

THE
MAHĀBHĀRATA

TEXT AS CONSTITUTED IN ITS CRITICAL EDITION

VOLUME III

KARNA-, ŚALYA-, SAŪPTIKA-, STRĪ-, AND ŚĀNTI-PARVANS



PUBLISHED BY
THE BHANDARKAR ORIENTAL RESEARCH INSTITUTE

POONA

1974

All rights reserved

Printed by Dr. R. N. Dandekar, at the Bhandarkar Institute Press, Poona 4

and

Published by Dr. R. N. Dandekar, Hon. Secretary, Bhandarkar Oriental Research Institute,

Poona 4 (India).

चिकित्सितपाठात्मिका

महाभारत-संहिता

तृतीयः खण्डः

कर्ण - शल्य - सौप्तिक - स्त्री - शान्ति - पर्वणि



भाण्डारकरप्राच्यविद्यासंशोधनमन्दिरेण

प्रकाशिता

पुण्यपत्तनम्

शकाब्दाः १८९६

अनुक्रमणिका

८ कर्णपर्व अध्यायाः १-६९

pp. 1641-1803

७३	कर्णवचनपर्व १-६९	1641-1803
	उतराहसंज्ञयसंवादः १-२	1641-1643
	उतराहसोकः ३	1643-1644
	संज्ञयवचनम् ४	1644-1648
	उतराहसजन्पनम् ५	1648-1652
	कर्णाभिवेकः ६	1652-1654
	दोषशायुद्धदिवसः ७-२१	1654-1684
	सप्तदशायुद्धदिवसः २२-६७	1684-1797
	वाक्यसारध्याभ्युपगमः २३	1686-1688
	त्रिपुरवधोपाख्यानम् २४	1688-1694
	मद्रककुत्सनम् २७	1699-1702
	हंसकाकीयोपाख्यानम् २८	1702-1705
	बाह्लीकमद्रककुत्सनम् ३०	1707-1710
	युधिष्ठिरस्य अज्ञेनं प्रति पक्षवाक्यम् । अज्ञेनस्य कोषः । कृष्णेन उभयोः कृतं स्थापनम् ४६-५०	1746-1756
	दुःशासनवधः ६०-६१	1775-1759
	कर्णाज्ञेनयुद्धम् ६३-६६	1783-1794
	कर्णवधः ६७	1795-1797
	रणभूमिवर्णनम् ६८	1797-1801
	युधिष्ठिरावगद्ः ६९	1801-1803

९ शक्यपर्व अध्यायाः १-६४

pp. 1804-1930

७४	शक्यवचनपर्व १-१३	1804-1826
७५	हवप्रवेशपर्व १७-२८	1836-1861
७६	तीर्थयात्रापर्व २९-५३	1862-1909
	त्रिवोपाख्यानम् ३५	1875-1876
	स्कन्दाभिवेकः ४३-४५	1888-1897
	सुधावस्थुपाख्यानम् ४७	1898-1901
	वैगीषव्योपाख्यानम् ४९	1901-1904
	दुष्टकन्दोपाख्यानम् ५१	1906-1907
७७	गदाशुद्धपर्व ५४-६४	1909-1930
	दुर्योधनोद्धमङ्गः ५७	1915-1917
	बकदेववापुदेवसंवादः ५९	1918-1920
	त्रौणितैनापत्याभिवेकः ६४	1928-1930

१० सौतिकपर्व	अध्यायाः १-१८	pp. 1931-1959
७८ सौतिकपर्व	१-९	1931-1949
कौशिकदर्शनम्	१	1931-1933
शिवस्तुतिः	७	1939-1942
७९ ऐषीकपर्व	१०-१८	1949-1959
द्वीपदीपदिद्वेषितम्	११	1951-1952
ऐषीकोत्सर्गः	१३-१५	1953-1956
द्वीपदीपलादः	१६	1956-1958
रुद्रमाहारम्	१७-१८	1958-1959
११ स्त्रीपर्व	अध्यायाः १-७	pp. 1960-1987
८० विशोकपर्व	१-८	1960-1967
८१ स्त्रीपर्व	९-२५	1967-1985
अयोभीमभक्षणम्	११	1969-1970
उत्तराविलापः	२०	1978-1979
८२ श्राद्धपर्व	२६	1985-1986
८३ जलप्रदानिकपर्व	२७	1987
१२ शान्तिपर्व	अध्यायाः १-३५३	pp. 1988-2491
८४ राजधर्मपर्व	१-१२८	1988-2160
ऋषिशकुनिसंवादः	११	1998-1999
जनकोपाख्यानम्	१८	2007-2008
देवस्थानवाक्यम्	२०-२१	2009-2010
शङ्खलिखितोपाख्यानम्	२४	2012-2013
हृद्यधीवोपाख्यानम्	२५	2013-2014
सेनजिद्-वाक्यम्	२६	2014-2016
अश्मजनकसंवादः	२८	2017-2019
षोडशाराजकीयोपाख्यानम्	२९	2019-2024
सुवर्णोष्ठीव्युपाख्यानम्	३१	2026-2028
धार्वाकचरितकथनम्	३९	2037-2038
कृष्णनामशतस्तुतिः	४३	2040-2041
भीष्मस्तवराजः	४७	2044-2046
जामदग्न्योपाख्यानम्	४९	2047-2050
इन्द्रमान्धातृसंवादः	६४-६५	2071-2075
मनुराजकरणोपन्यासः	६७	2076-2077
बृहस्पतिकौसल्यसंवादः	६८	2077-2080
पुरूरवःपवनसंवादः	७३	2085-2086

प्रेलकश्यपसंवादः ७४	2086-2088
मुमुक्षुन्दोपाख्यानम् ७५	2088-2089
केकयराजराक्षससंवादः ७८	2091-2092
वासुदेवनारदसंवादः ८२	2096-2097
कालकवुक्षीयोपाख्यानम् ८३	2097-2100
शंभुवृहस्पतिसंवादः ८५	2102
उत्तथ्यगीता ९१-९२	2108-2112
वामदेवगीता ९३-९५	2112-2114
इन्द्राश्वरीषसंवादः ९९	2117-2119
इन्द्रवृहस्पतिसंवादः १०४	2124-2126
कालकवुक्षीयम् १०५-१०७	2126-2130
भ्यान्नगोमायुसंवादः ११२	2134-2137
उद्दृशिरोप्रीवकथनम् ११३	2137-2138
सरित्सागरसंवादः ११४	2138-2139
शर्षिसंवादः ११७-११९	2141-2144
धसुहोममान्धानृतसंवादः १२२	2149-2151
कामन्दाकारिष्ठसंवादः १२३	2151
ऋषभसुमित्रसंवादः १२५-१२६	2454-2157
यमगौतमसंवादः १२७	2157-2158
८५ आपद्धर्मपर्व १२९-१६७	2160-2219
कापभ्यानुशासनम् १३३	2163
शकुलाख्यानम् १३५	2164-2165
मार्जारमूषकसंवादः १३६	2165-2172
ब्रह्मादत्तपूजनीसंवादः १३७	2172-2176
कणिकशश्रुतपसंवादः १३८	2176-2178
विश्वामित्रश्वपचसंवादः १३९	2179-2183
कपोतलुब्धकसंवादः १४१-१४५	2184-2188
इन्द्रोत्तशौनकपारिक्षितीयम् १४६-१४८	2188-2191
शुभ्रजम्बुकसंवादः १४९	2191-2196
शरुमलिपवनसंवादः १५०-१५१	2196-2198
खड्गोत्पत्तिः १६०	2207-2210
कृतमगौतमोपाख्यानम् १६२-१६७	2212-2219
८६ मोक्षधर्मपर्व १६८-३५३	2219-2491
सेनजित्पिङ्गलागीते १६८	2219-2221
पितापुत्रसंवादः १६९	2221-2223
शम्भाकगीता १७०	2223-2224
मङ्किगीता १७१	2224-2226
प्रहादानगरसंवादः १७२	2226-2227
कश्यपभृगाकसंवादः १७३	2228-2229

शुगुभरद्वाजसंवादः	१७५-१८५	2230-2241
अध्यात्मकथनम्	१८७	2243-2245
ध्यानयोगः	१८८	2245-2246
भाषकोपाख्यानम्	१८९-१९३	2246-2254
मसुबृहस्पतिसंवादः	१९४-१९९	2254-2260
केशवमाहात्म्यम्	२००	2261-2263
विष्णुसकतीर्तनम्	२०१	2263-2264
शिष्णोः वराह रूपम्	२०२	2264-2265
शुक्लविष्यसंवादः (वाष्णोऽध्यात्मम्)	२०३-२१०	2265-2274
जनकपञ्चशिखसंवादः	२११-२१२	2274-2278
हृन्द्प्रहादसंवादः	२१५	2279-2280
बलिवासवसंवादः	२१६-२१८	2281-2285
शक्रनमुचिसंवादः	२१९	2286-2287
बलिवासवसंवादः	२२०	2287-2291
श्रीवासवसंवादः	२२१	2291-2294
सैगीषध्यासितसंवादः	२२२	2294-2295
वासुदेवोपलेनसंवादः	२२३	2295-2296
शुकानुप्रभः	२२४-२४७	2296-2321
(भविकम्पकनारदसंवादे) शृत्युत्पत्तिः	२४८-२५०	2321-2324
तुलाधारजाजलिसंवादः	२५३-२५६	2326-2332
विष्णुगीता	२५७	2332-2333
शिरकारिकोपाख्यानम्	२५८	2333-2336
सत्यवद्-द्युमत्सेनसंवादः	२५९	2336-2337
कपिलगोसंवादः	२६०-२६२	2337-2343
कुण्डधारोपाख्यानम्	२६३	2343-2345
उष्णवृत्तेः पुरावृत्तम्	२६४	2345-2346
भारददेवकसंवादः	२६७	2347-2349
साङ्ख्यजनकसंवादः	२६८	2349
हारीतगीता	२६९	2349-2359
शुभ्रगीता	२७०-२७१	2350-2355
शुभ्रवज्रः	२७२-२७३	2355-2359
स्वरोत्पत्तिः	२७४	2359-2361
नारदसमङ्गसंवादः	२७५	2362-2363
नारदुगाकवसंवादः	२७६	2363-2365
अरिहनेमिसगरसंवादः	२७७	2365-2366
काव्योपाख्यानम्	२७८	2366-2368
पराक्षरगीता	२७९-२८७	2368-2379
हंससाध्यसंवादः	२८८	2379-2382
योगकथनम्	२८९	2382-2384
सांख्यवर्णनम्	२९०	2384-2388

(९)

बसिष्ठकराजवकसंवादः २९१-२९६	2388-2399
भृगुजनकसंवादः २९७	2399-2400
वाश्वकवक्त्रजनकसंवादः २९८-३०६	2400-2411
पञ्चशिखजनकसंवादः ३०७	2411-2412
सुकभाजनकसंवादः ३०८	2412-2418
यावकाभ्यासः (द्वैपायनशुकसंवादः) ३०९	2418-2422
शुकचरितम् ३१०-३२०	2422-2439
नरनारायणीयम् ३२१-३३९	2439-2483
महापुरुषस्तवः ३२५	2447-2448
भगवन्नामनिर्घण्टनम् ३२८	2457-2459
ब्राह्मणमाहात्म्यमग्निषोमीयात्मकम् ३२९	2459-2464
भगवन्नामनिर्घण्टनम् ३३०	2464-2467
उष्कवृष्युपाख्यानम् ३४०-३५३	2483-2491

CORRIGENDA

	<i>read</i>	<i>for</i>	
9. 1. 52 ^d	च	इ	
9. 2. 35 ^e	अकमुसम्	अकमुसम्	
9. 6. 23 ^e	एतज्ज्ञात्वा	एतच्छ्रुत्वा	
9. 33. 18 ^d	रोमहर्षणः	कोमहर्षणः	
9. 55. 13 ^b	रोमहर्षणाः	कोमहर्षणाः	
9. 56. 3 ^b	रोमहर्षणम्	कोमहर्षणम्	
9. 62. 16 ^b	रोमहर्षणे	कोमहर्षणे	
9. 69. 15 ^d	शेते	शेते	
12. 136. 23 ^e	खण्डालः	खाण्डालः	
12. 137. 81 ^b	पञ्चमम्	पञ्चकम्	
12. 140. 25 ^c	तस्माद्भीक्ष्णभूतानां	तस्माद्भीक्ष्णभूतानां	

तृतीयः खण्डः

कर्णपर्व

१

वैशंपायन उवाच ।

वती द्रोणे हते राजन्दुर्योधनमुखा नृपाः ।
 कुरुमुद्दिग्मनसो द्रोणपुत्रमुपागमन् ॥ १
 ते द्रोणमुपशोचन्तः कश्मलाभिहतौजसः ।
 कर्णुपासन्त शोकात्स्तितः शारद्वतीसुतम् ॥ २
 शूर्तं ते समाश्रास्य हेतुभिः शास्त्रसंमितैः ।
 शत्रुप्राग्मे महीपालाः स्वानि वेदमानि भेजिरे ॥ ३
 विशेषतः सूतपुत्रो राजा चैव सुयोधनः ।
 दुःशासनोऽथ शकुनिर्न निद्रामुपलेभिरे ॥ ४
 ते वेदमस्वपि कौरव्य पृथ्वीशा नाभ्रुवन्सुखम् ।
 स्मितयन्तः क्षयं तीव्रं निद्रां नैवोपलेभिरे ॥ ५
 सदितास्ते निशायां तु दुर्योधननिवेशने ।
 अतिप्रचण्डाद्विद्वेषात्पाण्डवानां महात्मनाम् ॥ ६
 कृच्छ्रयत्परिच्छिष्टां कृष्णामानिन्यिरे सभाम् ।
 कस्मिन्तोऽन्वतप्यन्त भृशमुद्दिग्मचेतसः ॥ ७
 स्मितयन्तश्च पार्थानां तान्क्लेशान्द्युतकारितान् ।
 कृच्छ्रेण क्षणदां राजन्नियुरब्दशतोपमाम् ॥ ८
 त्वः प्रभाते विमले स्थिता दिष्टस्य शासने ।
 कृच्छ्रावश्यकं सर्वे विधिरष्टेन कर्मणा ॥ ९
 ते कृत्वावश्यकार्याणि समाश्रस्य च भारत ।
 योगमाहापयामासुर्युद्धाय च विनिर्ययुः ॥ १०
 कर्णं सेनापतिं कृत्वा कृतकौतुकमङ्गलाः ।
 वाचयित्वा द्विजश्रेष्ठान्दधिपात्रघृताक्षतैः ॥ ११

निष्कैर्गोभिर्हिरण्येन वासोभिश्च महाधनैः ।
 वर्धमाना जयाशीर्भिः सूतमागधवन्दिभिः ॥ १२
 तथैव पाण्डवा राजन्कृतसर्वाह्निकक्रियाः ।
 शिविरान्निर्ययू राजन्युद्धाय कृतनिश्चयाः ॥ १३
 ततः प्रववृते युद्धं तुमुलं रोमहर्षणम् ।
 कुरूणां पाण्डवानां च परस्परवधैषिणाम् ॥ १४
 तयोर्द्वे दिवसे युद्धं कुरुपाण्डवसेनयोः ।
 कर्णे सेनापतौ राजन्नभूद्द्भुतदर्शनम् ॥ १५
 ततः शत्रुक्षयं कृत्वा सुमहान्तं रणे वृषः ।
 पश्यतां धार्तराष्ट्राणां फल्गुनेन निपातितः ॥ १६
 ततस्तत्संजयः सर्वं गत्वा नागाह्वयं पुरम् ।
 आचख्यौ धृतराष्ट्राय यद्धृत्तं कुरुजाङ्गले ॥ १७

जनमेजय उवाच ।

आपगेयं हतं श्रुत्वा द्रोणं च समरे परैः ।
 यो जगाम परामार्तिं वृद्धो राजाम्बिकासुतः ॥ १८
 स श्रुत्वा निहतं कर्णं दुर्योधनहितैषिणम् ।
 कथं द्विजवर प्राणानधारयत दुःखितः ॥ १९
 यस्मिञ्जयाशां पुत्राणाममन्यत स पार्थिवः ।
 तस्मिन्हते स कौरव्यः कथं प्राणानधारयत् ॥ २०
 दुर्मरं वत मन्येऽहं नृणां कृच्छ्रेऽपि वर्तताम् ।
 यत्र कर्णं हतं श्रुत्वा नात्यज्जीवितं नृपः ॥ २१
 तथा शांतनवं वृद्धं ब्रह्मन्वाह्निकमेव च ।
 द्रोणं च सोमदत्तं च भूरिश्रवसमेव च ॥ २२
 तथैव चान्यान्सुहृदः पुत्रपौत्रांश्च पातितान् ।

श्रुत्वा यन्नाजहात्प्राणांस्तन्मन्ये दुष्करं द्विज ॥ २३
 एतन्मे सर्वमाचक्ष्व विस्तरेण तपोधन ।
 न हि तृप्यामि पूर्वेषां शृण्वानश्चरितं महत् ॥ २४
 वैशंपायन उवाच ।
 हते कर्णे महाराज निशि गावल्गणिस्तदा ।
 दीनो ययौ नागपुरमश्वैर्वातसमैर्जवे ॥ २५
 स हास्तिनपुरं गत्वा भृशमुद्विग्नमानसः ।
 जगाम धृतराष्ट्रस्य क्षयं प्रक्षीणवान्धवम् ॥ २६
 स समुद्वीक्ष्य राजानं कश्मलाभिहतौजसम् ।
 वचन्दे प्राञ्जलिर्भूत्वा मूर्धा पादौ नृपस्य ह ॥ २७
 संपूज्य च यथान्यायं धृतराष्ट्रं महीपतिम् ।
 हा कष्टमिति चोक्त्वा स ततो वचनमाददे ॥ २८
 संजयोऽहं क्षितिपते कञ्चिदास्ते सुखं भवान् ।
 स्वदोषेणापदं प्राप्य कञ्चिन्नाद्य विमुहासि ॥ २९
 हितान्युक्तानि विदुरद्रोणगाङ्गेयकेशवैः ।
 अगृहीतान्यनुस्मृत्य कञ्चिन्न कुरुषे व्यथाम् ॥ ३०
 रामनारदकण्वैश्च हितमुक्तं सभातले ।
 नगृहीतमनुस्मृत्य कञ्चिन्न कुरुषे व्यथाम् ॥ ३१
 सुहृदस्त्वद्धिते युक्तान्भीष्मद्रोणमुखान्परैः ।
 निहतान्युधि संस्मृत्य कञ्चिन्न कुरुषे व्यथाम् ॥ ३२
 तमेवंवादिनं राजा सूतपुत्रं कृताञ्जलिम् ।
 सुदीर्घमभिनिःश्वस्य दुःखार्तः इदमब्रवीत् ॥ ३३
 गाङ्गेये निहते शूरे दिव्यास्त्रवति संजय ।
 द्रोणे च परमेष्वासे भृशं मे व्यथितं मनः ॥ ३४
 यो रथानां सहस्राणि दंशितानां दशैव हि ।
 अहन्यहनि तेजस्वी निजघ्ने वसुसंभवः ॥ ३५
 स हतो यज्ञसेनस्य पुत्रेणेह शिखण्डिना ।
 पाण्डवेयाभिगुप्तेन भृशं मे व्यथितं मनः ॥ ३६
 भार्गवः प्रददौ यस्मै परमास्त्रं महात्मने ।
 साक्षाद्रामेण यो बाल्ये धनुर्वेद उपाकृतः ॥ ३७

यस्य प्रसादात्कौन्तेया राजपुत्रा महाबलाः ।
 महारथत्वं संप्राप्तास्तथान्ये वसुधाधिपाः ॥ ३८
 तं द्रोणं निहतं श्रुत्वा धृष्टद्युम्नेन संयुगे ।
 सत्यसंधं महेष्वासं भृशं मे व्यथितं मनः ॥ ३९
 त्रैलोक्ये यस्य शास्त्रेषु न पुमान्विद्यते समः ।
 तं द्रोणं निहतं श्रुत्वा किमकुर्वत मामकाः ॥ ४०
 संशप्तकानां च बले पाण्डवेन महात्मना ।
 धनंजयेन विक्रम्य गमिते यमसादनम् ॥ ४१
 नारायणास्त्रे निहते द्रोणपुत्रस्य धीमतः ।
 हतशेषेष्वनीकेषु किमकुर्वत मामकाः ॥ ४२
 विप्रद्रुतानहं मन्ये निमग्नः शोकसागरे ।
 प्लवमानान्हते द्रोणे सन्ननौकानिवार्षणे ॥ ४३
 दुर्योधनस्य कर्णस्य भोजस्य कृतधर्मणः ।
 मद्राजस्य शल्यस्य द्रौणेश्चैव कृपस्य च ॥ ४४
 मत्पुत्रशेषस्य तथा तथान्येषां च संजय ।
 विप्रकीर्णेष्वनीकेषु मुखवर्णोऽभवत्कथम् ॥ ४५
 एतत्सर्वं यथा वृत्तं तत्त्वं गावल्गणे रणे ।
 आचक्ष्व पाण्डवेयानां मामकानां च सर्वशः ॥ ४६
 संजय उवाच ।
 पाण्डवेयैर्हि यद्वृत्तं कौरवेयेषु मारिष ।
 तच्छ्रुत्वा मा व्यथां कार्षीदिद्रे न व्यथते मनः ॥ ४७
 यस्मादभावी भावी वा भवेदर्थो नरं प्रति ।
 अप्राप्तौ तस्य वा प्राप्तौ न कश्चिद्ब्रूयते बुधः ॥ ४८
 धृतराष्ट्र उवाच ।
 न व्यथा शृण्वतः काचिद्विद्यते मम संजय ।
 दिष्टमेतत्पुरा मन्ये कथयस्व यथेच्छकम् ॥ ४९
 इति श्रीमहाभारते कर्णपर्वणि प्रथमोऽध्यायः ॥ १ ॥
 २
 संजय उवाच ।
 हते द्रोणे महेष्वासे तव पुत्रा महारथाः ।

भूवुराश्वस्तमुखा विषण्णा गतचेतसः ॥ १
 अवाङ्मुखाः शस्त्रभृतः सर्व एव विशां पते ।
 अप्रेक्षमाणाः शोकार्ता नाभ्यभाषन्परस्परम् ॥ २
 कान्दृष्ट्वा व्यथिताकारान्सैन्यानि तव भारत ।
 ऊर्ध्वमेवाभ्यवेक्षन्त दुःखत्रस्तान्यनेकशः ॥ ३
 शस्त्राण्येषां च राजेन्द्र शोणिताक्तान्यशेषतः ।
 प्राभ्रश्यन्त कराग्रेभ्यो दृष्ट्वा द्रोणं निपातितम् ॥ ४
 धानि बद्धान्यनिष्ठानि लम्बमानानि भारत ।
 अदृश्यन्त महाराज नक्षत्राणि यथा दिवि ॥ ५
 कथार्तं स्तिमितं दृष्ट्वा गतसत्त्वमिव स्थितम् ।
 स्वं कलं तन्महाराज राजा दुर्योधनोऽब्रवीत् ॥ ६
 भवतां बाहुवीर्यं हि समाश्रित्य मया युधि ।
 पाण्डवेयाः समाहूता युद्धं चेदं प्रवर्तितम् ॥ ७
 तदिदं निहते द्रोणे विषण्णमिव लक्ष्यते ।
 बुध्यमानाश्च समरे योधा वध्यन्ति सर्वतः ॥ ८
 जयो वापि वधो वापि युध्यमानस्य संयुगे ।
 भवेत्किमत्र चित्रं वै युध्यध्वं सर्वतोमुखाः ॥ ९
 पश्यध्वं च महात्मानं कर्णं वैकर्तनं युधि ।
 प्रचरन्तं महेष्वासं दिव्यैरस्त्रैर्महाबलम् ॥ १०
 यस्य वै युधि संत्रासात्कुन्तीपुत्रो धनंजयः ।
 निवर्तते सदामर्षात्सिहाल्लुद्रमृगो यथा ॥ ११
 येन नागायुतप्राणो भीमसेनो महाबलः ।
 मानुषेणैव युद्धेन तामवस्थां प्रवेशितः ॥ १२
 येन दिव्यास्त्रविच्छूरो मायावी स घटोत्कचः ।
 अमोघया रणे शकत्या निहतो भैरवं नदन् ॥ १३
 तस्य दुष्पारवीर्यस्य सत्यसंधस्य धीमतः ।
 बाहोर्द्रविणमक्षय्यमद्य द्रक्ष्यथ संयुगे ॥ १४
 द्रोणपुत्रस्य विक्रान्तं राधेयस्यैव चोभयोः ।
 पाण्डुपाञ्चालसैन्येषु द्रक्ष्यथापि महात्मनोः ॥ १५
 सर्व एव भवन्तश्च शूराः प्राज्ञाः कुलोद्भूताः ।

शीलवन्तः कृतास्त्राश्च द्रक्ष्यथाद्य परस्परम् ॥ १६
 एवमुक्ते महाराज कर्णो वैकर्तनो नृपः ।
 सिंहनादं विनद्योच्चैः प्रायुध्यत महाबलः ॥ १७
 स सञ्जयानां सर्वेषां पाञ्चालानां च पश्यताम् ।
 केकयानां विदेहानामकरोत्कदनं महत् ॥ १८
 तस्येषुधाराः शतशः प्रादुरासञ्जरासनात् ।
 अग्रे पुङ्खे च संसक्ता यथा भ्रमरपङ्कयः ॥ १९
 स पीडयित्वा पाञ्चालान्पाण्डवांश्च तरस्विनः ।
 हत्वा सहस्रशो योधानर्जुनेन निपातितः ॥ २०

इति श्रीमहाभारते कर्णपर्वणि

द्वितीयोऽध्यायः ॥ २ ॥

३

वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।
 शोकस्थान्तमपश्यन्वै हतं मत्वा सुयोधनम् ।
 विह्वलः पतितो भूमौ नष्टचेता इव द्विपः ॥ १
 तस्मिन्निपतिते भूमौ विह्वले राजसत्तमे ।
 आर्तनादो महानासीत्स्त्रीणां भरतसत्तम ॥ २
 स शब्दः पृथिवीं सर्वां पूरयामास सर्वशः ।
 शोकार्णवे महाघोरे निमग्नो भरतस्त्रियः ॥ ३
 राजानं च समासाद्य गान्धारी भरतर्षभ ।
 निःसंज्ञा पतिता भूमौ सर्वाण्यन्तःपुराणि च ॥ ४
 ततस्ताः संजयो राजन्समाश्वासयदातुराः ।
 मुह्यमानाः सुबहुशो मुञ्चन्त्यो वारि नेत्रजम् ॥ ५
 समाश्रस्ताः स्त्रियस्तास्तु वेपमाना मुहुर्मुहुः ।
 कदल्य इव वातेन धूयमानाः समन्ततः ॥ ६
 राजानं विदुरश्चापि प्रज्ञाचक्षुषमीश्वरम् ।
 आश्वासयामास तदा सिञ्चन्तोयेन कौरवम् ॥ ७
 स लब्ध्वा शनकैः संज्ञां ताश्च दृष्ट्वा स्त्रियो नृप ।
 उन्मत्त इव राजा स स्थितस्तूष्णीं विशां पते ॥ ८

ततो ध्यात्वा चिरं कालं निःश्वसंश्च पुनः पुनः ।
 स्वान्पुत्रान्गर्हयामास बहु मेने च पाण्डवान् ॥ ९
 गर्हयित्वात्मनो बुद्धिं शकुनेः सौबलस्य च ।
 ध्यात्वा च सुचिरं कालं वेपमानो मुहुर्मुहुः ॥ १०
 संस्तभ्य च मनो भूयो राजा धैर्यसमन्वितः ।
 पुनर्गावल्गणिं सूतं पर्यपृच्छत संजयम् ॥ ११
 यत्त्वया कथितं वाक्यं श्रुतं संजय तन्मया ।
 कश्चिदुर्योधनः सूत न गतो वै यमक्षयम् ।
 ब्रूहि संजय तत्त्वेन पुनरुक्तां कथामिमाम् ॥ १२
 एवमुक्तोऽब्रवीत्सूतो राजानं जनमेजय ।
 हतो वैकर्तनो राजन्सह पुत्रैर्महारथैः ।
 भ्रातृभिश्च महेश्वासैः सूतपुत्रैस्तनुव्यजैः ॥ १३
 दुःशासनश्च निहतः पाण्डवेन यशस्विना ।
 पीतं च रुधिरं कोपाद्भीमसेनेन संयुगे ॥ १४

इति श्रीमहाभारते कर्णपर्वणि

तृतीयोऽध्यायः ॥ ३ ॥

४

वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।
 अब्रवीत्संजयं सूतं शोकव्याकुलचेतनः ॥ १
 दुष्प्रणीतेन मे तात मनसामिषुतात्मनः ।
 हतं वैकर्तनं श्रुत्वा शोको मर्माणि कृन्तति ॥ २
 कृतास्त्रपरमाः शल्ये दुःखपारं तितीर्षवः ।
 कुरूणां सृञ्जयानां च के नु जीवन्ति के मृताः ॥ ३

संजय उवाच ।

हतः शांतनवो राजन्दुराधर्षः प्रतापवान् ।
 हत्वा पाण्डवयोधानामर्बुदं दशभिर्दिनैः ॥ ४
 ततो द्रोणो महेश्वासः पाञ्चालानां रथव्रजान् ।
 निहत्य युधि दुर्धर्षः पश्चाद्दुःकमरथो हतः ॥ ५
 हतशिष्टस्य भीष्मेण द्रोणेन च महात्मना ।

अर्धं निहत्य सैन्यस्य कर्णो वैकर्तनो हतः ॥ ६
 विविंशतिर्महाराज राजपुत्रो महाबलः ।
 आनर्तयोधाञ्शतशो निहत्य निहतो रणे ॥ ७
 अथ पुत्रो त्रिकर्णस्ते क्षत्रव्रतमनुस्मरन् ।
 क्षीणवाहायुधः शूरः स्थितोऽभिमुखतः परान् ॥ ८
 घोररूपान्परिक्रेशान्दुर्योधनकृतान्बहून् ।
 प्रतिज्ञां स्मरता चैव भीमसेनेन पातितः ॥ ९
 विन्दानुविन्दावावन्त्यौ राजपुत्रौ महाबलौ ।
 कृत्वा नसुकरं कर्म गतौ वैवस्वतक्षयम् ॥ १०
 सिन्धुराष्ट्रमुखानीह दश राष्ट्राणि यस्य वै ।
 वशे तिष्ठन्ति वीरस्य यः स्थितस्तव शासने ॥ ११
 अश्रौहिणीर्दशैकां च निर्जित्य निशितैः शरैः ।
 अर्जुनेन हतो राजन्महावीर्यो जयद्रथः ॥ १२
 तथा दुर्योधनसुतस्तरस्वी युद्धदुर्मदः ।
 वर्तमानः पितुः शास्त्रे सौभद्रेण निपातितः ॥ १३
 तथा दौःशासनिर्वीरो बाहुशाली रणोत्कटः ।
 द्रौपदेयेन विक्रम्य गमितो यमसादनम् ॥ १४
 किरातानामधिपतिः सागरानूपवासिनाम् ।
 देवराजस्य धर्मात्मा प्रियो बहुमतः सखा ॥ १५
 भगदत्तो महीपालः क्षत्रधर्मरतः सदा ।
 धनंजयेन विक्रम्य गमितो यमसादनम् ॥ १६
 तथा कौरवदायादः सौमदत्तिर्महायशाः ।
 हतो भूरिश्रवा राजञ्शूरः सात्यकिना युधि ॥ १७
 श्रुतायुरपि चाम्बलः क्षत्रियाणां धनुर्धरः ।
 चरन्नभीतवत्संख्ये निहतः सव्यसाचिना ॥ १८
 तव पुत्रः सदा संख्ये कृतास्त्रो युद्धदुर्मदः ।
 दुःशासनो महाराज भीमसेनेन पातितः ॥ १९
 यस्य राजन्गजानीकं बहुसाहस्रमद्भुतम् ।
 सुदक्षिणः स संग्रामे निहतः सव्यसाचिना ॥ २०
 कोसलानामधिपतिर्हत्वा बहुशतान्परान् ।

सौभद्रेण हि विक्रम्य गमितो यमसादनम् ॥ २१
 बहुशो योधयित्वा च भीमसेनं महारथः ।
 चित्रसेनस्तव सुतो भीमसेनेन पातितः ॥ २२
 मद्राजात्मजः शूरः परेषां भयवर्धनः ।
 असिचर्मधरः श्रीमान्सौभद्रेण निपातितः ॥ २३
 समः कर्णस्य समरे यः स कर्णस्य पश्यतः ।
 वृषसेनो महातेजाः शीघ्रास्त्रः कृतनिश्रयः ॥ २४
 अभिमन्योर्वधं स्मृत्वा प्रतिज्ञामपि चात्मनः ।
 षट्जयेन विक्रम्य गमितो यमसादनम् ॥ २५
 नित्यप्रसक्तवैरो यः पाण्डवैः पृथिवीपतिः ।
 विश्वान्य वैरं पार्थेन श्रुतायुः स निपातितः ॥ २६
 शूल्यपुत्रस्तु विक्रान्तः सहदेवेन मारिष ।
 हतो रुक्मरथो राजन्भ्राता मातुलजो युधि ॥ २७
 राज्ञा भगीरथो वृद्धो बृहत्क्षत्रश्च केकयः ।
 पराक्रमन्तौ विक्रान्तौ निहतौ वीर्यवत्तरौ ॥ २८
 भगदत्तसुतो राजन्कृतप्रज्ञो महाबलः ।
 श्येनवञ्चरता संख्ये नकुलेन निपातितः ॥ २९
 पितामहस्तव तथा बाह्लिकः सह बाह्लिकैः ।
 भीमसेनेन विक्रम्य गमितो यमसादनम् ॥ ३०
 जयस्तेनस्तथा राजञ्जारासंधिर्महाबलः ।
 मागधो निहतः संख्ये सौभद्रेण महात्मना ॥ ३१
 पुत्रस्ते दुर्मुखो राजन्दुःसहश्च महारथः ।
 गदया भीमसेनेन निहतौ शूरमानिनौ ॥ ३२
 दुर्मर्षणो दुर्विषहो दुर्जयश्च महारथः ।
 कृत्वा नसुकरं कर्म गता वैवस्वतक्षयम् ॥ ३३
 सचिवो वृषवर्मा ते सूतः परमवीर्यवान् ।
 भीमसेनेन विक्रम्य गमितो यमसादनम् ॥ ३४
 नागायुतबलो राजा नागायुतबलो महान् ।
 सगणः पाण्डुपुत्रेण निहतः सव्यसाचिना ॥ ३५
 वसात्तयो महाराज द्विसाहस्राः प्रहारिणः ।

शूरसेनाश्च विक्रान्ताः सर्वे युधि निपातिताः ॥ ३६
 अभीषाहाः कवचिनः प्रहरन्तो मदोत्कटाः ।
 शिबयश्च रथोदाराः कलिङ्गसहिता हताः ॥ ३७
 गोकुले नित्यसंवृद्धा युद्धे परमकोविदाः ।
 श्रेणयो बहुसाहस्राः संशप्तकगणाश्च ये ।
 ते सर्वे पार्थमासाद्य गता वैवस्वतक्षयम् ॥ ३८
 स्यालौ तव महाराज राजानो वृषकाचलौ ।
 त्वदर्थे संपराक्रान्तौ निहतौ सव्यसाचिना ॥ ३९
 उग्रकर्मा महेष्वासो नामतः कर्मतस्तथा ।
 शास्त्रराजो महाराज भीमसेनेन पातितः ॥ ४०
 ओघवांश्च महाराज बृहन्तः सहितो रणे ।
 पराक्रमन्तौ मित्रार्थे गतौ वैवस्वतक्षयम् ॥ ४१
 तथैव रथिनां श्रेष्ठः क्षेमधूर्तिर्विशं पते ।
 निहतो गदया राजन्भीमसेनेन संयुगे ॥ ४२
 तथा राजा महेष्वासो जलसंधो महाबलः ।
 सुमहत्कदनं कृत्वा हतः सात्यकिना रणे ॥ ४३
 अलायुधो राक्षसेन्द्रः खरबन्धुरयानगः ।
 घटोत्कचेन विक्रम्य गमितो यमसादनम् ॥ ४४
 राधेयाः सूतपुत्राश्च भ्रातरश्च महारथाः ।
 केकयाः सर्वशश्चापि निहताः सव्यसाचिना ॥ ४५
 मालवा मद्रकाश्चैव द्रविडाश्चोप्रविक्रमाः ।
 यौधेयाश्च ललित्याश्च क्षुद्रकाश्चाप्युशीनराः ॥ ४६
 मावेल्लकास्तुण्डिकेराः सावित्रीपुत्रकाञ्चलाः ।
 प्राच्योदीच्याः प्रतीच्याश्च दाक्षिणात्याश्च मारिष ॥
 पत्तीनां निहताः संघा ह्यानामयुतानि च ।
 रथव्रजाश्च निहता हताश्च वरवारणाः ॥ ४८
 सध्वजाः सायुधाः शूराः सवर्मान्वरभूषणाः ।
 कालेन महता यत्ताः कुले ये च विवर्धिताः ॥ ४९
 ते हताः समरे राजन्पार्थेनाह्निष्टकर्मणा ।
 अन्ये तथामितबलाः परस्परवधैषिणः ॥ ५०

एते चान्ये च बहवो राजानः सगणा रणे ।
 हताः सहस्रशो राजन्यन्मां त्वं परिपृच्छसि ।
 एवमेष क्षयो वृत्तः कर्णाजुनसमागमे ॥ ५१
 महेन्द्रेण यथा वृत्रो यथा रामेण रावणः ।
 यथा कृष्णेन निहतो मुरो रणनिपातितः ।
 कार्तवीर्यश्च रामेण भार्गवेण हतो यथा ॥ ५२
 सज्ञातिबान्धवः शूरः समरे युद्धदुर्मदः ।
 रणे कृत्वा महायुद्धं घोरं त्रैलोक्यविश्रुतम् ॥ ५३
 तथाजुनेन निहतो द्वैरथे युद्धदुर्मदः ।
 सामात्यबान्धवो राज्ञन्कर्णः प्रहरतां वरः ॥ ५४
 जयाशा धार्तराष्ट्राणां वैरस्य च मुखं यतः ।
 तीर्णं तत्पाण्डवै राजन्यत्पुरा नावबुध्यसे ॥ ५५
 उच्यमानो महाराज बन्धुभिर्हितकाङ्क्षिभिः ।
 तदिदं समनुप्राप्तं व्यसनं त्वां महात्ययम् ॥ ५६
 पुत्राणां राज्यकामानां त्वया राजन्हितैषिणा ।
 अहितानीव चीर्णानि तेषां ते फलमागतम् ॥ ५७

धृतराष्ट्र उवाच ।

आख्याता मामकास्तात निहता युधि पाण्डवैः ।
 निहतान्पाण्डवेयानां मामकैर्ब्रूहि संजय ॥ ५८
 संजय उवाच ।

कुन्तयो युधि विक्रान्ता महासत्त्वा महाबलाः ।
 सानुबन्धाः सहामात्या भीष्मेण युधि पातिताः ॥
 समः किरीटिना संख्ये वीर्येण च बलेन च ।
 सत्यजित्सत्यसंधेन द्रोणेन निहतो रणे ॥ ६०
 तथा विराट्द्रुपदौ वृद्धौ सहसुतौ नृपौ ।
 पराक्रमन्तौ मित्रार्थे द्रोणेन निहतौ रणे ॥ ६१
 यो बाल एव समरे संमितः सव्यसाचिना ।
 केशवेन च दुर्धर्षो बलदेवेन चाभिभूः ॥ ६२
 स एष कदनं कृत्वा महद्रणविशारदः ।
 परिवार्य महामात्रैः षड्भिः परमकै रथैः ।

अशक्नुवद्भिर्बीभत्सुमभिमन्युर्निपातितः ॥ ६३
 तं कृतं विरथं वीरं क्षत्रधर्मे व्यवस्थितम् ।
 दौःशासनिर्महाराज सौभद्रं हतवान्रणे ॥ ६४
 बृहन्तस्तु महेश्वासः कृताखो युद्धदुर्मदः ।
 दुःशासनेन विक्रम्य गमितो यमसादनम् ॥ ६५
 मणिमान्दण्डधारश्च राजानौ युद्धदुर्मदौ ।
 पराक्रमन्तौ मित्रार्थे द्रोणेन विनिपातितौ ॥ ६६
 अंशुमान्भोजराजस्तु सहसैन्यो महारथः ।
 भारद्वाजेन विक्रम्य गमितो यमसादनम् ॥ ६७
 चित्रायुधश्चित्रयोधी कृत्वा तौ कदनं महत् ।
 चित्रमार्गेण विक्रम्य कर्णेन निहतौ युधि ॥ ६८
 वृकोदरसमो युद्धे दृढः केकयजो युधि ।
 केकयेनैव विक्रम्य भ्रात्रा भ्राता निपातितः ॥ ६९
 जनमेजयो गदायोधी पार्वतीयः प्रतापवान् ।
 दुर्मुखेन महाराज तव पुत्रेण पातितः ॥ ७०
 रोचमानौ नरव्याघ्रौ रोचमानौ ब्रह्मविव ।
 द्रोणेन युगपद्राजन्दित्रं संप्रेषितौ शरैः ॥ ७१
 नृपाश्च प्रतियुध्यन्तः पराक्रान्ता विशां पते ।
 कृत्वा नसुकरं कर्म गता वैष्वतक्षयम् ॥ ७२
 पुरुजित्कुन्तिभोजश्च मातुलः सव्यसाचिनः ।
 संप्रामनिर्जिताल्लोकांगमितो द्रोणसायकैः ॥ ७३
 अभिभूः काशिराजश्च काशिकैर्बहुभिर्वृतः ।
 वसुदानस्य पुत्रेण न्यासितो देहमाहवे ॥ ७४
 अमितौजा युधामन्युरुत्तमौजाश्च वीर्यवान् ।
 निहत्य शतशः शूरान्परैर्विनिहतौ रणे ॥ ७५
 क्षत्रधर्मा च पाञ्चाल्यः क्षत्रवर्मा च मारिष ।
 द्रोणेन परमेष्वासौ गमितौ यमसादनम् ॥ ७६
 शिखण्डितनयो युद्धे क्षत्रदेवो युधां पतिः ।
 लक्ष्मणेन हतो राजंस्त्व पौत्रेण भारत ॥ ७७
 सुचित्रश्चित्रधर्मा च पितापुत्रौ महारथौ ।

प्रवरन्तौ महावीर्यौ द्रोणेन निहतौ रणे ॥ ७८
 वार्धक्षेमिर्महाराज कृत्वा कदनमाहवे ।
 बाह्विकेन महाराज कौरवेण निपातितः ॥ ७९
 वृष्टकेतुर्महाराज चेदीनां प्रवरो रथः ।
 कृत्वा नसुकरं कर्म गतो वैवस्वतक्षयम् ॥ ८०
 तथा सत्यधृतिस्तात कृत्वा कदनमाहवे ।
 पाण्डवार्थे पराक्रान्तो गमितो यमसादनम् ॥ ८१
 पुत्रस्तु शिशुपालस्य सुकेतुः पृथिवीपते ।
 निहत्य शात्रवान्संख्ये द्रोणेन निहतो युधि ॥ ८२
 तथा सत्यधृतिर्वीरो मदिराश्वश्च वीर्यवान् ।
 सूर्यवत्तश्च विक्रान्तो निहतो द्रोणसायकैः ॥ ८३
 भेणिमांश्च महाराज युध्यमानः पराक्रमी ।
 कृत्वा नसुकरं कर्म गतो वैवस्वतक्षयम् ॥ ८४
 तथैव युधि विक्रान्तो मागधः परवीरहा ।
 मीष्मेण निहतो राजन्युध्यमानः पराक्रमी ॥ ८५
 वसुदानश्च कदनं कुर्वाणोऽतीव संयुगे ।
 भारद्वाजेन विक्रम्य गमितो यमसादनम् ॥ ८६
 एते चान्ये च बहवः पाण्डवानां महारथाः ।
 हता द्रोणेन विक्रम्य यन्मां त्वं परिपृच्छसि ॥ ८७

धृतराष्ट्र उवाच ।

हतप्रवीरे सैन्येऽस्मिन्मामके वदतां वर ।
 अहताब्धंसे मे सूत येऽत्र जीवन्ति केचन ॥ ८८
 एतेषु निहतेष्वद्य ये त्वया परिकीर्तिताः ।
 अहतात्मन्यसे यांस्त्वं तेऽपि स्वर्गजितो मताः ॥

संजय उवाच ।

यस्मिन्महास्त्राणि समर्पितानि
 चित्राणि शुभ्राणि चतुर्विधानि ।
 दिव्यानि राजत्रिहितानि चैव
 द्रोणेन वीरद्विजसत्तमेन ॥ ९०
 महारथः कृतिमान्निक्षप्रहस्तो

दृढायुधो दृढमुष्टिर्दृढेषुः ।
 स वीर्यवान्द्रोणपुत्रस्तरस्वी
 व्यवस्थितो योद्धुकामस्त्वदर्थे ॥ ९१
 आनर्तवासी हृदिकात्मजोऽसौ
 महारथः सात्वतानां वरिष्ठः ।
 स्वयं भोजः कृतवर्मा कृतास्त्रो
 व्यवस्थितो योद्धुकामस्त्वदर्थे ॥ ९२
 शारद्वतो गौतमश्चापि राज-
 न्महाबलो बहुचित्रास्त्रयोधी ।
 धनुश्चित्रं सुमहद्भारसाहं
 व्यवस्थितो योत्स्यमानः प्रगृह्य ॥ ९३
 आर्तायनिः समरे दुष्प्रकम्प्यः
 सेनाप्रणीः प्रथमस्तावकानाम् ।
 स्वस्त्रेयांस्तान्पाण्डवेयान्विसृज्य
 सत्यां वाचं तां चिकीर्षुस्तरस्वी ॥ ९४
 तेजोवधं सूतपुत्रस्य संख्ये
 प्रतिश्रुत्वाजातशत्रोः पुरस्तात् ।
 दुराधर्षः शक्रसमानवीर्यः
 शल्यः स्थितो योद्धुकामस्त्वदर्थे ॥ ९५
 आजानेयैः सैन्धवैः पार्वतीयै-
 र्नदीजकाम्बोजवनायुवाहिकैः ।
 गान्धारराजः स्वबलेन युक्तो
 व्यवस्थितो योद्धुकामस्त्वदर्थे ॥ ९६
 तथा सुतस्ते ज्वलनार्कवर्ण
 रथं समास्थाय कुरुप्रवीर ।
 व्यवस्थितः कुरुमित्रो नरेन्द्र
 व्यभ्रे सूर्यो भ्राजमानो यथा वै ॥ ९७
 दुर्योधनो नागकुलस्य मध्ये
 महावीर्यः सह सैन्यप्रवीरैः ।
 रथेन जाम्बूनदभूषणेन

व्यवस्थितः समरे योद्धुकामः ॥ १८
 स राजमध्ये पुरुषप्रवीरो
 रराज जाम्बूनदचित्रवर्मा ।
 पद्मप्रभो वह्निरिवाल्पधूमो
 मेघान्तरे सूर्य इव प्रकाशः ॥ १९
 तथा सुषेणोऽप्यसिचर्मपाणि-
 स्तवात्मजः सत्यसेनश्च वीरः ।
 व्यवस्थितौ चित्रसेनेन सार्धं
 दृष्टात्मानौ समरे योद्धुकामौ ॥ १००
 द्वीनिषेधा भरता राजपुत्रा-
 श्चित्रायुधः श्रुतकर्मा जयश्च ।
 शलश्च सत्यव्रतदुःशलौ च
 व्यवस्थिता बलिनो योद्धुकामाः ॥ १०१
 कैतव्यानामधिपः शूरमानी
 रणे रणे शत्रुहा राजपुत्रः ।
 पत्नी हयी नागरथप्रयाथी
 व्यवस्थितो योद्धुकामस्त्वदर्थे ॥ १०२
 वीरः श्रुतायुश्च श्रुतायुधश्च
 चित्राङ्गदश्चित्रवर्मा स वीरः ।
 व्यवस्थिता ये तु सैन्ये नराग्र्याः
 प्रहारिणो मानिनः सत्यसंधाः ॥ १०३
 कर्णात्मजः सत्यसेनो महात्मा
 व्यवस्थितः समरे योद्धुकामः ।
 अथापरौ कर्णसुतौ वराहौ
 व्यवस्थितौ लघुहस्तौ नरेन्द्र ।
 बलं महदुर्भिदमल्पधैर्यैः
 समाश्रितौ योत्स्यमानौ त्वदर्थे ॥ १०४
 एतैश्च मुख्यैरपरैश्च राज-
 न्योधप्रवीरैरमितप्रभावैः ।
 व्यवस्थितो नागकुलस्य मध्ये

यथा महेन्द्रः कुरूराजो जयाय ॥ १०५
 धृतराष्ट्र उवाच ।
 आख्याता जीवमाना ये परेभ्योऽन्ये यथातथम् ।
 इतीदमभिगच्छामि व्यक्तमर्थाभिपत्तितः ॥ १०६
 वैशंपायन उवाच ।
 एवं ब्रुवन्नेव तवा धृतराष्ट्रोऽम्बिकासुतः ।
 हतप्रवीरं विश्वस्तं किञ्चिच्छेषं स्वकं बलम् ।
 श्रुत्वा व्यामोहमगमच्छोकव्याकुलितेन्द्रियः ॥ १०७
 मुह्यमानोऽब्रवीच्चापि मुहूर्तं तिष्ठ संजय ।
 व्याकुलं मे मनस्तात श्रुत्वा सुमहदप्रियम् ।
 नष्टचित्तस्ततः सोऽथ बभूव जगतीपतिः ॥ १०८
 इति श्रीमहाभारते कर्णपर्वणि
 चतुर्थोऽध्यायः ॥ ४ ॥

५

जनमेजय उवाच ।

श्रुत्वा कर्णं हतं युद्धे पुत्रांश्चैवापलायिनः ।
 नरेन्द्रः किञ्चिदाश्वस्तो द्विजश्रेष्ठ किमब्रवीत् ॥ १
 प्राप्तवान्परमं दुःखं पुत्रव्यसनजं महत् ।
 तस्मिन्यदुक्तवान्काले तन्ममाचक्ष्व पृच्छतः ॥ २
 वैशंपायन उवाच ।
 श्रुत्वा कर्णस्य निधनमश्रद्धेयमिवाद्भुतम् ।
 भूतसंमोहनं भीमं मेरोः पर्यसनं यथा ॥ ३
 चित्तमोहमिवायुक्तं भार्गवस्य महामतेः ।
 पराजयमिवेन्द्रस्य द्विषद्भयो भीमकर्मणः ॥ ४
 दिवः प्रपतनं भानोरुर्व्यामिव महाद्युतेः ।
 संशोषणमिवाचिन्त्यं समुद्रस्याक्षयाम्भसः ॥ ५
 महीवियद्दिगीशानां सर्वनाशमिवाद्भुतम् ।
 कर्मणोरिव वैफल्यमुभयोः पुण्यपापयोः ॥ ६
 संचिन्त्य निपुणं बुद्ध्या धृतराष्ट्रो जनेश्वरः ।
 नेदमस्तीति संचिन्त्य कर्णस्य निधनं प्रति ॥ ७

शोकाग्निनामेतदात्मत्वात्स्यादपीति विनाशनम् ।
 शोकाग्निना दह्यमानो धम्यमान इवाशयः ॥ ८
 विष्वस्तात्मा श्वसन्दीनो हा हेत्युक्त्वा सुदुःखितः ।
 धृतराष्ट्र महा राज धृतराष्ट्रोऽम्बिकासुतः ॥ ९
 धृतराष्ट्र उवाच ।
 संजयाधिरथो वीरः सिंहद्विरदविक्रमः ।
 वृषभप्रतिमस्कन्धो वृषभाक्षगतिस्वनः ॥ १०
 वृषभो वृषभस्येव यो युद्धे न निवर्तते ।
 शत्रोरपि महेन्द्रस्य वज्रसंहननो युवा ॥ ११
 ज्योत्स्ना ज्योत्स्नाशब्देन शरवृष्टिरवेण च ।
 रथाश्वनरसातङ्गा नावतिष्ठन्ति संयुगे ॥ १२
 श्यामश्रित्य महाबाहुं द्विपत्संघघ्नमच्युतम् ।
 दुर्योधनोऽकरोद्वैरं पाण्डुपुत्रैर्महाबलैः ॥ १३
 स कथं रथिनां श्रेष्ठः कर्णः पार्थेन संयुगे ।
 निहतः पुरुषव्याघ्रः प्रसह्यासह्यविक्रमः ॥ १४
 यो नामन्यत वै नित्यमच्युतं न धनंजयम् ।
 न वृष्णीनपि तानन्यान्स्वबाहुबलमाश्रितः ॥ १५
 शार्ङ्गगाण्डीवधन्वानौ सहितावपराजितौ ।
 अहं दिव्याद्रथादेकः पातयिष्यामि संयुगे ॥ १६
 इति यः सततं मन्दमवोचल्लोभमोहितम् ।
 दुर्योधनमपार्दीनं राज्यकामुकमातुरम् ॥ १७
 पञ्चाजिषीदतिबलानमित्रानपि दुर्जयान् ।
 गान्धारान्मद्रकान्मत्स्यास्त्रिगर्तास्तङ्गणाञ्जकान् ॥ १८
 पञ्चालांश्च विदेहांश्च कुणिन्दान्काशिकोसलान् ।
 सुहानङ्गांश्च पुण्ड्रांश्च निषादान्वङ्गकीचकान् ॥ १९
 अस्सान्कलिङ्गांस्तारलान्द्रमकान्पिकांस्तथा ।
 यो जित्वा समरे वीरश्चक्रे बलिभृतः पुरा ॥ २०
 वधैःश्रवा वरोऽश्वानां राज्ञां वैश्रवणो वरः ।
 वरो महेन्द्रो देवानां कर्णः प्रहरतां वरः ॥ २१
 यं लब्ध्वा मागधो राजा सान्त्वमानार्थगौरवैः ।

अरौत्सीत्पार्थिवं क्षत्रमृते कौरवयादवान् ॥ २२
 तं श्रुत्वा निहतं कर्णं द्वैरथे सन्वसाचिना ।
 शोकार्णवे निमग्नोऽहमप्लवः सागरे यथा ॥ २३
 ईदृशैर्यद्यहं दुःखैर्न विनश्यामि संजय ।
 वज्रादृढतरं मन्ये हृदयं मम दुर्भेदम् ॥ २४
 ज्ञातिसंबन्धिमित्राणामिमं श्रुत्वा पराजयम् ।
 को मदन्यः पुमाल्लोके न जह्यात्सूत जीवितम् ॥
 विषमग्निं प्रपातं वा पर्वताग्रादहं वृणे ।
 न हि शक्यामि दुःखानि सोढुं कष्टानि संजय ॥ २६
 संजय उवाच ।
 श्रिया कुलेन यशसा तपसा च श्रुतेन च ।
 त्वामद्य सन्तो मन्यन्ते ययातिमिव नाहुषम् ॥ २७
 श्रुते महर्षिप्रतिमः कृतकृत्योऽसि पार्थिव ।
 पर्यवस्थापयात्मानं मा विषादे मनः कृथाः ॥ २८
 धृतराष्ट्र उवाच ।
 दैवमेव परं मन्ये धिक्पौरुषमनर्थकम् ।
 यत्र रामप्रतीकाशः कर्णोऽहन्यत संयुगे ॥ २९
 हत्वा युधिष्ठिरानीकं पाञ्चालानां रथघ्नजान् ।
 प्रताप्य शरवर्षेण दिशः सर्वा महारथः ॥ ३०
 मोहयित्वा रणे पार्थान्वज्रहस्त इवासुरान् ।
 स कथं निहतः शेते वातरुण इव द्रुमः ॥ ३१
 शोकस्यान्तं न पश्यामि समुद्रस्येव विषुकाः ।
 चिन्ता मे वर्धते तीव्रा मुमूर्षा चापि जायते ॥ ३२
 कर्णस्य निधनं श्रुत्वा विजयं फल्गुनस्य च ।
 अश्रद्धेयमहं मन्ये वधं कर्णस्य संजय ॥ ३३
 वज्रसारमयं नूनं हृदयं सुदृढं मम ।
 यच्छ्रुत्वा पुरुषव्याघ्रं हतं कर्णं न दीर्यते ॥ ३४
 आयुर्नूनं सुदीर्घं मे विहितं दैवतैः पुरा ।
 यत्र कर्णं हतं श्रुत्वा जीवामीह सुदुःखितः ॥ ३५
 धिग्जीवितमिदं मेऽद्य सुहृद्दीनस्य संजय ।

अद्य चाहं दशमेतां गतः संजय गर्हिताम् ।
 कृपणं वर्तयिष्यामि शोच्यः सर्वस्य मन्दधीः ॥ ३६
 अहमेव पुरा भूत्वा सर्वलोकस्य सत्कृतः ।
 परिभूतः कथं सूत पुनः शक्यामि जीवितुम् ।
 दुःखात्सुदुःखं व्यसनं प्राप्तवानस्मि संजय ॥ ३७
 तस्माद्भीष्मवधे चैव द्रोणस्य च महात्मनः ।
 नात्र शेषं प्रपश्यामि सूतपुत्रे हते युधि ॥ ३८
 स हि पारं महानासीत्पुत्राणां मम संजय ।
 युद्धे विनिहतः शूरो विसृजन्सायकान्वहून् ॥ ३९
 को हि मे जीवितेनार्थस्तमृते पुरुषर्षभम् ।
 रथादतिरथो नूनमपतत्सायकार्दितः ॥ ४०
 पर्वतस्येव शिखरं वज्रपातविदारितम् ।
 शयीत पृथिवीं नूनं शोभयन्रुधिरोक्षितः ।
 मातङ्ग इव मत्तेन मातङ्गेन निपातितः ॥ ४१
 यद्वलं धार्तराष्ट्राणां पाण्डवानां यतो भयम् ।
 सोऽर्जुनेन हतः कर्णः प्रतिमानं धनुष्मताम् ॥ ४२
 स हि वीरो महेष्वासः पुत्राणामभयंकरः ।
 शेते विनिहतो वीरः शक्रेणैव यथा बलः ॥ ४३
 पङ्कोरिवाध्वगमनं दरिद्रस्येव कामितम् ।
 दुर्योधनस्य चाकृतं तृषितस्येव पिपुकाः ॥ ४४
 अन्यथा चिन्तितं कार्यमन्यथा तत्तु जायते ।
 अहो नु बलवद्दैवं कालश्च दुरतिक्रमः ॥ ४५
 पलायमानः कृपणं दीनात्मा दीनपौरुषः ।
 कश्चिन्न निहतः सूत पुत्रो दुःशासनो मम ॥ ४६
 कश्चिन्न नीचाचरितं कृतवांस्तात संयुगे ।
 कश्चिन्न निहतः शूरो यथा न क्षत्रिया हताः ॥ ४७
 युधिष्ठिरस्य वचनं मा युद्धमिति सर्वदा ।
 दुर्योधनो नाभ्यगृह्णान्मूढः पथ्यमिवौषधम् ॥ ४८
 शरतल्पे शयानेन भीष्मेण सुमहात्मना ।
 पानीयं याचितः पार्थः सोऽविध्यन्मेदिनीतलम् ॥

जलस्य धारां विहितां दृष्ट्वा तां पाण्डवेन ह ।
 अब्रवीत्स महाबाहुस्तात संशाम्य पाण्डवैः ॥ ५०
 प्रशमाद्धि भवेच्छान्तिर्मदन्तं युद्धमस्तु च ।
 भ्रातृभावेन पृथिवीं भुङ्क्ते पाण्डुसुतैः सह ॥ ५१
 अकुर्वन्वचनं तस्य नूनं शोचति मे सुतः ।
 तदिदं समनुप्राप्तं वचनं दीर्घदर्शिनः ॥ ५२
 अहं तु निहतामात्यो हतपुत्रश्च संजय ।
 द्यूततः कृच्छ्रमापन्नो लूनपक्ष इव द्विजः ॥ ५३
 यथा हि शकुनिं गृह्य छित्त्वा पक्षौ च संजय ।
 विसर्जयन्ति संहृष्टाः क्रीडमानाः कुमारकाः ॥ ५४
 छिन्नपक्षतया तस्य गमनं नोपपद्यते ।
 तथाहमपि संप्राप्तो लूनपक्ष इव द्विजः ॥ ५५
 क्षीणः सर्वार्थहीनश्च निर्वन्धुर्जातिवार्जितः ।
 कां दिशं प्रतिपत्स्यामि दीनः शत्रुवशं गतः ॥ ५६
 दुर्योधनस्य वृद्ध्वर्थं पृथिवीं योऽजयत्प्रभुः ।
 स जितः पाण्डवैः शूरैः समर्थैर्वीर्यशालिभिः ॥ ५७
 तस्मिन्हते महेष्वासे कर्णे युधि किरीटिना ।
 के वीराः पर्यवर्तन्त तन्ममाचक्ष्व संजय ॥ ५८
 कश्चिन्नैकः परित्यक्तः पाण्डवैर्निहतो रणे ।
 उक्तं त्वया पुरा वीर यथा वीरा निपातिताः ॥ ५९
 भीष्ममप्रतियुध्यन्तं शिखण्डी सायकोत्तमैः ।
 पातयामास समरे सर्वशस्त्रभृतां वरम् ॥ ६०
 तथा द्रौपदिना द्रोणो न्यस्तसर्वयुधो युधि ।
 युक्तयोगो महेष्वासः शरैर्बहुभिराक्षितः ।
 निहतः खड्गमुद्यम्य धृष्टद्युम्नेन संजय ॥ ६१
 अन्तरेण हतावेतौ छलेन च विशेषतः ।
 अश्रौषमहमेतद्वै भीष्मद्रोणौ निपातितौ ॥ ६२
 भीष्मद्रोणौ हि समरे न हन्याद्वज्रभृत्स्वयम् ।
 न्यायेन युध्यमानौ हि तद्वै सत्यं ब्रवीमि ते ॥ ६३
 कर्णं त्वस्यन्तमस्त्राणि दिव्यानि च बहूनि च ।

कृष्णमिन्द्रोपमं वीरं मृत्युर्युद्धे समस्पृशत् ॥ ६४
 यस्य विद्युत्प्रभां शक्तिं दिव्यां कनकभूषणाम् ।
 प्रायच्छद्द्विषतां हस्त्रीं कुण्डलाभ्यां पुरंदरः ॥ ६५
 यस्य सर्पमुखो दिव्यः शरः कनकभूषणः ।
 अशेत निहतः पत्नी चन्दनेष्वरिसूदनः ॥ ६६
 भीष्मद्रोणमुखान्वीरान्योऽवमन्य महारथान् ।
 जामदग्न्यान्महाघोरं ब्राह्ममस्त्रमशिक्षत् ॥ ६७
 यश्च द्रोणमुखान्दृष्ट्वा विमुखानर्दिताञ्छरैः ।
 सौभद्रस्य महाबाहुर्व्यधमत्कार्मुकं शरैः ॥ ६८
 यश्च नागायुतप्राणं वातरंहसमच्युतम् ।
 विरथं भ्रातरं कृत्वा भीमसेनमुपाहसत् ॥ ६९
 सहदेवं च निर्जित्य शरैः संनतपर्वभिः ।
 कृपया विरथं कृत्वा नाहनद्धर्मवित्तया ॥ ७०
 यश्च मायासहस्राणि ध्वंसयित्वा रणोत्कटम् ।
 घटोत्कचं राक्षसेन्द्रं शक्रशक्त्याभिजन्निवान् ॥ ७१
 एतानि दिवसान्यस्य युद्धे भीतो धनंजयः ।
 नागमहैरथं वीरः स कथं निहतो रणे ॥ ७२
 रथसङ्को न चेत्तस्य धनुर्वा न व्यशीर्यत ।
 न चेदस्त्राणि निर्णेशुः स कथं निहतः परैः ॥ ७३
 को हि शक्तो रणे कर्णं विधुन्वानं महद्धनुः ।
 विमुञ्चन्तं शरान्वोरान्दिव्यान्यस्त्राणि चाहवे ।
 जेतुं पुरुषशार्दूलं शार्दूलमिव वेगितम् ॥ ७४
 ध्रुवं तस्य धनुश्छिन्नं रथो वापि गतो महीम् ।
 अस्त्राणि वा प्रनष्टानि यथा शंससि मे हतम् ।
 न हन्यामर्जुनं यावत्तावत्पादौ न धावथे ।
 इति यस्य महाघोरं व्रतमासीन्महात्मनः ॥ ७६
 यस्य भीतो बने नित्यं धर्मराजो युधिष्ठिरः ।
 त्रयोदश समा निद्रां न लेभे पुरुषर्षभः ॥ ७७
 यस्य वीर्यवतो वीर्यं समाश्रित्य महात्मनः ।

मम पुत्रः सभां भार्यां पाण्डूनां नीतवान्बलात् ॥
 तत्र चापि सभामध्ये पाण्डवानां च पश्यताम् ।
 दासभार्येति पाञ्चालीमब्रवीत्कुरुसंसदि ॥ ७९
 यश्च गाण्डीवमुक्तानां स्पर्शमुग्रमचिन्तयन् ।
 अपतिर्ह्यसि कृष्णेति ब्रुवन्पार्थानवैक्षत ॥ ८०
 यस्य नासीद्भयं पार्थैः सपुत्रैः सजनार्दनैः ।
 स्वबाहुबलमाश्रित्य मुहूर्तमपि संजय ॥ ८१
 तस्य नाहं वधं मन्ये देवैरपि सवासवैः ।
 प्रतीपमुपधावद्भिः किं पुनस्तात पाण्डवैः ॥ ८२
 न हि ज्यां स्पृशमानस्य तलत्रे चापि गृह्यतः ।
 पुमानाधिरथेः कश्चित्प्रमुखे स्थातुमर्हति ॥ ८३
 अपि स्यान्मेदिनी हीना सोमसूर्यप्रभांशुभिः ।
 न वधः पुरुषेन्द्रस्य समरेष्वपलायिनः ॥ ८४
 यदि मन्दः सहायेन भ्रात्रा दुःशासनेन च ।
 वासुदेवस्य दुर्बुद्धिः प्रत्याख्याममरोचयत् ॥ ८५
 स नूनमृषभस्कन्धं दृष्ट्वा कर्णं निपातितम् ।
 दुःशासनं च निहतं मन्ये शोचति पुत्रकः ॥ ८६
 हतं वैकर्तनं श्रुत्वा द्वैरथे सव्यसाचिना ।
 जयतः पाण्डवान्दृष्ट्वा किंस्विदुर्योधनोऽब्रवीत् ॥ ८७
 दुर्मर्षणं हतं श्रुत्वा वृषसेनं च संयुगे ।
 प्रभङ्गं च बलं दृष्ट्वा वध्यमानं महारथैः ॥ ८८
 पराङ्मुखान्स्थथा राज्ञः पलायनपरायणान् ।
 विद्वृत्तान्रथिनो दृष्ट्वा मन्ये शोचति पुत्रकः ॥ ८९
 अनेयश्चाभिमानेन बालबुद्धिरमर्षणः ।
 हतोऽसाहं बलं दृष्ट्वा किंस्विदुर्योधनोऽब्रवीत् ॥ ९०
 भ्रातरं निहतं दृष्ट्वा भीमसेनेन संयुगे ।
 रुधिरं पीयमानेन किंस्विदुर्योधनोऽब्रवीत् ॥ ९१
 सह गान्धारराजेन सभायां यदभाषत ।
 कर्णोऽर्जुनं रणे हन्ता हते तस्मिन्किमब्रवीत् ॥ ९२
 द्यूतं कृत्वा पुरा हृष्टो वञ्चयित्वा च पाण्डवान् ।

शकुनिः सौबलस्तात हते कर्णे किमब्रवीत् ॥ ९३
 कृतवर्मा महेष्वासः सात्वतानां महारथः ।
 कर्णं विनिहतं दृष्ट्वा हार्दिक्यः किमभाषत ॥ ९४
 ब्राह्मणाः क्षत्रिया वैश्या यस्य शिक्षामुपासते ।
 धनुर्वेदं चिकीर्षन्तो द्रोणपुत्रस्य धीमतः ॥ ९५
 युवा रूपेण संपन्नो दर्शनीयो महायशः ।
 अश्वत्थामा हते कर्णे किमभाषत संजय ॥ ९६
 आचार्यत्वं धनुर्वेदे गतः परमतत्त्ववित् ।
 कृपः शारद्वतस्तात हते कर्णे किमब्रवीत् । ९७
 मद्रराजो महेष्वासः शल्यः समितिशोभनः ।
 दिष्टं तेन हि तत्सर्वं यथा कर्णो निपातितः ॥ ९८
 ये च केचन राजानः पृथिव्यां योद्धुमागताः ।
 वैकर्तनं हतं दृष्ट्वा किमभाषन्त संजय ॥ ९९
 कर्णे तु निहते वीरे रथव्याघ्रे नरर्षभे ।
 किं वो मुखमनीकानामासीत्संजय भागशः ॥ १००
 मद्रराजः कथं शल्यो नियुक्तो रथिनां वरः ।
 वैकर्तनस्य सारथ्ये तन्ममाचक्ष्व संजय ॥ १०१
 केऽरक्षन्दक्षिणं चक्रं सूतपुत्रस्य संयुगे ।
 वामं चक्रं ररक्षुर्वा के वा वीरस्य पृष्ठतः ॥ १०२
 के कर्णं वाजहुः शूराः के क्षुद्राः प्राद्रवन्भयात् ।
 कथं च वः समेतानां हतः कर्णो महारथः ॥ १०३
 पाण्डवाश्च कथं शूराः प्रत्युदीयुर्महारथम् ।
 सृजन्तं शरवर्षाणि वारिधारा इवान्बुदम् ॥ १०४
 स च सर्पमुखो दिव्यो महेषुप्रवरस्तदा ।
 व्यर्थः कथं समभवत्तन्ममाचक्ष्व संजय ॥ १०५
 मामकस्यास्य सैन्यस्य हृतोत्सेधस्य संजय ।
 अवशेषं न पश्यामि ककुदे मृदिते सति ॥ १०६
 तौ हि वीरौ महेष्वासौ मदर्थे कुरुसत्तमौ ।
 भीष्मद्रौणौ हतौ श्रुत्वा को न्वर्थो जीवितेन मे ॥
 न मृष्यामि च राधेयं हतमाहवशोभिन्म ।

यस्य बाहोर्वलं तुल्यं कुञ्जराणां शतं शतम् ॥ १०८
 द्रोणे हते च यद्वृत्तं कौरवाणां परैः सह ।
 संग्रामे नरवीराणां तन्ममाचक्ष्व संजय ॥ १०९
 यथा च कर्णः कौन्तेयैः सह युद्धमयोजयत् ।
 यथा च द्विषतां हन्ता रणे शान्तस्तदुच्यताम् ॥ ११०

इति श्रीमहाभारते कर्णपर्वणि

पञ्चमोऽध्यायः ॥ ५ ॥

६

संजय उवाच ।

हते द्रोणे महेष्वासे तस्मिन्नहनि भारत ।
 कृते च मोघसंकल्पे द्रोणपुत्रे महारथे ॥ १
 द्रवमाणे महाराज कौरवाणां बले तथा ।
 व्यूह्य पार्थः स्वकं सैन्यमतिष्ठद्भ्रातृभिः सह ॥ २
 तमवस्थितमाज्ञाय पुत्रस्ते भरतर्षभ ।
 द्रवञ्च स्वबलं दृष्ट्वा पौरुषेण न्यवारयत् ॥ ३
 स्वमनीकमवस्थाप्य बाहुर्वीर्यं व्यवस्थितः ।
 युद्धा च सुचिरं कालं पाण्डवैः सह भारत ॥ ४
 लब्धलक्षैः परैर्हृष्टैर्व्यायच्छद्भिश्चिरं तदा ।
 संध्याकालं समासाद्य प्रत्याहारमकारयत् ॥ ५
 कृत्वावहारं सैन्यानां प्रविश्य शिबिरं स्वकम् ।
 कुरवोऽऽत्महितं मन्त्रं मन्त्र्यांचक्रिरे तदा ॥ ६
 पर्यङ्केषु परार्थेषु स्पर्ध्यास्तरणवत्सु च ।
 वरासनेषूपविष्टाः सुखशय्यास्त्रिवामराः ॥ ७
 ततो दुर्योधनो राजा साम्ना परमवल्गुना ।
 तानाभाष्य महेष्वासान्प्राप्तकालमभाषत ॥ ८
 मतिं मतिमतां श्रेष्ठाः सर्वे प्रब्रूत माचिरम् ।
 एवं गते तु यत्कार्यं भवेत्कार्यकरं नृपाः ॥ ९
 एवमुक्ते नरेन्द्रेण नरसिंहा युयुत्सवः ।
 चक्रुर्नानाविधाश्रेष्ठाः सिंहासनगतास्तदा ॥ १०
 तेषां निशम्येङ्गितानि युद्धे प्राणाञ्जुहूषताम् ।

समुद्रीक्ष्य मुखं राज्ञो बालार्कसमवर्चसः ।
 आचार्यपुत्रो मेधावी वाक्यज्ञो वाक्यमाददे ॥ ११
 रणो योगस्तथा दाक्ष्यं नयश्चेत्यर्थसाधकाः ।
 उपायाः पण्डितैः प्रोक्ताः सर्वे दैवसमाश्रिताः ॥ १२
 लोकप्रवीरा येऽस्माकं देवकल्पा महारथाः ।
 नीतिमन्तस्तथा युक्ता दक्षा रक्ताश्च ते हताः ॥ १३
 न त्वेव कार्यं नैराश्यमस्माभिर्विजयं प्रति ।
 सुनीतैरिह सर्वार्थैर्देवमप्यनुलोम्यते ॥ १४
 ते वयं प्रवरं नृणां सर्वैर्गुणगणैर्युतम् ।
 कर्णं सेनापतिं कृत्वा प्रमथिष्यामहे रिपून् ॥ १५
 ततो दुर्योधनः प्रीतः प्रियं श्रुत्वा वचस्तदा ।
 श्रीतिसंस्कारसंयुक्तं तथ्यमात्महितं शुभम् ॥ १६
 त्वं मनः समवस्थाप्य बाहुवीर्यमुपाश्रितः ।
 दुर्योधनो महाराज राधेयमिदमब्रवीत् ॥ १७
 कर्णं जानामि ते वीर्यं सौहृदं च परं मयि ।
 तथापि त्वां महाबाहो प्रवक्ष्यामि हितं वचः ॥ १८
 मुत्वा यथेष्टं च कुरु वीर यत्तव रोचते ।
 अस्मान्ब्राह्मणतमो नित्यं मम चैव परा गतिः ॥ १९
 भीष्मद्रोणावतिरथौ हतौ सेनापती मम ।
 सेनापतिर्भवानस्तु ताभ्यां द्रविणवत्तरः ॥ २०
 वृद्धौ च तौ महेष्वसौ सापेक्षौ च धनंजये ।
 मानितौ च मया वीरौ राधेय धचनात्तव ॥ २१
 पितामहत्वं संप्रेक्ष्य पाण्डुपुत्रा महारणे ।
 रक्षितास्तात् भीष्मेण दिवसानि दशैव ह ॥ २२
 न्यस्तशस्त्रे च भवति हतो भीष्मः पितामहः ।
 शिखण्डिनं पुरस्कृत्य फल्गुनेन महाहवे ॥ २३
 हते तस्मिन्महाभागे शरतल्पगते तदा ।
 त्वयोक्ते पुरुषव्याघ्र द्रोणो ह्यासीत्पुरःसरः ॥ २४
 तेनापि रक्षिताः पार्थाः शिष्यत्वादिह संयुगे ।
 स चापि निहतो वृद्धो धृष्टद्युम्नेन सत्वरम् ॥ २५

निहताभ्यां प्रधानाभ्यां ताभ्याममितविक्रम ।
 त्वत्समं समरे योधं नान्यं पश्यामि चिन्तयन् ॥
 भवानेव तु नः शक्तो विजयाय न संशयः ।
 पूर्वं मध्ये च पश्चाच्च तथैव विदितं हि तत् ॥ २७
 स भवान्धुर्यवत्संख्ये धुरमुद्रोदुमर्हसि ।
 अभिषेचय सेनान्ये स्वयमात्मानमात्मना ॥ २८
 देवतानां यथा स्कन्दः सेनानीः प्रभुरव्ययः ।
 तथा भवानिमां सेनां धार्तराष्ट्रीं विभर्तु मे ।
 जहि शत्रुगणान्सर्वान्महेन्द्र इव दानवान् ॥ २९
 अवस्थितं रणे ज्ञात्वा पाण्डवास्त्वां महारथम् ।
 द्रविष्यन्ति सपाञ्चाला विष्णुं दृष्ट्वैव दानवाः ।
 तस्मात्त्वं पुरुषव्याघ्र प्रकर्षेथा महाचमूम् ॥ ३०
 भवत्यवस्थिते यत्ते पाण्डवा गतचेतसः ।
 भविष्यन्ति सहामात्याः पाञ्चालैः सञ्जयैः सह ॥
 यथा ह्यभ्युदितः सूर्यः प्रतपन्वेन तेजसा ।
 व्यपोहति तमस्तीव्रं तथा शत्रून्व्यपोह नः ॥ ३२
 कर्ण उवाच ।
 उक्तमेतन्मया पूर्वं गान्धारे तव संनिधौ ।
 जेष्यामि पाण्डवान् राजन्सपुत्रान्सजनादंनान् ॥ ३३
 सेनापतिर्भविष्यामि तवाहं नात्र संशयः ।
 स्थिरो भव महाराज जितान्विद्धि च पाण्डवान् ॥
 संजय उवाच ।
 एवमुक्तो महातेजास्ततो दुर्योधनो नृपः ।
 उत्तस्थौ राजभिः सार्धं देवैरिव शतक्रतुः ।
 सेनापत्येन सत्कर्तुं कर्णं स्कन्दमिवामराः ॥ ३५
 ततोऽभिपिपिचुस्तूर्णं विविद्रेण कर्मणा ।
 दुर्योधनमुग्वा राजन् राजानो विजयैःपिणः ।
 शातकौम्भमयैः कुम्भैर्माहेयैश्चाभिमन्त्रितैः ॥ ३६
 तोयपूर्णैर्विषाणैश्च द्वीपिखड्गमहर्षभैः ।
 मणिमुक्तामयैश्चान्यैः पुण्यगन्धैस्तथोषधैः ॥ ३७

औदुम्बरे समासीनमासने शौमसंबृतम् ।
 शाकृद्वृष्टेन विधिना संभारैश्च सुसंभृतैः ॥ ३८
 जय पार्थान्सगोविन्दान्सानुगांस्त्वं महाहवे ।
 इति तं बन्दिनः प्राहुर्द्विजाश्च भरतर्षभ ॥ ३९
 जहि पार्थान्सपाञ्चालान्राधेय विजयाय नः ।
 उद्यन्निव सदा भानुस्तमांस्युग्रैर्गभस्तिभिः ॥ ४०
 न ह्यलं त्वद्विसृष्टानां शराणां ते सकेशवाः ।
 कृतघ्नाः सूर्यरश्मीनां ज्वलतामिव दर्शने ॥ ४१
 न हि पार्थाः सपाञ्चालाः स्थातुं शक्तास्तवाप्रतः ।
 आत्तशस्त्रस्य समरे महेन्द्रस्येव दानवाः ॥ ४२
 अभिषिक्तस्तु राधेयः प्रभया सोऽमितप्रभः ।
 व्यत्यरिच्यत रूपेण दिवाकर इवापरः ॥ ४३
 सेनापत्येन राधेयमभिषिच्य सुतस्तव ।
 अमन्यत तदात्मानं कृतार्थं कालचोदितः ॥ ४४
 कर्णोऽपि राजन्संप्राप्य सेनापत्यमरिंदमः ।
 योगमाज्ञापयामास सूर्यस्योदयनं प्रति ॥ ४५
 तव पुत्रैर्धृतः कर्णः शुशुभे तत्र भारत ।
 देवैरिव यथा स्कन्दः संग्रामे तारकामये ॥ ४६

इति श्रीमहाभारते कर्णपर्वणि

षष्ठोऽध्यायः ॥ ६ ॥

७

धृतराष्ट्र उवाच ।

सेनापत्यं तु संप्राप्य कर्णो वैकर्तनस्तदा ।
 तथोक्तश्च स्वयं राज्ञा स्निग्धं भ्रातृसमं वचः ॥ १
 योगमाज्ञाप्य सेनाया आदित्येऽभ्युदिते तदा ।
 अकरोत्किं महाप्राज्ञस्तन्ममाचक्ष्व संजय ॥ २

संजय उवाच ।

कर्णस्य मतमाज्ञाय पुत्रस्ते भरतर्षभ ।
 योगमाज्ञापयामास नान्दीतूर्यपुरःसरम् ॥ ३
 महत्यपररात्रे तु तव पुत्रस्य मारिष ।

योगो योगेति सहसा प्रादुरासीन्महास्वनः ॥ ४
 नागानां कल्पमानानां रथानां च वरूथिनाम् ।
 संनहतां पदातीनां वाजिनां च विशां पते ॥ ५
 क्रोशतां चापि योधानां त्वरितानां परस्परम् ।
 बभूव तुमुलः शब्दो दिवस्पृक्सुमहांस्तदा ॥ ६
 ततः श्वेतपताकेन बालार्काकारवाजिना ।
 हेमपृष्ठेन धनुषा हस्तिकक्षयेण केतुना ॥ ७
 तूणेन शरपूर्णेन साङ्गदेन वरूथिना ।
 शतघ्नीकिङ्किणीशक्तिशूलतोमरधारिणा ॥ ८
 कार्मुकेणोपपन्नेन विमलादित्यवर्षसा ।
 रथेनातिपताकेन सूतपुत्रो व्यदृश्यत ॥ ९
 धमन्तं वारिजं तात हेमजालविभूषितम् ।
 विधुन्वानं महच्चापं कार्तस्वरविभूषितम् ॥ १०
 दृष्ट्वा कर्णं महेष्वासं रथस्थं रथिनां वरम् ।
 भानुमन्तमिवोद्यन्तं तमो घ्नन्तं सहस्रशः ॥ ११
 न भीष्मव्यसनं केचिन्नापि द्रोणस्य मारिष ।
 नान्येषां पुरुषव्याघ्र भेनिरे तत्र कौरवाः ॥ १२
 ततस्तु त्वरयन्व्योधाञ्छङ्खशब्देन मारिष ।
 कर्णो निष्कासयामास कौरवाणां वरूथिनीम् ॥ १३
 व्यूहं व्यूह्य महेष्वासो मार्करं शत्रुतापनः ।
 प्रत्युद्ययौ तदा कर्णः पाण्डवान्विजिगीषया ॥ १४
 मकरस्य तु तुण्डे वै कर्णो राजन्व्यवस्थितः ।
 नेत्राभ्यां शकुनिः शूर उलूकश्च महारथः ॥ १५
 द्रोणपुत्रस्तु शिरसि ग्रीवायां सर्वसोदराः ।
 मध्ये दुर्योधनो राजा बलेन महता वृतः ॥ १६
 वामे पादे तु राजेन्द्र कृतवर्मा व्यवस्थितः ।
 नारायणबलैर्युक्तो गोपालैर्युद्धदुर्मदः ॥ १७
 पादे तु दक्षिणे राजन्गौतमः सत्यविक्रमः ।
 त्रिगतैश्च महेष्वासैर्दक्षिणात्यैश्च संवृतः ॥ १८
 अनुपादस्तु यो वामस्तत्र शूल्यो व्यवस्थितः ।

महत्या सेनया सार्धं मद्रदेशसमुत्थया ॥ १९
 दक्षिणे तु महाराज सुषेणः सत्यसंगरः ।
 वृत्तो रथसहस्रैश्च दन्तिनां च शतैस्तथा ॥ २०
 पुच्छे आस्तां महावीरौ भ्रातरौ पार्थिवौ तदा ।
 चित्रसेनश्च चित्रश्च महत्या सेनया वृत्तौ ॥ २१
 ततः प्रयाते राजेन्द्र कर्णे नरवरोत्तमे ।
 धनंजयमभिप्रेक्ष्य धर्मराजोऽब्रवीदिदम् ॥ २२
 पश्य पार्थ महासेनां धार्तराष्ट्रस्य संयुगे ।
 कर्णेन निर्मितां वीर गुप्तां वीरैर्महारथैः ॥ २३
 हवषीरतमा ह्येषा धार्तराष्ट्री महाचमूः ।
 फल्गुशेषा महाबाहो तृणैस्तुल्या मता मम ॥ २४
 एको ह्यत्र महेष्वासः सूतपुत्रो व्यवस्थितः ।
 सदेवासुरगन्धर्वैः सकिंनरमहोरगैः ।
 चराचरैस्त्रिभिर्लोकैर्योऽजद्यो रथिनां वरः ॥ २५
 तं हत्वाय महाबाहो विजयस्तव फल्गुन ।
 इदुतश्च भवेच्छल्यो मम द्वादशवार्षिकः ।
 एवं ज्ञात्वा महाबाहो व्यूहं व्यूह यथेच्छसि ॥ २६
 भ्रातुस्तद्वचनं श्रुत्वा पाण्डवः श्वेतवाहनः ।
 अर्षेचन्द्रेण व्यूहेन प्रत्यव्यूह्यत तां चमूम् ॥ २७
 धामपार्श्वेऽभवद्राजन्भीमसेनो व्यवस्थितः ।
 दक्षिणे च महेष्वासो धृष्टद्युम्नो महाबलः ॥ २८
 मध्ये व्यूहस्य साक्षत् पाण्डवः कृष्णसारथिः ।
 नकुलः सहदेवश्च धर्मराजश्च पृष्ठतः ॥ २९
 चक्ररक्षौ तु पाञ्चाल्यौ युधामन्यूत्समौजसौ ।
 नार्जुनं जहस्युर्द्वे पाल्यमानौ किरीटिना ॥ ३०
 श्लेषा नृपतयो वीराः स्थिता व्यूहस्य दंशिताः ।
 यथाभावं यथोत्साहं यथासत्त्वं च भारत ॥ ३१
 एवमेतन्महाव्यूहं व्यूह्य भारत पाण्डवाः ।
 तावकाश्च महेष्वासा युद्धायैव मनो दधुः ॥ ३२
 दृष्ट्वा व्यूढां तव चमूं सूतपुत्रेण संयुगे ।

निहतान्पाण्डवान्मेने तव पुत्रः सहान्वयः ॥ ३३
 तथैव पाण्डवीं सेनां व्यूढां दृष्ट्वा युधिष्ठिरः ।
 धार्तराष्ट्रान्हतान्मेने सकर्णान्वै जनाधिप ॥ ३४
 ततः शङ्खाश्च भेर्यश्च पणवानकगोमुखाः ।
 सहसैवाभ्यहन्यन्त सशब्दाश्च समन्ततः ॥ ३५
 सेनयोरुभयो राजन्प्रावाद्यन्त महास्वनाः ।
 सिंहनादश्च संजज्ञे शूराणां जयगृद्धिनाम् ॥ ३६
 ह्यहेषितशब्दाश्च वारणानां च वृंहितम् ।
 रथनेमिस्वनाश्चोघ्राः संबभूवुर्जनाधिप ॥ ३७
 न द्रोणव्यसनं कश्चिज्जानीते भरतर्षभ ।
 दृष्ट्वा कर्णं महेष्वासं मुखे व्यूहस्य दंशितम् ॥ ३८
 उभे सेने महासत्त्वे प्रहृष्टनरकुञ्जरे ।
 योद्धुकामे स्थिते राजन्हनुमन्योन्यमञ्जसा ॥ ३९
 तत्र यत्नौ सुसंरब्धौ दृष्ट्वान्योन्यं व्यवस्थितौ ।
 अनीकमध्ये राजेन्द्र रेजतुः कर्णपाण्डवौ ॥ ४०
 नृत्यमाने तु ते सेने समेयातां परस्परम् ।
 तयोः पक्षैः प्रपक्षैश्च निर्जग्मुर्वै युयुत्सवः ॥ ४१
 ततः प्रववृते युद्धं नरवारणवाजिनाम् ।
 रथिनां च महाराज अन्योन्यं निघ्नतां दृढम् ॥ ४२

इति श्रीमहाभारते कर्णपर्वणि

सप्तमोऽध्यायः ॥ ७ ॥

८

संजय उवाच ।

ते सेनेऽन्योन्यमासाद्य प्रहृष्टाश्चनरद्विपे ।
 बृहत्यौ संप्रजहाते देवासुरचमूपमे ॥ १
 ततो गजा रथाश्चाश्वाः पत्तयश्च महाहवे ।
 संप्रहारं परं चक्रुर्देहपाप्मप्रणाशनम् ॥ २
 पूर्णचन्द्रार्कपद्मानां कान्तिविविङ्गन्धतः समैः ।
 उत्तमाङ्गैर्नृसिंहानां नृसिंहास्तस्तरुर्महीम् ॥ ३
 अर्धचन्द्रैस्तथा भलैः क्षुरप्रैरसिपट्टिशैः ।

परश्वैश्चाप्यकृन्तन्नृत्तमाङ्गानि युध्यताम् ॥ ४
 व्यायतायतबाहूनां व्यायतायतबाहुभिः ।
 व्यायता बाहवः पेतुश्छिन्नमुष्टवायुधाङ्गदाः ॥ ५
 तैः स्फुरद्भिर्मही भाति रक्ताङ्गुलितलैस्तदा ।
 गरुडप्रहृतरुमैः पञ्चास्यैरिव पन्नगैः ॥ ६
 ह्यस्यन्दननागेभ्यः पेतुर्वीरा द्विषद्धताः ।
 विमानेभ्यो यथा क्षीणे पुण्ये स्वर्गसदस्तथा ॥ ७
 गदाभिरन्यैर्गुर्वीभिः परिघैर्मुसलैरपि ।
 पोथिताः शतशः पेतुर्वीरा वीरतरै रणे ॥ ८
 रथा रथैर्विनिहता मत्ता मत्तैर्द्विपैर्द्विपाः ।
 सादिनः सादिभिश्चैव तस्मिन्परमसंकुले ॥ ९
 रथा वररथैर्नागैरश्वारोहाश्च पत्तिभिः ।
 अश्वारोहैः पदाताश्च निहता युधि शेरते ॥ १०
 रथाश्चपत्तयो नागै रथैर्नागाश्च पत्तयः ।
 रथपत्तिद्विपाश्चाथैर्नृभिश्चाश्वरथद्विपाः ॥ ११
 रथाश्चेभनराणां च नराश्चेभरथैः कृतम् ।
 पाणिपादैश्च शस्त्रैश्च रथैश्च कदनं महत् ॥ १२
 तथा तस्मिन्बले शूरैर्वध्यमाने हतेऽपि च ।
 अस्मानभ्यागमन्पार्था वृकोदरपुरोगमाः ॥ १३
 घृष्टद्युम्नः शिखण्डी च द्रौपदेयाः प्रभद्रकाः ।
 सात्यकिश्चेकितानश्च द्रविडैः सैनिकैः सह ॥ १४
 भृता वित्तेन महता पाण्ड्याश्चौडाः सकेरलाः ।
 व्यूढोरस्का दीर्घमुजाः प्रांशवः प्रियदर्शनाः ॥ १५
 आपीडिनो रक्तदन्ता मत्तमातङ्गविक्रमाः ।
 नानाविरागवसना गन्धचूर्णावचूर्णिताः ॥ १६
 बद्धासयः पाशहस्ता वारणप्रतिवारणाः ।
 समानमृत्यवो राजन्ननीकस्थाः परस्परम् ॥ १७
 कलापिनश्चापहस्ता दीर्घकेशाः प्रियाहवाः ।
 पत्तयः सात्यकेन्द्रा घोररूपपराक्रमाः ॥ १८
 अथापरे पुनः शूराश्चेदिपाञ्चालकेकयाः ।

करूषाः कोसलाः काश्या मागधाश्चापि दुद्रुवुः ॥
 तेषां रथाश्च नागाश्च प्रवराश्चापि पत्तयः ।
 नानाविधरवैर्दृष्टा नृत्यन्ति च हसन्ति च ॥ २०
 तस्य सैन्यस्य महतो महामात्रवैर्द्वृतः ।
 मध्यं वृकोदरोऽभ्यागात्त्वदीयं नागधूर्गतः ॥ २१
 स नागप्रवरोऽत्युग्रो विधिवत्कल्पितो बभौ ।
 उदयाद्रथग्रयभवनं यथाभ्युदितभास्करम् ॥ २२
 तस्यायसं बर्मवरं वररत्नविभूषितम् ।
 तारोद्भासस्य नभसः शारदस्य समत्विषम् ॥ २३
 स तोमरप्रासकरश्चारुमौलिः खलंकृतः ।
 चरन्मध्यंदिनार्काभस्तेजसा व्यदहद्रिपूम् ॥ २४
 तं दृष्ट्वा द्विरदं दूरात्क्षेमधूर्तिर्द्विपस्थितः ।
 आह्वयानोऽभिदुद्राव प्रमनाः प्रमनस्तरम् ॥ २५
 तयोः समभवद्युद्धं द्विपयोस्वरूपयोः ।
 यदृच्छया द्रुमवतोर्महापर्वतयोरिव ॥ २६
 संसक्तनागौ तौ वीरौ तोमरैरितरेतरम् ।
 बलवत्सूर्यरश्म्याभौर्भित्त्वा भित्त्वा विनेदतुः ॥ २७
 व्यपसृत्य तु नागाभ्यां मण्डलानि विचेरतुः ।
 प्रगृह्य चैव धनुषी जघ्नतुवै परस्परम् ॥ २८
 ह्वेडितास्फोटितरवैर्बाणशब्दैश्च सर्वशः ।
 तौ जनान्दर्षयित्वा च सिंहनादान्प्रचक्रतुः ॥ २९
 समुद्यतकराभ्यां तौ द्विपाभ्यां कृतिनावुभौ ।
 वातोद्धृतपताकाभ्यां युयुधाते महाबलौ ॥ ३०
 तावन्योन्यस्य धनुषी छित्त्वान्योन्यं विनेदतुः ।
 शक्तितोमरवर्षेण प्रावृष्णेषाविवाम्बुभिः ॥ ३१
 क्षेमधूर्तिस्तदा भीमं तोमरेण स्तनान्तरे ।
 निर्विभेद तु वेगेन षड्भिश्चाप्यपरैर्नदन् ॥ ३२
 स भीमसेनः शुकुभे तोमरैरङ्गमाश्रितैः ।
 क्रोधदीप्तवपुर्भेघैः सप्तसप्तिरिवांशुमान् ॥ ३३
 ततो भास्करवर्णाभमञ्जोगतिमयस्सयम् ।

ससर्ज तोमरं भीमः प्रत्यभिप्रायं यत्नवान् ॥ ३४
 ततः कुलुताधिपतिश्चापमायम्य सायकैः ।
 दशभिस्तोमरं छित्त्वा शक्त्या विव्याध पाण्डवम् ॥
 अथ कार्मुकमादाय महाजलदनिस्वनम् ।
 रिपोरभ्यर्दयन्नागमुन्मदः पाण्डवः शरैः ॥ ३६
 स शरौघादितो नागो भीमसेनेन संयुगो ।
 निगृह्यमाणो नातिष्ठद्वातध्वस्त इवाम्बुदः ॥ ३७
 त्तमभ्यधावद्विरदं भीमसेनस्य नागराट् ।
 महावातेरितं मेघं वातोद्भूत इवाम्बुदः ॥ ३८
 संनिवर्त्तात्मनो नागं क्षेमधूर्तिः प्रयत्नतः ।
 विव्याधाभिद्रुतं बाणैर्भीमसेनं सकुञ्जरम् ॥ ३९
 ततः साधुविसृष्टेन क्षुरेण पुरुपर्षभः ।
 छित्त्वा शरासनं शत्रोर्नागमामित्रमार्दयत् ॥ ४०
 ततः खजाक्या भीमं क्षेमधूर्तिः पराभिनत् ।
 जघान चास्य द्विरदं नाराचैः सर्वमर्मसु ॥ ४१
 फुल्लं नागस्य पतनादबभ्रुत्य स्थितो महीम् ।
 भीमसेनो रिपोर्नागं गदया समपोथयत् ॥ ४२
 तस्मात्प्रमथितान्नागात्क्षेमधूर्तिमवहृतम् ।
 उद्यतासिमुपायान्तं गदयाहन्वृकोदरः ॥ ४३
 स पपात हतः सासिर्व्यसुः स्वमभितो द्विपम् ।
 वज्रप्ररुणमचलं सिंहो वज्रहतो यथा ॥ ४४
 निहतं नृपतिं दृष्ट्वा कुलूतानां यशस्करम् ।
 प्राद्रवद्वयथिता सेना त्वदीया भरतर्षभ ॥ ४५

इति श्रीमहाभारते कर्णपर्वणि

अष्टमोऽध्यायः ॥ ८ ॥

९

संजय उवाच ।

ततः कर्णो महेश्वासः पाण्डवानामनीकिनीम् ।
 जघान समरे शूः शरैः संनतपर्वभिः ॥ १
 तथैव पाण्डवा राजंस्तव पुत्रस्य वाहिनीम् ।

कर्णस्य प्रमुखे कुट्टा विनिजन्महारथाः ॥ २
 कर्णो राजन्महाबाहुर्न्यवधीत्पाण्डवीं चमूम् ।
 नाराचैर्करंश्म्याभैः कर्मारपरिमार्जितैः ॥ ३
 तत्र भारत कर्णेन नाराचैस्ताडिता गजाः ।
 नेदुः सेदुश्च मन्लुश्च बभ्रमुश्च दिशो दश ॥ ४
 वध्यमाने बले तस्मिन्सूतपुत्रेण मारिष ।
 नकुलोऽभ्यद्रवत्तूर्णं सूतपुत्रं महारणे ॥ ५
 भीमसेनस्तथा द्रौणिं कुर्वाणं कर्म दुष्करम् ।
 विन्दानुविन्दौ कैकेयौ सात्यकिः समचारयत् ॥ ६
 श्रुतकर्माणमायान्तं चित्रसेनो महीपतिः ।
 प्रतिविन्ध्यं तथा चित्रश्चित्रकेतनकार्मुकः ॥ ७
 दुर्योधनस्तु राजानं धर्मपुत्रं युधिष्ठिरम् ।
 संशप्तकगणान्कुट्टो अभ्यधावद्वनंजयः ॥ ८
 धृष्टद्युम्नः कृपं चाथ तस्मिन्वीरवरक्षये ।
 शिखण्डी कृतवर्माणं समासादयदच्युतम् ॥ ९
 श्रुतकीर्तिस्तथा शल्यं माद्रीपुत्रः सुतं तव ।
 दुःशासनं महाराज सहदेवः प्रतापवान् ॥ १०
 कैकेयौ सात्यकिं युद्धे शरवर्षेण भास्यता ।
 सात्यकिः कैकेयौ चैव छादयामास भारत ॥ ११
 तावेनं भ्रातरौ वीरं जघ्नतुर्द्वये भृशम् ।
 विषाणाभ्यां यथा नागौ प्रतिनागं महाहवे ॥ १२
 शरसंभिन्नवर्माणौ तानुभौ भ्रातरौ रणे ।
 सात्यकिं सत्यकर्माणं राजन्विव्यधतुः शरैः ॥ १३
 तौ सात्यकिर्महाराज प्रहसन्सर्वतोदिशम् ।
 छादयञ्शरवर्षेण वारयामास भारत ॥ १४
 धार्यमाणौ ततस्तौ तु शैनेयशरदृष्टिभिः ।
 शैनेयस्य रथं तूर्णं छादयामासतुः शरैः ॥ १५
 तयोस्तु धनुषी चित्रे छित्त्वा शौरिर्महाहवे ।
 अथ तौ सायकैस्तीक्ष्णैश्छादयामास दुःसहैः ॥ १६
 अथान्ये धनुषी मृष्टे प्रगृह्य च महाशरान् ।

सात्यकिं पूरयन्तौ तौ चैरतुर्लघु सुष्ठु च ॥ १७
 ताभ्यां मुक्ता महाबाणाः कङ्कबर्हिणवाससः ।
 द्योतयन्तो दिशः सर्वाः संपेतुः स्वर्णभूषणाः ॥ १८
 बाणान्धकारमभवत्तयो राजन्महाहवे ।
 अन्योन्यस्य धनुश्चैव चिच्छिद्युस्ते महारथाः ॥ १९
 ततः क्रुद्धो महाराज सात्वतो युद्धदुर्मदः ।
 धनुरन्यत्समादाय सज्यं कृत्वा च संयुगो ।
 क्षुरप्रेण सुतीक्ष्णेन अनुविन्दशिरोऽहरत् ॥ २०
 तच्छिरो न्यपतद्भूमौ कुण्डलोत्पीडितं महत् ।
 शम्बरस्य शिरो यद्वन्नित्तस्य महारणे ।
 शोषयन्केकयान्सर्वाञ्जगामाशु वसुंधराम् ॥ २१
 तं दृष्ट्वा निहतं शूरं भ्राता तस्य महारथः ।
 सज्यमन्यद्धनुः कृत्वा शैनेयं प्रत्यवारयत् ॥ २२
 स शक्त्या सात्यकिं विद्ध्वा स्वर्णपुङ्खैः शिलाशितैः ।
 ननाद बलवन्नादं तिष्ठ तिष्ठेति चाब्रवीत् ॥ २३
 स सात्यकिं पुनः क्रुद्धः केकयानां महारथः ।
 शरैरभिशिखाकारैर्बाह्वोस्त्रसि चार्दयत् ॥ २४
 स शरैः क्षतसर्वाङ्गः सात्वतः सत्त्वकोविदः ।
 रराज समरे राजन्सपत्र इव किंशुकः ॥ २५
 सात्यकिः समरे विद्धः केकयेन महात्मना ।
 केकयं पञ्चविंशत्या विन्व्याध प्रहसन्निव ॥ २६
 शतचन्द्रचित्ते गृह्य चर्मणी सुभुजौ तु तौ ।
 व्यरोचेतां महारङ्गे निखिंशवरधारिणौ ।
 यथा देवासुरे युद्धे जम्भशकौ महाबलौ ॥ २७
 मण्डलानि ततस्तौ च विचरन्तौ महारणे ।
 अन्योन्यमसिभिस्तूर्ण समाजघ्नतुराहवे ॥ २८
 केकयस्य ततश्चर्म द्विधा चिच्छेद सात्वतः ।
 सात्यकेश्च तथैवासौ चर्म चिच्छेद पार्थिवः ॥ २९
 चर्म च्छित्त्वा तु कैकेयस्तारागणशतैर्वृतम् ।
 चचार मण्डलान्येव गतप्रत्यागतानि च ॥ ३०

तं चरन्तं महारङ्गे निखिंशवरधारिणम् ।
 अपहस्तेन चिच्छेद शैनेयस्त्वरयान्वितः ॥ ३१
 सवर्मा केकयो राजन्दिग्धा छिन्नो महाहवे ।
 निपपात महेष्वासो वज्रमुन्न इवाचलः ॥ ३२
 तं निहत्य रणे शूरः शैनेयो रथसत्तमः ।
 युधामन्यो रथं तूर्णमारुरोह परंतपः ॥ ३३
 ततोऽन्यं रथमास्थाय विधिवत्कल्पितं पुनः ।
 केकयानां महत्सैन्यं व्यधमत्सात्यकिः शरैः ॥ ३४
 सा वध्यमाना समरे केकयस्य महाचमूः ।
 तमुत्सज्य रथं शत्रुं प्रदुद्राव दिशो दश ॥ ३५

इति श्रीमहाभारते कर्णपर्वणि

नवमोऽध्यायः ॥ ९ ॥

१०

संजय उवाच ।

श्रुतकर्मा महाराज चित्रसेनं महीपतिम् ।
 आजन्ने समरे क्रुद्धः पञ्चाशद्भिः शिलीमुखैः ॥ १
 अभिसारस्तु तं राजा नवभिर्निशितैः शरैः ।
 श्रुतकर्माणमाहत्य सूतं विन्व्याध पञ्चभिः ॥ २
 श्रुतकर्मा ततः क्रुद्धश्चित्रसेनं चमूमुखे ।
 नाराचेन सुतीक्ष्णेन मर्मदेशे समर्दयत् ॥ ३
 एतस्मिन्नन्तरे चैवं श्रुतकीर्तिर्महायशाः ।
 नवत्या जगतीपालं छादयामास पत्रिभिः ॥ ४
 प्रतिलभ्य ततः संज्ञां चित्रसेनो महारथः ।
 धनुश्चिच्छेद भलेन तं च विन्व्याध सप्तभिः ॥ ५
 सोऽन्यत्कार्मुकमादाय वेगघ्नं रुक्मभूषणम् ।
 चित्ररूपतरं चक्रे चित्रसेनं शरोर्मिभिः ॥ ६
 स शरैश्चित्रितो राजश्चित्रमात्यधरो युवा ।
 युवेव समशोभत्स गोष्ठीमप्ये स्वलंकृतः ॥ ७
 श्रुतकर्माणमथ वै नाराचेन स्तनान्तरे ।
 विभेद समरे क्रुद्धस्तिष्ठ तिष्ठेति चाब्रवीत् ॥ ८

श्रुतकर्मापि समरे नाराचेन समर्दितः ।
 सुखाय रुधिरं भूरि गौरिकाम्भ इवाचलः ॥ ९
 ततः स रुधिराक्ताङ्गो रुधिरेण कृतच्छविः ।
 राज समरे राजन्सपुष्प इव किंशुकः ॥ १०
 श्रुतकर्मा ततो राजञ्जशत्रूणां समभिद्रुतः ।
 शत्रुसंवरणं कृत्वा द्विधा चिच्छेद कार्मुकम् ॥ ११
 अयैतं छिन्नधन्वानं नाराचानां त्रिभिः शतैः ।
 विष्याथ भरतश्रेष्ठ श्रुतकर्मा महायशाः ॥ १२
 ततोऽपरेण भेदेन भृशं तीक्ष्णेन सत्वरः ।
 चहार सशिरस्त्राणं शिरस्तस्य महात्मनः ॥ १३
 तच्छिरो न्यपतद्भूमौ सुमहश्चित्रवर्मणः ।
 गच्छत्या यथा चन्द्रश्रुतः स्वर्गान्महीतले ॥ १४
 राजानं निहतं दृष्ट्वा अभिसारं च मारिष ।
 अभ्यद्रवन्त वेगेन चित्रसेनस्य सैनिकाः ॥ १५
 ततः क्रुद्धो महेष्वासस्तस्तेन्यं प्राद्रवच्छरैः ।
 अन्तकाले यथा क्रुद्धः सर्वभूतानि प्रेतराट् ।
 प्रावयन्निषुभिस्तूर्णं श्रुतकर्मा व्यरोचत ॥ १६
 प्रतिविन्ध्यस्ततश्चित्रं भित्त्वा पञ्चभिराशुणैः ।
 सारथि त्रिभिरानच्छेद्वृजमेकेषुणा ततः ॥ १७
 तं चित्रो नवभिर्भेदैर्बाहोहरसि चार्दयत् ।
 स्वर्णपुङ्खैः शिलाधौतैः कङ्कवर्हिणवाजितैः ॥ १८
 प्रतिविन्ध्यो धनुस्तस्य छित्त्वा भारत सायकैः ।
 पञ्चभिर्निशितैर्बाणैरथैनं संप्रजघ्नवान् ॥ १९
 ततः शक्ति महाराज हेमदण्डां दुरासदाम् ।
 मांहीणोत्तव पुत्राय घोरासप्रिशिखामिव ॥ २०
 अन्नापतन्ती सहसा शक्तिमुत्कामिवाम्बरात् ।
 द्विधा चिच्छेद समरे प्रतिविन्ध्यो हसन्निव ॥ २१
 सा पपात तदा छिन्ना प्रतिविन्ध्यशरैः शितैः ।
 युगान्ते सर्वभूतानि त्रासयन्ती यथाशनिः ॥ २२
 शक्ति तां प्रहतां दृष्ट्वा चित्रो गृह्य महागदाम् ।

प्रतिविन्ध्याय चिक्षेप रुक्मजालविभूषिताम् ॥ २३
 सा जघान ह्यांस्तस्य सारथि च महारणे ।
 रथं प्रमृद्य वेगेन धरणीमन्वपद्यत् ॥ २४
 एतस्मिन्नेव काले तु रथादाप्तुय भारत ।
 शक्ति चिक्षेप चित्राय स्वर्णघण्टामलंकृताम् ॥ २५
 तामापतन्ती जग्राह चित्रो राजन्महामनाः ।
 ततस्तामेव चिक्षेप प्रतिविन्ध्याय भारत ॥ २६
 समासाद्य रणे शूरं प्रतिविन्ध्यं महाप्रभा ।
 निर्भिय दक्षिणं बाहुं निपपात महीतले ।
 पतिताभासयच्चैव तं देशमशनिर्यथा ॥ २७
 प्रतिविन्ध्यस्ततो राजंस्तोमरं हेमभूषितम् ।
 प्रेषयामास संक्रुद्धश्चित्रस्य वधकाम्यया ॥ २८
 स तस्य देहावरणं भित्त्वा हृदयमेव च ।
 जगाम धरणीं तूर्णं महोरग इवाशयम् ॥ २९
 स पपात तदा राजंस्तोमरेण समाहृतः ।
 प्रसार्य विपुलौ बाहू पीनौ परिघसंनिभौ ॥ ३०
 चित्रं संप्रेक्ष्य निहतं तावका रणशोभिनिः ।
 अभ्यद्रवन्त वेगेन प्रतिविन्ध्यं समन्ततः ॥ ३१
 सृजन्तो विविधान्बाणाञ्जशतघ्नीश्च सकिङ्किणीः ।
 त एनं छादयामासुः सूर्यमभ्रगणा इव ॥ ३२
 तानपास्य महाबाहुः शरजालेन संयुगे ।
 व्यद्रावयत्तव चमूं वज्रहस्त इवासुरीम् ॥ ३३
 ते बध्यमानाः समरे तावकाः पाण्डवैर्नृप ।
 विप्रकीर्यन्त सहसा वातनुत्रा घना इव ॥ ३४
 विप्रद्रुते बले तस्मिन्वध्यमाने समन्ततः ।
 द्रौणिरेकोऽभ्ययात्तूर्णं भीमसेनं महाबलम् ॥ ३५
 ततः समागमो घोरो बभूव सहसा तयोः ।
 यथा देवासुरे युद्धे वृत्रवासवयोरभूत् ॥ ३६

इति श्रीमहाभारते कर्णपर्वणि

दशमोऽध्यायः ॥ १० ॥

११

संजय उवाच ।

भीमसेनं ततो द्रौणी राजन्विव्याध पत्रिणा ।
 त्वरया परया युक्तो दर्शयन्नखलाघवम् ॥ १
 अथैनं पुनराजन्ने नवत्या निशितैः शरैः ।
 सर्वमर्माणि संप्रेक्ष्य मर्मज्ञो लघुहस्तवत् ॥ २
 भीमसेनः समाकीर्णो द्रौणिना निशितैः शरैः ।
 रराज समरे राजन्श्मिवानिव भास्करः ॥ ३
 ततः शरसहस्रेण सुप्रयुक्तैः पाण्डवः ।
 द्रोणपुत्रमवच्छाद्य सिंहनादमुञ्चत ॥ ४
 शरैः शरास्ततो द्रौणिः संवार्थं युधि पाण्डवम् ।
 ललाटेऽभ्यहनद्राजन्नाराचेन स्मयन्निव ॥ ५
 ललाटस्थं ततो बाणं धारयामास पाण्डवः ।
 यथा शृङ्गं वने दृप्तः खड्गो धारयते नृप ॥ ६
 ततो द्रौणिं रणे भीमो यतमानं पराक्रमी ।
 त्रिभिर्विव्याध नाराचैर्ललाटे विस्मयन्निव ॥ ७
 ललाटस्थैस्ततो बाणैर्ब्राह्मणः स व्यरोचत ।
 प्रावृषीव यथा सिक्तस्त्रिशृङ्गः पर्वतोत्तमः ॥ ८
 ततः शरशतैर्द्रौणिमर्दयामास पाण्डवः ।
 न चैनं कम्पयामास मातरिश्वेव पर्वतम् ॥ ९
 तथैव पाण्डवं युद्धे द्रौणिः शरशतैः शितैः ।
 नाकम्पयत संहृष्टो वार्योघ इव पर्वतम् ॥ १०
 तावन्योन्यं शरैर्घोरैश्छाद्यानौ महारथौ ।
 रथचर्यागतौ शरौ युगुभाते रणोत्कटौ ॥ ११
 आदित्याविद्यं संदीप्तौ लोकक्षयकरावुभौ ।
 स्वर्श्मिभिरिवान्योन्यं तापयन्तौ शरोत्तमैः ॥ १२
 कृतप्रतिकृते यत्नं कुर्वाणौ च महारणे ।
 कृतप्रतिकृते यत्नं चक्राते तावभीतवत् ॥ १३
 व्याघ्राविव च संप्राप्ते चेरतुस्तौ महारथौ ।
 शरदंष्ट्रौ दुराधर्षौ चापव्याप्तौ भयानकौ ॥ १४

अभूतां तावदृश्यौ च शरजालैः समन्ततः ।
 मेघजालैरिव च्छन्नौ गगने चन्द्रभास्करौ ॥ १५
 प्रकाशौ च मुहूर्तेन तत्रैवास्तामरिदमौ ।
 विमुक्तौ मेघजालेन शशिसूर्यौ यथा दिवि ॥ १६
 अपसव्यं ततश्चक्रे द्रौणिस्तत्र वृकोदरम् ।
 किरञ्जशरशतैरुधैर्धाराभिरिव पर्वतम् ॥ १७
 न तु तन्मृषे भीमः शत्रोर्विजयलक्षणम् ।
 प्रतिचक्रे च तं राजन्पाण्डवोऽप्यपसव्यतः ॥ १८
 मण्डलानां विभागेषु गतप्रत्यागतेषु च ।
 बभूव तुमुलं युद्धं तयोस्तत्र महामृषे ॥ १९
 चरित्वा विविधान्मार्गान्मण्डलं स्थानमेव च ।
 शरैः पूर्णायतोत्सृष्टैरन्योन्यमभिजघ्नतुः ॥ २०
 अन्योन्यस्य वधे यत्नं चक्रतुस्तौ महारथौ ।
 ईषतुर्विरथं चैव कर्तुमन्योन्यमाहवे ॥ २१
 ततो द्रौणिर्महाखाणि प्रादुश्चक्रे महारथः ।
 तान्यस्त्रैरेव समरे प्रतिजघ्नेऽस्य पाण्डवः ॥ २२
 ततो घोरं महाराज अस्त्रयुद्धमवर्तत ।
 प्रहयुद्धं यथा घोरं प्रजासंहरणे अभूत् ॥ २३
 ते बाणाः समसज्जन्त क्षिप्तास्ताभ्यां तु भारत ।
 द्योतयन्तो दिशः सर्वास्तच्च सैन्यं समन्ततः ॥ २४
 बाणसंघावृतं घोरमाकाशं समपद्यत ।
 उल्कापातकृतं यद्वत्प्रजानां संक्षये नृप ॥ २५
 बाणाभिघातात्संजज्ञे तत्र भारत पावकः ।
 सविस्फुलिङ्गो दीप्ताग्निः सोऽवहद्वाहिनीद्वयम् ॥ २६
 तत्र सिद्धा महाराज संपतन्तोऽब्रुवन्वचः ।
 अति युद्धानि सर्वाणि युद्धमेतच्छतोऽधिकम् ॥ २७
 सर्वयुद्धानि चैतस्य कलां भार्हन्ति षोडशीम् ।
 नैतादृशं पुनर्युद्धं न भूतं न भविष्यति ॥ २८
 अहो ज्ञानेन संयुक्तावुभौ चोपपराक्रमौ ।
 अहो भीमे बलं भीममेतयोश्च कृतास्त्रता ॥ २९

महो वीर्यस्य सारत्वमहो सौष्ठवमेतयोः ।
 शितावेतौ हि समरे कालान्तकयमोपमौ ॥ ३०
 शूरो द्वाविष संभूतौ यथा द्वाविष भास्करौ ।
 पत्नी वा पुरुषव्याघ्रौ घोररूपाविमौ रणे ॥ ३१
 श्रुत्वा स्म तदा वाचः सिद्धानां वै मुहुर्मुहुः ।
 सिंहनादश्च संजज्ञे समेतानां दिवोकसाम् ।
 अद्भुतं चाप्यचिन्त्यं च दृष्ट्वा कर्म तयोर्मृधे ॥ ३२
 वी शूरो समरे राजन्यपरस्परकृतागसौ ।
 परस्परमुद्वेष्टतां क्रोधादुद्बुध्य चक्षुषी ॥ ३३
 क्रोधरकेक्षणौ तौ तु क्रोधात्प्रस्फुरिताधरौ ।
 क्रोधात्संदष्टदशनौ संदष्टदशनच्छदौ ॥ ३४
 अन्वोन्यं छादयन्तौ स्म शरवृष्ट्या महारथौ ।
 अश्वानुधारी समरे शस्त्रविद्युत्प्रकाशिनौ ॥ ३५
 अश्वान्योन्यं ध्वजौ विद्ध्वा सारथी च महारथौ ।
 अन्वोन्यस्य हयान्विद्ध्वा विभिदाते परस्परम् ॥ ३६
 अतः क्रुद्धौ महाराज वाणौ गृह्य महाहवे ।
 अग्नौ त्रिक्षिपतुस्तूर्णमन्वोन्यस्य बधैषिणौ ॥ ३७
 वी सायकौ महाराज द्योतमानौ चमूमुखे ।
 आश्रमाते समासाद्य वज्रवेगौ दुरासदौ ॥ ३८
 वी परस्परवेगाच्च शराभ्यां च भृशाहतौ ।
 शिषेणुर्महावीरौ स्वरथोपस्थयोस्तदा ॥ ३९
 अश्वसु सारथिर्ज्ञात्वा द्रोणपुत्रमचेतनम् ।
 अपोवाह रणाद्राजन्सर्वक्षत्रस्य पश्यतः ॥ ४०
 अथैव पाण्डवं राजन्विह्वलन्तं मुहुर्मुहुः ।
 अपोवाह रथेनाजौ सारथिः शत्रुतापनम् ॥ ४१

इति श्रीमहाभारते कर्णपर्वणि

एकोदशोऽध्यायः ॥ ११ ॥

१२

धृतराष्ट्र उवाच ।

यथा संशप्तकैः सार्धमर्जुनस्याभवद्रणः ।

अन्येषां च मदीयानां पाण्डवैस्तद्वीहि मे ॥ १

संजय उवाच ।

शृणु राजन्यथावृत्तं संग्रामं ब्रुवतो मम ।
 वीराणां शत्रुभिः सार्धं देहपाप्मप्रणाशनम् ॥ २
 पार्थः संशप्तकगणं प्रविश्यार्णवसंनिभम् ।
 व्यक्षोभयदमित्रघ्नो महावात इवार्णवम् ॥ ३
 शिरांस्युन्मथ्य वीराणां शितैर्भैर्हर्षमंजयः ।
 पूर्णचन्द्राभवक्त्राणि स्वक्षिभ्रूदशनानि च ।
 संतस्तार क्षितिं क्षिप्रं विनालैर्नलिनैरिव ॥ ४
 सुवृत्तानायतान्पुष्टांश्चन्दनागुरुभूषितान् ।
 सायुधान्सतनुत्राणान्पञ्चास्योरगसंनिभान् ।
 बाहून्क्षुरैरमित्राणां विचकर्तार्जुनो रणे ॥ ५
 धुर्यान्धुर्यतरान्सूतान्ध्वजांश्चापानि सायकान् ।
 पाणीनरत्नीनसकृद्भ्रैश्चिच्छेद पाण्डवः ॥ ६
 द्विपान्हयान् रथांश्चैव सारोहानर्जुनो रणे ।
 शैरनेकसाहस्रै राजत्रिन्ये यमक्षयम् ॥ ७
 तं प्रवीरं प्रतीयाता नर्दमाना इवर्षभाः ।
 वाशितार्थमभिक्रुद्धा हुंकृत्वा चाभिदुदुदुः ।
 निघ्नन्तमभिजघ्नस्ते शैरः शृङ्गेरिवर्षभाः ॥ ८
 तस्य तेषां च तद्गुद्धमभवल्लोमहर्षणम् ।
 त्रैलोक्यविजये यादृग्दैत्यानां सह वज्रिणा ॥ ९
 अस्त्रैरस्त्राणि संवार्य द्विपतां सर्वतोऽर्जुनः ।
 इषुभिर्बहुभिस्तूर्णं विद्ध्वा प्राणान् रसास सः ॥ १०
 छिन्नत्रिवेणुचक्राक्षान्हतयोधाश्चसारथीन् ।
 विध्वस्तायुधतूणीरान्समुन्मथितकेतनान् ॥ ११
 संछिन्नयोक्त्ररश्मीकान्वित्रिवेणून्विकूबरान् ।
 विध्वस्तबन्धुरयुगान्विशस्तायुधमण्डलान् ।
 रथान्विशकलीकुर्वन्महाभ्राणीव मारुतः ॥ १२
 विस्मापयन्प्रेक्षणीयं द्विषतां भयवर्धनम् ।
 महारथसहस्रस्य समं कर्मार्जुनोऽकरोत् ॥ १३

सिद्धदेवर्षिसंचाश्च चारणाश्चैव तुष्टुवुः ।
 देवदुन्दुभयो नेदुः पुष्पपर्षाणि चापतन् ।
 केशवार्जुनयोर्मूर्ध्नि प्राह वाक्चाशरीरिणी ॥ १४
 चन्द्रार्कानिलवह्नीनां कान्तिदीप्तिबलद्युतीः ।
 यौ सदा विभ्रतुवीरौ ताविभौ केशवार्जुनौ ॥ १५
 ब्रह्मेशानाविवाजय्यौ वीरावेकरथे स्थितौ ।
 सर्वभूतत्रयी वीरौ नरनारायणाबुभौ ॥ १६
 इत्येतन्महदाश्चर्यं दृष्ट्वा श्रुत्वा च भारत ।
 अश्वत्थामा सुसंयत्तः कृष्णावभ्यद्रवद्रणे ॥ १७
 अथ पाण्डवमस्यन्तं यमकालान्तकाञ्छरान् ।
 सेषुणा पाणिनाहूय हसन्द्रौणिरथाब्रवीत् ॥ १८
 यदि मां मन्यसे वीर प्राप्तमहमिवातिथिम् ।
 ततः सर्वात्मनाद्य त्वं युद्धातिथ्यं प्रयच्छ मे ॥ १९
 एवमाचार्यपुत्रेण समाहूतो युयुत्सया ।
 बहु मेनेऽर्जुनेऽऽत्मानमिदं चाह जनार्दनम् ॥ २०
 संशप्तकाश्च मे वध्या द्रौणिराह्वयते च माम् ।
 यदत्रानन्तरं प्राप्तं प्रशाधि त्वं महाभुज ॥ २१
 एवमुक्तोऽवहृत्पार्थ कृष्णो द्रोणात्मजान्तिकम् ।
 जैत्रेण विधिनाहूतं वायुरिन्द्रमिवाध्वरे ॥ २२
 तमामश्र्यैकमनसा केशवो द्रौणिमब्रवीत् ।
 अश्वत्थामन्स्थिरो भूत्वा प्रहराशु सहस्व च ॥ २३
 निर्वेष्टुं भर्तृपिण्डं हि कालोऽयमुपजीविनाम् ।
 सूक्ष्मो विवादो विप्राणां स्थूलौ क्षात्रौ जयाजयौ ॥
 यां न संश्रमसे मोहादिव्यां पार्थस्य सत्क्रियाम् ।
 तामाप्तुमिच्छन्युध्यस्व स्थिरो भूत्वाद्य पाण्डवम् ॥
 इत्युक्तो वासुदेवेन तथेत्युक्त्वा द्विजोत्तमः ।
 विव्याध केशवं षष्ठ्या नाराचैर्जुनं त्रिभिः ॥ २६
 तस्यार्जुनः सुसंकुद्धस्त्रिभिर्भैः शरासनम् ।
 चिच्छेदाथान्यदादत्त द्रौणिर्घोरतरं धनुः ॥ २७
 सर्वं कृत्वा निमेषात्तद्विव्याधार्जुनकेशवौ ।

त्रिभिः शरैर्वासुदेवं सहस्रेण च पाण्डवम् ॥ २८
 ततः शरसहस्राणि प्रयुतान्यर्बुदानि च ।
 ससृजे द्रौणिरायस्तः संस्तभ्य च रणेऽर्जुनम् ॥ २९
 इषुधेर्धनुषो ज्याया अङ्गुलीभ्यश्च मारिष ।
 बाह्वोः कराभ्यामुरसो वदनघ्राणनेत्रतः ॥ ३०
 कर्णाभ्यां शिरसोऽङ्गेभ्यो लोमवर्त्मभ्य एव च ।
 रथध्वजेभ्यश्च शरा निष्पेतुर्ब्रह्मवादिनः ॥ ३१
 शरजालेन महता विद्ध्वा केशवपाण्डवौ ।
 ननाद मुदितो द्रौणिर्महामेघौघनिस्वनः ॥ ३२
 तस्य नानदतः श्रुत्वा पाण्डवोऽच्युतमब्रवीत् ।
 पश्य माधव दौरात्म्यं द्रोणपुत्रस्य मां प्रति ॥ ३३
 वधप्राप्तौ मन्यते नौ प्रवेश्य शरवेशमनि ।
 एषोऽस्य हन्मि संकल्पं शिक्षया च बलेन च ॥ ३४
 अश्वत्थान्नः शरानस्तांश्छिच्छ्वैकैकं त्रिधा त्रिधा ।
 व्यधमद्भरतश्रेष्ठो नीहारमिव् मास्तः ॥ ३५
 ततः संशप्तकान्भूयः साश्वसूतरथद्विपान् ।
 ध्वजपत्तिगणानुप्रैर्बाणैर्विव्याध पाण्डवः ॥ ३६
 ये ये दृष्टशिरे तत्र यद्यद्वपं यथा यथा ।
 ते ते तत्तच्छरैर्व्याप्तं मेनिरेऽऽत्मानमेव च ॥ ३७
 ते गाण्डीवप्रणुदिता नानारूपाः पतत्रिणः ।
 क्रोशे साध्रे स्थितान्घ्नन्ति द्विपांश्च पुरुषान्रणे ॥ ३८
 भल्लैरिच्छन्नाः कराः पेतुः करिणां मृदकर्षिणाम् ।
 छिन्ना यथा परशुभिः प्रवृद्धाः शरदि द्रुमाः ॥ ३९
 पश्चात्तु शैलवपेतुस्ते गजाः सह सादिभिः ।
 वज्रिवज्रप्रमथिता यथैवाद्रिचयास्तथा ॥ ४०
 गन्धर्वनगराकारान्निधिवत्कल्पितान्स्थान् ।
 विनीतजवनान्युक्तानास्थितान्युद्धदुर्मदान् ॥ ४१
 शरैर्विशकलीकुर्वन्नमित्रानभ्यवीवृषत् ।
 अलंकृतानश्वसादीन्पत्नींश्चाहन्धनंजयः ॥ ४२
 धनंजययुगान्तार्कः संशप्तकमहार्णवम् ।

व्यशोषयत दुःशोषं तीव्रैः शरगभस्तिभिः ॥ ४३
 पुनर्द्रौणिमहाशैलं नाराचैः सूर्भसंनिभैः ।
 निर्विभेद महावेगैस्त्वरन्वज्रीव पर्वतम् ॥ ४४
 तमाचार्यसुतः क्रुद्धः साश्वयन्तारमाशुगैः ।
 युयुत्सुर्नाशकद्योद्धुं पार्थस्तान्तराच्छिनत् ॥ ४५
 ततः परमसंकुद्धः काण्डकोशानवासृजत् ।
 अश्वत्थामाभिरुपाय गृहानतिथये यथा ॥ ४६
 अथ संशप्तकांस्यक्त्वा पाण्डवो द्रौणिमभ्ययात् ।
 अपाङ्केयमिव त्यक्त्वा दाता पाङ्केयमर्थिनम् ॥ ४७
 ततः समभवद्युद्धं शुक्राङ्गिरसवर्चसोः ।
 नक्षत्रमभितो व्योम्नि शुक्राङ्गिरसयोरिव ॥ ४८
 संतापयन्तावन्योन्यं दीप्तैः शरगभस्तिभिः ।
 लोकत्रासकरावास्तां विमर्गस्थौ ग्रहाविव ॥ ४९
 ततोऽविध्यद्भुवोर्मध्ये नाराचेनार्जुनो भृशम् ।
 स तेन विवभौ द्रौणिरुर्ध्वरश्मिर्मर्या रविः ॥ ५०
 अथ कृष्णो शरशतैरश्वत्थाम्नादितौ भृशम् ।
 सरश्मिजालनिकरौ युगान्तार्काविवासतुः ॥ ५१
 ततोऽर्जुनः सर्वतोधारमस्त्र-
 मवासृजद्वासुदेवाभिगुप्तः ।
 द्रौणायनि चाभ्यहनत्पृषत्कै-
 र्वज्राग्निवैवस्वतदण्डकल्पैः ॥ ५२
 स केशवं चार्जुनं चातितेजा
 विव्याध मर्मस्वतिरौद्रकर्मा ।
 बाणैः समुत्कैरतितीव्रवेगै-
 र्यैराहतो मृत्युरपि व्यथेत ॥ ५३
 द्रौणेरिषूनर्जुनः संनिवार्य
 व्यायच्छतस्तद्दिग्गुणैः सुपुङ्खैः ।
 तं साश्वसूतध्वजमेकवीर-
 मावृत्य संशप्तकसैन्यमाच्छत् ॥ ५४
 वनूषि बाणानिषुधीर्धनुज्याः

पाणीन्भुजान्पाणिगतं च शस्त्रम् ।
 छत्राणि केतूस्तुरगानथैषां
 वस्त्राणि माल्यान्यथ भूषणानि ॥ ५५
 चर्माणि वर्माणि मनोरथांश्च
 प्रियाणि सर्वाणि शिरांसि चैव ।
 चिच्छेद् पार्थो द्विषतां प्रमुक्तै-
 र्बाणैः स्थितानामपराङ्मुखानाम् ॥ ५६
 सुकल्पिताः स्यन्दनवाजिनागाः
 समास्थिताः कृतयत्नैर्नृवीरैः ।
 पार्थैरितैर्बाणगणैर्निरस्ता-
 स्तैरेव सार्धं नृवरैर्निपेतुः ॥ ५७
 पद्मार्कपूर्णन्दुसमानानानि
 किरीटमालामुकुटोत्कटानि ।
 भङ्गार्धचन्द्रक्षुरहिंसितानि
 प्रपेतुर्गुर्या नृशिरांस्यजस्रम् ॥ ५८
 अथ द्विपैर्देवपतिद्विपाभै-
 र्देवारिदर्पोल्बणमन्युदपैः ।
 कलिङ्गवङ्गाङ्गनिषादवीरा
 जिघांसवः पाण्डवमभ्यधावन् ॥ ५९
 तेषां द्विपानां विचकर्त पार्थो
 वर्माणि मर्माणि करान्नियन्तृम् ।
 ध्वजाः पताकाश्च ततः प्रपेतु-
 र्वज्राहतानीव गिरेः शिरांसि ॥ ६०
 तेषु प्ररुणेषु गुरोस्तनूजं
 बाणैः किरीटी नवसूर्यवर्णैः ।
 प्रच्छादयामास महाभ्रजालै-
 र्वायुः समुद्युक्तमिवांशुमन्तम् ॥ ६१
 ततोऽर्जुनेषूनिषुभिर्निरस्य
 द्रौणिः शौरैर्जुनवासुदेवौ ।
 प्रच्छादयित्वा दिवि चन्द्रसूर्यौ

ननाद सोऽम्भोद द्वातपान्ते ॥ ६२
 तमर्जुनस्तांश्च पुनस्त्वदीया-
 नभ्यर्दितस्तैरविकृत्तशस्त्रैः ।
 बाणान्धकारं सहसैव कृत्वा
 विव्याध सर्वानिषुभिः सुपुङ्खैः ॥ ६३
 नाप्याददत्संदधन्नैव मुञ्च-
 न्बाणान्रणोऽदृश्यत सव्यसाची ।
 हतांश्च नागांस्तुरगान्पदाती-
 न्संस्तूतदेहान्ददृशू रथांश्च ॥ ६४
 संधाय नाराचवरान्दशाशु
 द्रौणिस्वरन्नेकमिवोत्ससर्ज ।
 तेषां च पञ्चार्जुनमभ्यविध्य-
 न्यञ्चाच्युतं निर्विभिदुः सुमुक्ताः ॥ ६५
 तैराहतौ सर्वमनुष्यमुख्या-
 वसुकक्षरन्तौ धनदेन्द्रकल्पौ ।
 समाप्रविद्येन यथाभिभूतौ
 हतौ स्वित्तौ किमु मेनिरेऽन्ये ॥ ६६
 अथार्जुनं प्राह दशार्हनाथः
 प्रमाद्यसे किं जहि योधमेतम् ।
 कुर्याद्वि दोषं समुपेक्षितोऽसौ
 कष्टो भवेद्दद्याधिरिवाक्रियावान् ॥ ६७
 तथेति चोक्त्वाच्युतमप्रमादी
 द्रौणिं प्रयत्नादिषुभिस्ततश्च ।
 छित्त्वाश्वरश्मीस्तुरगानविध्य-
 त्ते तं रणाद्दूहुरतीव दूरम् ॥ ६८
 आवृत्य नेयेष पुनस्तु युद्धं
 पार्थेन सार्धं मतिमान्विमृश्य ।
 जानञ्जयं नियतं वृष्णिवीरे
 धनंजये चाङ्गिरसां वरिष्ठः ॥ ६९
 प्रतीपकाये तु रणादश्वत्थान्नि हृते ह्यैः ।

मञ्जीषधिक्रियादानैर्व्याधौ देहादिवाहते ॥ ७०
 संशप्तकानभिमुखौ प्रयातौ केशवार्जुनौ ।
 वातोद्भूतपताकेन स्यन्दनेनौघनादिना ॥ ७१

इति श्रीमहाभारते कर्णपर्वणि

द्वादशोऽध्यायः ॥ १२ ॥

१३

संजय उवाच ।

अथोत्तरेण पाण्डूनां सेनायां ध्वनिरुत्थितः ।
 रथनागाश्वपत्तीनां दण्डधारेण वध्यताम् ॥ १
 निवर्तयित्वा तु रथं केशवोऽर्जुनमब्रवीत् ।
 बाहयन्नेव तुरगान्गरुडानिलरंहसः ॥ २
 मागधोऽथाप्यतिक्रान्तो द्विरदेन प्रमाथिना ।
 भगदत्तादनवरः शिक्षया च बलेन च ॥ ३
 एनं हत्वा निहन्तासि पुनः संशप्तकानिति ।
 वाक्यान्ते प्रापयत्पार्थं दण्डधारान्तिकं प्रति ॥ ४
 स मागधानां प्रवरोऽङ्कुशग्रहो
 प्रहेष्वसहो विकचो यथा ग्रहः ।
 सपत्नसेनां प्रममाथ दारुणो
 महीं समग्रां विकचो यथा ग्रहः ॥ ५
 सुकल्पितं दान्त्वननागसन्निभं
 महाभ्रसंहादममित्रमर्दनम् ।
 रथान्धमातङ्गगणान्सहस्रशः
 समास्थितो हन्ति शरैर्द्विपानपि ॥ ६
 रथानधिष्ठाय सवाजिसारथी-
 न्स्थांश्च पद्भिस्वरितो व्यपोथयत् ।
 द्विपांश्च पद्भ्यां चरणैः करेण च
 द्विपास्थितो हन्ति स कालचक्रवत् ॥ ७
 नरांश्च काष्ण्यासवर्मभूषणा-
 न्निपात्य साश्वानपि पत्तिभिः सह ।
 व्यपोथयहन्तिवरेण शुष्मिणा

सशब्दवत्स्थूलनडान्यथा तथा ॥ ८
 अथार्जुनो ज्यातलनेमिनिस्वने
 मृदङ्गभेरीबहुशङ्खनादिते ।
 नराश्रमातङ्गसहस्रनादितै
 रथोत्तमेनाभ्यपतद्विपोत्तमम् ॥ ९
 ततोऽर्जुनं द्वादशभिः शरोत्तमै-
 र्जनादर्दनं षोडशभिः समार्दयत् ।
 स दण्डधारस्तुरगांस्त्रिभिस्त्रिभि-
 स्ततो ननाद प्रजहास चासकृत् ॥ १०
 ततोऽस्य पार्थः सगुणेषुकांमुक्तं
 चक्रे भद्रेर्ध्वजमप्यलंकृतम् ।
 पुनर्नियन्तृन्सह पादगोप्त्रभि-
 स्तस्तु चुक्रोध गिरिव्रजेश्वरः ॥ ११
 ततोऽर्जुनं भिन्नकटेन दन्तिना
 घनाघनेनानिलतुल्यरंहसा ।
 अतीव चुक्षोभयिषुर्जनादर्दनं
 धनंजयं चाभिजघान तोमरैः ॥ १२
 बायास बाहू द्विपहस्तसंनिभौ
 शिरश्च पूर्णेन्दुनिभाननं त्रिभिः ।
 सुरैः प्रचिच्छेद सहैव पाण्डव-
 स्ततो द्विपं बाणशतैः समार्दयत् ॥ १३
 स पार्थबाणैस्तपनीयभूषणैः
 समारुचकाश्चनवर्मभृद्विपः ।
 तथा चक्राशे निशि पर्वतो यथा
 द्याग्निना प्रज्वलितौषधिद्रुमः ॥ १४
 स वेदनातोऽम्बुदनिस्वनो नदं-
 श्रलभ्रमन्प्रस्वलितोऽस्तुरो द्रवन् ।
 पपात रुणः सनियन्तृकस्तथा
 यथा गिरिर्वज्रनिपातचूर्णितः ॥ १५
 हिमावदातेन सुवर्णमालिना

हिमाद्रिकूटप्रतिमेन दन्तिना ।
 हते रणे ध्रातरि दण्ड आत्रज-
 जिघांसुरिन्द्रावरजं धनंजयम् ॥ १६
 स तोमरैर्ककरप्रभैस्त्रिभि-
 र्जनादर्दनं पञ्चभिरेव चार्जुनम् ।
 समर्पयित्वा विननाद चार्दयं-
 स्ततोऽस्य बाहू विचकर्त पाण्डवः ॥ १७
 क्षुरप्रकृत्तौ सुभृशं सतोमरौ
 च्युताङ्गदौ चन्दनरूपितौ भुजौ ।
 गजात्पतन्तौ युगपद्विरेजतु-
 र्यथाद्रिशृङ्गात्पतितौ महोरगौ ॥ १८
 अथार्धचन्द्रेण हतं किरीटिना
 पपात दण्डस्य शिरः क्षितिं द्विपात् ।
 तच्छ्लोणिताभं निपतद्विरेजे
 दिवाकरोऽस्तादिव पश्चिमां दिशम् ॥ १९
 अथ द्विपं श्वेतनगाग्रसंनिभं
 दिवाकरांशुप्रतिमैः शरोत्तमैः ।
 बिभेद पार्थः स पपात नानद-
 न्दिमाद्रिकूटः कुलिशाहतो यथा ॥ २०
 ततोऽपरे तत्प्रतिमा गजोत्तमा
 जिगीषवः संयति सव्यसाचिनम् ।
 तथा कृतास्तेन यथैव तौ द्विपौ
 ततः प्रभ्रं सुमहद्विपोर्बलम् ॥ २१
 गजा रथाश्वाः पुरुषाश्च संघशः
 परस्परघ्नाः परिपेतुराहवे ।
 परस्परप्रस्वलिताः समाहता
 भृशं च तत्तत्कुलभाषिणो हताः ॥ २२
 अथार्जुनं स्वे परिवार्य सैनिकाः
 पुरंदरं देवगणा इवाब्रुवन् ।
 अभैष्म यस्मान्मरणादिव प्रजाः

स वीर दिष्ट्या निहतस्त्वया रिपुः ॥ २३
 न चेत्परित्रास्य इमाञ्जानान्भया-
 द्विषद्भिरेवं बलिभिः प्रपीडितान् ।
 तथाभविष्यद्विषतां प्रमोदनं
 यथा हतेष्वेष्विवह नोऽरिषु त्वया ॥ २४
 इतीव भूयश्च सुहृद्भिरीरिता
 निशम्य वाचः सुमनास्ततोऽर्जुनः ।
 यथानुरूपं प्रतिपूज्य तं जनं
 जगाम संशप्तकसंघहा पुनः ॥ २५
 इति श्रीमहाभारते कर्णपर्वणि
 त्रयोदशोऽध्यायः ॥ १३ ॥

१४

संजय उवाच ।

प्रत्यागत्य पुनर्जिष्णुरहन्संशप्तकान् बहून् ।
 वक्रानुवक्रामनादङ्गारक इव प्रहः ॥ १
 पार्थबाणहता राजन्नराश्वरथकुञ्जराः ।
 विचेलुर्बभ्रमुर्नेदुः पेतुर्मम्लुश्च मारिष ॥ २
 धुर्यं धुर्यतरान्सूतान् रथांश्च परिसंक्षिपन् ।
 पाणीन्पाणिगतं शक्यं बाहून्पि शिरांसि च ॥ ३
 भलैः क्षुरैरर्धचन्द्रैर्वत्सदन्तैश्च पाण्डवः ।
 चिच्छेदामित्रवीराणां समरे प्रतियुध्यताम् ॥ ४
 वाशितार्थं युयुत्सन्तो वृषभा वृषभं यथा ।
 आपतन्त्यर्जुनं शूराः शतशोऽथ सहस्रशः ॥ ५
 तेषां तस्य च तद्युद्धमभवल्लोमहर्षणम् ।
 त्रैलोक्यविजये यादृग्दैत्यानां सह वज्रिणा ॥ ६
 तमविध्यत्रिभिर्बाणैर्दन्दशूकैरिवाहिभिः ।
 उग्रायुधस्ततस्तस्य शिरः कायादपाहरत् ॥ ७
 तेऽर्जुनं सर्वतः क्रुद्धा नानाशस्त्रैर्वीवृषन् ।
 मरुद्भिः प्रेषिता मेषा हिमवन्तमिवोष्णगे ॥ ८
 अश्वैरस्त्राणि संवार्य द्विषतां सर्वतोऽर्जुनः ।

सम्यगतैः शरैः सर्वान्सहितानहनद्बहून् ॥ ९
 छिन्नत्रिवेणुजङ्घेपान्निहतपाष्णिंसारधीन् ।
 संछिन्नरश्मियोक्त्राक्षान्वयनुकर्षयुगान् रथान् ।
 विध्वस्तसर्वसनाहान्बाणैश्चक्रेऽर्जुनस्त्वरन् ॥ १०
 ते रथास्तत्र विध्वस्ताः परार्थ्या भान्त्यनेकशः ।
 धनिनामिव वेद्मानि हतान्यद्भ्यनिलाम्बुभिः ॥ ११
 द्विषाः संभिन्नमर्माणो वज्राशनिसमैः शरैः ।
 पेतुर्गिर्यप्रवेद्मानि वज्रवाताग्निभिर्यथा ॥ १२
 सारोहास्तुरगाः पेतुर्वहवोऽर्जुनताडिताः ।
 निर्जिह्वान्नाः क्षितौ क्षीणां रुधिरार्द्राः सुदुर्दृशः ॥
 नराश्वनागा नाराचैः संस्यूताः सव्यसाचिना ।
 बभ्रुसुश्चस्त्वलुः पेतुर्नेदुर्मम्लुश्च मारिष ॥ १४
 अणकैश्च शिलाधौतैर्वज्राशनिविषोपमैः ।
 शरैर्निजग्निवान्पार्थो महेन्द्र इव दानवान् ॥ १५
 महाद्वैवर्माभरणा नानारूपाम्बरायुधाः ।
 सरथाः सध्वजा वीरा हताः पार्थेन शेरते ॥ १६
 विजिताः पुण्यकर्माणो विशिष्टाभिजनश्रुताः ।
 गताः शरीरैर्वसुधामूर्जितैः कर्मभिर्दिवम् ॥ १७
 अथार्जुनरथं वीरास्त्वदीयाः समुपाद्रवन् ।
 नानाजनपदाध्यक्षाः सगणा जातमन्वयः ॥ १८
 उह्यमाना रथाश्चैस्ते पत्तयश्च जिघांसवः ।
 समभ्यधावन्नस्यन्तो विविधं क्षिप्रमायुधम् ॥ १९
 तदायुधमहावर्षं क्षिप्रं योधमहाम्बुदैः ।
 व्यधमन्निशितैर्बाणैः क्षिप्रमर्जुनमारुतः ॥ २०
 साश्वपत्तिद्विपरथं महाशस्त्रौघमप्लवम् ।
 सहसा संतितीर्षन्तं पार्थं शस्त्रास्त्रसेतुना ॥ २१
 अथाब्रवीद्वासुदेवः पार्थं किं क्रीडसेऽनघ ।
 संशप्तकान्प्रमथ्यैतांस्ततः कर्णवधे त्वर ॥ २२
 तथेत्युक्त्वाऽर्जुनः क्षिप्रं शिष्टान्संशप्तकांस्तदा ।
 आक्षिप्य शस्त्रेण बलादैत्यानिन्द्र इवावधीत् ॥ २३

आदधत्संदधन्नेषून्दष्टः कैश्चिद्रणेऽर्जुनः ।
 विमुञ्चन्वा शराऽश्रीघ्नं दृश्यते स्म हि कैरपि ॥ २४
 आश्चर्यमिति गोविन्दो ब्रुवन्नश्वानचोदयत् ।
 हंसांसगौरास्ते सेनां हंसाः सर इवाविशन् ॥ २५
 ततः संग्रामभूमिं तां वर्तमाने जनक्षये ।
 अवेक्षमाणो गोविन्दः सव्यसाचिनमब्रवीत् ॥ २६
 एष पार्थ महारौद्रो वर्तते भरतक्षयः ।
 पृथिव्यां पार्थिवानां वै दुर्योधनकृते महान् ॥ २७
 पश्य भारत चापानि रुक्मपृष्ठानि धन्विनाम् ।
 महतामपविद्धानि कलापानिपुधीस्तथा ॥ २८
 जातरूपमयैः पुङ्खैः शरांश्च नतपर्वणः ।
 तैलधौतांश्च नाराचान्निर्मुक्तानिव पद्मगान् ॥ २९
 हस्तिदन्तस्करुन्खङ्गाञ्जातरूपपरिष्कृतान् ।
 आकीर्णास्तोमरांश्चापांश्चित्रान्हेमविभूषितान् ॥ ३०
 वर्माणि चापविद्धानि रुक्मपृष्ठानि भारत ।
 सुवर्णविकृतान्प्रासादाशक्तीः कनकभूषिताः ॥ ३१
 जाम्बूनदमयैः पट्टैर्बद्धाश्च विपुला गदाः ।
 जातरूपमयीश्चर्षीः पट्टिशान्हेमभूषितान् ॥ ३२
 दण्डैः कनकचित्रैश्च विप्रविद्धान्परश्वान् ।
 अयस्कुशान्तान्पतितान्मुसलानि गुरुणि च ॥ ३३
 शतघ्नीः पश्य चित्राश्च विपुलान्परिघांस्तथा ।
 चक्राणि चापविद्धानि मुद्गरांश्च बहून्रणे ॥ ३४
 नानाविधानि शस्त्राणि प्रगृह्य जयगृद्धिनः ।
 जीवन्त इव लक्ष्यन्ते गतसच्चास्तरस्विनः ॥ ३५
 गदाविमथितैर्गात्रैर्मुसलैर्भिन्नमस्तकान् ।
 गजवाजिरथक्षुण्णान्पश्य योधान्सहस्रशः ॥ ३६
 मनुष्यगजवाजीनां शरशक्यवृष्टितोमरैः ।
 निर्विशैः पट्टिशैः प्रासेर्नखरैर्लगुडैरपि ॥ ३७
 शरीरैर्बहुधा भिन्नैः शोणितौघपरिप्लुतैः ।
 गतासुभिरभिन्नघ्न संवृता रणभूमयः ॥ ३८

बाहुभिश्चन्दनादिग्धैः साङ्गदैः शुभभूषणैः ।
 सतलत्रैः सकेयूरैर्भाति भारत मेदिनी ॥ ३९
 साङ्गुलितैर्भुजाग्रैश्च विप्रविद्वैरलंकृतैः ।
 हस्तिहस्तोपमैश्चिन्नैरुरुभिश्च तरस्विनाम् ॥ ४०
 बद्धचूडामणिवरैः शिरोभिश्च सकुण्डलैः ।
 निकृतैर्वृषभाक्षाणां विराजति वसुंधरा ॥ ४१
 कबन्धैः शोणितादिग्धैश्चिन्नगात्रशिरोधरैः ।
 भूर्भाति भरतश्रेष्ठ शान्तार्चिर्भिरिवाग्निभिः ॥ ४२
 रथान्बहुविधान्भग्नान्हेमकिङ्किणिनः शुभान् ।
 अश्वान्श्च बहुधा पश्य शोणितेन परिप्लुतान् ॥ ४३
 योधानां च महाशङ्खान्पाण्डुरांश्च प्रकीर्णकान् ।
 निरस्तजिह्वान्मातङ्गाञ्शयानान्पर्वतोपमान् ॥ ४४
 वैजयन्तीविचित्रांश्च हतांश्च गजयोधिनः ।
 वारणानां परिस्तोमान्सुयुक्तान्बरकम्बलान् ॥ ४५
 विपाटिता विचित्राश्च रूपचित्राः कुथास्तथा ।
 भिन्नाश्च बहुधा घण्टाः पतद्भिश्चूर्णिता गजैः ॥ ४६
 वैडूर्यमणिदण्डांश्च पतितान्ङ्कुशान्भुवि ।
 बद्धाः सादिध्वजाग्रेषु सुवर्णविकृताः कशाः ॥ ४७
 विचित्रान्मणिचित्रांश्च जातरूपपरिष्कृतान् ।
 अश्वस्तरपरिस्तोमान्काङ्क्षान्पतितान्भुवि ॥ ४८
 चूडामणीन्नरेन्द्राणां विचित्राः काञ्चनस्रजः ।
 छत्राणि चापविद्धानि चामरव्यजनानि च ॥ ४९
 चन्द्रनक्षत्रभासैश्च वदनैश्चारुकुण्डलैः ।
 ह्रस्वमश्रुभिरत्यर्थं वीराणां समलंकृतैः ।
 वदनैः पश्य संछन्नां महीं शोणितकर्दमाम् ॥ ५०
 सजीवांश्च नरान्पश्य कूजमानान्समन्ततः ।
 उपास्यमानान्बहुभिर्न्यस्तशस्त्रैर्विशां पते ॥ ५१
 ज्ञातिभिः सहितैस्तत्र रोदमानैर्मुहुर्मुहुः ।
 व्युत्क्रान्तानपरान्योधांश्छादयित्वा तरस्विनः ।
 पुनर्युद्धाय गच्छन्ति जयगृद्धाः प्रमन्यवः ॥ ५२

अपरे तत्र तत्रैव परिधावन्ति मानिनः ।
 ज्ञातिभिः पतितैः शूरैर्याच्यमानास्तथोदकम् ॥ ५३
 जलार्थं च गताः केचिन्निष्प्राणा बहवोऽर्जुन ।
 संनिवृत्ताश्च ते शूरास्तान्दृष्ट्वैव विचेतसः ॥ ५४
 जलं दृष्ट्वा प्रधावन्ति क्रोशमानाः परस्परम् ।
 जलं पीत्वा मृतान्पश्य पितृतोऽन्यांश्च भारत ॥ ५५
 परित्यज्य प्रियानन्ये बान्धवान्बान्धवप्रिय ।
 व्युत्क्रान्ताः समदृश्यन्त तत्र तत्र महारणे ॥ ५६
 पश्यापरान्नरश्रेष्ठ संदष्टौष्ठपुटान्पुनः ।
 भ्रुकुटीकुटिलैर्वक्त्रैः प्रेक्षमाणान्समन्ततः ॥ ५७
 एतत्तवैवानुरूपं कर्मार्जुन महाहवे ।
 दिवि वा देवराजस्य त्वया यत्कृतमाहवे ॥ ५८
 एवं तां दर्शयन्कृष्णो युद्धभूमिं किरीटिने ।
 गच्छन्नेवाशुणोच्छब्दं दुर्योधनबले महत् ॥ ५९
 शङ्खदुन्दुभिनिर्घोषान्भेरीपणवमिश्रितान् ।
 रथाश्वगजनादांश्च शस्त्रशब्दांश्च दारुणान् ॥ ६०
 प्रविश्य तद्दलं कृष्णस्तुरगैर्वातवेगिभिः ।
 पाण्ड्येनाभ्यर्दितां सेनां त्वदीयां वीक्ष्य विष्टितः ॥
 स हि नानाविधैर्बाणैरिष्वासप्रवरो युधि ।
 न्यहनद्विषतां व्रातान्गतासूनन्तको यथा ॥ ६२
 गजवाजिमनुष्याणां शरीराणि शितैः शरैः ।
 भित्त्वा प्रहरतां श्रेष्ठो विदेहासूत्रकार सः ॥ ६३
 शशुप्रवीरैस्तानि नानाशस्त्राणि सायकैः ।
 भित्त्वा तानहनत्पाण्ड्यः शत्रून्शक इवासुरान् ॥ ६४

इति श्रीमहाभारते कर्णपर्वणि

चतुर्दशोऽध्यायः ॥ १४ ॥

१५

धृतराष्ट्र उवाच ।

प्रोक्तस्त्वया पूर्वमेव प्रवीरो लोकविश्रुतः ।
 न त्वस्य कर्म संग्रामे त्वया संजय कीर्तितम् ॥ १

तस्य विस्तरतो ब्रूहि प्रवीरस्याद्य विक्रमम् ।
 शिक्षां प्रभावं वीर्यं च प्रमाणं दर्पमेव च ॥ २
 संजय उवाच ।
 द्रोणभीष्मकृपद्रौणिकर्णाजुंजनार्दनान् ।
 समाप्तविद्यान्धनुषि श्रेष्ठान्यान्मन्यसे युधि ॥ ३
 तुल्यता कर्णभीष्माभ्यामात्मनो येन दृश्यते ।
 वासुदेवार्जुनाभ्यां च न्यूनतां नात्मनीच्छति ॥ ४
 स पाण्ड्यो नृपतिश्रेष्ठः सर्वशस्त्रभृतां वरः ।
 कर्णस्यानीकमवधीत्परिभूत इवान्तकः ॥ ५
 तदुदीर्णरथाश्वं च पत्तिप्रवरकुञ्जरम् ।
 कुलालचक्रवद्भ्रान्तं पाण्ड्येनाधिष्ठितं बलम् ॥ ६
 व्यश्वसूतध्वजरथान्विप्रविद्धायुधानिपून् ।
 सम्यगस्तैः शरैः पाण्ड्यो वायुर्मैघानिवाक्षिपत् ॥ ७
 द्विरदान्प्रहतप्रोथान्विपताकध्वजायुधान् ।
 सपादरक्षानवधीद्वज्रेणारीनिवारिहा ॥ ८
 सशक्तिप्रासतूणीरानश्वरोहान्हयानपि ।
 पुलिन्दस्वशवाह्वीकान्निषादान्ध्रकतङ्गणान् ॥ ९
 दाक्षिणात्यांश्च भोजांश्च क्रूरान्संग्रामकर्कशान् ।
 विशस्त्रकवचान्बाणैः कृत्वा पाण्ड्योऽकरोद्धृत्सून् ॥
 चतुरङ्गं बलं बाणैर्निघ्नन्तं पाण्ड्यमाहवे ।
 दृष्ट्वा द्रौणिरसंभ्रान्तमसंभ्रान्ततरोऽभ्ययात् ॥ ११
 आभाष्य चैनं मधुरमभि नृत्यन्नभीतवत् ।
 प्राह प्रहरतां श्रेष्ठः स्मितपूर्वं समाह्वयन् ॥ १२
 राजन्कमलपत्राक्ष प्रधानायुधवाहन ।
 वज्रसंहननप्रख्य प्रधानबलपौरुष ॥ १३
 मुष्टिश्लिष्टायुधाभ्यां च व्यायताभ्यां महद्बुधुः ।
 दोर्भ्यां विस्फारयन्भासि महाजलद्वद्भुशम् ॥ १४
 शरवर्षैर्महावेगैरमित्रानभिवर्षतः ।
 मदन्त्यं नानुपश्यामि प्रतिवीरं तवाहवे ॥ १५
 रथद्विरदपत्त्यश्वानेकः प्रमथसे बहून् ।

भृगुसंघानिवारण्ये विभीर्भीमबलो हरिः ॥ १६
 महता रथघोषेण दिवं भूमिं च नादयन् ।
 वर्षान्ते सस्यहा पीथो भाभिरापूरयन्निव ॥ १७
 संस्पृशानः शरांस्तीक्ष्णांस्तूणादाशीविषोपमान् ।
 मयैवैकेन युध्यस्व त्र्यम्बकेणान्धको यथा ॥ १८
 एवमुक्तस्तथेत्युक्त्वा प्रहरेति च ताडितः ।
 कर्णिना द्रोणतनयं विव्याध मलयध्वजः ॥ १९
 मर्मभेदिभिरत्युग्रैर्बाणैरग्निशिखोपमैः ।
 स्मयन्नभ्यहनद्रौणिः पाण्ड्यमाचार्यसत्तमः ॥ २०
 ततो नवापरांस्तीक्ष्णाभ्राराचान्कङ्कवाससः ।
 गत्या दशम्या संयुक्तानश्वत्थामा व्यवसृजत् ॥ २१
 तेषां पञ्चाच्छिनत्पाण्ड्यः पञ्चभिर्निशितैः शरैः ।
 चत्वारोऽभ्याहनन्वाहानाशु ते व्यसवोऽभवन् ॥ २२
 अथ द्रोणसुतस्येपूंस्तांश्छित्त्वा निशितैः शरैः ।
 धनुर्ज्यां विततां पाण्ड्यश्चिच्छेदादित्यवर्चसः ॥ २३
 विज्यं धनुरथाधिज्यं कृत्वा द्रौणिरमित्रहा ।
 ततः शरसहस्राणि प्रेषयामास पाण्ड्यतः ।
 इषुसंबाधमाकाशमकरोदिश एव च ॥ २४
 ततस्तानस्यतः सर्वान्द्रौणेर्बाणान्महात्मनः ।
 जानानोऽप्यक्षयान्पाण्डयोऽशातयत्पुरुषर्षभः ॥ २५
 प्रहितास्तान्प्रयत्नेन छित्त्वा द्रौणेरिषूनरिः ।
 चक्रक्षौ ततस्तस्य प्राणुदन्निशितैः शरैः ॥ २६
 अथारेर्लाघवं दृष्ट्वा मण्डलीकृतकार्मुकः ।
 प्रास्यद्रोणसुतो बाणान्वृष्टिं षूणानुजो यथा ॥ २७
 अष्टावष्टगवान्यूहुः शकटानि यदायुधम् ।
 अहस्तदृष्टभागेन द्रौणिश्चिक्षेप मारिष ॥ २८
 तमन्तकमिव क्रुद्धमन्तकालान्तकोपमम् ।
 ये ये दृष्टशिरे तत्र विसंज्ञाः प्रायशोऽभवन् ॥ २९
 पर्जन्य इव घर्मान्ते वृष्टया साद्रिद्रुमां महीम् ।
 आचार्यपुत्रस्तां सेनां बाणवृष्टयाभ्यवीवृषत् ॥ ३०

द्रौणिपर्जन्यमुक्तां तां बाणवृष्टिं सुदुःसहाम् ।
 वायव्याख्येण स क्षिप्रं रुद्ध्वा पाण्ड्यानिलोऽनदत् ॥
 तस्य नानदतः केतुं चन्दनागुरुभूषितम् ।
 मलयप्रतिमं द्रौणिरिच्छत्वाश्वत्तुरोऽहनत् ॥ ३२
 सूतमेकेषुणा हत्वा महाजलदनिस्वनम् ।
 धनुरिच्छत्वार्षचन्द्रेण व्यधमत्तिलशो रथम् ॥ ३३
 अखैरस्त्राणि संवार्य छित्त्वा सर्वायुधानि च ।
 प्राप्तमप्यहितं द्रौणिर्न जघान रणेप्सया ॥ ३४
 हतेश्वरो दन्तिवरः सुकल्पित-
 स्त्वरामिसृष्टः प्रतिशर्मगो बली ।
 तमध्यतिष्ठन्मलयेश्वरो महा-
 न्यथाद्रिशृङ्गं हरिरुन्नदंस्तथा ॥ ३५
 स तोमरं भास्कररश्मिसंनिभं
 बलास्त्रसर्गोत्तमयत्नमन्युभिः ।
 ससर्ज शीघ्रं प्रतिपीडयन्गजं
 गुरोः सुतायाद्रिपतीश्वरो नदन् ॥ ३६
 मणिप्रतानोत्तमवज्रहाटकै-
 रलंकृतं चांशुकमात्यमौक्तिकैः ।
 हतोऽस्यसावित्यसकृन्मुदा नद-
 न्पराभिनद्रौणिवराङ्गभूषणम् ॥ ३७
 तदर्कचन्द्रग्रहपावकत्विषं
 भृशाभिघातात्पतितं विचूर्णितम् ।
 महेन्द्रवज्राभिहतं महावनं
 यथाद्रिशृङ्गं धरणीतले तथा ॥ ३८
 ततः प्रजज्वाल परेण मन्युना
 पदाहतो नागपतिर्यथा तथा ।
 समादधे चान्तकदण्डसंनिभा-
 निषूनमित्रान्तकरांश्चतुर्दश ॥ ३९
 द्विपस्य पादाग्रकरान्स पञ्चभि-
 नृपस्य बाहू च शिरोऽथ च त्रिभिः ।

जघान षड्भिः षडृतुत्तमत्विषः

स पाण्ड्यराजानुचरान्महारथान् ॥ ४०

सुदीर्घवृत्तौ वरचन्दनोक्षितौ

सुवर्णमुक्तामणिवज्रभूषितौ ।

भुजौ धरायां पतितौ नृपस्य तौ

विवेष्टुस्ताक्षर्यहताविवोरगौ ॥ ४१

शिरश्च तत्पूर्णशशिप्रभाननं

सरोषताम्रायतनेत्रमुन्नसम् ।

क्षितौ विवभ्राज पतत्सकुण्डलं

विशाखयोर्मध्यगतः शशी यथा ॥ ४२

समाप्तविद्यं तु गुरोः सुतं नृपः

समाप्तकर्माणमुपेत्य ते सुतः ।

सुहृद्भूतोऽत्यर्थमपूजयन्मुदा

जिते बलौ विष्णुमिवामरेश्वरः ॥ ४३

इति श्रीमहाभारते कर्णपर्वणि

पञ्चदशोऽध्यायः ॥ १५ ॥

१६

धृतराष्ट्र उवाच ।

पाण्ड्ये हते किमकरोदजुनो युधि संजय ।

एकवीरेण कर्णेन द्रावितेषु परेषु च ॥ १

समाप्तविद्यो बलवान्युक्तो वीरश्च पाण्डवः ।

सर्वभूतेष्वनुज्ञातः शंकरेण महात्मना ॥ २

तस्मान्महद्भयं तीव्रममित्रघ्नाद्धनंजयात् ।

स यत्तत्राकरोत्पार्थस्तन्ममाचक्ष्व संजय ॥ ३

संजय उवाच ।

हते पाण्ड्येऽर्जुनं कृष्णस्त्वरत्राह वचो हितम् ।

पश्यातिमान्यं राजानसपथातांश्च पाण्डवान् ॥ ४

अश्वत्थाम्नश्च संकल्पाद्धताः कर्णेन सृज्जयाः ।

तथाश्वनरनागानां कृतं च कदनं महत् ।

इत्याचष्ट सुदुर्धरो वासुदेवः किरीटिने ॥ ५

एतच्छ्रुत्वा च दृष्ट्वा च भ्रातुर्धोरं महद्भयम् ।

वाहयाश्वान्दृषीकेश क्षिप्रमित्याह पाण्डवः ॥ ६

ततः प्रायाद्धृषीकेशो रथेनाप्रतियोधिना ।

दारुणश्च पुनस्तत्र प्रादुरासीत्समाभयः ॥ ७

ततः प्रववृत्ते भूयः संग्रामो राजसत्तम ।

कर्णस्य पाण्डवानां च यमराष्ट्रविवर्धनः ॥ ८

धनूंषि बाणान्परिघानसितोमरपट्टिशान् ।

मुसलानि भुशुण्डीश्च शक्तिऋष्टिपरश्वधान् ॥ ९

गदाः प्रासानसीन्कुन्तान्भिण्डपालान्महाङ्कुशान् ।

प्रगृह्य क्षिप्रमापेतुः परस्परजिगीषया ॥ १०

बाणज्यातलशब्देन द्यां दिशः प्रदिशो वियत् ।

पृथिवीं नेमिघोषेण नादयन्तोऽभ्ययुः परान् ॥ ११

तेन शब्देन महता संहृष्टाश्चक्रुराहवम् ।

वीरा वीरैर्महाघोरं कलहान्तं तितीर्षवः ॥ १२

ज्यातलत्रंधनुःशब्दाः कुञ्जराणां च बृंहितम् ।

ताडितानां च पततां निनादः सुमहानभूत् ॥ १३

बाणशब्दांश्च विविधाञ्शूराणामभिगर्जताम् ।

श्रुत्वा शब्दं भृशं त्रेसुर्जघ्नुर्मल्लुश्च भारत ॥ १४

तेषां नानद्यतां चैव शखवृष्टिं च मुञ्चताम् ।

बहूनाधिरथिः कर्णः प्रममाथ रणेषुभिः ॥ १५

पञ्च पाञ्चालवीराणां रथान्दश च पञ्च च ।

साश्वसूतध्वजान्कर्णः शरैर्निन्ये यमक्षयम् ॥ १६

योधमुख्या महावीर्याः पाण्डूनां कर्णमाहवे ।

शीघ्रास्त्रा दिवमावृत्य परिवव्रुः समन्ततः ॥ १७

ततः कर्णो द्विषत्सेनां शरवर्षैर्विलोडयन् ।

विजगाहेऽण्डजापूर्णां पद्मिनीमिव यूथपः ॥ १८

द्विषन्मध्यमवस्कन्ध राधेयो धनुर्रुत्तमम् ।

विधुन्वानः शितैर्बाणैः शिरांस्युन्मथ्य पातयत् ॥ १९

चर्मवर्माणि संछिन्य निर्वपमिव देहिनाम् ।

विषेहुर्नास्य संपर्कं द्वितीयस्य पतत्रिणः ॥ २०

वर्मदेहासुमथनैर्धनुषः प्रच्युतैः शरैः ।
 मौर्व्या तलत्रैर्न्यवधीत्कशया वाजिनो यथा ॥ २१
 पाण्डुसुहृद्यपाञ्चालाञ्शरगोचरमानयत् ।
 मर्मदं कर्णस्तरसा सिंहो भृगुगणानिव ॥ २२
 ततः पाञ्चालपुत्राश्च द्रौपदेयाश्च मारिष ।
 यमौ च युयुधानश्च सहिताः कर्णमभ्ययुः ॥ २३
 व्यायच्छमानाः सुभृशं कुरुपाण्डवसुहृदाः ।
 प्रियानसूनरणे त्यक्त्वा योधा जग्मुः परस्परम् ॥ २४
 सुसंनद्धाः क्वचिनः सशिरस्त्राणभूषणाः ।
 गदाभिर्मुसलैश्चान्ये परिघैश्च महारथाः ॥ २५
 समभ्यधावन्त भृशं देवा दण्डैरिवोद्यतैः ।
 नदन्तश्चाह्वयन्तश्च प्रवल्गन्तश्च मारिष ॥ २६
 ततो निजघ्नुरन्योन्यं पेतुश्चाहवताडिताः ।
 व्रन्तो रुधिरं गात्रैर्विमस्तिष्केक्षणा युधि ॥ २७
 दन्तपूर्णैः सरुधिरैर्वैकत्रैर्दाडिमसंनिभैः ।
 जीवन्त इव चाप्येते तस्थुः शस्त्रोपबृंहिताः ॥ २८
 परस्परं चाप्यपरे पट्टिशैरसिभिस्तथा ।
 शक्तिभिर्भिण्डिपालैश्च नखरप्रासतोमरैः ॥ २९
 ततश्चिच्छिद्युश्चान्ये विभिदुश्चिक्षिपुस्तथा ।
 संबर्कतुश्च जघ्नश्च क्रुद्धा निर्विभिदुश्च ह ॥ ३०
 पेतुरन्योन्यनिहता व्यसन्नो रुधिरोक्षिताः ।
 क्षरन्तः स्वरसं रक्तं प्रकृत्ताश्चन्दना इव ॥ ३१
 स्यै रथा विनिहता हस्तिनश्चापि हस्तिभिः ।
 ना नरवरैः पेतुरश्चाश्चास्यैः सहस्रशः ॥ ३२
 ध्वजाः शिरांसि च्छत्राणि द्विपहस्ता नृणां भुजाः ।
 क्षुरैर्भल्लार्धचन्द्रैश्च छिन्नाः शस्त्राणि तत्यजुः ॥ ३३
 नरांश्च नागांश्च रथान्हयान्ममृदुराहवे ।
 अश्वारोहैर्हताः शूराश्छिन्नहस्ताश्च दन्तिनः ॥ ३४
 सपताका ध्वजाः पेतुर्विशीर्णा इव पर्वताः ।
 पत्तिभिश्च समाप्लुत्य द्विरदाः स्यन्दनास्तथा ॥ ३५

प्रहता हन्यमानाश्च पतिताश्चैव सर्वशः ।
 अश्वारोहाः समासाद्य त्वरिताः पत्तिभिर्हताः ।
 सादिभिः पत्तिसंघाश्च निहता युधि शेरते ॥ ३६
 मृदितानीव पद्मानि प्रम्लाना इव च स्रजः ।
 हतानां वदन्तान्यासन्गात्राणि च महामते ॥ ३७
 रूपाण्यत्यर्थकान्यानि द्विरदाश्चनृणां नृप ।
 समुन्नानीव वस्त्राणि प्रापुर्दुर्दर्शतां परम् ॥ ३८

इति श्रीमहाभारते कर्णपर्वणि

षोडशोऽध्यायः ॥ १६ ॥

१७

संजय उवाच ।

हस्तिभिस्तु महामात्रास्तव पुत्रेण चोदिताः ।
 धृष्टद्युम्नं जिघांसन्तः क्रुद्धाः पार्षतमभ्ययुः ॥ १
 प्राच्याश्च दाक्षिणात्याश्च प्रवीरा गजयोधिनः ।
 अङ्गा वज्राश्च पुण्ड्राश्च मागधास्ताम्रलिप्तकाः ॥ २
 मेकलाः कोशला मद्रा दशार्णा निषधास्तथा ।
 गजयुद्धेषु कुशलाः कलिङ्गैः सह भारत ॥ ३
 शरतोमरनाराचैर्बृष्टिमन्त इवाम्बुदाः ।
 सिषिचुस्ते ततः सर्वे पाञ्चालाचलमाहवे ॥ ४
 तान्संमिमर्दिषुर्नागान्पाण्यङ्गुष्ठाङ्कुशैर्भृशम् ।
 पोथितान्पार्षतो बाणैर्नाराचैश्चाभ्यवीवृषत् ॥ ५
 एकैकं दशभिः षड्विंशतिभिरपि भारत ।
 द्विरदानभिविव्याध क्षिप्रैर्गिरिनिभाञ्शरैः ।
 प्रच्छाद्यमानो द्विरदैर्मेघैरिव दिवाकरः ॥ ६
 पर्व्यासुः पाण्डुपाञ्चाला नदन्तो निशितायुधाः ।
 तान्नागानभिवर्षन्तो ज्यातन्त्रीशरनादितैः ॥ ७
 नकुलः सहदेवश्च द्रौपदेयाः प्रभद्रकाः ।
 सात्यकिश्च शिखण्डी च चेकितानश्च वीर्यवान् ॥ ८
 ते म्लेच्छैः प्रेषिता नागा नरानश्चान्रथानपि ।
 हस्तैराक्षिप्य ममृदुः पद्भिश्चाप्यतिमन्यवः ॥ ९

बिभिदुश्च विषाणाग्रैः समाक्षिप्य च चिक्षिपुः ।
 विषाणलग्रैश्चाप्यन्ये परिपेतुर्विभीषणाः ॥ १०
 प्रमुखे वर्तमानं तु द्विपं वङ्गस्य सात्यकिः ।
 नाराचेनोग्रवेगेन भित्त्वा मर्मण्यपातयत् ॥ ११
 तस्यावर्जितनागस्य द्विरदादुत्पतिष्यतः ।
 नाराचेनाभिनद्रक्षः सोऽपतद्भुवि सात्यकेः ॥ १२
 पुण्ड्रस्यापततो नागं चलन्तमिव पर्वतम् ।
 सहदेवः प्रयत्नात्तैर्नाराचैर्व्यहनत्रिभिः ॥ १३
 विपताकं वियन्तारं विवर्मध्वजजीवितम् ।
 तं कृत्वा द्विरदं भूयः सहदेवोऽङ्गमभ्यगात् ॥ १४
 सहदेवं तु नकुलो वारयित्वाङ्गमार्दयत् ।
 नाराचैर्यमदण्डाभैस्त्रिभिर्नागं शतेन च ॥ १५
 दिवाकरकरप्रख्यानङ्गश्चिक्षेप तोमरान् ।
 नकुलाय शतान्यष्टौ त्रिधैकैकं तु सोऽच्छिनत् ॥ १६
 तथार्धचन्द्रेण शिरस्तस्य चिच्छेद पाण्डवः ।
 स पपात हतो म्लेच्छरतेनैव सह दन्तिना ॥ १७
 आचार्यपुत्रे निहते हस्तिशिक्षाविशारदे ।
 अङ्गाः क्रुद्धा महामात्रा नागैर्नकुलमभ्ययुः ॥ १८
 चलत्पताकैः प्रमुखैर्हेमकक्ष्यातनुच्छदैः ।
 मिमर्दिषन्तस्त्वरिताः प्रदीप्तैरिव पर्वतैः ॥ १९
 मेकलोत्कलकालिङ्गा निषादास्ताम्रलिप्तकाः ।
 शरतोमरवर्षाणि विमुञ्चन्तो जिघांसवः ॥ २०
 तैश्छाद्यमानं नकुलं दिवाकरमिवाम्बुदैः ।
 परि पेतुः सुसंरब्धाः पाण्डुपाञ्चालसोमकाः ॥ २१
 ततस्तदभवद्युद्धं रथिनां हस्तिभिः सह ।
 सृजतां शरवर्षाणि तोमरांश्च सहस्रशः ॥ २२
 नागानां प्रस्फुटुः कुम्भा मर्माणि विविधानि च ।
 दन्ताश्चैवातिविद्वानां नाराचैर्भूषणानि च ॥ २३
 तेषामष्टौ महानागांश्चतुःषष्ट्या सुतेजनैः ।
 सहदेवो जघानाशु ते पेतुः सह सादिभिः ॥ २४

अञ्जोगतिभिरायम्य प्रयत्नाद्गुरुत्तमम् ।
 नाराचैरहनन्नागान्नकुलः कुरुनन्दन ॥ २५
 ततः शैनेयपाञ्चाल्यो द्रौपदेयाः प्रभद्रकाः ।
 शिखण्डी च महानागान्सिषिचुः शरवृष्टिभिः ॥ २६
 ते पाण्डुयोधाम्बुधैः शत्रुद्विरदपर्वताः ।
 बाणवर्षैर्हताः पेतुर्वज्रवर्षैरिवाचलाः ॥ २७
 एवं हत्वा तव गजांस्ते पाण्डुनरकुञ्जराः ।
 द्रुतं सेनामवैक्षन्त भिन्नकूलामिवापगाम् ॥ २८
 ते तां सेनामवालोच्य पाण्डुपुत्रस्य सैनिकाः ।
 विशोभयित्वा च पुनः कर्णमेवाभिवुद्रुवुः ॥ २९
 सहदेवं ततः क्रुद्धं दहन्तं तव वाहिनीम् ।
 दुःशासनो महाराज भ्राता भ्रातरमभ्ययात् ॥ ३०
 तौ समेतौ महायुद्धे दृष्ट्वा तत्र नराधिपाः ।
 सिंहनादरवांश्चक्रुर्वासांस्वाधुधुश्च ह ॥ ३१
 ततो भारत क्रुद्धेन तव पुत्रेण धन्विना ।
 पाण्डुपुत्रस्त्रिभिर्बाणैर्वक्षस्यभिहतो बली ॥ ३२
 सहदेवस्ततो राजन्नाराचेन तवात्मजम् ।
 विद्ध्वा विव्याध सप्तत्या सारथिं च त्रिभिस्त्रिभिः ॥
 दुःशासनस्तदा राजंश्छित्त्वा चापं महाहवे ।
 सहदेवं त्रिसप्तत्या बाहोस्तरसि चार्दयत् ॥ ३४
 सहदेवस्ततः क्रुद्धः खड्गं गृह्य महाहवे ।
 व्याविध्यत युधां श्रेष्ठः श्रीमांस्तव सुतं प्रति ॥ ३५
 समार्णगणं चापं छित्त्वा तस्य महानसिः ।
 निपपात ततो भूमौ च्युतः सर्प इवाम्बरात् ॥ ३६
 अथान्यद्गुरुरादाय सहदेवः प्रतापवान् ।
 दुःशासनाय चिक्षेप बाणमन्तकरं ततः ॥ ३७
 तमापतन्तं विशिखं यमदण्डोपमत्विषम् ।
 खड्गेन शितधारेण द्विधा चिच्छेद कौरवः ॥ ३८
 तमापतन्तं सहसा निस्त्रिंशं निशितैः शरैः ।
 पातयामास समरे सहदेवो हसन्निव ॥ ३९

ततो बाणांश्चतुःषष्टिं तव पुत्रो महारणे ।
 सहदेवरथे तूर्णं पातयामास भारत ॥ ४०
 ताञ्छरान्समरे राजन्वेगेनापततो बहून् ।
 एकैकं पञ्चभिर्बाणैः सहदेवो न्यकृन्तत ॥ ४१
 स निवार्य महाबाणांस्तव पुत्रेण प्रेषितान् ।
 अथामै सुबहून्वाणान्माद्रीपुत्रः समाचिनोत् ॥ ४२
 ततः क्रुद्धो महाराज सहदेवः प्रतापवान् ।
 समापन्न शरं घोरं मृत्युकालान्तकोपमम् ।
 विकृष्य बलवज्रापं तव पुत्राय सोऽसृजत् ॥ ४३
 स तं निर्भिद्य वेगेन भित्त्वा च कवचं महत् ।
 प्राविशद्वरणीं राजन्वल्मीकमिव पन्नगः ।
 ततः स मुमुहे राजंस्तव पुत्रो महारथः ॥ ४४
 मूढं चैनं समालक्ष्य सारथिस्त्वरितो रथम् ।
 अपोवाह भृशं त्रस्तो बन्धमानं शितैः शरैः ॥ ४५
 प्राजित्य रणे तं तु पाण्डवः पाण्डुपूर्वज ।
 दुर्योधनबलं दृष्ट्वा प्रामथ्यै समन्ततः ॥ ४६
 पिपीलिकापुटं राजन्यथामृद्गात्रो रुषा ।
 तथा सा कौरवी सेना मृदिता तेन भारत ॥ ४७
 नकुलं रभसं युद्धे दारयन्तं बरुथिनीम् ।
 कर्णो वैकर्तनो राजन्वारयामास वै तदा ॥ ४८
 नकुलश्च तदा कर्णं प्रहसन्निदमब्रवीत् ।
 त्रिस्र्य वत दृष्टोऽहं दैवतैः सौम्यचक्षुषा ॥ ४९
 यस्य मे त्वं रणे पापं चक्षुर्विषयमागतः ।
 त्वं हि मूलमनर्थानां वैरस्य कलहस्य च ॥ ५०
 त्वदोषात्कुरवः क्षीणाः समासाद्य परस्परम् ।
 त्वास्य समरे हत्वा कृतकृत्योऽस्मि विज्वरः ॥ ५१
 एवमुक्तः प्रत्युवाच नकुलं सूतनन्दनः ।
 सदृशं राजपुत्रस्य धन्विनश्च विशेषतः ॥ ५२
 प्रहरस्व रणे बाल पश्यामस्त्रव पौरुषम् ।
 कर्म कृत्वा रणे शूरे ततः कस्थितुमर्हसि ॥ ५३
 अनुक्त्वा समरे तात शूरा युध्यन्ति शक्तितः ।

स युध्यस्व मया शक्त्या विनेष्ये दर्पमद्य ते ॥ ५४
 इत्युक्त्वा प्राहरत्तूर्णं पाण्डुपुत्राय सूतजः ।
 विव्याध चैनं समरे त्रिसप्तत्या शिलीमुखैः ॥ ५५
 नकुलस्तु ततो विद्धः सूतपुत्रेण भारत ।
 अशीत्याशीविषप्रख्यैः सूतपुत्रमविध्यत ॥ ५६
 तस्य कर्णो धनुश्छित्त्वा स्वर्णपुङ्खैः शिलाशितैः ।
 त्रिंशता परमेष्वासः शरैः पाण्डवमार्दयत् ॥ ५७
 ते तस्य कवचं भित्त्वा पपुः शोणितमाहवे ।
 आशीविषा यथा नागा भित्त्वा गां सलिलं पपुः ॥
 अथान्यद्वनुरादाय हेमपृष्ठं दुरासदम् ।
 कर्णं विव्याध विशत्या सारथिं च त्रिभिः शरैः ॥ ५९
 ततः क्रुद्धो महाराज नकुलः परवीरहा ।
 क्षुरप्रेण सुतीक्ष्णेन कर्णस्य धनुरच्छिनत् ॥ ६०
 अथैनं छिन्नधन्वानं सायकानां शतैस्त्रिभिः ।
 आजग्ने प्रहसन्वीरः सर्वलोकमहारथम् ॥ ६१
 कर्णमभ्यर्दितं दृष्ट्वा पाण्डुपुत्रेण मारिष ।
 विस्मयं परमं जग्मू रथिनः सह दैवतैः ॥ ६२
 अथान्यद्वनुरादाय कर्णो वैकर्तनस्तदा ।
 नकुलं पञ्चभिर्बाणैर्जनुदेशे समादयत् ॥ ६३
 उरःस्थैरथ तैर्बाणैर्माद्रीपुत्रो व्यरोचत ।
 स्वरश्मिभिरिवादित्यो भुवने विसृजन्प्रभाम् ॥ ६४
 नकुलस्तु ततः कर्णं विद्ध्वा सप्रभिरायसैः ।
 अथास्य धनुषः कोटिं पुनश्चिच्छेद मारिष ॥ ६५
 सोऽन्यत्कार्मुकमादाय समरे वेगवत्तरम् ।
 नकुलस्य ततो बाणैः सर्वतोऽवारयद्दिशः ॥ ६६
 संछाद्यमानः सहसा कर्णचापच्युतैः शरैः ।
 चिच्छेद स शरांस्तूर्णं शरैरेव महारथः ॥ ६७
 ततो बाणमयं जालं विततं व्योम्न्यदृश्यत ।
 खद्योतानां गणैरेव संपतद्भिर्द्यथा नभः ॥ ६८
 तैर्विमुक्तैः शरशतैश्छादितं गगनं तदा ।
 शलभानां यथा व्रातैस्तद्वदासीत्समाकुलम् ॥ ६९

ते शरा हेमविकृताः संपतन्तो मुहुर्मुहुः ।
 श्रेणीकृता अभासन्त इंसाः श्रेणीगता इव ॥ ७०
 बाणजालावृते व्योम्नि छादिते च दिवाकरे ।
 समसर्पत्ततो भूतं किंचिदेव विशां पते ॥ ७१
 निरुद्धे तत्र मार्गे तु शरसंधैः समन्ततः ।
 व्यरोचतां महाभागौ बालसूर्याविवोदितौ ॥ ७२
 कर्णचापच्युतैर्बाणैर्वध्यमानारतु सोमकाः ।
 अवालीयन्त राजेन्द्र वेदनातार्ताः शरार्दिताः ॥ ७३
 नकुलस्य तथा बाणैर्वध्यमाना चमूस्तव ।
 व्यशीर्यत दिशो राजन्वातनुजा इवाम्बुदाः ॥ ७४
 ते सेने वध्यमाने तु ताभ्यां दिव्यैर्महाशरैः ।
 शरपातमपक्रम्य ततः प्रेक्षकवत्स्थिते ॥ ७५
 प्रोत्सारिते जने तस्मिन्कर्णपाण्डवयोः शरैः ।
 विव्याधाते महात्मानावन्योन्यं शरवृष्टिभिः ॥ ७६
 निदर्शयन्तौ त्वन्नाणि दिव्यानि रणमूर्धनि ।
 छादयन्तौ च सहसा परस्परवधैषिणौ ॥ ७७
 नकुलेन शरा मुक्तः कङ्कबर्हिणवाससः ।
 ते तु कर्णमवच्छाद्य व्यतिष्ठन्त यथा परे ॥ ७८
 शरवेदमप्रविष्टौ तौ ददृशाते न कैश्चन ।
 चन्द्रसूर्यौ यथा राजंश्छाद्यमानौ जलागमे ॥ ७९
 ततः क्रुद्धो रणे कर्णः कृत्वा घोरतरं वपुः ।
 पाण्डवं छादयामास समन्ताच्छरवृष्टिभिः ॥ ८०
 स च्छाद्यमानः समरे सूतपुत्रेण पाण्डवः ।
 न चकार व्यथां राजन्भास्करो जलदैर्यथा ॥ ८१
 ततः प्रहस्याधिरथिः शरजालानि मारिष ।
 प्रेषयामास समरे शतशोऽथ सहस्रशः ॥ ८२
 एकच्छायमभूत्सर्वं तस्य बाणैर्महात्मनः ।
 अभ्रच्छायेव संजज्ञे संपतद्भिः शरोत्तमैः ॥ ८३
 ततः कर्णो महाराज धनुश्छित्त्वा महात्मनः ।
 सारथिं पातयामास रथनीडाद्वसन्निव ॥ ८४

तथाश्वांश्चतुरश्वास्य चतुर्भिर्निशितैः शरैः ।
 यमस्य सदनं तूर्णं प्रेषयामास भारत ॥ ८५
 अथास्य तं रथं तूर्णं तिलशो व्यधमच्छरैः ।
 पताकां चक्ररक्षौ च ध्वजं खड्गं च मारिष ।
 शतचन्द्रं ततश्चर्म सर्वोपकरणानि च ॥ ८६
 हताश्वो विरथश्चैव विवर्मा च विशां पते ।
 अवतीर्य रथात्तूर्णं परिघं गृह्य विष्टितः ॥ ८७
 तमुद्यतं महाघोरं परिघं तस्य सूतजः ।
 व्यहनत्सायकै राजञ्जशतशोऽथ सहस्रशः ॥ ८८
 व्यायुधं चैनमालक्ष्य शरैः संनतपर्वभिः ।
 आर्दयद्गृहशः कर्णो न चैनं समपीडयत् ॥ ८९
 स वध्यमानः समरे कृताश्लेप बलीयसा ।
 प्राद्रवत्सहसा राजन्नकुलो व्याकुलेन्द्रियः ॥ ९०
 तमभिव्रुत्य राधेयः प्रहसन्वै पुनः पुनः ।
 सज्यमस्य धनुः कण्ठे सोऽवासजत भारत ॥ ९१
 ततः स शुशुभे राजन्कण्ठासक्तमहाधनुः ।
 परिवेषमनुप्राप्तो यथा स्याद्बयोम्नि चन्द्रमाः ।
 यथैव च सितो मेघः शक्रचापेन शोभितः ॥ ९२
 तमब्रवीत्तदा कर्णो व्यर्थं व्याहृतवानसि ।
 वदेदानीं पुनर्हृष्टो वध्यं मां त्वं पुनः पुनः ॥ ९३
 मा योत्सीरिगुरुभिः सार्धं बलवद्भिश्च पाण्डव ।
 सहशैस्तात युध्यस्व व्रीडां मा कुरु पाण्डव ।
 गृहं वा गच्छ माद्रेय यत्र वा कृष्णफल्गुनौ ॥ ९४
 एवमुक्त्वा महाराज व्यसर्जयत् तं ततः ।
 वधप्राप्तं तु तं राजन्नावधीत्सूतमेन्दनः ।
 स्मृत्वा कुन्त्या बचो राजंस्तत एनं व्यसर्जयत् ॥ ९५
 विसृष्टः पाण्डवो राजन्सूतपुत्रेण धन्विना ।
 व्रीडन्निव जगामाथ युधिष्ठिररथं प्रति ॥ ९६
 आरूरोह रथं चापि सूतपुत्रप्रतापितः ।
 निःश्वसन्दुःखसंतप्तः कुम्भे क्षिप्त इवोरगः ॥ ९७

तं विसृज्य रणे कर्णः पाञ्चालांस्वरितो ययौ ।
 रथेनातिपताकेन चन्द्रवर्णहयेन च ॥ ९८
 तत्राक्रन्दो महानासीत्पाण्डवानां विशां पते ।
 दृष्ट्वा सेनापतिं यान्तं पाञ्चालानां रथव्रजान् ॥ ९९
 तत्राकरोन्महाराज कदनं सूतनन्दनः ।
 मध्यं गते दिनकरे चक्रवत्प्रचरन्प्रभुः ॥ १००
 भग्नचक्रे रथैः केचिच्छत्रध्वजपताकिभिः ।
 समूतैर्हतसूतैश्च भग्नाक्षैश्चैव मारिष ।
 द्वियमाणानपश्याम पाञ्चालानां रथव्रजान् ॥ १०१
 तत्र तत्र च संभ्रान्तां विचेरुर्मत्तकुञ्जराः ।
 दवाग्निना परीताङ्गा यथैव स्युर्महावने ॥ १०२
 भिनकुम्भा विरुधिराद्रिच्छत्रहस्ताश्च वारणाः ।
 भिन्नगात्रवराश्चैव च्छिन्नवालाश्च मारिष ।
 छिन्नाभ्राणीव संपेतुर्वध्यमाना महात्मना ॥ १०३
 अपरे त्रासिता नागा नाराचशततोमरैः ।
 तमेवाभिमुखा यान्ति शलभा इव पावकम् ॥ १०४
 अपरे निष्ठनन्तः स्म व्यदृश्यन्त महाद्विपाः ।
 क्षरन्तः शोणितं गात्रैर्नेगा इव जलप्लवम् ॥ १०५
 उरद्वलदैर्विमुक्ताश्च वालबन्धैश्च वाजिनः ।
 राजतैश्च तथा कांस्यैः सौवर्णैश्चैव भूषणैः ॥ १०६
 हीना आस्तरणैश्चैव खलीनैश्च विवर्जिताः ।
 चामरैश्च कुथाभिश्च तूणीरैः पतितैरपि ॥ १०७
 निहतैः सादिभिश्चैव शूरैराहवशोभिभिः ।
 अपश्याम रणे तत्र भ्राम्यमाणान्हयोत्तमान् ॥ १०८
 प्रासैः खड्गैश्च संयूतानृष्टिभिश्च नराधिप ।
 ह्ययोधानपश्याम कञ्चुकोष्णीषधारिणः ॥ १०९
 रथान्हेमपरिष्कारानसुयुक्ताञ्जवनैर्हयैः ।
 भ्रममाणानपश्याम हतेषु रथिषु द्रुतम् ॥ ११०
 भग्नाश्चक्रवराङ्कांश्चिच्छिन्नचक्रांश्च मारिष ।
 विपताकाध्वजांश्चान्याञ्छिन्नोपायुगबन्धुरान् ॥ १११

विहीनान्स्थिनस्तत्र धावमानान्समन्ततः ।
 सूर्यपुत्रशरैस्त्वस्तानपश्याम विशां पते ॥ ११२
 विशस्त्रांश्च तथैवान्यान्सशस्त्रांश्च बहून्हतान् ।
 तावकाञ्चालसंछन्नानुरोघण्टाविभूषितान् ॥ ११३
 नानावर्णविचित्राभिः पताकाभिरलंकृतान् ।
 पदातीनन्वपश्याम धावमानान्समन्ततः ॥ ११४
 शिरांसि बाहूनूलांश्च छिन्नानन्यांस्तथा युधि ।
 कर्णचापच्युतैर्वाणैरपश्याम विनाकृतान् ॥ ११५
 महान्व्यतिकरो रौद्रो योधानामन्वदृश्यत ।
 कर्णसायकनुन्नानां हतानां निशितैः शरैः ॥ ११६
 ते बध्यमानाः समरे सूतपुत्रेण सृञ्जयाः ।
 तमेवाभिमुखा यान्ति पतंगा इव पावकम् ॥ ११७
 तं दहन्तमनीकानि तत्र तत्र महारथम् ।
 क्षत्रिया वज्रयामासुर्युगान्ताग्निमिबोल्बणम् ॥ ११८
 हतशेषास्तु ये वीराः पाञ्चालानां महारथाः ।
 तान्प्रभग्नान्द्रुतान्कर्णः पृष्ठतो विकिरञ्छरैः ।
 अभ्यधावत तेजस्वी विशीर्णकवचध्वजान् ॥ ११९
 तापयामास तान्वाणैः सूतपुत्रो महारथः ।
 मध्यंदिनमनुप्राप्तो भूतानीव तमोनुदः ॥ १२०

इति श्रीमहाभारते कर्णपर्वणि

सप्तदशोऽध्यायः ॥ १७ ॥

१८

संजय उवाच ।

युयुसुं तव पुत्रं तु प्राद्रवन्तं महद्वलम् ।
 उल्लकोऽभ्यपतत्तूर्णं तिष्ठ तिष्ठेति चाब्रवीत् ॥ १
 युयुसुस्तु ततो राजञ्जितधारेण पत्रिणा ।
 उल्लकं ताडयामास वज्रेणेन्द्र इवाचलम् ॥ २
 उल्लकस्तु ततः क्रुद्धस्तव पुत्रस्य संयुगे ।
 क्षुरप्रेण धनुश्छित्त्वा ताडयामास कर्णिना ॥ ३
 तदपास्य धनुश्छिन्नं युयुसुर्वेगवत्तरम् ।

अन्यदादत्त सुमहत्पापं संरक्तलोचनः ॥ ४
 शाकुनिं च ततः षष्ठ्या विव्याध भरतर्षभ ।
 सारथिं त्रिभिरानर्हत्तं च भूयो व्यविध्यत ॥ ५
 उल्लूकस्तं तु विंशत्या विद्ध्वा हेमविभूषितैः ।
 अथास्य समरे क्रुद्धो ध्वजं चिच्छेद काञ्चनम् ॥ ६
 स चिच्छन्नयष्टिः सुमहाऽऽशीर्यमाणो महाध्वजः ।
 पपात प्रमुखे राजन्ययुत्सोः काञ्चनोज्ज्वलः ॥ ७
 ध्वजमुन्मथितं दृष्ट्वा युयुत्सुः क्रोधसूर्धितः ।
 उल्लूकं पञ्चभिर्बाणैराजघान स्तनान्तरे ॥ ८
 उल्लूकस्तस्य भङ्गेन तैलधौतेन मारिष ।
 शिरश्चिच्छेद सहसा यन्तुर्भरतसत्तम ॥ ९
 जघान चतुरोऽश्वांश्च तं च विव्याध पञ्चभिः ।
 सोऽतिविद्धो बलवता प्रत्यपायाद्रथान्तरम् ॥ १०
 तं निर्जित्य रणे राजन्नुल्लूकस्त्वरितो ययौ ।
 पाञ्चालान्सञ्जयांश्चैव विनिघ्नन्निशितैः शरैः ॥ ११
 शतानीकं महाराज श्रुतकर्मा सुतस्त्वव ।
 व्यश्वसूतरथं चक्रे निमेषार्धादसंभ्रमम् ॥ १२
 हताथ्ये तु रथे तिष्ठन्शतानीको महाबलः ।
 गदां चिक्षेप संक्रुद्धस्तव पुत्रस्य मारिष ॥ १३
 सा कृत्वा स्यन्दनं भस्म हयांश्चैव ससारथीन् ।
 पपात धरणीं तूर्णं दारयन्तीव भारत ॥ १४
 तावुभौ विरथौ वीरौ कुरूणां कीर्तिवर्धनौ ।
 अपाक्रमेतां युद्धातौ प्रेक्षमाणौ परस्परम् ॥ १५
 पुत्रस्तु तव संभ्रान्तो विवित्सो रथमाविशत् ।
 शतानीकोऽपि त्वरितः प्रतिविन्ध्यरथं गतः ॥ १६
 सुतसोमस्तु शकुनिं विव्याध निशितैः शरैः ।
 नाकम्पयत् संरन्धो वार्योऽथ इव पर्वतम् ॥ १७
 सुतसोमस्तु तं दृष्ट्वा पितुरत्यन्तवैरिणम् ।
 शरैरनेकसाहस्रैश्छादयामास भारत ॥ १८
 ताञ्जशाञ्शकुनिस्तूर्णं चिच्छेदान्यैः पतत्रिभिः ।

लध्वस्त्रश्चित्रयोधी च जितकाशी च संयुगे ॥ १९
 निवार्य समरे चापि शरांस्तान्निशितैः शरैः ।
 आजघान सुसंक्रुद्धः सुतसोमं त्रिभिः शरैः ॥ २०
 तस्याश्वान्केतनं सूतं तिलशो व्यधमच्छरैः ।
 स्यालस्तव महावीर्यस्ततस्ते चुक्रुशुर्जनाः ॥ २१
 हताथ्यो विरथश्चैव छिन्नधन्वा च मारिष ।
 धन्वी धनुर्वरं गृह्य रथाद्भूमावतिष्ठत ।
 व्यसृजत्सायकांश्चैव स्वर्णपुङ्खाञ्जिशलाशितान् । २२
 छादयामासुरथ ते तव स्यालस्य तं रथम् ।
 पतंगानामिव व्राताः शरव्राता महारथम् ॥ २३
 रथोपस्थान्समीक्ष्यापि विव्यथे नैव सौबलः ।
 प्रमृदंश्च शरांस्तांस्ताञ्शरव्रातैर्महायशः ॥ २४
 तत्रातुष्यन्त योधाश्च सिद्धाश्चापि दिवि स्थिताः ।
 सुतसोमस्य तत्कर्म दृष्ट्वाश्रद्धेयमद्भुतम् ।
 रथस्थं नृपतिं तं तु पदातिः सन्नयोधयत् ॥ २५
 तस्य तीक्ष्णैर्महावेगैर्भङ्गैः संनतपर्वभिः ।
 व्यहनत्कार्मुकं राजा तूणीरं चैव सर्वशः ॥ २६
 स चिच्छन्नधन्वा समरे खड्गमुद्यम्य नानदन् ।
 वैद्ध्योत्पलवर्णाभं हस्तिदन्तमयत्सरुम् ॥ २७
 भ्राम्यमाणं ततस्तं तु विमलान्बरवर्चसम् ।
 कालोपमं ततो मेने सुतसोमस्य धीमतः ॥ २८
 सोऽचरत्सहसा खड्गी मण्डलानि सहस्रशः ।
 चतुर्विंशन्महाराज शिक्षाबलसमन्वितः ॥ २९
 सौबलस्तु ततस्तस्य शरांश्चिक्षेप वीर्यवान् ।
 तानापतत् एवाशु चिच्छेद परमासिना ॥ ३०
 ततः क्रुद्धो महाराज सौबलः परवीरहा ।
 प्राहिणोत्सुतसोमस्य शरानाशीविषोपमान् ॥ ३१
 चिच्छेद तांश्च खड्गेन शिक्षया च बलेन च ।
 दर्शयल्लोघवं युद्धे तादर्यवीर्यसमद्युतिः ॥ ३२
 तस्य संचरतो राजन्मण्डलावर्तने तदा ।

क्षुरप्रेण सुतीक्ष्णेन खड्गं चिच्छेद सुप्रभम् ॥ ३३
 स च्छिन्नः सहसा भूमौ निपपात महानसिः ।
 अवशस्य स्थितं हस्ते तं खड्गं सत्सरुं तदा ॥ ३४
 छिन्नमात्राय निखिशमवपुस्य पदानि षट् ।
 प्राविध्यत ततः शेषं सुतसोमो महारथः ॥ ३५
 स च्छित्त्वा सगुणं चापं रणे तस्य महात्मनः ।
 पपात धरणीं तूर्णं स्वर्णवज्रविभूषितः ।
 सुतसोमस्ततोऽगच्छच्छ्रुतकीर्तेर्महारथम् ॥ ३६
 सौबलोऽपि धनुर्गृह्य घोरमन्यत्सुदुःसहम् ।
 अभ्ययात्पाण्डवानीकं निघ्नन्नशत्रुगणान्वहून् ॥ ३७
 तत्र नादो महानासीत्पाण्डवानां विशां पते ।
 सौबलं समरे दृष्ट्वा विचरन्तमभीतवत् ॥ ३८
 तान्यनीकानि दृप्तानि शस्त्रवन्ति महान्ति च ।
 शन्यमाणान्यदृश्यन्त सौबलेन महात्मना ॥ ३९
 यथा दैत्यचमूं राजन्देवराजो ममर्द ह ।
 तथैव पाण्डवीं सेनां सौबलेयो व्यनाशयत् ॥ ४०
 धृष्टद्युम्नं कृपो राजन्वारयामास संयुगे ।
 यथा द्रुपं वने नागं शरभो वास्येद्युधि ॥ ४१
 निरुद्धः पार्षतस्तेन गौतमेन बलीयसा ।
 पदात्पदं विचलितुं नाशक्तोत्तत्र भारत ॥ ४२
 गौतमस्य वपुर्दृष्ट्वा धृष्टद्युम्नरथं प्रति ।
 वित्रेसुः सर्वभूतानि क्षयं प्राप्तं च मेनिरे ॥ ४३
 तत्राबोचन्विमनसो रथिनः सादिनस्तथा ।
 द्रोणस्य निधने नूनं संक्रुद्धो द्विपदां वरः ॥ ४४
 शारद्वतो महातेजा दिव्यास्त्रविदुदारधीः ।
 अपि स्वस्ति भवेद्यच्च धृष्टद्युम्नस्य गौतमात् ॥ ४५
 अपीयं वाहिनीं कुरुक्ला मुच्येत महतो भयात् ।
 अप्ययं ब्राह्मणः सर्वात्र नो हन्यात्समागतात् ॥
 यादृशं दृश्यते रूपमन्तकप्रतिमं भृशम् ।

गमिष्यत्यद्य पदवीं भारद्वाजस्य संयुगे ॥ ४७
 आचार्यः क्षिप्रहस्तश्च विजयी च सदा युधि ।
 अस्त्रवान्वीर्यसंपन्नः क्रोधेन च समन्वितः ॥ ४८
 पार्षतश्च भृशं युद्धे विमुखोऽद्यापि लक्ष्यते ।
 इत्येवं विविधा वाचस्तावकानां परैः सह ॥ ४९
 विनिःश्वस्य ततः क्रुद्धः कृपः शारद्वतो नृप ।
 पार्षतं छादयामास निश्चेष्टं सर्वमर्मसु ॥ ५०
 स वध्यमानः समरे गौतमेन महात्मना ।
 कर्तव्यं न प्रजानाति मोहितः परमाहवे ॥ ५१
 तमब्रवीत्ततो यन्ता कश्चित्क्षेमं नु पार्षत ।
 ईदृशं व्यसनं युद्धे न ते दृष्टं कदाचन ॥ ५२
 दैवयोगात्तु ते बाणा नातरन्मर्मभेदिनः ।
 प्रेषिता द्विजमुख्येन मर्माण्युद्दिश्य सर्वशः ॥ ५३
 व्यावर्तये तत्र रथं नदीवेगमिवाणवात् ।
 अवध्यं ब्राह्मणं मन्ये येन ते विक्रमो हतः ॥ ५४
 धृष्टद्युम्नस्ततो राजञ्जानकैरब्रवीद्वचः ।
 मुह्यते मे मनस्तात गात्रे स्वेदश्च जायते ॥ ५५
 वेपथुं च शरीरे मे रोमहर्षं च पश्य वै ।
 वर्जयन्ब्राह्मणं युद्धे शनैर्याहि यतोऽच्युतः ॥ ५६
 अर्जुनं भीमसेनं वा समरे प्राप्य सारथे ।
 क्षेममद्य भवेद्यन्तरिति मे नैष्टिकी मतिः ॥ ५७
 ततः प्रायान्महाराज सारथिस्त्वरयन्हयान् ।
 यतो भीमो महेष्वासो युयुधे तव सैनिकैः ॥ ५८
 प्रदुतं तु रथं दृष्ट्वा धृष्टद्युम्नस्य मारिष ।
 किरञ्जशरशतान्येव गौतमोऽनुययौ तदा ॥ ५९
 शङ्खं च पूरयामास मुहुर्मुहुरिदमः ।
 पार्षतं प्राद्रवद्यन्तं महेन्द्र इव शम्बरम् ॥ ६०
 शिखण्डिनं तु समरे भीष्ममृत्युं दुरासदम् ।
 हार्दिक्यो वारयामास स्मयन्निव मुहुर्मुहुः ॥ ६१

शिखण्डी च समासाद्य हृदिकानां महारथम् ।
 पञ्चभिर्निशितैर्भलैर्जत्रुदेशे समार्दयत् ॥ ६२
 कृतवर्मा तु संक्रुद्धो भित्त्वा षष्टिभिराशुगैः ।
 धनुरेकेन चिच्छेद हसन्नाजन्महारथः ॥ ६३
 अथान्यद्घनुरादाय द्रुपदस्यात्मजो बली ।
 तिष्ठ तिष्ठेति संक्रुद्धो हार्दिक्यं प्रत्यभाषत ॥ ६४
 ततोऽस्य नवतिं बाणान्स्कमपुङ्गान्सुतेजनान् ।
 प्रेषयामास राजेन्द्र तेऽस्याभ्रदयन्त वर्मणः ॥ ६५
 वितथांस्तान्समालक्ष्य पतितांश्च महीतले ।
 क्षुरप्रेण सुतीक्ष्णेन कार्मुकं चिच्छिदे बली ॥ ६६
 अथैनं छिन्नधन्वानं भग्नशृङ्गमिवर्षभम् ।
 अशीत्या मार्गणैः क्रुद्धो बाह्वोरुरसि चार्दयत् ॥ ६७
 कृतवर्मा तु संक्रुद्धो मार्गणैः कृतविक्षतः ।
 धनुरन्यत्समादाय समार्गणगणं प्रभो ।
 शिखण्डिनं बाणवरैः स्कन्धदेशेऽभ्यताडयत् ॥ ६८
 स्कन्धदेशे स्थितैर्बाणैः शिखण्डी च रराज ह ।
 शाखाप्रतानैर्विमलैः सुमहान्स यथा द्रुमः ॥ ६९
 तावन्योन्यं भृशं विद्ध्वा रुधिरेण समुक्षितौ ।
 अन्योन्यशृङ्गाभिहतौ रेजतुर्वृषभाविव ॥ ७०
 अन्योन्यस्य वक्षे यत्नं कुर्वाणौ तौ महारथौ ।
 रथाभ्यां चेरतुस्तत्र मण्डलानि सहस्रशः ॥ ७१
 कृतवर्मा महाराज पार्षतं निशितैः शरैः ।
 रणे विव्याध सप्तत्या स्वर्णपुङ्खैः शिलाशितैः ॥ ७२
 ततोऽस्य समरे बाणं भोजः प्रहरतां वरः ।
 जीवितान्तकरं घोरं व्यसृजत्त्वरथान्वितः ॥ ७३
 स तेनाभिहतो राजन्मूर्छामाशु समाविशत् ।
 ध्वजयष्टिं च सहसा शिश्रिये कश्मलावृतः ॥ ७४
 अपोवाह रणात्तं तु सारथी रथिनां वरम् ।
 हार्दिक्यशरसंतप्तं निःश्वसन्तं पुनः पुनः ॥ ७५
 पराजिते ततः शूरे द्रुपदस्य सुते प्रभो ।

प्राद्रवत्पाण्डवी सेना बध्यमाना समन्ततः ॥ ७६

इति श्रीमहाभारते कर्णपर्वणि

अष्टादशोऽध्यायः ॥ १८ ॥

१९

संजय उवाच ।

श्वेताश्वोऽपि महाराज व्यधमत्तावकं बलम् ।
 यथा वायुः समासाद्य तूलराशिं समन्ततः ॥ १
 प्रत्युद्ययुस्त्रिगर्तास्तं शिबयः कौरवैः सह ।
 शाल्वाः संशप्तकाश्चैव नारायणबलं च यत् ॥ २
 सत्यसेनः सत्यकीर्तिर्मित्रदेवः श्रुतंजयः ।
 सौश्रुतिश्चित्रसेनश्च मित्रवर्मा च भारत ॥ ३
 त्रिगर्तराजः समरे भ्रातृभिः परिवारितः ।
 पुत्रैश्चैव महेष्वासैर्नानाशस्त्रधरैर्युधि ॥ ४
 ते सृजन्तः शरव्रातान्किरन्तोऽर्जुनमाहवे ।
 अभ्यद्रवन्त समरे वार्योधा इव सागरम् ॥ ५
 ते त्वर्जुनं समासाद्य योधाः शतसहस्रशः ।
 अगच्छन्धिलयं सर्वे तार्क्ष्यं दृष्ट्वेव पन्नगाः ॥ ६
 ते बध्यमानाः समरे नाजहुः पाण्डवं तदा ।
 दह्यमाना यथा राजञ्जशला इव पावकम् ॥ ७
 सत्यसेनस्त्रिभिर्बाणैर्विव्याध युधि पाण्डवम् ।
 मित्रदेवस्त्रिषष्ट्या च चन्द्रदेवश्च सप्तभिः ॥ ८
 मित्रवर्मा त्रिसप्तत्या सौश्रुतिश्चापि पञ्चभिः ।
 शत्रुंजयश्च विंशत्या सुशर्मा नवभिः शरैः ॥ ९
 शत्रुंजयं च राजानं हत्वा तत्र शिलाशितैः ।
 सौश्रुतेः सशिरस्त्राणं शिरः कायादपाहरत् ।
 त्वरितश्चन्द्रदेवं च शरैर्निन्ये यमक्षयम् ॥ १०
 अथेतरान्महाराज यतमानान्महारथान् ।
 पञ्चभिः पञ्चभिर्बाणैरेकैकं प्रत्यवारयत् ॥ ११
 सत्यसेनस्तु संक्रुद्धस्तोमरं व्यसृजन्महत् ।
 समुद्दिश्य रणे कृष्णं सिंहनादं ननाद च ॥ १२

स निर्भिद्य भुजं सव्यं माधवस्य महात्मनः ।
 अयस्मयो महाचण्डो जगाम धरणीं तदा ॥ १३
 माधवस्य तु विद्वस्य तोमरेण महारणे ।
 प्रतोदः प्रापतद्वस्ताद्रश्मयश्च विशां पते ॥ १४
 स प्रतोदं पुनर्गृह्य रश्मीश्चैव महायशाः ।
 बाह्यामास तानश्वान्सत्यसेनरथं प्रति ॥ १५
 विष्वक्सेनं तु निर्भिन्नं प्रेक्ष्य पार्थो धनंजयः ।
 सत्यसेनं शरैस्तीक्ष्णैर्दारयित्वा महाबलः ॥ १६
 ततः सुनिशितैर्बाणै रान्नस्तस्य महच्छिरः ।
 कुण्डलोपचितं कायाच्चकर्त पृतनान्तरे ॥ १७
 तं निहत्य शितैर्बाणैर्मित्रवर्माणमाक्षिपत् ।
 वत्सदन्तेन तीक्ष्णेन सारथिं चास्य मारिष ॥ १८
 ततः शरशतैर्भूयः संशप्रकगणान्वशी ।
 पातयामास संक्रुद्धः शतशोऽथ सहस्रशः ॥ १९
 ततो रजतपुङ्गेन राज्ञः शीर्षं महात्मनः ।
 मित्रदेवस्य चिच्छेद क्षुरभेण महायशाः ।
 मुशर्माणं च संक्रुद्धो जत्रुदेशे समार्दयत् ॥ २०
 ततः संशप्रकाः सर्वे परिवार्य धनंजयम् ।
 शकौधैर्ममृदुः क्रुद्धा नादयन्तो दिशो दश ॥ २१
 अभ्यर्दितस्तु तैर्जिष्णुः शक्रतुल्यपराक्रमः ।
 ऐन्द्रमन्त्रममेयात्मा प्रादुश्चक्रे महारथः ।
 ततः शरसहस्राणि प्रादुरासन्विशां पते ॥ २२
 ध्वजानां छिद्यमानानां कार्मुकाणां च संयुगे ।
 रथानां सपताकानां तूणीराणां शरैः सह ॥ २३
 अक्षणाग्रथ योक्त्राणां चक्राणां रश्मिभिः सह ।
 कूबराणां वरूथानां पृषत्कानां च संयुगे ॥ २४
 अश्मनां पततां चैव प्रासानामृष्टिभिः सह ।
 गदानां परिघाणां च शक्तीनां तोमरैः सह ॥ २५
 शतघ्नीनां सचक्राणां भुजानामूरुभिः सह ।
 कण्ठसूत्राङ्गदानां च केयूराणां च मारिष ॥ २६

हाराणामथ निष्काणां तनुत्राणां च भारत ।
 छत्राणां व्यजनानां च शिरसां मुकुटैः सह ।
 अश्रूयत महावशब्दस्तत्र तत्र विशां पते ॥ २७
 सकुण्डलानि स्वक्षीणि पूर्णचन्द्रनिभानि च ।
 शिरांस्युर्व्यामदृश्यन्त तारागण इवान्वरे ॥ २८
 सुस्रग्धीणि सुवासांसि चन्दनेनोक्षितानि च ।
 शरीराणि व्यदृश्यन्त हतानां च महीतले ।
 गन्धर्वनगराकारं घोरमायोधनं तदा ॥ २९
 निहतै राजपुत्रैश्च क्षत्रियैश्च महाबलैः ।
 हस्तिभिः पतितैश्चैव तुरगैश्चाभवन्मही ।
 अगम्यमार्गां समरे विशीर्णैरिव पर्वतैः ॥ ३०
 नासीच्चक्रपथश्चैव पाण्डवस्य महात्मनः ।
 निघ्नतः शात्रवान्भह्रैर्हस्त्यश्वं चामितं महत् ॥ ३१
 आ तुम्बादवसीदन्ति रथचक्राणि मारिष ।
 रणे विचरतस्तस्य तस्मिँल्लोहितकर्दमे ॥ ३२
 सीदमानानि चक्राणि समूहस्तुरगा भृशम् ।
 श्रमेण महता युक्ता मनोमास्तरंहसः ॥ ३३
 वध्यमानं तु तत्सैन्यं पाण्डुपुत्रेण धन्विना ।
 प्रायशो विमुखं सर्वं नावतिष्ठत संयुगे ॥ ३४
 ताञ्छित्वा समरे जिष्णुः संशप्रकगणान्वहून् ।
 रराज स महाराज विधूमोऽग्निरिव ज्वलन् ॥ ३५
 युधिष्ठिरं महाराज विसृजन्तं शरान्वहून् ।
 स्वयं दुर्योधनो राजा प्रत्यगृह्णादभीतवत् ॥ ३६
 तमापतन्तं सहसा तव पुत्रं महाबलम् ।
 धर्मराजो द्रुतं विद्ध्वा तिष्ठ तिष्ठेति चाब्रवीत् ॥ ३७
 स च तं प्रतिविव्याध नवभिर्निशितैः शरैः ।
 सारथिं चास्य भलेन भृशं क्रुद्धोऽभ्यताडयत् ॥ ३८
 ततो युधिष्ठिरो राजा हेमपुङ्गाञ्छिलीमुखान् ।
 दुर्योधनाय चिक्षेप त्रयोदश शिलाशितान् ॥ ३९
 चतुर्भिश्चतुरो बाहांस्तस्य हत्वा महारथः ।

पञ्चमेन शिरः कायात्सारथेस्तु समाक्षिपत् ॥ ४०
 षष्ठेन च ध्वजं राज्ञः सप्तमेन च कार्मुकम् ।
 अष्टमेन तथा खड्गं पातयामास भूतले ।
 पञ्चभिर्नृपतिं चापि धर्मराजोऽर्दयद्भृशम् ॥ ४१
 हताश्चात्तु रथात्तस्मादवप्लुत्य सुतस्तव ।
 उत्तमं व्यसनं प्राप्तो भूमावेव व्यतिष्ठत ॥ ४२
 तं तु कृच्छ्रगतं दृष्ट्वा कर्णद्रौणिकृपादयः ।
 अभ्यवर्तन्त सहिताः परीपसन्तो नराधिपम् ॥ ४३
 अथ पाण्डुसुताः सर्वे परिवार्य युधिष्ठिरम् ।
 अभ्ययुः समरे राजंस्ततो युद्धमवर्तत ॥ ४४
 अथ तूर्यसहस्राणि प्रावाचन्त महामृधे ।
 क्ष्वेडाः किलकिलाशब्दाः प्रादुरासन्महीपते ।
 यदभ्यगच्छन्समरे पाञ्चालाः कौरवैः सह ॥ ४५
 नरा नरैः समाजग्मुर्वारिणा वरवारणैः ।
 रथाश्च रथिभिः सार्धं हयाश्च हयसादिभिः ॥ ४६
 द्वंद्वान्यासन्महाराज प्रेक्षणीयानि संयुगे ।
 विस्मापनान्यचिन्त्यानि शस्त्रवन्त्युत्तमानि च ॥ ४७
 अयुध्यन्त महावेगाः परस्परवधैषिणः ।
 अन्योन्यं समरे जघ्नुर्योधव्रतमनुष्ठिताः ।
 न हि ते समरं चक्रुः पृष्ठतो वै कथंचन ॥ ४८
 मुहूर्तमेव तद्युद्धमासीन्मधुरदर्शनम् ।
 तत उन्मत्तवद्राजन्निर्मर्यादमवर्तत ॥ ४९
 रथी नागं समासाद्य विचरन्रणमूर्धनि ।
 प्रेषयामास कालाय शरैः संनतपर्वभिः ॥ ५०
 नागा ह्यान्समासाद्य विक्षिपन्तो बहूनथ ।
 द्रावयामासुरत्युप्रास्त्र तत्र तदा तदा ॥ ५१
 विद्राव्य च बहून्श्चान्नागा राजन्वलोत्कटाः ।
 विषाणैश्चापरे जघ्नुर्ममृदुश्चापरे भृशम् ॥ ५२
 साश्वारोहांश्च तुरगान्विषाणैर्बिम्बिदू रणे ।
 अपरांश्चिक्षिपुर्वेगात्प्रगृह्यातिवलास्तथा ॥ ५३

पादातैराहता नागा विवरेषु समन्ततः ।
 चक्रुरार्तस्वरं घोरं व्यद्रवन्त दिशो दश ॥ ५४
 पदातीनां तु सहसा प्रद्रुतानां महामृधे ।
 उत्सृज्याभरणं तूर्णमवप्लुत्य रणाजिरे ॥ ५५
 निमित्तं मन्यमानास्तु परिणम्य महागजाः ।
 जगृहुर्विम्बिदुश्चैव चित्राण्याभरणानि च ॥ ५६
 प्रतिमानेषु कुम्भेषु दन्तवेषु चापरे ।
 निगृहीता भृशं नागाः प्रासतोमरशक्तिभिः ॥ ५७
 निगृह्य च गदाः केचित्पार्श्वस्थैर्भृशदास्रणैः ।
 रथाश्वसादिभिस्तत्र संभिन्ना न्यपतन्भुवि ॥ ५८
 सरथं सादिनं तत्र अपरे तु महागजाः ।
 भूमावमृद्वन्वेगेन सवर्माणं पताकिनम् ॥ ५९
 रथं नागाः समासाद्य धुरि गृह्य च मारिष ।
 व्याक्षिपन्सहसा तत्र घोररूपे महामृधे ॥ ६०
 नाराचैर्निहतश्चापि निपपात महागजः ।
 पर्वतस्येव शिखरं वज्रभग्नं महीतले ॥ ६१
 योधा योधान्समासाद्य मुष्टिभिव्यहनन्युधि ।
 केशोष्वन्योन्यमाक्षिप्य चिच्छिदुर्बिम्बिदुः सह ॥ ६२
 उद्यम्य च भुजावन्यो निक्षिप्य च महीतले ।
 पदा चोरः समाक्रम्य स्फुरतो व्यहनच्छिरः ॥ ६३
 मृतमन्यो महाराज पद्भ्यां ताडितवांस्तदा ।
 जीवतश्च तथैवान्यः शस्त्रं काये न्यमज्जयत् ॥ ६४
 मुष्टियुद्धं महत्त्वासीद्योधानां तत्र भारत ।
 तथा केशप्रहश्चोभ्रो बाहुयुद्धं च केवलम् ॥ ६५
 समासक्तस्य चान्येन अविज्ञातस्तथापरः ।
 जहार समरे प्राणान्नानाशस्त्रैरनेकधा ॥ ६६
 संसक्तेषु च योधेषु वर्तमाने च संकुले ।
 कबन्धान्युत्थितानि स्म शतशोऽथ सहस्रशः ॥ ६७
 लोहितैः सिच्यमानानि शस्त्राणि कवचानि च ।
 महारङ्गानुरक्तानि वस्त्राणीव चकाशिरे ॥ ६८

एवमेतन्महायुद्धं दारुणं भृशसंकुलम् ।
 उन्मत्तरङ्गप्रतिमं शब्देनापूरयञ्जगत् ॥ ६९
 नैव स्वे न परे राजन्विज्ञायन्ते शरातुराः ।
 योद्धव्यमिति युध्यन्ते राजानो जयगृद्धिनः ॥ ७०
 खान्स्वे जन्मरुमहाराज परांश्चैव समागतान् ।
 उभयोः सेनयोर्वैरैर्व्याकुलं समपद्यत ॥ ७१
 रथैर्भ्रमैर्महाराज वारणैश्च निपातितैः ।
 ह्यैश्च पतितैस्तत्र नरैश्च विनिपातितैः ॥ ७२
 अगन्यरूपा पृथिवी मांसशोणितकर्दमा ।
 क्षणेनासीन्महाराज क्षतजौघप्रवर्तिनी ॥ ७३
 पाञ्चालानवधीत्कर्णस्त्रिगर्ताश्च धनंजयः ।
 मीमसेनः कुरून्राजन्हस्त्यनीकं च सर्वशः ॥ ७४
 एवमेष क्षयो वृत्तः कुरुपाण्डवसेनयोः ।
 अपराद्धे महाराज काङ्क्षन्त्योर्विपुलं जयम् ॥ ७५

इति श्रीमहाभारते कर्णपर्वणि

एकोनविंशोऽध्यायः ॥ १९ ॥

२०

धृतराष्ट्र उवाच ।

अतितीव्राणि दुःखानि दुःसहानि बहूनि च ।
 त्वाहं संजयाश्रौषं पुत्राणां मम संक्षयम् ॥ १
 तथा तु मे कथयसे यथा युद्धं तु वर्तते ।
 न सन्नि सूत कौरव्या इति मे नैष्ठिकी मतिः ॥ २
 दुर्योधनस्तु विरथः कृतस्तत्र महारणे ।
 धर्मपुत्रः कथं चक्रे तस्मिन्वा नृपतिः कथम् ॥ ३
 अपराद्धे कथं युद्धमभवद्धोमहर्षणम् ।
 तन्ममाचक्ष्व तत्त्वेन कुशलो ह्यसि संजय ॥ ४

संजय उवाच ।

संसक्तेषु च सैन्येषु युध्यमानेषु भागशः ।
 रथमन्यं समास्थाय पुत्रस्तव विशां पते ॥ ५
 क्रोधेन महताविष्टः सविषो भुजगो यथा ।

दुर्योधनस्तु दृष्ट्वा वै धर्मराजं युधिष्ठिरम् ।
 उवाच सूत त्वरितं याहि याहीति भारत ॥ ६
 अत्र मां प्रापय क्षिप्रं सारथे यत्र पाण्डवः ।
 ध्रियमाणेन छत्रेण राजा राजति दंशितः ॥ ७
 स सूतश्चोदितो राज्ञा राज्ञः स्यन्दनमुत्तमम् ।
 युधिष्ठिरस्याभिमुखं प्रेषयामास संयुगे ॥ ८
 ततो युधिष्ठिरः क्रुद्धः प्रमत्त इव सद्रवः ।
 सारथिं चोदयामास याहि यत्र सुयोधनः ॥ ९
 तौ समाजग्मतुर्वीरौ भ्रातरौ रथसत्तमौ ।
 समेत्य च महावीर्यौ संनद्धौ युद्धदुर्मदौ ।
 ततश्चतुर्महेष्वासौ शरैरन्योन्यमाहवे ॥ १०
 ततो दुर्योधनो राजा धर्मशीलस्य मारिष ।
 शिलाशितेन भङ्गेन धनुश्चिच्छेद संयुगे ।
 तं नामृष्यत संक्रुद्धो व्यवसायं युधिष्ठिरः ॥ ११
 अपविध्य धनुश्छिन्नं क्रोधसंरक्तलोचनः ।
 अन्यत्कार्मुकमादाय धर्मपुत्रश्चमूमुखे ॥ १२
 दुर्योधनस्य चिच्छेद ध्वजं कार्मुकमेव च ।
 अथान्यद्धनुरादाय प्रत्यविध्यत पाण्डवम् ॥ १३
 तावन्योन्यं सुसंरब्धौ शरवर्षाण्यमुञ्चताम् ।
 सिंहाविव सुसंक्रुद्धौ परस्परजिगीषया ॥ १४
 अन्योन्यं जघ्नतुश्चैव नर्दमानौ वृषाविव ।
 अन्योन्यं प्रेक्षमाणौ च चेरतुस्तौ महारथौ ॥ १५
 ततः पूर्णायतोत्सृष्टैरन्योन्यं सुकृतव्रणौ ।
 विरेजतुर्महाराज पुष्पिताविव किंशुकौ ॥ १६
 ततो राजन्प्रतिभयान्सिंहनादान्मुहुर्मुहुः ।
 तलयोश्च तथा शब्दान्धनुषोश्च महाहवे ॥ १७
 शङ्खशब्दरवांश्चैव चक्रतुस्तौ रथोत्तमौ ।
 अन्योन्यं च महाराज पीडयांचक्रतुर्धृशम् ॥ १८
 ततो युधिष्ठिरो राजा तव पुत्रं त्रिभिः शरैः ।
 आजवानोरसि क्रुद्धो वज्रवेगो दुरासदः ॥ १९

प्रतिविव्याध तं तूर्णं तव पुत्रो महीपतिम् ।
 पञ्चभिर्निशितैर्बाणैर्हेमपुङ्खैः शिलाशितैः ॥ २०
 ततो दुर्योधनो राजा शक्तिं चिक्षेप भारत ।
 सर्वपारशवीं तीक्ष्णां महोल्काप्रतिमां तदा ॥ २१
 तामापतन्ती सहसा धर्मराजः शिलाशितैः ।
 त्रिभिश्चिच्छेद सहसा तं च विव्याध सप्तभिः ॥
 निपपात ततः साधु द्वेमदण्डा महाधना ।
 निपतन्ती महोल्केव व्यराजच्छिविसंनिभा ॥ २३
 शक्तिं विनिहतां दृष्ट्वा पुत्रस्तव विशां पते ।
 नवभिर्निशितैर्भङ्गैर्निजघान युधिष्ठिरम् ॥ २४
 सोऽतिविद्धो बलवतामप्रणीः शत्रुतापनः ।
 दुर्योधनं समुद्दिश्य बाणं जग्राह सत्वरः ॥ २५
 समाधत्त च तं बाणं धनुष्युग्रं महाबलः ।
 चिक्षेप च ततो राजा राज्ञः क्रुद्धः पराक्रमी ॥ २६
 स तु बाणः समासाद्य तव पुत्रं महारथम् ।
 व्यमोहयत राजानं धरणीं च जगाम ह ॥ २७
 ततो दुर्योधनः क्रुद्धो गदामुद्यम्य वेगितः ।
 विधित्सुः कलहस्यान्तमभिदुद्राव पाण्डवम् ॥ २८
 तमालक्ष्योद्यतगदं दण्डहस्तमिवान्तकम् ।
 धर्मराजो महाशक्तिं प्राहिणोत्तव सूनवे ।
 क्षीप्यमानां महावेगां महोल्कां ज्वलितामिव ॥ २९
 रथस्थः स तथा विद्धो वर्म भित्त्वा महाहवे ।
 भृशं संविभ्रद्दयः पपात च मुमोह च ॥ ३०
 ततस्त्वरितमागत्य कृतवर्मा तवात्मजम् ।
 प्रत्यपद्यत राजानं मग्नं वै व्यसनार्णवे ॥ ३१
 भीमोऽपि महतीं गृह्य गदां हेमपरिष्कृताम् ।
 अभिदुद्राव वेगेन कृतवर्माणमाहवे ।
 एवं तदभवद्युद्धं त्वदीयानां परैः सह ॥ ३२

इति श्रीमहाभारते कर्णपर्वणि

विंशोऽध्यायः ॥ २० ॥

२१

संजय उवाच ।

ततः कर्णं पुरस्कृत्य त्वदीया युद्धदुर्मदाः ।

पुनरावृत्य संग्रामं चक्रुर्देवासुरोपमम् ॥ १

द्विरदरथनराश्वशङ्खशब्दैः

परिहृषिता विविधैश्च शस्त्रपातैः ।

द्विरदरथपदातिसार्थवाहाः

परिपतिताभिमुखाः प्रजह्विरे ते ॥ २

शरपरशुवरासिपट्टिशै-

रिषुभिरनेकविधैश्च सादिताः ।

द्विरदरथहया महाहवे

घरपुरुषैः पुरुषाश्च वाहनैः ॥ ३

कमलदिनकरेन्दुसंनिभैः

सितदशनैः सुमुखाक्षिनासिकैः ।

रुचिरमुकुटकुण्डलैर्मही

पुरुषशिरोभिरवस्तृता बभौ ॥ ४

परिघमुसलशक्तितोमरै-

र्नखरभुशुण्डिगदाशतैर्द्रुताः ।

द्विरदनरहयाः सहस्रशो

रुधिरनदीप्रवहास्तदाभवन् ॥ ५

प्रहतनररथाश्वकुञ्जरं

प्रतिभयदर्शनमुल्बणं तदा ।

तदहितनिहतं बभौ बलं

पितृपतिराष्टमिव प्रजाक्षये ॥ ६

अथ तव नरदेव सैनिका-

स्तव च सुताः सुरसूनुसंनिभाः ।

अमितबलपुरःसरा रणे

कुरुवृषभाः शिनिपुत्रमभ्ययुः ॥ ७

तदतिरुचिरभीममावभौ

पुरुषवराश्वरथद्विपाकुलम् ।

लवणजलसमुद्गतस्वनं
 बलममरासुरसैन्यसंनिभम् ॥ ८
 सुरपतिसमविक्रमस्तत-
 स्त्रिदशवरावरजोपमं युधि ।
 दिनकरकिरणप्रभैः पृषत्कै
 रवितनयोऽभ्यहनच्छिनिप्रवीरम् ॥ ९
 तमपि सरथवाजिसारथिं
 शिनिवृषभो विविधैः शरैस्त्वरन् ।
 भुजगविषसमग्रभ्रं रणे
 पुरुषवरं समवास्तृणोत्तदा ॥ १०
 शिनिवृषभशरप्रपीडितं
 तव सुहृदो वसुषेणमभ्ययुः ।
 त्वरितमतिरथा रथर्षभं
 द्विरदरथाश्वपदातिभिः सह ॥ ११
 तमुदधिनिभमाद्रवद्रुली
 त्वरिततरैः समभिद्रुतं परैः ।
 हुपदसुतसखस्तदाकरो-
 त्पुरुषरथाश्वगजक्षयं महत् ॥ १२
 अथ पुरुषवरौ कृताह्निकौ
 भवमभिपूज्य यथाविधि प्रभुम् ।
 अरिवधकृतनिश्चयौ द्रुतं
 तव बलमर्जुनकेशवौ सृतौ ॥ १३
 जलदनिनदनिस्वनं रथं
 पवनविधूतपताककेतनम् ।
 सितहयमुपयान्तमन्तिकं
 हृतमनसो ददृशुस्तदारयः ॥ १४
 इव विस्कार्य गाण्डीवं रणे नृत्यन्निवार्जुनः ।
 असंबाधमकरोत्वं दिशः प्रदिशस्तथा ॥ १५
 शान्तिमानप्रतिमान्सज्जयन्त्रायुधध्वजान् ।
 सारथीस्तदा बाणैरभ्राणीवानिलोऽवधीत् ॥ १६

गजान्गजप्रयन्तृश्च वैजयन्त्यायुधध्वजान् ।
 सादिनोऽश्वान्श्च पत्नीश्च शरैर्निन्ये यमक्षयम् ॥ १७
 तमन्तकमिव क्रुद्धमनिवार्य महारथम् ।
 दुर्योधनोऽभ्ययादेको निघ्नन्बाणैः पृथग्विधैः ॥ १८
 तस्यार्जुनो धनुः सूतं केतुमश्वान्श्च सायकैः ।
 हत्वा सप्तभिरेकैकं छत्रं चिच्छेद पत्रिणा ॥ १९
 नवमं च समासाद्य व्यसृजत्प्रतिघातिनम् ।
 दुर्योधनायेषुवरं तं द्रौणिः सप्तधाच्छिनत् ॥ २०
 ततो द्रौणेर्धनुश्छित्त्वा हत्वा चाश्ववराञ्शरैः ।
 कृपस्यापि तथात्युधं धनुश्छिच्छेद पाण्डवः ॥ २१
 हार्दिक्यस्य धनुश्छित्त्वा ध्वजं चाश्वं तथावधीत् ।
 दुःशासनस्येषुवरं छित्त्वा राधेयमभ्ययात् ॥ २२
 अथ सात्यकिमुत्सृज्य त्वरन्कर्णोऽर्जुनं त्रिभिः ।
 विद्ध्वा विव्याध विंशत्या कृष्णं पार्थं पुनस्त्रिभिः ॥
 अथ सात्यकिरागत्य कर्णं विद्ध्वा शितैः शरैः ।
 नवत्या नवभिश्चोषैः शतेन पुनरार्दयत् ॥ २४
 ततः प्रवीराः पाण्डूनां सर्वे कर्णमपीडयन् ।
 युधामन्युः शिखण्डी च द्रौपदेयाः प्रभद्रकाः ॥ २५
 उत्तमौजा युयुत्सुश्च यमौ पार्षत एव च ।
 चेदिकारूपमत्स्यानां केकयानां च यद्रुलम् ।
 चेकितानश्च बलवान्धर्मराजश्च सुव्रतः ॥ २६
 एते रथाश्वद्विरदैः पत्तिभिश्चोप्रविक्रमैः ।
 परिवार्य रणे कर्णं नानाशस्त्रैरवाकिरन् ।
 भाषन्तो वाग्भिरुग्राभिः सर्वे कर्णवधे वृताः ॥ २७
 तां शस्त्रवृष्टिं बहुधा छित्त्वा कर्णः शितैः शरैः ।
 अपोवाह स्म तान्सर्वान्द्रुमान्भङ्क्त्वेव मारुतः ॥ २८
 रथिनः समहामात्रान्गजान्श्वान्ससादिनः ।
 शरघ्रातांश्च संक्रुद्धो निघ्नन्कर्णो व्यहृद्यत ॥ २९
 तद्बध्यमानं पाण्डूनां बलं कर्णास्त्रतेजसा ।
 विशस्त्रक्षतदेहं च प्राय आसीत्पराङ्मुखम् ॥ ३०

अथ कर्णास्त्रमस्त्रेण प्रतिहत्यार्जुनः स्वयम् ।
 दिशः खं चैव भूमिं च प्रावृणोच्छरवृष्टिभिः ॥ ३१
 मुसलानीव निष्पेतुः परिधा इव चेषवः ।
 शतत्रय इव चाप्यन्ये वज्राण्युप्राणि वापरे ॥ ३२
 तैर्बध्यमानं तरसैन्यं सपत्न्यश्चरथद्विपम् ।
 निमीलिताक्षमत्यर्थमुदभ्राम्यत्समन्ततः ॥ ३३
 निष्कैवल्यं तदा युद्धं प्रापुरश्चनरद्विपाः ।
 बध्यमानाः शरैरन्ये तदा भीताः प्रदुष्टुवुः ॥ ३४
 एवं तेषां तदा युद्धे संसक्तानां जयैषिणाम् ।
 गिरिमस्तं समासाद्य प्रत्यपद्यत भानुमान् ॥ ३५
 तमसा च महाराज रजसा च विशेषतः ।
 न किञ्चिप्रत्यपश्याम शुभं वा यदि बाहुभम् ॥ ३६
 ते त्रसन्तो महेष्वासा रात्रियुद्धस्य भारत ।
 अपयानं ततश्चक्रुः सहिताः सर्ववाजिभिः ॥ ३७
 कौरवेषु च यातेषु तदा राजन्दिनक्षये ।
 जयं सुमनसः प्राप्य पार्थाः स्वशिबिरं ययुः ॥ ३८
 वादित्रशब्दैर्विबिधैः सिंहनादैश्च नर्तितैः ।
 परानवहसन्तश्च स्तुवन्तश्चाच्युतार्जुनौ ॥ ३९
 कृतेऽवहारे तैर्वीरैः सैनिकाः सर्व एव ते ।
 आशिषः पाण्डवेवेषु प्रायुज्यन्त नरेश्वराः ॥ ४०
 ततः कृतेऽवहारे च प्रहृष्टाः कुरुपाण्डवाः ।
 निशायां शिबिरं गत्वा न्यविशन्त नरेश्वराः ॥ ४१
 यक्षरक्षःपिशाचाश्च श्वापदानि च संघशः ।
 जग्मुरायोधनं घोरं रुद्रस्थानर्तनोपमम् ॥ ४२

इति श्रीमहाभारते कर्णपर्वणि

एकविंशोऽध्यायः ॥ २१ ॥

२२

धृतराष्ट्र उवाच ।

स्वेन क्लन्देन नः सर्वांन्नावधीद्वथक्तमर्जुनः ।
 न ह्यस्य समरे मुच्येतान्तकोऽप्याततायिनः ॥ १

पार्थो ह्येकोऽहरद्भ्रामेकश्चाग्निमतर्पयत् ।
 एकश्चेमां महीं जित्वा चक्रे बलिभृतो नृपान् ॥ २
 एको निवातकवचानवधीद्वियकार्मुकः ।
 एकः किरातरूपेण स्थितं शर्वमयोधयत् ॥ ३
 एकोऽभ्यरक्षद्भ्रतानेको भवमतोषयत् ।
 तेनैकेन जिताः सर्वे मदीया उग्रतेजसः ।
 ते न निन्द्याः प्रशस्याश्च यत्ते चक्रुर्वीहि तत् ॥ ४
 संजय उवाच ।

हतप्रहतविध्वस्ता विवर्मायुधवाहनाः ।
 दीनस्वरा दूयमाना मानिनः शत्रुभिर्जिताः ॥ ५
 शिबिरस्थाः पुनर्मन्त्रं मन्त्रयन्ति स्म कौरवाः ।
 भद्रदंष्ट्रा हतविषाः पदाक्रान्ता इवोरगाः ॥ ६
 तानब्रवीत्ततः कर्णः क्रुद्धः सर्प इव श्वसन् ।
 करं करेणाभिपीड्य प्रेक्षमाणस्तवात्मजम् ॥ ७
 यत्तो दृढश्च दक्षश्च धृतिमानर्जुनः सदा ।
 स बोधयति चाप्येनं प्राप्तकालमधोक्षजः ॥ ८
 सहसाम्बविसर्गेण वयं तेनाद्य बञ्चिताः ।
 श्वस्त्वहं तस्य संकल्पं सर्वं हन्ता महीपते ॥ ९
 एवमुक्तस्तथेत्युक्त्वा सोऽनुजज्ञे नृपोत्तमान् ।
 सुखोषितास्ते रजनीं हृष्टा युद्धाय निर्ययुः ॥ १०
 तेऽपश्यन्विहितं व्यूहं धर्मराजेन दुर्जयम् ।
 प्रयत्नात्कुरुमुख्येन बृहस्पत्युशनोमतात् ॥ ११
 अथ प्रतीपकर्तारं सततं विजितात्मनाम् ।
 सस्मार वृषभस्कन्धं कर्णं दुर्योधनस्तदा ॥ १२
 पुरंदरसमं युद्धे मरुद्गणसमं बले ।
 कार्तवीर्यसमं वीर्यं कर्णं राज्ञोऽगमन्मनः ।
 सूतपुत्रं महेष्वासं बन्धुमात्ययिकेष्विव ॥ १३

धृतराष्ट्र उवाच ।

यद्वोऽगमन्मनो मन्दाः कर्णं वैकर्तनं तदा ।
 अप्यद्राक्षत तं यूयं शीतार्ता इव भास्करम् ॥ १४

कृतेऽवहारे सैन्यानां प्रवृत्ते च रणे पुनः ।
 कथं वैकर्तनः कर्णस्तत्रायुध्यत संजय ।
 कथं च पाण्डवाः सर्वे युयुधुस्तत्र सूतजम् ॥ १५
 कर्णो ह्येको महाबाहुर्हन्यात्पार्थान्ससोमकान् ।
 कर्णस्य भुजयोर्वीर्यं शक्रविष्णुसमं मतम् ।
 तथास्त्राणि सुघोराणि विक्रमश्च महात्मनः ॥ १६
 दुर्योधनं तदा दृष्ट्वा पाण्डवेन भृशार्दितम् ।
 पराक्रान्तान्पाण्डुसुतान्दृष्ट्वा चापि महाहवे ॥ १७
 कर्णमाश्रित्य संप्राप्ते दर्पो दुर्योधने पुनः ।
 जेतुमुत्सहते पार्थान्सपुत्रान्सहकेशवान् ॥ १८
 अहो बत महद्दुःखं यत्र पाण्डुसुतान्रणे ।
 नातरद्रभसः कर्णो दैवं नूनं परायणम् ।
 अहो व्रतस्य निष्ठेयं घोरा संप्रति वर्तते ॥ १९
 अहो दुःखानि तीव्राणि दुर्योधनकृतान्यहम् ।
 सहिष्यामि सुघोराणि शल्यभूतानि संजय ॥ २०
 सौबलं च तथा तात नीतिमानिति मन्यते ॥ २१
 युद्धेषु नाम दिव्येषु वर्तमानेषु संजय ।
 अश्रौषं निहतान्पुत्रान्नित्यमेव च निर्जितान् ॥ २२
 न पाण्डवानां समरे कश्चिदस्ति निवारकः ।
 क्षीमधमिव गाहन्ति दैवं हि बलवत्तरम् ॥ २३
 संजय उवाच ।
 अतिक्रान्तं हि यत्कार्यं पश्चाच्चिन्तयतीति च ।
 तत्रास्य न भवेत्कार्यं चिन्तया च विनश्यति ॥ २४
 तदिदं तव कार्यं तु दूरप्राप्तं विजानता ।
 न कृतं यत्त्वया पूर्वं प्राप्ताप्राप्तविचारणे ॥ २५
 उक्तोऽसि बहुधा राजन्मा युध्यस्वेति पाण्डवैः ।
 गृहीषे न च तन्मोहात्पाण्डवेषु विशां पते ॥ २६
 त्वया पापानि घोराणि समाचीर्णानि पाण्डुषु ।
 त्वत्कृते वर्तते घोरः पार्थिवानां जनक्षयः ॥ २७
 तत्त्विदानीमतिक्रम्य मा शुचो भरतर्षभ ।

शृणु सर्वं यथावृत्तं घोरं वैशसमच्युत ॥ २८
 प्रभातायां रजन्यां तु कर्णो राजानमभ्ययात् ।
 समेत्य च महाबाहुर्दुर्योधनमभाषत ॥ २९
 अद्य राजन्समेष्यामि पाण्डवेन यशस्विना ।
 हनिष्यामि च तं वीरं स वा मां निहनिष्यति ॥ ३०
 बहुत्वान्मम कार्याणां तथा पार्थस्य पार्थिव ।
 नाभूत्समागमो राजन्मम चैवार्जुनस्य च ॥ ३१
 इदं तु मे यथाप्रज्ञं शृणु वाक्यं विशां पते ।
 अनिहत्य रणे पार्थं नाहमेष्यामि भारत ॥ ३२
 हतप्रवीरे सैन्येऽस्मिन्मयि चैव स्थिते युधि ।
 अभियास्यति मां पार्थः शक्रशक्त्या विनाकृतम् ॥
 ततः श्रेयस्करं यत्ते तन्निबोध जनेश्वर ।
 आयुधानां च यद्वीर्यं द्रव्याणामर्जुनस्य च ॥ ३४
 कायस्य महतो भेदे लाघवे दूरपातने ।
 सौष्ठवे चास्त्रयोरो च सव्यसाची न मत्समः ॥ ३५
 सर्वायुधमहामात्रं विजयं नाम तद्वनुः ।
 इन्द्रार्थमभिकामेन निर्मितं विश्वकर्मणा ॥ ३६
 येन दैत्यगणान् राजञ्जितवान् वै शतक्रतुः ।
 यस्य घोषेण दैत्यानां विमुह्यन्ति दिशो दश ।
 तद्गार्गवाय प्रायच्छच्छक्रः परमसंमतम् ॥ ३७
 तद्विव्यं भार्गवो मह्यमददाद्वनुरुत्तमम् ।
 येन योत्स्ये महाबाहुमर्जुनं जयतां वरम् ।
 यथेन्द्रः समरे सर्वान्दैतेयान् वै समागतान् ॥ ३८
 धनुर्घोरं रामदत्तं गाण्डीवात्तद्विशिष्यते ।
 त्रिःसप्तकृत्वः पृथिवी धनुषा तेन निर्जिता ॥ ३९
 धनुषो यस्य कर्माणि दिव्यानि प्राह भार्गवः ।
 तद्रामो ह्यददान्मह्यं येन योत्स्यामि पाण्डवम् ॥ ४०
 अद्य दुर्योधनाहं त्वां नन्दयिष्ये सबान्धवम् ।
 निहत्य समरे वीरमर्जुनं जयतां वरम् ॥ ४१
 सपर्वतवनद्वीपा हतद्विड् भूः ससागरा ।

पुत्रपौत्रप्रतिष्ठा ते भविष्यत्यद्य पार्थिव ॥ ४२
नासाध्यं विद्यते मेऽद्य त्वत्प्रियार्थं विशेषतः ।
सम्यग्धर्मानुरक्तस्य सिद्धिरात्मवतो यथा ॥ ४३
न हि मां समरे सोढुं स शक्तोऽपि तरुण्या ।
अवश्यं तु मया वाच्यं येन हीनोऽस्मि फल्गुनात् ॥
ज्या तस्य धनुषो दिव्या तथाक्षय्यौ महेषुधी ।
तस्य दिव्यं धनुः श्रेष्ठं गाण्डीवमजरं युधि ॥ ४५
विजयं च महद्दिव्यं ममापि धनुरुत्तमम् ।
तत्राहमधिकः पार्थाद्भनुषा तेन पार्थिव ॥ ४६
मया चाभ्यधिको वीरः पाण्डवस्तन्निबोध मे ।
रश्मिग्राहश्च दाशार्हः सर्वलोकनमस्कृतः ॥ ४७
अग्निदत्तश्च वै दिव्यो रथः काञ्चनभूषणः ।
अच्छेद्यः सर्वतो वीर वाजिनश्च मनोजवाः ।
ध्वजश्च दिव्यो द्युतिमान्वानरो विस्मयंकरः ॥ ४८
कृष्णश्च स्रष्टा जगतो रथं तममिरक्षति ।
एभिर्द्रव्यैरहं हीनो योद्धुमिच्छामि पाण्डवम् ॥ ४९
अयं तु सहशो वीरः शल्यः समितिशोभनः ।
सारथ्यं यदि मे कुर्याद्भुवस्ते विजयो भवेत् ॥ ५०
तस्य मे सारथिः शल्यो भवत्वसुकरः परैः ।
नाराचान्गार्धपत्रांश्च शकटानि वहन्तु मे ॥ ५१
रथाश्च मुख्या राजेन्द्र युक्ता वाजिभिरुत्तमैः ।
आवान्तु पश्चात्सततं मामेव भरतर्षभ ॥ ५२
एवमभ्यधिकः पार्थाद्भविष्यामि गुणैरहम् ।
शल्यो ह्यभ्यधिकः कृष्णादर्जुनादधिको ह्यहम् ॥ ५३
यथाश्मद्दयं वेद दाशार्हः परवीरहा ।
तथा शल्योऽपि जानीते ह्यानां वै महारथः ॥ ५४
बाहुवीर्ये समो नास्ति मद्राजस्य कश्चन ।
तथाक्षैर्मत्समो नास्ति कश्चिद्देव धनुर्धरः ॥ ५५
तथा शल्यसमो नास्ति ह्ययाने ह कश्चन ।
सोऽयमभ्यधिकः पार्थाद्भविष्यति रथो मम ॥ ५६

एतत्कृतं महाराज त्वयेच्छामि परंतप ।
एवं कृते कृतं मह्यं सर्वकामैर्भविष्यति ॥ ५७
ततो द्रष्टासि समरे यत्करिष्यामि भारत ।
सर्वथा पाण्डवान्सर्वाञ्जेष्याम्यद्य समागतान् ॥ ५८
दुर्योधन उवाच ।
सर्वमेतत्करिष्यामि यथा त्वं कर्णं मन्यसे ।
सोपासङ्गा रथाः साश्वा अनुयास्यन्ति सूतज ॥ ५९
नाराचान्गार्धपक्षांश्च शकटानि वहन्तु ते ।
अनुयास्याम कर्णं त्वां वयं सर्वे च पार्थिवाः ॥ ६०
संजय उवाच ।

एवमुक्त्वा महाराज तव पुत्रः प्रतापवान् ।
अभिगम्यान्नवीद्राजा मद्राजमिदं वचः ॥ ६१

इति श्रीमहाभारते कर्णपर्वणि

द्वाविंशतितमोऽध्यायः ॥ २२ ॥

२३

संजय उवाच ।

पुत्रस्तव महाराज मद्राजमिदं वचः ।
विनयेनोपसंगम्य प्रणयाद्वाक्यमब्रवीत् ॥ १
सत्यव्रत महाभाग द्विषतामघवर्धन ।
मद्रेश्वर रणे शूर परसैन्यभयंकर ॥ २
श्रुतवानसि कर्णस्य ब्रुवतो वदतां वर ।
यथा नृपतिर्सिंहानां मध्ये त्वां वरयत्ययम् ॥ ३
तस्मात्पार्थविनाशार्थं हितार्थं मम चैव हि ।
सारथ्यं रथिनां श्रेष्ठ सुमनाः कर्तुमर्हसि ॥ ४
अस्याभीशुप्रहो लोके नान्योऽस्ति भवता समः ।
स पातु सर्वतः कर्णं भवान्ब्रह्मेव शंकरम् ॥ ५
पार्थस्य सचिवः कृष्णो यथाभीशुप्रहो वरः ।
तथा त्वमपि राधेयं सर्वतः परिपाल्य ॥ ६
भीष्मो द्रोणः कृपः कर्णो भवान्भोजश्च वीर्यवान्
शकुनिः सौबलो द्रौणिरहमेव च नो बलम् ।

एषामेव कृतो भागो नवधा पृतनापते ॥ ७
 नैव भागोऽत्र भीष्मस्य द्रोणस्य च महात्मनः ।
 ताभ्यामतीत्य तौ भागौ निहता मम शत्रवः ॥ ८
 वृद्धौ हि तौ नरव्याघ्रौ छलेन निहतौ च तौ ।
 कृत्वा नसुकं कर्म गतौ स्वर्गमितोऽनघ ॥ ९
 तथान्ये पुरुषव्याघ्राः परैर्विनिहता युधि ।
 अस्मदीयाश्च बहवः स्वर्गायोपगता रणे ।
 खक्त्वा प्राणान्यथाशक्ति चेष्टाः कृत्वा च पुष्कलाः ॥
 कर्णो ह्येको महाबाहुरस्मत्प्रियहिते रतः ।
 भवांश्च पुरुषव्याघ्र सर्वलोकमहारथः ।
 तस्मिञ्छयाशा विपुला मम मद्रजनाधिप ॥ ११
 पार्थस्य समरे कृष्णो यथाभीशुवरग्रहः ।
 तेन युक्तो रणे पार्थो रक्ष्यमाणश्च पार्थिव ।
 यानि कर्माणि कुरुते प्रत्यक्षाणि तथैव ते ॥ १२
 पूर्वं न समरे ह्येवमवधीदर्जुनो रिपून् ।
 अहन्यहनि मद्रेश द्रावयन्टश्यते युधि ॥ १३
 भागोऽवशिष्टः कर्णस्य तव चैव महाद्युते ।
 तं भागं सह कर्णेन युगपन्नाशयाह्वे ॥ १४
 सूर्यास्त्रौ यथा दृष्ट्वा तमो नश्यति मारिष ।
 तथा नश्यन्तु कौन्तेयाः सपाञ्चालाः ससृङ्ख्याः ॥ १५
 रथानां प्रवरः कर्णो यन्तृणां प्रवरो भवान् ।
 संनिपातः समो लोके भवतोर्नास्ति कश्चन ॥ १६
 यथा सर्वास्ववस्थासु वाष्पेयः पाति पाण्डवम् ।
 तथा भवान्परित्रातु कर्णं वैकर्तनं रणे ॥ १७
 त्वया साराथिना ह्येष अप्रधृष्यो भविष्यति ।
 देवतानामपि रणे सशक्राणां महीपते ।
 किं पुनः पाण्डवेयानां मातिशङ्कीर्वचो मम ॥ १८
 दुर्योधनवचः श्रुत्वा शल्यः क्रोधसमन्वितः ।
 त्रिशिखां भ्रुकुटीं कृत्वा धुन्वन्हस्तौ पुनः पुनः ॥ १९
 क्रोधरक्ते महानेत्रे परिवर्त्य महाभुजः ।

कुलैश्वर्यश्रुतिबलैर्दमः शल्योऽब्रवीदिदम् ॥ २०
 अवमन्यसे मां गान्धारे भ्रुवं मां परिशङ्कसे ।
 यन्मां ब्रवीषि विस्रब्धं सारथ्यं क्रियतामिति ॥ २१
 अस्मत्तोऽभ्यधिकं कर्णं मन्यमानः प्रशंससि ।
 न चाहं युधि राधेयं गणये तुल्यमात्मना ॥ २२
 आदिश्यतामभ्यधिको ममांशः पृथिवीपते ।
 तभहं समरे हत्वा गमिष्यामि यथागतम् ॥ २३
 अथ याप्येक एवाहं योत्स्यामि कुरुनन्दन ।
 पश्य वीर्यं ममाद्य त्वं संग्रामे दहतो रिपून् ॥ २४
 न चाभिकामान्कौरव्य विधाय हृदये पुमान् ।
 अस्मद्विधः प्रवर्तत मा मा त्वमतिशङ्किथाः ॥ २५
 युधि चाप्यवमानो मे न कर्तव्यः कथंचन ।
 पश्य हीमौ मम भुजौ वज्रसंहननोपमौ ॥ २६
 धनुः पश्य च मे चित्रं शरांश्चाशीविषोपमान् ।
 रथं पश्य च मे कल्पं सदश्वैर्वातवेगितैः ।
 गदां च पश्य गान्धारे हेमपट्टविभूषिताम् ॥ २७
 दारयेयं महीं क्रुद्धो विकिरेयं च पर्वतान् ।
 शोषयेयं समुद्रांश्च तेजसा स्वेन पार्थिव ॥ २८
 तन्मामेवंविधं जानन्समर्थमरिनिग्रहे ।
 कस्माद्युनश्चि सारथ्ये न्यूनस्याधिरथेर्नृप ॥ २९
 न नाम धुरि राजेन्द्र प्रयोक्तुं त्वमिहार्हसि ।
 न हि पापीयसः श्रेयान्भूत्वा श्रेष्यत्वमुत्सहे ॥ ३०
 यो ह्यभ्युपगतं प्रीत्या गरीयांसं वशे स्थितम् ।
 वशे पापीयसो धत्ते तत्पापमधरोत्तरम् ॥ ३१
 ब्राह्मणा ब्रह्मणा सृष्टा मुखत्क्षत्रमथोरसः ।
 ऊरुभ्यामसृजद्वैश्यान्शूद्रान्पद्भ्यामिति श्रुतिः ।
 तेभ्यो वर्णविशेषाश्च प्रतिलोमानुलोमजाः ॥ ३२
 अथान्योन्यस्य संयोगाच्चानुवर्ण्यस्य भारत ।
 गोप्तरः संप्रहीतारो दातारः क्षत्रियाः स्मृताः ॥ ३३
 याजनाध्यापनैर्विप्रा विशुद्धैश्च प्रतिग्रहैः ।

लोकस्यानुग्रहार्थाय स्थापिता ब्रह्मणा भुवि ॥ ३४
 कृषिश्च पाशुपाल्यं च विशां दानं च सर्वशः ।
 ब्रह्मक्षत्रविशां शूद्रा विहिताः परिचारकाः ॥ ३५
 ब्रह्मक्षत्रस्य विहिताः सूता वै परिचारकाः ।
 न विद्शूद्रस्य तत्रैव शृणु वाक्यं ममानघ ॥ ३६
 सोऽहं मूर्धावसिक्तः सन्राजर्षिकुलसंभवः ।
 महारथः समाख्यातः सेव्यः स्तव्यश्च बन्दिनाम् ॥
 सोऽहमेतादृशो भूत्वा नेहारिकुलमर्दन ।
 सूतपुत्रस्य संग्रामे सारथ्यं कर्तुमुत्सहे ॥ ३८
 अवमानमहं प्राप्य न योत्स्यामि कथंचन ।
 आपृच्छथ त्वाद्य गान्धारे गमिष्यामि यथागतम् ॥
 एवमुक्त्वा नरव्याघ्रः शल्यः समितिशोभनः ।
 उत्थाय प्रययौ तूर्णं राजमध्यादमर्षितः ॥ ४०
 प्रणयाद्बहुमानाच्च तं निगृह्य सुतस्तव ।
 अत्रवीन्मधुरं वाक्यं साम सर्वार्थसाधकम् ॥ ४१
 यथा शल्य त्वमात्थेदमेवमेतदसंशयम् ।
 अभिप्रायस्तु मे कश्चित्तं निबोध जनेश्वर ॥ ४२
 न कर्णोऽभ्यधिकस्त्वत्तः शङ्के नैव कथंचन ।
 न हि मद्रेश्वरो राजा कुर्याद्यदनुतं भवेत् ॥ ४३
 ऋतमेव हि पूर्वास्ते वहन्ति पुरुषोत्तमाः ।
 तस्मादार्तायनिः प्रोक्तो भवानिति मतिर्मम ॥ ४४
 शल्यभूतश्च शत्रूणां यस्मात्त्वं भुवि मानद ।
 तस्माच्छल्येति ते नाम कथ्यते पृथिवीपते ॥ ४५
 यदेव व्याहृतं पूर्वं भवता भूरिदक्षिण ।
 तदेव कुरु धर्मज्ञ मर्दयं यद्यदुच्यसे ॥ ४६
 न च त्वत्तो हि राधेयो न चाहमपि वीर्यवान् ।
 वृणीमस्त्वां ह्यात्र्याणां यन्तारमिति संयुगे ॥ ४७
 यथा ह्यभ्यधिकं कर्णं गुणैस्तात धनंजयात् ।
 वासुदेवादपि त्वां च लोकोऽयमिति मन्यते ॥ ४८
 कर्णो ह्यभ्यधिकः पार्थादस्त्रैरेव नरर्षभ ।

भवानप्यधिकः कृष्णादश्वयाने बले तथा ॥ ४९
 यथाश्वहृदयं वेद वासुदेवो महामनाः ।
 द्विशुणं त्वं तथा वेत्थ मद्रराज न संशयः ॥ ५०

शल्य उवाच ।

यन्मा ब्रवीषि गान्धारे मध्ये सैन्यस्य कौरव ।
 विशिष्टं देवकीपुत्रात्प्रीतिमानस्म्यहं त्वयि ॥ ५१
 एष सारथ्यमातिष्ठे राधेयस्य यशस्विनः ।
 युध्यतः पाण्डवाभ्येण यथा त्वं वीर मन्यसे ॥ ५२
 समयश्च हि मे वीर कश्चिद्वैकर्तनं प्रति ।
 उत्सृजेयं यथाश्रद्धमहं वाचोऽस्य संनिधौ ॥ ५३

संजय उवाच ।

तथेति राजन्पुत्रस्ते सह कर्णेन भारत ।
 अत्रवीन्मद्रराजस्य सुतं भरतसत्तम ॥ ५४

इति श्रीमहाभारते कर्णपर्वणि

त्रयोविंशोऽध्यायः ॥ २३ ॥

२४

दुर्योधन उवाच ।

भूय एव तु मद्रेश यत्ते वक्ष्यामि तच्छृणु ।
 यथा पुरा वृत्तमिदं युद्धे देवासुरे विभो ॥ १
 यदुक्तवान्पितुर्मह्यं मार्कण्डेयो महानृषिः ।
 तदशेषेण ब्रुवतो मम राजर्षिसत्तम ।
 त्वं निबोध न चाप्यत्र कर्तव्या ते विचारणा ॥
 देवानामसुराणां च महानासीत्समागमः ।
 बभूव प्रथमो राजन्संग्रामस्तारकामयः ।
 निर्जिताश्च तदा दैत्या दैवतैरिति नः श्रुतम् ॥ ३
 निर्जितेषु च दैत्येषु तारकस्य सुतास्त्रयः ।
 ताराक्षः कमलाक्षश्च विद्युन्माली च पार्थिव ॥ ४
 तप उग्रं समास्थाय नियमे परमे स्थिताः ।
 तपसा कर्शयामासुर्देहान्स्वाञ्छत्रुतापन ॥ ५
 दमेन तपसा चैव नियमेन च पार्थिव ।

तेषां पितामहः प्रीतो वरदः प्रददौ वरान् ॥ ६
 अवध्यत्वं च ते राजन्सर्वभूतेषु सर्वदा ।
 सहिता वरयामासुः सर्वलोकपितामहम् ॥ ७
 तानब्रवीत्तदा देवो लोकानां प्रभुरीश्वरः ।
 नास्ति सर्वाभरत्वं हि निवर्तध्वमतोऽसुराः ।
 वरमन्यं वृणीध्वं वै यादृशं संप्रोचते ॥ ८
 ततस्ते सहिता राजन्संप्रधायीसकृद्बहु ।
 सर्वलोकेश्वरं वाक्यं प्रणम्यैनमथाब्रुवन् ॥ ९
 अस्माकं त्वं वरं देव प्रयच्छेमं पितामह ।
 वयं पुराणि त्रीण्येव समास्थाय महीमिमाम् ।
 विचरिष्याम लोकेऽस्मिस्त्यत्प्रसादपुरस्कृताः ॥ १०
 ततो वर्षसहस्रे तु समेष्यामः परस्परम् ।
 एकीभावं गमिष्यन्ति पुराण्येतानि चानघ ॥ ११
 समागतानि चैतानि यो हन्याद्भगवंस्तदा ।
 एकेषुणा देववरः स नो मृत्युर्भविष्यति ।
 एवमस्त्विति तान्देवः प्रत्युक्त्वा प्राविशद्विवम् ॥ १२
 ते तु लब्धवराः प्रीताः संप्रधाय परस्परम् ।
 पुरत्रविस्मृष्यथ मयं बध्नुर्महासुरम् ।
 विश्वकर्माणमजरं दैत्यदानवपूजितम् ॥ १३
 ततो मयः स्वतपसा चक्रे धीमानपुराणि ह ।
 त्रीणि काञ्चनमेकं तु रौप्यं काष्णायसं तथा ॥ १४
 काञ्चनं दिवि तत्रासीदन्तरिक्षे च राजतम् ।
 आयसं चाभवद्भूमौ चक्रथं पृथिवीपते ॥ १५
 एकं योजनशतं विस्तारायामसंमितम् ।
 गृहाद्गृहालक्युतं बृहत्प्राकारतोरणम् ॥ १६
 गुणप्रसवसंवाधमसंवाधमनामयम् ।
 प्रासादैर्विविधैश्चैव द्वारैश्चाप्युपशोभितम् ॥ १७
 पुरेषु चाभवन्राजन्राजानो वै पृथक्पृथक् ।
 काञ्चनं तारकाक्षस्य चित्रमासीन्महात्मनः ।
 राज्ञं कमलाक्षस्य विद्युन्मालिन आयसम् ॥ १८

त्रयस्ते दैत्यराजानस्त्रील्लोकानाशु तेजसा ।
 आक्रम्य तस्थुर्वर्षाणां पूगान्नाम प्रजापतिः ॥ १९
 तेषां दानवमुख्यानां प्रथुतान्यर्बुदानि च ।
 कोट्यश्चाप्रतिवीराणां समाजगमुस्ततस्ततः ।
 महदैश्वर्यमिच्छन्तस्त्रिपुरं दुर्गमाश्रिताः ॥ २०
 सर्वेषां च पुनस्तेषां सर्वयोगवहो मयः ।
 तमाश्रित्य हि ते सर्वे अवर्तन्ताकुतोभयाः ॥ २१
 यो हि यं मनसा कामं दध्वौ त्रिपुरसंश्रयः ।
 तस्मै कामं मयस्तं तं विदधे मायया तदा ॥ २२
 तारकाक्षसुतश्चासीद्भरिर्नाम महाबलः ।
 तपस्तेपे परमकं येनातुष्यत्यपितामहः ॥ २३
 स तुष्टमवृणोदेवं वापी भवतु नः पुरे ।
 शक्यैर्विनिहता यत्र क्षिमाः स्युर्बलवत्तराः ॥ २४
 स तु लब्ध्वा वरं वीरस्तारकाक्षसुतो हरिः ।
 ससृजे तत्र वापीं तां मृतानां जीवनीं प्रभो ॥ २५
 येन रूपेण दैत्यस्तु येन वेषेण चैव ह ।
 मृतस्तस्यां परिक्षिप्तस्तादृशेनैव जज्ञिवान् ॥ २६
 तां प्राप्य त्रैपुरस्थास्तु सर्वाल्लोकान्बबाधिरे ।
 महता तपसा सिद्धाः सुराणां भयवर्धनाः ।
 न तेषामभवद्वाजन्क्षयो युद्धे कथंचन ॥ २७
 ततस्ते लोभमोहाभ्यामभिभूता विचेतसः ।
 निर्हीकाः संस्थिति सर्वे स्थापितां समल्लुपन् ॥
 विद्रान्य सगणान्देवांस्तत्र तत्र तदा तदा ।
 विचेरुः स्वेन कामेन वरदानेन दर्पिताः ॥ २९
 देवारण्यानि सर्वाणि प्रियाणि च दिवौकसाम् ।
 ऋषीणामाश्रमान्पुण्यान्यूपान्नपदांस्तथा ।
 व्यनाशयन्त मर्यादा दानवा दुष्टचारिणः ॥ ३०
 ते देवाः सहिताः सर्वे पितामहमरिंदम ।
 अभिजगमुस्तदाख्यातुं विप्रकारं सुरैरैः ॥ ३१
 ते तत्त्वं सर्वमाख्याय शिरसाभिप्रणम्य च ।

वधोपायमपुच्छन्त भगवन्तं पितामहम् ॥ ३२
 श्रुत्वा तद्भगवान्देवो देवानिदमुवाच ह ।
 असुराश्च दुरात्मानस्ते चापि विबुधद्विषः ।
 अपराध्यन्ति सततं ये युष्मान्पीडयन्त्युत ॥ ३३
 अहं हि तुल्यः सर्वेषां भूतानां नात्र संशयः ।
 अधार्मिकास्तु हन्तव्या इत्यहं प्रब्रवीमि वः ॥ ३४
 ते यूयं स्थाणुमीशानं जिष्णुमच्छिष्टकारिणम् ।
 योद्धारं वृणुतादित्याः स तान्हन्ता सुरेतरान् ॥ ३५
 इति तस्य वचः श्रुत्वा देवाः शक्रपुरोगमाः ।
 ब्रह्माणमप्रतः कृत्वा वृषाङ्कं शरणं ययुः ॥ ३६
 तपः परं समातस्थुर्गृणन्तो ब्रह्म शाश्वतम् ।
 ऋषिभिः सह धर्मज्ञा भयं सर्वात्मना गताः ॥ ३७
 तुष्टुवुर्वाग्भिर्ध्याग्भिर्भयेष्वभयकृतमम् ।
 सर्वात्मानं महात्मानं येनाप्तं सर्वमात्मना ॥ ३८
 तपोविशेषैर्बहुभिर्योगं यो वेद चात्मनः ।
 यः सांख्यमात्मनो वेद यस्य चात्मा वशे सदा ॥
 ते तं ददृशुरीशानं तेजोराशिमुमापतिम् ।
 अनन्यसदृशं लोके व्रतवन्तमकल्मषम् ॥ ४०
 एकं च भगवन्तं ते नानारूपमकल्पयन् ।
 आत्मनः प्रतिरूपाणि रूपाण्यथ महात्मनि ।
 परस्परस्य चापश्यन्सर्वे परमविस्मिताः ॥ ४१
 सर्वभूतमयं चेशं तमजं जगतः पतिम् ।
 देवा ब्रह्मर्षयश्चैव शिरोभिर्धरणीं गताः ॥ ४२
 तान्स्वस्तिवाक्येनाभ्यर्च्य समुत्थाप्य च शंकरः ।
 ब्रूत ब्रूतेति भगवान्स्मयमानोऽभ्यभाषत ॥ ४३
 त्र्यम्बकेणाभ्यनुज्ञातास्ततस्तेऽस्वस्थचेतसः ।
 नमो नमस्तेऽस्तु विभो तत इत्यब्रुवन्भवम् ॥ ४४
 नमो देवातिदेवाय धन्विने चातिमन्यवे ।
 प्रजापतिमस्वप्नाय प्रजापतिभिरीड्यसे ॥ ४५
 नमः स्तुताय स्तुत्याय स्तूयमानाय मृत्यवे ।

विलोहिताय रुद्राय नीलम्रीवाय शूलिने ॥ ४६
 अमोघाय मृगाक्षाय प्रवरायुधयोधिने ।
 दुर्वारणाय शुक्राय ब्रह्मणे ब्रह्मचारिणे ॥ ४७
 ईशानायाप्रमेयाय नियन्त्रे चर्मवाससे ।
 तपोनित्याय पिङ्गाय व्रतिने कृत्तिकाससे ॥ ४८
 कुमारपित्रे त्र्यक्षाय प्रवरायुधधारिणे ।
 प्रपन्नार्तिविनाशाय ब्रह्मद्विट्संघघातिने ॥ ४९
 वनस्पतीनां पतये नराणां पतये नमः ।
 गवां च पतये नित्यं यज्ञानां पतये नमः ॥ ५०
 नमोऽस्तु ते ससैन्याय त्र्यम्बकायोप्रतेजसे ।
 मनोवाक्कर्मभिर्देव त्वां प्रपन्नान्भजस्व नः ॥ ५१
 ततः प्रसन्नो भगवान्स्वागतेनाभिनन्द्य तान् ।
 प्रोवाच व्येतु वस्त्रासो ब्रूत किं करवाणि वः ॥ ५२
 पितृदेवर्षिसंघेभ्यो वरे दत्ते महात्मना ।
 सत्कृत्य शंकरं प्राह ब्रह्मा लोकहितं वचः ॥ ५३
 त्वातिसर्गाद्देवेश प्राजापत्यमिदं पदम् ।
 मयाधितिष्ठता दत्तो दानवेभ्यो महान्वरः ॥ ५४
 तानतिक्रान्तमर्यादान्नान्यः संहर्तुमर्हति ।
 त्वामृते भूतभक्ष्येश त्वं ह्येषां प्रत्यरिवंधे ॥ ५५
 स त्वं देव प्रपन्नानां याचतां च दिवोकसाम् ।
 कुरु प्रसादं देवेश दानवाञ्छहि शूलभृत् ॥ ५६

श्रीभगवानुवाच ।

हन्तव्याः शत्रवः सर्वेः युष्माकमिति मे मतिः ।
 न त्वेकोऽहं वधे तेषां समर्थो वै सुरद्विषाम् ॥ ५७
 ते यूयं सहिताः सर्वे मदीयेनास्त्रतेजसा ।
 जयध्वं युधि ताञ्छत्रून्संघातो हि महाबलः ॥ ५८
 देवा ऊचुः ।

अस्मत्तेजोबलं यावत्तावद्द्विगुणमेव च ।
 तेषामिति ह मन्यामो दृष्टतेजोबला हि ते ॥ ५९

भगवानुवाच ।

वध्यास्ते सर्वतः पापा ये युष्मास्वपराधिनः ।
मम तेजोबलार्धेन सर्वास्तान्प्रत शात्रवान् ॥ ६०

देवा ऊचुः ।

विभर्तुं तेजसोऽर्थं ते न शक्यामो महेश्वर ।
सर्वेषां नो बलार्धेन स्वमेव जहि शात्रवान् ॥ ६१

दुर्योधन उवाच ।

ततस्तथेति देवेशस्तेरुक्तो राजसत्तम ।
अर्धमादाय सर्वेभ्यस्तेजसाभ्यधिकोऽभवत् ॥ ६२
स तु देवो बलेनासीत्सर्वेभ्यो बलवत्तरः ।
महादेव इति ख्यातस्तदाप्रभृति शंकरः ॥ ६३
ततोऽब्रवीन्महादेवो धनुर्बाणधरस्त्वहम् ।
हनिष्यामि रथेनाजौ तान्निपूर्वै दिवौकसः ॥ ६४
ते यूयं मे रथं चैव धनुर्बाणं तथैव च ।
पर्यथं यावदचैतान्पातयामि महींतले ॥ ६५

देवा ऊचुः ।

मूर्तिसर्वस्वमादाय त्रैलोक्यस्य ततस्ततः ।
रथं ते कल्पयिष्याम देवेश्वर महौजसम् ॥ ६६
तथैव बुद्ध्या विहितं विश्वकर्मकृतं शुभम् ।
ततो विबुधशार्दूलास्तं रथं समकल्पयन् ॥ ६७
कथुरं पृथिवीं देवीं विशालपुरमालिनीम् ।
सर्वतवनद्वीपां चक्रुर्भूतधरां तदा ॥ ६८
मन्दरं पर्वतं चाक्षं जङ्घास्तस्य महानदीः ।
दिशश्च प्रदिशश्चैव परिवारं रथस्य हि ॥ ६९
अनुकर्षान्प्रहान्दीप्तान्यरूथं चापि तारकाः ।
धर्मार्थकामसंयुक्तं त्रिवेणुं चापि बन्धुरम् ।
ओषधीर्विधास्तत्र नानापुष्पफलोद्गमाः ॥ ७०
सूर्याचन्द्रमसौ कृत्वा चक्रे रथवरोत्तमे ।
पक्षौ पूर्वापरौ तत्र कृते राज्यहनी शुभे ॥ ७१
एष नागपतीनीषां धृतराष्ट्रमुखान्दृढाम् ।

द्यां युगं युगचर्माणि संवर्तकबलाहकान् ॥ ७२
शम्यां धृतिं च मेधां च स्थितिं संनतिमेव च ।
ग्रहनक्षत्रताराभिश्चर्म चित्रं नभस्तलम् ॥ ७३
सुराम्बुध्रेतवित्तानां पतील्लोकेश्वरान्हयान् ।
सिनीवालीमनुमतिं कुहूं राकां च सुव्रताम् ।
योक्त्राणि चक्रुर्वाहानां रोहकांश्चापि कण्ठकम् ॥ ७४
कर्म सत्यं तपोऽर्थश्च विहितास्तत्र रश्मयः ।
अधिष्ठानं मनस्त्वासीत्परिरथ्यं सरस्वती ॥ ७५
नानावर्णाश्च चित्राश्च पताकाः पवनेरिताः ।
विद्युदिन्द्रधनुर्नद्धं रथं दीप्तं व्यदीपयत् ॥ ७६
एवं तस्मिन्महाराज कल्पिते रथसत्तमे ।
देवैर्मनुजशार्दूल द्विषताममिमर्दने ॥ ७७
स्वान्यायुधानि मुख्यानि न्यदधाच्छंकरो रथे ।
रथयष्टिं वियत्कृष्टां स्थापयामास गोवृषम् ॥ ७८
ब्रह्मदण्डः कालदण्डो रुद्रदण्डस्तथा ज्वरः ।
परिस्कन्दा रथस्यास्य सर्वतोदिशमुद्यताः ॥ ७९
अथर्वाङ्गिरसावास्तां चक्ररक्षौ महात्मनः ।
ऋग्वेदः सामवेदश्च पुराणं च पुरःसराः ॥ ८०
इतिहासयजुर्वेदौ षष्टरक्षौ बभूवतुः ।
दिव्या वाचश्च विद्याश्च परिपार्श्वचराः कृताः ॥ ८१
तोत्रादयश्च राजेन्द्र वषट्कारस्तथैव च ।
अङ्कारश्च मुखे राजन्नतिशोभाकरोऽभवत् ॥ ८२
विचित्रमृतुभिः षड्भिः कृत्वा संवत्सरं धनुः ।
तस्मान्नृणां कालरात्रिर्ज्या कृता धनुषोऽजरा ॥ ८३
इषुश्चाप्यभवद्विष्णुर्व्वलनः सोम एव च ।
अग्नीषोमौ जगत्कृत्स्नं वैष्णवं चोच्यते जगत् ॥ ८४
विष्णुश्चात्मा भगवतो भवस्यामिततेजसः ।
तस्माद्भनुर्ज्यासंस्पर्शं न विषेहुर्हरस्य ते ॥ ८५
तस्मिञ्शरे तिग्ममन्युर्मुमोचाविषहं प्रभुः ।
भृग्वङ्गिरोमन्युभवं क्रोधाग्निमतिदुःसहम् ॥ ८६

स नीललोहितो धूम्रः कृत्तिवासा भयंकरः ।
 आदित्यायुतसंकाशस्तेजोज्वालावृतो ज्वलन् ॥ ८७
 दुःश्र्यावश्र्यावनो जेता हन्ता ब्रह्मद्विषां हरः ।
 नित्यं त्राता च हन्ता च धर्माधर्माश्रिताञ्जनान् ॥
 प्रमाथिभिर्घोररूपैर्भीमोदधैर्गणैर्वृतः ।
 विभाति भगवान्स्थानुस्तैरेवात्मगुणैर्वृतः ॥ ८९
 तस्याङ्गानि समाश्रित्य स्थितं विश्वमिदं जगत् ।
 जङ्गमाजङ्गमं राजञ्छुभेऽद्भुतदर्शनम् ॥ ९०
 दृष्ट्वा तु तं रथं दिव्यं कवची स शरासनी ।
 बाणमादत्त तं दिव्यं सोमविष्ण्वग्निसंभवम् ॥ ९१
 तस्य वाजांस्ततो देवाः कल्पयांचक्रिरे विभोः ।
 पुण्यगन्धर्वहं राजञ्श्वसनं राजसत्तम ॥ ९२
 तमास्थाय महादेवस्त्रासयन्दैवतान्यपि ।
 आरूरोह तदा यत्तः कम्पयन्निव रोदसी ॥ ९३
 स शोभमानो वरदः खड्गी वाणी शरासनी ।
 हसन्निवाब्रवीद्देवो सारथिः को भविष्यति ॥ ९४
 तमब्रुवन्देवगणा यं भवान्संनियोक्ष्यते ।
 स भविष्यति देवेश सारथिस्ते न संशयः ॥ ९५
 तानब्रवीत्पुनर्देवो मत्तः श्रेष्ठतरो हि यः ।
 तं सारथिं कुरुध्वं मे स्वयं संचिन्त्य माचिरम् ॥ ९६
 एतच्छ्रुत्वा ततो देवा वाक्यमुक्तं महात्मना ।
 गत्वा पितामहं देवं प्रसाद्यैव वचोऽब्रुवन् ॥ ९७
 देव त्वयेदं कथितं त्रिदशारिनिर्वहणम् ।
 तथा च कृतमस्माभिः प्रसन्नो वृषभध्वजः ॥ ९८
 रथश्च विहितोऽस्माभिर्विचित्रायुधसंवृतः ।
 सारथिं तु न जानीमः कः स्यात्तस्मिन् रथोत्तमे ॥ ९९
 तस्माद्विधीयतां कश्चित्सारथिर्देवसत्तम ।
 सफलं तां गिरं देव कर्तुमर्हसि नो विभो ॥ १००
 एवमस्मासु हि पुरा भगवन्नृक्तवानसि ।
 हितं कर्तास्मि भवतामिति तत्कर्तुमर्हसि ॥ १०१

स देव युक्तो रथसत्तमो नो
 दुरावरो द्रावणः शात्रवाणाम् ।
 पिनाकपाणिर्विहितोऽत्र योद्धा
 विभीषयन्दानवानुद्यतोऽसौ ॥ १०२
 तथैव वेदाश्चतुरो ह्याय्या
 धरा सशैला च रथो महात्मन् ।
 नक्षत्रवंशोऽनुगतो वरुधे
 यस्मिन्योद्धा सारथिनाभिरक्ष्यः ॥ १०३
 तत्र सारथिरेष्ट्यः सर्वैरेतैर्विशेषवान् ।
 तत्प्रतिष्ठो रथो देव ह्या योद्धा तथैव च ।
 कवचानि च शस्त्राणि कार्मुकं च पितामह ॥ १०४
 त्वामृते सारथिं तत्र नान्यं पश्यामहे वयम् ।
 त्वं हि सर्वैर्गुणैर्युक्तो देवताभ्योऽधिकः प्रभो ।
 सारथ्ये तूर्णमारोह संयच्छ परमान्हयान् ॥ १०५
 इति ते शिरसा नत्वा त्रिलोकेशं पितामहम् ।
 देवाः प्रसादयामासुः सारथ्यायेति नः श्रुतम् ॥
 ब्रह्मोवाच ।
 नात्र किञ्चिन्मृषा वाक्यं यदुक्तं वो दिवोकसः ।
 संयच्छामि ह्यानेष युध्यतो वै कपर्दिनः ॥ १०६
 ततः स भगवान्देवो लोकस्रष्टा पितामहः ।
 सारथ्ये कल्पितो देवैरीशानस्य महात्मनः ॥ १०७
 तस्मिन्नारोहति क्षिप्रं स्यन्दनं लोकपूजिते ।
 शिरोभिरगमंस्तूर्णं ते ह्या वातरंहसः ॥ १०८
 महेश्वरे त्वारूहति जानुभ्यामगमन्मर्हीम् ॥ १०९
 अभीशून्हि त्रिलोकेशः संगृह्य प्रपितामहः ।
 तानश्वांश्चोदयामास मनोमारुतरंहसः ॥ ११०
 ततोऽधिरूढे वरदे प्रयाते चासुरान्प्रति ।
 साधु साध्विति विश्वेशः सयमानोऽभ्यभाषत ॥
 याहि देव यतो दैत्याश्चोदयाश्चान्तन्द्रितः ।
 पश्य बाहोर्बलं मेऽद्य निघ्नतः शात्रवान्रणे ॥ १११

ततस्तांश्चोदयामास वायुवेगसमाज्जवे ।
 येन तन्निपुरं राजन्दैत्यदानवरक्षितम् ॥ ११४
 अथाधिज्यं धनुः कृत्वा शर्वः संधाय तं शरम् ।
 युक्त्वा पाशुपतास्त्रेण त्रिपुरं समचिन्तयत् ॥ ११५
 तस्मिन्स्थिते तदा राजन्क्रुद्धे विधृतकार्मुके ।
 पुराणि तानि कालेन जग्मुरेकत्वतां तदा ॥ ११६
 एकीभावं गते चैव त्रिपुरे समुपागते ।
 बभूव तुमुलो हर्षो दैवतानां महात्मनाम् ॥ ११७
 ततो देवगणाः सर्वे सिद्धाश्च परमर्षयः ।
 जयेति वाचो मुमुक्षुः संस्तुवन्तो मुदान्विताः ॥
 ततोऽप्रतः प्रादुरभूत्रिपुरं जन्नुषोऽसुरान् ।
 अनिर्देश्योग्रवपुषो देवस्यासह्यतेजसः ॥ ११८
 स तद्विकृष्य भगवान्दिव्यं लोकेश्वरो धनुः ।
 त्रैलोक्यसारं तमिषुं मुमोच त्रिपुरं प्रति ।
 तत्सामुरगणं दग्ध्वा प्राक्षिपत्पश्चिर्माणवे ॥ १२०
 एवं तन्निपुरं दग्धं दानवाश्चाप्यशेषतः ।
 महेश्वरेण क्रुद्धेन त्रैलोक्यस्य हितैषिणा ॥ १२१
 स चात्मक्रोधजो वह्निर्हृदित्युक्त्वा निवारितः ।
 सा कार्षीभस्मसाह्लोकानिति ज्यक्षोऽब्रवीच्च तम् ॥
 ततः प्रकृतिमापन्ना देवा लोकास्तर्षयः ।
 दुष्टुर्वाग्भिरर्ध्याभिः स्थाणुमप्रतिमौजसम् ॥ १२३
 तेऽनुज्ञाता भगवता जग्मुः सर्वे यथागतम् ।
 कृतकामाः प्रसन्नेन प्रजापतिमुखाः सुराः ॥ १२४
 यथैव भगवान्ब्रह्मा लोकधाता पितामहः ।
 संयच्छ त्वं हयानस्य राधेयस्य महात्मनः ॥ १२५
 त्वं हि कृष्णाच्च कर्णाच्च फल्गुनाच्च विशेषतः ।
 विशिष्टो राजशार्दूल नास्ति तत्र विचारणा ॥ १२६
 युद्धे ह्ययं रुद्रकल्पस्तं च ब्रह्मसमोऽनघ ।
 तस्माच्छक्तौ युवां जेतुं मच्छत्रूंस्ताविवासुरान् ॥
 तथा शल्याद्य कर्णोऽयं श्वेताश्वं कृष्णसारथिम् ।

प्रमथ्य हन्यात्कौन्तेयं तथा शीघ्रं विधीयताम् ।
 त्वयि कर्णश्च राज्यं च वयं चैव प्रतिष्ठिताः ॥ १२८
 इमं चाप्यपरं भूय इतिहासं निबोध मे ।
 पितुर्मम सकाशे यं ब्राह्मणः प्राह धर्मविन् ॥ १२९
 श्रुत्वा चैतद्वचश्चित्रं हेतुकार्यार्थसंहितम् ।
 कुरु शल्य विनिश्चित्य मा भूदत्र विचारणा ॥ १३०
 भार्गवाणां कुले जातो जमदग्निर्महातपाः ।
 तस्य रामेति विख्यातः पुत्रस्तेजोगुणान्वितः ॥ १३१
 स तीव्रं तप आस्थाय प्रसादयितवान्भवम् ।
 अस्त्रहेतोः प्रसन्नात्मा नियतः संयतेन्द्रियः ॥ १३२
 तस्य तुष्टो महादेवो भक्त्या च प्रशमेन च ।
 हृद्गतं चास्य विज्ञाय दर्शयामास शंकरः ॥ १३३
 ईश्वर उवाच ।
 राम तुष्टोऽस्मि भद्रं ते विदितं मे तवेप्सितम् ।
 कुरुष्व पूतमात्मानं सर्वमेतदवाप्स्यसि ॥ १३४
 दास्यामि ते तदास्त्राणि यदा पूतो भविष्यसि ।
 अपात्रमसमर्थं च दहन्यस्त्राणि भार्गव ॥ १३५
 इत्युक्तो जामदग्न्यस्तु देवदेवेन शूलिना ।
 प्रत्युवाच महात्मानं शिरसावनतः प्रभुम् ॥ १३६
 यदा जानासि देवेश पात्रं मामस्त्रधारणे ।
 तदा शुश्रूषतेऽस्त्राणि भवान्मे दातुमर्हति ॥ १३७
 दुर्योधन उवाच ।
 ततः स तपसा चैव दमेन नियमेन च ।
 पूजोपहारबलिभिर्होममन्त्रपुरस्कृतैः ॥ १३८
 आराधयितवाञ्छर्वं बहून्वर्षगणांस्तदा ।
 प्रसन्नश्च महादेवो भार्गवस्य महात्मनः ॥ १३९
 अब्रवीत्तस्य बहुशो गुणान्देव्याः समीपतः ।
 भक्तिमानेष सततं मयि रामो दृढव्रतः ॥ १४०
 एवं तस्य गुणान्प्रीतो बहुशोऽकथयत्प्रभुः ।
 देवतानां पितॄणां च समक्षमरिसूदनः ॥ १४१

एतस्मिन्नेव काले तु दैत्या आसन्महाबलाः ।
 तैस्तदा दर्पमोहान्धैरबाध्यन्त दिवौकसः ॥ १४२
 ततः संभूय विबुधास्तान्दन्तुं कृतनिश्चयाः ।
 चक्रुः शत्रुवधे यत्नं न शेकुर्जेतुमेव ते ॥ १४३
 अभिगम्य ततो देवा महेश्वरमथाब्रुवन् ।
 प्रसादयन्तस्तं भक्त्या जहि शत्रुगणानिति ॥ १४४
 प्रतिज्ञाय ततो देवो देवतानां रिपुक्षयम् ।
 रामं भार्गवमाहूय सोऽभ्यभाषत शंकरः ॥ १४५
 रिपून्भार्गव देवानां जहि सर्वान्समागतान् ।
 लोकानां हितकामार्थं मत्प्रीत्यर्थं तथैव च ॥ १४६

राम उवाच ।

अकृतास्त्रस्य देवेश का शक्तिर्मै महेश्वर ।
 निहन्तुं दानवान्सर्वान्कृतास्त्रान्युद्धदुर्मदान् ॥ १४७

ईश्वर उवाच ।

गच्छ त्वं मद्नुध्यानात्रिहनिष्यसि दानवान् ।
 विजित्य च रिपून्सर्वान्गुणान्प्राप्स्यसि पुष्कलान् ॥

दुर्योधन उवाच ।

एतच्छ्रुत्वा च वचनं प्रतिगृह्य च सर्वशः ।
 रामः कृतस्वस्त्ययनः प्रययौ दानवान्प्रति ॥ १४९
 अवधीदेवशत्रून्स्तान्मददर्पबलान्वितान् ।
 वज्राशानिसमस्पर्शैः प्रहारैरेव भार्गवः ॥ १५०
 स दानवैः क्षततनुर्जामदङ्गयो द्विजोत्तमः ।
 संस्पृष्टः स्थाणुना सद्यो निर्द्रवः समजायत ॥ १५१
 प्रीतश्च भगवान्देवः कर्मणा तेन तस्य वै ।
 धरान्प्रादाद्ब्रह्मविदे भार्गवाय महात्मने ॥ १५२
 उक्तश्च देवदेवेन प्रीतियुक्तेन शूलिना ।
 निपातात्तव शस्त्राणां शरीरे याभवद्गुजा ॥ १५३
 तथा ते मानुषं कर्म व्यपोढं भृगुनन्दन ।
 गृहाणास्त्राणि दिव्यानि मत्सकाशाद्यथेप्सितम् ॥
 ततोऽस्त्राणि समस्तानि वरांश्च मनसेप्सितान् ।

लब्ध्वा बहुविधानामः प्रणम्य शिरसा शिवम् ॥
 अनुज्ञां प्राप्य देवेशाज्जगाम स महातपाः ।
 एवमेतत्पुरावृत्तं तदा कथितवानृषिः ॥ १५६
 भार्गवोऽप्यददात्सर्वं धनुर्वेदं महात्मने ।
 कर्णाय पुरुषव्याघ्र सुप्रीतेनान्तरात्मना ॥ १५७
 वृजिनं हि भवेत्किञ्चिद्यदि कर्णस्य पार्थिव ।
 नास्मै ह्यस्त्राणि दिव्यानि प्रादास्यद्भृगुनन्दनः ॥
 नापि सूतकुले जातं कर्णं मन्ये कथंचन ।
 देवपुत्रमहं मन्ये क्षत्रियाणां कुलोद्भवम् ॥ १५९
 सकुण्डलं सकवचं दीर्घबाहुं महारथम् ।
 कथमादित्यसदृशं भृगी व्याघ्रं जनिष्यति ॥ १६०
 पश्य ह्यस्य भुजौ पीनौ नागराजकरोपमौ ।
 वक्षः पश्य विशालं च सर्वशत्रुनिबर्हणम् ॥ १६१

इति श्रीमहाभारते कर्णपर्वणि

चतुर्विंशोऽध्यायः ॥ २४ ॥

२५

दुर्योधन उवाच ।

एवं स भगवान्देवः सर्वलोकपितामहः ।
 सारथ्यमकरोत्तत्र यत्र रुद्रोऽभवद्रथी ॥ १
 रथिनाभ्यधिको वीरः कर्तव्यो रथसारथिः ।
 तस्मात्त्वं पुरुषव्याघ्र नियच्छ तुरगान्युधि ॥ २

संजय उवाच ।

ततः शल्यः परिष्वज्य सुतं ते वाक्यमब्रवीत् ।
 दुर्योधनममित्रघ्नः प्रीतो मद्राधिपस्तादा ॥ ३
 एवं चेन्मन्वसे राजन्गान्धारे प्रियदर्शन ।
 तस्मात्ते यत्प्रियं किञ्चित्तत्सर्वं करवाण्यहम् ॥ ४
 यत्रास्मि भरतश्रेष्ठ योग्यः कर्मणि कर्हिचित् ।
 तत्र सर्वात्मना युक्तो वक्ष्ये कार्यधुरं तव ॥ ५
 यत्तु कर्णमहं ब्रूयां हितकामः प्रियाप्रियम् ।
 मम तत्क्षमतां सर्वं भवान्कर्णश्च सर्वशः ॥ ६

कर्ण उवाच ।

ईशानस्य यथा ब्रह्मा यथा पार्थस्य केशवः ।
तथा नित्यं हिते युक्तो मद्राज भजस्व नः ॥ ७

शल्य उवाच ।

आत्मनिन्दात्मपूजा च परनिन्दा परस्तवः ।
अनाचरितमार्याणां वृत्तमेतच्चतुर्विधम् ॥ ८
यत्तु विद्वन्प्रवक्ष्यामि प्रत्ययार्थमहं तव ।
आत्मनः स्तवसंयुक्तं तन्निबोध यथातथम् ॥ ९
अहं शक्रस्य सारथ्ये योग्यो मातलिवत्प्रभो ।
अप्रमादप्रयोगाच्च ज्ञातविद्याचिकित्सितैः ॥ १०
ततः पार्थेन संग्रामे युध्यमानस्य तेऽनघ ।
वाहयिष्यामि तुरगान्विज्वरो भव सूतज ॥ ११

इति श्रीमहाभारते कर्णपर्वणि

पञ्चविंशोऽध्यायः ॥ २५ ॥

२६

दुर्योधन उवाच ।

अयं ते कर्ण सारथ्यं मद्राजः करिष्यति ।
कृष्णादभ्यधिको यन्ता देवेन्द्रस्येव मातलिः ॥ १
यथा हरिहरैर्युक्तं संगृह्णाति स मातलिः ।
शल्यस्तव तथादायं संयन्ता रथवाजिनाम् ॥ २
योषे त्वयि रथस्थे च मद्राजे च सारथौ ।
रथश्रेष्ठो ध्रुवं संख्ये पार्थो नाभिभविष्यति ॥ ३

संजय उवाच ।

ततो दुर्योधनो भूयो मद्राजं तरस्विनम् ।
इवाच राजसंग्रामे संयच्छन्तं हयोत्तमान् ॥ ४
ख्यामिगुप्तो राधेयो विजेष्यति धनंजयम् ।
श्लुको रथमास्थाय तथेति प्राह भारत ॥ ५
शल्येऽभ्युपगते कर्णः सारथि सुमनोऽब्रवीत् ।
स्वं सूत स्यन्दनं मह्यं कल्पयेत्यसकृत्वरन् ॥ ६
ततो जैत्रं रथवरं गन्धर्वत्तगरोपमम् ।

विधिवत्कल्पितं भर्त्रे जयेत्युक्त्वा न्यवेदयत् ॥ ७

तं रथं रथिनां श्रेष्ठः कर्णोऽभ्यर्च्य यथाविधि ।

संपादितं ब्रह्मविदा पूर्वमेव पुरोधसा ॥ ८

कृत्वा प्रदक्षिणं यत्नादुपस्थाय च भास्करम् ।

सभीपस्थं मद्राजं समारोपयदग्रतः ॥ ९

ततः कर्णस्य दुर्धर्षं स्यन्दनप्रवरं महत् ।

आरूरोह महातेजाः शल्यः सिंह इवाचलम् ॥ १०

ततः शल्यास्थितं राजन्कर्णः स्वरथमुत्तमम् ।

अध्यतिष्ठयथाम्भोदं विद्युत्स्वन्तं दिवाकरः ॥ ११

तावेकरथमारूढावादित्याग्निसमस्विषौ ।

व्यभ्राजेतां यथा मेघं सूर्याग्नी सहितौ दिवि ॥ १२

संस्तूयमानौ तौ वीरौ तदास्तां द्युतिमत्तरौ ।

ऋत्विक्सदस्यैरिन्द्राग्नी हूयमानाविवाध्वरे ॥ १३

स शल्यसंगृहीताश्चे रथे कर्णः स्थितोऽभवत् ।

धनुर्विस्फारयन्धोरं परिवेषीव भास्करः ॥ १४

आस्थितः स रथश्रेष्ठं कर्णः शरगभस्तिमान् ।

प्रचभौ पुरुषव्याघ्रो मन्दरस्थ इवांशुमान् ॥ १५

तं रथस्थं महावीरं यान्तं चामिततेजसम् ।

दुर्योधनः स्म राधेयमिदं वचनमब्रवीत् ॥ १६

अकृतं द्रोणभीष्माभ्यां दुष्करं कर्म संयुगे ।

कुरुष्वाधिरथे वीर मिषतां सर्वधन्विनाम् ॥ १७

मनोगतं मम ह्यासीद्भीष्मद्रोणौ महारथौ ।

अर्जुनं भीमसेनं च निहन्ताराविति ध्रुवम् ॥ १८

ताभ्यां यदकृतं वीर वीरकर्म महामृधे ।

तत्कर्म कुरु राधेय वज्रपाणिरिवापरः ॥ १९

गृहाण धर्मराजं वा जहि वा त्वं धनंजयम् ।

भीमसेनं च राधेय माद्रीपुत्रौ यमावपि ॥ २०

जयश्च तेऽन्तु भद्रं च प्रयाहि पुरुषर्षभ ।

पाण्डुपुत्रस्य सैन्यानि कुरु सर्वाणि भस्मसान् ॥ २१

ततस्तूर्यसहस्राणि भेरीणामयुतानि च ।

बाद्यमानान्यरोचन्त मेघशब्दा यथा दिवि ॥ २२
 प्रतिगृह्य तु तद्वाक्यं रथस्थो रथसत्तमः ।
 अभ्यभाषत राधेयः शल्यं युद्धविशारदम् ॥ २३
 चोदयाश्चान्महाबाहो यावद्वन्मि धनंजयम् ।
 भीमसेनं यमौ चोभौ राजानं च युधिष्ठिरम् ॥ २४
 अद्य पश्यतु मे शल्य बाहुवीर्यं धनंजयः ।
 अस्यतः कङ्कपत्राणां सहस्राणि शतानि च ॥ २५
 अद्य क्षेप्याम्यहं शल्य शरान्परमतेजनान् ।
 पाण्डवानां विनाशाय दुर्योधनजयाय च ॥ २६

शल्य उवाच ।

सूतपुत्र कथं नु त्वं पाण्डवानवमन्यसे ।
 सर्वास्त्रज्ञान्महेष्वासान्सर्वानैव महारथान् ॥ २७
 अनिवर्तिनो महाभागान्जेष्यान्सत्यविक्रमान् ।
 अपि संजनयेयुर्ये भयं साक्षाच्छतक्रतोः ॥ २८
 यदा श्रोष्यसि निर्घोषं विस्फूर्जितमिवाशनेः ।
 राधेय गाण्डिवस्याजौ तदा नैवं वदिष्यसि ॥ २९

संजय उवाच ।

अनादृत्य तु तद्वाक्यं मद्रराजेन भाषितम् ।
 द्रक्ष्यस्वद्येत्यत्रोचद्वै शल्यं कर्णो नरेश्वर ॥ ३०
 दृष्ट्वा कर्णं महेष्वासं युयुत्सुं समवस्थितम् ।
 चुक्रुशुः कुरवः सर्वे हृष्टरूपाः परंतप ॥ ३१
 ततो दुन्दुभिघोषेण भेरीणां निनदेन च ।
 बाणशब्दैश्च विविधैर्गर्जितैश्च तरस्विनाम् ।
 निर्ययुस्तावका युद्धे मृत्युं कृत्वा निवर्तनम् ॥ ३२
 प्रयाते तु ततः कर्णे योषेषु मुदितेषु च ।
 चचाल पृथिवी राजन्नरास च सुविस्वरम् ॥ ३३
 निश्चरन्तो व्यदृश्यन्त सूर्यात्सप्त महाप्रहाः ।
 उल्कापातश्च संजज्ञे दिशां दाहस्तथैव च ।
 तथाशन्यश्च संपेतुर्ववुर्वाताश्च दारुणाः ॥ ३४
 मृगपक्षिगणाश्चैव बहुशः पृतनां तव ।

अपसव्यं तदा चकुर्वेदयन्तो महद्भयम् ॥ ३५
 प्रस्थितस्य च कर्णस्य निपेतुस्तुरगा भुवि ।
 अस्थिवर्षं च पतितमन्तरिक्षाद्भयानकम् ॥ ३६
 जज्वलुश्चैव शस्त्राणि ध्वजाश्चैव चकम्पिरे ।
 अश्रूणि च व्यमुञ्चन्त वाहनानि विशां पते ॥ ३७
 एते चान्ये च बहव उत्पातास्तत्र मारिष ।
 समुत्पेतुर्विनाशाय कौरवाणां सुदारुणाः ॥ ३८
 न च तान्नाणयामासुः सर्वे ते दैवमोहिताः ।
 प्रस्थितं सूतपुत्रं च जयेत्यूर्चुरेण भुवि ।
 निर्जितान्पाण्डवांश्चैव मेनिरं तव कौरवाः ॥ ३९

ततो रथस्थः परवीरहन्ता

भीष्मद्रोणावात्तवीर्यौ निरीक्ष्य ।

समज्वलद्भारत पावकाभो

वैकर्तनोऽसौ रथकुञ्जरो वृषः ॥ ४०

स शल्यमाभाष्य जगाद वाक्यं

पार्थस्य कर्माप्रतिमं च दृष्ट्वा ।

मानेन दर्पेण च दह्यमानः

क्रोधेन दीप्यन्निव निःश्वसित्वा ॥ ४१

नाहं महेन्द्रादपि वज्रपाणेः

क्रुद्धाद्विभेम्यात्तधनू रथस्थः ।

दृष्ट्वा तु भीष्मप्रमुखाञ्जशयाना-

न्न त्वेव मां स्थिरता संजहाति ॥ ४२

महेन्द्रविष्णुप्रतिमावनिन्दितौ

रथाश्वनागप्रवरप्रमाथिनौ ।

अवध्यकल्पौ निहतौ यदा परै-

स्ततो ममाद्यापि रणेऽस्ति साध्वसम् ॥ ४३

समीक्ष्य संख्येऽतिबलान्नराधिपै-

नैराश्वमातङ्गरथाञ्शरैर्हतान् ।

कथं न सर्वानहितान्रणेऽवधी-

न्महास्त्रविद्राहणपुंगवो गुरुः ॥ ४४

स संस्मरन्द्रोणहवं महाहवे
 ब्रवीमि सत्यं कुरवो निबोधत ।
 न वो मदन्यः प्रसहेद्रोणेऽर्जुनं
 क्रमागतं मृत्युमिवोपरूपिणम् ॥ ४५
 शिक्षा प्रसादश्च बलं धृतिश्च
 द्रोणे महास्त्राणि च संनतिश्च ।
 स चेदगन्मृत्युवशं महात्मा
 सर्वानिन्यानातुरानद्य मन्ये ॥ ४६
 नेह भ्रुवं किञ्चिदपि प्रचिन्त्यं
 विदुर्लोकं कर्मणोऽनित्ययोगात् ।
 सूर्योदये को हि विमुक्तसंशयो
 गर्वं कुर्वीताद्य गुरौ निपातिते ॥ ४७
 न नूनमस्त्राणि बलं पराक्रमः
 क्रिया सुनीतं परमायुधानि वा ।
 अलं मनुष्यस्य सुखाय वर्तितुं
 तथा हि युद्धे निहतः परैर्गुरुः ॥ ४८
 हुताशनादित्यसमानतेजसं
 पराक्रमे विष्णुपुरंदरोपमम् ।
 नये बृहस्पत्युशनःसमं सदा
 न चैनमस्त्रं तदपात्सुदुःसहम् ॥ ४९
 संप्रकृष्टे रुदितस्त्रीकुमारे
 पराभूते पौरुषे धार्तराष्ट्रे ।
 मया कृत्यमिति जानामि शल्य
 प्रयाहि तस्माद्दृषतामनीकम् ॥ ५०
 यत्र राजा पाण्डवः सत्यसंधो
 व्यवस्थितो भीमसेनार्जुनौ च ।
 वासुदेवः सुजयाः सात्यकिश्च
 यमौ च कस्तौ विषहेन्मदन्यः ॥ ५१
 तस्मात्क्षिप्रं मद्रपते प्रयाहि
 रणे पाञ्चालान्पाण्डवान्सुजयांश्च ।

तान्वा हनिष्यामि समेत्य संख्ये
 यास्यामि वा द्रोणमुखाय मन्ये ॥ ५२
 न त्वेवाहं न गमिष्यामि मध्यं
 तेषां शूराणामिति मा शल्य विद्धि ।
 मित्रद्रोहो मर्षणीयो न मेऽयं
 त्यक्त्वा प्राणाननुयास्यामि द्रोणम् ॥ ५३
 प्राहस्य मूढस्य च जीवितान्ते
 प्राणप्रमोक्षोऽन्तकवक्त्रगस्य ।
 अतो विद्वन्नभियास्यामि पार्थ
 दिष्टं न शक्यं व्यतिवर्तितुं वै ॥ ५४
 कल्याणवृत्तः सततं हि राज-
 न्वैचित्रवीर्यस्य सुतो ममासीत् ।
 तस्यार्थसिद्धयर्थमहं त्यजामि
 प्रियानभोगान्दुस्त्यजं जीवितं च ॥ ५५
 वैयाघ्रचर्मणमकूजनाक्षं
 हैमत्रिकोशं रजतत्रिवेणुम् ।
 रथप्रबहं तुरगप्रबहं-
 युक्तं प्रादानमह्यमिदं हि रामः ॥ ५६
 धनूंषि चित्राणि निरीक्ष्य शल्य
 ध्वजं गदां सायकांश्चोपरूपान् ।
 असिं च दीप्तं परमायुधं च
 शङ्खं च शुभ्रं स्वनवन्तमुग्रम् ॥ ५७
 पताकिनं वज्रनिपातनिस्वनं
 सिताश्वयुक्तं शुभतूणशोभितम् ।
 इमं समास्थाय रथं रथर्षभं
 रणे हनिष्याम्यहमर्जुनं बलात् ॥ ५८
 तं चेन्मृत्युः सर्वहरोऽभिरक्षते
 सदाप्रमत्तः समरे पाण्डुपुत्रम् ।
 तं वा हनिष्यामि समेत्य युद्धे
 यास्यामि वा भीष्ममुखो यमाय ॥ ५९

यमवरुणकुबेरवासवा वा
 ब्रदि युगपत्सगणा महाहवे ।
 जुगुपिषव इहैत्य पाण्डवं
 किमु बहुना सह तैर्जयामि तम् ॥ ६०
 इति रणरभसस्य कथ्यत-
 स्तदुपनिशम्य वचः स मद्राट् ।
 अवहसदवमन्य वीर्यवा-
 न्प्रतिपिषिवे च जगाद चोत्तरम् ॥ ६१
 विरम विरम कर्ण कथना-
 दतिरभसोऽस्यति चाप्ययुक्त्वाक् ।
 क्व च हि नरवरो धनंजयः
 क्व पुनरिह त्वमुपारमाबुध ॥ ६२
 यदुसदनमुपेन्द्रपालितं
 त्रिदिवमिवामरराजरक्षितम् ।
 प्रसभमिह विलोक्य को हरे-
 त्युरुषवरावरजामृतेऽर्जुनात् ॥ ६३
 त्रिभुवनसृजमीश्वरेश्वरं
 क इह पुमान्भवमाह्वयेद्युधि ।
 मृगबधकलहे ऋतेऽर्जुना-
 त्सुरपतिवीर्यसमप्रभावतः ॥ ६४
 असुरसुरमहोरगान्नरा-
 न्मारुढपिशाचसयक्षराक्षसान् ।
 इषुभिरजयदग्निगौरवा-
 स्त्वाभिलषितं च हविर्दिदौ जयः ॥ ६५
 स्मरसि ननु यदा परैर्हृतः
 स च धृतराष्ट्रसुतो विमोक्षितः ।
 दिनकरज नरोत्तमैर्यदा
 मरुषु बहून्विनिहत्य तानरीन् ॥ ६६
 प्रथममपि पलायिते त्वयि
 प्रियकलहा धृतराष्ट्रसूनवः ।

स्मरसि ननु यदा प्रमोक्षिताः
 खचरगणानवजित्य पाण्डवैः ॥ ६७
 समुदितबलवाहनाः पुनः
 पुरुषवरेण जिताः स्थ गोमहे ।
 सगुरुरसुताः समीष्मकाः
 किमु न जितः स तदा त्वयार्जुनः ॥ ६८
 इदमपरमुपस्थितं पुन-
 स्तव निधनाय सुयुद्धमद्य वै ।
 यदि न रिपुभयात्पलायसे
 समरगतोऽद्य हतोऽसि सूतज ॥ ६९
 संजय उवाच ।
 इति बहुपरुषं प्रभाषति
 प्रमनसि मद्रपतौ रिपुस्तवम् ।
 भृशमतिरुषितः परं वृषः
 कुरुषुतनापतिराह मद्रपम् ॥ ७०
 भवतु भवतु किं विकथसे
 ननु मम तस्य च युद्धमुद्यतम् ।
 यदि स जयति मां महाहवे
 तत इदमस्तु सुकथितं तव ॥ ७१
 एवमस्त्विति मद्रेश उक्त्वा नोत्तरमुक्तवान् ।
 याहि मद्रेश चाप्येनं कर्णः प्राह युयुत्सया ॥ ७२
 स रथः प्रथयौ शत्रूञ्छेताश्वः शल्यसारथिः ।
 निघ्नन्नमित्रान्समरे तमो घ्नन्सविता यथा ॥ ७३
 ततः प्रायात्प्रीतिमान् वै रथेन
 वैयाघ्रेण श्वेतयुजाथ कर्णः ।
 स चालोक्य ध्वजिनीं पाण्डवानां
 धनंजयं त्वरया पर्यपृच्छत् ॥ ७४
 इति श्रीमहाभारते कर्णपर्वणि
 षड्विंशोऽध्यायः ॥ २६ ॥

२७

संजय उवाच ।

प्रयानेव तदा कर्णो हर्षयन्वाहिनीं तव ।
 एकैकं समरे हृष्टा पाण्डवं पर्यपृच्छत ॥ १
 वो भगवा महात्मानं दर्शयेच्छेत्त्राहणम् ।
 तस्मै दद्यामभिप्रेतं वरं यं मनसेच्छति ॥ २
 स चेत्तदभिमन्येत तस्मै दद्यामहं पुनः ।
 क्वटं रत्नसंपूर्णं यो मे ब्रूयाद्वनंजयम् ॥ ३
 स चेत्तदभिमन्येत पुरुषोऽर्जुनदर्शिवान् ।
 अन्यं तस्मै पुनर्दद्यां सौवर्णं हस्तिषड्भुजम् ॥ ४
 तथा तस्मै पुनर्दद्यां स्त्रीणां शतमलंकृतम् ।
 श्यामानां निष्ककण्ठीनां गीतवाद्यविपश्चिताम् ॥ ५
 स चेत्तदभिमन्येत पुरुषोऽर्जुनदर्शिवान् ।
 अन्यं तस्मै वरं दद्यां श्रेतान्पञ्चशतान्हयान् ॥ ६
 हेमभाण्डपरिच्छन्नान्सुगुह्यमणिकुण्डलान् ।
 मुद्रान्तानपि चैवाहं दद्यामष्टशतान्परान् ॥ ७
 एवं च शुभ्रं सौवर्णं दद्यां तस्मै स्वलंकृतम् ।
 शुक्रं परमकाम्बोजैर्यो मे ब्रूयाद्वनंजयम् ॥ ८
 अन्यं तस्मै वरं दद्यां कुञ्जराणां शतानि षट् ।
 काञ्चनैर्विविधैर्भाण्डैराच्छन्नान्हेममालिनः ।
 पद्ममानपरान्तेषु विनीतान्हस्तिशिक्षकैः ॥ ९
 स चेत्तदभिमन्येत पुरुषोऽर्जुनदर्शिवान् ।
 अन्यं तस्मै वरं दद्यां यमसौ कामयेत्स्वयम् ॥ १०
 पुत्रदारान्विहारांश्च यदन्यद्विचिन्तयति मे ।
 त्वं तस्मै पुनर्दद्यां यद्यत्स मनसेच्छति ॥ ११
 हस्ता च सहितौ कृष्णौ तयोर्विचिन्तानि सर्वशः ।
 तस्मै दद्यामहं यो मे प्रब्रूयात्केशवार्जुनौ ॥ १२
 हस्ता वाचः सुबहुशः कर्ण उच्चारयन्युधि ।
 तस्मै सागरसंभूतं सुखनं शङ्खमुत्तमम् ॥ १३
 स वाचः सूतपुत्रस्य तथा युक्तं निशम्य तु ।

दुर्योधनो महाराज प्रहृष्टः सानुगोऽभवत् ॥ १४
 ततो दुन्दुभिनिर्घोषो मृदङ्गानां च सर्वशः ।
 सिंहनादः सवादित्रः कुञ्जराणां च निस्वनः ॥ १५
 प्रादुरासीत्तदा राजस्वत्सैन्ये भरतर्षभ ।
 योधानां संप्रहृष्टानां तथा समभवत्स्वनः ॥ १६
 तथा प्रहृष्टे सैन्ये तु प्लवमानं महारथम् ।
 विक्रममानं समरे राधेयमरिकर्शनम् ।
 मद्राजः प्रहरयेद् वचनं प्रत्यभाषत ॥ १७
 मा सूतपुत्र मानेन सौवर्णं हस्तिषड्भुजम् ।
 प्रयच्छ पुरुषायाद्य द्रक्ष्यसि त्वं धनंजयम् ॥ १८
 बाल्यादिव त्वं त्यजसि वसु वैश्रवणो यथा ।
 अयत्नेनैव राधेय द्रष्टास्यद्य धनंजयम् ॥ १९
 परासृजसि मिथ्या किं किं च त्वं बहु मूढवत् ।
 अपात्रदाने ये दोषास्तान्मोहान्नावबुध्यसे ॥ २०
 यत्प्रवेदयसे वित्तं बहुत्वेन खलु त्वया ।
 शक्यं बहुविधैर्यज्ञैर्यष्टुं सूत यजस्व तैः ॥ २१
 यच्च प्रार्थयसे हन्तुं कृष्णौ मोहान्मृषैव तत् ।
 न हि शुश्रुम संमर्दं क्रोष्टा सिंहौ निपातितौ ॥ २२
 अप्रार्थितं प्रार्थयसे सुहृदो न हि सन्ति ते ।
 ये त्वां न वारयन्त्याशु प्रपतन्तं हुताशने ॥ २३
 कालकार्यं न जानीषे कालपकोऽस्यसंशयम् ।
 बह्वबद्धमकर्णीयं को हि ब्रूयाज्जिजीविषुः ॥ २४
 समुद्रतरणं दोर्भ्यां कण्ठे बद्ध्वा यथा शिलाम् ।
 गिर्यग्राह्या निपतनं तादृक्तत्र चिकीर्षितम् ॥ २५
 सहितः सर्वयोधैस्त्वं व्यूढानीकैः सुरक्षितः ।
 धनंजयेन युध्यस्व श्रेयश्चेत्प्राप्तुमिच्छसि ॥ २६
 हितार्थं धार्तराष्ट्रस्य ब्रवीमि त्वा न हिंसया ।
 श्रद्धत्स्यैतन्मया प्रोक्तं यदि तेऽस्ति जिजीविषा ॥ २७
 कर्ण उवाच ।
 स्ववीर्येऽहं पराश्वस्य प्रार्थयाम्यर्जुनं रणे ।

त्वं तु मित्रमुखः शत्रुर्मा भीषयितुमिच्छसि ॥२८
 न मामस्मादभिप्रायात्कश्चिद्दद्य निवर्तयेत् ।
 अपीन्द्रो वज्रमुद्यम्य किं नु मर्त्यः करिष्यति ॥२९
 संजय उवाच ।
 इति कर्णस्य वान्यान्ते शल्यः प्राहोत्तरं वचः ।
 शुक्रोपयिधुरत्यर्थं कर्णं मद्रेश्वरः पुनः ॥ ३०
 यदा वै त्वां फल्गुनवेगनुन्ना
 ज्याचोदिता हस्तवता विसृष्टाः ।
 अन्वेतारः कङ्कपत्राः शिताप्रा-
 स्तादा तप्स्यस्यर्जुनस्थाभियोगात् ॥ ३१
 यदा दिव्यं धनुरादाय पार्थः
 प्रभासयन्पृतनां सव्यसाची ।
 त्वामर्दयेत निशितैः पृषत्कै-
 स्तादा पश्चात्तप्स्यसे सूतपुत्र ॥ ३२
 बालश्चन्द्रं मातुरङ्के शयानो
 यथा कश्चित्प्रार्थयतेऽपहर्तुम् ।
 तद्वन्मोहाद्यतमानो रथस्थ-
 त्वं प्रार्थयस्यर्जुनमद्य जेतुम् ॥ ३३
 त्रिशूलमाश्लिष्य सुतीक्ष्णधारं
 सर्वाणि गात्राणि निघर्षसि त्वम् ।
 सुतीक्ष्णधारोपमकर्मणा त्वं
 युयुत्ससे योऽर्जुनेनाद्य कर्णं ॥ ३४
 सिद्धं सिंहं केसरिणं बृहन्तं
 बालो मूढः क्षुद्रमृगस्तरस्वी ।
 समाह्वयेत्तद्वदेतत्तवाद्य
 समाह्वानं सूतपुत्रार्जुनस्य ॥ ३५
 मा सूतपुत्राह्वय राजपुत्रं
 महावीर्यं केसरिणं यथैव ।
 वने सगालः पिशितस्य वृत्तो
 मा पार्थमासाद्य विनङ्क्ष्यसि त्वम् ॥ ३६

ईषादन्तं महानागं प्रमित्रकरटामुखम् ।
 शशकाह्वयसे युद्धे कर्णं पार्थं धनंजयम् ॥ ३७
 बिलस्थं कृष्णसर्पं त्वं बाल्यात्काष्ठेन विध्यसि ।
 महाविषं पूर्णकोशं यत्पार्थं योद्धुमिच्छसि ॥ ३८
 सिंहं केसरिणं क्रुद्धमतिक्रम्याभिनर्दसि ।
 सृगाल इव मूढत्वात्त्रसिंहं कर्णं पाण्डवम् ॥ ३९
 सुपर्णं पतगश्रेष्ठं वैनतेर्यं तरस्विनम् ।
 लटेवाह्वयसे पाते कर्णं पार्थं धनंजयम् ॥ ४०
 सर्वान्भोनिलयं भीममूर्ध्निमन्तं श्वायुतम् ।
 चन्द्रोदये विवर्तन्तमप्लवः संतितीर्षसि ॥ ४१
 ऋषभं दुन्दुभिप्रीवं तीक्ष्णशङ्खं प्रहारिणम् ।
 वत्स आह्वयसे युद्धे कर्णं पार्थं धनंजयम् ॥ ४२
 महाघोषं महामेघं दर्तुरः प्रतिनर्दसि ।
 कामतोयप्रदं लोके नरपजन्यमर्जुनम् ॥ ४३
 यथा च स्वगृहस्थः श्वा व्याघ्रं वनगतं भवेत् ।
 तथा त्वं भषसे कर्णं नरव्याघ्रं धनंजयम् ॥ ४४
 सृगालोऽपि वने कर्णं शशैः परिवृत्तो वसन् ।
 मन्यते सिंहमात्मानं यावत्सिंहं न पश्यति ॥ ४५
 तथा त्वमपि राधेय सिंहमात्मानमिच्छसि ।
 अपश्यञ्जशत्रुदमनं नरव्याघ्रं धनंजयम् ॥ ४६
 व्याघ्रं त्वं मन्यसेऽऽत्मानं यावत्कृष्णौ न पश्यसि ।
 समास्थितावेकरथे सूर्याचन्द्रमसाविध ॥ ४७
 यावद्गाण्डीवनिर्घोषं न शृणोषि महाहवे ।
 तावदेव त्वया कर्णं शक्यं वक्तुं यथेच्छसि । ४८
 रथशब्दधनुःशब्दैर्नादयन्तं दिशो दश ।
 नर्दन्तमिव शार्दूलं दृष्ट्वा क्रोष्टा भविष्यसि ॥ ४९
 नित्यमेव सगालस्त्वं नित्यं सिंहो धनंजयः ।
 वीरप्रद्वेषणान्मूढ नित्यं क्रोष्टेव लक्ष्यसे ॥ ५०
 यथाशुः स्याद्विडालश्च श्वा व्याघ्रश्च बलाबले ।
 यथा सृगालः सिंहश्च यथा च शशकुञ्जरौ ॥ ५१

यथानृतं च सत्यं च यथा चापि विषामृते ।
 तथा त्वमपि पार्थश्च प्रख्यातावात्मकर्मभिः ॥ ५२
 संजय उवाच ।
 अधिक्षिप्तस्तु राधेयः शल्येनामिततेजसा ।
 शल्यमाह सुसंकुद्धो वाक्शल्यमवधारयन् ॥ ५३
 गुणान्गुणवतः शल्य गुणवान्वेत्ति नागुणः ।
 त्वं तु नित्यं गुणैर्हीनः किं ज्ञास्यस्यगुणो गुणान् ॥
 अर्जुनस्य महास्त्राणि क्रोधं वीर्यं धनुः शरान् ।
 अहं शल्याभिजानामि न तत्रं जानासि तत्तथा ॥ ५५
 एवमेवात्मनो वीर्यमहं वीर्यं च पाण्डवे ।
 जानन्नेवाह्वये युद्धे शल्य नाग्निं पतंगवत् ॥ ५६
 अस्ति चायमिषुः शल्य सुपुङ्खो रक्तभोजनः ।
 एकतूणीशयः पत्री सुधौतः समलंकृतः ॥ ५७
 शेते चन्दनपूर्णेन पूजितो बहुलाः समाः ।
 आह्वेयो विषवानुभो नराश्चद्विपसंधा ॥ ५८
 एकवीरो महारौद्रस्तनुत्रास्थिविदारणः ।
 निर्भिन्त्यां येन रुष्टोऽहमपि मेरुं महागिरिम् ॥ ५९
 तमहं जातु नास्येयमन्यस्मिन्फल्गुनादृते ।
 कृष्णाद्वा देवकीपुत्रात्सत्यं चात्र शृणुष्व मे ॥ ६०
 तेताहमिषुणा शल्य वासुदेवधनंजयौ ।
 शल्ये परमसंकुद्धस्तत्कर्म सदृशं मम ॥ ६१
 सर्वेषां वासुदेवानां कृष्णे लक्ष्मीः प्रतिष्ठिता ।
 सर्वेषां पाण्डुपुत्राणां जयः पार्थे प्रतिष्ठितः ।
 उभयं तत्समासाद्य कोऽतिवर्तितुमर्हति ॥ ६२
 तावतौ पुरुषव्याघ्रौ समेतौ स्यन्दने स्थितौ ।
 मामेकमभिसंयातौ सुजातं शल्य पश्य मे ॥ ६३
 पितृष्वसामातुलजौ भ्रातरावपराजितौ ।
 मणी सूत्र इव प्रेतौ द्रष्टासि निहतौ मया ॥ ६४
 अर्जुने गाण्डिवं कृष्णे चक्रं ताक्ष्यकपिध्वजौ ।
 मीरुणां त्रासजननौ शल्य हर्षकरौ मम ॥ ६५

त्वं तु दुष्प्रकृतिर्मूढो महायुद्धेष्वकोविदः ।
 भयावतीर्णः संत्रासादबद्धं बहु भाषसे ॥ ६६
 संस्तौषि त्वं तु केनापि हेतुना तौ कुदेशज ।
 तौ हत्वा समरे हन्ता त्वामद्धा सहबान्धवम् ॥ ६७
 पापदेशज दुर्बुद्धे क्षुद्र क्षत्रियपांसन ।
 सुहृद्भूत्वा रिपुः किं मां कृष्णाभ्यां मीषयन्नसि ॥ ६८
 तौ वा ममाद्य हन्तारौ हन्तास्मि समरे स्थितौ ।
 नाहं विभेसि कृष्णाभ्यां विजानन्नात्मनो बलम् ॥
 वासुदेवसहस्रं वा फल्गुनानां शतानि च ।
 अहमेको हनिष्यामि जोषमास्व कुदेशज ॥ ७०
 स्त्रियो बालाश्च वृद्धाश्च प्रायः क्रीडागता जनाः ।
 या गाथाः संप्रगायन्ति कुर्वन्तोऽध्ययनं यथा ।
 ता गाथाः शृणु मे शल्य मद्रकेषु दुरात्मसु ॥ ७१
 ब्राह्मणैः कथिताः पूर्वं यथावद्राजसंनिधौ ।
 श्रुत्वा चैकमना मूढ क्षम वा ब्रूहि वोत्तरम् ॥ ७२
 मित्रघ्नुश्चाद्रको नित्यं यो नो द्वैष्टि स मद्रकः ।
 मद्रके संगतं नास्ति क्षुद्रवाक्ये नराधमे ॥ ७३
 दुरात्मा मद्रको नित्यं नित्यं चानृतिकोऽनृजुः ।
 यावदन्तं हि दौरात्म्यं मद्रकेष्विति नः श्रुतम् ॥ ७४
 पिता माता च पुत्रश्च श्वश्रुश्चशुरमातुलाः ।
 जामाता दुहिता भ्राता नप्ता ते ते च बान्धवाः ॥
 वयस्याभ्यागताश्चान्ये दासीदासं च संगतम् ।
 पुंभिर्विमिश्रा नार्यश्च ज्ञाताज्ञाताः स्वयेच्छया ॥ ७६
 येषां गृहेषु शिशानां सक्तमन्थाशिनां सदा ।
 पीत्वा सीधुं सगोमांसं नर्दन्ति च हसन्ति च ॥
 यानि चैवाप्यबद्धानि प्रवर्तन्ते च कामतः ।
 कामप्रलापिनोऽन्योन्यं तेषु धर्मः कथं भवेत् ॥ ७८
 मद्रकेषु विलुप्तेषु प्रख्याताशुभकर्मसु ।
 नापि वैरं न सौहार्दं मद्रकेषु समाचरेत् ॥ ७९
 मद्रके संगतं नास्ति मद्रको हि सचापलः ।

मद्रकेषु च दुःस्पर्शं शौचं गन्धारकेषु च ॥ ८०
 राजयाजकयाज्येन नष्टं दत्तं हविर्भवेत् ॥ ८१
 शूद्रसंस्कारको विप्रो यथा याति पराभवम् ।
 तथा ब्रह्मद्विषो नित्यं गच्छन्तीह पराभवम् ॥ ८२
 मद्रके संगतं नास्ति हतं वृश्चिकतो विषम् ।
 आथर्वणेन मन्त्रेण सर्वा शान्तिः कृता भवेत् ॥ ८३
 इति वृश्चिकदष्टस्य नानाविषहतस्य च ।
 कुर्वन्ति भेषजं प्राज्ञाः सत्यं तच्चापि दृश्यते ।
 एवं विद्वज्जोषमास्व शृणु चात्रोत्तरं वचः ॥ ८४
 वासांस्युत्सृज्य नृत्यन्ति स्त्रियो या मद्यमोहिताः ।
 मिथुनेऽसंयताश्चापि यथाकामचराश्च ताः ।
 तासां पुत्रः कथं धर्मं मद्रको वक्तुमर्हति ॥ ८५
 यास्तिष्ठन्त्यः प्रमेहन्ति यथैवोष्ठीदशेरके ।
 तासां विभ्रष्टलज्जानां निर्लज्जानां ततस्ततः ।
 त्वं पुत्रस्तादृशीनां हि धर्मं वक्तुमिहेच्छसि ॥ ८६
 सुवीरकं याच्यमाना मद्रका कषति स्फिजौ ।
 अदालुकामा वचनमिदं वदति दारुणम् ॥ ८७
 मा मा सुवीरकं कश्चिद्याचतां दयितो मम ।
 पुत्रं दद्यां प्रतिपदं न तु दद्यां सुवीरकम् ॥ ८८
 नार्यो बृहल्यो निर्ह्वंका मद्रकाः कम्बलावृताः ।
 घस्मरा नष्टशौचाश्च प्राय इत्यनुशुश्रुम ॥ ८९
 एवमादि मयान्यैर्वा शक्यं वक्तुं भवेद्बहु ।
 आ केशाभ्रान्नखाभ्रान्च वक्तव्येषु कुवर्त्मसु ॥ ९०
 मद्रकाः सिन्धुसौवीरा धर्मं विद्युः कथं त्विह ।
 पापदेशोद्भवा म्लेच्छा धर्माणामविचक्षणाः ॥ ९१
 एष मुख्यतमो धर्मः क्षत्रियस्येति नः श्रुतम् ।
 यदाज्ञौ निहतः शेते सद्भिः समभिपूजितः ॥ ९२
 आयुधानां संपराये अन्मुच्येयमहं ततः ।
 न मे स प्रथमः कल्पो निधने स्वर्गमिच्छतः ॥ ९३
 सोऽहं प्रियः सखा चास्मि धार्तराष्ट्रस्य धीमतः ।

तदर्थे हि मम प्राणा यच्च मे विद्यते वसु ॥ ९४
 व्यक्तं त्वमप्युपहितः पाण्डवैः पापदेशज ।
 यथा ह्यमित्रवत्सर्वं त्वमस्मासु प्रवर्तसे ॥ ९५
 कामं न खलु शक्योऽहं त्वद्विधानां शतैरपि ।
 संग्रामाद्विमुखः कर्तुं धर्मज्ञ इव नास्तिकैः ॥ ९६
 सारङ्ग इव घर्मातिः कामं विलप्य शुष्य च ।
 नाहं भीषयितुं शक्यः क्षत्रवृत्ते व्यवस्थितः ॥ ९७
 तनुत्यजां नृसिंहानामाहवेष्वनिवर्तिनाम् ।
 या गतिर्गुरुणा प्राड्ये प्रोक्ता रामेण तां स्मर ॥ ९८
 स्वेषां त्राणार्थमुद्युक्तं वधाय द्विषतामपि ।
 विद्धि मामास्थितं वृत्तं पौरुवरवसमुत्तमम् ॥ ९९
 न तद्भूतं प्रपश्यामि त्रिषु लोकेषु मद्रक ।
 यो मामस्मादभिप्रायाद्धारयेदिति मे मतिः ॥ १००
 एवं विद्वज्जोषमास्व त्रासात्किं बहु भाषसे ।
 मा त्वा हत्वा प्रदास्यामि क्रव्याद्भयो मद्रकाधम ॥
 मित्रप्रतीक्षया शल्य धार्तराष्ट्रस्य चोभयोः ।
 अपवादतितिक्षाभिस्त्रिभिरेतैर्हि जीवसि ॥ १०२
 पुनश्चेदीदृशं वाक्यं मद्रराज वदिष्यसि ।
 शिरस्ते पातयिष्यामि गदया वज्रकल्पया ॥ १०३
 श्रोतारस्त्विदमद्येह द्रष्टारो वा कुदेशज ।
 कर्णं वा जघ्नतुः कृष्णीं कर्णो वापि जघान तौ ॥ १०४
 एवमुक्त्वा तु राधेयः पुनरेव विशां पते ।
 अन्नवीन्मद्रराजानं याहि थाहीत्यसंभ्रमम् ॥ १०५

इति श्रीमहाभारते कर्णपर्वणि

सप्तविंशोऽध्यायः ॥ २७ ॥

२८

संजय उवाच ।

मारिषाधिरथेः श्रुत्वा वचो युद्धाभिनन्दिनः ।
 शल्योऽन्नवीत्युनः कर्णं निदर्शनमुदाहरन् ॥ १
 यथैव मत्तो मद्येन त्वं तथा न च वा तथा ।

तथाहं त्वां प्रमाद्यन्तं चिकित्सामि सुहृत्तया ॥ २
 इमां काकोपमां कर्णं प्रोच्यमानां निबोध मे ।
 श्रुत्वा यथेष्टं कुर्यास्थं विहीन कुलपांसन ॥ ३
 नाहमात्मनि किञ्चिद्वै किल्बिषं कर्णं संस्मरे ।
 येन त्वं मां महाबाहो हन्तुमिच्छस्यनागसम् ॥ ४
 अवश्यं तु मया वाक्यं बुध्यतां यदि ते हितम् ।
 विशेषतो रथस्थेन राज्ञश्चैव हितैषिणा ॥ ५
 समं च विषमं चैव रथिनश्च बलाबलम् ।
 श्रमः खेदश्च सततं हयानां रथिना सह ॥ ६
 आयुधस्य परिज्ञानं रतं च मृगपक्षिणाम् ।
 भारश्चाप्यतिभारश्च शल्यानां च प्रतिक्रिया ॥ ७
 अस्त्रयोगश्च युद्धं च निमित्तानि तथैव च ।
 सर्वमेतन्मया ज्ञेयं रथस्थास्य कुटुम्बिना ।
 अतस्त्वां कथये कर्णं निदर्शनमिदं पुनः ॥ ८
 वैश्यः किल समुद्रान्ते प्रभूतधनधान्यवान् ।
 यज्वा दानपतिः क्षान्तः स्वकर्मस्योऽभवच्छुचिः ॥ ९
 बहुपुत्रः प्रियापत्यः सर्वभूतानुकम्पकः ।
 राज्ञो धर्मप्रधानस्य राष्ट्रे वसति निर्भयः ॥ १०
 पुत्राणां तस्य बालानां कुमारानां यशस्विनाम् ।
 काको बहूनामभवदुच्छिष्टकृतभोजनः ॥ ११
 तस्मै सदा प्रयच्छन्ति वैश्यपुत्रः कुमारकाः ।
 मांसोदनं दधि क्षीरं पायसं मधुसर्पिषी ॥ १२
 स चोच्छिष्टभृतः काको वैश्यपुत्रैः कुमारकैः ।
 सदृशान्पक्षिणो दृप्तः श्रेयसश्चावमन्यते ॥ १३
 अथ हंसाः समुद्रान्ते कदाचिदभिपातिनः ।
 गरुडस्य गतौ तुल्याश्चक्राङ्गा हृष्टचेतसः ॥ १४
 कुमारकास्ततो हंसान्दृष्ट्वा काकमथाब्रुवन् ।
 भवानेव विशिष्टो हि पतत्रिभ्यो विहंगम ॥ १५
 प्रतार्यमाणस्तु स तैरल्पबुद्धिभिरण्डजः ।
 तद्वचः सत्यमित्येव मौख्याद्दृषां च मन्यते ॥ १६

तान्सोऽभिपत्य जिज्ञासुः क एषां श्रेष्ठभागिति ।
 उच्छिष्टदर्पितः काको बहूनां दूरपातिनाम् ॥ १७
 तेषां यं प्रवरं मेने हंसानां दूरपातिनाम् ।
 तमाह्वयत दुर्बुद्धिः पताम इति पक्षिणम् ॥ १८
 तच्छ्रुत्वा प्राहसन्हंसा ये तत्रासन्समागताः ।
 भाषतो बहु काकस्य बलिनः पततां वराः ।
 इदमूचुश्च चक्राङ्गा वचः काकं विहंगमाः ॥ १९
 वयं हंसाश्चरामेमां पृथिवीं मानसौकसः ।
 पक्षिणां च वयं नित्यं दूरपातेन पूजिताः ॥ २०
 कथं नु हंसं बलिनं वञ्चाङ्गं दूरपातिनम् ।
 काको भूत्वा निपतने समाह्वयसि दुर्मते ।
 कथं त्वं पतनं काक सहास्माभिर्ब्रवीषि तत् ॥ २१
 अथ हंसवचो मूढः कुत्सयित्वा पुनः पुनः ।
 प्रजगादोत्तरं काकः कथनो जातिलाघवात् ॥ २२
 शतमेकं च पातानां पतितास्मि न संशयः ।
 शतयोजनमेकैकं विचित्रं विविधं तथा ॥ २३
 उड्डीनमवडीनं च प्रडीनं डीनमेव च ।
 निडीनमथ संडीनं तिर्यक्चातिगतानि च ॥ २४
 विडीनं परिडीनं च पराडीनं सुडीनकम् ।
 अतिडीनं महाडीनं निडीनं परिडीनकम् ॥ २५
 गतागतप्रतिगता बह्वीश्च निकुडीनिकाः ।
 कर्तास्मि मिषतां बोऽद्य ततो द्रक्ष्यथ मे बलम् ॥
 एवमुक्ते तु काकेन प्रहस्यैको विहंगमः ।
 उवाच हंसस्तं काकं वचनं तन्निबोध मे ॥ २७
 शतमेकं च पातानां त्वं काक पतिता ध्रुवम् ।
 एकमेव तु ये पातं विदुः सर्वे विहंगमाः ॥ २८
 तमहं पतिता काक नान्यं जानामि कंचन ।
 पत त्वमपि रक्तक्ष येन या तेन मन्यसे ॥ २९
 अथ काकाः प्रजहसुर्ये तत्रासन्समागताः ।
 कथमेकेन पातेन हंसः पातशतं जयेत् ॥ ३०

एकेनैव शतस्यैकं पातेनाभिभविष्यति ।
 हंसस्य पतितं काको बलवानाशुविक्रमः ॥ ३१
 प्रपेततुः स्पर्धयाथ ततस्तौ हंसवायसौ ।
 एकपाती च चक्राङ्गः काकः पातशतेन च ॥ ३२
 पेतिवानथ चक्राङ्गः पेतिवानथ वायसः ।
 विसिस्मापयिषुः पातैराचक्षाणोऽऽत्मनः क्रियाम् ॥
 अथ काकस्य चित्राणि पतितानीतराणि च ।
 दृष्ट्वा प्रमुदिताः काका विनेदुरथ तैः स्वरैः ॥ ३४
 हंसांश्चावहसन्ति स्म प्रावदन्नप्रियाणि च ।
 उत्पत्योत्पत्य च प्राहुर्मुहूर्तमिति चेति च ॥ ३५
 वृक्षाग्रेभ्यः स्थलेभ्यश्च निपतन्त्युपतन्ति च ।
 कुर्वाणा विविधानरावानाशंसन्तस्तदा जयम् ॥ ३६
 हंसस्तु मृदुकेनेव विक्रान्तमुपचक्रमे ।
 प्रत्यहीयत काकाश्च मुहूर्तमिव मारिष ॥ ३७
 अवमन्य रयं हंसानिदं वचनमब्रवीत् ।
 योऽसाद्युत्पतितो हंसः सोऽसावेव प्रहीयते ॥ ३८
 अथ हंसः स तच्छ्रुत्वा प्रापतत्पश्चिमां दिशम् ।
 उपर्युपरि वेगेन सागरं वरुणालयम् ॥ ३९
 ततो भीः प्राविशत्काकं तदा तत्र विचेतसम् ।
 द्वीपद्रुमानपश्यन्तं निपतन्तं श्रमान्वितम् ।
 निपतेयं क नु श्रान्त इति तस्मिञ्जलार्णवे ॥ ४०
 अविषह्यः समुद्रो हि बहुसत्त्वगणालयः ।
 महाभूतशतोद्भासी नभसोऽपि विशिष्यते ॥ ४१
 गाम्भीर्याद्धि समुद्रस्य न विशेषः कुलाधम ।
 दिगम्बराम्भसां कर्णं समुद्रस्या हि दुर्जयाः ।
 विदूरपातात्तोयस्य किं पुनः कर्णं वायसः ॥ ४२
 अथ हंसोऽभ्यतिक्रम्य मुहूर्तमिति चेति च ।
 अवेक्षमाणस्तं काकं नाशकोद्वयपसर्पितुम् ।
 अतिक्रम्य च चक्राङ्गः काकं तं समुद्क्षत ॥ ४३
 तं तथा हीयमानं च हंसो दृष्ट्वाब्रवीदिदम् ।

उज्जिहीर्षुर्निमज्जन्तं स्मरन्सत्पुरुषव्रतम् ॥ ४४
 बहूनि पतनानि त्वमाचक्षाणो मुहुर्मुहुः ।
 पतस्यन्वाहरंश्चेदं न नो गुह्यं प्रभाषसे ॥ ४५
 किं नाम पतनं काक यत्त्वं पतसि सांप्रतम् ।
 जलं स्पृशसि पक्षाभ्यां तुण्डेन च पुनः पुनः ॥ ४६
 स पक्षाभ्यां स्पृशन्नार्स्तुण्डेन जलमर्णवे ।
 काको दृढं परिश्रान्तः सहसा निपपात ह ॥ ४७
 हंस उवाच ।

शतमेकं च पातानां यत्प्रभाषसि वायस ।
 नानाविधानीह पुरा तच्चान्तमिहाद्य ते ॥ ४८

काक उवाच ।

उच्छिष्टदर्पितो हंस मन्येऽऽत्मानं सुपर्णवत् ।
 अवमन्य बहूँश्चाहं काकानन्यांश्च पक्षिणः ।
 प्राणैर्हंस प्रपद्ये त्वां द्वीपान्तं प्रापयस्व माम् ॥ ४९
 यद्यहं स्वस्तिमान्हंस स्वदेशं प्राप्नुयां पुनः ।
 न कंचिदवमन्येयमापदो मां समुद्धर ॥ ५०
 तमेवंवादिनं दीनं विंलपन्तमचेतनम् ।
 काक काकेति वाशन्तं निमज्जन्तं महार्णवे ॥ ५१
 तथैत्य वायसं हंसो जलङ्घितं सुदुर्दशम् ।
 पद्भ्यामुत्क्षिप्य वेपन्तं पृष्ठमारोपयच्छनैः ॥ ५२
 आरोप्य पृष्ठं काकं तं हंसः कर्णं विचेतसम् ।
 आजगाम पुनर्द्वीपं स्पर्धया पेततुर्यतः ॥ ५३
 संस्थाप्य तं चापि पुनः समाश्रास्य च खेचरम् ।
 गतो यथेप्सितं देशं हंसो मन इवाशुगः ॥ ५४
 उच्छिष्टभोजनात्काको यथा वैश्यकुले तु सः ।
 एवं त्वमुच्छिष्टभृतो धार्तराष्ट्रैर्न संशयः ।
 सदृशाञ्जश्रेयसश्चापि सर्वान्कर्णातिमन्यसे ॥ ५५
 द्रोणद्रौणिक्पैर्गुप्तो भीष्मेणान्यैश्च कौरवैः ।
 विराटनगरे पार्थमेकं किं नावधीस्तदा ॥ ५६
 यत्र व्यस्ताः समस्ताश्च निर्जिताः स्थ किरीटिन ।

सगाला इव सिंहेन क ते वीर्यमभूत्तदा ॥ ५७
 भ्रातरं च हतं दृष्ट्वा निर्जितः सव्यसाचिना ।
 पश्यतां कुरुवीराणां प्रथमं त्वं पलायथाः ॥ ५८
 तथा द्वैतवने कर्णं गन्धर्वैः समभिद्रुतः ।
 कुरुसमप्रानुत्सृज्य प्रथमं त्वं पलायथाः ॥ ५९
 हत्वा जित्वा च गन्धर्वाश्चित्रसेनमुखान्रणे ।
 कर्णं दुर्योधनं पार्थः सभार्थं सममोचयत् ॥ ६०
 पुनः प्रभावः पार्थस्य पुराणः केशवस्य च ।
 कथितः कर्णं रामेण सभायां राजसंसदि ॥ ६१
 सततं च तदश्रीषीर्ष्वचनं द्रोणभीष्मयोः ।
 अवध्यौ वदतोः कृष्णौ संनिधौ वै महीक्षिताम् ॥
 कियन्तं तत्र वक्ष्यामि येन येन धनंजयः ।
 त्वत्तोऽतिरिक्तः सर्वेभ्यो भूतेभ्यो ब्राह्मणो यथा ॥
 इदानीमेव दृष्ट्वासि प्रधने स्यन्दने स्थितौ ।
 पुत्रं च वसुदेवस्य पाण्डवं च धनंजयम् ॥ ६४
 देवासुरमनुष्येषु प्रख्यातौ यौ नरर्षभौ ।
 प्रकाशेनाभिविख्यातौ त्वं तु खद्योतवन्नृषु ॥ ६५
 एवं विद्वान्भावमंस्थाः सूतपुत्राच्युतार्जुनौ ।
 नृसिंहौ तौ नरश्चा त्वं जोषमास्व विकल्थन ॥ ६६

इति श्रीमहाभारते कर्णपर्वणि

अष्टाविंशोऽध्यायः ॥ २८ ॥

२९

संजय उवाच ।

मद्राधिपस्याधिरथिस्तदैवं
 वचो निशम्याप्रियमप्रतीतः ।
 उवाच शल्यं विदितं ममैत-
 द्यथाविधावर्जुनवासुदेवौ ॥ १
 शौरे रथं वाहयतोऽर्जुनस्य
 बलं महास्त्राणि च पाण्डवस्य ।
 अहं विजानामि यथावदद्य

परोक्षभूतं तव तत्तु शल्य ॥ २
 तौ चाप्रधृष्ट्यौ शस्त्रभृतां वरिष्ठौ
 व्यपेतभीर्योधयिष्यामि कृष्णौ ।
 संतापयत्यभ्यधिकं तु रामा-
 च्छापोऽद्य मां ब्राह्मणसत्तमाच्च ॥ ३
 अवात्सं वै ब्राह्मणच्छद्मनाहं
 रामे पुरा दिव्यमस्त्रं चिकीर्षुः ।
 तत्रापि मे देवराजेन विघ्नो
 हितार्थिना फल्गुनस्यैव शल्य ॥ ४
 कृतोऽवभेदेन ममोरुमेत्य
 प्रविश्य कीटस्य तनुं विरूपाम् ।
 गुरोर्भयाच्चापि न चेलिवानहं
 तच्चावबुद्धो ददृशे स विप्रः ॥ ५
 पृष्टश्चाहं तमवोचं महर्षिं
 सूतोऽहमस्मीति स मां शशाप ।
 सूतोपधावाप्तमिदं त्वयास्त्रं
 न कर्मकाले प्रतिभास्यति त्वाम् ॥ ६
 अन्यत्र यस्मात्तव मृत्युकाला-
 दब्राह्मणे ब्रह्म न हि ध्रुवं स्यात् ।
 तदद्य पर्याप्तमतीव शस्त्र-
 मस्मिन्संप्रामे तुमुले तात भीमे ॥ ७
 अपां पतिर्वेगवानप्रमेयो
 निमज्जयिष्यन्निवहान्प्रजानाम् ।
 महानगं यः कुरुते समुद्रं
 वेलैव तं वारयत्यप्रमेयम् ॥ ८
 प्रमुञ्चन्तं बाणसंचानमोघा-
 न्मर्मच्छिदो वीरहणः सपत्रान् ।
 कुन्तीपुत्रं प्रतियोत्स्यामि युद्धे
 ज्याकर्षिणामुत्तममद्य लोके ॥ ९
 एवं बलेनातिबलं महास्त्रं

समुद्रकल्पं सुदुरापमुग्रम् ।
 शरौघिणं पार्थिवान्मज्जयन्तं
 वेलेव पार्थमिषुभिः संसहिष्ये ॥ १०
 अद्याहवे यस्य न तुल्यमन्यं
 मन्ये मनुष्यं धनुराददानम् ।
 सुरासुरान्वै युधि यो जयेत
 तेनाद्य मे पश्य युद्धं सुघोरम् ॥ ११
 अतिमानी पाण्डवो युद्धकामो
 अमानुषैरेष्यति मे महाह्वैः ।
 तस्यान्धमह्वैरमिहत्य संख्ये
 शरोत्तमैः पातयिष्यामि पार्थम् ॥ १२
 दिवाकरेणापि समं तपन्तं
 समाप्ररश्मि यशसा ज्वलन्तम् ।
 तमोनुदं मेष इवातिमात्रो
 धनंजयं लादयिष्यामि बाणैः ॥ १३
 वैश्वानरं धूमशिखं ज्वलन्तं
 तेजस्विनं लोकमिमं दहन्तम् ।
 मेघो भूत्वा शरवर्षैर्यथाग्निं
 तथा पार्थ शमयिष्यामि युद्धे ॥ १४
 प्रमाथिनं बलवन्तं प्रहारिणं
 प्रभञ्जनं मातरिश्वानमुग्रम् ।
 युद्धे सहिष्ये हिमवानिवाचलो
 धनंजयं क्रुद्धममृष्यमाणम् ॥ १५
 विशारदं रथमार्गेष्वसक्तं
 ध्रुवं नित्यं समरेषु प्रवीरम् ।
 लोके वरं सर्वधनुर्धराणां
 धनंजयं संयुगे संसहिष्ये ॥ १६
 अद्याहवे यस्य न तुल्यमन्यं
 मध्येमनुष्यं धनुराददानम् ।
 सर्वाभिमां यः पृथिवीं सहेत

तथा विद्वान्योत्स्यमानोऽस्मि तेन ॥ १७
 यः सर्वभूतानि सदेवकानि
 प्रस्थेऽजयत्पाण्डवे सन्वसाची ।
 को जीवितं रक्षमाणो हि तेन
 युयुत्सते मामृते मानुषोऽन्यः ॥ १८
 अहं तस्य पौरुषं पाण्डवस्य
 ब्रूयां हृष्टः समितौ क्षत्रियाणाम् ।
 किं त्वं मूर्खः प्रभषन्मूढचेता
 मामवोचः पौरुषमर्जुनस्य ॥ १९
 अप्रियो यः परुषो निष्ठुरो हि
 क्षुद्रः क्षेप्ता क्षमिणश्चाक्षमावान् ।
 हन्यामहं तादृशानां शतानि
 क्षमामि त्वां क्षमया कालयोगात् ॥ २०
 अवोचस्त्वं पाण्डवार्थेऽप्रियाणि
 प्रधर्षयन्मां मूढवत्पापकर्मन् ।
 मय्याजंवे जिह्मगतिर्हृतस्त्वं
 मित्रद्रोही सप्तपदं हि मित्रम् ॥ २१
 कालस्त्वयं मृत्युमयोऽतिदारुणो
 दुर्योधनो युद्धमुपागमद्यत् ।
 तस्यार्थसिद्धिमभिकाङ्क्षमाण-
 स्तमभ्येष्ये यत्र नैकान्यमस्ति ॥ २२
 मित्रं मिदेर्नन्दतेः प्रीयतेर्वा
 संत्रायतेर्मानद मोदतेर्वा ।
 ब्रवीति तच्चासुत विप्रपूर्वा-
 त्त्वापि सर्वं मम दुर्योधनेऽस्ति ॥ २३
 शत्रुः शदेः शासतेः शायतेर्वा
 शृणातेर्वा श्रयतेर्वापि सर्गे ।
 उपसर्गाद्बहुधा सूदृतेश्च
 प्रायेण सर्वं त्वयि तच्च मह्यम् ॥ २४
 दुर्योधनार्थं तव चाप्रियार्थं

यशोर्थमात्मार्थमपीश्वरार्थम् ।
 तस्मादहं पाण्डववासुदेवौ
 योत्स्ये यत्नात्कर्म तत्पश्य मेऽद्य ॥ २५
 अस्त्राणि पश्याद्य ममोत्तमानि
 ब्राह्मणि दिव्यान्यथ मानुषाणि ।
 आसादयिष्याम्यहमुप्रवीर्यं
 द्विपोत्तमं मत्तमिवाभिमत्तः ॥ २६
 अस्त्रं ब्राह्मं मनसा तद्भ्रज्यज्यं
 क्षेप्ये पार्थायाप्रतिमं जयाय ।
 तेनापि मे नैव मुच्येत युद्धे
 न चेत्पतेद्विषमे मेऽद्य चक्रम् ॥ २७
 वैश्वतादण्डहस्ताद्वरुणाद्वापि पाशिनः ।
 सगदाद्वा धनपतेः सवन्नाद्वापि वासवात् ॥ २८
 गान्यस्मादपि कस्माच्चिद्विभिमो ह्याततायिनः ।
 इति शल्य विजानीहि यथा नाहं विभेम्यभीः ॥
 तस्माद्भयं न मे पार्थान्नापि चैव जनार्दनात् ।
 अथ युद्धं हि ताभ्यां मे संपराये भविष्यति ॥ ३०
 अन्ने ते पततां चक्रमिति मे ब्राह्मणोऽवदत् ।
 बुध्यमानस्य संग्रामे प्रातस्त्रैकायने भयम् ॥ ३१
 तस्माद्विभेमि बलवद्ब्राह्मणव्याहृतादहम् ।
 एते हि सोमराजान ईश्वराः सुखदुःखयोः ॥ ३२
 होम्येन्वा वत्समस्य प्रमत्त इपुणाहनम् ।
 वरन्तमजने शल्य ब्राह्मणात्तपसो निधेः ॥ ३३
 षादन्तान्सप्तशतान्दासीदासशतानि च ।
 वृत्तो द्विजमुख्याय प्रसादं न चकार मे ॥ ३४
 ब्रह्मणानां श्वेतवत्सानां सहस्राणि चतुर्दश ।
 आहारत्र लभे तस्मात्प्रसादं द्विजसत्तमात् ॥ ३५
 ऋद्धं गेहं सर्वकामैर्यच्च मे वसु किंचन ।
 तत्सर्वमस्मै सत्कृत्य प्रयच्छामि न चेच्छति ॥ ३६
 ततोऽब्रवीन्मां याचन्तमपराद्धं प्रयत्नतः ।

व्याहृतं यन्मया सूत तत्तथा न तदन्यथा ॥ ३७
 अनृतोक्तं प्रजा हन्यात्ततः पापमवाप्नुयात् ।
 तस्माद्ब्रह्माभिरक्षार्थं नानृतं वक्तुमुत्सहे ॥ ३८
 मा त्वं ब्रह्मगतिं हिंस्याः प्रायश्चित्तं कृतं त्वया ।
 मद्वाक्यं नानृतं लोके कश्चित्कुर्यात्समाप्नुहि ॥ ३९
 इत्येतत्ते मया प्रोक्तं क्षिप्तेनापि सुहृत्तया ।
 जानामि त्वाधिक्षिपन्तं जोषमास्वोत्तरं शृणु ॥ ४०

इति श्रीमहाभारते कर्णपर्वणि

एकोनत्रिंशोऽध्यायः ॥ २९ ॥

३०

संजय उवाच ।

ततः पुनर्महाराज मद्रराजमरिंदमम् ।
 अभ्यभाषत राधेयः संनिवार्योत्तरं वचः ॥ १
 यत्त्वं निदर्शनार्थं मां शल्य जल्पितवानसि ।
 नाहं शक्यस्त्वया वाचा विभीषयितुमाहवे ॥ २
 यदि मां देवताः सर्वा योधयेयुः सवासवाः ।
 तथापि मे भयं न स्यात्किमु पार्थात्सकेशवात् ॥ ३
 नाहं भीषयितुं शक्यो वाङ्मात्रेण कथंचन ।
 अन्यं जानीहि यः शक्यस्त्वया भीषयितुं रणे ॥ ४
 नीचस्य बलमेतावत्पारुष्यं यत्त्वमात्थ माम् ।
 अशक्तोऽस्मद्गुणान्प्राप्तुं बलगसे बहु दुर्मते ॥ ५
 न हि कर्णः समुद्भूतो भयार्थमिह मारिष ।
 विक्रमार्थमहं जातो यशोर्थं च तथैव च ॥ ६
 इदं तु मे त्वमेकाग्रः शृणु मद्रजनाधिप ।
 संनिधौ धृतराष्ट्रस्य प्रोच्यमानं मया श्रुतम् ॥ ७
 देशांश्च विविधांश्चित्रान्पूर्ववृत्तांश्च पार्थिवान् ।
 ब्राह्मणाः कथयन्तः स्म धृतराष्ट्रमुपासते ॥ ८
 तत्र वृद्धः पुरावृत्ताः कथाः काश्चिद्विजोत्तमः ।
 बाह्वीकदेशं मद्रांश्च कुत्सयन्वाक्यमब्रवीत् ॥ ९
 वहिष्कृता हिमवता गङ्गाया च तिरस्कृताः ।

सरस्वत्या यमुनया कुरुक्षेत्रेण चापि ये ॥ १०
 पञ्चानां सिन्धुषष्ठानां नदीनां येऽन्तराश्रिताः ।
 तान्धर्मबाह्यानशुचीन्बाह्नीकान्परिवर्जयेत् ॥ ११
 गोवर्धनो नाम वटः सुभाण्डं नाम चत्वरम् ।
 एतद्राजकुलद्वारमाकुमारः स्मराम्यहम् ॥ १२
 कार्येणात्यर्थगाढेन बाह्नीकेषूपितं मया ।
 तत् एषां समाचारः संवासाद्विदितो मम ॥ १३
 शाकलं नाम नगरमापगा नाम निम्नगा ।
 जर्तिका नाम बाह्नीकास्तेषां वृत्तं सुनिन्दितम् ॥ १४
 धानागौडासवे पीत्वा गोमांसं लघुनैः सह ।
 अपूपमांसवाच्यानामाशिनः शीलवर्जिताः ॥ १५
 हसन्ति गान्ति नृत्यन्ति स्त्रीभिर्मत्ता विवाससः ।
 नगरागारवप्रेषु बहिर्माल्यानुलेपनाः ॥ १६
 मत्तावगीतैर्विविधैः खरोष्ट्रनिन्दोपमैः ।
 आहुरन्योन्यमुक्तानि प्रब्रुवाणा मदोत्कटाः ॥ १७
 हा हते हा हतेत्येव स्वामिभर्तृहतेति च ।
 आक्रोशन्त्यः प्रनृत्यन्ति मन्दाः पर्वस्वसंयताः ॥ १८
 तेषां किलावल्लिप्तानां निवसन्कुरुजाङ्गले ।
 कश्चिद्बाह्नीकमुख्यानां नातिदृष्टमना जगौ ॥ १९
 सा नूनं बृहती गौरी सूक्ष्मकम्बलवासिनी ।
 मामनुस्मरती शेते बाह्नीकं कुस्वासिनम् ॥ २०
 शतद्रुकनदीं तीर्त्वा तां च रम्यामिरावतीम् ।
 गत्वा स्वदेशं द्रक्ष्यामि स्थूलशङ्खाः शुभाः स्त्रियः ॥
 मनःशिलोज्ज्वलापङ्गा गौर्यैस्त्रिकुदाञ्जनाः ।
 केवलाजिनसंवीताः कूर्दन्यः प्रियदर्शनाः ॥ २२
 मृदङ्गानकशङ्खानां मर्दलानां च निस्वनैः ।
 खरोष्ट्राश्वतरैश्चैव मत्ता यास्यामहे सुखम् ॥ २३
 शमीपीलुकरीराणां वनेषु सुखवर्त्मसु ।
 अपूपान्सक्तुपिण्डीश्च खादन्तो मथितान्विताः ॥ २४
 पथिषु प्रबला भूत्वा कदासमुदितेऽध्वनि ।

खलोपहारं कुर्वाणास्ताडयिष्याम भूयसः ॥ २५
 एवं हीनेषु व्रात्येषु बाह्नीकेषु दुरात्मसु ।
 कश्चेतयानो निवसेन्मुहूर्तमपि मानवः ॥ २६
 ईदृशा ब्राह्मणेनोक्ता बाह्नीका मोघचारिणः ।
 येषां षड्भागहर्ता त्वमुभयोः शुभपापयोः ॥ २७
 इत्युक्त्वा ब्राह्मणः साधुरुत्तरं पुनरुक्तवान् ।
 बाह्नीकेष्वविनीतेषु प्रोच्यमानं निबोधत ॥ २८
 तत्र स्म राक्षसी गाति सदा कृष्णचतुर्दशीम् ।
 नगरे शाकले स्फूर्ति आहत्य निशि दुन्दुभिम् ॥ २९
 कदा वा घोषिका गाथाः पुनर्गास्यन्ति शाकले ।
 गव्यस्य तृप्ता मांसस्य पीत्वा गौडं महासवम् ॥ ३०
 गौरीभिः सह नारीभिर्बृहतीभिः स्वलंकृताः ।
 पलाण्डुगण्डूषयुतान्खादन्ते चैडकान्वहून् ॥ ३१
 वाराहं कौकुटं मांसं गव्यं गार्दभमौष्टकम् ।
 ऐडं च ये न खादन्ति तेषां जन्म निरर्थकम् ॥ ३२
 इति गायन्ति ये मत्ताः शीघुना शाकलावतः ।
 सवालवृद्धाः कूर्दन्तस्तेषु वृत्तं कथं भवेत् ॥ ३३
 इति शल्य विजानीहि हन्त भूयो ब्रवीमि ते ।
 यदन्योऽप्युक्तवानस्मान्ब्राह्मणः कुरुसंसदि ॥ ३४
 पञ्च नद्यो वहन्त्येता यत्र पीलुवनान्यपि ।
 शतद्रुश्च विपाशा च तृतीयेरावती तथा ।
 चन्द्रभागा वितस्ता च सिन्धुषष्ठा बहिर्गताः ॥ ३५
 आरद्रा नाम ते देशा नष्टधर्मान्न तान्प्रजेत् ।
 ब्राह्मणानां दासमीयानां त्रिदेहानामयज्वनाम् ॥ ३६
 न देवाः प्रतिगृह्णन्ति पितरो ब्राह्मणास्तथा ।
 तेषां प्रनष्टधर्माणां बाह्नीकानामिति श्रुतिः ॥ ३७
 ब्राह्मणेन तथा प्रोक्तं विदुषा साधुसंसदि ।
 काष्ठकुण्डेषु बाह्नीका मृगमयेषु च भुञ्जते ।
 सक्तुवाच्यावलिप्रेषु श्वादिलीढेषु निर्घृणाः ॥ ३८
 आविकं चौष्ट्रिकं चैव क्षीरं गार्दभमेव च ।

तद्विकारांश्च बाह्वीकाः खादन्ति च पिबन्ति च ॥
 पुत्रसंकरिणो जाल्माः सर्वाङ्गक्षीरभोजनाः ।
 आरट्टा नाम बाह्वीका वर्जनीया विपश्चिता ॥ ४०
 उत शल्य विजानीहि हन्त भूयो ब्रवीमि ते ।
 यदन्तोऽप्युक्तवान्सभ्यो ब्राह्मणः कुरुसंसदि ॥ ४१
 शुगंधरे पयः पीत्वा प्रोष्य चाप्यच्युतस्थले ।
 तद्ब्रूतिलये स्नात्वा कथं स्वर्गं गमिष्यति ॥ ४२
 पञ्च नद्यो वहन्त्येता यत्र निःसृत्य पर्वतात् ।
 आरट्टा नाम बाह्वीका न तेष्वार्यो द्वयहं वसेत् ॥
 रहिश्च नाम ह्रीकश्च विपाशायां पिशाचकौ ।
 तयोरपत्यं बाह्वीका नैषा सृष्टिः प्रजापतेः ॥ ४४
 ऋत्स्करान्महिषकान्कलिङ्गान्कीकटाटवीन् ।
 र्कोटकान्वीरकांश्च दुर्धर्मांश्च विवर्जयेत् ॥ ४५
 इति तीर्थानुसर्तारं राक्षसी काचिदब्रवीत् ।
 एकरात्रा शमीगेहे महोत्खलमेखला ॥ ४६
 एकरट्टा नाम ते देशा बाह्वीका नाम ते जनाः ।
 वसातिसिन्धुसौवीरा इति प्रायो विकुत्सिताः ॥ ४७
 उत शल्य विजानीहि हन्त भूयो ब्रवीमि ते ।
 इत्यमातं मया सम्यक्तदेकाग्रमनाः शृणु ॥ ४८
 ब्राह्मणः शिल्पिनो गेहमभ्यगच्छत्पुरातिथिः ।
 आचारं तत्र संप्रेक्ष्य प्रीतः शिल्पिनमब्रवीत् ॥ ४९
 इया हिमवतः शृङ्गमेकेनाधुपितं चिरम् ।
 एषश्च बह्व्यो देशा नानाधर्मसमाकुलाः ॥ ५०
 न च केन च धर्मेण विरुध्यन्ते प्रजा इमाः ।
 सर्वे हि तेऽमुवन्धर्मं यथोक्तं वेदपारसैः ॥ ५१
 इदता तु सदा देशानानाधर्मसमाकुलान् ।
 प्रागच्छता महाराज बाह्वीकेषु निशामितम् ॥ ५२
 त्रैव ब्राह्मणो भूत्वा ततो भवति क्षत्रियः ।
 इयः शूद्रश्च बाह्वीकस्ततो भवति नापितः ॥ ५३
 अपितश्च ततो भूत्वा पुनर्भवति ब्राह्मणः ।

द्विजो भूत्वा च तत्रैव पुनर्दासोऽपि जायते ॥ ५४
 भवत्येकः कुले विप्रः शिष्टान्ये कामचारिणः ।
 गान्धारा मद्रकाश्चैव बाह्वीकाः केऽप्यचेतसः ॥ ५५
 एतन्मया श्रुतं तत्र धर्मसंकरकारकम् ।
 कृत्स्नामटित्वा पृथिवीं बाह्वीकेषु विपर्ययः ॥ ५६
 उत शल्य विजानीहि हन्त भूयो ब्रवीमि ते ।
 यदप्यन्तोऽब्रवीद्वाक्यं बाह्वीकानां विकुत्सितम् ॥
 सती पुरा हृता काचिदारट्टा किल दस्युभिः ।
 अधर्मतश्चोपयाता सा तानभ्यशपत्ततः ॥ ५८
 बालां बन्धुमतीं यन्मामधर्मेणोपगच्छथ ।
 तस्मान्नार्यो भविष्यन्ति बन्धक्यो वै कुलेषु वः ।
 न चैवास्मात्प्रमोक्ष्यध्वं घोरात्पापान्नराधमाः ॥ ५९
 कुरवः सहपाञ्चालाः शाल्वा मत्स्याः सनैमिषाः ।
 कोसलाः काशयोऽङ्गाश्च कलिङ्गा मगधास्तथा ॥ ६०
 चेदयश्च महाभागा धर्मं जानन्ति शश्वतम् ।
 नानादेशेषु सन्तश्च प्रायो बाह्या लयादृते ॥ ६१
 आ मत्स्येभ्यः कुरुपाञ्चालदेश्या
 आ नैमिषाश्चैदयो ये विशिष्टाः ।
 धर्मं पुराणमुपजीवन्ति सन्तो
 मद्रानृते पञ्चनदांश्च जिह्वान् ॥ ६२
 एवं विद्वन्धर्मकथांश्च राज-
 स्तूष्णीभूतो जडवच्छल्य भूयाः ।
 त्वं तस्य गोप्ता च जनस्य राजा
 पङ्गाहर्ता शुभदुष्कृतस्य ॥ ६३
 अथ वा दुष्कृतस्य त्वं हर्ता तेषामरक्षिता ।
 रक्षिता पुण्यभाप्राजा प्रजानां त्वं त्वपुण्यभाक् ॥
 पूज्यमाने पुरा धर्मे सर्वदेशेषु शश्वते ।
 धर्मं पाञ्चनदं दृष्ट्वा धिगित्याह पितामहः ॥ ६५
 ब्राह्मणानां दाशमीयानां कृतेऽप्यशुभकर्मणाम् ।
 इति पाञ्चनदं धर्ममवमेने पितामहः ।

स्वधर्मस्थेषु वर्णेषु सोऽप्येतं नाभिपूजयेत् ॥ ६६
 उत शल्य विजानीहि हन्त भूयो ब्रवीमि ते ।
 कल्माषपादः सरसि निमज्जन्राक्षसोऽब्रवीत् ॥ ६७
 क्षत्रियस्य मलं भैक्षं ब्राह्मणस्यानृतं मलम् ।
 मलं पृथिव्या बाह्वीकाः स्त्रीणां मद्रस्त्रियो मलम् ॥
 निमज्जमानमुद्धृत्य कश्चिद्राजा निशाचरम् ।
 अपृच्छतेन चाख्यातं प्रोक्तवान्यन्निबोध तत् ॥ ६९
 मानुषाणां मलं म्लेच्छा म्लेच्छानां मौष्टिका मलम् ।
 मौष्टिकानां मलं शण्डाः शण्डानां राजयाजकाः ॥
 राजयाजकयाज्यानां मद्रकाणां च यन्मलम् ।
 तद्भवेद्वै तव मलं यद्यस्मान्न विमुञ्चसि ॥ ७१
 इति रक्षोपसष्टेषु विषवीर्यहतेषु च ।
 राक्षसं भेषजं प्रोक्तं संसिद्धं वचनोत्तरम् ॥ ७२
 ब्राह्मं पाञ्चाला कौरवेयाः स्वधर्मः
 सत्यं मत्स्याः शूरसेनाश्च यज्ञः ।
 प्राच्या दासा वृषला दाक्षिणात्याः
 स्तेना बाह्वीकाः संकरा वै सुराष्ट्रः ॥ ७३
 कृतघ्नता परवित्तापहारः
 सुरापानं गुरुदारवमर्शः ।
 येषां धर्मस्तान्प्रति नास्त्यधर्मं
 आरट्टकान्पाञ्चनदान्धिगस्तु ॥ ७४
 आ पाञ्चालेभ्यः कुरवो नैमिषाश्च
 मत्स्याश्चैवाप्यथ जानन्ति धर्मम् ।
 कलिङ्गकाश्चाङ्गका मागधाश्च
 शिश्रन्धर्मानुपजीवन्ति वृद्धाः ॥ ७५
 प्राचीं दिशं श्रिता देवा जातवेदःपुरोगमाः ।
 दक्षिणां पितरो गुप्तां यमेन शुभकर्मणा ॥ ७६
 प्रतीचीं वरुणः पाति पालयन्नसुरान्बली ।
 उदीचीं भगवान्सोमो ब्रह्मण्यो ब्राह्मणैः सह ॥ ७७
 रक्षःपिशाचाह्निभवान्गुह्यकान्गन्धमादनः ।

ध्रुवः सर्वाणि भूतानि विष्णुर्लोकान्जनार्दनः ॥ ७८
 इङ्गितज्ञाश्च मगधाः प्रेक्षितज्ञाश्च कोसलाः ।
 अर्धोक्ताः कुरुपाञ्चालाः शाल्वाः कृत्स्नानुशासनाः ।
 पार्वतीयाश्च विषमा यथैव गिरयस्तथा ॥ ७९
 सर्वज्ञा ययना राजञ्जुराश्चैव विशेषतः ।
 म्लेच्छाः स्वसंज्ञानियता नानुक्त इतरो जनः ॥ ८०
 प्रतिरब्धास्तु बाह्वीका न च केचन मद्रकाः ।
 स त्वमेतादृशः शल्य नोत्तरं वक्तुमर्हसि ॥ ८१
 एतज्ज्ञात्वा जोषमास्व प्रतीपं मा स्म वै कृथाः ।
 स त्वां पूर्वमहं हत्वा हनिष्ये केशवार्जुनी ॥ ८२
 शल्य उवाच ।

आतुराणां परित्यागः स्वदारसुतविक्रयः ।
 अङ्गेषु वर्तते कर्णं येषामधिपतिर्भवान् ॥ ८३
 रथातिरथसंख्यायां यत्त्वा भीष्मस्तदाब्रवीत् ।
 तान्विदित्वात्मनो दोषान्निर्मन्युर्भव मा क्रुधः ॥ ८४
 सर्वत्र ब्राह्मणाः सन्ति सन्ति सर्वत्र क्षत्रियाः ।
 वैश्याः शूद्रास्तथा क्रुर्ण स्त्रियः साध्व्यश्च सुव्रताः ।
 रमन्ते चोपहासेन पुरुषाः पुरुषैः सह ।
 अन्योन्यमवतक्षन्तो देशे देशे समैथुनाः ॥ ८६
 परवाच्येषु निपुणः सर्वो भवति सर्वदा ।
 आत्मवाच्यं न जानीते जानन्नपि विमुह्यति ॥ ८५

संजय उवाच ।

कर्णोऽपि नोत्तरं प्राह शल्योऽप्यभिमुखः परान् ।
 पुनः प्रहस्य राधेयः पुनर्याहीत्यचोदयत् ॥ ८८

इति श्रीमहाभारते कर्णपर्वणि

त्रिंशत्तमोऽध्यायः ॥ ३० ॥

३१

संजय उवाच ।

ततः परानीकभिदं व्यूहमप्रतिमं परैः ।
 समीक्ष्य कर्णः पार्थानां धृष्टद्युम्नाभिरक्षितम् ॥ १

प्रक्षयौ रथघोषेण सिंहनादरवेण च ।
 दाहित्राणां च निन्दैः कम्पयन्निव मेदिनीम् ॥ २
 देवमान इव क्रोधाद्युद्धशौण्डः परंतपः ।
 प्रतिव्यूह्य महातेजा यथावद्भरतर्षभ ॥ ३
 व्यथयन्पाण्डवीं सेनामासुरीं मघवानिव ।
 युधिष्ठिरं चाभिभवन्नसपत्न्यं चकार ह ॥ ४

धृतराष्ट्र उवाच ।

कथं संजय राधेयः प्रत्यव्यूह्यत पाण्डवान् ।
 वृद्धुप्रमुखान्वीरान्भीमसेनाभिरक्षितान् ॥ ५
 के च प्रपक्षौ पक्षौ वा मम सैन्यस्य संजय ।
 इषिभ्यः यथान्यायं कथं वा समवस्थिताः ॥ ६
 कथं पाण्डुसुताश्चापि प्रत्यव्यूहन्त मामकान् ।
 कथं चैतन्महायुद्धं प्रावर्तत सुदारुणम् ॥ ७
 क्व च वीभत्सुरभवद्यत्कर्णोऽयाद्युधिष्ठिरम् ।
 को हर्जुनस्य सांनिध्ये शक्तोऽभ्येतुं युधिष्ठिरम् ॥ ८
 सर्वभूतानि यो हेकः खाण्डवे जितवानपुरा ।
 क्वमन्यत्र राधेयात्प्रतियुध्येज्जिजीविषुः ॥ ९

संजय उवाच ।

व्यूह्य व्यूहस्य रचनामर्जुनश्च यथा गतः ।
 परिदाय नृपं तेभ्यः संप्रामश्चाभवद्यथा ॥ १०
 क्वः शारद्वतो राजन्मागधश्च तरस्विनः ।
 सान्ततः कृतवर्मा च दक्षिणं पक्षमाश्रिताः ॥ ११
 तेषां प्रपक्षे शकुनिरुलूकश्च महारथः ।
 सादिभिर्विमलप्रालैस्तवानीकमरक्षताम् ॥ १२
 गन्धारिभिरसंध्रान्तैः पार्वतीयैश्च दुर्जयैः ।
 शलभानामिव त्रातैः पिशाचैरिष्य दुर्दृशैः ॥ १३
 चतुर्विंशत्सहस्राणि रथानामनिवर्तिनाम् ।
 शंशक्का युद्धशौण्डा वामं पार्श्वमपालयन् ॥ १४
 समुच्चितास्तव सुतैः कृष्णार्जुनजिघांसवः ।
 तेषां प्रपक्षः काम्बोजाः शकाश्च यवनैः सह ॥ १५

निदेशात्सूतपुत्रस्य सरथाः साश्वपत्तयः ।
 आह्वयन्तोऽर्जुनं तस्थुः केशयं च महाबलम् ॥ १६
 मध्येसेनामुखं कर्णो व्यवातिष्ठत दंशितः ।
 चित्रवर्माङ्गदः स्रग्वी पालयन्ध्वजिनीमुखम् ॥ १७
 रक्ष्यमाणः सुसंरन्धैः पुत्रैः शस्त्रभृतां वरः ।
 वाहिनीप्रमुखं वीरः संप्रकर्षन्नशोभत ॥ १८
 अयोरत्निर्महाबाहुः सूर्यवैश्वानरद्युतिः ।
 महाद्विपस्कन्धगतः पिङ्गलः प्रियदर्शनः ।
 दुःशासनो वृतः सैन्यैः स्थितो व्यूहस्य पृष्ठतः ॥ १९
 तमन्वयान्महाराज स्वयं दुर्योधनो नृपः ।
 चित्राश्वैश्चित्रसंनहैः सोदर्यैरभिरक्षितः ॥ २०
 रक्ष्यमाणो महावीर्यैः सहितैर्मद्रकेकयैः ।
 अशोभत महाराज देवैरिव शतक्रतुः ॥ २१
 अश्वत्थामा कुरूणां च ये प्रवीरा महारथाः ।
 नित्यमन्ताश्च मातङ्गाः शूरैर्मल्लैश्चैरधिष्ठिताः ।
 अन्वयुस्तद्रथानीकं क्षरन्त इव तोयदाः ॥ २२
 ते ध्वजैर्वैजयन्तीभिर्ज्वलद्भिः परमायुधैः ।
 सादिभिश्चास्थिता रेजुर्दुर्मवन्त इवाचलाः ॥ २३
 तेषां पदातिनागानां पादरक्षाः सहस्रशः ।
 पट्टिशसिधराः शूरा बभूवुरनिवर्तिनः ॥ २४
 सादिभिः स्यन्दनैर्नागैरधिकं समलंकृतैः ।
 स व्यूहराजो विबभौ देवासुरचमूपमः ॥ २५
 बार्हस्पत्यः सुविहितो नायकेन विपश्चिता ।
 नृत्यतीव महाव्यूहः परेषामादधद्भयम् ॥ २६
 तस्य पक्षप्रपक्षेभ्यो निष्पतन्ति युयुत्सवः ।
 पन्थश्चरथमातङ्गाः प्रावृषीव बलाहकाः ॥ २७
 ततः सेनामुखे कर्णं दृष्ट्वा राजा युधिष्ठिरः ।
 धनंजयममित्रन्नमेकवीरमुवाच ह ॥ २८
 पश्यार्जुन महाव्यूहं कर्णेन विहितं रणे ।
 युक्तं पक्षैः प्रपक्षैश्च सेनानीकं प्रकाशते ॥ २९

तदेतद्वै समालोक्य प्रत्यभिन्नं महद्बलम् ।
 यथा नाभिभवत्यस्मास्तथा नीतिर्विधीयताम् ॥ ३०
 एवमुक्तोऽर्जुनो राज्ञा प्राञ्जलिर्नृपमब्रवीत् ।
 यथा भवानाह तथा तत्सर्वं न तदन्यथा ॥ ३१
 यस्त्वस्य विहितो घातस्तं करिष्यामि भारत ।
 प्रधानवध एवास्य विनाशस्तं करोम्यहम् ॥ ३२

युधिष्ठिर उवाच ।

तस्मान्त्वमेव राधेयं मीमसेनः सुयोधनम् ।
 वृषसेनं च नकुलः सहदेवोऽपि सौबलम् ॥ ३३
 दुःशासनं शतानीको हार्दिक्यं शिनिपुंगवः ।
 धृष्टशुभ्रस्तथा द्रौणि स्वयं यास्याम्यहं कृपम् ॥ ३४
 द्रौपदेया धार्तराष्ट्राञ्छिष्टान्सह शिखण्डिना ।
 ते ते च तांस्तानहितानस्माकं प्रन्तु मामकाः ॥ ३५

संजय उवाच ।

इत्युक्तो धर्मराजेन तथेत्युक्त्वा धनंजयः ।
 व्यादिदेश स्वसैन्यानि स्वयं चागाच्चमूमुखम् ॥ ३६
 अथ तं रथमायान्तं दृष्ट्वाद्दुर्ददर्शनम् ।
 उवाचाधिरथिं शल्यः पुनस्तं युद्धदुर्मदम् ॥ ३७
 अयं स रथ आयाति श्वेताश्वः कृष्णसारथिः ।
 निघ्नन्नमित्रान्कौन्तेयो यं यं त्वं परिपृच्छसि ॥ ३८
 श्रूयते तुमुलः शब्दो रथनेमिस्वनो महान् ।
 एष रेणुः समुद्भूतो दिवमावृत्य तिष्ठति ॥ ३९
 चक्रनेमिप्रणुना च कम्पते कर्ण मेदिनी ।
 प्रवाल्येष महावायुरभितस्तव वाहिनीम् ।
 क्रव्यादा व्याहरन्त्येते मृगाः कुर्वन्ति भैरवम् ॥ ४०
 पश्य कर्ण महाघोरं भयदं लोमहर्षणम् ।
 कबन्धं मेघसंकाशं भानुमावृत्य संस्थितम् ॥ ४१
 पश्य यूथैर्बहुविधैर्मृगाणां सर्वतोदिशम् ।
 बलिभिर्दृष्टशार्दूलैरादित्योऽभिनिरीक्ष्यते ॥ ४२
 पश्य कङ्कांश्च गृध्रांश्च समवेतान्सहस्रशः ।

स्थितानभिमुखान्घोरानन्योन्यमभिभाषतः ॥ ४३
 सिताश्चाश्वः समायुक्तास्तव कर्ण महारथे ।
 प्रदराः प्रज्वलन्त्येते ध्वजश्चैव प्रकम्पते ॥ ४४
 उदीर्यतो हयान्पश्य महाकायान्महाजवान् ।
 प्लवमानान्दर्शनीयानाकाशे गरुडानिव ॥ ४५
 ध्रुवमेषु निमित्तेषु भूमिमावृत्य पार्थिवाः ।
 स्वप्स्यन्ति निहताः कर्ण शतशोऽथ सहस्रशः ॥ ४६
 शङ्खानां तुमुलः शब्दः श्रूयते लोमहर्षणः ।
 आनकानां च राधेय मृदङ्गानां च सर्वशः ॥ ४७
 बाणशब्दान्बहुविधान्नराश्वरथनिस्वनान् ।
 ज्यातलत्रेषुशब्दांश्च शृणु कर्ण महात्मनाम् ॥ ४८
 हेमरूप्यप्रमुष्टानां वाससां शिल्पिनिर्मिताः ।
 नानावर्णा रथे भान्ति श्वसनेन प्रकम्पिताः ॥ ४९
 सहेमचन्द्रतारकाः पताकाः किङ्किणीयुताः ।
 पश्य कर्णार्जुनस्थैताः सौदामिन्य इवाम्बुदे ॥ ५०
 ध्वजाः कणकणायन्ते वातेनाभिसमीरिताः ।
 सपताका रथाश्चापि पाञ्चालानां महात्मनाम् ॥ ५१
 नागाश्वरथपत्तयौघांस्तावकान्समभिघ्नतः ।
 ध्वजाग्रं दृश्यते त्वस्य ज्याशब्दश्चापि श्रूयते ॥ ५२
 अद्य द्रष्टासि तं वीरं श्वेताश्वं कृष्णसारथिम् ।
 निघ्नन्तं शात्रवान्संख्ये यं कर्ण परिपृच्छसि ॥ ५३
 अद्य तौ पुरुषव्याघ्रौ लोहिताक्षौ परंतपौ ।
 वासुदेवार्जुनौ कर्ण द्रष्टारथेकरथस्थितौ ॥ ५४
 सारथिर्यस्य वाष्णेयो गाण्डीवं यस्य कार्मुकम् ।
 तं चेद्धन्तासि राधेय त्वं नो राजा भविष्यसि ॥ ५५
 एष संशप्तकाहूतस्तानेवाभिमुखो गतः ।
 करोति कदनं चैषां संग्रामे द्विषतां बली ।
 इति ब्रुवाणं मद्रेशं कर्णः प्राहातिमन्युमान् ॥ ५६
 पश्य संशप्तकैः क्रुद्धैः सर्वतः समभिद्रुतः ।
 एष सूर्य इवान्भोदैश्छन्नः-पार्थो न दृश्यते ।

एतदन्तोऽर्जुनः शल्य निमग्नः शोकसागरे ॥ ५७

शल्य उवाच ।

वरुणं कोऽम्भसा हन्यादिन्धनेन च पावकम् ।
को वानिलं निगृह्णीयात्पिबेद्वा को महार्णवम् ॥ ५८
ईदृग्रूपमहं मन्ये पार्थस्य युधि निग्रहम् ।
न हि शक्योऽर्जुनो जेतुं सेन्द्रैः सर्वैः सुरासुरैः ॥
अथैवं परितोषस्ते वाचोक्त्वा सुमना भव ।
न स शक्यो युधा जेतुमन्यं कुरु मनोरथम् ॥ ६०
बाहुभ्यामुद्धरेद्भूमिं दहेत्कुद्ध इमाः प्रजाः ।
पातयेन्निदिवाहेवान्योऽर्जुनं समरे जयेत् ॥ ६१
पश्य कुन्तीसुतं वीरं भीममङ्घ्रिकारिणम् ।
प्रभासन्तं महाबाहुं स्थितं मेरुमिवाचलम् ॥ ६२
अमर्षी नित्यसंरब्धश्चिरं वैरमनुस्मरन् ।
एष भीमो जयधेःसुयुधि तिष्ठति वीर्यवान् ॥ ६३
एष धर्मभृतां श्रेष्ठो धर्मराजो युधिष्ठिरः ।
तिष्ठत्यसुकरः संख्ये परैः परपुरंजयः ॥ ६४
एतौ च पुरुषव्याघ्रावश्विनाविव सोदरौ ।
नकुलः सहदेवश्च तिष्ठतो युधि दुर्जयौ ॥ ६५
हृदयन्त एते काष्णेयाः पञ्च पञ्चाचला इव ।
व्यवस्थिता योत्स्यमानाः सर्वेऽर्जुनसमा युधि ॥ ६६
एते द्रुपदपुत्राश्च धृष्टद्युम्नपुरोगमाः ।
हीनाः सत्यजिता वीरास्तिष्ठन्ति परमौजसः ॥ ६७
इति संवदतोरेव तयोः पुरुषसिंहयोः ।
ते सेने समसज्जेतां गङ्गायमुनवद्भृशम् ॥ ६८

इति श्रीमहाभारते कर्णपर्वणि

एकत्रिंशोऽध्यायः ॥ ३२ ॥

३२

धृतराष्ट्र उवाच ।

तथा व्यूढेष्वनीकेषु संसक्तेषु च संजय ।
संशप्तकान्कथं पार्थो गतः कर्णश्च पाण्डवान् ॥ १

एतद्विस्तरतो युद्धं प्रब्रूहि कुशलं ह्यसि ।
न हि तृप्यामि वीराणां शृण्वानो विक्रमान्रणे ॥ २

संजय उवाच ।

तस्थाने समवस्थाप्य प्रत्यमित्रं महाबलम् ।
अव्यूहतार्जुनो व्यूहं पुत्रस्य तव दुर्नये ॥ ३
तत्सादिनागकलिलं पदातिरथसंकुलम् ।
धृष्टद्युम्नमुखैर्व्यूढमशोभत महद्बलम् ॥ ४
पारावतसवर्णाश्चन्द्रादित्यसमद्युतिः ।
पार्षतः प्रबभौ धन्वी कालो विग्रहवानिव ॥ ५
पार्षतं त्वमि संतस्थुर्द्रौपदेया युयुत्सवः ।
सानुगा भीमवपुषश्चन्द्रं तारागणा इव ॥ ६
अथ व्यूढेष्वनीकेषु प्रेक्ष्य संशप्तकान्रणे ।
क्रुद्धोऽर्जुनोऽभिदुद्राव व्याक्षिपन्गाण्डिवं धनुः ॥ ७
अथ संशप्तकाः पार्थमभ्यधावन्वधैषिणः ।
विजये कृतसंकल्पा मृत्युं कृत्वा निवर्तनम् ॥ ८
तदश्वसंघबहुलं मत्तनागरथाकुलम् ।
पत्तिमच्छूरवीरौघैर्दुर्दुर्तमर्जुनमाद्रवत् ॥ ९
स संप्रहारस्तुमुलस्तेषामासीत्किरीटिना ।
तस्यैव नः श्रुतो यादृङ्घ्रिवातकवचैः सह ॥ १०
रथानश्वान्ध्वजान्नागान्पतीग्रथपतीनपि ।
इषून्धनुषि खड्गांश्च चक्राणि च परश्वधान् ॥ ११
सायुधानुद्यतान्बाहूनुद्यतान्यायुधानि च ।
चिच्छेद द्विषतां पार्थः शिरांसि च सहस्रशः ॥ १२
तस्मिन्सैन्ये महावर्ते पातालावर्तसंनिभे ।
निमग्नं तं रथं मत्वा नेदुः संशप्तका मुदा ॥ १३
स पुरस्तादरीन्हत्वा पश्चार्धेनोत्तरेण च ।
दक्षिणेन च वीभत्सुः क्रुद्धो रुद्रः पशूनिव ॥ १४
अथ पाञ्चालचेदीनां सञ्जयानां च मारिष ।
त्वदीयैः सह संप्राम आसीत्परमदारुणः ॥ १५
कृपश्च कृतवर्मा च शकुनिश्चापि सौबलः ।

हृष्टसेनाः सुसंरब्धा रथानीकैः प्रहारिणः ॥ १६
 कोसलैः काशिमत्स्यैश्च कारुषैः केकयैरपि ।
 शूरसेनैः शूरवीरैर्युधुर्बुद्धदुर्मदाः ॥ १७
 तेषामन्तकरं युद्धं देहपाप्मप्रणाशनम् ।
 शूद्रविद्वक्षत्रवीराणां धर्म्यं स्वर्ग्यं यशस्करम् ॥ १८
 दुर्योधनोऽपि सहितो भ्रातृभिर्भरतर्षभ ।
 गुप्तः कुरुप्रवीरैश्च मद्राणां च महारथैः ॥ १९
 पाण्डवैः सहपाञ्चालैश्चेदिभिः सात्यकेन च ।
 युध्यमानं रणे कर्णं कुरुवीरोऽभ्यपालयत् ॥ २०
 कर्णोऽपि निशितैर्बाणैर्विनिहत्य महाचमूम् ।
 प्रसृद्य च रथश्रेष्ठान्युधिष्ठिरमपीडयत् ॥ २१
 विपत्रायुधदेहासून्कृत्वा शत्रून्सहस्रशः ।
 युक्त्वा स्वर्गयशोभ्यां च स्वेभ्यो मुदमुदावहत् ॥

धृतराष्ट्र उवाच ।

यत्तत्प्रविश्य पार्थानां सेनां कुर्वन्नक्षयम् ।
 कर्णो राजानमभ्यर्च्छन्तन्ममाचक्ष्व संजय ॥ २३
 के च प्रवीराः पार्थानां युधि कर्णमवारयन् ।
 कांश्च प्रमथ्याधिरथिर्युधिष्ठिरमपीडयत् ॥ २४
 संजय उवाच ।

धृष्टद्युम्नमुखान्पार्थान्दृष्ट्वा कर्णो व्यवस्थितान् ।
 समभ्यधावत्स्वरितः पाञ्चालाञ्शत्रुकर्शनः ॥ २५
 तं तूर्णमभिधावन्तं पाञ्चाला जितकाशिनः ।
 प्रत्युद्युर्मुहाराज हंसा इव महार्णवम् ॥ २६
 ततः शङ्खसहस्राणां निखनो हृदयंगमः ।
 प्रादुरासीदुभयतो भेरीशब्दश्च दारुणः ॥ २७
 नानावादित्रनादश्च द्विपाश्वरथनिखनः ।
 सिंहनादश्च वीराणामभवद्दारुणस्तदा ॥ २८
 साद्रिद्रुमार्णवा भूमिः सवाताम्बुदमम्बरम् ।
 सार्केन्दुप्रहनक्षत्रा द्यौश्च व्यक्तं व्यघूर्णत ॥ २९
 अति भूतानि तं शब्दं मेनिरेऽति च विव्यथुः ।

यानि चाप्लवसत्त्वानि प्रायस्तानि मृतानि च ॥ ३०
 अथ कर्णो भृशं क्रुद्धः शीघ्रमस्त्रमुदीरयन् ।
 जघान पाण्डवीं सेनामासुरीं मघवानिव ॥ ३१
 स पाण्डवरथांस्तूर्णं प्रविश्य विसृजञ्जशरान् ।
 प्रभद्रकाणां प्रवरानहनत्सप्तसप्ततिम् ॥ ३२
 ततः सुपुङ्खैर्निशितै रथश्रेष्ठो रथेषुभिः ।
 अवधीत्यस्त्रविशत्या पाञ्चालान्पञ्चविंशतिम् ॥ ३३
 सुवर्णपुङ्खैर्नाराचैः परकायविदारणैः ।
 चेदिकानवधीद्वीरः शतशोऽथ सहस्रशः ॥ ३४
 तं तथा समरे कर्म कुर्वाणमतिमानुषम् ।
 परिवनुर्महाराज पाञ्चालानां रथव्रजाः ॥ ३५
 ततः संधाय विशिखान्पञ्च भारत दुःसहान् ।
 पाञ्चालानवधीत्यस्त्र कर्णो वैकर्तनो वृषः ॥ ३६
 भानुदेवं चित्रसेनं सेनाविन्दुं च भारत ।
 तपनं शूरसेनं च पाञ्चालानवधीद्रणे ॥ ३७
 पाञ्चालेषु च शूरेषु वध्यमानेषु सायकैः ।
 हाहाकारो महानासीत्पाञ्चालानां महाहवे ॥ ३८
 तेषां संकीर्यमाणानां हाहाकारकृता दिशः ।
 पुनरेव च तान्कर्णो जघानाशु पतत्रिभिः ॥ ३९
 चक्रक्षौ तु कर्णस्य पुत्रौ मारिष दुर्जयौ ।
 सुषेणः सत्यसेनश्च त्यक्त्वा प्राणानयुध्यताम् ॥ ४०
 पृष्ठगोपस्तु कर्णस्य ज्येष्ठः पुत्रो महारथः ।
 वृषसेनः स्वयं कर्णं पृष्ठतः पर्यपालयत् ॥ ४१
 धृष्टद्युम्नः सात्यकिश्च द्रौपदेया वृकोदरः ।
 जनमेजयः शिखण्डी च प्रवीराश्च प्रभद्रकाः ॥ ४२
 चेदिकेकयपाञ्चाला यमौ मत्स्याश्च दंशिताः ।
 समभ्यधावन्राधेयं जिघांसन्तः प्रहारिणः ॥ ४३
 न एनं विविधैः शस्त्रैः शरधाराभिरेव च ।
 अभ्यवर्षन्विमृद्रन्तः प्रावृषीवाम्बुदा गिरिम् ॥ ४४
 पितरं तु परीप्सन्तः कर्णपुत्राः प्रहारिणः ।

त्वदीयाश्चापरे राजन्वीरा वीरानवारयन् ॥ ४५
 सुषेणो भीमसेनस्य छित्त्वा भङ्गेन कार्मुकम् ।
 नाराचैः सप्तभिर्विद्ध्वा हृदि भीमं ननाद ह ॥ ४६
 अथान्यद्धनुरादाय सुहृदं भीमविक्रमः ।
 सज्यं वृकोदरः कृत्वा सुषेणस्याच्छिनद्धनुः ॥ ४७
 विव्याध चैनं नवभिः क्रुद्धो नृत्यन्निवेपुभिः ।
 कर्णं च तूर्णं विव्याध त्रिसप्तत्या शितैः शरैः ॥ ४८
 सत्यसेनं च दशभिः साश्वसूतध्वजायुधम् ।
 पश्यतां सुहृदां मध्ये कर्णपुत्रमपातयत् ॥ ४९
 क्षुरप्रणुजं तत्तस्य शिरश्चन्द्रनिभाननम् ।
 शुभदर्शनमेवासीन्नालभ्रष्टमिवाम्बुजम् ॥ ५०
 हत्वा कर्णसुतं भीमस्तावकान्पुनरार्दयत् ।
 कृपहार्दिक्ययोश्छित्त्वा चापे तावप्यथार्दयत् ॥ ५१
 दुःशासनं त्रिभिर्विद्ध्वा शकुनिं षड्भिरायसैः ।
 वल्लकं च पत्रिं च चकार विरथावुभौ ॥ ५२
 द्वे सुषेण हतोऽसीति भ्रुवन्नादत्त सायकम् ।
 तमस्य कर्णश्चिच्छेद त्रिभिश्चैनमताडयत् ॥ ५३
 अथान्यमपि जग्राह सुपर्वाणि सुतेजनम् ।
 सुषेणायासृजद्भीमस्तमप्यस्याच्छिनद्धृषः ॥ ५४
 पुनः कर्णस्त्रिसप्तत्या भीमसेनं रथेषुभिः ।
 पुत्रं परीप्सन्विव्याध क्रूरं क्रूरैर्जिघांसया ॥ ५५
 सुषेणस्तु धनुर्गृह्य भारसाधनमुत्तमम् ।
 नकुलं पञ्चभिर्बाणैर्वाहोरुरसि चार्दयत् ॥ ५६
 नकुलस्तं तु विंशत्या विद्ध्वा भारसहैर्दृढैः ।
 ननाद बलवन्नादं कर्णस्य भयमादधत् ॥ ५७
 तं सुषेणो महाराज विद्ध्वा दशभिराशुगैः ।
 चिच्छेद च धनुः शीघ्रं क्षुरप्रेण महारथः ॥ ५८
 अथान्यद्धनुरादाय नकुलः क्रोधमूर्छितः ।
 सुषेणं बहुभिर्बाणैर्वारयामास संयुगे ॥ ५९
 स तु बाणैर्दिशो राजन्नाच्छाद्य परवीरहा ।

आजग्रे सारथिं चास्य सुषेणं च ततस्त्रिभिः ।
 चिच्छेद चास्य सुहृदं धनुर्भल्लैस्त्रिभिस्त्रिधा ॥ ६०
 अथान्यद्धनुरादाय सुषेणः क्रोधमूर्छितः ।
 अविध्यन्नकुलं षष्टया सहदेवं च सप्तभिः ॥ ६१
 तद्युद्धं सुमहद्गोरमासीद्देवासुरोपमम् ।
 निन्नतां सायकैस्तूर्णमन्योन्यस्य वधं प्रति ॥ ६२
 सात्यकिर्वृषसेनस्य हत्वा सूतं त्रिभिः शरैः ।
 धनुश्चिच्छेद भङ्गेन जघानाश्वान् च सप्तभिः ।
 ध्वजमेकेषुणोन्मध्य त्रिभिस्तं हृद्यताडयत् ॥ ६३
 अथावसन्नः स्वरथे मुहूर्तात्पुनरुत्थितः ।
 अथो जिघांसुः शैनेयं खड्गचर्मभृदभ्ययात् ॥ ६४
 तस्य चाप्लवतः शीघ्रं वृषसेनस्य सात्यकिः ।
 वराहकर्णैर्दशभिरविध्यदसिचर्मणी ॥ ६५
 दुःशासनस्तु तं दृष्ट्वा विरथं व्यायुधं कृतम् ।
 आरोप्य स्वरथे तूर्णमपोवाह रथान्तरम् ॥ ६६
 अथान्यं रथमास्थाय वृषसेनो महारथः ।
 कर्णस्य युधि दुर्धर्षः पुनः षष्ठमपालयत् ॥ ६७
 दुःशासनं तु शैनेयो नवैर्नवभिराशुगैः ।
 विसूतान्धरथं कृत्वा ललाटे त्रिभिरार्पयत् ॥ ६८
 स त्वन्यं रथमास्थाय विधिपक्कल्पितं पुनः ।
 युयुधे पाण्डुभिः सार्धं कर्णस्याप्याययन्बलम् ॥ ६९
 षष्ट्युन्नस्ततः कर्णमविध्यदशभिः शरैः ।
 द्रौपदेयास्त्रिसप्तत्या युयुधानस्तु सप्तभिः ॥ ७०
 भीमसेनश्चतुःषष्टया सहदेवश्च पञ्चभिः ।
 नकुलस्त्रिशता बाणैः शतानीकश्च सप्तभिः ।
 शिखण्डी दशभिर्वीरो धर्मराजः शतेन तु ॥ ७१
 एते चान्ये च राजेन्द्र प्रवीरा जयगृद्धिनः ।
 अभ्यर्दयन्महेष्वासं सूतपुत्रं महामृधे ॥ ७२
 तान्सूतपुो विशिखैर्दशभिर्दशभिः शितैः ।
 रथे चारु चरन्वीरः प्रत्यविध्यदरिदमः ॥ ७३

तत्रास्त्रवीर्यं कर्णस्य लाघवं च महात्मनः ।
 अपश्याम महाराज तदद्भुतमिवाभवत् ॥ ७४
 न ह्याददानं ददृशुः संदधानं च सायकान् ।
 विमुञ्चन्तं च संरम्भाद्दृशुस्ते महारथम् ॥ ७५
 यौर्वियद्भृदिशश्चाशु प्रणुना निशितैः शरैः ।
 अरुणाभ्रावृताकारं तस्मिन्देशे बभौ वियत् ॥ ७६
 नृत्यन्निव हि राधेयश्चापहस्तः प्रतापवान् ।
 यैर्विद्वः प्रत्यविध्यत्तानेकैकं त्रिगुणैः शरैः ॥ ७७
 दशभिर्दशभिश्चैनान्पुनर्विद्व्वा ननाद ह ।
 साश्वसूतध्वजच्छत्रास्ततस्ते विवरं ददुः ॥ ७८
 तान्प्रमृद्महेष्वासान्नाधेयः शरवृष्टिभिः ।
 राजानीकमसंबाधं प्राविशच्छत्रुर्कर्शनः ॥ ७९
 स रथांस्त्रिशतान्हत्वा चेदीनामनिवर्तिनाम् ।
 राधेयो निशितैर्बाणैस्ततोऽभ्याच्छत्रुधिष्ठिरम् ॥ ८०
 ततस्ते पाण्डवा राजञ्जिखण्डी च ससात्यकिः ।
 राधेयात्परिरक्षन्तो राजानं पर्यवारयन् ॥ ८१
 तथैव तावकाः सर्वे कर्णं दुर्वारणं रणे ।
 यत्ताः सेनामहेष्वासाः पर्यरक्षन्त सर्वशः ॥ ८२
 नानावादित्रघोषाश्च प्रादुरासन्त्रिंशं पते ।
 सिंहनादश्च संजज्ञे शूराणामनिवर्तिनाम् ॥ ८३
 ततः पुनः समाजग्मुरभीताः कुरुपाण्डवाः ।
 युधिष्ठिरमुखाः पार्थाः सूतपुत्रमुखा वयम् ॥ ८४

इति श्रीमहाभारते कर्णपर्वणि

द्वात्रिंशोऽध्यायः ॥ ३२ ॥

३३

संजय उवाच ।

विदार्य कर्णस्तां सेनां धर्मराजमुपाद्रवत् ।
 रथहस्त्यश्चपतीनां सहस्रैः परिवारितः ॥ १
 नानायुधसहस्राणि प्रेषितान्यरिभिर्वृषः ।
 छित्त्वा बाणशतैरुग्रैस्तानविध्यदसंभ्रमः ॥ २

निचकर्त शिरांस्येषां बाहूनून्श्च सर्वशः ।
 ते हता वसुधां पेतुर्भग्राश्चान्ये विदुदुबुः ॥ ३
 द्रविडान्ध्रनिषादास्तु पुनः सात्यकिचोदिताः ।
 अभ्यर्दयञ्जिघांसन्तः पत्तयः कर्णमाहवे ॥ ४
 ते विबाहुशिरस्त्राणाः प्रहताः कर्णसायकैः ।
 पेतुः पृथिव्यां युगपच्छिन्नं शालवनं यथा ॥ ५
 एवं योधशतान्याजौ सहस्राण्ययुतानि च ।
 हतानीयुर्महीं देहैर्यशसापूर्यन्दिशः ॥ ६
 अथ वैकर्तनं कर्णं रणे क्रुद्धमिवान्तकम् ।
 रुरुधुः पाण्डुपाञ्चाला व्याधिं मन्त्रौपधैरिव ॥ ७
 स तान्प्रमृद्याभ्यपतत्पुनरेव युधिष्ठिरम् ।
 मन्त्रौषधिक्रियातीतो व्याधिरत्युल्बणो यथा ॥ ८
 स राजगृद्धिभी रुद्रः पाण्डुपाञ्चालकेकथैः ।
 नाशकत्तानतिक्रान्तुं मृत्युर्ब्रह्मविदो यथा ॥ ९
 ततो युधिष्ठिरः कर्णमदूरस्थं निवारितम् ।
 अन्नवीत्परवीरघ्नः क्रोधसंरक्तलोचनः ॥ १०
 कर्णं कर्णं वृथादृष्टे सूतपुत्र वचः शृणु ।
 सदा स्पर्धसि संग्रामे फल्गुनेन यशस्विना ।
 तथास्मान्बाधसे नित्यं धार्तराष्ट्रमते स्थितः ॥ ११
 यद्वलं यच्च ते वीर्यं प्रद्रेषो यश्च पाण्डुषु ।
 तत्सर्वं दर्शयस्वाद्य पौरुषं महदास्थितः ।
 युद्धश्रद्धां स तेऽद्याहं विनेष्यामि महाहवे ॥ १२
 एवमुक्त्वा महाराज कर्णं पाण्डुसुतस्तदा ।
 सुवर्णपुद्गैर्दशभिर्विन्व्याधायस्मयैः शितैः ॥ १३
 तं सूतपुत्रो नवभिः प्रत्यविध्यदरिंदमः ।
 वत्सदन्तैर्महेष्वासः प्रहसन्निव भारत ॥ १४
 ततः क्षुराभ्यां पाञ्चाल्यौ चक्ररक्षौ महात्मनः ।
 जघान समरे शूरः शरैः संनतपर्वभिः ॥ १५
 तावुभौ धर्मराजस्य प्रवीरौ परिपार्थतः ।
 रथाभ्याशे चकाशेते चन्द्रस्येव पुनर्वसू ॥ १६

युधिष्ठिरः पुनः कर्णमविध्यत्रिंशता शरैः ।
 सुषेणं सत्यसेनं च त्रिभिस्त्रिभिरताडयत् ॥ १७
 शल्यं नवत्या विव्याध त्रिसप्तत्या च सूतजम् ।
 तांश्चास्य गोमन्विष्याध त्रिभिस्त्रिभिरजिह्वगैः ॥ १८
 ततः प्रहस्याधिरथिर्विधुन्वानः स कार्मुकम् ।
 भित्त्वा भलेन राजानं विद्ध्वा षष्ट्यानदन्मुदा ॥ १९
 ततः प्रवीराः पाण्डूनामभ्यधावन्युधिष्ठिरम् ।
 सूतपुत्रात्परीप्सन्तः कर्णमभ्यर्दयञ्शरैः ॥ २०
 सात्यकिश्चेकितानश्च युयुत्सुः पाण्ड्य एव च ।
 धृष्टद्युम्नः शिखण्डी च द्रौपदेयाः प्रभद्रकाः ॥ २१
 यमौ च भीमसेनश्च शिशुपालस्य चात्मजः ।
 कारुषा मत्स्यशेषाश्च केकयाः काशिकोसलाः ।
 एते च त्वरिता वीरा वसुषेणमवारयन् ॥ २२
 जनमेजयश्च पाञ्चाल्यः कर्णं विव्याध सायकैः ।
 ब्राह्मकर्णेनैराचैर्नालीकैर्निशितैः शरैः ।
 वत्सदन्तैर्विपाटैश्च क्षुरप्रैश्चटकामुखैः ॥ २३
 नानाप्रहरणैश्चोत्रै रथहस्त्यश्रसादिनः ।
 सर्वतोऽभ्याद्रवन्कर्णं परिवार्य जिघांसया ॥ २४
 स पाण्डवानां प्रवरैः सर्वतः समभिद्रुतः ।
 उदरयद्ब्राह्मस्त्रं शरैः संपूरयन्दिशः ॥ २५
 ततः शरमहाज्वालो वीर्योष्मा कर्णपावकः ।
 निर्दहन्पाण्डवन्तं चारु पर्यचरद्रणे ॥ २६
 स संवार्य महास्त्राणि महेष्वासो महात्मनाम् ।
 प्रहस्य पुरुषेन्द्रस्य शरैश्चिच्छेद कार्मुकम् ॥ २७
 ततः संधाय नवतिं निमेषान्नतपर्वणात् ।
 विभेद क्वचं राज्ञो रणे कर्णः शितैः शरैः ॥ २८
 तद्धर्म हेमविकृतं रराज निपतत्तदा ।
 सविद्युदध्रं सवितुः शिष्टं वातहतं यथा ॥ २९
 तदङ्गं पुरुषेन्द्रस्य भ्रष्टवर्म व्यरोचत ।
 त्लौरलङ्कृतं दिव्यैर्व्यभ्रं निशि यथा नभः ॥ ३०

स विवर्मा शरैः पार्थो रुधिरेण समुक्षितः ।
 क्रुद्धः सर्वायसीं शक्तिं चिक्षेपाधिरथिं प्रति ॥ ३१
 तां ज्वलन्तीमिवाकाशे शरैश्चिच्छेद सप्तभिः ।
 सा छिन्ना भूमिमपतन्महेष्वासस्य सायकैः ॥ ३२
 ततो बाह्योललाटे च हृदि चैव युधिष्ठिरः ।
 चतुर्भिस्तोमरैः कर्णं ताडयित्वा मुदानदत् ॥ ३३
 उद्भिन्नरुधिरः कर्णः क्रुद्धः सर्प इव श्वसन् ।
 ध्वजं चिच्छेद भलेन त्रिभिर्विव्याध पाण्डवम् ।
 इषुधी चास्य चिच्छेद रथं च तिलशोऽच्छिनत् ॥
 एवं पार्थो व्यपायात्स निहतप्रार्ष्टिसारथिः ।
 अशक्नुवन्प्रमुखतः स्थातुं कर्णस्य दुर्मनाः ॥ ३५
 तमभिद्रुत्य राधेयः स्कन्धं संपृश्य पाणिना ।
 अत्रवीत्प्रहसन्राजन्कुत्सयन्निव पाण्डवम् ॥ ३६
 कथं नाम कुले जातः क्षत्रधर्मे व्यवस्थितः ।
 प्रजह्यात्समरे शत्रून्प्राणान्क्षन्महाहवे ॥ ३७
 न भवानक्षत्रधर्मेषु कुशलोऽसीति मे मतिः ।
 ब्राह्मे बले भवान्युक्तः स्वाध्याये यज्ञकर्मणि ॥ ३८
 मा स्म युध्यस्व कौन्तेय मा च वीरान्समासदः ।
 मा चैनानप्रियं ब्रूहि मा च व्रज महारणम् ॥ ३९
 एवमुक्त्वा ततः पार्थ विसृज्य च महाबलः ।
 न्यहनत्पाण्डवीं सेनां वज्रहस्त इवासुरीम् ।
 ततः प्रायाद्भुतं राजन्त्रीडन्निव जनेश्वरः ॥ ४०
 अथ प्रयान्तं राजानमन्वयुस्ते तदाच्युतम् ।
 चेदिपाण्डवपाञ्चालाः सात्यकिश्च महारथः ।
 द्रौपदेयास्तथा शूरा माद्रीपुत्रौ च पाण्डवौ ॥ ४१
 ततो युधिष्ठिरानीकं दृष्ट्वा कर्णः पराङ्मुखम् ।
 कुरुभिः सहितो वीरैः पृष्ठगैः पृष्ठमन्वयात् ॥ ४२
 शङ्खभेरीनिनादैश्च कार्मुकाणां च निस्वनैः ।
 बभूव धार्तराष्ट्राणां सिंहनादरवस्तदा ॥ ४३
 युधिष्ठिरस्तु कौरव्य रथमारुह्य सत्वरः ।

श्रुतकीर्तेर्महाराज दृष्टवान्कर्णविक्रमम् ॥ ४४
 काल्यमानं बलं दृष्ट्वा धर्मराजो युधिष्ठिरः ।
 तान्योधानब्रवीत्कुद्धो हतैनं वै सहस्रशः ॥ ४५
 ततो राज्ञाभ्यनुज्ञाताः पाण्डवानां महारथाः ।
 भीमसेनमुखाः सर्वे पुत्रांस्ते प्रत्युपाद्रवन् ॥ ४६
 अभवत्तुमुलः शब्दो योधानां तत्र भारत ।
 हस्यश्वरथपत्तीनां शस्त्राणां च ततस्ततः ॥ ४७
 उत्तिष्ठत प्रहरत प्रैताभिपततेति च ।
 इति ब्रुवाणा अन्थोन्यं जघ्नुर्योधा रणाजिरे ॥ ४८
 अभ्रच्छायेव तत्रासीच्छरवृष्टिभिरम्बरे ।
 समावृत्तैर्नरवरैर्निघ्नद्विरितरेतरम् ॥ ४९
 विपताकाध्वजच्छत्रा व्यश्वसूतायुधा रणे ।
 व्यङ्गाङ्गावयवाः पेतुः क्षिवीं क्षीणा हतेश्वराः ॥ ५०
 प्रवराणीव शैलानां शिखराणि द्विपोत्तमाः ।
 सारोहा निहताः पेतुर्वज्रभिन्ना इवाद्वयः ॥ ५१
 छिन्नभिन्नविपर्यस्तेर्वमालंकारविग्रहैः ।
 सारोहास्तुरगाः पेतुर्हतवीराः सहस्रशः ॥ ५२
 विप्रविद्धायुधाङ्गाश्च द्विरदान्श्वरैर्हताः ।
 प्रतिवीरैश्च संमर्दे पत्तिसंघाः सहस्रशः ॥ ५३
 विशालायतताम्राक्षैः पद्मेन्दुसदृशाननैः ।
 शिरोभिर्युद्धशौण्डानां सर्वतः संस्तृता मही ॥ ५४
 तथा तु वितते व्योम्नि निस्वनं शुश्रुवुर्जनाः ।
 विमानैरप्सरःसंधैर्गीतवादित्रनिस्वनैः ॥ ५५
 हतान्कृत्तानभिमुखान्वीरान्वीरैः सहस्रशः ।
 आरोप्यारोप्य गच्छन्ति विमानेष्वप्सरोगणाः ॥ ५६
 तद्दृष्ट्वा महदाश्चर्यं प्रत्यक्षं स्वर्गलिप्सया ।
 प्रहृष्टमनसः शूराः क्षिप्रं जग्मुः परस्परम् ॥ ५७
 रथिनो रथिभिः सार्धं चित्रं युयुधुराहवे ।
 पत्तयः पत्तिभिर्नागा नागैः सह हयैर्हयाः ॥ ५८
 एवं प्रवृत्ते संग्रामे गजवाजिजनक्षये ।

सैन्ये च रजसा व्याप्ते स्वे स्वाञ्जघ्नः परे परान् ॥ ५९
 कचाकचि बभौ युद्धं दन्तादन्ति नखानसि ।
 मुष्टियुद्धं नियुद्धं च देहपाप्मविनाशनम् ॥ ६०
 तथा वर्तति संग्रामे गजवाजिजनक्षये ।
 नराश्वगजदेहेभ्यः प्रसृता लोहितापगा ।
 नराश्वगजदेहान्सा व्युवाह पतितान्वहून् ॥ ६१
 नराश्वगजसंवाधे नराश्वगजसादिनाम् ।
 लोहितोदा महाघोरा नदी लोहितकर्दमा ।
 नराश्वगजदेहान्सा वहन्ती भीरुभीषणी ॥ ६२
 तस्याः परमपारं च व्रजन्ति विजयैषिणः ।
 गावेन च पूवन्तश्च निमल्लग्नोन्मज्ज्य चापरे ॥ ६३
 ते तु लोहितदिग्धाङ्गा रक्तवर्मायुधाम्बराः ।
 सस्रुस्तस्यां पपुश्चासृञ्ज्मुश्च भरतर्षभ ॥ ६४
 रथानश्वान्नरात्रागानायुधाभरणानि च ।
 वसनान्यथ वर्माणि हन्यमानान्हतानपि ।
 भूमिं खं द्वां दिशश्चैव प्रायः पश्याम लोहितम् ॥ ६५
 लोहितस्य तु गन्धेन स्पर्शेन च रसेन च ।
 रूपेण चातिरिक्तेन शब्देन च विसर्पता ।
 विषादः सुमहानासीत्प्रायः सैन्यस्य भारत ॥ ६६
 तत्तु विप्रहतं सैन्यं भीमसेनमुखैस्तव ।
 भूयः समाद्रवन्वीराः सात्यकिप्रमुखा रथाः ॥ ६७
 तेषामापततां वेगमविषह्य महात्मनाम् ।
 पुत्राणां ते महत्सैन्यमासीद्वाजन्पराङ्मुखम् ॥ ६८
 तत्प्रकीर्णरथाश्वेभं नरवाजिसमाकुलम् ।
 विध्वस्तचर्मकवचं प्रविद्धायुधकार्मुकम् ॥ ६९
 व्यद्रवत्तावकं सैन्यं लोड्यमानं समन्ततः ।
 सिंहादितं महारण्ये यथा गजकुलं तथा ॥ ७०

इति श्रीमहाभारते कर्णपर्वणि

त्रयस्त्रिंशोऽध्यायः ॥ ३३ ॥

३४

संजय उवाच ।

तानभिद्रवतो दृष्ट्वा पाण्डवांस्तावकं बलम् ।
 क्रोशतस्तत्र पुत्रस्य न स्म राजन्नयवर्तत ॥ १
 ततः पक्षात्प्रपक्षाच्च प्रपक्षैश्चापि दक्षिणात् ।
 वृक्षस्तशस्त्राः कुरवो भीममभ्यद्रवन्रणे ॥ २
 कर्णोऽपि दृष्ट्वा द्रवतो धार्तराष्ट्रान्पराङ्मुखान् ।
 हंसवर्णान्हयाभ्यांस्तान्प्रेषीधत्र वृकोदरः ॥ ३
 ते प्रेषिता महाराज शल्येनाहवशोभिना ।
 भीमसेनस्यं प्राप्य समसज्जन्त वाजिनः ॥ ४
 दृष्ट्वा कर्णं समायान्तं भीमः क्रोधसमन्वितः ।
 गतिं दश्रे विनाशाय कर्णस्य भरतर्षभ ॥ ५
 सोऽप्रवीत्सात्यकिं वीरं धृष्टदुम्नं च पार्षतम् ।
 एनं शक्यं राजानं धर्मात्मानं युधिष्ठिरम् ।
 संशयान्महतो मुक्तं कथंचित्प्रेक्षतो मम ॥ ६
 अप्रतो मे कृतो राजा छिन्नसर्वपरिच्छदः ।
 तुर्गोधनस्य प्रीत्यर्थं राधेयेन दुरात्मना ॥ ७
 वन्तमद्य करिष्यामि तस्य दुःखस्य पार्षत ।
 हन्ता वासि रणे कर्णं स वा मां निहनिष्यति ।
 संप्राप्तेण सुधोरेण सत्यमेतद्ब्रवीमि वः ॥ ८
 एतन्मम भवतां न्यासभूतं ददामि वै ।
 बलसंरक्षणे सर्वे यतर्धं विगतज्वराः ॥ ९
 एषमुक्त्वा महाबाहुः प्रायादाधिरथिं प्रति ।
 सिद्धान्देन महता सर्वाः संनादयन्दिशः ॥ १०
 दृष्ट्वा त्वरितमायान्तं भीमं युद्धाभिनन्दिनम् ।
 सूपुत्रमथोवाच मद्राणामीश्वरो विभुः ॥ ११
 तस्य कर्णं महाबाहुं क्रुद्धं पाण्डवनन्दनम् ।
 शीर्षकालार्जितं क्रोधं सोक्तुकामं त्वयि ध्रुवम् ॥ १२
 ईदृशं नास्य रूपं मे दृष्टपूर्वं कदाचन ।
 क्षमिमन्यौ हते कर्णं राक्षसे वा घटोत्कचे ॥ १३

त्रैलोक्यस्य समस्तस्य शक्तः क्रुद्धो निवारणे ।
 विभर्ति यादृशं रूपं कालाग्निसदृशं शुभम् ॥ १४
 इति भ्रुवति राधेयं मद्राणामीश्वरे नृप ।
 अभ्यवर्तत वै कर्णं क्रोधदीप्तो वृकोदरः ॥ १५
 तथागतं तु संप्रेक्ष्य भीमं युद्धाभिनन्दिनम् ।
 अब्रवीद्वचनं शल्यं राधेयः प्रहसन्निव ॥ १६
 यदुक्तं वचनं मेऽद्य त्वया मद्रजनेश्वर ।
 भीमसेनं प्रति विभो तत्सत्यं नात्र संशयः ॥ १७
 एष शूरश्च वीरश्च क्रोधनश्च वृकोदरः ।
 निरपेक्षः शरीरे च प्राणतश्च बलाधिकः ॥ १८
 अज्ञातवासं वसता विराटनगरे तदा ।
 द्रौपद्याः प्रियकामेन केवलं बाहुसंश्रयान् ।
 गूढभावं समाश्रित्य कीचकः सगणो हतः ॥ १९
 सोऽद्य संग्रामशिरसि संनद्धः क्रोधमूर्च्छितः ।
 किंकरोद्यतदण्डेन मृत्युनापि ब्रजेद्रणम् ॥ २०
 चिरकालाभिलषितो ममायं तु मनोरथः ।
 अर्जुनं समरे हन्यां मां वा हन्याद्धनंजयः ।
 स मे कदाचिदद्यैव भवेद्भीमसमागमान् ॥ २१
 निहते भीमसेने तु यदि वा विरथीकृते ।
 अभियास्यति मां पार्थस्तन्मे साधु भविष्यति ।
 अत्र यन्मन्यसे प्राप्तं तच्छीघ्रं संप्रधारय ॥ २२
 एतच्छ्रुत्वा तु वचनं राधेयस्य महात्मनः ।
 उवाच वचनं शल्यः सूतपुत्रं तथागतम् ॥ २३
 अभियासि महाबाहो भीमसेनं महाबलम् ।
 निरस्य भीमसेनं तु ततः प्राप्स्यसि फल्गुनम् ॥ २४
 यस्ते कामोऽभिलषितश्चिरात्प्रभृति हृद्गतः ।
 स वै संपत्स्यते कर्णं सत्यमेतद्ब्रवीमि ते ॥ २५
 एवमुक्ते ततः कर्णः शल्यं पुनरभाषत ।
 हन्ताहमर्जुनं संख्ये मां वा हन्ता धनंजयः ।
 युद्धे मनः समाधाय याहि याहीत्यचोदयत् ॥ २६

ततः प्रायाद्रथेनाशु शल्यस्तत्र विशां पते ।
 यत्र भीमो महेष्वासो व्यद्रावयत वाहिनीम् ॥ २७
 ततस्तूर्यनिनादश्च भेरीणां च महास्वनः ।
 उदतिष्ठत राजेन्द्र कर्णभीमसमागमे ॥ २८
 भीमसेनोऽथ संक्रुद्धस्तव सैन्यं दुरासदम् ।
 नाराचैर्विमलैस्तीक्ष्णैर्दिशः प्राद्रावयद्वली ॥ २९
 स संनिपातस्तुमुलो भीमरूपो विशां पते ।
 आसीद्रौद्रो महाराज कर्णपाण्डवयोर्मृधे ।
 ततो मुहूर्ताद्राजेन्द्र पाण्डवः कर्णमाद्रवत् ॥ ३०
 तमापतन्तं संप्रेक्ष्य कर्णो वैकर्तनो वृषः ।
 आजघानोरसि क्रुद्धो नाराचेन स्तनान्तरे ।
 पुनश्चैनममेयात्मा शरवर्षैरवाकिरन् ॥ ३१
 स विद्धः सूतपुत्रेण छादयामास पत्रिभिः ।
 विव्याध निशितैः कर्णं नवभिर्नतपर्वभिः ॥ ३२
 तस्य कर्णो धनुर्मध्ये द्विधा चिच्छेद पत्रिणा ।
 अथ तं छिन्नधन्वानमभ्यविध्यत्स्तनान्तरे ।
 नाराचेन सुतीक्ष्णेन सर्वावरणभेदिना ॥ ३३
 सोऽन्यत्कार्मुकमादाय सूतपुत्रं वृकोदरः ।
 राजन्मर्मसु मर्मज्ञो विद्धा सुनिशितैः शरैः ।
 ननाद बलवन्नादं कम्पयन्निव रोदसी ॥ ३४
 तं कर्णः पञ्चविंशत्या नाराचानां समार्दयत् ।
 मदोत्कटं वने दृप्तमुल्काभिरिव कुञ्जरम् ॥ ३५
 ततः सायकभिन्नाङ्गः पाण्डवः क्रोधमूर्छितः ।
 संरम्भामर्षताम्राक्षः सूतपुत्रवधेच्छया ॥ ३६
 स कार्मुके महावेगं भारसाधनमुत्तमम् ।
 गिरीणामपि भेत्तारं सायकं समयोजयत् ॥ ३७
 विकृष्य बलवन्नापमा कर्णादतिमारुतिः ।
 तं मुमोच महेष्वासः क्रुद्धः कर्णजिघांसया ॥ ३८
 स विसृष्टो बलवता बाणो वज्राशनिस्वनः ।
 अदारयद्रणे कर्णं वज्रवेग इवाचलम् ॥ ३९

स भीमसेनाभिहतो सूतपुत्रः कुरुद्रह ।
 निषसाद रथोपरथे विसंज्ञः पृतनापतिः ॥ ४०
 ततो मद्राधिपो दृष्ट्वा विसंज्ञं सूतनन्दनम् ।
 अपोवाह रथेनाजौ कर्णमाहवशोभिनम् ॥ ४१
 ततः पराजिते कर्णे धार्तराष्ट्रीं महाचमूम् ।
 व्यद्रावयद्वीमसेनो यथेन्द्रो दानवीं चमूम् ॥ ४२

इति श्रीमहाभारते कर्णपर्वणि

चतुर्विंशत्तमोऽध्यायः ॥ ३४ ॥

३५

धृतराष्ट्र उवाच ।

सुदुष्करमिदं कर्म कृतं भीमेन संजय ।
 येन कर्णो महाबाहू रथोपरथे निपातितः ॥ १
 कर्णो ह्येको रणे हन्ता सञ्जयान्पाण्डवैः सह ।
 इति दुर्योधनः सूतं प्रात्रवीन्मां मुहुर्मुहुः ॥ २
 पराजितं तु राधेयं दृष्ट्वा भीमेन संयुगे ।
 ततः परं किमकरोत्पुत्रो दुर्योधनो मम ॥ ३

संजय उवाच ।

विभ्रान्तं प्रेक्ष्य राधेयं सूतपुत्रं महाहवे ।
 महत्या सेनया राजन्सोदर्यान्समभाषत ॥ ४
 शीघ्रं गच्छत भद्रं वो राधेयं परिरक्षत ।
 भीमसेनभयागाधे मज्जन्तं व्यसनार्णवे ॥ ५
 ते तु राज्ञा समादिष्टा भीमसेनजिघांसवः ।
 अभ्यवर्तन्त संक्रुद्धाः पतंगा इव पावकम् ॥ ६
 श्रुतायुर्दुर्धरः काथो विवित्सुर्विकटः समः ।
 निषङ्गी कवची पाशी तथा नन्दोपनन्दकौ ॥ ७
 दुष्प्रधर्षः सुबाहुश्च वातवेगसुवर्चसौ ।
 धनुर्माहो दुर्मदश्च तथा सत्त्वसमः सहः ॥ ८
 एते रथैः परिवृता वीर्यवन्तो महाबलाः ।
 भीमसेनं समासाद्य समन्तात्पर्यवारयन् ।
 ते व्यमुञ्चञ्चरन्नातान्नाल्लिङ्गान्समन्ततः ॥ ९

स तैरभ्यर्घ्यमानस्तु भीमसेनो महाबलः ।
 तेषामापततां क्षिप्रं सुतानां ते नराधिप ।
 रथैः पञ्चाशता सार्धं पञ्चाशन्न्यहनद्रथान् ॥ १०
 विविसोरस्तु ततः क्रुद्धो भङ्गेनापाहरच्छिरः ।
 सकुण्डलशिरस्त्राणं पूर्णचन्द्रोपमं तदा ।
 भीमेन च महाराज स पपात हतो भुवि ॥ ११
 तं दृष्ट्वा निहतं शूरं भ्रातरः सर्वतः प्रभो ।
 अभ्यद्रवन्त समरे भीमं भीमपराक्रमम् ॥ १२
 ततोऽपराभ्यां भङ्गाभ्यां पुत्रयोस्ते महाहवे ।
 जहार समरे प्राणान्भीमो भीमपराक्रमः ॥ १३
 तौ धरामन्वपथेतां वातरुणाविव द्रुमौ ।
 विकटश्च समश्चोभौ देवगर्भसमौ नृप ॥ १४
 ततस्तु त्वरितो भीमः क्लथं निन्ये यमक्षयम् ।
 नाराचेन सुतीक्ष्णेन स हतो न्यपतद्भुवि ॥ १५
 हाहाकारस्ततस्तीव्रः संबभूव जनेश्वर ।
 बन्धमानेषु ते राजंस्तदा पुत्रेषु धन्विषु ॥ १६
 तेषां संलुलिते सैन्ये भीमसेनो महाबलः ।
 नन्दोपनन्दौ समरे प्रापयद्यमसादनम् ॥ १७
 ततस्ते प्राद्रवन्भीताः पुत्रास्ते विह्वलीकृताः ।
 भीमसेनं रणे दृष्ट्वा कालान्तकयमोपमम् ॥ १८
 पुत्रांस्ते निहतान्दृष्ट्वा सूतपुत्रो महामनाः ।
 हंसवर्णान्हयान्भूयः प्राहिणोद्यत्र पाण्डवः ॥ १९
 ते प्रेषिता महाराज मद्राजेन वाजिनः ।
 भीमसेनरथं प्राप्य समसज्जन्त वेगिताः ॥ २०
 स संनिपातस्तुमुलो घोररूपो विशां पते ।
 आसीद्गौद्रो महाराज कर्णपाण्डवयोर्मृधे ॥ २१
 दृष्ट्वा मम महाराज तौ समेतौ महारथौ ।
 आसीद्दुःखिः कथं नूनमेतदद्य भविष्यति ॥ २२
 ततो मुहूर्ताद्राजेन्द्र नातिकृच्छ्राद्भवसन्निव ।
 विस्थं भीमकर्माणं भीमं कर्णश्चकार ह ॥ २३

विरथो भरतश्रेष्ठः प्रहसन्ननिलोपमः ।
 गदाहस्तो महाबाहुरपतस्यन्दनोत्तमात् ॥ २४
 नागान्सप्तशतानराजत्रीपादन्तान्प्रहारिणः ।
 व्यधमत्सहसा भीमः क्रुद्धरूपः परंतपः ॥ २५
 दन्तवेष्टेषु नेत्रेषु कुम्भेषु स कटेषु च ।
 मर्मस्वपि च मर्मज्ञो नितनदन्यधमद्दृशम् ॥ २६
 ततस्ते प्राद्रवन्भीताः प्रतीपं प्रहिताः पुनः ।
 महामात्रैस्तमावब्रुर्मैघा इव दिवाकरम् ॥ २७
 तान्स सप्तशतान्नागान्सारोहायुधकेतनान् ।
 भूमिष्ठो गदया जग्रे शरन्मेघानिवानिलः ॥ २८
 ततः सुबलपुत्रस्य नागान्तिबलान्पुनः ।
 पोथयामास कौन्तेयो द्वापञ्चाशतमाहवे ॥ २९
 तथा रथशतं साग्रं पत्नींश्च शतशोऽपरात् ।
 न्यहनत्पाण्डवो युद्धे तापयंस्तव वाहिनीम् ॥ ३०
 प्रताप्यमानं सूर्येण भीमेन च महात्मना ।
 तव सैन्यं संचुकोच चर्म वह्निगतं यथा ॥ ३१
 ते भीमभयसंत्रस्तास्तावका भरतर्षभ ।
 विहाय समरे भीमं दुद्रुवुर्वै दिशो दश ॥ ३२
 रथाः पञ्चशताश्चान्ये ह्यादिनश्चर्मवर्मिणः ।
 भीममभ्यद्रवंस्तूर्णं शरपूगैः समन्ततः ॥ ३३
 तान्ससूतरथान्सर्वान्सपताकाध्वजायुधान् ।
 पोथयामास गदया भीमो विष्णुरिवासुरान् ॥ ३४
 ततः शकुनिनिर्दिष्टाः सादिनः शरसंमताः ।
 त्रिसाहस्रा ययुर्भीमं शक्त्यृष्टिप्रासपाणयः ॥ ३५
 तान्प्रत्युद्गम्य यवनानश्वारोहान्वरारिहा ।
 विचरन्विबिधान्मार्गान्घातयामास पोथयन् ॥ ३६
 तेषामासीन्महाशब्दस्ताडितानां च सर्वशः ।
 असिमिश्रिच्छयमानानां नडानामिव भारत ॥ ३७
 एवं सुबलपुत्रस्य त्रिसाहस्रान्हयोत्तमान् ।
 हत्वान्यं रथमास्थाय क्रुद्धो राधेयमभ्ययात् ॥ ३८

कर्णोऽपि समरे राजन्धर्मपुत्रमरिन्दमम् ।
 शरैः प्रच्छादयामास सारथिं चाप्यपातयत् ॥ ३९
 ततः संप्रदुतं संख्ये रथं दृष्ट्वा महारथः ।
 अन्वधावत्किरन्बाणैः कङ्कपत्रैरजिह्वगैः ॥ ४०
 राजानमभि धावन्तं शरैरावृत्य रोदसी ।
 क्रुद्धः प्रच्छादयामास शरजालेन मारुतिः ॥ ४१
 संनिवृत्तस्ततस्तूर्णं राधेयः शत्रुकर्शनः ।
 भीमं प्रच्छादयामास समन्तान्निशितैः शरैः ॥ ४२
 भीमसेनरथव्यग्रं कर्णं भारत सात्यकिः ।
 अभ्यर्दयदमेयात्मा पार्ष्णिग्रहणकारणान् ।
 अभ्यवर्तत कर्णस्तमर्दितोऽपि शरैर्भृशम् ॥ ४३
 तावन्योन्यं समासाद्य वृषभौ सर्वधन्विनाम् ।
 विसृजन्तौ शरांश्चित्रान्विभ्राजेतां मनस्विनौ ॥ ४४
 ताभ्यां वियति राजेन्द्र विततं भीमदर्शनम् ।
 क्रौञ्चपृष्ठारुणं रौद्रं बाणजालं व्यदृश्यत ॥ ४५
 नैव सूर्यप्रभां खं वा न दिशः प्रदिशः कुतः ।
 प्राज्ञासिध्म वयं ताभ्यां शरैर्मुक्तैः सहस्रशः ॥ ४६
 मध्याह्ने तपतो राजन्भास्करस्य महाप्रभाः ।
 हताः सर्वाः शरौघैस्तैः कर्णमाधवयोस्तदा ॥ ४७
 सौबलं कृतवर्माणं द्रौणिमाधिरथिं कृपम् ।
 संसक्तान्पाण्डवैर्दृष्ट्वा निवृत्ताः क्रुवः पुनः ॥ ४८
 तेषामापततां शब्दस्तीव्र आसीद्विशां पते ।
 उद्धूतानां यथा वृष्टथा सागराणां भयावहः ॥ ४९
 ते सेने भृशसंविभ्रे दृष्ट्वान्योन्यं महारणे ।
 हर्षेण महता युक्ते परिगृह्य परस्परम् ॥ ५०
 ततः प्रववृते युद्धं मध्यं प्राप्ते दिवाकरे ।
 यादृशं न कदाचिद्धि दृष्टपूर्वं न च श्रुतम् ॥ ५१
 बलौघस्तु समासाद्य बलौघं सहसा रणे ।
 उपासर्पत वेगेन जलौघ इव सागरम् ॥ ५२
 आसीन्निनादः सुमहान्बलौघानां परस्परम् ।

गर्जतां सागरौघाणां यथा स्यान्निस्वनो महान् ॥ ५३
 ते तु सेने समासाद्य वेगवत्यौ परस्परम् ।
 एकीभावमनुप्राप्ते नद्याविव समागमे ॥ ५४
 ततः प्रववृते युद्धं घोररूपं विशां पते ।
 कुरूणां पाण्डवानां च लिप्सतां सुमहद्यशः ॥ ५५
 कुरूणां गर्जतां तत्र अविच्छेदकृता गिरः ।
 श्रूयन्ते विविधा राजन्नामान्युद्दिश्य भारत ॥ ५६
 यस्य यद्धि रणे न्यङ्गं पितृतो मातृतोऽपि वा ।
 कर्मतः शीलतो वापि स तच्छ्रावयते युधि ॥ ५७
 तान्दृष्ट्वा समरे शूरांस्तर्जयानान्परस्परम् ।
 अभवन्मे मती राजन्नैषामस्तीति जीवितम् ॥ ५८
 तेषां दृष्ट्वा तु क्रुद्धानां वपुष्यमिततेजसाम् ।
 अभवन्मे भयं तीव्रं कथमेतद्भविष्यति ॥ ५९
 ततस्ते पाण्डवा राजन्कौरवाश्च महारथाः ।
 ततक्षुः सायकैस्तीक्ष्णैर्निन्नन्तो हि परस्परम् ॥ ६०

इति श्रीमहाभारते कर्णपर्वणि

पञ्चत्रिंशोऽध्यायः ॥ ३५ ॥

३६

संजय उवाच ।

क्षत्रियास्ते महाराज परस्परवधैषिणः ।
 अन्योन्यं समरे जन्तुः कृतवैराः परस्परम् ॥ १
 रथौघाश्च हयौघाश्च नरौघाश्च समन्ततः ।
 गजौघाश्च महाराज संसक्ताः स्य परस्परम् ॥ २
 गदानां परिघाणां च कणपानां च सर्पताम् ।
 प्रासानां भिण्डपालानां भुशुण्डीनां च सर्वशः ।
 संपातं चान्वपश्याम संग्रामे भृशदारुणे ।
 शलभा इव संपेतुः समन्ताच्छरवृष्टयः ॥ ४
 नागा नागान्समासाद्य व्यधमन्त परस्परम् ।
 हया हयांश्च समरे रथिनो रथिनस्तथा ।
 पत्तयः पत्तिसंधैश्च हयसंधैर्हयास्तथा ॥ ५

पत्न्यो रथमातङ्गान्स्था हस्त्यश्चमेव च ।
 नागाश्च समरे त्र्यङ्गं ममृदुः शीघ्रगा नृप ॥ ६
 पतां तत्र शूराणां क्रोशतां च परस्परम् ।
 घोरमायोधनं जज्ञे पशूनां वैशसं यथा ॥ ७
 रुधिरं समास्तीर्णा भाति भारत मेदिनी ।
 शक्रोपगणाकीर्णा प्रावृषीव यथा धरा ॥ ८
 यथा वा वासष्ठी शुक्ले महारजनरञ्जिते ।
 विभृयाद्युवतिः श्यामा तद्वदासीद्वसुंधरा ।
 मांसशोणितचित्रेव शतकौम्भमयीव च ॥ ९
 छिन्नानां चोत्तमाङ्गानां बाहूनां चोरुभिः सह ।
 कुण्डलानां प्रविद्धानां भूषणानां च भारत ॥ १०
 निष्काणामधिसूत्राणां शरीराणां च धन्विनाम् ।
 वर्मणां सपताकानां संघास्तत्रापतन्भुवि ॥ ११
 गजान्गजाः समासाद्य विषाणाग्नैरदारयन् ।
 विषाणाभिहतास्ते च भ्राजन्ते द्विरदा यथा ॥ १२
 रुधिरैणावसिक्ताङ्गा गैरिकप्रस्रवा इव ।
 यथा भ्राजन्ति स्यन्दन्तः पर्वता धातुमण्डिताः ॥
 तोमरात्नाजिमिर्मुक्तान्प्रतीपानास्थितान्बहून् ।
 हस्तैर्विचैरुस्ते नागा बभञ्जुश्चापरे तथा ॥ १४
 नाराचैश्छिन्नवर्माणो भ्राजन्ते स्म गजोत्तमाः ।
 हिमागमे महाराज व्यभ्रा इव महीधराः ॥ १५
 शरैः कनकपुङ्खैस्तु चिता रेजुर्गजोत्तमाः ।
 उल्काभिः संप्रदीप्ताः पर्वता इव मारिष ॥ १६
 केचिदभ्याहता नागा नागैर्नगानिभा भुवि ।
 निपेतुः समरे तस्मिन्पक्ष्वन्त इवाद्रयः ॥ १७
 अपरे प्राद्रवन्नागाः शल्यार्ता व्रणपीडिताः ।
 प्रतिमानैश्च कुम्भैश्च पेतुरुर्व्यां महाहवे ॥ १८
 निपेतुः सिंहवच्चान्ये नदन्तो भैरवान्वान् ।
 मन्लुश्च बहवो राजञ्चुकुञ्जुश्चापरे तथा ॥ १९
 हयाश्च निहता वाणैः स्वर्णभाण्डपरिच्छदाः ।

निपेतुश्चैव मन्लुश्च बभ्रमुश्च दिशो दश ॥ २०
 अपरे कृष्यमाणाश्च विवेष्टन्तो महीतले ।
 भावान्बहुविधांश्चक्रुस्ताडिताः शरतोमरैः ॥ २१
 नरास्तु निहता भूमौ कूजन्तस्तत्र मारिष ।
 दृष्ट्वा च बान्धवानन्ये पितृनन्ये पितामहान् ॥ २२
 धावमानान्परांश्चैव दृष्ट्वान्ये तत्र भारत ।
 गोत्रनामानि ख्यातानि शशंसुरितरेतरम् ॥ २३
 तेषां छिन्ना महाराज भुजाः कनकभूषणाः ।
 उद्वेष्टन्ते विवेष्टन्ते पतन्ते चोत्पतन्ति च ॥ २४
 निपतन्ति तथा भूमौ स्फुरन्ति च सहस्रशः ।
 वेगांश्चान्ये रणे चक्रुः स्फुरन्त इव पन्नगाः ॥ २५
 ते भुजा भोगिभोगाभाश्चन्दनाक्ता विशां पते ।
 लोहितार्द्रां भृशं रेजुस्तपनीयध्वजा इव ॥ २६
 वर्तमाने तथा घोरैः संकुले सर्वतोदिशम् ।
 अविज्ञाताः स्म युध्यन्ते विनिघ्नन्तः परस्परम् ॥ २७
 भौमेन रजसा कीर्णे शस्त्रसंपातसंकुले ।
 नैव स्वे न परे राजन्व्यङ्गायन्त तमोवृते ॥ २८
 तथा तदभवद्युद्धं घोररूपं भयानकम् ।
 शोणितोदा महानद्यः प्रसन्नुस्तत्र चासकृत् ॥ २९
 शीर्षपाषाणसंछन्नाः केशशैवलशाद्वलाः ।
 अस्थिसंघातसंकीर्णा धनुःशरवरोत्तमाः ॥ ३०
 मांसकर्दमपङ्काश्च शोणितौघाः सुदारुणाः ।
 नदीः प्रवर्तयामासुर्यमराष्ट्रविवर्धनीः ॥ ३१
 ता नद्यो घोररूपाश्च नयन्त्यो यमसादनम् ।
 अवगाढा मज्जयन्त्यः क्षत्रस्याजनयन्भयम् ॥ ३२
 क्रव्यादानां नरव्याघ्र नर्दतां तत्र तत्र ह ।
 घोरमायोधनं जज्ञे प्रेतराजपुरोपमम् ॥ ३३
 उत्थितान्यगणेषुयानि कबन्धानि समन्ततः ।
 मृत्यन्ति वै भूतगणाः संवृता मांसशोणितैः ॥ ३४
 पीत्वा च शोणितं तत्र वसां पीत्वा च भारत ।

मेदोमज्जावसात्प्रास्तृप्ता मांसस्य चैव हि ।
 धावमानाश्च दृश्यन्ते काकगृध्रवलास्तथा ॥ ३५
 शूरास्तु समरे राजन्भयं त्यक्त्वा सुदुस्त्यजम् ।
 योधत्रतसमाख्याताश्चक्रुः कर्माण्यभीतवत् ॥ ३६
 शरशक्तिसमाकीर्णे क्रव्यादगणसंकुले ।
 व्यचरन्त गणैः शूराः ख्यापयन्तः स्वपौरुषम् ॥ ३७
 अन्योन्यं श्रावयन्ति स्म नामगोत्राणि भारत ।
 पितृनामानि च रणे गोत्रनामानि चाभितः ॥ ३८
 श्रावयन्तो हि बहवस्तत्र योधा विशां पते ।
 अन्योन्यमवमृद्मन्तः शक्तितोमरपट्टिशैः ॥ ३९
 वर्तमाने तदा युद्धे घोररूपे सुदारुणे ।
 व्यपीदत्कौरवी सेना भिन्ना नौरिव सागरे ॥ ४०

इति श्रीमहाभारते कर्णपर्वणि

षट्त्रिंशोऽध्यायः ॥ ३६ ॥

३७

संजय उवाच ।

वर्तमाने तदा युद्धे क्षत्रियाणां निमज्जने ।
 गाण्डीवस्य महान्घोषः शुश्रुवे युधि मारिष ॥ १
 संशप्तकानां कदनमकरोद्यत्र पाण्डवः ।
 कोसलानां तथा राजन्नारायणबलस्य च ॥ २
 संशप्तकास्तु समरे शरवृष्टिं समन्ततः ।
 अपातयन्पार्थमूर्ध्नि जयगृद्धाः प्रमन्यवः ॥ ३
 तां वृष्टिं सहसा राजंस्तरसा धारयन्प्रभुः ।
 व्यगाहत रणे पार्थो विनिघ्नन्थिनां वरः ॥ ४
 निगृह्य तु रथानीकं कङ्कपत्रैः शिलाशितैः ।
 आसत्साद् रणे पार्थः सुशर्माणं महारथम् ॥ ५
 स तस्य शरवर्षाणि ववर्ष रथिनां वरः ।
 तथा संशप्तकाश्चैव पार्थस्य समरे स्थिताः ॥ ६
 सुशर्मा तु ततः पार्थं विद्ध्वा नवभिराशुगैः ।
 जनार्दनं त्रिभिर्बाणैरभ्यहन्दक्षिणे भुजे ।

ततोऽपरेण भलेन केतुं विन्याध मारिष ॥ ७
 स वानरवरो राजन्विश्वकर्मकृतो महान् ।
 ननाद सुमहन्नादं भीषयन्वै ननर्द च ॥ ८
 कपेस्तु निनदं श्रुत्वा संत्रस्ता तव बाहिनी ।
 भयं विपुलमादाय निश्चेष्टा समपद्यत ॥ ९
 ततः सा शुश्रुभे सेना निश्चेष्टावस्थिता नृप ।
 नानापुष्पसमाकीर्णं यथा चैत्ररथं वनम् ॥ १०
 प्रतिलभ्य ततः संज्ञां योधास्ते कुरुसत्तम ।
 अर्जुनं सिपिचुर्बाणैः पर्वतं जलदा इव ।
 परिवव्रुस्तदा सर्वे पाण्डवस्य महारथम् ॥ ११
 ते हयान् रथचक्रे च रथेषाश्चापि भारत ।
 निगृह्य बलवत्तूर्णं सिंहनादमथानदन् ॥ १२
 अपरे जगृहुश्चैव केशवस्य महाभुजौ ।
 पार्थमन्ये महाराज रथस्थं जगृहुर्मुदा ॥ १३
 केशवस्तु तदा बाहू विधुन्वन्रणमूर्धनि ।
 पातयामास तान्सर्वान्दुष्टहस्तीव हस्तिनः ॥ १४
 ततः क्रुद्धो रणे पार्थः संवृतस्तैर्महारथैः ।
 निगृहीतं रथं दृष्ट्वा केशवं चाप्यभिद्रुतम् ।
 रथारूढांश्च सुबहून्पदातींश्चाप्यपातयत् ॥ १५
 आसन्नांश्च ततो योधाः शरैरासन्नयोधिभिः ।
 च्यावयामास समरे केशवं चेदमब्रवीत् ॥ १६
 पश्य कृष्ण महाबाहो संशप्तकगणान्मया ।
 कुर्वाणान्दारुणं कर्म बध्यमानान्सहस्रशः ॥ १७
 रथबन्धमिमं घोरं पृथिव्यां नास्ति कश्चन ।
 यः सहेत पुमाल्लोके मदन्यो यदुपुंगव ॥ १८
 इत्येवमुक्त्वा बीभत्सुर्देवदत्तमथाधमत् ।
 पाञ्चजन्यं च कृष्णोऽपि पूरयन्निव रोदसी ॥ १९
 तं तु शङ्खस्वनं श्रुत्वा संशप्तकरूथिनी ।
 संचचाल महाराज वित्रस्ता चाभवद्भ्रुशम् ॥ २०
 पदबन्धं ततश्चक्रे पाण्डवः परवीरहा ।

नागमखं महाराज संप्रोदीर्यं मुहुर्मुहुः ॥ २१
 शालुहिश्य रणे पार्थः पदबन्धं चकार ह ।
 ते बद्धाः पदबन्धेन पाण्डवेन महात्मना ।
 निश्चेष्टा अभवन्राजन्नश्मसारमया इव ॥ २२
 निश्चेष्टास्तु ततो योधानवधीत्पाण्डुनन्दनः ।
 यथेन्द्रः समरे दैत्यांस्तारकस्य वधे पुरा ॥ २३
 ते वध्यमानाः समरे मुमुक्षुस्तं रथोत्तमम् ।
 आयुधानि च सर्वाणि विस्त्रष्टुमुपचक्रमुः ॥ २४
 ततः सुशर्मा राजेन्द्र गृहीतां वीक्ष्य वाहिनीम् ।
 सौपर्णमखं त्वरितः प्रादुश्चक्रे महारथः ॥ २५
 ततः सुपर्णाः संपेतुर्भक्षयन्तो भुजंगमान् ।
 ते वै विदुर्द्रवुर्नागा दृष्ट्वा तान्व्यचरानृप ॥ २६
 बभौ बलं तद्विमुक्तं पदबन्धाद्विशां पते ।
 मेघवृन्दाद्यथा मुक्तो भास्करस्तापयन्प्रजाः ॥ २७
 विपमुक्तास्तु ते योधाः फल्गुनस्य रथं प्रति ।
 सत्सुर्वाणसंधांश्च शस्त्रसंधांश्च मारिष ॥ २८
 तां महास्त्रमयीं वृष्टिं संछिद्य शरवृष्टिभिः ।
 अवातिष्ठत्ततो योधान्वासविः परवीरहा ॥ २९
 सुशर्मा तु ततो राजन्बाणेनानतपर्वणा ।
 अर्जुनं हृदये विद्ध्वा विव्याधान्यैस्त्रिभिः शरैः ।
 स गाढविद्धो व्यधितो रथोपस्थ उपाविशत् ॥ ३०
 प्रतिलभ्य ततः संज्ञां श्वेताश्वः कृष्णसारथिः ।
 ऐन्द्रप्रसन्नमेयात्मा प्रादुश्चक्रे त्वरान्वितः ।
 ततो बाणसहस्राणि सयुत्पन्नानि मारिष ॥ ३१
 सर्वदिक्षु व्यदृश्यन्त स्यूयन्तो नृप द्विपान् ।
 ह्यानर्यांश्च समरे शस्त्रैः शतसहस्रशः ॥ ३२
 वध्यमाने ततः सैन्ये विपुला भीः समाविशत् ।
 संश्लोकगणानां च गोपालानां च भारत ।
 स हि कश्चित्पुमांस्तत्र योऽर्जुनं प्रत्ययुध्यत ॥ ३३
 पश्यतां तत्र वीराणामहन्यत महद्बलम् ।

हन्यमानमपश्यंश्च निश्चेष्टाः स्म पराक्रमे ॥ ३४
 अयुतं तत्र योधानां हत्वा पाण्डुसुतो रणे ।
 व्यभ्राजत रणे राजन्विधूमोऽग्निरिव ज्वलन् ॥ ३५
 चतुर्दश सहस्राणि यानि शिष्टानि भारत ।
 रथानामयुतं चैव त्रिसाहस्राश्च दन्तिनः ॥ ३६
 ततः संश्लोकः भूयः परिवधुर्धनंजयम् ।
 मर्तव्यमिति निश्चित्य जयं वापि निवर्तनम् ॥ ३७
 तत्र युद्धं महद्भयासीत्तावकानां विशां पते ।
 शूरेण बलिना सार्धं पाण्डवेन किरीटिना ॥ ३८

इति श्रीमहाभारते कर्णपर्वणि

सप्तत्रिंशोऽध्यायः ॥ ३७ ॥

३८

संजय उवाच ।

कृतवर्मा कृपो द्रौणिः सूतपुत्रश्च मारिष ।
 उल्कः सौबलश्चैव राजा च सह सोदरैः ॥ १
 सीदमानां चमूं दृष्ट्वा पाण्डुपुत्रभयार्दिताम् ।
 समुज्जिहीर्षुर्वेगेन मित्रां नावमिवाणवे ॥ २
 ततो युद्धमतीवासीन्मुहूर्तमिव भारत ।
 भीरूणां त्रासजननं शूराणां हर्षवर्धनम् ॥ ३
 कृपेण शरवर्षाणि विप्रमुक्तानि संयुगे ।
 सृञ्जयाः शातयामासुः शलभानां व्रजा इव ॥ ४
 शिखण्डी तु ततः क्रुद्धो गौतमं त्वरितो ययौ ।
 वर्षं शरवर्षाणि समन्तादेव ब्राह्मणे ॥ ५
 कृपस्तु शरवर्षं तद्विनिहत्य महास्त्रवित् ।
 शिखण्डिनं रणे क्रुद्धो विव्याध दशभिः शरैः ॥ ६
 ततः शिखण्डी कुपितः शरैः सप्तभिराहवे ।
 कृपं विव्याध सुभृशं कङ्कपत्रैरजिह्वगैः ॥ ७
 ततः कृपः शरैस्तीक्ष्णैः सोऽतिविद्धो महारथः ।
 व्यश्वसूतरथं चक्रे पार्थतं तु द्विजोत्तमः ॥ ८
 हताश्चात्तु ततो यानादवष्टुत्य महारथः ।

चर्मखड्गे च संगृह्य सत्वरं ब्राह्मणं ययौ ॥ ९
 तमापतन्तं सहसा शरैः संनतपर्वभिः ।
 छादयामास समरे तदद्भुतमिवाभवत् ॥ १०
 तत्राद्भुतमपश्याम शिलानां प्लवनं यथा ।
 निश्चेष्टो यद्रेणे राजञ्जिखण्डी समतिष्ठत् ॥ ११
 कृपेण छादितं दृष्ट्वा नृपोत्तम शिखण्डिनम् ।
 प्रस्थुद्ययौ कृपं तूर्णं धृष्टद्युम्नो महारथः ॥ १२
 धृष्टद्युम्नं ततो यान्तं शारद्वतरथं प्रति ।
 प्रतिजग्राह वेगेन कृतवर्मा महारथः ॥ १३
 युधिष्ठिरमथायान्तं शारद्वतरथं प्रति ।
 सपुत्रं सहसेनं च द्रोणपुत्रो न्यवारयत् ॥ १४
 नकुलं सहदेवं च त्वरमाणौ महारथौ ।
 प्रतिजग्राह ते पुत्रः शरवर्षेण वारयन् ॥ १५
 भीमसेनं करुषांश्च केकयान्सहसृञ्जयान् ।
 कर्णो वैकर्तनो युद्धे वारयामास भारत ॥ १६
 शिखण्डिनस्ततो बाणान्कृपः शारद्वतो युधि ।
 प्राहिणोत्वरया युक्तो दिधक्षुरिव मारिष ॥ १७
 ताञ्जशरान्प्रेषितांस्तेन समन्ताद्धेमभूषणान् ।
 विच्छेद खड्गमाविध्य भ्रामयंश्च पुनः पुनः ॥ १८
 शतचक्रं ततश्चर्म गौतमः पार्षतस्य ह ।
 व्यधमत्सायकैस्तूर्णं तत उञ्चुकुशुर्जनाः ॥ १९
 स विचर्मा महाराज खड्गपाणिरुपाद्रवत् ।
 कृपस्य वशमापन्नो मृत्योरास्यमिवातुरः ॥ २०
 शारद्वतशरैर्ग्रस्तं छिश्यमानं महाबलम् ।
 चित्रकेतुसुतो राजन्सुकेतुस्त्वरितो ययौ ॥ २१
 विकिरन्ब्राह्मणं युद्धे बहुभिर्निशितैः शरैः ।
 अभ्यापतदमेयात्मा गौतमस्य रथं प्रति ॥ २२
 दृष्ट्वाविषह्यं तं युद्धे ब्राह्मणं चरितव्रतम् ।
 अपयातस्ततस्तूर्णं शिखण्डी राजसत्तम ॥ २३
 सुकेतुस्तु ततो राजन्गौतमं नवभिः शरैः ।

विद्ध्वा विव्याध सप्तत्या पुनश्चैनं त्रिभिः शरैः ॥ २४
 अथास्य सशरं चापं पुनश्चिच्छेद मारिष ।
 सारथिं च शरेणास्य भृशं मर्मण्यताडयत् ॥ २५
 गौतमस्तु ततः क्रुद्धो धनुर्गृह्य नवं दृढम् ।
 सुकेतुं त्रिंशता बाणैः सर्वमर्मस्वताडयत् ॥ २६
 स विह्वलितसर्वाङ्गः प्रचचाल रथोत्तमे ।
 भूमिचाले यथा वृक्षश्चलत्याकम्पितो भृशम् ॥ २७
 चलतस्तस्य कायात्तु शिरो ज्वलितकुण्डलम् ।
 सोष्णीषं सशिरस्त्राणं क्षुरप्रेणान्वपातयत् ॥ २८
 तच्छिरः प्रापतद्भूमौ श्येनाहतमिवाभिषम् ।
 ततोऽस्य कायो वसुधां पश्चात्प्राप तदा च्युतः ॥ २९
 तस्मिन्हृते महाराज त्रस्तास्तस्य पदानुगाः ।
 गौतमं समरे त्यक्त्वा दुद्रुवुस्ते दिशो दश ॥ ३०
 धृष्टद्युम्नं तु समरे संनिवार्य महाबलः ।
 कृतवर्मान्ब्रवीद्दृष्टस्तिष्ठ तिष्ठेति पार्षतम् ॥ ३१
 तदभूत्तुमुलं युद्धं वृष्णिपार्षतयो रणे ।
 आमिषार्थे यथा युद्धं श्येनयोर्गृह्योर्नृप ॥ ३२
 धृष्टद्युम्नस्तु समरे हार्दिक्यं नवभिः शरैः ।
 आजघानोरसि क्रुद्धः पीडयन्हृदिकात्मजम् ॥ ३३
 कृतवर्मा तु समरे पार्षतेन दृढाहतः ।
 पार्षतं सरथं साश्वं छादयामास सायकैः ॥ ३४
 सरथश्छादितो राजन्धृष्टद्युम्नो न दृश्यते ।
 मेघैरिव परिच्छन्नो भास्करो जलदागमे ॥ ३५
 विधूय तं बाणगणं शरैः कनकभूषणैः ।
 व्यरोचत रणे राजन्धृष्टद्युम्नः कृतव्रणः ॥ ३६
 ततस्तु पार्षतः क्रुद्धः शस्त्रवृष्टिं सुदारुणाम् ।
 कृतवर्माणमासाद्य व्यसृजत्पृतनापतिः ॥ ३७
 तामापतन्तीं सहसा शस्त्रवृष्टिं निरन्तराम् ।
 शरैरनेकसाहस्रैर्हार्दिक्यो व्यधमद्युधि ॥ ३८
 दृष्ट्वा तु दारितां युद्धे शस्त्रवृष्टिं दुरुत्तराम् ।

कृतवर्माणमभ्येत्य वारयामास पार्षतः ॥ ३९
 सारथिं चास्य तरसा प्राहिणोद्यमसादनम् ।
 भङ्गेन शितधारेण स हतः प्रापतद्रथात् ॥ ४०
 घृष्टद्युन्नस्तु बलवाञ्जित्वा शत्रुं महारथम् ।
 कौरवान्समरे तूर्णं वारयामास सायकैः ॥ ४१
 ततस्ते तावका योधा घृष्टद्युन्नमुपाद्रवन् ।
 सिंहनादरवं कृत्वा ततो युद्धमवर्तत ॥ ४२

इति श्रीमहाभारते कर्णपर्वणि

अष्टत्रिंशोऽध्यायः ॥ ३८ ॥

३९

संजय उवाच ।

द्रौणिर्युधिष्ठिरं दृष्ट्वा शैनेयेनाभिरक्षितम् ।
 द्रौपदेयैस्तथा शरैरभ्यवर्तत दृष्टवत् ॥ १
 किरन्निषुगणान्घोरान्स्वर्णपुङ्खाञ्छिलाशितान् ।
 दर्शयन्विधानमार्गाञ्छिक्षार्थं लघुहस्तवत् ॥ २
 ततः खं पूरयामास शरैर्दिव्यास्त्रमन्त्रितैः ।
 युधिष्ठिरं च समरे पर्यवारयदस्त्रवित् ॥ ३
 द्रौणायनिशरच्छत्रं न प्राह्णायत किञ्चन ।
 बाणभूतमभूत्सर्वमायोधनशिरो हि तत् ॥ ४
 बाणजालं दिविष्ठं तत्स्वर्णजालविभूषितम् ।
 शुशुभे भरतश्रेष्ठ वितानमिव विष्टितम् ॥ ५
 तेन छन्ने रणे राजन्बाणजालेन भास्वता ।
 अभ्रच्छायेव संजज्ञे बाणरुद्धे नभस्तले ॥ ६
 तत्राश्रयमपश्याम बाणभूते तथाविधे ।
 न स्म संपतते भूमौ दृष्ट्वा द्रौणेः पराक्रमम् ॥ ७
 लाघवं द्रोणपुत्रस्य दृष्ट्वा तत्र महारथाः ।
 न्यस्मयन्त महाराज न चैनं प्रतिवीक्षितुम् ।
 शेकुस्ते सर्वराजानस्तपन्तमिव भास्करम् ॥ ८
 सात्यकिर्यतमानस्तु धर्मराजश्च पाण्डवः ।
 तथेतराणि सैन्यानि न स्म चक्रुः पराक्रमम् ॥ ९

बध्यमाने ततः सैन्ये द्रौपदेया महारथाः ।
 सात्यकिर्धर्मराजश्च पाञ्चालाश्चापि संगताः ।
 त्यक्त्वा मृत्युभयं घोरं द्रौणायनिमुपाद्रवन् ॥ १०
 सात्यकिः पञ्चविंशत्या द्रौणिं विन्द्वा शिलीमुखैः ।
 पुनर्विव्याध नाराचैः सप्तभिः स्वर्णभूषितैः ॥ ११
 युधिष्ठिरस्त्रिसप्तत्या प्रतिविन्ध्यश्च सप्तभिः ।
 श्रुतकर्मा त्रिभिर्वाणैः श्रुतकीर्तिस्तु सप्तभिः ॥ १२
 सुतसोमश्च नवभिः शतानीकश्च सप्तभिः ।
 अन्ये च बहवः शूरा विन्ध्यधुस्तं समन्ततः ॥ १३
 सोऽतिक्रुद्धस्ततो राजन्नाशीविष इव श्वसन् ।
 सात्यकिं पञ्चविंशत्या प्राविध्यत शिलाशितैः ॥ १४
 श्रुतकीर्तिं च नवभिः सुतसोमं च पञ्चभिः ।
 अष्टभिः श्रुतकर्माणं प्रतिविन्ध्यं त्रिभिः शरैः ।
 शतानीकं च नवभिर्धर्मपुत्रं च सप्तभिः ॥ १५
 अथेतरांस्ततः शूरान्द्वाभ्यां द्वाभ्यामताडयत् ।
 श्रुतकीर्तेस्तथा चापं चिच्छेद निशितैः शरैः ॥ १६
 अथान्यद्वनुरादाय श्रुतकीर्तिर्महारथः ।
 द्रौणायनिं त्रिभिर्विन्द्वा विन्व्याधान्यैः शितैः शरैः ॥
 ततो द्रौणिर्महाराज शरवर्षेण भारत ।
 छादयामास तत्सैन्यं समन्ताच्च शरैर्नृपान् ॥ १८
 ततः पुनरमेयात्मा धर्मराजस्य कार्मुकम् ।
 द्रौणिश्चिच्छेद विहसन्विन्व्याध च शरैस्त्रिभिः ॥ १९
 ततो धर्मसुतो राजन्प्रगृह्णान्यन्महद्बलुः ।
 द्रौणिं विन्व्याध सप्तत्या बाह्वोरुरसि चार्दयत् ॥ २०
 सात्यकिस्तु ततः क्रुद्धो द्रौणेः प्रहरतो रणे ।
 अर्धचन्द्रेण तीक्ष्णेन धनुश्छित्त्वानदद्भुशम् ॥ २१
 छिन्नधन्वा ततो द्रौणिः शक्त्या शक्तिमतां वरः ।
 सारथिं पातयामास शैनेयस्य रथाद्भुतम् ॥ २२
 अथान्यद्वनुरादाय द्रोणपुत्रः प्रतापवान् ।
 शैनेयं शरवर्षेण छादयामास भारत ॥ २३

तस्यान्धाः प्रदुताः संख्ये पतिते रथसारथौ ।
 तत्र तत्रैव धावन्तः समदृश्यन्त भारत ॥ २४
 युधिष्ठिरपुरोगास्ते द्रौणिं शस्त्रभृतां वरम् ।
 अभ्यवर्षन्त वेगेन विसृजन्तः शिताञ्शरान् ॥ २५
 आगच्छमानांस्तान्दृष्ट्वा रौद्ररूपान्परंतपः ।
 प्रहसन्प्रतिजग्राह द्रोणपुत्रो महारणे ॥ २६
 ततः शरशतज्वालः सेनाकर्षं महारथः ।
 द्रौणिर्ददाह समरे कक्षमग्निर्यथा वने ॥ २७
 तद्वलं पाण्डुपुत्रस्य द्रोणपुत्रप्रतापितम् ।
 चुक्षुभे भरतश्रेष्ठ तिमिनेव नदीमुखम् ॥ २८
 दृष्ट्वा ते च महाराज द्रोणपुत्रपराक्रमम् ।
 निहतान्मेनिरे सर्वाङ्गान्द्रोणसुतेन वै ॥ २९
 युधिष्ठिरस्तु त्वरितो द्रौणिं श्लिष्य महारथम् ।
 अन्नवीद्द्रोणपुत्रं तु रोषामर्षसमन्वितः ॥ ३०
 नैव नाम तव प्रीतिर्नैव नाम कृतज्ञता ।
 यतस्त्वं पुरुषव्याघ्र मामेवाद्य जिघांससि ॥ ३१
 ब्राह्मणेन तपः कार्यं दानमध्ययनं तथा ।
 क्षत्रियेण धनुर्नाम्यं स भवान्ब्राह्मणब्रुवः ॥ ३२
 मिषतस्ते महाबाहो जेष्यामि युधि कौरवान् ।
 कुरुष्व समरे कर्म ब्रह्मन्धुरसि भ्रुवम् ॥ ३३
 एवमुक्तो महाराज द्रोणपुत्रः स्मयन्निव ।
 युक्त्वं तच्च संचिन्त्य नोत्तरं किञ्चिद्ब्रवीत् ॥ ३४
 अनुक्त्वा च ततः किञ्चिच्छरवर्षेण पाण्डवम् ।
 छादयामास समरे क्रुद्धोऽन्तक इव प्रजाः ॥ ३५
 संछाद्यमानस्तु तदा द्रोणपुत्रेण मारिष ।
 पार्थोऽपयातः शीघ्रं वै विहाय महतीं चमूम् ॥ ३६
 अपयाते ततस्तस्मिन्धर्मपुत्रे युधिष्ठिरे ।
 द्रोणपुत्रः स्थितो राजन्प्रत्यादेशान्महात्मनः ॥ ३७
 ततो युधिष्ठिरो राजा त्यक्त्वा द्रौणिं महाहवे ।

प्रययौ तावकं सैन्यं युक्तः क्रूराय कर्मणे ॥ ३८

इति श्रीमहाभारते कर्णपर्वणि

एकौनचत्वारिंशोऽध्यायः ॥ ३९ ॥

४०

संजय उवाच ।

भीमसेनं सपाञ्चाल्यं चेदिकेकयसंवृतम् ।
 वैकर्तनः स्वयं रुद्ध्वा वारयामास सायकैः ॥ १
 ततस्तु चेदिकारूपान्सृञ्जयांश्च महारथान् ।
 कर्णो जघान संक्रुद्धो भीमसेनस्य पश्यतः ॥ २
 भीमसेनस्ततः कर्णं विहाय रथसत्तमम् ।
 प्रययौ कौरवं सैन्यं कक्षमग्निरिव ज्वलन् ॥ ३
 सूतपुत्रोऽपि समरे पाञ्चालान्केकयांस्तथा ।
 सृञ्जयांश्च महेश्वासान्निजघान सहस्रशः ॥ ४
 संशप्तकेषु पार्थश्च कौरवेषु वृकोदरः ।
 पाञ्चालेषु तथा कर्णः क्षयं चक्रुर्महारथाः ॥ ५
 ते क्षत्रिया दह्यमानास्त्रिभिरैः पावकोपमैः ।
 जग्मुर्विनाशं समरे राजन्दुर्मन्त्रिते तव ॥ ६
 ततो दुर्योधनः क्रुद्धो नकुलं नवभिः शरैः ।
 विव्याध भरतश्रेष्ठ चतुरश्रास्य वाजिनः ॥ ७
 ततः पुनरमेयात्मा तव पुत्रो जनाधिपः ।
 क्षुरेण सहदेवस्य ध्वजं चिच्छेद काञ्चनम् ॥ ८
 नकुलस्तु ततः क्रुद्धस्तव पुत्रं त्रिसप्तभिः ।
 जघान समरे राजन्सहदेवश्च पञ्चभिः ॥ ९
 तावुभौ भरतश्रेष्ठौ श्रेष्ठौ सर्वधनुष्मताम् ।
 विव्याधोरसि संक्रुद्धः पञ्चभिः पञ्चभिः शरैः ॥
 ततोऽपराभ्यां भल्लाभ्यां धनुषी समकृन्तत ।
 यमयोः प्रहसन्राजन्विव्याधैव च सप्तभिः ॥ ११
 तावन्ये धनुषी श्रेष्ठे शक्रचापनिभे शुभे ।
 प्रगृह्य रेजतुः शरौ देवपुत्रसमौ युधि ॥ १२
 ततस्तौ रभसौ युद्धे भ्रातरौ भ्रातरं नृप ।

शैर्ववर्षतुर्धौ रैर्महामेघौ यथाचलम् ॥ १३
 ततः क्रुद्धो महाराज तव पुत्रो महारथः ।
 पाण्डुपुत्रौ महेश्वासौ वारयामास पत्रिभिः ॥ १४
 धनुर्मण्डलमेवास्य दृश्यते युधि भारत ।
 सायकाश्चैव दृश्यन्ते निश्चरन्तः समन्ततः ॥ १५
 तस्य सायकसंछन्नौ चकाशेतां च पाण्डवौ ।
 शेषच्छन्नौ यथा व्योम्नि चन्द्रसूर्यौ हतप्रभौ ॥ १६
 ते तु वाणा महाराज हेमपुङ्खाः शिलाशिताः ।
 आच्छादयन्दिशः सर्वाः सूर्यस्येवांशवस्तादा ॥ १७
 बाणभूते ततस्तस्मिन्संछन्ने च नभस्तले ।
 यमाभ्यां दृश्ये रूपं कालान्तकयमोपमम् ॥ १८
 पराक्रमं तु तं दृष्ट्वा तव सूतोर्महारथाः ।
 मृत्योरुपान्तिकं प्राप्तौ माद्रीपुत्रौ स्म मेनिरे ॥ १९
 ततः सेनापती राजन्पाण्डवस्य महात्मनः ।
 पार्षतः प्रथयौ तत्र यत्र राजा सुयोधनः ॥ २०
 माद्रीपुत्रौ ततः शूरो व्यतिक्रम्य महारथौ ।
 धृष्टद्युम्नस्तव सुतं ताडयामास सायकैः ॥ २१
 तमविध्यदमेयात्मा तव पुत्रोऽत्यमर्षणः ।
 पाञ्चाल्यं पञ्चविंशत्या प्रहस्य पुरुषर्षभ ॥ २२
 ततः पुनरमेयात्मा पुत्रस्ते पृथिवीपते ।
 विद्धा ननाद पाञ्चाल्यं षष्ठ्या पञ्चभिरेव च ॥ २३
 अथास्य सशरं चापं हस्तावापं च मारिष ।
 क्षुरप्रेण सुतीक्ष्णेन राजा त्रिच्छेद संयुगे ॥ २४
 तदपास्य धनुश्छिन्नं पाञ्चाल्यः शत्रुकर्शनः ।
 अन्यदादत्त वेगेन धनुर्भारसहं नवम् ॥ २५
 प्रञ्चलन्निव वेगेन संरम्भाद्बुधिरिक्षणः ।
 अशोभत महेश्वासो धृष्टद्युम्नः कृतद्रुणः ॥ २६
 स पञ्चदश नाराचाञ्चसतः पन्नगानिव ।
 जिघांसुर्भरतश्रेष्ठं धृष्टद्युम्नो व्यवासृजन् ॥ २७
 ते वर्म हेमविकृतं भित्त्वा राज्ञः शिलाशिताः ।

विविशुर्वसुधां वेगात्कङ्कवर्हिणवाससः ॥ २८
 सोऽतिविद्धो महाराज पुत्रस्तेऽतिव्यराजत ।
 वसन्ते पुष्पशबलः सपुष्प इव किंशुकः ॥ २९
 स छिन्नवर्मा नाराचैः प्रहारैर्जर्जरच्छविः ।
 धृष्टद्युम्नस्य भङ्गेन क्रुद्धश्चिच्छेद कार्मुकम् ॥ ३०
 अथैनं छिन्नधन्वानं त्वरमाणो महीपतिः ।
 सायकैर्दशमी राजन्ध्रुवोर्मध्ये समार्दयत् ॥ ३१
 तस्य तेऽशोभयन्वक्त्रं कर्मारपरिमार्जिताः ।
 प्रफुल्लं चम्पकं यद्बद्धमरा मधुलिप्सवः ॥ ३२
 तदपास्य धनुश्छिन्नं धृष्टद्युम्नो महामनाः ।
 अन्यदादत्त वेगेन धनुर्भलांश्च षोडश ॥ ३३
 ततो दुर्योधनस्याश्वान्दत्त्वा सूतं च पञ्चभिः ।
 धनुश्चिच्छेद भङ्गेन जातरूपपरिष्कृतम् ॥ ३४
 रथं सोपस्करं छत्रं शक्तिं खड्गं गदां ध्वजम् ।
 भल्लैश्चिच्छेद नवभिः पुत्रस्य तव पार्षतः ॥ ३५
 तपनीयाङ्गदं चित्रं नागं मणिमयं शुभम् ।
 ध्वजं कुरुपतेश्छिन्नं ददृशुः सर्वपार्थिवाः ॥ ३६
 दुर्योधनं तु विरथं छिन्नसर्वायुधं रणे ।
 भ्रातरः पर्यरक्षन्त सोदर्या भरतर्षभ ॥ ३७
 तमारोप्य रथे राजन्दण्डधारो जनाधिपम् ।
 अपोवाह च संभ्रान्तो धृष्टद्युम्नस्य पश्यतः ॥ ३८
 कर्णस्तु सात्यकिं जित्वा राजगृही महाबलः ।
 द्रोणहन्तारमुग्रेषु ससाराभिमुखं रणे ॥ ३९
 तं पृष्ठतोऽभ्ययात्तूर्णं शैनेयो वितुदञ्शरैः ।
 वारणं जघनोपान्ते विषाणाभ्यामिव द्विपः ॥ ४०
 स भारत महानासीद्योधानां सुमहात्मनाम् ।
 कर्णपार्षतयोर्मध्ये त्वदीयानां महारणः ॥ ४१
 न पाण्डवानां नास्माकं योधः कश्चित्पराङ्मुखः ।
 प्रत्यदृश्यत यत्कर्णः पाञ्चालांस्वरितो ययौ ॥ ४२
 तस्मिन्क्षणे नरश्रेष्ठ गजवाजिनरक्षयः ।

प्रादुरासीदुभयतो राजन्मध्यंगतेऽहनि ॥ ४३
 पाञ्चालास्तु महाराज त्वरिता विजिगीषवः ।
 सर्वतोऽभ्यद्रवन्कर्णं पतत्रिण इव द्रुमम् ॥ ४४
 तेषामाधिरथिः क्रुद्धो यतमानान्मनस्विनः ।
 विचिन्वन्नेव बाणाग्रैः समासादयदप्रतः ॥ ४५
 व्याघ्रकेतुं सुशर्माणं शङ्कुं चोभ्रं धनंजयम् ।
 शङ्कुं च रोचमानं च सिंहसेनं च दुर्जयम् ॥ ४६
 ते वीरा रथवेगेन परिवव्रुर्नरोत्तमम् ।
 सृजन्तं सायकान्क्रुद्धं कर्णमाहवशोभिनम् ॥ ४७
 युध्यमानांस्तु ताञ्शूरान्मनुजेन्द्रः प्रतापवान् ।
 अष्टाभिरष्टौ राधेयो न्यहनन्निशितैः शरैः ॥ ४८
 अथापरान्महाराज सूतपुत्रः प्रतापवान् ।
 जघान बहुसाहस्रान्योधान्युद्धविशारदः ॥ ४९
 विष्णुं च विष्णुकर्माणं देवापि भद्रमेव च ।
 दण्डं च समरे राजंश्चित्रं चित्रायुधं हरिम् ॥ ५०
 सिंहकेतुं रोचमानं शलभं च महारथम् ।
 निजघान सुसंक्रुद्धश्चेदीनां च महारथान् ॥ ५१
 तेषामाददतः प्राणानासीदाधिरथैर्वपुः ।
 शोणिताभ्युक्षिताङ्गस्य रुद्रस्येवोर्जितं महत् ॥ ५२
 तत्र भारत कर्णेन मातङ्गास्ताडिताः शरैः ।
 सर्वतोऽभ्यद्रवन्भीताः कुर्वन्तो महदाकुलम् ॥ ५३
 निपेतुरुर्व्यां समरे कर्णसायकपीडिताः ।
 कुर्वन्तो विविधान्नादान्वञ्जनुन्ना इवाचलाः ॥ ५४
 गजवाजिमनुष्यैश्च निपतद्भिः समन्ततः ।
 रथैश्चावगतैर्मागिं पर्यस्तीर्यत मेदिनी ॥ ५५
 नैव भीष्मो न च द्रोणो नाप्यन्ये युधि तावकाः ।
 चक्रुः स्म तादृशं कर्म यादृशं वै कृतं रणे ॥ ५६
 सूतपुत्रेण नागेषु रथेषु च ह्येषु च ।
 नरेषु च नरव्याघ्र कृतं स्म कदनं महत् ॥ ५७
 मृगमध्ये यथा सिंहो दृश्यते निर्भयश्चरन् ।

पाञ्चालानां तथा मध्ये कर्णोऽचरदभीतवत् ॥ ५
 यथा मृगगणांस्तान्सिंहो द्रावयते दिशः ।
 पाञ्चालानां रथव्रातान्कर्णो द्रावयते तथा ॥ ५९
 सिंहास्यं च यथा प्राप्य न जीवन्ति मृगाः क्वचित्
 तथा कर्णमनुप्राप्य न जीवन्ति महारथाः ॥ ६०
 वैश्वानरं यथा दीप्तं दहन्ते प्राप्य वै जनाः ।
 कर्णाभिना रणे तद्वदग्धा भारत सञ्जयाः ॥ ६१
 कर्णेन चेदिष्वेकेन पाञ्चालेषु च भारत ।
 विश्राव्य नाम निहता बहवः शूरसंमताः ॥ ६२
 मम चासीन्मनुष्येन्द्र दृष्ट्वा कर्णस्य विक्रमम् ।
 नैकोऽप्याधिरथेर्जीवन्पाञ्चाल्यो मोक्षयते युधि ॥
 पाञ्चालान्विधमन्संख्ये सूतपुत्रः प्रतापवान् ।
 अभ्यधावत संक्रुद्धो धर्मपुत्रं युधिष्ठिरम् ॥ ६४
 धृष्टद्युम्नश्च राजानं द्रौपदेयाश्च मारिष ।
 परिवव्रुरमित्रघ्नं शतशश्चापरे जनाः ॥ ६५
 शिखण्डी सहदेवश्च नकुलो नाकुलिस्तथा ।
 जनमेजयः शिनेर्नप्ता बहवश्च प्रभद्रकाः ॥ ६६
 एते पुरोगमा भूत्वा धृष्टद्युम्नस्य संयुगे ।
 कर्णमस्यन्तमिष्वस्त्रैर्विचेरुरमितौजसः ॥ ६७
 तांस्तत्राधिरथिः संख्ये चेदिपाञ्चालपाण्डवान् ।
 एको बहूनभ्यपतद्रुत्मान्पन्नगानिव ॥ ६८
 भीमसेनस्तु संक्रुद्धः कुरुन्मद्रान्सकेकयान् ।
 एकः संख्ये महेष्वासो योधयन्बह्वशोभत ॥ ६९
 तत्र मर्मसु भीमेन नाराचैस्ताडिता गजाः ।
 प्रपतन्तो हतारोहाः कम्पयन्ति स्म मेदिनीम् ॥७०
 वाजिनश्च हतारोहाः पत्तयश्च गतासवः ।
 शेरते युधि निर्भिन्ना वमन्तो रुधिरं बहु ॥ ७१
 सहस्रशश्च रथिनः पतिताः पतितायुधाः ।
 अक्षताः समदृश्यन्त भीमाद्भीता गतासवः ॥ ७२
 रथिभिर्वाजिभिः सूतैः पत्तिभिश्च तथा गजैः ।

भीमसेनशरच्छिन्नैरास्तीर्णा वसुधाभवत् ॥ ७३
 तस्तम्भितमिवातिष्ठद्भीमसेनबलादितम् ।
 दुर्योधनबलं राजन्निस्तसाहं कृतव्रणम् ॥ ७४
 निश्चेष्टं तुमुले दीनं बभौ तस्मिन्महारणे ।
 प्रसन्नसलिलः काले यथा स्यात्सागरो नृप ॥ ७५
 मन्यवीर्यबलोपेतं बलात्पर्यवरोपितम् ।
 अभवत्तव पुत्रस्य तत्सैन्यमिषुभिस्तदा ।
 रुधिरौघपरिहृिन्नं रुधिरार्द्रं बभूव ह ॥ ७६
 सूतपुत्रो रणे क्रुद्धः पाण्डवानामनीकिनीम् ।
 भीमसेनः कुहंश्चापि द्रावयन्बह्वशोभत ॥ ७७
 वर्तमाने तथा रौद्रे संप्रामेऽद्भुतदर्शने ।
 निहत्य पृतनामध्ये संशप्तकगणान्बहून् ॥ ७८
 अर्जुनो जयतां श्रेष्ठो वासुदेवमथाब्रवीत् ।
 प्रभ्रं बलमेतद्धि योत्स्यमानं जनार्दन ॥ ७९
 श्वेते धावन्ति सगणाः संशप्तकमहारथाः ।
 अणारयन्तो मद्वाणान्निस्तहशब्दान्मृगा इव ॥ ८०
 वीर्ये च महत्सैन्यं सृञ्जयानां महारणे ।
 इत्तिकश्यो ह्यसौ कृष्ण केतुः कर्णस्य धीमतः ।
 इश्यते राजसैन्यस्य मध्ये विचरतो मुहुः ॥ ८१
 न च कर्णं रणे शक्ता जेतुमन्ये महारथाः ।
 जानीते हि भवान्कर्णं वीर्यवन्तं पराक्रमे ॥ ८२
 क्व गहि यतः कर्णो द्रावयत्येष नो बलम् ॥ ८३
 क्वथित्वा रणे याहि सूतपुत्रं महारथम् ।
 शो मा बाधते कृष्ण यथा वा तव रोचते ॥ ८४
 सञ्जुत्वा महाराज गोविन्दः प्रहसन्निव ।
 ब्रवीदर्जुनं तूर्णं कौरवाञ्जहि पाण्डव ॥ ८५
 तस्त्व महत्सैन्यं गोविन्दप्रेरिता ह्याः ।
 संवर्णाः प्रविविशुर्वहन्तः कृष्णपाण्डवौ ॥ ८६
 केशवप्रहितैरश्वैः श्वेतैः काश्चनभूपणैः ।
 प्रविशद्भिस्त्व बलं चतुर्दिशमभिद्यत ॥ ८७

तौ विदार्य महासेनां प्रविष्टौ केशवार्जुनौ ।
 क्रुद्धौ संरम्भरक्ताक्षौ व्यभ्राजेतां महाद्युती ॥ ८८
 युद्धशौण्डौ समाहूतावरिभिस्तौ रणाध्वरम् ।
 यञ्चभिर्विधिनाहूतौ मखे देवाविवाश्विनौ ॥ ८९
 क्रुद्धौ तौ तु नरव्याघ्रौ वेगवन्तौ बभूवतुः ।
 तलशब्देन रुषितौ यथा नागौ महाहवे ॥ ९०
 विगाहनस रथानीकमश्वसंघांश्च फल्गुनः ।
 व्यचरत्पृतनामध्ये पाशहस्त इवान्तकः ॥ ९१
 तं दृष्ट्वा युधि विक्रान्तं सेनायां तव भारत ।
 संशप्तकगणान्भूयः पुत्रस्ते समचोदयत् ॥ ९२
 ततो रथसहस्रेण द्विरदानां त्रिभिः श्वेतैः ।
 चतुर्दशसहस्रैश्च तुरगाणां महाहवे ॥ ९३
 द्वाभ्यां शतसहस्राभ्यां पदातीनां च धन्विनाम् ।
 शूराणां नामलब्धानां विदितानां समन्ततः ।
 अभ्यवर्तन्त तौ वीरौ छाद्यन्तो महारथाः ॥ ९४
 स छाद्यमानः समरे श्वेतैः परबलार्दनः ।
 दर्शयन्रौद्रमात्मानं पाशहस्त इवान्तकः ।
 निन्नसंशप्तकान्पार्थः प्रेक्षणीयतरोऽभवत् ॥ ९५
 ततो विद्युत्प्रभैर्बाणैः कार्तस्वरविभूषितैः ।
 निरन्तरमिवाकाशमासीन्नृचैः किरीटिना ॥ ९६
 किरीटिभुजनिर्मुक्तैः संपतद्भिर्महाश्वैः ।
 समाच्छन्नं बभौ सर्वं काद्रवेयैरिव प्रभो ॥ ९७
 रुक्मपुङ्गवप्रसन्नाप्राञ्शरान्संनतपर्वणः ।
 अदर्शयदमेयात्मा दिक्षु सर्वासु पाण्डवः ॥ ९८
 हत्वा दश सहस्राणि पार्थिवानां महारथः ।
 संशप्तकानां कौन्तेयः प्रपक्षं त्वरितोऽभ्ययात् ॥ ९९
 प्रपक्षं स समासाद्य पार्थः कान्द्योजरक्षितम् ।
 प्रममाथ बलाद्वागैर्दानवानिव वासवः ॥ १००
 प्रचिच्छेदाशु भक्षैश्च द्विषतामातायिनाम् ।
 शस्त्रपाणींस्तथा बाहूस्तथापि च शिरांस्युत ॥ १०१

अङ्गाङ्गावयवैरिच्छन्नैर्व्यायुधास्तेऽपतन्क्षितौ ।
 विष्वग्वातामिसंभ्रमा बहुशाखा इव द्रुमाः ॥ १०२
 हस्त्यश्वरथपत्तीनां व्रातान्निघ्नन्तमर्जुनम् ।
 सुदक्षिणादवरजः शरवृष्ट्याभ्यवीवृषत् ॥ १०३
 अस्यास्यतोऽर्धचन्द्राभ्यां स बाहू परिघोपमौ ।
 पूर्णचन्द्राभवक्त्रं च क्षुरेणाभ्यहनच्छिरः ॥ १०४
 स पपात ततो वाहात्स्वलोहितपरिस्रवः ।
 मनःशिलागिरेः शृङ्गं वज्रेणेवावदारितम् ॥ १०५
 सुदक्षिणादवरजं काम्बोजं ददृशुर्हतम् ।
 प्रांशुं कमलपत्राक्षमत्यर्थं प्रियदर्शनम् ।
 काञ्चनस्तम्भसंकाशं भिन्नं हेमगिरिं यथा ॥ १०६
 ततोऽभवत्पुनर्युद्धं घोरमद्भुतदर्शनम् ।
 नानावस्थाश्च योधानां बभूवुस्तत्र युध्यताम् ॥ १०७
 एतेष्वावर्जितैरश्वैः काम्बोजैर्यवनैः शकैः ।
 शोणिताकैस्तदा रक्तं सर्वमासीद्विशं पते ॥ १०८
 रथै रथाश्चसूतैश्च हतारोहैश्च वाजिभिः ।
 द्विरदैश्च हतारोहैर्महामात्रैर्हतद्विपैः ।
 अन्योन्वेन महाराज कृतो घोरो जनक्षयः ॥ १०९
 तस्मिन्प्रपक्षे पक्षे च वध्यमाने महात्मना ।
 अर्जुनं जयतां श्रेष्ठं त्वरितो द्रौणिराययौ ॥ ११०
 विधुन्वानो महञ्चापं कार्तस्वरविभूषितम् ।
 आवदानः शरान्घोरान्स्वरश्मीनिव भास्करः ॥ १११
 तैः पतद्भिर्महाराज द्रौणिमुक्तेः समन्ततः ।
 संछादितौ रथस्थौ तावुभौ कृष्णधनंजयौ ॥ ११२
 ततः शरशतैस्तीक्ष्णैर्भरिद्वाजः प्रतापवान् ।
 निश्चेष्टौ तावुभौ चक्रे युद्धे माधवपाण्डवौ ॥ ११३
 हाहाकृतमभूत्सर्वं जङ्गमं स्थावरं तथा ।
 चराचरस्य गोप्त्रारौ दृष्ट्वा संछादितौ शरैः ॥ ११४
 सिद्धचारणसंघाश्च संपेतुर्वै समन्ततः ।
 चिन्तयन्तो भवेदद्य लोकानां स्वस्त्यपीत्यह ॥ ११५

न मया तादृशो राजन्दृष्टपूर्वः पराक्रमः ।
 संजज्ञे यादृशो द्रौणेः कृष्णो संछादयिष्यतः ॥
 द्रौणेस्तु धनुषः शब्दमहितत्रासनं रणे ।
 अश्रौषं बहुशो राजन्सिहस्य नदतो यथा ॥ ११७
 ज्या चास्य चरतो युद्धे सव्यदक्षिणमस्यतः ।
 विद्युदम्बुदमध्यस्था भ्राजमानेव साभवत् ॥ ११८
 स तथा क्षिप्रकारी च दृढहस्तश्च पाण्डवः ।
 संमोहं परमं गत्वा प्रैक्षत द्रोणजं ततः ॥ ११९
 स विक्रमं हृतं मेने आत्मनः सुमहात्मना ।
 तथास्य समरे राजन्वपुरासीत्सुदुर्दृशम् ॥ १२०
 द्रौणिपाण्डवयोरेवं वर्तमाने महारणे ।
 वर्धमाने च राजेन्द्र द्रोणपुत्रे महाबले ।
 हीयमाने च कौन्तेये कृष्णं रोषः समभ्ययात् ॥
 स रोषान्निःश्वसन्राजन्निर्दहन्निव चक्षुषा ।
 द्रौणिं ह्यपश्यत्संप्रामे फल्गुनं च मुहुर्मुहुः ॥ १२२
 ततः क्रुद्धोऽग्रीवीत्कृष्णः पार्थं सप्रणयं तदा ।
 अत्यद्भुतमिदं पार्थं तव पश्यामि संयुगे ।
 अतिशेते हि यत्र त्वा द्रोणपुत्रोऽद्य भारत ॥ १२३
 कश्चित्ते गाण्डिवं हरते रथे तिष्ठसि चार्जुन ।
 कश्चित्कुशलिनौ बाहू कश्चिद्वीर्यं तदेव ते ॥ १२४
 एवमुक्तस्तु कृष्णेन क्षित्वा भङ्गंश्चतुर्दश ।
 त्वरमाणस्त्वरकाले द्रौणेर्धनुरथाच्छिनत् ॥
 ध्वजं छत्रं पताकां च रथं शक्तिं गदां तथा ॥ १२५
 जश्रुदेशे च सुशृशं वत्सदन्तैरताडयत् ।
 स मूर्च्छां परमां गत्वा ध्वजयष्टिं समाश्रितः ॥ १२६
 तं विसंज्ञं महाराज किरीटिभयपीडितम् ।
 अपोवाह रणात्सूतो रक्षमाणो धनंजयात् ॥ १२७
 एतस्मिन्नेव काले तु विजयः शश्रुतापनः ।
 न्यवधीत्तावकं सैन्यं शतशोऽथ सहस्रशः ।
 पश्यतस्तव पुत्रस्य तस्य वीरस्य भारत ॥ १२८

एवमेष क्षयो वृत्तस्तावकानां परैः सह ।
 क्रूरो विशसनो घोरो राजन्दुर्मन्त्रिते तव ॥ १२९
 संशप्तकांश्च कौन्तेयः कुरुंश्चापि वृकोदरः ।
 वसुषेणं च पाञ्चालः कृत्स्नेन व्यधमद्रणे ॥ १३०

इति श्रीमहाभारते कर्णपर्वणि

चत्वारिंशत्तमोऽध्यायः ॥ ४० ॥

४१

संजय उवाच ।

त्समाणः पुनः कृष्णः पार्थमभ्यवदच्छनैः ।
 पश्य कौरव्य राजानमपयातांश्च पाण्डवान् ॥ १
 कर्णं पश्य महारज्जे ज्वलन्तमिव पावकम् ।
 असौ भीमो महेष्वासः संनिवृत्तो रणं प्रति ॥ २
 तमेतेऽनु निवर्तन्ते धृष्टद्युम्नपुरोगमाः ।
 पाञ्चालानां सृञ्जयानां पाण्डवानां च यन्मुखम् ।
 निवृत्तैश्च तथा पार्थैर्भ्रमं शत्रुबलं महत् ॥ ३
 शैखान्द्रवतो ह्येष कर्णो धारयतेऽर्जुन ।
 ब्रह्मकप्रतिमो वेगे शक्रतुल्यपराक्रमः ॥ ४
 असौ गच्छति कौरव्य द्रौणिरह्मभृतां वरः ।
 तमेष प्रदुतः संख्ये धृष्टद्युम्नो महारथः ॥ ५
 सर्वं व्याचष्ट दुर्धर्षो वासुदेवः किरीटिने ।
 ततो राजन्प्रादुरासीन्महाघोरो महारणः ॥ ६
 सिहनादरवाश्चात्र प्रादुरासनसमागमे ।
 इभयोः सेनयो राजन्मृत्युं कृत्वा निवर्तनम् ॥ ७

इति श्रीमहाभारते कर्णपर्वणि

एकचत्वारिंशोऽध्यायः ॥ ४१ ॥

४२

संजय उवाच ।

ततः पुनः समाजग्मुरभीताः कुरुसृञ्जयाः ।
 बुधिष्ठिरमुखाः पार्था वैकर्तनमुखा वयम् ॥ १
 ततः प्रवृत्ते भीमः संग्रामो लोमहर्षणः ।

कर्णस्य पाण्डवानां च यमराष्ट्रविवर्धनः ॥ २
 तस्मिन्प्रवृत्ते संग्रामे तुमुले शोणितोदके ।
 संशप्तकेषु शूरेषु किञ्चिच्छिष्टेषु भारत ॥ ३
 धृष्टद्युम्नो महाराज सहितः सर्वराजभिः ।
 कर्णमेवाभिदुद्राव पाण्डवाश्च महारथाः ॥ ४
 आगच्छमानांस्तान्संख्ये प्रहृष्टान्विजयैषिणः ।
 दधारैको रणे कर्णो जलौघानिव पर्वतः ॥ ५
 तमासाद्य तु ते कर्णं व्यशीर्यन्त महारथाः ।
 यथाचलं समासाद्य जलौघाः सर्वतोदिशम् ।
 तयोरासीन्महाराज संग्रामो लोमहर्षणः ॥ ६
 धृष्टद्युम्नस्तु रावेयं शरेण नतपर्वणा ।
 ताडयामास संक्रुद्धस्तिष्ठ तिष्ठेति चाब्रवीत् ॥ ७
 विजयं तु धनुःश्रेष्ठं विधुन्वानो महारथः ।
 पार्षतस्य धनुश्छित्त्वा शरानाशीविषोपमान् ।
 ताडयामास संक्रुद्धः पार्षतं नवभिः शरैः ॥ ८
 ते वर्म हेमविकृतं भित्त्वा तस्य महात्मनः ।
 शोणितात्त व्यराजन्त शक्रगोपा इवानघ ॥ ९
 तदपास्य धनुश्छिन्नं धृष्टद्युम्नो महारथः ।
 अन्यद्वनुरुपादाय शरांश्चाशीविषोपमान् ।
 कर्णं विव्याध सप्तत्या शरैः संनतपर्वभिः ॥ १०
 तथैव राजन्कर्णोऽपि पार्षतं शत्रुतापनम् ।
 द्रोणशत्रुं महेष्वासो विव्याध निशितैः शरैः ॥ ११
 तस्य कर्णो महाराज शरं कनकभूषणम् ।
 प्रेषयामास संक्रुद्धो मृत्युदण्डमिवापरम् ॥ १२
 तमापतन्तं सहसा घोररूपं विशां पते ।
 चिच्छेद सप्तधा राजञ्शैनेयः कृतहस्तवत् ॥ १३
 दृष्ट्वा विनिहितं बाणं शरैः कर्णो विशां पते ।
 सात्यकिं शरवर्षेण समन्तात्पर्ववारयत् ॥ १४
 विव्याध चैनं समरे नाराचैस्तत्र सप्तभिः ।
 तं प्रत्यविध्यच्छैनेयः शरैर्हेमविभूषितैः ॥ १५

ततो युद्धमतीवासीञ्छुःश्रोत्रभयावहम् ।
 राजन्धोरं च चित्रं च प्रेक्षणीयं समन्ततः ॥ १६
 सर्वेषां तत्र भूतानां लोमहर्षो व्यजायत ।
 तद्दृष्ट्वा समरे कर्म कर्णशैनेययोर्नृप ॥ १७
 एतस्मिन्नन्तरे द्रौणिर्भ्ययात्सुमहाबलम् ।
 पार्षतं शत्रुदमनं शत्रुवीर्यासुनाशनम् ॥ १८
 अभ्यभाषत संक्रुद्धो द्रौणिर्दूरे धनंजये ।
 तिष्ठ तिष्ठाद्य ब्रह्मन्न न मे जीवन्विमोक्ष्यसे ॥ १९
 इत्युक्त्वा सुभृशं वीरः शीघ्रकृन्निशितैः शरैः ।
 पार्षतं छादयामास घोररूपैः सुतेजसैः ।
 यतमानं परं शक्त्या यतमानो महारथः ॥ २०
 यथा हि समरे द्रौणिः पार्षतं वीक्ष्य मारिष ।
 तथा द्रौणिं रणे दृष्ट्वा पार्षतः परवीरहा ।
 नातिहृष्टमना भूत्वा मन्यते मृत्युमात्मनः ॥ २१
 द्रौणिस्तु दृष्ट्वा राजेन्द्र धृष्टद्युम्नं रणे स्थितम् ।
 क्रोधेन निःश्वसन्वीरः पार्षतं समुपाद्रवत् ।
 तावन्योन्यं तु दृष्ट्वैव संरम्भं जग्मतुः परम् ॥ २२
 अथान्नवीन्महाराज द्रोणपुत्रः प्रतापवान् ।
 धृष्टद्युम्नं समीपस्थं त्वरमाणो विशां पते ।
 पाञ्चालापसदाद्य त्वां प्रेषयिष्यामि मृत्यवे ॥ २३
 पापं हि यत्त्वया कर्म व्रता द्रोणं पुरा कृतम् ।
 अद्य त्वा पत्स्यते तद्वै यथा ह्यकुशलं तथा ॥ २४
 अरक्ष्यमाणः पार्थेन यदि तिष्ठसि संयुगे ।
 नापक्रमासि वा मूढ सत्यमेतद्ब्रवीमि ते ॥ २५
 एवमुक्तः प्रत्युवाच धृष्टद्युम्नः प्रतापवान् ।
 प्रतिवाक्यं स एवासिर्मांमको दास्यते तव ।
 येनैव ते पितुर्दत्तं यतमानस्य संयुगे ॥ २६
 यदि तावन्मया द्रोणो निहतो ब्राह्मणब्रुवः ।
 त्वामिदानीं कथं युद्धे न हनिष्यामि विक्रमात् ॥ २७
 एवमुक्त्वा महाराज सेनापतिरमर्षणः ।

निशितेनाथ बाणेन द्रौणिं विव्याध पार्षतः ॥ २८
 ततो द्रौणिः सुसंक्रुद्धः शरैः संनतपर्वभिः ।
 प्राच्छादयदिशो राजन्धृष्टद्युम्नस्य संयुगे ॥ २९
 नैवान्तरिक्षं न दिशो नैव योधाः समन्ततः ।
 दृश्यन्ते वै महाराज शरैश्छन्नाः सहस्रशः ॥ ३०
 तथैव पार्षतो राजन्द्रौणिमाहवशोभिन्म ।
 शरैः संछादयामास सूतपुत्रस्य पश्यतः ॥ ३१
 राधेयोऽपि महाराज पाञ्चालान्सह पाण्डवैः ।
 द्रौपदेयान्युधामन्युं सात्यकिं च महारथम् ।
 एकः स वारयामास प्रेक्षणीयः समन्ततः ॥ ३२
 धृष्टद्युम्नोऽपि समरे द्रौणेश्चिच्छेद कार्मुकम् ।
 तदपास्य धनुश्छिन्नमन्यदादत्त कार्मुकम् ।
 वेगवत्समरे घोरं शरांश्चाशीविधोपमान् ॥ ३३
 स पार्षतस्य राजेन्द्र धनुः शक्तिं गदां ध्वजम् ।
 हयान्सूतं रथं चैव निमेषाद्द्वयधमच्छरैः ॥ ३४
 स छिन्नधन्वा विरथो हताश्वो हतसारथिः ।
 खड्गमादत्त विपुलं शत्रुचन्द्रं च भानुमत् ॥ ३५
 द्रौणिस्तदपि राजेन्द्र भङ्गैः क्षिप्रं महारथः ।
 चिच्छेद समरे वीरः क्षिप्रहस्तो दृढायुधः ।
 रथादनवरुढस्य तदद्भुतमिवाभवत् ॥ ३६
 धृष्टद्युम्नं तु विरथं हतोश्वं छिन्नकार्मुकम् ।
 शरैश्च बहुधा विद्धमस्रैश्च शकलीकृतम् ।
 नातरद्भरतश्रेष्ठ यतमानो महारथः ॥ ३७
 तस्यान्तमिषुभी राजन्यदा द्रौणिर्न जग्मिवान् ।
 अथ त्यक्त्वा धनुर्वीरः पार्षतं त्वरितोऽन्वगात् ॥
 आसीदाद्रवतो राजन्वेगस्तस्य महात्मनः ।
 गरुडस्येव पततो जिघृक्षोः पन्नगोत्तमम् ॥ ३९
 एतस्मिन्नेव काले तु माधवोऽर्जुनमब्रवीत् ।
 पश्य पार्थ यथा द्रौणिः पार्षतस्य वधं प्रति ।
 यत्नं करोति विपुलं हन्याच्चैनमसंशयम् ॥ ४०

तं मोचय महाबाहो पार्षतं शत्रुतापनम् ।
 द्रौणोरास्यमनुप्राप्तं मृत्योरास्यगतं यथा ॥ ४१
 पवसुक्त्वा महाराज वासुदेवः प्रतापवान् ।
 प्रेषयत्तत्र नुरगान्यत्र द्रौणिर्व्यवस्थितः ॥ ४२
 ते ह्याश्वत्थसंकाशाः केशवेन प्रचोदिताः ।
 पिबन्त इव तद्वयोम जग्मुर्द्रौणिरथं प्रति ॥ ४३
 दृष्ट्वापन्तौ महावीर्यावुभौ कृष्णधनंजयौ ।
 धृष्ट्युग्रवधे राजश्चक्रे यत्नं महाबलः ॥ ४४
 विकृष्यमाणं दृष्ट्वैव धृष्ट्युग्रं जनेश्वर ।
 शराश्चिक्षेप वै पार्थो द्रौणिं प्रति महाबलः ॥ ४५
 ते शरा हेमविकृता गाण्डीवप्रेषिता भृशम् ।
 द्रौणिमासाद्य विविशुर्वल्मीकमिव पन्नगाः ॥ ४६
 स विष्वसैः शरैर्घोरैर्द्रौणपुत्रः प्रतापवान् ।
 रथमारुरुहे वीरो धनंजयशरार्दितः ।
 प्रपृष्ट च धनुः श्रेष्ठं पार्थं विव्याध सायकैः ॥ ४७
 एतस्मिन्नन्तरे वीरः सहदेवो जनाधिप ।
 अपोवाह रथेनाजौ पार्षतं शत्रुतापनम् ॥ ४८
 बर्जुनोऽपि महाराज द्रौणिं विव्याध पत्रिभिः ।
 तं द्रोणपुत्रः संक्रुद्धो बाह्नोरुरसि चार्दयत् ॥ ४९
 क्रोधितस्तु रणे पार्थो नाराचं कालसंमितम् ।
 द्रोणपुत्राय चिक्षेप कालदण्डमिवापरम् ।
 स ब्राह्मणस्यांसदेशे निपपात महाद्युतिः ॥ ५०
 स विह्वलो महाराज शरवेगेन संयुगे ।
 निषसाद रथोपरथे बैकुण्ठ्यं च परं ययौ ॥ ५१
 ततः कर्णो महाराज व्याक्षिपद्विजयं धनुः ।
 अर्जुनं समरे क्रुद्धः प्रेक्षमाणो मुहुर्मुहुः ।
 द्वैरथं चापि पार्थेन कामयानो महारणे ॥ ५२
 तं तु हित्वा हतं वीरं सारथिः शत्रुकर्शनम् ।
 अपोवाह रथेनाजौ त्वरमाणो रणाजिरात् ॥ ५३
 अथोत्कृष्टं महाराज पाञ्चालैर्जितकाशिभिः ।

मोक्षितं पार्षतं दृष्ट्वा द्रोणपुत्रं च पीडितम् ॥ ५४
 वादित्राणि च विव्यानि प्रावाचन्त सहस्रशः ।
 सिंहनादश्च संजज्ञे दृष्ट्वा घोरं महाद्भुतम् ॥ ५५
 एवं कृत्वान्नवीत्पार्थो वासुदेवं धनंजयः ।
 याहि संशप्तकान्कृष्ण कार्यमेतत्परं मम ॥ ५६
 ततः प्रयातो दाशार्हः श्रुत्वा पाण्डवभाषितम्
 रथेनातिपताकेन मनोमास्तरंहसा ॥ ५७

इति श्रीमहाभारते कर्णपर्वणि

द्विचत्वारिंशोऽध्यायः ॥ ४२ ॥

४३

संजय उवाच ।

एतस्मिन्नन्तरे कृष्णः पार्थं वचनमब्रवीत् ।
 दर्शयन्निव कौन्तेयं धर्मराजं युधिष्ठिरम् ॥ १
 एष पाण्डव ते भ्राता धार्तराष्ट्रैर्महाबलैः ।
 जिघांसुभिर्महेष्वासैर्दुतं पार्थानुसर्गते ॥ २
 तथानुयान्ति संरन्धाः पाञ्चाला युद्धदुर्मदाः ।
 युधिष्ठिरं महात्मानं परीप्सन्तो महाजवाः ॥ ३
 एष दुर्योधनः पार्थं रथानीकेन दंशितः ।
 राजा सर्वस्य लोकस्य राजानमनुधावति ॥ ४
 जिघांसुः पुरुषव्याघ्रं भ्रातृभिः सहितो बली ।
 आशीविषसमस्पशैः सर्वयुद्धविशारदैः ॥ ५
 एते जिघृक्षवो यान्ति द्विपाश्वरथपत्तयः ।
 युधिष्ठिरं धार्तराष्ट्रा रत्नोत्तममिवाथिनः ॥ ६
 पश्य सात्वतभीमाभ्यां निरुद्धाधिष्ठितः प्रभुः ।
 जिहीर्षवोऽमृतं दैत्याः शक्राग्निभ्यामिवावशाः ॥ ७
 एते बहुत्वात्त्वरिताः पुनर्गच्छन्ति पाण्डवम् ।
 समुद्रमिव वार्योघाः प्राद्युङ्क्षाले महारथाः ॥ ८
 नदन्तः सिंहनादांश्च धमन्तश्चापि वारिजान् ।
 बलवन्तो महेष्वासा विधुन्वन्तो धनूंषि च ॥ ९
 मृत्योर्मुखगतं मन्ये कुन्तीपुत्रं युधिष्ठिरम् ।

हृतममौ च भद्रं ते दुर्योधनवशं गतम् ॥ १०
 यथायुक्तमनीकं हि धार्तराष्ट्रस्य पाण्डव ।
 नास्य शक्रोऽपि मुच्येत संप्राप्तो बाणगोचरम् ॥ ११
 दुर्योधनस्य शूरस्य द्रौणेः शारद्वतस्य च ।
 कर्णस्य चेषुवेगो वै पर्वतानपि दारयेत् ॥ १२
 दुर्योधनस्य शूरस्य शरौघाञ्छीघ्रमस्यतः ।
 संकुद्रस्यान्तकस्येव को वेगं संसहेद्रणे ॥ १३
 कर्णेन च कृतो राजा विमुखः शत्रुतापनः ।
 बलवाल्लघुहस्तश्च कृती युद्धविशारदः ॥ १४
 राधेयः पाण्डवश्रेष्ठं शक्तः पीडयितुं रणे ।
 सहितो धृतराष्ट्रस्य पुत्रैः शूरो महात्मभिः ॥ १५
 तस्यैवं युध्यमानस्य संप्राप्ते संयतात्मनः ।
 अन्यैरपि च पार्थस्य हृतं वर्म महारथैः ॥ १६
 उपवासकृशो राजा भृशं भरतसत्तम ।
 ब्राह्मे बले स्थितो ह्येष न क्षत्रेऽतिबले विभो ॥ १७
 न जीवति महाराजो मन्ये पार्थ युधिष्ठिरः ।
 यद्भीमसेनः सहते सिंहनादममर्षणः ॥ १८
 नर्दतां धार्तराष्ट्राणां पुनः पुनरिदम ।
 धमतां च महाशङ्खान्संप्राप्ते जितकाशिनाम् ॥ १९
 युधिष्ठिरं पाण्डवेयं हतेति भरतर्षभ ।
 संचोदयत्यसौ कर्णो धार्तराष्ट्रान्महाबलान् ॥ २०
 स्थूणाकर्णेन्द्रजालेन पार्थ पाशुपतेन च ।
 प्रच्छादयन्तो राजानमनुयान्ति महारथाः ।
 आतुरो मे मतो राजा संनिषेव्यश्च भारत ॥ २१
 यथैनमनुवर्तन्ते पाञ्चालाः सह पाण्डवैः ।
 त्वरमाणास्त्वरकाले सर्वशस्त्रभृतां वराः ।
 मञ्जन्तमिव पाताले बलिनोऽप्युज्जिहीर्षवः ॥ २२
 न केतुर्दृश्यते राज्ञः कर्णेन निहतः शरैः ।
 पश्यतोर्धमयोः पार्थ सात्यकेश्च शिखण्डिनः ॥ २३
 घृष्टघृन्नस्य भीमस्य शतानीकस्य वा विभो ।

पाञ्चालानां च सर्वेषां चेदीनां चैव भारत ॥ २४
 एष कर्णो रणे पार्थ पाण्डवानामनीकिनीम् ।
 शरैर्विध्वंसयति वै नलिनीमिव कुञ्जरः ॥ २५
 एते द्रवन्ति रथिनस्त्वदीयाः पाण्डुनन्दन ।
 पश्य पश्य यथा पार्थ गच्छन्त्येते महारथाः ॥ २६
 एते भारत मातङ्गाः कर्णेनाभिहता रणे ।
 धार्तनादान्विकुर्वाणा विद्रवन्ति दिशो दश ॥ २७
 रथानां द्रवतां वृन्दं पश्य पार्थ समन्ततः ।
 द्राव्यमाणं रणे चैव कर्णेनामित्रकर्शिना ॥ २८
 हस्तिकक्ष्यां रणे पश्य चरन्तीं तत्र तत्र ह ।
 रथस्थं सूतपुत्रस्य केतुं केतुमतां वर ॥ २९
 असौ धावति राधेयो भीमसेनरथं प्रति ।
 किरञ्शरशतानीव विनिर्गन्तव वाहिनीम् ॥ ३०
 एतान्पश्य च पाञ्चालान्द्राव्यमाणान्महात्मना ।
 शक्रेणेव यथा दैत्यान्हन्यमानान्महाहवे ॥ ३१
 एष कर्णो रणे जित्वा पाञ्चालान्पाण्डुसृञ्जयान् ।
 दिशो विप्रेक्षते सर्वास्त्वदर्थमिति मे मतिः ॥ ३२
 पश्य पार्थ धनुः श्रेष्ठं विकर्षन्साधु शोभते ।
 शत्रूञ्जित्वा यथा शक्रो देवसंघैः समावृतः ॥ ३३
 एते नदन्ति कौरव्या दृष्ट्वा कर्णस्य विक्रमम् ।
 त्रासयन्तो रणे पार्थान्सृञ्जयांश्च सहस्रशः ॥ ३४
 एष सर्वात्मना पाण्डुंस्त्रासयित्वा महारणे ।
 अभिभाषति राधेयः सर्वसैन्यानि मानदः ॥ ३५
 अभिद्रवत गच्छध्वं हृतं द्रवत कौरवाः ।
 यथा जीवन्न वः कश्चिन्मुच्यते युधि सृञ्जयः ॥ ३६
 तथा कुरुत संयन्ता वयं यास्याम पृष्ठतः ।
 एवमुक्त्वा यथावेष पृष्ठतो विकिरञ्शरैः ॥ ३७
 पश्य कर्ण रणे पार्थ श्वेतच्छवि विराजितम् ।
 उदयं पर्वतं यद्वच्छोभयन्वै दिवाकरः ॥ ३८
 पूर्णचन्द्रनिकाशेन मूर्ध्नि छत्रेण भारत ।

त्रियमाणेन समरे तथा शतशलाकिना ॥ ३९
 एष त्वां प्रेक्षते कर्णः सकटाक्षो विशां पते ।
 इत्थं यत्नमास्थाय ध्रुवमेष्यति संयुगे ॥ ४०
 पश्य ह्येनं महाबाहो विधुन्वानं महद्बलुः ।
 श्लांश्चाशीविषाकारान्विसृजन्तं महाबलम् ॥ ४१
 असौ निवृत्तो राधेयो दृश्यते वानरध्वज ।
 शपाय चात्मनोऽभ्येति दीपस्य शलभो यथा ॥ ४२
 कर्मिकाकिनं दृष्ट्वा रथानीकेन भारत ।
 रिद्विषुः सुसंयचो धार्तराष्ट्रोऽभिवर्तते ॥ ४३
 सर्वैः सहैभिर्दुष्टात्मा बध्य एष प्रयत्नतः ।
 ह्या यशश्च राज्यं च सुखं चोत्तममिच्छता ॥ ४४
 ज्ञानानं च कृतात्मानं समीक्ष्य भरतर्षभ ।
 ज्ञात्वासं च राधेयं धर्मात्मनि युधिष्ठिरे ॥ ४५
 प्रतिपद्यस्व राधेयं प्राप्तकालमनन्तरम् ।
 बाणां युद्धे मतिं कृत्वा प्रत्येहि रथयूथपम् ॥ ४६
 एष ह्येतानि मुख्यानां रथानां रथसक्तम् ।
 ज्ञान्वायान्ति वेगेन बलिनानां भीमतेजसाम् ॥ ४७
 एष नागसहस्राणि द्विशुणा वाजिनस्तथा ।
 अमिसंहल्य कौन्तेय पदातिप्रयुतानि च ।
 अन्त्योरक्षितं वीर बलं त्वामभिवर्तते ॥ ४८
 सूतपुत्रे महेश्वासे दर्शयतात्मनमात्मना ।
 इत्थं यत्नमास्थाय प्रत्येहि भरतर्षभ ॥ ४९
 असौ कर्णः सुसंरब्धः पाञ्चालानभिधावति ।
 केतुमस्य हि पर्यामि धृष्टद्युम्नरथं प्रति ।
 समुच्छेत्स्यति पाञ्चालानिति मन्ये परंतप ॥ ५०
 प्राचक्षे ते प्रियं पार्थ तदेवं भरतर्षभ ।
 राजा जीवति कौरव्यो धर्मपुत्रो युधिष्ठिरः ॥ ५१
 असौ भीमो महाबाहुः संनिवृत्तश्चर्ममुखे ।
 कृतः सुहृद्यसैन्येन सायक्रेन च भारत ॥ ५२
 वयन्त एते समरे कौरवा निश्चितैः शरैः ।

भीमसेनेन कौन्तेय पाञ्चालैश्च महात्मभिः ॥ ५३
 सेना हि धार्तराष्ट्रस्य विमुखा चाभवद्रणात् ।
 विप्रधावति वेगेन भीमस्य निहता शरैः ॥ ५४
 विपन्नसस्येव मही रुधिरेण समुक्षिता ।
 भारती भरतश्रेष्ठ सेना कृपणदर्शना ॥ ५५
 निवृत्तं पश्य कौन्तेय भीमसेनं युधां पतिम् ।
 आशीविषमिव क्रुद्धं तस्माद्भवति वाहिनी ॥ ५६
 पीतरक्तासितसितास्ताराचन्द्रार्कमण्डिताः ।
 पताका विप्रकीर्यन्ते छत्राण्येतानि चार्जुन ॥ ५७
 सौवर्णा राजताश्चैव तैजसाश्च पृथग्विधाः ।
 केतवो विनिपात्यन्ते हस्त्यश्वं विप्रकीर्यते ॥ ५८
 रथेभ्यः प्रपतन्त्येते रथिनो विगतासवः ।
 नानावर्णैर्हता वाणैः पाञ्चालैरपलायिभिः ॥ ५९
 निर्मनुष्यान्गजानश्चान्तरथांश्चैव धनंजय ।
 समाद्रवन्ति पाञ्चाला धार्तराष्ट्रांस्तरस्विनः ॥ ६०
 मृद्नन्ति च नरव्याघ्रा भीमसेनव्यपश्रयात् ।
 बलं परेषां दुर्धर्षं त्यक्त्वा प्राणानरिंदम ॥ ६१
 एते नदन्ति पाञ्चाला धमन्त्यपि च वारिजान् ।
 अभिद्रवन्ति च रणे निघ्नन्तः सायकैः परान् ॥ ६२
 पश्य स्वर्गस्य माहात्म्यं पाञ्चाला हि परंतप ।
 धार्तराष्ट्रान्विनिघ्नन्ति क्रुद्धाः सिंहा इव द्विपान् ॥
 सर्वतश्चाभिपन्नैषा धार्तराष्ट्री महाचमूः ।
 पाञ्चालैर्मानसादेव हंसैर्गङ्गेव वेगितैः ॥ ६४
 सुभृशं च पराक्रान्ताः पाञ्चालानां निवारणे ।
 कृपकर्णादयो वीरा ऋषभाणामिवर्षभाः ॥ ६५
 सुनिमग्रांश्च भीमास्त्रैर्धार्तराष्ट्रान्महारथान् ।
 धृष्टद्युम्नमुखा वीरा भ्रन्ति शत्रून्सहस्रशः ।
 विषण्णभूयिष्ठरथा धार्तराष्ट्री महाचमूः ॥ ६६
 पश्य भीमेन नाराचैश्छिन्ना नागाः पतन्त्यमी ।
 वज्रिवज्राहतानीव शिखराणि महीभृताम् ॥ ६७

भीमसेनस्य निर्विद्धा बाणैः संनतपर्वभिः ।
 स्वान्यनीकानि मृद्गन्तो द्रवन्त्येते महागजाः ॥ ६८
 नाभिजानासि भीमस्य सिंहनादं दुरुत्सहम् ।
 नदतोऽर्जुन संग्रामे वीरस्य जितकाशिनः ॥ ६९
 एष नैषादिरभ्येति द्विपमुख्येन पाण्डवम् ।
 जिघांसुस्तोमरैः क्रुद्धो दण्डपाणिरिवान्तकः ॥ ७०
 सतोमरावस्य भुजौ छिन्नौ भीमेन गर्जतः ।
 तीक्ष्णैरग्निशिखाप्रख्यैर्नाराचैर्दशभिर्हतः ॥ ७१
 हत्वैनं पुनरायाति नागानन्यान्प्रहारिणः ।
 पश्य नीलाम्बुदनिभान्महामात्रैरधिष्ठितान् ।
 शक्तितोमरसंकाशैर्विनिघ्नन्तं वृकोदरम् ॥ ७२
 सप्त सप्त च नागांस्तान्यैजयन्तीश्च सध्वजाः ।
 निहत्य निशितैर्बाणैश्छिन्नाः पार्थाग्निजेन ते ।
 दशभिर्दशभिश्चैको नाराचैर्निहतो गजः ॥ ७३
 न चासौ धार्तराष्ट्राणां श्रूयते निनदस्तथा ।
 पुरंदरसमे क्रुद्धे निवृत्ते भरतर्षभे ॥ ७४
 अक्षौहिण्यस्तथा तिस्रो धार्तराष्ट्रस्य संहताः ।
 क्रुद्धेन नरसिंहेन भीमसेनेन वारिताः ॥ ७५

संजय उवाच ।

भीमसेनेन तत्कर्म कृतं दृष्ट्वा सुदुष्करम् ।
 अर्जुनो व्यधमच्छिष्टानहिताग्निशितैः शरैः ॥ ७६
 ते वध्यमानाः समरे संशप्तकगणाः प्रभो ।
 शक्रस्यातिथितां गत्वा विशोका ह्यभवन्मुदा ॥ ७७
 पार्थश्च पुरुषव्याघ्रः शरैः संनतपर्वभिः ।
 जघान धार्तराष्ट्रस्य चतुर्विधबलां चमूम् ॥ ७८

इति श्रीमहाभारते कर्णपर्वणि

त्रिचत्वारिंशोऽध्यायः ॥ ४३ ॥

४४

धृतराष्ट्र उवाच ।

निवृत्ते भीमसेने च पाण्डवे च युधिष्ठिरे ।

वध्यमाने बले चापि मामके पाण्डुत्तुष्टयैः ॥ १
 द्रवमाणे बलौघे च निराक्रन्दे मुहुर्मुहुः ।
 किमकुर्वन्त कुरवस्तन्ममाचक्ष्व संजय ॥ २
 संजय उवाच ।

दृष्ट्वा भीमं महाबाहुं सूतपुत्रः प्रतापवान् ।
 क्रोधरक्तक्षणो राजन्भीमसेनमुपाद्रवत् ॥ ३
 तावकं च बलं दृष्ट्वा भीमसेनात्पराङ्मुखम् ।
 यत्नेन महता राजन्पर्यवस्थापयद्वली ॥ ४
 व्यवस्थाप्य महाबाहुस्तव पुत्रस्य वाहिनीम् ।
 प्रत्युद्ययौ तदा कर्णः पाण्डवान्युद्धदुर्मदान् ॥ ५
 प्रत्युद्ययुस्तु राधेयं पाण्डवानां महारथाः ।
 धुन्वानाः कार्मुकाण्याजौ विक्षिपन्तश्च सायकान्
 भीमसेनः शिनेर्नप्ता शिखण्डी जनमेजयः ।
 धृष्टद्युम्नश्च बलवान्सर्वे चापि प्रभद्रकाः ॥ ७
 पाञ्चालाश्च नरव्याघ्राः समन्तात्तव वाहिनीम् ।
 अभ्यद्रवन्त संक्रुद्धाः समरे जितकाशिनः ॥ ८
 तथैव तावका राजन्पाण्डवानामनीकिनीम् ।
 अभ्यद्रवन्त त्वरिता जिघांसन्तो महारथाः ॥ ९
 रथनागाश्चकलिलं पत्तिध्वजसमाकुलम् ।
 बभूव पुरुषव्याघ्र सैन्यमद्भुतदर्शनम् ॥ १०
 शिखण्डी च ययौ कर्णं धृष्टद्युम्नः सुतं तव ।
 दुःशासनं महाराज महत्या सेनया वृतम् ॥ ११
 नकुलो वृषसेनं च चित्रसेनं युधिष्ठिरः ।
 उल्लूकं समरे राजन्सहदेवः समभ्ययात् ॥ १२
 सात्यकिः शकुनिं चापि भीमसेनश्च कौरवान् ।
 अर्जुनं च रणे यत्तं द्रोणपुत्रो महारथः ॥ १३
 युधामन्युं महेश्वासं गौतमोऽभ्यपतद्रणे ।
 कृतवर्मा च बलवानुत्तमौजसमाद्रवत् ॥ १४
 भीमसेनः कुरून्सर्वान्पुत्रांश्च तव मारिष ।
 सहानीकान्महाबाहुरेक एवाभ्यवारयत् ॥ १५

शिखण्डी च ततः कर्णं विचरन्तमभीतवत् ।
 मीधमहन्ता महाराज वारयामास पत्रिभिः ॥ १६
 शतिरब्धस्ततः कर्णो रोषात्प्रस्फुरिताधरः ।
 शिखण्डिनं त्रिभिर्बाणैर्भ्रुवोर्मध्ये व्यताडयत् ॥ १७
 धारयन्तु स तान्बाणाञ्छिखण्डी बह्वशोभत ।
 राजतः पर्वतो यद्वत्रिभिः शृङ्गैः समन्वितः ॥ १८
 सोऽतिविद्धो महेश्वासः सूतपुत्रेण संयुगे ।
 कर्णं विव्याध समरे नवत्या निशितैः शरैः ॥ १९
 तस्य कर्णो हयान्हत्वा सारथिं च त्रिभिः शरैः ।
 ह्यमाथ ध्वजं चास्य क्षुरप्रेण महारथः ॥ २०
 हाश्चात्तु ततो यानादवपुत्य महारथः ।
 हक्तिं चिक्षेप कर्णाय संक्रुद्धः शत्रुतापनः ॥ २१
 तं छित्त्वा समरे कर्णस्त्रिभिर्भारित सायकैः ।
 शिखण्डिनमथाविध्यन्नवभिर्निशितैः शरैः ॥ २२
 कर्णचापच्युतान्बाणान्वर्जयन्तु नरोत्तमः ।
 क्षपयात्सतस्तूर्णं शिखण्डी जयतां वरः ॥ २३
 ततः कर्णो महाराज पाण्डुसैन्यान्यशातयत् ।
 तूलाशिं समासाद्य यथा वायुर्महाजवः ॥ २४
 धृष्टद्युम्नो महाराज तव पुत्रेण पीडितः ।
 दुःशासनं त्रिभिर्बाणैरभ्यविध्यस्तनान्तरे ॥ २५
 तस्य दुःशासनो बाहुं सत्र्यं विव्याध मारिष ।
 शितेन रक्मपुङ्खेन भङ्गेन नतपर्वणा ॥ २६
 धृष्टद्युम्नस्तु निर्विद्धः शरं घोरममर्षणः ।
 दुःशासनाय संक्रुद्धः प्रेषयामास भारत ॥ २७
 आपतन्तं महावेगं धृष्टद्युम्नसमीरितम् ।
 शरैश्चिच्छेद पुत्रस्ते त्रिभिरेव विशां पते ॥ २८
 अथापरैः सप्तदशैर्भङ्गैः कनकभूषणैः ।
 धृष्टद्युम्नं समासाद्य बाहोरुरसि चार्दयत् ॥ २९
 ततः स पार्षतः क्रुद्धो धनुश्चिच्छेद मारिष ।
 क्षुरप्रेण सुतीक्ष्णेन तत उञ्चुकुशुर्जनाः ॥ ३०

अथान्यद्धनुरादाय पुत्रस्ते भरतर्षभ ।
 धृष्टद्युम्नं शरत्रातैः समन्तात्पर्यवारयत् ॥ ३१
 तव पुत्रस्य ते दृष्ट्वा विक्रमं तं महात्मनः ।
 व्यहसन्त रणे थोधाः सिद्धाश्चाप्सरसां गणाः ॥
 ततः प्रववृत्ते युद्धं तावकानां परैः सह ।
 घोरं प्राणभृतां काले घोररूपं परंतप ॥ ३३
 नकुलं वृषसेनस्तु विद्ध्वा पञ्चभिराथसैः ।
 पितुः समीपे तिष्ठन्तं त्रिभिरन्यैरविध्यत ॥ ३४
 नकुलस्तु ततः क्रुद्धो वृषसेनं सम्यन्निव ।
 नाराचेन सुतीक्ष्णेन विव्याध हृदये दृढम् ॥ ३५
 सोऽतिविद्धो बलवता शत्रुणा शत्रुकर्शनः ।
 शत्रुं विव्याध विंशत्या स च तं पञ्चभिः शरैः ॥ ३६
 ततः शरसहस्रेण तावुभौ पुरुषर्षभौ ।
 अन्योन्यमाच्छाद्यतामथाभज्यत बाहिनी ॥ ३७
 दृष्ट्वा तु प्रद्रुतां सेनां धार्तराष्ट्रस्य सूतजः ।
 निवारयामास बलादनुपत्य विशां पते ।
 निवृत्ते तु ततः कर्णे नकुलः कौरवान्ययौ ॥ ३८
 कर्णपुत्रस्तु समरे हित्वा नकुलमेव तु ।
 जुगोप चक्रं त्वरितं राधेयस्यैव मारिष ॥ ३९
 उलूकस्तु रणे क्रुद्धः सहदेवेन वारितः ।
 तस्याश्चाश्चतुरो हत्वा सहदेवः प्रतापवान् ।
 सारथिं प्रेषयामास यमस्य सदनं प्रति ॥ ४०
 उलूकस्तु ततो यानादवपुत्य विशां पते ।
 त्रिगर्तानां बलं पूर्णं जगाम पितृनन्दनः ॥ ४१
 सात्यकिः शकुनिं विद्ध्वा विंशत्या निशितैः शरैः ।
 ध्वजं चिच्छेद भङ्गेन सौबलस्य हसन्निव ॥ ४२
 सौबलस्तस्य समरे क्रुद्धो राजन्प्रतापवान् ।
 विदार्य कवचं भूयो ध्वजं चिच्छेद काञ्चनम् ॥ ४३
 अथैनं निशितैर्बाणैः सात्यकिः प्रत्यविध्यत ।

सारथिं च महाराज त्रिभिरेव समादयत् ।
 अथास्य बाहांस्त्वरितः शरैर्निन्ये यमक्षयम् ॥ ४४
 ततोऽवमुत्स्य सहसा शकुनिर्भरतर्षभ ।
 आरुरोह रथं तूर्णमुल्लूकस्य महारथः ।
 अपोवाहाथ शीघ्रं स शैनेयाद्युद्धशालिनः ॥ ४५
 सायकिस्रु रणे राजंस्तावकानामनीकिनीम् ।
 अभिदुद्राव वेगेन ततोऽनीकमभिद्यत ॥ ४६
 शैनेयशरनुन्नं तु ततः सैन्यं विशां पते ।
 भेजे दश दिशस्तूर्णं न्यपतच्च गतासुवत् ॥ ४७
 भीमसेनं तव सुतो वारयामास संयुगे ।
 तं तु भीमो मुहूर्तेन व्यश्वसूतरथध्वजम् ।
 चक्रे लोकेश्वरं तत्र तेनातुष्यन्त चारणाः ॥ ४८
 ततोऽपायान्नृपस्तत्र भीमसेनस्य गोचरात् ।
 कुरुसैन्यं ततः सर्वं भीमसेनमुपाद्रवत् ।
 तत्र रावो महानासीद्रीममेकं जिघांसताम् ॥ ४९
 युधामन्युः कृपं विद्ध्वा धनुरस्याशु चिच्छिदे ।
 अथान्यद्वनुरादाय कृपः शस्त्रभृतां वरः ॥ ५०
 युधामन्योर्ध्वजं स्तं छत्रं चापातयत्क्षितौ ।
 ततोऽपायाद्रथैरेव युधामन्युर्महारथः ॥ ५१
 उत्तमौजास्तु हार्दिक्यं शरैर्भीमपराक्रमम् ।
 छादयामास सहसा मेघो वृष्ट्या यथाचलम् ॥ ५२
 तद्युद्धं सुमहत्त्वासीद्दोररूपं परंतप ।
 यादृशं न मया युद्धं दृष्टपूर्वं विशां पते ॥ ५३
 कृतवर्मां ततो राजन्नुत्तमौजसमाहवे ।
 हृदि विव्याध स तदा रथोपस्थ उपाविशत् ॥ ५४
 सारथिस्तमपोवाह रथेन रथिनां वरम् ।
 ततस्तु सत्वरं राजन्पाण्डुसैन्यमुपाद्रवत् ॥ ५५

इति श्रीमहाभारते कर्णपर्वणि

चतुश्चरवारिंशोऽध्यायः ॥ ४४ ॥

४५

संजय उवाच ।

द्रौणिस्तु रथवंशेन महता परिवारितः ।
 आपतत्सहसा राजन्यत्र राजा व्यवस्थितः ॥ १
 तमापतन्तं सहसा शरः शौरिसहायवान् ।
 दधार सहसा पार्थो वेलेव मकरालयम् ॥ २
 ततः क्रुद्धो महाराज द्रोणपुत्रः प्रतापवान् ।
 अर्जुनं वासुदेवं च छादयामास पत्रिभिः ॥ ३
 अवच्छन्नौ ततः कृष्णौ दृष्ट्वा तत्र महारथाः ।
 विस्मयं परमं गत्वा प्रैक्षन्त कुरवस्तदा ॥ ४
 अर्जुनस्तु ततो दिव्यमस्त्रं चक्रे हसन्निव ।
 तदस्त्रं ब्राह्मणो युद्धे वारयामास भारत ॥ ५
 यद्यद्धि व्याक्षिप्युद्धे पाण्डवोऽस्त्रं जिघांसया ।
 तत्तदस्त्रं महेष्वासो द्रोणपुत्रो व्यशातयत् ॥ ६
 अस्त्रयुद्धे ततो राजन्वर्तमाने भयावहे ।
 अपत्रयाम रणे द्रौणिं व्यात्ताननमिवान्तकम् ॥ ७
 स दिशो विदिशश्चैव छादयित्वा विजिह्वगैः ।
 वासुदेवं त्रिभिर्बाणैरविध्यदक्षिणे भुजे ॥ ८
 ततोऽर्जुनो हयान्हत्वा सर्वास्तस्य महात्मनः ।
 चकार समरे भूमिं शोणितौघतरङ्गिणीम् ॥ ९
 निहता रथिनः पेतुः पार्थचापच्युतैः शरैः ।
 हयाश्च पर्यधावन्त मुक्तयोक्त्रास्ततस्ततः ॥ १०
 तद्दृष्ट्वा कर्म पार्थस्य द्रौणिराहवशोभिनः ।
 अवाक्रिरद्रणे कृष्णं समन्तान्निशितैः शरैः ॥ ११
 ततोऽर्जुनं महाराज द्रौणिरायम्य पत्रिणा ।
 वक्षोदेशे समासाद्य ताडयामास संयुगे ॥ १२
 सोऽतिविद्धो रणे तेन द्रोणपुत्रेण भारत ।
 आदत्त परिघं घोरं द्रौणेश्चैनमवाक्षिपत् ॥ १३
 तमापतन्तं परिघं कार्तस्वरविभूषितम् ।
 द्रौणिश्चिच्छेद सहसा तत उच्चुक्रुर्जुनाः ॥ १४

सोऽनेकधापतद्भूमौ भारद्वाजस्य सायकैः ।
 विशीर्णः पर्वतो राजन्यथा स्यान्मातरिश्वना ॥ १५
 ततोऽर्जुनो रणे द्रौणि विव्याध दशभिः शरैः ।
 सार्थं चास्य भलेन रथनीडादपाहरत् ॥ १६
 स संगृह्य स्वयं वाहान्कृष्णौ प्राच्छादयच्छरैः ।
 तत्राद्भुतमपश्याम द्रौणेराशु पराक्रमम् ॥ १७
 अदृच्छतुरगान्यच्च फल्गुनं चाप्ययोधयत् ।
 तदस्य समरे राजन्सर्वे योधा अपूजयन् ॥ १८
 यदा त्वप्रसृत रणे द्रोणपुत्रेण फल्गुनः ।
 ह्यो रश्मीन्थाधानानां क्षुरप्रैश्चिच्छिन्दे जयः ॥ १९
 शंद्रवंस्तुरगास्ते तु शरवेगप्रवाधिताः ।
 ह्योऽभून्निरादो भूयस्तव सैन्यस्य भारत ॥ २०
 पाण्डवास्तु जयं लब्ध्वा तव सैन्यमुपाद्रवन् ।
 समन्तान्निशितान्वाणान्विमुञ्चन्तो जयैषिणः ॥ २१
 पाण्डवैस्तु महाराज धार्तराष्ट्री महाचमूः ।
 पुनः पुनरथो वीरैरभज्यत जयोद्धतैः ॥ २२
 परयत्सं ते महाराज पुत्राणां चित्रयोधिनाम् ।
 शकुनेः सौवलेयस्य कर्णस्य च महात्मनः ॥ २३
 वार्यमाण्णा महासेना पुत्रैस्तव जनेश्वर ।
 नावतिष्ठत संग्रामे ताड्यमाना समन्ततः ॥ २४
 ततो योधैर्महाराज पलायद्भिस्ततस्ततः ।
 अभवद्दधाकुलं भीतैः पुत्राणां ते महद्बलम् ॥ २५
 तिष्ठ तिष्ठेति सततं सूतपुत्रस्य जल्पतः ।
 नावतिष्ठत सा सेना वध्यमाना महात्मभिः ॥ २६
 अथोत्कृष्टं महाराज पाण्डवैर्जितकाशिभिः ।
 शार्तराष्ट्रबलं दृष्ट्वा द्रवमाणं समन्ततः ॥ २७
 ततो दुर्योधनः कर्णमब्रवीत्प्रणयादिव ।
 इय कर्ण यथा सेना पाण्डवैरर्दिता भृशम् ॥ २८
 वयि तिष्ठति संग्रामात्पलायति समन्ततः ।
 तच्छात्वा महाबाहो कुरु प्राप्तमरिदम ॥ २९

सहस्राणि च योधानां त्वामेव पुरुषर्षभ ।
 क्रोशन्ति समरे वीर द्राव्यमाणानि पाण्डवैः ॥ ३०
 एतच्छ्रुत्वा तु राधेयो दुर्योधनवचो महत् ।
 मद्रराजमिदं वाक्यमब्रवीत्सूतनन्दनः ॥ ३१
 पश्य मे भुजयोर्वीर्यमस्त्राणां च जनेश्वर ।
 अद्य हन्मि रणे सर्वान्पाञ्चालान्पाण्डुभिः सह ।
 वाहयाश्चान्नरव्याघ्र भद्रेणैव जनेश्वर ॥ ३२
 एवमुक्त्वा महाराज सूतपुत्रः प्रतापवान् ।
 प्रगृह्य विजयं वीरो धनुःश्रेष्ठं पुरातनम् ।
 सज्यं कृत्वा महाराज संमृष्य च पुनः पुनः ॥ ३३
 संनिवार्य च योधान्स्वान्स्वयेन शपथेन च ।
 प्रायोजयदमेयात्मा भार्गवास्त्रं महाबलः ॥ ३४
 ततो राजन्सहस्राणि प्रयुतान्यर्बुदानि च ।
 कोटिशश्च शरार्स्तीक्ष्णा निरगच्छन्महामृधे ॥ ३५
 ज्वलितैस्तैर्महाघोरैः कद्भुवर्हिणवाजितैः ।
 संलज्जा पाण्डवी सेना न प्राज्ञायत किञ्चन ॥ ३६
 हाहाकारो महानासीत्पाञ्चालानां विशां पते ।
 पीडितानां बलवता भागवाह्येण संयुगे ॥ ३७
 निपतद्भिर्गजै राजन्नरैश्चापि सहस्रशः ।
 रथैश्चापि नरव्याघ्र हयैश्चापि समन्ततः ॥ ३८
 प्राकम्पत मही राजन्निहतैस्तेस्ततस्ततः ।
 व्याकुलं सर्वमभवत्पाण्डवानां महद्बलम् ॥ ३९
 कर्णस्त्वेको युधां श्रेष्ठो विधूम इव पावकः ।
 दहन्शत्रून्नरव्याघ्र शुशुभे स परंतपः ॥ ४०
 ते वध्यमानाः कर्णेन पाञ्चालाभ्रेदिभिः सह ।
 तत्र तत्र व्यमुह्यन्त वनदाहे यथा द्विपाः ।
 चुक्रुशुस्ते नरव्याघ्र यथाप्राग्वा नरोत्तमाः ॥ ४१
 तेषां तु क्रोशतां श्रुत्वा भीतानां रणमूर्धनि ।
 धावतां च दिशो राजन्निव्रस्तानां समन्ततः ।
 आर्तनादो महांस्तत्र प्रेतानामिव संप्लवे ॥ ४२

वध्यमानांस्तु तान्दृष्ट्वा सूतपुत्रेण मारिष ।
 वित्रेसुः सर्वभूतानि तिर्यग्योनिगतान्यपि ॥ ४३
 ते वध्यमानाः समरे सूतपुत्रेण सृञ्जयाः ।
 अर्जुनं वासुदेवं च व्याक्रोशन्त मुहुर्मुहुः ।
 प्रेतराजपुरे यद्वप्रेतराजं विचेतसः ॥ ४४
 अथाब्रवीद्वासुदेवं कुन्तीपुत्रो धनंजयः ।
 भार्गवास्त्रं महाघोरं दृष्ट्वा तत्र समीरितम् ॥ ४५
 पश्य कृष्ण महाबाहो भार्गवास्त्रस्य विक्रमम् ।
 नैतदस्त्रं हि समरे शक्यं हन्तुं कथंचन ॥ ४६
 सूतपुत्रं च संरब्धं पश्य कृष्ण महारणे ।
 अन्तकप्रतिमं वीरं कुर्वाणं कर्म दारुणम् ॥ ४७
 सुतीक्ष्णं चोदयन्नश्वान्प्रेक्षते मां मुहुर्मुहुः ।
 न च पश्यामि समरे कर्णस्य प्रपलायितम् ॥ ४८
 जीवन्प्राप्नोति पुरुषः संख्ये जयपराजयौ ।
 जितस्य तु हृषीकेश वध एव कुतो जयः ॥ ४९
 ततो जनार्दनः प्रायाद्द्रुमिच्छन्द्युधिष्ठिरम् ।
 श्रमेण ब्राह्मिष्यंश्च कर्णं युद्धेन मारिष ॥ ५०
 अर्जुनं चाब्रवीत्कृष्णो भृशं राजा परिक्षतः ।
 तमाश्रास्य कुरुश्रेष्ठ ततः कर्णं हनिष्यसि ॥ ५१
 ततो धनंजयो द्रष्टुं राजानं बाणपीडितम् ।
 रथेन प्रययौ क्षिप्रं संग्रामे केशवाज्ञया ॥ ५२
 गच्छन्नेव तु कौन्तेयो धर्मराजदिदृक्षया ।
 सैन्यमालोकयामास नापश्यत्तत्र चाग्रजम् ॥ ५३
 युद्धं कृत्वा तु कौन्तेयो द्रोणपुत्रेण भारत ।
 दुःसहं वज्रिणा संख्ये पराजिग्ये भृगोः सुतम् ॥
 द्रौणिं पराजित्य ततोऽग्रधन्वा
 कृत्वा महद्दुष्करमार्यकर्म ।
 आलोकयामास ततः स्वसैन्यं
 धनंजयः शत्रुभिरप्रधृष्यः ॥ ५५
 स युध्यमानः पृतनामुखस्था-

ङ्शूराङ्शूरो हर्षयन्सव्यसाची ।
 पूर्वापदानैः प्रथितैः प्रशंस-
 स्थिरांश्चकारात्मरथाननीके ॥ ५६
 अपश्यमानस्तु किरीटमाली
 युधि ज्येष्ठं आतरमाजमीढम् ।
 उवाच भीमं तरसाभ्युपेत्य
 राज्ञः प्रवृत्तिस्त्विह केति राजन् ॥ ५७
 भीम उवाच ।
 अपयात इतो राजा धर्मपुत्रो युधिष्ठिरः ।
 कर्णबाणविभुम्राज्ञो यदि जीवेत्कथंचन ॥ ५८
 अर्जुन उवाच ।
 तस्माद्भवाङ्शीघ्रमितः प्रयातु
 राज्ञः प्रवृत्तैः कुरुसत्तमस्य ।
 नूनं हि विद्धोऽतिभृशं पृषत्कैः
 कर्णेन राजा शिबिरं गतोऽसौ ॥ ५९
 यः संप्रहारे निशि संप्रवृत्ते
 द्रोणेन विद्धोऽतिभृशं तरस्वी ।
 तस्यौ च तत्रापि जयप्रतीक्षो
 द्रोणेन यावन्न हतः किलासीत् ॥ ६०
 स संशयं गमितः पाण्डवाग्र्यः
 संख्येऽद्य कर्णेन महानुभावः ।
 ज्ञातुं प्रयाह्याशु तमद्य भीम
 स्थास्याम्यहं शत्रुगणान्निरुध्य ॥ ६१
 भीम उवाच ।
 त्वमेव जानीहि महानुभाव
 राज्ञः प्रवृत्तिं भरतर्षभस्य ।
 अहं हि यद्यर्जुनं यामि तत्र
 वक्ष्यन्ति मां भीत इति प्रवीराः ॥ ६२
 ततोऽब्रवीदर्जुनो भीमसेनं
 संशप्तकाः प्रत्यनीकं स्थिता मे ।

पतानहत्वा न मया तु शक्य-
 मितोऽपयातुं रिपुसंघगोष्ठात् ॥ ६३
 अथाश्रुत्तुर्जुनं भीमसेनः
 स्ववीर्यमाश्रित्य कुरुप्रवीर ।
 संशप्तकान्प्रतियोत्स्यामि संख्ये
 सर्वानहं याहि धनंजयेति ॥ ६४
 तद्भीमसेनस्य वचो निशम्य
 सुदुर्वचं भ्रातुरमित्रमध्ये ।
 द्रष्टुं कुरुश्रेष्ठमभिप्रयातुं
 प्रोवाच वृष्णिप्रवरं तदानीम् ॥ ६५
 षोडशान्हृषीकेश विगाह्यैतं रथार्णवम् ।
 अजातशत्रुं राजानं द्रष्टुमिच्छामि केशव ॥ ६६
 ततो हयान्सर्वदाशार्हमुख्यः
 प्राचोदयद्भीममुवाच चेदम् ।
 नैतच्चित्रं तव कर्माद्य वीर
 यास्यामहे जहि भीमारिसंधान् ॥ ६७
 ततो ययौ हृषीकेशो यत्र राजा युधिष्ठिरः ।
 शीघ्राच्छीघ्रतरं राजन्वाजिभिर्गारुडोपमैः ॥ ६८
 प्रसनीके व्यवस्थाप्य भीमसेनमर्दिदमम् ।
 सक्षिप्य चैव राजेन्द्र युद्धं प्रति वृकोदरम् ॥ ६९
 ततस्तु गत्वा पुरुषप्रवीरौ
 राजानमासाद्य शयानमेकम् ।
 रथादुभौ प्रत्यवरूढ्य तस्मा-
 द्बन्धतुर्धर्मराजस्य पादौ ॥ ७०
 तौ दृष्ट्वा पुरुषव्याघ्रौ क्षेमिणौ पुरुषर्षभ ।
 बुदाभ्युपगतौ कृष्णावश्विनाविव वासवम् ॥ ७१
 शबभ्यनन्दद्राजा हि विवस्वानश्विनाविव ।
 ते महासुरे जम्भे शक्रविष्णू यथा गुरुः ॥ ७२
 अन्यमानो हतं कर्णं धर्मराजो युधिष्ठिरः ।

हर्षगद्गदया वाचा प्रीतः प्राह परंतपौ ॥ ७३
 इति श्रीमहाभारते कर्णपर्वणि
 पञ्चचत्वारिंशोऽध्यायः ॥ ४५ ॥
 ४६
 संजय उवाच ।
 महासत्त्वौ तु तौ दृष्ट्वा सहितौ केशवार्जुनौ ।
 हतमाधिरथि मेने संख्ये गाण्डीवधन्वना ॥ १
 तावभ्यनन्दत्कौन्तेयः साम्ना परमवल्लुना ।
 स्मितपूर्वममित्रप्रः पूजयन्भरतर्षभ ॥ २
 युधिष्ठिर उवाच ।
 स्वागतं देवकीपुत्र स्वागतं ते धनंजय ।
 प्रियं मे दर्शनं बाढं युवयोरच्युतार्जुनौ ॥ ३
 अक्षताभ्यामरिष्टाभ्यां कथं युध्य महारथम् ।
 आशीविषसमं युद्धे सर्वशस्त्रविशारदम् ॥ ४
 अग्रं धार्तराष्ट्राणां सर्वेषां शर्म वर्म च ।
 रक्षितं वृषसेनेन सुषेणेन च धन्विना ॥ ५
 अनुज्ञातं महावीर्यं रामेणास्त्रेषु दुर्जयम् ।
 त्रातारं धार्तराष्ट्राणां गन्तारं वाहिनीमुखे ॥ ६
 हन्तारमरिसैन्यानाममित्रगणमर्दनम् ।
 दुर्योधनहिते युक्तमस्मद्युद्धाय चोद्यतम् ॥ ७
 अप्रधृष्यं महायुद्धे देवैरपि सवासत्रैः ।
 अनलानिलयोस्तुल्यं तेजसा च बलेन च ॥ ८
 पातालमिव गम्भीरं सुहृदानन्दवर्धनम् ।
 अन्तकाभममित्राणां कर्णं हत्वा महाहवे ।
 दिष्ट्वा युवामनुप्राप्तौ जित्वासुरमिवामरौ ॥ ९
 तेन युद्धमदीनेन मया ह्यद्याच्युतार्जुनौ ।
 कुपितेनान्तकेनेव प्रजाः सर्वा जिघांसता ॥ १०
 तेन केतुश्च मे छिन्नो हतौ च पार्थिवसारथी ।
 हतवाहः कृतश्चास्मि युयुधानस्य पश्यतः ॥ ११
 धृष्टशुभ्रस्य यमयोर्वीरस्य च शिखण्डिनः ।

पश्यतां द्रौपदेयानां पाञ्चालानां च सर्वशः ॥ १२
 एताञ्छित्वा महावीर्यान्कर्णः शत्रुगणान्बहून् ।
 जितवान्मां महाबाहो यतमानं महारणे ॥ १३
 अनुसृत्य च मां युद्धे परुषाण्युक्तवान्बहु ।
 तत्र तत्र युधां श्रेष्ठः परिभूय न संशयः ॥ १४
 भीमसेनप्रभावात्तु यज्जीवामि धनंजय ।
 बहुनात्र किमुक्तेन नाहं तत्सोढुमुत्सहे ॥ १५
 त्रयोदशहं वर्षाणि यस्माद्गीतो धनंजय ।
 न स्म निद्रां लभे रात्रौ न चाहनि सुखं क्वचित् ॥ १६
 तस्य द्वेषेण संयुक्तः परिदह्ये धनंजय ।
 आत्मनो मरणं जानन्वाघ्रीणस इव द्विपः ॥ १७
 यस्यायमगमत्कालश्चिन्तयानस्य मे विभो ।
 कथं शक्यो मया कर्णो युद्धे क्षपयितुं भवेत् ॥ १८
 जाप्रत्स्वपंश्च कौन्तेय कर्णमेव सदा ह्यहम् ।
 पश्यामि तत्र तत्रैव कर्णभूतमिदं जगत् ॥ १९
 यत्र यत्र हि गच्छामि कर्णाद्गीतो धनंजय ।
 तत्र तत्र हि पश्यामि कर्णमेवाप्रतः स्थितम् ॥ २०
 सोऽहं तेनैव वीरेण समरेष्वपलायिना ।
 सहयः सरथः पार्थ जित्वा जीवन्विसर्जितः ॥ २१
 को नु मे जीवितेनार्थो राज्येनार्थोऽथ वा पुनः ।
 ममैवं धिक्कृतस्येह कर्णेनाहवशोभिना ॥ २२
 न प्राप्तपूर्वं यद्गीष्मात्कृपाद्गोणाच्च संयुगे ।
 तत्प्राप्तमय मे युद्धे सूतपुत्रान्महारथात् ॥ २३
 तत्त्वा पृच्छामि कौन्तेय यथा ह्यकुशलस्तथा ।
 तन्ममाचक्ष्व कात्कर्येन यथा कर्णस्त्वया हतः ॥ २४
 शक्रवीर्यसमो युद्धे यमतुल्यपराक्रमः ।
 रामतुल्यस्तथास्त्रे यः स कथं वै निषूदितः ॥ २५
 महारथः समाख्यातः सर्वयुद्धविशारदः ।
 धनुर्धराणां प्रवरः सर्वेषामेकपूरुषः ॥ २६
 पूजितो धृतराष्ट्रेण सपुत्रेण विशां पते ।

सदा त्वदर्थं राधेयः स कथं निहतस्त्वया ॥ २७
 धृतराष्ट्रो हि योषेषु सर्वेष्वेव सदार्जुन ।
 तव मृत्युं रणे कर्णं मन्यते पुरुषर्षभः ॥ २८
 स त्वया पुरुषव्याघ्र कथं युद्धे निषूदितः ।
 तन्ममाचक्ष्व बीभत्सो यथा कर्णो हतस्त्वया ॥ २९
 सोत्सेधमस्य च शिरः पश्यतां सुहृदां हतम् ।
 त्वया पुरुषशार्दूल शार्दूलेन यथा स्रोः ॥ ३०
 यः पर्युपासीत्प्रदिशो दिशश्च
 त्वां सूतपुत्रः समरे परीप्सन् ।
 दित्सुः कर्णः समरे हस्तिपूगं
 स हीदानीं कङ्कपत्रैः सुतीक्ष्णैः ॥ ३१
 त्वया रणे निहतः सूतपुत्रः
 कञ्चिच्छेते भूमितले दुरात्मा ।
 कञ्चित्प्रियं मे परमं त्वयाद्य
 कृतं रणे सूतपुत्रं निहत्य ॥ ३२
 यः सर्वतः पर्यपतत्त्वदर्थे
 मदान्वितो गर्वितः सूतपुत्रः ।
 स शूरमानी समरे समेत्य
 कञ्चित्त्वया निहतः संयुगेऽद्य ॥ ३३
 रौक्मं रथं हस्तिवरैश्च युक्तं
 रथं दित्सुर्यः परेभ्यस्त्वदर्थे ।
 सदा रणे स्पर्धते यः स पापः
 कञ्चित्त्वया निहतस्तात युद्धे ॥ ३४
 योऽसौ नित्यं शूरमदेन मत्तो
 विकल्थते संसदि कौरवाणाम् ।
 प्रियोऽत्यर्थं तस्य सुयोधनस्य
 कञ्चित्स पापो निहतस्त्वयाद्य ॥ ३५
 कञ्चित्समागम्य धनुःप्रमुक्तै-
 स्त्वत्प्रेषितैर्लोहितार्थैर्विहंगैः ।
 शेतेऽद्य पापः स विभिन्नगात्रः

कश्चिद्भ्रमो धार्तराष्ट्रस्य बाहुः ॥ ३६
 सोऽसौ सदा श्लाघते राजमध्ये
 दुर्योधनं हर्षयन्दर्पपूर्णः ।
 अहं हन्ता फल्गुनस्येति सोहा-
 कश्चिद्धतस्तस्य न वै तथा रथः ॥ ३७
 नाहं पादौ धावयिष्ये कदाचि-
 दावस्थितः पार्थ इत्यल्पबुद्धिः ।
 व्रतं तस्यैतत्सर्वदा शक्रसूनो
 कश्चित्त्वया निहतः सोऽद्य कर्णः ॥ ३८
 योऽसौ कृष्णामब्रवीदुष्टबुद्धिः
 कर्णः सभायां क्रुश्वीरमध्ये ।
 किं पाण्डवांस्त्वं न जहासि कृष्णे
 सुदुर्वलान्पतितान्हीनसत्त्वान् ॥ ३९
 वत्कर्णः प्रत्यजानात्त्वदर्थे
 नाहत्वाहं सह कृष्णेन पार्थम् ।
 ह्योपयातेति स पापबुद्धिः
 कश्चिच्छेते शरसंभिन्नगात्रः ॥ ४०
 कश्चित्संग्रामे विदितो वा तदायं
 समागमः सञ्जयकौरवाणाम् ।
 शत्रवस्थामीदृशीं प्रापितोऽहं
 कश्चित्त्वया सोऽद्य हतः समेत्य ॥ ४१
 कश्चित्त्वया तस्य सुमन्दबुद्धे-
 र्गाण्डीवमुक्तैर्विंशिखैर्व्वलङ्घिः ।
 सकुण्डलं भानुमदुत्तमाङ्गं
 कायात्प्रकृतं युधि सव्यसाचिन् ॥ ४२
 यत्तन्मया बाणसमर्पितेन
 ध्यातोऽसि कर्णस्य वधाय वीर ।
 तन्मे त्वया कश्चिद्मोघमद्य
 ध्यातं कृतं कर्णनिपातनेन ॥ ४३
 यदर्पपूर्णः स सुयोधनोऽस्मा-

नवेक्षते कर्णसमाश्रयेण ।
 कश्चित्त्वया सोऽद्य समाश्रयोऽस्य
 भग्नः पराक्रम्य सुयोधनस्य ॥ ४४
 यो नः पुरा षण्डतिलानघोच-
 त्सभामध्ये पार्थिवानां समक्षम् ।
 स दुर्मतिः कश्चिदुपेत्य संख्ये
 त्वया हतः सूतपुत्रोऽत्यमर्षी ॥ ४५
 यः सूतपुत्रः प्रहसन्दुरात्मा
 पुराब्रवीन्निजितां सौबलेन ।
 स्वयं प्रसह्यानय याज्ञसेनी-
 मपीह कश्चित्स हतस्त्वयाद्य ॥ ४६
 यः शस्त्रभृच्छ्रेष्ठतमं पृथिव्यां
 पितामहं व्याक्षिपदल्पचेताः ।
 संख्यायमानोऽर्धरथः स कश्चि-
 त्त्वया हतोऽद्याधिरथिर्दुरात्मा ॥ ४७
 अमर्षणं निकृतिसमीरणेरितं
 हृदि श्रितं ज्वलनमिमं सदा मम ।
 हतो मया सोऽद्य समेत्य पापधी-
 रिति ब्रुवन्प्रशमय मेऽद्य फल्गुन ॥ ४८
 इति श्रीमहाभारते कर्णपर्वणि
 षट्चत्वारिंशोऽध्यायः ॥ ४६ ॥
 ४७
 संजय उवाच ।
 तद्धर्मशीलस्य वचो निशम्य
 राज्ञः क्रुद्धस्याधिरथो महात्मा ।
 उवाच दुर्धर्ममदीनसत्त्वं
 युधिष्ठिरं जिष्णुरनन्तवीर्यः ॥ १
 संशप्तैर्युध्यमानस्य मेऽद्य
 सेनाप्रयायी क्रुशैन्वस्य राजन् ।
 आशीविषाभान्खगमान्प्रमुञ्च-

न्द्रीणिः पुरस्तात्सहसा व्यतिष्ठत् ॥ २
 दृष्ट्वा रथं मेघनिभं ममेम-
 मम्बष्ठसेना मरणे व्यतिष्ठत् ।
 तेषामहं पञ्च शतानि हत्वा
 ततो द्रौणिमगमं पार्थिवाय्य ॥ ३
 ततोऽपरान्बाणसंधाननेका-
 नाकर्णपूर्णांयतविप्रमुक्तान् ।
 ससर्ज शिक्षास्त्रबलप्रयत्नै-
 स्तथा यथा प्रावृषि कालमेघः ॥ ४
 नैवाद्दानं न च संदधानं
 जानीमहे कतरेणास्यतीति ।
 वामेन वा यदि वा दक्षिणेन
 स द्रोणपुत्रः समरे पर्यवर्तत् ॥ ५
 अविध्यन्मां पञ्चभिर्द्रोणपुत्रः
 शितैः शरैः पञ्चभिर्वासुदेवम् ।
 अहं तु तं त्रिंशता वज्रकल्पैः
 समार्दयं निमिषस्यान्तरेण ॥ ६
 स विक्षरन्रुधिरं सर्वगात्रै
 रथानीकं सूतसूनोर्विवेश ।
 मयाभिभूतः सैनिकानां प्रबर्हा-
 नसावपश्यन्रुधिरेण प्रदिग्धान् ॥ ७
 ततोऽभिभूतं युधि वीक्ष्य सैन्यं
 विध्वस्तयोधं द्रुतवाजिनागम् ।
 पञ्चाशता रथमुख्यैः समेतः
 कर्णस्त्वरन्मासुपायात्प्रमाथी ॥ ८
 तान्सूदयित्वाहमपास्य कर्णं
 द्रष्टुं भवन्तं त्वरयाभियातः ।
 सर्वे पाञ्चाला ह्युद्विजन्ते स्म कर्णा-
 द्रन्वाद्वावः केसरिणो थथैव ॥ ९
 महाझषस्येव मुखं प्रपन्नाः

प्रभद्रकाः कर्णमभि द्रवन्ति ।
 मूलोरास्यं व्यात्तमिवान्वपद्य-
 न्प्रभद्रकाः कर्णमासाद्य राजन् ॥ १०
 आयाहि पश्याद्य युयुत्समानं
 मां सूतपुत्रं च वृत्तौ जयाय ।
 षट्साहस्रा भारत राजपुत्राः
 स्वर्गाय लोकाय रथा निमग्नाः ॥ ११
 समेत्याहं सूतपुत्रेण संख्ये
 वृत्रेण वज्रीव नरेन्द्रमुख्य ।
 योस्त्ये भृशं भारत सूतपुत्र-
 मस्मिन्संभ्रामे यदि वै दृश्यतेऽद्य ॥ १२
 कर्णं न चेदद्य निहन्मि राज-
 न्सवान्धवं युध्यमानं प्रसह्य ।
 प्रतिश्रुत्याकुर्वतां वै गतिर्या
 कष्टां गच्छेयं तामहं राजसिंह ॥ १३
 आमन्त्रये त्वां ब्रूहि जयं रणे मे
 पुरा मीमं धार्तराष्ट्रा प्रसन्ते ।
 सौतिं हनिष्यामि नरेन्द्रसिंह
 सैन्यं तथा शत्रुगणांश्च सर्वान् ॥ १४
 इति श्रीमहाभारते कर्णपर्वणि
 सप्तष्वत्वारिंशोऽध्यायः ॥ ४७ ॥
 ४८
 संजय उवाच ।
 श्रुत्वा कर्णं कल्पमुदारवीर्यं
 क्रुद्धः पार्थः फल्गुनस्यामितौजाः ।
 धनंजयं वाक्यमुवाच चेदं
 युधिष्ठिरः कर्णशराभितप्तः ॥ १
 इदं यदि द्वैतवने ह्यवक्ष्यः
 कर्णं योद्धुं न प्रसहे नृपेति ।
 वयं तदा प्राप्तकालानि सुर्वे

वृत्तान्युपैष्याम तदैव पार्थ ॥ २
 मयि प्रतिश्रुत्य वधं हि तस्य
 बलस्य चाप्रस्य तथैव वीर ।
 धानीय नः शत्रुमध्यं स कस्मा-
 त्समुत्क्षिप्य स्थण्डिले प्रत्यर्षिष्ठाः ॥ ३
 भन्वाशिष्म वयमर्जुन त्वयि
 यियासवो बहु कल्याणमिष्टम् ।
 तन्नः सर्वं विफलं राजपुत्र
 फलार्थिनां निचुल इवातिपुष्पः ॥ ४
 प्रच्छादितं बडिशमिवामिषेण
 प्रच्छादितो गवय इवापवाचा ।
 अनर्थकं मे दर्शितवानसि त्वं
 राज्यार्थिनो राज्यरूपं विनाशम् ॥ ५
 यत्तत्पुत्रां वागुवाचान्तरिक्षे
 सप्ताहजाते त्वयि मन्दबुद्धौ ।
 जातः पुत्रो वासवविक्रमोऽयं
 सर्वाञ्जशूराञ्जशत्रवाञ्जेष्यतीति ॥ ६
 अयं जेता खाण्डवे देवसंघा-
 न्सर्वाणि भूतान्यपि चोत्तमौजाः ।
 अयं जेता मद्रकलिङ्गकेकया-
 नयं कुरुहन्ति च राजमध्ये ॥ ७
 अस्मात्परो न भविता धनुर्धरो
 न वै भूतः कश्चन जातु जेता ।
 इच्छन्नार्यः सर्वभूतानि कुर्या-
 द्रशे वशी सर्वसमाप्तविद्यः ॥ ८
 कान्त्या शशाङ्कस्य जवेन वायोः
 स्थैर्येण मेरोः क्षमया पृथिव्याः ।
 सूर्यस्य भासा धनदस्य लक्ष्म्या
 शौर्येण शक्रस्य बलेन विष्णोः ॥ ९
 कृत्यो महात्मा तव कुन्ति पुत्रो

जातोऽदितेर्विष्णुरिवारिहन्ता ।
 स्वेषां जयाय द्विषतां वधाय
 ख्यातोऽमितौजाः कुलतन्तुकर्ता ॥ १०
 इत्यन्तरिक्षे शतशृङ्गमूर्ध्नि
 तपस्विनां शृण्वतां वागुवाच ।
 एवंविधं त्वां तच्च नाभूत्तवाद्य
 देवा हि नूनमनृतं वदन्ति ॥ ११
 तथापरेषामृषिसत्तमानां
 श्रुत्वा गिरं पूजयतां सदैव ।
 न संनर्ति प्रैमि सुयोधनस्य
 न त्वा जानाम्याधिरथेर्भयार्तम् ॥ १२
 त्वष्ट्रा कृतं वाहमकूजनाक्षं
 शुभं समास्थाय कपिध्वजं त्वम् ।
 खड्गं गृहीत्वा हेमचित्रं समिद्धं
 धनुश्चेदं गाण्डिवं तालमात्रम् ।
 स केशवेनोद्यमानः कथं नु
 कर्णाद्भीतो व्यपयातोऽसि पार्थ ॥ १३
 धनुश्चैतत्केशवाय प्रदाय
 यन्ताभविष्यस्त्वं रणे चेदुरात्मन् ।
 ततोऽहनिष्यत्केशवः कर्णमुग्रं
 मरुत्पतिर्दृत्रमिवात्तवज्रः ॥ १४
 मासेऽपतिष्यः पञ्चमे त्वं प्रकृच्छ्रे
 न वा गर्भोऽप्यभविष्यः पृथायाः ।
 तत्ते श्रमो राजपुत्राभविष्य-
 न्न संप्रामादपयातुं दुरात्मन् ॥ १५
 इति श्रीमहाभारते कर्णपर्वणि
 अष्टत्रवारिंशोऽध्यायः ॥ ४८ ॥
 ४९
 संजय उवाच ।
 युधिष्ठिरेणैवमुक्तः कौन्तेयः श्वेतवाहनः ।

अस्मि जप्राह संक्रुद्धो जिघांसुर्भरतर्षभम् ॥ १
 तस्य कोपं समुद्रीक्ष्य चित्तज्ञः केशवस्तदा ।
 उवाच किमिदं पार्थ गृहीतः खड्ग इत्युत ॥ २
 नेह पश्यामि योद्धव्यं तव किञ्चिद्धनंजय ।
 ते ध्वस्ता धार्तराष्ट्रा हि सर्वे भीमेन धीमता ॥ ३
 अपयातोऽसि कौन्तेय राजा द्रष्टव्य इत्यपि ।
 स राजा भवता दृष्टः कुशली च युधिष्ठिरः ॥ ४
 तं दृष्ट्वा नृपशार्दूलं शार्दूलसमविक्रमम् ।
 हर्षकाले तु संप्राप्ते कस्मात्त्वा मन्युराविशत् ॥ ५
 न तं पश्यामि कौन्तेय यस्ते वध्यो भवेदिह ।
 कस्माद्भवान्महाखड्गं परिगृह्णाति सत्वरम् ॥ ६
 तत्त्वा पृच्छामि कौन्तेय किमिदं ते चिकीर्षितम् ।
 परामृशसि यत्क्रुद्धः खड्गमद्भुतविक्रम ॥ ७
 एवमुक्तस्तु कृष्णेन प्रेक्षमाणो युधिष्ठिरम् ।
 अर्जुनः प्राह गोविन्दं क्रुद्धः सर्प इव श्वसन् ॥ ८
 दद गाण्डीवमन्यस्मा इति मां योऽभिचोदयेत् ।
 छिन्द्यामहं शिरस्तस्य इत्युपांशुव्रतं मम ॥ ९
 तदुक्तोऽहमदीनात्मनराज्ञामितपराक्रम ।
 समर्क्षं तव गोविन्द न तत्क्षन्तुमिहोत्सहे ॥ १०
 तस्मादेनं वधिष्यामि राजानं धर्मभीरुकम् ।
 प्रतिज्ञां पालयिष्यामि हृत्वेमं नरसत्तमम् ।
 एतदर्थं मया खड्गो गृहीतो यदुनन्दन ॥ ११
 सोऽहं युधिष्ठिरं हत्वा सत्येऽप्यानृण्यतां गतः ।
 विशोको विज्वरश्चापि भविष्यामि जनार्दन ॥ १२
 किं वा त्वं मन्यसे प्राप्तमस्मिन्काले समुत्थिते ।
 त्वमस्य जगतस्तात वेत्थ सर्वं गतागतम् ।
 तत्तथा प्रकरिष्यामि यथा मां वक्ष्यते भवान् ॥ १३
 कृष्ण उवाच ।
 इदानीं पार्थ जानामि न वृद्धाः सेवितास्त्वया ।
 अकाले पुरुषव्याघ्र संरम्भक्रिययानया ।

न हि धर्मविभागज्ञः कुर्यादेवं धनंजय ॥ १४
 अकार्याणां च कार्याणां संयोगं यः करोति वै ।
 कार्याणामक्रियाणां च स पार्थ पुरुषाधमः ॥ १५
 अनुसृत्य तु ये धर्मं कवयः समुपस्थिताः ।
 समासविस्तरविदां न तेषां वेत्थ निश्चयम् ॥ १६
 अनिश्चयज्ञो हि नरः कार्याकार्यविनिश्चये ।
 अवशो मुह्यते पार्थ यथा त्वं मूढ एव तु ॥ १७
 न हि कार्यमकार्यं वा सुखं ज्ञातुं कथंचन ।
 श्रुतेन ज्ञायते सर्वं तच्च त्वं नावबुध्यसे ॥ १८
 अविज्ञानाद्भवान्यच्च धर्मं रक्षति धर्मवित् ।
 प्राणिनां हि वधं पार्थ धार्मिको नावबुध्यते ॥ १९
 प्राणिनामवधस्तात सर्वज्यायान्मतो मम ।
 अनृतं तु भवेद्वाच्यं न च हिंस्यात्कथंचन ॥ २०
 स कथं भ्रातरं ज्येष्ठं राजानं धर्मकोविदम् ।
 हन्याद्भवान्नरश्रेष्ठ प्राकृतोऽन्यः पुमानिव ॥ २१
 अयुध्यमानस्य वधस्तथाशस्त्रस्य भारत ।
 पराङ्मुखस्य द्रवतः शयणं वामिगच्छतः ।
 कृताञ्जलेः प्रपन्नस्य न वधः पूज्यते बुधैः ॥ २२
 त्वया चैव व्रतं पार्थ बालेनैव कृतं पुरा ।
 तस्मादधर्मसंयुक्तं मौढ्यात्कर्म व्यवस्यसि ॥ २३
 स गुरुं पार्थ कस्मात्त्वं हन्या धर्ममनुस्मरन् ।
 असंप्रधार्य धर्माणां गतिं सूक्ष्मां दुरन्वयाम् ॥ २४
 इदं धर्मरहस्यं च वक्ष्यामि भरतर्षभ ।
 यद्गूयात्तव भीष्मो वा धर्मज्ञो वा युधिष्ठिरः ॥ २५
 विदुरो वा तथा क्षत्ता कुन्ती वापि यशस्विनी ।
 तत्ते वक्ष्यामि तत्त्वेन तन्निबोध धनंजय ॥ २६
 सत्यस्य वचनं साधु न सत्याद्विद्यते परम् ।
 तत्त्वेनैतत्सुदुर्ज्ञेयं यस्य सत्यमनुष्ठितम् ॥ २७
 भवेत्सत्यमवक्तव्यं वक्तव्यमनृतं भवेत् ।
 सर्वस्वस्यापहारे तु वक्तव्यमनृतं भवेत् ॥ २८

प्राणात्यये विवाहे च वक्तव्यमनृतं भवेत् ।
 व्रानृतं भवेत्सत्यं सत्यं चाप्यनृतं भवेत् ॥ २९
 तादृशं पश्यते बालो यस्य सत्यमनुष्ठितम् ।
 स्यान्नृते विनिश्चित्य ततो भवति धर्मवित् ॥ ३०
 किमाश्चर्यं कृतप्रज्ञः पुरुषोऽपि सुदारुणः ।
 सुमहत्प्राप्त्यात्पुण्यं बलाकोऽन्धवधादिव ॥ ३१
 किमाश्चर्यं पुनर्मूढो धर्मकामोऽप्यपण्डितः ।
 सुमहत्प्राप्त्यात्प्राप्त्यात्प्राप्त्यात्प्राप्त्यात्प्राप्त्यात् ॥ ३२
 अर्जुन उवाच ।
 श्वाक्ष्व भगवन्नेतद्यथा विद्यामहं तथा ।
 बलाकान्धामिसंबद्धं नदीनां कौशिकस्य च ॥ ३३
 कृष्ण उवाच ।
 एतन्मयाऽभवत्कश्चिद्बलाको नाम भारत ।
 वात्रार्थं पुत्रदारस्य मृगान्दन्ति न कामतः ॥ ३४
 शोऽन्यौ च मातापितरौ विभर्त्यन्यांश्च संश्रितान् ।
 स्वर्गनिर्गतो नित्यं सत्यवागनसूयकः ॥ ३५
 स कदाचिन्मृगाल्लिप्सुनान्विन्दत्प्रयत्नवान् ।
 वषापश्यत् पीतोदं श्वापदं घ्राणचक्षुषम् ॥ ३६
 वदन्पूर्वमपि तत्सत्त्वं तेन हतं तदा ।
 क्वेव च ततो व्योम्नः पुष्पवर्षमवापतत् ॥ ३७
 अप्सरोगीतवादित्रैर्नादितं च मनोरमम् ।
 किमानमागमत्स्वर्गान्मृगान्याधनिनीषया ॥ ३८
 तद्गतं सर्वभूतानामभावाद्य क्लिज्जुन ।
 तपस्त्वा वरं प्राप्तं कृतमन्धं स्वयंभुवा ॥ ३९
 तद्वत् सर्वभूतानामभावकृतनिश्चयम् ।
 ततो बलाकः स्वरगादेवं धर्मः सुदुर्बिदः ॥ ४०
 कौशिकोऽप्यभवद्विप्रस्तपस्वी न बहुश्रुतः ।
 नदीनां संगमे ग्रामाद्दूरे स क्लिबवसत् ॥ ४१
 सत्यं मया सदा वाच्यमिति तस्याभवद्भूतम् ।
 सत्यवादीति विख्यातः स तदासीद्धनंजय ॥ ४२

अथ दस्युभयात्केचित्तदा तद्वनमाविशन् ।
 दस्यवोऽपि गताः क्रूरा व्यमार्गन्त प्रयत्नतः ॥ ४३
 अथ कौशिकमभ्येत्य प्राहुस्तं सत्यवादिनम् ।
 कतमेन पथा याता भगवन्बहवो जनाः ।
 सत्येन पृष्टः प्रब्रूहि यदि तान्वेत्थ शंस नः ॥ ४४
 स पृष्टः कौशिकः सत्यं वचनं तानुवाच ह ।
 बहुवृक्षलतागुल्ममेतद्वनमुपाश्रिताः ।
 तत्र ते तान्समासाद्य क्रूरा जग्नुरिति श्रुतिः ॥ ४५
 तेनाधर्मेण महता वाग्दुरुक्तेन कौशिकः ।
 गतः सुकष्टं नरकं सूक्ष्मधर्मेष्वकोविदः ।
 अप्रभूतश्रुतो मूढो धर्माणामधिभागवित् ॥ ४६
 वृद्धानपृष्ट्वा संदेहं महच्छुभ्रमितोऽर्हति ।
 तत्र ते लक्षणोद्देशः कश्चिदेव भविष्यति ॥ ४७
 दुष्करं परमज्ञानं तर्केणात्र व्यवस्यति ।
 श्रुतिधर्म इति ह्येके वदन्ति बहवो जनाः ॥ ४८
 न त्वेतत्प्रतिसूयामि न हि सत्यं विधीयते ।
 प्रभवार्थाय भूतानां धर्मप्रवचनं कृतम् ॥ ४९
 धारणाद्धर्ममित्याहुर्धर्मो धारयति प्रजाः ।
 यः स्याद्धारणसंयुक्तः स धर्म इति निश्चयः ॥ ५०
 येऽन्यायेन जिहीर्षन्तो जना इच्छन्ति कर्हिचित् ।
 अकूजनेन चेन्मोक्षो नात्र कूजेत्कथंचन ॥ ५१
 अवश्यं कूजितव्यं वा शङ्करन्वाप्यकूजतः ।
 श्रेयस्तत्रानृतं वक्तुं सत्यादिति विचारितम् ॥ ५२
 प्राणात्यये विवाहे वा सर्वज्ञातिधनक्षये ।
 नर्मण्यभिप्रवृत्ते वा प्रवक्तव्यं मृषा भवेत् ।
 अधर्मं नात्र पश्यन्ति धर्मतत्त्वार्थदर्शिनः ॥ ५३
 यः स्तेनैः सह संबन्धान्मुच्यते शपथैरपि ।
 श्रेयस्तत्रानृतं वक्तुं तत्सत्यमविचारितम् ॥ ५४
 न च तेभ्यो धनं देयं शक्ये सति कथंचन ।
 पापेभ्यो हि धनं दत्तं दातारमपि पीडयेत् ।

तस्माद्भार्थिमनृतमुक्त्वा नानृतवाग्भवेत् ॥ ५५
 एष ते लक्षणोद्देशः समुद्दिष्टो यथाविधि ।
 एतच्छ्रुत्वा ब्रूहि पार्थ यदि वध्यो युधिष्ठिरः ॥ ५६
 अर्जुन उवाच ।

यथा ब्रूयान्महाप्राज्ञो यथा ब्रूयान्महामतिः ।
 हितं चैव यथास्माकं तथैतद्वचनं तव ॥ ५७
 भवान्मातृसमोऽस्माकं तथा पितृसमोऽपि च ।
 गतिश्च परमा कृष्ण तेन ते वाक्यमद्भुतम् ॥ ५८
 न हि ते त्रिषु लोकेषु विद्यतेऽविदितं क्वचित् ।
 तस्माद्भवान्परं धर्मं वेद सर्वं तथातथम् ॥ ५९
 अवध्यं पाण्डवं मन्ये धर्मराजं युधिष्ठिरम् ।
 तस्मिन्समयसंयोगे ब्रूहि किञ्चिदनुग्रहम् ।
 इदं चापरमत्रैव शृणु हृत्स्थं विवक्षितम् ॥ ६०

जानासि दाशार्हं मम व्रतं त्वं
 यो मां ब्रूयात्कश्चन मानुषेषु ।
 अन्यस्मै त्वं गाण्डिवं देहि पार्थ
 यस्त्वत्तोऽस्त्रैर्भविता वा विशिष्टः ॥ ६१

हन्यामहं केशव तं प्रसह्य
 भीमो हन्यात्तूवरकेति चोक्तः ।

तन्मे राजा प्रोक्तवांस्ते समश्रं
 धनुर्देहीत्यसकृद्दृग्णिसिंह ॥ ६२

तं हत्वा चेतकेशव जीवलोके
 स्थाता कालं नाहमप्यल्पमात्रम् ।

सा च प्रतिज्ञा मम लोकप्रबुद्धा
 भवेत्सत्या धर्मभृतां वरिष्ठ ।

यथा जीवेत्पाण्डवोऽहं च कृष्ण
 तथा बुद्धिं दातुमर्थाहसि त्वम् ॥ ६३

वासुदेव उवाच ।

राजा श्रान्तो जगतो विश्वतश्च
 कर्णेन संख्ये निशितैर्बाणसंघैः ।

तस्मात्पार्थ त्वां परुषाण्यवोच-
 कर्णे द्यूतं ह्यद्य रणे निबद्धम् ॥ ६४
 तस्मिन्हते कुरवो निर्जिताः स्यु-
 रेवंबुद्धिः पार्थिवो धर्मपुत्रः ।

यदावमानं लभते महान्तं
 तदा जीवन्मृत इत्युच्यते सः ॥ ६५
 तन्मानितः पार्थिवोऽयं सदैव
 त्वया सभ्रीमेन तथा यमाभ्याम् ।

बृद्धैश्च लोके पुरुषप्रवीरै-
 स्तस्यावमानं कलयाम् त्वं प्रयुङ्क्ष्व ॥ ६६
 त्वमित्यत्र भवन्तं त्वं ब्रूहि पार्थ युधिष्ठिरम् ।
 त्वमित्युक्तो हि निहतो गुरुर्भवति भारत ॥ ६७

एवमाचर कौन्तेय धर्मराजे युधिष्ठिरे ।
 अधर्मयुक्तं संयोगं कुरुष्वैवं कुरुद्वह ॥ ६८
 अथर्वाङ्गिरसी ह्येषा श्रुतीनामुत्तमा श्रुतिः ।
 अविचार्यैव कार्यैषा श्रेयःकामैर्नरैः सदा ॥ ६९

वधो ह्ययं पाण्डव धर्मराज्ञ-
 स्त्वत्तो युक्तो वेत्स्यते चैवमेषः ।

ततोऽस्य पादावभिवाद्य पश्चा-
 च्छमं ब्रूयाः सान्त्वपूर्वं च पार्थम् ॥ ७०

भ्राता प्राज्ञस्त्व कोपं न जातु
 कुर्याद्राजा कंचन पाण्डवेयः ।

मुक्तोऽनृताद्भ्रातृवधाच्च पार्थ
 हृष्टः कर्णं त्वं जहि सूतपुत्रम् ॥ ७१

संजय उवाच ।

इत्येवमुक्तस्तु जनार्दन
 पार्थः प्रशस्यथ सुहृद्वधं तम् ।

ततोऽब्रवीदर्जुनो धर्मराज-
 मनुक्तपूर्वं परुषं प्रसह्य ॥ ७२

मा त्वं राजन्व्याहर व्याहरस्तु

न तिष्ठसे क्रोशमात्रे रणार्धे ।
 भीमस्तु मामर्हति गर्हणाय
 यो युध्यते सर्वयोधप्रवीरः ॥ ७३
 काले हि शत्रून्प्रतिपीड्य संख्ये
 हत्वा च शूरान्पृथिवीपतीस्तान् ।
 यः कुञ्जराणामधिकं सहस्रं
 हत्वानदत्तुमुलं सिंहनादम् ॥ ७४
 मुहुर्करं कर्म करोति वीरः
 कर्तुं यथा नार्हसि त्वं कदाचित् ।
 रषादवब्रुव्य गदां परामृशं-
 स्तथा निहन्यन्धनरद्विपान्रणे ॥ ७५
 वरासिना वाजिरथाश्चकुञ्जरां-
 स्तथा रथाङ्गैर्यनुषा च हन्त्यरीन् ।
 प्रसृद्य पद्भ्यामहिताग्निहन्ति यः
 पुनश्च दोभ्यां शतमन्युविक्रमः ॥ ७६
 महाबलो वैश्रवणान्तकोपमः
 प्रसह्य हन्ता द्विषतां यथार्हम् ।
 स भीमसेनोऽर्हति गर्हणां मे
 न त्वं नित्यं रक्ष्यसे यः सुहृद्भिः ॥ ७७
 महारथान्नागवरान्ह्यांश्च
 पदातिमुख्यान्पि च प्रमथ्य ।
 एको भीमो धार्तराष्ट्रेषु मग्नः
 स मामुपालब्धुमरिन्दमोऽर्हति ॥ ७८
 कलिङ्गवङ्गाङ्गनिषादमागधा-
 न्सदामदान्नीलबलाहकोपमान् ।
 निहन्ति यः शत्रुगणाननेकशः
 स माभिवक्तुं प्रभवत्यनागसम् ॥ ७९
 सुयुक्तमास्थाय रथं हि काले
 धनुर्विकर्षञ्जरपूर्णमुष्टिः ।
 क्षजत्यसौ शरवर्षाणि वीरो

महाहवे मेघ इवान्बुधाराः ॥ ८०
 बलं तु वाचि द्विजसत्तमानां
 क्षात्रं बुधा बाहुबलं वदन्ति ।
 त्वं वाग्बलो भारत निष्ठुरश्च
 त्वमेव मां वेत्सि यथाविधोऽहम् ॥ ८१
 यतामि नित्यं तव कर्तुमिष्टं
 दारैः सुतैर्जीवितेनात्मना च ।
 एवं च मां वाग्विशिखैर्निहंसि
 त्वत्तः सुखं न वयं विद्म किञ्चित् ॥ ८२
 अवामंस्था मां द्रौपदीतल्पसंस्थो
 महारथान्प्रतिहन्मि त्वदर्थे ।
 तेनातिशङ्की भारत निष्ठुरोऽसि
 त्वत्तः सुखं नाभिजानामि किञ्चित् ॥ ८३
 प्रोक्तः स्वयं सत्यसंधेन मृत्यु-
 स्तव प्रियार्थं नरदेव युद्धे ।
 वीरः शिखण्डी द्रौपदोऽसौ महात्मा
 मयाभिगुप्तेन हतश्च तेन ॥ ८४
 न चाभिनन्दामि तवाधिराज्यं
 यतस्त्वमक्षेष्वहिताय सक्तः ।
 स्वयं कृत्वा पापमनार्थजुष्ट-
 मेभिर्युद्धे तर्तुमिच्छस्यरीरु ॥ ८५
 अक्षेषु दोषा बहवो विधर्माः
 श्रुतास्त्वया सहदेवोऽन्नवीद्यान् ।
 तान्नैपि संतर्तुमसाधुजुष्टा-
 न्येन स्म सर्वे निरयं प्रपन्नाः ॥ ८६
 त्वं देविता त्वत्कृते राज्यनाश-
 स्त्वत्संभवं व्यसनं नो नरेन्द्र ।
 मास्मान्कुरैर्वाक्प्रतोदैस्तुद त्वं
 भूयो राजन्कोपयन्नल्पभाग्यान् ॥ ८७
 एता वाचः परुषाः सव्यसाची

स्थिरप्रज्ञं श्रावयित्वा ततश्च ।
 तदानुतेपे सुरराजपुत्रो
 विनिःश्वसंश्चाप्यसिमुद्भवर्ह ॥ ८८
 तमाह कृष्णः किमिदं पुनर्भया-
 न्विकोशमाकाशनिभं करोत्यसिम् ।
 प्रब्रूहि सत्यं पुनरुत्तरं विधे-
 र्वचः प्रवक्ष्याम्यहमर्थसिद्धये ॥ ८९
 इत्येव पृष्ठः पुरुषोत्तमेन
 सुदुःखितः केशवमाह वाक्यम् ।
 अहं हनिष्ये स्वशरीरमेव
 प्रसह्य येनाहितमाचरं वै ॥ ९०
 निशम्य तत्पार्थवचोऽब्रवीदिदं
 धनंजयं धर्मभृतां वरिष्ठः ।
 प्रब्रूहि पार्थ स्वगुणानिहात्मन-
 स्तथा स्वहार्दं भवतीह सद्यः ॥ ९१
 तथास्तु कृष्णेत्यभिनन्द्य वाक्यं
 धनंजयः प्राह धनुर्विनाम्य ।
 युधिष्ठिरं धर्मभृतां वरिष्ठं
 शृणुष्व राजन्निति शक्रसूनुः ॥ ९२
 न मादृशोऽन्यो नरदेव विद्यते
 धनुर्धरो देवमृते पिनाकिनम् ।
 अहं हि तेनानुमतो महात्मना
 क्षणेन हन्यां सचराचरं जगत् ॥ ९३
 मया हि राजन्सदिगीश्वरा दिशो
 विजित्य सर्वा भवतः कृता वशे ।
 स राजसूयश्च समाप्तदक्षिणः
 सभा च दिव्या भवतो ममौजसा ॥ ९४
 पाणौ पृषत्का लिखिता ममेमे
 धनुश्च संख्ये विततं सबाणम् ।
 पादौ च मे सशरौ सहध्वजौ

न मादृशं युद्धगतं जयन्ति ॥ ९५
 हता उदीच्या निहताः प्रतीच्याः
 प्राच्या निरस्ता दाक्षिणात्या विशस्ताः ।
 संशप्तकानां किंचिदेवावशिष्टं
 सर्वस्य सैन्यस्य हतं मयार्धम् ॥ ९६
 शेते मया निहता भारती च
 चमू राजन्देवचमूप्रकाशा ।
 ये नास्त्रज्ञास्तानहं हन्मि शस्त्रै-
 स्तस्माद्भोकं नेह करोमि भस्मसात् ॥ ९
 इत्येवमुक्त्वा पुनराह पार्थो
 युधिष्ठिरं धर्मभृतां वरिष्ठम् ।
 अप्यपुत्रा तेन राधा भवित्री
 कुन्ती मया वा तदहं विद्धि राजन् ।
 प्रसीद राजन्क्षम यन्मयोक्तं
 काले भवान्वेत्स्यति तन्नमस्ते ॥ ९८
 प्रसाद्य राजानमभिप्रसाहं
 स्थितोऽब्रवीच्चैनमभिप्रपन्नः ।
 याम्येष भीमं समरात्प्रमोक्तं
 सर्वात्मना सूतपुत्रं च हन्तुम् ॥ ९९
 तव प्रियार्थं मम जीवितं हि
 ब्रवीमि सत्यं तदवेहि राजन् ।
 इति प्रायादुपसंगृह्य पादौ
 समुत्थितो दीप्ततेजाः किरीटी ।
 नेदं चिरात्क्षिप्रमिदं भविष्य-
 त्यावर्ततेऽसावभियामि चैनम् ॥ १००
 एतच्छ्रुत्वा पाण्डवो धर्मराजो
 भ्रातुर्विक्रियं परुषं फल्गुनस्य ।
 उत्थाय तस्माच्छयनादुवाच
 पार्थ ततो दुःखपरीतचेताः ॥ १०१
 कृतं मया पार्थ यथा न साधु

येन प्राप्तं व्यसनं वः सुधोरम् ।
 तस्माच्छिरविच्छिन्द्र ममेदमद्य
 कुलान्तकस्याधमपूरुषस्य ॥ १०२
 पापस्य पापव्यसनान्वितस्य
 विमूढबुद्धेरलसस्य भीरोः ।
 वृद्धावमन्तुः परुषस्य चैव
 किं ते चिरं मामनुवृत्त्य रूक्षम् ॥ १०३
 गच्छाम्यहं वनमेवाद्य पापः
 सुखं भवान्वर्ततां मद्विहीनः ।
 योग्यो राजा भीमसेनो महात्मा
 ऋषस्य वा मम किं राज्यकृत्यम् ॥ १०४
 न चास्मि शक्तः परुषाणि सोढुं
 पुनस्त्वमेमामि रुषान्वितस्य ।
 भीमोऽभूत् राजा मम जीवितेन
 किं कार्यमद्यावमतस्य वीर ॥ १०५
 इत्येवमुक्त्वा सहसोत्पपात्
 राजा ततस्तच्छयनं विहाय ।
 इषेः निर्गन्तुमथो वनाय
 तं वासुदेवः प्रणतोऽभ्युवाच ॥ १०६
 एतन्निवृत्तमेतत्ते यथा गाण्डीवधन्वनः ।
 ऋषिणा सत्यसंधस्य गाण्डीवं प्रति विश्रुता ॥ १०७
 म्नाद्य एवं गाण्डीवं देह्यन्धरभै त्वमित्युत ।
 स बन्धोऽस्य पुमाल्लोके त्वया चोक्तोऽयमीदृशम् ॥
 अतः सत्यां प्रतिज्ञां तां पार्थेन परिरक्षता ।
 मच्छन्वाद्ब्रह्मानोऽयं कृतस्तव महीपते ।
 गुरुणामवमानो हि वध इत्यभिधीयते ॥ १०९
 तस्मात्त्वं वै महाबाहो मम पार्थस्य चोभयोः ।
 व्यतिक्रममिमं राजन्संक्षमस्वाजुर्नं प्रति ॥ ११०
 क्षणं त्वां महाराज प्रपन्नौ स्व उभावपि ।
 क्षन्तुमर्हसि मे राजन्प्रणतस्याभियाचतः ॥ १११

राधेयस्याद्य पापस्य भूमिः पास्यति शोणितम् ।
 सत्यं ते प्रतिजानामि हतं विद्वद्यद्य सूतजम् ।
 यस्येच्छसि वधं तस्य गतमेवाद्य जीवितम् ॥ ११२
 इति कृष्णवचः श्रुत्वा धर्मराजो युधिष्ठिरः ।
 ससंभ्रमं हृषीकेशमुत्थाप्य प्रणतं तदा ।
 कृताञ्जलिमिदं वाक्यमुवाचानन्तरं वचः ॥ ११३
 एवमेतद्यथात्थ त्वमस्त्येषोऽतिक्रमो मम ।
 अनुनीतोऽस्मि गोविन्द तारितश्चाद्य माधव ।
 मोक्षिता व्यसनाद्गोराद्वयमद्य त्वयाच्युत ॥ ११४
 भवन्तं नाथमासाद्य आर्था व्यसनसागरात् ।
 घोरादद्य समुत्तीर्णावुभावज्ञानमोहितौ ॥ ११५
 त्वद्बुद्धिपूर्वमासाद्य दुःखशोकार्णावाद्द्वयम् ।
 समुत्तीर्णाः सहामात्याः सनाथाः स्म त्वयाच्युत ॥

इति श्रीमहाभारते कर्णपर्वणि

एकोनपञ्चाशोऽध्यायः ॥ ४९ ॥

५०

संजय उवाच ।

इति स्म कृष्णवचनात्प्रत्युच्चार्य युधिष्ठिरम् ।
 बभूव विमनाः पार्थः किञ्चित्कृत्वेष पातकम् ॥ १
 ततोऽब्रवीद्वासुदेवः प्रहसन्निव पाण्डवम् ।
 कथं नाम भवेदेतद्यदि त्वं पार्थ धर्मजम् ।
 असिना तीक्ष्णधारेण हन्या धर्मे व्यवस्थितम् ॥ २
 त्वमित्युक्त्वैव राजानमेवं कश्मलमाविशः ।
 हत्वा तु नृपतिं पार्थ अकरिष्यः किमुत्तरम् ।
 एवं सुदुर्विदो धर्मो मन्दप्रज्ञैर्विशेषतः ॥ ३
 स भवान्धर्मभीरुत्वाद्भ्रुवमैघ्यन्महत्तमः ।
 नरकं घोररूपं च भ्रातुर्व्येष्टस्य वै वधात् ॥ ४
 स त्वं धर्मभृतां श्रेष्ठं राजानं धर्मसंहितम् ।
 प्रसादय कुरुश्रेष्ठमेतदत्र मतं मम ॥ ५
 प्रसाद्य भक्त्या राजानं प्रीतं चैव युधिष्ठिरम् ।

प्रयामस्त्वरिता योद्धुं सूतपुत्ररथं प्रति ॥ ६
 हत्वा सुदुर्जयं कर्णं त्वमद्य निशितैः शरैः ।
 विपुलां प्रीतिमाधत्स्व धर्मपुत्रस्य मानद ॥ ७
 एतदत्र महाबाहो प्राप्तकालं मतं मम ।
 एवं कृते कृतं चैव तव कार्यं भविष्यति ॥ ८
 ततोऽर्जुनो महाराज लज्जया वै समन्वितः ।
 धर्मराजस्य चरणौ प्रपेदे शिरसानघ ॥ ९
 उवाच भरतश्रेष्ठ प्रसीदेति पुनः पुनः ।
 क्षमस्व राजन्यत्प्रोक्तं धर्मकामेन मीरुणा ॥ १०
 पादयोः पतितं दृष्ट्वा धर्मराजो युधिष्ठिरः ।
 धनंजयममित्रघ्नं रुदन्तं भरतर्षभ ॥ ११
 उत्थाप्य भ्रातरं राजा धर्मराजो धनंजयम् ।
 समाश्लिष्य च सस्नेहं प्ररुद महीपतिः ॥ १२
 रुदित्वा तु चिरं कालं भ्रातरौ सुमहाद्युती ।
 कृतशौचौ नरव्याघ्रौ प्रीतिमन्तौ बभूवतुः ॥ १३
 तत आश्लिष्य स प्रेम्णा मूर्ध्नि चाघ्राय पाण्डवम् ।
 प्रीत्या परमया युक्तः प्रस्मयंश्चाब्रवीज्जयम् ॥ १४
 कर्णेन मे महाबाहो सर्वसैन्यस्य पश्यतः ।
 कवचं च ध्वजश्चैव धनुः शक्तिर्हया गदा ।
 शरैः कृत्वा महेश्वास यतमानस्य संयुगे ॥ १५
 सोऽहं ज्ञात्वा रणे तस्य कर्म दृष्ट्वा च फल्गुन ।
 व्यवसीदामि दुःखेन न च मे जीवितं प्रियम् ॥
 तमद्य यदि वै वीर न हनिष्यसि सूतजम् ।
 प्राणानेव परित्यक्ष्ये जीवितार्थो हि को मम ॥ १७
 एवमुक्तः प्रत्युवाच विजयो भरतर्षभ ।
 सत्येन ते शपे राजन्प्रसादेन तवैव च ।
 भीमेन च नरश्रेष्ठ यमाभ्यां च महीपते ॥ १८
 यथाद्य समरे कर्णं हनिष्यामि हतोऽथ वा ।
 महीतले पतिष्यामि सत्येनायुधमालभे ॥ १९
 एवमाभाष्य राजानमब्रवीन्माधवं वचः ।

अद्य कर्णं रणे कृष्ण सूदयिष्ये न संशयः ।
 तदनुष्याहि भद्रं ते वधं तस्य दुरात्मनः ॥ २०
 एवमुक्तोऽब्रवीत्पार्थ केशवो राजसत्तम ।
 शक्तोऽस्मि भरतश्रेष्ठ यत्नं कर्तुं यथाबलम् ॥ २१
 एवं चापि हि मे कामो नित्यमेव महारथ ।
 कथं भवान्रणे कर्णं निहन्यादिति मे मतिः ॥ २२
 भूयश्चोवाच मतिमान्माधवो धर्मनन्दनम् ।
 युधिष्ठिरेमं वीभत्सुं त्वं सान्त्वयितुमर्हसि ।
 अनुज्ञातुं च कर्णस्य वधायाद्य दुरात्मनः ॥ २३
 श्रुत्वा ह्ययमहं चैव त्वां कर्णशरपीडितम् ।
 प्रवृत्तिं ज्ञातुमायाताविह पाण्डवन्नन्दन ॥ २४
 दिष्टयासि राजन्निरुजो दिष्टया न ग्रहणं गतः ।
 परिसान्त्वय वीभत्सुं जयमाशाधि चानघ ॥ २५
 युधिष्ठिर उवाच ।
 एहोहि पार्थ वीभत्सो मां परिष्वज पाण्डव ।
 वक्तव्यमुक्तोऽस्म्यहितं त्वया क्षान्तं च तन्मया ॥ २६
 अहं त्वामनुजानामि-जहि कर्णं धनंजय ।
 मन्युं च मा कृथाः पार्थ यन्मयोक्तोऽसि दारुणम् ॥
 संजय उवाच ।
 ततो धनंजयो राजञ्शिरसा प्रणतस्तदा ।
 पादौ जग्राह पाणिभ्यां भ्रातुर्ज्येष्ठस्य मारिष ॥ २८
 समुत्थाप्य ततो राजा परिष्वज्य च पीडितम् ।
 मूर्ध्न्युपाघ्राय चैवैनमिदं पुनरुवाच ह ॥ २९
 धनंजय महाबाहो मानितोऽस्मि दृढं त्वया ।
 माहात्म्यं विजयं चैव भूयः प्राप्नुहि शाश्वतम् ॥ ३०
 अर्जुन उवाच ।
 अद्य तं पापकर्माणं सानुबन्धं रणे शरैः ।
 नयाम्यन्तं समासाद्य राधेयं बलगर्वितम् ॥ ३१
 येन त्वं पीडितो बाणैर्दृढमायम्य कार्मुकम् ।
 तस्याद्य कर्मणः कर्णः फलं प्राप्स्यति दारुणम् ॥ ३२

ऋष त्वामहमेष्यामि कर्णं हत्वा महीपते ।
 सभाजयितुमाक्रन्ददिति सत्यं ब्रवीमि ते ॥ ३३
 नाहत्वा विनिवर्तेऽहं कर्णमद्य रणाजिरात् ।
 इति सत्येन ते पादां स्पृशामि जगतीपते ॥ ३४
 संजय उवाच ।
 प्रसाद्य धर्मराजानं प्रहृष्टेनान्तरात्मना ।
 पार्थः प्रोवाच गोविन्दं सूतपुत्रवधोद्यतः ॥ ३५
 क्लृप्ततां च रथो भूयो युज्यन्तां च ह्योत्तमाः ।
 बायुधानि च सर्वाणि सज्ज्यन्तां वै महारथे ॥ ३६
 वृषावृताश्च तुरगाः शिक्षिताश्चाश्वसादिनः ।
 रथोपकरणैः सर्वैरुपायान्तु त्वरान्विताः ॥ ३७
 एषमुक्ते महाराज फल्गुनेन महात्मना ।
 क्वाच दारुकं कृष्णः कुरु सर्वं यथाब्रवीत् ।
 बर्जुनो भरतश्रेष्ठः श्रेष्ठः सर्वधनुष्मताम् ॥ ३८
 बाणस्तत्त्वथ कृष्णेन दारुको राजसत्तम ।
 शोभयामास स रथं वैयाघ्रं शत्रुतापनम् ॥ ३९
 बुकं तु रथमास्थाय दारुकेण महात्मना ।
 बाणच्छय धर्मराजानं ब्राह्मणान्स्वस्ति वाच्य च ।
 समङ्गलस्वस्थनमास्त्रोह रथोत्तमम् ॥ ४०
 क्लृप्त राजा महाप्राज्ञो धर्मराजो युधिष्ठिरः ।
 आशिषोऽयुक्त्वा परमा युक्ताः कर्णवधं प्रति ॥ ४१
 तं प्रयान्तं महेश्वासं दृष्ट्वा भूतानि भारत ।
 निहतं मेनिरे कर्णं पाण्डवेन महात्मना ॥ ४२
 बभूवुर्विमलाः सर्वा दिशो राजन्समन्ततः ।
 चापाश्च शतपत्राश्च क्रोञ्चाश्चैव जनेश्वर ।
 प्रदक्षिणमकुर्वन्त तदा वै पाण्डुनन्दनम् ॥ ४३
 बहवः पक्षिणो राजन्पुंनामानः शुभाः शिवाः ।
 त्वरयन्तोऽर्जुनं युद्धे हृष्टरूपा वयाशिरे ॥ ४४
 षड्वा गृध्रा वडाश्चैव वायसाश्च विशां पते ।
 अमृतस्तस्य गच्छन्ति भक्ष्यहेतोर्भयानकाः ॥ ४५

निमित्तानि च धन्यानि पार्थस्य प्रशशंसिरे ।
 विनाशमरिसैन्यानां कर्णस्य च वधं तथा ॥ ४६
 प्रयातस्याथ पार्थस्य महान्स्वेदो व्यजायत ।
 चिन्ता च विपुला जज्ञे कथं न्वेतद्भविष्यति ॥ ४७
 ततो गाण्डीवधन्यानमन्नवीन्मधुसूदनः ।
 दृष्ट्वा पार्थं तदायस्तं चिन्तापरिगतं तदा ॥ ४८
 गाण्डीवधन्वन्संग्रामे ये त्वया धनुषा जिताः ।
 न तेषां मानुषो जेता त्वदन्य इह विद्यते ॥ ४९
 दृष्ट्वा हि बहवः शूराः शक्रतुल्यपराक्रमाः ।
 त्वां प्राप्य समरे वीरं ये गताः परमां गतिम् ॥ ५०
 को हि द्रोणं च भीष्मं च भगदत्तं च मारिष ।
 विन्दानुविन्दावावन्त्यौ काम्बोजं च सुदक्षिणम् ॥
 श्रुतायुषं महावीर्यमच्युतायुषमेव च ।
 प्रत्युद्गम्य भवेत्क्षेमी यो न स्नात्वमिव क्षमी ॥ ५२
 तव ह्यस्त्राणि दिव्यानि लाघवं बलमेव च ।
 वेधः पातश्च लक्षश्च योगश्चैव तवार्जुन ।
 असंभोहश्च युद्धेषु विज्ञानस्य च संनतिः ॥ ५३
 भवान्देवासुरान्सर्वान्हन्यात्सहचराचरान् ।
 पृथिव्यां हि रणे पार्थ न योद्धा त्वत्समः पुमान् ॥ ५४
 धनुर्ग्रहा हि ये केचित्क्षत्रिया युद्धदुर्मदाः ।
 आ देवाच्चत्समं तेषां न पश्यामि शृणोमि वा ॥
 ब्रह्मणा च प्रजाः सृष्ट्वा गाण्डीवं च महाहृतम् ।
 येन त्वं युध्यसे पार्थ तस्मान्नास्ति त्वया समः ॥ ५६
 अवश्यं तु मया वाच्यं यत्पश्यं तव पाण्डव ।
 मावमंस्था महाबाहो कर्णमाहवशोभिन्म ॥ ५७
 कर्णो हि बलवान्धृष्टः क्रुत्वाश्च महारथः ।
 कृती च चित्रयोधी च देशे काले च क्रोविदः ॥ ५८
 तेजसा वह्निसदृशो वायुवेगसमो जवे ।
 अन्तकप्रतिमः क्रोधे सिंहसंहननो बली ॥ ५९
 अयोरत्निर्महाबाहुर्धूढोरकः सुदुर्जयः ।

अतिमानी च शूरश्च प्रवीरः प्रियदर्शनः ॥ ६०
 सर्वैर्योधगुरैर्युक्तो मित्राणामभयंकरः ।
 सततं पाण्डवद्वेषी धार्तराष्ट्रहिते रतः ॥ ६१
 सर्वैरवध्यो राधेयो देवैरपि सवासवैः ।
 ऋते त्वामिति मे बुद्धिस्त्वमद्य जहि सूतजम् ॥ ६२
 देवैरपि हि संयत्तैर्विभ्रद्भिर्मांसशोणितम् ।
 अशक्यः समरे जेतुं सर्वैरपि युक्तुसुभिः ॥ ६३
 दुरात्मानं पापमतिं नृशंसं
 दृष्टप्रज्ञं पाण्डवेषु नित्यम् ।
 हीनस्वार्थं पाण्डवैर्यैर्विरोधे
 हत्वा कर्णं धिष्टितार्थो भवाद्य ॥ ६४
 वीरं मन्यत आत्मानं येन पापः सुयोधनः ।
 तमद्य मूलं पापानां जय सौतिं धनंजय ॥ ६५
 इति श्रीमहाभारते कर्णपर्वणि
 पञ्चाशत्तमोऽध्यायः ॥ ५० ॥
 ५१
 संजय उवाच ।
 ततः पुनरमेयात्मा केशवोऽर्जुनमब्रवीत् ।
 कृतसंकल्पमायस्तं वधे कर्णस्य सर्वशः ॥ १
 अद्य सप्तदशहानि वर्तमानस्य भारत ।
 विनाशस्यातिघोरस्य नरवारणवाजिनाम् ॥ २
 भूत्वा हि विपुला सेना तावकानां परैः सह ।
 अन्योन्यं समरे प्राप्य किञ्चिल्लेषा विशां पते ॥ ३
 भूत्वा हि कौरवाः पार्थ प्रभूतगजवाजिनः ।
 त्वां वै शत्रुं समासाद्य विनष्टा रणमूर्धनि ॥ ४
 एते च सर्वे पाञ्चालाः सृञ्जयाश्च सहान्वयाः ।
 त्वां समासाद्य दुर्धर्षं पाण्डवाश्च व्यवस्थिताः ॥ ५
 पाञ्चालैः पाण्डवैर्मत्स्यैः कारुषैश्चेदिकेक्यैः ।
 त्वया गुप्तैरमित्त्रेण कृतः शत्रुगणक्षयः ॥ ६
 को हि शक्तो रणे जेतुं कौरवांस्तात संगतान् ।

अन्यत्र पाण्डवान्युद्धे त्वया गुप्तान्महारथान् ॥ ७
 त्वं हि शक्तो रणे जेतुं ससुरासुरमानुषान् ।
 त्रील्लोकान्सममुद्युक्तान्किं पुनः कौरवं बलम् ॥ ८
 भगदत्तं हि राजानं कोऽन्यः शक्तस्त्वया विना ।
 जेतुं पुरुषशार्दूल योऽपि स्याद्वासवोपमः ॥ ९
 तथेमां विपुलां सेनां गुप्तां पार्थ त्वयानघ ।
 न शेकुः पार्थिवाः सर्वे चक्षुर्भिरभिवीक्षितुम् ॥ १०
 तथैव सततं पार्थ रक्षिताभ्यां त्वया रणे ।
 धृष्टद्युम्नशिखण्डिभ्यां भीष्मद्रोणौ निपातितौ ॥ ११
 को हि शक्तो रणे पार्थ पाञ्चालानां महारथौ ।
 भीष्मद्रोणौ युधा जेतुं शक्तुस्तुल्यपराक्रमौ ॥ १२
 को हि शांतनवं संख्ये द्रोणं वैकर्तनं कृपम् ।
 द्रौणिं च सौमदत्तिं च कृतवर्माणमेव च ।
 सैन्धवं मद्राजं च राजानं च सुयोधनम् ॥ १३
 वीरान्कृतास्त्रान्समरे सर्वानिवानुवर्तिनः ।
 अक्षौहिणीपतीनुग्रान्संरब्धान्युद्धदुर्मदान् ॥ १४
 श्रेण्यश्च बहुलाः क्षीणाः प्रदीर्णाश्चरथद्विपाः ।
 नानाजनपदाश्चोष्णाः क्षत्रियाणाममर्षिणाम् ॥ १५
 गोवासदासमीयानां वसातीनां च भारत ।
 ब्राह्मणानां वाटधानानां भोजानां चापि मानिनाम् ॥ १६
 उदीर्णाश्च महासेना ब्रह्मक्षत्रस्य भारत ।
 त्वां समासाद्य निधनं गताः साश्वरथद्विपाः ॥ १७
 उग्राश्च क्रूरकर्माणस्तुखारा यवनाः खशाः ।
 दार्वाभिसारा दरदाः शका रमठतङ्गणाः ॥ १८
 अन्धकाश्च पुलिन्दाश्च किराताश्चोषविक्रमाः ।
 म्लेच्छाश्च पार्वतीयाश्च सागरानूपवासिनः ।
 संरम्भिणो युद्धशौण्डा बलिनो दृढपाणयः ॥ १९
 एते सुयोधनस्यार्थे संरब्धाः कुरुभिः सह ।
 न शक्या युधि निर्जेतुं त्वदन्येन परंतप ॥ २०
 धार्तराष्ट्रमुदयं हि व्यूढं दृष्ट्वा महाबलम् ।

एष त्वं न भवेत्खाता प्रतीयत्को तु मानवः ॥ २१
 तत्सागरमिश्रोद्भूतं रजसा संवृतं बलम् ।
 विदार्य पाण्डवैः क्रुद्धैस्त्वया गुप्तैर्हतं विभो ॥ २२
 भागधानामधिपतिर्जयत्सेनो महाबलः ।
 अथ सप्तैव चाहानि हतः संख्येऽभिमन्युना ॥ २३
 ततो दश सहस्राणि गजानां भीमकर्मणाम् ।
 जघान गदया भीमस्तस्य राज्ञः परिच्छदम् ।
 हतोऽन्येऽपि हता नागा रथाश्च शतशो बलात् ॥ २४
 हृदयं समरे तात वर्तमाने महाभये ।
 भीमसेनं समासाद्य त्वां चं पाण्डव कौरवाः ।
 सत्वाजिरथनागाश्च मृत्युलोकमितो गताः ॥ २५
 तथा सेनामुखे तत्र निहते पार्थ पाण्डवैः ।
 भीष्मः प्रासजदुप्राणि शरखर्पाणि मारिष ॥ २६
 स चेदिकाशिपाञ्चालान्करुषान्मत्स्यकेकयान् ।
 शैः प्रच्छाद्य निधनमनयःपरुषास्त्रवित् ॥ २७
 एष चापच्युतेर्वाणैः परदेहविदारणैः ।
 पूर्वभाकाशमभनद्रुक्मपुङ्खैरजिह्मैः ॥ २८
 गत्वा दशम्या ते गत्वा जघ्नुर्वाजिरथद्विपान् ।
 हिला नव गतीर्दुष्टाः स बाणान्व्यायतोऽमुचत् ॥
 हिनानि दश भीष्मेण निघ्नता तावकं बलम् ।
 ह्य्याः कृता रथोपस्था हताश्च गजवाजिनः ॥ ३०
 र्शयित्वात्मनो रूपं रुद्रोपेन्द्रसमं युधि ।
 पाण्डवानामनीकानि प्रविगाह्य व्यशातयत् ॥ ३१
 विनिघ्नपृथिवीपालांश्चेदिपाञ्चालकेकयान् ।
 व्यदहयाण्डवीं सेनां नराश्वगजसंकुलाम् ॥ ३२
 मञ्जन्तमप्लवे मन्दमुज्जिहीर्षुः सुयोधनम् ।
 तथा चरन्तं समरे तपन्तमिव भास्करम् ।
 न श्रेष्ठः सञ्जया द्रष्टुं तथैवान्ये महीक्षितः ॥ ३३
 विचरन्तं तथा तं तु संग्रामे जितकाशिनम् ।
 सर्वोद्योगेन सहसा पाण्डवाः समुपाद्रवन् ॥ ३४

स तु विद्राव्य समरे पाण्डवान्सञ्जयानपि ।
 एक एव रणे भीष्म एकवीरत्वमागतः ॥ ३५
 तं शिखण्डी समासाद्य त्वया गुप्तो महारथम् ।
 जघान पुरुषव्याघ्रं शरैः संनतपर्वभिः ॥ ३६
 स एष पतितः शेते शरतरूपे पितामहः ।
 त्वां प्राप्य पुरुषव्याघ्र गृध्रः प्राप्येव वायसम् ॥ ३७
 द्रोणः पञ्च दिनान्युग्रो विधम्य रिपुवाहिनीः ।
 कृत्वा व्यूहं महायुद्धे पातयित्वा महारथान् ॥ ३८
 जयद्रथस्य समरे कृत्वा रक्षां महारथः ।
 अन्तकप्रतिमञ्चोप्रां रात्रिं युद्धादहत्प्रजाः ॥ ३९
 अद्येति द्वे दिने वीरो भारद्वाजः प्रतापवान् ।
 धृष्टद्युम्नं समासाद्य स गतः परमां गतिम् ॥ ४०
 यदि चैव परान्युद्धे सूतपुत्रमुखान्स्थान् ।
 नावारयिष्यः संग्रामे न स्म द्रोणो व्यनहूयत ॥ ४१
 भवता तु बलं सर्वं धार्तराष्ट्रस्य वारितम् ।
 ततो द्रोणो हतो युद्धे पार्षतेन धनंजय ॥ ४२
 क इवान्यो रणे कुर्यात्त्वदन्यः क्षत्रियो युधि ।
 यादृशं ते कृतं पार्थ जयद्रथवधं प्रति ॥ ४३
 निवार्य सेनां महतीं हत्वा शूरांश्च पार्थिवान् ।
 निहतः सैन्धवो राजा त्वयास्त्रबलतेजसा ॥ ४४
 आश्चर्यं सिन्धुराजस्य वधं जानन्ति पार्थिवाः ।
 अनाश्चर्यं हि तत्त्वत्स्वं हि पार्थ महारथः ॥ ४५
 त्वां हि प्राप्य रणे क्षत्रमेकाहादिति भारत ।
 तप्यमानमसंयुक्तं न भवेदिति मे मतिः ॥ ४६
 सेयं पार्थ चमूर्धोरा धार्तराष्ट्रस्य संयुगे ।
 हता ससर्ववीरा हि भीष्मद्रोणौ यदा हतौ ॥ ४७
 शीर्णप्रवरयोधाद्य हतवाजिनरद्विपा ।
 हीना सूर्येन्दुनक्षत्रैर्द्यौरिवाभाति भारती ॥ ४८
 विध्वस्ता हि रणे पार्थ सेनेयं भीमविक्रमात् ।
 आसुरीव पुरा सेना शक्रस्येव पराक्रमैः ॥ ४९

तेषां हतावशिष्टास्तु पञ्च सन्ति महारथाः ।
 अश्वत्थामा कृतवर्मा कर्णो मद्राधिपः कृपः ॥ ५०
 तांस्त्वमद्य नरञ्चाम्र हत्वा पञ्च महारथान् ।
 हतामित्रः प्रयच्छोर्वा राज्ञः सद्दीपपत्तनाम् ॥ ५१
 साकाशजलपातालां सपर्वतमहावनाम् ।
 प्राप्नोस्वमितवीर्यश्रीरद्य पार्थो वसुंधराम् ॥ ५२
 एतां पुरा विष्णुरिव हत्वा दैतेयदानवान् ।
 प्रयच्छ मेदिनीं राज्ञे शक्रायेव यथा हरिः ॥ ५३
 अद्य मोदन्तु पाञ्चाला निहतेष्वरिषु त्वया ।
 विष्णुना निहतेष्वेव दानवेयेषु देवताः ॥ ५४
 यदि वा द्विपदां श्रेष्ठ द्रोणं मानयतो गुरुम् ।
 अश्वत्थाम्नि कृपा तेऽस्ति कृपे चाचार्यगौरवात् ॥ ५५
 अत्यन्तोपचितान्वा त्वं मानयन्प्रातृबान्धवान् ।
 कृतवर्माणमासाद्य न नेष्यसि यमक्षयम् ॥ ५६
 भ्रातरं मातुरासाद्य शल्यं मद्रजनाधिपम् ।
 यदि त्वमरविन्दाक्ष दयावान्न जिघांससि ॥ ५७
 इमं पापमतिं श्लुद्रमत्यन्तं पाण्डवान्प्रति ।
 कर्णमद्य नरश्रेष्ठ जहाशु निशितैः शरैः ॥ ५८
 एतत्ते सुकृतं कर्म नात्र किञ्चिन्न युज्यते ।
 वयमप्यत्र जानीमो नात्र दोषोऽस्ति कश्चन ॥ ५९
 दहने यत्सपुत्राया निशि मातुस्तवानघ ।
 द्यूतार्थे यच्च युष्मासु प्रावर्तत सुयोधनः ।
 तत्र सर्वत्र दुष्टात्मा कर्णो मूलसिंहार्जुन ॥ ६०
 कर्णाद्धि मन्यते त्राणं नित्यमेव सुयोधनः ।
 ततो मामपि संरब्धो निप्रहीतुं प्रचक्रमे ॥ ६१
 स्थिरा बुद्धिर्नरेन्द्रस्य धार्तराष्ट्रस्य मानद ।
 कर्णः पार्थान्रणे सर्वान्विजेष्यति न संशयः ॥ ६२
 कर्णमाश्रित्य कौन्तेय धार्तराष्ट्रेण विग्रहः ।
 रोचितो भवता सार्धं जानतापि बलं तव ॥ ६३
 कर्णो हि भापते नित्यमहं पार्थान्समागताम् ।

वासुदेवं सराजानं विजेष्यामि महारणे ॥ ६४
 प्रोत्साहयन्दुरात्मानं धार्तराष्ट्रं सुदुर्मतिः ।
 समितौ गर्जते कर्णस्तमद्य जहि भारत ॥ ६५
 यच्च युष्मासु पापं वै धार्तराष्ट्रः प्रयुक्तवान् ।
 तत्र सर्वत्र दुष्टात्मा कर्णः पापमतिमुखम् ॥ ६६
 यच्च तद्धारतराष्ट्राणां क्रूरैः षड्भिर्महारथैः ।
 अपश्यं निहतं वीरं सौभद्रमृषभेक्षणम् ॥ ६७
 द्रोणद्रौणिकृपान्वीरान्कम्पयन्तो महारथान् ।
 निर्मनुष्यांश्च मातङ्गान्विरथांश्च महारथान् ॥ ६८
 व्यश्वारोहांश्च तुरगान्पत्नीन्यायुधजीवितान् ।
 कुर्वन्तमृषभस्कन्धं कुरुवृष्णिगयशस्करम् ॥ ६९
 विधमन्तमनीकानि व्यथयन्तं महारथान् ।
 मनुष्यवाजिमातङ्गान्प्रहिण्वन्तं यमक्षयम् ॥ ७०
 शरैः सौभद्रमायस्तं दहन्तमिव बाहिनीम् ।
 तन्मे दहति गात्राणि सखे सत्येन ते शपे ॥ ७१
 यत्तत्रापि च दुष्टात्मा कर्णोऽभ्यद्रुह्यत प्रभो ।
 अशक्तुवंश्चाभिमन्योः कर्णः स्थातुं रणेऽप्रतः ॥ ७२
 सौभद्रशरनिर्भिन्नो विसंज्ञः शोणितोक्षितः ।
 निःश्वसन्क्रोधसदीप्तो विमुखः सायकार्दितः ॥ ७३
 अपयानकृतोत्साहो निराशश्चापि जीविते ।
 तस्थौ सुविह्वलः संख्ये प्रहारजनितश्रमः ॥ ७४
 अथ द्रोणस्य समरे तत्कालसदृशं तदा ।
 श्रुत्वा कर्णो वचः क्रूरं ततश्चिच्छेद कार्मुकम् ॥ ७५
 ततश्छिन्नायुधं तेन रणे पञ्च महारथाः ।
 स चैव निकृतिप्रज्ञः प्रावधीच्छरवृष्टिभिः ॥ ७६
 यच्च कर्णोऽब्रवीत्कृष्णां सभायां परुषं वचः ।
 प्रमुखे पाण्डवेयानां कुरूणां च नृशंसवत् ॥ ७७
 विनष्टाः पाण्डवाः कृष्णे शाश्वतं नरकं गताः ।
 पतिमन्यं पृथुश्रोणि वृणीष्व मितभाषिणि ॥ ७८
 लेखाभ्रु धृतराष्ट्रस्य दासी भूत्वा निवेशनम् ।

श्विशारालपक्षमाक्षि न सन्ति पतयस्त्व ॥ ७९
 कृष्णवानधर्मज्ञस्तदा परमदुर्मतिः ।
 पापः पापं वचः कर्णः शृण्वतस्त्व भारत ॥ ८०
 तस्य पापस्य तद्वान्यं सुवर्णविकृताः शराः ।
 शमयन्तु शिलाधौतास्त्रयास्ता जीवितच्छिदः ॥ ८१
 शानि चान्यानि दुष्टात्मा पापानि कृतवांस्त्वयि ।
 वान्यश्च जीवितं चास्य शमयन्तु शरास्तव ॥ ८२
 मण्डीवप्रहितान्घोरानद्य गात्रैः स्पृशञ्जशरान् ।
 कर्णः स्मरतु दुष्टात्मा वचनं द्रोणभीष्मयोः ॥ ८३
 सुवर्णपुङ्खा नाराचाः शत्रुघ्ना वैद्युतप्रभाः ।
 त्वयास्तास्तस्य मर्माणि भित्त्वा पास्यन्ति शोणितम् ॥
 अस्त्वद्भुजनिर्मुक्ता मर्म भित्त्वा शिताः शराः ।
 अथ कर्णं महावेगाः प्रेषयन्तु यमक्षयम् ॥ ८५
 अथ हाहाकृता दीना विषण्णास्त्वच्छरार्दिताः ।
 शप्तन्तं रथात्कर्णं पश्यन्तु वसुधाधिपाः ॥ ८६
 अथ स्वशोणिते मग्नं शयानं पतितं भुवि ।
 अपविद्रायुधं कर्णं पश्यन्तु सुहृदो निजाः ॥ ८७
 श्लोकश्चो महानस्य भङ्गेनोन्मथितस्त्वया ।
 प्रकम्पमानः पततु भूमावाधिरथेर्ध्वजः ॥ ८८
 त्वया शरशतैश्छिन्नं रथं हेमविभूषितम् ।
 इतयोधं समुत्सृज्य भीतः शल्यः पलायताम् ॥ ८९
 ततः सुयोधनो दृष्ट्वा हतमाधिरथिं त्वया ।
 निराशो जीविते त्वद्य राज्ये चैव धनञ्जय ॥ ९०
 एते द्रवन्ति पाञ्चाला वध्यमानाः शितैः शरैः ।
 कर्णेन भरतश्रेष्ठ पाण्डवानुजिहीर्षवः ॥ ९१
 पाञ्चालान्द्रौपदेयांश्च धृष्टद्युम्नशिखण्डिनौ ।
 कृष्टद्युम्नतनूजांश्च शतानीकं च नाकुलिम् ॥ ९२
 तकुलं सहदेवं च दुर्मुखं जनमेजयम् ।
 सुवर्माणं सात्यकिं च विद्धि कर्णवशं गतान् ॥ ९३
 श्रम्याहतानां कर्णेन पाञ्चालानां महारणे ।

श्रूयते निनदो घोरस्त्वद्गन्धूनां परंतप ॥ ९४
 न त्वेव भीताः पाञ्चालाः कथंचित्स्युः पराङ्मुखाः ।
 न हि मृत्युं महेश्वासा गणयन्ति महारथाः ॥ ९५
 यः एकः पाण्डवीं सेनां शरौघैः समवेष्टयत् ।
 तं समासाद्य पाञ्चाला भीष्मं नासन्पराङ्मुखाः ॥ ९६
 तथा ज्वलन्तमस्त्राग्निं गुरुं सर्वधनुष्मताम् ।
 निर्दहन्तं समारोहन्दुर्धर्पं द्रोणमोजसा ॥ ९७
 ते नित्यमुदिता जेतुं युद्धे शत्रून्निर्दमाः ।
 न जात्वाधिरथेर्भीताः पाञ्चालाः स्युः पराङ्मुखाः ॥
 तेषामापततां शूरः पाञ्चालानां तरस्विनाम् ।
 आदत्तेऽसूक्ष्मशरैः कर्णः पतंगानामिवानलः ॥ ९९
 तांस्तथाभिमुखान्कीरान्मित्रार्थं त्यक्तजीवितान् ।
 क्षयं नयति रावेयः पाञ्चालाञ्जशतशो रणे ॥ १००
 अस्त्रं हि रामात्कर्णेन भार्गवाद्दृषिसत्तमान् ।
 यदुपातं पुरा घोरं तस्य रूपमुदीर्यते ॥ १०१
 तापनं सर्वसैन्यानां घोररूपं सुदारुणम् ।
 समावृत्य महासेनां ज्वलति स्वेन तेजसा ॥ १०२
 एते चरन्ति संग्रामे कर्णाचापच्युताः शराः ।
 भ्रमराणामिव द्रतास्तापयन्तः स्म तावकान् ॥ १०३
 एते चरन्ति पाञ्चाला दिक्षु सर्वासु भारत ।
 कर्णास्त्रं समरे प्राप्य दुर्निवारमनात्मभिः ॥ १०४
 एष भीमो दृढक्रोधो बृहतः पार्थ समन्ततः ।
 सृञ्जयैर्योधयन्कर्णं पीडयते स्म शितैः शरैः ॥ १०५
 पाण्डवान्सृञ्जयांश्चैव पाञ्चालांश्चैव भारत ।
 हन्यादुपेक्षितः कर्णो रोगो देहमिवाततः ॥ १०६
 नान्यं त्वत्तोऽभिपश्यामि योधं यौधिष्ठिरे बले ।
 यः समासाद्य रावेयं स्वस्तिमानात्रजेद्द्रुहम् ॥ १०७
 तमद्य निशितैर्बाणैर्निहत्य भरतर्षभ ।
 यथाप्रतिज्ञं पार्थ त्वं कृत्वा कीर्तिमवाप्नुहि ॥ १०८
 त्वं हि शक्तो रणे जेतुं सकर्णानपि कौरवान् ।

नान्यो युधि युधां श्रेष्ठ सत्यमेतद्ब्रवीमि ते ॥१०९
एतत्कृत्वा महत्कर्म हत्वा कर्णं महारथम् ।
कृतार्थः सफलः पार्थ सुखी भव नरोत्तम ॥११०

इति श्रीमहाभारते कर्णपर्वणि

एकपञ्चाशोऽध्यायः ॥ ५१ ॥

५२

संजय उवाच ।

स केशवस्य बीभत्सुः श्रुत्वा भारत भाषितम् ।
विशोकः संप्रहृष्टश्च क्षणेन समपद्यत ॥ १
ततो ज्यामनुमृज्याशु व्याक्षिपद्गण्डिवं धनुः ।
दध्रे कर्णविनाशाय केशवं चाभ्यभाषत ॥ २
त्वया नाथेन गोविन्द ध्रुव एष जयो मम ।
प्रसन्नो यस्य मेऽद्य त्वं भूतभव्यभवत्प्रभुः ॥ ३
त्वत्सहायो ह्यहं कृष्ण त्रील्लोकान्वै समागतान् ।
प्रापयेयं परं लोकं किमु कर्णं महारणे ॥ ४
पश्यामि द्रवतीं सेनां पाञ्चालानां जनार्दन ।
पश्यामि कर्णं समरे विचरन्तमभीतवत् ॥ ५
भार्गवास्त्रं च पश्यामि विचरन्तं समन्ततः ।
सृष्टं कर्णेन वाष्पेयं शक्रेणैव महाशनिम् ॥ ६
अयं खलु स संग्रामो यत्र कृष्ण मया कृतम् ।
कथयिष्यन्ति भूतानि यावद्भूमिर्धरिष्यति ॥ ७
अद्य कृष्ण विकर्णा मे कर्णं नेष्यन्ति मृत्यवे ।
गाण्डीवमुक्ताः क्षिण्वन्तो मम हस्तप्रचोदिताः ॥ ८
अद्य राजा धृतराष्ट्रः स्वां बुद्धिमवमंस्यते ।
दुर्योधनमराज्याहं यया राज्येऽभ्यषेचयत् ॥ ९
अद्य राज्यात्सुरवाञ्छैव त्रियो राष्ट्रात्तथा पुरात् ।
पुत्रेभ्यश्च महाबाहो धृतराष्ट्रो वियोक्ष्यते ॥ १०
अद्य दुर्योधनो राजा जीविताच्च निराशकः ।
भविष्यति हते कर्णे कृष्ण सत्यं ब्रवीमि ते ॥ ११
अद्य दृष्ट्वा मया कर्णं शरैर्विशकलीकृतम् ।

स्मरतां तव वाक्यानि शमं प्रति जनेश्वरः ॥ १२
अद्यासौ सौबलः कृष्ण ग्लहं जानातु वै शरान् ।
दुरोदरं च गाण्डीवं मण्डलं च रथं मम ॥ १३
योऽसौ रणे नरं नान्यं पृथिव्यामभिमन्यते ।
तस्याद्य सूतपुत्रस्य भूमिः पास्यति शोणितम् ।
गाण्डीवसृष्टा दास्यन्ति कर्णस्य परमां गतिम् ॥ १४
अद्य तपस्यति राधेयः पाञ्चालीं यत्तदाब्रवीत् ।
सभामध्ये वचः क्रूरं कुत्सयन्पाण्डवान्प्रति ॥ १५
ये वै षण्ढतिलास्तत्र भवितारोऽद्य ते तिलाः ।
हते वैकर्तने कर्णे सूतपुत्रे दुरात्मनि ॥ १६
अहं वः पाण्डुपुत्रेभ्यस्त्वास्यामीति यदब्रवीत् ।
अनृतं तत्करिष्यन्ति मामका निशिताः शराः ॥ १७
हन्ताहं पाण्डवान्सर्वान्सपुत्रानिति योऽब्रवीत् ।
तमद्य कर्णं हन्तास्मि मिषतां सर्वधन्विनाम् ॥ १८
यस्य वीर्यं समाश्रस्य धार्तराष्ट्रो बृहन्मनाः ।
अवामन्यत दुर्बुद्धिर्नित्यमस्मान्दुरात्मवान् ।
तमद्य कर्णं राधेयं हन्तास्मि मधुसूदन ॥ १९
अद्य कर्णे हते कृष्ण धार्तराष्ट्राः सराजकाः ।
विद्रवन्तु दिशो भीताः सिंहत्रस्ता भृगा इव ॥ २०
अद्य दुर्योधनो राजा पृथिवीमन्ववेक्षताम् ।
हते कर्णे मया संख्ये सपुत्रे ससुहृज्जने ॥ २१
अद्य कर्णं हतं दृष्ट्वा धार्तराष्ट्रोऽत्यमर्षणः ।
जानातु मां रणे कृष्ण प्रवरं सर्वधन्विनाम् ॥ २२
अद्याहमनृणः कृष्ण भविष्यामि धनुर्भृताम् ।
क्रोधस्य च कुरूणां च शराणां गाण्डिवस्य च ॥ २३
अद्य दुःखमहं मोक्षये त्रयोदशसमार्जितम् ।
हत्वा कर्णं रणे कृष्ण शम्बरं मघवानिव ॥ २४
अद्य कर्णे हते युद्धे सोमकानां महारथाः ।
कृतं कार्यं च मन्यन्तां मित्रकार्येऽसौ युधि ॥ २५
न जाने च कथं प्रीतिः शैनेयस्याद्य माधव ।

शीष्यति हते कर्णे मयि चापि जयाधिके ॥ २६
 पादं हत्वा रणे कर्णं पुत्रं चास्य महारथम् ।
 शीतिं दास्यामि भीमस्य यमन्योः सात्यकेरपि ॥ २७
 पृथुशशिखण्डिभ्यां पाञ्चालानां च माधव ।
 अपानुष्यं गमिष्यामि हत्वा कर्णं महारणे ॥ २८
 एष पश्यन्तु संग्रामे धनंजयमसमर्षणम् ।
 पुष्यन्तं कौरवान्संख्ये पातयन्तं च सूतजम् ।
 अस्सकृशे वक्ष्ये च पुनरेवात्मसंस्तवम् ॥ २९
 धनुर्वेदे मत्समो नास्ति लोके
 पराक्रमे वा मम कोऽस्ति तुल्यः ।
 को वाप्यन्यो मत्समोऽस्ति क्षमायां
 तथा क्रोधे सदृशोऽन्यो न मेऽस्ति ॥ ३०
 अहं धनुष्मानसुरान्सुरांश्च
 सर्वाणि भूतानि च संगतानि ।
 सबाहुवीर्याद्रमये पराभवं
 मत्पौरुषं विद्धि परः परेभ्यः ॥ ३१
 शरार्चिषा गाण्डिवेनाहमेकः
 सर्वान्कुरुन्वाह्निकांश्चाभिपत्य ।
 हिमालये कक्षगतो यथाग्नि-
 स्तथा दहेयं सगणान्प्रसह्य ॥ ३२
 पाणौ पृषत्का लिखिता ममैते
 धनुश्च सख्ये निहितं सवाणम् ।
 पादौ च मे सरथौ सध्वजौ च
 न मादृशे युद्धगतं जयन्ति ॥ ३३
 इति श्रीमहाभारते कर्णपर्वणि
 द्विपञ्चाशोऽध्यायः ॥ ५२ ॥
 ५३
 संजय उवाच ।
 तेषामनीकानि बृहद्भुजानि
 रणे समुद्धानि समागतानि ।

गर्जन्ति भेरीनिनदोन्मुखानि
 मेघैर्यथा मेघगणास्तपान्ते ॥ १
 महागजाभ्राकुलमन्त्रतोयं
 वादित्रनेमीतलशब्दवच्च ।
 हिरण्यचित्रायुधवैद्युतं च
 महारथैरावृतशब्दवच्च ॥ २
 तद्भीमवेगं रुधिरौघवाहि
 खड्गाकुलं क्षत्रियजीववाहि ।
 अनार्तवं क्रूरमनिष्टुर्वर्ष
 बभूव तत्संहरणं प्रजानाम् ॥ ३
 रथान्ससूतान्सहयान्गजांश्च
 सर्वानरीन्मृत्युवशं शरौघैः ।
 निन्ये हयांश्चैव तथा ससादी-
 न्पदातिसंघांश्च तथैव पार्थः ॥ ४
 कृपः शिखण्डी च रणे समेतौ
 दुर्योधनं सात्यकिरभ्यगच्छत् ।
 श्रुतश्रवा द्रोणसुतेन सार्धं
 युधामन्युश्चित्रसेनेन चापि ॥ ५
 कर्णस्य पुत्रस्तु रथी सुषेणं
 समागतः सूञ्जयांश्चोत्तमौजाः ।
 गान्धारराजं सहदेवः क्षुधार्तो
 महर्षभं सिंह इवाभ्यधावत् ॥ ६
 शतानीको नाकुलिः कर्णपुत्रं
 युवा युवानं वृषसेनं शरौघैः ।
 समार्दयत्कर्णसुतश्च वीरः
 पाञ्चालेयं शरवर्षैरनेकैः ॥ ७
 रथर्षभः कृतवर्माणमाच्छे-
 न्माद्रीपुत्रो नकुलश्चित्रयोधी ।
 पाञ्चालानामधिपो याज्ञसेनिः
 सेनापतिं कर्णमाच्छेत्ससैन्यम् ॥ ८

दुःशासनो भारत भारती च
 संशप्तकानां पृतना समृद्धा ।
 भीमं रणे शस्त्रभृतां वरिष्ठं
 तदा समाच्छेत्तमसह्यवेगम् ॥ ९
 कर्णात्मजं तत्र जघान शूर-
 स्तथाच्छिनच्चोत्तमौजाः प्रसह्य ।
 तस्योत्तमाङ्गं निपपात भूमौ
 निनादयद्ग्रां निनदेन खं च ॥ १०
 सुषेणशीर्षं पतितं पृथिव्यां
 विलोक्य कर्णोऽथ तदार्तरूपः ।
 क्रोधाद्धयांस्तस्य रथं ध्वजं च
 बाणैः सुधारैर्निशितैर्न्यकृन्तत् ॥ ११
 स तूत्तमौजा निशितैः पृषत्कै-
 विन्व्याध खड्गेन च भास्वरेण ।
 पार्श्विणं हयांश्चैव कृपस्य हत्वा
 शिखण्डिवाहं स ततोऽभ्यरोहत् ॥ १२
 कृपं तु दृष्ट्वा विरथं रथस्थो
 नैच्छच्छरैस्ताडयितुं शिखण्डी ।
 तं द्रौणिरावार्यं रथं कृपं स्म
 समुञ्ज्हे पङ्कगतां यथा गाम् ॥ १३
 हिरण्यवर्मा निशितैः पृषत्कै-
 स्तवात्मजानामनिलात्मजो वै ।
 अतापयत्सैन्यमतीव भीमः
 काले शुचौ मध्यगतो यथार्कः ॥ १४
 इति श्रीमहाभारते कर्णपर्वणि
 त्रिपञ्चाशोऽध्यायः ॥ ५३ ॥
 ५४
 संजय उवाच ।
 अथ त्विदानीं तुमुले विमर्दं
 द्विषद्विरेको बहुभिः समावृतः ।

महाभये साराथिमित्युवाच
 भीमश्चमूं वारयन्धार्तराष्ट्रीम् ।
 त्वं सारथे याहि जत्रेन वाहै-
 र्नयान्येतान्धार्तराष्ट्रान्यमाय ॥ १
 संचोदितो भीमसेनेन चैवं
 स साराथिः पुत्रबलं त्वदीयम् ।
 प्रायात्ततः साराथिरुग्रवेगो
 यतो भीमस्तद्वलं गन्तुमैच्छत् ॥ २
 ततोऽपरे नागरथाश्चपत्तिभिः
 प्रत्युद्युः कुरवस्तं समन्तात् ।
 भीमस्य वाहाग्र्यमुदारवेगं
 समन्ततो बाणगणैर्निजघ्नतः ॥ ३
 ततः शरानापततो महात्मा
 चिच्छेद बाणैस्तपनीयपुङ्खैः ।
 ते वै निपेतुस्तपनीयपुङ्खा
 द्विधा त्रिधा भीमशरैर्निकृत्ताः ॥ ४
 ततो राजन्नागरथाश्चयूनां
 भीमाहतानां तव राजमध्ये ।
 घोरो निनादः प्रवभौ नरेन्द्र
 वज्राहतानामिव पर्वतानाम् ॥ ५
 ते वध्यमानाश्च नरेन्द्रमुख्या
 निर्भिन्ना वै भीमसेनप्रवेकैः ।
 भीमं समन्तात्समरेऽध्यरोह-
 न्वृक्षं शकुन्ता इव पुष्पहेतोः ॥ ६
 ततोऽभिपातं तव सैन्यमध्ये
 प्रादुश्चक्रे वेगमिवात्तवेगः ।
 यथान्तकाले क्षपयन्दिधक्षु-
 भूतान्तकृत्काल इवात्तदण्डः ॥ ७
 तस्यातिवेगस्य रणेऽतिवेगं
 नाशक्नुवन्धारयितुं त्वदीयाः ।

व्यात्ताननस्यापततो यथैव
 कालस्य काले हरतः प्रजा वै ॥ ८
 ततो बलं भारत भारतानां
 प्रदह्यमानं समरे महात्मन् ।
 भीतं दिशोऽकीर्यत भीमनुजं
 महानिलेनाभ्रगणो यथैव ॥ ९
 ततो धीमान्सारथिमब्रवीद्वली
 स भीमसेनः पुनरेव हृष्टः ।
 सूताभिजानीहि परान्स्वक्कान्वा
 रथान्ध्वजांश्चापततः समेतान् ।
 गुण्यन्नहं नाभिजानामि किञ्चि-
 न्मा सैन्यं स्वं छादयिष्ये पृषत्कैः ॥ १०
 श्रीनिशोकाभिनिरीक्ष्य सर्वतो
 मनस्तु चिन्ता प्रदुनोति मे भृशम् ।
 राजातुपो नागमद्यत्किरीटी
 बहूनि दुःखान्यभिजातोऽस्मि सूत ॥ ११
 शतदुःखं सारथे धर्मराजो
 यन्मां हित्वा यातवाञ्छत्रुमध्ये ।
 नैनं जीवन्नापि जानाम्यजीव-
 न्नीभस्तुं वा तन्ममाद्यातिदुःखम् ॥ १२
 सोऽहं द्विषत्सैन्यमुदग्रकल्पं
 विनाशयिष्ये परमप्रतीतः ।
 एतन्निहत्याजिमध्ये समेता-
 न्नीतो भविष्यामि सह त्वयाद्य ॥ १३
 सर्वास्तूणीरान्मार्गणान्वान्वेक्ष्य
 किं शिष्टं स्वात्सायकानां रथे मे ।
 का वा जातिः किं प्रमाणं च तेषां
 ज्ञात्वा व्यक्तं तन्ममाचक्ष्व सूत ॥ १४
 विशोक उवाच ।
 षण्मार्गणानामयुतानि वीर

क्षुराश्च भङ्गाश्च तथायुताख्याः ।
 नाराचानां द्वे सहस्रे तु वीर
 त्रीण्येव च प्रदराणां च पार्थ ॥ १५
 अस्त्यायुधं पाण्डवेयावशिष्टं
 न यद्वहेच्छकटं षड्भवीयम् ।
 एतद्विद्वन्मुञ्च सहस्रशोऽपि
 गदासिबाहुद्रविणं च तेऽस्ति ॥ १६
 भीम उवाच ।
 सूताद्येवं पश्य भीमप्रमुक्तेः
 संमिन्दद्भिः पार्थिवानाशुवेगैः ।
 उम्रैर्बाणैराहवं घोररूपं
 नष्टादित्यं मृत्युलोकेन तुल्यम् ॥ १७
 अथैव तद्विदितं पार्थिवानां
 भविष्यति आकुमारं च सूत ।
 निमग्नो वा समरे भीमसेन
 एकः कुरून्वा समरे विजेता ॥ १८
 सर्वे संख्ये कुरवो निष्पतन्तु
 मां वा लोकाः कीर्तयन्त्राकुमारम् ।
 सर्वानेकस्तानहं पातयिष्ये
 ते वा सर्वे भीमसेनं तुदन्तु ॥ १९
 आशास्तारः कर्म चाप्युत्तमं वा
 तन्मे देवाः केवलं साधयन्तु ।
 आयात्विहाद्यार्जुनः शत्रुघाती
 शक्रस्तूर्णं यज्ञ इवोपहृतः ॥ २०
 ईक्षस्वैतां भारतीं दीर्यमाणा-
 मेते कस्माद्विद्वन्ते नरेन्द्राः ।
 व्यक्तं धीमान्सव्यसाची नराग्र्यः
 सैन्यं ह्येतच्छादयत्याशु बाणैः ॥ २१
 पश्य ध्वजांश्च द्रवतो विशोक
 नागान्हयान्पत्तिसंघांश्च संख्ये ।

रथान्विशीर्णाञ्जशशक्तिताडिता-
 न्पश्यस्वैतान् रथिनश्चैव सूत ॥ २२
 आपूर्यते कौरवी चाप्यभीक्ष्णं
 सेना ह्यसौ सुभृशं हन्यमाना ।
 धनंजयस्याशनितुल्यवेगै-
 र्भस्ता शरैर्बर्हिमुवर्णवाजैः ॥ २३
 एते द्रवन्ति स्म रथाश्चनागाः
 पदातिसंधानवमर्दयन्तः ।
 संमुह्यमानाः कौरवाः सर्व एव
 द्रवन्ति नागा इव दावभीताः ।
 हाहाकृताश्चैव रणे विशोक
 मुञ्चन्ति नादान्विपुलान्गजेन्द्राः ॥ २४
 विशोक उवाच ।
 सर्वे कामाः पाण्डव ते समृद्धाः
 कपिध्वजो दृश्यते हस्तिसेन्ये ।
 नीलाद्वनाद्विद्युत्तमुच्चरन्तीं
 तथापश्यं विस्फुरद्वै धनुस्तत् ॥ २५
 कपिर्ह्यसौ वीक्ष्यते सर्वतो वै
 ध्वजाग्रमारुह्य धनंजयस्य ।
 दिवाकराभो मणिरेष दिव्यो
 विभ्राजते चैव किरीटसंस्थः ॥ २६
 पार्श्वे भीमं पाण्डुराभ्रप्रकाशं
 पश्येमं त्वं देवदत्तं सुघोषम् ।
 अभीशुहस्तस्य जनार्दनस्य
 विगाहमानस्य चमूं परेषाम् ॥ २७
 रविप्रभं वज्रनाभं क्षुरान्तं
 पार्श्वे स्थितं पश्य जनार्दनस्य ।
 चक्रं यशो वर्धयत्केशवस्य
 सदाचिंतं यदुभिः पश्य वीर ॥ २८

भीम उवाच ।

ददामि ते ग्रामवरांश्चतुर्दश
 प्रियाख्याने सारथे सुप्रसन्नः ।
 दासीशतं चापि रथांश्च विंशतिं
 यदर्जुनं वेदयसे विशोक ॥ २९
 इति श्रीमहाभारते कर्णपर्वणि
 चतुःपञ्चाशोऽध्यायः ॥ ५४ ॥
 ५५
 संजय उवाच ।
 श्रुत्वा च रथनिर्घोषं सिंहनादं च संयुगे ।
 अर्जुनः प्राह गोविन्दं शीघ्रं चोदय वाजिनः ॥ १
 अर्जुनस्य वचः श्रुत्वा गोविन्दोऽर्जुनमब्रवीत् ।
 एष गच्छामि सुक्षिप्रं यत्र भीमो व्यवस्थितः ॥ २
 आयान्तमश्वैर्हिमशङ्खवर्णैः
 सुवर्णमुक्तामणिजालनद्धैः ।
 जन्मं जिघांसुं प्रगृहीतवज्रं
 जयाय देवेन्द्रमिवोग्रमन्युम् ॥ ३
 रथाश्वमातङ्गपदातिसंधा
 बाणस्वनैर्नैमिखुरस्वनैश्च ।
 संनादयन्तो वसुधां दिशश्च
 क्रुद्धा नृसिंहा जयमभ्युदीयुः ॥ ४
 तेषां च पार्थस्य महत्तदासी-
 देहासुपाप्मक्षरणं सुयुद्धम् ।
 प्रैलोक्यहेतोरसुरैर्यथासी-
 देवस्य विष्णोर्जयतां वरस्य ॥ ५
 तैरस्तमुच्चावचमायुधौघ-
 मेकः प्रचिच्छेद किरीटमाली ।
 क्षुरार्धचन्द्रैर्निशितैश्च बाणैः
 शिरांसि तेषां बहुधा च बाहून् ॥ ६
 छत्राणि वालव्यजनानि केतू-

नश्चान्स्थान्पत्तिगणान्द्रिपांश्च ।
 ते पेतुरुख्यां बहुधा विरूपा
 वातप्रभप्रानि यथा वनानि ॥ ७
 मुवर्णजालावतता महागजाः
 सर्वैजयन्तीध्वजयोधकल्पिताः ।
 मुवर्णपुङ्खैरिषुभिः समाचिता-
 श्रकाशिरे प्रज्वलिता यथाचलाः ॥ ८
 विदार्य नागांश्च रथांश्च वाजिनः
 शरोत्तमैर्वासववज्रसंनिभैः ।
 हुतं यथै कर्णजिघांसयां तथा
 यथा मरुत्वान्बलभेदने पुरा ॥ ९
 ततः स पुरुषव्याघ्रः सूतसैन्यमरिंदम ।
 प्रविशे महाबाहुर्मकरः सागरं यथा ॥ १०
 दृष्ट्वा तावका राजन्पत्तिसमन्विताः ।
 आशसादिवहुलाः पाण्डवं समुपाद्रवन् ॥ ११
 द्वाभिरुवतां पार्थसाराथः सुमहानभूत् ।
 श्वात्सेव मत्तस्य यथा स्यात्सलिलस्वनः ॥ १२
 ते तु तं पुरुषव्याघ्रं व्याघ्रा इव महारथाः ।
 बभ्यद्रवन्त संग्रामे त्यक्त्वा प्राणकृतं भयम् ॥ १३
 तेषाम्पाततां तत्र शरवर्षाणि मुञ्चताम् ।
 अर्जुनो व्यधमत्सैन्यं महाघातो घनानिव ॥ १४
 तैःसुंनं सहिता भूत्वा रथवंशैः प्रहारिणः ।
 अभियाय महेष्वासा विव्यधुर्निशितैः शरैः ॥ १५
 ततोऽर्जुनः सहस्राणि रथवारणवाजिनाम् ।
 प्रेषयामास विशिखैर्यमस्य सदनं प्रति ॥ १६
 ते वध्यमानाः समरे पार्थचापच्युतैः शरैः ।
 तत्र तत्र स लीयन्ते भये जाते महारथाः ॥ १७
 तेषां चतुःशतान्वीरान्यतमानान्महारथान् ।
 अर्जुनो निशितैर्बाणैरनयद्यमसादनम् ॥ १८
 ते वध्यमानाः समरे नानालिङ्गैः शितैः शरैः ।

अर्जुनं समभित्यज्य दुद्रुवुर्वै दिशो भयात् ॥ १९
 तेषां शब्दो महानासीद्व्रवतां वाहिनीमुखे ।
 महौघस्येव भद्रं ते गिरिमासाद्य दीर्यतः ॥ २०
 तां तु सेनां भृशं विद्ध्वा द्रावयित्वाऽर्जुनः शरैः ।
 प्रायादभिमुखः पार्थः सूतानीकानि मारिष ॥ २१
 तस्य शब्दो महानासीत्परानभिमुखस्य वै ।
 गरुडस्येव पततः पन्नगार्थं यथा पुरा ॥ २२
 तं तु शब्दमभिश्रुत्य भीमसेनो महाबलः ।
 बभूव परमप्रीतः पार्थदर्शनलालसः ॥ २३
 श्रुत्वैव पार्थमायान्तं भीमसेनः प्रतापवान् ।
 त्यक्त्वा प्राणान्महाराज सेनां तव ममर्द ह ॥ २४
 स वायुवेगप्रतिमो वायुवेगसमो जवे ।
 वायुवद्व्यचरद्भीमो वायुपुत्रः प्रतापवान् ॥ २५
 तेनार्थिमाना राजेन्द्र सेना तव विशां पते ।
 व्यभ्रान्यत महाराज भिन्ना नौरिव सागरे ॥ २६
 तां तु सेनां तदा भीमो दर्शयन्पाणिलाघवम् ।
 शरैरवचकतौघैः प्रेषयिष्यन्मक्षयम् ॥ २७
 तत्र भारत भीमस्य बलं दृष्ट्वातिमानुषम् ।
 व्यत्रस्यन्त रणे योधाः कालस्येव युगक्षये ॥ २८
 तथार्दितान्भीमबलान्भीमसेनेन भारत ।
 दृष्ट्वा दुर्योधनो राजा इदं वचनमब्रवीत् ॥ २९
 सैनिकान्स महेष्वासो योधांश्च भरतर्षभ ।
 समादिशद्रणे सर्वान्दूत भीममिति स्म ह ।
 तस्मिन्हते हतं मन्ये सर्वसैन्यमशेषतः ॥ ३०
 प्रतिगृह्य च तामाज्ञां तव पुत्रस्य पार्थिवाः ।
 भीमं प्रच्छादयामासुः शरवर्षैः समन्ततः ॥ ३१
 गजाश्च बहुला राजन्नराश्च जयगृद्धिनः ।
 रथा हयाश्च राजेन्द्र परिवर्जुर्वृकोदरम् ॥ ३२
 स तैः परिवृतः शरैः शूरो राजन्समन्ततः ।
 शुशुभे भरतश्रेष्ठ नक्षत्रैरिव चन्द्रमाः ॥ ३३

स रराज तथा संख्ये दर्शनीयो नरोत्तमः ।
 निर्विशेषं महाराज यथा हि विजयस्तथा ॥ ३४
 तत्र ते पार्थिवाः सर्वे शरवृष्टीः समासृजन् ।
 क्रोधरक्तेक्षणाः क्रूरा हन्तुकामा वृकोदरम् ॥ ३५
 स विदार्य महासेनां शरैः संनतपर्वभिः ।
 निश्चक्राम रणाद्भीमो मत्स्यो जालादिवाम्भसि ॥ ३६
 हत्वा दश सहस्राणि गजानामनिवर्तिनाम् ।
 नृणां शतसहस्रे द्वे द्वे शते चैव भारत ॥ ३७
 पञ्च चाश्वसहस्राणि रथानां शतमेव च ।
 हत्वा प्रास्यन्द्यद्भीमो नदीं शोणितकर्दमाम् ॥ ३८
 शोणितोदां रथावर्ता हस्तिग्राहसमाकुलाम् ।
 नरमीनामश्वनक्रां केशशैवलशाद्वलाम् ॥ ३९
 संलिङ्गभुजनागेन्द्रां बहुरत्नापहारिणीम् ।
 ऊरुग्राहां मज्जपट्टां शीर्षोपलसमाकुलाम् ॥ ४०
 धनुष्काशां शरावापां गदापरिघकेतनाम् ।
 योधव्रातवतीं संख्ये वहन्तीं यमसादनम् ॥ ४१
 क्षणेन पुरुषव्याघ्रः प्रावर्तयत निम्नगाम् ।
 यथा वैतरणीमुग्रां दुस्तरामकृतात्मभिः ॥ ४२
 यतो यतः पाण्डवेयः प्रवृत्तो रथसत्तमः ।
 ततस्ततोऽपातयत योधाश्शतसहस्रशः ॥ ४३
 एवं दृष्ट्वा कृतं कर्म भीमसेनेन संयुगे ।
 दुर्योधनो महाराज शकुनिं वाक्यमब्रवीत् ॥ ४४
 जय मातुल संग्रामे भीमसेनं महाबलम् ।
 अस्मिञ्जिते जितं मन्ये पाण्डवेयं महाबलम् ॥ ४५
 ततः प्रायान्महाराज सौबलेयः प्रतापवान् ।
 रणाय महते युक्तो भ्रातृभिः परिवारितः ॥ ४६
 स समासाद्य संग्रामे भीमं भीमपराक्रमम् ।
 वारयामास तं वीरो वेलेव मकरालयम् ।
 स न्यवर्तत तं भीमो वार्यमाणः शितैः शरैः ॥ ४७
 शकुनिस्तस्य राजेन्द्र वामे पार्श्वे स्तनान्तरे ।

प्रेषयामास नाराचान् रुक्मपुङ्गवाञ्छिलाशितान् ॥ ४८
 वर्म मित्त्वा तु सौवर्णं बाणास्तस्य महात्मनः ।
 न्यमज्जन्त महाराज कङ्कवर्हिणवाससः ॥ ४९
 सोऽतिविद्धो रणे भीमः शरं द्वेमविभूषितम् ।
 प्रेषयामास सहस्रा सौबलं प्रति भारत ॥ ५०
 तमायान्तं शरं घोरं शकुनिः शत्रुतापनः ।
 चिच्छेद शतधा राजन्कृतहस्तो महाबलः ॥ ५१
 तस्मिन्निपतिते भूमौ भीमः क्रुद्धो विशां पते ।
 धनुश्चिच्छेद भङ्गेन सौबलस्य हसन्निव ॥ ५२
 तदपास्य धनुश्छिन्नं सौबलेयः प्रतापवान् ।
 अन्यदादत्त वेगेन धनुर्भङ्गांश्च षोडश ॥ ५३
 तैस्तस्य तु महाराज भङ्गैः संनतपर्वभिः ।
 चतुर्भिः सारथिं ह्यार्च्छद्भीमं पञ्चभिरेव च ॥ ५४
 ध्वजमेकेन चिच्छेद छत्रं द्वाभ्यां विशां पते ।
 चतुर्भिश्चतुरो बाहान्विव्याध सुबलात्मजः ॥ ५५
 ततः क्रुद्धो महाराज भीमसेनः प्रतापवान् ।
 शक्तिं चिक्षेप समरं रुक्मदण्डामयस्सीयम् ॥ ५६
 सा भीमभुजनिर्मुक्ता नागजिह्वेव चञ्चला ।
 निपपात रथे तूर्णं सौबलस्य महात्मनः ॥ ५७
 ततस्तामेव संगृह्य शक्तिं कनकभूषणाम् ।
 भीमसेनाय चिक्षेप क्रुद्धरूपो विशां पते ॥ ५८
 सा निर्भियं भुजं सव्यं पाण्डवस्य महात्मनः ।
 पपात च ततो भूमौ यथा विद्युन्नभश्च्युता ॥ ५९
 अथोत्क्रुष्टं महाराज धार्तराष्ट्रैः समन्ततः ।
 न तु तं ममृषे भीमः सिंहनादं तरस्विनाम् ॥ ६०
 स संगृह्य धनुः सज्यं त्वरमाणो महारथः ।
 मुहूर्तादिव राजेन्द्र छादयामास सायकैः ।
 सौबलस्य बलं संख्ये त्यक्त्वात्मानं महाबलः ॥ ६१
 तस्याश्चाश्चतुरो हत्वा सूतं चैव विशां पते ।

षडं चिच्छेद भङ्गेन त्वरमाणः पराक्रमी ॥ ६२
 हृत्वाथ रथमुत्सृज्य त्वरमाणो नरोत्तमः ।
 तस्यै विस्फारयंश्चापं क्रोधरक्तेक्षणः श्वसन् ।
 शैश्व बहुधा राजन्भीममार्च्छत्समन्ततः ॥ ६३
 प्रतिहृत्य तु वेगेन भीमसेनः प्रतापवान् ।
 श्लुश्चिच्छेद संक्रुद्धो धिव्याध च शितैः शरैः ॥
 सोऽतिविद्धो बलवता शत्रुणा शत्रुकर्शनः ।
 निपपात ततो भूमौ किञ्चिप्राणो नराधिप ॥ ६५
 ततस्तं विह्वलं ज्ञात्वा पुत्रस्तव विशां पते ।
 जपोवाह रथेनाजौ भीमसेनस्य पश्यतः ॥ ६६
 रथस्ये तु नरव्याघ्रे धार्तराष्ट्राः पराङ्मुखः ।
 प्रदुदुवुर्दिशो भीता भीमाज्जाते महाभये ॥ ६७
 सौबले निर्जिते राजन्भीमसेनेन धन्विना ।
 भयेन महता भग्नः पुत्रो दुर्योधनस्तव ।
 क्षणायान्नवैरथैः सापेक्षो मातुलं प्रति ॥ ६८
 सांख्यं तु राजानं दृष्ट्वा सैन्यानि भारत ।
 विप्रजग्मुः समुत्सृज्य द्वैरथानि समन्ततः ॥ ६९
 तान्दृष्ट्वातिरथान्सर्वान्धार्तराष्ट्रान्पराङ्मुखान् ।
 ब्रवेनाभ्यपतद्भीमः किरञ्शरशतान्बहून् ॥ ७०
 ते बध्यमाना भीमेन धार्तराष्ट्राः पराङ्मुखः ।
 कर्णमासाद्य समरे स्थिता राजन्समन्ततः ।
 स हि तेषां महावीर्यो द्वीपोऽभूत्समहाबलः ॥ ७१
 भिन्ननौका यथा राजन्द्वीपमासाद्य निर्वृताः ।
 मवन्ति पुरुषव्याघ्र नाविकाः कालपर्यये ॥ ७२
 यथा कर्णं समासाद्य तावका भरतर्षभ ।
 शमाश्रयताः स्थिता राजन्संप्रहृष्टाः परस्परम् ।
 समाजग्मुश्च युद्धाय मृत्युं कृत्वा निवर्तनम् ॥ ७३
 इति श्रीमहाभारते कर्णपर्वणि

पञ्चपञ्चाशोऽध्यायः ॥ ५५ ॥

५६

धृतराष्ट्र उवाच ।

ततो भग्नेषु सैन्येषु भीमसेनेन संयुगे ।
 दुर्योधनोऽब्रवीत्किं नु सौबलो वापि संजय ॥ १
 कर्णो वा जयतां श्रेष्ठो योधा वा मामका युधि ।
 कृपो वा कृतवर्मा च द्रौणिर्दुःशासनोऽपि वा ॥ २
 अत्यद्भुतमिदं मन्ये पाण्डवेयस्य विक्रमम् ।
 यथाप्रतिज्ञं योधानां राधेयः कृतवानपि ॥ ३
 कुरूणामपि सर्वेषां कर्णः शत्रुनिपूदनः ।
 शर्म वर्म प्रतिष्ठा च जीविताशा च संजय ॥ ४
 तत्प्रभग्नं बलं दृष्ट्वा कौन्तेयेनामितौजसा ।
 राधेयानामधिरथः कर्णः किमकरोद्युधि ॥ ५
 पुत्रा वा मम दुर्धर्षा राजानो वा महारथाः ।
 एतन्मे सर्वमाचक्ष्व कुशलो ह्यसि संजय ॥ ६

संजय उवाच ।

अपराहे महाराज सूतपुत्रः प्रतापवान् ।
 जघान सोमकान्सर्वान्भीमसेनस्य पश्यतः ।
 भीमोऽप्यतिबलः सैन्यं धार्तराष्ट्रं व्यपोथयत् ॥ ७
 द्राव्यमाणं बलं दृष्ट्वा भीमसेनेन धीमता ।
 यन्तारमब्रवीत्कर्णः पाञ्चालानेव मा वह ॥ ८
 मद्रराजस्ततः शल्यः श्वेतानश्वान्महाजवान् ।
 प्राहिणोबेदिपाञ्चालान्करुषांश्च महाबलः ॥ ९
 प्रविश्य च स तां सेनां शल्यः परबलार्दनः ।
 न्ययच्छत्रुरगान्दृष्टो यत्र यत्रैच्छद्गृणीः ॥ १०
 तं रथं मेघसंकाशं वैयाघ्रपरिवारणम् ।
 संदृश्य पाण्डुपाञ्चालास्त्रस्ता आसन्विशां पते ॥ ११
 ततो रथस्य निनदः प्रादुरासीन्महारणे ।
 पर्जन्यसमनिर्घोषः पर्वतरथेव दीर्यतः ॥ १२
 ततः शरशतैस्तीक्ष्णैः कर्णोऽप्याकर्णनिःसृतैः ।
 जघान पाण्डवबलं शतशोऽथ सहस्रशः ॥ १३

तं तथा समरे कर्म कुर्वाणमतिमानुषम् ।
 परिवन्नुर्महेष्वासाः पाण्डवानां महारथाः ॥ १४
 तं शिखण्डी च भीमश्च धृष्टद्युम्नश्च पार्थतः ।
 नकुलः सहदेवश्च द्रौपदेयाः ससात्यकाः ।
 परिवन्नुर्जिघांसन्तो राधेयं शरवृष्टिभिः ॥ १५
 सात्यकिस्तु ततः कर्णं विंशत्या निशितैः शरैः ।
 अताडयद्रणे शूरो जद्भुदेशे नरोत्तमः ॥ १६
 शिखण्डी पञ्चविंशत्या धृष्टद्युम्नश्च पञ्चभिः ।
 द्रौपदेयाश्चतुःषष्ट्या सहदेवश्च सप्तभिः ।
 नकुलश्च शतेनाजौ कर्णं विव्याध सायकैः ॥ १७
 भीमसेनस्तु राधेयं नवत्या नतपर्वणाम् ।
 विव्याध समरे क्रुद्धो जद्भुदेशे महाबलः ॥ १८
 ततः प्रहस्याधिरथिर्विक्षिपन्धनुस्तमम् ।
 मुमोच निशितान्वाणान्पीडयन्सुमहाबलः ।
 तान्प्रत्यविव्याधद्राधेयः पञ्चभिः पञ्चभिः शरैः ॥ १९
 सात्यकेस्तु धनुश्छित्त्वा ध्वजं च पुरुषर्षभः ।
 अथैनं नवभिर्बाणैराजधान स्तनान्तरे ॥ २०
 भीमसेनस्तु तं क्रुद्धो विव्याध त्रिंशता शरैः ।
 सारथिं च त्रिभिर्बाणैराजधान परंतपः ॥ २१
 विरथान्द्रौपदेयांश्च चकार पुरुषर्षभः ।
 अक्ष्णोर्निमेषमात्रेण तदद्भुतमिवाभवत् ॥ २२
 विमुखीकृत्य तान्सर्वांश्शरैः संनतपर्वभिः ।
 पाञ्चालानहनच्छूरश्चेदीनां च महारथान् ॥ २३
 ते बध्यमानाः समरे चेदिमस्त्या विशां पते ।
 कर्णमेकमभिदृत्य शरसंघैः समार्दयन् ।
 ताञ्जघान शितैर्बाणैः सूतपुत्रो महारथः ॥ २४
 एतदत्यद्भुतं कर्णे दृष्टवानस्मि भारत ।
 यदेकः समरे शूरान्सूतपुत्रः प्रतापवान् ॥ २५
 यतमानान्परं शकत्यायोधयत्तांश्च धन्विनः ।
 पाण्डवेयान्महाराज शरैर्वाहितवान्रणे ॥ २६

तत्र भारत कर्णस्य लाघवेन महात्मनः ।
 तुतुषुर्देवताः सर्वाः सिद्धाश्च परमर्षयः ॥ २७
 अपूजयन्महेष्वासा धार्तराष्ट्रानरोत्तमम् ।
 कर्णं रथवरश्रेष्ठं श्रेष्ठं सर्वधनुष्मताम् ॥ २८
 ततः कर्णो महाराज ददाह रिपुवाहिनीम् ।
 कक्षमिद्धो यथा वह्निर्निदाघे ज्वलितो महान् ॥ २९
 ते बध्यमानाः कर्णेन पाण्डवेयास्ततस्ततः ।
 प्राद्रवन्त रणे भीताः कर्णं दृष्ट्वा महाबलम् ॥ ३०
 तत्राक्रन्दो महानासीत्पाञ्चालानां महारणे ।
 बध्यतां सायकैस्तीक्ष्णैः कर्णचापवरच्युतैः ॥ ३१
 तेन शब्देन वित्रस्ता पाण्डवानां महाचमूः ।
 कर्णमेकं रणे योधं मेनिरे तत्र शात्रवाः ॥ ३२
 तत्राद्भुतं परं चक्रे राधेयः शत्रुकर्शनः ।
 यदेकं पाण्डवाः सर्वे न शेकुरभिर्वीक्षितुम् ॥ ३३
 यथौघः पर्वतश्रेष्ठमासाद्याभिप्रदीर्यते ।
 तथा तत्पाण्डवं सैन्यं कर्णमासाद्य दीर्यते ॥ ३४
 कर्णोऽपि समरे राजन्विधूमोऽग्निरिव ज्वलन् ।
 दहंस्तस्यौ महाबाहुः पाण्डवानां महाचमूम् ॥ ३५
 शिरांसि च महाराज कर्णांश्चञ्चलकुण्डलान् ।
 बाहूश्च वीरो वीराणां चिच्छेद लघु चेषुभिः ॥ ३६
 हस्तिदन्तान्त्सरुन्खड्गान्ध्वजाञ्शक्तीर्हयान्गाजान् ।
 रथांश्च विविधान्राजन्पताका व्यर्जनानि च ॥ ३७
 अक्षेषायुगयोक्त्राणि चक्राणि विविधानि च ।
 चिच्छेद शतधा कर्णो योधव्रतमनुष्ठितः ॥ ३८
 तत्र भारत कर्णेन निहतैर्गजवाजिभिः ।
 अगम्यरूपा पृथिवी मांसशोणितकर्दमा ॥ ३९
 विषमं च समं चैव हतैरश्वपदातिभिः ।
 रथैश्च कुञ्जरैश्चैव न प्राज्ञायत किञ्चन ॥ ४०
 नापि स्वे न परे योधाः प्राज्ञायन्त परस्परम् ।
 घोरे शरान्धकारे तु कर्णांश्चैव विजृम्भिते ॥ ४१

एषेयचापनिर्मुक्तैः शरैः काञ्चनभूषितैः ।
 संछादिता महाराज यतमाना महारथाः ॥ ४२
 ते पाण्डवेयाः समरे कर्णेन स्म पुनः पुनः ।
 अभज्यन्त महाराज यतमाना महारथाः ॥ ४३
 मृगसंधान्यथा क्रुद्धः सिंहो द्रावयते वने ।
 कर्णस्तु समरे योधांस्तत्र महाव्यशाः ।
 ब्राल्यामास तत्सैन्यं यथा पशुगणान्वृकः ॥ ४४
 दृष्ट्वा तु पाण्डवीं सेनां धार्तराष्ट्राः पराङ्मुखीम् ।
 अभिज्ञमुर्महेष्वासा रुक्न्तो भैरवान्त्वान् ॥ ४५
 दुर्योधनो हि राजेन्द्र मुदा परमया युतः ।
 वादयामास संहृष्टो नानावाद्यानि सर्वशः ॥ ४६
 पाञ्चालपि महेष्वासा भग्ना भग्ना नरोत्तमाः ।
 न्यवर्तन्त यथा शूरा मृत्युं कृत्वा निवर्तनम् ॥ ४७
 तन्निवृत्तारणे शूरान्प्राधेयः शत्रुतापनः ।
 ज्ञानेशो महाराज बभञ्ज पुरुषर्षभः ॥ ४८
 तत्र भारत कर्णेन पाञ्चाला विशती रथाः ।
 निहताः सादयः क्रोधाच्चेदयश्च परःशताः ॥ ४९
 कृत्वा शून्यान्रथोपस्थान्वाजिपृष्ठांश्च भारत ।
 निर्मितुष्यान्वाजस्कन्धान्पादातांश्चैव विद्रुतान् ॥ ५०
 आदित्य इव मध्याह्ने दुर्निरीक्ष्यः परंतपः ।
 क्लान्तकवपुः क्रूरः सूतपुत्रश्चचार ह ॥ ५१
 हस्मेतान्महाराज नरवाजिरथद्विपान् ।
 हत्वा तस्थौ महेष्वासः कर्णोऽरिगणसूदनः ॥ ५२
 यथा भूतगणान्हत्वा कालस्तिष्ठेन्महाबलः ।
 तथा स सोमकान्हत्वा तस्थावेको महारथः ॥ ५३
 ब्रह्मदूतमपश्याम पाञ्चालानां पराक्रमम् ।
 वध्यमानापि कर्णेन नाजहू रणमूर्धनि ॥ ५४
 एजा दुःशासनश्चैव कृपः शारद्वतस्तथा ।
 अभत्यामा कृतधर्मा शकुनिश्चापि सौबलः ।
 न्यहनन्पाण्डवीं सेनां शतशोऽथ सहस्रशः ॥ ५५

कर्णपुत्रौ च राजेन्द्र भ्रातरौ सत्यविक्रमौ ।
 अनाशयेतां बलिनः पाञ्चालान्यै ततस्ततः ।
 तत्र युद्धं तदा ह्यासीत्क्रूरं विशसनं महत् ॥ ५६
 तथैव पाण्डवाः शूरा धृष्टद्युम्नशिखण्डिनौ ।
 द्रौपदेयाश्च संक्रुद्धा अभ्यघ्नंस्तावकं बलम् ॥ ५७
 एवमेष क्षयो वृत्तः पाण्डवानां ततस्ततः ।
 तावकानामपि रणे भीमं प्राप्य महाबलम् ॥ ५८

इति श्रीमहाभारते कर्णपर्वणि

षट्पञ्चाशोऽध्यायः ॥ ५६ ॥

५७

संजय उवाच ।

अर्जुनस्तु महाराज कृत्वा सैन्यं पृथग्विधम् ।
 सूतपुत्रं सुसंरब्धं दृष्ट्वा चैव महारणे ॥ १
 शोणितोदां महीं कृत्वा मांसमज्जास्थिवाहिनीम् ।
 वासुदेवमिदं वाक्यमब्रवीत्पुरुषर्षभ ॥ २
 एष केतू रणे कृष्ण सूतपुत्रस्य दृश्यते ।
 भीमसेनादयश्चैते योधयन्ति महारथान् ।
 एते द्रवन्ति पाञ्चालाः कर्णात्रस्ता जनार्दन ॥ ३
 एष दुर्योधनो राजा श्वेतच्छत्रेण भास्वता ।
 कर्णेन भग्नान्पाञ्चालान्द्रावयन्बहु शोभते ॥ ४
 कृपश्च कृतवर्मा च द्रौणिश्चैव महाबलः ।
 एते रक्षन्ति राजानं सूतपुत्रेण रक्षिताः ।
 अवध्यमानास्तेऽस्माभिर्घातयिष्यन्ति सोमकान् ॥ ५
 एष शल्यो रथोपस्थे रश्मिसंचारकोविदः ।
 सूतपुत्ररथं कृष्ण वाहयन्बहु शोभते ॥ ६
 तत्र मे बुद्धिरुत्पन्ना वाहयात्र महारथम् ।
 नाहत्वा समरे कर्णं निवर्तिष्ये कथंचन ॥ ७
 राधेयोऽप्यन्यथा पार्थान्सृज्यांश्च महारथान् ।
 निःशेषान्समरे कुर्यात्पश्यतोनीं जनार्दन ॥ ८
 ततः प्रायाद्रथेनाशु केशवस्तव वाहिनीम् ।

कर्णं प्रति महेश्वासं द्वैरथे सव्यसाचिना ॥ ९
 प्रयातश्च महाबाहुः पाण्डवानुहया हरिः ।
 आश्वसयन्त्रथेनैव पाण्डुसैन्यानि सर्वशः ॥ १०
 रथघोषः स संग्रामे पाण्डवेयस्य संबभौ ।
 वासवाशनितुल्यस्य महौघस्येव मारिष ॥ ११
 महता रथघोषेण पाण्डवः सत्यविक्रमः ।
 अभ्ययादप्रमेयात्मा विजयस्तव वाहिनीम् ॥ १२
 तमायान्तं समीक्ष्यैव श्वेताश्वं कृष्णसारथिम् ।
 मद्रराजोऽब्रवीत्कर्णं केतुं दृष्ट्वा महात्मनः ॥ १३
 अयं स रथ आयाति श्वेताश्वः कृष्णसारथिः ।
 निम्नमित्रान्समरे यं कर्णं परिपृच्छसि ॥ १४
 एष तिष्ठति कौन्तेयः संस्पृशन्गाण्डिवं धनुः ।
 तं हनिष्यसि चेदद्य तन्नः श्रेयो भविष्यति ॥ १५
 एषा विदीर्यते सेना धार्तराष्ट्री समन्ततः ।
 अर्जुनस्य भयात्तूर्णं निम्नतः शात्रवान्बहून् ॥ १६
 वर्जयन्सर्वसैन्यानि त्वरते हि धनंजयः ।
 त्वदर्थमिति मन्येऽहं यथास्योदीर्यते वपुः ॥ १७
 न ह्यवस्थाप्यते पार्थो युयुत्सुः केनचित्सह ।
 त्वामृते क्रोधदीप्तो हि पीड्यमाने वृकोदरे ॥ १८
 विरथं धर्मराजं च दृष्ट्वा मुद्विष्यति ।
 शिखण्डिनं सात्यकिं च धृष्टद्युम्नं च पार्षतम् ॥ १९
 द्रौपदेयान्युधामन्युमुत्तमौजसमेव च ।
 नकुलं सहदेवं च भ्रातरौ द्वौ समीक्ष्य च ॥ २०
 सहसैकरथः पार्थस्त्वामभ्येति परंतप ।
 क्रोधरक्तेक्षणः क्रुद्धो जिघांसुः सर्वधन्विनाम् ॥ २१
 त्वरितोऽभिपतत्यस्मांस्यक्त्वा सैन्यान्यसंशयम् ।
 त्वं कर्णं प्रतियाक्षेपं नास्यन्यो हि धनुर्धरः ॥ २२
 न तं पश्यामि लोकेऽस्मिन्स्वत्तोऽप्यन्यं धनुर्धरम् ।
 अर्जुनं समरे क्रुद्धं यो वेलामिव धारयेत् ॥ २३
 न चास्य रक्षां पश्यामि पृष्ठतो न च पार्श्वतः ।

एक एवाभियाति त्वां पश्य साफल्यमात्मनः ॥ २४
 त्वं हि कृष्णौ रणे शक्तः संसाधयितुमाहवे ।
 तवैष भारो राधेय प्रत्युद्याहि धनंजयम् ॥ २५
 त्वं कृतो ह्येव भीष्मेण द्रोणद्रौणिकृपैरपि ।
 सव्यसाचिप्रतिरथस्तं निवर्तय पाण्डवम् ॥ २६
 लेलिहानं यथा सर्पं गर्जन्तमृषभं यथा ।
 लयस्थितं यथा व्याघ्रं जहि कर्णं धनंजयम् ॥ २७
 एते द्रवन्ति समरे धार्तराष्ट्रा महारथाः ।
 अर्जुनस्य भयात्तूर्णं निरपेक्षा जनाधिपाः ॥ २८
 द्रवतामथ तेषां तु युधि नान्योऽस्ति मानवः ।
 भयहा यो भवेद्वीर त्वामृते सूतनन्दन ॥ २९
 एते त्वां कुरुवः सर्वे द्वीपमासाद्य संयुगे ।
 विष्टिताः पुरुषव्याघ्र त्वत्तः शरणकाङ्क्षिणः ॥ ३०
 वैदेहान्बृहत्काम्बोजास्तथा नम्रजितस्त्वया ।
 गान्धाराश्च यया धृत्या जिताः संख्ये सुदुर्जयाः ॥ ३१
 तां धृतिं कुरु राधेय ततः प्रत्येहि पाण्डवम् ।
 वासुदेवं च वाष्पेयं प्रीयमाणं किरीटिना ॥ ३२
 कर्ण उवाच ।
 प्रकृतिस्थो हि मे शल्य इदानीं संमतस्तथा ।
 प्रतिभासि महाबाहो विभीश्रैव धनंजयात् ॥ ३३
 पश्य बाहोर्बलं मेऽद्य शिक्षितस्य च पश्य मे ।
 एकोऽद्य निहनिष्यामि पाण्डवानां महाचमूम् ॥ ३४
 कृष्णौ च पुरुषव्याघ्रौ तच्च सत्यं ब्रवीमि ते ।
 नाहत्वा युधि तौ वीरावपयास्ये कथंचन ॥ ३५
 स्वप्स्ये वा निहतस्ताभ्यामसत्यो हि रणे जयः ।
 कृतार्थो वा भविष्यामि हत्वा तावथ वा हतः ॥ ३६
 नैतादृशो जातु बभूव लोके
 रथोत्तमो यावदनुश्रुतं नः ।
 तमीदृशं प्रतियोत्स्यामि पार्थ
 महाहवे पश्य च पौरुषं मे ॥ ३७

रथे चरत्येष रथप्रवीरः
 शीघ्रिर्हथैः कौरवराजपुत्रः ।
 स वाद्य मां नेष्यति कृच्छ्रमेत-
 कर्णास्यान्तादेतदन्ताः स्थ सर्वे ॥ ३८
 अत्वेदिनौ राजपुत्रस्य हस्ता-
 ववेपिनौ जातक्रिणौ बृहन्तौ ।
 दृढायुधः कृतिमान्क्षिप्रहस्तो
 न पाण्डवेयेन समोऽस्ति योधः ॥ ३९
 गृह्णात्यनेकानपि कङ्कपत्रा-
 नेकं यथा तान्क्षिप्रान्प्रमध्य ।
 ते क्रोशमात्रं निपतन्त्यमोघाः
 करतेन योधोऽस्ति समः पृथिव्याम् ॥ ४०
 अतोषयत्पाण्डवेयो हुताशं
 कृष्णद्वितीयोऽतिरथस्तरस्वी ।
 लेभे चक्रं यत्र कृष्णो महात्मा
 धनुर्गाण्डीवं पाण्डवः सव्यसाची ॥ ४१
 श्वेताश्वयुक्तं च सुघोषमग्र्यं
 रथं महाबाहुरदीनसत्त्वः ।
 महेषुधी चाक्षयौ दिव्यरूपौ
 शस्त्राणि दिव्यानि च हव्यवाहात् ॥ ४२
 तथेन्द्रलोके निजघान देत्या-
 नसंख्येयान्कालकेयांश्च सर्वान् ।
 लेभे शङ्खं देवदत्तं स्म तत्र
 को नाम तेनाभ्यधिकः पृथिव्याम् ॥ ४३
 महादेवं तोषयामास चैव
 साक्षात्सुयुद्धेन महानुभावः ।
 लेभे ततः पाशुपतं सुघोरं
 त्रैलोक्यसंहारकरं महास्त्रम् ॥ ४४
 पृथक्पृथग्लोकपालाः समेता
 ददुर्ह्यन्नाण्यप्रमेयाणि यस्य ।

यैस्ताञ्जघानाशु रणे नृसिंहा-
 न्स कालखज्जानसुरान्समेतान् ॥ ४५
 तथा विराटस्य पुरे समेता-
 न्सर्वानस्मानेकरथेन जित्वा ।
 जहार तद्गोधनमाजिमध्ये
 वस्त्राणि चादत्त महारथेभ्यः ॥ ४६
 तमीदृशं वीर्यगुणोपपन्नं
 कृष्णद्वितीयं वरये रणाय ।
 अनन्तवीर्येण च केशवेन
 नारायणेनाप्रतिमेन गुप्त्रम् ॥ ४७
 वर्षायुतैर्यस्य गुणा न शक्या
 वक्तुं समेतैरपि सर्वलोकैः ।
 महात्मनः शङ्खचक्रासिपाणे-
 विष्णोर्जिष्णोर्वसुदेवात्मजस्य ।
 भयं मे वै जायते साध्वसं च
 दृष्ट्वा कृष्णावेकरथे समेतौ ॥ ४८
 उभौ हि शूरो कृतिनौ दृढास्त्रौ
 महारथौ संहननोपपन्नौ ।
 एतादृशौ फल्गुनवासुदेवौ
 कोऽन्यः प्रतियान्मदृते नु शक्य ॥ ४९
 एतावहं युधि वा पातयिष्ये
 मां वा कृष्णोः निहनिष्यतोऽद्य ।
 इति ब्रुवन्शल्यमभिप्रहन्ता
 कर्णो रणे मेघ इवोन्ननाद ॥ ५०
 अभ्येत्य पुत्रेण तवाभिनन्दितः
 समेत्य चोवाच कुरुप्रवीरान् ।
 कृपं च भोजं च महाभुजाबुभौ
 तथैव गान्धारनृपं सहानुजम् ।
 गुरोः सुतं चावरजं तथात्मनः
 पदातिनोऽथ द्विपसादिनोऽन्यान् ॥ ५१

निरूधताभिद्रवताच्युतार्जुनौ
 श्रमेण संयोजयताशु सर्वतः ।
 यथा भवद्भिर्भृशविक्षतावुभौ
 सुखेन हन्यामहमद्य भूमिपाः ॥ ५२
 तथेति चोक्त्वा त्वरिताः स्म तेऽर्जुनं
 जिघांसवो वीरतमाः समभ्ययुः ।
 नदीनदान्भूरिजलो महार्णवो
 यथा तथा तान्समरेऽर्जुनोऽग्रसत् ॥ ५३
 न संदधानो न तथा शरोत्तमा-
 न्प्रमुञ्चमानो रिपुभिः प्रहरयते ।
 धनंजयस्तस्य शरैश्च दारिता
 हताश्च पेतुर्नराजिकुञ्जराः ॥ ५४
 शरार्चिषं गाण्डिवचारुमण्डलं
 युगान्तसूर्यप्रतिमानतेजसम् ।
 न कौरवाः शेकुरुदीक्षितुं जयं
 यथा रविं व्याधितचक्षुषो जनाः ॥ ५५
 तमभ्यधावद्विसृजञ्जशरान्कृप-
 स्तथैव भोजस्तव चात्मजः स्वयम् ।
 जिघांसुभिस्तान्कुशलैः शरोत्तमा-
 न्महाहवे संजवितान्प्रयत्नतः ।
 शरैः प्रचिच्छेद च पाण्डवस्त्वर-
 न्पराभिनद्वक्षसि च त्रिभिस्त्रिभिः ॥ ५६
 स गाण्डिवाभ्यायतपूर्णमण्डल-
 स्तपन्निपूनर्जुनभास्करो बभौ ।
 शरोप्ररश्मिः शुचिशुक्रमध्यगो
 यथैव सूर्यः परिवेषगस्तथा ॥ ५७
 अथाग्र्यबाणैर्दशभिर्धनंजयं
 पराभिनद्वीणसुतोऽच्युतं त्रिभिः ।
 चतुर्भिरश्वान्श्रुतुरः कपिं तथा
 शरैः स नाराचवरैरवाकिरत् ॥ ५८

तथा तु तत्तत्पुरदात्तकार्मुकं
 त्रिभिः शरैर्यन्तुशिरः क्षुरेण ।
 ह्यांश्चतुर्भिश्चतुरस्त्रिभिर्ध्वजं
 धनंजयो द्रौणिरथान्नयपातयत् ॥ ५९
 स रोषपूर्णोऽशनिवज्रहाटकै-
 रलंकृतं तक्षकभोगवर्चसम् ।
 सुबन्धनं कार्मुकमन्यदाददे
 यथा महाहिप्रवरं गिरेस्तथा ॥ ६०
 स्वमायुधं चोपविकीर्य भूतले
 धनुश्च कृत्वा सगुणं गुणाधिकः ।
 समानयानावजितौ नरोत्तमौ
 शरोत्तमैर्द्रौणिरविध्यदन्तिकान् ॥ ६१
 कृपश्च भोजश्च तथात्मजश्च ते
 तमोनुदं वारिधरा इवापतन् ।
 कृपस्य पार्थः सशरं शरासनं
 ह्यान्ध्वजं सारथिमेव पत्रिभिः ॥ ६२
 शरैः प्रचिच्छेद तथात्मजस्य
 ध्वजं धनुश्च प्रचकर्त नर्दतः ।
 जघान चाश्वान्कृतवर्मणः शुभा-
 न्ध्वजं च चिच्छेद ततः प्रतापवान् ॥ ६३
 सवाजिसूतेध्वसनान्सकेतना-
 ज्ञघान नागान्धरथांस्त्वरंश्च सः ।
 ततः प्रकीर्णं सुमहद्बलं तव
 प्रदारितं सेतुरिवाम्भसा यथा ।
 ततोऽर्जुनस्याशु रथेन केशव-
 श्चकार शत्रून्पसव्यमातुरान् ॥ ६४
 ततः प्रयान्तं त्वरितं धनंजयं
 शतक्रतुं वृत्रनिजघ्नघ्नं यथा ।
 समन्वधावन्पुनरुच्छ्रितैर्ध्वजै
 रथैः सुयुक्तैरपरे युयुत्सवः ॥ ६५

अथाभित्तव्य प्रतिवार्य तानरी-
 न्वनंजयस्याभि रथं महारथाः ।
 शिखण्डिशैनेययमाः शितैः शरै-
 विदारयन्तो व्यनदन्सुभैरवम् ॥ ६६
 ततोऽभिजघ्नः कुपिताः परस्परं
 शरैस्तदाज्जोगतिभिः सुतेजनैः ।
 कुरुर्वीराः सह सृञ्जयैर्यथा-
 सुराः पुरा देवधरैरयोधयन् ॥ ६७
 जयेत्सवः स्वर्गमनाय चोत्सुकाः
 पतन्ति नागाश्वरथाः परंतप ।
 जगज्जुर्भैर्यलवञ्च त्रिव्यधुः
 शरैः समुत्कैरितरेतरं पृथक् ॥ ६८
 शरान्धकारे तु महात्मभिः कृते
 महासृष्टे योधवरैः परस्परम् ।
 बहुर्दशाशा न दिवं च पार्थिव
 प्रभा च सूर्यस्य तमोवृताभवत् ॥ ६९

इति श्रीमहाभारते कर्णपर्वणि
 सप्तपञ्चाशोऽध्यायः ॥ ५७ ॥

५८

संजय उवाच ।

राजकुरुणां प्रवरैर्वैर्भीममभिद्रुतम् ।
 क्तेन्तमिव कौन्तेयमुज्जिहीर्षुर्धनंजयः ॥ १
 विम्व सूतपुत्रस्य सेनां भारत सायकैः ।
 प्राक्षिणोन्मृत्युलोकाय परवीरान्धनंजयः ॥ २
 ततोऽस्याम्बरमावृत्य शरजालानि भागशः ।
 शरैश्च तथान्ये च निघ्नन्तस्तव वाहिनीम् ॥ ३
 स पक्षिसंघाचरितमाकाशं पूर्यन्शरैः ।
 धनंजयो महाराज कुरुणामन्तकोऽभवत् ॥ ४
 ततो भ्रष्टैः क्षुरप्रैश्च नाराचैर्निर्मलैरपि ।
 गात्राणि प्राक्षिणोत्पार्थः शिरांसि च चकर्त ह ॥ ५

छिन्नगात्रैर्विकवचैर्विशिरस्कैः समन्ततः ।
 पतितैश्च पतद्भिश्च योधैरासीत्समावृतम् ॥ ६
 धनंजयशराभ्यस्तैः स्यन्दनाश्वनरद्विपैः ।
 रणभूमिरभूद्राजन्महावैतरणी यथा ॥ ७
 ईषाचक्राक्षभङ्गैश्च व्यथैः साश्वैश्च युध्यताम् ।
 ससूतैर्हृतसूतैश्च रथैः स्तीर्णाभयन्मही ॥ ८
 सुवर्णवर्मसंनाहैर्योधैः कनकभूषणैः ।
 आस्थिताः कृतवर्माणो भद्रा नित्यमदा द्विपाः ।
 क्रुद्धाः क्रुद्धैर्महामात्रैः प्रेषितार्जुनमभ्ययुः ॥ ९
 चतुःशताः शरवर्षैर्हताः पेतुः किरीटिना ।
 पर्यस्तानीव शृङ्गाणि ससत्त्वानि महागिरेः ॥ १०
 धनंजयशराभ्यस्तैः स्तीर्णा भूर्वरवारणैः ।
 असिपेदेऽर्जुनरथो घनान्भिन्दन्निघांशुमान् ॥ ११
 हतैर्गजमनुष्याश्वैर्भ्रमैश्च बहुधा रथैः ।
 विशस्त्रपत्रकवचैर्युद्धशौण्डैर्गतासुभिः ।
 अपविद्धायुधैर्मार्गैः स्तीर्णोऽभूत्फल्गुनेन वै ॥ १२
 व्यस्फूर्जेयञ्च गाण्डीवं सुमहद्भैरवस्वनम् ।
 घोरो वज्रविनिष्पेयः स्तनयित्नोरिवाम्बरे ॥ १३
 ततः प्रादीर्यत चमूर्धनंजयशराहता ।
 महावातसमाविद्धा महानौरिव सागरे ॥ १४
 नानारूपाः प्रहरणाः शरा गाण्डीवचोदिताः ।
 अलावोल्काशनिप्रख्यास्तव सैन्यं विनिर्दहन् ॥ १५
 महागिरौ वेणुवनं निशि प्रज्वलितं यथा ।
 तथा तव महस्सैन्यं प्रास्फुरच्छरपीडितम् ॥ १६
 संपिष्टदग्धविध्वस्तं तव सैन्यं किरीटिना ।
 हतं प्रविहतं बाणैः सर्वतः प्रद्रुतं दिशः ॥ १७
 महावने मृगगणा दावाग्निप्रसिता यथा ।
 कुरवः पर्यवर्तन्त निर्दग्धाः सव्यसाचिना ॥ १८
 जत्सृज्य हि महाबाहुं भीमसेनं तदा रणे ।
 बलं कुरुणामुद्विभ्रं सर्वमासीत्पराङ्मुखम् ॥ १९

ततः कुरुषु भद्रेषु वीभत्युरपराजितः ।
 भीमसेनं समासाद्य मुहूर्तं सोऽभ्यवर्तत ॥ २०
 समागम्य स भीमेन मञ्जयित्वा च फल्गुनः ।
 विशल्यमरुजं चास्मै कथयित्वा युधिष्ठिरम् ॥ २१
 भीमसेनाभ्यनुज्ञातस्ततः प्रायाद्धनंजयः ।
 नादयन् रथघोषेण पृथिवीं यां च भारत ॥ २२
 ततः परिवृतो भीमैर्दशभिः शत्रुपुंगवैः ।
 दुःशासनादवरजैस्त्व पुत्रैर्धनंजयः ॥ २३
 ते तमभ्यर्दयन्बाणैरुक्काभिरिव कुञ्जरम् ।
 आततेष्वसनाः क्रूरा नृत्यन्त इव भारत ॥ २४
 अपसव्यांस्तु तांश्चक्रे रथेन मधुसूदनः ।
 ततस्ते प्राद्रवञ्शूराः पराङ्मुखरथेऽर्जुने ॥ २५
 तेषामापततां केतून् रथांश्चापानि सायकान् ।
 नाराचैर्धचन्द्रैश्च क्षिप्रं पार्थो न्यपातयत् ॥ २६
 अथान्यैर्दशभिर्भैः शिरांस्येषां न्यपातयत् ।
 सोषसंरक्तनेत्राणि संदष्टौष्ठानि भूतले ।
 तानि वक्त्राणि विबभुव्योऽग्नि तारागणा इव ॥ २७
 तांस्तु भैरैर्महावेगैर्दशभिर्दश कौरवान् ।
 रुक्माङ्गदान् रुक्मपुङ्गवैर्विद्ध्वा प्रायादमित्रहा ॥ २८

इति श्रीमहाभारते कर्णपर्वणि

अष्टपञ्चाशोऽध्यायः ॥ ५८ ॥

५९

संजय उवाच ।

तं तु यान्तं महावेगैरश्वैः कपिवध्वजम् ।
 युद्धाद्याभ्यद्रवन्वीराः कुरूणां नवती रथाः ।
 परिवव्रुर्नरन्यात्रा नरन्याद्यं रणेऽर्जुनम् ॥ १
 कृष्णः श्वेतान्महावेगानश्वान्कनकभूषणान् ।
 मुक्ताजालप्रतिच्छन्नान्प्रेषीत्कर्णरथं प्रति ॥ २
 ततः कर्णरथं यान्तमरीन्घ्नन्तं धनंजयम् ।
 बाणवर्षैरभिघ्नन्तः संशप्तकरथा ययुः ॥ ३

त्वरमाणांस्तु तान्सर्वान्ससूतेष्वसनध्वजान् ।
 जवान नवतिं वीरानर्जुनो निशितैः शरैः ॥ ४
 तेऽपतन्त हता बाणैर्नारूपैः किरीटिना ।
 सविमाना यथा सिद्धाः स्वर्गात्पुण्यक्षये तथा ॥ ५
 ततः सरथनागाश्वाः कुरवः कुरुसत्तम ।
 निर्भया भरतश्रेष्ठमभ्यवर्तन्त फल्गुनम् ॥ ६
 तदायस्तममुक्ताङ्गमुदीर्णविवारणम् ।
 पुत्राणां ते महत्सैन्यं समरौत्सीद्वनंजयः ॥ ७
 शक्यवृष्टितोमरप्रासैर्गदानिश्चिञ्चसायकैः ।
 प्राच्छादयन्महेष्वासाः कुरवः कुरुनन्दनम् ॥ ८
 तां कुरूणां प्रविततां शक्यवृष्टिं समुद्यताम् ।
 न्यधमत्पाण्डवो बाणैस्तमः सूर्य इवांशुभिः ॥ ९
 ततो म्लेच्छाः स्थितैर्मत्सैस्त्रयोदशशतैर्गजैः ।
 पार्श्वतोऽभ्यहनन्पार्थं तत्र पुत्रस्य शासनात् ॥ १०
 कर्णिनालीकनाराचैस्तोमरैः प्रासशक्तिभिः ।
 कम्पनैर्भिण्डिपालैश्च रथस्थं पार्थमार्दयन् ॥ ११
 तामस्त्रवृष्टिं प्रहितां द्विपथैर्यवनैः स्मयन् ।
 चिच्छेद निशितैर्भैरैर्धचन्द्रैश्च फल्गुनः ॥ १२
 अथ तान्द्विरदान्सर्वान्नानालिङ्गैर्महाशरैः ।
 सपताकान्सहारोहान्गिरिन्वज्रैरिवाभिनत् ॥ १३
 ते हेमपुङ्गैरिषुमिराचिता हेममालिनः ।
 हताः पेतुर्महानागाः सामिज्वाला इवाद्रयः ॥ १४
 ततो गाण्डीवनिर्घोषो महानासीद्विशां पते ।
 स्तनतां कूजतां चैव मनुष्यगजवाजिनाम् ॥ १५
 कुञ्जराश्च हता राजन्प्राद्रवन्ते समन्ततः ।
 अश्वश्च पर्यधावन्त हतारोहा दिशो दश ॥ १६
 रथा हीना महाराज रथिभिर्वाजिभिस्तथा ।
 गन्धर्वनगराकारा दृश्यन्ते स्म सहस्रशः ॥ १७
 अश्वारोहा महाराज धावमानास्ततस्ततः ।
 तत्र तत्रैव दृश्यन्ते पतिताः पार्थसायकैः ॥ १८

तस्मिन्क्षणे पाण्डवस्य बाह्योर्वलमदृश्यत ।
 वसादिनो वारणांश्च रथांश्चैकोऽजयद्युधि ॥ १९
 तत्कथञ्चैव महता बलेन भरतर्षभ ।
 दृष्ट्वा परिवृतं राजन्भीमसेनः किरीटिनम् ॥ २०
 हावशेषानुत्सृज्य त्वदीयान्कतिचिद्रथान् ।
 ज्वेनाभ्यद्रवद्राजन्धनंजयरथं प्रति ॥ २१
 ततस्तत्पाद्रवत्सैन्यं हतभूयिष्ठमातुरम् ।
 दृष्ट्वा यदजुनं भीमो जगाम भ्रातरं प्रति ॥ २२
 हावशिष्टांश्चुरगानजुनेन महाजवान् ।
 भीमो व्यथमदभ्रान्तो गदापाणिर्महाहवे ॥ २३
 क्वात्रिमिवात्युष्मां नरनागाश्वभोजनाम् ।
 प्राकाराट्टपुरद्वारद्वारणीमतिदारुणाम् ॥ २४
 ततो गदां नृनागाश्वेष्वानु भीमो व्यवासृजत् ।
 सा जयान बहूनश्वानश्वरोहांश्च मारिष ॥ २५
 संशयसतनुत्रांस्तात्ररानश्वान्श्च पाण्डवः ।
 शेषयामास गदया सशब्दं तेऽपतन्हताः ॥ २६
 ह्वा तु तद्रजानीकं भीमसेनो महाबलः ।
 पुनः स्वरथमास्थाय पृष्ठतोऽर्जुनमन्वगात् ॥ २७
 हतं पादङ्गुलप्रारयं निरस्ताहं परं बलम् ।
 बालन्वत महाराज प्रायशः शस्त्रवेष्टितम् ॥ २८
 बिलम्बमानं तत्सैन्यमप्रगल्भमवस्थितम् ।
 दृष्ट्वा प्राच्छाद्यद्वारैरर्जुनः प्राणतापनैः ॥ २९
 ततः कुरुणामभयदार्तिनादो महासृष्टे ।
 रथाश्वनागासुहृदैर्वध्यतामर्जुनेषुभिः ॥ ३०
 हाहाकृतं भृशं तस्थौ लीयमानं परस्परम् ।
 बलातचक्रवत्सैन्यं तदाभ्रमत तावकम् ॥ ३१
 आदीप्तं तव तत्सैन्यं शरैश्छिन्नतनुच्छदम् ।
 आसीत्स्वशोणितद्विन्नं फुट्टाशोकवनं यथा ॥ ३२
 तद्दृष्ट्वा कुरवस्तत्र विक्रान्तं सव्यसाचिनः ।
 निराशाः समपयन्त सर्वे कर्णस्य जीविते ॥ ३३

अविषह्यं तु पार्थस्य शरसंपातमाहवे ।
 मत्वा न्यवर्तन्कुरवो जिता गाण्डीवधन्वना ॥ ३४
 ते हित्वा समरे पार्थं वध्यमानाश्च सायकैः ।
 प्रदुद्रुवुर्दिशो भीताश्चुकुशुश्चापि सूतजम् ॥ ३५
 अभ्यद्रवत तान्पार्थः किरञ्जशशतान्वहून् ।
 हर्षयन्पाण्डवान्योधान्भीमसेनपुरोगमान् ॥ ३६
 पुत्रास्तु ते महाराज जग्मुः कर्णरथं प्रति ।
 अगाधे मज्जतां तेषां द्वीपः कर्णेऽभवत्तदा ॥ ३७
 कुरवो हि महाराज निर्विषाः पन्नगा इव ।
 कर्णमेवोपलीयन्त भयाद्गाण्डीवधन्वनः ॥ ३८
 यथा सर्वाणि भूतानि मृत्योर्भीतानि भारत ।
 धर्ममेवोपलीयन्ते कर्मवन्ति हि यानि च ॥ ३९
 तथा कर्णं महेश्वासं पुत्रास्तव नराधिप ।
 उपालीयन्त संत्रासात्पाण्डवस्य महात्मनः ॥ ४०
 ताञ्शोणितपरिक्लिन्नान्विषमस्याञ्जरातुरान् ।
 मा भैष्ट्यन्नवीत्कर्णो ह्यभितो मामितेति च ॥ ४१
 संभ्रमं हि बलं दृष्ट्वा बलात्पार्थेन तावकम् ।
 धनुर्विस्फारयन्कर्णस्तस्थौ शत्रुजिघांसया ।
 पाञ्चालान्पुनराधावत्पश्यतः सव्यसाचिनः ॥ ४२
 ततः क्षणेन क्षितिपाः क्षतजप्रतिमेषणाः ।
 कर्णं बवर्षुर्बाणौघैर्यथा मेघा महीधरम् ॥ ४३
 ततः शरसहस्राणि कर्णमुक्तानि मारिष ।
 व्ययोजयन्त पाञ्चालान्प्राणैः प्राणभृतां वर ॥ ४४
 ततो रणो महानासीत्पाञ्चालानां विशां पते ।
 वध्यतां सूतपुत्रेण मित्रार्थेऽमित्रघातिनाम् ॥ ४५

इति श्रीमहाभारते कर्णपर्वणि

एकोनवष्टितमोऽध्यायः ॥ ५९ ॥

६०

संजय उवाच ।

ततः कर्णः कुरुषु प्रदृतेषु

वरूथिना श्वेतहयेन राजन् ।
 पाञ्चालपुत्रान्वयधमत्सूतपुत्रो
 महेषुभिर्वात इवाभ्रसंघान् ॥ १
 सूतं रथादञ्जलिकेन पात्य
 जघान चाश्वान्नमेजयस्य ।
 शतानीकं सुतसोमं च भल्लै-
 रवाकिरद्वनुषी चाप्यकृन्तन् ॥ २
 धृष्टद्युम्नं निर्विभेदाथ षड्भि-
 र्जघान चाश्वं दक्षिणं तस्य संख्ये ।
 हत्वा चाश्वान्सात्यकेः सूतपुत्रः
 कैकेयपुत्रं न्यवधीद्विशोकम् ॥ ३
 तमभ्यधावन्निहते कुमारे
 कैकेयसेनापतिरुग्रधन्वा ।
 शरैर्विभिन्नं भृशमुप्रवेगैः
 कर्णात्मजं सोऽभ्यहनत्सुषेणम् ॥ ४
 तस्यार्धचन्द्रैस्त्रिभिरुश्वकर्त
 प्रसह्य बाहू च शिरश्च कर्णः ।
 स स्यन्दनाद्गामपतद्गतासुः
 परश्वधैः शाल इवावरुणः ॥ ५
 हताश्वमञ्जोगतिभिः सुषेणः
 शिनिप्रवीरं निशितैः पृषत्कैः ।
 प्रच्छाद्य नृत्यन्निव सौतिपुत्रः
 शैनेयबाणाभिहतः पपात ॥ ६
 पुत्रे हते क्रोधपरीतचेताः
 कर्णः शिनीनामृषभं जिघांसुः ।
 हतोऽसि शैनेय इति ब्रुवन्स
 व्यवासृजद्बाणममित्रसाहम् ॥ ७
 स तस्य चिच्छेद शरं शिखण्डी
 त्रिभिस्त्रिभिश्च प्रतुतोद कर्णम् ।
 शिखण्डिनः कार्मुकं स ध्वजं च

च्छित्त्वा शराभ्यामहनत्सुजातम् ॥ ८
 शिखण्डिनं षड्भिरविध्यदुप्रो
 दान्तो धार्ष्ट्युम्नशिरश्चकर्त ।
 अथाभिनत्सुतसोमं शरेण
 स संशितेनाधिरथिर्महात्मा ॥ ९
 अथाक्रन्दे तुमुले वर्तमाने
 धार्ष्ट्युम्ने निहते तत्र कृष्णः ।
 अपाञ्चाल्यं क्रियते याहि पार्थ
 कर्णं जहीत्यब्रवीद्राजसिंह ॥ १०
 ततः प्रहस्याहु नरप्रवीरो
 रथं रथेनाधिरथेर्जगाम ।
 भये तेषां त्राणमिच्छन्सुबाहु-
 रभ्याहतानां रथयूथपेन ॥ ११
 विस्फार्य गाण्डीवमथोप्रघोषं
 ज्यया समाहत्य तले भृशं च ।
 बाणान्धकारं सहसैव कृत्वा
 जघान नामाश्वरथान्नरांश्च ॥ १२
 तं भीमसेनोऽनु ययौ रथेन
 पृष्ठे रक्षन्पाण्डवमेकवीरम् ।
 तौ राजपुत्रौ त्वरितौ रथाभ्यां
 कर्णाय यातावरिभिर्विमुक्तौ ॥ १३
 अत्रान्तरे सुमहत्सूतपुत्र-
 श्चक्रे युद्धं सोमकान्संप्रमृदन् ।
 रथाश्वमातङ्गगणाञ्जघान
 प्रच्छादयामास दिशः शरैश्च ॥ १४
 तमुत्तमौजा जनमेजयश्च
 क्रुद्धौ युधामन्युशिखण्डिनौ च ।
 कर्णं विनेदुः सहिताः पृषत्कैः
 संमर्दमानाः सह पार्श्वतेन ॥ १५
 ते पञ्च पाञ्चालस्थाः सुरूपै-

वैकर्तनं कर्णमभिद्रवन्तः ।
 तस्माद्रथाद्यावयितुं न शेकु-
 र्धैर्यात्कृतात्मानसिवेन्द्रियाणि ॥ १६
 तेषां धनुषि ध्वजवाजिसूतां-
 स्तूणं पताकाश्च निकृत्य बाणैः ।
 तान्पञ्चभिः स त्वहनत्प्रपत्कैः
 कर्णस्ततः सिंह इवोशनाद ॥ १७
 तस्यास्यतस्तानभिनिघ्नतश्च
 ज्याबाणहस्तस्य धनुःस्वनेन ।
 साद्रिद्रुमा स्यात्प्रथिवी विशीर्णा
 इत्येव मत्वा जनता व्यषीदत् ॥ १८
 स शक्रचापप्रतिमेन धन्वना
 भृशततेनाधिरथिः शरान्सृजन् ।
 बभौ रणे दीप्तमरीचिमण्डलो
 यथांशुमाली परिवेषवांस्तथा ॥ १९
 शिखण्डिनं द्वादशभिः पराभिन-
 च्छितैः शरैः षड्विरथोत्तमौजसम् ।
 त्रिभिर्युधामन्युमविध्यदाशुगै-
 स्त्रिभिस्त्रिभिः सोमकपार्पतात्मजौ ॥ २०
 पराजिताः पञ्च महारथास्तु ते
 महाहवे सूतसुतेन मारिष ।
 निरुद्यमास्तश्चुरमित्तमर्दना
 यथेन्द्रियार्थात्मवता पराजिताः ॥ २१
 निमज्जतस्तानथ कर्णसागरे
 विपन्ननाभो वणिजो यथार्णवे ।
 बहध्रिरे नौभिरिवार्णवाद्रथैः
 सुकल्पितैर्द्रौपदिजाः स्वमातुलान् ॥ २२
 ततः शिनीनामृषभः शितैः शरै-
 र्निर्कृत्य कणेप्रहितानिषून्बहून् ।
 विदार्य कर्णं निशितैरयस्मयै-

स्तवात्मजं ज्येष्ठमविध्यदष्टभिः ॥ २३
 कृपोऽथ भोजश्च तवात्मजस्तथा
 स्वयं च कर्णो निशितैरताडयत् ।
 स तैश्चतुर्भिर्युधे यदूत्तमो
 दिगीश्वरैर्दैन्यपतिर्यथा तथा ॥ २४
 समान्ततेनेष्वसनेन कूजता
 भृशततेनामितवाणवर्षिणा ।
 बभूव दुर्धर्षतरः स सात्यकिः
 शरन्नभोमध्यगतो यथा रविः ॥ २५
 पुनः समासाद्य रथान्मुदंशिताः
 शिनिप्रवीरं जुगुपुः परंतपाः ।
 समेत्य पाञ्चालरथा महारणे
 मरुद्गणाः शक्रमिवारिनिग्रहे ॥ २६
 ततोऽभवद्युद्धमतीव दारुणं
 तवाहितानां तव सैनिकैः सह ।
 रथाश्वमातङ्गविनाशनं तथा
 यथा सुराणामसुरैः पुराभवत् ॥ २७
 रथद्विपा धाजिपदातयोऽपि वा
 भ्रमन्ति नानाविधशस्त्रवेष्टिताः ।
 परस्परेणाभिहताश्च चस्वलु-
 विनेदुरातां व्यसवोऽपतन्त च ॥ २८
 तथा गते भीममभीस्तवात्मजः
 ससार राजावरजः किरञ्शरैः ।
 तमभ्यधावच्चरितो वृकोदरो
 महारुं सिंह इवाभिपेतिवान् ॥ २९
 ततस्तयोर्युद्धमतीतमानुषं
 प्रदीव्यतोः प्राणदुरोदरेऽभवत् ।
 परस्परेणाभिनविष्टरोषयो-
 रुदप्रयोः शम्बरशक्रयोर्यथा ॥ ३०
 शरैः शरीरान्तकरैः सुतेजनै-

निजन्नतुस्तावितरेतरं भृशम् ।
 सङ्कल्पभिन्नाविव वाशितान्तरे
 महागजौ मन्मथसक्तचेतसौ ॥ ३१
 तवात्मजस्याथ वृकोदरस्त्वर-
 न्धनुः क्षुराभ्यां ध्वजमेव चाच्छिनत् ।
 ललाटमप्यस्य विभेद पत्रिणा
 शिरश्च कायात्प्रजहार सारथेः ॥ ३२
 स राजपुत्रोऽन्यदवाप्य कार्मुकं
 वृकोदरं द्वादशभिः पराभिनत् ।
 स्वयं नियच्छंस्तुरगानजिह्वगैः
 शरैश्च भीमं पुनरभ्यवीवृषत् ॥ ३३
 इति श्रीमहाभारते कर्णपर्वणि
 षष्टितमोऽध्यायः ॥ ६० ॥

६१

संजय उवाच ।

तत्राकरोद्दुष्करं राजपुत्रो
 दुःशासनस्तुमुले युध्यमानः ।
 चिच्छेद भीमस्य धनुः क्षुरेण
 पङ्क्तिः शरैः सारथिमप्यविध्यत् ॥ १
 ततोऽभिनद्बहुनिः क्षिप्रमेव
 वरेषुभिर्भीमसेनं महात्मा ।
 स विक्षरन्नाग इव प्रभिन्नो
 गदामस्मै तुमुले प्राहिणोद्वै ॥ २
 तथाहरद्दश धन्वन्तराणि
 दुःशासनं भीमसेनः प्रसह्य ।
 तथा हतः पतितो वेपमानो
 दुःशासनो गदया वेगवत्या ॥ ३
 हयाः ससृताश्च हता नरेन्द्र
 चूर्णीकृतश्चास्य रथः पतन्त्या ।
 विध्वस्तवर्माभरणाम्बरस-

ग्विचेष्टमानो भृशवेदनार्तः ॥ ४
 ततः स्मृत्वा भीमसेनस्तरस्वी
 सापत्नकं यत्प्रयुक्तं सुतैस्ते ।
 रथादवप्लुत्य गतः स भूमौ
 यत्नेन तस्मिन्प्रणिधाय चक्षुः ॥ ५
 असिं समुद्भूत्य शितं सुधारं
 कण्ठे समाक्रम्य च वेपमानम् ।
 उक्त्य वक्षः पतितस्य भूमा-
 वथापिवच्छोणितमस्य कोष्णम् ।
 आस्वाद्य चास्वाद्य च व्रीक्षमाणः
 क्रुद्धोऽतिवेलं प्रजगाद वाक्यम् ॥ ६
 स्तन्यस्य मातुर्मधुसर्पिणो वा
 माध्वीकपानस्य च सत्कृतस्य ।
 दिव्यस्य वा तोयरसस्य पाना-
 त्ययोदधिभ्यां मथिताच्च मुख्यात् ।
 सर्वेभ्य एवाभ्यांघेको रसोऽयं
 मतो ममाद्याहितलोहितस्य ॥ ७
 एवं ब्रुवाणं पुनराद्रवन्त-
 मास्वाद्य वल्गान्तमतिप्रहृष्टम् ।
 ये भीमसेनं ददृशुस्तदानीं
 भयेन तेऽपि व्यथिता निपेतुः ॥ ८
 ये चापि तत्रापतिता मनुष्या-
 स्तेषां करेभ्यः पतितं च शस्त्रम् ।
 भयाच्च संचुकुशुरुच्चकैस्ते
 निमीलिताक्षा ददृशुश्च तत्र ॥ ९
 ये तत्र भीमं ददृशुः समन्ता-
 दौःशासनं तद्बुधिरं पिबन्तम् ।
 सर्वे पलायन्त भयाभिपन्ना
 नायं मनुष्य इति भाषमाणाः ॥ १०
 शृण्वतां लोकवीराणामिदं वचनमब्रवीत् ।

एते रुधिरं कण्ठात्पिबामि पुरुषाधम ।
 गृहीत्वानीं सुसंरब्धः पुनर्गौरिति गौरिति ॥ ११
 प्राणकोट्यां शयनं कालकूटस्य भोजनम् ।
 ज्ञानं चाहिभिः कष्टं दाहं च जतुवेरमनि ॥ १२
 वृतेन राज्यहरणभरण्ये वसतिश्च या ।
 स्वप्नाणि च संप्राप्तेष्वसुखानि च वेश्मनि ॥ १३
 दुःस्नान्येतानि जानीमो न सुखानि कदाचन ।
 कुराष्टस्य दौरात्म्यात्सपुत्रस्य सदा वयम् ॥ १४
 त्वुक्त्वा वचनं राजञ्जयं प्राप्य वृकोदरः ।
 पुनराह महाराज स्मयंस्तौ केशवाजुनी ॥ १५
 दुःशासने यद्रणे संश्रुतं मे
 तद्वै सर्वं कृतमद्येह वीरौ ।
 अथैव दास्याम्यपरं द्वितीयं
 दुर्योधनं यज्ञपशुं विशस्य ।
 शिरो मृदित्वा च पदा दुरात्मनः
 शान्तिं लप्स्ये कौरवाणां समक्षम् ॥ १६
 एतावदुक्त्वा वचनं प्रहृष्टो
 ननाद चोच्चै रुधिरार्द्रगात्रः ।
 ननर्त चैवातिबलो महात्मा
 वृत्रं निहत्येव सहस्रनेत्रः ॥ १७
 इति श्रीमहाभारते कर्णपर्वणि
 एकव्यष्टितमोऽध्यायः ॥ ६१ ॥
 ६२
 संजय उवाच ।
 दुःशासने तु निहते पुत्रास्त्व महारथाः ।
 द्वाक्कोषविषा वीराः समरेष्वपलायिनः ।
 श राजन्महावीर्या भीमं प्राच्छादयञ्जशरैः ॥ १
 ल्वची निषङ्गी पाशी दण्डधारो धनुर्धरः ।
 त्त्रोलुपः शलः संधो वातवेगसुवर्चसौ ॥ २
 ते समेत्य सहिता भ्रातृव्यसनकर्षिताः ।

भीमसेनं महाबाहुं मार्गणैः समवारयन् ॥ ३
 स वार्यमाणो विशिखैः समन्तान्तैर्महारथैः ।
 भीमः क्रोधाभिरक्ताक्षः क्रुद्धः काल इवावभौ ॥ ४
 तांस्तु भल्लैर्महावेगैर्दशभिर्दशभिः शितैः ।
 रुक्मान्नदो रुक्मपुङ्खैः पार्थो निन्ये यमक्षयम् ॥ ५
 हतेषु तेषु वीरेषु प्रदुद्राव बलं तव ।
 पश्यतः सूतपुत्रस्य पाण्डवस्य भयार्दितम् ॥ ६
 ततः कर्णो महाराज प्रविवेश महारणम् ।
 दृष्ट्वा भीमस्य विक्रान्तमन्तकस्य प्रजास्त्रिव ॥ ७
 तस्य त्वाकारभावज्ञः शल्यः समितिशोभनः ।
 उवाच वचनं कर्णं प्राप्तकालमर्दिदम् ।
 मा व्यथां कुरु राधेय नैतत्त्वय्युपपद्यते ॥ ८
 एते द्रवन्ति राजानो भीमसेनभयार्दितः ।
 दुर्योधनश्च संमूढो भ्रातृव्यसनदुःस्मितः ॥ ९
 दुःशासनस्य रुधिरे पीथमाने महात्मना ।
 व्यापन्नचेतसश्चैव शोकोपहतमन्यवः ॥ १०
 दुर्योधनमुपासन्ते परिवार्य समन्ततः ।
 कृपप्रभृतयः कर्णं हतशेषाश्च सोदराः ॥ ११
 पाण्डवा लब्धलक्षाश्च धनंजयपुरोगमाः ।
 त्वामेवाभिमुखाः शूरा युद्धाय समुपास्थिताः ॥ १२
 स त्वं पुरुषशार्दूल पौरुषे महति स्थितः ।
 क्षत्रधर्मं पुरस्कृत्य प्रत्युद्याहि धनंजयम् ॥ १३
 भारो हि धार्तराष्ट्रेण त्वयि सर्वः समर्पितः ।
 तमुद्धह महाबाहो यथाशक्ति यथाबलम् ।
 जये स्याद्विपुला कीर्तिर्भ्रुवः स्वर्गः पराजये ॥ १४
 वृषसेनश्च राधेय संक्रुद्धस्तनयस्तव ।
 त्वयि मोहसमापन्ने पाण्डवानभिधावति ॥ १५
 एतच्छ्रुत्वा तु वचनं शल्यस्यामिततेजसः ।
 हृदि मानुष्यकं भावं चक्रे युद्धाय सुस्थिरम् ॥ १६
 ततः क्रुद्धो वृषसेनोऽभ्यधाव-

दातस्थिवांसं स्वरथं हतारिम् ।
 वृकोदरं कालमिवात्तदण्डं
 गर्दाहस्तं पोथमानं त्वदीयान् ॥ १७
 तमभ्यधावन्नकुलः प्रवीरो
 रोषादमित्रं प्रतुदन्पृषत्कैः ।
 कर्णस्य पुत्र समरे प्रहृष्टं
 जिष्णुर्जिघांसुर्मघवेव जम्भम् ॥ १८
 ततो ध्वजं स्फाटिकचित्रकम्बुं
 चिच्छेद वीरो नकुलः क्षुरेण ।
 कर्णात्मजस्येष्वसनं च चित्रं
 भलेन जाम्बूनदपट्टनद्धम् ॥ १९
 अथान्यदादाय धनुः सुशीघ्रं
 कर्णात्मजः पाण्डवमभ्यविध्यत् ।
 दिव्यैर्महास्त्रैर्नकुलं महास्त्रो
 दुःशासनस्यापत्तिं चियासुः ॥ २०
 ततः क्रुद्धो नकुलस्तं महात्मा
 शरैर्महोल्काप्रतिमैरविध्यत् ।
 दिव्यैरस्त्रैरभ्यविध्यच्च सोऽपि
 कर्णस्य पुत्रो नकुलं कृतास्त्रः ॥ २१
 कर्णस्य पुत्रो नकुलस्य राज-
 न्सर्वानश्वानक्षिणोदुत्तमास्त्रैः ।
 शनायुजान्सुकुमारस्य शुभ्रा-
 नलंकृताञ्जातरूपेण शीघ्रान् ॥ २२
 ततो हताश्वदवस्थ्य याना-
 दादाय चर्म रुचिरं चाष्टचन्द्रम् ।
 आकाशसंकाशमसिं गृहीत्वा
 पोषूयमानः खगावच्चचार ॥ २३
 ततोऽन्तरिक्षे नृवराश्वनागां-
 श्चिच्छेद मार्गान्विचरन्विचित्रान् ।
 ते प्रापतन्नसिना गां विशस्ता

यथाश्वमेधे पशवः शमित्रा ॥ २४
 द्विसाहस्रा विदिता युद्धशौण्डा
 नानादेश्याः सुश्रुताः सत्यसंधाः ।
 एकैत शीघ्रं नकुलेन कृत्ताः
 सारेप्सुनेवोत्तमचन्दनास्ते ॥ २५
 तमापतन्तं नकुलं सोऽभिपत्य
 समन्ततः सायकैरभ्यविध्यत् ।
 स तुद्यमानो नकुलः पृषत्कै-
 र्विन्याध वीरं स चुकोप विद्धः ॥ २६
 तं कर्णपुत्रो विधमन्तमेकं
 नराश्वमातङ्गरथप्रवेकान् ।
 क्रीडन्तमष्टादशभिः पृषत्कै-
 र्विन्याध वीरं स चुकोप विद्धः ॥ २७
 ततोऽभ्यधावत्समरे जिघांसुः
 कर्णात्मजं पाण्डुसुतो नृवीरः ।
 तस्येषुभिर्व्यधमत्कर्णपुत्रो
 महारणे चर्म सहस्रतारम् ॥ २८
 तस्यायसं निशितं तीक्ष्णधार-
 मसिं विकोशं गुरुभारसाहम् ।
 द्विषच्छरीरापहरं सुघोर-
 माधुन्वतः सर्पमिवोग्ररूपम् ॥ २९
 क्षिप्रं शरैः षड्भिरमित्रसाह-
 श्रकर्त खड्गं निशितैः सुधरैः ।
 पुनश्च पीतैर्निशितैः पृषत्कैः
 स्तनान्तरे गाढमथाभ्यविध्यत् ॥ ३०
 स भीमसेनस्य रथं हताश्वो
 माद्रीसुतः कर्णसुताभितप्तः ।
 आपुष्टुवे सिंह इवाचलाग्रं
 संप्रेक्षमाणस्य धनंजयस्य ॥ ३१
 नकुलमथ विदित्वा छिन्नबाणासनासिं

विरथमरिशरार्तं कर्णपुत्रास्त्रभग्नम् ।
 पवनधुतपताका ह्रादिनो वल्गिताश्वा
 वरपुरुषनियन्तास्ते रथाः शीघ्रमीयुः ॥ ३२
 हृपदसुतवरिष्ठाः पञ्च शैनेयषष्ठा
 हृपददुहितपुत्राः पञ्च चामित्रसाहाः ।
 द्विरदरथनराश्वान्सूदनन्तस्वदीया-
 न्भुजगपतिनिकाशैर्मार्गिणैरात्तशस्त्राः ॥ ३३
 अथ तव रथमुख्यास्तान्प्रतीयुस्त्रन्तो
 हृदिकसुतक्रुषौ च द्रौणिदुर्योधनौ च ।
 शकुनिशुकशुक्राश्च क्राथेदेवावृधौ च
 द्विरदजलदधोवैः स्यन्दनैः कार्मुकैश्च ॥ ३४
 तव नरवरवर्यास्तान्दशैकं च वीरा-
 न्प्रवरशश्वराभ्यैस्ताडयन्तोऽभ्यरुन्धन् ।
 नवजलदसवर्णैर्हस्तिभिस्तानुदीयु-
 गिरिशिखरनिकाशैर्मामवेमैः कुणिन्दाः ॥
 सुकल्पिता हैमवता मदोत्कटा
 रणाभिकामैः कृतिभिः समास्थिताः ।
 सुवर्णजालावतता बभुर्गजा-
 स्तथा यथा वै जलदाः सविद्युतः ॥ ३६
 कुणिन्दपुत्रो दशभिर्महायसैः
 कृपं ससूताश्वमपीडयद्भृशम् ।
 ततः शरद्वसुतसायकैर्हतः
 सहैव नागेन पपात भूतले ॥ ३७
 कुणिन्दपुत्रावरजस्तु तोमरै-
 र्दिवाकरांशुप्रतिमैरयस्मयैः ।
 रथं च विक्षोभ्य ननाद नर्दत-
 स्तोऽस्य गान्धारपतिः शिरोऽहरत् ॥ ३८
 ततः कुणिन्देषु हतेषु तेष्वथ
 प्रहृष्टरूपास्त्व ते महारथाः ।
 शूरां प्रदध्मुर्लेवणाम्बुसंभवा-

न्परांश्च बाणासतपाणयोऽभ्ययुः ॥ ३९
 अथाभवद्युद्धमतीव दारुणं
 पुनः कुरूणां सह पाण्डुसृञ्जयैः ।
 शरासिशकत्यृष्टिगदापरश्वधै-
 र्नाश्वनागामुहरं शृशाकुलम् ॥ ४०
 रथाश्वमातङ्गपदातिभिस्ततः
 परस्परं विप्रहृतापतन्क्षितौ ।
 यथा सविद्युस्तनिता बलाहकाः
 समास्थिता दिग्भ्य इवोप्रमारुतैः ॥ ४१
 ततः शतानीकहतान्महागजां-
 स्तथा रथान्पत्तिगणांश्च तावकान् ।
 जघान भोजश्च ह्यानथापत-
 न्विशस्त्रकृत्ताः कृतवर्मणा द्विपाः ॥ ४२
 अथापरे द्रौणिशराहता द्विपा-
 स्त्रयः ससर्वाभुधयोधकेतवः ।
 निपेतुरुर्व्या व्यसवः प्रपातिता-
 स्तथा यथा वज्रहता महाचलाः ॥ ४३
 कुणिन्दराजावरजादनन्तरः
 स्तनान्तरे पत्रिवरैरताडयत् ।
 तवात्मजं तस्य तवात्मजः शरैः
 शितैः शरीरं विभिदे द्विपं च तम् ॥ ४४
 स नागराजः सह राजसूनुना
 पपात रक्तं बहु सर्वतः क्षरन् ।
 शचीशिवञ्जप्रहतोऽम्बुदागमे
 यथा जलं गैरिकपर्वतस्तथा ॥ ४५
 कुणिन्दपुत्रप्रहितोऽपरद्विपः
 शुकं ससूताश्वरथं व्यपोथयत् ।
 ततोऽपतत्क्राथशराभिदारितः
 सहेश्वरो वज्रहतो यथा गिरिः ॥ ४६
 रथी द्विपस्थेन हतोऽपतच्छरैः

काथाधिपः पर्वतजेन दुर्जयः ।
 स वाजिसूतेष्वसनस्तथापत-
 यथा महावातहतो महाद्रुमः ॥ ४७
 वृको द्विपस्थं गिरिराजवासिनं
 भृशं शरैर्द्वादशभिः पराभिनत् ।
 ततो वृकं साश्वरथं महाजवं
 त्वरंश्चतुर्भिश्चरणे व्यपोथयत् ॥ ४८
 स नागराजः सनियन्तुकोऽपत-
 त्पराहतो बभ्रुसुतेषुभिर्भृशम् ।
 स चापि देवावृधसूनुर्दितः
 पपात नुन्नः सहदेवसूनुना ॥ ४९
 विषाणभोत्रापरगात्रघातिना
 गजेन हन्तुं शकुनेः कुण्दिजः ।
 जगाम वेगेन भृशार्दयंश्च तं
 ततोऽस्य गान्धारपतिः शिरोऽहरत् ॥ ५०
 ततः शतानीकहता महागजा
 ह्या रथाः पत्तिगणाश्च तावकाः ।
 सुपर्णवातप्रहता यथा नगा-
 स्तथा गता गामवशा विचूर्णिताः ॥ ५१
 ततोऽभ्यविध्यद्द्रुभिः शितैः शरैः
 कुण्दिपुत्रो नकुलात्मजं स्मयन् ।
 ततोऽस्य कायान्निचकर्त नाकुलिः
 शिरः क्षुरेणान्बुजसंनिभाननम् ॥ ५२
 ततः शतानीकमविध्यदाशुगै-
 स्त्रिभिः शितैः कर्णसुतोऽर्जुनं त्रिभिः ।
 त्रिभिश्च भीमं नकुलं च सप्तभि-
 र्जनादर्दनं द्वादशभिश्च सायकैः ॥ ५३
 तदस्य कर्मातिमनुष्यकर्मणः
 समीक्ष्य हृष्टाः कुरवोऽभ्यपूजयन् ।
 पराक्रमज्ञास्तु धनंजयस्य ते

इतोऽयमप्राविति तं तु मेनिरे ॥ ५४
 ततः किरीटी परवीरघाती
 हताश्वमालोक्य नरप्रवीरम् ।
 तमभ्यधावद्दृषसेनमाहवे
 स सूतजस्य प्रमुखे स्थितं तदा ॥ ५५
 तमापतन्तं नरवीरमुग्रं
 महाहवे बाणसहस्रधारिणम् ।
 अभ्यापतत्कर्णसुतो महारथो
 यथैव चेन्द्रं नमुचिः पुरातने ॥ ५६
 ततोऽद्भुतेनैकशतेन पार्थ
 शरैर्बिद्ध्वा सूतपुत्रस्य पुत्रः ।
 ननाद नादं सुमहानुभावो
 विद्धेव शक्रं नमुचिः पुरा वै ॥ ५७
 पुनः स पार्थ वृषसेन उग्रै-
 र्बाणैरविध्यद्भुजमूलमध्ये ।
 तथैव कृष्णं नवभिः समार्दय-
 त्पुनश्च पार्थं दशभिः शिताग्रैः ॥ ५८
 ततः किरीटी रणमूर्ध्नि कोपा-
 त्कृत्या त्रिशाखां भ्रुकुटिं ललाटे ।
 सुमोच बाणान्निशिखान्महात्मा
 वधाय राजन्सूतपुत्रस्य संख्ये ॥ ५९
 विव्याध चैनं दशभिः पृषत्कै-
 र्मर्मस्वसक्तं प्रसभं किरीटी ।
 चिच्छेद् चास्येष्वसनं भुजौ च
 क्षुरैश्चतुर्भिः शिर एव चोग्रैः ॥ ६०
 स पार्थबाणाभिहतः पपात
 रथाद्विबाहुर्विशिरा धरायाम् ।
 सुपुष्पितः पर्णधरोऽतिक्रायो
 वातेरितः शाल इवाद्रिशृङ्गात् ॥ ६१
 तं प्रेक्ष्य बाणाभिहतं पतन्तं

रथास्तुतं सूतजः क्षिप्रकारी ।

रथं रथेनाशु जगाम वेगा-

किरीटिनः पुत्रवधाभितप्तः ॥ ६२

इति श्रीमहाभारते कर्णपर्वणि

द्विषष्टितमोऽध्यायः ॥ ६२ ॥

६३

संजय उवाच ।

वृषसेनं हतं दृष्ट्वा शोकामर्षसमन्वितः ।
 मुक्त्वा शोकोद्भवं धारि नेत्राभ्यां सहसा वृषः ॥ १
 रथेन कर्णस्तेजस्वी जगामाभिमुख्यो रिपून् ।
 बुद्ध्यामर्षताम्राक्षः समाहूय धनंजयम् ॥ २
 तौ रथौ सूर्यसंकाशौ वैयाघ्रपरिवारणौ ।
 समेतौ ददृशुस्तत्र द्वाविवाकौ समागतौ ॥ ३
 श्वेताश्वौ पुरुषादित्यावास्थितांवरिमर्दनौ ।
 शूभाते महात्मानौ चन्द्रादित्यौ यथा दिवि ॥ ४
 तौ दृष्ट्वा विस्मयं जग्मुः सर्वभूतानि मारिष ।
 श्लोक्यविजये यत्ताविन्द्रैरोचनाविव ॥ ५
 रथ्यातलनिर्द्वादिर्वाणशङ्करवैरपि ।
 तौ रथावभिधावन्तौ समालोक्य महीक्षिताम् ॥ ६
 षडौ च दृष्ट्वा संसक्तौ विस्मयः समपद्यत ।
 इति कक्ष्यां च कर्णस्य वानरं च किरीटिनः ॥ ७
 तौ रथौ संप्रसक्तौ च दृष्ट्वा भारत पार्थिवाः ।
 सिहनादरवांश्चक्रुः साधुवादांश्च पुष्कलान् ॥ ८
 मुक्त्वा तु द्वैरथं ताभ्यां तत्र योधाः समन्ततः ।
 षड्भुवङ्गुलं चैव तथा चेल्वलं महत् ॥ ९
 आजग्मुः कुरवस्तत्र वादित्रानुगतास्तदा ।
 कर्णं प्रहर्षयन्तश्च शङ्खान्धुश्च पुष्कलान् ॥ १०
 तथैव पाण्डवाः सर्वे हर्षयन्तो धनंजयम् ।
 सूर्यशङ्खनिनादेन दिशः सर्वा व्यनादयन् ॥ ११
 त्वेदितारफोटितोत्क्रुष्टैस्तुमुलं सर्वतोऽभवत् ।

बाहुघोषाश्च वीराणां कर्णाजुनसमागमे ॥ १२

तौ दृष्ट्वा पुरुषव्याघ्रौ रथस्थौ रथिनां वरौ ।

प्रगृहीतमहाचापौ शरशक्तिगदायुधौ ॥ १३

वर्मिणौ बद्धनिस्त्रिशौ श्वेताश्वौ शङ्खशोभिनी ।

तूणीरवरसंपन्नौ द्वावपि स्म सुदर्शनौ ॥ १४

रक्तचन्दनदिग्धाङ्गौ समदौ वृषभाविष ।

आशीविषसमप्रख्यौ यमकालान्तकोपमौ ॥ १५

इन्द्रवृत्राविष क्रुद्धौ सूर्याचन्द्रमसप्रभौ ।

महामहाविष क्रूरौ युगान्ते समुपस्थितौ ॥ १६

देवगर्भौ देवसमौ देवतुल्यौ च रूपतः ।

समेतौ पुरुषव्याघ्रौ प्रेक्ष्य कर्णधनंजयौ ॥ १७

उभौ वरायुधधरावुभौ रणकृतश्रमौ ।

उभौ च बाहुशब्देन नादयन्तौ नभस्तलम् ॥ १८

उभौ विश्रुतकर्माणौ पौरुषेण बलेन च ।

उभौ च सदृशौ युद्धे शम्बरामरराजयोः ॥ १९

कार्तवीर्यसमौ युद्धे तथा दाशरथेः समौ ।

विष्णुवीर्यसमौ वीर्ये तथा भवसमौ युधि ॥ २०

उभौ श्वेतहयौ राजन्रथप्रवरवाहिनौ ।

सारथी प्रवरौ चैव तयोरास्तां महाबलौ ॥ २१

तौ तु दृष्ट्वा महाराज राजमानौ महारथौ ।

सिद्धचारणसंघानां विस्मयः समपद्यत ॥ २२

धार्तराष्ट्रास्ततः कर्णं सबला भरतर्षभ ।

परिवद्रुर्महात्मानं क्षिप्रमाहवशोभिन्म् ॥ २३

तथैव पाण्डवा दृष्ट्वा शृष्ट्युन्नपुरोगमाः ।

परिवद्रुर्महात्मानं पार्थमप्रतिमं युधि ॥ २४

तावकानां रणे कर्णो ग्लह आसीद्विशं पते ।

तथैव पाण्डवेयानां ग्लहः पार्थोऽभवद्युधि ॥ २५

त एव सभ्यास्तत्रासन्प्रेक्षकाश्चाभवन्स्म ते ।

तत्रैषां ग्लहमानानां भ्रुवौ जयपराजयौ ॥ २६

ताभ्यां द्यूतं समायत्तं विजयायेतराय वा ।

अस्माकं पाण्डवानां च स्थितानां रणमूर्धनि ॥ २७
 तौ तु स्थितौ महाराज समरे युद्धशालिनौ ।
 अन्योन्यं प्रतिस्तरब्धावन्योन्यस्य जयैषिणौ ॥ २८
 तावुभौ प्रजिहीर्षेतामिन्द्रवृत्राविवाभितः ।
 भीमरूपधरावास्तां महाधूमाविष्र ह्रौ ॥ २९
 ततोऽन्तरिक्षे साक्षेया विवादा भरतर्षभ ।
 मिथो भेदाश्च भूतानामासन्कर्णाजुनान्तरे ।
 व्याश्रयन्त दिशो भिन्नाः सर्वलोकाश्च मारिष ॥ ३०
 देवदानवगन्धर्वाः पिशाचोरगराक्षसाः ।
 प्रतिपक्षग्रहं चक्रुः कर्णाजुनसमागमे ॥ ३१
 द्यौरासीत्कर्णतो व्यग्रा सनक्षत्रा विशां पते ।
 भूमिर्विशाला पार्थस्य माता पुत्रस्य भारत ॥ ३२
 सरितः सागराश्चैव गिरयश्च नरोत्तम ।
 वृक्षाश्चौषधयस्तत्र व्याश्रयन्त किरीटिनम् ॥ ३३
 असुरा यातुधानाश्च गुह्यकाश्च परंतप ।
 कर्णतः समपद्यन्त खेचराणि धयांसि च ॥ ३४
 रत्नानि निधयः सर्वे वेदाश्चाख्यानपञ्चमाः ।
 सोपवेदोपनिषदः सरहस्याः ससंप्रहाः ॥ ३५
 वासुकिश्चित्रसेनश्च तक्षकश्चोपतक्षकः ।
 पर्वताश्च तथा सर्वे काद्रवेयाश्च सान्वयाः ।
 विषवन्तो महारोषा नागाश्चार्जुनतोऽभवन् ॥ ३६
 ऐरावताः सौरभेया वैशालेयाश्च भोगिनः ।
 एतेऽभवन्नर्जुनतः क्षुद्रसर्पास्तु कर्णतः ॥ ३७
 ईहामृगा व्याडमृगा मङ्गल्याश्च मृगद्विजाः ।
 पार्थस्य विजयं राजन्सर्व एवामिसंश्रिताः ॥ ३८
 वसवो मरुतः साध्या रुद्रा विश्वेऽश्विनौ तथा ।
 अग्निरिन्द्रश्च सोमश्च पवनश्च दिशो दश ।
 धनंजयमुपाजग्मुरादित्याः कर्णतोऽभवन् ॥ ३९
 देवास्तु पितृभिः सार्धं सगणार्जुनतोऽभवन् ।
 यमो वैश्रवणश्चैव वरुणश्च यतोऽर्जुनः ॥ ४०

देवब्रह्मनृपर्षीणां गणाः पाण्डवतोऽभवन् ।
 तुम्बुरुप्रमुखा राजगन्धर्वाश्च यतोऽर्जुनः ॥ ४१
 प्रावेयाः सह मौनेयैर्गन्धर्वाप्सरसां गणाः ।
 ईहामृगव्याडमृगैर्द्विपाश्च रथपत्तिभिः ॥ ४२
 उद्धमानास्तथा मेघैर्वायुना च मनीषिणः ।
 दिदृक्ष्वः समाजग्मुः कर्णाजुनसमागमम् ॥ ४३
 देवदानवगन्धर्वा नागा यक्षाः पतत्रिणः ।
 महर्षयो वेदविदः पितरश्च स्वधाभुजः ॥ ४४
 तपो विद्यास्तथौषध्वो नानारूपाम्बरत्विषः ।
 अन्तरिक्षे महाराज विनदन्तोऽवतस्थिरे ॥ ४५
 ब्रह्मा ब्रह्मर्षिभिः सार्धं प्रजापतिभिरेव च ।
 भवेनावस्थितो यानं दिव्यं तं देशमभ्ययात् ॥ ४६
 दृष्ट्वा प्रजापतिं देवाः स्वयंभुवमुपागमन् ।
 समोऽस्तु देव विजय एतयोर्नैरसिंहयोः ॥ ४७
 तदुपश्रुत्य मधवा प्रणिपत्य पितामहम् ।
 कर्णाजुनविनाशेन मा नश्यत्वखिलं जगत् ॥ ४८
 स्वयंभो ब्रूहि तद्वाक्यं समोऽस्तु विजयोऽनयोः ।
 तत्तथास्तु नमस्तेऽस्तु प्रसीद भगवन्मम ॥ ४९
 ब्रह्मेशानावथो वाक्यमूचतुस्त्रिदशेश्वरम् ।
 विजयो ध्रुव एवास्तु विजयस्य महात्मनः ॥ ५०
 मनस्वी बलवाञ्छरं कृताखश्च तपोधनः ।
 विभर्ति च महातेजा धनुर्वेदमशेषतः ॥ ५१
 अतिक्रमेच्च माहात्म्यादिष्टमेतस्य पर्ययात् ।
 अतिक्रान्ते च लोकानामभावो नियतो भवेत् ॥ ५२
 न विद्यते व्यवस्थानं कृष्णयोः क्रुद्धयोः क्वचित् ।
 स्रष्टारौ ह्यसतश्चोभौ सतश्च पुरुषर्षभौ ॥ ५३
 नरनारायणावेतौ पुराणावृषिसत्तमौ ।
 अनियत्तौ नियन्तारावभीतौ स्म परंतपौ ॥ ५४
 कर्णो लोकानयं मुख्यान्प्राप्तो पुरुषर्षभः ।
 वीरो वैकर्तनः शूरो विजयस्त्वस्तु कृष्णयोः ॥ ५५

वसूतां च सलोकत्वं मरुतां वा समाप्रुयात् ।
 सहितो द्रोणभीष्माभ्यां नाकलोके महीयताम् ॥ ५६
 श्लुक्तो देवदेवाभ्यां सहस्राक्षोऽब्रवीद्वचः ।
 भाषण्य सर्वभूतानि ब्रह्मेशानानुशासनात् ॥ ५७
 श्रुतं भवद्विर्यत्प्रोक्तं भगवद्भ्यां जगद्धितम् ।
 तत्तथा नान्यथा तद्धि तिष्ठध्वं गतमन्यवः ॥ ५८
 इति श्रुत्वेन्द्रवचनं सर्वभूतानि मारिष ।
 विस्मितान्यभवन्राजन्पूजयांचक्रिरे च तत् ॥ ५९
 व्यसृजंश्च सुगन्धीनि नानारूपाणि खात्तथा ।
 पुष्पवाणि विबुधा देवतूर्याण्यवादयन् ॥ ६०
 विद्वेषध्वाप्रतिमं द्वैरथं नरसिंहयोः ।
 देवदानवगन्धर्वाः सर्व एवायतस्थिरे ।
 सौ च तौ श्वेतहयौ युक्तकेतु महास्वनौ ॥ ६१
 समागता लोकवीराः शङ्खान्दध्मुः पृथक्पृथक् ।
 वासुदेवाजुनौ वीरौ कर्णशल्यौ च भारत ॥ ६२
 तद्दीप्संत्रासकरं युद्धं समभयत्तदा ।
 ध्न्योन्यस्पर्धिनोर्वीर्ये शक्रशम्बरयोसि ॥ ६३
 तपोर्ध्वजौ वीतमालो शुशुभाते रथस्थितौ ।
 पृथगपौ समार्हन्तौ क्रोधं युद्धे परस्परम् ॥ ६४
 कर्णसाशीविपनिभा रत्नसारयती दृढा ।
 पुंरंधनुःप्रख्या हस्तिकक्ष्या व्यराजत ॥ ६५
 करिष्रेष्ठतु पार्थस्य व्यादितास्यो भयंकरः ।
 मीपयन्नेव दंष्ट्राभिर्दुर्निरीक्ष्यो रविर्यथा ॥ ६६
 युद्धामिलाषुको भूत्वा ध्वजो गाण्डीवधन्वनः ।
 कर्णध्वजमुपातिष्ठत्सोऽवधीद्भिनर्दयन् ॥ ६७
 वस्य च महावेगः कक्ष्यामभ्यहन्त्कपिः ।
 नसैश्च दशनैश्चैव गरुडः पन्नगं यथा ॥ ६८
 सुकिङ्किणीकाभरणा कालपाशोपमायसी ।
 अभ्यव्रत्सुसंक्रुद्धा नागकक्ष्या महाकपिम् ॥ ६९
 उभयोरुत्तमे युद्धे द्वैरथे व्यूत आहृते ।

प्रकुर्वते ध्वजौ युद्धं प्रत्यदेषन्हयान्हयाः ॥ ७०
 अविध्यत्पुण्डरीकाक्षः शल्यं नयनसायकैः ।
 स चापि पुण्डरीकाक्षं तथैवाभिसमैक्षत् ॥ ७१
 तत्राजयद्वासुदेवः शल्यं नयनसायकैः ।
 कर्णं चाप्यजयद्दृष्ट्वा कुन्तीपुत्रो धनंजयः ॥ ७२
 अथाब्रवीत्सूतपुत्रः शल्यमाभाष्य सस्मितम् ।
 यदि पार्थो रणे हन्यादद्य मामिह कर्हिचित् ।
 किमुत्तरं तदा ते स्यात्सखे सत्यं ब्रवीहि मे ॥ ७३

शल्य उवाच ।

यदि कर्णं रणे हन्यादद्य त्वां श्वेतवाहनः ।
 उभावेकरथेनाहं हन्यां माधवपाण्डवौ ॥ ७४

संजय उवाच ।

एवमेव तु गोविन्दमर्जुनः प्रत्यभाषत ।
 तं प्रहस्याब्रवीत्कृष्णः पार्थं परमिदं वचः ॥ ७५
 पतेद्दिवाकरः स्थानाच्छीर्येतानेकधा क्षितिः ।
 शैत्यमग्निरियात्र त्वा कर्णो हन्याद्धनंजयम् ॥ ७६
 यदि त्वेवं कथंचित्स्थाल्लोकपर्यसनं यथा ।
 हन्यां कर्णं तथा शल्यं बाहुभ्यामेव संयुगे ॥ ७७
 इति कृष्णवचः श्रुत्वा प्रहसन्कपिकेतनः ।
 अर्जुनः प्रत्युवाचेदं कृष्णमक्लिष्टकारिणम् ।
 ममाप्येतावपर्याप्तौ कर्णशल्यौ जनार्दन ॥ ७८
 सपताकाध्वजं कर्णं सशल्यरथवाजिनम् ।
 सच्छत्रकवचं चैव सशक्तिशरकार्मुकम् ॥ ७९
 द्रष्टास्यद्य शरैः कर्णं रणे कृत्तमनेकधा ।
 अद्यैनं सरथं सायं सशक्तिकवचायुधम् ।
 न हि मे शाम्यते वैरं कृष्णां यत्प्राहसत्पुरा ॥ ८०
 अद्य द्रष्टासि गोविन्द कर्णमुन्मथितं मया ।
 वारणेनेव मत्तेन पुष्पितं जगतीरुहम् ॥ ८१
 अद्य ता मधुरा वाचः श्रोतासि मधुसूदन ।
 अद्याभिमन्युजननीमनृणः सान्त्वयिष्यसि ।

कुन्ती पितृष्वसारं च संप्रहृष्टो जनार्दन ॥ ८२
अथ बाष्पमुखीं कृष्णां सान्त्वयिष्यसि माधव ।
वाग्भिश्चासृत्कल्पाभिर्धर्मराजं युधिष्ठिरम् ॥ ८३

इति श्रीमहाभारते कर्णपर्वणि
त्रिषष्टितमोऽध्यायः ॥ ६३ ॥

६४

संजय उवाच ।

तद्देवनागासुरसिद्धसंघै-
र्गन्धर्वयक्षाप्सरसां च संघैः ।
ब्रह्मर्षिराजर्षिसुपर्णजुष्टं
बभौ वियद्विस्मयनीयरूपम् ॥ १
नानद्यमानं निनदैर्मनोज्ञै-
र्वादित्रगीतस्तुतिभिश्च नृत्तैः ।
सर्वेऽन्तरिक्षे ददृशुर्मनुष्याः
खस्थांश्च तान्विस्मयनीयरूपान् ॥ २
ततः प्रहृष्टाः कुरुपाण्डुयोधा
वादित्रपत्रायुधसिंहनादैः ।
निनादयन्तो वसुधां दिशश्च
स्वनेन सर्वे द्विषतो निजघ्नूः ॥ ३
नानाश्वमातङ्गरथायुताकुलं
वरासिशक्त्यष्टिनिपातदुःसहम् ।
अमीरुजुष्टं हतदेहसंकुलं
रणाजिरं लोहितरक्तमावभौ ॥ ४
तथा प्रवृत्तेऽस्त्रभृतां पराभवे
धनंजयश्चाधिरथिश्च सायकैः ।
दिशश्च सैन्यं च शितैरजिह्वगैः
परस्परं प्रोर्णुवतुः स्म दंशितौ ॥ ५
ततस्त्वदीयाश्च परे च सायकैः
कृतेऽन्धकारे विविदुर्न किञ्चन ।
भयात्तु तावेव रथौ समाश्रयं-

स्तमोनुदौ खे प्रसृता इवांशवः ॥ ६
ततोऽस्त्रमन्त्रेण परस्परस्य तौ
विधूय वाताविव पूर्वपश्चिमौ ।
घनान्धकारे वितते तमोनुदौ
यथोदितौ तद्वदतीव रेजतुः ॥ ७
न चाभिमन्तव्यमिति प्रचोदिताः
परे त्वदीयाश्च तदावतस्थिरे ।
महारथौ तौ परिवार्य सर्वतः
सुरासुरा वासवशम्बराविव ॥ ८
सुदङ्गभेरीपणवानकस्वनै-
र्निनादिते भारत शङ्खनिस्वनैः ।
ससिंहनादौ बभतुर्नरोत्तमौ
शशाङ्कसूर्याविव मेघसंप्लवे ॥ ९
महाधनुर्मण्डलमध्यगावुभौ
सुवर्चसौ बाणसहस्ररश्मिनौ ।
दिधक्षमाणौ सचराचरं जग-
द्युगास्तसूर्याविव दुःसहौ रणे ॥ १०
उभावजेयावहितान्तकावुभौ
जिघांसतुस्तौ कृतिनौ परस्परम् ।
महाहवे वीरवरौ समीयतु-
र्यथेन्द्रजन्भाविव कर्णपाण्डवौ ॥ ११
ततो महाबाणि महाधनुर्धरौ
विमुञ्जमानाविषुभिर्भयानकैः ।
नराश्वनागानमितौ निजघ्नतुः
परस्परं जघ्नतुरुत्तमेषुभिः ॥ १२
ततो विसन्तुः पुनरर्दिताः शरै-
र्नरोत्तमाभ्यां कुरुपाण्डवाश्रयाः ।
सनागपत्त्यश्वरथा दिशो गता-
स्तथा यथा सिंहभयाद्वनौकसः ॥ १३
ततस्तु दुर्योधनभोजसौबलाः

कृपश्च शरद्वत्सूनुना सह ।
 महारथाः पञ्च धनंजयाच्युतौ
 शरैः शरीरान्तकरैरताडयन् ॥ १४
 धनुषि तेषामिषुधीन्हयान्वज्जा-
 न्थांश्च सूतांश्च धनंजयः शरैः ।
 समं च चिच्छेद परामिनञ्च ता-
 न्शरोत्तमैर्द्वादशभिश्च सूतजम् ॥ १५
 अथाभ्यधावंस्त्वरिताः शतं रथाः
 शतं च नागार्जुनमाततायिनः ।
 शक्रास्तुखारा यवनाश्च सोदिनः
 सहैव काम्बोजवरैर्जिघांसवः ॥ १६
 क्रायुधान्पाणिगतान्करैः सह
 क्षुरैर्न्यकृन्तंस्त्वरिताः शिरांसि च ।
 ह्यांश्च नागांश्च रथांश्च युध्यतां
 धनंजयः शत्रुगणं तमक्षिणोत् ॥ १७
 हतोऽन्तरिक्षे सुरतूर्यनिस्वनाः
 ससाधुवादा हृषितैः समीरिताः ।
 निपेतुरप्युत्तमपुष्पवृष्टयः
 सुरूपगन्धाः पवनेरिताः शिवाः ॥ १८
 तदद्भुतं देवमनुष्यसाक्षिकं
 समीक्ष्य भूतानि विसिष्मियुर्नृप ।
 तवात्मजः सूतसुतश्च न व्यथां
 न विस्मयं जग्मतुरेकनिश्चयौ ॥ १९
 अथाब्रवीद्गोणसुतस्तवात्मजं
 करं करेण प्रतिपीड्य सान्त्वयन् ।
 प्रसीद दुर्योधन शाम्य पाण्डवै-
 रलं विरोधेन धिगस्तु विप्रहम् ॥ २०
 हतो गुरुर्ब्रह्मसमो महाब्रुवि-
 त्तथैव भीष्मप्रमुखा नरर्षभाः ।
 अहं त्ववध्यो मम चापि मातुलः

प्रशाधि राज्यं सह पाण्डवैश्चिरम् ॥ २१
 धनंजयः स्थास्यति वारितो मया
 जनार्दनो नैव विरोधमिच्छति ।
 युधिष्ठिरो भूतहिते सदा रतो
 वृकोदरस्तद्वशगस्तथा यमौ ॥ २२
 त्वया च पार्थैश्च परस्परेण
 प्रजाः शिवं प्राप्नुयुरिच्छति त्वयि ।
 प्रजन्तु शेषाः स्वपुराणि पार्थिवा
 निवृत्तवैराश्च भवन्तु सैनिकाः ॥ २३
 न चेद्वचः श्रोष्यसि मे नराधिप
 ध्रुवं प्रतप्तासि हतोऽरिमिर्युधि ।
 इदं च दृष्टं जग्मता सह त्वया
 कृतं यदेकेन किरीटमालिना ।
 यथा न कुर्याद्वलभिन्नं चान्तको
 न च प्रचेता भगवान्न यक्षराट् ॥ २४
 अतोऽपि भूयांश्च गुणैर्धनंजयः
 स चाभिपत्स्यत्यखिलं वचो मम ।
 तवानुयात्रां च तथा करिष्यति
 प्रसीद राजञ्जगतः शमाय वै ॥ २५
 ममापि मानः परमः सदा त्वयि
 ब्रवीम्यतस्त्वां परमाञ्च सौहृदात् ।
 निवारयिष्यामि हि कर्णमप्यहं
 यदा भवान्सप्रणयो भविष्यति ॥ २६
 वदन्ति मित्रं सहजं विचक्षणा-
 स्तथैव साम्ना च धनेन चार्जितम् ।
 प्रतापतश्चोपनतं चतुर्विधं
 तदस्ति सर्वं स्वयि पाण्डवेषु च ॥ २७
 निसर्गतस्ते तव वीर बान्धवाः
 पुनश्च साम्ना च समाप्नुहि स्थिरम् ।
 त्वयि प्रसन्ने यदि मित्रतामियु-

भ्रुवं नरेन्द्रेन्द्र तथा त्वमाचर ॥ २८
 स एवमुक्तः सुहृदा वचो हितं
 विचिन्त्य निःश्वस्य च दुर्मनाब्रवीत् ।
 यथा भवानाह सखे तथैव त-
 न्ममापि च ज्ञापयतो वचः शृणु ॥ २९
 निहत्य दुःशासनमुक्तवान्बहु
 प्रसह्य शार्दूलवदेष दुर्मतिः ।
 धृकोदरस्तद्धृदये मम स्थितं
 न तत्परोक्षं भवतः कुतः शमः ॥ ३०
 न चापि कर्णं गुरुपुत्र संस्तवा-
 दुपारमेत्यर्हसि वक्तुमच्युत ।
 श्रमेण युक्तो महताद्य फल्गुन-
 स्तमेष कर्णः प्रसभं हनिष्यति ॥ ३१
 तमेवमुक्त्वाभ्यनुनीय चासकृ-
 त्चात्माजः स्वाननुशास्ति सैनिकान् ।
 समाघ्नताभिद्रवताहिदानिमा-
 न्सबाणशब्दान्किमु जोषमास्यते ॥ ३२
 इति श्रीमहाभारते कर्णपर्वणि
 चतुःषष्टितमोऽध्यायः ॥ ६४ ॥

६५

संजय उवाच ।

तौ शङ्खभेरीनिनदे समृद्धे
 समीयतुः श्वेतहयौ नराण्यौ ।
 वैकर्तनः सूतपुत्रोऽर्जुनश्च
 दुर्मन्त्रिते तव पुत्रस्य राजन् ॥ १
 यथा गजौ हैमवतौ प्रभिन्नौ
 प्रगृह्य दन्ताविव वाशितार्थे ।
 तथा समाजगमतुरुप्रवेगौ
 धनंजयश्चाधिरथिश्च वीरौ ॥ २

बलाहकेनेव यथा बलाहको
 यदृच्छया वा गिरिणा गिरिर्यथा ।
 तथा धनुर्ज्यातलनेमिनिस्वनौ
 समीयतुस्ताविषुवर्षवर्षिणौ ॥ ३
 प्रवृद्धशृङ्गद्रुमवीरुदोषधी
 प्रवृद्धनानाविधपर्वतौकसौ ।
 यथाचलौ वा गलितौ महाबलौ
 तथा महात्नैरितरेतरं प्रतः ॥ ४
 स संनिपातस्तु तयोर्महानभू-
 त्सुरेश्वैरोचनयोर्यथा पुरा ।
 शरैर्विभुमाङ्गनियन्तृवाहनः
 सुदुःसहोऽन्यैः पटुशोणितोदकः ॥ ५
 प्रभूतपद्मोत्पलमत्स्यकच्छपौ
 महाहृदौ पक्षिगणानुनादितौ ।
 सुसंनिकृष्टावनिलोद्धतौ यथा
 तथा रथौ तौ ध्वजिनौ समीयतुः ॥ ६
 उभौ महेन्द्रस्य समानविक्रमा-
 बुभौ महेन्द्रप्रतिभौ महारथौ ।
 महेन्द्रवज्रप्रतिभैश्च सायकै-
 महेन्द्रवृत्राविव संप्रजह्वतुः ॥ ७
 सनागपत्त्यश्वरथे उभे बले
 विचित्रवर्णाभरणाम्बरस्रजे ।
 चकम्पतुश्चोन्नमतः स्म विस्मया-
 द्वियद्गताश्चार्जुनकर्णसंयुगे ॥ ८
 भुजाः सवज्राङ्गुलयः समुच्छ्रिताः
 ससिहनादा हृषितैर्दिदृक्षुभिः ।
 यदार्जुनं मत्तमिव द्विपो द्विपं
 समभ्ययादाधिरथिर्जिघांसया ॥ ९
 अभ्यक्रोशन्तोमकास्तत्र पार्थ
 त्वरस्व याह्यर्जुन विध्य कर्णम् ।

छिन्द्वस्य मूर्धानमलं चिरेण
 श्रद्धां च राज्याद्धृतराष्ट्रसूनोः ॥ १०
 तथास्माकं बहवस्तत्र योधाः
 कर्णं तदा याहि याहीत्यचोचन् ।
 ब्रह्मर्जुनं कर्णं ततः सचीराः
 पुनर्वनं यान्तु चिराय पार्थाः ॥ ११
 ततः कर्णः प्रथमं तत्र पार्थं
 महेषुभिर्दशभिः पर्यविध्यत् ।
 तद्यजुनः प्रत्यविध्यच्छितायैः
 कक्षान्तरे दशभिरतीवः क्रुद्धः ॥ १२
 परस्परं तौ विशिखैः सुतीक्ष्णै-
 स्तक्षतुः सूतपुत्रोऽर्जुनश्च ।
 परस्परस्यान्तरेऽप्यु विमर्दे
 सुमीममभ्याययतुः प्रहृष्टौ ॥ १३
 अमृष्यमाणश्च महाविमर्दे
 तत्रऋष्यङ्गीमसेनो महात्मा ।
 अथाब्रवीत्पाणिना पाणिमात्र-
 न्संदष्टौष्ठो नृत्यति वादयन्निव ।
 क्वं नु त्वां सूतपुत्रः किरीटि-
 न्महेषुभिर्दशभिरविध्यदग्ने ॥ १४
 यया धृत्या सर्वभूतान्यजैषी-
 प्रासं ददद्ब्रह्मये खाण्डवे त्वम् ।
 तथा धृत्या सूतपुत्रं जहि त्व-
 महं वै नं गदया पोथयिष्ये ॥ १५
 अथाब्रवीद्वासुदेवोऽपि पार्थं
 दृष्ट्वा रथेऽपून्प्रतिहन्यमानान् ।
 अमीमृदत्सर्वथा तेऽस्य कर्णो
 ह्यक्षैरखाणि किमिदं किरीटिन् ॥ १६
 स वीर किं मुह्यसि नात्रधीयसे
 नदन्त्येते कुरुवः संप्रहृष्टाः ।

कर्णं पुरस्कृत्य विदुर्हि सर्वे
 त्वदस्त्रमस्त्रैर्विनिपात्यमानम् ॥ १७
 यया धृत्या निहतं तामसास्त्रं
 युगे युगे राक्षसाश्चापि घोराः ।
 दम्भोद्भवाश्चासुराश्चाहवेषु
 तथा धृत्या त्वं जहि सूतपुत्रम् ॥ १८
 अनेन वास्य क्षुरनेमिनाद्य
 संछिन्द्वि मूर्धानमरेः प्रसह्य ।
 मया निःसृष्टेन सुदर्शनेन
 वज्रेण शक्रो नमुचेरिवारेः ॥ १९
 किरातरूपी भगवान्यया च
 त्वया महत्या परितोषितोऽभूत् ।
 तां त्वं धृतिं वीर पुनर्गृहीत्वा
 सहानुबन्धं जहि सूतपुत्रम् ॥ २०
 ततो महीं सागरमेखलां त्वं
 सपत्तनां ग्रामवतीं समृद्धाम् ।
 प्रयच्छ राज्ञे निहतारिसंघां
 यशश्च पार्थांतुलमाप्नुहि त्वम् ॥ २१
 संचोदितो भीमजनार्दनाभ्यां
 स्मृत्वा तदात्मानमवेक्ष्य सत्त्वम् ।
 महात्मनश्चागमने विदित्वा
 प्रयोजनं केशवमित्युवाच ॥ २२
 प्रादुष्करोम्येष महास्त्रमुग्रं
 शिवाय लोकस्य वधाय सौतेः ।
 तन्मेऽनुजानातु भवान्सुराश्च
 ब्रह्मा भयो ब्रह्मविदश्च सर्वे ॥ २३
 इत्थूचिवान्ब्राह्ममसह्यमस्त्रं
 प्रादुश्चक्रे मनसा संविधेयम् ।
 ततो दिशश्च प्रदिशश्च सर्वाः
 समावृणोत्सायकैर्भूरितेजाः ।

ससर्ज बाणान्भरतर्षभोऽपि
 शतशतानेकवदाशुवेगान् ॥ २४
 वैकर्तनेनापि तथाजिमध्ये
 सहस्रशो बाणगणा विसृष्टाः ।
 ते घोषिणः पाण्डवमभ्युपेयुः
 पर्जन्यमुक्ता इव वारिधाराः ॥ २५
 स भीमसेनं च जनार्दनं च
 किरीटिनं चाप्यमनुष्यकर्मा ।
 त्रिभिस्त्रिभिर्भीमबलो निहृत्य
 ननाद घोरं महता स्वरेण ॥ २६
 स कर्णबाणाभिहतः किरीटी
 भीमं तथा प्रेक्ष्य जनार्दनं च ।
 अमृष्यमाणः पुनरेव पार्थः
 शरान्दशाष्टौ च समुद्रबर्ह ॥ २७
 सुषेणमेकेन शरेण विद्ध्वा
 शल्यं चतुर्भिस्त्रिभिरेव कर्णम् ।
 ततः सुमुक्तैर्दशभिर्जघान
 सभापतिं काञ्चनवर्मनद्रम् ॥ २८
 स राजपुत्रो विशिरा विबाहु-
 विंवाजिसूतो विघ्नुर्विकेतुः ।
 ततो रथाप्रादपतत्प्रभमः
 परश्वधैः शाल इवाभिकृत्तः ॥ २९
 पुनश्च कर्णं त्रिभिरष्टभिश्च
 द्वाभ्यां चतुर्भिर्दशभिश्च विद्ध्वा ।
 अतुःशतान्द्विरदान्सायुधीया-
 न्दत्त्वा रथानष्टशतं जघान ।
 सहस्रमश्यांश्च पुनश्च सादी-
 नष्टौ सहस्राणि च पत्तिवीरान् ॥ ३०
 दृष्ट्वाजिमुख्यावथ युध्यमानौ
 दिदृक्षवः शूरवरावरिप्रौ ।

कर्णं च पार्थं च नियम्य बाहा-
 न्खस्था महीस्थाश्च जनावतरथुः ॥ ३१
 ततो धनुज्यां सहसातिकृष्टा
 सुघोषमाच्छिद्यत पाण्डवस्य ।
 तस्मिन्क्षणे सूतपुत्रस्तु पार्थं
 समाचिनोत्क्षुद्रकाणां शतेन ॥ ३२
 निर्मुक्तसर्पप्रतिमैश्च तीक्ष्णै-
 स्तैलप्रघौतैः खगपत्रवाजैः ।
 षष्ठ्या नाराचैर्वासुदेवं विभेद
 तदन्तरं सोमकाः प्राद्रवन्त ॥ ३३
 ततो धनुज्यामिवधम्य शीघ्रं
 शरानस्तानाधिरथेर्विधम्य ।
 सुसंरब्धः कर्णशरक्षताङ्गो
 रणे पार्थः सोमकान्प्रत्यगृह्णात् ।
 न पक्षिणः संपतन्त्यन्तरिक्षे
 क्षेपीयसास्त्रेण कृतेऽन्धकारे ॥ ३४
 शल्यं च पार्थो दशभिः पृषत्कै-
 भृशं तनुत्रे प्रहसन्नविध्यत् ।
 ततः कर्णं द्वादशभिः सुमुक्तै-
 विद्ध्वा पुनः सप्तभिरभ्यविध्यत् ॥ ३५
 स पार्थबाणासनवेगनुत्रै-
 र्दृढाहतः पत्रिभिरुप्रवेगैः ।
 विभिन्नगात्रः क्षतजोक्षिताङ्गः
 कर्णो बभौ रुद्र इवाततेषुः ॥ ३६
 ततस्त्रिभिश्च त्रिदशाधिपोपमं
 शरैर्विभेदाधिरथेर्धनंजयम् ।
 शरांस्तु पञ्च ज्वलितानिवोरगा-
 न्प्रवीरयामास जिघांसुरच्युते ॥ ३७
 ते वर्म भित्त्वा पुरुषोत्तमस्य
 सुवर्णचित्रं न्यपतन्समुक्ताः ।

केन गामाविशिष्टः सुवेगाः
 श्वात्वा च कर्णाभिसुखाः प्रतीयुः ॥ ३८
 शान्तश्चभङ्गैस्त्वरितैः सुमुक्तै-
 स्त्रिधा त्रिधैकैकमथोच्चकर्त ।
 धनंजयस्ते न्यपतन्पृथिव्यां
 महाहयस्तक्षकपुत्रपक्षाः ॥ ३९
 इतः प्रजज्वाल किरीटमाली
 श्लेषेन कक्षं प्रदहन्निवाग्निः ।
 स कर्णामाकर्णविकृष्टसृष्टैः
 शरैः शरीरान्तकरैर्ज्वलद्भिः ।
 मर्मस्त्वविध्यत्स चचाल दुःखा-
 द्वैर्यातु तस्यावतिमात्रधैर्यः ॥ ४०
 ततः शरीरैः प्रदिशो दिशश्च
 रविप्रभा कर्णरथश्च राजन् ।
 महद्वय आसीत्कुपिते धनंजये
 तुषारनीहारवृत्तं यथा नभः ॥ ४१
 स चक्रक्षानथ पादरक्षा-
 न्पुरःसरान्पृष्ठगोपांश्च सर्वान् ।
 दुर्योधनेनानुमतानरिप्रा-
 न्समुक्षितान्सुरथान्सारभूतान् ॥ ४२
 द्विसाहस्रान्समरे सव्यसाची
 कुरुप्रवीरानृषभः कुरुणाम् ।
 हणेन सर्वान्सरथाश्चसूता-
 म्निनाय राजन्क्षयमेकवीरः ॥ ४३
 मक्षापलायन्त विहाय कर्णं
 तवात्मजाः कुरवश्चावशिष्टाः ।
 इतानवाकीर्य शरक्षतांश्च
 लालप्यमानांस्तनयान्पितृन्श्च ॥ ४४
 स सर्वतः प्रेक्ष्य दिशो विशून्या
 भयावदीर्णैः कुरुभिर्विहीनः ।

न विन्यथे भारत तत्र कर्णः
 प्रतीपमेवार्जुनमभ्यधावत् ॥ ४५
 इति श्रीमहाभारते कर्णपर्वणि
 पञ्चषष्ठितमोऽध्यायः ॥ ६५ ॥
 ६६
 संजय उवाच ।
 ततोऽपयाताः शरपातमात्र-
 मवस्थिताः कुरवो भिन्नसेनाः ।
 विद्युत्प्रकाशं ददृशुः समन्ता-
 द्धनंजयास्त्रं समुदीर्यमाणम् ॥ १
 तदर्जुनास्त्रं ग्रसते स्म वीरा-
 न्वियत्तथाकाशमनन्तघोषम् ।
 क्रुद्धेन पार्थेन तदाशु सृष्टं
 वधाय कर्णस्य महाविमर्दे ॥ २
 रामादुपात्तेन महामहिम्ना
 आथर्वणेनारिबिनाशनेन ।
 तदर्जुनास्त्रं व्यधमद्दहन्तं
 पार्थं च बाणैर्निशितैर्निजघ्ने ॥ ३
 ततो विमर्दः सुमहान्बभूव
 तस्यार्जुनस्याधिरथेश्च राजन् ।
 अन्योन्यमासादयतोः पृषत्कै-
 र्विषाणघातैर्द्विपयोरिवोग्रैः ॥ ४
 ततो रिपुघ्नं समधत्त कर्णः
 सुसंशितं सर्पमुखं ज्वलन्तम् ।
 रौद्रं शरं संयति सुप्रधौतं
 पाथार्थमत्यर्थचिराय गुप्तम् ॥ ५
 सदाचितं चन्दनचूर्णशायिनं
 सुवर्णनालीशयनं महाविषम् ।
 प्रदीप्तमैरावतवंशसंभवं

शिरो जिहीर्षुर्बुधि फल्गुनस्य ॥ ६
 तमन्नवीन्मद्राजो महात्मा
 वैकर्तनं प्रेक्ष्य हिं संहितेषुम् ।
 न कर्णं ग्रीवामिषुरेष प्राप्स्यते
 संलक्ष्य संधत्स्व शरं शिरोन्नम् ॥ ७
 अथान्नवीत्क्रोधसंरक्तनेत्रः
 कर्णः शल्यं संधितेषुः प्रसह्य ।
 न संधत्ते द्विः शरं शल्य कर्णो
 न मादृशाः शास्त्रयुक्ता भवन्ति ॥ ८
 तथैवमुक्त्वा विससर्ज तं शरं
 बलाहकं वर्षघनाभिधूजितम् ।
 हतोऽसि वै फल्गुन इत्यवोच-
 त्तस्त्वरन्नूर्जितमुत्ससर्ज ॥ ९
 संधीयमानं भुजगं दृष्ट्वा कर्णेन माधवः ।
 आक्रम्य स्यन्दनं पद्भ्यां बलेन बलिनां वरः ॥ १०
 अबगाढे रथे भूमौ जानुभ्यामगमन्हयाः ।
 ततः शरः सोऽभ्यहनत्किरीटं तस्य धीमतः ॥ ११
 अथार्जुनस्योत्तमगात्रभूषणं
 धरावियद्व्योसलिलेषु विश्रुतम् ।
 बलाहकसर्गोत्तमयत्नमन्युभिः
 शरेण मूर्ध्नः स जहार सूतजः ॥ १२
 दिवाकरेन्दुज्वलनप्रहृत्विषं
 सुवर्णमुक्तामणिजालभूषितम् ।
 पुरंदरार्थं तपसा प्रयत्नतः
 स्वयं कृतं यद्भुवनस्य सूनुना ॥ १३
 महार्हं रूपं द्विषतां भयंकरं
 विभाति चात्यर्थसुखं सुगन्धि तत् ।
 निजघ्नषे देवरिपून्सुरेश्वरः
 स्वयं ददौ यत्सुमनाः किरीटिने ॥ १४
 हराम्बुपाखण्डलवित्तगोप्तृभिः

पिनाकपाशाशनिसायकोत्तमैः ।
 सुरोत्तमैरप्यविषह्यमर्दितुं
 प्रसह्य नागेन जहार यद्दृषः ॥ १५
 तदुत्तमेषून्मथितं विषाम्निना
 प्रदीप्तमर्चिष्मदभिक्षिति प्रियम् ।
 पपात पार्थस्य किरीटमुत्तमं
 दिवाकरोऽस्तादिव पर्वताज्ज्वलन् ॥ १६
 ततः किरीटं बहुरत्नमण्डितं
 जहार नागोऽर्जुनमूर्धतो बलात् ।
 गिरेः सुजाताङ्कुरपुष्पितद्रुमं
 महेन्द्रवज्रः शिखरं यथोत्तमम् ॥ १७
 मही वियद्व्योः सलिलानि वायुना
 यथा विभिन्नानि विभान्ति भारत ।
 तथैव शब्दो भुवनेष्वभूत्तदा
 जना व्यवस्यन्व्यथिताश्च चस्वलुः ॥
 ततः समुद्रमथ्य सितेन वाससा
 स्वमूर्धजान्व्यथितः स्थितोऽर्जुनः ।
 विभाति संपूर्णमरीचिभास्वता
 शिरोगतेनोदयपर्वतो यथा ॥ १९
 बलाहकः कर्णभुजेरितस्ततो
 हुताशनार्कप्रतिमद्युतिर्महान् ।
 महोरगः कृतवैरोऽर्जुनेन
 किरीटमासाद्य समुत्पपात ॥ २०
 तमन्नवीद्विद्वि कृतागसं मे
 कृष्णाद्य मातुर्वधजातवैरम् ।
 ततः कृष्णः पार्थमुधाच संख्ये
 महोरगं कृतवैरं जहि त्वम् ॥ २१
 स एवमुक्तो मधुसूदनः
 गाण्डीवधन्वा रिपुषूधन्वा ।
 उवाच को न्वेष ममाद्य नागः

स्वयं य आगाद्गुरुदस्य वक्त्रम् ॥ २२

कृष्ण उवाच ।

शोऽसौ त्वया खाण्डवे चित्रभानुं

संतर्पयानेन धनुर्धरेण ।

वेयद्गतो बाणनिकृत्तदेहो

ह्यनेकरूपो निहतास्य माता ॥ २३

तस्तु जिष्णुः परिहृत्य शेषां-

श्रिच्छेद षड्भिर्निशितैः सुधारैः ।

श्यां वियत्तिर्यगिवोत्पतन्तं

स छिन्नगात्रो निपपात भूमौ ॥ २४

स्मिन्मुहूर्ते दशभिः प्रुपस्कैः

शिलाशितैर्वैर्हिणवाजितैश्च ।

वेव्याध कर्णः पुरुषप्रवीरं

धनंजयं तिर्यग्वेक्षमाणम् ॥ २५

शोऽर्जुनो द्वादशभिर्विमुक्तै-

राकर्णमुक्तैर्निशितैः समर्प्य ।

ताराचमाशीविषतुल्यवेग-

माकर्णपूर्णयत्तमुत्ससर्ज ॥ २६

स चित्रवर्भेषुवरो विदार्य

श्रानान्निरस्यन्निक साधु मुक्तः ।

कर्णस्य पीत्वा रुधिरं धिवेश

वसुंधरां शोणितवाजदिग्धः ॥ २७

हतो वृषो बाणनिपातकोपितो

महोरगो दण्डविघट्टितो यथा ।

व्याघ्रकारी व्यसृजच्छरोत्तमा-

न्महाविषः सर्प इवोत्तमं विषम् ॥ २८

ब्रह्मार्दनं द्वादशभिः पराभिन-

न्नवैर्नवत्या च शरैस्तथार्जुनम् ।

हरेण घोरेण पुनश्च पाण्डवं

विभिद्य कर्णोऽभ्यनदज्जहास च ॥ २९

तमस्य हर्षं ममृषे न पाण्डवो

बिभेद मर्माणि ततोऽस्य मर्मवित् ।

परं शरैः पत्रिभिरिन्द्रविक्रम-

स्तथा यथेन्द्रो बलमोजसाहनत् ॥ ३०

ततः शराणां नवतीर्नवार्जुनः

ससर्ज कर्णेऽन्तकदण्डसंनिभाः ।

शरैर्भृशायस्ततनुः प्रविव्यथे

तथा यथा वक्त्रविदारितोऽचलः ॥ ३१

मणिप्रवेकोत्तमवक्त्रहाटकै-

रलंकृतं चास्य वराङ्गभूषणम् ।

प्रसिद्धमुर्व्यां निपपात पत्रिभि-

र्धनंजयेनोत्तमकुण्डलेऽपि च ॥ ३२

महाधनं शिल्पिवरैः प्रयत्नतः

कृतं यदस्योत्तमवर्म भास्वरम् ।

सुदीर्घकालेन तदस्य पाण्डवः

क्षणेन बाणैर्वह्वृधा व्यशातयत् ॥ ३३

स तं विवर्माणमथोत्तमेषुभिः

शरैश्चतुर्भिः कुपितः पराभिनत् ।

स विव्यथेऽत्यर्थमरिप्रहारितो

यथातुरः पित्तकफानिलव्रणैः ॥ ३४

महाधनुर्मण्डलनिःसृतैः शितैः

क्रियाप्रयत्नप्रहितैर्बलेन च ।

ततश्च कर्णं बहुभिः शरोत्तमै-

र्बिभेद मर्मस्वपि चार्जुनस्त्वरम् ॥ ३५

दृढाहतः पत्रिभिरुग्रवेगैः

पार्थेन कर्णो विविधैः शिताग्रैः ।

बभौ गिरिगैरिकधातुरक्तः

क्षरन्प्रपातैरिव रक्तमम्भः ॥ ३६

साश्वं तु कर्णं सरथं किरीटी

समाचिनोद्धारत वत्सदन्तैः ।
 प्रच्छादयामास दिशश्च बाणैः
 सर्वप्रयत्नान्तपनीयपुङ्खैः ॥ ३७
 स वत्सदन्तैः पृथुपीनवक्षाः
 समाचितः स्माधिरथिर्विभाति ।
 सुपुष्पिताशोकपलाशशाल्मलि-
 र्यथाचलः स्पन्दनचन्दनायुतः ॥ ३८
 शरैः शरीरे बहुधा समर्पितै-
 र्विभाति कर्णः समरे विशां पते ।
 महीरुहैराचितसानुकन्दरो
 यथा महेन्द्रः शुभकर्णिकारवान् ॥ ३९
 स बाणसंधानधनुषा व्यवासृज-
 न्विभाति कर्णः शरजालरश्मिवान् ।
 सलोहितो रक्तगभस्तिमण्डलो
 दिवाकरोऽस्ताभिमुखो यथा तथा ॥ ४०
 बाह्वन्तरादाधिरथेर्विमुक्ता-
 न्बाणान्महाहीनिव दीप्यमानान् ।
 व्यध्वंसयन्नर्जुनबाहुमुक्ताः
 शराः समासाद्य दिशः शिताम्राः ॥ ४१
 ततश्चक्रमपतत्तस्य भूमौ
 स विह्वलः समरे सूतपुत्रः ।
 घूर्णे रथे ब्राह्मणस्याभिशापा-
 द्रामादुपात्तेऽप्रतिभाति चास्त्रे ॥ ४२
 अमृत्युमाणो व्यसनानि तानि
 हस्तौ विधुन्वन्स विगर्हमाणः ।
 धर्मप्रधानानभिपाति धर्म
 इत्यब्रुवन्धर्मविदः सदैव ।
 ममापि निम्नोऽद्य न पाति भक्ता-
 न्मन्ये न नित्यं परिपाति धर्मः ॥ ४३
 एवं ब्रुवन्प्रस्रलिताश्वसूतो

विचाल्यमानोऽर्जुनशस्त्रपातैः ।
 मर्माभिघाताच्छलितः क्रियासु
 पुनः पुनर्धर्ममगर्हदाजौ ॥ ४४
 ततः शरैर्भीमतैरविध्यत्रिभिराहवे ।
 हस्ते कर्णस्तदा पार्थमभ्यविध्यच्च सप्तभिः ॥ ४५
 ततोऽर्जुनः सप्तदश तिग्मतेजानजिह्वगान् ।
 इन्द्राशनिसमान्घोरानसृजत्पावकोपमान् ॥ ४६
 निर्भिद्य ते भीमवेगा न्यपतन्पृथिवीतले ।
 कम्पितात्मा तथा कर्णः शक्या चेष्टामदर्शयत् ॥ ४७
 बलेनाथ स संस्तभ्य ब्रह्मास्त्रं समुदैरयत् ।
 ऐन्द्रास्त्रमर्जुनश्चापि तद्दृष्ट्वाभिन्यमन्त्रयत् ॥ ४८
 गाण्डीवं ज्यां च बाणांश्च अनुमन्त्र्य धनंजयः ।
 असृजच्छरवर्षाणि वर्षाणीव पुरंदरः ॥ ४९
 ततस्तेजोमया बाणा रथात्पार्थस्य निःसृताः ।
 प्रादुरासन्महावीर्याः कर्णस्य रथमन्तिक्रात् ॥ ५०
 तान्कर्णस्त्वप्रतोऽभ्यस्तान्मोघांश्चक्रे महारथः ।
 ततोऽब्रवीद्दृग्निवीरस्तस्मिन्नस्त्रे विनाशिते ॥ ५१
 विसृजास्त्रं परं पार्थ राधेयो असते शरान् ।
 ब्रह्मास्त्रमर्जुनश्चापि संमन्त्रयाथ प्रयोजयत् ॥ ५२
 छादयित्वा ततो बाणैः कर्णं प्रभ्राम्य चार्जुनः ।
 तस्य कर्णः शरैः क्रुद्धश्चिच्छेद ज्यां सुतेजनैः ॥ ५३
 ततो ज्यामवधायान्यामनुभृज्य च पाण्डवः ।
 शरैरवाकिरत्कर्णं दीप्यमानैः सहस्रशः ॥ ५४
 तस्य ज्याच्छेदनं कर्णो ज्यावधानं च संयुगे ।
 नान्वबुध्यत शीघ्रत्वान्तद्द्रुतमिवाभवत् ॥ ५५
 अस्त्रैरस्त्राणि राधेयः प्रत्यहन्सव्यसाचिनः ।
 चक्रे चाभ्यधिकं पार्थास्त्रवीर्यं प्रतिदर्शयन् ॥ ५६
 ततः कृष्णोऽर्जुनं दृष्ट्वा कर्णास्त्रेणाभिपीडितम् ।
 अभ्यस्येत्यब्रवीत्पार्थमातिष्ठास्त्रमनुत्तमम् ॥ ५७
 ततोऽन्यसप्तिसदृशं शरं सर्पविषोपमम् ।

अश्मसारमयं दिव्यमनुमन्त्र्य धनंजयः ॥ ५८
 रौद्रमखं समादाय क्षेमकामः किरीटवान् ।
 ततोऽप्रसन्नमही चक्रं राधेयस्य महासृष्टे ॥ ५९
 प्रस्तचक्रस्तु राधेयः कोपाद्भ्रूण्यवर्तयत् ।
 सोऽब्रवीदर्जुनं चापि मुहूर्तं क्षम पाण्डव ॥ ६०
 मध्ये चक्रमवप्रस्तं दृष्ट्वा दैवादिदं मम ।
 पार्थं कापुरुषाचीर्णमभिसंधिं विवर्जय ॥ ६१
 प्रकीर्णकेशे विद्युत्वे ब्राह्मणे च कृताञ्जलौ ।
 शरणागते न्यस्तशस्त्रे तथा व्यसनोऽर्जुन ॥ ६२
 अबाणे भ्रष्टकवचे भ्रष्टभन्नायुधे तथा ।
 न शूराः प्रहरन्त्याजौ न राज्ञे पार्थिवास्तथा ।
 त्वं च शूरोऽसि कौन्तेय तस्मात्क्षम मुहूर्तकम् ॥ ६३
 यावच्चक्रमिदं भूमेरुद्धरामि धनंजय ।
 न मां रथस्थो भूमिष्ठमसज्जं हन्तुमर्हसि ।
 न वासुदेवात्स्वतो वा पाण्डवेय विभेम्यहम् ॥ ६४
 त्वं हि क्षत्रियदायादो महाकुलविवर्धनः ।
 स्मृत्वा धर्मोपदेशं त्वं मुहूर्तं क्षम पाण्डव ॥ ६५

इति श्रीमहाभारते कर्णपर्वणि

षट्षष्टितमोऽध्यायः ॥ ६६ ॥

६७

संजय उवाच ।

अथान्नवीद्वासुदेवो रथस्थो
 राधेय दिष्ट्या स्मरसीह धर्मम् ।
 प्रायेण नीचा व्यसनेषु मग्ना
 निदन्ति दैवं कुकृतं न तत्तत् ॥ १
 यद्वौपदीमेकवस्त्रं सभाया-
 मानाद्य त्वं चेव सुयोधनश्च ।
 दुःशासनः शकुनिः सौबलश्च
 न ते कर्णं प्रत्यभात्तत्र धर्मः ॥ २

यदा सभायां कौन्तेयमनक्षज्ञं युधिष्ठिरम् ।
 अक्षन्नः शकुनिर्जेता तदा धर्मः क ते गतः ॥ ३
 यदा रजस्वलां कृष्णां दुःशासनवशे स्थिताम् ।
 सभायां प्राहसः कर्णं क ते धर्मस्तदा गतः ॥ ४
 राज्यलुब्धः पुनः कर्णं समाह्वयसि पाण्डवम् ।
 गान्धारराजमाश्रित्य क ते धर्मस्तदा गतः ॥ ५
 एवमुक्ते तु राधेये वासुदेवेन पाण्डवम् ।
 मन्युरभ्याविशत्कीर्णः स्मृत्वा तत्तद्धनंजयम् ॥ ६
 तस्य क्रोधेन सर्वेभ्यः स्रोतोभ्यस्तेजसोऽर्चिषः ।
 प्रादुरासन्नमहाराज तदद्भुतमिवाभवत् ॥ ७
 तं समीक्ष्य ततः कर्णो ब्रह्मास्त्रेण धनंजयम् ।
 अभ्यवर्षत्पुनर्यत्नमकरोद्रथसर्जने ।
 तदस्त्रमस्त्रेणावार्यं प्रजहारास्य पाण्डवः ॥ ८
 ततोऽन्यदस्त्रं कौन्तेयो दयितं जातवेदसः ।
 सुमोच कर्णमुद्दिश्य तत्प्रजज्वाल वै भृशम् ॥ ९
 वारुणेन ततः कर्णः शमयामास पावकम् ।
 जीमूतैश्च दिशः सर्वाश्रके तिमिरदुर्दिनाः ॥ १०
 पाण्डवेयस्त्वसंभ्रान्तो वायव्यास्त्रेण वीर्यवान् ।
 अपोवाह तदाभ्राणि राधेयस्य प्रपश्यतः ॥ ११
 तं हस्तिकक्ष्याप्रवरं च बाणैः
 सुवर्णमुक्तामणिवज्रमृष्टम् ।
 कालप्रयत्नोत्तमशिल्पियत्नैः
 कृतं सुरूपं वितमस्कमुच्चैः ॥ १२
 ऊर्जस्करं तव सैन्यस्य नित्य-
 ममित्रवित्रासनमीड्यरूपम् ।
 विख्यातमादित्यसमस्य लोके
 त्विषा समं पावकभानुचन्द्रैः ॥ १३
 ततः क्षुरेणाधिरथेः किरीटी
 सुवर्णपुङ्खेन शितेन यत्तः ।
 श्रिया ज्वलन्तं ध्वजमुन्ममाथ

महारथस्याधिरथेर्महात्मा ॥ १४
 यशश्च धर्मश्च जयश्च मारिष
 प्रियाणि सर्वाणि च तेन केतुना ।
 तदा कुरूणां हृदयानि चापत-
 न्वभूव हाहेति च निस्वनो महान् ॥ १५
 अथ त्वरन्कर्णवधाय पाण्डवो
 महेन्द्रवज्रानलदण्डसंनिभम् ।
 आदत्त पार्थोऽञ्जलिकं निषङ्गा-
 त्सहस्ररश्मेरिव रश्मिमुत्तमम् ॥ १६
 मर्मच्छिदं शोणितमांसदिग्धं
 वैश्वानरार्कप्रतिमं महार्हम् ।
 नराश्वनागासुहरं त्र्यरतिं
 षड्बाजमञ्जोगतिमुग्रवेगम् ॥ १७
 सहस्रनेत्राशानितुल्यतेजसं
 समानकव्यादमिवातिदुःसहम् ।
 पिनाकनारायणचक्रसंनिभं
 भयंकरं प्राणभृतां विनाशनम् ॥ १८
 युक्त्वा महास्त्रेण परेण मन्त्रवि-
 द्विकृष्य गाण्डीवमुवाच सस्वनम् ।
 अयं महास्त्रोऽप्रतिमो धृतः शरः
 शरीरभिन्नासुहरश्च दुर्हृदः ॥ १९
 तपोऽस्ति तप्तं गुरवश्च तोषिता
 मथा यदिष्टं सुहृदां तथा श्रुतम् ।
 अनेन सत्येन निहन्त्वयं शरः
 मुदंशितः कर्णमरिं ममाजितः ॥ २०
 इत्युचिवांस्तं स मुमोच बाणं
 धनंजयः कर्णवधाय घोरम् ।
 कृत्यामथर्वाङ्गिरसीमिवोप्रां
 दीप्राप्तसह्यां युधि मृत्युनापि ॥ २१
 श्रुवन्किरीटी तमतिप्रहृष्टो

अयं शरो मे विजयावहोऽस्तु ।
 जिघांसुरकेंदुसमप्रभावः
 कर्णं समाप्तिं नयतां यमाय ॥ २२
 तेनेषुवर्येण किरीटमाली
 प्रहृष्टरूपो विजयावहेन ।
 जिघांसुरकेंदुसमप्रभेण
 चक्रे विषक्तं रिपुमाततायी ॥ २३
 तदुच्यतादित्यसमानवर्चसं
 शरन्नभोमध्यगभास्करोपमम् ।
 वराङ्गमुर्व्यामपतन्नूपते-
 र्दिवाकरोऽस्तादिव रक्तमण्डलः ॥ २४
 तदस्य देही सततं सुखोदितं
 स्वरूपमत्यर्थमुदारकर्मणः ।
 परेण कृच्छ्रेण शरीरमत्यज-
 द्रुहं महर्द्धीव ससङ्गमीश्वरः ॥ २५
 शरैर्विभुप्तं व्यसु तद्विवर्मणः
 पपात कर्णस्य शरीरमुच्छिद्यतम् ।
 स्रवद्राणं गैरिकतोयविस्रवं
 गिरेर्यथा वज्रहतं शिरस्तथा ॥ २६
 देहात्तु कर्णस्य निपातितस्य
 तेजो दीप्तं खं विगाह्याचिरेण ।
 तदद्भुतं सर्वमनुष्ययोधाः
 पश्यन्ति राजन्निहते स्म कर्णे ॥ २७
 तं सोमकाः प्रेक्ष्य हतं शयानं
 प्रीता नादं सह सैन्यैरकुर्वन् ।
 तूर्याणि चाजम्नरतीव हृष्टा
 वासांसि चैवादुधुवुर्भुजांश्च ।
 बलान्विताश्चाप्यपरे ह्यनृत्य-
 न्नन्योन्यमाश्लिष्य नदन्त ऊचुः ॥ २८
 दृष्ट्वा तु कर्णं भुवि निष्टनन्तं

हृतं रथास्सायकेनावभिन्नम् ।
 महानिलेनाग्निमिवापविद्धं
 यज्ञावसाने शयने निशान्ते ॥ २९
 शौराचितसर्वाङ्गः शोणितौघपरिप्लुतः ।
 विभाति देहः कर्णस्य स्वरश्चिमभिरिवांशुमान् ॥ ३०
 प्रताप्य सेनामाभित्रीं दीप्तैः शरगभस्तिभिः ।
 बलिनार्जुनकालेन नीतोऽस्तं कर्णभास्करः ॥ ३१
 अस्तं गच्छन्त्यथादित्यः प्रभामादाय गच्छति ।
 एवं जीवितमादाय कर्णस्येषुर्जगाम ह ॥ ३२
 अपराहे पराहस्य सूतपुत्रस्य मारिष ।
 छिन्नमञ्जलिकेनाजौ सोत्सेधमपतच्छिरः ॥ ३३
 स्पर्शपरि सैन्यानां तस्य शत्रोस्तदञ्जसा ।
 शिरः कर्णस्य सोत्सेधमिषुः सोऽपाहरद्भुतम् ॥ ३४

संजय उवाच ।

कर्णं तु शूरं पतितं पृथिव्यां
 शराचितं शोणितदिग्धगात्रम् ।
 दृष्ट्वा शयानं भुवि मद्रराज-
 शिख्रध्वजेनापययौ रथेन ॥ ३५
 कर्णे हते कुरवः प्राद्रवन्त
 भयार्दिता गाढविद्धाश्च संख्ये ।
 अवक्षमाणा मुहुर्जुनस्य
 ध्वजं महान्तं वपुषा ज्वलन्तम् ॥ ३६
 सहस्रनेत्रप्रतिमानकर्मणः
 सहस्रपत्रप्रतिमाननं शुभम् ।
 सहस्ररश्मिर्दिनसंक्षये यथा
 तथापतत्तस्य शिरो वसुंधराम् ॥ ३७

इति श्रीमहाभारते कर्णपर्वणि

सप्तपष्ठितमोऽध्यायः ॥ ६७ ॥

६८

संजय उवाच ।

शल्यस्तु कर्णार्जुनयोर्विमर्दे
 बलानि दृष्ट्वा मृदितानि बाणैः ।
 दुर्योधनं यान्तमवेक्षमाणो
 संदर्शयद्भारत युद्धभूमिम् ॥ १
 निपातितस्यन्दनवाजिनागं
 दृष्ट्वा बलं तद्धतसूतपुत्रम् ।
 दुर्योधनोऽश्रुप्रतिपूर्णनेत्रो
 मुहुर्मुहुर्न्यथसदार्तरूपः ॥ २
 कर्णं तु शूरं पतितं पृथिव्यां
 शराचितं शोणितदिग्धगात्रम् ।
 यदृच्छया सूर्यमिवावनिस्थं
 दिदृक्षवः संपरिवार्य तस्थुः ॥ ३
 प्रहृष्टवित्रस्तविषण्णविस्मृता-
 स्तथापरे शोकगता इवाभवन् ।
 परे त्वदीयाश्च परस्परेण
 यथा यथेषां प्रकृतिस्तथाभवन् ॥ ४
 प्रविद्धवर्माभरणाम्बरायुधं
 धनंजयेनामिहतं हतौजसम् ।
 निशम्य कर्णं कुरवः प्रदुद्रुवु-
 र्हतर्षभा गाव इवाकुलाकुलाः ॥ ५
 कृत्वा विमर्दं भृशमर्जुनेन
 कर्णं हतं केसरिणेव नागम् ।
 दृष्ट्वा शयानं भुवि मद्रराजो
 भीतोऽपसर्पत्सरथः सुशीघ्रम् ॥ ६
 मद्राधिपश्चापि विमूढचेता-
 स्तूर्णं रथेनापहृतध्वजेन ।
 दुर्योधनस्यान्तिकमेत्य शीघ्रं

संभाष्य दुःखार्तमुवाच वाक्यम् ॥ ७
 विशीर्णनागाश्वरथप्रवीरं
 बलं त्वदीयं यमराष्ट्रकल्पम् ।
 अन्योन्यमासाद्य हतं महद्भि-
 नैराश्वनागैर्गिरिकूटकल्पैः ॥ ८
 नैतादृशं भारत युद्धमासी-
 द्यथाद्य कर्णार्जुनयोर्बभूव ।
 प्रस्तौ हि कर्णेन समेत्य कृष्णा-
 वन्ये च सर्वे तव शत्रवो ये ॥ ९
 दैवं तु यत्तत्स्ववशं प्रवृत्तं
 तत्पाण्डवान्पाति हिनस्ति चास्मान् ।
 तवार्थसिद्ध्यर्थकरा हि सर्वे
 प्रसह्य वीरा निहता द्विषद्भिः ॥ १०
 कुबेरवैवस्वतवासवानां
 तुल्यप्रभावाम्बुपतेश्च वीराः ।
 वीर्येण शौर्येण बलेन चैव
 तैस्तैश्च युक्ता विपुलैर्गुणैः ॥ ११
 अवध्यकल्पा निहता नरेन्द्रा-
 स्तवार्थकामा युधि पाण्डवैः ।
 तन्मा शुचो भारत दिष्टमेत-
 त्यर्थायसिद्धिर्न सदास्ति सिद्धिः ॥ १२
 एतद्वचो मद्रपतेर्निशम्य
 स्वं चापनीतं मनसा निरीक्ष्य ।
 दुर्योधनो दीनमना विसंज्ञः
 पुनः पुनर्न्यश्वसदार्तरूपः ॥ १३
 तं ध्यानमूकं कृपणं श्रृशार्त-
 मातार्थायनिर्दीनमुवाच वाक्यम् ।
 पश्येदमुग्रं नरवाजिनागै-
 रायोधनं वीरहतैः प्रपन्नम् ॥ १४
 महीधराभैः पतितैर्महागजैः

सकृत्प्रविद्धैः शरविद्धमर्मभिः ।
 तैर्विह्वलद्भिश्च गतासुभिश्च
 प्रध्वस्तयन्नायुधवर्मयोधैः ॥ १५
 वज्रापविद्धैरिव चाचलेन्द्रै-
 र्विभिन्नपाषाणमृगाद्भूमौघैः ।
 प्रविद्धघण्टाङ्कुशतोमरध्वजैः
 सहेममालै रुधिरौघसंभ्रुतैः ॥ १६
 शराभिनैः पतितैश्च वाजिभिः
 श्वसद्भिरन्यैः क्षतजं वमद्भिः ।
 दीनैः स्तनद्भिः परिवृत्तनेत्रै-
 र्महीं दशद्भिः कृपणं नदद्भिः ॥ १७
 तथापविद्धैर्गजवाजियोधै-
 र्मन्दासुभिश्चैव गतासुभिश्च ।
 नराश्वनागैश्च रथैश्च मर्दितै-
 र्महीं महावैतरणीव दुर्दशा ॥ १८
 गजैर्निकृत्तापरहस्तागात्रै-
 रुद्वेषमानैः पतितैः पृथिव्याम् ।
 यशस्विभिर्नागराश्वयोधिभिः
 पदातिभिश्चाभिसुखेर्हतैः परैः ।
 विशीर्णवर्माभरणाम्बरायुधै-
 र्वृता निशान्तैरिव पावकैर्मही ॥ १९
 शरप्रहाराभिहतैर्महाबलै-
 रवेक्ष्यमाणैः पतितैः सहस्रशः ।
 प्रनष्टसंज्ञैः पुनरुच्छ्वसद्भि-
 र्मही बभूवानुगतैरिवाग्निभिः ।
 दिवश्चयुतैर्भूरतिदीप्तिमद्भि-
 र्नेक्तं ग्रहैर्द्यौरमलेव दीप्तैः ॥ २०
 शरास्तु कर्णार्जुनबाहुमुक्ता
 विदार्य नागाश्वमनुष्यदेहान् ।
 प्राणान्निरस्याशु महीमतीयु-

मंहोरगा वासमिवाभितोऽस्रैः ॥ २१
 हतैर्मनुष्याश्वगजैश्च संख्ये
 शरावभिन्नैश्च रथैर्वभूव ।
 धनंजयस्याधिरथेश्च भार्गे
 गजैरगम्या वसुधातिदुर्गा ॥ २२
 रथैर्वैरेषून्मथितैश्च योधैः
 संस्यूतसूताश्वरायुधध्वजैः ।
 विशीर्णशस्त्रैर्विनिकृत्तबन्धुरै-
 निकृत्तचक्राक्षयुगात्रिवेणुभिः ॥ २३
 विमुक्तयस्त्रैर्निहतैरयस्मथै-
 हंतानुषङ्गैर्विनिषङ्गबन्धुरैः ।
 प्रभम्रनीडैर्मणिहेममण्डितैः
 श्रुता मही द्यौरिव शारदैर्घनैः ॥ २४
 विकृष्यमाणैर्जवनैरलंकृतै-
 हतैश्चरैराजिरथैः सुकल्पितैः ।
 मनुष्यमातङ्गरथाश्वराशिभि-
 र्दुतं व्रजन्तो बहुधा विचूर्णिताः ॥ २५
 सहैमपट्टाः परिघाः परश्वधाः
 कडङ्गरायोभुसलानि पट्टिशाः ।
 पेतुश्च खड्गा विमला विकोशा
 गदाश्च जाम्बूनदपट्टबद्धाः ॥ २६
 चापानि रुक्माङ्गदभूषणानि
 शराश्च कार्तस्वरचित्रपुङ्खाः ।
 ऋष्यश्च पीता विमला विकोशाः
 प्रासाः सखड्गाः कनकावभासाः ॥ २७
 छत्राणि बालव्यजनानि शङ्खाः
 स्रजश्च पुष्पोत्तमहेमचित्राः ।
 कुथाः पताकाम्बरवेष्टिताश्च
 किरीटमाला मुकुटाश्च शुभ्राः ॥ २८
 प्रकीर्णका विप्रकीर्णाः कुथाश्च

प्रधानमुक्तातरलाश्च हाराः ।
 आपीडकेयूरवराङ्गदानि
 भ्रैवेयनिष्काः ससुवर्णसूत्राः ॥ २९
 मण्युत्तमा वज्रसुवर्णमुक्ता
 रत्नानि चोच्चावचमङ्गलानि ।
 गात्राणि चाल्यन्तसुखोचितानि
 शिरांसि चेन्दुप्रतिमाननानि ॥ ३०
 देहांश्च भोगांश्च परिच्छदांश्च
 त्यक्त्वा मनोज्ञानि सुखानि चापि ।
 स्वधर्मनिष्ठं महतीमवाप्य
 व्याप्रांश्च लोकान्यशसा समीयुः ॥ ३१
 इत्येवमुक्त्वा विरराम शल्यो
 दुर्योधनः शोकपरीतचेताः ।
 हा कर्ण हा कर्ण इति ब्रुवाण
 आर्तो विसंज्ञो भृशमश्रुनेत्रः ॥ ३२
 तं द्रोणपुत्रप्रमुखा नरेन्द्राः
 सर्वे समाश्रास्य सह प्रयान्ति ।
 निरीक्षमाणा मुहुरर्जुनस्य
 ध्वजं महान्तं यशसा ज्वलन्तम् ॥ ३३
 नराश्वमातङ्गशरीरजेन
 रक्तेन सिक्त्वा रुधिरेण भूमिः ।
 रक्ताम्बरस्रक्तपनीययोगा-
 न्नारी प्रकाशा इव सर्वगम्या ॥ ३४
 प्रच्छन्नरूपा रुधिरेण राज-
 न्द्रौद्रे मुहूर्तेऽतिविराजमानाः ।
 नैवावतरथुः कुरवः समीक्ष्य
 प्रव्राजिता देवलोकाश्च सर्वे ॥ ३५
 वधेन कर्णस्य सुदुःखितास्ते
 हा कर्ण हा कर्ण इति ब्रुवाणाः ।
 दुतं प्रयाताः शिविराणि राज-

न्दिवाकरं रक्तमवेक्षमाणाः ॥ ३६
 गाण्डीवमुक्तैस्तु सुवङ्गपुङ्खैः
 शितैः शरैः शोणितदिग्धवाजैः ।
 शरैश्चिताङ्गो भुवि भाति कर्णो
 हतोऽपि सन्सूर्य इवांशुमाली ॥ ३७
 कर्णस्य देहं रुधिरावसिक्तं
 भक्तानुकम्पी भगवान्विवस्वान् ।
 स्पृष्ट्वा करैर्लोहितरक्तरूपः
 सिष्णासुरभ्येति परं समुद्रम् ॥ ३८
 इतीव संचिन्त्य सुरर्विसंधाः
 संप्रस्थिता यान्ति यथानिकेतम् ।
 संचिन्तयित्वा च जना विसस्रु-
 र्यथासुखं खं च महीतलं च ॥ ३९
 तदद्भुतं प्राणभृतां भयंकरं
 निशम्य युद्धं कुरुवीरमुख्ययोः ।
 धनंजयस्याधिरथेश्च विस्मिताः
 प्रशंसमानाः प्रययुस्तदा जनाः ॥ ४०
 शरैः संकृत्तवर्माणं वीरं विशसने हतम् ।
 गतासुमपि रावेयं नैव लक्ष्मीर्व्यमुञ्चत ॥ ४१
 नानाभरणवान् राजन्मृष्टजाम्बूनदाङ्गदः ।
 हतो वैकर्तनः शेते पादपोऽङ्कुरवानिव ॥ ४२
 कनकोत्तमसंकाशः प्रदीप्त इव पावकः ।
 सपुत्रः पुरुषव्याघ्रः संशान्तः पार्थतेजसा ।
 प्रताप्य पाण्डवान् राजन्पाञ्चालांश्चास्रतेजसा ॥ ४३
 ददानीत्येव थोऽवोचन्न नास्तीत्यर्थितोऽर्थिसिः ।
 सद्भिः सदा सत्पुरुषः स हतो द्वैरथे वृषः ॥ ४४
 यस्य ब्राह्मणसात्सर्वमात्मार्थं न महात्मनः ।
 नादेयं ब्राह्मणेष्व्वासीद्यस्य स्वमपि जीवितम् ॥ ४५
 सदा नृणां प्रियो दाता प्रियदानो दिवं गतः ।
 आदाय तव पुत्राणां जयाशां शर्म वर्म च ॥ ४६

हते स्म कर्णे सरितो न स्रवन्ति
 जगाम चास्तं कलुषो दिवाकरः ।
 प्रहृश्च तिर्यग्ज्वलितार्कवर्णो
 यमस्य पुत्रोऽभ्युदियाय राजन् ॥ ४७
 नभः पफालाथ ननाद चोर्वी
 ववुश्च वाताः परुषातिवेलम् ।
 दिशः सधूमाश्च भृशं प्रजज्वलु-
 र्महार्णवाश्चुक्षुभिरे च सखनाः ॥ ४८
 सकाननाः साद्रिचयाश्चकम्पुः
 प्रविव्यथुर्भूतगणाश्च मारिष ।
 बृहस्पती रोहिणीं संप्रपीड्य
 बभूव चन्द्रार्कसमानवर्णः ॥ ४९
 हते कर्णे न दिशो विप्रजङ्घु-
 स्तमोवृता द्यौर्विचचाल भूमिः ।
 पपात चोल्का ज्वलनप्रकाशा
 निशाचराश्चाप्यभवन्प्रहृष्टाः ॥ ५०
 शशिप्रकाशाननमर्जुनो यदा
 क्षुरेण कर्णस्य शिरो न्यपातयत् ।
 अथान्तरिक्षे दिवि चेह चासकृ-
 द्बभूव हाहेति जनस्य निस्वनः ॥ ५१
 स देवगन्धर्वमनुष्यपूजितं
 निहत्य कर्णं रिपुमाहवेऽर्जुनः ।
 राज पार्थः परमेण तेजसा
 वृत्रं निहत्येव सहस्रलोचनः ॥ ५२
 ततो रथेनाम्बुदवृन्दनादिना
 शरन्नभोमध्यगभास्करत्विषा ।
 पताकिना भीमनिनादकेतुना
 हिमेन्दुशङ्खफटिकावभासिना ।
 सुवर्णमुक्तामणिवज्रविद्रुमै-
 रलंकृतेनाप्रतिमानरंहसा ॥ ५३

नरोत्तमौ पाण्डवकेशिमर्दना-
 बुदाहितावग्निदिवाकरोपमौ ।
 रणाजिरे वीतभयौ विरेजतुः
 समानयानाविव विष्णुवासवौ ॥ ५४
 ततो धनुर्व्यातलनेमिनिस्वनेः
 प्रसह्य कृत्वा च रिपून्हतप्रभान् ।
 संसाधयित्वैव कुरूशरौषैः
 कपिध्वजः पक्षिवरध्वजश्च ।
 प्रसह्य शङ्खौ धमतुः सुधोषौ
 मनांस्यरीणाप्रवसादयन्तौ ॥ ५५
 सुवर्णजालावततौ महास्यनौ
 हिमावदातौ परिगृह्य पाणिभिः ।
 चुचुम्बतुः शङ्खवरौ नृणां वरौ
 वराननाभ्यां युगपच्च दध्मतुः ॥ ५६
 तत्रान्यस्य निर्घोषो देवदत्तस्य चोभयोः ।
 विभीमन्तरिक्षं च ग्रामपश्चाप्यपूरयत् ॥ ५७
 तौ शङ्खशब्देन निनादयन्तौ
 वनानि शैलान्सरितो विशश्च ।
 विश्रासयन्तौ तव पुत्रसेनां
 युधिष्ठिरं नन्दयतः स्म कीरौ ॥ ५८
 ततः प्रयाताः कुरवो जवेन
 श्रुत्वैव शङ्खस्वनमीर्यमाणम् ।
 विहाय मद्राधिपतिं पतिं च
 दुर्योधनं भारत भारतानाम् ॥ ५९
 महाहवे तं बहु शोभमानं
 धनंजयं भूतगणाः समेताः ।
 तदान्बमोदन्त जनार्दनं च
 प्रभाकरावभ्युदितौ यथैव ॥ ६०
 समाचितौ कर्णशरैः परंतपा-
 बुभौ व्यभातां समरेऽच्युतार्जुनौ ।

तमो निहत्याभ्युदितौ यथामलौ
 शशाङ्कसूर्याविव रश्मिमालिनौ ॥ ६१
 विहाय तान्बाणगणानथागतौ
 सुहृद्वृत्तावप्रतिमानविक्रमौ ।
 सुखं प्रविष्टौ शिबिरं स्वमीश्वरौ
 सदस्यहृताविव वासवाच्युतौ ॥ ६२
 सदेवगन्धर्वमनुष्यचारणै-
 र्महर्षिभिर्यक्षमहोरगैरपि ।
 जयाभिवृद्ध्या परयाभिपूजितौ
 निहत्य कर्णं परमाहवे तदा ॥ ६३

इति श्रीमहाभारते कर्णपर्वणि

अष्टषष्टितमोऽध्यायः ॥ ६८ ॥

६९

संजय उवाच ।

तथा निपातिते कर्णे तव सैन्ये च विद्वृते ।
 आश्लिष्य पार्थ दाशाहो हर्षाद्वचनमब्रवीत् ॥ १
 हतो बलमिदा वृत्रस्त्वया कर्णो धनंजय ।
 वधं वै कर्णवृत्राभ्यां कथयिष्यन्ति मानवाः ॥ २
 वज्रिणा निहतो वृत्रः संयुगे भूरितेजसा ।
 त्वया तु निहतः कर्णो धनुषा निशितैः शरैः ॥ ३
 तमिमं विक्रमं लोके प्रथितं ते यशोवहम् ।
 निवेदयावः कौन्तेय धर्मराजाय धीमते ॥ ४
 वधं कर्णस्य संग्रामे दीर्घकालचिकीर्षितम् ।
 निवेद्य धर्मराजस्य त्वमानुष्यं गमिष्यसि ॥ ५
 तथेत्युक्ते केशवस्तु पार्थेन यदुपुंगवः ।
 पर्यवर्तयदव्यग्रो रथं रथवरस्य तम् ॥ ६
 धृष्टद्युम्नं युधामन्युं माद्रीपुत्रौ वृकोदरम् ।
 युयुधानं च गोविन्द इदं वचनमब्रवीत् ॥ ७
 परानभिमुखा यत्तास्तिष्ठन्वं भद्रमस्तु वः ।

यावदावेद्यते राज्ञे हतः कर्णोऽर्जुनेन वै ॥ ८
 स तैः शूरैरनुज्जातो ययौ राजनिवेशनम् ।
 पार्थमादाय गोविन्दो ददर्श च युधिष्ठिरम् ॥ ९
 शयानं राजशार्दूलं काञ्चने शयनोत्तमे ।
 अगृहीतां च चरणौ मुदितौ पार्थिवस्य तौ ॥ १०
 तयोः प्रहर्षमालक्ष्य प्रहारांश्चातिमानुषान् ।
 राघेयं निहतं मत्वा समुत्तस्थौ युधिष्ठिरः ॥ ११
 ततोऽस्मै तद्यथावृत्तं वासुदेवः प्रियंवदः ।
 कथयामास कर्णस्य निधनं यदुनन्दनः ॥ १२
 ईषदुत्सयमानस्तु कृष्णो राजानमब्रवीत् ।
 युधिष्ठिरं हतामित्रं कृताञ्जलिस्थाच्युतः ॥ १३
 दिष्ट्या गाण्डीवधन्वा च पाण्डवश्च वृकोदरः ।
 त्वं चापि कुशली राजन्माद्रीपुत्रौ च पाण्डवौ ॥ १४
 मुक्ता वीरक्षयादस्मात्संभ्रामाल्लोमहर्षणात् ।
 क्षिप्रमुत्तरकालानि कुरु कार्याणि पार्थिव ॥ १५
 हतो वैकर्तनः क्रूरः सूतपुत्रो महाबलः ।
 दिष्ट्या जयसि राजेन्द्र दिष्ट्या वर्धसि पाण्डव ॥ १६
 यः स द्यूतजितां कृष्णां प्राहसत्पुरुषाधमः ।
 तस्याद्य सूतपुत्रस्य भूमिः पिबति शोणितम् ॥ १७
 शेतेऽसौ शरदीर्णाङ्गः शत्रुस्ते कुरुपुंगव ।
 तं पश्य पुरुषव्याघ्र विभिन्नं बहुधा शरैः ॥ १८
 युधिष्ठिरस्तु दाशार्हं प्रहृष्टः प्रत्यपूजयत् ।
 दिष्ट्या दिष्ट्येति राजेन्द्र प्रीत्या चेदमुवाच ह ॥ १९
 नैतच्चित्रं महाबाहो त्वयि देवकिनन्दन ।
 त्वया सारथिना पार्थो यत्कुर्यादद्य पौरुषम् ॥ २०
 प्रगृह्य च कुरुश्रेष्ठः साङ्गदं दक्षिणं भुजम् ।
 उवाच धर्मभृत्पार्थ उभौ तौ केशवार्जुनौ ॥ २१
 नरनारायणौ देवौ कथितौ नारदेन ह ।
 धर्मसंस्थापने युक्तौ पुराणौ पुरुषोत्तमौ ॥ २२
 असकृच्चापि मेधावी कृष्णद्वैपायनो मम ।

कथामेतां महाबाहो दिव्यामकथयत्प्रभुः ॥ २३
 तव कृष्ण प्रभावेण गाण्डीवेन धनंजयः ।
 जयत्यभिमुखाञ्चञ्चून् चासीद्विमुखः क्वचित् ॥ २४
 जयश्चैव ध्रुवोऽस्माकं न त्वस्माकं पराजयः ।
 यदा त्वं युधि पार्थस्य सारथ्यमुपजग्मिवान् ॥ २५
 एवमुक्त्वा महाराज तं रथं हेमभूषितम् ।
 दन्तवर्णैर्हैर्युक्तं कालवालैर्महारथः ॥ २६
 आस्थाय पुरुषव्याघ्रः स्वबलेनाभिसंवृतः ।
 कृष्णार्जुनाभ्यां वीराभ्यामनुमन्य ततः प्रियम् ॥ २७
 आगतो बहुवृत्तान्तं द्रष्टुमायोधनं तदा ।
 आभाषमाणस्तौ वीरावुभौ माधवफल्गुनौ ॥ २८
 स ददर्श रणे कर्णं शयानं पुरुषर्षभम् ।
 गाण्डीवमुक्तैर्विशिखैः सर्वतः शकलीकृतम् ॥ २९
 सपुत्रं निहतं दृष्ट्वा कर्णं राजा युधिष्ठिरः ।
 प्रशशंस नरव्याघ्रावुभौ माधवपाण्डवौ ॥ ३०
 अद्य राजास्मि गोविन्द पृथिव्यां भ्रातृभिः सह ।
 त्वया नाथेन वीरेण विदुषा परिपालितः ॥ ३१
 हतं दृष्ट्वा नरव्याघ्रं राघेयमभिमामिनम् ।
 निराशोऽद्य दुरात्मासौ धार्तराष्ट्रो भविष्यति ।
 जीविताच्चापि राज्याच्च हते कर्णे महारथे ॥ ३२
 त्वत्प्रसादाद्वयं चैव कृतार्थाः पुरुषर्षभ ।
 त्वं च गाण्डीवधन्वा च विजयी यदुनन्दन ।
 दिष्ट्या जयसि गोविन्द दिष्ट्या कर्णो निपातितः ॥
 एवं स बहुशो हृष्टः प्रशशंस जनार्दनम् ।
 अर्जुनं चापि राजेन्द्र धर्मराजो युधिष्ठिरः ॥ ३४
 ततो भीमप्रभृतिभिः सर्वैश्च भ्रातृभिरवृतम् ।
 वर्धयन्ति स्म राजानं हर्षयुक्ता महारथाः ॥ ३५
 नकुलः सहदेवश्च पाण्डवश्च वृकोदरः ।
 सात्यकिश्च महाराज वृष्णीनां प्रवरो रथः ॥ ३६
 धृष्टद्युम्नः शिखण्डी च पाण्डुपाम्बालसृञ्जयाः ।

पूजयन्ति स्म कौन्तेयं निहते सूतनन्दने ॥ ३७
 ते वर्धयित्वा नृपतिं पाण्डुपुत्रं युधिष्ठिरम् ।
 जितकाशिनो लब्धलक्षा युद्धशौण्डाः प्रहारिणः ॥ ३८
 स्तुवन्तः स्तवयुक्ताभिर्वाग्भिः कृष्णौ परंतपौ ।
 जग्मुः स्वशिविरायैव मुदा युक्ता महारथाः ॥ ३९
 एवमेष क्षयो वृत्तः सुमहाल्लोमहर्षणः ।
 तव दुर्मन्त्रिते राजन्नतीतं किं नु शोचसि ॥ ४०
 वैशंपायन उवाच ।
 श्रुत्वा तदप्रियं राजन्धृतराष्ट्रो महीपतिः ।

पपात भूमौ निश्चेष्टः कौरव्यः परमार्तिवान् ।
 तथा सत्यव्रता देवी गान्धारी धर्मदर्शिनी ॥ ४१
 तं प्रत्यगृह्णाद्विदुरो नृपतिं संजयस्तथा ।
 पर्याश्रासयतश्चैवं तावुभावेव भूमिपम् ॥ ४२
 तथैवोत्थापयामासुर्गान्धारीं राजयोषितः ।
 ताभ्यामाश्रासितो राजा तूष्णीमासीद्विचेतनः ॥ ४३

इति श्रीमहाभारते कर्णपर्वणि

एकोनसप्ततितमोऽध्यायः ॥ ६९ ॥

॥ समाप्तं कर्णपर्व ॥

शल्यपर्व

१

जनमेजय उवाच ।

एवं निपातिते कर्णे समरे सव्यसाचिना ।
 अल्पावशिष्टाः कुरवः किमकुर्वन्त वै द्विज ॥ १
 उदीर्यमाणं च बलं दृष्ट्वा राजा सुयोधनः ।
 पाण्डवैः प्राप्तकालं च किं प्रापद्यत कौरवः ॥ २
 एतदिच्छाम्यहं श्रोतुं तदाचक्ष्व द्विजोत्तम ।
 न हि वृप्यामि पूर्वेषां शृण्वानश्चरितं महत् ॥ ३

वैशंपायन उवाच ।

ततः कर्णे हते राजन्धार्तराष्ट्रः सुयोधनः ।
 भृशं शोकार्णवे मग्नो निराशः सर्वतोऽभवत् ॥ ४
 हा कर्ण हा कर्ण इति शोचमानः पुनः पुनः ।
 कृच्छ्रात्स्वशिबिरं प्रायाद्धतशेषैर्नृपैः सह ॥ ५
 स समाम्नास्यमानोऽपि हेतुभिः शास्त्रनिश्चितैः ।
 राजमिर्त्तलभच्छर्म सूतपुत्रवधं स्मरन् ॥ ६
 स दैवं बलवन्मत्वा भवितव्यं च पार्थिवः ।
 संग्रामे निश्चयं कृत्वा पुनर्युद्धाय निर्ययौ ॥ ७
 शल्यं सेनापतिं कृत्वा विधिवद्राजपुंगवः ।
 रणाय निर्ययौ राजा हतशेषैर्नृपैः सह ॥ ८
 ततः सुतुमुलं युद्धं कुरुपाण्डवसेनयोः ।
 बभूव भरतश्रेष्ठ देवासुररणोपमम् ॥ ९
 ततः शल्यो महाराज कृत्वा कदनमाहवे ।
 पाण्डुसैन्यस्य मध्याह्ने धर्मराजेन पातितः ॥ १०

ततो दुर्योधनो राजा हतबन्धू रणाजिरात् ।
 अपसृत्य हृदं घोरं विवेश रिपुजाड्रयात् ॥ ११
 अथापराह्णे तस्याहः परिवार्य महारथैः ।
 हृदादाहूय योगेन भीमसेनेन पातितः ॥ १२
 तस्मिन्हते महेष्वासे हतशिष्टास्त्रयो रथाः ।
 संरभान्निशि राजेन्द्र जघ्नुः पाञ्चालसैनिकान् ॥ १३
 ततः पूर्वाह्नसमये शिविरादेत्य संजयः ।
 प्रविवेश पुरीं दीनो दुःखशोकसमन्वितः ॥ १४
 प्रविश्य च पुरं तूर्णं भुजावुच्छ्रित्य दुःखितः ।
 वेपमानस्ततो राज्ञः प्रविवेश निवेशनम् ॥ १५
 रूरोद च नरव्याघ्र हा राजन्निति दुःखितः ।
 अहो बत विविग्नाः स्म निधनेन महात्मनः ॥ १६
 अहो सुबलवान्कालो गतिश्च परमा तथा ।
 शक्रतुल्यबलाः सर्वे यत्रावध्यन्त पार्थिवाः ॥ १७
 दृष्ट्वैव च पुरो राजञ्जनः सर्वैः स संजयम् ।
 प्ररूरोद भृशोद्विग्नो हा राजन्निति सखरम् ॥ १८
 आकुमारं नरव्याघ्र तत्पुरं वै समन्ततः ।
 आर्तनादं महङ्गके श्रुत्वा विनिहतं नृपम् ॥ १९
 धावतश्चाप्यपश्यच्च तत्र त्रीनपुरुषर्षभान् ।
 नष्टचित्तानिवोमन्ताञ्शोकेन भृशपीडितान् ॥ २०
 तथा स विह्वलः सूतः प्रविश्य नृपतिक्षयम् ।
 ददर्श नृपतिश्रेष्ठं प्रज्ञाचक्षुषमीश्वरम् ॥ २१
 दृष्ट्वा चासीनमनघं समन्तात्परिवारितम् ।
 स्नुषामिर्भरतश्रेष्ठ गान्धार्या विदुरेण च ॥ २२

षान्यैश्च सुहृद्भिश्च ज्ञातिभिश्च हितैषिभिः ।
 एवे चार्थं ध्यानन्तं कर्णस्य निधनं प्रति ॥ २३
 सन्नेवाब्रवीद्वाक्यं राजानं जनमेजय ।
 नतिहृष्टमनाः सूतो बाष्पसंदिग्धया गिरा ॥ २४
 इन्द्रयोऽहं नरव्याघ्र नमस्ते भरतर्षभ ।
 ह्नाधिपो हतः शल्यः शकुनिः सौबलस्तथा ।
 क्लृप्तः पुरुषव्याघ्र कैतव्यो दृढविक्रमः ॥ २५
 संश्रयका हताः सर्वे काम्वोजाश्च शकैः सह ।
 स्नेच्छाश्च पार्वतीयाश्च यवनाश्च निपातिताः ॥ २६
 श्रम्या हता महाराज दाक्षिणात्याश्च सर्वशः ।
 ह्दीच्या निहताः सर्वे प्रतीच्याश्च नराधिप ।
 एजानो राजपुत्राश्च सर्वतो निहता नृप ॥ २७
 दुर्योधनो हतो राजन्यथोक्तं पाण्डवेन च ।
 षसकथो महाराज शेते पांसुषु रूपितः ॥ २८
 ष्टुभ्रो हतो राजन्निशस्वण्डी चापराजितः ।
 क्षमौजा युधामन्युस्तथा राजन्प्रभद्रकाः ॥ २९
 षालाश्च नरव्याघ्राश्चेदयश्च निघृदिताः ।
 ष पुत्रा हताः सर्वे द्रौपदेयाश्च भारत ।
 ष्णुपुत्रो हतः शूरो वृषसेनो महाबलः ॥ ३०
 षो विनिहताः सर्वे गजाश्च विनिपातिताः ।
 षिनश्च नरव्याघ्र हयाश्च निहता युधि ॥ ३१
 केचिच्छेपं च शिविरं तावकानां कृतं विभो ।
 ष्खवानां च शूराणां समासाद्य परस्परम् ॥ ३२
 षः श्रीशेषमभवज्जगत्कालेन मोहितम् ।
 ष पाण्डवतः शेषा धार्तराष्ट्रास्तथा त्रयः ॥ ३३
 ष चैव भ्रातरः पञ्च वासुदेवोऽथ सात्वकिः ।
 षश्च कृतवर्मा च द्रौणिश्च जयतां वरः ॥ ३४
 षायेते महाराज रथिनो नृपसत्तम ।
 षौहिणीनां सर्वासां समेतानां जनेश्वर ।
 षे शेषा महाराज सर्वेऽन्ये निधनं गताः ॥ ३५

कालेन निहतं सर्वं जगद्वै भरतर्षभ ।
 दुर्योधनं वै पुरतः कृत्वा वैरस्य भारत ॥ ३६
 एतच्छ्रुत्वा वचः क्रूरं धृतराष्ट्रो जनेश्वरः ।
 निपपात महाराज गतसत्त्वो महीतले ॥ ३७
 तस्मिन्निपतिते भूमौ विदुरोऽपि महायशः ।
 निपपात महाराज राजव्यसनकर्षितः ॥ ३८
 गान्धारी च नृपश्रेष्ठ सर्वाश्च कुरुर्योषितः ।
 पतिताः सहसा भूमौ श्रुत्वा क्रूरं वचश्च ताः ॥ ३९
 निःसंज्ञं पतितं भूमौ तदासीद्राजमण्डलम् ।
 प्रलापयुक्तं महती कथा न्यस्ता पटे यथा ॥ ४०
 कृच्छ्रेण तु ततो राजा धृतराष्ट्रो महीपतिः ।
 शनैरलभत प्राणान्पुत्रव्यसनकर्षितः ॥ ४१
 लब्ध्वा तु स नृपः संज्ञां वेपमानः सुदुःखितः ।
 उदीक्ष्य च दिशः सर्वाः क्षत्तारं वाक्यमब्रवीत् ॥
 विद्वन्क्षत्तर्महाप्राज्ञ त्वं गतिर्भरतर्षभ ।
 ममानाथस्य सुभृशं पुत्रैर्हीनस्य सर्वशः ।
 एवमुक्त्वा ततो भूयो विसंज्ञो निपपात ह ॥ ४३
 तं तथा पतितं दृष्ट्वा गन्धवा येऽस्य केचन ।
 शीतैस्ते सिषिचुस्तोयैर्विव्यजुर्व्यजनैरपि ॥ ४४
 स तु दीर्घेण कालेन प्रत्याश्रस्तो महीपतिः ।
 तूष्णीं दध्यौ महीपालः पुत्रव्यसनकर्षितः ।
 निःश्वसञ्जिह्वग इव कुम्भक्षिमो विशां पते ॥ ४५
 संजयोऽप्यरुदत्तत्र दृष्ट्वा राजानमातुरम् ।
 तथा सर्वाः स्त्रियश्चैव गान्धारी च यशस्विनी ॥ ४६
 ततो दीर्घेण कालेन विदुरं वाक्यमब्रवीत् ।
 धृतराष्ट्रो नरव्याघ्रो मुह्यमानो मुहुर्मुहुः ॥ ४७
 गच्छन्तु योषितः सर्वा गान्धारी च यशस्विनी ।
 तथेमे सुहृदः सर्वे ध्ररयते मे मनो भृशम् ॥ ४८
 एवमुक्तस्ततः क्षत्ता ताः स्त्रियो भरतर्षभ ।
 विसर्जयामास शनैर्वेपमानः पुनः पुनः ॥ ४९

निश्चक्रमुस्ततः सर्वास्ताः स्त्रियो भरतर्षभ ।
सुहृदश्च ततः सर्वे दृष्ट्वा राजानमातुरम् ॥ ५०
ततो नरपतिं तत्र लब्धसंज्ञं परंतप ।
अवेक्ष्य संजयो दीनो रोदमानं भृशतुरम् ॥ ५१
प्राञ्जलिर्निःश्वसन्तं च तं नरेन्द्रं मुहुर्मुहुः ।
समाश्रासयत क्षन्ता वचसा मधुरेण ह ॥ ५२

इति श्रीमहाभारते शल्यपर्वणि

प्रथमोऽध्यायः ॥ १ ॥

२

वैशंपायन उवाच ।

विस्मयास्वथ नारीषु धृतराष्ट्रोऽम्बिकासुतः ।
विललाप महाराज दुःखादुःखतरं गतः ॥ १
सधूममिव निःश्वस्य करौ धुन्वन्पुनः पुनः ।
विचिन्त्य च महाराज ततो वचनमब्रवीत् ॥ २
अहो बत महद्दुःखं यदहं पाण्डवान्गणे ।
क्षेमिणश्चाव्ययांश्चैव त्वत्तः सूत शृणोमि वै ॥ ३
वज्रसारमयं नूनं हृदयं सुहृदं मम ।
यच्छ्रुत्वा निहतान्पुत्रान्दीर्यते न सहस्रधा ॥ ४
चिन्तयित्वा वचस्तेषां बालक्रीडां च संजय ।
अद्य श्रुत्वा हतान्पुत्रान्भृशं मे दीर्यते मनः ॥ ५
अन्धत्वाद्यदि तेषां तु न मे रूपनिदर्शनम् ।
पुत्रस्नेहकृता प्रीतिर्नित्यमेतेषु धारिता ॥ ६
बालभावमतिक्लान्तान्यौवनस्थांश्च तानहम् ।
मध्यप्राप्तांस्तथा श्रुत्वा हृष्ट आसं तथातप ॥ ७
तानद्य निहताञ्श्रुत्वा ह्रतैश्वर्यान्हृतौजसः ।
न लभे वै क्वचिच्छान्तिं पुत्राधिभिरभिप्लुतः ॥ ८
एखेहि पुत्र राजेन्द्र समानाथस्य सांप्रतम् ।
त्वया हीनो महाबाहो कां नु यास्याम्बहं गतिम् ॥ ९
गतिर्भूत्वा महाराज ज्ञातीनां सुहृदां तथा ।
अन्धं दृढं च मां वीर विहाय क नु गच्छसि ॥ १०

सा कृपा सा च ते प्रीतिः सा च राजन्सुमानिता ।
कथं विनिहतः पार्थैः संयुगेष्वपराजितः ॥ ११
कथं त्वं पृथिवीपालान्भुक्त्वा तात समागतात् ।
शेषे विनिहतो भूमौ प्राकृतः कुनृपो यथा ॥ १२
को नु मामुत्थितं काल्ये तात तातेति वक्ष्यति ।
महाराजेति सततं लोकनाथेति चासकृत् ॥ १३
परिष्वज्य च मां कण्ठे स्नेहेनाङ्घ्रिन्नलोचनः ।
अनुशाधीति कौरव्य तत्साधु वद मे वचः ॥ १४
ननु नामाहमश्रौषं वचनं तत्र पुत्रक ।
भूयसी मम पृथ्वीयं यथा पार्थस्य नो तथा ॥ १५
भगदत्तः कृपः शल्य आक्लन्त्योऽथ जयद्रथः ।
भूरिश्रवाः सोमदत्तो महाराजोऽथ बाह्लिकः ॥ १६
अश्वत्थामा च भोजश्च मागधश्च महोबलः ।
बृहद्बलश्च काशीशः शकुनिश्चापि सौबलः ॥ १७
म्लेच्छाश्च बहुसाहस्राः शकाश्च यवनैः सह ।
सुदक्षिणश्च काम्बोजस्त्रिगर्ताधिपतिस्तथा ॥ १८
भीष्मः पितामहश्चैव भारद्वाजोऽथ गौतमः ।
श्रुतायुश्चाच्युतायुश्च शतायुश्चापि वीर्यवान् ॥ १९
जलसंधोऽथाश्र्यशृङ्गी राक्षसश्चाप्यलायुधः ।
अलंबुसो महाबाहुः सुबाहुश्च महारथः ॥ २०
एते चान्ये च बहवो राजानो राजसत्तम ।
मदर्थमुद्यताः सर्वे प्राणांस्त्यक्त्वा रणे प्रभो ॥ २१
येषां मध्ये स्थितो युद्धे भ्रातृभिः परिवारितः ।
योधयिष्याम्यहं पार्थान्प्राञ्जलांश्चैव सर्वशः ॥ २२
चेदींश्च नृपशार्दूल द्रौपदेयांश्च संयुगे ।
सात्यकिं कुन्तिभोजं च राक्षसं च घटोत्कचम् ॥ २३
एकोऽप्येषां महाराज समर्थः संनिवारणे ।
समरे पाण्डवेयानां संक्रुद्धो ह्यभिधावताम् ।
किं पुनः सहिता वीराः कृतवैराश्च पाण्डवैः ॥ २४
अथ वा सर्व एवैते पाण्डवस्यानुयायिभिः ।

योत्स्यन्ति सह राजेन्द्र हनिष्यन्ति च तान्मृधे ॥ २५
 कर्णस्त्वेको मया सार्धं निहनिष्यति पाण्डवान् ।
 ततो नृपतयो वीराः स्थास्यन्ति मम शासने ॥ २६
 यश्च तेषां प्रणेता वै वासुदेवो महाबलः ।
 न स संनह्यते राजन्निति मामब्रवीद्वचः ॥ २७
 तस्याहं वदतः सूत बहुशो मम संनिधौ ।
 युक्तो ह्यनुपश्यामि निहतान्पाण्डवान्मृधे ॥ २८
 तेषां मध्ये स्थिता यत्र हन्यन्ते मम पुत्रकाः ।
 व्यायच्छमानाः समरे किमन्यद्भागधेयतः ॥ २९
 भीष्मश्च निहतो यत्र लोकनाथः प्रतापवान् ।
 शिखण्डिनं समासाद्य मृगेन्द्र इव जम्बुकम् ॥ ३०
 द्रोणश्च ब्राह्मणो यत्र सर्वशस्त्रास्त्रपारगः ।
 निहतः पाण्डवैः संख्ये किमन्यद्भागधेयतः ॥ ३१
 भूरिश्रवा हतो यत्र सोमदत्तश्च संयुगे ।
 बाह्लीकश्च महाराज किमन्यद्भागधेयतः ॥ ३२
 सुदक्षिणो हतो यत्र जलसंधश्च कौरवः ।
 श्रुतायुश्चाच्युतायुश्च किमन्यद्भागधेयतः ॥ ३३
 बृहद्रथो हतो यत्र मागधश्च महाबलः ।
 आवन्त्यो निहतो यत्र त्रिगर्तश्च जनाधिपः ।
 संशतकाश्च बहवः किमन्यद्भागधेयतः ॥ ३४
 अलंबुसस्तथा राजनराक्षसश्चाप्यलायुधः ।
 आश्रयशूद्रश्च निहतः किमन्यद्भागधेयतः ॥ ३५
 नारायणा हता यत्र गोपाला युद्धदुर्मदाः ।
 स्लेच्छाश्च बहुसाहस्राः किमन्यद्भागधेयतः ॥ ३६
 शकुनिः सौबलो यत्र कैतव्यश्च महाबलः ।
 निहतः सबलो वीरः किमन्यद्भागधेयतः ॥ ३७
 राजानो राजपुत्राश्च शूराः परिघबाहवः ।
 निहता बहवो यत्र किमन्यद्भागधेयतः ॥ ३८
 नानादेशसमावृत्ताः क्षत्रिया यत्र संजय ।
 निहताः समरे सर्वे किमन्यद्भागधेयतः ॥ ३९

पुत्राश्च मे विनिहताः पौत्राश्चैव महाबलाः ।
 वयस्या भ्रातरश्चैव किमन्यद्भागधेयतः ॥ ४०
 भागधेयसमायुक्तो ध्रुवमुत्पद्यते नरः ।
 यश्च भाग्यसमायुक्तः स शुभं प्राप्नुयान्नरः ॥ ४१
 अहं वियुक्तः स्वैर्भाग्यैः पुत्रैश्चैवेह संजय ।
 कथमद्य भविष्यामि वृद्धः शत्रुवशं गतः ॥ ४२
 नान्यद्दत्र परं मन्ये वनवासादृते प्रभो ।
 सोऽहं वनं गमिष्यामि निर्बन्धुर्जातिसंक्षये ॥ ४३
 न हि मेऽन्यद्भवेच्छ्रेयो वनाभ्युपगमादृते ।
 इमामवस्थां प्राप्तस्य लूनपक्षस्य संजय ॥ ४४
 दुर्योधनो हतो यत्र शल्यश्च निहतो युधि ।
 दुःशासनो विशस्तश्च विकर्णश्च महाबलः ॥ ४५
 कथं हि भीमसेनस्य श्रोत्र्येऽहं शब्दमुत्तमम् ।
 एकेन समरे येन हतं पुत्रशतं मम ॥ ४६
 असकृद्वदतस्तस्य दुर्योधनवधेन च ।
 दुःखशोकाभिसंतप्तो न श्रोष्ये परुषा गिरः ॥ ४७
 एवं स शोकसंतप्तः पार्थिवो हतवान्धवः ।
 सुहृर्मुहूर्मुह्यमानः पुत्राधिभिरभिप्लुतः ॥ ४८
 विलाप्य सुचिरं कालं धृतराष्ट्रोऽम्बिकासुतः ।
 दीर्घमुष्णं च निःश्वस्य चिन्तयित्वा पराभवम् ॥ ४९
 दुःखेन महता राजा संतप्तो भरतर्षभ ।
 पुनर्गावलगाणि सूतं पर्यपृच्छद्यथातथम् ॥ ५०
 भीष्मद्रोणौ हतौ श्रुत्वा सूतपुत्रं च पातितम् ।
 सेनापतिं प्रणेतारं किमकुर्वत मामकाः ॥ ५१
 यं यं सेनाप्रणेतारं युधि कुर्वन्ति मामकाः ।
 अचिरेणेव कालेन तं तं निप्लन्ति पाण्डवाः ॥ ५२
 रणमूर्ध्नि हतो भीष्मः पश्यतां वः किरीटिना ।
 एवमेव हतो द्रोणः सर्वेषामेव पश्यताम् ॥ ५३
 एवमेव हतः कर्णः सूतपुत्रः प्रतापवान् ।
 सराजकानां सर्वेषां पश्यतां वः किरीटिना ॥ ५४

पूर्वमेवाहमुक्तो वै विदुरेण महात्मना ।
 दुर्योधनापराधेन प्रजेयं विनशिष्यति ॥ ५५
 केचिन्न सम्यक्पश्यन्ति मूढाः सम्यक्तथापरे ।
 तदिदं मम मूढस्य तथाभूतं वचः स्म ह ॥ ५६
 यद्ब्रवीन्मे धर्मात्मा विदुरो दीर्घदर्शिवान् ।
 तत्तथा समनुप्राप्तं वचनं सत्यवादिनः ॥ ५७
 दैवोपहतचित्तेन यन्मयापकृतं पुरा ।
 अनयस्य फलं तस्य ब्रूहि गात्रलाणे पुनः ॥ ५८
 को वा मुखमनीकानामासीत्कर्णे निपातिते ।
 अर्जुनं वासुदेवं च को वा प्रत्युद्ययौ रथी ॥ ५९
 केऽरक्षन्दक्षिणं चक्रं मद्राजस्य संयुगे ।
 वामं च योद्गुकामस्य के वा वीरस्य पृष्ठतः ॥ ६०
 कथं च वः समेतानां मद्रराजो महाबलः ।
 निहतः पाण्डवैः संख्ये पुत्रो वा मम संजय ॥ ६१
 ब्रूहि सर्वं यथातत्त्वं भरतानां महाक्षयम् ।
 यथा च निहतः संख्ये पुत्रो दुर्योधनो मम ॥ ६२
 पाञ्चालाश्च यथा सर्वे निहताः सपदानुगाः ।
 धृष्टद्युम्नः शिखण्डी च द्रौपद्याः पञ्च चात्मजाः ॥ ६३
 पाण्डवाश्च यथा मुक्तास्तथोभौ सात्वतौ युधि ।
 कृपश्च कृतवर्मा च भारद्वाजस्य चात्मजः ॥ ६४
 यद्यथा यादृशं चैव युद्धं वृत्तं च सांप्रतम् ।
 अखिलं श्रोतुमिच्छामि कुशलो ह्यसि संजय ॥ ६५

इति श्रीमहाभारते शल्यपर्वणि

द्वितीयोऽध्यायः ॥ २ ॥

३

संजय उवाच ।

शृणु राजन्नवहितो यथा वृत्तो महान्क्षयः ।
 कुरूपां पाण्डवानां च समासाद्य परस्परम् ॥ १
 निहते सूतपुत्रे तु पाण्डवेन महात्मना ।
 विद्वुत्पेषु च सैन्येषु समानीतेषु चासकृत् ॥ २

विमुखे तव पुत्रे तु शोकोपहतचेतसि ।
 भृशोद्विभ्रेषु सैन्येषु दृष्ट्वा पार्थस्य विक्रमम् ॥ ३
 ध्यायमानेषु सैन्येषु दुःखं प्राप्तेषु भारत ।
 बलानां मध्यमानानां श्रुत्वा निनदमुत्तमम् ॥ ४
 अभिज्ञानं नरेन्द्राणां विकृतं प्रेक्ष्य संयुगे ।
 पतितान् रथनीडांश्च रथांश्चापि महात्मनाम् ॥ ५
 रणे विनिहतान्नागान्दृष्ट्वा पत्नींश्च मारिष ।
 आयोधनं चातिघोरं रुद्रस्याक्रीडसंनिभम् ॥ ६
 अप्रख्यातिं गतानां तु राज्ञां शतसहस्रशः ।
 कृपाविष्टः कृपो राजन्वयः शीलसमन्वितः ॥ ७
 अब्रवीत्तत्र तेजस्वी सोऽभिस्त्य जनाधिपम् ।
 दुर्योधनं मन्युवशाद्ब्रूवन् वचनक्षमः ॥ ८
 दुर्योधन निबोधेदं यत्त्वा वक्ष्यामि कौरव ।
 श्रुत्वा कुरु महाराज यदि ते रोचतेऽनघ ॥ ९
 न युद्धधर्माच्छ्रेयान्यै पन्था राजेन्द्र विद्यते ।
 यं समाश्रित्य युध्यन्ते क्षत्रियाः क्षत्रियर्षभ ॥ १०
 पुत्रो भ्राता पिता चैव स्वस्त्रेणो मातुलस्तथा ।
 संबन्धवान्धवाश्चैव योध्या वै क्षत्रजीविना ॥ ११
 वधे चैव परो धर्मस्तथाधर्मः पलायने ।
 ते स्म घोरं समापन्ना जीविकां जीवितार्थिनः ॥ १२
 तत्र त्वां प्रतिवक्ष्यामि किञ्चिदेव हितं वचः ।
 हते भीष्मे च द्रोणे च कर्णे चैव महारथे ॥ १३
 जयद्रथे च निहते तव भ्रातृषु चानघ ।
 लक्ष्मणे तव पुत्रे च किं शेषं पर्युपास्महे ॥ १४
 येषु भारं समासज्य राज्ये मतिमकुर्महि ।
 ते संत्यज्य तनूर्याताः शूरा ब्रह्मविदां गतिम् ॥ १५
 वयं त्विह विनाभूता गुणवद्भिर्महारथैः ।
 कृपणं वर्तयिष्याम पातयित्वा नृपान्बहून् ॥ १६
 सर्वैरपि च जीवद्भिर्बीभत्सुरपराजितः ।
 कृष्णनेत्रो महाबाहुर्देवैरपि दुरासदः ॥ १७

इन्द्रकार्मुकवज्राभमिन्द्रकेतुमिवोच्छ्रितम् ।
 वानरं केतुमासाद्य संचचाल महाचमूः ॥ १८
 सिंहनादेन भीमस्य पाञ्चजन्यस्वनेन च ।
 गाण्डीवस्य च निर्घोषात्संहृष्यन्ति मनांसि नः ॥ १९
 चरन्तीव महाविद्युन्मुष्णन्ती नयनप्रभाम् ।
 अलतमिव चाविद्धं गाण्डीवं समदृश्यत ॥ २०
 जाम्बूनदत्रिचित्रं च धूयमानं महद्वनुः ।
 हृष्यते दिक्षु सर्वासु विद्युदध्रघनेष्विव ॥ २१
 उहमानश्च कृष्णेन वायुनेव बलाहकः ।
 तावकं तद्बलं राजन्नर्जुनोऽस्त्रविदां वरः ।
 गहनं शिशिरे कक्षं ददाहाम्रिरिवोत्थितः ॥ २२
 ग्राहमानमनीकानि महेन्द्रसदृशप्रभम् ।
 धनंजयमपश्याम चतुर्दन्तमिव द्विपम् ॥ २३
 विश्लोभयन्तं सेनां ते त्रासयन्तं च पार्थिवान् ।
 धनंजयमपश्याम नलिनीमिव कुञ्जरम् ॥ २४
 त्रासयन्तं तथा योधान्धनुर्घोषेण पाण्डवम् ।
 भूय एनमपश्याम सिंहं भृगुगणा इव ॥ २५
 सर्वलोकमहेष्वासी वृषभौ सर्वधन्विनाम् ।
 आमुक्तकवचौ कृष्णौ लोकमध्ये विरेजतुः ॥ २६
 अथ सप्तदशाहानि वर्तमानस्य भारत ।
 संप्राप्तस्यातिघोरस्य ध्वजतां चाभितो युधि ॥ २७
 वायुनेव विधूतानि तवानीकानि सर्वशः ।
 शरदम्भोदजालानि व्यशीर्यन्त समन्ततः ॥ २८
 तां नावमिव पर्यस्तां भ्रान्तवातां महार्णवे ।
 तव सेनां महाराज सन्ध्यासाची व्यकम्पयत् ॥ २९
 क नु ते सूतपुत्रोऽभूत्क नु द्रोणः सहानुगः ।
 अहं क च क चात्मा ते हार्दिक्यश्च तथा क नु ।
 दुःशासनश्च भ्राता ते भ्रातृभिः सहितः क नु ॥ ३०
 बाणगोचरसंप्राप्तं प्रेक्ष्य चैव जयद्रथम् ।
 संबन्धिनस्ते भ्रातृश्च सहायान्मातुलांस्तथा ॥ ३१

सर्वांन्विक्रम्य मिषतो लोकांश्चाक्रम्य मूर्धनि ।
 जयद्रथो हतो राजन्किं नु शेषमुपासहे ॥ ३२
 को वेह स पुमानस्ति यो विजेष्यति पाण्डवम् ।
 तस्य चास्त्राणि दिव्यानि विविधानि महात्मनः ।
 गाण्डीवस्य च निर्घोषो वीर्याणि हरते हि नः ॥ ३३
 नष्टचन्द्रा यथा रात्रिः सेनेयं हतनायका ।
 नागभ्रमद्रुमा शुष्का नदीवाकुलतां गता ॥ ३४
 ध्वजिन्यां हतनेत्रायां यथेष्टं श्वेतवाहनः ।
 चरिष्यति महाबाहुः कक्षेऽग्निरिव संज्वलन् ॥ ३५
 सात्यकेश्वैव यो वेगो भीमसेनस्य चोभयोः ।
 दारयेत गिरीन्सर्वाञ्छोषयेत् च सागरान् ॥ ३६
 उवाच वाक्यं यद्भीमः सभामध्ये विशां पते ।
 कृतं तत्सकलं तेन भूयश्चैव करिष्यति ॥ ३७
 प्रमुखस्थे तदा कर्णे बलं पाण्डवरक्षितम् ।
 दुरासदं तथा गुप्तं गूढं गाण्डीवधन्वना ॥ ३८
 युष्माभिस्तानि चीर्णानि यान्यसाधूनि साधुषु ।
 अकारणकृतान्येव तेषां वः फलमागतम् ॥ ३९
 आत्मनोऽर्थे त्वया लोको यत्नतः सर्व आहृतः ।
 स ते संशयितस्तात आत्मा च भरतर्षभ ॥ ४०
 रक्ष दुर्योधनात्मानमात्मा सर्वस्य भाजनम् ।
 भिन्ने हि भाजने तात दिशो गच्छति तद्रतम् ॥ ४१
 हीयमानेन वै संधिः पर्येष्टव्यः समेन च ।
 विग्रहो वर्धमानेन नीतिरेषा बृहस्पतेः ४२
 ते वयं पाण्डुपुत्रेभ्यो हीनाः स्वबलशक्तितः ।
 अत्र ते पाण्डवैः सार्धं संधिं मन्ये क्षमं प्रभो ॥ ४३
 न जानीते हि यः श्रेयः श्रेयसश्चावमन्यते ।
 स क्षिप्रं भ्रश्यते राज्यान्न च श्रेयोऽनुविन्दति ॥ ४४
 प्रणिपत्य हि राजानं राज्यं यदि लभेमहि ।
 श्रेयः स्यान्न तु मौह्येन राजन्ान्तुं पराभवम् ॥ ४५
 वैचित्रवीर्यवचनात्कृपाशीलो युधिष्ठिरः ।

विनियुञ्जीत राज्ये त्वां गोविन्दवचनेन च ॥ ४६
 यद्ब्रूयाद्धि हृषीकेशो राजानमपराजितम् ।
 अर्जुनं भीमसेनं च सर्वं कुर्युरसंशयम् ॥ ४७
 नातिक्रमिष्यते कृष्णो वचनं कौरवस्य ह ।
 धृतराष्ट्रस्य मन्येऽहं नापि कृष्णस्य पाण्डवः ॥ ४८
 एतत्क्षममहं मन्ये तव पार्थैरविग्रहम् ।
 न त्वा ब्रवीमि कार्पण्यान्न प्राणपरिरक्षणात् ।
 पथ्यं राजन्ब्रवीमि त्वां तत्परासुः स्मरिष्यसि ॥ ४९
 इति वृद्धो विलप्यैतत्कृपः शारद्वतो वचः ।
 दीर्घमुष्णं च निःश्वस्य शुशोच च मुमोह च ॥ ५०

इति श्रीमहाभारते शल्यपर्वणि

तृतीयोऽध्यायः ॥ ३ ॥

४

संजय उवाच ।

एवमुक्तस्ततो राजा गौतमेन यशस्विना ।
 निःश्वस्य दीर्घमुष्णं च तूष्णीमासीद्विशां पते ॥ १
 ततो मुहूर्तं स ध्यात्वा धार्तराष्ट्रे महामनाः ।
 कृपं शारद्वतं वाक्यमित्युवाच परंतपः ॥ २
 यत्किञ्चित्सुहृदा वाच्यं तत्सर्वं श्रावितो ह्यहम् ।
 कृतं च भवता सर्वं प्राणान्संयज्य युध्यता ॥ ३
 गाहमानमनीकानि युध्यमानं महारथैः ।
 पाण्डवैरतितेजोमिलोकस्त्वामनुदृष्टवान् ॥ ४
 सुहृदा यदिदं वाच्यं भवता श्रावितो ह्यहम् ।
 न मां प्रीणाति तत्सर्वं मुमूर्षोरिव भेषजम् ॥ ५
 हेतुकारणसंयुक्तं हितं वचनमुत्तमम् ।
 उच्यमानं महाबाहो न मे विप्राग्र्य रोचते ॥ ६
 राज्याद्विनिकृतोऽस्माभिः कथं सोऽस्मासु विश्वसेत् ।
 अक्षयूते च नृपतिर्जितोऽस्माभिर्महाधनः ।
 स कथं मम वाक्यानि श्रद्धयाद्भूय एव तु ॥ ७
 तथा दौत्येन संग्रामः कृष्णः पार्थहिते रतः ।

प्रलब्धश्च हृषीकेशस्तच्च कर्म विरोधितम् ।
 स च मे वचनं ब्रह्मन्कथमेवाभिमंस्यते ॥ ८
 विललाप हि यत्कृष्णा सभामध्ये समेयुषी ।
 न तन्मर्षयते कृष्णो न राज्यहरणं तथा ॥ ९
 एकप्राणानुभौ कृष्णावन्योन्यं प्रति संहतौ ।
 पुरा यच्छ्रुतमेवासीदद्य पश्यामि तत्प्रभो ॥ १०
 स्वस्तीयं च हतं श्रुत्वा दुःखं स्वपिति केशवः ।
 कृतागसो वयं तस्य स मदर्थं कथं क्षमेत् ॥ ११
 अभिमन्योर्विनाशेन न शर्म लभतेऽर्जुनः ।
 स कथं मद्धिते यत्नं प्रकरिष्यति याचितः ॥ १२
 मध्यमः पाण्डवस्तीक्ष्णो भीमसेनो महाबलः ।
 प्रतिज्ञातं च तेनोग्रं स भज्येत न संनमेत् ॥ १३
 उभौ तौ बद्धनिर्लिशावुभौ चाबद्धकङ्कटौ ।
 कृतवैरावुभौ वीरौ यमावपि यमोपमौ ॥ १४
 धृष्टद्युम्नः शिखण्डी च कृतवैरौ मया सह ।
 तौ कथं मद्धिते यत्नं प्रकुर्यातां द्विजोत्तम ॥ १५
 दुःशासनेन यत्कृष्णा एकवत्सा रजस्वला ।
 परिक्रिष्टा सभामध्ये सर्वलोकस्य पश्यतः ॥ १६
 तथा विवसनां दीनां स्मरन्त्यद्यापि पाण्डवाः ।
 न निवारयितुं शक्याः संग्रामात्ते परंतपाः ॥ १७
 यदा च द्रौपदी कृष्णा मद्दिनाशाय दुःखिता ।
 उग्रं तेपे तपः कृष्णा भर्तृणामर्थसिद्धये ।
 स्थण्डिले नित्यदा शेते यावद्वैरस्य यातना ॥ १८
 निक्षिप्य मानं दर्पं च वासुदेवसहोदरा ।
 कृष्णायाः प्रेष्यवद्भूत्वा शुश्रूषां कुरुते सदा ॥ १९
 इति सर्वं समुन्नद्धं न निर्वाति कथंचन ।
 अभिमन्योर्विनाशेन स संघेयः कथं मया ॥ २०
 कथं च नाम भुक्त्वेमां पृथिवीं सागराम्बराम् ।
 पाण्डवानां प्रसादेन भुञ्जीयां राज्यमल्पकम् ॥ २१
 उपर्युपरि राज्ञां वै ज्वलितो भास्करो यथा ।

बुधिष्ठिरं कथं पश्चादनुयास्यामि दासवत् ॥ २२
 कथं भुक्त्वा स्वयं भोगान्दत्त्वा दायांश्च पुष्कलान् ।
 कृपणं वर्तयिष्यामि कृपणैः सह जीविकाम् ॥ २३
 नाभ्यसूयामि ते वाक्यमुक्तं स्त्रिगंधं हितं त्वया ।
 न तु संधिमहं मन्ये प्राप्तकालं कथंचन ॥ २४
 मुनीतमनुपश्यामि सुयुद्धेन परंतप ।
 नावं क्रीवयितुं कालः संयोद्धुं काल एव नः ॥ २५
 एतं मे बहुभिर्यज्ञैर्दत्ता विप्रेषु दक्षिणाः ।
 प्राप्ताः क्रमश्रुता वेदाः शत्रूणां मूर्च्छि च स्थितम् ॥
 युवा मे सुभृतास्तात दीनश्चाभ्युद्धतो जनः ।
 वानानि परराष्ट्राणि स्वराष्ट्रमनुपालितम् ॥ २७
 युक्ताश्च विविधा भोगास्त्रिवर्गः सेवितो मया ।
 पितृणां गतमानुष्यं क्षत्रधर्मस्य चोभयोः ॥ २८
 न ध्रुवं सुखमस्तीह कुतो राज्यं कुतो यशः ।
 इह क्रीतिर्विधातव्या सा च युद्धेन नान्यथा ॥ २९
 पृष्टे यत्क्षत्रियस्यापि निधनं तद्विगर्हितम् ।
 धर्मः सुमहानेष यच्छल्य्यामरणं गृहे ॥ ३०
 कण्ये यो विमुञ्चेत संभ्रामे वा तनुं नरः ।
 क्लृताह्वय महतो महिमानं स गच्छति ॥ ३१
 कृपणं विलपत्रातौ जरयाभिपरिप्लुतः ।
 वियते रुदातां मध्ये ज्ञातीनां न स पूरुषः ॥ ३२
 तत्त्वा तु विविधान्भोगान्प्राप्तानां परमां गतिम् ।
 क्षपीदानीं सुयुद्धेन गच्छेयं सत्सलोकताम् ॥ ३३
 शूणामार्थवृत्तानां संग्रामेष्वनिवर्तिनाम् ।
 वीरतां सत्यसंधानां सर्वेषां क्रतुयाजिनाम् ॥ ३४
 शस्त्रावभृथमाप्तानां ध्रुवं वासस्त्रिविष्टपे ।
 युदा नूतं प्रपश्यन्ति शुभ्रा ह्यप्सरसां गणाः ॥ ३५
 ययन्ति नूतं पितरः पूजिताऽऽकसंसदि ।
 प्रप्सरोभिः परिवृतान्मोदमानांस्त्रिविष्टपे ॥ ३६
 न्यानममरैर्यातं शूरेश्चैवानिर्वर्तिभिः ।

अपि तैः संगतं मार्गं वयमप्यारुहेमहि ॥ ३७
 पितामहेन वृद्धेन तथाचार्येण धीमता ।
 जयद्रथेन कर्णेन तथा दुःशासनेन च ॥ ३८
 घटमाना मदर्थेऽस्मिन्हताः शूरा जनाधिपाः ।
 शेरते लोहिताक्ताङ्गाः पृथिव्यां शरविक्षताः ॥ ३९
 उत्तमास्त्रविदः शूरा यथोक्तक्रतुयाजिनः ।
 त्यक्त्वा प्राणान्यथान्यायमिन्द्रसद्वासु धिष्ठिताः ॥ ४०
 तैस्त्वयं रचितः पन्था दुर्गमो हि पुनर्भवेत् ।
 संपतद्भिर्महावेगैरितो याद्भिश्च सद्गतिम् ॥ ४१
 ये मदर्थे हताः शूरास्तेषां कृतमनुस्मरन् ।
 ऋणं तत्प्रतिमुञ्चानो न राज्ये मन आदधे ॥ ४२
 पातयित्वा वयस्यांश्च भ्रातृनथ पितामहान् ।
 जीवितं यदि रक्षेयं लोको मां गर्हयेद्भुवम् ॥ ४३
 कीदृशं च भवेद्राज्यं मम हीनस्य बन्धुभिः ।
 सखिभिश्च सुहृद्भिश्च प्रणिपत्य च पाण्डवम् ॥ ४४
 सोऽहमेतादृशं कृत्वा जगतोऽस्य पराभवम् ।
 सुयुद्धेन ततः स्वर्गं प्राप्स्यामि न तदन्यथा ॥ ४५
 एवं दुर्योधनेनोक्तं सर्वे संपूज्य तद्वचः ।
 साधु साध्विति राजानं क्षत्रियाः संबभापिरे ॥ ४६
 पराजयमशोचन्तः कृतचित्ताश्च विक्रमे ।
 सर्वे सुनिश्चिता थोद्धुमुदग्रमनसोऽभवन् ॥ ४७
 ततो वाहान्समाश्रास्य सर्वे युद्धाभिनन्दिनः ।
 ऊने द्वियोजने गत्वा प्रत्यतिष्ठन्त कौरवाः ॥ ४८
 आकाशे विद्रुमे पुण्ये प्रस्थे हिमवतः शुभे ।
 अरुणां सरस्वतीं प्राप्य पपुः सस्तुश्च तज्जलम् ॥ ४९
 तव पुत्राः कृतोत्साहाः पर्यवर्तन्त ते ततः ।
 पर्यवस्थाप्य चात्मानमन्योन्येन पुनस्तदा ।
 सर्वे राजद्रव्यवर्तन्त क्षत्रियाः कालचोदिताः ॥ ५०

इति श्रीमहाभारते शल्यपर्वणि

चतुर्थोऽध्यायः ॥ ४ ॥

५

संजय उवाच ।

अथ हैमवते प्रस्थे स्थित्वा युद्धाभिनन्दिनः ।
 सर्व एव महाराज योधास्तत्र समागताः ॥ १
 शल्यश्च चित्रसेनश्च शकुनिश्च महारथः ।
 अश्वत्थामा कृपश्चैव कृतवर्मा च सात्वतः ॥ २
 सुपेणोऽरिष्टसेनश्च धृतसेनश्च वीर्यवान् ।
 जयत्सेनश्च राजानस्ते रात्रिमुषितास्ततः ॥ ३
 रणे कर्णे हते वीरे त्रासिता जितकाशिभिः ।
 नालभञ्जशर्म ते पुत्रा हिमवन्तमृते गिरिम् ॥ ४
 तेऽब्रुवन्सहितास्तत्र राजानं सैन्यसंनिधौ ।
 कृतयत्ना रणे राजन्संपूज्य विधिवत्तदा ॥ ५
 कृत्वा सेनाप्रणेतारं परास्त्वं योद्धुमर्हसि ।
 येनाभिगुप्ताः संग्रामे जयेमासुहृदो वयम् ॥ ६
 ततो दुर्योधनः स्थित्वा रथे रथवरोत्तमम् ।
 सर्वयुद्धविभागज्ञमन्तकप्रतिमं युधि ॥ ७
 स्वङ्गं प्रच्छन्नशिरसं कम्बुग्रीवं प्रियंवदम् ।
 व्याकोशपद्माभिमुखं व्याघ्रास्यं मेरुगौरवम् ॥ ८
 स्थाणोर्धुषस्य सदृशं स्कन्धनेत्रगतिस्वरैः ।
 पुष्टश्लिष्टायतभुजं सुविस्तीर्णघनोरसम् ॥ ९
 जवे बले च सदृशमरुणानुजवातयोः ।
 आदित्यस्य त्विषा तुल्यं बुद्ध्या चोशनसा समम् ॥
 कान्तिरूपमुखैश्चर्यैस्त्रिभिश्चन्द्रमसोपमम् ।
 काञ्चनोपलसंघातैः सदृशं श्लिष्टसंधिकम् ॥ ११
 सुवृत्तोऽरुक्टीजङ्गं सुपादं स्वङ्गुलीनखम् ।
 स्मृत्वा स्मृत्यैव च गुणान्धात्रा यत्नाद्विनिर्मितम् ॥ १२
 सर्वलक्षणसंपन्नं निपुणं श्रुतिसागरम् ।
 जेतारं तरसारीणामजेयं शत्रुभिर्बलान् ॥ १३
 दशाङ्गं यश्चतुष्पादमिध्वस्त्रं वेद तत्त्वतः ।
 साङ्गांश्च चतुरो वेदान्सम्यगाख्यानपञ्चमान् ॥ १४

आराध्य त्र्यम्बकं यत्नाद्भ्रतैरुग्रैर्महातपाः ।
 अयोनिजायामुत्पन्नो द्रोणेनायोनिजेन यः ॥ १५
 तमप्रतिमकर्माणं रूपेणासदृशं भुवि ।
 पारगं सर्वविद्यानां गुणार्णवमनिन्दितम् ।
 तमभ्येत्यात्मजस्तुभ्यमश्वत्थामानमब्रवीत् ॥ १६
 यं पुरस्कृत्य सहिता युधि जेष्याम पाण्डवान् ।
 गुरुपुत्रोऽद्य सर्वेषामस्माकं परमा गतिः ।
 भवांस्तस्मान्नियोगात्ते कोऽस्तु सेनापतिर्मम ॥ १७
 द्रौणिरुवाच ।

अयं कुलेन वीर्येण तेजसा यशसा श्रिया ।
 सर्वैर्गुणैः समुदितः शल्यो नोऽस्तु चमूपतिः ॥ १८
 भागिनेयान्निजांस्त्यक्त्वा कृतज्ञोऽस्मानुपागतः ।
 महासेनो महाबाहुर्महासेन इवापरः ॥ १९
 एनं सेनापतिं कृत्वा नृपतिं नृपसत्तम ।
 शक्यः प्राप्तुं जयोऽस्माभिर्देवैः स्कन्दमिवाजितम् ॥
 तथोक्ते द्रोणपुत्रेण सर्व एव नराधिपाः ।
 परिवार्ये स्थिताः शल्यं जयशब्दांश्च चक्रिरे ।
 युद्धाय च मतिं चक्रुरावेशं च परं ययुः ॥ २१
 ततो दुर्योधनः शल्यं भूमौ स्थित्वा रथे स्थितम् ।
 उवाच प्राञ्जलिर्भूत्वा रामभीष्मसमं रणे ॥ २२
 अयं स कालः संप्राप्तो मित्राणां मित्रवत्सल ।
 यत्र मित्रममित्रं वा परीक्षन्ते बुधा जनाः ॥ २३
 स भवानस्तु नः शूरः प्रणेता वाहिनीमुखे ।
 रणं च याते भवति पाण्डवा मन्दचेतसः ।
 भविष्यन्ति सहामात्याः पाञ्चालाश्च निरुद्यमाः ॥ २४
 शल्य उवाच ।
 यत्तु मां मन्यसे राजन्कुरराज करोमि तत् ।
 त्वस्त्रियार्थं हि मे सर्वं प्राणा राज्यं धनानि च ॥ २५
 दुर्योधन उवाच ।
 सेनापत्येन वरये त्वामहं मातुलातुलम् ।

सोऽस्मान्पाहि युधां श्रेष्ठ स्कन्दो देवानिवाहवे ॥२६

अभिषिच्यस्व राजेन्द्र देवानामिव पावकिः ।

अहि शत्रून्रणे वीर महेन्द्रो दानवानिव ॥ २७

इति श्रीमहाभारते शल्यपर्वणि

पञ्चमोऽध्यायः ॥ ५ ॥

६

संजय उवाच ।

एतच्छ्रुत्वा वचो राज्ञो मद्राजः प्रतापवान् ।
दुर्योधनं तदा राजन्वाक्यमेतदुवाच ह ॥ १
दुर्योधन महाबाहो शृणु वाक्यविदां वर ।
बावेतौ मन्यसे कृष्णो रथस्थौ रथिनां वरौ ।
न मे तुल्यावुभावेतौ बाहुवीर्ये कथंचन ॥ २
वृद्धतां पृथिवीं सर्वां ससुरासुरमानवान् ।
योधयेयं रणमुखे संक्रुद्धः किमु पाण्डवान् ।
विजेष्ये च रणे पार्थान्सोमकांश्च समागतान् ॥ ३
अहं सेनाप्रणेता ते भविष्यामि न संशयः ।
तं च व्यूहं विधास्यामि न तरिष्यन्ति यं परे ।
इति सत्यं ब्रवीन्म्येष दुर्योधन न संशयः ॥ ४
एवमुक्तस्ततो राजा मद्राधिपतिमञ्जसा ।
अभ्यषिञ्चत सेनाया मध्ये भरतसत्तम ।
विधिना शास्त्रदृष्टेन हृष्टरूपो विशां पते ॥ ५
अभिषिक्ते ततस्तस्मिन्सिंहनादो महानभूत् ।
तव सैन्येष्ववाद्यन्त वादित्राणि च भारत ॥ ६
हृष्टाश्चासंस्तदा योधा मद्रकाश्च महारथाः ।
तुष्टुवुश्चैव राजानं शल्यमाहवशोभिनम् ॥ ७
जय राजंश्चिरं जीव अहि शत्रून्समागतान् ।
तव बाहुबलं प्राप्य धार्तराष्ट्रा महाबलाः ।
निखिलां पृथिवीं सर्वां प्रशासन्तु हतद्विषः ॥ ८
अ हि शक्तो रणे जेतुं ससुरासुरमानवान् ।
मर्त्यधर्माण इह तु किमु सोमकसृञ्जयान् ॥ ९

एवं संस्तूयमानस्तु मद्राणामधिपो बली ।

हर्षं प्राप तदा वीरो दुरापमकृतात्मभिः ॥ १०

शल्य उवाच ।

अद्यैवाहं रणे सर्वान्पाञ्चालान्सह पाण्डवैः ।

निहनिष्यामि राजेन्द्र स्वर्गं यास्यामि वा हतः ॥११

अद्य पश्यन्तु मां लोका विचरन्तप्रभीतवत् ।

अद्य पाण्डुमुताः सर्वे वासुदेवः ससात्यकिः ॥१२

पाञ्चालाश्चेदयश्चैव द्रौपदेयाश्च सर्वशः ।

धृष्टद्युम्नः शिखण्डी च सर्वे चापि प्रभद्रकाः ॥ १३

विक्रमं मम पश्यन्तु धनुषश्च महद्वलम् ।

लाघवं चास्त्रवीर्यं च भुजयोश्च बलं युधि ॥ १४

अद्य पश्यन्तु मे पार्थाः सिद्धाश्च सह चारणैः ।

यादृशं मे बलं बाहोः संपदस्त्रेषु या च मे ॥ १५

अद्य मे विक्रमं दृष्ट्वा पाण्डवानां महारथाः ।

प्रतीकारपरा भूत्वा चेष्टन्तां विविधाः क्रियाः ॥१६

अद्य सैन्यानि पाण्डूनां द्रावयिष्ये समन्ततः ।

द्रोणभीष्मावति विभो सूतपुत्रं च संयुगे ।

विचरिष्ये रणे युध्यन्प्रियार्थं तव कौरव ॥ १७

संजय उवाच ।

अभिषिक्ते तदा शल्ये तव सैन्येषु मानद ।

न कर्णव्यसनं किञ्चिन्मेनिरे तत्र भारत ॥ १८

हृष्टाः सुमनसश्चैव बभूवुस्तत्र सैनिकाः ।

मेनिरे निहतान्पार्थान्मद्राजवशं गतान् ॥ १९

प्रहर्षं प्राप्य सेना तु तावकी भरतर्षभ ।

तां रात्रिं सुखिनीं सुप्ता स्वस्थचित्तेव साभवत् ॥२०

सैन्यस्य तव तं शब्दं श्रुत्वा राजा युधिष्ठिरः ।

वार्ष्णेयमब्रवीद्वाक्यं सर्वक्षत्रस्य शृण्वतः ॥ २१

मद्राजः कृतः शल्यो धार्तराष्ट्रेण माधव ।

सेनापतिर्महेष्वासः सर्वसैन्येषु पूजितः ॥ २२

एतच्छ्रुत्वा यथाभूतं कुरु माधव यत्क्षमम् ।

भवान्नेता च गोप्ता च विधत्स्व यदनन्तरम् ॥ २३
 तमब्रवीन्महाराज वासुदेवो जनाधिपम् ।
 आर्तायनिमहं जाने यथातत्त्वेन भारत ॥ २४
 वीर्यवांश्च महातेजा महात्मा च विशेषतः ।
 कृती च चित्रयोधी च संयुक्तो लाघवेन च ॥ २५
 यादृग्भीष्मस्तथा द्रोणो यादृक्कर्णश्च संयुगे ।
 तादृशस्तद्विशिष्टो वा मद्रराजो मतो मम ॥ २६
 युध्यमानस्य तस्याजौ चिन्तयन्नेव भारत ।
 योद्धारं नाधिगच्छामि तुल्यरूपं जनाधिप ॥ २७
 शिखण्ड्यजुनभीमानां सात्वतस्य च भारत ।
 धृष्टद्युम्नस्य च तथा बलेनाभ्यधिको रणे ॥ २८
 मद्रराजो महाराज सिंहद्विरदविक्रमः ।
 विचरिष्यत्यभीः काले कालः क्रुद्धः प्रजास्विव ॥ २९
 तस्याद्य न प्रपन्न्यामि प्रतियोद्धारमाहवे ।
 त्वाभृते पुरुषव्याघ्र शार्दूलसमविक्रमम् ॥ ३०
 सदेवलोके कृत्स्नेऽस्मिन्नान्यस्त्वत्तः पुमान्भवेत् ।
 मद्रराजं रणे क्रुद्धं यो हन्यात्कुरुनन्दन ।
 अहन्यहनि युध्यन्तं क्षोभयन्तं बलं तव ॥ ३१
 तस्माज्जहि रणे शल्यं मघवानिव शम्बरम् ।
 अतिपश्र्वादसौ वीरो धार्तराष्ट्रेण सत्कृतः ॥ ३२
 तवैव हि जयो नूनं हते मद्रेश्वरे युधि ।
 तस्मिन्हते हतं सर्वं धार्तराष्ट्रबलं महत् ॥ ३३
 एतच्छ्रुत्वा महाराज वचनं मम सांप्रतम् ।
 प्रत्युद्याहि रणे पार्थ मद्रराजं महाबलम् ।
 जहि चैनं महाबाहो वासवो नमुचिं यथा ॥ ३४
 न चैवात्र दया कार्या मातुलोऽयं ममेति वै ।
 क्षत्रधर्मं पुरस्कृत्य जहि मद्रजनेश्वरम् ॥ ३५
 भीष्मद्रोणाण्यं वं तीर्त्वा कर्णपातालसंभवम् ।
 मा निमज्जस्व सगणः शल्यमासाद्य गोष्पदम् ॥ ३६
 यच्च ते तपसो वीर्यं यच्च क्षात्रं बलं तव ।

तद्दर्शय रणे सर्वं जहि चैनं महारथम् ॥ ३७
 एतावदुक्त्वा वचनं केशवः परवीरहा ।
 जगाम शिविरं सायं पूज्यमानोऽथ पाण्डवैः ॥ ३८
 केशवे तु तदा याते धर्मराजो युधिष्ठिरः ।
 विसृज्य सर्वान्भ्रातृंश्च पाञ्चालानथ सोमकान् ।
 सुष्वाप रजनीं तां तु विशल्य इव कुञ्जरः ॥ ३९
 ते च सर्वे महेश्वासाः पाञ्चालाः पाण्डवास्तथा ।
 कर्णस्य निधने हृष्टाः सुषुपुस्तां निशां तदा ॥ ४०
 गतज्वरं महेश्वासं तीर्णपारं महारथम् ।
 बभूव पाण्डवेयानां सैन्यं प्रमुदितं निशि ।
 सूतपुत्रस्य निधने जयं लब्ध्वा च मारिष ॥ ४१

इति श्रीमहाभारते शल्यपर्वणि

षष्ठोऽध्यायः ॥ ६ ॥

७

संजय उवाच ।

व्यतीतायां रजण्यां तु राजा दुर्योधनस्तदा ।
 अभ्रवीत्तावकान्सर्वान्संनह्यन्तां महारथाः ॥ १
 राज्ञस्तु मतमाज्ञाय समनह्यत सा चमूः ।
 अयोजयन्स्थास्तूर्णं पर्यधावंस्तथापरे ॥ २
 अकल्पन्त च मातङ्गाः समनह्यन्त पत्तयः ।
 हयानास्तरणोपेतांश्चक्रुरन्धे सहस्रशः ॥ ३
 वादित्राणां च निन्दः प्रादुरासीद्विशां पते ।
 बोधनार्थं हि योधानां सैन्यानां चाप्युदीर्यताम् ॥ ४
 ततो बलानि सर्वाणि सेनाशिष्टानि भारत ।
 संनह्यन्थेव ददृशुर्मृत्सुं कृत्वा निवर्तनम् ॥ ५
 शल्यं सेनापतिं कृत्वा मद्रराजं महारथाः ।
 प्रविभज्य बलं सर्वमनीकेषु व्यवस्थिताः ॥ ६
 ततः सर्वे समागम्य पुत्रेण तव सैनिकाः ।
 कृपश्च कृतवर्मा च द्रौणिः शल्योऽथ सौबलः ॥ ७
 अन्ये च पार्थिवाः शेषाः सम्यं चक्रिरे तदा ।

न न एकेन योद्धव्यं कथंचिदपि पाण्डवैः ॥ ८
 सो ह्येकः पाण्डवैर्युध्येद्यो वा युध्यन्तमुत्सृजेत् ।
 स पञ्चभिर्भवेद्युक्तः पातकैः सोपपातकैः ।
 अन्योन्यं परिरक्षद्विर्योद्धव्यं सहितैश्च नः ॥ ९
 एवं ते समयं कृत्वा सर्वे तत्र महारथाः ।
 मद्राजं पुरस्कृत्य तूर्णमभ्यद्रवन्परान् ॥ १०
 तथैव पाण्डवा राजन्व्यूहं सैन्यं महारणे ।
 अभ्ययुः कौरवान्सर्वान्योत्स्यमानाः समन्ततः ॥ ११
 गूढं भरतश्रेष्ठ क्षुब्धार्णवसमस्वनम् ।
 समुद्रतार्णवाकारमुद्भूतरथकुञ्जरम् ॥ १२
 धृतराष्ट्र उवाच ।
 द्रोणस्य भीष्मस्य च वै राधेयस्य च मे श्रुतम् ।
 पातनं शंस मे भूयः शल्यस्याथ सुतस्य मे ॥ १३
 इयं रणे हतः शल्यो धर्मराजेन संजय ।
 भीमेन च महाबाहुः पुत्रो दुर्योधनो मम ॥ १४
 संजय उवाच ।
 इयं मनुष्यदेहानां रथनागाश्वसंक्षयम् ।
 दृष्टुं राजन्स्थितो भूत्वा संग्रामं शंसतो मम ॥ १५
 बाणा बलवती राजन्पुत्राणां तेऽभवत्तदा ।
 एते भीष्मे च द्रोणे च सूतपुत्रे च पातिते ।
 हृत्यः पार्थान्रणे सर्वांश्चिह्ननिष्यति मारिष ॥ १६
 तामाशां हृदये कृत्वा समाश्रास्य च भारत ।
 मद्राजं च समरे समाश्रित्य महारथम् ।
 नाथवन्तमथात्मानममन्यत सुतस्तव ॥ १७
 यदा कर्णे हते पार्थाः सिंहनादं प्रचकिरे ।
 तदा राजन्धार्तराष्ट्रानाविवेश महद्भयम् ॥ १८
 तान्समाश्रास्य तु तदा मद्राजः प्रतापवान् ।
 व्यूहं व्यूहं महाराज सर्वतोभद्रमृद्धिमत् ॥ १९
 ऋयुघातो रणे पार्थान्मद्राजः प्रतापवान् ।
 विष्णुन्कामुर्मुकं चित्रं भारद्वाजं वेगवत्तरम् ॥ २०

रथप्रवरमास्थाय सैन्यवाश्वं महारथः ।
 तस्य सीता महाराज रथस्थाशोभयद्रथम् ॥ २१
 स तेन संवृतो वीरो रथेनामित्रकर्शनः ।
 तस्थौ शूरो महाराज पुत्राणां ते भयप्रणुत् ॥ २२
 प्रयाणे मद्राजोऽभूमुखं व्यूहस्य दंशितः ।
 मद्रकैः सहितो वीरैः कर्णपुत्रैश्च दुर्जयैः ॥ २३
 सव्येऽभूत्कृतवर्मा च त्रिगर्तैः परिवारितः ।
 गौतमो दक्षिणे पार्श्वे शकैश्च यवनैः सह ॥ २४
 अश्वत्थामा पृष्ठतोऽभूत्काम्बोजैः परिवारितः ।
 दुर्योधनोऽभवन्मध्ये रक्षितः कुरुपुंगवैः ॥ २५
 हयानीकेन महता सौबलश्चापि संवृतः ।
 प्रययौ सर्वसैन्येन कैतव्यश्च महारथः ॥ २६
 पाण्डवाश्च महेष्वासा व्यूहं सैन्यमरिंदमाः ।
 त्रिधा भूत्वा महाराज तव सैन्यमुपाद्रवन् ॥ २७
 धृष्टद्युम्नः शिखण्डी च सात्यकिश्च महारथः ।
 शल्यस्य वाहिनीं तूर्णमभिदुद्दुवुराहवे ॥ २८
 ततो युधिष्ठिरो राजा रवेनानीकेन संवृतः ।
 शल्यमेवाभिदुद्राव जिघांसुर्भरतर्षभ ॥ २९
 हार्दिक्यं तु महेष्वासमर्जुनः शत्रुपूगहा ।
 संशप्तकगणांश्चैव वेगतोऽभिविदुद्दुवे ॥ ३०
 गौतमं भीमसेनो वै सोमकाश्च महारथाः ।
 अभ्यद्रवन्त राजेन्द्र जिघांसन्तः परान्युधि ॥ ३१
 माद्रीपुत्रौ तु शकुनिमुद्धकं च महारथौ ।
 ससैन्यौ सहसेनौ तावुपतस्थतुराहवे ॥ ३२
 तथैवायुतशो योधास्तावकाः पाण्डवान्रणे ।
 अभ्यद्रवन्त संक्रुद्धा विविधायुधपाणयः ॥ ३३
 धृतराष्ट्र उवाच ।
 हते भीष्मे महेष्वासे द्रोणे कर्णे महारथे ।
 कुरुष्वल्पावशिष्टेषु पाण्डवेषु च संयुगे ॥ ३४
 सुसंरब्धेषु पार्थेषु पराक्रान्तेषु संजय ।

मामकानां परेषां च किं शिष्टमभवद्बलम् ॥ ३५

संजय उवाच ।

यथा वयं परे राजन्युद्धाय समवस्थिताः ।
यावन्नासीद्बलं शिष्टं संग्रामे तन्निबोध मे ॥ ३६
एकादश सहस्राणि रथानां भरतर्षभ ।
दश दन्तिसहस्राणि सप्त चैव शतानि च ॥ ३७
पूर्णे शतसहस्रे द्वे हयानां भरतर्षभ ।
नरकोट्यस्तथा तिस्रो बलमेतत्तवाभवत् ॥ ३८
रथानां षट्सहस्राणि षट्सहस्राश्च कुञ्जराः ।
दश चाश्वसहस्राणि पत्तिकोटी च भारत ॥ ३९
एतद्बलं पाण्डवानामभवच्छेषमाहवे ।
एत एव समाजगम्युद्धाय भरतर्षभ ॥ ४०
एवं विभज्य राजेन्द्र मद्राजमते स्थिताः ।
पाण्डवान्प्रत्युदीयाम जयगृद्धाः प्रमन्यवः ॥ ४१
तथैव पाण्डवाः शूराः समरे जितकाशिनः ।
उपयाता नरव्याघ्राः पाञ्चालाश्च यशस्विनः ॥ ४२
एवमेते बलौघेन परस्परवधैषिणः ।
उपयाता नरव्याघ्राः पूर्वा संख्यां प्रति प्रभो ॥ ४३
ततः प्रवृत्ते युद्धं घोररूपं भयानकम् ।
तावकानां परेषां च निघ्नतामितरेतरम् ॥ ४४

इति श्रीमहाभारते शल्यपर्वणि

सप्तमोऽध्यायः ॥ ७ ॥

८

संजय उवाच ।

ततः प्रवृत्ते युद्धं कुरूणां भयवर्धनम् ।
सृञ्जयैः सह राजेन्द्र घोरं देवासुरोपमम् ॥ १
नरा रथा गजौघाश्च सादिनश्च सहस्रशः ।
वाजिनश्च पराक्रान्ताः समाजग्मुः परस्परम् ॥ २
नागानां भीमरूपाणां द्रवतां निस्वनो महान् ।

अश्रूयत यथा काले जलदानां नभस्तले ॥ ३
नागैरभ्याहताः केचित्सरथा रथिनोऽपतन् ।
व्यद्रवन्त रणे वीरा द्राव्यमाणा मदोत्कटैः ॥ ४
हयौघान्पादरक्षांश्च रथिनस्तत्र शिक्षिताः ।
शरैः संप्रेषयामासुः परलोकाय भारत ॥ ५
सादिनः शिक्षिता राजन्परिवार्य महारथान् ।
विचरन्तो रणेऽभ्यग्नप्रासशक्त्यृष्टिभिस्तथा ॥ ६
धन्विनः पुरुषाः केचित्संनिवार्य महारथान् ।
एकं बहव आसाद्य प्रेषयेयुर्यमक्षयम् ॥ ७
नागं रथवरांश्चान्ये परिवार्य महारथाः ।
सोत्तरायुधिर्न जघ्नुर्द्रवमाणा महारवम् ॥ ८
तथा च रथिनं क्रुद्धं विकिरन्तं शरान्बहून् ।
नागा जघ्नुर्महाराज परिवार्य समन्ततः ॥ ९
नागो नागमभिद्रुत्य रथी च रथिनं रणे ।
शक्तितोमरनाराचैर्निजघ्नुस्तत्र तत्र ह ॥ १०
पादातानवमृद्भन्तो रथवारणवाजिनः ।
रणमध्ये व्यदृश्यन्त कुर्वन्तो महदाकुलम् ॥ ११
हयाश्च पर्यधावन्त चामरैरुपशोभिताः ।
हंसा हिमवतः प्रस्थे पिबन्त इव मेदिनीम् ॥ १२
तेषां तु वाजिनां भूमिः खुरैश्चित्रा विशां पते ।
अशोभत यथा नारी करजक्षतविक्षता ॥ १३
वाजिनां खुरशब्देन रथनेमिस्वनेन च ।
पत्तीनां चापि शब्देन नागानां वृंहितेन च ॥ १४
वादित्राणां च घोषेण शङ्खानां निस्वनेन च ।
अभवन्नादिता भूमिर्निर्घातैरिव भारत ॥ १५
धनुषां कूजमानानां निखिशाणां च दीप्यताम् ।
कवचानां प्रभाभिश्च न प्राज्ञायत किंचन ॥ १६
बहवो बाह्वश्छिन्ना नागराजकरोपमाः ।
उद्वेष्टन्ते विवेष्टन्ते वेगं कुर्वन्ति दारुणम् ॥ १७
शिरसां च महाराज पततां वसुधातले ।

सुतानामिव तालेभ्यः फलानां श्रयते स्वनः ॥ १८
 पतिर्भाति पतितैर्भाति रुधिराद्रैर्वसुधरा ।
 तनीयनिभैः काले नलिनैरिव भारत ॥ १९
 कृत्तनयनैस्तेस्तु गतसत्त्वैः सुविक्षतैः ।
 अभ्राजत महाराज पुण्डरीकैरिवावृता ॥ २०
 ऋभिश्चन्दनादिग्धैः सकेयूरैर्महाधनैः ।
 पतितैर्भाति राजेन्द्र मही शक्रध्वजैरिव ॥ २१
 ऋभिश्च नरेन्द्राणां विनिकृत्तैर्महाहवे ।
 हसिहस्तोपमैरन्यैः संवृतं तद्राणाङ्गणम् ॥ २२
 अन्धशतसंकीर्णं छत्रचामरशोभितम् ।
 सेनानं तच्छुशुभे वनं पुष्पाचितं यथा ॥ २३
 तत्र योधा महाराज विचरन्तो ह्यभीतवत् ।
 हरयन्ते रुधिराक्ताङ्गाः पुष्पिता इव किंशुकाः ॥ २४
 मातङ्गाश्चाप्यदृश्यन्त शरतोमरपीडिताः ।
 पत्नस्तत्र तत्रैव छिन्नाभ्रसदृशा रणे ॥ २५
 मजानीकं महाराज वध्यमानं महात्मभिः ।
 व्यदीर्यत दिशः सर्वा वातनुन्ना घना इव ॥ २६
 हे गजा घनसंकाशाः पेतुरुत्थ्या समन्ततः ।
 वक्ररुणा इव बभुः पर्वता युगसंक्षये ॥ २७
 ह्यानां सादिभिः सार्धं पतितानां महीतले ।
 गणयः संप्रदृश्यन्ते गिरिमात्रास्ततस्ततः ॥ २८
 संज्ञे रणभूमौ तु परलोकवहा नदी ।
 शोणितोदा रथावर्ता ध्वजवृक्षास्थिशर्करा ॥ २९
 भुजनका धनुःस्रोता हस्तिशैला हयोपला ।
 मेदोमज्जाकर्दमिनी छत्रहंसा गदोडुपा ॥ ३०
 क्वचोष्णीपसंछन्ना पताकारुचिरदुमा ।
 चक्रचक्रवलीजुष्टा त्रिवेणुदण्डकावृता ॥ ३१
 शूराणां हर्षजननी भीरूणां भयवर्धिनी ।
 प्रावर्तत नदी रौद्रा कुरुसञ्जयसंकुला ॥ ३२
 तां नदीं पितृलोकाय वहन्तीमतिभैरवाम् ।

तेरुर्वाहननौभिस्ते शूराः परिघबाहवः ॥ ३३
 वर्तमाने तथा युद्धे निर्मर्यादे विशां पते ।
 चतुरङ्गक्षये घोरे पूर्वं देवासुरोपमे ॥ ३४
 अक्रोशन्बान्धवानन्ये तत्र तत्र परंतप ।
 क्रोशद्भिर्बान्धवैश्चान्ये भयार्ता न निवर्तिरे ॥ ३५
 निर्मर्यादे तथा युद्धे वर्तमाने भयानके ।
 अर्जुनो भीमसेनश्च मोहयांचक्रतुः परान् ॥ ३६
 सा वध्यमाना महती सेना तव जनाधिप ।
 अमुह्यत्तत्र तत्रैव योषिन्मदवशादिव ॥ ३७
 मोहयित्वा च तां सेनां भीमसेनधनंजयौ ।
 दध्मतुर्वारिजौ तत्र सिंहनादं च नेदतुः ॥ ३८
 श्रुत्वैव तु महाशब्दं धृष्टद्युम्नशिखण्डिनौ ।
 धर्मराजं पुरस्कृत्य मद्रराजमभिद्रुतौ ॥ ३९
 तत्राश्चर्यमपश्याम घोररूपं विशां पते ।
 शल्येन संगताः शूरा यदयुध्यन्त भागशः ॥ ४०
 माद्रीपुत्रौ सरभसौ कृतास्त्रौ युद्धदुर्मदौ ।
 अभ्ययातां त्वरायुक्तौ जिगीषन्तौ बलं तव ॥ ४१
 ततो न्यवर्तत बलं तावकं भरतर्षभ ।
 शरैः प्रणुन्नं बहुधा पाण्डवैर्जितकाशिभिः ॥ ४२
 वध्यमाना चमूः सा तु पुत्राणां प्रेक्षतां तव ।
 भेजे दिशो महाराज प्रणुन्ना दृढधन्विभिः ।
 हाहाकारो महाञ्जज्ञे योधानां तव भारत ॥ ४३
 तिष्ठ तिष्ठेति वागासीद्रावितानां महात्मनाम् ।
 क्षत्रियाणां तदान्योन्यं संयुगे जयमिच्छताम् ।
 आद्रवन्नेव भग्रास्ते पाण्डवैस्त्व सैनिकाः ॥ ४४
 त्यक्त्वा युद्धे प्रियान्पुत्रान्भ्रातृनथ पितामहान् ।
 मातुलान्भागिनेयांश्च तथा संबन्धिवान्धवान् ॥ ४५
 हयान्द्विपांस्त्वरयन्तो योधा जग्मुः समन्ततः ।
 आत्मत्राणकृतोत्साहास्तावका भरतर्षभ ॥ ४६
 इति श्रीमहाभारते शल्यपर्वणि अष्टमोऽध्यायः ॥ ८ ॥

९

संजय उवाच ।

तत्प्रभ्रमं बलं दृष्ट्वा मद्राजः प्रतापवान् ।
 उवाच सारथिं तूर्णं चोदयाश्चान्महाजवान् ॥ १
 एष तिष्ठति वै राजा पाण्डुपुत्रो युधिष्ठिरः ।
 छत्रेण ध्रियमाणेन पाण्डुरेण विराजता ॥ २
 अत्र मां प्रापय क्षिप्रं पश्य मे सारथे बलम् ।
 न समर्था हि मे पार्थाः स्थातुमद्य पुरो युधि ॥ ३
 एवमुक्तस्ततः प्रायान्मद्राजस्य सारथिः ।
 यत्र राजा सत्यसंधो धर्मराजो युधिष्ठिरः ॥ ४
 आपतन्तं च सहसा पाण्डवानां महद्बलम् ।
 दधारैको रणे शल्यो वेलेवोद्धृत्तमर्णवम् ॥ ५
 पाण्डवानां बलौघस्तु शल्यमासाद्य मारिष ।
 व्यतिष्ठत तदा युद्धे सिन्धोर्वेग इवाचलम् ॥ ६
 मद्राजं तु समरे दृष्ट्वा युद्धाय विष्टितम् ।
 कुरवः संन्यवर्तन्त मृत्युं कृत्वा निवर्तनम् ॥ ७
 तेषु राजन्निवृत्तेषु व्यूढानीकेषु भागशः ।
 प्रावर्तत महारौरुः संग्रामः शोणितोदकः ।
 समाल्छिचित्रसेनेन नकुलो युद्धदुर्मदः ॥ ८
 तौ परस्परमासाद्य चित्रकार्मुकधारिणौ ।
 मेघाविव यथोद्धृत्तौ दक्षिणोत्तरवर्षिणौ ॥ ९
 शरतोयैः सिषिचतुस्तौ परस्परमाहवे ।
 नान्तरं तत्र पश्यामि पाण्डवस्येतरस्य वा ॥ १०
 उभौ कृतास्त्रौ बलिनौ रथचर्याविशारदौ ।
 परस्परवधे यत्तौ छिद्रान्वेषणतत्परौ ॥ ११
 चित्रसेनस्तु भङ्गेन पीतेन निशितेन च ।
 नकुलस्य महाराज मुष्टिदेशेऽच्छिनद्धनुः ॥ १२
 अथैनं छिन्नधन्वानं रुक्मपुङ्खैः शिलाशितैः ।
 त्रिभिः शरैरसंभ्रान्तो ललाटे वै समर्पयत् ॥ १३
 ह्यांश्चास्य शरैस्तीक्ष्णैः प्रेषयामास मृत्यवे ।

तथा ध्वजं सारथिं च त्रिभिस्त्रिभिरपातयत् ॥ १४
 स शत्रुभुजनिर्मुक्तैर्ललाटस्थैस्त्रिभिः शरैः ।
 नकुलः शुशुभे राज्ञिस्त्रिभिर इव पर्वतः ॥ १५
 स छिन्नधन्वा विरथः खड्गमादाय चर्म च ।
 रथादवातरद्वीरः शैलाप्रादिव केसरी ॥ १६
 पद्मधामापततस्तस्य शरवृष्टिमवासृजन् ।
 नकुलोऽप्यग्रसत्तां वै चर्मणा लघुविक्रमः ॥ १७
 चित्रसेनरथं प्राप्य चित्रयोधी जितश्रमः ।
 आसुरोह महाबाहुः सर्वसैन्यस्य पश्यतः ॥ १८
 सकुण्डलं समुकुटं सुनसं स्वायतेक्षणम् ।
 चित्रसेनशिरः कायादपाहरत पाण्डवः ।
 स पपात रथोपस्थाद्दिवाकरसमप्रभः ॥ १९
 चित्रसेनं विशस्तं तु दृष्ट्वा तत्र महारथाः ।
 साधुवादस्वनांश्चक्रुः सिंहनादांश्च पुष्कलान् ॥ २०
 विशस्तं भ्रातरं दृष्ट्वा कर्णपुत्रौ महारथौ ।
 सुषेणः सत्यसेनश्च मुञ्चन्तौ निशिताञ्जशरान् ॥ २१
 ततोऽभ्यधावतां तूर्णं पाण्डवं रथिनां वरम् ।
 जिघांसन्तौ यथा नागं व्याघ्रौ राजन्महावने ॥ २२
 तावभ्यधावतां तीक्ष्णौ द्वावप्येनं महारथम् ।
 शरौघान्सम्यगस्यन्तौ जीमूतौ सलिलं यथा ॥ २३
 स शरैः सर्वतो विद्धः प्रहृष्ट इव पाण्डवः ।
 अन्यत्कार्मुकमादाय रथमारुह्य वीर्यवान् ।
 अतिष्ठत रणे वीरः क्रुद्धरूप इवान्तकः ॥ २४
 तस्य तौ भ्रातरौ राजञ्शरैः संनतपर्वभिः ।
 रथं विशकलीकर्तुं समारब्धौ विशां पते ॥ २५
 ततः प्रहस्य नकुलश्चतुर्भिश्चतुरो रणे ।
 जघान निशितैस्तीक्ष्णैः सत्यसेनस्य वाजिनः ॥ २६
 ततः संधाय नाराचं रुक्मपुङ्खं शिलाशितम् ।
 धनुश्चिच्छेद राजेन्द्र सत्यसेनस्य पाण्डवः ॥ २७
 अथान्यं रथमास्थाय धनुरादाय चापरम् ।

सत्यसेनः सुषेणश्च पाण्डवं पर्यधावताम् ॥ २८
 अविध्यत्तावसंभ्रान्तौ माद्रीपुत्रः प्रतापवान् ।
 द्वाभ्यां द्वाभ्यां महाराज शराभ्यां रणमूर्धनि ॥ २९
 सुषेणस्तु ततः क्रुद्धः पाण्डवस्य महद्भुतः ।
 चिच्छेद प्रहसन्युद्धे क्षुरप्रेण महारथः ॥ ३०
 अथान्यद्दुरादाय नकुलः क्रोधमूर्छितः ।
 सुषेणं पञ्चभिर्विद्ध्वा ध्वजमेकेन चिच्छिदे ॥ ३१
 सत्यसेनस्य च धनुर्हस्तावापं च मारिष ।
 चिच्छेद तरसा युद्धे तत उच्चुक्रुशुर्जनाः ॥ ३२
 अथान्यद्दुरादाय वेगघ्नं भारसाधनम् ।
 स्रैः संछादयामास समन्तात्पाण्डुनन्दनम् ॥ ३३
 संनिवार्य तु तान्बाणात्रकुलः परवीरहा ।
 सत्यसेनं सुषेणं च द्वाभ्यां द्वाभ्यामविध्यत ॥ ३४
 त्वेनं प्रत्यविध्येतां पृथक्पृथग्जिह्वगैः ।
 सार्धं चास्य राजेन्द्र शरैर्विव्यधतुः शितैः ॥ ३५
 सत्यसेनो रथेषां तु नकुलस्य धनुस्तथा ।
 पृथक्शराभ्यां चिच्छेद कृतहस्तः प्रतापवान् ॥ ३६
 स रथेऽतिरथस्तिष्ठन्नथशक्तिं परामृशत् ।
 हर्षण्डामकुण्ठायां तैलधौतां सुनिर्मलाम् ॥ ३७
 लेलिहानामिव विभो नागकन्यां महात्रिषाम् ।
 समुद्यन्थ च चिक्षेप सत्यसेनस्य संयुगे ॥ ३८
 सा तस्य हृदयं संख्ये विभेद शतधा नृप ।
 स पपात रथाद्भूमौ गतसत्त्वोऽल्पचेतनः ॥ ३९
 धातरं निहतं दृष्ट्वा सुषेणः क्रोधमूर्छितः ।
 अथ्यवर्षच्छरैस्त्पूर्णं पदातिं पाण्डुनन्दनम् ॥ ४०
 त्कुलं विरथं दृष्ट्वा द्रौपदेयो महात्रलः ।
 सुतसोमोऽभिदुद्राव परीप्सन्पितरं रणे ॥ ४१
 ततोऽधिरूढ नकुलः सुतसोमस्य तं रथम् ।
 शुशुभे भरतश्रेष्ठो गिरिस्थ इव केसरी ।
 सोऽन्यत्कामुंकमादाय सुषेणं समयोधयत् ॥ ४२

तावुभौ शरवर्षाभ्यां समासाद्य परस्परम् ।
 परस्परवधे यत्नं चक्रतुः सुमहारथौ ॥ ४३
 सुषेणस्तु ततः क्रुद्धः पाण्डवं विशिखैस्त्रिभिः ।
 सुतसोमं च विशिखा बाह्वोरुरसि चार्पयत् ॥ ४४
 ततः क्रुद्धो महाराज नकुलः परवीरहा ।
 शरैस्तस्य दिशः सर्वांश्छादयामास वीर्यवान् ॥ ४५
 ततो गृहीत्वा तीक्ष्णाग्रमर्धचन्द्रं सुतेजनम् ।
 स वेगयुक्तं चिक्षेप कर्णपुत्रस्य संयुगे ॥ ४६
 तस्य तेन शिरः कायाज्जहार नृपसत्तम ।
 पश्यतां सर्वसैन्यानां तदद्भुतमिवाभवत् ॥ ४७
 स हतः प्रापतद्राजन्नकुलेन महात्मना ।
 नदीवेगादिवारुणस्तीरजः पादपो महान् ॥ ४८
 कर्णपुत्रवधं दृष्ट्वा नकुलस्य च विक्रमम् ।
 प्रदुद्राव भयात्सेना तावकी भरतर्षभ ॥ ४९
 तां तु सेनां महाराज मद्राजः प्रतापवान् ।
 अपालयद्रणे शूरः सेनापतिररिदमः ॥ ५०
 विभीस्तस्थौ महाराज व्यवस्थाप्य च वाहिनीम् ।
 सिंहनादं भृशं कृत्वा धनुःशब्दं च दारुणम् ॥ ५१
 तावकाः समरे राजनरक्षिता दृढधन्वना ।
 प्रत्युद्युररतींस्ते समन्ताद्विगतव्यथाः ॥ ५२
 मद्राजं महेष्वासं परिवार्य समन्ततः ।
 स्थिता राजन्महासेना थोद्दुकामाः समन्ततः ॥ ५३
 सात्यकिर्भोमसेनश्च माद्रीपुत्रौ च पाण्डवौ ।
 युधिष्ठिरं पुरस्कृत्य ह्रीनिषेधमरिदमम् ॥ ५४
 परिवार्य रणे वीराः सिंहनादं प्रचक्रिरे ।
 बाणशब्दरवांश्रोम्रान्क्ष्वेडांश्च विविधान्धुः ॥ ५५
 तथैव तावकाः सर्वे मद्राधिपतिमज्जसा ।
 परिवार्य सुसंरब्धाः पुनर्युद्धमरोचयन् ॥ ५६
 ततः प्रववृते युद्धं भीरूणां भयवर्धनम् ।
 तावकानां परेषां च मृत्युं कृत्वा निवर्तनम् ॥ ५७

यथा देवासुरं युद्धं पूर्वमासीद्विशां पते ।
 अभीतानां तथा राजन्यमराष्ट्रविवर्धनम् ॥ ५८
 ततः कपिध्वजो राजन्हत्वा संशप्तकान्रणे ।
 अभ्यद्रवत तां सेनां कौरवीं पाण्डुनन्दनः ॥ ५९
 तथैव पाण्डवाः शेषा धृष्टद्युम्नपुरोगमाः ।
 अभ्यधावन्त तां सेनां विसृजन्तः शिताञ्जशरान् ॥ ६०
 पाण्डवैरवकीर्णानां संमोहः समजायत ।
 न च जङ्घुरनीकानि दिशो वा प्रदिशस्तथा ॥ ६१
 आपूर्यमाणा निशितैः शरैः पाण्डवचोदितैः ।
 हतप्रवीरा विध्वस्ता कीर्यमाणा समन्ततः ।
 कौरव्यवध्यत चमूः पाण्डुपुत्रैर्महारथैः ॥ ६२
 तथैव पाण्डवी सेना शरै राजन्समन्ततः ।
 रणेऽहन्यत पुत्रैस्ते शतशोऽथ सहस्रशः ॥ ६३
 ते सेने भृशसंतप्ते वध्यमाने परस्परम् ।
 व्याकुले समपद्येतां वर्षासु सरिताविव ॥ ६४
 आविवेश ततस्तीव्रं तावकानां महद्भयम् ।
 पाण्डवानां च राजेन्द्र तथाभूते महाहवे ॥ ६५

इति श्रीमहाभारते शल्यपर्वणि

नवमोऽध्यायः ॥ ९ ॥

१०

संजय उवाच ।

तस्मिन्विलुलिते सैन्ये वध्यमाने परस्परम् ।
 द्रवमाणेषु योधेषु निनदस्सु च दन्तिषु ॥ १
 कूजतां स्तनतां चैव पदातीनां महाहवे ।
 विद्वृतेषु महाराज ह्येषु बहुधा तदा ॥ २
 प्रक्ष्ये दारुणे जाते संहारे सर्वदेहिनाम् ।
 नानाशस्त्रसमावापे व्यतिषत्तरथद्विपे ॥ ३
 हर्षणे युद्धशौण्डानां भीरूणां भयवर्धने ।
 गाहमानेषु योधेषु परस्परवधैषिषु ॥ ४
 प्राणादाने महाघोरे वर्तमाने दुरोदरे ।

संग्रामे घोररूपे तु यमराष्ट्रविवर्धने ॥ ५
 पाण्डवास्तावकं सैन्यं व्यधमन्निशितैः शरैः ।
 तथैव तावका योधा जप्तुः पाण्डवसैनिकान् ॥ ६
 तस्मिस्तथा वर्तमाने युद्धे भीरुभयावहे ।
 पूर्वाह्ने चैव संग्रामे भास्करोदयनं प्रति ॥ ७
 लब्धलक्षाः परे राजन्क्षिताश्च महात्मना ।
 अयोधयंस्तत्र बलं मृत्युं कृत्वा निवर्तनम् ॥ ८
 बलिभिः पाण्डवैर्दत्तैर्लब्धलक्षैः प्रहारिभिः ।
 कौरव्यसीदत्पृतना मृगीवाग्निसमाकुला ॥ ९
 तां दृष्ट्वा सीदतीं सेनां पङ्के गामिव दुर्बलाम् ।
 उज्जिहीर्षुस्तदा शल्यः प्रायात्पाण्डुचमूं प्रति ॥ १०
 मद्राजस्तु संक्रुद्धो गृहीत्वा धनुरुत्तमम् ।
 अभ्यद्रवत संग्रामे पाण्डवानाततायिनः ॥ ११
 पाण्डवाश्च महाराज समरे जितकाशिनः ।
 मद्राजं समासाद्य विव्यधुर्निशितैः शरैः ॥ १२
 ततः शरशतैस्तीक्ष्णैर्मद्राजो महाबलः ।
 अर्दयामास तां सेनां धर्मराजस्य पश्यतः ॥ १३
 प्रादुरासंस्ततो राजन्नानारूपाण्यनेकशः ।
 चचाल शब्दं कुर्वाणा मही चापि सपर्वता ॥ १४
 सदण्डशूला दीपाग्राः शीर्यमाणाः समन्ततः ।
 उल्का भूमिं दिवः पेतुराहत्य रविमण्डलम् ॥ १५
 मृगाश्च महिषाश्चापि पक्षिणश्च विशां पते ।
 अपसव्यं तदा चक्रुः सेनां ते बहुशो नृप ॥ १६
 ततस्तद्युद्धमत्युग्रमभवत्संघचारिणाम् ।
 तथा सर्वाण्यनीकानि सन्निपत्य जनाधिप ।
 अभ्ययुः कौरवा राजन्पाण्डवानामनीकिनीम् ॥ १७
 शल्यस्तु शरवर्षेण वर्षन्निव सहस्रदृक् ।
 अभ्यवर्षददीनात्मा कुन्तीपुत्रं युधिष्ठिरम् ॥ १८
 भीमसेनं शरैश्चापि रुक्मपुङ्गवैः शिलाशितैः ।
 द्रौपदेयांस्तथा सर्वान्माद्रीपुत्रौ च पाण्डवौ ॥ १९

धृष्टद्युम्नं च शैनेयं शिखण्डिनमथापि च ।
 कैकं दशभिर्बाणैर्विव्याध च महाबलः ।
 सोऽसृजद्बाणवर्षं घर्मान्ते मघवानिव ॥ २०
 त्वः प्रभद्रका राजन्सोमकाश्च सहस्रशः ।
 पतिताः पालमानाश्च दृश्यन्ते शल्यसायकैः ॥ २१
 भ्रमराणामिव व्राताः शलभानामिव व्रजाः ।
 हृदिन्य इव मेघेभ्यः शल्यस्य न्यपतञ्जराः ॥ २२
 द्विरदास्तुरगाश्चार्ताः पत्तयो रथिनस्तथा ।
 शल्यस्य बाणैर्न्यपतन्वभ्रमुर्व्यनदस्तथा ॥ २३
 भाविष्ठ इव मद्रेशो मन्युना पौरुषेण च ।
 शच्छादयदरीन्संख्ये कालसृष्ट इवान्तकः ।
 विनर्दमानो मद्रेशो मेघह्लादो महाबलः ॥ २४
 सा वध्यमाना शल्येन पाण्डवानामनीकिनी ।
 अजातशत्रुं कौन्तेयमभ्यधावद्युधिष्ठिरम् ॥ २५
 तां समर्प्य ततः संख्ये लघुहस्तः शितैः शरैः ।
 शरवर्षेण महता युधिष्ठिरमपीडयत् ॥ २६
 त्मापतन्तं पत्त्यश्वैः क्रुद्धो राजा युधिष्ठिरः ।
 अवार्यच्छरैस्तीक्ष्णैर्मत्तं द्विपमिवाङ्कुशैः ॥ २७
 तस्य शल्यः शरं घोरं मुमोचाशीविषोपमम् ।
 सोऽभ्यविध्यन्महात्मानं वेगेनाभ्यपतच्च गाम् ॥ २८
 ततो वृकोदरः क्रुद्धः शल्यं विव्याध सप्तभिः ।
 पञ्चभिः सहदेवस्तु नकुलो दशभिः शरैः ॥ २९
 द्रौपदेयाश्च शत्रुघ्नं शरमार्तायनिं शरैः ।
 अभ्यवर्षन्महाभागं मेघा इव महीधरम् ॥ ३०
 ततो दृष्ट्वा तुद्यमानं शल्यं पार्थैः समन्ततः ।
 कृतवर्मा कृपश्चैव संक्रुद्धावभ्यधावताम् ॥ ३१
 श्लुकश्च पतत्री च शकुनिश्चापि सौबलः ।
 अयमानश्च शनकैरश्वरथामा महारथः ।
 त्व पुत्राश्च कात्स्न्येन जुगुपुः शल्यमाहवे ॥ ३२
 श्रीमसेनं त्रिभिर्विद्ध्वा कृतवर्मा शिलीमुखैः ।

बाणवर्षेण महता क्रुद्धरूपमवारयत् ॥ ३३
 धृष्टद्युम्नं कृपः क्रुद्धो बाणवर्षैरपीडयत् ।
 द्रौपदेयांश्च शकुनिर्यमौ च द्रौणिरभ्ययात् ॥ ३४
 दुर्योधनो युधां श्रेष्ठावाहवे केशवार्जुनौ ।
 समभ्ययादुग्रतेजाः शरैश्चाभ्यहनद्वली ॥ ३५
 एवं द्वंद्वशतान्यासंस्वदीयानां परैः सह ।
 घोररूपाणि चित्राणि तत्र तत्र विशां पते ॥ ३६
 ऋश्यवर्णाञ्जघानाश्चानभोजो भीमस्य संयुगे ।
 सोऽवतीर्य रथोपस्थाद्धताश्चः पाण्डुनन्दनः ।
 कालो दण्डमिवोद्यम्य गदापाणिरयुध्यत ॥ ३७
 प्रमुखे सहदेवस्य जघानाश्चांश्च मद्रराट् ।
 ततः शल्यस्य तनयं सहदेवोऽसिनावधीत् ॥ ३८
 गौतमः पुनराचार्यो धृष्टद्युम्नमयोधयत् ।
 असंभ्रान्तमसंभ्रान्तो यत्नयान्यत्नवत्तरम् ॥ ३९
 द्रौपदेयांस्तथा वीरानेकैकं दशभिः शरैः ।
 अविध्यदाचार्यमुतो नातिक्रुद्धः स्वयन्निव ॥ ४०
 शल्योऽपि राजन्संक्रुद्धो निघ्नन्सोमकपाण्डवान् ।
 पुनरेव शितैर्बाणैर्युधिष्ठिरमपीडयत् ॥ ४१
 तस्य भीमो रणे क्रुद्धः संदृष्टदशनच्छदः ।
 विनाशायामिसंधाय गदामादत्त वीर्यवान् ॥ ४२
 यमदण्डप्रतीकाशां कालरात्रिमिवोद्यताम् ।
 गजवाजिमनुष्याणां प्राणान्तकरणीमपि ॥ ४३
 हेमपट्टपरिक्षिप्तामुल्कां प्रज्वलितामिव ।
 शैक्यां व्यालीमिवात्युग्रां वज्रकल्पामयस्मयीम् ॥ ४४
 चन्दनागुरुपङ्कात्कां प्रमदामीप्सितामिव ।
 वसामेदोसृगादिग्धां जिह्वां वैवस्वतीमिव ॥ ४५
 पटुघण्टारवशतां वासवीमशनीमिव ।
 निर्मुक्ताशीविषाकारां वृक्तां गजमदैरपि ॥ ४६
 त्रासनीं रिपुसैन्यानां स्वसैन्यपरिहर्षिणीम् ।
 मनुष्यलोके विख्यातां गिरिशृङ्गविदारिणीम् ॥ ४७

यथा कैलासभवने महेश्वरसखं बली ।
 आह्वयामास कौन्तेयः संक्रुद्धमलकाधिपम् ॥ ४८
 यथा मायाविनो हप्तान्सुबहून्धनदालये ।
 जघान गुह्यकान्क्रुद्धो मन्दारार्थे महाबलः ।
 निवार्यमाणो बहुभिद्रौपद्याः प्रियमास्थितः ॥ ४९
 तां वज्रमणिरत्नौघामष्टाश्रि वज्रगौरवाम् ।
 समुद्यम्य महाबाहुः शल्यमभ्यद्रवद्रणे ॥ ५०
 गदया युद्धकुशलस्तया दारुणनादया ।
 पोथयामास शल्यस्य चतुरोऽश्वान्महाजवान् ॥ ५१
 ततः शल्यो रणे क्रुद्धः पीने वक्षसि तोमरम् ।
 निचखान नदन्वीरो वर्म भिन्वा च सोऽभ्यगात् ॥
 वृकोदरस्त्वसंभ्रातस्तमेवोद्धृत्य तोमरम् ।
 यन्तारं मद्रराजस्य निर्विभेद ततो हृदि ॥ ५३
 स भिन्नवर्मा रुधिरं वमन्वित्रस्तमानसः ।
 पपाताभिमुखो दीनो मद्रराजस्त्वपाक्रमत् ॥ ५४
 कृतप्रतिकृतं दृष्ट्वा शल्यो विस्मितमानसः ।
 गदामाश्रित्य धीरात्मा प्रत्यमित्रमवैक्षत् ॥ ५५
 ततः सुमनसः पार्था भीमसेनमपूजयन् ।
 तद्दृष्ट्वा कर्म संग्रामे घोरमक्लिष्टकर्मणः ॥ ५६

इति श्रीमहाभारते शल्यपर्वणि

दशमोऽध्यायः ॥ १० ॥

११

संजय उवाच ।

पतितं प्रेक्ष्य यन्तारं शल्यः सर्वायसीं गदाम् ।
 आदाय तरसा राजस्तस्यै गिरिरिवाचलः ॥ १
 तं दीप्तमिव कालाग्निं पाशहस्तमिवान्तकम् ।
 सशृङ्गमिव कैलासं सवज्रमिव वासवम् ॥ २
 सशूलमिव हर्यक्षं वने मत्तमिव द्विपम् ।
 जवेनाभ्यपतद्भीमः प्रगृह्य महतीं गदाम् ॥ ३
 ततः शङ्खप्रणादश्च तूर्याणां च सहस्रशः ।

सिंहनादश्च संजज्ञे शूराणां हर्षवर्धनः ॥ ४
 प्रेक्षन्तः सर्वतस्तौ हि योधा योधमहाद्विपौ ।
 तावकाश्च परे चैव साधु साध्वित्यथानुवन् ॥ ५
 न हि मद्राधिपादन्यो रामाद्वा यदुनन्दनात् ।
 सोढुमुत्सहते वेगं भीमसेनस्य संयुगे ॥ ६
 तथा मद्राधिपस्यापि गदावेगं महात्मनः ।
 सोढुमुत्सहते नान्यो योधो युधि वृकोदरात् ॥ ७
 तौ वृषाविव नर्दन्तौ मण्डलानि विचेरतुः ।
 आवल्लिगतौ गदाहस्तौ मद्रराजवृकोदरौ ॥ ८
 मण्डलावर्तमार्गेषु गदाविहरणेषु च ।
 निर्विशेषमभूद्युद्धं तयोः पुरुषसिंहयोः ॥ ९
 तप्तहेममयैः शुभ्रैर्वभूव भयवर्धनी ।
 अग्निज्वालैरिवाविद्धा पट्टैः शल्यस्य सा गदा ॥ १०
 तथैव चरतो मार्गान्मण्डलेषु महात्मनः ।
 विशुद्धभ्रमतीकाशा भीमस्य शुशुभे गदा ॥ ११
 ताडिता मद्रराजेन भीमस्य गदया गदा ।
 दीप्यमानेव वै राजन्ससृजे पावकार्चिषः ॥ १२
 तथा भीमेन शल्यस्य ताडिता गदया गदा ।
 अङ्गारवर्षं मुमुचे तदद्भुतमिवाभवत् ॥ १३
 दन्तैरिव महानांगौ शृङ्गैरिव महर्षभौ ।
 तोत्रैरिव तदान्योन्यं गदाप्राभ्यां निजघ्नतुः ॥ १४
 तौ गदानिहतैर्गात्रैः क्षणेन रुधिरोक्षितौ ।
 प्रेक्षणीयतरावास्तां पुष्पिताविव किंशुकौ ॥ १५
 गदया मद्रराजेन सव्यदक्षिणमाहतः ।
 भीमसेनो महाबाहुर्न चचालाचलो यथा ॥ १६
 तथा भीमगदावेगैस्ताड्यमानो मुहुर्मुहुः ।
 शल्यो न विव्यथे राजन्दन्तिनेवाहतो गिरिः ॥ १७
 शुश्रुवे दिक्षु सर्वासु तयोः पुरुषसिंहयोः ।
 गदानिपातसंहादो वज्रयोरिव निस्वनः ॥ १८
 निवृत्य तु महावीर्यौ समुच्छ्रितगदावुभौ ।

कुन्तरमार्गस्थौ मण्डलानि विचेरतुः ॥ १९
 अथाभ्येत्य पदान्यष्टौ संनिपातोऽभवत्तयोः ।
 तस्य लोहदण्डाभ्यामतिमानुषकर्मणोः ॥ २०
 प्रार्थयानौ तदान्योऽन्यं मण्डलानि विचेरतुः ।
 क्रियाविशेषं कृतिनौ दर्शयामासतुस्तदा ॥ २१
 अयोधस्य गदे घोरे सशृङ्गाविध पर्वतौ ।
 गङ्गाजप्रतुरन्योन्यं यथा भूमिचलोऽचलौ ॥ २२
 तौ परस्परवेगाच्च गदाभ्यां च भृशाहतौ ।
 सुप्तपेततुर्वीरावुभाविन्द्रध्वजाविध ॥ २३
 तमयोः सेनयोर्वीरास्तदा हाहाकृतोऽभवन् ।
 सुशं मर्मण्यमिहतावुभावास्तां सुविह्वलौ ॥ २४
 ततः सगदमारोप्य मद्राणामृषभं रथे ।
 क्षोवाह क्रुपः शल्यं तूर्णमायोधनादपि ॥ २५
 क्षीबवद्विह्वलत्वात्तु निमेपात्पुनरुत्थितः ।
 भीमसेनो गदापाणिः समाह्वयत मद्रपम् ॥ २६
 तस्तु तावकाः शूरा नानाशस्त्रसमायुताः ।
 नातावादित्रशब्देन पाण्डुसेनामयोधयन् ॥ २७
 गुजावुच्छ्रित्य शस्त्रं च शब्देन महता ततः ।
 अथद्रवन्महाराज दुर्योधनपुरोगमाः ॥ २८
 तदनीकमभिप्रेक्ष्य ततस्ते पाण्डुनन्दनाः ।
 श्वयुः सिंहनादेन दुर्योधनवधेऽप्यथा ॥ २९
 प्रेषामापततां तूर्णं पुत्रस्ते भरतर्षभ ।
 असेन चेकितानं वै विव्याध हृदये भृशम् ॥ ३०
 तपपात रथोपस्थे तव पुत्रेण ताडितः ।
 शिरोरौघपरिक्लिन्नः प्रविश्य विपुलं तमः ॥ ३१
 कितानं हतं दृष्ट्वा पाण्डवानां महारथाः ।
 असक्तमभ्यवर्षन्त शरवर्षाणि भागशः ॥ ३२
 तावकानामनीकेषु पाण्डवा जितकाशिनः ।
 व्यचरन्त महाराज प्रेक्षणीयाः समन्ततः ॥ ३३
 क्रुपश्च कृतवर्मा च सौबलश्च महाबलः ।

अयोधयन्धर्मराजं मद्रराजपुरस्कृताः ॥ ३४
 भारद्वाजस्य हन्तारं भूरिवीर्यपराक्रमम् ।
 दुर्योधनो महाराज धृष्टद्युम्नमयोधयत् ॥ ३५
 त्रिसाहस्रा रथा राजंस्तव पुत्रेण चोदिताः ।
 अयोधयन्त विजयं द्रोणपुत्रपुरस्कृताः ॥ ३६
 विजये धृतसंकल्पाः समभित्यक्तजीविताः ।
 प्राविशंस्तावका राजन्हंसा इव महत्सरः ॥ ३७
 ततो युद्धमभूद्गौरं परस्परवधैषिणाम् ।
 अन्योन्यवधसंयुक्तमन्योन्यप्रीतिवर्धनम् ॥ ३८
 तस्मिन्प्रवृत्ते संग्रामे राजन्वीरवरक्षये ।
 अनिलेनेरितं घोरमुत्तस्थौ पार्थिवं रजः ॥ ३९
 श्रवणान्नामधेयानां पाण्डवानां च कीर्तनात् ।
 परस्परं विजानीमो ये चायुध्यन्नभीतवत् ॥ ४०
 तद्रजः पुरुषव्याघ्र शोणितेन प्रशामितम् ।
 दिशश्च विमला जङ्गुस्तस्मिन् रजसि शामिते ॥ ४१
 तथा प्रवृत्ते संग्रामे घोररूपे भयानके ।
 तावकानां परेषां च नासीत्कश्चित्पराङ्मुखः ॥ ४२
 ब्रह्मलोकपरा भूत्वा प्रार्थयन्तो जयं युधि ।
 सुयुद्धेन पराक्रान्ता नराः स्वर्गमभीप्सवः ॥ ४३
 भर्तृपिण्डविमोक्षार्थं भर्तृकार्यविनिश्चिताः ।
 स्वर्गसंसक्तमनसो योधा युधिधिरे तदा ॥ ४४
 नानारूपाणि शस्त्राणि विसृजन्तो महारथाः ।
 अन्योन्यमभिगर्जन्तः प्रहरन्तः परस्परम् ॥ ४५
 हत विध्यत गृहीत प्रहरन्ध्वं निकृन्तत ।
 इति स्म वाचः श्रूयन्ते तव तेषां च वै बले ॥ ४६
 ततः शल्यो महाराज धर्मराजं युधिष्ठिरम् ।
 विव्याध निशितैर्बाणैर्हन्तुकामो महारथम् ॥ ४७
 तस्य पार्थो महाराज नाराचान्धै चतुर्दश ।
 मर्माण्युद्दिश्य मर्मज्ञो निचखान हसन्निव ॥ ४८
 तं वार्थं पाण्डवं बाणैर्हन्तुकामो महायशः ।

विव्याध समरे क्रुद्धो बहुभिः कङ्कपत्रिभिः ॥ ४९
 अथ भूयो महाराज शरेण नतपर्वणा ।
 युधिष्ठिरं समाजत्रे सर्वसैन्यस्य पश्यतः ॥ ५०
 धर्मराजोऽपि संक्रुद्धो मद्रराजं महायशाः ।
 विव्याध निशितैर्बाणैः कङ्कबर्हिणवाजितैः ॥ ५१
 चन्द्रसेनं च सप्तत्या सूतं च नवभिः शरैः ।
 द्रुमसेनं चतुःषष्ट्या निजघान महारथः ॥ ५२
 चक्ररक्षे हते शल्यः पाण्डवेन महात्मना ।
 निजघान ततो राजंश्चेदीन्यै पञ्चविंशतिम् ॥ ५३
 सात्यकिं पञ्चविंशत्या भीमसेनं च पञ्चभिः ।
 माद्रीपुत्रौ शतेनाजौ विव्याध निशितैः शरैः ॥ ५४
 एवं विचरतस्तस्य संग्रामे राजसत्तम ।
 संप्रेषयच्छितान्पार्थः शरानाशीविषोपमान् ॥ ५५
 ध्वजाग्रं चास्य समरे कुन्तीपुत्रो युधिष्ठिरः ।
 प्रमुखे वर्तमानस्य भलेनापहरद्रथात् ॥ ५६
 पाण्डुपुत्रेण वै तस्य केतुं छिन्नं महात्मना ।
 निपतन्तमपश्याम गिरिशृङ्गमिवाहतम् ॥ ५७
 ध्वजं निपतितं दृष्ट्वा पाण्डवं च व्यवस्थितम् ।
 संक्रुद्धो मद्रराजोऽभूच्छरवर्षं मुमोच ह ॥ ५८
 शल्यः सायकवर्षेण पर्जन्य इव वृष्टिमान् ।
 अभ्यवर्षदमेयात्मा क्षत्रियं क्षत्रियर्षभः ॥ ५९
 सात्यकिं भीमसेनं च माद्रीपुत्रौ च पाण्डवौ ।
 एकैकं पञ्चभिर्विद्ध्वा युधिष्ठिरमपीडयत् ॥ ६०
 ततो बाणमयं जालं विततं पाण्डवोरसि ।
 अपश्याम महाराज मेघजालमिवोद्गतम् ॥ ६१
 तस्य शल्यो रणे क्रुद्धो बाणैः संनतपर्वभिः ।
 दिशः प्रच्छादयामास प्रदिशश्च महारथः ॥ ६२
 ततो युधिष्ठिरो राजा बाणजालेन पीडितः ।

बभूव हृतविक्रान्तो जम्भो वृत्रहणा यथा ॥ ६३

इति श्रीमहाभारते शल्यपर्वणि

एकादशोऽध्यायः ॥ ११ ॥

१२

संजय उवाच ।

पीडिते धर्मराजे तु मद्रराजेन मारिष ।
 सात्यकिर्भीमसेनश्च माद्रीपुत्रौ च पाण्डवौ ।
 परिवार्य रथैः शल्यं पीडयामासुराहवे ॥ १
 तमेकं बहुभिर्दृष्ट्वा पीड्यमानं महारथैः ।
 साधुवादो महाञ्जज्ञे सिद्धाश्चासन्प्रहर्षिताः ।
 आश्चर्यमित्यभाषन्त मुनयश्चापि संगताः ॥ २
 भीमसेनो रणे शल्यं शल्यभूतं पराक्रमे ।
 एकेन विद्ध्वा बाणेन पुनर्विव्याध सप्तभिः ॥ ३
 सात्यकिश्च शतेनैतं धर्मपुत्रपरीप्सया ।
 मद्रेश्वरमवाकीर्य सिंहनादमथानदन् ॥ ४
 नकुलः पञ्चभिश्चैनं सहदेवश्च सप्तभिः ।
 विद्ध्वा तं तु ततस्तूर्णं पुनर्विव्याध सप्तभिः ॥ ५
 स तु शूरो रणे यत्तः पीडितस्तैर्महारथैः ।
 विकृष्य कार्मुकं घोरं वेगघ्नं भारसाधनम् ॥ ६
 सात्यकिं पञ्चविंशत्या शल्यो विव्याध मारिष ।
 भीमसेनं त्रिसप्तत्या नकुलं सप्तभिस्तथा ॥ ७
 ततः सविशिखं चापं सहदेवस्य धन्विनः ।
 छित्त्वा भलेन समरे विव्याधैनं त्रिसप्तभिः ॥ ८
 सहदेवस्तु समरे मातुलं भूरिवर्चसम् ।
 सज्यमन्यद्वनुः कृत्वा पञ्चभिः समताडयत् ।
 शरैराशीविषाकारैर्ज्वलज्ज्वलनसंनिभैः ॥ ९
 सारथिं चास्य समरे शरेणानतपर्वणा ।
 विव्याध भृशसंक्रुद्धस्तं च भूयस्त्रिभिः शरैः ॥ १
 भीमसेनस्त्रिसप्तत्या सात्यकिर्नवभिः शरैः ।
 धर्मराजस्तथा षष्ट्या गात्रे शल्यं समर्पयत् ॥ ११

ततः शल्यो महाराज निर्विद्वस्तैर्महारथैः ।
 सुखाव रुधिरं गात्रैरैरिकं पर्वतो यथा ॥ १२
 तांश्च सर्वान्महेष्वासान्पञ्चभिः पञ्चभिः शरैः ।
 विव्याध तरसा राजंस्तदद्भुतमिवाभवत् ॥ १३
 ततोऽपरेण भङ्गेन धर्मपुत्रस्य मारिष ।
 धनुश्चिच्छेद समरे सञ्ज्यं स सुमहारथः ॥ १४
 अथान्यद्भनुरादाय धर्मपुत्रो महारथः ।
 साध्वसूतध्वजरथं शल्यं प्राच्छादयच्छरैः ॥ १५
 स च्छाद्यमानः समरे धर्मपुत्रस्य सायकैः ।
 युधिष्ठिरमथाविध्यद्दशभिर्निशितैः शरैः ॥ १६
 सात्यकिस्तु ततः क्रुद्धो धर्मपुत्रे शरादिते ।
 मद्राणामधिपं शूरं शरौघैः समवारयत् ॥ १७
 स सात्यकेः प्रचिच्छेद क्षुरप्रेण महद्भुतः ।
 भीमसेनमुखांस्तांश्च त्रिभिस्त्रिभिरताडयत् ॥ १८
 तस्य क्रुद्धो महाराज सात्यकिः सत्यविक्रमः ।
 तोमरं प्रेषयामास स्वर्णदण्डं महाधनम् ॥ १९
 भीमसेनोऽथ नाराचं ज्वलन्तमिव पन्नगम् ।
 नकुलः समरे शक्तिं सहदेवो गदां शुभाम् ।
 धर्मराजः शतघ्नीं तु जिघांसुः शल्यमाहवे ॥ २०
 ताबापतत एवाशु पञ्चानां वै भुजच्युतान् ।
 सात्यकिप्रहितं शल्यो भङ्गैश्चिच्छेद तोमरम् ॥ २१
 भीमेन प्रहितं चापि शरं कनकभूषणम् ।
 द्विधा चिच्छेद समरे कृतहस्तः प्रतापवान् ॥ २२
 नकुलप्रेषितां शक्तिं हेमदण्डां भयावहाम् ।
 गदां च सहदेवेन शरौघैः समवारयत् ॥ २३
 शराभ्यां च शतघ्नीं तां राज्ञश्चिच्छेद भारत ।
 पश्यतां पाण्डुपुत्राणां सिंहनादं ननाद च ।
 नाभ्युत्तं तु शैनेयः शत्रोर्विजयमाहवे ॥ २४
 अथान्यद्भनुरादाय सात्यकिः क्रोधमूर्च्छितः ।
 द्वाभ्यां मद्रेश्वरं विद्ध्वा सारथिं च त्रिभिः शरैः ॥ २५

ततः शल्यो महाराज सर्वास्तान्दशभिः शरैः ।
 विव्याध सुभृशं क्रुद्धस्तोत्रैरिव महाद्विपान् ॥ २६
 ते वार्यमाणाः समरे मद्रराज्ञा महारथाः ।
 न शेकुः प्रमुखे स्थातुं तस्य शत्रुनिषूदनाः ॥ २७
 ततो दुर्योधनो राजा दृष्ट्वा शल्यस्य विक्रमम् ।
 निहतान्पाण्डवान्मेने पाञ्चालानथ सञ्जयान् ॥ २८
 ततो राजन्महाबाहुर्भीमसेनः प्रतापवान् ।
 संत्यज्य मनसा प्राणान्मद्राधिपमयोधयत् ॥ २९
 नकुलः सहदेवश्च सात्यकिश्च महारथः ।
 परिवार्य तदा शल्यं समन्ताद्भ्यकिरञ्शरैः ॥ ३०
 स चतुर्भिर्महेष्वासैः पाण्डवानां महारथैः ।
 वृतस्तान्योधयामास मद्रराजः प्रतापवान् ॥ ३१
 तस्य धर्मसुतो राजन्क्षुरप्रेण महाहवे ।
 चक्ररक्षं जघानाशु मद्रराजस्य पार्थिव ॥ ३२
 तस्मिंस्तु निहते शूरे चक्ररक्षे महारथे ।
 मद्रराजोऽतिबलवान्सैनिकानास्तृणोच्छरैः ॥ ३३
 समाच्छन्नास्ततस्तांस्तु राजन्वीक्ष्य स सैनिकान् ।
 चिन्तयामास समरे धर्मराजो युधिष्ठिरः ॥ ३४
 कथं नु न भवेत्सत्यं तन्माधववचो महत् ।
 न हि क्रुद्धो रणे राजा क्षपयेत बलं मम ॥ ३५
 ततः सरथनागाश्वः पाण्डवाः पाण्डुपूर्वज ।
 मद्रेश्वरं समासेदुः पीडयन्तः समन्ततः ॥ ३६
 नानाशस्त्रौघबहुलां शस्त्रवृष्टिं समुत्थिताम् ।
 व्यधमत्समरे राजन्महाभ्राणीव मास्तः ॥ ३७
 ततः कनकपुङ्गां तां शल्यक्षिप्रां वियद्वताम् ।
 शरवृष्टिमपश्याम शलभानामिवाततिम् ॥ ३८
 ते शरा मद्रराजेन प्रेषिता रणमूर्धनि ।
 संपतन्तः स्म दृश्यन्ते शलभानां व्रजा इव ॥ ३९
 मद्रराजधनुर्मुक्तैः शरैः कनकभूषणैः ।
 निरन्तरमिवाकाशं संबभूव जनाधिप ॥ ४०

न पाण्डवानां नास्माकं तत्र कश्चिद्भयदृश्यत ।
 बाणान्धकारे महति कृते तत्र महाभये ॥ ४१
 मद्राजेन बलिना लाघवाच्छरवृष्टिभिः ।
 लोड्यमानं तथा दृष्ट्वा पाण्डवानां बलार्णवम् ।
 विस्मयं परमं जग्मुर्देवगन्धर्वदानवाः ॥ ४२
 स तु तान्सर्वतो यत्ताञ्छरैः संपीड्य मारिष ।
 धर्मराजमवच्छाद्य सिंहवद्वहनदन्मुहुः ॥ ४३
 ते छन्नाः समरे तेन पाण्डवानां महारथाः ।
 न शेकुस्तं तदा युद्धे प्रत्युद्यातुं महारथम् ॥ ४४
 धर्मराजपुरोगास्तु भीमसेनमुखा रथाः ।
 न जहुः समरे शूरं शल्यमाहवशोभिनम् ॥ ४५

इति श्रीमहाभारते शल्यपर्वणि

द्वादशोऽध्यायः ॥ १२ ॥

१३

संज्ञय उवाच ।

अर्जुनो द्रौणिना विद्धो युद्धे बहुभिरायसैः ।
 तस्य चानुचरैः शूरैस्त्रिगर्तानां महारथैः ।
 द्रौणिं विव्याध समरे त्रिभिरेव शिलीमुखैः ॥ १
 तथेतान्महेष्वासान्द्राभ्यां द्वाभ्यां धनंजयः ।
 भूयश्चैव महाबाहुः शरवर्षैरवाकिरत् ॥ २
 शरकण्टकितास्ते तु तावका भरतर्षभ ।
 न जहुः समरे पार्थं वध्यमानाः शितैः शरैः ॥ ३
 तेऽर्जुनं रथवंशेन द्रोणपुत्रपुरोगमाः ।
 अयोधयन्त समरे परिवार्य महारथाः ॥ ४
 तैस्तु क्षिप्ताः शरा राजन्कार्तस्वरविभूषिताः ।
 अर्जुनस्य रथोपस्थं पूर्यामासुरञ्जसा ॥ ५
 तथा कृष्णो महेष्वासौ वृषभौ सर्वधन्विनाम् ।
 शौर्वीक्ष्य वितुनाङ्गौ प्रहृष्टौ युद्धदुर्मदौ ॥ ६
 कूबरं रथचक्राणि ईषा योक्त्राणि चामिभो ।
 युगं चैवानुर्कषं च शरभूतमभूत्तदा ॥ ७

नैतादृशं दृष्टपूर्वं राजन्नैव च नः श्रुतम् ।
 यादृशं तत्र पार्थस्य तावकाः संप्रचक्रिरे ॥ ८
 स रथः सर्वतो भाति चित्रपुङ्खैः शितैः शरैः ।
 उल्काशतैः संप्रदीप्तं विमानमिव भूतले ॥ ९
 ततोऽर्जुनो महाराज शरैः संनतपर्वभिः ।
 अवाकिरत्तां पृतनां मेघो वृष्ट्या यथाचलम् ॥ १०
 ते वध्यमानाः समरे पार्थनामाङ्गिनैः शरैः ।
 पार्थभूतममन्यन्त प्रेक्षमाणास्तथाविधम् ॥ ११
 ततोऽद्भुतशरज्वालो धनुःशब्दानिलो महान् ।
 सेनेन्धनं ददाहाशु तावकं पार्थपावकः ॥ १२
 चक्राणां पततां चैव युगानां च धरातले ।
 तूणीराणां पताकानां ध्वजानां च रथैः सह ॥ १३
 ईषाणामनुकर्षाणां त्रिवेणूनां च भारत ।
 अक्षाणामथ योक्त्राणां प्रतोदानां च सर्वशः ॥ १४
 शिरसां पततां चैव कुण्डलोष्णीषधारिणाम् ।
 भुजानां च महाराज स्कन्धानां च समन्ततः ॥ १५
 छत्राणां व्यजनैः सार्धं मुकुटानां च राशयः ।
 समदृश्यन्त पार्थस्य रथमार्गेषु भारत ॥ १६
 अगम्यरूपा पृथिवी मांसशोणितकर्दमा ।
 बभूव भरतश्रेष्ठ रुद्रस्याक्रीडनं यथा ।
 भीरूणां त्रासजननी शूराणां हर्षवर्धनी ॥ १७
 हत्वा तु समरे पार्थः सहस्रे द्वे परंतप ।
 रथानां सवरूथानां विधूमोऽग्निरिव ज्वलन् ॥ १८
 यथा हि भगवानग्निर्जगद्गन्धा चराचरम् ।
 विधूमो दृश्यते राजंस्तथा पार्थो महारथः ॥ १९
 द्रौणिस्तु समरे दृष्ट्वा पाण्डवस्य पराक्रमम् ।
 रथेनातिपताकेन पाण्डवं प्रत्यवारयत् ॥ २०
 तावुभौ पुरुषव्याघ्रौ श्वेताश्रौ धन्विनां वरौ ।
 समीयतुस्तदा तूर्णं परस्परवधैषिणौ ॥ २१
 तयोरासीन्महाराज बाणवर्ष-सुदारुणम् ।

जीमूतानां यथा वृष्टिस्तपान्ते भरतर्षभ ॥ २२
 अन्योन्यस्पर्धिनौ तौ तु शरैः संनतपर्वभिः ।
 ततश्चतुर्भुधेऽन्योन्यं शृङ्गाभ्यां वृषभाविध ॥ २३
 तयोर्बुद्धं महाराज चिरं सममिवाभवत् ।
 अक्षाणां संगमश्चैव घोरस्तत्राभवन्महान् ॥ २४
 ततोऽर्जुनं द्वादशभी रक्मपुङ्खैः सुतेजनैः ।
 वासुदेवं च दशभिर्द्रौणिर्विव्याध भारत ॥ २५
 ततः प्रहस्य वीभत्सुर्व्याक्षिपद्वाण्डिवं धनुः ।
 मानयित्वा मुहूर्तं च गुरुपुत्रं महाहवे ॥ २६
 व्यश्वसूतरथं चक्रे सव्यसाची महारथः ।
 मृदुपूर्वं ततश्चैनं त्रिभिर्विव्याध सायकैः ॥ २७
 इताथे तु रथे तिष्ठन्द्रोणपुत्रस्त्वयसयम् ।
 सुसलं पाण्डुपुत्राय चिक्षेप परिघोपमम् ॥ २८
 त्मापतन्तं सहसा हेमपट्टविभूषितम् ।
 चिच्छेद सप्तधा वीरः पार्थः शत्रुनिवर्हणः ॥ २९
 स चिच्छन्नं सुसलं दृष्ट्वा द्रौणिः परमकोपनः ।
 आददे परिघं घोरं नगेन्द्रशिखरोपमम् ।
 चिक्षेप चैव पार्थाय द्रौणिर्युद्धविशारदः ॥ ३०
 तन्तकमिध क्रुद्धं परिघं प्रेक्ष्य पाण्डवः ।
 अर्जुनस्त्वरितो जघ्ने पञ्चभिः सायकोत्तमैः ॥ ३१
 स चिच्छन्नः पतितो भूमौ पार्थबाणैर्महाहवे ।
 शयन्पृथिवीन्द्राणां मनः शब्देन भारत ॥ ३२
 ततोऽपरैस्त्रिभिर्वाणैर्द्रौणिं विव्याध पाण्डवः ।
 शोऽतिविद्धो बलवता पार्थेन सुमहाबलः ।
 न संभ्रान्तस्तदा द्रौणिः पौरुषे स्वे व्यवस्थितः ॥ ३३
 सुधर्मा तु ततो राजन्भारद्वाजं महारथम् ।
 अवाकिरच्छरजातैः सर्वक्षत्रस्य पश्यतः ॥ ३४
 ततस्तु सुरथोऽप्याजौ पाञ्चालानां महारथः ।
 रथेन मेघघोषेण द्रौणिमेवाभ्यधावत् ॥ ३५
 विकर्षन्वै धनुः श्रेष्ठं सर्वभारसहं दृढम् ।

ज्वलनाशीविपनिभैः शरैश्चैनमवाकिरत् ॥ ३६
 सुरथं तु ततः क्रुद्धमापतन्तं महारथम् ।
 चुकोप समरे द्रौणिर्दण्डाहत इवोरगः ॥ ३७
 त्रिशिखां भ्रुकुटीं कृत्वा सृक्किणी परिलेलिहन् ।
 उद्वीक्ष्य सुरथं रोषाद्भुज्यामवमृज्य च ।
 मुमोच तीक्ष्णं नाराचं यमदण्डसमद्युतिम् ॥ ३८
 स तस्य हृदयं भित्त्वा प्रविवेशातिवेगतः ।
 शक्राशनिरिवोत्सृष्टा विदार्य धरणीतलम् ॥ ३९
 ततस्तं पतितं भूमौ नाराचेन समाहृतम् ।
 चञ्जेणेव यथा शृङ्गं पर्वतस्य महाधनम् ॥ ४०
 तस्मिन्स्तु निहते वीरे द्रोणपुत्रः प्रतापवान् ।
 आरूरोह रथं तूर्णं तमेव रथिनां वरः ॥ ४१
 ततः सज्जो महाराज द्रौणिराहवदुर्मदः ।
 अर्जुनं योधयामास संशप्तकवृतो रणे ॥ ४२
 तत्र युद्धं महत्त्वासीदर्जुनस्य परैः सह ।
 मध्यंदिनगते सूर्ये यमराष्ट्रविवर्धनम् ॥ ४३
 तत्राश्चर्यमपश्याम दृष्ट्वा तेषां पराक्रमम् ।
 यदेको युगपद्दीरान्समयोधयदर्जुनः ॥ ४४
 विमर्दस्तु महानासीदर्जुनस्य परैः सह ।
 शतक्रतोर्थथा पूर्वं महत्या दैत्यसेनया ॥ ४५

इति श्रीमहाभारते शल्यपर्वणि

त्रयोदशोऽध्यायः ॥ १३ ॥

१४

संजय उवाच ।

दुर्योधनो महाराज धृष्टद्युम्नश्च पार्षतः ।
 चक्रतुः सुमहद्युद्धं शरशक्तिसमाकुलम् ॥ १
 तयोरासन्महाराज शरधाराः सहस्रशतः ।
 अम्बुदानां यथा काले जलधाराः समन्ततः ॥ २
 राजा तु पार्षतं विद्ध्वा शरैः पञ्चभिरायसैः ।

द्रोणहन्तारमुप्रेषुः पुनर्विव्याध सप्तभिः ॥ ३
 धृष्टद्युम्नस्तु समरे बलवान्दृढविक्रमः ।
 सप्तत्या विशिखानां वै दुर्योधनमपीडयत् ॥ ४
 पीडितं प्रेक्ष्य राजानं सोदर्या भरतर्षभ ।
 महत्या सेनया सार्धं परिवव्रुः स्म पार्षतम् ॥ ५
 स तैः परिवृतः शूरेः सर्वतोऽतिरथैर्भृशम् ।
 व्यचरत्समरे राजन्दर्शयन्हस्तलाघवम् ॥ ६
 शिखण्डी कृतवर्माणं गौतमं च महारथम् ।
 प्रभद्रकैः समायुक्तो योधयामास धन्विनौ ॥ ७
 तत्रापि सुमहद्युद्धं घोररूपं विशां पते ।
 प्राणान्संस्यजतां युद्धे प्राणघ्नताभिदेवने ॥ ८
 शल्यस्तु शरवर्षाणि विमुञ्चन्सर्वतोदिशम् ।
 पाण्डवान्पीडयामास ससात्यकिवृकोदरान् ॥ ९
 तथोभौ च यमौ युद्धे यमतुल्यपराक्रमौ ।
 योधयामास राजेन्द्र वीर्येण च बलेन च ॥ १०
 शल्यसायकनुश्रानां पाण्डवानां महामृधे ।
 त्रातारं नाध्यगच्छन्त केचित्त्र महारथाः ॥ ११
 ततस्तु नकुलः शूरो धर्मराजे प्रपीडिते ।
 अभिदुद्राव वेगेन मातुलं माद्रिनन्दनः ॥ १२
 संछाद्य समरे शल्यं नकुलः परवीरहा ।
 विव्याध चैनं दशभिः स्मयमानः स्तनान्तरे ॥ १३
 सर्वपारशवैर्वाणैः कर्मारपरिमार्जितैः ।
 स्वर्णपुङ्खैः शिलाधौतैर्धनुर्भ्रमप्रचोदितैः ॥ १४
 शल्यस्तु पीडितस्तेन स्वस्त्रीयेण महात्मना ।
 नकुलं पीडयामास पत्रिभिर्नतपर्वभिः ॥ १५
 ततो युधिष्ठिरो राजा भीमसेनोऽथ सात्यकिः ।
 सहदेवश्च माद्रेयो मद्राजमुपाद्रवन् ॥ १६
 तानापतत एवाशु पूरयानान्थस्वनैः ।
 दिशश्च प्रदिशश्चैव कम्पयानांश्च मेदिनीम् ।
 प्रतिजग्राह समरे सेनापतिरमित्रजित् ॥ १७

युधिष्ठिरं त्रिभिर्विद्ध्वा भीमसेनं च सप्तभिः ।
 सात्यकिं च शतेनाजौ सहदेवं त्रिभिः शरैः ॥ १८
 ततस्तु सशरं चापं नकुलस्य महात्मनः ।
 मद्रेश्वरः क्षुरप्रेण तदा चिच्छेद मारिष ।
 तदशीर्यत विच्छिन्नं धनुः शल्यस्य सात्यकैः ॥ १९
 अथान्यद्भनुरादाय माद्रीपुत्रो महारथः ।
 मद्रराजस्थं तूर्णं पूरयामास पत्रिभिः ॥ २०
 युधिष्ठिरस्तु मद्रेशं सहदेवश्च मारिष ।
 दशभिर्दशभिर्वाणैस्सस्येनमविध्यताम् ॥ २१
 भीमसेनस्ततः षष्ठ्या सात्यकिर्नवभिः शरैः ।
 मद्रराजमभिदुह्य जघ्नतुः कङ्कपत्रिभिः ॥ २२
 मद्रराजस्ततः क्रुद्धः सात्यकिं नवभिः शरैः ।
 विव्याध भूयः सप्तत्या शराणां नतपर्वणाम् ॥ २३
 अथास्य सशरं चापं मुष्टौ चिच्छेद मारिष ।
 हयांश्च चतुरः संस्ये प्रेषयामास मृत्यवे ॥ २४
 विरथं सात्यकिं कृत्वा मद्रराजो महाबलः ।
 विशिखानां शतेनैनमाजघान समन्ततः ॥ २५
 माद्रीपुत्रौ तु संरब्धौ भीमसेनं च पाण्डवम् ।
 युधिष्ठिरं च कौरव्य विव्याध दशभिः शरैः ॥ २६
 तत्राद्भुतमपश्याम मद्रराजस्य पौरुषम् ।
 यदेनं सहिताः पार्था नाभ्यवर्तन्त संयुगे ॥ २७
 अथान्यं रथमास्थाय सात्यकिः सत्यविक्रमः ।
 पीडितान्पाण्डवान्दृष्ट्वा मद्रराजवशं गतान् ।
 अभिदुद्राव वेगेन मद्राणामधिपं बली ॥ २८
 आपतन्तं रथं तस्य शल्यः समितिशोभनः ।
 प्रत्युद्ययौ रथेनैव मत्तो मत्तमिव द्विपम् ॥ २९
 स संनिपातस्तुमुलो बभूवाद्भुतदर्शनः ।
 सात्यकेश्वैव शूरस्य मद्राणामधिपस्य च ।
 यादृशो वै पुरा वृत्तः शम्बरामरराजयोः ॥ ३०
 सात्यकिः प्रेक्ष्य समरे मद्रराजं व्यवस्थितम् ।

विन्याध दशभिर्बाणैस्तिष्ठ तिष्ठेति चाब्रवीत् ॥ ३१
 मद्रराजस्तु सुभृशं विद्वस्तेन महात्मना ।
 सात्यकिं प्रतिविन्याध चित्रपुङ्खैः शितैः शरैः ॥ ३२
 ततः पार्था महेष्वासाः सात्वताभिस्सृतं नृपम् ।
 अभ्यद्रवन् रथैस्पूर्णं मातुलं वधकाम्यया ॥ ३३
 तत आसीत्परामर्दस्तुमुलः शोणितोदकः ।
 शूराणां युध्यमानानां सिंहानामिव नर्दताम् ॥ ३४
 तेषामासीन्महाराज व्यतिक्लेषः परस्परम् ।
 सिंहानामामिपेप्सूनां कूजतामिव संयुगे ॥ ३५
 तेषां बाणसहस्राधैराकीर्णा वसुधाभवत् ।
 अन्तरिक्षं च सहसा बाणभूतमभूत्तदा ॥ ३६
 शरान्धकारं बहुधा कृतं तत्र समन्ततः ।
 अभ्रच्छायेव संजज्ञे शरैर्मुक्तैर्महात्मभिः ॥ ३७
 तत्र राजञ्शरैर्मुक्तैर्निर्मुक्तैरिव पन्नगैः ।
 स्वर्णपुङ्खैः प्रकाशद्भिर्व्यरोचन्त दिशस्तथा ॥ ३८
 तत्राद्भुतं परं चक्रे शल्यः शशुनिवर्हणः ।
 यदेकः समरे शूरो योधयामास वै बहून् ॥ ३९
 मद्रराजभुजोत्सृष्टैः कङ्कवर्हिणवाजितैः ।
 संपतद्भिः शरैर्घोरैरैवाकीर्यत मेदिनी ॥ ४०
 तत्र शल्यरथं राजन्विचरन्तं महाहवे ।
 शपयाम यथा पूर्वं शक्रस्यासुरसंक्षये ॥ ४१

इति श्रीमहाभारते शल्यपर्वणि

चतुर्दशोऽध्यायः ॥ १४ ॥

१५

संजय उवाच ।

ततः सैन्यास्तव विभो मद्रराजपुरस्कृताः ।
 पुनरभ्यद्रवन्पार्थान्वेगेन महता रणे ॥ १
 शीडितास्तावकाः सर्वे प्रधावन्तो रणोत्कटाः ।
 क्षणेनैव च पार्थास्ते बहुत्वात्समलोडयन् ॥ २
 ते वध्यमानाः कुरुभिः पाण्डवा नावतस्थिरे ।

निवार्यमाणा भीमेन पश्यतोः कृष्णपार्थयोः ॥ ३
 ततो धनंजयः क्रुद्धः कृपं सह पदानुगैः ।
 अवाकिरच्छरौघेण कृतवर्माणमेव च ॥ ४
 शकुनिं सहदेवस्तु सहसैन्यमवारयत् ।
 नकुलः पार्श्वतः स्थित्वा मद्रराजमवैक्षत ॥ ५
 द्रौपदेया नरेन्द्रांश्च भूयिष्ठं समवारयन् ।
 द्रोणपुत्रं च पाञ्चाल्यः शिखण्डी समवारयत् ॥ ६
 भीमसेनस्तु राजानं गदापाणिरवारयत् ।
 शल्यं तु सह सैन्येन कुन्तीपुत्रो युधिष्ठिरः ॥ ७
 ततः समभवद्युद्धं संसक्तं तत्र तत्र ह ।
 तावकानां परेषां च संग्रामेष्वनिवर्तिनाम् ॥ ८
 तत्र पश्यामहे कर्म शल्यस्यातिमहद्व्रणे ।
 यदेकः सर्वसैन्यानि पाण्डवानामयुध्यत ॥ ९
 व्यदृश्यत तदा शल्यो युधिष्ठिरसमीपतः ।
 रणे चन्द्रमसोऽभ्याशे शनैश्चर इव ग्रहः ॥ १०
 पीडयित्वा तु राजानं शरैराशीविषोपमैः ।
 अभ्यधावत्पुनर्भीमं शरवर्षैरवाकिरत् ॥ ११
 तस्य तल्लाघवं दृष्ट्वा तथैव च कृतास्त्रताम् ।
 अपूजयन्ननीकानि परेषां तावकानि च ॥ १२
 पीड्यमानास्तु शल्येन पाण्डवा भृशविक्षताः ।
 प्राद्रवन्त रणं हित्वा क्रोशमाने युधिष्ठिरे ॥ १३
 वध्यमानेष्वनीकेषु मद्रराजेन पाण्डवः ।
 अमर्षवशमापन्नो धर्मराजो युधिष्ठिरः ।
 ततः पौरुषमास्थाय मद्रराजमपीडयत् ॥ १४
 जयो वास्तु वधो वेति कृतबुद्धिर्महारथः ।
 समाहूयान्ब्रवीत्सर्वान्भ्रातृन्कृष्णं च माधवम् ॥ १५
 भीष्मो द्रोणश्च कर्णश्च ये चान्ये पृथिवीक्षितः ।
 कौरवार्थे पराक्रान्ताः संग्रामे निधनं गताः ॥ १६
 यथाभागं यथोत्साहं भवन्तः कृतपौरुषाः ।
 भागोऽवशिष्ट एकोऽयं मम शल्यो महारथः ॥ १७

सोऽहमद्य युधा जेतुमाशंसे मद्रकेश्वरम् ।
 तत्र यन्मानसं मह्यं तत्सर्वं निगदामि वः ॥ १८
 चक्ररक्षाविभौ शूरौ मम माद्रवतीसुतौ ।
 अजेयौ वासवेनापि समरे वीरसंमतौ ॥ १९
 साध्विभौ मातुलं युद्धे क्षत्रधर्मपुरस्कृतौ ।
 मदर्थं प्रतियुध्येतां मानार्हौ सत्यसंगरौ ॥ २०
 मां वा शल्पो रणे हन्ता तं बाहं भद्रमस्तु वः ।
 इति सत्यामिमां वाणीं लोकवीरा निबोधत ॥ २१
 योत्स्येऽहं मातुलेनाद्य क्षत्रधर्मेण पार्थिवाः ।
 स्वयं समभिसंधाय विजयायेतराय वा ॥ २२
 तस्य मेऽभ्यधिकं शस्त्रं सर्वोपकरणानि च ।
 संयुञ्जन्तु रणे क्षिप्रं शास्त्रवद्रथयोजकाः ॥ २३
 शैनेयो दक्षिणं चक्रं धृष्टद्युम्नस्तथोत्तरम् ।
 पृष्ठगोपो भक्तवद्य मम पार्थो धनंजयः ॥ २४
 पुरःसरो ममाद्यास्तु भीमः शस्त्रभृतां वरः ।
 एवमभ्यधिकः शल्याद्भविष्यामि महासृषे ॥ २५
 एवमुक्त्वास्तथा चक्रुः सर्वे राज्ञः प्रियैषिणः ।
 ततः प्रहर्षः सैन्यानां पुनरासीत्तदा नृप ॥ २६
 पाञ्चालानां सोमकानां मत्स्यानां च विशेषतः ।
 प्रतिज्ञां तां च संग्रामे धर्मराजस्य पूरयन् ॥ २७
 ततः शङ्खान्श्च भेरीश्च शतशश्चैव पुष्करान् ।
 अवाद्यन्त पाञ्चालाः सिंहनादांश्च नेदिरे ॥ २८
 तेऽभ्यधावन्त संरब्धा मद्रराजं तरस्विनः ।
 महता हर्षजेनाथ नादेन कुरुपुंगवाः ॥ २९
 हादेन गजवण्टानां शङ्खानां निनदेन च ।
 कूर्यशब्देन महता नादयन्तश्च मेदिनीम् ॥ ३०
 तान्प्रत्यगृह्णात्पुत्रस्ते मद्रराजश्च वीर्यवान् ।
 महामेघानिव बहूञ्शैलावस्तोदयावुभौ ॥ ३१
 शल्यस्तु समरश्चापी धर्मराजमरिंदमम् ।
 ब्रवर्ष शरवर्षेण वर्षेण मघवानिव ॥ ३२

तथैव कुरुराजोऽपि प्रगृह्य रुचिरं धनुः ।
 द्रोणोपदेशान्विविधान्दर्शयानो महामनाः ॥ ३३
 ववर्ष शरवर्षाणि चित्रं लघु च सुष्ठु च ।
 न चास्य विवरं कश्चिद्दर्श चरतो रणे ॥ ३४
 तावुभौ विविधैर्बाणैस्ततश्चाते परस्परम् ।
 शार्दूलावामिप्रेप्सू पराक्रान्ताविवाहवे ॥ ३५
 भीमस्तु तव पुत्रेण रणशौण्डेन संगतः ।
 पाञ्चाल्यः सात्यकिश्चैव माद्रीपुत्रौ च पाण्डवौ ।
 शकुनिप्रमुखान्वीरान्प्रत्यगृह्णन्समन्ततः ॥ ३६
 तदासीत्तुमुलं युद्धं पुनरेव जयैषिणाम् ।
 तावकानां परेषां च राजन्दुर्मन्त्रिते तव ॥ ३७
 दुर्योधनस्तु भीमस्य शरेणानतपर्वणा ।
 चिच्छेदादिश्य संग्रामे ध्वजं हेमविभूषितम् ॥ ३८
 सकिङ्किणीकजालेन महता चारुदर्शिनः ।
 पपात रुचिरः सिंहो भीमसेनस्य नानदन् ॥ ३९
 पुनश्चास्य धनुश्चित्रं गजराजकरोपमम् ।
 क्षुरेण शितधारेण प्रचकर्त नराधिपः ॥ ४०
 स चिच्छन्नधन्वा तेजस्वी रथशक्त्या सुतं तव ।
 विभेदोरसि विक्रम्य स रथोपस्थ आविशात् ॥ ४१
 तस्मिन्मोहमनुप्राप्ते पुनरेव वृकोदरः ।
 यन्तुरेव शिरः कायात्क्षुरप्रेणाहरत्तदा ॥ ४२
 हतसूता हयास्तस्य रथमादाय भारत ।
 व्यद्रवन्त दिशो राजन्हाहाकारस्तदाभवत् ॥ ४३
 तमभ्यधावन्नाणार्थं द्रोणपुत्रो महारथः ।
 कृपश्च कृतवर्मा च पुत्रं तेऽमिपरीप्सवः ॥ ४४
 तस्मिन्विलुलिते सैन्ये त्रस्तास्तस्य पदानुगाः ।
 गाण्डीवधन्वा विस्फार्य धनुस्तानहनच्छरैः ॥ ४५
 युधिष्ठिरस्तु मद्रेशमभ्यधावदमर्षितः ।
 स्वयं संचोदयन्नश्वान्दन्तवर्णान्मनोजवान् ॥ ४६
 तत्राद्भुतमपश्याम कुन्तीपुत्रे युधिष्ठिरे ।

प्रा भूत्वा मृदुर्दान्तो यत्तदा दारुणोऽभवत् ॥४७
 वेवृताक्षश्च कौन्तेयो वेपमानश्च मन्युना ।
 चेच्छेद योधानिशितैः शरैः शतसहस्रशः ॥ ४८
 गं यां प्रत्युद्ययौ सेनां तां तां ज्येष्ठः स पाण्डवः ।
 औरपातयद्राजन्गिरीन्वज्रैरिवोत्तमेः ॥ ४९
 शश्वस्तुध्वज्जराथान् रथिनः पातयन्बहून् ।
 शक्नीडदेको बलवान्पवनस्तोयदानिव ॥ ५०
 शाश्वारोहांश्च तुरगान्पत्नीश्चैव सहस्रशः ।
 शपोथयत् संग्रामे क्रुद्धो रुद्रः पशूनिव ॥ ५१
 पून्यमायोधनं कृत्वा शरवर्षैः समन्ततः ।
 शभ्यद्रवत् मद्रेशं तिष्ठ शल्येति चाब्रवीत् ॥ ५२
 इत्य तचरितं दृष्ट्वा संग्रामे भीमकर्मणः ।
 वित्रेसुस्तावकाः सर्वे शल्यस्त्वेनं समभ्ययात् ॥५३
 इत्तौ तु सुसंरब्धौ प्रध्माप्य सलिलोद्भवौ ।
 समाहूय तदान्योन्यं भर्त्सयन्तौ समीयतुः ॥ ५४
 श्ल्यस्तु शरवर्षेण युधिष्ठिरमवाकिरत् ।
 मद्राजं च कौन्तेयः शरवर्षैरवाकिरत् ॥ ५५
 व्यहश्येतां तदा राजन्कङ्कपत्रिमिराहवे ।
 शङ्खरुधिरौ शरौ मद्राजयुधिष्ठिरौ ॥ ५६
 पुष्पिताविव रेजाते वने शल्मलिकिंशुकौ ।
 दीप्यमानौ महात्मानौ प्राणयोर्युद्धदुर्मदौ ॥ ५७
 दृष्ट्वा सर्वाणि सैन्यानि नाध्यवस्यंस्तयोर्युज्यम् ।
 इत्वा मद्राधिपं पार्थो भोक्ष्यतेऽद्य वसुंधराम् ॥५८
 शल्यो वा पाण्डवं हत्वा दद्यादुयोधनाय गाम् ।
 इतीव निश्चयो नाभूद्योधानां तत्र भारत ॥ ५९
 प्रदक्षिणमभूत्सर्वं धर्मराजस्य युध्यतः ॥ ६०
 ततः शरशतं शल्यो मुमोचाशु युधिष्ठिरे ।
 श्नुश्चास्य शिताग्रेण बाणेन निरकृन्तत ॥ ६१
 सोऽन्यत्कार्युक्त्वादाय शल्यं शरशतैस्त्रिभिः ।
 श्विष्यत्कार्युक्त्वा चास्य क्षुरेण निरकृन्तत ॥ ६२

अथास्य निजघानाश्वान्शतुरो नतपर्वभिः ।
 द्वाभ्यामथ शिताग्राभ्यामुभौ च पार्णिसारथी ॥६३
 ततोऽस्य दीप्यमानेन पीतेन निशितेन च ।
 प्रमुखे वर्तमानस्य भङ्गेनापाहरद्भुजम् ।
 ततः प्रभङ्गं तत्सैन्यं दौर्योधनमर्दिदम् ॥ ६४
 ततो मद्राधिपं द्रौणिरभ्यधावत्तथाकृतम् ।
 आरोप्य चैनं स्वस्थं त्वरमाणः प्रदुद्रुचे ॥ ६५
 मुहूर्तमिव तौ गत्वा नर्दमाने युधिष्ठिरे ।
 स्थित्वा ततो मद्रपतिरन्यं स्यन्दनमास्थितः ॥ ६६
 विधिवत्कल्पितं शुभ्रं महान्बुदनिनादिनम् ।
 सज्जथत्रोपकरणं द्विषतां लोमहर्षणम् ॥ ६७

इति श्रीमहाभारते शल्यपर्वणि

पञ्चदशोऽध्यायः ॥ १५ ॥

१६

संजय उवाच ।

अथान्यद्धनुरादाय बलवद्वेगवत्तरम् ।
 युधिष्ठिरं मद्रपतिर्विद्ध्वा सिंह इवानदत् ॥ १
 ततः स शरवर्षेण पर्जन्य इव वृष्टिमान् ।
 अभ्यवर्षदमेयात्मा क्षत्रियान्क्षत्रियवर्षभः ॥ २
 सात्यकिं दशभिर्विद्ध्वा भीमसेनं त्रिभिः शरैः ।
 सहदेवं त्रिभिर्विद्ध्वा युधिष्ठिरमपीडयत् ॥ ३
 तांस्तानन्यान्महेष्वासान्साश्वान्सरथकुञ्जरान् ।
 कुञ्जरान्कुञ्जरारोहान्श्वान्श्वप्रयायिनः ।
 रथांश्च रथिभिः सार्धं जघान रथिनां वरः ॥ ४
 बाहूश्चिच्छेद च तथा सायुधान्केतनानि च ।
 चकार च मही योधैः स्तीर्णां वेदीं कुशैरिव ॥ ५
 तथा तमरिसैन्यानि प्रन्तं मृत्युमिवान्तकम् ।
 परिवव्रुर्भृशं क्रुद्धाः पाण्डुपाञ्चालसोमकाः ॥ ६
 तं भीमसेनश्च शिनेश्च नत्वा
 माद्रथाश्च पुत्रौ पुरुषप्रवीरौ ।

समागतं भीमबलेन राज्ञा
 पर्यापुरन्योन्यमथाह्वयन्तः ॥ ७
 ततस्तु शूराः समरे नरेन्द्रं
 मद्रेश्वरं प्राप्य युधां वरिष्ठम् ।
 आवार्य चैनं समरे नृवीरा
 जघ्नः शरैः पत्रिभिरुप्रवेगैः ॥ ८
 संरक्षितो भीमसेनेन राजा
 माद्रीसुताभ्यामथ माधवेन ।
 मद्राधिपं पत्रिभिरुप्रवेगैः
 स्तनान्तरे धर्मसुतो निजघ्ने ॥ ९
 ततो रणे तावकानां रथौघाः
 समीक्ष्य मद्राधिपतिं शरार्तम् ।
 पर्यावित्रुः प्रवराः सर्वशश्च
 दुर्योधनस्यानुमते समन्तात् ॥ १०
 ततो द्रुतं मद्रजनाधिपो रणे
 युधिष्ठिरं सप्तभिरभ्यविध्यत् ।
 तं चापि पार्थो नवभिः पृषत्कै-
 विव्याध राजंस्तुमुले महात्मा ॥ ११
 आकर्णपूर्णायतसंप्रयुक्तैः
 शरैस्तदा संयति तैलधौतैः ।
 अन्योन्यमाच्छादयतां महारथौ
 मद्राधिपश्चापि युधिष्ठिरश्च ॥ १२
 ततस्तु तूर्णं समरे महारथौ
 परस्परस्यान्तरमीक्षमाणौ ।
 शरैर्भृशं विव्यधतुर्नृपोत्तमौ
 महाबलौ शत्रुभिरप्रधृष्यौ ॥ १३
 तयोर्धनुर्ज्यातलनिस्वनो महा-
 न्महेन्द्रवज्राशानितुल्यनिस्वनः ।
 परस्परं बाणगणैर्महात्मनोः
 प्रवर्षतोर्मद्रपपाण्डुवीरयोः ॥ १४

तौ चेरतुर्व्याघ्रशिशुप्रकाशौ
 महावनेष्वामिषगृद्धिनाविव ।
 विषाणिनौ नागवराविवोभौ
 ततश्चतुः संयुगजातदपौ ॥ १५
 ततस्तु मद्राधिपतिर्महात्मा
 युधिष्ठिरं भीमबलं प्रसह्य ।
 विव्याध वीरं हृदयेऽतिवेगं
 शरेण सूर्याग्निसमप्रभेण ॥ १६
 ततोऽतिविद्धोऽथ युधिष्ठिरोऽपि
 सुसंप्रयुक्तेन शरेण राजन् ।
 जघान मद्राधिपतिं महात्मा
 मुदं च लेभे ऋषभः कुरूणाम् ॥ १७
 ततो मुहूर्तादिव पार्थिवेन्द्रो
 लब्ध्वा संज्ञां क्रोधसंरक्तनेत्रः ।
 शतेन पार्थं त्वरितो जघान
 सहस्रनेत्रप्रतिमप्रभावः ॥ १८
 त्वरंस्ततो धर्मसुतो महात्मा
 शल्यस्य क्रुद्धो नवभिः पृषत्कैः ।
 भित्त्वा ह्युरस्तपनीयं च वर्म
 जघान षड्भिरुत्परैः पृषत्कैः ॥ १९
 ततस्तु मद्राधिपतिः प्रहृष्टो
 धनुर्विकृष्य व्यसृजत्पृषत्कान् ।
 द्वाभ्यां क्षुराभ्यां च तथैव राज्ञ-
 श्चिच्छेद चापं कुरुपुंगवस्य ॥ २०
 नवं ततोऽन्यत्समरे प्रगृह्य
 राजा धनुर्घोरतरं महात्मा ।
 शल्यं तु विद्ध्वा निशितैः समन्ता-
 द्यथा महेन्द्रो नमुचिं शिताम्रैः ॥ २१
 ततस्तु शल्यो नवभिः पृषत्कै-
 र्भीमस्य राज्ञश्च युधिष्ठिरस्य ।

निकृत्व रौक्मे पटुवर्मणी तयो-
 विदारयामास भुजौ महात्मा ॥ २२
 ततोऽपरेण ज्वलितार्कतेजसा
 क्षुरेण राज्ञो धनुरुन्ममाथ ।
 कृपश्च तस्यैव जघान सूतं
 षड्भिः शरैः सोऽभिमुखं पपात ॥ २३
 मद्राधिपश्चापि युधिष्ठिरस्य
 शरैश्चतुर्भिर्निजघान वाहान् ।
 बाहांश्च हत्वा व्यकरोन्महात्मा
 योधक्षयं धर्मसुतस्य राज्ञः ॥ २४
 तथा कृते राजनि भीमसेनो
 मद्राधिपस्याशु ततो महात्मा ।
 छित्त्वा धनुर्वेगवता शरेण
 द्वाभ्यामविध्यत्सुभृशं नरेन्द्रम् ॥ २५
 अथापरेणास्य जहार यन्तुः
 कायाच्छिरः संनहनीयमध्यात् ।
 जघान चाश्वंश्चतुरः स शीघ्रं
 तथा भृशं कुपितो भीमसेनः ॥ २६
 तमग्रणीः सर्वधनुर्वराणा-
 मेकं चरन्तं समरेऽतिवेगम् ।
 भीमः शतेन व्यकिरच्छराणां
 माद्रीपुत्रः सहदेवस्तथैव ॥ २७
 तैः सायकैर्मोहितं वीक्ष्य शल्यं
 भीमः शरैरस्य चकर्त वर्म ।
 स भीमसेनेन निकृत्तवर्मा
 मद्राधिपश्चर्म सहस्रतारम् ॥ २८
 प्रगृह्य खड्गं च रथान्महात्मा
 प्रस्कन्द्य कुन्तीसुतमभ्यधावत् ।
 छित्त्वा रथेषां नकुलस्य सोऽथ
 युधिष्ठिरं भीमबलोऽभ्यधावत् ॥ २९

तं चापि राजानमथोत्पतन्तं
 क्रुद्धं यथैवान्तकमापतन्तम् ।
 धृष्टद्युम्नो द्रौपदेयाः शिखण्डी
 शिनेश्च नप्ता सहसा परीयुः ॥ ३०
 अथास्य चर्माप्रतिसं न्यकृन्त-
 द्भीमो महात्मा दशभिः पृषत्कैः ।
 खड्गं च भल्लैर्निचकर्त मुष्टौ
 नदन्प्रहृष्टस्तव सैन्यमध्ये ॥ ३१
 तत्कर्म भीमस्य समीक्ष्य हृष्टा-
 स्ते पाण्डवानां प्रवरा रथोधाः ।
 नादं च चक्रुर्भृशमुत्सयन्तः
 शङ्खंश्च दध्मुः शशिसंनिकाशान् ॥ ३२
 तेनाथ शब्देन विभीषणेन
 तवामित्तं बलमप्रहृष्टम् ।
 स्वेदाभिभूतं रुधिरोक्षिताङ्गं
 विसंज्ञकल्पं च तथा विषण्णम् ॥ ३३
 स मद्रराजः सहसावकीर्णो
 भीमाग्रगैः पाण्डवयोधमुख्यैः ।
 युधिष्ठिरस्याभिमुखं जवेन
 सिंहो यथा मृगहेतोः प्रयातः ॥ ३४
 स धर्मराजो निहताश्वसूतं
 क्रोधेन दीप्तज्वलनप्रकाशम् ।
 दृष्ट्वा तु मद्राधिपतिं स तूर्णं
 समभ्यधावत्तमरिं बलेन ॥ ३५
 गोविन्दवाक्यं त्वरितं विचिन्त्य
 दध्ने मतिं शल्यविनाशनाथ ।
 स धर्मराजो निहताश्वसूते
 रथे तिष्ठन्शक्तिमेवाभिकाङ्क्षन् ॥ ३६
 तच्चापि शल्यस्य निशम्य कर्म
 महात्मनो भागमथावशिष्टम् ।

स्मृत्वा मनः शल्यवधे यतात्मा
 यथोक्तमिन्द्रावरजस्य चक्रे ॥ ३७
 स धर्मराजो मणिहेमदण्डां
 जग्राह शक्तिं कनकप्रकाशाम् ।
 नेत्रे च दीप्ते सहसा विवृत्य
 मद्राधिपं क्रुद्धमना निरैक्षत् ॥ ३८
 निरीक्षितो वै नरदेव राज्ञा
 पूतात्मना निर्हृतकल्मषेण ।
 अभून्न यद्भस्मसान्मद्रराज-
 स्तदद्भुतं मे प्रतिभाति राजन् ॥ ३९
 ततस्तु शक्तिं रुचिरोम्रदण्डां
 मणिप्रवालोज्ज्वलितां प्रदीप्ताम् ।
 चिक्षेप वेगात्सुभृशं महात्मा
 मद्राधिपाय प्रवरः कुरूणाम् ॥ ४०
 दीप्तामथैनां महता बलेन
 सविस्फुलिङ्गां सहसा पतन्तीम् ।
 प्रैक्षन्त सर्वे कुरवः समेता
 यथा युगान्ते महतीमिवोत्काम् ॥ ४१
 तां कालरात्रीमिव पाशहस्तां
 यमस्य धात्रीमिव चोप्ररूपाम् ।
 स ब्रह्मादण्डप्रतिमामभोघां
 ससर्ज यत्तो युधि धर्मराजः ॥ ४२
 गन्धस्त्रगय्यासनपानभोजनै-
 रभ्यर्चितां पाण्डुसुतैः प्रयत्नात् ।
 संवर्तकाग्निप्रतिमां ज्वलन्तीं
 कृत्यामथर्वाङ्गिरसीमिवोग्राम् ॥ ४३
 ईशानहेतोः प्रतिनिर्मितां तां
 त्वष्ट्रा रिपूणामसुदेहभक्षाम् ।
 भूम्यन्तरिक्षादिजलाशयानि
 प्रसह्य भूतानि निहन्तुमीशाम् ॥ ४४

घण्टापताकामणिवज्रभाजं
 वैदूर्यचित्रां तपनीयदण्डाम् ।
 त्वष्ट्रा प्रयत्नान्नियमेन क्लृप्तां
 ब्रह्मद्विषामन्तकरीमभोघाम् ॥ ४५
 बलप्रयत्नादधिरूढवेगां
 मञ्जुश्च घोरैरभिमन्त्रयित्वा ।
 ससर्ज मार्गेण च तां परेण
 वधाय मद्राधिपतेस्तदानीम् ॥ ४६
 हतोऽस्यसावित्यभिगर्जमानो
 रुद्रोऽन्तकायान्तकरं यथेषुम् ।
 प्रसार्य बाहुं सुदृढं सुपाणिं
 क्रोधेन नृत्यन्निव धर्मराजः ॥ ४७
 तां सर्वशक्त्या प्रहितां स शक्तिं
 युधिष्ठिरेणाप्रतिवार्यवीर्याम् ।
 प्रतिग्रहायाभिननर्द शल्यः
 सम्यग्घृतामग्निरिवाज्यधाराम् ॥ ४८
 सा तस्य मर्माणि विदार्य शुभ्र-
 मुरो विशालं च तथैव वर्म ।
 विवेश गां तोयमिवाप्रसक्ता
 यशो विशालं नृपतेर्दहन्ती ॥ ४९
 नासाक्षिकर्णास्यविनिःसृतेन
 प्रस्यन्दता च व्रणसंभवेन ।
 संसिक्तगात्रो रुधिरेण सोऽभू-
 त्क्रौञ्चो यथा स्कन्दहतो महाद्रिः ॥ ५०
 प्रसार्य बाहू स रथाद्गतो गां
 संछिन्नवर्मा कुरुनन्दनेन ।
 महेन्द्रवाहप्रतिमो महात्मा
 वज्राहतं शृङ्गमिवाचलस्य ॥ ५१
 बाहू प्रसार्याभिमुखो धर्मराजस्य मद्रराट् ।
 ततो निपतितो भूमाविन्द्रध्वज इवोच्छ्रितः ॥ ५२

स तथा भिन्नसर्वाङ्गो रुधिरेण समुक्षितः ।
 प्रत्युद्गत इव प्रेम्णा भूम्या स नरपुंगवः ॥ ५३
 प्रियया कान्तया कान्तः पतमान इवोरसि ।
 चिरं भुक्त्वा वसुमतीं प्रियां कान्तामिव प्रभुः ।
 सर्वैर्द्वैः समाश्लिष्य प्रसुप्त इव सोऽभवत् ॥ ५४
 धर्म्ये धर्मात्मना युद्धे निहतो धर्मसूनुना ।
 सम्यग्युत इव स्विष्टः प्रशान्तोऽग्निरिवाध्वरे ॥ ५५
 शक्या विभिन्नहृदयं विप्रविद्धायुधध्वजम् ।
 संशान्तमपि मद्रेशं लक्ष्मीनैव व्यमुञ्चत ॥ ५६
 ततो युधिष्ठिरश्चापमादायेन्द्रधनुष्प्रभम् ।
 व्यधमद्विषतः संख्ये खगराडिव पन्नगान् ।
 वैहासूनिशितैर्भह्लै रिपूणां नाशयन्क्षणान् ॥ ५७
 ततः पार्थस्य बाणौघैरावृताः सैनिकास्तव ।
 निमीलिताक्षाः क्षिण्वन्तो भृशमन्योन्यमर्दिताः ।
 संन्यस्तकवचा देहैर्विपत्रायुधजीविताः ॥ ५८
 ततः शल्ये निपतिते मद्राजानुजो युवा ।
 भ्रातुः सर्वैर्गुणैस्तुल्यो रथी पाण्डवमभ्ययात् ॥ ५९
 विव्याध च नरश्रेष्ठो नाराचैर्बहुभिस्त्वरन् ।
 हतस्यापचितं भ्रातुश्चिकीर्षुर्युद्धदुर्मदः ॥ ६०
 तं विव्याधाशुगौः षड्भिर्धर्मराजस्त्वरन्निव ।
 कर्मुकं चास्य चिच्छेद क्षुराभ्यां ध्वजमेव च ॥ ६१
 ततोऽस्य दीप्यमानेन सुदृष्टेन शितेन च ।
 प्रसुप्ते वर्तमानस्य भेदेनापाहरच्छिरः ॥ ६२
 सकुण्डलं तद्दृष्टो पतमानं शिरो रथात् ।
 पुण्यक्षयमिव प्राप्य पतन्तं स्वर्गयासिनम् ॥ ६३
 तस्यापकृष्टशीर्षं तच्छरीरं पतितं रथात् ।
 रुधिरेणावसिक्ताङ्गं दृष्ट्वा सैन्यमभज्यत ॥ ६४
 विचित्रकवचे तस्मिन्हते मद्रनृपानुजे ।
 हाहाकारं विकुर्वाणाः कुरवो विप्रद्रुद्रुवुः ॥ ६५
 शत्यानुजं हतं दृष्ट्वा तावकास्त्यक्तजीविताः ।

वित्रेसुः पाण्डवभयाद्रजोध्वस्तास्तथा भृशम् ॥ ६६
 तांस्तथा भज्यतस्त्रस्तान्कौरवान्भरतर्षभ ।
 शिनेर्नप्ता किरन्बाणैरभ्यवर्तत सात्यकिः ॥ ६७
 तमायान्तं महेश्वासमप्रसह्यं दुरासदम् ।
 हार्दिक्यस्त्वरितो राजन्प्रत्यगृह्णादभीतवत् ॥ ६८
 तौ समेतौ महात्मानौ वाष्पण्यावपराजितौ ।
 हार्दिक्यः सात्यकिश्चैव सिंहाविव मदोत्कटौ ॥ ६९
 इषुभिर्विमलाभासैरलादयन्तौ परस्परम् ।
 अर्चिर्भिरिव सूर्यस्य दिवाकरसमप्रभौ ॥ ७०
 चापमार्गबलोद्धृतान्मार्गणान्वृष्णिंसिंहयोः ।
 आकाशे समपश्याम पतंगानिव शीघ्रगान् ॥ ७१
 सात्यकिं दशभिर्विद्ध्वा हयांश्चास्य त्रिभिः शरैः ।
 चापमेकेन चिच्छेद हार्दिक्यो नतपर्वणा ॥ ७२
 तन्निकृत्तं धनुः श्रेष्ठमपास्य शिनिपुंगवः ।
 अन्यदादत्त वेगेन वेगवन्तरमायुधम् ॥ ७३
 तदादाय धनुः श्रेष्ठं वरिष्ठः सर्वधन्विनाम् ।
 हार्दिक्यं दशभिर्बाणैः प्रत्यविध्यत्स्तनान्तरे ॥ ७४
 ततो रथं युगेषां च छित्त्वा भह्लैः सुसंयतैः ।
 अश्वांस्तस्यावधीत्तूर्णमुभौ च पार्णिसारथी ॥ ७५
 मद्राजे हते राजन्विरथे कृतवर्मणि ।
 दुर्योधनबलं सर्वं पुनरासीत्पराङ्मुखम् ॥ ७६
 तत्परे नावबुध्यन्त सैन्येन रजसा वृते ।
 बलं तु हतभूयिष्ठं तत्तदासीत्पराङ्मुखम् ॥ ७७
 ततो मुहूर्तात्तिऽपश्यन्रजो भोमं समुत्थितम् ।
 विविधैः शोणितस्त्रावैः प्रशान्तं पुरुषर्षभ ॥ ७८
 ततो दुर्योधनो दृष्ट्वा भ्रमं स्वबलमन्तिकान् ।
 जवेनापततः पार्थानेकः सर्वानवारयत् ॥ ७९
 पाण्डवान्सरथान्दृष्ट्वा धृष्टद्युम्नं च पार्षतम् ।
 आनतं च दुराधर्षं शितैर्बाणैरवाकिरत् ॥ ८०
 तं परे नाभ्यवर्तन्त मर्त्या मृत्युमिवागतम् ।

अश्वान्यं रथमास्थाय हार्दिक्योऽपि न्यवर्तत ॥ ८१
 ततो युधिष्ठिरो राजा त्वरमाणो महारथः ।
 चतुर्भिर्निजघानाश्वान्पत्रिभिः कृतवर्मणः ।
 विव्याध गौतमं चापि षड्भिर्भल्लैः सुतेजनैः ॥ ८२
 अश्वत्थामा ततो राज्ञा हताश्वं विरथीकृतम् ।
 समपोवाह हार्दिक्यं स्वरथेन युधिष्ठिरात् ॥ ८३
 ततः शारद्वतोऽष्टाभिः प्रत्यविध्यद्युधिष्ठिरम् ।
 विव्याध चाश्वान्निशितैस्तस्याष्टाभिः शिलीमुखैः ॥
 पवमेतन्महाराज युद्धशेषमवर्तत ।
 तव दुर्मन्त्रिते राजन्सहपुत्रस्य भारत ॥ ८५
 तस्मिन्महेष्वासवरे विशस्ते
 संग्राममध्ये कुरुपुंगवेन ।
 पार्थाः समेताः परमप्रहृष्टाः
 शङ्खान्प्रदध्मुर्हतमीक्ष्य शल्यम् ॥ ८६
 युधिष्ठिरं च प्रशशंसुराजौ
 पुरा सुरा वृत्रवधे यथेन्द्रम् ।
 चक्रुश्च नानाविधवाद्यशब्दा-
 न्निनादयन्तो वसुधां समन्तात् ॥ ८७
 इति श्रीमहाभारते शल्यपर्वणि
 षोडशोऽध्यायः ॥ १६ ॥
 ॥ समाप्तं शल्यवधपर्व ॥
 १७
 संजय उवाच ।
 शल्ये तु निहते राजन्मद्राजपदानुगाः ।
 रथाः सप्तशता वीरा निर्ययुर्महतो बलात् ॥ १
 दुर्योधनस्तु द्विरदमारुहाचलसंनिभम् ।
 छत्रेण भ्रियमाणेन बीज्यमानश्च चामरैः ।
 न गन्तव्यं न गन्तव्यमिति मद्रानवारयत् ॥ २
 दुर्योधनेन ते वीरा वार्यमाणाः पुनः पुनः ।
 युधिष्ठिरं जिघांसन्तः पाण्डूनां प्राविशन्बलम् ॥ ३

ते तु शूरा महाराज कृतचित्ताः स्म योधने ।
 धनुःशब्दं महत्कृत्वा सहायुध्यन्त पाण्डवैः ॥ ४
 श्रुत्वा तु निहतं शल्यं धर्मपुत्रं च पीडितम् ।
 मद्राजप्रिये युक्तैर्मद्रकाणां महारथैः ॥ ५
 आजगाम ततः पार्थो गाण्डीवं विक्षिपन्धनुः ।
 पूर्यन्रथघोषेण दिशः सर्वा महारथः ॥ ६
 ततोऽर्जुनश्च भीमश्च माद्रीपुत्रौ च पाण्डवौ ।
 सात्यकिश्च नरव्याघ्रो द्रौपदेयाश्च सर्वशः ॥ ७
 धृष्टद्युम्नः शिखण्डी च पाञ्चालाः सह सोमकैः ।
 युधिष्ठिरं परीप्सन्तः समन्तात्पर्यवारयन् ॥ ८
 ते समन्तात्परिवृताः पाण्डवैः पुरुषर्षभाः ।
 क्षोभयन्ति स्म तां सेनां मकराः सागरं यथा ॥ ९
 पुरोवातेन गङ्गेव क्षोभ्यमाना महानदी ।
 अक्षोभ्यत तदा राजन्पाण्डूनां ध्वजिनी पुनः ॥ १०
 प्रस्कन्द्य सेनां महतीं त्यक्तात्मानो महारथाः ।
 वृक्षानिव महावाताः कम्पयन्ति स्म तावकाः ॥ ११
 बहवश्चक्रुस्तत्र क स राजा युधिष्ठिरः ।
 भ्रातरो वास्य ते शूरा दृश्यन्ते नेह केचन ॥ १२
 पाञ्चालानां महावीर्याः शिखण्डी च महारथः ।
 धृष्टद्युम्नोऽथ शैनेयो द्रौपदेयाश्च सर्वशः ॥ १३
 एवं तान्वादिनः शूरान्द्रौपदेया महारथाः ।
 अभ्यन्नयुयुधानश्च मद्राजपदानुगान् ॥ १४
 चक्रेर्विमथितैः केचित्केचिच्छिन्नैर्महाध्वजैः ।
 प्रत्यदृश्यन्त समरे तावका निहताः परैः ॥ १५
 आलोक्य पाण्डवान्युद्धे योधा राजन्समन्ततः ।
 वार्यमाणा ययुर्वेगात्तव पुत्रेण भारत ॥ १६
 दुर्योधनस्तु तान्वीरान्वारयामास सान्त्वयन् ।
 न चास्य शासनं कश्चित्तत्र चक्रे महारथः ॥ १७
 ततो गान्धारराजस्य पुत्रः शकुनिरब्रवीत् ।
 दुर्योधनं महाराज वचनं वचनक्षमः ॥ १८

कै नः संप्रेक्षमाणानां मद्राणां हन्यते बलम् ।
न युक्तमेतत्समरे स्वयि तिष्ठति भारत ॥ १९
ग्रहितैर्नाम योद्धव्यमित्येष समयः कृतः ।
अथ कस्मात्परानेव व्रतो मर्षयसे नृप ॥ २०

दुर्योधन उवाच ।

पार्यमाणा मया पूर्वं नैते चकुर्वचो मम ।
ते हि निहताः सर्वे प्रस्कन्नाः पाण्डुवाहिनीम् ॥ २१

शकुनिरुवाच ।

भर्तुः शासनं वीरा रणे कुर्वन्त्यमर्षिताः ।
बलं क्रोद्धुं तथैतेषां नायं काल उपेक्षितुम् ॥ २२
नामः सर्वेऽत्र संभूय सवाजिरथकुञ्जराः ।
मित्रातुं महेष्वासान्मद्रराजपदानुगान् ॥ २३
अन्योन्यं परिरक्षामो यत्नेन महता नृप ।
खं सर्वेऽनुसंचिन्व्य प्रययुर्यत्र सैनिकाः ॥ २४

संजय उवाच ।

व्यमुक्तस्ततो राजा बलेन महता वृतः ।
तथैव सिंहादेन कम्पयन्वै वसुंधराम् ॥ २५
त विध्यत गृहीत प्रहरध्वं निकृन्तत ।
स्वासीत्तुमुलः शब्दस्तव सैन्यस्य भारत ॥ २६
अण्डवास्तु रणे दृष्ट्वा मद्रराजपदानुगान् ।
ग्रहितानभ्यवर्तन्त गुल्ममास्थाय मध्यमम् ॥ २७
ते सुहूर्ताद्रणे वीरा हस्ताहस्तं विशां पते ।
निहताः प्रत्यदृश्यन्त मद्रराजपदानुगाः ॥ २८
स्तो नः संप्रयातानां हतामित्रास्तरस्विनः ।
दृष्ट्वाः किलकिलाशब्दमकुर्वन्सहिताः परे ॥ २९
अथोत्थितानि रुण्डानि समदृश्यन्त सर्वशः ।
पात महती चोल्का मध्येनादित्यमण्डलम् ॥ ३०
सैर्भैर्युगाक्षैश्च निहतैश्च महारथैः ।
अथैर्निपतितैश्चैव संलन्नाभूद्वसुंधरा ॥ ३१

वातायमानैस्तुरगैर्युगासक्तैस्तुरंगमैः ।
अदृश्यन्त महाराज योधास्तत्र रणाजिरे ॥ ३२
भग्नचक्रान्स्थान्केचिदवहंस्तुरगरा रणे ।
रथार्धं केचिदादाय दिशो दश विबभ्रमुः ।
तत्र तत्र च दृश्यन्ते योक्त्रैः श्लिष्टाः स्म वाजिनः ॥
रथिनः पतमानाश्च व्यदृश्यन्त नरोत्तम ।
गगनात्प्रच्युताः सिद्धाः पुण्यानामिव संक्षये ॥ ३४
निहतेषु च शूरेषु मद्रराजानुगेषु च ।
अस्मानापततश्चापि दृष्ट्वा पार्था महारथाः ॥ ३५
अभ्यवर्तन्त वेगेन जयगृध्राः प्रहारिणः ।
बाणशब्दरवान्कृत्वा विमिश्राञ्छङ्खनिस्वनैः ॥ ३६
अस्मांस्तु पुनरासाद्य लब्धलक्षाः प्रहारिणः ।
शरासनानि धुन्वानाः सिंहनादान्प्रचुकुशुः ॥ ३७
ततो हतमभिप्रेक्ष्य मद्रराजबलं महत् ।
मद्रराजं च समरे दृष्ट्वा शूरं निपातितम् ।
दुर्योधनबलं सर्वं पुनरासीत्पराङ्मुखम् ॥ ३८
वध्यमानं महाराज पाण्डवैर्जितकाशिभिः ।
दिशो भेजेऽथ संभ्रान्तं त्रासितं दृढधन्विभिः ॥ ३९

इति श्रीमहाभारते शल्यपर्वणि

सप्तदशोऽध्यायः ॥ १७ ॥

१८

संजय उवाच ।

पातिते युधि दुर्धर्षे मद्रराजे महारथे ।
तावकास्तव पुत्राश्च प्रायशो विमुखाभवन् ॥ १
वणिजो नावि भिन्नायां यथागाधेऽप्लवेऽर्णवे ।
अपारे पारमिच्छन्तो हते शूरे महात्मनि ॥ २
मद्रराजे महाराज वित्रस्ताः शरविक्षताः ।
अनाथा नाथमिच्छन्तो मृगाः सिंहादिता इव ॥ ३
वृषा यथा भग्नशृङ्गाः शीर्षदन्ता गजा इव ।
मध्याह्ने प्रत्यपायाम निर्जिता धर्मसूनुना ॥ ४

न संधातुमनीकानि न च राजन्यपराक्रमे ।
 आसीद्बुद्धिर्हते शल्ये तव योधस्य कस्यचित् ॥ ५
 भीष्मे द्रोणे च निहते सूतपुत्रे च भारत ।
 यदुःखं तत्र योधानां भयं चासीद्विशं पते ।
 तद्भयं स च नः शोको भूय एवाभ्यवर्तत ॥ ६
 निराशाश्च जये तस्मिन्हते शल्ये महारथे ।
 हतप्रवीरा विध्वस्ता विकृताश्च शितैः शरैः ।
 मद्राजे हते राजन्योधास्ते प्राद्रवन्भयात् ॥ ७
 अश्वानन्ये गजानन्ये रथानन्ये महारथाः ।
 आरुह्य जवसंपत्राः पादाताः प्राद्रवन्भयात् ॥ ८
 द्विसाहस्राश्च मातङ्गा गिरिरूपाः प्रहारिणः ।
 संप्राद्रवन्हते शल्ये अङ्कुशाङ्कुष्ठचोदिताः ॥ ९
 ते रणाद्भरतश्रेष्ठ तावकाः प्राद्रवन्दिशः ।
 धावन्तश्चाप्यहश्यन्त श्वसमानाः शरातुराः ॥ १०
 तान्प्रभ्रमन्द्गतान्दृष्ट्वा हतोत्साहान्पराजितान् ।
 अभ्यद्रवन्त पाञ्चालाः पाण्डवाश्च जयैषिणः ॥ ११
 बाणशब्दरवश्चापि सिंहनादश्च पुष्कलः ।
 शङ्खशब्दश्च शूराणां दारुणः समपगत ॥ १२
 दृष्ट्वा तु कौरवं सैन्यं भयत्रस्तं प्रविद्रुतम् ।
 अन्योन्यं समभाषन्त पाञ्चालाः पाण्डवैः सह ॥ १३
 अद्य राजा सत्यधृतिर्जितामित्रो युधिष्ठिरः ।
 अद्य दुर्योधनो हीनो दीप्तया नृपतिश्रिया ॥ १४
 अद्य श्रुत्वा हतं पुत्रं धृतराष्ट्रो जनेश्वरः ।
 निःसंज्ञः पतितो भूमौ क्लिश्यं प्रतिपद्यताम् ॥ १५
 अद्य जानातु कौन्तेयं समर्थं सर्वधन्विनाम् ।
 अद्यात्मानं च दुर्मेधा गर्हयिष्यति पापकृत् ।
 अद्य क्षत्रुर्बचः सत्यं स्मरतां ब्रुवतो हितम् ॥ १६
 अद्यप्रभृति पार्थाश्च प्रेष्यभूत उपाचरन् ।
 विजानातु नृपो दुःखं यत्प्राप्तं पाण्डुनन्दनैः ॥ १७
 अद्य कृष्णस्य माहात्म्यं जानातु स महीपतिः ।

अद्यार्जुनधनुर्घोषं घोरं जानातु संयुगे ॥ १८
 अस्त्राणां च बलं सर्वं बाहोश्च बलमाहवे ।
 अद्य ज्ञास्यति भीमस्य बलं घोरं महात्मनः ॥ १९
 हते दुर्योधने युद्धे शक्रेणवासुरे मये ।
 यत्कृतं भीमसेनेन दुःशासनवधे तदा ।
 नान्यः कर्तास्ति लोके तदृते भीमं महाबलम् ॥ २०
 जानीतामद्य ज्येष्ठस्य पाण्डवस्य पराक्रमम् ।
 मद्रराजं हतं श्रुत्वा देवैरपि सुदुःसहम् ॥ २१
 अद्य ज्ञास्यति संप्रामे माद्रीपुत्रौ महाबलौ ।
 निहते सौबले शूरे गान्धारेषु च सर्वशः ॥ २२
 कथं तेषां जयो न स्याद्येषां योद्धा धनंजयः ।
 सात्यकिर्भीमसेनश्च धृष्टद्युम्नश्च पार्षतः ॥ २३
 द्रौपद्यास्तनयाः पञ्च माद्रीपुत्रौ च पाण्डवौ ।
 शिखण्डी च महेश्वासो राजा चैव युधिष्ठिरः ॥ २४
 येषां च जगतां नाथो नाथः कृष्णो जनार्दनः ।
 कथं तेषां जयो न स्याद्येषां धर्मो व्यपाश्रयः ॥ २५
 भीष्मं द्रोणं च कर्णं च मद्रराजानमेव च ।
 तथान्यान्नृपतीन्वीराञ्छतशोऽथ सहस्रशः ॥ २६
 कोऽन्यः शक्तो रणे जेतुमृते पार्थं युधिष्ठिरम् ।
 यस्य नाथो हृषीकेशः सदा धर्मयशोनिधिः ॥ २७
 इत्येवं वदमानास्ते हर्षेण महता युताः ।
 प्रभ्रमन्स्तावकान् राजन्सञ्जयाः पृष्ठनोऽन्वयुः २८
 धनंजयो रथानीकमभ्यवर्तत वीर्यवान् ।
 माद्रीपुत्रौ च शकुनिं सात्यकिश्च महारथः ॥ २९
 तान्प्रेक्ष्य द्रवतः सर्वान्भीमसेनभयार्दितान् ।
 दुर्योधनस्तदा सूतमब्रवीदुत्सयन्निव ॥ ३०
 न मातिक्रमते पार्थो धनुष्पाणिमवस्थितम् ।
 जघने सर्वसैन्यानां ममाश्वान्प्रतिपाद्य ॥ ३१
 जघने युध्यमानं हि कौन्तेयो मां धनंजयः ।
 नोत्सहेताभ्यतिक्रान्तुं वेलामिव महोदधिः ॥ ३२

पश्य सैन्यं महत्सूत पाण्डवैः समभिद्रुतम् ।
 सैन्यरेणुं समुद्रुतं पश्यस्यैनं समन्ततः ॥ ३३
 सिहनादांश्च बहुशः शृणु घोरान्भयानकान् ।
 तस्माद्याहि शनैः सूत जघनं परिपालय ॥ ३४
 मयि स्थिते च समरे निरुद्धेषु च पाण्डुषु ।
 पुनरावर्तते तूर्णं मामकं बलमोजसा ॥ ३५
 तच्छ्रुत्वा तव पुत्रस्य शूराग्र्यसदृशं वचः ।
 साराधिर्हेमसंलज्जाश्चैनैरश्वानचोदयत् ॥ ३६
 राजाश्वरथिभिर्हीनास्त्यक्त्वात्मानः पदातयः ।
 एकविंशतिसाहस्राः संयुगायात्रतस्थिरे ॥ ३७
 नानादेशसमुद्रुता नानारज्जितवाससः ।
 अवस्थितास्तदा योधाः प्रार्थयन्तो महद्यशः ॥ ३८
 तेषामापततां तत्र संहृष्टानां परस्परम् ।
 संमर्दः सुमहाज्जले घोररूपो भयानकः ॥ ३९
 भीमसेनं तदा राजन्धृष्टशुभ्रं च पार्षतम् ।
 बलेन चतुरङ्गेण नानादेश्या न्यवारयन् ॥ ४०
 भीममेवाभ्यवर्तन्त रणेऽन्ये तु पदातयः ।
 श्वेद्व्यासफोत्र्य संहृष्टा वीरलोकं यियासवः ॥ ४१
 आसाय भीमसेनं तु संरब्धा युद्धदुर्मदाः ।
 धार्तराष्ट्रा विनेदुर्हि नान्यां चाकथयन्कथाम् ।
 परिवार्य रणे भीमं निजन्नुस्ते समन्ततः ॥ ४२
 त वध्यमानः समरे पदातिगणसंवृतः ।
 त चचाल रथोपरथे मैनाक इव पर्वतः ॥ ४३
 तै तु क्रुद्धा महाराज पाण्डवस्य महारथम् ।
 नेप्रहीतुं प्रचक्रुर्हि योधांश्चान्यानवारयन् ४४
 प्रकुप्यत रणे भीमस्तैस्तदा पर्यवस्थितैः ।
 शोऽवतीर्य रथात्तूर्णं पदातिः समवस्थितः ॥ ४५
 गतरूपपरिच्छन्नां प्रगृह्य महतीं गदाम् ।
 श्वधीन्तावकान्योधान्दण्डपाणिरिवान्तकः ॥ ४६
 शान्धद्विपहीनांस्तु तान्भीमो गदया बली ।

एकविंशतिसाहस्रान्पदातीनवपोथयत् ॥ ४७
 हत्वा तत्पुरुषानीकं भीमः सत्यपराक्रमः ।
 धृष्टशुभ्रं पुरस्कृत्य नचिरात्प्रत्यदृश्यत ॥ ४८
 पादाता निहता भूमौ शिशियरे रुधिरोक्षिताः ।
 संभ्रमा इव वातेन कर्णिकाराः सुपुष्पिताः ॥ ४९
 नानापुष्पस्रजोपेता नानाकुण्डलधारिणः ।
 नानाजात्या हतास्तत्र नानादेशसमागताः ॥ ५०
 पताकाध्वजसंछन्नं पदातीनां महद्बलम् ।
 निकृत्तं विबभौ तत्र घोररूपं भयानकम् ॥ ५१
 युधिष्ठिरपुरोगास्तु सर्वसैन्यमहारथाः ।
 अभ्यधावन्महात्मानं पुत्रं दुर्योधनं तव ॥ ५२
 ते सर्वे तावकान्दृष्ट्वा महेश्वासान्पराङ्मुखान् ।
 नाभ्यवर्तन्त ते पुत्रं वेलेव मकरालयम् ॥ ५३
 तदद्भुतमपश्याम तव पुत्रस्य पौरुषम् ।
 यदेकं सहिताः पार्था न शेकुरतिवर्तितुम् ॥ ५४
 नातिदूरापयातं तु कृतबुद्धिं पलायने ।
 दुर्योधनः स्वकं सैन्यमब्रवीद्भ्रशविक्षतम् ॥ ५५
 न तं देशं प्रपश्यामि पृथिव्यां पर्वतेषु वा ।
 यत्र यातान्न वो हन्युः पाण्डवाः किं सूतेन वः ॥ ५६
 अल्पं च बलमेतेषां कृष्णौ च भृशविक्षतौ ।
 यदि सर्वेऽत्र तिष्ठामो भ्रुवो नो विजयो भवेत् ॥ ५७
 विप्रयातांस्तु वो भिन्नान्पाण्डवाः कृतक्रिन्निबान् ।
 अनुसृत्य हनिष्यन्ति श्रेयो नः समरे स्थितम् ॥ ५८
 शृणुध्वं क्षत्रियाः सर्वे यावन्तः स्थ समागताः ।
 यदा शूरं च भीरुं च मारयत्यन्तकः सदा ।
 को नु मूढो न युध्येत पुरुषः क्षत्रियब्रुवः ॥ ५९
 श्रेयो नो भीमसेनस्य क्रुद्धस्य प्रमुखे स्थितम् ।
 सुखः सांप्राप्तिको मृत्युः क्षत्रधर्मेण युध्यताम् ।
 जित्वेह सुखमाप्नोति हतः प्रेत्य महत्फलम् ॥ ६०
 न युद्धधर्माच्छ्रेयान्नै पन्थाः स्वर्गस्य कौरवाः ।

अचिरेण जिताल्लोकान्हतो युद्धे समश्रुते ॥ ६१
 श्रुत्वा तु वचनं तस्य पूजयित्वा च पार्थिवाः ।
 पुनरेवान्ववर्तन्त पाण्डवानाततायिनः ॥ ६२
 तानापतत एवाशु व्यूढानीकाः प्रहारिणः ।
 प्रत्युद्ययुस्तदा पार्था जयगृध्राः प्रहारिणः ॥ ६३
 धनंजयो रथेनाजावभ्यवर्तत वीर्यवान् ।
 विश्रुतं त्रिषु लोकेषु गाण्डीवं विक्षिपन्धनुः ॥ ६४
 माद्रीपुत्रौ च शकुनिं सात्यकिश्च महाबलः ।
 जवेनाभ्यपतन्द्दृष्ट्वा यतो वै तावकं बलम् ॥ ६५

इति श्रीमहाभारते शल्यपर्वणि

अष्टादशोऽध्यायः ॥ १८ ॥

१९

संजय उवाच ।

संनिवृत्ते बलौघे तु शाल्वो म्लेच्छगणाधिपः ।
 अभ्यवर्तत संक्रुद्धः पाण्डूनां सुमहद्वलम् ॥ १
 आस्थाय सुमहानागं प्रभिन्नं पर्वतोपमम् ।
 दृप्तमैरावतप्रख्यममित्रगणमर्दनम् ॥ २
 योऽसौ महाभद्रकुलप्रसूतः
 सुपूजितो धार्तराष्ट्रेण नित्यम् ।
 सुकल्पितः शास्त्रविनिश्चयज्ञैः
 सदोषवाह्यः समरेषु राजन् ॥ ३
 तमास्थितो राजवरो बभूव
 यथोदयस्थः सविता क्षपान्ते ।
 स तेन नागप्रवरेण राज-
 न्नभ्युद्यथौ पाण्डुसुतान्समन्तात् ।
 शितैः पृषल्कैर्विददार चापि
 महेन्द्रवज्रप्रतिमैः सुघोरैः ॥ ४
 ततः शरान्वै सृजतो महारणे
 योर्ध्वाश्च राजन्नयतो यमाय ।
 नास्यान्तरं ददृशुः स्वे परे वा

यथा पुरा वज्रधरस्य दैत्याः ॥ ५
 ते पाण्डवाः सोमकाः सृञ्जयाश्च
 तमेव नागं ददृशुः समन्तात् ।
 सहस्रशो वै विचरन्तमेकं
 यथा महेन्द्रस्य गजं समीपे ॥ ६
 संद्रान्यमाणं तु बलं परेषां
 परीतकल्पं विबभौ समन्तात् ।
 नैवावतस्थे समरे भृशं भया-
 द्विमर्दमानं तु परस्परं तदा ॥ ७
 ततः प्रभन्ना सहसा महाचमूः
 सा पाण्डवी तेन नराधिपेन ।
 दिशश्चतस्रः सहसा प्रधाविता
 गजेन्द्रवेगं तमपारयन्ती ॥ ८
 दृष्ट्वा च तां वेगवता प्रभन्नां
 सर्वे त्वदीया युधि योधमुख्याः ।
 अपूजयंस्तत्र नराधिपं तं
 दध्मुश्च शङ्खान्शशिसंनिकाशान् ॥ ९
 श्रुत्वा निनादं त्वथ कौरवाणां
 हर्षाद्विमुक्तं सह शङ्खशब्दैः ।
 सेनापतिः पाण्डवसृञ्जयानां
 पाञ्चालपुत्रो न ममर्ष रोषात् ॥ १०
 ततस्तु तं वै द्विरदं महात्मा
 प्रत्युद्यथौ त्वरमाणो जयाय ।
 जम्भो यथा शक्रसमागमे वै
 नागेन्द्रमैरावणसिन्द्रवाह्यम् ॥ ११
 तमापतन्तं सहसा तु दृष्ट्वा
 पाञ्चालराजं युधि राजसिंहः ।
 तं वै द्विपं प्रेषयामास तूर्णं
 वधाय राजन्दुपदात्मजस्य ॥ १२
 स तं द्विपं सहसाभ्यापतन्त-

मविध्यदकंप्रतिमैः पृषत्कैः ।
 कर्मरिधौतैर्निशितैर्ज्वलद्भि-
 न्नाराचमुख्यैस्त्रिभिरुप्रवेगैः ॥ १३
 ततोऽपरान्पञ्च शितान्महात्मा
 नाराचमुख्यान्विससर्ज कुम्भे ।
 स तैस्तु विद्धः परमद्विपो रणे
 तदा परावृत्त्य भृशं प्रदुहुवे ॥ १४
 तं नागराजं सहसा प्रणुन्नं
 विद्रान्द्यमाणं च निगृह्य शाल्वः ।
 तोत्राङ्कुशैः प्रेषयामासं तूर्णं
 पाञ्चालराजस्य रथं प्रदिश्य ॥ १५
 दृष्ट्वापतन्तं सहसा तु नागं
 धृष्टशुन्नः स्वरथाञ्छीघ्रमेव ।
 गदां प्रगृह्याशु जवेन वीरो
 भूमिं प्रपन्नो भयविह्वलाङ्गः ॥ १६
 स तं रथं हेमविभूषिताङ्गं
 साश्वं ससृतं सहसा विमृद्य ।
 उल्लिप्य हस्तेन तदा महाद्विपो
 विषोथयामास वसुंधरातले ॥ १७
 पाञ्चालराजस्य सुतं स दृष्ट्वा
 तदादितं नागवरेण तेन ।
 तमभ्यधावत्सहसा जवेन
 भीमः शिखण्डी च शिनेश्च नत्ता ॥ १८
 शरैश्च वेगं सहसा निगृह्य
 तस्याभितोऽभ्यापततो गजस्य ।
 स संगृहीतो रथिभिर्गजो वै
 चचाल तैर्बार्थिमाणश्च संख्ये ॥ १९
 ततः पृषत्कान्प्रववर्ष राजा
 सूर्यो यथा रश्मिजालं समन्तात् ।
 तेनाशुगैर्वध्यमाना रथौघाः

प्रदुहुवुस्तत्र ततस्तु सर्वे ॥ २०
 तत्कर्म शाल्वस्य समीक्ष्य सर्वे
 पाञ्चालमत्स्या नृप सृञ्जयाश्च ।
 हाहाकारैर्नादयन्तः स्म युद्धे
 द्विपं समन्ताद्गुरुधुर्नराध्याः ॥ २१
 पाञ्चालराजस्त्वरितस्तु शूरो
 गदां प्रगृह्याचलशृङ्गकल्पाम् ।
 असंभ्रमं भास्त शत्रुघाती
 जवेन वीरोऽनुससार नागम् ॥ २२
 ततोऽथ नागं धरणीधराभं
 मदं स्रवन्तं जलदप्रकाशम् ।
 गदां समाविध्य भृशं जघान
 पाञ्चालराजस्य सुतस्तरुवी ॥ २३
 स भिन्नकुम्भः सहसा विनद्य
 मुखात्प्रभूतं क्षतजं विमुञ्चन् ।
 पपात नागो धरणीधराभः
 क्षितिप्रकम्पाच्चलितो यथाद्रिः ॥ २४
 निपात्यमाने तु तदा गजेन्द्रे
 हाहाकृते तव पुत्रस्य सैन्ये ।
 स शाल्वराजस्य शिनिप्रवीरो
 जहार भङ्गेन शिरः शितेन ॥ २५
 हृतोत्तमाङ्गो युधि सात्वतेन
 पपात भूमौ सह नागराज्ञा ।
 यथाद्रिशृङ्गं सुमहद्व्रणुन्नं
 वज्रेण देवाधिपचोदितेन ॥ २६
 इति श्रीमहाभारते शल्यपर्वणि
 एकोनविंशोऽध्यायः ॥ १९ ॥
 २०
 संजय उवाच ।
 तस्मिंस्तु निहते शूरे शाल्वे समितिशोभने ।

तवाभज्यद्वलं वेगाद्वातेनेव महाद्रुमः ॥ १
 तत्प्रभ्रं बलं दृष्ट्वा कृतवर्मा महारथः ।
 दधार समरे शूरः शत्रुसैन्यं महाबलः ॥ २
 संनिवृत्तास्तु ते शूरा दृष्ट्वा सात्वतमाहवे ।
 शैलोपमं स्थितं राजन्कीर्यमाणं शरैर्युधि ॥ ३
 ततः प्रवृत्ते युद्धं कुरूणां पाण्डवैः सह ।
 निवृत्तानां महाराज मृत्युं कृत्वा निवर्तनम् ॥ ४
 तत्राश्चर्यमभूद्युद्धं सात्वतस्य परैः सह ।
 यदेको वारयामास पाण्डुसेनां दुरासदाम् ॥ ५
 तेषामन्योन्यसुदृढां कृते कर्मणि दुष्करे ।
 सिंहनादः प्रहृष्टानां दिवःस्पृक्सुमहानभूत् ॥ ६
 तेन शब्देन वित्रस्तान्पाञ्चालान्भरतर्षभ ।
 शिनेर्नत्ना महाबाहुरन्वपद्यत सात्यकिः ॥ ७
 स समासाद्य राजानं क्षेमधूर्तिं महाबलम् ।
 सप्तभिर्निशितैर्बाणैरनयद्यमसादनम् ॥ ८
 तमायान्तं महाबाहुं प्रवपन्तं शिताञ्जारान् ।
 जवेनाभ्यपतद्धीमान्हादिक्यः शिनिपुंगवम् ॥ ९
 तौ सिंहाविध नर्दन्तौ धन्विनौ रथिनां वरौ ।
 अन्योन्यमभ्यधावेतां शस्त्रप्रवरधारिणौ ॥ १०
 पाण्डवाः सह पाञ्चालैर्वीधाश्चान्ये नृपोत्तमाः ।
 प्रेक्षकाः समपद्यन्त तयोः पुरुषसिंहयोः ॥ ११
 नाराचैर्वत्सदन्तैश्च वृष्ण्यन्धकमहारथौ ।
 अभिजन्नतुरन्योन्यं प्रहृष्टाविध कुञ्जरौ ॥ १२
 चरन्तौ विविधान्मागान्हादिक्यशिनिपुंगवौ ।
 मुहुरन्तर्दधाते तौ बाणदृष्ट्या परस्परम् ॥ १३
 चापवेगबलोद्धूतान्मार्गान्वावृष्णिसिंहयोः ।
 आकाशे समपश्याम पतंगानिव शीघ्रगान् ॥ १४
 तमेकं सत्यकर्माणमासाद्य हृदिकात्मजः ।
 अविध्यन्निशितैर्बाणैश्चतुर्भिश्चतुरो हयान् ॥ १५
 स दीर्घबाहुः संक्रुद्धस्तोत्रादित इव द्विपः ।

अष्टाभिः कृतवर्माणमविध्यत्परमेष्ठिभिः ॥ १६
 ततः पूर्णायतोःस्पृष्टैः कृतवर्मा शिलाशितैः ।
 सात्यकिं त्रिभिराहत्य धनुरेकेन चिच्छिदे ॥ १७
 निकृत्तं तद्धनुःश्रेष्ठमपास्य शिनिपुंगवः ।
 अन्यदादत्त वेगेन शैनेयः सशरं धनुः ॥ १८
 तदादाय धनुःश्रेष्ठं वरिष्ठः सर्वधन्विनाम् ।
 आरोप्य च महावीर्यो महाबुद्धिर्महाबलः ॥ १९
 अमृष्यमाणो धनुषरच्छेदन् कृतवर्मणा ।
 कुपितोऽतिरथः शीघ्रं कृतवर्माणमभ्ययात् ॥ २०
 ततः सुनिशितैर्बाणैर्दशभिः शिनिपुंगवः ।
 जघान सूतमश्वांश्च ध्वजं च कृतवर्मणः ॥ २१
 ततो राजन्महेष्वासः कृतवर्मा महारथः ।
 हताश्वसूतं संप्रेक्ष्य रथं हेमपरिष्कृतम् ॥ २२
 रोषेण महताविष्टः शूलमुद्यम्य मारिष ।
 चिक्षेप भुजवेगेन जिघांसुः शिनिपुंगवम् ॥ २३
 तच्छूलं सात्वतो ह्याजौ निर्भिद्य निशितैः शरैः ।
 चूर्णितं पातयामास मोहयन्निव माधवम् ।
 ततोऽपरेण भङ्गेन हृद्येनं समताडयत् ॥ २४
 स युद्धे युयुधानेन हताश्वो हतसारथिः ।
 कृतवर्मा कृतास्त्रेण धरणीमन्वपद्यत ॥ २५
 तस्मिन्सात्यकिना वीरे द्वैरथे विरथीकृते ।
 समपद्यत सर्वेषां सैन्यानां सुमहद्भयम् ॥ २६
 पुत्रस्य तव चात्यर्थं विषादः समपद्यत ।
 हतसूते हताश्वे च विरथे कृतवर्मणि ॥ २७
 हताश्वं च समालक्ष्य हतसूतमरिंदमम् ।
 अभ्यधावत्कृपो राजञ्जिघांसुः शिनिपुंगवम् ॥ २८
 तमारोप्य रथोपस्थे सिधतां सर्वधन्विनाम् ।
 अपोवाह महाबाहुस्तूर्णमायोधनादपि ॥ २९
 शैनेयेऽधिष्ठिते राजन्विरथे कृतवर्मणि ।
 दुर्योधनबलं सर्वं पुनरासीत्पराङ्मुखम् ॥ ३०

तस्ये नावयुध्यन्त सैन्येन रजसावृते ।
 तावकाः प्रदृता राजन्दुर्योधनमृते नृपम् ॥ ३१
 दुर्योधनस्तु संप्रेक्ष्य भ्रमं स्वबलमन्तिकात् ।
 जवेनाभ्यपतत्पूर्णं सर्वाश्वैको न्यवारयत् ॥ ३२
 पाण्डुश्च सर्वान्संकुद्धो धृष्टद्युम्नं च पार्षतम् ।
 शिखण्डिनं द्रौपदेयान्पाञ्चालानां च ये गणाः ॥ ३३
 कैकयान्सोमकांश्चैव पाञ्चालांश्चैव मारिष ।
 असंभ्रमं दुराधर्षः शितैरखैरवारयत् ॥ ३४
 अतिष्ठदाहवे यत्तः पुत्रस्तव महाबलः ।
 यथा यज्ञे महान्निर्मन्त्रपूतः प्रकाशयन् ॥ ३५
 तं परे नाभ्यवर्तन्त मर्त्या मृत्युमिवाहवे ।
 अथान्यं रथमास्थाय हार्दिक्यः समपद्यत ॥ ३६

इति श्रीमहाभारते शल्यपर्वणि

विंशोऽध्यायः ॥ २० ॥

२१

संजय उवाच ।

पुत्रस्तु ते महाराज रथस्थो रथिनां वरः ।
 दुरुत्सहो बभौ युद्धे यथा रुद्रः प्रतापवान् ॥ १
 तस्य बाणसहस्रैस्तु प्रच्छन्ना ह्यभवन्मही ।
 परांश्च सिपिचे बाणैर्धाराभिरिव पर्वतान् ॥ २
 न च सोऽस्ति पुमान्कश्चित्पाण्डवानां महाहवे ।
 ह्यो गजो रथो वापि योऽस्य बाणैरविक्षतः ॥ ३
 यं यं हि समरे योधं प्रपश्यामि विशां पते ।
 स स बाणैश्चित्तोऽभूद्दे पुत्रेण तव भारत ॥ ४
 यथा सैन्येन रजसा समुद्धूतेन वाहिनी ।
 प्रत्यदृश्यत संलन्ना तथा बाणैर्महात्मनः ॥ ५
 बाणभूतामपश्याम पृथिवीं पृथिवीपते ।
 दुर्योधनेन प्रकृतां क्षिप्रहस्तेन धन्विना ॥ ६
 तेषु योधसहस्रेषु तावकेषु परेषु च ।
 एको दुर्योधनो ह्यासीत्पुमानिति मतिर्मम ॥ ७

तत्रानुत्तमपश्याम तव पुत्रस्य विक्रमम् ।
 यदेकं सहिताः पार्था नात्यवर्तन्त भारत ॥ ८
 युधिष्ठिरं शतेनाजौ विव्याध भरतर्षभ ।
 भीमसेनं च सप्तत्या सहदेवं च सप्तभिः ॥ ९
 नकुलं च चतुःषष्ट्या धृष्टद्युम्नं च पञ्चभिः ।
 सप्तभिर्द्रौपदेयांश्च त्रिभिर्विव्याध सात्यकिम् ।
 धनुश्चिच्छेद भङ्गेन सहदेवस्य मारिष ॥ १०
 तदपास्य धनुश्छिन्नं माद्रीपुत्रः प्रतापवान् ।
 अभ्यधावत राजानं प्रगृह्यान्यन्महद्गुणः ।
 ततो दुर्योधनं संख्ये विव्याध दशभिः शरैः ॥ ११
 नकुलश्च ततो वीरो राजानं नवभिः शरैः ।
 घोररूपैर्महेष्वासा विव्याध च ननाद च ॥ १२
 सात्यकिश्चापि राजानं शरेणानतपर्वणा ।
 द्रौपदेयास्त्रिसप्तत्या धर्मराजश्च सप्तभिः ।
 अशीत्या भीमसेनश्च शरै राजानमादरयत् ॥ १३
 समन्तात्कीर्यमाणस्तु बाणसंचैर्महात्मभिः ।
 न चचाल महाराज सर्वसैन्यस्य पश्यतः ॥ १४
 लाघवं सौष्ठवं चापि वीर्यं चैव महात्मनः ।
 अति सर्वाणि भूतानि ददृशुः सर्वमानवाः ॥ १५
 धार्तराष्ट्रस्तु राजेन्द्र यात्वा तु स्वल्पमन्तरम् ।
 अपश्यमाना राजानं पर्यवर्तन्त दंशिताः ॥ १६
 तेषामापततां घोरस्तुमुलः समजायत ।
 क्षुब्धस्य हि समुद्रस्य प्रावृद्गाले यथा निशि ॥ १७
 समासाद्य रणे ते तु राजानमपराजितम् ।
 प्रत्युद्ययुर्महेष्वासाः पाण्डवानाततायिनः ॥ १८
 भीमसेनं रणे क्रुद्धं द्रोणपुत्रो न्यवारयत् ।
 ततो बाणैर्महाराज प्रमुक्तैः सर्वतोदिशम् ।
 नाज्ञायन्त रणे वीरा न दिशः प्रदिशस्तथा ॥ १९
 तावुभौ क्रूरकर्माणावुभौ भारत दुःसहौ ।
 घोररूपमयुध्येतां कृतप्रतिकृतैषिणौ ।

त्रासयन्तौ जगत्सर्वं व्याक्षेपविहतत्वचौ ॥ २०
 शकुनिस्तु रणे वीरो युधिष्ठिरमपीडयत् ।
 तस्याश्वांश्चतुरो हत्वा सुबलस्य सुतो विभुः ।
 नादं चकार बलवान्सर्वसैन्यानि कम्पयन् ॥ २१
 एतस्मिन्नन्तरे वीरं राजानमपराजितम् ।
 अपोवाह रथेनाजौ सहदेवः प्रतापवान् ॥ २२
 अथान्यं रथमास्थाय धर्मराजो युधिष्ठिरः ।
 शकुनिं नवभिर्विद्ध्वा पुनर्विव्याध पञ्चभिः ।
 ननाद च महानादं प्रवरः सर्वधन्विनाम् ॥ २३
 तद्युद्धमभवच्चित्रं घोररूपं च मारिष ।
 ईक्षितृप्रीतिजननं सिद्धचारणसेवितम् ॥ २४
 उल्लस्तु महोष्वासं नकुलं युद्धदुर्मदम् ।
 अभ्यद्रवदमेयात्मा शरवर्षैः समन्ततः ॥ २५
 तथैव नकुलः शूरः सौबलस्य सुतं रणे ।
 शरवर्षेण महता समन्तात्पर्यवारयत् ॥ २६
 तौ तत्र समरे वीरौ कुलपुत्रौ महारथौ ।
 योधयन्तावपश्येतां परस्परकृतागसौ ॥ २७
 तथैव कृतवर्मा तु शैनेयं शत्रुतापनम् ।
 योधयञ्छुशुभे राजन्बलं शक्र इवाहवे ॥ २८
 दुर्योधनो धनुश्छित्त्वा धृष्टद्युन्नस्य संयुगे ।
 अथैनं छिन्नधन्वानं विव्याध निशितैः शरैः ॥ २९
 धृष्टद्युन्नोऽपि समरे प्रगृह्य परमायुधम् ।
 राजानं योधयामास पश्यतां सर्वधन्विनाम् ॥ ३०
 तयोर्युद्धं महत्त्वासीत्संप्राप्ते भरतर्षभ ।
 प्रभिन्नयोर्यथा सक्तं मत्तयोर्वरहस्तिनोः ॥ ३१
 गौतमस्तु रणे क्रुद्धो द्रौपदेयान्महाबलान् ।
 विव्याध बहुभिः शूरः शरैः संनतपर्वभिः ॥ ३२
 तस्य तैरभवद्युद्धमिन्द्रियैरिव देहिनः ।
 घोररूपमसंवार्य निर्मर्यादमतीव च ॥ ३३
 ते च तं पीडयामासुरिन्द्रियाणीव बालिशम् ।

स च तान्प्रतिसंरब्धः प्रत्ययोधयदाहवे ॥ ३४
 एवं चित्रमभूद्युद्धं तस्य तैः सह भारत ।
 उत्थायोत्थाय हि यथा देहिनामिन्द्रियैर्विभो ॥ ३५
 नराश्चैव नरैः सार्धं दन्तिनो दन्तिभिस्तथा ।
 हया हयैः समासक्ता रथिनो रथिभिस्तथा ।
 संकुलं चाभवद्भूयो घोररूपं विशां पते ॥ ३६
 इदं चित्रमिदं घोरमिदं रौद्रमिति प्रभो ।
 युद्धान्यासन्महाराज घोरणि च बहूनि च ॥ ३७
 ते समासाद्य समरे परस्परमरिदमाः ।
 विव्यधुश्चैव जघ्नुश्च समासाद्य महाहवे ॥ ३८
 तेषां शस्त्रसमुद्भूतं रजस्तीव्रमदृश्यत ।
 प्रवातेनोद्धतं राजन्धावद्भिश्चाश्वसादिभिः ॥ ३९
 रथनेमिसमुद्भूतं निःश्वासैश्चापि दन्तिनाम् ।
 रजः संध्याभ्रकपिलं दिवाकरपथं ययौ ॥ ४०
 रजसा तेन संपृक्ते भास्करे निष्प्रमीकृते ।
 संछादिताभवद्भूमिस्ते च शूरा महारथाः ॥ ४१
 मुहूर्तादिव संवृत्तं नीरजरकं समन्ततः ।
 वीरशोणितसिक्तायां भूमौ भरतसत्तम ।
 उपाशान्यत्ततस्तीव्रं तद्रजो घोरदर्शनम् ॥ ४२
 ततोऽपश्यं महाराज द्वंद्वयुद्धानि भारत ।
 यथाप्राग्र्यं यथाज्येष्ठं मध्याह्ने वै सुदारुणे ।
 वर्मणां तत्र राजेन्द्र व्यदृश्यन्तोऽबलाः प्रभाः ॥ ४३
 शब्दः सुतुमुलः संख्ये शराणां पततामभूत् ।
 महावेणुवनस्येव दृश्यमानस्य सर्वतः ॥ ४४

इति श्रीमहाभारते शक्यपर्वणि

एकविंशोऽध्यायः ॥ २१ ॥

२२

संजय उवाच ।

वर्तमाने तथा युद्धे घोररूपे भयानके ।

अभज्यत बलं तत्र तव पुत्रस्य पाण्डवैः ॥ १

तांस्तु यत्नेन महता संनिवार्य महारथान् ।
 पुत्रते योधयामास पाण्डवानामनीकिनीम् ॥ २
 निवृत्ताः सहसा योधास्तव पुत्रप्रियैषिणः ।
 संनिवृत्तेषु तेष्वेवं युद्धमासीत्सुदारुणम् ॥ ३
 तावकानां परेषां च देवासुररणोपमम् ।
 परेषां तव सैन्ये च नासीत्कश्चित्पराङ्मुखः ॥ ४
 अनुमानेन युध्यन्ते संज्ञामिश्च परस्परम् ।
 तेषां क्षयो महानासीद्युध्यतामितरेतरम् ॥ ५
 ततो युधिष्ठिरो राजा क्रोधेन महता युतः ।
 जिगीषमाणः संग्रामे धार्तराष्ट्रान्सराजकान् ॥ ६
 त्रिभिः शारद्वतं विद्ध्वा रुक्मपुङ्खैः शिलाशितैः ।
 चतुर्भिर्निजघानाश्वान्कल्याणान्कृतवर्मणः ॥ ७
 अश्रुत्थामा तु हार्दिक्यमपोवाह यशस्विनम् ।
 अथ शारद्वतोऽष्टाभिः प्रत्यविध्ययुधिष्ठिरम् ॥ ८
 ततो दुर्योधनो राजा रथान्सप्तशतान्रणे ।
 प्रेषयद्यत्र राजासौ धर्मपुत्रो युधिष्ठिरः ॥ ९
 ते रथा रथिभिर्युक्ता मनोमास्तरंहसः ।
 अभ्यद्रवन्त संग्रामे कौन्तेयस्य रथं प्रति ॥ १०
 ते समन्तान्महाराज परिवार्य युधिष्ठिरम् ।
 अदृश्यं सायकैश्चक्रुर्मोघा इव दिवाकरम् ॥ ११
 नमृष्यन्त सुसंरब्धाः शिखण्डिप्रमुखा रथाः ।
 रथैर्यजवेर्युक्तैः किङ्किणीजालसंवृतैः ।
 आजग्मुरभिरक्षन्तः कुन्तीपुत्रं युधिष्ठिरम् ॥ १२
 ततः प्रवृत्ते रौद्रः संग्रामः शोणितोदकः ।
 पाण्डवानां कुरूणां च यमराष्ट्रविवर्धनः ॥ १३
 रथान्सप्तशतान्दत्त्वा कुरूणामाततायिनाम् ।
 पाण्डवाः सह पाश्चालैः पुनरेवाभ्यवारयन् ॥ १४
 तत्र युद्धं महत्त्वासीत्तव पुत्रस्य पाण्डवैः ।
 न च नस्तादृशं दृष्टं नैव चापि परिश्रुतम् ॥ १५
 वर्तमाने तथा युद्धे निर्मर्यादे समन्ततः ।

वध्यमानेषु योधेषु तावकेष्वितरेषु च ॥ १६
 निनदत्सु च योधेषु शङ्खवयैश्च पूरितैः ।
 उत्कृष्टैः सिंहनादैश्च गर्जितेन च धन्विनाम् ॥ १७
 अतिप्रवृद्धे युद्धे च छिद्यमानेषु मर्मसु ।
 धावमानेषु योधेषु जयगृद्धिषु मारिष ॥ १८
 संहारे सर्वतो जाते पृथिव्यां शोकसंभवे ।
 बह्वीनामुत्तमस्त्रीणां सीमन्तोद्धरणे तथा ॥ १९
 निर्मर्यादे तथा युद्धे वर्तमाने सुदारुणे ।
 प्रादुरासन्विनाशाय तदोत्पाताः सुदारुणाः ।
 चचाल शब्दं कुर्वाणा सपर्वतवना मही ॥ २०
 सवृण्डाः सोल्मुका राजञ्छीर्यमाणाः समन्ततः ।
 उल्काः पेतुर्दिवो भूमावाहस्य रविमण्डलम् ॥ २१
 विष्वग्वाताः प्रादुरासन्नीचैः शर्करवर्षिणः ।
 अश्रूणि मुमुचुर्नागा वेपथुश्चास्पृशद्भ्रमम् ॥ २२
 एतान्घोराननादृत्य समुत्पातान्सुदारुणान् ।
 पुनर्युद्धाय संमन्थ्य क्षत्रियास्तस्थुरव्यथाः ।
 रमणीये कुरुक्षेत्रे पुण्ये स्वर्गं यियासवः ॥ २३
 ततो गान्धारराजस्य पुत्रः शकुनिरब्रवीत् ।
 युध्यध्वमग्रतो यावत्पृष्ठतो हन्मि पाण्डवान् ॥ २४
 ततो नः संप्रयातानां मद्रयोधास्तरस्विनः ।
 हृष्टाः किलकिलाशब्दमकुर्वन्तापरे तथा ॥ २५
 अस्मांस्तु पुनरासाद्य लब्धलक्षा दुरासदाः ।
 शरासनानि धुन्वन्तः शरवर्षैरवाकिरन् ॥ २६
 ततो हतं परैस्तत्र मद्रराजबलं तदा ।
 दुर्योधनबलं दृष्ट्वा पुनरासीत्पराङ्मुखम् ॥ २७
 गान्धारराजस्तु पुनर्वाक्यमाह ततो बली ।
 निवर्तध्वमधर्मज्ञा युध्यध्वं किं सृतेन वः ॥ २८
 अनीकं दशसाहस्रमश्वानां भरतर्षभ ।
 आसीद्गान्धारराजस्य विमलप्रासयोधिनाम् ॥ २९
 बलेन तेन विक्रम्य वर्तमाने जनक्षये ।

पृष्ठतः पाण्डवानीकमभ्यन्नत्रिशितैः शरैः ॥ ३०
 तदभ्रमिव वातेन क्षिप्यमाणं समन्ततः ।
 अभज्यत महाराज पाण्डूनां सुमहद्बलम् ॥ ३१
 ततो युधिष्ठिरः प्रेक्ष्य भग्नं स्वबलमन्तिकात् ।
 अभ्यचोदयदव्यग्रः सहदेवं महाबलम् ॥ ३२
 असौ सुबलपुत्रो नो जघनं पीड्य दंशितः ।
 सेनां निस्सूद्यत्येष पश्य पाण्डव दुर्मतिम् ॥ ३३
 गच्छ त्वं द्रौपदेयाश्च शकुनिं सौबलं जहि ।
 रथानीकमहं रक्ष्ये पाञ्चालसहितोऽनघ ॥ ३४
 गच्छन्तु कुञ्जराः सर्वे वाजिनश्च सह त्वया ।
 पादाताश्च त्रिसाहस्राः शकुनिं सौबलं जहि ॥ ३५
 ततो गजाः सप्तशताश्चापपाणिभिरास्थिताः ।
 पञ्च चाश्वसहस्राणि सहदेवश्च वीर्यवान् ॥ ३६
 पादाताश्च त्रिसाहस्रा द्रौपदेयाश्च सर्वशः ।
 रणे ह्यभ्यद्रवन्ते तु शकुनिं युद्धदुर्मदम् ॥ ३७
 ततस्तु सौबलो राजन्नभ्यतिक्रम्य पाण्डवान् ।
 जघान पृष्ठतः सेनां जयगृध्रः प्रतापवान् ॥ ३८
 अश्वारोहास्तु संरब्धाः पाण्डवानां तरस्विनाम् ।
 प्राविशन्तौबलानीकमभ्यतिक्रम्य तान्स्थान् ॥ ३९
 ते तत्र सादिनः शूराः सौबलस्य महद्बलम् ।
 गजमध्येऽवतिष्ठन्तः शरवर्षैरवाकिरन् ॥ ४०
 तदुद्यतगदाप्रासमकापुरुषसेवितम् ।
 प्रावर्तत महद्युद्धं राजन्दुर्मन्त्रिते तत्र ॥ ४१
 उपारमन्त व्याशब्दाः प्रेक्षका रथिनोऽभवन् ।
 न हि र्वेषां परेषां वा विशेषः प्रत्यदृश्यत ॥ ४२
 शूरबाहुविस्मृष्टानां शक्तीनां भरतर्षभ ।
 ज्योतिषामिव संपातमपश्यन्कुराण्डवाः ॥ ४३
 ऋष्टिर्मिर्विमलाभिश्च तत्र तत्र विशां पते ।
 संपतन्तीभिराकाशमावृत्तं बह्वशोभत ॥ ४४
 प्रासानां पततां राजन्रूपमासीत्समन्ततः ।

शलभानामिवाकाशे तदा भरतसत्तम ॥ ४५
 रुधिरोक्षितसर्वाङ्गा विप्रविद्धैर्नियन्तुभिः ।
 हयाः परिपतन्ति स्म शतशोऽथ सहस्रशः ॥ ४६
 अन्योन्यपरिपिष्टाश्च समासाद्य परस्परम् ।
 अविक्षताः स्म दृश्यन्ते वमन्तो रुधिरं मुखैः ॥ ४७
 ततोऽभवत्तमो घोरं सैन्येन रजसा वृते ।
 तानपाक्रमतोऽद्राक्षं तस्मादेशादरिदमान् ।
 अश्वान्राजन्मनुष्यांश्च रजसा संवृते सति ॥ ४८
 भूमौ निपतिताश्चान्ये वमन्तो रुधिरं बहु ।
 केशाकेशिसमालम्बा न शेकुश्चेष्टितुं जनाः ॥ ४९
 अन्योन्यमश्वपृष्ठेभ्यो विकर्षन्तो महाबलाः ।
 मल्ला इव समासाद्य निजघ्नुरितरेतरम् ।
 अश्वैश्च व्यपकृण्वन्त बहवोऽत्र गतासवः ॥ ५०
 भूमौ निपतिताश्चान्ये बहवो विजयैषिणः ।
 तत्र तत्र व्यदृश्यन्त पुरुषाः शूरमानिनः ॥ ५१
 रक्तोक्षितैश्छिन्नभुजैरपकृष्टशिरोरुहैः ।
 व्यदृश्यत मही कीर्णां शतशोऽथ सहस्रशः ॥ ५२
 दूरं न शक्यं तत्रासीद्गन्तुमश्वेन केनचित् ।
 साश्वारोहैर्हैरैरश्वैरावृते वसुधातले ॥ ५३
 रुधिरोक्षितसंनहैरात्तशस्त्रैरुदायुधैः ।
 नानाप्रहरणैर्घोरैः परस्परवधैषिभिः ।
 सुसंनिकृष्टैः संग्रामे हतभूयिष्ठैर्निकैः ॥ ५४
 स मुहूर्तं ततो युद्धा सौबलोऽथ विशां पते ।
 षट्सहस्रैर्हयैः शिष्टैरपायाच्छकुनिस्ततः ॥ ५५
 तथैव पाण्डवानीकं रुधिरेण समुक्षितम् ।
 षट्सहस्रैर्हयैः शिष्टैरपायाच्छान्तवाहनम् ॥ ५६
 अश्वारोहास्तु पाण्डूनामब्रुवन्रुधिरोक्षिताः ।
 सुसंनिकृष्टाः संग्रामे भूयिष्ठं त्यक्तजीविताः ॥ ५७
 नेह शक्यं रथैर्योद्धुं कुत एव महागजैः ।
 रथानेव रथा यान्तु कुञ्जराः कुञ्जरानपि ॥ ५८

रतियातो हि शकुनिः स्वमनीकमवस्थितः ।
 न पुनः सौबलो राजा युद्धमभ्यागमिष्यति ॥ ५९
 क्तस्तु द्रौपदेयाश्च ते च मत्ता महाद्विपाः ।
 प्रययुर्थत्र पाञ्चाल्यो धृष्टद्युम्नो महारथः ॥ ६०
 सहदेवोऽपि कौरव्य रजोमेधे समुत्थिते ।
 एकाकी प्रययौ तत्र यत्र राजा युधिष्ठिरः ॥ ६१
 वतस्तेषु प्रयातेषु शकुनिः सौबलः पुनः ।
 पार्श्वतोऽभ्यहनत्कुड्रो धृष्टद्युम्नस्य बाहिनीम् ॥ ६२
 त्वयुनस्तुमुलं युद्धं प्राणास्त्यक्त्वाभ्यवर्तत ।
 तावकानां परेषां च परस्परवधैषिणाम् ॥ ६३
 ते ह्यन्योन्यमवेक्षन्त तस्मिन्वीरसमागमे ।
 योधाः पर्यपतन्राजञ्शतशोऽथ सहस्रशः ॥ ६४
 असिभिश्छिद्यमानानां शिरसां लोकसंक्षये ।
 प्रादुरासीन्महाशब्दस्तालानां पततामिव ॥ ६५
 विमुक्तानां शरीराणां भिन्नानां पततां भुवि ।
 सायुधानां च बाहूनामूर्खणां च विशां पते ।
 आसीत्कटकटाशब्दः सुमहाल्लोलमहर्षणः ॥ ६६
 निम्नन्तो निशितैः शस्त्रैर्भ्रातृन्पुत्रान्सखीनपि ।
 योधाः परिपतन्ति स्म यथामिषकृते खगाः ६७
 अन्योन्यं प्रतिसंरब्धाः समासाद्य परस्परम् ।
 अहं पूर्वमहं पूर्वमिति न्यन्नसहस्रशः ॥ ६८
 संघातैरासनभ्रष्टैरश्वारोहैर्गतासुभिः ।
 हयाः परिपतन्ति स्म शतशोऽथ सहस्रशः ॥ ६९
 स्फुटां प्रतिपिष्टानामश्वानां शीघ्रसारिणाम् ।
 स्रगतां च मनुष्याणां संनद्धानां विशां पते ॥ ७०
 शक्त्यृष्टिप्रासशब्दश्च तुमुलः समजायत ।
 भिन्दतां परमर्माणि राजन्दुर्भ्रान्त्रिते त्व ॥ ७१
 श्रमाभिभूताः संरब्धाः श्रान्तवाहाः पिपासिताः ।
 विक्षताश्च शितैः शस्त्रैरभ्यवर्तन्त तावकाः ॥ ७२
 मत्ता रुधिरगन्धेन बहवोऽत्र विचेतसः ।

जघ्नः परान्स्वकांश्चैव प्राप्तान्प्राप्ताननन्तरान् ॥ ७३
 बहवश्च गतप्राणाः क्षत्रिया जयगृद्धिनः ।
 भूमावभ्यपतन्राजञ्शरवृष्टिभिरावृताः ॥ ७४
 वृकगृध्रशृगालानां तुमुले मोदनेऽहनि ।
 आसीद्वलक्षयो घोरस्तव पुत्रस्य पश्यतः ॥ ७५
 नराश्वकायसंछन्ना भूमिरासीद्विशां पते ।
 रुधिरोदकचित्रा च भीरूणां भयवर्धिनी ॥ ७६
 असिभिः पट्टिशैः शूलैस्तक्षमाणाः पुनः पुनः ।
 तावकाः पाण्डवाश्चैव नाभ्यवर्तन्त भारत ॥ ७७
 प्रहरन्तो यथाशक्ति यावत्प्राणस्य धारणम् ।
 योधाः परिपतन्ति स्म वमन्तो रुधिरं व्रणैः ॥ ७८
 शिरो गृहीत्वा केशेषु कबन्धः समदृश्यत ।
 उद्यम्य निशितं खड्गं रुधरेण समुक्षितम् ॥ ७९
 अथोत्थितेषु बहुषु कबन्धेषु जनाधिप ।
 तथा रुधिरगन्धेन योधाः कश्मलमाविशन् ॥ ८०
 मन्दीभूते ततः शब्दे पाण्डवानां महद्वलम् ।
 अल्पावशिष्टैस्तुरगैरभ्यवर्तत सौबलः ॥ ८१
 ततोऽभ्यधावंस्वरिताः पाण्डवा जयगृद्धिनः ।
 पदातयश्च नागाश्च सादिनश्चोद्यतायुधाः ॥ ८२
 कोष्ठकीकृत्य चाप्येनं परिक्षिप्य च सर्वशः ।
 शस्त्रैर्नानाविधैर्जघ्न्युर्द्वपारं तितीर्षवः ॥ ८३
 त्वदीयास्तांस्तु संप्रेक्ष्य सर्वतः समभिद्रुतान् ।
 साश्वपत्तिद्विपरथाः पाण्डवानभिदुद्रुवुः ॥ ८४
 केचित्पदातयः पट्टिशुष्टिभिश्च परस्परम् ।
 निजघ्नः समरे शूराः क्षीणशस्त्रास्ततोऽपतन् ॥ ८५
 रथेभ्यो रथिनः पेतुर्द्विपेभ्यो हस्तिसादिनः ।
 विमानेभ्य इव भ्रष्टाः सिद्धाः पुण्यक्षयाद्यथा ॥ ८६
 एवमन्योन्यमायस्ता योधा जघ्नमर्हामृधे ।
 पितृन्भ्रातृन्वयस्यांश्च पुत्रानपि तथापरे ॥ ८७
 एवमासीदमर्यादं युद्धं भरतसत्तम ।

प्रासासिवाणकलिले वर्तमाने सुदारुणे ॥ ८८

इति श्रीमहाभारते शल्यपर्वणि

द्वाविंशोऽध्यायः ॥ २२ ॥

२३

संजय उवाच ।

तस्मिञ्शब्दे मृदौ जाते पाण्डवैर्निहते बले ।
 अथैः सप्तशतैः शिष्टैरुपावर्तत सौबलः ॥ १
 स यात्वा वाहिनीं तूर्णमब्रवीच्चरयन्युधि ।
 युध्यध्वमिति संहृष्टाः पुनः पुनररिदमः ।
 अपृच्छत्क्षत्रियांस्तत्र क नु राजा महारथः ॥ २
 शकुनेस्तु वचः श्रुत्वा त ऊचुर्भरतर्षभ ।
 असौ तिष्ठति कौरव्यो रणमध्ये महारथः ॥ ३
 यत्रैतत्सुमहच्छत्रं पूर्णचन्द्रसमप्रभम् ।
 यत्रैते सतलत्राणा रथास्तिष्ठन्ति दंशिताः ॥ ४
 यत्रैष शब्दस्तुमुलः पर्जन्यनिनदोपमः ।
 तत्र गच्छ द्रुतं राजंस्ततो द्रक्ष्यसि कौरवम् ॥ ५
 एवमुक्तस्तु तैः शूरैः शकुनिः सौबलस्तदा ।
 प्रययौ तत्र यत्रासौ पुत्रस्तव नराधिप ।
 सर्वतः संवृतो वीरैः समरेष्वनिवर्तिभिः ॥ ६
 ततो दुर्योधनं दृष्ट्वा रथानीके व्यवस्थितम् ।
 सरथांस्तावकान्सर्वान्हर्षयञ्शकुनिस्ततः ॥ ७
 दुर्योधनमिदं वाक्यं हृष्टरूपो विशां पते ।
 कृतकार्यमिवात्मानं मन्यमानोऽब्रवीन्नृपम् ॥ ८
 जहि राजन्रथानीकमश्वः सर्वे जिता मया ।
 नात्यक्त्वा जीवितं संख्ये शक्यो जेतुं युधिष्ठिरः ॥ ९
 हते तस्मिन्रथानीके पाण्डवेनाभिपालिते ।
 गजानेतान्हनिष्यामः पदातीञ्चेतरांस्तथा ॥ १०
 श्रुत्वा तु वचनं तस्य तावका जयमृद्धिनः ।
 जवेनाभ्यपतन्हृष्टाः पाण्डवानामनीकिनीम् ॥ ११
 सर्वे विवृततूणीराः प्रगृहीतशरासनाः ।

शरासनानि ध्रुवानाः सिंहनादं प्रचक्रिरे ॥ १२
 ततो ज्यातलनिर्घोषः पुनरासीद्विशां पते ।
 प्रादुरासीच्छराणां च सुमुक्तानां सुदारुणः ॥ १३
 तान्समीपगतान्दृष्ट्वा जवेनोद्यतकामुकान् ।
 उवाच देवकीपुत्रं कुन्तीपुत्रो धनंजयः ॥ १४
 धोदयाश्वानसंभ्रान्तः प्रविशैतद्दुर्लार्णवम् ।
 अन्तमद्य गमिष्यामि शत्रूणां निशितैः शरैः ॥ १५
 अष्टादश दिनान्यद्य युद्धस्यास्य जनार्दन ।
 वर्तमानस्य महतः समासाद्य परस्परम् ॥ १६
 अनन्तकल्पा ध्वजिनी भूत्वा हेषां महात्मनाम् ।
 क्षयमद्य गता युद्धे पश्य दैवं यथाविधम् ॥ १७
 समुद्रकल्पं तु बलं धार्तराष्ट्रस्य माधव ।
 अस्मानासाद्य संजातं गोष्पदोपममच्युत ॥ १८
 हते भीष्मे च संदध्याच्छिवं स्यादिह माधव ।
 न च तत्कृतवान्मूढो धार्तराष्ट्रः सुबालिशः ॥ १९
 उक्तं भीष्मेण यद्वाक्यं हितं पथ्यं च माधव ।
 तच्चापि नासौ कृतवान्वीतबुद्धिः सुयोधनः ॥ २०
 तस्मिंस्तु पतिते भीष्मे प्रच्युते पृथिवीतले ।
 न जाने कारणं किं नु येन युद्धमवर्तत ॥ २१
 मूढांस्तु सर्वथा मन्ये धार्तराष्ट्रान्सुबालिशान् ।
 पतिते शंतनोः पुत्रे येऽकार्षुः संयुगं पुनः ॥ २२
 अनन्तरं च निहते द्रोणे ब्रह्मविदां वरे ।
 राधेये च विकर्णे च नैवाशाम्यत वैशसम् ॥ २३
 अल्पावशिष्टे सैन्येऽस्मिन्सूतपुत्रे च पातिते ।
 सपुत्रे वै नरव्याघ्रे नैवाशाम्यत वैशसम् ॥ २४
 श्रुतायुषि हते शूरे जलसंधे च पौरवे ।
 श्रुतायुधे च नृपतौ नैवाशाम्यत वैशसम् ॥ २५
 भूरिश्रवसि शल्ये च शाल्वे चैव जनार्दन ।
 आवन्त्येषु च वीरेषु नैवाशाम्यत वैशसम् ॥ २६
 जयद्रथे च निहते राक्षसे चाप्यलायुधे ।

बाह्निके सोमदत्ते च नैवाशाम्यत वैशसम् ॥ २७
 भगदत्ते हते शूरे काम्बोजे च सुदक्षिणे ।
 दुःशासने च निहते नैवाशाम्यत वैशसम् ॥ २८
 दृष्ट्वा च निहताञ्छरान्पृथङ्गमाण्डलिकानृपान् ।
 बलिनश्च रणे कृष्ण नैवाशाम्यत वैशसम् ॥ २९
 अश्वौहिणीपतीन्द्रपुत्रा भीमसेनेन पातितान् ।
 मोहाद्वा यदि वा लोभाच्चैवाशाम्यत वैशसम् ॥ ३०
 को नु राजकुले जातः कौरवेयो विशेषतः ।
 निरर्थकं महद्वैरं कुर्यादन्यः सुयोधनात् ॥ ३१
 गुणतोऽभ्यधिकं ज्ञात्वा बलतः शौर्यतोऽपि वा ।
 अमूढः को नु युध्येत जाननप्राज्ञो हिताहितम् ॥ ३२
 यन्न तस्य मनो ह्यासीत्त्वयोक्तस्य हितं वचः ।
 प्रशमे पाण्डवैः सार्धं सोऽन्यस्य शृणुयात्कथम् ॥ ३३
 येन शान्तनवो भीष्मो द्रोणो विदुर एव च ।
 प्रत्याख्याताः शमस्यार्थे किं नु तस्याद्य भेषजम् ॥ ३४
 मौल्याद्येन पिता वृद्धः प्रत्याख्यातो जनार्दन ।
 तथा माता हितं वाक्यं भाषमाणा हितैषिणी ।
 प्रत्याख्याता ह्यसत्कृत्य स कस्मै रोचयेद्वचः ॥ ३५
 कुलान्तकरणो व्यक्तं जात एष जनार्दन ।
 तथास्य दृश्यते चेष्टा नीतिश्चैव विशां पते ।
 नैष दास्यति नो राज्यमिति मे मतिरच्युत ॥ ३६
 एकोऽहं बहुशस्तात विदुरेण महात्मना ।
 न जीवन्दास्यते भागं धार्तराष्ट्रः कथंचन ॥ ३७
 शान्तप्राणा धमिष्यन्ति धार्तराष्ट्रस्य मानद ।
 शषधुष्मास्वपापेषु प्रचरिष्यति पातकम् ॥ ३८
 न स युक्तोऽन्यथा जेतुमृते युद्धेन माधव ।
 इत्यब्रवीत्सदा मां हि विदुरः सत्यदर्शनः ॥ ३९
 वत्सर्वमद्य जानामि व्यवसायं दुरात्मनः ।
 यदुक्तं वचनं तेन विदुरेण महात्मना ॥ ४०
 यो हि श्रुत्वा वचः पथ्यं जामदग्न्याद्यथातथम् ।

अवामन्यत दुर्बुद्धिर्ध्रुवं नाशयुक्ते स्थितः ॥ ४१
 उक्तं हि बहुभिः सिद्धैर्जातमात्रे सुयोधने ।
 एनं प्राप्य दुरात्मानं क्षयं क्षत्रं गमिष्यति ॥ ४२
 तदिदं वचनं तेषां निरुक्तं वै जनार्दन ।
 क्षयं याता हि राजानो दुर्योधनकृते भृशम् ॥ ४३
 सोऽद्य सर्वान्रणे योधान्निहनिष्यामि माधव ।
 क्षत्रियेषु हतेष्व्याशु शून्ये च शिविरे कृते ॥ ४४
 वधाय चात्मनोऽस्माभिः संयुगं रोचयिष्यति ।
 तदन्तं हि भवेद्वैरमनुमानेन माधव ॥ ४५
 एवं पश्यामि वार्ष्णेय चिन्तयन्प्रज्ञया स्वया ।
 विदुरस्य च वाक्येन चेष्टया च दुरात्मनः ॥ ४६
 संयाहि भारती वीर यावद्धन्मि शितैः शरैः ।
 दुर्योधनं दुरात्मानं बाहिनीं चास्य संयुगे ॥ ४७
 क्षेममद्य करिष्यामि धर्मराजस्य माधव ।
 हत्वैतद्दुर्बलं सैन्यं धार्तराष्ट्रस्य पश्यतः ॥ ४८

संजय उवाच ।

अभीशुहस्तो दाशार्हस्तथोक्तः सव्यसाचिना ।
 तद्वलौघममित्राणामभीतः प्राविशद्रेणे ॥ ४९
 शरासनवरं घोरं शक्तिकण्टकसंयुतम् ।
 गदापरिघपन्थानं रथनागमहाद्रुमम् ॥ ५०
 ह्यपत्तिलताकीर्णं गाहमानो महायशाः ।
 व्यचरत्तत्र गोविन्दो रथेनातिपताकिना ॥ ५१
 ते हयाः पाण्डुरा राजन्वहन्तोऽर्जुनमाहवे ।
 दिक्षु सर्वास्वदृश्यन्त दाशार्हेण प्रचोदिताः ॥ ५२
 ततः प्रायाद्रथेनाजौ सव्यसाची परंतपः ।
 किरञ्शरशतांस्तीक्ष्णान्वारिधारा इवाम्बुदः ॥ ५३
 प्रादुरासीन्महाञ्शब्दः शराणां नतपर्वणाम् ।
 इषुभिश्छाद्यमानानां समरे सव्यसाचिना ॥ ५४
 असज्जन्तस्तनुत्रेषु शरौघाः प्रापतन्भुवि ।
 इन्द्राशनिसमस्पर्शा गाण्डीवप्रेषिताः शराः ॥ ५५

नरान्नागान्समाहृत्य ह्यांश्चापि विशां पते ।
 अपतन्त रणे बाणाः पतंगा इव घोषिणः ॥ ५६
 आसीत्सर्वमवच्छन्नं गाण्डीवप्रेषितैः शरैः ।
 न प्राज्ञायन्त समरे दिशो वा प्रदिशोऽपि वा ॥ ५७
 सर्वमासीज्जगत्पूर्णं पार्थनामाङ्कितैः शरैः ।
 रुक्मपुङ्खैस्तैलधौतैः कर्मारपरिमाजितैः ॥ ५८
 ते दह्यमानाः पार्थेन पावकेनेव कुञ्जराः ।
 समासीदन्त कौरव्या वध्यमानाः शितैः शरैः ॥ ५९
 शरचापधरः पार्थः प्रज्वलन्निव भारत ।
 ददाह समरे योधान्कक्षमग्निरिव ज्वलन् ॥ ६०

यथा वनान्ते वनपैर्विसृष्टः

कक्षं दहेत्कृष्णगतिः सघोषः ।

भूरिद्रुमं शुष्कलतावितानं

भृशं समृद्धो ज्वलनः प्रतापी ॥ ६१

एवं स नाराचगणप्रतापी

शरार्चिरुच्चावचतिग्मतेजाः ।

ददाह सर्वां तव पुत्रसेना-

ममृष्यमाणस्तरसा तरस्वी ॥ ६२

तस्येषवः प्राणहराः सुमुक्ता

नासज्जन्वै बर्मसु रुक्मपुङ्खाः ।

न च द्वितीयं प्रमुमोच बाणं

नरे ह्ये वा परमद्विपे वा ॥ ६३

अनेकरूपाकृतिभिर्हि बाणै-

र्महारथानीकमनुप्रविश्य ।

स एव एकस्तव पुत्रसेनां

जघान दैत्यानिव बज्रपाणिः ॥ ६४

इति श्रीमहाभारते शल्यपर्वणि

त्रयोविंशोऽध्यायः ॥ २३ ॥

२४

संजय उवाच ।

अस्यतां यतमानानां शूराणामनिवर्तिनाम् ।
 संकल्पमकरोन्मोघं गाण्डीवेन धनंजयः ॥ १
 इन्द्राशनिसमस्पर्शानविषह्वान्महौजसः ।
 विसृजन्दृश्यते बाणान्धारा मुञ्चन्निवाम्बुदः ॥ २
 तत्सैन्यं भरतश्रेष्ठ वध्यमानं किरीटिना ।
 संप्रदुद्राव संग्रामात्तव पुत्रस्य पश्यतः ॥ ३
 हतधुर्या रथाः केचिद्वतसूतास्तथापरे ।
 भग्नाक्षयुगचक्रेषाः केचिदासन्विशां पते ॥ ४
 अन्येषां सायकाः क्षीणास्तथान्ये शरपीडिताः ।
 अक्षता युगपत्केचित्प्राद्रवन्भयपीडिताः ॥ ५
 केचित्पुत्रानुपादाय हतभूयिष्ठवाहनाः ।
 विचुकुशुः पितृनन्ये सहायानपरे पुनः ॥ ६
 बान्धवांश्च नरव्याघ्र भ्रातृन्संबन्धिनस्तथा ।
 दुष्टुवुः केचिदुत्सृज्य तत्र तत्र विशां पते ॥ ७
 बहवोऽत्र भृशं विद्धा मुह्यमाना महारथाः ।
 निष्ठनन्तः स्म दृश्यन्ते पार्थवाणहता नराः ॥ ८
 तानन्ये रथमारोप्य समाश्रास्य मुहूर्तकम् ।
 विश्रान्ताश्च वितृष्णाश्च पुनर्युद्धाय जग्मिरे ॥ ९
 तानपास्य गताः केचित्पुनरेव युयुत्सवः ।
 कुर्वन्तस्तव पुत्रस्य शासनं युद्धदुर्मदाः ॥ १०
 पानीयमपरे पीत्वा पर्याश्रास्य च वाहनम् ।
 वर्माणि च समारोप्य केचिद्भरतसत्तम ॥ ११
 समाश्रास्यापरे भ्रातृन्निक्षिप्य शिविरेऽपि च ।
 पुत्रानन्ये पितृनन्ये पुनर्युद्धमरोचयन् ॥ १२
 सज्जयित्वा रथान्केचिद्यथामुख्यं विशां पते ।
 आप्तुस्य पाण्डवानीकं पुनर्युद्धमरोचयन् ॥ १३
 ते शूराः किङ्किणीजालैः समाच्छन्ना बभासिरे ।
 त्रैलोक्यविजये युक्ता यथा-दैतेयदानवाः ॥ १४

आगम्य सहसा केचिद्रथैः स्वर्णविभूषितैः ।
 पाण्डवानामनीकेषु धृष्टद्युम्नमयोधयन् ॥ १५
 धृष्टद्युम्नोऽपि पाञ्चाल्यः शिखण्डी च महारथः ।
 नाकुलिश्च शतानीको रथानीकमयोधयन् ॥ १६
 पाञ्चाल्यस्तु ततः क्रुद्धः सैन्येन महता वृतः ।
 अभ्यद्रवत्सुसंरब्धस्तावकान्हन्तुमुद्यतः ॥ १७
 ततस्त्वापततस्तस्य तत्र पुत्रो जनाधिप ।
 बाणसंघाननेकान्यै प्रेषयामास भारत ॥ १८
 धृष्टद्युम्नस्ततो राजंस्तत्र पुत्रेण धन्विना ।
 नाराचैर्वह्निभिः क्षिप्रं बाहोरुरसि चार्पितः ॥ १९
 सोऽतिविद्धो महेष्वासस्तोत्रादित इव द्विपः ।
 तस्मान्धाञ्चतुरो बाणैः प्रेषयामास मृत्यवे ।
 सारथेश्चास्य भङ्गेन शिरः कायादपाहरत् ॥ २०
 ततो दुर्योधनो राजा पृष्ठमारुह्य वाजिनः ।
 अपाक्रामद्धतरथो नातिदूरमरिदमः ॥ २१
 दृष्ट्वा तु हतविक्रान्तं स्वमनीकं महाबलः ।
 तत्र पुत्रो महाराज प्रययौ यत्र सौबलः ॥ २२
 ततो रथेषु भग्नेषु त्रिसाहस्रा महाद्विपाः ।
 पाण्डवान्स्थिनः पञ्च समन्तात्पर्यवारयन् ॥ २३
 ते वृताः समरे पञ्च गजानीकेन भारत ।
 अशोभन्त नरव्याघ्रा ग्रहा व्याघ्रा घनैरिव ॥ २४
 ततोऽर्जुनो महाराज लब्धवलक्षो महाभुजः ।
 विनिर्ययो रथेनैव श्वेताश्वः कृष्णसारथिः ॥ २५
 तैः समन्तात्परिवृतः कुञ्जरैः पर्वतोपमैः ।
 नाराचैर्विमलैस्तीक्ष्णैर्गजानीकमपोधयत् ॥ २६
 तत्रैकबाणनिहतानपश्याम महागजान् ।
 पतितान्पात्यमानांश्च विभिन्नान्सव्यसाचिना ॥ २७
 भीमसेनस्तु तान्दृष्ट्वा नागान्मत्तगजोपमः ।
 क्रेण गृह्य महतीं गदामभ्यपतद्गुली ।
 अबभ्रुस रथात्तूर्णं दण्डपाणिरिवान्तकः ॥ २८

तमुद्यतगदं दृष्ट्वा पाण्डवानां महारथम् ।
 वित्रेसुस्तावकाः सैन्याः शकृन्मूत्रं प्रसुसुबुः ।
 आविष्टं च बलं सर्वं गदाहस्ते वृकोदरे ॥ २९
 गदया भीमसेनेन भिन्नकुम्भान्जखलान् ।
 धावमानानपश्याम कुञ्जरान्पर्वतोपमान् ॥ ३०
 प्रधाव्य कुञ्जरास्ते तु भीमसेनगदाहताः ।
 पेतुरार्तस्वरं कृत्वा छिन्नपक्षा इवादयः ॥ ३१
 तान्भिन्नकुम्भान्सुबहून्द्रवमाणानितस्ततः ।
 पतमानांश्च संप्रेक्ष्य वित्रेसुस्तव सैनिकाः ॥ ३२
 युधिष्ठिरोऽपि संक्रुद्धो माद्रीपुत्रौ च पाण्डवौ ।
 गृध्रपक्षैः शितैर्बाणैर्जघ्नुर्वै गजयोधिनः ॥ ३३
 धृष्टद्युम्नस्तु समरे पराजित्य नराधिपम् ।
 अपक्रान्ते तत्र सुते हयपृष्ठं समाश्रिते ॥ ३४
 दृष्ट्वा च पाण्डवान्सर्वाङ्कुञ्जरैः परिवारितान् ।
 धृष्टद्युम्नो महाराज सह सर्वैः प्रभद्रकैः ।
 पुत्रः पाञ्चालराजस्य जिघांसुः कुञ्जरान्ययौ ॥ ३५
 अदृष्ट्वा तु रथानीके दुर्योधनमरिदमम् ।
 अश्वत्थामा कृपश्चैव कृतधर्मा च सात्वतः ।
 अपृच्छन्क्षत्रियांस्तत्र क नु दुर्योधनो गतः ॥ ३६
 अपश्यमाना राजानं वर्तमाने जनक्षये ।
 मन्वाना निहतं तत्र तत्र पुत्रं महारथाः ।
 विषण्णवदना भूत्वा पर्यपृच्छन्त ते सुतम् ॥ ३७
 आहुः केचिद्धते सूते प्रयातो यत्र सौबलः ।
 अपरे त्वश्रुवंस्तत्र क्षत्रिया भृशविक्षताः ॥ ३८
 दुर्योधनेन किं कार्यं द्रक्ष्यध्वं यदि जीवति ।
 युध्यध्वं सहिताः सर्वे किं वो राजा करिष्यति ॥ ३९
 ते क्षत्रियाः क्षतैर्गात्रैर्हृतभूयिष्ठवाहनाः ।
 शरैः संपीड्यमानाश्च नातिव्यक्तमिवाश्रुवन् ॥ ४०
 इदं सर्वं बलं हन्मो येन स्म परिवारिताः ।
 एते सर्वे गजान्दृष्ट्वा उपयान्ति स्म पाण्डवाः ॥ ४१

श्रुत्वा तु वचनं तेषामश्रुत्वा महाबलः ।
 हित्वा पाञ्चालराजस्य तदनीकं दुरूसहम् ॥ ४२
 कृपश्च कृतवर्मा च प्रययुर्थत्र सौबलः ।
 रथानीकं परित्यज्य शूराः सुदृढधन्विनः ॥ ४३
 ततस्तेषु प्रयातेषु धृष्टद्युम्नपुरोगमाः ।
 आययुः पाण्डवा राजन्विनिघ्नन्तः स्म तावकान् ॥ ४४
 दृष्ट्वा तु तानापततः संप्रहृष्टान्महारथान् ।
 पराक्रान्तांस्ततो वीरान्निराशाञ्जीविते तदा ।
 विवर्णमुखभूयिष्ठमभवत्तावकं बलम् ॥ ४५
 परिक्षीणायुधान्दृष्ट्वा तानहं परिवारितान् ।
 राजन्बलेन द्व्यङ्गेन त्यक्त्वा जीवितमात्मनः ॥ ४६
 आत्मनापञ्चमोऽयुध्यं पाञ्चालस्य बलेन ह ।
 तस्मिन्देशे व्यवस्थाप्य यत्र शारद्वतः स्थितः ॥ ४७
 संप्रयुद्धा वयं पञ्च किरीटिशरपीडिताः ।
 धृष्टद्युम्नं महानीकं तत्र नोऽभूद्रणो महान् ।
 जितास्तेन वयं सर्वे व्यपयाम रणात्ततः ॥ ४८
 अथापश्यं सात्यकिं तमुपायान्तं महारथम् ।
 रथैश्चतुःशतैर्वीरो मां चाभ्यद्रवदाह्वे ॥ ४९
 धृष्टद्युम्नादहं मुक्तः कथंचिच्छान्तवाहनः ।
 पतितो माधवानीकं दुष्कृती नरकं यथा ।
 तत्र युद्धमभूद्रोरं मुहूर्तमतिदारुणम् ॥ ५०
 सात्यकिस्तु महाबाहुर्मम हत्वा परिच्छदम् ।
 जीवप्राहमगृह्णान्मां मूर्च्छितं पतितं भुवि ॥ ५१
 ततो मुहूर्तादिव तद्रजानीकमवध्यत ।
 गदया भीमसेनेन नाराचैरर्जुनेन च ॥ ५२
 प्रतिपिष्टैर्महानागैः समन्तात्पर्वतोपमैः ।
 नातिप्रसिद्धैव गतिः पाण्डवानामजायत ॥ ५३
 रथमार्गास्ततश्चक्रे भीमसेनो महाबलः ।
 पाण्डवानां महाराज व्यपकर्षन्महागजान् ॥ ५४
 अश्रुत्वा कृपश्चैव कृतवर्मा च सात्वतः ।

अपश्यन्तो रथानीके दुर्योधनमर्दिदम् ।
 राजानं मृगयामासुस्तव पुत्रं महारथम् ॥ ५५
 परित्यज्य च पाञ्चालं प्रयाता यत्र सौबलः ।
 राज्ञोऽदर्शनसंविप्ना वर्तमाने जनक्षये ॥ ५६

इति श्रीमहाभारते शल्यपर्वणि
 चतुर्विंशोऽध्यायः ॥ २४ ॥

२५

संजय उवाच ।

गजानीके हते तस्मिन्पाण्डुपुत्रेण भारत ।
 वध्यमाने बले चैव भीमसेनेन संयुगे ॥ १
 चरन्तं च तथा दृष्ट्वा भीमसेनमर्दिदम् ।
 दण्डहस्तं यथा क्रुद्धमन्तकं प्राणहारिणम् ॥ २
 समेत्य समरे राजन्हतशेषाः सुतास्तव ।
 अदृश्यमाने कौरव्ये पुत्रे दुर्योधने तव ।
 सोदर्याः सहिता भूत्वा भीमसेनमुपाद्रवन् ॥ ३
 दुर्मर्षणो महाराज जैत्रो भूरिवलो रविः ।
 इत्येते सहिता भूत्वा तव पुत्राः समन्ततः ।
 भीमसेनमभिद्रुत्य रुरुधुः सर्वतोदिशम् ॥ ४
 ततो भीमो महाराज स्वरथं पुनरास्थितः ।
 सुमोच निशितान्बाणान्पुत्राणां तव मर्मसु ॥ ५
 ते कीर्यमाणा भीमेन पुत्रास्तव महारणे ।
 भीमसेनमपासेधन्प्रवणादिव कुञ्जरम् ॥ ६
 ततः क्रुद्धो रणे भीमः शिरो दुर्मर्षणस्य ह ।
 क्षुरेण प्रमथ्याशु पातयामास भूतले ॥ ७
 ततोऽपरेण भङ्गेन सर्वावरणभेदिना ।
 श्रुतान्तमवधीद्भीमस्तव पुत्रं महारथः ॥ ८
 जयत्सेनं ततो विद्ध्वा नाराचेन हसन्निव ।
 पातयामास कौरव्यं रथोपस्थादर्दिदमः ।
 स पपात रथाद्राजन्भूमौ तूर्णं ममार च ॥ ९
 श्रुतर्वा तु ततो भीमं क्रुद्धो चिव्याध मारिष ।

शतेन गृध्रवाजानां शरणां नतपर्वणाम् ॥ १०
 क्तः क्रुद्धो रणे भीमो जैत्रं भूरिवलं रविम् ।
 ग्रीनेतांस्त्रिभिरानर्ह्येद्विषाग्निप्रतिभैः शरैः ॥ ११
 वे हता न्यपतन्भूमौ स्यन्दनेभ्यो महारथाः ।
 वसन्ते पुष्पशयला निकृत्ता इव किंशुकाः ॥ १२
 क्तोऽपरेण तीक्ष्णेन नाराचेन परंतपः ।
 दुर्विभोचनमाहत्य प्रेषयामास मृत्यवे ॥ १३
 स हतः प्रापतद्भूमौ स्वरथाद्रथिनां वरः ।
 गिरेस्तु कूटजो भग्नो मारुतेनेव पादपः ॥ १४
 दुष्पथेषु ततश्चैव सुजातं च सुतौ तव ।
 एकैकं न्यवधीत्संख्ये द्वाभ्यां द्वाभ्यां चमूमुखे ।
 तौ शिलीमुखविद्वाङ्गौ पेततू रथसत्तमौ ॥ १५
 क्तो यतन्तमपरमभिबीक्ष्य सुतं तव ।
 भेदेन युधि विव्याध भीमो दुर्विषहं रणे ।
 स पपात हतो वाहात्पश्यतां सर्वधन्विनाम् ॥ १६
 द्वा तु निहतान्भ्रातृन्बहूनेकेन संयुगे ।
 अमर्षवशापन्नः श्रुतर्वा भीममभ्यथात् ॥ १७
 क्षेपिन्सुमहचापं कार्तस्वरविभूषितम् ।
 वेत्तजन्सायकांश्चैव विषाग्निप्रतिमान्बहून् ॥ १८
 ३ तु राजन्धनुश्छित्त्वा पाण्डवस्य महामृधे ।
 श्वैर्न छिन्नधन्वानं विंशत्या समवाकिरत् ॥ १९
 तोऽन्यद्भ्रानुरादाय भीमसेनो महारथः ।
 वाकिरत्तत्र सुतं तिष्ठ तिष्ठेति चाब्रवीत् ॥ २०
 महदासीत्तयोर्युद्धं चित्ररूपं भयानकम् ।
 शदशं समरे पूर्वं जन्मवासवयोरभूत् ॥ २१
 तपोस्त्र शरैर्मुक्तैर्यमदण्डनिभैः शुभैः ।
 समाच्छन्ना धरा सर्वा खं च सर्वा दिशस्तथा ॥ २२
 क्तः श्रुतर्वा संक्रुद्धो धनुरायन्य सायकैः ।
 भीमसेनं रणे राजन्बाह्वोरसि चार्पयत् ॥ २३
 तोऽतिविद्धो महाराज तव पुत्रेण धन्विना ।

भीमः संचुक्षुभे क्रुद्धः पर्वणीव महोदधिः ॥ २४
 ततो भीमो रषाविष्टः पुत्रस्य तव मारिष ।
 सारथिं चतुरश्राश्वान्बाणैर्निन्ये यमक्षयम् ॥ २५
 विरथं तं समालक्ष्य विशिखैर्लोमवाहिभिः ।
 अवाकिरदमेयात्मा दर्शयन्पाणिलाघवम् ॥ २६
 श्रुतर्वा विरथो राजन्नाददे खड्गचर्मणी ।
 अथास्याददतः खड्गं शतचन्द्रं च भानुमत् ।
 क्षुरप्रेण शिरः कायात्पातयामास पाण्डवः ॥ २७
 छिन्नोत्तमाङ्गस्य ततः क्षुरप्रेण महात्मनः ।
 पपात कायः स रथाद्वसुधामनुनादयन् ॥ २८
 तस्मिन्निपतिते वीरे तावका भयमोहिताः ।
 अभ्यद्रवन्त संग्रामे भीमसेनं युयुत्सवः ॥ २९
 तानापतत एवाशु हतशेषाद्वुलार्णवान् ।
 दंशितः प्रतिजग्राह भीमसेनः प्रतापवान् ।
 ते तु तं वै समासाद्य परिव्रुः समन्ततः ॥ ३०
 ततस्तु संवृतो भीमस्तावकैर्निशितैः शरैः ।
 पीडयामास तान्सर्वान्तिहस्त्राक्ष इवासुरान् ॥ ३१
 ततः पञ्चशतान्हत्वा सबरूथान्महारथान् ।
 जघान कुञ्जरानीकं पुनः सप्तशतं युधि ॥ ३२
 हत्वा दश सहस्राणि पत्नीनां परमेषुभिः ।
 वाजिनां च शतान्यष्टौ पाण्डवः स्म विराजते ॥ ३३
 भीमसेनस्तु कौन्तेयो हत्वा युद्धे सुतांस्तव ।
 मेने कृतार्थमात्मानं सफलं जन्म च प्रभो ॥ ३४
 तं तथा युध्यमानं च विनिघ्नन्तं च तावकान् ।
 ईक्षितुं नोत्सहन्ते स्म तव सैन्यानि भारत ॥ ३५
 विद्राव्य तु कुरून्सर्वास्तांश्च हत्वा पदानुगान् ।
 दोर्भ्यां शब्दं ततश्चक्रे त्रासयानो महाद्विपान् ॥ ३६
 हतभूयिष्ठयोधा तु तव सेना विशां पते ।

किञ्चिच्छेषा महाराज कृपणा समपद्यत ॥ ३७

इति श्रीमहाभारते शल्यपर्वणि

पञ्चविंशोऽध्यायः ॥ २५ ॥

२६

संजय उवाच ।

दुर्योधनो महाराज सुदर्शश्चापि ते सुतः ।
 हतशेषौ तदा संख्ये वाजिमध्ये व्यवस्थितौ ॥ १
 ततो दुर्योधनं दृष्ट्वा वाजिमध्ये व्यवस्थितम् ।
 उवाच देवकीपुत्रः कुन्तीपुत्रं धनंजयम् ॥ २
 शत्रवो हतभूमिष्ठा ज्ञातयः परिपालिताः ।
 गृहीत्वा संजयं चासौ निवृत्तः शिनिपुंगवः ॥ ३
 परिश्रान्तश्च नकुलः सहदेवश्च भारत ।
 योधयित्वा रणे पापान्धार्तराष्ट्रपदानुगाम् ॥ ४
 सुयोधनमभिलक्ष्य त्रय एते व्यवस्थिताः ।
 कृपश्च कृतवर्मा च द्रौणिश्चैव महारथः ॥ ५
 असौ तिष्ठति पाञ्चाल्यः श्रिया परमया युतः ।
 दुर्योधनबलं हत्वा सह सर्वैः प्रभद्रकैः ॥ ६
 असौ दुर्योधनः पार्थ वाजिमध्ये व्यवस्थितः ।
 ह्नेत्रेण प्रियमाणेन प्रेक्षमाणो मुहुर्मुहुः ॥ ७
 प्रतिञ्चूह्य बलं सर्वं रणमध्ये व्यवस्थितः ।
 एनं हत्वा शितैर्बाणैः कृतकृत्यो भविष्यसि ॥ ८
 गजानीकं हतं दृष्ट्वा त्वां च प्राप्तमरिदम ।
 यावन्न चिद्रवन्त्येते तावज्जहि सुयोधनम् ॥ ९
 यातु कश्चित्तु पाञ्चाल्यं क्षिप्रमागम्यतामिति ।
 परिश्रान्तबलस्तात नैष मुच्येत किल्बिषी ॥ १०
 तव हत्वा बलं सर्वं संग्रामे धृतराष्ट्रजः ।
 जितान्पाण्डुसुतान्मत्वा रूपं धारयते महत् ॥ ११
 निहतं स्वबलं दृष्ट्वा पीडितं चापि पाण्डवैः ।
 ध्रुवमेष्यति संग्रामे वधाथैवात्मनो नृपः ॥ १२
 एवमुक्तः फल्गुनस्तु कृष्णं वचनमब्रवीत् ।

धृतराष्ट्रसुताः सर्वे हता भीमेन मानद ।
 यावेतावास्थितौ कृष्ण तावद्य न भविष्यतः ॥ १३
 हतो भीष्मो हतो द्रोणः कर्णो वैकर्तनो हतः ।
 मद्राजो हतः शल्यो हतः कृष्ण जयद्रथः ॥ १४
 ह्याः पञ्चशताः शिष्टाः शकुनेः सौबलस्य च ।
 रथानां तु शते शिष्टे द्वे एव तु जनार्दन ।
 दन्तिनां च शतं साग्रं त्रिसाहस्राः पदातयः ॥ १५
 अश्वत्थामा कृपश्चैव त्रिगर्ताधिपतिस्तथा ।
 उलूकः शकुनिश्चैव कृतवर्मा च सात्वतः ॥ १६
 एतद्बलमभूच्छेषं धार्तराष्ट्रस्य माधव ।
 मोक्षो न नूनं कालाद्धि विद्यते भुवि कस्यचित् ॥ १७
 तथा विनिहते सैन्ये पश्य दुर्योधनं स्थितम् ।
 अद्याह्ना हि महाराजो हतामित्रो भविष्यति ॥ १८
 न हि मे मोक्षयते कश्चित्परेषामिति चिन्तये ।
 ये त्वद्य समरं कृष्ण न हास्यन्ति रणोत्कटाः ।
 तान्मै सर्वान्हनिष्यामि यद्यपि स्युरमानुषाः ॥ १९
 अद्य युद्धे सुसंकुटो दीर्घं राज्ञः प्रजागरम् ।
 अपनेष्यामि गान्धारं पातयित्वा शितैः शरैः ॥ २०
 निकृत्या वै दुराचारो यानि रत्नानि सौबलः ।
 सभायामहरद्भूते पुनस्तान्याहराम्यहम् ॥ २१
 अद्य ता अपि वेत्स्यन्ति सर्वा नागपुरस्त्रियः ।
 श्रुत्वा पतींश्च पुत्रांश्च पाण्डवैर्निहतान्युधि ॥ २२
 समाप्तमद्य वै कर्म सर्वं कृष्ण भविष्यति ।
 अद्य दुर्योधनो दीप्तां श्रियं प्राणांश्च त्यक्ष्यति ॥ २३
 नापयाति भयात्कृष्ण संग्रामाद्यदि चेन्मम ।
 निहतं विद्धि वर्षण्य धार्तराष्ट्रं सुबालिशम् ॥ २४
 मम ह्येतदशक्तं वै वाजिवृन्दमरिदम ।
 सोढुं ज्यातलनिर्घोषं याहि यावन्निहम्यहम् ॥ २५
 एवमुक्तस्तु दाशार्हः पाण्डवेन यशस्विना ।
 अचोदयद्वयान्राजन्दुर्योधनबलं प्रति ॥ २६

तदनीकमभिप्रेक्ष्य त्रयः सज्जा महारथाः ।
 भीमसेनोऽर्जुनश्चैव सहदेवश्च मारिष ।
 प्रययुः सिंहनादेन दुर्योधनजिघांसया ॥ २७
 तान्प्रेक्ष्य सहितान्सर्वाञ्जघेनोद्यतकार्मुकान् ।
 सौबल्योऽभ्यद्रवद्युद्धे पाण्डवानाततायिनः ॥ २८
 सुदर्शनस्तव सुतो भीमसेनं समभ्ययात् ।
 सुशर्मा शकुनिश्चैव युयुधाते किरीटिना ।
 सहदेवं तव सुतो ह्यष्टमगतोऽभ्ययात् ॥ २९
 ततो ह्ययन्ततः क्षिप्रं तव पुत्रो जनाधिप ।
 शासेन सहदेवस्य शिरसि प्राहरद्भ्रशम् ॥ ३०
 सोपाविशद्रथोपस्थे तव पुत्रेण ताडितः ।
 रुधिराणुतसर्वाङ्ग आशीविष इव श्वसन् ॥ ३१
 प्रतिलभ्य ततः संज्ञां सहदेवो विशां पते ।
 दुर्योधनं शरैस्तीक्ष्णैः संक्रुद्धः समवाकिरत् ॥ ३२
 पार्थोऽपि युधि विक्रम्य कुन्तीपुत्रो धनंजयः ।
 शूराणामश्वपृष्ठेभ्यः शिरांसि निचकर्त ह ॥ ३३
 तदनीकं तदा पार्थो व्यधमद्बहुभिः शरैः ।
 पातयित्वा हयान्सर्वास्त्रिगर्तानां रथान्ययौ ॥ ३४
 ततस्ते सहिता भूत्वा त्रिगर्तानां महारथाः ।
 अर्जुनं वासुदेवं च शरवर्षैरवाकिरन् ॥ ३५
 सत्यकर्माणमाक्षिप्य क्षुरप्रेण महायशाः ।
 ततोऽस्य स्यन्दनस्येषां चिच्छिद्धे पाण्डुनन्दनः ॥ ३६
 शिलाशितेन च विभो क्षुरप्रेण महायशाः ।
 शिरश्चिच्छेद प्रहसंस्तप्रकुण्डलभूषणम् ॥ ३७
 सत्येषुमथ चादत्त योधानां मिषतां ततः ।
 यथा सिंहो वने राजन्मृगं परिवुभुक्षितः ॥ ३८
 तं निहत्य ततः पार्थः सुशर्माणं त्रिभिः शरैः ।
 विद्धा तानहनत्सर्वान्स्थान् रुक्मविभूषितान् ॥ ३९
 ततस्तु प्रत्वरन्पार्थो दीर्घकालं सुसंभृतम् ।
 मुञ्चन्कोधविषं तीक्ष्णं प्रस्थलाधिपतिं प्रति ॥ ४०

तमर्जुनः पृषत्कानां शतेन भरतर्षभ ।
 पूरयित्वा ततो बाहान्न्यहनत्तस्य धन्विनः ॥ ४१
 ततः शरं समादाय यमदण्डोपमं शितम् ।
 सुशर्माणं समुद्दिश्य त्रिक्षेपाशु हसन्निव ॥ ४२
 स शरः प्रेषितस्तेन क्रोधदीप्तेन धन्विना ।
 सुशर्माणं समासाद्य विभेद हृदयं रणे ॥ ४३
 स गतासुर्महाराज पपात धरणीतले ।
 नन्दयन्पाण्डवान्सर्वान्व्यथयंश्चापि तावकान् ॥ ४४
 सुशर्माणं रणे हत्वा पुत्रानस्य महारथान् ।
 सप्त चाष्टौ च त्रिंशच्च सायकैरनयत्क्षयम् ॥ ४५
 ततोऽस्य निशितैर्बाणैः सर्वाङ्गहत्वा पदानुगान् ।
 अभ्यगाद्भारतीं सेनां हतशेषां महारथः ॥ ४६
 भीमस्तु समरे क्रुद्धः पुत्रं तव जनाधिप ।
 सुदर्शनमदृश्यं तं शरैश्चक्रे हसन्निव ॥ ४७
 ततोऽस्य प्रहसन्क्रुद्धः शिरः कायादपाहरत् ।
 क्षुरप्रेण सुतीक्ष्णेन स हतः प्रापतद्भुवि ॥ ४८
 तस्मिन्सु निहते वीरे ततस्तस्य पदानुगाः ।
 परिवव्रू रणे भीमं किरन्तो विशिखाञ्जितान् ॥ ४९
 ततस्तु निशितैर्बाणैस्तदनीकं वृकोदरः ।
 इन्द्राशनिसमस्पर्शैः समन्तात्पर्यवाकिरत् ।
 ततः क्षणेन तद्भीमो न्यहनद्भरतर्षभ ॥ ५०
 तेषु तूत्साद्यमानेषु सेनाध्यक्षा महाबलाः ।
 भीमसेनं समासाद्य ततोऽयुध्यन्त भारत ।
 तांस्तु सर्वाञ्शरैर्घोरैरवाकिरत पाण्डवः ॥ ५१
 तथैव तावका राजन्पाण्डवेयान्महारथान् ।
 शरवर्षेण महता समन्तात्पर्यवारयन् ॥ ५२
 व्याकुलं तदभूत्सर्वं पाण्डवानां परैः सह ।
 तावकानां च समरे पाण्डवेयैर्युयुत्सताम् ॥ ५३
 तत्र योधास्तदा पेतुः परस्परसमाहताः ।

उभयोः सेनयो राजन्संशोचन्तः स्म बान्धवान् ॥ ५४

इति श्रीमहाभारते शल्यपर्वणि

षड्विंशोऽध्यायः ॥ २६ ॥

२७

संजय उवाच ।

तस्मिन्प्रवृत्ते संग्रामे नरवाजिगजक्षये ।
शकुनिः सौबलो राजन्सहदेवं समभ्ययात् ॥ १
ततोऽस्यापततस्तूर्णं सहदेवः प्रतापवान् ।
शरौघान्प्रेषयामास पतंगानिव शीघ्रगान् ।
उलूकश्च रणे भीमं विव्याध दशभिः शरैः ॥ २
शकुनिस्तु महाराज भीमं विद्ध्वा त्रिभिः शरैः ।
सायकानां नवत्या वै सहदेवमवाकिरत् ॥ ३
ते शूराः समरे राजन्समासाद्य परस्परम् ।
विव्यधुर्निशितैर्बाणैः कङ्कवर्हिणवाजितैः ।
स्वर्णपुङ्खैः शिलाधौतैरा कर्णात्प्रहितैः शरैः ॥ ४
तेषां चापभुजोत्सृष्टा शरवृष्टिर्विशां पते ।
आच्छादयद्भिः सर्वा धाराभिरिव तोयदः ॥ ५
ततः क्रुद्धो रणे भीमः सहदेवश्च भारत ।
चेरतुः कदनं संख्ये कुर्वन्तौ सुमहाबलौ ॥ ६
ताभ्यां शरशतैश्छन्नं तद्वलं तव भारत ।
अन्धकारमिवाकाशमभवत्तत्र तत्र ह ॥ ७
अश्वैर्विपरिधावद्भिः शरच्छन्नैर्विशां पते ।
तत्र तत्र कृतो मार्गो विकर्षद्भिर्हतान्बहून् ॥ ८
निहतानां हयानां च सहैव हययोधिभिः ।
वर्मभिर्विनिकृत्तैश्च प्रासैश्छिन्नैश्च मारिष ।
संछन्ना पृथिवी जज्ञे कुसुमैः शबला इव ॥ ९
योधास्तत्र महाराज समासाद्य परस्परम् ।
व्यचरन्त रणे क्रुद्धा विनिघ्नन्तः परस्परम् ॥ १०
उद्धृत्तनयनै रोपात्संदष्टौष्ठपुटैर्मुखैः ।
सकुण्डलैर्मही छन्ना पद्मकिञ्जल्कसंनिभैः ॥ ११

भुजैश्छिन्नैर्महाराज नागराजकरोपमैः ।
साङ्गदैः सतनुवैश्च सासिप्रासपरश्वधैः ॥ १२
कबन्धैरुत्थितैश्छिन्नैर्नृत्यद्भिश्चापरैर्युधि ।
क्रव्यादगणसंकीर्णा घोराभूत्पृथिवी विभो ॥ १३
अल्पावशिष्टे सैन्ये तु कौरवेयान्महाहवे ।
प्रहृष्टाः पाण्डवा भूत्वा निन्यिरे यमसादनम् ॥ १४
एतस्मिन्नन्तरे शूरः सौबलेयः प्रतापवान् ।
प्रासेन सहदेवस्य शिरसि प्राहरद्धशम् ।
स विह्वलो महाराज रथोपस्थ उपाविशत् ॥ १५
सहदेवं तथा दृष्ट्वा भीमसेनः प्रतापवान् ।
सर्वसेन्यानि संक्रुद्धो वारयामास भारत ॥ १६
निर्बिभेद च नाराचैः शतशोऽथ सहस्रशः ।
विनिर्भियाकरोच्चैव सिंहनादमरिदम ॥ १७
तेन शब्देन वित्रस्ताः सर्वे सहयवारणाः ।
प्राद्रवन्सहसा भीताः शकुनेश्च पदानुगाः ॥ १८
प्रभग्नानथ तान्दृष्ट्वा राजा दुर्योधनोऽब्रवीत् ।
निवर्तध्वमधर्मज्ञा युध्यध्वं किं सृतेन वः ॥ १९
इह कीर्तिं समाधाय प्रेत्य लोकान्समभ्रुते ।
प्राणाञ्जहाति यो वीरो युधि पृष्ठमदर्शयन् ॥ २०
एवमुक्त्वास्तु ते राज्ञा सौबलस्य पदानुगाः ।
पाण्डवानभ्यवर्तन्त मृत्युं कृत्वा निवर्तनम् ॥ २१
द्रवद्भिस्तत्र राजेन्द्र कृतः शब्दोऽतिदारणः ।
क्षुब्धसागरसंकाशः क्षुभितः सर्वतोऽभवत् ॥ २२
तांस्तदापततो दृष्ट्वा सौबलस्य पदानुगान् ।
प्रत्युद्युर्महाराज पाण्डवा विजये वृताः ॥ २३
प्रत्याश्वस्य च दुर्धर्षः सहदेवो विशां पते ।
शकुनिं दशभिर्विद्ध्वा हयांश्चास्य त्रिभिः शरैः ।
धनुश्चिच्छेद च शरैः सौबलस्य हसन्निव ॥ २४
अथान्यद्वनुरादाय शकुनियुद्धदुर्मदः ।
विव्याध नकुलं पृथ्वा भीमसेनं च सप्तभिः ॥ २५

वल्लकोऽपि महाराज भीमं विव्याध सप्तभिः ।
 सहदेवं च सप्तत्या परीप्सन्पितरं रणे ॥ २६
 तं भीमसेनः समरे विव्याध निशितैः शरैः ।
 शकुनिं च चतुःषष्ट्या पार्श्वस्थांश्च त्रिभिस्त्रिभिः ॥ २७
 ते हन्यमाना भीमेन नाराचैस्तैलपायितैः ।
 सहदेवं रणे कुद्धाश्लादयञ्चशरवृष्टिभिः ।
 पर्वतं धारिधाराभिः सविद्युत इवाम्बुदाः ॥ २८
 ततोऽस्यापततः शूरः सहदेवः प्रतापवान् ।
 वल्लकस्य महाराज भलेनापाहरच्छिरः ॥ २९
 स जगाम रथाद्भूमिं सहदेवेन पालितः ।
 रुधिराद्गतसर्वाङ्गो नन्दयन्पाण्डवान्युधि ॥ ३०
 पुत्रं तु निहतं दृष्ट्वा शकुनिस्तत्र भारत ।
 साश्रुकण्ठो विनिःश्वस्य क्षतुर्वाक्यमनुस्मरन् ॥ ३१
 चिन्तयित्वा मुहूर्तं स बाष्पपूर्णक्षणः श्वसन् ।
 सहदेवं समासाद्य त्रिमिर्विव्याध सायकैः ॥ ३२
 तानपास्य शरान्मुक्त्वाञ्चरसंघैः प्रतापवान् ।
 सहदेवो महाराज धनुश्चिच्छेद संयुगे ॥ ३३
 छिन्ने धनुषि राजेन्द्र शकुनिः सौबलस्तदा ।
 प्रगृह्य विपुलं खड्गं सहदेवाय प्राहिणोत् ॥ ३४
 त्सापतन्तं सहसा घोररूपं विशां पते ।
 द्विधा चिच्छेद समरे सौबलस्य हसन्निव ॥ ३५
 क्षसि दृष्ट्वा द्विधा छिन्नं प्रगृह्य महतीं गदाम् ।
 प्राहिणोत्सहदेवाय सा मोघा न्यपतद्भुवि ॥ ३६
 हतः शक्तिं महाघोरां कालरात्रिमिवोद्यताम् ।
 प्रेषयामास संक्रुद्धः पाण्डवं प्रति सौबलः ॥ ३७
 तामापतन्तीं सहसा शरैः काञ्चनभूषणैः ।
 त्रिधा चिच्छेद समरे सहदेवो हसन्निव ॥ ३८
 सा पपात त्रिधा छिन्ना भूमौ कनकभूषणा ।
 शीर्यमाणा यथा दीप्ता गगनाद्वै शतहृदा ॥ ३९
 शक्तिं विनिहतां दृष्ट्वा सौबलं च भयार्दितम् ।

दुद्रुवुस्तावकाः सर्वे भये जाते ससौबलाः ॥ ४०
 अधोत्क्रुष्टं महद्व्यासीत्पाण्डवैर्जितकाशिभिः ।
 धार्तराष्ट्रास्ततः सर्वे प्रायशो विमुखाभवन् ॥ ४१
 तान् वै विमनसो दृष्ट्वा माद्रीपुत्रः प्रतापवान् ।
 शरैरनेकसाहस्रैर्वारयामास संयुगे ॥ ४२
 ततो गान्धारकैर्गुप्तं पृष्ठैरश्वैर्जये धृतम् ।
 आससाद रणे यान्तं सहदेवोऽथ सौबलम् ॥ ४३
 स्वमंशमवशिष्टं स संस्मृत्य शकुनिं नृप ।
 रथेन काञ्चनाङ्गैः सहदेवः समभ्ययात् ।
 अधिज्यं बलवत्कृत्वा व्याक्षिपन्सुमहद्वनुः ॥ ४४
 स सौबलमभिद्रुत्य गुप्त्रपत्रैः शिलाशितैः ।
 भृशमभ्यहनत्क्रुद्धस्तोत्रैरिव महाद्विपम् ॥ ४५
 उवाच चैनं मेधावी निगृह्य स्मारयन्निव ।
 क्षत्रधर्मे स्थितो भूत्वा युध्यस्व पुरुषो भव ॥ ४६
 यत्तदा हृष्यसे मूढ ग्लहन्नक्षैः सभातले ।
 फलमद्य प्रपद्यस्व कर्मणस्तस्य दुर्मते ॥ ४७
 निहस्तास्ते दुरात्मानो येऽस्मानवहसन्पुरा ।
 दुर्योधनः कुलाङ्गारः शिष्टस्त्वं तस्य मातुलः ॥ ४८
 अद्य ते विहनिष्यामि क्षुरेणोन्मथितं शिरः ।
 वृश्वात्फलमिवोद्धृत्य लगुडेन प्रमाथिना ॥ ४९
 एवमुक्त्वा महाराज सहदेवो महाबलः ।
 संक्रुद्धो नरशार्दूलो वेगेनाभिजगाम ह ॥ ५०
 अभिगम्य तु दुर्धर्षः सहदेवो युधां पतिः ।
 विकृष्य बलवत्पापं क्रोधेन प्रहसन्निव ॥ ५१
 शकुनिं दशभिर्विद्ध्वा चतुर्भिश्चास्य वाजिनः ।
 छत्रं ध्वजं धनुश्चास्य छित्त्वा सिंह इवानदत् ॥ ५२
 छिन्नध्वजधनुश्छत्रः सहदेवेन सौबलः ।
 ततो विद्धश्च बहुभिः सर्वमर्मसु सायकैः ॥ ५३
 ततो भूयो महाराज सहदेवः प्रतापवान् ।
 शकुनेः प्रेषयामास शरवृष्टिं दुरासदाम् ॥ ५४

ततस्तु क्रुद्धः सुबलस्य पुत्रो
 माद्रीसुतं सहदेवं विमर्दे ।
 प्रासेन जान्बूनदभूषणेन
 जिघांसुरेकोऽमिपपात शीघ्रम् ॥ ५५
 माद्रीसुतस्तस्य समुद्यतं तं
 प्रासं सुवृत्तौ च भुजौ रणाग्रे ।
 भल्लैस्त्रिभिर्युगपत्संचकर्त
 ननाद चोच्चैस्तरसाजिमध्ये ॥ ५६
 तस्याशुकारी सुसमाहितेन
 सुवर्णपुङ्गेन दृढायसेन ।
 भलेन सर्वावरणातिगेन
 शिरः शरीरात्प्रममाथ भूयः ॥ ५७
 शरेण कार्तस्वरभूषितेन
 दिवाकराभेन सुसंशितेन ।
 हृतोत्तमाङ्गो युधि पाण्डवेन
 पपात भूमौ सुबलस्य पुत्रः ॥ ५८
 स तच्छिरो वेगवता शरेण
 सुवर्णपुङ्गेन शिलाशितेन ।
 प्रावेरयत्कुपितः पाण्डुपुत्रो
 यत्तत्कुरूपामनयस्य मूलम् ॥ ५९
 हृतोत्तमाङ्गं शकुनिं समीक्ष्य
 भूमौ शयानं रुधिरार्द्रगात्रम् ।
 योधास्त्वदीया भयनष्टसत्त्वा
 दिशः प्रजग्मुः प्रगृहीतशस्त्राः ॥ ६०
 विप्रद्रुताः शुष्कमुखा विसंज्ञा
 गाण्डीवचोषेण समाहताश्च ।
 भयार्दिता भग्नरथाश्वनागाः
 पदातयश्चैव सघातार्द्राष्ट्राः ॥ ६१
 ततो रथाच्छकुनिं पातयित्वा
 मुदान्विता भारत पाण्डवेयाः ।

शङ्खान्प्रदध्मुः समरे प्रहृष्टाः
 सकेशवाः सैनिकान्दर्षयन्तः ॥ ६२
 तं चापि सर्वे प्रतिपूजयन्तो
 हृष्टा ब्रुवाणाः सहदेवमाजौ ।
 दिष्ट्या हतो नैकृतिको दुरात्मा
 सहात्मजो वीर रणे त्वयेति ॥ ६३
 इति श्रीमहाभारते शल्यपर्वणि
 सप्तविंशोऽध्यायः ॥ २७ ॥

२८

संजय उवाच ।

ततः क्रुद्धा महाराज सौबलस्य पदानुगाः ।
 त्यक्त्वा जीवितमाक्रन्दे पाण्डवान्पर्यवारयन् ॥ १
 तानर्जुनः प्रत्यगृह्णात्सहदेवजये धृतः ।
 भीमसेनश्च तेजस्वी क्रुद्धाशीविषदर्शनः ॥ २
 शकस्यृष्टिप्रासहस्तानां सहदेवं जिघांसताम् ।
 संकल्पमकरोन्मोघं गाण्डीवेन धनंजयः ॥ ३
 प्रगृहीतायुधान्बाहून्योधानामभिधावताम् ।
 भल्लैश्चिच्छेद वीभत्सुः शिरांस्तपि हयानपि ॥ ४
 ते हताः प्रत्यपद्यन्त वसुधां विगतासवः ।
 त्वरिता लोकवीरेण प्रहताः सन्वयसाचिना ॥ ५
 ततो दुर्योधनो राजा दृष्ट्वा स्वबलसंक्षयम् ।
 हतशेषान्समानीय क्रुद्धो रथशतान्विभो ॥ ६
 कुञ्जरांश्च हयांश्चैव पादातांश्च परंतप ।
 उवाच सहितान्सर्वान्घातार्द्राष्ट्र इदं वचः ॥ ७
 समासाद्य रणे सर्वान्पाण्डवान्समुद्गृह्णान् ।
 पाञ्चाल्यं चापि सबलं हत्वा शीघ्रं निवर्तते ॥ ८
 तस्य ते शिरसा गृह्य वचनं युद्धदुर्मदाः ।
 प्रत्युद्ययू रणे पार्थास्तव पुत्रस्य शासनात् ॥ ९
 तानभ्यापततः शीघ्रं हतशेषान्महारणे ।
 शरैराशीविषाकारैः पाण्डवाः समवाकिरन् ॥ १०

तसैन्यं भरतश्रेष्ठ मुहूर्तेन महात्मभिः ।
 अवध्यत रणं प्राप्य त्रातारं नाभ्यविन्दत ।
 प्रतिष्ठमानं तु भयान्नावतिष्ठत दंशितम् ॥ ११
 अथैर्विपरिधावद्भिः सैन्येन रजसा वृते ।
 न प्राज्ञायन्त समरे दिशश्च प्रदिशस्तथा ॥ १२
 तस्तु पाण्डवानीकान्निःसृत्य बहवो जनाः ।
 अभ्यघ्नंस्तावकान्युद्धे मुहूर्तादिव भारत ।
 ततो निःशेषमभवत्तत्सैन्यं तव भारत ॥ १३
 अक्षीहिण्यः समेतास्तु तव पुत्रस्य भारत ।
 एकादश हता युद्धे ताः प्रभो पाण्डुसञ्जयैः ॥ १४
 तेषु राजसहस्रेषु तावकेषु महात्मसु ।
 रको दुर्योधनो राजन्नदृश्यत भृशं क्षतः ॥ १५
 ततो वीक्ष्य दिशः सर्वा दृष्ट्वा शून्यां च मेदिनीम् ।
 भीमः सर्वयोधैश्च पाण्डवान्वीक्ष्य संयुगे ॥ १६
 दितान्सर्वसिद्धार्थान्नर्दमानान्समन्ततः ।
 णशब्दरवांश्चैव श्रुत्वा तेषां महात्मनाम् ॥ १७
 योधनो महाराज कश्मलेनाभिसंवृतः ।
 पयाने मनश्चक्रे विहीनबलवाहनः ॥ १८
 धृतराष्ट्र उवाच ।
 हते मामके सैन्ये निःशेषे शिबिरे कृते ।
 ण्डवानां बलं सूत किं नु शेषमभूत्तदा ।
 तन्मे पृच्छतो ब्रूहि कुशलो हासि संजय ॥ १९
 च दुर्योधनो मन्दः कृतवांस्तनयो मम ।
 लक्ष्यं तथा दृष्ट्वा स एकः पृथिवीपतिः ॥ २०
 संजय उवाच ।
 यानां द्वे सहस्रे तु सप्त नागशतानि च ।
 च्च चाश्वसहस्राणि पत्नीनां च शतं शताः ॥ २१
 तच्छेषमभूद्राजन्पाण्डवानां महद्बलम् ।
 रिगृह्य हि यशुद्धे धृष्टद्युम्नो व्यवस्थितः ॥ २२
 काकी भरतश्रेष्ठ ततो दुर्योधनो नृपः ।

नापश्यत्समरे कंचित्सहायं रथिनां वरः ॥ २३
 नर्दमानान्परांश्चैव स्वबलस्य च संक्षयम् ।
 हतं स्वहयमुत्सृज्य प्राङ्मुखः प्राद्रवद्भयात् ॥ २४
 एकादशचमूर्भर्ता पुत्रो दुर्योधनस्त्वव ।
 गदामादाय तेजस्वी पदातिः प्रस्थितो हृदम् ॥ २५
 नातिदूरं ततो गत्वा पद्भ्यामेव नराधिपः ।
 सस्मार वचनं क्षतुर्धर्मशीलस्य धीमतः ॥ २६
 इदं नूनं महाप्राज्ञो विदुरो दृष्टवानपुरा ।
 महद्वैशसमस्माकं क्षत्रियाणां च संयुगे ॥ २७
 एवं विचिन्तयानस्तु प्रविविधुर्हृदं नृपः ।
 दुःखसंतप्तहृदयो दृष्ट्वा राजन्बलक्षयम् ॥ २८
 पाण्डवाश्च महाराज धृष्टद्युम्नपुरोगमाः ।
 अभ्यधावन्त संकुद्धास्तव राजन्बलं प्रति ॥ २९
 शक्त्यष्टिप्रासहस्तानां बलानामभिगर्जताम् ।
 संकल्पमकरोन्मोघं गाण्डीवेन धनंजयः ॥ ३०
 तान्हत्वा निशितैर्बाणैः सामात्यान्सह बन्धुभिः ।
 रथे श्वेतहये तिष्ठन्नर्जुनो बह्वशोभत ॥ ३१
 सुबलस्य हते पुत्रे सवाजिरथकुञ्जरे ।
 महावनमिव छिन्नमभवत्तावकं बलम् ॥ ३२
 अनेकशतसाहस्रे बले दुर्योधनस्य ह ।
 नान्यो महारथो राजञ्जीवमानो व्यदृश्यत ॥ ३३
 द्रोणपुत्रादृते वीरात्तथैव कृतवर्मणः ।
 कृपाच्च गौतमाद्राजन्पार्थिवाच्च तवात्मजात् ॥ ३४
 धृष्टद्युम्नस्तु मां दृष्ट्वा हसन्सायकिमब्रवीत् ।
 किमनेन गृहीतेन नानेनार्थोऽस्ति जीवता ॥ ३५
 धृष्टद्युम्नवचः श्रुत्वा शिनेर्नैता महारथः ।
 उद्यम्य निशितं खड्गं हन्तुं मामुद्यतस्तदा ॥ ३६
 तमागम्य महाप्राज्ञः कृष्णद्वैपायनोऽब्रवीत् ।
 मुच्यतां संजयो जीवन्न हन्तव्यः कथंचन ॥ ३७
 द्वैपायनवचः श्रुत्वा शिनेर्नैता कृताञ्जलिः ।

ततो मामब्रवीन्मुक्त्वा स्वस्ति संजय साधय ॥३८
 अनुज्ञातस्त्वहं तेन न्यस्तवर्मा निरायुधः ।
 प्रातिष्ठं येन नगरं सायाह्ने रुधिरोक्षितः ॥ ३९
 क्रोशमात्रमपक्रान्तं गदापाणिमवस्थितम् ।
 एकं दुर्योधनं राजन्नपश्यं भृशविक्षतम् ॥ ४०
 स तु मामश्रुपूर्णाक्षो नाशक्रोदभिर्वीक्षितुम् ।
 उपप्रेक्षत मां दृष्ट्वा तदा दीनमवस्थितम् ॥ ४१
 तं चाहमपि शोचन्तं दृष्ट्वैकाकिनमाहवे ।
 मुहूर्तं नाशकं वक्तुं किञ्चिदुःखपरिप्लुतः ॥ ४२
 ततोऽस्मै तदहं सर्वमुक्तवान्ग्रहणं तदा ।
 द्वैपायनप्रसादाच्च जीवतो मोक्षमाहवे ॥ ४३
 मुहूर्तमिव च ध्यात्वा प्रतिलभ्य च चेतनाम् ।
 भ्रातृंश्च सर्वसैन्यानि पर्यपृच्छत मां ततः ॥ ४४
 तस्मै तदहमाचक्षं सर्वं प्रत्यक्षदर्शिवान् ।
 भ्रातृंश्च निहतान्सर्वान्सैन्यं च विनिपातितम् ॥ ४५
 त्रयः किल रथाः शिष्टास्तावकानां नराधिप ।
 इति प्रस्थानकाले मां कृष्णद्वैपायनोऽब्रवीत् ॥ ४६
 स दीर्घमिव निःश्वस्य विप्रेक्ष्य च पुनः पुनः ।
 अंसे मां पाणिना स्पृष्ट्वा पुत्रस्ते पर्यभाषत ॥ ४७
 त्वदन्यो नेह संग्रामे कश्चिज्जीवति संजय ।
 द्वितीयं नेह पश्यामि ससहायाश्च पाण्डवाः ॥ ४८
 ब्रूयाः संजय राजानं प्रज्ञाचक्षुषमीश्वरम् ।
 दुर्योधनस्तव सुतः प्रविष्टो हृदमित्युत ॥ ४९
 सुहृद्भिस्तादृशैर्हीनः पुत्रैर्भ्रातृभिरेव च ।
 पाण्डवैश्च हृते राज्ये को नु जीवति मादृशः ॥ ५०
 आचक्षेथाः सर्वमिदं मां च मुक्तं महाहवान् ।
 अस्मिन्स्तोयहृदे सुप्तं जीवन्तं भृशविक्षतम् ॥ ५१
 एवमुक्त्वा महाराज प्राविशत्तं हृदं नृपः ।
 अस्तम्भयत तोयं च मायया मनुजाधिपः ॥ ५२
 तस्मिन्हृदं प्रविष्टे तु त्रीन्रथाञ्चान्तवाहनान् ।

अपश्यं सहितानेकस्तं देशं समुपेयुषः ॥ ५३
 कृपं शारद्वतं वीरं द्रौणिं च रथिनां वरम् ।
 भोजं च कृतवर्माणं सहिताञ्छरविक्षतान् ॥ ५४
 ते सर्वे मामभिप्रेक्ष्य तूर्णमश्वानचोदयन् ।
 उपथाय च मामूचुर्दिष्ट्या जीवसि संजय ॥ ५५
 अपृच्छंश्चैव मां सर्वे पुत्रं तव जनाधिपम् ।
 कश्चिदुर्योधनो राजा स नो जीवति संजय ॥ ५६
 आख्यातवानहं तेभ्यस्तदा कुशलिनं नृपम् ।
 तच्चैव सर्वमाचक्षं यन्मां दुर्योधनोऽब्रवीत् ।
 हृदं चैवाहमाचष्ट यं प्रविष्टो नराधिपः ॥ ५७
 अश्वत्थामा तु तद्राजन्निश्चय वचनं मम ।
 तं हृदं विपुलं प्रेक्ष्य करुणं पर्यदेवयत् ॥ ५८
 अहो धिङ् स जानाति जीवतोऽस्मान्नराधिपः ।
 पर्याप्ता हि वयं तेन सह योधयितुं परान् ॥ ५९
 ते तु तत्र चिरं कालं विलप्य च महारथाः ।
 प्राद्रवन्रथिनां श्रेष्ठा दृष्ट्वा पाण्डुसुतान्रणे ॥ ६०
 ते तु मां रथमारोप्य कृपस्य सुपरिष्कृतम् ।
 सेनानिवेशमाजगमुर्हृतशेषाख्यो रथाः ॥ ६१
 तत्र गुल्माः परिव्रस्ताः सूर्ये चास्तमिते सति ।
 सर्वे विचुकुशुः श्रुत्वा पुत्राणां तव संक्षयम् ॥ ६२
 ततो वृद्धा महाराज योषितां रक्षिणो नराः ।
 राजदारानुपादाय प्रययुर्नगरं प्रति ॥ ६३
 तत्र विक्रोशतीनां च रुदतीनां च सर्वशः ।
 प्रादुरासीन्महाब्जशब्दः श्रुत्वा तद्गलसंक्षयम् ॥ ६४
 ततस्ता योषितो राजन्क्रन्दन्त्यो वै मुहुर्मुहुः ।
 कुर्ये इव शब्देन नादयन्त्यो महीतलम् ॥ ६५
 आजन्नः करजैश्चापि पाणिभिश्च शिरांस्युत ।
 लुलुबुश्च तदा केशान्क्रोशन्यस्तत्र तत्र ह ॥ ६६
 हाहाकारविनादिन्यो विनिघ्नन्त्य उरांसि च ।
 क्रोशन्यस्तत्र रुरुदुः क्रन्दमाना विशां पते ॥ ६७

ततो दुर्योधनमात्याः साश्रुकण्ठा भृशानुराः ।
 राजदारानुपादाय प्रययुर्नगरं प्रति ॥ ६८
 वैत्रजर्जरहस्ताश्च द्वाराध्यक्षा विशां पते ।
 श्यनीयानि शुभ्राणि स्पर्ध्यांस्तरणवन्ति च ।
 समादाय ययुस्तूर्णं नगरं दाररक्षणः ॥ ६९
 आस्थायाश्चतरीयुक्तान्यन्दनानपरे जनाः ।
 स्तान्खान्दारानुपादाय प्रययुर्नगरं प्रति ॥ ७०
 अदृष्टपूर्वा या नार्यो भास्करेणापि वेदमसु ।
 इदृशुस्ता महाराज जना यान्तीः पुरं प्रति ॥ ७१
 वाः क्रियो भरतश्रेष्ठ सौकुमार्यसमन्विताः ।
 प्रययुर्नगरं तूर्णं हतस्वजनबान्धवाः ॥ ७२
 वा गोपालविपालेभ्यो द्रवन्तो नगरं प्रति ।
 ययुर्मनुष्याः संध्रान्ता भीमसेनभयार्दिताः ॥ ७३
 अपि चैषां भयं तीव्रं पार्थेभ्योऽभूत्सुदारुणम् ।
 प्रेक्षमाणस्तदान्योन्यमाधावन्नगरं प्रति ॥ ७४
 अस्मिन्नादा वर्तमाने विद्रवे भृशदारुणे ।
 युयुः शोकसंमूढः प्राप्तकालमचिन्तयत् ॥ ७५
 जेतो दुर्योधनः संख्ये पाण्डवैर्भीमविक्रमैः ।
 क्वादशचमूर्भर्ता भ्रातरश्चास्य सूदिताः ।
 ताश्च कुरवः सर्वे भीष्मद्रोणपुरःसराः ॥ ७६
 अहमेको विमुक्तस्तु भाग्ययोगाद्यदृच्छया ।
 वेदुतानि च सर्वाणि शिविराणि समन्ततः ॥ ७७
 दुर्योधनस्य सचिवा ये केचिदवशेषिताः ।
 जदारानुपादाय व्यधावन्नगरं प्रति ॥ ७८
 प्राप्तकालमहं मन्ये प्रवेशं तैः सहाभिभो ।
 धिष्ठिरमनुज्ञाप्य भीमसेनं तथैव च ॥ ७९
 तमर्थं महाबाहुरुभयोः स न्यवेदयत् ।
 स प्रीतोऽभवद्राजा नित्यं करुणवेदिता ।
 सिध्दय महाबाहुर्वैश्यापुत्रं न्यसर्जयत् ॥ ८०
 तः स रथमास्थाय द्रुतमश्वानचोदयत् ।

असंभावितवांश्चापि राजदारानपुरं प्रति ॥ ८१
 तैश्चैव सहितः क्षिप्रमस्तं गच्छति भास्करे ।
 प्रविष्टो हास्तिनपुरं बाष्पकण्ठोऽश्रुलोचनः ॥ ८२
 अपश्यत् महाप्राज्ञं विदुरं साश्रुलोचनम् ।
 राज्ञः समीपान्निष्क्रान्तं शोकोपहतचेतसम् ॥ ८३
 तमन्नवीत्सत्यधृतिः प्रणतं त्वप्रतः स्थितम् ।
 अस्मिन्कुरुक्षये वृत्ते दिष्ट्या त्वं पुत्र जीवसि ॥ ८४
 विना राज्ञः प्रवेशाद्वै किमसि त्वमिहागतः ।
 एतन्मे कारणं सर्वं विस्तरेण निवेदय ॥ ८५
 युयुत्सुरुवाच ।

निहते शकुनौ तात सज्ञातिसुतबान्धवे ।
 हतशेषपरीवारो राजा दुर्योधनस्ततः ।
 स्वकं स हयमुत्सृज्य प्राङ्मुखः प्राद्रवद्भयात् ॥ ८६
 अपक्रान्ते तु नृपतौ स्कन्धावारनिवेशनात् ।
 भयव्याकुलितं सर्वं प्राद्रवन्नगरं प्रति ॥ ८७
 ततो राज्ञः कलत्राणि भ्रातृणां चास्य सर्वशः ।
 वाहनेषु समारोप्य रुग्णध्यक्षाः प्राद्रवन्भयात् ॥ ८८
 ततोऽहं समनुज्ञाप्य राजानं सहकेशवम् ।
 प्रविष्टो हास्तिनपुरं रक्षल्लोकाद्धि वाच्यताम् ॥ ८९
 एतच्छ्रुत्वा तु वचनं वैश्यापुत्रेण भाषितम् ।
 प्राप्तकालमिति ज्ञात्वा विदुरः सर्वधर्मवित् ।
 अपूजयदमेयात्मा युयुत्सुं वाक्यकोविदम् ॥ ९०
 प्राप्तकालमिदं सर्वं भवतो भरतक्षये ।
 अद्य त्वमिह विश्रान्तः श्वोऽभिगन्ता युधिष्ठिरम् ॥ ९१
 एतावदुक्त्वा वचनं विदुरः सर्वधर्मवित् ।
 युयुत्सुं समनुज्ञाप्य प्रविवेश नृपक्षयम् ।
 युयुत्सुरपि तां रात्रिं स्वगृहे न्यवसत्तदा ॥ ९२

इति श्रीमहाभारते शैल्यपर्वणि

अष्टाविंशोऽध्यायः ॥ २८ ॥

॥ समाप्तं हृदप्रवेशपर्वं ॥

२९

धृतराष्ट्र उवाच ।

हृतेषु सर्वसैन्येषु पाण्डुपुत्रै रणाजिरे ।
मम सैन्यावशिष्टास्ते किमकुर्वत संजय ॥ १
कृतवर्मा कृपश्चैव द्रोणपुत्रश्च वीर्यवान् ।
दुर्योधनश्च मन्दात्मा राजा किमकरोत्तदा ॥ २

संजय उवाच ।

संप्राद्रवत्सु दारेषु क्षत्रियाणां महात्मनाम् ।
विद्वृते शिविरे शून्ये भृशोद्विग्राह्ययो रथाः ॥ ३
निशम्य पाण्डुपुत्राणां तदा विजयिनां स्वनम् ।
विद्वृतं शिविरं दृष्ट्वा सायाह्ने राजगृद्धिनः ।
स्थानं नारोचयंस्तत्र ततस्ते हृदमभ्ययुः ॥ ४
युधिष्ठिरोऽपि धर्मात्मा भ्रातृभिः सहितो रणे ।
हृष्टः पर्यपतद्राजन्दुर्योधनवधेष्यया ॥ ५
मार्गमाणास्तु संक्रुद्धास्तव पुत्रं जयैषिणः ।
यत्नतोऽन्वेषमाणास्तु नैत्रापश्यञ्जनाधिपम् ॥ ६
स हि तीव्रेण वेगेन गदापाणिरपाक्रमत् ।
तं हृदं प्राविशञ्चापि विष्टभ्यापः स्वमाचया ॥ ७
यदा तु पाण्डवाः सर्वे सुपरिश्रान्तवाहनाः ।
ततः स्वशिविरं प्राप्य व्यतिष्ठन्सहसैनिकाः ॥ ८
ततः कृपश्च द्रौणिश्च कृतवर्मा च सात्वतः ।
संनिविष्टेषु पार्थेषु प्रयातास्तं हृदं शनैः ॥ ९
ते तं हृदं समासाद्य यत्र शेते जनाधिपः ।
अभ्यभाषन्त दुर्धर्षं राजानं सुप्रमम्भसि ॥ १०
राजश्रुत्तिष्ठ युध्यस्व सहास्माभिर्धुधिष्ठिरम् ।
जित्वा वा पृथिवीं मुञ्च्य हतो वा स्वर्गमाप्नुहि ॥ ११
तेषामपि बलं सर्वं हृतं दुर्योधन त्वया ।
प्रतिरब्धाश्च भूयिष्ठं ये शिष्टास्तत्र सैनिकाः ॥ १२
न ते वेगं विपहितुं शक्तास्तव विशां पते ।
अस्माभिरभिगुप्तस्य तस्मादुत्तिष्ठ भारत ॥ १३

दुर्योधन उवाच ।

दिष्टथा पश्यामि वो मुक्तानीहशात्पुरुषक्षयान् ।
पाण्डुकौरवसंमर्दाञ्जीवमानान्नरर्षभान् ॥ १४
विजेष्यामो वयं सर्वे विश्रान्ता विगतकृमाः ।
भवन्तश्च परिश्रान्ता वयं च भृशविक्षताः ।
उदीर्णं च बलं तेषां तेन युद्धं न रोचये ॥ १५
न त्वेतदद्भुतं वीरा यद्वो महद्विदं मनः ।
अस्मासु च परा भक्तिर्न तु कालः पराक्रमे ॥ १६
विश्रम्यैकां निशामद्य भवद्भिः सहितो रणे ।
प्रतियोत्स्याम्यहं शत्रून्श्चो न मेऽस्त्यत्र संशयः ॥ १७

संजय उवाच ।

एवमुक्तोऽब्रवीद्वीणी राजानं युद्धदुर्मदम् ।
उत्तिष्ठ राजन्भद्रं ते विजेष्यामो रणे परान् ॥ १८
इष्टापूर्तेन दानेन सत्येन च जपेन च ।
शपे राजन्यथा ह्यद्य निहनिष्यामि सोमकान् ॥ १९
मा स्म यज्ञकृतां प्रीतिं प्राप्नुयां सज्जनोचिताम् ।
यदीमां रजनीं व्युष्टां न निहन्मि परान्रणे ॥ २०
नाहत्वा सर्वपाञ्चालान्विमोक्षये क्वचं विभो ।
इति सत्यं ब्रवीम्येतत्तन्मे शृणु जनाधिप ॥ २१
तेषु संभाषमाणेषु व्याधास्तं देशमाययुः ।
मांसभारपरिश्रान्ताः पानीयार्थं यदृच्छया ॥ २२
ते हि नित्यं महाराज भीमसेनस्य लुब्धकाः ।
मांसभारानुपाजहुर्भक्त्या परमया विभो ॥ २३
ते तत्र विष्टिनास्तेषां सर्वं तद्वचनं रहः ।
दुर्योधनवचश्चैव शुश्रुवुः संगता मिथः ॥ २४
तेऽपि सर्वे महेश्वासा अयुद्धार्थिनि कौरवे ।
निर्वन्धं परमं चक्रुस्तदा वै युद्धकाङ्क्षिणः ॥ २५
तांस्तथा समुदीक्षयाथ कौरवाणां महारथान् ।
अयुद्धमनसं चैव राजानं स्थितमम्भसि ॥ २६
तेषां श्रुत्वा च संवादं राज्ञश्च सलिले सतः ।

व्याधाभ्यजानन्राजेन्द्र सलिलस्थं सुयोधनम् ॥ २७
 ते पूर्वं पाण्डुपुत्रेण पृष्ठा ह्यासन्सुतं तव ।
 यदृच्छोपगतास्त्र राजानं परिमार्गिताः ॥ २८
 ततस्ते पाण्डुपुत्रस्य स्मृत्वा तद्भाषितं तदा ।
 अन्योन्यमद्भुवनराजन्मृगव्याधाः शनैरिदम् ॥ २९
 दुर्योधनं ख्यायामो धनं दास्यति पाण्डवः ।
 सुव्यक्तमिति नः ख्यातो हृदे दुर्योधनो नृपः ॥ ३०
 तस्माद्गच्छामहे सर्वे यत्र राजा युधिष्ठिरः ।
 आख्यातुं सलिले सुतं दुर्योधनममर्षणम् ॥ ३१
 धृतराष्ट्रात्मजं तस्मै भीमसेनाय धीमते ।
 शयानं सलिले सर्वे कथयामो धनुर्भृते ॥ ३२
 स नो दास्यति सुप्रीतो धनानि बहुलान्युत ।
 किं नो मांसेन शुष्केण परिक्लिष्टेन शोषिणा ॥ ३३
 एवमुक्त्वा ततो व्याधाः संप्रहृष्टा धनार्थिनः ।
 मांसभारानुपादाय प्रथयुः शिविरं प्रति ॥ ३४
 पाण्डवाश्च महाराज लब्धलक्षाः प्रहारिणः ।
 अपश्यमानाः समरे दुर्योधनमवस्थितम् ॥ ३५
 निकृतेस्तस्य पापस्य ते पारं गमनेप्सवः ।
 चारान्संप्रेषयामासुः समन्तात्तद्रणाजिरम् ॥ ३६
 आगम्य तु ततः सर्वे नष्टं दुर्योधनं नृपम् ।
 नवेदयन्त संहिता धर्मराजस्य सैनिकाः ॥ ३७
 तेषां तद्वचनं श्रुत्वा चाराणां भरतर्षभ ।
 चिन्तामभ्यगमन्तीनां निशश्वास च पार्थिवः ॥ ३८
 अथ स्थितानां पाण्डूनां दीनानां भरतर्षभ ।
 तस्माद्देशापक्रम्य त्वरिता लुब्धका विभो ॥ ३९
 आजग्मुः शिविरं हृष्टा दृष्ट्वा दुर्योधनं नृपम् ।
 एषमाणाः प्रविष्टाश्च भीमसेनस्य पश्यतः ॥ ४०
 ते तु पाण्डवमासाद्य भीमसेनं महाबलम् ।
 तस्मै तत्सर्वमाचख्युर्यद्दृत्तं यच्च वै श्रुतम् ॥ ४१
 ततो वृकोदरो राजन्दत्त्वा तेषां धनं बहु ।

धर्मराजाय तत्सर्वमाचक्षे परंतपः ॥ ४२
 असौ दुर्योधनो राजन्विज्ञातो मम लुब्धकैः ।
 संस्तभ्य सलिलं शेते यस्यार्थे परितप्यसे ॥ ४३
 तद्वचो भीमसेनस्य प्रियं श्रुत्वा विशां पते ।
 अजातशत्रुः कौन्तेयो हृष्टोऽभूत्सह सोदरैः ॥ ४४
 तं च श्रुत्वा महेष्वासं प्रविष्टं सलिलहृदम् ।
 क्षिप्रमेव ततोऽगच्छत्पुरस्कृत्य जनार्दनम् ॥ ४५
 ततः किलकिलाशब्दः प्रादुरासीद्विशां पते ।
 पाण्डवानां प्रहृष्टानां पाञ्चालानां च सर्वशः ॥ ४६
 सिंहनादांस्ततश्चक्रुः क्ष्वेडांश्च भरतर्षभ ।
 त्वरिताः क्षत्रिया राजञ्जग्मुर्द्वैपायनं हृदम् ॥ ४७
 ज्ञातः पापो धार्तराष्ट्रो दृष्टश्चेत्यसकृद्रणे ।
 प्राक्रोशन्सोमकास्तत्र हृष्टरूपाः समन्ततः ॥ ४८
 तेषामाशु प्रयातानां रथानां तत्र वेगिनाम् ।
 बभूव तुमुलः शब्दो दिवस्पृक्प्रथिवीपते ॥ ४९
 दुर्योधनं परीप्सन्तस्तत्र तत्र युधिष्ठिरम् ।
 अन्वयुस्त्वरितास्ते वै राजानं श्रान्तवाहनाः ॥ ५०
 अर्जुनो भीमसेनश्च माद्रीपुत्रौ च पाण्डवौ ।
 धृष्टद्युम्नश्च पाञ्चाल्यः शिखण्डी चापराजितः ॥ ५१
 उत्तमौजा युधामन्युः सात्यकिश्चापराजितः ।
 पाञ्चालानां च ये शिष्टा द्रौपदेयाश्च भारत ।
 हयाश्च सर्वे नागाश्च शतशश्च पदातयः ॥ ५२
 ततः प्राप्तो महाराज धर्मपुत्रो युधिष्ठिरः ।
 द्वैपायनहृदं ख्यातं यत्र दुर्योधनोऽभवत् ॥ ५३
 शीतामलजलं हृद्यं द्वितीयमिव सागरम् ।
 मायया सलिलं स्तभ्य यत्राभूत्ते सुतः स्थितः ॥ ५४
 अत्यद्भुतेन विधिना दैवयोगेन भारत ।
 सलिलान्तर्गतः शेते दुर्दर्शः कस्यचित्प्रभो ।
 मानुषस्य मनुष्येन्द्र गदाहस्तो जनाधिपः ॥ ५५
 ततो दुर्योधनो राजा सलिलान्तर्गतो वसन् ।

शुश्रुवे तुमुलं शब्दं जलदोपमनिःस्वनम् ॥ ५६
 युधिष्ठिरस्तु राजेन्द्र हृदं तं सह सोदरैः ।
 आजगाम महाराज तव पुत्रवधाय वै ॥ ५७
 महता शङ्खनादेन रथनेमिस्वनेन च ।
 चङ्कुन्वंश्च महारेणुं कम्पयंश्चापि मेदिनीम् ॥ ५८
 यौधिष्ठिरस्य सैन्यस्य श्रुत्वा शब्दं महारथाः ।
 कृतवर्मा कृपो द्रौणी राजानमिदमब्रुवन् ॥ ५९
 इमे ह्यायान्ति संहृष्टाः पाण्डवा जितकाशिनः ।
 अपयास्यामहे तावदनुजानानु नो भवान् ॥ ६०
 दुर्योधनस्तु तच्छ्रुत्वा तेषां तत्र यशस्विनाम् ।
 तथेत्युक्त्वा हृदं तं वै माययास्तम्भयत्प्रभो ॥ ६१
 ते त्वनुज्ञाप्य राजानं भृशं शोकपरायणाः ।
 जग्मुर्दूरं महाराज कृपप्रभृतयो रथाः ॥ ६२
 ते गत्वा दूरमध्वानं न्यग्रोधं प्रेक्ष्य मारिष ।
 न्यविशन्त भृशं श्रान्ताश्चिन्तयन्तो नृपं प्रति ॥ ६३
 विष्टभ्य सलिलं सुप्तो धार्तराष्ट्रो महाबलः ।
 पाण्डवाश्चापि संप्राप्तास्तं देशं युद्धनीप्सवः ॥ ६४
 कथं नु युद्धं भविता कथं राजा भविष्यति ।
 कथं नु पाण्डवा राजन्प्रतिपत्स्यन्ति कौरवम् ॥ ६५
 इत्येवं चिन्तयन्तस्ते रथेभ्योऽध्वान्निमुच्य ह ।
 तत्रासांचक्रिरे राजन्कृपप्रभृतयो रथाः ॥ ६६

इति श्रीमहाभारते शल्यपर्वणि

एकोनत्रिंशोऽध्यायः ॥ २९ ॥

३०

संजय उवाच ।

सतस्तेष्वपयातेषु रथेषु त्रिषु पाण्डवाः ।
 तं हृदं प्रत्यपयन्त यत्र दुर्योधनोऽभवत् ॥ १
 आसाद्य च कुरुश्रेष्ठ तदा द्वैपायनहृदम् ।
 स्तम्भितं धार्तराष्ट्रेण दृष्ट्वा तं सलिलाशयम् ।
 वासुदेवमिदं वाक्यमब्रवीत्कुरुनन्दनः ॥ २

पश्येमां धार्तराष्ट्रेण मायामप्सु प्रयोजिताम् ।
 विष्टभ्य सलिलं शेते नास्य मानुषतो भयम् ॥ ३
 दैवीं मायामिमां कृत्वा सलिलान्तर्गतो ह्ययम् ।
 निकृत्या निकृतिप्रज्ञो न मे जीवन्विमोक्षयते ॥ ४
 यद्यस्य समरे साह्यं कुरुते वज्रभृत्स्वयम् ।
 तथाप्येनं हतं युद्धे लोको द्रक्ष्यति माधव ॥ ५
 श्रीवासुदेव उवाच ।

मायाविन इमां मायां मायया जहि भारत ।
 मायावी मायया वध्यः सत्यमेतद्युधिष्ठिर ॥ ६
 क्रियाभ्युपायैर्बहुलैर्मायामप्सु प्रयोज्य ह ।
 जहि त्वं भरतश्रेष्ठ पापात्मानं सुयोधनम् ॥ ७
 क्रियाभ्युपायैरिन्द्रेण निहता दैत्यदानवाः ।
 क्रियाभ्युपायैर्बहुभिर्वलिर्बद्धो महात्मना ॥ ८
 क्रियाभ्युपायैः पूर्वं हि हिरण्याक्षो महासुरः ।
 हिरण्यकशिपुश्चैव क्रिययैव निषूदितौ ।
 वृत्रश्च निहतो राजन्क्रिययैव न संशयः ॥ ९
 तथा पौलस्त्यतनयो रावणो नाम राक्षसः ।
 रामेण निहतो राजन्सानुबन्धः सहानुगः ।
 क्रियया योगमास्थाय तथा त्वमपि विक्रम ॥ १०
 क्रियाभ्युपायैर्निहतो मया राजन्पुरातने ।
 तारकश्च महादैत्यो विप्रचित्तिश्च वीर्यवान् ॥ ११
 वातापिरिल्वलश्चैव त्रिशिराश्च तथा विभो ।
 सुन्दोपसुन्दावसुरौ क्रिययैव निषूदितौ ॥ १२
 क्रियाभ्युपायैरिन्द्रेण त्रिदिवं भुज्यते विभो ।
 क्रिया बलवती राजन्नान्यत्किञ्चियुधिष्ठिर ॥ १३
 दैत्याश्च दानवाश्चैव राक्षसाः पार्थिवास्तथा ।
 क्रियाभ्युपायैर्निहताः क्रियां तस्मात्समाचर ॥ १४
 संजय उवाच ।
 इत्युक्तो वासुदेवेन पाण्डवः संशितव्रतः ।
 जलस्थं तं महाराज तव पुत्रं महाबलम् ।

अभ्यभाषत कौन्तेयः प्रहसन्निव भारत ॥ १५
 सुयोधन किमर्थोऽयमारम्भोऽप्सु कृतस्त्वया ।
 सर्वं क्षत्रं घातयित्वा स्वकुलं च विशां पते ॥ १६
 जलाशयं प्रविष्टोऽद्य वाञ्छञ्जीवितमात्मनः ।
 उत्तिष्ठ राजन्युध्यस्व सहास्माभिः सुयोधन ॥ १७
 स च दर्पो नरश्रेष्ठ स च मानः क ते गतः ।
 यस्त्वं संस्तभ्य सलिलं भीतो राजन्व्यवस्थितः ॥ १८
 सर्वे त्वां शूर इत्येव जना जल्पन्ति संसदि ।
 व्यर्थं तद्भवतो मन्ये शौर्यं सलिलशायिनः ॥ १९
 उत्तिष्ठ राजन्युध्यस्व क्षत्रियोऽसि कुलोद्भवः ।
 कौरवेयो विशेषेण कुले जन्म च संस्मर ॥ २०
 स कथं कौरवे वंशे प्रशंसञ्जन्म चात्मनः ।
 युद्धाद्भीतस्ततस्तोयं प्रविश्य प्रतितिष्ठसि ॥ २१
 अयुद्धमव्यवस्थानं नैष धर्मः सनातनः ।
 अनार्यजुष्टमस्वर्ग्यं रणे राजन्पलायनम् ॥ २२
 कथं पारमगत्वा हि युद्धे त्वं वै जिजीविषुः ।
 इमान्निपतितान्दृष्ट्वा पुत्रान्भ्रातृन्निहंतस्तथा ॥ २३
 संबन्धिनो वयस्यांश्च मातुलान्बान्धवांस्तथा ।
 घातयित्वा कथं तात हृदे तिष्ठसि सांप्रतम् ॥ २४
 शूरमानी न शूरस्त्वं मिथ्या वदसि भारत ।
 शूरोऽहमिति दुर्बुद्धे सर्वलोकस्य शृण्वतः ॥ २५
 न हि शूराः पलायन्ते शत्रून्दृष्ट्वा कथंचन ।
 ब्रूहि वा त्वं यया धृत्या शूर त्यजसि संगरम् ॥ २६
 स त्वमुत्तिष्ठ युध्यस्व विनीय भयमात्मनः ।
 घातयित्वा सर्वैर्न्येयं भ्रातृंश्चैव सुयोधन ॥ २७
 नेदानीं जीविते बुद्धिः कार्या धर्मचिकीर्षया ।
 क्षत्रधर्ममपाश्रित्य त्वद्विधेन सुयोधन ॥ २८
 यत्तत्कर्णमुपाश्रित्य शकुनिं चापि सौबलम् ।
 अमर्त्य इव संमोहात्त्वमात्मानं न बुद्धवान् ॥ २९
 तत्पापं सुमहत्कृत्वा प्रतियुध्यस्व भारत ।

कथं हि त्वद्विधो मोहाद्गोचयेत पलायनम् ॥ ३०
 क ते तत्पौरुषं यातं क च मानः सुयोधन ।
 क च विक्रान्तता याता क च विस्फूर्जितं महत् ॥ ३१
 क ते कृतास्त्रता याता किं च शेषे जलाशये ।
 स त्वमुत्तिष्ठ युध्यस्व क्षत्रधर्मेण भारत ॥ ३२
 अस्मान्वा त्वं पराजित्य प्रशाधि पृथिवीमिमाम् ।
 अथ वा निहतोऽस्माभिर्भूमौ स्वप्स्यसि भारत ॥ ३३
 एष ते प्रथमो धर्मः सृष्टो धात्रा महात्मना ।
 तं कुरुष्व यथातथ्यं राजा भव महारथ ॥ ३४

दुर्योधन उवाच ।

नैतच्चित्रं महाराज यद्भीः प्राणिनमाविशेत् ।
 न च प्राणभयाद्भीतो व्यपयातोऽस्मि भारत ॥ ३५
 अरथश्चानिषद्भी च निहतः पार्ष्णिसारथिः ।
 एकश्चाप्यगणः संख्ये प्रत्याश्वासमरोचयम् ॥ ३६
 न प्राणहेतोर्न भयान्न विषादाद्विशां पते ।
 इदमग्भः प्रविष्टोऽस्मि श्रमात्त्विदमनुष्ठितम् ॥ ३७
 त्वं चाश्वसिहि कौन्तेय ये चाप्यनुगतास्तव ।
 अहमुत्थाय वः सर्वान्प्रतियोत्स्यामि संयुगे ॥ ३८

युधिष्ठिर उवाच ।

आश्वस्ता एव सर्वे स्म चिरं त्वां मृगयामहे ।
 तदिदानीं समुत्तिष्ठ युध्यस्वेह सुयोधन ॥ ३९
 हत्वा वा समरे पार्थान्फीतं राज्यमवाप्नुहि ।
 निहतो वा रणेऽस्माभिर्वीरलोकमवाप्स्यसि ॥ ४०

दुर्योधन उवाच ।

यदर्थं राज्यमिच्छामि कुरुणां कुरुनन्दन ।
 त इमं निहताः सर्वे भ्रातरौ मं जनेश्वर ॥ ४१
 क्षीणरत्नां च पृथिवीं हतक्षत्रियपुंगवाम् ।
 नाभ्युत्सहाम्यहं भोक्तुं विधवामिव योषितम् ॥ ४२
 अद्यापि त्वहमाशंसे त्वां विजेतुं युधिष्ठिर ।

भङ्क्त्वा पाञ्चालपाण्डूनामुत्साहं भरतर्षभ ॥ ४३
 न त्विदानीमहं मन्ये कार्यं युद्धेन कर्हिचित् ।
 द्रोणे कर्णे च संशान्ते निहते च पितामहे ॥ ४४
 अस्त्विदानीमियं राजन्केवला पृथिवी तव ।
 असह्यो हि को राजा राज्यमिच्छेत्प्रशासितुम् ॥ ४५
 सुहृदस्तादृशान्दित्वा पुत्रान्भ्रातृन्पितृन्पि ।
 भवद्भिश्च हृते राज्ये को नु जीवेत मादृशः ॥ ४६
 अहं वनं गमिष्यामि ह्यजिनैः प्रतिवासितः ।
 रतिर्हि नास्ति मे राज्ये हतपक्षस्य भारत ॥ ४७
 हतब्रान्धवभूयिष्ठा हताश्व हतकुञ्जरा ।
 एषा ते पृथिवी राजन्भुङ्क्तेनां विगतज्वरः ॥ ४८
 वनमेव गमिष्यामि वसानो भृगुचर्मणी ।
 न हि मे निर्जितस्यास्ति जीवितोऽद्य स्पृहा विभो ॥ ४९
 गच्छ त्वं भुङ्क्ते राजेन्द्र पृथिवीं निहतेश्वराम् ।
 हतयोधां नष्टरनां क्षीणवप्रां यथासुखम् ॥ ५०

युधिष्ठिर उवाच ।

आर्तप्रलापान्मा तात सलिलस्थः प्रभाषथाः ।
 नैतन्मनसि मे राजन्वाशितं शकुनेरिव ॥ ५१
 यदि चापि समर्थः स्यास्त्वं दानाय सुयोधन ।
 नाहमिच्छेयमवनिं त्वया दत्तां प्रशासितुम् ॥ ५२
 अधर्मेण न गृह्णीयां त्वया दत्तां महीमिमाम् ।
 न हि धर्मः स्मृतो राजन्क्षत्रियस्य प्रतिग्रहः ॥ ५३
 त्वया दत्तां न चेच्छेयं पृथिवीमखिलामहम् ।
 त्वां तु युद्धे विनिर्जित्य भोक्तास्मि वसुधामिमाम् ॥ ५४
 अनीश्वरश्च पृथिवीं कथं त्वं दातुमिच्छसि ।
 त्वयेयं पृथिवी राजन्किं न दत्ता तदैव हि ॥ ५५
 धर्मतो याचमानानां शमार्थं च कुलस्य नः ।
 वाष्णेयं प्रथमं राजन्प्रत्याख्याय महाबलम् ॥ ५६
 किमिदानीं ददासि त्वं को हि ते चित्तविभ्रमः ।
 अभियुक्तस्तु को राजा दातुमिच्छेद्वि मेदिनीम् ॥ ५७

न त्वमद्य महीं दातुमीशः कौरवमन्दन ।
 आच्छेत्तुं वा बलाद्राजन्स कथं दातुमिच्छसि ।
 मां तु निर्जित्य संग्रामे पालयेमां वसुंधराम् ॥ ५८
 सूच्यन्नेणापि यद्भूमेरपि धीयेत भारत ।
 तन्मात्रमपि नो मद्यं न ददाति पुरा भवान् ॥ ५९
 स कथं पृथिवीमेतां प्रददासि विशां पते ।
 सूच्यग्रं नाल्यजः पूर्वं स कथं त्यजसि क्षितिम् ॥ ६०
 एवमैश्वर्यमासाद्य प्रशास्य पृथिवीमिमाम् ।
 को हि मूढो व्यवस्येत शत्रोर्दातुं वसुंधराम् ॥ ६१
 त्वं तु केवलमौख्येण विमूढो नावबुध्यसे ।
 पृथिवीं दातुकामोऽपि जीवितेनाद्य मोक्ष्यसे ॥ ६२
 अस्मान्वा त्वं पराजित्य प्रशाधि पृथिवीमिमाम् ।
 अथ वा निहतोऽस्माभिर्ब्रज लोकाननुत्तमान् ॥ ६३
 आवयोर्जीवतो राजन्मयि च त्वयि च ध्रुवम् ।
 संशयः सर्वभूतानां विजये नो भविष्यति ॥ ६४
 जीवितं तव दुष्प्रज्ञ मयि संप्रति वर्तते ।
 जीवयेयं त्वहं कामं न तु त्वं जीवितुं क्षमः ॥ ६५
 दहने हि कृतो यत्नस्त्वयास्मासु विशेषतः ।
 आशीविषैर्विषैश्चापि जले चापि प्रवेशनैः ।
 त्वया विनिकृता राजन्राज्यस्य हरणेन च ॥ ६६
 एतस्मात्कारणत्वात्प जीवितं ते न विद्यते ।
 उत्तिष्ठोत्तिष्ठ युध्यस्व तत्ते श्रेयो भविष्यति ॥ ६७

संजय उवाच ।

एवं तु विविधा वाचो जययुक्ताः पुनः पुनः ।
 कीर्तयन्ति स्म ते वीरास्तत्र तत्र जनाधिप ॥ ६८

इति श्रीमहाभारते शल्यपर्वणि

त्रिंशोऽध्यायः ॥ ३० ॥

३१

धृतराष्ट्र उवाच ।

एवं संतर्ज्यमानस्तु मम पुत्रो महीपतिः ।

प्रह्लाया मनुमान्वीरः कथमासीत्परंतपः ॥ १
 न हि संतर्जना तेन श्रुतपूर्वा कदाचन ।
 राजभावेन मान्यश्च सर्वलोकस्य सोऽभवत् ॥ २
 एवं च पृथिवी सर्वा सम्लेच्छाटविका भृशम् ।
 प्रसादाद्द्विषते यस्य प्रत्यक्षं तव संजय ॥ ३
 स तथा तर्ज्यमानस्तु पाण्डुपुत्रैर्विशेषतः ।
 विहीनश्च स्वकैर्भृतैर्निर्जने चावृतो भृशम् ॥ ४
 श्रुत्वा स कटुका वाचो जययुक्त्वः पुनः पुनः ।
 किमब्रवीत्पाण्डवेयांस्तन्ममाचक्ष्व संजय ॥ ५

संजय उवाच ।

तर्ज्यमानस्तदा राजन्नुदकस्थस्तवात्मजः ।
 युधिष्ठिरेण राजेन्द्र भ्रातृभिः सहितेन ह ॥ ६
 श्रुत्वा स कटुका वाचो विषमस्थो जनाधिपः ।
 शीर्षमुष्णं च निःश्वस्य सलिलस्थः पुनः पुनः ॥ ७
 सलिलान्तर्गतो राजा धुन्वन्हस्तौ पुनः पुनः ।
 मत्तश्चकार युद्धाय राजानं चाभ्यभाषत ॥ ८
 यूयं समुद्ददः पार्थाः सर्वे सरथवाहनाः ।
 ब्रह्मेकः परियूनो विरथो हतवाहनः ॥ ९
 बालशस्त्रै रथगतैर्वहुभिः परिवारितः ।
 अयमेकः पदातिः सन्नशस्त्रो योद्धुमुत्सहे ॥ १०
 सैकेन तु मां यूयं योधयध्वं युधिष्ठिर ।
 न ह्येको बहुभिर्नैरन्यैर्ययं योधयितुं युधि ॥ ११
 विशेषतो विकवचः श्रान्तश्चापः समाश्रितः ।
 भृशं विक्षतगात्रश्च श्रान्तवाहनसैनिकः ॥ १२
 न मे त्वत्तो भयं राजन्न च पार्थाद्रुकोदरान् ।
 प्लुगुनाद्वासुदेवाद्वा पाञ्चालेभ्योऽथ वा पुनः ॥ १३
 यमाभ्यां युयुधानाद्वा ये चान्ये तव सैनिकाः ।
 एकः सर्वानहं क्रुद्धो न तान्योद्धुमिदोत्सहे ॥ १४
 पर्यमूला सतां कीर्तिर्मनुष्याणां जनाधिप ।
 धर्मं चैवेह कीर्तिं च पालयन्प्रवीम्यहम् ॥ १५

अहमुत्थाय वः सर्वान्प्रतियोत्स्यामि संयुगे ।
 अन्वंशाभ्यागतान्सर्वानृतूनसंवत्सरो यथा ॥ १६
 अद्य वः सरथान्साश्वानशस्त्रो विरथोऽपि सन् ।
 नक्षत्राणीव सर्वाणि सविता रात्रिसंक्षये ।
 तेजसा नाशयिष्यामि स्थिरीभवत् पाण्डवाः ॥ १७
 अद्यानृष्यं गमिष्यामि क्षत्रियाणां यशस्विनाम् ।
 बाह्नीकद्रोणभीष्माणां कर्णस्य च महात्मनः ॥ १८
 जयद्रथस्य शूरस्य भगदत्तस्य चोभयोः ।
 मद्रराजस्य शल्यस्य भूरिश्रवस एव च ॥ १९
 पुत्राणां भरतश्रेष्ठ शकुनेः सौबलस्य च ।
 मित्राणां सुहृदां चैव बान्धवानां तथैव च ॥ २०
 आनृष्यमद्य गच्छामि हत्वा त्वां भ्रातृभिः सह ।
 एतावदुक्त्वा वचनं विरराम जनाधिपः ॥ २१

युधिष्ठिर उवाच ।

दिष्ट्या त्वमपि जानीषे क्षत्रधर्मं सुयोधन ।
 दिष्टया ते वर्तते बुद्धिर्युद्धयैव महाभुज ॥ २२
 दिष्टया शूरोऽसि कौरव्य दिष्टया जानासि संगरम् ।
 यस्त्वमेको हि नः सर्वान्संयुगे योद्धुमिच्छसि ॥ २३
 एक एकेन संगम्य यत्ते संमतमायुधम् ।
 तत्त्वमादाय युध्यस्व प्रेक्षकास्ते वयं स्थिताः ॥ २४
 अयमिष्टं च ते कामं वीर भूयो ददाम्यहम् ।
 हत्वैकं भवतो राज्यं हतो वा स्वर्गमाप्नुहि ॥ २५

दुर्योधन उवाच ।

एकश्चेद्योद्धुमाक्रन्दे वरोऽद्य मम दीयते ।
 आयुधानामियं चापि वृता त्वत्संमते गदा ॥ २६
 भ्रातृणां भवतामेकः शक्यं मां योऽभिमन्यते ।
 पदातिर्गदया संख्ये स युध्यतु मया सह ॥ २७
 वृत्तानि रथयुद्धानि विचित्राणि पदे पदे ।
 इदमेकं गदायुद्धं भवत्वद्याद्भुतं महत् ॥ २८
 अन्नानामपि पर्यायं कर्तुमिच्छन्ति मानवाः ।

युद्धानामपि पर्यायो भवत्वनुमते तव ॥ २९
गदया त्वां महाबाहो विजेष्यामि सहानुजम् ।
पाञ्चालान्सञ्जयांश्चैव ये चान्ये तव सैनिकाः ॥३०

युधिष्ठिर उवाच ।

उत्तिष्ठोत्तिष्ठ गान्धारे मां योधय सुयोधन ।
एक एकेन संगम्य संयुगे गदया बली ॥ ३१
पुरुषो भव गान्धारे युध्यस्व सुसमाहितः ।
अद्य ते जीवितं नास्ति यद्यपि त्वं मनोजवः ॥३२

संजय उवाच ।

एतत्स नरशार्दूलो नामृष्यत तवात्मजः ।
सलिलान्तर्गतः श्वश्रे महानाग इव श्वसन् ॥ ३३
तथासौ वाक्प्रतोदेन तुद्यमानः पुनः पुनः ।
वाचं न ममृषे धीमानुत्तमाश्रः कशामिव ॥ ३४
संश्लोभ्य सलिलं वेगाद्गदामादाय वीर्यवान् ।
अद्रिसारमयीं गुर्वीं काञ्चनाङ्गदभूषणाम् ।
अन्तर्जलात्समुत्तस्थौ नागेन्द्र इव निःश्वसन् ॥ ३५
स भित्त्वा स्तम्भितं तोयं स्कन्धे कृत्वायसीं गदाम् ।
उदतिष्ठत पुत्रस्ते प्रतपन्श्चिममानिव ॥ ३६
ततः शैक्यायसीं गुर्वीं जातरूपपरिष्कृताम् ।
गदां परामृशद्भीमान्धारतराष्ट्रो महाबलः ॥ ३७
गदाहस्तं तु तं दृष्ट्वा सशृङ्गमिव पर्वतम् ।
प्रजानामिव संक्रुद्धं शूलपाणिमवस्थितम् ।
सगदो भारतो भाति प्रतपन्भास्करो यथा ॥ ३८
तमुत्तीर्णं महाबाहुं गदाहस्तमरिदमम् ।
मेनिरे सर्वभूतानि दण्डहस्तमिवान्तकम् ॥ ३९
वज्रहस्तं यथा शक्रं शूलहस्तं यथा हरम् ।
ददृशुः सर्वपाञ्चालाः पुत्रं तव जनाधिप ॥ ४०
तमुत्तीर्णं तु संप्रेक्ष्य समदृष्यन्त सर्वशः ।
पाञ्चालाः पाण्डवेयाश्च तेऽन्योन्यस्य तलान्ददुः ॥४१
अवहासं तु तं मत्वा पुत्रो दुर्योधनस्तव ।

उद्धृत्य नयने क्रुद्धो दिग्धुरिव पाण्डवान् ॥ ४२
त्रिशिखां भ्रुकुटीं कृत्वा संदष्टदशनच्छदः ।
प्रत्युवाच ततस्तान्धै पाण्डवान्सहकेशवान् ॥ ४३
अवहासस्य वोऽस्याद्य प्रतिवक्तास्मि पाण्डवाः ।
गमिष्यथ हताः सद्यः सपाञ्चाला यमक्षयम् ॥ ४४
उत्थितस्तु जलात्तस्मात्पुत्रो दुर्योधनस्तव ।
अतिष्ठत गदापाणी रुधरेण समुक्षितः ॥ ४५
तस्य शोणितदिग्धस्य सलिलेन समुक्षितम् ।
शरीरं स्म तदा भाति स्रवन्निव महीधरः ॥ ४६
तमुद्यतगदं वीरं मेनिरे तत्र पाण्डवाः ।
वैवस्वतमिव क्रुद्धं किंकरोद्यतपाणिनम् ॥ ४७
स मेघनिनदो हर्षान्नदस्त्रिव च गोवृषः ।
आजुहाव ततः पार्थान्गदया युधि वीर्यवान् ॥ ४८

दुर्योधन उवाच ।

एकैकेन च मां यूयमासीदत युधिष्ठिर ।
न हेको बहुभिर्न्याय्यो वीर योधयितुं युधि ॥४९
न्यस्तवर्मा विशेषेण श्रान्तश्चाप्सु परिप्लुतः ।
भृशं विक्षतगात्रश्च हतवाहनसैनिकः ॥ ५०

युधिष्ठिर उवाच ।

नाभूदियं तव प्रज्ञा कथमेवं सुयोधन ।
यदाभिमन्युं बहवो जग्नुर्युधि महारथाः ॥ ५१
आमुञ्च क्वचं वीर मूर्धंजान्यमयस्व च ।
यच्चान्यदपि ते नास्ति तदप्यादत्स्व भारत ।
इममेकं च ते कामं वीर भूयो ददाम्यहम् ॥ ५२
पञ्चानां पाण्डवेयानां येन योद्धुमिहेच्छसि ।
तं हत्वा वै भवान्राजा हतो वा स्वर्गमाप्नुहि ।
ऋते च जीविताद्वीर युद्धे किं कुर्म ते प्रियम् ॥ ५३

संजय उवाच ।

ततस्तव सुतो राजन्वर्म जग्राह काञ्चनम् ।

विचित्रं च शिरस्त्राणं जाम्बूनदपरिष्कृतम् ॥ ५४
 सोऽयबद्धशिरस्त्राणः शुभकाश्चनवर्मभृत् ।
 राज राजन्पुत्रस्ते काश्चनः शैलराडिव ॥ ५५
 संनद्धः स गदी राजन्सज्जः संप्राममूर्धनि ।
 अत्रवीत्पाण्डवान्सर्वान्पुत्रो दुर्योधनस्तव ॥ ५६
 भ्रातॄणां भवतामेको युध्यतां गदया मया ।
 सहदेवेन वा योत्स्ये भीमेन नकुलेन वा ॥ ५७
 अथ वा फल्गुनेनाद्य स्वया वा भरतर्षभ ।
 योत्स्येऽहं संगरं प्राप्य विजेष्ये च रणाजिरे ॥ ५८
 ब्रह्मद्य गमिष्यामि वैरस्यान्तं सुदुर्गमम् ।
 गदया पुरुषव्याघ्र हेमपट्टविनद्धया ॥ ५९
 गदायुद्धे न मे कश्चित्सदृशोऽस्तीति चिन्तय ।
 गदया वो हनिष्यामि सर्वानेव समागतान् ।
 गृह्णातु स गदां यो वै युध्यतेऽद्य मया सह ॥ ६०

इति श्रीमहाभारते शल्यपर्वणि

एकत्रिंशोऽध्यायः ॥ ३१ ॥

३२

संजय उवाच ।

एवं दुर्योधने राजनार्जमाने सुहृर्मुद्गुः ।
 युधिष्ठिरस्य संक्रुद्धो वासुदेवोऽब्रवीदिदम् ॥ १
 यदि नाम ह्ययं युद्धे वरयेत्त्वां युधिष्ठिर ।
 अर्जुनं नकुलं वापि सहदेवमथापि वा ॥ २
 किमिदं साहसं राजस्त्वया व्याहृतमीदृशम् ।
 एकमेव निहत्याजौ भव राजा कुरुष्विति ॥ ३
 एतेन हि कृता योग्या वर्षाणीह त्रयोदश ।
 श्रायसे पुरुषे राजन्भीमसेनजिघांसया ॥ ४
 इयं नाम भवेत्कार्यमस्माभिर्भरतर्षभ ।
 साहसं कृतवांस्त्वं तु ह्यनुक्रोशान्नृपोत्तम ॥ ५
 तान्यमस्यानुपश्यामि प्रतियोद्धारमाहवे ।
 ऋते वृकोदरात्पार्थात्स च नातिकृतश्रमः ॥ ६

तदिदं द्यूतमारब्धं पुनरेव यथा पुरा ।
 विषमं शकुनेश्चैव तव चैव विशां पते ॥ ७
 बली भीमः समर्थश्च कृती राजा सुयोधनः ।
 बलवान्वा कृती वेति कृती राजन्विशिष्यते ॥ ८
 सोऽयं राजस्त्वया शत्रुः समे पथि निवेशितः ।
 न्यस्तश्चात्मा सुविषमे कृच्छ्रमापादिता वयम् ॥ ९
 को नु सर्वान्विनिर्जित्य शत्रूनेकेन वैरिणा ।
 पणित्वा चैकपाणेन रोचयेदेवमाह्वयम् ॥ १०
 न हि पश्यामि तं लोके गदाहस्तं नरोत्तमम् ।
 युध्येदुर्योधनं संख्ये कृतित्वाद्धि विशेषयेत् ॥ ११
 फल्गुनं वा भवन्तं वा माद्रीपुत्रावथापि वा ।
 न समर्थानहं मन्ये गदाहस्तस्य संयुगे ॥ १२
 स कथं वदसे शत्रुं युध्यस्व गदयेति ह ।
 एकं च नो निहत्याजौ भव राजेति भारत ॥ १३
 वृकोदरं समासाद्य संशयो विजये हि नः ।
 न्यायतो युध्यमानानां कृती ह्येष महाबलः ॥ १४

भीम उवाच ।

मधुसूदन मा कार्षीर्धिषादं यदुनन्दन ।
 अद्य पारं गमिष्यामि वैरस्य भृशदुर्गमम् ॥ १५
 अहं सुयोधनं संख्ये हनिष्यामि न संशयः ।
 विजयो वै भ्रुवं कृष्ण धर्मराजस्य दृश्यते ॥ १६
 अध्यर्धेन गुणेनेयं गदा गुस्तरौ मम ।
 न तथा धार्तराष्ट्रस्य मा कार्षीर्माधव व्यथाम् ॥ १७
 सामरानपि लोकांस्त्रीजानाशस्त्रधरान्युधि ।
 योधयेयं रणे हृष्टः किमुताद्य सुयोधनम् ॥ १८

संजय उवाच ।

तथा संभाषमाणं तु वासुदेवो वृकोदरम् ।
 हृष्टः संपूजयामास वचनं चेदमब्रवीत् ॥ १९
 त्वामाश्रित्य महाबाहो धर्मराजो युधिष्ठिरः ।
 निहतारिः स्वकां दीप्तां श्रियं प्राप्नो न संशयः ॥ २०

त्वया विनिहताः सर्वे धृतराष्ट्रसुता रणे ।
 राजानो राजपुत्राश्च नागाश्च विनिपातिताः ॥ २१
 कलिङ्गा मागधाः प्राच्या गान्धाराः कुरवस्तथा ।
 त्वामासाद्य महायुद्धे निहताः पाण्डुनन्दन ॥ २२
 इत्वा दुर्योधनं चापि प्रयच्छोर्वी ससागराम् ।
 धर्मराजाय कौन्तेय यथा विष्णुः शचीपतेः ॥ २३
 त्वां च प्राप्य रणे पापो धार्तराष्ट्रो विनङ्क्ष्यति ।
 त्वमस्य सक्थिनी भङ्क्त्वा प्रतिज्ञां पारयिष्यसि ॥
 यत्नेन तु सदा पार्थ योद्धव्यो धृतराष्ट्रजः ।
 कृती च बलवांश्चैव युद्धशौण्डश्च नित्यदा ॥ २५
 ततस्तु सात्यकी राजन्पूजयामास पाण्डवम् ।
 विविधाभिश्च तं वाग्भिः पूजयामास माधवः ॥ २६
 पाञ्चालाः पाण्डवेयाश्च धर्मराजपुरोगमाः ।
 तद्वचो भीमसेनस्य सर्व एवाभ्यपूजयन् ॥ २७
 ततो भीमबलो भीमो युधिष्ठिरमथाब्रवीत् ।
 सञ्जयैः सह तिष्ठन्तं तपन्तमिव भास्करम् ॥ २८
 अहमेतेन संगम्य संयुगे योद्धुमुत्सहे ।
 न हि शक्तो रणे जेतुं मामेष पुरुषाधमः ॥ २९
 अद्य क्रोधं विमोक्ष्यामि निहितं हृदये भृशम् ।
 सुयोधने धार्तराष्ट्रे खण्डवेऽग्निमिवाजुनः ॥ ३०
 शल्यमद्योद्धरिष्यामि तव पाण्डव हृच्छयम् ।
 निहत्य गदया पापमद्य राजन्सुखी भव ॥ ३१
 अद्य कीर्तिमयीं मालां प्रतिमोक्ष्ये तवानघ ।
 प्राणाञ्छ्रियं च राज्यं च मोक्ष्यतेऽद्य सुयोधनः ॥ ३२
 राजा च धृतराष्ट्रोऽद्य श्रुत्वा पुत्रं मया हतम् ।
 स्मरिष्यत्यशुभं कर्म यत्तच्छकुनिबुद्धिजम् ॥ ३३
 इत्युक्त्वा भरतश्रेष्ठो गदामुद्यम्य वीर्यवान् ।
 उदतिष्ठत युद्धाय शक्तो वृत्रमिवाह्वयन् ॥ ३४
 तमेकाकिनमासाद्य धार्तराष्ट्रं महाबलम् ।
 निर्यूथमिव मातङ्गं समहृष्यन्त पाण्डवाः ॥ ३५

तमुद्यतगदं दृष्ट्वा कैलासमिव शृङ्गिणम् ।
 भीमसेनस्तदा राजन्दुर्योधनमथाब्रवीत् ॥ ३६
 राज्ञापि धृतराष्ट्रेण त्वया चास्मासु यत्कृतम् ।
 स्मर तदुष्कृतं कर्म यद्वृत्तं वारणावते ॥ ३७
 द्रौपदी च परिङ्किष्ठा सभामध्ये रजस्वला ।
 द्यूते यद्विजितो राजा शकुनेर्बुद्धिनिश्चयात् ॥ ३८
 यानि चान्यानि दुष्टात्मन्पापानि कृतवानसि ।
 अनागःसु च पार्थेषु तस्य पश्य महत्फलम् ॥ ३९
 त्वत्कृते निहतः शेते शरतल्पे महायशाः ।
 गाङ्गेयो भरतश्रेष्ठः सर्वेषां नः पितामहः ॥ ४०
 हतो द्रोणश्च कर्णश्च हतः शल्यः प्रतापवान् ।
 वैरस्य चादिकर्तासौ शकुनिर्निहतो युधि ॥ ४१
 भ्रातरस्ते हताः शूराः पुत्राश्च सहसैनिकाः ।
 राजानश्च हताः शूराः समरेष्वनिधर्तिनः ॥ ४२
 एते चान्ये च निहता बहवः क्षत्रियर्षभाः ।
 प्रातिकामी तथा पापो द्रौपद्याः छेशकृद्धतः ॥ ४३
 अवशिष्टस्त्वमेवैकः कुलत्रोऽधमपूरुषः ।
 त्वामप्यद्य हनिष्यामि गदया नात्र संशयः ॥ ४४
 अद्य तेऽहं रणे दर्पं सर्वं नाशयिता नृप ।
 राज्याशां विपुलां राजन्पाण्डवेषु च दुष्कृतम् ॥ ४५
 दुर्योधन उवाच ।
 किं कथ्यितेन बहुधा युध्यस्वाद्य मया सह ।
 अद्य तेऽहं विनेष्यामि युद्धश्रद्धां वृकोदर ॥ ४६
 किं न पश्यसि मां पाप गदायुद्धे व्यवस्थितम् ।
 हिमवच्छिखराकारां प्रगृह्य महतीं गदाम् ॥ ४७
 गदिनं कोऽद्य मां पाप जेतुमुत्सहते रिपुः ।
 न्यायतो युध्यमानस्य देवेष्वपि पुरंदरः ॥ ४८
 मा वृथा गर्ज कौन्तेय शारदाभ्रमिवाजलम् ।
 दर्शयस्व बलं युद्धे यावत्तत्तेऽद्य विद्यते ॥ ४९
 तस्य तद्वचनं श्रुत्वा पाञ्चालाः सहसृञ्जयाः ।

सर्वे संपूजयामासुस्तद्वचो विजिगीषवः ॥ ५०
 वं मत्तमिव मातङ्गं तलशब्देन मानवाः ।
 भूयः संहर्षयामासु राजन्दुर्योधनं नृपम् ॥ ५१
 हुंन्ति कुञ्जरास्तत्र हया हेषन्ति चासकृत् ।
 रक्षाणि संप्रदीप्यन्ते पाण्डवानां जयैषिणाम् ॥ ५२

इति श्रीमहाभारते शल्यपर्वणि

द्वात्रिंशोऽध्यायः ॥ ३२ ॥

३३

संजय उवाच ।

तस्मिन्पुत्रे महाराज संप्रवृत्ते सुदारुणे ।
 उपविष्टेषु सर्वेषु पाण्डवेषु महात्मसु ॥ १
 तवस्तालध्वजो रामस्तथोर्युद्ध उपस्थिते ।
 भुत्वा तच्छिष्ययो राजन्नाजगाम हलायुधः ॥ २
 वं दृष्ट्वा परमप्रीताः पूजयित्वा नराधिपाः ।
 शिष्ययोः कौशलं युद्धे पश्य रामेति चाश्रुवन् ॥ ३
 क्षत्रवीच तदा रामो दृष्ट्वा कृष्णं च पाण्डवम् ।
 दुर्योधनं च कौरव्यं गदापाणिमवस्थितम् ॥ ४
 चत्वारिंशदहान्यद्य द्वे च मे निःसृतस्य वै ।
 पुष्येण संप्रयातोऽस्मि श्रवणे पुनरागतः ।
 शिष्ययोर्वै गदायुद्धं द्रष्टुकामोऽस्मि माधव ॥ ५
 ततो बुधिष्ठिरो राजा परिष्वज्य हलायुधम् ।
 हागतं कुशलं चास्मै पर्यपृच्छगथातथम् ॥ ६
 कृष्णौ चापि महेश्वासावभिवार्य हलायुधम् ।
 सखजाते परिप्रीतौ प्रियमाणौ यशस्विनौ ॥ ७
 माद्रीपुत्रौ तथा शूरो द्रौपद्याः पञ्च चात्मजाः ।
 अभिवार्य स्थिता राजन्रौहिणेयं महाबलम् ॥ ८
 भीमसेनोऽथ बलवान्पुत्रस्तव जनाधिप ।
 तथैव चोद्यतगदौ पूजयामासतुर्वलम् ॥ ९
 स्वागतेन च ते तत्र प्रतिपूज्य पुनः पुनः ।
 पश्य युद्धं महाबाहो इति ते राममश्रुवन् ।

एवमूर्चुर्महात्मानं रौहिणेयं नराधिपाः ॥ १०
 परिष्वज्य तदा रामः पाण्डवान्सञ्जयानपि ।
 अपृच्छत्कुशलं सर्वान्पाण्डवांश्चामितौजसः ।
 तथैव ते समासाद्य पप्रच्छुस्तमनामयम् ॥ ११
 प्रत्यभ्यर्च्य हली सर्वान्शत्रियांश्च महामनाः ।
 कृत्वा कुशलसंयुक्तं संविदं च यथावयः ॥ १२
 जनार्दनं सात्यकिं च प्रेम्णा स परिष्वजे ।
 मूर्ध्नि चैतानुपाग्राय कुशलं पर्यपृच्छत ॥ १३
 तौ चैनं त्रिधिवद्राजन्पूजयामासतुर्गुरुम् ।
 ब्रह्माणमिव देवेशमिन्द्रोपेन्द्रौ मुदा युतौ ॥ १४
 ततोऽब्रवीद्धर्मसुतो रौहिणेयमर्दिदम् ।
 इदं भ्रात्रोर्महायुद्धं पश्य रामेति भारत ॥ १५
 तेषां मध्ये महाबाहुः श्रीमान्केशवपूर्वजः ।
 न्यविशत्परमप्रीतः पूज्यमानो महारथैः ॥ १६
 स बभौ राजमध्यस्थो नीलवासाः सितप्रभः ।
 दिवीव नक्षत्रगणैः परिकीर्णो निशाकरः ॥ १७
 ततस्तथोः संनिपातस्तुमुलो लोमहर्षणः ।
 आसीदन्तकरो राजन्वैरस्य तव पुत्रयोः ॥ १८

इति श्रीमहाभारते शल्यपर्वणि

त्रयत्रिंशोऽध्यायः ॥ ३३ ॥

३४

जनमेजय उवाच ।

पूर्वमेव यदा रामस्तस्मिन्पुत्रे उपस्थिते ।
 आमन्त्र्य केशवं यातो वृष्णिभिः सहितः प्रभुः ॥ १
 साहाय्यं धार्तराष्ट्रस्य न च कर्तास्मि केशव ।
 न चैव पाण्डुपुत्राणां गमिष्यामि यथागतम् ॥ २
 एवमुक्त्वा तदा रामो यातः शत्रुनिबर्हणः ।
 तस्य चागमनं भूयो ब्रह्मज्ज्ञंसितुमर्हसि ॥ ३
 आख्याहि मे विस्तरतः कथं राम उपस्थितः ।
 कथं च दृष्टवान्युद्धं कुशलो ह्यसि सत्तम ॥ ४

वैशंपायन उवाच ।

उपप्लव्ये निविष्टेषु पाण्डवेषु महात्मसु ।
 प्रेषितो धृतराष्ट्रस्य समीपं मधुसूदनः ।
 शमं प्रति महाबाहो हितार्थं सर्वदेहिनाम् ॥ ५
 स गत्वा हास्तिनपुरं धृतराष्ट्रं समेत्य च ।
 उक्तवान्वचनं तथ्यं हितं चैव विशेषतः ।
 न च तत्कृतवान्राजा यथाख्यातं हि ते पुरा ॥ ६
 अनवाप्य शमं तत्र कृष्णः पुरुषसत्तमः ।
 आगच्छत महाबाहुरूपप्लव्यं जनाधिप ॥ ७
 ततः प्रत्यागतः कृष्णो धार्तराष्ट्रविसर्जितः ।
 अक्रियायां नरव्याघ्र पाण्डवानिदमब्रवीत् ॥ ८
 न कुर्वन्ति वचो मह्यं कुरवः कालचोदिताः ।
 निर्गच्छध्वं पाण्डवेयाः पुष्येण सहिता मया ॥ ९
 ततो विभज्यमानेषु बलेषु बलिनां वरः ।
 प्रोवाच भ्रातरं कृष्णं रौहिणेयो महामनाः ॥ १०
 तेषामपि महाबाहो साहाय्यं मधुसूदन ।
 क्रियतामिति तत्कृष्णो नास्य चक्रे वचस्तदा ॥ ११
 ततो मन्युपरीतात्मा जगाम यदुनन्दनः ।
 तीर्थयात्रां हलधरः सरस्वत्यां महायशाः ।
 मैत्रे नक्षत्रयोगे स्म सहितः सर्वयादवैः ॥ १२
 आश्रयामास भोजस्तु दुर्योधनसरिंदमः ।
 युयुधानेन सहितो वासुदेवस्तु पाण्डवान् ॥ १३
 रौहिणेये गते शूरे पुष्येण मधुसूदनः ।
 पाण्डवेयान्पुरस्कृत्य ययाधभिमुखः कुरून् ॥ १४
 गच्छन्नेव पथिस्थस्तु रामः प्रेष्यानुवाच ह ।
 संभारांस्तीर्थयात्रायां सर्वोपकरणानि च ।
 आनयध्वं द्वारकाया अग्नीन्वै याजकांस्तथा ॥ १५
 सुवर्णं रजतं चैव धेनूर्वासांति वाजिनः ।
 कुञ्जरांश्च रथांश्चैव खरोष्ट्रं वाहनानि च ।
 क्षिप्रमानीयतां सर्वं तीर्थहेतोः परिच्छदम् ॥ १६

प्रतिस्त्रोतः सरस्वत्या गच्छध्वं शीघ्रगामिनः ।
 ऋत्विजश्चानयध्वं वै शतशश्च द्विजर्षभान् ॥ १७
 एवं संदिश्य तु प्रेष्यान्बलदेवो महाबलः ।
 तीर्थयात्रां ययौ राजन्कुरूणां वैशसे तदा ।
 सरस्वतीं प्रतिस्त्रोतः समुद्रादभिजग्मिवान् ॥ १८
 ऋत्विग्भिश्च सुहृद्भिश्च तथान्यैर्द्विजसत्तमैः ।
 रथैर्गजैस्तथाश्वैश्च प्रेष्यैश्च भरतर्षभ ।
 गोखरोष्ट्रप्रयुक्तैश्च यानैश्च बहुभिर्वृतः ॥ १९
 श्रान्तानां क्लान्तवपुषां शिशूनां विपुलयुषाम् ।
 तानि यानानि देशेषु प्रतीक्ष्यन्ते स्म भारत ।
 बुभुक्षितानामर्थाय ह्यप्रमत्तं समन्ततः ॥ २०
 यो यो यत्र द्विजो भोक्तुं कामं कामयते तदा ।
 तस्य तस्य तु तत्रैवमुपजहृस्तदा नृप ॥ २१
 तत्र स्थिता नरा राजन्रौहिणेयस्य शासनात् ।
 भक्ष्यपेयस्य कुर्वन्ति राशींस्तत्र समन्ततः ॥ २२
 वासांसि च महार्हाणि पर्यङ्कास्तरणानि च ।
 पूजार्थं तत्र ह्यपानि विप्राणां सुखमिच्छताम् ॥ २३
 यत्र यः स्वपते विप्रः क्षत्रियो वापि भारत ।
 तत्र तत्र तु तस्यैव सर्वं ह्यप्रमदश्यत ॥ २४
 यथासुखं जनः सर्वस्तिष्ठते याति वा तदा ।
 यातुकामस्य यानानि पानानि तृपितस्य च ॥ २५
 बुभुक्षितस्य चान्नानि स्वादूनि भरतर्षभ ।
 उपजहृर्नरास्तत्र वस्त्राण्याभरणानि च ॥ २६
 स पन्थाः प्रवभौ राजन्सर्वस्यैव सुखावहः ।
 स्वर्गोपमस्तदा वीर नराणां तत्र गच्छताम् ॥ २७
 नित्यप्रमुदितोपेतः स्वादुभक्षः शुभान्वितः ।
 विपण्यापणपण्यानां नानाजनशतैर्वृतः ।
 नानाहुमलतोपेतो नानारत्नविभूषितः ॥ २८
 ततो महात्मा नियमे स्थितात्मा
 पुष्येषु तीर्थेषु वसूनि राजन् ।

ददौ द्विजेभ्यः क्रतुदक्षिणाञ्च

यदुप्रवीरो हलभृत्प्रतीतः ॥ २९

दोग्ध्रीश्च घेनूश्च सहस्रशो वै

सुवाससः काञ्चनबद्धशृङ्गीः ।

ह्यांश्च नानाविधदेशजाता-

न्यानामि दासीश्च तथा द्विजेभ्यः ॥ ३०

त्लानि मुक्तामणिविद्रुमं च

शृङ्गीमुवर्णं रजतं च शुभ्रम् ।

अयस्मयं ताम्रमयं च भाण्डं

ददौ द्विजातिप्रवरेषु रामः ॥ ३१

एवं स वित्तं प्रददौ महात्मा

सरस्वतीतीर्थवरेषु भूरि ।

ययौ क्रमेणाप्रतिमप्रभाव-

स्ततः कुरुक्षेत्रमुदारवृत्तः ॥ ३२

जनमेजय उवाच ।

ऋष्यतानां तीर्थानां गुणोत्पत्तिं वदस्व मे ।

लं च द्विपदां श्रेष्ठ कर्मनिर्वृत्तिमेव च ॥ ३३

नाक्रमं च भगवन्स्तीर्थानामनुपूर्वशः ।

ऋत्नहविदां श्रेष्ठ परं कौतूहलं हि मे ॥ ३४

वैशंपायन उवाच ।

तीर्थानां विस्तरं राजन्गुणोत्पत्तिं च सर्वशः ।

पौच्यमानां शृणु वै पुण्यां राजेन्द्र कृत्स्नशः ॥ ३५

पूर्वं महाराज यदुप्रवीर

ऋत्विक्कुमुहृद्विप्रगणैश्च सार्धम् ।

पुण्यं प्रभासं समुपाजगाम

यत्रोडुराड्यक्ष्मणा छिद्यमानः ॥ ३६

विमुक्तशापः पुनराप्य तेजः

सर्वं जगद्भासयते नरेन्द्र ।

एवं तु तीर्थप्रवरं पृथिव्यां

प्रभासनात्तस्य ततः प्रभासः ॥ ३७

जनमेजय उवाच ।

किमर्थं भगवान्सोमो यक्ष्मणा समगृह्यत ।

कथं च तीर्थप्रवरे तस्मिञ्चन्द्रो न्यमज्जत ॥ ३८

कथमाहुत्य तस्मिस्तु पुनराप्यायितः शशी ।

एतन्मे सर्वमाचक्ष्व विस्तरेण महामुने ॥ ३९

वैशंपायन उवाच ।

दक्षस्य तनया यास्ताः प्रादुरासन्विशां पते ।

स सप्तविंशतिं कन्या दक्षः सोमाय वै ददौ ॥ ४०

नक्षत्रयोगनिरताः संख्यानाथं च भारत ।

पत्न्यो वै तस्य राजेन्द्र सोमस्य शुभलक्षणाः ॥ ४१

तास्तु सर्वा विशालाक्ष्यो रूपेणाप्रतिमा भुवि ।

अत्यरिच्यत तासां तु रोहिणी रूपसंपदा ॥ ४२

ततस्तस्यां स भगवान्प्रीतिं चक्रे निशाकरः ।

सास्य हृद्या बभूवाथ तस्मात्तां बुभुजे सदा ॥ ४३

पुरा हि सोमो राजेन्द्र रोहिण्यामवसच्चिरम् ।

ततोऽस्य कुपितान्यासन्नक्षत्राणि महात्मनः ॥ ४४

ता गत्वा पितरं प्राहुः प्रजापतिमतन्द्रिताः ।

सोमो वसति नास्मासु रोहिणीं भजते सदा ॥ ४५

ता वयं सहिताः सर्वास्त्वत्सकाशे प्रजेश्वर ।

वत्स्यामो नियताहारास्तपश्चरणतत्पराः ॥ ४६

श्रुत्वा तासां तु वचनं दक्षः सोममथाब्रवीत् ।

समं वर्तस्व भार्यासु मा त्वाधर्मो महान्स्पृशेत् ॥ ४७

ताश्च सर्वाब्रवीदक्षो गच्छध्वं सोममन्तिकान् ।

समं वत्स्यति सर्वासु चन्द्रमा मम शासनात् ॥ ४८

विसृष्टास्तास्तदा जग्मुः शीतांशुभवनं तदा ।

तथापि सोमो भगवान्पुनरेव महीपते ।

रोहिणीं निवसत्येव प्रीयमाणो मुहुर्मुहुः ॥ ४९

ततस्ताः सहिताः सर्वा भूयः पितरमब्रुवन् ।

तव शुश्रूषणे युक्ता वत्स्यामो हि तवाश्रमे ।

सोमो वसति नास्मासु नाकरोद्वचनं तव ॥ ५०

तासां तद्वचनं श्रुत्वा दक्षः सोममथाब्रवीत् ।
 समं वर्तस्व भार्यासु मा त्वां शप्स्ये विरोचन ॥ ५१
 अनादृत्य तु तद्वाक्यं दक्षस्य भगवान्शशी ।
 रोहिण्या सार्धमवसत्तस्ताः कुपिताः पुनः ॥ ५२
 गत्वा च पितरं प्राहुः प्रणम्य शिरसा तदा ।
 सोमो वसति नास्मासु तस्मान्नः शरणं भव ॥ ५३
 रोहिण्यामेव भगवन्सदा वसति चन्द्रमाः ।
 तस्मान्नस्माहि सर्वा वै यथा नः सोम आविशेत् ॥ ५४
 तच्छ्रुत्वा भगवान्क्रुद्धो यक्षमाणं पृथिवीपते ।
 ससर्ज रोषात्सोमाय स चोद्भुपतिमाविशत् ॥ ५५
 स यक्ष्मणाभिभूतात्माक्षीयताहरहः शशी ।
 यत्नं चाप्यकरोद्राजन्मोक्षार्थं तस्य यक्ष्मणः ॥ ५६
 इष्टेष्टिभिर्महाराज विविधाभिर्निशाकरः ।
 न चागुच्यत शापाद्वै क्षयं चैवाभ्यगच्छत ॥ ५७
 क्षीयमाणे ततः सोमे ओषध्यो न प्रजञ्जिरे ।
 निराखादरसाः सर्वा हतवीर्याश्च सर्वशः ॥ ५८
 ओषधीनां क्षये जाते प्राणिनामपि संक्षयः ।
 कृशाश्चासन्प्रजाः सर्वाः क्षीयमाणे निशाकरे ॥ ५९
 ततो देवाः समागम्य सोममूचुर्महीपते ।
 किमिदं भवतो रूपमीदृशं न प्रकाशते ॥ ६०
 कारणं ब्रूहि नः सर्वं येनेदं ते महद्भयम् ।
 श्रुत्वा तु वचनं त्वत्तो विधास्यामस्ततो वयम् ॥ ६१
 एवमुक्तः प्रत्युवाच सर्वास्ताञ्जशलक्षणः ।
 शापं च कारणं चैव यक्षमाणं च तथात्मनः ॥ ६२
 देवास्तस्य वचः श्रुत्वा गत्वा दक्षमथानुवन् ।
 प्रसीद् भगवन्सोमे शापश्चैष निवर्त्यताम् ॥ ६३
 असौ हि चन्द्रमाः क्षीणः किञ्चिच्छेषो हि लक्ष्यते ।
 क्षयाच्चैवास्य देवेश प्रजाश्चापि गताः क्षयम् ॥ ६४
 वीरुदोषधयश्चैव बीजानि विविधानि च ।
 तथा वयं लोकगुरो प्रसादं कर्तुमर्हसि ॥ ६५

एवमुक्तस्तदा चिन्त्य प्राह वाक्यं प्रजापतिः ।
 नैतच्छक्यं मम वचो व्यावर्तयितुमन्यथा ।
 हेतुना तु महाभागा निवर्तिष्यति केनचित् ॥ ६६
 समं वर्ततु सर्वासु शशी भार्यासु नित्यशः ।
 सरस्वत्या वरे तीर्थे जन्मज्जञ्जशलक्षणः ।
 पुनर्वर्धिष्यते देवास्तद्वै सत्यं वचो मम ॥ ६७
 मासार्धं च क्षयं सोमो नित्यमेव गमिष्यति ।
 मासार्धं च सदा वृद्धिं सत्यमेतद्वचो मम ॥ ६८
 सरस्वतीं ततः सोमो जगाम ऋषिशासनात् ।
 प्रभासं परमं तीर्थं सरस्वत्यां जगाम ह ॥ ६९
 अमावास्यां महातेजास्तत्रोन्मज्जन्महाद्युतिः ।
 लोकान्प्रभासयामास शीतांशुत्वमवाप च ॥ ७०
 देवाश्च सर्वे राजेन्द्र प्रभासं प्राप्य पुष्कलम् ।
 सोमेन सहिता भूत्वा दक्षस्य प्रमुखेऽभवन् ॥ ७१
 ततः प्रजापतिः सर्वा विससर्जार्थं देवताः ।
 सोमं च भगवान्प्रीतो भूयो वचनमब्रवीत् ॥ ७२
 मावमंस्थाः स्त्रियः पुत्र मा च विप्रान्कदाचन ।
 गच्छ युक्तः सदा भूत्वा कुरु वै शासनं मम ॥ ७३
 स विसृष्टो महाराज जगामाथ स्वमालयम् ।
 प्रजाश्च मुदिता भूत्वा भोजने च यथा पुरा ॥ ७४
 एतत्ते सर्वमाख्यातं यथा शप्नो निशाकरः ।
 प्रभासं च यथा तीर्थं तीर्थानां प्रवरं ह्यभूत् ॥ ७५
 अमावास्यां महाराज नित्यशः शशलक्षणः ।
 स्नात्वा ह्याप्यायते श्रीमान्प्रभासे तीर्थं उत्तमे ॥ ७६
 अतश्चैनं प्रजानन्ति प्रभासमिति भूमिप ।
 प्रभां हि परमां लेभे तस्मिन्नुन्मज्ज्य चन्द्रमाः ॥ ७७
 ततस्तु चमसोद्भेदमच्युतस्त्वगमद्बली ।
 चमसोद्भेद इत्येवं यं जनाः कथयन्त्युत ॥ ७८
 तत्र दत्त्वा च दानानि विशिष्टानि हलायुधः ।
 उषित्वा रजनीमेकां स्नात्वा च विधिवत्तदा ॥ ७९

इदपानमथागच्छत्स्वरावान्केशवाप्रजः ।
 आर्यं स्वस्थयनं चैव तत्रावाप्य महत्फलम् ॥ ८०
 क्लिग्धत्वादोषधीनां च भूमेश्च जनमेजय ।
 जानन्ति सिद्धा राजेन्द्र नष्टामपि सरस्वतीम् ॥ ८१

इति श्रीमहाभारते शल्यपर्वणि

चतुर्विंशोऽध्यायः ॥ ३४ ॥

३५

वैशंपायन उवाच ।

ह्यस्मान्दीगतं चापि उदपानं यशस्विनः ।
 त्रितस्य च महाराज जगामाथ हलायुधः ॥ १
 तत्र दत्त्वा बहु द्रव्यं पूजयित्वा तथा द्विजान् ।
 वरसृश्य च तत्रैव प्रहृष्टो मुसलायुधः ॥ २
 इत्तं धर्मपरो ह्यासीन्नितः स सुमहातपाः ।
 ह्ये च वसता तेन सोमः पीतो महात्मना ॥ ३
 इत्तं चैनं समुत्सृज्य भ्रातरौ जग्मतुर्गृहान् ।
 ततस्तौ वै शशापाथ त्रितो ब्राह्मणसत्तमः ॥ ४

जनमेजय उवाच ।

इदपानं कथं ब्रह्मन्कथं च सुमहातपाः ।
 पीतः किं च संलक्तो भ्रातृभ्यां द्विजसत्तमः ॥ ५
 ह्ये कथं च हित्वैनं भ्रातरौ जग्मतुर्गृहान् ।
 एतदाचक्ष्व मे ब्रह्मन्यदि श्राव्यं हि मन्यसे ॥ ६

वैशंपायन उवाच ।

आसन्पूर्वयुगे राजन्मुनयो भ्रातरस्त्रयः ।
 एकश्च द्वितश्चैव त्रितश्चादित्यसंनिभाः ॥ ७
 सर्वे प्रजापतिसमाः प्रजावन्तस्तथैव च ।
 श्लोकजितः सर्वे तपसा ब्रह्मवादिनः ॥ ८
 तेषां तु तपसा प्रीतो नियमेन दमेन च ।
 अभवद्भौतमो नित्यं पिता धर्मरतः सदा ॥ ९
 स तु दीर्घेण कालेन तेषां प्रीतिमवाप्य च ।

जगाम भगवान्स्थानमनुरूपमिवात्मनः ॥ १०
 राजानस्तस्य ये पूर्वे याज्या ह्यासन्महात्मनः ।
 ते सर्वे स्वर्गते तस्मिस्तस्य पुत्रानपूजयन् ॥ ११
 तेषां तु कर्मणा राजंस्तथैवाध्ययनेन च ।
 त्रितः स श्रेष्ठतां प्राप यथैवास्य पिता तथा ॥ १२
 तं स्म सर्वे महाभागा मुनयः पुण्यलक्षणाः ।
 अपूजयन्महाभागं तथा विद्वत्तथैव तु ॥ १३
 कदाचिद्धि ततो राजन्भ्रातरावेकतद्वितौ ।
 यन्नार्थं चक्रतुश्चित्तं धनार्थं च विशेषतः ॥ १४
 तयोश्चिन्ता समभवत्त्रितं गृह्य परंतप ।
 याज्यान्सर्वानुपादाय प्रतिगृह्य पशूंस्ततः ॥ १५
 सोमं पास्यामहे दृष्टाः प्राप्य यज्ञं महाफलम् ।
 चक्रुश्चैव महाराज भ्रातरस्त्रय एव ह ॥ १६
 तथा तु ते परिक्रम्य याज्यान्सर्वान्पशून्प्रति ।
 याजयित्वा ततो याज्याल्लब्ध्वा च सुबहून्पशून् ॥ १७
 याज्येन कर्मणा तेन प्रतिगृह्य विधानतः ।
 प्राचीं दिशं महात्मान आजगमुस्ते महर्षयः ॥ १८
 त्रितस्तेषां महाराज पुरस्ताद्याति दृष्टवत् ।
 एकतश्च द्वितश्चैव पृष्ठतः कालयन्पशून् ॥ १९
 तयोश्चिन्ता समभवद्दृष्ट्वा पशुगणं महत् ।
 कथं न स्युरिमा गाव आत्राभ्यां वै विना त्रितम् ॥ २०
 तावन्योन्यं समाभाष्य एकतश्च द्वितश्च ह ।
 यदूचतुर्मिथः पापौ तन्निबोध जनेश्वर ॥ २१
 त्रितो यज्ञेषु कुशलस्त्रितो वेदेषु निष्ठितः ।
 अन्यास्त्रितो बहुतरा गावः समुपलप्स्यते ॥ २२
 तदावां सहितौ भूत्वा गाः प्रकाल्य ब्रजावहे ।
 त्रितोऽपि गच्छतां काममावाभ्यां वै विनाकृतः ॥
 तेषामागच्छतां रात्रौ पथिस्थाने वृकोऽभवत् ।
 तथा कूपोऽविदूरेऽभूत्सरस्वत्यास्तटे महान् ॥ २४
 अथ त्रितो वृकं दृष्ट्वा पथि तिष्ठन्तमप्रतः ।

तद्भयादपसर्पन्वै तस्मिन्कूपे पपात ह ।
 अगाधे सुमहाघोरे सर्वभूतभयंकरे ॥ २५
 त्रितस्ततो महाभागः कूपस्थो मुनिसत्तमः ।
 आर्तनादं ततश्चक्रे तौ तु शुश्रुवतुमुनी ॥ २६
 तं ज्ञात्वा पतितं कूपे भ्रातरावेकतद्वितौ ।
 वृकत्रासाञ्च लोभाच्च समुत्सृज्य प्रजग्मतुः ॥ २७
 भ्रातृभ्यां पशुलुब्धाभ्यामुत्सृष्टः स महातपाः ।
 उदपाने महाराज निर्जले पांसुसंवृते ॥ २८
 त्रित आत्मानमालक्ष्य कूपे वीरुत्तृणावृते ।
 निमग्नं भरतश्रेष्ठ पापकृन्नरके यथा ॥ २९
 बुद्ध्या ह्यगणयत्प्राज्ञो मृत्योर्भीतो ह्यसोमपः ।
 सोमः कथं नु पातव्य इहस्थेन मया भवेत् ॥ ३०
 स एवमनुसंचिन्त्य तस्मिन्कूपे महातपाः ।
 ददर्श वीरुधं तत्र लम्बमानां यदृच्छया ॥ ३१
 पांसुप्रस्ते ततः कूपे विचिन्त्य सलिलं मुनिः ।
 अग्नीन्संकल्पयामास होत्रे चात्मानमेव च ॥ ३२
 ततस्तां वीरुधं सोमं संकल्प्य सुमहातपाः ।
 ऋचो यजूषि सामानि मनसा चिन्तयन्मुनिः ।
 प्रावाणः शर्कराः कृत्वा प्रचक्रेऽभिषवं नृप ॥ ३३
 आज्यं च सलिलं चक्रे भागांश्च त्रिदिव्यैकसाम् ।
 सोमस्याभिषवं कृत्वा चकार तुमुलं ध्वनिम् ॥ ३४
 स चाविशद्विभं राजन्स्वरः शैक्षस्त्रितस्य वै ।
 समवाप च तं यज्ञं यथोक्तं ब्रह्मवादिभिः ॥ ३५
 वर्तमाने तथा यज्ञे त्रितस्य सुमहात्मनः ।
 आविभ्रं त्रिदिवं सर्वं कारणं च न बुध्यते ॥ ३६
 ततः सुतुमुलं शब्दं शुश्रावाथ बृहस्पतिः ।
 श्रुत्वा चैवाब्रवीद्देवान्सर्वान्देवपुरोहितः ॥ ३७
 त्रितस्य वर्तते यज्ञस्तत्र गच्छामहे सुराः ।
 स हि क्रुद्धः सृजेदन्यान्देवानपि महातपाः ॥ ३८
 तच्छ्रुत्वा वचनं तस्य सहिताः सर्वदेवताः ।

प्रययुस्तत्र यत्रासौ त्रितयज्ञः प्रवर्तते ॥ ३९
 ते तत्र गत्वा विबुधास्तं कूपं यत्र स त्रितः ।
 ददृशुस्तं महात्मानं दीक्षितं यज्ञकर्मसु ॥ ४०
 दृष्ट्वा चैनं महात्मानं श्रिया परमया युतम् ।
 ऊचुश्चाथ महाभागं प्राप्ता भागार्थिनो वयम् ॥ ४१
 अथाब्रवीद्दृषिर्देवान्परम्यध्वं मां दिव्यैकसः ।
 अस्मिन्प्रतिभये कूपे निमग्नं नष्टचेतसम् ॥ ४२
 ततस्त्रितो महाराज भागांस्तेषां यथाविधि ।
 मन्त्रयुक्तान्समददात्ते च प्रीतास्तदाभवन् ॥ ४३
 ततो यथाविधि प्राप्तान्भागान्प्राप्य दिव्यैकसः ।
 प्रीतात्मानो ददुस्तस्मै वरान्यान्मनसेच्छति ॥ ४४
 स तु वज्रे वरं देवांस्त्रातुमर्हथ मामितः ।
 यश्चेहोपस्पृशेत्कूपे स सोमपगतिं लभेत् ॥ ४५
 तत्र चोर्मिमती राजन्नृत्पपात सरस्वती ।
 तयोत्क्षिप्तस्त्रितस्तस्थौ पूजयंस्त्रिदिव्यैकसः ॥ ४६
 तथेति चोक्त्वा विबुधा जग्मू राजन्यथागतम् ।
 त्रितश्चाप्यगमत्प्रीतः स्वमेव निलयं तदा ॥ ४७
 क्रुद्धः स तु समासाद्य तावृषी भ्रातरौ तदा ।
 उवाच परुषं वाक्यं शशाप च महातपाः ॥ ४८
 पशुलुब्धौ युवां यस्मान्मामुत्सृज्य प्रधावितौ ।
 तस्माद्रूपेण तेषां वै दंष्ट्रिणामभितश्चरौ ॥ ४९
 भवितारौ मया शप्तौ पापेनानेन कर्मणा ।
 प्रसवश्चैव युवयोगोलाङ्गूलक्ष्वानराः ॥ ५०
 इत्युक्ते तु तदा तेन क्षणादेव विशां पते ।
 तथाभूतावदृश्येतां वचनात्सत्यवादिनः ॥ ५१
 तत्राप्यमितविक्रान्तः स्पृष्ट्वा तोयं हलायुधः ।
 दत्त्वा च विविधान्दायान्पूजयित्वा च वै द्विजान् ॥
 उदपानं च तं दृष्ट्वा प्रशस्य च पुनः पुनः ।
 नदीगतमदीनात्मा प्राप्तो विनशनं तदा ॥ ५३
 इति श्रीमहाभारते शल्यपर्वणि पञ्चत्रिंशोऽध्यायः ॥ ३५ ॥

३६

वैशंपायन उवाच ।

ततो विनशनं राजन्नाजगाम हलायुधः ।
 शुद्धमीरान्प्रति द्वेषायत्र नष्टा सरस्वती ॥ १
 यस्मात्सा भरतश्रेष्ठ द्वेषान्नष्टा सरस्वती ।
 तस्मान्नष्टयो नित्यं प्राहुर्विनशनेति ह ॥ २
 त्वाप्युपरपुत्रय बलः सरस्वत्यां महाबलः ।
 सुभूमिकं ततोऽगच्छत्सरस्वत्यास्तटे वरे ॥ ३
 तत्र चाप्सरसः शुभ्रा नित्यकालमतन्द्रिताः ।
 शोढाभिर्विमलाभिश्च क्रीडन्ति विमलाननाः ॥ ४
 तत्र देवाः सगन्धर्वा मासि मासि जनेश्वर ।
 अभिगच्छन्ति तत्तीर्थं पुण्यं ब्राह्मणसेवितम् ॥ ५
 तत्रादृश्यन्त गन्धर्वास्तथैवाप्सरसां गणाः ।
 समेत्य सहिता राजन्यश्राप्राप्तं यथासुखम् ॥ ६
 तत्र मोदन्ति देवाश्च पितरश्च सवीरुधः ।
 पुण्यैः पुष्यैः सदा दिव्यैः कीर्यमाणाः पुनः पुनः ॥ ७
 आक्रीडभूमिः सा राजंस्तासामप्सरसां शुभा ।
 सुभूमिकेति विख्याता सरस्वत्यास्तटे वरे ॥ ८
 तत्र स्नात्वा च दत्त्वा च वसु विप्रेषु माधवः ।
 श्रुत्वा गीतं च तद्विव्यं वादित्राणां च निःस्वनम् ॥ ९
 छायाश्च विपुला दृष्ट्वा देवगन्धर्वरक्षसाम् ।
 गन्धर्वाणां ततस्तीर्थमागच्छद्रोहिणीसुतः ॥ १०
 विश्वावसुमुखास्तत्र गन्धर्वास्तपसान्विताः ।
 वृत्त्वादित्रगीतं च कुर्वन्ति सुमनोरमम् ॥ ११
 तत्र दत्त्वा हलधरो विप्रेभ्यो विविधं वसु ।
 अजाविकं गोखरोष्ट्रं सुवर्णं रजतं तथा ॥ १२
 भोजयित्वा द्विजान्कामैः संतर्प्य च महाधनैः ।
 प्रययौ सहितो विप्रैः स्तूयमानश्च माधवः ॥ १३
 तस्माद्गन्धर्वतीर्थाच्च महाबाहुररिंदमः ।
 गर्गस्रोतो महातीर्थमाजगामैककुण्डली ॥ १४

यत्र गर्गेण वृद्धेन तपसा भावितात्मना ।
 कालज्ञानगतिश्चैव ज्योतिषां च व्यतिक्रमः ॥ १५
 उत्पाता दारुणाश्चैव शुभाश्च जनमेजय ।
 सरस्वत्याः शुभे तीर्थे विहिता वै महात्मना ।
 तस्य नाम्ना च तत्तीर्थं गर्गस्रोत इति स्मृतम् ॥ १६
 तत्र गर्गं महाभागमृषयः सुव्रता नृप ।
 उपासांचक्रिरे नित्यं कालज्ञानं प्रति प्रभो ॥ १७
 तत्र गत्वा महाराज बलः श्वेतानुलेपनः ।
 विधिवद्धि धनं दत्त्वा मुनीनां भावितात्मनाम् ॥ १८
 उच्चावचांस्तथा भक्ष्यान्दिजेभ्यो विप्रदाय सः ।
 नीलवासास्ततोऽगच्छच्छङ्खतीर्थं महायशाः ॥ १९
 तत्रापश्यन्महाशङ्खं महामेरुमिथोच्छ्रितम् ।
 श्वेतपर्वतसंकाशमृषिसंघैर्निषेवितम् ।
 सरस्वत्यास्तटे जातं नगं तालध्वजो बली ॥ २०
 यक्षा विद्याधराश्चैव राक्षसाश्चामितौजसः ।
 पिशाचाश्चामितबला यत्र सिद्धाः सहस्रशः ॥ २१
 ते सर्वे ह्यशनं त्यक्त्वा फलं तस्य वनस्पतेः ।
 व्रतैश्च नियमैश्चैव काले काले स्म भुञ्जते ॥ २२
 प्राप्सैश्च नियमैस्तैस्तैर्विचरन्तः पृथक्पृथक् ।
 अदृश्यमाना मनुजैर्व्यचरन्पुरुषर्षभ ॥ २३
 एवं ख्यातो नरपते लोकेऽस्मिन्स वनस्पतिः ।
 तत्र तीर्थं सरस्वत्याः पावनं लोकविश्रुतम् ॥ २४
 तस्मिन् यदुशादूलो दत्त्वा तीर्थं यशस्विनाम् ।
 ताम्नायसानि भाण्डानि वस्त्राणि विविधानि च ॥ २५
 पूजयित्वा द्विजांश्चैव पूजितश्च तपोधनैः ।
 पुण्यं द्वैतवनं राजन्नाजगाम हलायुधः ॥ २६
 तत्र गत्वा मुनीन्द्रश्च नानावेषधरान्बलः ।
 आप्तुस्य सलिले चापि पूजयामास वै द्विजान् ॥ २७
 तथैव दत्त्वा विप्रेभ्यः परिभोगान्सुपुष्कलान् ।
 ततः प्रायाद्बलो राजन्दक्षिणेन सरस्वतीम् ॥ २८

गत्वा चैव महाषाढुर्नातिदूरं महायशाः ।
 धर्मात्मा नागधन्वानं तीर्थमागमदच्युतः ॥ २९
 यत्र पन्नगराजस्य वासुकेः संनिवेशनम् ।
 महाद्युतेर्महाराज बहुमिः पन्नगैर्वृतम् ।
 यत्रासन्नृषयः सिद्धाः सहस्राणि चतुर्दश ॥ ३०
 यत्र देवाः समागम्य वासुकिं पन्नगोत्तमम् ।
 सर्वपन्नगराजानमभ्यषिञ्चन्त्यथाविधि ।
 पन्नगेभ्यो भयं तत्र विद्यते न स्म कौरव ॥ ३१
 तत्रापि विधिवद्भवा विप्रेभ्यो रत्नसंचयान् ।
 प्रायात्प्राचीं दिशं राजन्दीप्यमानः स्वतेजसा ॥ ३२
 आद्भुत्य बहुशो हृष्टस्तेषु तीर्थेषु लाङ्गली ।
 दत्त्वा वसु द्विजातिभ्यो जगामाति तपस्विनः ॥ ३३
 तत्रस्थानृषिसंघांस्तानभिवाद्य हृद्ययुधः ।
 ततो रामोऽगमत्तीर्थमृषिभिः सेवितं महत् ॥ ३४
 यत्र भूयो निवृत्ते प्राङ्मुखो वै सरस्वती ।
 ऋषीणां नैमिषेयाणामवेक्षार्थं महात्मनाम् ॥ ३५
 निवृत्तां तां सरिच्छ्रेष्ठां तत्र दृष्ट्वा तु लाङ्गली ।
 बभूव विस्मितो राजन्बलः श्वेतानुलेपनः ॥ ३६
 जनमेजय उवाच ।
 कस्मात्सरस्वती ब्रह्मनिवृत्ता प्राङ्मुखी ततः ।
 व्याख्यातुमेतदिच्छामि सर्वमध्वर्युसत्तम ॥ ३७
 कस्मिंश्च कारणे तत्र विस्मितो यदुनन्दनः ।
 विनिवृत्ता सरिच्छ्रेष्ठा कथमेतद्विजोत्तम ॥ ३८
 वैशंपायन उवाच ।
 पूर्वं कृतयुगे राजन्नैमिषेयास्तपस्विनः ।
 वर्तमाने सुबहुले सत्रे द्वादशवार्षिके ।
 ऋषयो बहवो राजस्तत्र संप्रतिपेदिरे ॥ ३९
 षष्टित्वा च महाभागास्तस्मिन्सत्रे यथाविधि ।
 निवृत्ते नैमिषेये वै सत्रे द्वादशवार्षिके ।
 आजग्मुर्ऋषयस्तत्र बहवस्तीर्थकारणात् ॥ ४०

ऋषीणां बहुलत्वात्तु सरस्वत्या विशां पते ।
 तीर्थानि नगरायन्ते कूले वै दक्षिणे तदा ॥ ४१
 समन्तपञ्चकं यावत्तावत्ते द्विजसत्तमाः ।
 तीर्थलोभात्प्रव्याघ्र नयास्तीरं समाश्रिताः ॥ ४२
 जुह्वतां तत्र तेषां तु मुनीनां भावितात्मनाम् ।
 स्वाध्यायेनापि महता बभूवुः पूरिता दिशः ॥ ४३
 अप्रिहोत्रैस्ततस्तेषां ह्ययमानैर्महात्मनाम् ।
 अशोभत सरिच्छ्रेष्ठा दीप्यमानैः समन्ततः ॥ ४४
 बालखिल्या महाराज अश्मकुट्टाश्च तापसाः ।
 दन्तोल्खलिनश्चान्ये संप्रक्षालास्तथापरे ॥ ४५
 वायुभक्षा जलाहाराः पर्णभक्षाश्च तापसाः ।
 नानानियमयुक्ताश्च तथा स्थण्डिलशायिनः ॥ ४६
 आसनैः मुनयस्तत्र सरस्वत्याः समीपतः ।
 शोभयन्तः सरिच्छ्रेष्ठां गङ्गामिव दिवोकसः ॥ ४७
 ततः पश्चात्समापेतुर्ऋषयः सत्रयाजिनः ।
 तेऽवकाशं न ददशुः कुरुक्षेत्रे महाव्रताः ॥ ४८
 ततो यज्ञोपवीतैस्ते तत्तीर्थं निर्दिमाय वै ।
 जुहुवुश्चाग्निहोत्राणि चक्रुश्च विविधाः क्रियाः ॥ ४९
 ततस्तमृषिसंघातं निराशं चिन्तयान्वितम् ।
 दर्शयामास राजेन्द्र तेषामर्थे सरस्वती ॥ ५०
 ततः कुञ्जान्बहून्कृत्वा संनिवृत्ता सरिद्धरा ।
 ऋषीणां पुण्यतपसां कारुण्याज्जनमेजय ॥ ५१
 ततो निवृत्त्य राजेन्द्र तेषामर्थे सरस्वती ।
 भूयः प्रतीच्यमिमुखी सुस्त्राव सरितां वरा ॥ ५२
 अमोघा गमनं कृत्वा तेषां भूयो ब्रजाम्यहम् ।
 इत्यद्भुतं महश्चक्रे ततो राजन्महानदी ॥ ५३
 एवं स कुञ्जो राजेन्द्र नैमिषेय इति स्मृतः ।
 कुरुक्षेत्रे कुरुश्रेष्ठ कुरुष्व महतीः क्रियाः ॥ ५४
 तत्र कुञ्जान्बहून्कृत्वा संनिवृत्तां च तां नदीम् ।
 बभूव विस्मयस्तत्र रामस्याथ महात्मनः ॥ ५५

षपसृश्य तु तत्रापि विधिवद्यदुन्दनः ।
 दत्त्वा दायान्द्विजातिभ्यो भाण्डानि विविधानि च ।
 भक्ष्यं पेयं च विविधं ब्राह्मणान्प्रत्यपादयत् ॥ ५६
 ततः प्रायाद्वलो राजन्पूज्यमानो द्विजातिभिः ।
 सरस्वतीतीर्थवरं नानाद्विजगणायुतम् ॥ ५७
 षदरेज्जुदकाश्मर्यप्लक्षाम्भस्थविभीतकैः ।
 पनसैश्च पलाशैश्च करीरैः पीलुभिस्तथा ॥ ५८
 सरस्वतीतीररुहैर्वन्धनैः स्यन्दनैस्तथा ।
 परूषकयनैश्चैव बिल्वैरान्नातकैस्तथा ॥ ५९
 क्षतिमुक्तकषण्डैश्च पारिजातैश्च शोभितम् ।
 रुदलीवनभूयिष्ठमिष्टं कान्तं मनोरमम् ॥ ६०
 वाय्वम्बुफलपर्णादैर्दन्तोल्खलिकैरपि ।
 तथाश्मकुट्टैर्वानैर्यैर्मुनिभिर्वहुर्भिवृतम् ॥ ६१
 स्वाध्यायघोषसंगुष्टं मृगयूथशताकुलम् ।
 बर्हिस्त्रैर्धर्मपरमैर्नृभिरत्यन्तसेवितम् ॥ ६२
 सप्तसारस्वतं तीर्थमाजगाम हलायुधः ।
 यत्र मङ्गणकः सिद्धस्तपरस्तेपे महामुनिः ॥ ६३

इति श्रीमहाभारते शल्यपर्वणि

षट्त्रिंशोऽध्यायः ॥ ३६ ॥

३७

जनमेजय उवाच ।

सप्तसारस्वतं कस्मात्कश्च मङ्गणको मुनिः ।
 कथं सिद्धश्च भगवान्कश्चास्य नियमोऽभवत् ॥ १
 कस्य वंशे समुत्पन्नः किं चाधीतं द्विजोत्तम ।
 पतदिच्छाम्यहं श्रोतुं विधिवद्विजसत्तम ॥ २
 वैशंपायन उवाच
 राजन्सप्त सरस्वत्यो याभिर्व्याप्रिमिदं जगत् ।
 आहूता बलवद्भिर्हि तत्र तत्र सरस्वती ॥ ३
 सुप्रभा काञ्चनाक्षी च विशाला मानसहृदा ।

सरस्वती ओषधती सुवेणुर्विमलोदका ॥ ४
 पितामहस्य महतो वर्तमाने महीतले ।
 वितते यज्ञवाटे वै समेतेषु द्विजातिषु ॥ ५
 पुण्याहघोषैर्विमलैर्वेदानां निनदैस्तथा ।
 देवेषु चैव व्यभेषु तस्मिन्यज्ञविधौ तदा ॥ ६
 तत्र चैव महाराज दीक्षिते प्रपितामहे ।
 यजतस्तत्र सत्रेण सर्वकामसमृद्धिना ॥ ७
 मनसा चिन्तिता ह्यर्था धर्मार्थकुशलैस्तदा ।
 उपतिष्ठन्ति राजेन्द्र द्विजातीस्तत्र तत्र ह ॥ ८
 जगुश्च तत्र गन्धर्वा ननृतुश्चाप्सरोगणाः ।
 वादित्राणि च दिव्यानि वादयामासुरञ्जसा ॥ ९
 तस्य यज्ञस्य संपत्त्या तुतुषुर्देवता अपि ।
 विस्मयं परमं जग्मुः किमु मानुषयोनयः ॥ १०
 वर्तमाने तथा यज्ञे पुष्करस्थे पितामहे ।
 अब्रुवन्नृषयो राजन्नायं यज्ञो महाफलः ।
 न दृश्यते सरिच्छ्रेष्ठा यस्मादिह सरस्वती ॥ ११
 तच्छ्रुत्वा भगवान्प्रीतः सस्माराथ सरस्वतीम् ।
 पितामहेन यजता आहूता पुष्करेषु वै ।
 सुप्रभा नाम राजेन्द्र नाम्ना तत्र सरस्वती ॥ १२
 तां दृष्ट्वा मुनयस्तुष्टा वेगयुक्तां सरस्वतीम् ।
 पितामहं मानयन्तीं क्रतुं ते बहु मेनिरे ॥ १३
 एवमेषा सरिच्छ्रेष्ठा पुष्करेषु सरस्वती ।
 पितामहार्थं संभूता तुष्ट्यर्थं च मनीषिणाम् ॥ १४
 नैमिषे मुनयो राजन्समागम्य समासते ।
 तत्र चित्राः कथा ह्यासन्वेदं प्रति जनेश्वर ॥ १५
 तत्र ते मुनयो ह्यासन्नान्वाध्यायवेदिनः ।
 ते समागम्य मुनयः सस्मरुर्वै सरस्वतीम् ॥ १६
 सा तु ध्याता महाराज ऋषिभिः सत्रयाजिभिः ।
 समागतानां राजेन्द्र सहायार्थं महात्मनाम् ।
 आजगाम महाभागा तत्र पुण्या सरस्वती ॥ १७

नैमिषे काञ्चनाक्षी तु मुनीनां सत्रयाजिनाम् ।
 आगता सरितां श्रेष्ठा तत्र भारत पूजिता ॥ १८
 गयस्य यजमानस्य गयेष्वेव महाक्रतुम् ।
 आहूता सरितां श्रेष्ठा गययज्ञे सरस्वती ॥ १९
 विशालां तु गयेष्वहर्षयः संशितव्रताः ।
 सरित्सा हिमवत्पार्श्वत्प्रसूता शीघ्रगामिनी ॥ २०
 औहालकेस्तथा यज्ञे यजतस्त्र भारत ।
 समेते सर्वतः रफीते मुनीनां मण्डले तदा ॥ २१
 उत्तरे कोसलाभागे पुण्ये राजन्महात्मनः ।
 औहालकेन यजता पूर्वं ध्वाता सरस्वती ॥ २२
 आजगाम सरिच्छ्रेष्ठा तं देशमृषिकारणात् ।
 पूज्यमाना मुनिगणैर्वल्कलाजिनसंवृतैः ।
 मनोहृदेति विख्याता सा हि तैर्मनसा हृता ॥ २३
 सुवेणुर्ऋषभद्वीपे पुण्ये राजर्षिसेविते ।
 कुरोश्च यजमानस्य कुरुक्षेत्रे महात्मनः ।
 आजगाम महाभागा सरिच्छ्रेष्ठा सरस्वती ॥ २४
 ओघवत्यापि राजेन्द्र वसिष्ठेन महात्मना ।
 समाहूता कुरुक्षेत्रे दिव्यतोया सरस्वती ॥ २५
 दक्षेण यजता चापि गङ्गाद्वारे सरस्वती ।
 विमलोदा भगवती ब्रह्मणा यजता पुनः ।
 समाहूता ययौ तत्र पुण्ये हैमवते गिरौ ॥ २६
 एकीभूतास्ततस्तास्तु तस्मिंस्तीर्थे समागताः ।
 सप्तसारस्वतं तीर्थं ततस्तत्रथितं भुवि ॥ २७
 इति सप्त सरस्वत्यो नामतः परिकीर्तिताः ।
 सप्तसारस्वतं चैव तीर्थं पुण्यं तथा स्मृतम् ॥ २८
 शृणु मङ्गणकस्यापि कौमारब्रह्मचारिणः ।
 आपगामवगाढस्य राजन्प्रक्रीडितं महत् ॥ २९
 दृष्ट्वा यदृच्छया तत्र खियमम्भसि भारत ।
 स्नायन्ती रुचिरापाङ्गी दिग्वाससमनिन्दिताम् ।
 सरस्वत्यां महाराज चस्कन्दे वीर्यमम्भसि ॥ ३०

तद्रेतः स तु जग्राह कलशे वै महातपाः ।
 सप्तधा प्रविभागं तु कलशस्थं जगाम ह ।
 तत्रर्षयः सप्त जाता जज्ञिरे मस्तां गणाः ॥ ३१
 वायुवेगो वायुबलो वायुहा वायुमण्डलः ।
 वायुज्वालो वायुरेता वायुचक्रश्च वीर्यवान् ।
 एवमेते समुत्पन्ना मस्तां जनयिष्णवः ॥ ३२
 इदमन्यच्च राजेन्द्र शृण्वाश्चर्यतरं भुवि ।
 महर्षेश्चरितं यादृक्त्रिषु लोकेषु विश्रुतम् ॥ ३३
 पुरा मङ्गणकः सिद्धः कुशाग्रेणेति नः श्रुतम् ।
 क्षतः किल करे राजंस्तस्य शाकरसोऽस्रवत् ।
 स वै शाकरसं दृष्ट्वा हर्षाविष्टः प्रनृत्तवान् ॥ ३४
 ततस्तस्मिन्प्रनृत्ते वै स्थावरं जङ्गमं च यत् ।
 प्रनृत्तमुभयं वीर तेजसा तस्य मोहितम् ॥ ३५
 ब्रह्मादिभिः सुरै राजर्षिभिश्च तपोधनैः ।
 विज्ञप्तो वै महादेव ऋषेरथं नराधिप ।
 नायं नृत्येद्यथा देव तथा त्वं कर्तुमर्हसि ॥ ३६
 ततो देवो मुनिं दृष्ट्वा हर्षाविष्टमतीव ह ।
 सुराणां हितकामार्थं महादेवोऽभ्यभाषत ॥ ३७
 भो भो ब्राह्मण धर्मज्ञ किमर्थं नरिनर्तिसि वै ।
 हर्षस्थानं किमर्थं वै तवेदं मुनिसत्तम ।
 तपस्विनो धर्मपथे स्थितस्य द्विजसत्तम ॥ ३८
 ऋषिरुवाच ।

किं न पश्यसि मे ब्रह्मन्कराच्छाकरसं स्तुतम् ।
 यं दृष्ट्वा वै प्रनृत्तोऽहं हर्षेण महता विभो ॥ ३९
 तं प्रहस्यान्नवीद्देशो मुनिं रागेण मोहितम् ।
 अहं न विस्मयं विप्र गच्छामीति प्रपश्य माम् ॥ ४०
 एवमुक्त्वा मुनिश्रेष्ठं महादेवेन धीमता ।
 अङ्गुल्यग्रेण राजेन्द्र स्वाङ्गुष्ठस्ताडितोऽभवत् ॥ ४१
 ततो भस्म क्षताद्राजन्निर्गतं हिमसंनिभम् ।
 तद्दृष्ट्वा व्रीडितो राजन्स मुनिः पादयोगतः ॥ ४२

ऋषिरुवाच ।

नान्यं देवादहं मन्ये रुद्रात्परतरं महत् ।
 सुरासुरस्य जगतो गतिस्त्वमसि शूलधृक् ॥ ४३
 त्वया सृष्टमिदं विश्वं वदन्तीह मनीषिणः ।
 त्वामेव सर्वं विधाति पुनरेव युगक्षये ॥ ४४
 देवैरपि न शक्यस्त्वं परिज्ञातुं कुतो मया ।
 त्वयि सर्वे स्म दृश्यन्ते सुरा ब्रह्मादयोऽनघ ॥ ४५
 सर्वस्त्वमसि देवानां कर्ता कारयिता च ह ।
 त्वत्प्रसादात्सुराः सर्वे मोदन्तीहाकुतोभयाः ॥ ४६
 एवं स्तुत्वा महादेवं स ऋषिः प्रणतोऽब्रवीत् ।
 भगवंस्त्वत्प्रसादाद्देव तपो मे न क्षरेदिति ॥ ४७
 ततो देवः प्रीतमनास्तमृषिं पुनरब्रवीत् ।
 तपस्ते वर्धतां विप्र मत्प्रसादात्सहस्रधा ।
 आश्रमे चेह वत्स्यामि त्वया सार्धमहं सदा ॥ ४८
 संप्रसारस्वते चास्मिन्व्यो मामर्चिष्यते नरः ।
 न तस्य दुर्लभं किञ्चिद्भ्रवितेह परत्र च ।
 सारस्वतं च लोकं ते गमिष्यन्ति न संशयः ॥ ४९
 एतन्मङ्गणकस्यापि चरितं भूरितेजसः ।
 स हि पुत्रः सजन्यायामुत्पन्नो मातरिश्वना ॥ ५०

इति श्रीमहाभारते शल्यपर्वणि

सप्तत्रिंशोऽध्यायः ॥ ३७ ॥

३८

वैशंपायन उवाच ।

वधित्वा तत्र रामस्तु संपूज्याश्रमवासिनः ।
 तथा मङ्गणके प्रीतिं शुभां चक्रे हलायुधः ॥ १
 इत्वा दानं द्विजातिभ्यो रजनीं तामुपोष्य च ।
 पूजितो मुनिसंघैश्च प्रातरुत्थाय लाङ्गली ॥ २
 अतुङ्गाप्य मुनीन्सर्वान्स्पृष्ट्वा तोयं च भारत ।
 प्रययौ त्वरितो रामस्तीर्थहैतोर्महाबलः ॥ ३

तत औशनसं तीर्थमाजगाम हलायुधः ।
 कपालमोचनं नाम यत्र मुक्तो महामुनिः ॥ ४
 महता शिरसा राजन्प्रस्तजङ्घो महोदरः ।
 राक्षसस्य महाराज रामक्षितस्य वै पुरा ॥ ५
 तत्र पूर्वं तपस्तप्तं काव्येन सुमहात्मना ।
 यत्रास्य नीतिरखिला प्रादुर्भूता महात्मनः ।
 तत्रस्थश्चिन्तयामास दैत्यदानवविग्रहम् ॥ ६
 तत्प्राप्य च बलो राजंस्तीर्थप्रवरमुत्तमम् ।
 विधिवद्धि ददौ वित्तं ब्राह्मणानां महात्मनाम् ॥ ७

जनमेजय उवाच ।

कपालमोचनं ब्रह्मन्कथं यत्र महामुनिः ।
 मुक्तः कथं चास्य शिरो लग्नं केन च हेतुना ॥ ८

वैशंपायन उवाच ।

पुरा वै दण्डकारण्ये राघवेण महात्मना ।
 वसता राजशार्दूल राक्षसास्तत्र हिंसिताः ॥ ९
 जनस्थाने शिरश्छिन्नं राक्षसस्य दुरात्मनः ।
 क्षुरेण शितधारेण तत्पपात महावने ॥ १०
 महोदरस्य तल्लग्नं जङ्घायां वै यदृच्छया ।
 वने विचरतो राजन्नस्थि भित्त्वास्फुरत्तदा ॥ ११
 स तेन लग्नेन तदा द्विजातिर्न शशाक ह ।
 अभिगन्तुं महाप्राज्ञस्तीर्थान्यायतनानि च ॥ १२
 स पूतिना विस्त्रयता वेदनार्तो महामुनिः ।
 जगाम सर्वतीर्थानि पृथिव्यामिति नः श्रुतम् ॥ १३
 स गत्वा सरितः सर्वाः समुद्रांश्च महातपाः ।
 कथयामास तत्सर्वमृषीणां भावितात्मनाम् ॥ १४
 आप्तुतः सर्वतीर्थेषु न च मोक्षमवाप्तवान् ।
 स तु शुश्राव विप्रेन्द्रो मुनीनां वचनं महत् ॥ १५
 सरस्वत्यास्तीर्थवरं ख्यातमौशनसं तदा ।
 सर्वपापप्रशमनं सिद्धक्षेत्रमनुत्तमम् ॥ १६

स तु गत्वा ततस्तत्र तीर्थमौशनसं द्विजः ।
 तत औशनसे तीर्थे तस्योपस्पृशतस्तदा ।
 तच्छिरश्चरणं मुक्त्वा पपातान्तर्जले तदा ॥ १७
 ततः स विरुजो राजन्पूतात्मा वीतकल्मषः ।
 आजगामाश्रमं प्रीतः कृतकृत्यो महोदरः ॥ १८
 सोऽथ गत्वाश्रमं पुण्यं विप्रमुक्तो महातपाः ।
 कथयामास तत्सर्वमृषीणां भावितात्मनाम् ॥ १९
 ते श्रुत्वा वचनं तस्य ततस्तीर्थस्य मानद ।
 कपालमोचनमिति नाम चक्रुः समागताः ॥ २०
 तत्र दत्त्वा बहून्दायान्विप्रान्संपूज्य माधवः ।
 जगाम वृष्णिप्रवरो रुषङ्गोराश्रमं तदा ॥ २१
 यत्र तप्तं तपो घोरमाष्टिषेणेन भारत ।
 ब्राह्मण्यं लब्धवांस्तत्र विश्वामित्रो महामुनिः ॥ २२
 ततो हलधरः श्रीमान्ब्राह्मणैः परिवारितः ।
 जगाम यत्र राजेन्द्र रुषङ्गस्तनुमत्यजत् ॥ २३
 रुषङ्गर्जाह्वणो वृद्धस्तपोनित्यश्च भारत ।
 देहन्यासे कृतमना विचिन्त्य बहुधा बहु ॥ २४
 ततः सर्वानुपादाय तनयान्वै महातपाः ।
 रुषङ्गुरज्वीतत्र नयध्वं मा पृथूदकम् ॥ २५
 विज्ञायातीतवयसं रुषङ्गं ते तपोधनाः ।
 तं वै तीर्थमुपानिन्युः सरस्वत्यास्तपोधनम् ॥ २६
 स तैः पुत्रैस्तदा धीमानानीतो वै सरस्वतीम् ।
 पुण्यां तीर्थशतोपेतां विप्रसंघैर्निषेविताम् ॥ २७
 स तत्र विधिना राजन्नामुतः सुमहातपाः ।
 ज्ञात्वा तीर्थगुणांश्चैव प्राहेदमृषिसत्तमः ।
 सुप्रीतः पुरुषव्याघ्र सर्वान्पुत्रानुपासतः ॥ २८
 सरस्वत्युत्तरे तीरे यस्यजेदात्मनस्तनुम् ।
 पृथूदके जप्यपरो नैनं श्वोमरणं तपेत् ॥ २९
 तत्राप्युत स धर्मात्मा उपस्पृश्य हलायुधः ।
 दत्त्वा चैव बहून्दायान्विप्राणां विप्रवत्सलः ॥ ३०

ससर्ज यत्र भगवाँल्लोकैल्लोकपितामहः ।
 यत्राष्टिषेणः कौरव्यं ब्राह्मण्यं संशितव्रतः ।
 तपसा महता राजन्प्राप्तवानृषिसत्तमः ॥ ३१
 सिन्धुद्वीपश्च राजर्षिर्देवापिश्च महातपाः ।
 ब्राह्मण्यं लब्धवान्यत्र विश्वामित्रो महामुनिः ।
 महातपस्वी भगवानुप्रतेजा महातपाः ॥ ३२
 तत्राजगाम बलवान्बलभद्रः प्रतापवान् ॥ ३३

इति श्रीमहाभारते शल्यपर्वणि

अष्टत्रिंशोऽध्यायः ॥ ३८ ॥

३९

जनमेजय उवाच ।

कथमाष्टिषेणो भगवान्विपुलं तप्तवांस्तपः ।
 सिन्धुद्वीपः कथं चापि ब्राह्मण्यं लब्धवांस्तदा ॥ १
 देवापिश्च कथं ब्रह्मन्विश्वामित्रश्च सत्तम ।
 तन्ममाचक्ष्व भगवन्परं कौतूहलं हि मे ॥ २

वैशंपायन उवाच ।

पुरा कृतयुगे राजन्नाष्टिषेणो द्विजोत्तमः ।
 वसन्गुरुकुले नित्यं नित्यमध्ययने रतः ॥ ३
 तस्य राजन्गुरुकुले वसतो नित्यमेव ह ।
 समाप्तिं नागमद्विद्यां नापि वेदा विशां पते ॥ ४
 स निर्विण्णस्ततो राजंस्तपस्तेपे महातपाः ।
 ततो वै तपसा तेन प्राप्य वेदाननुत्तमान् ॥ ५
 स विद्वान्वेदयुक्तश्च सिद्धश्चाप्यृषिसत्तमः ।
 तत्र तीर्थे वरान्प्रादात्रीनेव सुमहातपाः ॥ ६
 अस्मिन्तीर्थे महानद्या अद्यप्रभृति मानवः ।
 आपुतो वाजिमेधस्य फलं प्राप्नोति पुष्कलम् ॥ ७
 अद्यप्रभृति नैवात्र भयं व्यालाद्बिष्यति ।
 अपि चाल्पेन यत्नेन फलं प्राप्स्यति पुष्कलम् ॥ ८
 एवमुक्त्वा महातेजा जगाम त्रिदिवं मुनिः ।

एवं सिद्धः स भगवानाष्टिषेणः प्रतापवान् ॥ ९
 तस्मिन्नेव तदा तीर्थे सिन्धुद्वीपः प्रतापवान् ।
 वैषापिश्च महाराज ब्राह्मण्यं प्रापतुर्महन् ॥ १०
 तथा च कौशिकस्तात तपोनिस्त्यो जितेन्द्रियः ।
 तपसा वै सुतप्तेन ब्राह्मणत्वमवाप्तवान् ॥ ११
 गाधिर्नाम महानासीत्क्षत्रियः प्रथितो भुवि ।
 तस्य पुत्रोऽभवद्वाजन्विश्वामित्रः प्रतापवान् ॥ १२
 स राजा कौशिकस्तात महायोग्यभवत्किल ।
 स पुत्रमभिषिच्यथा विश्वामित्रं महातपाः ॥ १३
 देहत्यासे मनश्चक्रे तमूचुः प्रणताः प्रजाः ।
 न गन्तव्यं महाप्राज्ञ त्राहि चास्मान्महाभयात् ॥ १४
 ष्यसुकः प्रत्युवाच ततो गाधिः प्रजास्तदा ।
 विश्वस्य जगतो गोप्ता भविष्यति सुतो मम ॥ १५
 त्युक्त्वा तु ततो गाधिर्विश्वामित्रं निवेश्य च ।
 ब्रह्म त्रिदिवं राजन्विश्वामित्रोऽभवन्नृपः ।
 न च शक्नोति पृथिवीं यत्नवानपि रक्षितुम् ॥ १६
 त्तः शुश्राव राजा स राक्षसेभ्यो महाभयम् ।
 निर्वयौ नगराचापि चतुरङ्गबलान्वितः ॥ १७
 स गत्वा दूरमध्वानं वसिष्ठोऽश्रममभ्ययात् ।
 तस्य ते सैनिका राजंश्चक्रुस्तत्रानयान्वहून् ॥ १८
 त्तस्तु भगवान्विप्रो वसिष्ठोऽऽश्रममभ्ययात् ।
 इदं च ततः सर्वं भज्यमानं महावनम् ॥ १९
 तस्य क्रुद्धो महाराज वसिष्ठो मुनिसत्तमः ।
 सुजल शबराण्घोरानिति स्वां गामुवाच ह ॥ २०
 तथोक्तं सासजङ्घेनुः पुरुषाण्घोरदर्शनान् ।
 ते च तद्गुलमासाद्य बभञ्जुः सर्वतोदिशम् ॥ २१
 बहुधा विद्वृतं सैन्यं विश्वामित्रस्तु गाधिजः ।
 तपः परं मन्यमानस्तपस्येव मनो दधे ॥ २२
 सोऽस्मिन्तीर्थवरे राजन्सरस्वत्याः समाहितः ।
 नियमैश्चोपवासैश्च कर्शयन्देहमात्मनः ॥ २३

जलाहारो वायुभक्षः पर्णाहारश्च सोऽभवत् ।
 तथा स्थण्डिलशायी च ये चान्ये नियमाः पृथक् ॥ २४
 असकृत्तस्य देवास्तु व्रतविभ्रं प्रचक्रिरे ।
 न चास्य नियमाद्बुद्धिरपयति महात्मनः ॥ २५
 ततः परेण यत्नेन तस्मा बहुविधं तपः ।
 तेजसा भास्कराकारो गाधिजः समपद्यत ॥ २६
 तपसा तु तथा युक्तं विश्वामित्रं पितामहः ।
 अमन्यत महातेजा वरदो वरमस्य तत् ॥ २७
 स तु वज्रे वरं राजन्स्यामहं ब्राह्मणस्त्विति ।
 तथेति चाब्रवीद्ब्रह्मा सर्वलोकपितामहः ॥ २८
 स लब्ध्वा तपसोप्रेण ब्राह्मणत्वं महायशाः ।
 विचचार महीं कृत्स्नां कृतकामः सुरोपमः ॥ २९
 तस्मिन्तीर्थवरे रामः प्रदाय विविधं वसु ।
 पयस्विनीस्तथा धेनूर्यानानि शयनानि च ॥ ३०
 तथा वस्त्राण्यलंकारं भक्ष्यं पेयं च शोभनम् ।
 अददान्मुदितो राजन्पूजयित्वा द्विजोत्तमान् ॥ ३१
 ययौ राजंस्ततो रामो वकस्याश्रममन्तिकात् ।
 यत्र तेपे तपस्तीव्रं दाल्भ्यो वक इति श्रुतिः ॥ ३२

इति श्रीमहाभारते शल्यपर्वणि

एकोनचत्वारिंशोऽध्यायः ॥ ३९ ॥

४०

वैशंपायन उवाच ।

ब्रह्मयोनिभिराकीर्णं जगाम यदुनन्दनः ।
 यत्र दाल्भ्यो वको राजन्पश्चर्थं सुमहातपाः ।
 जुहाव धृतराष्ट्रस्य राष्ट्रं वैचित्रवीर्यिणः ॥ १
 तपसा घोररूपेण कर्शयन्देहमात्मनः ।
 क्रोधेन महताविष्टो धर्मात्मा वै प्रतापवान् ॥ २
 पुरा हि नैमिषेयाणां सत्रे द्वादशवार्षिके ।
 वृत्ते विश्वजितोऽन्ते वै पाञ्चालानृषयोऽगमन् ॥ ३
 तत्रेश्वरमयाचन्त दक्षिणार्थं मनीषिणः ।

बलान्वितान्वत्सतरान्निर्व्याधीनेकविंशतिम् ॥ ४
 तान्ब्रवीद्वको वृद्धो विभजध्वं पशूनिनि ।
 पशूनेतानहं त्यक्त्वा भिक्षिष्ये राजसत्तमम् ॥ ५
 एवमुक्त्वा ततो राजन्नृषीन्सर्वान्प्रतापवान् ।
 जगाम धृतराष्ट्रस्य भवनं ब्राह्मणोत्तमः ॥ ६
 स समीपगतो भूत्वा धृतराष्ट्रं जनेश्वरम् ।
 अथाचत पशून्दाल्भ्यः स चैनं रुषितोऽब्रवीत् ॥ ७
 यदृच्छया मृता दृष्ट्वा गास्तदा नृपसत्तम ।
 एतान्पशून्प्रय क्षिप्रं ब्रह्मबन्धो यदीच्छसि ॥ ८
 ऋषिस्त्वथ वचः श्रुत्वा चिन्तयामास धर्मवित् ।
 अहो वत नृशंसं वै वाक्यमुक्तोऽस्मि संसदि ॥ ९
 चिन्तयित्वा मुहूर्तं च रोषाविष्टो द्विजोत्तमः ।
 मर्तिं चक्रे विनाशाय धृतराष्ट्रस्य भूपतेः ॥ १०
 स उत्कृत्य मृतानां वै मांसानि द्विजसत्तमः ।
 जुहाव धृतराष्ट्रस्य राष्ट्रं नरपतेः पुरा ॥ ११
 अवकीर्णे सरस्वत्यास्तीर्थे प्रज्वाल्य पावकम् ।
 बको दाल्भ्यो महाराज नियमं परमास्थितः ।
 स तैरेव जुहावास्य राष्ट्रं मांसैर्महातपाः ॥ १२
 तस्मिंस्तु विधिवत्सत्रे संप्रवृत्ते सुदारुणे ।
 अक्षीयत ततो राष्ट्रं धृतराष्ट्रस्य पार्थिव ॥ १३
 छिद्यमानं यथानन्तं वनं परशुना विभो ।
 बभूवापहतं तच्चाप्यवकीर्णमचेतनम् ॥ १४
 दृष्ट्वा तदवकीर्णं तु राष्ट्रं स मनुजाधिपः ।
 बभूव दुर्मना राजंश्चिन्तयामास च प्रभुः ॥ १५
 मोक्षार्थमकरोद्यत्नं ब्राह्मणैः सहितः पुरा ।
 अथासौ पार्थिवः खिन्नस्ते च विप्रास्तदा नृप ॥ १६
 यदा चापि न शक्नोति राष्ट्रं मोचयितुं नृप ।
 अथ वैप्राश्रिकांस्तत्र पप्रच्छ जनमेजय ॥ १७
 ततो वैप्राश्रिकाः प्राहुः पशुविप्रकृतस्त्वया ।
 मांसैरभिजुहोतीति तव राष्ट्रं मुनिर्वकः ॥ १८

तेन ते हूयमानस्य राष्ट्रस्यास्य क्षयो महान् ।
 तस्यैतत्तपसः कर्म येन ते ह्यनयो महान् ।
 अपां कुञ्जे सरस्वत्यास्तं प्रसादय पार्थिव ॥ १९
 सरस्वतीं ततो गत्वा स राजा बकमब्रवीत् ।
 निपत्य शिरसा भूमौ प्राञ्जलिर्भरतर्षभ ॥ २०
 प्रसादये त्वा भगवन्नपराधं क्षमस्व मे ।
 मम दीनस्य लुब्धस्य मौख्येण हतचेतसः ।
 त्वं गतिस्त्वं च मे नाथः प्रसादं कर्तुमर्हसि ॥ २१
 तं तथा विलपन्तं तु शोकोपहतचेतसम् ।
 दृष्ट्वा तस्य कृपा जज्ञे राष्ट्रं तच्च व्यमोचयत् ॥ २२
 ऋषिः प्रसन्नस्तस्याभूत्संरम्भं च विहाय सः ।
 मोक्षार्थं तस्य राष्ट्रस्य जुहाव पुनराहुतिम् ॥ २३
 मोक्षयित्वा ततो राष्ट्रं प्रतिगृह्य पशून्बहून् ।
 हृष्टात्मा नैमिषारण्यं जगाम पुनरेव ह ॥ २४
 धृतराष्ट्रोऽपि धर्मात्मा स्वस्थचेता महामनाः ।
 स्वमेव नगरं राजा प्रतिपेदे महर्द्धिमन् ॥ २५
 तत्र तीर्थे महाराज बृहस्पतिरुदारधीः ।
 असुराणामभावाय भावाय च दिवौकसाम् ॥ २६
 मांसैरपि जुहावेष्टिमक्षीयन्त ततोऽसुराः ।
 दैवतैरपि संभ्रमा जितकाशिभिराहवे ॥ २७
 तत्रापि विधिवद्त्वा ब्राह्मणेभ्यो महायशाः ।
 वाजिनः कुञ्जरांश्चैव रथांश्चाश्वतरीयुतान् ॥ २८
 रत्नानि च महार्हाणि धनं धान्यं च पुष्कलम् ।
 ययौ तीर्थं महाबाहुर्यायात् पृथिवीपते ॥ २९
 यत्र यज्ञे ययातेस्तु महाराज सरस्वती ।
 सर्पिः पयश्च सुस्नाव नाहुषस्य महात्मनः ॥ ३०
 तत्रेष्ट्वा पुरुषन्यात्रो ययातिः पृथिवीपतिः ।
 आक्वामदूर्ध्वं मुदितो लेभे लोकांश्च पुष्कलान् ॥ ३१
 ययातेर्यजमानस्य यत्र राजन्सरस्वती ।
 प्रसृता प्रददौ कामान्ब्राह्मणानां महात्मनाम् ॥ ३२

यत्र यत्र हि यो विप्रो यान्यान्कामानभीप्सति ।
तत्र तत्र सरिच्छ्रेष्ठा ससर्ज सुबहून्सान् ॥ ३३
तत्र देवाः सगन्धर्वाः प्रीता यज्ञस्य संपदा ।
विसिता मानुषाश्चासन्हृद्वा तां यज्ञसंपदम् ॥ ३४

ततस्तालकेतुर्महाधर्मसेतु-

र्महात्मा कृतात्मा महादाननित्यः ।

वसिष्ठापवाहं महाभीमवेगं

धृतात्मा जितात्मा समभ्याजगाम ॥ ३५

इति श्रीमहाभारते शल्यपर्वणि

चत्वारिंशोऽध्यायः ॥ ४० ॥

४१

जनमेजय उवाच ।

वसिष्ठस्यापवाहो वै भीमवेगः कथं नु सः ।
किमर्थं च सरिच्छ्रेष्ठा तमृषिं प्रत्यवाहयन् ॥ १
केन चास्याभवद्वैरं कारणं किं च तत्प्रभो ।
संसृष्टो महाप्राज्ञ न हि तृप्यामि कथ्यताम् ॥ २

वैशंपायन उवाच ।

विश्वामित्रस्य चैवर्षेर्वसिष्ठस्य च भारत ।
भृशं वैरमभूद्राजंस्तपःस्पर्धाकृतं महत् ॥ ३
शाश्रमो वै वसिष्ठस्य स्थाणुतीर्थेऽभवन्महान् ।
पूर्वतः पश्चिमश्चासीद्विश्वामित्रस्य धीमतः ॥ ४
यत्र स्थाणुर्महाराज तत्रवान्मुमहत्तपः ।
यत्रास्य कर्म तद्द्वारं प्रवदन्ति मनीषिणः ॥ ५
यत्रेष्टा भगवान्स्थाणुः पूजयित्वा सरस्वतीम् ।
स्नायामास तत्तीर्थं स्थाणुतीर्थमिति प्रभो ॥ ६
तत्र सर्वे सुराः स्कन्दमभ्यपिञ्चन्नराधिप ।
सेनापत्येन महता सुरारिविनिवर्हणम् ॥ ७
तस्मिन्सरस्वतीतीर्थे विश्वामित्रो महामुनिः ।
वसिष्ठं चालयामास तपसोप्रेण तच्छृणु ॥ ८

विश्वामित्रवसिष्ठौ तावहन्यहनि भारत ।
स्पर्धां तपःकृतां तीव्रां चक्रतुस्तौ तपोधनौ ॥ ९
तत्राप्यधिकसंतापो विश्वामित्रो महामुनिः ।
दृष्ट्वा तेजो वसिष्ठस्य चिन्तामभिजगाम ह ।
तस्य बुद्धिरियं ह्यासीद्वर्मनित्यस्य भारत ॥ १०
इयं सरस्वती तूर्णं मत्समीपं तपोधनम् ।
आनयिष्यति वेगेन वसिष्ठं जपतां वरम् ।
इहागतं द्विजश्रेष्ठं हनिष्यामि न संशयः ॥ ११
एवं निश्चित्य भगवान्विश्वामित्रो महामुनिः ।
सस्मार सरितां श्रेष्ठां क्रोधसंरक्तलोचनः ॥ १२
सा ध्याता मुनिना तेन व्याकुलत्वं जगाम ह ।
जज्ञे चैनं महावीर्यं महाकोपं च भामिनी ॥ १३
ततः एनं वेपमाना विवर्णां प्राञ्जलिस्तदा ।
उपतस्थे मुनिवरं विश्वामित्रं सरस्वती ॥ १४
इतवीरा यथा नारी साभवद्दुःखिता भृशम् ।
ब्रूहि किं करवाणीति प्रोवाच मुनिसत्तमम् ॥ १५
तामुवाच मुनिः क्रुद्धो वसिष्ठं शीघ्रमानय ।
यावदेनं निहन्यस्य तच्छ्रुत्वा व्यथिता नदी ॥ १६
साञ्जलिं तु ततः कृत्वा पुण्डरीकनिभेक्षणा ।
विच्यथे सुविरूढेव लता वायुसमीरिता ॥ १७
तथागतां तु तां दृष्ट्वा वेपमानां कृताञ्जलिम् ।
विश्वामित्रोऽब्रवीत्क्रुद्धो वसिष्ठं शीघ्रमानय ॥ १८
ततो मीता सरिच्छ्रेष्ठा चिन्तयामास भारत ।
उभयोः शापयोर्भीता कथमेतद्भविष्यति ॥ १९
साभिगम्य वसिष्ठं तु इममर्थमचोदयत् ।
यदुक्ता सरितां श्रेष्ठा विश्वामित्रेण धीमता ॥ २०
उभयोः शापयोर्भीता वेपमाना पुनः पुनः ।
चिन्तयित्वा महाशापमृषिविन्नासिता भृशम् ॥ २१
तां कृशां च विवर्णां च दृष्ट्वा चिन्तासमन्विताम् ।
उवाच राजन्धर्मात्मा वसिष्ठो द्विपदां वरः ॥ २२

ब्राह्मात्मानं सरिच्छ्रेष्ठे वह मां शीघ्रगामिनी ।
 विश्वामित्रः शपेद्वि त्वां मा कृथास्त्वं विचारणाम् ॥
 तस्य तद्वचनं श्रुत्वा कृपाशीलस्य सा सरित् ।
 चिन्तयामास कौरव्य किं कृतं सुकृतं भवेत् ॥ २४
 तस्याश्चिन्ता समुत्पन्ना वसिष्ठो मय्यतीव हि ।
 कृतवान्हि दयां नित्यं तस्य कार्यं हितं मया ॥ २५
 अथ कूले स्वके राज्ञञ्जपन्तमृषिसत्तमम् ।
 जुह्वानं कौशिकं प्रेक्ष्य सरस्वत्यभ्यचिन्तयत् ॥ २६
 इदमन्तरमित्येव ततः सा सरितां वरा ।
 कूलापहारमकरोत्स्वेन वेगेन सा सरित् ॥ २७
 तेन कूलापहारेण मैत्रावरुणिरौह्यत ।
 उद्यमानश्च तुष्टाव तदा राजन्सरस्वतीम् ॥ २८
 पितामहस्य सरसः प्रवृत्तासि सरस्वति ।
 व्याप्तं चेदं जगत्सर्वं तत्रैवाग्भोभिरुत्तमैः ॥ २९
 त्वमेवाकाशगा देवि मेघेषूत्सृजसे पयः ।
 सर्वाश्चापस्त्वमेवेति त्वत्तो वयमधीमहे ॥ ३०
 पुष्टिर्द्युतिस्तथा कीर्तिः सिद्धिर्दृष्टिरुमा तथा ।
 त्वमेव बाणी स्वाहा त्वं त्वय्यायत्तमिदं जगत् ।
 त्वमेव सर्वभूतेषु वससीह चतुर्विधा ॥ ३१
 एवं सरस्वती राजन्स्तूयमाना महर्षिणा ।
 वेगेनोवाह तं विप्रं विश्वामित्राश्रमं प्रति ।
 न्यवेदयत चामीक्ष्णं विश्वामित्राय तं मुनिम् ॥ ३२
 तमानीतं सरस्वत्या दृष्ट्वा कोपसमन्वितः ।
 अधान्वेषत्प्रहरणं वसिष्ठान्तकरं तदा ॥ ३३
 तं तु क्रुद्धमभिप्रेक्ष्य ब्रह्महत्याभयान्नदी ।
 अपोवाह वसिष्ठं तु प्राचीं दिशमतन्द्रिता ।
 उभयोः कुर्वती वाक्यं वञ्चयित्वा तु गाधिजम् ॥ ३४
 ततोऽपवाहितं दृष्ट्वा वसिष्ठमृषिसत्तमम् ।
 अब्रवीदथ संक्रुद्धो विश्वामित्रो ह्यमर्षणः ॥ ३५
 यस्मान्मा त्वं सरिच्छ्रेष्ठे वञ्चयित्वा पुनर्गता ।

शोणितं वह कल्याणि रक्षोभ्रामणिंसंमतम् ॥ ३६
 ततः सरस्वती शप्ता विश्वामित्रेण धीमता ।
 अवहच्छोणितोन्मिश्रं तोयं संवत्सरं तदा ॥ ३७
 अथर्षयश्च देवाश्च गन्धर्वाप्सरसस्तथा ।
 सरस्वतीं तथा दृष्ट्वा बभूवुर्भृशदुःखिताः ॥ ३८
 एवं वसिष्ठापवाहो लोके ख्यातो जनाधिप ।
 आगच्छश्च पुनर्मागं स्वमेव सरितां वरा ॥ ३९

इति श्रीमहाभारते शक्यपर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

सा शप्ता तेन क्रुद्धेन विश्वामित्रेण धीमता ।
 तस्मिंस्तीर्थवरे शुभ्रे शोणितं समुपावहत् ॥ १
 अथाजग्मुस्ततो राजन्नाक्षसास्त्र भारत ।
 तत्र ते शोणितं सर्वे पिबन्तः सुखमासते ॥ २
 वृषाश्च सुभृशं तेन सुखिता विगतज्वराः ।
 नृत्यन्तश्च हसन्तश्च यथा स्वर्गजितस्तथा ॥ ३
 कस्यचित्त्वथ कालस्य ऋषयः सतपोधनाः ।
 तीर्थयात्रां समाजग्मुः सरस्वत्यां महीपते ॥ ४
 तेषु सर्वेषु तीर्थेषु आहूय मुनिपुंगवाः ।
 प्राप्य प्रीतिं परां चापि तपोलुब्धा विशारदाः ।
 प्रययुर्हि ततो राजन्येन तीर्थं हि तत्तथा ॥ ५
 अथागम्य महाभागास्ततीर्थं दारुणं तदा ।
 दृष्ट्वा तोयं सरस्वत्याः शोणितेन परिमुतम् ।
 पीयमानं च रक्षोभिर्बहुभिर्नृपसत्तम ॥ ६
 तान्दृष्ट्वा राक्षसान् राजन्मुनयः संशितव्रताः ।
 परिव्राजे सरस्वत्याः परं यत्नं प्रचक्रिरे ॥ ७
 ते तु सर्वे महाभागाः समागम्य महाव्रताः ।
 आहूय सरितां श्रेष्ठामिदं वचनमब्रुवन् ॥ ८
 कारणं ब्रूहि कल्याणि किमर्थं ते हृदो ह्ययम् ।

एवमाकुलतां यातः श्रुत्वा पास्यामहे वयम् ॥ ९
 ततः सा सर्वमाचष्ट यथावृत्तं प्रवेपती ।
 दुःखितामथ तां दृष्ट्वा त ऊचुर्वै तपोधनाः ॥ १०
 कारणं श्रुतमस्माभिः शापश्चैव श्रुतोऽनघे ।
 करिष्यन्ति तु यत्प्राप्तं सर्व एव तपोधनाः ११
 एवमुक्त्वा सरिच्छ्रेष्ठा मूचुस्तेऽथ परस्परम् ।
 विमोचयामहे सर्वे शापादेतां सरस्वतीम् ॥ १२
 तेषां तु वचनादेव प्रकृतिस्था सरस्वती ।
 प्रसन्नसलिला जज्ञे यथा पूर्वं तथैव हि ।
 विमुक्ता च सरिच्छ्रेष्ठा विबभौ सा यथा पुरा ॥ १३
 दृष्ट्वा तोयं सरस्वत्या मुनिभिस्तैस्तथा कृतम् ।
 कृताञ्जलीस्ततो राजन्राक्षसाः क्षुधयार्दिताः ।
 ऊचुस्तान्वै मुनीन्सर्वान्कृपायुक्तान्पुनः पुनः ॥ १४
 वयं हि क्षुधिताश्चैव धर्माद्धीनाश्च शाश्वतात् ।
 न च नः कामकारोऽयं यद्वयं पापकारिणः ॥ १५
 युष्माकं चाप्रसादेन दुष्कृतेन च कर्मणा ।
 षोऽयं वर्धतेऽस्माकं यतः स्म ब्रह्मराक्षसाः ॥ १६
 एवं हि वैश्यशूद्राणां क्षत्रियाणां तथैव च ।
 ये ब्राह्मणान्प्रद्विषन्ति ते भवन्तीह राक्षसाः ॥ १७
 आचार्यमृत्विजं चैव गुरुं वृद्धजनं तथा ।
 प्राणिनो येऽवमन्यन्ते ते भवन्तीह राक्षसाः ।
 शोषितां चैव पापानां योनिदोषेण वर्धते ॥ १८
 तत्कुरुष्वमिहास्माकं कारुण्यं द्विजसत्तमाः ।
 शक्तं भवन्तः सर्वेषां लोकानामपि तारणे ॥ १९
 तेषां ते मुनयः श्रुत्वा तुष्टुवुस्तां महानदीम् ।
 मोक्षार्थं रक्षसां तेषामूचुः प्रयतमानसाः ॥ २०
 क्षुतकीटावपन्नं च यच्चोच्छिष्टाशितं भवेत् ।
 केशवपन्नमाधूतमारुग्णमपि यद्भवेत् ।
 श्वभिः संस्पृष्टमन्नं च भागोऽसौ रक्षसामिह ॥ २१
 तस्माज्ज्ञात्वा सदा विद्वानेतान्यन्नानि वर्जयेत् ।

राक्षसान्नमसौ भुङ्क्ते यो भुङ्क्ते ह्यन्नमीदृशम् ॥ २२
 शोधयित्वा ततस्तीर्थमृषयस्ते तपोधनाः ।
 मोक्षार्थं राक्षसानां च नदीं तां प्रत्यचोदयन् ॥ २३
 महर्षीणां मतं ज्ञात्वा ततः सा सरितां वरा ।
 अरुणामानयामास स्वां तनुं पुरुषर्षभ ॥ २४
 तस्यां ते राक्षसाः स्नात्वा तनूस्यक्त्वा दिवं गताः ।
 अरुणायां महाराज ब्रह्महत्यापहा हि सा ॥ २५
 एतमर्थमभिज्ञाय देवराजः शतक्रतुः ।
 तस्मिंस्तीर्थवरे स्नात्वा विमुक्तः पाप्मना किल ॥ २६

जनमेजय उवाच ।

किमर्थं भगवाञ्शक्रो ब्रह्महत्यामवाप्तवान् ।
 कथमस्मिश्च तीर्थे वै आप्नुत्याकल्मषोऽभवत् ॥ २७

वैशंपायन उवाच ।

शृणुष्वैतदुपाख्यानं यथावृत्तं जनेश्वर ।
 यथा विभेद समयं नमुचेर्वासवः पुरा ॥ २८
 नमुचिर्वासवाद्गीतः सूर्यरश्मि समाविशत् ।
 तेनेन्द्रः सख्यमकरोत्समयं चेदमब्रवीत् ॥ २९
 नात्रेण त्वा न शुष्केण न रात्रौ नापि वाहनि ।
 वधिष्याम्यसुरश्रेष्ठ सखे सत्येन ते शपे ॥ ३०
 एवं स कृत्वा समयं सृष्ट्वा नीहारमीश्वरः ।
 चिच्छेदास्य शिरो राजन्नप्रां फेनेन वासवः ॥ ३१
 तच्छिरो नमुचेदिच्छन्नं पृष्ठतः शक्रमन्वयात् ।
 हे मित्रहन्पाप इति ब्रुवाणं शक्रमन्तिक्रात् ॥ ३२
 एवं स शिरसा तेन चोद्यमानः पुनः पुनः ।
 पितामहाय संतप्त एतमर्थं न्यवेदयत् ॥ ३३
 तमब्रवील्लोकगुरुररुणायां यथाविधि ।
 इष्टोपस्पृश देवेन्द्र ब्रह्महत्यापहा हि सा ॥ ३४
 इत्युक्तः स सरस्वत्याः कुञ्जे वै जनमेजय ।
 इष्ट्वा यथावद्वलभिरुणायामुपास्पृशत् ॥ ३५

स मुक्तः पाप्मना तेन ब्रह्महत्याकृतेन ह ।
जगाम संहृष्टमनास्त्रिदिवं त्रिदशेश्वरः ॥ ३६
शिरस्तश्चापि नमुचेस्तत्रैवाप्युत्तम भारत ।
लोकान्कामदुःखान्प्राप्तमक्षयान्राजसत्तम ॥ ३७

तत्राप्युपरपृश्य बलो महात्मा
दत्त्वा च दानानि पृथग्विधानि ।
अवाप्य धर्मं परमार्यकर्मां
जगाम सोमस्य महत्स तीर्थम् ॥ ३८
यत्रायजद्राजसूयेन सोमः
साक्षात्पुरा विधिवत्पार्थिवेन्द्र ।
अत्रिर्वीमान्विप्रमुख्यो बभूव
होता यस्मिन्कृतुमुख्ये महात्मा ॥ ३९
यस्यान्तेऽभूत्सुमहान्दानवानां
दैतेयानां राक्षसानां च देवैः ।
स संप्रामस्तारकाख्यः सुतीव्रो
यत्र स्कन्दस्तारकाख्यं जघान ॥ ४०
सेनापत्यं लब्धवान्देवतानां
महासेनो यत्र दैत्यान्तकर्ता ।
साक्षाच्चत्र न्यवसत्कार्तिकेयः
सदा कुमारो यत्र स पूक्षराजः ॥ ४१
इति श्रीमहाभारते शल्यपर्वणि
द्विचत्वारिंशोऽध्यायः ॥ ४२ ॥

४३

जनमेजय उवाच ।

सरस्वत्याः प्रभावोऽयमुक्तस्ते द्विजसत्तम ।
कुमारस्याभिषेकं तु ब्रह्मन्व्याख्यातुमर्हसि ॥ १
यस्मिन्काले च देशे च यथा च वदतां वर ।
यश्चाभिषिक्तो भगवान्विधिना येन च प्रभुः ॥ २
स्कन्दो यथा च दैत्यानामकरोत्कदनं महत् ।
तथा मे सर्वमाचक्ष्व परं कौतूहलं हि मे ॥ ३

वैशंपायन उवाच ।

कुरुवंशस्य सदृशमिदं कौतूहलं तव ।
हर्षमुत्पादयत्येतद्वचो मे जनमेजय ॥ ४
हन्त ते कथयिष्यामि शृण्वानस्य जनाधिप ।
अभिषेकं कुमारस्य प्रभावं च महात्मनः ॥ ५
तेजो माहेश्वरं स्कन्नमग्नौ प्रपतितं पुरा ।
तत्सर्वभक्षो भगवान्नाशकहृद्युमक्षयम् ॥ ६
तेनासीदति तेजस्वी दीप्तिमान्द्व्यवाहनः ।
न चैव धारयामास गर्भं तेजोमयं तदा ॥ ७
स गङ्गामभिसंगम्य नियोगाद्ब्रह्मणः प्रभुः ।
गर्भमाहितवान्दिव्यं भास्करोपमतेजसम् ॥ ८
अथ गङ्गापि तं गर्भमसहन्ती विधारणे ।
उत्ससर्ज गिरौ रम्ये हिमवत्यमराचिंते ॥ ९
स तत्र ववृधे लोकानावृत्य ज्वलनात्मजः ।
ददृशुर्ज्वलनाकारं तं गर्भमथ कृत्तिकाः ॥ १०
शरस्तम्बे महात्मानमनलात्मजमीश्वरम् ।
ममायमिति ताः सर्वाः पुत्रार्थिन्योऽभिचक्रुः ॥ ११
तासां विदित्वा भावं तं मातृणां भगवान्प्रभुः ।
प्रस्तुतानां पथः षड्भ्रिवदनैरपिबत्तदा ॥ १२
तं प्रभावं समालक्ष्य तस्य बालस्य कृत्तिकाः ।
परं विस्मयमापन्ना देव्यो दिव्यवपुर्धराः ॥ १३
यत्रोत्सृष्टः स भगवान्गङ्गाया गिरिमूर्धनि ।
स शैलः काञ्चनः सर्वः संबभौ कुरुसत्तम ॥ १४
वर्धता चैव गर्भेण पृथिवी तेन रञ्जिता ।
अतश्च सर्वे संवृत्ता गिरयः काञ्चनाकराः ॥ १५
कुमारश्च महावीर्यः कार्तिकेय इति स्मृतः ।
गाङ्गेयः पूर्वमभवन्महायोगवान्वितः ॥ १६
स देवस्तपसा चैव वीर्येण च समन्वितः ।
ववृधेऽतीव राजेन्द्र चन्द्रवत्प्रियदर्शनः ॥ १७
स तस्मिन्काञ्चने दिव्ये शरस्तम्बे श्रिया वृतः ।

स्यमानस्तदा शेते गन्धर्वैर्मुनिभिस्तथा ॥ १८
 तथैतन्मन्वृत्त्यन्त देवकन्याः सहस्रशः ।
 दिव्यवादित्रनृत्तज्ञाः स्तुचन्त्यश्चारुदर्शनाः ॥ १९
 अन्वाते च नदी देवं गङ्गा वै सरितां वरा ।
 एषार पृथिवी चैनं विभ्रती रूपमुत्तमम् ॥ २०
 ज्ञातकर्मादिकास्तस्य क्रियाश्चक्रे बृहस्पतिः ।
 वेदश्चैनं चतुर्मूर्तिरुपतस्थे कृताञ्जलिः ॥ २१
 धनुर्वेदश्चतुष्पादः शक्रग्रामः ससंग्रहः ।
 तत्रैनं समुपातिष्ठत्साक्षाद्वाणी च केवला ॥ २२
 स ददर्श महावीर्यं देवदेवमुमापतिम् ।
 ह्येषुध्या सहासीनं भूतसंघानैर्वृतम् ॥ २३
 निकाया भूतसंघानां परमाद्भुतदर्शनाः ।
 वेकता विकृताकारा विद्वताभरणध्वजाः ॥ २४
 अग्निहर्षवदना विडालमकराननाः ।
 रंगमुखाश्चान्ये गजोष्ठवदनास्तथा ॥ २५
 क्वदनाः केचिद्भ्रगोमायुदर्शनाः ।
 शैलपारावतनिभैर्वदनै रङ्गुणैरपि ॥ २६
 शक्तिच्छल्यकगोधानां खरैडकगवां तथा ।
 सदृशानि वपुष्यन्ये तत्र तत्र व्यधारयन् ॥ २७
 केचिच्छैलान्बुदभस्त्र्याश्चक्रालातगदायुधाः ।
 केचिदञ्जनपुञ्जाभाः केचिच्छेताचलप्रभाः ॥ २८
 सप्त मातृगणाश्चैव समाजग्मुर्विशां पते ।
 साध्या विश्वेऽथ भरुतो वसवः पितरस्तथा ॥ २९
 स्यादित्यास्तथा सिद्धा भुजगा दानवाः खगाः ।
 ब्रह्मा स्वयंभूर्भगवान्सपुत्रः सह विष्णुना ॥ ३०
 शक्रस्तथाभ्ययाद्भृष्टं कुमारवरमच्युतम् ।
 नारदप्रमुखाश्चापि देवगन्धर्वसत्तमाः ॥ ३१
 देवर्षयश्च सिद्धाश्च बृहस्पतिपुरोगमाः ।
 ऋषवो नाम वरदा देवानामपि देवताः ।
 वेऽपि तत्र समाजग्मुर्वासा धामाश्च सर्वशः ॥ ३२

स तु बालोऽपि भगवान्महायोगव्रलान्वितः ।
 अभ्याजगाम देवेशं शूलहस्तं पिनाकिनम् ॥ ३३
 तमात्रजन्तमालक्ष्य शिष्यासासीन्मनोगतम् ।
 युगपच्छैलपुत्र्याश्च गङ्गायाः पावकस्य च ॥ ३४
 किं नु पूर्वमयं बालो गौरवादभ्युपैष्यति ।
 अपि मामिति सर्वेषां तेषामासीन्मनोगतम् ॥ ३५
 तेषामेतमभिप्रायं चतुर्णामुपलक्ष्य सः ।
 युगपद्योगमास्थाय ससर्ज विविधास्तनूः ॥ ३६
 ततोऽभवच्चतुर्मूर्तिः क्षणेन भगवान्प्रभुः ।
 स्कन्दः शाखो विशाखश्च नैगमेषश्च पृष्ठतः ॥ ३७
 एवं स कृत्वा ह्यात्मानं चतुर्धा भगवान्प्रभुः ।
 यतो रुद्रस्ततः स्कन्दो जगामाद्भुतदर्शनः ॥ ३८
 विशाखस्तु ययौ येन देवी गिरिवरात्मजा ।
 शाखो ययौ च भगवान्वायुमूर्तिर्विभावसुम् ।
 नैगमेषोऽगमद्ब्रह्मं कुमारः पावकप्रभः ॥ ३९
 सर्वे भास्वरदेहास्ते चत्वारः समरूपिणः ।
 तान्समभ्ययुरव्यग्रास्तदद्भुतमिवाभवत् ॥ ४०
 हाहाकारो महानासीदेवदानवरक्षसाम् ।
 तद्दृष्ट्वा महदाश्चर्यमद्भुतं लोमहर्षणम् ॥ ४१
 ततो रुद्रश्च देवी च पावकश्च पितामहम् ।
 गङ्गाया सहिताः सर्वे प्रणिपेतुर्जगत्पतिम् ॥ ४२
 प्रणिपत्य ततस्ते तु विधिवद्वाजपुंगव ।
 इदमूचुर्वचो राजन्कार्तिकेयप्रियेप्सया ॥ ४३
 अस्य बालस्य भगवन्नाधिपत्यं यथेऽसितम् ।
 अस्मत्प्रियार्थं देवेश सदृशं दातुमर्हसि ॥ ४४
 ततः स भगवान्धीमान्सर्वलोकपितामहः ।
 मनसा चिन्तयामास किमयं लभतामिति ॥ ४५
 ऐश्वर्याणि हि सर्वाणि देवगन्धर्वरक्षसाम् ।
 भूतयक्षविहंगानां पन्नगानां च सर्वशः ॥ ४६
 पूर्वमेवादिदेशासौ निकायेषु महात्मनाम् ।

समर्थं च तमैश्वर्यं महामतिरमन्यत ॥ ४७
 ततो मुहूर्तं स ध्यात्वा देवानां श्रेयसि स्थितः ।
 सेनापत्यं ददौ तस्मै सर्वभूतेषु भारत ॥ ४८
 सर्वदेवनिकायानां ये राजानः परिश्रुताः ।
 तान्सर्वान्न्यादिदेशास्मै सर्वभूतपितामहः ॥ ४९
 ततः कुमारमादाय देवा ब्रह्मपुरोगमाः ।
 अभिषेकार्थमाजगमुः शैलेन्द्रं सहितास्ततः ॥ ५०
 पुण्यां हैमवतीं देवीं सरिच्छ्रेष्ठां सरस्वतीम् ।
 समन्तपञ्चके या वै त्रिषु लोकेषु विश्रुता ॥ ५१
 तत्र तीरे सरस्वत्याः पुण्ये सर्वगुणान्विते ।
 निषेदुर्देवगन्धर्वाः सर्वे संपूर्णमानसाः ॥ ५२

इति श्रीमहाभारते शल्यपर्वणि

त्रिचत्वारिंशोऽध्यायः ॥ ४३ ॥

४४

वैशंपायन उवाच ।

ततोऽभिषेकसंभारान्सर्वान्संभृत्य शास्त्रतः ।
 बृहस्पतिः समिद्धेऽग्नौ जुहावाज्यं यथाविधि ॥ १
 ततो हिमवता दत्ते मणिप्रवरशोभिते ।
 दिव्यरत्नाचिते दिव्ये निषण्णः परमासने ॥ २
 सर्वमङ्गलसंभारैर्विधिमन्त्रपुरस्कृतम् ।
 आभिषेचनिकं द्रव्यं गृहीत्वा देवतागणाः ॥ ३
 इन्द्राविष्णु महावीर्यौ सूर्याचन्द्रमसौ तथा ।
 धाता चैव विधाता च तथा चैवानिलानलौ ॥ ४
 पूष्णा भगोनार्यम्णा च अंशेन च विवस्वता ।
 रुद्रश्च सहितो धीमान्मित्रेण वरुणेन च ॥ ५
 रुद्रैर्वसुभिरादित्यैरश्विभ्यां च वृतः प्रभुः ।
 विश्वेदेवैर्मरुद्भिश्च साध्यैश्च पितृभिः सह ॥ ६
 गन्धर्वैरप्सरोभिश्च यक्षराक्षसपन्नगैः ।
 देवर्षिभिरसंख्येयैस्तथा ब्रह्मर्षिभिर्वरैः ॥ ७
 वैखानसैर्वालखिल्यैर्वाय्वाहारैर्मरीचिषैः ।

भृगुभिश्चाङ्गिरोभिश्च यतिभिश्च महात्मभिः ।
 सर्वैर्विद्याधरैः पुण्यैर्योगसिद्धैस्तथा वृतः ॥ ८
 पितामहः पुलस्त्यश्च पुलहश्च महातपाः ।
 अङ्गिराः कश्यपोऽत्रिश्च मरीचिर्भृगुरेव च ॥ ९
 क्रतुर्हरः प्रचेताश्च मनुर्दक्षस्तथैव च ।
 ऋतवश्च प्रहाश्चैव ज्योतीषि च विशां पते ॥ १०
 मूर्तिमत्यश्च सरितो वेदाश्चैव सनातनाः ।
 समुद्राश्च हृदाश्चैव तीर्थानि विविधानि च ।
 पृथिवी द्यौर्दिशश्चैव पादपाश्च जनाधिप ॥ ११
 अदितिर्देवमाता च ह्रीः श्रीः स्वाहा सरस्वती ।
 उमा शची सिनीवाली तथा चानुमतिः कुहूः ।
 राका च धिषणा चैव पत्न्यश्चान्या दिवोकसाम् ॥ १२
 हिमवांश्चैव विन्ध्यश्च मेरुश्चानेकशृङ्गवान् ।
 ऐरावतः सानुचरः कलाः काष्ठास्तथैव च ।
 मासार्धमासा ऋतवस्तथा राज्यहनी नृप ॥ १३
 उच्चैःश्रवा ह्यश्रेष्ठो नागराजश्च वामनः ।
 अरुणो गरुडश्चैव वृक्षाश्चौषधिभिः सह ॥ १४
 धर्मश्च भगवान्देवः समाजगमुर्हि संगताः ।
 कालो यमश्च मृत्युश्च यमस्यानुचराश्च ये ॥ १५
 बहुलत्वाच्च नोक्ता ये विविधा देवतागणाः ।
 ते कुमारभिषेकार्थं समाजगमुस्ततस्ततः ॥ १६
 जगृहुस्ते तदा राजन्सर्व एव दिवोकसः ।
 आभिषेचनिकं भाण्डं मङ्गलानि च सर्वशः ॥ १७
 दिव्यसंभारसंयुक्तैः कलशैः काञ्चनैर्नृप ।
 सरस्वतीभिः पुण्याभिर्दिव्यतोयाभिरेव तु ॥ १८
 अभ्यपिञ्चन्कुमारं वै संप्रहृष्टा दिवोकसः ।
 सेनापतिं महात्मानमसुराणां भयावहम् ॥ १९
 पुरा यथा महाराज वरुणं वै जलेश्वरम् ।
 तथाभ्यपिञ्चद्भगवान्ब्रह्मा लोकपितामहः ।
 कश्यपश्च महातेजा ये चान्ये नानुकीर्तिताः ॥ २०

स्त्रै ब्रह्मा ददौ प्रीतो बलिनो वातरंहसः ।
 अमवीर्यधरान्सिद्धान्महापारिषदान्प्रभुः ॥ २१
 न्दिवेषं लोहिताक्षं घण्टाकर्णं च संमतम् ।
 चतुर्थमस्थानुचरं ख्यातं कुमुदमालिनम् ॥ २२
 ततः स्थाणुं महावेगं महापारिषदं क्रतुम् ।
 भाषाशतधरं कामं कामवीर्यबलान्वितम् ।
 ददौ स्कन्दाय राजेन्द्र सुरारिविनिर्बर्हणम् ॥ २३
 स हि देवासुरे युद्धे दैत्यानां भीमकर्मणाम् ।
 ब्रह्मण दोर्भ्यां संक्रुद्धः प्रयुतानि चतुर्वश ॥ २४
 तथा देवा ददुस्तरुमै सेनां नैर्ऋतसंकुलाम् ।
 देवशत्रुक्षयकरीमजय्यां विश्वरूपिणीम् ॥ २५
 त्रयशब्दं ततश्चक्रुर्देवाः सर्वे सवासवाः ।
 गन्धर्वयक्षरक्षांसि मुनयः पितरस्तथा ॥ २६
 धमः प्रादादनुचरौ यमकालोपमावुभौ ।
 उन्माथं च प्रमाथं च महावीर्यौ महाद्युती ॥ २७
 सुभ्राजो भास्करश्चैव यौ तौ सूर्यानुयायिनौ ।
 तौ सूर्यः कार्तिकेयाय ददौ प्रीतः प्रतापवान् ॥ २८
 कैलासशृङ्गसंकाशौ श्वेतमाल्यानुलेपनौ ।
 सोमोऽप्यनुचरौ प्रादान्मणिं सुमणिमेव च ॥ २९
 बालाजिह्वं तथा ज्योतिरात्मजाय हुताशनः ।
 ददावनुचरौ शूरो परसैन्यप्रमाथिनौ ॥ ३०
 परिघं च वटं चैव भीमं च सुमहाबलम् ।
 ददति दहनं चैव प्रचण्डौ वीर्यसंमतौ ।
 अंशोऽप्यनुचरान्पञ्च ददौ स्कन्दाय धीमते ॥ ३१
 उक्तोऽंशं पङ्कजं चैव ब्रह्मदण्डधरावुभौ ।
 ददावतलपुत्राय धासवः परवीरहा ।
 तौ हि शत्रून्महेन्द्रस्य जघ्नतुः समरे बहून् ॥ ३२
 चक्रं विक्रमकं चैव संक्रमं च महाबलम् ।
 स्कन्दाय त्रीननुचरान्ददौ विष्णुर्महायशाः ॥ ३३
 अर्थतं नन्दनं चैव सर्वविद्याविशारदौ ।

स्कन्दाय ददतुः प्रीतावश्विनौ भरतर्षभ ॥ ३४
 कुन्दनं कुमुदं चैव कुमुदं च महायशाः ।
 डम्बराडम्बरौ चैव ददौ धाता महात्मने ॥ ३५
 वक्रानुवक्रौ बलिनौ मेघवक्रौ बलोत्कटौ ।
 ददौ त्वष्टा महामायौ स्कन्दायानुचरौ वरौ ॥ ३६
 सुव्रतं सत्यसंघं च ददौ मित्रो महात्मने ।
 कुमाराय महात्मानौ तपोविद्याधरौ प्रभुः ॥ ३७
 सुदर्शनीयौ वरदौ त्रिषु लोकेषु विश्रुतौ ।
 सुप्रभं च महात्मानं शुभकर्माणमेव च ।
 कार्तिकेयाय संप्रादाद्विधाता लोकविश्रुतौ ॥ ३८
 पालितकं कालिकं च महामायाविनावुभौ ।
 पूषा च पार्षदौ प्रादात्कार्तिकेयाय भारत ॥ ३९
 बलं चातिबलं चैव महावक्रौ महाबलौ ।
 प्रददौ कार्तिकेयाय वायुर्भरतसत्तम ॥ ४०
 घसं चातिघसं चैव तिमिवक्रौ महाबलौ ।
 प्रददौ कार्तिकेयाय वरुणः सत्यसंगरः ॥ ४१
 सुवर्चसं महात्मानं तथैवाप्यतिवर्चसम् ।
 हिमवान्प्रददौ राजन्हुताशनसुताय वै ॥ ४२
 काञ्चनं च महात्मानं मेघमालिनमेव च ।
 ददावनुचरौ मेरुरग्निपुत्राय भारत ॥ ४३
 स्थिरं चातिस्थिरं चैव मेरुरेवापरौ ददौ ।
 महात्मनेऽग्निपुत्राय महाबलपराक्रमौ ॥ ४४
 उच्छ्रितं चातिशृङ्गं च महापाषाणयोधिनौ ।
 प्रददावग्निपुत्राय विन्ध्यः पारिषदावुभौ ॥ ४५
 संप्रहं विप्रहं चैव समुद्रोऽपि गदाधरौ ।
 प्रददावग्निपुत्राय महापारिषदावुभौ ॥ ४६
 उन्मादं पुष्पदन्तं च शङ्कुकर्णं तथैव च ।
 प्रददावग्निपुत्राय पार्वती शुभदर्शना ॥ ४७
 जयं महाजयं चैव नागौ ज्वलनसूनवे ।
 प्रददौ पुरुषव्याघ्र वासुकिः पन्नगेश्वरः ॥ ४८

एवं साध्याश्च रुद्राश्च वसवः पितरस्तथा ।
 सागराः सरितश्चैव गिरयश्च महाबलाः ॥ ४९
 ददुः सेनागणाध्यक्षाः शूलपट्टिशधारिणः ।
 दिव्यप्रहरणोपेतान्नानावेषविभूषितान् ॥ ५०
 शृणु नामानि चान्येषां येऽन्ये स्कन्दस्य सैनिकाः ।
 विविधायुधसंपन्नाश्चित्राभरणवर्मिणः ॥ ५१
 शङ्कुकर्णो निकुम्भश्च पद्मः कुमुद एव च ।
 अनन्तो द्वादशभुजस्तथा कृष्णोपकृष्णकौ ॥ ५२
 द्रोणश्रवाः कपिस्कन्धः काञ्चनाक्षो जलधमः ।
 अक्षसंतर्जनो राजन्कुनदीकस्तमोभ्रुकृत् ॥ ५३
 एकाक्षो द्वादशाक्षश्च तथैवैकजटः प्रभुः ।
 सहस्रबाहुर्विकटो व्याघ्राक्षः क्षितिकम्पनः ॥ ५४
 पुण्यनामा सुनामा च सुवक्त्रः प्रियदर्शनः ।
 परिश्रुतः कोकनदः प्रियमाल्यानुलेपनः ॥ ५५
 अजोदरो गजशिराः स्कन्धाक्षः शतलोचनः ।
 ज्वालाजिह्वः करालश्च सितकेशो जटी हरिः ॥ ५६
 चतुर्दंष्ट्रोऽष्टजिह्वश्च मेघनादः पृथुश्रवाः ।
 विद्युदक्षो धनुर्वक्त्रो जठरो मारुताशनः ॥ ५७
 उदराक्षो झषाक्षश्च वज्रनाभो वसुप्रभः ।
 समुद्रवेगो राजेन्द्र शैलकम्पी तथैव च ॥ ५८
 पुत्रमेषः प्रवाहश्च तथा नन्दोपनन्दकौ ।
 धूम्रः श्वेतः कलिङ्गश्च सिद्धार्थो वरदस्तथा ॥ ५९
 प्रियकश्चैव नन्दश्च गोमन्दश्च प्रतापवान् ।
 आनन्दश्च प्रमोदश्च स्वस्तिको भ्रुवकस्तथा ॥ ६०
 क्षेमवापः सुजातश्च सिद्धयात्रश्च भारत ।
 गोव्रजः कनकापीडो महापारिषदेश्वरः ॥ ६१
 गायनो हसनश्चैव बाणः खड्गश्च वीर्यवान् ।
 वैताली चातिताली च तथा कतिकवातिकौ ॥ ६२
 हंसजः पङ्कदिग्धाङ्गः समुद्रोन्मादनश्च ह ।
 रणोत्कटः प्रहासश्च श्वेतशीर्षश्च नन्दकः ॥ ६३

कालकण्ठः प्रभासश्च तथा कुम्भाण्डकोऽपरः ।
 कालकाक्षः सितश्चैव भूतलोन्मथनस्तथा ॥ ६४
 यज्ञवाहः प्रवाहश्च देवयाजी च सोमपः ।
 सजालश्च महातेजाः ऋथक्राथौ च भारत ॥ ६५
 तुहनश्च तुहानश्च चित्रदेवश्च वीर्यवान् ।
 मधुरः सुप्रसादश्च किरीटी च महाबलः ॥ ६६
 वसन्तो मधुवर्णश्च कलशोदर एव च ।
 धमन्तो मन्मथकरः सूचीवक्त्रश्च वीर्यवान् ॥ ६७
 श्वेतवक्त्रः सुवक्त्रश्च चारुवक्त्रश्च पाण्डुरः ।
 दण्डबाहुः सुबाहुश्च रजः कोकिलकस्तथा ॥ ६८
 अचलः कनकाक्षश्च बालानामयिकः प्रभुः ।
 संचारकः कोकनदो गृध्रवक्त्रश्च जम्बुकः ॥ ६९
 लोहाशवक्त्रो जठरः कुम्भवक्त्रश्च कुण्डकः ।
 महुग्रीवश्च कृष्णौजा हंसवक्त्रश्च चन्द्रभाः ॥ ७०
 पाणिकूर्मा च शम्बूकः पञ्चवक्त्रश्च शिक्षकः ।
 चाषवक्त्रश्च जम्बूकः शाकवक्त्रश्च कुण्डकः ॥ ७१
 योगयुक्ता महात्मानः सततं ब्राह्मणप्रियाः ।
 पैतामहा महात्मानो महापारिषदाश्च ह ।
 यौवनस्थाश्च बालाश्च वृद्धाश्च जनमेजय ॥ ७२
 सहस्रशः पारिषदाः कुमारमुपतस्थिरे ।
 वक्त्रैर्नानाविधैर्यै तु शृणु ताञ्जनमेजय ॥ ७३
 कूर्मकुक्कुटवक्त्राश्च शशोल्कमुखास्तथा ।
 खरोष्ट्रवदनाश्चैव वराहवदनास्तथा ॥ ७४
 मनुष्यमेषवक्त्राश्च सृगालवदनास्तथा ।
 भीमा मकरवक्त्राश्च शिशुमारमुखास्तथा ॥ ७५
 मार्जारशशवक्त्राश्च दीर्घवक्त्राश्च भारत ।
 नकुलोल्कवक्त्राश्च श्ववक्त्राश्च तथापरे ॥ ७६
 आसुवभ्रुकवक्त्राश्च मयूरवदनास्तथा ।
 मत्स्यमेषाननाश्चान्ये अजाविमहिषाननाः ॥ ७७
 ऋक्षशार्दूलवक्त्राश्च द्वीपिसिंहाननास्तथा ।

भीमा गजाननाश्चैव तथा नक्रमुखाः परे ॥ ७८
 गह्वाननाः खड्गमुखा वृककाकमुखास्तथा ।
 गोखरोष्ट्रमुखाश्चान्ये वृषदंशमुखास्तथा ॥ ७९
 महाजठरपादाङ्गास्तारकाक्षाश्च भारत ।
 पारवतमुखाश्चान्ये तथा वृषमुखाः परे ॥ ८०
 कोकिलावदनाश्चान्ये इयेनतिस्त्रिकाननाः ।
 कृकलासमुखाश्चैव विरजोम्बरधारिणः ॥ ८१
 श्यालवक्राः शूलमुखाश्चण्डवक्राः शताननाः ।
 क्षाशीविपाश्चीरधरा गोनासावरणास्तथा ॥ ८२
 स्थूलोदराः कृशाङ्गाश्च स्थूलाङ्गाश्च कृशोदराः ।
 ह्रस्वग्रीवा महाकर्णा नानान्यालविभूषिताः ॥ ८३
 गजेन्द्रचर्मवसनास्तथा कृष्णाजिनाम्बराः ।
 कृन्धेमुखा महाराज तथा ह्युदरतोमुखाः ॥ ८४
 वृष्टेयुखा हनुमुखास्तथा जङ्घामुखा अपि ।
 पार्श्वनिनाश्च बहवो नानादेशमुखास्तथा ॥ ८५
 तथा कीटपतंगानां सदृशास्या गणेश्वराः ।
 नानान्यालमुखाश्चान्ये बहुबाहुशिरोधराः ॥ ८६
 नानावृक्षभुजाः केचित्कटिशीर्षास्तथापरे ।
 गुजंगभोगवदना नानागुल्मनिवासिनः ॥ ८७
 चीरसंवृतगात्राश्च तथा फलकवाससः ।
 नानावेषधराश्चैव चर्मवासस एव च ॥ ८८
 कृष्णीपिणो मुकुटिनः कम्बुग्रीवाः सुवर्चसः ।
 किरीटिनः पञ्चशिखास्तथा कठिनमूर्धजाः ॥ ८९
 त्रिशिखा द्विशिखाश्चैव तथा सप्तशिखाः परे ।
 शिखण्डिनो मुकुटिनो मुण्डाश्च जटिलास्तथा ॥ ९०
 चित्रमाल्यधराः केचित्केचिद्रोमाननास्तथा ।
 दिव्यमाल्याम्बरधराः सततं प्रियविग्रहाः ॥ ९१
 कृष्णा निर्मांसवक्राश्च दीर्घपृष्ठा निरूदराः ।
 स्थूलपृष्ठा ह्रस्वपृष्ठाः प्रलम्बोदरमेहनाः ॥ ९२
 महाभुजा ह्रस्वभुजा ह्रस्वगात्राश्च वामनाः ।

कुब्जाश्च दीर्घजङ्घाश्च हस्तिकर्णाशिरोधराः ॥ ९३
 हस्तिनासाः कूर्मनासा वृकनासास्तथापरे ।
 दीर्घोष्ठा दीर्घजिह्वाश्च विकराला ह्यधोमुखाः ॥ ९४
 महादंष्ट्रा ह्रस्वदंष्ट्राश्चतुर्दंष्ट्रास्तथापरे ।
 वारणेन्द्रनिभाश्चान्ये भीमा राजन्सहस्रशः ॥ ९५
 सुविभक्तशरीराश्च दीप्तिमन्तः स्वलंकृताः ।
 पिङ्गाक्षाः शङ्कुकर्णाश्च वक्रनासाश्च भारत ॥ ९६
 पृथुदंष्ट्रा महादंष्ट्राः स्थूलौष्ठा हरिमूर्धजाः ।
 नानापादौष्ठदंष्ट्राश्च नानाहस्तशिरोधराः ।
 नानावर्मभिराच्छन्ना नानाभाषाश्च भारत ॥ ९७
 कुशला देशभाषासु जल्पन्तोऽन्योन्यमीश्वराः ।
 हृष्टाः परिपतन्ति स्म महापारिषदास्तथा ॥ ९८
 दीर्घग्रीवा दीर्घनखा दीर्घपादशिरोभुजाः ।
 पिङ्गाक्षा नीलकण्ठाश्च लम्बकर्णाश्च भारत ॥ ९९
 वृकोदरनिभाश्चैव केचिद्वनसंनिभाः ।
 श्वेताङ्गा लोहितग्रीवाः पिङ्गाक्षाश्च तथापरे ।
 कल्पाषा बहवो राज्ञश्चित्रवर्णाश्च भारत ॥ १००
 चामरापीडकनिभाः श्वेतलोहितराजयः ।
 नानावर्णाः सवर्णाश्च मयूरसदृशप्रभाः ॥ १०१
 पुनः प्रहरणान्येषां कीर्त्यमानानि मे शृणु ।
 शेषैः कृतं पारिषदैरायुधानां परिग्रहम् ॥ १०२
 पाशोद्यतकराः केचिद्भ्यादितास्याः खराननाः ।
 पृथ्वक्षा नीलकण्ठाश्च तथा परिघवाहवः ॥ १०३
 शतघ्नीचक्रहस्ताश्च तथा सुसलपाणयः ।
 शूल्यासिहस्ताश्च तथा महाकाया महाबलाः ॥ १०४
 गदाभुशुण्डिहस्ताश्च तथा तोमरपाणयः ।
 असिमुद्गरहस्ताश्च दण्डहस्ताश्च भारत ॥ १०५
 आयुधैर्विविधैर्घोरैर्महात्मानो महाजवाः ।
 महाबला महावेगा महापारिषदास्तथा ॥ १०६
 अभिषेकं कुमारस्य दृष्ट्वा हृष्टा रणप्रियाः ।

घण्टाजालपिनद्वाङ्गा ननृतुस्ते महौजसः ॥ १०७
 एते चान्ये च बहवो महापारिषदा नृप ।
 उपतस्थुर्महात्मानं कार्तिकेयं यशस्विनम् ॥ १०८
 दिव्याश्चाप्यान्तरिक्षाश्च पार्थिवाश्चानिलोपमाः ।
 व्यादिष्टा दैवतैः शूराः स्कन्दस्थानुचराभवन् ॥ १०९
 तादृशानां सहस्राणि प्रयुतान्यर्बुदानि च ।
 अभिषिक्तं महात्मानं परिवार्योपतस्थिरे ॥ ११०

इति श्रीमहाभारते शल्यपर्वणि

चतुश्चरवारिंशोऽध्यायः ॥ ४४ ॥

४५

वैशंपायन उवाच ।

शृणु मातृगणान् राजन्कुमारानुचरानिमान् ।
 कीर्त्यमानान्मया वीर सपत्नगणसूदनान् ॥ १
 यशस्विनीनां मातृणां शृणु नामानि भारत ।
 यामिर्व्याप्तस्त्रयो लोकाः कल्याणीभिश्चराचराः ॥ २
 प्रभावती विशालाक्षी पलिता गोनसी तथा ।
 श्रीमती बहुला चैव तथैव बहुपुत्रिका ॥ ३
 अप्सुजाता च गोपाली बृहदम्बालिका तथा ।
 जयावती मालतिका ध्रुवस्तना भयंकरी ॥ ४
 वसुदामा सुदामा च विशोका नन्दिनी तथा ।
 एकचूडा महाचूडा चक्रनेमिश्च भारत ॥ ५
 उत्तेजनी जयरसेना कमलाक्षयथ शोभना ।
 शत्रुंजया तथा चैव क्रोधना शलभी खरी ॥ ६
 माधवी शुभवक्त्रा च तीर्थनेमिश्च भारत ।
 गीतप्रिया च कल्याणी कद्रुला चामिताशना ॥ ७
 मेघस्वना भोगवती सुभ्रूश्च कनकावती ।
 अलाताक्षी वीर्यवती विद्युजिह्वा च भारत ॥ ८
 पद्मावती सुनक्षत्रा कन्दरा बहुयोजना ।
 संतानिका च कौरव्य कमला च महाबला ॥ ९
 सुदामा बहुदामा च सुप्रभा च यशस्विनी ।

नृत्यप्रिया च राजेन्द्र शतोल्खलमेखला ॥ १०
 शतघण्टा शतानन्दा भगनन्दा च भामिनी ।
 वपुष्मती चन्द्रशीता भद्रकाली च भारत ॥ ११
 संकारिका निष्कुटिका भ्रमा चस्वरवासिनी ।
 सुमङ्गला स्वस्तिमती वृद्धिकामा जयप्रिया ॥ १२
 धनदा सुप्रसादा च भवदा च जलेश्वरी ।
 एडी भेडी समेडी च वेतालजननी तथा ।
 कण्डूतिः कालिका चैव देवमित्रा च भारत ॥ १३
 लम्बसी केतकी चैव चित्रसेना तथा बला ।
 कुक्कुटिका शङ्खनिका तथा जर्जरिका नृप ॥ १४
 कुण्डारिका कोकलिका कण्डरा च शतोदरी ।
 उत्क्राथिनी जरेणा च महावेगा च कङ्कणा ॥ १५
 मनोजया कण्टकिनी प्रघसा पूतना तथा ।
 खशया चुर्व्युटिवर्मा क्रोशनाथ तडित्प्रभा ॥ १६
 मण्डोदरी च तुण्डा च कोटरा मेघवासिनी ।
 सुभगा लम्बिनी लम्बा वसुचूडा विक्रथनी ॥ १७
 ऊर्ध्ववेणीधरा चैव पिङ्गाक्षी लोहमेखला ।
 पृथुवक्त्रा मधुरिका मधुकुम्भा तथैव च ॥ १८
 पक्षालिका मन्थनिका जरायुर्जर्जरानना ।
 ख्याता दहदहा चैव तथा धमधमा नृप ॥ १९
 खण्डखण्डा च राजेन्द्र पूषणा मणिकुण्डला ।
 अमोचा चैव कौरव्य तथा लम्बपयोधरा ॥ २०
 वेणुवीणाधरा चैव पिङ्गाक्षी लोहमेखला ।
 शशोल्कमुखी कृष्णा खरजङ्गा महाजया ॥ २१
 शिशुमारमुखी श्रेया लोहिताक्षी विभीषणा ।
 जटालिका कामचरी दीर्घजिह्वा बलोत्कटा ॥ २२
 कालेडिका वामनिका मुकुटा चैव भारत ।
 लोहिताक्षी महाकाया हरिपिण्डी च भूमिप ॥ २३
 एकाक्षरा सुकुसुमा कृष्णकर्णी च भारत ।
 क्षुरकर्णी चतुष्कर्णी कर्णप्रावरणा तथा ॥ २४

षतुष्पथनिकेता च गोकर्णी महिषानना ।
 हारकर्णी महाकर्णी भेरीखनमहाखना ॥ २५
 शकुम्भखना चैव भङ्गदा च महाबला ।
 गणा च सुगणा चैव तथाभीत्यथ कामदा ॥ २६
 चतुष्पथरता चैव भूतितीर्थान्यगोचरा ।
 प्लुदा वित्तदा चैव सुखदा च महायशाः ।
 पयोदा गोमहिषदा सुविषाणा च भारत ॥ २७
 प्रतिष्ठा सुप्रतिष्ठा च रोचमाना सुरोचना ।
 गोकर्णी च सुकर्णी च ससिरा स्थेरिका तथा ।
 एकचक्रा मेघरवा मेघमाला-विरोचना ॥ २८
 एताश्चान्याश्च बहवो मातरो भरतर्षभ ।
 कर्तिकेयानुयायिन्यो नानारूपाः सहस्रशः ॥ २९
 दीर्घनख्यो दीर्घदन्त्यो दीर्घतुण्ड्यश्च भारत ।
 सरला मधुराश्चैव यौवनस्थाः खलंकृताः ।
 महात्म्येन च संयुक्ताः कामरूपधरास्तथा ।
 निर्मासगात्र्यः श्वेताश्च तथा काञ्चनसंनिभाः ॥ ३१
 कृष्णमेघनिभाश्चान्या धूम्राश्च भरतर्षभ ।
 अरुणाभा महाभागा दीर्घकेयः सिताम्बराः ॥ ३२
 ऊर्ध्ववेणीधराश्चैव पिङ्गाक्ष्यो लम्बमेखलाः ।
 लम्बोदर्यो लम्बकर्णास्तथा लम्बपयोधराः ॥ ३३
 ताम्राक्ष्यस्ताम्रवर्णाश्च हर्यक्ष्यश्च तथापराः ।
 वरदाः कामचारिण्यो नित्यप्रमुदितास्तथा ॥ ३४
 गान्धो रौद्र्यस्तथा सौम्याः कौबेर्योऽथ महाबलाः ।
 वारुण्योऽथ च माहेन्द्र्यस्तथाम्रेय्यः परंतप ॥ ३५
 वायव्यश्चाथ कौमार्यो ब्राह्म्यश्च भरतर्षभ ।
 रूपेणाप्सरसां तुल्या जवे वायुसमास्तथा ॥ ३६
 परपुष्टोपमा वाक्ये तथर्द्ध्या धनदोपमाः ।
 शक्रवीर्योपमाश्चैव दीप्त्या वह्निसमास्तथा ॥ ३७
 वृक्षचत्वरवासिन्यश्चतुष्पथनिकेतनाः ।
 गुहाश्मशानवासिन्यः शैलप्रस्त्रवणालयाः ॥ ३८

नानाभरणधारिण्यो नानामाल्याम्बरास्तथा ।
 नानाविचित्रवेषाश्च नानाभाषास्तथैव च ॥ ३९
 एते चान्ये च बहवो गणाः शत्रुभयंकराः ।
 अनुजगमुर्महात्मानं त्रिदशेन्द्रस्य संमते ॥ ४०
 ततः शक्यरुमददद्भगवान्पाकशासनः ।
 गुहाय राजशार्दूल विनाशाय सुरद्विषाम् ॥ ४१
 महाखनां महाघण्टां द्योतमानां सितप्रभाम् ।
 तरुणादित्यवर्णां च पताकां भरतर्षभ ॥ ४२
 ददौ पशुपतिस्तस्मै सर्वभूतमहाचमूम् ।
 उग्रां नानाप्रहरणां तपोवीर्यबलान्विताम् ॥ ४३
 विष्णुर्ददौ वैजयन्तीं मालां बलविवर्धिनीम् ।
 उमा ददौ चारजसी वाससीं सूर्यसप्रभे ॥ ४४
 गङ्गा कमण्डलुं दिव्यममृतोद्भवमुत्तमम् ।
 ददौ प्रीत्या कुमाराय दण्डं चैव बृहस्पतिः ॥ ४५
 गरुडो ददितं पुत्रं मयूरं चित्रबर्हिणम् ।
 अरुणस्ताम्रचूडं च प्रददौ चरणायुधम् ॥ ४६
 पाशं तु वरुणो राजा बलवीर्यसमन्वितम् ।
 कृष्णाजिनं तथा ब्रह्मा ब्रह्मण्याय ददौ प्रभुः ।
 समरेषु जयं चैव प्रददौ लोकभावनः ॥ ४७
 सेनापत्यमनुप्राप्य स्कन्दो देवगणस्य ह ।
 शुशुभे ज्वलितोऽर्चिष्मान्द्वितीय इव पावकः ।
 ततः पारिषदैश्चैव मातृभिश्च समन्वितः ॥ ४८
 सा सेना नैर्ऋती भीमा सघण्टोच्छ्रितकेतना ।
 सभेरीशङ्खमुरजा सायुधा सपताकिनी ।
 शारदी द्यौरिवाभाति ज्योतिर्भिरुपशोभिता ॥ ४९
 ततो देवनिकायास्ते भूतसेनागणास्तथा ।
 वादयामासुरव्यग्रा भेरीशङ्खांश्च पुष्कलान् ॥ ५०
 पटहाञ्जझरांश्चैव कृकचान्गोविषाणिकान् ।
 आडम्बराङ्गोमुखांश्च डिण्डिमांश्च महाखनान् ॥ ५१
 तुष्टुवुस्ते कुमारं च सर्वे देवाः सवासवाः ।

जगुश्च देवगन्धर्वा ननृतुश्चाप्सरोगणाः ॥ ५२
 ततः प्रीतो महासेनस्त्रिदशेभ्यो वरं ददौ ।
 रिपून्हन्तास्मि समरे ये वो वधचिकीर्षवः ॥ ५३
 प्रतिगृह्य वरं देवास्तस्माद्विबुधसत्तमात् ।
 प्रीतात्मानो महात्मानो मेनिरे निहतान् रिपून् ॥ ५४
 सर्वेषां भूतसंघानां हर्षान्नादः समुत्थितः ।
 अपूरयत् लोकांस्त्रीन्वरे दत्ते महात्मना ॥ ५५
 स निर्ययौ महासेनो महत्या सेनया वृतः ।
 बधाय युधि दैत्यानां रक्षार्थं च दिवोकसाम् ॥ ५६
 व्यवसायो जयो धर्मः सिद्धिर्लक्ष्मीर्धृतिः स्मृतिः ।
 महासेनस्य सैन्यानामग्रे जग्मुर्नराधिप ॥ ५७
 स तथा भीमया देवः शूलमुद्गरहस्तया ।
 गदामुसलनाराचशक्तितोमरहस्तया ।
 दृप्ततिहनिनादिन्या विनद्य प्रययौ गुहः ॥ ५८
 तं दृष्ट्वा सर्वदैतेया राक्षसा दानवास्तथा ।
 व्यद्रवन्त दिशः सर्वा भयोद्विग्नाः समन्ततः ।
 अभ्यद्रवन्त देवास्तान्निविधायुधपाणयः ॥ ५९
 दृष्ट्वा च स ततः क्रुद्धः स्कन्दस्तेजोबलान्वितः ।
 शक्त्यस्त्रं भगवान्भीमं पुनः पुनरवासृजत् ।
 आदधच्च्चात्मनस्तेजो हविषेद्ध इवानलः ॥ ६०
 अभ्यस्यमाने शक्त्यस्त्रे स्कन्देनामिततेजसा ।
 उल्काज्वाला महाराज पपात वसुधातले ॥ ६१
 संह्लादयन्तश्च तथा निर्घाताश्चापतन्क्षितौ ।
 यथान्तकालसमये सुघोराः न्युस्तथा नृप ॥ ६२
 क्षिप्त्वा ह्येका तथा शक्तिः सुघोरानलसूनुना ।
 ततः कोट्यो विनिष्पेतुः शक्तीनां भरतर्षभ ॥ ६३
 स शक्त्यस्त्रेण संप्रामे जघान भगवान्प्रभुः ।
 दैत्येन्द्रं तारकं नाम महाबलपराक्रमम् ।
 वृतं दैत्यायुर्धैरिर्बलिभिर्दशभिर्नृप ॥ ६४
 महिषं चाष्टभिः पद्भैर्वृतं संख्ये विजघ्नवान् ।

त्रिपादं चायुतशतैर्जघान दशभिर्वृतम् ॥ ६५
 हृदोदरं निखर्वैश्च वृतं दशभिरीश्वरः ।
 जघानानुचरैः सार्धं विविधायुधपाणिभिः ॥ ६६
 तत्राकुर्वन्त विपुलं नादं बध्यत्सु शत्रुषु ।
 कुमारानुचरा राजनपूरयन्तो दिशो दश ॥ ६७
 शक्त्यस्त्रस्य तु राजेन्द्र ततोऽर्चिभिः समन्ततः ।
 दग्धाः सहस्रशो दैत्या नादैः स्कन्दस्य चापरे ॥ ६८
 पताकयावधूताश्च हताः केचित्सुरद्विषः ।
 केचिद्धण्टारवत्रस्ता निपेतुर्बसुधातले ।
 केचित्प्रहरणैर्दिशन्ना विनिपेतुर्गतासवः ॥ ६९
 एवं सुरद्विषोऽनेकान्बलवानाततायिनः ।
 जघान समरे वीरः कार्तिकेयो महाबलः ॥ ७०
 बाणो नामाथ दैतेयो बलेः पुत्रो महाबलः ।
 क्रौञ्चं पर्वतमासाद्य देवसंघानबाधत् ॥ ७१
 तमभ्ययान्महासेनः सुरशत्रुमुदारधीः ।
 स कार्तिकेयस्य भयात्क्रौञ्चं शरणमेयिवान् ॥ ७२
 ततः क्रौञ्चं महामन्युः क्रौञ्चनादिनिनादितम् ।
 शक्त्या विभेद भगवान्कार्तिकेयोऽग्निदत्तया ॥ ७३
 सशालस्कन्धसरलं व्रस्तवानरवारणम् ।
 पुलिनव्रस्तविहगं विनिष्पतितपन्नगम् ॥ ७४
 गोलङ्गूलर्क्षसंघेश्च द्रवद्भिरनुनादितम् ।
 कुरङ्गगतिनिर्घोषमुद्धान्तस्मरान्चितम् ॥ ७५
 विनिष्पतद्भिः शरभैः सिंहैश्च सहसा द्रुतैः ।
 शोचयामपि दशां प्राप्नो रराजैव स पर्वतः ॥ ७६
 विद्याधराः समुत्पेतुस्तस्य शृङ्गनिवासिनः ।
 किंनराश्च समुद्विग्नाः शक्तिपातरवोद्धताः ॥ ७७
 ततो दैत्या विनिष्पेतुः शतशोऽथ सहस्रशः ।
 प्रदीप्तात्पर्वतश्रेष्ठाद्विचित्राभरणस्रजः ॥ ७८
 तान्निजघ्नुरतिक्रम्य कुमारानुचरा मृधे ।
 विभेद शक्त्या क्रौञ्चं च पावकिः परवीरहा ॥ ७९

बहुधा चैकधा चैव कृत्वात्मानं महात्मना ।
 कृत्तिः क्षिप्रा रणे तस्य पाणिमेति पुनः पुनः ॥ ८०
 स्वंप्रभावो भगवानतो भूयश्च पावकिः ।
 श्रैष्ठ्येन विनिर्भिन्नो दैत्याश्च शतशो हताः ॥ ८१
 ततः स भगवान्देवो निहत्य विबुधद्विषः ।
 सभाज्यमानो विबुधैः परं हर्षमवाप ह ॥ ८२
 ततो दुन्दुभयो राजत्रेदुः शङ्खाश्च भारत ।
 सुसुचुर्देवयोषाश्च पुष्पवर्षमनुत्तमम् ॥ ८३
 द्विव्यगन्धमुपादाय वधौ पुण्यश्च मारुतः ।
 गन्धर्वास्तुष्टुवुश्चैनं यज्वानश्च महर्षयः ॥ ८४
 केचिदेनं व्यवस्यन्ति पितामहसुतं प्रभुम् ।
 सनत्कुमारं सर्वेषां ब्रह्मयोनिं तमग्रजम् ॥ ८५
 केचिन्महेश्वरसुतं केचित्पुत्रं विभावसोः ।
 स्मायाः कृत्तिकानां च गङ्गायाश्च वदन्त्युत ॥ ८६
 एकधा च द्विधा चैव चतुर्धा च महाबलम् ।
 योगिनामीश्वरं देवं शतशोऽथ सहस्रशः ॥ ८७
 क्षत्ते कथितं राजन्कार्तिकेयाभिषेचनम् ।
 शृणु चैव सरस्वत्यास्तीर्थवंशस्य पुण्यताम् ॥ ८८
 बभूव तीर्थप्रवरं हतेषु सुरशत्रुषु ।
 कुमारेण महाराज त्रिविष्टपमिवापरम् ॥ ८९
 ऐश्वर्याणि च तत्रस्थो ददावीशः पृथक्पृथक् ।
 तदा नैर्ऋतमुख्येभ्यस्त्रैलोक्ये पावकात्मजः ॥ ९०
 एवं स भगवांस्तस्मिंस्तीर्थे दैत्यकुलान्तकः ।
 अभिषिक्तो महाराज देवसेनापतिः सुरैः ॥ ९१
 श्रौजसं नाम तत्तीर्थं यत्र पूर्वमपां पतिः ।
 अभिषिक्तः सुरगणैर्वरुणो भरतर्षभ ॥ ९२
 तस्मिंस्तीर्थवरे स्नात्वा स्कन्दं चाभ्यर्च्य लाङ्गली ।
 ब्रह्मणेभ्यो ददौ रुक्मं वासांस्याभरणानि च ॥ ९३
 शिव्त्वा रजनीं तत्र माधवः परवीरहा ।
 पुन्य तीर्थवरं तच्च स्पृष्ट्वा तोयं च लाङ्गली ।

हृष्टः प्रीतमनाश्चैव ह्यभवन्माधवोत्तमः ॥ ९४
 एतत्ते सर्वमाख्यातं यन्मां त्वं परिपृच्छसि ।
 यथाभिषिक्तो भगवान्स्कन्दो देवैः समागतैः ॥ ९५

इति श्रीमहाभारते शल्यपर्वणि

पञ्चत्वारिंशोऽध्यायः ॥ ४५ ॥

४६

जनमजेय उवाच ।

अत्यद्भुतमिदं ब्रह्मञ्श्रुतवानस्मि तत्त्वतः ।
 अभिषेकं कुमारस्य विस्तरेण यथाविधि ॥ १
 यच्छ्रुत्वा पूतमात्मानं विजानामि तपोधन ।
 प्रहृष्टानि च रोमाणि प्रसन्नं च मनो मम ॥ २
 अभिषेकं कुमारस्य दैत्यानां च वधं तथा ।
 श्रुत्वा मे परमा प्रीतिर्भूयः कौतूहलं हि मे ॥ ३
 अपां पतिः कथं ह्यस्मिन्नभिषिक्तः सुरासुरैः ।
 तन्मे ब्रूहि महाप्राज्ञ कुशलो ह्यसि सत्तम ॥ ४

वैशंपायन उवाच ।

शृणु राजन्निदं चित्रं पूर्वकल्पे यथातथम् ।
 आदौ कृतयुगे तस्मिन्वर्तमाने यथाविधि ।
 वरुणं देवताः सर्वाः समेत्येदमथाब्रुवन् ॥ ५
 यथास्मान्सुरराट् शक्रो भयेभ्यः पाति सर्वदा ।
 तथा त्वमपि सर्वासं सरितां वै पतिर्भव ॥ ६
 वासश्च ते सदा देव सागरे मकरालये ।
 समुद्रोऽयं तव वशे भविष्यति नदीपतिः ॥ ७
 सोमेन सार्धं च तव हानिवृद्धी भविष्यतः ।
 एवमस्त्विति तान्देवान्वरुणो वाक्यमब्रवीत् ॥ ८
 समागम्य ततः सर्वे वरुणं सागरालयम् ।
 अपां पतिं प्रचक्रुर्हि विधित्प्रेन कर्मणा ॥ ९
 अभिषिच्य ततो देवा वरुणं यादसां पतिम् ।
 जग्मुः स्वान्येव स्थानानि पूजयित्वा जलेश्वरम् ॥ १०
 अभिषिक्तस्ततो देवैर्वरुणोऽपि महायशः ।

सरितः सागरांश्चैव नदांश्चैव सरांसि च ।
पालयामास विविना यथा देवाःशतक्रतुः ॥ ११
ततस्तत्राप्युपस्पृश्य दत्त्वा च विविधं वसु ।
अग्नितीर्थं महाप्राज्ञः स जगाम प्रलम्बहा ।
नष्टो न दृश्यते यत्र शमीगर्भे हुताशनः ॥ १२
लोकालोकविनाशे च प्रादुर्भूते तदानघ ।
उपतस्थुर्महात्मानं सर्वलोकपितामहम् ॥ १३
अग्निः प्रनष्टो भगवान्कारणं च न विद्महे ।
सर्वलोकक्षयो मा भूत्संपादयतु नोऽनलम् ॥ १४
जनमेजय उवाच ।

किमर्थं भगवानग्निः प्रनष्टो लोकभावनः ।
विज्ञातश्च कथं देवैस्तन्ममाचक्ष्व तत्त्वतः ॥ १५
वैशंपायन उवाच ।

भृगोः शापाद्भृशं भीतो जातवेदाः प्रतापवान् ।
शमीगर्भमथासाद्य ननाश भगवांस्ततः ॥ १६
प्रनष्टे तु तदा वह्नौ देवाः सर्वे सवासवाः ।
अन्वेषन्त तदा नष्टं ज्वलनं भृशदुःखिताः ॥ १७
ततोऽग्नितीर्थमासाद्य शमीगर्भस्थमेव हि ।
ददृशुर्ज्वलनं तत्र वसमानं यथाविधि ॥ १८
देवाः सर्वे नरव्याघ्र बृहस्पतिपुरोगमाः ।
ज्वलनं तं समासाद्य प्रीताभूवन्सवासवाः ।
पुनर्यथागतं जग्मुः सर्वभक्षश्च सोऽभवत् ॥ १९
भृगोः शापान्महीपाल यदुक्तं ब्रह्मवादिना ।
तत्राप्याप्तुत्य मतिमान्ब्रह्मयोनिं जगाम ह ॥ २०
ससर्ज भगवान्यत्र सर्वलोकपितामहः ।
तत्राप्युत्थ ततो ब्रह्मा सह देवैः प्रभुः पुरा ।
ससर्ज चान्नानि तथा देवतानां यथाविधि ॥ २१
तत्र स्नात्वा च दत्त्वा च वसूनि विविधानि च ।
कौबेरं प्रययौ तीर्थं तत्र तस्मा महत्तपः ।
धनाधिपत्यं संप्राप्तो राजत्रैलविलः प्रभुः ॥ २२

तत्रस्थमेव तं राजन्धनानि निधयस्तथा ।
उपतस्थुर्नरश्रेष्ठ तत्तीर्थं लाङ्गली ततः ।
गत्वा स्नात्वा च विधिवद्ब्राह्मणेभ्यो धनं ददौ ॥ २३
ददृशे तत्र तस्थानं कौबेरे काननोत्तमे ।
पुरा यत्र तपस्तप्तं विपुलं सुमहात्मना ॥ २४
यत्र राज्ञा कुबेरेण वरा लब्धाश्च पुष्कलाः ।
धनाधिपत्यं सख्यं च रुद्रेणामिततेजसा ॥ २५
सुरत्वं लोकपालत्वं पुत्रं च नलकृवरम् ।
यत्र लेभे महाबाहो धनाधिपतिरञ्जसा ॥ २६
अभिषिक्तश्च तत्रैव समागम्य मरुद्गणैः ।
वाहनं चास्य तदत्तं हंसयुक्तं मनोरमम् ।
विमानं पुष्पकं दिव्यं नैर्ऋतैश्चर्यमेव च ॥ २७
तत्राद्भुत्य बलो राजन्दत्त्वा दायांश्च पुष्कलात् ।
जगाम त्वरितो रामस्तीर्थं श्वेतानुलेपनः ॥ २८
निषेवितं सर्वसत्त्वैर्नाम्ना बदरपाचनम् ।
नानर्तुकवनोपेतं सदापुष्पफलं शुभम् ॥ २९

इति श्रीमहाभारते शल्यपर्वणि

पट्चत्वारिंशोऽध्यायः ॥ ४६ ॥

४७

वैशंपायन उवाच ।

ततस्तीर्थवरं रामो ययौ बदरपाचनम् ।
तपस्विसिद्धचरितं यत्र कन्या धृतप्रता ॥ १
भरद्वाजस्य दुहिता रूपेणाप्रतिमा भुवि ।
सुचावती नाम त्रिभो कुमारी ब्रह्मचारिणी ॥ २
तपश्चचार सात्युग्रं नियमैर्वहुभिर्नृपं ।
भर्ता मे देवराजः स्यादिति निश्चित्य भामिनी ॥ ३
समास्तस्या व्यतिक्रान्ता बह्वयः कुरकुलोद्बह ।
चरन्त्या नियमांस्तांस्तान्स्त्रीभिस्तीग्रान्सुदुश्चरान् ॥ ४
तस्यास्तु तेन वृत्तेन तपसा च विशां पते ।
भक्त्या च भगवान्प्रीतः परयत्पाकशासनः ॥ ५

आजगामाश्रमं तस्यास्त्रिदशधिपतिः प्रभुः ।
 आस्थाय रूपं विप्रर्वसिष्ठस्य महात्मनः ॥ ६
 सा तं दृष्टोप्रतपसं वसिष्ठं तपतां वरम् ।
 आचारैर्मुनिभिर्दृष्टैः पूजयामास भारत ॥ ७
 उवाच नियमज्ञा च कल्याणी सा प्रियंवदा ।
 भगवन्मुनिशार्दूल किमाज्ञापयसि प्रभो ॥ ८
 सर्वमद्य यथाशक्ति तव दास्यामि सुव्रत ।
 शक्रभक्त्या तु ते पाणि न दास्यामि कथंचन ॥ ९
 व्रतैश्च नियमैश्चैव तपसा च तपोधन ।
 शक्रस्तोषयितव्यो वै मया त्रिभुवनेश्वरः ॥ १०
 इत्युक्तो भगवान्देवः स्मयन्निव निरीक्ष्य ताम् ।
 उवाच नियमज्ञां तां सान्त्वयन्निव भारत ॥ ११
 इमं तपश्चरसि वै विदिता मेऽसि सुव्रते ।
 यदर्थमयमारम्भस्तव कल्याणि हृद्रतः ॥ १२
 तव सर्वं यथाभूतं भविष्यति वरानने ।
 तपसा लभ्यते सर्वं सर्वं तपसि तिष्ठति ॥ १३
 यानि स्थानानि दिव्यानि विबुधानां शुभानने ।
 तपसा तानि प्राप्यानि तपोमूलं महत्सुखम् ॥ १४
 इह कृत्वा तपो घोरं देहं संन्यस्य मानवाः ।
 देवत्वं यान्ति कल्याणि शृणु चेदं वचो मम ॥ १५
 पचस्वैतानि सुभगे बदराणि शुभव्रते ।
 पचेत्युक्त्वा स भगवाञ्जगाम बलसूदनः ॥ १६
 आमक्य तां तु कल्याणीं ततो जप्यं जजाप सः ।
 अविदूरे ततस्तस्मादाश्रमात्तीर्थं उत्तमे ।
 इन्द्रतीर्थं महाराज त्रिषु लोकेषु विश्रुते ॥ १७
 तस्या जिज्ञासनार्थं स भगवान्पाकशासनः ।
 बदराणामपचनं चकार विबुधाधिपः ॥ १८
 ततः सा प्रयता राजन्वाग्यता विगतकुमा ।
 तपरा शुचिसंवीता पावके समधिश्रयत् ।
 अपचद्राजशार्दूल बदराणि महाव्रता ॥ १९

तस्याः पचन्त्याः सुमहान्कालोऽगात्पुरुषर्षभ ।
 न च स्म तान्यपच्यन्त दिनं च क्षयमभ्यगात् ॥ २०
 हुताशनेन दग्धश्च यस्तस्याः काष्ठसंचयः ।
 अकाष्ठमग्निं सा दृष्ट्वा स्वशरीरमथादहत् ॥ २१
 पादौ प्रक्षिप्य सा पूर्वं पावके चारुदर्शना ।
 दग्धौ दग्धौ पुनः पादानुपावर्तयतानघा ॥ २२
 चरणौ दह्यमानौ च नाचिन्तयदनिन्दिता ।
 दुःखं कमलपत्राक्षी महर्षेः प्रियकाश्यपा ॥ २३
 अथ तत्कर्म दृष्ट्वास्याः प्रीतस्त्रिभुवनेश्वरः ।
 ततः संदर्शयामास कन्यायै रूपमात्मनः ॥ २४
 उवाच च सुरश्रेष्ठस्तां कन्यां सुदृढव्रताम् ।
 प्रीतोऽस्मि ते शुभे भक्त्या तपसा नियमेन च ॥ २५
 तस्माद्योऽभिमतः कामः स ते संपत्स्यते शुभे ।
 देहं त्यक्त्वा महाभागे त्रिदिवे मयि वत्स्यसि ॥ २६
 इदं च ते तीर्थवरं स्थिरं लोके भविष्यति ।
 सर्वपापापहं सुभ्रु नाम्ना बदरपाचनम् ।
 विख्यातं त्रिषु लोकेषु ब्रह्मर्षिभिरभिष्टुतम् ॥ २७
 अस्मिन्खलु महाभागे शुभे तीर्थवरे पुरा ।
 त्यक्त्वा सप्रर्षयो जगर्हुर्मवन्तमरुन्धतीम् ॥ २८
 ततस्ते वै महाभागा गत्वा तत्र सुसंशिताः ।
 वृत्त्यर्थं फलमूलानि समाहर्तुं ययुः किल ॥ २९
 तेषां वृत्त्यर्थिनां तत्र वसतां हिमवद्वने ।
 अनावृष्टिरनुप्राप्ता तदा द्वादशवार्षिकी ॥ ३०
 ते कृत्वा चाश्रमं तत्र न्यवसन्त तपस्विनः ।
 अरुन्धत्यापि कल्याणी तपोनित्याभत्रत्तदा ॥ ३१
 अरुन्धतीं ततो दृष्ट्वा तीव्रं नियममास्थिताम् ।
 अथागमन्निनयनः सुप्रीतो वरदस्तदा ॥ ३२
 ब्राह्मं रूपं ततः कृत्वा महादेवो महायशाः ।
 तामभ्येत्याब्रवीद्देवो भिक्षामिच्छाम्यहं शुभे ॥ ३३
 प्रत्युवाचः ततः सा तं ब्राह्मणं चारुदर्शना ।

क्षीणोऽन्नसंचयो विप्र बदराणीह भक्षय ।
 ततोऽब्रवीन्महादेवः पचस्वैतानि सुव्रते ॥ ३४
 इत्युक्त्वा सापचत्तानि ब्राह्मणप्रियकाम्यया ।
 अधिश्रित्य समिद्धेऽग्नौ बदराणि यशस्विनी ॥ ३५
 दिव्या मनोरमाः पुण्याः कथाः शुश्राव सा तदा ।
 अतीता सा त्वनावृष्टिर्घोरा द्वादशवार्षिकी ॥ ३६
 अनभन्त्याः पचन्त्याश्च शृण्वन्त्याश्च कथाः शुभाः ।
 अहःसमः स तस्यास्तु कालोऽतीतः सुदारुणः ॥ ३७
 ततस्ते मुनयः प्राप्ताः फलान्यादाय पर्वतात् ।
 ततः स भगवान्प्रीतः प्रोवाचारुन्धतीं तदा ॥ ३८
 उपसर्पस्व धर्मज्ञे यथापूर्वमिमामृषीन् ।
 प्रीतोऽस्मि तत्र धर्मज्ञे तपसा नियमेन च ॥ ३९
 ततः संदर्शयामास स्वरूपं भगवान्हरः ।
 ततोऽब्रवीत्तदा तेभ्यस्तस्यास्तचरितं महत् ॥ ४०
 भवद्भिर्हिमवत्पृष्ठे यत्तपः समुपार्जितम् ।
 अस्याश्च यत्तपो विप्रा न समं तन्मतं मम ॥ ४१
 अनया हि तपस्विन्या तपस्तप्तं सुदुश्चरम् ।
 अनभन्त्या पचन्त्या च समा द्वादश पारिताः ॥ ४२
 ततः प्रोवाच भगवांस्तामेवारुन्धतीं पुनः ।
 वरं वृष्णीष्व कल्याणि यत्तेऽभिलषितं हृदि ॥ ४३
 सात्रवीत्पृथुताम्राक्षी देवं सप्रर्षिसंसदि ।
 भगवान्यदि मे प्रीतस्तीर्थं स्यादिदमुत्तमम् ।
 सिद्धदेवर्षिदयितं नाम्ना बदरपाचनम् ॥ ४४
 तथास्मिन्देवदेवेश त्रिरात्रमुषितः शुचिः ।
 प्राप्नुयादुपवासेन फलं द्वादशवार्षिकम् ।
 एवमस्त्विति तां चोक्त्वा हरो यातस्तदा दिवम् ॥ ४५
 ऋषयो विस्मयं जग्मुस्तां दृष्ट्वा चाप्यरुन्धतीम् ।
 अशान्तां चाविवर्णां च क्षुत्पिपासासहं सतीम् ॥ ४६
 एवं सिद्धिः परा प्राप्ता अरुन्धत्या विशुद्धया ।
 यथा त्वया महाभागे मर्दर्थं संशितव्रते ॥ ४७

विशेषो हि त्वया भद्रे व्रते ह्यस्मिन्समर्पितः ।
 तथा चेदं ददाम्यद्य नियमेन सुतोषितः ॥ ४८
 विशेषं तव कल्याणि प्रयच्छामि वरं वरे ।
 अरुन्धत्या वरस्तस्या यो दत्तो वै महात्मना ॥ ४९
 तस्य चाहं प्रसादेन तव कल्याणि तेजसा ।
 प्रवक्ष्याम्यपरं भूयो वरमत्र यथाविधि ॥ ५०
 यस्त्वेकां रजनीं तीर्थे वत्स्यते सुसमाहितः ।
 स स्नात्वा प्राप्स्यते लोकान्देहन्यासाच्च दुर्लभान् ॥
 इत्युक्त्वा भगवान्देवः सहस्राक्षः प्रतापवान् ।
 सुचावतीं ततः पुण्यां जगाम त्रिदिवं पुनः ॥ ५२
 गते वज्रधरे राजंस्त्रत्र वर्षं पपात ह ।
 पुष्पाणां भरतश्रेष्ठ दिव्यानां दिव्यगन्धिनाम् ॥ ५३
 नेदुर्दुन्दुभयश्चापि संमन्तात्सुमहास्वनाः ।
 मास्तश्च ववौ युक्त्या पुण्यगन्धो विशां पते ॥ ५४
 उरस्य तु शुभं देहं जगामेन्द्रस्य भार्यताम् ।
 तपसोधेन सा लब्ध्वा तेन रेमे सहाच्युत ॥ ५५
 जनमेजय उवाच ।
 का तस्या भगवन्माता क्व संवृद्धा च शोभना ।
 श्रोतुमिच्छाम्यहं ब्रह्मणरं कौतूहलं हि मे ॥ ५६
 वैशंपायन उवाच ।
 भारद्वाजस्य विप्रर्षेः स्कन्नं रेतो महात्मनः ।
 दृष्ट्वाप्सरसमायान्तीं घृताचीं पृथुलोचनाम् ॥ ५७
 स तु जग्राह तद्रेतः करेण जपतां वरः ।
 तदावपत्पर्णपुटे तत्र सा संभवच्छुभा ॥ ५८
 तस्यास्तु जातकर्मादि कृत्वा सर्वं तपोधनः ।
 नाम चास्याः स कृतवान्भारद्वाजो महामुनिः ॥ ५९
 सुचावतीति धर्मात्मा तदर्विगणसंसदि ।
 स च तामाश्रमे न्यस्य जगाम हिमवद्वनम् ॥ ६०
 तत्राप्युपस्पृश्य महानुभावो
 वसूनि दत्त्वा च महाद्विजेभ्यः ।

जगाम तीर्थं सुसमाहितात्मा

शकस्य वृष्णिप्रवरस्तदानीम् ॥ ६१

इति श्रीमहाभारते शुक्लपर्वणि

सप्तचत्वारिंशोऽध्यायः ॥ ४७ ॥

४८

वैशंपायन उवाच ।

इन्द्रतीर्थं ततो गत्वा यदूनां प्रवरो बली ।
विप्रेभ्यो धनरत्नानि ददौ स्नात्वा यथाविधि ॥ १
तत्र ह्यमरराजोऽसावीजे क्रतुशतेन ह ।
बृहस्पतेश्च देवेशः प्रददौ विपुलं धनम् ॥ २
निरगलान्सजारूढयान्सर्वान्विधदक्षिणान् ।
आजहार क्रतूस्तत्र यथोक्तान्वेदपारगैः ॥ ३
तान्क्रतून्भरतश्रेष्ठ शतकृत्वो महाद्युतिः ।
पूरयामास विधिवत्ततः ख्यातः शतक्रतुः ॥ ४
तस्य नाम्ना च तत्तीर्थं शिवं पुण्यं सनातनम् ।
इन्द्रतीर्थमिति ख्यातं सर्वपापप्रमोचनम् ॥ ५
उपस्पृश्य च तत्रापि विधिवन्मुसलायुधः ।
ब्राह्मणान्पूजयित्वा च पानाच्छादनभोजनैः ।
शुभं तीर्थवरं तस्माद्रामतीर्थं जगाम ह ॥ ६
यत्र रामो महाभागो भार्गवः सुमहातपाः ।
असकृत्पृथिवीं सर्वां हतक्षत्रियपुंगवाम् ॥ ७
उपाध्यायं पुरस्कृत्य कश्यपं मुनिसत्तमम् ।
अयजद्वाजपेयेन सोऽश्वमेधशतेन च ।
प्रददौ दक्षिणार्थं च पृथिवीं वै ससागराम् ॥ ८
रामो दत्त्वा धनं तत्र द्विजेभ्यो जनमेजय ।
उपस्पृश्य यथान्यायं पूजयित्वा तथा द्विजान् ॥ ९
पुण्ये तीर्थे शुभे देशे वसु दत्त्वा शुभाननः ।
शुनीश्वैवाभिवाद्याथ यमुनातीर्थमागमत् ॥ १०
यत्रानयामास तदा राजसूयं महीपते ।
पुरोऽदितेर्महाभागो वरुणो वै सितप्रभः ॥ ११

तत्र निर्जित्य संग्रामे मानुषान्देवतांस्तथा ।
वरं क्रतुं समाजह्ने वरुणः परवीरहा ॥ १२
तस्मिन्क्रतुवरे वृत्ते संग्रामः समजायत ।
देवानां दानवानां च त्रैलोक्यस्य क्षयावहः ॥ १३
राजसूये क्रतुश्रेष्ठे निवृत्ते जनमेजय ।
जायते सुमहाघोरः संग्रामः क्षत्रियान्प्रति ॥ १४
सीरायुधस्तदा रामस्तस्मिन्तीर्थवरे तदा ।
तत्र स्नात्वा च दत्त्वा च द्विजेभ्यो वसु माधवः ॥ १५
वनमाली ततो हृष्टः स्तूयमानो द्विजातिभिः ।
तस्मादादित्यतीर्थं च जगाम कमलेक्षणः ॥ १६
यत्रेष्ट्वा भगवाङ्ज्योतिर्भास्करो राजसत्तम ।
ज्योतिषामाधिपत्यं च प्रभावं चाभ्यपद्यत ॥ १७
तस्या नद्यास्तु तीरे वै सर्वे देवाः सवासवाः ।
विश्वेदेवाः समस्तो गन्धर्वाप्सरसश्च ह ॥ १८
द्वैपायनः शुक्रश्चैव कृष्णश्च मधुसूदनः ।
यक्षाश्च राक्षसाश्चैव पिशाचाश्च विशां पते ॥ १९
पते चान्ये च बहवो योगसिद्धाः सहस्रशः ।
तस्मिन्तीर्थे सरस्वत्याः शिवे पुण्ये परंतप ॥ २०
तत्र हत्वा पुरा विष्णुरसुरौ मरुकैटभौ ।
आप्नुतो भरतश्रेष्ठ तीर्थप्रवर उत्तमे ॥ २१
द्वैपायनश्च धर्मात्मा तत्रैवाप्नुत भारत ।
संग्रामः परमं योगं सिद्धिं च परमां गतः ॥ २२
असितो देवलश्चैव तस्मिन्नेव महातपाः ।
परमं योगमास्थाय ऋषिर्योगमवाप्तवान् ॥ २३

इति श्रीमहाभारते शुक्लपर्वणि

अष्टचत्वारिंशोऽध्यायः ॥ ४८ ॥

४९

वैशंपायन उवाच

तस्मिन्नेव तु धर्मात्मा वसति स्म तपोधनः ।
गार्हस्थ्यं धर्ममास्थाय असितो देवलः पुरा ॥ १

धर्मनित्यः शुचिर्दान्तो न्यस्तदण्डो महातपाः ।
 कर्मणा मनसा वाचा समः सर्वेषु जन्तुषु ॥ २
 अक्रोधनो महाराज तुल्यनिन्दाप्रियाप्रियः ।
 काञ्चने लोष्टके चैव समदर्शी महातपाः ॥ ३
 देवताः पूजयन्नित्यमतिथींश्च द्विजैः सह ।
 ब्रह्मचर्यरतो नित्यं सदा धर्मपरायणः ॥ ४
 ततोऽभ्येत्य महाराज योगमास्थाय भिक्षुकः ।
 जैगीषव्यो मुनिर्धामांस्तस्मिंस्तीर्थे समाहितः ॥ ५
 देवलस्याश्रमे राजन्यवसत्स महाद्युतिः ।
 योगनित्यो महाराज सिद्धिं प्राप्तो महातपाः ॥ ६
 तं तत्र वसमानं तु जैगीषव्यं महामुनिम् ।
 देवलो दर्शयन्नेव नैवायुञ्जत धर्मतः ॥ ७
 एवं तयोर्महाराज दीर्घकालो व्यतिक्रमत् ।
 जैगीषव्यं मुनिं चैव न ददर्शाथ देवलः ॥ ८
 आहारकाले मतिमान्परिव्राड् जनमेजय ।
 उपातिष्ठत धर्मज्ञो भैक्षकाले स देवलम् ॥ ९
 स दृष्ट्वा भिक्षुरूपेण प्राप्तं तत्र महामुनिम् ।
 गौरवं परमं चक्रे प्रीतिं च विपुलां तथा ॥ १०
 देवलस्तु यथाशक्ति पूजयामास भारत ।
 ऋषिदृष्टेन विधिना समा बह्वथः समाहितः ॥ ११
 कदाचित्तस्य नृपते देवलस्य महात्मनः ।
 चिन्ता सुमहती जाता मुनिं दृष्ट्वा महाद्युतिम् ॥ १२
 समास्तु समतिक्रान्ता बह्वथः पूजयतो मम ।
 न चायमलसो भिक्षुरभ्यभाषत किंचन ॥ १३
 एवं विगणयन्नेव स जगाम महोदधिम् ।
 अन्तरिक्षचरः श्रीमान्कलशं गृह्य देवलः ॥ १४
 गच्छन्नेव स धर्मात्मा समुद्रं सरितां पतिम् ।
 जैगीषव्यं ततोऽपश्यद्गतं प्रागेव भारत ॥ १५
 ततः सविस्मयश्चिन्तां जगामाथासितः प्रभुः ।
 कथं भिक्षुरयं प्राप्तः समुद्रे स्नात एव च ॥ १६

इत्येवं चिन्तयामास महर्षिरसितस्तदा ।
 स्नात्वा समुद्रे विधिवच्छुचिर्जप्यं जजाप ह ॥ १७
 कृतजप्याह्निकः श्रीमानाश्रमं च जगाम ह ।
 कलशं जलपूर्णं वै गृहीत्वा जनमेजय ॥ १८
 ततः स प्रविशन्नेव स्वमाश्रमपदं मुनिः ।
 आसीनमाश्रमे तत्र जैगीषव्यमपश्यत ॥ १९
 न व्याहरति चैवैनं जैगीषव्यः कथंचन ।
 काष्ठभूतोऽऽश्रमपदे वसति स्म महातपाः ॥ २०
 तं दृष्ट्वा चापुतं तोये सागरे सागरोपमम् ।
 प्रविष्टमाश्रमं चापि पूर्वमेव ददर्श सः ॥ २१
 असितो देवलो राजंश्चिन्तयामास बुद्धिमान् ।
 दृष्टः प्रभावं तपसो जैगीषव्यस्य योगजम् ॥ २२
 चिन्तयामास राजेन्द्र तदा स मुनिसत्तमः ।
 मया दृष्टः समुद्रे च आश्रमे च कथं त्वयम् ॥ २३
 एवं विगणयन्नेव स मुनिर्मन्त्रपारगः ।
 उत्पपाताश्रमात्तस्मादन्तरिक्षं विशां पते ।
 जिज्ञासार्थं तदा भिक्षोर्जैगीषव्यस्य देवलः ॥ २४
 सोऽन्तरिक्षचरान्सिद्धान्समपश्यत्समाहितान् ।
 जैगीषव्यं च तैः सिद्धैः पूज्यमानमपश्यत ॥ २५
 ततोऽसितः सुसंरब्धो व्यवसायी दृढव्रतः ।
 अपश्यद्वै दिवं यान्तं जैगीषव्यं स देवलः ॥ २६
 तस्माच्च पितृलोकं तं व्रजन्तं सोऽन्वपश्यत ।
 पितृलोकाच्च तं यान्तं यान्तं लोकमपश्यत ॥ २७
 तस्मादपि समुत्पत्य सोमलोकमभिष्टुतम् ।
 व्रजन्तमन्वपश्यत्स जैगीषव्यं महामुनिम् ॥ २८
 लोकान्समुत्पतन्तं च शुभानेकान्तयाजिनाम् ।
 ततोऽग्निहोत्रिणां लोकांस्तेभ्यश्चाप्युत्पपात ह ॥ २९
 दर्शं च पौर्णमासं च ये यजन्ति तपोधनाः ।
 तेभ्यः स दृश्ये धीमाल्लोकेभ्यः पशुयाजिनाम् ।
 व्रजन्तं लोकमलमपश्यद्देवपूजितम् ॥ ३०

चातुर्मास्यैर्बहुविधैर्यजन्ते ये तपोधनाः ।
 तेषां स्थानं तथा यान्तं तथाप्रिष्टोमयाजिनाम् ॥ ३१
 अग्निष्टुतेन च तथा ये यजन्ति तपोधनाः ।
 तत्स्थानमनुसंप्राप्तमन्यपश्यत देवलः ॥ ३२
 वाजपेयं क्रतुवरं तथा बहुसुवर्णकम् ।
 आहरन्ति महाप्राज्ञास्तेषां लोकेष्वपश्यत ॥ ३३
 यजन्ते पुण्डरीकेण राजसूयेन चैव ये ।
 तेषां लोकेष्वपश्यच्च जैगीषव्यं स देवलः ॥ ३४
 अश्वमेधं क्रतुवरं नरमेधं तथैव च ।
 आहरन्ति नरश्रेष्ठास्तेषां लोकेष्वपश्यत ॥ ३५
 सर्वमेधं च दुष्प्रापं तथा सौत्रामणिं च ये ।
 तेषां लोकेष्वपश्यच्च जैगीषव्यं स देवलः ॥ ३६
 द्वादशाहैश्च सत्रैर्ये यजन्ते विविधैर्मृप ।
 तेषां लोकेष्वपश्यच्च जैगीषव्यं स देवलः ॥ ३७
 मित्रावरुणयोर्लोकानादित्यानां तथैव च ।
 सलोकतामनुप्राप्तमपश्यत ततोऽसितः ॥ ३८
 रुद्राणां च वसूनां च स्थानं यच्च बृहस्पतेः ।
 तानि सर्वाण्यतीतं च समपश्यत्ततोऽसितः ॥ ३९
 आरुह्य च गवां लोकं प्रयान्तं ब्रह्मसत्रिणाम् ।
 लोकानपश्यद्गच्छन्तं जैगीषव्यं ततोऽसितः ॥ ४०
 त्रीँल्लोकानपरान्विप्रमुत्पतन्तं स्वतेजसा ।
 पतिव्रतानां लोकांश्च व्रजन्तं सोऽन्वपश्यत ॥ ४१
 ततो मुनिवरं भूयो जैगीषव्यमथासितः ।
 नान्वपश्यत योगस्थमन्तर्हितमरिंदम ॥ ४२
 सोऽन्विन्त्यन्महाभागो जैगीषव्यस्य देवलः ।
 प्रभावं सुव्रतत्वं च सिद्धिं योगस्य चातुलाम् ॥ ४३
 असितोऽपृच्छत तदा सिद्धाल्लोकेषु सत्तमान् ।
 प्रयतः प्राञ्जलिर्भूत्वा धीरस्तान्ब्रह्मसत्रिणः ॥ ४४
 जैगीषव्यं न पश्यामि तं शंसत महौजसम् ।
 शतदिच्छाम्यहं श्रोतुं परं कौतूहलं हि मे ॥ ४५

सिद्धा ऊचुः ।

शृणु देवल भूतार्थं शंसतां नो दृढव्रत ।
 जैगीषव्यो गतो लोकं शाश्वतं ब्रह्मणोऽन्ययम् ॥ ४६
 स श्रुत्वा वचनं तेषां सिद्धानां ब्रह्मसत्रिणाम् ।
 असितो देवलस्तूर्णमुत्पपात पपात च ॥ ४७
 ततः सिद्धास्त ऊचुर्हि देवलं पुनरेव ह ।
 न देवल गतिस्तत्र तव गन्तुं तपोधन ।
 ब्रह्मणः सदनं विप्र जैगीषव्यो यदाप्रवान् ॥ ४८
 तेषां तद्वचनं श्रुत्वा सिद्धानां देवलः पुनः ।
 आनुपूर्व्येण लोकांस्तान्सर्वानवततार ह ॥ ४९
 स्वमाश्रमपदं पुण्यमाजगाम पतंगवत् ।
 प्रविशन्नेव चापश्यज्जैगीषव्यं स देवलः ॥ ५०
 ततो बुद्ध्या व्यगणयदेवलो धर्मयुक्तया ।
 दृष्ट्वा प्रभावं तपसो जैगीषव्यस्य योगजम् ॥ ५१
 ततोऽब्रवीन्महात्मानं जैगीषव्यं स देवलः ।
 विनयावनतो राजन्नपसर्प्य महामुनिम् ।
 मोक्षधर्मं समास्थातुमिच्छेयं भगवन्नहम् ॥ ५२
 तस्य तद्वचनं श्रुत्वा उपदेशं चकार सः ।
 विधिं च योगस्य परं कार्याकार्यं च शास्त्रतः ॥ ५३
 संन्यासकृतबुद्धिं तं ततो दृष्ट्वा महातपाः ।
 सर्वाश्रास्य क्रियाश्चक्रे विधिरष्टेन कर्मणा ॥ ५४
 संन्यासकृतबुद्धिं तं भूतानि पितृभिः सह ।
 ततो दृष्ट्वा प्ररुदुः कोऽस्मान्संविभजिष्यति ॥ ५५
 देवलस्तु वचः श्रुत्वा भूतानां करुणं तथा ।
 दिशो दश व्याहरतां मोक्षं त्यक्तुं मनो दधे ॥ ५६
 ततस्तु फलमूलानि पवित्राणि च भारत ।
 पुष्पाण्योषधयश्चैव रोरुयन्ते सहस्रशः ॥ ५७
 पुनर्नो देवलः क्षुद्रो नूनं छेत्यति दुर्मतिः ।
 अभयं सर्वभूतेभ्यो यो दत्त्वा नावबुध्यते ॥ ५८
 ततो भूयो व्यगणयत्स्वबुद्ध्या मुनिसत्तमः ।

मोक्षे गार्हस्थ्यधर्मे वा किं नु श्रेयस्करं भवेत् ॥ ५९
इति निश्चित्य मनसा देवलो राजसत्तम ।
त्यक्त्वा गार्हस्थ्यधर्मं स मोक्षधर्ममरोचयत् ॥ ६०
एवमादीनि संचिन्त्य देवलो निश्चयात्ततः ।
प्राप्तवान्परमां सिद्धिं परं योगं च भारत ॥ ६१
सतो देवाः समागम्य बृहस्पतिपुरोगमाः ।
जैगीषव्यं तपश्चास्य प्रशंसन्ति तपस्विनः ॥ ६२
अथाब्रवीहृषिगरो देवान्त्रै नारदस्तदा ।
जैगीषव्ये तपो नास्ति विस्मापयति योऽसितम् ॥ ६३
तमेवंवादिनं धीरं प्रत्युचुस्ते दिवोकसः ।
मैवमित्येव शंसन्तो जैगीषव्यं महामुनिम् ॥ ६४

तत्राप्युपस्पृश्य ततो महात्मा

दत्त्वा च वित्तं हलभृद्भिजेभ्यः ।

अवाप्य धर्मं परमार्थकर्म

जगाम सोमस्य महत्स तीर्थम् ॥ ६५

इति श्रीमहाभारते शल्यपर्वणि

एकानपञ्चाशोऽध्यायः ॥ ४९ ॥

५०

वैशंपायन उवाच ।

यत्रेजिवानुडुपती राजसूयेन भारत ।
तस्मिन्वृत्ते महानासीत्संप्रामस्तारकामयः ॥ १
तत्राप्युपस्पृश्य बलो दत्त्वा दानानि चात्मवान् ।
सारस्वतस्य धर्मात्मा मुनेस्तीर्थं जगाम ह ॥ २
यत्र द्वादशवार्षिकयामनावृष्ट्यां द्विजोत्तमान् ।
वेदानध्यापयामास पुरा सारस्वतो मुनिः ॥ ३

जनमेजय उवाच ।

कथं द्वादशवार्षिकयामनावृष्ट्यां तपोधनः ।
वेदानध्यापयामास पुरा सारस्वतो मुनिः ॥ ४

वैशंपायन उवाच ।

आसीत्पूर्वं महाराज मुनिर्धीमान्महातपाः ।

दधीच इति विख्यातो ब्रह्मचारी जितेन्द्रियः ॥ ५
तस्यातितपसः शक्रो विभेति सततं विभो ।
न स लोभयितुं शक्यः फलैर्बहुविधैरपि ॥ ६
प्रलोभनार्थं तस्याथ प्राहिणोत्पाकशासनः ।
दिव्यामप्सरसं पुण्यां दर्शनीयामलम्बुसाम् ॥ ७
तस्य तर्पयतो देवान्सरस्वत्यां महात्मनः ।
समीपतो महाराज सोपातिष्ठत भामिनी ॥ ८
तां दिव्यवपुषं दृष्ट्वा तस्यर्षेर्भावित्वात्मनः ।
रेतः स्क्रन्नं सरस्वत्यां तत्सा जग्राह निम्नगा ॥ ९
कुक्षौ चाप्यदधद्दृष्ट्वा तद्रेतः पुरुपर्षभ ।
सा दधार च तं गर्भं पुत्रहेतोर्महानदी ॥ १०
सुषुप्ते चापि समये पुत्रं सा सरितां धरा ।
जगाम पुत्रमादाय तमृषिं प्रति च प्रभो ॥ ११
ऋषिसंसदि तं दृष्ट्वा सा नदी मुनिसत्तमम् ।
ततः प्रोवाच राजेन्द्र ददती पुत्रमस्य तम् ।
ब्रह्मर्षे तव पुत्रोऽयं त्वद्भक्त्या धारितो मया ॥ १२
दृष्ट्वा तेऽप्सरसं रेतो-यत्स्कन्नं प्रागलम्बुसाम् ।
तत्कुक्षिणा वै ब्रह्मर्षे त्वद्भक्त्या धृतवत्यहम् ॥ १३
न विनाशमिदं गच्छेत्त्वत्तेज इति निश्चयात् ।
प्रतिगृहीष्व पुत्रं स्वं मया दत्तमनिन्दितम् ॥ १४
इत्युक्तः प्रतिजग्राह प्रीतिं चावाप उत्तमाम् ।
मन्त्रवञ्चोपजिघ्रत्तं मूर्ध्नि प्रेम्णा द्विजोत्तमः ॥ १५
परिष्वज्य चिरं कालं तदा भरतसत्तम ।
सरस्वत्यै वरं प्रादात्कीयमाणो महामुनिः ॥ १६
विश्वे देवाः सपितरो गन्धर्वाप्सरसां गणाः ।
वृष्टिं यास्यन्ति सुभगे तर्प्यमाणस्तवाम्भसा ॥ १७
इत्युक्त्वा स तु तुष्टाव वचोभिर्वै महानदीम् ।
प्रीतः परमहृष्टात्मा यथावच्छृणु पार्थिव ॥ १८
प्रस्तासि महाभागे सरसो ब्रह्मणः पुरा ।
जानन्ति त्वां सचिच्छ्रेष्ठे मुनयः संशितव्रताः ॥ १९

अम प्रियकरी चापि सततं प्रियदर्शने ।
 ससात्सारस्वतः पुत्रो महांस्ते वरवर्णिनि ॥ २०
 तवैव नाम्ना प्रथितः पुत्रस्ते लोकभावनः ।
 सारस्वत इति ख्यातो भविष्यति महातपाः ॥ २१
 एष द्वादशवार्षिक्यामनावृष्ट्यां द्विजर्षभान् ।
 सारस्वतो महाभागे वेदानध्यापयिष्यति ॥ २२
 पुण्याभ्यश्च सरिद्भ्यस्त्वं सदा पुण्यतमा शुभे ।
 भविष्यसि महाभागे मत्प्रसादात्सरस्वति ॥ २३
 एषं सा संस्तुता तेन वरं लब्ध्वा महानदी ।
 पुत्रमादाय मुदिता जगाम भरतर्षभ ॥ २४
 क्षस्मिन्नेव काले तु विरोधे देवदानवैः ।
 शक्रः प्रहरणान्वेषी लोकांस्त्रीन्विचचार ह ॥ २५
 चोपलेभे भगवान्शक्रः प्रहरणं तदा ।
 इदं तेषां भवेद्योग्यं वधाय विबुधद्विषाम् ॥ २६
 ततोऽब्रवीत्सुराञ्शक्रो न मे शक्या महासुराः ।
 ऋतेऽस्थिभिर्दधीचस्य निहन्तुं त्रिदशद्विषः ॥ २७
 ससाद्रत्वा ऋषिश्रेष्ठो याच्यतां सुरसत्तमाः ।
 र्शीचार्थीनि देहांति तैर्वधिष्यामहे रिपून् ॥ २८
 स देवैर्योचितोऽर्थीनि यत्नादृषिवरस्तदा ।
 प्रणत्यागं कुरुष्वेति चकारैवाविचारयन् ।
 स लोकानक्षयान्प्राप्तो देवप्रियकरस्तदा ॥ २९
 तसास्थिभिरथो शक्रः संप्रहृष्टमनास्तदा ।
 स्नयामास दिव्यानि नानाप्रहरणान्युत ।
 वक्राणि चक्राणि गदा गुरुदण्डांश्च पुष्कलान् ॥ ३०
 स हि तीव्रेण तपसा संभृतः परमर्षिणा ।
 प्रजापतिमुत्तेनाथ भृगुणा लोकभावनः ॥ ३१
 अतिक्रम्यः स तेजस्वी लोकसारविनिर्मितः ।
 जज्ञे शैलगुरुः प्रांशुर्मेहिन्ना प्रथितः प्रभुः ।
 नित्यमुद्विजते चास्य तेजसा पाकशासनः ॥ ३२
 तेन वज्रेण भगवान्मन्त्रयुक्तेन भारत ।

भृशं क्रोधविसृष्टेन ब्रह्मतेजोभवेन च ।
 दैत्यदानववीराणां जघान नवतीर्नव ॥ ३३
 अथ काले व्यतिक्रान्ते महत्यतिभयंकरे ।
 अनावृष्टिरनुप्राप्ता राजन्द्वादशवार्षिकी ॥ ३४
 तस्यां द्वादशवार्षिक्यामनावृष्ट्यां महर्षयः ।
 वृत्त्यर्थं प्राद्रवन्राजन्धुधार्ताः सर्वतोदिशम् ॥ ३५
 दिग्भ्यस्तान्प्रदृतान्दृष्ट्वा मुनिः सारस्वतस्तदा ।
 गमनाय मतिं चक्रे तं प्रोवाच सरस्वती ॥ ३६
 न गन्तव्यमितः पुत्र तवाहारमह सदा ।
 दास्यामि मत्स्यप्रवरानुष्यतामिह भारत ॥ ३७
 इत्युक्तस्तर्पयामास स पितृन्देवतास्तथा ।
 आहारमकरोन्नित्यं प्राणान्वेदांश्च धारयन् ॥ ३८
 अथ तस्यामतीतायामनावृष्ट्यां महर्षयः ।
 अन्योन्यं परिपप्रच्छुः पुनः स्वाध्यायकारणात् ॥ ३९
 तेषां क्षुधापरीतानां नष्टा वेदा विधावताम् ।
 सर्वेषामेव राजेन्द्र न कश्चित्प्रतिभानवान् ॥ ४०
 अथ कश्चिदृषिस्तेषां सारस्वतमुपेयिवान् ।
 कुर्वाणं संशितात्मानं स्वाध्यायमृषिसत्तमम् ॥ ४१
 स गत्वाचष्ट तेभ्यश्च सारस्वतमतिप्रभम् ।
 स्वाध्यायममरप्रख्यं कुर्वाणं विजने जने ॥ ४२
 ततः सर्वे समाजग्मुस्तत्र राजन्महर्षयः ।
 सारस्वतं मुनिश्रेष्ठमिदमूचुः समागताः ॥ ४३
 अस्मानध्यापयस्वेति तानुवाच ततो मुनिः ।
 शिष्यत्वमुपगच्छन् विधिवद्भो ममेत्युत ॥ ४४
 ततोऽब्रवीदृषिगणो बालस्त्वमसि पुत्रक ।
 स तानाह न मे धर्मो नश्येदिति पुनर्मुनीन् ॥ ४५
 यो ह्यधर्मेण विब्रूयाद्ब्रह्मीयाद्वाप्यधर्मतः ।
 त्रियतां तावुभौ क्षिप्रं स्यातां वा वैरिणावुभौ ॥ ४६
 न हायनैर्न पलितैर्न वित्तेन न बन्धुभिः ।
 ऋषयश्चक्रिरे धर्मं योऽनूचानः स नो महान् ॥ ४७

एतच्छ्रुत्वा वचस्तस्य मुनयस्ते विधानतः ।
तस्माद्वेदानुप्राप्य पुनर्धर्मं प्रचक्रिरे ॥ ४८
षष्टिर्मुनिसहस्राणि शिष्यत्वं प्रतिपेदिरे ।
सारस्वतस्य विप्रर्षेर्वेदस्वाध्यायकारणात् ॥ ४९
मुष्टिं मुष्टिं ततः सर्वे दर्भाणां तेऽभ्युपाहरन् ।
तस्यासनार्थं विप्रर्षेर्वालस्यापि वशे स्थिताः ॥ ५०

तत्रापि दत्त्वा वसु रौहिणेयो
महाबलः केशवपूर्वजोऽथ ।
जगाम तीर्थं मुदितः क्रमेण
ख्यातं महद्बृद्धकन्या स्म यत्र ॥ ५१

इति श्रीमहाभारते शल्यपर्वणि
पञ्चाशोऽध्यायः ॥ ५० ॥
५१

जनमेजय उवाच ।

कथं कुमारी भगवंस्तपोयुक्ता ह्यभूत्पुरा ।
किमर्थं च तपस्तेपे को वास्या नियमोऽभवत् ॥ १
सुदुष्करमिदं ब्रह्मंस्त्वत्तः श्रुतमनुत्तमम् ।
आख्याहि तत्त्वमखिलं यथा तपसि सा स्थिता ॥ २

वैशंपायन उवाच ।

ऋषिरासीन्महावीर्यः कुणिर्गार्ग्यो महायशः ।
स तस्वा विपुलं राजंस्तपो वै तपतां वरः ।
मानसीं स सुतां सुभ्रूं समुत्पादितवान्विभुः ॥ ३
तां च दृष्ट्वा भृशं प्रीतः कुणिर्गार्ग्यो महायशः ।
जगाम त्रिदिवं राजन्संयज्येह कलेवरम् ॥ ४
सुभ्रूः सा ह्यथ कल्याणी पुण्डरीकनिभेक्षणा ।
महता तपसोप्रेण कृत्वाश्रममनिन्दिता ॥ ५
उपवासैः पूजयन्ती पितृन्देवांश्च सा पुरा ।
तस्यास्तु तपसोप्रेण महान्कालोऽत्यगात्रुप ॥ ६
सा पित्रा दीयमानापि भर्त्रे नैच्छदनिन्दिता ।

आत्मनः सदृशं सा तु भर्तारं नान्वपश्यत ॥ ७
ततः सा तपसोप्रेण पीडयित्वात्मनस्तनुम् ।
पितृदेवार्चनरता बभूव विजने वने ॥ ८
सात्मानं मन्यमानापि कृतकृत्यं श्रमान्विता ।
वार्द्धकेन च राजेन्द्र तपसा चैव कर्षिता ॥ ९
सा नाशकद्यदा गन्तुं पदात्पदमपि स्वयम् ।
चकार गमने बुद्धिं परलोकाय वै तदा ॥ १०
मोक्तुकामां तु तां दृष्ट्वा शरीरं नारदोऽब्रवीत् ।
असंस्कृतायाः कन्यायाः कुतो लोकास्तवानघे ॥ ११
एवं हि श्रुतमस्माभिर्देवलोके महाव्रते ।
तपः परमकं प्राप्तं न तु लोकास्त्वया जिताः ॥ १२
तन्नारदवचः श्रुत्वा साब्रवीदृषिसंसदि ।
तपसोऽर्थं प्रयच्छामि पाणिप्राहस्य सत्तमाः ॥ १३
इत्युक्ते चास्या जग्राह पाणिं गालवसंभवः ।
ऋषिः प्राक्शृङ्खवान्नाम समयं चेदमब्रवीत् ॥ १४
समयेन तवाद्याहं पाणिं रप्रक्ष्यामि शोभने ।
यद्येकरात्रं वस्तव्यं त्वया सह मयेति ह ॥ १५
तथेति सा प्रतिश्रुत्य तस्मै पाणिं ददौ तदा ।
चक्रे च पाणिग्रहणं तस्योद्वाहं च गालविः ॥ १६
सा रात्रावभवद्राजंस्तरुणी देववर्णिनी ।
दिव्याभरणवस्त्रा च दिव्यस्त्रगनुलेपना ॥ १७
तां दृष्ट्वा गालविः प्रीतो दीपयन्तीमिवात्मना ।
उवास च क्षपामेकां प्रभाते साब्रवीच्च तम् ॥ १८
यस्त्वया समयो विप्र कृतो मे तपतां वर ।
तेनोषितास्मि भद्रं ते स्वस्ति देस्तु व्रजाम्यहम् ॥ १९
सानुज्ञाताब्रवीद्भूयो योऽस्मिंस्तीर्थे समाहितः ।
वत्स्यते रजनीमेकां तर्पयित्वा दिवोकसः ॥ २०
चत्वारिंशतमष्टौ च द्वे चाष्टौ सम्यगाचरेत् ।
यो ब्रह्मचर्यं वर्षाणि फलं तस्य लभेत सः ।
एषमुक्त्वा ततः साध्वी देहं त्यक्त्वा दिवं गता ॥ २१

ऋषिर्ष्यभवहीनस्तस्या रूपं विचिन्तयन् ।
 क्लमयेन तपोऽर्धं च कृच्छ्रात्प्रतिगृहीतवान् ॥ २२
 श्लाघित्वा तदात्मानं तस्याः स गतिमन्वयात् ।
 कुक्षितो भरतश्रेष्ठ तस्या रूपबलात्कृतः ।
 क्षते वृद्धकन्याया व्याख्यातं चरितं महत् ॥ २३
 क्लमश्चापि शुश्राव हतं शल्यं हलायुधः ।
 क्षापि दत्त्वा दानानि द्विजातिभ्यः परंतप ।
 श्लोच शल्यं संग्रामे निहतं पाण्डवैस्तदा ॥ २४
 समन्तपञ्चकद्वारात्ततो निष्क्रम्य माधवः ।
 श्लच्छर्षिगणान्नामः कुरुक्षेत्रस्य यत्फलम् ॥ २५
 ते पृष्ठा यदुसिंहेन कुरुक्षेत्रफलं विभो ।
 समाचख्युर्महात्मानस्तस्मै सर्वं यथातथम् ॥ २६

इति श्रीमहाभारते शल्यपर्वणि

एकपञ्चांशोऽध्यायः ॥ ५१ ॥

५२

ऋषय ऊचुः ।

प्रजापतेरुत्तरवेदिरुच्यते

सनातना राम समन्तपञ्चकम् ।

समीजिरे यत्र पुरा दिवोकसो

वरेण सत्रेण महावरप्रदाः ॥ १

पुरा च राजर्षिवरेण धीमता

बहूनि वर्षाण्यमितेन तेजसा ।

प्रकृष्टमेतत्कुरुणा महात्मना

ततः कुरुक्षेत्रमितीह पप्रथे ॥ २

राम उवाच ।

किमर्थं कुरुणा कृष्टं क्षेत्रमेतन्महात्मना ।

एतदिच्छाम्यहं श्रोतुं कथ्यमानं तपोधनाः ॥ ३

ऋषय ऊचुः ।

पुरा किल कुरुं राम कृपन्तं सततोत्थितम् ।

अभ्येत्य शक्रस्त्रिदिवात्पर्यपृच्छत कारणम् ॥ ४

किमिदं वर्तते राजन्प्रथत्नेन परेण च ।

राजर्षे किमभिप्रेतं येनेयं कृष्यते क्षितिः ॥ ५

कुरुरुवाच ।

इह ये पुरुषाः क्षेत्रे मरिष्यन्ति शतक्रतो ।

ते गमिष्यन्ति सुकृताल्लोकान्वापविर्वर्जितान् ॥ ६

अचहस्य ततः शक्रो जगाम त्रिदिवं प्रभुः ।

राजर्षिर्ष्यनिर्विण्णः कर्षत्येव वसुंधराम् ॥ ७

आगम्यागम्य चैवैनं भूयो भूयोऽवहस्य च ।

शतक्रतुरनिर्विण्णं पृष्ठा पृष्ठा जगाम ह ॥ ८

यदा तु तपसोत्रेण चकर्ष वसुधां नृपः ।

ततः शक्रोऽब्रवीद्देवान् राजर्षेर्यच्चिकीर्षितम् ॥ ९

तच्छ्रुत्वा चाब्रुवन्देवाः सहस्राक्षमिदं वचः ।

वरेण च्छन्यतां शक्र राजर्षिर्यदि शक्यते ॥ १०

यदि ह्यत्र प्रमीता वै स्वर्गं गच्छन्ति मानवाः ।

अस्माननिष्ठा क्रतुभिर्भागो नो न भविष्यति ॥ ११

आगम्य च ततः शक्रस्तदा राजर्षिमब्रवीत् ।

अलं खेदेन भवतः क्रियतां वचनं मम ॥ १२

मानवा ये निराहारा देहं त्यक्ष्यन्त्यतन्द्रिताः ।

युधि वा निहताः सम्यगपि तिर्यग्गता नृप ॥ १३

ते स्वर्गभाजो राजेन्द्र भवन्त्विति महामते ।

तथास्त्विति ततो राजा कुरुः शक्रमुवाच ह ॥ १४

ततस्तमभ्यनुज्ञाप्य प्रहृष्टेनान्तरात्मना ।

जगाम त्रिदिवं भूयः क्षिप्रं बलनिषूदनः ॥ १५

एवमेतद्यदुश्रेष्ठ कृष्टं राजर्षिणा पुरा ।

शक्रेण चाप्यनुज्ञातं पुण्यं प्राणान्विमुञ्चताम् ॥ १६

अपि चात्र स्वयं शक्रो जगौ गाथां सुराधिपः ।

कुरुक्षेत्रे निबद्धां वै तां शृणुष्व हलायुध ॥ १७

पांसवोऽपि कुरुक्षेत्राद्रायुना समुदीरिताः ।

अपि दुष्कृतकर्माणं नयन्ति परमां गतिम् ॥ १८

सुरर्षभा ब्राह्मणसत्तमाश्च
 तथा नृगाद्या नरदेवमुख्याः ।
 इद्धा महाहैः ऋतुभिर्नृसिंह
 संन्यस्य देहान्सुगतिं प्रपन्नाः ॥ १९
 तरन्तुकारन्तुकयोर्यदन्तरं
 रामहृदानां च मचक्रुकस्य ।
 एतत्कुरुक्षेत्रसमन्तपञ्चकं
 प्रजापतेरुत्तरवेदिरुच्यते ॥ २०
 शिवं महत्पुण्यमिदं दिवोकसां
 सुसंमतं स्वर्गगुणैः समन्वितम् ।
 अतश्च सर्वेऽपि वसुंधराधिपा
 हता गमिष्यन्ति महात्मनां गतिम् ॥ २१
 इति श्रीमहाभारते शल्यपर्वणि

द्विपञ्चाशोऽध्यायः ॥ ५२ ॥

५३

वैशंपायन उवाच ।

कुरुक्षेत्रं ततो दृष्ट्वा दत्त्वा दायान्श्च सात्वतः ।
 आश्रमं सुमहद्विव्यमगमज्जनमेजय ॥ १
 मधूकाम्रवनोपेतं प्लक्ष्ण्यग्रोधसंकुलम् ।
 चिरिविल्वयुतं पुण्यं पनसार्जुनसंकुलम् ॥ २
 तं दृष्ट्वा यादवश्रेष्ठः प्रवरं पुण्यलक्षणम् ।
 पप्रच्छ तानृषीन्सर्धान्कस्याश्रमवरस्त्वयम् ॥ ३
 ते तु सर्वे महात्मानमचू राजन्हलायुधम् ।
 शृणु विस्तरतो राम यस्यायं पूर्वमाश्रमः ॥ ४
 अत्र विष्णुः पुरा देवस्तप्तवांस्तप उत्तमम् ।
 अत्रास्य विधिवद्यज्ञाः सर्वे वृत्ताः सनातनाः ॥ ५
 अत्रैव ब्राह्मणी सिद्धा कौमारब्रह्मचारिणी ।
 योगयुक्ता दिवं याता तपःसिद्धा तपस्विनी ॥ ६
 बभूव श्रीमती राजञ्शाण्डिल्यस्य महात्मनः ।
 सुता धृतव्रता साध्वी नियता ब्रह्मचारिणी ॥ ७

सा तु प्राप्य परं योगं गता स्वर्गमनुत्तमम् ।
 भुक्त्वाश्रमेऽश्वमेधस्य फलं फलवतां शुभा ।
 गता स्वर्गं महाभागा पूजिता नियतात्मभिः ॥ ८
 अभिगम्याश्रमं पुण्यं दृष्ट्वा च यदुपुंगवः ।
 ऋषीस्तानभिवाद्याथ पार्श्वे हिमवतोऽच्युतः ।
 स्कन्धावाराणि सर्वाणि निवर्त्यारुरुहेऽचलम् ॥ ९
 नातिदूरं ततो गत्वा नगं तालध्वजो बली ।
 पुण्यं तीर्थवरं दृष्ट्वा विस्मयं परमं गतः ॥ १०
 प्रभवं च सरस्वत्याः प्लक्ष्णप्रलवणं बलः ।
 संप्राप्तः कारपचनं तीर्थप्रवरमुत्तमम् ॥ ११
 हलायुधस्तत्र चापि दत्त्वा दानं महाबलः ।
 आप्नुतः सलिले शीते तस्माच्चापि जगाम ह ।
 आश्रमं परमप्रीतो मित्रस्य वरुणस्य च ॥ १२
 इन्द्रोऽग्निरयमा चैव यत्र प्राक्प्रीतिमाप्नुवन् ।
 तं देशं कारपचनाद्यमुनायां जगाम ह ॥ १३
 स्नात्वा तत्रापि धर्मात्मा परां तुष्टिमवाप्य च ।
 ऋषिभिश्चैव सिद्धैश्च सहितो वै महाबलः ।
 उपविष्टः कथाः शुभ्राः शुश्राव यदुपुंगवः ॥ १४
 तथा तु तिष्ठतां तेषां नारदो भगवानृषिः ।
 आजगामाथ तं देशं यत्र रामो व्यवस्थितः ॥ १५
 जटामण्डलसंवीतः स्वर्णचीरी महातपाः ।
 हेमदण्डधरो राजन्कमण्डलुधरस्तथा ॥ १६
 कच्छपी सुखशब्दां तां गृह्य वीणां मनोरमाम् ।
 नृत्ये गीते च कुशलो देवब्राह्मणपूजितः ॥ १७
 प्रकर्ता कलहानां च नित्यं च कल्हप्रियः ।
 तं देशमगमद्यत्र श्रीमान् रामो व्यवस्थितः ॥ १८
 प्रत्युत्थाय तु ते सर्वे पूजयित्वा यतव्रतम् ।
 देवर्षिं पर्यपृच्छन्त यथावृत्तं कुरुन्प्रति ॥ १९
 ततोऽस्याकथयद्राजन्नारदः सर्वधर्मवित् ।
 सर्वमेव यथावृत्तमतीतं कुरुसंश्रयम् ॥ २०

तोऽब्रवीद्रौहिणेयो नारदं दीनया गिरा ।
 किमवस्थं तु तत्क्षत्रं ये च तत्राभवन्नृपाः ॥ २१
 इतमेतन्मया पूर्वं सर्वमेव तपोधन ।
 विस्तरश्रवणे जातं कौतूहलमतीव मे ॥ २२

नारद उवाच ।

पूर्वमेव हतो भीष्मो द्रोणः सिन्धुपतिस्तथा ।
 हतो वैकर्तनः कर्णः पुत्राश्चास्य महारथाः ॥ २३
 भूरिश्रवा रौहिणेय मद्रराजश्च वीर्यवान् ।
 एते चान्ये च बहवस्तत्र तत्र महाबलाः ॥ २४
 प्रियान्प्राणान्परित्यज्य प्रियार्थं कौरवस्य वै ।
 एजानो राजपुत्राश्च समरेष्वनिवर्तिनः ॥ २५
 अहतांस्तु महाबाहो शृणु मे तत्र माधव ।
 धार्तराष्ट्रबले शेषाः कृपो भोजश्च वीर्यवान् ।
 बभूवुःश्यामा च विक्रान्तो भग्नसैन्या विशो गताः ॥ २६
 दुर्योधनो हते सैन्ये प्रद्रुतेषु कृपादिषु ।
 इदं द्वैपायनं नाम विवेश भृशदुःखितः ॥ २७
 श्रयानं धार्तराष्ट्रं तु स्तम्भिते सलिले तदा ।
 पाण्डवाः सह कृष्णेन वाग्भिरुग्रामिरार्दयन् ॥ २८
 स तुद्यमानो बलवान्वाग्मी राम समन्ततः ।
 खलितः प्राग्घटाद्वीरः प्रगृह्य महतीं गदाम् ॥ २९
 स चाप्युपगतो युद्धं भीमेन सह सांप्रतम् ।
 भविष्यति च तत्सद्यस्तयो राम सुदारुणम् ॥ ३०
 यदि कौतूहलं तेऽस्ति ब्रज माधव मा चिरम् ।
 पश्य युद्धं महाघोरं शिष्ययोर्यदि मन्यसे ॥ ३१

वैशंपायन उवाच ।

नारदस्य वचः श्रुत्वा तानभ्यर्च्य द्विजर्षभान् ।
 सर्वान्विसर्जयामास ये तेनाभ्यागताः सह ।
 गम्यतां द्वारकां चेति सोऽन्वशादनुयायिनः ॥ ३२
 सोऽवतीर्याचलश्रेष्ठात्प्लक्षप्रस्रवणाच्छुभान् ।
 ततः प्रीदमना रामः श्रुत्वा तीर्थफलं महत् ।

विप्राणां संनिधौ श्लोकमगायदिदमच्युतः ॥ ३३
 सरस्वतीवाससमा कुतो रतिः
 सरस्वतीवाससमाः कुतो गुणाः ।
 सरस्वतीं प्राप्य दिवं गता जनाः
 सदा स्मरिष्यन्ति नदीं सरस्वतीम् ॥ ३४
 सरस्वती सर्वनदीषु दुष्या
 सरस्वती लोकसुखावहा सदा ।
 सरस्वतीं प्राप्य जनाः सुदुष्कृताः
 सदा न शोचन्ति परत्र चेह च ॥ ३५
 ततो मुहुर्मुहुः प्रीत्या प्रेक्षमाणः सरस्वतीम् ।
 ह्यैर्युक्तं रथं शुभ्रमातिष्ठत परंतपः ॥ ३६
 स शीघ्रगामिना तेन रथेन यदुपुंगवः ।
 दिदृक्षुरभिसंप्राप्तः शिष्ययुद्धमुपस्थितम् ॥ ३७

इति श्रीमहाभारते शल्यपर्वणि

त्रिपञ्चाशोऽध्यायः ॥ ५३ ॥

॥ समाप्तं तीर्थयात्रापर्वं ॥

५४

वैशंपायन उवाच ।

एवं तदभवद्युद्धं तुमुलं जनमेजय ।
 यत्र दुःखान्वितो राजा धृतराष्ट्रोऽब्रवीदिदम् ॥ १
 रामं संनिहितं दृष्ट्वा गदायुद्ध उपस्थिते ।
 मम पुत्रः कथं भीमं प्रत्ययुध्यत संजय ॥ २
 संजय उवाच ।
 रामसान्निध्यमासाद्य पुत्रो दुर्योधनस्तव ।
 युद्धकामो महाबाहुः समहृष्यत वीर्यवान् ॥ ३
 दृष्ट्वा लाङ्गलिनं राजा प्रत्युत्थाय च भारत ।
 प्रीत्या परमया युक्तो युधिष्ठिरमथाब्रवीत् ॥ ४
 समन्तपञ्चकं क्षिप्रमितो याम विशां पते ।
 प्रथितोत्तरवेदी सा देवलोके प्रजापतेः ॥ ५

तस्मिन्महापुण्यतमे त्रैलोक्यस्य सनातने ।
 संग्रामे निधनं प्राप्य ध्रुवं स्वर्गो भविष्यति ॥ ६
 तथेत्युक्त्वा महाराज कुन्तीपुत्रो युधिष्ठिरः ।
 समन्तपञ्चकं वीरः प्रायादभिमुखः प्रभुः ॥ ७
 ततो दुर्योधनो राजा प्रगृह्य महतीं गदाम् ।
 पद्भ्याममर्षाद्दुपुतिमानगच्छत्पाण्डवैः सह ॥ ८
 तथा यान्तं गदाहस्तं वर्मणा चापि दंशितम् ।
 अन्तरिक्षगता देवाः साधु साध्वित्यपूजयन् ।
 वातिकाश्च नरा येऽत्र दृष्ट्वा ते हर्षमागताः ॥ ९
 स पाण्डवैः परिवृतः कुरुराजस्तवात्मजः ।
 मत्तस्येव गजेन्द्रस्य गतिमास्थाय सोऽत्रजन् ॥ १०
 ततः शङ्खनिनादेन भेरीणां च महास्वनैः ।
 सिंहनादैश्च शूराणां दिशः सर्वाः प्रपूरिताः ॥ ११
 प्रतीच्यभिमुखं देशं यथोद्दिष्टं सुतेन ते ।
 गत्वा च तैः परिक्षिप्तं समन्तात्सर्वतोदिशम् ॥ १२
 दक्षिणेन सरस्वत्याः स्वयनं तीर्थमुत्तमम् ।
 तस्मिन्देशे त्वनिरिणे तत्र युद्धमरोचयन् ॥ १३
 ततो भीमो महाक्रोदि गदां गृह्णाथ वर्मभृत् ।
 विभ्रद्रपं महाराज सदृशं हि गरुत्मतः ॥ १४
 अवबद्धशिरस्त्राणः संख्ये काञ्चनवर्मभृत् ।
 राजा राजन्पुत्रस्ते काञ्चनः शैलराडिव ॥ १५
 वर्मभ्यां संवृतौ वीरौ भीमदुर्योधनाबुभौ ।
 संयुगे च प्रकाशेते संरन्धाविव कुञ्जरौ ॥ १६
 रणमण्डलमध्यस्थौ भ्रातरौ तौ नरर्षभौ ।
 अशोभेतां महाराज चन्द्रसूर्याविबोदितौ ॥ १७
 तावन्योन्यं निरीक्षेतां क्रुद्धाविव महाद्विपौ ।
 दहन्तौ लोचनै राजन्परस्परवधैपिणौ ॥ १८
 संप्रहृष्टमना राजगदामादाय कौरवः ।
 सुक्लिणी संलिहन्राजक्रोधरत्नेक्षणः श्रसन् ॥ १९
 ततो दुर्योधनो राजा गदामादाय वीर्यवान् ।

भीमसेनमभिप्रेक्ष्य गजो गजमिवाह्वयत् ॥ २०
 अद्रिसारमयीं भीमस्तथैवादाय वीर्यवान् ।
 आह्वयामास नृपतिं सिंहः सिंहं यथा वने ॥ २१
 ताबुद्धतगदापाणी दुर्योधनवृकोदरौ ।
 संयुगे स प्रकाशेते गिरी सशिखराविव ॥ २२
 ताबुभावमिसंक्रुद्धाबुभौ भीमपराक्रमौ ।
 उभौ शिष्यौ गदायुद्धे रौहिणेयस्य धीमतः ॥ २३
 उभौ सदृशकर्माणौ यमवासवधोरिव ।
 तथा सदृशकर्माणौ वरुणस्य महाबलौ ॥ २४
 वासुदेवस्य रामस्य तथा वैश्रवणस्य च ।
 सदृशौ तौ महाराज मधुकैटभयोर्युधि ॥ २५
 उभौ सदृशकर्माणौ रणे सुन्दोपसुन्दयोः ।
 तथैव कालस्य समौ मृत्योश्चैव परंतपौ ॥ २६
 अन्योन्यमभिधावन्तौ मत्ताविव महाद्विपौ ।
 वाशितासंगमे दृप्तौ शरदीव मदोत्कटौ ॥ २७
 मत्ताविव जिगीषन्तौ मातङ्गौ भरतर्षभौ ।
 उभौ क्रोधविषं दीप्तं ब्रह्मन्ताबुरगाविव ॥ २८
 अन्योन्यमभिसंरन्ध्रौ प्रेक्षमाणावरिदमौ ।
 उभौ भरतशार्दूलो विक्रमेण समन्वितौ ॥ २९
 सिंहाविव दुराधर्षौ गदायुद्धे परंतपौ ।
 नखदंष्ट्रायुधौ वीरौ व्याघ्राविव दुस्तसहौ ॥ ३०
 प्रजासंहरणे क्षुब्धौ समुद्राविव दुस्तरौ ।
 लोहिताङ्गाविव क्रुद्धौ प्रतपन्तौ महारथौ ॥ ३१
 रश्मिमन्तौ महात्मानौ दीप्रिमन्तौ महाबलौ ।
 ददृशाते कुरुश्रेष्ठौ कालसूर्याविबोदितौ ॥ ३२
 व्याघ्राविव सुसंरन्ध्रौ गर्जन्ताविव तोयदौ ।
 जहृषाते महाबाहू सिंहौ केसरिणाविव ॥ ३३
 गजाविव सुसंरन्ध्रौ ज्वलिताविव पावकौ ।
 ददृशुस्तौ महात्मानौ सशृङ्गाविव पर्वतौ ॥ ३४
 रोषात्प्रस्फुरमाणोष्ठौ निरीक्षन्तौ परस्परम् ।

तौ समेतौ महात्मानौ गदाहस्तौ नरोत्तमौ ॥ ३५
 भौ परमसंहृष्टावुभौ परमसंमतौ ।
 सदधाविव हेषन्तौ बृंहन्ताविव कुञ्जरौ ॥ ३६
 वृषभाविव गर्जन्तौ दुर्योधनवृकोदरौ ।
 दैत्याविव बलोन्मत्तौ रेजतुस्तौ नरोत्तमौ ॥ ३७
 ततो दुर्योधनो राजन्निदमाह युधिष्ठिरम् ।
 सुञ्जयैः सह तिष्ठन्तं तपन्तमिव भास्करम् ॥ ३८
 इदं व्यवसितं युद्धं मम भीमस्य चोभयोः ।
 व्योपविष्टाः पश्यध्वं विमर्दं नृपसत्तमाः ॥ ३९
 ततः समुपविष्टं तत्सुमहद्राजमण्डलम् ।
 विराजमानं ददृशे दिवीवादित्यमण्डलम् ॥ ४०
 तेषां मध्ये महाबाहुः श्रीमान्केशवपूर्वजः ।
 ऋषिष्टो महाराज पूज्यमानः समन्ततः ॥ ४१
 शुशुभे राजमध्यस्थो नीलवासाः सितप्रभः ।
 हार्त्तैरिव संपूर्णो वृत्तां निशि निशाकरः ॥ ४२
 तथा तु महाराज गदाहस्तौ दुरासदौ ।
 न्योन्यं वाग्भिरग्राभिस्तक्ष्मणौ व्यवस्थितौ ॥ ४३
 अप्रियाणि ततोऽन्योन्यमुक्त्वा तौ कुरुपुंगवौ ।
 उदीक्षन्तौ स्थितौ वीरौ वृत्रशक्राविवाहवे ॥ ४४

इति श्रीमहाभारते शल्यपर्वणि

चतुष्पञ्चाशोऽध्यायः ॥ ५४ ॥

५५

वैशंपायन उवाच ।

ततो वाग्युद्धमभवत्तुमुलं जनमेजय ।
 यत्र दुःखान्वितो राजा धृतराष्ट्रोऽब्रवीदिदम् ॥ १
 धिगस्तु खलु मानुष्यं यस्य निष्ठेयमीदृशी ।
 एकादशचमूर्भर्ता यत्र पुत्रो ममाभिभूः ॥ २
 आज्ञाप्य सर्वान्नृपतीन्भुक्त्वा चेमां वसुंधराम् ।
 गदामादाय वेगेन पदातिः प्रस्थितो रणम् ॥ ३
 भूत्वा हि जंगतो नाथो ह्यनाथ इव मे सुतः ।

गदामुद्यम्य यो याति किमन्यद्भागधेयतः ॥ ४
 अहो दुःखं महत्प्राप्तं पुत्रेण मम संजय ।
 एवमुक्त्वा स दुःखार्तो विरराम जनाधिपः ॥ ५
 संजय उवाच ।
 स मेघनिनदो हर्षोद्विनदन्निव गोवृषः ।
 आजुहाव ततः पार्थ युद्धाय युधि वीर्यवान् ॥ ६
 भीममाह्वयमाने तु कुरुराजे महात्मनि ।
 प्रादुरासन्सुघोराणि रूपाणि विविधान्युत ॥ ७
 वतुर्वाताः सनिर्घाताः पांसुवर्षं पपात च ।
 बभूवुश्च दिशः सर्वास्तिमिरेण समावृताः ॥ ८
 महाखनाः सनिर्घातास्तमुला लोमहर्षणाः ।
 पेतुस्तथोल्काः शतशः स्फोटयन्त्यो नभस्तलम् ॥ ९
 राहुश्चाग्रसदादित्यमपर्वणि विशां पते ।
 चकम्पे च महाकम्पं पृथिवी सवनहुमा ॥ १०

रूक्षाश्च वाताः प्रवदुर्नर्चिदैः शकरैर्वार्किदैः ।

मिरीणां शिखराण्येव न्यपतन्त महीतले ॥ ११
 मृगा बहुविधाकाराः संपतन्ति दिशो दश ।
 दीप्ताः शिवाश्चाप्यनदन्धोररूपाः सुदारुणाः ॥ १२
 निर्घाताश्च महाघोरा बभूवुर्ल्लोमहर्षणाः ।
 दीप्तायां दिशि राजेन्द्र मृगाश्चाशुभवादिनः ॥ १३
 उदपानगताश्चापो व्यवर्धन्त समन्ततः ।
 अशरीरा महानादाः श्रूयन्ते स्म तदा नृप ॥ १४
 एवमादीनि दृष्ट्वाथ निमित्तानि वृकोदरः ।
 उवाच भ्रातरं ज्येष्ठं धर्मराजं युधिष्ठिरम् ॥ १५
 नैष शक्तो रणे जेतुं मन्दात्मा मां सुयोधनः ।
 अद्य क्रोधं विमोक्ष्यामि निगूढं हृदये चिरम् ।
 सुयोधने कौरवेन्द्रे खाण्डवे पावको यथा ॥ १६
 शल्यमद्योद्धरिष्यामि तव पाण्डव हृच्छयम् ।
 निहत्य गदया पापमिमं कुरुकुलाधमम् ॥ १७
 अद्य कीर्तिमयीं मालां प्रतिमोक्ष्याम्यहं त्वयि ।

हृत्वेमं पापकर्माणं गदया रणमूर्धनि ॥ १८
 अद्यास्य शतधा देहं भिनद्धि गदयानया ।
 नायं प्रवेष्टा नगरं पुनर्वारणसाह्वयम् ॥ १९
 सर्पोत्सर्गस्य शयने विषदानस्य भोजने ।
 प्रमाणकोट्यां पातस्य दाहस्य जतुवेऽमनि ॥ २०
 सभायामवहासस्य सर्वस्वहरणस्य च ।
 वर्षमज्ञातवासस्य वनशासस्य चानघ ॥ २१
 अद्यान्तमेषां दुःखानां गन्ता भरतसत्तम ।
 एकाहा विनिहत्येमं भविष्याम्यात्मनोऽनृणः ॥ २२
 अद्यायुर्धार्तराष्ट्रस्य दुर्मतेरकृतात्मनः ।
 समाप्तं भरतश्रेष्ठ मातापित्रोश्च दर्शनम् ॥ २३
 अद्यायं कुरुराजस्य शतनोः कुलपांसनः ।
 प्राणाञ्छ्रियं च राज्यं च त्यक्त्वा शोष्यति भूतले ॥ २४
 राजा च धृतराष्ट्रोऽद्य श्रुत्वा पुत्रं मया हतम् ।
 स्मरिष्यत्यशुभं कर्म यत्तच्छकुनिवुद्धिजम् ॥ २५
 इत्युक्त्वा राजशार्दूल गदामादाय वीर्यवान् ।
 अवातिष्ठत युद्धाय शक्रो वृत्रसिवाह्वयन् ॥ २६
 तमुद्यतगदं दृष्ट्वा कैलासमिव शृङ्गिणम् ।
 भीमसेनः पुनः क्रुद्धो दुर्योधनमुवाच ह ॥ २७
 राज्ञश्च धृतराष्ट्रस्य तथा त्वमपि चात्मनः ।
 स्मर तद्दुष्कृतं कर्म यद्दृत्तं वारणावते ॥ २८
 द्रौपदी च परिक्लिष्टा सभायां यद्रजस्वला ।
 द्यूते च वञ्चितो राजा यत्त्रया सौबलेन च ॥ २९
 वने दुःखं च यत्प्राप्तमस्माभिस्त्वत्कृतं महत् ।
 विराटनगरे चैव योन्यन्तरगतैरिव ।
 तत्सर्वं यातयाम्यद्य दिष्ट्या दृष्टोऽसि दुर्मते ॥ ३०
 त्वत्कृतेऽसौ हतः शेते शरतरुपे प्रतापवान् ।
 गाङ्गेयो रथिनां श्रेष्ठो निहतो याज्ञसेनिना ॥ ३१
 हतो द्रोणश्च कर्णश्च तथा शल्यः प्रतापवान् ।
 बैराग्रेरादिकर्ता च शकुनिः सौबलो हतः ॥ ३२

प्रातिकामी तथा पापो द्रौपद्याः क्लेशकृद्धतः ।
 भ्रातरस्ते हताः सर्वे शूरा विक्रान्तयोधिनः ॥ ३३
 एते चान्ये च बहवो निहतास्त्वत्कृते नृपाः ।
 त्वामद्य निहनिष्यामि गदया नात्र संशयः ॥ ३४
 इत्येवमुच्चै राजेन्द्र भाषमाणं वृकोदरम् ।
 उवाच वीतभी राजन्पुत्रस्ते सत्यविक्रमः ॥ ३५
 किं कथितेन बहुधा युध्यस्व त्वं वृकोदर ।
 अद्य तेऽहं विनेष्यामि युद्धश्रद्धां कुलाधम ॥ ३६
 नैव दुर्योधनः क्षुद्र केनचित्त्वद्विधेन वै ।
 शक्यस्त्वासयितुं वाचा यथान्यः प्राकृतो नरः ॥ ३७
 चिरकालेऽपिसतं दिष्ट्या हृदयस्थमिदं मम ।
 त्वया सह गदायुद्धं त्रिदशैरुपपादितम् ॥ ३८
 किं वाचा बहुनोक्तेन कथितेन च दुर्मते ।
 वाणी संपद्यतामेषा कर्मणा मा चिरं कृथाः ॥ ३९
 तस्य तद्वचनं श्रुत्वा सर्व एवाभ्यपूजयन् ।
 राजानः सोमकाश्चैव ये तत्रासन्समागताः ॥ ४०
 ततः संपूजितः सर्वैः संप्रहृष्टतनूरुहः ।
 भूयो धीरं मनश्चक्रे युद्धाय कुरुनन्दनः ॥ ४१
 तं मत्तमिव मातङ्गं तलतालैर्नराधिपाः ।
 भूयः संहर्षयांचक्रुर्दुर्योधनममर्षणम् ॥ ४२
 तं महात्मा महात्मानं गदामुद्यम्य पाण्डवः ।
 अभिदुद्राव वेगेन धार्तराष्ट्रं वृकोदरः ॥ ४३
 बृंहन्ति कुञ्जरास्तत्र हया हेपन्ति चासकृत् ।
 शस्त्राणि चाप्यदीप्यन्त पाण्डवानां जयैषिणाम् ॥

इति श्रीमहाभारते शल्यपर्वणि

पञ्चपञ्चाशोऽध्यायः ॥ ५५ ॥

५६

संजय उवाच ।

ततो दुर्योधनो दृष्ट्वा भीमसेनं तथागतम् ।
 प्रत्युद्यथावदीनात्मा वेगेन महता नदन् ॥ १

समापेतुरानद्य शृङ्गिणौ वृषभाविष ।
 महानिर्घातघोषश्च संप्रहारस्तयोरभूत् ॥ २
 अभवच्च तयोर्युद्धं तुमुलं लोमहर्षणम् ।
 त्रिगीषतोर्युधान्योन्यमिन्द्रप्रह्लादयोरिव ॥ ३
 अधिरोक्षितसर्वाङ्गौ गदाहस्तौ मनस्विनौ ।
 दृशते महात्मानौ पुष्पिताविष किंशुकौ ॥ ४
 तथा तस्मिन्महायुद्धे वर्तमाने सुदारुणे ।
 सद्योतसधैरिव खं दर्शनीयं व्यरोचत ॥ ५
 तथा तस्मिन्वर्तमाने संकुले तुमुले भृशम् ।
 समापि परिभ्रान्तौ युध्यमानोवरिदमौ ॥ ६
 तौ मुहूर्तं समाश्रस्य पुनरेव परंतपौ ।
 अभ्यहारयतां तत्र संप्रगृह्य गदे शुभे ॥ ७
 तौ तु दृष्ट्वा महावीर्यौ समाश्रस्तौ नरर्षभौ ।
 बलिनौ वारणौ यद्वद्वाशितार्ये मदोत्कटौ ॥ ८
 अपारवीर्यौ संप्रेक्ष्य प्रगृहीतगदावुभौ ।
 विस्मयं परमं जग्मुर्देवगन्धर्वदानवाः ॥ ९
 प्रगृहीतगदौ दृष्ट्वा दुर्योधनवृकोदरौ ।
 संशयः सर्वभूतानां विजये समपद्यत ॥ १०
 समागम्य ततो भूयो भ्रातरौ बलिनां वरौ ।
 अन्योन्यस्यान्तरप्रेप्सू प्रचक्रातेऽन्तरं प्रति ॥ ११
 समदण्डोपमां गुर्वीमिन्द्राशनिमिवोद्यताम् ।
 दृश्युः प्रेक्षका राजन्रौद्रीं विशसनीं गदाम् ॥ १२
 आविध्यतो गदां तस्य भीमसेनस्य संयुगे ।
 शब्दः सुतुमुलो घोरो मुहूर्तं समपद्यत ॥ १३
 आविध्यन्तमभिप्रेक्ष्य धार्तराष्ट्रोऽथ पाण्डवम् ।
 गदामलघुवेगां तां विस्मितः संबभूव ह ॥ १४
 परंश्च विविधान्मार्गान्मण्डलानि च भारत ।
 अशोभत तदा वीरो भूय एव वृकोदरः ॥ १५
 तौ परस्परमासाद्य यत्तावन्न्योन्यरक्षणे ।
 मार्जारविष भक्षार्थे ततश्चाते मुहुर्मुहुः ॥ १६

अचरद्भीमसेनस्तु मार्गान्बहुविधांस्तथा ।
 मण्डलानि विचित्राणि स्थानानि विविधानि च ॥ १७
 गोमूत्रिकाणि चित्राणि गतप्रत्यागतानि च ।
 परिमोक्षं प्रहाराणां वर्जनं परिधावनम् ॥ १८
 अभिद्रवणमाक्षेपमवस्थानं सविप्रहम् ।
 परावर्तनसंवर्तमवपुतमथापुतम् ।
 उपन्यस्तमपन्यस्तं गदायुद्धविशारदौ ॥ १९
 एवं तौ विचरन्तौ तु न्यन्नतां वै परस्परम् ।
 वज्रयन्तौ पुनश्चैव चेरतुः कुरुसन्तमौ ॥ २०
 विक्रीडन्तौ सुबलिनौ मण्डलानि प्रचेरतुः ।
 गदाहस्तौ ततस्तौ तु मण्डलावस्थितौ बली ॥ २१
 दक्षिणं मण्डलं राजन्धार्तराष्ट्रोऽभ्यवर्तत ।
 सव्यं तु मण्डलं तत्र भीमसेनोऽभ्यवर्तत ॥ २२
 तथा तु चरतस्तस्य भीमस्य रणसूर्धनि ।
 दुर्योधनो महाराज पार्श्वदेशेऽभ्यताडयत् ॥ २३
 आहतस्तु तदा भीमस्त्व पुत्रेण भारत ।
 आविध्यत गदां गुर्वीं प्रहारं तमचिन्तयन् ॥ २४
 इन्द्राशनिसमां घोरां यमदण्डमिवोद्यताम् ।
 ददृशुस्ते महाराज भीमसेनस्य तां गदाम् ॥ २५
 आविध्यन्तं गदां दृष्ट्वा भीमसेनं तवात्मजः ।
 समुद्यम्य गदां घोरां प्रत्यविध्यदरिदमः ॥ २६
 गदामारुतवेगेन तव पुत्रस्य भारत ।
 शब्द आसीत्सुतुमुलस्तेजश्च समजायत ॥ २७
 स चरन्विविधान्मार्गान्मण्डलानि च भागशः ।
 समशोभत तेजस्वी भूयो भीमात्सुयोधनः ॥ २८
 आविद्धा सर्ववेगेन भीमेन महती गदा ।
 सधूमं सार्चिषं चाग्निं सुमोचोघ्रा महास्वना ॥ २९
 आधूतां भीमसेनेन गदां दृष्ट्वा सुयोधनः ।
 अद्रिसारमयीं गुर्वींमाविध्यन्वह्मशोभत ॥ ३०
 गदामारुतवेगं हि दृष्ट्वा तस्य महात्मनः ।

भयं विवेश पाण्डून्वै सर्वानेव ससोमकान् ॥ ३१
 तौ दर्शयन्तौ समरे युद्धक्रीडां समन्ततः ।
 गदाभ्यां सहसान्योन्यमाजघ्नतुररिदमौ ॥ ३२
 तौ परस्परमासाद्य दंष्ट्राभ्यां द्विरदौ यथा ।
 अशोभेतां महाराज शोणितेन परिप्लुतौ ॥ ३३
 एवं तदभवद्गुह्यं घोररूपमसंवृतम् ।
 परिवृत्तेऽहनि क्रूरं वृत्रयासवयोरिव ॥ ३४
 दृष्ट्वा व्यवस्थितं भीमं तव पुत्रो महाबलः ।
 चरंश्चित्रतरान्मार्गान्कौन्तेयमभिदुद्रुवे ॥ ३५
 तस्य भीमो महावेगां जाम्बूनदपरिष्कृताम् ।
 अभिक्रुद्धस्य क्रुद्धस्तु ताडयामास तां गदाम् ॥ ३६
 सविस्फुलिङ्गो निर्हादस्तयोस्तत्रामिघातजः ।
 प्रादुरासीन्महाराज सृष्टयोर्वज्रयोरिव ॥ ३७
 वेगवत्या तया तत्र भीमसेनप्रमुक्त्या ।
 निपतन्त्या महाराज पृथिवी समकम्पत ॥ ३८
 तां नामृष्यत कौरव्यो गदां प्रतिहतां रणे ।
 मत्तो द्विप इव क्रुद्धः प्रतिकुञ्जरदर्शनात् ॥ ३९
 स सव्यं मण्डलं राजन्नुद्ग्राम्य कृतनिश्चयः ।
 आजघ्ने मूर्ध्नि कौन्तेयं गद्या भीमवेगया ॥ ४०
 तया त्वमिहतो भीमः पुत्रेण तव पाण्डवः ।
 नाकम्पत महाराज तदद्भुतमिवाभवत् ॥ ४१
 आश्चर्यं चापि तद्राजन्सर्वसैन्यान्यपूजयन् ।
 यद्गदाभिहतो भीमो नाकम्पत पदात्पदम् ॥ ४२
 ततो गुरुतरां दीप्तां गदां हेमपरिष्कृताम् ।
 दुर्योधनाय व्यसृजद्भीमो भीमपराक्रमः ॥ ४३
 तं प्रहारमसंभ्रान्तो लाघवेन महाबलः ।
 मोघं दुर्योधनश्चेक तत्राभूद्विस्मयो महान् ॥ ४४
 सा तु मोघा गदा राजन्पतन्ती भीमचोदिता ।
 चालयामास पृथिवीं महानिर्घातनिस्वना ॥ ४५
 आस्थाय कौशिकान्मार्गान्नुत्पतन्स पुनः पुनः ।

गदानिपातं प्रज्ञाय भीमसेनमयञ्चयत् ॥ ४६
 वञ्चयित्वा तथा भीमं गद्या कुरुसत्तमः ।
 ताडयामास संक्रुद्धो वक्षोदेशे महाबलः ॥ ४७
 गद्याभिहतो भीमो मुह्यमानो महारणे ।
 नाभ्यमन्यत कर्तव्यं पुत्रेणाभ्याहतस्तव ॥ ४८
 तस्मिस्तथा वर्तमाने राजन्सोमकपाण्डवाः ।
 भृशोपहतसंकल्पा नहृष्टमनसोऽभवन् ॥ ४९
 स तु तेन प्रहारेण मातङ्ग इव रोषितः ।
 हस्तिवद्धस्तिसंकाशमभिदुद्राव ते सुतम् ॥ ५०
 ततस्तु रभसो भीमो गद्या तनयं तय ।
 अभिदुद्राव वेगेन सिंहो वनगजं यथा ॥ ५१
 उपसृत्य तु राजानं गदामोक्षविशारदः ।
 आविध्यत गदां राजन्समुद्दिश्य सुतं तव ॥ ५२
 अताडयद्भीमसेनः पार्श्वे दुर्योधनं तदा ।
 स विह्वलः प्रहारेण जानुभ्यामगमन्महीम् ॥ ५३
 तस्मिस्तु भरतश्रेष्ठे जानुभ्यामवनीं गते ।
 उदतिष्ठत्ततो नादः संञ्जयानां जगत्पते ॥ ५४
 तेषां तु निनदं श्रुत्वा संञ्जयानां नरर्षभः ।
 अमर्षाद्भरतश्रेष्ठे पुत्रस्ते समकुप्यत ॥ ५५
 उत्थाय तु महाबाहुः क्रुद्धो नाग इव श्वसन् ।
 दिधक्षन्निव नेत्राभ्यां भीमसेनमवैक्षत ॥ ५६
 ततः स भरतश्रेष्ठो गदापाणिरभिद्रवत् ।
 प्रमथिष्यन्निव शिरो भीमसेनस्य संयुगे ॥ ५७
 स महात्मा महात्मानं भीमं भीमपराक्रमः ।
 अताडयच्छङ्खदेशे स चचालाचलोपमः ॥ ५८
 स भूयः शुशुभे पार्थस्ताडितो गद्या रणे ।
 उद्भिन्नरुधिरो राजन्प्रमिन्न इव कुञ्जरः ॥ ५९
 ततो गदां वीरहणीमयस्पर्शी
 प्रगृह्य वज्राशनितुल्यनिस्वनाम् ।
 अताडयच्छत्रुममित्रकर्शभो

बलेन विक्रम्य धनंजयाप्रजः ॥ ६०

स भीमसेनाभिहतस्तवात्मजः

पपात संकम्पितदेहबन्धनः ।

सुपुष्पितो मारुतवेगताडितो

महावने साल इवाववूर्णितः ॥ ६१

ततः प्रणेदुर्जहृषुश्च पाण्डवाः

समीक्ष्य पुत्रं पतितं क्षितौ तव ।

ततः सुतस्ते प्रतिलभ्य चेतनां

समुत्पपात द्विरदो यथा हृदान् ॥ ६२

स पार्थिवो नित्यममर्षितस्तदा

महारथः शिक्षितवत्परिभ्रमन् ।

अताडयत्पाण्डवमप्रतः स्थितं

स विह्वलाङ्गो जगतीमुपास्पृशन् ॥ ६३

स सिंहनादान्विननाद कौरवो

निपात्य भूमौ युधि भीममोजसा ।

विभेद चैवाशानितुल्यतेजसा

गदानिपातेन शरीररक्षणम् ॥ ६४

ततोऽन्तरिक्षे निनदो महानभू-

दिवौकसामप्सरसां च नेदुषाम् ।

पपात चोच्चैरमरप्रवेरितं

विचित्रपुष्पोत्करवर्षमुत्तमम् ॥ ६५

ततः परानाविशदुत्तमं भयं

समीक्ष्य भूमौ पतितं नरोत्तमम् ।

अहीयमानं च बलेन कौरवं

निशम्य भेदं च दृढस्य वर्मणः ॥ ६६

ततो मुहूर्तादुपलभ्य चेतनां

प्रमृज्य वक्त्रं रुधिरार्द्रमात्मनः ।

धृतिं समालम्ब्य विवृत्तलोचनो

बलेन संस्तभ्य वृकोदरः स्थितः ॥ ६७

इति श्रीमहाभारते शल्यपर्वणि षट्पञ्चाशोऽध्यायः ॥३६॥

५७

संजय उवाच ।

समुदीर्णं ततो दृष्ट्वा संग्रामं कुरुमुख्ययोः ।

अथाब्रवीदर्जुनस्तु वासुदेवं यशस्विनम् ॥ १

अनयोर्धैरयोर्युद्धे को ज्यायान्भवतो मतः ।

कस्य वा को गुणो भूयानेतद्बद्ध जनार्दन ॥ २

वासुदेव उवाच ।

उपदेशोऽनयोस्तुल्यो भीमस्तु बलवत्तरः ।

कृतयत्नतरस्त्वेष धार्तराष्ट्रो वृकोदरान् ॥ ३

भीमसेनस्तु धर्मेण युध्यमानो न जेष्यति ।

अन्यायेन तु युध्यन्वै हन्यादेष सुयोधनम् ॥ ४

मायया निर्जिता देवैरसुरा इति नः श्रुतम् ।

विरोचनश्च शक्रेण मायया निर्जितः सखे ।

मायया चाक्षिपत्तेजो वृत्रस्य बलसूदनः ॥ ५

प्रतिज्ञातं तु भीमेन सूतकाले धनंजय ।

ऊरू भेत्स्यामि ते संख्ये गदयेति सुयोधनम् ॥ ६

सोऽयं प्रतिज्ञां तां चापि पारयित्वा रिकर्शनः ।

मायाविनं च राजानं माययैव निकृन्ततु ॥ ७

यद्येष बलमास्थाय न्यायेन प्रहरिष्यति ।

विषमस्थस्ततो राजा भविष्यति युधिष्ठिरः ॥ ८

पुनरेव च वक्ष्यामि पाण्डवेदं निबोध मे ।

धर्मराजापराधेन भयं नः पुनरागतम् ॥ ९

कृत्वा हि सुमहत्कर्म हत्वा भीष्ममुखान्कुरुन् ।

जयः प्राप्तो यशश्चाय्यं वैरं च प्रतियातितम् ।

तदेवं विजयः प्राप्तः पुनः संशयितः कृतः ॥ १०

अबुद्धिरेषा महती धर्मराजस्य पाण्डव ।

यदेकविजये युद्धं पणितं कृतमीदृशम् ।

सुयोधनः कृती वीर एकायनगतस्तथा ॥ ११

अपि चोशनसा गीतः श्रूयतेऽयं पुरातनः ।

श्लोकस्तत्त्वार्थसहितस्तन्मे निगदतः शृणु ॥ १२
 पुनरावर्तमानानां भ्रम्रानां जीवितैषिणाम् ।
 भेतव्यमरिशेषाणामेकायनगता हि ते ॥ १३
 सुयोधनमिमं भ्रं हतसैन्यं हृदं गतम् ।
 पराजितं वनप्रेप्सुं निराशं राज्यलम्भने ॥ १४
 को न्वेष संयुगे प्राज्ञः पुनर्द्वंद्वे समाह्वयेत् ।
 अपि वो निर्जितं राज्यं न हरेत् सुयोधनः ॥ १५
 यस्त्रयोदशवर्षाणि गदया कृतनिश्रमः ।
 चरत्यूर्ध्वं च तिर्यक्च भीमसेनजिघांसया ॥ १६
 एवं चेन्न महाबाहुरन्यायेन हनिष्यति ।
 एष वः कौरवो राजा धार्तराष्ट्रो भविष्यति ॥ १७
 धनंजयस्तु श्रुत्वैतत्केशवस्य महात्मनः ।
 प्रेक्षतो भीमसेनस्य हस्तेनोरुमताडयत् ॥ १८
 गृह्य संज्ञां ततो भीमो गदया व्यचरद्रणे ।
 मण्डलानि विचित्राणि यमकानीतराणि च ॥ १९
 दक्षिणं मण्डलं सव्यं गोमूत्रकमथापि च ।
 व्यचरत्पाण्डवो राजन्नरिं संमोहयन्निव ॥ २०
 तथैव तव पुत्रोपि गदामार्गविशारदः ।
 व्यचरत्पुत्रो च भीमसेनजिघांसया ॥ २१
 आधुन्वन्तौ गदे घोरे चन्दनागरूषिते ।
 वैरस्यान्तं परीप्सन्तौ रणे क्रुद्धाविवान्तकौ ॥ २२
 अन्योन्यं तौ जिघांसन्तौ प्रवीरो पुरुषर्षभौ ।
 युयुधाते गरुत्मन्तौ यथा नागामिषैषिणौ ॥ २३
 मण्डलानि विचित्राणि चरतोर्नृपभीमयोः ।
 गदासंपातजास्तत्र प्रजहुः पावकार्षिणः ॥ २४
 समं प्रहरतोस्तत्र शूरोर्बलिनोर्मुषे ।
 क्षुब्धयोर्वायुना राजन्द्वयोरिव समुद्रयोः ॥ २५
 तयोः प्रहरतोस्तुल्यं मत्तकुञ्जरयोरिव ।
 गदानिघातसंहादः प्रहाराणामजायत ॥ २६
 तस्मिंस्तदा संप्रहारे दारुणे संकुले भृशम् ।

उभावपि परिश्रान्तौ युध्यमानावरिद्रमौ ॥ २७
 तौ मुहूर्तं समाश्रय्य पुनरेव परंतपो ।
 अभ्यहारयतां क्रुद्धौ प्रगृह्य महती गदे ॥ २८
 तयोः समभवन्मुद्गं घोररूपमसंवृतम् ।
 गदानिपातै राजेन्द्र तक्षतोर्वै परस्परम् ॥ २९
 व्यायामप्रदुतौ तौ तु वृषभाक्षौ तरस्विनौ ।
 अन्योन्यं जग्नतुर्वीरौ पङ्क्त्यौ महिषाविव ॥ ३०
 जर्जरीकृतसर्वाङ्गौ रुधिराणामिसंभुतौ ।
 ददृशाते हिमवति पुष्पिताविव किंशुकौ ॥ ३१
 दुर्योधनेन पार्थस्तु विवरे संप्रदर्शिते ।
 ईषदुत्समयमानस्तु सहसा प्रससार ह ॥ ३२
 तमभ्याश्रगतं प्राज्ञो रणे प्रेक्ष्य वृकोदरः ।
 अवाक्षिपद्रुशं तस्मै वेगेन महता बली ॥ ३३
 अवक्षेपं तु तं दृष्ट्वा पुत्रस्तव विशां पते ।
 अपासर्पत्ततः स्थानात्सा मोघा न्यपतद्भुवि ॥ ३४
 मोक्षयित्वा प्रहारं तं सुतस्तव स संभ्रमात् ।
 भीमसेनं च गदया प्राहरत्कुरसत्तमः ॥ ३५
 तस्य विष्यन्दमानेन रुधिराणामितौजसः ।
 प्रहारगुरुपाताच्च मूर्ध्नेव समजायत ॥ ३६
 दुर्योधनस्तं न वेद पीडितं पाण्डवं रणे ।
 धारयामास भीमोऽपि शरीरमतिपीडितम् ॥ ३७
 अमन्यत स्थितं ह्येनं प्रहरिष्यन्तमाहवे ।
 अतो न प्राहरत्तस्मै पुनरेव तवात्मजः ॥ ३८
 ततो मुहूर्तमाश्रय्य दुर्योधनमवस्थितम् ।
 वेगेनाभ्यद्रवद्राजन्भीमसेनः प्रतापवान् ॥ ३९
 तमापतन्तं संप्रेक्ष्य संरब्धममितौजसम् ।
 मोघमस्य प्रहारं तं चिकीर्षुर्भरतर्षभ ॥ ४०
 अवस्थाने मतिं कृत्वा पुत्रस्तव महामनाः ।
 इयेषोत्पतितुं राजंश्छलयिष्यन्वृकोदरम् ॥ ४१
 अबुध्यद्भीमसेनस्तद्राज्ञस्तस्य चिकीर्षितम् ।

बथाल्य समभिद्रुत्य समुत्क्रम्य च सिंहवत् ॥ ४२
 स्या वञ्चयतो राजन्पुनरेवोत्पतिष्यतः ।
 ऊरुभ्यां प्राहिणोद्राजन्गदां वेगेन पाण्डवः ॥ ४३
 सा वञ्चनिष्पेषसमा प्रहिता भीमकर्मणा ।
 ऊरु दुर्योधनस्याथ वभञ्ज प्रियदर्शनौ ॥ ४४
 स पपात नरव्याघ्रो वसुधामनुनादयन् ।
 भद्रोरुर्भीमसेनेन पुत्रस्तव महीपते ॥ ४५
 ब्रुवाताः सनिर्घाताः पांसुवर्षं पपात च ।
 चचाल पृथिवी चापि सवृक्षभ्रुपर्वता ॥ ४६
 तस्मिन्निपतिते वीरे पत्न्यौ सर्वमहीक्षिताम् ।
 महास्वना पुनर्दीप्ता सनिर्घाता भयंकरी ।
 पपात चोल्का महती पतिते पृथिवीपतौ ॥ ४७
 तथा शोणितवर्षं च पांसुवर्षं च भारत ।
 वर्षं मघवांस्तत्र तव पुत्रे निपातिते ॥ ४८
 शक्षाणां राक्षसानां च पिशाचानां तथैव च ।
 अन्तरिक्षे महानादः श्रूयते भरतर्षभ ॥ ४९
 तेन शब्देन घोरेण मृगाणामथ पक्षिणाम् ।
 जज्ञे घोरतमः शब्दो बहूनां सर्वतोदिशम् ॥ ५०
 ये तत्र वाजिनः शेषा गजाश्च मनुजैः सह ।
 मुमुचुस्ते महानादं तव पुत्रे निपातिते ॥ ५१
 भेरीशङ्खमृदङ्गानामभवच्च स्वनो महान् ।
 अन्तर्भूमिगतश्चैव तव पुत्रे निपातिते ॥ ५२
 बहुपादैर्बहुभुजैः कबन्धैर्घोरदर्शनैः ।
 नृत्यद्विर्भयदैव्याप्रा दिशस्तत्राभवन्नृप ॥ ५३
 अजवन्तोऽस्त्रवन्तश्च शस्त्रवन्तस्तथैव च ।
 प्राकम्पन्त ततो राजंस्तत्र पुत्रे निपातिते ॥ ५४
 हृदाः कृपाश्च रुधिरमुद्रेमुर्नृपसत्तम ।
 नद्यश्च सुमहावेगाः प्रतिस्रोतोवहाभवन् ॥ ५५
 पुल्लिङ्गा इव नार्यस्तु खीलिङ्गाः पुरुषाभवन् ।
 दुर्योधने तदा राजन्पतिते तनये तव ॥ ५६

दृष्ट्वा तानद्भुतोत्पातान्पाञ्चालाः पाण्डवैः सह ।
 आविग्रमनसः सर्वे बभूवुर्भरतर्षभ ॥ ५७
 ययुर्देवा यथाकामं गन्धर्वाप्सरसस्तथा ।
 कथयन्तोऽद्भुतं युद्धं सुतयोस्तव भारत ॥ ५८
 तथैव सिद्धा राजेन्द्र तथा वातिकचारणाः ।
 नरसिंहौ प्रशंसन्तौ विप्रजग्मुर्थथागतम् ॥ ५९

इति श्रीमहाभारते शल्यपर्वणि

सप्तपञ्चाशोऽध्यायः ॥ ५७ ॥

५८

संजय उवाच ।

तं पातितं ततो दृष्ट्वा महाशालमिवोद्भूतम् ।
 प्रहृष्टमनसः सर्वे बभूवुस्तत्र पाण्डवाः ॥ १
 उन्मत्तमिव मातङ्गं सिंहेन विनिपातितम् ।
 ददृशुर्हृष्टरोमाणः सर्वे ते चापि सोमकाः ॥ २
 ततो दुर्योधनं हत्वा भीमसेनः प्रतापवान् ।
 पतितं कौरवेन्द्रं तमुपगम्येदमब्रवीत् ॥ ३
 गौर्गौरिति पुरा मन्द द्रौपदीमेकवाससम् ।
 यत्सभायां हसन्नस्मांस्तदा वससि दुर्मते ।
 तस्यावहासस्य फलमद्य त्वं समवाप्रुहि ॥ ४
 एवमुक्त्वा स वामेन पदा मौलिमुपास्पृशत् ।
 शिरश्च राजसिंहस्य पादेन समलोडयत् ॥ ५
 तथैव क्रोधसंरक्तो भीमः परत्रलार्दनः ।
 पुनरेवाब्रवीद्वाक्यं यत्तच्छृणु नराधिप ॥ ६
 येऽस्मान्पुरोऽपनृत्यन्त पुनर्गौरिति गौरिति ।
 तान्वयं प्रतिनृत्यामः पुनर्गौरिति गौरिति ॥ ७
 नास्माकं निकृतिर्विद्विर्नाक्षयुतं न वञ्चना ।
 स्वबाहुबलमाश्रित्य प्रवाधामो वयं रिपून् ॥ ८
 सोऽवाप्य वैरस्य परस्य पारं
 वृकोदरः प्राह शनैः प्रहस्य ।
 युधिष्ठिरं केशवसृजयांश्च

धनंजयं माद्रवतीसुतौ च ॥ ९
 रजस्वलां द्रौपदीमानयन्धे
 ये चाप्यकुर्वन्त सदस्यवस्त्राम् ।
 तान्पश्यध्वं पाण्डवैर्धार्तराष्ट्रा-
 न्गणे हतांस्तपसा याज्ञसेन्याः ॥ १०
 ये नः पुरा पण्डितिजानवोच-
 न्कूरा राज्ञो धृतराष्ट्रस्य पुत्राः ।
 ते नो हताः सगणाः सानुबन्धाः
 कामं स्वर्गं नरकं वा ब्रजामः ॥ ११
 पुनश्च राज्ञः पतितस्य भूमौ
 स तां गदां स्कन्धगतां निरीक्ष्य ।
 वामेन पादेन शिरः प्रमृद्य
 दुर्योधनं नैकृतिकेत्यवोचत् ॥ १२
 दृष्टेन राजन्कुरुपार्थिवस्य
 क्षुद्रात्मना भीमसेनेन पादम् ।
 दृष्ट्वा कृतं मूर्धनि नाभ्यनन्द-
 न्धर्मारत्मानः सोमकानां प्रवर्हाः ॥ १३
 तव पुत्रं तथा हत्वा कत्थमानं वृकोदरम् ।
 नृत्यमानं च बहुशो धर्मराजोऽब्रवीदिदम् ॥ १४
 मा शिरोऽस्य पदा मर्दिर्मा धर्मस्तेऽत्यगान्महान् ।
 राजा ज्ञातिर्हतश्चायं नैतन्नयाय्यं तवानघ ॥ १५
 विध्वस्तोऽयं हतामात्यो हतभ्राता हतप्रजः ।
 उत्सन्नपिण्डो भ्राता च नैतन्नयाय्यं कृतं त्वया ॥ १६
 धार्मिको भीमसेनोऽसावित्याहुस्त्वां पुरा जनाः ।
 स कस्माद्भीमसेन त्वं राजानमधितिष्ठसि ॥ १७
 दृष्ट्वा दुर्योधनं राजा कुन्तीपुत्रस्तथागतम् ।
 नेत्राभ्यामश्रुपूर्णाभ्यामिदं वचनमब्रवीत् ॥ १८
 नूनमेतद्बल्यता धात्रादिष्टं महात्मना ।
 यद्वयं त्वां जिघांसामस्त्वं चास्मान्कुरुसत्तम ॥ १९
 आत्मनो ह्यपराधेन महद्व्यसनमीदृशम् ।

प्राप्तवानसि यल्लोभान्मदाद्वाल्याच्च भारत ॥ २०
 धातयित्वा वयस्यांश्च भ्रातृन्थ पितृंस्तथा ।
 पुत्रान्पौत्रांस्तथाचार्यास्ततोऽसि निधनं गतः ॥ २१
 तवापराधादस्माभिर्भ्रातरस्ते महारथाः ।
 निहता ज्ञातयश्चान्ये दिष्टं मन्ये दुरत्ययम् ॥ २२
 स्तुषाश्च प्रस्तुषाश्चैव धृतराष्ट्रस्य विह्वलाः ।
 गर्हयिष्यन्ति नो नूनं विधवाः शोककर्षिताः ॥ २३
 एवमुक्त्वा सुदुःखार्तो निशश्वास स पार्थिवः ।
 विललाप चिरं चापि धर्मपुत्रो युधिष्ठिरः ॥ २४

इति श्रीमहाभारते शल्यपर्वणि

अष्टपञ्चाशोऽध्यायः ॥ ५८ ॥

५९

धृतराष्ट्र उवाच ।

अधर्मेण हतं दृष्ट्वा राजानं माधवोत्तमः ।
 किमब्रवीत्तदा सूत बलदेवो महाबलः ॥ १
 गदायुद्धविशेषज्ञो गदायुद्धविशारदः ।
 कृतवान्रौहिणेयो यत्तन्ममाचक्ष्व संजय ॥ २

संजय उवाच ।

शिरस्यभिहतं दृष्ट्वा भीमसेनेन ते सुतम् ।
 रामः प्रहरतां श्रेष्ठश्चुक्रोध बलवद्बली ॥ ३
 ततो मध्ये नरेन्द्राणामूर्ध्वबाहुर्हलायुधः ।
 कुर्वन्नार्तस्वरं घोरं धिग्धिग्भीमेत्युवाच ह ॥ ४
 अहो धिग्यदधो नाभेः प्रहृतं शुद्धविक्रमे ।
 नैतद्दृष्टं गदायुद्धे कृतवान्यद्बृकोदरः ॥ ५
 अधो नाभ्या न हन्तव्यमिति शास्त्रस्य निश्चयः ।
 अयं त्वशास्त्रविन्मूढः स्वच्छन्दात्संप्रवर्तते ॥ ६
 तस्य तत्तद्ब्रुवाणस्य रोषः समभवन्महान् ।
 ततो लाङ्गलमुद्यम्य भीममभ्यद्रवद्बली ॥ ७
 तस्योर्ध्वबाहोः सदृशं रूपमासीन्महात्मनः ।

बहुधातुविचित्रस्य श्वेतस्येव महागिरेः ॥ ८
 तमुत्पतन्तं जग्राह केशवो विनयानतः ।
 बाहुभ्यां पीनवृत्ताभ्यां प्रयत्नाद्बलवद्बली ॥ ९
 सितासितौ यदुचरौ शुशुभातेऽधिकं ततः ।
 नभोगतौ यथा राजंश्चन्द्रसूर्यौ दिनक्षये ॥ १०
 उवाच चैनं संरब्धं शमयन्निव केशवः ।
 आत्मवृद्धिर्मित्रवृद्धिर्मित्रमित्रोदयस्तथा ।
 विपरीतं द्विषत्स्वेतत्पङ्क्तिं वृद्धिरात्मनः ॥ ११
 आत्मन्यपि च मित्रेषु विपरीतं यदा भवेत् ।
 तदा विद्यान्मनोज्ञानिमाशु शान्तिकरो भवेत् ॥ १२
 अस्माकं सहजं मित्रं पाण्डवाः शुद्धपौरुषाः ।
 स्वकाः पितृष्वसुः पुत्रास्ते परैर्निकृता भृशम् ॥ १३
 प्रतिज्ञापारणं धर्मः क्षत्रियस्येति वेत्थ ह ।
 सुयोधनस्य गदया भङ्गास्मयूरु महाहवे ।
 इति पूर्वं प्रतिज्ञातं भीमेन हि सभातले ॥ १४
 मैत्रेयेणाभिज्ञप्तश्च पूर्वमेव महर्षिणा ।
 ऋ भेत्स्यति ते भीमो गदयेति परंतप ।
 अतो दोषं न पश्यामि मा क्रुधस्त्वं प्रलम्बहन् ॥ १५
 यैर्नैर्हार्देषैश्च संबन्धैः संबद्धाः स्मेह पाण्डवैः ।
 तेषां वृद्ध्याभिवृद्धिर्नो मा क्रुधः पुरुषर्षभ ॥ १६

राम उवाच ।

धर्मः सुचरितः सद्भिः सह द्वाभ्यां नियच्छति ।
 मर्थश्चात्यर्थलुब्धस्य कामश्चातिप्रसङ्गिनः ॥ १७
 धर्मार्थौ धर्मकामौ च कामार्थौ चाप्यपीडयन् ।
 कर्मार्थकामान्योऽभ्येति सोऽत्यन्तं सुखमश्रुते ॥ १८
 तदिदं व्याकुलं सर्वं कृतं धर्मस्य पीडनात् ।
 भीमसेनेन गोविन्द कामं त्वं तु यथात्थ माम् ॥ १९

वासुदेव उवाच ।

अरोषणो हि धर्मात्मा सततं धर्मवत्सलः ।
 भवान्प्रख्यायते लोके तस्मात्संशाम्य मा क्रुधः ॥ २०

प्राप्तं कलियुगं विद्धि प्रतिज्ञां पाण्डवस्य च ।
 आनृण्यं यातु वैरस्य प्रतिज्ञायाश्च पाण्डवः ॥ २१
 संजय उवाच ।
 धर्मच्छलमपि श्रुत्वा केशवात्स विशां पते ।
 नैव प्रीतमना रामो वचनं प्राह संसदि ॥ २२
 हत्वाधर्मेण राजानं धर्मात्मानं सुयोधनम् ।
 जिह्वयोधीति लोकेऽस्मिन्ख्याति यास्यति पाण्डवः ॥
 दुर्योधनोऽपि धर्मात्मा गतिं यास्यति शाश्वतीम् ।
 ऋजुयोधी हतो राजा धार्तराष्ट्रो नराधिपः ॥ २४
 युद्धदीक्षां प्रविश्याजौ रणयज्ञं वितत्य च ।
 हुत्वात्मानममित्राभौ प्राप चाधभृथं यशः ॥ २५
 इत्युक्त्वा रथमास्थाय रौहिणेयः प्रतापवान् ।
 श्वेताभ्रशिखराकारः प्रययौ द्वारकां प्रति ॥ २६
 पाञ्चालाश्च सवार्ष्णेयाः पाण्डवाश्च विशां पते ।
 रामे द्वारवतीं याते नातिप्रमनसोऽभवन् ॥ २७
 ततो युधिष्ठिरं दीनं चिन्तापरमधोमुखम् ।
 शोकोपहतसंकल्पं वासुदेवोऽब्रवीदिदम् ॥ २८
 धर्मराज किमर्थं त्वमधर्ममनुमन्यसे ।
 हतबन्धोर्यदेतस्य पतितस्य विचेतसः ॥ २९
 दुर्योधनस्य भीमेन मृद्यमानं शिरः पदा ।
 उपप्रेक्षसि कस्मात्त्वं धर्मज्ञः सन्नराधिप ॥ ३०

युधिष्ठिर उवाच ।

न ममैतत्प्रियं कृष्ण यद्राजानं घृकोदरः ।
 पदा मूर्ध्न्यस्पृशत्क्रोधान्न च हृष्ये कुलक्षये ॥ ३१
 निकृत्या निकृता नित्यं धृतराष्ट्रसुतेर्वयम् ।
 बहूनि परुषाण्युक्त्वा वनं प्रस्थापिताः स्म ह ॥ ३२
 भीमसेनस्य तद्दुःखमतीव हृदि वर्तते ।
 इति संचिन्त्य वाष्णेयं मयैतत्समुपेक्षितम् ॥ ३३
 तस्माद्धत्वाकृतप्रज्ञं लुब्धं कामवशानुगम् ।
 लभतां पाण्डवः कामं धर्मेऽधर्मेऽपि वा कृते ॥ ३४

अद्यापि न विद्वेष्यन्ति तानि तद्विद्धि भारत ।
 इत्यशुक्लभीमसेनं वातिकास्तत्र संगताः ॥ १६
 बान्धुशत्रुपुरुषव्याघ्रान्पाञ्चालान्पाण्डवैः सह ।
 हतः सदृशं तत्र प्रोवाच मधुसूदनः ॥ १७
 न न्याय्यं निहतः शत्रुभूयो हन्तुं जनाधिपाः ।
 असकृद्वाग्भिरुपभिर्निहतो ह्येष मन्दधीः ॥ १८
 तदैवैष हतः पापो यदैव निरपत्रपः ।
 लुब्धः पापसहायश्च सुहृदां शासनातिगः ॥ १९
 बहुशो विदुरद्रोणकृपगान्धेयसृङ्गयैः ।
 पाण्डुभ्यः प्रोच्यमानोऽपि पित्र्यमंशं न दत्तवान् ॥
 नैष योग्योऽद्य मित्रं वा शत्रुर्वो पुरुषाधमः ।
 किमेनेनातिनुभ्रेन वाग्भिः काष्ठसधर्मणा ॥ २१
 शेषारोहत क्षिप्रं गच्छामो वसुधाधिपाः ।
 दिष्ट्या हतोऽयं पापात्मा सामात्यज्ञातिवान्धवः ॥ २२
 इति श्रुत्वा त्वधिकक्षेपं कृष्णाहुर्योधनो नृपः ।
 अमर्षवशमापन्न उदतिष्ठद्विशां पते ॥ २३
 स्फुरद्रेणेनोपविष्टः स दोर्भ्यां विष्टभ्य मेदिनीम् ।
 हृष्टिं भूसंकटां कृत्वा वासुदेवे न्यपातयत् ॥ २४
 अर्धोन्नतशरीरस्य रूपमासीन्नृपस्य तत् ।
 क्रुद्धस्याशीविषस्येव च्छिन्नपुच्छस्य भारत ॥ २५
 प्राणान्तकरणीं घोरां वेदनामविचिन्तयन् ।
 दुर्योधनो वासुदेवं वाग्भिरुप्राभिरार्दयत् ॥ २६
 कंसदासस्य दायाद न ते लज्जास्यनेन वै ।
 अर्धमेण गदायुद्धे यदहं विनिपातितः ॥ २७
 ऊरु मिन्धीति भीमस्य स्मृतिं मिथ्या प्रयच्छता ।
 किं न विज्ञातमेतन्मे यदजुनमवोचथाः ॥ २८
 पातयित्वा महीपालानृजुयुद्धान्सहस्रशः ।
 जिह्वैरुपायेवैर्बहुभिर्न ते लज्जा न ते घृणा ॥ २९
 अहन्यहनि शूराणां कुर्वाणः कदनं महत् ।
 शिखण्डिनं पुरस्कृत्य घातितस्ते पितामहः ॥ ३०

अश्वत्थाम्नः सनामानं हत्वा नागं सुदुर्मते ।
 आचार्यो न्यासितः शस्त्रं किं तन्न विदितं ममा ॥ ३१
 स चानेन नृशंसेन धृष्टद्युम्नेन वीर्यवान् ।
 पात्यमानस्त्वया दृष्टो न चैनं त्वमवारयः ॥ ३२
 वधार्थं पाण्डुपुत्रस्य याचितां शक्तिमेव च ।
 घटोत्कचे व्यंसयथाः कस्त्वत्तः पापकृत्तमः ॥ ३३
 छिन्नबाहुः प्रायगतस्तथा भूरिश्रवा बली ।
 त्वया निसृष्टेन हतः शैनेयेन दुरात्मना ॥ ३४
 कुर्वाणश्चोत्तमं कर्म कर्णः पार्थजिगीषया ।
 व्यंसनेनाश्वसेनस्य पन्नगेन्द्रसुतस्य वै ॥ ३५
 पुनश्च पतिते चक्रे व्यसनार्तः पराजितः ।
 पातितः समरे कर्णश्चक्रव्यग्रोऽप्रणीर्णाम् ॥ ३६
 यदि मां चापि कर्णं च भीष्मद्रोणौ च संयुगे ।
 ऋजुना प्रतियुध्येथा न ते स्याद्विजयो ध्रुवम् ॥ ३७
 त्वया पुनरनार्येण जिह्वामार्गेण पार्थिवः ।
 स्वधर्ममनुतिष्ठन्तो वयं चान्ये च घातिताः ॥ ३८

वासुदेव उवाच ।

हतस्त्वमसि गान्धारे सभ्रातृसुतवान्धवः ।
 सगणः ससुहृच्चैव पापमार्गमनुष्ठितः ॥ ३९
 तवैव दुष्कृतैर्वीरौ भीष्मद्रोणौ निपातितौ ।
 कर्णश्च निहतः संख्ये तव शीलानुवर्तकः ॥ ४०
 याच्यमानो मया मूढ पित्र्यमंशं न दित्ससि ।
 पाण्डवेभ्यः स्वराज्यार्थं लोभाच्छकुनिनिश्चयात् ॥
 विषं ते भीमसेनाय दत्तं सर्वं च पाण्डवाः ।
 प्रदीपिता जतुगृहे मात्रा सह सुदुर्मते ॥ ४२
 सभायां याज्ञसेनी च कृष्टा द्यूते रजस्वला ।
 तदैव तावदुष्टात्मन्वध्यस्त्वं निरपत्रपः ॥ ४३
 अनक्षत्रं च धर्मज्ञं सौबलेनाक्षवेदिना ।
 निकृत्या यत्पराजैपीस्तस्मादसि हतो रणे ॥ ४४

जयद्रथेन पापेन यत्कृष्णा क्लेशिता वने ।
यातेषु मृगयां तेषु तृणबिन्दोरथाश्रमे ॥ ४५
अभिमन्युश्च यद्बाल एको बहुभिराहवे ।
त्वहोषैर्निहतः पाप तस्मादसि हतो रणे ॥ ४६

दुर्योधन उवाच ।

अधीतं विधिवद्दत्तं भूः प्रशास्ता ससागरा ।
मूर्ध्नि स्थितममित्राणां को नु स्वन्तरो मया ॥ ४७
यदिष्टं क्षत्रबन्धूनां स्वधर्ममनुपश्यताम् ।
तदिदं निधनं प्राप्तं को नु स्वन्तरो मया ॥ ४८
देवार्हा मानुषा भोगाः प्राप्ता असुलभा नृपैः ।
ऐश्वर्यं चोत्तमं प्राप्तं को नु स्वन्तरो मया ॥ ४९
ससुहृत्सानुबन्धश्च स्वर्गं गन्ताहमच्युत ।
यूयं विहतसंकल्पाः शोचन्तो वर्तयिष्यथ ॥ ५०

संजय उवाच ।

अस्य वाक्यस्य निधने कुरुराजस्य भारत ।
अपतत्सुमहद्वर्षं पुष्पाणां पुण्यगन्धिनाम् ॥ ५१
अवाद्यन्त गन्धर्वा जगुश्चाप्सरसां गणाः ।
सिद्धाश्च मुमुक्षुर्वाचः साधु साध्विति भारत ॥ ५२
ववौ च सुरभिर्वायुः पुण्यगन्धो मृदुः सुखः ।
व्यराजतामलं चैव नभो वैदूर्यसंनिभम् ॥ ५३
अत्यद्भुतानि ते दृष्ट्वा वासुदेवपुरोगमाः ।
दुर्योधनस्य पूजां च दृष्ट्वा व्रीडामुपागमन् ॥ ५४
हतांश्चाधर्मतः श्रुत्वा शोकार्ताः शशुर्चुर्हि ते ।
भीष्मं द्रोणं तथा कर्णं भूरिश्रवसमेव च ॥ ५५
तांस्तु चिन्तापरान्दृष्ट्वा पाण्डवान्दीनचेतसः ।
प्रोवाचेदं वचः कृष्णो मेघदुन्दुभिनिस्वनः ॥ ५६
नैष शक्योऽतिशीघ्रास्मते च सर्वे महारथाः ।
ऋजुयुद्धेन विक्रान्ता हन्तुं युष्माभिराहवे ॥ ५७
इपाया विहिता ह्येते मया तस्मान्नराधिपाः ।

अन्यथा पाण्डवेयानां नाभविष्यज्जयः क्वचित् ॥ ५८
ते हि सर्वे महात्मानश्चत्वारोऽतिरथा भुवि ।
न शक्या धर्मतो हन्तुं लोकपालैरपि स्वयम् ॥ ५९
तथैवायं गदापाणिर्धार्तराष्ट्रो गतक्लमः ।
न शक्यो धर्मतो हन्तुं कालेनापीह दण्डिना ॥ ६०
न च वो हृदि कर्तव्यं यदयं घातितो नृपः ।
मिथ्यावध्यास्तथोपायैर्वहवः शत्रवोऽधिकाः ॥ ६१
पूर्वैरनुगतो मार्गो देवैरसुरघातिभिः ।
सद्भिश्चानुगतः पन्थाः स सर्वैरनुगम्यते ॥ ६२
कृतकृत्याः स्म सायाहे निवासं रोचयामहे ।
साश्वनागरथाः सर्वे विश्रमामो नराधिपाः ॥ ६३
वासुदेववचः श्रुत्वा तदानीं पाण्डवैः सह ।
पाञ्चाला भृशसंहृष्टा विनेदुः सिंहसंघवत् ॥ ६४
ततः प्राध्मापयच्छङ्खान्पाञ्चजन्यं च माधवः ।
हृष्टा दुर्योधनं दृष्ट्वा निहतं पुरुषर्षभाः ॥ ६५

इति श्रीमहाभारते शक्यपर्वणि

षष्ठितमोऽध्यायः ॥ ६० ॥

६१

संजय उवाच ।

ततस्ते प्रथयुः सर्वे निवासाय महीक्षितः ।
शङ्खान्प्रध्मापयन्तो वै हृष्टाः परिघजाहवः ॥ १
पाण्डवान्गच्छतश्चापि शिबिरं नो विशां पते ।
महेष्वासोऽन्वगात्पाञ्चयुत्सुः सात्यकिस्तथा ॥ २
धृष्टद्युम्नः शिखण्डी च द्रौपदेयाश्च सर्वशः ।
सर्वे चान्ये महेश्वासा ययुः स्वशिबिराण्युत ॥ ३
ततस्ते प्राविशन्पार्था हतत्विद्रं हतेश्वरम् ।
दुर्योधनस्य शिबिरं रङ्गवद्विसृते जने ॥ ४
गतोत्सवं पुरमिव हृतनागमिव हृदम् ।
स्त्रीवर्षवरभूयिष्ठं वृद्धामात्यैरधिष्ठितम् ॥ ५

वधैतान्पर्युपातिष्ठन्दुर्योधनपुरःसराः ।
 कृताञ्जलिपुटा राजन्काषायमलिनाम्बराः ॥ ६
 शिविरं समनुशाप्य कुरुराजस्य पाण्डवाः ।
 भवतेरुर्महाराज रथेभ्यो रथसत्तमाः ॥ ७
 ततो गाण्डीवधन्वानमभ्यभाषत केशवः ।
 स्थितः प्रियहिते नित्यमतीव भरतर्षभ ॥ ८
 श्वरोपय गाण्डीवमक्षयौ च महेषुधी ।
 अथाहमवरोक्ष्यामि पश्चाद्भरतसत्तम ॥ ९
 स्वयं चैवावरोह त्वमेतच्छ्रेयस्तवानघ ।
 त्वाकरोत्तथा वीरः पाण्डुपुत्रो धनंजयः ॥ १०
 अथ पश्चात्ततः कृष्णो रश्मीनुत्सृज्य वाजिनाम् ।
 श्वारोहत मेधावी रथाद्गाण्डीवधन्वनः ॥ ११
 अथावतीर्णं भूतानामीश्वरे सुमहात्मनि ।
 श्विरन्तर्दधे दिव्यो ध्वजो गाण्डीवधन्वनः ॥ १२
 उ दग्धो द्रोणकर्णाभ्यां दिव्यैरस्त्रैर्महारथः ।
 अथ दीप्तोऽग्निना ह्याशु प्रज्ज्वाल महीपते ॥ १३
 गोपासङ्गः सरश्मिश्च साश्वः सयुगबन्धुरः ।
 तस्मीभूतोऽपतद्भूमौ रथो गाण्डीवधन्वनः ॥ १४
 तथा भस्मभूतं तु दृष्ट्वा पाण्डुसुताः प्रभो ।
 गभवन्विस्मिता राजन्नर्जुनश्चेदमब्रवीत् ॥ १५
 ज्ञाञ्जलिः सप्रणयं प्रणिपत्याभिवाच्य च ।
 गोविन्द कस्माद्गवन्नरथो दग्धोऽयमग्निना ॥ १६
 क्रमेतन्महदाश्चर्यमभवद्यदुनन्दन ।
 त्वमे ब्रूहि महाबाहो श्रोतव्यं यदि मन्यसे ॥ १७

वासुदेव उवाच ।

अस्त्रैर्बहुविधैर्दग्धः पूर्वमेवायमर्जुन ।
 मदधिष्ठितत्वात्समरे न विशीर्णः परंतप ॥ १८
 इदानीं तु विशीर्णोऽयं दग्धो ब्रह्मास्त्रतेजसा ।
 मया विमुक्तः कौन्तेय त्वय्यद्य कृतकर्मणि ॥ १९

संजय उवाच ।

ईषदुत्सम्यमानश्च भगवान्केशवोऽरिहा ।
 परिष्वज्य च राजानं युधिष्ठिरमभाषत ॥ २०
 दिष्टया जयसि कौन्तेय दिष्टया ते शत्रवो जिताः ।
 दिष्टया गाण्डीवधन्वा च भीमसेनश्च पाण्डवः ॥ २१
 त्वं चापि कुशली राजन्माद्रीपुत्रौ च पाण्डवौ ।
 मुक्ता वीरक्षयादस्मात्संग्रामान्निहतद्विषः ।
 क्षिप्रमुत्तरकालानि कुरु कार्याणि भारत ॥ २२
 उपयातमुपप्लव्यं सह गाण्डीवधन्वना ।
 आनीय मधुपर्कं मां यत्पुरा त्वमवोचथाः ॥ २३
 एष भ्राता सखा चैव तव कृष्ण धनंजयः ।
 रक्षितव्यो महाबाहो सर्वास्वापत्स्विति प्रभो ।
 तव चैवं ब्रुवाणस्य तथेत्येवाहमब्रुवम् ॥ २४
 स सव्यसाची गुप्तस्ते विजयी च नरेश्वर ।
 भ्रातृभिः सह राजेन्द्र शूरः सत्यपराक्रमः ।
 मुक्तो वीरक्षयादस्मात्संग्रामालोमहर्षणात् ॥ २५
 एवमुक्तस्तु कृष्णेन धर्मराजो युधिष्ठिरः ।
 हृष्टरोमा महाराज प्रत्युवाच जनार्दनम् ॥ २६
 प्रमुक्तं द्रोणकर्णाभ्यां ब्रह्मास्त्रमस्मिन्मर्दन ।
 कस्त्वदन्यः सहेत्साक्षादपि वज्री पुरंदरः ॥ २७
 भवतस्तु प्रसादेन संग्रामे बहवो जिताः ।
 महारणगतः पार्थो यच्च नासीत्पराङ्मुखः ॥ २८
 तथैव च महाबाहो पर्यायैर्बहुभिर्मया ।
 कर्मणामनुसंतानं तेजसश्च गतिः शुभा ॥ २९
 उपप्लव्ये महर्षिर्मे कृष्णद्वैपायनोऽब्रवीत् ।
 यतो धर्मस्ततः कृष्णो यतः कृष्णस्ततो जयः ॥ ३०
 इत्येवमुक्ते ते वीराः शिविरं तव भारत ।
 प्रविश्य प्रत्यपद्यन्त कोशरत्नद्विसंचयान् ॥ ३१
 रजतं जातरूपं च मणीनथ च मौक्तिकान् ।
 भूषणान्यथ मुख्यानि कम्बलान्यजिनानि च ।

दासीदासमसंख्येयं राज्योपकरणानि च ॥ ३२
 ते प्राप्य धनमक्षय्यं त्वदीयं भरतर्षभ ।
 उदक्रोशन्महेष्वासा नरेन्द्र विजितारयः ॥ ३३
 ते तु वीराः समाश्वस्य वाहनान्यवमुच्य च ।
 अतिष्ठन्त मुहुः सर्वे पाण्डवाः सात्यकिस्तथा ॥ ३४
 अथाब्रवीन्महाराज वासुदेवो महायशः ।
 अस्माभिर्मङ्गलार्थाय वस्तव्यं शिविराद्वहिः ॥ ३५
 तथेत्युक्त्वा च ते सर्वे पाण्डवाः सात्यकिस्तथा ।
 वासुदेवेन सहिता मङ्गलार्थं ययुर्वहिः ॥ ३६
 ते समासाद्य सरितं पुण्यामोघवतीं नृप ।
 न्यवसन्नथ तां रात्रिं पाण्डवा हतशत्रवः ॥ ३७
 ततः संप्रेषयामासुर्यादिवं नागसाह्वयम् ।
 स च प्रायाज्जवेनाशु वासुदेवः प्रतापवान् ।
 दारुकं रथमारोप्य येन राजान्त्रिकासुतः ॥ ३८
 तमूचुः संप्रयास्यन्तं सैन्यसुग्रीववाहनम् ।
 प्रत्याश्वासय गान्धारीं हतपुत्रां यशस्विनीम् ॥ ३९
 स प्रायात्पाण्डवैरुक्तस्तत्पुरं सात्वतां वरः ।
 आससादयिषुः क्षिप्रं गान्धारीं निहतात्मजाम् ॥ ४०

इति श्रीमहाभारते शल्यपर्वणि

एकषष्टितमोऽध्यायः ॥ ६१ ॥

६२

जनमेजय उवाच ।

किमर्थं राजशार्दूलो धर्मराजो युधिष्ठिरः ।
 गान्धार्याः प्रेषयामास वासुदेवं परंतपम् ॥ १
 यदा पूर्वं गतः कृष्णः शमार्थं कौरवान्प्रति ।
 न च तं लब्धवान्कामं ततो युद्धमभूदिदम् ॥ २
 निहतेषु तु योषेषु हते दुर्योधने तथा ।
 पृथिव्यां पाण्डवेयस्य निःसपत्ने कृते युधि ॥ ३
 विद्वृते शिविरे शून्ये प्राप्ते यशसि चोत्तमे ।

किं नु तत्कारणं ब्रह्मन्येन कृष्णो गतः पुनः ॥ ४
 न चैतत्कारणं ब्रह्मन्नल्पं वै प्रतिभाति मे ।
 यत्रागमदमेयात्मा स्वयमेव जनार्दनः ॥ ५
 तत्त्वतो वै समाचक्ष्व सर्वमध्वर्युसत्तम ।
 यच्चत्र कारणं ब्रह्मन्कार्यस्यास्य विनिश्चये ॥ ६

वैशंपायन उवाच ।

त्वयुक्तोऽयमनुप्रभो यन्मां पृच्छसि पार्थिव ।
 तत्तेऽहं संप्रवक्ष्यामि यथावद्भरतर्षभ ॥ ७
 हतं दुर्योधनं दृष्ट्वा भीमसेनेन संयुगे ।
 व्युत्क्रम्य समयं राजन्धार्तराष्ट्रं महाबलम् ॥ ८
 अन्यायेन हतं दृष्ट्वा गदायुद्धेन भारत ।
 युधिष्ठिरं महाराज महद्भयमथाविशत् ॥ ९
 चिन्तयानो महाभागां गान्धारीं तपसान्विताम् ।
 घोरेण तपसा युक्तां त्रैलोक्यमपि सा दहेत् ॥ १०
 तस्य चिन्तयमानस्य बुद्धिः समभवत्तदा ।
 गान्धार्याः क्रोधादीप्तायाः पूर्वं प्रशमनं भवेत् ॥ ११
 सा हि पुत्रवधं श्रुत्वा कृतमस्माभिरिदृशम् ।
 मानसेनाभिना क्रुद्धा भस्मसात्रः करिष्यति ॥ १२
 कथं दुःखमिदं तीव्रं गान्धारी प्रसहिष्यति ।
 श्रुत्वा विनिहतं पुत्रं छलेनाजिह्वयोधिनम् ॥ १३
 एवं विचिन्त्य बहुधा भयशोकसमन्वितः ।
 वासुदेवमिदं वाक्यं धर्मराजोऽभ्यभाषत ॥ १४
 तव प्रसादाद्गोविन्द राज्यं निहतकण्टकम् ।
 अप्राप्यं मनसापीह प्राप्तमस्माभिरच्युत ॥ १५
 प्रत्यक्षं मे महाबाहो संग्रामे लोमहर्षणे ।
 विमर्दः सुमहान्प्राप्तस्त्वया याद्वनन्दन ॥ १६
 त्वया देवासुरे युद्धे वधार्थममरद्विषाम् ।
 यथा साह्यं पुरा दत्तं हताश्र विबुधद्विषः ॥ १७
 साह्यं तथा महाबाहो दत्तमस्माकमच्युत ।

साध्येन च वाष्णेय भवता यद्धृता वयम् ॥ १८
 यदि न त्वं भवेन्नाथः फल्गुनस्य महारणे ।
 कथं शक्त्यो रणे जेतुं भवेदेष बलार्णवः ॥ १९
 गदाप्रहारा विपुलाः परिधैश्चापि ताडनम् ।
 शक्तिभिर्भिण्डिपालैश्च तोमरैः सपरश्वधैः ॥ २०
 वाचश्च परुषाः प्राप्तास्त्वया ह्यस्मद्धितेषिणा ।
 ताश्च ते सफलाः सर्वा हते दुर्योधनेऽच्युत ॥ २१
 गान्धार्या हि महाबाहो क्रोधं बुध्यस्व माधव ।
 सा हि नित्यं महाभागा तपसोऽप्रेण कर्षिता ॥ २२
 पुत्रपौत्रवधं श्रुत्वा ध्रुवं नः संप्रधाक्ष्यति ।
 तस्याः प्रसादनं वीर प्राप्तकालं मतं मम ॥ २३
 अत्र तां क्रोधदीप्ताक्षीं पुत्रव्यसनकर्षिताम् ।
 वीक्षितुं पुरुषः शक्तस्त्वामृते पुरुषोत्तम ॥ २४
 तत्र मे गमनं प्राप्तं रोचते तत्र माधव ।
 गान्धार्याः क्रोधदीप्तायाः प्रशमार्धमरिंदम ॥ २५
 तं हि कर्ता विकर्ता च लोकानां प्रभवाप्ययः ।
 हेतुकारणसंयुक्तैर्वीर्यैः कालसमीरितैः ॥ २६
 क्षिप्रमेव महाप्राज्ञ गान्धारीं शमयिष्यसि ।
 क्षिप्रमेव भगवान्कृष्णस्तत्र भविष्यति ॥ २७
 सर्वथा ते महाबाहो गान्धार्याः क्रोधनाशनम् ।
 कर्तव्यं सात्वतश्रेष्ठ पाण्डवानां हितैषिणा ॥ २८
 परमराजस्य वचनं श्रुत्वा यदुकुलोद्बहः ।
 नामाश्रय दारुकं प्राह रथः सज्जो विधीयताम् ॥ २९
 केशवस्य वचः श्रुत्वा त्वरमाणोऽथ दारुकः ।
 त्वदेदयत्रथं सज्जं केशवाय महात्मने ॥ ३०
 इत्थं यादवश्रेष्ठः समास्त्र परंतपः ।
 अगम हास्तिनपुरं त्वरितः केशवो विभुः ॥ ३१
 क्षतः प्रायान्महाराज माधवो भगवान्स्थी ।
 नागासाह्वयमासाद्य प्रविवेश च वीरवान् ॥ ३२
 प्रविश्य नगरं वीरो रथघोषेण नादयन् ।

विदितो धृतराष्ट्रस्य सोऽवतीर्य रथोत्तमात् ॥ ३३
 अभ्यगच्छददीनात्मा धृतराष्ट्रनिवेशनम् ।
 पूर्वं चाभिगतं तत्र सोऽपश्यदृषिसत्तमम् ॥ ३४
 पादौ प्रपीड्य कृष्णस्य राज्ञश्चापि जनार्दनः ।
 अभ्यवाद्यदव्यग्रो गान्धारीं चापि केशवः ॥ ३५
 ततस्तु यादवश्रेष्ठो धृतराष्ट्रमधोक्षजः ।
 पाणिमालम्ब्य राज्ञः स सस्वरं प्ररुद ह ॥ ३६
 स मुहूर्तमिवोत्सृज्य वाष्पं शोकसमुद्भवम् ।
 प्रक्षाल्य वारिणा नेत्रे आचम्य च यथाविधि ।
 उवाच प्रश्रितं वाक्यं धृतराष्ट्रमरिंदमः ॥ ३७
 न तेऽस्यविदितं किञ्चिद्भूतभव्यस्य भारत ।
 कालस्य च यथा वृत्तं तत्ते सुविदितं प्रभो ॥ ३८
 यदिदं पाण्डवैः सर्वैस्त्व चित्तानुरोधिभिः ।
 कथं कुलक्षयो न स्यात्तथा क्षत्रस्य भारत ॥ ३९
 भ्रातृभिः समग्रं कृत्वा क्षान्तवान्धर्मवत्सलः ।
 द्यूतच्छलजितैः शक्तैर्बनवासोऽभ्युपागतः ॥ ४०
 अज्ञातवासचर्या च नानावेशसमावृतैः ।
 अन्ये च बहवः क्लेशास्त्वशक्तैरिव नित्यदा ॥ ४१
 मया च स्वयमागम्य युद्धकाल उपस्थिते ।
 सर्वलोकस्य सांनिध्ये ग्रामांस्त्वं पञ्च याचितः ॥ ४२
 त्वया कालोपसृष्टेन लोभतो नापवर्जिताः ।
 तवापराधान्नृपते सर्वं क्षत्रं क्षयं गतम् ॥ ४३
 भीष्मेण सोमदत्तेन बाह्लिकेन कृपेण च ।
 द्रोणेन च सपुत्रेण विदुरेण च धीमता ।
 याचितस्त्वं शमं नित्यं न च तत्कृतवानसि ॥ ४४
 कालोपहतचित्तो हि सर्वो मुह्यति भारत ।
 यथा मूढो भवान्पूर्वमस्मिन्नर्थे समुद्यते ॥ ४५
 किमन्यत्कालयोगाद्धि दिष्टमेव परायणम् ।
 मा च दोषं महाराज पाण्डवेषु निवेशय ॥ ४६
 अल्पोऽप्यतिक्रमो नास्ति पाण्डवानां महात्मनाम् ।

धर्मतो न्यायतश्चैव स्नेहतश्च परंतप ॥ ४७
 एतत्सर्वं तु विज्ञाय आत्मदोषकृतं फलम् ।
 असूयां पाण्डुपुत्रेषु न भवान्कर्तुमर्हति ॥ ४८
 कुलं वंशश्च पिण्डश्च यच्च पुत्रकृतं फलम् ।
 गान्धार्यास्तव चैवाद्य पाण्डवेषु प्रतिष्ठितम् ॥ ४९
 एतत्सर्वमनुध्यात्वा आत्मनश्च व्यतिक्रमम् ।
 शिवेन पाण्डवान्ध्याहि नमस्ते भरतर्षभ ॥ ५०
 जानासि च महाबाहो धर्मराजस्य या त्वयि ।
 भक्तिर्भरतशार्दूल स्नेहश्चापि स्वभावतः ॥ ५१
 एतच्च कदनं कृत्वा शत्रूणामपकारिणाम् ।
 दह्यते स्म दिवारात्रं न च शर्माधिगच्छति ॥ ५२
 त्वां चैव नरशार्दूल गान्धारीं च यशस्विनीम् ।
 स शोचन्भरतश्रेष्ठ न शान्तिमधिगच्छति ॥ ५३
 ह्यिया च परयाविष्टो भवन्तं नाधिगच्छति ।
 पुत्रशोकाभिसंतप्तं बुद्धिव्याकुलितेन्द्रियम् ॥ ५४
 एवमुक्त्वा महाराज धृतराष्ट्रं यदूत्तमः ।
 उवाच परमं वाक्यं गान्धारीं शोककर्षिताम् ॥ ५५
 सौबलेयि निबोध त्वं यत्त्वां वक्ष्यामि सुव्रते ।
 त्वत्समा नास्ति लोकेऽस्मिन्नद्य सीमन्तिनी शुभे ॥
 जानामि च यथा राज्ञि सभायां मम संनिधौ ।
 धर्मार्थसहितं वाक्यमुभयोः पक्षयोर्हितम् ।
 उक्तवत्यसि कल्याणि न च ते तनयैः श्रुतम् ॥ ५७
 दुर्योधनस्त्वया चोक्तो जयार्थी परुषं वचः ।
 शृणु मूढ वचो मह्यं यतो धर्मस्ततो जयः ॥ ५८
 तदिदं समनुप्राप्तं तव वाक्यं नृपात्मजे ।
 एवं विदित्वा कल्याणि मा स्म शोके मनः कृथाः ।
 पाण्डवानां विनाशाय मा ते बुद्धिः कदाचन ॥ ५९
 शक्ता चासि महाभागे पृथिवीं सचराचराम् ।
 चक्षुषा क्रोधदीप्तेन निर्दग्धुं तपसो वलान् ॥ ६०
 वासुदेववचः श्रुत्वा गान्धारी वाक्यमब्रवीत् ।

एवमेतन्महाबाहो यथा वदसि केशव ॥ ६१
 आधिभिर्दह्यमानाया मतिः संचलिता मम ।
 सा मे व्यवस्थिता श्रुत्वा तव वाक्यं जनार्दन ॥ ६२
 राज्ञस्त्वन्धस्य वृद्धस्य हतपुत्रस्य केशव ।
 त्वं गतिः सह तैर्वैरैः पाण्डवैर्द्विपदां वर ॥ ६३
 एतावदुक्त्वा वचनं मुखं प्रच्छाद्य वाससा ।
 पुत्रशोकाभिसंतप्ता गान्धारी प्ररूरोद ह ॥ ६४
 तत एनां महाबाहुः केशवः शोककर्षिताम् ।
 हेतुकारणसंयुक्तैर्वाक्यैराश्रासयत्प्रभुः ॥ ६५
 समाश्रास्य च गान्धारी धृतराष्ट्रं च माधवः ।
 द्रौणेः संकल्पितं भावमन्वबुध्यत केशवः ॥ ६६
 ततस्त्वरित उत्थाय पादौ मूर्ध्ना प्रणम्य च ।
 द्वैपायनस्य राजेन्द्र ततः कौरवमब्रवीत् ॥ ६७
 आपृच्छे त्वां कुरुश्रेष्ठ मा च शोके मनः कृथाः ।
 द्रौणेः पापोऽस्त्यभिप्रयस्तेनास्मि सहसोत्थितः ।
 पाण्डवानां वधे रात्रौ बुद्धिस्तेन प्रदर्शिता ॥ ६८
 एतच्छ्रुत्वा तु वचनं गान्धार्या सहितोऽब्रवीत् ।
 धृतराष्ट्रो महाबाहुः केशवं केशिसूदनम् ॥ ६९
 शीघ्रं गच्छ महाबाहो पाण्डवान्परिपालय ।
 भूयस्त्वया समेष्यामि क्षिप्रमेव जनार्दन ।
 प्रायात्तस्तु त्वरितो दारुकेण सहाच्युतः ॥ ७०
 वासुदेवे गते राजन्धृतराष्ट्रं जनेश्वरम् ।
 आश्रासयदमेयात्मा व्यासो लोकनमस्कृतः ॥ ७१
 वासुदेवोऽपि धर्मात्मा कृतकृत्यो जगाम ह ।
 शिबिरं हास्तिनपुराद्दिदृक्षुः पाण्डवानृप ॥ ७२
 आगम्य शिबिरं रात्रौ सोऽभ्यगच्छत पाण्डवान् ।
 तच्च तेभ्यः समाख्याय सहितस्तैः समाविशत् ॥ ७३

इति श्रीमहाभारते शास्यपर्वणि
 द्विषष्टितमोऽध्यायः ॥ ६२ ॥

६३

धृतराष्ट्र उवाच ।

अधिष्ठितः पदा मूर्ध्नि भग्नसक्थो महीं गतः ।
 शौटीरमानी पुत्रो मे कान्यभाषत संजय ॥ १
 अत्यर्थं कोपनो राजा जातवैरश्च पाण्डुषु ।
 व्यसनं परमं प्राप्तः किमाह परमाहवे ॥ २
 संजय उवाच ।
 शृणु राजन्प्रवक्ष्यामि यथावृत्तं नराधिप ।
 राज्ञा यदुक्तं भग्नेन तस्मिन्व्यसनं आगते ॥ ३
 भग्नसक्थो नृपो राजन्पांसुना सोऽवगुण्ठितः ।
 यमयन्मूर्धजांस्तत्र वीक्ष्य चैव दिशो दश ॥ ४
 केशान्नियम्य यत्नेन निःश्वसन्नुरगो यथा ।
 संरम्भाश्रुपरीताभ्यां नेत्राभ्यामभिवीक्ष्य माम् ॥ ५
 बाहू धरण्यां निष्पिष्य मुहुर्मत्त इव द्विपः ।
 प्रकीर्णान्मूर्धजान्घुन्वन्दन्तैर्दन्तानुपरपृशन् ।
 गर्हयन्पाण्डवं ज्येष्ठं निःश्वस्येदमथाब्रवीत् ॥ ६
 भीष्मे शांतनवे नाथे कर्णे चास्त्रभृतां वरे ।
 गौतमे शकुनौ चापि द्रोणे चास्त्रभृतां वरे ॥ ७
 अश्वत्थाम्नि तथा शल्ये शूरे च कृतवर्मेणि ।
 इमामवस्थां प्राप्तोऽस्मि कालो हि दुरतिक्रमः ॥ ८
 एकादशचमूर्भर्ता सोऽहमेतां दशां गतः ।
 कालं प्राप्य महाबाहो न कश्चिदतिवर्तते ॥ ९
 आख्यातव्यं मदीयानां येऽस्मिञ्जीवन्ति संगरे ।
 यथाहं भीमसेनेन व्युत्क्रम्य समयं हतः ॥ १०
 बहूनि सुनृशंसानि कृतानि खलु पाण्डवैः ।
 भूरिश्रवसि कर्णे च भीष्मे द्रोणे च श्रीमति ॥ ११
 इदं चाकीर्तिजं कर्म नृशंसैः पाण्डवैः कृतम् ।
 येन ते सत्सु निर्वेदं गमिष्यन्तीति मे मतिः ॥ १२
 का प्रीतिः सत्त्वयुक्तस्य कृत्वोपधिकृतं जयम् ।

को वा समयभेत्तारं बुधः संमन्तुमर्हति ॥ १३
 अधर्मेण जयं लब्ध्वा को नु हृष्येत पण्डितः ।
 यथा संहृष्यते पापः पाण्डुपुत्रो वृकोदरः ॥ १४
 किं नु चित्रमतस्त्वद्य भग्नसक्थस्य यन्मम ।
 क्रुद्धेन भीमसेनेन पादेन मृदितं शिरः ॥ १५
 प्रतपन्तं श्रिया जुष्टं वर्तमानं च बन्धुषु ।
 एवं कुर्यान्नरो यो हि स वै संजय पूजितः ॥ १६
 अभिज्ञौ क्षत्रधर्मस्य मम माता पिता च मे ।
 तौ हि संजय दुःखातौ विज्ञाप्यौ वचनान्मम ॥ १७
 इष्टं भृत्या भृताः सम्पग्भूः प्रशास्ता ससागरा ।
 मूर्ध्नि स्थितममित्राणां जीवतामेव संजय ॥ १८
 दत्ता दाया यथाशक्ति मित्राणां च प्रियं कृतम् ।
 अमित्रा बाधिताः सर्वे को नु स्वन्ततरो मया ॥ १९
 यातानि परराष्ट्राणि नृपा भुक्ताश्च दासवत् ।
 प्रियेभ्यः प्रकृतं साधु को नु स्वन्ततरो मया ॥ २०
 मानिता बान्धवाः सर्वे मान्यः संपूजितो जनः ।
 त्रितयं सेवितं सर्वं को नु स्वन्ततरो मया ॥ २१
 आज्ञप्तं नृपमुख्येषु मानः प्राप्तः सुदुर्लभः ।
 आजानेयैस्तथा यातं को नु स्वन्ततरो मया ॥ २२
 अधीतं विधिवद्दत्तं प्राप्तमायुर्निरामयम् ।
 स्वधर्मेण जिता लोकाः को नु स्वन्ततरो मया ॥ २३
 दिष्टया नाहं जितः संख्ये परान्प्रेष्यवदाश्रितः ।
 दिष्टया मे विपुला लक्ष्मीर्मृते त्वन्यं गता विभो ॥ २४
 यदिष्टं क्षत्रबन्धूनां स्वधर्ममनुतिष्ठताम् ।
 निधनं तन्मया प्राप्तं को नु स्वन्ततरो मया ॥ २५
 दिष्टया नाहं परावृत्तो वैरात्राकृतवज्जितः ।
 दिष्टया न विमर्ति कांचिद्भजित्वा तु पराजितः ॥ २६
 सुप्तं वाथ प्रमत्तं वा यथा हन्याद्विषेण वा ।
 एवं व्युत्क्रान्तधर्मेण व्युत्क्रम्य समयं हतः ॥ २७
 अश्वत्थामा महाभागः कृतवर्मा च सात्वतः ।

कृपः शारद्वतश्चैव यत्कव्या वचनान्मम ॥ २८
 अधर्मेण प्रवृत्तानां पाण्डवानामनेकशः ।
 विश्वासं समयन्नानां न यूयं गन्तुमर्हथ ॥ २९
 वातिकांश्चाब्रवीद्राजा पुत्रस्ते सत्यविक्रमः ।
 अधर्माद्भीमसेनेन निहतोऽहं यथा रणे ॥ ३०
 सोऽहं द्रोणं स्वर्गगतं शल्यकर्णावुभौ तथा ।
 वृषसेनं महावीर्यं शकुनिं चापि सौबलम् ॥ ३१
 जलसंधं महावीर्यं भगदत्तं च पार्थिवम् ।
 सौमर्दन्तिं महेश्वासं सैनध्वं च जयद्रथम् ॥ ३२
 दुःशासनपुरोगांश्च भ्रातृनात्मसमांस्तथा ।
 दौःशासनिं च विक्रान्तं लक्ष्मणं चात्मजावुभौ ॥ ३३
 एतांश्चान्यांश्च सुबहून्मदीयांश्च सहस्रशः ।
 पृष्ठतोऽनुगमिष्यामि सार्थहीन इवाध्वगः ॥ ३४
 कथं भ्रातृनुहताञ्छ्रुत्वा भर्तारं च स्वसा मम ।
 रोरूयमाणा दुःखार्ता दुःशला सा भविष्यति ॥ ३५
 स्नुषाभिः प्रस्तुषाभिश्च वृद्धो राजा पिता मम ।
 गान्धारीसहितः क्रोशन्कां गतिं प्रतिपत्स्यते ॥ ३६
 नूनं लक्ष्मणमातापि हतपुत्रा हतेश्वरा ।
 विनाशं यास्यति क्षिप्रं कल्याणी पृथुलोचना ॥ ३७
 यदि जानाति चार्वाकः परित्राङ्गाग्विशारदः ।
 करिष्यति महाभागो ध्रुवं सोऽपचितिं मम ॥ ३८
 समन्तपञ्चके पुण्ये त्रिषु लोकेषु विश्रुते ।
 अहं निधनमासाद्य लोकान्प्राप्स्यामि शाश्वतान् ॥ ३९
 ततो जनसहस्राणि बाष्पपूर्णानि मारिष ।
 प्रलापं नृपतेः श्रुत्वा विद्रवन्ति दिशो दश ॥ ४०
 ससागरवना घोरा पृथिवी सचराचरा ।
 चचालाथ सनिर्हार्दा दिशश्चैवाविलाभवन् ॥ ४१
 ते द्रोणपुत्रमासाद्य यथावृत्तं न्यवेदयन् ।
 व्यवहारं गदायुद्धे पार्थिवस्य च घातनम् ॥ ४२
 तदाख्याय ततः सर्वे द्रोणपुत्रस्य भारत ।

ध्यात्वा च सुचिरं कालं जग्मुरार्ता यथागतम् ॥ ४३

इति श्रीमहाभारते शल्यपर्वणि

त्रिषष्टितमोऽध्यायः ॥ ६३ ॥

६४

संजय उवाच ।

वातिकानां सकाशात्तु श्रुत्वा दुर्योधनं हतम् ।
 हतशिष्टास्ततो राजन्कौरवाणां महारथाः ॥ १
 विनिर्भिन्नाः शितैर्बाणैर्गदातोमरशक्तिभिः ।
 अश्वत्थामा कृपश्चैव कृतवर्मा च सप्तवतः ।
 त्वरिता जवनैरश्वरायोधनमुपागमन् ॥ २
 तत्रापश्यन्महात्मानं धार्तराष्ट्रं निपातितम् ।
 प्रभङ्गं वायुवेगेन महाशालं यथा वने ॥ ३
 भूमौ विवेष्टमानं तं रुधिरेण समुक्षितम् ।
 महागजमिवारण्ये व्याधेन विनिपातितम् ॥ ४
 विवर्तमानं बहुशो रुधिरौघपरिप्लुतम् ।
 यदृच्छया निपतितं चक्रमादित्यगोचरम् ॥ ५
 महावातसमुत्थेन संशुष्कमिव सागरम् ।
 पूर्णचन्द्रमिव व्योम्नि तुषारावृतमण्डलम् ॥ ६
 रेणुध्वस्तं दीर्घभुजं मातङ्गसमविक्रमम् ।
 वृतं भूतगणैर्घोरैः क्रव्यादैश्च समन्ततः ।
 यथा धनं लिप्समानैर्भृत्यैर्नृपतिसत्तमम् ॥ ७
 भ्रुकुटीकृतवक्त्रान्तं क्रोधादुद्धृत्तचक्षुषम् ।
 सामर्थं तं नरव्याघ्रं व्याघ्रं निपतितं यथा ॥ ८
 ते तु दृष्ट्वा महेश्वासा भूतले पतितं नृपम् ।
 मोहमभ्यागमन्सर्वे कृपप्रभृतयो रथाः ॥ ९
 अवतीर्य रथेभ्यस्तु प्राद्रवन्राजसंनिधौ ।
 दुर्योधनं च संप्रेक्ष्य सर्वे भूमावुपाविशन् ॥ १०
 ततो द्रौणिर्महाराज बाष्पपूर्णैर्क्षणः श्वसन् ।
 उवाच भरतश्रेष्ठं सर्वलोकेश्वरेश्वरम् ॥ ११

न नूनं विद्यतेऽसह्यं मानुष्ये किञ्चिदेव हि ।
 वत्र त्वं पुरुषव्याघ्र शेषे पांसुषु रूषितः ॥ १२
 भूत्वा हि नृपतिः पूर्वं समाज्ञाप्य च मेदिनीम् ।
 कथमेकोऽयं राजेन्द्र तिष्ठसे निर्जने वने ॥ १३
 दुःशासनं न पश्यामि नापि कर्णं महारथम् ।
 नापि तान्सुहृदः सर्वान्किमिदं भरतर्षभ ॥ १४
 दुःखं नूनं कृतान्तस्य गतिं ज्ञातुं कथंचन ।
 शोकानां च भवान्यत्र शेषे पांसुषु रूषितः ॥ १५
 एष मूर्धावसिक्तानामग्रे गत्या परंतपः ।
 वृत्तुणं प्रसते पांसुं पश्य कालस्य पर्ययम् ॥ १६
 क्व ते तदमलं छत्रं व्यजनं क्व च पार्थिव ।
 सा च ते महती सेना क्व गता पार्थिवोत्तम ॥ १७
 दुर्बिज्ञेया गतिर्नूनं कार्याणां कारणान्तरे ।
 यद्वै लोकगुरुर्भूत्वा भवानेतां दशां गतः ॥ १८
 बधुवा सर्वमर्त्येषु ध्रुवं श्रीरुपलक्ष्यते ।
 भवतो व्यसनं दृष्ट्वा शक्रविस्पर्धिनो भृशम् ॥ १९
 तस्य तद्वचनं श्रुत्वा दुःखितस्य विशेषतः ।
 श्वाच राजन्पुत्रस्ते प्राप्तकालमिदं वचः ॥ २०
 विमृज्य नेत्रे पाणिभ्यां शोकजं बाष्पमुत्सृजन् ।
 कृपादीन्स तदा वीरान्सर्वानेव नराधिपः ॥ २१
 ईदृशो मर्त्यधर्मोऽयं धात्रा निर्दिष्ट उच्यते ।
 विनाशः सर्वभूतानां कालपर्यायकारितः ॥ २२
 सोऽयं मां समनुप्राप्तः प्रत्यक्षं भवतां हि यः ।
 शृण्वीं पालयित्वाहमेतां निष्ठामुपागतः ॥ २३
 दिष्ट्या नाहं परावृत्तो युद्धे कस्यांचिदापदि ।
 दिष्ट्याहं निहतः पापैश्छलेनैव विशेषतः ॥ २४
 असाहस्रं कुनो नित्यं मया दिष्ट्या युयुत्सता ।
 दिष्ट्या चास्मि हनो युद्धे निहतज्ञातिवन्धवः ॥ २५
 दिष्ट्या च वोऽहं पश्यामि मुक्तानस्माज्जनक्षयात् ।
 खस्तियुक्तांश्च कल्यांश्च तन्मे प्रियमनुत्तमम् ॥ २६

मा भवन्तोऽनुतप्यन्तां सौहृदान्निधनेन मे ।
 यदि वेदाः प्रमाणं वो जिता लोका मयाक्षयाः ॥ २७
 मन्यमानः प्रभावं च कृष्णस्यामिततेजसः ।
 तेन न च्यावितश्चाहं क्षत्रधर्मात्स्वनुष्ठितात् ॥ २८
 स मया समनुप्राप्तो नास्मि शोच्यः कथंचन ।
 कृतं भवद्भिः सदृशमनुरूपमिवात्मनः ।
 यतितं विजये नित्यं देवं तु दुरतिक्रमम् ॥ २९
 एतावदुक्त्वा वचनं बाष्पव्याकुललोचनः ।
 तूष्णीं बभूव राजेन्द्र रुजासौ विह्वलो भृशम् ॥ ३०
 तथा तु दृष्ट्वा राजानं बाष्पशोकसमन्वितम् ।
 द्रौणिः क्रोधेन जज्वाल यथा वह्निर्जगत्क्षये ॥ ३१
 स तु क्रोधसमाविष्टः पाणौ पाणिं निपीड्य च ।
 बाष्पविह्वलया वाचा राजानमिदमब्रवीत् ॥ ३२
 पिता मे निहतः क्षुद्रैः सुनृशंसेन कर्मणा ।
 न तथा तेन तप्यामि यथा राजंस्त्वयाद्य वै ॥ ३३
 शृणु चेदं वचो मह्यं सत्येन वदतः प्रभो ।
 इष्टापूर्तेन दानेन धर्मेण सुकृतेन च ॥ ३४
 अद्याहं सर्वपाञ्चालान्वासुदेवस्य पश्यतः ।
 सर्वोपायैर्हि नेष्यामि प्रेतराजनिवेशनम् ।
 अनुज्ञां तु महाराज भवान्मे दातुमर्हति ॥ ३५
 इति श्रुत्वा तु वचनं द्रोणपुत्रस्य कौरवः ।
 मनसः प्रीतिजननं कृपं वचनमब्रवीत् ।
 आचार्यं शीघ्रं कलशं जलपूर्णं समानय ॥ ३६
 स तद्वचनमाज्ञाय राज्ञो ब्राह्मणसत्तमः ।
 कलशं पूर्णमादाय राज्ञोऽन्तिकमुपागमत् ॥ ३७
 तमब्रवीन्महाराज पुत्रस्त्व विशां पते ।
 ममाज्ञया द्विजश्रेष्ठ द्रोणपुत्रोऽभिषिच्यताम् ।
 सेनापत्येन भद्रं ते मम चेदिच्छसि प्रियम् ॥ ३८
 राज्ञो नियोगाद्योद्धव्यं ब्राह्मणेन विशेषतः ।
 वर्तता क्षत्रधर्मेण ह्येवं धर्मविदो विदुः ॥ ३९

राक्षस्तु वचनं श्रुत्वा कृपः शारद्वतस्ततः ।
 द्रौणि राज्ञो नियोगेन सेनापत्येऽभ्यषेचयत् ॥ ४०
 सोऽभिषिक्तो महाराज परिष्वज्य नृपोत्तमम् ।
 प्रययौ सिंहनादेन दिशः सर्वा विनादयन् ॥ ४१
 दुर्योधनोऽपि राजेन्द्र शोणितौघपरिभ्रुतः ।

तां निशां प्रतिपेदेऽथ सर्वभूतभयावहाम् ॥ ४२
 अपक्रम्य तु ते तूर्णं तस्मादायोधनाञ्जप ।
 शोकसंविघ्नमनसश्चिन्ताध्यानपराभवन् ॥ ४३

इति श्रीमहाभारते शल्यपर्वणि

चतुःषष्टितमोऽध्यायः ॥ ६४ ॥

॥ समाप्तं गदायुद्धपर्वं ॥

॥ समाप्तं शल्यपर्वं ॥

सौप्तिकपर्व

संजय उवाच ।

ततस्ते सहिता वीराः प्रयाता दक्षिणामुखाः ।
 उपास्तमयवेलायां शिविराभ्याशमागताः ॥ १
 विमुच्य वाहांस्वरिता भीताः समभवन्स्तदा ।
 गहनं देशमासाद्य प्रच्छन्ना न्यविशन्त ते ॥ २
 सेनानिवेशमभितो नातिदूरमवस्थिताः ।
 निकृत्ता निशितैः शस्त्रैः समन्तात्क्षतविक्षताः ॥ ३
 दीर्घमुष्णं च निःश्वस्य पाण्डवानन्वचिन्तयन् ।
 श्रुत्वा च निनदं घोरं पाण्डवानां जयैषिणाम् ॥ ४
 अनुसारभयाद्भीताः प्राञ्जुखाः प्राद्रवन्पुनः ।
 ते मुहूर्तं ततो गत्वा श्रान्तवाहाः पिपासिताः ॥ ५
 नामृष्यन्त महेष्वासाः क्रोधामर्षवशं गताः ।
 राज्ञो वधेन संतप्ता मुहूर्तं समवस्थिताः ॥ ६

धृतराष्ट्र उवाच ।

अश्रद्धेयमिदं कर्म कृतं भीमेन संजय ।
 यत्त नागायुतप्राणः पुत्रो मम निपातितः ॥ ७
 अवध्यः सर्वभूतानां वज्रसंहननो युवा ।
 पाण्डवैः समरे पुत्रो निहतो मम संजय ॥ ८
 न दिष्टमभ्यतिक्रान्तुं शक्यं गावस्रगणे नरैः ।
 यत्समेत्य रणे पार्थैः पुत्रो मम निपातितः ॥ ९
 अद्रिसारमयं नूनं हृदयं मम संजय ।
 हतं पुत्रशतं श्रुत्वा यन्न दीर्घं सहस्रधा ॥ १०

कथं हि वृद्धमिथुनं हतपुत्रं भविष्यति ।
 न ह्यहं पाण्डवेयस्य विषये वस्तुमुत्सहे ॥ ११
 कथं राज्ञः पिता भूत्वा स्वयं राजा च संजय ।
 प्रेष्यभूतः प्रवर्तेयं पाण्डवेयस्य शासनात् ॥ १२
 आज्ञाप्य पृथिवीं सर्वां स्थित्वा मूर्ध्नि च संजय ।
 कथमद्य भविष्यामि प्रेष्यभूतो दुरन्तकृत् ॥ १३
 कथं भीमस्य वाक्यानि श्रोतुं शक्यामि संजय ।
 येन पुत्रशतं पूर्णमेकेन निहतं मम ॥ १४
 कृतं सत्यं वचस्तस्य विदुरस्य महात्मनः ।
 अकुर्वता वचस्तेन मम पुत्रेण संजय ॥ १५
 अधर्मेण हते तात पुत्रे दुर्योधने मम ।
 कृतवर्मा कृपो द्रौणिः किमकुर्वत संजय ॥ १६

संजय उवाच ।

गत्वा तु तावका राजन्नातिदूरमवस्थिताः ।
 अपश्यन्त वनं घोरं नानाद्रुमलताकुलम् ॥ १७
 ते मुहूर्तं तु विश्रम्य लब्धतोयैर्हयोत्तमैः ।
 सूर्यास्तमयवेलायामासेदुः सुमहद्वनम् ॥ १८
 नानामृगगणैर्जुष्टं नानापक्षिसमाकुलम् ।
 नानाद्रुमलताच्छन्नं नानाव्यालनिषेवितम् ॥ १९
 नानातोयसमाकीर्णं तडगैरुपशोभितम् ।
 पद्मिनीशतसंछन्नं नीलोत्पलसमायुतम् ॥ २०
 प्रविश्य तद्वनं घोरं वीक्षमाणाः समन्ततः ।
 शाखासहस्रसंछन्नं न्यग्रोधं ददृशुस्ततः ॥ २१
 उपेत्य तु तदा राजन्यग्रोधं ते महारथाः ।

ददृशुर्द्विपदां श्रेष्ठाः श्रेष्ठं तं वै वनस्पतिम् ॥ २२
 तेऽवतीर्य रथेभ्यस्तु विप्रमुच्य च वाजिनः ।
 उपस्पृश्य यथान्यायं संध्यामन्वासत प्रभो ॥ २३
 ततोऽस्तं पर्वतश्रेष्ठमनुप्राप्ते दिवाकरे ।
 सर्वस्य जगतो धात्री शर्वरी समपद्यत ॥ २४
 ग्रहनक्षत्रताराभिः प्रकीर्णाभिरलंकृतम् ।
 नभोऽशुकमिवाभाति प्रेक्षणीयं समन्ततः ॥ २५
 ईषच्चापि प्रवल्गन्ति ये सत्त्वा रात्रिचारिणः ।
 दिवाचराश्च ये सत्त्वास्ते निद्रावशमागताः ॥ २६
 रात्रिचराणां सत्त्वानां निनादोऽभूत्सुदारुणः ।
 क्रव्यादाश्च प्रमुदिता घोरा प्राप्ता च शर्वरी ॥ २७
 तस्मिन्नात्रिमुखे घोरे दुःखशोकसमन्विताः ।
 कृतवर्मा कृपो द्रौणिरूपोपविशुः समम् ॥ २८
 तत्रोपविष्टाः शोचन्तो न्यग्रोधस्य समन्ततः ।
 तमेवार्थमतिक्रान्तं कुरुपाण्डवयोः क्षयम् ॥ २९
 निद्रया च परीताङ्गा निषेदुर्धरणीतले ।
 श्रमेण सुदृढं युक्ता विक्षता विविधैः शरैः ॥ ३०
 ततो निद्रावशं प्राप्तौ कृपभोजौ महारथौ ।
 सुखोचितावदुःखाहौ निषण्णौ धरणीतले ।
 तौ तु सुप्तौ महाराज श्रमशोकसमन्वितौ ॥ ३१
 क्रोधामर्षमशं प्राप्तो द्रोणपुत्रस्तु भारत ।
 नैव स्म स जगामाथ निद्रां सर्प इव श्रसन् ॥ ३२
 न लेभे स तु निद्रां वै दह्यमानोऽतिमन्युना ।
 वीक्षांचक्रे महाबाहुस्तद्वनं घोरदर्शनम् ॥ ३३
 वीक्षमाणो वनोद्देशं नानासत्त्वैर्निषेवितम् ।
 अपश्यत महाबाहुर्न्यग्रोधं वायसायुतम् ॥ ३४
 तत्र काकसहस्राणि तां निशां पर्यणामयन् ।
 सुखं स्वपन्तः कौरव्य पृथक्पृथग्गपाश्रयाः ॥ ३५
 सुप्तेषु तेषु काकेषु विश्वब्धेषु समन्ततः ।
 सोऽपश्यत्सहसायान्तमुलूकं घोरदर्शनम् ॥ ३६

महास्वनं महाकायं हर्यशं बभ्रुपिङ्गलम् ।
 सुदीर्घघोणानखरं सुपर्णमिव वेगिनम् ॥ ३७
 सोऽथ शब्दं मृदुं कृत्वा लीयमान इवाण्डजः ।
 न्यग्रोधस्य ततः शाखां प्रार्थयामास भारत ॥ ३८
 संनिपत्य तु शाखायां न्यग्रोधस्य विहंगमः ।
 सुप्राञ्जघान सुबहून्वायसान्वायसान्तकः ॥ ३९
 केषांचिदच्छिनत्पक्षाञ्छिरांसि च चकर्त ह ।
 चरणांश्चैव केषांचिद्बभञ्ज चरणायुधः ॥ ४०
 क्षणेनाहन्स बलवान्येऽस्य दृष्टिपथे स्थिताः ।
 तेषां शरीरावयवैः शरीरैश्च विशां पते ।
 न्यग्रोधमण्डलं सर्वं संछन्नं सर्वतोऽभवत् ॥ ४१
 तांस्तु हत्या ततः काकान्कौशिको मुदितोऽभवत् ।
 प्रतिकृत्य यथाकामं शत्रूणां शत्रुसूदनः ॥ ४२
 तद्दृष्ट्वा सोपधं कर्म कौशिकेन कृतं निशि ।
 तद्भावकृतसंकल्पो द्रौणिरेको व्यचिन्तयत् ॥ ४३
 उपदेशः कृतोऽनेन पक्षिणा मम संयुगे ।
 शत्रूणां क्षपणे युक्तः प्राप्तकालश्च मे मतः ॥ ४४
 नाद्य शक्या मया हन्तुं पाण्डवा जितकाशिनः ।
 बलवन्तः कृतोत्साहा लब्धलक्षाः प्रहारिणः ।
 राज्ञः सकाशे तेषां च प्रतिज्ञातो वधो मया ॥ ४५
 पतंगामिसमां वृत्तिमास्थायारत्मविनाशिनीम् ।
 न्यायतो युध्यमानस्य प्राणत्यागो न संशयः ।
 छद्मना तु भवेत्सिद्धिः शत्रूणां च क्षयो महान् ॥ ४६
 तत्र संशयितादर्थाद्योऽर्थो निःसंशयो भवेत् ।
 तं जना बहु मन्यन्ते येऽर्थशास्त्रविशारदाः ॥ ४७
 यच्चाप्यत्र भवेद्वाच्यं गर्हितं लोकनिन्दितम् ।
 कर्तव्यं तन्मनुष्येण क्षत्रधर्मेण वर्तता ॥ ४८
 निन्दितानि च सर्वाणि कुत्सितानि पदे पदे ।
 सोपधानि कृतान्येव पाण्डवैरकृतात्मभिः ॥ ४९
 अस्मिन्नर्थे पुरा गीतौ श्रूयते धर्मचिन्तकैः ।

श्लोकौ न्यायमवेक्षद्विस्तत्रार्थं तत्त्वदर्शिभिः ॥५०
 परिश्रान्ते विदीर्णे च भुञ्जाने चापि शत्रुभिः ।
 प्रस्थाने च प्रवेशे च प्रहर्तव्यं रिपोर्बलम् ॥ ५१
 निद्रार्तमर्धरात्रे च तथा नष्टप्रणायकम् ।
 निम्नयोधं बलं यच्च द्विधा युक्तं च यद्भवेत् ॥ ५२
 इत्येवं निश्चयं चक्रे सुप्तानां युधि मारणे ।
 पाण्डूनां सह पाञ्चालैर्द्रोणपुत्रः प्रतापवान् ॥ ५३
 स श्रूरां मतिमास्थाय विनिश्चिय सुहृर्मुहुः ।
 सुप्तौ प्राबोधयत्तौ तु मानुलं भोजमेव च ॥ ५४
 नोत्तरं प्रतिपेदे च तत्र युक्तं द्विधा वृतः ।
 स सुहूर्तमिव ध्यात्वा बाष्पविह्वलमब्रवीत् ॥ ५५
 हतो दुर्योधनो राजा एकवीरो महाबलः ।
 वस्यार्थे वैरमस्माभिरासक्तं पाण्डवैः सह ॥ ५६
 एकाकी बहुभिः क्षुद्रैराहवे शुद्धविक्रमः ।
 पातितो भीमसेनेन एकादशचमूपतिः ॥ ५७
 श्लोकेदरेण क्षुद्रेण सुनृशंसमिदं कृतम् ।
 पूर्वाभिषिक्तस्य शिरः पादेन परिमृद्रता ॥ ५८
 विनर्दन्ति स्म पाञ्चालाः क्ष्वेडन्ति च हसन्ति च ।
 वमन्ति शङ्खान्शतशो हृष्टा व्रन्ति च दुन्दुभीन् ॥ ५९
 वादित्रघोषस्तुमुलो विमिश्रः शङ्खनिस्वनैः ।
 अनिलेनेरितो घोरो दिशः पूरयतीव हि ॥ ६०
 अश्वानां हेममाणानां गजानां चैव बृंहताम् ।
 सिंहनादश्च शूराणां श्रूयते सुमहानयम् ॥ ६१
 दिशं प्राचीं समाश्रित्य हृष्टानां गर्जतां भृशम् ।
 एवनेमिस्वनाश्चैव श्रूयन्ते लोमहर्षणाः ॥ ६२
 पाण्डवैर्धार्तराष्ट्राणां यद्विदं कदनें कृतम् ।
 तस्मैव त्रयः शिष्टास्तस्मिन्महति वैशसे ॥ ६३
 केचिन्नागशतप्राणाः केचित्सर्वास्त्रकोविदाः ।
 निहताः पाण्डवैर्यैः स्म मन्ये कालस्य पर्ययम् ॥ ६४
 तस्मैतेन भाव्यं हि नूनं कार्येण तत्त्वतः ।

यथा ह्यस्येदृशी निष्ठा कृते कार्येऽपि दुष्करे ॥ ६५
 भवतोस्तु यदि प्रज्ञा न मोहादपचीयते ।
 व्यापन्नेऽस्मिन्महत्यर्थे यन्नः श्रेयस्तदुच्यताम् ॥ ६६

इति श्रीमहाभारते सौप्तिकपर्वणि

प्रथमोऽध्यायः ॥ १ ॥

२

कृप उवाच ।

श्रुतं ते वचनं सर्वं हेतुयुक्तं मया विभो ।
 ममापि तु वचः किञ्चिच्छृणुष्वाय महाभुज ॥ १
 आबद्धा मानुषाः सर्वे निर्वन्धाः कर्मणोर्द्वयोः ।
 दैवे पुरुषकारे च परं ताभ्यां न विद्यते ॥ २
 न हि दैवेन सिध्यन्ति कर्माण्येकेन सत्तम ।
 न चापि कर्मण्येकेन द्वाभ्यां सिद्धिस्तु योगतः ॥ ३
 ताभ्यामुभाभ्यां सर्वार्था निवद्धा ह्यधमोत्तमाः ।
 प्रवृत्ताश्चैव दृश्यन्ते निवृत्ताश्चैव सर्वशः ॥ ४
 पर्जन्यः पर्वते वर्षन्किं नु साधयते फलम् ।
 कृष्टे क्षेत्रे तथावर्षन्किं नु साधयते फलम् ॥ ५
 उत्थानं चाप्यदैवस्य ह्यनुत्थानस्य दैवतम् ।
 व्यर्थं भवति सर्वत्र पूर्वं कस्तत्र निश्चयः ॥ ६
 प्रवृष्टे च यथा देवे सम्यक्क्षेत्रे च कर्षिते ।
 बीजं महारुणं भूयात्तथा सिद्धिर्हि मानुषी ॥ ७
 तयोर्द्वेषं विनिश्चिय स्ववशेनैव वर्तते ।
 प्राज्ञाः पुरुषकारं तु घटन्ते दाक्ष्यमास्थिताः ॥ ८
 ताभ्यां सर्वे हि कार्यार्था मनुष्याणां नरर्षभ ।
 विचेष्टन्तश्च दृश्यन्ते निवृत्ताश्च तथैव हि ॥ ९
 कृतः पुरुषकारः सन्तोऽपि दैवेन सिध्यति ।
 तथास्य कर्मणः कर्तुरभिनिर्वर्तते फलम् ॥ १०
 उत्थानं तु मनुष्याणां दक्षाणां दैववर्जितम् ।
 अफलं दृश्यते लोके सम्यगप्युपपादितम् ॥ ११
 तत्रालसा मनुष्याणां ये भवन्त्यमनस्विनः ।

उत्थानं ते विगर्हन्ति प्राज्ञानां तन्न रोचते ॥ १२
 प्रायशो हि कृतं कर्म अफलं दृश्यते भुवि ।
 अकृत्वा च पुनर्दुःखं कर्म दृश्येन्महाफलम् ॥ १३
 चेष्टामकुर्वन्लभते यदि किञ्चिद्दृच्छया ।
 यो वा न लभते कृत्वा दुर्दशौ तावुभावपि ॥ १४
 शक्नोति जीवितुं दक्षो नालसः सुखमेधते ।
 दृश्यन्ते जीवलोकेऽस्मिन्दक्षाः प्रायो हिनैषिणः ॥ १५
 यदि दक्षः समारम्भात्कर्मणां नाभ्रते फलम् ।
 नास्य वाच्यं भवेत्किञ्चित्त्वं चाप्यधिगच्छति ॥ १६
 अकृत्वा कर्म यो लोके फलं विन्दति विष्टितः ।
 स तु वक्तव्यतां याति द्वेष्यो भवति प्रायशः ॥ १७
 एवमेतदनादृत्य वर्तते यस्त्वतोऽन्यथा ।
 स करोत्यात्मनोऽनर्थान्नैष बुद्धिमतां नयः ॥ १८
 हीनं पुरुषकारेण यदा दैवेन वा पुनः ।
 कारणाभ्यामथैताभ्यामुत्थानमफलं भवेत् ।
 हीनं पुरुषकारेण कर्म त्विह न सिध्यति ॥ १९
 दैवतेभ्यो नमस्कृत्य यस्त्वर्थान्सम्यगीहते ।
 दक्षो दाक्षिण्यसंपन्नो न स मोघं विहन्यते ॥ २०
 सम्यगीहा पुनरियं यो वृद्धानुपसेवते ।
 आपृच्छति च यच्छ्रेयः करोति च हितं वचः ॥ २१
 उत्थायोत्थाय हि सदा प्रष्टव्या वृद्धसंमताः ।
 तेऽस्य योगे परं मूलं तन्मूला सिद्धिरुच्यते ॥ २२
 वृद्धानां वचनं श्रुत्वा यो ह्युत्थानं प्रयोजयेत् ।
 उत्थानस्य फलं सम्यक्त्वात् स लभतेऽचिरात् ॥ २३
 रागात्क्रोधाद्भयाद्दोषाद्गोभान्गोऽर्थानीहेत मानवः ।
 अनीशश्चावमानी च स शीघ्रं भ्रद्यते श्रियः ॥ २४
 सोऽयं दुर्योगेनेनार्थो लुब्धेनादीर्घदर्शिना ।
 असमर्थं समारब्धो मूढत्वादविचिन्तितः ॥ २५
 हितबुद्धीननादृत्य संमन्त्र्यासाधुभिः सह ।
 वार्यमाणोऽकरोद्वैरं पाण्डवैर्गुणवत्सरैः ॥ २६

पूर्वमप्यतिदुःशीलो न दैन्यं कर्तुमर्हति ।
 तपत्यर्थे विपन्ने हि मित्राणामकृतं वचः ॥ २७
 अन्वावर्तामिहि वयं यन्तु तं पापपूरुषम् ।
 अस्मानप्यनयस्तस्मात्प्राप्तोऽयं दारुणो महान् ॥ २८
 अनेन तु ममाद्यापि व्यसनेनोपतापिता ।
 बुद्धिश्चिन्तयतः किञ्चित्त्वं श्रेयो नावबुध्यते ॥ २९
 मुखता तु मनुष्येण प्रष्टव्याः सुहृदो बुधाः ।
 ते च पृष्ठा यथा ब्रूयुस्तर्कतव्यं तथा भवेत् ॥ ३०
 ते वयं धृतराष्ट्रं च गान्धारीं च समेत्य ह ।
 उपपृच्छामहे गत्वा विदुरं च महामतिम् ॥ ३१
 ते पृष्ठाश्च वदेयुर्यच्छ्रेयो नः समनन्तरम् ।
 तदस्माभिः पुनः कार्यमिति मे नैष्टिकी मतिः ॥ ३२
 अनारम्भात्तु कार्याणां नार्थः संपद्यते क्वचित् ।
 कृते पुरुषकारे च येषां कार्यं न सिध्यति ।
 दैवेनोपहृतास्ते तु नात्र कार्या विचारणा ॥ ३३

इति श्रीमहाभारते सौप्तिकपर्वणि

द्वितीयोऽध्यायः ॥ २ ॥

३

संजय उवाच ।

कृपस्य वचनं श्रुत्वा धर्मार्थसहितं शुभम् ।
 अश्वत्थामा महाराज दुःखशोकसमन्वितः ॥ १
 दहमानस्तु शोकेन प्रदीप्तेनाग्निना यथा ।
 क्लृप्तं मनस्ततः कृत्वा तावुभौ प्रत्यभाषत ॥ २
 पुरुषे पुरुषे बुद्धिः सा सा भवति शोभना ।
 तुष्यन्ति च पृथक्सर्वे प्रज्ञया ते स्वया स्वया ॥
 सर्वो हि मन्यते लोक आत्मानं बुद्धिमत्तरम् ।
 सर्वस्यात्मा बहुमतः सर्वात्मानं प्रशंसति ॥ ४
 सर्वस्य हि स्वका प्रज्ञा साधुवादे प्रतिष्ठिता ।
 परबुद्धिं च निन्दन्ति स्वां प्रशंसन्ति चासकृत् ॥
 कारणान्तरयोगेन योगे येषां समा मतिः ।

हेऽन्योन्येन च तुष्यन्ति बहु मन्यन्ति चासकृत् ॥ ६
 तस्यैव तु मनुष्यस्य सा सा बुद्धिस्तदा तदा ।
 ब्रह्मयोगविपर्यासं प्राच्यान्योन्यं विपद्यते ॥ ७
 अचिन्त्यत्वाद्धि चित्तानां मनुष्याणां विशेषतः ।
 चित्तवैकल्यमासाद्य सा सा बुद्धिः प्रजायते ॥ ८
 एषा हि वैद्यः कुशलो ज्ञात्वा व्याधिं यथाविधि ।
 श्रेयजं कुरुते योगात्प्रशामार्थमिहाभिभो ॥ ९
 एवं कार्यस्य योगार्थं बुद्धिं कुर्वन्ति मानवाः ।
 ज्ञाया हि स्वया युक्तास्तां च निन्दन्ति मानवाः ॥ १०
 मन्यया यौवने मर्त्यो बुद्ध्या भवति मोहितः ।
 अन्येऽन्यया जरयां तु सोऽन्यां रोचयते मतिम् ॥ ११
 न्यसनं वा पुनर्घोरं समृद्धिं वापि तादृशीम् ।
 ब्रह्माप्य पुरुषो भोज कुरुते बुद्धिवैकृतम् ॥ १२
 अकस्मिन्नेव पुरुषे सा सा बुद्धिस्तदा तदा ।
 अकल्पित्यप्रज्ञत्वात्सा तस्यैव न रोचते ॥ १३
 निश्चित्य तु यथाप्रज्ञं यां मतिं साधु पश्यति ।
 तस्यां प्रकुरुते भावं सा तस्योद्योगकारिका ॥ १४
 सर्वो हि पुरुषो भोज साध्वेतदिति निश्चितः ।
 ऋतुमारभते प्रीतो मरणादिषु कर्मसु ॥ १५
 सर्वे हि युक्तिं विज्ञाय प्रज्ञां चापि स्वकां नराः ।
 वेष्टन्ते विविधाश्चेष्टा हितमित्येव जानते ॥ १६
 श्रज्जाता व्यसनजा येयमद्य मतिर्मम ।
 बुभयोस्तां प्रवक्ष्यामि मम शोकविनाशिनीम् ॥ १७
 प्रजापतिः प्रजाः सृष्ट्वा कर्म तासु विधाय च ।
 सर्वे वर्णे समाधत्त एकैकं गुणवत्तरम् ॥ १८
 ब्राह्मणे दममव्यग्रं क्षत्रिये तेज उत्तमम् ।
 शूद्रं वैश्ये च शूद्रे च सर्वधर्मानुकूलताम् ॥ १९
 ब्रह्मन्तो ब्राह्मणोऽसाधुर्निस्तेजाः क्षत्रियोऽधमः ।
 ब्रह्मक्षो निन्द्यते वैश्यः शूद्रश्च प्रतिकूलवान् ॥ २०
 भोऽस्मि जातः कुले श्रेष्ठे ब्राह्मणानां सुपूजिते ।

मन्दभाग्यतयास्म्येतं क्षत्रधर्ममनुष्ठितः ॥ २१
 क्षत्रधर्मं विदित्वाहं यदि ब्राह्मण्यसंश्रितम् ।
 प्रकुर्यां सुमहत्कर्म न मे तत्साधु संमतम् ॥ २२
 धारयित्वा धनुर्दिव्यं दिव्यान्यस्त्राणि चाहवे ।
 पितरं निहतं दृष्ट्वा किं नु वक्ष्यामि संसदि ॥ २३
 सोऽहमद्य यथाकामं क्षत्रधर्ममुपास्य तम् ।
 गन्तास्मि पदवीं राज्ञः पितुश्चापि महाद्युतेः ॥ २४
 अद्य स्वप्स्यन्ति पाञ्चाला विश्वस्ता जितकाशिनः ।
 विमुक्तयुग्यकवचा हर्षेण च समन्विताः ।
 वयं जिता मताश्चैषां श्रान्ता व्यायमनेन च ॥ २५
 तेषां निशि प्रसुप्तानां स्वस्थानां शिबिरे स्वके ।
 अवस्कन्दं करिष्यामि शिविरस्याद्य दुष्करम् ॥ २६
 तानवस्कन्द्य शिबिरे प्रेतभूतान्विचेतसः ।
 सूदयिष्यामि विक्रम्य मघवानिव दानवान् ॥ २७
 अद्य तान्सहितान्सर्वान्घृष्ट्युन्नपुरोगमान् ।
 सूदयिष्यामि विक्रम्य कर्क्षं दीप्त इवानलः ।
 निहत्य चैव पाञ्चालान्शान्तिं लब्धास्मि सत्तम ॥ २८
 पाञ्चालेषु चरिष्यामि सूदयन्नद्य संयुगे ।
 पिनाकपाणिः संक्रुद्धः स्वयं रुद्रः पशुष्विव ॥ २९
 अद्याहं सर्वपाञ्चालान्निहत्य च निवृत्त्य च ।
 अर्दयिष्यामि संक्रुद्धो रणे पाण्डुसुतांस्तथा ॥ ३०
 अद्याहं सर्वपाञ्चालैः कृत्वा भूमिं शरीरिणीम् ।
 प्रहृत्यैकैकशस्तेभ्यो भविष्याम्यनृणः पितुः ॥ ३१
 दुर्योधनस्य कर्णस्य भीष्मसैन्धवयोरपि ।
 गमयिष्यामि पाञ्चालान्पदवीमद्य दुर्गमाम् ॥ ३२
 अद्य पाञ्चालराजस्य घृष्ट्युन्नस्य वै निशि ।
 विरात्रे प्रमथिष्यामि पशोरिव शिरो बलात् ॥ ३३
 अद्य पाञ्चालपाण्डूनां शयितानात्मजान्निशि ।
 खड्गेन निशितेनाजौ प्रमथिष्यामि गौतम ॥ ३४
 अद्य पाञ्चालसेनां तां निहत्य निशि सौप्तिके ।

कृतकृत्यः सुखी चैव भविष्यामि महामते ॥ ३५

इति श्रीमहाभारते सौप्तिकपर्वणि

तृतीयोऽध्यायः ॥ ३ ॥

४

कृप उवाच ।

दिष्ट्या ते प्रतिकर्तव्ये मतिर्जातेयमच्युत ।
न त्वा वारयितुं शक्तो वज्रपाणिरपि स्वयम् ॥ १
अनुयास्यावहे त्वां तु प्रभाते सहिताबुधौ ।
अथ रात्रौ विश्रमस्व विमुक्तकवचध्वजः ॥ २
अहं त्वामनुयास्यामि कृतवर्मा च सात्वतः ।
परानभिमुखं यान्तं रथावास्थाय दंशितौ ॥ ३
आवाभ्यां सहितः शत्रून्श्रोऽसि हन्ता समागमे ।
विक्रम्य रथिनां श्रेष्ठ पाञ्चालानसपदानुगान् ॥ ४
शक्तस्त्वमसि विक्रान्तुं विश्रमस्व निशामिमाम् ।
चिरं ते जाप्रतस्तात स्वप तावन्निशामिमाम् ॥ ५
विश्रान्तश्च विनिद्रश्च स्वस्थचित्तश्च मानद ।
समेत्य समरे शत्रून्वधिष्यसि न संशयः ॥ ६
न हि त्वा रथिनां श्रेष्ठ प्रगृहीतवरायुधम् ।
जेतुमुत्सहते कश्चिदपि देवेषु पावकिः ॥ ७
कृपेण सहितं यान्तं युक्तं च कृतवर्मणा ।
को द्रौणि युधि संरन्धं योधयेदपि देवराट् ॥ ८
ते वयं परिविश्रान्ता विनिद्रा विगतज्वराः ।
प्रभातायां रजन्यां वै निहनिष्याम शात्रवान् ॥ ९
तव ह्यस्त्राणि दिव्यानि मम चैव न संशयः ।
सात्वतोऽपि महेष्वासो नित्यं युद्धेषु कोविदः ॥ १०
ते वयं सहितास्तात सर्वांश्शत्रून्समागतान् ।
प्रसह्य समरे हत्वा प्रीतिं प्राप्स्याम पुष्कलाम् ।
विश्रमस्व त्वमन्यत्रः स्वप चेमां निशां सुखम् ॥ ११
अहं च कृतवर्मा च प्रयान्तं त्वां नरोत्तम ।
अनुयास्याव सहितौ धन्विनौ परतापिनौ ।

रथिनं त्वरया यान्तं रथावास्थाय दंशितौ ॥ १२
स गत्वा शिबिरं तेषां नाम विश्राण्य चाहवे ।
ततः कर्तासि शत्रूणां युध्यतां कदनं महत् ॥ १३
कृत्वा च कदनं तेषां प्रभाते विमलेऽहनि ।
विहरस्व यथा शक्रः सूदयित्वा महासुरान् ॥ १४
त्वं हि शक्तो रणे जेतुं पाञ्चालानां वरूथिनीम् ।
दैत्यसेनामिव क्रुद्धः सर्वदानवसूदनः ॥ १५
मया त्वां सहितं संख्ये गुप्तं च कृतवर्मणा ।
न सहेत विभुः साक्षाद्भ्रजपाणिरपि स्वयम् ॥ १६
न चाहं समरे तात कृतवर्मा तथैव च ।
अनिर्जित्य रणे पाण्डून्व्यपयास्याव कर्हिचित् ॥ १७
हत्वा च समरे क्षुद्रान्पाञ्चालान्पाण्डुभिः सह ।
निवर्तिष्यामहे सर्वे हता वा स्वर्गमा वयम् ॥ १८
सर्वोपायैः सहायास्ते प्रभाते वयमेव हि ।
सत्यमेतन्महाबाहो प्रब्रवीमि तवानघ ॥ १९
एवमुक्तस्ततो द्रौणिर्मातुलेन हितं वचः ।
अब्रवीन्मातुलं राजन्क्रोधादुद्धृत्य लोचने ॥ २०
आतुरस्य कुतो निद्रा नरस्यामर्षितस्य च ।
अर्थाश्चिन्तयतश्चापि कामयानस्य वा पुनः ॥ २१
तदिदं समनुप्राप्तं पश्य मेऽद्य चतुष्टयम् ।
यस्य भागश्चतुर्थो मे स्वप्नमहाय नाशयेत् ॥ २२
किं नाम दुःखं लोकेऽस्मिन्पितुर्वधमनुस्मरन् ।
हृदयं निर्दहन्मेऽद्य रात्र्यहानि न शाम्यति ॥ २३
यथा च निहतः पापैः पिता मम विशेषतः ।
प्रत्यक्षमपि ते सर्वं तन्मे मर्माणि कुन्तति ॥ २४
कथं हि मादृशो लोके मुहूर्तमपि जीवति ।
द्रोणो हतेति यद्वाचः पाञ्चालानां शृणोम्यहम् ॥ २५
धृष्टद्युम्नमहत्वाजौ नाहं जीवितुमुत्सहे ।
स मे पितृवधाद्बन्धः पाञ्चाला ये च संगताः ॥ २६
विलापो भग्नसक्थस्य यस्तु राज्ञो मया श्रुतः ।

स पुनर्हृदयं कस्य क्रूरस्यापि न निर्दहेत् ॥ २७
 कस्य ह्यकरुणस्यापि नेत्राभ्यामश्रु नाद्रजेत् ।
 नृपतेर्भग्नसकथस्य श्रुत्वा तादृग्वचः पुनः ॥ २८
 यश्चायं मित्रपक्षो मे मयि जीवति निर्जितः ।
 शोकं मे वर्धयत्येष वारिवेग इवार्णवम् ।
 एकाग्रमनसो मेऽद्य कुतो निद्रा कुतः सुखम् ॥ २९
 शसुदेवार्जुनाभ्यां हि तानहं परिरक्षितान् ।
 श्रविषह्यतमान्मन्ये महेन्द्रेणापि मातुल ॥ ३०
 न चास्मि शक्यः संयन्तुमस्मात्कार्यात्कथंचन ।
 न तं पश्यामि लोकेऽस्मिन्न्यो मां कार्यान्निवर्तयेत् ।
 इति मे निश्चिन्ता बुद्धिरेषा साधुमता च मे ॥ ३१
 धार्तिकैः कथ्यमानस्तु मित्राणां मे पराभवः ।
 पाण्डवानां च विजयो हृदयं दहतीव मे ॥ ३२
 अहं तु कदनं कृत्वा शत्रूणामद्य सौप्तिके ।
 ह्यो विश्रमिता चैव स्वप्ना च विगतज्वरः ॥ ३३
 इति श्रीमहाभारते सौप्तिकपर्वणि

चतुर्थोऽध्यायः ॥ ४ ॥

५

कृप उवाच ।

शुश्रूषुरपि दुर्मेधाः पुरुषोऽनियतेन्द्रियः ।
 नालं वेदयितुं कृत्स्नौ धर्मार्थाविति मे मतिः ॥ १
 तथैव तावन्मेधावी विनयं यो न शिक्षति ।
 न च किंचन जानाति सोऽपि धर्मार्थनिश्चयम् ॥ २
 शुश्रूषुस्त्वेव मेधावी पुरुषो नियतेन्द्रियः ।
 जानीयादागमान्सर्वान्प्राह्यं च न विरोधयेत् ॥ ३
 अनेयस्त्ववमानी यो दुरात्मा पापपूरुषः ।
 विष्टमुत्सृज्य कल्याणं करोति बहुपापकम् ॥ ४
 ताथवन्तं तु सुहृदः प्रतिषेधन्ति पातकात् ।
 नेवर्तते तु लक्ष्मीवान्नालक्ष्मीवान्निवर्तते ॥ ५
 यथा हुञ्चावचैर्वाक्यैः क्षिप्रचित्तो नियम्यते ।

तथैव सुहृदा शक्यो नशक्यस्त्ववसीदति ॥ ६
 तथैव सुहृदं प्राज्ञं कुर्वाणं कर्म पापकम् ।
 प्राज्ञाः संप्रतिषेधन्ते यथाशक्ति पुनः पुनः ॥ ७
 स कल्याणे मतिं कृत्वा नियम्यात्मानमात्मना ।
 कुरु मे वचनं तात येन पश्चान्न तप्यसे ॥ ८
 न वधः पूज्यते लोके सुप्तानामिह धर्मतः ।
 तथैव न्यस्तशस्त्राणां विमुक्तथवाजिनाम् ॥ ९
 ये च त्रयुस्तवास्पीति ये च स्युः शरणागताः ।
 विमुक्तमूर्धजा ये च ये चापि हतवाहनाः ॥ १०
 अद्य स्वप्स्यन्ति पाञ्चाला विमुक्तकवचा विभो ।
 विश्वस्ता रजनीं सर्वे प्रेता इव विचेतसः ॥ ११
 यस्तेषां तदवस्थानां द्रुह्येत पुरुषोऽनृजुः ।
 व्यक्तं स नरके मज्जेदगाधे विपुलेऽप्लवे ॥ १२
 सर्वास्त्रविदुषां लोके श्रेष्ठस्त्वमसि विश्रुतः ।
 न च ते जातु लोकेऽस्मिन्सुसूक्ष्ममपि किल्बिषम् ॥
 त्वं पुनः सूर्यसंकाशः श्वोभूत उदिते रवौ ।
 प्रकाशे सर्वभूतानां विजेता युधि शात्रवान् ॥ १४
 असंभावितरूपं हि त्वयि कर्म विगर्हितम् ।
 शुक्ले रक्तमिव न्यस्तं भवेदिति मतिर्मम ॥ १५

अश्वत्थामोवाच ।

एवमेतद्यथात्थ त्वमनुशास्मीह मातुल ।
 तैस्तु पूर्वमयं सेतुः शतधा विदलीकृतः ॥ १६
 प्रत्यक्षं भूमिपालानां भवतां चापि संनिधौ ।
 न्यस्तशस्त्रो मम पिता धृष्टद्युम्नेन पातितः ॥ १७
 कर्णश्च पतिते चक्रे रथस्य रथिनां वरः ।
 उत्तमे व्यसने सन्नो हतो गाण्डीवधन्वना ॥ १८
 तथा शांतनवो भीष्मो न्यस्तशस्त्रो निरायुधः ।
 शिखण्डिनं पुरस्कृत्य हतो गाण्डीवधन्वना ॥ १९
 भूरिश्रवा महेष्वासस्तथा प्रायगतो रणे ।
 क्रोशतां भूमिपालानां युयुधानेन पातितः ॥ २०

दुर्योधनश्च भीमेन समेत्य गदया मृधे ।
 पश्यतां भूमिपालानामधर्मेण निपातितः ॥ २१
 एकाकी बहुभिस्तत्र परिवार्य महारथैः ।
 अधर्मेण नरव्याघ्रो भीमसेनेन पातितः ॥ २२
 विलापो भग्नसकथस्य यो मे राज्ञः परिश्रुतः ।
 वार्त्तिकानां कथयतां स मे मर्माणि कुन्तति ॥ २३
 एवमधार्मिकाः पापाः पाञ्चाला भिन्नसेतवः ।
 तानेवं भिन्नमर्यादान्कि भवान्न विगर्हति ॥ २४
 पितृहन्तृनहं हत्वा पाञ्चालान्निशि सौप्तिके ।
 कामं कीटः पतंगो वा जन्म प्राप्य भवामि वै ॥ २५
 त्वरे चाहमनेनाद्य यदिदं मे चिकीर्षितम् ।
 तस्य मे त्वरमाणस्य कुतो निद्रा कुतः सुखम् ॥ २६
 न स जातः पुमाल्लोकै कश्चिन्न च भविष्यति ।
 यो मे व्यावर्तयेदेतां वधे तेषां कृतां मतिम् ॥ २७
 संजय उवाच ।

एवमुक्त्वा महाराज द्रोणपुत्रः प्रतापवाच ।
 एकान्ते योजयित्वाश्वान्प्रायादभिमुखः परान् ॥ २८
 तमन्नूतां महात्मानौ भोजशारद्वताबुभौ ।
 किमयं स्वन्दनो युक्तः किं च कार्यं चिकीर्षितम् ॥ २९
 एकसार्थं प्रयातौ स्वस्त्वया सह नरर्षभ ।
 समदुःखमुखौ चैव नावां शङ्कितुमर्हसि ॥ ३०
 अश्वत्थामा तु संकुद्धः पितुर्वधमनुस्मरन् ।
 ताभ्यां तथ्यं तदाचख्यौ यदस्यात्मचिकीर्षितम् ॥ ३१
 हत्वा शतसहस्राणि योधानां निशितैः शरैः ।
 न्यस्तशस्त्रो मम पिता धृष्टद्युम्नेन पातितः ॥ ३२
 तं तथैव हनिष्यामि न्यस्तवर्माणमद्य वै ।
 पुत्रं पाञ्चालराजस्य पापं पापेन कर्मणा ॥ ३३
 कथं च निहतः पापः पाञ्चालः पशुवन्मया ।
 शस्त्राहवजितां लोकान्प्राप्रयादिति मे मतिः ॥ ३४
 क्षिप्रं संनद्धकवचौ सखन्नाथातकार्मुकौ ।

समास्थाय प्रतीक्षेतां रथवयौ परंतपौ ॥ ३५
 इत्युक्त्वा रथमास्थाय प्रायादभिमुखः परान् ।
 तमन्वगात्कृपो राजन्कृतवर्मा च सात्वतः ॥ ३६
 ते प्रयाता व्यरोचन्त परानभिमुखास्त्रयः ।
 हूयमाना यथा यज्ञे समिद्धा हव्यवाहनाः ॥ ३७
 ययुश्च शिविरं तेषां संप्रसुप्तजनं विभो ।
 द्वारदेशं तु संप्राप्य द्रौणिस्तस्थौ रथोत्तमे ॥ ३८

इति महाभारते सौप्तिकपर्वणि

पञ्चमोऽध्यायः ॥ ५ ॥

६

धृतराष्ट्र उवाच ।

द्वारदेशे ततो द्रौणिमवस्थितमवेक्ष्य तौ ।
 अकुर्वतां भोजकृपौ किं संजय वदस्व मे ॥ १

संजय उवाच ।

कृतवर्माणमामभ्य कृपं च स महारथम् ।
 द्रौणिर्मन्युपरीतात्मा शिविरद्वारमासदत् ॥ २
 तत्र भूतं महाकायं चन्द्रार्कसदृशद्युतिम् ।
 सोऽपश्यद्वारमावृत्त्य तिष्ठन्तं लोमहर्षणम् ॥ ३
 वसानं चर्म वैयाघ्रं महारुधिरविस्त्रवम् ।
 कृष्णाजिनोत्तरासङ्गं नागयज्ञोपवीतिनम् ॥ ४
 बाहुभिः स्वायतैः पीदैर्नानाप्रहरणोद्यतैः ।
 बद्धाङ्गदमहासर्पं ज्वालामालाकुलाननम् ॥ ५
 दंष्ट्राकरालवदनं व्यादितारस्यं भयावहम् ।
 नयनानां सहस्रैश्च विचित्रैरग्निभूपितम् ॥ ६
 नैव तस्य वपुः शक्यं प्रवक्तुं वेष एव वा ।
 सर्वथा तु तदालक्ष्य स्फुटेयुरपि पर्वताः ॥ ७
 तस्यास्यान्नासिकाभ्यां च श्रवणाभ्यां च सर्वशः ।
 तेभ्यश्चाक्षिसहस्रेभ्यः प्रादुरासन्महार्चिषः ॥ ८
 तथा तेजोमरीचिभ्यः शङ्खचक्रगदाधराः ।

प्रादुरासन्द्दृषीकेशाः शतशोऽथ सहस्रशः ॥ ९
 तदत्यद्भुतमालोक्य भूतं लोकभयंकरम् ।
 द्रौणिरव्यथितो दिव्यैरस्त्रवर्षैरवाकिरत् ॥ १०
 द्रौणिमुक्ताञ्जशरांस्तांस्तु तद्भूतं महदप्रसत् ।
 उदधेरिव वार्योघान्पावको षडवामुखः ॥ ११
 अश्रुधामा तु संप्रेक्ष्य ताञ्जशरोघान्निरर्थकान् ।
 रथशक्तिं मुमोचास्मै दीप्तामग्निशिखामिव ॥ १२
 सा तदाहस्य दीप्ताग्रा रथशक्तिरशीर्यत ।
 युगान्ते सूर्यमाहस्य महोत्केव दिवश्श्रुता ॥ १३
 अथ हेमत्सरुं दिव्यं खड्गमाकाशवर्चसम् ।
 कोशात्समुद्भवर्हांशु विलादीप्तमिवोरगम् ॥ १४
 ततः खड्गवरं धीमान्भूताय प्राहिणोत्तदा ।
 स तदासाद्य भूतं वै विलयं तूलवद्ययौ ॥ १५
 ततः स कुपितो द्रौणिरिन्द्रकैतुनिभां गदाम् ।
 ज्वलन्तीं प्राहिणोत्तस्मै भूतं तामपि चाग्रसत् ॥ १६
 ततः सर्वायुधाभावे वीक्षमाणस्ततस्ततः ।
 अपश्यत्कृतमाकाशमन्नाकाशं जनार्दनैः ॥ १७
 तदद्भुततमं दृष्ट्वा द्रोणपुत्रो निरायुधः ।
 अब्रवीदभिसंतप्तः कृपवाक्यमनुस्मरन् ॥ १८
 ब्रुवतामप्रियं पथ्यं सुहृदां न शृणोति यः ।
 स शोचत्यापदं प्राप्य यथाहमतिवर्त्य तौ ॥ १९
 शास्त्रदृष्टानवध्यान्यः समतीत्य जिघांसति ।
 स पथः प्रच्युतो धर्म्यात्कृपयं प्रतिपद्यते ॥ २०
 गोब्राह्मणनृपस्त्रीषु सख्युर्मातुर्गुरोस्तथा ।
 वृद्धबालजडान्वेषु सुप्रमीतोत्थितेषु च ॥ २१
 मत्तोन्मत्तप्रमत्तेषु न शस्त्रायुपधारयेत् ।
 इत्येवं गुरुभिः पूर्वमुपदिष्टं नृणां सदा ॥ २२
 सोऽहमुत्क्रम्य पन्थानं शास्त्रदृष्टं सनातनम् ।
 अमार्गैर्गैवमारभ्य घोरापापदमागतः ॥ २३
 तां चापदं घोरतरां प्रवदन्ति मनीषिणः ।

यदुद्यम्य महत्कृत्यं भयादपि निवर्तते ॥ २४
 अशक्यं चैव कः कर्तुं शक्तः शक्तिबलादिह ।
 न हि देवाद्गुरीयो वै मानुषं कर्म कथ्यते ॥ २५
 मानुषं कुर्वतः कर्म यदि देवान्न सिध्यति ।
 स पथः प्रच्युतो धर्म्याद्विपदं प्रतिपद्यते ॥ २६
 प्रतिघातं ह्यविज्ञातं प्रवदन्ति मनीषिणः ।
 यदारभ्य क्रियां कांचिद्भयादिह निवर्तते ॥ २७
 तदिदं दुष्प्रणीतेन भयं मां समुपस्थितम् ।
 न हि द्रोणसुतः संख्ये निवर्तेत कथंचन ॥ २८
 इदं च सुमहद्भूतं दैवदण्डमिवोद्यतम् ।
 न चैतदभिजानामि चिन्तयन्नपि सर्वथा ॥ २९
 ध्रुवं येयमधर्मे मे प्रवृत्ता कलुषा मतिः ।
 तस्याः फलमिदं घोरं प्रतिघाताय दृश्यते ॥ ३०
 तदिदं दैवविहितं मम संख्ये निवर्तनम् ।
 नान्यत्र दैवादुद्यन्तुमिह शक्यं कथंचन ॥ ३१
 सोऽहमद्य महादेवं प्रपद्ये शरणं प्रभुम् ।
 दैवदण्डमिमं घोरं स हि मे नाशयिष्यति ॥ ३२
 कपर्दिनं प्रपद्याथ देवदेवमुमापतिम् ।
 कपालमालिनं रुद्रं भगनेत्रहरं हरम् ॥ ३३
 स हि देवोऽत्यागाद्देवांस्तपसा विक्रमेण च ।
 तस्माच्छरणमभ्येक्ष्ये गिरिशं शूलपाणिनम् ॥ ३४

इति श्रीमहाभारते सौप्तिकपर्वणि

षडोऽध्यायः ॥ ६ ॥

७

संजय उवाच ।

स एवं चिन्तयित्वा तु द्रोणपुत्रो विशां पते ।
 अवतीर्य रथोपस्थाद्दधौ संप्रयतः स्थितः ॥ १

द्रौणिरुवाच ।

उग्रं स्थाणुं शिष्यं रुद्रं शर्वमीशानमीश्वरम् ।
 गिरिशं वरदं देवं भवं भावनमव्ययम् ॥ २

शितिकण्ठमजं शक्रं क्रथं क्रतुहरं हरम् ।
 विश्वरूपं विरूपाक्षं बहुरूपमुमापतिम् ॥ ३
 श्मशानवासिनं दृप्तं महागणपतिं प्रभुम् ।
 खट्वाङ्गधारिणं मुण्डं जटिलं ब्रह्मचारिणम् ॥ ४
 मनसाप्यसुचिन्त्येन दुष्करेणाल्पचेतसा ।
 सोऽहमात्मोपहारेण यक्ष्ये त्रिपुरघातिनम् ॥ ५
 स्तुतं स्तुत्यं स्तूयमानममोघं चर्मवाससम् ।
 विलोहितं नीलकण्ठमपृक्तं दुर्निवारणम् ॥ ६
 शुक्रं विश्वसृजं ब्रह्म ब्रह्मचारिणमेव च ।
 व्रतवन्तं तपोनित्यमनन्तं तपतां गतिम् ॥ ७
 बहुरूपं गणाध्यक्षं त्र्यक्षं पारिषदप्रियम् ।
 गणाध्यक्षेक्षितमुखं गौरीहृदयवल्लभम् ॥ ८
 कुमारपितरं पिङ्गं गोवृषोत्तमवाहनम् ।
 तनुवाससमत्युपमुमाभूषणतत्परम् ॥ ९
 परं परेभ्यः परमं परं यस्मान्न विद्यते ।
 इष्वस्रोत्तमभर्तारं दिगन्तं चैव दक्षिणम् ॥ १०
 हिरण्यकवचं देवं चन्द्रमौलिविभूषितम् ।
 प्रपद्ये शरणं देवं परमेण समाधिना ॥ ११
 इमां चाप्यापदं घोरां तराम्यथ सुदुस्तराम् ।
 सर्वभूतोपहारेण यक्ष्येऽहं शुचिना शुचिम् ॥ १२
 इति तस्य व्यवसितं ज्ञात्वा त्यागात्मकं मनः ।
 पुरस्तात्काञ्चनी वेदिः प्रादुरासीन्महात्मनः ॥ १३
 तस्यां वेद्यां तदा राजंश्चित्रभानुरजायत ।
 द्यां दिशो विदिशः खं च ज्वालाभिरभिपूरयन् ॥ १४
 दीप्तास्यनयनाश्चात्र नैकपादशिरोभुजाः ।
 द्विपशैलप्रतीकाशाः प्रादुरासन्महाननाः ॥ १५
 श्ववराहोष्ट्ररूपाश्च ह्यगोमायुगोमुखाः ।
 ऋक्षमार्जारवदना व्याघ्रद्वीपिमुखास्तथा ॥ १६
 काकवक्त्राः प्लवमुखाः शुक्रवक्त्रास्तथैव च ।
 महाजगरवक्त्राश्च हंसवक्त्राः सितप्रभाः ॥ १७

दार्वाघाटमुखाश्चैव चाषवक्त्राश्च भारत ।
 कूर्मनक्रमुखाश्चैव शिशुमारमुखास्तथा ॥ १८
 महामकरवक्त्राश्च तिमिरवक्त्रास्तथैव च ।
 हरिवक्त्राः क्रौञ्चमुखाः कपोतेभमुखास्तथा ॥ १९
 पारावतमुखाश्चैव महुवक्त्रास्तथैव च ।
 पाणिकर्णाः सहस्राक्षास्तथैव च शतोदराः ॥ २०
 निर्मासाः कोकवक्त्राश्च इयेनवक्त्राश्च भारत ।
 तथैवाशिरसो राजद्रुक्षवक्त्राश्च भीषणाः ॥ २१
 प्रदीप्तनेत्रजिह्वाश्च ज्वालावक्त्रास्तथैव च ।
 मेघवक्त्रास्तथैवान्ये तथा छागमुखा नृपः ॥ २२
 शङ्खाभाः शङ्खवक्त्राश्च शङ्खकर्णास्तथैव च ।
 शङ्खमालापरिकराः शङ्खध्वनिसमस्वनाः ॥ २३
 जटाधराः पञ्चशिखास्तथा मुण्डाः क्रुशोदराः ।
 चतुर्दंष्ट्राश्चतुर्जिह्वाः शङ्खकर्णाः किरीटिनः ॥ २४
 मौलीधराश्च राजेन्द्र तथाकुञ्चितमूर्धजाः ।
 लष्णीषिणो मुकुटिनश्चारुवक्त्राः स्वलंकृताः ॥ २५
 पद्मोत्पलापीडधरास्तथा कुमुदधारिणः ।
 माहात्म्येन च संयुक्ताः शतशोऽथ सहस्रशः ॥ २६
 शतश्रीचक्रहस्ताश्च तथा मुसलपाणयः ।
 भुशुण्डीपाशहस्ताश्च गदाहस्ताश्च भारत ॥ २७
 पृष्ठेषु बद्धेषुधयश्चित्रबाणा रणोत्कटाः ।
 सध्वजाः सपताकाश्च सघण्टाः सपरश्वधाः ॥ २८
 महापाशोद्यतकरास्तथा लग्नुडपाणयः ।
 स्थूणाहस्ताः खड्गहस्ताः सर्पोच्छ्रितकिरीटिनः ।
 महासर्पाङ्गदधराश्चित्राभरणधारिणः ॥ २९
 रजोध्वस्ताः पङ्कविग्धाः सर्वे शुक्लाम्बरस्रजः ।
 नीलाङ्गाः कमलाङ्गाश्च मुण्डवक्त्रास्तथैव च ॥ ३०
 भेरिशङ्खभृदङ्गांस्ते इक्ष्णुरानकगोमुखान् ।
 अवाद्यन्पारिषदाः प्रहृष्टाः कनकप्रभाः ॥ ३१
 गायमानास्तथैवान्ये नृत्यमानास्तथापरे ।

जयन्तः प्लवन्तश्च बलान्तश्च महाबलाः ॥ ३२
 जवान्तो जवनाश्चण्डाः पवनोद्धूतमूर्धजाः ।
 मन्ता इव महानागा विनदन्तो मुहुर्मुहुः ३३
 सुमीमा घोररूपाश्च शूलपट्टिशपाणयः ।
 नानाविरागवसनाश्चित्रमाल्यानुलेपनाः ॥ ३४
 क्लृप्तचित्राङ्गदधराः समुद्यतकरास्तथा ।
 हन्तारो द्विषतां शूराः प्रसह्यासह्यविक्रमाः ॥ ३५
 पातारोऽसृग्मसाद्यानां मांसाङ्कृतभोजनाः ।
 षूडालाः कर्णिकालाश्च प्रकृशाः पिठरोदराः ॥ ३६
 कृतिद्विस्वतिदीर्घाश्च प्रबलाश्चातिभैरवाः ।
 विकटाः काललम्बोष्ठा बृहच्छ्लेफास्थिपिण्डकाः ॥ ३७
 महार्हानामुकुटा मुण्डाश्च जटिलाः परे ।
 शार्केन्दुग्रहनक्षत्रां द्यां कुर्युर्ये महीतले ॥ ३८
 हस्तहेरंश्च ये हन्तुं भूतग्रामं चतुर्विधम् ।
 ये च वीतभया नित्यं हरस्य भुकुटीभटाः ॥ ३९
 कामकारकराः सिद्धास्त्रैलोक्यस्येश्वरेश्वराः ।
 मित्यानन्दप्रमुदिता वागीशा वीतमत्सराः ॥ ४०
 प्राप्याष्टगुणधैश्वर्यं ये न यान्ति च विस्मयम् ।
 येषां विस्मयते नित्यं भगवान्कर्मभिर्हरः ॥ ४१
 मनोवाकर्मभिर्भक्तैर्नित्यमाराधितश्च यैः ।
 मनोवाकर्मभिर्भक्तान्पाति पुत्रानिवौरसान् ॥ ४२
 पिबन्तोऽसृग्मसास्त्वन्ये क्रुद्धा ब्रह्मद्विषां सदा ।
 चतुर्विंशत्सकं सोमं ये पिबन्ति च नित्यदा ॥ ४३
 श्रुतेन ब्रह्मचर्येण तपसा च दमेन च ।
 ये समाराध्य शूलाङ्गं भवसायुज्यमागताः ॥ ४४
 वैरात्मभूतैर्भगवान्पार्वत्या च महेश्वरः ।
 सह भूतगणान्भुङ्क्ते भूतभव्यभवत्प्रभुः ॥ ४५
 नानाविचित्रहसितक्ष्वेडितोत्कृष्टमार्जितैः ।
 संनादयन्तस्ते विश्वमश्वत्थामानमभ्ययुः ॥ ४६
 संस्तुवन्तो महादेवं भाः कुर्वाणाः सुवर्चसः ।

विवर्धयिष्यो द्रौणेर्महिमानं महात्मनः ॥ ४७
 जिज्ञासमानास्तत्तेजः सौप्तिकं च दिदृक्षवः ।
 भीमोद्गपरिघालातशूलपट्टिशपाणयः ।
 घोररूपाः समाजग्मुर्भूतसंघाः समन्ततः ॥ ४८
 जनयेयुर्भयं ये स्म त्रैलोक्यस्यापि दर्शनात् ।
 तान्प्रेक्षमाणोऽपि व्यथां न चकार महाबलः ॥ ४९
 अथ द्रौणिर्धनुष्पाणिर्धनुर्धनोधाङ्गुलित्रवान् ।
 स्वयमेवात्मनात्मानमुपहारमुपाहरन् ॥ ५०
 धनूंषि समिधस्तत्र पवित्राणि शिताः शराः ।
 हविरात्मवतश्चात्मा तस्मिन्भारत कर्मणि ॥ ५१
 ततः सौम्येन मन्त्रेण द्रोणपुत्रः प्रतापवान् ।
 उपहारं महामन्युरथात्मानमुपाहरत् ॥ ५२
 तं रुद्रं रौद्रकर्माणं रौद्रैः कर्मभिरच्युतम् ।
 अभिष्टुत्य महात्मानमित्युवाच कृताञ्जलिः ॥ ५३
 इममात्मानमद्याहं जातमाङ्गिरसे कुले ।
 अग्नौ जुहोमि भगवन्प्रतिगृहीष्व मां बलिम् ॥ ५४
 भवद्भक्त्या महादेव परमेण समाधिना ।
 अस्याम्नापदि विश्वात्मन्नुपाकुर्मि तवाग्रतः ॥ ५५
 त्वयि सर्वाणि भूतानि सर्वभूतेषु चासि वै ।
 गुणानां हि प्रधानानामेकत्वं त्वयि तिष्ठति ॥ ५६
 सर्वभूताशय विभो हविर्भूतमुपस्थितम् ।
 प्रतिगृहाण मां देव यद्यशक्याः परे मया ॥ ५७
 इत्युक्त्वा द्रौणिरास्था च तां वेदीं दीप्तपावकाम् ।
 संत्यक्तात्मा समासृज्य कृष्णवर्त्मन्युपाविशत् ॥ ५८
 तमूर्ध्वबाहुं निश्चेष्टं दृष्ट्वा हविरुपस्थितम् ।
 अब्रवीद्भगवान्साक्षान्महादेवो हसन्निव ॥ ५९
 सत्यशौचार्जवत्यागैस्तपसा नियमेन च ।
 क्षान्त्या भक्त्या च धृत्या च बुद्ध्या च वचसा तथा ॥
 यथावदहमाराद्धः कृष्णेनाङ्घ्रिकर्मणा ।
 तस्मादिष्टतमः कृष्णादन्यो मम न विद्यते ॥ ६१

कुर्वता तस्य संमानं त्वां च जिज्ञासता मया ।
 पाञ्चालाः सहसा गुप्ता मायाश्च बहुशः कृताः ॥ ६२
 कृतस्तस्यैष संमानः पाञ्चालान्क्षता मया ।
 अभिभूतास्तु कालेन नैषामद्यास्ति जीवितम् ॥ ६३
 एवमुक्त्वा महेश्वासं भगवानात्मनस्तनुम् ।
 आविवेश ददौ चारमे विमलं खड्गमुत्तमम् ॥ ६४
 अथाविष्टो भगवता भूयो जञ्जाल तेजसा ।
 वर्ष्मवांश्चाभवद्युद्धे देवसृष्टेन तेजसा ॥ ६५
 तमदृश्यानि भूतानि रक्षांसि च समाद्रवन् ।
 अभितः शत्रुशिविरं यान्तं साक्षादिवेश्वरम् ॥ ६६

इति श्रीमहाभारते सौप्तिकपर्वणि

सप्तमोऽध्यायः ॥ ७ ॥

८

धृतराष्ट्र उवाच ।

तथा प्रयाते शिविरं द्रोणपुत्रे महारथे ।
 कञ्चित्कृपश्च भोजश्च भयार्त्तौ न न्यवर्तताम् ॥ १
 कञ्चिन्न वारितौ क्षुद्रौ रक्षिभिर्नोपलक्षितौ ।
 असह्यमिति वा मत्वा न निवृत्तौ महारथौ ॥ २
 कञ्चित्प्रमथ्य शिविरं हत्वा सोमकपाण्डवान् ।
 दुर्योधनस्य पदवीं गतौ परमिकां रणे ॥ ३
 पाञ्चालैर्वा विनिहतौ कञ्चिन्नास्वपतां क्षितौ ।
 कञ्चित्ताभ्यां कृतं कर्म तन्ममाचक्ष्व संजय ॥ ४

संजय उवाच ।

तस्मिन्प्रयाते शिविरं द्रोणपुत्रे महात्मनि ।
 कृपश्च कृतवर्मा च शिविरद्वार्यतिष्ठताम् ॥ ५
 अश्वत्थामा तु तौ दृष्ट्वा यत्नवन्तौ महारथौ ।
 प्रहृष्टः शनकै राजन्निदं वचनमब्रवीत् ॥ ६
 यत्तौ भवन्तौ पर्याप्तौ सर्वक्षत्रस्य नाशने ।
 किं पुनर्योधनस्य प्रसुप्तस्य विशेषतः ॥ ७

अहं प्रवेक्ष्ये शिविरं चरिष्यामि च कालवत् ।
 यथा न कश्चिदपि मे जीवनमुच्येत मानवः ॥ ८
 इत्युक्त्वा प्राविशद्रौणिः पार्थानां शिविरं महत् ।
 अद्वारेणाभ्यवस्कन्द्य विहाय भयमात्मनः ॥ ९
 स प्रविश्य महाबाहुरुदेशज्ञश्च तस्य ह ।
 धृष्टद्युम्नस्य निलयं शनकैरभ्युपागमत् ॥ १०
 ते तु कृत्वा महत्कर्म श्रान्ताश्च बलवद्रणे ।
 प्रसुप्ता वै सुविश्वस्ता स्वतैन्यपरिवारिताः ॥ ११
 अथ प्रविश्य तद्देशम् धृष्टद्युम्नस्य भारत ।
 पाञ्चाल्यं शयने द्रौणिरपश्यत्सुप्रमन्तिकात् ॥ १२
 क्षौमावदाते महति स्पर्ध्यास्तरणसंवृते ।
 माल्यप्रवरसंयुक्ते धूपेऽर्चूणैश्च वासिते ॥ १३
 तं शयानं महात्मानं विलम्बमकुतोभयम् ।
 प्राबोधयत पादेन शयनस्थं महीपते ॥ १४
 स बुद्ध्वा चरणस्पर्शमुत्थाय रणदुर्मदः ।
 अभ्यजानदमेयात्मा द्रोणपुत्रं महारथम् ॥ १५
 तमुत्पतन्तं शयनादश्वत्थामा महाबलः ।
 केशेष्वालम्ब्य पाणिभ्यां निष्पिपेष महीतले ॥ १६
 स बलात्तेन निष्पिपष्टः साध्वसेन च भारत ।
 निद्रया चैव पाञ्चाल्यो नाशकचेष्टितुं तदा ॥ १७
 तमाक्रम्य पदा राजन्कण्ठे चोरसि चोभयोः ।
 नदन्तं विस्फुरन्तं च पशुमारभमारयत् ॥ १८
 तुदन्नखैस्तु स द्रौणि नातिन्यक्तमुदाहरत् ।
 आचार्यपुत्र शस्त्रेण जहि मा मा चिरं कृथाः ।
 त्वत्कृते सुकृताल्लोकान्गच्छेयं द्विपदां वर ॥ १९
 तस्यान्यक्तां तु तां वाचं संश्रुत्य द्रौणिरब्रवीत् ।
 आचार्यघातिनां लोका न सन्ति कुलपांसन ।
 तस्माच्छ्लेणे निधनं न त्वमर्हसि दुर्मते ॥ २०
 एवं बुवाणस्तं वीरं सिंहो मत्तमिव द्विपम् ।
 मर्मस्वभ्यवधीत्कुट्टः पादाष्टीलैः सुदारुणैः ॥ २१

तस्य वीरस्य शब्देन मार्यमाणस्य वेदमनि ।
 अबुध्यन्त महाराज द्वियो ये चास्य रक्षिणः ॥ २२
 ते दृष्ट्वा वर्ष्मवन्तं तमतिमानुषविक्रमम् ।
 भूतमेव व्यवस्यन्तो न स्म प्रव्याहरन्भयात् ॥ २३
 तं तु तेनाभ्युपायेन गमयित्वा यमक्षयम् ।
 अथ्यतिष्ठस तेजस्वी रथं प्राप्य सुदर्शनम् ॥ २४
 स तस्य भवनाद्राजन्निष्क्रम्यानादयन्दिशः ।
 रथेन शिविरं प्रायाज्जिघांसुर्द्विषतो बली ॥ २५
 अपक्रान्ते ततस्तस्मिन्द्रोणपुत्रे महारथे ।
 सह तै रक्षिभिः सर्वैः प्रणेदुर्योषितस्तदा ॥ २६
 राजानं निहतं दृष्ट्वा भृशं शोकपरायणाः ।
 व्याक्रोशन्क्षत्रियाः सर्वे धृष्टद्युम्नस्य भारत ॥ २७
 तागां तु तेन शब्देन समीपे क्षत्रियर्षभाः ।
 क्षिप्रं च समनहन्त किमेतदिति चाब्रुवन् ॥ २८
 क्षियस्तु राजन्वित्रस्ता भारद्वाजं निरीक्ष्य तम् ।
 अबुवन्दीनकण्ठेन क्षिप्रमाद्रवतेति वै ॥ २९
 राक्षसो वा मनुष्यो वा नैनं जानीमहे वयम् ।
 हत्वा पाञ्चालराजं यो रथमारुह्य तिष्ठति ॥ ३०
 ततस्ते योधभ्रूख्यास्तं सहसा पर्यवारयन् ।
 स तानापततः सर्वान्द्राक्षेण व्यपोथयत् ॥ ३१
 धृष्टद्युम्नं च हत्वा स तांश्चैवास्य पदानुगान् ।
 अपश्यच्छयने सुप्रमुत्तमौजसमन्तिके ॥ ३२
 तमप्याक्रम्य पादेन कण्ठे चोरसि चौजसा ।
 तथैव मारयामास विनर्दन्तमरिंदमम् ॥ ३३
 युधामन्युस्तु संप्राप्तो मत्वा तं रक्षसा हतम् ।
 गदामुद्यम्य वेगेन हृदि द्रौणिमताडयत् ॥ ३४
 तमभिद्रुत्य जग्राह क्षितौ चैनमपातयत् ।
 विस्फुरन्तं च पशुवत्तथैवैनममारयत् ॥ ३५
 तथा स वीरो हत्वा तं ततोऽन्यान्समुपाद्रवत् ।
 संसुप्तानेव राजेन्द्र तत्र तत्र महारथान् ।

स्फुरतो वेपमानांश्च शमितेव पशुमखे ॥ ३६
 ततो निस्त्रिशमादाय जघानान्यान्यपृथग्जनान् ।
 भागशो विचरन्मार्गानसियुद्धविशारदः ॥ ३७
 तथैव गुल्मे संप्रेक्ष्य शयानान्मध्यगौत्मिकान् ।
 श्रान्तात्रयस्तायुधान्सर्वान्क्षणेनैव व्यपोथयत् ॥ ३८
 योधानश्चान्द्विपांश्चैव प्राच्छिनत्स वरासिना ।
 रुधिरोक्षितसर्वाङ्गः कालसृष्ट इवान्तकः ॥ ३९
 विस्फुरद्भिश्च तैर्द्रौणिर्निस्त्रिशशस्योद्यमेन च ।
 आक्षेपेण तथैवासेक्षिधा रक्तोक्षितोऽभवत् ॥ ४०
 तस्य लोहितसिक्तस्य दीप्तखड्गस्य युध्यतः ।
 अमानुष इवाकारो बभौ परमभीषणः ॥ ४१
 ये त्वजाग्रत कौरव्य तेऽपि शब्देन मोहिताः ।
 निरीक्ष्यमाणा अन्योन्यं द्रौणि दृष्ट्वा प्रविव्यथुः ॥ ४२
 तद्रूपं तस्य ते दृष्ट्वा क्षत्रियाः शत्रुर्क्षणाः ।
 राक्षसं मन्यमानास्तं नयनानि न्यमीलयन् ॥ ४३
 स घोररूपो व्यचरत्कालवच्छिविरे ततः ।
 अपश्यद्रौपदीपुत्रानवशिष्टांश्च सोमकान् ॥ ४४
 तेन शब्देन वित्रस्ता धनुर्हस्ता महारथाः ।
 धृष्टद्युम्नं हतं श्रुत्वा द्रौपदेया विशां पते ।
 अवाकिरञ्जशरव्रातैर्भरद्वाजमभीतवत् ॥ ४५
 ततस्तेन निनादेन संप्रबुद्धाः प्रभद्रकाः ।
 शिलीमुखैः शिखण्डी च द्रोणपुत्रं समार्दयन् ॥ ४६
 भारद्वाजस्तु तान्दृष्ट्वा शरवर्षाणि वर्षतः ।
 ननाद बलवन्नादं जिघांसुस्तानमुदुर्जयान् ॥ ४७
 ततः परमसंकुद्धः पितुर्वधमनुस्मरन् ।
 अवरुह्य रथोपस्थात्वरमाणोऽभ्मिदुहुवे ॥ ४८
 सहस्रचन्द्रं विपुलं गृहीत्वा चर्म संयुगे ।
 खड्गं च विपुलं दिव्यं जातरूपपरिष्कृतम् ।
 द्रौपदेयानभिद्रुत्य खड्गेन व्यचरद्वली ॥ ४९
 ततः स नरशार्दूलः प्रतिविन्ध्यं तमाहवे ।

कुक्षिदेशेऽवधीद्राजन्स हतो न्यपतद्भुवि ॥ ५०
 प्रासेन विद्धा द्रौणिं तु सुतभोमः प्रतापवान् ।
 पुनश्चासिं समुद्यम्य द्रोणपुत्रमुपाद्रवन् ॥ ५१
 सुतसोमस्य सासिं तु बाहुं छित्त्वा नरर्षभः ।
 पुनरभ्यहनत्पार्श्वं स भिन्नहृदयोऽपतत् ॥ ५२
 नाकुलिस्तु शतानीकं रथचक्रेण वीर्यवान् ।
 दोर्भ्यामुत्क्षिप्य वेगेन वक्षस्येनमताडयत् ॥ ५३
 अताडयच्छतानीकं मुक्तचक्रं द्विजस्तु सः ।
 स विह्वलो यथौ भूमिं ततोऽस्यापाहरच्छिरः ॥ ५४
 श्रुतकर्मा तु परिधं गृहीत्वा समताडयत् ।
 अभिद्रुत्य ततो द्रौणिं सन्धे स फलके भृशम् ॥ ५५
 स तु तं श्रुतकर्माणमास्ये जप्ते वरासिना ।
 स हतो न्यपतद्भूमौ विमूढो विकृताननः ॥ ५६
 तेन शब्देन वीरस्तु श्रुतकीर्तिर्महाधनुः ।
 अश्वत्थामानमासाद्य शरवर्षैरवाकिरत् ॥ ५७
 तस्यापि शरवर्षाणि चर्मणा प्रतिवार्य सः ।
 सकुण्डलं शिरः कायाद्भ्राजमानमपाहरत् ॥ ५८
 ततो भीष्मनिहन्ता तं सह सर्वैः प्रभद्रकैः ।
 अहनत्सर्वतो वीरं नानाप्रहरणैर्वली ।
 शिलीमुखेन चाप्येनं भ्रुवोर्मध्ये समार्दयत् ॥ ५९
 स तु क्रोधसमाविष्टो द्रोणपुत्रो महाबलः ।
 शिखण्डिनं समासाद्य द्विधा विच्छेद सोऽसिना ॥
 शिखण्डिनं ततो हत्या क्रोधाविष्टः परंतपः ।
 प्रभद्रकगणान्सर्वानभिदुद्राव वेगवान् ।
 यच्च शिष्टं विराटस्य बलं तच्च समाद्रवत् ॥ ६१
 ह्रुपदस्य च पुत्राणां पौत्राणां सुहृदामपि ।
 चकार कदनं घोरं दृष्ट्वा दृष्ट्वा महाबलः ॥ ६२
 अन्यानन्यांश्च पुरुषानभिसृत्याभिसृत्य च ।
 न्यकृतदसिना द्रौणिरसिमार्गविशारदः ॥ ६३
 कालीं रक्तास्यनयनां रक्तमात्यानुलेपनाम् ।

रक्तान्बरधरामेकां पाशहस्तां शिखण्डिनीम् ॥ ६४
 ददृशुः कालरात्रिं ते स्मयमानामवस्थिताम् ।
 नराश्वकुञ्जराणांशैर्बद्धा घोरैः प्रतस्थुषीम् ।
 हरन्तीं विविधान्प्रेतान्पाशवद्वान्विमूर्धजान् ॥ ६५
 स्वप्ने सुप्राप्तयन्तीं तां रात्रिष्वन्यासु मारिष ।
 ददृशुर्योधमुख्यास्ते व्रन्तं द्रौणिं च निलदा ॥ ६६
 यतः प्रवृत्तः संप्रामः कुरुपाण्डवसेनयोः ।
 ततःप्रभृतिं तां कृत्यामपश्यन्द्रौणिमेव च ॥ ६७
 तांस्तु दैवहतान्पूर्वं पश्चाद्द्रौणिर्न्यपातयत् ।
 त्रासयन्सर्वभूतानि विनदन्भैरवान्बवान् ॥ ६८
 तदनुस्मृत्य ते वीरा दर्शनं पौर्वकालिकम् ।
 इदं तदित्यमन्यन्त दैवेनोपनिपीडिताः ॥ ६९
 ततस्तेन निनादेन प्रत्यवुध्यन्त धन्विनः ।
 शिबिरे पाण्डवेयानां शतशोऽथ सहस्रशः ॥ ७०
 सोऽच्छिनत्कस्यचित्पादौ जघनं चैव कस्यचित् ।
 कांश्चिद्विभेद पार्श्वेषु कालसृष्ट इवान्तकः ॥ ७१
 अत्युग्रप्रतिपिष्टैश्च नदद्भिश्च भृशतुरैः ।
 गजाश्वमथितैश्चान्यैर्मही कीर्णाभवत्प्रभो ॥ ७२
 क्रोशतां किमिदं कोऽयं किं शब्दः किं नु किं कृतम् ।
 एवं तेषां तदा द्रौणिरन्तकः समपद्यत् ॥ ७३
 अपेतशस्त्रसंनाहान्संरन्धान्पाण्डुसृञ्जयान् ।
 प्राहिणोन्मृत्युलोकाय द्रौणिः प्रहरतां वरः ॥ ७४
 ततस्तच्छस्त्रवित्रस्ता उत्पतन्तो भयातुराः ।
 निद्रान्धा नष्टसंज्ञाश्च तत्र तत्र निलित्यरे ॥ ७५
 ऊरुस्तम्भगृहीताश्च कश्मलाभिहतौजसः ।
 विनदन्तो भृशं व्रस्ताः संन्यपेषन्परस्परम् ॥ ७६
 ततो रथं पुनर्द्रौणिरास्थितो भीमनिस्वनम् ।
 धनुष्पाणिः शरैरन्यान्प्रेषयद्वै यमश्लयम् ॥ ७७
 पुनरुत्पततः कांश्चिद्दूरादपि नरोत्तमान् ।
 शूरान्संपततश्चान्यान्कालरात्र्यै न्यवेदयत् ॥ ७८

तथैव स्यन्दनाग्नेण प्रमथन्स विधावति ।
 अथर्वैश्च विविधैरवर्षच्छात्रवांस्ततः ॥ ७९
 पुनश्च सुविचित्रेण शतचन्द्रेण चर्मणा ।
 तेन चाकाशवर्णेन तदाचरत सोऽसिना ॥ ८०
 तथा स शिबिरं तेषां द्रौणिराहवदुर्मदः ।
 व्यशोभयत राजेन्द्र महाहृदमिव द्विपः ॥ ८१
 हृद्येतुस्तेन शब्देन योधा राजन्विचेतसः ।
 निश्रुताश्च भयार्ताश्च व्यधावन्त ततस्ततः ॥ ८२
 विस्तरं चक्रुशुश्चान्ये बह्वबद्धं तथावदन् ।
 न च स्म प्रतिपद्यन्ते शस्त्राणि वसनानि च ॥ ८३
 विमुक्तकेशाश्चाप्यन्ये नाभ्यजानन्परस्परम् ।
 ह्यतन्तः परे भीताः केचित्त्र तथाभ्रमन् ।
 पुरीषमसृजन्केचित्केचिन्मूत्रं प्रसुसुवुः ॥ ८४
 बन्धानि च राजेन्द्र संछिद्यं तुरगा द्विपाः ।
 स्म पर्यपतन्त्रान्ये कुर्वन्तो महादाकुलम् ॥ ८५
 तत्र केचिन्नरा भीता व्यलीयन्त महीतले ।
 तथैव तान्निपतितानपिषन्गजवाजिनः ॥ ८६
 तस्मिन्स्था वर्तमाने रक्षांसि पुरुषर्षभ ।
 ह्यग्निं व्यनदन्नुच्चैर्मुदा भरतसत्तम ॥ ८७
 स शब्दः प्रेरितो राजन्भूतसर्धैर्मुदा युतैः ।
 अपूर्यद्दिशः सर्वा दिवं चापि महास्वनः ॥ ८८
 तेषामार्तस्वरं श्रुत्वा वित्रस्ता गजवाजिनः ।
 मुक्ताः पर्यपतन् राजन्भृद्गन्तः शिबिरे जनम् ॥ ८९
 तैस्तत्र परिधावद्भिश्चरणोदीरितं रजः ।
 अक्रुरोच्छिबिरे तेषां रजण्यां द्विगुणं तमः ॥ ९०
 तस्मिन्तमसि संजाते प्रमूढाः सर्वतो जनाः ।
 नाजानन्पितरः पुत्रान्भ्रातृन्भ्रातर एव च ॥ ९१
 राजा गजानतिक्रम्य निर्मनुष्या हया हयान् ।
 प्रताडयन्तथाभङ्गस्तथाभृद्गन्तश्च भारत ॥ ९२
 ते भग्नाः प्रपतन्तश्च निघ्नन्तश्च परस्परम् ।

न्यपातयन्त च परान्पातयित्वा तथापिषन् ॥ ९३
 विचेतसः सनिद्राश्च तमसा चावृता नराः ।
 जङ्गुः स्वानेव तत्राथ कालेनाभिप्रचोदिताः ॥ ९४
 त्यक्त्वा द्वाराणि च द्वाःस्थास्तथा गुल्मांश्च गौलिमकाः ।
 प्राद्रवन्त यथाशक्ति कांदिशीका विचेतसः ॥ ९५
 विप्रनष्टाश्च तेऽन्योन्यं नाजानन्त तदा विभो ।
 क्रोशन्तस्तात पुत्रेति दैवोपहतचेतसः ॥ ९६
 पलायतां दिशस्तेषां स्वानप्युत्सृज्य बान्धवान् ।
 गोत्रनामभिरन्योन्यमाक्रन्दन्त ततो जनाः ॥ ९७
 हाहाकारं च कुर्वाणाः पृथिव्यां शेरते परे ।
 तान्बुद्ध्वा रणमत्तोऽसौ द्रोणपुत्रो व्यपोथयत् ॥ ९८
 तत्रापरे वध्यमाना मुहुर्मुहुश्चेतसः ।
 शिबिरान्निष्पतन्ति स्म क्षत्रिया भयपीडिताः ॥ ९९
 तांस्तु निष्पतन्स्वस्ताङ्गिश्चिराज्जीवितैषिणः ।
 कृतवर्मा कृपश्चैव द्वारदेशे निजघ्नतुः ॥ १००
 विशस्त्रयन्त्रकवचान्मुक्तकेशान्कृताञ्जलीन् ।
 वेपमानान्क्षितौ भीतान्नैव कांश्चिदमुञ्चताम् ॥ १०१
 नामुच्यत तयोः कश्चिन्निष्क्रान्तः शिबिराद्बहिः ।
 कृपस्य च महाराज हार्दिकस्य च दुर्मतेः ॥ १०२
 भूयश्चैव चिकीर्षन्तौ द्रोणपुत्रस्य तौ प्रियम् ।
 त्रिषु देशेषु ददतुः शिबिरस्य हुताशनम् ॥ १०३
 ततः प्रकाशे शिबिरे खड्गेन पितृनन्दनः ।
 अश्वत्थामा महाराज व्यचरत्कृतहस्तवत् ॥ १०४
 कांश्चिदापततो वीरानपरांश्च प्रधावतः ।
 व्ययोजयत खड्गेन प्राणैर्द्विजवरो नरान् ॥ १०५
 कांश्चिद्योधान्स खड्गेन मध्ये संछिद्य वीर्यवान् ।
 अपातयद्द्रोणसुतः संरब्धस्तिलकाण्डवत् ॥ १०६
 विनदद्भिर्भृशायस्तैर्नराश्चद्विरदोत्तमैः ।
 पतितैरभवत्कीर्णा मेदिनी भरतर्षभ ॥ १०७
 मानुषाणां सहस्रेषु हतेषु पतितेषु च ।

उदतिष्ठन्कवन्धानि बहून्युत्थाय चापतन् ॥ १०८
 सायुधान्साङ्गदान्बाहून्निचकर्त शिरांसि च ।
 हस्तिहस्तोपमानूरुहस्तान्पादांश्च भारत ॥ १०९
 पृष्ठच्छिन्नाच्छिरश्छिन्नान्पार्श्वच्छिन्नांस्तथापरान् ।
 समासाद्याकरोद्भौगिः कांश्चिच्चापि पराङ्मुखान् ॥
 मध्यकायान्नरानन्यांश्चिच्छेदान्यांश्च कर्णतः ।
 अंसदेशे निहत्यान्यान्काये प्रावेशयच्छिरः ॥ १११
 एवं विचरतस्तस्य निघ्नतः सुबहून्नरान् ।
 तमसा रजनी घोरा बभौ दारुणदर्शना ॥ ११२
 किञ्चित्प्राणैश्च पुरुषैर्हतैश्चान्यैः सहस्रशः ।
 बहुना च गजाश्वेन भूरभूद्भीमदर्शना ॥ ११३
 यक्षरक्षःसमाकीर्णै रथाश्चद्विपदारुणे ।
 क्रुद्धेन द्रोणपुत्रेण संछिन्नाः प्रापतन्भुवि ॥ ११४
 मातृरन्ये पितृरन्ये भ्रातृरन्ये विचक्रुशुः ।
 केचिदूचुर्न तत्क्रुद्धैर्धार्तराष्ट्रैः कृतं रणे ॥ ११५
 यत्कृतं नः प्रसुप्तानां रक्षोभिः क्रूरकर्मभिः ।
 अस्मान्निध्याद्धि पार्थानामिदं नः कदनं कृतम् ॥
 न देवासुरगन्धर्वैर्न यक्षैर्न च राक्षसैः ।
 शक्यो विजेतुं कौन्तेयो गोप्ता यस्य जनार्दनः ॥ ११७
 ब्रह्मण्यः सत्यवाग्दान्तः सर्वभूतानुकम्पकः ।
 न च सुप्तं प्रमत्तं वा न्यस्तशस्त्रं कृताञ्जलिम् ।
 धावन्तं मुक्तकेशं वा हन्ति पार्थो धनंजयः ॥ ११८
 तदिदं नः कृतं घोरं रक्षोभिः क्रूरकर्मभिः ।
 इति लालप्यमानाः स्म शेरते बहवो जनाः ॥ ११९
 स्तनतां च मनुष्याणामपरेषां च कूजताम् ।
 ततो मुहूर्तात्प्राशाम्यत्स शब्दस्तुमुलो महान् ॥ १२०
 शोणितव्यतिषिक्त्यायां वसुधायां च भूमिषु ।
 तद्रजस्तुमुलं घोरं क्षणेनान्तरधीयत ॥ १२१
 संवेष्टमानानुद्विग्नान्निस्तसाहान्सहस्रशः ।
 न्यपातयन्नरान्क्रुद्धः पशूपशुपतिर्यथा ॥ १२२

अन्योन्यं संपरिष्वज्य शयानान्द्रवतोऽपरान् ।
 संलीनान्युध्यमानांश्च सर्वान्द्रौगिरपोथयत् ॥ १२३
 दह्यमाना हुताशेन वध्यमानाश्च तेन ते ।
 परस्परं तदा योधा अनयन्यमसादनम् ॥ १२४
 तस्या रजन्यास्त्वर्धेन पाण्डवानां महद्बलम् ।
 गमयामास राजेन्द्र द्रौणिर्यमनिवेशनम् ॥ १२५
 निशाचराणां सत्त्वानां सा रात्रिर्हर्षवर्धिनी ।
 आसीन्नरगजाश्वानां रौद्री क्षयकरी भृशम् ॥ १२६
 तत्रादृश्यन्त रक्षांसि पिशाचाश्च पृथग्विधाः ।
 खादन्तो नरमांसानि पिबन्तः शोणितानि च ॥ १२७
 करालाः पिङ्गला रौद्राः शैलदन्ता रजस्वलाः ।
 जटिला दीर्घसक्थाश्च पञ्चपादा महोदराः ॥ १२८
 पश्चादङ्गुलयो रूक्षा विरूपा भैरवस्वनाः ।
 घटजानवोऽतिह्रस्वाश्च नीलकण्ठा विभीषणाः ॥
 सपुत्रदाराः सुकूरा दुर्दर्शनसुनिर्घृणाः ।
 विविधानि च रूपाणि तत्रादृश्यन्त रक्षसाम् ॥ १३०
 पीत्वा च शोणितं हृष्टाः प्रानृत्यन्गणशोऽपरे ।
 इदं वरमिदं मेध्यमिदं स्वाद्विति चानुवन् ॥ १३१
 मेदोमज्जास्थिरक्तानां वसानां च भृशाशिताः ।
 परमांसानि खादन्तः क्रव्यादा मांसजीविनः ॥ १३२
 वसां चाप्यपरे पीत्वा पर्यधावन्विकुक्षिलाः ।
 नानावक्त्रास्तथा रौद्राः क्रव्यादाः पिशिताशिनः ॥
 अयुतानि च तत्रासन्प्रयुतान्यवुर्दानि च ।
 रक्षसां घोररूपाणां महतां क्रूरकर्मणाम् ॥ १३४
 गुदिताना विवृप्तानां तस्मिन्महति वैशसे ।
 समेतानि बहून्यासन्भूतानि च जनाधिप ॥ १३५
 प्रत्यूषकाले शिचिरात्प्रतिगन्तुमिषेण सः ।
 नृशोणितावसित्तस्य द्रौणैरासीदसित्सरुः ।
 पाणिना सह संक्रिष्ट एकीभूत इव प्रभो ॥ १३६
 स निःशेषानरीन्कृत्वा विरराज जनक्षये ।

मुगान्ते सर्वभूतानि भस्म कृत्वेव पावकः ॥ १३७
 यथाप्रतिज्ञं तत्कर्म कृत्वा द्रौणायनिः प्रभो ।
 दुर्गमां पदवीं कृत्वा पितुरासीद्गतञ्चरः ॥ १३८
 यथैव संसुप्तजने शिविरे प्राविशन्निशि ।
 यथैव हत्वा निःशब्दे निश्चक्राम नरर्षभः ॥ १३९
 निष्क्रम्य शिविरात्तस्मात्ताभ्यां संगम्य वीर्यवान् ।
 पाचस्व्यौ कर्म तत्सर्वं हृष्टः संहर्षयन्विभो ॥ १४०
 क्वाप्याचख्यतुस्तस्मै प्रियं प्रियकरौ तदा ।
 पाञ्चालान्सृज्यांश्चैव विनिकृत्तान्सहस्रशः ।
 शीत्वा चोच्चैरुदक्रोशंस्तथैवास्फोटयंस्तलान् ॥ १४१
 स्वविधा हि सा रात्रिः सोमकानां जनक्षये ।
 प्रसुप्तानां प्रमत्तानामासीत्सुभृशदारुणा ॥ १४२
 वासंशयं हि कालस्य पर्यायो दुरतिक्रमः ।
 आदशा निहता यत्र कृत्वास्माकं जनक्षयम् ॥ १४३

धृतराष्ट्र उवाच ।

शोभे सुमहत्कर्म द्रौणिरेतन्महारथः ।
 शक्रोदीदृशं कस्मान्मत्पुत्रविजये धृतः ॥ १४४
 अथ कस्माद्धते क्षत्रे कर्मेदं कृतवानसौ ।
 द्रौणपुत्रो महेष्वासस्तन्मे शंसितुमर्हसि ॥ १४५

संजय उवाच ।

तेषां नूनं भयान्नासौ कृतवान्कुरुनन्दन ।
 प्रसान्निध्याद्धि पार्थानां केशवस्य च धीमतः ॥ १४६
 सात्वकेऽपि कर्मेदं द्रौणपुत्रेण साधितम् ।
 च हि तेषां समश्रं तान्हन्यादपि मरुत्यतिः ॥ १४७
 एतदीदृशकं वृत्तं राजन्सुप्रजने विभो ।
 यतो जनक्षयं कृत्वा पाण्डवानां महात्ययम् ।
 दिष्ट्वा दिष्ट्येति चान्योन्यं समेत्योचुर्महारथाः ॥
 स्यैष्वजत्ततो द्रौणिस्ताभ्यां च प्रतिनन्दितः ।
 इदं हर्षाच्च सुमहदाददे वाक्यमुत्तमम् ॥ १४९
 पाञ्चाला निहताः सर्वे द्रौपदेयाश्च सर्वशः ।

सोमका मत्स्यशेषाश्च सर्वे विनिहता मया ॥ १५०
 इदानीं कृतकृत्याः स्म याम तत्रैव मान्त्रिम् ।
 यदि जीवति नो राजा तस्मै शंसामहे प्रियम् ॥

इति श्रीमहाभारते सौप्तिकपर्वणि

अष्टमोऽध्यायः ॥ ८ ॥

९

संजय उवाच ।

ते हत्वा सर्वपाञ्चालान्द्रौपदेयांश्च सर्वशः ।
 अगच्छन्सहितास्तत्र यत्र दुर्योधनो हतः ॥ १
 गत्वा चैनमपश्यंस्ते किञ्चित्प्राणं नराधिपम् ।
 ततो रथेभ्यः प्रस्कन्द्य परिवव्रुस्तवात्मजम् ॥ २
 तं भग्नसकथं राजेन्द्र कृच्छ्रप्राणमचेतसम् ।
 वमन्तं रुधिरं वक्त्रादपश्यन्वसुधातले ॥ ३
 वृत्तं समन्ताद्बहुभिः श्वापदैर्घोरदर्शनैः ।
 शालावृकगणैश्चैव भक्षयिष्यद्भिरन्तिकान् ॥ ४
 निवारयन्तं कृच्छ्रात्ताञ्श्चापदानसंचिखादिपून् ।
 विवेष्टमानं मह्यां च सुभृशं गाढवेदनम् ॥ ५
 तं शयानं महात्मानं भूमौ स्वरुधिरोक्षितम् ।
 हतशिष्टास्त्रयो वीराः शोकार्ताः पर्यवारयन् ।
 अश्वत्थामा कृपश्चैव कृतवर्मा च सात्वतः ॥ ६
 तैस्त्रिभिः शोणितादिग्धैर्निःश्वसद्भिर्महारथैः ।
 शुशुभे संवृतो राजा वेदी त्रिभिरिवाग्निभिः ॥ ७
 ते तं शयानं संप्रेक्ष्य राजानमतथोचितम् ।
 अविषह्येन दुःखेन ततस्ते रुरुदुःखयः ॥ ८
 ततस्ते रुधिरं हस्तैर्मुखाग्निर्भृज्य तस्य ह ।
 रणे राज्ञः शयानस्य कृपणं पर्यदेवयन् ॥ ९

कृप उवाच ।

न दैवस्यातिभारोऽस्ति यदयं रुधिरोक्षितः ।
 एकादशचमूर्भर्ता शेते दुर्योधनो हतः ॥ १०

पश्य चामीकराभस्य चामीकरविभूषिताम् ।
 गदां गदाप्रियस्येमां समीपे पतितां भुवि ॥ ११
 इयमेनं गदा शूरं न जहाति रणे रणे ।
 स्वर्गायापि ब्रजन्तं हि न जहाति यशस्विनम् ॥ १२
 पश्येमां सह वीरेण जाम्बूनद्विभूषिताम् ।
 शयानां शयने धर्मे भार्या प्रीतिमतीमिव ॥ १३
 यो वै मूर्धावसिक्तानामग्रे यातः परंतपः ।
 स हतो प्रसते पांसूपश्य कालस्य पर्ययम् ॥ १४
 येनाजौ निहता भूमावशेरत पुरा द्विषः ।
 स भूमौ निहतः शेते कुरुराजः परैरयम् ॥ १५
 भयान्नमन्ति राजानो यस्य स्म शतसंघशः ।
 स वीरशयने शेते ऋज्याद्भिः परिवारितः ॥ १६
 उपासत नृपाः पूर्वमर्थहेतोर्यमीश्वरम् ।
 धिक्सद्यो निहतः शेते पश्य कालस्य पर्ययम् ॥ १७

संजय उवाच ।

तं शयानं नृपश्रेष्ठं ततो भरतसत्तम ।
 अश्वत्थामा समालोक्य करुणं पर्यदेवयत् ॥ १८
 आहुस्त्वां राजशार्दूल मुख्यं सर्वधनुष्मताम् ।
 धनाध्यक्षोपमं युद्धे शिष्यं संकर्षणस्य ह ॥ १९
 कथं विवरमद्राक्षीद्भीमसेनस्तवानघ ।
 बलिनः कृतिनो नित्यं स च पापात्मवानृप ॥ २०
 कालो नूनं महाराज लोकेऽस्मिन्बलवन्तरः ।
 पश्यामो निहतं त्वां चेद्भीमसेनेन संयुगे ॥ २१
 कथं त्वां सर्वधर्मज्ञं क्षुद्रः पापो वृकोदरः ।
 निकृत्या हतवान्मन्दो नूनं कालो दुरत्ययः ॥ २२
 धर्मयुद्धे ह्यधर्मेण समाहूयौजसा मृषे ।
 गदया भीमसेनेन निर्भिन्ने सक्थिनी तव ॥ २३
 अधर्मेण हतस्याजौ मृग्यमानं पदा शिरः ।
 यदुपेक्षितवान्क्षुद्रो धिक्त्तमस्तु युधिष्ठिरम् ॥ २४
 युद्धेष्वपवदिष्यन्ति योधा नूनं वृकोदरम् ।

यावत्स्थास्यन्ति भूतानि निकृत्या ह्यसि पातितः ॥ २५
 ननु रामोऽब्रवीद्वाजस्त्वां सदा यदुनन्दनः ।
 दुर्योधनसमो नास्ति गदया इति वीर्यवान् ॥ २६
 श्लाघते त्वां हि वाष्पेयो राजन्संसत्सु भारत ।
 सुशिष्यो मम कौरव्यो गदायुद्ध इति प्रभो ॥ २७
 यां गतिं क्षत्रियस्याहुः प्रशस्तां परमर्षयः ।
 हतस्याभिमुखस्याजौ प्राप्तस्त्वमसि तां गतिम् ॥ २८
 दुर्योधन न शोचामि त्वामहं पुरुषर्षभ ।
 हतपुत्रां न शोचामि गान्धारी पितरं च ते ।
 भिक्षुकौ विचरिष्येते शोचन्तौ पृथिवीमिमाम् ॥ २९
 धिगस्तु कृष्णं वाष्पेयमर्जुनं चापि दुर्मतिम् ।
 धर्मज्ञमानिनौ यौ त्वां वध्यमानमुपेक्षताम् ॥ ३०
 पाण्डवाश्चापि ते सर्वे किं वक्ष्यन्ति नराधिपान् ।
 कथं दुर्योधनोऽस्माभिर्हत इत्यनपत्रपाः ॥ ३१
 धन्यस्त्वमसि गान्धारे यस्त्वमायोधने हतः ।
 प्रयातोऽभिमुखः शत्रून्धर्मेण पुरुषर्षभ ॥ ३२
 हतपुत्रा हि गान्धारी निहतज्ञातिबान्धवा ।
 प्रज्ञाचक्षुश्च दुर्धर्षः कां गतिं प्रतिपस्यते ॥ ३३
 धिगस्तु कृतवर्माणं मां कृपं च महारथम् ।
 ये वयं न गताः स्वर्गं त्वां पुरस्कृत्य पार्थिवम् ॥ ३४
 दातारं सर्वकामानां रक्षितारं प्रजाहितम् ।
 यद्वयं नानुगच्छामस्त्वां धिगस्मान्नाराधमान् ॥ ३५
 कृपस्य तव वीर्येण मम चैव पितुश्च मे ।
 सश्रुत्यानां नरव्याघ्र रत्नवन्ति गृहाणि च ॥ ३६
 भवत्प्रसादादस्माभिः समित्रैः सहवान्धवैः ।
 अवाप्ताः क्रतवो मुख्या बहवो भूरिदक्षिणाः ॥ ३७
 कुतश्चापीदृशं सार्थमुपलप्स्यामहे वयम् ।
 यादृशेन पुरस्कृत्य त्वं गतः सर्वपार्थिवान् ॥ ३८
 वयमेव त्रयो राजन्गच्छन्तं परमां गतिम् ।
 यद्वै त्वां नानुगच्छामस्तेन तपस्यामहे वयम् ॥ ३९

स्वस्तीर्हीना हीनार्थाः स्मरन्तः सुकृतस्य ते ।
 किं नाम तद्भवेत्कर्म येन त्वानुव्रजेम वै ॥ ४०
 दुःखं नूनं कुरुश्रेष्ठ चरिष्यामो महीमिमाम् ।
 हीनानां नस्त्वया राजकुतः शान्तिः कुतः सुखम् ॥
 गत्वैतांस्तु महाराज समेत्य त्वं महारथान् ।
 यथाश्रेष्ठं यथाज्येष्ठं पूजयेर्वचनान्मम ॥ ४२
 आचार्यं पूजयित्वा च केतुं सर्वधनुष्मताम् ।
 हतं मयाद्य शंसेथा धृष्टद्युम्नं नराधिप ॥ ४३
 परिष्वजेथा राजानं बाह्यिकं सुमहारथम् ।
 सैन्यध्वं सोमदत्तं च भूरिश्रवसमेव च ॥ ४४
 तथा पूर्वगतानन्यान्स्वर्गं पार्थिवसत्तमान् ।
 अस्मद्वाक्यात्परिष्वज्य पृच्छेथास्त्वमनामयम् ॥ ४५
 इत्येवमुक्त्वा राजानं भद्रसकथमचेतसम् ।
 अश्वत्थामा समुद्रीक्ष्य पुनर्वचनमब्रवीत् ॥ ४६
 दुर्योधन जीवसि चेद्वाचं श्रोत्रसुखां शृणु ।
 सप्त पाण्डवतः शेषा धार्तराष्ट्रान्मयो वयम् ॥ ४७
 ते चैव भ्रातरः पञ्च वासुदेवोऽथ सात्यकिः ।
 अहं च कृतवर्मा च कृपः शारद्वतस्तथा ॥ ४८
 द्रौपदेया हताः सर्वे धृष्टद्युम्नस्य चात्मजाः ।
 पाञ्चाला निहताः सर्वे मत्स्यशेषं च भारत ॥ ४९
 कृते प्रतिकृतं पश्य हतपुत्रा हि पाण्डवाः ।
 सौप्तिके शिबिरं तेषां हतं सनरवाहनम् ॥ ५०
 मया च पापकर्मासौ धृष्टद्युम्नो महीपते ।
 प्रविश्य शिबिरं रात्रौ पशुमारेण मारितः ॥ ५१
 दुर्योधनस्तु तां वाचं निशम्य मनसः प्रियाम् ।
 प्रतिलभ्य पुनश्चेत इदं वचनमब्रवीत् ॥ ५२
 न मेऽकरोत्तद्वाङ्मयो न कर्गो न च ते पिता ।
 यत्त्वया कृपभोजाभ्यां सहितेनाद्य मे कृतम् ॥ ५३
 स चेत्सेनापतिः क्षुद्रो हतः सार्धं शिखण्डिना ।
 तेन मन्ये मद्यवता सममात्मानमद्य वै ॥ ५४

स्वस्ति प्राप्तुत भद्रं वः स्वर्गे नः संगमः पुनः ।
 इत्येवमुक्त्वा तूष्णीं स कुरुराजो महामनाः ।
 प्राणानुदसृजद्वीरः सुहृदां शोकमादधत् ॥ ५५
 तथेति ते परिष्वक्ताः परिष्वज्य च तं नृपम् ।
 पुनः पुनः प्रेक्षमाणाः स्वकानारुरूह रथान् ॥ ५६
 इत्येवं तव पुत्रस्य निशम्य करुणां गिरम् ।
 प्रत्यूषकाले शोकार्तः प्राधावं नगरं प्रति ॥ ५७
 तव पुत्रे गते स्वर्गं शोकार्तस्य ममानघ ।
 ऋषिदत्तं प्रनष्टं तद्विव्यदर्शित्वमद्य वै ॥ ५८

वैशंपायन उवाच ।

इति श्रुत्वा स नृपतिः पुत्रज्ञातिवधं तदा ।
 निःश्वस्य दीर्घमुष्णं च ततश्चिन्तापरोऽभवत् ॥ ५९
 इति श्रीमहाभारते सौप्तिकपर्वणि

नवमोऽध्यायः ॥ ९ ॥

समाप्तं सौप्तिकपर्वं ॥

१०

वैशंपायन उवाच ।

तस्यां रात्र्यां व्यतीतायां धृष्टद्युम्नस्य सारथिः ।
 शशंस धर्मराजाय सौप्तिके कदनं कृतम् ॥ १
 द्रौपदेया महाराज द्रुपदस्यात्मजैः सह ।
 प्रमत्ता निशि विश्वस्ताः स्वपन्तः शिबिरे स्वके ॥ २
 कृतवर्मणा नृशंसेन गौतमेन कृपेण च ।
 अश्वत्थाम्ना च पापेन हतं वः शिबिरं निशि ॥ ३
 एतैर्नरगजाश्वानां प्रासशक्तिपरश्वधैः ।
 सहस्राणि निकृन्तद्विर्निःशेषं ते बलं कृतम् ॥ ४
 छिद्यमानस्य महतो वनस्येव परश्वधैः ।
 शुश्रुवे सुमहाव्यशब्दो बलस्य तव भारत ॥ ५
 अहमेकोऽवशिष्टस्तु तस्मात्सैन्यान्महीपते ।
 मुक्तः कथंचिद्दर्मात्मन्यग्रस्य कृतवर्मणः ॥ ६
 तच्छ्रुत्वा वाक्यमशिवं कुन्तीपुत्रो युधिष्ठिरः ।

पपात महां दुर्धर्षः पुत्रशोकसमन्वितः ॥ ७
 तं पतन्तमभिक्रम्य परिजग्राह सायकिः ।
 भीमसेनोऽर्जुनश्चैव माद्रीपुत्रौ च पाण्डवौ ॥ ८
 लब्धचेतास्तु कौन्तेयः शोकविह्वलया गिरा ।
 जित्वा शत्रूञ्जितः पश्चात्पर्यदेवयदातुरः ॥ ९
 दुर्विदा गतिरर्थानामपि ये दिव्यचक्षुषः ।
 जीयमाना जयन्त्यन्ये जयमाना वयं जिताः ॥ १०
 हत्वा भ्रातृन्वयस्यांश्च पितृन्पुत्रान्सुहृद्गणान् ।
 बन्धूनमात्यान्पौत्रांश्च जित्वा सर्वाञ्जिता वयम् ॥ ११
 अन्तर्धो ह्यर्थसंकाशस्तथार्थोऽनर्थदर्शनः ।
 जयोऽयमजयाकारो जयस्तस्मात्पराजयः ॥ १२
 यं जित्वा तप्यते पश्चादापन्न इव दुर्मतिः ।
 कथं मन्येत विजयं ततो जिततरः परैः ॥ १३
 येषामर्थाय पापस्य धिग्जयस्य सुहृद्वधे ।
 निर्जितैरप्रमत्तैर्हि विजिता जितकाशिनः ॥ १४
 कर्णिनालीकदंष्ट्रस्य स्वङ्गजिह्वस्य संयुगे ।
 चापव्यात्तस्य रौद्रस्य ज्यातलस्वननादिनः ॥ १५
 क्रुद्धस्य नरसिंहस्य संग्रामेष्वपलायिनः ।
 ये व्यमुच्यन्त कर्णस्य प्रमादात्त इमे हताः ॥ १६
 रथह्वदं शरवर्षोर्मिमन्तं
 रत्नाचितं वाहनराजियुक्तम् ।
 शक्यवृष्टिमीनध्वजनागनक्रं
 शरासनावर्तमहेषुफेनम् ॥ १७
 संग्रामचन्द्रोदयवेगवेलं
 द्रोणार्णवं ज्यातलनेमिघोषम् ।
 ये तेरुश्चावचशस्त्रनौभि-
 स्ते राजपुत्रा निहताः प्रमादात् ॥ १८
 न हि प्रमादात्परमोऽस्ति कश्चि-
 द्ब्रह्मो नराणामिह जीवलोके ।
 प्रमत्तमर्था हि नरं समन्ता-

त्यजन्यनर्थाश्च समाविशन्ति ॥ १९
 ध्वजोत्तमाप्रोच्छ्रितधूमकेतुं
 शरार्चिषं कोपमहासमीरम् ।
 महाधनुर्ज्यातलनेमिघोषं
 तनुत्रनानाविधशस्त्रहोमम् ॥ २०
 महाचमूकक्षत्राभिपन्नं
 महाहवे भीष्ममहादवाग्निम् ।
 ये सेहुरात्तायतशस्त्रवेगं
 ते राजपुत्रा निहताः प्रमादात् ॥ २१
 न हि प्रमत्तेन नरेण लभ्या
 विद्या तपः श्रीर्विपुलं यशो वा ।
 पश्याप्रमादेन निहत्य शत्रू-
 न्सर्वान्महेन्द्रं सुखमेधमानम् ॥ २२
 इन्द्रोपमान्पार्थिवपुत्रपौत्रा-
 न्पश्याविशेषेण हतान्प्रमादात् ।
 तीर्त्वा समुद्रं वणिजः समुद्राः
 सन्नाः कुर्नद्यन्मिव हेलमानाः ।
 अमर्षितैर्ये निहताः शयाना
 निःसंशयं ते त्रिदिवं प्रपन्नाः ॥ २३
 कृष्णां नु शोचामि कथं न साध्वी
 शोकार्णवे साद्य विनह्यतीति ।
 भ्रातृंश्च पुत्रांश्च हतान्निशम्य
 पाञ्चालराजं पितरं च वृद्धम् ।
 श्रुवं विसंज्ञा पतिता पृथिव्यां
 सा शेष्यते शोककृशङ्गयष्टिः ॥ २४
 तच्छ्लोकजं दुःस्वमपारयन्ती
 कथं भविष्यत्युचिता सुखानाम् ।
 पुत्रक्षयभ्रातृवधप्रणुना
 प्रदह्यमानेव हुताशनेन ॥ २५
 इत्येवमार्तः परिदेवयन्स .

राजा कुरूणां नकुलं बभाषे ।
 गच्छानयैनामिह मन्दभाग्यां
 समावृपक्षामिति राजपुत्रीम् ॥ २६
 माद्रीसुतस्तपरिगृह्य वाक्यं
 धर्मेण धर्मप्रतिमस्य राज्ञः ।
 ययौ रथेनालयमाशु देव्याः
 पाञ्चालराजस्य च यत्र दाराः ॥ २७
 प्रस्थाप्य माद्रीसुतमाजमीढः
 शोकार्दितस्तैः सहितः सुहृद्भिः ।
 रोरूयमाणः प्रययौ सुताना-
 मायोधनं भूतगणानुकीर्णम् ॥ २८
 स तत्प्रविश्याशिवमुग्ररूपं
 ददर्श पुत्रान्सुहृदः सखीञ्च ।
 भूमौ शयानान् रुधिरार्द्रगात्रा-
 न्विमिन्नभ्रमापहतोत्तमाङ्गान् ॥ २९
 स तांस्तु दृष्ट्वा भृशमार्तारूपो
 युधिष्ठिरो धर्मभृतां वरिष्ठः ।
 उच्चैः प्रचुक्रोश च कौरवाग्र्यः
 पपात चोन्व्यां सगणो विसंज्ञः ॥ ३०
 इति श्रीमहाभारते सौप्तिकपर्वणि
 दशमोऽध्यायः ॥ १० ॥

६१

वैशंपायन उवाच ।

स दृष्ट्वा निहतान्संख्ये पुत्रान्भ्रानृन्सखीस्तथा ।
 महादुःखपरीतात्मा बभूव जनमेजय ॥ १
 ततस्तस्य महाञ्जोकः प्रादुरासीन्महात्मनः ।
 स्मरतः पुत्रपौत्राणां भ्रातृणां स्वजनस्य ह ॥ २
 तमश्रुपरिपूर्णाक्षं वेपमानमचेतसम् ।
 सुहृदो भृशसंविम्राः सान्त्वयांचक्रिरे तदा ॥ ३
 ततस्तस्मिन्क्षणे काल्ये रथेनादित्यवर्चसा ।

नकुलः कृष्णया सार्धमुपायात्परमार्तया ॥ ४
 उपप्लव्यगता सा तु श्रुत्वा सुमहदप्रियम् ।
 तदा विनाशं पुत्राणां सर्वेषां व्यथिताभवत् ॥ ५
 कम्पमानेव कदली वातेनाभिसमीरिता ।
 कृष्णा राजानमासाद्य शोकार्ता न्यपतद्भुवि ॥ ६
 बभूव वदनं तस्याः सहसा शोककशीतम् ।
 फुलपद्मपलाशाक्ष्यास्तमोष्वस्त इवांशुमान् ॥ ७
 ततस्तां पतितां दृष्ट्वा संरम्भी सत्यविक्रमः ।
 बाहुभ्यां परिजग्राह समुपेत्य वृकोदरः ॥ ८
 सा समाश्वसिता तेन भीमसेनेन भामिनी ।
 रुदती पाण्डवं कृष्णा सहभ्रातरमब्रवीत् ॥ ९
 दिष्ट्या राजंस्त्वमद्येमांमखिलां भोक्ष्यसे महीम् ।
 आत्मजान्क्षत्रधर्मेण संप्रदाय यमाय वै ॥ १०
 दिष्ट्या त्वं पार्थ कुशली मत्तमातङ्गगामिनम् ।
 अवाप्य पृथिवीं कृत्स्नां सौभद्रं न स्मरिष्यसि ॥ ११
 आत्मजांस्तेन धर्मेण श्रुत्वा शूरान्निपातितान् ।
 उपप्लव्ये मया सार्धं दिष्ट्या त्वं न स्मरिष्यसि ॥ १२
 प्रसुप्तानां वधं श्रुत्वा द्रौणिना पापकर्मणा ।
 शोकस्तपति मां पार्थ हुताशन इवाशयम् ॥ १३
 तस्य पापकृतो द्रौणेर्न चेदद्य त्वया मृधे ।
 ह्रियते सानुबन्धस्य युधि विक्रम्य जीवितम् ॥ १४
 इहैव प्रायमासिष्ये तन्निबोधत पाण्डवाः ।
 न चेत्फलमवाप्नोति द्रौणिः पापस्य कर्मणः ॥ १५
 एवमुक्त्वा ततः कृष्णा पाण्डवं प्रत्युपाविशत् ।
 युधिष्ठिरं याज्ञसेनी धर्मराजं यशस्विनी ॥ १६
 दृष्ट्वोपविष्टां राजर्षिः पाण्डवो महिषीं प्रियाम् ।
 प्रत्युवाच स धर्मात्मा द्रौपदीं चारुदर्शनाम् ॥ १७
 धर्म्यं धर्मेण धर्मज्ञे प्राप्तास्ते निधनं शुभे ।
 पुत्रास्ते भ्रातरश्चैव तान्न शोचितुमर्हसि ॥ १८
 द्रोणपुत्रः स कल्याणि वनं दूरमितो गतः ।

तस्य त्वं पातनं संख्ये कथं ज्ञास्यसि शोभने ॥ १९

द्रौपद्युवाच ।

द्रोणपुत्रस्य सहजो मणिः शिरसि मे श्रुतः ।
निहत्य संख्ये तं पापं पश्येयं मणिभाट्टतम् ।
राजञ्जिरसि तं कृत्वा जीवेयमिति मे मतिः ॥ २०

वैशंपायन उवाच ।

इत्युक्त्वा पाण्डवं कृष्णा राजानं चारुदर्शना ।
भीमसेनमथाभ्येत्य कुपिता वाक्यमब्रवीत् ॥ २१
त्रातुमर्हसि मां भीम क्षत्रधर्ममनुस्सरन् ।
जहि तं पापकर्माणं शम्बरं मघवानिव ।
न हि ते विक्रमे तुल्यः पुमानस्तीह कश्चन ॥ २२
श्रुतं तत्सर्वलोकेषु परमव्यसने यथा ।
द्वीपोऽभूस्त्वं हि पार्थानां नगरे धारणावते ।
हिडिम्बदर्शने चैव तथा त्वमभयो गतिः ॥ २३
तथा विराटनगरे कीचकेन भृशार्दिताम् ।
मामप्युद्धृतवान्कृच्छ्रात्पौलोमीं मघवानिव ॥ २४
यथैतान्यकृथाः पार्थ महाकर्माणि वै पुरा ।
तथा द्रौणिमसित्रं विनिहत्य सुखी भव ॥ २५
तस्या बहुविधं दुःखान्निशम्य परिदेवितम् ।
नामर्षयत कौन्तेयो भीमसेनो महाबलः ॥ २६
स काञ्चनविचित्राङ्गमारुरोह महारथम् ।
आदाय रुचिरं चित्रं समार्गणगुणं धनुः ॥ २७
नकुलं सारथिं कृत्वा द्रोणपुत्रवधे धृतः ।
विस्फार्य सशरं चापं तूर्णमश्वानचोदयत् ॥ २८
ते ह्याः पुरुषव्याघ्र चोदिता वातरंहसः ।
वेगेन त्वरिता जग्मुर्हरयः शीघ्रगामिनः ॥ २९
शिविरात्स्वादृहीत्वा स रथस्य पदमच्युतः ।
द्रोणपुत्ररथस्याशु ययौ मार्गेण वीर्यवान् ॥ ३०

इति श्रीमहाभारते सौप्तिकपर्वणि

एकादशोऽध्यायः ॥ ११ ॥

१२

वैशंपायन उवाच ।

तस्मिन्प्रयाते दुर्धर्षे यदूनामृषभस्ततः ।
अब्रवीत्पुण्डरीकाक्षः कुन्तीपुत्रं युधिष्ठिरम् ॥ १
एष पाण्डव ते भ्राता पुत्रशोकमपारयन् ।
जिघांसुर्द्रौणिमाक्रन्दे याति भारत भारतः ॥ २
भीमः प्रियस्ते सर्वेभ्यो भ्रातृभ्यो भरतर्षभ ।
तं कृच्छ्रगतमद्य त्वं कस्मान्नाभ्यवपद्यसे ॥ ३
यत्तदाचष्ट पुत्राय द्रोणः परपुरंजयः ।
अस्त्रं ब्रह्मशिरो नाम दहेत्यृथिर्वीमपि ॥ ४
तन्महात्मा महाभागः केतुः सर्वधनुष्मताम् ।
प्रत्यपादयदाचार्यः प्रीयमाणो धनंजयम् ॥ ५
तत्पुत्रोऽस्यैवमेवैनमन्वयाचदमर्षणः ।
ततः प्रोवाच पुत्राय नातिदृष्टमना इव ॥ ६
विदितं चापलं ह्यासीदात्मजस्य महात्मनः ।
सर्वधर्मविदाचार्यो नान्विषत्सततं सुतम् ॥ ७
परमापद्रतेनापि न स्म तात त्वया रणे ।
इदमस्त्रं प्रयोक्तव्यं मानुषेषु विशेषतः ॥ ८
इत्युक्तवान्गुरुः पुत्रं द्रोणः पश्चादथोक्तवान् ।
न त्वं जातु सतां मार्गं स्थातेति पुरुषर्षभ ॥ ९
स तदाज्ञाय दुष्टात्मा पितुर्वचनमप्रियम् ।
निराशः सर्वकल्याणैः शोचन्पर्यपतन्महीम् ॥ १०
ततस्तदा कुरुश्रेष्ठ वनस्थे त्वयि भारत ।
अवसद्द्वारकामेत्य वृष्णिभिः परमार्चितः ॥ ११
स कदाचित्समुद्रान्ते वसन्द्वारवतीमनु ।
एक एकं समागम्य मामुवाच हसन्निव ॥ १२
यत्तदुग्रं तपः कृष्ण चरन्सत्यपराक्रमः ।
अगस्त्याद्भारताचार्यः प्रत्यपद्यत मे पिता ॥ १३
अस्त्रं ब्रह्मशिरो नाम देवगन्धर्वपूजितम् ।
तदद्य मयि दाशार्हं यथा पितरि मे तथा ॥ १४

अस्मत्तस्तदुपादाय दिव्यमखं यदूत्तम ।
 ममाप्यखं प्रयच्छ त्वं चक्रं रिपुहरं रणे ॥ १५
 स राजन्प्रीयमाणेन मयाप्युक्तः कृताञ्जलिः ।
 याचमानः प्रयत्नेन मत्तोऽखं भरतर्षभ ॥ १६
 देवदानवगन्धर्वमनुष्यपतंगोरगाः ।
 न समा मम वीर्यस्य शतांशेनापि पिण्डिताः ॥ १७
 इदं धनुरियं शक्तिरिदं चक्रमियं गदा ।
 यद्यदिच्छसि चेदखं मत्तस्तत्तद्दानि ते ॥ १८
 यच्छक्रोषि समुद्यन्तुं प्रयोक्तुमपि वा रणे ।
 तद्गृहाण विनाखेण यन्मे दातुमभीप्ससि ॥ १९
 स सुनाभं सहस्रारं वज्रनाभमयस्मयम् ।
 खत्रे चक्रं महाबाहो स्पर्धमानो मया सह ॥ २०
 गृहाण चक्रमित्युक्तो मया तु तदनन्तरम् ।
 जप्राहोपेत्य सहसा चक्रं सव्येन पाणिना ।
 न चैतदशकस्थानाःसंचालयितुमच्युत ॥ २१
 अथ तदक्षिणेनापि ग्रहीतुमुपचक्रमे ।
 सर्वयत्नेन तेनापि गृह्णैतदकल्पयत् ॥ २२
 ततः सर्वबलेनापि यच्चैतन्न शशक सः ।
 इदं वा चालयितुं द्रौणिः परमदुर्मनाः ।
 कृत्वा यत्नं परं श्रान्तः स न्यवर्तत भारत ॥ २३
 निवृत्तमथ तं तस्मादभिप्रायाद्विचेतसम् ।
 अहमामक्य सुस्निग्धमश्वत्थामानमब्रुवम् ॥ २४
 यः स देवमनुष्येषु प्रमाणं परमं गतः ।
 गाण्डीवधन्वा श्वेताश्वः कपिप्रवरकेतनः ॥ २५
 यः साक्षाद्देवदेशं शितिकण्ठमुमापतिम् ।
 इन्द्रयुद्धे पराजिष्णुस्तोषयामास शंकरम् ॥ २६
 यस्मात्प्रियतरो नास्ति ममान्यः पुरुषो भुवि ।
 नादेयं यस्य मे किञ्चिदपि दाराः सुतास्तथा ॥ २७
 तेनापि सुहृदा ब्रह्मन्पार्थेनाक्लिष्टकर्मणा ।
 नोक्तपूर्वमिदं वाक्यं यत्त्वं मामभिभाषसे ॥ २८

ब्रह्मचर्यं महद्द्वारं चीर्त्वा द्वादशवार्षिकम् ।
 हिमवत्पार्श्वमभ्येत्य यो मया तपसार्चितः ॥ २९
 समानव्रतचारिण्यां रुक्मिण्यां योऽन्वजायत ।
 सनत्कुमारस्तेजस्वी प्रद्युम्नो नाम मे सुतः ॥ ३०
 तेनाप्येतन्महद्दिव्यं चक्रमप्रतिमं मम ।
 न प्रार्थितमभून्मूढ यदिदं प्रार्थितं त्वया ॥ ३१
 रामेणातिबलेनैतन्नोक्तपूर्वं कदाचन ।
 न गदेन न साम्बेन यदिदं प्रार्थितं त्वया ॥ ३२
 द्वारकावासिभिश्चान्यैर्वृष्ण्यन्धकमहारथैः ।
 नोक्तपूर्वमिदं जातु यदिदं प्रार्थितं त्वया ॥ ३३
 भारताचार्यपुत्रः सन्मानितः सर्वयादवैः ।
 चक्रेण रथिनां श्रेष्ठ किं नु तात युयुत्ससे ॥ ३४
 एवमुक्तो मया द्रौणिर्मांमिदं प्रत्युवाच ह ।
 प्रयुज्य भवते पूजां योत्स्ये कृष्ण त्वयेत्युत ॥ ३५
 ततस्ते प्रार्थितं चक्रं देवदानवपूजितम् ।
 अजेयः स्यामिति विभो सत्यमेतद्ब्रवीमि ते ॥ ३६
 त्वत्तोऽहं दुर्लभं काममनवाप्यैव केशव ।
 प्रतियास्यामि गोविन्द शिवेनाभिवदस्व माम् ॥ ३७
 एतत्सुनाभं वृष्णीनामृषभेण त्वया धृतम् ।
 चक्रमप्रतिचक्रेण भुवि नान्योऽभिपद्यते ॥ ३८
 एतावदुक्त्वा द्रौणिर्मां युग्यमश्वान्धनानि च ।
 आदायोपययौ बालो रत्नानि विविधानि च ॥ ३९
 स संरम्भी दुरात्मा च चपलः क्रूर एव च ।
 वेदं चाखं ब्रह्मशिरस्तस्माद्रक्ष्यो वृकोदरः ॥ ४०

इति श्रीमहाभारते सौप्तिकपर्वणि

द्वादशोऽध्यायः ॥ १२ ॥

१३

वैशंपायन उवाच ।

एवमुक्त्वा युधां श्रेष्ठः सर्वयादवनन्दनः ।
 सर्वायुधवरोपेतमारुरोह महारथम् ।

युक्तं परमकाम्बोजैस्तुरगैर्हममालिभिः ॥ १
 आदिर्योदयवर्णस्य धुरं रथवरस्य तु ।
 दक्षिणामवहत्सैन्यः सुग्रीवः सव्यतोऽवहत् ।
 पार्थिवाहौ तु तस्यास्तां मेघपुष्पबलाहकौ ॥ २
 विश्वकर्मकृता दिव्या नानारत्नविभूषिता ।
 उच्छ्रितेव रथे माया ध्वजयष्टिरदृश्यत ॥ ३
 वैन्तेयः स्थितस्तस्यां प्रभामण्डलरश्मिवान् ।
 तस्य सत्यवतः केतुर्भुजगारिरदृश्यत ॥ ४
 अन्वारोहद्गृध्रीकेशः केतुः सर्वधनुष्मताम् ।
 अर्जुनः सत्यकर्मा च कुरुराजो युधिष्ठिरः ॥ ५
 अशोभेतां महात्मानौ दाशार्हमभितः स्थितौ ।
 रथस्थं शार्ङ्गधन्वानमश्विनाविव वासवम् ॥ ६
 तावुपारोप्य दाशार्हः स्यन्दनं लोकपूजितम् ।
 प्रतोदेन जयोपेतान्परमाश्वानचोदयत् ॥ ७
 ते हयाः सहसोत्पेतुर्गृहीत्वा स्यन्दनोत्तमम् ।
 आस्थितं पाण्डवेयाभ्यां यदूनामृषभेण च ॥ ८
 वहतां शार्ङ्गधन्वानमश्वानां शीघ्रगामिनाम् ।
 प्रादुरासीन्महावृशब्दः पक्षिणां पतितामिव ॥ ९
 ते समाल्लङ्घ्यव्याघ्राः क्षणेन भरतर्षभ ।
 भीमसेनं महेष्वासं समनुद्रुत्य वेगिताः ॥ १०
 क्रोधदीप्तं तु कौन्तेयं द्विषदर्थं समुद्यतम् ।
 नाशकनुवन्वारयितुं समेत्यापि महारथाः ॥ ११
 स तेषां प्रेक्षतामेव श्रीमतां दृढधन्विनाम् ।
 ययौ भागीरथीकच्छं हरिभिर्भृशवेगितैः ।
 यत्र स्म श्रूयते द्रौणिः पुत्रहन्ता महात्मनाम् ॥ १२
 स ददर्श महात्मानमुदकान्ते यशस्विनम् ।
 कृष्णद्वैपायनं व्यासमासीनमृषिभिः सह ॥ १३
 तं चैव क्रूरकर्माणं घृताक्तं कुशचीरिणम् ।
 रजसा ध्वस्तकेशान्तं ददर्श द्रौणिमन्तिके ॥ १४
 तमभ्यधावत्कौन्तेयः प्रगृह्य सशरं धनुः ।

भीमसेनो महाबाहुस्तिष्ठ तिष्ठेति चाब्रवीत् ॥ १५
 स दृष्ट्वा भीमधन्वानं प्रगृहीतशरासनम् ।
 भ्रातरौ पृष्ठतश्चास्य जनार्दनरथे स्थितौ ।
 व्यथितात्माभवद्द्रौणिः प्राप्तं चेदममन्यत ॥ १६
 स तद्विव्यमदीनात्मा परमास्त्रमचिन्तयत् ।
 जग्राह च स चैपीकां द्रौणिः सव्येन पाणिना ।
 स तामापदमासाद्य दिव्यमस्त्रमुदीरयत् ॥ १७
 अमृष्यमाणस्ताञ्छूरान्दिव्यायुधधरान्स्थितान् ।
 अपाण्डवायेति रुषा व्यसृजद्दारुणं वचः ॥ १८
 इत्युक्त्वा राजशार्ङ्गं द्रोणपुत्रः प्रतापवान् ।
 सर्वलोकप्रमोहार्थं तदस्त्रं प्रमुमोच ह ॥ १९
 ततस्तस्यामिषीकायां पावकः समजायत ।
 प्रधक्ष्यन्निव लोकांस्त्रीन्कालान्तकयमोपमः ॥ २०

इति श्रीमहाभारते सौप्तिकपर्वणि

त्रयोदशोऽध्यायः ॥ १३ ॥

१४

वैशंपायन उवाच ।

इङ्गितेनैव दाशार्हस्तमभिप्रायमादितः ।
 द्रौणेर्बुद्ध्वा महाबाहुरर्जुनं प्रत्यभाषत ॥ १
 अर्जुनार्जुन यद्विव्यमस्त्रं ते हृदि वर्तते ।
 द्रोणोपदिष्टं तस्यायं कालः संप्रति पाण्डव ॥ २
 भ्रातृणामात्मनश्चैव परित्राणाय भारत ।
 विसृजैतत्त्वमप्याजावस्त्रमस्त्रनिवारणम् ॥ ३
 केशवेनैवमुक्तस्तु पाण्डवः परवीरहा ।
 अघातरद्रथात्तूर्णं प्रगृह्य सशरं धनुः ॥ ४
 पूर्वमाचार्यपुत्राय ततोऽनन्तरमात्मने ।
 भ्रातृभ्यश्चैव सर्वेभ्यः स्वस्तीत्युक्त्वा परंतपः ॥ ५
 देवताभ्यो नमस्कृत्य गुह्यभ्यश्चैव सर्वशः ।
 उरससर्ज शिवं ध्यायन्नस्त्रमस्त्रेण शान्वयताम् ॥ ६
 ततस्तदस्त्रं सहसा सृष्टं गण्डीवधन्वना ।

अज्ज्वाल महाचिष्मन्नुगान्तानलसंनिभम् ॥ ७
 यैव द्रोणपुत्रस्य तदस्त्रं तिग्मतेजसः ।
 अज्ज्वाल महाज्वालं तेजोमण्डलसंवृतम् ॥ ८
 निर्घाता बह्वध्वासन्पेतुस्तकाः सहस्रशः ।
 अद्भ्यं च भूतानां सर्वेषां समजायत ॥ ९
 सशब्दमभवद्दयोमं ज्वालामालाकुलं भृशम् ।
 अचलं च महीं कृत्स्ना सपर्वतवनद्रुमा ॥ १०
 ते अस्त्रे तेजसा लोकांस्तापयन्ती व्यवस्थिते ।
 महर्षी सहितौ तत्र दर्शयामासतुस्तदा ॥ ११
 नारदः स च धर्मात्मा भरतानां पितामहः ।
 इमौ शमयितुं वीरौ भारद्वाजधनंजयौ ॥ १२
 तौ मुनी सर्वधर्मज्ञौ सर्वभूतहितैषिणौ ।
 शीघ्रयोरस्त्रयोर्मध्ये स्थितौ परमतेजसौ ॥ १३
 तदन्तरमनाधृष्यानुपगम्य यशस्विनौ ।
 आस्तामृषिवरौ तत्र ज्वलिताविव पावकौ ॥ १४
 प्राणधृद्भिरनाधृष्यो देवदानवसंमतौ ।
 अस्त्रतेजः शमयितुं लोकानां हितकाम्यया ॥ १५

ऋषी ऊचुतुः ।

नानाशस्त्रविदः पूर्वं येऽप्यतीता महारथाः ।
 नैतदस्त्रं मनुष्येषु तैः प्रयुक्तं कथंचन ॥ १६

इति श्रीमहाभारते सौप्तिकपर्वणि

चतुर्दशोऽध्यायः ॥ १४ ॥

१५

वैशंपायन उवाच ।

इद्वैव नरशार्दूलस्तावन्निभमतेजसौ ।
 संजहार शरं दिव्यं त्वरमाणो धनंजयः ॥ १
 उवाच वदतां श्रेष्ठस्तावृषी प्राञ्जलिस्तदा ।
 प्रयुक्तमस्त्रमस्त्रेण शान्यतामिति वै मया ॥ २
 संहते परमास्त्रेऽस्मिन्सर्वानस्मानशेषतः ।

पापकर्मा ध्रुवं द्रौणिः प्रधक्ष्यत्यस्त्रतेजसा ॥ ३
 अत्र यद्वितमस्त्राकं लोकानां चैव सर्वथा ।
 भवन्तौ देवसंकाशौ तथा संहर्तुमर्हतः ॥ ४
 इत्युक्त्वा संजहारास्त्रं पुनरेव धनंजयः ।
 संहारो दुष्करस्तस्य देवैरपि हि संयुगे ॥ ५
 विसृष्टस्य रणे तस्य परमास्त्रस्य संग्रहे ।
 न शक्तः पाण्डवादन्यः साक्षादपि शतक्रतुः ॥ ६
 ब्रह्मतेजोभवं तद्धि विसृष्टमकृतात्मना ।
 न शक्यमावर्तयितुं ब्रह्मचारिव्रताहते ॥ ७
 अचीर्णब्रह्मचर्यो यः सृष्ट्वावर्तयते पुनः ।
 तदस्त्रं सानुबन्धस्य मूर्धानं तस्य कृन्तति ॥ ८
 ब्रह्मचारी व्रती चापि दुरवापमवाप्य तत् ।
 परमव्यसनार्तोऽपि नार्जुनोऽस्त्रं व्यमुञ्चत ॥ ९
 सत्यव्रतधरः शूरो ब्रह्मचारी च पाण्डवः ।
 गुरुवर्ती च तेनास्त्रं संजहारार्जुनः पुनः ॥ १०
 द्रौणिरप्यथ संप्रेक्ष्य तावृषी पुरतः स्थितौ ।
 न शशाक पुनर्घोरमस्त्रं संहर्तुमाहवे ॥ ११
 अशक्तः प्रतिसंहारे परमास्त्रस्य संयुगे ।
 द्रौणिर्दीनमना राजन्द्वैपायनमभाषत ॥ १२
 उत्तमव्यसनार्तेन प्राणत्राणमभीप्सुना ।
 मयैतदस्त्रमुत्सृष्टं भीमसेनभयान्मुने ॥ १३
 अधर्मश्च कृतोऽनेन धार्तराष्ट्रं जिघांसता ।
 मिध्याचारेण भगवन्भीमसेनेन संयुगे ॥ १४
 अतः सृष्टमिदं ब्रह्मन्मयास्त्रमकृतात्मना ।
 तस्य भूयोऽद्य संहारं कर्तुं नाहमिहोत्सहे ॥ १५
 विसृष्टं हि मया दिव्यमेतदस्त्रं दुरासदम् ।
 अपाण्डवायेति मुने वह्नितेजोऽनुमन्त्र्य वै ॥ १६
 तदिदं पाण्डवेयानामन्तकायाभिसंहितम् ।
 अद्य पाण्डुमुतान्सर्वाञ्जीविताद्दंशयिष्यति ॥ १७
 कृतं पापमिदं ब्रह्मन्रोषाविष्टेन चेतसा ।

वधमाशास्य पार्थानां मयास्त्रं सृजता रणे ॥ १८

व्यास उवाच ।

अस्त्रं ब्रह्मशिरस्तात विद्वान्पार्थो धनंजयः ।
उत्सृष्टवान्न रोषेण न वधाय तवाहवे ॥ १९
अस्त्रमस्त्रेण तु रणे तव संशमयिष्यता ।
विसृष्टमर्जुनेनेदं पुनश्च प्रतिसंहृतम् ॥ २०
ब्रह्मास्त्रमप्यवाप्यैतदुपदेशात्पितुस्त्वत् ।
क्षत्रधर्मान्महाबाहुर्नाकम्पत धनंजयः ॥ २१
एवं धृतिमतः साधोः सर्वास्त्रविदुषः सतः ।
सभ्रातृबन्धोः कस्मान्त्वं वधमस्य चिकीर्षसि ॥ २२
अस्त्रं ब्रह्मशिरो यत्र परमास्त्रेण वध्यते ।
समा द्वादश पर्जन्यस्तद्राष्ट्रं नाभिवर्षति ॥ २३
एतदर्थं महाबाहुः शक्तिमानपि पाण्डवः ।
न विहन्येतदस्त्रं ते प्रजाहितचिकीर्षया ॥ २४
पाण्डवास्त्रं च राष्ट्रं च सदा संरक्ष्यमेव नः ।
तस्मात्संहर दिव्यं त्वमस्त्रमेतन्महाभुज ॥ २५
अरोषस्त्व चैवास्तु पार्थीः सन्तु निरामयाः ।
न ह्यधर्मेण राजर्षिः पाण्डवो जेतुमिच्छति ॥ २६
मणिं चैतं प्रयच्छैभ्यो यस्ते शिरसि तिष्ठति ।
एतदादाय ते प्राणान्प्रतिदास्यन्ति पाण्डवाः ॥ २७

द्रौणिरुवाच ।

पाण्डवैर्यानि रत्नानि यच्चान्यत्कौरवैर्धनम् ।
अवाप्तानीह तेभ्योऽयं मणिर्मम विशिष्यते ॥ २८
यमाबध्य भयं नास्ति शस्त्रव्याधिक्षुधाश्रयम् ।
देवेभ्यो दानवेभ्यो वा नागेभ्यो वा कथंचन ॥ २९
न च रक्षोगणभयं न तस्करभयं तथा ।
एवंवीर्यो मणिरयं न मे त्याज्यः कथंचन ॥ ३०
यत्तु मे भगवानाह तन्मे कार्यमनन्तरम् ।
अयं मणिरयं चाहमिषीका निपतिष्यति ।
गर्भेषु पाण्डवेयानाममोघं चैतदुच्यतम् ॥ ३१

व्यास उवाच ।

एवं कुरु न चान्या ते बुद्धिः कार्या कदाचन ।
गर्भेषु पाण्डवेयानां विसृज्यैतदुपारम ॥ ३२

वैशंपायन उवाच ।

ततः परममस्त्रं तदश्वत्थामा भृशतुरः ।
द्वैपायनवचः श्रुत्वा गर्भेषु प्रमुमोच ह ॥ ३३

इति श्रीमहाभारते सौप्तिकपर्वणि

पञ्चदशोऽध्यायः ॥ १५ ॥

१६

वैशंपायन उवाच ।

तदाज्ञाय हृषीकेशो विसृष्टं पापकर्मणा ।
हृष्यमाण इदं वाक्यं द्रौणिं प्रत्यब्रवीत्तदा ॥ १
विराटस्य सुतां पूर्वं स्नुषां गाण्डीवधन्वनः ।
उपप्लव्यगतां दृष्ट्वा व्रतवान्ब्राह्मणोऽब्रवीत् ॥ २
परिक्षीणेषु कुरुषु पुत्रस्त्व जनिष्यति ।
एतदस्य परिक्षिप्त्वं गर्भस्थस्य भविष्यति ॥ ३
तस्य तद्वचनं साधोः सत्यमेव भविष्यति ।
परिक्षिद्धविता ह्येषां पुनर्वंशकरः सुतः ॥ ४
एवं ब्रुवाणं गोविन्दं सात्वतप्रवरं तदा ।
द्रौणिः परमसंरब्धः प्रत्युवाचेदमुत्तरम् ॥ ५
नैतदेवं यथात्थ त्वं पक्षपातेन केशव ।
वचनं पुण्डरीकाक्ष न च मद्वाक्यमन्यथा ॥ ६
पतिष्यत्येतदस्त्रं हि गर्भे तस्या मयोद्यतम् ।
विराटदुहितुः कृष्ण यां त्वं रक्षितुमिच्छसि ॥ ७

वासुदेव उवाच ।

अमोघः परमास्त्रस्य पातस्तस्य भविष्यति ।
स तु गर्भो मृतो जातो दीर्घमायुरवाप्स्यति ॥ ८
त्वां तु कापुरुषं पापं विदुः सर्वे मनीषिणः ।
असकृत्पापकर्माणं बालजीवितघातकम् ॥ ९

तस्मात्त्वमस्य पापस्य कर्मणः फलमाप्नुहि ।
 श्रीणि वर्षसहस्राणि चरिष्यसि महीमिमाम् ।
 अश्राप्नुवन्कचित्कांचित्संविदं जालु केनचित् ॥ १०
 निर्जनानसहायस्त्वं देशान्प्रविचरिष्यसि ।
 भवित्री न हि ते क्षुद्र जनमध्येषु संस्थितिः ॥ ११
 पूयशोणितगन्धी च दुर्गकान्तारसंश्रयः ।
 विचरिष्यसि पापात्मन्सर्वव्याधिसमन्वितः ॥ १२
 षयः प्राप्य परिक्षित्तु वेदव्रतमवाप्य च ।
 कृपाच्छारद्वताद्वीरः सर्वास्त्राप्युपलप्स्यते ॥ १३
 विदित्वा परमास्त्राणि क्षत्रधर्मघ्नते स्थितः ।
 षष्टि वर्षाणि धर्मात्मा वसुधां पालयिष्यति ॥ १४
 इतश्चोर्ष्य महाबाहुः कुरुराजो भविष्यति ।
 परिक्षिन्नाम नृपतिर्मिषतस्ते सुदुर्मते ।
 पश्य मे तपसो वीर्यं सत्यस्य च नराधम ॥ १५

व्यास उवाच ।

यस्मादनाहृत्य कृतं त्वयास्मान्कर्म दारुणम् ।
 ब्राह्मणस्य सतश्चैव यस्मात्ते वृत्तमीदृशम् ॥ १६
 तस्माद्यद्देवकीपुत्र उक्तवानुत्तमं वचः ।
 अशंशयं ते तद्भावि क्षुद्रकर्मन्त्रजाश्रितः ॥ १७

अश्वत्थामोवाच ।

सहैव भवता ब्रह्मन्स्थास्यामि पुरुषेष्वहम् ।
 सत्यवागस्तु भगवानयं च पुरुषोत्तमः ॥ १८

वैशंपायन उवाच ।

प्रदायाथ मणिं द्रौणिः पाण्डवानां महात्मनाम् ।
 जगाम विमनास्तेषां सर्वेषां पश्यतां वनम् ॥ १९
 पाण्डवाश्चापि गोविन्दं पुरस्कृत्य हतद्विषः ।
 कृष्णद्वैपायनं चैव नारदं च महामुनिम् ॥ २०
 द्रोणपुत्रस्य सहजं मणिमादाय सत्वराः ।
 द्रौपदीमभ्यधावन्त प्रागोपेतां मनस्विनीम् ॥ २१

ततस्ते पुरुषव्याघ्राः सदश्वैरनिलोपमैः ।
 अभ्ययुः सहदाशार्हाः शिबिरं पुनरेव ह ॥ २२
 अवतीर्य रथाभ्यां तु त्वरमाणा महारथाः ।
 ददृशुर्द्रौपदीं कृष्णमार्तामार्ततराः स्वयम् ॥ २३
 तामुपेत्य निरानन्दां दुःखशोकसमन्विताम् ।
 परिवार्य व्यतिष्ठन्त पाण्डवाः सहकेशवाः ॥ २४
 ततो राज्ञाभ्यनुज्ञातो भीमसेनो महाबलः ।
 प्रददौ तु मणिं दिव्यं वचनं चेदमब्रवीत् ॥ २५
 अयं भद्रे तव मणिः पुत्रहन्ता जितः स ते ।
 उत्तिष्ठ शोकमुत्सृज्य क्षत्रधर्ममनुस्मर ॥ २६
 प्रयाणे वासुदेवस्य शमार्थमसितेक्षणे ।
 यान्युक्तानि त्वया भीरुवाक्यानि मधुघातिनः ॥ २७
 नैव मे पतयः सन्ति न पुत्रा भ्रातरो न च ।
 नैव त्वमपि गोविन्द शममिच्छति राजनि ॥ २८
 उक्तवत्यसि धीराणि वाक्यानि पुरुषोत्तमम् ।
 क्षत्रधर्मानुरूपाणि तानि संस्मर्तुमर्हसि ॥ २९
 हतो दुर्योधनः पापो राज्यस्य परिपन्थकः ।
 दुःशासनस्य रुधिरं पीतं विस्फुरतो मया ॥ ३०
 वैरस्य गतमानृण्यं न स्म वाच्या विवक्षताम् ।
 जित्वा मुक्तो द्रोणपुत्रो ब्राह्मण्याद्गौरवेण च ॥ ३१
 यशोऽस्य पातितं देवि शरीरं त्ववशेषितम् ।
 वियोजितश्च मणिना न्यासितश्चायुधं भुवि ॥ ३२

द्रौपद्युवाच ।

केवलानृण्यमाप्तास्मि गुरुपुत्रो गुरुर्मम ।
 शिरस्येतं मणिं राजा प्रतिबध्नातु भारत ॥ ३३

वैशंपायन उवाच ।

तं गृहीत्वा ततो राजा शिरस्येवाकरोत्तदा ।
 गुरोरुच्छिष्टमित्येव द्रौपद्या वचनादपि ॥ ३४
 ततो दिव्यं मणिवरं शिरसा धारयन्प्रभुः ।
 शुशुभे स महाराजः सचन्द्र इव पर्वतः ॥ ३५

उत्तस्थौ पुत्रशोकात्ता ततः कृष्णा मनस्विनी ।
कृष्णं चापि महाबाहुं पर्यपृच्छत धर्मराट् ॥ ३६
इति श्रीमहाभारते सौप्तिकपर्वणि
षोडशोऽध्यायः ॥ १६ ॥

१७

वैशंपायन उवाच ।

हृतेषु सर्वसैन्येषु सौप्तिके तै रथैस्त्रिभिः ।
शोचन्युधिष्ठिरो राजा दाशार्हमिदमब्रवीत् ॥ १
कथं नु कृष्ण पापेन क्षुद्रेणाह्निष्टकर्मणा ।
द्रौणिना निहताः सर्वे मम पुत्रा महारथाः ॥ २
तथा कृतास्त्रा विक्रान्ताः सहस्रशतयोधिनः ।
द्रुपदस्यात्मजाश्चैव द्रोणपुत्रेण पातिताः ॥ ३
यस्य द्रोणो महेष्वासो न प्रादादाहवे मुखम् ।
तं जप्ते रथिनां श्रेष्ठं धृष्टद्युम्नं कथं नु सः ॥ ४
किं नु तेन कृतं कर्म तथायुक्तं नरर्षभ ।
यदेकः शिविरं सर्वमवधीश्रो गुरोः सुतः ॥ ५

वासुदेव उवाच ।

नूनं स देवदेवानामीश्वरेश्वरमव्ययम् ।
जगाम शरणं द्रौणिकेकस्तेनावधीद्वहून् ॥ ६
प्रसन्नो हि महादेवो दद्यादमरतामपि ।
वीर्यं च गिरिशो दद्याद्येनेन्द्रमपि शातयेत् ॥ ७
वेदाहं हि महादेवं तत्त्वेन भरतर्षभ ।
यानि चास्य पुराणानि कर्माणि विविधान्युत ॥ ८
आदिरेष हि भूतानां मध्यमन्तश्च भारत ।
विचेष्टते जगद्देवं सर्वमस्यैव कर्मणा ॥ ९
एवं सिसृक्षुर्भूतानि ददर्श प्रथमं विभुः ।
पितामहोऽब्रवीच्चैनं भूतानि सृज माचिरम् ॥ १०
हरिकेशस्थेत्युक्त्वा भूतानां दोषदर्शिवान् ।
दीर्घकालं तपस्तेपे ममोऽम्भसि महातपाः ॥ ११
सुमहान्तं ततः कालं प्रतीक्ष्यैनं पितामहः ।

सृष्टारं सर्वभूतानां ससर्ज मनसापरम् ॥ १२
सोऽब्रवीत्पितरं दृष्ट्वा गिरिशं मग्नमम्भसि ।
यदि मे नाग्रजस्त्वन्यस्ततः सक्षयाम्यहं प्रजाः ॥ १३
तमब्रवीत्पिता नास्ति त्वदन्यः पुरुषोऽग्रजः ।
स्थाणुरेष जले मग्नो विस्रब्धः कुरु वै कृतिम् ॥ १४
स भूतान्यसृजत्सप्त दक्षादींस्तु प्रजापतीत् ।
यैरिमं व्यकरोत्सर्वं भूतग्रामं चतुर्विधम् ॥ १५
ताः सृष्टमात्राः क्षुधिताः प्रजाः सर्वाः प्रजापतिन् ।
विभक्षयिष्यो राजन्सहसा प्राद्वंस्तदा ॥ १६
स भक्ष्यमाणस्त्राणार्थी पितामहमुपाद्रवत् ।
आभ्यो मां भगवान्पातु वृत्तिरासां विधीयताम् ॥ १७
ततस्ताभ्यो ददावन्नमोषधीः स्थावराणि च ।
जङ्गमानि च भूतानि दुर्बलानि बलीयसाम् ॥ १८
विहितान्नाः प्रजास्तास्तु जग्मुस्तुष्टा यथागतम् ।
ततो ववृधिरे राजन्प्रीतिमत्यः स्वयोनिषु ॥ १९
भूतग्रामे विवृद्धे तु तुष्टे लोकगुरावपि ।
उदतिष्ठज्जलाब्ज्येषुः प्रजाश्रेमा ददर्श सः ॥ २०
बहुरूपाः प्रजा दृष्ट्वा विवृद्धाः स्वेन तेजसा ।
चुक्रोध भगवान्द्रो लोङ्गं स्वं चाप्यविध्यत ॥ २१
तत्प्रविद्धं तदा भूमौ तथैव प्रत्यतिष्ठत ।
तमुवाचाव्ययो ब्रह्मा वचोभिः शमयन्निव ॥ २२
किं कृतं सलिले शर्वं चिरकालं स्थितेन ते ।
किमर्थं चैतद्दुत्पात्र्य भूमौ लिङ्गं प्रवेरितम् ॥ २३
सोऽब्रवीज्जातसंरम्भस्तदा लोकगुरुर्युष्म् ।
प्रजाः सृष्टाः परेणेमाः किं करिष्याम्यनेन वै ॥ २४
तपसाधिगतं चान्नं प्रजार्थं मे पितामह ।
ओषध्यः परिवर्तेरन्यथैव सततं प्रजाः ॥ २५
एवमुक्त्वा तु संक्रुद्धो जगाम विमना भवः ।
गिरेर्मुञ्जवतः पादं तपस्तप्तुं महातपाः ॥ २६
इति श्रीमहाभारते सौप्तिकपर्वणि सप्तदशोऽध्यायः ॥ १७ ॥

१८

वासुदेव उवाच ।

ततो देवयुगेऽतीते देवा वै समकल्पयन् ।
 यज्ञं वेदप्रमाणेन विधिवद्यष्टमीऽसवः ॥ १
 कल्पयामासुरव्यग्रा देशान्यज्ञोचितास्ततः ।
 भागार्हा देवताश्चैव यज्ञियं द्रव्यमेव च ॥ २
 ता वै रुद्रमजानन्त्यो याथातथ्येन देवताः ।
 नाकल्पयन्त देवस्य स्थाणोर्भागं नराधिप ॥ ३
 सोऽकल्पयमाने भागे तु कृत्विवासा मखेऽमरैः ।
 तस्मा भागमन्विच्छन्धनुरादौ ससर्ज ह ॥ ४
 लोकयज्ञः क्रियायज्ञो गृहयज्ञः सनातनः ।
 पञ्चभूतमयो यज्ञो नृयज्ञश्चैव पञ्चमः ॥ ५
 लोकयज्ञेन यज्ञैषी कपर्दी विदधे धनुः ।
 धनुः सृष्टमभूत्तस्य पञ्चकिष्कुप्रमाणतः ॥ ६
 वषट्कारोऽभवज्ज्या तु धनुषस्तस्य भारत ।
 यज्ञाङ्गानि च चत्वारि तस्य संहननेऽभवन् ॥ ७
 ततः क्रुद्धो महादेवस्तदुपादाय कार्मुकम् ।
 आजगामाथ तत्रैव यत्र देवाः समीजिरे ॥ ८
 तमान्तकार्मुकं दृष्ट्वा ब्रह्मचारिणमव्ययम् ।
 विव्यथे पृथिवी देवी पर्वताश्च चकम्पिरे ॥ ९
 न वर्षी पवनश्चैव नाग्निर्ज्ज्वाल चैधितः ।
 व्यभ्रमच्चापि संविभ्रं दिवि नक्षत्रमण्डलम् ॥ १०
 न बभौ भास्करश्चापि सोमः श्रीमुक्तमण्डलः ।
 तिमिरेणाकुलं सर्वमाकाशं चाभवद्वृतम् ॥ ११
 अभिभूतास्ततो देवा विषयान्न प्रजज्ञिरे ।
 न प्रत्यभाच्च यज्ञस्तान्वेदा वभ्रंशिरे तदा ॥ १२
 ततः स यज्ञं रौद्रेण विव्याध हृदि पत्रिणा ।
 अपक्रान्तस्ततो यज्ञो मृगो भूत्वा सपावकः ॥ १३

स तु तेनैव रूपेण दिवं प्राप्य व्यरोचत ।
 अन्वीयमानो रुद्रेण युधिष्ठिर नभस्तले ॥ १४
 अपक्रान्ते ततो यज्ञे संज्ञा न प्रत्यभात्सुरान् ।
 नष्टसंज्ञेषु देवेषु न प्रज्ञायत किञ्चन ॥ १५
 त्र्यम्बकः सवितुर्बाहू भगस्य नयने तथा ।
 पूष्णश्च दशनान्क्रुद्धो धनुष्कोट्या व्यशातयत् ॥ १६
 प्राद्रवन्त ततो देवा यज्ञाङ्गानि च सर्वशः ।
 केचित्तत्रैव घूर्णन्तो गतासव इवाभवन् ॥ १७
 स तु विद्राव्य तत्सर्वं शितिकण्ठोऽवहस्य च ।
 अवष्टभ्य धनुष्कोटिं रुरोध विबुधांस्ततः ॥ १८
 ततो वागमरैरुक्ता ज्यां तस्य धनुषोऽच्छिनत् ।
 अथ तत्सहसा राजंश्छिन्नज्यं विन्फुरद्वनुः ॥ १९
 ततो विधनुषं देवा देवश्रेष्ठमुपागमन् ।
 शरणं सह यज्ञेन प्रसादं चाकरोत्प्रभुः ॥ २०
 ततः प्रसन्नो भगवान्प्रास्यत्कोपं जलाशये ।
 स जलं पावको भूत्वा शोषयत्यनिशं प्रभो ॥ २१
 भगस्य नयने चैव बाहू च सवितुस्तथा ।
 प्रादात्पूष्णश्च दशनान्पुनर्यज्ञं च पाण्डव ॥ २२
 ततः सर्वमिदं स्वस्थं बभूव पुनरेव ह ।
 सर्वाणि च हवींष्यस्य देवा भागमकल्पयन् ॥ २३
 तस्मिन्क्रुद्धेऽभवत्सर्वमस्वस्थं भुवनं विभो ।
 प्रसन्ने च पुनः स्वस्थं स प्रसन्नोऽस्य वीर्यवान् ॥ २४
 ततस्ते निहताः सर्वे तव पुत्रा महारथाः ।
 अन्ये च बहवः शूराः पाञ्चालाश्च सहानुगाः ॥ २५
 न तन्मनसि कर्तव्यं न हि तद्वीणिना कृतम् ।
 महादेवप्रसादः स कुरु कार्यमनन्तरम् ॥ २६
 इति श्रीमहाभारते सौप्तिकपर्वणि अष्टादशोऽध्यायः ॥ १८

॥ समाप्तं ऐषीकपर्वं ॥

॥ समाप्तं सौप्तिकपर्वं ॥

स्त्रीपर्व

१

जनमेजय उवाच ।

हते दुर्योधने चैव हते सैन्ये च सर्वशः ।
धृतराष्ट्रो महाराजः श्रुत्वा किमकरोन्मुने ॥ १
तथैव कौरवो राजा धर्मपुत्रो महामनाः ।
कृपप्रभृतयश्चैव किमकुर्वत ते त्रयः ॥ २
अश्वत्थाम्नः श्रुतं कर्म शापश्चान्योन्यकारितः ।
वृत्तान्तमुत्तरं ब्रूहि यद्भाषत संजयः ॥ ३

वैशंपायन उवाच ।

हते पुत्रशते दीनं छिन्नशाखमिव द्रुमम् ।
पुत्रशोकाभिसंतप्तं धृतराष्ट्रं महीपतिम् ॥ ४
ध्यानमूकत्वमापन्नं चिन्तया समभिष्टुतम् ।
अभिगम्य महाप्राज्ञः संजयो वाक्यमब्रवीत् ॥ ५
किं शोचसि महाराज नास्ति शोके सहायता ।
अक्षौहिण्यो हताश्चाष्टौ दश चैव विशां पते ।
निर्जनेयं वसुमती शून्या संप्रति केवला ॥ ६
नानादिग्भ्यः समागम्य नानादेश्या नराधिपाः ।
सहितास्तत्र पुत्रेण सर्वे वै निधनं गताः ॥ ७
पितृणां पुत्रपौत्राणां ज्ञातीनां सुहृदां तथा ।
गुरूणां चानुपूर्व्येण प्रेतकार्याणि कारय ॥ ८

वैशंपायन उवाच ।

तच्छ्रुत्वा करुणं वाक्यं पुत्रपौत्रवधादितः ।

पपात भुवि दुर्धर्षो वाताहत इव द्रुमः ॥ ९

धृतराष्ट्र उवाच ।

हतपुत्रो हतामात्यो हतसर्वसुहृज्जनः ।
दुःखं नूनं भविष्यामि विचरन्पृथिवीमिमाम् ॥ १०
किं नु बन्धुविहीनस्य जीवितेन ममाद्य वै ।
लूनपक्षस्य इव मे जराजीर्णस्य पक्षिणः ॥ ११
हृतराज्यो हतसुहृद्धतचक्षुश्च वै तथा ।
न भ्राजिष्ये महाप्राज्ञ क्षीणरश्मिरिवांशुमान् ॥ १२
न कृतं सुहृदो वाक्यं जामदग्न्यस्य जल्पतः ।
नारदस्य च देवर्षेः कृष्णद्वैपायनस्य च ॥ १३
सभामध्ये तु कृष्णेन यच्छ्रेयोऽभिहितं मम ।
अलं वैरेण ते राजन्पुत्रः संगृह्यतामिति ॥ १४
तच्च वाक्यमकृत्वाहं भृशं तप्यामि दुर्मतिः ।
न हि श्रोतास्मि भीष्मस्य धर्मयुक्तं प्रभाषितम् ॥ १५
दुर्योधनस्य च तथा वृषभस्येव नर्दतः ।
दुःशासनवधं श्रुत्वा कर्णस्य च विपर्ययम् ।
द्रोणसूर्योपरागं च हृदयं मे विदीर्यते ॥ १६
न स्मरान्यात्मनः किञ्चित्पुरा संजय दुष्कृतम् ।
यस्येदं फलमद्येह मया मूढेन भुज्यते ॥ १७
नूनं ह्यपकृतं किञ्चिन्मया पूर्वेषु जन्मसु ।
येन मां दुःखभागेषु धाता कर्मसु युक्तवान् ॥ १८
परिणामश्च वयसः सर्ववन्धुक्षयश्च मे ।

सुहृन्मित्रविनाशश्च दैवयोगादुपागतः ।
कोऽन्योऽस्ति दुःखिततरो मया लोके पुमानिह ॥ १९
तन्मामद्यैव पश्यन्तु पाण्डवाः संशितव्रतम् ।
विवृतं ब्रह्मलोकस्य दीर्घमध्वानमास्थितम् ॥ २०

वैशंपायन उवाच ।

तस्य लालप्यमानस्य बहुशोकं विचिन्वतः ।
शोकापहं नरेन्द्रस्य संजयो वाक्यमब्रवीत् ॥ २१
शोकं राजन्व्यपनुद श्रुतास्ते वेदनिश्चयाः ।
शास्त्रागमाश्च विविधा वृद्धेभ्यो नृपसत्तम ।
सञ्जये पुत्रशोकार्ते यदुच्युर्मुनयः पुरा ॥ २२
तथा यौवनजं दर्पमास्थिते ते सुते नृप ।
न त्वया सुहृदां वाक्यं ब्रुवतामवधारितम् ।
स्वार्थश्च न कृतः कश्चिद्बुधेन फलगृद्धिना ॥ २३
तव दुःशासनो मन्त्री राधेयश्च दुरात्मवान् ।
शकुनिश्चैव दुष्टात्मा चित्रसेनश्च दुर्मतिः ।
शल्यश्च येन वै सर्वं शल्यभूतं कृतं जगत् ॥ २४
कुर्वुद्वस्य भीष्मस्य गान्धार्या विदुरस्य च ।
न कृतं वचनं तेन तव पुत्रेण भारत ॥ २५
न धर्मः सत्कृतः कश्चिन्नित्यं युद्धमिति ब्रुवन् ।
क्षपिताः क्षत्रियाः सर्वे शत्रूणां वर्धितं यशः ॥ २६
मध्यस्थो हि त्वमप्यासीर्न क्षमं किञ्चिदुक्तवान् ।
धूर्धरेण त्वया भारस्तुलया न समं धृत्तः ॥ २७
तदावेव मनुष्येण वर्तितव्यं यथा क्षमम् ।
यथा नातीतमर्थं वै पश्चात्तापेन युज्यते ॥ २८
ब्रुगुह्या त्वया राजन्प्रियं तस्य चिकीर्षता ।
आत्तापमिदं प्राप्तं न त्वं शोचितुमर्हसि ॥ २९
यु यः केवलं दृष्ट्वा प्रपातं नानुपश्यति ।
अध्रो मधुलोभेन शोचत्येव यथा भवान् ॥ ३०
एतान्न शोचन्प्राप्नोति न शोचन्विन्दते सुखम् ।
शोचन्निश्चयमाप्नोति न शोचन्विन्दते परम् ॥ ३१

स्वयमुत्पादयित्वाग्निं वक्ष्णेण परिवेष्टयेत् ।
दह्यमानो मनस्तापं भजते न स पण्डितः ॥ ३२
त्वयैव ससुतेनायं वाक्यवायुसमीरितः ।
लोभाज्येन च संसिक्तो ज्वलितः पार्थपावकः ॥ ३३
तस्मिन्समिद्धे पतिताः शलभा इव ते सुताः ।
तान्केशवार्चिर्निर्दग्धान्न त्वं शोचितुमर्हसि ॥ ३४
यच्चाश्रुपातकलिलं वदनं वहसे नृप ।
अशास्त्रदृष्टमेतद्धि न प्रशंसन्ति पण्डिताः ॥ ३५
विस्फुलिङ्गा इव ह्येतान्दहन्ति किल मानवान् ।
जहीहि मन्युं बुद्ध्वा वै धारयात्मानमात्मना ॥ ३६
एवमाश्वासितस्तेन संजयेन महात्मना ।
विदुरो भूय एवाह बुद्धिपूर्वं परंतप ॥ ३७

इति श्रीमहाभारते स्त्रीपर्वणि

प्रथमोऽध्यायः ॥ १ ॥

२

वैशंपायन उवाच ।

ततोऽमृतसमैर्वाक्यैर्हार्दयन्पुरुषर्षभम् ।
वैचित्रवीर्यं विदुरो यदुवाच निबोध तत् ॥ १

विदुर उवाच ।

उत्तिष्ठ राजन्किं शेषे धारयात्मानमात्मना ।
स्थिरजङ्गममर्त्यानां सर्वेषामेष निर्णयः ॥ २
सर्वे क्षयान्ता निचयाः पतनान्ताः समुच्छ्रयाः ।
संयोगा विप्रयोगान्ता मरणान्तं हि जीवितम् ॥ ३
यदा शूरं च भीरुं च यमः कर्षति भारत ।
तत्किं न योत्स्यन्ति हि ते क्षत्रियाः क्षत्रियर्षभ ॥ ४
अयुध्यमानो म्रियते युध्यमानश्च जीवति ।
कालं प्राप्य महाराज न कश्चिदतिवर्तते ॥ ५
न चाप्येतान्हतान्युद्धे राजञ्शोचितुमर्हसि ।
प्रमाणं यदि शास्त्राणि गतास्ते परमां गतिम् ॥ ६
सर्वे स्वाध्यायवन्तो हि सर्वे च चरितव्रताः ।

सर्वे चाभिमुखाः क्षीणास्तत्र का परिदेवना ॥ ७
 अदर्शनादापतिताः पुनश्चादर्शनं गताः ।
 न ते तव न तेषां त्वं तत्र का परिदेवना ॥ ८
 हतोऽपि लभते स्वर्गं हत्वा च लभते यशः ।
 उभयं नो बहुगुणं नास्ति निष्फलता रणे ॥ ९
 तेषां कामदुघाल्लोकानिन्द्रः संकरुपत्रिष्यति ।
 इन्द्रस्यातिथयो ह्येते भवन्ति पुरुषर्षभ ॥ १०
 न यज्ञैर्दक्षिणावद्भिर्न तपोभिर्न विद्यया ।
 स्वर्गं यान्ति तथा मर्त्या यथा शूरा रणे हताः ॥ ११
 मातापितृसहस्राणि पुत्रदारशतानि च ।
 संसारेष्वनुभूतानि कस्य ते कस्य वा वयम् ॥ १२
 शोकस्थानसहस्राणि भयस्थानशतानि च ।
 दिवसे दिवसे मूढमाविशन्ति न पण्डितम् ॥ १३
 न कालस्य प्रियः कश्चिन्न द्वेष्यः कुरुसत्तम ।
 न मध्यस्थः कश्चित्कालः सर्वं कालः प्रकर्षति ॥ १४
 अनित्यं जीवितं रूपं यौवनं द्रव्यसंचयः ।
 आरोग्यं प्रियसंवासो गृध्येद्देषु न पण्डितः ॥ १५
 न जानपदिकं दुःस्वमेकः शोचितुमर्हसि ।
 अप्यभावेन युज्येत तन्नास्य न विवर्तते ॥ १६
 अशोचन्प्रतिकुर्वीत यदि पश्येत्पराक्रमम् ।
 भैषज्यमेतदुःखस्य यदेतन्नानुचिन्तयेत् ।
 चिन्त्यमानं हि न व्येति भूयश्चापि विवर्धते ॥ १७
 अनिष्टसंप्रयोगाच्च त्रिप्रयोगात्प्रियस्य च ।
 मनुष्या मानसैर्दुःखैर्युज्यन्ते येऽल्पबुद्धयः ॥ १८
 नार्थो न धर्मो न सुखं यदेतदनुशोचसि ।
 न च नापैति कार्यार्थात्त्रिवर्गाच्चैव भ्रश्यते ॥ १९
 अन्यामन्यां धनावस्थां प्राप्य वैशेषिकीं नराः ।
 असंतुष्टाः प्रमुह्यन्ति संतोषं यान्ति पण्डिताः ॥ २०
 प्रज्ञया मानसं दुःखं हन्याच्छरीरमौषधैः ।
 एतज्ज्ञानस्य साभर्थ्यं न बालैः समतामियात् ॥ २१

शयानं चानुशयति तिष्ठन्तं चानुतिष्ठति ।
 अनुधावति धावन्तं कर्म पूर्वकृतं नरम् ॥ २२
 यस्यां यस्यामवस्थायां यत्करोति शुभाशुभम् ।
 तस्यां तस्यामवस्थायां तत्तत्फलमुपाश्रुते ॥ २३

इति श्रीमहाभारते स्त्रीपर्वणि

द्वितीयोऽध्यायः ॥ २ ॥

३

धृतराष्ट्र उवाच ।

सुभाषितैर्महाप्राज्ञ शोकोऽयं विगतो मम ।
 भूय एव तु वाक्यानि श्रोतुमिच्छामि तत्त्वतः ॥ १
 अनिष्टानां च संसर्गादिष्टानां च विवर्जनात् ।
 कथं हि मानसैर्दुःखैः प्रमुच्यन्तेऽत्र पण्डिताः ॥ २

विदुर उवाच ।

यतो यतो मनो दुःखात्सुखाद्वापि प्रमुच्यते ।
 ततस्ततः शमं लब्ध्वा सुगतिं विन्दते बुधः ॥ ३
 अशाश्वतमिदं सर्वं चिन्त्यमानं नरर्षभ ।
 कदलीसंनिभो लोक्रः सारो ह्यस्य न विद्यते ॥ ४
 गृहाण्येव हि मर्त्यानामाहुर्देहानि पण्डिताः ।
 कालेन विनियुज्यन्ते सत्त्वमेकं तु शोभनम् ॥ ५
 यथा जीर्णमंजीर्णं वा वस्त्रं त्यक्त्वा तु वै नरः ।
 अन्यद्रोचयते वस्त्रमेवं देहाः शरीरिणाम् ॥ ६
 वैचित्रवीर्यं वासं हि दुःखं वा यदि वा सुखम् ।
 प्राप्नुवन्तीह भूतानि स्वकृतेनैव कर्मणा ॥ ७
 कर्मणा प्राप्यते स्वर्गं सुखं दुःखं च भारत ।
 ततो वहति तं भारमवशः स्वशोऽपि वा ॥ ८
 यथा च मृन्मयं भाण्डं चक्रारूढं विपद्यते ।
 किञ्चित्प्रक्रियमाणं वा कृतमात्रमथापि वा ॥ ९
 छिन्नं वाप्यत्रोप्यन्तमवतीर्णमथापि वा ।
 आर्द्रं वाप्यथ वा शुष्कं पच्यमानमथापि वा ॥ १०
 अवतार्यमाणमा पाकादुद्धृतं वापि भारत ।

अथ वा परिभुज्यन्तमेवं देहाः शरीरिणाम् ॥ ११
 गर्भस्थो वा प्रसूतो वाप्यथ वा दिवसान्तरः ।
 अर्धमासगतो वापि मासमात्रगतोऽपि वा ॥ १२
 संवत्सरगतो वापि द्विसंवत्सर एव वा ।
 यौवनस्थोऽपि मध्यस्थो वृद्धो वापि विपद्यते ॥ १३
 प्राक्कर्मभिस्तु भूतानि भवन्ति न भवन्ति च ।
 एवं सांसिद्धिके लोके किमर्थमनुत्पद्यसे ॥ १४
 यथा च सलिले राजन्क्रीडार्थमनुसंचरन् ।
 क्मज्जेष निमज्जेष किञ्चित्सत्त्वं नराधिप ॥ १५
 एवं संसारगहनादुन्मज्जननिमज्जनात् ।
 कर्मभोगेन बध्यन्तः छिद्यन्ते येऽल्पबुद्धयः ॥ १६
 ये तु प्राज्ञाः स्थिताः सत्ये संसारान्तगवेषिणः ।
 समागमज्ञा भूतानां ते यान्ति परमां गतिम् ॥ १७

इति श्रीमहाभारते स्त्रीपर्वणि

तृतीयोऽध्यायः ॥ ३ ॥

४

धृतराष्ट्र उवाच ।

कथं संसारगहनं विज्ञेयं वदतां वर ।
 एतदिच्छाम्यहं श्रोतुं तत्त्वमाख्याहि पृच्छतः ॥ १
 विदुर उवाच ।

जन्मप्रभृति भूतानां क्रियाः सर्वाः शृणु प्रभो ।
 पूर्वमेवेह कलले वसते किञ्चिदन्तरम् ॥ २
 ततः स पञ्चमेऽतीते मासे मांसं प्रकल्पयेत् ।
 ततः सर्वाङ्गसंपूर्णो गर्भो मासे प्रजायते ॥ ३
 ब्रमेध्यमव्ये वसति मांसशोणितलेपने ।
 ततस्तु वायुवेगेन ऊर्ध्वपादो ह्यधःशिराः ॥ ४
 योनिद्वारमुपागम्य बहून्केशान्समृच्छति ।
 योनिसंपीडनाच्चैव पूर्वकर्मभिरन्वितः ॥ ५
 तस्मान्मुक्तः स संसारादन्यान्पश्यत्युपद्रवान् ।
 ग्राह्यस्तमुपसर्पन्ति सारमेया इवामिषम् ॥ ६

ततः प्राप्तोत्तरे काले व्याधयश्चापि तं तथा ।
 उपसर्पन्ति जीवन्तं बध्यमानं स्वकर्मभिः ॥ ७
 बद्धमिन्द्रियपाशैस्तं सङ्गस्वादुभिरातुरम् ।
 व्यसनान्युपवर्तन्ते विविधानि नराधिप ।
 बध्यमानश्च तैर्भूयो नैव तृप्तिमुपैति सः ॥ ८
 अयं न बुध्यते तावद्यमलोकमथागतम् ।
 यमदूतैर्विकृष्यंश्च मृत्युं कालेन गच्छति ॥ ९
 वाग्धीनस्य च यन्मात्रमिष्टानिष्टं कृतं मुखे ।
 भूय एवात्मनात्मानं बध्यमानमुपेक्षते ॥ १०
 अहो विनिवृत्तो लोको लोभेन च वशीकृतः ।
 लोभक्रोधमदोन्मत्तो नात्मानमवबुध्यते ॥ ११
 कुलीनत्वेन रमते दुष्कुलीनान्विकृतसयन् ।
 धनदर्पेण दृप्तश्च दरिद्रान्परिकृत्सयन् ॥ १२
 मूर्खानिति परानाह नात्मानं समवेक्षते ।
 शिक्षां क्षिपति चान्येषां नात्मानं शास्तुमिच्छति ॥
 अध्रुवे जीवलोकेऽस्मिन्यो धर्ममनुपालयन् ।
 जन्मप्रभृति वर्तेत प्राप्नुयात्परमां गतिम् ॥ १४
 एवं सर्वं विदित्वा वै यस्तत्त्वमनुवर्तते ।
 स प्रमोक्षाय लभते पन्थानं मनुजाधिप ॥ १५
 इति श्रीमहाभारते स्त्रीपर्वणि

चतुर्थोऽध्यायः ॥ ४ ॥

५

धृतराष्ट्र उवाच ।

यदिदं धर्मगहनं बुद्ध्या समनुगम्यते ।
 एतद्विस्तरशः सर्वं बुद्धिमार्गं प्रशंस मे ॥ १
 विदुर उवाच ।
 अत्र ते वर्तयिष्यामि नमस्कृत्वा स्वयंभुवे ।
 यथा संसारगहनं वदन्ति परमर्षयः ॥ २
 कश्चिन्महति संसारे वर्तमानो द्विजः किल ।
 वनं दुर्गमनुप्राप्तो महत्कन्यादसंकुलम् ॥ ३

सिंहव्याघ्रगजाकारैरतिघोरैर्महाशनैः ।
 समन्तात्संपरिक्षिप्तं मृत्योरपि भयप्रदम् ॥ ४
 तदस्य दृष्ट्वा हृदयमुद्वेगमगमत्परम् ।
 अभ्युच्छ्रयश्च रोम्यां वै विक्रियाश्च परंतप ॥ ५
 स तद्वनं व्यनुसरन्विप्रधावनितस्ततः ।
 वीक्षमाणो दिशः सर्वाः शरणं क भवेदिति ॥ ६
 स तेषां छिद्रमन्विच्छन्प्रदुतो भयपीडितः ।
 न च निर्याति वै दूरं न च तैर्विप्रयुज्यते ॥ ७
 अथापश्यद्वनं घोरं समन्ताद्गुरावृतम् ।
 बाहुभ्यां संपरिष्वक्तं स्त्रिया परमघोरया ॥ ८
 पञ्चशीर्षधरैर्नागैः शैलैरिव समुन्नतैः ।
 नभःस्पृशैर्महावृक्षैः परिक्षिप्तं महावनम् ॥ ९
 वनमध्ये च तत्राभूदुदपानः समावृतः ।
 बह्वीभिस्तृणलज्जाभिर्गूढाभिरभिसंवृतः ॥ १०
 पपात स द्विजस्तत्र निगूढे सलिलाशये ।
 विलप्रश्नाभक्तस्मिल्लतासंतानसंकटे ॥ ११
 पनसस्य यथा जातं वृन्तबद्धं महाफलम् ।
 स तथा लम्बते तत्र ऊर्ध्वपादो ह्यधःशिराः ॥ १२
 अथ तत्रापि चान्योऽस्य भूयो जात उपद्रवः ।
 कूपवीनाह्वेलायामपश्यत महागजम् ॥ १३
 षड्भक्तं कृष्णशबलं द्विषद्वपदचारिणम् ।
 क्रमेण परिसर्पन्तं बह्वीवृक्षसमावृतम् ॥ १४
 तस्य चापि प्रशाखासु वृक्षशाखावलम्बिनः ।
 नानारूपा मधुकरा घोररूपा भयावहाः ।
 आसते मधु संभृत्य पूर्वमेव निकेतजाः ॥ १५
 भूयो भूयः समीहन्ते मधूनि भरतर्षभ ।
 स्वादनीयानि भूतानां न तैर्बालोऽपि तृप्यते ॥ १६
 तेषां मधूनां बहुधा धारा प्रस्रवते सदा ।
 तां लम्बमानः स पुमान्धारं पिबति सर्वदा ।
 न चास्य वृष्णा विरता पिबमानस्य संकटे ॥ १७

अभीप्सति च तां नित्यमवृत्तः स पुनः पुनः ।
 न चास्य जीविते राजन्निर्वेदः समजायत ॥ १८
 तत्रैव च मनुष्यस्य जीविताशा प्रतिष्ठिता ।
 कृष्णाः श्वेताश्च तं वृक्षं कृद्व्यन्ति स्म मूषकाः ॥ १९
 व्यालैश्च वनदुर्गान्ते स्त्रिया च परमोप्रया ।
 कूपाधस्ताच्च नागेन वीनाहे कुञ्जरेण च ॥ २०
 वृक्षप्रपाताच्च भयं मूषकेभ्यश्च पञ्चमम् ।
 मधुलोभान्मधुकरैः पष्ठमाहुर्महद्भयम् ॥ २१
 एवं स वसते तत्र क्षिप्तः संसारसागरे ।
 न चैव जीविताशायां निर्वेदमुपगच्छति ॥ २२

इति श्रीमहाभारते स्त्रीपर्वणि

पञ्चमोऽध्यायः ॥ ५ ॥

६

धृतराष्ट्र उवाच ।

अहो खलु महदुःखं कृच्छ्रवासं वसत्यसौ ।
 कथं तस्य रतिस्तत्र तुष्टिर्वा वदतां वर ॥ १
 स देशः क नु यत्रासौ वसते धर्मसंकटे ।
 कथं वा स विमुच्येत नरस्तस्मान्महाभयात् ॥ २
 एतन्मे सर्वमाक्ष्व साधु चेष्टामहे तथा ।
 कृपा मे महती जाता तस्याभ्युद्धरणेन हि ॥ ३

विदुर उवाच ।

उपमानमिदं राजन्मोक्षविद्धिरुदाहृतम् ।
 सुगतिं विन्दते येन परलोकेषु मानवः ॥ ४
 यत्तदुच्यति कान्तारं महत्संसार एव सः ।
 वनं दुर्गं हि यत्त्वेत्तत्संसारगहनं हि तत् ॥ ५
 ये च ते कथिता व्याला व्याधयस्ते प्रकीर्तिताः ।
 या सा नारी बृहत्काया अधितिष्ठति तत्र वै ।
 तामाहुस्तु जरां प्राज्ञा वर्णरूपविनाशिनीम् ॥ ६
 यस्तत्र कूपो नृपते स तु देहः शरीरिणाम् ।

यस्तत्र वसतेऽधस्तान्महाहिः काल एव सः ।
 अन्तकः सर्वभूतानां देहिनां सर्वहार्यसौ ॥ ७
 कूपमध्ये च या जाता वल्ली यत्र स मानवः ।
 प्रताने लम्बते सा तु जीविताशा शरीरिणाम् ॥ ८
 स यस्तु कूपवीनाहे तं वृक्षं परिसर्पति ।
 षड्भ्रजः कुञ्जरो राजन्स तु संवत्सरः स्मृतः ।
 मुखानि ऋतवो मासाः पादा द्वादश कीर्तिताः ॥ ९
 ये तु वृक्षं निकृन्तन्ति मूषकाः सततोत्थिताः ।
 राष्ट्रहानि तु तान्याहुर्भूतानां परिचिन्तकाः ।
 ये ते मधुकरास्तत्र कामास्ते परिकीर्तिताः ॥ १०
 यास्तु ता बहुशो धाराः स्रवन्ति मधुनिस्रवम् ।
 तास्तु कामरसान्विद्याद्यत्र मज्जन्ति मानवाः ॥ ११
 एवं संसारचक्रस्य परिवृत्तिं स्म ये विदुः ।
 ते वै संसारचक्रस्य पाशांश्छिन्दन्ति वै बुधाः ॥ १२
 इति श्रीमहाभारते स्त्रीपर्वणि

षष्ठोऽध्यायः ॥ ६ ॥

७

धृतराष्ट्र उवाच ।

अहोऽभिहितमाख्यानं भवता तत्त्वदर्शिना ।
 भूय एव तु मे हर्षः श्रोतुं वागमुतं तव ॥ १
 विदुर उवाच ।
 शृणु भूयः प्रवक्ष्यामि मार्गस्यैतस्य विस्तरम् ।
 यच्छ्रुत्वा विप्रमुच्यन्ते संसारेभ्यो विचक्षणाः ॥ २
 यथा तु पुरुषो राजन्दीर्घमध्यानमास्थितः ।
 क्वचित्क्वचिच्छ्रमात्स्थाता कुरुते वासमेव वा ॥ ३
 एवं संसारपर्याये गर्भवासेषु भारत ।
 कुर्वन्ति दुर्बुधा वासं मुच्यन्ते तत्र पण्डिताः ॥ ४
 तस्मादध्वानमेवैतमाहुः शास्त्रविदो जनाः ।
 यस्तु संसारगहनं वनमाहुर्नीमिषिणः ॥ ५
 सोऽयं लोकसमावर्तो मर्त्यानां भरतर्षभ ।

चराणां स्थावराणां च गृध्येत्तत्र न पण्डितः ॥ ६
 शरीरा मानसाश्चैव मर्त्यानां ये तु व्याधयः ।
 प्रत्यक्षाश्च परोक्षाश्च ते व्यालाः कथिता बुधैः ॥ ७
 क्षिप्रयमानाश्च तैर्नित्यं हन्यमानाश्च भारत ।
 स्वकर्मभिर्महाव्यालैर्नोद्विजन्त्यल्पबुद्धयः ॥ ८
 अथापि तैर्विमुच्येत व्याधिभिः पुरुषो नृप ।
 आवृणोत्येव तं पश्चाज्जरा रूपविनाशिनी ॥ ९
 शब्दरूपरसस्पर्शैर्गन्धैश्च विविधैरपि ।
 मज्जमानं महापङ्के निरालम्बे समन्ततः ॥ १०
 संवत्सरर्तवो मासाः पक्षाहोरात्रसंघयः ।
 क्रमेणास्य प्रलुम्पन्ति रूपमायुस्तथैव च ॥ ११
 एते कालस्य निधयो नैताञ्जानन्ति दुर्बुधाः ।
 अत्राभिलिखितान्याहुः सर्वभूतानि कर्मणा ॥ १२
 रथं शरीरं भूतानां सचवमाहुस्तु सारथिम् ।
 इन्द्रियाणि ह्यानाहुः कर्मबुद्धिश्च रश्मयः ॥ १३
 तेषां ह्यानां यो वेगं धावतामनुधावति ।
 स तु संसारचक्रेऽस्मिंश्चक्रवत्परिवर्तते ॥ १४
 यस्तान्यमयते बुद्ध्या स यन्ता न निवर्तते ।
 याम्यमाहू रथं ह्येनं मुह्यन्ते येन दुर्बुधाः ॥ १५
 स चैतत्प्राप्नुते राजन्यत्वं प्राप्तो नराधिप ।
 राज्यनाशं सुहृन्नाशं सुतनाशं च भारत ॥ १६
 अनुतर्षुलमेवैतद्दुःखं भवति भारत ।
 साधुः परमदुःखानां दुःखभेषज्यमाचरेत् ॥ १७
 न विक्रमो न चाप्यर्थो न मित्रं न सुहृज्जनः ।
 तथोन्मोचयते दुःखाद्यथात्मा स्थिरसंयमः ॥ १८
 तस्मान्मैत्रं समास्थाय शीलमापद्य भारत ।
 दमस्त्यागोऽप्रमादश्च ते त्रयो ब्रह्मणो ह्याः ॥ १९
 शीलरश्मिसमायुक्ते स्थितो यो मानसे रथे ।
 त्यक्त्वा मृत्युभयं राजन्ब्रह्मलोकं स गच्छति ॥ २०
 इति श्रीमहाभारते स्त्रीपर्वणि सप्तमोऽध्यायः ॥ ७ ॥

८

वैशंपायन उवाच ।

विदुरस्य तु तद्वाक्यं निश्चयं कुरुसत्तमः ।
 पुत्रशोकाभिसंतप्तः पपात भुवि मूर्च्छितः ॥ १
 तं तथा पतितं भूमौ निःसंज्ञं प्रेक्ष्य बान्धवाः ।
 कृष्णद्वैपायनश्चैव क्षत्ता च विदुरस्तथा ॥ २
 संजयः सुहृदश्चान्ये द्वाःस्था ये चास्य संमताः ।
 जलेन सुखशीतेन तालवृन्तैश्च भारत ॥ ३
 पशुशुश्च करैर्गात्रं वीजमानाश्च यत्नतः ।
 अन्वासन्मुचिरं कालं धृतराष्ट्रं तथागतम् ॥ ४
 अथ दीर्घस्य कालस्य लब्धसंज्ञो महीपतिः ।
 विललाप चिरं कालं पुत्राधिभिरभिभुतः ॥ ५
 धिगस्तु खलु मानुष्यं मानुष्ये च परिग्रहम् ।
 यतोमूलानि दुःखानि संभवन्ति मुहुर्मुहुः ॥ ६
 पुत्रनाशेऽर्थनाशे च ज्ञातिसंबन्धिनामपि ।
 प्राप्यते सुमहदुःखं विषाप्रप्रतिमं विभो ॥ ७
 येन दहन्ति गात्राणि येन प्रज्ञा विनश्यति ।
 येनाभिभूतः पुरुषो मरणं बहु मन्यते ॥ ८
 तदिदं व्यसनं प्राप्तं मया भाग्यविपर्ययात् ।
 तच्चैवाहं करिष्यामि अद्यैव द्विजसत्तम ॥ ९
 इत्युक्त्वा तु महात्मानं पितरं ब्रह्मवित्तमम् ।
 धृतराष्ट्रोऽभवन्मूढः शोकं च परमं गतः ।
 अभूच्च तूष्णीं राजासौ ध्यायमानो महीपते ॥ १०
 तस्य तद्वचनं श्रुत्वा कृष्णद्वैपायनः प्रभुः ।
 पुत्रशोकाभिसंतप्तं पुत्रं वचनमब्रवीत् ॥ ११
 धृतराष्ट्र महाबाहो यत्त्वां वक्ष्यामि तच्छृणु ।
 श्रुतवानसि मेधावी धर्मार्थकुशलस्तथा ॥ १२
 न तेऽस्त्यविदितं किञ्चिद्वेदितव्यं परंतप ।
 अनित्यतां हि मर्त्यानां विजानासि न संशयः ॥ १३
 अध्रुवे जीवलोके च स्थाने वाशाश्रते सति ।

जीविते मरणान्ते च कस्माच्छोचसि भारत ॥१४
 प्रत्यक्षं तव राजेन्द्र वैरस्यास्य समुद्रवः ।
 पुत्रं ते कारणं कृत्वा कालयोगेन कारितः ॥ १५
 अवश्यं भवितव्ये च कुरूणां वैशसे नृप ।
 कस्माच्छोचसि ताञ्छूरागगतान्परमिकां गतिम् ॥१६
 जानता च महाबाहो विदुरेण महात्मना ।
 यतितं सर्वयत्नेन क्षमं प्रति जनेश्वर ॥ १७
 न च दैवकृतो मार्गः शक्यो भूतेन केनचित् ।
 घटतापि चिरं कालं नियन्तुमिति मे मतिः ॥ १८
 देवतानां हि यत्कार्यं मया प्रत्यक्षतः श्रुतम् ।
 तत्तेऽहं संप्रवक्ष्यामि कथं स्थैर्यं भवेत्तव ॥ १९
 पुराहं त्वरितो यातः सभामैन्द्रीं जितक्लमः ।
 अपश्यं तत्र च तदा समवेतान्दिवोकसः ।
 नारदप्रमुखांश्चापि सर्वान्देवक्रधींस्तथा ॥ २०
 तत्र चापि मया दृष्टा पृथिवी पृथिवीपते ।
 कार्यार्थमुपसंप्राप्ता देवतानां समीपतः ॥ २१
 उपगम्य तदा धात्री देवानाह समागतान् ।
 यत्कार्यं मम युष्माभिर्ब्रह्मणः सद्ने तदा ।
 प्रतिज्ञातं महाभागास्तच्छीघ्रं संविधीयताम् ॥ २२
 तस्यास्तद्वचनं श्रुत्वा विष्णुर्लोकनमस्कृतः ।
 उवाच प्रहसन्वाक्यं पृथिवी देवसंसदि ॥ २३
 धृतराष्ट्रस्य पुत्राणां यस्तु ज्येष्ठः शतस्य वै ।
 दुर्योधन इति ख्यातः स ते कार्यं करिष्यति ।
 तं च प्राप्य महीपालं कृतकृत्या भविष्यसि ॥ २४
 तस्यार्थं पृथिवीपालाः कुरुक्षेत्रे समागताः ।
 अन्योन्यं वातयिष्यन्ति दृढैः शस्त्रैः प्रहारिणः ॥२५
 ततस्ते भविता देवि भारस्य युधि नाशनम् ।
 गच्छ शीघ्रं स्वकं स्थानं लोकान्धारय शोभने ॥२६
 स एष ते सुतो राजल्लोकसंहारकारणात् ।
 कलेरंशः समुत्पन्नो गान्धार्या जठरे नृप ॥ २७

धर्मणीं चपलश्चापि क्रोधनो दुष्प्रसाधनः ।
 दैवयोगात्समुत्पन्ना भ्रातरश्चास्य तादृशाः ॥ २८
 शकुनिर्मातुलश्चैव कर्णश्च परमः सखा ।
 समुत्पन्ना विनाशार्थं पृथिव्यां सहिता नृपाः ।
 एतमर्थं महाबाहो नारदो वेद तत्त्वतः ॥ २९
 आत्मापराधात्पुत्रास्ते विनष्टाः पृथिवीपते ।
 मा ताव्शोकस्व राजेन्द्र न हि शोकेऽस्ति कारणम् ॥
 न हि ते पाण्डवाः स्वल्पमपराध्यन्ति भारत ।
 पुत्रास्तव दुरात्मानो यैरियं घातिता मही ॥ ३१
 नारदेन च भद्रं ते पूर्वमेव न संशयः ।
 युधिष्ठिरस्य समितौ राजसूये निवेदितम् ॥ ३२
 पाण्डवाः कौरवाश्चैव समासाद्य परस्परम् ।
 न भविष्यन्ति कौन्तेय यत्ते कृत्यं तदाचर ॥ ३३
 नारदस्य वचः श्रुत्वा तदाशौचन्त पाण्डवाः ।
 एतत्ते सर्वमाख्यातं देवगुह्यं सनातनम् ॥ ३४
 कथं ते शोकनाशः स्यात्प्राणेषु च दया प्रभो ।
 शौहश्च पाण्डुपुत्रेषु ज्ञात्वा दैवकृतं विधिम् ॥ ३५
 एष चार्थो महाबाहो पूर्वमेव मया श्रुतः ।
 कथितो धर्मराजस्य राजसूये क्रतूत्तमे ॥ ३६
 यतितं धर्मपुत्रेण मया गुह्ये निवेदिते ।
 अविग्रहे कौरवाणां दैवं तु बलवत्तरम् ॥ ३७
 अनतिक्रमणीयो हि विधी राजन्कथंचन ।
 कृतान्तस्य हि भूतेन स्वावरेण त्रसेन च ॥ ३८
 भवान्कर्मपरो यत्र बुद्धिश्रेष्ठश्च भारत ।
 मुह्यते प्राणिनां ज्ञात्वा गतिं चागतमेव च ॥ ३९
 तां तु शोकेन संतप्तं मुह्यमानं मुहुर्मुहुः ।
 ज्ञात्वा युधिष्ठिरो राजा प्राणानपि परित्यजेत् ॥ ४०
 कृपालुर्नित्यशो वीरस्ति र्द्योग्योनिगतेष्वपि ।
 स कथं त्वयि राजेन्द्र कृपां वै न करिष्यति ॥ ४१
 मम चैव नियोगेन विधेश्चाप्यनियतनात् ।

पाण्डवानां च कारुण्यात्प्राणान्धारय भारत ॥ ४२
 एवं ते वर्तमानस्य लोके कीर्तिर्भविष्यति ।
 धर्मश्च सुमहांस्तात तप्तं स्याच्च तपश्चिरात् ॥ ४३
 पुत्रशोकसमुत्पन्नं हुताशं ज्वलितं यथा ।
 प्रज्ञाम्भसा महाराज निर्वापय सदा सदा ॥ ४४
 एतच्छ्रुत्वा तु वचनं व्यासस्यामिततेजसः ।
 मुहूर्तं समनुध्याय धृतराष्ट्रोऽभ्यभाषत ॥ ४५
 महता शोकजालेन प्रणुन्नोऽस्मि द्विजोत्तम ।
 नात्मानमवबुध्यामि मुह्यमानो मुहुर्मुहुः ॥ ४६
 इदं तु वचनं श्रुत्वा तव देवनियोगजम् ।
 धारयिष्याम्यहं प्राणान्यतिष्ये च नशोचितुम् ॥ ४७
 एतच्छ्रुत्वा तु वचनं व्यासः सत्यवतीसुताः ।
 धृतराष्ट्रस्य राजेन्द्र तत्रैवान्तरधीयत ॥ ४८

इति श्रीमहाभारते स्त्रीपर्वणि

अष्टमोऽध्यायः ॥ ८ ॥

॥ समाप्तं विशोकपर्व ॥

९

जनमेजय उवाच ।

गते भगवति व्यासे धृतराष्ट्रो महीपतिः ।
 किमचेष्टत विप्रर्षे तन्मे व्याख्यातुमर्हसि ॥ १

वैशंपायन उवाच ।

एतच्छ्रुत्वा नरश्रेष्ठ चिरं ध्यात्वा त्वचेतनः ।
 संजयं योजयेत्युक्त्वा विदुरं प्रत्यभाषत ॥ २
 क्षिप्रमानय गान्धारीं सर्वांश्च भरतस्त्रियः ।
 बधूं कुन्तीमुपादाय याश्चान्यास्तत्र योषितः ॥ ३
 एवमुक्त्वा स धर्मात्मा विदुरं धर्मवित्तमम् ।
 शोकविप्रहृतज्ञानो यानमेवान्वपद्यत ॥ ४
 गान्धारी चैव शोकार्ता भर्तुर्वचनचोदिता ।
 सह कुन्त्या यतो राजा सह स्त्रीभिरुपाद्रवत् ॥ ५
 ताः समासाद्य राजानं भृशं शोकसमन्विताः ।

आमन्त्रयान्योन्यमीयुः स्म भृशमुच्चुशुस्ततः ॥ ६
 ताः समाश्रासयत्क्षत्ता ताभ्यश्चातर्तरः स्वयम् ।
 अश्रुकण्ठीः समारोप्य ततोऽसौ निर्ययौ पुरात् ॥ ७
 ततः प्रणादः संजज्ञे सर्वेषु कुरुवेऽमसु ।
 आकुमारं पुरं सर्वमभवच्छोककर्शितम् ॥ ८
 अदृष्टपूर्वा या नार्यः पुरा देवगणैरपि ।
 पृथग्जनेन दृश्यन्त तास्तदा निहतेश्वराः ॥ ९
 प्रकीर्य केशान्मुशुभान्भूषणान्यवमुच्य च ।
 एकवह्मधरा नार्यः परिषेतुरनाथवत् ॥ १०
 श्वेतपर्वतरूपेभ्यो गृहेभ्यस्तास्वपाक्रमन् ।
 गुहाभ्य इव शैलानां पृषस्यो हतयूथपाः ॥ ११
 तान्युदीर्णानि नारीणां तदा घृन्दान्यनेकशः ।
 शोकातान्यद्रवराजन्किशोरीणामिवाङ्गने ॥ १२
 प्रगृह्य बाहून्क्रोशन्त्यः पुत्रान्भ्रातृन्पितृन्पि ।
 दर्शयन्तीव ता ह स्म युगान्ते लोकसंक्षयम् ॥ १३
 विलपन्त्यो रुदन्यश्च धावमानास्ततस्ततः ।
 शोकेनाभ्याहतज्ञानाः कर्तव्यं न प्रजज्ञिरे ॥ १४
 ब्रीडां जग्मुः पुरा याः स्म सखीनामपि योषितः ।
 ता एकवस्त्रा निर्लज्जाः श्वश्रूणां पुरतोऽभवन् ॥ १५
 परस्परं सुसूक्ष्मेषु शोकेष्वाश्रासयन्स्म याः ।
 ताः शोकविह्वला राजन्नुपैक्षन्त परस्परम् ॥ १६
 ताभिः परिवृतो राजा रुदतीभिः सहस्रशः ।
 निर्ययौ नगरादीनस्तूर्णमायोधनं प्रति ॥ १७
 शिल्पिनो वणिजो वैश्याः सर्वकर्मोपजीविनः ।
 ते पार्थिवं पुरस्कृत्य निर्ययुर्नगराद्बहिः ॥ १८
 तासां विक्रोशमानानामातार्तां कुरुसंक्षये ।
 प्रादुरासीन्महाऽशब्दो व्यथयन्भुवनान्युत ॥ १९
 युगान्तकाले संप्राप्ते भूतानां दह्यतामिव ।
 अभावः स्यादयं प्राप इति भूतानि मेनिरे ॥ २०
 भृशमुद्विग्नमनसस्ते पौराः कुरुसंक्षये ।

प्राक्रोशन्त महाराज स्वनुरक्तास्तदा भृशम् ॥ २१

इति श्रीमहाभारते स्त्रीपर्वणि

नवमोऽध्यायः ॥ ९ ॥

१०

वैशंपायन उवाच ।

क्रोशमात्रं ततो गत्वा ददृशुस्तान्महारथान् ।
 शारद्वतं कृपं द्रौणिं कृतवर्माणमेव च ॥ १
 ते तु दृष्ट्वैव राजानं प्रह्लाचक्षुषभीश्वरम् ।
 अश्रुकण्ठा विनिःश्वस्य रुदन्तमिदमब्रुवन् ॥ २
 पुत्रस्तव महाराज कृत्वा कर्म सुदुष्करम् ।
 गतः सानुचरो राजऽशकलोकं महीपतिः ॥ ३
 दुर्योधनबलान्मुक्त्वा वयमेव त्रयो रथाः ।
 सर्वमन्यत्परिक्षीणं सैन्यं ते भरतर्षभ ॥ ४
 इत्येवमुक्त्वा राजानं कृपः शारद्वतस्तदा ।
 गान्धारीं पुत्रशोकातार्तामिदं वचनमब्रवीत् ॥ ५
 अभीता युध्यमानारते घ्नन्तः शत्रुगणान्वहून् ।
 वीरकर्माणि कुर्वाणाः पुत्रास्ते निधनं गताः ॥ ६
 भ्रुवं संप्राप्य लोकांस्ते निर्मलाऽशस्त्रनिर्जितान् ।
 भास्वरं देहमास्थाय विहरन्त्यमरा इव ॥ ७
 न हि कश्चिद्धि शूराणां युध्यमानः पराङ्मुखः ।
 शस्त्रेण निधनं प्राप्नो न च कश्चित्कृताञ्जलिः ॥ ८
 एतां तां क्षत्रियस्याहुः पुराणां परमां गतिम् ।
 शस्त्रेण निधनं संख्ये तान्न शोचितुमर्हसि ॥ ९
 न चापि शत्रवस्तेषामृध्यन्ते राज्ञि पाण्डवाः ।
 शृणु यत्कृतमस्माभिरश्वत्थामपुरोगमैः ॥ १०
 अधर्मेण हतं श्रुत्वा भीमसेनेन ते सुतम् ।
 सुप्तं शिबिरमाविश्य पाण्डूनां कदनं कृतम् ॥ ११
 पाञ्चाला निहताः सर्वे धृष्टद्युम्नपुरोगमाः ।
 द्रुपदस्यात्मजाश्चैव द्रौपदेयाश्च पातिताः ॥ १२
 तथा विशसनं कृत्वा पुत्रशत्रुगणस्य ते ।

प्राद्वाम रणे स्थातुं न हि शक्यामहे त्रयः ॥ १३
 ते हि शूरा महेष्वासाः क्षिप्रमेष्यन्ति पाण्डवाः ।
 धर्मवशमापन्ना वैरं प्रतिजिहीर्षवः ॥ १४
 निहतानात्मजाश्चुत्वा प्रमत्तान्पुरुषर्षभाः ।
 निनीषन्तः पदं शूराः क्षिप्रमेव यशस्विनि ॥ १५
 पाण्डूनां किल्बिषं कृत्वा संस्थातुं नोत्सहामहे ।
 अनुजानीहि नो राज्ञि मा च शोके मनः कृथाः ॥
 एवंस्त्वमनुजानीहि धैर्यमातिष्ठ चोत्तमम् ।
 निष्ठान्तं पश्य चापि त्वं क्षत्रधर्मं च केवलम् ॥ १७
 ह्येवमुक्त्वा राजानं कृत्वा चाभिप्रदक्षिणम् ।
 कृपश्च कृतवर्मा च द्रोणपुत्रश्च भारत ॥ १८
 भवेक्षमाणा राजानं धृतराष्ट्रं मनीषिणम् ।
 गङ्गामनु महात्मानस्तूर्णमश्वान्चोदयन् ॥ १९
 अपक्रम्य तु ते राजन्सर्व एव महारथाः ।
 क्षामश्यान्त्योन्ममुद्विभ्रास्त्रिधा ते प्रययुस्ततः ॥ २०
 जगाम हास्तिनपुरं कृपः शारद्वतस्तदा ।
 स्वमेव राष्ट्रं हार्दिक्यो द्रौणिर्व्यासाश्रमं ययौ ॥ २१
 एवं ते प्रययुर्वीरा वीक्षमाणाः परस्परम् ।
 भयार्ताः पाण्डुपुत्राणामागस्कृत्वा महात्मनाम् ॥ २२
 समेत्य वीरा राजानं तदा त्वनुदिते रवौ ।
 विप्रजग्मुर्महाराज यथेच्छकमरिदमाः ॥ २३

इति श्रीमहाभारते स्त्रीपर्वणि

दशमोऽध्यायः ॥ १० ॥

११

वैशंपायन उवाच ।

हतेषु सर्वसैन्येषु धर्मराजो युधिष्ठिरः ।
 शुश्रुवे पितरं वृद्धं निर्यातं गजसाह्वयात् ॥ १
 सोऽभ्ययात्पुत्रशोकार्तः पुत्रशोकपरिभ्रुतम् ।
 शोचमानो महाराज भ्रातृभिः सहितस्तदा ॥ २
 अन्वीयमानो वीरेण दाशार्हेण महात्मना ।

युयुधानेन च तथा तथैव च युयुत्सुना ॥ ३
 तमन्वगात्सुदुःखार्ता द्रौपदी शोककर्षिता ।
 सह पाञ्चालयोषिद्धिर्यास्तत्रासन्समागताः ॥ ४
 स गङ्गामनु वृन्दानि स्त्रीणां भरतसत्तम ।
 कुररीणामिवार्तानां क्रोशन्तीनां ददर्श ह ॥ ५
 ताभिः परिवृतो राजा रुदतीभिः सहस्रशः ।
 ऊर्ध्वबाहुभिरार्ताभिर्ब्रुवतीभिः प्रियाप्रिये ॥ ६
 क नु धर्मज्ञता राज्ञः क नु साद्यानृशंसता ।
 यदावधीत्पितृन्भ्रातृन्गुरून्पुत्रान्सखीनपि ॥ ७
 घातयित्वा कथं द्रोणं भीष्मं चापि पितामहम् ।
 मनस्तेऽभून्महाबाहो हत्वा चापि जयद्रथम् ॥ ८
 किं नु राज्येन ते कार्यं पितृन्भ्रातृनपश्यतः ।
 अभिमन्युं च दुर्धर्षं द्रौपदेयांश्च भारत ॥ ९
 अतीत्य ता महाबाहुः क्रोशन्तीः कुररीरिव ।
 ववन्दे पितरं ज्येष्ठं धर्मराजो युधिष्ठिरः ॥ १०
 ततोऽभिवाद्य पितरं धर्मेणामित्रकर्शनाः ।
 न्यवेदयन्त नामानि पाण्डवास्तेऽपि सर्वशः ॥ ११
 तमात्मजान्तकरणं पिता पुत्रवधादितः ।
 अप्रीयमाणः शोकार्तः पाण्डवं परिष्वजे ॥ १२
 धर्मराजं परिष्वज्य सान्त्वयित्वा च भारत ।
 दुष्टात्मा भीममन्येच्छदिधक्षुरिव पावकः ॥ १३
 स कोपपावकस्तस्य शोकवायुसमीरितः ।
 भीमसेनमयं दावं दिधक्षुरिव दृश्यते ॥ १४
 तस्य संकल्पमाज्ञाय भीमं प्रत्यशुभं हरिः ।
 भीममाक्षिप्य पाणिभ्यां प्रददौ भीममायसम् ॥ १५
 प्रागेव तु महाबुद्धिर्बुद्ध्या तस्येजितं हरिः ।
 संविधानं महाप्राज्ञस्तत्र चक्रे जनार्दनः ॥ १६
 तं तु गृह्यैव पाणिभ्यां भीमसेनमयस्मयम् ।
 बभञ्ज बलवान्राजा मन्यमानो वृकोदरम् ॥ १७
 नागायुतबलप्राणः स राजा भीममायसम् ।

भङ्क्त्वा विमथितोरस्कः सुखाव रुधिरं मुखात् ॥
 ततः पपात मेदिन्यां तथैव रुधिरोक्षितः ।
 प्रपुष्पिताप्रशिखरः पारिजात इव द्रुमः ॥ १९
 पर्यैगृह्यत तं विद्वान्सूतो गावल्गणिस्तदा ।
 मैत्रमित्यब्रवीच्चैनं शमयन्सान्वयन्निव ॥ २०
 स तु कोपं समुत्सृज्य गतमन्युर्महामनाः ।
 हा हा भीमेति चुक्रोश भूयः शोकसमन्वितः ॥ २१
 तं विदित्वा गतक्रोधं भीमसेनवधार्दितम् ।
 वासुदेवो वरः पुंसामिदं वचनमब्रवीत् ॥ २२
 मा श्लुचो धृतराष्ट्र त्वं नैष भीमस्त्वया हतः ।
 आयसी प्रतिमा ह्येषा त्वया राजन्निपातिता ॥ २३
 त्वां क्रोधवशमापन्नं विदित्वा भरतर्षभ ।
 मयापकृष्टः कौन्तेयो मृत्योर्दध्नान्तरं गतः ॥ २४
 न हि ते राजशादूढे बले तुल्योऽस्ति कश्चन ।
 कः सहेत महाबाहो बाह्वोर्निग्रहणं नरः ॥ २५
 यथान्तकमनुप्राप्य जीवन्कश्चिन्न भुच्यते ।
 एवं बाह्वन्तरं प्राप्य तव जीवेत्र कश्चन ॥ २६
 तस्मात्पुत्रेण या सा ते प्रतिमा कारितायसी ।
 भीमस्य सेयं कौरव्य तवैवोपहृता मया ॥ २७
 पुत्रशोकाभिसंतापाद्धर्मादिपहतं मनः ।
 तव राजेन्द्र तेन त्वं भीमसेनं जिवांससि ॥ २८
 न च ते तत्क्षमं राजन्हन्यास्त्वं यद्वृकोदरम् ।
 न हि पुत्रा महाराज जीवेयुस्ते कथंचन ॥ २९
 तस्माद्यत्कृतमस्माभिर्मन्यमानैः क्षमं प्रति ।
 अनुमन्यस्व तत्सर्वं मा च शोके मनः कृथाः ॥ ३०

इति श्रीमहाभारते स्त्रीपर्वणि

एकादशोऽध्यायः ॥ ११ ॥

१२

वैशंपायन उवाच ।

तत एनमुपातिष्ठञ्छौचार्थं परिचारकाः ।

कृतशौचं पुनश्चैनं प्रोवाच मधुसूदनः ॥ १
 राजन्नधीता वेदास्ते शास्त्राणि विविधानि च ।
 श्रुतानि च पुराणानि राजधर्माश्च केवलाः ॥ २
 एवं विद्वान्महाप्राज्ञ नाकार्षीर्वचनं तदा ।
 पाण्डवानधिकाञ्जानन्वले शौर्ये च कौरव ॥ ३
 राजा हि यः स्थिरप्रज्ञः स्वयं दोषानवेक्षते ।
 देशकालविभागं च परं श्रेयः स विन्दति ॥ ४
 उच्यमानं च यः श्रेयो गृहीते नो हिताहिते ।
 आपदं समनुप्राप्य स शोचत्यनये स्थितः ॥ ५
 ततोऽन्यवृत्तमात्मानं समवेक्षस्व भारत ।
 राजंस्त्वं ह्यविधेयात्मा दुर्योधनवशे स्थितः ॥ ६
 आत्मापराधादायस्तस्तत्किं भीमं जिघांससि ।
 तस्मात्संयच्छ कोपं त्वं स्वमनुस्मृत्य दुष्कृतम् ॥ ७
 यस्तु तां स्पर्धया क्षुद्रः पाञ्चालीमानयत्सभाम् ।
 स हतो भीमसेनेन वैरं प्रतिचिकीर्षता ॥ ८
 आत्मनोऽतिक्रमं पश्य पुत्रस्य च दुरात्मनः ।
 यदनागसि पाण्डूनां परित्यागः परंतप ॥ ९
 एषमुक्तः स कृष्णेन सर्वं सत्यं जनाधिप ।
 उवाच देवकीपुत्रं धृतराष्ट्रो महीपतिः ॥ १०
 एवमेतन्महाबाहो यथा वदसि माधव ।
 पुत्रस्नेहस्तु धर्मात्मन्धैर्यान्मां समचालयत् ॥ ११
 दिष्टया तु पुरुषव्याघ्रो बलवान्सत्यविक्रमः ।
 त्वद्गुप्तो नागमत्कृष्ण भीमो बाह्वन्तरं मम ॥ १२
 इदानीं त्वहमेकाग्रो गतमन्युर्गतञ्जरः ।
 मध्यमं पाण्डवं वीरं स्पृष्टुमिच्छामि केशव ॥ १३
 हतेषु पार्थिवेन्द्रेषु पुत्रेषु निहतेषु च ।
 पाण्डुपुत्रेषु मे शर्मं प्रीतिश्चाप्यवतिष्ठते ॥ १४
 ततः स भीमं च धनंजयं च
 माद्रथाश्च पुत्रौ पुरुषप्रवीरौ ।
 पस्पर्श गात्रैः प्ररुदन्सुगुत्रा-

नाश्वस्य कल्याणमुवाच चैनान् ॥ १५

इति श्रीमहाभारते स्त्रीपर्वणि

द्वादशोऽध्यायः ॥ १२ ॥

१३

वैशंपायन उवाच ।

धृतराष्ट्रभ्यनुज्ञातास्ततस्ते कुरुपुंगवाः ।
 अभ्ययुर्ध्रातरः सर्वे गान्धारी सहकेशवाः ॥ १
 ततो ज्ञात्वा हतामित्रं धर्मराजं युधिष्ठिरम् ।
 गान्धारी पुत्रशोकार्ता शत्रुमैच्छदनिन्दिता ॥ २
 वृक्षाः पापममिप्रायं विदित्वा पाण्डवान्प्रति ।
 ऋषिः सत्यवतीपुत्रः प्रागेव समबुध्यत ॥ ३
 स गङ्गायामुपस्पृश्य पुण्यगन्धं पयः शुचि ।
 तं देशमुपसंपेदे परमधिर्मनोजिवः ॥ ४
 दिव्येन चक्षुषा पश्यन्मनसानुद्धतेन च ।
 सर्वप्राणभृतां भावं स तत्र समबुध्यत ॥ ५
 स लुषामन्नवीत्काले कल्पवादी महातपाः ।
 क्षापकालमवाक्षिप्य शमकालमुदीरयन् ॥ ६
 न कोपः पाण्डवे कार्यो गान्धारि शममाप्रुहि ।
 खो निगृह्यतामेतच्छृणु चेदं वचो मम ॥ ७
 वृक्षासष्टादशहानि पुत्रेण जयमिच्छता ।
 शिवमाशास्व मे मातर्युध्यमानस्य शत्रुभिः ॥ ८
 सा तथा याच्यमाना त्वं काले काले जयैषिणा ।
 इफ्नयसि गान्धारि यतो धर्मस्ततो जयः ॥ ९
 न चाप्यतीतां गान्धारि वाचं ते वितथामहम् ।
 सरामि भापमाणायास्तथा प्रणिहिता ह्यसि ॥ १०
 सा त्वं धर्मं परिस्मृत्य वाचा चोक्त्वा मनस्विनि ।
 कोपं संयच्छ गान्धारि मैवं भूः सत्यवादिनि ॥ ११

गान्धार्युवाच ।

भगवन्नाभ्यसूयामि नैतानिच्छामि नश्यतः ।
 पुत्रशोकेन तु बलान्मनो विह्वलतीव्र मे ॥ १२

यथैव कुल्या कौन्तेया रक्षितव्यास्तथा मया ।

यथैव धृतराष्ट्रेण रक्षितव्यास्तथा मया ॥ १३

दुर्योधनापराधेन शकुनेः सौबलस्य च ।

कर्णदुःशासनाभ्यां च वृत्तोऽयं कुरुसंक्षयः ॥ १४

नापराध्यति बीभर्त्सुर्न च पार्थो वृकोदरः ।

नकुलः सहदेवो वा नैव जातु युधिष्ठिरः ॥ १५

युध्यमाना हि कौरव्याः कृन्तमानाः परस्परम् ।

निहताः सहिताश्चान्यैस्तत्र नास्त्रप्रियं मम ॥ १६

यत्तु कर्माकरोद्गीमो वासुदेवस्य पश्यतः ।

दुर्योधनं समाहूय गदायुद्धं महामनाः ॥ १७

शिक्षयाभ्यधिकं ज्ञात्वा चरन्तं बहुधा रणे ।

अधो नाभ्यां प्रहृतवांस्तन्मे कोपमवर्धयत् ॥ १८

कथं नु धर्मं धर्मज्ञैः समुद्दिष्टं महात्मभिः ।

त्यजेयुराहवे शूराः प्राणहेतोः कथंचन ॥ १९

इति श्रीमहाभारते स्त्रीपर्वणि

त्रयोदशोऽध्यायः ॥ १३ ॥

१४

वैशंपायन उवाच ।

तच्छ्रुत्वा वचनं तस्या भीमसेनोऽथ भीतवत् ।

गान्धारीं प्रत्युवाचेदं वचः सानुनयं तदा ॥ १

अधर्मो यदि वा धर्मस्त्रासात्तत्र मया कृतः ।

आत्मानं त्रातुकामेन तन्मे त्वं क्षन्तुमर्हसि ॥ २

न हि युद्धेन पुत्रस्ते धर्मेण स महाबलः ।

शक्यः केनचिदुग्रनुमतो विषममाचरम् ॥ ३

सैन्यस्यैकोऽवशिष्टोऽयं गदायुद्धे च वीर्यवान् ।

मां हत्वा न हरेद्राज्यमिति चैतत्कृतं मया ॥ ४

राजपुत्रीं च पाञ्चालीमेकवस्त्रां रजस्वलाम् ।

भवत्या विदितं सर्वमुक्तवान्यत्सुतस्तव ॥ ५

सुयोधनमसंगृह्य न शक्या भूः ससागरा ।

केवला भोक्तुमस्माभिरतश्चैतत्कृतं मया ॥ ६

तच्चाप्यप्रियमस्माकं पुत्रशते समुपाचरत् ।
 द्रौपद्या यत्सभामध्ये सव्यमूरुमदर्शयत् ॥ ७
 तत्रैव बध्यः सोऽस्माकं दुराचारोऽम्ब ते सुतः ।
 धर्मराजाज्ञया चैव स्थिताः स्म समये तदा ॥ ८
 वैरमुद्बुद्धितं राज्ञि पुत्रेण तव तन्महत् ।
 क्लेशिताश्च बने नित्यं तत एतत्कृतं मया ॥ ९
 वैरस्यास्य गतः पारं हत्वा दुर्योधनं रणे ।
 राज्यं युधिष्ठिरः प्राप्तो वयं च गतमन्यवः ॥ १०

गान्धार्युवाच ।

न तस्यैष वधस्तात यत्प्रशंससि मे सुतम् ।
 कृतवांश्चापि तत्सर्वं यदिदं भाषसे मयि ॥ ११
 हताश्वे नकुले यत्तद्वृषसेनेन भारत ।
 अपिबः शोणितं संख्ये दुःशासनशरीरजम् ॥ १२
 सद्भिर्विगर्हितं घोरमनार्यजनसेवितम् ।
 क्रूरं कर्माकरोः कस्मात्तदयुक्तं वृकोदर ॥ १३

भीमसेन उवाच ।

अन्यस्यापि न पातव्यं रुधिरं किं पुनः स्वकम् ।
 यथैवात्मा तथा भ्राता विशेषो नास्ति कश्चन ॥ १४
 रुधिरं न व्यतिक्रामहन्तोष्ठं मेऽम्ब मा शुचः ।
 वैधस्वतस्तु तद्वेद हस्तौ मे रुधिरोक्षितौ ॥ १५
 हताश्वं नकुलं दृष्ट्वा वृषसेनेन संयुगे ।
 भ्रातृणां संप्रहृष्टानां त्रासः संजनितो मया ॥ १६
 केशपक्षपरामर्शे द्रौपद्या द्यूतकारिते ।
 क्रोधाद्यदश्रुवं चाहं तच्च मे हृदि वर्तते ॥ १७
 क्षत्रधर्माच्च्युतो राज्ञि भवेयं शाश्वतीः समाः ।
 प्रतिज्ञां तामनिस्तीर्यं ततस्तत्कृतवानहम् ॥ १८
 न मामर्हसि गान्धारि दोषेण परिशङ्कितुम् ।
 अनिगृह्य पुरा पुत्रानस्मास्वनपकारिषु ॥ १९

गान्धार्युवाच ।

वृद्धस्यास्य शतं पुत्रान्निघ्नंस्त्वमपराजितः ।

कस्मान्न शेषयः कंचिद्येनाल्पमपराधितम् ॥ २०
 संतानमावयोस्तात वृद्धशोर्हृतराज्ययोः ।
 कथमन्वद्वयस्यास्य यष्टिरेका न वर्जिता ॥ २१
 शेषे ह्यवस्थिते तात पुत्राणामन्तके त्वयि ।
 न मे दुःखं भवेदेतद्यदि त्वं धर्ममाचरः ॥ २२

इति श्रीमहाभारते स्त्रीपर्वणि

चतुर्दशोऽध्यायः ॥ १४ ॥

१५

वैशंपायन उवाच ।

एवमुक्त्वा तु गान्धारी युधिष्ठिरमपृच्छत् ।
 क्व स राजेति सक्रोधा पुत्रपौत्रवधादिता ॥ १
 तामभ्यगच्छद्राजेन्द्रो वेपमानः कृताञ्जलिः ।
 युधिष्ठिर इदं चैनां मधुरं वाक्यमब्रवीत् ॥ २
 पुत्रहन्ता नृशंसोऽहं तव देवि युधिष्ठिरः ।
 शापार्हः पृथिवीनाशे हेतुभूतः शपस्व माम् ॥ ३
 न हि मे जीवितेनार्थो न राज्येन धनेन वा ।
 तादृशान्सुहृदो हत्वा मूढस्यास्य सुहृद्गृहः ॥ ४
 तमेवंवादिनं भीतं सनिकर्षगतं तदा ।
 नोवाच किंचिद्गान्धारी निःश्वासपरमा भृशम् ॥ ५
 तस्यावनतदेहस्य पादयोर्निपतिष्यतः ।
 युधिष्ठिरस्य नृपतेर्धर्मज्ञा धर्मदर्शिनी ।
 अङ्गुल्यग्राणि ददृशे देवी पट्टान्तरेण सा ॥ ६
 ततः स कुनखीभूतो दर्शनीयनखो नृपः ।
 तं दृष्ट्वा चार्जुनोऽगच्छद्वासुदेवस्य पृष्ठतः ॥ ७
 एवं संचैष्टमानांस्तानितश्चेत्तश्च भारत ।
 गान्धारी विगतक्रोधा सान्त्वयामास मानृषत् ॥ ८
 तया ते समनुज्ञाता मातरं वीरमातरम् ।
 अभ्यगच्छन्त सहिताः पृथां पृथुलवक्षसः ॥ ९
 चिरस्य दृष्ट्वा पुत्रान्सा पुत्राधिभिरभिष्टुता ।
 बाष्पमाहारयदेवी बस्त्रेणावृत्त्य वै मुखम् ॥ १०

ततो बाष्पं समुत्सृज्य सह पुत्रैस्तथा पृथा ।
 अपश्यदेताञ्जशस्त्रौर्घैर्बहुधा परिविक्षतान् ॥ ११
 सा तानेकैकशः पुत्रान्संस्पृशन्ती पुनः पुनः ।
 अन्वशोचत दुःखार्ता द्रौपदी च हतात्मजाम् ।
 रुदतीमथ पाञ्चालीं ददर्श पतितां भुवि ॥ १२
 द्रौपद्युवाच ।
 आर्ये पौत्राः क्व ते सर्वे सौभद्रसहिता गताः ।
 न त्वां तेऽद्याभिगच्छन्ति चिरदृष्टां तपस्विनीम् ।
 किं नु राज्येन वै कार्यं विहीनायाः सुतैर्मम ॥ १३
 वैशंपायन उवाच ।

तां समाश्रासयामास पृथा पृथुललोचना ।
 क्त्वाप्य याञ्जसेनीं तु रुदतीं शोककर्षिताम् ॥ १४
 तथैव सहिता चापि पुत्रैरनुगता पृथा ।
 अभ्यगच्छत गान्धारीमातार्मातृतरा स्वयम् ॥ १५
 तामुवाचाथ गान्धारी सह वध्वा यशस्विनीम् ।
 मैवं पुत्रीति शोकार्तां पश्य मामपि दुःखिताम् ॥
 मन्ये लोकविनाशोऽयं कालपर्यायचोदितः ।
 अवश्यभावी संग्राप्तः स्वभावाल्लोमहर्षणः ॥ १७
 इदं तत्समनुप्राप्तं त्रिदुरस्य वचो महत् ।
 असिद्धानुनये कृष्णे यदुवाच महामतिः ॥ १८
 तस्मिन्नपरिहार्येऽर्थे व्यतीते च विशेषतः ।
 मा शुचो न हि शोच्यास्ते संग्रामे निधनं गताः ॥ १९
 यथैव त्वं तथैवाहं को वा माश्रासयिष्यति ।
 ममैव ह्यपराधेन कुलमग्र्यं विनाशितम् ॥ २०

इति श्रीमहाभारते स्त्रीपर्वणि

पञ्चदशोऽध्यायः ॥ १५ ॥

१६

वैशंपायन उवाच ।

एवमुक्त्वा तु गान्धारी कुरुणामाविकर्तनम् ।
 अपश्यत्तत्र तिष्ठन्ती सर्वं दिव्येन चक्षुषा ॥ १

पतिव्रता महाभागा समानव्रतचारिणी ।
 उभ्रेण तपसा युक्ता सततं सत्यवादिनी ॥ २
 वरदानेन कृष्णस्य महर्षेः पुण्यकर्मणः ।
 दिव्यज्ञानबलोपेता विविधं पर्यदेवयत् ॥ ३
 ददर्श सा बुद्धिमती दूरादपि यथान्तिके ।
 रणाजिरं नृवीराणामद्भुतं लोमहर्षणम् ॥ ४
 अस्थिकेशपरिस्तीर्णं शोणितौघपरिप्लुतम् ।
 शरीरैर्बहुसाहस्रैर्विनिर्कीर्णं समन्ततः ॥ ५
 गजाश्वरथयोधानामावृतं रुधिराविलैः ।
 शरीरैरशिरस्कैश्च विदेहैश्च शिरोगणैः ॥ ६
 गजाश्वनरवीराणां निःसत्त्वैरभिसंबृतम् ।
 सुगालबडकाकोलकङ्ककाकनिषेवितम् ॥ ७
 रक्षसां पुरुषादानां मोदनं कुरराकुलम् ।
 अशिवाभिः शिवाभिश्च नादितं गृध्रसेवितम् ॥ ८
 ततो व्यासाभ्यनुज्ञातो धृतराष्ट्रो महीपतिः ।
 पाण्डुपुत्राश्च ते सर्वे युधिष्ठिरपुरोगमाः ॥ ९
 वासुदेवं पुरस्कृत्य हतबन्धुं च पार्थिवम् ।
 कुरुस्त्रियः समासाद्य जग्मुरायोधनं प्रति ॥ १०
 समासाद्य कुरुक्षेत्रं ताः स्त्रियो निहतेश्वराः ।
 अपश्यन्त हतांस्तत्र पुत्रान्भ्रातृन्पितृन्पतीन् ॥ ११
 क्रव्यादैर्भक्ष्यमाणान्घै गोमायुबडवायसैः ।
 भूतैः पिशाचै रक्षोभिर्दिविधैश्च निशाचरैः ॥ १२
 रुद्राक्रीडनिभं दृष्ट्वा तदा विशसनं स्त्रियः ।
 महार्हेभ्योऽथ यानेभ्यो विक्रोशन्यो निपेतिते ॥ १३
 अदृष्टपूर्वं पश्यन्त्यो दुःखार्ता भरतस्त्रियः ।
 शरीरेष्वस्वलन्नन्या न्यपतंश्चापरा भुवि ॥ १४
 श्रान्तानां चाप्यनाथानां नासीत्काचन चेतना ।
 पाञ्चालकुरयोषाणां कृपणं तदभून्महत् ॥ १५
 दुःखोपहतचित्ताभिः समन्तादनुनादितम् ।
 दृष्ट्वायोधनमत्युग्रं धर्मज्ञा सुबलात्मजा ॥ १६

ततः सा पुण्डरीकाक्षमामत्रय पुरुषोत्तमम् ।
 कुरूणां वैशसं दृष्ट्वा दुःखाद्वचनमब्रवीत् ॥ १७
 पश्यैताः पुण्डरीकाक्ष स्तुषां मे निहतेश्वराः ।
 प्रकीर्णकेशाः क्रोशन्तीः कुररीरिव माधव ॥ १८
 अमूर्ख्वभिसमागम्य स्मरन्त्यो भरतर्षभान् ।
 पृथगेवाभ्यधावन्त पुत्रान्भ्रातृन्पितृन्पतीन् ॥ १९
 वीरसूमिर्महाबाहो हतपुत्राभिरावृतम् ।
 क्वचिच्च वीरपत्नीभिर्हतवीराभिराकुलम् ॥ २०
 शोभितं पुरुषव्याघ्रैर्भीष्मकर्णाभिमन्युभिः ।
 द्रोणद्रुपदशरथैश्च ज्वलद्भिरिव पावकैः ॥ २१
 काञ्चनैः कवचैर्निष्कैर्मणिभिश्च महात्मनाम् ।
 अङ्गदैर्हस्तकेयूरैः स्रग्भिश्च समलंकृतम् ॥ २२
 वीरबाहुविसृष्टाभिः शक्तिभिः परिधैरपि ।
 खड्गैश्च विमलैस्तीक्ष्णैः सशरैश्च शरासनैः ॥ २३
 ऋष्यादसंघैर्मुदितैस्त्रिष्टुभिः सहितैः क्वचित् ।
 क्वचिदाक्रीडमानैश्च शयानैरपरैः क्वचित् ॥ २४
 एतदेवंविधं वीर संपश्यायोधनं विभो ।
 पश्यमाना च दह्यामि शोकैनाहं जनार्दन ॥ २५
 पाञ्चालानां कुरूणां च विनाशं मधुसूदन ।
 पञ्चानामिव भूतानां नाहं वधमचिन्तयम् ॥ २६
 तान्सुपर्णाश्च गृध्राश्च निष्कर्षन्त्यसृगुक्षितान् ।
 निगृह्य कवचेषुषा भक्षयन्ति सहस्रशः ॥ २७
 जयद्रथस्य कर्णस्य तथैव द्रोणभीष्मयोः ।
 अभिमन्योर्विनाशं च कश्चिन्तयितुमर्हति ॥ २८
 अवध्यकल्पान्निहतान्दृष्ट्वाहं मधुसूदन ।
 गृध्रकङ्कवडइयेनश्चसृगालादनीकृतान् ॥ २९
 अमर्षवशमापन्नान्दुर्योधनवशे स्थितान् ।
 पश्येमान्पुरुषव्याघ्रान्संशान्तान्पावकानिव ॥ ३०
 शयनान्युचिताः सर्वे सृष्टूनि विमलानि च ।
 विपन्नास्तेऽद्य वसुधां विवृतामधिशेरते ॥ ३१

बन्दिभिः सततं काले स्तुब्धिरभिनन्दिताः ।
 शिवानामशिवा घोराः शृण्वन्ति विविधा गिरः ॥ ३२
 ये पुरा शेरते वीराः शयनेषु यशस्विनः ।
 चन्दनागुरुदिग्धाङ्गास्तेऽद्य पांसुषु शेरते ॥ ३३
 तेषामाभरणान्येते गृध्रगोमायुवायसाः ।
 आक्षिपन्त्यशिवा घोरा विनदन्तः पुनः पुनः ॥ ३४
 चापानि विशिखान्पीतान्निखिशांन्विमला गदाः ।
 युद्धाभिमानिनः प्रीता जीवन्त इव बिभ्रति ॥ ३५
 सुरूपवर्णा बहवः क्रव्यादैरवघट्टिताः ।
 ऋषभप्रतिरूपाक्षाः शेरते हरितस्रजः ॥ ३६
 अपरे पुनरालिङ्ग्य गदाः परिघवाहवः ।
 शेरतेऽभिमुखाः शूरा दयिता इव योषितः ॥ ३७
 बिभ्रतः कवचान्यन्ये विमलान्यायुधानि च ।
 न धर्षयन्ति क्रव्यादा जीवन्तीति जनार्दन ॥ ३८
 क्रव्यादैः कृष्यमाणानामपरेषां महात्मनाम् ।
 शातकौम्भ्यः स्रजश्चित्रा विप्रकीर्णाः समन्ततः ॥ ३९
 एते गोमायवो भीमा निहतानां यशस्विनाम् ।
 कण्ठान्तरगतान्हारानाक्षिपन्ति सहस्रशः ॥ ४०
 सर्वेष्वपरत्रेषु याननन्दन्त बन्दिनः ।
 स्तुतिमिश्च परार्थ्याभिरुपचारैश्च शिक्षिताः ॥ ४१
 तानिमाः परिदेवन्ति दुःखार्ताः परमाङ्गनाः ।
 कृपणं वृष्णिः कूर्क दुःखशोकार्दिता भृशम् ॥ ४२
 रक्तोत्पलवनानीव विभान्ति रुचिराणि वै ।
 मुखानि परमस्त्रीणां परिशुष्काणि केशव ॥ ४३
 रुदितोपरता ह्येता ध्यायन्त्यः संपरिभुताः ।
 कुरुस्त्रियोऽभिगच्छन्ति तेन तेनैव दुःखिताः ॥ ४४
 एतान्यादित्यवर्णानि तपनीयनिभानि च ।
 रोषरोदनताम्राणि वक्त्राणि कुरुर्योषिताम् ॥ ४५
 आसामपरिपूर्णार्थं निशम्य परिदेवितम् ।
 इतरेतरसंक्रन्दान्न विजानन्ति योषितः ॥ ४६

एता दीर्घमिवोद्ध्वस्य विक्रुश्य च विलप्य च ।
 विस्पन्दमाना दुःखेन वीरा जहति जीवितम् ॥ ४७
 बहुषो दृष्ट्वा शरीराणि क्रोशन्ति विलपन्ति च ।
 पाणिभिश्चापरा व्रन्ति शिरांसि सृदुपाणयः ॥ ४८
 शिरोभिः पतितैर्दस्तैः सर्वाङ्गैर्युथशः कृतैः ।
 इतरेतरसंपृक्तैराकीर्णा भाति मेदिनी ॥ ४९
 विशिरकानथो कायान्दृष्ट्वा घोरामिनन्दिनः ।
 मुष्णन्नुचिता नार्यां विदेहानि शिरांसि च ॥ ५०
 शिरः कायेन संधाय प्रेक्षमाणा विचेतसः ।
 अपश्यन्त्यो परं तत्र नेदमस्येति दुःखिताः ॥ ५१
 बहुचरणानन्यान्विशिखोन्मथितान्पृथक् ।
 संदधत्योऽसुखाविष्टा मूर्च्छन्त्येताः पुनः पुनः ॥ ५२
 रक्तशिरसश्चान्यान्यन्विजरधान्मृगपक्षिभिः ।
 दृष्ट्वा काश्चिन्न जानन्ति भर्तृभरतयोषितः ॥ ५३
 पाणिभिश्चापरा व्रन्ति शिरांसि मधुसूदन ।
 प्रेक्ष्य भ्रातृन्पितृन्पुत्रान्पतींश्च निहतान्परैः ॥ ५४
 बहुभिश्च सख्यैश्च शिरोभिश्च सकुण्डलैः ।
 अग्न्यकल्पा पृथिवी मांसशोणितकर्दमा ॥ ५५
 न दुःखेषूचिताः पूर्वं दुःखं गाहन्यनिन्दिताः ।
 भ्रातृभिः पितृभिः पुत्रैरुपकीर्णा वसुंधराम् ॥ ५६
 यूथानीव किशोरीणां सुकेशीनां जनार्दन ।
 लुषाणां धृतराष्ट्रस्य पश्य वृन्दान्यनेकशः ॥ ५७
 अतो दुःखतरं किं नु केशव प्रतिभाति मे ।
 पदिमाः कुर्वते सर्वा रूपमुच्चावचं स्त्रियः ॥ ५८
 त्तमाचरितं पापं मया पूर्वेषु जन्मसु ।
 श पश्यामि हतान्पुत्रान्पौत्रान्भ्रातृंश्च केशव ।
 स्वमार्ता विलपती ददशं निहतं सुतम् ॥ ५९

इति श्रीमहाभारते स्त्रीपर्वणि

षोडशोऽध्यायः ॥ १६ ॥

१७

वैशंपायन उवाच

ततो दुर्योधनं दृष्ट्वा गान्धारी शोककर्षिता ।
 सहसा न्यपतद्भूमौ छिन्नेव कदली वने ॥ १
 सा तु लब्ध्वा पुनः संज्ञां विक्रुश्य च पुनः पुनः ।
 दुर्योधनमभिप्रेक्ष्य शयानं रुधिरोक्षितम् ॥ २
 परिष्वज्य च गान्धारी कृपणं पर्यदेवयत् ।
 हा हा पुत्रेति शोकार्ता विललापाकुलेन्द्रिया ॥ ३
 सुगूढजत्रु विपुलं हारनिष्कनिषेवितम् ।
 वारिणा नेत्रजेनोरः सिञ्चन्ती शोकातापिता ।
 समीपस्थं हृषीकेशमिदं वचनमब्रवीत् ॥ ४
 उपस्थितेऽस्मिन्संभ्रामे ज्ञातीनां संक्षये विभो ।
 मामयं प्राह वाष्णेय प्राञ्जलिर्नृपसत्तमः ।
 अस्मिञ्ज्ञातिसमुद्भवे जयमम्बा ब्रवीतु मे ॥ ५
 इत्युक्ते जानती सर्वमहं स्व व्यसनागमम् ।
 अब्रुवं पुरुषव्याघ्र यतो धर्मस्ततो जयः ॥ ६
 यथा न युध्यमानस्त्वं संप्रमुह्यसि पुत्रक ।
 ध्रुवं शास्त्रजिताल्लोकान्प्राप्तस्यमरवद्विभो ॥ ७
 इत्येवमब्रुवं पूर्वं नैनं शोचामि वै प्रभो ।
 धृतराष्ट्रं तु शोचामि कृपणं हतबान्धवम् ॥ ८
 अमर्षणं युधां श्रेष्ठं कृतास्त्रं युद्धदुर्मदम् ।
 शयानं वीरशयने पश्य माधव मे सुतम् ॥ ९
 योऽयं मूर्धावसिक्तानामग्रे याति परंतपः ।
 सोऽयं पांसुषु शेतेऽद्य पश्य कालस्य पर्ययम् ॥ १०
 ध्रुवं दुर्योधनो वीरो गतिं नसुलभां गतः ।
 तथा ह्यभिमुखः शेते शयने वीरसेविते ॥ ११
 यं पुरा पर्युपासीना रमयन्ति महीक्षितः ।
 महीतलस्थं निहतं गृध्रास्तं पर्युपासते ॥ १२
 यं पुरा व्यजनैरष्ट्यैरुपवीजन्ति योषितः ।
 तमद्य पक्षव्यजनैरुपवीजन्ति पक्षिणः ॥ १३

एष शेते महाबाहुर्बलवान्स्त्विक्रमः ।
 सिंहेनेव द्विपः संख्ये भीमसेनेन पातितः ॥ १४
 पश्य दुर्योधनं कृष्ण शयानं रुधिरोक्षितम् ।
 निहतं भीमसेनेन गदासुद्यम्य भारत ॥ १५
 अक्षौहिणीर्महाबाहुर्दश चैकां च केशव ।
 अनयद्यः पुरा संख्ये सोऽनयान्निधनं गतः ॥ १६
 एष दुर्योधनः शेते महेष्वासो महारथः ।
 शार्दूल इव सिंहेन भीमसेनेन पातितः ॥ १७
 विदुरं ह्यवमन्यैप पितरं चैव मन्दभाक् ।
 बालो वृद्धावमानेन मन्दो मृत्युवशं गतः ॥ १८
 निःसपत्ना मही यस्य त्रयोदश समाः स्थिता ।
 स शेते निहतो भूमौ पुत्रो मे पृथिवीपतिः ॥ १९
 अपश्यं कृष्ण पृथिवीं धार्तराष्ट्रानुशासनात् ।
 पूर्णां हस्तिगवाश्वस्य वाष्ण्यं न तु तच्चिरम् ॥ २०
 तामेवाद्य महाबाहो पश्याम्यन्यानुशासनात् ।
 हीनां हस्तिगवाश्वेन किं नु जीवामि माधव ॥ २१
 इदं कृच्छ्रतरं पश्य पुत्रस्यापि वधानमम ।
 यदिमां पर्युपासन्ते हनाञ्छूरानरणे स्त्रियः ॥ २२
 प्रकीर्णकेशां सुश्रोणीं दुर्योधनभुजाङ्गाम् ।
 रुक्मवेदीनिभां पश्य कृष्ण लक्ष्मणमातरम् ॥ २३
 नूनमेषा पुरा बाला जीवमाने महाभुजे ।
 भुजावाश्रित्य रमते सुभुजस्य मनस्विनी ॥ २४
 कथं तु शतधा नेदं हृदयं मम दीर्यते ।
 पश्यन्त्या निहतं पुत्रं पुत्रेण सहितं रणे ॥ २५
 पुत्रं रुधिरसंस्क्तमुपजिघ्रत्यनिन्दिता ।
 दुर्योधनं तु वामोरुः पाणिना परिमार्जति ॥ २६
 किं नु शोचति भर्तारं पुत्रं चैषा मनस्विनी ।
 तथा ह्यवस्थिता भाति पुत्रं चाप्यभिवीक्ष्य सा ॥ २७
 स्वशिरः पञ्चशावाभ्यामभिहत्यायतेक्षणा ।
 पतत्युरसि वीरस्य कुरुराजस्य माधव ॥ २८

पुण्डरीकनिभा भाति पुण्डरीकान्तरप्रभा ।
 मुखं विमृज्य पुत्रस्य भर्तुश्चैव तपस्विनी ॥ २९
 यदि चाप्यागमाः सन्ति यदि वा श्रुतयस्तथा ।
 ध्रुवं लोकानवाप्नोऽयं नृपो बाहुबलार्जितान् ॥ ३०

इति महाभारते स्त्रीपर्वणि

सप्तदशोऽध्यायः ॥ १७ ॥

१८

गान्धार्युवाच ।

पश्य माधव पुत्रान्मे शतसंख्याञ्जितकुमान् ।
 गदया भीमसेनेन भूयिष्ठं निहतान्रणे ॥ १
 इदं दुःखतरं मेऽद्य यदिमा मुक्तमूर्धजाः ।
 हतपुत्रा रणे बालाः परिधावन्ति मे स्तुषाः ॥ २
 प्रासादतलचारिण्यश्चरणैर्भूषणान्वितैः ।
 आपन्ना यत्पृशन्तीमा रुधिरार्हा वसुंधराम् ॥ ३
 गृध्रानुत्सारयन्त्यश्च गोमायून्वायसांस्तथा ।
 शोकेनार्ता विघूर्णन्त्यो मत्ता इव चरन्त्युत ॥ ४
 एषान्या त्वनवद्याङ्गी करसंनितमध्यमा ।
 घोरं तद्वैशसं दृष्ट्वा निपतत्यतिदुःखिता ॥ ५
 दृष्ट्वा मे पार्थिवसुतामेता लक्ष्मणमातरम् ।
 राजपुत्रीं महाबाहो मनो न व्युपशाम्यति ॥ ६
 भ्रातृश्चान्याः पत्नीश्चान्याः पुत्रांश्च निहतान्भुवि ।
 दृष्ट्वा परिपतन्त्येताः प्रगृह्य सुभुजा भुजान् ॥ ७
 मध्यमानां तु नारीणां वृद्धानां चापराजित ।
 आक्रन्दं हतबन्धूनां दारुणे वैशसे शृणु ॥ ८
 रथनीडानि देहांश्च हतानां गजवाजिनाम् ।
 आश्रिताः श्रममोहार्ताः स्थिताः पश्य महाबल ॥ ९
 अन्या चापहृतं कायाञ्चारुकुण्डलमुन्नसम् ।
 स्वस्व बन्धोः शिरः कृष्ण गृहीत्वा पश्य तिष्ठति ॥ १०
 पूर्वजातिकृतं पापं मन्ये नाल्पमिवानघ ।
 एताभिरवनद्याभिर्मया चैवाल्पमेधया ॥ ११

तदिदं धर्मराजेन यातितं नो जनार्दन ।
 न हि नाशोऽस्ति वाष्णेय कर्मणोः शुभपापयोः ॥ १२
 प्रत्यप्रवयसः पश्य दर्शनीयकुचोदराः ।
 क्लेषु जाता ह्रीमत्यः कृष्णपद्माक्षिमूर्धजाः ॥ १३
 हंसगद्गदभाषिण्यो दुःखशोकप्रमोहिताः ।
 सारस्य इव वाशन्यः पतिताः पश्य माधव ॥ १४
 कृष्णपद्मप्रकाशानि पुण्डरीकाक्ष योषिताम् ।
 अनवद्यानि वक्त्राणि तपत्यसुखरश्मिवान् ॥ १५
 ईर्ष्यां मम पुत्राणां वासुदेवावरोधनम् ।
 मत्तमातङ्गदर्पाणां पश्यन्त्यद्य पृथग्जनाः ॥ १६
 क्लृप्तचन्द्राणि चर्माणि ध्वजांश्चादित्यसंनिभान् ।
 रौक्माणि चैव वर्माणि निष्कानपि च काञ्चनान् ॥
 शीर्षत्राणानि चैतानि पुत्राणां मे महीतले ।
 पश्य दीप्तानि गोविन्द पावकान्सुहृतानिव ॥ १८
 एष दुःशासनः शेते शूरेणामित्रघातिना ।
 पीतशोणितसर्वाङ्गो भीमसेनेन पातितः ॥ १९
 गद्या वीरघातिन्या पश्य माधव मे सुतम् ।
 गृत्थेशाननुष्मृत्य द्रौपद्या चोदितेन च ॥ २०
 श्ला ह्यनेन पाञ्चाली सभायां द्यूतनिर्जिता ।
 प्रेयं चिकीर्षता भ्रातुः कर्णस्य च जनार्दन ॥ २१
 त्रैहव सहदेवेन नकुलेनार्जुनेन च ।
 ासभार्यासि पाञ्चालि क्षिप्रं प्रविश नो गृहान् ॥ २२
 त्तोऽहमब्रुवं कृष्ण तदा दुर्योधनं नृपम् ।
 ह्युपाशपरिक्षिप्तं शकुनिं पुत्र वर्जय ॥ २३
 नेवोधेनं सुदुर्बुद्धिं मातुलं कलहप्रियम् ।
 क्षेप्रमेनं परित्यज्य पुत्र शाम्यस्व पाण्डवैः ॥ २४
 । बुध्यसे त्वं दुर्बुद्धे भीमसेनममर्षणम् ।
 ाङ्गाराचैस्तुदंस्तीक्ष्णैरुल्काभिरिव कुञ्जरम् ॥ २५
 ानेष रभसः क्रूरो वाक्शल्यानवधारयन् ।
 त्ससर्ज विषं तेषु सर्पो गोवृषभेष्विव ॥ २६

एष दुःशासनः शेते विक्षिप्य विपुलौ भुजौ ।
 निहतो भीमसेनेन सिंहेनेव महर्षभः ॥ २७
 अत्यर्थमकरोद्रौद्रं भीमसेनोऽत्यमर्षणः ।
 दुःशासनस्य यत्क्रुद्धोऽपिबच्छोणितमाहवे ॥ २८

इति श्रीमहाभारते स्त्रीपर्वणि

अष्टादशोऽध्यायः ॥ १८ ॥

१९

गान्धार्युवाच ।

एष माधव पुत्रो मे विकर्णः प्राज्ञसंमतः ।
 भूमौ विनिहतः शेते भीमेन शतधा कृतः ॥ १
 गजमध्यगतः शेते त्रिकर्णो मधुसूदन ।
 नीलमेघपरिक्षिप्तः शरदीव दिवाकरः ॥ २
 अस्य चापग्रहेणैष पाणिः कृतकिणो महान् ।
 कथंचिच्छद्यते गृध्रैरत्तुकामैस्तलत्रवान् ॥ ३
 अस्य भार्यामिषप्रेप्सून्गृध्रानेतांस्तपस्विनी ।
 वारयत्यनिशं बाला न च शक्नोति माधव ॥ ४
 युवा वृन्दारकः शूरो विकर्णः पुरुषर्षभ ।
 सुखोचितः सुखार्हश्च शेते पांसुषु माधव ॥ ५
 कर्णिनालीकनाराचैर्भिन्नमर्माणमाहवे ।
 अद्यापि न जहात्येनं लक्ष्मीर्भरतसत्तमम् ॥ ६
 एष संग्रामशूरेण प्रतिज्ञां पालयिष्यता ।
 दुर्मुखोऽभिसुखः शेते हतोऽरिगणहा रणे ॥ ७
 तस्यैतद्वदनं कृष्ण श्वापदैर्धर्षभक्षितम् ।
 विभात्यभ्यधिकं तात सप्तम्यामिव चन्द्रमाः ॥ ८
 शूरस्य हि रणे कृष्ण यस्याननमथेदशम् ।
 स कथं निहतोऽमित्रैः पांसून्प्रसति मे सुतः ॥ ९
 यस्याहवमुखे सौम्य स्थाता नैवोपपद्यते ।
 स कथं दुर्मुखोऽमित्रैर्हतो विबुधलोकजित् ॥ १०
 चित्रसेनं हतं भूमौ शयानं मधुसूदन ।

धार्तराष्ट्रमिमं पश्य प्रतिमानं धनुष्मताम् ॥ ११
 तं चित्रमाल्याभरणं युवत्यः शोककशीताः ।
 क्रव्यादसंधैः सहिता रुदन्यः पर्युपासते ॥ १२
 स्त्रीणां रुदितनिर्घोषः श्वापदानां च गर्जितम् ।
 चित्ररूपमिदं कृष्ण विचित्रं प्रतिभाति मे ॥ १३
 युवा वृन्दारको नित्यं प्रवरस्त्रीनिषेवितः ।
 विविंशतिरसौ शेते ध्वस्तः पांसुषु माधव ॥ १४
 शरसंकृत्तवर्माणं वीरं विशसने हतम् ।
 परिवार्यासते गृध्राः परिविंशा विविंशतिम् ॥ १५
 प्रविश्य समरे वीरः पाण्डवानामनीकिनीम् ।
 आविश्य शयने शेते पुनः सत्पुरुषोचितम् ॥ १६
 स्मितोपपन्नं सुनसं सुभ्रु ताराधिपोपमम् ।
 अतीव शुभ्रं वदनं पश्य कृष्ण विविंशतेः ॥ १७
 यं स्म तं पर्युपासन्ते वसुं वासवयोषितः ।
 ऋडन्तमिव गन्धर्वं देवकन्याः सहस्रशः ॥ १८
 हन्तारं वीरसेनानां शूरं समितिशोभनम् ।
 निबर्हणमभित्राणां दुःसहं विषहेत कः ॥ १९
 दुःसहस्यैतदाभाति शरीरं संवृतं शरैः ।
 गिरिरात्मरुहैः फुल्लैः कर्णिकारैरिवावृतः ॥ २०
 शतकौम्भ्या सजा भाति कवचेन च भास्वता ।
 अग्निनेव गिरिः श्वेतो गतासुरपि दुःसहः ॥ २१

इति श्रीमहाभारते स्त्रीपर्वणि

एकोनविंशोऽध्यायः ॥ १९ ॥

२०

गान्धार्युवाच ।

अध्यर्धगुणमाहुर्यं बले शौर्ये च माधव ।
 पित्रा त्वया च दाशार्हं द्रुपं सिंहमिवोस्कटम् ॥ १
 यो विभेद चमूमेको मम पुत्रस्य दुर्भेदात् ।
 स भूत्वा मृत्युरन्येषां स्वयं मृत्युवशं गतः ॥ २

तस्योपलक्ष्ये कृष्ण काष्णोरमिततेजसः ।
 अभिमन्योर्हतस्यापि प्रभा नैवोपशाम्यति ॥ ३
 एषा विराटदुहिता स्नुषा गाण्डीवधन्वनः ।
 आर्ता बाला पतिं वीरं शोच्या शोचत्यग्निन्दिता ॥ ४
 तमेषा हि समासाय भार्या भर्तारमन्तिके ।
 विराटदुहिता कृष्ण पाणिना परिवर्जति ॥ ५
 तस्य वक्त्रमुपाप्राय सौभद्रस्य यशस्विनी ।
 विबुद्धकमलाकारं कम्बुवृत्तशिरोधरम् ॥ ६
 काम्यरूपवती चैषा परिष्वजति भामिनी ।
 लज्जमाना पुरेवैनं माध्वीकमदमूर्च्छिता ॥ ७
 तस्य क्षतजसंदिग्धं जातरूपपरिष्कृतम् ।
 विमुच्य कवचं कृष्ण शरीरमभिवीक्षते ॥ ८
 अवेक्षमाणा तं बाला कृष्ण त्वामभिभाषते ।
 अयं ते पुण्डरीकाक्ष सदृशक्षो निपातितः ॥ ९
 बले वीर्ये च सदृशस्तेजसा चैव तेऽनघ ।
 रूपेण च तवात्यर्थं शेते भुवि निपातितः ॥ १०
 अत्यन्तसुकुमारस्य राङ्गवाजिनशायिनः ।
 कच्चिदद्य शरीरं ते भूमौ न परितप्यते ॥ ११
 मातङ्गभुजवर्माणौ ज्याक्षेपकठिनस्वचौ ।
 काञ्चनाङ्गदिनौ शेषे निक्षिप्य विपुलौ भुजौ ॥ १२
 ज्यायम्य बहुधा नूतं सुखसुमः श्रमादिव ।
 एवं विलपतीमार्ता न हि मामभिभाषसे ॥ १३
 आर्यामार्थं सुभद्रां त्वमिमांश्च त्रिदशोपमान् ।
 पितृन्मां चैव दुःखार्तां विहाय क्व गमिष्यसि ॥
 तस्य शोणितसंदिग्धान्केशानुन्नाम्य पाणिना ।
 उत्सङ्गे वक्त्रमाधाय जीवन्तमिव पृच्छति ।
 स्वस्तीयं वासुदेवस्य पुत्रं गाण्डीवधन्वनः ॥ १५
 कथं त्वां रणमध्यस्थं जग्नुरेते महारथाः ।
 धिगस्तु क्रूरकर्तृस्तान्कृपकर्णजयद्रथान् ॥ १६
 द्रोणद्रौणायनी चोभौ धैरसि व्यसनीकृतः ।

रथर्षभाणां सर्वेषां कथमासीत्तदा मनः ॥ १७
 बालं त्वां परिवार्यैकं मम दुःखाय जन्नुषाम् ।
 कथं नु पाण्डवानां च पाञ्चालानां च पश्यताम् ।
 स्वं वीर निधनं प्राप्तो नाथवान्सन्ननाथवत् ॥ १८
 दृष्ट्वा बहुभिराक्रन्दे निहतं त्वामनाथवत् ।
 वीरः पुरुषशार्दूलः कथं जीवति पाण्डवः ॥ १९
 न राज्यलाभो विपुलः शत्रूणां वा पराभवः ।
 प्रीतिं दास्यति पार्थानां त्वामृते पुष्करेक्षण ॥ २०
 तव शस्त्रजिताल्लोकान्धमेण च दमेन च ।
 क्षिप्रमन्वागमिष्यामि तत्र मां प्रतिपालय ॥ २१
 दुर्मरं पुनरप्राप्ते काले भवति केनचित् ।
 यदहं त्वां रणे दृष्ट्वा हतं जीवामि दुर्मगा ॥ २२
 कामिदानीं नरव्याघ्र ऋक्षण्या स्मितया गिरा ।
 पितृलोके समेत्यान्यां मामिवामन्नयिष्यसि ॥ २३
 नूनमप्सरसां स्वर्गं मनांसि प्रमथिष्यसि ।
 परमेण च रूपेण गिरा च स्मितपूर्वया ॥ २४
 प्राप्य पुण्यकृताल्लोकानप्सरोग्भिः समेयिवान् ।
 सौभद्र विहरन्काले स्मरेथाः सुकृतानि मे ॥ २५
 एतावानिह संवासो विहितरते मया सह ।
 षण्मासान्सप्रमे मासि त्वं वीर निधनं गतः ॥ २६
 इत्युक्तवचनामेतामपकर्षन्ति दुःखिताम् ।
 उत्तरां मोघसंकल्पां मत्स्यराजकुलस्त्रियः ॥ २७
 उत्तरामपकृष्यैनामार्तामार्ततराः स्वयम् ।
 विराटं निहतं दृष्ट्वा क्रोशन्ति विलपन्ति च ॥ २८
 द्रोणास्त्रशरसंकुत्तं शयानं रुधिरोक्षितम् ।
 विराटं वितुदन्त्येते गृध्रगोमायुवायसाः ॥ २९
 वितुश्चमानं विहगैर्विराटमसितेक्षणाः ।
 न शक्नुवन्ति विवशा निवर्तयितुमातुराः ॥ ३०
 आसामातपतप्रानामायासेन च योषिताम् ।
 श्रेणेण च विवर्णानां रूपाणां विगतं वपुः ॥ ३१

उत्तरं चाभिमन्युं च काम्बोजं च सुदक्षिणम् ।
 शिशूनेतान्दतान्पश्य लक्ष्मणं च सुदर्शनम् ।
 आयोधनशिरोमध्ये शयानं पश्य माधव ॥ ३२

इति श्रीमहाभारते स्त्रीपर्वणि

विंशतितमोऽध्यायः ॥ २० ॥

२१

गान्धार्युवाच ।

एष वैकर्तनः शेते महेष्वासो महारथः ।
 ज्वलितानलवत्संख्ये संशान्तः पार्थतेजसा ॥ १
 पश्य वैकर्तनं कर्णं निहत्यातिरथान्वहून् ।
 शोणितौघपरीताङ्गं शयानं पतितं भुवि ॥ २
 अमर्षी दीर्घरोषश्च महेष्वासो महारथः ।
 रणे विनिहतः शेते शूरो गाण्डीवधन्वना ॥ ३
 यं स्म पाण्डवसंज्ञासान्मम पुत्रा महारथाः ।
 प्रायुध्यन्त पुरस्कृत्य मातङ्गा इव यूथपम् ॥ ४
 शार्दूलमिव सिंहेन समरे सव्यसाचिना ।
 मातङ्गमिव मत्सेन मातङ्गेन निपातितम् ॥ ५
 समेताः पुरुषव्याघ्र निहतं शूरमाहवे ।
 प्रकीर्णमूर्धजाः पत्न्यो रुदत्यः पर्युपासते ॥ ६
 उद्विग्नः सततं यस्माद्धर्मराजो युधिष्ठिरः ।
 त्रयोदश समा निद्रां चिन्तयन्नाध्यगच्छत ॥ ७
 अनाधृष्यः परैर्युद्धे शत्रुभिर्मघवानिव ।
 युगान्ताग्निरिवार्चिष्मनिह्मवानिव च स्थिरः ॥ ८
 स भूत्वा शरणं वीरो धार्तराष्ट्रस्य माधव ।
 भूमौ विनिहतः शेते वातरुण इव द्रुमः ॥ ९
 पश्य कर्णस्य पत्नीं त्वं वृषसेनस्य मातरम् ।
 लालप्यमानां करुणं रुदतीं पतितां भुवि ॥ १०
 आचार्यशापोऽनुगतो ध्रुवं त्वां
 यदग्रसङ्घकमियं धरा ते ।

ततः शरेणापहृतं शिरस्ते
 धनंजयेनाहवे शत्रुमध्ये ॥ ११
 अहो धिगोषा पतिता विसंज्ञा
 समीक्ष्य जाम्बूनद्वन्द्वनिष्कम् ।
 कर्णं महाबाहुमदीनसत्त्वं
 सुषेणमाता रुदती भृशार्ता ॥ १२
 अस्पावशेषो हि कृतो महात्मा
 शरीरभक्षैः परिभक्षयद्भिः ।
 द्रष्टुं न संप्रीतिकरः शशीव
 कृष्णस्य पक्षस्य चतुर्दशाहे ॥ १३
 सावर्तमाना पतिता पृथिव्या-
 मुत्थाय दीना पुनरेव चैषा ।
 कर्णस्य वक्त्रं परिजिघ्रमाणा
 रोरूयते पुत्रवधाभितप्ता ॥ १४

इति श्रीमहाभारते स्त्रीपर्वणि
 एकविंशतितमोऽध्यायः ॥ २१ ॥

२२

गान्धार्युवाच ।

आवन्त्यं भीमसेनेन भक्षयन्ति निपातितम् ।
 गृध्रमोमायवः शरं बहुबन्धमबन्धुवत् ॥ १
 तं पश्य कदनं कृत्वा शत्रूणां मधुसूदन ।
 शयानं वीरशयने रुधिरेण समुक्षितम् ॥ २
 तं सुगालाश्च कङ्काश्च क्रव्यादाश्च पृथग्विधाः ।
 तेन तेन विकर्षन्ति पश्य कालस्य पर्ययम् ॥ ३
 शयानं वीरशयने वीरमाक्रन्दसारिणम् ।
 आवन्त्यमभितो नार्यो रुदत्यः पर्युपासते ॥ ४
 प्रातिपीयं महेष्वासं हतं भङ्गेन बाह्निकम् ।
 प्रसुप्तमिव शार्दूलं पश्य कृष्ण मनस्विनम् ॥ ५
 अतीव मुखवर्णोऽस्य निहतस्यापि शोभते ।

सोमस्येवाभिपूर्णस्य पौर्णमास्यां समुद्यतः ॥ ६
 पुत्रशोकाभितप्तेन प्रतिज्ञां परिरक्षता ।
 पाकशासनाना संख्ये वार्द्धक्षत्रिर्निपातितः ॥ ७
 एकादश चमूर्जित्वा रक्ष्यमाणं महात्मना ।
 सत्यं चिकीर्षता पश्य हतमेनं जयद्रथम् ॥ ८
 सिन्धुसौवीरभर्तारं दर्पपूर्णं मनस्विनम् ।
 भक्षयन्ति शिवा गृध्रा जनार्दन जयद्रथम् ॥ ९
 संरक्ष्यमाणं भार्याभिरनुरक्ताभिरच्युत ।
 भषन्तो व्यपकर्षन्ति गहनं निम्नमन्तिकात् ॥ १०
 तमेताः पर्युपासन्ते रक्षमाणा महाभुजम् ।
 सिन्धुसौवीरगान्धारकाम्बोजयवनस्त्रियः ॥ ११
 यदा कृष्णामुपादाय प्राद्रवत्केकर्यैः सह ।
 तदैव वध्यः पाण्डूनां जनार्दन जयद्रथः ॥ १२
 दुःशलां मानयद्भिस्तु यदा मुक्तो जयद्रथः ।
 कथमद्य न तां कृष्ण मानयन्ति स्म ते पुनः ॥ १३
 सैषा मम सुता बाला विलपन्ती सुदुःखिता ।
 प्रभापयति चात्मानमाक्रोशति च पाण्डवान् ॥ १४
 किं नु दुःखतरं कृष्ण परं मम भविष्यति ।
 यत्सुता विधवा बाला स्नुपाश्च निहत्तेश्वराः ॥ १५
 अहो धिगदुःशलां पश्य वीतशोकभयामिव ।
 शिरो भर्तुरनासाद्य धावमानामितस्ततः ॥ १६
 वारयामास यः सर्वान्पाण्डवान्पुत्रगृद्धिनः ।
 स हत्वा विपुलाः सेनाः स्वयं मृत्युवशं गतः ॥ १७
 तं मत्तमिव मातङ्गं वीरं परमदुर्जयम् ।
 परिवार्य रुदन्त्येताः स्त्रियश्चन्द्रोपमाननाः ॥ १८

इति श्रीमहाभारते स्त्रीपर्वणि
 द्वाविंशोऽध्यायः ॥ २२ ॥

२३

गान्धार्युवाच ।

एष शल्यो हतः शेते साक्षान्कुलमातुलः ।
 र्भवेन्न सता तात धर्मराजेन संयुगे ॥ १
 यस्त्वया स्पर्धते नित्यं सर्वत्र पुरुषर्षभ ।
 न एष निहतः शेते मद्रराजो महारथः ॥ २
 येन संगृह्णता तात रथमाधिरथेर्युधि ।
 वयार्थं पाण्डुपुत्राणां तथा तेजोवधः कृतः ॥ ३
 क्षो धिक्पश्य शल्यस्य पूर्णचन्द्रसुदर्शनम् ।
 कुलं पद्मपलाशाक्षं बटैरादष्टमव्रणम् ॥ ४
 एषा चामीकराभस्य तप्तकाञ्चनसप्रभा ।
 आत्माद्विनिःसृता जिह्वा भक्ष्यते कृष्ण पक्षिभिः ॥
 युधिष्ठिरेण निहतं शल्यं समितिशोभनम् ।
 सन्त्यः पर्युपासन्ते मद्रराजकुलस्त्रियः ॥ ६
 स्ताः सुसूक्ष्मवसना मद्रराजं नरर्षभम् ।
 श्रेण्यभिसमासाद्य क्षत्रियाः क्षत्रियर्षभम् ॥ ७
 स्यं निपातितं नार्यः परिवार्योभितः स्थिताः ।
 शशिता गृष्टयः पङ्के परिमममिवर्षभम् ॥ ८
 स्यं शरणदं शूरं परयेनं रथसत्तमम् ।
 स्यं वीरशयने शरैर्विशकलीकृतम् ॥ ९
 स्यं शैलालयो राजा भगदत्तः प्रतापवान् ।
 गङ्गाशुशधरः श्रेष्ठः शेते भुवि निपातितः ॥ १०
 स्यं रुक्ममयी माला शिरस्येषा विराजते ।
 शपदैर्भक्ष्यमाणस्य शोभयन्तीव मूर्धजान् ॥ ११
 श्येनं किल पार्थस्य युद्धमासीत्सुदारुणम् ।
 शोभदर्पणमत्युषं शकस्य बलिना यथा ॥ १२
 शोषयित्वा महात्वाहुरेष पार्थ धनंजयम् ।
 शोभयं गमयित्वा च कुन्तीपुत्रेण पातितः ॥ १३
 श्यं नास्ति समो लोके शौर्ये वीर्ये च कश्चन ।

स एष निहतः शेते भीष्मो भीष्मकृदाहवे ॥ १४
 पश्य शांतनवं कृष्ण शयानं सूर्यवर्चसम् ।
 युगान्त इव कालेन पातितं सूर्यमम्बरात् ॥ १५
 एष तद्वा रणे शत्रून्शस्त्रतापेन वीर्यवान् ।
 नरसूर्योऽस्तमभ्येति सूर्योऽस्तमिव केशव ॥ १६
 शरतल्पगतं वीरं धर्मे देवाधिना समम् ।
 शयानं वीरशयने पश्य शूरनिषेधिते ॥ १७
 कर्णिनालीकनाराचैरास्तीर्य शयनोत्तमम् ।
 आविश्य शेते भगवान्स्कन्दः शरवणं यथा ॥ १८
 अतूलपूर्णं गाङ्गेयस्त्रिभिर्बाणैः समन्वितम् ।
 उपधायोपधानाद्यं दत्तं गाण्डीवधन्वना ॥ १९
 पालयानः पितुः शान्त्रमूर्ध्वरेता महायशाः ।
 एष शांतनवः शेते माधवाप्रतिमो युधि ॥ २०
 धर्मात्मा तात धर्मज्ञः पारंपर्येण निर्णये ।
 अमर्त्य इव मर्त्यः सन्नेष प्राणानधारयत् ॥ २१
 नास्ति युद्धे कृती कश्चिन्न विद्वान् पराक्रमी ।
 यत्र शांतनवो भीष्मः शेतेऽद्य निहतः परैः ॥ २२
 स्वयमेतेन शूरेण पृच्छयमानेन पाण्डवेः ।
 धर्मज्ञेनाहवे मृत्युराख्यातः सत्यवादिना ॥ २३
 प्रनष्टः कुरुवंशश्च पुनर्येन समुद्धृतः ।
 स गतः कुरुभिः सार्धं महाबुद्धिः पराभवम् ॥ २४
 धर्मेषु कुरवः कं तु परिप्रक्ष्यन्ति माधव ।
 गते देवव्रते स्वर्गं देवकल्पे नरर्षभे ॥ २५
 अर्जुनस्य विनेतारमाचार्यं सात्यकेस्तथा ।
 तं पश्य पतितं द्रोणं कुरूणां गुरुसत्तमम् ॥ २६
 अस्त्रं चतुर्विधं वेद यथैव त्रिदशेश्वरः ।
 भार्गवो वा महावीर्यस्तथा द्रोणोऽपि माधव ॥ २७
 यस्य प्रसादाद्वीभत्सुः पाण्डवः कर्म दुष्करम् ।
 चकार स हतः शेते नेनमस्त्राण्यपालयन् ॥ २८
 यं पुरोधाय कुरव आह्वयन्ति स पाण्डवान् ।

सोऽयं शस्त्रभृतां श्रेष्ठो द्रोणः शस्त्रैः पृथक्कृतः ॥ २९
 यस्य निर्दहतः सेनां गतिरग्रेरिवाभवत् ।
 स भूमौ निहतः शेते शान्तार्चिरिव पावकः ॥ ३०
 धनुर्मुष्टिरशीर्षश्च हस्तावापश्च माधव ।
 द्रोणस्य निहतस्यापि दृश्यते जीवतो यथा ॥ ३१
 वेदा यस्माच्च चत्वारः सर्वास्त्राणि च केशव ।
 अनपेतानि वै शूराद्यथैवादौ प्रजापतेः ॥ ३२
 वन्दनार्हाविमौ तस्य बन्दिभिर्वन्दिताौ शुभौ ।
 गौमायवो विकर्षन्ति पादौ शिष्यशतार्चितौ ॥ ३३
 द्रोणं ह्रुपदपुत्रेण निहतं मधुसूदन ।
 कृपी कृपणमन्वास्ते दुःखोपहतचेतना ॥ ३४
 तां पश्य रुदतीमार्तां मुक्तकेशीमधोमुखीम् ।
 हतं पतिमुपासन्तीं द्रोणं शस्त्रभृतां वरम् ॥ ३५
 बाणैर्भिन्नतनुत्राणं धृष्टद्युम्नेन केशव ।
 उपास्ते वै मृधे द्रोणं जटिला ब्रह्मचारिणी ॥ ३६
 प्रेतकृत्ये च यतते कृपी कृपणमातुरा ।
 हतस्य समरे भर्तुः सुकुमारी यशस्विनी ॥ ३७
 अग्नीनाहृत्य विधिवच्चितां प्रज्वाल्य सर्वशः ।
 द्रोणमाधाय गायन्ति त्रीणि सामानि सामगाः ॥ ३८
 क्तिरन्ति च चितामेते जटिला ब्रह्मचारिणः ।
 धनुर्भिः शक्तिभिश्चैव रथनीडैश्च माधव ॥ ३९
 शस्त्रैश्च विविधैरन्यैर्धक्ष्यन्ते भूरितेजसम् ।
 त एते द्रोणमाधाय शंसन्ति च रुदन्ति च ॥ ४०
 सामभिस्रिभिरन्तःस्थैरनुशंसन्ति चापरे ।
 अग्नावग्निमिवाधाय द्रोणं हुत्वा हुताशने ॥ ४१
 गच्छन्त्यभिमुखा गङ्गां द्रोणशिष्या द्विजातयः ।
 अपसव्यां चिन्ति कृत्वा पुरस्कृत्य कृपीं तदा ॥ ४२

इति महाभारते स्त्रीपर्वणि

त्रयोविंशोऽध्यायः ॥ २३ ॥

२४

गान्धार्युवाच ।

सोमदत्तसुतं पश्य युयुधानेन पातितम् ।
 वितुयमानं विहगैर्बहुभिर्माधवान्तिके ॥ १
 पुत्रशोकाभिसंतप्तः सोमदत्तो जनार्दन ।
 युयुधानं महेष्वासं गर्हयन्निव दृश्यते ॥ २
 असौ तु भूरिश्रवसो माता शोकपरिप्लुता ।
 आश्वासयति भर्तारं सोमदत्तमनिन्दिता ॥ ३
 दिष्ट्या नेदं महाराज दारुणं भरतक्षयम् ।
 कुरुसंक्रन्दनं घोरं युगान्तंमनुपश्यसि ॥ ४
 दिष्ट्या यूपध्वजं वीरं पुत्रं भूरिसहस्रदम् ।
 अनेकक्रतुयज्वानं निहतं नाय पश्यसि ॥ ५
 दिष्ट्या स्नुषाणामाक्रन्दे घोरं विलपितं बहु ।
 न शृणोषि महाराज सारसीनामिवार्णवे ॥ ६
 एकवस्त्रानुसंवीताः प्रकीर्णांसितमूर्धजाः ।
 स्नुषास्ते परिधावन्ति हतापत्या हतेश्वराः ॥ ७
 श्वापदैर्भक्ष्यमाणं स्वमहो दिष्ट्या न पश्यसि ।
 छिन्नबाहुं नरव्याघ्रमर्जुनेन निपातितम् ॥ ८
 शलं विनिहतं संख्ये भूरिश्रवसमेव च ।
 स्नुषाश्च विधवाः सर्वा दिष्ट्या नाद्येह पश्यसि ॥ ९
 दिष्ट्या तत्काञ्चनं छत्रं यूपकेतोर्महात्मनः ।
 विनिकीर्णं रथोपस्थे सौमदत्तेन पश्यसि ॥ १०
 अमूर्तु भूरिश्रवसो भार्याः सात्यकिना हतम् ।
 परिवार्यानुशोचन्ति भर्तारमसितेक्षणाः ॥ ११
 एता विलप्य बहुलं भर्तृशोकेन कर्शिताः ।
 पतन्त्यभिमुखा भूमौ कृपणं बत केशव ॥ १२
 वीभत्सुरतित्रीभर्तनं कर्मेदमकरोत्कथम् ।
 प्रमत्तस्य यदच्छैत्सीद्बाहुं शूरस्य यज्वनः ॥ १३
 ततः पापतरं कर्म कृतवानपि सात्यकिः ।
 यस्मात्प्रायोपविष्टस्य प्राहार्पित्संशितात्मनः ॥ १४

एको द्वाभ्यां हतः शेषे त्वमधर्मेण धार्मिकः ।
 इति यूपध्वजस्यैताः स्त्रियः क्रोशन्ति माधव ॥ १५
 भार्या यूपध्वजस्यैषा करसंमितमध्यमा ।
 कृत्वोत्सङ्गे भुजं भर्तुः कृपणं पर्यदेवयत् ॥ १६
 अयं स रशनोत्कर्षी पीनस्तनविमर्दनः ।
 नाभ्यूरुजघनस्पर्शी नीवीविस्त्रंसनः करः ॥ १७
 वासुदेवस्य सांनिध्ये पार्थेनाङ्घ्रिकर्मणा ।
 पुण्यतः समरेऽन्येन प्रमत्तस्य निपातितः ॥ १८
 किं नु वक्ष्यसि संसत्सु कथासु च जनार्दन ।
 क्षर्जुनस्य महत्कर्म स्वयं वा स-किरीटवान् ॥ १९
 इत्येवं गर्हयित्वा तूष्णीमास्ते वराङ्गना ।
 तामेतामनुशोचन्ति सपत्न्यः स्वामिव स्तुषाम् ॥ २०
 गन्धारराजः शकुनिर्वलवान्सत्यविक्रमः ।
 निहतः सहदेवेन भागिनेयेन मातुलः ॥ २१
 एः पुरा हेमदण्डाभ्यां व्यजनाभ्यां स्म वीज्यते ।
 स एष पक्षिभिः पक्षैः शयान उपवीज्यते ॥ २२
 यः स्म रूपाणि कुरुते शतशोऽथ सहस्रशः ।
 तस्य मायाविनो माया दग्धाः पाण्डवतेजसा ॥ २३
 मायया निकृतिप्रज्ञो जितवान्यो युधिष्ठिरम् ।
 सभायां विपुलं राज्यं स पुनर्जीवितं जितः ॥ २४
 शकुन्ताः शकुनिं कृष्ण समन्तात्पर्युपासते ।
 कित्तवं मम पुत्राणां विनाशायोपशिक्षितम् ॥ २५
 एतेनैतन्महद्वैरं प्रसक्तं पाण्डवैः सह ।
 वधाय मम पुत्राणामात्मनः सगणस्य च ॥ २६
 यथैव मम पुत्राणां लोकाः शस्त्रजिताः प्रभो ।
 एवमस्यापि दुर्बुद्धेलोकाः शस्त्रेण वै जिताः ॥ २७
 कथं च नायं तत्रापि पुत्रान्मे भ्रातृभिः सह ।
 विरोधयेद्वज्रप्रज्ञानवृजुर्मधुसूदन ॥ २८

इति महाभारते स्त्रीपर्वणि

चतुर्विंशोऽध्यायः ॥ २४ ॥

२५

गान्धार्युवाच ।

काम्बोजं पश्य दुर्धर्ष काम्बोजास्तरणोचितम् ।
 शयानमृषभस्कन्धं हतं पांसुषु माधव ॥ १
 यस्य क्षतजसंदिग्धौ बाहू चन्दनरूपितौ ।
 अवेक्ष्य कृपणं भार्या विलपत्यतिदुःखिता ॥ २
 इमौ तौ परिघप्रख्यौ बाहू शुभतलाङ्गुली ।
 ययोर्विवरमापन्नं न रतिर्मां पुराजहत् ॥ ३
 कां गतिं नु गमिष्यामि त्वया हीना जनेश्वर ।
 दूरबन्धुरनाथेव अतीव मधुरस्वरा ॥ ४
 आतपे क्लान्यमानानां विविधानामिव स्रजाम् ।
 क्लान्तानामपि नारीणां न श्रीर्जहति वै तनुम् ॥ ५
 शयानमभितः शूरं कालिङ्गं मधुसूदन ।
 पश्य दीप्राङ्गदयुगप्रतिबद्धमहाभुजम् ॥ ६
 मागधानामधिपतिं जयत्सेनं जनार्दन ।
 परिवार्यं प्ररुदिता मागध्यः पश्य योषितः ॥ ७
 आसामायतनेत्राणां सुस्वराणां जनार्दन ।
 मनःश्रुतिहरो नादो मनो मोहयतीव मे ॥ ८
 प्रकीर्णसर्वाभरणा रुदन्त्यः शोककर्षिताः ।
 स्वास्तीर्णशयनोपेता मागध्यः शेरते भुवि ॥ ९
 कोसलानामधिपतिं राजपुत्रं बृहद्वलम् ।
 भर्तारं परिवार्यैताः पृथक्प्ररुदिताः स्त्रियः ॥ १०
 अस्य गात्रगतान्वाणान्कार्ष्णिबाहुबलापितान् ।
 उद्धरन्त्यसुखाविष्टा मूर्च्छमानाः पुनः पुनः ॥ ११
 आसां सर्वानवधानामातपेन परिश्रमात् ।
 प्रम्लाननलिनाभानि भान्ति वक्त्राणि माधव ॥ १२
 द्रोणेन निहताः शूराः शेरते रुचिराङ्गदाः ।
 द्रोणेनाभिमुखाः सर्वे भ्रातरः पञ्च केकयाः ॥ १३
 तप्तकाञ्चनवर्माणस्ताम्रध्वजरथस्रजः ।
 भासयन्ति महीं भासा ज्वलिता इव पावकाः ॥ १४

द्रोणेन द्रुपदं संख्ये पश्य माधव पातितम् ।
 महाद्विपमिवारण्ये सिंहेन महता हतम् ॥ १५
 पाञ्चालराज्ञो विपुलं पुण्डरीकाक्ष पाण्डुरम् ।
 आतपत्रं समाभाति शरदीव दिवाकरः ॥ १६
 एतास्तु द्रुपदं वृद्धं स्तुवा भार्याश्च दुःखिताः ।
 दग्ध्वा गच्छन्ति पाञ्चाल्यं राजानमपसव्यतः ॥ १७
 धृष्टकेतुं महेष्वासं चेदिपुंगवमङ्गनाः ।
 द्रोणेन निहतं शूरं हरन्ति हृतचेतसः ॥ १८
 द्रोणास्त्रमभिहत्येष विमर्दे मधुसूदन ।
 महेष्वासो हतः शेते नद्या हृत इव द्रुमः ॥ १९
 एष चेदिपतिः शूरो धृष्टकेतुर्महारथः ।
 शेते विनिहतः संख्ये हत्वा शत्रून्सहस्रशः ॥ २०
 वितुद्यमानं विहगैस्तं भार्याः प्रत्युपस्थिताः ।
 चेदिराजं हृषीकेश हतं सबलबन्धवम् ॥ २१
 दाशार्होपुत्रजं वीरं शयानं सत्यविक्रमम् ।
 आरोप्याङ्के रुदनत्येताश्चेदिराजवराङ्गनाः ॥ २२
 अस्य पुत्रं हृषीकेश सुवक्त्रं चारुकुण्डलम् ।
 द्रोणेन समरे पश्य निकृत्तं बहुधा शरैः ॥ २३
 पितरं नूनमाजिस्थं युध्यमानं परैः सह ।
 नाजहात्पृष्ठभो वीरमद्यापि मधुसूदन ॥ २४
 एवं ममापि पुत्रस्य पुत्रः पितरमन्वगान् ।
 दुर्योधनं महाबाहो लक्ष्मणः परवीरहा ॥ २५
 चिन्दानुविन्दावावन्त्यौ पतितौ पश्य माधव ।
 हिमान्ते पुष्पिनौ शालो मरुता गलिताविव ॥ २६
 काश्चनानङ्गद्वर्माणौ बाणखड्गधनुर्धरौ ।
 ऋषभप्रतिरूपाक्षौ शयानौ विमलन्नजौ ॥ २७
 अवध्याः पाण्डवाः कृष्ण सर्व एव त्वया सह ।
 ये मुक्ता द्रोणमीष्माभ्यां कर्णाद्वैकर्तनात्कृपात् ॥ २८
 दुर्योधनाद्रोणसुतास्त्वेन्धवाश्च महारथात् ।
 सोमदत्ताद्विकर्णाच्च शूराश्च कृतवर्मणः ।

ये हन्युः शस्त्रवेगेन देवानपि नरर्षभाः ॥ २९
 त इमे निहताः संख्ये पश्य कालस्य पर्ययम् ।
 नातिभारोऽस्ति दैवस्य ध्रुवं माधव कश्चन ।
 यदिमे निहताः शूराः क्षत्रियैः क्षत्रियर्षभाः ॥ ३०
 तदैव निहताः कृष्ण मम पुत्रास्तरस्विनः ।
 यदैवाकृतकामस्त्वमुपप्लव्यं गतः पुनः ॥ ३१
 शंतनोश्चैव पुत्रेण प्राज्ञेन विदुरेण च ।
 तदैवोक्तास्मि मा स्नेहं कुरुष्वात्मसुतेष्विति ॥ ३२
 तयोर्न दर्शनं तात मिथ्या भवितुमर्हति ।
 अचिरेणैव मे पुत्रा भस्मीभूता जनार्दन ॥ ३३
 वैशंपायन उवाच ।

इत्युक्त्वा न्यपतद्रूमौ गान्धारी शोककर्षिता ।
 दुःखोपहतविज्ञाना धैर्यमुत्सृज्य भारत ॥ ३४
 ततः कोपपरीताङ्गी पुत्रशोकपरिभृता ।
 जगाम शौरिं दोषेण गान्धारी व्यथितेन्द्रिया ॥ ३५

गान्धार्युवाच ।

पाण्डवा धार्तराष्ट्राश्च दग्ध्वाः कृष्ण परस्परम् ।
 उपेक्षिता विनश्यन्तरत्नवया कस्माज्जनार्दन ॥ ३६
 शक्तेन बहुभृत्येन विपुले तिष्ठता बले ।
 उभयत्र समर्थेन श्रुतवाक्येन चैव ह ॥ ३७
 इच्छतोपेक्षितो नाशः कुरुणां मधुसूदन ।
 यस्मात्त्वया महाबाहो फलं तस्मादवाप्नुहि ॥ ३८
 पतिशुश्रूषया यन्मे तपः किञ्चिदुपार्जितम् ।
 तेन त्वां दुरवापात्मञ्शप्ये चक्रगदाधर ॥ ३९
 यस्मात्परस्परं घ्नन्तो ज्ञातयः कुरुपाण्डवाः ।
 उपेक्षितास्ते गोविन्द तस्माज्जातीन्वधिष्यसि ॥ ४०
 त्वमप्युपस्थिते वर्षे षट्त्रिंशो मधुसूदन ।
 हतज्ञातिर्हतामात्यो हतपुत्रो धनेचरः ।
 कुस्तितेनाभ्युपायेन निघनं समवाप्यसि ॥ ४१
 तवाप्येवं हतसुता निहतज्ञातिवान्धवाः ।

स्त्रियः परिपतिष्यन्ति यथैता भरतस्त्रियः ॥ ४२

वैशंपायन उवाच ।

तच्छ्रुत्वा वचनं घोरं वासुदेवो महामनाः ।

उवाच देवीं गान्धारीमीषदभ्युत्समयन्निव ॥ ४३

संहर्ता वृष्णिचक्रस्य नान्यो मद्विद्यते शुभे ।

ज्ञानेऽहमेतदप्येवं चीर्णं चरसि क्षत्रिये ॥ ४४

अवध्यास्ते नरैरन्यैरपि वा देवदानवैः ।

परस्परकृतं नाशमतः प्राप्स्यन्ति यादवाः ॥ ४५

इत्युक्तवति दाशार्हे पाण्डवास्त्रस्तचेतसः ।

बभ्रुवृशंसंविभ्रा निराशाश्चापि जीविते ॥ ४६

इति श्रीमहाभारते स्त्रीपर्वणि

पञ्चविंशोऽध्यायः ॥ २५ ॥

॥ समाप्तं स्त्रीपर्वं ॥

२६

वासुदेव उवाच ।

इतिष्ठोत्तिष्ठ गान्धारि मा च शोके मनः कृथाः ।

तवैव ह्यपराधेन कुरवो निधनं गताः ॥ १

वा त्वं पुत्रं दुरात्मानमीर्षुमत्यन्तमानिनम् ।

दुर्योधनं पुरस्कृत्य दुष्कृतं साधु मन्यसे ॥ २

निष्ठुरं वैरपरुषं वृद्धानां शासनातिगम् ।

कथमात्मकृतं दोषं मय्याधातुमिहेच्छसि ॥ ३

सृतं वा यदि वा नष्टं योऽतीतमनुशोचति ।

दुःखेन लभते दुःखं द्वावनर्थौ प्रपद्यते ॥ ४

तपोर्थायं ब्राह्मणी धत्त गर्भं

गौर्वोढारं धावितारं तुरंगी ।

शूद्रा दासं पशुपालं तु वैश्या

वधार्थायं त्वद्विधा राजपुत्री ॥ ५

वैशंपायन उवाच ।

तच्छ्रुत्वा वासुदेवस्य पुनरुक्तं वचोऽपि कम् ।

तूष्णीं बभूव गान्धारी शोकव्याकुललोचना ॥ ६

धृतराष्ट्रस्तु राजर्षिर्निगृह्याबुद्धिजं तमः ।

पर्यपृच्छत धर्मात्मा धर्मराजं युधिष्ठिरम् ॥ ७

जीवतां परिमाणज्ञः सैन्यानामसि पाण्डव ।

हतानां यदि जानीषे परिमाणं वदस्व मे ॥ ८

युधिष्ठिर उवाच ।

दशायुतानामयुतं सहस्राणि च बिंशतिः ।

कोट्यः षष्टिश्च षट् चैव येऽस्मिन् राजसृधे हताः ॥ ९

अलक्ष्याणां तु वीराणां सहस्राणि चतुर्दश ।

दश चान्यानि राजेन्द्र शतं षष्टिश्च पञ्च च ॥ १०

धृतराष्ट्र उवाच ।

युधिष्ठिर गतिं कां ते गताः पुरुषसत्तमाः ।

आचक्ष्व मे महाबाहो सर्वज्ञो ह्यसि मे मतः ॥ ११

युधिष्ठिर उवाच ।

यैर्हुतानि शरीराणि हृष्टैः परमसंयुगे ।

देवराजसमाल्लोकान्गतास्ते सत्यविक्रमाः ॥ १२

ये त्वहृष्टेन मनसा मर्तव्यमिति भारत ।

युध्यमाना हताः संख्ये ते गन्धर्वैः समागताः ॥ १३

ये तु संग्रामभूमिष्ठा याचमानाः पराङ्मुखाः ।

शस्त्रेण निधनं प्राप्ता गतास्ते गुह्यकान्प्रति ॥ १४

पीड्यमानाः परैर्ये तु हीयमाना निरायुधाः ।

ह्वीनिषेधा महात्मानः परानभिमुखा रणे ॥ १५

छिद्यमानाः शितैः शस्त्रैः क्षत्रधर्मपरायणाः ।

गतास्ते ब्रह्मसदनं हता वीराः सुवर्चसः ॥ १६

ये तत्र निहता राजन्नन्तरायोधनं प्रति ।

यथाकथंचित्ते राजनसंप्राप्ता उत्तरान्कुरुन् ॥ १७

धृतराष्ट्र उवाच ।

केन ज्ञानबलेनैवं पुत्र पश्यसि सिद्धवत् ।

तन्मे वद महाबाहो श्रोतव्यं यदि वै मया ॥ १८

युधिष्ठिर उवाच ।

निदेशाद्भवतः पूर्वं वने विचरता मथा ।
तीर्थयात्राप्रसङ्गेन संप्राप्तोऽयमनुग्रहः ॥ १९
देवर्षिलोमशो दृष्टस्ततः प्राप्नोऽस्म्यनुस्मृतिम् ।
दिव्यं चक्षुरपि प्राप्तं ज्ञानयोगेन वै पुरा ॥ २०

धृतराष्ट्र उवाच ।

येऽत्रानाथा जनस्यास्य सनाथा ये च भारत ।
कश्चित्तेषां शरीराराणि धक्ष्यन्ति विधिपूर्वकम् ॥ २१
न येषां सन्ति कर्तारो न च येऽत्राहिताग्रयः ।
वयं च कस्य कुर्यामो बहुत्वात्तात कर्मणः ॥ २२
यान्मुपणांश्च गुग्गाश्च विकर्षन्ति ततस्ततः ।
तेषां तु कर्मणा लोका भविष्यन्ति युधिष्ठिर ॥ २३

वैशंपायन उवाच ।

एवमुक्तो महाप्राज्ञः कुन्तीपुत्रो युधिष्ठिरः ।
आदिदेश सुधर्माणं धौम्यं सूतं च संजयम् ॥ २४
विदुरं च महाबुद्धिं युयुत्सुं चैव कौरवम् ।
इन्द्रसेनमुखांश्चैव भृश्यान्सूतांश्च सर्वशः ॥ २५
भवन्तः कारयन्त्वेषां प्रेतकार्याणि सर्वशः ।
यथा चानाथवत्किञ्चिच्छरीरं न विनश्यति ॥ २६
शासनाद्धर्मराजस्य क्षत्ता सूतश्च संजयः ।
सुधर्मा धौम्यसहित इन्द्रसेनादयस्तथा ॥ २७
चन्दनागुरुकाष्ठानि तथा कालीयकान्युत ।
घृतं तैलं च गन्धांश्च क्षौमाणि वसनानि च ॥ २८
समाहृत्य महार्हाणि दारूणां चैव संचयान् ।
रथांश्च मृदितांस्तत्र नानाप्रहरणानि च ॥ २९
चिताः कृत्वा प्रयत्नेन यथामुख्यान्नराधिपान् ।
दाहयामासुरव्यथा विधिदृष्टेन कर्मणा ॥ ३०
दुर्योधनं च राजानं भ्रातृश्वस्य शताधिकान् ।
शल्यं शलं च राजानं भूरिश्रवसमेव च ॥ ३१

जयद्रथं च राजानमभिमन्युं च भारत ।
दौःशासनिं लक्ष्मणं च धृष्टकेतुं च पार्थिवम् ॥ ३२
बृहन्तं सोमदत्तं च सृञ्जयांश्च शताधिकान् ।
राजानं क्षेमधन्वानं विराटद्रुपदौ तथा ॥ ३३
शिखण्डिनं च पाञ्चाल्यं धृष्टद्युम्नं च पार्षतम् ।
युधामन्युं च विक्रान्तमुत्तमौजसमेव च ॥ ३४
कौसल्यं द्रौपदेयांश्च शकुनिं चापि सौबलम् ।
अचलं वृषकं चैव भगदत्तं च पार्थिवम् ॥ ३५
कर्णं वैकर्तनं चैव सहपुत्रममर्षणम् ।
केकर्यांश्च महेश्वासांस्त्रिगतांश्च गहारथान् ॥ ३६
घटोत्कचं राक्षसेन्द्रं बकध्रातरमेव च ।
अलम्बुसं च राजानं जलसंधं च पार्थिवम् ॥ ३७
अन्यांश्च पार्थिवान् राजशतशोऽथ सहस्रशः ।
घृतधाराहुतेर्दीप्तैः पावकैः समदाहयन् ॥ ३८
पितृमेधाश्च केषांचिदवर्तन्त महात्मनाम् ।
सामभिश्चाप्यगायन्त तेऽन्वशोच्यन्त चामरैः ॥ ३९
साम्नामृचां च नादेम स्त्रीणां च रुदितस्वितैः ।
कश्मलं सर्वभूतानां निशायां समपद्यत ॥ ४०
ते विधूमाः प्रदीप्ताश्च दीप्यमानाश्च पावकाः ।
नभसीवान्वहश्यन्त प्रहास्तन्वभ्रसंवृताः ॥ ४१
ये चाप्यनाथास्तत्रासन्नानादेशसमागताः ।
तांश्च सर्वान्समानाप्य राशीन्कृत्वा सहस्रशः ॥ ४२
चित्वा दारुभिरव्यग्रः प्रभूतैः स्नेहतापितैः ।
दाहयामास विदुरो धर्मराजस्य शासनात् ॥ ४३
कारयित्वा क्रियास्तेषां कुरुराजो युधिष्ठिरः ।
धृतराष्ट्रं पुरस्कृत्य गङ्गाभिममुखोऽगमत् ॥ ४४

इति श्रीमहाभारते स्त्रीपर्वणि

पङ्क्तिशोऽध्यायः ॥ २६ ॥

॥ श्राद्धपर्व समाप्तम् ॥

२७

वैशंपायन उवाच ।

ते समासाद्य गङ्गां तु शिवां पुण्यजनोचिताम् ।
 इदिनीं वप्रसंपन्नां महानूपां महावनाम् ॥ १
 भूषणान्युत्तरीयाणि वेष्टनान्यवमुच्य च ।
 ततः पितृणां पौत्राणां भ्रातृणां स्वजनस्य च ॥ २
 पुत्राणामार्यकाणां च पतीनां च कुरुस्त्रियः ।
 इदं चक्रिरे सर्वा रुदन्त्यो भृशदुःखिताः ।
 सुहृदां चापि धर्मज्ञाः प्रचक्रुः सलिलक्रियाः ॥ ३
 ह्यके क्रियमाणे तु वीराणां वीरपत्निभिः ।
 सूपतीर्याभवद्गङ्गा भूयो विप्रसंसार च ॥ ४
 तन्महोदधिसंकाशं निरानन्दमनुत्सवम् ।
 वीरपत्नीभिराक्रीर्णं गङ्गातीरमशोभत ॥ ५
 ततः कुन्ती महाराज सहसा शोककक्षिता ।
 ह्यती मन्दया वाचा पुत्रान्वचनमब्रवीत् ॥ ६
 यः स शूरो महेश्वातो रथयूथपयूथपः ।
 अर्जुनेन हतः संख्ये वीरलक्षणलक्षितः ॥ ७
 यं सूतपुत्रं मन्यध्वं राधेयमिति पाण्डवाः ।
 सो व्यराजस्त्वमूमध्ये दिवाकर इव प्रभुः ॥ ८
 प्रत्युध्यत यः सर्वान्पुरा वः सपदानुगान् ।
 दुर्योधनबलं सर्वं यः प्रकर्षन्व्यरोचत ॥ ९
 यस्य नास्ति समो वीर्ये पृथिव्यामपि कश्चन ।
 सत्यसंधस्य शूरस्य संप्राभेष्वपलायिनः ॥ १०
 कुरुधमुदकं तस्य भ्रातुरक्लिष्टकर्मणः ।
 स हि वः पूर्वजो भ्राता भास्करान्मय्यजायत ।
 कुण्डली कवची शूरो दिवाकरसमप्रभः ॥ ११
 बुला तु पाण्डवाः सर्वे मातुर्वचनमप्रियम् ।
 कर्णमेवानुशोचन्त भूयश्चार्ततराभयन् ॥ १२
 ततः स पुरुषव्याघ्रः कुन्तीपुत्रो युधिष्ठिरः ।

उवाच मातरं वीरो निःश्वसन्निव पन्नगः ॥ १३
 यस्येषुपातमासाद्य नान्यस्तिष्टेद्धनंजयात् ।
 कथं पुत्रो भवत्यां स देवगर्भः पुराभवत् ॥ १४
 यस्य बाहुप्रतापेन तापिताः सर्वतो वयम् ।
 तमग्निमिव वक्षेण कथं छादितवत्वसि ।
 यस्य बाहुबलं घोरं धार्तराष्ट्रैरुपासितम् ॥ १५
 नान्यः कुन्तीसुतात्कर्णादगृह्णाद्रथिनां रथी ।
 स नः प्रथमजो भ्राता सर्वशस्त्रभृतां वरः ।
 असूत तं भवत्यग्रे कथमद्भुतविक्रमम् ॥ १६
 अहो भवत्या मन्त्रस्य पिधानेन वयं हताः ।
 निधनेन हि कर्णस्य पीडिताः स्म सबान्धवाः ॥ १७
 अभिमन्योर्विनाशेन द्रौपदेयवधेन च ।
 पाञ्चालानां च नाशेन कुरूणां पतनेन च ॥ १८
 ततः शतगुणं दुःखमिदं मामस्पृशद्दृशम् ।
 कर्णमेवानुशोचन्हि दह्याम्यप्राविवाहितः ॥ १९
 न हि स्म किञ्चिदप्राप्यं भवेदपि दिवि स्थितम् ।
 न च स्म वैशसं घोरं कौरवान्तकरं भवेत् ॥ २०
 एवं विलप्य बहुलं धर्मराजो युधिष्ठिरः ।
 विनदन्शनकै राजंश्चकारास्योदकं प्रभुः ॥ २१
 ततो विनेदुः सहसा स्त्रीपुंसास्तत्र सर्वशः ।
 अभितो ये स्थितास्तत्र तस्मिन्नुदककर्मणि ॥ २२
 तत आनाययामास कर्णस्य सपरिच्छदम् ।
 स्त्रियः कुरुपतिर्धीमान्भ्रातुः प्रेम्णा युधिष्ठिरः ॥ २३
 स ताभिः सह धर्मात्मा प्रेतकृत्यमनन्तरम् ।
 कृत्योत्ततर गङ्गायाः सलिलादाकुलेन्द्रियः ॥ २४
 इति श्रीमहाभारते स्त्रीपर्वणि सप्तविंशोऽध्यायः ॥ २७ ॥

॥ समाप्तं जलप्रदानिकवर्षं ॥

॥ समाप्तं स्त्रीपर्वं ॥

॥ समाप्तं स्त्रीपर्वं ॥

शान्तिपर्व

१

वैशंपायन उवाच ।

कृतोदकास्ते सुहृदां सर्वेषां पाण्डुनन्दनाः ।
 विदुरो धृतराष्ट्रश्च सर्वाश्च भरतस्त्रियः ॥ १
 तत्र ते सुमहात्मानो न्यवसन्कुरुनन्दनाः ।
 शौचं निवर्तयिष्यन्तो मासमेकं बहिः पुरात् ॥ २
 कृतोदकं तु राजानं धर्मात्मानं युधिष्ठिरम् ।
 अभिजग्मुर्महात्मानः सिद्धा ब्रह्मर्षिसत्तमाः ॥ ३
 द्वैपायनो नारदश्च देवलश्च महानृषिः ।
 देवस्थानश्च कण्वश्च तेषां शिष्याश्च सत्तमाः ॥ ४
 अन्ये च वेदविद्वांसः कृतप्रज्ञा द्विजातयः ।
 गृहस्थाः स्नातकाः सर्वे ददृशुः कुरुसत्तमम् ॥ ५
 अभिगम्य महात्मानः पूजिताश्च यथाविधि ।
 आसनेषु महार्हेषु विविशुरते महर्षयः ॥ ६
 प्रतिगृह्य ततः पूजां तत्कालसदृशीं तदा ।
 पर्युपासन्यधान्यायं परिवार्यं युधिष्ठिरम् ॥ ७
 पुण्ये भागीरथीतीरे शोकव्याकुलचेतसम् ।
 आश्वासयन्तो राजानं विप्राः शतसहस्रशः ॥ ८
 नारदस्त्वन्नवीत्काले धर्मात्मानं युधिष्ठिरम् ।
 विचार्य मुनिभिः सार्धं तत्कालसदृशं वचः ॥ ९
 भवतो बाहुवीर्येण प्रसादान्माधवस्य च ।
 जितेयमवनिः कृत्स्ना धर्मेण च युधिष्ठिर ॥ १०
 दिष्टया मुक्ताः स्म संग्रामादस्मालोकभयंकरात् ।
 क्षत्रधर्मरतश्चापि कश्चिन्मोदसि पाण्डव ॥ ११

कश्चिच्च निहतामित्रः प्रीणासि सुहृदो नृप ।
 कश्चिच्छ्रयमिमां प्राप्य न त्वां शोकः प्रबाधते ॥१२

युधिष्ठिर उवाच ।

विजितेयं मही कृत्स्ना कृष्णबाहुबलाश्रयात् ।
 ब्राह्मणानां प्रसादेन भीमार्जुनबलेन च ॥ १३
 इदं तु मे महद्दुःखं वर्तते हृदि नित्यदा ।
 कृत्वा ज्ञातिक्षयमिमं महान्तं लोभकारितम् ॥ १४
 सौभद्रं द्रौपदेयांश्च घातयित्वा प्रियान्सुतान् ।
 जयोऽयमजयाकारो भगवन्प्रतिभाति मे ॥ १५
 किं नु वक्ष्यति वाष्पेयी वधूर्मे मधुसूदनम् ।
 द्वारकावासिनी कृष्णमितः प्रतिगतं हरिम् ॥ १६
 द्रौपदी हतपुत्रेयं कृपणा हतबान्धवा ।
 अस्मत्प्रियहिते युक्ता भूयः पीडयतीव माम् ॥ १७
 इदमन्यच्च भगवन्यत्त्वां वक्ष्यामि नारद ।
 मन्त्रसंवरणेनास्मि कुन्त्या दुःखेन योजितः ॥ १८
 योऽसौ नागायुतबलो लोकेऽप्रतिरथो रणे ।
 सिंहखेलगतिर्धिमाम्घृणी दान्तो यतव्रतः ॥ १९
 आश्रयो धार्तराष्ट्राणां मानी तीक्ष्णपराक्रमः ।
 अमर्षी नित्यसंरम्भी क्षेप्रास्माकं रणे रणे ॥ २०
 शीघ्रास्त्रिभ्रयोधी च कृती चाद्भुतविक्रमः ।
 गूढोत्पन्नः सुतः कुन्त्या भ्रातास्माकं च सोदरः ॥२१
 तोयकर्मणि यं कुन्ती कथयामास सूर्यजम् ।
 पुत्रं सर्वगुणोपेतमवकीर्णं जले पुरा ॥ २२

यं सूतपुत्रं लोकोऽयं राधेयं चाप्यमन्यत ।
 स ज्येष्ठपुत्रः कुन्त्या वै भ्रातास्माकं च मातृजः ॥ २३
 अजानता मया संख्ये राज्यलुब्धेन घातितः ।
 तन्मे दहति गात्राणि तूलराशिमिवानलः ॥ २४
 न हि तं वेद पार्थोऽपि भ्रातरं श्वेतवाहनः ।
 नाहं न भीमो न यमौ स त्वस्मान्वेद सुव्रतः ॥ २५
 गता किल पृथा तस्य सकाशमिति नः श्रुतम् ।
 अस्माकं शमकामा वै त्वं च पुत्रो ममेत्यथ ॥ २६
 पृथाया न कृतः कामस्तेन चापि महात्मना ।
 अतिपश्चादिदं मातर्यवोचदिति नः श्रुतम् ॥ २७
 न हि शक्ष्याम्यहं त्यक्तुं नृपं दुर्योधनं रणे ।
 अनार्यं च नृशंसं च कृतघ्नं च हि मे भवेत् ॥ २८
 युधिष्ठिरेण संधिं च यदि कुर्यां मते तव ।
 मीतो रणे श्वेतवाहादिति मां मंस्यते जनः ॥ २९
 सोऽहं निर्जित्य समरे विजयं सहकेशवम् ।
 संघास्ये धर्मपुत्रेण पश्चादिति च सोऽब्रवीत् ॥ ३०
 तमवोचत्किल पृथा पुनः पृथुलवक्षसम् ।
 वतुर्णामभयं देहि कामं युध्यस्व फल्गुनम् ॥ ३१
 सोऽब्रवीन्मातरं धीमान्वेषमानः कृताञ्जलिः ।
 प्राप्तान्विषह्यांश्चतुरो न हनिष्यामि ते सुतान् ॥ ३२
 पञ्चैव हि सुता मातर्भविष्यन्ति हि ते ध्रुवम् ।
 सकर्णा वा हते पार्थे सार्जुना वा हते मयि ॥ ३३
 तं पुत्रगृद्धिनी भूयो माता पुत्रमथाब्रवीत् ।
 भ्रातॄणां स्वस्ति कुर्वीथा येषां स्वस्ति चिकीर्षसि ॥ ३४
 तमेवमुक्त्वा तु पृथा विसृज्योपययौ गृहान् ।
 सोऽर्जुनेन हतो वीरो भ्राता भ्रात्रा सहोदरः ॥ ३५
 न चैव विवृतो मन्त्रः पृथायास्तस्य वा मुने ।
 अथ शूरो महेष्वासः पार्थेनासौ निपातितः ॥ ३६
 अहं त्वङ्गासिषं पश्चात्स्वसोदर्यं द्विजोत्तम ।
 पूर्वजं भ्रातरं कर्णं पृथाया वचनात्प्रभो ॥ ३७

तेन मे दूयतेऽतीव हृदयं भ्रातृघातिनः ।
 कर्णार्जुनसहायोऽहं जयेयमपि वासवम् ॥ ३८
 सभायां क्षिप्र्यमानस्य धार्तराष्ट्रैर्दुरात्मभिः ।
 सहसोत्पतितः क्रोधः कर्णं दृष्ट्वा प्रशाम्यति ॥ ३९
 यदा ह्यस्य गिरो रूक्षाः शृणोमि कटुकोदयाः ।
 सभायां गदतो शूते दुर्योधनहितैषिणः ॥ ४०
 तदा नश्यति मे क्रोधः पादौ तस्य निरीक्ष्य ह ।
 कुन्त्या हि सदृशौ पादौ कर्णस्येति मतिर्मम ॥ ४१
 सादृश्यहेतुमन्विच्छन्नपृथायास्तव चैव ह ।
 कारणं नाधिगच्छामि कथंचिदपि चिन्तयन् ॥ ४२
 कथं नु तस्य संग्रामे पृथिवी चक्रमध्रसत् ।
 कथं च शप्तो भ्राता मे तत्त्वं वक्तुमिहार्हसि ॥ ४३
 श्रोतुमिच्छामि भगवंस्त्वत्तः सर्वं यथातथम् ।
 भवान्हि सर्वविद्विद्वाल्लोके वेद कृताकृतम् ॥ ४४

इति श्रीमहाभारते शान्तिपर्वणि

प्रथमोऽध्यायः ॥ १ ॥

२

वैशंपायन उवाच ।

स एवमुक्तस्तु मुनिर्नारदो वदतां वरः ।
 कथयामास तत्सर्वं यथा शप्तः स सूतजः ॥ १
 एवमेतन्महाबाहो यथा वदसि भारत ।
 न कर्णार्जुनयोः किंचिद्विषह्यं भवेद्रणे ॥ २
 गुह्यमेतत्तु देवानां कथयिष्यामि ते नृप ।
 तन्निबोध महाराज यथा वृत्तमिदं पुरा ॥ ३
 क्षत्रं स्वर्गं कथं गच्छेच्छस्त्रपूतमिति प्रभो ।
 संघर्षजननस्तस्मात्कन्यागर्भो विनिर्मितः ॥ ४
 स बालस्तेजसा युक्तः सूतपुत्रत्वमागतः ।
 चकाराङ्गिरसां श्रेष्ठे धनुर्वेदं गुरौ तव ॥ ५
 स बलं भीमसेनस्य फल्गुनस्य च लाघवम् ।
 बुद्धिं च तव राजेन्द्र यमबोर्विनयं तथा ॥ ६

सख्यं च वासुदेवेन बाल्ये गाण्डीवधन्वनः ।
 प्रजानामनुरागं च चिन्तयानो व्यदह्यत ॥ ७
 स सख्यमगमद्बाल्ये राज्ञा दुर्योधनेन वै ।
 युष्माभिर्नित्यसंदिष्टो दैवाच्चापि स्वभावतः ॥ ८
 विद्याधिकमथालक्ष्य धनुर्वेदे धनञ्जयम् ।
 द्रोणं रहस्युपागम्य कर्णो धचनमब्रवीत् ॥ ९
 ब्रह्मास्त्रं वेत्तुमिच्छामि सरहस्यनिवर्तनम् ।
 अर्जुनेन समो युद्धे भवेयमिति मे मतिः ॥ १०
 समः पुत्रेषु च स्नेहः शिष्येषु च तव ध्रुवम् ।
 त्वत्प्रसादान्न मां ब्रूयुरकृतास्त्रं विचक्षणाः ॥ ११
 द्रोणस्तथोक्तः कर्णेन सापेक्षः फल्गुनं प्रति ।
 दौरात्म्यं चापि कर्णस्य विदित्वा तमुवाच ह ॥ १२
 ब्रह्मास्त्रं ब्राह्मणो विद्याशथावन्नरितत्रतः ।
 क्षत्रियो वा तपस्वी वा नान्यो विद्यात्कथंचन ॥ १३
 इत्युक्तोऽङ्गिरसां श्रेष्ठमामत्र्य प्रतिपूज्य च ।
 जगाम सहसा रानं महेन्द्रं पर्वतं प्रति ॥ १४
 स तु राममुपागम्य शिरसाभिप्रणम्य च ।
 ब्राह्मणो भार्गवोऽस्मीति गौरवेणाभ्यगच्छत ॥ १५
 रामस्तं प्रतिजग्राह पृष्ट्वा गोत्रादि सर्वशः ।
 उष्यतां स्वागतं चेति प्रीतिमांश्चाभवद्भृशम् ॥ १६
 तत्र कर्णस्य वसतो महेन्द्रे पर्वतोत्तमे ।
 गन्धर्वै राक्षसैर्यक्षैर्देवैश्चासीत्समागमः ॥ १७
 स तत्रेष्वस्त्रमकरोद्भृगुश्रेष्ठश्चाथाविधि ।
 प्रियश्चाभवदत्यर्थं देवगन्धर्वरक्षसाम् ॥ १८
 स कदाचित्समुद्रान्ते विचरन्नाश्रमन्तिके ।
 एकः खड्गधनुष्पाणिः परिचक्राम सूतजः ॥ १९
 सोऽग्निहोत्रप्रसक्तस्य कस्यचिद्ब्रह्मवादिनः ।
 जघानाज्ञानतः पार्थ होमधेनुं यदृच्छया ॥ २०
 तदज्ञानकृतं मत्वा ब्राह्मणाय न्यवेदयत् ।
 कर्णः प्रसादयंश्चैनमिदमित्यब्रवीद्वचः ॥ २१

अबुद्धिपूर्वं भगवन्धेनुरेषा हता तव ।
 मया तत्र प्रसादं मे कुरुष्वेति पुनः पुनः ॥ २२
 तं स विप्रोऽब्रवीत्कुद्धो वाचा निर्भर्त्सयन्निव ।
 दुराचार वधार्हस्त्वं फलं प्राप्नुहि दुर्मते ॥ २३
 येन विस्पर्धसे नित्यं यदर्थं घटसेऽनिशम् ।
 युध्यतस्तेन ते पाप भूमिश्चक्रं प्रसिष्यति ॥ २४
 ततश्चक्रे महीप्रस्ते मूर्धानं ते विचेतसः ।
 पातयिष्यति विक्रम्य शत्रुर्गच्छ नराधम ॥ २५
 यथेयं गौर्हता मूढ प्रमत्तेन त्वया मम ।
 प्रमत्तस्यैवमेवान्यः शिरस्ते पातयिष्यति ॥ २६
 ततः प्रसादयामास पुनस्तं द्विजसत्तमम् ।
 गोभिर्धनैश्च रत्नैश्च स चैनं पुनरब्रवीत् ॥ २७
 नेदं मद्ब्रह्माहृतं कुर्यात्सर्वलोकोऽपि वै मृषा ।
 गच्छ वा तिष्ठ वा यद्वा कार्यं ते तत्समाचार ॥ २८
 इत्युक्तो ब्राह्मणेनाथ कर्णो दैन्यादधोमुखः ।
 राममभ्यागमद्भीतस्तदेव मनसा स्मरन् ॥ २९

इति श्रीमहाभारते शान्तिपर्वणि

द्वितीयोऽध्यायः ॥ २ ॥

३

नारद उवाच ।

कर्णस्य बाहुवीर्येण प्रश्रयेण दमेन च ।
 तुतोष भृगुशार्दूलो गुरुशुश्रूषया तथा ॥ १
 तस्मै स विधिवत्कृत्स्नं ब्रह्मास्त्रं सनिवर्तनम् ।
 प्रोवाचाखिलमव्यग्रं तपस्वी सुतपस्विने ॥ २
 विदितास्त्रस्ततः कर्णो रममाणोऽऽश्रमे भृगोः ।
 चकार वै धनुर्वेदे यत्नमद्भुतविक्रमः ॥ ३
 ततः कदाचिद्रामस्तु चरन्नाश्रममन्तिकान् ।
 कर्णेन सहितो धीमानुपवासेन कर्षितः ॥ ४
 सुष्याप जामदग्न्यो वै विस्रम्भोत्पन्नसौहृदः ।
 कर्णस्योत्सङ्ग आधाय शिरः क्लान्तमना गुरुः ॥ ५

अथ कृमिः श्रेष्ठममयो मांसशोणितभोजनः ।
 दारुणो दारुणस्पर्शः कर्णस्याभ्याशमागमत् ॥ ६
 स तस्योरुमथासाद्य विभेद रुधिराशनः ।
 न चैनमशकत्क्षेपुं हन्तुं वापि गुरोर्भयात् ॥ ७
 संदश्यमानोऽपि तथा कृमिणा तेन भारत ।
 गुरुप्रबोधशङ्की च तमुपैक्षत सूतजः ॥ ८
 कर्णस्तु वेदनां धैर्यादसह्यां विनिगृह्य ताम् ।
 अकम्पन्नव्यथंश्चैव धारयामास भार्गवम् ॥ ९
 यदा तु रुधिरेणाङ्गे परिस्पृष्टो भृगूद्ग्रहः ।
 तदाबुध्यत तेजस्वी संतप्तश्चेदमब्रवीत् ॥ १०
 अहोऽस्म्यशुचितां प्राप्तः किमिदं क्रियते त्वया ।
 कथयस्व भयं त्यक्त्वा याथातथ्यमिदं मम ॥ ११
 तस्य कर्णस्तदाचष्ट कृमिणा परिभक्षणम् ।
 दर्श रामस्तं चापि कृमिं सूकरसंनिभम् ॥ १२
 अष्टपादं तीक्ष्णदंष्ट्रं सूचीभिरिव संवृतम् ।
 रोमभिः संनिरुद्धाङ्गमलकं नाम नामतः ॥ १३
 स दृष्टमात्रो रामेण कृमिः प्राणानवासृजत् ।
 तस्मिन्नेवासृक्संक्षिप्ते तदद्भुतमिवाभवत् ॥ १४
 ततोऽन्तरिक्षे ददृशे विश्वरूपः करालवान् ।
 राक्षसो लोहितग्रीवः कृष्णाङ्गो मेघवाहनः ॥ १५
 स रामं प्राञ्जलिभूत्वा बभाषे पूर्णमानसः ।
 खल्वि ते भृगुशार्दूल गमिष्यामि यथागतम् ॥ १६
 मोक्षितो नरकादस्मि भवता मुनिसत्तम ।
 मद्रं च तेऽस्तु नन्दिश्च प्रियं मे भवता कृतम् ॥ १७
 तमुवाच महाबाहुर्जामदग्न्यः प्रतापवान् ।
 कस्त्वं कस्माच्च नरकं प्रतिपन्नो ब्रवीहि तत् ॥ १८
 सोऽब्रवीदहमासं प्राग्गुत्सो नाम महासुरः ।
 पुरा देवयुगे तात भृगोस्तुल्यबया इव ॥ १९
 सोऽहं भृगोः सुदयितां भार्यामपहरं बलात् ।
 महर्षेरभिशापेन कृमिभूतोऽपतं भुवि ॥ २०

अब्रवीत्तु स मां क्रोधात्तव पूर्वपितामहः ।
 मूत्रश्रेष्ठमाशनः पाप निरयं प्रतिपत्स्यसे ॥ २१
 शापस्यान्तो भवेद्ब्रह्मन्नित्येवं तमथानुव्रम् ।
 भविता भार्गवे राम इति मामब्रवीद्भृगुः ॥ २२
 सोऽहमेतां गतिं प्राप्तो यथा नकुशलं तथा ।
 त्वया साधो समागम्य विमुक्तः पापयोनितः ॥ २३
 एवमुक्त्वा नमस्कृत्य ययौ रामं महासुरः ।
 रामः कर्णं तु सक्रोधमिदं वचनमब्रवीत् ॥ २४
 अतिदुःखमिदं मूढ न जातु ब्राह्मणः सहेत् ।
 क्षत्रियस्यैव ते धैर्यं कामया सत्यमुच्यताम् ॥ २५
 तमुवाच ततः कर्णः शापभीतः प्रसादयन् ।
 ब्रह्मक्षत्रान्तरे सूतं जातं मां विद्धि भार्गव ॥ २६
 राधेयः कर्ण इति मां प्रवदन्ति जना भुवि ।
 प्रसादं कुरु मे ब्रह्मन्नखलुब्धस्य भार्गव ॥ २७
 पिता गुरुर्न संदेहो वेदविशाप्रदः प्रभुः ।
 अतो भार्गव इत्युक्तं मया गोत्रं तवान्तिके ॥ २८
 तमुवाच भृगुश्रेष्ठः सरोषः प्रहसन्निव ।
 भूमौ निपतितं दीनं वेपमानं कृताञ्जलिम् ॥ २९
 यस्मान्मिध्योपचरितो अखलोभादिह त्वया ।
 तस्मादेतद्धि ते मूढ ब्रह्मास्त्रं प्रतिभास्यति ॥ ३०
 अन्यत्र वधकालात्ते सदृशेन समेयुषः ।
 अब्राह्मणे न हि ब्रह्म ध्रुवं तिष्ठेत्कदाचन ॥ ३१
 गच्छेदानीं न ते स्थानमनृतस्येह विशते ।
 न त्वया सदृशो युद्धे भविता क्षत्रियो भुवि ॥ ३२
 एवमुक्तस्तु रामेण न्यायेनोपजगाम सः ।
 दुर्योधनमुपागम्य कृतास्त्रोऽसीति चाब्रवीत् ॥ ३३

इति श्रीमहाभारते शान्तिपर्वणि

तृतीयोऽध्यायः ॥ ३ ॥

४

नारद उवाच ।

कर्णस्तु समवाप्यैतद्वं भार्गवनन्दनान् ।
 दुर्योधनेन सहितो मुमुदे भरतर्षभ ॥ १
 ततः कदाचिद्राजानः समाजग्मुः स्वयंवरे ।
 कलिङ्गविषये राजनराज्ञश्चित्राङ्गदस्य च ॥ २
 श्रीमद्राजपुरं नाम नगरं तत्र भारत ।
 राजानः शतशस्तत्र कन्यार्थं समुपागमन् ॥ ३
 भ्रुत्वा दुर्योधनस्तत्र समेतान्सर्वपार्थिवान् ।
 रथेन काञ्चनाङ्गेन कर्णेन सहितो ययौ ॥ ४
 ततः स्वयंवरे तस्मिन्संप्रवृत्ते महोत्सवे ।
 समापेतुर्नृपतयः कन्यार्थं नृपसत्तम ॥ ५
 शिशुपालो जरासंधो भीष्मको वक्र एव च ।
 कपोतरोमा नीलश्च रुक्मी च दृढविक्रमः ॥ ६
 सुगालश्च महाराज खीराज्याधिपतिश्च यः ।
 अशोकः शतधन्वा च भोजो वीरश्च नामतः ॥ ७
 एते चान्ये च बहवो दक्षिणां दिशमाश्रिताः ।
 स्लेच्छाचार्याश्च राजानः प्राच्योदीच्याश्च भारत ॥ ८
 काञ्चनाङ्गदिनः सर्वे बद्धजान्बूनदस्रजः ।
 सर्वे भास्वरदेहाश्च व्याघ्रा इव मदोत्कटाः ॥ ९
 ततः समुपविष्टेषु तेषु राजसु भारत ।
 विवेश रङ्गं सा कन्या धात्रीवर्षधरान्विता ॥ १०
 ततः संश्राव्यमाणेषु राज्ञां नामसु भारत ।
 अत्यक्रामद्वारतराष्ट्रं सा कन्या वरवर्णिनी ॥ ११
 दुर्योधनस्तु कौरव्यो नामर्षयत लङ्घनम् ।
 प्रत्यषेधच्च तां कन्यामसत्कृत्य नराधिपान् ॥ १२
 स वीर्यमदमत्तत्वाद्भीष्मद्रोणावुपाश्रितः ।
 रथमारोप्य तां कन्यामाजुहाव नराधिपान् ॥ १३
 तमन्वयाद्रथी खड्गी वद्धगोधाङ्गुलित्रवान् ।
 कर्णः शस्त्रभृतां श्रेष्ठः पृष्ठतः पुरुषर्षभ ॥ १४

ततो विमर्दः सुमहान्राज्ञामासीद्युधिष्ठिर ।
 संनह्यतां तनुत्राणि रथान्योजयतामपि ॥ १५
 तेऽभ्यधावन्त संकुद्धाः कर्णदुर्योधनावुभौ ।
 शरवर्षाणि मुञ्चन्तो मेघाः पर्वतयोरिव ॥ १६
 कर्णस्तेषामापततामेकैकेन क्षुरेण ह ।
 धनूंषि सशरावापान्यपातयत भूतले ॥ १७
 ततो विधनुषः कांश्चिर्त्कांश्चिदुद्यतकार्मुकान् ।
 कांश्चिदुद्धहतो बाणान् रथशक्तिगदास्तथा ॥ १८
 लाघवादाङ्गुलीकृत्य कर्णः प्रहरतां वरः ।
 हतसूतांश्च भूयिष्ठानवजिग्थे नराधिपान् ॥ १९
 ते स्वयं त्वरयन्तोऽश्वान्याहि याहीति वादिनः ।
 व्यषेयुस्ते रणं हित्वा राजानो भग्नमानसाः ॥ २०
 दुर्योधनस्तु कर्णेन पात्यमानोऽभ्ययात्तदा ।
 हृष्टः कन्यामुपादाय नगरं नागराह्वयम् ॥ २१

इति श्रीमहाभारते शान्तिपर्वणि

चतुर्थोऽध्यायः ॥ ४ ॥

५

नारद उवाच ।

आधिष्कृतवलं कर्णं ज्ञात्वा राजा तु मागधः ।
 आह्वयद्वैरथेनाजौ जरासंधो महीपतिः ॥ १
 तयोः समभवद्युद्धं दिव्यास्त्रविदुषोर्द्वयोः ।
 युधि नानाप्रहरणैरन्योन्यमभिवर्षतोः ॥ २
 क्षीणबाणौ विधनुषौ भग्नखड्गौ महीं गतौ ।
 बाहुभिः समसञ्जेतामुभावपि बलान्वितौ ॥ ३
 बाहुकण्ठकयुद्धेन तस्य कर्णोऽथ युध्यतः ।
 विभेदं संधिं देहस्य जरया श्लेषितस्य ह ॥ ४
 स विकारं शरीरस्य दृष्ट्वा नृपतिरात्मनः ।
 प्रीतोऽस्मीत्यब्रवीत्कर्णं वैरमुत्सृज्य भारत ॥ ५
 प्रीत्या ददौ स कर्णाय मालिनीं नगरीमथ ।
 अङ्गेषु नरशार्दूल स राजासीत्सपत्नजित् ॥ ६

पालयामास चम्पां तु कर्णः परबलार्दनः ।
 दुर्योधनस्यानुमते तवापि विदितं तथा ॥ ७
 एवं शत्रुप्रतापेन प्रथितः सोऽभवत्क्षितौ ।
 स्वद्वितार्थं सुरेन्द्रेण भिक्षितो वर्मकुण्डले ॥ ८
 स दिव्ये सहजे प्रादात्कुण्डले परमार्षिते ।
 सहजं कवचं चैव मोहितो देवमायया ॥ ९
 विमुक्तः कुण्डलाभ्यां च सहजेन च वर्मणा ।
 निहतो विजयेनाजौ वासुदेवस्य पश्यतः ॥ १०
 ग्राह्यणस्याभिशापेन रामस्य च महात्मनः ।
 कुन्याश्च वरदानेन मायया च शतक्रतोः ॥ ११
 मीष्मावमानात्संख्यायां रथानामर्धकीर्तनात् ।
 शल्यात्तेजोवधाच्चापि वासुदेवनयेन च ॥ १२
 रुद्रस्य देवराजस्य यमस्य वरुणस्य च ।
 कुबेरद्रोणयोश्चैव कृपस्य च महात्मनः ॥ १३
 अस्त्राणि दिव्यान्यादाय युधि गाण्डीवधन्वना ।
 हतो वैकर्तनः कर्णो दिवाकरसमद्युतिः ॥ १४
 एवं शप्तस्त्व भ्राता बहुभिश्चापि वञ्चितः ।
 न शोच्यः स नरव्याघ्रो युद्धे हि निधनं गतः ॥ १५

इति श्रीमहाभारते शान्तिपर्वणि

पञ्चमोऽध्यायः ॥ ५ ॥

६

वैशंपायन उवाच ।

एतावदुक्त्वा देवर्षिर्विरराम स नारदः ।
 युधिष्ठिरस्तु राजर्षिर्दध्यौ शोकपरिप्लुतः ॥ १
 तं दीनमनसं वीरमधोवदनमातुरम् ।
 निःश्वसन्तं यथा नागं पर्यश्रुनयनं तथा ॥ २
 कुन्ती शोकपरीताङ्गी दुःखोपहतचेतना ।
 अत्रवीरमधुराभाषा काले वचनमर्थवत् ॥ ३
 युधिष्ठिर महाबाहो नैनं शोचितुमर्हसि ।
 जहि शोकं महाप्राज्ञ शृणु चेदं वचो मम ॥ ४

म. भा. २५०

यतितः स मया पूर्वं भ्रात्र्यं ज्ञापयितुं तव ।
 भास्करेण च देवेन पित्रा धर्मभृतां वर ॥ ५
 यद्वाच्यं हितकामेन सुहृदा भूतिमिच्छता ।
 तथा दिवाकरेणोक्तः स्वप्नान्ते मम चाप्रतः ॥ ६
 न चैनमशकद्भानुरहं वा स्नेहकारणैः ।
 पुरा प्रत्यनुनेतुं वा नेतुं वाप्येकतां त्वया ॥ ७
 ततः कालपरीतः स वैरस्योद्दुक्षणे रतः ।
 प्रतीपकारी युष्माकमिति चोपेक्षितो मया ॥ ८
 इत्युक्तो धर्मराजस्तु मात्रा बाष्पाकुलेक्षणः ।
 उवाच वाक्यं धर्मात्मा शोकव्याकुलचेतनः ॥ ९
 भवत्या गूढमन्त्रत्वात्पीडितोऽस्मीत्युवाच ताम् ।
 शशाप च महातेजाः सर्वलोकेषु च स्त्रियः ।
 न गुह्यं धारयिष्यन्तीत्यतिदुःखसमन्वितः ॥ १०
 स राजा पुत्रपौत्राणां संबन्धिसुहृदां तथा ।
 स्मरन्नुद्विग्नहृदयो बभूवास्वस्थचेतनः ॥ ११
 ततः शोकपरीतात्मा सधूम इव पावकः ।
 निर्वेदमकरोद्धीमान्राजा संतापपीडितः ॥ १२

इति श्रीमहाभारते शान्तिपर्वणि

षष्ठोऽध्यायः ॥ ६ ॥

७

वैशंपायन उवाच ।

युधिष्ठिरस्तु धर्मात्मा शोकव्याकुलचेतनः ।
 शुशोच दुःखसंतप्तः स्मृत्वा कर्णं महारथम् ॥ १
 आविष्टो दुःखशोकाभ्यां निःश्वसन्त्र पुनः पुनः ।
 दृष्ट्वाजुनमुवाचेदं वचनं शोककर्षितः ॥ २
 यद्वैक्षमाचरिष्याम वृष्ण्यन्धकपुरे वयम् ।
 ज्ञातीन्निष्पुरुषान्कृत्वा नेमां प्राप्स्याम दुर्गतिम् ॥ ३
 अमित्रा नः समृद्धार्था वृत्तार्थाः कुरवः किल ।
 आत्मानमात्मना हत्वा किं धर्मफलमाप्नुमः ॥ ४
 धिगस्तु क्षात्रमाचारं धिगस्तु बलमौरसम् ।

धिगस्त्वमर्षं येनेमापापदं गमिता वयम् ॥ ५
 साधु क्षमा दमः शौचमवैरोध्यममत्सरः ।
 अहिंसा सत्यवचनं नित्यानि वनचारिणाम् ॥ ६
 वयं तु लोभान्मोहाच्च स्तम्भं मानं च संश्रिताः ।
 इमामवस्थामापन्ना राज्यलेशबुभुक्षया ॥ ७
 त्रैलोक्यस्यापि राज्येन नास्मान्कश्चित्प्रहर्षयेत् ।
 बान्धवान्निहतान्दृष्ट्वा पृथिव्यामामिषैपिणः ॥ ८
 ते वयं पृथिवीहेतोरवधान्यपृथिवीसमान् ।
 संपतित्यज्य जीवामो हीनार्था हतबान्धवाः ॥ ९
 आमिषे गृध्यमानानामशुनां नः शुनामिव ।
 आमिषं चैव नो नष्टमामिषस्य च भोजिनः ॥ १०
 न पृथिव्या सकलया न सुवर्णस्य राशिभिः ।
 न गवाश्वेन सर्वेण ते त्याज्या य इमे हताः ॥ ११
 संयुक्ताः काममन्युभ्यां क्रोधामर्षसमन्विताः ।
 मृत्युयानं समारुह्य गता वैवस्वतक्षयम् ॥ १२
 बहु कल्याणमिच्छन्त ईहन्ते पितरः सुतान् ।
 तपसा ब्रह्मचर्येण वन्दनेन तितिक्षया ॥ १३
 उपवासैस्तथेज्याभिर्व्रतकौतुकमङ्गलैः ।
 लभन्ते मातरो गर्भस्तान्मासान्दश विभ्रति ॥ १४
 यदि स्वस्ति प्रजायन्ते जाता जीवन्ति वा यदि ।
 संभाविता जातबलास्ते द्युर्यदि नः सुखम् ।
 इह चामुत्र चैवेति कृपणाः फलहेतुकाः ॥ १५
 तासामयं समारम्भो निवृत्तः केवलोऽफलः ।
 यदासां निहताः पुत्रा युवानो मृष्टकुण्डलाः ॥ १६
 अभुक्त्वा पार्थिवान्भोगानृणान्यनवदाय च ।
 पितृभ्यो देवताभ्यश्च गता वैवस्वतक्षयम् ॥ १७
 यदैषामङ्ग पितरौ जातौ काममयाविव ।
 संजातबलरूपेषु तदैव निहता नृपाः ॥ १८
 संयुक्ताः काममन्युभ्यां क्रोधहर्षासमञ्जसाः ।
 न ते जन्मफलं किञ्चिद्भोक्तारो जातु कर्हिचिन् ॥ १९

पाञ्चालानां कुरूणां च हता एव हि येऽहताः ।
 ते वयं त्वधमाँल्लोकान्प्रपद्येम स्वकर्मभिः ॥ २०
 वयमेवास्य लोकस्य विनाशे कारणं स्मृताः ।
 धृतराष्ट्रस्य पुत्रेण निवृत्त्या प्रत्यपत्सहि ॥ २१
 सदैव निवृत्तिभङ्गो द्वेषा मत्प्रोपजीवनः ।
 मिथ्यावृत्तः स सततमस्मास्वनपकारिषु ॥ २२
 अंशकामा वयं ते च न चास्माभिर्नैर्जितम् ।
 न तैर्भुक्तैर्यमवनिर्न नार्यो गीतवादितम् ॥ २३
 नामात्यसमितौ कथ्यं न च श्रुतवतां श्रुतम् ।
 न रत्नानि परार्थानि न भूर्त्तं त्रिविणागमः ॥ २४
 ऋद्धिमस्मासु तां दृष्ट्वा त्रिवर्णां हरिणः कृशः ।
 धृतराष्ट्रस्य नृपतेः सौवलेन निवेदिनः ॥ २५
 तं पिता पुत्रगृद्धित्वादनुभेनेऽनये स्थितम् ।
 अनवेक्ष्यैष पितरं गाङ्गयं विदुरं तथा ।
 असंशयं धृतराष्ट्रो यथैवाहं तथा गतः ॥ २६
 अनियम्याशुचिं लब्धं पुत्रं कामवशानुगम् ।
 पतितो यशसो दीपान्नातयित्वा सहोदरान् ॥ २७
 इमौ वृद्धौ च शोकाग्नेौ प्रक्षिप्य स सुयोधनः ।
 अस्मत्प्रद्वेषसंयुक्तः पापबुद्धिः सदैव हि ॥ २८
 को हि दन्धुः कुलीनः संस्था ब्रूयात्सुहृज्जने ।
 यथासावुक्तवान्क्षुद्रो युयुत्सुर्वृष्णिर्सान्निधौ ॥ २९
 आत्मनो हि वयं दोषाद्विनष्टाः शाश्वतीः समाः ।
 प्रवहन्तो दिशः सर्वास्तेजसा भास्करा इव ॥ ३०
 सोऽस्माकं वैरपुरुषो दुर्मन्त्रिप्रग्रहं गतः ।
 दुर्योधनकृते ह्येतत्कुलं नो विनिपातितम् ।
 अवध्यातां वधं कृत्वा लोके प्राप्ताः स्म वाच्यताम् ॥
 कुलस्थास्यान्तकरणं दुर्मतिं पापकारिणम् ।
 राजा राष्ट्रेश्वरं कृत्वा धृतराष्ट्रोऽयं शोचति ॥ ३२
 हताः शूराः कृतं पापं विपद्यः स्वो विनाशितः ।
 हत्वा नो विगतो मन्युः शोको मां रुन्धयत्ययम् ॥ ३३

धनंजय कृतं पापं कल्याणेनोपहन्यते ।
 सागवांश्च पुनः पापं नालं कर्तुमिति श्रुतिः ॥ ३४
 सागवाञ्जन्ममरणे नाप्रोतीति श्रुतिर्यदा ।
 प्राप्तवर्त्मा कृतमतिर्ब्रह्म संपद्यते तदा ॥ ३५
 स धनंजय निर्द्वंद्वो मुनिर्ज्ञानसमन्वितः ।
 वनमामन्वय वः सर्वाङ्गमिष्यामि परंतप ॥ ३६
 न हि कृत्स्नतमो धर्मः शक्यः प्राप्तुमिति श्रुतिः ।
 परिग्रहवता तन्मे प्रत्यक्षमरिसूदन ॥ ३७
 मया निसृष्टं पापं हि परिग्रहमभीप्सता ।
 जन्मक्षयनिमित्तं च शक्यं प्राप्तुमिति श्रुतिः ॥ ३८
 स परिग्रहमुत्सृज्य कृत्स्नं राज्यं तथैव च ।
 गमिष्यामि विनिर्मुक्तो विशोको विज्वरस्तथा ॥ ३९
 प्रशाधि त्वमिमामुर्वी क्षेमां निहतकण्टकाम् ।
 न ममार्थोऽस्ति राज्येन न भोगैर्वा कुरूत्तम ॥ ४०
 एतावदुक्त्वा वचनं धर्मराजो युधिष्ठिरः ।
 व्युपारमत्ततः पार्थः कनीयान्प्रत्यभाषत ॥ ४१

इति श्रीमहाभारते शान्तिपर्वणि

सप्तमोऽध्यायः ॥ ७ ॥

८

वैशंपायन उवाच ।

अथार्जुन उवाचेदमधिक्षिप्त इवाक्षमी ।
 अभिनीततरं वाक्यं दृढवादपराक्रमः ॥ १
 दर्शयत्रैन्द्रिरात्मानमुपमुप्रपराक्रमः ।
 सयमानो महातेजाः सृक्षिणी संलिहन्मुहुः ॥ २
 शहो दुःस्वमहो कृच्छ्रमहो वैकृन्वमुत्तमम् ।
 पक्त्वामानुषं कर्म त्यजेथाः श्रियमुत्तमाम् ॥ ३
 शत्रून्हत्वा महीं लब्ध्वा स्वधर्मणोपपादिताम् ।
 इतामित्रः कथं सर्वं त्यजेथा बुद्धिलाघवान् ॥ ४
 द्वीवस्य हि कुतो राज्यं दीर्घसूत्रस्य वा पुनः ।
 किमर्थं च महीपालान्तवधीः क्रोधमूर्छितः ॥ ५

यो ह्याजिजीविषेद्भैक्ष्यं कर्मणा नैव केनचित् ।
 समारम्भान्बुभूषेत हतस्वस्तिरकिंचनः ।
 सर्वलोकेषु विख्यातो न पुत्रपशुसंहितः ॥ ६
 कापालीं नृप पापिष्ठां वृत्तिमास्थाय जीवतः ।
 संत्यज्य राज्यमृदं ते लोकोऽयं किं वदिष्यति ॥ ७
 सर्वारम्भान्समुत्सृज्य हतस्वस्तिरकिंचनः ।
 कस्मादाशंससे भैक्ष्यं चर्तुं प्राकृतवत्प्रभो ॥ ८
 अस्मिन्राजकुले जातो जित्वा कृत्स्नां वसुंधराम् ।
 धर्मार्थावखिलौ हित्वा वनं मौढ्यात्प्रतिष्ठसे ॥ ९
 यदीमानि हवीषीह विमथिष्यन्त्यसाधवः ।
 भवता विप्रहीणानि प्राप्तं त्वामेव किल्बिषम् ॥ १०
 आकिंचन्यमनाशास्यमिति वै नहुषोऽब्रवीत् ।
 कृत्या नृशंसा ह्यधने धिगस्त्वधनतामिह ॥ ११
 अश्वस्तनमृषीणां हि विद्यते वेद तद्भवान् ।
 यं त्विमं धर्ममित्याहुर्धनादेष प्रवर्तते ॥ १२
 धर्मं संहरते तस्य धनं हरति यस्य यः ।
 द्वियमाणे धने राजन्वयं कस्य क्षमेमहि ॥ १३
 अभिशस्तवत्प्रपद्यन्ति दरिद्रं पार्श्वतः स्थितम् ।
 दारिद्र्यं पातकं लोके कस्तच्छंसितुमर्हति ॥ १४
 पतितः शोच्यते राजन्निर्धनश्चापि शोच्यते ।
 विशेषं नाधिगच्छामि पतितस्थाधनस्य च ॥ १५
 अर्थेभ्यो हि विवृद्धेभ्यः संभृतेभ्यस्ततस्ततः ।
 क्रियाः सर्वाः प्रवर्तन्ते पर्वतेभ्य इवापगाः ॥ १६
 अर्थाद्धर्मश्च कामश्च स्वर्गश्चैव नराधिप ।
 प्राणयात्रा हि लोकस्य विनार्थं न प्रसिध्यति ॥ १७
 अर्थेन हि विहीनस्य पुरुषस्याल्पमेधसः ।
 व्युच्छिद्यन्ते क्रियाः सर्वा ग्रीष्मे कुसरितो यथा ॥ १८
 यस्यार्थास्तस्य मित्राणि यस्यार्थास्तस्य बान्धवाः ।
 यस्यार्थाः स पुमाल्लोके यस्यार्थाः स च पण्डितः ॥
 अधनेनार्थकामेन नार्थः शक्यो विवित्सता ।

अर्थैरर्था निबध्यन्ते गजैरिव महागजाः ॥ २०
 धर्मः कामश्च स्वर्गश्च हर्षः क्रोधः श्रुतं दमः ।
 अर्थादेतानि सर्वाणि प्रवर्तन्ते नराधिप ॥ २१
 धनात्कुलं प्रभवति धनाद्धर्मः प्रवर्तते ।
 नाधनस्यास्त्ययं लोको न परः पुरुषोत्तम ॥ २२
 नाधनो धर्मकृत्यानि यथावदनुतिष्ठति ।
 धनाद्धि धर्मः स्रवति शैलाद्गिरिनदी यथा ॥ २३
 यः कृशाश्वः कृशागवः कृशभृत्यः कृशातिथिः ।
 स वै राजन्कृशो नाम न शरीरकृशः कृशः ॥ २४
 अवेक्षस्व यथान्यायं पश्य देवासुरं यथा ।
 राजन्किमन्यज्ज्ञातीनां वधादृष्यन्ति देवताः ॥ २५
 न चेद्धर्तव्यमन्यस्य कथं तद्धर्ममारभेत् ।
 एसावानेव वेदेषु निश्चयः कविभिः कृतः ॥ २६
 अध्येतव्या त्रयीं विद्या भवितव्यं विपश्चिता ।
 सर्वथा धनमाहार्यं यष्टव्यं चापि यत्नतः ॥ २७
 द्रोहोद्वैरवाप्तानि दिवि स्थानानि सर्वशः ।
 इति देवा व्यवसिता वेदवादाश्च शश्वताः ॥ २८
 अधीयन्ते तपस्यन्ति यजन्ते याजयन्ति च ।
 कृत्स्नं तदेव च श्रेयो यदप्याददतेऽन्यतः ॥ २९
 न परयामोऽनपहृतं धनं किञ्चित्कचिद्वयम् ।
 एवमेव हि राजानो जयन्ति पृथिवीमिमाम् ॥ ३०
 जित्वा ममत्वं ब्रुवते पुत्रा इव पितुर्धने ।
 राजर्षयो जितस्वर्गा धर्मो ह्येषां निगद्यते ॥ ३१
 यथैव पूर्णाद्बुद्धेः स्यन्दन्त्यापो दिशो दश ।
 एवं राजकुलाद्विक्तं पृथिवीं प्रतितिष्ठति ॥ ३२
 आसीदियं दिलीपस्य नृगस्य नहुषस्य च ।
 अम्बरीषस्य मान्धातुः पृथिवी सा त्वयि स्थिता ॥
 स त्वां द्रव्यमयो यज्ञः संप्राप्तः सर्वदक्षिणः ।
 तं चेन्न यजसे राजन्प्राप्तस्त्वं देवकिल्बिषम् ॥ ३४
 येषां राजान्श्रमेधेन यजते दक्षिणावता ।

उपेत्य तस्यावभृथं पूताः सर्वे भवन्ति ते ॥ ३५
 विश्वरूपो महादेवः सर्वमेधे महामखे ।
 जुहाव सर्वभूतानि तथैवात्मानमात्मना ॥ ३६
 शाश्वतोऽयं भूतिपथो नास्यान्तमनुशुश्रुम ।
 महान्दाशरथः पन्था मा राजन्कापथं गमः ॥ ३७

इति श्रीमहाभारते शान्तिपर्वणि

अष्टमोऽध्यायः ॥ ८ ॥

९

युधिष्ठिर उवाच ।

मुहूर्तं तावदेकाग्रो मनःश्रोत्रेऽन्तरात्मनि ।
 धारयित्वापि ते श्रुत्वा रोचतां वचनं मम ॥ १
 सार्थगम्यमहं मार्गं न जातु त्वत्कृते पुनः ।
 गच्छेयं तद्गमिष्यामि हित्वा ग्राम्यसुस्थान्युत ॥ २
 क्षेम्यश्चैकाकिना गम्यः पन्थाः कोऽस्तीति पृच्छ माम्
 अथ वा नेच्छसि प्रष्टुमपृच्छन्नपि मे शृणु ॥ ३
 हित्वा ग्राम्यसुखाचारं तप्यमानो महत्तपः ।
 अरण्ये फलमूलाशीं चरिष्यामि स्रुगैः सह ॥ ४
 जुहानोऽग्निं यथाकालमुभौ कालानुपस्पृशन् ।
 कृशः परिमिताहारश्चर्मवीरजटाधरः ॥ ५
 शीतवातातपसहः क्षुत्पिपासाश्रमक्षमः ।
 तपसा विधिदृष्टेन शरीरमुपशोषयन् ॥ ६
 मनःकर्णसुखा नित्यं शृण्वन्नृचावचा गिरः ।
 मुदितानामरण्येषु वसतां मृगपक्षिणाम् ॥ ७
 आजिघ्रन्पेशलान्गन्धान्फुल्लानां वृक्षवीरुधाम् ।
 नानारूपान्वने पश्यन्मणीयान्वनौकसः ॥ ८
 वानप्रस्थजनस्यापि दर्शनं कुलवासिनः ।
 नाप्रियाण्याचरिष्यामि किं पुनर्ग्रामवासिनाम् ॥ ९
 एकान्तशीली विमृशन्पकापकेन वर्तयन् ।
 पितृन्देवांश्च वन्येन वाग्भिरद्भिश्च तर्पयन् ॥ १०
 एवमारण्यशास्त्राणामुग्रमुग्रतरं विधिम् ।

सेवमानः प्रतीक्षिष्ये देहस्यास्य समापनम् ॥ ११
 अथ वैकोऽहमेकाहमेकैकस्मिन्ननस्पतौ ।
 चरन्भैक्ष्यं मुनिर्मुण्डः क्षपयिष्ये कलेवरम् ॥ १२
 पांसुभिः समवच्छन्नः शून्यागारप्रतिश्रयः ।
 वृक्षमूलनिकेतो वा त्यक्तसर्वप्रियाप्रियः ॥ १३
 न शोचन्न प्रहृष्यंश्च तुल्यनिन्दात्मसंस्तुतिः ।
 निराशीर्निर्ममो भूत्वा निर्द्वन्द्वो निष्परिग्रहः ॥ १४
 आत्मारामः प्रसन्नात्मा जडान्धनधिराकृतिः ।
 अकुर्वाणः परैः कांचित्संविदं जातु केनचित् ॥ १५
 जङ्गमाजङ्गमान्सर्वान्निर्विहंसंश्रुतिर्विधान् ।
 प्रजाः सर्वाः स्वधर्मस्थाः समः प्राणभृतः प्रति ॥ १६
 न चाप्यवहसन्कंचिन्न कुर्वन्भ्रुकुटीं कचित् ।
 प्रसन्नवदनो नित्यं सर्वेन्द्रियसुसंयतः ॥ १७
 अपृच्छन्कस्यचिन्मार्गं व्रजन्येनैव केनचित् ।
 न देशं न दिशं कांचिद्गन्तुमिच्छन्विशेषतः ॥ १८
 गमने निरपेक्षश्च पश्चादनवलोकयन् ।
 ऋजुः प्रणिहितो गच्छंस्सस्थावरवर्जकः ॥ १९
 स्वभावस्तु प्रयात्यग्रे प्रभवन्त्यशानान्यपि ।
 द्वंद्वानि च विरुद्धानि तानि सर्वाण्यचिन्तयन् ॥ २०
 अल्पं वास्वादु वा भोज्यं पूर्वात्लाभेन जातुचित् ।
 अन्येष्वपि चरल्लाभमलभे सप्त पूरयन् ॥ २१
 विधूमे न्यस्तमुसले व्यङ्गारे भुक्तवज्जने ।
 अतीतपात्रसंचारे काले विगतमिक्षुके ॥ २२
 एककालं चरन्भैक्ष्यं गृहे द्वे चैव पञ्च च ।
 रूहापाशान्विमुच्याहं चरिष्यामि महीमिमाम् ॥ २३
 न जिजीविषुवत्किंचिन्न मुमूर्षुवदाचरन् ।
 जीवितं मरणं चैव नाभिनन्दन्न च द्विषन् ॥ २४
 वास्यैकं तक्षतो बाहुं चन्दनेनैकमुक्षतः ।
 नाकल्याणं न कल्याणं चिन्तयन्नुभयोस्तयोः ॥ २५
 याः काश्चिज्जीवता शक्याः कर्तुमभ्युदयक्रियाः ।

सर्वास्ताः समभित्यज्य निमेषादिव्यवस्थितः ॥ २६
 तेषु नित्यमसक्तश्च त्यक्तसर्वेन्द्रियक्रियः ।
 सुपरित्यक्तसंकल्पः सुनिर्णिकृतात्मकत्मषः ॥ २७
 विमुक्तः सर्वसङ्गेभ्यो व्यतीतः सर्वबागुराः ।
 न वशे कस्यचित्तिष्ठन्सधर्मा मातरिश्वनः ॥ २८
 वीतरागश्चरन्नेवं तुष्टिं प्राप्स्यामि शाश्वतीम् ।
 तृष्णया हि महत्पापमज्ञानादस्मि कारितः ॥ २९
 कुशलाकुशलान्येके कृत्वा कर्माणि मानवाः ।
 कार्यकारणसंश्रिष्टं स्वजनं नाम विभ्रति ॥ ३०
 आयुषोऽन्ते प्रहायेदं क्षीणप्रायं कलेवरम् ।
 प्रतिगृह्णाति तत्पापं कर्तुः कर्मफलं हि तत् ॥ ३१
 एवं संसारचक्रेऽस्मिन्व्याविद्धे रथचक्रवत् ।
 समेति भूतग्रामोऽयं भूतग्रामेण कार्यवान् ॥ ३२
 जन्ममृत्युजराव्याधिवेदनाभिरुपद्रुतम् ।
 असारमिममस्वतं संसारं त्यजतः सुखम् ॥ ३३
 दिवः पतत्सु देवेषु स्थानेभ्यश्च महर्षिषु ।
 को हि नाम भवेनार्थी भवेत्कारणतत्त्वचित् ॥ ३४
 कृत्वा हि विविधं कर्म तत्तद्विविधलक्षणम् ।
 पार्थिवैर्नृपतिः स्वल्पैः कारणैरेव बध्यते ॥ ३५
 तस्मात्प्रज्ञामृतमिदं चिरान्मां प्रत्युपस्थितम् ।
 तत्प्राप्य प्रार्थये स्थानमव्ययं शाश्वतं ध्रुवम् ॥ ३६
 एतया सततं वृत्त्या चरन्नेवंप्रकारया ।
 देहं संस्थापयिष्यामि निर्भयं मार्गमास्थितः ॥ ३७

इति श्रीमहाभारते शान्तिपर्वणि

नवमोऽध्यायः ॥ ९ ॥

१०

भीम उवाच ।

श्रोत्रियस्येव ते राजन्मन्दकस्याविपश्चितः ।
 अनुवाकहता बुद्धिनैषा तत्त्वार्थदर्शिनी ॥ १
 आलस्ये कृतचित्तस्य राजधर्मानिसूयतः ।

विनाशे धार्तराष्ट्राणां किं फलं भरतर्षभ ॥ २
 क्षमानुकम्पा कारुण्यमानुशंस्यं न विद्यते ।
 क्षात्रमाचरतो मार्गमपि बन्धोस्त्वदन्तरे ॥ ३
 यदीमां भवतो बुद्धिं विद्याम वयसीदृशीम् ।
 शशं नैव प्रहीष्यामो न वधिष्याम कंचन ॥ ४
 भैक्ष्यमेवाचरिष्याम शरीरस्था रिमोक्षणात् ।
 न चेदं दारुणं युद्धमभविष्यन्महीक्षिताम् ॥ ५
 प्राणस्यान्नमिदं सर्वमिति वै कथयो विदुः ।
 स्थावरं जङ्गलं चैव सर्वं प्राणस्य भोजनम् ॥ ६
 आददानस्य चेद्राज्यं ये केचित्परिपन्थिनः ।
 हन्तव्यास्त इति प्राज्ञाः क्षत्रधर्मविदो विदुः ॥ ७
 ते सदोषा हतास्माभी राज्यस्य परिपन्थिनः ।
 तान्हत्वा शुद्ध धर्मेण युधिष्ठिर महीमिमाम् ॥ ८
 यथा हि पुरुषः स्नात्वा कूपमवाप्य चोदकम् ।
 पङ्कदिग्धो निवर्तते कर्मदं नस्तथोपमम् ॥ ९
 यथारुह्य मश्वृक्षमपहस्य ततो मधु ।
 अप्राश्य निधनं गच्छेत्कर्मदं नस्तथोपमम् ॥ १०
 यथा महान्तमश्वान्तमाशया पुरुषः पतन् ।
 स निराशो निवर्तते कर्मदं नस्तथोपमम् ॥ ११
 यथा शत्रून्घातयित्वा पुरुषः कुरुसत्तम ।
 आत्मानं घातयेत्पश्चात्कर्मदं नस्तथाविधम् ॥ १२
 यथाशं क्षुधितो लब्ध्वा न भुञ्जीत यदृच्छया ।
 कामी च कामिनी लब्ध्वा कर्मदं नस्तथाविधम् ॥ १३
 वयमेवात्र गहर्षा हि ये वयं मन्दचेतसः ।
 त्वां राजन्ननुगच्छामो ज्येष्ठोऽयमिति भारत ॥ १४
 वयं हि बाहुवलिनः कृतविद्या मनस्विनः ।
 ह्रीवस्य वाक्ये तिष्ठामो यथैवाशक्त्यस्तथा ॥ १५
 अगतीन्कामतीन्स्मान्प्रार्थानर्थसिद्धये ।
 कथं वै नानुपश्येयुर्जनाः पश्यन्ति आह्वयम् ॥ १६
 आपत्काले हि संन्यासः कर्तव्य इति शिष्यते ।

जरयाभिपरीतेन शत्रुभिर्व्यसितेन च ॥ १७
 तस्मादिह कृतप्रज्ञाभ्यागं न परिचक्षते ।
 धर्मव्यतिक्रमं चेदं मन्यन्ते सूक्ष्मदर्शिनः ॥ १८
 कथं तस्मात्समुत्पन्नस्तत्रिष्टस्तदुपाश्रयः ।
 तदेव निन्दन्नासीत श्रद्धा वान्यत्र गृह्यते ॥ १९
 श्रिया विहीनैरथनेर्नास्तिकैः संप्रवर्तितम् ।
 वेदवादस्य विज्ञानं सत्याभासमितानृतम् ॥ २०
 शक्यं तु मौण्ड्यमास्थाय विभ्रतात्मानमात्मना ।
 धर्मच्छद्म समास्थाय आसितुं न तु जीवितुम् ॥ २१
 शक्यं पुनररण्येषु सुश्रमेकैः जीवितुम् ।
 अविभ्रता पुत्रपौत्रान्देवर्षान्तिथीन्पितृन् ॥ २२
 नेमे मृगाः स्वर्गजितो न वराहा न पक्षिणः ।
 अथैतेन प्रकारेण पुण्यमाहुर्न ताञ्जनाः ॥ २३
 यदि संन्यासतः सिद्धिं राजन्कश्चिदवाप्नुयात् ।
 पर्वताश्च द्रुमाश्चैव क्षिप्रं सिद्धिमवाप्नुयुः ॥ २४
 एते हि नित्यसंन्यासा दृश्यन्ते निरुपद्रवाः ।
 अपरिग्रहवन्तश्च सततं चात्मचारिणः ॥ २५
 अथ चेदात्मभाग्येषु नान्येषां सिद्धिमश्रुते ।
 तस्मात्कर्मैव कर्तव्यं नास्ति सिद्धिरकर्मणः ॥ २६
 औदकाः सृष्टयश्चैव जन्तवः सिद्धिमाप्नुयुः ।
 येषामात्मैव भर्तव्यो नान्यः कश्चन विद्यते ॥ २७
 अवेक्षस्व यथा स्वैः स्वैः कर्मभिर्व्यापृतं जगत् ।
 तस्मात्कर्मैव कर्तव्यं नास्ति सिद्धिरकर्मणः ॥ २८

इति श्रीमहाभारते शान्तिपर्वणि

दशमोऽध्यायः ॥ १० ॥

११

अर्जुन उवाच ।

अत्रैवोदाहरन्तीमितिहासं पुरातनम् ।
 तापसैः सह संवादं शक्यस्य भरतर्षभ ॥ १
 केचिद्गृहान्परित्यज्य व्रतमभ्यगमन्दिवाः ।

अजातशत्रुवो मन्दाः कुले जाताः प्रवव्रजुः ॥ २
 धर्मोऽयमिति मन्वाना ब्रह्मचर्ये व्यवस्थिताः ।
 त्यक्त्वा गृहान्पितृश्रेयं तानिन्द्रोऽन्वङ्गपायत ॥ ३
 तानाबभाषे भगवान्पक्षी भूत्वा हिरण्मयः ।
 सुदुष्करं मनुष्यैश्च यत्कृतं विघसाशिभिः ॥ ४
 पुण्यं च वत कर्मैषां प्रशस्तं चैव जीवितम् ।
 संसिद्धास्ते गतिं मुख्यां प्राप्ता धर्मपरायणाः ॥ ५

ऋषय ऊचुः ।

अहो वतायं शकुनिर्विघसाशान्प्रशंसति ।
 अस्मान्नमयं शास्ति वयं च विघसाशिनः ॥ ६
 शकुनिरुवाच ।
 नाहं युष्मान्प्रशंसामि पङ्कदिग्धान्प्रजस्वल्हान् ।
 शच्छिष्टभोजिनो मन्दानन्ये वै विघसाशिनः ॥ ७

ऋषय ऊचुः ।

इह श्रेयः परमिति धयमेवाभ्युपास्महे ।
 शकुने ब्रूहि यच्छ्रेयो भृशं वै श्रद्धधाम ते ॥ ८
 शकुनिरुवाच ।
 इदि मां नाभिश्चङ्गुर्ध्वं विभज्यात्मानमात्मना ।
 ततोऽहं वः प्रवक्ष्यामि याथातथ्यं हितं वचः ॥ ९

ऋषय ऊचुः ।

शृणुमस्ते वचस्तात पन्थानो विदितास्तव ।
 नियोगो चैव धर्मात्मन्यातुमिच्छाम शाधि नः ॥ १०

शकुनिरुवाच ।

चतुष्पदां गौः प्रवरा लोहानां काञ्चनं वरम् ।
 इन्दानां प्रवरो मन्त्रो ब्राह्मणो द्विपदां वरः ॥ ११
 मण्डोऽयं जातकर्मादि ब्राह्मणस्य विधीयते ।
 जीवतो यो यथाकालं इमशाननिधनादिति ॥ १२
 अग्निं वैदिकान्यस्य स्वर्ग्यः पन्थास्त्वनुत्तमः ।
 अथ सर्वाणि कर्माणि मन्त्रसिद्धानि चक्षते ॥ १३
 क्षाम्नायदृढवादीनि तथा सिद्धिरिहेष्यते ।

मासार्धमासा ऋतव आदित्यशशितारकम् ॥ १४
 ईहन्ते सर्वभूतानि तद्वत् कर्मसङ्गिनाम् ।
 सिद्धिक्षेत्रमिदं पुण्यमयमेवाश्रमो महान् ॥ १५
 अथ ये कर्म निन्दन्तो मनुष्याः कापथं गताः ।
 मूढानामर्थहीनानां तेषामेनस्तु विद्यते ॥ १६
 देववंशान्पितृवंशान्ब्रह्मवंशांश्च शाश्वतान् ।
 संत्यज्य मूढा वर्तन्ते ततो यान्यश्रुतीपथम् ॥ १७
 एतद्वोऽस्तु तपो युक्तं ददानीत्यृषिचोदितम् ।
 तस्मात्तदध्यवसतस्तपस्वि तप उच्यते ॥ १८
 देववंशान्पितृवंशान्ब्रह्मवंशांश्च शाश्वतान् ।
 संविभज्य गुरोश्चर्यां तद्वै दुष्करमुच्यते ॥ १९
 देवा वै दुष्करं कृत्वा विभूतिं परमां गताः ।
 तस्माद्गार्हस्थ्यमुद्वेष्टुं दुष्करं प्रब्रवीमि वः ॥ २०
 तपः श्रेष्ठं प्रजानां हि मूलमेतन्न संशयः ।
 कुटुम्बविधिनानेन यस्मिन्सर्वं प्रतिष्ठितम् ॥ २१
 एतद्विदुस्तपो विप्रा द्वंद्वातीता विमत्सराः ।
 तस्माद्द्वनं मध्यमं च लोकेषु तप उच्यते ॥ २२
 दुराधर्षं पदं चैव गच्छन्ति विघसाशिनः ।
 सायंप्रातर्विभज्यान्नं स्वकुटुम्बे यथाविधि ॥ २३
 दत्त्वातिथिभ्यो देवेभ्यः पितृभ्यः स्वजनस्य च ।
 अवशिष्टानि येऽश्रन्ति तानाहुर्विघसाशिनः ॥ २४
 तस्मात्स्वधर्ममास्थाय सुव्रताः सत्यवादिनः ।
 लोकस्य गुरवो भूत्वा ते भवन्त्यनुपमकृताः ॥ २५
 त्रिदिवं प्राप्य शक्रस्य स्वर्गलोके विमत्सराः ।
 वसन्ति शाश्वतीर्वर्षा जना दुष्करकारिणः ॥ २६
 ततस्ते तद्वचः श्रुत्वा तस्य धर्मार्थसंहितम् ।
 उत्सृज्य नास्तिकगतिं गार्हस्थ्यं धर्ममाश्रिताः ॥ २७
 तस्माच्चमपि दुर्धर्षं वैर्यमालमध्यं शाश्वतम् ।
 प्रशाधि पृथिवीं कृत्स्नां हतामित्रां नरोत्तम ॥ २८
 इति श्रीमद्भागवते शान्तिपर्वणि एकादशोऽध्यायः ॥ ११॥

१२

वैशंपायन उवाच ।

अर्जुनस्य वचः श्रुत्वा नकुलो वाक्यमब्रवीत् ।
 राजानमभिसंप्रेक्ष्य सर्वधर्मभृतां धरम् ॥ १
 अनुरुध्य महाप्राज्ञो भ्रातुश्चित्तमरिंदमः ।
 न्यूढोरस्को महाबाहुस्ताम्रास्यो मितभाषिता ॥ २
 विशाखयूपे देवानां सर्वेषामप्रयश्चिताः ।
 तस्माद्विद्धि महाराज देवान्कर्मपथि स्थितान् ॥ ३
 अनास्तिकानास्तिकानां प्राणदाः पितरश्च ये ।
 तेऽपि कर्मैव कुर्वन्ति विधिं पश्यस्व पार्थिव ।
 वेदवादापविद्धास्तु तान्विद्धि भृशनास्तिकान् ॥ ४
 न हि वेदोक्तमुत्सृज्य विपः सर्वेषु कर्मसु ।
 देवयानेन नाकस्य पृष्ठमाप्नोति भारत ॥ ५
 अत्याश्रमानयं सर्वानित्याहुर्वृन्दनिश्चयाः ।
 ब्राह्मणाः श्रुतिसंपन्नास्तास्त्रिबोध जनाधिप ॥ ६
 वित्तानि धर्मलब्धानि ऋतुमुख्येष्वयासृजन् ।
 कृतात्मसु महाराज स वै त्यागी स्मृतो नरः ॥ ७
 अनवेक्ष्य सुखादानं तथैवोर्ध्वं प्रतिष्ठितः ।
 आत्मत्यागी महाराज स त्यागी तामसः प्रभो ॥
 अनिकेतः परिपतन्वृक्षमूलाश्रयो मुनिः ।
 अपाचकः सदा योगी स त्यागी पार्थ भिक्षुकः ॥
 क्रोधहर्षावनादृत्य पैशुन्यं च विशां पते ।
 विप्रो वेदानधीते यः स त्यागी गुरुपूजकः ॥ १०
 आश्रमांस्तुलया सर्वान्भृतानाहुर्मनीषिणः ।
 एकतस्ते त्रयो राजन्गृहस्थाश्रम एकतः ॥ ११
 समीक्षते तु योऽर्थं वै कामं स्वर्गं च भारत ।
 अयं पन्था महर्षीणामियं लोकविदां गतिः ॥ १२
 इति यः कुरुते भावं स त्यागी भरतर्षभ ।
 न यः परित्यज्य गृहान्ननमोत विमूढवत् ॥ १३
 यदा कामान्समीक्षेत धर्मवेतंसिकोऽनुजुः ।

अथैनं मृत्युपाशेन कण्ठे बध्नाति मृत्युराट् ॥ १४
 अभिमानकृतं कर्म नैतत्फलवदुच्यते ।
 त्यागयुक्तं महाराज सर्वमेव महाफलम् ॥ १५
 शमो दमस्तपो दानं सत्यं शौचमथार्जवम् ।
 यज्ञो धृतिश्च धर्मश्च नित्यमार्षो विधिः स्मृतः ॥ १६
 पितृदेवातिथिकृते समारम्भोऽत्र शस्यते ।
 अत्रैव हि महाराज त्रिवर्गः केवलं फलम् ॥ १७
 एतस्मिन्वर्तमानस्य विधौ विप्रनिषेविते ।
 त्यागिनः प्रसूतस्येह नोच्छित्तिर्विद्यते क्वचित् ॥ १८
 असृजद्धि प्रजा राजन्प्रजापतिरकल्मषः ।
 मां यक्ष्यन्तीति शान्तात्मा यज्ञैर्विविधदक्षिणैः ॥ १९
 वीरुधश्चैव वृक्षांश्च यज्ञार्थं च तथौषधीः ।
 पशूँश्चैव तथा मेध्यान्यज्ञार्थानि हवींषि च ॥ २०
 गृहस्थाश्रमिणस्तच्च यज्ञकर्म विरोधकम् ।
 तस्माद्गार्हस्थ्यमेवेह दुष्करं दुर्लभं तथा ॥ २१
 तत्संप्राप्य गृहस्था ये पशुधान्यसमन्विताः ।
 न यजन्ते महाराज शाश्वतं तेषु किल्बिषम् ॥ २२
 स्वाध्याययज्ञा ऋषयो ज्ञानयज्ञास्तथापरे ।
 अथापरे महायज्ञान्मनसैव वितन्वते ॥ २३
 एवं दानसमाधानं मार्गमातिष्ठतो नृप ।
 द्विजातेर्ब्रह्मभूतस्य स्पृहयन्ति दिवौकसः ॥ २४
 स रत्नानि विचित्राणि संभृतानि ततस्ततः ।
 मखेष्वनभिसंत्यज्य नास्तिक्यमभिजल्पसि ।
 कुटुम्बमास्थिते त्यागं न पश्यामि नराधिप ॥ २५
 राजसूयाश्रमेषु सर्वमेषेषु वा पुनः ।
 ये चान्ये क्रतवस्तात ब्राह्मणैरभिपूजिताः ।
 तैर्यजस्व महाराज शक्रो देवपतिर्यथा ॥ २६
 राज्ञः प्रमाददोषेण दशयुभिः परिमुष्यताम् ।
 अशरण्यः प्रजानां यः स राजा कलिरुच्यते ॥ २७
 अश्वान्गाश्चैव दासीश्च करेणूश्च स्वलंकृताः ।

ग्रामाञ्जनपदांश्चैव क्षेत्राणि च गृहाणि च ॥ २८
 अप्रदाय द्विजातिभ्यो मात्सर्याविष्टचेतसः ।
 वयं ते राजकलयो भविष्यामो विशां पते ॥ २९
 अदातारोऽशरण्याश्च राजकिल्बिषभागिनः ।
 दुःखानामेव भोक्तारो न सुखानां कदाचन ॥ ३०
 अनिष्टा च महायज्ञैरकृत्वा च पितृस्वधाम् ।
 तीर्थेष्वनभिसंत्यज्य ब्रह्मजिष्यसि चेदथ ॥ ३१
 छिन्नाभ्रमिव गन्तासि विलयं मारुतेरितम् ।
 लोकयोरुभयोर्भ्रष्टो ह्यन्तराले व्यवस्थितः ॥ ३२
 अन्तर्बहिश्च यत्किञ्चिन्मनोव्यासङ्गकारकम् ।
 परित्यज्य भवेत्त्यागी न यो हित्वा प्रतिष्ठते ॥ ३३
 यत्स्मिन्वर्तमानस्य विधौ विप्रनिषेविते ।
 ब्राह्मणस्य महाराज नोच्छित्तिर्विद्यते क्वचित् ॥ ३४

निहत्य शत्रूंस्तरसा समृद्धा-

वशक्रो यथा दैत्यबलानि संख्ये ।

कः पार्थ शोचेन्निरतः स्वधर्मे

पूर्वैः स्मृते पार्थिव शिष्टजुष्टे ॥ ३५

क्षेत्रेण धर्मेण पराक्रमेण

जित्वा महीं मन्त्रविद्भ्यः प्रदाय ।

नाकस्य पृष्टेऽसि नरेन्द्र गन्ता

न शोचितव्यं भवताथ पार्थ ॥ ३६

इति श्रीमहाभारते शान्तिपर्वणि

द्वादशोऽध्यायः ॥ १२ ॥

१३

सहदेव उवाच ।

न बाह्यं द्रव्यमुत्सृज्य सिद्धिर्भवति भारत ।
 शरीरं द्रव्यमुत्सृज्य सिद्धिर्भवति वा न वा ॥ १
 बाह्यद्रव्यविमुक्तस्य शरीरेषु च गृध्यतः ।
 यो धर्मो यत्सुखं वा स्याद्विषतां तत्तथास्तु नः ॥ २
 शरीरं द्रव्यमुत्सृज्य पृथिवीमनुशासतः ।

म. भा. २५१

यो धर्मो यत्सुखं वा स्यात्सुहृदां तत्तथास्तु नः ॥ ३
 द्व्यक्षरस्तु भवेन्मृत्युद्वयक्षरं ब्रह्म शाश्वतम् ।
 ममेति च भवेन्मृत्युर्न ममेति च शाश्वतम् ॥ ४
 ब्रह्ममृत्यु च तौ राजन्नात्मन्येव समाश्रितौ ।
 अदृश्यमानौ भूतानि योधयेतामसंशयम् ॥ ५
 अविनाशोऽस्य सत्त्वस्य नियतो यदि भारत ।
 भित्त्वा शरीरं भूतानां न हिंसा प्रतिपत्स्यते ॥ ६
 अथापि च सहोत्पत्तिः सत्त्वस्य प्रलयस्तथा ।
 नष्टे शरीरे नष्टं स्याद्गृथा च स्यात्क्रियापथः ॥ ७
 तस्मादेकान्तमुत्सृज्य पूर्वैः पूर्वतरैश्च यः ।
 पन्था निषेवितः सद्भिः स निषेव्यो विजानता ॥ ८
 लब्ध्वापि पृथिवीं कृत्स्नां सहस्थावरजङ्गमाम् ।
 न भुङ्क्ते यो नृपः सम्यङ्ङिष्फलं तस्य जीवितम् ॥ ९
 अथ वा वसतो राजन्वने वन्येन जीवतः ।
 द्रव्येषु यस्य ममता मृत्योरास्ये स वर्तते ॥ १०
 बाह्याभ्यन्तरभूतानां स्वभावं पश्य भारत ।
 ये तु पश्यन्ति तद्बाह्यं मुच्यन्ते महतो भयात् ॥ ११
 भवान्पिता भवान्माता भवान्भ्राता भवान्गुरुः ।
 दुःखप्रलापानार्तस्य तस्मान्मे क्षन्तुमर्हसि ॥ १२
 तथ्यं वा यदि वातथ्यं यन्मयैतत्प्रभाषितम् ।
 तद्विद्धि पृथिवीपाल भक्त्या भरतसत्तम ॥ १३

इति श्रीमहाभारते शान्तिपर्वणि

त्रयोदशोऽध्यायः ॥ १३ ॥

१४

वैशंपायन उवाच ।

अव्याहरति कौन्तेये धर्मराजे युधिष्ठिरे ।
 भ्रातृणां ब्रुवतां तांस्तान्विविधान्वेदनिश्चयान् ॥ १
 महाभिजनसंपन्ना श्रीमत्यायतलोचना ।
 अभ्यभाषत राजेन्द्रं द्रौपदी योषितां वरा ॥ २
 आसीनमृषभं राज्ञां भ्रातृभिः परिवारितम् ।

सिंहशार्दूलसदृशैर्वारैरिव यूथपम् ॥ ३
 अभिमानवती नित्यं विशेषेण युधिष्ठिरे ।
 लालिता सततं राज्ञा धर्मज्ञा धर्मदर्शिनी ॥ ४
 आमन्त्रय विपुलश्रोणी साम्ना परमवलगुना ।
 भर्तारमभिसंप्रेक्ष्य ततो वचनमब्रवीत् ॥ ५
 इमे ते भ्रातरः पार्थ शुष्यन्त स्तोकका इव ।
 वावाद्यमानास्तिष्ठन्ति न चैनानभिनन्दसे ॥ ६
 नन्दयैतान्महाराज मत्तानिव महाद्विपान् ।
 उपपन्नेन वाक्येन सततं दुःखभागिनः ॥ ७
 कथं द्वैतवने राजन्पूर्वमुक्त्वा तथा वचः ।
 भ्रातृनेतान्स्व सहिताञ्शीतयातातपार्दितान् ॥ ८
 वयं दुर्योधनं हत्वा मृषे भोक्ष्याम मेदिनीम् ।
 संपूर्णा सर्वकामानामाह्वे विजयैषिणः ॥ ९
 विरथांश्च रथान्कृत्वा निहत्य च महागजान् ।
 संस्तीर्य च रथैर्भूमिं ससादिभिरिंदमाः ॥ १०
 यजतां विविधैर्यज्ञैः समृद्धैराप्तदक्षिणैः ।
 वनवासकृतं दुःखं भविष्यति सुखाय नः ॥ ११
 इत्येतानेवमुक्त्वा त्वं स्वयं धर्मभृतां वर ।
 कथमद्य पुनर्वीर विनिहंसि मनांस्युत ॥ १२
 न ह्रीवो वसुधां भुङ्के न ह्रीवो धनमश्रुते ।
 न ह्रीवस्य गृहे पुत्रा मत्स्याः पङ्क इवासते ॥ १३
 नादण्डः क्षत्रियो भाति नादण्डो भूतिमश्रुते ।
 नादण्डस्य प्रजा राज्ञः सुखमेधन्ति भारत ॥ १४
 मित्रता सर्वभूतेषु दानमध्ययनं तपः ।
 ब्राह्मणस्यैष धर्मः स्यान्न राज्ञो राजसत्तम ॥ १५
 असतां प्रतिषेधश्च सतां च परिपालयन् ।
 एष राज्ञां परो धर्मः समरे चापलायनम् ॥ १६
 यस्मिन्क्षमा च क्रोधश्च दानादाने भयाभये ।
 निग्रहानुग्रहौ चोभौ स वै धर्मविदुच्यते ॥ १७
 न श्रुतेन न दानेन न सान्त्वेन न चेज्यया ।

त्वयेयं पृथिवी लब्धा नोत्कोचेन तथाप्युत ॥ १८
 यत्तद्दलममित्राणां तथा वीरसमुद्यतम् ।
 हस्त्यश्वरथसंपन्नं त्रिभिरङ्गैर्महत्तरम् ॥ १९
 रक्षितं द्रोणकर्णाभ्यामश्वधाम्ना कृपेण च ।
 तत्त्वया निहतं वीर तस्माद्बुद्धुः वसुंधराम् ॥ २०
 जम्बूद्वीपो महाराज नानाजनपदायुतः ।
 त्वया पुरुषशार्दूल दण्डेन मृदितः प्रभो ॥ २१
 जम्बूद्वीपेन सदृशः क्रौञ्चद्वीपो नराधिप ।
 अपरेण महामेरोर्दण्डेन मृदितस्त्वया ॥ २२
 क्रौञ्चद्वीपेन सदृशः शाकद्वीपो नराधिप ।
 पूर्वेण तु महामेरोर्दण्डेन मृदितस्त्वया ॥ २३
 उत्तरेण महामेरोः शाकद्वीपेन संमितः ।
 भद्राश्वः पुरुषव्याघ्र दण्डेन मृदितस्त्वया ॥ २४
 द्वीपाश्च सान्तरद्वीपा नानाजनपदालयाः ।
 विगाह्य सागरं वीर दण्डेन मृदितस्त्वया ॥ २५
 एतान्यप्रतिमानि त्वं कृत्वा कर्माणि भारत ।
 न प्रीयसे महाराज पूज्यमानो द्विजातिभिः ॥ २६
 स त्वं भ्रातृनिमान्दृष्ट्वा प्रतिनन्दस्व भारत ।
 ऋषभानिव संमत्तान्गजेन्द्रानूर्जितानिव ॥ २७
 अमरप्रतिभाः सर्वे शत्रुसाहाः परंतपाः ।
 एकोऽपि हि सुखायैषां क्षमः स्यादिति मे मतिः ॥ २८
 किं पुनः पुरुषव्याघ्राः पतयो मे नरर्षभाः ।
 समस्तानीन्द्रियाणीव शरीरस्य विचेष्टने ॥ २९
 अनृतं मात्रवीच्छुश्रूः सर्वज्ञा सर्वदर्शिनी ।
 युधिष्ठिरस्त्वां पाञ्चालि सुखे धास्यत्यनुत्तमे ॥ ३०
 हत्वा राजसहस्राणि बहून्याशुपराक्रमः ।
 तद्वयर्थं संप्रपश्यामि मोहात्त्व जनाधिप ॥ ३१
 येषामुन्मत्तको ज्येष्ठः सर्वे तस्योपचारिणः ।
 तवोन्मादेन राजेन्द्र सोन्मादाः सर्वपाण्डवाः ॥ ३२
 यदि हि स्युरनुन्मत्ता भ्रातरस्ते जनाधिप ।

बद्धा त्वां नास्तिकैः सार्धं प्रशासेयुर्वसुंधराम् ॥ ३३
 कुस्ते मूढमेवं हि यः श्रेयो नाधिगच्छति ।
 धूपैरञ्जनयोगैश्च नस्यकर्मभिरेव च ।
 भेषजैः स चिकित्स्यः स्याद्य उन्मार्गेण गच्छति ॥ ३४
 साहं सर्वाधमा लोके स्त्रीणां भरतसत्तम ।
 तथा विनिकृतामित्रैर्याहमिच्छामि जीवितुम् ॥ ३५
 एतेषां यतमानानामुत्पद्यन्ते तु संपदः ।
 त्वं तु सर्वा महीं लब्ध्वा कुरुषे स्वयमापदम् ॥ ३६
 यथास्तां संमतौ राज्ञां पृथिव्यां राजसत्तमौ ।
 मान्धाता चाम्बरीषश्च तथा राजन्विराजसे ॥ ३७
 प्रशाधि पृथिवीं देवीं प्रजा धर्मेण पालयन् ।
 सपर्वतवनद्वीपां मा राजन्विमना भव ॥ ३८
 यजस्व विधिधैर्यज्ञैर्जुह्वन्नग्नीन्प्रयच्छ च ।
 पुराणि भोगान्वासांसि द्विजातिभ्यो नृपोत्तम ॥ ३९

इति श्रीमहाभारते शान्तिपर्वणि

चतुर्दशोऽध्यायः ॥ १४ ॥

१५

वैशंपायन उवाच ।

यज्ञसेन्या वचः श्रुत्वा पुनरेवाजुर्नोऽब्रवीत् ।
 अनुमान्य महाबाहुं ज्येष्ठं भ्रातरमीश्वरम् ॥ १
 दण्डः शास्ति प्रजाः सर्वा दण्ड एवाभिरक्षति ।
 दण्डः सुप्तेषु जागर्ति दण्डं धर्मं विदुर्बुधाः ॥ २
 धर्मं संरक्षते दण्डस्तथैवार्थं नराधिप ।
 कामं संरक्षते दण्डस्त्रिवर्गो दण्ड उच्यते ॥ ३
 दण्डेन रक्षयते धान्यं धनं दण्डेन रक्षयते ।
 एतद्विद्वन्नपादस्व स्वभावं पश्य लौकिकम् ॥ ४
 राजदण्डभयादेके पापाः पापं न कुर्वते ।
 यमदण्डभयादेके परलोकभयादपि ॥ ५
 परस्परभयादेके पापाः पापं न कुर्वते ।
 एवं सांसिद्धिके लोके सर्वं दण्डे प्रतिष्ठितम् ॥ ६

दण्डस्यैव भयादेके न खादन्ति परस्परम् ।
 अन्वे तमसि मज्जेयुर्यदि दण्डो न पालयेत् ॥ ७
 यस्माददान्तान्दमयत्यशिष्टान्दण्डयत्यपि ।
 दमनादण्डनाचैव तस्मादण्डं विदुर्बुधाः ॥ ८
 वाचि दण्डो ब्राह्मणानां क्षत्रियाणां भुजार्पणम् ।
 दानदण्डः स्मृतो वैश्यो निर्दण्डः शूद्र उच्यते ॥ ९
 असंमोहाय मर्त्यानामर्थसंरक्षणाय च ।
 मर्यादा स्थापिता लोके दण्डसंज्ञा विशां पते ॥ १०
 यत्र श्यामो लोहिताक्षो दण्डश्चरति सूनृतः ।
 प्रजास्तत्र न मुह्यन्ति नेता चेत्साधु पश्यति ॥ ११
 ब्रह्मचारी गृहस्थश्च वानप्रस्थोऽथ भिक्षुकः ।
 दण्डस्यैव भयादेते मनुष्या वर्त्मनि स्थिताः ॥ १२
 नाभीतो यजते राजन्नाभीतो दातुमिच्छति ।
 नाभीतः पुरुषः कश्चित्समये स्थातुमिच्छति ॥ १३
 नाच्छित्त्वा परमर्माणि नाकृत्वा कर्म दारुणम् ।
 नाहत्वा मत्स्यघातीव प्राप्नोति महतीं श्रियम् ॥ १४
 नान्नतः कीर्तिरस्तीह न वित्तं न पुनः प्रजाः ।
 इन्द्रो वृत्रवधेनैव महेन्द्रः समपद्यत ॥ १५
 य एव देवा हन्तारस्ताल्लोकोऽर्चयते भृशम् ।
 हन्ता रुद्रस्तथा स्कन्दः शक्रोऽग्निर्वरुणो यमः ॥ १६
 हन्ता कालस्तथा वायुर्मृत्युर्वैश्रवणो रविः ।
 वसवो मरुतः साध्या विश्वेदेवाश्च भारत ॥ १७
 एतान्देवान्नमस्यन्ति प्रतापप्रणता जनाः ।
 न ब्रह्माणं न धातारं न पूषाणं कथंचन ॥ १८
 मध्यस्थान्सर्वभूतेषु दान्ताञ्जमपरायणान् ।
 यजन्ते मानवाः केचित्प्रशान्ताः सर्वकर्मसु ॥ १९
 न हि पश्यामि जीवन्तं लोके कंचिद्दिसया ।
 सत्त्वैः सत्त्वानि जीवन्ति दुर्बलैर्बलवत्तराः ॥ २०
 नकुलो मूषकानन्ति बिडालो नकुलं तथा ।
 बिडालमन्ति श्वा राजञ्चानं व्यालमृगस्तथा ॥ २१

तानन्ति पुरुषः सर्वान्पश्य धर्मो यथागतः ।
 प्राणस्यान्नमिदं सर्वं जङ्गमं स्थावरं च यत् ॥ २२
 विधानं देवविहितं तत्र विद्वान्न मुह्यति ।
 यथा सृष्टोऽसि राजेन्द्र तथा भवितुमर्हसि ॥ २३
 विनीतक्रोधहर्षा हि मन्दा वनमुपाश्रिताः ।
 बिना बधं न कुर्वन्ति तापसाः प्राणयापनम् ॥ २४
 उदके बहवः प्राणाः पृथिव्यां च फलेषु च ।
 न च कश्चिन्न तान्हन्ति किमन्यत्प्राणयापनात् ॥ २५
 सूक्ष्मयोनीनि भूतानि तर्कगम्यानि कानिचित् ।
 पक्ष्मणोऽपि निपातेन येषां स्यात्कन्धपर्ययः ॥ २६
 ग्रामान्निष्क्रम्य मुनयो विगतक्रोधमत्सराः ।
 वने कुटुम्बधर्माणो दृश्यन्ते परिमोहिताः ॥ २७
 भूमिं भित्त्वौषधीश्रिलत्वा वृक्षादीनण्डजान्पशून् ।
 मनुष्यास्तन्वते यज्ञांस्ते स्वर्गं प्राप्नुवन्ति च ॥ २८
 दण्डनीत्यां प्रणीतायां सर्वे सिध्यन्त्युपक्रमाः ।
 कौन्तेय सर्वभूतानां तत्र मे नास्ति संशयः ॥ २९
 दण्डश्चेन्न भवेद्भोके व्यनशिष्यन्निमाः प्रजाः ।
 शूले मत्स्यानिवापक्ष्यन्दुर्बलान्बलवत्तराः ॥ ३०
 सत्यं चेदं ब्रह्मणा पूर्वमुक्तं
 दण्डः प्रजा रक्षति साधु नीतः ।
 पश्याम्यश्च प्रतिशाम्यन्त्यभीताः
 संतर्जिता दण्डभयाज्ज्वलन्ति ॥ ३१
 अन्धं तम इवेदं स्यान्न प्रज्ञायेत किञ्चन ।
 दण्डश्चेन्न भवेद्भोके विभजन्साध्वसाधुनी ॥ ३२
 येऽपि संभिन्नमर्यादा नास्तिका वेदनिन्दकाः ।
 तेऽपि भोगाय कल्पन्ते दण्डेनोपनिषिडिताः ॥ ३३
 सर्वो दण्डजितो लोको दुर्लभो हि शुचिर्नरः ।
 दण्डस्य हि भयाद्भीतो भोगायेह प्रकल्पते ॥ ३४
 चातुर्वर्ण्याप्रमोहाय सुनीतनयनाय च ।
 दण्डो विधात्रा विहितो धर्मार्थावभिरक्षितुम् ॥ ३५

यदि दण्डान्न विभ्येयुर्वयांसि श्वापदानि च ।
 अद्युः पशून्मनुष्यांश्च यन्मार्थानि हवीषि च ॥ ३६
 न ब्रह्मचार्यधीर्यात कल्याणी गौर्न दुह्यते ।
 न कन्योद्बहनं गच्छेद्यदि दण्डो न पालयेत् ॥ ३७
 विश्वलोपः प्रवर्तेत भिद्येरन्सर्वसेतवः ।
 ममत्वं न प्रजानीयुर्यदि दण्डो न पालयेत् ॥ ३८
 न संवत्सरसत्राणि तिष्ठेयुरकुतोभयाः ।
 विधिवद्दक्षिणावन्ति यदि दण्डो न पालयेत् ॥ ३९
 चरेयुर्नाश्रमे धर्मं यथोक्तं विधिमाश्रिताः ।
 न विद्यां प्राप्नुयात्कश्चिद्यदि दण्डो न पालयेत् ॥ ४०
 न चोष्ट्रा न बलीवर्दा नाश्वाश्चतरगर्दभाः ।
 युक्ता बहेयुर्यानि यदि दण्डो न पालयेत् ॥ ४१
 न प्रेष्या वचनं कुर्युर्न बालो जातु कर्हिचित् ।
 तिष्ठेत्पितृमते धर्मे यदि दण्डो न पालयेत् ॥ ४२
 दण्डे स्थिताः प्रजाः सर्वा भयं दण्डं विदुर्बुधाः ।
 दण्डे स्वर्गो मनुष्याणां लोकोऽयं च प्रतिष्ठितः ॥ ४३
 न तत्र कूटं पापं वा वञ्चना वापि दृश्यते ।
 यत्र दण्डः सुविहितश्चरत्यरिविनाशनः ॥ ४४
 हविः श्वा प्रपिबेद्दृष्टो दण्डश्चेन्नोद्यतो भवेत् ।
 हरेत्काकः पुरोडाशं यदि दण्डो न पालयेत् ॥ ४५
 यदिदं धर्मतो राज्यं विहितं यद्यधर्मतः ।
 कार्यस्तत्र न शोको वै भुङ्क्ते भोगान्यजस्र च ॥ ४६
 सुखेन धर्मं श्रीमन्तश्चरन्ति शुचिवाससः ।
 संवसन्तः प्रियैर्दारैर्मुञ्जानाश्चान्नमुत्तमम् ॥ ४७
 अर्थे सर्वे समारम्भाः समायत्ता न संशयः ।
 स च दण्डे समायत्तः पश्य दण्डस्य गौरवम् ॥ ४८
 लोकयात्रार्थमेवेह धर्मप्रवचनं कृतम् ।
 अहिंसा साधुहिंसेति श्रेयान्धर्मपरिग्रहः ॥ ४९
 नात्यन्तगुणवान्कश्चिन्न चाप्यत्यन्तनिर्गुणः ।
 उभयं सर्वकार्येषु दृश्यते साध्वसाधु च ॥ ५०

पशन्तां वृषणं छित्त्वा ततो भिन्दन्ति नस्तकान् ।
 कृषन्ति बहवो भारान्बध्नन्ति दमयन्ति च ॥ ५१
 एवं पर्याकुले लोके विपथे जर्जरीकृते ।
 तैस्तैर्न्यायैर्महाराज पुराणं धर्ममाचर ॥ ५२
 यज्ञ देहि प्रजा रक्ष धर्मं समनुपालय ।
 अमित्राञ्छहि कौन्तेय मित्राणि परिपालय ॥ ५३
 मा च ते निघ्नतः शत्रून्मन्युर्भवतु भारत ।
 न तत्र किल्बिषं किञ्चित्कर्तुर्भवति भारत ॥ ५४
 आततायी हि यो हन्यादाततायिनमागतम् ।
 न तेन भूणहा स स्यान्मन्युस्तं मन्युमृच्छति ॥ ५५
 अवध्यः सर्वभूतानामन्तरात्मा न संशयः ।
 ब्रवथ्ये चात्मनि कथं वध्यो भवति केनचित् ॥ ५६
 यथा हि पुरुषः शालां पुनः संप्रविशेन्नवाम् ।
 एवं जीवः शरीराणि तानि तानि प्रपद्यते ॥ ५७
 देहान्पुराणानुत्सृज्य नवान्संप्रतिपद्यते ।
 एवं सृत्युमुखं प्राहुर्ये जनास्तत्त्वदर्शिनः ॥ ५८

इति श्रीमहाभारते शान्तिपर्वणि

पञ्चदशोऽध्यायः ॥ १५ ॥

१६

वैशंपायन उवाच ।

अर्जुनस्य वचः श्रुत्वा भीमसेनोऽत्यमर्षणः ।
 वैशम्पास्याय तेजस्वी ज्येष्ठं आतरमन्नवीत् ॥ १
 राजन्विदितधर्मोऽसि न तेऽस्त्यविदितं भुवि ।
 एषिष्णाम ते वृत्तं सदैव न च शक्नुमः ॥ २
 न वक्ष्यामि न वक्ष्यामीत्येवं मे मनसि स्थितम् ।
 अतिदुःखात्तु वक्ष्यामि तन्निबोध जनाधिप ॥ ३
 भवतस्तु प्रमोहेन सर्वं संशयितं कृतम् ।
 विद्वत्त्वं च नः प्राप्तमवलत्वं तथैव च ॥ ४
 एवं हि राजा लोकस्य सर्वशास्त्रविशारदः ।
 बोधमापद्यते दैन्याद्यथा कुपुरुषस्तथा ॥ ५

आगतिश्च गतिश्चैव लोकस्य विदिता तव ।
 आयत्यां च तदात्वे च न तेऽस्त्यविदितं प्रभो ॥ ६
 एवं गते महाराज राज्यं प्रति जनाधिप ।
 हेतुमत्र प्रवक्ष्यामि तदिहैकमनाः शृणु ॥ ७
 द्विविधो जायते व्याधिः शारीरो मानसस्तथा ।
 परस्परं तयोर्जन्म निर्द्वंद्वं नोपलभ्यते ॥ ८
 शारीराज्जायते व्याधिर्मानसो नात्र संशयः ।
 मानसाज्जायते व्याधिः शारीर इति निश्चयः ॥ ९
 शारीरमानसे दुःखे योऽतीते अनुशोचति ।
 दुःखेन लभते दुःखं द्वावनर्थौ प्रपद्यते ॥ १०
 शीतोष्णे चैव वायुश्च त्रयः शारीरजा गुणाः ।
 तेषां गुणानां साम्यं च तदाहुः स्वस्थलक्षणम् ॥ ११
 तेषामन्यतमोत्सेके विधानमुपदिश्यते ।
 उष्णेन बाध्यते शीतं शीतेनोष्णं प्रबाध्यते ॥ १२
 सत्त्वं रजस्तमश्चैव मानसाः स्युस्त्रयो गुणाः ।
 हर्षेण बाध्यते शोको हर्षः शोकेन बाध्यते ॥ १३
 कश्चित्सुखे वर्तमानो दुःखस्य स्मर्तुमिच्छति ।
 कश्चिदुःखे वर्तमानः सुखस्य स्मर्तुमिच्छति ॥ १४
 स त्वं न दुःखी दुःखस्य न सुखी च सुखस्य च ।
 न दुःखी सुखजातस्य न सुखी दुःखजस्य वा ॥ १५
 स्मर्तुमर्हसि कौरव्य दिष्टं तु बलवन्तरम् ।
 अथ वा ते स्वभावोऽयं येन पार्थिव कृष्यसे ॥ १६
 दृष्ट्वा सभागतां कृष्णामेकवस्त्रां रजस्वलाम् ।
 मिषतां पाण्डुपुत्राणां न तस्य स्मर्तुमर्हसि ॥ १७
 प्रव्राजनं च नगरादजिनैश्च निवासनम् ।
 महारण्यनिवासश्च न तस्य स्मर्तुमर्हसि ॥ १८
 जटासुरात्परिहृशं चित्रसेनेन चाहवम् ।
 सैन्धवाच्च परिहृशं कथं दिस्मृतवानसि ।
 पुनरज्ञातचर्यायां कीचकेन पदा वधम् ॥ १९
 यच्च ते द्रोणभीष्माभ्यां युद्धमासीदरिदम ।

मनसैकेन ते युद्धमिदं घोरमुपस्थितम् ॥ २०
 यत्र नास्ति शरैः कार्यं न मित्रैर्न च बन्धुभिः ।
 आत्मनैकेन योद्धव्यं तत्ते युद्धमुपस्थितम् ॥ २१
 तस्मिन्ननिर्जिते युद्धे प्राणान्यदि ह मोक्ष्यसे ।
 अन्यं देहं समास्थाय पुनस्तेनैव योत्स्यसे ॥ २२
 तस्माद्यैव गन्तव्यं युद्धस्य भरतर्षभ ।
 एतज्जित्वा महाराज कृतकृत्यो भविष्यसि ॥ २३
 एतां बुद्धिं विनिश्चित्य भूतानामार्गतिं गतिम् ।
 पितृपैतामहे वृत्ते शाधि राज्यं यथोचितम् ॥ २४
 दिष्ट्या दुर्योधनः पापो निहतः सानुगो युधि ।
 द्रौपद्याः केशपक्षस्य दिष्ट्या त्वं पदवीं गतः ॥ २५
 यजस्व वाजिमेधेन विधिवद्दक्षिणावता ।
 वयं ते किंकराः पार्थ वासुदेवश्च वीर्यवान् ॥ २६

इति श्रीमहाभारते शान्तिपर्वणि

षोडशोऽध्यायः ॥ १६ ॥

१७

युधिष्ठिर उवाच ।

असंतोषः प्रमादश्च मदो रागोऽप्रशान्तता ।
 बलं मोहोऽभिमानश्च उद्वेगश्चापि सर्वशः ॥ १
 एभिः पाप्मभिराविष्टो राज्यं त्वमभिकाङ्क्षसि ।
 निरामिषो विनिर्मुक्तः प्रशान्तः सुसुखी भव ॥ २
 य इमामखिलां भूमिं शिष्यादेको महीपतिः ।
 तस्याप्युदरमेवैकं किमिदं त्वं प्रशंससि ॥ ३
 नाहा पूरयितुं शक्या न मासेन नरर्षभ ।
 अपूर्यां पूरयन्निच्छामायुषापि न शक्नुयात् ॥ ४
 यथेद्धः प्रज्वलत्यग्निरसमिद्धः प्रशाम्यति ।
 अल्पाहारतया त्वग्निं शमयौदर्यमुत्थितम् ।
 जयोदरं पृथिव्या ते श्रेयो निर्जितया जितम् ॥ ५
 मानुषान्कामभोगांस्त्वमैश्वर्यं च प्रशंससि ।
 अभोगिनोऽबलाश्चैव यान्ति स्थानमनुत्तमम् ॥ ६

योगक्षेमौ च राष्ट्रस्य धर्माधर्मौ त्वयि स्थितौ ।
 मुच्यस्व महतो भारान्यागमेवाभिसंश्रय ॥ ७
 एकोदरकृते व्याघ्रः करोति विघसं बहु ।
 तमन्येऽप्युपजीवन्ति मन्दवेगंचरा मृगाः ॥ ८
 विषयान्प्रतिसंहृत्य संन्यासं कुरुते यतिः ।
 न च तुष्यन्ति राजानः पश्य बुद्धयन्तरं यथा ॥ ९
 पत्राहारैरश्मकुट्टैर्दन्तोल्खलिकैस्तथा ।
 अन्धक्षैर्वायुभक्षैश्च तैरयं नरको जितः ॥ १०
 यश्चेमां वसुधां कृत्स्नां प्रशासेदखिलां नृपः ।
 तुल्याद्मकाश्चनो यश्च सं कृतार्थो न पार्थिवः ॥ ११
 संकल्पेषु निरारम्भो निराशो निर्ममो भव ।
 विशोकं स्थानमातिष्ठ इह चामुत्र चाव्ययम् ॥ १२
 निरामिषा न शोचन्ति शोचसि त्वं किमामिषम् ।
 परित्यज्यामिषं सर्वं मृषावादात्प्रमोक्ष्यसे ॥ १३
 पन्थानौ पितृयानश्च देवयानश्च विश्रुतौ ।
 ईजानाः पितृयानेन देवयानेन मोक्षिणः ॥ १४
 तपसा ब्रह्मचर्येण स्वाध्यायेन च पाविताः ।
 विमुच्य देहान्त्रै भान्ति सृत्योरविषयं गताः ॥ १५
 आमिषं बन्धनं लोके कर्महोक्तं तथामिषम् ।
 ताभ्यां विमुक्तः पाशाभ्यां पदमाप्नोति तत्परम् ॥ १६
 अपि गाथामिमां गीतां जनकेन वदन्त्युत ।
 निर्द्वन्द्वेन विमुक्तेन मोक्षं समनुपश्यता ॥ १७
 अनन्तं बत मे वित्तं यस्य मे नास्ति किञ्चन ।
 मिथिलयां प्रदीप्तायां न मे दहति किञ्चन ॥ १८
 प्रज्ञाप्रासादमारुह्य नशोच्याऽशोचतो जनान् ।
 जगतीस्थानिवात्रिस्थो मन्दबुद्धीनवेक्षते ॥ १९
 दृश्यं परयति यः पश्यन्स चक्षुष्मान्स बुद्धिमान् ।
 अज्ञातानां च विज्ञानात्संबोधाद्बुद्धिरुच्यते ॥ २०
 यस्तु वाचं विजानाति बहुमानमियात्स वै ।
 ब्रह्मभावप्रसूतानां वैद्यानां भावितात्मनाम् ॥ २१

यदा भूतपृथग्भावमेकस्थमनुपश्यति ।
तत एव च विस्तारं ब्रह्म संपद्यते तदा ॥ २२
ते जनानां गतिं यान्ति नाविद्वांसोऽल्पचेतसः ।
नाबुद्धयो नातपसः सर्वं बुद्धौ प्रतिष्ठितम् ॥ २३

इति श्रीमहाभारते शान्तिपर्वणि

सप्तदशोऽध्यायः ॥ १७ ॥

१८

वैशंपायन उवाच ।

तूष्णींभूतं तु राजानं पुनरेवार्जुनोऽब्रवीत् ।
संतप्तः शोकदुःखाभ्यां राज्ञो वाचशल्यपीडितः ॥ १
कथयन्ति पुरावृत्तमितिहासमिमं जनाः ।
विदेहराजः संवादं भार्यया सह भारत ॥ २
एतस्य राज्यं भैक्षार्थं कृतबुद्धिं जनेश्वरम् ।
विदेहराजं महिषी दुःखिता प्रत्यभाषत ॥ ३
धनान्यपत्यं मित्राणि रत्नानि विविधानि च ।
पन्थानं पावनं हित्वा जनको मौण्ड्यमास्थितः ॥ ४
तं ददर्श प्रिया भार्या भैक्ष्यवृत्तिमकिंचनम् ।
धानामुष्टिमुपासीनं निरीहं गतमत्सरम् ॥ ५
तमुवाच समागम्य भर्तारमकुतोभयम् ।
क्रुद्धा मनस्विनी भार्या विविक्ते हेतुमद्भवः ॥ ६
कथमुत्सृज्य राज्यं त्वं धनधान्यसमाचितम् ।
कापालीं वृत्तिमास्थाय धानामुष्टिर्वनेऽचरः ॥ ७
प्रतिज्ञा तेऽन्यथा राजन्विचेष्टा चान्यथा तव ।
यद्वाज्यं महद्दुत्सृज्य स्वल्पे तुष्यसि पार्थिव ॥ ८
नैतेनातिथयो राजन्देवर्षिपितरस्तथा ।
शक्यमद्य त्वया भर्तुं मोघस्तेऽयं परिश्रमः ॥ ९
देवतातिथिभिश्चैव पितृभिश्चैव पार्थिव ।
सर्वैरैतैः परित्यक्तः परिव्रजसि निष्क्रियः ॥ १०
यस्यं त्रैविद्यवृद्धानां ब्राह्मणानां सहस्रशः ।
भर्ता भूत्वा च लोकस्य सोऽद्यान्यैर्भृतिमिच्छसि ॥

श्रियं हित्वा प्रदीप्तां त्वं श्ववत्संप्रति वीक्ष्यसे ।
अपुत्रा जननी तेऽद्य कौसल्या चापतिस्त्वया ॥ १२
अशीतिर्धर्मकामास्त्रां क्षत्रियाः पर्युपासते ।
त्वदाशामभिकाङ्क्षन्त्यः कृपणाः फलहेतुकाः ॥ १३
ताश्च त्वं विफलाः कुर्वन्काल्लोकान्नु गमिष्यसि ।
राजन्संशयिते मोक्षे परतन्त्रेषु देहिषु ॥ १४
नैव तेऽस्ति परो लोको नापरः पापकर्मणः ।
धर्म्यान्दारान्परित्यज्य यस्त्वमिच्छसि जीवितुम् ॥
स्रजो गन्धानलंकारान्वासांसि विविधानि च ।
किमर्थमभिसंत्यज्य परिव्रजसि निष्क्रियः ॥ १६
निपानं सर्वभूतानां भूत्वा त्वं पावनं महत् ।
आढयो वनस्पतिर्भूत्वा सोऽद्यान्यान्पर्युपाससे ॥ १७
खादन्ति हस्तिनं न्यासे क्रव्यादा बहवोऽप्युत ।
बहवः क्रमयश्चैव किं पुनस्त्वामनर्थकम् ॥ १८
य इमां कुण्डिकां भिन्द्यान्निविष्टुन्धं च ते हरेत् ।
वासश्चापहरेत्तस्मिन्कथं ते मानसं भवेत् ॥ १९
यस्त्वयं सर्वमुत्सृज्य धानामुष्टिपरिग्रहः ।
यदानेन समं सर्वं किमिदं मम दीयते ।
धानामुष्टिरिहार्थश्चेत्प्रतिज्ञा ते विनश्यति ॥ २०
का वाहं तव को मे त्वं कोऽद्य ते मय्यनुग्रहः ।
प्रशाधि पृथिवीं राजन्यत्र तेऽनुग्रहो भवेत् ।
प्रासादं शयनं यानं वासांस्याभरणानि च ॥ २१
श्रिया निराशैरधनैस्त्यक्तमित्रैरकिंचनैः ।
सौखिकैः संभृतानर्थान्यः संत्यजसि किं नु तत् ॥ २२
योऽत्यन्तं प्रतिगृह्णीयाद्यश्च दद्यात्सदैव हि ।
तयोस्त्वमन्तरं विद्धि श्रेयांस्ताभ्यां क उच्यते ॥ २३
सदैव याचमानेषु सत्सु दम्भविवर्जिषु ।
एतेषु दक्षिणा दत्ता दावाग्नाविव दुर्हुतम् ॥ २४
जातवेदा यथा राजन्नादग्ध्वैवोपशान्यति ।
सदैव याचमानो वै तथा शान्यति न द्विजः ॥ २५

सतां च वेदा अन्नं च लोकेऽस्मिन्प्रकृतिर्भुवा ।
 न चेदाता भवेदाता कुतः स्युर्भोक्षकाङ्क्षिणः ॥ २६
 अन्नाद्गृहस्था लोकेऽस्मिन्मिक्षयस्तद एव च ।
 अन्नात्प्राणः प्रभवति अन्नदः प्राणदो भवेत् ॥ २७
 गृहस्थेभ्योऽभिमनिर्वृत्ता गृहस्थानेव संश्रिताः ।
 प्रभवं च प्रतिष्ठां च दान्ता निन्दन्त आसते ॥ २८
 त्यागान्न भिक्षुकं विद्यान्न मौण्ड्यान्न च याचनात् ।
 ऋजुस्तु योऽर्थं त्यजति तं सुखं विद्धि भिक्षुकम् ॥ २९
 असक्तः सक्तवद्गच्छन्निःसङ्गो मुक्तवन्धनः ।
 समः शत्रौ च मित्रे च स वै मुक्तो महीपते ॥ ३०
 परिव्रजन्ति दानार्थं मुण्डाः काषायवाससः ।
 सिता बहुविधैः पाशैः संस्त्रिन्वन्तो वृथामिषम् ॥ ३१
 त्रयीं च नाम वार्तां च त्यक्त्वा पुत्रांस्यजन्ति ये ।
 त्रिविष्टम्बं च वासश्च प्रतिगृह्णन्त्यबुद्धयः ॥ ३२
 अनिष्कषाये काषायमीहार्थमिति विद्धि तत् ।
 धर्मध्वजानां मुण्डानां वृत्त्यर्थमिति मे मतिः ॥ ३३
 काषायैरजिनैश्चरैर्नग्नान्मुण्डाञ्जटाधरान् ।
 विभ्रत्साधून्महाराज जय लोकाञ्जितेन्द्रियः ॥ ३४
 अद्रयावेयानि गुर्वर्थाः क्रतून्सपशुदक्षिणान् ।
 ददात्यहरहः पूर्वं को नु धर्मतरस्ततः ॥ ३५
 तत्त्वज्ञो जनको राजा लोकेऽस्मिन्निति गीयते ।
 सोऽप्यासीन्मोहसंपन्नो मा मोहवशमन्वगाः ॥ ३६
 एवं धर्ममनुक्रान्तं सदा दानपरैर्नरैः ।
 आनृशंस्यगुणोपेतैः कामक्रोधविवर्जिताः ॥ ३७
 पालयन्तः प्रजाश्चैव दानमुत्तममास्थिताः ।
 इष्टाल्लोकानयाप्यामो ब्रह्मण्याः सत्यवादिनः ॥ ३८

इति श्रीमहाभारते शान्तिपर्वणि

अष्टादशोऽध्यायः ॥ १८ ॥

१९

युधिष्ठिर उवाच ।

वेदाहं तात शास्त्राणि अपराणि पराणि च ।
 उभयं वेदवचनं कुरु कर्म त्यजेति च ॥ १
 आकुलानि च शास्त्राणि हेतुभिश्चित्रितानि च ।
 निश्चयश्चैव यन्मात्रो वेदाहं तं यथाविधि ॥ २
 त्वं तु केवलमखड्गो वीरव्रतमनुष्ठितः ।
 शास्त्रार्थं तत्त्वतो गन्तुं न समर्थः कथंचन ॥ ३
 शास्त्रार्थसूक्ष्मदर्शी यो धर्मनिश्चयकोविदः ।
 तेनाप्येवं न वाच्योऽहं यदि धर्मं प्रपश्यसि ॥ ४
 भ्रातृसौहृदमास्थाय यदुक्तं वचनं त्वया ।
 न्यारयं युक्तं च कौन्तेय प्रीतोऽहं तेन तेऽर्जुन ॥ ५
 युद्धधर्मेषु सर्वेषु क्रियाणां नैपुणेषु च ।
 न त्वया सदृशः कश्चिन्निषु लोकेषु विद्यते ॥ ६
 धर्मसूक्ष्मं तु यद्वाक्यं तत्र दुष्प्रतरं त्वया ।
 धनंजय न मे बुद्धिमभिशङ्कितुमर्हसि ॥ ७
 युद्धशास्त्रविदेव त्वं न वृद्धाः सेवितास्त्वया ।
 समासयिस्तरविदां न तेषां वेत्सि निश्चयम् ॥ ८
 तपस्यागो विधिरिति निश्चयस्तात धीमताम् ।
 परं परं ज्याय एषां सैषा नैःश्रेयसी गतिः ॥ ९
 न त्वेतन्मन्यसे पार्थ न ज्यायोऽस्ति धनादिति ।
 अत्र ते वर्तयिष्यामि यथा नैतत्प्रधानतः ॥ १०
 तपःस्वाध्यायशीला हि दृश्यन्ते धार्मिका जनाः ।
 ऋषयस्तपसा युक्ता येषां लोकाः सनातनाः ॥ ११
 अजातश्मश्रवो धीरास्तथान्ये वनवासिनः ।
 अनन्ता अधना एव स्वाध्यायेन दिवं गताः ॥ १२
 उत्तरेण तु पन्थानमार्या विषयनिग्रहान् ।
 अबुद्धिजं तमस्त्यक्त्वा लोकांस्त्यागवतां गताः ॥ १३
 दक्षिणेन तु पन्थानं वं भास्वन्तं प्रपश्यसि ।
 एते क्रियावतां लोका ये श्मशानानि भोजिरे ॥ १४

अनिर्देश्य गतिः सा तु यां प्रपश्यन्ति मोक्षिणः ।
 तस्मात्त्यागः प्रधानेष्टः स तु दुःखः प्रवेदितुम् ॥ १५
 अनुसृत्य तु शास्त्राणि कवयः समवस्थिताः ।
 अपीह स्यादपीह स्यात्सारासारद्विदक्षया ॥ १६
 वेदादानतिक्रम्य शास्त्राण्यारण्यकानि च ।
 विपाठ्य कदलीरकन्धं सारं दद्रुशिरे न ते ॥ १७
 अथैकान्तव्युदासेन शरीरे पञ्चभौतिके ।
 इच्छद्वेषसमायुक्तमात्मानं प्राहुरिङ्गितैः ॥ १८
 अप्राह्यश्चक्षुषा सोऽपि अनिर्देश्यं च तद्विरा ।
 कर्महेतुपुरस्कारं भूतेषु परिवर्तते ॥ १९
 क्लृपणगोचरं कृत्वा मनस्तृष्णां निगृह्य च ।
 कर्मसंततिमुत्सृज्य स्यान्निरालम्बनः सुखी ॥ २०
 अस्मिन्नेवं सूक्ष्मगम्ये मार्गं सद्भिर्निर्पेविते ।
 इयमर्थमनर्थाह्वयमर्जुन त्वं प्रशंससि ॥ २१
 पूर्वशास्त्रविदो ह्येवं जनाः पश्यन्ति भारत ।
 क्रियासु निरता निरत्यं दाने यज्ञे च कर्मणि ॥ २२
 भवन्ति सुदुरावर्ता हेतुमन्तोऽपि पण्डिताः ।
 दृढपूर्वश्रुता मूढा नैतदस्तीति वादिनः ॥ २३
 अमृतस्यावमन्तारो वक्तारो जनसंसदि ।
 परन्ति असुधां कृत्स्नां वायदूका बहुश्रुताः ॥ २४
 शान्त्यं नाभिजानीमः कस्ताञ्ज्जातुमिहार्हति ।
 एवं प्राज्ञान्सतश्चापि महतः शास्त्रवित्तमान् ॥ २५
 तपसा महदाप्नोति बुद्ध्या वै विन्दते महत् ।
 ज्ञानेन सुखमाप्नोति सदा कौन्तेय धर्मवित् ॥ २६

इति श्रीमहाभारते शान्तिपर्वणि

एकौनविंशोऽध्यायः ॥ १९ ॥

२०

वैशंपायन उवाच ।

तस्मिन्वाक्यान्तरे वक्ता देवस्थानो महातपाः ।
 अभिनीततरं वाक्यमित्युवाच युधिष्ठिरम् ॥ १

यद्वचः फल्गुनेनोक्तं न ज्यायोऽस्ति धनादिति ।
 अत्र ते वर्तयिष्यामि तदेकाग्रमनाः शृणु ॥ २
 अजातशत्रो धर्मेण कृत्स्ना ते वसुधा जिता ।
 तां जित्वा न वृथा राजस्त्वं परित्यक्तुमर्हसि ॥ ३
 चतुष्पदी हि निःश्रेणी कर्मण्येषा प्रतिष्ठिता ।
 तां क्रमेण महाबाहो यथावज्जय पार्थिव ॥ ४
 तस्मात्पार्थ महायज्ञैर्यजस्व बहुदक्षिणैः ।
 स्वाध्याययज्ञा ऋषयो ज्ञानयज्ञास्तथापरे ॥ ५
 कर्मनिष्ठास्तु बुध्येथास्तपोनिष्ठांश्च भारत ।
 वैखानसानां राजेन्द्र वचनं श्रूयते यथा ॥ ६
 ईहते धनहेतोर्यस्तस्यानीहा गरीयसी ।
 भूयान्दोषः प्रवर्धेत यस्तं धनमपाश्रयेत् ॥ ७
 कृच्छ्राच्च द्रव्यसंहारं कुर्वन्ति धनकारणात् ।
 धनेन तृषितोऽबुद्ध्या भ्रूणहत्यां न बुध्यते ॥ ८
 अनर्हते यददाति न ददाति यदर्हते ।
 अनर्हार्हापरिज्ञानादानधर्मोऽपि दुष्करः ॥ ९

यज्ञाय सृष्टानि धनानि धात्रा

यष्टादिष्टः पुरुषो रक्षिता च ।

तस्मात्सर्वं यज्ञ एवोपयोज्यं

धनं ततोऽनन्तर एव कामः ॥ १०

यज्ञैरिन्द्रो विविधैरन्नवद्भि-

र्देवान्सर्वानभ्ययान्महौजाः ।

तेनेन्द्रत्वं प्राप्य विभ्राजतेऽसौ

तस्माद्यज्ञे सर्वमेवोपयोज्यम् ॥ ११

महादेवः सर्वमेधे महात्मा

हुत्वात्मानं देवदेवो विभूतः ।

विश्वाल्लोकान्वयाप्य विष्टभ्य कीर्त्या

विरोचते श्रुतिमान्कृत्तिवासाः ॥ १२

आविक्षितः पार्थिवो वै मरुतः

सृष्ट्वा मर्त्यो योऽजयदेवराजम् ।

यज्ञे यस्य श्रीः स्वयं संनिविष्टा
 यस्मिन्भाण्डं काञ्चनं सर्वमासीत् ॥ १३
 हरिश्चन्द्रः पार्थिवेन्द्रः श्रुतस्ते
 यज्ञैरिष्ट्वा पुण्यकृद्गीतशोकः ।
 ऋद्ध्वा शकं योऽजगन्मानुषः सं-
 स्तस्माद्यज्ञे सर्वमेवोपयोज्यम् ॥ १४
 इति श्रीमहाभारते शान्तिपर्वणि
 विंशतितमोऽध्यायः ॥ २० ॥

२१

देवस्थान उवाच ।

अत्रैवोदाहरन्तीमन्तिहासं पुरातनम् ।
 इन्द्रेण समये पृष्टो यदुवाच बृहस्पतिः ॥ १
 संतोषो वै स्वर्गतमः संतोषः परमं सुखम् ।
 तुष्टेर्न किञ्चित्परतः सुसम्बन्धपरितिष्ठति ॥ २
 यदा संहरते कामान्कूर्मोऽङ्गानीव सर्वशः ।
 तदात्मज्योतिरामैव स्वात्मनैव प्रसीदति ॥ ३
 न विभेति यदा चायं यदा चास्मान्न विभ्यति ।
 कामद्वेषौ च जयति तदात्मानं प्रपश्यति ॥ ४
 यदासौ सर्वभूतानां न क्रुध्यति न दुष्यति ।
 कर्मणा मनसा वाचा ब्रह्म संपश्यते तदा ॥ ५
 एवं कौन्तेय भूतानि तं तं धर्मं तथा तथा ।
 तदा तदा प्रपश्यन्ति तस्माद्बुध्यस्व भारत ॥ ६
 अन्ये शर्मं प्रशंसन्ति व्यायाममपरे तथा ।
 नैकं न चापरं केचिदुभयं च तथापरे ॥ ७
 यज्ञमेके प्रशंसन्ति संन्यासमपरे जनाः ।
 दानमेके प्रशंसन्ति केचिदेव प्रतिग्रहम् ।
 केचित्सर्वं परित्यज्य तूष्णीं ध्यायन्त आसते ॥ ८
 राज्यमेके प्रशंसन्ति सर्वेषां परिपालनम् ।
 हत्वा भित्त्वा च छित्त्वा च केचिदेकान्तशीलिनः ॥
 एतत्सर्वं समालोक्य बुधानामेष निश्चयः ।

अद्रोहेणैव भूतानां यो धर्मः स सतां मतः ॥ १०
 अद्रोहः सत्यवचनं संविभागो धृतिः क्षमा ।
 प्रजनः स्वेषु दारेषु मार्दवं ह्रीरचापलम् ॥ ११
 धनं धर्मप्रधानेष्टं मनुः स्वायंभुवोऽब्रवीत् ।
 तस्मादेवं प्रयत्नेन कौन्तेय परिपाल्य ॥ १२
 यो हि राज्ये स्थितः शश्वद्वशी तुल्यप्रियाप्रियः ।
 क्षत्रियो यज्ञशिष्टाशी राजशास्त्रार्थतत्त्वविन् ॥ १३
 असाधुनिग्रहरतः साधूनां प्रग्रहे रतः ।
 धर्मे वर्त्मनि संस्थाप्य प्रजा वर्तेत धर्मवित् ॥ १४
 पुत्रसंक्रामितश्रीस्तु वने वन्येन वर्तयन् ।
 विधिना श्रामणेनैव कुर्यात्कालमतन्द्रितः ॥ १५
 य एवं वर्तेते राजा राजधर्मविनिश्चितः ।
 तस्यायं च परश्चैव लोकः स्यात्सफलो नृप ।
 निर्वाणं तु सुदुष्परं बहुविधं च मे मतम् ॥ १६
 एवं धर्ममनुक्रान्ताः सत्यदानतपःपराः ।
 आनृशंस्यगुणैर्युक्ताः कामक्रोधविर्वर्जिताः ॥ १७
 प्रजानां पालने युक्ता दममुत्तममास्थिताः ।
 गोब्राह्मणार्थं युद्धेन संप्राप्ता गतिमुत्तमाम् ॥ १८
 एवं रुद्राः सवसवस्तथादित्याः परंतप ।
 साध्या राजर्षिसंघाश्च धर्ममेतं समाश्रिताः ।
 अप्रमत्तास्ततः स्वर्गं प्राप्ताः पुण्यैः स्वकर्मभिः ॥ १९
 इति श्रीमहाभारते शान्तिपर्वणि

एकविंशोऽध्यायः ॥ २१ ॥

२२

वैशंपायन उवाच ।

तस्मिन्वाक्यान्तरे वाक्यं पुनरेवार्जुनोऽब्रवीत् ।
 विषण्णमनसं ज्येष्ठमिदं भ्रातरमीश्वरम् ॥ १
 क्षत्रधर्मेण धर्मज्ञं प्राप्य राज्यमनुत्तमम् ।
 जित्वा चारीन्द्रश्रेष्ठ तप्यते किं भवान्भुशम् ॥ २
 क्षत्रियाणां महाराज संग्रामे निधनं स्मृतम् ।

विशिष्टं बहुभिर्यज्ञैः क्षत्रधर्ममनुस्मर ॥ ३
 ब्राह्मणानां तपस्यागः प्रेत्यधर्मविधिः स्मृतः ।
 क्षत्रियाणां च विहितं संग्रामे निधनं विभो ॥ ४
 क्षत्रधर्मो महारौद्रः शस्त्रनित्य इति स्मृतः ।
 वधश्च भरतश्रेष्ठ काले शस्त्रेण संयुगे ॥ ५
 ब्राह्मणस्यापि चेद्राजन्क्षत्रधर्मेण तिष्ठतः ।
 प्रशस्तं जीवितं लोके क्षत्रं हि ब्रह्मसंस्थितम् ॥ ६
 न त्यागो न पुनर्याच्चा न तपो मनुजेश्वर ।
 क्षत्रियस्य विधीयन्ते न परस्त्रोपजीवनम् ॥ ७
 स भवान्सर्वधर्मज्ञः सर्वात्मा भरतर्षभ ।
 राजा मनीषी निपुणो लोके दृष्टपरावरः ॥ ८
 लक्ष्म्या संतापजं शोकं दंशितो भव कर्मणि ।
 क्षत्रियस्य विशेषेण हृदयं वज्रसंहतम् ॥ ९
 जित्वारीन्क्षत्रधर्मेण प्राप्य राज्यर्मकण्टकम् ।
 विजितात्मा मनुष्येन्द्र यज्ञदानपरो भव ॥ १०
 इन्द्रो वै ब्रह्मणः पुत्रः कर्मणा क्षत्रियोऽभवत् ।
 ज्ञातीनां पापवृत्तीनां जघान नवतीर्नव ॥ ११
 तच्चास्य कर्म पूज्यं हि प्रशस्यं च विशां पते ।
 तेन चेन्द्रत्वमापेदे देवानामिति नः श्रुतम् ॥ १२
 स त्वं यज्ञैर्महाराज यजस्व बहुदक्षिणैः ।
 यथैवेन्द्रो मनुष्येन्द्र चिराय विगतज्वरः ॥ १३
 मा त्वमेवंगते किञ्चित्क्षत्रियर्षभ शोचिथाः ।
 गतारते क्षत्रधर्मेण शस्त्रपूताः परां गतिम् ॥ १४
 भवितव्यं तथा तच्च यद्वृत्तं भरतर्षभ ।
 दिष्टं हि राजशार्दूल न शक्यमतिवर्तितुम् ॥ १५

इति श्रीमहाभारते शान्तिपर्वणि

द्वाविंशोऽध्यायः ॥ २२ ॥

वैशंपायन उवाच ।

२३

एवमुक्तस्तु कौन्तेयो गुडाकेशेन भारत ।

नोवाच किञ्चित्कौरव्यस्ततो द्वैपायनोऽब्रवीत् ॥ १
 वीभत्सोर्वचनं सम्यक्सत्यमेतद्युधिष्ठिर ।
 शास्त्रदृष्टः परो धर्मः स्मृतो गार्हस्थ्य आश्रमः ॥ २
 स्वधर्मं चर धर्मज्ञ यथाशास्त्रं यथाविधि ।
 न हि गार्हस्थ्यमुत्सृज्य तवारण्यं विधीयते ॥ ३
 गृहस्थं हि सदा देवाः पितर ऋषयस्तथा ।
 भृत्याश्चैवोपजीवन्ति तान्भजस्व महीपते ॥ ४
 वयांसि पशवश्चैव भूतानि च महीपते ।
 गृहस्थैरेव धार्यन्ते तस्माज्ज्येष्ठाश्रमो गृही ॥ ५
 सोऽयं चतुर्णामेतेषामाश्रमाणां दुराचरः ।
 तं चराविमनाः पार्थ दुश्चरं दुर्बलेन्द्रियैः ॥ ६
 वेदज्ञानं च ते कृत्स्नं तपश्च चरितं महत् ।
 पितृपैतामहे राज्ये धुरमुद्गोदुमर्हसि ॥ ७
 तपो यज्ञस्तथा विद्या भैक्षमिन्द्रियनिग्रहः ।
 ध्यानमेकान्तशीलत्वं तुष्टिर्दानं च शक्तितः ॥ ८
 ब्राह्मणानां महाराज चेष्टाः संसिद्धिकारिकाः ।
 क्षत्रियाणां च वक्ष्यामि तवापि विदितं पुनः ॥ ९
 यज्ञो विद्या समुत्थानमसंतोषः श्रियं प्रति ।
 दण्डधारणमत्युग्रं प्रजानां परिपालनम् ॥ १०
 वेदज्ञानं तथा कृत्स्नं तपः सुचरितं तथा ।
 द्रविणोपार्जनं भूरि पात्रेषु प्रतिपादनम् ॥ ११
 एतानि राज्ञां कर्माणि सुकृतानि विशां पते ।
 इमं लोकमसुं लोकं साधयन्तीति नः श्रुतम् ॥ १२
 तेषां ज्यायस्तु कौन्तेय दण्डधारणमुच्यते ।
 बलं हि क्षत्रिये नित्यं बले दण्डः समाहितः ॥ १३
 एताश्चेष्टाः क्षत्रियाणां राजन्संसिद्धिकारिकाः ।
 अपि गाथामिमां चापि बृहस्पतिरभाषत ॥ १४
 भूमिरेतौ निगिरति सर्पो बिलशयानिव ।
 राजानं चाविरोद्धारं ब्राह्मणं चाप्रवासिनम् ॥ १५
 सुद्युम्नश्चापि राजर्षिः श्रूयते दण्डधारणात् ।

प्राप्तवान्परमां सिद्धिं दक्षः प्राचेतसो यथा ॥ १६

इति श्रीमहाभारते शान्तिपर्वणि

त्रयोविंशोऽध्यायः ॥ २३ ॥

२४

युधिष्ठिर उवाच ।

भगवन्कर्मणा केन सुद्युम्नो वसुधाधिपः ।

संसिद्धिं परमां प्राप्तः श्रोतुमिच्छामि तं नृपम् ॥१

व्यास उवाच ।

अत्राप्युदाहरन्तीममितिहासं पुरातनम् ।

शङ्खश्च लिखितश्चास्तां भ्रातरौ संयतव्रतौ ॥ २

तयोरावसथावास्तां रमणीयौ पृथक्पृथक् ।

नित्यपुष्पफलैर्वृक्षैरुपेतौ बाहुदामनु ॥ ३

ततः कदाचिल्लिखितः शङ्खस्याश्रममागमत् ।

यदृच्छयापि शङ्खोऽथ निष्क्रान्तोऽभवदाश्रमात् ॥४

सोऽभिगम्याश्रमं भ्रातुः शङ्खस्य लिखितस्तदा ।

फलानि शातयामास सम्यक्परिणतान्युत ॥ ५

तान्युपादाय विस्रब्धो भक्षयामास स द्विजः ।

तस्मिंश्च भक्षयत्येव शङ्खोऽप्याश्रममागमत् ॥ ६

भक्षयन्तं तु तं दृष्ट्वा शङ्खो भ्रातरमब्रवीत् ।

कुतः फलान्यवाप्तानि हेतुना केन खादसि ॥ ७

सोऽब्रवीद्भ्रातरं ज्येष्ठमुपस्पृश्याभिवाद्य च ।

इत एव गृहीतानि मयेति प्रहसन्निव ॥ ८

तमब्रवीत्तदा शङ्खस्तीव्रकोपसमन्वितः ।

स्तेयं त्वया कृतमिदं फलान्याददता स्वयम् ।

गच्छ राजानमासाद्य स्वकर्म प्रथयस्व वै ॥ ९

अदत्तादानमेवेदं कृतं पार्थिवसत्तम ।

स्तेनं मां त्वं विदित्वा च स्वधर्ममनुपालय ।

शीघ्रं धारय चौरस्य मम दण्डं नराधिप ॥ १०

इत्युक्तस्तस्य वचनात्सुद्युम्नं वसुधाधिपम् ।

अभ्यगच्छन्महाबाहो लिखितः संशितव्रतः ॥ ११

सुद्युम्नस्त्वन्तपालेभ्यः श्रुत्वा लिखितमागतम् ।

अभ्यगच्छत्सहामाल्यः पद्भ्यामेव नरेश्वरः ॥ १२

तमब्रवीत्समागत्य स राजा ब्रह्मवित्तमम् ।

किमागमनमाचक्ष्व भगवन्कृतमेव तत् ॥ १३

एवमुक्तः स विप्रर्षिः सुद्युम्नमिदमब्रवीत् ।

प्रतिश्रौषि करिष्येति श्रुत्वा तत्कर्तुमर्हसि ॥ १४

अनिसृष्टानि गुरुणा फलानि पुरुषर्षभ ।

भक्षितानि मया राजंस्तत्र मां शाधि माचिरम् ॥१५

सुद्युम्न उवाच ।

प्रमाणं चेन्मतो राजा भवतो दण्डधारणे ।

अनुज्ञायामपि तथा हेतुः स्याद्ब्राह्मणर्षभ ॥ १६

स भवानभ्यनुज्ञातः शुचिकर्मा महाव्रतः ।

ब्रूहि कामानतोऽन्यांस्त्वं करिष्यामि हि ते वचः ॥१७

व्यास उवाच ।

छन्दमानोऽपि ब्रह्मर्षिः पार्थिवेन महात्मना ।

नान्यं वै वरयामास तस्माद्दण्डादृते वरम् ॥ १८

ततः स पृथिवीपालो लिखितस्य महात्मनः ।

करौ प्रच्छेदयामास धृतदण्डो जगाम सः ॥१९

स गत्वा भ्रातरं शङ्खमार्तरूपोऽब्रवीदिदम् ।

धृतदण्डस्य दुर्बुद्धेर्भगवन्क्षन्तुमर्हसि ॥ २०

शङ्ख उवाच ।

न कुप्ये तव धर्मज्ञ न च दूषयसे मम ।

धर्मस्तु ते व्यतिक्रान्तस्तत्रस्ते निष्कृतिः कृता ॥२

स गत्वा बाहुदां शीघ्रं तर्पयस्व यथाविधि ।

देवान्पितृन्तृणींश्चैव मा चाधर्मे मनः कृथाः ॥ २

व्यास उवाच ।

तस्य तद्वचनं श्रुत्वा शङ्खस्य लिखितस्तदा ।

अवगाह्यापगां पुण्यामुदकार्थं प्रचक्रमे ॥ २३

प्रादुरास्तां ततस्तस्य करौ जलजसंनिभौ ।

ततः स विस्मितो भ्रातुर्दर्शयामास तौ करौ ॥२४

ततस्तमब्रवीच्छङ्खस्तपसेदं कृतं मया ।
मा च तेऽत्र विशङ्का भूद्वैवमेव विधीयते ॥ २५

लिखित उवाच ।

किं नु नाहं त्वया पूतः पूर्वमेव महाद्युते ।
यस्य ते तपसो वीर्यमीदृशं द्विजसत्तम ॥ २६

शङ्ख उवाच ।

एवमेतन्मया कार्यं नाहं दण्डधरस्तव ।
स च पूतो नरपतिस्त्वं चापि पितृभिः सह ॥ २७

व्यास उवाच ।

स राजा पाण्डवश्रेष्ठ श्रेष्ठो वै तेन कर्मणा ।
शास्त्रान्परमां सिद्धिं दक्षः प्राचेतसो यथा ॥ २८
एष धर्मः क्षत्रियाणां प्रजानां परिपालनम् ।
व्यथेऽस्मिन्महाराज मा च शोके मनः कृथाः ॥ २९
भ्रातुरस्य हितं वाक्यं शृणु धर्मज्ञसत्तम ।
दण्ड एव हि राजेन्द्र क्षत्रधर्मो न मुण्डनम् ॥ ३०

इति श्रीमहाभारते शान्तिपर्वणि

चतुर्विंशोऽध्यायः ॥ २४ ॥

२५

वैशंपायन उवाच ।

पुनरेव महर्षिस्तं कृष्णद्वैपायनोऽब्रवीत् ।
अजातशत्रुं कौन्तेयमिदं वचनमर्थवत् ॥ १
अरण्ये वसतां तात भ्रातृणां ते तपस्विनाम् ।
मनोरथा महाराज ये तत्रासन्युधिष्ठिर ॥ २
तानिमे भरतश्रेष्ठ प्राप्नुवन्तु महारथाः ।
प्रशाधि पृथिवीं पार्थं यथातिरिच नाहुषः ॥ ३
अरण्ये दुःखवसतिरनुभूता तपस्विभिः ।
दुःखस्यान्ते नरव्याघ्राः सुखं त्वनुभवन्त्यमे ॥ ४
धर्ममर्थं च कामं च भ्रातृभिः सह भारत ।
अनुभूय ततः पश्चात्प्रस्थातासि विशां पते ॥ ५
अतिधीनां च पितृणां देवतानां च भारत ।

आनृण्यं गच्छ कौन्तेय ततः स्वर्गं गमिष्यसि ॥ ६
सर्वमेधाश्वमेधाभ्यां यजस्व कुरुनन्दन ।
ततः पश्चान्महाराज गमिष्यसि परां गतिम् ॥ ७
भ्रातृंश्च सर्वान्कतुभिः संयोज्य बहुदक्षिणैः ।
संप्राप्तः कीर्तिमतुलां पाण्डवेव भविष्यसि ॥ ८
विद्ध ते पुरुषव्याघ्र वचनं कुरुनन्दन ।
शृणु मच्च यथा कुर्वन्धर्मान्न च्यवते नृपः ॥ ९
आददानस्य च धनं निग्रहं च युधिष्ठिर ।
समानं धर्मकुशलाः स्थापयन्ति नरेश्वर ॥ १०
देशकालप्रतीक्षे यो दस्योर्दर्शयते नृपः ।
शास्त्रजां बुद्धिमास्थाय नैनसा स हि युज्यते ॥ ११
आदाय बलिषङ्गां यो राष्ट्रं नाभिरक्षति ।
प्रतिगृह्णाति तत्पापं चतुर्थांशेन पार्थिवः ॥ १२
निबोध च यथातिष्ठन्धर्मान्न च्यवते नृपः ।
निग्रहाद्धर्मशास्त्राणामनुरुध्यन्नपेतमीः ।
कामक्रोधावनादृत्य पितेव समदर्शनः ॥ १३
दैवेनोपहते राजा कर्मकाले महाद्युते ।
प्रमादयति तत्कर्म न तत्राहुरतिक्रमम् ॥ १४
तरसा बुद्धिपूर्वं वा निग्राह्या एव शत्रवः ।
पापैः सह न संदध्याद्ग्राह्यं पण्यं न कारयेत् ॥ १५
शूराश्चार्याश्च सत्कार्या विद्वांसश्च युधिष्ठिर ।
गोप्तो धनिनश्चैव परिपाल्या विशेषतः ॥ १६
व्यवहारेषु धर्म्येषु नियोज्याश्च बहुश्रुताः ।
गुणयुक्तेऽपि नैकस्मिन्विश्वस्याच्च विचक्षणः ॥ १७
अरक्षिता दुर्धिनीतो मानी स्तब्धोऽभ्यसूयकः ।
एनसा युज्यते राजा दुर्दान्त इति चोच्यते ॥ १८
येऽरक्ष्यमाणा हीयन्ते दैवेनोपहते नृपे ।
तस्क्रौञ्चापि हन्यन्ते सर्वं तद्राजकिल्बिषम् ॥ १९
सुमन्त्रिते सुनीते च त्रिधिवसोपपादिते ।
पौरुषे कर्मणि कृते नास्यधर्मो युधिष्ठिर ॥ २०

निपचन्ते समारम्भाः सिध्यन्त्यपि च दैवतः ।
 कृते पुरुषकारे तु नैनः स्पृशति पार्थिवम् ॥ २१
 भत्र ते राजशार्दूल वर्तयिष्ये कथाभिमाम् ।
 यद्वृत्तं पूर्वराजर्षेर्हयग्रीवस्य पार्थिव ॥ २२
 शत्रून्हत्वा हतस्याजौ शूरस्याक्लिष्टकर्मणः ।
 भसहायस्य धीरस्य निर्जितस्य युधिष्ठिर ॥ २३
 यत्कर्म वै निप्रहे शान्नवाणां
 योगश्चाय्यः पालने मानवानाम् ।
 कृत्वा कर्म प्राप्य कीर्तिं सुयुद्धे
 वाजिप्रीवो मोदते देवलोके ॥ २४
 संत्यक्त्वात्मा समरेष्वाततायी
 शस्त्रैश्छिन्नो दस्युभिरर्चमानः ।
 अश्वग्रीवः कर्मशीलो महात्मा
 संसिद्धात्मा मोदते देवलोके ॥ २५
 धनुर्यूषो रशना ज्या शरः सु-
 कस्रुवः खड्गो रुधिरं यत्र चाज्यम् ।
 रथो वेदी कामगो युद्धमग्नि-
 श्रातुर्हस्त्रिं चतुरो वाजिमुख्याः ॥ २६
 हुत्वा तस्मिन्यज्ञवह्नावधारी-
 न्वापान्मुक्तो राजसिहस्तरस्वी ।
 प्राणान्हुत्वा चावभृथे रणे स
 वाजिप्रीवो मोदते देवलोके ॥ २७
 राष्ट्रं रश्मन्बुद्धिपूर्वं नयेन
 संत्यक्त्वात्मा यज्ञशीलो महात्मा ।
 सर्वाल्लोकान्व्याप्य कीर्त्या मनस्वी
 वाजिप्रीवो मोदते देवलोके ॥ २८
 दैवीं सिद्धिं मानुषीं दण्डनीतिं
 योगन्यायैः पालयित्वा मही च ।
 तस्माद्राजा धर्मशीलो महात्मा
 हयग्रीवो मोदते स्वर्गलोके ॥ २९

विद्वांस्त्यागी श्रद्धानः कृतज्ञ-
 त्यक्त्वा लोकं मानुषं कर्म कृत्वा ।
 मेधाविनां विदुषां संमतानां
 तनुत्यजां लोकमाक्रम्य राजा ॥ ३०
 सम्यग्वेदान्प्राप्य शास्त्राण्यधीत्य
 सम्यग्राष्ट्रं पालयित्वा महात्मा ।
 चातुर्वर्ण्यं स्थापयित्वा स्वधर्मे
 वाजिप्रीवो मोदते देवलोके ॥ ३१
 जित्वा संग्रामान्पालयित्वा प्रजाश्च
 सोमं पीत्वा तर्पयित्वा द्विजाभ्यान् ।
 युक्त्या दण्डं धारयित्वा प्रजानां
 युद्धे क्षीणो मोदते देवलोके ॥ ३२
 वृत्तं यस्य श्लाघनीयं मनुष्याः
 सन्तो विद्वांसश्चाहंयन्त्यर्हणीयाः ।
 स्वर्गं जित्वा वीरलोकांश्च गत्वा
 सिद्धिं प्राप्तः पुण्यकीर्तिर्महात्मा ॥ ३३
 इति श्रीमहाभारते शान्तिपर्वणि
 पञ्चविंशोऽध्यायः ॥ २५ ॥
 २६

वैशंपायन उवाच ।

द्वैपायनवचः श्रुत्वा कुंपिते च धनंजये ।
 व्यासमामन्त्र्य कौन्तेयः प्रत्युवाच युधिष्ठिरः ॥ १
 न पार्थिवमिदं राज्यं न च भोगाः पृथग्विधाः ।
 ग्रीणयन्ति मनो मेऽद्य शोको मां नर्दयत्ययम् ॥ २
 श्रुत्वा च वीरहीनानामपुत्राणां च योषिताम् ।
 परिवेद्यमानानां शान्तिं नोपलभे मुने ॥ ३
 इत्युक्तः प्रत्युवाचेदं व्यासो योगविदां वरः ।
 युधिष्ठिरं महाप्राज्ञं धर्मज्ञो वेदपारगः ॥ ४
 न कर्मणा लभ्यते चिन्तया वा
 नाप्यस्य दाता पुरुषस्य कश्चिन् ।

पर्याययोगाद्विहितं विधात्रा
 कालेन सर्वं लभते मनुष्यः ॥ ५
 न बुद्धिशास्त्राध्ययनेन शक्यं
 प्राप्तुं विशेषैर्मनुजैरकाले ।
 मूर्खोऽपि प्राप्नोति कदाचिदर्था-
 न्कालो हि कार्यं प्रति निर्विशेषः ॥ ६
 नाभूतिकाले च फलं ददाति
 शिल्पं न मन्त्राश्च तथौषधानि ।
 तान्येव कालेन समाहितानि
 सिध्यन्ति चेध्यन्ति च भूतकाले ॥ ७
 कालेन शीघ्राः प्रविशन्ति वाताः
 कालेन वृष्टिर्जलदानुपैति ।
 कालेन पद्मोत्पलवज्जलं च ।
 कालेन पुष्यन्ति नगा धनेषु ॥ ८
 कालेन कृष्णाश्च सिताश्च राज्यः
 कालेन चन्द्रः परिपूर्णबिम्बः ।
 नाकालतः पुष्पफलं नगानां
 नाकालवेगाः सरितो वहन्ति ॥ ९
 नाकालमत्ताः स्वगपन्नगाश्च
 मृगद्विपाः शैलमहाप्रहाश्च ।
 नाकालतः स्त्रीषु भवन्ति गर्भा
 नायान्यकाले शिशिरोष्णवर्षाः ॥ १०
 नाकालतो म्रियते जायते वा
 नाकालतो व्याहरते च बालः ।
 नाकालतो यौवनमभ्युपैति
 नाकालतो रोहति वीजमुमम् ॥ ११
 नाकालतो भानुरुपैति योगं
 नाकालतोऽस्तं गिरिमभ्युपैति ।
 नाकालतो वर्धते हीयते च
 चन्द्रः समुद्रश्च महोर्मिमाली ॥ १२

अत्राप्युदाहरन्तीममितिहासं पुरातनम् ।
 गीतं राज्ञा सेनजिता दुःखार्तेन युधिष्ठिर ॥ १३
 सर्वानेवैष पर्यायो मर्त्यान्स्पृशति दुस्तरः ।
 कालेन परिपक्वा हि म्रियन्ते सर्वमानवाः ॥ १४
 म्रन्ति चान्यान्नरा राजंस्तानप्यन्ये नरास्तथा ।
 संज्ञौषा लौकिकी राजन्न हिनस्ति न हन्यते ॥ १५
 हन्तीति मन्यते कश्चिन्न हन्तीत्यपि चापरे ।
 स्वभावतस्तु नियतौ भूतानां प्रभवोप्ययौ ॥ १६
 नष्टे धने वा दारे वा पुत्रे पितरि वा मृते ।
 अहो कष्टमिति ध्यायञ्शोकस्यापचितिं चरेत् ॥ १७
 स किं शोचसि मूढः सञ्शोच्यः किमनुशोचसि ।
 पश्य दुःखेषु दुःखानि भयेषु च भयान्यपि ॥ १८
 आत्मापि चायं न मम सर्वापि पृथिवी मम ।
 यथा मम तथान्येषामिति पश्यन्न मुह्यति ॥ १९
 शोकस्थानसहस्राणि हर्षस्थानशतानि च ।
 दिवसे दिवसे मूढमाविशन्ति न पण्डितम् ॥ २०
 एवमेतानि कालेन प्रियद्वेष्याणि भागशः ।
 जीवेषु परिवर्तन्ते दुःखानि च सुखानि च ॥ २१
 दुःखमेवास्ति न सुखं तस्मात्तदुपलभ्यते ।
 कृष्णार्तिप्रभवं दुःखं दुःखार्तिप्रभवं सुखम् ॥ २२
 सुखस्यानन्तरं दुःखं दुःखस्यानन्तरं सुखम् ।
 न नित्यं लभते दुःखं न नित्यं लभते सुखम् ॥ २३
 सुखमन्ते हि दुःखानां दुःखमन्ते सुखस्य च ।
 तस्मादेतद्व्यं जह्याद्य इच्छेच्छाश्रितं सुखम् ॥ २४
 यन्निमित्तं भवेच्छोकस्तापो वा दुःखमूर्च्छितः ।
 आयासो वापि यन्मूलस्तदेकाङ्गमपि त्यजेत् ॥ २५
 सुखं वा यदि वा दुःखं प्रियं वा यदि वाप्रियम् ।
 प्राप्तं प्राप्तमुपासीत हृदयेनापराजितः ॥ २६
 ईषदप्यङ्ग दाराणां पुत्राणां वा चराप्रियम् ।
 ततो ज्ञास्यसि कः कस्य केन वा कथमेव वा ॥ २७

ये च मूढतमा लोके ये च बुद्धेः परं गताः ।
त एव सुखमेधन्ते मध्यः क्लेशेन युज्यते ॥ २८
इत्यम्रवीन्महाप्राज्ञो युधिष्ठिर स सेनजित् ।
परावरज्ञो लोकस्य धर्मवित्सुखदुःखवित् ॥ २९
सुखी परस्य यो दुःखे न जातु स सुखी भवेत् ।
दुःखानां हि क्षयो नास्ति जायते ह्यपरात्परम् ॥ ३०

सुखं च दुःखं च भवाभवौ च
लाभालाभौ मरणं जीवितं च ।

पर्यायशः सर्वमिह स्पृशन्ति
तस्माद्धीरो नैव हृष्येन्न कुप्येत् ॥ ३१

दीक्षां यज्ञे पालनं युद्धमाहु-
योगं राष्ट्रे दण्डनीत्या च सम्यक् ।

वित्तत्यागं दक्षिणानां च यज्ञे
सम्यग्ज्ञानं पावनानीति विद्यात् ॥ ३२

रक्षन्राष्ट्रं बुद्धिपूर्वं नयेन
संयत्कारमा यज्ञशीलो महात्मा ।

सर्वल्लोकान्धर्ममूर्त्यां चरंश्चा-
प्यूर्ध्वं देहान्मोदते देवलोके ॥ ३३

जित्वा संग्रामान्पालयित्वा च राष्ट्रं
सोमं पीत्वा वर्धयित्वा प्रजाश्च ।

युक्त्या दण्डं धारयित्वा प्रजानां
युद्धे क्षीणो मोदते देवलोके ॥ ३४

सम्यग्वेदान्प्राप्य शास्त्राण्यधीत्य
सम्यग्प्राष्ट्रं पालयित्वा च राजा ।

चातुर्वर्ण्यं स्थापयित्वा स्वधर्मे
पूतात्मा वै मोदते देवलोके ॥ ३५

यस्य वृत्तं नमस्यन्ति स्वर्गस्थस्यापि मानवाः ।
पौरजानपदामात्याः स राजा राजसत्तमः ॥ ३६

इति श्रीमहाभारते शान्तिपर्वणि

षड्विंशोऽध्यायः ॥ २६ ॥

२७

युधिष्ठिर उवाच ।

अभिमन्यौ हते बाले द्रौपद्यास्तनयेषु च ।
धृष्टद्युम्ने विराटे च द्रुपदे च महीपतौ ॥ १
वसुषेणे च धर्मज्ञे धृष्टकेतौ च पार्थिवे ।
तथान्येषु नरेन्द्रेषु नानादेश्येषु संयुगे ॥ २
न विमुञ्चति मां शोको ज्ञातिघातिनमातुरम् ।
राज्यकामुकमत्युग्रं स्ववंशोच्छेदकारकम् ॥ ३
यस्याङ्गे क्रीडमानेन मया वै परिवर्तितम् ।
स मया राज्यलुब्धेन गाङ्गेयो विनिपातितः ॥ ४
यदा ह्येनं विघूर्णन्तमपश्यं पार्थसायकैः ।
कम्पमानं यथा वज्रैः प्रेक्षमाणं शिखण्डिनम् ॥ ५
जीर्णं सिंहमिव प्राशुं नरसिंहं पितामहम् ।
कीर्यमाणं शरैस्तीक्ष्णैर्दृष्ट्वा मे व्यथितं मनः ॥ ६
प्राञ्छुखं सीदमानं च रथादपच्युतं शरैः ।
घूर्णमानं यथा शैलं तदा मे कश्मलोऽभवत् ॥ ७
यः स बाणधनुष्पाणियोंधयामास भार्गवम् ।
बहून्यहानि कौरव्यः कुरुक्षेत्रे महामृधे ॥ ८
समेतं पार्थिवं क्षत्रं धाराणस्यां नदीसुतः ।
कन्यार्थमाह्वयद्दीरो रथेनैकेन संयुगे ॥ ९
येन चोभ्रायुधो राजा चक्रवर्ती दुरासदः ।
दग्धः शस्त्रप्रतापेन स मया युधि घातितः ॥ १०
स्वयं मृत्युं रक्षमाणः पाञ्चाल्यं यः शिखण्डिनम् ।
न बाणैः पातयामास सोऽर्जुनेन निपातितः ॥ ११
यदैतं पतितं भूमावपश्यं रुधिरोक्षितम् ।
तदैवाविशदन्त्युधो ज्वरो मे मुनिसत्तम ॥ १२
येन संवर्धिता बाला येन स्म परिरक्षिताः ।
स मया राज्यलुब्धेन पापेन गुरुघातिना ।
अल्पकालस्य राज्यस्य कृते मूढेन घातितः ॥ १३
आचार्यश्च महेश्वासः सर्वपार्थिवपूजितः ।

अभिगम्य रणे भिष्या पापेनेकः सुतं प्रति ॥ १४
 तप्ते दहति गात्राणि यन्ममं गुरुभ्रातृपत ।
 सखत्राकरो हि राजन्त्वं यदि जीवति मे सुतः ।
 सत्यं मा मर्षयन्विप्रो मयि तत्परिवृष्टवान् ॥ १५
 कुञ्जरं चान्तरं कृत्वा विभ्योपचरितं स्या ।
 सुभ्रं राज्यलुब्धेन पापेन गुरुभ्रातृना ॥ १६
 सत्यकृच्छ्रकमाख्याय मयोऽपी गुरुराहवे ।
 अश्रुत्वामा हत इति कुञ्जरे विनिपातिते ।
 कान्त्रु लोकान्गमिष्यामि कृत्वा तत्कर्म दारणम् ॥ १७
 अघातयं च यत्कर्णं समरेष्वपलायिनम् ।
 ज्येष्ठं भ्रातरमस्युद्यं को मत्तः पापकृन्मसः ॥ १८
 अभिमन्युं च यद्दालं जातं सिंहनिवादिषु ।
 प्रावेशयमहं लुब्धो वाहिनीं द्रोणपालिताम् ॥ १९
 त्वाप्रभृति वीभक्षुं न शक्नोमि निरीक्षितुम् ।
 कृष्णं च पुण्डरीकाक्षं किल्बिषी भ्रूणहा यथा ॥ २०
 द्रौपदी चाप्यदुःस्वार्तां पञ्चपुत्रविनाकृताम् ।
 शोचामि पृथिवीं हीनां पञ्चभिः पर्वतैरिव ॥ २१
 सोऽहमागस्करः पापः पृथिवीनाशकारकः ।
 आसीन एवमेवेदं शोषयिष्ये कलेवरम् ॥ २२
 शोषोपविष्टं जानीष्वमद्य मां गुरुघानिनम् ।
 ज्ञातिष्वन्यास्वपि यथा न भवेयं कुलान्तकृत् ॥ २३
 न भोक्ष्ये न च पानीयमुपयोक्ष्ये कथंचन ।
 शोषयिष्ये प्रियान्प्राणानिहरथोऽहं तपोधन ॥ २४
 वथेष्टं गम्यतां काममनुजाने प्रसाद्य वः ।
 सर्वे मामनुजानीत त्यक्ष्यामीदं कलेवरम् ॥ २५

वैशंपायन उवाच ।

तप्रेववादिनं पार्थं बन्धुशोकेन विद्वन्मम ।
 मैत्रमियत्रवीक्ष्यासो निगृह्य मुनिमजसः ॥ २६
 अतिवेलं महाराज न शोकं कर्तुमर्हसि ।
 पुनरुक्तं प्रयक्ष्यामि दिप्रमेतर्दारी प्रभो ॥ २७

संयोगा विप्रयोगाश्च जातानां प्राणिनां शुचम् ।
 बुद्धुदा इव तोषेषु भवन्ति न भवन्ति च ॥ २८
 सर्वे क्षयान्ता विचयाः पवनान्ताः समुच्छ्रयाः ।
 संयोगा विप्रयोगान्ता मरणान्तं हि जीवितम् ॥ २९
 सुखं दुःखान्तमात्मस्यं दाक्ष्यं दुःखं सुखोदयम् ।
 भूतिः श्रीर्हीर्षुनिः सिद्धिर्नाशश्चैव नियसन्त्युत ॥ ३०
 नालं सुखाय सुद्धो नालं दुःखाय दुर्द्धदः ।
 न च प्रज्ञालमर्थेभ्यो न सुखेभ्योऽप्यलं धनम् ॥ ३१
 यथा सृष्टोऽसि कौन्तेय धात्रा कर्मसु तत्कुरु ।
 अत एव हि सिद्धिस्ते नेशस्त्वमात्मना नृप ॥ ३२

इति श्रीमहाभारते शान्तिपर्वणि

सप्तविंशोऽध्यायः ॥ २७ ॥

२८

वैशंपायन उवाच

ज्ञातिशोकाभितप्तस्य प्राणानभ्युत्सिसृक्षतः ।
 ज्येष्ठस्य पाण्डुपुत्रस्य व्यासः शोकमपानुदत् ॥ १

व्याम उवाच ।

अत्राप्युदाहरन्तीममितिहासं पुरातनम् ।
 अश्मगीतं नरव्याघ्र तन्निबोध युधिष्ठिर ॥ २
 अश्मानं ब्राह्मणं प्राज्ञं वैदेहो जनको नृपः ।
 संशयं परिपप्रच्छ दुःस्वशोकपरिभुतः ॥ ३

जनक उवाच ।

आगमे यदि वापाये ज्ञातीनां द्रविणस्य च ।
 नरेण प्रतिपत्तव्यं कल्याणं कथमिच्छता ॥ ४

अश्मोवाच ।

उत्पन्नमिममात्मानं नरस्यानन्तरं ततः ।
 तानि तान्यभिवर्तन्ते दुःखानि च सुखानि च ॥ ५
 तेषामन्यतरापत्तौ यद्यदेशोपसेवते ।
 तत्तद्धि चेतनामस्य हरत्यभ्रमिवातिलः ॥ ६

अभिजातोऽस्मि सिद्धोऽस्मि नास्मि केवलमानुषः ।
 इत्येवं हेतुभिस्तस्य त्रिभिश्चित्तं प्रसिच्यति ॥ ७
 स प्रसिक्तमना भोगान्विसृज्य पितृसंचितान् ।
 परिशीणः परस्वानामादानं साधु मन्यते ॥ ८
 तमतिक्रान्तमर्यादमाददानमसांप्रतम् ।
 प्रतिषेधन्ति राजानो लुब्धा मृगमिवेषुभिः ॥ ९
 ये च विशतिवर्षा वा त्रिंशद्वर्षाश्च मानवाः ।
 परेण ते वर्षशतान्न भविष्यन्ति पार्थिव ॥ १०
 तेषां परमदुःखानां बुद्ध्या भेषजमादिशेत् ।
 सर्वप्राणभृतां वृत्तं प्रेक्षमाणस्ततस्ततः ॥ ११
 मानसानां पुनर्योनिर्दुःखानां चित्तविभ्रमः ।
 अनिष्टोपनिपातो वा तृतीयं नोपपद्यते ॥ १२
 एवमेतानि दुःखानि तानि तानीह मानवम् ।
 विविधान्युपवर्तन्ते तथा सांस्पर्शकानि च ॥ १३
 जरामृत्यू ह भूतानि खादितारौ वृकाविव ।
 बलिनं दुर्वेलानां च हस्वानां महतामपि ॥ १४
 न कश्चिज्जात्वतिक्रामेज्जरामृत्यू ह मानवः ।
 अपि सागरपर्यन्तां विजित्येमां वसुंधराम् ॥ १५
 सुखं वा यदि वा दुःखं भूतानां पर्युपस्थितम् ।
 प्राप्तव्यमवशैः सर्वं परिहारो न विद्यते ॥ १६
 पूर्वं वयसि मध्ये वाप्युत्तमे वा नराधिप ।
 अवर्जनीयास्तेऽर्था वै काङ्क्षिताश्च ततोऽन्यथा ॥ १७
 सुप्रियैर्विप्रयोगश्च संप्रयोगस्तथाप्रियैः ।
 अर्थानर्थौ सुखं दुःखं विधानमनुवर्तते ॥ १८
 प्रादुर्भावश्च भूतानां देहन्यासस्तथैव च ।
 प्राप्तिव्यायामयोगश्च सर्वमेतत्प्रतिष्ठितम् ॥ १९
 गन्धवर्णरसरपर्शा निवर्तन्ते स्वभावतः ।
 तथैव सुखदुःखानि विधानमनुवर्तते ॥ २०
 आसनं शयनं यानमुत्थानं पानभोजनम् ।
 नियां सर्वभूतानां कालेनैव भवन्त्युत ॥ २१

वैद्याश्चाप्यातुराः सन्ति बलवन्तः सुदुर्वलाः ।
 स्त्रीमन्तश्च तथा षण्ढा विचित्रः कालपर्ययः ॥ २२
 कुले जन्म तथा वीर्यमारोग्यं धैर्यमेव च ।
 सौभाग्यमुपभोगश्च भवितव्येन लभ्यते ॥ २३
 सन्ति पुत्राः सुबहवो दरिद्राणामनिच्छताम् ।
 बहूनामिच्छतां नास्ति समृद्धानां विचेष्टताम् ॥ २४
 व्याधिरभिर्जलं शङ्खं बुभुक्षा श्रापदं विषम् ।
 रज्ज्वा च मरणं जन्तोर्ब्रह्माश्च पतनं तथा ॥ २५
 निर्याणं यस्य यद्विष्टं तेन गच्छति हेतुना ।
 दृश्यते नाभ्यतिक्रामन्नतिक्रान्तो न वा पुनः ॥ २६
 दृश्यते हि युवैवेह विनश्यन्वसुमान्नरः ।
 दरिद्रश्च परिक्लिष्टः शतवर्षो जनाधिप ॥ २७
 अकिंचनाश्च दृश्यन्ते पुरुषाश्चिरजीविनः ।
 समृद्धे च कुले जाता विनश्यन्ति पतंगवत् ॥ २८
 प्रायेण श्रीमतां लोके भोक्तुं शक्तिर्न विद्यते ।
 काष्ठान्यपि हि जीवन्ते दरिद्राणां नराधिप ॥ २९
 अहमेतत्करोमीति मन्यते कालचोदितः ।
 यद्यदिष्टमसंतोपादुरात्मा पापमाचरन् ॥ ३०
 स्त्रियोऽक्षा मृगया पानं प्रसङ्गान्निन्दिता बुधैः ।
 दृश्यन्ते चापि बहवः संप्रसक्ता बहुश्रुताः ॥ ३१
 इति कालेन सर्वार्थानीप्सितानीप्सितानि च ।
 स्पृशन्ति सर्वभूतानि निमित्तं नोपलभ्यते ॥ ३२
 वायुमाकाशमग्निं च चन्द्रादित्यावहःक्षपे ।
 ज्योतीषि सरितः शैलान्कः करोति विभर्ति वा ॥ ३३
 शीतमुष्णं तथा वर्षं कालेन परिवर्तते ।
 एवमेव मनुष्याणां सुखदुःखे नरर्षभ ॥ ३४
 नौषधानि न शास्त्राणि न होमा न पुनर्जपाः ।
 त्रायन्ते मृत्युनोपेतं जरया वापि मानवम् ॥ ३५
 यथा काष्ठं च काष्ठं च समेयातां महोदधौ ।
 समेत्य च व्यतीयातां तद्वद्भूतसमागमः ॥ ३६

ये चापि पुरुषैः स्त्रीभिर्गीतवाद्यैरुपस्थिताः ।
 ये चानाथाः परान्नादाः कालस्तेषु समक्रियः ॥ ३७
 मातृपितृसहस्राणि पुत्रदारशतानि च ।
 संसारेष्वनुभूतानि कस्य ते कस्य वा वयम् ॥ ३८
 नैवास्य कश्चिद्भविता नायं भवति कस्यचित् ।
 पथि संगतमेवेदं दारबन्धुसुहृद्गणैः ॥ ३९
 कासं कास्मि गमिष्यामि को न्यहं किमिहास्थितः ।
 कस्मात्कमनुशोचेयमित्येवं स्थापयेन्मनः ।
 अनित्ये प्रियसंवासे संसारे चक्रवद्गतौ ॥ ४०
 न दृष्टपूर्वं प्रत्यक्षं परलोकं विदुर्बुधाः ।
 आगमांस्त्वनतिक्रम्य श्रद्धातव्यं बुभूषता ॥ ४१
 कुर्वीत पितृदैवत्यं धर्माणि च समाचरेत् ।
 यजेच्च विद्वान्विधिवन्निवर्गं चाप्यनुव्रजेत् ॥ ४२
 संनिमज्जगदिदं गम्भीरं कालसागरे ।
 जरामृत्युमहाप्राहे न कश्चिदवबुध्यते ॥ ४३
 आद्युर्वेदमधीयानाः केवलं सपरिग्रहम् ।
 दृश्यन्ते बहवो वैशा व्याधिभिः समभिप्लुताः ॥ ४४
 ते पिबन्तः कषायांश्च सर्पीषि विविधानि च ।
 न मृत्युमतिवर्तन्ते वेलामिध महोदधिः ॥ ४५
 रसायनविदश्चैव सुप्रयुक्तरसायनाः ।
 दृश्यन्ते जरया भग्ना नगा नागैरिवोत्तमैः ॥ ४६
 तथैव तपसोपेताः स्वाध्यायाभ्यसने रताः ।
 दातारो यज्ञशीलाश्च न तरन्ति जरान्तकौ ॥ ४७
 न ह्यहानि निवर्तन्ते न मासा न पुनः समाः ।
 जातानां सर्वभूतानां न पक्षा न पुनः क्षपाः ॥ ४८
 सोऽयं विपुलमध्वानं कालेन ध्रुवमध्रुवः ।
 नरोऽवशः समभ्येति सर्वभूतनिषेवितम् ॥ ४९
 देहो वा जीवतोऽभ्येति जीवो वाभ्येति देहतः ।
 पथि संगतमेवेदं दारैरन्यैश्च बन्धुभिः ॥ ५०
 नायमत्यन्तसंवासो लभ्यते जातु केनचित् ।

अपि स्वेन शरीरेण किमुतान्येन केनचित् ॥ ५१
 क नु तेऽद्य पिता राजन्क नु तेऽद्य पितामहः ।
 न त्वं पश्यसि तानद्य न त्वां पश्यन्ति तेऽपि च ॥
 न ह्येव पुरुषो द्रष्टा स्वर्गस्य नरकस्य वा ।
 आगमस्तु सतां चक्षुर्नृपते तमिहाचर ॥ ५३
 चरितब्रह्मचर्यो हि प्रजायेत यजेत च ।
 पितृदेवमहर्षीणामानृणयायानसूयकः ॥ ५४
 स यज्ञशीलः प्रजने निविष्टः
 प्राग्ब्रह्मचारी प्रविभक्तपक्षः ।
 आराधयन्स्वर्गमिमं च लोकं
 परं च मुक्त्वा हृदयव्यलीकम् ॥ ५५
 सम्यग्धि धर्मं चरतो नृपस्य
 द्रव्याणि चाप्याहरतो यथावत् ।
 प्रवृत्तचक्रस्य यशोऽभिवर्धते
 सर्वेषु लोकेषु चराचरेषु ॥ ५६
 व्यास उवाच ।
 इत्येवमाज्ञाय विदेहराजो
 वाक्यं समग्रं परिपूर्णहेतुः ।
 अश्मानमामन्त्र्य विशुद्धबुद्धि-
 र्ययौ गृहं स्वं प्रति शान्तशोकः ॥ ५७
 तथा त्वमप्यच्युत मुञ्च शोक-
 मुत्तिष्ठ शक्रोपम हर्षमेहि ।
 क्षात्रेण धर्मेण मही जिता ते
 तां भुङ्क्षु कुन्तीसुत मा विषादीः ॥ ५८
 इति श्रीमहाभारते शान्तिपर्वणि
 अष्टाविंशोऽध्यायः ॥ २८ ॥
 २९
 वैशंपायन उवाच ।
 अव्याहरति कौन्तेये धर्मपुत्रे युधिष्ठिरे ।
 गुडाकेशो हृषीकेशमभ्यभाषत पाण्डवः ॥ १

ज्ञातिशोकाभिसंतप्तो धर्मराजः परंतपः ।
 एष शोकार्णवे मग्नस्ताम्रासय माधव ॥ २
 सर्वे स्म ते संशयिताः पुनरेव जनार्दन ।
 अस्य शोकं महाबाहो प्रणाशयितुमर्हसि ॥ ३
 एवमुक्तस्तु गोविन्दो विजयेन महात्मना ।
 पर्यवर्तत राजानं पुण्डरीकेक्षणोऽच्युतः ॥ ४
 अनतिक्रमणीयो हि धर्मराजस्य केशवः ।
 बाल्यात्प्रभृति गोविन्दः प्रीत्या चाभ्यधिकोऽर्जुनात् ॥
 संप्रगृह्य महाबाहुर्भुजं चन्दनभूषितम् ।
 शैलस्तम्भोपमं शौरिरुवाचाभिविनोदयन् ॥ ६
 शुशुभे वदनं तस्य सुदंष्ट्रं चारुलोचनम् ।
 व्याकोशमिव विस्पष्टं पद्मं सूर्यविबोधितम् ॥ ७
 मा कृथाः पुरुषव्याघ्र शोकं त्वं गात्रशोषणम् ।
 न हि ते सुलभा भूयो ये हतास्मिन्प्रणाजिरे ॥ ८
 स्वप्रलब्धा यथा लाभा वितथाः प्रतिबोधने ।
 एवं ते क्षत्रिया राजन्ये व्यतीता महारणे ॥ ९
 सर्वे ह्यभिमुखाः शूरा विगता रणशोभिनः ।
 नैषां कश्चित्पृच्छतो वा पलायन्वापि पातितः ॥ १०
 सर्वे त्यक्त्वात्मनः प्राणान्युद्धा वीरा महाहवे ।
 शस्त्रपूता दिवं प्राप्ता न ताञ्शोचितुर्हसि ॥ ११
 अत्रैवोदाहरन्तीमभितिहासं पुरातनम् ।
 सञ्जयं पुत्रशोकार्तं यथायं प्राह नारदः ॥ १२
 सुखदुःखैरहं त्वं च प्रजाः सर्वाश्च सञ्जय ।
 अविमुक्तं चरिष्यामस्तत्र का परिदेवना ॥ १३
 महाभाग्यं परं राज्ञां कीर्त्यमानं मया शृणु ।
 गच्छावधानं नृपते ततो दुःखं प्रहास्यसि ॥ १४
 मृतान्महानुभावांस्त्वं श्रुत्वैव तु महीपतीन् ।
 श्रुत्वापनय संतापं शृणु विस्तरशश्च मे ॥ १५
 [१] आविक्षितं मरुत्तं मे मृतं सञ्जय शुश्रुहि ।
 यस्य सेन्द्राः सवरुणा बृहस्पतिपुरोगमाः ।

देवा विश्वसृजो राज्ञो यज्ञमीयुर्महात्मनः ॥ १६
 यः स्वधामिनयच्छक्रं देवराजं शतक्रतुम् ।
 शक्रप्रियैषी यं विद्वान्मत्याचष्ट बृहस्पतिः ।
 संवर्तो याजयामास यं पीडार्थं बृहस्पतेः ॥ १७
 यस्मिन्प्रशासति सतां नृपतौ नृपसत्तम ।
 अकृष्टपच्या पृथिवी विबभौ चेत्यमालिनी ॥ १८
 आविक्षितस्य वै सत्रे विश्वे देवाः सभासदः ।
 मरुतः परिवेष्टारः साध्याश्चासन्महात्मनः ॥ १९
 मरुद्रुणा मरुतस्य यत्सोममपिबन्त ते ।
 देवान्मनुष्यान्गन्धर्वानत्यरिच्यन्त दक्षिणाः ॥ २०
 स चेन्ममार सञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ २१
 [२] सुहोत्रं चेद्वैतिथिनं मृतं सञ्जय शुश्रुम ।
 यस्मै हिरण्यं वयुषे मघवान्परिवत्सरम ॥ २२
 सत्यनामा वसुमती यं प्राप्यासीज्जनाधिप ।
 हिरण्यमवहन्नथस्तस्मिञ्जनपदेश्वरे ॥ २३
 कूर्मान्ककैटकाश्चक्रान्मकरान्त्रिशु कानपि ।
 नदीष्वपातयद्राजन्मघवा लोकपूजितः ॥ २४
 हैरण्यान्पतितान्दृष्ट्वा मत्स्यान्मघवरकच्छवान् ।
 सहस्रशोऽथ शतशस्ततोऽस्मयत वैतिथिः ॥ २५
 तद्विरण्यमपर्यन्तमावृत्तं कुरुजाङ्गले ।
 ईजानो वितते यज्ञे ब्राह्मणेभ्यः समाहितः ॥ २६
 स चेन्ममार सञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ।
 अदक्षिणमयज्वानं श्वेत्य संशान्ध मा शुचः ॥ २७
 [३] अङ्गं बृहद्रथं चैव मृतं शुश्रुम सञ्जय ।
 यः सहस्रं सहस्राणां श्वेतान्श्वानवासृजत् ॥ २८
 महस्रं च सहस्राणां कन्या हेमविभूषिताः ।
 ईजानो वितते यज्ञे दक्षिणामयकालयन् ॥ २९
 शतं शतसहस्राणां वृषाणां हेममालिनाम् ।

गवां सहस्रानुचरं दक्षिणामत्यकालयन् ॥ ३०
 अङ्गस्य यजमानस्य तदा विष्णुपदे गिरौ ।
 अमाद्यदिन्द्रः सोमेन दक्षिणाभिर्द्विजातयः ॥ ३१
 यस्य यज्ञेषु राजेन्द्र शतसंख्येषु वै पुनः ।
 देवान्मनुष्यान्गन्धर्वांस्त्यरिच्यन्त दक्षिणाः ॥ ३२
 न जातो जनिता चान्यः पुमान्यस्तत्प्रदास्यति ।
 यदङ्गः प्रददौ वित्तं सोमसंस्थासु सप्तसु ॥ ३३
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ ३४
 [४] शिविमौशीनरं चैव मृतं शुश्रुम सृञ्जय ।
 य इमां पृथिवीं कृत्स्नां चर्मवत्समवेष्टयत् ॥ ३५
 महता रथघोषेण पृथिवीमनुनादयन् ।
 एकच्छत्रां मदीं चक्रे जैत्रेणैकरथेन यः ॥ ३६
 यावदद्य गवाश्चं स्यादारण्यैः पशुभिः सह ।
 तावतीः प्रददौ गाः स शिविरौक्षीनरोऽध्वरे ॥ ३७
 नोद्यन्तारं धुरं तस्य कंचिन्मेने प्रजापतिः ।
 न भूतं न भविष्यन्तं सर्वराजसु भारत ।
 अन्वत्रौक्षीनराच्छेव्याद्राजर्षेरिन्द्रविक्रमात् ॥ ३८
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ।
 अदक्षिणमयञ्जानं तं वै संशाम्य मा शुचः ॥ ३९
 [५] भरतं चैव दौःपन्तिं मृतं सृञ्जय शुश्रुम ।
 शकुन्तलिं महेश्वासं भूरिद्रविणतेजसम् ॥ ४०
 यो बद्धा त्रिशतो ह्यश्वान्देवेभ्यो यमुनामनु ।
 सरस्वतीं विशतिं च गङ्गामनु चतुर्दश ॥ ४१
 अश्वमेधसहस्रेण राजसूयशतेन च ।
 इष्टवान्स महातेजा दौःपन्तिर्भरतः पुरा ॥ ४२
 भरतस्य महत्कर्म सर्वराजसु पार्थिवाः ।
 सं मर्त्या इव बाहुभ्यां नानुगन्तुमशक्नुवन् ॥ ४३
 परं सहस्राद्यो बद्धा ह्यश्वान्वेदीं विचित्य च ।

सहस्रं यत्र पद्मानां कण्वाय भरतो ददौ ॥ ४४
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ ४५
 [६] रामं दाशरथिं चैव मृतं शुश्रुम सृञ्जय ।
 योऽन्वकम्पत वै नित्यं प्रजाः पुत्रानिवौरसान् ॥ ४६
 विधवा यस्य विषये नानाथाः काश्चनाभवन् ।
 सर्वस्यासीत्पितृसमो रामो राज्यं यदान्वशात् ॥ ४७
 कालवर्षाश्च पञ्चन्याः सस्यानि रसवन्ति च ।
 नित्यं सुभिक्षमेवासीद्रामे राज्यं प्रशासति ॥ ४८
 प्राणिनो नाप्यु मज्जन्ति नानर्थे पावकोऽदहत् ।
 न व्यालजं भयं चासीद्रामे राज्यं प्रशासति ॥ ४९
 आसन्वर्षसहस्राणि तथा पुत्रसहस्रिकाः ।
 अरोगाः सर्वसिद्धार्थाः प्रजा रामे प्रशासति ॥ ५०
 नान्योन्येन विवादोऽभूच्छीणामपि कुतो नृणाम् ।
 धर्मनित्याः प्रजाश्चासन्रामे राज्यं प्रशासति ॥ ५१
 नित्यपुष्पफलाश्चैव पादपा निरुपद्रवाः ।
 सर्वा द्रोणदुघा गावो रामे राज्यं प्रशासति ॥ ५२
 स चतुर्दश वर्षाणि वने प्रोष्य महातपाः ।
 दशश्वमेधाञ्जारूढयानाजहार निर्गलान् ॥ ५३
 श्यामो युवा लोहिताक्षो मन्त्रारणविक्रमः ।
 दश वर्षसहस्राणि रामो राज्यमकारयत् ॥ ५४
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुतप्यथाः ॥ ५५
 [७] भगीरथं च राजानं मृतं शुश्रुम सृञ्जय ।
 यस्येन्द्रो वितते यज्ञे सोमं पीत्वा मदोत्कटः ॥ ५६
 असुराणां सहस्राणि बहूनि सुरसत्तमः ।
 अजयद्बाहुवीर्येण भगवान्पाकशासनः ॥ ५७
 यः सहस्रं सहस्राणां कन्या हेमविभूषिताः ।
 ईजानो वितते यज्ञे दक्षिणामत्यकालयत् ॥ ५८
 सर्वा रथगताः कन्या रथाः सर्वे चतुर्थुजः ।

रथे रथे शतं नागाः पद्मिनो हेममालिनः ॥ ५९
 सहस्रमश्रा एकैकं हस्तिनं पृष्ठतोऽन्वयुः ।
 गवां सहस्रमश्वेऽश्वे सहस्रं गव्यजविक्रम् ॥ ६०
 उपह्वरे निवसतो यस्याङ्के निपसाद ह ।
 गङ्गा भागीरथी तस्मादुर्वशी ह्यभवत्पुरा ॥ ६१
 भूरिदक्षिणमिक्ष्वाकुं यजमानं भगीरथम् ।
 त्रिलोकपथगा गङ्गा दुहितृत्वमुपेयुषी ॥ ६२
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ ६३
 [८] दिलीपं चैवैलविलं मृतं शुश्रुम सृञ्जय ।
 यस्य कर्माणि भूरीणि कथयन्ति द्विजातयः ॥ ६४
 इमां वै वसुसंपन्नां वसुधां वसुधाधिपः ।
 ददौ तस्मिन्महायज्ञे ब्राह्मणेभ्यः समाहितः ॥ ६५
 तस्येह यजमानस्य यज्ञे यज्ञे पुरोहितः ।
 सहस्रं वारणान्हेमान्दक्षिणामत्यकालयत् ॥ ६६
 यस्य यज्ञे महानासीद्यूपः श्रीमान्हिरण्मयः ।
 तं देवाः कर्म कुर्वाणाः शक्रय्येष्टा उपाश्रयन् ॥ ६७
 चषालो यस्य सौवर्णास्तस्मिन्यूपे हिरण्मये ।
 ननुतुर्वेगन्धर्वाः षट्सहस्राणि सप्तधा ॥ ६८
 अवाद्यत्तत्र वीणां मध्ये विश्वावसुः स्वयम् ।
 सर्वभूतान्यमन्यन्त मम वादयतीत्ययम् ॥ ६९
 एतद्राहो दिलीपस्य राजानो नानुचक्रिरे ।
 यत्स्त्रियो हेमसंपन्नाः पथि मत्ताः स्म शेरते ॥७०
 राजानमुग्रधन्वानं दिलीपं सत्यवादिनम् ।
 येऽपश्यन्सुमहात्मानं तेऽपि स्वर्गजितो नराः ॥७१
 त्रयः शब्दा न जीर्यन्ते दिलीपस्य निवेशने ।
 स्वाध्यायघोषो ज्याघोषो दीयतामिति चैव हि ॥७२
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ ७३
 [९] मांधातारं यौवनाश्वं मृतं शुश्रुम सृञ्जय ।

यं देवा मरुतो गर्भं पितुः पार्श्वदपाहरन् ॥ ७४
 संबृद्धो युवनाश्वस्य जठरे यो महात्मनः ।
 पृषदाज्योद्भवः श्रीसांखिलोकविजयी नृप ॥ ७५
 यं दृष्ट्वा पितुरुत्सङ्गे शयानं देवरूपिणम् ।
 अन्योन्यमश्रुवन्देवाः कमयं धास्यतीति वै ॥ ७६
 मामेव धास्यतीत्येवमिन्द्रो अभ्यवपद्यत ।
 मांधातेति ततस्तस्य नाम चक्रे शतक्रतुः ॥ ७७
 ततस्तु पयसो धारां पुष्टिहेतोर्महात्मनः ।
 तस्यास्ये यौवनाश्वस्य पाणिरिन्द्रस्य चास्त्वत् ॥७८
 तं पिबन्पाणिमिन्द्रस्य समामह्ना व्यवर्धत ।
 स आसीद्वादशसमो द्वादशाहेन पार्थिव ॥ ७९
 तमियं पृथिवी सर्वा एकाह्ना समपद्यत ।
 धर्मात्मानं महात्मानं शूरमिन्द्रसमं युधि ॥ ८०
 य आङ्गारं हि नृपतिं मरुत्तमसितं गयम् ।
 अङ्गं बृहद्रथं चैव मांधाता समरेऽजयत् ॥ ८१
 यौवनाश्वो यदाङ्गारं समरे समयोधयत् ।
 विस्फारैर्धनुषो देवा यौरभेदीति मेनिरे ॥ ८२
 यतः सूर्य उदेति स्म यत्र च प्रतिष्ठति ।
 सर्वं तयौवनाश्वस्य मांधातुः क्षेत्रमुच्यते ॥ ८३
 अश्वमेधशतेनेष्टा राजसूयशतेन च ।
 अददाद्रोहितान्मत्स्यान्ब्राह्मणेभ्यो महीपतिः ॥ ८४
 ह्यैरण्यान्योजनोत्सेधानायतान्दशयोजनम् ।
 अतिरिक्तान्द्विजातिभ्यो व्यभजन्नितरे जनाः ॥८५
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ ८६
 [१०] यथार्तिं नाहुषं चैव मृतं शुश्रुम सृञ्जय ।
 य इमां पृथिवीं सर्वां विजित्य सहसागराम् ॥ ८७
 शम्यापातेनाभ्यतीयाद्वेदीभिश्चित्रयन्नृप ।
 ईजानः क्रतुभिः पुण्यैः पर्यगच्छद्दसुंधराम् ॥ ८८
 इष्ट्वा क्रतुसहस्रेण वाजिमेधशतेन च ।

तर्पयामास देवेन्द्रं त्रिभिः काञ्चनपर्वतैः ॥ ८९
 व्यूढे देवासुरे युद्धे हत्वा दैतेयदानवान् ।
 न्यभजत्पृथिवीं कृत्वा यथातिर्नहुपात्मजः ॥ ९०
 अन्तेषु पुत्रान्निक्षिप्य यदुद्गुह्यपुरोगमान् ।
 पूर्णराज्येऽभिषिच्य स्वे सदारः प्रस्थितो वनम् ॥ ९१
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्पद्यथाः ॥ ९२
 [११] अम्बरीषं च नाभागं मृतं शुश्रुम सृञ्जय ।
 स प्रजा वरिरे पुण्यं गोप्तरं नृपसत्तम ॥ ९३
 सः सहस्रं सहस्राणां राक्षामयुत याजिनाम् ।
 ईजानो वितते यज्ञे ब्राह्मणेभ्यः समाहितः ॥ ९४
 नैतस्यैव जनाश्चक्रुर्न करिष्यन्ति चापरे ।
 इत्यम्बरीषं नाभागमन्वभोदन्त दक्षिणाः ॥ ९५
 शतं राजसहस्राणि शतं राजशतानि च ।
 सर्वेऽधमेधैरीजानास्तेऽभ्ययुर्दक्षिणायनम् ॥ ९६
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्पद्यथाः ॥ ९७
 [१२] शशविन्दुं चैत्ररथं मृतं शुश्रुम सृञ्जय ।
 सस्य भार्यासहस्राणां शतमासीन्महात्मनः ॥ ९८
 सहस्रं तु सहस्राणां यस्यासञ्जशशविन्दवः ।
 क्षिप्यकवचाः सर्वे सर्वे चोत्तमधन्विनः ॥ ९९
 शतं कन्या राजपुत्रमेकैकं पृष्ठतोऽन्वयुः ।
 कन्यां कन्यां शतं नागा नागं नागं शतं रथाः ॥ १००
 रथं रथं शतं चाश्वा देशजा हेममालिनः ।
 अश्वमश्वं शतं गावो गां गां तद्बदजाविकम् ॥ १०१
 पाद्वनमपर्यन्तमश्वमेधे महामखे ।
 शशविन्दुर्महाराज ब्राह्मणेभ्यः समादिशत् ॥ १०२
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्पद्यथाः ॥ १०३
 [१३] गयमामूर्तरयसं मृतं शुश्रुम सृञ्जय ।

यः स वर्षशतं राजा हुतशिष्टाशतोऽभवत् ॥ १०४
 यस्मै वह्निर्वरान्प्रादात्ततो वज्रे वरान्गयः ।
 ददतो मेऽक्षया चास्तु धर्मे श्रद्धा च वर्धताम् ॥ १०५
 मनो मे रमतां सत्ये त्वत्प्रसादाद्गुताशन ।
 लेभे च कामांस्तान्सर्वांन्पात्रकादिति नः श्रुतम् ॥
 दर्शने पौर्णमासेन चातुर्मासैः पुनः पुनः ।
 अयजत्स महातेजाः सहस्रं परिवत्सरान् ॥ १०७
 शतं गवां सहस्राणि शतमश्वशतानि च ।
 उत्थाञ्चेत्थाय वै प्रादात्सहस्रं परिवत्सरान् ॥ १०८
 तर्पयामास सोमेन देवान्वित्तेर्द्विजानपि ।
 पितृन्त्वधाभिः कामैश्च क्षियः स्वाः पुरुषर्षभ ॥
 सौवर्णां पृथिवीं कृत्वा दशव्यामां द्विरायताम् ।
 दक्षिणामदद्राजा वाजिमेषमहासखे ॥ ११०
 यावत्यः सिक्ता राजन्गङ्गायाः पुरुषर्षभ ।
 तावतीरेव गाः प्रादादामूर्तरयसो गयः ॥ १११
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्पद्यथाः ॥ ११२
 [१४] रन्तिदेवं च साङ्कृत्यं मृतं शुश्रुम सृञ्जय ।
 सम्यगाराध्य यः शक्रं वरं लेभे महायशाः ॥ ११३
 अन्नं च नो बहु भवेदतिथीश्च लभेमहि ।
 श्रद्धा च नो सा व्यगमन्मा च शक्तिम् कंचन ॥
 उपातिष्ठन्त पशवः स्वयं तं संशितव्रतम् ।
 ग्राम्यारण्या महात्मानं रन्तिदेवं यशस्विनम् ॥ ११५
 महानदी चर्मराशेरुक्तेदात्सुन्नुवे यतः ।
 ततश्चर्मण्वतीत्येवं विख्याता सा महानदी ॥ ११६
 ब्राह्मणेभ्यो ददौ निष्कान्सदसि प्रतते नृपः ।
 तुभ्यं तुभ्यं निष्कसिति यत्राक्राशन्ति वै द्विजाः ।
 सहस्रं तुभ्यमित्युक्त्वा ब्राह्मणान्स्य प्रपद्यते ॥ ११७
 अन्वाहार्योपकरणं द्रव्योपकरणं च यत् ।
 घटाः स्थाल्यः कटाहाश्च पात्र्यश्च पिटरा अपि ।

न तत्किञ्चिदसौवर्णं रन्तिदेवस्य धीमतः ॥ ११८
 साङ्कते रन्तिदेवस्य यां रात्रिमवसद्गृहे ।
 भालभ्यन्त शतं गावः सहस्राणि च त्रिंशतिः ॥ ११९
 तत्र स्म सूदाः क्रोशन्ति सुभृष्टमणिकुण्डलाः ।
 सूपभूयिष्ठमश्रीध्वं नाथ मांसं यथा पुरा ॥ १२०
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२१
 [१५] सगरं च महात्मानं मृतं शुश्रुम सृञ्जय ।
 ऐक्ष्वाकं पुरुषव्याघ्रमतिमानुषविक्रमम् ॥ १२२
 षष्टिः पुत्रसहस्राणि यं चान्तं पृष्टोऽन्वयुः ।
 नक्षत्रराजं वर्षान्ते व्यभ्रे ज्योतिर्गणा इव ॥ १२३
 एकच्छत्रा मही यस्य प्रणता ह्यभवत्पुरा ।
 योऽश्वमेधसहस्रेण तर्पयामास देवताः ॥ १२४
 यः प्रादात्काञ्चनस्तम्भं प्रासादं सर्वकाञ्चनम् ।
 पूर्णं पद्मदलाक्षीणां स्त्रीणां शयनसंकुलम् ॥ १२५
 द्विजातिभ्योऽनुरूपेभ्यः कामानुच्चावचांस्तथा ।
 यस्यादेशेन तद्वित्तं व्यभजन्त द्विजातयः ॥ १२६
 खानयामास यः कोपात्पृथिवीं सागराङ्किताम् ।
 यस्य नाम्ना समुद्रश्च सागरत्वमुपागतः ॥ १२७
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १२८
 [१६] राजानं च पृथुं वैन्यं मृतं शुश्रुम सृञ्जय ।
 यमभ्यविञ्चन्संभूय महारण्ये महर्षयः ॥ १२९
 प्रथयिष्यति वै लोकान्पृथुरित्येव शब्दितः ।
 क्षताश्च नस्त्रायतीति स तस्मात्क्षत्रियः स्मृतः ॥ १३०
 पृथुं वैन्यं प्रजा दृष्ट्वा रक्ताः स्मेति यदब्रुवन् ।
 ततो राजेति नामास्य अनुरागादजायत ॥ १३१
 अकृष्टपत्न्या पृथिवी पुटके पुटके मधु ।
 सर्वा द्रोणदुषा गावो वैन्यस्यासन्प्रशासतः ॥ १३२
 अरोगाः सर्वसिद्धार्था मनुष्या अकुतोभयाः ।

यथाभिकाममवसन्क्षेत्रेषु च गृहेषु च ॥ १३३
 आपः संस्तम्भरे यस्य समुद्रस्य यियासतः ।
 सरितश्चानुदीर्यन्त ध्वजसङ्गश्च नाभवन् ॥ १३४
 ह्यैरण्यांस्त्रिनलोत्सेधान्पर्वतानेकविंशतिम् ।
 ब्राह्मणेभ्यो ददौ राजा योऽश्वमेधे महामखे ॥ १३५
 स चेन्ममार सृञ्जय चतुर्भद्रतरस्त्वया ।
 पुत्रात्पुण्यतरश्चैव मा पुत्रमनुत्प्यथाः ॥ १३६
 किं वै तूष्णीं ध्यायसि सृञ्जय त्वं
 न मे राजन्वाचमिमां शृणोषि ।
 न चेन्मोघं विप्रलम्भं मयेदं
 पथ्यं मुमुर्षोरिव सम्यगुक्तम् ॥ १३७
 सृञ्जय उवाच ।
 शृणोमि ते नारद वाचमेतां
 विचित्रार्थां स्रजमिव पुण्यगन्धाम् ।
 राजर्षीणां पुण्यकृतां महात्मनां
 कीर्त्या युक्तां शोकनिर्णयानार्थम् ॥ १३८
 न ते मोघं विप्रलम्भं महर्षे
 दृष्ट्वैत्र त्वां नारदाहं विशोकः ।
 शुश्रूषे ते वचनं ब्रह्मवादि-
 न्न ते तृप्यान्यमृतस्येव पानात् ॥ १३९
 अमोघदर्शिनम चेत्प्रसादं
 सुताघदग्धस्य विभो प्रकुर्याः ।
 मृतस्य संजीवनमद्य मे स्या-
 त्त्व प्रसादात्सुतसंगमश्च ॥ १४०
 नारद उवाच ।
 यस्ते पुत्रो दयितोऽयं वियातः
 स्वर्णश्रीवी यमदात्पर्वतरस्ते ।
 पुनस्ते तं पुत्रमहं ददामि
 हिरण्यनाभं वर्षसहस्रिणं च ॥ १४१
 इति श्रीमहाभारते शान्तिपर्वणि एकोनत्रिंशोऽध्यायः ॥

३०

युधिष्ठिर उवाच ।

स कथं काञ्चनश्रीवी सृञ्जयस्य सुतोऽभवत् ।
 पर्वतेन किमर्थं च दत्तः केन ममार च ॥ १
 यदा वर्षसहस्रायुस्तदा भवति मानवः ।
 कथमप्राप्तकौमारः सृञ्जयस्य सुतो मृतः ॥ २
 ष्टाहो नाममात्रं वै सुवर्णश्रीविनोऽभवत् ।
 तथ्यं वा काञ्चनश्रीवीत्येतदिच्छामि वेदितुम् ॥ ३

वासुदेव उवाच ।

अत्र ते कथयिष्यामि यथा वृत्तं जनेश्वर ।
 नारदः पर्वतश्चैव प्रागृषी लोकपूजितौ ॥ ४
 मातुलो भागिनेयश्च देवलोकादिहागतौ ।
 विहर्तुकामौ संप्रीत्या मानुष्येषु पुरा प्रभू ॥ ५
 हविःपवित्रभोज्येन देवभोज्येन चैव ह ।
 नारदो मातुलश्चैव भागिनेयश्च पर्वतः ॥ ६
 तावुभौ तपसोपेताववनीतलचारिणौ ।
 भुञ्जानौ मानुषान्भोगान्यथावत्पर्यधावताम् ॥ ७
 प्रीतिमन्तौ मुदा युक्तौ समयं तत्र चक्रतुः ।
 यो भवेद्भुदि संकल्पः शुभो वा यदि वाशुभः ।
 अन्योन्यस्य स आख्येयो मृषा शपोऽन्यथा भवेत् ॥
 तौ तथेति प्रतिज्ञाय महर्षी लोकपूजितौ ।
 सृञ्जयं शैलमभ्येत्य राजानमिदमूचतुः ॥ ९
 आवां भवति वत्स्यावः कंचित्कालं हिताय ते ।
 यथावत्पृथिवीपाल आत्रयोः प्रगुणीभव ।
 तथेति कृत्वा तौ राजा सत्कृत्योपचचार ह ॥ १०
 ततः कदाचित्तौ राजा महात्मानौ तथागतौ ।
 अत्रवीत्परमप्रीतः सुतेयं वरवर्णिनी ॥ ११
 एकैव मम कन्यैषा युवां परिचरिष्यति ।
 दर्शनीयानवद्याङ्गी शीलवृत्तसमन्विता ।
 सुकुमारी कुमारी च पद्मकिञ्जल्कसन्निभा ॥ १२

परमं सौम्य इत्युक्तस्ताभ्यां राजा शशास ताम् ।
 कन्ये विप्रानुपचर देववत्पितृवच्च ह ॥ १३
 सा तु कन्या तथेत्युक्त्वा पितरं धर्मचारिणी ।
 यथानिदेशं राज्ञस्तौ सत्कृत्योपचचार ह ॥ १४
 तस्यास्तथोपचारेण रूपेणाप्रतिमेन च ।
 नारदं हृच्छयस्तूर्णं सहसैवान्वपद्यत ॥ १५
 ववृधे च ततस्तस्य हृदि कामो महात्मनः ।
 यथा शुक्रस्य पक्षस्य प्रवृत्तावुडुरादलनैः ॥ १६
 न च तं भागिनेयाय पर्वताय महात्मने ।
 शशंस मन्मथं तीव्रं व्रीडमानः स धर्मवित् ॥ १७
 तपसा चेङ्गितेनाथ पर्वतोऽथ बुबोध तत् ।
 कामार्तं नारदं क्रुद्धः शशापैनं ततो भृशम् ॥ १८
 कृत्वा समयमव्यग्रो भवान्वै सहितो मया ।
 यो भवेद्भुदि संकल्पः शुभो वा यदि वाशुभः ॥ १९
 अन्योन्यस्य स आख्येय इति तद्वै मृषा कृतम् ।
 भवता वचनं ब्रह्मंस्तस्मादेतद्दद्याम्यहम् ॥ २०
 न हि कामं पर्वतं न भवानाचष्ट मे पुरा ।
 सुकुमार्यां कुमार्यां ते तस्मादेष शपाम्यहम् ॥ २१
 ब्रह्मवादी गुरुर्यस्मात्तपस्वी ब्राह्मणश्च सन् ।
 अकार्षीः समयभ्रंशमावाभ्यां यः कृतो मिथः ॥ २२
 शप्ये तस्मात्सुसंक्रुद्धो भवन्तं तं निबोध मे ।
 सुकुमारी च ते भार्या भविष्यति न संशयः ॥ २३
 वानरं चैव कन्या त्वां विवाहात्प्रभृति प्रभो ।
 संद्रक्ष्यन्ति नराश्चान्ये स्वरूपेण विनाकृतम् ॥ २४
 स तद्वाक्यं तु विज्ञाय नारदः पर्वतात्तदा ।
 अशपत्तमपि क्रोधाद्भागिनेयं स मातुलः ॥ २५
 तपसा ब्रह्मचर्येण सत्येन च दमेन च ।
 युक्तोऽपि धर्मनित्यश्च न स्वर्गवासमाप्स्यसि ॥ २६
 तौ तु शक्वा भृशं क्रुद्धौ परस्परममर्षणौ ।
 प्रतिजग्मतुरन्योन्यं क्रुद्धाविव गजोत्तमौ ॥ २७

पर्वतः पृथिवीं कृत्स्नां विचचार महामुनिः ।
 पूज्यमानो यथान्यायं तेजसा स्वेन भारत ॥ २८
 अथ तामलभक्तन्यां नारदः सृञ्जयात्मजाम् ।
 धर्मेण धर्मप्रवरः सुकुमारीमनिन्दिताम् ॥ २९
 सा तु कन्या यथाशापं नारदं तं ददर्श ह ।
 पाणिग्रहणमन्त्राणां प्रयोगादेव वानरम् ॥ ३०
 सुकुमारी च देवर्षिं वानरप्रतिमाननम् ।
 नैवावमन्यत तदा प्रीतिमत्येव चाभवत् ॥ ३१
 उपतस्थे च भर्तारं न चान्यं मनसाप्यगात् ।
 देवं मुनिं वा यक्षं वा पतित्वे पतिवत्सला ॥ ३२
 ततः कदाचिद्भगवान्पर्वतोऽनुससार ह ।
 वनं विरहितं किञ्चित्त्रापश्यत्स नारदम् ॥ ३३
 ततोऽभिवाद्य प्रोवाच नारदं पर्वतस्तदा ।
 भवान्प्रसादं कुरुतां स्वर्गादेशाय मे प्रभो ॥ ३४
 तमुवाच ततो दृष्ट्वा पर्वतं नारदस्तदा ।
 कृताञ्जलिमुपासीनं दीनं दीनतरः स्वयम् ॥ ३५
 त्वयाहं प्रथमं शप्तो वानरस्त्वं भविष्यसि ।
 इत्युक्तेन मया पश्चाच्छप्रस्त्वमपि मत्सरात् ।
 अद्यप्रभृति वै वासं स्वर्गे नावाप्स्यसीति ह ॥ ३६
 तव नैतद्धि सदृशं पुत्रस्थाने हि मे भवान् ।
 निवर्तयेतां तौ शापमन्योऽन्येन तदा मुनी ॥ ३७
 श्रीसमृद्धं तदा दृष्ट्वा नारदं देवरूपिणम् ।
 सुकुमारी प्रदुद्राव परपत्यभिशङ्कया ॥ ३८
 तां पर्वतस्तनो दृष्ट्वा प्रद्ववन्तीमनिन्दिताम् ।
 अत्रवीत्तव भर्तैष नात्र कार्या विचारणा ॥ ३९
 ऋषिः परमधर्मात्मा नारदो भगवान्प्रभुः ।
 तवैवाभेद्यद्दयो मा ते भूदत्र संशयः ॥ ४०
 सानुनीता बहुविधं पर्वतेन महात्मना ।
 शापदोषं च तं भर्तुः श्रुत्वा स्वां प्रकृतिं गता ।
 पर्वतोऽथ ययौ स्वर्गं नारदोऽथ ययौ गृहान् ॥ ४१

प्रत्यक्षकर्मा सर्वस्य नारदोऽयं महानृषिः ।
 एष वक्ष्यति वै पृष्टो यथा वृत्तं नरोत्तम ॥ ४२
 इति श्रीमहाभारते शान्तिपर्वणि
 त्रिंशोऽध्यायः ॥ ३० ॥
 ३१

वैशंपायन उवाच ।

ततो राजा पाण्डुसुतो नारदं प्रत्यभाषत ।
 भगवन्श्रोतुमिच्छामि सुवर्णश्रीविसंभवम् ॥ १
 एवमुक्तः स च मुनिर्धर्मराजेन नारदः ।
 आचक्षे यथा वृत्तं सुवर्णश्रीविनं प्रति ॥ २
 एवमेतन्महाराज यथायं केशवोऽब्रवीत् ।
 कार्यस्यास्य तु यच्छेषं तत्ते वक्ष्यामि पृच्छतः ॥ ३
 अहं च पर्वतश्चैव स्वस्त्रीयो मे महामुनिः ।
 वस्तुकामावभिगतौ सृञ्जयं जयतां वरम् ॥ ४
 तत्र संपूजितौ तेन विधिदृष्टेन कर्मणा ।
 सर्वकामैः सुविहितौ निवसावोऽस्य वेदमनि ॥ ५
 न्यतिक्रान्तासु वर्षासु समये गमनस्य च ।
 पर्वतो मामुवाचेदं काले वचनमर्थवत् ॥ ६
 आवामस्य नरेन्द्रस्य गृहे परमपूजितौ ।
 उषितौ समये ब्रह्मंश्चिन्त्यतामत्र सांप्रतम् ॥ ७
 ततोऽहमब्रुवं राजन्पर्वतं शुभदर्शनम् ।
 सर्वमेतत्त्वयि विभो भागिन्योपपद्यते ॥ ८
 वरेण छिन्यतां राजा लभतां यद्यदिच्छति ।
 आवयोस्तपसा सिद्धिं प्राप्नोतु यदि मन्यसे ॥ ९
 तत आहूय राजानं सृञ्जयं शुभदर्शनम् ।
 पर्वतोऽनुमतं वाक्यमुवाच मुनिपुंगवः ॥ १०
 प्रीतौ स्वं नृप सत्कारैस्त्व ह्यार्जवसंभृतैः ।
 आवाभ्यामभ्यनुज्ञातो वरं नृवर चिन्तय ॥ ११
 देवानामविहिंसायां यद्भवेन्मानुषक्षमम् ।
 तद्गृहाण महाराज पूजार्हो नौ मतो भवान् ॥ १२

सृञ्जय उवाच ।

प्रीतौ भवन्तौ यदि मे कृतमेतावता मम ।
एष एव परो लाभो निर्वृत्तो मे महाफलः ॥ १३

नारद उवाच ।

तमेववादिनं भूयः पर्वतः प्रत्यभाषत ।
वृणीष्व राजन्संकल्पो यस्ते हृदि चिरं स्थितः ॥ १४

सृञ्जय उवाच ।

अग्नीप्सामि सुतं वीरं वीर्यवन्तं दृढव्रतम् ।
आयुष्मन्तं महाभागं देवराजसमद्युतिम् ॥ १५

पर्वत उवाच ।

भविष्यत्येष ते कामो न त्वायुष्मान्भविष्यति ।
देवराजाभिभूत्यर्थं संकल्पो ह्येष ते हृदि ॥ १६
सुवर्णघ्नीवनाच्चैव स्वर्णघ्नीवी भविष्यति ।
रक्ष्यश्च देवराजात्स देवराजसमद्युतिः ॥ १७

नारद उवाच ।

तच्छ्रुत्वा सृञ्जयो वाक्यं पर्वतस्य महात्मनः ।
प्रसादयामास तदा नैतदेवं भवेदिति ॥ १८
आयुष्मान्मे भवेत्पुत्रो भवतस्तपसा मुने ।
न च तं पर्वतः किञ्चिदुवाचेन्द्रव्यपेक्षया ॥ १९
तमहं नृपतिं दीनमब्रुवं पुनरेव तु ।
सर्तव्योऽहं महाराज दर्शयिष्यामि ते स्मृतः ॥ २०
अहं ते दयितं पुत्रं प्रेतराजवशं गतम् ।
पुनर्दास्यामि तद्रूपं मा शुचः पृथिवीपते ॥ २१
एवमुक्त्वा तु नृपतिं प्रयातौ स्वो यथेप्सितम् ।
सृञ्जयश्च यथाकामं प्रविवेश स्वमन्दिरम् ॥ २२
सृञ्जयस्याथ राजर्षेः कस्मिंश्चित्कालपर्यये ।
जज्ञे पुत्रो महावीर्यस्तेजसा प्रज्वलन्निव ॥ २३
बभूव स यथाकालं सरसीव महोत्पलम् ।
भभूव काञ्चनघ्नीवी यथार्थं नाम तस्य तत् ॥ २४

तदद्भुततमं लोके पप्रथे कुरुसन्तम ।

बुबुधे तच्च देवेन्द्रो वरदानं महात्मनोः ॥ २५
ततस्त्वभिभवाद्गीतो बृहस्पतिमते स्थितः ।

कुमारस्यान्तरप्रेक्षी बभूव बलवृत्रहा ॥ २६

चोदयामास वज्रं स दिव्यास्त्रं मूर्तिसंस्थितम् ।

व्याघ्रो भूत्वा जहीमं त्वं राजपुत्रमिति प्रभो ॥ २७

विष्टुद्धः किल वीर्येण मामेपोऽभिभविष्यति ।

सृञ्जयस्य सुतो वज्र यथैनं पर्वतो ददौ ॥ २८

एवमुक्तस्तु शक्रेण वज्रः परपुरंजयः ।

कुमारस्यान्तरप्रेक्षी नित्यमेवान्वपद्यत ॥ २९

सृञ्जयोऽपि सुतं प्राप्य देवराजसमद्युतिम् ।

हृष्टः सान्तःपुरो राजा वननित्योऽभवत्तदा ॥ ३०

ततो भागीरथीतीरे कदाचिद्वननिर्क्षरे ।

धात्रीद्वितीयो बालः स क्रीडार्थं पर्यधावत ॥ ३१

पञ्चवर्षकदेशीयो बालो नागेन्द्रविक्रमः ।

सहस्रोत्पतितं व्याघ्रमाससाद् महाबलः ॥ ३२

तेन चैव विनिष्पिष्टो वेपमानो नृपात्मजः ।

व्यसुः पपात मेदिन्यां ततो धात्री विचुकुशे ॥ ३३

हत्वा तु राजपुत्रं स तत्रैवान्तरधीयत ।

शार्दूलो देवराजस्य माथयान्तर्हितस्तदा ॥ ३४

धात्र्यास्तु निनदं श्रुत्वा रुदत्याः परमार्तवत् ।

अभ्यधावत तं देशं स्वयमेव महीपतिः ॥ ३५

स ददर्श गतासुं तं शयानं पीतशोणितम् ।

कुमारं विगतानन्दं निशाकरमिव च्युतम् ॥ ३६

स तमुत्सङ्गमारोप्य परिपीडितवक्षसम् ।

पुत्रं रुधिरसंसिक्तं पर्यदेवयदातुरः ॥ ३७

ततस्ता मातरस्तस्य रुदन्त्यः शोककर्षिताः ।

अभ्यधावन्त तं देशं यत्र राजा स सृञ्जयः ॥ ३८

ततः स राजा सस्मार मामन्तर्गतमानसः ।

तच्चाहं चिन्तितं ज्ञात्वा गतवांस्तस्य दर्शनम् ॥ ३९

स मथैतानि वाक्यानि श्रावितः शोकलालसः ।
यानि ते यदुन्नीरेण कथितानि महीपते ॥ ४०
संजीवितश्चापि मया वासवानुमते तदा ।
भवितव्यं तथा तच्च न तच्छक्यमतोऽन्यथा ॥ ४१
अत ऊर्ध्वं कुमारः स स्वर्णश्रीवी महायशाः ।
चित्तं प्रसादयामास पितुर्मातुश्च वीर्यवान् ॥ ४२
कारयामास राज्यं स पितरि स्वर्गते विभुः ।
वर्षाणामेकशतवत्सहस्रं भीमविक्रमः ॥ ४३
तत इद्धा महायज्ञैर्वहुभिर्भूरिदक्षिणैः ।
तर्पयामास देवांश्च पितृश्चैव महाद्युतिः ॥ ४४
उत्पाद्य च बहून्पुत्रान्कुलसंतानकारिणः ।
कालेन महता राजन्कालधर्ममुपेयिवान् ॥ ४५
स त्वं राजेन्द्र संजातं शोकमेतन्निवर्तय ।
यथा त्वां केशवः प्राह व्यासश्च सुमहातपाः ॥ ४६
पितृपैतामहं राज्यमास्थाय धुरमुद्वह ।
इद्धा पुण्यैर्महायज्ञैरिष्टाल्लोकानवाप्स्यसि ॥ ४७

इति श्रीमहाभारते शान्तिपर्वणि

एकत्रिंशोऽध्यायः ॥ ३१ ॥

३२

वैशंपायन उवाच ।

तूष्णींभूतं तु राजानं शोचमानं युधिष्ठिरम् ।
तपस्वी धर्मतत्त्वज्ञः कृष्णद्वैपायनोऽब्रवीत् ॥ १
प्रजानां पालनं धर्मो राज्ञां राजीवलोचन ।
धर्मः प्रमाणं लोकस्य नित्यं धर्मानुवर्तनम् ॥ २
अनुतिष्ठस्व वै राजन्पितृपैतामहं पदम् ।
ब्राह्मणेषु च यो धर्मः स नित्यो वेदनिश्चितः ॥ ३
तत्प्रमाणं प्रमाणानां शाश्वतं भरतर्षभ ।
तस्य धर्मस्य कृत्स्नस्य क्षत्रियः परिरक्षिता ॥ ४
तथा यः प्रतिहन्यस्य शासनं विषये नरः ।
स बाहुभ्यां विनिघ्राह्यो लोकयात्राविघातकः ॥ ५

प्रमाणमप्रमाणं यः कुर्यान्मोहवशं गतः ।
भृत्यो वा यदि वा पुत्रस्तपस्वी वापि कश्चन ।
पापान्सर्वैरुपायैस्तात्रियच्छेद्धातयेत वा ॥ ६
अतोऽन्यथा वर्तमानो राजा प्राप्नोति किंत्विषम् ।
धर्मं विनश्यमानं हि यो न रक्षेत्स धर्महा ॥ ७
ते त्वया धर्महन्तारो निहताः सपदानुगाः ।
स्वधर्मे वर्तमानस्त्वं किं नु शोचसि पाण्डव ।
राजा हि हन्याद्दद्याच्च प्रजा रक्षेच्च धर्मतः ॥ ८

युधिष्ठिर उवाच ।

न तेऽभिशङ्के वचनं यद्भूषिषि तपोधन ।
अपरोक्षो हि ते धर्मः सर्वधर्मभृतां वर ॥ ९
मया ह्यवध्या बह्व्यो घातिता राज्यकारणात् ।
तान्यकार्याणि मे ब्रह्मन्दहन्ति च तपन्ति च ॥ १०

व्यास उवाच ।

ईश्वरो वा भवेत्कर्ता पुरुषो वापि भारत ।
हठो वा वर्तते लोके कर्मजं वा फलं स्मृतम् ॥ ११
ईश्वरेण नियुक्ता हि साध्वसाधु च पार्थिव ।
कुर्वन्ति पुरुषाः कर्म फलमीश्वरगामि तत् ॥ १२
यथा हि पुरुषश्छिन्द्याद्भृक्षं परशुना वने ।
छेतुरेव भवेत्पापं परशोर्न कथंचन ॥ १३
अथ वा तदुपादानात्प्राप्त्युः कर्मणः फलम् ।
दण्डशस्त्रकृतं पापं पुरुषे तन्न विद्यते ॥ १४
न चैतदिष्टं कौन्तेय यद्येन फलं कृतम् ।
प्राप्त्यादिति तस्माच्च ईश्वरे तन्निवेश्य ॥ १५
अथ वा पुरुषः कर्ता कर्मणोः शुभपापयोः ।
न परं विद्यते तस्मादेवमन्यच्छुभं कुरु ॥ १६
न हि कश्चित्कचिद्वाजन्दिष्टात्प्रतिनिवर्तते ।
दण्डशस्त्रकृतं पापं पुरुषे तन्न विद्यते ॥ १७
यदि वा मन्यसे राजन्हठे लोकं प्रतिष्ठितम् ।
एवमप्यशुभं कर्म न भूतं न भविष्यति ॥ १८

अथाभिपत्तिर्लोकस्य कर्तव्या शुभपापयोः ।
 अभिपन्नतमं लोके राज्ञामुद्यतदण्डनम् ॥ १९
 अथापि लोके कर्माणि समावर्तन्त भारत ।
 शुभाशुभफलं चेमे प्राप्नुवन्तीति मे मतिः ॥ २०
 एवं सत्यं शुभादेशं कर्मणस्तत्फलं ध्रुवम् ।
 स्रज तद्राजशार्दूलं मैवं शोके मनः कृथाः ॥ २१
 स्वर्गं वर्तमानस्य सापवादेऽपि भारत ।
 एवमात्मपरित्यागस्तत्र राजत्र शोभनः ॥ २२
 विहितानिह कौन्तेय प्रायश्चित्तानि कर्मिणाम् ।
 शरीरवांस्तानि कुर्यादशरीरः पराभवेत् ॥ २३
 तद्राजस्त्रीव्रतानस्त्वं प्रायश्चित्तं चरिष्यसि ।
 प्रायश्चित्तमकृत्वा तु प्रेत्य तत्रासि भारत ॥ २४
 इति श्रीमहाभारते शान्तिपर्वणि

द्वात्रिंशोऽध्यायः ॥ ३२ ॥

३३

युधिष्ठिर उवाच ।

ताः पुत्राश्च पौत्राश्च भ्रातरः पितरस्तथा ।
 श्वशुरा गुरुवश्चैव मातुलाः सपितामहाः ॥ १
 श्रियाश्च महात्मानः संबन्धिमुद्ददस्तथा ।
 तस्या ज्ञातयश्चैव भ्रातरश्च पितामह ॥ २
 हवश्च मनुष्येन्द्रा नानादेशसमागताः ।
 पतिता राज्यलुब्धेन मयैकेन पितामह ॥ ३
 तांस्तद्दशानहं हत्वा धर्मनित्यान्महीक्षितः ।
 असकृत्सोमपान्वीरान्किं प्राप्स्यामि तपोधन ॥ ४
 वृष्णान्यनिशमद्याहं चिन्तयानः पुनः पुनः ।
 हीनां पार्थिवसिंहैरतैः श्रीमद्भिः पृथिवीमिमाम् ॥ ५
 इह ज्ञातिवधं घोरं हतांश्च शतशः परान् ।
 कोटिशश्च नरानन्यान्परितप्ये पितामह ॥ ६
 का नु तासां वरस्त्रीणामवस्थाद्य भविष्यति ।
 विहीनानां स्वतनयैः पतिभिर्भ्रातृभिस्तथा ॥ ७

अस्मानन्तकरान्घोरान्पाण्डवान्वृष्णिंसंहितान् ।
 आक्रोशन्यः क्रुशा दीना निपतन्त्यश्च भूतले ॥ ८
 अपश्यन्त्यः पितृन्भ्रातृन्पतीन्पुत्रांश्च योषितः ।
 त्यक्त्वा प्राणान्प्रियान्सर्वा गमिष्यन्ति यमक्षयम् ॥ ९
 वत्सलत्वाद्द्विजश्रेष्ठ तत्र मे नास्ति संशयः ।
 व्यक्तं सौक्ष्म्याच्च धर्मस्य प्राप्स्यामः स्त्रीवधं वयम् ॥ १०
 ते वयं सुहृदो हत्वा कृत्वा पापमनन्तकम् ।
 नरके निपतिष्यामो ह्यधःशिरस एव च ॥ ११
 शरीराणि विमोक्ष्यामस्तपसोत्रेण सत्तम ।
 आश्रमांश्च विशेषांस्त्वं ममाचक्ष्व पितामह ॥ १२
 इति श्रीमहाभारते शान्तिपर्वणि

त्रयस्त्रिंशोऽध्यायः ॥ ३३ ॥

३४

वैशंपायन उवाच ।

युधिष्ठिरस्य तद्वाक्यं श्रुत्वा द्वैपायनस्तदा ।
 समीक्ष्य निपुणं बुद्ध्या ऋषिः प्रोवाच पाण्डवम् ॥ १
 मा विषादं कृथा राजन्भ्रतृधर्ममनुस्मर ।
 स्वधर्मेण हता ह्येते क्षत्रियाः क्षत्रियर्षभ ॥ २
 काङ्क्षमाणाः श्रियं कृत्स्नां पृथिव्यां च महद्यशः ।
 कृतान्तविधिसंयुक्ताः कालेन निधनं गताः ॥ ३
 न त्वं हन्ता न भीमोऽपि नार्जुनो न यमावपि ।
 कालः पर्यायधर्मेण प्राणानादत्त देहिनाम् ॥ ४
 न यस्य मातापितरौ नानुग्राहोऽस्ति कश्चन ।
 कर्मसाक्षी प्रजानां यस्तेन कालेन संहृताः ॥ ५
 हेतुमात्रमिदं तस्य कालस्य पुरुषर्षभ ।
 यद्धन्ति भूतैर्भूतानि तदस्मै रूपमैश्वरम् ॥ ६
 कर्ममूर्त्यात्मकं विद्धि साक्षिणं शुभपापयोः ।
 सुखदुःखगुणोदकं कालं कालफलप्रदम् ॥ ७
 तेषामपि महाबाहो कर्माणि परिचिन्तय ।
 विनाशहेतुकारित्वे यैस्ते कालवशं गताः ॥ ८

आत्मनश्च विजानीहि नियमव्रतशीलताम् ।
 यदा त्वमीदृशं कर्म विधिनाक्रम्य कारितः ॥ ९
 त्वष्ट्रेव विहितं यन्नं यथा स्थापयितुर्वशे ।
 कर्मणा कालयुक्तेन तथेदं भ्राम्यते जगत् ॥ १०
 पुरुषस्य हि दृष्ट्वेवामुत्पत्तिमनिमित्ततः ।
 यदृच्छया विनाशं च शोकहर्षाविवर्धकौ ॥ ११
 व्यलीकं चापि यत्त्वत्र चित्तवैतंसिकं तव ।
 तदर्थमिष्यते राजन्प्रायश्चित्तं तदाचर ॥ १२
 इदं च श्रूयते पार्थ युद्धे देवासुरे पुरा ।
 असुरा भ्रातरो ज्येष्ठा देवाश्चापि यवीयसः ॥ १३
 तेषामपि श्रीनिमित्तं महानासीत्समुच्छ्रयः ।
 युद्धं वर्षसहस्राणि द्वात्रिंशदभवत्किल ॥ १४
 एकार्णावां महीं कृत्वा रुधिरेण परिपुताम् ।
 जभ्रुदैत्यास्तदा देवास्त्रिदिवं चैव लेभिरे ॥ १५
 तथैव पृथिवी लब्ध्वा ब्राह्मणा वेदपारगाः ।
 संश्रिता दानवानां वै साह्यार्थं दर्पमोहिताः ॥ १६
 शालावृका इति ख्यातास्त्रिषु लोकेषु भारत ।
 अष्टाशीतिसहस्राणि ते चापि विबुधैर्हताः ॥ १७
 धर्मव्युच्छित्तिमिच्छन्तो येऽधर्मस्य प्रवर्तकाः ।
 हन्तव्यास्ते दुरात्मानो देवैर्द्वैत्या इवोल्बणाः ॥ १८
 एकं हत्वा यदि कुले शिष्टानां स्यादनामयम् ।
 कुलं हत्वाथ राष्ट्रं वा न तद्दृत्तोपघातकम् ॥ १९
 अधर्मरूपो धर्मो हि कश्चिदस्ति नराधिप ।
 धर्मश्चाधर्मरूपोऽस्ति तच्च ज्ञेयं विपश्चिता ॥ २०
 तस्मात्संस्तम्भयात्मानं श्रुतधानसि पाण्डव ।
 देवैः पूर्वगतं मार्गमनुयातोऽसि भारत ॥ २१
 न हीदृशा गमिष्यन्ति नरकं पाण्डवर्षभ ।
 भ्रातृनाश्यासयैतांस्त्वं सुहृदश्च परंतप ॥ २२
 यो हि पापसमारम्भे कार्ये तद्भावभावितः ।
 कुर्वन्नपि तथैव स्यात्कृत्वा च निरपत्रपः ॥ २३

तस्मिस्तत्कलुषं सर्वं समाप्तमिति शब्दितम् ।
 प्रायश्चित्तं न तस्यास्ति ह्यसौ वा पापकर्मणः ॥२४
 त्वं तु शुक्लाभिजातीयः परदोषेण कारितः ।
 अनिच्छमानः कर्मेदं कृत्वा च परितप्यसे ॥ २५
 अश्वमेधो महायज्ञः प्रायश्चित्तमुदाहृतम् ।
 तमाहर महाराज विपाप्मैवं भविष्यसि ॥ २६
 मरुद्भिः सह जित्वारीन्मघवान्पाकशासनः ।
 एकैकं क्रतुमाहृत्य शतकृत्वः शतक्रतुः ॥ २७
 पूतपाप्मा जितस्वर्गो लोकान्प्राप्य सुखोदयान् ।
 मरुद्गणवृतः शक्रः शुशुभे भासयन्दिशः ॥ २८
 स्वर्गलोके महीयन्तमप्सरोभिः शचीपतिम् ।
 ऋषयः पर्युपासन्ते देवाश्च विबुधेश्वरम् ॥ २९
 सोऽयं त्वमिह संक्रान्तो विक्रमेण वसुंधराम् ।
 निर्जिताश्च महीपाला विक्रमेण त्वयानघ ॥ ३०
 तेषां पुराणि राष्ट्राणि गत्वा राजन्सुहृद्वृतः ।
 भ्रातृन्पुत्रांश्च पौत्रांश्च स्वे स्वे राज्येऽभिषेचय ॥३१
 बालानपि च गर्भस्थान्सान्त्वानि समुदाचरन् ।
 रञ्जयन्प्रकृतीः सर्वाः परिपाहि वसुंधराम् ॥ ३२
 कुमारो नास्ति येषां च कन्यास्तत्राभिषेचय ।
 कामाशयो हि स्त्रीवर्गाः शोकमेवं प्रहास्यति ॥ ३३
 एवमाश्रासनं कृत्वा सर्वराष्ट्रेषु भारत ।
 यजस्व वाज्रिमेधेन यथेन्द्रो विजयी पुरा ॥ ३४
 अशोच्यास्ते महात्मानः क्षत्रियाः क्षत्रियर्षभ ।
 स्वकर्मभिर्गता नाशं कृतान्तबलमोहिताः ॥ ३५
 अवाप्तः क्षत्रधर्मस्ते राज्यं प्राप्तमकल्मषम् ।
 चरस्व धर्मं कौन्तेय श्रेयान्यः प्रेत्य भाविकः ॥३६

इति श्रीमहाभारते शान्तिपर्वणि

चतुःशोऽध्यायः ॥ ३४ ॥

३५

युधिष्ठिर उवाच ।

कानि कृत्वेह कर्माणि प्रायश्चित्तीयते नरः ।
 किं कृत्वा चैव मुच्येत तन्मे ब्रूहि पितामह ॥ १
 व्यास उवाच ।
 अकुर्वन्विहितं कर्म प्रतिषिद्धानि चाचरन् ।
 प्रायश्चित्तीयते ह्येवं नरो मिथ्या च वर्तयन् ॥ २
 सूर्येणाभ्युदितो यश्च ब्रह्मचारी भवत्युत ।
 तथा सूर्याभिनिर्मुक्तः कुनखी श्यावदन्नपि ॥ ३
 परिवित्तिः परिवेत्ता ब्रह्मोज्जो यश्च कुत्सकः ।
 विधिभूषतिस्तथा यः स्यादग्नेदिविधुरेव च ॥ ४
 अक्षकीर्णी भवेद्यश्च द्विजातिवधकस्तथा ।
 अतीर्थे ब्राह्मणस्वाग्नी तीर्थे चाप्रतिपादकः ॥ ५
 ग्रामयाजी च कौन्तेय राज्ञश्च परिविक्रयी ।
 शुद्धस्त्रीवधको यश्च पूर्वः पूर्वस्तु गर्हितः ॥ ६
 वृथापशुसमालम्बी वनदाहस्य कारकः ।
 अनृतेनोपचर्ता च प्रतिरोद्धा गुरोस्तथा ॥ ७
 श्वप्राप्तिपविध्येत तथैव ब्रह्मविक्रयी ।
 एतान्येतांसि सर्वाणि व्युत्क्रान्तसमयश्च यः ॥ ८
 अकार्यण्यपि वक्ष्यामि यानि तानि निबोध मे ।
 लोकवेदविरुद्धानि तान्येकाग्रमनाः शृणु ॥ ९
 स्वधर्मस्य परित्यागः परधर्मस्य च क्रिया ।
 अयाज्ययाजनं चैव तथाभक्ष्यस्य भक्षणम् ॥ १०
 शरणागतसंत्यागो भृत्यस्थाभरणं तथा ।
 रसानां विक्रयश्चापि तिर्यग्योनिवधस्तथा ॥ ११
 आधानादीनि कर्माणि शक्तिमान्न करोति यः ।
 अग्रयच्छंश्च सर्वाणि नित्यं देवानि भारत ॥ १२
 रक्षिणानामदानं च ब्राह्मणस्वामिमर्शनम् ।
 सर्वाण्येतान्यकार्याणि प्रादुर्धर्मविदो जनाः ॥ १३
 पित्रा विभजते पुत्रो यश्च स्याद्गुरुतल्पगः ।

अप्रजायन्नधर्मेण भवत्याधर्मिको जनः ॥ १४
 उक्तान्येतानि कर्माणि विस्तरेणोत्तरेण च ।
 यानि कुर्वन्नकुर्वंश्च प्रायश्चित्तीयते जनः ॥ १५
 एतान्येव तु कर्माणि क्रियमाणानि मानवान् ।
 येषु येषु निमित्तेषु न लिम्पन्त्यथ तच्छृणु ॥ १६
 प्रगृह्य शस्त्रमायान्तमपि वेदान्तगं रणे ।
 जिघांसन्तं निहत्याजौ न तेन ब्रह्महा भवेत् ॥ १७
 अपि चाप्यत्र कौन्तेय मन्त्रो वेदेषु पठ्यते ।
 वेदप्रमाणविहितं तं धर्मं प्रब्रवीमि ते ॥ १८
 अपेतं ब्राह्मणं वृत्ताद्यो हन्यादाततायिनम् ।
 न तेन ब्रह्महा स स्यान्मन्युस्तं मन्युमृच्छति ॥ १९
 प्राणात्यये तथाज्ञानादाचरन्मदिरामपि ।
 अचोदितो धर्मपरः पुनः संस्कारमर्हति ॥ २०
 एतत्ते सर्वमाख्यातं कौन्तेयाभक्ष्यभक्षणम् ।
 प्रायश्चित्तविधानेन सर्वमेतेन शुध्यति ॥ २१
 गुरुतल्पं हि गुर्वर्थं न दूषयति मानवम् ।
 उहालकः श्वेतकेतुं जनयामास शिष्यतः ॥ २२
 स्तेयं कुर्वन्तु गुर्वर्थमाप्तुं न निबध्यते ।
 बहुशः कामकारेण न चैवः संप्रवर्तते ॥ २३
 अन्यत्र ब्राह्मणस्वेभ्य आददानो न दुष्यति ।
 स्वयमप्राशिता यश्च न स पापेन लिप्यते ॥ २४
 प्राणत्राणेऽनृतं वाच्यमात्मनो वा परस्य वा ।
 गुर्वर्थं स्त्रीषु चैव स्याद्विवाहकरणेषु च ॥ २५
 नावर्तते व्रतं स्वप्ने शुक्रमोक्षे कथंचन ।
 आज्यहोमः समिद्धेऽग्नौ प्रायश्चित्तं विधीयते ॥ २६
 पारिवित्त्यं च पतिते नास्ति प्रव्रजिते तथा ।
 भिक्षिते पारदार्यं च न तद्धर्मस्य दूषकम् ॥ २७
 वृथापशुसमालम्भं नैव कुर्यान्न कारयेत् ।
 अनुग्रहः पशूनां हि संस्कारो विधिचोदितः ॥ २८
 अनर्हं ब्राह्मणे दत्तमज्ञानात्तत्र दूषकम् ।

सकारणं तथा तीर्थेऽतीर्थे वा प्रतिपादनम् ॥ २९
 स्त्रियस्तथापचारिण्यो निष्कृतिः स्याद्दूषिका ।
 अपि सा पूयते तेन न तु भर्ता ऋषयो ॥ ३०
 तत्त्वं ज्ञात्वा तु खोमस्य विक्रयः स्याद्दूषकः ।
 असमर्थस्य भृत्यस्य विमर्गः स्याद्दोषवान् ।
 वनदाहो गदासर्थे क्रियमाणो न दूषकः ॥ ३१
 उक्तान्येतानि कर्माणि यानि कुर्वन्न दुष्यति ।
 प्रायश्चित्तानि वक्ष्यामि विस्तरेणैव भारत ॥ ३२
 इति श्रीमहाभारते शान्तिपर्वणि
 पञ्चत्रिंशोऽध्यायः ॥ ३५ ॥
 ३६
 वृषास उवाच ।
 तपसा कर्मभिश्चैव प्रदानेन च भारत ।
 पुनाति पापं पुरुषः पूतश्चैव प्रवर्तते ॥ १
 एककालं तु मुञ्जावच्छरभ्यैश्च स्वकर्मकृत ।
 कपालपाणिः खट्वाङ्गी ब्रह्मचारी सदीप्तियतः ॥ २
 अनसूयुरधःशापी कर्म लोके प्रकाशयन् ।
 पूर्णैर्द्वादशशिखैर्बद्ध्वा विप्रमुच्यते ॥ ३
 षड्भिर्बैषः कृच्छ्रभोजी ब्रह्महा पूयते नरः ।
 मासे मासे समशंतु त्रिभिर्बैषैः प्रमुच्यते ॥ ४
 संवत्सरेण मासाशी पूयते नात्र संशयः ।
 तथैवोपरमनराजन्स्त्वल्पेनापि प्रमुच्यते ॥ ५
 क्रतुना चाश्वमेधेन पूयते नात्र संशयः ।
 ये चास्यावशुधे ज्ञानिन केचिदेवंविधा नराः ॥ ६
 ते सर्वे पूतवाप्मानो भवन्तीति परा श्रुतिः ।
 ब्राह्मणार्थे ह्यो युद्धे मुच्यते ब्रह्महत्यया ॥ ७
 गवां शतसहस्रं तु पाद्रेभ्यः प्रतिपादयन् ।
 ब्रह्महा विप्रमुच्येत सर्वपापेभ्य एव च ॥ ८
 कपिलानां सहास्रानि चो दद्यात्पञ्चविंशतिम् ।
 दोग्ध्रीणां स च पापेभ्यः सर्वेभ्यो विप्रमुच्यते ॥ ९

गोसहस्रं सवत्सानां दोग्ध्रीणां प्राणसंशये ।
 साधुभ्यो वै दरिद्रेभ्यो दत्त्वा मुच्येत किल्बिषात् ॥
 शतं तै रयत्तु काम्बोजान्ब्राह्मणेभ्यः प्रयच्छति ।
 नियतेभ्यो महीपाल स च पापात्प्रमुच्यते ॥ ११
 मनोरथं तु यो दद्यादेकस्मा अपि भारत ।
 न कीर्तयेत् दत्त्वा यः स च पापात्प्रमुच्यते ॥ १२
 सुरापानं सकृत्पीत्वा योऽग्निवर्णां पिबेद्विजः ।
 स पावयत्यथात्मानमिह लोके परत्र च ॥ १३
 मेरुप्रपातं प्रपतञ्ज्वलनं वा समाविशन् ।
 महाप्रस्थानमातिष्ठन्मुच्यते सर्वकिल्बिषैः ॥ १४
 बृहस्पतिसवेनेद्वा सुरापो ब्राह्मणः पुनः ।
 समिति ब्राह्मणेर्गच्छेदिति वै ब्राह्मणी श्रुतिः ॥ १५
 भूमिप्रदानं कुर्यान्नः सुरां पीत्वा विमत्सरः ।
 पुनर्न च पिबेद्वाजस्संस्कृतः शुष्यते नरः ॥ १६
 गुरुतल्पी शिलां तन्नामायसीमधिसंविशेत् ।
 पाणावाधाय वा शेफं प्रव्रजेदूर्ध्वदर्शनः ॥ १७
 शरीरस्य विमोक्षेण मुच्यते कर्मणोऽशुभात् ।
 कर्मभ्यो विप्रमुच्यन्ते यत्ताः संवत्सरं क्रियः ॥ १८
 महाप्रतं चरेद्यस्तु दद्यात्सर्वस्वमेव तु ।
 गुर्वर्थे वा हतो युद्धे स मुच्येत्कर्मणोऽशुभात् ॥ १९
 अनृतेनोपचर्त्ता च प्रतिरोद्धा गुरोस्तथा ।
 चपहृत्य प्रियं तस्मै तस्मात्पापात्प्रमुच्यते ॥ २०
 अवकीर्णनिमित्तं तु ब्रह्महत्याऽपि चरेत् ।
 खरचर्मयासाः षण्मासं तथा मुच्येत किल्बिषात् ॥
 परदारापहारी च परस्यापहरन्वसु ।
 संवत्सरं व्रती भूत्वा तथा मुच्येत किल्बिषात् ॥ २१
 स्तेयं तु यस्यापहरेत्तस्मै दद्यात्समं वसु ।
 विविधेनाभ्युपायेन तेन मुच्येत किल्बिषात् ॥ २२
 कृच्छ्राद्वादशरात्रेण स्वभ्यस्तेन दशावरम् ।
 परिवेत्ता भवेत्पूतः परिवित्तिश्च भारत ॥ २४

निवेद्यं तु भवेत्तेन सदा तारयिता पितृन् ।
 न तु खिया भवेदोषो न तु सा तेन लिप्यते ॥ २५
 भजने हृतुना शुद्धं चातुर्मास्यं विधीयते ।
 क्षियस्तेन विशुध्यन्ति इति धर्मविदो विदुः ॥ २६
 क्षियस्वाशङ्किताः पापैर्लोपगम्या हि जानता ।
 रजसा ता विशुध्यन्ते भस्मना साजनं यथा ॥ २७
 चतुष्पात्सकलो धर्मो ब्राह्मणानां विधीयते ।
 पादावकृष्टो राजन्ये तथा धर्मः विधीयते ॥ २८
 तथा वैश्ये च शूद्रे च पादः पादो विधीयते ।
 विद्यादेवंविधेनैषां गुरुलाघवनिश्चयम् ॥ २९
 तिर्यग्योनिवधं कृत्वा द्रुमांश्चिह्नत्वेतरान्वहून् ।
 त्रिरात्रं वायुभक्षः स्यात्कर्म च प्रथयेन्नरः ॥ ३०
 ब्रह्मस्यागमने राजन्प्रायश्चित्तं विधीयते ।
 आर्द्रवस्त्रेण पण्मासं विहार्यं भस्मशायिना ॥ ३१
 एष एव तु सर्वेषामकार्याणां विधिर्भवेत् ।
 गृह्णोक्तेन विधिना ह्यष्टान्तागमहेतुभिः ॥ ३२
 शक्तिमीमप्यधीयानः शुभौ देशे मितान्नतः ।
 शहिस्रोऽमन्दकोऽजल्पन्मुच्यते सर्वकिल्बिषैः ॥ ३३
 ऋषु सततं तिष्ठेद्भ्याकाशं निशि स्वपेत् ।
 ब्रह्मकिर्निशायाश्च सवासा जलमाविशेत् ॥ ३४
 शूद्रपतितांश्चापि नामिभायेद्रतान्वितः ।
 णान्यज्ञानतः कृत्वा मुच्येदेवंव्रतो द्विजः ॥ ३५
 प्राशुभफलं प्रेत्य लभते भूतसाक्षिकः ।
 त्तिरिच्येत्तयोर्थेस्तु तत्कर्ता लभते फलम् ॥ ३६
 स्नाहनेन तपसा कर्मणा च शुभं फलम् ।
 वर्षेयदशुभं कृत्वा यथा स्यादतिरेकवान् ॥ ३७
 झ्याच्छुभानि कर्माणि निमित्ते पापकर्मणाम् ।
 दद्यान्नित्यं च विज्ञानि तथा मुच्येत किल्बिषात् ॥ ३८
 अतुरूपं हि पापस्य प्रायश्चित्तमुदाहृतम् ।
 महापातकवर्जं तु प्रायश्चित्तं विधीयते ॥ ३९

भक्ष्याभक्ष्येषु सर्वेषु वाच्यावाच्ये तथैव च ।
 अज्ञानज्ञानयो राजन्निहितान्यनुजानते ॥ ४०
 जानता तु कृतं पापं गुरु सर्वं भवत्युत ।
 अज्ञानात्खलिते दोषे प्रायश्चित्तं विधीयते ॥ ४१
 शक्यते विधिना पापं यथोक्तेन व्यपोहितुम् ।
 आस्तिके श्रद्धाने तु विधिरेष विधीयते ॥ ४२
 नास्तिकाश्रद्धानेषु पुरुषेषु कदाचन ।
 दम्भदोषप्रधानेषु विधिरेष न दृश्यते ॥ ४३
 शिष्टाचारश्च शिष्टश्च धर्मा धर्मभृतां वर ।
 सेवितव्यो नरव्याघ्र प्रेत्य चेद् सुस्वार्थिना ॥ ४४
 स राजन्मोक्षमसे पापात्तेन पूर्वेण हेतुना ।
 त्राणार्थं वा वधेनैषामथ वा नृपकर्मणा ॥ ४५
 अध या ते घृणा काङ्क्षितः प्रायश्चित्तं चरिष्यसि ।
 मा त्वेषानाग्नेजुष्टेन कर्मणा विधनं गमः ॥ ४६
 इति श्रीमद्भागवते शान्तिपर्वणि

षड्विंशोऽध्यायः ॥ ३६ ॥

३७

वैशंपायन उवाच ।

एवमुक्तो भगवता धर्मराज्ञो युधिष्ठिरः ।
 चिन्तयित्वा मुहूर्तं तु प्रत्युवाच तपोधनम् ॥ १
 किं भक्ष्यं किमभक्ष्यं च किं च देयं प्रशस्यते ।
 किं च पात्रमपात्रं वा तन्मे ब्रूहि पितामह ॥ २
 व्यास उवाच ।
 अत्राप्युदाहरन्तीममितिहासं पुरातनम् ।
 सिद्धानां चैव संवादं मनोश्चैव प्रजापतेः ॥ ३
 सिद्धास्तपोव्रतपराः समागम्य पुरा विभुम् ।
 धर्मं पप्रच्छुरासीनमादिकाले प्रजापतिम् ॥ ४
 कथमन्नं कथं दानं कथमध्ययनं तपः ।
 कार्याकार्यं च नः सर्वं शंस वै त्वं प्रजापते ॥ ५
 तैरेवमुक्तो भगवान्मनुः स्वायंभुवोऽब्रवीत् ।

शुश्रूषध्वं यथावृत्तं धर्मं व्याससमासतः ॥ ६
 अदन्तस्सानुपादानं दानमध्यवर्तनं तपः ।
 अहिंसा सत्यमक्रोधः क्षमेज्या धर्मलक्षणम् ॥ ७
 य एव धर्मः सोऽधर्मोऽदेशोऽकाले प्रतिष्ठितः ।
 आदानमनृतं हिंसा यमो व्यावस्थिकः स्मृतः ॥ ८
 द्विविधौ चाप्युभावेतौ धर्माधर्मौ विजानताम् ।
 अप्रवृत्तिः प्रवृत्तिश्च द्वैविध्यं लोकवेदयोः ॥ ९
 अप्रवृत्तेरमर्त्यस्य मर्त्यस्य कर्मणः फलम् ।
 अशुभस्याशुभं विद्याच्छुभस्य शुभमेव च ॥ १०
 एतयोश्चोभयोः स्यातां शुभाशुभतया तथा ।
 दैवं च देवयुक्तं च प्राणश्च प्रलयश्च ह ॥ ११
 अप्रेक्षापूर्वकरणादशुभानां शुभं फलम् ।
 ऊर्ध्वं भवति संदेहादिह दृष्टार्थमेव वा ।
 अप्रेक्षापूर्वकरणात्प्रायश्चित्तं विधीयते ॥ १२
 क्रोधमोहद्वृते चैव दृष्टान्तागमहेतुभिः ।
 शरीराणामुपलेशो मनसश्च प्रियाप्रिये ।
 तदौषधैश्च मन्त्रैश्च प्रायश्चित्तैश्च शाम्यति ॥ १३
 जातिप्रेष्यधिवासानां कुलधर्माश्च सर्वतः ।
 वर्जयेन्न हि तं धर्मं येषां धर्मो न विद्यते ॥ १४
 दश वा वेदशास्त्रज्ञास्त्रयो वा धर्मपाठकाः ।
 यद्भूयुः कार्यं उत्पन्ने स धर्मो धर्मसंशये ॥ १५
 अरुणा मृत्तिका चैव तथा चैव पिपीलिकाः ।
 श्लेष्मातकस्तथा विप्रेरभक्ष्यं विपमेव च ॥ १६
 अभक्ष्या ब्राह्मणैर्मत्स्याः शकलैर्ये विवर्जिताः ।
 चतुष्पात्कच्छपादन्यो मण्डूका जलजाश्च ये ॥ १७
 भासा हंसाः सुपर्णाश्च चक्रवाका वकाः प्लवाः ।
 कङ्को महुश्च गृध्राश्च काकोलूकं तथैव च ॥ १८
 क्रव्यादाः पक्षिणः सर्वे चतुष्पादाश्च दंष्ट्रिणः ।
 येषां चोभयतो दन्ताश्चतुर्दंष्ट्राश्च सर्वशः ॥ १९
 एडकाश्चखरोष्ठीणां सूतिकाणां गवामपि ।

मानुषीणां मृगीणां च न पिबेद्ब्राह्मणः पयः ॥ २०
 प्रेतान्नं सूतिकान्नं च यच्च किञ्चिदनिर्देशम् ।
 अभोज्यं चाप्यपेयं च धेनवा दुग्धमनिर्देशम् ॥ २१
 तक्ष्णश्चर्मावकतुश्च पुंश्चल्या रजकस्य च ।
 चिकित्सकस्य यच्चान्नमभोज्यं रक्षिणस्तथा ॥ २२
 गणप्रामाभिश्चस्तानां रङ्गघ्नीजीविनश्च ये ।
 परिवित्तिनपुंसां च बन्दिशूतविदां तथा ॥ २३
 वार्यमाणानाहृतं चान्नं शुक्तं पयुषितं च यत् ।
 सुरानुगतमुच्छिष्टमभोज्यं शेषितं च यत् ॥ २४
 पिष्टमांसेक्षुशाकानां विकाराः पयसस्तथा ।
 सक्तुधानाकरम्भाश्च नोपभोज्याश्चिरस्थिताः ॥ २५
 पायसं कृसरं मांसमपूषाश्च वृथा कृताः ।
 अभोज्याश्चाप्यभक्ष्याश्च ब्राह्मणैर्गृहमेविभिः ॥ २६
 देवान्पितृन्मनुष्यांश्च मुनीन्गृह्याश्च देवताः ।
 पूजयित्वा ततः पश्चाद्गृहस्थो भोक्तुमर्हति ॥ २७
 यथा प्रव्रजितो भिक्षुर्गृहस्थः स्वगृहे वसेत् ।
 एवंवृत्तः प्रियैर्दारैः संवसन्धर्ममाप्नुयात् ॥ २८
 न दद्याद्यशसे दानं न भयान्नोपकारिणे ।
 न नृत्तगीतश्लेषु हासकेषु च धार्मिकः ॥ २९
 न मत्ते नैव चोन्मत्ते न स्तेने न चिकित्सके ।
 न वाग्धीने विवर्णे वा नाङ्गहीने न वामने ॥ ३०
 न दुर्जने दौष्टुले वा व्रतैर्वा यो न संस्कृतः ।
 अश्रोत्रिये मृतं दानं ब्राह्मणेऽब्रह्मवादिनि ॥ ३१
 असम्यक्चैव यदत्तमसम्यक्च प्रतिग्रहः ।
 उभयोः स्यादनर्थाय दातुरादातुरेव च ॥ ३२
 यथा स्वदिरमालम्ब्य शिलां वाप्यर्णवं तरन् ।
 मज्जते मज्जते तद्गहाता यश्च प्रतीच्छकः ॥ ३३
 काष्ठैरार्द्रैश्च वा वह्निरुपस्तीर्णो न दीप्यते ।
 तपःस्वाध्यायचारिव्रतैरेवं हीनः प्रतिग्रही ॥ ३४
 कपाले यद्ददातः स्युः श्वेतौ वा यथा पयः ।

आश्रयस्थानदोषेण वृत्तहीने तथा श्रुतम् ॥ ३५
 निर्मन्त्रो निव्रंतो यः स्यादशास्त्रज्ञोऽनसूयकः ।
 अनुक्रोशात्प्रदातव्यं दीनेष्वेवं नरेष्वपि ॥ ३६
 न वै देयमनुक्रोशादीनायाप्यपकारिणे ।
 आप्नाचरितमित्येव धर्म इत्येव वा पुनः ॥ ३७
 निष्कारणं स्म तद्वत्तं ब्राह्मणे धर्मवर्जिते ।
 भवेदपात्रदोषेण न मेऽत्रास्ति विचारणा ॥ ३८
 यथा दास्यो हस्ती यथा चर्ममयो मृगः ।
 ब्राह्मणश्चानधीयानस्त्रयस्ते नामधारकाः ॥ ३९
 यथा षण्डोऽफलः स्त्रीषु यथा गौर्गवि चाफला ।
 शकुनिर्वाप्यपक्षः स्यान्निर्मन्त्रो ब्राह्मणस्तथा ॥ ४०
 प्रामधान्यं यथा शून्यं यथा कूपश्च निर्जलः ।
 यथा द्रुतमनम्रौ च तथैव स्यान्निराकृतौ ॥ ४१
 देवतानां पितृणां च ह्यव्यक्त्यविनाशनः ।
 शत्रुर्थहरो मूर्खो न लोकान्प्राप्तुमर्हति ॥ ४२
 एतत्ते कथितं सर्वं यथा वृत्तं युधिष्ठिर ।
 समासेन महद्द्वयेतच्छ्रोतव्यं भरतर्षभ ॥ ४३

इति श्रीमहाभारते शान्तिपर्वणि

सप्तत्रिंशोऽध्यायः ॥ ३७ ॥

३८

युधिष्ठिर उवाच ।

श्रोतुमिच्छामि भगवन्विस्तरेण महामुने ।
 राजधर्मान्द्विजश्रेष्ठ चातुर्वर्ण्यस्य चाखिलान् ॥ १
 आपत्सु च यथा नीतिर्विधातव्या महीक्षिता ।
 धर्ममालम्ब्य पन्थानं विजयेयं कथं महीम् ॥ २
 प्रायश्चित्तकथा ह्येषा भक्ष्याभक्ष्यविवर्धिता ।
 कौतूहलानुप्रवणा हर्ष जनयतीव मे ॥ ३
 धर्मचर्यां च राज्यं च नित्यमेव विरुध्यते ।
 येन मुह्यति मे चेतश्चिन्तयानस्य नित्यशः ॥ ४

वैशंपायन उवाच ।

तमुवाच महातेजा व्यासो वेदविदां वरः ।
 नारदं समभिप्रेक्ष्य सर्वं जानन्पुरातनम् ॥ ५
 श्रोतुमिच्छसि चेद्धर्मानखिलेन युधिष्ठिर ।
 प्रैहि भीष्मं महाबाहो वृद्धं कुरुपितामहम् ॥ ६
 स ते सर्वरहस्येषु संशयान्मनसि स्थितान् ।
 छेत्ता भागीरथीपुत्रः सर्वज्ञः सर्वधर्मवित् ॥ ७
 जनयामास यं देवी दिव्या त्रिपथगा नदी ।
 साक्षाद्दर्श यो देवान्सर्वाङ्गशक्रपुरोगमान् ॥ ८
 बृहस्पतिपुरोगांश्च देवर्षीनसकृत्प्रभुः ।
 तोषयित्वोपचारेण राजनीतिमधीतवान् ॥ ९
 उशना वेद यच्छास्त्रं देवासुरगुरुर्द्विजः ।
 तच्च सर्वं सवैद्याख्यं प्राप्तवान्कुरुसत्तमः ॥ १०
 भार्गवाञ्जयवनाच्चापि वेदानज्ञोपवृंहितान् ।
 प्रतिपेदे महाबुद्धिर्वसिष्ठाश्च यतव्रतात् ॥ ११
 पितामहसुतं ज्येष्ठं कुमारं दीप्ततेजसम् ।
 अध्यात्मगतितत्त्वज्ञमुपाशिक्षत यः पुरा ॥ १२
 मार्कण्डेयमुखात्कृत्स्नं यतिधर्ममवाप्तवान् ।
 रामादस्त्राणि शक्राच्च प्राप्तवान्भरतर्षभ ॥ १३
 मृत्युरात्मेच्छया यस्य जातस्य मनुजेष्वपि ।
 तथानपत्यस्य सतः पुण्यलोका दिवि श्रुताः ॥ १४
 यस्य ब्रह्मर्षयः पुण्याः नित्यमासन्सभासदः ।
 यस्य नाविदितं किञ्चिज्ज्ञानज्ञेयेषु विद्यते ॥ १५
 स ते वक्ष्यति धर्मज्ञः सूक्ष्मधर्मार्थतत्त्ववित् ।
 तमभ्येहि पुरा प्राणान्स विमुञ्चति धर्मवित् ॥ १६
 एवमुक्तस्तु कौन्तेयो दीर्घप्रज्ञो महाद्युतिः ।
 उवाच वदतां श्रेष्ठ व्यासं सत्यवतीसुतम् ॥ १७
 वैशंसं सुमहत्कृत्वा ज्ञातीनां लोमहर्षणम् ।
 आगस्कृत्सर्वलोकस्य पृथिवीनाशकारकः ॥ १८
 घातयित्वा तमेवाजौ छलेनाजिह्वायोधिनम् ।

वपसंप्रष्टुमर्हामि तमहं केन हेतुना ॥ १९
 ततस्तं नृपतिश्रेष्ठं चातुर्वर्ण्यहितेऽसया ।
 पुनराह महाबाहुर्दुःश्रेष्ठो महावृत्तिः ॥ २०
 नेदानीमतिनिर्वन्धं शोके कर्तुमिहार्हसि ।
 यदाह भगवान्यासस्तत्कुरुष्व नृपोत्तम ॥ २१
 ब्राह्मणास्त्वां महाबाहो भ्रातरश्च महौजसः ।
 पर्जन्यमिव घर्माती आशंसाना उपासते ॥ २२
 हतशिष्टाश्च राजानः कृत्स्नं चैव समागतम् ।
 चातुर्वर्ण्यं महाराज राष्ट्रं ते कुरुजाङ्गलम् ॥ २३
 प्रियार्थमपि चैतेषां ब्राह्मणानां महात्मनाम् ।
 नियोगादस्य च गुरोर्व्यासस्यामिततेजसः ॥ २४
 सुहृदां चास्मदादीनां द्वौपद्याश्च परंतप ।
 कुरु प्रियममित्रघ्न लोकस्य च हितं कुरु ॥ २५
 एवमुक्तस्तु कृष्णेन राजा राजीवलोचनः ।
 हितार्थं सर्वलोकस्य समुत्तस्यौ महातपाः ॥ २६
 सोऽनुनीतो नरव्याघ्रो विष्टरश्रवसा स्वयम् ।
 द्वैपायनेन च तथा देवस्थानेन जिष्णुना ॥ २७
 एतैश्चान्यैश्च बहुभिरनुनीतो युधिष्ठिरः ।
 व्यजहान्मानसं दुःखं संतापं च महामनाः ॥ २८
 श्रुतवाक्यः श्रुतनिधिः श्रुतश्रव्यविशारदः ।
 व्यवस्य मनसः शान्तिमगच्छत्पाण्डुनन्दनः ॥ २९
 स तैः परिवृतो राजा नक्षत्रैरिव चन्द्रमाः ।
 घृतराष्ट्रं पुरस्कृत्य स्वपुरं प्रविवेश ह ॥ ३०
 प्रविविक्षुः स धर्मज्ञः कुन्तीपुत्रो युधिष्ठिरः ।
 अर्चयामास देवांश्च ब्राह्मणांश्च सहस्रशः ॥ ३१
 ततो रथं नवं शुभ्रं कम्बलाजिनसंवृतम् ।
 युक्तं षोडशभिर्गाभिः पाण्डुरैः शुभलक्षणैः ॥ ३२
 मन्त्रैरभ्यर्चितः पुण्यैः स्तूयमानो महर्षिभिः ।
 आरूढो यथा देवः सोमोऽमृतमयं रथम् ॥ ३३
 जग्राह रश्मीन्कौन्तेयो भीमो भीमपराक्रमः ।

अर्जुनः पाण्डुरं व्रतं धारयामास भानुमत् ॥ ३४
 प्रियमाणं तु तच्छत्रं पाण्डुरं तस्य मूर्धनि ।
 शुशुभे तारकाराजसितमभ्रमिवाम्बरे ॥ ३५
 चामरव्यजने चास्य वीरौ जगृहतुस्तदा ।
 चन्द्ररश्मिप्रभे शुभ्रे माद्रीपुत्रावलंकृते ॥ ३६
 ते पञ्च रथमास्थाय भ्रातरः समलंकृताः ।
 भूतानीव समस्तानि राजन्ददृशिरे तदा ॥ ३७
 आस्थाय तु रथं शुभ्रं युक्तमश्वैर्महाजवैः ।
 अन्वयात्पृष्ठतो राजन्ययुत्सुः पाण्डवाप्रजम् ॥ ३८
 रथं हेममयं शुभ्रं सैन्यसुव्रीचयोजितम् ।
 सह सात्यकिना कृष्णः समास्थायान्वयात्कुरुन् ॥ ३९
 नरयानेन तु ज्वेष्टः पिता पार्थस्य भारत ।
 अमृतो धर्मराजस्य गान्धारीसहितो ययौ ॥ ४०
 कुरुस्त्रियश्च ताः सर्वाः कुन्ती कृष्णा च द्रौपदी ।
 यानैरुच्चावचैर्जग्मुर्विदुरेण पुरस्कृताः ॥ ४१
 ततो रथाश्च बहुला नागाश्च समलंकृताः ।
 पादाताश्च हयाश्चैव पृष्ठतः समनुव्रजन् ॥ ४२
 ततो वैतालिकैः सूत्रैर्गावैश्च सुभाषितैः ।
 स्तूयमानो ययौ राजा नगरं नागसाह्वयम् ॥ ४३
 तत्प्रयागं महाबाहोर्वभूवाप्रतिमं भुवि ।
 आकुलाकुलमुत्सृष्टं हृष्टपुष्टजनान्वितम् ॥ ४४
 अभियाने तु पार्थस्य नरैर्नगरवासिभिः ।
 नगरं राजमार्गश्च यथावत्समलंकृतम् ॥ ४५
 पाण्डुरेण च माल्येन पताकाभिश्च वेदिभिः ।
 संवृतो राजमार्गश्च धूपनैश्च सुधूपितः ॥ ४६
 अथ चूर्णैश्च गन्धानां नानापुष्पैः प्रियङ्गुभिः ।
 माल्यदामभिरासक्तै राजवेश्मभिसंवृतम् ॥ ४७
 कुम्भाश्च नगरद्वारि धारिपूर्णा दृढा नवाः ।
 कन्याः सुमनसश्छागाः स्थापितास्तत्र तत्र ह ॥ ४८
 तथा स्वलंकृतद्वारं नगरं पाण्डुनन्दनः ।

स्तूयमानः शुभैर्वाक्यैः प्रविवेश सुहृद्दृतः ॥ ४९

इति श्रीमहाभारते शान्तिपर्वणि

अष्टात्रिंशोऽध्यायः ॥ ३८ ॥

३९

वैशंपायन उवाच ।

प्रवेशने तु पार्थानां जनस्य पुरवासिनः ।
दिदक्षणां सहस्राणि समाजग्मुर्बहून्वथ ॥ १
स राजमार्गः शुशुभे समलंकृतचत्वरः ।
यथा चन्द्रोदये राजन्वर्धमानो महोदधिः ॥ २
गृहाणि राजमार्गं तु रत्नवन्ति बृहन्ति च ।
प्राक्पन्तेव भारेण स्त्रीणां पूर्णानि भारत ॥ ३
ताः शनैरिव सत्रीडं प्रशशंसुर्युधिष्ठिरम् ।
मीमसेनार्जुनौ चैव माद्रीपुत्रौ च पाण्डवौ ॥ ४
धन्या त्वमसि पाञ्चालि या त्वं पुरुषसत्तमान् ।
स्पतिप्रसि कल्याणि महर्षीनिव गौतमी ॥ ५
त्व कर्माण्यमोघानि व्रतचर्या च भामिनि ।
इति कृष्णां महाराज प्रशशंसुस्तदा स्त्रियः ॥ ६
प्रशंसावचनैस्तासां मिथःशब्दैश्च भारत ।
श्रीतिञ्चैत्र तदा शब्दैः पुरमासीत्समाकुलम् ॥ ७
तमतीत्य यथायुक्तं राजमार्गं युधिष्ठिरः ।
अलंकृतं शोभमानमुपावाद्राजवेश्म ह ॥ ८
ततः प्रकृतयः सर्वाः पौरजानपदास्तथा ।
उजुः कथाः कर्णसुखाः समुपेत्य ततस्ततः ॥ ९
द्विष्ट्या जयसि राजेन्द्र शत्रून्शत्रुनिमुद न ।
द्विष्ट्या राज्यं पुनः प्राप्तं धर्मेण च बलेन च ॥ १०
भव नस्त्वं महाराज राजेह शरदां शतम् ।
प्रजाः पालय धर्मेण यथेन्द्रस्त्रिदिवं नृप ॥ ११
एवं राजकुलद्वारि मङ्गलैरभिपूजितः ।
भाशीर्वादान्द्विजैरुक्तान्प्रतिगृह्य समन्ततः ॥ १२

प्रविश्य भवनं राजा देवराजगृहोपमम् ।
श्रुत्वा विजयसंयुक्तं रथात्पश्चादवातरत् ॥ १३
प्रविश्याभ्यन्तरं श्रीमान्दैवतान्यभिगम्य च ।
पूजयामास रत्नैश्च गन्धैर्माल्यैश्च सर्वशः ॥ १४
निश्चक्राम ततः श्रीमान्पुनरेव महायशाः ।
ददर्श ब्राह्मणांश्चैव सोऽभिरूपानुपस्थितान् ॥ १५
स संवृतस्तदा विप्रैराशीर्वादविवक्षुभिः ।
शुशुभे विमलश्चन्द्रस्तारागणवृतो यथा ॥ १६
तान्स संपूजयामास कौन्तेयो विधिवद्भिजात् ।
धौभ्यं गुरुं पुरस्कृत्य ज्येष्ठं पितरमेव च ॥ १७
सुमनोमोदकै रत्नैर्द्विरण्येन च भूरिणा ।
गोभिर्वस्त्रैश्च राजेन्द्र विधिवैश्च किमिच्छकैः ॥ १८
ततः पुण्याहघोषोऽभूद्दिवं स्तब्धवैव भारत ।
सुहृदां हर्षजननः पुण्यः श्रुतिसुखावहः ॥ १९
हंसवन्नेदुपां राजन्द्भिजानां तत्र भारती ।
शुश्रुवे वेदविदुषां पुष्कलार्थपदाक्षरा ॥ २०
ततो दुन्दुभिनिर्घोषः शङ्खानां च मनोरमः ।
जयं प्रवदतां तत्र स्वनः प्रादुरभूद्रूप ॥ २१
निःशब्दे च स्थिते तत्र ततो विप्रजने पुनः ।
राजानं ब्राह्मणच्छद्वा चार्वाको राक्षसोऽब्रवीत् ॥ २२
तत्र दुर्योधनसखा मिथुरूपेण संवृतः ।
सांख्यः शिखी त्रिदण्डी च धृष्टो विगतसाध्वसः ॥
वृतः सर्वैस्तदा विप्रैराशीर्वादविवक्षुभिः ।
परसहस्रै राजेन्द्र तपोनियमसंस्थितैः ॥ २४
स दुष्टः पापमाशंसन्पाण्डवानां महात्मनाम् ।
अनामक्यैव तान्निष्प्रांस्तमुवाच महीपतिम् ॥ २५
इमे प्राहुर्द्विजाः सर्वे समारोप्य वचो मयि ।
धिग्भवन्तं कुनृपतिं ज्ञातिघातिनमस्तु वै ॥ २६
किं ते राज्येन कौन्तेय कृत्वेमं ज्ञातिसंक्षयम् ।
घातयित्वा गुरुंश्चैव मृतं श्रेयो न जीवितम् ॥ २७

इति ते वै द्विजाः श्रुत्वा तस्य घोरस्य रक्षसः ।
विष्यशुश्रुकुशुश्रैव तस्य वाक्यप्रधर्षिताः ॥ २८
ततस्ते ब्राह्मणाः सर्वे स च राजा युधिष्ठिरः ।
व्रीडिताः परमोद्धिमास्तूष्णीमासन्विशां पते ॥ २९

युधिष्ठिर उवाच ।

प्रसीदन्तु भवन्तो मे प्रणतस्याभियाचतः ।
प्रत्यापन्नं व्यसनितं न मां धिक्कर्तुमर्हथ ॥ ३०

वैशंपायन उवाच ।

ततो राजन्ब्राह्मणास्ते सर्व एव विशां पते ।
ऊचुर्नैतद्वचोऽस्माकं श्रीरस्तु तव पार्थिव ॥ ३१
जङ्गुश्रैव महात्मानस्ततस्तं ज्ञानचक्षुषा ।
ब्राह्मणा वेदविद्वांसस्तपोभिर्विमलीकृताः ॥ ३२

ब्राह्मणा ऊचुः ।

एष दुर्योधनसखा चार्वाको नाम राक्षसः ।
परित्राजकरूपेण हितं तस्य चिकीर्षति ॥ ३३
न वयं ब्रूम धर्मात्मन्व्येते ते भयमीदृशम् ।
उपतिष्ठतु कल्याणं भवन्तं भ्रातृभिः सह ॥ ३४

वैशंपायन उवाच ।

ततस्ते ब्राह्मणाः सर्वे हुंकारैः क्रोधमूर्छिताः ।
निर्भर्त्सयन्तः शुचयो निजघ्नुः पापराक्षसम् ॥ ३५
स पपात विनिर्दग्धस्तेजसा ब्रह्मवादिनाम् ।
महेन्द्राशानिनिर्दग्धः पादपोऽङ्कुरवानिव ॥ ३६
पूजिताश्च ययुर्विप्रा राजानमभिनन्द्य तम् ।
राजा च हर्षभापेदे पाण्डवः ससुहृज्जनः ॥ ३७

वासुदेव उवाच ।

ब्राह्मणास्तात लोकेऽस्मिन्नर्चनीयाः सदा मम ।
एते भूमिचरा देवा वाग्निषाः सुप्रसादकाः ॥ ३८
पुरा कृतयुगे तात चार्वाको नाम राक्षसः ।
सपस्तेपे महाबाहो वदर्या बहुवत्सरम् ॥ ३९

छन्दमानो वरेणाथ ब्रह्मणा स पुनः पुनः ।
अभयं सर्वभूतेभ्यो वरयामास भारत ॥ ४०
द्विजावमानादन्वयत्र प्रादाद्वरममुत्तमम् ।
अभयं सर्वभूतेभ्यस्ततस्तस्मै जगत्प्रभुः ॥ ४१
स तु लब्धवरः पापो देवानमितविक्रमः ।
राक्षसस्तापयामास तीव्रकर्मा महाबलः ॥ ४२
ततो देवाः समेत्याथ ब्रह्माणमिदमश्रुयन् ।
वधाय रक्षसस्तस्य बलविप्रकृतास्तादा ॥ ४३
तानुवाचाव्यथो देवो विहितं तत्र वै मया ।
यथास्य भविता मृत्युरचिरेणैव भारत ॥ ४४
राजा दुर्योधनो नाम सखास्य भविता नृप ।
तस्य स्नेहावबद्धोऽसौ ब्राह्मणानवमंस्यते ॥ ४५
तत्रैनं रुषिता विप्रा विप्रकारप्रधर्षिताः ।
धक्ष्यन्ति वाग्बलाः पापं ततो नाशं गमिष्यति ॥ ४६
स एष निहतः शेते ब्रह्मदण्डेन राक्षसः ।
चार्वाको नृपतिश्रेष्ठ मा शुचो भरतर्षभ ॥ ४७
हतास्ते क्षत्रधर्मेण ज्ञातयस्तव पार्थिव ।
स्वर्गताश्च महात्मानो वीराः क्षत्रियपुंगवाः ॥ ४८
स त्वमातिष्ठ कल्याणं मा ते भूद्ग्लानिरच्युत ।
शत्रूञ्जहि प्रजा रक्ष द्विजांश्च प्रतिपालय ॥ ४९

इति श्रीमहाभारते शान्तिपर्वणि

एकोनचत्वारिंशोऽध्यायः ॥ ३९ ॥

४०

वैशंपायन उवाच ।

ततः कुन्तीसुतो राजा गतमन्युर्गतञ्जरः ।
काञ्चने प्राङ्मुखो हृष्टो न्यषीदत्परमासने ॥ १
तमेवाभिमुखौ पीठे सेव्यास्तरणसंबृते ।
सात्यकिर्वासुदेवश्च निषीदतुररिंदमौ ॥ २
मध्ये कृत्वा तु राजानं भीमसेनार्जुनावुभौ ।
निषीदतुर्महात्मानौ ऋक्षणयोर्भगिपीठयोः ॥ ३

दान्ते शय्यासने शुभ्रे जाम्बूनदविभूपिते ।
 पृथापि सहदेवेन सहास्ते नकुलेन च ॥ ४
 सुधर्मा विदुरो धौम्यो धृतराष्ट्रश्च कौरवः ।
 निषेदुर्ज्वलनाकारेष्यासनेषु पृथक्पृथक् ॥ ५
 युयुस्तुः संजयश्चैव गान्धारी च यशस्विनी ।
 धृतराष्ट्रो यतो राजा ततः सर्वं उपाविशन् ॥ ६
 तत्रोपविष्टो धर्मात्मा श्वेताः सुमनसोऽस्पृशत् ।
 स्वस्तिकानक्षतान्भूमिं सुवर्णं रजतं मणीन् ॥ ७
 ततः प्रकृतयः सर्वाः पुरस्कृत्य पुरोहितम् ।
 ददृशुर्धर्मराजानमादाय बहु मङ्गलम् ॥ ८
 पृथिवीं च सुवर्णं च रत्नानि विविधानि च ।
 आभिषेचनिकं भाण्डं सर्वसंभारसंभृतम् ॥ ९
 काञ्चनौदुम्बरास्तत्र राजताः पृथिवीमयाः ।
 पूर्णकुम्भाः सुमनसो लाजा बर्हीषि गोरसाः ॥ १०
 शमीपलाशपुंनागाः समिधो मधुसर्पिषी ।
 सुव औदुम्बरः शङ्खास्तथा हेमविभूपिताः ॥ ११
 दाशार्हेणाभ्यनुज्ञातस्तत्र धौम्यः पुरोहितः ।
 प्रागुदकप्रवणां वेदीं लक्षणेनोपलिप्य ह ॥ १२
 व्याघ्रचर्मोत्तरे श्रद्धणे सर्वतोभद्र आसने ।
 द्रुपदादप्रतिष्ठाने हुताशनसमत्विषि ॥ १३
 उपवेश्य महात्मानं कृष्णां च द्रुपदात्मजाम् ।
 जुहाव पावकं धीमान्विधिमन्त्रपुरस्कृतम् ॥ १४
 अभ्यषिञ्चत्पतिं पृथ्व्याः कुन्तीपुत्रं युधिष्ठिरम् ।
 धृतराष्ट्रश्च राजर्षिः सर्वाः प्रकृतयस्तथा ॥ १५
 ततोऽनुवादयामासुः पणवानकदुन्दुभीः ।
 धर्मराजोऽपि तत्सर्वं प्रतिजग्राह धर्मतः ॥ १६
 पूजयामास तांश्चापि विधिवद्भूरिदक्षिणः ।
 ततो निष्कसहस्रेण ब्राह्मणान्स्वस्ति वाचयत् ।
 वेदाध्ययनसंपन्नाः शीलवृत्तसमन्वितान् ॥ १७
 ते प्रीता ब्राह्मणा राजन्स्वस्त्युचूर्जयमेव च ।

हंसा इव च नर्दन्तः प्रशकंसुर्बुधिष्ठिरम् ॥ १८
 युधिष्ठिर महाबाहो दिष्ट्या जयसि पाण्डव ।
 दिष्ट्या स्वधर्मं प्राप्तोऽसि विक्रमेण महाद्युते ॥ १९
 दिष्ट्या गाण्डीवधन्वा च भीमसेनश्च पाण्डवः ।
 त्वं चापि कुशली राजन्माद्रीपुत्रो च पाण्डवो ॥ २०
 मुक्ता वीरक्षयादस्मात्संग्रामान्निहतद्विषः ।
 क्षिप्रमुत्तरकालानि कुरु कार्याणि पाण्डव ॥ २१
 ततः प्रत्यर्चितः सद्भिर्धर्मराजो युधिष्ठिरः ।
 प्रतिपेदे महद्राज्यं सुहृद्भिः सह भारत ॥ २२

इति श्रीमहाभारते शान्तिपर्वणि

चत्वारिंशोऽध्यायः ॥ ४० ॥

४१

वैशंपायन उवाच ।

प्रकृतीनां तु तद्वाक्यं देशकालोपसंहितम् ।
 श्रुत्वा युधिष्ठिरो राजाथोत्तरं प्रत्यभाषत ॥ १
 धन्याः पाण्डुसुता लोके येषां ब्राह्मणपुंगवाः ।
 तथ्यान्वाप्यथ वातथ्यान्गुणानाहुः समागताः ॥ २
 अनुप्राह्या वयं नूनं भवतामिति मे मतिः ।
 यत्रैवं गुणसंपन्नानस्मान्ब्रूथ विमत्सराः ॥ ३
 धृतराष्ट्रो महाराजः पिता नो दैवतं परम् ।
 शासनेऽस्य प्रिये चैव स्थेयं मत्प्रियकाङ्क्षिभिः ॥ ४
 एतदर्थं हि जीवामि कृत्वा ज्ञातिवधं महत् ।
 अस्य शुश्रूषणं कार्यं मया नित्यमतन्द्रिणा ॥ ५
 यदि चाहमनुप्राह्यो भवतां सुहृदां ततः ।
 धृतराष्ट्रे यथापूर्वं वृत्तिं वर्तितुमर्हथ ॥ ६
 एष नाथो हि जगतो भवतां च मया सह ।
 अस्यैव पृथिवी कृत्स्ना पाण्डवाः सर्व एव च ।
 एतन्मनसि कर्तव्यं भवद्भिर्वचनं मम ॥ ७
 अनुगम्य च राजानं यथेष्टं गम्यतामिति ।
 पौरजानपदान्सर्वान्विसृज्य कुरुनन्दनः ।

यौवराज्येन कौरव्यो भीमसेनमयोजयत् ॥ ८
 मन्त्रे च निश्चये चैव षाड्गुण्यस्य च चिन्तने ।
 विदुरं बुद्धिसंपन्नं प्रीतिमान् चैव समादिशत् ॥ ९
 कृताकृतपरिज्ञाने तथायव्ययचिन्तने ।
 संजयं योजयामास ऋद्धगृद्धैर्गुणैर्युतम् ॥ १०
 बलस्य परिमाणे च भक्तवेतनयोस्तथा ।
 नकुलं व्यादिशद्राजा कर्मिणामन्ववेक्षणे ॥ ११
 परचक्रोपरोधे च ह्यज्ञानं चावमर्दने ।
 युधिष्ठिरो महाराजः फल्गुनं व्यादिदेश ह ॥ १२
 द्विजानां वेदकार्येषु कार्येष्वन्येषु चैव हि ।
 धौम्यं पुरोधसां श्रेष्ठं व्यादिदेश परंतपः ॥ १३
 सहदेवं समीपस्थं नित्यमेव समादिशत् ।
 तेन गोप्यो हि नृपतिः सर्वावस्थो विशां पते ॥ १४
 यान्यानमन्यद्योग्यांश्च येषु येष्विह कर्मसु ।
 तांस्तान्स्तेष्वेव युयुजे प्रीयमाणो महीपतिः १५
 विदुरं संजयं चैव युयुत्सुं च महामतिम् ।
 अब्रवीत्परवीरघ्नो धर्मात्मा धर्मवत्सलः ॥ १६
 उत्थायोत्थाय यत्कार्यमस्य राज्ञः पितुर्मम ।
 सर्वं भवद्भिः कर्तव्यमप्रमत्तैर्दथातथम् ॥ १७
 पौरजानपदानां च यानि कार्याणि नित्यशः ।
 राजानं समनुज्ञाप्य तानि कार्याणि धर्मतः ॥ १८

इति श्रीमहाभारते शान्तिपर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

ततो युधिष्ठिरो राजा ज्ञातीनां ये हता मृधे ।
 श्राद्धानि कारयामास तेषां पृथगुदारधीः ॥ १
 धृतराष्ट्रो ददौ राजा पुत्राणामौर्ध्वदैहिकम् ।
 सर्वकामगुणोपेतमन्नं गाश्च धनानि च ।
 रत्नानि च विचित्राणि महार्हाणि महायशाः ॥ २

युधिष्ठिरस्तु कर्णस्य द्रोणस्य च महात्मनः ।
 धृष्टद्युम्नाभिमन्युभ्यां हैडिम्बस्य च रक्षसः ॥ ३
 विराटप्रभृतीनां च सुहृदामुपकारिणाम् ।
 द्रुपदद्रौपदेयानां द्रौपद्या सहितो ददौ ॥ ४
 ब्राह्मणानां सहस्राणि पृथगेकैकमुद्दिशन् ।
 धनैश्च वस्त्रै रत्नैश्च गोभिश्च समतर्पयत् ॥ ५
 ये चान्ये पृथिवीपाला येषां नास्ति सुहृज्जनः ।
 उद्दिश्योद्दिश्य तेषां च चक्रे राजौर्ध्वदैहिकम् ॥ ६
 सभाः प्रपाश्च विविधास्तडागानि च पाण्डवः ।
 सुहृदां कारयामास सर्वेषामौर्ध्वदैहिकम् ॥ ७
 स तेषामनृणो भूत्वा गत्वा लोकेष्ववाच्यताम् ।
 कृतकृत्योऽभवद्राजा प्रजा धर्मेण पालयन् ॥ ८
 धृतराष्ट्रं यथापूर्वं गान्धारीं विदुरं तथा ।
 सर्वांश्च कौरवामात्यान्भृत्यांश्च समपूजयत् ॥ ९
 याश्च तत्र स्त्रियः काश्चिद्धतवीरा हतात्मजाः ।
 सर्वास्ताः कौरवो राजा संपूज्यापालयद्गृणी ॥ १०
 दीनान्धकृपणानां च गृहाच्छादनभोजनैः ।
 आनृशंस्यपरो राजा चकारानुग्रहं प्रभुः ॥ ११
 स विजित्य महीं कृत्स्नामानृण्यं प्राप्य वैरिषु ।
 निःसपत्नः सुखी राजा विजहार युधिष्ठिरः ॥ १२

इति श्रीमहाभारते शान्तिपर्वणि

द्विचत्वारिंशोऽध्यायः ॥ ४२ ॥

४३

वैशंपायन उवाच ।

अभिषिक्तो महाप्राज्ञो राज्यं प्राप्य युधिष्ठिरः ।
 दाशार्हं पुण्डरीकाक्षमुवाच प्राञ्जलिः शुचिः ॥ १
 तव कृष्ण प्रसादेन नयेन च बलेन च ।
 बुद्ध्या च यदुशार्दूल तथा विक्रमणेन च ॥ २
 पुनः प्राप्तमिदं राज्यं पितृपैतामहं मया ।
 नमस्ते पुण्डरीकाक्ष पुनः पुनरिदम् ॥ ३

त्वामेकमाहुः पुरुषं त्वामाहुः सात्वतां पतिम् ।
 नामभिस्त्वां बहुविधैः स्तुवन्ति परमर्षयः ॥ ४
 विश्वकर्मत्रयस्तेऽस्तु विश्वात्मन्विश्वसंभव ।
 विष्णो जिष्णो हरे कृष्ण वैकुण्ठ पुरुषोत्तम ॥ ५
 अदित्याः समरात्रं तु पुराणे गर्भतां गतः ।
 वृश्निगर्भस्त्वमेवैकस्त्रियुगं त्वां वदन्त्यपि ॥ ६
 शुचिश्रवा हृषीकेशो घृताचिर्दस उच्यसे ।
 त्रिचक्षुः शंभुरेकस्त्वं विमुर्दाभोदरोऽपि च ॥ ७
 वराहोऽग्निर्बृहद्भानुर्बृषणस्ताक्षर्यलक्षणः ।
 अनीकसाहः पुरुषः शिपिविष्ट उरुक्रमः ॥ ८
 वाचिष्ट उग्रः सेनानीः सत्यो वाजसन्तिर्गृहः ।
 अच्युतश्चावधनोऽरीणां संकृतिर्विकृतिर्बृषः ॥ ९
 कृतवर्मा त्वमेवाद्रिर्बृषगर्भो वृषाकपिः ।
 सिन्धुक्षिद्रूर्मिखिककुत्रिधामा त्रिवृदच्युतः ॥ १०
 सम्राड्विराट् स्वराट्पुत्र सुरराट् धर्मज्ञो भवः ।
 विभुर्भूरभिभूः कृष्णः कृष्णवर्मा त्वमेव च ॥ ११
 सिष्टकृद्भिषगावर्तः कणिलस्त्वं च वामनः ।
 यज्ञो ध्रुवः पद्मगश्च जयस्तेनस्त्वमुच्यसे ॥ १२
 शिखण्डी नहुषो बभ्रुर्दिवस्पृचस्त्वं पुनर्वसुः ।
 सुबभ्रुस्त्वो रूक्मस्त्वं सुषेणो दुन्दुभिस्तथा ॥ १३
 तमस्तिनेमिः श्रीपद्मं पुष्करं पुष्पधारणः ।
 श्मुर्विभुः सर्वसूक्ष्मस्त्वं सावित्रं च पठ्यसे ॥ १४
 अन्धोनिधित्त्वं ब्रह्म त्वं पवित्रं धाम धन्य च ।
 द्विष्यगर्भं त्वामाहुः स्वधा स्वाहा च केशव ॥ १५
 योनिस्त्वमस्य प्रलयश्च कृष्ण
 त्वमेवेदं सृजसि विश्वमग्रे ।
 विश्वं चेदं त्वद्वशे विश्वयोने
 नमोऽस्तु ते शार्ङ्गचक्रासिपाणे ॥ १६
 एवं स्तुतो धर्मराजेन कृष्णः
 सभामध्ये प्रीतिमान्पुष्कराक्षः ।

तमभ्यनन्दद्भारतं पुष्कलामि-

वर्गिभज्येष्टं पाण्डवं यादवाग्र्यः ॥ १७

इति श्रीमहाभारते शान्तिपर्वणि

त्रिचत्वारिंशोऽध्यायः ॥ ४३ ॥

४४

वैशंपायन उवाच ।

ततो विसर्जयामास सर्वाः प्रकृतयो नृपः ।
 विविशुश्चाभ्यनुज्ञाता यथास्वानि गृहाणि च ॥ १
 ततो युधिष्ठिरो राजा भीमं भीमपराक्रमम् ।
 सान्वयन्नब्रवीद्धीमानर्जुनं यमजौ तथा ॥ २
 शत्रुभिर्विविधैः शस्त्रैः कृत्तदेहा महारणे ।
 श्रान्ता भवन्तः सुभृशं तापिताः शोकमन्युभिः ॥ ३
 अरण्ये दुःखवसतीर्मत्कृते पुरुषोत्तमाः ।
 भवद्भिरनुभूताश्च यथा कुपुरुषैस्तथा ॥ ४
 यथासुखं यथाजोषं जथोऽयमनुभूयताम् ।
 विश्रान्ताल्लब्धविज्ञानाः श्वः समेतास्मि वः पुनः ॥ ५
 ततो दुर्योधनगृहं प्रासादैरुपशोभितम् ।
 बहुरत्नसमाकीर्णं दासीदाससमाकुलम् ॥ ६
 धृतराष्ट्राभ्यनुज्ञातं भ्रात्रा दत्तं वृकोदरः ।
 प्रतिपेदे महाबाहुर्मन्दरं मघवानिव ॥ ७
 यथा दुर्योधनगृहं तथा दुःशासनस्य च ।
 प्रासादमालासंयुक्तं हेमतोरणभूषितम् ॥ ८
 दासीदाससुसंपूर्णं प्रभूतधनधान्यवत् ।
 प्रतिपेदे महाबाहुरर्जुनो राजशासनात् ॥ ९
 दुर्मर्षणस्य भवनं दुःशासनगृहाद्वरम् ।
 कुबेरभवनप्रख्यं मणिहेमविभूषितम् ॥ १०
 नकुलाय वराहाय कर्शिताय महावने ।
 ददौ प्रीतो महाराज धर्मराजो युधिष्ठिरः ॥ ११
 दुर्मुखस्य च वेदशाग्र्यं श्रीमत्कनकभूषितम् ।
 पूर्णं पद्मदलाक्षीणां स्त्रीणां शयनसंकुलम् ॥ १२

प्रददौ सहदेवाय सततं प्रियकारिणे ।
 मुमुदे तच्च लब्ध्वा स कैलासं धनदो यथा ॥ १३
 युयुत्सुर्विदुरश्चैव संजयश्च महाद्युतिः ।
 सुधर्मा चैव धौम्यश्च यथास्वं जग्मुरालयान् ॥ १४
 सह सात्यकिना शौरिरर्जुनस्य निवेशनम् ।
 विवेश पुरुषव्याघ्रो व्याघ्रो गिरिगुहामिव ॥ १५
 तत्र भक्षान्नपानैस्ते समुपेताः सुखोषिताः ।
 सुखप्रबुद्धा राजानमुपतस्थुर्बुधिश्रिः ॥ १६

इति श्रीमहाभारते शान्तिपर्वणि

चतुश्चत्वारिंशोऽध्यायः ॥ ४४ ॥

४५

जनमजेय उवाच ।

प्राप्य राज्यं महातेजा धर्मराजो बुधिश्रिः ।
 यदन्यदकरोद्विप्र तन्मे वक्तुमिहार्हसि ॥ १
 भगवान्वा हृषीकेशस्त्रैलोक्यस्य परो गुरुः ।
 ऋषे यदकरोद्वीरस्तच्च व्याख्यातुमर्हसि ॥ २

वैशंपायन उवाच ।

शृणु राजेन्द्र तत्त्वेन कीर्त्यमानं मयानघ ।
 वासुदेवं पुरस्कृत्य यदकुर्वत पाण्डवाः ॥ ३
 प्राप्य राज्यं महातेजा धर्मराजो बुधिश्रिः ।
 चातुर्वर्ण्यं यथायोगं स्वे स्वे धर्मे न्यवेशयत् ॥ ४
 ब्राह्मणानां सहस्रं च स्नातकानां महात्मनाम् ।
 सहस्रनिष्कमेकैकं वाचयामास पाण्डवः ॥ ५
 तथानुजीविनो भृत्यान्संश्रितानतिथीनपि ।
 कामैः संतर्पयामास कृपणांस्तर्ककानपि ॥ ६
 पुरोहिताय धौम्याय प्रादाद्युतशः स गाः ।
 धनं सुवर्णं रजतं वासांसि विविधानि च ॥ ७
 कृपाय च महाराज गुरुवृत्तिमवर्तत ।
 विदुराय च धर्मात्मा पूजां चक्रे यतव्रतः ॥ ८

भक्षान्नपानैर्विधैर्वसोभिः शयनासनैः ।
 सर्वान्संतोषयामास संश्रितान्ददतां वरः ॥ ९
 लब्धप्रशमनं कृत्वा स राजा राजसक्तम् ।
 युयुत्सोर्धार्तराष्ट्रस्य पूजां चक्रे महायशः ॥ १०
 धृतराष्ट्राय तद्राज्यं गान्धार्यै विदुराय च ।
 निवेद्य स्वस्थवद्राजनास्ते राजा बुधिश्रिः ॥ ११
 तथा सर्वं स नगरं प्रसाद्य जनमेजय ।
 वासुदेवं महात्मानमभ्यगच्छन्कृताञ्जलिः ॥ १२
 ततो महति पर्यङ्के मणिकाञ्चनभूषिते ।
 ददर्श कृष्णमासीनं नीलं मेराडिवास्बुदम् ॥ १३
 जाज्वल्यमानं वपुषा दिव्याभरणभूषितम् ।
 पीतकौशेयसंबीतं हेम्नीवोपहितं मणिम् ॥ १४
 कौस्तुभेन उरःस्थेन मणिनाभिविराजितम् ।
 उद्यतेबोदयं शैलं सूर्येणाप्रकिरीटिनम् ।
 नौपम्यं विद्यते यस्य त्रिषु लोकेषु किञ्चन ॥ १५
 सोऽभिगम्य महात्मानं विष्णुं पुरुषविग्रहम् ।
 उवाच मधुराभाषः स्मितपूर्वमिदं तदा ॥ १६
 सुखेन ते निशा कश्चिद्व्युष्टा बुद्धिमतां वर ।
 कश्चिज्ज्ञानानि सर्वाणि प्रसन्नानि तवान्युत ॥ १७
 तव ह्याश्रित्य तां देवीं बुद्धिं बुद्धिमतां वर ।
 वयं राज्यमनुप्राप्ताः पृथिवी च वशे स्थिता ॥ १८
 भवत्प्रसादाद्भगवंस्त्रिलोकगतविक्रम ।
 जयः प्राप्तो यशश्चात्र्यं न च धर्माद्भ्युता वयम् ॥ १९
 तं तथा भाषमाणं तु धर्मराजं बुधिश्रिः ।
 नोवाच भगवान्किञ्चिद्द्विज्ञानमेवाव्यपद्यत ॥ २०

इति श्रीमहाभारते शान्तिपर्वणि

पञ्चचत्वारिंशोऽध्यायः ॥ ४५ ॥

४६

बुधिश्रिः उवाच ।

किमिदं परमाश्चर्यं ध्यायस्यमितविक्रम ।

कश्चिद्लोकत्रयस्यास्य स्वस्ति लोकपरायण ॥ १
 चतुर्थं ध्यानमार्गं त्वमालम्ब्य पुरुषोत्तम ।
 अपक्रान्तो यतो देव तेन मे विस्मितं मनः ॥ २
 निगृहीतो हि वायुस्ते पञ्चकर्मा शरीरगः ।
 इन्द्रियाणि च सर्वाणि मनसि स्थापितानि ते ॥ ३
 इन्द्रियाणि मनश्चैव बुद्धौ संवेशितानि ते ।
 सर्वश्चैव गणो देव क्षेत्रज्ञे ते निवेशितः ॥ ४
 नेङ्गन्ति तव रोमाणि स्थिरा बुद्धिस्तथा मनः ।
 स्थाणुकुङ्क्यशिलाभूतो निरीहश्चासि माधव ॥ ५
 यथा दीपो निवातस्थो निरिङ्गो ज्वलतेऽच्युत ।
 तथासि भगवन्देव निश्चलो दृढनिश्चयः ॥ ६
 यदि श्रोतुमिहार्हामि न रहस्यं च ते यदि ।
 छिन्धि मे संशयं देव प्रपन्नायाभियाचते ॥ ७
 त्वं हि कर्ता विकर्ता च त्वं क्षरं चाक्षरं च हि ।
 अनादिनिधनश्चाद्यस्यमेव पुरुषोत्तम ॥ ८
 त्वत्प्रपन्नाय भक्त्याय शिरसा प्रणताय च ।
 ध्यानस्थास्य यथातत्त्वं ब्रूहि धर्मभृतां वर ॥ ९
 वैशंपायन उवाच ।
 ततः स्वगोचरे न्यस्य मनो बुद्धीन्द्रियाणि च ।
 स्मितपूर्वमुवाचेदं भगवान्वासवानुजः ॥ १०
 शरतल्पगतो भीष्मः शाम्यन्निव हुताशनः ।
 मां ध्याति पुरुषव्याघ्रस्ततो मे तद्रतं मनः ॥ ११
 यस्य ज्यातलनिर्घोषं विस्फूर्जितमिवाशनेः ।
 न सहेदेवराजोऽपि तमस्मि मनसा गतः ॥ १२
 येनाभिदुह्य तरसा समस्तं राजमण्डलम् ।
 ऊढास्तिस्रः पुरा कन्यास्तमस्मि मनसा गताः ॥ १३
 त्रयोविंशतिरात्रं यो योधयामास भार्गवम् ।
 न च रामेण निस्तीर्णस्तमस्मि मनसा गतः ॥ १४
 यं गङ्गा गर्भविधिना धारयामास पार्थिवम् ।
 वसिष्ठशिष्यं तं तत मनसास्मि गतो नृप ॥ १५

दिव्यास्त्राणि महातेजा यो धारयति बुद्धिमान् ।
 साङ्गांश्च चतुरो वेदांस्तमस्मि मनसा गतः ॥ १६
 रामस्य दयितं शिष्यं जामदग्न्यस्य पाण्डव ।
 आधारं सर्वविद्यानां तमस्मि मनसा गतः ॥ १७
 एकीकृत्येन्द्रियग्रामं मनः संयम्य मेधया ।
 शरणं मामुपागच्छत्ततो मे तद्रतं मनः ॥ १८
 स हि भूतं च भव्यं च भवच्च पुरुषर्षभ ।
 वेत्ति धर्मभृतां श्रेष्ठस्ततो मे तद्रतं मनः ॥ १९
 तस्मिन्नि पुरुषव्याघ्रे कर्मभिः स्वैर्दिवं गते ।
 भविष्यति मही पार्थ नष्टचन्द्रेव शर्वरी ॥ २०
 तद्युधिष्ठिर गाङ्गेयं भीष्मं भीमपराक्रमम् ।
 अभिगम्योपसंगृह्य पृच्छ यत्ते मनोगतम् ॥ २१
 चातुर्वेद्यं चातुर्होत्रं चातुराश्रम्यमेव च ।
 चातुर्वर्ण्यस्य धर्मं च पृच्छैनं पृथिवीपते ॥ २२
 तस्मिन्नस्तमिते भीष्मे कौरवाणां धुरंधरे ।
 ज्ञानान्यल्पीभविष्यन्ति तस्मात्त्वां चोदयाम्यहम् ॥
 तच्छ्रुत्वा वासुदेवस्य तथ्यं वचनमुत्तमम् ।
 साश्रुकण्ठः स धर्मज्ञो जनार्दनमुवाच ह ॥ २४
 यद्भवानाह भीष्मस्य प्रभावं प्रति माधव ।
 तथा तन्नात्र संदेहो विद्यते मम मानद ॥ २५
 महाभाग्यं हि भीष्मस्य प्रभावश्च महात्मनः ।
 श्रुतं मया कथयतां ब्राह्मणानां महात्मनाम् ॥ २६
 भवांश्च कर्ता लोकानां यद्ब्रवीत्यरिसुदन ।
 तथा तदनभिध्येयं वाक्यं यादवनन्दन ॥ २७
 यतस्त्वनुग्रहकृता बुद्धिस्ते मयि माधव ।
 त्वामप्रतः पुरस्कृत्य भीष्मं पश्यामहे वयम् ॥ २८
 आवृत्ते भगवत्यर्के स हि लोकान्गमिष्यति ।
 त्वद्दर्शनं महाबाहो तस्मादर्हति कौरवः ॥ २९
 तव ह्याद्यस्य देवस्य क्षरस्यैवाक्षरस्य च ।
 दर्शनं तस्य लाभः स्यात्त्वं हि ब्रह्ममयो निधिः ॥ ३०

शुक्लैतद्धर्मराजस्य वचनं मधुसूदनः ।
 पार्श्वस्थं सात्यकिं प्राह रथो मे युज्यतामिति ॥ ३१
 सात्यकिस्तूपनिष्क्रम्य केशवस्य समीपतः ।
 वारुकं प्राह कृष्णस्य युज्यतां रथ इत्युत ॥ ३२
 स सात्यकेराशु वचो निशम्य
 रथोत्तमं काञ्चनभूषिताङ्गम् ।
 मसारगल्वकर्मयैर्विभङ्गै-
 र्विभूषितं हेमपिनद्धचक्रम् ॥ ३३
 दिवाकरांशुप्रभमाशुगामिनं
 विचित्रनानामणिरत्नभूषितम् ।
 नवोदितं सूर्यमिव प्रतापिनं
 विचित्रताश्चर्यध्वजिनं पताकिनम् ॥ ३४
 सुग्रीवसैन्यप्रमुखैर्वराश्वै-
 र्मनोजैः काञ्चनभूषिताङ्गैः ।
 सुयुक्तमावेदयदच्युताय
 कृताञ्जलिर्दारुको राजसिंह ॥ ३५
 इति श्रीमहाभारते शान्तिपर्वणि
 षट्चत्वारिंशोऽध्यायः ॥ ४६ ॥
 ४७
 जनमेजय उवाच ।
 शरतल्पे शयानस्तु भरतानां पितामहः ।
 कथमुत्सृष्टवान्देहं कं च योगमधारयत् ॥ १
 वैशंपायन उवाच ।
 शृणुष्ववाहितो राजञ्शुचिर्भूत्वा समाहितः ।
 भीष्मस्य कुरुशार्दूल देहोत्सर्गं महात्मनः ॥ २
 निवृत्तमात्रे त्वयन उत्तरे वै दिवाकरे ।
 समावेश्यदात्मानमात्मन्येव समाहितः ॥ ३
 विकीर्णांशुरिवादित्यो भीष्मः शरशतैश्चितः ।
 शिश्ये परमया लक्ष्म्या वृतो ब्राह्मणसत्तमैः ॥ ४
 व्यासेन वेदश्रवसा नारदेन सुरर्षिणा ।

देवस्थानेन वात्स्येन तथाश्मकसुमन्तुना ॥ ५
 एतैश्चान्यैर्मुनिगणर्महाभागैर्महात्मभिः ।
 श्रद्धादमपुरस्कारैर्वृत्तश्चन्द्र इव प्रहैः ॥ ६
 भीष्मस्तु पुरुषव्याघ्रः कर्मणा मनसा गिरा ।
 शरतल्पगतः कृष्णं प्रदध्यौ प्राञ्जलिः स्थितः ॥ ७
 स्वरेण पुष्टनादेन तुष्टाव मधुसूदनम् ।
 योगेश्वरं पद्मनाभं विष्णुं जिष्णुं जगत्पतिम् ॥ ८
 कृताञ्जलिः शुचिर्भूत्वा वाग्विदां प्रवरः प्रभुम् ।
 भीष्मः परमधर्मात्मा वासुदेवमथास्तुवत् ॥ ९
 आरिराधयिषुः कृष्णं वाचं जिगमिषामि याम् ।
 तथा व्याससमासिन्या प्रीयतां पुरुषोत्तमः ॥ १०
 शुचिः शुचिपदं हंसं तत्परः परमेष्ठिनम् ।
 युक्त्वा सर्वात्मनात्मानं तं प्रपद्ये प्रजापतिम् ॥ ११
 यस्मिन्निश्चानि भूतानि तिष्ठन्ति च विशन्ति च ।
 गुणभूतानि भूतेशे सूत्रे मणिगणा इव ॥ १२
 यस्मिन्नित्ये तते तन्तौ दृढे स्रग्वि व तिष्ठति ।
 सदसद्गुणितं विश्वं विश्वान्ज्ञे विश्वकर्मणि ॥ १३
 हरिं सहस्रशिरसं सहस्रचरणेक्षणम् ।
 प्राहुर्नारायणं देवं यं विश्वस्य परायणम् ॥ १४
 अणीयसामणीयांसं स्थविष्ठं च स्थवीयसाम् ।
 गरीयसां गरिष्ठं च श्रेष्ठं च श्रेयसामपि ॥ १५
 यं वाकेष्वनुवाकेषु निवत्सूपनिवत्सु च ।
 गृणन्ति सत्यकर्माणं सत्यं सत्येषु सामसु ॥ १६
 चतुर्भिश्चतुरात्मानं सत्त्वस्थं सात्वतां पतिम् ।
 यं दिव्यैर्देवमर्चन्ति गुह्यैः परमनामभिः ॥ १७
 यं देवं देवकी देवी वसुदेवादजीजनत् ।
 भौमस्य ब्रह्मणो गुह्यैः दीप्तमग्निमिवारणिः ॥ १८
 यमनन्यो व्यपेताशीरात्मानं वीतकल्मषम् ।
 इद्वानन्त्याय गोविन्दं पश्यत्यात्मन्धवस्थितम् ॥ १९
 पुराणे पुरुषः प्रोक्तो ब्रह्मा प्रोक्तो युगादिषु ।

क्षये संकर्षणः प्रोक्तस्तमुपास्यमुपास्यहे ॥ २०
 अतियुग्विन्द्रकर्माणमतिसूर्याम्रितेजसम् ।
 अतियुद्धीन्द्रियात्मानं तं प्रपद्ये प्रजापतिम् ॥ २१
 यं वै विश्वस्य कर्तारं जगतस्तस्थुषां पतिम् ।
 वहन्ति जगतोऽध्यक्षमक्षरं परमं पदम् ॥ २२
 हिरण्यवर्णं यं गर्भमदितिर्द्वैत्यनाशनम् ।
 एकं द्वादशधा जज्ञे तस्मै सूर्यात्मने नमः ॥ २३
 शुक्ले देवान्पितृन्कृष्णे तर्पयत्यमृतेन यः ।
 यश्च राजा द्विजातीनां तस्मै सोमात्मने नमः ॥ २४
 महत्तमसः पारे पुरुषं ज्वलनद्युतिम् ।
 यं ज्ञात्वा मृत्युमत्येति तस्मै ज्ञेयात्मने नमः ॥ २५
 यं बृहन्नं बृहन्त्युक्थे यमग्रौ यं महाध्वरे ।
 यं विस्रंवा गायन्ति तस्मै वेदात्मने नमः ॥ २६
 ऋग्यजुःसामधामानं दशार्धहविराकृतिम् ।
 यं सप्ततन्तुं तन्वन्ति तस्मै यज्ञात्मने नमः ॥ २७
 यः सुपर्णो यजुर्नाम छन्दोगात्रस्त्रिवृच्छिराः ।
 एतत्तुह्यक्षस्तस्मै स्तोत्रात्मने नमः ॥ २८
 ः सहस्रसवे सत्रे जज्ञे विश्वसृजामृषिः ।
 श्रेण्यवर्णः शकुनिस्तस्मै हंसात्मने नमः ॥ २९
 दाङ्गं संधिपर्वाणं स्वरव्यञ्जनलक्षणम् ।
 ष्माहुरक्षरं नित्यं तस्मै वागात्मने नमः ॥ ३०
 यश्चिनोति सतां सेतुभृतेनामृतयोगिना ।
 धर्माथैव्यवहाराङ्गैस्तस्मै सत्यात्मने नमः ॥ ३१
 यं पृथग्धर्मचरणाः पृथग्धर्मफलैपिणः ।
 पृथग्धर्मैः समर्चन्ति तस्मै धर्मात्मने नमः ॥ ३२
 यं तं व्यक्तस्यमव्यक्तं विचिन्वन्ति महर्षयः ।
 क्षेत्रे क्षेत्रज्ञमासीत् तस्मै क्षेत्रात्मने नमः ॥ ३३
 यं दृगात्मानमात्मस्थं वृत्तं षोडशभिर्गुणैः ।
 शङ्कुः सप्तदशं सांख्यास्तस्मै सांख्यात्मने नमः ॥ ३४
 यं विनिद्रा जितश्वासाः सच्यस्थाः संयतेन्द्रियाः ।

ज्योतिः पश्यन्ति युञ्जानास्तस्मै योगात्मने नमः ॥ ३५
 अपुण्यपुण्योपरमे यं पुनर्भवनिर्भयाः ।
 शान्ताः संन्यासिनो यान्ति तस्मै मोक्षात्मने नमः ॥
 योऽसौ युगसहस्रान्ते प्रदीप्तार्चिर्विभावसुः ।
 संभक्षयति भूतानि तस्मै घोरात्मने नमः ॥ ३७
 संभक्ष्य सर्वभूतानि कृत्वा चैकार्णवं जगत् ।
 बालः स्वपिति यश्चैकस्तस्मै मायात्मने नमः ॥ ३८
 सहस्रशिरसे तस्मै पुरुषायासितात्मने ।
 चतुःसमुद्रपर्याययोगनिद्रात्मने नमः ॥ ३९
 अजस्य नाभावध्येकं यस्मिन्विश्वं प्रतिष्ठितम् ।
 पुष्करं पुष्कराक्षस्य तस्मै पद्मात्मने नमः ॥ ४०
 यस्य केशेषु जीमूता नद्यः सर्वाङ्गसंधिषु ।
 कुक्षौ समुद्राश्चत्वारस्तस्मै तोयात्मने नमः ॥ ४१
 युगेष्वावर्तते योऽशैर्दिनत्वयनहायनैः ।
 सर्गप्रलययोः कर्ता तस्मै कालात्मने नमः ॥ ४२
 ब्रह्म वक्त्रं भुजौ क्षत्रं कृत्स्नमूर्ध्वं विशः ।
 पादौ यस्याश्रिताः शूद्रास्तस्मै वर्णात्मने नमः ॥ ४३
 यस्याग्निरास्यं द्यौर्मूर्धा खं नाभिश्चरणौ क्षितिः ।
 सूर्ध्वश्चक्षुर्दिशः श्रोत्रे तस्मै लोकात्मने नमः ॥ ४४
 विषये वर्तमानानां यं तं वैशेषिकैर्गुणैः ।
 प्राहुर्दिषयगोप्तरं तस्मै गोप्रात्मने नमः ॥ ४५
 अन्नपानेन्धनमयो रसप्राणविदधेनः ।
 यो धारयति भूतानि तस्मै प्राणात्मने नमः ॥ ४६
 परः कालात्परो यज्ञात्परः सदसतोश्च यः ।
 अनादिरादिर्विश्वस्य तस्मै विश्वात्मने नमः ॥ ४७
 यो गोहयति भूतानि स्नेहरागानुबन्धनैः ।
 सर्गस्य रक्षणार्थाय तस्मै मोहात्मने नमः ॥ ४८
 आत्मज्ञानसिद्धं ज्ञानं ज्ञात्वा पञ्चस्यस्थितम् ।
 यं ज्ञानिनोऽधिगच्छन्ति तस्मै ज्ञानात्मने नमः ॥ ४९
 अप्रमेयशरीराय सर्वतोऽनन्तचक्षुषे ।

अपारपरिमेयाय तस्मै चिन्त्यात्मने नमः ॥ ५०
 जटिने दण्डिने नित्यं लम्बोदरशरीरिणे ।
 कमण्डलुनिषङ्गाय तस्मै ब्रह्मात्मने नमः ॥ ५१
 शूलिने त्रिदशेशाय त्र्यम्बकाय महात्मने ।
 भस्मदिग्धोर्ध्वलिङ्गाय तस्मै रुद्रात्मने नमः ॥ ५२
 पञ्चभूतात्मभूताय भूतादिनिधनात्मने ।
 भक्रोधद्रोहमोहाय तस्मै शान्तात्मने नमः ॥ ५३
 यस्मिन्सर्वं यतः सर्वं यः सर्वं सर्वतश्च यः ।
 यश्च सर्वमयो नित्यं तस्मै सर्वात्मने नमः ॥ ५४
 विश्वकर्मज्ञमस्तेऽस्तु विश्वात्मन्विश्वसंभव ।
 अपवर्गोऽसि भूतानां पञ्चानां परतः स्थितः ॥ ५५
 नमस्ते त्रिषु लोकेषु नमस्ते परतस्त्रिषु ।
 नमस्ते दिक्षु सर्वासु त्वं हि सर्वपरायणम् ॥ ५६
 नमस्ते भगवन्विष्णो लोकानां प्रभवाप्यय ।
 त्वं हि कर्ता हृषीकेश संहर्ता चापराजितः ॥ ५७
 तेन पश्यामि ते दिव्यान्भावान्हि त्रिषु वर्त्मसु ।
 तच्च पश्यामि तत्त्वेन यत्ते रूपं सनातनम् ॥ ५८
 दिवं ते शिरसा व्याप्तं पङ्कजां देवी वसुंधरा ।
 विक्रमेण त्रयो लोकाः पुरुषोऽसि सनातनः ॥ ५९
 अतसीपुष्पसंकाशं पीतवाससमच्युतम् ।
 ये नमस्यन्ति गोविन्दं न तेषां विद्यते भयम् ॥ ६०
 यथा विष्णुमयं सत्यं यथा विष्णुमयं हविः ।
 यथा विष्णुमयं सर्वं पाप्मा मे नश्यतां तथा ॥ ६१
 त्वां प्रपन्नाय भक्ताय गतिमिष्टां जिगीषवे ।
 यच्छ्रेयः पुण्डरीकाक्ष तद्ब्रथायस्व सुरोत्तम ॥ ६२
 इति विद्यातपोयोनिरयोनिर्विष्णुरीडितः ।
 वाग्यज्ञेनार्चितो देवः प्रीयतां मे जनार्दनः ॥ ६३
 एतावदुक्त्वा वचनं भीष्मस्तद्रतमानसः ।
 नम इत्येव कृष्णाय प्रणाममकरोत्तदा ॥ ६४
 अभिगम्य तु योगेन भक्तिं भीष्मस्य माधवः ।

त्रैकाल्यदर्शनं ज्ञानं दिव्यं दातुं ययौ हरिः ॥ ६५
 तस्मिन्नुपरते शब्दे ततस्ते ब्रह्मवादिनः ।
 भीष्मं वाग्भिर्वाष्पकण्ठास्तमानर्चुर्महामतिम् ॥ ६६
 ते स्तुवन्तश्च विप्राग्र्याः केशवं पुरुषोत्तमम् ।
 भीष्मं च शनकैः सर्वे प्रशशंसुः पुनः पुनः ॥ ६७
 विदित्वा भक्तियोगं तु भीष्मस्य पुरुषोत्तमः ।
 सहस्रोत्थाय संहृष्टो यानमेवान्वपद्यत ॥ ६८
 केशवः सात्यकिश्चैव रथेनैकेन जग्मतुः ।
 अपरेण महात्मानो युधिष्ठिरधनंजयौ ॥ ६९
 भीमसेनो यमौ चोभौ रथमेकं समास्थितौ ।
 कृपो युयुत्सुः सूतश्च संजयश्चापरं रथम् ॥ ७०
 ते रथैर्नगराकारैः प्रयाताः पुरुषर्षभाः ।
 नेसिवोषेण महता कम्पयन्तो वसुंधराम् ॥ ७१

ततो गिरः पुरुषवरस्तवान्विता

द्विजेरिताः पथि सुमनाः स शुश्रुवे ।

कृताञ्जलिं प्रणतमथापरं जनं

स केशिहा मुदितमनाभ्यनन्दत ॥ ७२

इति श्रीमहाभारते ज्ञानित्पर्वणि

सप्तचत्वारिंशोऽध्यायः ॥ ४७ ॥

४८

वैशंपायन उवाच ।

ततः स च हृषीकेशः स च राजा युधिष्ठिरः ।
 कृपादयश्च ते सर्वे चत्वारः पाण्डवाश्च ह ॥ १
 रथैस्ते नगराकारैः पताकाध्वजशोभितैः ।
 ययुराशु कुरुक्षेत्रं वाजिभिः शीघ्रगामिभिः ॥ २
 तेऽवतीर्थं कुरुक्षेत्रं केशमज्जास्थिसंकुलम् ।
 देहन्यासः कृतो यत्र क्षत्रियैस्तेर्महात्मभिः ॥ ३
 गजान्श्वदेहास्थिचयैः पर्वतैरिव संचितम् ।
 नरशीर्षकपालैश्च शङ्खैरिव समाचितम् ॥ ४
 चितासहस्रैर्निचितं वर्मशस्त्रसमाकुलम् ।

आपानभूमिं कालस्य तदा मुक्तोज्जितामिव ॥ ५
भूतसंधानुचरितं रक्षोगणनिपेवितम् ।
पश्यन्तस्ते कुरुक्षेत्रं ययुराशु महारथाः ॥ ६
गच्छन्नेव महाबाहुः सर्वयादवनन्दनः ।
युधिष्ठिराय प्रोवाच जामदग्न्यस्य विक्रमम् ॥ ७
अमी रामहृदाः पञ्च दृश्यन्ते पार्थ दूरतः ।
येषु संतर्पयामास पूर्वांश्क्षत्रियशोणितैः ॥ ८
त्रिःसप्तकृत्वो वसुधां कृत्वा निःक्षत्रियां प्रभुः ।
इहेदानीं ततो रामः कर्मणो विरराम ह ॥ ९

युधिष्ठिर उवाच ।

त्रिःसप्तकृत्वः पृथिवी कृता निःक्षत्रिया तदा ।
एमेणेति यदात्थ स्वभद्र मे संशयो महान् ॥ १०
क्षत्रवीजं यदा दग्धं रामेण यदुपुंगव ।
कथं भूयः समुत्पत्तिः क्षत्रस्यास्मितविक्रम ॥ ११
महात्मना भगवता रामेण यदुपुंगव ।
कथमुत्सादितं क्षत्रं कथं वृद्धिं पुनर्गतम् ॥ १२
महाभारतयुद्धे हि कोटिशः क्षत्रिया हताः ।
त्थाभूच्च मही कीर्णां क्षत्रियैर्वदतां वर ॥ १३
एवं मे छिन्वि वाष्पेभ्य संशयं तादृश्यकेतन ।
शामो हि परः कृष्ण त्यक्तो नो वासवानुज ॥ १४

वैशंपायन उवाच ।

ततो व्रजन्नेव गदाप्रजः प्रभुः
शशंस तस्मै निखिलेन तत्त्वतः ।
युधिष्ठिरायाप्रतिमौजसे तदा
यथाभवत्क्षत्रियसंकुला मही ॥ १५
इति श्रीमहाभारते शान्तिपर्वणि
अष्टचत्वारिंशोऽध्यायः ॥ ४८ ॥

४९

वासुदेव उवाच ।

शुणु कौन्तेय रामस्य मया यावत्परिश्रुतम् ।

महर्षीणां कथयतां कारणं तस्य जन्म च ॥ १
यथा च जामदग्न्येन कोटिशः क्षत्रिया हताः ।
उद्धृता राजवंशेषु ये भूयो भारते हताः ॥ २
जहोरजहुस्तनयो बह्व्यस्तस्य चात्मजः ।
कुशिको नाम धर्मज्ञस्तस्य पुत्रो महीपतिः ॥ ३
उग्रं तपः समातिष्ठत्सहस्राक्षसमो भुवि ।
पुत्रं लभेयमजितं त्रिलोकेश्वरमित्युत ॥ ४
तमुग्रतपसं दृष्ट्वा सहस्राक्षः पुरंदरः ।
समर्थः पुत्रजनने स्वयमेवैत्य भारत ॥ ५
पुत्रत्वमगमद्राजंस्तस्य लोकेश्वरेश्वरः ।
गाधिर्नामाभवत्पुत्रः कौशिकः पाकशासनः ॥ ६
तस्य कन्याभवद्राजनाम्ना सत्यवती प्रभो ।
तां गाधिः कविपुत्राय सोर्चीकाय ददौ प्रभुः ॥ ७
ततः प्रीतस्तु कौन्तेय भार्गवः कुरुनन्दन ।
पुत्रार्थे श्रपयामास चरुं गाधेस्तथैव च ॥ ८
आहूय चाह तां भार्यामृचीको भार्गवस्तदा ।
उपयोज्यश्चरुर्यं त्वया मात्राप्ययं तव ॥ ९
तस्या जनिष्यते पुत्रो दीप्रिमान्क्षत्रियर्षभः ।
अजय्यः क्षत्रियैर्लोके क्षत्रियर्षभसूदनः ॥ १०
तवापि पुत्रं कल्याणि धृतिमन्तं तपोन्वितम् ।
शमात्मकं द्विजश्रेष्ठं चरुरेष विधास्यति ॥ ११
इत्येवमुक्त्वा तां भार्यामृचीको भृगुनन्दनः ।
तपस्यभिरतो धीमाञ्जगामारण्यमेव ह ॥ १२
एतस्मिन्नेव काले तु तीर्थयात्रापरो नृपः ।
गाधिः सदारः संश्राम ऋचीकस्याश्रमं प्रति ॥ १३
चरुद्वयं गृहीत्वा तु राजन्सत्यवती तदा ।
भर्तुर्वाक्यादथाव्यग्रा मात्रे हृष्टा न्यवेदयत् ॥ १४
माता तु तस्याः कौन्तेय दुहित्रे स्वं चरुं ददौ ।
तस्याश्चरुमथाज्ञातमात्मसंस्थं चकार ह ॥ १५
अथ सत्यवती गर्भं क्षत्रियान्तकरं तदा ।

धारयामास दीप्तेन वपुषा घोरदर्शनम् ॥ १६
 तामृचीकस्तदा दृष्ट्वा ध्यानयोगेन वै ततः ।
 अत्रवीद्राजशार्दूल स्वां भार्यां वरवर्णिनीम् ॥ १७
 मात्रासि व्यंसिता भद्रे चरुव्यत्यासहेतुना ।
 जनिष्यते हि ते पुत्रः क्रूरकर्मा महाबलः ॥ १८
 जनिष्यते हि ते भ्राता ब्रह्मभूतस्तपोधनः ।
 विश्वं हि ब्रह्म तपसा मया तत्र समर्पितम् ॥ १९
 सैवमुक्त्वा महाभागा भर्त्रा सत्यवती तदा ।
 पपात शिरसा तस्मै वेपन्ती चाब्रवीदिदम् ॥ २०
 नार्होऽसि भगवन्नद्य वक्तुमेवंविधं वचः ।
 ब्राह्मणापसदं पुत्रं प्राप्स्यसीति महामुने ॥ २१
 ऋचीक उवाच ।
 नैष संकल्पितः कामो मया भद्रे तथा त्वयि ।
 उग्रकर्मा भवेत्पुत्रश्चरुर्माता च कारणम् ॥ २२
 सत्यवत्युवाच ।
 इच्छल्लोकानपि मुने सृजेथाः किं पुनर्मम ।
 शमात्मकमृजुं पुत्रं लभेयं जपतां वर ॥ २३
 ऋचीक उवाच ।
 नोक्तपूर्वं मया भद्रे स्थिरेष्वप्यनृतं वचः ।
 किमुताग्निं समाधाय मन्त्रवच्चरुसाधने ॥ २४
 सत्यवत्युवाच ।
 काममेवं भवेत्पौत्रो ममेह तव चैव ह ।
 शमात्मकमृजुं पुत्रं लभेयं जपतां वर ॥ २५
 ऋचीक उवाच ।
 पुत्रे नास्ति विशेषो मे पौत्रे वा वरवर्णिनि ।
 यथा त्वयोक्तं तु वचस्तथा भद्रे भविष्यति ॥ २६
 वासुदेव उवाच ।
 ततः सत्यवती पुत्रं जनयामास भार्गवम् ।
 तपस्यभिरतं शान्तं जमदग्निं शमात्मकम् ॥ २७
 विश्वामित्रं च दायादं गाधिः कुशिकनन्दनः ।

प्राप ब्रह्मर्षिसमितं विश्वेन ब्रह्मणा युतम् ॥ २८
 आर्चीको जनयामास जमदग्निः सुदारुणम् ।
 सर्वविद्यान्तगं श्रेष्ठं धनुर्वेदे च पारगम् ।
 रामं क्षत्रियहन्तारं प्रदीप्तमिव पावकम् ॥ २९
 एतस्मिन्नेव काले तु कृतवीर्यात्मजो बली ।
 अर्जुनो नाम तेजस्वी क्षत्रियो हैहयान्वयः ॥ ३०
 ददाह पृथिवीं सर्वां सप्तद्वीपां सपत्तनाम् ।
 स्वबाहुबलेनाजौ धर्मेण परमेण च ॥ ३१
 तृषितेन स कौरव्य भिक्षितश्चित्रभानुना ।
 सहस्रबाहुर्विक्रान्तः प्रादाङ्गिक्षामथाग्रये ॥ ३२
 प्रामान्पुराणि घोषांश्च पत्तनानि च वीर्यवान् ।
 जज्वाल तस्य बाणैस्तु चित्रभानुर्दिधक्षया ॥ ३३
 स तस्य पुरुषेन्द्रस्य प्रभावेन महातपाः ।
 ददाह कार्तवीर्यस्य शैलानथ वनानि च ॥ ३४
 स शून्यमाश्रमारण्यं वरुणस्यात्मजस्य तत् ।
 ददाह पवनेनेद्धश्चित्रभानुः सहैहयः ॥ ३५
 आपवस्तं ततो रोषाच्छशापर्जुनमच्युत ।
 दग्धेऽऽश्रमे महाराज कार्तवीर्येण वीर्यवान् ॥ ३६
 त्वया न वर्जितं मोहाद्यस्माद्भनमिदं मम ।
 दग्धं तस्माद्रणे रामो बाहूस्ते छेत्स्यतेऽर्जुन ॥ ३७
 अर्जुनस्तु महाराज बली नित्यं शमात्मकः ।
 ब्रह्मण्यश्च शरण्यश्च दाता शूरश्च भारत ॥ ३८
 तस्य पुत्राः सुबलिनः शापेनासन्पितुर्वधे ।
 निमित्तमबलिप्रा वै नृशंसाश्चैव नित्यदा ॥ ३९
 जमदग्निधेन्वास्ते वत्समानिन्युर्भरतर्षभ ।
 अज्ञातं कार्तवीर्यस्य हैहयेन्द्रस्य धीमतः ॥ ४०
 ततोऽर्जुनस्य बाहूस्तु छित्त्वा वै पौरुषान्वितः ।
 तं रुवन्तं ततो वत्सं जामदग्नयः स्वमाश्रमम् ।
 प्रत्यानयत राजेन्द्र तेषामन्तःपुरात्प्रभुः ॥ ४१
 अर्जुनस्य सुतास्ते तु संभूयाबुद्धयस्तदा ।

गत्वाश्रमसंबुद्धं जमदग्नेर्महात्मनः ॥ ४२
 अपातयन्त भङ्गाग्रैः शिरः कायान्नराधिप ।
 समिक्तुगार्थं रामस्य निर्गतस्य महात्मनः ॥ ४३
 ततः पितृवधामर्षाद्रामः परममन्युमान् ।
 निःक्षत्रियां प्रतिश्रुत्य महीं शस्त्रमगृह्णन् ॥ ४४
 ततः स भृगुशार्दूलः कार्तवीर्यस्य कीर्यवान् ।
 विक्रम्य निजयानाशु पुत्रान्पौत्रांश्च सर्वशः ॥ ४५
 स हैहयसहस्राणि हत्वा परममन्युमान् ।
 चकार भार्गवो राजन्महीं शोणितकर्दमाम् ॥ ४६
 स तथा सुमहातेजाः कृत्वां निःक्षत्रियां महीम् ।
 कृपया परयाविष्टो वनमेव जगाम ह ॥ ४७
 ततो वर्षसहस्रेषु समतीतेषु केषुचिन् ।
 क्षोभं संप्राप्तवांस्तीव्रं प्रहृष्ट्या क्रोपनः प्रभुः ॥ ४८
 विश्वामित्रस्य पौत्रस्तु रेभ्यपुत्रो महातपाः ।
 परावसुर्महाराज क्षिप्त्वाह जनसंसदि ॥ ४९
 ये ते ययातिपतने यज्ञे सन्तः समागताः ।
 प्रतर्दनप्रभृतयो राम किं क्षत्रिया न ते ॥ ५०
 मिथ्याप्रतिज्ञो रास त्वं कश्यपे जनसंसदि ।
 भयाक्षत्रियवीराणां पर्वतः समुपाश्रितः ॥ ५१
 स पुनः क्षत्रियशतैः पृथिवीमनुसंतताम् ।
 परावसोस्तदा श्रुत्वा शस्त्रं जग्राह भार्गवः ॥ ५२
 ततो ये क्षत्रिया राजञ्जानशस्तेन जीविताः ।
 ते विष्टुद्धा महावीर्याः पृथिवीपतयोऽभवन् ॥ ५३
 स पुनस्ताञ्जयानाशु बालानपि नराधिप ।
 गर्भस्थेस्तु मही व्याप्ता पुनरेवाभवत्तदा ॥ ५४
 जातं जातं स गर्भं तु पुनरेव जघान ह ।
 धरक्षेत्रं सुतान्कांश्चित्तदा क्षत्रिययोपितः ॥ ५५
 त्रिःसप्तकृत्वः पृथिवीं कृत्वा निःक्षत्रियां प्रभुः ।
 दक्षिणामश्रमेधान्ते कश्यपायाददत्ततः ॥ ५६
 क्षत्रियाणां तु शेषार्थं करेणोद्दिश्य कश्यपः ।

सुक्प्रग्रहवता राजञ्श्रीमान्वाक्यमथात्रवीत् ॥ ५७
 गच्छ पारं समुद्रस्य दक्षिणस्य महामुने ।
 न ते मद्विषये राम वस्तव्यमिह कर्हिचित् ॥ ५८
 ततः शूर्पारकं देशं सागरस्तस्य निर्ममे ।
 संत्रासाज्जामदश्यस्य सोऽपरान्तं महीतलम् ॥ ५९
 कश्यपस्तु महाराज प्रतिगृह्य महीमिमाम् ।
 कृत्वा ब्राह्मणसंस्थां वै प्रविवेश महावनम् ॥ ६०
 ततः शूद्राश्च वैश्याश्च यथास्वैरप्रचारिणः ।
 अवर्तन्त द्विजाग्र्याणां दारेषु भरतर्पभ ॥ ६१
 अराजके जीवलोके दुर्बला बलवत्तरैः ।
 बाध्यन्ते न च वित्तेषु प्रभुत्वमिह कस्यचित् ॥ ६२
 ततः कालेन पृथिवी प्रविवेश रसातलम् ।
 अरक्ष्यमाणा विधिवत्क्षत्रियैर्धर्मरक्षिभिः ॥ ६३
 ऊरुणा धारयामास कश्यपः पृथिवीं ततः ।
 निमज्जन्तीं तदा रात्रंस्तेनोर्वीति मही स्मृता ॥ ६४
 रक्षिणश्च समुद्दिश्य प्रायाचत्पृथिवी तदा ।
 प्रसाद्य कश्यपं देवी क्षत्रियान्बाहुशालिनः ॥ ६५
 सन्ति ब्रह्मन्मया गुप्ता नृषु क्षत्रियपुंगवाः ।
 हैहयानां कुले जातास्ते संरक्षन्तु मां मुने ॥ ६६
 अस्ति पौरवदायादो विडूरथमुतः प्रभो ।
 ऋक्षैः संवर्धितो विप्र ऋक्षवत्येव पर्वते ॥ ६७
 तथानुकम्पमानेन यज्वनाथामितौजसा ।
 पराशरेण दायादः सौदासस्याभिरक्षितः ॥ ६८
 सर्वकर्माणि कुरुते तस्यैर्षः शूद्रवद्वि सः ।
 सर्वकर्मेत्यभिख्यातः स मां रक्षतु पार्थिव ॥ ६९
 शिवेः पुत्रो महातेजा गोपतिर्नाम नामतः ।
 वने संरक्षितो गोभिः सोऽभिरक्षतु मां मुने ॥ ७०
 प्रतर्दनस्य पुत्रस्तु वत्सो नाम महायशः ।
 वत्सैः संवर्धितो गोष्ठे स मां रक्षतु पार्थिवः ॥ ७१
 दधिवाहनपौत्रस्तु पुत्रो दिविरथस्य ह ।

अङ्गः स गौतमेनापि गङ्गाकूलेऽभिरक्षितः ॥ ७२
 बृहद्रथो महानाहुर्भुवि भूतिपुरस्कृतः ।
 गोलङ्गलैर्महाभागो गृध्रकूटेऽभिरक्षितः ॥ ७३
 मरुत्तस्यान्ववाये तु क्षत्रियास्तुर्वसोऽस्यथः ।
 मरुत्पतिसमा वीर्ये समुद्रेणाभिरक्षिताः ॥ ७४
 एते क्षत्रियदायादास्तत्र तत्र परिश्रुताः ।
 सम्यङ्ग्रामभिरक्षन्तु ततः स्थास्यामि निश्चला ॥ ७५
 एतेषां पितरश्चैव तथैव च पितामहाः ।
 मदर्थं निहता युद्धे रामेणाङ्घ्रिकर्मणा ॥ ७६
 तेषामपचितिश्रैव मया कार्या न संशयः ।
 न ह्यहं कामये नित्यमविक्रान्तेन रक्षणम् ॥ ७७
 ततः पृथिव्या निर्दिष्टांस्तान्समानीय कश्यपः ।
 अभ्यपिञ्चन्महीपालान्क्षत्रियान्वीर्यसंमतान् ॥ ७८
 तेषां पुत्राश्च पौत्राश्च येषां वंशाः प्रतिष्ठिताः ।
 एवमेतत्पुरा वृत्तं यन्मां पृच्छसि पाण्डव ॥ ७९

वैशंपायन उवाच ।

एवं ब्रुवन्नेव यदुप्रवीरो

युधिष्ठिरं धर्मभृतां वरिष्ठम् ।

रथेन तेनाशु ययौ यथार्को

विश्वप्रभाभिर्भगवांस्त्रिलोकम् ॥ ८०

इति श्रीमहाभारते शान्तिपर्वणि

एकोनपञ्चाशोऽध्यायः ॥ ४९ ॥

५०

वैशंपायन उवाच ।

ततो रामस्य तत्कर्म श्रुत्वा राजा युधिष्ठिरः ।
 विस्मयं परमं गत्वा प्रत्युवाच जनार्दनम् ॥ १
 अहो रामस्य वाष्पेय शक्रस्यैव महात्मनः ।
 विक्रमो येन वसुधा क्रोधान्निःक्षत्रिया कृता ॥ २
 गोभिः समुद्रेण तथा गोलङ्गलर्क्षवानरैः ।
 गुप्ता रामभयोद्विप्ताः क्षत्रियाणां कुलोद्वहाः ॥ ३

अहो धन्यो हि लोकोऽयं सभाग्याश्च नरा भुवि ।
 यत्र कर्मदृशं धर्म्यं द्विजेन कृतमच्युत ॥ ४
 तथा यान्तौ तदा तात तावच्युतयुधिष्ठिरौ ।
 जग्मतुर्यत्र गाङ्गेयः शरतल्पगतः प्रभुः ॥ ५
 ततस्ते दृष्टुर्भीष्मं शरप्रस्तरशायिनम् ।
 स्वरश्मिजालसंवीतं सायंसूर्यमिवानलम् ॥ ६
 उपास्यमानं मुनिभिर्देवैरिव शतक्रतुम् ।
 देशे परमधर्मिष्ठे नदीभोग्रवतीमनु ॥ ७
 दूरादेव तमालोक्य कृष्णो राजा च धर्मराट् ।
 चत्वारः पाण्डवाश्चैव ते च शारद्वतादयः ॥ ८
 अवस्कन्द्याथ बाहेभ्यः संयम्य प्रचलं मनः ।
 एकीकृत्येन्द्रियग्राममुपतरथुर्महामुनीन् ॥ ९
 अभिवाद्य च गोविन्दः सात्यकिस्ते च कौरवाः ।
 व्यासादींस्तानुधीन्पश्चाद्गाङ्गेयमुपतस्थिरे ॥ १०
 तपोवृद्धिं ततः पृष्ठा गाङ्गेयं यदुकौरवाः ।
 परिवार्य ततः सर्वे निपेदुः पुरुषर्षभाः ॥ ११
 ततो निशम्य गाङ्गेयं शाम्यमानमिवानलम् ।
 किञ्चिद्दीनमना भीष्ममिति होवाच केशवः ॥ १२
 कश्चिज्ज्ञानानि ते राजन्प्रसन्नानि यथा पुरा ।
 कश्चिद्व्याकुला चैव बुद्धिस्ते वदतां वर ॥ १३
 शराभिघातदुःखात्ते कश्चिद्वात्रं न दूयते ।
 मानसादपि दुःखाद्धि शरीरं बलवन्तरम् ॥ १४
 वरदानात्पितुः कामं लन्दमृत्युरसि प्रभो ।
 शंतनोर्धर्मशीलस्य न त्वेतच्छमकारणम् ॥ १५
 सुसूक्ष्मोऽपीह देहे वै शल्यो जनयते रुजम् ।
 किं पुनः शरसंघातैश्चित्तस्य तव भारत ॥ १६
 कामं नैतन्तथाख्येयं प्राणिनां प्रभवाप्ययौ ।
 भवान्द्युपदिशेच्छ्रेयो देवानामपि भारत ॥ १७
 यद्धि भूतं भविष्यच्च भवच्च पुरुषर्षभ ।
 सर्वं तज्ज्ञानवृद्धस्य तव पाणाविवाहितम् ॥ १८

संसारश्चैव भूतानां धर्मस्य च फलोदयः ।
 विदितस्ते महाप्राज्ञ त्वं हि ब्रह्ममयो निधिः ॥ १९
 त्वां हि राज्ये स्थितं स्फीते समग्राङ्गमरोगिणम् ।
 स्त्रीसहस्रैः परिवृतं पश्यामीहोर्ध्वरेतसम् ॥ २०
 ऋते शांतनवाद्भीष्मात्रिषु लोकेषु पार्थिव ।
 सत्यसंधान्महावीर्याच्छूराद्धर्मैकतत्परान् ॥ २१
 मृत्युमावायं तरसा शरप्रस्तरशायिनः ।
 निस्सर्पभवं किञ्चिन्न च तातानुशुश्रुम ॥ २२
 सत्ये तपसि दाने च यज्ञाधिकरणे तथा ।
 धनुर्वेदे च वेदे च नित्यं चैवान्ववेक्षणे ॥ २३
 अनृशंसं शुचिं दान्तं सर्वभूतहिते रतम् ।
 महारथं त्वत्सदृशं न कञ्चिदनुशुश्रुम ॥ २४
 त्वं हि देवान्सगन्धर्वांससुगामुरराक्षसान् ।
 शक्त एकरथेनैव विजेतुं नात्र संशयः ॥ २५
 त्वं हि भीष्म महाबाहो वसूनां वासवोपमः ।
 नित्यं विप्रैः समाख्यातो नवमोऽनवमो गुणैः ॥ २६
 अहं हि त्वाभिजानामि यस्त्वं पुरुषसत्तम ।
 त्रिदशेष्वपि विख्यातः स्वशक्त्या सुमहाबलः ॥ २७
 मनुष्येषु मनुष्येन्द्र न दृष्टो न च मे श्रुतः ।
 भवतो यो गुणैस्तुल्यः पृथिव्यां पुरुषः क्वचित् ॥ २८
 त्वं हि सर्वैर्गुणै राजन्देवानप्यतिरिच्यसे ।
 तपसा हि भवाऽशक्तः स्रष्टुं लोकांश्चराचरान् ॥ २९
 तदस्य तप्यमानस्य ज्ञातीनां संक्षयेण वै ।
 ज्येष्ठस्य पाण्डुपुत्रस्य शोकं भीष्म व्यपानुद ॥ ३०
 ये हि धर्माः समाख्याताश्चातुर्वर्ण्यस्य भारत ।
 चातुराश्रम्यसंसृष्टास्ते सर्वे विदितास्तव ॥ ३१
 चातुर्वर्ण्ये च ये प्रोक्ताश्चातुर्दोत्रे च भारत ।
 सांख्ये योगे च नियता ये च धर्माः सनातनाः ॥ ३२
 चातुर्वर्ण्येन यश्चैको धर्मो न स्म विरुध्यते ।
 सेव्यमानः स चैवाद्यो गङ्गेय विदितस्तव ॥ ३३

इतिहासपुराणं च कार्त्स्न्येन विदितं तव ।
 धर्मशास्त्रं च सकलं नित्यं मनसि ते स्थितम् ॥ ३४
 ये च केचन लोकेऽस्मिन्नर्थाः संशयकारकाः ।
 तेषां छेत्ता नास्ति लोके त्वदन्यः पुरुषर्षभ ॥ ३५
 स पाण्डवेयस्य मनःसमुत्थितं
 नरेन्द्र शोकं व्यपकर्ष मेधया ।
 भवद्विधा ह्युत्तमबुद्धिषिस्तदा
 विमुह्यमानस्य जनस्य शान्तये ॥ ३६
 इति श्रीमहाभारते शान्तिपर्वणि

पञ्चाशोऽध्यायः ॥ ५० ॥

५१

वैशंपायन उवाच ।

श्रुत्वा तु वचनं भीष्मो वासुदेवस्य धीमतः ।
 किञ्चिदुन्नाम्य वदनं प्राञ्जलिर्वाक्यमब्रवीत् ॥ १
 नमस्ते भगवन्विष्णो लोकानां निधनोद्भव ।
 त्वं हि कर्ता हृषीकेश संहर्ता चापराजितः ॥ २
 विश्वकर्मन्ममस्तेऽस्तु विश्वात्मन्विश्वसंभव ।
 अपवर्गोऽसि भूतानां पञ्चानां परतः स्थितः ॥ ३
 नमस्ते त्रिषु लोकेषु नमस्ते परतस्त्रिषु ।
 योगेश्वर नमस्तेऽस्तु त्वं हि सर्वपरायणम् ॥ ४
 मत्संश्रितं यदात्थ त्वं वचः पुरुषसत्तम ।
 तेन पश्यामि ते दिव्यान्भावान्दि त्रिषु वर्त्मसु ॥ ५
 तच्च पश्यामि तत्त्वेन यत्ते रूपं सनातनम् ।
 सप्त मार्गा निरुद्धास्ते वायोरमिततेजसः ॥ ६
 दिवं ते शिरसा व्याप्तं पद्भ्यां देवी वसुंधरा ।
 दिशो भुजौ रविश्चक्षुर्धीर्यै शक्रः प्रतिष्ठितः ॥ ७
 अतसीपुष्पसंकाशं पीतवाससमच्युतम् ।
 वपुर्ह्यनुमिमीमस्ते मेघस्येव सविद्युतः ॥ ८
 त्वत्प्रपन्नाय भक्ताय गतिमिष्टां जिगीषवे ।
 यच्छ्रेयः पुण्डरीकाक्ष तद्भवायस्व सुरोत्तम ॥ ९

वासुदेव उवाच ।

यतः खलु परा भक्तिर्मयि ते पुरुषर्षभ ।
ततो वपुर्मया दिव्यं तव राजन्प्रदर्शितम् ॥ १०
न ह्यभक्ताय राजेन्द्र भक्त्यायानृजवे न च ।
दर्शयाम्यहमात्मानं न चादान्ताय भारत ॥ ११
भवांस्तु मम भक्तश्च नित्यं चार्जवमास्थितः ।
दमे तपसि सत्ये च दाने च निरतः शुचिः ॥ १२
अर्हस्त्वं भीष्म मां द्रष्टुं तपसा स्वेन पार्थिव ।
तव ह्युपस्थिता लोका येभ्यो नावर्तते पुनः ॥ १३

पञ्चाशत् षट् कुरुप्रवीर

शेषं दिनानां तव जीवितस्य ।

ततः शुभैः कर्मफलोदयैस्त्वं

समेष्यसे भीष्म विमुच्य देहम् ॥ १४

एते हि देवा वसवो विमाना-

न्यास्थाय सर्वे ज्वलिताग्निकल्पाः ।

अन्तर्हितास्त्वां प्रतिपालयन्ति

काष्ठां प्रपद्यन्तमुदकपतंगम् ॥ १५

व्यावृत्तमात्रे भगवत्युदीचीं

सूर्ये दिशं कालवशात्प्रपन्ने ।

गन्तासि लोकान्पुरुषप्रवीर

नावर्तते यानुपलभ्य विद्वान् ॥ १६

अमुं च लोकं त्वयि भीष्म याते

ज्ञानानि नङ्कथन्त्यखिलेन वीर ।

अतः स्म सर्वे त्वयि संनिकर्षं

समागता धर्मविवेचनाय ॥ १७

तज्ज्ञातिशोकोपहतश्रुताय

सत्याभिसंधाय युधिष्ठिराय ।

प्रब्रूहि धर्मार्थसमाधियुक्त-

मर्थ्यं वचोऽस्यापनुदास्य शोकम् ॥ १८

इति श्रीमहाभारते शान्तिपर्वणि एकपञ्चाशोऽध्यायः ॥

५२

वैशंपायन उवाच ।

ततः कृष्णस्य तद्वाक्यं धर्मार्थसहितं हितम् ।
श्रुत्वा शांतनवो भीष्मः प्रत्युवाच कृताञ्जलिः ॥ १
लोकनाथ महाबाहो शिव नारायणाच्युत ।
तव वाक्यमभिश्चुत्य हर्षेणास्मि परिप्लुतः ॥ २
किं चाहमभिधास्यामि वाक्यपते तव संनिधौ ।
यदा वाचोगतं सर्वं तव वाचि समाहितम् ॥ ३
यद्वि किञ्चित्कृतं लोके कर्तव्यं क्रियते च यत् ।
त्वत्तस्तन्निःसृतं देव लोका बुद्धिमया हि ते ॥ ४
कथयेद्देवलोकं यो देवराजसमीपतः ।
धर्मकामार्थशास्त्राणां सोऽर्थान्ब्रूयात्तवाग्रतः ॥ ५
शराभिघाताद्भयथितं मनो मे मधुसूदन ।
गात्राणि चावसीदन्ति न च बुद्धिः प्रसीदति ॥ ६
न च मे प्रतिभा काचिदस्ति किञ्चित्प्रभाषितुम् ।
पीड्यमानस्य गोविन्द विषानलसमैः शरैः ॥ ७
बलं मेधा प्रजरति प्राणाः संत्वरयन्ति च ।
मर्माणि परितप्यन्ते भ्रान्तं चेतस्तथैव च ॥ ८
दौर्बल्यात्सज्जते बाह्ये स कथं वक्तुमुत्सहे ।
साधु मे त्वं प्रसीदस्व दाशार्हकुलनन्दन ॥ ९
तत्क्षमस्व महाबाहो न ब्रूयां किञ्चिदच्युत ।
त्वत्संनिधौ च सीदेत वाचस्पतिरपि ब्रुवन् ॥ १०
न दिशः संप्रजानामि नाकाशं न च मेदिनीम् ।
केवलं तव वीर्येण तिष्ठामि मधुसूदन ॥ ११
स्वयमेव प्रभो तस्माद्धर्मराजस्य यद्वितम् ।
तद्ब्रवीद्वाशु सर्वेषामागमानां त्वमागमः ॥ १२
कथं त्वयि स्थिते लोके शाश्वते लोककर्तारि ।
प्रब्रूयान्मद्विधः कश्चिद्गुरौ शिष्य इव स्थिते ॥ १३

वासुदेव उवाच ।

उपपन्नमिदं वाक्यं कौरवाणां धुरंधरे ।

महावीर्ये महासत्त्वे स्थिते सर्वार्थदर्शिनि ॥ १४
 यच्च मामात्थ गाङ्गेय बाणघातरुजं प्रति ।
 गृहाणात्र वरं भीष्म मत्प्रसादकृतं विभो ॥ १५
 न ते ग्लानिर्न ते मूर्छा न दाहो न च ते रुजा ।
 प्रभविष्यन्ति गाङ्गेय क्षुत्तिरपासे न चाप्युत ॥ १६
 ज्ञानानि च समग्राणि प्रतिभास्यन्ति तेऽनघ ।
 न च ते कचिदासक्तिर्बुद्धेः प्रादुर्भविष्यति ॥ १७
 सत्त्वस्थं च मनो नित्यं तव भीष्म भविष्यति ।
 रजस्तमोभ्यां रहितं घनैर्मुक्त इवोडुराट् ॥ १८
 यद्यच्च धर्मसंयुक्तमर्थयुक्तमथापि वा ।
 चिन्तयिष्यसि तत्राग्न्या बुद्धिस्तव भविष्यति ॥ १९
 इमं च राजशार्दूल भूतग्रामं चतुर्विधम् ।
 चक्षुर्विष्यं समाश्रित्य द्रक्ष्यस्यमितविक्रम ॥ २०
 चतुर्विधं प्रजाजालं संयुक्तो ज्ञानचक्षुषा ।
 भीष्मं द्रक्ष्यसि तत्त्वेन जले मीन इवामले ॥ २१
 वैशंपायन उवाच ।
 ततस्ते व्याससहिताः सर्व एव महर्षयः ।
 ऋग्यजुःसामसंयुक्तैर्वचोभिः कृष्णमर्चयन् ॥ २२
 ततः सर्वार्तिवं दिव्यं पुष्पवर्षं नभस्तलात् ।
 ष्पात यत्र वाष्णेयः सगाङ्गेयः सपाण्डवः ॥ २३
 वादित्राणि च दिव्यानि जगुश्चाप्सरसां गणाः ।
 न चाहितमनिष्टं वा किञ्चित्तत्र व्यदृश्यत ॥ २४
 सवै शिवः सुखो वायुः सर्वगन्धवहः शुचिः ।
 ज्ञान्तायां दिशि शान्ताश्च प्रावदन्मृगपक्षिणः ॥ २५
 त्तो मुहूर्ताद्भगवान्सहस्रांशुर्दिवाकरः ।
 इद्वन्ममिवैकान्ते प्रतीच्यां प्रत्यदृश्यत ॥ २६
 ततो महर्षयः सर्वं समुत्थाय जनार्दनम् ।
 भीष्ममाम्नायांचकू राजानं च युधिष्ठिरम् ॥ २७
 ततः प्रणाममकरोत्केशवः पाण्डवस्तथा ।
 सात्यकिः संजयश्चैव स च शारद्वतः कृपः ॥ २८

ततस्ते धर्मनिरताः सम्यक्तैरभिपूजिताः ।
 श्वः समेष्ट्याम इत्युक्त्वा यथेष्टं त्वरिता ययुः ॥ २९
 तथैवामन्त्र्य गाङ्गेयं केशवस्ते च पाण्डवाः ।
 प्रदक्षिणमुपावृत्य रथानारुह्युः शुभान् ॥ ३०
 ततो रथैः काञ्चनदन्तकूर्वरै-
 र्महीधराभैः समदैश्च दन्तिभिः ।
 ह्यैः सुपर्णैरिव चाशुगामिभिः ।
 पदातिभिश्चात्तशरासनादिभिः ॥ ३१
 ययौ रथानां पुरतो हि सा चमू-
 स्तथैव पश्चादतिमात्रसारिणी ।
 पुरश्च पश्चाच्च यथा महानदी
 पुरक्ष्वन्तं गिरिमेत्य नर्मदा ॥ ३२
 ततः पुरस्ताद्भगवान्निशाकरः
 समुत्थितस्त्वामभिहर्षयंश्चमूम् ।
 दिवाकरापीतरसास्तथौषधीः
 पुनः स्वकेनैव गुणेन योजयन् ॥ ३३
 ततः पुरं सुरपुरसंनिभद्युति
 प्रविश्य ते यदुवृषपाण्डवास्तादा ।
 यथोचितान्भवनवरान्समाविश-
 ञ्श्रमाम्बिता मृगपतयो गुहा इव ॥ ३४
 इति श्रीमहाभारते शान्तिपर्वणि
 द्विपञ्चाशोऽध्यायः ॥ ५२ ॥
 ५३
 वैशंपायन उवाच
 ततः प्रविश्य भवनं प्रसुप्तो मधुसूदनः ।
 याममात्रावशेषायां यामिन्यां प्रत्यबुध्यत ॥ १
 स ध्यानपथमाश्रित्य सर्वज्ञानानि मौधवः ।
 अवलोक्य ततः पश्चाद्दृष्ट्यौ ब्रह्म सनातनम् ॥ २
 ततः श्रुतिपुराणज्ञाः शिक्षिता रक्तकण्ठिनः ।
 अस्तुवन्विश्वकर्माणं वासुदेवं प्रजापतिम् ॥ ३

पठन्ति पाणिस्वनिकास्तथा गायन्ति गायनाः ।
 शङ्खानकमृदङ्गांश्च प्रवाद्यन्त सहस्रशः ॥ ४
 वीणापणववेणूनां स्वनश्चातिमनोरमः ।
 प्रहास इव विस्तीर्णः शुश्रुवे तस्य वेदमनः ॥ ५
 तथा युधिष्ठिरस्यापि राज्ञो मङ्गलसंहिताः ।
 उच्चैस्मधुरा वाचो गीतवादित्रसंहिताः ॥ ६
 तत उत्थाय दाशार्हः स्नातः प्राञ्जलिरच्युतः ।
 जप्त्वा गुह्यं महाबाहुरग्नीनाश्रित्य तस्थिवान् ॥ ७
 ततः सहस्रं विप्राणां चतुर्वेदविदां तथा ।
 गवां सहस्रेणैकैकं वाचयामास माधवः ॥ ८
 मङ्गलालम्भनं कृत्वा आत्मानमवलोक्य च ।
 आदर्शे विमले कृष्णस्ततः सात्यकिमब्रवीत् ॥ ९
 गच्छ शैनेय जानीहि गत्वा राजनिवेशनम् ।
 अपि सज्जो महातेजा भीष्मं द्रष्टुं युधिष्ठिरः ॥ १०
 ततः कृष्णस्य वचनारत्नात्यकिस्त्वरितो ययौ ।
 उपगम्य च राजानं युधिष्ठिरमुवाच ह ॥ ११
 युक्तो रथवरो राजन्वासुदेवस्य धीमतः ।
 समीपमापनेयस्य प्रथास्यति जनार्दनः ॥ १२
 भवत्प्रतीक्षः कृष्णोऽसौ धर्मराज महाद्युते ।
 यदत्रानन्तरं कृत्यं तद्भवान्कर्तुमर्हति ॥ १३

युधिष्ठिर उवाच ।

युज्यतां मे रथवरः फल्गुनाश्रितिमद्युते ।
 न सैनिकैश्च यातव्यं यास्यामो वयमेव हि ॥ १४
 न च पीडयितव्यो मे भीष्मो धर्मभृतां वरः ।
 अतः पुरःसराश्चापि निवर्तन्तु धनंजय ॥ १५
 अद्यप्रभृति गाङ्गेयः परं गुह्यं प्रवक्ष्यति ।
 ततो नेच्छामि कौन्तेय पृथग्जनसमागमम् ॥ १६

वैशंपायन उवाच ।

तद्वाक्यमाकर्ण्य तथा कुन्तीपुत्रो धनंजयः ।
 युक्तं रथवरं तस्मा आचचक्षे नरर्षभ ॥ १७

ततो युधिष्ठिरो राजा यमौ भीमार्जुनावपि ।
 भूतानीव समस्तानि ययुः कृष्णनिवेशनम् ॥ १८
 आगच्छस्वथ कृष्णोऽपि पाण्डवेषु महात्मसु ।
 शैनेयसहितो धीमान्प्रथमेधान्वपद्यत ॥ १९
 रथस्थाः संविदं कृत्वा सुखां पृष्ठा च शर्वरीम् ।
 मेघघोषै रथवरैः प्रययुरते महारथाः ॥ २०
 मेघपुष्पं बलाहं च सैन्यं सुश्रीवमेव च ।
 दारुकश्चोदयामास वासुदेवस्य वाजिनः ॥ २१
 ते हया वासुदेवस्य दारुकेण प्रचोदिताः ।
 गां खुराग्रैस्तथा राजल्लिलिखन्तः प्रययुस्तदा ॥ २२
 ते प्रसन्त इवाकाशं वेगवन्तो महाबलाः ।
 क्षेत्रं धर्मस्य कृत्स्नस्य कुरुक्षेत्रमवातरन् ॥ २३
 ततो ययुर्यत्र भीष्मः शरतल्पगतः प्रभुः ।
 आस्ते ब्रह्मर्षिभिः सार्धं ब्रह्मा देवगणैर्यथा ॥ २४
 ततोऽवतीर्य गोविन्दो रथात्स च युधिष्ठिरः ।
 भीमो गाण्डीवधन्वा च यमौ सात्यकिरेव च ।
 ऋषीन्भ्यर्चयामासुः करानुद्यम्य दक्षिणान् ॥ २५
 स तैः परिवृतो राजा नक्षत्रैरिव चन्द्रमाः ।
 अभ्याजगाम गाङ्गेयं ब्रह्माणसिब वासवः ॥ २६
 शरतल्पे शयानं तमादित्यं पतितं यथा ।
 ददर्श स महाबाहुर्भयादागतसाध्वसः ॥ २७

इति श्रीमहाभारते शान्तिपर्वणि

त्रिपञ्चाशोऽध्यायः ॥ ५३ ॥

५४

जनमेजय उवाच ।

धर्मात्मनि महासत्त्वे सत्यसंधे जितात्मनि ।
 देवव्रते महाभागे शरतल्पगतेऽच्युते ॥ १
 शयाने वीरशयने भीष्मे शंतनुनन्दने ।
 गाङ्गेये पुरुषत्रयात्रे पाण्डवैः पर्युपस्थिते ॥ २
 काः कथाः समवर्तन्त तस्मिन्वीरसमागमे ।

हतेषु सर्वसैन्येषु तन्मे शंस महामुने ॥ ३

वैशंपायन उवाच ।

शरत्स्वगते भीष्मे कौरवाणां धुरंधरे ।
आजगमुर्कपयः सिद्धा नारदप्रमुखा नृप ॥ ४
हतशिष्टाश्च राजानो युधिष्ठिरपुरोगमाः ।
पुत्रराष्ट्रश्च कृष्णश्च भीमार्जुनयमास्तथा ॥ ५
तेऽभिगम्य महात्मानो भरतानां पितामहम् ।
अन्वशोचन्त गाङ्गेयमादित्यं पतितं यथा ॥ ६
मुहूर्तमिव च ध्यात्वा नारदो देवदर्शनः ।
एवाच पाण्डवान्सर्वान्हतशिष्टांश्च पार्थिवान् ॥ ७
प्रातःकालं च आचक्षे भीष्मोऽयमनुयुज्यताम् ।
अस्तमेति हि गाङ्गेयो भ्रानुमानिव भारत ॥ ८
अयं प्राणानुत्सिसृक्षुस्तं सर्वेऽभ्येत्य पृच्छत ।
कृत्स्नान्हि विविधान्धर्मांश्चातुर्धर्मस्य वेत्तयाम् ॥ ९
एष वृद्धः पुरा लोकान्संप्राप्नोति तनुत्यजाम् ।
तं शीघ्रमनुयुञ्जथ्यं संशयान्मनसि स्थितान् ॥ १०
एवमुक्त्वा नारदेन भीष्ममीयुर्नराधिपाः ।
प्रष्टुं चाशक्रुवन्तस्ते वीक्षंश्चक्रुः परस्परम् ॥ ११
अथोवाच हृषीकेशं पाण्डुपुत्रो युधिष्ठिरः ।
नान्यस्त्वद्देवकीपुत्र शक्तः प्रष्टुं पितामहम् ॥ १२
प्रव्याहरय दुर्धर्षं त्वमग्रे मधुसूदन ।
तं हि नस्तात सर्वेषां सर्वधर्मविदुत्तमः ॥ १३
एवमुक्तः पाण्डवेन भगवान्केशवस्तदा ।
अभिगम्य दुराधर्षं प्रव्याहारयदच्युतः १४

वासुदेव उवाच ।

कृषिसुखेन रजनी व्युष्टा ते राजसत्तम ।
विस्पृष्टलक्षणा बुद्धिः कच्चिज्ज्ञोपस्थिता तव ॥ १५
कृषिज्ञानानि सर्वाणि प्रतिभान्ति च तेऽनघ ।
न ग्लायते च हृदयं न च ते व्याकुलं मनः ॥ १६

भीष्म उवाच ।

दमो मोहः श्रमश्चैव क्लमो ग्लानिस्तथा रुजा ।
तव प्रसादाद्गोविन्द सद्यो व्यपगतानघ ॥ १७
यच्च भूतं भविष्यच्च भवच्च परमद्युते ।
तत्सर्वमनुपश्यामि पाणौ फलमिवाहितम् ॥ १८
वेदोक्ताश्चैव ये धर्मा वेदान्तनिहिताश्च ये ।
तान्सर्वान्संप्रपश्यामि वरदानात्तवाच्युत ॥ १९
शिष्टैश्च धर्मो यः प्रोक्तः स च मे हृदि वर्तते ।
देशजातिकुलानां च धर्मज्ञोऽस्मि जनार्दन ॥ २०
चतुर्धर्माश्रमधर्मेषु योऽर्थः स च हृदि स्थितः ।
राजधर्माश्च सकलानवगच्छामि केशव ॥ २१
यत्र यत्र च वक्तव्यं तद्दक्ष्यामि जनार्दन ।
तव प्रसादाद्धि शुभा मनो मे बुद्धिराविशन् ॥ २२
युवेव चास्मि संवृत्तस्त्वदनुध्यानवृद्धितः ।
वक्तुं श्रेयः समर्थोऽस्मि त्वत्प्रसादाज्जनार्दन ॥ २३
स्वयं किमर्थं तु भवाञ्छ्रेयो न प्राह पाण्डवम् ।
किं ते विवक्षितं चात्र तदाशु वद माधव ॥ २४

वासुदेव उवाच ।

यशसः श्रेयसश्चैव मूलं मां विद्धि कौरव ।
मत्तः सर्वेऽभिनिर्वृत्ता भावाः सदसदात्मकाः ॥ २५
शीतांशुश्चन्द्र इत्युक्ते को लोके विस्मयिष्यति ।
तथैव यशसा पूर्णे मयि को विस्मयिष्यति ॥ २६
आधेयं तु मया भूयो यशस्तव महाद्युते ।
ततो मे विपुला बुद्धिरित्ययि भीष्म समाहिता ॥ २७
यावद्धि पृथिवीपाल पृथिवी स्थास्यते ध्रुवा ।
तावत्तवाक्षया कीर्तिलोकाननु चरिष्यति ॥ २८
यच्च त्वं वक्ष्यसे भीष्म पाण्डवायानुपृच्छते ।
वेदप्रवादा इव ते स्थास्यन्ति वसुधातले ॥ २९
यश्चैतेन प्रमाणेन योक्ष्यत्यात्मानमात्मना ।
स फलं सर्वपुण्यानां प्रेत्य चानुभविष्यति ॥ ३०

एतस्मात्कारणाद्भीष्म मतिर्दिव्या मया हि ते ।
 दत्ता यशो विप्रथेत कथं भूयस्तवेति ह ॥ ३१
 यावद्धि प्रथते लोके पुरुषस्य यशो भुवि ।
 तावत्तस्याक्षयं स्थानं भवतीति विनिश्चितम् ॥ ३२
 राजानो हतशिष्टास्त्रां राजन्नभित आसते ।
 धर्मान्तुयुयुक्षन्तस्तेभ्यः प्रब्रूहि भारत ॥ ३३
 भवान्नि वयसा वृद्धः श्रुताचारसमन्वितः ।
 कुशलो राजधर्माणां पूर्वेषामपराश्च ये ॥ ३४
 जन्मप्रभृति ते कश्चिद्भृजिनं न ददर्श ह ।
 ज्ञातारमनुधर्माणां त्वां विदुः सर्वपार्थिवाः ॥ ३५
 तेभ्यः पितेव पुत्रेभ्यो राजन्ब्रूहि परं नयम् ।
 ऋषयश्च हि देवाश्च त्वया नित्यमुपासिताः ॥ ३६
 तस्माद्भक्तव्यमेवेह त्वया पश्याम्यशेषतः ।
 धर्मान्शुश्रूषमाणेभ्यः पृष्टेन च सता पुनः ॥ ३७
 वक्तव्यं विदुषा चेति धर्ममाहुर्मनीषिणः ।
 अप्रतिब्रुवतः कष्टो दोषो हि भवति प्रभो ॥ ३८
 तस्मात्पुत्रैश्च पौत्रैश्च धर्मान्पृष्टः सनातनान् ।
 विद्वान्ज्ञिज्ञासमानेस्त्वं प्रब्रूहि भरतर्षभ ॥ ३९

इति श्रीमहाभारते शान्तिपर्वणि

चतुःषड्वांशोऽध्यायः ॥ ५४ ॥

५५

वैशंपायन उवाच ।

अथाब्रवीन्महातेजा वाक्यं कौरवनन्दनः ।
 हन्त धर्मान्प्रवक्ष्यामि दृढे वाङ्मनसी मम ।
 तव प्रसादाद्गोविन्द भूतात्मा ह्यसि शाश्वतः ॥ १
 युधिष्ठिरस्तु मां राजा धर्मान्समनुपृच्छतु ।
 एवं प्रीतो भविष्यामि धर्मान्वक्ष्यामि चानघ ॥ २
 यस्मिन्राजर्षभे जाते धर्मात्मनि महात्मनि ।
 अदृश्यन्नृषयः सर्वे स मां पृच्छतु पाण्डवः ॥ ३
 सर्वेषां दीप्तयशसां कुरूणां धर्मचारिणाम् ।

यस्य नास्ति समः कश्चित्स मां पृच्छतु पाण्डवः ॥४
 धृतिर्दमो ब्रह्मचर्यं क्षमा धर्मश्च नित्यदा ।
 यस्मिन्नोजश्च तेजश्च स मां पृच्छतु पाण्डवः ॥ ५
 सत्यं दानं तपः शौचं शान्तिर्दाक्ष्यमसंभ्रमः ।
 यस्मिन्नेतानि सर्वाणि स मां पृच्छतु पाण्डवः ॥ ६
 यो न कामान्न संरम्भान्न भयान्नार्थकारणान् ।
 कुर्यादधर्मं धर्मात्मा स मां पृच्छतु पाण्डवः ॥ ७
 संबन्धिनोऽतिथीन्भृत्यान्संश्रितोपाश्रितांश्च यः ।
 संमानयति सत्कृत्य स मां पृच्छतु पाण्डवः ॥ ८
 सत्यनित्यः क्षमानित्यो ज्ञाननित्योऽतिथिप्रियः ।
 यो ददाति सतां नित्यं स मां पृच्छतु पाण्डवः ॥ ९
 इज्याध्ययननित्यश्च धर्मं च निरतः सदा ।
 शान्तः श्रुतरहस्यश्च स मां पृच्छतु पाण्डवः ॥ १०

वासुदेव उवाच ।

लज्जया परयोपेतो धर्मात्मा स युधिष्ठिरः ।
 अभिशपभयाद्भीतो भवन्तं नोपसर्पति ॥ ११
 लोकस्य कदनं कृत्वा लोकनाथो विशां पते ।
 अभिशपभयाद्भीतो भवन्तं नोपसर्पति ॥ १२
 पूज्यान्मान्यांश्च भक्तांश्च गुरून्संबन्धिबान्धवान् ।
 अधर्मान्निषुभिर्हत्वा भवन्तं नोपसर्पति ॥ १३

भीष्म उवाच ।

ब्राह्मणानां यथा धर्मो दानमध्ययनं तपः ।
 क्षत्रियाणां तथा कृष्ण समरे देहपातनम् ॥ १४
 पितृन्पितामहान्पुत्रान्गुरून्संबन्धिबान्धवान् ।
 मिथ्याप्रवृत्तान्यः संख्ये निहन्याद्धर्म एव सः ॥ १५
 समयत्यागिनो लुब्धान्गुरून्पि च केशव ।
 निहन्ति समरे पापान्क्षत्रियो यः स धर्मवित् ॥ १६
 आहूतेन रणे नित्यं योद्धव्यं क्षत्रबन्धुना ।
 धर्म्यं स्वर्ग्यं च लोक्यं च युद्धं हि मनुरब्रवीत् ॥ १७

वैशंपायन उवाच ।

एवमुक्तस्तु भीष्मेण धर्मराजो युधिष्ठिरः ।
 विनीतयदुपागम्य तस्थौ संदर्शनेऽग्रतः ॥ १८
 अथास्य पादौ जग्राह भीष्मश्चाभिननन्द तम् ।
 मूर्ध्नि चैनमुपाव्राज्य निधीदेत्यब्रवीत्तदा ॥ १९
 तमुवाचाथ गाङ्गेय ऋषभः सर्वधन्विनाम् ।
 पृच्छ मां तात विस्त्रब्धं मा भैस्त्वं कुरुसत्तम ॥ २०

इति श्रीमहाभारते शान्तिपर्वणि

पञ्चपञ्चाशोऽध्यायः ॥ ५५ ॥

५६

वैशंपायन उवाच ।

श्रणिपत्य हृषीकेशमभिवाद्य पितामहम् ।
 अनुमान्य गुरुन्सर्वान्पर्यपृच्छद्दुधिष्ठिरः ॥ १
 राज्यं वै परमो धर्म इति धर्मविदो विदुः ।
 महान्तमेतं भारं च मन्ये तद्ब्रूहि पार्थिव ॥ २
 राजधर्मान्विशेषेण कथयस्व पितामह ।
 सर्वस्य जीवलोकस्य राजधर्माः परायणम् । ३
 त्रिवर्गोऽत्र समासक्तो राजधर्मेषु कौरव ।
 मोक्षधर्मश्च विस्पष्टः सकलोऽत्र समाहितः ॥ ४
 यथा हि रश्मयोऽश्रस्य द्विरदस्याङ्कुशो यथा ।
 नरेन्द्रधर्मो लोकस्य तथा प्रग्रहणं स्मृतम् ॥ ५
 अत्र वै संप्रमूढे तु धर्मे राजर्षिसेविते ।
 लोकस्य संस्था न भवेत्सर्वं च व्याकुलं भवेत् ॥ ६
 हृद्यद्दि यथा सूर्यो नाशयत्यासुरं तमः ।
 राजधर्मास्तथालोक्यामाक्षिपन्त्यशुभां गतिम् ॥ ७
 तदप्रे राजधर्माणामर्थतत्त्वं पितामह ।
 प्रब्रूहि भरतश्रेष्ठ त्वं हि बुद्धिमतां वरः ॥ ८
 आगमश्च परस्त्वत्तः सर्वेषां नः परंतपः ।
 भवन्तं हि परं बुद्धौ वासुदेवोऽभिमन्यते ॥ ९

भीष्म उवाच ।

नमो धर्माय महते नमः कृष्णाय वेधसे ।
 ब्राह्मणेभ्यो नमस्कृत्य धर्मान्वक्ष्यामि शाश्वतान् ॥ १०
 शृणु कात्स्न्येन मत्तस्त्वं राजधर्मान्युधिष्ठिर ।
 निरुच्यमानान्नियतो यच्चान्यदभिवाञ्छसि ॥ ११
 आदावेव कुरुश्रेष्ठ राज्ञा रञ्जनकाम्यया ।
 देवतानां द्विजानां च वर्तितव्यं यथाविधि ॥ १२
 दैवतान्यर्चयित्वा हि ब्राह्मणांश्च कुरुद्वह ।
 आनृण्यं याति धर्मस्य लोकेन च स मान्यते ॥ १३
 उत्थाने च सदा पुत्र प्रयतेथा युधिष्ठिर ।
 न ह्युत्थानमृते दैवं राज्ञामर्थप्रसिद्धये ॥ १४
 साधारणं द्वयं ह्येतदैवमुत्थानमेव च ।
 पौरुषं हि परं मन्ये दैवं निश्चित्यमुच्यते ॥ १५
 विपन्ने च समारम्भे संतापं मा स्म वै कृथाः ।
 घटते विनयस्तात राज्ञामेष नयः परः ॥ १६
 न हि सत्यादृते किञ्चिद्ब्राह्मणं वै सिद्धिकारणम् ।
 सत्ये हि राजा निरतः प्रेत्य चेह हि नन्दति ॥ १७
 ऋषीणामपि राजेन्द्र सत्यमेव परं धनम् ।
 तथा राज्ञः परं सत्यान्नान्यद्विश्वासकारणम् ॥ १८
 गुणवाञ्छीलवान्दान्तो मृदुर्धर्म्यो जितेन्द्रियः ।
 सुदर्शः स्थूललक्ष्यश्च न भ्रश्येत सदा श्रियः ॥ १९
 आर्जवं सर्वकार्येषु श्रयेथाः कुरुनन्दन ।
 पुनर्नयविचारेण त्रयीसंवरणेन च ॥ २०
 मृदुर्हि राजा सततं लङ्घ्यो भवति सर्वशः ।
 तीक्ष्णाच्चोद्विजते लोकस्तस्माद्दुभयमाचर ॥ २१
 अदण्ड्याश्चैव ते नित्यं विप्राः स्युर्ददातां वर ।
 भूतमेतत्परं लोके ब्राह्मणा नाम भारत ॥ २२
 मनुना चापि राजेन्द्र गीतौ श्लोकौ महात्मना ।
 धर्मेषु स्वेषु कौरव्य हृदि तौ कर्तुमर्हसि ॥ २३
 अद्भयोऽग्निर्ब्रह्मतः क्षत्रमश्मनो लोहमुत्थितम् ।

तेषां सर्वत्रंगं तेजः स्वासु योनिषु शाम्यति ॥ २४
 अयो हन्ति यदास्मानमग्निश्चापोऽभिपद्यते ।
 ब्रह्म च क्षत्रियो द्वेष्टि तदा सीदन्ति ते त्रयः ॥ २५
 एतज्ज्ञात्वा महाराज नमस्या एव ते द्विजाः ।
 भौमं ब्रह्म द्विजश्रेष्ठा धारयन्ति शमान्विताः ॥ २६
 एवं चैव नरव्याघ्र लोकतत्रविधातकाः ।
 निग्राह्या एव सततं बाहुभ्यां ये स्युरीदृशाः ॥ २७
 श्लोकौ चोशनसा गीतौ पुरा तात महर्षिणा ।
 तौ निबोध महाप्राज्ञ त्वमेकाग्रमना नृप ॥ २८
 उद्यम्य शस्त्रमायान्तमपि वेदान्तगं रणे ।
 निगृहीयात्स्वधर्मेण धर्मापेक्षी नरेश्वरः ॥ २९
 विनश्यमानं धर्मं हि यो रक्षति स धर्मवित् ।
 न तेन भ्रूणहा स स्यान्मन्युस्तं मन्युमृच्छति ॥ ३०
 एवं चैव नरश्रेष्ठ रक्षया एव द्विजातयः ।
 स्वपरादानपि हि तान्विषयान्ते समुत्सृजेत् ॥ ३१
 अभिशस्तमपि ह्येषां कृपायीत विशां पते ।
 ब्रह्मन्ने गुरुतरुपे च भ्रूणहत्ये तथैव च ॥ ३२
 राजद्विष्टे च विप्रस्य विषयान्ते विसर्जनम् ।
 विधीयते न शारीरं भयमेषां कदाचन ॥ ३३
 दयिताश्च नरास्ते स्युर्नित्यं पुरुषसत्तम ।
 न कोशः परमो ह्यन्यो राज्ञां पुरुषसंचयान् ॥ ३४
 दुर्गेषु च महाराज षट्सु ये शास्त्रनिश्चिताः ।
 सर्वेषु तेषु मन्यन्ते नरदुर्गं सुदुस्तरम् ॥ ३५
 तस्मान्त्रित्यं दया कार्या चातुर्वर्ण्ये विपश्चिता ।
 धर्मात्मा सत्यवाक्चैव राजा रञ्जयति प्रजाः ॥ ३६
 न च क्षान्तेन ते भाव्यं नित्यं पुरुषसत्तम ।
 अधर्म्यो हि मृदू राजा क्षमावानिव कुञ्जरः ॥ ३७
 बार्हस्पत्ये च शास्त्रे वै श्लोका विनियताः पुरा ।
 अस्मिन्नर्थे महाराज तन्मे निगदतः शृणु ॥ ३८
 क्षममाणं नृपं नित्यं नीचः परिभवेज्जनः ।

हस्तियन्ता गजस्येव शिर एवारुरुक्षति ॥ ३९
 तस्मान्नैव मृदुर्नित्यं तीक्ष्णो वापि भवेन्नृपः ।
 वसन्तेऽर्के इव श्रीमान्न शीतो न च धर्मज्ञः ॥ ४०
 प्रत्यक्षेणानुमानेन तथौपम्योपदेशतः ।
 परीक्ष्यास्ते महाराज स्वे परे चैव सर्वदा ॥ ४१
 व्यसनानि च सर्वाणि त्यजेथा भूरिदक्षिण ।
 न चैव न प्रयुञ्जीत सङ्गं तु परिवर्जयेत् ॥ ४२
 नित्यं हि व्यवसनी लोके परिभूतो भवत्युत ।
 उद्वेजयति लोकं चाप्यतिद्वेषी महीपतिः ॥ ४३
 भवितव्यं सदा राज्ञा गर्भिणीसहधर्मिणा ।
 कारणं च महाराज शृणु येनेदमिष्यते ॥ ४४
 यथा हि गर्भिणी हित्वा स्वं प्रियं मनसोऽनुगम् ।
 गर्भस्य हितमाधत्ते तथा राज्ञाप्यसंशयम् ॥ ४५
 वर्तितव्यं कुरुश्रेष्ठ नित्यं धर्मानुवर्तिना ।
 स्वं प्रियं सममित्यज्य यगल्लोकहितं भवेत् ॥ ४६
 न संत्याज्यं च ते धैर्यं कदाचिदपि पाण्डव ।
 धीरस्य स्पष्टदण्डस्य न ह्याज्ञा प्रतिहन्यते ॥ ४७
 परिहासश्च भृत्यैस्ते न नित्यं वदतां वर ।
 कर्तव्यो राजशार्दूल दोषमत्र हि मे शृणु ॥ ४८
 अवमन्यन्ति भर्तारं संहर्षादुपजीविनः ।
 स्वे स्थाने न च तिष्ठन्ति लङ्घयन्ति हि तद्वचः ॥ ४९
 प्रेष्यमाणा विकल्पन्ते गुह्यं चाप्यनुयुञ्जते ।
 अयाच्यं चैव याचन्तेऽभोज्यान्याहारयन्ति च ॥ ५०
 कुध्यन्ति परिदीप्यन्ति भूमिमध्यासतेऽस्य च ।
 उत्कोचैर्वञ्चनाभिश्च कार्याण्यनुविहन्ति च ॥ ५१
 जर्जरं चास्य विषयं कुर्वन्ति प्रतिरूपकैः ।
 स्त्रीरक्षिभिश्च सज्जन्ते तुल्यवेषा भवन्ति च ॥ ५२
 वातं च ष्टीवनं चैव कुर्वन्ते चास्य संनिधौ ।
 निर्लज्जा नरशार्दूल व्याहरन्ति च तद्वचः ॥ ५३
 हयं वा दन्तिनं वापि रथं नृपतिसंमतम् ।

अधिरोहन्त्यनादृत्य हर्षुले पार्थिवे मृदौ ॥ ५४
 इदं ते दुष्करं राजन्निदं ते दुर्विचेष्टितम् ।
 इत्येवं सुहृदो नाम ब्रुवन्ति परिपन्नताः ॥ ५५
 कुद्वे चास्मिन्हसन्त्येव न च हृष्यन्ति पूजिताः ।
 संपर्षशीलाश्च सदा भवन्त्यन्योन्यकारणान् ॥ ५६
 विसंसयन्ति नञ्चं च विवृण्वन्ति च दुष्कृतम् ।
 लीलया चैव कुर्वन्ति सावज्ञास्तस्य शासनम् ।
 अलंकरणभोग्यं च तथा स्नानानुलेपनम् ॥ ५७
 हेलमाना नरव्याघ्र स्वस्थास्तस्योपशृण्वते ।
 निन्दन्ति स्वानधीकारान्संत्यजन्ति च भारत ॥ ५८
 न वृन्त्या परितुष्यन्ति राजदेवं हरन्ति च ।
 क्रीडितुं तेन चेच्छन्ति ससूत्रेणैव पक्षिणा ।
 अस्मत्प्रणेषो राजेति लोके चैव बन्दस्युत ॥ ५९
 एते चैवापरे चैव दोषाः प्रादुर्भवन्त्युत ।
 नृपतौ मादवोपेते हर्षुले च युधिष्ठिर ॥ ६०

इति श्रीमहाभारते शान्तिपर्वणि

पदपञ्चाशोऽध्यायः ॥ ५६ ॥

५७

भीष्म उवाच ।

निशोभुक्तेन वै राज्ञा भवितव्यं युधिष्ठिर ।
 प्रशाम्यते च राजा हि नारीबोधमवर्जितः ॥ १
 भगवानुशाना चाह श्लोकमत्र विशां पते ।
 तमिहैकमना राजन्गदतस्तं निबोध मे ॥ २
 द्वावेतौ प्रसते भूमिः सर्पे विलशयानिव ।
 राजानं चाविरोद्धारं ब्राह्मणं चाप्रवासिनम् ॥ ३
 तदेतन्नरशार्दूल हृदि त्वं कर्तुमर्हसि ।
 संधेयानपि संघत्सव विरोध्यांश्च विरोधय ॥ ४
 सप्तज्ञेयश्च ते राज्ये वैपरीत्यं समाचरेत् ।
 गुर्वा यदि वा मित्रं प्रतिहन्तव्य एव सः ॥ ५
 मरुत्तेन हि राज्ञायं गीतः श्लोकः पुरातनः ।

राज्याधिकारे राजेन्द्र बृहस्पतिमतः पुरा ॥ ६
 गुरोरप्यवलितस्य कार्याकार्यमजानतः ।
 उत्पथप्रतिपन्नस्य परित्यागो विधीयते ॥ ७
 बाहोः पुत्रेण राज्ञा च सगरेणेह धीमता ।
 असमज्जाः सुतो ज्येष्ठस्यक्तः पौरहितैषिणा ॥ ८
 असमज्जाः सरय्यां प्राक्पौराणां बालकान्नृप ।
 न्यमज्जयदतः पित्रा निर्भर्त्स्य स विवासितः ॥ ९
 ऋषिणोद्दालकेनापि श्वेतकेतुर्महातपाः ।
 मिथ्या विप्रानुपचरन्संत्यक्तो दयितः सुतः ॥ १०
 लोकरञ्जनमेवात्र राज्ञां धर्मः सनातनः ।
 सत्यस्य रक्षणं चैव व्यवहारस्य चार्जवम् ॥ ११
 न हिंस्यात्परवित्तानि देयं काले च दापयेत् ।
 विक्रान्तः सत्यवाक्क्षान्तो नृपो न चलते पथः ॥ १२
 गुप्तमन्त्रां जितक्रोधो शास्त्रार्थगतनिश्चयः ।
 धर्मं चार्थं च कामे च मोक्षे च सततं रतः ॥ १३
 त्रय्या संवृतरन्ध्रश्च राजा भवितुमर्हति ।
 वृजिनस्य नरेन्द्राणां नान्यत्संवरणात्परम् ॥ १४
 चातुर्वर्ण्यस्य धर्माश्च रक्षितव्या महीक्षिता ।
 धर्मसंकररक्षा हि राज्ञां धर्मः सनातनः ॥ १५
 न विश्वसेच्च नृपतिर्न चात्यर्थं न विश्वसेत् ।
 बाहुण्यगुणदोषांश्च नित्यं बुद्ध्यावलोकयेत् ॥ १६
 द्विट्छिद्रदर्शी नृपतिर्नित्यमेव प्रशस्यते ।
 त्रिवर्गविदितार्थश्च युक्तचारोपधिश्च यः ॥ १७
 कोशस्योपार्जनरतिर्यमवैश्रवणोपमः ।
 वेत्ता च दशवर्गस्य स्थानवृद्धिक्षयात्मनः ॥ १८
 अभृतानां भवेद्भर्ता भृतानां चान्ववेक्षकः ।
 नृपतिः सुमुखश्च स्यात्स्मितपूर्वाभिभाषिता ॥ १९
 उपासिता च वृद्धानां जिततन्द्रीरलोलुपः ।
 सतां वृत्ते स्थितमतिः सन्तो ह्याचारदर्शिनः ॥ २०
 न चाददीत वित्तानि सतां हस्तात्कदाचन ।

असद्ग्रथस्तु समादद्यात्सद्ग्रथः संप्रतिपादयेत् ॥ २१
 स्वयं प्रहर्तादाता च वदयात्मा वश्यसाधनः ।
 काले दाता च भोक्ता च शुद्धाचारस्तथैव च ॥ २२
 शूरान्भक्तानसंहार्यान्कुले जातानरोगिणः ।
 शिष्टाच्छिष्टाभिसंबन्धान्मानिनो नावमानिनः ॥ २३
 विद्याविदो लोकविदः परलोकान्ववेक्षकान् ।
 धर्मेषु निरतान्साधून्चलानचलानिव ॥ २४
 सहायान्सततं कुर्याद्राजा भूतिपुरस्कृतः ।
 तैस्तुल्यश्च भवेद्भोगैश्चलत्रमात्राज्ञयाधिकः ॥ २५
 प्रत्यक्षा च परोक्षा च वृत्तिश्चास्य भवेत्सदा ।
 एवं कृत्वा नरेन्द्रो हि न खेदमिह विन्दति ॥ २६
 सर्वातिशङ्की नृपतिर्यश्च सर्वहरो भवेत् ।
 स क्षिप्रमनृजुर्लुब्धः स्वजनेनैव बाध्यते ॥ २७
 शुचिस्तु पृथिवीपालो लोकचित्तप्रहे रतः ।
 न पतत्यरिभिर्प्रस्तः पतितश्चावतिष्ठते ॥ २८
 अक्रोधनोऽस्थान्यसनी मृदुदण्डो जितेन्द्रियः ।
 राजा भवति भूतानां विश्वास्यो हिमवानिव ॥ २९
 प्राज्ञो न्यायगुणोपेतः पररन्ध्रेषु तत्परः ।
 सुदर्शः सर्ववर्णानां नयापनयवित्थथा ॥ ३०
 क्षिप्रकारी जितक्रोधः सुप्रसादो महामनाः ।
 अरोगप्रकृतिर्युक्तः क्रियावानविकल्थनः ॥ ३१
 आरब्धान्येव कार्यणि न पर्यवसितानि च ।
 यस्य राज्ञः प्रहृश्यन्ते स राजा राजसत्तमः ॥ ३२
 पुत्रा इव पितुर्गोहे विषये यस्य मानवाः ।
 निर्भया विचरिष्यन्ति स राजा राजसत्तमः ॥ ३३
 अगूढविभवा यस्य पौरा राष्ट्रनिवासिनः ।
 नयापनयवेत्तारः स राजा राजसत्तमः ॥ ३४
 स्वकर्मनिरता यस्य जना विषयवासिनः ।
 असंघातरता दान्ताः पाल्यमाना यथाविधि ॥ ३५
 वश्या नेया विनीताश्च न च संघर्षशीलिनः ।

विषये दानरुचयो नरा यस्य स पार्थिवः ॥ ३६
 न यस्य कूटकपटं न माया न च मत्सरः ।
 विषये भूमिपालस्य तस्य धर्मः सनातनः ॥ ३७
 यः सत्करोति ज्ञानानि नैयः पौरहिते रतः ।
 सतां धर्मानुगत्यागी स राजा राज्यमर्हति ॥ ३८
 यस्य चारश्च मन्त्रश्च नित्यं चैव कृताकृते ।
 न ज्ञायते हि रिपुभिः स राजा राज्यमर्हति ॥ ३९
 श्लोकश्चायं पुरा गीतो भार्गवेण महात्मना ।
 आख्याते रामचरिते नृपतिं प्रति भारत ॥ ४०
 राजानं प्रथमं विन्देत्ततो भार्या ततो धनम् ।
 राजन्यसति लोकस्य कुतो भार्या कुतो धनम् ॥ ४१
 तद्राजन्राजसिंहानां नान्यो धर्मः सनातनः ।
 ऋते रक्षां सुविस्वष्टां रक्षा लोकस्य धारणम् ॥ ४२
 प्राचेतसेन मनुना श्लोकौ चेमाबुदाहृतौ ।
 राजधर्मेषु राजेन्द्र ताविहैकमनाः शृणु ॥ ४३
 षडेतान्पुरुषो जह्याद्विन्नां नावमिवार्णवे ।
 अप्रवक्तारमाचार्यमनधीयानमृत्विजम् ॥ ४४
 अरक्षितारं राजानं भार्या चाप्रियवादिनीम् ।
 प्रामकामं च गोपालं वनकामं च नापितम् ॥ ४५

इति श्रीमहाभारते शान्तिपर्वणि

सप्तपञ्चाशोऽध्यायः ॥ ५७ ॥

५८

भीष्म उवाच ।

एतत्ते राजधर्माणां नवनीतं युधिष्ठिर ।
 बृहस्पतिर्हि भगवान्प्रान्यं धर्मं प्रशंसति ॥ १
 विशालाक्षश्च भगवान्कान्यश्चैव महातपाः ।
 सहस्राक्षो महेन्द्रश्च तथा प्राचेतसो मनुः ॥ २
 भरद्वाजश्च भगवांस्तथा गौरशिरा मुनिः ।
 राजशास्त्रप्रणेतारो ब्रह्मण्या ब्रह्मवादिनः ॥ ३
 रक्षाभेव प्रशंसन्ति धर्मं धर्मभृतां वर ।

राज्ञां राजीवताम्राक्ष साधनं चात्र वै शृणु ॥ ४
 चारश्च प्रणिधिश्चैव काले दानममत्सरः ।
 युक्त्यादानं न चादानमयोगेन युधिष्ठिर ॥ ५
 सतां संग्रहणं शौर्यं दाक्ष्यं सत्यं प्रजाहितम् ।
 अनाजैरार्जवैश्च शत्रुपक्षस्य भेदनम् ॥ ६
 साधूनामपरित्यागः कुलीनानां च धारणम् ।
 निचयश्च निचेयानां सेवा बुद्धिमतामपि ॥ ७
 बलानां हर्षणं नित्यं प्रजानामन्ववेक्षणम् ।
 कार्येष्वस्वेदः क्रोशस्य तथैव च विवर्धनम् ॥ ८
 पुरगुप्तिरविश्वाम्नः पौरसंधातभेदनम् ।
 केतनानां च जीर्णानामवेक्षा चैव सीदताम् ॥ ९
 द्विविधस्य च दण्डस्य प्रयोगः कालचोदितः ।
 अरिमध्यस्थमित्राणां यथात्रचान्ववेक्षणम् ॥ १०
 उपजापश्च भृत्यानामात्मनः परदर्शनात् ।
 अविश्वासः स्वयं चैव परस्याश्वासनं तथा ॥ ११
 नीतिधर्मानुसरणं नित्यमुत्थानमेव च ।
 रिपूनामनवज्ञानं नित्यं चानार्यवर्जनम् ॥ १२
 उत्थानं हि नरेन्द्राणां बृहस्पतिरभाषत ।
 राजधर्मस्य यन्मूलं श्लोकाञ्चात्र निबोध मे ॥ १३
 उत्थानेनामृतं लब्धमुत्थानेनासुरा हताः ।
 उत्थानेन महेन्द्रेण श्रेष्ठ्यं प्राप्तं दिवीह च ॥ १४
 उत्थानधीरः पुरुषो वाग्धीरानधितिष्ठति ।
 उत्थानधीरं वाग्धीरा रमयन्त उपासते ॥ १५
 उत्थानहीनो राजा हि बुद्धिमानपि नित्यशः ।
 धर्मणीयो रिपूणां स्याद्दुर्जंग इव निर्विषः ॥ १६
 न च शत्रुरवज्ञेयो दुर्बलोऽपि बलीयसा ।
 अल्पोऽपि हि दहत्यग्निर्विषमल्पं हिनस्ति च ॥ १७
 एकाश्रेनापि संभूतः शत्रुर्दुर्गसमाश्रितः ।
 तं तं तापयते देशमपि राज्ञः समृद्धिनः ॥ १८
 राज्ञो रहस्यं यद्वाक्यं जयार्थं लोकसंग्रहः ।

हृदि यच्चास्य जिह्वां स्यात्कारणार्थं च यद्भवेत् ॥ १९
 यच्चास्य कार्यं वृजिनमार्जवेनैव धार्यते ।
 दम्भनार्थाय लोकस्य धर्मिष्ठात्माचरेत्क्रियाम् ॥ २०
 राज्यं हि सुमहत्तत्रं दुर्धार्यमकृतात्मभिः ।
 न शक्यं मृदुना बोदुमाघातस्थानमुत्तमम् ॥ २१
 राज्यं सर्वाभिषं नित्यमार्जवेनेह धार्यते ।
 तस्मान्मिश्रेण सततं वर्तितव्यं युधिष्ठिर ॥ २२
 यद्यप्यस्य विपत्तिः स्याद्रक्षमाणस्य वै प्रजाः ।
 सोऽप्यस्य विपुलो धर्म एवंबृत्ता हि भूमिपाः ॥ २३
 एष ते राजधर्माणां लेशः समनुवर्णितः ।
 भूयस्ते यत्र संदेहस्तद्गृहि वदतां वर ॥ २४
 वैशंपायन उवाच ।

ततो व्यासश्च भगवान्देवस्थानोऽश्मना सह ।
 वासुदेवः कृपश्चैव सात्यकिः संजयस्तथा ॥ २५
 साधु साध्विति संहृष्टाः पुण्यमागैरिवाननैः ।
 अस्तुवंस्ते नरव्याघ्रं भीष्मं धर्मभृतां वरम् ॥ २६
 ततो दीनमना भीष्ममुवाच कुरुसत्तमः ।
 नेत्राभ्यामश्रुपूर्णाभ्यां पादौ तस्य शनैः स्पृशन् ॥ २७
 श्व इदानीं स्वसंदेहं प्रक्षयामि त्वा पितामह ।
 उपैति सविताप्यस्तं रसमापीय पार्थिवम् ॥ २८
 ततो द्विजातीनभिवाद्य केशवः
 कृपश्च ते चैव युधिष्ठिरादयः ।
 प्रदक्षिणीकृत्य महानदीसुतां
 ततो रथानारुरुद्गुम्दा युताः ॥ २९
 दृषद्वतीं चाप्यवगाह्य सुव्रताः
 कृतोदकार्याः कृतजप्यमङ्गलाः ।
 उपास्य संख्यां विधिवत्परंतपा-
 स्ततः पुरं ते विविशुर्गजाह्वयम् ॥ ३०

इति श्रीमहाभारते शान्तिपर्वणि

अष्टपञ्चाशोऽध्यायः ॥ ५८ ॥

५९

वैशंपायन उवाच ।

ततः काल्यं समुत्थाय कृतपौर्वाहिकक्रियाः ।
 ययुस्ते नगराकारं रथैः पाण्डवयादवाः ॥ १
 प्रपद्य च कुरुक्षेत्रं भीष्ममासाद्य चानघम् ।
 सुखां च रजनीं पृष्ठा गाङ्गेयं रथिनां वरम् ॥ २
 व्यासादीनभिवार्धनिस्वैरैश्चाभिनन्दिताः ।
 निषेदुरभितो भीष्मं परिवार्य समन्ततः ॥ ३
 ततो राजा महातेजा धर्मराजो युधिष्ठिरः ।
 अब्रवीत्प्राञ्जलिर्भीष्मं प्रतिपूज्याभिवाद्य च ॥ ४
 य एष राजा-राजेति शब्दश्चरति भारत ।
 कथमेष समुत्पन्नस्तन्मे ब्रूहि पितामह ॥ ५
 तुल्यपाणिशिरोऽग्नीवस्तुल्यबुद्धीन्द्रियात्मकः ।
 तुल्यदुःखसुखात्मा च तुल्यपृष्ठभुजोदरः ६
 तुल्यशुक्रास्थिमज्जश्च तुल्यमांसासृगेव च ।
 निःश्रासोच्छ्वासतुल्यश्च तुल्यप्राणशरीरवान् ॥ ७
 समानजन्ममरणः समः सर्वगुणैर्नृणाम् ।
 विशिष्टबुद्धीञ्जशांश्च कथमेकोऽधितिष्ठति ॥ ८
 कथमेको महीं कृत्स्नां वीरशूरार्यसंकुलाम् ।
 रक्षत्यपि च लोकोऽस्य प्रसादमभिवाञ्छति ॥ ९
 एकस्य च प्रसादेन कृत्स्नो लोकः प्रसीदति ।
 व्याकुलेनाकुलः सर्वो भवतीति विनिश्चयः ॥ १०
 एतदिच्छाम्यहं सर्वं तत्त्वेन भरतर्षभ ।
 श्रोतुं तन्मे यथातत्त्वं प्रब्रूहि वदतां वर ॥ ११
 नैतत्कारणमलं हि भविष्यति विशां पते ।
 यदेकस्मिञ्जगत्सर्वं देववधाति संनतिम् ॥ १२

भीष्म उवाच ।

नियतस्त्वं नरश्रेष्ठ शृणु सर्वमशेषतः ।
 यथा राज्यं समुत्पन्नमादौ कृतयुगेऽभवत् ॥ १३
 नैव राज्यं न राजासीन्न दण्डो न च दण्डिकः ।

धर्मेणैव प्रजाः सर्वा रक्षन्ति च परस्परम् ॥ १४
 पालयानास्तथान्योन्यं नरा धर्मेण भारत ।
 खेदं परमभाजग्मुस्ततस्तान्मोह आविशत ॥ १५
 ते मोहवशमापन्ना मानवा मनुजर्षभ ।
 प्रतिपत्तिविमोहाच्च धर्मस्तेषामनीनशत् ॥ १६
 नष्टायां प्रतिपत्तौ तु मोहवश्या नरास्तदा ।
 लोभस्य वशमापन्नाः सर्वे भारतसत्तम ॥ १७
 अप्राप्तस्याभिमर्शं तु कुर्वन्तो मनुजास्ततः ।
 कामो नामापरस्तत्र समपद्यत वै प्रभो ॥ १८
 तांस्तु कामवशं प्राप्ताः प्रागो नाम समस्पृशत् ।
 रक्ताश्च नाभ्यजानन्त कार्याकार्यं युधिष्ठिर ॥ १९
 अगम्यागमनं चैव वाच्यावाच्यं तथैव च ।
 भक्ष्याभक्ष्यं च राजेन्द्र दोषादोषं च नात्यजन् ॥ २०
 विष्णुते नरलोकेऽस्मिस्ततो ब्रह्म ननाश ह ।
 नाशाच्च ब्रह्मणो राजन्धर्मो नाशमथागमत् ॥ २१
 नष्टे ब्रह्मणि धर्मे च देवास्त्रासमथागमन् ।
 ते त्रस्ता नरशार्दूल ब्रह्माणं शरणं ययुः ॥ २२
 प्रपद्य भगवन्तं ते देवा लोकपितामहम् ।
 उचुः प्राञ्जलयः सर्वे दुःखशोकभयादिताः ॥ २३
 भगवन्नरलोकस्थं नष्टं ब्रह्म सनातनम् ।
 लोभमोहादिभिर्भावैस्ततो नो भयमाविशत् ॥ २४
 ब्रह्मणश्च प्रणशेन धर्मोऽप्यनशदीश्वर ।
 ततः स्म समतां याता मर्त्यैस्त्रिभुवनेश्वर ॥ २५
 अधो हि धर्ममस्माकं मर्त्यास्तूर्ध्वं प्रवर्षिणः ।
 क्रियाञ्च्युपरमात्तेषां ततोऽगच्छाम संशयम् ॥ २६
 अत्र निःश्रेयसं यन्नस्तद्वायस्व पितामह ।
 त्वत्प्रभावसमुत्थोऽसौ प्रभावो नो विनश्यति ॥ २७
 तानुवाच सुरान्सर्वान्स्वयंभूर्भगवांस्ततः ।
 श्रेयोऽहं चिन्तयिष्यामि व्येतु वो भीः सुरर्षभा ॥ २८
 ततोऽध्यायसहस्राणां शतं चक्रे स्वबुद्धिजम् ।

यत्र धर्मस्तथैवार्थः कामश्चैवानुवर्णितः ॥ २९
 त्रिवर्ग इति विख्यातो गण एष स्वयंभुवा ।
 चतुर्थो मोक्ष इत्येव पृथगर्थः पृथग्गणः ॥ ३०
 मोक्षस्यापि त्रिवर्गोऽन्यः प्रोक्तः सत्त्वं रजस्तमः ।
 स्थानं वृद्धिः क्षयश्चैव त्रिवर्गश्चैव दण्डजः ॥ ३१
 आत्मा देशश्च कालश्चाप्युपायाः कृत्यमेव च ।
 सहायाः कारणं चैव पद्वर्गो नीतिजः स्मृतः ॥ ३२
 त्रयी चान्वीक्षिकी चैव वार्ता च भरतर्षभ ।
 दण्डनीतिश्च विपुला विद्यास्तत्र निदर्शिताः ॥ ३३
 अमात्यरक्षाप्रणिधी राजपुत्रस्य रक्षणम् ।
 चारश्च विविधोपायः प्रणिधिश्च पृथग्विधः ॥ ३४
 साम चोपप्रदानं च भेदो दण्डश्च पाण्डव ।
 उपेक्षा पञ्चमी चात्र कात्स्न्येन समुदाहृता ॥ ३५
 मन्त्रश्च वर्णितः कृत्स्नस्तथा भेदार्थ एव च ।
 विभ्रंशश्चैव मन्त्रस्य सिद्ध्यासिद्ध्योश्च यत्फलम् ॥ ३६
 संधिश्च विविधाभिख्यो हीनो मध्यस्तयोत्तमः ।
 भयसत्कारवित्ताख्यः कात्स्न्येन परिवर्णितः ॥ ३७
 यात्राकालश्च चत्वारस्त्रिवर्गस्य च विस्तरः ।
 विजयो धर्मयुक्तश्च तथार्थविजयश्च ह ॥ ३८
 शासुश्चैव विजयस्तथा कात्स्न्येन वर्णितः ।
 लक्षणं पञ्चवर्गस्य त्रिविधं चात्र वर्णितम् ॥ ३९
 प्रकाशश्चाप्रकाशश्च दण्डोऽथ परिशुद्धितः ।
 प्रकाशोऽष्टविधस्तत्र गुह्यस्तु बहुविस्तरः ॥ ४०
 रथा नागा ह्याश्वैव पादाताश्चैव पाण्डव ।
 विष्टिर्नवभ्रराश्चैव देशिकाः पथि चाष्टकम् ॥ ४१
 शङ्कान्येतानि कौरव्य प्रकाशानि बलस्य तु ।
 बद्धमाजङ्गमाश्रोक्ताञ्चूर्णयोगा विषादयः ॥ ४२
 सर्वे चाभ्यवहार्ये चाप्युपांशुर्विविधः स्मृतः ।
 धरिर्मित्रमुदासीन इत्येतेऽप्यनुवर्णिताः ॥ ४३
 कृत्स्ना मर्मगुणाश्चैव तथा भूमिगुणाश्च ह ।

आत्मरक्षणमाश्वासः स्पशानां चान्ववेक्षणम् ॥ ४४
 कल्पना विविधाश्चापि नृनागरथवाजिनाम् ।
 व्यूहाश्च विविधाभिख्या विचित्रं युद्धकौशलम् ॥
 उत्पाताश्च निपाताश्च सुयुद्धं सुपलायनम् ।
 शस्त्राणां पायनज्ञानं तथैव भरतर्षभ ॥ ४६
 बलव्यसनमुक्तं च तथैव बलहर्षणम् ।
 पीडनास्कन्दकालश्च भयकालश्च पाण्डव ॥ ४७
 तथा खातविधानं च योगसंचार एव च ।
 चौराटव्यवलेश्चोभैः परराष्ट्रस्य पीडनम् ॥ ४८
 अग्निदैर्गर्दैश्चैव प्रतिरूपकचारकैः ।
 श्रेणिमुख्योपजापेन वीरुधश्छेदनेन च ॥ ४९
 दूषणेन च नागानामाशङ्काजननेन च ।
 आरोधनेन भक्तस्य पथश्रोपार्जनेन च ॥ ५०
 सप्ताङ्गस्य च राज्यस्य हासवृद्धिसमञ्जसम् ।
 दूतसामर्थ्ययोगश्च राष्ट्रस्य च विवर्धनम् ॥ ५१
 अरिमध्यस्थमित्राणां सम्यक्चोक्तं प्रपञ्चनम् ।
 अवमर्दः प्रतीघातस्तथैव च बलीयसाम् ॥ ५२
 व्यवहारः सुसूक्ष्मश्च तथा कण्टकशोधनम् ।
 शमो व्यायामयोगश्च योगो द्रव्यस्य संचयः ॥ ५३
 अभृतानां च भरणं भृतानां चान्ववेक्षणम् ।
 अर्थकाले प्रदानं च व्यसनेष्वप्रसङ्गिता ॥ ५४
 तथा राजगुणाश्चैव सेनापतिगुणाश्च ये ।
 कारणस्य च कर्तुश्च गुणदोषास्तथैव च ॥ ५५
 दुष्टेज्जितं च विविधं वृत्तिश्चैवानुजीविनाम् ।
 शङ्कितत्वं च सर्वस्य प्रमादस्य च वर्जनम् ॥ ५६
 अलब्धलिप्सा लब्धस्य तथैव च विवर्धनम् ।
 प्रदानं च विवृद्धस्य पात्रेभ्यो विधिवत्तथा ॥ ५७
 विसर्गोऽर्थस्य धर्मार्थमर्थार्थं कामहेतुना ।
 चतुर्थो व्यसनाघाते तथैवात्रानुवर्णितः ॥ ५८
 क्रोधजानि तथोप्राणि कामजानि तथैव च ।

दशोक्तानि कुरुश्रेष्ठ व्यसनान्यत्र चैव ह ॥ ५९
 मृगायाक्षास्तथा पानं स्त्रियश्च भरतर्षभ ।
 कामजान्याहुराचार्याः प्रोक्तानीह स्वयंभुवा ॥ ६०
 वाक्पारुष्यं तथोग्रत्वं दण्डपारुष्यमेव च ।
 आत्मनो निग्रहस्त्यागोऽथार्थदूषणमेव च ॥ ६१
 यस्त्राणि विविधान्येव क्रियास्तेषां च वर्णिताः ।
 अवमर्दः प्रतीघातः केतनानां च भङ्गनम् ॥ ६२
 चैत्यदुमाणामामर्दो रोधःकर्मान्तनाशनम् ।
 अपस्करोऽथ गमनं तथोपास्या च वर्णिता ॥ ६३
 पणवानकशङ्खानां भेरीणां च युधां वर ।
 उपाजर्जनं च द्रव्याणां परमर्म च तानि षट् ॥ ६४
 लब्धस्य च प्रशमनं सतां चैव हि पूजनम् ।
 विद्वद्भिरेकीभावश्च प्रातर्होमविधिज्ञता ॥ ६५
 मङ्गलालम्भनं चैव शरीरस्य प्रतिक्रिया ।
 आहारयोजनं चैव नित्यमास्तिक्यमेव च ॥ ६६
 एकेन च यथोत्थेयं सत्यत्वं मधुरा गिरः ।
 उत्सवानां समाजानां क्रियाः केतनजास्तथा ॥ ६७
 प्रत्यक्षा च परोक्षा च सर्वाधिकरणेषु च ।
 वृत्तिर्भरतशार्दूल नित्यं चैवान्वेक्षणम् ॥ ६८
 अदण्ड्यत्वं च विप्राणां युक्त्या दण्डनिपातनम् ।
 अनुजीविस्वजातिभ्यो गुणेषु परिरक्षणम् ॥ ६९
 रक्षणं चैव पौराणां स्वराष्ट्रस्य विवर्धनम् ।
 मण्डलस्था च या चिन्ता राजन्द्वादशराजिका ॥ ७०
 द्वासप्ततिमतिश्चैव प्रोक्ता या च स्वयंभुवा ।
 देशजातिकुलानां च धर्माः समनुवर्णिताः ॥ ७१
 धर्मश्चार्थश्च कामश्च मोक्षश्चात्रानुवर्णितः ।
 उपायश्चार्थलिप्सा च विविधा भूरिदक्षिणाः ॥ ७२
 मूलकर्मक्रिया चात्र माया योगश्च वर्णितः ।
 दूषणं स्रोतसामत्र वर्णितं च स्थिराम्भसाम् ॥ ७३
 यैर्यैरुपायैर्लोकश्च न चलेदार्यवर्त्मनः ।

तत्सर्वं राजशार्दूल नीतिशास्त्रेऽनुवर्णितम् ॥ ७४
 एतत्कृत्वा शुभं शास्त्रं ततः स भगवान्प्रभुः ।
 देवानुवाच संहृष्टः सर्वाञ्छक्रपुरोगमान् ॥ ७५
 उपकाराय लोकस्य त्रिवर्गस्थापनाय च ।
 नवनीतं सरस्वत्या बुद्धिरेषा प्रभाविता ॥ ७६
 दण्डेन सहिता ह्येषा लोकरक्षणकारिका ।
 निग्रहानुग्रहरता लोकाननु चरिष्यति ॥ ७७
 दण्डेन नीयते चेयं दण्डं नयति चाप्युत ।
 दण्डनीतिरिति प्रोक्ता त्रीर्लोकाननुवर्तते ॥ ७८
 षाड्गुण्यगुणसारैषा स्थास्यत्यग्रे महात्मसु ।
 महत्त्वात्तस्य दण्डस्य नीतिर्विस्पष्टलक्षणा ॥ ७९
 नयचारश्च विपुलो येन सर्वमिदं ततम् ।
 आगमश्च पुराणानां महर्षीणां च संभवः ॥ ८०
 तीर्थवंशश्च वंशश्च नक्षत्राणां युधिष्ठिर ।
 सकलं चातुराश्रम्यं चातुर्होत्रं तथैव च ॥ ८१
 चातुर्वर्ण्यं तथैवात्र चातुर्वेद्यं च वर्णितम् ।
 इतिहासोपवेदाश्च न्यायः कृत्स्नश्च वर्णितः ॥ ८२
 तपो ज्ञानमहिंसा च सत्यासत्ये नयः परः ।
 वृद्धोपसेवा दानं च शौचमुत्थानमेव च ॥ ८३
 सर्वभूतानुकम्पा च सर्वमत्रोपवर्णितम् ।
 भुवि वाचोगतं यच्च तच्च सर्वं समर्पितम् ॥ ८४
 तस्मिन्पैतामहे शास्त्रे पाण्डवैतदसंशयम् ।
 धर्मार्थकाममोक्षाश्च सकला ह्यत्र शब्दिताः ॥ ८५
 ततस्तां भगवान्नीतिं पूर्वं जग्राह शंकरः ।
 बहुरूपो विशालाक्षः शिवः स्थाणुरुमापतिः ॥ ८६
 युगानामायुषो ह्यासं विज्ञाय भगवान्शिवः ।
 संचिक्षेप ततः शास्त्रं महार्थं ब्रह्मणा कृतम् ॥ ८७
 वैशालाक्षमिति प्रोक्तं तदिन्द्रः प्रत्यपद्यत ।
 दशाध्यायसहस्राणि सुब्रह्मण्यो महातपाः ॥ ८८
 भगवानपि तच्छास्त्रं संचिक्षेप पुरंदरः ।

सहस्रैः पञ्चभिस्तात यदुक्तं बाहुदन्तकम् ॥ ८९
 अध्यायानां सहस्रैस्तु त्रिभिरेष बृहस्पतिः ।
 संचिक्षेपेश्वरो बुद्ध्या बार्हस्पत्यं तदुच्यते ॥ ९०
 अध्यायानां सहस्रेण काव्यः संक्षेपमब्रवीत् ।
 तच्छास्त्रममितप्रज्ञो योगाचार्यो महातपाः ॥ ९१
 एवं लोकानुरोधेन शास्त्रमेतन्महर्षिभिः ।
 संक्षिप्तमायुर्विज्ञाय मर्त्यानां ह्यसि पाण्डव ॥ ९२
 अथ देवाः समागम्य विष्णुमूचुः प्रजापतिम् ।
 एको योऽर्हति मर्तेभ्यः श्रेष्ठ्यं तं वै समादिश ॥
 तथा संचिन्त्य भगवान्देवो नारायणः प्रभुः ।
 वैजसं वै विरजसं सोऽसृजन्मानसं सुतम् ॥ ९४
 विरजास्तु महाभाग विभुत्वं भुवि नैच्छत ।
 न्यासायैवाभवद्बुद्धिः प्रणीत्वा तस्य पाण्डव ॥ ९५
 कीर्तिमांस्तस्य पुत्रोऽभूत्सोऽपि पञ्चातिगोऽभवत् ।
 कर्दमस्तस्य च सुतः सोऽप्यतप्यन्महत्तपः ॥ ९६
 प्रजापतेः कर्दमस्य अनङ्गो नाम वै सुतः ।
 प्रजानां रक्षिता साधुर्दण्डनीतिविशारदः ॥ ९७
 अनङ्गपुत्रोऽतिबलो नीतिमानधिगम्य वै ।
 अभिपेदे महीराज्यमथेन्द्रियवशोऽभवत् ॥ ९८
 सृत्योस्तु दुहिता राजन्सुनीथा नाम मानसी ।
 प्रख्याता त्रिषु लोकेषु या सा वेनमजीजनत् ॥ ९९
 तं प्रजासु विधर्माणं रागद्वेषवशानुगम् ।
 मन्मथैः कुशैर्जन्नृकृपयो ब्रह्मवादिनः ॥ १००
 ममन्थुर्दक्षिणं चोरुमृषयस्तस्य मन्त्रतः ।
 ततोऽस्य विकृतो जज्ञे ह्यस्त्राङ्गः पुरुषो भुवि ॥ १०१
 दग्धस्थानुप्रतीकाशो रक्ताक्षः कृष्णमूर्धजः ।
 निषीदेऽयेवमूचुस्तमृषयो ब्रह्मवादिनः ॥ १०२
 तस्मान्निपादाः संभूताः क्रूराः शैलवनाश्रयाः ।
 ये चान्ये विन्ध्यनिलया ग्लेच्छाः शतसहस्रशः ॥
 भूयोऽस्य दक्षिणं पाणिं ममन्थुस्ते महर्षयः ।

ततः पुरुष उत्पन्नो रूपेणेन्द्र इवापरः ॥ १०४
 कवची बद्धनिखिशः सशरः सशरासनः ।
 वेदवेदाङ्गविषैव धनुर्वेदे च पारगः ॥ १०५
 तं दण्डनीतिः सकला श्रिता राजन्नरोत्तमम् ।
 ततः स प्राञ्जलिवैन्यो महर्षीस्तानुवाच ह ॥ १०६
 सुसूक्ष्मा मे समुत्पन्ना बुद्धिर्धर्मार्थदर्शिनी ।
 अनया किं मया कार्यं तन्मे तत्त्वेन शंसत ॥ १०७
 यन्मां भवन्तो वक्ष्यन्ति कार्यमर्थसमन्वितम् ।
 तदहं वै करिष्यामि नात्र कार्या विचारणा ॥ १०८
 तमूचुरथ देवास्ते ते चैव परमर्षयः ।
 नियतो यत्र धर्मो वै तमशङ्कः समाचर ॥ १०९
 प्रियाप्रिये परित्यज्य समः सर्वेषु जन्तुषु ।
 कामक्रोधौ च लोभं च मानं चोत्सृज्य दूरतः ॥ ११०
 यश्च धर्मात्प्रविचलेल्लोके कश्चन मानवः ।
 निग्राह्यस्ते स बाहुभ्यां शश्वद्धर्ममवेक्षतः ॥ १११
 प्रतिज्ञां चाधिरोहस्य मनसा कर्मणा गिरा ।
 पालयिष्याम्यहं भौमं ब्रह्म इत्येव चासकृत् ॥ ११२
 यश्चात्र धर्मनीत्युक्तो दण्डनीतिव्यपाश्रयः ।
 तमशङ्कः करिष्यामि स्ववशो न कदाचन ॥ ११३
 अदण्ड्या मे द्विजाश्चेति प्रतिजानीष्व चाभिभो ।
 लोकं च संकरात्कृत्स्नात्त्रातास्मीति परंतप ॥ ११४
 वैन्यस्ततस्तानुवाच देवानृषिपुरोगमान् ।
 ब्राह्मणा मे सहायाश्चेदेवमस्तु सुरर्षभाः ॥ ११५
 एवमस्त्विति वैन्यस्तु तैरुक्तो ब्रह्मवादिभिः ।
 पुरोधश्चाभवत्तस्य शुक्रो ब्रह्ममयो निधिः ॥ ११६
 मन्त्रिणो वालखिल्यास्तु सारस्वत्यो गणो ह्यभूत् ।
 महर्षिर्भगवान्गार्गस्तस्य सांबत्सरोऽभवत् ॥ ११७
 आत्मनाष्टम इत्येव श्रुतिरेषा परा नृषु ।
 उत्पन्नौ बन्दिनौ चास्य तत्पूर्वौ सूतमागधौ ॥ ११८
 समतां वसुधायाश्च स सम्यगुपपादयत् ।

वैषम्यं हि परं भूमेरासीदिति ह नः श्रुतम् ॥ ११९
 स विष्णुना च देवेन शक्रेण विबुधैः सह ।
 ऋषिभिश्च प्रजापाल्ये ब्रह्मणा चाभिषेचितः ॥ १२०
 तं साक्षात्पृथिवी भेजे रत्नान्यादाय पाण्डव ।
 सागरः सरितां भर्ता हिमवांश्चाचलोत्तमः ॥ १२१
 शक्रश्च धनमक्षय्यं प्रादात्तस्य युधिष्ठिर ।
 रुक्मं चापि महामेरुः स्वयं कनकपर्वतः ॥ १२२
 यक्षराक्षसभर्ता च भगवान्नरवाहनः ।
 धर्मं चार्थं च कामे च समर्थं प्रददौ धनम् ॥ १२३
 हया रथाश्च नागाश्च कोटिशः पुरुषास्तथा ।
 प्रादुर्बभूवुर्वैन्यस्य चिन्तनादेव पाण्डव ।
 न जरा न च दुर्मिक्षं नाधयो व्याधयस्तथा ॥ १२४
 सरीसृपेभ्यः स्तेनेभ्यो न चान्योन्यात्कदाचन ।
 भयमुदपद्यते तत्र तस्य राज्ञोऽभिरक्षणात् ॥ १२५
 तेनेयं पृथिवी दुग्धा सस्यानि दश सप्त च ।
 यक्षराक्षसनागैश्चापीप्सितं यस्य यस्य यत् ॥ १२६
 तेन धर्मोत्तरश्चायं कृतो लोको महात्मना ।
 रञ्जिताश्च प्रजाः सर्वास्तेन राजेति शब्दयते ॥ १२७
 ब्राह्मणानां क्षत्रत्राणान्ततः क्षत्रिय उच्यते ।
 प्रथिता धनतश्च्रेयं पृथिवी साधुभिः स्मृता ॥ १२८
 स्थापनं चाकरोद्विष्णुः स्वयमेव सतातनः ।
 नातिवर्तिष्यते कश्चिद्राजंस्त्वामिति पार्थिव ॥ १२९
 तपसा भगवान्विष्णुराविवेश च भूमिपम् ।
 देवघ्नन्नरदेवानां नमते यज्जगन्नृप ॥ १३०
 दण्डनीत्या च सततं रक्षितं तं नरेश्वर ।
 नाधर्षयत्ततः कश्चिच्चारनित्याच्च दर्शनात् ॥ १३१
 आत्मना करणैश्चैव समस्येह महीक्षितः ।
 को हेतुर्यद्दशे तिष्ठेच्छोको दैवादृते गुणात् ॥ १३२
 विष्णोर्ललाटात्कमलं सौवर्णमभवत्तदा ।
 श्रीः संभूता यतो देवी पत्नी धर्मस्य धीमतः ॥ १३३

श्रियः सकाशादर्थश्च जातो धर्मेण पाण्डव ।
 अथ धर्मस्तथैवार्थः श्रीश्च राज्ये प्रतिष्ठिता ॥ १३४
 सुकृतस्य क्षयाच्चैव स्वर्लोकादेत्य मेदिनीम् ।
 पार्थिवो जायते तात दण्डनीतिवशानुगः ॥ १३५
 महत्त्वेन च संयुक्तो वैष्णवेन नरो भुवि ।
 बुद्ध्या भवति संयुक्तो माहात्म्यं चाधिगच्छति ॥
 स्थापनामथ देवानां न कश्चिदतिवर्तते ।
 तिष्ठत्येकस्य च वशे तं चेदनुविधीयते ॥ १३७
 शुभं हि कर्म राजेन्द्र शुभत्वायोपकरूपते ।
 तुल्यस्यैकस्य यस्यायं लोको वचसि तिष्ठति ॥ १३८
 यो ह्यस्य मुखमद्राक्षीत्सोम्य सोऽस्य वशानुगः ।
 सुभगं चार्थवन्तं च रूपवन्तं च पश्यति ॥ १३९
 ततो जगति राजेन्द्र सततं शब्दितं बुधैः ।
 देवाश्च नरदेवाश्च तुल्या इति विशां पते ॥ १४०
 एतत्ते सर्वमाख्यातं महत्त्वं प्रति राजसु ।
 कात्स्न्येन भरतश्रेष्ठ किमन्यदिह वर्तताम् ॥ १४१

इति श्रीमहाभारते शान्तिपर्वणि

एकौनषष्टितमोऽध्यायः ॥ ५९ ॥

६०

वैशंपायन उवाच ।

ततः पुनः स गाङ्गेयमभिवाद्य पितामहम् ।
 प्राञ्जलिर्नियतो भूत्वा पर्यपृच्छशुधिष्ठिरः ॥ १
 के धर्माः सर्वधर्णानां चातुर्वर्ण्यस्य के पृथक् ।
 चतुर्णामाश्रमाणां च राजधर्माश्च के मताः ॥ २
 केन स्विद्वर्धते राष्ट्रं राजा केन विवर्धते ।
 केन पौराश्च भृत्याश्च वर्धन्ते भरतर्षभ ॥ ३
 कोशं दण्डं च दुर्गं च सहायान्मन्त्रिणस्तथा ।
 ऋत्विक्पुरोहिताचार्यान्कीदृशान्वर्जयेन्नृपः ॥ ४
 केषु विश्रसितव्यं स्याद्राज्ञां कस्यांचिदापदि ।
 कुतो वात्मा दृढो रक्ष्यस्तन्मे ब्रूहि पितामह ॥ ५

भीष्म उवाच ।

नमो धर्माय महते नमः कृष्णाय वेधसे ।
 ब्राह्मणेभ्यो नमस्कृत्वा धर्मान्वक्ष्यामि शाश्वतान् ॥ ६
 अक्रोधः सत्यवचनं संविभागः क्षमा तथा ।
 प्रजनः स्वेषु दारेषु शौचमद्रोह एव च ॥ ७
 आर्जवं भृत्यभरणं नश्येते सार्ववर्णिकाः ।
 ब्राह्मणस्य तु यो धर्मस्तं ते वक्ष्यामि केवलम् ॥ ८
 दममेव महाराज धर्ममाहुः पुरातनम् ।
 स्वाध्यायोऽध्यापनं चैव तत्र कर्म समाप्यते ॥ ९
 तं चेद्विदुमुपागच्छेद्वर्तमानं स्वकर्मणि ।
 अकुर्वाणं विकर्माणि शान्तं प्रज्ञानतर्पितम् ॥ १०
 कुर्वीतापत्यसंतानमथो दद्याद्यजेत च ।
 संविभज्य हि भोक्तव्यं धनं सद्भिरितीष्यते ॥ ११
 परिनिष्ठितकार्यस्तु स्वाध्यायेनैव ब्राह्मणः ।
 कुर्यादन्यत्र वा कुर्यान्मैत्रो ब्राह्मण उच्यते ॥ १२
 क्षत्रियस्यापि यो धर्मस्तं ते वक्ष्यामि भारत ।
 दद्याद्राजा न याचेत यजेत न तु याजयेत् ॥ १३
 नाध्यापयेदधीर्यत प्रजाश्च परिपालयेत् ।
 नित्योद्युक्तो दस्युवधे रणे कुर्यात्पराक्रमम् ॥ १४
 ये च क्रतुभिरीजानाः श्रुतवन्तश्च भूमिपाः ।
 य एवाह्वयेतारस्त एषां लोकजित्तमाः ॥ १५
 अविक्षतेन देहेन समरायो निवर्तते ।
 क्षत्रियो नास्य तत्कर्म प्रशंसन्ति पुराविदः ॥ १६
 वधं हि क्षत्रवन्धूनां धर्ममाहुः प्रधानतः ।
 नास्य कृत्यतमं किञ्चिदन्यद्दस्युनिवर्हणात् ॥ १७
 दानमध्ययनं यज्ञो योगः क्षेमो विधीयते ।
 तस्माद्ब्रह्मा विशेषेण योद्धव्यं धर्ममीप्सता ॥ १८
 स्वेषु धर्मेष्ववस्थाप्य प्रजाः सर्वा महीपतिः ।
 धर्मेण सर्वकृत्यानि समनिष्ठानि कारयेत् ॥ १९
 परिनिष्ठितकार्यः स्यान्नृपतिः परिपालनात् ।

कुर्यादन्यत्र वा कुर्यादैनद्रो राजन्य उच्यते ॥ २०
 वैश्यस्यापीह यो धर्मस्तं ते वक्ष्यामि भारत ।
 दानमध्ययनं यज्ञः शौचेन धनसंचयः ॥ २१
 पितृवत्पालयेद्वैश्यो युक्तः सर्वपशुनिह ।
 विकर्म तद्भवेदन्यत्कर्म यद्यत्समाचरेत् ।
 रक्षथा स हि तेषां वै महत्सुखमवाप्नुयात् ॥ २२
 प्रजापतिर्हि वैश्याय सद्वा परिददे पशून् ।
 ब्राह्मणाय च राज्ञे च सर्वाः परिददे प्रजाः ॥ २३
 तस्य वृत्तिं प्रवक्ष्यामि यच्च तस्योपजीवनम् ।
 षण्णामेकां पिबेद्रेणुं शताच्च मिथुनं हरेत् ॥ २४
 लये च सप्तमो भागस्तथा शृङ्गे कला खुरे ।
 सस्यस्य सर्वबीजानामेषा सांवत्सरी भृतिः ॥ २५
 न च वैश्यस्य कामः स्यान्न रक्षेयं पशूनिति ।
 वैश्ये चेच्छति नान्येन रक्षितव्याः कथंचन ॥ २६
 शूद्रस्यापि हि यो धर्मस्तं ते वक्ष्यामि भारत ।
 प्रजापतिर्हि वर्णानां दासं शूद्रमकल्पयन् ॥ २७
 तस्माच्छूद्रस्य वर्णानां परिचर्या विधीयते ।
 तेषां शुश्रूषणाञ्चैव महत्सुखमवाप्नुयात् ॥ २८
 शूद्र एतान्परिचरेत्रीन्वर्णाननसूयकः ।
 संचर्याश्च न कुर्वीत जातु शूद्रः कथंचन ॥ २९
 पापीयान्हि धनं लब्ध्वा वशे कुर्याद्रीयसः ।
 राज्ञा वा समनुज्ञातः कामं कुर्यात् धार्मिकः ॥ ३०
 तस्य वृत्तिं प्रवक्ष्यामि यच्च तस्योपजीवनम् ।
 अवश्यभरणीयो हि वर्णानां शूद्र उच्यते ॥ ३१
 छत्रं वेष्टनमौशीरमुपानद्वयजन्तानि च ।
 यातयामानि देयानि शूद्राय परिचारिणे ॥ ३२
 अधार्याणि विशीर्णानि वसनानि द्विजातिभिः ।
 शूद्रायैव विधेयानि तस्य धर्मधनं हि तत् ॥ ३३
 यश्च कश्चिद्द्विजातीनां शूद्रः शुश्रूषुरात्रजेत् ।
 कल्प्यां तस्य तु तेनाहुर्वृत्तिं धर्मविदो जनाः ।

देयः पिण्डोऽनपेताय भर्तव्यौ वृद्धदुर्बलौ ॥ ३४
 शूद्रेण च न हातव्यो भर्ता कस्यांचिदापि ।
 अतिरेकेण भर्तव्यो भर्ता द्रव्यपरिक्षये ।
 न हि स्वमस्ति शूद्रस्य भर्तृहार्यधनो ह्यसौ ॥ ३५
 उक्तस्त्रयाणां वर्णानां यज्ञस्त्रयैव भारत ।
 स्वाहाकारनमस्कारौ मन्त्रः शूद्रे विधीयते ॥ ३६
 ताभ्यां शूद्रः पाकयज्ञैर्यजेत व्रतवान्स्वयम् ।
 पूर्णपात्रमग्नीमाहुः पाकयज्ञस्य दक्षिणाम् ॥ ३७
 शूद्रः पैजवनो नाम सहस्राणां शतं ददौ ।
 ऐन्द्राग्नेन विधानेन दक्षिणामिति नः श्रुतम् ॥ ३८
 अतो हि सर्ववर्णानां श्रद्धायज्ञो विधीयते ।
 दैवतं हि महच्छ्रद्धा पवित्रं यजतां च यत् ॥ ३९
 दैवतं परमं विप्राः स्वेन स्वेन परस्परम् ।
 अयजन्निह सत्रैस्ते तैस्तैः कामैः सनातनैः ॥ ४०
 संसृष्टा ब्राह्मणैरेव त्रिषु वर्णेषु सृष्टयः ।
 देवानामपि ये देवा यद्भूयुस्ते परं हि तत् ।
 तस्माद्गणैः सर्वयज्ञाः संसृज्यन्ते न काम्यया ॥ ४१
 ऋग्यजुःसामवित्पूज्यो नित्यं स्याद्देववद्विजः ।
 अनृग्यजुरसामा तु प्राजापत्य उपद्रवः ॥ ४२
 यज्ञो मनीषया तात सर्ववर्णेषु भारत ।
 नास्य यज्ञहनो देवा ईहन्ते नेतरे जनाः ।
 तस्मात्सर्वेषु वर्णेषु श्रद्धायज्ञो विधीयते ॥ ४३
 स्वं दैवतं ब्राह्मणाः स्वेन नित्यं
 परान्वर्णानयजन्नेवमासीत् ।
 आरोचिता नः सुमहान्स धर्मः
 सृष्टो ब्रह्मणा त्रिषु वर्णेषु दृष्टः ॥ ४४
 तस्माद्गर्णा ऋजवो जातिधर्माः
 संसृज्यन्ते तस्य विपाक एषः ।
 एकं साम यजुरेकमुगेका
 विप्रश्चैकोऽनिश्चयस्तेषु दृष्टः ॥ ४५

अत्र गाथा यज्ञगीताः कीर्तयन्ति पुराविदः ।
 वैखानसानां राजेन्द्र मुनीनां यष्टुमिच्छताम् ॥ ४६
 उदितेऽनुदिते वापि श्रद्धधानो जितेन्द्रियः ।
 वह्निं जुहोति धर्मेण श्रद्धा वै कारणं महत् ॥ ४७
 यत्स्कन्नमस्य तत्पूर्वं यदस्कन्नं तदुत्तरम् ।
 बहूनि यज्ञरूपाणि नानाकर्मफलानि च ॥ ४८
 तानि यः संविजानाति ज्ञाननिश्चयनिश्चितः ।
 द्विजातिः श्रद्धयोपेतः स यष्टुं पुरुषोऽर्हति ॥ ४९
 स्तेनो वा यदि वा पापो यदि वा पापकृत्तमः ।
 यष्टुमिच्छति यज्ञं यः साधुमेव वदन्ति तम् ॥ ५०
 ऋषयस्तं प्रशंसन्ति साधु चैतदसंशयम् ।
 सर्वथा सर्ववर्णैर्हि यष्टव्यमिति निश्चयः ।
 न हि यज्ञसमं किञ्चिद्भिषु लोकेषु विद्यते ॥ ५१
 तस्माद्यष्टव्यमित्याहुः पुरुषेणानसूयता ।
 श्रद्धापवित्रमाश्रित्य यथाशक्ति प्रथच्छता ॥ ५२

इति श्रीमहाभारते शान्तिपर्वणि

षष्ठितमोऽध्यायः ॥ ६० ॥

६१

भीष्म उवाच ।

आश्रमाणां महाबाहो शृणु सत्यपराक्रम ।
 चतुर्णामिह वर्णानां कर्माणि च युधिष्ठिर ॥ १
 वानप्रस्थं भैक्षचर्यां गार्हस्थ्यं च महाश्रमम् ।
 ब्रह्मचर्याश्रमं प्राहुश्चतुर्थं ब्राह्मणैर्वृतम् ॥ २
 जटाकरणसंस्कारं द्विजातित्वमवाप्य च ।
 आधानादीनि कर्माणि प्राप्य वेदमधीत्य च ॥ ३
 सदारो वाप्यदारो वा आत्मवानसंयतेन्द्रियः ।
 वानप्रस्थाश्रमं गच्छेत्कृतकृत्यो गृहाश्रमात् ॥ ४
 तत्रारण्यकशास्त्रानि समधीत्य स धर्मवित् ।
 ऊर्ध्वरेताः प्रजायित्वा गच्छत्यक्षरसात्मताम् ॥ ५
 एतान्येव निमित्तानि मुनीनामूर्ध्वरेतसाम् ।

कर्तव्यानीह विप्रेण राजन्नादौ विपश्चिता ॥ ६
 चरितब्रह्मचर्यस्य ब्राह्मणस्य विशां पते ।
 भैक्षचर्यास्वधीकारः प्रशस्त इह मोक्षिणः ॥ ७
 यत्रास्तमितशायी स्यान्निरप्रिरनिकेतनः ।
 यथोपलब्धजीवी स्यान्मुनिर्दान्तो जितेन्द्रियः ॥ ८
 निराशीः स्यात्सर्वसमो निर्भोगो निर्विकारवान् ।
 विप्रः क्षेमाश्रमं प्राप्नो गच्छत्यक्षरसात्मताम् ॥ ९
 अधीत्य वेदान्कृतसर्वकृत्यः
 संतानमुत्पाद्य सुखानि भुक्त्वा ।
 समाहितः प्रचरेद्दुश्चरं तं
 गार्हस्थ्यधर्मं मुनिधर्मदृष्टम् ॥ १०
 स्वदारतुष्टं ऋतुकालगामी
 नियोगसेवी नशटो नजिह्वः ।
 मिताशनो देवपरः कृतज्ञः
 सत्यो मृदुश्चानृशंसः क्षमावान् ॥ ११
 दान्तो विधेयो हव्यकव्येऽप्रमत्तो
 अन्नस्य दाता सततं द्विजेभ्यः ।
 श्रमत्सरी सर्वलिङ्गिप्रदाता
 वैताननित्यश्च गृहाश्रमी स्यात् ॥ १२
 अथात्र नासायणगीतमाहु-
 र्महर्षयस्तात महानुभावाः ।
 महार्थमत्यर्थतपःप्रयुक्तं
 तदुच्यमानं हि मया निबोध ॥ १३
 सत्यार्जवं चातिथिपूजनं च
 धर्मस्तथार्थश्च रतिश्च दारे ।
 निषेधितव्यानि सुखानि लोके
 ह्यस्मिन्परे चैव मतं ममैतत् ॥ १४
 भ्रमणं पुत्रदाराणां वेदानां पारणं तथा ।
 कर्मां तमाश्रमं श्रेष्ठं वदन्ति परमर्षयः ॥ १५
 एवं हि यो ब्राह्मणो यज्ञशीलो

गार्हस्थ्यमध्यावसते यथावत् ।
 गृहस्थवृत्तिं प्रविशेद्य सम्य-
 क्स्वर्गे विशुद्धं फलमाप्नुते सः ॥ १६
 तस्य देहपरित्यागादिष्टाः कामाक्षया मताः ।
 आनन्त्यायोपतिष्ठन्ति सर्वतोक्षिशिरोमुखाः ॥ १७
 खादन्नेको जपन्नेकः सर्पन्नेको युधिष्ठिर ।
 एकस्मिन्नेव आचार्ये शुश्रूषुर्मलपङ्कजान् ॥ १८
 ब्रह्मचारी व्रती नित्यं नित्यं दीक्षापरो वशी ।
 अविचार्य तथा वेदं कृत्यं कुर्वन्वसेत्सदा ॥ १९
 शुश्रूषां सततं कुर्वन्गुरोः संप्रणमेत च ।
 षट्कर्मस्वनिवृत्तश्च न प्रवृत्तश्च सर्वशः ॥ २०
 न चरत्यधिकारेण सेवितं द्विषतो न च ।
 एषोऽऽश्रमपदस्तात ब्रह्मचारिण इष्यते ॥ २१

इति श्रीमहाभारते शान्तिपर्वणि

एकषष्ठितमोऽध्यायः ॥ ६१ ॥

६२

युधिष्ठिर उवाच ।

शिवान्सुखान्महोदकान्हिस्त्राल्लोकसंमतान् ।
 ब्रूहि धर्मान्सुखोपायान्मद्विधानां सुखावहान् ॥ १

भीष्म उवाच ।

ब्राह्मणस्येह चत्वार आश्रमा विहिताः प्रभो ।
 वर्णास्ताननुवर्तन्ते त्रयो भरतसत्तम ॥ २
 उक्तानि कर्माणि बहूनि राज-
 न्स्वर्गाणि राजन्यपरायणानि ।
 नेमानि दृष्टान्तविधौ स्मृतानि
 क्षात्रे हि सर्वं विहितं यथावत् ॥ ३
 क्षात्राणि वैश्यानि च सेवमानः
 शौद्राणि कर्माणि च ब्राह्मणः सन् ।
 अस्मिन्लोके निन्दितो मन्दचेताः

परे च लोके निरयं प्रयाति ॥ ४
 या संज्ञा विहिता लोके दासे शुनि वृके पशौ ।
 विकर्मणि स्थिते विप्रे तां संज्ञां कुरु पाण्डव ॥ ५
 षट्कर्मसंप्रवृत्तस्य आश्रमेषु चतुर्ष्वपि ।
 सर्वधर्मोपपन्नस्य संभूतस्य कृतात्मनः ॥ ६
 ब्राह्मणस्य विशुद्धस्य तपस्यभिरतस्य च ।
 निराशिषो वदान्यस्य लोका ह्यक्षरसंज्ञिताः ॥ ७
 यो यस्मिन्कुरुते कर्म यादृशं येन यत्र च ।
 तादृशं तादृशेनैव स गुणं प्रतिपद्यते ॥ ८
 वृद्धया कृषिवणिकत्वेन जीवसंजीवनेन च ।
 वेत्तुमर्हसि राजेन्द्र स्वाध्यायगणितं महत् ॥ ९
 कालसंचोदितः कालः कालपर्यायनिश्चितः ।
 उत्तमाधममध्यानि कर्माणि कुरुतेऽवशः ॥ १०
 अन्तवन्ति प्रदानानि पुरा श्रेयस्कराणि च ।
 स्वकर्मनिरतो लोको ह्यक्षरः सर्वतोमुखः ॥ ११

इति श्रीमहाभारते शान्तिपर्वणि

द्विषष्टितमोऽध्यायः ॥ ६२ ॥

६३

भीष्म उवाच ।

ज्याकर्षणं शत्रुनिबर्हणं च
 कृषिर्वणिज्या पशुपालनं च ।
 शुश्रूषणं चापि तथार्थहेतो-
 रकार्यमेतत्परमं द्विजस्य ॥ १
 सेव्यं तु ब्रह्मषट्कर्म गृहस्थेन मनीषिणा ।
 कृतकृत्यस्य चारण्ये वासो विप्रस्य शस्यते ॥ २
 राजप्रैष्यं कृषिधनं जीवतं च वणिज्यया ।
 कौटिल्यं कौलदेयं च कुसीदं च विवर्जयेत् ॥ ३
 शूद्रो राजन्भवति ब्रह्मवन्धु-
 दुश्चारिभ्यो यश्च धर्मादपेतः ।
 वृषलीपतिः पिशुनो नर्तकश्च

ग्रामप्रैष्यो यश्च भवेद्विकर्मा ॥ ४
 जपन्वेदानजपंश्चापि राज-
 न्समः शूद्रैर्दासवच्चापि भोज्यः ।
 एते सर्वे शूद्रसमा भवन्ति
 राजन्नेतान्वर्जयेद्देवकृत्वे ॥ ५
 निर्मर्यादे चाशने कूरवृत्तौ
 हिंसात्मके त्यक्तधर्मस्ववृत्ते ।
 हृदयं कव्यं यानि चान्यानि राज-
 न्देयान्यदेयानि भवन्ति तस्मिन् ॥ ६
 तस्माद्धर्मो विहितो ब्राह्मणस्य
 दमः शौचं चार्जवं चापि राजन् ।
 तथा विप्रस्याश्रमाः सर्वे एव
 पुरा राजन्ब्रह्मणा वै निसृष्टाः ॥ ७
 यः स्यादान्तः सोमप आर्यशीलः
 सानुकोशः सर्वसहो निराशीः ।
 ऋजुर्भृदुरनृशंसः क्षमावा-
 न्स वै विप्रो नेतरः पापकर्मा ॥ ८
 शूद्रं वैश्यं राजपुत्रं च राज-
 ल्लोकाः सर्वे संश्रिता धर्मकामाः ।
 तस्माद्द्वर्णाञ्जातिधर्मेषु सक्ता-
 न्मत्वा विष्णुर्नेच्छति पाण्डुपुत्र ॥ ९
 लोके चेदं सर्वलोकस्य न स्या-
 चातुर्वर्ण्यं वेद्वादाश्च न स्युः ।
 सर्वाश्रमज्याः सर्वलोकक्रियाश्च
 सद्यः सर्वे चाश्रमस्था न वै स्युः ॥ १०
 यश्च त्रयाणां वर्णानामिच्छेदाश्रमसेवनम् ।
 कर्तुमाश्रमदृष्टांश्च धर्मास्ताञ्शुणु पाण्डव ॥ ११
 शुश्रूषाकृतकृत्यस्य कृतसंतानकर्मणः ।
 अभ्यनुज्ञाप्य राजानं शूद्रस्य जगतीपते ॥ १२
 अल्पान्तरगतस्यापि दशधर्मगतस्य वा ।

आश्रमा विहिताः सर्वे वर्जयित्वा निराशिषम् ॥ १३
 भैक्षचर्यां न तु प्राहुस्तस्य तद्धर्मचारिणः ।
 तथा वैश्यस्य राजेन्द्र राजपुत्रस्य चैव हि ॥ १४
 कृतकृत्यो वयोतीतो राज्ञः कृतपरिश्रमः ।
 वैश्यो गच्छेदनुज्ञाती नृपेणाश्रममण्डलम् ॥ १५
 वेदानधीत्य धर्मेण राजशास्त्राणि चानघ ।
 संतानादीनि कर्माणि कृत्वा सोमं निषेव्य च ॥ १६
 पालयित्वा प्रजाः सर्वा धर्मेण वदतां वर ।
 राजसूयाधमेधादीन्मखानन्यांस्तथैव च ॥ १७
 समानीय यथापाठं विप्रेभ्यो दत्तदक्षिणः ।
 संप्रामे विजयं प्राप्य तथात्पं यदि वा बहु ॥ १८
 स्थापयित्वा प्रजापालं पुत्रं राज्ये च पाण्डव ।
 अन्यगोत्रं प्रशस्तं वा क्षत्रियं क्षत्रियर्षभ ॥ १९
 अर्चयित्वा पितृन्सम्यक्पितृयज्ञैर्यथाविधि ।
 देवान्यङ्गैर्ऋषीन्वेदैरर्चित्वा चैव यत्नतः ॥ २०
 अन्तकाले च संप्रामे य इच्छेदाश्रमान्तरम् ।
 अनुपूर्व्याश्रमान् राजन्वात्वा सिद्धिमवाप्नुयात् ॥ २१
 राजर्षित्वेन राजेन्द्र भैक्षचर्याध्वसेयथा ।
 अपेतगृहधर्माऽपि चरेज्जीवितकाम्यया ॥ २२
 न चैतन्नैष्टिकं कर्म त्रयाणां भरतर्षभ ।
 षतुर्णां राजशार्दूल प्राहुराश्रमवासिनाम् ॥ २३
 बह्व्यत्तं क्षत्रियैर्मानवानां
 लोकश्रेष्ठं धर्ममासेवमानैः ।
 सर्वे धर्माः सोपधर्मास्त्रयाणां
 राज्ञो धर्मादिति वेदाच्छृणोमि ॥ २४
 यथा राजन्हस्तिपदे वदन्ति
 संलीयन्ते सर्वसत्त्वोद्भवानि ।
 एवं धर्मान् राजधर्मेषु सर्वा-
 न्सर्वावस्थं संप्रलीनान्निबोध ॥ २५
 अल्पश्रयानल्पफलान्वदन्ति

धर्मानन्यान्धर्मविदो मनुष्याः ।
 महाश्रयं बहुकृत्याणरूपं
 क्षात्रं धर्मं नेतरं प्राहुरार्याः ॥ २६
 सर्वे धर्मा राजधर्मप्रधानाः
 सर्वे धर्माः पाल्यमाना भवन्ति ।
 सर्वत्यागो राजधर्मेषु राज-
 स्त्यागो चाहुर्धर्ममय्यं पुराणम् ॥ २७
 मज्जेन्नर्या दण्डनीतीं हतायां
 सर्वे धर्मा न भवेयुर्विरुद्धाः ।
 सर्वे धर्माश्चाश्रमाणां गताः स्युः
 क्षात्रे त्यक्ते राजधर्मे पुराणे ॥ २८
 सर्वे त्यागा राजधर्मेषु दृष्टाः
 सर्वा दीक्षा राजधर्मेषु चोक्ताः ।
 सर्वे योगा राजधर्मेषु चोक्ताः
 सर्वे लोका राजधर्मान्प्रविष्टाः ॥ २९
 यथा जीवाः प्रकृतौ बध्यमाना
 धर्माश्रितानामुपपीडनाय ।
 एवं धर्मा राजधर्मैर्वियुक्ताः
 सर्वावस्थं नाद्रियन्ते स्वधर्मम् ॥ ३०
 इति श्रीमहाभारते शान्तिपर्वणि
 त्रिपष्ठितमोऽध्यायः ॥ ६३ ॥

६४

भीष्म उवाच ।

चातुराश्रम्यधर्माश्च जातिधर्माश्च पाण्डव ।
 लोकपालोत्तराश्चैव क्षात्रे धर्मे व्यवस्थिताः ॥ १
 सर्वाण्येतानि धर्माणि क्षात्रे भरतसत्तम ।
 निराशिषो जीवलोके क्षात्रे धर्मे व्यवस्थिताः ॥ २
 अप्रत्यक्षं बहुद्वारं धर्ममाश्रमवासिनाम् ।
 प्ररूपयन्ति तद्भावमागम्यरेप शाश्वतम् ॥ ३
 अपरे वचनैः पुण्यैर्वादिनो लोकनिश्चयम् ।

अनिश्चयज्ञा धर्माणामदृष्टान्ते परे रताः ॥ ४
 प्रत्यक्षसुखभूयिष्ठमात्मसाक्षिकमच्छलम् ।
 सर्वलोकहितं धर्मं क्षत्रियेषु प्रतिष्ठितम् ॥ ५
 धर्माश्रमव्यवसिनां ब्राह्मणानां युधिष्ठिर ।
 यथा त्रयाणां वर्णानां संख्यातोपश्रुतिः पुरा ।
 राजधर्मेष्वनुपमा लोक्या सुचरितैरिह ॥ ६
 उदाहृतं ते राजेन्द्र यथा विष्णुं महौजसम् ।
 सर्वभूतेश्वरं देवं प्रभुं नारायणं पुरा ।
 जग्मुः सुवहवः शूरा राजानो दण्डनीतये ॥ ७
 एकैकमात्मनः कर्म तुलयित्वाश्रमे पुरा ।
 राजानः पर्युपातिष्ठन्दृष्टान्तवचने स्थिताः ॥ ८
 साध्या देवा वसवश्चाश्विनौ च
 रुद्राश्च विश्वे मरुतां गणाश्च ।
 सृष्टाः पुरा आदिदेवेन देवा
 क्षात्रे धर्मे वर्तयन्ते च सिद्धाः ॥ ९
 अत्र ते वर्तयिष्यामि धर्ममर्थविनिश्चयम् ।
 निर्भयोदे वर्तमाने दानवैकायने कृते ।
 बभूव राजा राजेन्द्र मान्धाता नाम वीर्यवान् ॥ १०
 पुरा वसुमतीपालो यज्ञं चक्रे दिदृक्षया ।
 अनादिमध्यनिधनं देवं नारायणं प्रति ॥ ११
 स राजा राजशार्दूल मान्धाता परमेष्ठिनः ।
 जप्राह शिरसा पादौ यज्ञे विष्णोर्महात्मनः ॥ १२
 दर्शयामास तं विष्णु रूपमास्थाय वासवम् ।
 स पार्थिवैर्धृतः सद्भिरर्चयामास तं प्रभुम् ॥ १३
 तस्य पार्थिवसंघस्य तस्य चैव महात्मनः ।
 संवादोऽयं महानासीद्विष्णुं प्रति महाद्युते ॥ १४

इन्द्र उवाच ।

किमिष्यते धर्मभृतां वरिष्ठ
 यद्द्रष्टुकामोऽसि तमप्रमेयम् ।
 अनन्तमायामितसत्त्ववीर्यं

नारायणं ह्यादिदेवं पुराणम् ॥ १५
 नासौ देवो विश्वरूपो मयापि
 शक्यो द्रष्टुं ब्रह्मणा वापि साक्षात् ।
 येऽन्ये कामास्तव राजन्द्दृदिस्था
 दास्यामि तांस्त्वं हि मर्त्येषु राजा ॥ १६
 सत्ये स्थितो धर्मपरो जितेन्द्रियः
 शूरो दृढं प्रीतिरतः सुराणाम् ।
 बुद्ध्या भक्त्या चोत्तमश्रद्धया च
 ततस्तेऽहं दद्वि वरं यथेष्टम् ॥ १७
 मान्धातोवाच ।

असंशयं भगवन्नादिदेवं
 द्रक्ष्याम्यहं शिरसाहं प्रसाद्य ।
 त्यक्त्वा भोगान्धर्मकामो ह्यरण्य-
 मिच्छे गन्तुं सत्यथं लोकजुष्टम् ॥ १८
 क्षात्राद्धर्माद्विपुलादप्रमेया-
 ल्लोकाः प्राप्ताः स्थापितं स्वं यशश्च ।
 धर्मो योऽसावादिदेवात्प्रवृत्तो
 लोकज्येष्ठतं न जानामि कर्तुम् ॥ १९
 इन्द्र उवाच ।

असैनिकोऽधर्मपरश्चरेथाः
 परां गतिं लप्स्यसे चाप्रमत्तः ।
 क्षात्रो धर्मो ह्यादिदेवात्प्रवृत्तः
 पश्चादन्ये शेषभूताश्च धर्माः ॥ २०
 शेषाः सृष्टा ह्यन्तवन्तो ह्यनन्ताः
 सुप्रस्थानाः क्षत्रधर्माविशिष्टाः ।
 अस्मिन्धर्मे सर्वधर्माः प्रविष्टा-
 स्तस्माद्धर्मं श्रेष्ठमिमं वदन्ति ॥ २१
 कर्मणा वै पुरा देवा ऋषयश्चामितौजसः ।
 त्राताः सर्वे प्रमथ्यारीन्क्षत्रधर्मेण विष्णुना ॥ २२
 यदि ह्यसौ भगवान्नाहनिष्य-

त्रिपून्सर्वान्वसुमानप्रमेयः ।
 न ब्राह्मणा न च लोकादिकर्ता
 न सद्दर्मा नादिधर्मा भवेयुः ॥ २३
 इमामुर्वी न जयेद्विक्रमेण
 देवश्रेष्ठोऽसौ पुरा चेदमेयः ।
 चातुर्वर्ण्यं चातुराश्रम्यधर्माः
 सर्वे न स्युर्ब्रह्मणो वै विनाशात् ॥ २४
 दृष्टा धर्माः शतधा शाश्वतेन
 क्षात्रेण धर्मेण पुनः प्रवृत्ताः ।
 युगे युगे ह्यादिधर्माः प्रवृत्ता
 लोकज्येष्ठं क्षत्रधर्मं वदन्ति ॥ २५
 आत्मत्यागः सर्वभूतानुकम्पा
 लोकज्ञानं मोक्षणं पालनं च ।
 विषण्णानां मोक्षणं पीडितानां
 क्षात्रे धर्मे विद्यते पार्थिवानाम् ॥ २६
 निर्मर्यादाः काममन्युप्रवृत्ता
 भीता राज्ञो नाधिगच्छन्ति पापम् ।
 शिष्टाश्चान्ये सर्वधर्मोपपन्नाः
 साध्वाचाराः साधु धर्मं चरन्ति ॥ २७
 त्रवत्परिपालयानि लिङ्गधर्मेण पार्थिवैः ।
 ग्लोके भूतानि सर्वाणि विचरन्ति न संशयः ॥ २८
 सर्वधर्मपरं क्षत्रं लोकज्येष्ठं सनातनम् ।
 षडक्षरपर्यन्तमक्षरं सर्वतोमुखम् ॥ २९
 इति श्रीमहाभारते शान्तिपर्वणि
 चतुःषष्टितमोऽध्यायः ॥ ६४ ॥
 ६५
 इन्द्र उवाच ।
 एवंवीर्यः सर्वधर्मोपपन्नः
 क्षात्रः श्रेष्ठः सर्वधर्मेषु धर्मः ।

पात्यो युष्माभिर्लोकसिंहैरुदारै-
 र्विपर्यये स्यादभावः प्रजानाम् ॥ १
 भुवः संस्कारं राजसंस्कारयोग-
 मभैक्षचर्यां पालनं च प्रजानाम् ।
 विद्याद्राजा सर्वभूतानुकम्पां
 देहत्यागं चाहवे धर्ममग्र्यम् ॥ २
 त्यागं श्रेष्ठं मुनयो वै वदन्ति
 सर्वश्रेष्ठो यः शरीरं त्यजेत् ।
 नित्यं त्यक्तं राजधर्मेषु सर्वं
 प्रत्यक्षं ते भूमिपालाः सदैते ॥ ३
 बहुश्रुत्या गुरुश्रुश्रूषया वा
 परस्य वा संहननाद्ददन्ति ।
 नित्यं धर्मं क्षत्रियो ब्रह्मचारी
 चरेदेको ह्याश्रमं धर्मकामः ॥ ४
 सामान्यार्थं व्यवहारे प्रवृत्ते
 प्रियाप्रिये वर्जयन्नेव यत्नान् ।
 चातुर्वर्ण्यस्थापनात्पालनाच्च
 तैस्तैर्गौर्नियमैरौरसैश्च ॥ ५
 सर्वोद्योगैराश्रमं धर्ममाहुः
 क्षात्रं ज्येष्ठं सर्वधर्मोपपन्नम् ।
 स्वं स्वं धर्मं ये न चरन्ति वर्णा-
 स्तांस्तान्धर्मानयथावद्वदन्ति ॥ ६
 निर्मर्यादे नित्यमर्थे विनष्टा-
 नाहुस्तान्धै पशुभूतान्मनुष्यान् ।
 यथा नीतिं गमयत्यर्थलोभा-
 च्छ्रेयांस्तस्मादाश्रमः क्षत्रधर्मः ॥ ७
 त्रैविद्यानां या गतिर्ब्राह्मणानां
 यश्चैवोक्तोऽथाश्रमो ब्राह्मणानाम् ।
 एतत्कर्म ब्राह्मणस्याहुर्ग्रह्य-
 मन्यत्कुर्वन्शूद्रवच्छत्रवध्यः ॥ ८

चातुराश्रम्यधर्माश्च वेदधर्माश्च पार्थिव ।
 ब्राह्मणेनानुगन्तव्या नान्यो विद्यात्कथंचन ॥ ९
 अन्यथा वर्तमानस्य न सा वृत्तिः प्रकल्प्यते ।
 कर्मणा व्यज्यते धर्मो यथैव आ तथैव सः ॥ १०
 यो विकर्मस्थितो विप्रो न स सन्मानमर्हति ।
 कर्मस्वनुपयुञ्जानमविश्वास्यं हि तं विदुः ॥ ११

एते धर्माः सर्ववर्णाश्च वीरै-

स्त्रकष्टव्याः क्षत्रियैरेष धर्मः ।

तस्माज्ज्येष्ठा राजधर्मा न चान्ये

वीर्यज्येष्ठा वीरधर्मा मता ये ॥ १२

मान्धातोवाच ।

यवनाः किराता गान्धाराश्चीनाः शबरबर्बराः ।
 शकास्तुषाराः कह्लाश्च पह्लाश्चान्धमद्रकाः ॥ १३
 ओड्ढाः पुलिन्दा रमठाः काचा म्लेच्छाश्च सर्वशः ।
 ब्रह्मक्षत्रप्रसूताश्च वैश्याः शूद्राश्च मानवाः ॥ १४
 कथं धर्मं चरेयुस्ते सर्वे विषयवासिनः ।
 मद्भिधैश्च कथं स्थाप्याः सर्वे ते दस्युजीविनः ॥ १५
 एतदिच्छाम्यहं श्रोतुं भगवंस्तद्रवीहि मे ।
 त्वं बन्धुभूतो ह्यस्माकं क्षत्रियाणां सुरेश्वर ॥ १६

इन्द्र उवाच ।

मातापित्रोर्हि कर्तव्या शुश्रूषा सर्वदस्युभिः ।
 आचार्यगुरुशुश्रूषा तथैवाश्रमवासिनाम् ॥ १७
 भूमिपालानां च शुश्रूषा कर्तव्या सर्वदस्युभिः ।
 वेदधर्मक्रियाश्चैव तेषां धर्मो विधीयते ॥ १८
 पितृयज्ञास्तथा कृपाः प्रपाश्च शयनानि च ।
 दानानि च यथाकालं द्विजेषु दद्युरेव ते ॥ १९
 अहिंसा सत्यमक्रोधो वृत्तिदायानुपालनम् ।
 भरणं पुत्रदाराणां शौचमद्रोह एव च ॥ २०
 दक्षिणा सर्वयज्ञानां दातव्या भूतिमिच्छता ।
 पाकयज्ञा महाहार्तिश्च कर्तव्याः सर्वदस्युभिः ॥ २१

एतान्येवंप्रकाराणि विहितानि पुरानघ ।
 सर्वलोकस्य कर्माणि कर्तव्यानीह पार्थिव ॥ २२

मान्धातोवाच ।

दृश्यन्ते मानवा लोके सर्ववर्णेषु दस्यवः ।
 लिङ्गान्तरे वर्तमाना आश्रमेषु चतुर्ष्वपि ॥ २३

इन्द्र उवाच ।

विनष्टायां दण्डनीतौ राजधर्मे निराकृते ।
 संप्रमुह्यन्ति भूतानि राजदौरात्म्यतो नृप ॥ २४
 असंख्याता भविष्यन्ति भिक्षवो लिङ्गिनस्तथा ।
 आश्रमाणां विकल्पाश्च निवृत्तेऽस्मिन्कृते युगे ॥ २५
 अशृण्वानाः पुराणानां धर्माणां प्रवरा गतीः ।
 उत्पथं प्रतिपत्स्यन्ते काममन्युसमीरिताः ॥ २६
 यदा निवर्त्यते पापो दण्डनीत्या महार्भभिः ।
 तदा धर्मो न चलते सद्भूतः शाश्वतः परः ॥ २७
 परलोकगुरुं चैव राजानं योऽयमन्यते ।
 न तस्य दत्तं न हुतं न श्राद्धं फलति क्वचित् ॥ २८
 मानुषाणामधिपतिं देवभूतं सनातनम् ।
 देवाश्च बहु मन्यन्ते धर्मकामं नरेश्वरम् ॥ २९
 प्रजापतिर्हि भगवान्यः सर्वमसृजज्जगत् ।
 स प्रवृत्तिनिवृत्त्यर्थं धर्माणां क्षत्रमिच्छति ॥ ३०
 प्रवृत्तस्य हि धर्मस्य बुद्ध्या यः स्मरते गतिम् ।
 स मे मान्यश्च पूज्यश्च तत्र क्षत्रं प्रतिष्ठितम् ॥ ३१

भीष्म उवाच ।

एवमुक्त्वा स भगवान्मरुद्गणवृतः प्रभुः ।
 जगाम भवनं विष्णुरक्षरं परमं पदम् ॥ ३२
 एवं प्रवर्तिते धर्मे पुरा सुचरितेऽनघ ।
 कः क्षत्रमवमन्येत चेतनायान्बहुश्रुतः ॥ ३३
 अन्यायेन प्रवृत्तानि निवृत्तानि तथैव ।
 अन्तरा विलयं यान्ति यथा पृथि विचक्षुषः ॥ ३४

आदौ प्रवर्तिते चक्रे तथैवादिपरायणे ।
वर्तस्व पुरुषव्याघ्र संविजानामि तेऽनघ ॥ ३५

इति श्रीमहाभारते शान्तिपर्वणि

पञ्चषष्ठितमोऽध्यायः ॥ ६५ ॥

६६

युधिष्ठिर उवाच ।

श्रुता मे कथिताः पूर्वैश्चत्वारो मानवाश्रमाः ।
व्याख्यानमेषामाचक्ष्व पृच्छतो मे पितामह ॥ १

भीष्म उवाच ।

विदिताः सर्व एवेह धर्मास्त्व युधिष्ठिर ।
यथा मम महाबाहो विदिताः साधुसंमताः ॥ २
यत्तु लिङ्गान्तरगतं पृच्छसे मां युधिष्ठिर ।
धर्म धर्मभृतां श्रेष्ठ तन्निबोध नराधिप ॥ ३
सर्वान्येतानि कौन्तेय वियन्ते मनुजर्षभ ।
साध्वाचारप्रवृत्तानां चातुराश्रम्यकर्मणाम् ॥ ४
अकामद्वेषयुक्तस्य दण्डनीत्या युधिष्ठिर ।
समेक्षिणश्च भूतेषु भैक्षाश्रमपदं भवेत् ॥ ५
वेत्यादानविस्मयं यो निग्रहानुग्रहौ तथा ।
यथोक्तवृत्तेर्वीरस्य क्षेमाश्रमपदं भवेत् ॥ ६
ज्ञातिसंबन्धिमित्राणि व्यापन्नानि युधिष्ठिर ।
समभ्युद्धरमाणस्य दीक्षाश्रमपदं भवेत् ॥ ७
आह्निकं भूतयज्ञांश्च पितृयज्ञांश्च मानुषान् ।
कुर्वतः पार्थ विपुलान्वन्याश्रमपदं भवेत् ॥ ८
पालनात्सर्वभूतानां स्वराष्ट्रपरिपालनात् ।
दीक्षा बहुविधा राज्ञो वन्याश्रमपदं भवेत् ॥ ९
वेदाध्ययननित्यत्वं क्षमाथाचार्यपूजनम् ।
तथोपाध्यायशुश्रूषा ब्रह्माश्रमपदं भवेत् ॥ १०
अजिह्वमशठं मार्गं सेवमानस्य भारत ।
सर्वदा सर्वभूतेषु ब्रह्माश्रमपदं भवेत् ॥ ११

वानप्रस्थेषु विप्रेषु त्रैविद्येषु च भारत ।
प्रयच्छतोऽर्थान्विपुलान्वन्याश्रमपदं भवेत् ॥ १२
सर्वभूतेष्वनुक्रोशं कुर्वतस्तस्य भारत ।
आनृशंस्यप्रवृत्तस्य सर्वावस्थं पदं भवेत् ॥ १३
बालवृद्धेषु कौरव्य सर्वावस्थं युधिष्ठिर ।
अनुक्रोशं विदधतः सर्वावस्थं पदं भवेत् ॥ १४
बलात्कृतेषु भूतेषु परित्राणं कुरुद्वह ।
शरणागतेषु कौरव्य कुर्वन्गार्हस्थ्यमावसेत् ॥ १५
चराचराणां भूतानां रक्षामपि च सर्वशः ।
यथार्हपूजां च सदा कुर्वन्गार्हस्थ्यमावसेत् ॥ १६
ज्येष्ठानुज्येष्ठपत्नीनां भ्रातृणां पुत्रनमृणाम् ।
निग्रहानुग्रहौ पार्थ गार्हस्थ्यमिति तत्तपः ॥ १७
साधूनामर्चनीयानां प्रजासु विदितात्मनाम् ।
पालनं पुरुषव्याघ्र गृह्णाश्रमपदं भवेत् ॥ १८
आश्रमस्थानि सर्वाणि यस्तु वेदमनि भारत ।
आददीतेह भोज्येन तद्गार्हस्थ्यं युधिष्ठिर ॥ १९
यः स्थितः पुरुषो धर्मे धात्रा सृष्टे यथार्थवत् ।
आश्रमाणां स सर्वेषां फलं प्राप्नोत्यनुत्तमम् ॥ २०
यस्मिन्न नश्यन्ति गुणाः कौन्तेय पुरुषे सदा ।
आश्रमस्थं तमप्याहुर्नरश्रेष्ठं युधिष्ठिर ॥ २१
स्थानमानं वयोमानं कुलमानं तथैव च ।
कुर्वन्वसति सर्वेषु ह्याश्रमेषु युधिष्ठिर ॥ २२
देशधर्माश्च कौन्तेय कुलधर्मास्तथैव च ।
पालयन्पुरुषव्याघ्र राजा सर्वाश्रमी भवेत् ॥ २३
काले विभूर्तिं भूतानामुपहारांस्तथैव च ।
अर्हयन्पुरुषव्याघ्र साधूनामाश्रमे वसेत् ॥ २४
दशधर्मगतश्चापि यो धर्मं प्रत्यवेक्षते ।
सर्वलोकस्य कौन्तेय राजा भवति सोऽश्रमी ॥ २५
ये धर्मकुशला लोके धर्मं कुर्वन्ति साधवः ।
पालिता यस्य विषये पादोऽशस्तस्य भूपतेः ॥ २६

धर्मारामान्धर्मपरान्ये न रक्षन्ति मानवान् ।
 पार्थिवाः पुरुषव्याघ्र तेषां पापं हरन्ति ते ॥ २७
 ये च रक्षासहायाः स्युः पार्थिवानां युधिष्ठिर ।
 ते वैवांशहराः सर्वे धर्मे परकृतेऽनघ ॥ २८
 सर्वाश्रमपदे ह्याहुर्गार्हस्थ्यं दीप्तनिर्णयम् ।
 पावनं पुरुषव्याघ्र यं वयं पर्युपास्महे ॥ २९
 आत्मोपमस्तु भूतेषु यो वै भवति मानवः ।
 न्यस्तदण्डो जितक्रोधः स प्रेत्य लभते सुखम् ॥ ३०
 धर्मोत्थिता सत्त्ववीर्या धर्मसेतुवटाकरा ।
 त्यागवाताध्वगा शीघ्रा नौस्त्वा संतारयिष्यति ॥ ३१
 यदा निवृत्तः सर्वस्मात्कामो योऽस्य हृदि स्थितः ।
 तदा भवति सत्त्वस्थस्ततो ब्रह्म समश्नुते ॥ ३२
 सुप्रसन्नस्तु भावेन योगेन च नराधिप ।
 धर्मं पुरुषशार्दूल प्राप्स्यसे पालने रतः ॥ ३३
 वेदाध्ययनशीलानां विप्राणां साधुकर्मणाम् ।
 पालने यत्नमातिष्ठ सर्वलोकस्य चानघ ॥ ३४
 वने चरति यो धर्ममाश्रमेषु च भारत ।
 रक्षया तच्छतगुणं धर्मं प्राप्नोति पार्थिवः ॥ ३५
 एष ते विविधो धर्मः पाण्डवश्रेष्ठ कीर्तितः ।
 अनुतिष्ठ त्वमेनं वै पूर्वैर्दृष्टं सनातनम् ॥ ३६
 चातुराश्रम्यमेकाग्रः चातुर्वर्ण्यं च पाण्डव ।
 धर्मं पुरुषशार्दूल प्राप्स्यसे पालने रतः ॥ ३७

इति श्रीमहाभारते शान्तिपर्वणि

षट्षष्टितमोऽध्यायः ॥ ६६ ॥

६७

युधिष्ठिर उवाच ।

चातुराश्रम्य उक्तोऽत्र चातुर्वर्ण्यस्तथैव च ।
 राष्ट्रस्य यत्कृत्यतमं तन्मे ब्रूहि पितामह ॥ १
 भीष्म उवाच ।
 राष्ट्रस्यैतत्कृत्यतमं राज्ञ एवाभिषेचनम् ।

अनिन्द्रमबलं राष्ट्रं दस्यवोऽभिभवन्ति च ॥ २
 अराजकेषु राष्ट्रेषु धर्मो न व्यवतिष्ठते ।
 परस्परं च खादन्ति सर्वथा धिगराजकम् ॥ ३
 इन्द्रमेनं प्रवृणुते यद्राजानमितिः श्रुतिः ।
 यथैवेन्द्रस्तथा राजा संपूज्यो भूतिमिच्छता ॥ ४
 नाराजकेषु राष्ट्रेषु वस्तव्यमिति वैदिकम् ।
 नाराजकेषु राष्ट्रेषु हव्यमग्निर्वहत्यपि ॥ ५
 अथ चेदभिवर्तेत राज्यार्थी बलवत्तरः ।
 असजकानि राष्ट्राणि हतराजानि वा पुनः ॥ ६
 प्रत्युद्रम्यामिपूज्यः स्यादेतदत्र सुमन्त्रितम् ।
 न हि पापात्पापतरमस्ति किञ्चिदराजकात् ॥ ७
 स चेत्समनुपश्येत समग्रं कुशलं भवेत् ।
 बलवान्हि प्रकुपितः कुर्यान्निःशेषतामपि ॥ ८
 भूयांसं लभते क्लेशं या गौर्भवति दुर्दुहा ।
 सुदुहा या तु भवति नैव तां क्लेशयन्त्युत ॥ ९
 यदत्तं प्रणमति न तस्संतापयन्त्युत ।
 यच्च स्वयं नतं दारु न तस्संतामयन्त्यपि ॥ १०
 एतयोपमया धीरः संनमेत बलीयसे ।
 इन्द्राय स प्रणमते नमते यो बलीयसे ॥ ११
 तस्माद्राजैव कर्तव्यः सततं भूतिमिच्छता ।
 न धनार्थो न दारार्थस्तेषां येषामराजकम् ॥ १२
 प्रीयते हि हरन्पापः परवित्तमराजके ।
 यदास्य उद्वरन्त्यन्ये तदा राजानमिच्छति ॥ १३
 पापा अपि तदा क्षेमं न लभन्ते कदाचन ।
 एकस्य हि द्वौ हरतो द्वयोश्च बहवोऽपरे ॥ १४
 अदासः क्रियते दासो ह्यियन्ते च बलात्क्रियः ।
 एतस्मात्कारणाद्देवाः प्रजापालान्प्रचक्रिरे ॥ १५
 राजा चेन्न भवेत्लोकै पृथिव्यां दण्डधारकः ।
 शूले मत्स्यानिवापक्ष्यन्दुर्वलान्बलवत्तराः ॥ १६
 अराजकाः प्रजाः पूर्वं विनेशुरिति नः श्रुतम् ।

पस्परं भक्षयन्तो मत्स्या इव जले कृशान् ॥ १७
 ताः समेत्य ततश्चक्रुः समयानिति नः श्रुतम् ।
 वाक्कूरो दण्डपरुषो यश्च स्यात्पारदारिकः ।
 यश्च नस्वमथादद्यात्त्याज्या नस्तादृशा इति ॥ १८
 विश्वासनार्थं वर्णानां सर्वेषामविशेषतः ।
 तास्तथा समयं कृत्वा समये नावतस्थिरे ॥ १९
 सहितास्तास्तदा जग्मुरसुखातीः पितामहम् ।
 धनीधरा विनश्यामो भगवन्नीधरं दिश ॥ २०
 यं पूजयेम संभूय यश्च नः परिपालयेत् ।
 ताभ्यो मनुं व्यादिदेश मनुर्नाभिननन्द ताः ॥ २१

मनुरुवाच ।

विभेमि कर्मणः क्रूराद्राज्यं हि भृशदुष्करम् ।
 विशेषतो मनुष्येषु मिथ्यावृत्तिषु नित्यदा ॥ २२

भीष्म उवाच ।

तमनुवधप्रजा मा भैः कर्मणैर्नो गमिष्यति ।
 पशूनामधिपञ्चाशद्विरण्यस्य तथैव च ।
 धान्यस्य दशमं भागं दास्यामः कोशवर्धनम् ॥ २३
 मृत्युयेन शस्त्रपत्रेण ये मनुष्याः प्रधानतः ।
 मरन्तं तेऽनुयास्यन्ति महेन्द्रमिव देवताः ॥ २४
 स त्वं ज्ञातबलो राजन्दुष्प्रधर्षः प्रतापवान् ।
 सुखे धास्यसि नः सर्वान्कुबेर इव नैर्ऋतान् ॥ २५
 यं च धर्मं चरिष्यन्ति प्रजा राज्ञा सुरक्षिताः ।
 एतुर्थं तस्य धर्मस्य त्वत्संस्थं नो भविष्यति ॥ २६
 तेन धर्मेण महता सुखलब्धेन भावितः ।
 पाण्डुस्मान्सर्वतो राजन्देवानिव शतक्रतुः ॥ २७
 विज्रयायाशु निर्याहि प्रतपन्नरिममानिव ।
 मानं विधम शत्रूणां धर्मो जयतु नः सदा ॥ २८
 न निर्ययौ महातेजा बलेन महता वृतः ।
 महाभिजनसंपन्नस्तेजसा प्रञ्जलत्रिव ॥ २९
 एष तां महिमां दृष्ट्वा महेन्द्रस्यैव देवताः ।

अपतत्रसिरे सर्वे स्वधर्मे च दधुर्मनः ॥ ३०
 ततो महीं परिययौ पर्जन्य इव वृष्टिमान् ।
 शमयन्सर्वतः पापान्स्वर्कमसु च योजयन् ॥ ३१
 एवं ये भूतिमिच्छेयुः पृथिव्यां मानवाः क्वचित् ।
 कुर्यु राजानमेवाग्रे प्रजानुग्रहकारणात् ॥ ३२
 नमस्येयुश्च तं भक्त्या शिष्या इव गुरुं सदा ।
 देवा इव सहस्राक्षं प्रजा राजानमन्तिके ॥ ३३
 सत्कृतं स्वजनेनेह परोऽपि बहु मन्यते ।
 स्वजनेन त्ववज्ञानं परे परिभवन्त्युत ॥ ३४
 राज्ञः परैः परिभवः सर्वेषामसुखावहः ।
 तस्माच्छत्रं च पत्रं च वासांस्याभरणानि च ॥ ३५
 भोजनान्यथ पानानि राज्ञे दनुर्गृहाणि च ।
 आसनानि च शय्याश्च सर्वोपकरणानि च ॥ ३६
 गुप्तात्मा स्याद्गुराधर्षः स्मितपूर्वाभिभाषिता ।
 आभाषितश्च मधुरं प्रतिभाषेत मानवान् ॥ ३७
 कृतज्ञो दृढभक्तिः स्यात्संविभागी जितेन्द्रियः ।
 ईक्षितः प्रतिवीक्षेत मृदु चर्जुं च वल्गु च ॥ ३८

इति श्रीमहाभारते शान्तिपर्वणि

सप्तषष्ठितमोऽध्यायः ॥ ६७ ॥

६८

युधिष्ठिर उवाच ।

किमाहुर्देवतं विप्रा राजानं भरतर्षभ ।
 मनुष्याणामधिपतिं तन्मे ब्रूहि पितामह ॥ १
 भीष्म उवाच ।
 अत्राप्युदाहरन्तीममितिहासं पुरातनम् ।
 बृहस्पतिं वसुमना यथा पप्रच्छ भारत ॥ २
 राजा वसुमना नाम कौसल्यो धीमतां वरः ।
 महर्षिं परिपप्रच्छ कृतप्रज्ञो बृहस्पतिम् ॥ ३
 सर्वं वैनयिकं कृत्वा विनयज्ञो बृहस्पतेः ।
 दक्षिणानन्तरो भूत्वा प्रणम्य विधिपूर्वकम् ॥ ४

विधिं पप्रच्छ राज्यस्य सर्वभूतहिते रतः ।
 प्रजानां हितमन्विच्छन्धर्ममूलं विशां पते ॥ ५
 केन भूतानि वर्धन्ते क्षयं गच्छन्ति केन च ।
 कमर्चन्तो महाप्राज्ञ सुखमत्यन्तमाप्नुयुः ॥ ६
 इति पृष्ठे महाराज्ञा कौसल्येनामितौजसा ।
 राजसत्कारमन्यप्रः शशंसास्मै बृहस्पतिः ॥ ७
 राजमूलो महाराज धर्मो लोकस्य लक्ष्यते ।
 प्रजा राजभयादेव न खादन्ति परस्परम् ॥ ८
 राजा ह्येवाखिलं लोकं समुदीर्णं समुत्सुकम् ।
 प्रसादयति धर्मेण प्रगाथा च विराजते ॥ ९
 यथा ह्यनुदये राजन्भूतानि शशिसूर्ययोः ।
 अन्वे तमसि मज्जेयुरपश्यन्तः परस्परम् ॥ १०
 यथा ह्यनुदके मत्स्या निराक्रन्दे विहंगमाः ।
 विहरेयुर्यथाकाममभिसृत्य पुनः पुनः ॥ ११
 विमथ्यातिक्रमेरंश्च विषह्यापि परस्परम् ।
 अभावमचिरेणैव गच्छेयुर्नात्र संशयः ॥ १२
 एवमेव विना राज्ञा विनश्येयुरिमाः प्रजाः ।
 अन्वे तमसि मज्जेयुरगोपाः पशवो यथा ॥ १३
 हरेयुर्वल्वन्तो हि दुर्बलानां परिग्रहान् ।
 ह्यनुर्व्यायच्छमानांश्च यदि राजा न पालयेत् ॥ १४
 यानं वस्त्रमलंकारान्तरत्नानि विविधानि च ।
 हरेयुः सहसा पापा यदि राजा न पालयेत् ॥ १५
 ममेदमिति लोकेऽस्मिन्न भवेत्संपरिग्रहः ।
 विश्वलोपः प्रवर्तेत यदि राजा न पालयेत् ॥ १६
 मातरं पितरं वृद्धमाचार्यमतिथिं गुरुम् ।
 क्लिभीयुरपि हिंस्युर्वा यदि राजा न पालयेत् ॥ १७
 पतेद्बहुविधं शस्त्रं बहुधा धर्मचारिषु ।
 अधर्मः प्रगृहीतः स्याद्यदि राजा न पालयेत् ॥ १८
 वधबन्धपरिक्लेशो नित्यमर्थवतां भवेत् ।
 ममत्वं च न विन्देयुर्द्यदि राजा न पालयेत् ॥ १९

अन्तश्चाकाशमेव स्याल्लोकोऽयं दस्युसाद्भवेत् ।
 पतेच्च नरकं घोरं यदि राजा न पालयेत् ॥ २०
 न योनिपोषो वर्तेत न कृषिर्न वणिक्पथः ।
 मज्जेद्धर्मस्त्रयी न स्याद्यदि राजा न पालयेत् ॥ २१
 न यज्ञाः संप्रवर्तेरन्विधिवत्स्वाप्रदक्षिणाः ।
 न विवाहाः समाजा वा यदि राजा न पालयेत् ॥
 न वृषाः संप्रवर्तेरन्न मध्येरंश्च गर्गराः ।
 घोषाः प्रणाशं गच्छेयुर्यदि राजा न पालयेत् ॥ २३
 त्रस्तमुद्विग्नहृदयं हाहाभूतमचेतनम् ।
 क्षणेन विनशेत्सर्वं यदि राजा न पालयेत् ॥ २४
 न संवत्सरसत्राणि तिष्ठेयुरकुतोभयाः ।
 विधिवद्दक्षिणावन्ति यदि राजा न पालयेत् ॥ २५
 ब्राह्मणाश्चतुरो वेदान्नाधीयेरंस्तपस्विनः ।
 विद्यास्नातास्तपःस्नाता यदि राजा न पालयेत् ॥ २६
 हस्तो हस्तं स मुष्णीयाद्भियेरन्सर्वसेतवः ।
 भयार्तं विद्रवेत्सर्वं यदि राजा न पालयेत् ॥ २७
 न लभेद्धर्मसंश्लेषं हतविग्रहतो जनः ।
 कर्ता स्वेच्छेन्द्रियो गच्छेद्यदि राजा न पालयेत् ॥
 अनयाः संप्रवर्तेन्भवेद्वै वर्णसंकरः ।
 दुर्भिक्षमाविशेद्राष्ट्रं यदि राजा न पालयेत् ॥ २९
 विवृत्य हि यथाकामं गृहद्वाराणि शेरते ।
 मनुष्या रक्षिता राज्ञा समन्तादकुतोभयाः ॥ ३०
 नाक्रुष्टं सहते कश्चित्कुनो हस्तस्य लङ्घनम् ।
 यदि राजा मनुष्येषु त्राता भवति धार्मिकः ॥ ३१
 स्त्रियश्चापुरुषा मार्गं सर्वालंकारभूषिताः ।
 निर्भयाः प्रतिपद्यन्ते यदा रक्षति भूमिपः ॥ ३२
 धर्ममेव प्रपद्यन्ते न हिंसन्ति परस्परम् ।
 अनुगृह्णन्ति चान्योन्यं यदा रक्षति भूमिपः ॥ ३३
 यजन्ते च त्रयो वर्णा महायज्ञैः पृथग्विधैः ।
 युक्ताश्चाधीयते शास्त्रं यदा रक्षति भूमिपः ॥ ३४

वार्तामूलो ह्ययं लोकस्त्रय्या वै धार्यते सदा ।
 तत्सर्वं वर्तते सम्यग्यदा रक्षति भूमिपः ॥ ३५
 यदा राजा पुरं श्रेष्ठामादाय वहति प्रजाः ।
 बहता बलयोगेन तदा लोकः प्रसीदति ॥ ३६
 यस्याभावे च भूतानामभावः स्यात्समन्ततः ।
 भावे च भावो नित्यः स्यात्कस्तं न प्रतिपूजयेत् ॥
 तस्य यो वहते भारं सर्वलोकसुखाग्रहम् ।
 तिष्ठेत्प्रियद्विते राज्ञ उभौ लोकौ हि यो जयेत् ॥
 वस्तस्य पुरुषः पापं मनसाप्यनुचिन्तयेत् ।
 असंशयमिह छिष्टः प्रेत्यापि नरकं पतेत् ॥ ३९
 न हि जात्ववमन्तव्यो मनुष्य इति भूमिपः ।
 महती देवता ह्येषा नररूपेण तिष्ठति ॥ ४०
 कुस्ते पञ्च रूपाणि कालयुक्तानि यः सदा ।
 भवत्यग्निस्तथादित्यो मृत्युर्वैश्रवणो यमः ॥ ४१
 यदा ह्यासीदतः पापान्दहत्युत्रेण तेजसा ।
 मिथ्योपचरितो राजा तदा भवति पावकः ॥ ४२
 यदा पश्यति चारेण सर्वभूतानि भूमिपः ।
 क्षेमं च कृत्वा प्रजति तदा भवति भास्करः ॥ ४३
 अशुचींश्च यदा क्रुद्धः क्षिणोति शतशो नरान् ।
 सपुत्रपौत्रान्सानातर्यास्तदा भवति सोऽन्तकः ॥ ४४
 यदा त्वधार्मिकान्सर्वास्तीक्ष्णैर्दण्डैर्नियच्छति ।
 धार्मिकांश्चानुगृह्णाति भवत्यथ यमस्तदा ॥ ४५
 यदा तु धनधाराभिस्त्पर्यथत्युपकारिणः ।
 आच्छिनन्ति च रत्नानि विविधान्यपकारिणाम् ॥
 श्रियं ददाति कस्मैचित्कस्माच्चिदपकर्षति ।
 तदा वैश्रवणो राजर्ल्लोके भवति भूमिपः ॥ ४७
 नास्यापवादे स्यातव्यं दक्षेणाच्छिष्टकर्मणा ।
 धर्म्यमाकाङ्क्षता लाभमीश्वरस्यानसूयता ॥ ४८
 न हि राज्ञः प्रतीपानि कुर्वन्मुखमधामुथात् ।
 पुत्रो भ्राता वयस्यो वा यद्यप्यात्मसमो भवेत् ॥ ४९

कुर्यात्कृष्णगतिः शेषं ज्वलितोऽनिलसारथिः ।
 न तु राज्ञामिपन्नस्य शेषं कचन विद्यते ॥ ५०
 तस्य सर्वाणि रक्ष्याणि दूरतः परिवर्जयेत् ।
 मृत्योरिव जुगुप्सेत राजस्वहरणान्नरः ॥ ५१
 नश्येदभिमृशन्सद्यो मृगः कृतमिव स्पृशन् ।
 आत्मस्वमिव संरक्षेत्राजस्वमिह बुद्धिमान् ॥ ५२
 महान्तं नरकं घोरमप्रतिष्ठमचेतसः ।
 पतन्ति चिररात्राय राजवित्तापहारिणः ॥ ५३
 राजा भोजो विराट् सम्राट् क्षत्रियो भूपतिर्नृपः ।
 य एवं स्तूयते शब्दैः कस्तं नार्चितुमिच्छति ॥ ५४
 तस्माद्बुभूषुर्नियतो जितात्मा संयतेन्द्रियः ।
 मेधावी स्मृतिमान्दक्षः संश्रयेत् महीपतिम् ॥ ५५
 कृतज्ञं प्राज्ञमक्षुद्रं दृढभक्तिं जितेन्द्रियम् ।
 धर्मनित्यं स्थितं स्थित्यां मन्त्रिणं पूजयेन्नृपः ॥ ५६
 दृढभक्तिं कृतप्रज्ञं धर्मज्ञं संयतेन्द्रियम् ।
 शूरमक्षुद्रकर्माणं निपिद्धजनमाश्रयेत् ॥ ५७
 राजा प्रगल्भं पुरुषं करोति
 राजा कृशं बृंहयते मनुष्यम् ।
 राजामिपन्नस्य कुतः सुखानि
 राजाभ्युपेतं सुखिनं करोति ॥ ५८
 राजा प्रजानां हृदयं मरीयो
 गतिः प्रतिष्ठा सुखमुत्तमं च ।
 यमाश्रिता लोकमिमं परं च
 जयन्ति सम्यक्पुरुषा नरेन्द्रम् ॥ ५९
 नराधिपश्चाप्यनुशिष्य मेदिनीं
 दमेन सत्येन च सौहृदेन ।
 महद्भिरिष्ट्वा क्रतुभिर्महायशा-
 स्त्रिविष्टपे स्थानमुपैति सत्कृतम् ॥ ६०
 स एवमुक्तो गुरुरा कौसल्यो राजसत्तमः ।

प्रयत्नात्कृतवान्वीरः प्रजानां परिपालनम् ॥ ६१

इति श्रीमहाभारते शान्तिपर्वणि

अष्टषष्टितमोऽध्यायः ॥ ६८ ॥

६९

युधिष्ठिर उवाच ।

पार्थिवेन विशेषेण किं कार्यमवशिष्यते ।

कथं रक्ष्यो जनपदः कथं रक्ष्याश्च शत्रवः ॥ १

कथं चारं प्रयुञ्जीत वर्णान्विश्वासयेत्कथम् ।

कथं भृत्यान्कथं दारान्कथं पुत्रांश्च भारत ॥ २

भीष्म उवाच ।

राजवृत्तं महाराज शृणुष्यावहितोऽखिलम् ।

यत्कार्यं पार्थिवेनादौ पार्थिवप्रकृतेन वा ॥ ३

आत्मा जेयः सदा राज्ञा ततो जेयाश्च शत्रवः ।

अजितात्मा नरपतिर्विजयेत कथं रिपून् ॥ ४

एतावानात्मविजयः पञ्चवर्गविनिग्रहः ।

जितेन्द्रियो नरपतिर्बाधितुं शक्नुयादरीन् ॥ ५

न्यसेत गुल्मान्दुर्गेषु संधौ च कुरुनन्दन ।

नगरोपवने चैव पुरोद्यानेषु चैव ह ॥ ६

संस्थानेषु च सर्वेषु पुरेषु नगरस्य च ।

मध्ये च नरशार्दूल तथा राजनिवेशने ॥ ७

प्रणिधींश्च ततः कुर्याज्जडान्धवधिराकृतीन् ।

पुंसः परीक्षितान्प्राज्ञान्क्षुत्पिपासातपक्षमान् ॥ ८

अमात्येषु च सर्वेषु मित्रेषु त्रिविधेषु च ।

पुत्रेषु च महाराज प्रणिदध्यात्समाहितः ॥ ९

पुरे जनपदे चैव तथा सामन्तराजसु ।

यथा न विद्युरन्योन्यं प्रणिधेयास्तथा हि ते ॥ १०

चारांश्च विद्यात्प्रहितान्परेण भरतर्षभ ।

आपणेषु विहारेषु समवायेषु भिक्षुषु ॥ ११

आरामेषु तथोद्याने पण्डितानां समागमे ।

वेशेषु चत्वरे चैव सभास्वावसथेषु च ॥ १२

एवं विहन्याच्चारेण परचारं विचक्षणः ।

चारेण विहितं सर्वं हतं भवति पाण्डव ॥ १३

यदा तु हीनं नृपतिर्विद्यादात्मानमात्मना ।

अमात्यैः सह संमन्य कुर्यात्संधिं बलीयसा ॥ १४

अज्ञायमानो हीनत्वे कुर्यात्संधिं परेण वै ।

लिप्सुर्वा कंचिदेवार्थं त्वरमाणो विचक्षणः ॥ १५

गुणवन्तो महोत्साहा धर्मज्ञाः साधवश्च ये ।

संदधीत नृपस्तैश्च राष्ट्रं धर्मेण पालयन् ॥ १६

उच्छिद्यमानमात्मानं ज्ञात्वा राजा महामतिः ।

पूर्वापकारिणो हन्याल्लोकद्विष्टांश्च सर्वशः ॥ १७

यो नोपकर्तुं शक्नोति नापकर्तुं महीपतिः ।

अशक्यरूपश्चोद्धर्तुमुपेक्ष्यस्तादृशो भवेत् ॥ १८

यात्रां यायाद्विज्ञातमनाःकन्दमनन्तरम् ।

व्यासक्तं च प्रमत्तं च दुर्बलं च विचक्षणः ॥ १९

यात्रामाज्ञापयेद्द्वीरः कल्प्यपुष्टवली सुखी ।

पूर्वं कृत्वा विधानं च यात्रायां नगरे तथा ॥ २०

न च वश्यो भवेदस्य नृपो यद्यपि वीर्यवान् ।

हीनश्च बलवीर्याभ्यां कर्शयंस्तं परावसेत् ॥ २१

राष्ट्रं च पीडयेत्तस्य शस्त्राग्निविषमूर्छनैः ।

अमात्यबलभानां च विवादांस्तस्य कारयेत् ।

वर्जनीयं सदा युद्धं राज्यकामेन धीमता ॥ २२

उपायैस्त्रिभिराज्ञानमर्धस्याह बृहस्पतिः ।

सान्त्वेनानुप्रदानेन भेदेन च नराधिप ।

यमर्थं शक्नुयात्प्राप्तुं तेन तुष्येद्धि पण्डितः ॥ २३

आददीत बलिं चैव प्रजाभ्यः कुरुनन्दन ।

षड्भागमितप्रज्ञस्तासामेवाभिगुप्तये ॥ २४

दशधर्मगतेभ्यो यद्दसु बह्वल्पमेव च ।

तन्नाददीत सहसा पौराणां रक्षणाय वै ॥ २५

यथा पुत्रास्तथा पौरा द्रष्टव्यास्ते न संशयः ।

भक्तिश्चैषां प्रकर्तव्या व्यवहारे प्रदर्शिते ॥ २६

सुतं च स्थापयेद्राजा प्राज्ञं सर्वार्थदर्शिनं ।
 व्यवहारेषु सततं तत्र राज्यं व्यवस्थितम् ॥ २७
 आकरे व्यपे शुक्ले तरे नामवने तथा ।
 न्यसेदमात्यान्नृपतिः स्थापान्वा पुरुषान्हितान् ॥ २८
 सम्यग्दण्डधरो नित्यं राजा धर्ममवाप्नुयात् ।
 नृपस्य सततं दण्डः सम्यग्धर्मे प्रशस्यते ॥ २९
 वेदवेदाङ्गवित्पाज्ञः सुतपस्वी नृरो भवेत् ।
 दनशीलश्च सततं यज्ञशीलश्च भारत ॥ ३०
 ष्ठे गुणाः समस्ताः स्युर्नृपस्य सततं स्थिराः ।
 क्रियालोपे तु नृपतेः कुतः स्वर्गः कुतो यशः ॥ ३१
 वदा तु पीडितो राजा भवेद्राज्ञा बलीयसा ।
 विधा त्वाक्रन्द्य मित्राणि विधानमुपकल्पयेत् ॥ ३२
 षोडशसेन मार्गेषु ग्रामानुत्थापयेदपि ।
 प्रवेशयेच्च तान्सर्वांश्शाखानगरकेष्वपि ॥ ३३
 वै गुप्ताश्चैव दुर्गाश्च देशास्तेषु प्रवेशयेत् ।
 रत्नितो बलमुख्यांश्च सान्त्वयित्वा पुनः पुनः ॥ ३४
 सत्याभिहारं कुर्याच्च स्वयमेव नराधिपः ।
 असंभवे प्रवेशस्य दाहयेदग्निना भृशम् ॥ ३५
 हेत्रस्येषु च सस्येषु शत्रोरुपजपेन्नरान् ।
 विनाशयेद्वा सर्वस्यं बलेनाथ स्वकेन वै ॥ ३६
 वदीषु मार्गेषु सदा संक्रमानवसादयेत् ।
 बलं निस्त्रावयेत्सर्वमनिस्त्राव्यं च दूषयेत् ॥ ३७
 दाहयेनायतीभिश्च विवदन्भूम्यनन्तरम् ।
 प्रतीघातः परस्याजौ मित्रकालेऽप्युपस्थिते ॥ ३८
 दुर्गाणां चाभितो राजा मूलच्छेदं प्रकाशयेत् ।
 सर्वेषां क्षुद्रवृक्षाणां चैत्यवृक्षान्विर्वर्जयेत् ॥ ३९
 वृद्धानां च वृक्षाणां शाखाः प्रच्छेदयेत्तथा ।
 त्वानां सर्वथा वर्ज्यमपि पत्रस्य पातनम् ॥ ४०
 कण्ठीः कारयेत्सम्यगाकाशजननीस्तथा ।
 आपुरयेच्च परिखाः स्थाणुनक्रझपाकुलाः ॥ ४१

कडङ्गद्वारकाणि स्युरुच्छ्वासाथे पुरस्य ह ।
 तेषां च द्वारवद्भुक्तिः कार्या सर्वात्मना भवेत् ॥ ४२
 द्वारेषु च गुरुण्येव यन्त्राणि स्थापयेत्सदा ।
 आरोपयेच्छतघ्नीश्च स्वाधीनानि च कारयेत् ॥ ४३
 काष्ठानि चाभिहार्याणि तथा कूपांश्च खानयेत् ।
 संशोधयेत्तथा कूपान्कृतान्पूर्वं पयोर्धिभिः ॥ ४४
 तृणच्छन्नानि वेरमानि पङ्केनापि प्रलेपयेत् ।
 निर्हरेच्च तुणं मासे चैत्रे वह्निभयात्पुरः ॥ ४५
 नक्तमेव च भक्तानि पाचयेत् नराधिपः ।
 न दिवाग्निर्वलेद्देहे वर्जयित्वाग्निहोत्रिकम् ॥ ४६
 कर्मारारिष्टशालासु ज्वलेद्भिः समाहितः ।
 गृहाणि च प्रविश्याथ विधेयः स्याद्भुताशनः ॥ ४७
 महादण्डश्च तस्य स्याद्यस्याग्निर्वै दिवा भवेत् ।
 प्रघोषयेदथैवं च रक्षणार्थं पुरस्य वै ॥ ४८
 भिक्षुकांश्चाक्रिकांश्चैव क्षीवोन्मत्तान्कुशीलवान् ।
 बाह्यान्कुर्यान्नरश्रेष्ठ दोषाय स्युर्हि तेऽन्यथा ॥ ४९
 चत्वरेषु च तीर्थेषु सभास्त्रावसथेषु च ।
 यथार्हवर्णं प्रणिधिं कुर्यात्सर्वत्र पार्थिवः ॥ ५०
 विशालान् राजमार्गांश्च कारयेत् नराधिपः ।
 प्रपाश्च विपणीश्चैव यथोद्देशं समादिशेत् ॥ ५१
 भाण्डागारायुधागारान्धान्यागारांश्च सर्वशः ।
 अश्यागारान्जागारान्बलाधिकरणानि च ॥ ५२
 परिखाश्चैव कौरव्य प्रतोलीः संकटानि च ।
 न जातु कश्चित्पश्येत्तु गुह्यमेतन्मुधिष्ठिर ॥ ५३
 अथ संनिचयं कुर्याद्राजा परबलादितः ।
 तैलं मधु घृतं सस्यमौषधानि च सर्वशः ॥ ५४
 अङ्गारकुशमुल्लानां पलाशशरपर्णिनाम् ।
 यवसेन्धनदिग्धानां कारयेत् च संचयान् ॥ ५५
 आयुधानां च सर्वेषां शक्यवृष्टिप्रासवर्मणाम् ।
 संचयानेवमादीनां कारयेत् नराधिपः ॥ ५६

औषधानि च सर्वाणि मूलानि च फलानि च ।
 चतुर्विधांश्च वैद्यान्वै संगृहीयाद्विशेषतः ॥ ५७
 नटाश्च नर्तकाश्चैव मल्ला मायाविनस्तथा ।
 शोभयेयुः पुरवरं मोदयेयुश्च सर्वशः ॥ ५८
 यतः शङ्का भवेच्चापि भृत्यतो वापि मञ्जितः ।
 पौरैर्भ्यो नृपतेर्वापि स्वाधीनान्कारयेत तान् ॥ ५९
 कृते कर्मणि राजेन्द्र पूजयेद्द्वनसंचयैः ।
 मानेन च यथार्हेण सान्त्वेन विविधेन च ॥ ६०
 निर्वेदयित्वा तु परं हत्वा वा कुरुनन्दन ।
 गतानृण्यो भवेद्राजा यथा शास्त्रेषु दर्शितम् ॥ ६१
 राज्ञा सप्तैव रक्ष्याणि तानि चापि निबोध मे ।
 आत्माभ्रातृश्च कोशश्च दण्डो मित्राणि चैव हि ॥ ६२
 तथा जनपदश्चैव पुरं च कुरुनन्दन ।
 एतत्सप्तात्मकं राज्यं परिपाल्यं प्रयत्नतः ॥ ६३
 षाड्गुण्यं च त्रिवर्गं च त्रिवर्गमपरं तथा ।
 यो वेत्ति पुरुषव्याघ्र स भुनक्ति महीमिमाम् ॥ ६४
 षाड्गुण्यमिति यत्प्रोक्तं तन्निबोध युधिष्ठिर ।
 संधायासनमित्येव यात्रासंधानमेव च ॥ ६५
 विगृह्यासनमित्येव यात्रां संपरिगृह्य च ।
 द्वैधीभावस्तथान्येषां संश्रयोऽथ परस्य च ॥ ६६
 त्रिवर्गश्चापि यः प्रोक्तस्तमिहैकमनाः शृणु ।
 क्षयः स्थानं च वृद्धिश्च त्रिवर्गमपरं तथा ॥ ६७
 धर्मश्चार्थश्च कामश्च सेवितव्योऽथ कालतः ।
 धर्मेण हि महीपालश्चिरं पालयते महीम् ॥ ६८
 अस्मिन्नर्थे च यौ श्लोकौ गीतावङ्गिरसा स्वयम् ।
 यादवीपुत्र भद्रं ते श्रोतुमर्हसि तावपि ॥ ६९
 कृत्वा सर्वाणि कार्याणि सम्यक्संपाल्य मेदिनीम् ।
 पालयित्वा तथा पौरान्परत्र मुखमेधते ॥ ७०
 किं तस्य तपसा राज्ञः किं च तस्याध्वरैरपि ।

अपालिताः प्रजा यस्य सर्वा धर्मविनाकृताः ॥ ७१

इति श्रीमहाभारते शान्तिपर्वणि

एकोनसप्ततितमोऽध्यायः ॥ ६९ ॥

७०

युधिष्ठिर उवाच ।

दण्डनीतिश्च राजा च समस्तौ तावुभावपि ।
 कस्य किं कुर्वतः सिद्धयै तन्मे ब्रूहि पितामह ॥ १
 भीष्म उवाच ।
 महाभाग्यं दण्डनीत्याः सिद्धैः शब्दैः सहेतुकैः ।
 शृणु मे शंसतो राजन्वथावदिह भारत ॥ २
 दण्डनीतिः स्वधर्मेभ्यश्चातुर्वर्ण्यं नियच्छति ।
 प्रयुक्ता स्वामिना सम्यगधर्मेभ्यश्च यच्छति ॥ ३
 चातुर्वर्ण्ये स्वधर्मस्थे मर्यादानामसंकरे ।
 दण्डनीतिकृते क्षेमे प्रजानामकुतोभये ॥ ४
 सोमे प्रयत्नं कुर्वन्ति त्रयो वर्णा यथाविधि ।
 तस्माद्देवमनुष्याणां सुखं विद्धि समाहितम् ॥ ५
 कालो वा कारणं राज्ञो राजा वा कालकारणम् ।
 इति ते संशयो मा भूद्राजा कालस्य कारणम् ॥ ६
 दण्डनीत्या यदा राजा सम्यक्काल्त्वेन वर्तते ।
 तदा कृतयुगं नाम कालः श्रेष्ठः प्रवर्तते ॥ ७
 भवेत्कृतयुगे धर्मो नाधर्मो विद्यते क्वचित् ।
 सर्वेषामेव वर्णानां नाधर्मो रमते मनः ॥ ८
 योगक्षेमाः प्रवर्तन्ते प्रजानां नात्र संशयः ।
 वैदिकानि च कर्माणि भवन्त्यविगुणान्युत ॥ ९
 ऋतवश्च सुखाः सर्वे भवन्त्युत निरामयाः ।
 प्रसीदन्ति नराणां च स्वरवर्णमनांसि च ॥ १०
 व्याधयो न भवन्त्यत्र नाल्पायुर्दृश्यते नरः ।
 विधवा न भवन्त्यत्र नृशंसो नाभिजायते ॥ ११
 अकृष्टपचया पृथिवी भवन्त्योषधयस्तथा ।
 त्वक्पत्रफलमूलानि कीर्यवन्ति भवन्ति च ॥ १२

नाथर्मो विद्यते तत्र धर्म एव तु केवलः ।
 इति कार्तियुगानेतागुणान्विद्धि युधिष्ठिर ॥ १३
 दण्डनीत्या यदा राजा त्रीनंशाननुवर्तते ।
 चतुर्थमंशमुत्सृज्य तदा त्रेता प्रवर्तते ॥ १४
 अशुभस्य चतुर्थांशकीनंशाननुवर्तते ।
 कृष्टपचैव पृथिवी भवन्त्योषधयस्तथा ॥ १५
 अर्धं त्यक्त्वा यदा राजा नीत्यर्धमनुवर्तते ।
 तस्तु द्वापरं नाम स कालः संप्रवर्तते ॥ १६
 अशुभस्य तदा अर्धं द्वावंशावनुवर्तते ।
 कृष्टपचैव पृथिवी भवत्यल्पफला तथा ॥ १७
 दण्डनीतिं परित्यज्य यदा कास्मर्येन भूमिपः ।
 प्रजा क्लिशात्ययोगेन प्रविश्यति तदा कलिः ॥ १८
 कलावधर्मो भूयिष्ठं धर्मो भवति तु क्वचित् ।
 सर्वेषामेव वर्णानां स्वधर्माद्भवते मनः ॥ १९
 शूद्रा भिक्षेण जीवन्ति ब्राह्मणाः परिचर्यया ।
 योगक्षेमस्य नाशश्च वर्तते वर्णसंकरः ॥ २०
 वैदिकानि च कर्माणि भवन्ति विगुणान्युत ।
 श्रुतयो नसुखाः सर्वे भवन्त्यामयिनस्तथा ॥ २१
 हसन्ति च मनुष्याणां स्वरवर्णमनांस्युत ।
 व्याधयश्च भवन्त्यत्र म्रियन्ते चागतायुषः ॥ २२
 विधवाश्च भवन्त्यत्र नृशंसा जायते प्रजा ।
 क्वचिद्वर्षति पर्जन्यः क्वचित्सस्यं प्ररोहति ॥ २३
 रसाः सर्वे क्षयं यान्ति यदा नेच्छति भूमिपः ।
 प्रजाः संरक्षितुं सम्यग्दण्डनीतिसमाहितः ॥ २४
 राजा कृतयुगास्रष्टा त्रेताया द्वापरस्य च ।
 गुणस्य च चतुर्थस्य राजा भवति कारणम् ॥ २५
 कृतस्य करणाद्राजा स्वर्गमत्यन्तमभ्रुते ।
 त्रेतायाः करणाद्राजा स्वर्गं नात्यन्तमभ्रुते ॥ २६
 प्रवर्तनाद्वापरस्य यथाभागमुपाभ्रुते ।
 क्लेशः प्रवर्तनाद्राजा पापमत्यन्तमभ्रुते ॥ २७

ततो वसति दुष्कर्मा नरके शाश्वतीः समाः ।
 प्रजानां कल्मषे मग्नोऽकीर्तिं पापं च विन्दति ॥ २८
 दण्डनीतिं पुरस्कृत्य विजानन्क्षत्रियः सदा ।
 अनवाप्तं च लिप्सेत लब्धं च परिपालयेत् ॥ २९
 लोकस्य सीमन्तकरी मर्यादा लोकभावनी ।
 सम्यङ्गीता दण्डनीतिर्यथा माता यथा पिता ॥ ३०
 यस्यां भवन्ति भूतानि तद्विद्धि भरतर्षभ ।
 एष एव परो धर्मो यद्राजा दण्डनीतिमान् ॥ ३१
 तस्मात्कौरव्य धर्मेण प्रजाः पालय नीतिमान् ।
 एवंवृत्तः प्रजा रक्षन्स्वर्गं जेतासि दुर्जयम् ॥ ३२

इति श्रीमहाभारते शान्तिपर्वणि

सप्ततितमोऽध्यायः ॥ ७० ॥

७१

युधिष्ठिर उवाच ।

केन वृत्तेन वृत्तज्ञ वर्तमानो महीपतिः ।
 सुखेनार्थान्मुखोदर्कानिह च प्रेय चाप्रुयात् ॥ १

भीष्म उवाच ।

इयं गुणानां षट्त्रिंशत्षट्त्रिंशद्गुणसंयुता ।
 यान्गुणांस्तु गुणोपेतः कुर्वन्गुणमवाप्रुयात् ॥ २
 चरेद्धर्मनिकटुको मुखेत्स्नेहं न नास्तिकः ।
 अनृशंसश्चरेदर्थं चरेत्काममनुद्धतः ॥ ३
 प्रियं ब्रूयादकृपणः शूरः स्यादविकल्पनः ।
 दाता नापात्रवर्षी स्यात्प्रगल्भः स्यादनिष्टुरः ॥ ४
 संदधीत न चानार्यैर्विगृहीयात्र बन्धुभिः ।
 नानाप्रैः कारयेच्चारं कुर्यात्कार्यमपीडया ॥ ५
 अर्थान्ब्रूयात्र चासत्सु गुणान्ब्रूयात्र चात्मनः ।
 आदद्यात्र च साधुभ्यो नासत्पुरुषमाश्रयेत् ॥ ६
 नापरीक्ष्य नयेद्दण्डं न च मन्त्रं प्रकाशयेत् ।
 विसृजेत्र च लुब्धेभ्यो विश्वसेनापकारिषु ॥ ७

अनीर्षुर्गुप्तदारः स्याच्चोक्षः स्यादघृणी नृपः ।
 छियं सेवेत नात्यर्थं मृष्टं भुञ्जीत नाहितम् ॥ ८
 अस्तब्धः पूजयेन्मान्यान्मुरुन्सेवेदमायया ।
 अर्चेद्देवान्नदम्भेन श्रियमिच्छेदकुत्सिताम् ॥ ९
 सेवेत प्रणयं हित्वा दक्षः स्यान्न त्वक्कालवित् ।
 सान्त्वयेन्न च भोगार्थमनुगृह्णन्न चाक्षिपेत् ॥ १०
 प्रहरेन्न त्वविज्ञाय हत्वा शत्रून् शेषयेत् ।
 क्रोधं कुर्यान्न चाकस्मान्मृदुः स्यान्नापकारिषु ॥ ११
 एवं चरस्व राज्यस्थो यदि श्रेय इहेच्छसि ।
 अतोऽन्यथा नरपतिर्भयमृच्छत्यनुत्तमम् ॥ १२
 इति सर्वान्गुणानेतान्यथोक्तान्योऽनुवर्तते ।
 अनुभूयेह भद्राणि प्रेत्य स्वर्गे महीयते ॥ १३

वैशंपायन उवाच ।

इदं वचः शान्तनवस्य शुश्रुवा-
 न्युधिष्ठिरः पाण्डवमुख्यसंवृतः ।
 तदा ववन्दे च पितामहं नृपो
 यथोक्तमेतच्च चकार बुद्धिमान् ॥ १४

इति श्रीमहाभारते शान्तिपर्वणि

एकसप्ततितमोऽध्यायः ॥ ७१ ॥

७२

युधिष्ठिर उवाच ।

कथं राजा प्रजा रक्षन्नाधिबन्धेन युज्यते ।
 धर्मे च नापराप्नोति तन्मे ब्रूहि पितामह ॥ १
 भीष्म उवाच ।
 समासेनैव ते तात धर्मान्विद्व्यामि निश्चितान् ।
 विस्तरेण हि धर्माणां न जात्वन्तमवाप्रयात् ॥ २
 धर्मनिष्ठाञ्छ्रुतवतो वेदव्रतसमाहितात् ।
 अर्चितान्वाससेयथास्वं गृहे गुणवतो द्विजान् ॥ ३
 प्रत्युत्थायोपसंगृह्य चरणावभिवाद्य च ।

अथ सर्वाणि कुर्वीथाः कार्याणि सपुरोहितः ॥ ४
 धर्मकार्याणि निर्वर्त्य मङ्गलानि प्रयुज्य च ।
 ब्राह्मणान्वाचयेथास्त्वमर्थसिद्धिजयाशिषः ॥ ५
 आर्जवेन च संपन्नो धृत्या बुद्ध्या च भारत ।
 अर्थार्थं परिगृह्णीयात्कामक्रोधौ च वर्जयेत् ॥ ६
 कामक्रोधौ पुरस्कृत्य योऽर्थं राजानुतिष्ठति ।
 न स धर्मं न चाप्यर्थं परिगृह्णाति बालिशः ॥ ७
 मा स्म लुब्धांश्च मूर्खांश्च कामे चार्थेषु यूयुजः ।
 अलुब्धान्बुद्धिसंपन्नान्सर्वकर्मसु योजयेत् ॥ ८
 मूर्खो ह्यधिकृतोऽर्थेषु कार्याणामविशारदः ।
 प्रजाः क्लिआत्ययोगेन कामद्वेषसमन्वितः ॥ ९
 बलिपष्टेन शुल्केन दण्डेनाथापराधिनाम् ।
 शास्त्रनीतेन लिप्सेथा वेतनेन धनागमम् ॥ १०
 दापयित्वा करं धर्म्यं राष्ट्रं नित्यं यथाविधि ।
 अशेषान्कल्पयेद्राजा योगक्षेमानतन्द्रितः ॥ ११
 गोपायितारं दातारं धर्मनित्यमतन्द्रितम् ।
 अकामद्वेषसंयुक्तमनुरज्यन्ति मानवाः ॥ १२
 मा स्माधर्मेण लाभेन लिप्सेथास्त्वं धनागमम् ।
 धर्मार्थावधुवौ तस्य योऽपशास्त्रपरो भवेत् ॥ १३
 अपशास्त्रपरो राजा संचयान्नाधिगच्छति ।
 अस्थाने चास्य तद्वित्तं सर्वमेव विनश्यति ॥ १४
 अर्थमूलोऽपहिंसां च कुरुते स्वयमात्मनः ।
 करैरशास्त्रदृष्टैर्हि मोहात्संपीडयन्प्रजाः ॥ १५
 ऊधश्चिच्छन्द्याद्धि यो धेन्वाः क्षीरार्थी न लभेत्पयः ।
 एवं राष्ट्रमयोगेन पीडितं न विवर्धते ॥ १६
 यो हि दोग्ध्रीमुपास्ते तु स नित्यं लभते पयः ।
 एवं राष्ट्रमुपायेन भुञ्जानो लभते फलम् ॥ १७
 अथ राष्ट्रमुपायेन भुज्यमानं सुरक्षितम् ।
 जनयत्यतुलां नित्यं कोशवृद्धिं युधिष्ठिर ॥ १८
 दोग्धि धान्यं हिरण्यं च प्रजा राज्ञि सुरक्षिता ।

नित्यं स्वेभ्यः परेभ्यश्च तृप्ता माता यथा पयः ॥ १९
 मालाकारोपमो राजन्भव माङ्गारिकोपमः ।
 तथा युक्तश्चिरं राष्ट्रं भोक्तुं शक्यसि पालयन् ॥ २०
 परचक्राभियानेन यदि ते स्याद्धनक्षयः ।
 अथ सान्निव लिप्सेथा धनमब्राह्मणेषु यत् ॥ २१
 मा स्म ते ब्राह्मणं दृष्ट्वा धनस्थं प्रचलेन्मनः ।
 अन्त्यायामप्यवस्थायां किमु स्फीतस्य भारत ॥ २२
 धनानि तेभ्यो दद्यास्त्वं यथाशक्ति यथार्हतः ।
 सान्त्वयन्परिरक्षंश्च स्वर्गमाप्स्यसि दुर्जयम् ॥ २३
 एवं धर्मेण वृत्तेन प्रजास्त्वं परिपालयन् ।
 स्वतं पुण्यं यशोवन्तं प्राप्स्यसे कुरुनन्दन ॥ २४
 धर्मेण व्यवहारेण प्रजाः पालय पाण्डव ।
 युधिष्ठिर तथा युक्तो नाधिबन्धेन योक्ष्यसे ॥ २५
 एष एव परो धर्मो यद्राजा रक्षते प्रजाः ।
 भूतानां हि यथा धर्मं रक्षणं च परा दया ॥ २६
 तस्मादेवं परं धर्मं मन्यन्ते धर्मकोविदाः ।
 यद्राजा रक्षणे युक्तो भूतेषु कुरुते दयाम् ॥ २७
 यद्वा कुरुते पापमरक्षन्भयतः प्रजाः ।
 राजा वर्षसहस्रेण तस्यान्तमधिगच्छति ॥ २८
 यद्वा कुरुते पुण्यं प्रजा धर्मेण पालयन् ।
 दश वर्षसहस्राणि तस्य भुङ्क्ते फलं दिवि ॥ २९
 ख्लिष्टिः स्वधीतिः सुतपा लोकाञ्जयति यावतः ।
 क्षणेन तानवाप्नोति प्रजा धर्मेण पालयन् ॥ ३०
 एवं धर्मं प्रयत्नेन कौन्तेय परिपालयन् ।
 इह पुण्यफलं लब्ध्वा नाधिबन्धेन योक्ष्यसे ॥ ३१
 स्त्रीलोके च महतीं श्रियं प्राप्स्यसि पाण्डव ।
 असंभवश्च धर्माणामीदृशानामराजसु ।
 तस्माद्वाजैव नान्योऽस्ति यो महत्फलमाप्नुयात् ॥ ३२
 स राज्यमृद्धिमत्प्राप्य धर्मेण परिपालयन् ।

इन्द्रं तर्पय सोमेन कामैश्च सुहृदो जनान् ॥ ३३

इति श्रीमहाभारते शान्तिपर्वणि

द्विसप्ततितमोऽध्यायः ॥ ७२ ॥

७३

भीष्म उवाच ।

य एव तु सतो रक्षेदसतश्च निवर्हयेत् ।
 स एव राजा कर्तव्यो राजन्राजपुरोहितः ॥ १
 अत्राप्युदाहरन्तीममितिहासं पुरातनम् ।
 पुरुरवस ऐलस्य संवादं मातरिश्चनः ॥ २

ऐल उवाच ।

कुतः खिद्राह्मणो जातो वर्णाश्चापि कुतस्त्रयः ।
 कस्माच्च भवति श्रेयानेतद्वायो विचक्ष्व मे ॥ ३

वायुरुवाच ।

ब्रह्मणो मुखतः सृष्टो ब्राह्मणो राजसत्तम ।
 बाहुभ्यां क्षत्रियः सृष्ट ऊरुभ्यां वैश्य उच्यते ॥ ४
 वर्णानां परिचर्यार्थं त्रयाणां पुरुषर्षभ ।
 वर्णश्चतुर्थः पश्चात्तु पद्भ्यां शूद्रो विनिर्मितः ॥ ५
 ब्राह्मणो जातमात्रस्तु पृथिवीमन्वजायत ।
 ईश्वरः सर्वभूतानां धर्मकोशस्य गुप्रये ॥ ६
 ततः पृथिव्या गोप्तरं क्षत्रियं दण्डधारिणम् ।
 द्वितीयं वर्णमकरोत्प्रजानामनुगुप्रये ॥ ७
 वैश्यस्तु धनधान्येन त्रीन्वर्णान्विभृयादिमान् ।
 शूद्रो ह्येनान्परिचरेदिति ब्रह्मानुशासनम् ॥ ८

ऐल उवाच ।

द्विजस्य क्षत्रबन्धोर्वा कश्येयं पृथिवी भवेत् ।
 धर्मतः सह वित्तेन सम्यग्वायो प्रचक्ष्व मे ॥ ९

वायुरुवाच ।

विप्रस्य सर्वमेवैतद्यत्किञ्चिज्जगतीगतम् ।
 ज्येष्ठेनाभिजनेनेह तद्धर्मकुशला विदुः ॥ १०

स्वमेव ब्राह्मणो मुञ्जे स्वं वस्ते स्वं ददाति च ।
 गुरुर्हि सर्ववर्णानां ज्येष्ठः श्रेष्ठश्च वै द्विजः ॥ ११
 पत्यभावे यथा स्त्री हि देवरं कुरुते पतिम् ।
 आनन्तर्यात्तथा क्षत्रं पृथिवी कुरुते पतिम् ॥ १२
 एष ते प्रथमः कल्प आपद्यन्वो भवेदतः ।
 यदि स्वर्गे परं स्थानं धर्मतः परिमार्गसि ॥ १३
 यः कश्चिद्विजयेद्भूमिं ब्राह्मणाय निवेदयेत् ।
 श्रुतवृत्तोपपन्नाय धर्मज्ञाय तपस्विने ॥ १४
 स्वधर्मपरितृप्राय यो न वित्तपरो भवेत् ।
 यो राजानं नयेद्बुद्ध्या सर्वतः परिपूर्णया ॥ १५
 ब्राह्मणो हि कुले जातः कृतप्रज्ञो विनीतवाक् ।
 श्रेयो नयति राजानं श्रुवांश्चित्रां सरस्वतीम् ॥ १६
 राजा चरति यं धर्मं ब्राह्मणेन निदर्शितम् ।
 शुश्रूषुरनन्वादी क्षत्रधर्मव्रते स्थितः ॥ १७
 तावता स कृतप्रज्ञश्चिरं यशसि तिष्ठति ।
 तस्य धर्मस्य सर्वस्य भागी राजपुरोहितः ॥ १८
 एवमेव प्रजाः सर्वा राजानमभिसंश्रिताः ।
 सम्यग्वृत्ताः स्वधर्मस्था न कुतश्चिद्भयान्विताः ॥ १९
 राष्ट्रे चरन्ति यं धर्मं राज्ञा साध्वभिरक्षिताः ।
 चतुर्थं तस्य धर्मस्य राजा भागं स विन्दति ॥ २०
 देवा मनुष्याः पितरो गन्धर्वोरगराक्षसाः ।
 यज्ञमेवोपजीवन्ति नास्ति चेष्टमराजके ॥ २१
 इतो दत्तेन जीवन्ति देवताः पितरस्तथा ।
 राजन्शेवास्य धर्मस्य योगक्षेमः प्रतिष्ठितः ॥ २२
 छायायामप्सु वायौ च सुखमुष्णेऽधिगच्छति ।
 अग्नौ वाससि सूर्ये च सुखं शीतेऽधिगच्छति ॥ २३
 शब्दे स्पर्शे रसे रूपे गन्धे च रमते मनः ।
 तेषु भोगेषु सर्वेषु नभीतो लभते सुखम् ॥ २४
 अभयस्यैव यो दाता तस्यैव सुमहत्फलम् ।
 न हि प्राणसमं दानं त्रिषु लोकेषु विद्यते ॥ २५

इन्द्रो राजा यमो राजा धर्मो राजा तथैव च ।
 राजा विभर्ति रूपाणि राज्ञा सर्वमिदं धृतम् ॥ २६

इति श्रीमहाभारते शान्तिपर्वणि

त्रिसप्ततितमोऽध्यायः ॥ ७३ ॥

७४

भीष्म उवाच ।

राज्ञा पुरोहितः कार्यो भवेद्विद्वान्बहुश्रुतः ।
 उभौ समीक्ष्य धर्मार्थावप्रमेयावन्नन्तरम् ॥ १
 धर्मात्मा धर्मविद्येषां राज्ञां राजन्पुरोहितः ।
 राजा चैवंगुणो येषां कुशलं तेषु सर्वशः ॥ २
 उभौ प्रजा वर्धयतो देवान्पूर्वाण्परान्पितृन् ।
 यौ समेयास्थितौ धर्मे श्रद्धेयौ सुतपस्विनौ ॥ ३
 परस्परस्य सुहृदौ संमतौ समचेतसौ ।
 ब्रह्मक्षत्रस्य संमानात्प्रजाः सुखमवाप्नुयुः ॥ ४
 विमाननात्तयोरेव प्रजा नश्येयुरेव ह ।
 ब्रह्मक्षत्रं हि सर्वेषां धर्माणां मूलमुच्यते ॥ ५
 अत्राप्युदाहरन्तीममितिर्हासं पुरातनम् ।
 ऐलकश्यपसंवादं तं निबोध युधिष्ठिर ॥ ६

ऐल उवाच ।

यदा हि ब्रह्म प्रजहाति क्षत्रं
 क्षत्रं यदा प्रजहाति ब्रह्म ।
 अन्वग्वलं कतमेऽस्मिन्भजन्ते
 तथाबल्यं कतमेऽस्मिन्वियन्ति ॥ ७

कश्यप उवाच ।

न्यूढं राष्ट्रं भवति क्षत्रियस्य
 ब्रह्म क्षत्रं यत्र विरुध्यते ह ।
 अन्वग्वलं दस्यवस्तद्भजन्ते-
 ऽबल्यं तथा तत्र वियन्ति सन्तः ॥ ८
 नैषामुक्षा वर्धते नोत उस्त्रा
 न गर्गरो मध्यते नो यंजन्ते ।

नैषां पुत्रा वेदमधीयते च

यदा ब्रह्म क्षत्रियाः संत्यजन्ति ॥ ९

नैषामुक्षा वर्धते जातु गोहे

नाधीयते सप्रजा नो यजन्ते ।

अपध्वस्ता दस्युभूता भवन्ति

ये ब्राह्मणाः क्षत्रियान्संत्यजन्ति ॥ १०

एतौ हि नित्यसंयुक्तावितरेतरधारणे ।

क्षत्रं हि ब्रह्मणो योनिर्योनिः क्षत्रस्य च द्विजाः ॥ ११

उभावेतौ नित्यमभिप्रपन्नौ

संप्राप्तुर्महतीं श्रीप्रतिष्ठाम् ।

तयोः संधिर्भिद्यते चेत्पुराण-

स्ततः सर्वं भवति हि संप्रमूढम् ॥ १२

नात्र पूर्वं लभते पारगामी

महागाथे नौरिव संप्रणुत्रा ।

चातुर्वर्ण्यं भवति च संप्रमूढं

ततः प्रजा क्षयसंस्था भवन्ति ॥ १३

ब्रह्मवृक्षो रक्ष्यमाणो मधु हेम च वर्षति ।

अरक्ष्यमाणः सततमशु पापं च वर्षति ॥ १४

अब्रह्मचारी चरणादपेतो

यदा ब्रह्मा ब्रह्मणि त्राणमिच्छेत् ।

आश्चर्यशो वर्षति तत्र देव-

स्तत्राभीक्ष्णं दुःसहाश्चाविशन्ति ॥ १५

स्त्रियं हत्वा ब्राह्मणं वापि पापः

सभायां यत्र लभतेऽनुवादम् ।

राहः सकाशे न बिभेति चापि

ततो भयं जायते क्षत्रियस्य ॥ १६

पापैः पापे क्रियमाणेऽतिवेलं

ततो रुद्रो जायते देव एषः ।

पापैः पापाः संजनयन्ति रुद्रं

ततः सर्वान्साध्वसाधून्दिनस्ति ॥ १७

ऐल उवाच ।

कुतो रुद्रः कीदृशो वापि रुद्रः

सत्त्वैः सत्त्वं दृश्यते वध्यमानम् ।

एतद्विद्वन्कश्यप मे प्रचक्ष्व

यतो रुद्रो जायते देव एषः ॥ १८

कश्यप उवाच ।

आत्मा रुद्रो हृदये मानवानां

स्वं स्वं देहं परदेहं च हन्ति ।

वातोत्पातैः सदृशं रुद्रमाहु-

र्वावैर्जीमूतैः सदृशं रूपमस्य ॥ १९

ऐल उवाच ।

न वै वातं परिवृणोति कश्चि-

न्न जीमूतो वर्षति नैव दावः ।

तथायुक्तो दृश्यते मानवेषु

कामद्वेषाद्दृश्यते मुच्यते च ॥ २०

कश्यप उवाच ।

यथैकगोहे जातवेदाः प्रदीप्तः

कृत्स्नं ग्रामं प्रदहेत्स त्वरावान् ।

विमोहनं कुरुते देव एष

ततः सर्वं स्पृश्यते पुण्यपापैः ॥ २१

ऐल उवाच ।

यदि दण्डः स्पृशते पुण्यभाजं

पापैः पापे क्रियमाणेऽविशेषान् ।

कस्य हेतोः सुकृतं नाम कुर्या-

दुष्कृतं वा कस्य हेतोर्न कुर्यात् ॥ २२

कश्यप उवाच ।

असंत्यागात्पापकृतामपापां

स्तुल्यो दण्डः स्पृश्यते मिश्रभावात् ।

शुष्केणार्द्रं दहते मिश्रभावा-

न मिश्रः स्यात्पापकृद्भिः कथंचित् ॥ २३
 ऐल उवाच ।
 साध्वसाधून्धारयतीह भूमिः
 साध्वसाधून्स्तापयतीह सूर्यः ।
 साध्वसाधून्वातयतीह वायु-
 रापस्तथा साध्वसाधून्वहन्ति ॥ २४
 कश्यप उवाच ।
 एवमस्मिन्वर्तते लोक एव
 नामुत्रैवं वर्तते राजपुत्र ।
 प्रेत्यैतयोरन्तरवान्निवेशो
 यो वै पुण्यं चरते यश्च पापम् ॥ २५
 पुण्यस्य लोको मधुमान्घृतार्वि-
 हिरेण्यज्योतिरमृतस्य नाभिः ।
 तत्र प्रेत्य मोदते ब्रह्मचारी
 न तत्र मृत्युर्न जरा नोत दुःखम् ॥ २६
 पापस्य लोको निरयोऽप्रकाशो
 नित्यं दुःखः शोकभूयिष्ठ एव ।
 तत्रात्मानं शोचते पापकर्मा
 बह्वीः समाः प्रपतन्नप्रतिष्ठः ॥ २७
 मिथो भेदाद्ब्राह्मणक्षत्रियाणां
 प्रजा दुःखं दुःसहं चाविशन्ति ।
 एवं ज्ञात्वा कार्य एवेह विद्वा-
 न्पुरोहितो नैकविद्यो नृपेण ॥ २८
 तं चैवान्वभिषिच्येत तथा धर्मो विधीयते ।
 अत्र्यो हि ब्राह्मणः प्रोक्तः सर्वस्यैवेह धर्मतः ॥ २९
 पूर्वं हि ब्राह्मणाः सृष्टा इति धर्मविदो विदुः ।
 ज्येष्ठेनाभिजनेनास्य प्राप्तं सर्वं यदुत्तरम् ॥ ३०
 तस्मान्मान्यश्च पूज्यश्च ब्राह्मणः प्रसूताप्रभुक् ।
 सर्वं श्रेष्ठं वरिष्ठं च निवेद्यं तस्य धर्मतः ॥ ३१
 अवश्यमेतत्कर्तव्यं राज्ञा बलवतापि हि ।

ब्रह्म वर्धयति क्षत्रं क्षत्रतो ब्रह्म वर्धते ॥ ३२
 इति श्रीमहाभारते शान्तिपर्वणि
 चतुःसप्ततितमोऽध्यायः ॥ ७४ ॥
 ७५
 भीष्म उवाच ।
 योगक्षेमो हि राष्ट्रस्य राजन्यायत्त उच्यते ।
 योगक्षेमश्च राज्ञोऽपि समायत्तः पुरोहिते ॥ १
 यत्रादृष्टं भयं ब्रह्म प्रजानां शमयत्युत ।
 दृष्टं च राजा बाहुभ्यां तद्राष्ट्रं सुखमेधते ॥ २
 अत्राप्युदाहरन्तीममितिहासं पुरातनम् ।
 मुचुकुन्दस्य संवादं राज्ञो वैश्रवणस्य च ॥ ३
 मुचुकुन्दो विजित्येमां पृथिवीं पृथिवीपतिः ।
 जिज्ञासमानः स्वबलमभ्ययादलकाधिपम् ॥ ४
 ततो वैश्रवणो राजा रक्षांसि समवासजत् ।
 ते बलान्यत्रमृद्गन्तः प्राचरंस्तस्य नैर्ऋताः ॥ ५
 स हन्यमाने सैन्ये स्वे मुचुकुन्दो नराधिपः ।
 गर्हयामास विद्वांसं पुरोहितमरिंदमः ॥ ६
 तत उग्रं तपस्तपसा वसिष्ठो ब्रह्मवित्तमः ।
 रक्षांस्यपावधीत्तत्र पन्थानं चाप्यत्रिन्दत ॥ ७
 ततो वैश्रवणो राजा मुचुकुन्दमदर्शयत् ।
 बध्यमानेषु सैन्येषु वचनं चेदमब्रवीत् ॥ ८
 त्वत्तो हि बलिनः पूर्वं राजानः सपुरोहिताः ।
 न चैवं समवर्तस्ते यथा त्वमिह वर्तसे ॥ ९
 ते खल्वपि कृतास्त्राश्च बलघ्नतश्च भूमिपाः ।
 आगम्य पर्युपासन्ते मामीशं सुखदुःखयोः ॥ १०
 यद्यस्ति बाहुवीर्यं ते तदर्शयितुमर्हसि ।
 किं ब्राह्मणबलेन त्वमतिमात्रं प्रवर्तसे ॥ ११
 मुचुकुन्दस्ततः क्रुद्धः प्रत्युवाच धनेश्वरम् ।
 न्यायपूर्वमसंरब्धमसंभ्रान्तमिदं वचः ॥ १२
 ब्रह्मक्षत्रमिदं सृष्टमेकयोनि स्वयंभुवा ।

पृथग्बलविधानं च तद्भोक्तं परिरक्षति ॥ १३
 तपोमन्त्रबलं नित्यं ब्राह्मणेषु प्रतिष्ठितम् ।
 अस्त्रबाहुबलं नित्यं क्षत्रियेषु प्रतिष्ठितम् ॥ १४
 ताभ्यां संभूय कर्तव्यं प्रजानां परिपालनम् ।
 तथा च मां प्रवर्तन्तं गर्हयस्वल्काधिप ॥ १५
 ततोऽब्रवीद्वैश्रवणो राजानं सपुरोहितम् ।
 नाहं राज्यमनिर्दिष्टं कर्मैच्छिद्विदधाम्युत ॥ १६
 नाच्छिन्दे चापि निर्दिष्टमिति जानीहि पार्थिव ।
 प्रशाधि पृथिवी वीर महत्तामखिलामिमाम् ॥ १७

मुचुकुन्द उवाच ।

नाहं राज्यं भवदन्तं भोक्तुमिच्छामि पार्थिव ।
 बाहुवीर्यार्जितं राज्यमश्रीयामिति कामये ॥ १८

भीष्म उवाच ।

ततो वैश्रवणो राजा विस्मयं परमं ययौ ।
 क्षत्रधर्मे स्थितं दृष्ट्वा मुचुकुन्दमसंभ्रमम् ॥ १९
 ततो राजा मुचुकुन्दः सोऽन्वशासद्वसुंधराम् ।
 बाहुवीर्यार्जितां सम्यक्क्षत्रधर्ममनुव्रतः ॥ २०
 एवं यो ब्रह्मविद्राजा ब्रह्मपूर्वं प्रवर्तते ।
 जयस्यविजितामूर्धा यशश्च महदश्रुते ॥ २१
 नित्योदको ब्राह्मणः स्यान्नित्यशस्त्रश्च क्षत्रियः ।
 तयोर्हि सर्वमायत्तं यत्किञ्चिज्जगतीगतम् ॥ २२

इति श्रीमहाभारते शान्तिपर्वणि

पञ्चसप्ततितमोऽध्यायः ॥ ७५ ॥

७६

युधिष्ठिर उवाच ।

यया वृत्त्या महीपालो विपर्ययति मानवान् ।
 पुण्यांश्च लोकाञ्जयति तन्मे ब्रूहि पितामह ॥ १

भीष्म उवाच ।

दानशीलो भवेद्राजा यज्ञशीलश्च भारत ।

उपवासतपःशीलः प्रजानां पालने रतः ॥ २
 सर्वाश्चैव प्रजा नित्यं राजा धर्मेण पालयेत् ।
 उत्थानेनाप्रमादेन पूजयेच्चैव धार्मिकान् ॥ ३
 राज्ञा हि पूजितो धर्मस्ततः सर्वत्र पूज्यते ।
 यद्यदाचरते राजा तत्प्रजानां हि रोचते ॥ ४
 नित्यमुद्यतदण्डश्च भवेन्मृत्युरिवारिषु ।
 निहन्यात्सर्वतो दस्यून् कामात्कस्यचित्क्षमेत् ॥ ५
 यं हि धर्मं चरन्तीह प्रजा राज्ञा सुरक्षिताः ।
 चतुर्थं तस्य धर्मस्य राजा भारत विन्दति ॥ ६
 यदधीते यद्यजते यद्दाति यदर्वति ।
 राजा चतुर्थभाक्तस्य प्रजा धर्मेण पालयन् ॥ ७
 यद्राष्ट्रेऽकुशलं किञ्चिद्राज्ञोऽरक्षयतः प्रजाः ।
 चतुर्थं तस्य पापस्य राजा भारत विन्दति ॥ ८
 अप्याहुः सर्वमेवेति भूयोऽर्धमिति निश्चयः ।
 कर्मणः पृथिवीपाल नृशंसोऽनृतवागपि ।
 तादृशत्किञ्चिपाद्राजा शृणु येन प्रमुच्यते ॥ ९
 प्रत्याहर्तुमशक्यं स्याद्धनं चोरैर्हृतं यदि ।
 स्वकोशात्तत्प्रदेयं स्यादशक्तेनोपजीवता ॥ १०
 सर्ववर्णैः सदा रक्ष्यं ब्रह्मस्वं ब्राह्मणास्तथा ।
 न स्थेयं विषये तेषु योऽपकुर्याद्द्विजातिषु ॥ ११
 ब्रह्मस्ये रक्ष्यमाणे हि सर्वं भवति रक्षितम् ।
 तेषां प्रसादे निर्वृत्ते कृतकृत्यो भवेन्नृपः ॥ १२
 पर्जन्यमिव भूतानि महाद्रुममिव द्विजाः ।
 नरास्तमुपजीवन्ति नृपं सर्वार्थसाधकम् ॥ १३
 न हि कामात्मना राज्ञा सततं शठबुद्धिना ।
 नृशंसेनातिलुब्धेन शक्याः पालयितुं प्रजाः ॥ १४
 युधिष्ठिर उवाच ।
 नाहं राज्यसुखान्वेषी राज्यमिच्छाम्यपि क्षणम् ।
 धर्मार्थं रोचये राज्यं धर्मश्चात्र न विद्यते ॥ १५
 तदलं मम राज्येन यत्र धर्मो न विद्यते ।

वनमेव गमिष्यामि तस्माद्धर्मचिकीर्षया ॥ १६

तत्र मेघेष्वरण्येषु न्यस्तदण्डो जितेन्द्रियः ।

धर्ममाराधयिष्यामि मुनिर्मूलफलाशनः ॥ १७

भीष्म उवाच ।

वेदाहं तव या बुद्धिरानृशंस्यगुणैव सा ।

न च शुद्धानृशंसेन शक्यं महदुपासितुम् ॥ १८

अपि तु त्वा मृदुं दान्तमत्यार्यमतिधार्मिकम् ।

ह्रीबं धर्मघृणायुक्तं न लोको बहु मन्यते ॥ १९

राजधर्मानवेक्षस्व पितृपैतामहोचितान् ।

नैतद्ब्राह्मणमथो वृत्तं यथा त्वं स्थातुमिच्छसि ॥ २०

न हि वैकुण्ठसंसृष्टमानृशंस्यमिहास्थितः ।

प्रजापालनसंभूतं प्राप्ता धर्मफलं ह्यसि ॥ २१

न ह्येतामाशिषं पाण्डुर्तं च कुन्त्यन्वयाचत ।

न चैतां प्राज्ञतां तात यथा चरसि मेधया ॥ २२

शौर्यं बलं च सत्त्वं च पिता तव सदाब्रवीत् ।

माहात्म्यं बलमौदार्यं तव कुन्त्यन्वयाचत ॥ २३

नित्यं स्वाहा स्वधा नित्यमुभे मानुषदैवते ।

पुत्रेष्वशासते नित्यं पितरो दैवतानि च ॥ २४

दानमध्ययनं यज्ञः प्रजानां परिपालनम् ।

धर्ममेतमधर्मं वा जन्मनैवाभ्यजायिथाः ॥ २५

काले धुरि नियुक्तानां वहतां भार आहिते ।

सीदतामपि कौन्तेय न कीर्तिरवसीदति ॥ २६

समन्ततो विनियतो वहत्यस्खलितो हि यः ।

निर्दोषकर्मवचनात्सिद्धिः कर्मण एव सा ॥ २७

नैकान्तविनिपातेन विचचारेह कश्चन ।

धर्मी गृही वा राजा वा ब्रह्मचार्यथ वा पुनः ॥ २८

अल्पं तु साधुभूयिष्ठं यत्कर्मोदारमेव तत् ।

कृतमेवाकृताच्छ्रेयो न पापीयोऽस्त्यकर्मणः ॥ २९

यदा कुलीनो धर्मज्ञः प्राप्नोत्यैश्वर्यमुत्तमम् ।

योगक्षेमस्तदा राजकुशलस्यैव कल्पते ॥ ३०

दानेनान्यं बलेनान्यमन्यं सूनृतया गिरा ।

सर्वतः परिगृह्णीयाद्वाज्यं प्राप्येह धार्मिकः ॥ ३१

यं हि वैद्याः कुले जाता अवृत्तिभयपीडिताः ।

प्राप्य वृत्ताः प्रतिष्ठन्ति धर्मः कोऽभ्यधिकस्ततः ॥ ३२

युधिष्ठिर उवाच ।

किं न्वतः परमं स्वर्ग्यं का न्यतः प्रीतिरुत्तमा ।

किं न्वतः परमैश्वर्यं ब्रूहि मे यदि मन्यसे ॥ ३३

भीष्म उवाच ।

यस्मिन्प्रतिष्ठिताः सम्यक्क्षेमं विन्दन्ति तत्क्षणम् ।

स स्वर्गजित्तमोऽस्माकं सत्यमेतद्ब्रवीमि ते ॥ ३४

त्वमेव प्रीतिमांस्तस्मात्कुरूणां कुरुसत्तम ।

भव राजा जय स्वर्गं सतो रक्षासतो जहि ॥ ३५

अनु त्वा तात जीवन्तु सुहृदः साधुभिः सह ।

पर्जन्यमिव भूतानि स्वाद्दुद्रुममिवाण्डजाः ॥ ३६

धृष्टं शूरं प्रहर्तारमनृशंसं जितेन्द्रियम् ।

वत्सलं संविभक्तारमनु जीवन्तु त्वां जनाः ॥ ३७

इति श्रीमहाभारते शान्तिपर्वणि

षट्सप्ततितमोऽध्यायः ॥ ७६ ॥

७७

युधिष्ठिर उवाच ।

स्वकर्मण्यपरे युक्तास्तथैवान्ये विकर्मणि ।

तेषां विशेषमाचक्ष्व ब्राह्मणानां पितामह ॥ १

भीष्म उवाच ।

विद्यालक्षणसंपन्नाः सर्वत्राज्ञायदर्शिनः ।

एते ब्रह्मसमा राजन्ब्राह्मणाः परिकीर्तिताः ॥ २

ऋत्विगाचार्यसंपन्नाः र्वेषु कर्मस्ववस्थिताः ।

एते देवसमा राजन्ब्राह्मणानां भवन्त्युत ॥ ३

ऋत्विक्पुरोहितो मन्त्री दूतोऽथार्थानुशासकः ।

एते क्षत्रसमा राजन्ब्राह्मणानां भवन्त्युत ॥ ४

अश्वारोहा गजारोहा रथिनोऽथ पदातयः ।
 एते वैश्यसमा राजन्ब्राह्मणानां भवन्त्युत ॥ ५
 जन्मकर्मविहीना ये कदर्या ब्रह्मवन्धवः ।
 एते शूद्रसमा राजन्ब्राह्मणानां भवन्त्युत ॥ ६
 अश्रोत्रियाः सर्व एव सर्वे चानाहिताग्नयः ।
 तान्सर्वान्धार्मिको राजा बलि विष्टिं च कारयेत् ॥
 आह्वयका देवलका नक्षत्रप्रामयाजकाः ।
 एते ब्राह्मणचण्डाला महापथिकपञ्चमाः ॥ ८
 एतेभ्यो बलिमादद्याद्दीनकोशो महीपतिः ।
 ऋते ब्रह्मसमेभ्यश्च देवकल्पेभ्य एव च ॥ ९
 अत्राह्मणानां वित्तस्य स्वामी राजेति वैदिकम् ।
 ब्राह्मणानां च ये केचिद्विकर्मस्था भवन्त्युत ॥ १०
 विकर्मस्थास्तु नोपेक्षया जातु राज्ञा कथंचन ।
 नियम्याः संविभज्याश्च धर्मानुग्रहकाम्यया ॥ ११
 यस्य स्म विषये राज्ञः स्तेनो भवति वै द्विजः ।
 राज्ञ एवापराधं तं मन्यन्ते तद्विदो जनाः ॥ १२
 अवृत्त्या यो भवेत्स्तेनो वेदवित्स्नातकस्तथा ।
 राजन्स राज्ञा भर्तव्य इति धर्मविदो विदुः ॥ १३
 स चेन्नो परिवर्तेत कृतवृत्तिः परंतप ।
 ततो निर्वासनीयः स्यात्तस्मादेशात्सवान्धवः ॥ १४
 इति श्रीमहाभारते शान्तिपर्वणि

सप्तसप्ततितमोऽध्यायः ॥ ७७ ॥

७८

युधिष्ठिर उवाच ।

केषां राजा प्रभवति वित्तस्य भरतर्षभ ।
 कया च वृत्त्या वर्तेत तन्मे ब्रूहि पितामह ॥ १
 भीष्म उवाच ।
 अत्राह्मणानां वित्तस्य स्वामी राजेति वैदिकम् ।
 ब्राह्मणानां च ये केचिद्विकर्मस्था भवन्त्युत ॥ २
 विकर्मस्थाश्च नोपेक्षया विप्रा राज्ञा कथंचन ।

इति राज्ञां पुरावृत्तमभिजल्पन्ति साधवः ॥ ३
 यस्य स्म विषये राज्ञः स्तेनो भवति वै द्विजः ।
 राज्ञ एवापराधं तं मन्यन्ते किल्बिषं नृप ॥ ४
 अभिशस्तमिवात्मानं मन्यन्ते तेन कर्मणा ।
 तस्माद्राजर्षयः सर्वे ब्राह्मणानन्वपालयन् ॥ ५
 अत्राप्युदाहरन्तीममितिहासं पुरातनम् ।
 गीतं केकयराजेन ह्यियमाणेन रक्षसा ॥ ६
 केकयानामधिपतिं रक्षो जग्राह दारुणम् ।
 स्वाध्यायेनान्वितं राजन्नरण्ये संशितव्रतम् ॥ ७

राजोवाच ।

न मे स्तेनो जनपदे न कदर्यो न मद्यपः ।
 नानाहिताग्निर्नायज्या मामकान्तरमाविशः ॥ ८
 न च मे ब्राह्मणोऽविद्वान्नाव्रती नाप्यसोमपः ।
 नानाहिताग्निर्विषये मामकान्तरमाविशः ॥ ९
 नानाप्रादक्षिणैर्यज्ञैर्यजन्ते विषये मम ।
 अधीते नाव्रती कश्चिन्मामकान्तरमाविशः ॥ १०
 अधीयतेऽध्यापयन्ति यजन्ते याजयन्ति च ।
 ददति प्रतिगृह्णन्ति षट्सु कर्मस्ववस्थिताः ॥ ११
 पूजिताः संविभक्ताश्च मृदवः सत्यवादिनः ।
 ब्राह्मणा मे स्वकर्मस्था मामकान्तरमाविशः ॥ १२
 न याचन्ते प्रयच्छन्ति सत्यधर्मविशारदाः ।
 नाध्यापयन्त्यधीयन्ते यजन्ते न च याजकाः ॥ १३
 ब्राह्मणान्परिरक्षन्ति संप्रामेष्वापलायिनः ।
 क्षत्रिया मे स्वकर्मस्था मामकान्तरमाविशः ॥ १४
 कृषिगोरक्षवाणिज्यमुपजीवन्त्यमायया ।
 अप्रमत्ताः क्रियावन्तः सुव्रताः सत्यवादिनः ॥ १५
 संविभागं दमं शौचं सौहृदं च व्यपाश्रिताः ।
 मम वेद्याः स्वकर्मस्था मामकान्तरमाविशः ॥ १६
 त्रीन्वर्णाननुतिष्ठन्ति यथावदनसूयकाः ।
 मम शूद्राः स्वकर्मस्था मामकान्तरमाविशः ॥ १७

कृपणानाथवृद्धानां दुर्बलानुरयोषिताम् ।
 संविभक्तास्मि सर्वेषां मामकान्तरमाविशः ॥ १८
 कुलदेशादिधर्माणां प्रथितानां यथाविधि ।
 अव्युच्छेत्तास्मि सर्वेषां मामकान्तरमाविशः ॥ १९
 तपस्विनो मे विषये पूजिताः परिपालिताः ।
 संविभक्ताश्च सत्कृत्य मामकान्तरमाविशः ॥ २०
 नासंविभज्य भोक्तास्मि न विशामि परस्त्रियम् ।
 स्वतन्त्रो जातु न क्रीडे मामकान्तरमाविशः ॥ २१
 नाब्रह्मचारी भिक्षावान्भिक्षुर्वाब्रह्मचारिकः ।
 अनृत्विजं द्रुतं नास्ति मामकान्तरमाविशः ॥ २२
 नावजानाम्यहं वृद्धान् वैद्यान् तपस्विनः ।
 राष्ट्रे स्वपति जागर्मि मामकान्तरमाविशः ॥ २३
 वेदाध्ययनसंपन्नस्तपस्वी सर्वधर्मवित् ।
 स्वामी सर्वस्य राज्यस्य श्रीमान्मम पुरोहितः ॥ २४
 दानेन दिव्यानभिवाञ्छामि लोका-
 न्स्तयेनाथो ब्राह्मणानां च गुप्त्या ।
 शुश्रूषया चापि गुरुनुपैमि
 न मे भयं विद्यते राक्षसेभ्यः ॥ २५
 न मे राष्ट्रे विधवा ब्रह्मबन्धु-
 र्न ब्राह्मणः कृपणो नोत चोरः ।
 न पारजायी न च पापकर्मा
 न मे भयं विद्यते राक्षसेभ्यः ॥ २६
 न मे शस्त्रैरनिर्भिन्नमङ्गे द्रव्यङ्गुलमन्तरम् ।
 धर्मार्थं युध्यमानस्य माभकान्तरमाविशः ॥ २७
 गोब्राह्मणे च यज्ञे च नित्यं स्वस्वयनं मम ।
 आशासते जना राष्ट्रे मामकान्तरमाविशः ॥ २८
 राक्षस उवाच ।
 यस्मात्सर्वास्ववस्थासु धर्ममेवान्ववेक्षसे ।
 तस्मात्प्राप्नुहि कैकेय गृहान्स्वस्ति व्रजाम्यहम् ॥ २९
 येषां गोब्राह्मणा रक्ष्याः प्रजा रक्ष्याश्च केकय ।

न रक्षोभ्यो भयं तेषां कुत एव तु मानुषान् ॥ ३०
 येषां पुरोगमा विप्रा येषां ब्रह्मबलं बलम् ।
 प्रियातिथ्यास्तथा दारारते वै स्वर्गजितो नराः ॥ ३१
 भीष्म उवाच ।
 तस्माद्द्विजातीन्रक्षेत ते हि रक्षन्ति रक्षिताः ।
 आशीरेषां भवेद्ब्राह्मणं राष्ट्रं सन्त्यक्प्रवर्धते ॥ ३२
 तस्माद्ब्राह्मणं विशेषेण विकर्मस्था द्विजातयः ।
 नियम्याः संविभज्याश्च प्रजानुग्रहकारणान् ॥ ३३
 य एवं वर्तते राजा पौरजानपदेष्विह ।
 अनुभूयेह भद्राणि प्राप्नोतीन्द्रसलोक्ताम् ॥ ३४

इति श्रीमहाभारते शान्तिपर्वणि

अष्टमसतितमोऽध्यायः ॥ ७८ ॥

७९

युधिष्ठिर उवाच ।

व्याख्याता क्षत्रधर्मेण वृत्तिरापत्सु भारत ।
 कथंचिद्वैश्यधर्मेण जीवेद्वा ब्राह्मणो न वा ॥ १

भीष्म उवाच ।

अशक्तः क्षत्रधर्मेण वैश्यधर्मेण वर्तयेत् ।
 कृषिगोरक्षमास्थाय व्यवसने वृत्तिसंक्षये ॥ २

युधिष्ठिर उवाच ।

कानि पण्यानि विक्रीणन्स्वर्गलोकान् हीयते ।
 ब्राह्मणो वैश्यधर्मेण वर्तयन्भरतर्षभ ॥ ३

भीष्म उवाच ।

सुरा लक्षणमित्येव तिलान्केसरिणः पशून् ।
 ऋषभान्मधु मांसं च कृतान्नं च युधिष्ठिर ॥ ४
 सर्वास्ववस्थास्वेतानि ब्राह्मणः परिवर्जयेत् ।
 एतेषां विक्रयात्तत ब्राह्मणो नरकं व्रजेत् ॥ ५
 अजोऽग्निर्वरुणो मेघः सूर्योऽथः पृथिवी विराट् ।
 धेनुर्गङ्गाश्च सोमश्च न विक्रयाः कथंचन ॥ ६

एकेनामस्य निमयं न ग्रशंसन्ति साधवः ।
 निमयेत्पक्रमामेन भोजनार्थाय भारत ॥ ७
 वयं सिद्धमशिष्यामो भवान्साधयतामिदम् ।
 एवं समीक्ष्य निमयन्नाधर्मोऽस्ति कदाचन ॥ ८
 अत्र ते वर्तयिष्यामि यथा धर्मः पुरातनः ।
 व्यवहारप्रवृत्तानां तन्निबोध युधिष्ठिर ॥ ९
 भवतेऽहं ददानीदं भवानेतत्प्रयच्छतु ।
 रुचिते वर्तते धर्मो न बलात्संप्रवर्तते ॥ १०
 ह्येवं संप्रवर्तन्त व्यवहाराः पुरातनाः ।
 ऋषीणामितरेषां च साधु-चेदमसंशयम् ॥ ११

युधिष्ठिर उवाच ।

अथ तात यदा सर्वाः शस्त्राददते प्रजाः ।
 व्युत्क्रामन्ति स्वधर्मोभ्यः क्षत्रस्य क्षीयते बलम् ॥ १२
 राजा त्राता न लोके स्यात्किं तदा स्यात्परायणम् ।
 एतन्मे संशयं ब्रूहि विस्तरेण पितामह ॥ १३

भीष्म उवाच ।

दानेन तपसा यज्ञैरद्रोहेण दमेन च ।
 ब्राह्मणप्रमुखा वर्णाः क्षेममिच्छेयुरात्मनः ॥ १४
 तेषां ये वेदबलिनस्त उत्थाय समन्ततः ।
 राज्ञो बले वर्धयेयुर्महेन्द्रस्येव देवताः ॥ १५
 राज्ञो हि क्षीयमाणस्य ब्रह्मैवाहुः परायणम् ।
 तस्माद्ब्रह्मबलेनैव समुत्थेयं विजानता ॥ १६
 यदा तु विजयी राजा क्षेमं राष्ट्रेऽमिसंदधेत् ।
 तदा वर्णा यथाधर्ममाविशेयुः स्वकर्मसु ॥ १७
 धर्म्यादे प्रवृत्ते तु दस्युभिः संकरे कृते ।
 सर्वे वर्णा न दुष्येयुः शस्त्रवन्तो युधिष्ठिर ॥ १८

युधिष्ठिर उवाच ।

अथ चेत्सर्वतः क्षत्रं प्रदुष्येद्ब्राह्मणांप्रति ।
 कस्तस्य ब्राह्मणस्त्राता को धर्मः किं परायणम् ॥ १९

भीष्म उवाच ।

तपसा ब्रह्मचर्येण शस्त्रेण च बलेन च ।
 अमायया मायया च नियन्तव्यं तदा भवेत् ॥ २०
 क्षत्रस्याभिप्रवृद्धस्य ब्राह्मणेषु विशेषतः ।
 ब्रह्मैव संनियन्तु स्यात्क्षत्रं हि ब्रह्मसंभवम् ॥ २१
 अद्भ्योऽग्निर्ब्रह्मतः क्षत्रमश्मनो लोहमुत्थितम् ।
 तेषां सर्वत्रयं तेजः स्वासु योनिषु शाम्यति ॥ २२
 यदा छिनत्त्ययोऽश्मानमग्निश्चायोऽभियद्यते ।
 क्षत्रं च ब्राह्मणं द्वेष्टि तदा शाम्यन्ति ते त्रयः ॥ २३
 तस्माद्ब्रह्मणि शाम्यन्ति क्षत्रियाणां युधिष्ठिर ।
 समुदीर्णान्यजेयानि तेजांसि च बलानि च ॥ २४
 ब्रह्मवीर्यं मृदूभूते क्षत्रवीर्यं च दुर्बले ।
 दुष्टेषु सर्ववर्णेषु ब्राह्मणांप्रति सर्वशः ॥ २५
 ये तत्र युद्धं कुर्वन्ति त्यक्त्वा जीवितमात्मनः ।
 ब्राह्मणान्परिरक्षन्तो धर्ममात्मानमेव च ॥ २६
 मनस्विनो मन्युमन्तः पुण्यलोका भवन्ति ते ।
 ब्राह्मणार्थं हि सर्वेषां शस्त्रग्रहणमिष्यते ॥ २७
 अति स्विष्टस्वधीतानां लोकानति तपस्विनाम् ।
 अनाशकाभ्योर्विशतां शूरा यान्ति परां गतिम् ।
 एवमेवात्मनस्यागात्रान्यं धर्मं विदुर्जनाः ॥ २८
 तेभ्यो नमश्च भद्रं च ये शरीराणि जुह्वति ।
 ब्रह्मद्विषो नियच्छन्तस्तेषां नोऽस्तु सलोकता ।
 ब्रह्मलोकजितः स्वर्ग्यान्वीरांस्तान्भनुरब्रवीत् ॥ २९
 यथाश्रमेधावभृथे स्नाताः पूता भवन्त्युत ।
 दुष्कृतः सुकृतश्चैव तथा शस्त्रहता रणे ॥ ३०
 भवत्यधर्मो धर्मो हि धर्माधर्माबुभावपि ।
 कारणादेशकालस्य देशकालः स तादृशः ॥ ३१
 मैत्राः क्रूराणि कुर्वन्तो जयन्ति स्वर्गमुत्तमम् ।
 धर्म्याः पापानि कुर्वन्तो गच्छन्ति परमां गतिम् ॥ ३२
 ब्राह्मणस्त्रिषु कालेषु शस्त्रं गृह्णन् दुष्यति ।

आत्मत्राणे वर्णदोषे दुर्गस्य नियमेषु च ॥ ३३

युधिष्ठिर उवाच ।

अभ्युत्थिते दस्युबले क्षत्रार्थे वर्णसंकरे ।
संप्रमूढेषु वर्णेषु यन्नन्योऽभिभवेद्वली ॥ ३४
ब्राह्मणो यदि वा वैश्यः शूद्रो वा राजसत्तम ।
दस्युभ्योऽथ प्रजा रक्षेद्दण्डं धर्मेण धारयन् ॥ ३५
कार्यं कुर्यान्न वा कुर्यात्संवार्यां वा भवेन्न वा ।
न स्म शस्त्रं प्रहीतव्यमन्यत्र क्षत्रवन्धुतः ॥ ३६

भीष्म उवाच ।

अपारे यो भवेत्पारमप्लवे यः पूवो भवेत् ।
शूद्रो वा यदि वाप्यन्यः सर्वथा मानमर्हति ॥ ३७
यमाश्रित्य नरा राजन्वर्तयेयुर्यथासुखम् ।
अनाथाः पाल्यमाना वै दस्युभिः परिपीडिताः ॥ ३८
तमेव पूजयेरंस्ते प्रीत्या स्वमिव बान्धवम् ।
महद्व्यभीक्षणं कौरव्य कर्ता सन्मानमर्हति ॥ ३९
किमुक्षणावहता कृत्यं किं धेन्वा चाप्यदुग्धया ।
बन्धयया भाययया कोऽर्थः कोऽर्थो राज्ञाप्यरक्षता ॥
यथा दारुमयो हस्ती यथा चर्ममयो मृगः ।
यथा ह्यनेत्रः शकटः पथि क्षेत्रं यथोषरम् ॥ ४१
एवं ब्रह्मानथीयानं राजा यश्च न रक्षिता ।
न वर्षति च यो मेघः सर्व एते निरर्थकाः ॥ ४२
नित्यं यस्तु सतो रक्षेद्सतश्च निवर्हयेत् ।
स एव राजा कर्तव्यस्तेन सर्वमिदं धृतम् ॥ ४३

इति श्रीमहाभारते शान्तिपर्वणि

एकोनाशीतितमोऽध्यायः ॥ ७९ ॥

८०

युधिष्ठिर उवाच ।

कसमुत्थाः कथंशीला ऋत्विजः स्युः पितामह ।
कथंविधाश्च राजेन्द्र तद्ब्रूहि वदतां वर ॥ १

भीष्म उवाच ।

प्रतिकर्म पुराचार ऋत्विजां स्म विधीयते ।
आदौ छन्दांसि विज्ञाय द्विजानां श्रुतमेव च ॥ १
ये त्वेकरतयो नित्यं धीरा नाप्रियवादिनः ।
परस्परस्य सुहृदः संमताः समदर्शिनः ॥ ३
येष्वानुशंस्यं सत्यं चाप्यहिंसा तप आर्जवम् ।
अद्रोहो नाभिमानश्च ह्रीस्तितीक्षा दमः शमः ॥ ४
ह्रीमान्सत्यधृतिर्दान्तो भूतानामविहिंसकः ।
अक्रामद्वेषसंयुक्तस्त्रिभिः शुद्धैः समन्वितः ॥ ५
अहिंसको ज्ञानवृत्तः स ब्रह्मासनमर्हति ।
एते महर्त्विजस्तात सर्वे मान्या यथातथम् ॥ ६

युधिष्ठिर उवाच ।

यदिदं वेदवचनं दक्षिणासु विधीयते ।
इदं देयमिदं देयं न कचिद्व्यवतिष्ठते ॥ ७
नेदं प्रति धनं शास्त्रमापद्धर्ममशास्त्रतः ।
आज्ञा शास्त्रस्य घोरेयं न शक्ति समवेक्षते ॥ ८
श्रद्धामारभ्य यष्टव्यमित्येषा वैदिकी श्रुतिः ।
मिध्योपेतस्य यज्ञस्य किमु श्रद्धा करिष्यति ॥ ९

भीष्म उवाच ।

न वेदानां परिभवान्न शास्त्रेण न मायया ।
कश्चिन्महदवाप्नोति मा ते भूद्बुद्धिरीदृशी ॥ १०
यज्ञाङ्गं दक्षिणास्तात वेदानां परिवृंहणम् ।
न मन्त्रा दक्षिणाहीनास्तारयन्ति कथंचन ॥ ११
शक्तिस्तु पूर्णपत्रेण संमितानवमा भवेत् ।
अवश्यं तात यष्टव्यं त्रिभिर्वर्णैर्यथाविधि ॥ १२
सोमो राजा ब्राह्मणानामित्येषा वैदिकी श्रुतिः ।
तं च विक्रेतुमिच्छन्ति न वृथा वृत्तिरिष्यते ।
तेन क्रीतेन धर्मेण ततो यज्ञः प्रतायते ॥ १३
इत्येवं धर्मतः ख्यातमृषिभिर्धर्मवादिभिः ।
पुमान्यज्ञश्च सोमश्च न्यायवृत्तो यथा भवेत् ॥

अन्यायवृत्तः पुरुषो न परस्य न चात्मनः ॥ १४
 शरीरं यज्ञपात्राणि इत्येषा श्रूयते श्रुतिः ।
 तानि सम्यक्प्रणीतानि ब्राह्मणानां महात्मनाम् ॥ १५
 तपो यज्ञादपि श्रेष्ठमित्येषा परमा श्रुतिः ।
 तत्ते तपः प्रवक्ष्यामि विद्वंस्तदपि मे शृणु ॥ १६
 अहिंसा सत्यवचनमानुशंस्यं दमो घृणा ।
 एतत्तपो विदुर्धैरा न शरीरस्य शोषणम् ॥ १७
 अप्रामाण्यं च वेदानां शास्त्राणां चातिलङ्घनम् ।
 अव्यवस्था च सर्वत्र तद्वै नाशनमात्मनः ॥ १८
 निबोध दशहोतृणां विधानं पार्थ यादृशम् ।
 चित्तिः स्रुक्चित्तमाज्यं च पवित्रं ज्ञानमुत्तमम् ॥ १९
 सर्वं जिह्मं मृत्युपदमार्जवं ब्रह्मणः पदम् ।
 एतावाञ्ज्ञानविषयः किं प्रलपः करिष्यति ॥ २०

इति श्रीमहाभारते शान्तिपर्वणि

अशीतितमोऽध्यायः ॥ ८० ॥

८१

युधिष्ठिर उवाच ।

यदप्यल्पतरं कर्म तदप्येकेन दुष्करम् ।
 पुरुषेणासहायेन किमु राज्यं पितामह ॥ १
 किंशीलः किंसमाचारो राज्ञोऽर्थसच्चिवो भवेत् ।
 कीदृशे विश्वसेद्राजा कीदृशे नापि विश्वसेत् ॥ २

भीष्म उवाच ।

चतुर्विधानि मित्राणि राज्ञां राजन्भवन्त्युत ।
 सहार्थो भजमानश्च सहजः कृत्रिमस्तथा ॥ ३
 धर्मात्मा पञ्चमं मित्रं स तु नैकस्य न द्वयोः ।
 यतो धर्मस्ततो वा स्यान्मध्यस्थो वा ततो भवेत् ॥ ४
 यस्तस्यार्थो न रोचेत न तं तस्य प्रकाशयेत् ।
 धर्माधर्मेण राजानश्चरन्ति विजिगीषवः ॥ ५
 चतुर्णां मध्यमौ श्रेष्ठो नित्यं शङ्क्यौ तथापरौ ।

सर्वे नित्यं शङ्कितव्याः प्रत्यक्षं कार्यमात्मनः ॥ ६
 न हि राज्ञा प्रमादो वै कर्तव्यो मित्ररक्षणे ।
 प्रमादितं हि राजानं लोकाः परिभवन्त्युत ॥ ७
 असाधुः साधुतामेति साधुर्भवति दारुणः ।
 अरिश्च मित्रं भवति मित्रं चापि प्रदुष्यति ॥ ८
 अनित्यचित्तः पुरुपस्तस्मिन्को जातु विश्वसेत् ।
 तस्मात्प्रधानं यत्कार्यं प्रत्यक्षं तत्समाचरेत् ॥ ९
 एकान्तेन हि विश्वासः कृत्स्नो धर्मार्थनाशकः ।
 अविश्वासश्च सर्वत्र मृत्युना न विशिष्यते ॥ १०
 अकालमृत्युर्विश्वासो विश्वसन्द्हि विपद्यते ।
 यस्मिन्करोति विश्वासमिच्छतस्तस्य जीवति ॥ ११
 तस्माद्विश्वसितव्यं च शङ्कितव्यं च केषुचित् ।
 एषा नीतिगतिस्तात लक्ष्मीश्चैव सनातनी ॥ १२
 यं मन्येत ममाभावादिममर्थागमः स्पृशेत् ।
 नित्यं तस्माच्छङ्कितव्यममित्रं तं विदुर्बुधाः ॥ १३
 यस्य क्षेत्रादप्युदकं क्षेत्रमन्यस्य गच्छति ।
 न तत्रानिच्छतस्तस्य भिद्येरन्सर्वसेतवः ॥ १४
 तथैवात्युदकाद्भीतस्तस्य भेदनमिच्छति ।
 यमेवंलक्षणं विद्यात्तममित्रं विनिर्दिशेत् ॥ १५
 यः समृद्ध्या न तुष्येत क्षये दीनतरो भवेत् ।
 एतदुत्तममित्रस्य निमित्तमभिचक्षते ॥ १६
 यं मन्येत ममाभावादस्याभावो भवेदिति ।
 तस्मिन्कुर्यात् विश्वासं यथा पितरि वै तथा ॥ १७
 तं शक्त्या वर्धमानश्च सर्वतः परिवृंहयेत् ।
 नित्यं क्षताद्धारयति यो धर्मेण्वपि कर्मसु ॥ १८
 क्षताद्भीतं विजानीयादुत्तमं मित्रलक्षणम् ।
 ये तस्य क्षतमिच्छन्ति ते तस्य रिपवः स्मृताः ॥ १९
 व्यसनान्नित्यभीतोऽसौ समृद्धयामेव वृष्यते ।
 यत्स्यादेवंविधं मित्रं तदात्मसममुच्यते ॥ २०
 रूपवर्णस्वरोपेतस्तितिक्षुरनसूयकः ।

कुलीनः शीलसंपन्नः स ते स्यात्प्रत्यनन्तरः ॥ २१
 मेधावी स्मृतिमान्दक्षः प्रकृत्या चानृशंसवान् ।
 यो मानितोऽमानितो वा न संदूष्येत्कदाचन ॥ २२
 ऋत्विग्वा यदि वाचार्यः सखा वात्यन्तसंस्तुतः ।
 गृहे वसेदमात्यस्ते यः स्यात्परमपूजितः ॥ २३
 स ते विद्यात्परं मन्त्रं प्रकृतिं चार्थधर्मयोः ।
 विश्वासस्ते भवेत्तत्र यथा पितरि वै तथा ॥ २४
 नैव द्वौ न त्रयः कार्या न मृष्येरन्परस्परम् ।
 एकार्थादेव भूतानां भेदो भवति सर्वदा ॥ २५
 कीर्तिप्रधानो यश्च स्याद्यश्च स्यात्समये स्थितः ।
 समर्थान्यश्च न द्वेषि समर्थान्कुरुते च यः ॥ २६
 यो न कामाद्भयालोभात्कोषाद्वा धर्ममुत्सृजेत् ।
 दक्षः पर्याप्तवचनः स ते स्यात्प्रत्यनन्तरः ॥ २७
 शूरश्चार्यश्च विद्वांश्च प्रतिपत्तिविशारदः ।
 कुलीनः शीलसंपन्नस्तिष्ठुरनसूयकः ॥ २८
 एते ह्यमात्याः कर्तव्याः सर्वकर्मस्ववस्थिताः ।
 पूजिताः संविभक्ताश्च सुसहायाः स्वनुष्ठिताः ॥ २९
 कृत्स्नमेते विनिक्षिप्ताः प्रतिरूपेषु कर्मसु ।
 युक्ता महर्षु कार्येषु श्रेयांस्युत्पादयन्ति च ॥ ३०
 एते कर्माणि कुर्वन्ति स्पर्धमाना मिथः सदा ।
 अनुतिष्ठन्ति चैवार्थानाचक्षाणाः परस्परम् ॥ ३१
 ज्ञातिभ्यश्चैव विभ्येथा मृत्योरिव यतः सदा ।
 उपराजेव राजर्षिं ज्ञातिर्न सहते सदा ॥ ३२
 ऋजोर्भृदोर्वदान्यस्य ह्रीमतः सत्यत्रादिनः ।
 नान्यो ज्ञातेर्महाबाहो विनाशमभिनन्दति ॥ ३३
 अज्ञातिता नातिसुखा नाधज्ञेयास्त्वतः परम् ।
 अज्ञातिमन्तं पुरुषं परे परिभवन्त्युत ॥ ३४
 निकृतस्य नरैरन्यैर्ज्ञातिरेव परायणम् ।
 नान्यैर्निकारं सहते ज्ञातेर्ज्ञातिः कदाचन ॥ ३५
 आत्मानमेव जानाति विकृतं बान्धवैरपि ।

तेषु सन्ति गुणाश्चैव नैर्गुण्यं तेषु लक्ष्यते ॥ ३६
 नाज्ञातिरनुगृह्णाति नाज्ञातिर्दिग्धमस्यति ।
 उभयं ज्ञातिलोकेषु दृश्यते साध्वसाधु च ॥ ३७
 तान्मानयेत्पूजयेच्च नित्यं वाचा च कर्मणा ।
 कुर्याच्च प्रियमेतेभ्यो नाप्रियं किञ्चिदाचरेत् ॥ ३८
 विश्वस्तवदविश्वस्तस्तेषु वर्तेत सर्वदा ।
 न हि दोषो गुणो वेति निरपृच्छस्तेषु दृश्यते ॥ ३९
 तस्यैवं वर्तमानस्य पुरुषस्याप्रमादिनः ।
 अमित्राः संप्रसीदन्ति तथा मित्राभवन्त्यपि ॥ ४०
 य एवं वर्तते नित्यं ज्ञातिसंबन्धिमण्डले ।
 मित्रेष्वमित्रेष्वैश्वर्यं चिरं यशसि तिष्ठति ॥ ४१

इति श्रीमहाभारते शान्तिपर्वणि

एकाशीतितमोऽध्यायः ॥ ८१ ॥

८२

युधिष्ठिर उवाच ।

एवमग्राहके तस्मिञ्ज्ञातिसंबन्धिमण्डले ।
 मित्रेष्वमित्रेष्वपि च कथं भावो विभाव्यते ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 वासुदेवस्य संवादं सुरर्षेर्नारदस्य च ॥ २

वासुदेव उवाच ।

नासुहृत्परमं मन्त्रं नारदारहति वेदितुम् ।
 अपण्डितो वापि सुहृत्पण्डितो वापि नात्मवान् ॥ ३
 स ते सौहृदमास्थाय किञ्चिद्वक्ष्यामि नारद ।
 कृत्स्नां च बुद्धिं संप्रेक्ष्य संपृच्छे त्रिदिवंगम ॥ ४
 दास्यमैश्वर्यवादेन ज्ञातीनां वै करोम्यहम् ।
 अर्धभोक्तास्मि भोगानां वाग्दुरुक्तानि च क्षमे ॥ ५
 अरणीमग्निकामो वा मभ्राति हृदयं मम ।
 वाचा दुरुक्तं देवर्षे तन्मे दहति नित्यदा ॥ ६

बलं संकर्षणे नित्यं सौकुमार्यं पुनर्गदे ।
 रूपेण मत्तः प्रद्युम्नः सोऽसहायोऽस्मि नारद ॥ ७
 अन्ये हि सुमहाभागा बलवन्तो दुरासदाः ।
 नित्योत्थानेन संपन्ना नारदान्धकवृष्णयः ॥ ८
 रक्ष न स्युर्न वै स स्याद्यस्य स्युः वृच्छमेव तत् ।
 द्वाभ्यां निवारितो नित्यं वृणोम्येकतरं न च ॥ ९
 स्यातां यस्याद्दुःखाक्रूरौ किं नु दुःखतरं ततः ।
 रस्य वापि न तौ स्यातां किं नु दुःखतरं ततः ॥ १०
 सोऽहं कितवमातेव द्वयोरपि महामुने ।
 एकस्य जयमाशंसे द्वितीयस्यापराजयम् ॥ ११
 समैवं क्लिश्यमानस्य नारदोभयतः सदा ।
 वक्तुमर्हसि यद्भेयो ज्ञातीनामात्मनस्तथा ॥ १२

नारद उवाच ।

आपदो द्विविधाः कृष्ण बाह्याश्चाभ्यन्तराश्च ह ।
 शार्दुर्भवन्ति वाष्पेय स्वकृता यदि वान्यतः ॥ १३
 सेयमाभ्यन्तरा तुभ्यमापत्कृच्छ्रा स्वकर्मजा ।
 अन्नभोजप्रभयाः सर्वे ह्येते तदन्वयाः ॥ १४
 अर्थहेतोर्हि कामाद्वाद्वा वीभत्सयापि वा ।
 आत्मना प्राप्तमैश्वर्यमन्यत्र प्रतिपादितम् ॥ १५
 कृतमूलमिदानीं तज्जातशब्दं सहायवन् ।
 न शक्यं पुनरादातुं वान्तमन्नमिष त्वया ॥ १६
 बभ्रुमसेनयो राज्यं नाप्तुं शक्यं कथंचन ।
 ज्ञातिभेदभयात्कृष्ण त्वया चापि विशेषतः ॥ १७
 त्वेत्सिन्ध्येत्प्रयत्नेन कृत्वा कर्म सुदुष्करम् ।
 महाक्षयञ्जयं वा स्याद्विनाशो वा पुनर्भवेत् ॥ १८
 अनायसेन शस्त्रेण मृदुना हृदयच्छिदा ।
 जिह्वामुद्धर सर्वेषां परिमृज्यानुमृज्य च ॥ १९

वासुदेव उवाच ।

अनायसं मुने शस्त्रं मृदुं विद्यामहं कथम् ।
 येनैवामुद्धरे जिह्वां परिमृज्यानुमृज्य च ॥ २०

नारद उवाच ।

शक्यान्नदानं सततं तितिक्षा दम आर्जवम् ।
 यथार्हप्रतिपूजा च शस्त्रमेतदनायसम् ॥ २१
 ज्ञातीनां वक्तुकामानां कटूनि च लघूनि च ।
 गिरा त्वं हृदयं वाचं शमयस्व मनांसि च ॥ २२
 नामहापुरुषः कश्चिन्नानात्मा नासहायवान् ।
 महतीं धुरमादत्ते तामुद्यम्योरसा वह ॥ २३
 सर्व एव गुरुं भारमनद्वान्वहते समे ।
 दुर्गे प्रतीकः सुगवो भारं वहति दुर्वहम् ॥ २४
 भेदाद्विनाशः संघानां संघमुख्योऽसि केशव ।
 यथा त्वां प्राप्य नोत्सीदेदयं संघस्तथा कुरु ॥ २५
 नान्यत्र बुद्धिक्षान्तिभ्यां नान्यत्रेन्द्रियनिप्रहात् ।
 नान्यत्र धनसंत्यागाद्गणः प्राज्ञेऽवतिष्ठते ॥ २६
 धन्यं यशस्यमायुष्यं स्वपक्षोद्भवनं शुभम् ।
 ज्ञातीनामविनाशः स्याद्यथा कृष्ण तथा कुरु ॥ २७
 आयत्यां च तदात्वे च न तेऽस्यविदितं प्रभो ।
 पाहुण्यस्य विधानेन यात्रायानविधौ तथा ॥ २८
 माधवाः कुकुरा भोजाः सर्वे चान्धकवृष्णयः ।
 त्वय्यासक्ता महाबाहो लोका लोकेश्वराश्च ये ॥ २९
 उपासते हि तद्बुद्धिमृषयश्चापि माधव ।
 त्वं गुरुः सर्वभूतानां जानीषे त्वं गतागतम् ।
 त्वामासाद्य यदुश्रेष्ठमेधन्ते ज्ञातिनः सुखम् ॥ ३०

इति श्रीमहाभारते शान्तिपर्वणि

द्वयशीतितमोऽध्यायः ॥ ८२ ॥

८३

भीष्म उवाच ।

एषा प्रथमतो वृत्तिर्द्वितीयां शृणु भारत ।
 यः कश्चिज्जनयेदर्थं राज्ञा रक्ष्यः स मानवः ॥ १
 द्वियमाणममात्येन भृतो वा यदि वाभृतः ।
 यो राजकोशं नश्यन्तमाचक्षीत युधिष्ठिर ॥ २

श्रोतव्यं तस्य च रहो रक्ष्यश्चामात्यतो भवेत् ।
 अमात्या ह्युपहन्तारं भूयिष्टं घ्नन्ति भारत ॥ ३
 राजकोशस्य गोप्तारं राजकोशविलोपकाः ।
 समेत्य सर्वे बाधन्ते स विनश्यत्यरक्षितः ॥ ४
 अत्राप्युदाहरन्तीममितिहासं पुरातनम् ।
 मुनिः कालकवृक्षीयः कौसल्यं यदुवाच ह ॥ ५
 कोसलानामाधिपत्यं संप्राप्ते क्षेमदर्शिनि ।
 मुनिः कालकवृक्षीय आजगामेति नः श्रुतम् ॥ ६
 स काकं पञ्जरे बद्ध्वा विषयं क्षेमदर्शिनः ।
 पूर्वं पर्यचरद्युक्तः प्रवृत्त्यर्थी पुनः पुनः ॥ ७
 अधीये वायसीं विद्यां शंसन्ति मम वायसाः ।
 अनागतमतीतं च यच्च संप्रति वर्तते ॥ ८
 इति राष्ट्रे परिपतन्बहुशः पुरुषैः सह ।
 सर्वेषां राजयुक्तानां दुष्कृतं परिपृष्टवान् ॥ ९
 स बुद्ध्वा तस्य राष्ट्रस्य व्यवसायं हि सर्वशः ।
 राजयुक्तापचारांश्च सर्वान्बुद्ध्वा ततस्ततः ॥ १०
 तमेव काकमादाय राजानं द्रष्टुमागमत् ।
 सर्वज्ञोऽस्मीति वचनं श्रुवाणः संशितव्रतः ॥ ११
 स स्म कौसल्यमागम्य राजामात्यमलंकृतम् ।
 प्राह काकस्य वचनादमुत्रेदं त्वया कृतम् ॥ १२
 असौ चासौ च जानीते राजकोशस्त्वया हृतः ।
 एवमाख्याति काकोऽयं तच्छीघ्रमनुगम्यताम् ॥ १३
 तथान्यानपि स प्राह राजकोशहरान्सदा ।
 न चास्य वचनं किञ्चिदकृतं श्रूयते क्वचित् ॥ १४
 तेन विप्रकृताः सर्वे राजयुक्ताः कुरूद्वह ।
 तमतिकम्य सुप्तस्य निशि काकमपोथयन् ॥ १५
 वायसं तु विनिर्भिन्नं दृष्ट्वा वाणेन पञ्जरे ।
 पूर्वाह्णे ब्राह्मणो वाक्यं क्षेमदर्शिनमब्रवीत् ॥ १६
 राजस्वामभयं याचे प्रभुं प्राणधनेश्वरम् ।
 अनुज्ञातस्त्वया ब्रूयां वचनं त्वत्पुरो हितम् ॥ १७

मित्रार्थमभिसंतप्तो भक्त्या सर्वात्मना गतः ।
 अयं तवार्थं हरते यो ब्रूयादक्षमान्वितः ॥ १८
 संबुबोधयिषुर्मित्रं सद्भूमिव सारथिः ।
 अतिमन्युप्रसक्तो हि प्रसज्य हितकारणम् ॥ १९
 तथाविधस्य सुहृदः क्षन्तव्यं संविजानता ।
 ऐश्वर्यमिच्छता नित्यं पुरुषेण बुभूधता ॥ २०
 तं राजा प्रत्युवाचेदं यन्मा किञ्चिद्भवान्वदेत् ।
 कस्मादहं न क्षमेयमाकाङ्क्षन्नात्मनो हितम् ॥ २१
 ब्राह्मण प्रतिजानीहि प्रब्रूहि यदि चेच्छसि ।
 करिष्यामि हि ते वाक्यं यत्तन्मां विप्र वक्ष्यसि ॥ २२
 मुनिरुवाच ।

ज्ञात्वा नयानपायांश्च भृत्यतस्ते भयानि च ।
 भक्त्या वृत्ति समाख्यातुं भवतोऽन्तिकमागमम् ॥ २३
 प्रागेवोक्तश्च दोषोऽयमाचार्यैर्नृपसेविनाम् ।
 अगतीकगतिर्होषा या राज्ञा सह जीविका ॥ २४
 आशीविषैश्च तस्याहुः संगमं यस्य राजभिः ।
 बहुमित्राश्च राजानो बहुमित्रास्तथैव च ॥ २५
 तेभ्यः सर्वेभ्य एवाहुर्भयं राजोपसेविनाम् ।
 अथैषामेकतो राजन्मुहूर्तादेव भीर्भवेत् ॥ २६
 नैकान्तेनाप्रमादो हि कर्तुं शक्यो महीपतौ ।
 न तु प्रमादः कर्तव्यः कथञ्चिद्भूतिमिच्छता ॥ २७
 प्रमादाद्धि स्वलेद्राजा स्वलिते नास्ति जीवितम् ।
 अग्नि दीप्तमिवासीदेद्राजानमुपशिक्षितः ॥ २८
 आशीविषमिव क्रुद्धं प्रभुं प्राणधनेश्वरम् ।
 यत्नेनोपचरेन्नित्यं नाहमस्मीति मानवः ॥ २९
 दुर्व्याहृताच्छङ्कमानो दुष्कृतादुरधिष्ठितात् ।
 दुरासितादुर्प्रजितादिङ्गितादङ्गचेष्टितात् ॥ ३०
 देवतेव हि सर्वार्थान्कुर्याद्राजा प्रसादितः ।
 वैश्वानर इव क्रुद्धः समूलमपि निर्दहेत् ।
 इति राजन्मयः प्राह वर्तते च तथैव तत् ॥ ३१

अथ भूयांसमेवार्थं करिष्यामि पुनः पुनः ।
 दद्यात्सद्विधोऽमात्यो बुद्धिसाहाय्यमापदि ॥ ३२
 वायसश्चैव मे राजन्नन्तकायाभिसंहितः ।
 न च मेऽत्र भवान्गर्हो न च येषां भवान्प्रियः ।
 हिताहितांस्तु बुध्येथा मा परोक्षमतिर्भव ॥ ३३
 ये त्वादानपरा एव वसन्ति भवतो गृहे ।
 अभूतिकामा भूतानां तादृशैर्मेऽभिसंहितम् ॥ ३४
 ये वा भवद्विनाशेन राज्यमिच्छन्त्यनन्तरम् ।
 अन्तैरभिसंधाय राजन्सिध्यन्ति नान्यथा ॥ ३५
 तेषामहं भयाद्राजन्गमिष्याम्यन्यमाश्रमम् ।
 तैर्हि मे संधितो बाणः काके निपतितः प्रभो ॥ ३६
 छद्मना मम काकश्च गमितो यमसादनम् ।
 छं हेतुन्या राजंस्तपोदीर्घेण चक्षुषा ॥ ३७
 बहुनक्रहपग्राहां तिमिगलगणायुताम् ।
 काकेन बडिशेनेमामतार्प त्वामहं नदीम् ॥ ३८
 स्यात्प्रश्मकण्ठकवती व्याव्रसिंहगजाकुलाम् ।
 दुरासदां दुष्प्रवेशां गुहां हैमवतीमिव ॥ ३९
 अग्निना तामसं दुर्गं नौभिराध्यं च गम्यते ।
 राजदुर्गावतरणे नोपायं पण्डिता विदुः ॥ ४०
 गहनं भवतो राज्यमन्धकारतमोवृतम् ।
 नेह विश्वसितुं शक्यं भवतापि कुतो मया ॥ ४१
 अतो नायं शुभो वासस्तुल्ये सदसती इह ।
 शो हेवात्र सुकृते दुष्कृते न च संशयः ॥ ४२
 न्यायतो दुष्कृते घातः सुकृते स्थात्कथं वधः ।
 नेह युक्ते चिरं स्यातुं जवेनातो ब्रजेद्बुधः ॥ ४३
 सीता नाम नदी राजन्सुवो यस्यां निमज्जति ।
 तथोपमामिमां मन्ये वागुरां सर्वघातिनीम् ॥ ४४
 मधुप्रपातो हि भवान्भोजनं विपसंयुतम् ।
 असतामिव ते भायो वर्तते न सतामिव ।
 आशीविषैः परिवृतः कूपस्त्वमिव पार्थिव ॥ ४५

दुर्गतीर्था बृहत्कूला करीरीवेत्रसंयुता ।
 नदी मधुरपानीया यथा राजंस्तथा भवान् ।
 श्वगृध्रगोमायुयुतो राजहंससमो ह्यसि ॥ ४६
 यथाश्रित्य महावृक्षं कक्षः संवर्धते महान् ।
 ततस्तं संवृणोत्येव तमतीत्य च वर्धते ॥ ४७
 तेनैवोपेन्धनो नूनं दावो दहति दारुणः ।
 तथोपमा ह्यमात्यारते राजंस्तान्परिशोधय ॥ ४८
 भवतैव कृता राजन्भवता परिपालिताः ।
 भवन्तं पर्यवज्ञाय जिघांसन्ति भवत्प्रियम् ॥ ४९
 उपितं शङ्कमानेन प्रमादं परिरक्षता ।
 अन्तःसर्प इवागारे वीरपत्न्या इवालोये ।
 शीलं जिज्ञासमानेन राज्ञश्च सहजीविना ॥ ५०
 कश्चिज्जितेन्द्रियो राजा कश्चिदभ्यन्तरा जिताः ।
 कश्चिदेषां प्रियो राजा कश्चिद्राज्ञः प्रियाः प्रजाः ॥ ५१
 जिज्ञासुरिह संप्राप्तस्त्वाहं राजसत्तम ।
 तस्य मे रोचसे राजन्शुधितस्येव भोजनम् ॥ ५२
 अमात्या मे न रोचन्ते वितृष्णस्य यथोदकम् ।
 भवतोऽर्थकृदित्येव मयि दोषो हि तैः कृतः ।
 विद्यते कारणं नान्यदिति मे नात्र संशयः ॥ ५३
 न हि तेषामहं द्रुग्वस्तत्तेषां दोषवद्गतम् ।
 अरेर्हि दुर्हताद्भयं भग्नपृष्ठादिवोरगात् ॥ ५४
 राजोवाच ।
 भूयसा परिवर्हेण सत्कारेण च भूयसा ।
 पूजितो ब्राह्मणश्रेष्ठ भूयो वस गृहे मम ॥ ५५
 ये त्वां ब्राह्मण नेच्छन्ति न ते वत्स्यन्ति मे गृहे ।
 भवतैव हि तज्ज्ञेयं यदिदानीमनन्तरम् ॥ ५६
 यथा स्यादुष्कृतो दण्डो यथा च सुकृतं कृतम् ।
 तथा समीक्ष्य भगवन्श्रेयसे विनियुङ्क्ष्व माम् ॥ ५७
 मुनिरुवाच ।
 अदर्शयन्निमं दोषमेकैकं दुर्बलं कुरु ।

ततः कारणमाज्ञाय पुरुषं पुरुषं जहि ॥ ५८
 एकदोषा हि बहवो मृद्गीयुरपि कण्टकान् ।
 मन्त्रभेदभयाद्राजंस्तस्मादेतद्भवीमि ते ॥ ५९
 वयं तु ब्राह्मणा नाम मृदुदण्डाः कृपालवः ।
 स्वस्ति चेच्छामि भवतः परेषां च यथात्मनः ॥ ६०
 राजन्नात्मानमाचक्षे संबन्धी भवतो ह्यहम् ।
 मुनिः कालकवृक्षीय इत्येवमभिसंज्ञितः ॥ ६१
 पितुः सखा च भवतः संमतः सत्यसंगरः ।
 व्यापन्ने भवतो राज्ये राजन्पितरि संस्थिते ॥ ६२
 सर्वकामान्परित्यज्य तपस्तप्तं तदा मया ।
 स्नेहात्त्वां प्रब्रवीम्येतन्मा भूयो विभ्रमेदिति ॥ ६३
 इमे दृष्ट्वा दुःखसुखे राज्यं प्राप्य यदृच्छया ।
 राज्येनामात्यसंस्थेन कथं राजन्प्रमाद्यसि ॥ ६४

भीष्म उवाच ।

ततो राजकुले नान्दी संजज्ञे भूयसी पुनः ।
 पुरोहितकुले चैव संप्राप्ते ब्राह्मणर्षभे ॥ ६५
 एकच्छत्रां महीं कृत्वा कौसल्याय यशस्विने ।
 मुनिः कालकवृक्षीय ईजे क्रतुभिरुत्तमैः ॥ ६६
 हितं तद्वचनं श्रुत्वा कौसल्योऽन्वशिष्यन्महीम् ।
 तथा च कृतवान्राजा यथोक्तं तेन भारत ॥ ६७

इति श्रीमहाभारते शान्तिपर्वणि

अथशीतितमोऽध्यायः ॥ ८३ ॥

८४

भीष्म उवाच ।

हीनिषेधाः सदा सन्तः सत्यार्जवसमन्विताः ।
 शक्ताः कथयितुं सम्यक्ते तव स्युः सभासदः ॥ १
 अत्याह्यांश्चातिशूरांश्च ब्राह्मणांश्च बहुश्रुतान् ।
 सुसंतुष्टांश्च कौन्तेय महोत्साहांश्च कर्मसु ॥ २
 पतान्सहायाल्लिप्सेथाः सर्वास्वापत्सु भारत ।
 कुलीनः पूजितो नित्यं न हि शक्तिं निगूहति ॥ ३

प्रसन्नं ह्यप्रसन्नं वा पीडितं हृतमेव वा ।
 आवर्तयति भूयिष्ठं तदेको ह्यनुपालितः ॥ ४
 कुलीना देशजाः प्राज्ञा रूपवन्तो बहुश्रुताः ।
 प्रगल्भाश्चानुरक्ताश्च ते तव स्युः परिच्छदाः ॥ ५
 दौष्कुलेयाश्च लुब्धाश्च नृशंसा निरपत्रपाः ।
 ते त्वां तात निषेवेयुर्याचिदार्द्रकपाणयः ॥ ६
 अर्थमानार्घ्यसत्कारैर्भोगैरुन्नावचैः प्रियान् ।
 यानर्थभाजो मन्येथारते ते स्युः सुखभागिनः ॥ ७
 अभिन्नवृत्ता विद्वांसः सदृत्ताश्चरितव्रताः ।
 न त्वां नित्यार्थिनो जह्युरक्षुद्राः सत्यवादिनः ॥ ८
 अनार्या ये न जानन्ति समयं मन्दचेतसः ।
 तेभ्यः प्रतिजुगुप्सेथा जानीयाः समयच्युतान् ॥ ९
 नैकमिच्छेद्रूपं हित्वा स्याच्चदन्यतरग्रहः ।
 यस्त्वेको बहुभिः श्रेयान्कामं तेन गणं त्यजेत् ॥ १०
 श्रेयसो लक्षणं होतद्विक्रमो यस्य दृश्यते ।
 कीर्तिप्रधानो यश्च स्यात्समये यश्च तिष्ठति ॥ ११
 समर्थान्पूजयेत्तश्च नास्पृश्यैः स्पर्धते च यः ।
 न च कामाद्भयात्क्रोधाद्येभ्यो धर्ममुत्सृजेत् ॥ १२
 धमानी सत्यवाक्शक्तो जितात्मा मान्यमानिता ।
 स ते मन्त्रसहायः स्यात्सर्वावस्थं परीक्षितः ॥ १३
 कुलीनः सत्यसंपन्नस्तिष्ठुर्दक्ष आत्मवान् ।
 शूरः कृतज्ञः सत्यश्च श्रेयसः पार्थ लक्षणम् ॥ १४
 तस्यैवं वर्तमानस्य पुरुषस्य विजानतः ।
 अमित्राः संप्रसीदन्ति ततो मित्रीभवन्त्यपि ॥ १५
 अत ऊर्ध्वममात्यानां परीक्षेत गुणागुणान् ।
 संयतात्मा कृतप्रज्ञो भूतिकामश्च भूमिपः ॥ १६
 संबद्धाः पुरुषैरात्रैरभिजातैः स्वदेशजैः ।
 अहार्यैरन्यभीचारैः सर्वतः सुपरीक्षितैः ॥ १७
 योधाः सौवास्तथा मौलास्तथैवान्येऽप्यवस्कृताः ।
 कर्तव्या भूतिकामेन पुरुषेण बुभूषता ॥ १८

येषां वैनयिकी बुद्धिः प्रकृता चैव शोभना ।
 तेजो धैर्यं क्षमा शौचमनुरागः स्थितिर्धृतिः ॥ १९
 परीक्षितगुणान्नित्यं प्रौढभावान्धुरंधरान् ।
 पञ्चोपधाव्यतीतांश्च कुर्याद्राजार्थकारिणः ॥ २०
 पर्याप्तवचनान्वीरान्प्रतिपत्तिविशारदान् ।
 कुलीनान्सत्यसंपन्नानिङ्गितज्ञाननिष्ठुरान् ॥ २१
 देशकालविधानज्ञानभर्तृकार्यहितैषिणः ।
 नित्यमर्थेषु सर्वेषु राजा कुर्वीत मन्त्रिणः ॥ २२
 हीनतेजा ह्यसंहृष्टो नैव जातु व्यग्रस्यति ।
 अवश्यं जनयत्येव सर्वकर्मसु संशयान् ॥ २३
 एवमल्पश्रुतो मन्त्री कल्याणाभिजनोऽप्युत ।
 धर्मार्थकामयुक्तोऽपि नालं मन्त्रं परीक्षितुम् ॥ २४
 तथैवानभिजातोऽपि काममस्तु बहुश्रुतः ।
 अनायक इवाचक्षुर्मुह्यत्यूह्येषु कर्मसु ॥ २५
 यो वा ह्यस्थिरसंकल्पो बुद्धिमानागतागमः ।
 उपायज्ञोऽपि नालं स कर्म यापयितुं चिरम् ॥ २६
 केवलात्पुनराचारात्कर्मणो नोपपद्यते ।
 परिमर्शो विशेषाणामश्रुतरयेह दुर्मतेः ॥ २७
 मन्त्रिण्यननुरक्ते तु विश्वासो न हि विद्यते ।
 तस्मादननुरक्ताय नैव मन्त्रं प्रकाशयेत् ॥ २८
 व्यथयेद्धि स राजानं मन्त्रिभिः सहितोऽनृजुः ।
 मास्तोपहतच्छिद्रैः प्रविश्याप्रिखिव द्रुमम् ॥ २९
 संक्रुध्यत्येकदा स्वामी स्थानाच्चैवापकर्षति ।
 वाचा क्षिपति संरुधस्ततः पश्चात्प्रसीदति ॥ ३०
 तानि तान्यनुरक्तेन शक्यान्यनुतितिक्षितुम् ।
 मन्त्रिणां च भवेत्क्रोधो विस्फूर्जितमिवाशनेः ॥ ३१
 यस्तु संहरते तानि भर्तुः प्रियचिकीर्षया ।
 समानसुखदुःखं तं पृच्छेदर्धेषु मानवम् ॥ ३२
 अनृजुस्वनुरक्तोऽपि संपन्नश्चेत्तैर्गुणैः ।
 राज्ञः प्रज्ञानयुक्तोऽपि न मन्त्रं श्रोतुमर्हति ॥ ३३

योऽमित्रैः सह संबद्धो न पौरान्वहु मन्यते ।
 स सुहृत्तादृशो राज्ञो न मन्त्रं श्रोतुमर्हति ॥ ३४
 अविद्वानशुचिः स्तब्धः शत्रुसेवी विकल्थनः ।
 स सुहृत्क्रोधनो लुब्धो न मन्त्रं श्रोतुमर्हति ॥ ३५
 आगन्तुश्चानुरक्तोऽपि काममस्तु बहुश्रुतः ।
 सत्कृतः संविभक्तो वा न मन्त्रं श्रोतुमर्हति ॥ ३६
 यस्त्वरूपेनापि कार्येण सकृदाक्षरितो भवेत् ।
 पुनरन्यैर्गुणैर्युक्तो न मन्त्रं श्रोतुमर्हति ॥ ३७
 कृतप्रज्ञश्च मेधावी बुधो जानपदः शुचिः ।
 सर्वकर्मसु यः शुद्धः स मन्त्रं श्रोतुमर्हति ॥ ३८
 ज्ञानविज्ञानसंपन्नः प्रकृतिज्ञः परात्मनोः ।
 सुहृदात्मसमो राज्ञः स मन्त्रं श्रोतुमर्हति ॥ ३९
 सत्ययाक्शीलसंपन्नो गम्भीरः सत्रपो मृदुः ।
 पितृपैतामहो यः स्यात्स मन्त्रं श्रोतुमर्हति ॥ ४०
 संतुष्टः संमतः सत्यः शौटीरो द्वेष्यपापकः ।
 मन्त्रवित्कालविच्छूरः स मन्त्रं श्रोतुमर्हति ॥ ४१
 सर्वलोकं समं शक्तः सान्त्वेन कुरुते वशे ।
 तस्मै मन्त्रः प्रयोक्तव्यो दण्डमाधित्सता नृप ॥ ४२
 पौरजानपदा यस्मिन्विश्वासं धर्मतो गताः ।
 योद्धा नयविपश्चिच्च स मन्त्रं श्रोतुमर्हति ॥ ४३
 तस्मात्सर्वैर्गुणैरेतैरुपपन्नाः सुपूजिताः ।
 मन्त्रिणः प्रकृतिज्ञाः स्युस्त्ववरा महदीप्सवः ॥ ४४
 स्वासु प्रकृतिषु छिद्रं लक्षयेरनपरस्य च ।
 मन्त्रिणो मन्त्रमूलं हि राज्ञो राष्ट्रं विवर्धते ॥ ४५
 नास्य छिद्रं परः पश्येच्छिद्रेषु परमन्वियान् ।
 गूहेत्कूर्म इवाङ्गानि रक्षेद्विवरमात्मनः ॥ ४६
 मन्त्रग्राहा हि राज्यस्य मन्त्रिणो ये मनीषिणः ।
 मन्त्रसंहननो राजा मन्त्राङ्गानीतरो जनः ॥ ४७
 राज्यं प्रणिधिमूलं हि मन्त्रसारं प्रचक्षते ।
 स्वामिनं त्वनुवर्तन्ति वृत्त्यर्थमिह मन्त्रिणः ॥ ४८

स विनीय मदक्रोधौ मानसीर्ष्यां च निर्वृतः ।
 नित्यं पञ्चोपधातीतैर्मन्त्रयेत्सह मन्त्रिभिः ॥ ४९
 तेषां त्रयाणां विविधं विमर्शं
 बुध्येत चित्तं विनिवेद्य तत्र ।
 स्वनिश्चयं तं परनिश्चयं च
 निवेद्येदुत्तरमन्त्रकाले ॥ ५०
 धर्मार्थकामज्ञमुपेत्य पृच्छे-
 द्युक्तो गुरुं ब्राह्मणमुत्तमार्थम् ।
 निष्ठा कृता तेन यदा सह स्या-
 त्तं तत्र मार्गं प्रणयेदसक्तम् ॥ ५१
 एवं सदा मन्त्रयितव्यमाहु-
 र्ये मन्त्रतत्त्वार्थविनिश्चयज्ञाः ।
 तस्मात्त्वमेवं प्रणयेः सदैव
 मन्त्रं प्रजासंग्रहणे समर्थम् ॥ ५२
 न वामनाः कुञ्जकृशा न खञ्जा
 नान्धा जडाः स्त्री न नपुंसकं च ।
 न चात्र तिर्यङ्गं पुरो न पश्चा-
 न्नोर्ध्वं न चाधः प्रचरेत कश्चिन् ॥ ५३
 आरुह्य वातायनमेव शून्यं
 स्थलं प्रकाशं कुशकाशहीनम् ।
 वागङ्गदोषान्परिहृत्य मन्त्रं
 संमन्त्रयेत्कार्यमहीनकालम् ॥ ५४
 इति श्रीमहाभारते शान्तिपर्वणि
 चतुरशीतितमोऽध्यायः ॥ ८४ ॥
 ८५
 भीष्म उवाच ।
 अत्राप्युदाहरन्तीमसितिहासं पुरातनम् ।
 बृहस्पतेश्च संवादं शक्रस्य च युधिष्ठिर ॥ १
 शक्र उवाच ।
 किं स्वदेकपदं ब्रह्मन्पुरुषः सम्यगाचरन् ।

प्रमाणं सर्वभूतानां यशश्चैवाप्रुयान्महत् ॥ २
 बृहस्पतिरुवाच ।
 सान्त्वमेकपदं शक्र पुरुषः सम्यगाचरन् ।
 प्रमाणं सर्वभूतानां यशश्चैवाप्रुयान्महत् ॥ ३
 एतदेकपदं शक्र सर्वलोकमुखावहम् ।
 आचरन्सर्वभूतेषु प्रियो भवति सर्वदा ॥ ४
 यो हि नाभाषते किञ्चित्सततं भ्रुकुटीमुखः ।
 द्वेष्यो भवति भूतानां स सान्त्वमिह नाचरन् ॥ ५
 यस्तु पूर्वमभिप्रेक्ष्य पूर्वमेवाभिभाषते ।
 स्मितपूर्वाभिभाषी च तस्य लोकः प्रसीदति ॥ ६
 दानमेव हि सर्वत्र सान्त्वेनानभिजल्पितम् ।
 न ग्रीणयति भूतानि निर्व्यञ्जनमिवाशनम् ॥ ७
 अदाता ह्यपि भूतानां मधुरामीरयन्गिरम् ।
 सर्वलोकमिमं शक्र सान्त्वेन कुरुते वशे ॥ ८
 तस्मात्सान्त्वं प्रकर्तव्यं दण्डमाधित्सतामिह ।
 फलं च जनयत्येवं न चास्योद्विजते जनः ॥ ९
 सुकृतस्य हि सान्त्वस्य ऋक्षस्य मधुरस्य च ।
 सम्यगासेव्यमानस्य तुल्यं जातु न विद्यते ॥ १०
 भीष्म उवाच ।
 इत्युक्तः कृतवान्सर्वं तथा शक्रः पुरोधसा ।
 तथा त्वमपि कौन्तेय सम्यगेतत्समाचर ॥ ११
 इति श्रीमहाभारते शान्तिपर्वणि
 पञ्चाशीतितमोऽध्यायः ॥ ८५ ॥
 ८६
 युधिष्ठिर उवाच ।
 कथं स्वदिह राजेन्द्र पालयन्पार्थिवः प्रजाः ।
 प्रति धर्मं विशेषेण कीर्तिमाप्नोति शाश्वतीम् ॥ १
 भीष्म उवाच ।
 व्यवहारेण शुद्धेन प्रजापालनतत्परः ।
 प्राप्य धर्मं च कीर्तिं च लोकावाप्नोत्युभौ शुचिः ॥ २

युधिष्ठिर उवाच ।

कीदृशं व्यवहारं तु कैश्च व्यवहरेन्नृपः ।
एतत्प्रष्टो महाप्राज्ञ यथावद्वक्तुमर्हसि ॥ ३
ये चैते पूर्वकथिता गुणास्ते पुरुषं प्रति ।
नैकस्मिन्पुरुषे ह्येते विद्यन्त इति मे मतिः ॥ ४

भीष्म उवाच ।

एवमेतन्महाप्राज्ञ यथा वदसि बुद्धिमान् ।
दुर्लभः पुरुषः कश्चिदेभिर्गुणगणैर्युतः ॥ ५
किं तु संक्षेपतः शीलं प्रयत्ने नेह दुर्लभम् ।
वक्ष्यामि तु यथामात्यान्धादृशांश्च करिष्यसि ॥ ६
चतुरो ब्राह्मणान्धैवान्प्रगल्भान्सात्त्विकाञ्छुचीन् ।
त्रींश्च शूद्रान्विनीतांश्च शुचीन्कर्मणि पूर्वके ॥ ७
अष्टाभिश्च गुणैर्युक्तं सूतं पौराणिकं चरेत् ।
पञ्चाशद्वर्षवयसं प्रगल्भमनसूयकम् ॥ ८
मतिस्मृतिसमायुक्तं विनीतं समदर्शनम् ।
कार्यं विवदमानानां शक्तमर्थेष्वलोलुपम् ॥ ९
विवर्जितानां व्यसनैः सुधोरैः सप्तभिर्भृशम् ।
अग्रानां मन्त्रिणां मध्ये मन्त्रं राजोपधारयेत् ॥ १०
ततः संप्रेषयेद्वाष्ट्रे राष्ट्रायाथ च दर्शयेत् ।
अनेन व्यवहारेण द्रष्टव्यास्ते प्रजाः सदा ॥ ११
न चापि गूढं कार्यं ते प्राह्यं कार्योपघातकम् ।
कार्यं खलु विपन्ने त्वां सोऽधर्मस्तांश्च पीडयेत् ॥ १२
विद्रवेष्वैव राष्ट्रं ते श्येनात्पक्षिगणा इव ।
परिस्रवेषु सततं नौर्विशीर्णैव सागरे ॥ १३
प्रजाः पालयतोऽसम्यगधर्मेणेह भूपतेः ।
हादं भयं संभवति स्वर्गश्चास्य विरुध्यते ॥ १४
अथ योऽधर्मतः पाति राजामात्योऽथ वात्मजः ।
धर्मासने नियुक्तः सन्धर्ममूलं नरर्षभ ॥ १५
कार्येष्वधिकृताः सभ्यगकुर्वन्तो नृपानुगाः ।
आत्मानं पुरतः कृत्वा यान्त्यधः सहपार्थिवाः ॥ १६

बलात्कृतानां बलिभिः कृपणं बहु जरुपताम् ।
नाथो वै भूमिपो नित्यमनाथानां नृणां भवेत् ॥ १७
ततः साक्षिवलं साधु द्वैधे वादकृतं भवेत् ।
असाक्षिकमनाथं वा परीक्ष्यं तद्विशेषतः ॥ १८
अपराधानुरूपं च दण्डं पापेषु पातयेत् ।
उद्वेजयेद्वनैर्ऋद्वान्दरिद्रान्वधवन्धनैः ॥ २९
विनयैरपि दुर्वृत्तान्प्रहारैरपि पार्थिवः ।
सान्त्वेनोपप्रदानेन शिष्टांश्च परिपालयेत् ॥ २०
राज्ञो वधं चिकीर्षेयस्तस्य चित्रो वधो भवेत् ।
आजीवकस्य स्तेनस्य वर्णसंकरकस्य च ॥ २१
सम्यक्प्रणयतो दण्डं भूमिपस्य विशां पते ।
युक्तस्य वा नास्यधर्मो धर्म एवेह शाश्वतः ॥ २२
कामकारेण दण्डं तु यः कुर्यादविचक्षणः ।
स इहाकीर्तिसंयुक्तो मृतो नरकमाप्नुयात् ॥ २३
न परस्य श्रवादेव परेषां दण्डमर्पयेत् ।
आगमानुगमं कृत्वा बध्नीयान्भोक्षयेत् वा ॥ २४
न तु हन्यान्नृपो जातु दूतं कस्यांचिदापदि ।
दूतस्य हन्ता निरयमाविशेत्सचिवैः सह ॥ २५
यथोक्तवादिनं दूतं क्षत्रधर्मरतो नृपः ।
यो हन्यात्पितरस्तस्य भ्रूणहत्यामवाप्नुयुः ॥ २६
कुलीनः शीलसंपन्नो वाग्मी दक्षः प्रियंवदः ।
यथोक्तवादी स्मृतिमान्दूतः स्यात्सप्रभिर्गुणैः ॥ २७
एतैरेव गुणैर्युक्तः प्रतीहारोऽस्य रक्षिता ।
शिरोरक्षश्च भवति गुणैरेतैः समन्वितः ॥ २८
धर्मार्थशास्त्रतत्त्वज्ञः संधिविप्रहको भवेत् ।
मतिमान्भृतिमान्धीमान्हरस्यविनिगूहिता ॥ २९
कुलीनः सत्यसंपन्नः शक्तोऽमात्यः प्रशंसितः ।
एतैरेव गुणैर्युक्तस्तथा सेनापतिर्भवेत् ॥ ३०
व्यूहयन्त्रायुधीयानां तत्त्वज्ञो विक्रमान्वितः ।
वर्षशीतोष्णवातानां सहिष्णुः पररन्ध्रचित् ॥ ३१

विश्वासयेत्परांश्चैव विश्वसेन तु कस्यचित् ।
पुत्रेष्वपि हि राजेन्द्र विश्वासो न प्रशस्यते ॥ ३२
एतच्छास्त्रार्थतत्त्वं तु तवाख्यातं मयानघ ।
अविश्वासो नरेन्द्राणां गुह्यं परममुच्यते ॥ ३३

इति श्रीमहाभारते शान्तिपर्वणि

षडशीतितमोऽध्यायः ॥ ८६ ॥

८७

युधिष्ठिर उवाच ।

कथंविधं पुरं राजा स्वयमावस्तुमर्हति ।
कृतं वा कारयित्वा वा तन्मे ब्रूहि पितामह ॥ १

भीष्म उवाच ।

यत्र कौन्तेय वस्तव्यं सपुत्रभ्रातृबन्धुना ।
न्यार्य्यं तत्र परिप्रष्टुं गुप्तिं वृत्तिं च भारत ॥ २
तस्मात्ते वर्तयिष्यामि दुर्गकर्म विशेषतः ।
श्रुत्वा तथा विधातव्यमनुष्ठेयं च यत्नतः ॥ ३
षड्विधं दुर्गमास्थाय पुराण्यथ निवेशयेत् ।
सर्वसंपत्प्रधानं यद्वाहृत्यं वापि संभवेत् ॥ ४
धन्वदुर्गं महीदुर्गं गिरिदुर्गं तथैव च ।
मनुष्यदुर्गमब्दुर्गं वनदुर्गं च तानि षट् ॥ ५
यत्पुरं दुर्गसंपन्नं धान्यायुधसमन्वितम् ।
दृढप्राकारपरिखं हस्यश्वरथसंकुलम् ॥ ६
विद्वांसः शिल्पिनो यत्र निचयाश्च सुसंचिताः ।
धार्मिकश्च जनो यत्र दाक्ष्यमुत्तममास्थितः ॥ ७
ऊर्जस्विनरनागाश्च चत्वरापणशोभितम् ।
प्रसिद्धव्यवहारं च प्रशान्तमकुतोभयम् ॥ ८
सुप्रभं सानुनादं च सुप्रशस्तनिवेशनम् ।
शूराह्यजनसंपन्नं ब्रह्मघोषानुनादितम् ॥ ९
समाजोत्सवसंपन्नं सदापूजितदैवतम् ।
वश्यामात्यबलो राजा तत्पुरं स्वयमावसेत् ॥ १०
तत्र कोशं बलं मित्रं व्यवहारं च वर्धयेत् ।

पुरे जनपदे चैव सर्वदोषान्निवर्तयेत् ॥ ११
भाण्डागारायुधागारं प्रयत्नेनाभिवर्धयेत् ।
निचयान्वर्धयेत्सर्वांस्तथा यन्नगदागदान् ॥ १२
काष्ठलोहतुषाङ्गारदारुशृङ्गास्थिवैणवान् ।
मज्जास्नेहवसाक्षौद्रमौषधप्राममेव च ॥ १३
शणं सर्जरसं धान्यमायुधानि शरांस्तथा ।
चर्म ज्ञायु तथा वेत्रं मुञ्जबल्बजधन्वतान् ॥ १४
आशयाश्रोदपानाश्च प्रभूतसलिला वराः ।
निरोद्धव्याः सदा राज्ञा क्षीरिणश्च महीरूहाः ॥ १५
सत्कृताश्च प्रयत्नेन आचार्यर्त्विक्पुरोहिताः ।
महेष्वासाः स्थपतयः सांबत्सरचिकित्सकाः ॥ १६
प्राज्ञा मेधाविनो दान्ता दक्षाः शूरा बहुश्रुताः ।
कुलीनाः सत्त्वसंपन्ना युक्ताः सर्वेषु कर्मसु ॥ १७
पूजयेद्दार्मिकान् राजा निगृहीयादधार्मिकान् ।
नियुञ्ज्याच्च प्रयत्नेन सर्ववर्णान्स्वकर्मसु ॥ १८
बाह्यमाभ्यन्तरं चैव पौरजानपदं जनम् ।
चारैः सुविदितं कृत्वा ततः कर्म प्रयोजयेत् ॥ १९
चारान्मन्त्रं च कोशं च मन्त्रं चैव विशेषतः ।
अनुतिष्ठेत्स्वयं राजा सर्वं ह्यत्र प्रतिष्ठितम् ॥ २०
उदासीनारिमित्राणां सर्वमेव चिकीर्षितम् ।
पुरे जनपदे चैव ज्ञातव्यं चारचक्षुषा ॥ २१
ततस्तथा विधातव्यं सर्वमेवाप्रमादतः ।
भक्तान्पूजयता नित्यं द्विषतश्च निगृह्यता ॥ २२
यष्टव्यं क्रतुभिर्नित्यं दातव्यं चाप्यपीडया ।
प्रजानां रक्षणं कार्यं न कार्यं कर्म गर्हितम् ॥ २३
कृपणानाथवृद्धानां विधवानां च योषिताम् ।
योगक्षेमं च वृत्तिं च नित्यमेव प्रकल्पयेत् ॥ २४
आश्रमेषु यथाकालं चेलभाजनभोजनम् ।
सदेवोपहरेद्राजा सत्कृत्यानवमन्य च ॥ २५
आत्मानं सर्वकार्याणि तापसे राज्यमेव च ।

निवेदयेत्प्रयत्नेन तिष्ठेत्प्रह्वश्च सर्वदा ॥ २६
 सर्वार्थत्यागिनं राजा कुले जातं बहुश्रुतम् ।
 पूजयेत्तादृशं दृष्ट्वा शयनासनभोजनैः ॥ २७
 तस्मिन्कुर्वीत विश्वासं राजा कस्यांचिदापदि ।
 तापसेषु हि विश्वासमपि कुर्वन्ति दस्यवः ॥ २८
 तस्मिन्निधीनादधीत प्रज्ञां पर्याददीत च ।
 न चाप्यभीक्ष्णं सेवेत भृशं वा प्रतिपूजयेत् ॥ २९
 अन्यः कार्यः स्वराष्ट्रेषु परराष्ट्रेषु चापरः ।
 अटवीष्वपरः कार्यः सामन्तनगरेषु च ॥ ३०
 तेषु सत्कारसंस्कारान्संविभागांश्च कारयेत् ।
 परराष्ट्राटवीर्येषु यथा स्वविषये तथा ॥ ३१
 ते कस्यांचिदवस्थायां शरणं शरणार्थिने ।
 राज्ञे द्युर्यथाकामं तापसाः संशितव्रताः ॥ ३२
 एष ते लक्षणोद्देशः संक्षेपेण प्रकीर्तितः ।
 यादृशं नगरं राजा स्वयमावस्तुमर्हति ॥ ३३

इति श्रीमहाभारते शान्तिपर्वणि

सप्ताशीतितमोऽध्यायः ॥ ८७ ॥

८८

युधिष्ठिर उवाच ।

राष्ट्रगुप्तिं च मे राजन्प्राष्ट्रस्यैव च संग्रहम् ।
 सम्यग्जिज्ञासमानाय प्रब्रूहि भरतर्षभ ॥ १

भीष्म उवाच ।

राष्ट्रगुप्तिं च ते सम्यग्प्राष्ट्रस्यैव च संग्रहम् ।
 हन्त सर्वं प्रवक्ष्यामि तत्त्वमेकमनाः शृणु ॥ २
 ग्रामस्याधिपतिः कार्यो दशग्राम्यस्तथापरः ।
 द्विगुणायाः शतस्यैवं सहस्रस्य च कारयेत् ॥ ३
 ग्रामे यान्ग्रामदोषांश्च ग्रामिकः परिपालयेत् ।
 शान्त्र्याद्दशपायासौ स तु त्रिंशत्तिपाय वै ॥ ४
 सोऽपि त्रिंशत्यधिपतिर्वृत्तं जानपदे जने ।

ग्रामाणां शतपालाय सर्वमेव निवेदयेत् ॥ ५
 यानि ग्रामीणभोज्यानि ग्रामिकस्तान्युपाश्रुयात् ।
 दशपस्तेन भर्तव्यस्तेनापि द्विगुणाधिपः ॥ ६
 ग्रामं ग्रामशताध्यक्षो भोक्तुमर्हति सत्कृतः ।
 महान्तं भरतश्रेष्ठ सुस्फीतजनसंकुलम् ।
 तत्र ह्यनेकमायत्तं राज्ञो भवति भारत ॥ ७
 शाखानगरमर्हस्तु सहस्रपतिरुत्तमम् ।
 धान्यहैरण्यभोगेन भोक्तुं राष्ट्रिय उद्यतः ॥ ८
 तथा यद्ग्रामकृत्यं स्याद्ग्रामिकृत्यं च ते स्वयम् ।
 धर्मज्ञः सचिवः कश्चित्प्रपश्येदतन्निः ॥ ९
 नगरे नगरे च स्यादेकः सर्वार्थचिन्तकः ।
 उच्चैःस्थाने घोररूपो नक्षत्राणामिव ग्रहः ।
 भवेत्स तान्परिक्रामेत्सर्वानेव सदा स्वयम् ॥ १०
 विक्रमं क्रयमध्वानं भक्तं च सपरिव्ययम् ।
 योगक्षेमं च संप्रेक्ष्य वणिजः कारयेत्करान् ॥ ११
 उत्पत्तिं दानवृत्तिं च शिल्पं संप्रेक्ष्य चासकृत् ।
 शिल्पप्रतिकरानेव शिल्पिनः प्रति कारयेत् ॥ १२
 उच्चावचकरा न्याय्याः पूर्वराज्ञां युधिष्ठिर ।
 यथा यथा न हीयेरंस्तथा कुर्यान्महीपतिः ॥ १३
 फलं कर्म च संप्रेक्ष्य ततः सर्वं प्रकल्पयेत् ।
 फलं कर्म च निर्हेतुं न कश्चित्संप्रवर्तयेत् ॥ १४
 यथा राजा च कर्ता च स्यातां कर्मणि भागिनौ ।
 समवेक्ष्य तथा राज्ञा प्रणेयाः सततं कराः ॥ १५
 नोच्छिन्त्यादात्मनो मूलं परेषां वापि तृष्णया ।
 ईहाद्वाराणि संरुध्य राजा संप्रीतिदर्शनः ॥ १६
 प्रद्विष्यन्ति परिख्यातं राजानमतिखादनम् ।
 प्रद्विष्टस्य कुतः श्रेयः संप्रियो लभते प्रियम् ॥ १७
 वत्सौपम्येन दोग्धव्यं राष्ट्रमक्षीणबुद्धिना ।
 भृतो वत्सो जातबलः पीडां सहति भारत ॥ १८
 न कर्म कुरुते वत्सो भृशं दुग्धो युधिष्ठिर ।

राष्ट्रमप्यतिदुर्गंधं हि न कर्म कुरुते महत् ॥ १९
 यो राष्ट्रमनुगृह्णाति परिगृह्य स्वयं नृपः ।
 संजातमुपजीवन्स लभते सुमहत्फलम् ॥ २०
 आपदर्थं हि निचयान् राजान इह चिन्वते ।
 राष्ट्रं च कोशभूतं स्यात्कोशो वेदमगतस्तथा ॥ २१
 पौरजानपदान्सर्वान्संश्रितोपाश्रितांस्तथा ।
 यथाशक्त्यनुकम्पेत सर्वानभ्यन्तरानपि ॥ २२
 बाह्यं जनं भेदयित्वा भोक्तव्यो मध्यमः सुखम् ।
 एवं न संप्रकुप्यन्ते जनाः सुखितदुःखिताः ॥ २३
 प्रागेव तु करादानमनुभाष्य पुनः पुनः ।
 संनिपत्य स्वविषये भयं राष्ट्रे प्रदर्शयेत् ॥ २४
 इयमापत्समुत्पन्ना परचक्रभयं महत् ।
 अपि नान्ताय कल्पेत वेणोरिव फलागमः ॥ २५
 अरयो मे समुत्थाय बहुभिर्दस्युभिः सह ।
 इदमात्मवधायैव राष्ट्रमिच्छन्ति बाधितुम् ॥ २६
 अस्यामापदि घोरायां संप्राप्ते दारुणे भये ।
 परित्राणाय भवतां प्रार्थयिष्ये धनानि वः ॥ २७
 प्रतिदास्ये च भवतां सर्वं चाहं भयक्षये ।
 नारयः प्रतिदास्यन्ति यद्धरेयुर्बलादितः ॥ २८
 कलत्रमादितः कृत्वा नश्येत्स्वं स्वयमेव हि ।
 अपि चेत्पुत्रदारार्थमर्थसंचय इष्यते ॥ २९
 नन्दामि वः प्रभावेन पुत्राणामिव चोदये ।
 यथाशक्त्यनुगृह्णामि राष्ट्रस्यापीडया च वः ॥ ३०
 आपत्सर्वे च वोढव्यं भवद्भिः सद्रवैरिव ।
 न वः प्रियतरं कार्यं धनं कस्यांचिदापदि ॥ ३१
 इति वाचा मधुरया श्लक्ष्णया सोपचारया ।
 स्वरश्मीनभ्यवसृजेद्युगमादाय कालवित् ॥ ३२
 प्रचारं श्रुत्वाभरणं व्ययं गोप्रामतो भयम् ।
 योगक्षेमं च संप्रेक्ष्य गोमिनः कारयेत्करान् ॥ ३३
 उपेक्षिता हि नश्येयुर्गोमिनोऽरण्यवासिनः ।

तस्मात्तेषु विशेषेण मृदुपूर्वं समाचरेत् ॥ ३४
 सान्त्वनं रक्षणं दानमवस्था चाप्यमीक्षणशः ।
 गोमिनां पार्थ कर्तव्यं संविभागाः प्रियाणि च ॥ ३५
 अजस्रमुपयोक्तव्यं फलं गोमिषु सर्वतः ।
 प्रभावयति राष्ट्रं च व्यवहारं कृषिं तथा ॥ ३६
 तस्माद्गोमिषु यत्नेन प्रीतिं कुर्याद्विचक्षणः ।
 दयावानप्रमत्तश्च करान्संप्रणयन्मृदून् ॥ ३७
 सर्वत्र क्षेमचरणं सुलभं तात गोमिभिः ।
 न ह्यतः सदृशं किंचिद्धनमस्ति युधिष्ठिर ॥ ३८

इति श्रीमहाभारते शान्तिपर्वणि

अष्टाशीतितमोऽध्यायः ॥ ८८ ॥

८९

युधिष्ठिर उवाच ।

यदा राजा समर्थोऽपि कोशार्थं स्यान्महामते ।
 कथं प्रवर्तेत तदा तन्मे ब्रूहि पितामह ॥ १

भीष्म उवाच ।

यथादेशं यथाकालमपि चैव यथाबलम् ।
 अनुशिष्यात्प्रजा राजा धर्मार्थी तद्धिते रतः ॥ २
 यथा तासां च मन्येत श्रेय आत्मन एव च ।
 तथा धर्म्याणि सर्वाणि राजा राष्ट्रे प्रवर्तयेत् ॥ ३
 मधुदोहं दुहेद्राष्ट्रं भ्रमरान्न विपातयेत् ।
 वत्सापेक्षी दुहेच्चैव स्तनांश्च न विकुट्टयेत् ॥ ४
 जलौकावत्पिबेद्राष्ट्रं मृदुनैव नराधिप ।
 व्याघ्रीव च हरेत्पुत्रमदृष्ट्वा मा पतेदिति ॥ ५
 अल्पेनाल्पेन देयेन वर्धमानं प्रदापयेत् ।
 ततो भूयस्ततो भूयः कामं वृद्धिं समाचरेत् ॥ ६
 दमयन्निव दम्यानां शश्वद्धारं प्रवर्धयेत् ।
 मृदुपूर्वं प्रयत्नेन पाशानभ्यवहारयेत् ॥ ७
 सकृत्पाशावकीर्णास्ते न भविष्यन्ति दुर्दमाः ।

उचितेनेव भोक्तव्यास्ते भविष्यन्ति यस्ततः ॥ ८
 तस्मात्सर्वसमारम्भो दुर्लभः पुरुषव्रजः ।
 यथामुख्यान्सान्त्वयित्वा भोक्तव्य इतरो जनः ॥ ९
 ततस्तान्भेदयित्वाथ परस्परविवक्षितान् ।
 भुञ्जीत सान्त्वयित्वैव यथामुखमयस्ततः ॥ १०
 न चास्थाने न चाकाले करानेभ्योऽनुपातयेत् ।
 आनुपूर्व्येण सान्त्वेन यथाकालं यथाविधि ॥ ११
 उपायान्प्रव्रीम्येतान्न मे माया विवक्षिता ।
 अनुपायेन दमयन्प्रकोपयति वाञ्छिनः ॥ १२
 पानागाराणि वेशाश्च वेशप्रापणिकास्तथा ।
 कुशीलवाः सकितवा ये चान्ये केचिदीदृशाः ॥ १३
 नियम्याः सर्व एवेते ये राष्ट्रस्थोपघातकाः ।
 एते राष्ट्रे हि लिष्टन्तो वाधन्ते भद्रिकाः प्रजाः ॥ १४
 न केनचिद्वाचितव्यः कश्चित्किञ्चिदनापदि ।
 इति व्यवस्था भूतानां पुरस्तान्मनुजा कृता ॥ १५
 सर्वे तथा न जीवेयुर्न कुर्युः कर्म चेदिह ।
 सर्व एव त्रयो लोका न भवेयुरसंशयम् ॥ १६
 प्रमुर्नियमने राजा य एतान्न क्षियच्छति ।
 भुङ्क्ते स तस्य पापस्य चतुर्भागमिति श्रुतिः ।
 तथा कृतस्य धर्मस्य चतुर्भागमुपाश्रुते ॥ १७
 स्थानान्येतानि संगम्य प्रसङ्गे भूतिनाशनः ।
 कामयसक्तः पुरुषः क्लिष्टकार्यं विवर्जयेत् ॥ १८
 आपधेयं तु याचेन्न्येषां नास्ति परिग्रहः ।
 दातव्यं धर्मतस्तेभ्यस्त्वनुक्रोशाद्दयार्थिना ॥ १९
 मा ते राष्ट्रे याचनका मा ते भूयुश्च दस्यवः ।
 इष्टादातार एवेते नैते भूतस्य भावकाः ॥ २०
 ये भूतान्यनुगृह्णन्ति वर्धयन्ति च ये प्रजाः ।
 ते ते राष्ट्रे प्रवर्तन्तां मा भूतानामभावकाः ॥ २१
 दण्ड्यास्ते च महाराज धनादानप्रयोजनाः ।
 प्रयोगं कारयेयुस्तान्यथा बलिकरास्तथा ॥ २२

कृषिगोरक्ष्यवाणिज्यं यच्चान्यत्किञ्चिदीदृशम् ।
 पुरुषैः कारयेत्कर्म बहुभिः सह कर्मिभिः ॥ २३
 नरश्चेत्कृषिगोरक्ष्यं वाणिज्यं चाप्यनुष्ठितः ।
 संशयं लभते किञ्चित्तेन राजा विगर्ह्यते ॥ २४
 धनिनः पूजयेन्नित्यं यानाच्छादनभोजनैः ।
 वक्तव्याश्चानुगृह्णीष्वं पूजाः सह मयेति ह ॥ २५
 अङ्गमेतन्महद्वाङ्मां धनिनो नाम भारत ।
 ककुदं सर्वभूतानां धनस्थो नात्र संशयः ॥ २६
 प्राज्ञः शूरो धनस्थश्च स्वामी धार्मिक एव च ।
 तपस्वी सत्यवादी च बुद्धिमांश्चाभिरक्षति ॥ २७
 तस्मादेषु सर्वेषु प्रीतिमान्भव पार्थिव ।
 सत्यमार्जवमक्रोधमानुशंस्यं च पालय ॥ २८
 एवं दण्डं च कोशं च मित्रं भूमिं च लप्स्यसे ।
 सत्यार्जवपरो राजन्मित्रकोशसमन्वितः ॥ २९

इति श्रीमहाभारते शान्तिपर्वणि

एकोनवत्तितमोऽध्यायः ॥ ८९ ॥

९०

भीष्म उवाच ।

वनस्पतीन्भक्ष्यफलान् छिन्त्युर्वेष्ये तव ।
 ब्राह्मणानां मूलफलं धर्म्यमाहुर्मनीषिणः ॥ १
 ब्राह्मणेभ्योऽतिरिक्तं च भुञ्जीरन्नितरे जनाः ।
 न ब्राह्मणोपरोधेन हरेदन्यः कथंचन ॥ २
 विप्रश्चेत्त्यागमातिष्ठेदाख्यायावृत्तिकर्षितः ।
 परिकल्प्यास्य वृत्तिः स्यात्सदारस्य नराधिप ॥ ३
 स चेन्नोपनिवर्तेत वाच्यो ब्राह्मणसंसदि ।
 कस्मिन्निदानीं मर्यादामयं लोकः करिष्यति ॥ ४
 असंशयं निवर्तेत न चेद्वक्ष्यत्यतः परम् ।
 पूर्वं परोक्षं कर्तव्यमेतत्कौन्तेय शासनम् ॥ ५
 आहुरेतज्जना ब्रह्मन्न चैतच्छूद्रधाम्यहम् ।
 निमन्थश्च भवेद्भोगैरवृत्त्या चेतदाचरेत् ॥ ६

कृषिगोरक्ष्यवाणिज्यं लोकानामिह जीवनम् ।
 ऊर्ध्वं चैव त्रयी विद्या सा भूतान्भावयत्युत ॥ ७
 तस्यां प्रयतमानायां ये स्युस्तत्परिपन्थिनः ।
 दस्यवस्तद्वधायेह ब्रह्मा क्षत्रमथासृजत् ॥ ८
 शत्रूञ्जहि प्रजा रक्ष यजस्व क्रतुभिर्नृप ।
 युध्यस्व समरे वीरो भूत्वा कौरवमन्दन ॥ ९
 संरक्ष्यान्पालयेद्राजा यः स राजार्यकृत्तमः ।
 ये केचित्तान्न रक्षन्ति तैरर्थो नास्ति कश्चन ॥ १०
 सदैव राज्ञा बोद्धव्यं सर्वलोकाद्युधिष्ठिर ।
 तस्माद्धेतोर्हि भुञ्जीत मनुष्यानेव मानवः ॥ ११
 अन्तरेभ्यः परान् रक्षन्परेभ्यः पुनरन्तरान् ।
 परान्परेभ्यः स्वान्त्वेभ्यः सर्वान्पालय नित्यदा ॥ १२
 आत्मानं सर्वतो रक्षन् राजा रक्षेत मेदिनीम् ।
 आत्ममूलमिदं सर्वमाहुर्हि विदुषो जनाः ॥ १३
 किं छिद्रं कोऽनुषङ्गो मे किं वास्यचिनिपातितम् ।
 कुतो मामास्रवेदोष इति नित्यं विचिन्तयेत् ॥ १४
 गुणैश्चरैरनुमतैः पृथिवीमनुचारयेत् ।
 सुनीतं यदि मे वृत्तं प्रशंसन्ति न वा पुनः ।
 कश्चिद्रोचेज्जनपदे कश्चिद्राष्ट्रे च मे यशः ॥ १५
 धर्मज्ञानां धृतिमतां संग्रामेष्वपलायिनाम् ।
 राष्ट्रं च येऽनुजीवन्ति ये च राज्ञोऽनुजीविनः ॥ १६
 अमाल्यानां च सर्वेषां मध्यस्थानां च सर्वशः ।
 ये च त्वाभिप्रशंसेयुर्निन्देयुरथ वा पुनः ।
 सर्वान्सुपरिणीतांस्तान्कारयेत् युधिष्ठिर ॥ १७
 एकान्तेन हि सर्वेषां न शक्यं तात रोचितुम् ।
 मित्रामित्रमथो मध्यं सर्वभूतेषु भारत ॥ १८
 तुस्यबाहुबलानां च गुणैरपि निषेविनाम् ।
 कथं स्यादधिकः कश्चित्स तु भुञ्जीत मानवान् ॥ १९
 ये चरा ह्यचरान्पुरंदंष्ट्रान्दंष्ट्रिणस्तथा ।
 आशीविषा इव क्रुद्धा भुजगा भुजगानिव ॥ २०

एतेभ्यश्चाप्रमत्तः स्यात्सदा यत्तो युधिष्ठिर ।
 भारुण्डसदृशा ह्येते निपतन्ति प्रमाद्यतः ॥ २१
 कश्चित्ते वणिजो राष्ट्रे नोद्विजन्ते करार्दिताः ।
 क्रीणन्तो बहु वाल्पेन कान्तारकृतनिश्रमाः ॥ २२
 कश्चित्कृषिकरा राष्ट्रं न जहत्यतिपीडिताः ।
 ये वहन्ति धुरं राज्ञां संभरन्तीतरानपि ॥ २३
 इतो दत्तेन जीवन्ति देवा पितृगणास्तथा ।
 मनुष्योरगरक्षांसि वयांसि पशवस्तथा ॥ २४
 एषा ते राष्ट्रवृत्तिश्च राष्ट्रगुप्तिश्च भारत ।
 एतमेवार्थमाश्रित्य भूयो वक्ष्यामि पाण्डव ॥ २५

इति श्रीमद्भारते शान्तिपर्वणि

सप्ततितमोऽध्यायः ॥ ९० ॥

९१

भीष्म उवाच ।

यानङ्गिराः क्षत्रधर्मानुतथ्यो ब्रह्मवित्तमः ।
 मान्धात्रे यौवनाश्राय प्रीतिमानभ्यभाषत ॥ १
 स यथानुशशासैनमुतथ्यो ब्रह्मवित्तमः ।
 तत्ते सर्वं प्रवक्ष्यामि निखिलेन युधिष्ठिर ॥ २

उतथ्य उवाच ।

धर्माय राजा भवति न कामकरणाय तु ।
 मान्धातरेवं जानीहि राजा लोकस्य रक्षिता ॥ ३
 राजा चरति वै धर्मं देवत्वायैव गच्छति ।
 न चेद्धर्मं स चरति नरकायैव गच्छति ॥ ४
 धर्मे तिष्ठन्ति भूतानि धर्मो राजनि तिष्ठति ।
 तं राजा साधु यः ज्ञास्ति स राजा पृथिवीपतिः ॥ ५
 राजा परमधर्मात्मा लक्ष्मीवान्पाप उच्यते ।
 देवाश्च गर्हा गच्छन्ति धर्मो नास्तीति चोच्यते ॥ ६
 अधर्मे वर्तमानानामर्थसिद्धिः प्रदृश्यते ।
 तदेव मङ्गलं सर्वं लोकः समनुवर्तते ॥ ७
 उच्छिद्यते धर्मवृत्तमधर्मो वर्तते महान् ।

भयमाहुर्दिवारात्रं यदा पापो न वार्यते ॥ ८
 न वेदाननुवर्तन्ति व्रतवन्तो द्विजातयः ।
 न यज्ञास्तन्वते विप्रा यदा पापो न वार्यते ॥ ९
 वध्यानामिह सर्वेषां मनो भवति विह्वलम् ।
 मनुष्याणां महाराज यदा पापो न वार्यते ॥ १०
 इमौ लोकावभिप्रेक्ष्य राजानमृषयः स्वयम् ।
 असृजन्सुमहद्भूतमयं धर्मो भविष्यति ॥ ११
 यस्मिन्धर्मो विराजेत तं राजानं प्रचक्षते ।
 यस्मिन्विलीयते धर्मस्तं देवा वृषलं विदुः ॥ १२
 वृषो हि भगवान्धर्मो यस्तस्य कुरुते ह्यलम् ।
 वृषलं तं विदुर्वेवास्तस्माद्धर्मं न लोपयेत् ॥ १३
 धर्मं वर्धति वर्धन्ति सर्वभूतानि सर्वदा ।
 तस्मिन्हसति हीयन्ते तस्माद्धर्मं प्रवर्धयेत् ॥ १४
 धनात्प्रवति धर्मो हि धारणाद्वैति निश्चयः ।
 अकार्याणां मनुष्येन्द्र स सीमान्तकरः स्मृतः ॥ १५
 प्रभवार्थं हि भूतानां धर्मः सृष्टः स्वयंभुवा ।
 तस्मात्प्रवर्धयेद्धर्मं प्रजानुग्रहकारणान् ॥ १६
 तस्माद्धि राजशार्दूल धर्मः श्रेष्ठ इति स्मृतः ।
 स राजा यः प्रजाः शास्ति साधुकृत्पुरुषर्षभः ॥ १७
 कामक्रोधधावनादस्य धर्ममेवानुपालयेत् ।
 धर्मः श्रेयस्करतमो राज्ञां भरतसत्तम ॥ १८
 धर्मस्य ब्राह्मणा योनिस्तस्मान्तान्पूजयेत्सदा ।
 ब्राह्मणानां च मान्धातः कामान्कुर्यादमत्सरी ॥ १९
 तेषां ह्यकामकरणाद्वाङ्मः संजायते भयम् ।
 मित्राणि च न वर्धन्ते तथामित्रीभवन्त्यपि ॥ २०
 ब्राह्मणान्यै तदासूयाद्यदा वैरोचनो बलिः ।
 अथास्माच्छ्रीरपाक्रामद्यास्मिन्नासीत्प्रतापिनी ॥ २१
 ततस्तस्मादपक्रम्य सागच्छत्पाकशासनम् ।
 अथ सोऽन्वतपत्पश्चाच्छिष्टं दृष्ट्वा पुरंदरे ॥ २२
 पत्तफलमसूयाया अभिमानस्य चाभिभो ।

तस्माद्बुध्यस्व मान्धातर्मा त्वा जह्यात्प्रतापिनी ॥ २३
 दर्पो नाम श्रियः पुत्रो जज्ञेऽधर्मादिति श्रुतिः ।
 तेन देवासुरा राजश्रीताः सुबहुशो वशम् ॥ २४
 राजर्षयश्च बहवस्तस्माद्बुध्यस्व पार्थिव ।
 राजा भवति तं जित्वा दासस्तेन पराजितः ॥ २५
 स यथा दर्पसहितमधर्मं नानुसेवते ।
 तथा वर्तस्व मान्धातश्चिरं चेत्स्थानुमिच्छसि ॥ २६
 मत्तात्प्रमत्तात्पोगण्डादुन्मत्ताच्च विशेषतः ।
 तदभ्यासादुपावर्तादहितानां च सेवनात् ॥ २७
 निगृहीतादमात्याच्च स्त्रीभ्यश्चैव विशेषतः ।
 पर्वताद्विषमाहुर्गाद्वस्तिनोऽश्वत्सरीसृपात् ॥ २८
 एतेभ्यो नित्ययत्तः स्यान्नक्तं चर्या च वर्जयेत् ।
 अत्यायं चातिमानं च दम्भं क्रोधं च वर्जयेत् ॥ २९
 अविज्ञातासु च स्त्रीषु ह्रीवासु स्वैरिणीषु च ।
 परभार्यासु कन्यासु नाचरेन्मैथुनं नृपः ॥ ३०
 कुलेषु पापरक्षांसि जायन्ते वर्णसंकरात् ।
 अपुमांसोऽङ्गहीनाश्च स्थूलजिह्वा विचेतसः ॥ ३१
 एते चान्ये च जायन्ते यदा राजा प्रमाद्यति ।
 तस्माद्वाङ्मः विशेषेण वर्तितव्यं प्रजाहिते ॥ ३२
 क्षत्रियस्य प्रमत्तस्य दोषः संजायते महान् ।
 अधर्माः संप्रवर्तन्ते प्रजासंकरकारकाः ॥ ३३
 अशीते विद्यते शीतं शीते शीतं न विद्यते ।
 अवृष्टिरतिवृष्टिश्च व्याधिश्चाविशति प्रजाः ॥ ३४
 नक्षत्राण्युपतिष्ठन्ति ग्रहा घोरास्तथापरे ।
 उत्पाताश्चात्र दृश्यन्ते बहवो राजनाशनाः ॥ ३५
 अरक्षितात्मा यो राजा प्रजाश्चापि न रक्षति ।
 प्रजाश्च तस्य क्षीयन्ते ताश्च सोऽनु विनश्यति ॥ ३६
 द्वावाददाते ह्येकस्य द्वयोश्च बहवोऽपरे ।
 कुमार्यः संप्रलुप्यन्ते तदाहर्षुपदूषणम् ॥ ३७
 ममैतदिति नैकस्य मनुष्येष्ववतिष्ठते ।

त्यक्त्वा धर्मं यदा राजा प्रमादमनुतिष्ठति ॥ १८

इति श्रीमहाभारते शान्तिपर्वणि

एकनवतिसप्तमोऽध्यायः ॥ ९१ ॥

९२

उत्तथ्य उवाच ।

कालवर्षी च पर्जन्यो धर्मचारी च पार्थिवः ।
संपद्यदैषा भवति सा विभर्ति सुखं प्रजाः ॥ १
यो न जानाति निर्दन्तुं घस्त्राणां रजको मलम् ।
रक्तानि वा शोधयितुं यथा नास्ति तथैव सः ॥ २
एवमेव द्विजेन्द्राणां क्षत्रियाणां विशामपि ।
शूद्राश्चतुर्णां वर्णानां नानाकर्मस्वस्थिताः ॥ ३
कर्म शूद्रे कृपिवैश्ये दण्डनीतिश्च राजनि ।
ब्रह्मचर्यं तपो मन्त्राः सत्यं चापि द्विजातिषु ॥ ४
तेषां यः क्षत्रियो वेदं ब्रह्मणासिव शोधनम् ।
शीलदोषान्विनिरदन्तुं स पिता स प्रजापतिः ॥ ५
कृतं त्रेता द्वापरश्च कलिश्च भरतर्षभ ।
राजवृत्तानि सर्वाणि राजैव युगमुच्यते ॥ ६
चातुर्वर्ण्यं तथा वेदाश्चातुराश्रम्यमेव च ।
सर्वं प्रमुह्यते ह्येतद्यदा राजा प्रमाद्यति ॥ ७
राजैव कर्ता भूतानां राजैव च विनाशकः ।
धर्मात्मा यः स कर्ता स्यादधर्मात्मा विनाशकः ॥ ८
राज्ञो भार्याश्च पुत्राश्च बान्धवाः लुह्यदस्तथा ।
समेत्य सर्वे शोचन्ति यदा राजा प्रमाद्यति ॥ ९
हस्तिनोऽश्वाश्च गावश्चाप्युष्ट्राश्चतर्गदभाः ।
अधर्मवृत्ते नृपतौ सर्वे सीदन्ति पार्थिव ॥ १०
दुर्बलाय बलं सृष्टं धात्रा मान्धातरुच्यते ।
अबलं तन्महद्भूतं यस्मिन्सर्वं प्रतिष्ठितम् ॥ ११
यच्च भूतं स भजते भूता ये च तदन्वयाः ।
अधर्मस्थे हि नृपतौ सर्वे सीदन्ति पार्थिव ॥ १२
दुर्बलस्य हि यच्चक्षुर्मुनेराशीविषस्य च ।

अविषह्यतमं मन्ये मा स्म दुर्बलमासदः ॥ १३
दुर्बलांस्तात बुध्येथा नित्यमेवाविमानितान् ।
मा त्वां दुर्बलचक्षुषि प्रदहेयुः सवान्धवम् ॥ १४
न हि दुर्बलदग्धस्य कुले किञ्चित्प्ररोहति ।
आमूलं निर्दहत्येव मा स्म दुर्बलमासदः ॥ १५
अबलं वै बलच्छ्लेयो यन्नातिबलवद्बलम् ।
बलस्याबलदग्धस्य न किञ्चिदवशिष्यते ॥ १६
विमानितो हतोत्कृष्टस्त्रातारं चेन्न विन्दति ।
अमानुषकृतस्तत्र दण्डो हन्ति नराधिपम् ॥ १७
मा स्म तात बले स्थेया वाधिष्ठा मापि दुर्बलम् ।
मा त्वा दुर्बलचक्षुषि धक्ष्यन्त्यग्निरिवाश्रयम् ॥ १८
यानि मिथ्याभिशास्तानां पतन्त्यश्रुणि रोदताम् ।
तानि पुत्रान्पशून्मन्ति तेषां मिथ्याभिशासताम् ॥ १९
यदि नात्मनि पुत्रेषु न चेत्पौत्रेषु नमृषु ।
न हि पापं कृतं कर्म सद्यः फलति गौरिव ॥ २०
यत्राबलो बध्यमानस्त्रातारं नाधिगच्छति ।
महन्दैवकृतस्तत्र दण्डः पतति दारुणः ॥ २१
युक्ता यदा जानपदा भिक्षन्ते ब्राह्मणा इव ।
अभीक्ष्णं भिक्षुदोषेण राजानं व्रन्ति तादृशाः ॥ २२
राज्ञो यदा जनपदे बहवो राजपूरुषाः ।
अनयेनोपवर्तन्ते तद्राज्ञः किल्बिषं महत् ॥ २३
यदा युक्ता नयन्त्यर्थान्कामादर्थवशेन वा ।
कृपणं याचमानानां तद्राज्ञो वैशसं महत् ॥ २४
महावृक्षो जायते वर्धते च
तं चैव भूतानि समाश्रयन्ति ।
यदा वृक्षश्छिद्यते दह्यते वा
तदाश्रया अनिकेता भवन्ति ॥ २५
यदा राष्ट्रे धर्मसद्यं चरन्ति
संस्कारं वा राजगुणं ब्रुवाणाः ।
तैरेवाधर्मश्चरितो धर्ममोहा-

नूर्णं जह्यात्सुकृतं दुष्कृतं च ॥ २६
 यत्र पापा ज्ञायमानाश्चरन्ति
 सतां कलिर्विन्दति तत्र राज्ञः ।
 यदा राजा शास्ति नराज्ञशिष्या-
 न्न तद्राज्यं वर्धते भूमिपाल ॥ २७
 यश्चामात्यं मानयित्वा यथाहं
 मन्त्रे च युद्धे च नृपो नियुञ्ज्यात् ।
 प्रवर्धते तस्य राष्ट्रं नृपस्य
 भुङ्क्ते महीं चाप्यखिलां चिराय ॥ २८
 अत्रापि सुकृतं कर्म वाचं चैव सुभाषिताम् ।
 समीक्ष्य पूजयन् राजा धर्मं प्राप्नोत्यनुत्तमम् ॥ २९
 संविभज्य यदा भुङ्क्ते न चान्यानवमन्यते ।
 निर्हन्ति बलिन् द्रुपं स राज्ञो धर्म उच्यते ॥ ३०
 त्रायते हि यदा सर्वं वाचा कायेन कर्मणा ।
 पुत्रस्यापि न मृष्ये च स राज्ञो धर्म उच्यते ॥ ३१
 यदा शारणिकान् राजा पुत्रवत्परिरक्षति ।
 भिनन्ति न च मर्यादां स राज्ञो धर्म उच्यते ॥ ३२
 यदा तदक्षिणैर्यज्ञैर्यजते श्रद्धयान्वितः ।
 कामद्वेषावनादृत्य स राज्ञो धर्म उच्यते ॥ ३३
 कृपणानाथवृद्धानां यदाशु व्यपमार्ष्टि वै ।
 हर्षं संजनयन्नृणां स राज्ञो धर्म उच्यते ॥ ३४
 विवर्धयति मित्राणि तथारीश्रापकर्षति ।
 संपूजयति साधूंश्च स राज्ञो धर्म उच्यते ॥ ३५
 सत्यं पालयति प्रात्या नित्यं भूमिं प्रयच्छति ।
 पूजयत्यतिथीन्भृत्यान्स राज्ञो धर्म उच्यते ॥ ३६
 निग्रहानुग्रहौ चोभौ यत्र स्यातां प्रतिष्ठितौ ।
 अस्मिँल्लोके परे चैव राजा तत्प्राप्तुते फलम् ॥ ३७
 यमो राजा धार्मिकाणां मान्धातः परमेश्वरः ।
 संयच्छन्भवति प्राणान्नसंयच्छंस्तु पापकः ॥ ३८
 ऋत्विक्पुरोहिताचार्यान्सत्कृत्यान्वमन्य च ।

यदा सम्यक्प्रगृह्णाति स राज्ञो धर्म उच्यते ॥ ३९
 यमो यच्छति भूतानि सर्वाण्येवाविशेषतः ।
 तस्य राजानुकर्तव्यं यन्तव्या विधिवत्प्रजाः ॥ ४०
 सहस्राक्षेण राजा हि सर्व एवोपमीयते ।
 स पश्यति हि यं धर्मं स धर्मः पुरुषर्षभ ॥ ४१
 अप्रमादेन शिक्षेथाः क्षमां बुद्धिं धृतिं मतिम् ।
 भूतानां सत्त्वजिज्ञासां साध्वसाधु च सर्वदा ॥ ४२
 संग्रहः सर्वभूतानां दानं च मधुरा च वाक् ।
 पौरजानपदाश्चैव गोप्रव्याः स्वा यथा प्रजाः ॥ ४३
 न जात्वदक्षो नृपतिः प्रजाः शक्नोति रक्षितुम् ।
 भारो हि सुमहांस्तात राज्यं नाम सुदुष्करम् ॥ ४४
 तद्दण्डविनृपः प्राज्ञः शूरः शक्नोति रक्षितुम् ।
 न हि शक्यमदण्डेन ह्यीवेनावुद्धिनापि वा ॥ ४५
 अभिरूपैः कुले जातैर्दक्षैर्भक्तैर्वहुश्रुतैः ।
 सर्वा बुद्धीः परीक्षेथास्तापसाश्रमिणामपि ॥ ४६
 ततस्त्वं सर्वभूतानां धर्म वेत्स्यसि वै परम् ।
 स्वदेशे परदेशे वा न ते धर्मा विनश्यति ॥ ४७
 धर्मश्चार्थश्च कामश्च धर्म एवोत्तरो भवेत् ।
 अस्मिँल्लोके परे चैव धर्मवित्सुखमेधते ॥ ४८
 त्यजन्ति दारान्प्राणांश्च मनुष्याः प्रतिपूजिताः ।
 संग्रहश्चैव भूतानां दानं च मधुरा च वाक् ॥ ४९
 अप्रमादश्च शौचं च तात भूतिकरं महत् ।
 एतेभ्यश्चैव मान्धातः सततं मा प्रमादिथाः ॥ ५०
 अप्रमत्तो भवेद्राजा छिद्रदर्शी परात्मनोः ।
 नास्य छिद्रं परः पश्येच्छिद्रेषु परमन्वियात् ॥ ५१
 एतद्वृत्तं वासवस्य यमस्य वरुणस्य च ।
 राजर्षीणां च सर्वेषां तत्त्वमप्यनुपालय ॥ ५२
 तत्कुरुष्व महाराज वृत्तं राजर्षिसेवितम् ।
 आतिष्ठ दिव्यं पन्थानमहाय भरतर्षभ ॥ ५३
 धर्मवृत्तं हि राजानं प्रेत्य चेह च भारत ।

देवर्षिपितृगन्धर्वाः कीर्तयन्त्यमितौजसः ॥ ५४

भीष्म उवाच ।

स एवमुक्तो मान्धाता तेनोत्थयेत् भारत ।

कृतवानविशङ्कस्तदेकः प्राप च मेदिनीम् ॥ ५५

भवानपि तथा सभ्यञ्जान्धातेव महीपतिः ।

धर्मं कृत्वा महीं रक्षन्स्वर्गं स्थानमवाप्स्यसि ॥ ५६

इति श्रीमहाभारते शान्तिपर्वणि

द्विनवतितमोऽध्यायः ॥ ९२ ॥

९३

युधिष्ठिर उवाच ।

कथं धर्मे स्थातुमिच्छन् राजा वर्तेत धार्मिकः ।

पृच्छामि त्वा कुरुश्रेष्ठ तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

गीतं दृष्टार्थतत्त्वेन वामदेवेन धीमता ॥ २

राजा वसुमना नाम कौसल्यो बलवान्शुचिः ।

महर्षिं परिपप्रच्छ वामदेवं यशस्विनम् ॥ ३

धर्मार्थसहितं वाक्यं भगवन्ननुशाधि माम् ।

येन वृत्तेन वै तिष्ठन्न च्यवेयं स्वधर्मतः ॥ ४

तमब्रवीद्दामदेवस्तपस्वी जपतां वरः ।

हेमवर्णमुपासीनं ययातिमिव नाहुषम् ॥ ५

धर्ममेवानुवर्तस्व न धर्माद्विद्यते परम् ।

धर्मे स्थिता हि राजानो जयन्ति पृथिवीमिमाम् ॥ ६

अर्थसिद्धेः परं धर्मं मन्यते यो महीपतिः ।

ऋतां च कुस्ते बुद्धिं स धर्मेण विरोचते ॥ ७

अधर्मदर्शी यो राजा बलादेव प्रवर्तते ।

क्षिप्रमेवापयातोऽस्माद्भूमौ प्रथममध्यमौ ॥ ८

असत्पापिष्ठसचिवो बन्धो लोकस्य धर्महा ।

सहैव परिवारेण क्षिप्रमेवावसीदति ॥ ९

अर्थानामननुष्ठाता कामचारी विकथनः ।

अपि सर्वां महीं लब्ध्वा क्षिप्रमेव विनश्यति ॥ १०

अथाददानः कल्याणमनसूयुर्जितेन्द्रियः ।

वर्धते मतिमान् राजा स्रोतोभिरिव सागरः ॥ ११

न पूर्णोऽस्मीति मन्येत धर्मतः कामतोऽर्थतः ।

बुद्धितो मित्रतश्चापि सततं वसुधाधिपः ॥ १२

एतेष्वेव हि सर्वेषु लोकयात्रा प्रतिष्ठिता ।

एतानि शृण्वँलभते यशः कीर्तिं श्रियः प्रजाः ॥ १३

एवं यो धर्मसंरम्भी धर्मार्थपरिचिन्तकः ।

अर्थान्समीक्ष्यारभते स ध्रुवं महद्भ्रुते ॥ १४

अदाता ह्यनतिस्नेहो दण्डेनावर्तयन्प्रजाः ।

साहसप्रकृती राजा क्षिप्रमेव विनश्यति ॥ १५

अथ पापं कृतं बुद्ध्या न च पश्यत्यबुद्धिमान् ।

अकीर्त्यापि समायुक्तो मृतो नरकमभ्रुते ॥ १६

अथ मानयितुर्दातुः शुक्रस्य रसवेदिनः ।

व्यसनं स्वमिवोत्पन्नं विजिघांसन्ति मानवाः ॥ १७

यस्य नास्ति गुरुधर्मं न चान्याननुपृच्छति ।

सुखतन्त्रोऽर्थलाभेषु न चिरं महद्भ्रुते ॥ १८

गुरुप्रधानो धर्मेषु स्वयमर्थान्वेक्षिता ।

धर्मप्रधानो लोकेषु सुचिरं महद्भ्रुते ॥ १९

इति श्रीमहाभारते शान्तिपर्वणि

त्रिनवतितमोऽध्यायः ॥ ९३ ॥

९४

वामदेव उवाच ।

यत्राधर्मं प्रणयते दुर्बले बलवत्तरः ।

तां वृत्तिमुपजीवन्ति ये भवन्ति तदन्वयाः ॥ १

राजानमनुवर्तन्ते तं पापाभिप्रवर्तकम् ।

अचिनीतमनुष्यं तत्क्षिप्रं राष्ट्रं विनश्यति ॥ २

यद्दृत्तिमुपजीवन्ति प्रकृतिस्थस्य मानवाः ।

तदेव विषमस्थस्य स्वजनोऽपि न मृष्यते ॥ ३

साहसप्रकृतिथत्र कुरुते किञ्चिदुल्लवणम् ।
 अशास्त्रलक्षणो राजा क्षिप्रमेव विनश्यति ॥ ४
 योऽत्यन्ताचरितां वृत्तिं क्षत्रियो नानुवर्तते ।
 जितानामजितानां च क्षत्रधर्मादपैति सः ॥ ५
 द्विषन्तं कृतकर्मणिं गृहीत्वा नृपती रणे ।
 यो न मानयते द्वेषात्क्षत्रधर्मादपैति सः ॥ ६
 शक्तः स्यात्सुमुखो राजा कुर्यात्कारुण्यमापदि ।
 प्रियो भवति भूतानां न च विभ्रश्यते श्रियः ॥ ७
 अप्रियं यस्य कुर्वीत भूयस्तस्य प्रियं चरेत् ।
 नचिरेण प्रियः स स्याद्योऽप्रियः प्रियमाचरेत् ॥ ८
 मृषावादां परिहरेत्कुर्यात्प्रियमयाचितः ।
 न च कामाज्ज संरम्भाज्ज द्वेषाद्धर्ममुत्सजेत् ॥ ९
 नापत्रपेत प्रश्रेषु नाभिभव्यां गिरं सृजेत् ।
 न त्वरेत न चासूयेत्तथा संगृह्यते परः ॥ १०
 प्रिये नातिभृशं हृष्येदप्रिये न च संज्वरेत् ।
 न मुखेदर्थकृच्छ्रेषु प्रजाहितमनुस्मरन् ॥ ११
 यः प्रियं कुरुते नित्यं गुणतो वसुधाधिपः ।
 तस्य कर्माणि सिध्यन्ति न च संत्यज्यते श्रिया ॥ १२
 निवृत्तं प्रतिकूलेभ्यो वर्तमानमनुप्रिये ।
 भक्तं भजेत नृपतिस्तद्वै वृत्तं सतामिह ॥ १३
 अप्रकीर्णन्द्रियं प्राज्ञमत्यन्तानुगतं शुचिम् ।
 शक्तं चैवानुरक्तं च युङ्ग्यान्महति कर्मणि ॥ १४
 एवमेव गुणैर्युक्तो यो न रज्यति भूमिपम् ।
 भर्तुरर्थेष्वसूयन्तं न तं युञ्जीत कर्मणि ॥ १५
 मूढमैन्द्रियकं लुब्धमनार्यचरितं शठम् ।
 अनतीतोपधं हिंस्रं दुर्बुद्धिमवहृश्रुतम् ॥ १६
 लक्तोपात्तं मद्यरतं नृतस्त्रीमृगयापरम् ।
 कार्ये महति यो युङ्ग्याद्वीर्ये स नृपः श्रियः ॥ १७
 रक्षितात्मा तु यो राजा रक्ष्यान्यश्चानुरक्षति ।
 प्रजाश्च तस्य वर्धन्ते ध्रुवं च महदश्रुते ॥ १८

ये केचिद्भूमिपतयस्तान्सर्वानन्ववेक्षयेत् ।
 सुहृद्भिरनभिख्यातैस्तेन राजा न रिष्यते ॥ १९
 अपकृत्य बलस्थस्य दूरस्थोऽस्मीति नाश्वसेत् ।
 श्येनानुचरितैर्ह्येते निपतन्ति प्रमाद्यतः ॥ २०
 दृढमूलस्त्वदुष्टात्मा विदित्वा बलमात्मनः ।
 अबलानभियुञ्जीत न तु ये बलवत्तराः ॥ २१
 विक्रमेण महीं लब्ध्वा प्रजा धर्मेण पालयन् ।
 आहवे निधनं कुर्याद्राजा धर्मपरायणः ॥ २२
 मरणान्तमिदं सर्वं नेह किञ्चिदनामयम् ।
 तस्माद्धर्मे स्थितो राजा प्रजा धर्मेण पालयेत् ॥ २३
 रक्षाधिकरणं युद्धं तथा धर्मानुशासनम् ।
 मन्त्रचिन्त्यं सुखं काले पञ्चभिर्वर्धते मही ॥ २४
 एतानि यस्य गुप्तानि स राजा राजसत्तम ।
 सततं वर्तमानोऽत्र राजा भुङ्क्ते महीमिमाम् ॥ २५
 नैतान्येकेन शक्यानि सातत्येनान्ववेक्षितुम् ।
 एतेष्वामानप्रतिष्ठाप्य राजा भुङ्क्ते महीं चिरम् ॥ २६
 दातारं संविभक्तारं मर्दात्रोपगतं शुचिम् ।
 असंत्यक्तमनुष्यं च तं जनाः कुर्वन्ते प्रियम् ॥ २७
 यस्तु निःश्रेयसं ज्ञात्वा ज्ञानं तत्प्रतिपद्यते ।
 आत्मनो मतमुत्सृज्य तं लोकोऽनुविधीयते ॥ २८
 योऽर्थकामस्य वचनं प्रातिकूल्याज्ज मृष्यते ।
 शृणोति प्रतिकूलानि विमना नचिरादिव ॥ २९
 अग्राम्यचरितां बुद्धिमत्यन्तं यो न बुध्यते ।
 जितानामजितानां च क्षत्रधर्मादपैति सः ॥ ३०
 मुख्यानामात्यान्यो हित्वा निहीनानुकुरुते प्रियान् ।
 स वै व्यसनमासाद्य गाधमार्तो न विन्दति ॥ ३१
 यः कल्याणगुणाञ्ज्जातीन्द्वेषान्नैवामिमन्यते ।
 अदृढात्मा दृढकोधो नास्वार्थो रमतेऽन्तिके ॥ ३२
 अथ यो गुणसंपन्नान्दृढयस्याप्रियानपि ।
 प्रियेण कुरुते वश्यांश्चिरं यशसि तिष्ठति ॥ ३३

नाकाले प्रणयेदर्थान्नाप्रिये जातु संज्वरेत् ।
 प्रिये नातिभृशं हृष्येद्युज्येतारोग्यकर्मणि ॥ ३४
 के मानुरक्ता राजान के भयात्समुपाश्रिताः ।
 मध्यस्थदोषाः के चैषामिति नित्यं विचिन्तयेत् ॥
 न जातु बलवान्भूत्वा दुर्वले विश्वसेत्कचित् ।
 भारुण्डसदृशा ह्येते निपतन्ति प्रमाद्यतः ॥ ३६
 अपि सर्वैरुणैर्युक्तं भर्तारं प्रियवादिनम् ।
 अभिद्रुह्यति पापात्मा तस्माद्धि विभिषेज्जनात् ॥ ३७
 एतां राजोपनिषदं ययातिः स्माह नाहुषः ।
 मनुष्यविजये युक्तो हन्ति शत्रूननुत्तमान् ॥ ३८

इति श्रीमहाभारते शान्तिपर्वणि

चतुर्नवतितमोऽध्यायः ॥ ९५ ॥

९५

वामदेव उवाच ।

अयुद्धेनैव विजयं वर्धयेद्वसुधाधिपः ।
 जघन्यमाहुर्विजयं यो युद्धेन नराधिप ॥ १
 न चाप्यलब्धं लिप्सेत मूले नातिदृढे सति ।
 न हि दुर्बलमूलस्य राज्ञो लाभो विधीयते ॥ २
 यस्य स्फीतो जनपदः संपन्नः प्रियराजकः ।
 संतुष्टपुष्टसचिवो दृढमूलः स पार्थिवः ॥ ३
 यस्य योधाः सुसंतुष्टाः सान्विताः सूपधास्थिताः ।
 अल्पेनापि स दण्डेन महीं जयति भूमिपः ॥ ४
 पौरजानपदा यस्य स्वनुरक्ताः सुपूजिताः ।
 सधना धान्यवन्तश्च दृढमूलः स पार्थिवः ॥ ५
 प्रभावकालावधिकौ यदा मन्येत चात्मनः ।
 तदा लिप्सेत मेधावी परभूमिं धनान्युत ॥ ६
 भोगेष्वदयमानस्य भूतेषु च दयावतः ।
 वर्धते त्वरमाणस्य विषयो रक्षितात्मनः ॥ ७
 तक्ष्यात्मानमेवैष वनं परशुना यथा ।
 यः सम्यग्वर्तमानेषु स्वेषु मिथ्या प्रवर्तते ॥ ८

न वै द्विषन्तः क्षीयन्ते राज्ञो नित्यमपि घ्नतः ।
 क्रोधं नियन्तुं यो वेद तस्य द्वेषा न विद्यते ॥ ९
 यदार्यजनविद्विष्टं कर्म तन्नाचरेद्बुधः ।
 यत्कल्याणमभिध्यायेत्तत्रात्मानं नियोजयेत् ॥ १०
 नैनमन्येऽवजानन्ति नात्मना परितप्यते ।
 कृत्यशेषेण यो राजा सुखान्यनुबुभूषति ॥ ११
 इदं वृत्तं मनुष्येषु वर्तते यो महीपतिः ।
 उभौ लोकौ विनिर्जित्य विजये संप्रतिष्ठते ॥ १२

भीष्म उवाच ।

इत्युक्तो वामदेवेन सर्वं तत्कृतवान्नृपः ।
 तथा कुर्वस्वमप्येतौ लोकौ जेता न संशयः ॥ १३

इति श्रीमहाभारते शान्तिपर्वणि

पञ्चनवतितमोऽध्यायः ॥ ९५ ॥

९६

युधिष्ठिर उवाच ।

अथ यो विजिगीषेत क्षत्रियः क्षत्रियं युधि ।
 कस्तस्य धर्म्यो विजय एतत्पुष्टो ब्रवीहि मे ॥ १

भीष्म उवाच ।

ससहायोऽसहायो वा राष्ट्रमागम्य भूमिपः ।
 ब्रूयादहं वो राजेति रक्षिष्यामि च वः सदा ॥ २
 मम धर्म्यं बलिं दत्तं किं वा मां प्रतिपत्स्यथ ।
 ते चेत्तमागतं तत्र वृणुयुः कुशलं भवेत् ॥ ३
 ते चेदक्षत्रियाः सन्तो विरुध्येयुः कथंचन ।
 सर्वोपायैर्नियन्तव्या विकर्मसा नराधिप ॥ ४
 अशक्तं क्षत्रियं मत्वा शस्त्रं गृह्णात्यथापरः ।
 त्राणायाप्यसमर्थं तं मन्यमानमतीव च ॥ ५

युधिष्ठिर उवाच ।

अथ यः क्षत्रियो राजा क्षत्रियं प्रत्युपाव्रजेत् ।
 कथं स प्रतियोद्धव्यस्तन्मे ब्रूहि पितामह ॥ ६

भीष्म उवाच ।

नासंनद्धो नाकवचो योद्धव्यः क्षत्रियो रणे ।
 एक एकेन वाच्यश्च विसृजस्व क्षिपामि च ॥ ७
 स चेत्संनद्ध आगच्छेत्संनद्धव्यं ततो भवेत् ।
 स चेत्ससैन्य आगच्छेत्ससैन्यस्तमथाह्वयेत् ॥ ८
 स चेन्निकृत्या युध्येत निकृत्या तं प्रयोधयेत् ।
 अथ चेद्धर्मतो युध्येद्धर्मणैव निवारयेत् ॥ ९
 नाधेन रथिनं यायादुदियाद्रथिनं रथी ।
 व्यसने न प्रहर्तव्यं न भीताय जिताय च ॥ १०
 नेषुर्लिप्तो न कर्णी स्यादसतामेतदायुधम् ।
 जयार्थमेव योद्धव्यं न क्रुध्येदजिघांसतः ॥ ११
 साधूनां तु मिथोभेदात्साधुश्चेद्व्यसनी भवेत् ।
 सद्रणो नाभिहन्तव्यो नानपत्यः कथंचन ॥ १२
 भद्रशस्त्रो विपन्नाश्चरिच्छन्नव्यो हतवाहनः ।
 चिकित्स्यः स्यात्स्वविषये प्राप्यो वा स्वगृहान्भवेत् ।
 निर्त्रणोऽपि च भोक्तव्यं एष धर्मः सनातनः ॥ १३
 तस्माद्धर्मेण योद्धव्यं मनुः स्वायंभुवोऽब्रवीत् ।
 सस्सु नित्यं सतां धर्मस्तमास्थाय न नाशयेत् ॥ १४
 यो वै जयत्यधर्मेण क्षत्रियो वर्धमानकः ।
 आत्मात्तमात्मना हन्ति पापो निकृतिजीवनः ॥ १५
 कर्म चैतदसाधूनामसाधुं साधुना जयेत् ।
 धर्मेण निधनं श्रेयो न जयः पापकर्मणा ॥ १६
 नाधर्मश्चरितो राजन्सद्यः फलति गौरिव ।
 मूलान्यस्य प्रशाखाश्च दहन्समनुगच्छति ॥ १७
 पापेन कर्मणः विसं लब्ध्वा पापः प्रहृष्यति ।
 स वर्धमानः स्तेयेन पापः पापे प्रसज्जति ॥ १८
 न धर्मोऽस्तीति मन्वानः शुचीनवहसन्निव ।
 अश्रद्धानभावाच्च विनाशमुपगच्छति ॥ १९
 स बद्धो वारुणैः पाशैरमर्त्य इव मन्यते ।
 महादृतिरिवाध्मातः स्वकृतेन विवर्धते ॥ २०

ततः समूलो ह्वियते नदीकूलादिव द्रुमः ।
 अथैनमभिनिन्दन्ति भिन्नं कुम्भमिवाश्मनि ।
 तस्माद्धर्मेण विजयं कामं लिप्सेत भूमिपः ॥ २१

इति श्रीमहाभारते शान्तिपर्वणि

षण्णवतितमोऽध्यायः ॥ ९६ ॥

९७

भीष्म उवाच ।

नाधर्मेण महीं जेतुं लिप्सेत जगतीपतिः ।
 अधर्मविजयं लब्ध्वा कोऽनुमन्येत भूमिपः ॥ १
 अधर्मयुक्तो विजयो ह्यधुवोऽस्वर्ग्य एव च ।
 सादयत्येष राजानं महीं च भरतर्षभ ॥ २
 विशीर्णकवचं चैव तवास्मीति च वादिनम् ।
 कृताञ्जलिं न्यस्तशस्त्रं गृहीत्वा न विहिंसयेत् ॥ ३
 बलेनावजितो यश्च न तं युध्येत भूमिपः ।
 संवत्सरं विप्रणयेत्तस्माज्जातः पुनर्भवेत् ॥ ४
 नार्वाकसंवत्सरात्कन्या स्पष्टव्या विक्रमाहता ।
 एवमेव धनं सर्वं यच्चान्यत्सहसाहृतम् ॥ ५
 न तु वन्ध्यं धनं तिष्ठेत्पिबेयुर्नार्वाकः पयः ।
 युञ्जीरन्वाप्यनडुहः क्षन्तव्यं वा तदा भवेत् ॥ ६
 राज्ञा राजैव योद्धव्यस्तथा धर्मो विधीयते ।
 नान्यो राजानमभ्यसेदराजन्यः कथंचन ॥ ७
 अनीकयोः संहतयोर्यदीयाद्ब्राह्मणोऽन्तरा ।
 शान्तिमिच्छन्नुभयतो न योद्धव्यं तदा भवेत् ।
 मर्यादां शाश्वतीं भिन्वाद्ब्राह्मणं योऽभिलङ्घयेत् ॥ ८
 अथ चेद्ब्रह्मयेदेनां मर्यादां क्षत्रियद्रुवः ।
 अप्रशस्यस्तदूर्ध्वं स्यादनादेयश्च संसदि ॥ ९
 या तु धर्मविलोपेन मर्यादाभेदनेन च ।
 तां वृत्तिं नानुवर्तेत विजिगीषुर्महीपतिः ।
 धर्मलब्धाद्धि विजयात्को लाभोऽभ्यधिको भवेत् ॥
 सहसा नाम्य भूतानि क्षिप्रमेव प्रसादयेत् ।

सान्त्वेन भोगदानेन स राज्ञां परमो नयः ॥ ११
 भुज्यमाना ह्ययोगेन स्वराष्ट्रादभितापिताः ।
 अमित्रान्पर्युपासीरन्व्यसनौघप्रतीक्षिणः ॥ १२
 अमित्रोपग्रहं चास्य ते कुर्युः क्षिप्रमापदि ।
 संदुष्टाः सर्वतो राजन्राजव्यसनकाङ्क्षिणः ॥ १३
 नामित्रो विनिकर्तव्यो नातिच्छेद्यः कथंचन ।
 जीवितं ह्यप्यतिच्छिन्नः संत्यजत्येकदा नरः ॥ १४
 अल्पेनापि हि संयुक्तस्तुष्यत्येवापराधिकः ।
 शुद्धं जीवितमेवापि तादृशो बहु मन्यते ॥ १५
 यस्य स्फीतो जनपदः संपन्नः प्रियराजकः ।
 संतुष्टभृत्यसचिवो दृढमूलः स पार्थिवः ॥ १६
 ऋत्विक्पुरोहिताचार्या ये चान्ये श्रुतसंमताः ।
 पूजार्हाः पूजिता यस्य स वै लोकजिदुच्यते ॥ १७
 एतेनैव च वृत्तेन महीं प्राप सुरोत्तमः ।
 अन्वेव चैन्द्रं विजयं व्यजिगीषन्त पार्थिवाः ॥ १८
 भूमिबर्जं पुरं राजा जित्वा राजानमाहवे ।
 अमृताश्रौषधीः शश्वदाजहार प्रतर्दनः ॥ १९
 अग्निहोत्राण्यग्निशेषं हविर्भाजनमेव च ।
 आजहार दिवोदासस्ततो विप्रकृतोऽभवत् ॥ २०
 सराजकानि राष्ट्रणि नामागो दक्षिणां ददौ ।
 अन्यत्र श्रोत्रियस्वाच्च तापसस्वाच्च भारत ॥ २१
 उच्चावचानि वृत्तानि धर्मज्ञानां युधिष्ठिर ।
 आसन्राज्ञां पुराणानां सर्वं तन्मम रोचते ॥ २२
 सर्वविद्यातिरेकाद्वा जयमिच्छेन्महीपतिः ।
 न मायया न दम्भेन य इच्छेद्भूतिसात्मनः ॥ २३
 इति श्रीमहाभारते शान्तिपर्वणि
 सप्तनवतितमोऽध्यायः ॥ ९७ ॥

९८

युधिष्ठिर उवाच ।

क्षत्रधर्माच्च पापीयान्धर्मोऽस्ति भरतर्षभ ।

अभियाने च युद्धे च राजा हन्ति महाजनम् ॥ १
 अथ स्म कर्मणा येन लोकाञ्जयति पार्थिवः ।
 विद्वद्भिज्ञासमानाय प्रब्रूहि भरतर्षभ ॥ २
 भीष्म उवाच ।

निग्रहेण च पापानां साधूनां प्रग्रहेण च ।
 यज्ञैर्दानैश्च राजानो भवन्ति शुचयोऽमलाः ॥ ३
 उपरुन्धन्ति राजानो भूतानि विजयार्थिनः ।
 त एव विजयं प्राप्य वर्धयन्ति पुनः प्रजाः ॥ ४
 अपविध्यन्ति पापानि दानयज्ञतपोबलैः ।
 अनुग्रहेण भूतानां पुण्यमेषां प्रवर्धते ॥ ५
 यथैव क्षेत्रनिर्दाता निर्देन्वै क्षेत्रमेकदा ।
 द्विनस्ति कक्षं धान्यं च न च धान्यं विनश्यति ॥ ६
 एवं शस्त्राणि मुञ्चन्तो व्रन्ति बन्ध्यानथैकदा ।
 तस्यैषा निष्कृतिः कृत्स्ना भूतानां भावनं पुनः ॥ ७
 यो भूतानि धनव्यानाद्बध्नाच्छेत्तश्च रक्षति ।
 दस्युभ्यः प्राणदानात्स धनदः सुखदो विराट् ॥ ८
 स सर्वयज्ञैरीजानो राजाथाभयदक्षिणैः ।
 अनुभूयेह भद्राणि प्राप्नोतीन्द्रसलोकताम् ॥ ९
 ब्राह्मणार्थं समुत्पन्ने योऽभितिःसूय युध्यते ।
 आत्मानं यूपमुच्छ्रित्य स यज्ञोऽनन्तदक्षिणः ॥ १०
 अभीतो विकिरञ्जशत्रून्प्रतिगृह्णञ्जशरांस्तथा ।
 न तस्मान्निदशाः श्रेयो मुवि पश्यन्ति किंचन ॥ ११
 तस्य यावन्ति शस्त्राणि त्वचं भिन्दन्ति संयुगे ।
 तावतः सोऽभ्रुते लोकान्सर्वकामदुहोऽक्षयान् ॥ १२
 न तस्य रुधिरं गात्रादावेधेभ्यः प्रवर्तते ।
 स ह तेनैव रक्तेन सर्वपापैः प्रमुच्यते ॥ १३
 यानि दुःखानि सहते व्रणानामभितापने ।
 न ततोऽस्ति तपो भूय इति धर्मविदो विदुः ॥ १४
 पृष्ठतो भीरवः संख्ये वर्तन्तेऽधमपूरुषाः ।
 शूराच्छरणमिच्छन्तः पर्जन्यादिव जीवनम् ॥ १५

यदि शूरस्तथा क्षेमे प्रतिरक्षेत्तथा भये ।
 प्रतिरूपं जनाः कुर्युर्न च तद्वर्तते तथा ॥ १६
 यदि ते कृतमाज्ञाय नमस्कुर्युः सदैव तम् ।
 युक्तं न्याय्यं च कुर्युस्ते न च तद्वर्तते तथा ॥ १७
 पुरुषाणां समानानां दृश्यते महदन्तरम् ।
 संप्रामेऽनीकवेलायामुत्क्रुष्टेऽभिपतसु च ॥ १८
 पत्न्यभिमुखः शूरः परान्भीरुः पलायते ।
 आस्थायस्वर्ग्यमध्वानं सहायान्विषमे त्यजन् ॥ १९
 मा स्म तांस्तादृशांस्तात जनिष्ठाः पुरुषाधमान् ।
 ये सहायान्रणे हित्वा स्वस्तिमन्तो गृहान्ययुः ॥ २०
 अस्ति तेभ्यः कुर्वन्ति देवा इन्द्रपुरोगमाः ।
 सागेन यः सहायानां स्वान्प्राणांश्चातुमिच्छति ॥ २१
 तं हन्युः काष्ठलोष्टैर्वा दहेयुर्वा कटाग्निना ।
 पशुवन्मारयेयुर्वा क्षत्रिया ये स्युरीदृशाः ॥ २२
 अधर्मः क्षत्रियस्यैष यच्छय्यामरणं भवेत् ।
 विसृज्यश्चेष्टमपित्तानि कृपणं परिदेवयन् ॥ २३
 ष्विक्षतेन देहेन प्रलयं योऽधिगच्छति ।
 क्षत्रियो नास्य तत्कर्म प्रशंसन्ति पुराविदः ॥ २४
 न गृहे मरणं तात क्षत्रियाणां प्रशस्यते ।
 शौटीराणामशौटीरमधर्म्यं कृपणं च तत् ॥ २५
 इदं दुःखमहो कष्टं पापीय इति निष्ठनन् ।
 प्रतिध्वस्तमुखः पूतिरमात्यान्वहु शोचयन् ॥ २६
 अरोगाणां स्पृहयते मुहुर्मुत्युमपीच्छति ।
 क्षीरो ह्योऽभिमानो च नेदृशं मृत्युमर्हति ॥ २७
 रणेषु कदनं कृत्वा ज्ञातिभिः परिवारितः ।
 तीक्ष्णैः शस्त्रैः सुविच्छिष्टः क्षत्रियो मृत्युमर्हति ॥ २८
 शूरो हि सत्यमन्युभ्यामाविष्टो युध्यते भृशम् ।
 कृत्यमानानि गात्राणि परैर्नैवावबुध्यते ॥ २९
 स संख्ये निधनं प्राप्य प्रशस्तं लोकपूजितम् ।
 स्वधर्मं विपुलं प्राप्य शक्रस्यैति सलोकताम् ॥ ३०

सर्वो योधः परं त्यक्तुमाविष्टस्यक्तजीवितः ।
 प्राप्नोतीन्द्रस्य सालोक्यं शूरः पृष्ठमदर्शयन् ॥ ३१

इति श्रीमहाभारते शान्तिपर्वणि

अष्टनवतितमोऽध्यायः ॥ ९८ ॥

९९

युधिष्ठिर उवाच ।

के लोका युध्यमानानां शूराणामनिवर्तिनाम् ।
 भवन्ति निधनं प्राप्य तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 अम्बरीषस्य संवादमिन्द्रस्य च युधिष्ठिर ॥ २
 अम्बरीषो हि नाभागः स्वर्गं गत्वा सुदुर्लभम् ।
 ददर्श सुरलोकस्थं शक्रेण सचिवं सह ॥ ३
 सर्वतेजोमयं दिव्यं विमानवरमास्थितम् ।
 उपर्युपरि गच्छन्तं स्वं वै सेनापति प्रभुम् ॥ ४
 स दृष्ट्वापरि गच्छन्तं सेनापतिमुदारधीः ।
 ऋद्धिं दृष्ट्वा सुदेवस्य विस्मितः प्राह वासवम् ॥ ५
 सागरान्तां महीं कृत्स्नामनुशिष्य यथाविधि ।
 चातुर्वर्ण्यं यथाशास्त्रं प्रवृत्तो धर्मकाम्यया ॥ ६
 ब्रह्मचर्येण घोरेण आचार्यकुलसेवया ।
 वेदानधीत्य धर्मेण राजशास्त्रं च केवलम् ॥ ७
 अतिथीनन्नपानेन पितृंश्च स्वधया तथा ।
 ऋषीन्वाध्यायदीक्षाभिर्देवान्यज्ञैरनुत्तमैः ॥ ८
 क्षत्रधर्मे स्थितो भूत्वा यथाशास्त्रं यथाविधि ।
 उदीक्षमाणः पृतनां जयामि युधि वासव ॥ ९
 देवराज सुदेवोऽयं मम सेनापतिः पुरा ।
 आसीद्योधः प्रशान्तात्मा सोऽयं कस्मादतीव माम् ॥
 नानेन ऋतुभिर्मुखैरिष्टं नैव द्विजातयः ।
 तर्पिता विधिवच्छक्र सोऽयं कस्मादतीव माम् ॥ ११

इन्द्र उवाच ।

एतस्य त्रिततस्तात सुदेवस्य बभूव ह ।
संप्रामयज्ञः सुमहान्यश्चान्यो युध्यते नरः ॥ १२
संनद्धो दीक्षितः सर्वो योधः प्राप्य चमूमुखम् ।
युद्धयज्ञाधिकारस्थो भवतीति विनिश्चयः ॥ १३

अम्बरीष उवाच ।

कानि यज्ञे हवीष्यत्र किमाज्यं का च दक्षिणा ।
ऋत्विजश्चात्र के प्रोक्तास्तन्मे ब्रूहि शतक्रतो ॥ १४

इन्द्र उवाच ।

ऋत्विजः कुञ्जरास्तत्र वाजिनोऽध्वर्यवस्तथा ।
हवीषि परमांसानि रुधिरं त्वाज्यमेव च ॥ १५
सृगालगृध्रकाकोलाः सदस्यास्तत्र सत्रिणः ।
आज्यशेषं पिबन्त्येते हविः प्राश्नन्ति चाध्वरे ॥ १६
प्रासतोमरसंघाताः खड्गशक्तिपरश्वधाः ।
ज्वलन्तो निशिताः पीताः स्रुचस्तस्याथ सत्रिणः ॥ १७
चापवेगायतस्तीक्ष्णः परकायावदारणः ।
ऋजुः सुनिशितः पीतः सायकोऽस्य स्रुवो महान् ॥
द्वीपिचर्मावनद्धश्च नागदन्तकृतत्सरुः ।
हस्तिहस्तगतः खड्गः स्फयो भवेत्तस्य संयुगे ॥ १९
ज्वलितैर्निशितैः पीतैः प्रासशक्तिपरश्वधैः ।
शैक्यायसमयैस्तीक्ष्णैरभिघातो भवेद्वसु ॥ २०
आवेगाद्यत्तु रुधिरं संप्रामे स्यन्दने भुवि ।
सास्य पूर्णाहुतिर्होत्रे समृद्धा सर्वकामधुक् ॥ २१
छिन्धि भिन्धीति यस्यैतच्छ्रूयते वाहिनीमुखे ।
सामानि सामगास्तस्य गायन्ति यमसादने ॥ २२
हविर्धानं तु तस्याहुः परेषां वाहिनीमुखम् ।
कुञ्जराणां ह्यानां च वर्मिणां च समुच्चयः ।
अग्निः श्येनचित्तो नाम तस्य यज्ञे विधीयते ॥ २३
उत्तिष्ठति कन्ध्वोऽत्र सहस्रे निहते तु यः ।
स यूपस्तस्य शूरस्य स्वादिरोऽष्टाभिरुच्यते ॥ २४

इडोपहृतं क्रोशन्ति कुञ्जरा अङ्कुशेरिताः ।
व्याघुष्टतलनादेन वषट्कारेण पार्थिव ।
उद्राता तव संप्रामे त्रिसामा दुन्दुभिः स्मृतः ॥ २५
ब्रह्मस्वे ह्रियमाणे यः प्रियां युद्धे तनुं त्यजेत् ।
आत्मानं यूपमुच्छ्रित्य स यज्ञोऽनन्तदक्षिणः ॥ २६
भर्तुरर्थे तु यः शूरो विक्रमेद्वाहिनीमुखे ।
भयान्न च निवर्तेत तस्य लोका यथा मम ॥ २७
नीलचन्द्राकृतैः खड्गैर्बाहुभिः परिघोपमैः ।
यस्य वेदिरुपस्तीर्णां तस्य लोका यथा मम ॥ २८
यस्तु नावेक्षते कंचित्सहयं विजये स्थितः ।
विगाह्य वाहिनीमध्यं तस्य लोका यथा मम ॥ २९
यस्य तोमरसंघाटा भेरीमण्डूककच्छपा ।
वीरास्थिशर्करा दुर्गा मांसशोणितकर्दमा ॥ ३०
असिचर्मप्लवा सिन्धुः केशशैवलशाद्वला ।
अश्वनागरथैश्चैव संभिन्नैः कृतसंक्रमा ॥ ३१
पताकाध्वजवानीरा हतवाहनवाहिनी ।
शोणितोदा सुसंपूर्णा दुस्तरा पारगैर्नरैः ॥ ३२
हतनागमहानका परलोकवहाशिवा ।
ऋष्टिखड्गध्वजानूका गृध्रकङ्कवडप्लवा ॥ ३३
पुरुषादानुचरिता भीरूणां कर्मलावहा ।
नदी योधमहायज्ञे तदस्यावभृथं स्मृतम् ॥ ३४
वेदी यस्य त्वमित्राणां शिरोभिरवकीर्यते ।
अश्वस्कन्धैर्गजस्कन्धैस्तस्य लोका यथा मम ॥ ३५
पत्नीशाला कृता यस्य परेषां वाहिनीमुखम् ।
हविर्धानं स्ववाहिन्यस्तदस्याहुर्मनीषिणः ॥ ३६
सदश्चान्तरयोधाग्निराम्नीध्रश्चोत्तरां दिशम् ।
शत्रुसेनाकलत्रस्य सर्वलोकानदूरतः ॥ ३७
यदा तूभयतो व्यूहो भवत्याकाशमप्रतः ।
सास्य वेदी तथा यज्ञे नित्यं वेदास्त्रयोऽग्रयः ॥ ३८
यस्तु योधः परावृत्तः संत्रस्तो हन्यते परैः ।

अप्रतिष्ठं स नरकं याति नास्त्यत्र संशयः ॥ ३९
 यस्य शोणितवेगेन नदी स्यात्समभिषुता ।
 केशमांसास्थिसंकीर्णा स गच्छेत्परमां गतिम् ॥४०
 यस्तु सेनापतिं हत्वा तद्यानमधिरोहति ।
 स विष्णुविक्रमकामी बृहस्पतिसमः क्रतुः ॥ ४१
 नायकं वा प्रमाणं वा यो वा स्यात्तत्र पूजितः ।
 जीवप्राहं निगृह्णाति तस्य लोका यथा मम ॥ ४२
 आहवे निहतं शूरं न शोचेत कदाचन ।
 अशोच्यो हि हतः शूरः स्वर्गलोके महीयते ॥ ४३
 न ह्यन्नं नोदकं तस्य न रुन्नं नाप्यशौचकम् ।
 इतस्य कर्तुमिच्छन्ति तस्य लोकाःशृणुष्व मे ॥४४
 वराप्सरःसहस्राणि शूरमायोधने हतम् ।
 त्वमाणा हि धावन्ति मम भर्ता भवेदिति ॥ ४५
 एतत्पश्व पुण्यं च धर्मश्चैव सनातनः ।
 चत्वारश्चाश्रमास्तस्य यो युद्धे न पलायते ॥ ४६
 ब्रह्मं बलं न हन्तव्यं नैव स्त्री न च वै द्विजः ।
 कृणुपूर्णमुखश्चैव तथास्मीति च यो वदेत् ॥ ४७
 अहं धृत्रं बलं पाकं शतमायं विरोचनम् ।
 दुराचार्यं च नमुषिं नैकमायं च शम्बरम् ॥ ४८
 विप्रर्षिंसि च दैतेयं दनोः पुत्रांश्च सर्वशः ।
 प्रह्लादं च निहत्याजौ ततो देवाधिपोऽभवम् ॥ ४९

भीष्म उवाच ।

इत्येतच्छक्रवचनं निशम्य प्रतिगृह्य च ।
 योधानामात्मनः सिद्धिमम्बरीषोऽभिपन्नवान् ॥५०

इति श्रीमहाभारते शान्तिपर्वणि

एकोनशततमोऽध्यायः ॥ ९९ ॥

१००

भीष्म उवाच ।

अत्राप्युदाहरतीमभितिहासं पुरातनम् ।
 प्रतर्दनो मैथिलश्च संग्रामं यत्र चक्रतुः ॥ १

यज्ञोपवीती संग्रामे जनको मैथिलो यथा ।
 योधानुद्धर्षयामास तन्निबोध युधिष्ठिर ॥ २
 जनको मैथिलो राजा महात्मा सर्वतत्त्ववित् ।
 योधान्स्वान्दर्शयामास स्वर्गं नरकमेव च ॥ ३
 अभीतानामिमे लोका भास्वन्तो हन्त पश्यत ।
 पूर्णां गन्धर्वकन्याभिः सर्वकामदुहोऽक्षयाः ॥ ४
 इमे पलायमानानां नरकाः प्रत्युपस्थिताः ।
 अकीर्तिः शाश्वती चैव पतितव्यमनन्तरम् ॥ ५
 तान्दृष्ट्वारीन्विजयतो भूत्वा संत्यागनुद्धयः ।
 नरकस्याप्रतिष्ठस्य मा भूत वशवर्तिनः ॥ ६
 त्यागमूलं हि शूराणां स्वर्गद्वारमनुत्तमम् ।
 इत्युक्तास्ते नृपतिना योधाः परपुरंजय ॥ ७
 व्यजयन्त रणे शत्रून्हर्षयन्तो जनेश्वरम् ।
 तस्मादात्मवता नित्यं स्यातव्यं रणमूर्धनि ॥ ८
 गजानां रथिनो मध्ये रथानामनु सादिनः ।
 सादिनामन्तरा स्थाप्यं पादातमिह दंशितम् ॥ ९
 य एवं व्यूहते राजा स नित्यं जयते द्विषः ।
 तस्मादेवं विधातव्यं नित्यमेव युधिष्ठिर ॥ १०
 सर्वे सुकृतमिच्छन्तः सुयुद्धेनातिमन्यवः ।
 क्षोभयेयुरनीकानि सागरं मकरा इव ॥ ११
 हर्षयेयुर्विषण्णांश्च व्यवस्थाप्य परस्परम् ।
 जितां च भूमिं रक्षेत भग्नान्नात्यनुसारयेत् ॥ १२
 पुनरावर्तमानानां निराशानां च जीविते ।
 न वेगः सुसहो राजंस्तस्मान्नात्यनुसारयेत् ॥ १३
 न हि प्रहर्तुमिच्छन्ति शूराः प्राद्रवतां भयात् ।
 तस्मात्पलायमानानां कुर्यान्नात्यनुसारणम् ॥ १४
 चराणामचरा ह्यन्नमदंष्ट्रा दंष्ट्रिणामपि ।
 अपाणयः पाणिमतामन्नं शूरस्य कातराः ॥ १५

समानपृष्ठोदरपाणिपादाः

पञ्चाच्छूरं भीरवोऽनुव्रजन्ति ।

अतो भयार्ताः प्रणिपत्य भूयः

कृत्वाञ्जलीनुपतिष्ठन्ति शूरान् ॥ १६

शूरबाहुषु लोकोऽयं लम्बते पुत्रवत्सदा ।

तस्मात्सर्वास्ववस्थासु शूरः संमानमर्हति ॥ १७

न हि शौर्यात्परं किञ्चिन्निषु लोकेषु विद्यते ।

शूरः सर्वं पालयति सर्वं शूरे प्रतिष्ठितम् ॥ १८

इति श्रीमहाभारते शान्तिपर्वणि

शततमोऽध्यायः ॥ १०० ॥

१०१

युधिष्ठिर उवाच ।

यथा जयार्थिनः सेनां नयन्ति भरतर्षभ ।

ईषद्वर्मं प्रपीड्यापि तन्मे ब्रूहि पितामह ॥ १

भीष्म उवाच ।

सत्येन हि स्थिता धर्मा उपपत्त्या तथापरे ।

साध्वाचारतया केचित्तथैवौपयिका अपि ।

उपायधर्मान्वक्ष्यामि सिद्धार्थानर्थधर्मयोः ॥ २

निर्मर्यादा दस्यवस्तु भवन्ति परिपन्थिनः ।

तेषां प्रतिविघातार्थं प्रवक्ष्याम्यथ नैगमम् ।

कार्याणां संप्रसिद्धयर्थं तानुपायान्निबोध मे ॥ ३

उभे प्रज्ञे वेदितव्ये ऋज्वी वक्रा च भारत ।

जानन्वक्रां न सेवेत प्रतिवाधेत चागताम् ॥ ४

अमित्रा एव राजानं भेदेनोपचरन्त्युत ।

तां राजां निकृतिं जानन्यथामित्रान्प्रबाधते ॥ ५

गजानां पार्श्वचर्माणि गोवृषाजगराणि च ।

शल्यकङ्कटलोहानि तनुत्राणि मतानि च ॥ ६

शितपीतानि शस्त्राणि संनाहाः पीतलोहिताः ।

नानारङ्गनरक्ताः स्युः पताकाः केतवश्च ते ॥ ७

ऋष्टयस्तोमराः खड्गा निशिताश्च परश्वधाः ।

फलकान्यथ चर्माणि प्रतिकल्पान्यनेकशः ।

अभिनीतानि शस्त्राणि योधाश्च कृतनिश्रमाः ॥ ८

चैत्र्यां वा मार्गशीर्ष्यां वा सेनायोगः प्रशस्यते ।

पक्षसस्या हि पृथिवी भवत्यम्बुमती तथा ॥ ९

नैवातिशीतो नात्युष्णः कालो भवति भारत ।

तस्मान्तदा योजयेत परेषां व्यसनेषु वा ।

एतेषु योगाः सेनायाः प्रशस्ताः परबाधने ॥ १०

जलवांस्तृणवान्मार्गः समो गम्यः प्रशस्यते ।

चारैर्हि विहिताभ्यासः कुशलैर्बनगोचरैः ॥ ११

नव्यारण्यैर्न शक्येत गन्तुं मृगगणैरिव ।

तस्मात्सर्वासु सेनासु योजयन्ति जयार्थिनः ॥ १२

आवासस्तोयवान्दुर्गः पर्याकाशः प्रशस्यते ।

परेषामुपसर्पाणां प्रतिपेधस्तथा भवेत् ॥ १३

आकाशं तु वनाभ्रशो मन्यन्ते गुणवत्तरम् ।

बहुभिर्गुणजातैस्तु ये युद्धकुशला जनाः ॥ १४

उपन्यासोऽपसर्पाणां पदातीनां च गूहनम् ।

अथ शत्रुप्रतीघातमापदर्थं परायणम् ॥ १५

सप्तर्षीन्पृष्ठतः कृत्वा युध्येरन्नचला इव ।

अनेन विधिना राजञ्जिगीपेतापि दुर्जयान् ॥ १६

यतो वायुर्यतः सूर्यो यतः शुक्रस्ततो जयः ।

पूर्वं पूर्वं ज्याय एषां संनिपाते युधिष्ठिर ॥ १७

अकर्दमामनुदकाममर्यादामलोष्टकाम् ।

अश्वभूमिं प्रशंसन्ति ये युद्धकुशला जनाः ॥ १८

समा निरुदकाकाशा रथभूमिः प्रशस्यते ।

नीचद्रुमा महाकक्षा सोदका हस्तियोधिनाम् ॥ १९

बहुदुर्गा महावृक्षा वेत्रवेणुभिरास्तृता ।

पदातीनां क्षमा भूमिः पर्वतोपवनानि च ॥ २०

पदातिबहुला सेना दृढा भवति भारत ।

रथाश्वबहुला सेना मुदिनेषु प्रशस्यते ॥ २१

पदातिनागबहुला प्रावृद्धाले प्रशस्यते ।

गुणानेतान्प्रसंख्याय देशकालौ प्रयोजयेत् ॥ २२

एवं संचिन्त्य यो याति तिथिनक्षत्रपूजितः ।
 विजयं लभते नित्यं सेनां सम्यक्प्रयोजयन् ॥ २३
 प्रसुप्तान्स्वपितान्श्रान्तान्प्रकीर्णाभ्रभिघातयेत् ।
 मोक्षे प्रयाणे चलने पानभोजनकालयोः ॥ २४
 अतिक्षिप्तान्व्यतिक्षिप्तान्विहतान्प्रतनूकृतान् ।
 सुविस्रम्भान्कृतारम्भानुपन्यासप्रतापितान् ।
 बहिश्चरानुपन्यासान्कृत्वा वेदमानुसारिणः ॥ २५
 पारंपर्यागते द्वारे ये केचिदनुवर्तिनः ।
 परिचर्यावरोद्धारो ये च केचन वल्गिनः ॥ २६
 अनीकं ये प्रभिन्दन्ति भिन्नं ये स्थगयन्ति च ।
 समानाशनपानास्ते कार्या द्विगुणवेतनाः ॥ २७
 दशाधिपतयः कार्याः शनाधिपतयस्तथा ।
 तेषां सहस्राधिपतिं कुर्वन्चलूरमतन्द्रितम् ॥ २८
 यथामुख्यं संनिपात्य वक्तव्याः स्म शपामहे ।
 यथा जयार्थं संग्रामे न जह्याम परस्परम् ॥ २९
 इहैव ते निवर्तन्तां ये नः केचन भीरवः ।
 न घातयेयुः प्रदरं कुर्वाणारतुमुले सति ॥ ३०
 आत्मानं च स्वपक्षं च पलायन्हन्ति संयुगे ।
 द्रव्यनाशो वधोऽकीर्तिरयशश्च पलायने ॥ ३१
 अमनोज्ञासुखा वाचः पुरुषस्य पलायतः ।
 प्रतिभन्दौष्टदन्तस्य न्यस्तसर्वायुधस्य च ॥ ३२
 हित्वा पलायमानस्य सहायान्प्राणसंशये ।
 अमित्रैरनुबद्धस्य द्विषतामस्तु नस्तथा ॥ ३३
 मनुष्यापसदा ह्येते ये भवन्ति पराङ्मुखाः ।
 राशिवर्धनमात्रास्ते नैव ते प्रेत्य नो इह ॥ ३४
 अमित्राः हृष्टमनसः प्रत्युद्यान्ति पलायिनम् ।
 जयिन् सुहृदस्तात वन्दनैर्मङ्गलेन च ॥ ३५
 यस्य स्म व्यसने राजत्रनुमोदन्ति शत्रवः ।
 तदसह्यतरं दुःखमहं मन्ये वधादपि ॥ ३६
 श्रियं जानीत धर्मस्य मूलं सर्वसुखस्य च ।

सा भीरूणां परान्याति शूरस्तामधिगच्छति ॥ ३७
 ते वयं स्वर्गमिच्छन्तः संग्रामे त्यक्तजीविताः ।
 जयन्तो वध्यमाना वा प्राप्तुमर्हाम सद्गतिम् ॥ ३८
 एवं संशप्तशपथाः समभित्यक्तजीविताः ।
 अमित्रवाहिनीं वीराः संग्रगाहन्त्यमीरवः ॥ ३९
 अग्रतः पुरुषानीकमसिचर्मवतां भवेत् ।
 पृष्ठतः शकटानीकं कलत्रं मध्यतस्तथा ॥ ४०
 परेषां प्रतिघातार्थं पदातीनां च गूहनम् ।
 अपि ह्यस्मिन्परे गृद्धा भवेयुर्वे पुरोगमाः ॥ ४१
 ये पुरस्तादभिमताः सत्त्ववन्तो मनस्विनः ।
 ते पूर्वमभिवर्तेरंस्तानन्वगितरे जनाः ॥ ४२
 अपि चोद्धर्षणं कार्यं भीरूणामपि यत्नतः ।
 स्कन्धदर्शनमात्रं तु तिष्ठेयुर्वा समीपतः ॥ ४३
 संहतान्योधयेदल्पान्कामं विस्तारयेद्गूहन् ।
 सूचीमुखमनीकं स्यादल्पानां बहुभिः सह ॥ ४४
 संप्रयुद्धे प्रहृष्टे वा सत्यं वा यदि वानुत्तम् ।
 प्रगृह्य बाहून्क्रोशेत भग्ना भग्नाः परा इति ॥ ४५
 आगतं नो मित्रबलं प्रहरध्वमभीतवत् ।
 शब्दवन्तोऽनुधावेयुः कुर्वन्तो भैरवं रवम् ॥ ४६
 क्ष्वेडाः किलकिलाः शङ्खाः क्रकचा गोविषाणिकान् ।
 भेरीमृदङ्गपणवान्नादयेयुश्च कुञ्जरान् ॥ ४७

इति श्रीमहाभारते शान्तिपर्वणि

एकाधिकशततमोऽध्यायः ॥ १०१ ॥

१०२

युधिष्ठिर उवाच ।

किंशीलाः किंसमुत्थानाः कथंरूपाश्च भारत ।

किंसनाहाः कथंशस्त्रा जनाः स्युः संयुगे नृप ॥ १

भीष्म उवाच ।

यथाचरितमेवात्र शस्त्रपत्रं विधीयते ।

आचारादेव पुरुषस्तथा कर्मसु वर्तते ॥ २

गान्धाराः सिन्धुमौवीरा नखरप्रासयोधिनः ।
 आभीरवः सुबलिनस्तद्वलं सर्वपारगम् ॥ ३
 सर्वशस्त्रेषु कुशलाः सत्त्ववन्तो ह्युशीनराः ।
 प्राच्या मातङ्गयुद्धेषु कुशलाः शठयोधिनः ॥ ४
 तथा यवनकान्बोजा मथुरामभितश्च ये ।
 पते नियुद्धकुशला दाक्षिणात्यासिचर्मिणः ॥ ५
 सर्वत्र शूरा जायन्ते महासत्त्वा महाबलाः ।
 प्राय एष समुद्दिष्टो लक्षणानि तु मे शृणु ॥ ६
 सिंहशार्दूलवाङ्मत्राः सिंहशार्दूलगामिनः ।
 पारावतकुलिङ्गाक्षाः सर्वे शूराः प्रमाथिनः ॥ ७
 मृगस्वरा द्वीपिनेत्रा ऋषभाक्षास्तथापरे ।
 प्रवादिनः सुचण्डाश्च क्रोधिनः किंनरीस्वनाः ॥ ८
 मेघस्वनाः क्रुद्धमुख्याः केचित्करभनिस्वनाः ।
 जिह्वानासानुजङ्गाश्च दूरगा दूरपातिनः ॥ ९
 बिडालकुब्जास्तनवस्तनुकेशस्तनुस्वचः ।
 शूराश्चपलचित्ताश्च ते भवन्ति दुरासदाः ॥ १०
 गोधानिमीलिताः केचिन्मृदुप्रकृतयोऽपि च ।
 तुरंगगतिनिर्घोषास्ते नराः पारयिष्णवः ॥ ११
 सुसंहताः प्रतनवो व्यूढोरस्काः सुसंस्थिताः ।
 प्रवादितेन नृत्यन्ति हृष्यन्ति कलहेषु च ॥ १२
 गम्भीराक्षा निःसृताक्षाः पिङ्गला भ्रुकुटीमुखाः ।
 नकुलाक्षास्तथा चैव सर्वे शूरास्तनुत्यजः ॥ १३
 जिह्वाक्षाः प्रललाटाश्च निर्मासहनवोऽपि च ।
 वक्रवाहङ्गुलीसक्ताः कृशा धमनिसंतताः ॥ १४
 प्रविशन्त्यतिवेगेन संपरायेऽभ्युपस्थिते ।
 वारणा इव संमत्तास्ते भवन्ति दुरासदाः ॥ १५
 दीप्तस्फुटितकेशान्ताः स्थूलपार्श्वहनूमुखाः ।
 उन्नतांसाः पृथुग्रीवा विकटाः स्थूलपिण्डकाः ॥ १६
 उद्धृत्ताश्चैव सुग्रीवा विनता विहगा इव ।
 पिण्डशीर्षाहिवक्त्राश्च वृषदंशमुखा इव ॥ १७

उग्रस्वना मन्युमन्तो युद्धेष्वारावसारिणः ।
 अधर्मज्ञावलिप्राश्च घोरा रौद्रप्रदर्शिनः ॥ १८
 त्यक्तात्मानः सर्व एते अन्यजा ह्यनिवर्तिनः ।
 पुरस्कार्याः सदा सैन्ये हन्यन्ते प्रन्ति चापिते ॥ १९
 अधार्मिका भिन्नवृत्ताः साध्वेवैषां पराभवः ।
 एवमेव प्रकुप्यन्ति राज्ञोऽप्येते ह्यभीक्षणशः ॥ २०

इति श्रीमहाभारते शान्तिपर्वणि

द्वयधिकशततमोऽध्यायः ॥ १०२ ॥

१०३

युधिष्ठिर उवाच ।

जैत्र्या वा कानि रूपाणि भवन्ति पुरुषर्षभ ।
 पृतनायाः प्रशस्तानि तानीहेच्छामि वेदितुम् ॥ १
 भीष्म उवाच ।

जैत्र्या वा यानि रूपाणि भवन्ति पुरुषर्षभ ।
 पृतनायाः प्रशस्तानि तानि वक्ष्यामि सर्वशः ॥ २
 दैवं पूर्वं विकुरुते मानुषे कालचोदिते ।
 तद्विद्वांसोऽनुपश्यन्ति ज्ञानदीर्घेण चक्षुषा ॥ ३
 प्रायश्चित्तविधिं चात्र जपहोमाश्च तद्विदः ।
 मङ्गलानि च कुर्वन्तः शमयन्त्यहितान्यपि ॥ ४
 उदीर्णमनसो योधा वाहनानि च भारत ।
 यस्यां भवन्ति सेनायां भ्रुवं तस्यां जयं वदेत् ॥ ५
 अन्वेनां वायवो वान्ति तथैवेन्द्रधनुंषि च ।
 अनुप्लवन्ते मेघाश्च तथादित्यस्य रश्मयः ॥ ६
 गोमायवश्चानुलोमा वडा गृध्राश्च सर्वशः ।
 आचरेयुर्यदा सेनां तदा सिद्धिरनुत्तमा ॥ ७

प्रसन्नभाः पावक ऊर्ध्वरश्मिः

प्रदक्षिणावर्तशिखो विधूमः ।

पुण्या गन्धाश्चाहुतीनां प्रवान्ति

जयस्यैतद्भाविनो रूपमाहुः ॥ ८

गम्भीरशब्दाश्च महास्वनाश्च ।

शङ्खाश्च भेर्यश्च नदन्ति यत्र ।
 युयुत्सवश्चाप्रतीपा भवन्ति
 जयस्यैतद्भाविनो रूपमाहुः ॥ ९
 इष्टा मृगाः पृथतो वामतश्च
 संप्रस्थितानां च गमिष्यतां च ।
 जिघांसांतां दक्षिणाः सिद्धिमाहु-
 र्ये त्वप्रतस्ते प्रतिषेधयन्ति ॥ १०
 मङ्गल्यशब्दाः शकुना वदन्ति
 हंसाः क्रौञ्चाः शतपत्राश्च चाषाः ।
 हृष्टा योधाः सत्त्ववन्तो भवन्ति
 जयस्यैतद्भाविनो रूपमाहुः ॥ ११
 शस्त्रैः पत्रैः कवचैः केतुमिश्र
 सुभानुभिर्मुखवर्णैश्च यूनाम् ।
 भ्राजिष्मती दुष्प्रतिप्रेक्षणीया
 येषां चमूस्तेऽभिभवन्ति शत्रून् ॥ १२
 शुश्रूषवश्चानभिमानिनश्च
 परस्परं सौहृदमास्थिताश्च ।
 येषां योधाः शौचमनुष्ठिताश्च
 जयस्यैतद्भाविनो रूपमाहुः ॥ १३
 शब्दाः स्पर्शास्तथा गन्धा विचरन्ति मनःप्रियाः ।
 वैर्यं चाविशते योधान्विजयस्य मुखं तु तत् ॥ १४
 इष्टो वामः प्रविष्टस्य दक्षिणः प्रविशिक्षतः ।
 पश्चात्संसाधयत्यर्थं पुरस्तात्प्रतिषेधति ॥ १५
 संभृत्य महतीं सेनां चतुरङ्गां युधिष्ठिर ।
 साग्रेवावर्तते पूर्वं प्रयतेथास्ततो युधि ॥ १६
 ब्रह्मण्य एष विजयो यद्युद्धं नाम भारत ।
 यादृच्छिको युधि जयो दैवो वेति विचारणम् ॥ १७
 अपामिव महावेगस्त्रस्ता मृगगणा इव ।
 दुर्निर्वार्यता चैव प्रभङ्गा महती चमूः ॥ १८
 मग्ना इत्येव भज्यन्ते विद्वांसोऽपि नकारणम् ।

उदारसारा महती रुरुसंधोपमा चमूः ॥ १९
 परस्परज्ञाः संहृष्टास्त्यक्तप्राणाः सुनिश्चिताः ।
 अपि पञ्चाशतिः शूरा मृद्वन्ति परवाहिनीम् ॥ २०
 अथ वा पञ्च षट् सप्त सहिताः कृतनिश्चयाः ।
 कुलीनाः पूजिताः सम्यग्विजयन्तीह शात्रवान् ॥ २१
 संनिपातो न गन्तव्यः शक्ये सति कथंचन ।
 सान्त्वभेदप्रदानानां युद्धमुत्तरमुच्यते ॥ २२
 संसर्पणाद्धि सेनायां भयं भीरुप्रबाधते ।
 वज्रादिव प्रज्वलितादियं क नु पतिष्यति ॥ २३
 अभिप्रयातां समितिं ज्ञात्वा ये प्रतिथान्त्यथ ।
 तेषां स्पन्दन्ति गात्राणि योधानां विषयस्य च ॥ २४
 विषयो व्यथते राजन्सर्वः सस्थाणुजङ्गमः ।
 शस्त्रप्रतापतप्तानां मज्जा सीदति देहिनाम् ॥ २५
 तेषां सान्त्वं क्रूरमिश्रं प्रणेतव्यं पुनः पुनः ।
 संपीड्यमाना हि परे योगमायान्ति सर्वशः ॥ २६
 अन्तराणां च भेदार्थं चारानभ्यवचारयेत् ।
 यश्च तस्मात्परो राजा तेन संधिः प्रशस्यते ॥ २७
 न हि तस्यान्यथा पीडा शक्या कर्तुं तथाविधा ।
 यथा सार्धमभिन्नेण सर्वतः प्रतिबाधनम् ॥ २८
 क्षमा वै साधुमाया हि न हि साध्वक्षमा सदा ।
 क्षमायाश्चाक्षमायाश्च विद्धि पार्थ प्रयोजनम् ॥ २९
 विजित्य क्षममाणस्य यशो राज्ञोऽभिवर्धते ।
 महापराधा ह्यप्यस्मिन्विश्वसन्ति हि शत्रवः ॥ ३०
 मन्यते कर्शयित्वा तु क्षमा साध्विति शम्बरः ।
 असंतप्तं तु यद्दारु प्रत्येति प्रकृतिं पुनः ॥ ३१
 नैतत्प्रशंसन्त्याचार्या न च साधु निदर्शनम् ।
 अङ्केशेनाविनाशेन नियन्तव्याः स्वपुत्रवत् ॥ ३२
 द्वेष्यो भवति भूतानामुग्रो राजा युधिष्ठिर ।
 मृदुमप्यवमन्यन्ते तस्मादुभयभागभवेत् ॥ ३३
 प्रहरिष्यन्प्रियं ब्रूयात्प्रहरन्नपि भारत ।

प्रहृत्य च कृपायेत शोचन्निव रुदन्निव ॥ ३४
 न मे प्रियं यत्स हतः संप्राहैवं पुरो वचः ।
 न चकथं च मे वाक्यमुच्यमानः पुनः पुनः ॥ ३५
 अहो जीवितमाकाङ्क्षे नेदृशो वधमर्हति ।
 सुदुर्लेभाः सुपुरुषाः संप्रामेष्वपलायिनः ॥ ३६
 कृतं ममाप्रियं तेन येनायं निहतो मृधे ।
 इति वाचा वदन्हनृन्पूजयेत रहोगतः ॥ ३७
 हन्तृणां चाहतानां च यत्कुर्युरपराधिनः ।
 क्रोशेद्वाहुं प्रगृह्यापि चिकीर्षञ्जनसंग्रहम् ॥ ३८
 एवं सर्वास्ववस्थासु सान्त्वपूर्वं समाचरन् ।
 प्रियो भवति भूतानां धर्मज्ञो वीतभीर्नृपः ॥ ३९
 विश्वासं चात्र गच्छन्ति सर्वभूतानि भारत ।
 विश्वस्तः शक्यते भोक्तुं यथाकाममुपस्थितः ॥ ४०
 तस्माद्विश्वासयेद्राजा सर्वभूतान्यमायया ।
 सर्वतः परिरक्षेच्च यो महीं भोक्तुमिच्छति ॥ ४१

इति श्रीमहाभारते शान्तिपर्वणि

अधिकशततमोऽध्यायः ॥ १०३ ॥

१०४

युधिष्ठिर उवाच ।

कथं मृदौ कथं तीक्ष्णे महापक्षे च पार्थिव ।
 अरौ वर्तेत नृपतिस्तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 बृहस्पतिश्च संवादमिन्द्रस्य च युधिष्ठिर ॥ २
 बृहस्पतिं देवपतिरभिवाद्य कृताञ्जलिः ।
 उपसंगम्य पप्रच्छ वासवः परवीरहा ॥ ३
 अहितेषु कथं ब्रह्मन्वर्तयेयमतन्द्रितः ।
 असमुच्छिद्य वैदेनान्निद्यच्छेयमुपायतः ॥ ४
 सेनयोर्व्यतिषङ्गेण जयः साधारणो भवेत् ।
 किं कुर्वाणं न मां जह्याञ्ज्वलिता श्रीः प्रतापिनी ॥

ततो धर्मार्थकामानां कुशलः प्रतिभानवान् ।
 राजधर्मविधानज्ञः प्रत्युवाच पुरंदरम् ॥ ६
 न जातु कलहेनेच्छेत्रियन्तुमपकारिणः ।
 बालसंसेवितं ह्येतद्यदमर्षो यदक्षमा ।
 न शत्रुर्विवृतः कार्यो वधमस्याभिकाङ्क्षता ॥ ७
 क्रोधं बलममर्षं च नियम्यात्मजमात्मनि ।
 अमित्रमुपसेवेत विश्वस्तवदविश्वसन् ॥ ८
 प्रियमेव वदेन्नित्यं नाप्रियं किञ्चिदाचरेत् ।
 विरमेच्छुष्कवैरेभ्यः कण्ठयासं च वर्जयेत् ॥ ९
 यथा वैतंसिको युक्तो द्विजानां सदृशस्वनः ।
 तान्द्विजान्कुरुते वश्यांस्तथा युक्तो महीपतिः ।
 वशं चोपनयेच्छत्रून्निहन्याच्च पुरंदर ॥ १०
 न नित्यं परिभूयारीनुखं स्वपिति वासव ।
 जागर्त्येव च दुष्टात्मा संकरेऽग्निरिवोत्थितः ॥ ११
 न संनिपातः कर्तव्यः सामान्ये विजये सति ।
 विश्वास्यैवोपसंन्यास्यो वशे कृत्वा रिपुः प्रभो ॥ १२
 संप्रधार्य सहामात्यैर्मन्त्रविद्विर्महात्मभिः ।
 उपेक्षमाणोऽवज्ञाते हृदयेनापराजितः ॥ १३
 अथास्य प्रहरेत्काले किञ्चिद्विचलिते पदे ।
 दण्डं च दूषयेदस्य पुरुषैराप्रकारिभिः ॥ १४
 आदिमध्यावसानज्ञः प्रच्छन्नं च विचारयेत् ।
 बलानि दूषयेदस्य जानंश्चैव प्रमाणतः ॥ १५
 भेदेनोपप्रदानेन संसृजन्त्रौषधैस्तथा ।
 न त्वेव चेलसंसर्गं रचयेदरिभिः सह ॥ १६
 दीर्घकालमपि क्षान्त्वा विहन्यादेव शात्रवान् ।
 कालाकाङ्क्षी यामयेच्च यथा विश्रम्भमाप्रयुः ॥ १७
 न सद्योऽरीन्विनिर्हन्त्यादृष्टस्य विजयोऽञ्जरः ।
 न यः शल्यं घट्टयति नवं च कुरुते व्रणम् ॥ १८
 प्राप्ते च प्रहरेत्काले न स संवर्तते पुनः ।
 हन्तुकामस्य देवेन्द्र पुरुषस्य रिपुं प्रति ॥ १९

यः कालो हि व्यतिक्रामेत्पुरुषं कालकाङ्क्षिणम् ।
 दुर्लभः स पुनः कालः कालधर्मचिकीर्षुणा ॥ २०
 और्जस्यं विजयेदेवं संगृह्णन्साधुसंमतान् ।
 कालेन साधयेन्नित्यं नाप्राप्तेऽभिनिपीडयेत् ॥ २१
 विहाय कामं क्रोधं च तथाहंकारमेव च ।
 युक्तो विवरमन्विच्छेदहितानां पुरंदर ॥ २२
 मार्दवं दण्ड आलस्यं प्रमादश्च सुरोत्तम ।
 मायाश्च विविधाः शक्र साधयन्त्यविचक्षणम् ॥ २३
 निहत्यैतानि चत्वारि मायां प्रतिविधाय च ।
 ततः शक्नोति शत्रूणां प्रहर्तुमविचारयन् ॥ २४
 यदैवेकेन शक्येत गुह्यं कर्तुं तदाचरेत् ।
 यच्छन्ति सचिवा गुह्यं मिथो विद्रावयन्त्यपि ॥ २५
 अशक्यमिति कृत्वा वा ततोऽन्यैः संविदं चरेत् ।
 ब्रह्मदण्डमदृष्टेषु दृष्टेषु चतुरङ्गिणीम् ॥ २६
 भेदं च प्रथमं युञ्ज्यात्तूष्णीं दण्डं तथैव च ।
 काले प्रयोजयेद्राजा तस्मिंस्तस्मिंस्तदा तदा ॥ २७
 प्रणिपातं च गच्छेत काले शत्रोर्वलीयसः ।
 युक्तोऽस्य वधमन्विच्छेदप्रसक्तः प्रमाद्यतः ॥ २८
 प्रणिपातेन दानेन वाचा मधुरया ब्रुवन् ।
 अमित्रमुपसेवेत न तु जातु विशङ्कयेत् ॥ २९
 स्थानानि शङ्कितानां च नित्यमेव विवर्जयेत् ।
 न च तेष्वश्वसेद्गुह्या जाग्रतीह निराकृताः ॥ ३०
 न ह्यतो दुष्करं कर्म किञ्चिदस्ति सुरोत्तम ।
 कथा विविधवृत्तानामैश्वर्यममराधिप ॥ ३१
 तथा विविधशीलानामपि संभव उच्यते ।
 यतेत योगसाध्याय मित्रामित्रानवारयन् ॥ ३२
 मृदुमप्यवमन्यन्ते तीक्ष्णादुद्विजते जनः ।
 मातीक्ष्णो मामृदुर्भूस्त्वं तीक्ष्णो भव मृदुर्भव ॥ ३३
 यथा वप्रे वेगवति सर्वतःसंभ्रुतोदके ।
 नित्यं विवरणाद्वाधस्तथा राज्यं प्रमाद्यतः ॥ ३४

न बहून्भियुञ्जीत योगपथेन शात्रवान् ।
 साम्ना दानेन भेदेन दण्डेन च पुरंदर ॥ ३५
 एकैकमेषां निष्पषञ्जिदृष्टेषु निपुणं चरेत् ।
 न च शक्तोऽपि मेधावी सर्वानेवारभेन्नृपः ॥ ३६
 यदा स्यान्महती सेना ह्यनागरथाकुला ।
 पदातियन्त्रबहुला स्वनुरक्ता षडङ्गिणी ॥ ३७
 यदा बहुविधां वृद्धिं मन्यते प्रतिलोमतः ।
 तदा विवृत्य प्रहरेद्दस्यूनामविचारयन् ॥ ३८
 न साम दण्डोपनिषत्प्रशस्यते
 न मार्दवं शत्रुषु यात्रिकं सदा ।
 स सस्यघातो न च संकरक्रिया
 न चापि भूयः प्रकृतेर्विचारणा ॥ ३९
 मायाविभेदानुपसर्जनानि
 पापं तथैव स्पशसंप्रयोगात् ।
 आप्तैर्मनुष्यैरुपचारयेत्
 पुरेषु राष्ट्रेषु च संप्रयुक्तः ॥ ४०
 पुराणि चैषामनुसृत्य भूमिपाः
 पुरेषु भोगान्निखिलानिहाजयन् ।
 पुरेषु नीतिं विहितां यथाविधि
 प्रयोजयन्तो बलवृत्रसूदन ॥ ४१
 प्रदाय गृहानि वसूनि नाम
 प्रच्छिद्य भोगानवधाय च स्वान् ।
 दुष्टाः स्वदोषैरिति कीर्तयित्वा
 पुरेषु राष्ट्रेषु च योजयन्ति ॥ ४२
 तथैव चान्यै रतिशास्त्रवेदिभिः
 स्वलंक्रुतैः शास्त्रविधानदृष्टिभिः ।
 सुशिक्षितैर्भाष्यकथाविशारदैः
 परेषु कृत्यानुपधारयस्व ॥ ४३
 इन्द्र उवाच ।
 कानि लिङ्गानि दुष्टस्य भवन्ति द्विजसत्तम ।

कथं दुष्टं विजानीयादेतत्पृष्टो ब्रवीहि मे ॥ ४४
 बृहस्पतिरुवाच ।
 परोक्षमगुणानाह सद्गुणानभ्यसूयति ।
 परैर्वा कीर्त्यमानेषु तूष्णीमास्ते पराङ्मुखः ॥ ४५
 तूष्णीभावेऽपि हि ज्ञानं न चेद्भवति कारणम् ।
 विश्वासमोष्ठसंदंशं शिरसश्च प्रकम्पनम् ॥ ४६
 करोत्यभीक्षणं संसृष्टमसंसृष्टश्च भाषते ।
 अदृष्टितो विक्रूरते दृष्ट्वा वा नाभिभाषते ॥ ४७
 पृथगेत्य समभ्राति नेदमद्य यथाविधि ।
 आसने शयने याने भावा लक्ष्या विशेषतः ॥ ४८
 आर्तिरार्ते प्रिये प्रीतिरेतावन्मित्रलक्षणम् ।
 विपरीतं तु बोद्धव्यमरिलक्षणमेव तत् ॥ ४९
 एतान्येवं यथोक्तानि बुध्येथास्त्रिदशाधिप ।
 पुरुषाणां प्रदुष्टानां स्वभावो बलवत्तरः ॥ ५०
 इति दुष्टस्य विज्ञानमुक्तं ते सुरसत्तम ।
 निशाम्य शास्त्रतत्त्वार्थं यथावदमरेश्वर ॥ ५१

भीष्म उवाच ।

स तद्वचः शत्रुनिबर्हणे रत-
 स्तथा चकारावितथं बृहस्पतेः ।
 चचार काले विजयाय चारिहा
 वशं च शत्रूननयत्पुरंदरः ॥ ५२

इति श्रीमहाभारते शान्तिपर्वणि
 चतुरधिकशततमोऽध्यायः ॥१०४ ॥

१०५

युधिष्ठिर उवाच ।

धार्मिकोऽर्थानसंप्राप्य राजामात्यैः प्रबाधितः ।
 च्युतः क्रोशाच्च दण्डाच्च सुखमिच्छन्कथं चरेत् ॥ १
 भीष्म उवाच ।
 अत्रायं क्षेमदर्शीयमितिहासोऽनुगीयते ।
 तत्तेऽहं संप्रवक्ष्यामि तन्निबोध युधिष्ठिर ॥ २

क्षेमदर्शं नृपसुतं यत्र क्षीणबलं पुरा ।
 मुनिः कालकवृक्षीय आजगामेति नः श्रुतम् ।
 तं पप्रच्छोपसंगृह्य कृच्छ्रामापदमास्थितः ॥ ३
 अर्थेषु भागी पुरुषः ईहमानः पुनः पुनः ।
 अलब्ध्वा मद्विधो राज्यं ब्रह्मन्कि कर्तुमर्हति ॥ ४
 अन्यत्र मरणात्स्तेयादन्यत्र परसंश्रयात् ।
 क्षुद्रादन्यत्र चाचारात्तन्ममाचक्ष्व सत्तम ॥ ५
 व्याधिना चाभिपन्नस्य मानसेनेतरेण वा ।
 बहुश्रुतः कृतप्रज्ञस्त्वद्विधः शरणं भवेत् ॥ ६
 निर्विद्य हि नरः कामान्नियम्य सुखमेधते ।
 त्यक्त्वा प्रीतिं च शोकं च लब्ध्वाप्रीतिमयं वसु ॥ ७
 सुखमर्थाश्रयं येषामनुशोचासि तानहम् ।
 मम ह्यर्थाः सुबहवो नष्टाः स्वप्न इवागताः ॥ ८
 दुष्करं वत कुर्वन्ति महतोऽर्थास्त्यजन्ति ये ।
 वयं त्वेनान्परित्यक्तुमसतोऽपि न शक्नुमः ॥ ९
 इमामवस्थां संप्राप्तं दीनमार्तं श्रियश्च्युतम् ।
 यदन्यत्सुखमस्तीह तद्ब्रह्मन्ननुशाधि माम् ॥ १०
 कौसल्येनैवमुक्तस्तु राजपुत्रेण धीमता ।
 मुनिः कालकवृक्षीयः प्रत्युवाच महाद्युतिः ॥ ११
 पुरस्तादेव ते बुद्धिरियं कार्या विजानतः ।
 अनित्यं सर्वमेवेदमहं च मम चास्ति यत् ॥ १२
 यत्किञ्चिन्मन्यसेऽस्तीति सर्वं नास्तीति विद्धि तत् ।
 एवं न व्यथते प्राज्ञः कृच्छ्रामप्यापदं गतः ॥ १३
 यद्धि भूतं भविष्यच्च ध्रुवं तन्न भविष्यति ।
 एवं विदितवेद्यस्त्वमधर्मेभ्यः प्रमोक्ष्यसे ॥ १४
 यच्च पूर्वं समाहारे यच्च पूर्वतरे परे ।
 सर्वं तन्नास्ति तच्चैव तज्ज्ञात्वा कोऽनुसंज्वरेत् ॥ १५
 भूत्वा च न भवत्येतद्भूत्वा च भवत्यपि ।
 शोके न ह्यस्ति सामर्थ्यं शोकं कुर्यात्कथं नरः ॥ १६
 क नु तेऽद्य पिता राजन्क नु तेऽद्य पितामहः ।

न त्वं पश्यसि तानद्य न त्वा पश्यन्ति तेऽपि च ॥१७
 आत्मनोऽध्रुवतां पश्यंस्तांस्त्वं किमनुशोचसि ।
 बुद्ध्या चैवानुबुध्यस्व ध्रुवं हि न भविष्यसि ॥१८
 अहं च त्वं च नृपते शत्रवः सुहृदश्च ते ।
 अवश्यं न भविष्यामः सर्वं च न भविष्यति ॥१९
 ये तु विंशतिवर्षा वै त्रिंशद्वर्षाश्च मानवाः ।
 अर्वागैव हि ते सर्वे मरिष्यन्ति शरच्छतात् ॥२०
 अपि चेन्महतो वित्ताद्विप्रमुच्येत पूरुषः ।
 नैतन्ममेति तन्मत्वा कुर्वीत प्रियमात्मनः ॥ २१

अनागतं यन्न ममेति विद्या-

दतिक्रान्तं यन्न ममेति विद्यात् ।

दिष्टं बलीय इति मन्यमाना-

स्ते पण्डितास्तस्मतां स्थानमाहुः ॥ २२

अनाह्याश्चापि जीवन्ति राज्यं चाप्यनुशासते ।
 बुद्धिपौरुषसंपन्नास्त्वया तुल्याधिका जनाः ॥ २३
 न च त्वमिव शोचन्ति तस्मात्त्वमपि मा शुचः ।
 किं नु त्वं तैर्न वै श्रेयांस्तुल्यो वा बुद्धिपौरुषैः ॥ २४

राजपुत्र उवाच ।

यादृच्छकं ममासीत्तद्राज्यमित्येव चिन्तये ।
 द्वियते सर्वमेवेदं कालेन महता द्विज ॥ २५
 तस्यैवं द्वियमाणस्य स्रोतसेव तपोधन ।
 फलमेतत्प्रपश्यामि यथा लब्धेन वर्तये ॥ २६

मुनिरुवाच ।

अनागतमतीतं च यथा तथ्यविनिश्चयात् ।
 नानुशोचसि कौसल्य सर्वाधिषु तथा भव ॥ २७
 अवाप्यान्कामयस्वार्थान्नानवाप्यान्कदाचन ।
 प्रत्युत्पन्नाननुभवन्मा शुचस्त्वमनागतान् ॥ २८
 यथा लब्धोपपन्नार्थस्तथा कौसल्य रंस्यसे ।
 कश्चिच्छुद्धस्वभावेन श्रिया हीनो न शोचसि ॥२९
 पुस्ताद्भूतपूर्वत्वाद्धीनभाग्यो हि दुर्मतिः ।

धातारं गर्हते नित्यं लब्धार्थाश्च न मृष्यते ॥ ३०
 अनर्हानपि चैवान्यान्मन्यते श्रीमतो जनान् ।
 एतस्मात्कारणादेतदुःखं भूयोऽनुवर्तते ॥ ३१
 ईर्ष्यातिच्छेदसंपन्ना राजन्पुरुषमानिनः ।
 कश्चित्त्वं न तथा प्राज्ञ मत्सरी कोसलाधिप ॥३२
 सहस्व श्रियमन्येषां यद्यपि त्वयि नास्ति सा ।
 अन्यत्रापि सतीं लक्ष्मीं कुशला भुङ्गते जनाः ।
 अभिविष्यन्दते श्रीर्हि सत्यपि द्विषतो जनान् ॥३३
 श्रियं च पुत्रपौत्रं च मनुष्या धर्मचारिणः ।
 त्यागधर्मविदो वीराः स्वयमेव त्यजन्त्युत ॥ ३४
 बहु संकसुकं दृष्ट्वा विवित्सासाधनेन च ।
 तथान्ये संत्यजन्त्येनं मत्वा परमदुर्लभम् ॥ ३५
 त्वं पुनः प्राज्ञरूपः सन्कृपणं परित्यजे ।
 अकाम्यान्कामयानोऽर्थान्पराचीनानुपदृतान् ॥ ३६
 तां बुद्धिमुपजिह्वामुस्त्वमेवैनान्परित्यज ।
 अनर्थाश्चार्थरूपेण अर्थान्चानर्थरूपतः ॥ ३७
 अर्थायैव हि केषांचिद्धननाशो भवत्युत ।
 अनन्यं तं सुखं मत्वा श्रियमन्यः परीक्षते ॥ ३८
 रममाणः श्रिया कश्चिन्नान्यच्छ्रेयोऽभिमन्यते ।
 तथा तस्येहमानस्य समारम्भो विनश्यति ॥ ३९
 कृच्छ्राल्लब्धमभिप्रेतं यदा कौसल्य नश्यति ।
 तदा निर्विद्यते सोऽर्थोत्परिभ्रमक्रमो नरः ॥ ४०
 धर्ममेकेऽभिपद्यन्ते कल्याणाभिजना नराः ।
 परत्र सुखमिच्छन्तो निर्विद्येयुश्च लौकिकान् ॥ ४१
 जीवितं संत्यजन्त्येके धनलोभपरा नराः ।
 न जीवितार्थं मन्यन्ते पुरुषा हि धनादृते ॥ ४२
 पश्य तेषां कृपणतां पश्य तेषामबुद्धिताम् ।
 अध्रुवे जीविते मोहादर्थतृष्णामुपाश्रिताः ॥ ४३
 संचये च विनाशान्ते भरणान्ते च जीविते ।
 संयोगे विप्रयोगान्ते को नु विप्रणयेन्मनः ॥ ४४

धनं वा पुरुषं राजन्पुरुषो वा पुनर्धनम् ।
 अवश्यं प्रजहात्येतत्तद्विद्वान्कोऽनुसंज्वरेत् ॥ ४५
 अन्येषामपि नश्यन्ति सुहृदश्च धनानि च ।
 पश्य बुद्ध्या मनुष्याणां राजन्नापदमात्मनः ।
 नियच्छ यच्छ संयच्छ इन्द्रियाणि मनो गिरम् ॥ ४६
 प्रतिषिद्धानवाप्येषु दुर्लभेष्वहितेषु च ।
 प्रतिकृष्टेषु भावेषु व्यतिकृष्टेष्वसंभवे ।
 प्रज्ञानरूपो विक्रान्तस्वद्विधो नानुशोचति ॥ ४७
 अल्पमिच्छन्नचपलो मृदुर्दान्तः सुसंशितः ।
 ब्रह्मचर्योपपन्नश्च त्वद्विधो नैव मुह्यति ॥ ४८
 न त्वेव जाल्मी कापाली वृत्तिमेषितुमर्हसि ।
 नृशंसवृत्तिं पापिष्ठां दुःखां कापुरुषोचिताम् ॥ ४९
 अपि मूलफलाजीयो रमस्वैको महावने ।
 वाग्यतः संगृहीतात्मा सर्वभूतदयान्वितः ॥ ५०
 सदृशं पण्डितस्यैतदीषादन्तेन दन्तिना ।
 यदेको रमतेऽरण्ये यथाप्यल्पेन तुष्यति ॥ ५१
 महाहृदः संक्षुभित आत्मनैव प्रसीदति ।
 एतदेवंगतस्याहं सुखं पश्यामि केवलम् ॥ ५२
 असंभवे श्रियो राजन्हीनस्य सचिवादिभिः ।
 दैवे प्रतिनिविष्टे च किं श्रेयो मन्यते भवान् ॥ ५३

इति श्रीमहाभारते शान्तिपर्वणि

पञ्चाधिकशततमोऽध्यायः ॥ १०५ ॥

१०६

मुनिरुवाच ।

अथ चेत्यौरुषं किञ्चित्क्षत्रियात्मनि पश्यसि ।
 ब्रवीमि हन्त ते नीतिं राज्यस्य प्रतिपत्तये ॥ १
 तां चेच्छक्ष्यस्यनुष्ठातुं कर्म चैव करिष्यसि ।
 शृणु सर्वमशेषेण यत्त्वां वक्ष्यामि तत्त्वतः ॥ २
 आचरिष्यसि चेत्कर्म महतोऽर्थानवाप्स्यसि ।
 राज्यं राज्यस्य मन्त्रं वा महतीं वा पुनः श्रियम् ।

यद्येतद्रोचते राजन्पुनर्ब्रूहि ब्रवीमि ते ॥ ३

राजपुत्र उवाच ।

ब्रवीतु भगवानीतिमुपपन्नोऽस्म्यहं प्रभो ।
 अमोघमिदमद्यास्तु त्वया सह समागतम् ॥ ४
 मुनिरुवाच ।

द्वित्वा स्तम्भं च मानं च क्रोधहर्षौ भयं तथा ।
 प्रत्यमित्रं निषेवस्व प्रणिपत्य कृताञ्जलिः ॥ ५
 तमुत्तमेन शौचेन कर्मणा चाभिराधय ।
 दातुमर्हति ते वृत्तिं वैदेहः सत्यसंगरः ॥ ६
 प्रमाणं सर्वभूतेषु प्रग्रहं च गमिष्यसि ।
 ततः सहायान्सोत्साहात्सल्लप्स्यसेऽन्यसनाञ्जुचीन् ॥
 वर्तमानः स्वशास्त्रे वै संयतात्मा जितेन्द्रियः ।
 अभ्युद्धरति चात्मानं प्रसादयति च प्रजाः ॥ ८
 तेनैव त्वं धृतिमता श्रीमता चाभिसत्कृतः ।
 प्रमाणं सर्वभूतेषु गत्वा प्रग्रहणं महत् ॥ ९
 ततः सुहृद्बलं लब्ध्वा मन्त्रयित्वा सुमन्त्रितम् ।
 अन्तरैर्भेदयित्वा रीन्विस्त्रं बिल्बेन शातय ।
 परैर्वा संविदं कृत्वा बलमप्यस्य घातय ॥ १०
 अलभ्या ये शुभा भावाः स्त्रियश्चाच्छादनानि च ।
 शय्यासनानि यानानि महार्हाणि गृहाणि च ॥ ११
 पक्षिणो मृगजातानि रसा गन्धाः फलानि च ।
 तेष्वेव सज्जयेथास्त्वं यथा नश्येत्स्वयं परः ॥ १२
 यद्येव प्रतिषेद्धव्यो यद्युपेक्षणमर्हति ।
 न जातु विवृतः कार्यः शत्रुर्विनयमिच्छता ॥ १३
 वसस्व परमामित्रविषये प्राज्ञसंमते ।
 भजस्व श्रेतकाकीयेर्मित्राधममनर्थकैः ॥ १४
 आरम्भांश्चास्य महतो दुष्करांस्त्वं प्रयोजय ।
 नदीबन्धविरोधांश्च बलवद्विर्विरोध्यताम् ॥ १५
 उद्यानानि महार्हाणि शयनान्यासनानि च ।
 प्रतिभोगसुखेनैव कोशमस्य विरेन्वय ॥ १६

यद्दानप्रशंसास्मै ब्राह्मणेष्वनुवर्ण्यताम् ।
 ते त्वस्त्रियं करिष्यन्ति तं चेप्यन्ति वृका इव ॥१७॥
 असंशयं पुण्यशीलः प्राप्नोति परमां गतिम् ।
 त्रिविष्टपे पुण्यतमं स्थानं प्राप्नोति पार्थिवः ।
 कोशक्षये त्वमित्राणां वशं कौसल्य गच्छति ॥१८॥
 उभयत्र प्रसक्तस्य धर्मे चाधर्म एव च ।
 बलार्थमूलं व्युच्छिद्येत्तेन नन्दन्ति शत्रवः ॥ १९॥
 निन्द्यास्य मानुषं कर्म दैवमस्योपवर्णय ।
 असंशयं दैवपरः क्षिप्रमेव विनश्यति ॥ २०॥
 याजयैनं विश्वजिता सर्वस्वेन वियुज्यताम् ।
 ततो गच्छत्वसिद्धार्थः पीड्यमानो महाजनम् ॥२१॥
 सागधर्मविदं मुण्डं कंचिदस्योपवर्णय ।
 अपि त्यागं बुभूषेत कच्चिद्गच्छेदनामयम् ॥ २२॥
 सिद्धेनौषधयोगेन सर्वशत्रुविनाशिना ।
 नागानश्वान्मनुष्यांश्च कृतकैरुपघातय ॥ २३॥
 एते चान्ये च बहवो दम्भयोगाः सुनिश्चिताः ।
 शक्या विषहता कर्तुं नङ्कीवेन नृपात्मज ॥ २४॥

इति श्रीमहाभारते शान्तिपर्वणि

षडधिकशततमोऽध्यायः ॥ १०६ ॥

१०७

राजपुत्र उवाच ।

न निकृष्या न दम्भेन ब्रह्मन्निच्छामि जीवितुम् ।
 नाधर्मयुक्तानिच्छेयमर्थान्सुमहतोऽप्यहम् ॥ १॥
 पुरस्तादेव भगवन्मयैतदपवर्जितम् ।
 येन मां नाभिश्चेक्रेत यद्वा कृस्त्रं हितं भवेत् ॥ २॥
 आनृशंस्येन धर्मेण लोके ह्यस्मिञ्जिजीविषुः ।
 नाहमेतदलं कर्तुं नैतन्मय्युपपद्यते ॥ ३॥

मुनिरुवाच ।

उपपन्नस्त्वमेतेन यथा क्षत्रिय भाषसे ।
 प्रकृष्या ह्युपपन्नोऽसि बुद्ध्या चाद्भुतदर्शन ॥ ४॥

उभयोरेव वामर्थे यतिष्ये तव तस्य च ।
 संश्लेषं वा करिष्यामि शाश्वतं ह्यनपायिनम् ॥ ५॥
 त्वादृशं हि कुले जातमनृशंसं बहुश्रुतम् ।
 अमात्यं को न कुर्वीत राज्यप्रणयकोविदम् ॥ ६॥
 यस्त्वं प्रव्रजितो राज्याद्व्यसनं चोत्तमं गतः ।
 आनृशंस्येन वृत्तेन क्षत्रियेच्छसि जीवितुम् ॥ ७॥
 आगन्ता मद्गृहं तात वैदेहः सत्यसंगरः ।
 यथाहं तं नियोक्ष्यामि तत्करिष्यत्यसंशयम् ॥ ८॥
 भीष्म उवाच ।

तत आहूय वैदेहं मुनिर्वचनमब्रवीत् ।
 अयं राजकुले जातो विदिताभ्यन्तरो मम ॥ ९॥
 आदर्श इव शुद्धात्मा शारदश्चन्द्रमा इव ।
 नास्मिन्पश्यामि वृजिनं सर्वतो मे परीक्षितः ॥१०॥
 तेन ते संधिरेवास्तु विश्वसास्मिन्यथा मयि ।
 न राज्यमनमात्येन शक्यं शास्तुममित्रहन् ॥ ११॥
 अमात्यः शूर एव स्याद्बुद्धिसंपन्न एव च ।
 ताभ्यां चैव भयं राज्ञः पश्य राज्यस्य योजनम् ।
 धर्मात्मनां कच्चिल्लोके नान्यास्ति गतिरीदृशी ॥१२॥
 कृतात्मा राजपुत्रोऽयं सतां मार्गमनुष्ठितः ।
 सुसंगृहीतस्त्वैवैष त्वया धर्मपुरोगमः ।
 संसेव्यमानः शत्रूंस्ते गृह्णीयान्महतो गणान् ॥ १३॥
 यद्ययं प्रतियुध्येत्त्वां स्वकर्म क्षत्रियस्य तत् ।
 जिगीषमाणस्त्वां युद्धे पितृपैतामहे पदे ॥ १४॥
 त्वं चापि प्रतियुध्येथा विजिगीषुव्रते स्थितः ।
 अयुद्धैव नियोगान्मे वशे वैदेह ते स्थितः ॥ १५॥
 स त्वं धर्ममवेक्षस्व यत्क्त्वाधर्ममसांप्रतम् ।
 न हि कामात्र च द्रोहात्स्वधर्मं हातुमर्हसि ॥ १६॥
 नैव नित्यं जयस्तात नैव नित्यं पराजयः ।
 तस्माद्भोजयितव्यश्च भोक्तव्यश्च परो जनः ॥१७॥
 आत्मन्येव हि संदृश्यावुभौ जयपराजयौ ।

निःशेषकारिणां तात निःशेषकरणाद्भयम् ॥ १८
 इत्युक्तः प्रत्युवाचेदं वचनं ब्राह्मणर्षभम् ।
 अभिपूज्याभिसत्कृत्य पूजार्हमनुमान्य च ॥ १९
 यथा ब्रूयान्महाप्राज्ञो यथा ब्रूयाद्बहुश्रुतः ।
 श्रेयस्कामो यथा ब्रूयादुभयोर्यत्क्षमं भवेत् ॥ २०
 तथा वचनमुक्तोऽसि करिष्यामि च तत्तथा ।
 एतद्धि परमं श्रेयो न मेऽत्रास्ति विचारणा ॥ २१
 ततः कौसल्यमाहूय वैदेहो वाक्यमब्रवीत् ।
 धर्मतो नीतितश्चैव बलेन च जितो मया ॥ २२
 सोऽहं त्वया त्वात्मगुणैर्जितः पार्थिवसत्तम ।
 आत्मानमनवज्ञाय जितवद्वर्ततां भवान् ॥ २३
 नावमन्ये च ते बुद्धिं नावमन्ये च पौरुषम् ।
 नावमन्ये जयामीति जितवद्वर्ततां भवान् ॥ २४
 यथावत्पूजितो राजन्गृहं गन्तासि मे गृहात् ।
 ततः संपूज्य तौ विप्रं विश्वस्तौ जग्मतुर्गृहान् ॥ २५
 वैदेहस्त्वथ कौसल्यं प्रवेदय गृहमञ्जसा ।
 पाथार्घ्यमधुपर्कैस्तं पूजार्हं प्रत्यपूजयत् ॥ २६
 वदौ दुहितरं चास्मै रतानि विविधानि च ।
 एष राज्ञां परो धर्मः सह्यौ जयपराजयौ ॥ २७
 इति श्रीमहाभारते शान्तिपर्वणि
 सप्ताधिकशततमोऽध्यायः ॥ १०७ ॥
 १०८
 युधिष्ठिर उवाच ।
 ब्राह्मणक्षत्रियविशां शूद्राणां च परंतप ।
 धर्मो वृत्तं च वृत्तिश्च वृत्त्युपायफलानि च ॥ १
 राज्ञां वृत्तं च कोशश्च कोशसंजननं महत् ।
 अमात्यगुणवृद्धिश्च प्रकृतीनां च वर्धनम् ॥ २
 पाङ्गुण्यगुणकल्पश्च सेनानीतिस्तथैव च ।
 दुष्टस्य च परिज्ञानमदुष्टस्य च लक्षणम् ॥ ३
 समहीनाधिकानां च यथावद्वृत्तव्ययः ।

मध्यमस्य च तुष्ट्वर्थं यथा स्थेयं विवर्धता ॥ ४
 क्षीणसंग्रहवृत्तिश्च यथावत्संप्रकीर्तिता ।
 लघुनादेशरूपेण ग्रन्थयोगेन भारत ॥ ५
 विजिगीषोस्तथा वृत्तमुक्तं चैव तथैव ते ।
 गणानां वृत्तिमिच्छामि श्रोतुं मतिमतां वर ॥ ६
 यथा गणाः प्रवर्धन्ते न भिद्यन्ते च भारत ।
 अरीन्हि विजिगीषन्ते सुहृदः प्राप्नुवन्ति च ॥ ७
 भेदमूलो विनाशो हि गणानामुपलभ्यते ।
 मन्त्रसंवरणं दुःखं बहूनामिति मे मतिः ॥ ८
 एतदिच्छाम्यहं श्रोतुं निखिलेन परंतप ।
 यथा च ते न भिद्येरंस्तच्च मे ब्रूहि पार्थिव ॥ ९
 भीष्म उवाच ।
 गणानां च कुलानां च राज्ञां च भरतर्षभ ।
 वैरसंदीपनावेतौ लोभामर्षौ जनाधिप ॥ १०
 लोभमेको हि वृणुते ततोऽमर्षमनन्तरम् ।
 तौ क्षयव्ययसंगुक्तावन्योन्यजनिताश्रयौ ॥ ११
 चारमन्त्रबलादानैः सामदामविभेदनैः ।
 क्षयव्ययभयोपायैः कर्शयन्तीतरेतरम् ॥ १२
 तत्र दानेन भिद्यन्ते गणाः संघातवृत्तयः ।
 भिन्ना विमनसः सर्वे गच्छन्त्यरिवशं भयात् ॥ १३
 भेदाद्राणां विनश्यन्ति भिन्नाः सुपजपाः परैः ।
 तस्मात्संघातयोगेषु प्रयतेरग्नाणाः सदा ॥ १४
 अर्थां ह्येवाधिगम्यन्ते संघातबलपौरुषात् ।
 बाह्याश्च मैत्रीं कुर्वन्ति तेषु संघातवृत्तिषु ॥ १५
 ज्ञानवृद्धान्प्रशंसन्तः शुश्रूषन्तः परस्परम् ।
 विनिवृत्ताभिसंधानाः सुखमेधन्ति सर्वशः ॥ १६
 धर्मिष्ठांश्चान्यवहारंश्च स्थापयन्तश्च शास्वतः ।
 यथावत्संप्रवर्तन्तो विवर्धन्ते गणोत्तमाः ॥ १७
 पुत्रान्भ्रातृन्निगृह्णन्तो विनये च सदा रताः ।
 विनीतांश्च प्रगृह्णन्तो विवर्धन्ते गणोत्तमाः ॥ १८

चारमत्रविधानेषु कोशसंनिचयेषु च ।
 नित्ययुक्ता महाबाहो वर्धन्ते सर्वतो गणाः ॥ १९
 प्राज्ञाञ्जूरान्महेष्वासान्कर्मसु स्थिरपौरुषान् ।
 मानयन्तः सदा युक्ता विवर्धन्ते गणा नृप ॥ २०
 द्रव्यवन्तश्च शूराश्च शस्त्रज्ञाः शास्त्रपारगताः ।
 कृच्छ्राख्यापस्तु संमूढान्गणानुत्तारयन्ति ते ॥ २१
 क्रोधो भेदो भयो दण्डः कर्शनं निग्रहो वधः ।
 तयन्त्यरिबशं सद्यो गणान्भरतसत्तम ॥ २२
 तस्मान्मानयितव्यास्ते गणमुख्याः प्रधानतः ।
 लोकयात्रा समायत्ता भूयसी तेषु पार्थिव ॥ २३
 मन्त्रगुप्तिः प्रधानेषु चारश्चाभिन्नकर्शन ।
 न गणाः कृत्स्नशो मन्त्रं श्रोतुमर्हन्ति भारत ॥ २४
 गणमुख्यैस्तु संभूय कार्यं गणहितं मिथः ।
 पृथगणस्य भिन्नस्य विमंतस्य ततोऽन्यथा ।
 अर्थाः प्रत्यवसीदन्ति तथानर्था भवन्ति च ॥ २५
 तेषामन्योन्यभिन्नानां स्वशक्तिमनुतिष्ठताम् ।
 निग्रहः पण्डितैः कार्यः क्षिप्रमेव प्रधानतः ॥ २६
 कुलेषु कलहा जाताः कुलवृद्धैरुपेक्षिताः ।
 गोत्रस्य राजन्कुर्वन्ति गणसंभेदकारिकाम् ॥ २७
 आभ्यन्तरं भयं रक्ष्यं सुरक्ष्यं बाह्यतो भयम् ।
 आभ्यन्तराद्भयं जातं सद्यो मूलं निकृन्तति ॥ २८
 अकस्मात्क्रोधलोभाद्वा मोहाद्वापि स्वभावजात् ।
 अन्योन्यं नाभिभाषन्ते तत्पराभवलक्षणम् ॥ २९
 ज्ञात्या च सदृशाः सर्वे कुलेन सदृशास्तथा ।
 न तु शौर्येण बुद्ध्या वा रूपद्रव्येण वा पुनः ॥ ३०
 भेदाच्चैव प्रमादाच्च नाम्यन्ते रिपुभिर्गणाः ।
 तस्मात्संघातमेवाहुर्गणानां शरणं महत् ॥ ३१

इति श्रीमहाभारते शान्तिपर्वणि

अष्टाधिकशततमोऽध्यायः ॥ १०८ ॥

१०९

युधिष्ठिर उवाच ।

महानयं धर्मपथो बहुशास्त्रश्च भारत ।
 किं स्विदेवेह धर्माणामनुष्ठेयतमं मतम् ॥ १
 किं कार्यं सर्वधर्माणां गरीयो भवतो मतम् ।
 यथायं पुरुषो धर्ममिह च प्रेत्य चाप्नुयात् ॥ २
 भीष्म उवाच ।
 मातापित्रोर्गुरुणां च पूजा बहुमता मम ।
 अत्र युक्तो नरो लोकान्यशश्च महद्भुते ॥ ३
 यदेते ह्यभिजानीयुः कर्म तात सुपूजिताः ।
 धर्म्यं धर्मविरुद्धं वा तत्कर्तव्यं युधिष्ठिर ॥ ४
 न तैरनभ्यनुज्जातो धर्ममन्यं प्रकल्पयेत् ।
 यमेतेऽभ्यनुजानीयुः स धर्म इति निश्चयः ॥ ५
 एत एव त्रयो लोका एत एवाश्रमास्त्रयः ।
 एत एव त्रयो वेदा एत एव त्रयोऽमयः ॥ ६
 पिता ह्यग्निर्गार्हपत्यो माताग्निर्दक्षिणः स्मृतः ।
 गुरुराहवनीयस्तु सामिन्नेता गरीयसी ॥ ७
 त्रिष्वप्रमाद्यन्नेतेषु त्रील्लोकानवजेष्यसि ।
 पितृवृत्त्या त्विमं लोकं मातृवृत्त्या तथापरम् ।
 ब्रह्मलोकं गुरोर्वृत्त्या नित्यमेव चरिष्यसि ॥ ८
 सम्यगेतेषु वर्तस्व त्रिषु लोकेषु भारत ।
 यशः प्राप्स्यसि भद्रं ते धर्मं च सुमहाफलम् ॥ ९
 नैतानतिशयेज्जातु नात्यभीयान्न दूषयेत् ।
 नित्यं परिचरेच्चैव तद्वै सुकृतमुत्तमम् ।
 कीर्तिं पुण्यं यशो लोकान्प्राप्स्यसे च जनाधिप ॥ १०
 सर्वे तस्यादृता लोका यस्यैते त्रय आदृताः ।
 अनादृतास्तु यस्यैते सर्वास्तस्याफलाः क्रियाः ॥ ११
 नैवायं न परो लोकस्तस्य चैव परंतप ।
 अमानिता नित्यमेव यस्यैते गुरवस्त्रयः ॥ १२
 न चास्मिन्न परे लोके यशस्तस्य प्रकाशते ।

न चान्यदपि कल्याणं पारत्रं समुदाहृतम् ॥ १३
 तेभ्य एव तु तत्सर्वं कृत्याया विसृजाम्यहम् ।
 तदासीन्मे शतगुणं सहस्रगुणमेव च ।
 तस्मान्मे संप्रकाशन्ते ज्ञयो लोका युधिष्ठिर ॥ १४
 दशैव तु सदाचार्यः श्रोत्रियानतिरिच्यते ।
 दशचार्यानुपाध्याय उपाध्यायान्पिता दश ॥ १५
 पितृन्दश तु मातैका सर्वा वा पृथिवीमपि ।
 गुरुत्वेनाभिभवति नास्ति मातृसमो गुरुः ।
 गुरूरीत्यान्पितृतो मातृतश्चेति मे मतिः ॥ १६
 दभौ हि मातापितरौ जन्मनि व्युपयुज्यतः ।
 शरीरमेतौ सृजतः पिता माता च भारत ।
 आचार्यशिष्टा या जातिः सा दिव्या साजरामरा ॥ १७
 धनध्या हि सदा माता पिता चाप्यपकारिणौ ।
 न संदुष्यति तत्कृत्वा न च ते दूषयन्ति तम् ।
 धर्माय यत्तमानानां विदुर्देवाः सहर्षिभिः ॥ १८
 य आवृणोत्यवितथेन कर्णा-
 वृतं ह्रुवन्नमृतं संप्रयच्छन् ।
 तं वै मन्ये पितरं मातरं च
 तस्मै न द्रुह्येऽकृतमस्य जानन् ॥ १९
 विद्यां श्रुत्वा ये गुरुं नाद्रियन्ते
 प्रत्यासन्नं मनसा कर्मणा वा ।
 यथैव ते गुरभिर्भावनीया-
 स्तथा तेषां गुरवोऽप्यर्चनीयाः ॥ २०
 तस्मात्पूजयितव्याश्च संविभज्याश्च यत्नतः ।
 गुरवोऽर्चयितव्याश्च पुराणं धर्ममिच्छता ॥ २१
 येन प्रीताश्च पितरस्तेन प्रीतः पितामहः ।
 प्रीणाति मातरं येन पृथिवी तेन पूजिता ॥ २२
 येन प्रीणात्युपाध्यायं तेन स्याद्ब्रह्म पूजितम् ।
 मातृतः पितृतश्चैव तस्मात्पूज्यतमो गुरुः ।
 ऋषयश्च हि देवाय प्रीयन्ते पितृभिः सह ॥ २३

न केनचन वृत्तेन ह्यवज्ञेयो गुरुर्भवेत् ।
 न च माता न च पिता तादृशो यादृशो गुरुः ॥ २४
 न तेऽवमानमर्हन्ति न च ते दूषयन्ति तम् ।
 गुरुणामेव सत्कारं विदुर्देवाः सहर्षिभिः ॥ २५
 उपाध्यायं पितरं मातरं च
 येऽभिद्रुहन्ति मनसा कर्मणा वा ।
 तेषां पापं भ्रूणहत्याविशिष्टं
 तस्मान्नान्यः पापकृदस्ति लोके ॥ २६
 मित्रद्रुहः कृतघ्नस्य स्त्रीघ्नस्य पिशुनस्य च ।
 चतुर्णां वयमेतेषां निष्कृतिं नानुशुश्रुमः ॥ २७
 एतत्सर्वमतिदेशेन सृष्टं
 यत्कर्तव्यं पुरुषेणेह लोके ।
 एतच्छ्रेयो नान्यदस्माद्विशिष्टं
 सर्वान्धमाननुसृत्यैतदुक्तम् ॥ २८
 इति श्रीमहाभारते शान्तिपर्वणि
 नवाधिकशततमोऽध्यायः ॥ १०९ ॥

११०

युधिष्ठिर उवाच ।

कथं धर्मे स्थातुमिच्छन्नरो वर्तेत भारत ।
 विद्वञ्छिन्नासमानाय प्रब्रूहि भरतर्षभ ॥ १
 सत्यं चैवानृतं चोभे लोकानावृत्य तिष्ठतः ।
 तयोः किमाचरेद्राजन्पुरुषो धर्मनिश्चितः ॥ २
 किं खित्सत्यं किमनृतं किं स्थिद्धर्म्यं सनातनम् ।
 कस्मिन्काले वदेत्सत्यं कस्मिन्कालेऽनृतं वदेत् ॥ ३
 भीष्म उवाच ।
 सत्यस्य वचनं साधु न सत्याद्विद्यते परम् ।
 यद्भूलोके सुदुर्ज्ञातं तत्ते वक्ष्यामि भारत ॥ ४
 भवेत्सत्यं न वक्तव्यं वक्तव्यमनृतं भवेत् ।
 यत्रानृतं भवेत्सत्यं सत्यं वाप्यनृतं भवेत् ॥ ५
 तादृशे मुह्यते बालो यत्र सत्यमनिष्ठितम् ।

सत्यानृते विनिश्चित्य ततो भवति धर्मवित् ॥ ६
 अप्यनार्योऽकृतप्रज्ञः पुरुषोऽपि सुदारुणः ।
 सुमहत्प्राप्नुयात्पुण्यं बलाकोऽन्धवधादिव ॥ ७
 किमाश्चर्यं च यन्मूढो धर्मकामोऽप्यधर्मवित् ।
 सुमहत्प्राप्नुयात्पापं गङ्गायामिव कौशिकः ॥ ८
 तादृशोऽयमनुप्रश्नो यत्र धर्मः सुदुर्वचः ।
 दुष्करः प्रतिसंख्यातुं तर्केणात्र व्यवस्यति ॥ ९
 प्रभावाथार्थ्यं भूतानां धर्मप्रवचनं कृतम् ।
 यस्यादर्हिंसासंयुक्तं स धर्म इति निश्चयः ॥ १०
 धारणाद्धर्म इत्याहुर्धर्मेण विधृताः प्रजाः ।
 यस्याद्धारणसंयुक्तं स धर्म इति निश्चयः ॥ ११
 श्रुतिधर्म इति ह्येके नेत्याहुरपरे जनाः ।
 न तु तत्प्रत्यसूयामो न हि सर्वं विधीयते ॥ १२
 येऽन्यायेन जिहीर्षन्तो धनमिच्छन्ति कर्हिचित् ।
 तेभ्यस्तत्र तदाख्येयं स धर्म इति निश्चयः ॥ १३
 अकूजनेन चेन्मोक्षो नात्र कूजेत्कथंचन ।
 अवश्यं कूजितव्यं वा शङ्करेन्वाप्यकूजनान् ॥ १४
 श्रेयस्तत्रानृतं वक्तुं सत्यादिति विचारितम् ।
 यः पापैः सह संबन्धान्मुच्यते शपथादिति ॥ १५
 न च तेभ्यो धनं देयं शक्ये सति कथंचन ।
 पापेभ्यो हि धनं दत्तं दातारमपि पीडयेत् ॥ १६
 स्वशरीरोपरोधेन वरमादातुमिच्छतः ।
 सत्यसंप्रतिपत्त्यर्थं ये ब्रूयुः साक्षिणः क्वचित् ।
 धनुक्त्वा तत्र तद्वाच्यं सर्वे तेऽनृतवादिनः ॥ १७
 प्राणात्यये विवाहे च वक्तव्यमनृतं भवेत् ।
 अर्थस्य रक्षणार्थाय परेषां धर्मकारणात् ।
 परेषां धर्ममाकाङ्क्षन्निचः स्याद्धर्मभिक्षुकः ॥ १८
 प्रतिश्रुत्य तु दातव्यं श्वःकार्यस्तु बलात्कृतः ।
 यः कश्चिद्धर्मसमयात्प्रच्युतोऽधर्ममास्थितः ॥ १९
 शठः स्वधर्ममुत्सृज्य तमिच्छेदुपजीवितुम् ।

सर्वोपायैर्निहन्तव्यः पापो निकृतिजीवनः ॥ २०
 धनमित्येव पापानां सर्वेषामिह निश्चयः ।
 येऽविषह्या ह्यसंभोज्या निकृत्या पतनं गताः ॥ २१
 च्युता देवमनुष्येभ्यो यथा प्रेतास्तथैव ते ।
 धनादानाहुःखतरं जीविताद्विप्रयोजनम् ॥ २२
 अयं वो रोचतां धर्म इति वाच्यः प्रयत्नतः ।
 न कश्चिदस्ति पापानां धर्म इत्येष निश्चयः ॥ २३
 तथागतं च यो हन्यान्नासौ पापेन लिप्यते ।
 स्वकर्मणा हतं हन्ति हत एव स हन्यते ।
 तेषु यः समयं कश्चित्कुर्वीत हतबुद्धिषु ॥ २४
 यथा काकश्च गृध्रश्च तथैवोपधिजीविनः ।

ऊर्ध्वं देहविमोक्षान्ते भवन्त्येतासु योनिषु ॥ २५

यस्मिन्मन्यथा वर्तते यो मनुष्य-

स्तस्मिंस्तथा वर्तितव्यं स धर्मः ।

मायाचारो मायया वर्तितव्यः

साध्वाचारः साधुना प्रत्युदेयः ॥ २६

इति श्रीमहाभारते शान्तिपर्वणि

दशाधिकशततमोऽध्यायः ॥ ११० ॥

१११

युधिष्ठिर उवाच ।

क्लिश्यमानेषु भूतेषु तैस्तैर्भावैस्ततस्ततः ।
 दुर्गाण्यतितरेयेन तन्मे ब्रूहि पितामह ॥ १

भीष्म उवाच ।

आश्रमेषु यथोक्तेषु यथोक्तं ये द्विजातयः ।
 वर्तन्ते संयतात्मानो दुर्गाण्यतितरन्ति ते ॥ २
 ये दम्भान्न जपन्ति स्म येषां वृत्तिश्च संवृता ।
 विषयांश्च निगृह्णन्ति दुर्गाण्यतितरन्ति ते ॥ ३
 वासयन्त्यतिथीन्नित्यं नित्यं ये चानसूयकाः ।
 नित्यं स्वाध्यायशीलाश्च दुर्गाण्यतितरन्ति ते ॥ ४

मातापित्रोश्च ये वृत्तिं वर्तन्ते धर्मकोविदाः ।
 वर्जयन्ति दिवास्वप्नं दुर्गाण्यतितरन्ति ते ॥ ५
 स्वेषु दारेषु वर्तन्ते न्यायवृत्तेष्वृतावृतौ ।
 अग्निहोत्रपराः सन्तो दुर्गाण्यतितरन्ति ते ॥ ६
 ये न लोभान्नयन्यथान्राजानो रजसावृताः ।
 विषयान्परिरक्षन्तो दुर्गाण्यतितरन्ति ते ॥ ७
 आह्वेषु च ये शूरास्त्वक्त्वा मरणजं भयम् ।
 धर्मेण जयमिच्छन्तो दुर्गाण्यतितरन्ति ते ॥ ८
 ये पापानि न कुर्वन्ति कर्मणा मनसा गिरा ।
 निक्षिप्रदण्डा भूतेषु दुर्गाण्यतितरन्ति ते ॥ ९
 ये वदन्तीह सत्यानि प्राणत्यागेऽप्युपस्थिते ।
 प्रमाणभूता भूतानां दुर्गाण्यतितरन्ति ते ॥ १०
 अनप्यायेषु ये विप्राः स्वाध्यायं नैव कुर्वते ।
 तपोनित्याः सुतपसो दुर्गाण्यतितरन्ति ते ॥ ११
 कर्माण्यकुहकार्थानि येषां वाचश्च सूनुताः ।
 येषामर्थाश्च साध्वर्था दुर्गाण्यतितरन्ति ते ॥ १२
 ये तपश्च तपस्यन्ति कौमारब्रह्मचारिणः ।
 विद्यावेदव्रतस्नाता दुर्गाण्यतितरन्ति ते ॥ १३
 ये च संशान्तरजसः संशान्ततमसश्च ये ।
 सत्ये स्थिता महात्मानो दुर्गाण्यतितरन्ति ते ॥ १४
 येषां न कश्चिन्नसति त्रसन्ति न च कस्यचित् ।
 येषामात्मसमो लोको दुर्गाण्यतितरन्ति ते ॥ १५
 परश्रिया न तप्यन्ते ये सन्तः पुरुषर्षभाः ।
 ग्राम्यादन्नान्निवृत्ताश्च दुर्गाण्यतितरन्ति ते ॥ १६
 सर्वान्देवान्नमस्यन्ति सर्वान्धर्माश्च शृण्वते ।
 ये श्रद्धाना दान्ताश्च दुर्गाण्यतितरन्ति ते ॥ १७
 ये न मानितमिच्छन्ति मानयन्ति च ये परम् ।
 मान्यमाना न मन्यन्ते दुर्गाण्यतितरन्ति ते ॥ १८
 ये श्राद्धानि च कुर्वन्ति तिथ्यां तिथ्यां प्रजार्थिनः ।
 सुविशुद्धेन मनसा दुर्गाण्यतितरन्ति ते ॥ १९

ये क्रोधं नैव कुर्वन्ति क्रुद्धान्संशमयन्ति च ।
 न च कुप्यन्ति भृत्येभ्यो दुर्गाण्यतितरन्ति ते ॥ २०
 मधु मांसं च ये नित्यं वर्जयन्तीह मानवाः ।
 जन्मप्रभृति मद्यं च दुर्गाण्यतितरन्ति ते ॥ २१
 यात्रार्थं भोजनं येषां संतानार्थं च मैथुनम् ।
 वाक्सत्यवचनार्थाय दुर्गाण्यतितरन्ति ते ॥ २२
 ईश्वरं सर्वभूतानां जगतः प्रभवोऽप्ययम् ।
 भक्ता नारायणं ये च दुर्गाण्यतितरन्ति ते ॥ २३
 य एष रक्तपद्माक्षः पीतवासा महासुजः ।
 सुहृद्भाता च मित्रं च संबन्धी च तवाच्युतः ॥ २४
 य इमान्सकलाल्लोकान्श्रमवत्परिवेष्टयेत् ।
 इच्छन्प्रभुरचिन्त्यात्मा गोविन्दः पुरुषोत्तमः ॥ २५
 स्थितः प्रियहिते जिष्णोः स एव पुरुषर्षभ ।
 राजंस्त्व च दुर्धर्षो वैकुण्ठः पुरुषोत्तमः ॥ २६
 य एनं संश्रयन्तीह भक्त्या नारायणं हरिम् ।
 ते तरन्तीह दुर्गाणि न मेत्राऽस्ति विचारणा ॥ २७
 दुर्गातितरणं ये च पठन्ति श्रावयन्ति च ।
 पाठयन्ति च विप्रेभ्यो दुर्गाण्यतितरन्ति ते ॥ २८
 इति कृत्यसमुद्देशः कीर्तितस्ते मयानघ ।
 संतरेद्येन दुर्गाणि परत्रेह च मानवः ॥ २९

इति श्रीमहाभारते शान्तिपर्वणि

एकादशाधिकशततमोऽध्यायः ॥ १११ ॥

११२

युधिष्ठिर उवाच ।

असौम्याः सौम्यरूपेण सौम्याश्चासौम्यदर्शिनः ।

ईदृशान्पुरुषांस्तात कथं विद्यामहे वयम् ॥ १

भीष्म उवाच ।

अत्राप्युदाहरन्तीममितिहासं पुरातनम् ।

न्याघ्नगोमायुसंवादं तं निबोध युधिष्ठिर ॥ २

पुरिकायां पुरि पुरा श्रीमत्यां पौरिको नृपः ।

परहिसारुचिः क्रूरो बभूव पुरुषाधमः ॥ ३
 स त्वायुषि परिक्षीणे जगामानीप्सितां गतिम् ।
 गोमायुत्वं च संप्राप्तो दूषितः पूर्वकर्मणा ॥ ४
 संस्मृत्य पूर्वजातिं स निर्वेदं परमं गतः ।
 न भक्षयति मांसानि परैरुपहृतान्यपि ॥ ५
 अर्हिसः सर्वभूतेषु सत्यवाकसुदृढव्रतः ।
 चकार च यथाकाममाहारं पतितैः फलैः ॥ ६
 श्मशाने तस्य चावासो गोमायोः संमतोऽभवत् ।
 जन्मभूम्यनुरोधाच्च नान्यद्वासमरोचयत् ॥ ७
 तस्य शौचममृष्यन्तः सर्वे ते सहजातयः ।
 चालयन्ति स्म तां बुद्धिं वचनैः प्रश्रयोत्तरैः ॥ ८
 वसन्पितृवने रौद्रे शौचं लप्सितुमिच्छसि ।
 इयं विप्रतिपत्तिस्ते यदा त्वं पिशिताशनः ॥ ९
 तस्मो वा भवास्माभिर्भक्षयान्दास्यामहे वयम् ।
 मुहूर्त्तं शौचं परित्यज्य यद्धि मुक्तं तदस्ति ते ॥ १०
 इति तेषां वचः श्रुत्वा प्रत्युवाच समाहितः ।
 मधुरैः प्रश्रितैर्वाक्यैर्हेतुमद्भिरनिष्टुरैः ॥ ११
 अप्रमाणं प्रसूतिर्भे शीलतः क्रियते कुलम् ।
 प्रार्थयिष्ये तु तत्कर्म येन विस्तीर्यते यशः ॥ १२
 श्मशाने यदि वासो मे समाधिर्मे विशाम्यताम् ।
 आत्मा फलति कर्माणि नाश्रमो धर्मलक्षणम् ॥ १३
 आश्रमे यो द्विजं हन्याद्रां वा दद्यादनाश्रमे ।
 किं नु तत्पातकं न स्यात्तद्वा दत्तं वृथा भवेत् ॥ १४
 भवन्तः सर्वलोभेन केवलं भक्षणे रताः ।
 अनुबन्धे तु ये दोषास्तान्न पश्यन्ति मोहिताः ॥ १५
 अप्रत्ययकृतां गह्वारिर्थापनयदूषिताम् ।
 इह चामुत्र चानिष्टां तस्माद्दृष्टिं न रोचये ॥ १६
 तं शुचिं पण्डितं मत्वा शाद्वूलः ख्यातविक्रमः ।
 कृत्वात्मसदृशां पूजां साचिव्येऽवर्धयत्स्वयम् ॥ १७
 सौम्य विज्ञातरूपस्त्वं गच्छ यात्रां मया सह ।

त्रियन्तामीप्सिता भोगाः परिहार्याश्च पुष्कलाः ॥ १८
 तीक्ष्णा वयमिति ख्याता भवतो ज्ञापयामहे ।
 मृदुपूर्वं घातिनस्ते श्रेयश्चाधिगमिष्यति ॥ १९
 अथ संपूज्य तद्वाक्यं मृगेन्द्रस्य महात्मनः ।
 गोमायुः प्रश्रितं वाक्यं बभाषे किञ्चिदानतः ॥ २०
 सदृशं मृगराजैतत्तव वाक्यं मदन्तरे ।
 यत्सहायान्मृगयसे धर्मार्थकुशलाञ्जुचीन् ॥ २१
 न शक्यमनमात्येन महत्त्वमनुशासितुम् ।
 दुष्टमात्येन वा वीर शरीरपरिपन्थिना ॥ २२
 सहायाननुरक्तांस्तु यतेतानुपसंहितान् ।
 परस्परमसंचुष्टान्विजिगीषुनलोलुपान् ॥ २३
 तानतीतोपधानप्राङ्गान्हिते युक्तान्मनस्विनः ।
 पूजयेथा महाभागान्यथाचार्यान्यथा पितॄन् ॥ २४
 न त्वेवं मम संतोषाद्रोचतेऽन्यन्मृगाधिप ।
 न कामये सुखान्भोगानैश्वर्यं वा त्वदाश्रयम् ॥ २५
 न योक्ष्यति हि मे शीलं तव भृत्यैः पुरातनैः ।
 ते त्वां विभेदयिष्यन्ति दुःखशीला मदन्तरे ॥ २६
 संश्रयः श्लाघनीयस्त्वमन्येषामपि भास्वताम् ।
 कृतात्मा सुमहाभागः पापकेष्वप्यदारुणः ॥ २७
 दीर्घदर्शी महोत्साहः स्थूललक्ष्यो महाबलः ।
 कृती चामोघकर्तासि भाञ्ज्यैश्च समलंकृतः ॥ २८
 किं तु स्वेनास्मि संतुष्टो दुःखा वृत्तिरनुष्ठिता ।
 सेवायाश्चापि नाभिज्ञः स्वच्छन्देन वनेचरः ॥ २९
 राजोपकोशदोषाश्च सर्वे संश्रयवासिनाम् ।
 वनचर्यां च निःसङ्गा निर्भया निरवग्रहा ॥ ३०
 नृपेणाहूयमानस्य यत्तिष्ठति भयं हृदि ।
 न तत्तिष्ठति तुष्टानां वने मूलफलाशिनाम् ॥ ३१
 पानीयं वा निरायासं स्वादन्नं वा भयोत्तरम् ।
 विचार्य खलु पश्यामि तत्सुखं यत्र निर्द्वृतिः ॥ ३२
 अपराधैर्न तावन्तो भृत्याः शिष्टा नराधिपैः ।

उपघातैर्यथा भृत्या दूषिता निधनं गताः ॥ ३३
 यदि त्वेतन्मया कार्यं मृगेन्द्रो यदि मन्यते ।
 समयं कृतमिच्छामि वर्तितव्यं यथा मयि ॥ ३४
 मदीया माननीयास्ते श्रोतव्यं च हितं वचः ।
 कल्पिता या च ते वृत्तिः सा भवेत्तव सुस्थिरा ॥ ३५
 न मन्त्रयेयमन्यैस्ते सचिवैः सह कर्हिचित् ।
 नीतिमन्तः परीप्सन्तो वृथा ब्रूयुः परे मयि ॥ ३६
 एक एकेन संगम्य रहो ब्रूयां हितं तव ।
 न च ते ज्ञातिकार्येषु प्रष्टव्योऽहं हिताहिते ॥ ३७
 मया संमन्त्र्य पश्चाच्च न हिंस्याः सचिवास्त्वया ।
 मदीयानां च कुपितो मा त्वं दण्डं निपातये ॥ ३८
 एवमस्त्विति तेनासौ मृगेन्द्रेणाभिपूजितः ।
 प्राप्तवान्मतिसाचिव्यं गोमायुर्व्याघ्रयोनितः ॥ ३९
 तं तथा सत्कृतं दृष्ट्वा युज्यमानं च कर्मणि ।
 प्राद्विषन्कृतसंघाताः पूर्वभृत्या मुहुर्मुहुः ॥ ४०
 मित्रबुद्ध्या च गोमायुं सान्त्वयित्वा प्रवेश्य च ।
 दोषेषु समतां नेतुमैच्छन्नशुभवुद्धयः ॥ ४१
 अन्यथा ह्युचिताः पूर्वं परद्रव्यापहारिणः ।
 अशक्ताः किञ्चिदादातुं द्रव्यं गोमायुयन्त्रिताः ॥ ४२
 व्युत्थानं चात्र काङ्क्षन्तिः कथाभिः प्रविलोभ्यते ।
 धनेन महता चैव बुद्धिरस्य विलोभ्यते ॥ ४३
 न चापि स महाप्राज्ञस्तस्माद्वैर्याञ्चाल ह ।
 अथास्य समयं कृत्वा विनाशाय स्थिताः परे ॥ ४४
 ईप्सितं च मृगेन्द्रस्य मांसं यत्तत्र संस्कृतम् ।
 अपनीयं स्वयं तद्वि तैर्न्यस्तं तत्र वेदमनि ॥ ४५
 यदर्थं चाप्यपहृतं येन यच्चैव मन्त्रितम् ।
 तस्य तद्विदितं सर्वं कारणार्थं च मर्षितम् ॥ ४६
 समयोऽयं कृतस्तेन साचिव्यमुपगच्छता ।
 नोपघातस्त्वया प्राहो राजन्मैत्रीमिहेच्छता ॥ ४७
 भोजने चोपहर्तव्ये तन्मांसं न स्म दृश्यते ।

मृगराजेन चाह्वयं मृग्यतां चोर इत्युत ॥ ४८
 कृतकैश्चापि तन्मांसं मृगेन्द्रायोपवर्णितम् ।
 सचिवेनोपनीतं ते विदुषा प्राज्ञमानिना ॥ ४९
 सरोषस्त्वथ शार्दूलः श्रुत्वा गोमायुचापलम् ।
 बभूवामर्षितो राजा वयं चास्याभ्यरोचयत् ॥ ५०
 छिद्रं तु तस्य तद्दृष्ट्वा प्रोचुस्ते पूर्वमग्निणः ।
 सर्वेषामेव सोऽस्माकं वृत्तिभङ्गेषु वर्तते ॥ ५१
 इदं चास्येदृशं कर्म बाह्यभ्येन तु रक्ष्यते ।
 श्रुतश्च स्वामिना पूर्वं यादृशो नैव तादृशः ॥ ५२
 वाङ्मात्रेणैव धर्मिष्ठः स्वभावेन तु दारुणः ।
 धर्मच्छब्दा ह्ययं पापो वृथाचारपरिग्रहः ।
 कार्यार्थं भोजनार्थेषु व्रतेषु कृतवाङ्म्रमम् ॥ ५३
 मांसापनयनं ज्ञात्वा व्याघ्रस्तेषां तु तद्वचः ।
 आज्ञापयामास तदा गोमायुर्वध्यतामिति ॥ ५४
 शार्दूलवचनं श्रुत्वा शार्दूलजननी ततः ।
 मृगराजं हितैर्वाक्यैः संबोधयितुमागमत् ॥ ५५
 पुत्र नैतत्त्वया ग्राह्यं कपटारम्भसंवृतम् ।
 कर्मसंघर्षजैर्दोषैर्दुष्यत्यशुचिभिः शुचिः ॥ ५६
 नोच्छ्रितं सहते कश्चित्प्रक्रिया वैरकारिका ।
 शुचैरपि हि युक्तस्य दोष एव निपात्यते ॥ ५७
 लुब्धानां शुचयो द्वेष्याः कातराणां तरस्विनः ।
 मूर्खाणां पण्डिता द्वेष्या दरिद्राणां महाधनाः ।
 अधार्मिकाणां धर्मिष्ठा विरूपाणां सुरूपाः ॥ ५८
 बहवः पण्डिता लुब्धाः सर्वे मायोपजीविनः ।
 कुर्युर्दोषमदोषस्य बृहस्पतिमतेरपि ॥ ५९
 शून्यात्तच्च गृहान्मांसं यदद्यापहृतं तव ।
 नेच्छते दीयमानं च साधु तावद्विमृश्यताम् ॥ ६०
 असत्याः सत्यसंकाशाः सत्याश्चासत्यदर्शिनः ।
 दृश्यन्ते विविधा भावास्तेषु युक्तं परीक्षणम् ॥ ६१
 तलवद्दृश्यते व्योम खद्योतो ह्वयवाडिव ।

न चैवास्ति तलं व्योम्नि न खद्योते हुताशनः ॥ ६२
 तस्मात्प्रत्यक्षदृष्टोऽपि युक्तमर्थः परीक्षितुम् ।
 परीक्ष्य ज्ञापयन्ह्यर्थात्र पश्चात्परितप्यते ॥ ६३
 न दुष्करमिदं पुत्र यत्प्रमुर्षातयेत्परम् ।
 श्लाघनीया च वर्या च लोके प्रभवतां क्षमा ॥ ६४
 स्थापितोऽयं पुत्र त्वया सामन्तेष्वधि विश्रुतः ।
 दुःखेनासाद्यते पात्रं धार्यतामेष ते सुहृत् ॥ ६५
 दूषितं परदोषैर्हि गृह्णीते योऽग्यथा शुचिम् ।
 स्वयं संदूषितामायः क्षिप्रमेव विनश्यति ॥ ६६
 तस्मादथारिसंघाताद्गोमायोः कश्चिदागतः ।
 धर्मात्मा तेन चाख्यातं यथैतत्कपटं कृतम् ॥ ६७
 ततो विज्ञातचारित्रः सत्कृत्य स विमोक्षितः ।
 परिष्वक्तश्च सस्नेहं मृगेन्द्रेण पुनः पुनः ॥ ६८
 अनुज्ञाप्य मृगेन्द्रं तु गोमार्युर्नीतिशास्त्रवित् ।
 तेनामर्षेण संतप्तः प्रायमासितुमैच्छत् ॥ ६९
 शार्दूलस्तत्र गोमार्युं स्नेहात्प्रसृतलोचनः ।
 अवारयत्स धर्मिष्ठं पूजया प्रतिपूजयन् ॥ ७०
 तं स गोमार्युरालोक्य स्नेहादागतसंभ्रमम् ।
 बभाषे प्रणतो वाक्यं बाष्पगद्गदया गिरा ॥ ७१
 पूजितोऽहं त्वया पूर्वं पश्चाच्चैव विमानितः ।
 परेषामास्पदं नीतो वस्तुं नार्हान्व्यहं त्वयि ॥ ७२
 स्वसंतुष्टाश्रुताः स्थानान्मानात्प्रत्यवरोपिताः ।
 स्वयं चोपहृता भृत्या ये चाप्युपहृताः परैः ॥ ७३
 परिक्षीणाश्च लुब्धाश्च क्रूराः कारामितापिताः ।
 हृतस्वा मानिनो ये च त्यक्तोपात्ता महेप्सवः ॥ ७४
 संतापिताश्च ये केचिद्भ्रवसन्तौघप्रतीक्षिणः ।
 अन्तर्हिताः सोपहिताः सर्वे ते परसाधनाः ॥ ७५
 अवमानेन युक्तस्य स्थापितस्य च मे पुनः ।
 कथं यास्यसि विश्वासमहमेष्यामि वा पुनः ॥ ७६
 समर्थ इति संगृह्य स्थापयित्वा परीक्ष्य च ।

कृतं च समयं भित्त्वा त्वयाहमवमानितः ॥ ७७
 प्रथमं यः समाख्यातः शीलवानिति संसदि ।
 न वाच्यं तस्य वैगुण्यं प्रतिज्ञां परिरक्षता ॥ ७८
 एवं चावमतस्येह विश्वासं किं प्रयास्यसि ।
 त्वयि चैव ह्यविश्वासे ममोद्देगो भविष्यति ॥ ७९
 शङ्कितस्त्वमहं भीतः परे छिद्रानुदर्शिनः ।
 अस्निग्धाश्चैव दुस्तोषाः कर्म चैतद्बहुच्छलम् ॥ ८०
 दुःखेन श्लेष्यते भिन्नं श्लिष्टं दुःखेन भिद्यते ।
 भिन्नश्लिष्टा तु या प्रीतिर्न सा स्नेहेन वर्तते ॥ ८१
 कश्चिदेव हि भीतरतु दृश्यते न परात्मनोः ।
 कार्योपेक्षा हि वर्तन्ते भावाः स्निग्धास्तु दुर्लभाः ॥
 सुदुःखं पुरुषज्ञानं चित्तं ह्येषां चलाचलम् ।
 समर्थो वाप्यशक्तो वा शतेष्वेकोऽधिगम्यते ॥ ८३
 अकस्मात्प्रक्रिया नृणामकस्माच्चापकर्षणम् ।
 शुभाशुभे महत्त्वं च प्रकर्तुं बुद्धिलाघवात् ॥ ८४
 एवं बहुविधं सान्त्वमुक्त्वा धर्मार्थहेतुमत् ।
 प्रसादयित्वा राजानं गोमार्युर्वनमभ्यगात् ॥ ८५
 अगृह्यानुनयं तस्य मृगेन्द्रस्य स बुद्धिमान् ।
 गोमार्युः प्रायमासीनस्यक्त्वा देहं दिवं ययौ ॥ ८६

इति श्रीमहाभारते शान्तिपर्वणि

द्वादशाधिकशततमोऽध्यायः ॥ ११२ ॥

११३

युधिष्ठिर उवाच ।

किं पार्थिवेन कर्तव्यं किं च कृत्वा सुखी भवेत् ।
 तन्ममाचक्ष्व तत्त्वेन सर्वं धर्मभृतां वर ॥ १

भीष्म उवाच ।

हन्त तेऽहं प्रवक्ष्यामि शृणु कार्थिकनिश्चयम् ।
 यथा राज्ञेह कर्तव्यं यच्च कृत्वा सुखी भवेत् ॥ २
 न त्वेवं वर्तितव्यं स यथेदमनुशुभम् ।

दष्टस्य सुमहद्वृत्तं तन्निबोध युधिष्ठिर ॥ ३
जातिस्मरो महानुष्टः प्राजापत्ययुगोद्भवः ।
तपः सुमहदातिष्ठदरण्ये संशितव्रतः ॥ ४
तपसस्तस्य चान्ते वै प्रीतिमानभवत्प्रभुः ।
परेण छन्दयामास ततश्चैनं पितामहः ॥ ५

उष्ट्र उवाच ।

भगवंस्त्वत्प्रसादान्मे दीर्घा ग्रीवा भवेदियम् ।
योजनानां शतं साग्रं या गच्छेच्चरितुं विभो ॥ ६

भीष्म उवाच ।

एवमस्त्विति चोक्तः स वरदेन महात्मना ।
प्रतिलभ्य वरं श्रेष्ठं ययावुष्ट्रः स्वकं वनम् ॥ ७
स चकार तदालस्यं वरदानात्स दुर्मतिः ।
न चैच्छच्चरितुं गन्तुं दुरात्मा कालमोहितः ॥ ८
स कदाचित्प्रसार्यैवं तां ग्रीवां शतयोजनाम् ।
चचाराश्रान्तहृदयो वातश्चागात्ततो महान् ॥ ९
स गुहायां शिरोग्रीवं निधाय पशुरात्मनः ।
आस्ताथ वर्षमभ्यागात्सुमहत्प्लावयज्जगत् ॥ १०
अथ शीतपरीताङ्गो जम्बुकः क्षुच्छमान्वितः ।
सदारस्तां गुहामाशु प्रविवेश जलार्दितः ॥ ११
स दृष्ट्वा मांसजीवी तु सुभृशं क्षुच्छमान्वितः ।
अभक्षयत्ततो ग्रीवामुष्ट्रस्य भरतर्षभ ॥ १२
यदा त्वबुध्यतात्मानं भक्ष्यमाणं स वै पशुः ।
तदा संकोचने यत्नमकरोद्भृशदुःखितः ॥ १३
यावदूर्ध्वमधश्चैव ग्रीवां संक्षिपते पशुः ।
तावत्तेन सदारेण जम्बुकेन स भक्षितः ॥ १४
स हत्वा भक्षयित्वा च जम्बुकोष्टं ततस्तदा ।
विगते वातवर्षे च निश्चक्राम गुहामुखात् ॥ १५
एवं दुर्बुद्धिना प्राप्तमुष्ट्रेण निधनं तदा ।
आलस्यस्य क्रमात्पश्य महदोषमुपागतम् ॥ १६
त्वमप्येतं विधिं त्यक्त्वा योगेन नियतेन्द्रियः ।

वर्तस्व बुद्धिमूलं हि विजयं मनुरब्रवीत् ॥ १७
बुद्धिश्रेष्ठानि कर्माणि बाहुमध्यानि भारत ।
तानि जङ्गाजघन्यानि भारप्रत्यवराणि च ॥ १८
राज्यं तिष्ठति दक्षस्य संगृहीतेन्द्रियस्य च ।
गुप्तमन्नश्चुतव्रतः सुसहायस्य चानघ ॥ १९
परीक्ष्यकारिणोऽर्थाश्च तिष्ठन्तीह युधिष्ठिर ।
सहाययुक्तेन मही कृत्स्ना शक्या प्रशासितुम् ॥ २०

इदं हि सद्भिः कथितं विधिज्ञैः

पुरा महेन्द्रप्रतिमप्रभाव ।

मयापि चोक्तं तव शास्त्रदृष्ट्या

त्वमत्र युक्तः प्रचरस्व राजन् ॥ २१

इति श्रीमहाभारते शान्तिपर्वणि

त्रयोदशाधिकशततमोऽध्यायः ॥ ११३ ॥

११४

युधिष्ठिर उवाच ।

राजा राज्यमनुप्राप्य दुर्बलो भरतर्षभ ।
अमित्रस्यातिवृद्धस्य कथं तिष्ठेदसाधनः ॥ १

भीष्म उवाच ।

अत्राप्युदाहरन्तीमितिहासं पुरातनम् ।
सरितां चैव संवादं सागरस्य च भारत ॥ २
सुरारिनिलयः शश्वत्सागरः सरितां पतिः ।
पप्रच्छ सरितः सर्वाः संशयं जातमात्मनः ॥ ३
समूलशाखान्पश्यामि निहतांश्छायिनो द्रुमान् ।
युष्माभिरिह पूर्णाभिरग्न्यांस्तत्र न वेतसम् ॥ ४
अकायश्चाल्पसारश्च वेतसः कूलजश्च वः ।
अवज्ञाय नशक्यो वा किञ्चिद्वा तेन वा कृतम् ॥ ५
तदहं श्रोतुमिच्छामि सर्वासामेव वो मतम् ।
यथा कूलानि चेमानि मित्त्वा नानीयते वशम् ॥ ६
ततः प्राह नदी गङ्गा वाक्यमुत्तरमर्थवत् ।
हेतुमद्ग्राहकं चैव सागरं सरितां पतिम् ॥ ७

तिष्ठन्त्येते यथास्थानं नगा ह्येकनिकेतनाः ।
 ततस्यजन्ति तत्स्थानं प्रातिलोभ्यादचेतसः ॥ ८
 वेतसो वेगमायान्तं दृष्ट्वा नमति नेतरः ।
 स च वेगोऽभ्यतिक्रान्ते स्थानमासाद्य तिष्ठति ॥ ९
 कालज्ञः समयज्ञश्च सदा वश्यश्च नोद्रुमः ।
 अनुलोमस्तथास्तब्धस्तेन नाभ्येति वेतसः ॥ १०
 मारुतोदकवेगेन ये नमन्त्युन्नमन्ति च ।
 ओषध्यः पादपा गुल्मान ते यान्ति पराभवम् ॥ ११
 यो हि शत्रोर्विवृद्धस्य प्रभोर्वधविनाशने ।
 पूर्वं न सहते वेगं क्षिप्रमेव स नश्यति ॥ १२
 सारासारं बलं वीर्यमात्मनो द्विपतश्च यः ।
 जानन्विचरति प्राज्ञो न स याति पराभवम् ॥ १३
 एवमेव यदा विद्वानभ्येतातिबलं रिभुम् ।
 संश्रयेद्वैतसीं वृत्तिमेवं प्रज्ञानलक्षणम् ॥ १४

इति श्रीमहाभारते शान्तिपर्वणि

चतुर्दशाधिकशततमोऽध्यायः ॥ ११४ ॥

११५

युधिष्ठिर उवाच ।

विद्वान्मूर्खप्रगल्भेन मृदुस्तीक्ष्णेन भारत ।
 आकुश्यमानः सदसि कथं कुर्वाद्दिरिदम ॥ १
 भीष्म उवाच ।
 श्रूयतां पृथिवीपाल यथैपोऽर्थोऽनुगीयते ।
 सदा सुचेताः सहते नरस्येहाल्पचेतसः ॥ २
 अरुष्यन्कुश्यमानस्य सुकृतं नाम विन्दति ।
 दुष्कृतं चात्मनो मर्षी रूष्यत्येवापमार्ष्टिं वै ॥ ३
 टिट्ठिभं तमुपेक्षेत वाशमानभिवातुरम् ।
 लोकविद्वेषमापन्नो निष्फलं प्रतिपद्यते ॥ ४
 इति स श्लाघते नित्यं तेन पापेन कर्मणा ।
 इदमुक्तो मया कश्चित्संमनो जनसंसदि ।
 स तत्र ग्रीडितः शुष्को मृतकल्पोऽवतिष्ठति ॥ ५

श्लाघन्नश्लाघनीयेन कर्मणा निरपत्रपः ।
 उपेक्षितव्यो दान्तेन तादृशः पुरुषाधमः ॥ ६
 यद्यद्भूयादल्पमतिस्तत्तदस्य सहेत्सदा ।
 प्राकृतो हि प्रशंसन्वा निन्दन्वा किं करिष्यति ।
 वने काक इवाबुद्धिर्वाशमानो निरर्थकम् ॥ ७
 यदि वाग्भिः प्रयोगः स्यात्प्रयोगे पापकर्मणः ।
 वागोवार्थो भवेत्तस्य न ह्येवार्थो जिघांसतः ॥ ८
 निषेकं विपरीतं स आचष्टे वृत्तचेष्टया ।
 मयूर इव कौपीनं मृत्युसंदर्शयन्निव ॥ ९
 यस्यावाच्यं न लोकेऽस्ति नाकार्यं वापि किञ्चन ।
 वाचं तेन न संदध्याच्छुचिः संक्षिप्रकर्मणा ॥ १०
 प्रत्यक्षं गुणवादी यः परोक्षं तु विनिन्दकः ।
 स मानवः श्रवणोक्तं नष्टलोकपरायणः ॥ ११
 तादृग्जनशतस्यापि यद्ददाति जुहोति च ।
 परोक्षेणापवादेन तन्नाशयति स क्षणात् ॥ १२
 तस्मात्प्राज्ञो नरः सद्यस्तादृशं पापचेतसम् ।
 वर्जयेत्साधुभिर्वर्ज्यं सारमेयामिषं यथा ॥ १३
 परिवादं ब्रुवाणो हि दुरात्मा वै महात्मने ।
 प्रकाशयति दोषान्स्वान्सर्पः फणमिवोच्छ्रितम् ॥ १४
 तं स्वकर्माणि कुर्वाणिं प्रतिकर्तुं य इच्छति ।
 भस्मकूट इवाबुद्धिः खरो रजसि मज्जति ॥ १५

मनुष्यशालावृकमप्रशान्तं

जनापवादे सततं निविष्टम् ।

मातङ्गमुन्मत्तमिबोजन्तं

त्यजेत तं श्वानमिवातिरौद्रम् ॥ १६

अधीरजुष्टे पथि वर्तमानं

दमादपेतं विनयाच्च पापम् ।

अरिद्रतं नित्यमभूतिकामं

धिगस्तु तं पापमतिं मनुष्यम् ॥ १७

प्रत्युच्यमानस्तु हि भूय एभि-

निंशाम्य मा भूस्यमथार्तरूपः ।
 उच्चस्य नीचेन हि संप्रयोगं
 विगर्हयन्ति स्थिरबुद्धयो ये ॥ १८
 क्रुद्धो दशार्धेन हि ताडयेद्वा
 स पांसुभिर्वापकिरेत्तुषैर्वा ।
 विवृत्य दन्तांश्च विमीपयेद्वा
 सिद्धं हि मूर्खे कुपिते नृशंसे ॥ १९
 विगर्हणां परमदुरात्मना कृतां
 सहेत यः संसदि दुर्जेनात्ररः ।
 पठेदिदं चापि निदर्शनं सदा
 न वाङ्मयं स लभति किञ्चिदप्रियम् ॥ २०
 इति श्रीमहाभारते शान्तिपर्वणि
 पञ्चदशाधिकशततमोऽध्यायः ॥ ११५ ॥

११६

युधिष्ठिर उवाच ।

पितामह महाप्राज्ञ संशयो मे महानयम् ।
 स च्छेत्तव्यस्त्वया राजन्भवान्कुलकरो हि नः ॥ १
 पुरुषाणामयं तात दुर्वृत्तानां दुरात्मनाम् ।
 कथितो वाक्यसंचारस्ततो विज्ञापयामि ते ॥ २
 यद्धितं राज्यतन्त्रस्य कुलस्य च सुखोदयम् ।
 आयत्यां च तदात्वे च क्षेमवृद्धिकरं च यत् ॥ ३
 पुत्रपौत्राभिरामं च राष्ट्रवृद्धिकरं च यत् ।
 अन्नपाने शरीरे च हितं यत्तद्भवीहि मे ॥ ४
 अभिषिक्तो हि यो राजा राज्यस्थो मित्रसंवृतः ।
 असुहृत्समुपेतो वा स कथं रक्षयेत्प्रजाः ॥ ५
 यो ह्यसत्प्रहरतिः स्नेहरागत्रलात्कृतः ।
 इन्द्रियाणामनीशत्वादसज्जनबुभूषकः ॥ ६
 तस्य भृत्या विगुणतां यान्ति सर्वे कुलोद्गताः ।
 न च भृत्यफलैरथैः स राजा संप्रयुज्यते ॥ ७
 एतान्मे संशयस्थस्य राजधर्मान्सुदुर्लभान् ।

बृहस्पतिसमो बुद्ध्या भवाञ्चांसितुमर्हति ॥ ८
 शंसिता पुरुषव्याघ्र त्वं नः कुलहिते रतः ।
 क्षत्ता चैव पटुप्रज्ञो यो नः शंसति सर्वदा ॥ ९
 त्वन्तः कुलहितं वाक्यं श्रुत्वा राज्यहितोदयम् ।
 अमृतस्यान्ययस्येव तृप्तः स्वप्स्याम्यहं सुखम् ॥ १०
 कीदृशाः संनिकर्षस्था भृत्याः स्युर्वा गुणान्विताः ।
 कीदृशैः किंकुलीनैर्वा सह यात्रा विधीयते ॥ ११
 न ह्येको भृत्यरहितो राजा भवति रक्षिता ।
 राज्यं चेदं जनः सर्वस्तत्कुलीनोऽभिशंसति ॥ १२
 न हि प्रशास्तुं राज्यं हि शक्यमेकेन भारत ।
 असहायवता तात नैवार्थाः केचिदप्युत ।
 लब्धुं लब्ध्वा चापि सदा रक्षितुं भरतर्षभ ॥ १३
 भीष्म उवाच ।

यस्य भृत्यजनः सर्वो ज्ञानविज्ञानकोविदः ।
 हितैषी कुलजः स्निग्धः स राज्यफलमश्नुते ॥ १४
 मन्त्रिणो यस्य कुलजा असंहार्याः सहोषिताः ।
 नृपतेर्मतिदाः सन्ति संबन्धज्ञानकोविदाः ॥ १५
 अनागतविधातारः कालज्ञानविशारदाः ।
 अतिक्रान्तमशोचन्तः स राज्यफलमश्नुते ॥ १६
 समदुःखसुखा यस्य सहायाः सत्यकारिणः ।
 अर्थचिन्तापरा यस्य स राज्यफलमश्नुते ॥ १७
 यस्य नातो जनपदः संनिकर्षगतः सदा ।
 अक्षुद्रः सत्पथालम्बी स राज्यफलभागभवेत् ॥ १८
 कोशाक्षपदलं यस्य कोशवृद्धिकरैर्जनैः ।
 आप्रैस्तुष्टैश्च सततं धार्यते स नृपोत्तमः ॥ १९
 कोष्ठागारमसंहार्यैराप्रैः संचयतत्परैः ।
 पात्रभूतैरलुब्धैश्च पात्यमानं गुणीभवेत् ॥ २०
 व्यवहारश्च नगरे यस्य कर्मफलोदयः ।
 दृश्यते शङ्खलिखितः स धर्मफलभागभवेत् ॥ २१
 संगृहीतमनुष्यश्च यो राजा राजधर्मवित् ।

षड्वर्गं प्रतिगृह्णन्स धर्मात्फलमुपाश्रुते ॥ २२

इति श्रीमहाभारते शान्तिपर्वणि

षोडशाधिकशततमोऽध्यायः ॥ ११६ ॥

११७

भीष्म उवाच ।

अत्राप्युदाहरन्तीममितिहासं पुरातनम् ।
निदर्शनकरं लोके सज्जनाचरितं सदा ॥ १
अस्यैवार्थस्य सदृशं यच्छ्रुतं मे तपोवने ।
जामदग्न्यस्य रामस्य यदुक्तमृषिसत्तमैः ॥ २
वने महति कस्मिंश्चिदमनुष्यनिपेविते ।
ऋषिर्मूलफलाहारो नियतो नियतेन्द्रियः ॥ ३
दीक्षादमपरः शान्तः स्वाध्यायपरमः शुचिः ।
वृषासविशुद्धात्मा सततं सत्पथे स्थितः ॥ ४
तस्य संदृश्य सद्भावमुपविष्टस्य धीमतः ।
सर्वसत्त्वाः समीपस्था भवन्ति वनचारिणः ॥ ५
सिंहव्याघ्राः सशरभा मत्ताश्चैव महागजाः ।
द्वीपिनः खड्गभङ्गका ये चान्ये भीमदर्शनाः ॥ ६
ते सुखप्रभदाः सर्वे भवन्ति क्षतजाशनाः ।
तस्यैः शिष्यवच्चैव न्यग्भूताः प्रियकारिणः ॥ ७
दत्त्वा च ते सुखप्रभं सर्वं यान्ति यथागतम् ।
प्राण्यस्त्वेकः पशुस्तत्र नाजहाच्छ्वा महासुनिम् ॥ ८
भक्तोऽनुरक्तः सततमुपवासकृशोऽबलः ।
फलमूलोत्कराहारः शान्तः शिष्टाकृतिर्यथा ॥ ९
तस्यैरुपविष्टस्य पादमूले महामुनेः ।
मनुष्यवद्गतो भावः स्नेहवद्वोऽभवद्भृशम् ॥ १०
ततोऽभ्ययान्महावीर्यो द्वीपी क्षतजभोजनः ।
आर्यमन्त्यन्तसंदुष्टः क्रूरः काल इवान्तकः ॥ ११
लेलिह्यमानस्तृषितः पुच्छास्फोटनतत्परः ।
व्यादितास्यः क्षुधाभयः पार्थयानस्तदामिषम् ॥ १२
तं दृष्ट्वा क्रूरमायान्तं जीवितार्थी नराधिप ।

प्रोवाच आ मुनि तत्र यत्तच्छृणु महामते ॥ १३

अशत्रुर्भगवन्नत्र द्वीपी मां हन्तुमिच्छति ।

त्वत्प्रसादाद्भयं न स्यात्तस्मान्मम महामुने ॥ १४

मुनिरुवाच ।

न भयं द्वीपिनः कार्यं मृत्युतस्ते कथंचन ।

एष अरूपरहितो द्वीपी भवसि पुत्रक ॥ १५

भीष्म उवाच ।

ततः आ द्वीपितां नीतो जाम्बूनदनिभाकृतिः ।

चित्राङ्गो विस्फुरद्दृष्टो वने वसति निर्भयः ॥ १६

ततोऽभ्ययान्महारौद्रो व्यादितास्यः क्षुधान्वितः ।

द्वीपिनं लेलिहद्वक्त्रो व्याघ्रो रुधिरलालसः ॥ १७

व्याघ्रं दृष्ट्वा क्षुधाभयं दंष्ट्रिणं वनगोचरम् ।

द्वीपी जीवितरक्षार्थमृषिं शरणमेयिवान् ॥ १८

ततः संवासजं स्नेहमृषिणा कुर्वता सदा ।

स द्वीपी व्याघ्रतां नीतो रिपुभिर्वलवत्तरः ।

ततो दृष्ट्वा स शार्दूलो नाभ्यहंस्तं विशां पते ॥ १९

स तु आ व्याघ्रतां प्राप्य बलवान्पिशिताशनः ।

न मूलफलभोगेषु स्पृहामप्यकरोत्तदा ॥ २०

यथा भृगपतिर्नित्यं प्रकाङ्क्षति वनौकसः ।

तथैव स महाराज व्याघ्रः समभवत्तदा ॥ २१

व्याघ्रस्तूटजमूलस्थस्तुतः सुप्तो हतैर्मृगैः ।

नागश्चागात्तमुद्देशं मत्तो मेघ इवोत्थितः ॥ २२

प्रभिनकरटः प्रांशुः पद्मी चिततमस्तकः ।

सुविषाणो महाकायो मेघगम्भीरनिखनः ॥ २३

तं दृष्ट्वा कुञ्जरं मत्तमायान्तं मदगर्वितम् ।

व्याघ्रो हस्तिभयात्प्रस्तस्तमृषिं शरणं यथौ ॥ २४

ततोऽनयत्कुञ्जरतां तं व्याघ्रमृषिसत्तमः ।

महामेघोपमं दृष्ट्वा तं स मीतोऽभवद्भृजः ॥ २५

ततः कमलपण्डानि शङ्खकीगहनानि च ।

व्यचरत्स मुदा युक्तः पद्मरेणुविभूषितः ॥ २६

कदाचिद्रममाणस्य हस्तिनः सुमुखं तदा ।
 ऋषेस्तस्योदजस्यस्य कालोऽगच्छन्निशानिशम् ॥ २७
 अथाजगाम तं देशं केसरी केसरारुणः ।
 गिरिकन्दरजो भीमः सिंहो नागकुलान्तकः ॥ २८
 तं दृष्ट्वा सिंहमाधान्तं नागः सिंहभयाकुलः ।
 ऋषिं शरणमापेदे वेपमानो भयातुरः ॥ २९
 ततः स सिंहतां नीतो नागेन्द्रो मुनिना तदा ।
 वन्यं नागणयासिंहं तुल्यजातिसमन्वयात् ॥ ३०
 दृष्ट्वा च सोऽनशत्सिंहो वन्यो भीसन्नवाग्बलः ।
 स चाश्रमेऽवसत्सिंहस्तस्मिन्नेव वने सुखी ॥ ३१
 न त्वन्ये क्षुद्रपशवस्तपोवननिवासिनः ।
 व्यदश्यन्त भयत्रस्ता जीविताकाङ्क्षिणः सदा ॥ ३२
 कदाचित्कालयोगेन सर्वप्राणिविहिंसकः ।
 बलवानक्षतजाहारो नानासत्त्वभयंकरः ॥ ३३
 अष्टपादूर्ध्वचरणः शरभो वनगोचरः ।
 तं सिंहं हन्तुमागच्छन्मुनेस्तस्य निवेशनम् ॥ ३४
 तं मुनिः शरभं चक्रे बलोत्कटमरिदम् ।
 ततः स शरभो वन्यो मुने शरभमग्रतः ।
 दृष्ट्वा बलिनमत्युग्रं द्रुतं संप्राद्ववद्भयात् ॥ ३५
 स एवं शरभस्थाने न्यस्तो वै मुनिना तदा ।
 मुनेः पार्श्वगतो नित्यं शारभ्यं सुखमाप्तवान् ॥ ३६
 ततः शरभसंत्रस्ताः सर्वे मृगगणा वनात् ।
 दिशः संप्राद्ववन्राजन्भयाज्जीवितकाङ्क्षिणः ॥ ३७
 शरभोऽप्यतिसुदुष्टो नित्यं प्राणिवधे रतः ।
 फलमूलाशनं शान्तं नेच्छत्स पिशिताशनः ॥ ३८
 ततो रुधिरतर्षेण बलिना शरभोऽन्वितः ।
 श्येष तं मुनिं हन्तुमकृतज्ञः श्योनिजः ॥ ३९
 ततस्तेन तपःशक्त्या विदितो ज्ञानचक्षुषा ।
 विज्ञाय च महाप्राज्ञो मुनिः श्वानं तमुक्तवान् ॥ ४०
 श्वा त्वं द्वीपित्वमापन्नो द्वीपी व्याघ्रत्वमागतः ।

व्याघ्रो नागो मदपटुर्नागः सिंहत्वमाप्तवान् ॥ ४१
 सिंहोऽतिबलसंयुक्तो भूयः शरभतां गतः ।
 मया स्नेहपरीतेन न विमृष्टः कुलान्वयः ॥ ४२
 यस्मादेवमपापं मां पाप हिंसितुमिच्छसि ।
 तस्मात्स्वयोनिमापन्नः श्वेव त्वं हि भविष्यसि ॥ ४३
 ततो मुनिजनद्वेषाद्दुष्टात्मा श्राकृतोऽबुधः ।
 ऋषिणा शरभः शप्तः स्वं रूपं पुनराप्तवान् ॥ ४४
 इति श्रीमहाभारते शान्तिपर्वणि

सप्तदशाधिकशततमोऽध्यायः ॥ ११७

११८

भीष्म उवाच ।

स श्वा प्रकृतिमापन्नः परं दैन्यमुपागमत् ।
 ऋषिणा हुंकृतः पापस्तपोवनबहिष्कृतः ॥ १
 एवं राज्ञा मतिमता विदित्वा शीलशौचताम् ।
 आर्जवं प्रकृतिं सत्त्वं कुलं वृत्तं श्रुतं दमम् ॥ २
 अनुक्रोशं बलं वीर्यं भावं संप्रशमं क्षमाम् ।
 श्रुत्या ये यत्र योग्याः स्युस्तत्र स्थाप्याः सुशिक्षिताः
 नापरीक्ष्य महीपालः प्रकृतं श्रुत्यमर्हति ।
 अकुलीननराकीर्णो न राजा सुखमेधते ॥ ४
 कुलजः प्रकृतो राजा तत्कुलीनतया सदा ।
 न पापे कुरुते बुद्धिं निन्द्यमानोऽप्यनागसि ॥ ५
 अकुलीनस्तु पुरुषः प्रकृतः साधुसंक्षयात् ।
 दुर्लभैश्चर्यतां प्राप्तो निन्दितः शत्रुतां व्रजेत् ॥ ६
 कुलीनं शिक्षितं प्राज्ञं ज्ञानविज्ञानकोविदम् ।
 सर्वशास्त्रार्थतत्त्वज्ञं सहिष्णुं देशज्ञं तथा ॥ ७
 कृतज्ञं बलवन्तं च क्षान्तं दान्तं जितेन्द्रियम् ।
 अलुब्धं लब्धसंतुष्टं स्वामिमित्रबुभूषकम् ॥ ८
 सचिवं देशकालज्ञं सर्वसंप्रहणे रतम् ।
 सत्कृतं युक्तमनसं हितैषिणमतन्द्रितम् ॥ ९
 युक्ताचारं स्वविषये संविधिप्रहकोविदम् ।

राक्षसिर्वावेत्तारं पौरजानपदप्रियम् ॥ १०
 सातक्यूहत्तत्त्वज्ञं बलहर्षणकोविदम् ।
 इक्षिताकारतत्त्वज्ञं यात्रायानविशारदम् ॥ ११
 हस्तिशिक्षायु तत्त्वज्ञमहंकारविवर्जितम् ।
 प्रगल्भं दक्षिणं दान्तं बलिनं युक्तकारिणम् ॥ १२
 चोक्षं चोक्षजनाकीर्णं सुवेपं सुखदर्शनम् ।
 नायकं नीतिकुशलं गुणषट्त्रया समन्वितम् ॥ १३
 क्षस्तब्धं प्रश्रितं शक्तं मृदुवादिनमेव च ।
 वीरं शृङ्गणं महर्द्धिं च देशकालोपपादकम् ॥ १४
 सचिवं यः प्रकुरुते न चैनमवमन्यते ।
 तस्य विस्तीर्यते राज्यं ज्योत्स्ना प्रहपतेरिव ॥ १५
 एतैरेव गुणैर्युक्तो राजा शास्त्रविशारदः ।
 एष्टव्यो धर्मपरमः प्रजापालनतत्परः ॥ १६
 धीरो मर्षी शुचिः शीघ्रः काले पुरुषकारवित् ।
 शुश्रूषुः धृतवाङ्मोक्षोत्ता ऊहापोहविशारदः ॥ १७
 मेधावी धारणायुक्तो यथान्यायोपपादकः ।
 दान्तः सदा प्रियाभाषी क्षमावाञ्छ विपर्यये ॥ १८
 दानाच्छेदे स्वयंकारी सुदारः सुखदर्शनः ।
 धार्तहस्तप्रदो नित्यमात्रमन्यो नये रतः ॥ १९
 नाहंवादी न निर्द्वन्द्वो न यत्किञ्चनकारकः ।
 कृते कर्मण्यमोघानां कर्ता भृत्यजनप्रियः ॥ २०
 संगृहीतजनोऽस्तब्धः प्रसन्नवदनः सदा ।
 दाता भृत्यजनावेक्षी न क्रोधी सुमहामनाः ॥ २१
 युक्तदण्डो न निर्दण्डो धर्मकार्यानुशासकः ।
 चारनेत्रः परावेक्षी धर्मार्थकुशलः सदा ॥ २२
 राजा गुणशताकीर्ण एष्टव्यस्तादृशो भवेत् ।
 योधाश्चैव मनुष्येन्द्र सर्वैर्गुणगणैर्वृताः ॥ २३
 ज्ञवेष्टव्याः सुपुरुषाः सहाया राज्यधारणाः ।
 न विमानयितव्याश्च राज्ञा वृद्धिमभीप्सता ॥ २४
 योधाः समरशौटीराः कृतज्ञाः शस्त्रकोविदाः ।

धर्मशास्त्रसमायुक्ताः पदातिजनसंयुताः ॥ २५
 अर्थमानविवृद्धाश्च रथचर्याविशारदाः ।
 इष्वस्त्रकुशला यस्य तस्येयं नृपतेर्मही ॥ २६
 सर्वसंग्रहणे युक्तो नृपो भवति यः सदा ।
 उत्थानशीलो मित्राढ्यः स राजा राजसत्तमः ॥ २७
 शक्या अश्वसहस्रेण वीरारोहेण भारत ।
 संगृहीतमनुष्येण कृत्वा जेतुं वसुंधरा ॥ २८

इति श्रीमहाभारते शान्तिपर्वणि

अष्टादशाधिकशततमोऽध्यायः ॥ ११८ ॥

११९

भीष्म उवाच ।

एवं शुनासमानभृत्यान्स्वस्थाने यो नराधिपः ।
 नियोजयति कृत्येषु स राज्यफलमश्नुते ॥ १
 न श्वा स्वस्थानमुत्क्रम्य प्रमाणमभि सत्कृतः ।
 आरोप्यः श्वा स्वकारस्थानादुत्क्रम्यान्यत्प्रपद्यते ॥ २
 स्वजातिकुलसंपन्नाः स्वेषु कर्मस्ववस्थिताः ।
 प्रकर्तव्या बुधा भृत्या नास्थाने प्रक्रिया क्षमा ॥ ३
 अनुरूपाणि कर्माणि भृत्येभ्यो यः प्रयच्छति ।
 स भृत्यगुणसंपन्नं राजा फलमुपाश्नुते ॥ ४
 शरभः शरभस्थाने सिंहः सिंह इवोर्जितः ।
 व्याघ्रो व्याघ्र इव स्थाप्यो द्वीपी द्वीपी यथा तथा ॥ ५
 कर्मस्विहानुरूपेषु न्यस्या भृत्या यथाविधि ।
 प्रतिलोमं न भृत्यास्ते स्थाप्याः कर्मफलैषिणा ॥ ६
 यः प्रमाणमतिक्रम्य प्रतिलोमं नराधिपः ।
 भृत्यान्स्थापयतेऽबुद्धिर्न स रञ्जयते प्रजाः ॥ ७
 न बालिश न च क्षुद्रा न चाप्रतिमितेन्द्रियाः ।
 नाकुलीना नरा पार्श्वे स्थाप्या राज्ञा हितैषिणा ॥ ८
 साधवः कुशलाः शूरा ज्ञानवन्तोऽनसूयकाः ।
 अक्षुद्राः शुचयो दक्षा नराः स्युः पारिपार्श्वकाः ॥ ९
 न्यग्भूतास्तत्पराः क्षान्ताश्चौक्षाः प्रकृतिजाः शुभाः ।

स्वे स्वे स्थानेऽपरिकुश्रस्ते स्यू राज्ञो बहिश्चराः ॥१०
 सिंहस्य सततं पार्श्वे सिंह एव जनो भवेत् ।
 असिंहः सिंहसहितः सिंहबलभते फलम् ॥ ११
 यस्तु सिंहः श्रमिः कीर्णः सिंहकर्मफले रतः ।
 न स सिंहफलं भोक्तुं शक्तः श्रमिरुपासितः ॥१२
 एवमेतैर्मनुष्येन्द्र शूरैः प्राज्ञैर्बहुश्रुतैः ।
 कुलीनैः सह शक्येत कृत्स्नां जेतुं वसुंधराम् ॥१३
 नावैद्यो नानृजुः पार्श्वे नाविद्यो नामहाधनः ।
 संग्राह्यो वसुधापालैर्भृत्यो भृत्यवतां वर ॥ १४
 बाणवद्विसृता गान्ति स्वामिकार्यपरा जनाः ।
 ये भृत्याः पार्थिवहितास्तेषां सान्त्वं प्रयोजयेत् ॥१५
 कोशश्च सततं रक्ष्यो यत्नमास्थाय राजभिः ।
 कोशमूला हि राजानः कोशमूलकरो भव ॥ १६
 कोष्ठागारं च ते नित्यं स्फीतं धान्यैः सुसंचितम् ।
 सदास्तु सस्तु संन्यस्तं धनधान्यपरो भव ॥ १७
 नित्ययुक्ताश्च ते भृत्या भवन्तु रणकोविदाः ।
 वाजिनां च प्रयोगेषु वैशारद्यमिहेष्यते ॥ १८
 ज्ञातिबन्धुजनावेक्षी मित्रसंबन्धिसंवृतः ।
 पौरकार्यहितान्वेषी भव कौरवनन्दन ॥ १९
 एषा ते नैष्ठिकी बुद्धिः प्रज्ञा चाभिहिता मया ।
 आ ते निदर्शनं तात किं भूयः श्रोतुमिच्छसि ॥२०

इति श्रीमहाभारते शान्तिपर्वणि

एकोनविंशत्यधिकशततमोऽध्यायः ॥ ११९ ॥

१२०

युधिष्ठिर उवाच ।

राजवृत्तान्यनेकानि त्वया प्रोक्तानि भारत ।
 पूर्वैः पूर्वनियुक्तानि राजधर्माथर्वेदिभिः ॥ १
 तदेव विस्तरणोक्तं पूर्वैर्दृष्टं सतां मतम् ।
 प्रणयं राजधर्माणां प्रब्रूहि भरतर्षभ ॥ २

भीष्म उवाच ।

रक्षणं सर्वभूतानामिति क्षत्रे परं मतम् ।
 तद्यथा रक्षणं कुर्यात्तथा शृणु महीपते ॥ ३
 यथा बर्हाणि चित्राणि विभर्ति भुजगाशनः ।
 तथा बहुविधं राजा रूपं कुर्वीत धर्मवित् ॥ ४
 तैक्ष्ण्यं जिह्वत्वमादान्त्यं सत्यमार्जयमेव च ।
 मध्यस्थः सत्त्वमातिष्ठंस्तथा वै सुखमृच्छति ॥ ५
 यस्मिन्नर्थे हितं यत्स्यात्तद्वर्णं रूपमाविशेत् ।
 बहुरूपस्य राज्ञो हि सूक्ष्मोऽप्यर्थो न सीदति ॥ ६
 नित्यं रक्षितमन्नः स्याद्यथा मूकः शरच्छिखी ।
 ऋक्षणाक्षरतनुः श्रीमान्भवेच्छास्त्रविशारदः ॥ ७
 आपहारेषु यत्नः स्याज्जलप्रस्रवणेऽपि च ।
 शैल्यर्षोदकानीच द्विजान्सिद्धान्समाश्रयेत् ॥ ८
 अर्थकामः शिखां राजा कुर्याद्धर्मध्वजोपमाम् ।
 नित्यमुद्यतदण्डः स्यादाचरेच्चाप्रमादतः ।
 लोके चायव्ययौ दृष्ट्वा वृक्षाद्दक्षमिवाप्लवन् ॥ ९
 सृजाधानस्यात्स्वयूष्येषु भावानि चरणैः क्षिपेत् ।
 जातपक्षः परिरथन्देद्रक्षेत्रैकलयमात्मनः ॥ १०
 दोषान्विवृणुयाच्छत्रोः परपक्षान्विधूनयेत् ।
 काननेऽपि व पुष्पाणि बर्हावाधान्समाचरेत् ॥ ११
 उच्छिन्नतानाश्रयेत्स्फीतान्नरेन्द्रानचलोपमान् ।
 श्रयेच्छायामविज्ञातां गुप्तं शरणमाश्रयेत् ॥ १२
 प्रावृषीवासितग्रीवो मज्जेत निशि निर्जने ।
 मायूरेण गुणेनैव स्त्रीभिश्चालक्षितश्चरेत् ।
 न जह्याच्च तनुत्राणं रक्षेदात्मानमात्मना ॥ १३
 चारभूमिष्वभिगमान्पाशांश्च परिवर्जयेत् ।
 पीडयेच्चापि तां भूमिं प्रणश्येद्रहने पुनः ॥ १४
 हन्यात्क्रुद्धानतिविधान्ये जिह्वगतयोऽहितान् ।
 नाश्रयेद्बालबर्हाणि सन्निवासानि वासयेत् ॥ १५
 सदा बर्हिनिभः कामं प्रसक्तिकृतमाचरेत् ।

सर्वतश्चाददेत्प्रज्ञां पतंगान्गहनेष्विव ।
 एवं मयूरवद्राजा स्वराष्ट्रं परिपालयेत् ॥ १६
 आत्मवृद्धिकरीं नीतिं विदधीत विचक्षणः ।
 आत्मसंयमनं बुद्ध्या परबुद्ध्यावतारणम् ।
 बुद्ध्या चात्मगुणप्राप्तिरेतच्छास्त्रनिदर्शनम् ॥ १७
 परं चाश्वासयेत्साम्ना स्वशक्तिं चोपलक्षयेत् ।
 आत्मनः परिमर्शेन बुद्धिं बुद्ध्या विचारयेत् ।
 सान्त्वयोगमतिः प्राज्ञः कार्याकार्यविचारकः ॥ १८
 निगूढबुद्धिर्धीरः स्याद्वक्तव्ये वक्ष्यते तथा ।
 संनिहृष्टां कथां प्राज्ञो यदि बुद्ध्या बृहस्पतिः ।
 स्वभावमेष्यते तप्तं कृष्णायसमिवोदके ॥ १९
 अनुयुञ्जीत कृत्यानि सर्वाण्येव महीपतिः ।
 आगमैरुपदिष्टानि स्वस्य चैत्र परस्य च ॥ २०
 बुद्धं क्रूरं तथा प्राज्ञं शूरं चार्थविशारदम् ।
 स्वकर्मणि नियुञ्जीत ये चान्ये वचनाधिकाः ॥ २१
 अप्यदृष्ट्वा नियुक्तानि अनुरूपेषु कर्मसु ।
 सर्वास्ताननुवर्तेत स्वरांस्तस्त्रीरिवायता ॥ २२
 धर्माणामविरोधेन सर्वेषां प्रियमाचरेत् ।
 ममायमिति राजा यः स पर्वत इवाचलः ॥ २३
 व्यवसायं समाधाय सूर्यो रश्मिमिवायताम् ।
 धर्ममेवाभिरक्षेत कृत्वा तुल्ये प्रियाप्रिये ॥ २४
 कुलप्रकृतिदेशानां धर्मज्ञानमृदुभाषिणः ।
 मध्ये वयसि निर्दोषान्द्विहते युक्ताङ्गितेन्द्रियान् ॥
 अलुब्धाञ्छिक्षितान्दान्तान्धर्मेषु परिनिष्ठितान् ।
 स्थापयेत्सर्वकार्येषु राजा धर्मार्थरक्षिणः ॥ २६
 एतेनैव प्रकारेण कृत्यान्तामागतिं गतिम् ।
 युक्तः समनुतिष्ठेत तुष्टश्चरैरुपसङ्गतः ॥ २७
 श्लोघक्रोधहर्षस्य स्वयं कृत्यान्ववेक्षिणः ।
 आत्मप्रत्ययकोशस्य वसुधैव वसुंधरा ॥ २८
 व्यक्तश्चानुग्रहो यस्य यथार्थश्चापि निग्रहः ।

गुप्तात्मा गुप्तराष्ट्रश्च स राजा राजधर्मवित् ॥ २९
 नित्यं राष्ट्रमवेक्षेत गोभिः सूर्य इवोत्पत्तन् ।
 चारांश्च नचरान्विद्यात्तथा बुद्ध्या न संज्वरेत् ॥
 कालप्राप्तमुपादद्यान्नार्थं राजा प्रसूचयेत् ।
 अहन्यहनि संदुह्यान्महीं गामिव बुद्धिमान् ॥ ३१
 यथा क्रमेण पुष्पेभ्यश्चिनोति मधु षट्पदः ।
 तथा द्रव्यमुपादाय राजा कुर्वीत संचयम् ॥ ३२
 यद्वि गुप्तावशिष्टं स्यात्तद्धितं धर्मकामयोः ।
 संचयानुविसर्गी स्याद्राजा शास्त्रविदात्मवान् ॥ ३३
 नाल्पमर्थं परिभवेन्नावमन्येत शात्रवान् ।
 बुद्ध्यावबुध्येदात्मानं न चाबुद्धिषु विश्वसेत् ॥ ३४
 धृतिर्दाक्ष्यं संयमो बुद्धिरश्या
 धैर्यं शौर्यं देशकालोऽप्रमादः ।
 स्वल्पस्य वा महतो वापि वृद्धौ
 धनस्यैतान्यष्ट समिन्धनानि ॥ ३५
 अप्रिस्तोको वर्धते ह्याज्यसिक्तो
 धीजं चैकं बहुसाहस्रमेति ।
 क्षयोदयो विपुलौ संनिशाम्य
 तस्मादल्पं नावमन्येत विद्वान् ॥ ३६
 बालोऽबालः स्वविरो वा रिपुर्यः
 सदा प्रमत्तं पुरुषं निहन्यात् ।
 कालेनान्यस्तस्य मूलं हरेत्
 कालज्ञाता पार्थिवानां वरिष्ठः ॥ ३७
 हरेत्कीर्तिं धर्ममस्योपरुन्ध्या-
 दर्थे दीर्घं वीर्यमस्योपहन्यात् ।
 रिपुर्द्वेषा दुर्बलो वा बली वा
 तस्माच्छत्रौ नैव हेडेद्यतात्मा ॥ ३८
 क्षयं शत्रोः संचयं पालनं चा-
 प्युभौ चार्थौ सहितौ धर्मकामौ ।
 अतश्चान्यन्मतिमान्संदधीत

तस्माद्राजा बुद्धिमन्तं श्रेयत ॥ ३९
 बुद्धिर्दीप्ता बलवन्तं हिनस्ति
 बलं बुद्ध्या वर्धते माल्यमानम् ।
 शत्रुर्बुद्ध्या सीदते वर्धमानो
 बुद्धेः पश्चात्कर्म यत्तत्प्रशस्तम् ॥ ४०
 सर्वाङ्कामाङ्कामयानो हि शीरः
 सत्त्वेनाल्पेनाद्भुतो हीनदेहः ।
 यथात्मानं प्रार्थयतेऽर्थमानैः
 श्रेयःपात्रं पूर्यते ह्यनल्पम् ॥ ४१
 तस्माद्राजा प्रगृहीतः परेषु
 मूलं लक्ष्म्याः सर्वतोऽभ्याददीत ।
 दीर्घं कालमपि संपीड्यमानो
 विद्युत्संपातमिव मानोर्जितः स्यात् ॥ ४२
 विद्या तपो वा त्रिपुलं धनं वा
 सर्वमेतद्भ्यवसायेन शक्यम् ।
 ब्रह्म यत्तं निवसति देहवत्सु
 तस्माद्विद्याद्वयवसायं प्रभूतम् ॥ ४३
 यत्रासते मतिमन्तो मनस्विनः
 शक्रो विष्णुर्यत्र सरस्वती च ।
 वसन्ति भूतानि च यत्र नित्यं
 तस्माद्विद्वाभ्रावमन्येत देहम् ॥ ४४
 लुब्धं हन्यात्संप्रदानेन नित्यं
 लुब्धस्तृप्तिं परवित्तस्य नैति ।
 सर्वो लुब्धः कर्मगुणोपभोगे
 योऽर्थैर्हीनो धर्मकामौ जहाति ॥ ४५
 धनं भोज्यं पुत्रदारं समृद्धिं
 सर्वो लुब्धः प्रार्थयते परेषाम् ।
 लुब्धे दोषाः संभवन्तीह सर्वे
 तस्माद्राजा न प्रगृहीत लुब्धान् ॥ ४६
 संदर्शने सत्पुरुषं जघन्यमपि चोदयेत् ।

आरम्भान्द्विषतां प्राज्ञः सर्वानर्थास्तु सूदयेत् ॥४७
 धर्मान्वितेषु विज्ञातो मञ्जी गुप्तश्च पाण्डव ।
 आप्तो राजन्कुलीनश्च पर्याप्तो राज्यसंप्रदे ॥ ४८
 विधिप्रवृत्तान्नरदेवधर्मा-
 नुक्तान्समासेन निबोध बुद्ध्या ।
 इमान्विदध्याद्भ्यनुसृत्य यो वै
 राजा महीं पालयितुं स शक्तः ॥ ४९
 अनीतिजं यद्यविधानजं सुखं
 हृष्टप्रणीतं विविधं प्रदृश्यते ।
 न विद्यते तस्य गतिर्महीपते-
 न विद्यते राष्ट्रजमुत्तमं सुखम् ॥ ५०
 धनैर्विशिष्टान्मतिशीलपूजिता-
 न्गुणोपपन्नान्युधि दृष्टविक्रमान् ।
 गुणेषु दृष्टानचिरादिहात्मवा-
 न्सतोऽभिसंधाय निहन्ति शान्नवान् ॥ ५१
 पश्येदुपायान्विविधैः क्रियापथै-
 नै चानुपायेन मतिं निवेशयेत् ।
 श्रियं विशिष्टां विपुलं यशो धनं
 न दोषदर्शी पुरुषः समश्नुते ॥ ५२
 प्रीतिप्रवृत्तौ विनिवर्तने तथा
 सुदृत्सु विज्ञाय निवृत्य चोभयोः ।
 यदेव मित्रं गुरुभारमावहे-
 त्तेव सुस्त्रिग्धमुदाहरेद्बुधः ॥ ५३
 एतान्मयोक्तांस्तव राजधर्मा-
 नृणां च गुप्तो मतिमादधस्व ।
 अवाप्तस्ये पुण्यफलं सुखेन
 सर्वो हि लोकोत्तमधर्ममूलः ॥ ५४
 इति श्रीमहाभारते शान्तिपर्वणि
 विशालधिकशततमोऽध्यायः ॥ १२० ॥

१२१

युधिष्ठिर उवाच ।

अयं पितामहेनोक्तो राजधर्मः सनातनः ।
 ईश्वरश्च महादण्डो दण्डे सर्वं प्रतिष्ठितम् ॥ १
 देवतानामृषीणां च पित्राणां च महात्मनाम् ।
 यक्षरक्षःपिशाचानां मर्त्यानां च विशेषतः ॥ २
 सर्वेषां प्राणिनां लोके तिर्यक्ष्यपि निवासिनाम् ।
 सर्वव्यापी महातेजा दण्डः श्रेयानिति प्रभो ॥ ३
 इत्येतदुक्तं भवता सर्वं दण्ड्यं चराचरम् ।
 दृश्यते लोकमासक्तं ससुरासुरमानुषम् ॥ ४
 एतदिच्छाम्यहं ज्ञातुं तत्त्वेन भरतर्षभ ।
 को दण्डः कीदृशो दण्डः किरूपः किंपरायणः ॥ ५
 किमात्मकः कथंभूतः कतिमूर्तिः कथंप्रभुः ।
 जागर्ति स कथं दण्डः प्रजास्ववहितात्मकः ॥ ६
 कश्च पूर्वापरमिदं जागर्ति परिपालयन् ।
 कश्च विज्ञायते पूर्वं कोऽपरो दण्डसंज्ञितः ।
 किंसंस्थश्च भवेद्दण्डः का चास्य गतिरिष्यते ॥ ७

भीष्म उवाच ।

शृणु कौरव्य यो दण्डो व्यवहार्यो यथा च सः ।
 यस्मिन्निह सर्वमायत्तं स दण्ड इह केवलः ॥ ८
 धर्मस्याख्या महाराज व्यवहार इतीष्यते ।
 तस्य लोपः कथं न स्याल्लोकेष्ववहितात्मनः ।
 इत्यर्थं व्यवहारस्य व्यवहारत्वमिष्यते ॥ ९
 अपि चैतत्पुरा राजन्मनुना प्रोक्तमादितः ।
 सुप्रणीतेन दण्डेन प्रियाप्रियसमात्मना ।
 प्रजा रक्षति यः सम्यग्धर्म एव स केवलः ॥ १०
 अथोक्तमेतद्वचनं प्रागेव मनुना पुरा ।
 जन्म चोक्तं वसिष्ठेन ब्रह्मणो वचनं महत् ॥ ११
 प्रागिदं वचनं प्रोक्तमतः प्राग्वचनं विदुः ।
 व्यवहारस्य चाख्यानाद्व्यवहार इहोच्यते ॥ १२

दण्डात्रिवर्गः सततं सुप्रणीतात्प्रवर्तते ।
 देवं हि परमो दण्डो रूपतोऽग्निरिवोच्छिखः ॥ १३
 नीलोत्पलदलश्यामश्चतुर्दंष्ट्रश्चतुर्भुजः ।
 अष्टपात्रैकनयनः शङ्कुकर्णोर्ध्वरोमवान् ॥ १४
 जटी द्विजिह्वस्ताम्रास्यो मृगराजतनुच्छदः ।
 एतद्रूपं विमर्त्युग्रं दण्डो नित्यं दुरावरः ॥ १५
 अस्मिर्गदा धनुः शक्तिस्त्रिशूलं मुद्गरः शरः ।
 मुसलं परशुश्चक्रं प्रासो दण्डार्ष्टितोमराः ॥ १६
 सर्वप्रहरणीयानि सन्ति यानीह कानिचित् ।
 दण्ड एव हि सर्वात्मा लोके चरति मूर्तिमान् ॥
 भिन्दंश्छिन्दंस्क्रुजंस्कृन्तन्दारयन्पाटयंस्तथा ।
 घातयन्नभिधावंश्च दण्ड एव चरत्युत ॥ १८
 असिर्विशसनो धर्मस्तीक्ष्णवर्मा दुरासदः ।
 श्रीगर्भो विजयः शास्ता व्यवहारः प्रजागरः ॥ १९
 शास्त्रं ब्राह्मणमन्त्रश्च शास्ता प्राग्वचनं गतः ।
 धर्मपालोऽक्षरो देवः सत्यगो नित्यगो ग्रहः ॥ २०
 असङ्गो रुद्रतनयो मनुज्येष्ठः शिवंकरः ।
 नामान्येतानि दण्डस्य कीर्तितानि युधिष्ठिर ॥ २१
 दण्डो हि भगवान्विष्णुर्धृज्जो नारायणः प्रभुः ।
 शश्वद्रूपं महद्विभ्रमहपुरुष उच्यते ॥ २२
 यथोक्ता ब्रह्मकन्येति लक्ष्मीर्नीतिः सरस्वती ।
 दण्डनीतिर्जगद्धात्री दण्डो हि बहुविग्रहः ॥ २३
 अर्थानर्थौ सुखं दुःखं धर्माधर्मौ बलाबले ।
 दौर्भाग्यं भागधेयं च पुण्यापुण्ये गुणागुणौ ॥ २४
 कामाकामावृतुर्मांसः शर्वरी दिवसः क्षणः ।
 अप्रसादः प्रसादश्च हर्षः क्रोधः शमो दमः ॥ २५
 देवं पुरुषकारश्च मोक्षामोक्षौ भयाभये ।
 हिंसाहिंसे तपो यज्ञः संयमोऽथ विषाविषम् ॥ २६
 अन्तश्चादिश्च मर्ध्यं च कृत्यानां च प्रपञ्चनम् ।
 मदः प्रमादो दर्पश्च दम्भो धैर्यं नयानयौ ॥ २७

अशक्तिः शक्तिरित्येव मानस्तम्भौ व्ययाव्ययौ ।
 विनयश्च विसर्गश्च कालाकालौ च भारत ॥ २८
 अनृतं ज्ञाज्ञता सत्यं श्रद्धाश्रद्धे तथैव च ।
 ह्रीवता व्यवसायश्च लाभालाभौ जयाजयौ ॥ २९
 तीक्ष्णता मृदुता मृत्युरागमानागमौ तथा ।
 विराद्धिश्चैव राद्धिश्च कार्याकार्ये बलाबले ॥ ३०
 असूया चानसूया च धर्माधर्मौ तथैव च ।
 अपत्रपानपत्रपे ह्रीश्च संपद्विपच्च ह ॥ ३१
 तेजः कर्मणि पाण्डित्यं वाक्शक्तिस्तत्त्वबुद्धिता ।
 एवं दण्डस्य कौरव्य लोकेऽस्मिन्बहुवृत्ता ॥ ३२
 न स्याद्यदीह दण्डो वै प्रमथेयुः परस्परम् ।
 भयादण्डस्य चान्योन्यं घ्नन्ति नैव युधिष्ठिर ॥ ३३
 दण्डेन रक्ष्यमाणा हि राजन्नहरहः प्रजाः ।
 राजानं बर्धयन्तीह तस्मादण्डः परायणम् ॥ ३४
 व्यवस्थापयति क्षिप्रमिमं लोकं नरेश्वर ।
 सत्ये व्यवस्थितो धर्मो ब्राह्मणेष्ववतिष्ठते ॥ ३५
 धर्मयुक्ता द्विजाः श्रेष्ठा वेदयुक्ता भवन्ति च ।
 बभूव यज्ञो वेदेभ्यो यज्ञः प्रीणाति देवताः ॥ ३६
 प्रीताश्च देवता नित्यमिन्द्रे परिददयुत ।
 अन्नं ददाति शक्रश्चाप्यनुगृह्णन्निमाः प्रजाः ॥ ३७
 प्राणाश्च सर्वभूतानां नित्यमन्ने प्रतिष्ठिताः ।
 तस्मात्प्रजाः प्रतिष्ठन्ते दण्डो जागर्ति तासु च ॥ ३८
 एवंप्रयोजनश्चैव दण्डः क्षत्रियतां गतः ।
 रक्षन्प्रजाः प्रजागर्ति नित्यं सुविहितोऽक्षरः ॥ ३९
 ईश्वरः पुरुषः प्राणः सत्त्वं वित्तं प्रजापतिः ।
 भूतात्मा जीव इत्येव नामभिः प्रोच्यतेऽष्टभिः ॥ ४०
 अदददण्ड एवास्मै भ्रुवमैश्वर्यमेव च ।
 बले नयश्च संयुक्तः सदा पञ्चविधात्मकः ॥ ४१
 कुलबाहुधनामात्याः प्रज्ञा चोक्ता बलानि च ।
 आहार्यं चाष्टकैर्द्रव्यैर्बलमन्यबुधिष्ठिर ॥ ४२

हस्तिनोऽश्वा रथाः पत्तिर्नावो विष्टिस्तथैव च ।
 दैशिकाश्चारकाश्चैव तदष्टाङ्गं बलं स्मृतम् ॥ ४३
 अष्टाङ्गस्य तु युक्तस्य हस्तिनो हस्तियायिनः ।
 अश्वारोहाः पदाताश्च मन्त्रिणो रसदाश्च ये ॥ ४४
 भिक्षुकाः प्राङ्घिकाश्च मौहूर्ता दैवचिन्तकाः ।
 कोशो मित्राणि धान्यं च सर्वोपकरणानि च ॥ ४५
 सप्तप्रकृति चाष्टाङ्गं शरीरमिह यद्विदुः ।
 राज्यस्य दण्ड एवाङ्गं दण्डः प्रभव एव च ॥ ४६
 ईश्वरेण प्रयत्नेन धारणे क्षत्रियस्य हि ।
 दण्डो दत्तः समानात्मा दण्डो हीदं सनातनम् ।
 राज्ञां पूज्यतमो नान्यो यथाधर्मप्रदर्शनः ॥ ४७
 ब्रह्मणा लोकरक्षार्थं स्वधर्मस्थापनाय च ।
 भर्तृप्रत्यय उत्पन्नो व्यवहारस्तथापरः ।
 तस्माद्यः सहितो दृष्टो भर्तृप्रत्ययलक्षणः ॥ ४८
 व्यवहारस्तु वेदात्मा वेदप्रत्यय उच्यते ।
 मौलश्च नरशार्दूल शास्त्रोक्तश्च तथापरः ॥ ४९
 उक्तो यश्चापि दण्डोऽसौ भर्तृप्रत्ययलक्षणः ।
 ज्ञेयो न स नरेन्द्रस्यो दण्डप्रत्यय एव च ॥ ५०
 दण्डप्रत्ययदृष्टोऽपि व्यवहारात्मकः स्मृतः ।
 व्यवहारः स्मृतो यश्च स वेदविषयात्मकः ॥ ५१
 यश्च वेदप्रसूतात्मा स धर्मो गुणदर्शकः ।
 धर्मप्रत्यय उत्पन्नो यथाधर्मः कृतात्मभिः ॥ ५२
 व्यवहारः प्रजागोत्रा ब्रह्मदिष्टो युधिष्ठिर ।
 त्रीन्धारयति लोकान्वै सत्यात्मा भूतिवर्धनः ॥ ५३
 यश्च दण्डः स दृष्टो नो व्यवहारः सनातनः ।
 व्यवहारश्च यो दृष्टः स धर्म इति नः श्रुतः ।
 यश्च वेदः स वै धर्मो यश्च धर्मः स सत्पथः ॥ ५४
 ब्रह्मा प्रजापतिः पूर्वं बभूवाथ पितामहः ।
 लोकानां स हि सर्वेषां ससुरासुररक्षसाम् ।
 समनुष्योरगवतां कर्ता चैव स भूतकृत् ॥ ५५

ततो नो व्यवहारोऽयं भर्तृप्रत्ययलक्षणः ।
 तस्मादिदमवोचाम व्यवहारनिदर्शनम् ॥ ५६
 माता पिता च भ्राता च भार्या चाथ पुरोहितः ।
 नादण्ड्यो विद्यते राज्ञां यः स्वधर्मे न तिष्ठति ॥५७
 इति श्रीमहाभारते शान्तिपर्वणि

एकविंशत्यधिकशततमोऽध्यायः ॥ १२१ ॥

१२२

भीष्म उवाच ।

अत्राप्युदाहरन्तीममितिहासं पुरातनम् ।
 अङ्गेषु राजा द्युतिमान्वसुहोम इति श्रुतः ॥ १
 स राजा धर्मनित्यः सन्सह पत्न्या महातपाः ।
 सुखपृष्ठं जगामाथ देवर्षिगणपूजितम् ॥ २
 तत्र शृङ्गे हिमवतो मेरौ कनकपर्वते ।
 यत्र सुखवटे रामो जटाहरणमादिशत् ॥ ३
 तदाप्रभृति राजेन्द्र ऋषिभिः संशितव्रतैः ।
 सुखपृष्ठ इति प्रोक्तः स देशो रुद्रसेवितः ॥ ४
 स तत्र बहुभिर्युक्तः सदा श्रुतिमयैर्गुणैः ।
 ब्राह्मणानामनुमतो देवर्षिसदृशोऽभवत् ॥ ५
 तं कदाचिददीनात्मा सखा शक्रस्य मानितः ।
 अभ्यागच्छन्महीपालो मान्धाता शत्रुकर्शनः ॥ ६
 सोऽभिसृत्य तु मान्धाता वसुहोमं नराधिपम् ।
 दृष्ट्वा प्रकृष्टं तपसा विनयेनाभ्यतिष्ठत् ॥ ७
 वसुहोमोऽपि राज्ञो वै गामर्ष्यं च न्यवेदयत् ।
 अष्टाङ्गस्य च राज्यस्य पप्रच्छ कुशलं तदा ॥ ८
 सद्भिराचरितं पूर्वं यथावदनुयायिनम् ।
 अपृच्छद्वसुहोमस्तं राजर्निकं करवाणि ते ॥ ९
 सोऽब्रवीत्परमप्रीतो मान्धाता राजसत्तमम् ।
 वसुहोमं महाप्राज्ञमासीनं कुरुनन्दन ॥ १०
 बृहस्पतेर्मतं राजन्नधीतं सकलं त्वया ।
 तथैवैशानसं शास्त्रं विज्ञातं ते नराधिप ॥ ११

तदहं श्रोतुमिच्छामि दण्ड उत्पद्यते कथम् ।
 किं वापि पूर्वं जागर्ति किं वा परममुच्यते ॥ १२
 कथं क्षत्रियसंस्थश्च दण्डः संप्रत्यवस्थितः ।
 ब्रूहि मे सुमहाप्राज्ञ ददाम्याचार्यवेतनम् ॥ १३
 वसुहोम उवाच ।

शृणु राजन्यथा दण्डः संभूतो लोकसंग्रहः ।
 प्रजाविनयरक्षार्थं धर्मस्यात्मा सनातनः ॥ १४
 ब्रह्मा यियुक्षुर्भगवान्सर्वलोकपितामहः ।
 ऋत्विजं नात्मना तुल्यं ददर्शेति हि नः श्रुतम् ॥ १५
 स गर्भं शिरसा देवो वर्षपूगानधारयत् ।
 पूर्णे वर्षसहस्रे तु स गर्भः क्षुवतोऽपतत् ॥ १६
 स क्षुपो नाम संभूतः प्रजापतिररिंदम ।
 ऋत्विगासीत्तदा राजन्यज्ञे तस्य महात्मनः ॥ १७
 तस्मिन्प्रवृत्ते सत्रे तु ब्रह्मणः पार्थिवर्षभ ।
 हृष्टरूपप्रचारत्वाद्दण्डः सोऽन्तर्हितोऽभवत् ॥ १८
 तस्मिन्नन्तर्हिते चाथ प्रजानां संकरोऽभवत् ।
 नैव कार्यं न चाकार्यं भोज्याभोज्यं न विद्यते ॥ १९
 पेयापेयं कुतः सिद्धिर्हिंसति च परस्परम् ।
 गम्यागम्यं तदा नासीत्परस्त्रं स्वं च वै समम् ॥ २०
 परस्परं विलुम्पन्ते सारमेया इवामिषम् ।
 अबलं बलिनो जन्तुर्निर्मर्यादमवर्तत ॥ २१
 ततः पितामहो विष्णुं भगवन्तं सनातनम् ।
 संपूज्य वरदं देवं महादेवमथाब्रवीत् ॥ २२
 अत्र साध्वनुकम्पां वै कर्तुमर्हसि केवलम् ।
 संकरो न भवेदत्र यथा वै तद्विधीयताम् ॥ २३
 ततः स भगवान्ध्यात्वा चिरं शूलजटाधरः ।
 आत्मानमात्मना दण्डमसृजदेवसत्तमः ॥ २४
 तस्माच्च धर्मचरणां नीतिं देवीं सरस्वतीम् ।
 असृजदण्डनीतिः सा त्रिषु लोकेषु विश्रुता ॥ २५
 भूयः स भगवान्ध्यात्वा चिरं शूलवरायुधः ।

तस्य तस्य निकायस्य चकारैकैकमीश्वरम् ॥ २६
 देवानामीश्वरं चक्रे देवं दशशतेक्षणम् ।
 यमं वैवस्वतं चापि पितृणामकरोत्पतिम् ॥ २७
 धनानां रक्षसां चापि कुबेरमपि चेश्वरम् ।
 पर्वतानां पतिं मेरुं सरितां च महोदधिम् ॥ २८
 अपां राज्ये सुराणां च विदधे वरुणं प्रभुम् ।
 मृत्युं प्राणेश्वरमथो तेजसां च हुताशनम् ॥ २९
 रुद्राणामपि चेशानं गोप्तारं विदधे प्रभुः ।
 महात्मानं महादेवं विशालाक्षं सनातनम् ॥ ३०
 वसिष्ठमीशं विप्राणां वसूनां जातवेदसम् ।
 तेजसां भास्करं चक्रे नक्षत्राणां निशाकरम् ॥ ३१
 वीरुधामंशुमन्तं च भूतानां च प्रभुं वरम् ।
 कुमारं द्वादशभुजं रकुन्दं राजानमादिशत् ॥ ३२
 कालं सर्वेशमकरोत्संहारविनयात्मकम् ।
 मृत्योश्चतुर्विभागस्य दुःखस्य च सुखस्य च ॥ ३३
 ईश्वरः सर्वदेहस्तु राजराजो धनाधिपः ।
 सर्वेषामेव रुद्राणां शूलपाणिरिति श्रुतिः ॥ ३४
 तमेकं ब्रह्मणः पुत्रमनुजातं क्षुपं ददौ ।
 प्रजानामधिपं श्रेष्ठं सर्वधर्मभृतामपि ॥ ३५
 महादेवस्ततस्तस्मिन्वृत्ते यज्ञे यथाविधि ।
 दण्डं धर्मस्य गोप्तारं विष्णवे सत्कृतं ददौ ॥ ३६
 विष्णुरङ्गिरसे प्रादादङ्गिरा मुनिसत्तमः ।
 प्रादादिन्द्रमरीचिभ्यां मरीचिर्भृगवे ददौ ॥ ३७
 भृगुर्ददावृषिभ्यस्तु तं दण्डं धर्मसंहितम् ।
 ऋषयो लोकपालेभ्यो लोकपालाः क्षुपाय च ॥ ३८
 क्षुपरस्तु मनवे प्रादादादित्यतनयाय च ।
 पुत्रेभ्यः श्राद्धदेवस्तु सूक्ष्मधर्मार्थकारणात् ।
 तं ददौ सूर्यपुत्रस्तु मनुर्वै रक्षणात्मकम् ॥ ३९
 विभज्य दण्डः कर्तव्यो धर्मेण न यदृच्छया ।
 दुर्वाचा निग्रहो बन्धो हिरण्यं बाह्यतःक्रिया ॥ ४०

व्यङ्गत्वं च शरीरस्य बधो वा नाल्पकारणात् ।
 शरीरपीडास्तास्तास्तु देहत्यागो विवासनम् ॥ ४१
 आनुपूर्व्यां च दण्डोऽसौ प्रजा जागर्ति पालयन् ।
 इन्द्रो जागर्ति भगवानिन्द्रादग्निर्विभावसुः ॥ ४२
 अग्नेर्जागर्ति वरुणो वरुणाच्च प्रजापतिः ।
 प्रजापतेस्ततो धर्मो जागर्ति विनयात्मकः ॥ ४३
 धर्माच्च ब्रह्मणः पुत्रो व्यवसायः सनातनः ।
 व्यवसायात्ततस्तेजो जागर्ति परिपालयन् ॥ ४४
 ओषध्यस्तेजसस्तस्मादोषधिभ्यश्च पर्वताः ।
 पर्वतेभ्यश्च जागर्ति रसो रसगुणात्तथा ॥ ४५
 जागर्ति निर्ऋतिर्देवी ज्योतीषि निर्ऋतेरपि ।
 वेदाः प्रतिष्ठा ज्योतिर्भ्यस्ततो ह्यशिराः प्रभुः ॥ ४६
 ब्रह्मा पितामहस्तस्माद्जागर्ति प्रभुरव्ययः ।
 पितामहान्महादेवो जागर्ति भगवाञ्छिवः ॥ ४७
 विश्वेदेवाः शिवाच्चापि विश्वेभ्यश्च तथर्षयः ।
 ऋषिभ्यो भगवान्सोमः सोमाद्देवाः सनातनाः ॥ ४८
 देवेभ्यो ब्राह्मणा लोके जाग्रतीत्युपधारय ।
 ब्राह्मणेभ्यश्च राजन्या लोकान् रक्षन्ति धर्मतः ।
 स्यावरं जङ्गमं चैव क्षत्रियेभ्यः सनातनम् ॥ ४९
 प्रजा जाग्रति लोकेऽस्मिन्दण्डो जागर्ति तासु च ।
 सर्वसंश्लेषको दण्डः पितामहसमः प्रभुः ॥ ५०
 जागर्ति कालः पूर्वं च मध्ये चान्ते च भारत ।
 ईश्वरः सर्वलोकस्य महादेवः प्रजापतिः ॥ ५१
 देवदेवः शिवः शर्वो जागर्ति सत्ततं प्रभुः ।
 कपर्दी शंकरो रुद्रो भवः स्थाणुरुमापतिः ॥ ५२
 इत्येष दण्डो विख्यात आदौ मध्ये तथावरे ।
 भूमिपालो यथान्यायं वर्तेतानेन धर्मवित् ॥ ५३
 भीष्म उवाच ।
 इतीदं वसुहोमस्य शृणुयाद्यो मतं नरः ।
 श्रुत्वा च सम्यग्वर्तेत स कामानाप्रुयात्प्रपः ॥ ५४

इति ते सर्वमाख्यातं यो दण्डो मनुजर्षभ ।
नियन्ता सर्वलोकस्य धर्माक्रान्तस्य भारत ॥ ५५
इति श्रीमहाभारते शान्तिपर्वणि

द्वाविंशत्यधिकशततमोऽध्यायः ॥ १२२ ॥

१२३

युधिष्ठिर उवाच ।

तत् धर्मार्थकामानां श्रोतुमिच्छामि निश्चयम् ।
लोकयात्रा हि कात्स्न्येन त्रिष्वेतेषु प्रतिष्ठिता ॥ १
धर्मार्थकामाः किंमूलाख्याणां प्रभवश्च कः ।
अन्योन्यं चानुपजन्ते वर्तन्ते च पृथक्पृथक् ॥ २

भीष्म उवाच ।

वदा ते स्युः सुमनसो लोकसंस्थार्थनिश्चये ।
कालप्रभवसंस्थासु सज्जन्ते च त्रयस्तदा ॥ ३
धर्ममूलस्तु देहोऽर्थः कामोऽर्थफलमुच्यते ।
संकल्पमूलास्तु सर्वे संकल्पो विषयात्मकः ॥ ४
विषयाश्चैव कात्स्न्येन सर्व आहारसिद्धये ।
मूलमेतन्निवर्गस्य निवृत्तिर्भोक्ष उच्यते ॥ ५
धर्मः शरीरसंगुप्तिर्धर्मार्थं चार्थ इष्यते ।
कामो रतिफलश्चात्र सर्वे चैते रजस्वलाः ॥ ६
संनिच्छांश्चरेदेनात्र चैनान्मनसा त्यजेत् ।
विमुक्तस्तमसा सर्वान्धर्मादीन्कामनैष्ठिकान् ॥ ७
श्रेष्ठबुद्धिस्त्रिवर्गस्य यदयं प्राप्नुयात्क्षणात् ।
बुद्ध्या बुध्येदिहार्थे न तदह्ना तु निकृष्टया ॥ ८
अपथ्यानमलो धर्मो मलोऽर्थस्य निगूहन्तम् ।
संप्रमोदमलः कामो भूयः स्वगुणवर्तितः ॥ ९
अत्राप्युदाहरन्तीममितिहासं पुरातनम् ।
कामन्दस्य च संवादमङ्गारिष्ठस्य चोभयोः ॥ १०
कामन्दसृषिमासीनमभिवाद्य नराधिपः ।
अङ्गारिष्ठोऽथ पप्रच्छ कृत्वा समयपर्ययम् ॥ ११
ः पापं कुरुते राजा काममोहबलात्कृतः ।

प्रत्यासन्नस्य तस्यर्षे किं स्यात्पापप्रणाशनम् ॥ १२
अधर्मो धर्म इति ह योऽज्ञानादाचरेदिह ।
तं चापि प्रथितं लोके कथं राजा निवर्तयेत् ॥ १३

कामन्द उवाच ।

यो धर्मार्थौ समुत्सृज्य काममेवानुवर्तते ।
स धर्मार्थपरित्यागात्प्रज्ञानाशमिहाच्छति ॥ १४
प्रज्ञाप्रणाशको मोहस्तथा धर्मार्थनाशकः ।
तस्मान्नास्तिकता चैव दुराचारश्च जायते ॥ १५
दुराचारान्यदा राजा प्रदुष्टात्र नियच्छति ।
तस्मादुद्विजते लोकः सर्पाद्वैशमगतादिव ॥ १६
तं प्रजा नानुवर्तन्ते ब्राह्मणा न च साधवः ।
ततः संक्षयमाप्नोति तथा वध्यत्वमेति च ॥ १७
अपध्वस्तस्त्ववमतो दुःखं जीवति जीवितम् ।
जीवेश्च यदपध्वस्तस्तच्छुद्धं मरणं भवेत् ॥ १८
अत्रैतदाहुराचार्याः पापस्य च निवर्हणम् ।
सेवितव्या त्रयी विद्या सत्कारो ब्राह्मणेषु च ॥ १९
महामना भवेद्धर्मे विवहेच्च महाकुले ।
ब्राह्मणांश्चापि सेवेत क्षमायुक्तान्मनस्विनः ॥ २०
जपेदुदकशीलः स्यात्सुमुखो नान्यदास्थितः ।
धर्मान्वितान्संप्रविशेद्ब्रुहिः कृत्वैव दुष्कृतीन् ॥ २१
प्रसादयेन्मधुरया वाचाप्यथ च कर्मणा ।
इत्यस्मीति वदेन्नित्यं परेषां कीर्तयन्गुणान् ॥ २२
अपापो ह्येवमाचारः क्षिप्रं बहुमतो भवेत् ।
पापान्यपि च कृच्छ्राणि शमयेन्नात्र संशयः ॥ २३
गुरवोऽपि परं धर्मं यद्बुयुस्तत्तथा कुरु ।
गुरूणां हि प्रसादाद्धि श्रेयः परमवाप्स्यसि ॥ २४

इति श्रीमहाभारते शान्तिपर्वणि

त्रयोविंशत्यधिकशततमोऽध्यायः ॥ १२३ ॥

१२४

युधिष्ठिर उवाच ।

इमे जना नरश्रेष्ठ प्रशंसन्ति सदा भुवि ।
धर्मस्य शीलमेवादौ ततो मे संशयो महान् ॥ १
यदि तच्छक्यमस्माभिर्ज्ञातुं धर्मभृतां वर ।
श्रोतुमिच्छामि तत्सर्वं यथैतदुपलभ्यते ॥ २
कथं नु प्राप्यते शीलं श्रोतुमिच्छामि भारत ।
किंलक्षणं च तत्प्रोक्तं ब्रूहि मे वदतां वर ॥ ३

भीष्म उवाच ।

पुरा दुर्योधनेनेह धृतराष्ट्राय मानद ।
आख्यातं तप्यमानेन श्रियं दृष्ट्वा तथागताम् ॥ ४
इन्द्रप्रस्थे महाराज तव सभ्रातृकस्य ह ।
सभायां चावहसनं तत्सर्वं शृणु भारत ॥ ५
भवतस्तां सभां दृष्ट्वा समृद्धिं चाप्यनुत्तमाम् ।
दुर्योधनस्तदासीनः सर्वं पित्रे न्यवेदयत् ॥ ६
श्रुत्वा च धृतराष्ट्रोऽपि दुर्योधनवचस्तदा ।
अब्रवीत्कर्णसहितं दुर्योधनमिदं वचः ॥ ७
किमर्थं तप्यसे पुत्र श्रोतुमिच्छामि तत्त्वतः ।
श्रुत्वा त्वामनुनेष्यामि यदि सम्यग्भविष्यसि ॥ ८
यथा त्वं महदैश्वर्यं प्राप्तः परपुरंजय ।
किंकरा भ्रातरः सर्वे मित्राः संबन्धिनस्तथा ॥ ९
आच्छादयसि प्रावारानभ्रासि पिशितोदनम् ।
आजानेया वहन्ति त्वां कस्माच्छोचसि पुत्रक ॥ १०

दुर्योधन उवाच ।

दश तानि सहस्राणि स्नातकानां महात्मनाम् ।
मुञ्जते रुक्मपात्रीषु युधिष्ठिरनिवेशने ॥ ११
दृष्ट्वा च तां सभां दिव्यां दिव्यपुष्पफलान्विताम् ।
अश्रांस्तित्तिरकरुमाषान्त्राणि विविधानि च ॥ १२
दृष्ट्वा तां पाण्डवेयानामृद्धिमिन्द्रोपमां शुभाम् ।
अमित्राणां सुमहतीमनुशोचामि मानद ॥ १३

धृतराष्ट्र उवाच ।

यदीच्छसि श्रियं तात यादृशीं तां युधिष्ठिरे ।
विशिष्टां वा नरन्यात्र शीलवान्भव पुत्रक ॥ १४
शीलेन हि त्रयो लोकाः शक्या जेतुं न संशयः ।
न हि किञ्चिदसाध्यं वै लोके शीलवतां भवेत् ॥ १५
एकरात्रेण मान्धाता त्र्यह्णेण जनमेजयः ।
सप्तरात्रेण नाभागः पृथिवीं प्रतिपेदिवान् ॥ १६
एते हि पार्थिवाः सर्वे शीलवन्तो दमान्विताः ।
अतस्तेषां गुणक्रीता वसुधा स्वयमागमत् ॥ १७
अत्राप्युदाहरन्तीममितिहासं पुरातनम् ।
नारदेन पुरा प्रोक्तं शीलमाश्रित्य भारत ॥ १८
प्रह्लादेन हृतं राज्यं महेन्द्रस्य महात्मनः ।
शीलमाश्रित्य दैत्येन त्रैलोक्यं च वशीकृतम् ॥ १९
ततो बृहस्पतिं शक्रः प्राञ्जलिः समुपस्थितः ।
उवाच च महाप्राज्ञः श्रेय इच्छामि वेदितुम् ॥ २०
ततो बृहस्पतिस्तस्मै ज्ञानं नैःश्रेयसं परम् ।
कथयामास भगवान्देवेन्द्राय कुरुद्वह ॥ २१
एतावच्छ्रेय इत्येव बृहस्पतिरभाषत ।
इन्द्रस्तु भूयः पप्रच्छ क विशेषो भवेदिति ॥ २२

बृहस्पतिरुवाच ।

विशेषोऽस्ति महांस्तात भार्गवस्य महात्मनः ।
तत्रागमय भद्रं ते भूय एव पुरंदर ॥ २३

धृतराष्ट्र उवाच ।

आत्मनस्तु ततः श्रेयो भार्गवात्सुमहायशाः ।
ज्ञानमागमयत्प्रीत्या पुनः स परमद्युतिः ॥ २४
तेनापि समनुज्ञातो भार्गवेण महात्मना ।
श्रेयोऽस्तीति पुनर्भूयः शुक्रमाह शतक्रतुः ॥ २५
भार्गवस्त्वाह धर्मज्ञः प्रह्लादस्य महात्मनः ।
ज्ञानमस्ति विशेषेण ततो दृष्ट्वा सोऽभवत् ॥ २६

स ततो ब्राह्मणो भूत्वा प्रह्लादं पाकशासनः ।
 सत्वा प्रोवाच मेधावी श्रेय इच्छामि वेदितुम् ॥२७
 प्रह्लादस्त्वब्रवीद्विप्रं क्षणो नास्ति द्विजर्षभ ।
 त्रैलोक्यराज्ये सक्तस्य ततो नोपदिशामि ते ॥२८
 ब्राह्मणस्त्वब्रवीद्व्याक्यं कस्मिन्काले क्षणो भवेत् ।
 ततोपदिष्टमिच्छामि यत्तत्कार्यान्तरं भवेत् ॥ २९
 ततः प्रीतोऽभवद्राजा प्रह्लादो ब्रह्मवादिने ।
 तथेत्युक्त्वा शुभे काले ज्ञानतत्त्वं ददौ तदा ॥३०
 ब्राह्मणोऽपि यथान्यायं गुरुवृत्तिसनुत्तमाम् ।
 चकार सर्वभावेन यद्वत्स मनसेच्छति ॥ ३१
 वृष्टश्च तेन बहुशः प्राप्तं कथमरिंदम ।
 त्रैलोक्यराज्यं धर्मज्ञ कारणं तदब्रवीहि मे ॥ ३२

प्रह्लाद उवाच ।

नासूयामि द्विजश्रेष्ठ राजास्मीति कदाचन ।
 कव्यानि वदतां तात संयच्छामि वहामि च ॥३३
 ते विस्रब्धाः प्रभाषन्ते संयच्छन्ति च मां सदा ।
 ते मा कव्यपदे सक्तं शुश्रूषुमनसूयकम् ॥ ३४
 धर्मात्मानं जितक्रोधं संयतं संयतेन्द्रियम् ।
 समाचिन्वन्ति शास्तरः क्षौद्रं मध्विव मक्षिकाः ॥३५
 सोऽहं वागप्रपिष्टानां रसानामवलहेहिता ।
 स्वजातानधितिष्ठामि नक्षत्राणीव चन्द्रमाः ॥ ३६
 एतद्युथिव्याममृतमेतच्चक्षुरनुत्तमम् ।
 यद्ब्राह्मणमुखे कव्यमेतच्छ्रुत्वा प्रवर्तते ॥ ३७

धृतराष्ट्र उवाच ।

एताक्च्छ्रेय इत्याह प्रह्लादो ब्रह्मवादिनम् ।
 शुश्रूषितस्तेन तदा दैत्येन्द्रो वाक्यमब्रवीत् ॥ ३८
 यथाबद्धुरवृत्त्या ते प्रीतोऽस्मि द्विजसत्तम ।
 वरं वृणीष्व भद्रं ते प्रदातास्मि न संशयः ॥ ३९
 कृतमित्येव दैत्येन्द्रमुवाच स च वै द्विजः ।
 प्रह्लादस्त्वब्रवीत्प्रीतो गृह्यतां वर इत्युत ॥ ४०

ब्राह्मण उवाच ।

यदि राजन्प्रसन्नस्त्वं मम चेच्छसि चेद्धितम् ।
 भवतः शीलमिच्छामि प्राप्तुमेष वरो मम ॥ ४१
 धृतराष्ट्र उवाच ।
 ततः प्रीतश्च दैत्येन्द्रो भयं चास्याभवन्महत् ।
 वरे प्रदिष्टे विप्रेण नात्पतेजायमित्युत ॥ ४२
 एवमस्त्रिति तं प्राह प्रह्लादो विस्मितस्तदा ।
 उपाकृत्य तु विप्राय वरं दुःखान्वितोऽभवत् ॥ ४३
 दत्ते वरे गते विप्रे चिन्तासीन्महती ततः ।
 प्रह्लादस्य महाराज निश्चयं न च जग्मिवान् ॥४४
 तस्य चिन्तयतस्तात छायाभूतं महाद्युते ।
 तेजो विग्रहवत्तात शरीरमजहात्तदा ॥ ४५
 तमपृच्छन्महाकायं प्रह्लादः को भवानिति ।
 प्रत्याह ननु शीलोऽस्मि त्यक्तो गच्छाम्यहं त्वया ॥४६
 तस्मिन्द्विजवरे राजन्वत्स्याम्यहमनिन्दितम् ।
 योऽसौ शिष्यत्वमागम्य त्वयि नित्यं समाहितः ।
 इत्युक्त्वान्तर्हितं तद्वै शक्रं चान्विशङ्गभो ॥ ४७
 तस्मिंस्तेजसि याते तु तादृग्भूपस्ततोऽपरः ।
 शरीरान्निःसृतस्तस्य को भवानिति चाब्रवीत् ॥४८
 धर्मं प्रह्लाद मां विद्धि यत्रासौ द्विजसत्तमः ।
 तत्र यास्यामि दैत्येन्द्र यतः शीलं ततो ह्यहम् ॥४९
 ततोऽपरो महाराज प्रज्वलन्निव तेजसा ।
 शरीरान्निःसृतस्तस्य प्रह्लादस्य महात्मनः ॥ ५०
 को भवानिति पृष्टश्च तमाह स महाद्युतिः ।
 सत्यमम्यसुरेन्द्राग्र्य यास्येऽहं धर्ममन्विह ॥ ५१
 तस्मिन्ननुगते धर्मं पुरुषे पुरुषोऽपरः ।
 निश्चक्राम ततस्तस्मात्पृष्टश्चाह महात्मना ।
 वृत्तं प्रह्लाद मां विद्धि यतः सत्यं ततो ह्यहम् ॥५२
 तस्मिन्गते महाश्वेतः शरीरात्तस्य निर्यथौ ।
 पृष्टश्चाह बलं विद्धि यतो वृत्तमहं ततः ।

इत्युक्त्वा च ययौ तत्र यतो वृत्तं नराधिप ॥ ५३
 ततः प्रभामयी देवी शरीरात्तस्य निर्ययौ ।
 तामपृच्छत्स दैत्येन्द्रः सा श्रीरित्येवमब्रवीत् ॥ ५४
 उचितास्मि सुखं वीर त्वयि सत्यपराक्रमे ।
 त्वया त्यक्ता गमिष्यामि बलं यत्र ततो ह्यहम् ॥ ५५
 ततो भयं प्रादुरासीत्प्रह्लादस्य महात्मनः ।
 अपृच्छत च तां भूयः क यासि कमलालये ॥ ५६
 त्वं हि सत्यव्रता देवी लोकस्य परमेश्वरी ।
 कश्चासौ ब्राह्मणश्रेष्ठस्तत्त्वमिच्छामि वेदितुम् ॥ ५७

श्रीरुवाच ।

स शक्रो ब्रह्मचारी च यस्त्वया चोपशिक्षितः ।
 त्रैलोक्ये ते यदैश्वर्यं तत्तेनापहृतं प्रभो ॥ ५८
 शीलैर्न हि त्वया लोकाः सर्वे धर्मज्ञ निर्जिताः ।
 तद्विज्ञाय महेन्द्रेण तव शीलं हृतं प्रभो ॥ ५९
 धर्मः सत्यं तथा वृत्तं बलं चैव तथा ह्यहम् ।
 शीलमूला महाप्राज्ञ सदा नाशयत्र संशयः ॥ ६०

भीष्म उवाच ।

एवमुक्त्वा गता तु श्रीस्ते च सर्वे युधिष्ठिर ।
 दुर्योधनस्तु पितरं भूय एवाब्रवीदिदम् ॥ ६१
 शीलस्य तत्त्वमिच्छामि वेत्तुं कौरवनन्दन ।
 प्राप्यते च यथा शीलं तमुपायं वदस्व मे ॥ ६२

धृतराष्ट्र उवाच ।

सोपायं पूर्वमुद्दिष्टं प्रह्लादेन महात्मना ।
 संक्षेपतस्तु शीलस्य शृणु प्राप्तिं नराधिप ॥ ६३
 अद्रोहः सर्वभूतेषु कर्मणा मनसा गिरा ।
 अनुग्रहश्च दानं च शीलमेतत्प्रशस्यते ॥ ६४
 यदन्येषां हितं न स्यादात्मनः कर्म पौरुषम् ।
 अपत्रपेत वा येन न तत्कुर्यात्कथंचन ॥ ६५
 तत्तु कर्म तथा कुर्याद्येन श्लाघेत संसदि ।
 एतच्छीलं समासेन कथितं कुरुसत्तम ॥ ६६

यद्यप्यशीला नृपते प्राप्नुवन्ति क्वचिच्छ्रियम् ।
 न भुञ्जते चिरं तात समूलाश्च पतन्ति ते ॥ ६७
 एतद्विदित्वा तत्त्वेन शीलवान्भव पुत्रक ।
 यदीच्छसि श्रियं तात सुविशिष्टां युधिष्ठिरान् ॥ ६८

भीष्म उवाच ।

एतत्कथितवान्पुत्रे धृतराष्ट्रो नराधिप ।
 एतत्कुरुष्व कौन्तेय ततः प्राप्स्यसि तत्फलम् ॥ ६९

इति श्रीमहाभारते शान्तिपर्वणि

चतुर्विंशत्यधिकशततमोऽध्यायः ॥ १२४ ॥

१२५

युधिष्ठिर उवाच ।

शीलं प्रधानं पुरुषे कथितं ते पितामह ।
 कथमाशा समुत्पन्ना या च सा तद्ददस्व मे ॥ १
 संशयो मे महानेष समुत्पन्नः पितामह ।
 छेत्ता च तस्य नान्योऽस्ति त्यक्तः परपुरंजय ॥ २
 पितामहाशा महती ममासीद्धि सुयोधने ।
 प्राप्ते युद्धे तु यद्युक्तं तत्कर्तव्यमिति प्रभो ॥ ३
 सर्वस्याशा सुमहती पुरुषस्थोपजायते ।
 तस्यां विहन्यमानायां दुःखो मृत्युरसंशयम् ॥ ४
 सोऽहं हताशो दुर्बुद्धिः कृतस्तेन दुरात्मना ।
 धार्तराष्ट्रेण राजेन्द्र पश्य मन्दात्मतां मम ॥ ५
 आशां महत्तरां मन्ये पर्वतादपि सद्गमान् ।
 आकाशादपि वा राजत्रप्रमेयैव वा पुनः ॥ ६
 एषा चैव कुरुश्रेष्ठ दुर्विचिन्त्या सुदुर्लभा ।
 दुर्लभत्वाच्च पश्यामि किमन्यदुर्लभं ततः ॥ ७

भीष्म उवाच ।

अत्र ते वर्तयिष्यामि युधिष्ठिर निबोध तत् ।
 इतिहासं सुमित्रस्य निर्वृत्तमृषभस्य च ॥ ८
 सुमित्रो नाम राजर्षिर्हृह्यो मृगयां गतः ।
 ससार स मृगं विद्ध्वा बाणेन नतपर्वणा ॥ ९

स मृगो बाणमादाय ययावमितविक्रमः ।
 स च राजा बली तूर्णं ससार मृगमन्तिकात् ॥ १०
 ततो निम्नं स्थलं चैव स मृगोऽद्रवदाशुगः ।
 मुहूर्तमेव राजेन्द्र समेन स पथागमत् ॥ ११
 ततः स राजा तारुण्यादौरसेन बलेन च ।
 ससार बाणासनभृत्सखङ्गो हंसवत्तदा ॥ १२
 तीर्त्वा नदानदीश्रैव पत्त्वलानि वनानि च ।
 अतिक्रम्याभ्यतिक्रम्य ससारैव वने चरन् ॥ १३
 स तु कामान्मृगो राजत्रासाद्यासाद्य तं नृपम् ।
 पुनरभ्येति जवनो जवेन मंहता ततः ॥ १४
 स तस्य बाणैर्बहुभिः समभ्यस्तौ वनेचरः ।
 प्रक्रीडन्निव राजेन्द्र पुनरभ्येति चान्तिकम् ॥ १५
 पुनश्च जवमास्थाय जवनो मृगयूथपः ।
 अतीत्यातीत्य राजेन्द्र पुनरभ्येति चान्तिकम् ॥ १६
 तस्य मर्मच्छिदं घोरं सुमित्रोऽमितकर्मणः ।
 समादाय शरश्रेष्ठं कार्मुकाञ्जिरवासजत् ॥ १७
 ततो गव्यूतिमात्रेण मृगयूथपयूथपः ।
 तस्य बाणपथं त्यक्त्वा तस्थिवान्ग्रहसन्निव ॥ १८
 तस्मिन्निपतिते वाणे भूमौ प्रव्यलिते ततः ।
 प्रविवेश महारण्यं मृगो राजाप्यथाद्रवत् ॥ १९
 प्रविश्य तु महारण्यं तापसानामथाश्रमम् ।
 आससाद् ततो राजा श्रान्तश्चोपाविशत्पुनः ॥ २०
 तं कार्मुकधरं दृष्ट्वा श्रमात् क्षुधितं तदा ।
 समेत्य ऋषयस्तस्मिन्पूजां चक्रुर्यथाविधि ॥ २१
 ऋषयो राजशार्दूलमपृच्छन्त्वं प्रयोजनम् ।
 केन भद्रमुखार्थेन संप्राप्तोऽसि तपोवनम् ॥ २२
 पदातिर्वद्वनिस्त्रिशो धन्वी वाणी नरेश्वर ।
 एतदिच्छाम विज्ञातुं कुतः प्राप्तोऽसि मानद ।
 कस्मिन्कुले हि जातस्त्वं किं नामासि ब्रवीहि नः ॥ २३
 ततः स राजा सर्वेभ्यो द्विजेभ्यः पुरुषर्षभ ।

आचख्यौ तद्यथान्यायं परिचर्यां च भारत ॥ २४
 हैहयानां कुले जातः सुमित्रो मित्रनन्दनः ।
 चरामि मृगयूथानि निम्नन्वाणैः सहस्रशः ।
 बलेन महता गुप्तः सामात्यः सावरोधनः ॥ २५
 मृगस्तु विद्धो बाणेन मया सरति शल्यवान् ।
 तं द्रवन्तमनु प्राप्तो वनमेतद्यदृच्छया ।
 भवत्सकाशे नष्टश्रीर्हताशः श्रमकर्षितः ॥ २६
 किं नु दुःखमतोऽन्यद्वै यदहं श्रमकर्षितः ।
 भवतामाश्रमं प्राप्तो हताशो नष्टलक्षणः ॥ २७
 न राज्यलक्षणत्यागो न पुरस्य तपोधनाः ।
 दुःखं करोति तत्तीव्रं यथाशा विहता मम ॥ २८
 हिमवान्वा महाशैलः समुद्रो वा महोदधिः ।
 महत्त्वान्नान्यपद्येतां रोदस्योरन्तरं यथा ।
 आशयास्तापसि श्रेष्ठास्तथा नान्तमहं गतः ॥ २९
 भवतां विदितं सर्वं सर्वज्ञा हि तपोधनाः ।
 भवन्तः सुमहाभागस्तस्मात्प्रक्ष्यामि संशयम् ॥ ३०
 आशावान्पुरुषो यः स्यादन्तरिक्षमथापि वा ।
 किं नु ज्यायस्तरं लोके महत्त्वात्प्रतिभाति वः ।
 एतदिच्छामि तत्त्वेन श्रोतुं किमिह दुर्लभम् ॥ ३१
 यदि गुह्यं तपोनित्या न वो ब्रूतेह माचिरम् ।
 न हि गुह्यमतः श्रोतुमिच्छामि द्विजपुंगवाः ॥ ३२
 भवत्तपोविघातो वा येन स्याद्विरमे ततः ।
 यदि वास्ति कथायोगो योऽयं प्रश्नो मयेरितः ॥ ३३
 एतत्कारणसामग्र्यं श्रोतुमिच्छामि तत्त्वतः ।
 भवन्तो हि तपोनित्या ब्रूयुरेतत्समाहिताः ॥ ३४
 इति श्रीमहाभारते शान्तिपर्वणि
 पञ्चविंशत्यधिकतमोऽध्यायः ॥ १२५ ॥
 १२६
 भीष्म उवाच ।
 ततस्तेषां समस्तानामृषीणाञ्चुषिसत्तमः ।

ऋषभो नाम विप्रर्षिः स्मयन्निव ततोऽब्रवीत् ॥ १
 पुराहं राजशार्दूल तीर्थान्यनुचरन्प्रभो ।
 समासादितवान्दिव्यं नरनारायणाश्रमम् ॥ २
 यत्र सा बदरी रम्या हृदो वैहायसस्तथा ।
 यत्र चाश्वशिरा राजन्वेदान्पठति शाश्वतान् ॥ ३
 तस्मिन्सरसि कृत्वाहं विधिवत्तर्पणं पुरा ।
 पितृणां देवतानां च ततोऽऽश्रममियां तदा ॥ ४
 रेमाते यत्र तौ नित्यं नरनारायणावृषी ।
 अदूरादाश्रमं कञ्चिद्वासार्थमगमं ततः ॥ ५
 ततश्च्रीराजिनधरं कृशमुच्चमतीव च ।
 अद्राक्ष्मृषिमायान्तं तनुं नाम तपोनिधिम् ॥ ६
 अन्यैर्नरैर्महाबाहो वपुषाष्टगुणान्वितम् ।
 कृशता चापि राजर्षे न दृष्टा तादृशी क्वचित् ॥ ७
 शरीरमपि राजेन्द्र तस्य कानिष्ठिकासमम् ।
 ग्रीवा बाहू तथा पादौ केशाश्चाद्भुतदर्शनाः ॥ ८
 शिरः कायानुरूपं च कर्णौ नेत्रे तथैव च ।
 तस्य वाक्चैव चेष्टा स सामान्ये राजसत्तम ॥ ९
 दृष्ट्वाहं तं कृशं विप्रं भीतः परमदुर्मनाः ।
 पादौ तस्याभिवाद्याथ स्थितः प्राञ्जलिरप्रतः ॥ १०
 निवेद्य नाम गोत्रं च पितरं च नरर्षभ ।
 प्रदिष्टे चासने तेन शनैरहमुपाविशम् ॥ ११
 ततः स कथयामास कथा धर्मार्थसंहिताः ।
 ऋषिमध्ये महाराज तत्र धर्मश्रुतां वरः ॥ १२
 तस्मिन्स्तु कथयत्येव राजा राजीवलोचनः ।
 उपायाज्जवनैरश्वैः सबलः सावरोधनः ॥ १३
 स्मरन्पुत्रमरण्ये वै नष्टं परमदुर्मनाः ।
 भूरिद्युन्नपिता धीमान्रघुश्रेष्ठो महायशाः ॥ १४
 इह द्रक्ष्यामि तं पुत्रं द्रक्ष्यामीहेति पार्थिवः ।
 एवमाशाकृतो राजञ्चरन्वनमिदं पुरा ॥ १५
 दुर्लभः स मया द्रष्टुं नूतं परमधार्मिकः ।

एकः पुत्रो महारण्ये नष्ट इत्यसकृत्तदा ॥ १६
 दुर्लभः स मया द्रष्टुमाश च महती मम ।
 तथा परीतगात्रोऽहं मुमूर्षुर्नात्र संशयः ॥ १७
 एतच्छ्रुत्वा स भगवांस्तनुर्मुनिवरोत्तमः ।
 अवाक्शिरा ध्यानपरो मुहूर्तमिव तस्थिवान् ॥ १८
 तमनुध्यान्तमालक्ष्य राजा परमदुर्मनाः ।
 उवाच वाक्यं दीनात्मा मन्दं मन्दमिवासकृत् ॥ १९
 दुर्लभं किं नु विप्रर्षे आशयाश्रैव किं भवेत् ।
 ब्रवीतु भगवानेतद्यदि गुह्यं न तन्मयि ॥ २०
 महर्षिर्भगवांस्तेन पूर्वमासीद्विमानितः ।
 बालिशां बुद्धिमास्थाय मन्दभाग्यतयात्मनः ॥ २१
 अर्थयन्कलशं राजन्काञ्चनं वल्कलानि च ।
 निर्विण्णः स तु विप्रर्षिर्निराशः समपद्यत ॥ २२
 एवमुक्त्वाभिवाद्याथ तमृषिं लोकपूजितम् ।
 श्रान्तो न्यषीदद्धर्मात्मा यथा त्वं नरसत्तम ॥ २३
 अर्घ्यं ततः समानीय पाद्यं चैव महानृषिः ।
 आरण्यकेन विधिना राज्ञे सर्वं न्यवेदयत् ॥ २४
 ततस्ते मुनयः सर्वे परिवार्य नरर्षभम् ।
 उपाविशन्पुरस्कृत्य सत्पथेय इव ध्रुवम् ॥ २५
 अपृच्छञ्चैव ते तत्र राजानमपराजितम् ।
 प्रयोजनमिदं सर्वमाश्रमस्य प्रवेशनम् ॥ २६
 राजोवाच ।
 वीरद्युन्न इति ख्यातो राजाहं दिक्षु विश्रुतः ।
 भूरिद्युन्नं सुतं नष्टमन्वेष्टुं वनमागतः ॥ २७
 एकपुत्रः स विप्राग्र्य बाल एव च सोऽनघ ।
 न दृश्यते वने चास्मिन्समन्वेष्टुं चराम्यहम् ॥ २८
 ऋषभ उवाच ।
 एवमुक्ते तु वचने राज्ञा मुनिरधोमुखः ।
 तूष्णीमेवाभवत्तत्र न च प्रत्युक्तवान्नृपम् ॥ २९
 स हि तेन पुरा विश्रो राज्ञा न्यत्यर्थमानितः ।

आशाकृशं च राजेन्द्र तपो दीर्घं समास्थितः ॥ ३०
प्रतिग्रहमहं राज्ञां न करिष्ये कथंचन ।
अन्येषां चैव वर्णानामिति कृत्वा धियं तदा ॥ ३१
आशा हि पुरुषं बालं लालापयति तस्थुषी ।
तामहं व्यपनेष्यामि इति कृत्वा व्यवस्थितः ॥ ३२

राजोवाच ।

आशायाः किं कृशत्वं च किं चेह भुवि दुर्लभम् ।
ब्रवीतु भगवानेतत्त्वं हि धर्मार्थदर्शिवान् ॥ ३३

ऋषभ उवाच ।

ततः संस्मृत्य तत्सर्वं स्मारयिष्यन्निवाब्रवीत् ।
राज्ञानं भगवान्विप्रस्ततः कृशतनुस्तनुः ॥ ३४
कृशत्वे न समं राजन्नाशाया विद्यते नृप ।
तस्या वै दुर्लभत्वात्तु प्रार्थिताः पार्थिवा मया ॥ ३५

राजोवाच ।

कृशाकृशे मया ब्रह्मन्गृहीते वचनात्तव ।
दुर्लभत्वं च तस्यैव वेदवाक्यमिव द्विज ॥ ३६
संशयस्तु महाप्राज्ञ संजातो हृदये मम ।
तन्मे सत्तम तत्त्वेन वक्तुमर्हसि पृच्छतः ॥ ३७
त्वत्तः कृशतरं किं नु ब्रवीतु भगवानिदम् ।
यदि गुह्यं न ते विप्र लोकेऽस्मिन्कि नु दुर्लभम् ॥ ३८

कृशतनुरुवाच ।

दुर्लभोऽप्यथ वा नास्ति योऽर्थी धृतिमवाप्नुयात् ।
सुदुर्लभतरस्तात योऽर्थिनं नावमन्यते ॥ ३९
संश्रुत्य नोपक्रियते परं शक्या यथार्हतः ।
सत्ता या सर्वभूतेषु साशा कृशतरी मया ॥ ४०
एकपुत्रः पिता पुत्रे नष्टे वा प्रोषिते तथा ।
प्रवृत्तिं यो न जानाति साशा कृशतरी मया ॥ ४१
प्रसवे चैव नारीणां वृद्धानां पुत्रकारिता ।
तथा नरेन्द्र धनिनामाशा कृशतरी मया ॥ ४२

ऋषभ उवाच ।

एतच्छ्रुत्वा ततो राजन्स राजा सावरोधनः ।
संस्पृश्य पादौ शिरसा निपपात द्विजर्षभे ॥ ४३

राजोवाच ।

प्रसादये त्वा भगवन्पुत्रेणेच्छामि संगतिम् ।
वृणीष्व च वरं विप्र यमिच्छसि यथाविधि ॥ ४४

ऋषभ उवाच ।

अब्रवीच्च हि तं वाक्यं राजा राजीवलोचनः ।
सत्यमेतद्यथा विप्र त्वयोक्तं नास्त्यतो मृषा ॥ ४५
ततः प्रहस्य भगवांस्तनुर्धर्मभृतां वरः ।
पुत्रमस्यानयत्क्षिप्रं तपसा च श्रुतेन च ॥ ४६
तं समानाय्य पुत्रं तु तदोपालभ्य पार्थिवम् ।
आत्मानं दर्शयामास धर्मं धर्मभृतां वरः ॥ ४७
संदर्शयित्वा चात्मानं दिव्यमद्भुतदर्शनम् ।
विपाप्सा विगतक्रोधश्चचार वनमन्तिकात् ॥ ४८
एतद्दृष्टं मया राजंस्ततश्च वचनं श्रुतम् ।
आशामपनयस्वाशु ततः कृशतरीमिमाम् ॥ ४९

भीष्म उवाच ।

स तत्रोक्तो महाराज ऋषभेण महात्मना ।
सुमित्रोऽपनयत्क्षिप्रमाशां कृशतरी तदा ॥ ५०
एवं त्वमपि कौन्तेय श्रुत्वा वाणीमिमां मम ।
स्थिरो भव यथा राजन्दिमवानचलोत्तमः ॥ ५१
त्वं हि द्रष्टा च श्रोता च कृच्छ्रेष्वर्थकृतेष्विव ।
श्रुत्वा मम महाराज न संतप्तुमिहार्हसि ॥ ५२

इति श्रीमहाभारते शान्तिपर्वणि

षड्विंशत्यधिकशततमोऽध्यायः ॥ १२६ ॥

१२७

युधिष्ठिर उवाच ।

नामृतस्येव पर्याप्तिर्ममास्ति ब्रुवति त्वयि ।
तस्मात्कथय भूयस्त्वं धर्ममेव पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 गौतमस्य च संवादं यमस्य च महात्मनः ॥ २
 पारियात्रगिरिं प्राप्य गौतमस्याश्रमो महान् ।
 उवास गौतमो यत्र कालं तदपि मे शृणु ॥ ३
 षष्टिं वर्षसहस्राणि सोऽतप्यद्वैतमस्तपः ।
 तमुग्रतपसं युक्तं तपसा भावितं मुनिम् ॥ ४
 उपयातो नरव्याघ्र लोकपालो यमस्तदा ।
 तमपश्यत्सुतपसमृषिं वै गौतमं मुनिम् ॥ ५
 स तं विदित्वा ब्रह्मर्षिर्यममागतमोजसा ।
 प्राञ्जलिः प्रयतो भूत्वा उपसृतस्तपोधनः ॥ ६
 तं धर्मराजो दृष्ट्वैव नमस्कृत्य नरर्षभम् ।
 न्यमन्त्रयत धर्मेण क्रियतां किमिति ब्रुवन् ॥ ७

गौतम उवाच ।

मातापितृभ्यामानृण्यं किं कृत्वा समवाप्रयात् ।
 कथं च लोकानश्नाति पुरुषो दुर्लभाञ्जुभान् ॥ ८

यम उवाच ।

तपःशौचवता नित्यं सत्यधर्मरतेन च ।
 मातापित्रोरहरहः पूजनं कार्यमञ्जसा ॥ ९
 अश्वमेधैश्च यष्ट्यं बहुभिः स्वाप्तदक्षिणैः ।
 तेन लोकानुपाश्नाति पुरुषोऽद्भुतदर्शनान् ॥ १०

इति श्रीमहाभारते शान्तिपर्वणि

सप्तविंशत्यधिकशततमोऽध्यायः ॥ १२७ ॥

१२८

युधिष्ठिर उवाच ।

मित्रैः प्रहीयमाणस्य बह्वमित्रस्य का गतिः ।
 राज्ञः संक्षीणकोशस्य बलहीनस्य भारत ॥ १
 दुष्टामात्यसहायस्य स्रुतमन्त्रस्य सर्वतः ।
 राज्यात्प्रच्यवमानस्य गतिमन्यामपश्यतः ॥ २

परचक्रामियातस्य दुर्बलस्य बलीयसा ।
 असंविहितराष्ट्रस्य देशकालावजानतः ॥ ३
 अप्राप्यं च भवेत्सान्त्वं भेदो वाप्यतिपीडनात् ।
 जीवितं चार्थहेतोर्वा तत्र किं सुकृतं भवेत् ॥ ४

भीष्म उवाच ।

गुह्यं मा धर्ममप्राक्षीरतीव भरतर्षभ ।
 अपृष्टो नोत्सहे वक्तुं धर्ममेतं युधिष्ठिर ॥ ५
 धर्मो ह्यणीयान्वचनाद्बुद्धेश्च भरतर्षभ ।
 श्रुत्वोपास्य सदाचारैः साधुर्भवति स क्वचित् ॥ ६
 कर्मणा बुद्धिपूर्वेण भवत्याल्लो न वा पुनः ।
 तादृशोऽयमनुप्रभः स व्यवस्यस्त्वया धिया ॥ ७
 उपायं धर्मबहुलं यात्रार्थं शृणु भारत ।
 नाहमेतादृशं धर्मं बुभूषे धर्मकारणात् ।
 दुःखादान इहाल्लेषु स्यात्तु पश्चात्क्षमो मतः ॥ ८
 अनुगम्य गतीनां च सर्वासामेव निश्चयम् ।
 यथा यथा हि पुरुषो नित्यं शास्त्रमवेक्षते ।
 तथा तथा विजानाति विज्ञानं चास्य रोचते ॥ ९
 अविज्ञानादयोगश्च पुरुषस्योपजायते ।
 अविज्ञानादयोगो हि योगो भूतिकरः पुनः ॥ १०
 अशङ्कमानो वचनमनसूयुरिदं शृणु ।
 राज्ञः कोशक्षयादेव जायते बलसंक्षयः ॥ ११
 कोशं संजनयेद्राजा निर्जलेभ्यो यथा जलम् ।
 कालं प्राप्यानुगृहीयादेव धर्मोऽत्र सांप्रतम् ॥ १२
 उपायधर्मं प्राप्यैनं पूर्वैराचरितं जनैः ।
 अन्यो धर्मः समर्थानामापत्स्वन्यश्च भारत ॥ १३
 प्राक्कोशः प्रोच्यते धर्मो बुद्धिर्धर्माद्गरीयसी ।
 धर्मं प्राप्य न्यायवृत्तिमबलीयात्त विन्दति ॥ १४
 यस्माद्धनस्योपपत्तिरेकान्तेन न विद्यते ।
 तस्मादापद्यधर्मोऽपि श्रूयते धर्मलक्षणः ॥ १५
 अधर्मो जायते यस्मिन्निति वै कवयो विदुः ।

अनन्तरः क्षत्रियस्य इति वै विचिकित्ससे ॥ १६
 यथास्य धर्मो न ग्लायेत्रेयाच्छत्रुवशं यथा ।
 तत्कर्तव्यमिहेत्याहुर्नात्मानमवसादयेत् ॥ १७
 सन्नात्मा नैव धर्मस्य न परस्य न चात्मनः ।
 सर्वोपायैरुज्जिहीर्षेदात्मानमिति निश्चयः ॥ १८
 तत्र धर्मविदां तात निश्चयो धर्मनैपुणे ।
 वयमो जीवनं क्षत्रे बाहुवीर्यादिति श्रुतिः ॥ १९
 क्षत्रियो वृत्तिसंरोधे कस्य नादातुमर्हति ।
 अन्यत्र तापसस्वाच्च ब्राह्मणस्वाच्च भारत ॥ २०
 यथा वै ब्राह्मणः सीदन्नयाज्यमपि याजयेत् ।
 अभोज्यान्नानि चाश्रीयात्तथेदं नात्र संशयः ॥ २१
 पीडितस्य किमद्वारमुत्पथो निधृतस्य वा ।
 अद्वारतः प्रद्ववति यदा भवति पीडितः ॥ २२
 तस्य कोशबलञ्ज्यान्या सर्वलोकपराभवः ।
 भैक्षवर्षा न विहिता न च विट्शूद्रजीविका ॥ २३
 स्वधर्मानन्तरा वृत्तिर्यान्यानुपजीवतः ।
 बहतः प्रथमं कल्पमनुकल्पेन जीवनम् ॥ २४
 आपद्रूतेन धर्माणामन्यायेनोपजीवनम् ।
 अपि होतद्ब्राह्मणेषु दृष्टं वृत्तिपरिक्षये ॥ २५
 क्षत्रिये संशयः कः स्यादित्येतन्निश्चितं सदा ।
 आददीत विशिष्टेभ्यो नावसीदेत्कथंचन ॥ २६
 हन्तारं रक्षितारं च प्रजानां क्षत्रियं विदुः ।
 तस्मात्संरक्षता कार्यमादानं क्षत्रबन्धुना ॥ २७
 अन्यत्र राजन्दिहाया वृत्तिर्नेहास्ति कस्यचित् ।
 अप्यरण्यसमुत्थस्य एकस्य चरतो मुनेः ॥ २८
 न शङ्कलिखितां वृत्तिं शक्यमास्थाय जीवितुम् ।
 विशेषतः कुरुश्रेष्ठ प्रजापालनभीप्सता ॥ २९
 परपरामिसंरक्षा राज्ञा राष्ट्रेण चापदि ।
 नित्यमेवेह कर्तव्या एष धर्मः सनातनः ॥ ३०
 राजा राष्ट्रं यथापत्सु द्रव्यौघैः परिरक्षति ।

राष्ट्रेण राजा व्यसने परिरक्ष्यस्तथा भवेत् ॥ ३१
 कोशं दण्डं बलं मित्रं यदन्यदपि संचितम् ।
 न कुर्वीतान्तरं राष्ट्रे राजा परिगते भुधा ॥ ३२
 बीजं भक्तेन संपाद्यमिति धर्मविदो विदुः ।
 अत्रैतच्छम्भरस्याहुर्महामास्यस्य दर्शनम् ॥ ३३
 धिक्त्वस्य जीवितं राज्ञो राष्ट्रे यस्यावसीदति ।
 अवृत्त्यान्यमनुष्योऽपि यो वै वेद शिवेर्वचः ॥ ३४
 राज्ञः कोशबलं मूलं कोशमूलं पुनर्बलम् ।
 तन्मूलं सर्वधर्माणां धर्ममूलाः पुनः प्रजाः ॥ ३५
 नान्यानपीडयित्वेह कोशः शक्यः कुतो बलम् ।
 तदर्थं पीडयित्वा च दोषं न प्राप्तुमर्हति ॥ ३६
 अकार्यमपि यज्ञार्थं क्रियते यज्ञकर्मसु ।
 एतस्मात्कारणाद्वाजा न दोषं प्राप्तुमर्हति ॥ ३७
 अर्थार्थमन्यद्भवति विपरीतमथापरम् ।
 अनर्थार्थमथाप्यन्यत्तत्सर्वं ह्यर्थलक्षणम् ।
 एवं बुद्ध्या संप्रपश्येन्मेधावी कार्यनिश्चयम् ॥ ३८
 यज्ञार्थमन्यद्भवति यज्ञे नार्थस्तथापरः ।
 यज्ञस्यार्थार्थभेदान्यत्तत्सर्वं यज्ञसाधनम् ॥ ३९
 उपमामत्र वक्ष्यामि धर्मतत्त्वप्रकाशिनीम् ।
 यूपं छिन्दन्ति यज्ञार्थं तत्र ये परिपन्थिनः ॥ ४०
 द्रुमाः केचन सामन्ता भ्रुवं छिन्दन्ति तानपि ।
 ते चापि निपतन्तोऽन्यान्निघ्नन्ति च धनस्पतीन् ॥ ४१
 एवं कोशस्य महतो ये नराः परिपन्थिनः ।
 तानहत्वा न पश्यामि सिद्धिमत्र परंतप ॥ ४२
 धनेन जयते लोकाबुधौ परमिमं तथा ।
 सत्यं च धर्मवचनं यथा नास्त्यधनस्तथा ॥ ४३
 सर्वोपायैराददीत धनं यज्ञप्रयोजनम् ।
 न तुल्यदोषः स्यादेवं कार्याकार्येषु भारत ॥ ४४
 नेतौ संभवतो राजन्कथंचिदपि भारत ।
 न ह्यरण्येषु पश्यामि धनवृद्धानहं क्वचिन् ॥ ४५

यदिदं दृश्यते वित्तं पृथिव्यामिह किंचन ।
ममेदं स्यान्ममेदं स्यादित्ययं काङ्क्षते जनः ॥ ४६
न च राज्यसमो धर्मः कश्चिदस्ति परंतप ।
धर्मं शंसन्ति ते राज्ञामापदर्थमितोऽन्यथा ॥ ४७
दानेन कर्मणा चान्ये तपसान्ये तपस्विनः ।
बुद्ध्या दाक्ष्येण चाप्यन्ये चिन्वन्ति धनसंचयान् ॥
अधनं दुर्बलं प्राहुर्धनेन बलवान्भवेत् ।
सर्वं धनवतः प्राप्यं सर्वं तरति कोशवान् ।
कोशाद्धर्मश्च कामश्च परो लोकस्तथाप्ययम् ॥ ४९

इति श्रीमहाभारते शान्तिपर्वणि

अष्टाविंशत्यधिकशततमोऽध्यायः ॥ १२८ ॥

॥ समाप्तं राजधर्मपर्वं ॥

१२९

युधिष्ठिर उवाच ।

क्षीणस्य दीर्घसूत्रस्य सानुक्रोशस्य बन्धुषु ।
विरक्तपौरराष्ट्रस्य निर्द्रव्यनिचयस्य च ॥ १
परिशङ्कितमुख्यस्य स्रुतमन्त्रस्य भारत ।
असंभावितमित्रस्य भिन्नामालस्य सर्वशः ॥ २
परचक्रामियातस्य दुर्बलस्य बलीयसा ।
आपन्नचेतसो ब्रूहि किं कार्यमवशिष्यते ॥ ३

भीष्म उवाच ।

बाह्यश्चेद्विजिगीषुः स्याद्धर्मार्थकुशलः शुचिः ।
जवेन संधिं कुर्वति पूर्वान्पूर्वान्विमोक्षयन् ॥ ४
अधर्मविजिगीषुश्चेद्बलवान्पापनिश्चयः ।
आत्मनः संनिरोधेन संधिं तेनाभियोजयेत् ॥ ५
अपास्य राजधानीं वा तरेदन्येन वापदम् ।
तद्वावभावे द्रव्याणि जीवन्पुनरुपाजयेत् ॥ ६
यास्तु स्युः केवलत्यागाच्छक्यास्तरितुमापदः ।
कस्तत्राधिकमात्मानं संत्यजेदर्थधर्मवित् ॥ ७

अवरोधाज्जगुप्सेत का सपत्नधने दया ।
न त्वेवात्मा प्रदातव्यः शक्ये सति कथंचन ॥ ८

युधिष्ठिर उवाच ।

आभ्यन्तरे प्रकुपिते बाह्ये चोपनिपीडिते ।
क्षीणे कोशे स्रुते मन्त्रे किं कार्यमवशिष्यते ॥ ९

भीष्म उवाच ।

क्षिप्रं वा संधिकामः स्यात्क्षिप्रं वा तीक्ष्णविक्रमः ।
पदापनयनं क्षिप्रमेतावत्सांपरायिकम् ॥ १०

अनुरक्तेन पुष्टेन हृष्टेन जगतीपते ।

अल्पेनापि हि सैन्येन महीं जयति पार्थिवः ॥ ११

हतो वा दिवमारोहेद्विजयी क्षितिमावसेत् ।

युद्धे तु संत्यजन्प्राणाञ्छक्रस्यैति सलोकताम् ॥ १२

सर्वलोकागमं कृत्वा मृदुत्वं गन्तुमेव च ।

विश्वासाद्विनयं कुर्याद्व्यग्रस्येद्वाप्युपातहौ ॥ १३

अपक्रमितुमिच्छेद्वा यथाकामं तु सान्त्वयेत् ।

विलिङ्गमिवा मित्रेण ततः स्वयमुपक्रमेत् ॥ १४

इति श्रीमहाभारते शान्तिपर्वणि

एकोनविंशत्यधिकशततमोऽध्यायः ॥ १२९ ॥

१३०

युधिष्ठिर उवाच ।

हीने परमके धर्मे सर्वलोकातिलङ्घिनि ।

सर्वस्मिन्दस्युसाद्भूते पृथिव्यामुपजीवने ॥ १

केनास्मिन्ब्राह्मणो जीवेज्जघन्ये काल आगते ।

असंत्यजन्पुत्रपौत्राननुक्रोशात्पितामह ॥ २

भीष्म उवाच ।

विज्ञानबलमास्थाय जीवितव्यं तथागते ।

सर्वं साध्वर्थमेवेदमसाध्वर्थं न किंचन ॥ ३

असाधुभ्यो निरादाय साधुभ्यो यः प्रयच्छति ।

आत्मानं संक्रमं कृत्वा कृत्स्नधर्मविदेव सः ॥ ४

सुरोपेणात्मनो राजन्राज्ये स्थितिमकोपयन् ।
 अदत्तमप्याददीत दातुर्वित्तं ममेति वा ॥ ५
 विज्ञानबलपूर्वो यो वर्तते निन्दितेष्वपि ।
 वृत्तविज्ञानवान्धीरः कस्तं किं वक्तुमर्हसि ॥ ६
 येषां बलकृता वृत्तिर्नैषामन्याभिरोचते ।
 तेजसाभिप्रवर्धन्ते बलवन्तो युधिष्ठिर ॥ ७
 यदेव प्रकृतं शास्त्रमविशेषेण विन्दति ।
 तदेव मध्याः सेवन्ते मेधावी चाप्यथोत्तरम् ॥ ८
 ऋत्विक्पुरोहिताचार्यान्सत्कृतैरभिपूजितान् ।
 न ब्राह्मणान्यातयेत् दोषान्प्रामोति यातयन् ॥ ९
 एतत्प्रमाणं लोकस्य चक्षुरेतस्सनातनम् ।
 तत्प्रमाणोऽवगद्हेत तेन तत्साध्वसाधु वा ॥ १०
 बहूनि प्रामवास्तव्या रोषाद्भूयः परस्परम् ।
 न तेषां वचनाद्राजा सत्कुर्याद्यानयेत् वा ॥ ११
 न वाच्यः परिवादो वै न श्रोतव्यः कथंचन ।
 कर्णादेव पिघातव्यौ प्रस्थेयं वा ततोऽन्यतः ॥ १२
 न वै सतां वृत्तमेतत्परिवादो न वैशुनम् ।
 गुणानामेव वक्तारः सन्तः सत्सु युधिष्ठिर ॥ १३
 यथा समधुरो दम्यौ सुदान्तौ साधुवाहिनौ ।
 दुरमुद्यम्य वहतस्तथा वर्तेत वै नृपः ।
 यथा यथास्य वहतः सदायाः स्युस्तथापरे ॥ १४
 आचारमेव मन्यन्ते नरीयो धर्मलक्षणम् ।
 अपरे नैवमिच्छन्ति ये शङ्खलिखितप्रियाः ।
 गर्हवादथ लोभाद्वा ते ब्रूयुर्वाक्यमीदृशम् ॥ १५
 आर्षमप्यत्र पश्यन्ति विकर्मस्थस्य यापनम् ।
 न चार्षांसदृशं किञ्चित्प्रमाणं विद्यते क्वचित् ॥ १६
 तेषां अपि विकर्मस्थं यातयन्ति नराधमम् ।
 व्याजेन विन्दन्वित्तं हि धर्मात्तु परिहीयते ॥ १७
 सर्वतः सत्कृतः सद्भिर्भूतिप्रभवकारणैः ।
 पर्येनाभ्यनुज्ञातो यो धर्मरतं व्यवस्यति ॥ १८

यश्चतुर्गुणसंपन्नं धर्मं वेद स धर्मवित् ।
 अहेरिव हि धर्मस्य पदं दुःखं गवेषितुम् ॥ १९
 यथा मृगस्य विद्धस्य मृगव्याधः पदं नयेत् ।
 कक्षे रुधिरपातेन तथा धर्मपदं नयेत् ॥ २०
 एवं सद्भिर्विनीतेन पथा गन्तव्यमच्युत ।
 राजर्षीणां वृत्तमेतदवगच्छ युधिष्ठिर ॥ २१

इति श्रीमहाभारते शान्तिपर्वणि

त्रिंशदधिकशततमोऽध्यायः ॥ १३० ॥

१३१

भीष्म उवाच ।

स्वराष्ट्रात्परराष्ट्राच्च कोशं संजनयेन्नृपः ।
 कोशाद्धि धर्मः कौन्तेय राज्यमूलः प्रवर्तते ॥ १
 तस्मात्संजनयेत्कोशं संहृत्य परिपालयेत् ।
 परिपाल्यानुगृहीयादेष्ट धर्मः सनातनः ॥ २
 न कोशः शुद्धशौचेन न नृशंसेन जायते ।
 पदं मध्यममास्थाय कोशसंग्रहणं चरेत् ॥ ३
 अबलस्य कुतः कोशो ह्यकोशस्य कुतो बलम् ।
 अबलस्य कुतो राज्यमराज्ञः श्रीः कुतो भवेत् ॥ ४
 उच्चैर्वृत्तेः श्रियो हानिर्यथैव मरणं तथा ।
 तस्मात्कोशं बलं मित्राण्यथ राजा विवर्धयेत् ॥ ५
 हीनकोशं हि राजानमवजानन्ति मानवाः ।
 न चास्याल्पेन तुष्यन्ति कार्यमभ्युत्सहन्ति च ॥ ६
 श्रियो हि कारणाद्राजा सत्क्रियां लभते पराम् ।
 सास्य गूहति पापानि वासो गुह्यमिव स्त्रियाः ॥ ७
 ऋद्धिमस्तानुवर्तन्ते पुरा विप्रकृता जनाः ।
 शालावृका इवाजस्रं जिघांसूनिव विन्दति ।
 ईदृशस्य कुतो राज्ञः सुखं भरतसत्तम ॥ ८
 उद्यच्छेदेव न ग्लायेदुद्यमो ह्येव पौरुषम् ।
 अप्यरपर्वणि भज्येत न नमेतेह कस्यचित् ॥ ९
 अप्यरण्यं समाश्रित्य चरेद्दस्युगणैः सह ।

न त्वेवोद्धृतमर्यादैर्दस्युभिः सहितश्चरेत् ।
 दस्यूनां सुलभा सेना रौद्रकर्मसु भारत ॥ १०
 एकान्तेन ह्यमर्यादात्सर्वोऽप्युद्विजते जनः ।
 दस्यवोऽप्युपशङ्कन्ते निरनुक्रोशकारिणः ॥ ११
 स्थापयेद्देव मर्यादां जनचित्तप्रसादिनीम् ।
 अल्पाप्यथेह मर्यादा लोके भवति पूजिता ॥ १२
 नायं लोकोऽस्ति न पर इति व्यवसितो जनः ।
 नालं गन्तुं च विश्वासं नास्तिके भयशङ्किनि ॥ १३
 यथा सद्भिः परादानमहिंसा दस्युभिस्तथा ।
 अनुरज्यन्ति भूतानि समर्यादिषु दस्युषु ॥ १४
 अयुध्यमानस्य वधो दारामर्शः कृतघ्नता ।
 ब्रह्मवित्तस्य चादानं निःशेषकरणं तथा ।
 स्त्रिया मोषः परिस्थानं दस्युष्वेतद्विगर्हितम् ॥ १५
 स एष एव भवति दस्युरेतानि वर्जयन् ।
 अभिसंद्धते ये न विनाशयास्य भारत ।
 नशेषमेवोपालभ्य न कुर्वन्तीति निश्चयः ॥ १६
 तस्मात्सशेषं कर्तव्यं स्वाधीनमपि दस्युभिः ।
 न बलस्थोऽहमस्मीति नृशंसानि समाचरेत् ॥ १७
 सशेषकारिणस्तात शेषं पश्यन्ति सर्वतः ।
 निःशेषकारिणो नित्यमशेषकरणाद्भयम् ॥ १८

इति श्रीमहाभारते शान्तिपर्वणि

एकत्रिंशदधिकशततमोऽध्यायः ॥ १३१ ॥

१३२

भीष्म उवाच ।

अत्र कर्मान्तवचनं कीर्तयन्ति पुराविद्ः ।
 प्रत्यक्षावेव धर्माथौ क्षत्रियस्य विजानतः ।
 तत्र न व्यवधातव्यं परोक्षा धर्मयापना ॥ १
 अधर्मो धर्म इत्येतद्यथा वृकपदं तथा ।
 धर्माधर्मफले जातु न ददर्शेह कश्चन ॥ २
 बुभुषेद्बलवानेव सर्वं बलवतो वशे ।

श्रियं बलममात्यांश्च बलवानिह विन्दति ॥ ३
 यो ह्यनाढ्यः स पतितस्तदुच्छिष्टं यदल्पकम् ।
 बहुपथ्यं बलवति न किञ्चिन्नायते भयात् ॥ ४
 उभौ सत्याधिकारौ तौ त्रायेते महतो भयात् ।
 अति धर्माद्बलं मन्ये बलाद्धर्मः प्रवर्तते ॥ ५
 बले प्रतिष्ठितो धर्मो धरण्यामिव जङ्गमः ।
 धूमो वायोरिव वशं बलं धर्मोऽनुवर्तते ॥ ६
 अनीश्वरे बलं धर्मो द्रुमं बलीव संश्रिता ।
 वश्यो बलवतां धर्मः सुखं भोगवतामिव ।
 नास्त्यसाध्यं बलवतां सर्वं बलवतां शुचि ॥ ७
 दुराचारः क्षीणबलः परिमाणं नियच्छति ।
 अथ तस्मादुद्विजते सर्वो लोको वृकादिव ॥ ८
 अपध्वस्तो ह्यवमतो दुःखं जीवति जीवितम् ।
 जीवितं यदवक्षिप्तं यथैव मरणं तथा ॥ ९
 यदेनमाहुः पापेन चारित्र्येण विनिक्षतम् ।
 स भृशं तप्यतेऽनेन वाक्शत्येन परिक्षतः ॥ १०
 अत्रैतदाहुराचार्याः पापस्य परिमोक्षणे ।
 त्रयीं विद्यां निषेवेत तथोपासीत स द्विजान् ॥ ११
 प्रसादयेन्मधुरया वाचाप्यथ च कर्मणा ।
 महामनाश्चैव भवेद्विग्रहेषु महाकुले ॥ १२
 इत्यस्मीति वदेदेवं परेषां कीर्तयन्गुणान् ।
 जपेदुदकशीलः स्यात्पेशलो नातिजल्पनः ॥ १३
 ब्रह्मक्षत्रं संप्रविशेद्बहु कृत्वा सुदुष्करम् ।
 उच्यमानोऽपि लोकेन बहु तत्तदचिन्तयन् ॥ १४
 अपापो ह्येवमाचारः क्षिप्तं बहुमतो भवेत् ।
 सुखं वित्तं च भुञ्जीत वृत्तेनैतेन गोपयेत् ।
 लोके च लभते पूजां परत्र च महाफलम् ॥ १५

इति श्रीमहाभारते शान्तिपर्वणि

द्वात्रिंशदधिकशततमोऽध्यायः ॥ १३२ ॥

१३३

भीष्म उवाच ।

अत्राप्युदाहरन्तीममितिहासं पुरातनम् ।
 यथा दस्युः समर्यादः प्रेत्यभावे न नश्यति ॥ १
 प्रहर्ता मतिमाश्रूः श्रुतवानमृशंसवान् ।
 रक्षन्क्षयिणं धर्मं ब्रह्मण्यो गुरुपूजकः ॥ २
 निषाद्यां क्षत्रियाज्जातः क्षत्रधर्मानुपालकः ।
 कापव्यो नाम नैषादिर्दस्युत्वात्सिद्धिमाप्तवान् ॥ ३
 अरण्ये सायपूर्वाह्ने मृगयूथप्रकोपिता ।
 विधिज्ञो मृगजातीनां निपानानां च कोविदः ॥ ४
 सर्वकाननदेशज्ञः पारियात्रचरः सदा ।
 धर्मज्ञः सर्वभूतानाममोघेषुर्हृदायुधः ॥ ५
 अप्यनेकशताः सेना एक एव जिगाय सः ।
 स वृद्धान्वधपितरौ महारण्येऽभ्यपूजयत् ॥ ६
 मधुमांसैर्मूलफलैरन्नैरुच्चावचैरपि ।
 सत्कृत्य भोजयामास सन्त्यक्परिचचार च ॥ ७
 आरण्यकान्प्रव्रजितान्ब्राह्मणान्परिपालयन् ।
 अपि तेभ्यो मृगान्हत्वा निनाय च महावने ॥ ८
 ये स्म न प्रतिगृह्णन्ति दस्युभोजनशङ्कया ।
 तेषामासज्य गेहेषु काल्य एव स गच्छति ॥ ९
 तं बहूनि सहस्राणि ग्रामणित्वेऽभिवन्निरे ।
 निर्मर्यादानि दस्यूनां निरनुक्रोशकारिणाम् ॥ १०

दस्यव ऊचुः ।

मुहूर्तदेशकालञ्च प्राज्ञ शीलदृढायुध ।
 ग्रामणीर्भव नो मुख्यः सर्वेषामेव संमतः ॥ ११
 यथा यथा वक्ष्यसि नः करिष्यामस्तथा तथा ।
 पाल्यास्मान्यथान्यायं यथा माता यथा पिता ॥ १२

कापव्य उवाच ।

मा वधीस्त्वं क्षिप्रं भीरुं मा शिशुं मा तपस्विनम् ।
 नायुध्यमानो हन्तव्यो न च ब्राह्म्य बलात्बिभयः ॥ १३

सर्वथा स्त्री न हन्तव्या सर्वसत्त्वेषु युध्यता ।
 नित्यं गोब्राह्मणे स्वस्ति योद्धव्यं च तदर्थतः ॥ १४
 सस्यं च नापहन्तव्यं सीरविघ्नं च मा कृथाः ।
 पूज्यन्ते यत्र देवाश्च पितरोऽतिथयस्तथा ॥ १५
 सर्वभूतेष्वपि च वै ब्राह्मणो मोक्षमर्हति ।
 कार्या चापचित्तिस्तेषां सर्वस्वेनापि या भवेत् ॥ १६
 यस्य ह्येते संप्ररुष्टा मन्त्रयन्ति पराभवम् ।
 न तस्य त्रिषु लोकेषु त्राता भवति कश्चन ॥ १७
 यो ब्राह्मणान्परिभवेद्विनाशं वापि रोचयेत् ।
 सूर्योदय इवावश्यं घ्रुवं तस्य पराभवः ॥ १८
 इहैव फलमासीनः प्रत्याकाङ्क्षति शक्तितः ।
 ये ये नो न प्रदास्यन्ति तांस्तान्सेनाभियास्यति ॥ १९
 शिष्यार्थं विहितो दण्डो न वधार्थं विनिश्चयः ।
 ये च शिष्टान्प्रवाधन्ते धर्मस्तेषां वधः स्मृतः ॥ २०
 ये हि राष्ट्रोपरोधेन वृत्तिं कुर्वन्ति केचन ।
 तदेव तेऽनु मीयन्ते कुणपं कृमयो यथा ॥ २१
 ये पुनर्धर्मशास्त्रेण वर्तेरन्निह दस्यवः ।
 अपि ते दस्यवो भूत्वा क्षिप्रं सिद्धिमवाप्नुयुः ॥ २२

भीष्म उवाच ।

तत्सर्वमुपचक्रुस्ते कापव्यस्यानुशासनम् ।
 वृत्तिं च लेभिरे सर्वे पापेभ्यश्चाप्युपारमन् ॥ २३
 कापव्यः कर्मणा तेन महती सिद्धिमाप्तवान् ।
 साधूनामाचरन्क्षेमं दस्यून्पापान्निवर्तयन् ॥ २४
 इदं कापव्यचरितं यो नित्यमनुकीर्तयेत् ।
 नारण्येभ्यः स भूतेभ्यो भयमार्हत्कदाचन ॥ २५
 भयं तस्य न मर्त्येभ्यो नामर्त्येभ्यः कथंचन ।
 न सतो नासतो राजन्स ह्यरण्येषु गोपतिः ॥ २६

इति श्रीमहाभारते शान्तिपर्वणि

त्रयाक्षिशदधिकशततमोऽध्यायः ॥ १३३ ॥

१३४

भीष्म उवाच ।

अत्र गाथा ब्रह्मगीताः कीर्तयन्ति पुराविदः ।
 येन मार्गेण राजानः कोशं संजनयन्ति च ॥ १
 न धनं यद्ब्रह्मशीलानां हार्यं देवस्वमेव तन् ।
 दस्यूनां निष्क्रियाणां च क्षत्रियो हर्तुमर्हति ॥ २
 इमाः प्रजाः क्षत्रियाणां रक्ष्याश्चाद्याश्च भारत ।
 धनं हि क्षत्रियस्येह द्वितीयस्य न विद्यते ॥ ३
 तदस्य स्याद्बलार्थं वा धनं यद्द्वैतार्थमेव वा ।
 अभोग्या ह्योषधीश्छित्त्वा भोग्या एव पचन्त्युत ॥ ४
 यो वै न देवान् पितॄन् मर्त्यान्हविषार्चति ।
 आनन्तिकां तां धनितामाहुर्वेदविदो जनाः ॥ ५
 हरेतद्रविणं राजन्धार्षिकः पृथिवीपतिः ।
 न हि तत्प्रीणयेहोकात्र कोशं तद्विधं नृप ॥ ६
 असाधुभ्यो निरादाय साधुभ्यो यः प्रयच्छति ।
 आत्मानं संक्रमं कृत्वा मन्ये धर्मविदेव सः ॥ ७
 औद्भिजा जन्तवः केचिद्युक्तवाचो यथा तथा ।
 अनिष्टतः संभवन्ति तथायज्ञः प्रतायते ॥ ८
 यथैव दंशमशकं यथा चाण्डपिपीलिकम् ।
 सैव वृत्तिरयज्ञेषु तथा धर्मो विधीयते ॥ ९
 यथा ह्यकस्माद्भवति भूमौ पांसुगुणोलपम् ।
 तथैवेह भवेद्धर्मः सूक्ष्मः सूक्ष्मतरोऽपि च ॥ १०

इति श्रीमहाभारते शान्तिपर्वणि

चतुस्त्रिंशदधिकशततमोऽध्यायः ॥ १३४ ॥

१३५

भीष्म उवाच ।

अत्रैव चेदमव्यग्रः शृण्वान्द्वयानमनुत्तमम् ।
 दीर्घसूत्रं समाश्रित्य कार्याकार्यविनिश्चये ॥ १
 नातिगाधे जलस्थाये सुहृदः शकुलाश्रयः ।
 प्रभूतमस्त्ये कौन्तेय बभूवुः सहचारिणः ॥ २

अत्रैकः प्राप्तकालज्ञो दीर्घदर्शी तथापरः ।
 दीर्घसूत्रश्च तत्रैकलयाणां जलचारिणाम् ॥ ३
 कदाचित्तज्जलस्थायं मत्स्यबन्धाः समन्ततः ।
 निःस्त्रावयामासुरथो निम्नेषु विविधैर्मुखैः ॥ ४
 प्रक्षीयमाणं तं बुद्ध्वा जलस्थायं भयागमे ।
 अब्रवीदीर्घदर्शी तु तावुभो सुहृदौ तदा ॥ ५
 इयमापत्समुत्पन्ना सर्वेषां सलिलौकसाम् ।
 शीघ्रमन्यत्र गच्छामः पन्था यावन्न दुष्यति ॥ ६
 अनागतमनर्थं हि सुनयैर्यः प्रवाधते ।
 न स संशयमाप्नोति रोचतां वां ब्रजामहे ॥ ७
 दीर्घसूत्रस्तु यस्तत्र सोऽब्रवीत्सम्यगुच्यते ।
 न तु कार्या त्वरा यावदिति मे निश्चिता मतिः ॥ ८
 अथ संप्रतिपत्तिज्ञः प्राब्रवीदीर्घदर्शिनम् ।
 प्राप्ते काले न मे किञ्चिन्त्यायतः परिहास्यते ॥ ९
 एवमुक्तो निराक्रामदीर्घदर्शी महामतिः ।
 जगाम स्रोतसैकेन गम्भीरसलिलाशयम् ॥ १०
 ततः प्रस्रुततोयं तं समीक्ष्य सलिलाशयम् ।
 बब्रुधुर्विविधैर्योगैर्मत्स्यान्मत्स्योपजीविनः ॥ ११
 विलोड्यमाने तस्मिंस्तु स्नुततोये जलाशये ।
 अगच्छद्ब्रह्मणं तत्र दीर्घसूत्रः सहापरैः ॥ १२
 उदानं क्रियमाणं च मत्स्यानां वीक्ष्य रज्जुभिः ।
 प्रविश्यान्तरमन्येषामग्रसत्प्रतिपत्तिमान् ॥ १३
 अस्तमेव तदुदानं गृहीत्वास्त तथैव सः ।
 सर्वानेव तु तांस्तत्र ते विदुर्गृथिता इति ॥ १४
 ततः प्रक्षाल्यमानेषु मत्स्येषु विमले जले ।
 त्यक्त्वा रज्जुं विमुक्तोऽभूच्छीघ्रं संप्रतिपत्तिमान् ॥
 दीर्घसूत्रस्तु मन्दात्मा हीनबुद्धिरचेतनः ।
 मरणं प्राप्तवान्मूढो यथैत्रोपहृतेन्द्रियः ॥ १६
 एवं प्राप्ततमं कालं यो मोहान्नावबुध्यते ।
 स विनश्यति वै क्षिप्रं दीर्घसूत्रो यथा ज्ञषः ॥ १७

आदौ न कुरुते श्रेयः कुशलोऽस्मीति यः पुमान् ।
 स संशयमवाप्नोति यथा संप्रतिपत्तिमान् ॥ १८
 अनागतविधानं तु यो नरः कुरुते क्षमम् ।
 श्रेयः प्राप्नोति सोऽत्यर्थं दीर्घदर्शी यथा ह्यसौ ॥ १९
 कलाः काष्ठा मुहूर्ताश्च दिना नाड्यः क्षणा लवाः ।
 पक्षा मासाश्च ऋतवस्तुल्याः संवत्सराणि च ॥ २०
 पृथिवी देश इत्युक्तः कालः स च न दृश्यते ।
 अभिप्रेतार्थसिद्धयर्थं न्यायतो यच्च तत्तथा ॥ २१
 एतौ धर्मार्थशास्त्रेषु मोक्षशास्त्रेषु चर्षिभिः ।
 प्रधानाविति निर्दिष्टौ कामेशाभिमतौ नृणाम् ॥ २२
 परीक्ष्यकारी युक्तस्तु सम्यक्समुपपादयेत् ।
 देशकालावभिप्रेतौ ताभ्यां फलमवाप्नुयात् ॥ २३

इति श्रीमहाभारते शान्तिपर्वणि

पञ्चत्रिंशदधिकशततमोऽध्यायः ॥ १३५ ॥

१३६

युधिष्ठिर उवाच ।

सर्वत्र बुद्धिः कथिता श्रेष्ठा ते भरतर्षभ ।
 अनागता तथोत्पन्ना दीर्घसूत्रा विनाशिनी ॥ १
 तदिच्छामि परां बुद्धिं श्रोतुं भरतसत्तम ।
 यथा राजन्न मुह्येत शत्रुभिः परिवारितः ॥ २
 धर्मार्थकुशलं प्राज्ञ सर्वशास्त्रविदारद ।
 पृच्छामि त्वा कुरुश्रेष्ठ तन्मे व्याख्यातुमर्हसि ॥ ३
 शत्रुभिर्वहुभिर्भ्रस्तो यथा वर्तेत पार्थिवः ।
 एतदिच्छाम्यहं श्रोतुं सर्वमेव यथाविधि ॥ ४
 विषमस्यं हि राजानं शत्रवः परिपन्थिनः ।
 बहवोऽप्येकमुद्धर्तुं यतन्ते पूर्वतापिताः ॥ ५
 सर्वतः प्रार्थ्यमानेन दुर्बलेन महाबलैः ।
 एकेनैवासहायेन शक्यं स्थातुं कथं भवेत् ॥ ६
 कथं मित्रमरिं चैव विन्देत भरतर्षभ ।
 वेष्टितव्यं कथं चाथ शत्रोर्मित्रस्य चान्तरे ॥ ७

प्रज्ञातलक्षणे राजन्नमित्रे मित्रतां गते ।
 कथं नु पुरुषः कुर्यात्किं वा कृत्वा सुखी भवेत् ॥ ८
 विग्रहं केन वा कुर्यात्संधिं वा केन योजयेत् ।
 कथं वा शत्रुमध्यस्थो वर्तेताबलवानिति ॥ ९
 एतद्वै सर्वकृत्यानां परं कृत्यं परंतप ।
 नैतस्य कश्चिद्वक्तस्ति श्रोता चापि सुदुर्लभः ॥ १०
 ऋते शांतनवाद्भीष्मात्सत्यसंधाजितेन्द्रियात् ।
 तदन्विष्य महाबाहो सर्वमेतद्वदस्व मे ॥ ११
 भीष्म उवाच ।

त्वद्युक्तोऽयमनुप्रभो युधिष्ठिर गुणोदयः ।
 शृणु मे पुत्र कात्स्न्येन गुह्यमापत्सु भारत ॥ १२
 अभिन्नो मित्रतां याति मित्रं चापि प्रदुष्यति ।
 सामर्थ्ययोगात्कार्याणां तद्रत्या हि सदा गतिः ॥ १३
 तस्माद्विश्रंसितव्यं च विग्रहं च सप्राचरेत् ।
 देशं कालं च विज्ञाय कार्यार्थविनिश्चये ॥ १४
 संधातव्यं बुधैर्नित्यं व्यवस्यं च हितार्थिभिः ।
 अभिन्नैरपि संघेयं प्राणा रक्षयाश्च भारत ॥ १५
 यो ह्यभिन्नैर्नरो नित्यं न संदध्यादपण्डितः ।
 न सोऽर्थमाप्नुयात्किञ्चित्फलान्यपि च भारत ॥ १६
 यस्त्वमित्रेण संघत्ते मित्रेण च विरुध्यते ।
 अर्थयुक्तिं समालोक्य सुमहद्विन्दते फलम् ॥ १७
 अत्राप्युदाहरन्तीमभितिहासं पुरातनम् ।
 मार्जारस्य च संवादं न्यग्रोधे मूषकस्य च ॥ १८
 वने महति कस्मिंश्चिन्न्यग्रोधः सुमहानभूत् ।
 लताजालपरिच्छन्नो नानाद्विजगणायुतः ॥ १९
 रकन्धवान्मेघसंकाशः शीतच्छायो मनोरमः ।
 वैरन्त्यमभितो जातस्तस्वरुर्वालमृगाकुलः ॥ २०
 तस्य मूलं समाश्रित्य कृत्वा शतमुखं बिलम् ।
 वसति स्म महाप्राज्ञः पलितो नाम मूषकः ॥ २१
 शाखाश्च तस्य संश्रित्य वसति स्म सुखं पुरः ।

लोमशो नाम मार्जारः पक्षिसत्त्वावसादकः ॥ २२
 तत्र चागत्य चाण्डालो वैरन्यकृतकैतनः ।
 अयोजयत्तमुन्मार्थं नित्यमस्तं गते रवौ ॥ २३
 तत्र स्नायुमयान्पाशन्यथावत्संनिधाय सः ।
 गृहं गत्वा सुखं शेते प्रभातामेति शर्बरीम् ॥ २४
 तत्र स्म नित्यं वध्यन्ते नक्तं बहुविधा मृगाः ।
 कदाचित्त्र मार्जारस्त्वप्रमत्तोऽप्यवध्यत ॥ २५
 तस्मिन्बद्धे महाप्राज्ञः शत्रौ नित्याततायिनि ।
 तं कालं पलितो ज्ञात्वा विचचार सुनिर्भयः ॥ २६
 तेनानुचरता तस्मिन्वने विश्वस्तचारिणा ।
 भक्षं विचरमाणेन नचिरादृष्टमामिषम् ॥ २७
 स तमुन्माथमारुह्य तदामिषमभक्षयत् ।
 तस्योपरि सपत्नस्य बद्धस्य मनसा हसन् ॥ २८
 आमिषे तु प्रसक्तः स कदाचिद्वलोकयन् ।
 अपश्यदपरं घोरमात्मनः शत्रुमागतम् ॥ २९
 शरप्रसूनसंकाशं महीविवरशायिनम् ।
 नकुलं हरिकं नाम चपलं ताम्रलोचनम् ॥ ३०
 तेन मूषकगन्धेन त्वरमाणमुपागतम् ।
 भक्षार्थं लेलिहद्वक्त्रं भूमावूर्ध्वमुखं स्थितम् ॥ ३१
 शाखागतमरिं चान्यदपश्यत्कोटरालयम् ।
 उलूकं चन्द्रकं नाम तीक्ष्णतुण्डं क्षपाचरम् ॥ ३२
 गतस्य विषयं तस्य नकुलोलूकयोस्तदा ।
 अथास्यासीदियं चिन्ता तत्प्राप्य सुमहद्भयम् ॥ ३३
 आपद्यस्यां सुकष्टायां मरणे समुपस्थिते ।
 समन्ताद्भय उत्पन्ने कथं कार्यं हितैषिणा ॥ ३४
 स तथा सर्वतो रुद्धः सर्वत्र समदर्शनः ।
 अभवद्भयसंतप्रश्नके चेमां परां गतिम् ॥ ३५
 आपद्विनाशभूयिष्ठा शतैकीयं च जीवितम् ।
 समन्तसंशया चेषमस्मानापदुपस्थिता ॥ ३६
 गतं हि सहसा भूमिं नकुलो मां समाप्रयात् ।

उलूकश्चेह तिष्ठन्तं मार्जारः पाशसंक्षयात् ॥ ३७
 न त्वेवास्मद्विधः प्राज्ञः संमोहं गन्तुमर्हति ।
 करिष्ये जीविते यत्नं यावदुच्छ्वासनिग्रहम् ॥ ३८
 न हि बुद्धयान्विताः प्राज्ञा नीतिशास्त्रविशारदाः ।
 संभ्रमन्त्यापदं प्राप्य महतोऽर्थानवाप्य च ॥ ३९
 न त्वन्यामिह मार्जारद्रुतिं पश्यामि सांप्रतम् ।
 विषमस्थो ह्ययं जन्तुः कृत्यं चास्य महन्मया ॥ ४०
 जीवितार्थी कथं त्वद्य प्रार्थितः शत्रुभिस्त्रिभिः ।
 तस्मादिममहं शत्रुं मार्जारं संश्रयामि वै ॥ ४१
 क्षत्रविद्यां समाश्रित्य हितमस्योपधारये ।
 येनेमं शत्रुसंघातं मतिपूर्वेण वञ्चये ॥ ४२
 अयमत्यन्तशत्रुर्मे वैषम्यं परमं गतः ।
 मूढो ब्राह्मयितुं स्वार्थं संगत्या यदि शक्यते ॥ ४३
 कदाचिद्भयसनं प्राप्य संधिं कुर्यान्मया सह ।
 बलिना संनिविष्टस्य शत्रोरपि परिग्रहः ।
 कार्यं इत्याहुराचार्या विषमे जीवितार्थिना ॥ ४४
 श्रेयान्हि पण्डितः शत्रुर्न च मित्रमपण्डितम् ।
 मम ह्यमित्रे मार्जारे जीवितं संप्रतिष्ठितम् ॥ ४५
 हन्तैनं संप्रवक्ष्यामि हेतुमात्माभिरक्षणे ।
 अपीदानीमयं शत्रुः संगत्या पण्डितो भवेत् ॥ ४६
 ततोऽर्थगतितत्त्वज्ञः संधिविग्रहकालवित् ।
 सान्त्वपूर्वमिदं वाक्यं मार्जारं मूषकोऽब्रवीत् ॥ ४७
 सौहृदेनाभिभाषे त्वा कश्चिन्मार्जार जीवसि ।
 जीवितं हि तवेच्छामि श्रेयः साधारणं हि नौ ॥ ४८
 न ते सौम्य विषत्तव्यं जीविष्यसि यथा पुरा ।
 अहं त्वामुद्धरिष्यामि प्राणाञ्ज्ज्हां हि ते कृते ॥ ४९
 अस्ति कश्चिदुपायोऽत्र पुष्कलः प्रतिभाति माम् ।
 येन शक्यस्त्वया मोक्षः प्राप्तुं श्रेयो यथा मया ॥ ५०
 मया ह्युपायो दृष्टोऽयं विचार्य मतिमात्मनः ।
 आत्मार्थं च त्वदर्थं च श्रेयः साधारणं हि नौ ॥ ५१

इदं हि नकुलोलूकं पापबुद्ध्यामितः स्थितम् ।
 न धर्षयति मार्जारं तेन मे स्वस्ति सांप्रतम् ॥५२
 कूजंश्चपलनेत्रोऽयं कौशिको मां निरीक्षते ।
 नगशाखाग्रहस्तिष्ठंस्तस्याहं भृशमुद्विजे ॥ ५३
 सतां सात्त्वपदं सख्यं सवासो मेऽसि पण्डितः ।
 सांवास्यकं करिष्यामि नास्ति ते मृत्युतो भयम् ॥ ५४
 न हि शक्नोषि मार्जारं पाशं छेत्तुं विना मया ।
 अहं छेत्स्यामि ते पाशं यदि मां त्वं न हिंससि ॥५५
 त्वमाश्रितो नगस्याग्रं मूलं त्वहमुपाश्रितः ।
 चिरोपिताविहावां वै वृक्षेऽस्मिन्निवितं हि ते ॥५६
 यस्मिन्नाश्रसते कश्चिद्यश्च नाश्रसते क्वचित् ।
 न तौ धीराः प्रशंसन्ति नित्यमुद्विग्नचेतसौ ॥ ५७
 तस्माद्विबर्धतां प्रीतिः सत्या संगतिरस्तु नौ ।
 कालतीतमपार्थं हि न प्रशंसन्ति पण्डिताः ॥ ५८
 अर्थयुक्तिमिमां तावद्यथाभूतां निशामय ।
 तव जीवितमिच्छामि त्वं ममेच्छसि जीवितम् ॥५९
 कश्चित्तरति कोष्ठेन सुगम्भीरां महानदीम् ।
 स तारयति तत्काष्ठं स च कोष्ठेन तारयते ॥ ६०
 ईदृशो नौ समायोगो भविष्यति सुनिस्तरः ।
 अहं त्वां तारयिष्यामि त्वं च मां तारयिष्यसि ॥६१
 एवमुक्त्वा तु पलितस्तदर्थमुभयोर्हितम् ।
 हेतुमद्ब्रह्णीयं च कालाकाङ्क्षी व्यपैक्षत ॥ ६२
 अथ सुन्याहृतं तस्य श्रुत्वा शत्रुर्विचक्षणः ।
 हेतुमद्ब्रह्णीयार्थं मार्जारो वाक्यमब्रवीत् ॥ ६३
 बुद्धिमान्वाक्यसंपन्नस्तद्वाक्यमनुवर्णयन् ।
 तामयस्यामवेक्ष्यान्यां साप्रैव प्रत्यपूजयत् ॥ ६४
 ततस्तीक्ष्णाग्रदशनो वैदूर्यमणिलोचनः ।
 मूषकं मन्दसुद्वीक्ष्य मार्जारो लोमशोऽब्रवीत् ॥६५
 नन्दामि सौम्य भद्रं ते यो मां जीवन्तमिच्छसि ।
 श्रेयश्च यदि जानीषे क्रियतां मा विचारय ॥ ६६

अहं हि दृढमापन्नस्त्वमापन्नतरो मया ।
 द्वयोरपन्नयोः संधिः क्रियतां मा विचारय ॥ ६७
 विधत्स्व प्राप्तकालं यत्कार्यं सिध्यतु चावयोः ।
 मयि कृच्छ्राद्विनिर्मुक्ते न विनह्यति ते कृतम् ॥६८
 न्यस्तमानोऽस्मि भक्तोऽस्मि शिष्यस्त्वद्वितकृत्तथा ।
 निदेशवशवतीं च भवन्तं शरणं गतः ॥ ६९
 इत्येवमुक्तः पलितो मार्जारं वशमागतम् ।
 वाक्यं हितमुवाचेदमभिनीतार्थमर्थवत् ॥ ७०
 उदारं यद्भवानाह नैतच्चित्रं भवद्विधे ।
 विदितो यस्तु मार्गो मे हितार्थं शृणु तं मम ॥७१
 अहं त्वानुप्रवेक्ष्यामि नकुलान्मे महद्भयम् ।
 त्रायस्व मां मा वधीश्च शक्तोऽस्मि तव मोक्षणे ॥७२
 उलूकाच्चैव मां रक्ष क्षुद्रः प्रार्थयते हि माम् ।
 अहं छेत्स्यामि ते पाशानसखे सत्येन ते शपे ॥७३
 तद्वचः संगतं श्रुत्वा लोमशो युक्तमर्थवत् ।
 हर्षादुद्वीक्ष्य पलितं स्वागतेनाभ्यपूजयत् ॥ ७४
 स तं संपूज्य पलितं मार्जारः सौहृदे स्थितः ।
 सुविचिन्त्याब्रवीद्वीरः प्रीतस्त्वरित एव हि ॥ ७५
 क्षिप्रमागच्छ भद्रं ते त्वं मे प्राणसमः सखा ।
 तव प्राज्ञ प्रसादाद्धि क्षिप्रं प्राप्स्यामि जीवितम् ॥७६
 यद्यदेवंगतेनाद्य शक्यं कर्तुं मया तव ।
 तदाज्ञापय कर्ताहं संधिरेवास्तु नौ सखे ॥ ७७
 अस्मात्ते संशयान्मुक्तः समित्रगणवान्धवः ।
 सर्वकार्याणि कर्ताहं प्रियाणि च हितानि च ॥७८
 मुक्तश्च व्यसनादस्मात्सौम्याहमपि नाम ते ।
 प्रीतिमुत्पादयेयं च प्रतिकर्तुं च शक्नुयाम् ॥ ७९
 ग्राहयित्वा तु यं स्वार्थं मार्जारं मूषकस्तदा ।
 प्रविवेश सुविस्त्रब्धः सम्यगर्थाश्चचार ह ॥ ८०
 एवमाश्रासितो विद्वान्मार्जारेण स मूषकः ।
 मार्जारोरसि विस्रब्धः सुध्याप पितृमातृवत् ॥ ८१

लीनं तु तस्य गात्रेषु मार्जारस्याथ मूषकम् ।
 तौ दृष्ट्वा नकुलोलूकौ निराशौ जग्मतुर्गृहान् ॥ ८२
 लीनस्तु तस्य गात्रेषु पलियो देशकालवित् ।
 चिच्छेद पाशान्नृपते कालाकाङ्क्षी शनैः शनैः ॥ ८३
 अथ बन्धपरिच्छिष्टो मार्जारो वीक्ष्य मूषकम् ।
 छिन्दन्तं वै तदा पाशानत्वरन्तं त्वरान्वितः ॥ ८४
 तमत्वरन्तं पलितं पाशानां छेदने तदा ।
 संचोदयितुमारभे मार्जारो मूषकं तदा ॥ ८५
 किं सौम्य नाभित्वरसे किं कृतार्थोऽवमन्यसे ।
 छिन्धि पाशानमित्रत्र पुरा श्वपच एति सः ॥ ८६
 इत्युक्तस्वरता तेन मतिमान्पलितोऽब्रवीत् ।
 मार्जारमकृतप्रज्ञं वश्यमात्महितं वचः ॥ ८७
 तूष्णीं भव न ते सौम्य त्वरा कार्या न संभ्रमः ।
 वयमेवात्र कालज्ञा न कालः परिहास्यते ॥ ८८
 अकाले कृत्यमारब्धं कर्तुं नार्थाय कल्पते ।
 तदेव काल आरब्धं महतेऽर्थाय कल्पते ॥ ८९
 अकालविप्रमुक्तान्मे त्वत् एव भयं भवेत् ।
 तस्मात्कालं प्रतीक्षस्व किमिति त्वरसे सखे ॥ ९०
 यावत्पर्यामि चण्डालमायान्तं शस्त्रपाणिनम् ।
 ततश्छेत्स्यामि ते पाशं प्रापे साधारणे भये ॥ ९१
 तस्मिन्काले प्रमुक्तस्तं तरुमेवाधिरोहसि ।
 न हि ते जीवितादन्यत्किञ्चित्कृत्यं भविष्यति ॥ ९२
 ततो भवत्यतिक्रान्ते व्रस्ते भीते च लोमश ।
 अहं बिलं प्रवेक्ष्यामि भवान्शाखां गमिष्यति ॥ ९३
 एवमुक्तस्तु मार्जारो मूषकेणात्मनो हितम् ।
 वचनं वाक्यतत्त्वज्ञो जीवितार्थं महामतिः ॥ ९४
 अथात्मकृत्यत्वरितः सम्यक्प्रश्रयमाचरन् ।
 उवाच लोमशो वाक्यं मूषकं चिरकारिणम् ॥ ९५
 न ह्येवं मित्रकार्याणि प्रीत्या कुर्वन्ति साधवः ।
 यथा त्वं मोक्षितः कृच्छ्रात्त्वरमाणेन वै मया ॥ ९६

तथैव त्वरमाणेन त्वया कार्यं हितं मम ।
 यत्नं कुरु महाप्राज्ञ यथा स्वस्यावयोर्भवेत् ॥ ९७
 अथ वा पूर्वदैरं त्वं स्मरन्कालं विकर्षसि ।
 पश्य दुष्कृतकर्मत्वं व्यक्तमायुःक्षयो मम ॥ ९८
 यच्च किञ्चिन्मयाज्ञानात्पुरस्ताद्विप्रियं कृतम् ।
 न तन्मनसि कर्तव्यं क्षमये त्वां प्रसीद मे ॥ ९९
 तमेवंवादिनं प्राज्ञः शास्त्रविदुद्विसंमतः ।
 उवाचेदं वचः श्रेष्ठं मार्जारं मूषकस्तदा ॥ १००
 श्रुतं मे तव मार्जार स्वमर्थं परिगृहृतः ।
 ममापि त्वं विजानीहि स्वमर्थं परिगृहृतः ॥ १०१
 यन्मित्रं भीतवत्साध्यं यन्मित्रं भयसंहितम् ।
 सुरक्षितं ततः कार्यं पाणिः सर्पमुखादिव ॥ १०२
 कृत्वा बलवता संधिमात्मानं यो न रक्षति ।
 अपध्यमिव तद्भुक्तं तस्यानर्थाय कल्पते ॥ १०३
 न कश्चित्कस्यचिन्मित्रं न कश्चित्कस्यचित्सुहृत् ।
 अर्थैरर्थां निबध्यन्ते गर्जैर्वनगजा इव ॥ १०४
 न हि कश्चित्कृते कार्ये कर्तारं समवेक्षते ।
 तस्मात्सर्वाणि कार्याणि सावशेषाणि कारयेत् ॥ १०५
 तस्मिन्कालेऽपि च भवान्दिवाकीर्तिं भयान्वितः ।
 मम न प्रहणे शक्तः पलायनपरायणः ॥ १०६
 छिन्नं तु तन्तुबाहुल्यं तन्तुरेकोऽवशेषितः ।
 छेत्स्याम्यहं तदप्याशु निर्वृतो भव लोमश ॥ १०७
 तयोः संबदतोरेयं तथैवापन्नयोर्द्वयोः ।
 क्षयं जगाम सा रात्रिल्लोमशं चाविशद्भयम् ॥ १०८
 ततः प्रभातसमये विकृतः कृष्णपिङ्गलः ।
 स्थूलस्फिग्मिकचो रुक्षः श्वचक्रपरिवारितः ॥ १०९
 शङ्कुकर्णो महावक्रः पलितो घोरदर्शनः ।
 परिघो नाम चण्डालः शस्त्रपाणिरदृश्यत ॥ ११०
 तं दृष्ट्वा यमदूताभं मार्जारस्त्रस्तचेतनः ।
 उवाच पलितं भीतः किमिदानीं करिष्यसि ॥ १११

अथ चापि सुसंत्रस्तौ तं दृष्ट्वा घोरदर्शनम् ।
 क्षणेन नकुलोलूकौ नैराशं जग्मतुस्तदा ॥ ११२
 बलिनौ मतिमन्तौ च संघातं चाप्युपागतौ ।
 अशक्यौ सुनयात्तस्मात्संप्रधर्षयितुं बलान् ॥ ११३
 कार्यार्थं कृतसंधी तौ दृष्ट्वा मार्जारमूषकौ ।
 बलुकनकुलौ तूर्णं जग्मतुः स्वं स्वमालयम् ॥ ११४
 ततश्चिच्छेदं तं तन्तुं मार्जारस्य स मूषकः ।
 विप्रमुक्तोऽथ मार्जारस्तमेवाभ्यपतद्गुम् ॥ ११५
 स च तस्माद्भयान्मुक्तो मुक्तो घोरेण शत्रुणा ।
 बिलं विवेश पलितः शाखां भेजे च लोमशः ॥ ११६
 उन्माथमप्यथादाय चण्डालो वीक्ष्य सर्वशः ।
 विहताशः क्षणेनाथ तस्माद्देशादपाक्रमन् ।
 जगाम च स्वभवनं चण्डालो भरतर्षभ ॥ ११७
 ततस्तस्माद्भयान्मुक्तो दुर्लभं प्राप्य जीवितम् ।
 बिलार्थं पादपादस्थः पलितं लोमशोऽब्रवीत् ॥ ११८
 अकृत्या संविदं कांचित्सहसाहमुपप्लुतः ।
 कृतज्ञं कृतकल्याणं कश्चिन्मां नाभिशङ्कसे ॥ ११९
 गत्वा च मम विश्वासं दत्त्वा च मम जीवितम् ।
 मित्रोपभोगसमये किं त्वं नैवोपमर्षसि ॥ १२०
 कृत्वा हि पूर्वं मित्राणि यः पश्चान्नानुतिष्ठति ।
 न स मित्राणि लभते कृच्छ्रास्वापत्सु दुर्मतिः ॥ १२१
 तत्कृतोऽहं त्वया मित्रं सामर्थ्यादात्मनः सखे ।
 स मां मित्रत्वनापन्नमुपभोक्तुं त्वमहंसि ॥ १२२
 यानि मे सन्ति मित्राणि ये च मे सन्ति बान्धवाः ।
 सर्वे त्वां पूजयिष्यन्ति शिष्या गुरुमिव प्रियम् ॥
 अहं च पूजयिष्ये त्वां समित्रगणबान्धवम् ।
 जीवितस्य प्रदातारं कृतज्ञः को न पूजयेत् ॥ १२४
 ईश्वरो मे भवानस्तु शरीरस्य गृहस्य च ।
 अर्थानां चैव सर्वेषामनुशास्ता च मे भव ॥ १२५
 अमात्यो मे भव प्राज्ञ पितेव हि प्रशाधि माम् ।

न तेऽस्ति भयमस्मत्तो जीवितेनात्मनः शपे ॥ १२६
 बुद्ध्या त्वमुशनाः साक्षाद्बले त्वधिकृता वयम् ।
 त्वन्मन्त्रबलयुक्तो हि विन्देत जयमेव ह ॥ १२७
 एवमुक्तः परं सान्त्वं मार्जारिण स मूषकः ।
 उवाच परमार्थज्ञः श्लक्ष्णमात्महितं वचः ॥ १२८
 यद्भवानाह तत्सर्वं मया ते लोमश श्रुतम् ।
 ममापि तावद्भुवतः शृणु यत्प्रतिभाति माम् ॥ १२९
 वेदितव्यानि मित्राणि बोद्धव्याश्चापि शत्रवः ।
 एतत्सुसूक्ष्मं लोकेऽस्मिन्हृश्यते प्राज्ञसंमतम् ॥ १३०
 शत्रुरूपाश्च सुहृदो मित्ररूपाश्च शत्रवः ।
 सान्त्वितारते न बुध्यन्ते रागलोभवशं गताः ॥ १३१
 नास्ति जात्या रिपुर्नाम मित्रं नाम न विद्यते ।
 सामर्थ्ययोगाज्जायन्ते मित्राणि रिपवस्तथा ॥ १३२
 यो यस्मिञ्जीवति स्वार्थं पश्येत्तावत्स जीवति ।
 स तस्य तावन्मित्रं स्यादावन्न स्याद्विपर्ययः ॥ १३३
 नास्ति भैत्री स्थिरा नाम न च ध्रुवमसौहृदम् ।
 अर्थयुक्त्या हि जायन्ते मित्राणि रिपवस्तथा ॥ १३४
 मित्रं च शत्रुतामेति कस्मिंश्चित्कालपर्यये ।
 शत्रुश्च मित्रतामेति स्वार्थो हि बलवत्तरः ॥ १३५
 यो विश्वसति मित्रेषु न चाश्वसति शत्रुषु ।
 अर्थयुक्तिमविज्ञाय चलितं तस्य जीवितम् ॥ १३६
 अर्थयुक्तिमविज्ञाय यः शुभे कुरुते मतिम् ।
 मित्रे वा यदि वा शत्रौ तस्यापि चलिता मतिः ॥ १३७
 न विश्वसेदविश्वस्ते विश्वस्तेऽपि न विश्वसेत् ।
 विश्वासाद्भयमुत्पन्नं मूलान्यपि निकृन्तति ॥ १३८
 अर्थयुक्त्या हि दृश्यन्ते पिता माता सुतास्ताथा ।
 मातुला भागिन्याश्च तथा संबन्धिवान्धवाः ॥ १३९
 पुत्रं हि मातापितरौ त्यजतः पतितं प्रियम् ।
 लोक्ये रक्षति चात्मानं पश्य स्वार्थस्य सारताम् ॥
 तं मन्ये निकृतिप्रज्ञं यो मोक्षं प्रत्यनन्तरम् ।

कृत्यं मृगयसे कर्तुं सुखोपायमसंशयम् ॥ १४१
 अस्मिन्निलय एव त्वं न्यग्रोधादवतारितः ।
 पूर्वं निविष्टमुन्माथं चपलत्वान्न बुद्धवान् ॥ १४२
 आत्मनश्चपलो नास्ति कुतोऽन्येषां भविष्यति ।
 तस्मात्सर्वाणि कार्याणि चपलो हन्त्यसंशयम् ॥ १४३
 ब्रवीति मधुरं कंचित्प्रियो मे ह भवानिति ।
 तन्मिथ्याकरणं सर्वं विस्तरेणापि मे शृणु ॥ १४४
 कारणात्प्रियतामेति द्वेष्यो भवति कारणान् ।
 अर्थार्थी जीवलोकोऽयं न कश्चित्कस्यचित्प्रियः ॥
 सख्यं सोदरयोभ्रात्रोर्दम्पत्योर्वा परस्परम् ।
 कस्यचिन्नामिजानामि प्रीतिं निष्कारणामिह ॥ १४६
 यद्यपि भ्रातरः क्रुद्धा भार्या वा कारणान्तरे ।
 स्वभावतस्ते प्रीयन्ते नेतरः प्रीयते जनः ॥ १४७
 प्रियो भवति दानेन प्रियवादेन चापरः ।
 मन्त्रहोमजपैरन्यः कार्यार्थं प्रीयते जनः ॥ १४८
 उत्पन्ने कारणे प्रीतिर्नास्ति नौ कारणान्तरे ।
 प्रध्वस्ते कारणस्थाने सा प्रीतिर्विनिवर्तते ॥ १४९
 किं नु तत्कारणं मन्ये येनाहं भवतः प्रियः ।
 अन्यत्राभ्यग्रहार्थत्तत्रापि च बुधा वयम् ॥ १५०
 कालो हेतुं विकुरुते स्वार्थस्तमनुवर्तते ।
 स्वार्थं प्राज्ञोऽभिजानाति प्राज्ञं लोकोऽनुवर्तते ॥
 न त्वीदृशं त्वया वाच्यं विदुषि स्वार्थपण्डिते ।
 अकालेऽविषमस्थस्य स्वार्थहेतुरयं तव ॥ १५२
 तस्मान्नाहं चले स्वार्थात्सुस्थितः संधिविग्रहे ।
 अभ्राणामिव रूपाणि विकुर्वन्ति क्षणे क्षणे ॥ १५३
 अद्यैव हि रिपुर्भूत्वा पुनरद्यैव सौहृदम् ।
 पुनश्च रिपुरद्यैव युक्तीनां पश्य चापलम् ॥ १५४
 आसीत्तावत्तु मैत्री नौ यावद्धेतुरभूत्पुरा ।
 सा गता सह तेनैव कालयुक्तेन हेतुना ॥ १५५
 त्वं हि मेऽत्यन्ततः शत्रुः सामर्थ्यान्मित्रतां गतः ।

तत्कृत्यमभिनिर्वृत्तं प्रकृतिः शत्रुतां गता ॥ १५६
 सोऽहमेवं प्रणीतानि ज्ञात्वा शास्त्राणि तत्त्वतः ।
 प्रविशेयं कथं पाशं त्वत्कृतं तद्ददस्व मे ॥ १५७
 त्वद्वीर्येण विमुक्तोऽहं मदीर्येण तथा भवान् ।
 अन्योन्यानुग्रहे वृत्ते नास्ति भूयः समागमः ॥ १५८
 त्वं हि सौम्य कृतार्थोऽद्य निर्वृत्तार्थास्तथा वयम् ।
 न तेऽस्त्यन्यन्मया कृत्यं किंचिदन्यत्र भक्षणान् ॥
 अहमन्नं भवानभोक्ता दुर्बलोऽहं भवान्बली ।
 नावयोर्विद्यते संधिर्नियुक्ते विषमे बले ॥ १६०
 संमन्येऽहं तव प्रज्ञां यन्मोक्षात्प्रत्यनन्तरम् ।
 भक्ष्यं मृगयसे नूनं सुखोपायमसंशयम् ॥ १६१
 भक्ष्यार्थमेव बद्धस्त्वं स मुक्तः प्रसृतः क्षुधा ।
 शास्त्रज्ञमभिसंधाय नूनं भक्षयिताद्य माम् ॥ १६२
 जानामि क्षुधितं हि त्वामाहारसमयश्च ते ।
 स त्वं मामभिसंधाय भक्ष्यं मृगयसे पुनः ॥ १६३
 यच्चापि पुत्रदारं स्वं तत्संनिजसे मयि ।
 शुश्रूषां नाम मे कर्तुं सखे मम न तत्क्षमम् ॥ १६४
 त्वया मां सहितं दृष्ट्वा प्रिया भार्या मुताश्च ये ।
 कस्मान्मां ते न खादेयुर्दृष्ट्वाः प्रणयिनस्त्वयि ॥ १६५
 नाहं त्वया समेध्यामि वृत्तो हेतुः समागमे ।
 शिवं ध्यायस्व मेऽत्रस्थः सुकृतं स्मर्यते यदि ॥ १६६
 शत्रोरन्नाद्यभूतः सन्किष्टस्य क्षुधितस्य च ।
 भक्ष्यं मृगयमाणस्य कः प्राज्ञो विषयं ब्रजेत् ॥ १६७
 स्वस्ति तेऽस्तु गमिष्यामि दूरादपि तवोद्विजे ।
 नाहं त्वया समेध्यामि निर्वृत्तो भव लोमश ॥ १६८
 बलवत्संनिकर्षो हि न कदाचित्प्रशस्यते ।
 प्रशान्तादपि मे प्राज्ञ भेतव्यं बलिनः सदा ॥ १६९
 यदि त्वर्थेन मे कार्यं ब्रूहि किं करवाणि ते ।
 कामं सर्वं प्रदास्यामि न त्वात्मानं कदाचन ॥ १७०
 आत्मार्थं संततिस्त्याज्या राज्यं रत्नं धनं तथा ।

अपि सर्वस्वमुत्सृज्य रक्षेदात्मानमात्मना ॥ १७१
 ऐश्वर्यधनरत्नानां प्रत्यमित्रेऽपि तिष्ठताम् ।
 दृष्टा हि पुनरावृत्तिर्जीवतामिति नः श्रुतम् ॥ १७२
 न त्यात्मनः संप्रदानं धनरत्नवदिष्यते ।
 आत्मा तु सर्वतो रक्ष्यो दारैरपि धनैरपि ॥ १७३
 आत्मारक्षिततन्त्राणां सुपरीक्षितकारिणाम् ।
 आपदो नोपपद्यन्ते पुरुषाणां स्वदोषजाः ॥ १७४
 शत्रून्सम्यग्विजानन्ति दुर्बला ये बलीयसः ।
 तेषां न चाल्यते बुद्धिरात्मार्यं कृतनिश्चया ॥ १७५
 इत्यमिष्यक्तमेवासौ पलितेनावभस्सितः ।
 मार्जारो द्रीडितो भूत्वा मूषकं वाक्यमब्रवीत् ॥ १७६
 संमन्येऽहं तव प्रज्ञां यत्त्वं मम हिते रतः ।
 उक्तवानर्थतत्त्वेन मया संभिन्नदर्शनः ॥ १७७
 न तु मामन्यथा साधोऽत्वं दिज्ञातुनिहाईसि ।
 प्राणप्रदानजं त्वत्तो मम सौहृदमागतम् ॥ १७८
 धर्मज्ञोऽस्मि गुणज्ञोऽस्मि कृतज्ञोऽस्मि विशेषतः ।
 मित्रेषु वत्सलश्चास्मि त्वद्विधेषु विशेषतः ॥ १७९
 तन्मामेवंगते साधो न यावयितुमर्हसि ।
 त्वया हि याव्यमानोऽहं प्राणाञ्जह्यां सवान्धवः ॥
 धिक्शब्दो हि बुधेर्दृष्टो मद्विधेषु मनस्विषु ।
 मरणं धर्मतत्त्वज्ञं न मां शङ्कितुमर्हसि ॥ १८१
 इति संस्तूयमानो हि मार्जारेण स मूषकः ।
 मनसा भावगम्भीरं मार्जारं वाक्यमब्रवीत् ॥ १८२
 साधुर्भवान्श्रुतार्थोऽस्मि प्रीयते न च विश्वसे ।
 संस्तवैर्वा धनोर्धैर्वा नाहं शक्यः पुनस्त्वया ॥ १८३
 न ह्यमित्रवशं यान्ति प्राज्ञा निष्कारणं सखे ।
 अस्मिन्नर्थे च गाथे द्वे निबोधोशनसा कृते ॥ १८४
 शत्रुसाधारणे कृत्ये कृत्वा संधिं बलीयसा ।
 समाहितश्चरेद्युक्त्या कृतार्थश्च न विश्वसेत् ॥ १८५
 तस्मात्सर्वास्ववस्थामु रक्षेज्जीवितमात्मनः ।

द्रव्याणि संततिश्चैव सर्वं भवति जीवतः ॥ १८६
 संक्षेपो नीतिशास्त्राणामविश्वासः परो मतः ।
 नृषु तस्मादविश्वासः पुष्कलं हितमात्मनः ॥ १८७
 वध्यन्ते न ह्यविश्वस्ताः शत्रुभिर्दुर्बला अपि ।
 विश्वस्तास्त्वाशु वध्यन्ते बलवन्तोऽपि दुर्बलैः ॥ १८८
 त्वद्विधेभ्यो मया ह्यात्मा रक्ष्यो मार्जारं सर्वदा ।
 रक्ष त्वमपि चात्मानं चण्डालाज्जातिकिल्बिषात् ॥
 स तस्य श्रुतस्त्वेवं संत्रासाज्जातसाध्वसः ।
 स्वबिलं हि जवेनाशु मार्जारः प्रययौ ततः ॥ १९०
 ततः शास्त्रार्थतत्त्वज्ञो बुद्धिसामर्थ्यमात्मनः ।
 विश्रान्य पलितः प्राज्ञो विलमन्यज्जगाम ह ॥ १९१
 एवं प्रज्ञावता बुद्ध्या दुर्बलेन महाबलाः ।
 एकेन बहवोऽस्मिन्नाः पलितेनाभिसंधिताः ॥ १९२
 अरिणापि समर्थेन संधिं कुर्वीत पण्डितः ।
 मूषकश्च विडालश्च मुक्तावन्योन्यसंश्रयात् ॥ १९३
 इत्येष क्षत्रधर्मस्य मया मार्गोऽनुदर्शितः ।
 विस्तरेण महीपाल संक्षेपेण पुनः शृणु ॥ १९४
 अन्योन्यकृतवैरौ तु चक्रतुः प्रीतिमुक्तमाम् ।
 अन्योन्यमभिसंधातुमभूच्चैव तयोर्मतिः ॥ १९५
 तत्र प्राज्ञोऽभिसंधत्ते सम्यगबुद्धिबलाश्रयात् ।
 अभिसंधीयते प्राज्ञः प्रमादादपि चावुधैः ॥ १९६
 तस्मादभीतवद्भीतो विश्वस्तवद्विश्वसन् ।
 न ह्यप्रमत्तश्चलति चलिनो वा विनश्यति ॥ १९७
 कालेन रिपुणा संधिः काले मित्रेण विप्रहः ।
 कार्यं इत्येव तत्त्वज्ञाः प्राहुर्नित्यं युधिष्ठिर ॥ १९८
 एवं मत्वा महाराज शास्त्रार्थमभिगम्य च ।
 अभियुक्तोऽप्रमत्तश्च प्राग्भयाद्भीतवच्चरेत् ॥ १९९
 भीतवत्संधिधिः कार्यः प्रतिसंधिस्तथैव च ।
 भयादुत्पद्यते बुद्धिरप्रमत्ताभियोगजा ॥ २००
 न भयं विद्यते राजन्भीतस्यानागते भये ।

अभीतस्य तु विस्रम्भात्सुमहज्जायते भयम् ॥ २०१
 न भीरुरिति चात्यन्तं मन्त्रोऽदेयः कथंचन ।
 अविज्ञानाद्धि विज्ञाते गच्छेदास्पददर्शेषु ॥ २०२
 तस्मादभीतवद्भीतो विश्वस्तवदविश्वसन् ।
 कार्याणां गुरुतां बुद्ध्वा नानृतं किंचिदाचरेत् ॥ २०३
 एवमेतन्मया प्रोक्तमितिहासं युधिष्ठिर ।
 श्रुत्वा त्वं सुहृदां मध्ये यथावत्समुपाचर ॥ २०४
 उपलभ्य मतिं चाग्र्यामरिमित्रान्तरं तथा ।
 संधिविग्रहकालं च मोक्षोपायं तथापदि ॥ २०५
 शत्रुसाधारणे कृत्ये कृत्वा संधिं वलीयसा ।
 समागमं चरेद्युक्त्या कृतार्थो न च विश्वसेत् ॥ २०६
 अविरुद्धां त्रिवर्गेण नीतिमेतां युधिष्ठिर ।
 अभ्युत्तिष्ठ श्रुतादस्माद्भूयस्त्वं रञ्जयन्प्रजाः ॥ २०७
 ब्राह्मणैश्चापि ते सार्धं यात्रा भवतु पाण्डव ।
 ब्राह्मणा हि परं श्रेयो दिवि चेह च भारत ॥ २०८
 एते धर्मस्य वेत्तारः कृतज्ञाः सततं प्रभो ।
 पूजिताः शुभकर्माणः पूर्वजित्या नराधिप ॥ २०९
 राज्यं श्रेयः परं राजन्यशः कीर्तिं च लप्स्यसे ।
 कुलस्य संततिं चैव यथान्यायं यथाक्रमम् ॥ २१०

द्वयोरिमं भारत संधिविग्रहं

सुभाषितं बुद्धिविशेषकारितम् ।

तथान्ववेक्ष्य क्षितिपेन सर्वदा

निषेवितव्यं नृप शत्रुमण्डले ॥ २११

इति श्रीमहाभारते शान्तिपर्वणि

षट्त्रिंशदधिकशततमोऽध्यायः ॥ १३६ ॥

१३७

युधिष्ठिर उवाच ।

उक्तो मन्त्रो महाबाहो न विश्वासोऽस्ति शत्रुषु ।
 कथं हि राजा वर्तेत यदि सर्वत्र नाश्वसेत् ॥ १
 विश्वासाद्धि परं राज्ञो राजन्नुत्पद्यते भयम् ।

कथं वै नाश्वसन् राजा शत्रूञ्जयति पार्थिव ॥ २
 एतन्मे संशयं छिन्धि मनो मे संप्रमुह्यति ।
 अविश्वासकथामेतामुपश्रुत्य पितामह ॥ ३
 भीष्म उवाच ।
 शृणु कौन्तेय यो वृत्तो ब्रह्मदत्तनिवेशने ।
 पूजन्या सह संवादो ब्रह्मदत्तस्य पार्थिव ॥ ४
 काम्पिल्ये ब्रह्मदत्तस्य अन्तःपुरनिवासिनी ।
 पूजनी नाम शकुनी दीर्घकालं सहोपिता ॥ ५
 रूतज्ञा सर्वभूतानां यथा वै जीवजीवकः ।
 सर्वज्ञा सर्वधर्मज्ञा तिर्यग्योनिगतापि सा ॥ ६
 अभिप्रजाता सा तत्र पुत्रमेकं सुवर्चसम् ।
 समकालं च राज्ञोऽपि देव्याः पुत्रो व्यजायत ॥ ७
 समुद्रतीरं गत्वा सा त्वाजहार फलद्वयम् ।
 पुष्ट्यर्थं च स्वपुत्रस्य राजपुत्रस्य चैव ह ॥ ८
 फलमेकं सुतायाश्चाजपुत्राय चापरम् ।
 अमृतास्वादसदृशं बलतेजोविवर्धनम् ।
 तत्रागच्छत्परां वृद्धिं राजपुत्रः फलाशनात् ॥ ९
 धात्र्या हस्तगतश्चापि तेनाक्रीडत पक्षिणा ।
 शून्ये तु तमुपादाय पक्षिणं समजातकम् ।
 हत्वा ततः स राजेन्द्र धात्र्या हस्तमुपागमत् ॥ १०
 अथ सा शकुनी राजन्नागमत्फलहारिका ।
 अपश्यन्नहितं पुत्रं तेन बालेन भूतले ॥ ११
 बाष्पपूर्णमुखी दीना दृष्ट्वा सा तु हतं सुतम् ।
 पूजनी दुःखसंतप्ता रुदती वाक्यमब्रवीत् ॥ १२
 क्षत्रिये संगतं नास्ति न प्रीतिर्न च सौहृदम् ।
 कारणे संभजन्तीह कृतार्थाः संत्यजन्ति च ॥ १३
 क्षत्रियेषु न विश्वासः कार्यः सर्वोपघातिषु ।
 अपकृत्यापि सततं सान्त्वयन्ति निरर्थकम् ॥ १४
 अहमस्य करोम्यद्य सदृशीं वैरयातनाम् ।
 कृतघ्नस्य नृशंसस्य भृशं विश्वासघातिनः ॥ १५

सहसंजातयुद्धस्य तथैव सहभोजिनः ।
 शरणागतस्य च वधस्त्रिविधं ह्यस्य किल्बिषम् ॥ १६
 ह्युक्त्वा चरणाभ्यां तु नेत्रे नृपसुतस्य सा ।
 मित्वा स्वस्था तत इदं पूजनी वाक्यमत्रवीत् ॥ १७
 इच्छयेव कृतं पापं सद्य एवोपसर्पति ।
 कृतप्रतिक्रियं तेषां न नश्यति शुभाशुभम् ॥ १८
 पापं कर्म कृतं किञ्चिन्न तस्मिन्यदि विद्यते ।
 निपात्यतेऽस्य पुत्रेषु न चेत्पौत्रेषु नप्तृषु ॥ १९

ब्रह्मदत्त उवाच ।

अस्ति वै कृतमस्माभिरस्ति प्रतिकृतं त्वया ।
 इभयं तत्समीभूतं वस पूजनि मा गमः ॥ २०

पूजन्युवाच ।

सकृत्कृतापराधस्य तत्रैव परिलम्बतः ।
 न तद्दुःखाः प्रशंसन्ति श्रेयस्तत्रापसर्पणम् ॥ २१
 सान्त्वे प्रयुक्ते नृपते कृतवैरे न विश्वसेत् ।
 क्षिप्रं प्रबध्यते मूढो न हि वैरं प्रशाम्यति ॥ २२
 अन्योन्यं कृतवैराणां पुत्रपौत्रं निगच्छति ।
 पुत्रपौत्रे विनष्टे तु परलोकं निगच्छति ॥ २३
 सर्वेषां कृतवैराणामविश्वासः सुखावहः ।
 एकान्ततो न विश्वासः कार्यो विश्वासघातकः ॥ २४
 न विश्वसेदविश्वस्ते विश्वस्तेऽपि न विश्वसेत् ।
 कामं विश्वासयेदन्यान्परेषां तु न विश्वसेत् ॥ २५

माता पिता बान्धवानां चरिष्ठौ

भार्या जरा बीजसात्रं तु पुत्रः ।

भ्राता शत्रुः क्षिप्रपाणिर्वयस्य

आत्मा ह्येकः सुखदुःखस्य वेत्ता ॥ २६

अन्योन्यकृतवैराणां न संधिरूपपद्यते ।

क्षत्रं हेतुरतिक्रान्तो यदर्थमहमावसम् ॥ २७

पूजितस्यार्थमानाभ्यां जन्तोः पूर्वापकारिणः ।

पौत्रो भवत्यविश्वस्तं पूर्वं त्रासयते बलात् ॥ २८

पूर्वं संमानना यत्र पश्चाच्चैव विमानना ।
 जह्यात्तं सत्त्ववान्वासं संमानितविमानितः ॥ २९
 उषितास्मि तवागारे दीर्घकालमर्हिंसिता ।
 तदिदं वैरमुत्पन्नं सुखमास्व ब्रजाम्यहम् ॥ ३०

ब्रह्मदत्त उवाच ।

यत्कृते प्रतिकुर्याद्वै न स तत्रापराध्नुयात् ।
 अनृणस्तेन भवति वस पूजनि मा गमः ॥ ३१

पूजन्युवाच ।

न कृतस्य न कर्तुश्च सख्यं संधीयते पुनः ।
 हृदयं तत्र जानाति कर्तुश्चैव कृतस्य च ॥ ३२

ब्रह्मदत्त उवाच ।

कृतस्य चैव कर्तुश्च सख्यं संधीयते पुनः ।
 वैरस्योपशमो दृष्टः पापं नोपाश्रुते पुनः ॥ ३३

पूजन्युवाच ।

नास्ति वैरमुपक्रान्तं सान्त्वितोऽस्मीति नाश्वसेत् ।
 विश्वासाद्बध्यते बालस्तस्माच्छ्रेयो ह्यदर्शनम् ॥ ३४
 तरसा ये न शक्यन्ते शस्त्रैः सुनिशितैरपि ।
 साम्रा ते विनिगृह्यन्ते गजा इव करेणुभिः ॥ ३५

ब्रह्मदत्त उवाच ।

संवासाज्जायते स्नेहो जीवितान्तकरेष्वपि ।
 अन्योन्यस्य च विश्वासः श्रपचेन शुनो यथा ॥ ३६
 अन्योन्यकृतवैराणां संत्रासान्मृदुतां गतम् ।
 नैव तिष्ठति तद्वैरं पुष्करस्थमिवोदकम् ॥ ३७

पूजन्युवाच ।

वैरं पञ्चसमुत्थानं तच्च बुध्यन्ति पण्डिताः ।
 स्त्रीकृतं वास्तुजं वागजं ससपत्नापराधजम् ॥ ३८
 तत्र दाता निहन्तव्यः क्षत्रियेण विशेषतः ।
 प्रकाशं वाप्रकाशं वा बुद्ध्वा देशशलादिकम् ॥ ३९
 कृतवैरे न विश्वासः कार्यस्त्विह सुदृढपि ।
 छत्रं संतिष्ठते वैरं गूढोऽग्निरिव दारुषु ॥ ४०

न विन्तेन न पारुष्यैर्न सान्त्वेन न च श्रुतैः ।
 वैराग्निः शाम्यते राजश्रीवर्गिभिरिव सागरे ॥ ४१
 न हि वैराग्निरुद्धतः कर्म वाप्यपराधजम् ।
 शाम्यत्यदग्ध्वा नृपते विना ह्येकतरक्षयात् ॥ ४२
 सत्कृतस्वार्थमानाभ्यां स्यात्तु पूर्वापकारिणः ।
 नैव शान्तिर्न विश्वासः कर्म त्रासयते बलात् ॥ ४३
 नैवापकारे कस्मिंश्चिद्दहं त्वयि तथा भवान् ।
 विश्वासादुषिता पूर्वं नेदानीं विश्वसान्म्यहम् ॥ ४४
 ब्रह्मदत्त उवाच ।

कालेन क्रियते कार्यं तथैव विविधाः क्रियाः ।
 कालेनैव प्रवर्तन्ते कः कस्येहापराध्यति ॥ ४५
 तुल्यं चोभे प्रवर्तेते मरणं जन्म चैव ह ।
 कार्यते चैव कालेन तन्निमित्तं हि जीवति ॥ ४६
 बध्यन्ते युगपत्केचिदेकैकस्य न चापरे ।
 कालो दहति भूतानि संप्राप्याग्निरिवेन्धनम् ॥ ४७
 नाहं प्रमाणं नैव त्वमन्योन्यकरणे शुभे ।
 कालो नित्यमुपाधत्ते सुखं दुःखं च देहिनाम् ॥ ४८
 एवं वसेह सन्नेहा यथाकालमर्हिसिता ।
 यत्कृतं तच्च मे क्षान्तं त्वं चैव क्षम पूजनि ॥ ४९
 पूजन्युवाच ।

यदि कालः प्रमाणं ते न वैरं कस्याचिद्भवेत् ।
 कस्मात्त्वपचितिं यान्ति बान्धवा बान्धवे हते ॥ ५०
 कस्माद्देवासुराः पूर्वमन्योन्यमभिजघ्नरे ।
 यदि कालेन निर्याणं सुखदुःखे भवाभयौ ॥ ५१
 भिषजो भेषजं कर्तुं कस्मादिच्छन्ति रोगिणे ।
 यदि कालेन पच्यन्ते भेषजैः किं प्रयोजनम् ॥ ५२
 प्रलापः क्रियते कस्मात्सुमहाःशोकमूर्च्छितैः ।
 यदि कालः प्रमाणं ते कस्माद्धर्मोऽस्ति कर्तृषु ॥ ५३
 तव पुत्रो ममापत्यं हतवान्हिंसितो मया ।
 अनन्तरं त्वया चाहं बन्धनीया महीपते ॥ ५४

अहं हि पुत्रशोकेन कृतपापा तवात्मजे ।
 तथा त्वया प्रहर्तव्यं मयि तत्त्वं च मे शृणु ॥ ५५
 भक्षार्थं क्रीडनार्थं वा नरा वाञ्छन्ति पक्षिणः ।
 तृतीयो नास्ति संयोगो वधबन्धादृते क्षमः ॥ ५६
 वधबन्धभयादेके मोक्षतन्त्रमुपागताः ।
 मरणोत्पातजं दुःखमाहुर्धर्मविदो जनाः ॥ ५७
 सर्वस्य दयिताः प्राणाः सर्वस्य दयिताः सुताः ।
 दुःखादुद्विजते सर्वः सर्वस्य सुखमीप्सितम् ॥ ५८
 दुःखं जरा ब्रह्मदत्त दुःखमर्थविपर्ययः ।
 दुःखं चानिष्टसंवासो दुःखमिष्टवियोगजम् ॥ ५९
 वैरबन्धकृतं दुःखं हिंसाजं स्त्रीकृतं तथा ।
 दुःखं सुखेन सततं जनाद्विपरिवर्तते ॥ ६०
 न दुःखं परदुःखे वै केचिदाहुरबुद्धयः ।
 यो दुःखं नाभिजानाति स जल्पति महाजने ॥ ६१
 यस्तु शोचति दुःखार्तः स कथं वक्तुमुत्सहेत् ।
 रसज्ञः सर्वदुःखस्य यथात्मनि तथा परे ॥ ६२
 यत्कृतं ते मया राजस्त्वया च मम यत्कृतम् ।
 न तद्वर्षशतैः शक्यं व्यपोहितुमरिदम् ॥ ६३
 आवयोः कृतमन्योन्यं तत्र संधिर्न विद्यते ।
 स्मृत्वा स्मृत्वा हि ते पुत्रं नवं वैरं भविष्यति ॥ ६४
 वैरमन्तिकमासज्य यः प्रीतिं कर्तुमिच्छति ।
 मृन्मयस्येव भग्नस्य तस्य संधिर्न विद्यते ॥ ६५
 निश्चितश्चार्थशास्त्रज्ञैरविश्वासः सुखोदयः ।
 उशनाश्चाथ गाथे द्वे प्रहादायात्रवीत्पुरा ॥ ६६
 ये वैरिणः श्रद्दधते सत्ये सत्येतरेऽपि वा ।
 ते श्रद्दधाना बध्यन्ते मधु शुष्कतृणैर्यथा ॥ ६७
 न हि वैराणि शाम्यन्ति कुलेष्वा दशमाद्युगात् ।
 आख्यातारश्च विद्यन्ते कुले चेद्विद्यते पुमान् ॥ ६८
 उपगुह्य हि वैराणि सान्त्वयन्ति नराधिपाः ।
 अथैनं प्रतिपिषन्ति पूर्णं घटमिवाश्मनि ॥ ६९

सदा न विश्वसेद्राजन्पापं कृत्वेह कस्यचित् ।
 अपकृत्य परेषां हि विश्वासाद्दुःखमभ्रुते ॥ ७०
 ब्रह्मदत्त उवाच ।
 नाविश्वासाच्चिन्वतेऽर्थान्नेहन्ते चापि किञ्चन ।
 भयादेकतराजित्यं मृतकल्पा भवन्ति च ॥ ७१
 पूजन्युवाच ।
 यस्येह ब्रह्मिणौ पादौ पद्भ्यां च परिसर्पति ।
 क्षण्येते तस्य तौ पादौ सुगुप्तमभिधावतः ॥ ७२
 नेत्राभ्यां सरुजाभ्यां यः प्रतिघातमुदीक्षते ।
 तस्य वायुरुजात्यर्थं नेत्रयोर्भवति ध्रुवम् ॥ ७३
 दुष्टं पन्थानमाश्रित्य यो मोहादभिपद्यते ।
 आत्मनो बलमज्ञात्वा तदन्तं तस्य जीवितम् ॥ ७४
 यस्तु वर्षमविज्ञाय क्षेत्रं कृषति मानवः ।
 हीनं पुरुषकारेण सस्यं नैवाप्रुते पुनः ॥ ७५
 यश्च तिक्तं कषायं वाप्यास्वादविधुरं हितम् ।
 आहारं कुरुते नित्यं सोऽमृतत्वाय कल्पते ॥ ७६
 पथ्यं भुक्त्वा नरो लोभाद्योऽन्यदश्नाति भोजनम् ।
 परिणाममविज्ञाय तदन्तं तस्य जीवितम् ॥ ७७
 दैवं पुरुषकारश्च स्थितावन्योन्यसंश्रयान् ।
 उदात्तानां कर्म तन्नं दैवं कृत्वा उपासते ॥ ७८
 कर्म चात्महितं कार्यं तीक्ष्णं वा यदि वा मृदु ।
 प्रस्यतेऽकर्मशीलस्तु सदानर्थैरकिञ्चनः ॥ ७९
 तस्मात्संशयितेऽप्यर्थे कार्य एव पराक्रमः ।
 सर्वस्वमपि संत्यज्य कार्यमात्महितं नरैः ॥ ८०
 विद्या शौर्यं च दाक्ष्यं च बलं धैर्यं च पञ्चकम् ।
 मित्राणि सहजान्याहुर्वर्तयन्तीह यैर्बुधाः ॥ ८१
 निवेशनं च कुप्यं च क्षेत्रं भार्या सुहृज्जनः ।
 एतान्युपचितान्याहुः सर्वत्र लभते पुमान् ॥ ८२
 सर्वत्र रमते प्राज्ञः सर्वत्र च विरोचते ।
 न विभीषयते कंचिद्भीषितो न विभेति च ॥ ८३

नित्यं बुद्धिमतो ह्यर्थः स्वल्पकोऽपि विवर्धते ।
 दाक्ष्येण कुरुते कर्म संयमात्प्रतिष्ठति ॥ ८४
 गृहस्नेहावबद्धानां नराणामल्पमेधसाम् ।
 कुर्वाी खादति मांसानि माघमा सेगवामिव ॥ ८५
 गृहं क्षेत्राणि मित्राणि स्वदेश इति चापरे ।
 इत्येवमवसीदन्ति नरा बुद्धिविपर्यये ॥ ८६
 उत्पतेत्सरुजादेशाद्भ्राधिदुर्भिक्षपीडितात् ।
 अन्यत्र वस्तुं गच्छेद्वा वसेद्वा नित्यमानितः ॥ ८७
 तस्मादन्यत्र यास्यामि वस्तुं नाहमिहोत्सहे ।
 कृतमेतदनाहार्यं तव पुत्रेण पार्थिव ॥ ८८
 कुभार्यां च कुपुत्रं च कुराजानं कुसौहृदम् ।
 कुसंबन्धं कुदेशं च दूरतः परिवर्जयेत् ॥ ८९
 कुमित्रे नास्ति विश्वासः कुभार्यायां कुतो रतिः ।
 कुराज्ये निर्वृतिर्नास्ति कुदेशे न प्रजीव्यते ॥ ९०
 कुमित्रे संगतं नास्ति नित्यमस्थिरसौहृदे ।
 अवमानः कुसंबन्धे भवत्यर्थविपर्यये ॥ ९१
 सा भार्या या प्रियं ब्रूते स पुत्रो यत्र निर्वृतिः ।
 तन्मित्रं यत्र विश्वासः स देशो यत्र जीव्यते ॥ ९२
 यत्र नास्ति बलात्कारः स राजा तीव्रशासनः ।
 न चैव ह्यभिसंबन्धो दरिद्रं यो बुभूवति ॥ ९३
 भार्या देशोऽथ मित्राणि पुत्रसंबन्धिवान्धवाः ।
 एतत्सर्वं गुणवति धर्मनेत्रे महीपतौ ॥ ९४
 अधर्मज्ञस्य विलयं प्रजा गच्छन्त्यनिग्रहान् ।
 राजा मूलं त्रिवर्गस्य अप्रमत्तोऽनुपालयन् ॥ ९५
 बलिषड्भागमुद्धृत्य बलिं तमुपयोजयेत् ।
 न रक्षति प्रजाः सम्यगयः स पार्थिवतस्करः ॥ ९६
 दत्त्वाभयं यः स्वयमेव राजा
 न तत्प्रमाणं कुरुते यथावत् ।
 स सर्वलोकादुपलभ्य पाप-
 मधर्मबुद्धिर्निर्यं प्रयाति ॥ ९७

दत्त्वाभयं यः स्म राजा प्रमाणं कुरुते सदा ।
 स सर्वसुखकृच्छ्रेयः प्रजा धर्मेण पालयन् ॥ ९८
 पिता माता गुरुर्गोप्ता बह्विधैश्रवणो यमः ।
 सप्त राज्ञो गुणानेतान्मनुराह प्रजापतिः ॥ ९९
 पिता हि राजा राष्ट्रस्य प्रजानां योऽनुकम्पकः ।
 तस्मिन्मिथ्याप्रणीते हि तिर्यग्गच्छति मानवः ॥
 संभावयति मातेव दीनमभ्यवपद्यते ।
 दहत्यग्निरिवानिष्टान्यमयन्भवते यमः ॥ १०१
 इष्टेषु विसृजत्यथान्कुबेरे इव कामदः ।
 गुरुधर्मोपदेशेन गोप्ता च परिपालनात् ॥ १०२
 यस्तु रक्षयते राजा पौरजानपदान्गुणैः ।
 न तस्य भ्रश्यते राज्यं गुणधर्मानुपालनात् ॥ १०३
 स्वयं समुपजानन्धि पौरजानपदक्रियाः ।
 स सुखं मोदते भूप इहलोके परत्र च ॥ १०४
 निरयोद्विभाः प्रजा यस्य करभारप्रपीडिताः ।
 अनर्थैर्विप्रलुप्यन्ते स गच्छति पराभवम् ॥ १०५
 प्रजा यस्य विवर्धन्ते सरसीव महोत्पलम् ।
 स सर्वयज्ञफलभाप्राजा लोके महीयते ॥ १०६
 बलिना विग्रहो राजन्न कथंचित्प्रशस्यते ।
 बलिना विगृहीतस्य कुतो राज्यं कुतः सुखम् ॥ १०७

भीष्म उवाच ।

सैवमुक्त्वा शकुनिका ब्रह्मदत्तं नराधिपम् ।
 राजानं समनुज्ञाप्य जगामाथेप्सितां विशम् ॥ १०८
 एतत्ते ब्रह्मदत्तस्य पूजन्त्या सह भाषितम् ।
 मयोक्तं भरतश्रेष्ठ किमन्यच्छ्रोतुमिच्छसि ॥ १०९

इति श्रीमहाभारते शान्तिपर्वणि

सप्तत्रिंशदधिकशततमोऽध्यायः ॥ १३७ ॥

१३८

युधिष्ठिर उवाच ।

युगक्षयात्परिक्षीणे धर्मे लोके च भारत ।

दस्युभिः पीड्यमाने च कथं स्थेयं पितामह ॥ १

भीष्म उवाच ।

हन्त ते कथयिष्यामि नीतिमापस्तु भारत ।
 उत्सृज्यापि घृणां काले यथा वर्तेत भूमिपः ॥ २
 अत्राप्युदाहरन्तीममितिहासं पुरातनम् ।
 भरद्वाजस्य संवादं राज्ञः शत्रुतपस्य च ॥ ३
 राजा शत्रुतपो नाम सौवीराणां महारथः ।
 कणिक्कमुपसंगम्य पप्रच्छार्थविनिश्चयम् ॥ ४
 अलब्धस्य कथं लिप्सा लब्धं केन विवर्धते ।
 वर्धितं पालयेत्केन पालितं प्रणयेत्कथम् ॥ ५
 तस्मै विनिश्चयार्थं स परिपृष्टार्थनिश्चयः ।
 उवाच ब्राह्मणो वाक्यमिदं हेतुमदुत्तरम् ॥ ६
 नित्यमुद्यतदण्डः स्यान्नित्यं विवृतपौरुषः ।
 अच्छिद्रश्छिद्रदर्शी च परेषां विवराणुगः ॥ ७
 नित्यमुद्यतदण्डस्य मृशमुद्विजते जनः ।
 तस्मात्सर्वाणि भूतानि दण्डेनैव प्ररोधयेत् ॥ ८
 एवमेव प्रशंसन्ति पण्डितस्तत्त्वदर्शिनः ।
 तस्माच्चतुष्टये तस्मिन्प्रधानो दण्ड उच्यते ॥ ९
 छिन्नमूले ह्यधिष्ठाने सर्वे तज्जीविनो हताः ।
 कथं हि शाखास्तिष्ठेयुश्छिन्नमूले वनस्पतौ ॥ १०
 मूलमेवादितश्छिन्यात्परपक्षस्य पण्डितः ।
 ततः सहायान्पक्षं च सर्वमेवानुसारयेत् ॥ ११
 सुमञ्चितं सुविक्रान्तं सुयुद्धं सुपलायितम् ।
 आपदां पदकालेषु कुर्वीत न विचारयेत् ॥ १२
 वाङ्मात्रेण विनीतः स्याद्दृढयेन यथा क्षुरः ।
 ऋक्षणपूर्वाभिभाषी च कामक्रोधौ विवर्जयेत् ॥ १३
 सपत्नसहिते कार्ये कृत्वा संधिं न विश्वसेत् ।
 अपक्रामेत्ततः क्षिप्रं कृतकार्यो विचक्षणः ॥ १४
 शत्रुं च मित्ररूपेण सान्त्वेनैवाभिसान्त्वयेत् ।
 नित्यशत्रोद्विजेत्तस्मात्सर्पाद्वेऽभगतादिव ॥ १५

यस्य बुद्धिं परिभवेत्तमतीतेन सान्त्वयेत् ।
 अनागतेन दुष्प्रज्ञं प्रत्युत्पन्नेन पण्डितम् ॥ १६
 अञ्जलिं शपथं सान्त्वं प्रणम्य शिरसा वदेत् ।
 अश्रुप्रपातनं चैव कर्तव्यं भूतिमिच्छता ॥ १७
 बहेदमित्रं स्कन्वेन यावत्कालविपर्ययः ।
 अथैनमागते काले भिन्वाद्दृढमिवाश्मनि ॥ १८
 मुहूर्तमपि राजेन्द्र तिन्दुकालातवज्ज्वलेत् ।
 न तुषाग्निरिधानचिर्धूमायेत नरश्चिरम् ॥ १९
 नानर्थकेनार्थवत्त्वं कृतप्रेन समाचरेत् ।
 अर्थे तु शक्यते भोक्तुं कृतकार्योऽवमन्यते ।
 तस्मात्सर्वाणि कार्याणि सावशेषाणि कारयेत् ॥ २०
 कोकिलस्य वराहस्य मेरोः शून्यस्य वेदमनः ।
 व्याडस्य भक्तिचित्रस्य यच्छ्लेषं तत्समाचरेत् ॥ २१
 उत्थायोत्थाय गच्छेच्च नित्ययुक्तो रिपोर्गृहान् ।
 कुशलं चापि पृच्छेत् यद्यप्यकुशलं भवेत् ॥ २२
 नालसाः प्राप्नुवन्त्यर्थात्र ह्रीषा न च मानिनः ।
 न च लोकरवाद्गीता न च शश्वत्प्रतीक्षिणः ॥ २३
 नास्य छिद्रं परो विद्याद्विद्याच्छिद्रं परस्य तु ।
 गृहेत्कूर्मं इवाङ्गानि रक्षेद्विवरमात्मनः ॥ २४
 ब्रह्मचिन्तयेदर्थान्सिंहवच्च पराक्रमेत् ।
 वृकवच्चावलुम्पेत शशवच्च विनिष्पतेत् ॥ २५
 पानमक्षास्तथा नार्या मृगया गीतवादितम् ।
 एतानि युक्त्या सेवेत प्रसङ्गो ह्यत्र दोषवान् ॥ २६
 कुर्यात्तृणमयं चापं शयीत मृगशायिकाम् ।
 अन्धः स्यादन्धवेलायां बाधिर्यमपि संश्रयेत् ॥ २७
 देशं कालं समासाद्य विक्रमेत विचक्षणः ।
 देशकालाभ्यतीतो हि विक्रमो निष्फलो भवेत् ॥ २८
 कालाकालौ संप्रधार्य बलाबलमथात्मनः ।
 परस्परवलं ज्ञात्वा तथात्मानं नियोजयेत् ॥ २९
 दण्डेनोपनतं शत्रुं यो राजा न नियच्छति ।

स मृत्युमुपगृह्णास्ते गर्भमश्वतरी यथा ॥ ३०
 सुपुष्पितः स्यादफलः फलवानस्यादुरारुहः ।
 आमः स्यात्पकसंकाशो न च शीर्येत कस्यचित् ॥
 आशां कालवतीं कुर्यात्तां न विघ्नेन योजयेत् ।
 विघ्नं निमित्ततो ब्रूयान्निमित्तं चापि हेतुतः ॥ ३२
 भीतवत्संविधातव्यं यावद्भयमनागतम् ।
 आगतं तु भयं दृष्ट्वा प्रहर्तव्यमभीतवत् ॥ ३३
 न संशयमनारुह्य नरो भद्राणि पश्यति ।
 संशयं पुनरारुह्य यदि जीवति पश्यति ॥ ३४
 अनागतं विजानीयाद्यच्छ्लेष्यमुपस्थितम् ।
 पुनर्वृद्धिक्षयात्किञ्चिद्भिवृत्तं निशामयेत् ॥ ३५
 प्रत्युपस्थितकालस्य सुखस्य परिवर्जनम् ।
 अनागतसुखाशा च नैष बुद्धिमतां नयः ॥ ३६
 योऽरिणा सह संघाय सुखं स्वपिति विश्वसन् ।
 स वृक्षाग्रप्रसुप्तो वा पतितः प्रतिबुध्यते ॥ ३७
 कर्मणा येन तेनेह मृदुना दारुणेन वा ।
 उद्धरेद्दीनमात्मानं समर्थो धर्ममाचरेत् ॥ ३८
 ये सपत्नाः सपत्नानां सर्वास्तानपवत्सयेत् ।
 आत्मनश्चापि बोद्धव्याश्चाराः प्रणिहिताः परैः ॥ ३९
 चारः सुविहितः कार्ये आत्मनोऽथ परस्य च ।
 पाषण्डांस्तापसादींश्च परराष्ट्रं प्रवेशयेत् ॥ ४०
 उद्यानेषु विहारेषु प्रपास्वावसथेषु च ।
 पानागारेषु वेशेषु तीर्थेषु च सभासु च ॥ ४१
 धर्माभिचारिणः पापाश्चारा लोकस्य कण्टकाः ।
 समागच्छन्ति तान्बुद्ध्वा नियच्छेच्छमयेदपि ॥ ४२
 न विश्वसेद्विश्वस्ते विश्वस्ते नापि विश्वसेत् ।
 विश्वस्तं भयमन्वेति नापरीक्ष्य च विश्वसेत् ॥ ४३
 विश्वासयित्वा तु परं तत्त्वभूतेन हेतुना ।
 अथास्य प्रहरेत्काले किञ्चिद्विचलिते पदे ॥ ४४
 अशङ्क्यमपि शङ्केत नित्यं शङ्केत शङ्कितात् ।

भयं हि शङ्किताज्जातं समूलमपि कृन्तति ॥ ४५
 अवधानेन मौनेन काषायेण जटाजिनैः ।
 विश्वासयित्वा द्वेषारमवलुम्पेद्यथा वृकः ॥ ४६
 पुत्रो वा यदि वा भ्राता पिता वा यदि वा सुहृत् ।
 अर्थस्य विघ्नं कुर्वाणा हन्तव्या भूतिवर्धनाः ॥ ४७
 गुणोरप्यवलिप्तस्य कार्याकार्यमजानतः ।
 उत्पद्यप्रतिपन्नस्य दण्डो भवति शासनम् ॥ ४८
 प्रत्युत्थानामिवादाभ्यां संप्रदानेन कस्यचित् ।
 प्रतिपुष्कलघाती स्यात्तीक्ष्णतुण्ड इव द्विजः ॥ ४९
 नाच्छित्त्वा परमर्माणि नाकृत्वा कर्म दारुणम् ।
 नाहत्वा मत्स्यघातीव प्राप्नोति परमां श्रियम् ॥ ५०
 नास्ति जात्या रिपुर्नाम मित्रं नाम न विद्यते ।
 सामर्थ्ययोगाज्जायन्ते मित्राणि रिपवस्तथा ॥ ५१
 अमित्रं नैव मुञ्चेत ब्रुवन्तं करुणान्यपि ।
 दुःखं तत्र न कुर्वीत हन्यात्पूर्वापकारिणम् ॥ ५२
 संप्रहानुग्रहे यत्नः सदा कार्योऽनसूयता ।
 निग्रहश्चापि यत्नेन कर्तव्यो भूतिमिच्छता ॥ ५३
 प्रहरिष्यन्प्रियं ब्रूयात्प्रहृत्यापि प्रियोत्तरम् ।
 अपि चास्य शिरशिच्छत्त्वा रुद्याच्छोचेदथापि वा ॥ ५४
 निमज्जयेत् सान्त्वेन संमानेन तितिक्षया ।
 आशाकारणमित्येतत्कर्तव्यं भूतिमिच्छता ॥ ५५
 न शुष्कवैरं कुर्वीत न बाहुभ्यां नदीं तरेत् ।
 अपार्थक्यमनायुष्यं गोविषाणस्य भक्षणम् ।
 दन्ताश्च परिघृष्यन्ते रसश्चापि न लभ्यते ॥ ५६
 त्रिचर्गे त्रिविधा पीडानुबन्धास्त्रय एव च ।
 अनुबन्धवधौ ज्ञात्वा पीडां हि परिवर्जयेत् ॥ ५७
 ऋणशेषोऽग्निशेषश्च शत्रुशेषस्तथैव च ।
 पुनः पुनर्विबर्धेत स्वल्पोऽप्यनिवारितः ॥ ५८
 वर्धमानमृणं तिष्ठत्परिभूताश्च शत्रवः ।
 आवहन्त्यनयं तीव्रं व्याधयश्चाप्युपेक्षिताः ॥ ५९

नासम्यकृतकारी स्यादप्रमत्तः सदा भवेत् ।
 कण्टकोऽपि हि दुश्चिन्तो विकारं कुरुते चिरम् ॥
 वधेन च मनुष्याणां मार्गाणां दूषणेन च ।
 आकराणां विनाशैश्च परराष्ट्रं विनाशयेत् ॥ ६१
 गृध्रदृष्टिर्विकालीनः श्वचेष्टः सिंहविक्रमः ।
 अनुद्विप्रः काकशङ्की भुजंगचरितं चरेत् ॥ ६२
 श्रेणिमुख्योपजापेषु बह्वभानुनेषु च ।
 अमात्यान्परिरक्षेत भेदसंघातयोरपि ॥ ६३
 मृदुरित्यवमन्यन्ते तीक्ष्ण इत्युद्विजन्ति च ।
 तीक्ष्णकाले च तीक्ष्णः स्यान्मृदुकाले मृदुर्भवेत् ॥
 मृदुना समृद्धं हन्ति मृदुना हन्ति दारुणम् ।
 नासाध्यं मृदुना किञ्चित्स्मात्तीक्ष्णतरं मृदु ॥ ६५
 काले मृदुर्यो भवति काले भवति दारुणः ।
 न साधयति कृत्यानि शत्रूंश्चैवाधितिष्ठति ॥ ६६
 पण्डितेन विरुद्धः सन्दूरेऽस्मीति न विश्वसेत् ।
 दीर्घौ बुद्धिमतो बाहू याभ्यां हिंसति हिंसितः ॥ ६७
 न तत्तरेद्यस्य न पारमुत्तरे-
 न्न तद्द्वरेद्यत्पुनराहरेत्परः ।
 न तत्त्वनेद्यस्य न मूलमुत्खने-
 न्न तं हन्याद्यस्य शिरो न पातयेत् ॥ ६८
 इतीदमुक्तं वृजिनाभिसंहितं
 न चैतदेवं पुरुषः समाचरेत् ।
 परप्रयुक्तं तु कथं निशामये-
 दतो मयोक्तं भवतो हितार्थिना ॥ ६९
 यथावदुक्तं वचनं हितं तदा
 निशम्य विप्रेण सुवीरराष्ट्रियः ।
 तथाकरोद्वाक्यमदीनचेतनः
 श्रियं च दीप्तां बुभुजे सबान्धवः ॥ ७०
 इति श्रीमहाभारते शान्तिपर्वणि
 अष्टात्रिंशदधिकशततमोऽध्यायः ॥ १३८ ॥

१३९

युधिष्ठिर उवाच ।

हीने परमके धर्मे सर्वलोकातिलङ्घिनि ।
 अधर्मे धर्मतां नीते धर्मे चाधर्मतां गते ॥ १
 मर्यादासु प्रमिन्नासु क्षुभिते धर्मनिश्चये ।
 राजभिः पीडिते लोके चोरैर्वापि विशां पते ॥ २
 सर्वाश्रमेषु मूढेषु कर्मसूपहतेषु च ।
 कामान्मोहाच्च लोभाच्च भयं परयत्सु भारत ॥ ३
 अविश्वरतेषु सर्वेषु नित्यभीतेषु पार्थिव ।
 निकृत्या हन्यमानेषु वञ्चयत्सु परस्परम् ॥ ४
 संप्रदीपेषु देशेषु ब्राह्मण्ये चाभिपीडिते ।
 अवर्षति च पर्जन्ये मिथो भेदे समुत्थिते ॥ ५
 सर्वस्मिन्दस्युसाद्भूते पृथिव्यामुपजीवने ।
 केन स्वित्द्राह्मणो जीवेज्जघन्ये काल आगते ॥ ६
 अतित्यक्षुः पुत्रपौत्राननुक्रोशान्नराधिप ।
 कथमापत्सु वर्तेत तन्मे ब्रूहि पितामह ॥ ७
 कथं च राजा वर्तेत लोके कलुषतां गते ।
 कथमर्थाच्च धर्माच्च न हीयेत परंतप ॥ ८

भीष्म उवाच ।

राजमूला महाराज योगक्षेमसुवृष्टयः ।
 प्रजासु व्याधयश्चैव मरणं च भयानि च ॥ ९
 कृतं त्रेता द्वापरश्च कलिश्च भरतर्षभ ।
 राजमूलानि सर्वाणि मम नास्यत्र संशयः ॥ १०
 तस्मिंस्वभ्यागते काले प्रजानां दोषकारके ।
 विज्ञानबलमास्थाय जीवितव्यं तदा भवेत् ॥ ११
 अत्राप्युदाहरन्तीममितिहासं पुरातनम् ।
 विश्वामित्रस्य संवादं चण्डालस्य च पक्वणे ॥ १२
 त्रेताद्वापरयोः संधौ पुरा देवविधिक्रमात् ।
 अनावृष्टिभूद्द्वारा राजन्द्वादशवार्षिकी ॥ १३
 प्रजानामभिवृद्धानां युगान्ते पर्युपस्थिते ।

त्रेतानिमोक्षसमये द्वापरप्रतिपादने ॥ १४
 न वर्षर्ष सहस्राक्षः प्रतिलोमोऽभवद्गुरुः ।
 जगाम दक्षिणं मार्गं सोमो व्यावृत्तलक्षणः ॥ १५
 नावश्यायोऽपि राज्यन्ते कुत एवाभ्रराजयः ।
 नद्यः संक्षिप्ततोयौघाः क्वचिदन्तर्गताभवन् ॥ १६
 सरांसि सरितश्चैव कृपाः प्रस्रवणानि च ।
 हतत्विद्गान्यलक्ष्यन्त निसर्गादैवकारितात् ॥ १७
 उपशुष्कजलस्थाया विनिवृत्तसभाप्रपा ।
 निवृत्तयज्ञस्वाध्याया निर्वधद्वारमङ्गला ॥ १८
 उत्सन्नकृषिगोरक्ष्या निवृत्तविषणापणा ।
 निवृत्तपूगसमया संप्रनष्टमहोत्सवा ॥ १९
 अस्थिकङ्कालसंकीर्णा हाहाभूतजनाकुला ।
 शून्यभूयिष्ठनगरा दग्धग्रामनिवेशना ॥ २०
 क्वचिच्चौरैः क्वचिच्छत्रैः क्वचिद्राजभिरातुरैः ।
 परस्परभयाच्चैव शून्यभूयिष्ठनिर्जना ॥ २१
 गतदैवतसंकल्पा वृद्धबालविनाकृता ।
 गोजाघिमहिषैर्हीना परस्परहराहरा ॥ २२
 हतविप्रा हतारक्षा प्रनष्टौषधिसंचया ।
 श्यावभूतनरप्राया बभूव वसुधा तदा ॥ २३
 तस्मिन्प्रतिभये काले श्रीणे धर्मे युधिष्ठिर ।
 बभ्रमुः क्षुधिता मर्त्याः खादन्तः स्म परस्परम् ॥
 ऋषयो नित्यमांस्त्यक्त्वा परित्यक्ताग्निदैवताः ।
 आश्रमान्संपरित्यज्य पर्यधावन्नितस्ततः ॥ २५
 विश्वामित्रोऽथ भगवान्महर्षिरनिकेतनः ।
 क्षुधा परिगतो धीमान्समन्तात्पर्यधावत ॥ २६
 स कदाचित्परिपतञ्चपचानां निवेशनम् ।
 हिंसाणां प्राणिहन्तृणामाससाद वने क्वचित् ॥ २७
 विभिन्नकलशाकीर्णं श्वकर्माच्छादनायुतम् ।
 वराहखरभग्नास्थिकपालघटसंकुलम् ॥ २८
 मृतचेलपरिस्तीर्णं निर्मात्यकृतभूपणम् ।

सर्पनिर्मोकमालाभिः कृतचिह्नकुटीमठम् ॥ २९
 षड्भुजपक्षध्वजिभिर्देवतायतनैर्वृतम् ।
 लोहघण्टापरिष्कारं श्वयूथपरिवारितम् ॥ ३०
 तत्प्रविश्य क्षुधाविष्टो गाधेः पुत्रो महानृषिः ।
 आहारान्वेषणे युक्तः परं यत्नं समास्थितः ॥ ३१
 न च क्वचिद्विन्दत्स भिक्षमाणोऽपि कौशिकः ।
 मांसमन्नं मूलफलमन्यद्वा तत्र किंचन ॥ ३२
 अहो कृच्छ्रं मया प्राप्तमिति निश्चित्य कौशिकः ।
 पपात भूमौ दौर्बल्यात्तस्मिन् चण्डालपक्वणे ॥ ३३
 चिन्तयामास स मुनिः किं नु मे सुकृतं भवेत् ।
 कथं वृथा न मृत्युः स्यादिति पार्थिवसत्तम ॥ ३४
 स ददर्श श्वमांसस्य कुतन्तीं विततां मुनिः ।
 चण्डालस्य गृहे राजन्सद्यः शक्यहतस्य च ॥ ३५
 स चिन्तयामास तदा स्तेयं कार्यमितो मया ।
 न हीदानीमुपायोऽन्यो विद्यते प्राणधारणे ॥ ३६
 आपत्सु विहितं स्तेयं विशिष्टसमहीनतः ।
 परं परं भवेत्पूर्वमस्तेयमिति निश्चयः ॥ ३७
 हीनादादेयमादौ स्यात्समानात्तदनन्तरम् ।
 असंभवादाददीत विशिष्टादपि धार्मिकात् ॥ ३८
 सोऽहमन्तावसानानां हरमाणः परिग्रहान् ।
 न स्तेयदोषं पश्यामि हरिष्यामेतदामिषम् ॥ ३९
 एतां बुद्धिं समास्थाय विश्वामित्रो महामुनिः ।
 तस्मिन्देसे प्रसुष्वाप पतितो यत्र भारत ॥ ४०
 स विगाढां निशां दृष्ट्वा सुप्ते चण्डालपक्वणे ।
 शनैरुत्थाय भगवान्प्रविवेश कुटीमठम् ॥ ४१
 स सुप्त एव चण्डालः श्लेष्मापिहितलोचनः ।
 परिभिन्नस्वरो रूक्ष उवाचाप्रियदर्शनः ॥ ४२
 कः कुतन्तीं घट्टयति सुप्ते चण्डालपक्वणे ।
 जागर्मि नावसुप्तोऽस्मि हतोऽसीति च दारुणः ॥ ४३
 विश्वामित्रोऽहमित्येव सहसा तमुवाच सः ।

सहसाभ्यागतभयः सोद्वेगस्तेन कर्मणा ॥ ४४
 चण्डालस्तद्वचः श्रुत्वा महर्षेर्भावितात्मनः ।
 शयनादुपसंभ्रान्त इयेवोत्पतितुं ततः ॥ ४५
 स विसृज्याश्रु नेत्राभ्यां बहुमानात्कृताञ्जलिः ।
 उवाच कौशिकं रात्रौ ब्रह्मन्किं ते चिकीर्षितम् ॥
 विश्वामित्रस्तु मातङ्गमुवाच परिसान्त्वयन् ।
 क्षुधितोऽहं गतप्राणो हरिष्यामि श्वजाघनीम् ॥ ४७
 अवसीदन्ति मे प्राणाः स्मृतिर्मे नश्यति क्षुधा ।
 स्वधर्मं बुध्यमानोऽपि हरिष्यामि श्वजाघनीम् ॥ ४८
 अटन्मैक्षं न विन्दामि यदा युष्माकमालये ।
 तदा बुद्धिः कृता पापे हरिष्यामि श्वजाघनीम् ॥ ४९
 तृषितः कलुषं पाता नास्ति हीरशनार्थिनः ।
 क्षुद्धर्मं दूषयत्यत्र हरिष्यामि श्वजाघनीम् ॥ ५०
 अग्निमुखं पुरोधाम् देवानां शुचिपाद्विभुः ।
 यथा स सर्वभुगब्रह्मा तथा मां विद्धि धर्मतः ॥ ५१
 तमुवाच स चण्डालो महर्षेण शृणु मे वचः ।
 श्रुत्वा तथा समातिष्ठ यथा धर्मान्न हीयसे ॥ ५२
 सृगाणामधर्मं श्वानं प्रवदन्ति मनीषिणः ।
 तस्याप्यधम उद्देशः शरीरस्योरुजाघनी ॥ ५३
 नेदं सम्यगव्यवसितं महर्षे कर्म वैकृतम् ।
 चण्डालस्वस्य हरणमभक्ष्यस्य विशेषतः ॥ ५४
 साध्वन्यमनुपश्य त्वमुपायं प्राणधारणे ।
 न मांसलोभात्तपसो नाशस्ते स्यान्महामुने ॥ ५५
 जानन्तोऽविहितो मार्गो न कार्यो धर्मसंकरः ।
 मा स्म धर्मं परित्याक्षीस्त्वं हि धर्मविदुत्तमः ॥ ५६
 विश्वामित्रस्ततो राजन्नित्युक्तो भरतर्षभ ।
 क्षुधार्तः प्रत्युवाचेदं पुनरेव महामुनिः ॥ ५७
 निराहारस्य सुमहान्मम कालोऽमिधावतः ।
 न विद्यतेऽभ्युपायश्च कश्चिन्मे प्राणधारणे ॥ ५८
 येन तेन विशेषेण कर्मणा येन केनचित् ।

अभ्युज्जीवेत्सीदमानः समर्थो धर्ममाचरेत् ॥ ५९
 ऐन्द्रो धर्मः क्षत्रियाणां ब्राह्मणानामथाभिकः ।
 ब्रह्मवह्निर्मम बलं भक्ष्यामि समयं क्षुधा ॥ ६०
 यथा यथा वै जीवेद्वि तत्कर्तव्यमपीडया ।
 जीवितं मरणाच्छ्रेयो जीवन्धर्ममवाप्नुयात् ॥ ६१
 सोऽहं जीवितमाकाङ्क्षन्नभक्षस्यापि भक्षणम् ।
 व्यवस्ये बुद्धिपूर्वं वै तद्भवाननुमन्यताम् ॥ ६२
 जीवन्धर्मं चरिष्यामि प्रणोत्स्याम्यशुभानि च ।
 तपोभिर्विद्यया चैव ज्योतीषीव महत्तमः ॥ ६३

श्वपच उवाच ।

नैतस्त्वाद्नप्राप्यसे प्राणमन्य-

नायुर्दीर्घं नामृतस्येव वृमिम् ।

भिक्षामन्यां भिक्ष मा ते मनोऽस्तु

श्वभक्षणे श्वा ह्यभक्षो द्विजानाम् ॥ ६४

विश्वामित्र उवाच ।

न दुर्मिक्षे सुखभं मांसमन्य-

च्छुपाकं नान्नं न च मेऽस्ति वित्तम् ।

क्षुधार्तश्चाहमगतिर्निराशः

श्वमांसे चास्मिन्पडूसान्साधु मन्ये ॥ ६५

श्वपच उवाच ।

पञ्च पञ्चनखा भक्ष्यां ब्रह्मक्षत्रस्य वै द्विज ।

यदि शास्त्रं प्रमाणं ते माभक्ष्ये मानसं कृथाः ॥ ६६

विश्वामित्र उवाच ।

अगस्त्येनासुरो जग्धो वातापिः क्षुधितेन वै ।

अहमापद्रुतः क्षुब्धो भक्षयिष्ये श्वजाघनीम् ॥ ६७

श्वपच उवाच ।

भिक्षामन्यामाहरेति न चैतत्कर्तुमर्हसि ।

न नूनं कार्यमेतद्वै हर कामं श्वजाघनीम् ॥ ६८

विश्वामित्र उवाच ।

शिष्टा वै कारणं धर्मं तद्दृत्तमनुवर्तये ।

परां मेध्याशनादेतां भक्ष्यां मन्ये श्वजाघनीम् ॥ ६९

श्वपच उवाच ।

असता यत्समाचीर्णं न स धर्मः सनातनः ।

नावृत्तमनुकार्यं वै मा छलेनानृतं कृथाः ॥ ७०

विश्वामित्र उवाच ।

न पातकं नावमतमृषिः सन्कर्तुमर्हति ।

समौ च श्वमृगौ मन्ये तस्माद्भक्ष्या श्वजाघनी ॥

श्वपच उवाच ।

यद्ब्राह्मणार्थे कृतमर्थितेन

तेनर्षिणा तच्च भक्ष्याधिकारम् ।

स वै धर्मो यत्र न पापमस्ति

सर्वैरुपायैर्हि स रक्षितव्यः ॥ ७२

विश्वामित्र उवाच ।

मित्रं च मे ब्राह्मणश्चायमात्मा

प्रियश्च मे पूज्यतमश्च लोके ।

तं भर्तुकामोऽहमिमां हनिष्ये

नृशंसानामीदृशानां न विभ्ये ॥ ७३

श्वपच उवाच ।

कामं नरा जीवितं संत्यजन्ति

न चाभक्ष्यैः प्रतिकुर्वन्ति तत्र ।

सर्वान्कामान्प्राप्नुवन्तीह विद्व-

न्प्रियस्व कामं सहितः क्षुधा वै ॥ ७४

विश्वामित्र उवाच ।

स्थाने तावत्संशयः प्रेत्यभावे

निःसंशयं कर्मणां वा विनाशः ।

अहं पुनर्वर्तं इत्याशयात्मा

मूलं रक्षन्भक्षयिष्याम्यभक्ष्यम् ॥ ७५

बुद्ध्यात्मके व्यस्तमस्तीति तुष्टो

मोहादेकत्वं यथा चर्मं चक्षुः ।

यद्यप्येनःसंशयादाचरामि

नाहं भविष्यामि यथा त्वमेव ॥ ७६

श्वपच उवाच ।

पतनीयमिदं दुःखमिति मे वर्तते मतिः ।

दुष्कृती ब्राह्मणं सन्तं यस्त्वामहमुपालभे ॥ ७७

विश्वामित्र उवाच ।

पिबन्त्येवोदकं गात्रो मण्डूकेषु स्वत्स्वपि ।

न तेऽधिकारो धर्मेऽस्ति मा भूरात्मप्रशंसकः ॥७८

श्वपच उवाच ।

सुहृद्भूत्वानुशास्मि त्वा कृपा हि त्वयि मे द्विज ।

तदेवं श्रेय आधत्स्व मा लोभाच्छ्रानमादिथाः ॥७९

विश्वामित्र उवाच ।

सुहृन्मे त्वं सुखेप्सुश्चेदापदो मां समुद्धर ।

जानेऽहं धर्मतोऽऽत्मानं श्वानीमुत्सज जाघनीम् ॥

श्वपच उवाच ।

नैवोत्सहे भवते दातुमेतां

नोपेक्षितं द्वियमाणं स्वमन्नम् ।

उभौ स्यावः स्वमलेनावलितौ

दाताहं च त्वं च विप्र प्रतीच्छन् ॥ ८१

विश्वामित्र उवाच ।

अद्याहमेतद्भुजिनं कर्म कृत्वा

जीवंश्ररिष्यामि महापवित्रम् ।

प्रपूतात्मा धर्ममेवाभिपत्स्ये

यदेतयोर्गुरु तद्वै ब्रवीहि ॥ ८२

श्वपच उवाच ।

आत्मैव साक्षी किल लोककृत्ये

त्वमेव जानासि यदत्र दुष्टम् ।

यो ह्याद्रियेद्भक्ष्यमिति श्रमांसं

मन्ये न तस्यास्ति विवर्जनीयम् ॥ ८३

विश्वामित्र उवाच ।

उपादाने खादने वास्य दोषः

कार्यो न्यायैर्नित्यमत्रापवादः ।

यस्मिन्न हिंसा नानृते वाक्यलेशो

भक्ष्यक्रिया तत्र न तद्गरीयः ॥ ८४

श्वपच उवाच ।

यद्येष हेतुस्तव खादनस्य

न ते वेदः कारणं नान्यधर्मः ।

तस्माद्भक्ष्ये भक्षणाद्वा द्विजेन्द्र

दोषं न पश्यामि यद्येदमात्थ ॥ ८५

विश्वामित्र उवाच ।

न पातकं भक्षणमस्य दृष्टं

सुरां पीत्वा पततीतीह शब्दः ।

अन्योन्यकर्माणि तथा तथैव

न लेशमात्रेण कृत्यं हिनस्ति ॥ ८६

श्वपच उवाच ।

अस्थानतो हीनतः कुत्सिताद्वा

तं विद्वांसं बाधते साधुवृत्तम् ।

स्थानं पुनर्यो लभते निषङ्गा-

त्तेनापि दण्डः सहितव्य एव ॥ ८७

भीष्म उवाच ।

एवमुक्त्वा निववृते मातङ्गः कौशिकं तदा ।

विश्वामित्रो जहारैव कृतबुद्धिः श्वजाघनीम् ॥ ८८

ततो जग्राह पञ्चाङ्गी जीवितार्थी महामुनिः ।

सदारस्तामुपाकृत्य वने यातो महामुनिः ॥ ८९

एतस्मिन्नेव काले तु प्रववर्षाथ वासवः ।

संजीवयन्प्रजाः सर्वा जनयामास चौषधीः ॥ ९०

विश्वामित्रोऽपि भगवांस्तपसा दग्धकिल्बिषः ।

कालेन महता सिद्धिमवाप परमाद्भुताम् ॥ ९१

एवं विद्वानदीनात्मा व्यसनस्थो जिजीविषुः ।

सर्वोपायैरुपायज्ञो दीनमात्मानमुद्धरेत् ॥ ९२

एतां बुद्धिं समास्थाय जीवितव्यं सदा भवेत् ।

जीवन्पुण्यमवाप्नोति नरो भद्राणि पश्यति ॥ ९३
तस्मात्कौन्तेय विदुषा धर्मधर्मविनिश्चये ।
बुद्धिमास्थाय लोकेऽस्मिन्वर्तितव्यं यतात्मना ॥९४
इति श्रीमहाभारते शान्तिपर्वणि

एकोनचत्वारिंशदधिकशततमोऽध्यायः ॥ १३९ ॥

१४०

युधिष्ठिर उवाच ।

यदिदं घोरमुद्दिष्टमश्रद्धेयमिवानुत्तम् ।
अस्ति स्वहृद्युमर्यादा यामहं परिवर्जये ॥ १
संमुष्टामि विषीदामि धर्मो मे शिथिलीकृतः ।
व्यथं नाधिगच्छामि कुतश्चित्परिचिन्तयन् ॥ २

भीष्म उवाच ।

नैतच्छुद्धागमादेव तव धर्मानुशासनम् ।
प्रज्ञासमवतारोऽयं कविभिः संभृतं मधु ॥ ३
बह्वथः प्रतिविधातव्याः प्रज्ञा राज्ञा ततस्ततः ।
नैकशाखेन धर्मेण यात्रैषा संप्रवर्तते ॥ ४
बुद्धिसंजननं राज्ञां धर्ममाचरतां सदा ।
जयो भवति कौरव्य तदा तद्विद्धि मे वचः ॥ ५
बुद्धिश्रेष्ठा हि राजानो जयन्ति विजयैषिणः ।
धर्मः प्रतिविधातव्यो बुद्ध्या राज्ञा ततस्ततः ॥ ६
नैकशाखेन धर्मेण राज्ञां धर्मो विधीयते ।
दुर्बलस्य कुतः प्रज्ञा पुरस्तादनुदाहृता ॥ ७
अद्वैधज्ञः पथि द्वैधे संशयं प्राप्तुमर्हति ।
बुद्धिद्वैधं वेदितव्यं पुरस्तादेव भारत ॥ ८
पार्श्वतःकरणं प्रज्ञा विषूची त्वापगा इव ।
जनस्तूष्कारितं धर्मं विजानात्यन्यथान्यथा ॥ ९
सम्यग्विज्ञानिनः केचिन्मिथ्याविज्ञानिनोऽपरे ।
तद्वै यथातथं बुद्ध्या ज्ञानमाददते सताम् ॥ १०
परिमुष्णन्ति शास्त्राणि धर्मस्य परिपन्थिनः ।
वैषम्यमर्थविद्यानां नैरर्ध्यात्ख्यापयन्ति ते ॥ ११

आजिजीविषवो विद्यां यशस्काः समन्ततः ।
ते सर्वे नरपापिष्ठा धर्मस्य परिपन्थिनः ॥ १२
अपक्वमतयो मन्दा न जानन्ति यथातथम् ।
सदा ह्यशास्त्रकुशलाः सर्वत्रापरिनिष्ठिताः ॥ १३
परिमुष्णन्ति शास्त्राणि शास्त्रदोषानुदर्शिनः ।
विज्ञानमथ विद्यानां न सम्यगिति वर्तते ॥ १४
निन्दया परविद्यानां स्वां विद्यां ख्यापयन्ति ये ।
वाग्वक्त्राक्छुरीमत्त्वा दुग्धविद्याफला इव ।
तान्विद्यावणिजो विद्धि राक्षसानिव भारत ॥ १५
व्याजेन क्लृप्तो विदितो धर्मरते परिहास्यते ।
न धर्मवचनं वाचा न बुद्ध्या चेति नः श्रुतम् ॥ १६
इति बार्हस्पतं ज्ञानं प्रोवाच मघवा स्वयम् ।
न त्वेव वचनं किञ्चिदनिमित्तादिहोच्यते ॥ १७
स्वविनीतेन शास्त्रेण व्यवस्यन्ति तथापरे ।
लोकयात्रामिहैके तु धर्ममाहुर्मनीषिणः ॥ १८
समुद्दिष्टं सतां धर्मं स्वयमूहेन पण्डितः ।
अमर्षाच्छास्त्रसंमोहाद्विज्ञानाच्च भारत ॥ १९
शास्त्रं प्राज्ञस्य वदतः समूहे यात्यदर्शनम् ।
आगतागमया बुद्ध्या वचनेन प्रशस्यते ॥ २०
अज्ञानाज्ज्ञानहेतुत्वाद्बचनं साधु मन्यते ।
अनपाहतमेवेदं नेदं शास्त्रमपार्थक्यम् ॥ २१
दैतेयानुशानाः प्राह संशयच्छेदने पुरा ।
ज्ञानमव्यपदेश्यं हि यथा नास्ति तथैव तत् ॥ २२
तेन त्वं छिन्नमूलेन कं तोषयितुमर्हसि ।
अतथ्यविहितं यो वा नेदं वाक्यमुपाभ्रयात् ॥ २३
उपार्थैव हि सृष्टोऽसि कर्मणे न त्ववेक्षसे ।
अङ्गमामन्ववेक्षस्व राजनीतिं बुभूषितुम् ।
यया प्रमुच्यते त्वन्यो यदर्थं च प्रमोदते ॥ २४
अजोऽश्वः क्षत्रमित्येतत्सदृशं ब्रह्मणा कृतम् ।
तस्मादभीक्ष्णभूतानां यात्रा काचित्प्रसिध्यति ॥ २५

यस्त्ववध्यवधे दोषः स वध्यस्यावधे स्मृतः ।
 एषैव खलु मर्यादा यामयं परिवर्जयेत् ॥ २६
 तस्मात्तीक्ष्णः प्रजा राजा स्वधर्मे स्थापयेदुत ।
 अन्योन्यं भक्षयन्तो हि प्रचरेयुर्वृका इव ॥ २७
 यस्य दस्युगणा राष्ट्रे ध्वाङ्गा मत्स्याञ्जलादिव ।
 विहरन्ति परस्वानि स वै क्षत्रियपांसनः ॥ २८
 कुलीनान्सचिवान्कृत्वा वेदविद्यासमन्वितान् ।
 प्रशाधि पृथिवीं राजन्प्रजा धर्मेण पालयन् ॥ २९
 विहीनजमकर्मणि यः प्रगृह्णाति भूमिपः ।
 उभयस्याविशेषज्ञस्तद्वै क्षत्रं नपुंसकम् ॥ ३०
 नैवोभ्रं नैव चानुभ्रं धर्मेणेह प्रशस्यते ।
 उभयं न व्यतिक्रामेदुभ्रो भूत्वा मृदुर्भव ॥ ३१
 कष्टः क्षत्रियधर्मोऽयं सौहृदं त्वयि यत्स्थितम् ।
 उभ्रे कर्मणि सृष्टोऽसि तस्माद्राज्यं प्रशाधि वै ॥ ३२
 अशिष्टनिग्रहो नित्यं शिष्टस्य परिपालनम् ।
 इति शक्रोऽब्रवीद्धीमानापस्तु भरतर्षभ ॥ ३३

युधिष्ठिर उवाच ।

अस्ति स्विहस्युमर्यादा यामन्यो नातिलङ्घयेत् ।
 पृच्छामि त्वां सतां श्रेष्ठ तन्मे ब्रूहि पितामह ॥ ३४

भीष्म उवाच ।

ब्राह्मणानेव सेवेत विद्यावृद्धांस्तपस्विनः ।
 श्रुतचारित्रवृत्ताह्वान्पवित्रं ह्येतदुत्तमम् ॥ ३५
 या देवतासु वृत्तिस्ते सास्तु विप्रेषु सर्वदा ।
 क्रुद्धैर्हि विप्रैः कर्माणि कृतानि बहुधा नृप ॥ ३६
 तेषां प्रीत्या यशो मुख्यमप्रीत्या तु विपर्ययः ।
 प्रीत्या ह्यमृतवद्विप्राः क्रुद्धाश्चैव यथा विषम् ॥ ३७

इति श्रीमहाभारते शान्तिपर्वणि

चत्वारिंशदधिकशततमोऽध्यायः ॥ १४० ॥

१४१

युधिष्ठिर उवाच ।

पितामह महाप्राज्ञ सर्वशास्त्रविशारद ।
 शरणं पालयानस्य यो धर्मस्तं वदस्व मे ॥ १
 भीष्म उवाच ।
 महान्धर्मो महाराज शरणागतपालने ।
 अर्हः प्रष्टुं भवांश्चैव प्रश्नं भरतसत्तम ॥ २
 नृगप्रभृतयो राजन्राजानः शरणागतान् ।
 परिपाल्य महाराज संसिद्धिं परमां गताः ॥ ३
 श्रूयते हि कपोतेन शत्रुः शरणमागतः ।
 पूजितश्च यथान्यायं स्वैश्च मांसैर्निमन्त्रितः ॥ ४

युधिष्ठिर उवाच ।

कथं कपोतेन पुरा शत्रुः शरणमागतः ।
 स्वमांसैर्भोजितः कां च गतिं लेभे स भारत ॥ ५
 भीष्म उवाच ।

शृणु राजन्कथां दिव्यां सर्वपापप्रणाशिनीम् ।
 नृपतेर्मुचुकुन्दस्य कथितां भार्गवेण ह ॥ ६
 इममर्थं पुरा पार्थ मुचुकुन्दो नराधिप ।
 भार्गवं परिपप्रच्छ प्रणतो भरतर्षभ ॥ ७
 तस्मै शुश्रूषमाणाय भार्गवोऽकथयत्कथाम् ।
 इयं यथा कपोतेन सिद्धिः प्राप्ता नराधिप ॥ ८
 धर्मनिश्चयसंयुक्तां कामार्थसहितां कथाम् ।
 शृणुष्यावहितो राजन्नादतो मे महामुज ॥ ९
 कश्चित्क्षुद्रसमाचारः पृथिव्यां कालसंमतः ।
 चचार पृथिवीं पापो चोरः शकुनिलुब्धकः ॥ १०
 काकोल इव कृष्णाङ्गो रूक्षः पापसमाहितः ।
 यवमध्यः कृशग्रीवो ह्रस्वपादो महाहनुः ॥ ११
 नैव तस्य सुहृत्कश्चिन्न संबन्धी न बान्धवः ।
 स हि तैः संपरित्यक्ततेन घोरेण कर्मणा ॥ १२
 स वै क्षारकमादाय द्विजान्दत्त्वा वने सदा ।

चकार विक्रयं तेषां पतंगानां नराधिप ॥ १३
 एवं तु वर्तमानस्य तस्य वृत्तिं दुरात्मनः ।
 अगमत्सुमहान्कालो न चाधर्ममबुध्यत ॥ १४
 तस्य भार्यासहायस्य रममाणस्य शाश्वतम् ।
 दैवयोगविमूढस्य नान्या वृत्तिररोचत ॥ १५
 ततः कदाचित्तस्याथ वनस्थस्य समुद्रतः ।
 पातयन्निव वृक्षांस्तान्सुमहान्वातसंभ्रमः ॥ १६
 मेघसंकुलमाकाशं विद्युन्मण्डलमण्डितम् ।
 संछन्नं समुहूर्तेन नौस्थानेनेव सागरः ॥ १७
 वारिधारासमूहैश्च संप्रहृष्टः शतक्रतुः ।
 क्षणेन पूरयामास सलिलेन वसुंधराम् ॥ १८
 ततो धाराकुले लोके संभ्रमन्नष्टचेतनः ।
 शीतार्तस्तद्वनं सर्वमाकुलेनान्तरात्मना ॥ १९
 नैव निम्नं स्थलं वापि सोऽचिन्दत विहंगहा ।
 पूरितो हि जलौधेन मार्गस्तस्य वनस्य वै ॥ २०
 पक्षिणो वातवेगेन हता लीनास्तदाभवन् ।
 भृगाः सिंहा घराहाश्च स्थलान्याश्रित्य तस्थिरे ॥ २१
 प्रहता वातवर्षेण त्रासितारते वनौकसः ।
 भयार्ताश्च क्षुधार्ताश्च बभ्रमुः सहिता वने ॥ २२
 स तु शीतहृत्तैर्गार्त्रैर्जगामैव न तस्थिवान् ।
 सोऽपश्यद्वनषण्डेषु मेघनीलं वनस्पतिम् ॥ २३
 शारद्व्यं कुमुदाकारमाकाशं निर्मलं च ह ।
 मेघैर्मुक्तं नभो दृष्ट्वा लुब्धकः शीतविह्वलः ॥ २४
 दिशोऽवलोकयामास वेलं चैव दुरात्मवान् ।
 दूरे ग्रामनिवेशश्च तस्मादेशादिति प्रभो ।
 कृतबुद्धिर्वने तस्मिन्वस्तुं तां रजनीं तदा ॥ २५
 सोऽञ्जलिं प्रयतः कृत्वा वाक्यमाह वनस्पतिम् ।
 शरणं यामि यान्यस्मिन्देयतानीह भारत ॥ २६
 स शिलायां शिरः कृत्वा पर्णान्यास्तीर्य भूतले ।

दुःखेन महताविष्टस्ततः सुष्वाप पक्षिहा ॥ २७

इति श्रीमहाभारते शान्तिपर्वणि

एकचत्वारिंशदधिकशततमोऽध्यायः ॥ १४१ ॥

१४२

भीष्म उवाच ।

अथ वृक्षस्य शाखायां विहंगः समुहज्जनः ।
 दीर्घकालोषितो राजंस्तत्र चित्रतनूरुहः ॥ १
 तस्य काल्यं गता भार्या चरितुं नाभ्यवर्तत ।
 प्राप्तां च रजनीं दृष्ट्वा स पक्षी पर्यतप्यत ॥ २
 वातवर्षं महत्वासीन्न चागच्छति मे प्रिया ।
 किं नु तत्कारणं येन साद्यापि न निवर्तते ॥ ३
 अपि स्वस्ति भवेत्तस्याः प्रियाया मम कानने ।
 तथा विरहितं हीदं शून्यमथ गृहं मम ॥ ४
 यदि सा रक्तनेत्रान्ता चित्राङ्गी मधुरस्वरा ।
 अद्य नाभ्येति मे कान्ता न कार्यं जीवितेन मे ॥ ५
 पतिधर्मरता साध्वी प्राणेभ्योऽपि गरीयसी ।
 सा हि श्रान्तं क्षुधार्तां च जानीते मां तपस्विनी ॥ ६
 अनुरक्ता हिता चैव स्निग्धा चैव पतिव्रता ।
 यस्य वै तादृशी भार्या धन्यः स मनुजो भुवि ॥ ७
 भार्या हि परमो नाथः पुरुषस्येह पृथ्वते ।
 असहायस्य लोकेऽस्मिँल्लोकयात्रासहायिनी ॥ ८
 तथा रोगामिभूास्य निरयं कृच्छ्रगतस्य च ।
 नास्ति भार्यासमं किंचिन्नरस्यार्तस्य भेषजम् ॥ ९
 नास्ति भार्यासमो बन्धुर्नास्ति भार्यासमा गतिः ।
 नास्ति भार्यासमो लोके सहायो धर्मसाधनः ॥ १०
 एवं विलपतस्तस्य द्विजस्यार्तस्य तत्र वै ।
 गृहीता शकुनघ्नेन भार्या शुश्राव भारतीम् ॥ ११
 न सा स्त्रीत्यभिभाषा स्याद्यस्या भर्ता न तुष्यति ।
 अग्निसाक्षिकमप्येतद्भर्ता हि शरणं स्त्रियः ॥ १२
 इति संचिन्त्य दुःखार्ता भर्तारं दुःखितं तदा ।

कपोती लुब्धकेनाथ यत्ता वचनमब्रवीत् ॥ १३
 हन्त वक्ष्यामि ते श्रेयः श्रुत्वा च कुरु तत्तथा ।
 शरणागतसंत्राता भव कान्त विशेषतः ॥ १४
 एष शाकुनिकः शेते तव वासं समाश्रितः ।
 शीतार्तश्च क्षुधार्तश्च पूजामस्मै प्रयोजय ॥ १५
 यो हि कश्चिद्द्विजं हन्याद्वां वा लोकस्य मातरम् ।
 शरणागतं च यो हन्यात्तुल्यं तेषां च पातकम् ॥ १६
 यास्माकं विहिता वृत्तिः कापोती जातिधर्मतः ।
 सा न्याय्यात्मवतां नित्यं त्वद्विधेनाभिवर्तितुम् ॥ १७
 यस्तु धर्मं यथाशक्ति गृहस्थो ह्यनुवर्तते ।
 स प्रेत्य लभते लोकानक्षयानिति शुश्रुम् ॥ १८
 स त्वं संतानवानद्य पुत्रवानपि च द्विज ।
 तत्स्वदेहे दयां त्यक्त्वा धर्माथौ परिगृह्य वै ।
 पूजामस्मै प्रयुञ्ज त्वं प्रीयेतास्य मनो यथा ॥ १९
 इति सा शकुनी वाक्यं क्षारकस्था तपस्विनी ।
 अतिदुःखान्विता प्रोच्य भर्तारं समुदैक्षत ॥ २०
 स पत्न्या वचनं श्रुत्वा धर्मयुक्तिसमन्वितम् ।
 हर्षेण महता युक्तो वाष्पव्याकुललोचनः ॥ २१
 तं वै शाकुनिकं दृष्ट्वा विधितृष्टेन कर्मणा ।
 पूजयामास यत्नेन स पक्षी पक्षिजीविनम् ॥ २२
 उवाच च स्वागतं ते ब्रूहि किं करवाण्यहम् ।
 संतापश्च न कर्तव्यः स्वगृहे वर्तते भवान् ॥ २३
 तद्ब्रवीतु भवान्क्षिप्रं किं करोमि किमिच्छसि ।
 प्रणयेन ब्रवीमि त्वां त्वं हि नः शरणागतः ॥ २४
 शरणागतस्य कर्तव्यमातिथ्यमिह यत्नतः ।
 पञ्चयज्ञप्रवृत्तेन गृहस्थेन विशेषतः ॥ २५
 पञ्चयज्ञांस्तु यो मोहान्न करोति गृहाश्रमी ।
 तस्य नायं न च परो लोको भवति धर्मतः ॥ २६
 तद्ब्रूहि त्वं सुविसृब्धो यत्त्वं वाचा वदिव्यसि ।
 तत्करिष्याम्यहं सर्वं मा त्वं शोके मनः कृथाः ॥ २७

तस्य तद्वचनं श्रुत्वा शकुनेलुब्धकोऽब्रवीन् ।
 बाधते खलु मा शीतं हिमत्राणं विधीयताम् ॥ २८
 एवमुक्तस्ततः पक्षी पर्णान्यास्तीर्य भूतले ।
 यथाशुष्काणि यत्नेन ज्वलनार्थं द्रुतं ययौ ॥ २९
 स गत्वाङ्गारकर्मान्तं गृहीत्वाग्निमथागमत् ।
 ततः शुष्केषु पर्णेषु पावकं सोऽभ्यदीदिपत् ॥ ३०
 सुसंदीप्तं महत्कृत्वा तमाह शरणागतम् ।
 प्रतापय सुविसृब्धं स्वगात्राण्यकुतोभयः ॥ ३१
 स तथोक्तस्तथेत्युक्त्वा लुब्धो गात्राण्यतापयत् ।
 अग्निप्रत्यागतप्राणस्ततः प्राह विहंगमम् ॥ ३२
 दत्तमाहारमिच्छामि त्वया क्षुद्राधते हि माम् ।
 तद्वचः स प्रतिश्रुत्य वाक्यमाह विहंगमः ॥ ३३
 न मेऽस्ति विभवो येन नाशयामि तव क्षुधाम् ।
 उत्पन्नेन हि जीवामो वयं नित्यं वनौकसः ॥ ३४
 संचयो नास्ति चास्माकं मुनीनामिव कानने ।
 इत्युक्त्वा स तदा तत्र विवर्णवदनोऽभवत् ॥ ३५
 कथं न खलु कर्तव्यमिति चिन्तापरः सदा ।
 बभूव भरतश्रेष्ठ गर्ह्यग्वृत्तिमात्मनः ॥ ३६
 मुहूर्ताल्लब्धसंज्ञस्तु स पक्षी पक्षिघातकम् ।
 उवाच तर्पयिष्ये त्वां मुहूर्तं प्रतिपालय ॥ ३७
 इत्युक्त्वा शुष्कपर्णैः स संप्रज्वाल्य हुताशनम् ।
 हर्षेण महता युक्तः कपोतः पुनरब्रवीत् ॥ ३८
 देवानां च मुनीनां च पितृणां च महात्मनाम् ।
 श्रुतपूर्वो मया धर्मो महानतिधिपूजने ॥ ३९
 कुरुष्वानुग्रहं मेऽद्य सत्यमेतद्ब्रवीमि ते ।
 निश्चिता खलु मे बुद्धिरितिधिप्रतिपूजने ॥ ४०
 ततः सत्यप्रतिज्ञो वै स पक्षी प्रहसन्निव ।
 तमग्निं त्रिः परिक्रम्य प्रविवेश महीपते ॥ ४१
 अग्निमध्यं प्रविष्टं तं लुब्धो दृष्ट्वाथ पक्षिणम् ।
 चिन्तयामास मनसा किमिदं नु कृतं मया ॥ ४

अहो मम नृशंसस्य गर्हितस्य स्वकर्मणा ।
अधर्मः सुमहान्घोरो भविष्यति न संशयः ॥ ४३
एवं बहुविधं भूरि विललाप स लुब्धकः ।
गर्हयन्स्वानि कर्माणि द्विजं दृष्ट्वा तथागतम् ॥ ४४

इति श्रीमहाभारते शान्तिपर्वणि

द्विचत्वारिंशदधिकशततमोऽध्यायः ॥ १४२ ॥

१४३

भीष्म उवाच ।

ततस्तं लुब्धकः पश्यन्कृपयाभिपरिप्लुतः ।
कपोतमग्नौ पतितं वाक्यं पुनरुवाच ह ॥ १
किमीदृशं नृशंसेन मया कृतमबुद्धिना ।
भविष्यति हि मे नित्यं पातकं हृदि जीवतः ॥ २
स विनिन्दन्नथात्मानं पुनः पुनरुवाच ह ।
धिष्णामस्तु सुदुर्बुद्धिं सदा निकृतिनिश्चयम् ।
शुभं कर्म परित्यज्य योऽहं शकुनिलुब्धकः ॥ ३
नृशंसस्य ममाद्यायं प्रत्यादेशो न संशयः ।
दत्तः स्वमांसं ददता कपोतेन महात्मना ॥ ४
सोऽहं त्यक्ष्ये प्रियान्प्राणान्पुत्रदारं विसृज्य च ।
उपदिष्टो हि मे धर्मः कपोतेनातिधर्मिणा ॥ ५
अद्य प्रभृति देहं स्वं सर्वभोगैर्विबर्जितम् ।
यथा स्वल्पं जलं ग्रीष्मे शोषयिष्याम्यहं तथा ॥ ६
क्षुत्पिपासातपसहः कृशो धमनिसंततः ।
उपवासैर्वहुविधैश्चरिष्ये पारलौकिकम् ॥ ७
अहो देहप्रदानेन दर्शितातिथिपूजना ।
तस्माद्धर्मं चरिष्यामि धर्मो हि परमा गतिः ।
दृष्टो हि धर्मो धर्मिष्ठैर्यादृशो विहगोत्तमे ॥ ८
एवमुक्त्वा विनिश्चित्य रौद्रकर्मां स लुब्धकः ।
महाप्रस्थानमाश्रित्य प्रययौ संशितव्रतः ॥ ९
ततो यष्टिं शलाकाश्च क्षारकं पञ्जरं तथा ।

तांश्च बद्धान्कपोतान्सं प्रमुच्योत्ससर्ज ह ॥ १०

इति श्रीमहाभारते शान्तिपर्वणि

त्रिचत्वारिंशदधिकशततमोऽध्यायः ॥ १४३ ॥

१४४

भीष्म उवाच ।

ततो गते शाकुनिके कपोती प्राह दुःखिता ।
संस्मृत्य भर्तारमथो रुदती शोकमूर्च्छिता ॥ १
नाहं ते विप्रियं कान्त कदाचिदपि संस्मरे ।
सर्वा वै विधवा नारी बहुपुत्रापि खेचर ।
शोच्या भवति बन्धूनां पतिहीना मनस्विनी ॥ २
लालिताहं त्वया नित्यं बहुमानाञ्च सान्त्विता ।
वचनैर्मधुरैः स्निग्धैरसकृत्सुमनोहरैः ॥ ३
कन्दरेषु च शैलानां नदीनां निर्झरेषु च ।
द्रुमाग्रेषु च रम्येषु रमिताहं त्वया प्रिय ॥ ४
आकाशगमने चैव सुखिताहं त्वया सुखम् ।
विहृतास्मि त्वया कान्त तन्मे नाद्यास्ति किञ्चन ॥ ५
मितं ददाति हि पिता मितं माता मितं सुतः ।
अमितस्य तु दातारं भर्तारं का न पूजयेत् ॥ ६
नास्ति भर्तृसमो नाथो न च भर्तृसमं सुखम् ।
विसृज्य धनसर्वस्वं भर्ता वै शरणं स्त्रियाः ॥ ७
न कार्यमिह मे नाथ जीवितेन त्वया विना ।
पतिहीनापि का नारी सती जीवितुमुत्सहेत् ॥ ८
एवं विलप्य बहुधा करुणं सा सुदुःखिता ।
पतिव्रता संप्रदीप्तं प्रविवेश हुताशनम् ॥ ९
ततश्चित्राम्बरधरं भर्तारं सान्वपश्यत ।
विमानस्थं सुकृतिभिः पूज्यमानं महात्मभिः ॥ १०
चित्रमाल्याम्बरधरं सर्वाभरणभूषितम् ।
विमानशतकोटीभिरावृतं पुण्यकीर्तिभिः ॥ ११
ततः स्वर्गगतः पक्षी भार्यथा सह संगतः ।

कर्मणा पूजितस्तेन रेमे तत्र स भार्यया ॥ १२

इति श्रीमहाभारते शान्तिपर्वणि

चतुश्चत्वारिंशदधिकशततमोऽध्यायः ॥ १४४ ॥

१४५

भीष्म उवाच ।

विमानस्थौ तु तौ राजल्लुब्धको वै ददर्श ह ।

दृष्ट्वा तौ दंपती दुःखादचिन्तयत सद्व्रतिम् ॥ १

कीदृशेनेह तपसा गच्छेयं परमां गतिम् ।

इति बुद्ध्या विनिश्चित्य गमनायोपचक्रमे ॥ २

महाप्रस्थानमाश्रित्य लुब्धकः पक्षिजीवनः ।

निश्चेष्टो मास्ताहारो निर्ममः स्वर्गाकाङ्क्षया ॥ ३

ततोऽपश्यत्सुविस्तीर्णं हृद्यं पद्मविभूषितम् ।

नानाद्विजगणाकीर्णं सरः शीतजलं शुभम् ॥ ४

पिपासार्तोऽपि तद्दृष्ट्वा वृषः स्थान्नात्र संशयः ।

उपवासकृशोऽत्यर्थं स तु पार्थिव लुब्धकः ॥ ५

उपसर्पत संहृष्टः श्वापदाध्युषितं वनम् ।

महान्तं निश्चयं कृत्वा लुब्धकः प्रविवेश ह ।

प्रविशेन्नैव च वनं निगृहीतः स कण्टकैः ॥ ६

स कण्टकविभुस्त्राङ्गो लोहितार्द्रकृतच्छविः ।

बभ्राम तस्मिन्विजने नानामृगसमाकुले ॥ ७

ततो द्रुमाणां महतां पवनेन वने तदा ।

उदतिष्ठत संघर्षात्सुमहान्द्व्यवाहनः ॥ ८

तद्वनं वृक्षसंकीर्णं लताविटपसंकुलम् ।

ददाह पावकः क्रुद्धो युगान्ताग्निसमप्रभः ॥ ९

सज्वालैः पवनोद्भूतैर्विस्फुलिङ्गैः समन्वितः ।

ददाह तद्वनं घोरं मृगपक्षिसमाकुलम् ॥ १०

ततः स देहमोक्षार्थं संप्रहृष्टेन चेतसा ।

अभ्यधावत संवृद्धं पावकं लुब्धकस्तदा ॥ ११

ततस्तेनाग्निना दग्धो लुब्धको नष्टकिल्बिषः ।

जगाम परमां सिद्धिं तदा भरतसत्तम ॥ १२

ततः स्वर्गस्थमात्मानं सोऽपश्यद्विगतज्वरः ।

यक्षगन्धर्वसिद्धानां मध्ये भ्राजन्तमिन्द्रवत् ॥ १३

एवं खलु कपोतश्च कपोती च पतिघता ।

लुब्धकेन सह स्वर्गं गताः पुण्येन कर्मणा ॥ १४

यापि चैवंविधा नारी भर्तारमनुवर्तते ।

विराजते हि सा क्षिप्रं कपोतीव दिवि स्थिता ॥ १५

एवमेतत्पुरा वृत्तं लुब्धकस्य महात्मनः ।

कपोतस्य च धर्मिष्ठा गतिः पुण्येन कर्मणा ॥ १६

यश्चेदं शृणुयाञ्जित्यं यश्चेदं परिकीर्तयेत् ।

नाशुभं विद्यते तस्य मनसापि प्रमाद्यतः ॥ १७

युधिष्ठिर महानेष धर्मो धर्मभृतां वर ।

गोत्रेष्वपि भवेदस्मिन्निष्कृतिः पापकर्मणः ।

निष्कृतिर्न भवेत्तस्मिन्यो हन्याच्छरणागतम् ॥ १८

इति श्रीमहाभारते शान्तिपर्वणि

पञ्चचत्वारिंशदधिकशततमोऽध्यायः ॥ १४५ ॥

१४६

युधिष्ठिर उवाच ।

अबुद्धिपूर्वं यः पापं कुर्याद्भरतसत्तम ।

मुच्यते स कथं तस्मादेनसस्तद्वदस्व मे ॥ १

भीष्म उवाच ।

अत्र ते वर्णयिष्येऽहमितिहासं पुरातनम् ।

इन्द्रोतः शौनको विप्रो यदाह जनमेजयम् ॥ २

आसीद्राजा महावीर्यः पारिक्षिजनमेजयः ।

अबुद्धिपूर्वं ब्रह्महत्या तमागच्छन्महीपतिम् ॥ ३

तं ब्राह्मणाः सर्व एव तलजुः सपुरोहिताः ।

जगाम स वनं राजा दहमानो दिवानिशम् ॥ ४

स प्रजाभिः परित्यक्तश्चकार कुशलं महत् ।

अतिवेलं तपस्तेपे दहमानः स मन्युना ॥ ५

तत्रेतिहासं वक्ष्यामि धर्मस्थास्योपबृंहणम् ।

दहमानः पापकृत्या जगाम जनमेजयः ॥ ६

वरिष्ठमाण इन्द्रोतं शौनकं संशितव्रतम् ।
 समासाद्योपजग्राह पादयोः परिपीडयन् ॥ ७
 ततो भीतो महाप्राज्ञो जगर्हं सुभृशं तदा ।
 कर्ता पापस्य महतो भ्रूणहा किमिहागतः ॥ ८
 किं तवास्मासु कर्तव्यं मा मा प्राक्षीः कथंचन ।
 गच्छ गच्छ न ते स्थानं प्रीणात्यस्मानिह भ्रुवम् ॥ ९
 रुधिरस्येव ते गन्धः शवस्येव च दर्शनम् ।
 अशिवः शिवसंकाशो मृतो जीवन्नवाटसि ॥ १०
 अन्तर्मृत्युरशुद्धात्मा पापमेवानुचिन्तयन् ।
 प्रबुध्यसे प्रस्वपिषि वर्तसे चरसे सुखी ॥ ११
 मोघं ते जीवितं राजन्परिक्षिष्टं च जीवसि ।
 पापायेव च सृष्टोऽसि कर्मणे ह यवीयसे ॥ १२
 बहु कल्याणमिच्छन्त ईहन्ते पितरः सुतान् ।
 तपसा देवतेज्याभिर्वन्दनेन तितिक्षया ॥ १३
 पितृवंशमिमं पश्य त्वत्कृते नरकं गतम् ।
 निरर्थाः सर्वे एवेषामाशाबन्धास्त्वदाश्रयाः ॥ १४
 यान्पूजयन्तो विन्दन्ति स्वर्गमायुर्यशः सुखम् ।
 तेषु ते सततं द्वेषो ब्राह्मणेषु निरर्थकः ॥ १५
 इमं लोकं विमुच्य त्वमवाङ्मूर्धा पतिष्यसि ।
 अशाश्वतीः शाश्वतीश्च समाः पापेन कर्मणा ॥ १६
 अद्यमानो जन्तुगृध्रैः शितिकण्ठैरयोमुखैः ।
 ततोऽपि पुनरावृत्तः पापयोनिं गमिष्यसि ॥ १७
 यदिदं मन्यसे राजन्नायमस्ति परः कुतः ।
 प्रतिस्मारयितारस्त्वां यमदूता यमक्षये ॥ १८

इति श्रीमहाभारते शान्तिपर्वणि

षट्चत्वारिंशदधिकशततमोऽध्यायः ॥ १४६ ॥

१४७

भीष्म उवाच ।

खमुक्तः प्रत्युवाच तं मुनिं जनमेजयः ।
 इहं भवान्गर्हयति निन्द्यं गिन्दति मा भवान् ॥ १

धिकार्यं मा धिक्कुरुते तस्मात्त्वाहं प्रसादये ।
 सर्वं हीदं स्वकृतं मे ज्वलाम्यग्नाविवाहितः ॥ २
 स्वकर्माण्यभिसंधाय नाभिनन्दन्ति मे मनः ।
 प्राप्तं नूनं मया घोरं भयं वैवस्वतादपि ॥ ३
 तत्तु शल्यमनिर्द्वैत्य कथं शक्ष्यामि जीवितुम् ।
 सर्वमन्यून्यिनीय त्वमभि मा वद शौनक ॥ ४
 महानसं ब्राह्मणानां भविष्याम्यर्थवान्पुनः ।
 अस्तु शेषं कुलस्यास्य मा पराभूदिदं कुलम् ॥ ५
 न हि नो ब्रह्मशप्तानां शेषो भवितुमर्हति ।
 श्रुतीरलभमानानां संबिदं वेदनिश्चयान् ॥ ६
 निर्विद्यमानः सुभृशं भूयो वक्ष्यामि सांप्रतम् ।
 भूयश्चैवाभिनङ्गन्ति निर्धर्मा निर्जपा इव ॥ ७
 अर्धावच प्रतितिष्ठन्ति पुलिन्दशबरा इव ।
 न ह्ययज्ञा अमुं लोकं प्राप्नुवन्ति कथंचन ॥ ८
 अविज्ञायैव मे प्रज्ञां बालस्येव सुपण्डितः ।
 ब्रह्मन्पितेव पुत्रेभ्यः प्रति मां वाञ्छ शौनक ॥ ९
 शौनक उवाच ।

किमाश्चर्यं यतः प्राज्ञो बहु कुर्याद्धि सांप्रतम् ।
 इति वै पण्डितो भूत्वा भूतानां नोपतप्यति ॥ १०
 प्रज्ञाप्रासादमारुह्य अशोच्यः शोचते जनान् ।
 जगतीस्थानिवाद्रिस्थः प्रज्ञया प्रतिपश्यति ॥ ११
 न चोपलभते तत्र न च कार्याणि पश्यति ।
 निर्विण्णात्मा परोक्षो वा धिक्कृतः सर्वसाधुषु ॥ १२
 विदित्वोभयतो वीर्यं माहात्म्यं वेद आगमे ।
 कुरुष्वेह महाशान्तिं ब्रह्मा शरणमस्तु ते ॥ १३
 तद्वै पारत्रिकं चारु ब्राह्मणानामकुप्यताम् ।
 अथ चेत्तप्यसे पापैर्धर्मं चेदनुपश्यसि ॥ १४

जनमेजय उवाच ।

अनुतप्ये च पापेन न चाधर्मं चराम्यहम् ।
 बुभूषुं भजमानं च प्रतिवाञ्छामि शौनक ॥ १५

शौनक उवाच ।

छित्त्वा स्तम्भं च मानं च प्रीतिमिच्छामि ते नृप ।
 सर्वभूतहिते तिष्ठ धर्मं चैव प्रतिस्मर ॥ १६
 न भयान्न च कार्पण्यान्न लोभात्त्वामुपाह्वये ।
 तां मे देवा गिरं सत्यां शृण्वन्तु ब्राह्मणैः सह ॥ १७
 सोऽहं न केनचिच्चार्यां त्वां च धर्ममुपाह्वये ।
 क्रोशतां सर्वभूतानामहो धिगिति कुर्वताम् ॥ १८
 वक्ष्यन्ति मामधर्मज्ञा वक्ष्यन्त्यसुहृदो जनाः ।
 वाचस्ताः सुहृदः श्रुत्वा संज्वरिष्यन्ति मे भृशम् ॥ १९
 केचिदेव महाप्राज्ञाः परिह्नास्यन्ति कार्यताम् ।
 जानीहि मे कृतं तात ब्राह्मणान्प्रति भारत ॥ २०
 यथा ते मत्कृते क्षेमं लभेरंस्तत्तथा कुरु ।
 प्रतिजानीहि चाद्रोहं ब्राह्मणानां नराधिप ॥ २१

जनमेजय उवाच ।

नैव वाचा न मनसा न पुनर्जातु कर्मणा ।
 द्रोघास्मि ब्राह्मणान्विप्र चरणावेव ते रृशो ॥ २२

इति श्रीमहाभारते शान्तिपर्वणि

सप्तचत्वारिंशदधिकशततमोऽध्यायः ॥ १४७ ॥

१४८

शौनक उवाच ।

तस्मात्तेऽहं प्रवक्ष्यामि धर्ममावृत्तचेतसे ।
 श्रीमान्महाबलस्तुष्टो यस्त्वं धर्ममवेक्षसे ।
 पुरस्ताद्धारुणो भूत्वा सुचित्रतरमेव तत् ॥ १
 अनुगृह्णन्ति भूतानि स्वेन वृत्तेन पार्थिव ।
 कृत्स्ने नूनं सदसती इति लोको व्यवस्थति ।
 यत्र त्वं तादृशो भूत्वा धर्ममगानुपश्यसि ॥ २
 हित्वा सुरचिरं भक्ष्यं भोगांश्च तप आस्थितः ।
 इत्येतदपि भूतानामद्भुतं जनमेजय ॥ ३
 धो दुर्बलो भवेहाता कृपणो वा तपोधनः ।
 अनाश्रयं तदित्याहुर्नातिदूरे हि वर्तते ॥ ४

एतदेव हि कार्पण्यं समग्रमसमीक्षितम् ।

तस्मात्समीक्ष्यैव स्याद्भवेत्तस्मिस्ततो गुणः ॥ ५
 यज्ञो दानं दया वेदाः सत्यं च पृथिवीपते ।
 पञ्चैतानि पवित्राणि षष्ठं सुचरितं तपः ॥ ६
 तदेव राज्ञां परमं पवित्रं जनमेजय ।
 तेन सम्यग्गृहीतेन श्रेयांसं धर्ममाप्स्यसि ॥ ७
 पुण्यदेशाभिगमनं पवित्रं परमं स्मृतम् ।
 अपि ह्युदाहरन्तीमा गाथा गीता ययातिना ॥ ८
 यो मर्त्यः प्रतिपद्येत आयुर्जीवेत वा पुनः ।
 यज्ञभेकान्ततः कृत्वा तत्संन्यस्य तपश्चरेत् ॥ ९
 पुण्यमाहुः कुरुक्षेत्रं सरस्वत्यां पृथूदकम् ।
 यत्रावगाह्य पीत्वा वा नैवं श्रोमरणं तपेत् ॥ १०
 महासरः पुष्कराणि प्रभासोत्तरमानसे ।
 कालोदं त्वेव गन्तासि लब्धायुर्जीविते पुनः ॥ ११
 सरस्वतीदृषद्वयौ सेवमानोऽनुसंचरेः ।
 स्वाध्यायशीलः स्थानेषु सर्वेषु समुपस्पृशेः ॥ १२
 त्यागधर्मं पवित्राणां संन्यासं परमब्रवीत् ।
 अत्राप्युदाहरन्तीमा गाथाः सत्यवता कृताः ॥ १३
 यथा कुमारः सत्यो वै न पुण्यो न च पापकृत् ।
 न ह्यस्ति सर्वभूतेषु दुःस्वमस्मिन्कुतः सुखम् ॥ १४
 एवं प्रकृतिभूतानां सर्वसंसर्गयायिनाम् ।
 त्यजतां जीवितं प्रायो विधृते पुण्यपातके ॥ १५
 यत्त्वेव राज्ञो ज्यायो वै कार्याणां तद्वदामि ते ।
 बलेन संविभागैश्च जय स्वर्गं पुनीष्व च ॥ १६
 यस्यैवं बलमोजश्च स धर्मस्य प्रभुर्नरः ।
 ब्राह्मणानां सुखार्थं त्वं पर्येहि पृथिवीमिमाम् ॥ १७
 यथैवैनानपुराक्षैप्सीस्तथैवैनान्प्रसादय ।
 अपि धिक्क्रियमाणोऽपि त्यज्यमानोऽप्यनेकधा ॥
 आत्मनो दर्शनं विद्वद्ब्राह्मन्तास्मीति मा कुधः ।
 घटमानः स्वकार्येषु कुरु नैःश्रेयसं परम् ॥ १९

हिमाग्निघोरसदृशो राजा भवति कश्चन ।
 लङ्गलाशनिकल्पो वा भवत्यन्यः परंतप ॥ २०
 न निःशेषेण मन्तव्यमचिकित्सेन वा पुनः ।
 न जातु नाहमस्मीति प्रसक्तव्यमसाधुषु ॥ २१
 विकर्मणा तप्यमानः पादात्पापस्य मुच्यते ।
 नैतत्कार्यं पुनरिति द्वितीयात्परिमुच्यते ।
 चरिष्ये धर्ममेवेति तृतीयात्परिमुच्यते ॥ २२
 कल्याणमनुमन्तव्यं पुरुषेण बुभूषता ।
 ये सुगन्धीनि सेवन्ते तथागन्धा भवन्ति ते ।
 ये दुर्गन्धीनि सेवन्ते तथागन्धा भवन्ति ते ॥ २३
 तपश्चर्यापरः सद्यः पापाद्धि परिमुच्यते ।
 संवत्सरमुपास्याग्निमभिश्शस्तः प्रमुच्यते ।
 त्रीणि वर्षाण्युपास्याग्निं भ्रूणहा विप्रमुच्यते ॥ २४
 यावतः प्राणिनो हन्यात्तज्जातीयान्स्वभावतः ।
 प्रमीयमाणानुन्मोच्य भ्रूणहा विप्रमुच्यते ॥ २५
 अपि वाप्सु निमज्जेत त्रिर्जपन्नघमर्षणम् ।
 यथाश्वमेधावभृथस्तथा तन्मनुरब्रवीत् ॥ २६
 क्षिप्रं प्रणुदते पापं सत्कारं लभते तथा ।
 अपि चैनं प्रसीदन्ति भूतानि जडमूकवत् ॥ २७

बृहस्पतिं देवगुरुं सुरासुराः

समेत्य सर्वे नृपतेऽन्वयुञ्जन् ।

धर्मे फलं वेत्थ कृते महर्षे

तथेतरस्मिन्नरके पापलोके ॥ २८

उभे तु यस्य सुकृते भवेतां

किं स्वित्तयोस्तत्र जयोत्तरं स्यात् ।

आचक्ष्व नः कर्मफलं महर्षे

कथं पापं नुदते पुण्यशीलः ॥ २९

बृहस्पतिरुवाच ।

कृत्वा पापं पूर्वमबुद्धिपूर्वं

पुण्यानि यः कुरुते बुद्धिपूर्वम् ।

स तत्पापं नुदते पुण्यशीलो

वासो यथा मलिनं क्षारयुक्त्या ॥ ३०

पापं कृत्वा न मन्येत नाहमस्मीति पूरुषः ।

चिकीर्षेदेव कल्याणं श्रद्धानोऽनसूयकः ॥ ३१

छिद्राणि वसनस्येव साधुना विवृणोति यः ।

यः पापं पुरुषः कृत्वा कल्याणमभिपद्यते ॥ ३२

यथादित्यः पुनरुद्यंस्तमः सर्वं व्यपोहति ।

कल्याणमाचरन्नेवं सर्वं पापं व्यपोहति ॥ ३३

भीष्म उवाच ।

एवमुक्त्वा स राजानमिन्द्रोतो जनमेजयम् ।

याजयामास विधिवद्वाजिमेधेन शौनकः ॥ ३४

ततः स राजा व्यपनीतकल्मषः

श्रिया युतः प्रञ्जलिताग्निरूपया ।

विवेश राज्यं स्वमभिन्नकर्शनो

दिवं यथा पूर्णवपुर्निशाकरः ॥ ३५

इति श्रीमहाभारते शान्तिपर्वणि

अष्टत्वारिंशदधिकशततमोऽध्यायः ॥ १४८ ॥

१४९

भीष्म उवाच ।

शृणु पार्थ यथावृत्तमितिहासं पुरातनम् ।

गृध्रजम्बुकसंवादं यो वृत्तो वैदिशे पुरा ॥ १

दुःखिताः केचिदादाय बालमप्राप्तयौवनम् ।

कुलसर्वस्वभूतं वै रुदन्तः शोकविह्वलाः ॥ २

बालं मृतं गृहीत्वाथ शमशानाभिमुखाः स्थिताः ।

अङ्केनाङ्कं च संक्रम्य रुरुदुर्भूतले तदा ॥ ३

तेषां रुदितशब्देन गृध्रोऽभ्येत्य वचोऽब्रवीत् ।

एकात्मकमिमं लोके त्यक्त्वा गच्छत माचिरम् ॥४

इह पुंसां सहस्राणि स्त्रीसहस्राणि चैव हि ।

समानीतानि कालेन किं ते वै जात्वबान्धवाः ॥ ५

संपश्यत जगत्सर्वं सुखदुःखैरधिष्ठितम् ।
 संयोगो विप्रयोगश्च पर्यायेणोपलभ्यते ॥ ६
 गृहीत्वा ये च गच्छन्ति येऽनुयान्ति च तान्मृतान् ।
 तेऽप्यायुषः प्रमाणेन स्वेन गच्छन्ति जन्तवः ॥ ७
 अलं स्थित्वा इमशानेऽस्मिन्गृध्रगोमायुसंकुले ।
 कङ्कालवद्दले घोरे सर्वप्राणिभयंकरे ॥ ८
 न पुनर्जीवितः कश्चित्कालधर्ममुपागतः ।
 प्रियो वा यदि वा द्वेष्यः प्राणिनां गतिरीदृशी ॥ ९
 सर्वेण खलु मर्तव्यं मर्त्यलोके प्रसूयता ।
 कृतान्तविहिते मार्गे को मृतं जीवयिष्यति ॥ १०
 कर्मान्तविहिते लोके चास्तं गच्छति भास्करे ।
 गम्यतां स्वमधिष्ठानं सुतस्नेहं विस्ज्य वै ॥ ११
 ततो गृध्रवचः श्रुत्वा विक्रोशन्तस्तदा नृप ।
 बान्धवास्तेऽभ्यगच्छन्त पुत्रमुत्सृज्य भूतले ॥ १२
 विनिश्चित्याथ च ततः संत्यजन्तः स्वमात्मजम् ।
 निराशा जीविते तस्य मार्गमारुह्य विष्टिताः ॥ १३
 ध्वाङ्गाभ्रसमवर्णस्तु विलात्रिःसृत्य जम्बुकः ।
 गच्छमानान्स्व तानाह निर्घृणाः खलु मानवाः ॥ १४
 आदित्योऽयं स्थितो मूढाः स्नेहं कुरुत मा भयम् ।
 बहुरूपो मुहूर्तश्च जीवेतापि कदाचन ॥ १५
 यूयं भूमौ विनिक्षिप्य पुत्रस्नेहविनाकृताः ।
 इमशाने पुत्रमुत्सृज्य कस्माद्गच्छथ निर्घृणाः ॥ १६
 न वोऽस्त्यरिभन्मुते स्नेहो बाले मधुरभाषिणि ।
 यस्य भाषितमात्रेण प्रसादमुपगच्छथ ॥ १७
 न पश्यथ सुतस्नेहं यादृशः पशुपक्षिणाम् ।
 न येषां धारयित्वा तान्कश्चिदस्ति फलागमः ॥ १८
 चतुष्पात्पक्षिकीटानां प्राणिनां स्नेहसङ्गिनाम् ।
 परलोकगतस्थानां मुनियज्ञक्रिया इव ॥ १९
 तेषां पुत्राभिरामाणामिह लोके परत्र च ।
 न गुणो दृश्यते कश्चित्प्रजाः संधारयन्ति च ॥ २०

अपश्यतां प्रियान्पुत्रान्नैषां शोकोऽनुतिष्ठति ।
 न च पुष्पन्ति संवृद्धास्ते मातापितरौ क्वचित् ॥ २१
 मानुषाणां कुतः स्नेहो येषां शोको भविष्यति ।
 इमं कुलकरं पुत्रं कथं त्यक्त्वा गमिष्यथ ॥ २२
 चिरं मुञ्चत बाष्पं च चिरं स्नेहेन पश्यत ।
 एवंविधानि हीष्टानि दुस्त्यजानि विशेषतः ॥ २३
 क्षीणस्याथाभियुक्तस्य इमशानाभिमुखस्य च ।
 बान्धवा यत्र तिष्ठन्ति तत्रान्यो नावतिष्ठते ॥ २४
 सर्वस्य दयिताः प्राणाः सर्वः स्नेहं च विन्दति ।
 तिर्यग्योनिष्वपि सतां स्नेहं पश्यत यादृशम् ॥ २५
 त्यक्त्वा कथं गच्छथेमं पद्मालोलायताक्षकम् ।
 यथा नवोद्गाहकृतं स्नानमास्त्यविभूषितम् ॥ २६

भीष्म उवाच ।

जम्बुकस्य वचः श्रुत्वा कृपणं परिदेवतः ।
 न्यवर्तन्त तदा सर्वे शवार्थं ते स्म मानुषाः ॥ २७

गृध्र उवाच ।

अहो धिक्सुनुशंसेन जम्बुकेनात्पमेधसा ।
 क्षुद्रेणोक्ता हीनसत्त्वा मानुषाः किं निवर्तथ ॥ २८
 पञ्चभूतपरित्यक्तं शून्यं काष्ठत्वमागतम् ।
 कस्माच्छोचथ निश्चेष्टमात्मानं किं न शोचथ ॥ २९
 तपः कुरुत वै तीव्रं मुच्यध्वं येन किल्बिषात् ।
 तपसा लभ्यते सर्वं विलापः किं करिष्यति ॥ ३०
 अनिष्टानि च भाग्यानि जानीत सह मूर्तिभिः ।
 येन गच्छति लोकोऽयं दत्त्वा शोकमनन्तकम् ॥ ३१
 धनं गाश्च सुवर्णं च मणिरत्नमथापि च ।
 अपत्यं च तपोमूलं तपोयोगाच्च लभ्यते ॥ ३२
 यथाकृता च भूतेषु प्राप्यते सुखदुःखता ।
 गृहीत्वा जायते जन्तुर्दुःखानि च सुखानि च ॥ ३३
 न कर्मणा पितुः पुत्रः पिता वा पुत्रकर्मणा ।
 मार्गेणान्येन गच्छन्ति त्यक्त्वा सुकृतदुष्कृते ॥ ३४

धर्मं चरत यत्नेन तथाधर्मान्निवर्तत ।
 वर्तध्वं च यथाकालं दैवतेषु द्विजेषु च ॥ ३५
 शोकं त्यजत दैन्यं च सुतस्नेहान्निवर्तत ।
 लज्यतामयमाकाशे ततः शीघ्रं निवर्तत ॥ ३६
 यत्करोति शुभं कर्म तथाधर्मं सुदारुणम् ।
 तत्कर्तव्यं समभ्राति बान्धवानां किमत्र हि ॥ ३७
 इह त्यक्त्वा न तिष्ठन्ति बान्धवा बान्धवं प्रियम् ।
 स्नेहमुत्सृज्य गच्छन्ति बाष्पपूर्णाविलेक्षणाः ॥ ३८
 प्राहो वा यदि वा मूर्खः सधनो निर्धनोऽपि वा ।
 सर्वः कालवशं याति शुभाशुभसमन्वितः ॥ ३९
 किं करिष्यथ शोचिन्वा मृतं किमनुशोचथ ।
 सर्वस्य हि प्रभुः कालो धर्मतः समदर्शनः ॥ ४०
 यौवनस्थांश्च बालांश्च वृद्धान्गर्भगतानपि ।
 सर्वानाविशते मृत्युरेवंभूतमिदं जगत् ॥ ४१

जम्बुक उवाच ।

अहो मन्दीकृतः स्नेहो गृध्रेणेहाल्पमेधसा ।
 पुत्रस्नेहाभिभूतानां युष्माकं शोचतां भृशम् ॥ ४२
 समैः सम्यक्प्रयुक्तैश्च वचनैः प्रश्रयोत्तरैः ।
 यद्गच्छथ जलस्थायं स्नेहमुत्सृज्य दुस्त्यजम् ॥ ४३
 अहो पुत्रवियोगेन मृतशून्योपसेवनात् ।
 क्रोशतां वै भृशं दुःखं विवत्सानां गवामिव ॥ ४४
 अद्य शोकं विजानामि मानुषाणां महीतले ।
 स्नेहं हि करुणं दृष्ट्वा ममाप्यश्रूण्यथागमन् ॥ ४५
 यत्नो हि सततं कार्यः कृतो दैवेन सिध्यति ।
 दैवं पुरुषकारश्च कृतान्तेनोपपद्यते ॥ ४६
 अनिर्वेदः सदा कार्यो निर्वेदाद्भिः कुतः सुखम् ।
 प्रयत्नात्प्राप्यते ह्यर्थः कस्माद्गच्छथ निर्देयाः ॥ ४७
 आत्ममांसोपवृत्तं च शरीरार्थमयीं तनुम् ।
 पितृणां वंशकर्तारिं वने त्यक्त्वा क्व यास्यथ ॥ ४८
 अथ वास्तं गते सूर्ये संध्याकाल उपस्थिते ।

ततो नेष्यथ वा पुत्रमिहस्था वा भविष्यथ ॥ ४९
 गृध्र उवाच ।

अद्य वर्षसहस्रं मे सामं जातस्य मानुषाः ।
 न च पश्यामि जीवन्तं मृतं स्त्रीपुंनपुंसकम् ॥ ५०
 मृता गर्भेषु जायन्ते म्रियन्ते जातमात्रकाः ।
 विक्रमन्तो म्रियन्ते च यौवनस्थास्तथापरे ॥ ५१
 अनित्यानीह भाग्यानि चतुष्पात्पक्षिणामपि ।
 जङ्गमाजङ्गमानां चाप्यायुरग्नेऽवतिष्ठते ॥ ५२
 इष्टदारवियुक्ताश्च पुत्रशोकान्वितास्तथा ।
 दह्यमानाः स्म शोकेन गृहं गच्छन्ति नित्यदा ॥ ५३
 अनिष्टानां सहस्राणि तथेष्टानां शतानि च ।
 जत्सृज्येह प्रयाता वै बान्धवा भृशदुःखिताः ॥ ५४
 त्यज्यतामेष निस्तेजाः शून्यः काष्ठत्वमागतः ।
 अन्यदेहविषक्तो हि शवं काष्ठमुपासते ॥ ५५
 भ्रान्तजीवस्य वै बाष्पं कस्माद्भित्वा न गच्छथ ।
 निरर्थको ह्ययं स्नेहो निरर्थश्च परिग्रहः ॥ ५६
 न चक्षुर्भ्यां न कर्णाभ्यां संशृणोति समीक्षते ।
 तस्मादेनं समुत्सृज्य स्वगृहान्गच्छताशु वै ॥ ५७
 मोक्षधर्माश्रितैर्वाक्यैर्हेतुमद्भिरनिष्टुरैः ।
 मयोक्ता गच्छत क्षिप्रं स्वं स्वमेव निवेशनम् ॥ ५८
 भ्रजाविज्ञानयुक्तेन बुद्धिसंज्ञाप्रदायिना ।
 वचनं श्राविता रूक्षं मानुषाः संनिवर्तत ॥ ५९

जम्बुक उवाच ।

इमं कनकवर्णाभं भूषणैः समलंकृतम् ।
 गृध्रवाक्यात्कथं पुत्रं त्यजध्वं पितृपिण्डदम् ॥ ६०
 न स्नेहस्य विरोधोऽस्ति विलापरुदितस्य वै ।
 मृतस्यास्य परित्यागात्तापो वो भविता ध्रुवम् ॥ ६१
 श्रूयते शम्बुके शूद्रे हते ब्राह्मणदारकः ।
 जीवितो धर्ममासाद्य रामात्सत्यपराक्रमात् ॥ ६२
 तथा श्वेतस्य राजर्षेर्बालो दिष्टान्तमागतः ।

श्वोऽभूते धर्मनित्येन मृतः संजीवितः पुनः ॥ ६३
तथा कश्चिद्भवेत्सिद्धो मुनिर्वा देवतापि वा ।
कृपणानामनुकोशं कुर्याद्वो रुदतामिह ॥ ६४

भीष्म उवाच ।

इत्युक्ताः संन्यवर्तन्त शोकार्ताः पुत्रवत्सलाः ।
अङ्गे शिरः समाधाय रुरुदुर्बहुविस्तरम् ॥ ६५

गृध्र उवाच ।

अश्रुपातपरिच्छिन्नः पाणिस्पर्शनपीडितः ।
धर्मराजप्रयोगाच्च दीर्घां निद्रां प्रवेशितः ॥ ६६
तपसापि हि संयुक्तो न काले नोपहन्यते ।
सर्वस्नेहावसानं तदिदं तत्प्रेतपत्तनम् ॥ ६७
बालवृद्धसहस्राणि सदा संत्यज्य बान्धवाः ।
दिनानि चैव रात्रिश्च दुःखं तिष्ठन्ति भूतले ॥ ६८
अलं निर्बन्धमागम्य शोकस्य परिवारणम् ।
अप्रत्ययं कुतो ह्यस्य पुनरयेह जीवितम् ॥ ६९
नैष जम्बुकवाक्येन पुनः प्राप्स्यति जीवितम् ।
मृतस्योत्सृष्टदेहस्य पुनर्देहो न विद्यते ॥ ७०
न वै मूर्तिप्रदानेन न जम्बुकशतैरपि ।
शक्यो जीवयितुं ह्येष बालो वर्षशतैरपि ॥ ७१
अपि रुद्रः कुमारो वा ब्रह्मा वा विष्णुरेव वा ।
वरमस्मै प्रयच्छेद्युस्ततो जीवेदयं शिशुः ॥ ७२
न च बाष्पविमोक्षेण न चाश्रासकृतेन वै ।
न दीर्घरुदितेनेह पुनर्जीवो भविष्यति ॥ ७३
अहं च क्रोष्टुकश्चैव यूयं चैवास्य बान्धवाः ।
धर्माधर्मौ गृहीत्वेह सर्वे वर्तामहेऽध्वनि ॥ ७४
अप्रियं परुषं चापि परद्रोहं परस्त्रियम् ।
अधर्ममनृतं चैव दूरात्प्राज्ञो निवर्तयेत् ॥ ७५
सत्यं धर्मं शुभं न्याय्यं प्राणिनां महतीं दयाम् ।
अजिह्वत्वमशाठ्यं च यत्नतः परिमार्गते ॥ ७६
मातरं पितरं चैव बान्धवान्सुहृदस्तथा ।

जीवतो ये न पश्यन्ति तेषां धर्मविपर्ययः ॥ ७७
यो न पश्यति चक्षुर्ध्यां नेङ्गते च कथंचन ।
तस्य निष्ठावसानान्ते रुदन्तः किं करिष्यथ ॥ ७८

भीष्म उवाच ।

इत्युक्त्वास्तं सुतं त्यक्त्वा भूमौ शोकपरिभृताः ।
दह्यमानाः सुतस्नेहात्प्रत्ययुर्वान्धवा गृहान् ॥ ७९

जम्बुक उवाच ।

दारुणो मर्त्यलोकोऽयं सर्वप्राणिविनाशनः ।
इष्टबन्धुवियोगश्च तथैवालपं जीवितम् ॥ ८०
बह्वलीकमसत्यं च प्रतिवादाप्रियंवदम् ।
इमं प्रेक्ष्य पुनर्भावं दुःखशोकाभिवर्धनम् ॥ ८१
न मे मानुषलोकोऽयं मुहूर्तमपि रोचते ।
अहो धिग्गृध्रवाक्येन संनिवर्तथ मानुषाः ॥ ८२
प्रदीप्ताः पुत्रशोकेन यथैवाबुद्धयस्तथा ।
कथं गच्छथ सस्नेहाः सुतरनेहं विसृज्य च ।
श्रुत्वा गृध्रस्य वचनं पापस्येहाकृतात्मनः ॥ ८३
सुखस्थानन्तरं दुःखं दुःखस्थानन्तरं सुखम् ।
सुखदुःखान्विते लोके नेहास्येकमनन्तकम् ॥ ८४
इमं क्षितितले न्यस्य बालं रूपसमन्वितम् ।
कुलशोकाकरं मूढाः पुत्रं त्यक्त्वा क यास्यथ ॥ ८५
रूपयौवनसंपन्नं द्योतमानमिव प्रिया ।
जीवन्तमेव पश्यामि मनसा नात्र संशयः ॥ ८६
विनाशश्चाप्यनर्होऽस्य सुखं प्राप्स्यथ मानुषाः ।
पुत्रशोकाग्निदग्धानां मृतमप्यद्य वः क्षमम् ॥ ८७
दुःखसंभावनां कृत्वा धारयित्वा स्वयं सुखम् ।
त्यक्त्वा गमिष्यथ काच समुत्सृज्याल्पबुद्धिवत् ॥ ८८

भीष्म उवाच ।

तथा धर्मविरोधेन प्रियमिध्याभिध्यायिना ।
इमं शानवासिना नित्यं रात्रिं मृगयता तदा ॥ ८९
ततो मध्यस्थतां नीता वचनैरमृतोपमैः ।

जम्बुकेन स्वकार्यार्थं बान्धवास्तस्य विष्टिताः ॥९०

गृध्र उवाच ।

अयं प्रेतसमाकीर्णो यक्षराक्षससेवितः ।
 दारुणः काननोद्देशः कौशिकैरभिनादितः ॥ ९१
 भीमः सुघोरश्च तथा नीलमेघसमप्रभः ।
 अस्मिन्शवं परित्यज्य प्रेतकार्याण्युपासत ॥ ९२
 भानुर्यावन्न यात्यस्तं यावच्च विमला दिशः ।
 तावदेन परित्यज्य प्रेतकार्याण्युपासत ॥ ९३
 नदन्ति परुषं श्येनाः शिवाः क्रोशन्ति दारुणाः ।
 मृगेन्द्राः प्रतिनन्दन्ति रविरस्तं च गच्छति ॥ ९४
 चिताधूमेन नीलेन संरज्यन्ते च पादपाः ।
 इमशाने च निराहाराः प्रतिनन्दन्ति देहितः ॥ ९५
 सर्वे विक्रान्तवीर्याश्च अस्मिन्देशे सुदारुणाः ।
 युष्मान्प्रधर्षयिष्यन्ति विकृता मांसभोजनाः ॥ ९६
 दूराच्चायं वनोद्देशो भयमत्र भविष्यति ।
 त्यजतां काष्ठभूतोऽयं मृष्यतां जाम्बुकं वचः ॥ ९७
 यदि जम्बुकवाक्यानि निष्फलान्यनृतानि च ।
 श्रोष्यथ भ्रष्टविज्ञानास्ततः सर्वे विनह्यथ ॥ ९८

जम्बुक उवाच ।

स्थीयतां नेह भेतव्यं यावत्तपति भास्करः ।
 यावदस्मिन्सुतस्नेहादनिर्वेदेन वर्तत ॥ ९९
 स्वैरं रुदत विस्त्रब्धाः स्वैरं स्नेहेन पश्यत ।
 स्थीयतां यावदादित्यः किं वः क्रव्याद्भाषितैः ॥ १००
 यदि गृध्रस्य वाक्यानि तीव्राणि रभसानि च ।
 गृहीत मोहितात्मानः सुतो वो न भविष्यति ॥ १०१

भीष्म उवाच ।

गृध्रोऽनस्तमिते त्वाह गतेऽस्तमिति जम्बुकः ।
 मृतस्य तं परिजनमूचतुस्तौ क्षुधान्वितौ ॥ १०२

स्वकार्यदक्षिणौ राजन्गृध्रो जम्बुक एव च ।
 क्षुत्पिपासापरिश्रान्तौ शास्त्रमालम्ब्य जल्पतः ॥ १०३
 तयोर्विज्ञानविदुषोर्द्वयोर्जम्बुकपत्रिणोः ।
 वाक्यैरमृतकल्पैर्हि प्रातिष्ठन्त व्रजन्ति च ॥ १०४
 शोकदैन्यसमाविष्टा रुदन्तस्तस्थिरे तदा ।
 स्वकार्यकुशलाभ्यां ते संभ्राम्यन्ते ह नैपुणात् ॥ १०५
 तथा तयोर्विदुषोर्विज्ञानविदुषोर्द्वयोः ।
 बान्धवानां स्थितानां च उपातिष्ठत शंकरः ॥ १०६
 ततस्तानाह मनुजान्वरदोऽस्मीति श्लथृत् ।
 ते प्रत्युचुरिदं वाक्यं दुःखिताः प्रणताः स्थिताः ॥
 एकपुत्रधिहीनानां सर्वेषां जीवितार्थिनाम् ।
 पुत्रस्य नो जीवदानाजीवितं दातुमर्हसि ॥ १०८
 एवमुक्तः स भगवान्वारिपूर्णं पाणिना ।
 जीवं तस्मै कुमाराय प्रादाद्धर्षशताय वै ॥ १०९
 तथा गोमायुगृध्राभ्यामददक्षुद्विनाशनम् ।
 वरं पिनाकी भगवान्सर्वभूतहिते रतः ॥ ११०
 ततः प्रणम्य तं देवं श्रेयोहर्षसमन्विताः ।
 कृतकृत्याः सुखं हृष्टाः प्रातिष्ठन्त तदा विभो ॥ १११
 अनिर्वेदेन दीर्घेण निश्चयेन ध्रुवेण च ।
 देवदेवप्रसादाच्च क्षिप्रं फलमवाप्यते ॥ ११२
 पश्य देवस्य संयोगं बान्धवानां च निश्चयम् ।
 कृपणानां हि रुदतां कृतमश्रुप्रमार्जनम् ॥ ११३
 पश्य चालपेन कालेन निश्चयान्वेषणेन च ।
 प्रसादं शंकरात्प्राप्य दुःखिताः सुखमाप्नुवन् ॥ ११४
 ते विस्मिताः प्रहृष्टाश्च पुत्रसंजीवनात्पुनः ।
 बभूवुर्भरतश्रेष्ठ प्रसादाच्छंकरस्य वै ॥ ११५
 ततस्ते त्वरिता राजञ्श्रुत्वां शोकमघोद्भवम् ।
 विविशुः पुत्रमादाय नगरं हृष्टमानसाः ।
 एषा बुद्धिः समस्तानां चातुर्वर्ण्ये निदर्शिता ॥ ११६
 धर्मार्थमोक्षसंयुक्तमितिहासमिमं शुभम् ।

श्रुत्वा मनुष्यः सततमिह प्रेत्य च मोदते ॥ ११७

इति श्रीमहाभारते शान्तिपर्वणि

एकोनपञ्चाशदधिकशततमोऽध्यायः ॥ १४९ ॥

१५०

भीष्म उवाच ।

अत्राप्युदाहरन्तीममितिहासं पुरातनम् ।
संवादं भरतश्रेष्ठ शल्मलेः पवनस्य च ॥ १
हिमवन्तं समासाद्य महानासीद्वनस्पतिः ।
वर्षपूर्णाभिसंवृद्धः शाखास्कन्धपलाशवान् ॥ २
तत्र स्म मत्ता मातङ्गा धर्मातीः श्रमकशीताः ।
विश्रमन्ति महाबाहो तथान्या मृगजातयः ॥ ३
नल्बमात्रपरीणाहो घनच्छायो वनस्पतिः ।
शुकशारिकसंघुष्टः फलवान्पुष्पवानपि ॥ ४
सार्थिका वणिजश्चापि तापसाश्च वनौकसः ।
वसन्ति वासान्मार्गस्थाः सुरम्ये तरुसत्तमे ॥ ५
तस्य ता विपुलाः शाखा दृष्ट्वा स्कन्धांश्च सर्वतः ।
अभिगम्याब्रवीदेनं नारदो भरतर्षभ ॥ ६
अहो नु रमणीयस्त्वमहो चासि मनोरमः ।
प्रीयामहे त्वया नित्यं तरुप्रवर शल्मले ॥ ७
सदैव शकुनास्तात मृगाश्चाधस्तथा गजाः ।
वसन्ति तव संहृष्टा मनोहरतरास्तथा ॥ ८
तव शाखा महाशाख स्कन्धं च विपुलं तथा ।
न वै प्रभ्रमान्पद्म्यासि मारुतेन कथंचन ॥ ९
किं नु ते मारुतस्तात प्रीतिमानथ वा सुहृत् ।
त्वां रक्षति सदा येन वनेऽस्मिन्पवनो ध्रुवम् ॥ १०
विवान्दि पवनः स्थानादृक्षानुच्चावचानपि ।
पर्वतानां च शिखराण्याचालयति वेगवान् ॥ ११
शोषयत्येव पातालं विवान्नान्धवहः शुचिः ।
हृदांश्च सरित्श्चैव सागरांश्च तथैव ह ॥ १२
त्वां संरक्षेत पवनः सखित्वेन न संशयः ।

तस्माद्बृहलशाखोऽसि पर्णवान्पुष्पवानपि ॥ १३

इदं च रमणीयं ते प्रतिभाति वनस्पते ।

यदिमे विहगास्तात रमन्ते मुदितास्त्वयि ॥ १४

एषां पृथक्समस्तानां श्रूयते मधुरः स्वरः ।

पुष्पसंमोदने काले वाशतां सुमनोहरम् ॥ १५

तथेमे मुदिता नागाः स्वयूथकुलशोभिनः ।

धर्मातीस्त्वां समासाद्य सुखं विन्दन्ति शल्मले ॥ १६

तथैव मृगजातीभिरन्याभिरुपशोभसे ।

तथा सार्थाधिनासैश्च शोभसे मेरुवद्भुम ॥ १७

ब्राह्मणैश्च तपःसिद्धैस्तापसैः श्रमणैरपि ।

त्रिविष्टपसमं मन्ये तवायतनमेव ह ॥ १८

बन्धुत्वादथ वा सख्याच्छल्मले नात्र संशयः ।

पालयत्येव सततं भीमः सर्वत्रगोऽनिलः ॥ १९

न्यग्भावं परमं वायोः शल्मले त्वमुपागतः ।

तवाहमस्मीति सदा येन रक्षति मारुतः ॥ २०

न तं पश्याम्यहं वृक्षं पर्वतं वापि तं दृढम् ।

यो न वायुबलाद्भ्रमः पृथिव्यामिति मे मतिः ॥ २१

त्वं पुनः कारणैर्नूतं शल्मले रक्ष्यसे सदा ।

वायुना सपरीवारस्तेन तिष्ठस्वसंशयम् ॥ २२

शल्मलिरुवाच ।

न मे वायुः सखा ब्रह्मन्न बन्धुर्न च मे सुहृत् ।

परमेष्ठी तथा नैव येन रक्षति मानिलः ॥ २३

मम तेजोबलं वायोर्भीममपि हि नारद ।

कलामष्टादशीं प्राणैर्न मे प्राप्नोति मारुतः ॥ २४

आगच्छन्परमो वायुर्मया विष्टुम्भितो बलात् ।

रुज्जन्द्मान्पर्वतांश्च यच्चान्यदपि किंचन ॥ २५

स मया बहुशो भ्रमः प्रभञ्जन्वै प्रभञ्जनः ।

तस्मान्न विभ्ये देवर्षे क्रुद्धादपि समीरणात् ॥ २६

नारद उवाच ।

शल्मले विपरीतं ते दर्शनं नात्र संशयः ।

न हि वायोर्वलेनास्ति भूतं तुल्यबलं क्वचित् ॥२७
 इन्द्रो यमो वैश्रवणो वरुणश्च जलेश्वरः ।
 न तेऽपि तुल्या मरुतः किं पुनस्त्वं वनस्पते ॥ २८
 यदि किञ्चिदिह प्राणि शल्मले चेष्टते भुवि ।
 सर्वत्र भगवान्वायुश्चेष्टाप्राणकरः प्रभुः ॥ २९
 एष चेष्टयते सम्यक्प्राणिनः सम्यगायतः ।
 असम्यगायतो भूयश्चेष्टते विकृतो नृषु ॥ ३०
 स त्वमेवंविधं वायुं सर्वसत्त्वभृतां वरम् ।
 न पूजयसि पूज्यं तं किमन्यद्बुद्धिलाघवात् ॥ ३१
 असारश्चासि दुर्बुद्धे केवलं बहु भाषसे ।
 बोधादिभिरवच्छन्नो मिथ्या वदसि शल्मले ॥ ३२
 मम रोषः समुत्पन्नस्त्वय्येवं संप्रभाषति ।
 स्त्रीन्मेष स्वयं वायोस्तव दुर्भाषितं बहु ॥ ३३
 पन्दनैः स्पन्दनैः शालैः सरलैर्देवदारुभिः ।
 केतसैर्वन्धनैश्चापि ये चान्ये बलवत्तराः ॥ ३४
 तैश्चापि नैवं दुर्बुद्धे क्षिप्तो वायुः कृतात्मभिः ।
 ते हि जानन्ति वायोश्च बलमात्मन एव च ॥३५
 तस्मात्ते वै नमस्यन्ति श्वसनं द्रुमसत्तमाः ।
 तं तु मोहान्न जानीषे वायोर्वलमनन्तकम् ॥ ३६

इति श्रीमहाभारते शान्तिपर्वणि

पञ्चाशदधिकशततमोऽध्यायः ॥ १५० ॥

१५१

भीष्म उवाच ।

एवमुक्त्वा तु राजेन्द्र शल्मलिं ब्रह्मवित्तमः ।
 नारदः पवने सर्वं शल्मलेर्वाक्यमब्रवीत् ॥ १
 हिमवत्पृष्ठजः कश्चिच्छल्मलिः परिवारवान् ।
 बृहन्मूलो बृहच्छाखः स त्वां वायोऽवमन्यते ॥ २
 कन्याक्षेपयुक्तानि त्वामाह वचनानि सः ।
 न युक्तानि मया वायो तानि वक्तुं त्वयि प्रभो ॥३
 दातामि त्वामहं वायो सर्वप्राणभृतां वरम् ।

वरिष्ठं च गरिष्ठं च क्रोधे वैवस्वतं यथा ॥ ४
 एवं तु वचनं श्रुत्वा नारदस्य समीरणः ।
 शल्मलिं तमुपागम्य क्रुद्धो वचनमब्रवीत् ॥ ५
 शल्मले नारदे यत्तत्त्वयोक्तं मद्भिर्गर्हणम् ।
 अहं वायुः प्रभावं ते दर्शयाम्यात्मनो बलम् ॥ ६
 नाहं त्वा नाभिजानामि विदितश्चासि मे द्रुम ।
 पितामहः प्रजासर्गो त्वयि विश्रान्तवान्प्रभुः ॥ ७
 तस्य विश्रमणादेव प्रसादो यः कृतस्त्वव ।
 रक्ष्यसे तेन दुर्बुद्धे नात्मवीर्याद्भ्रुमाधम ॥ ८
 यन्मा त्वमवजानीषे यथान्यं प्राकृतं तथा ।
 दर्शयान्येष आत्मानं यथा मामवभोत्स्यसे ॥ ९
 एवमुक्तस्ततः प्राह शल्मलिः प्रहसन्निव ।
 पवन त्वं वने क्रुद्धो दर्शयाम्यात्मनात्माना ॥ १०
 मयि वै त्यज्यतां क्रोधः किं मे क्रुद्धः करिष्यसि ।
 न ते विभेमि पवन यद्यपि त्वं स्वथंप्रभुः ॥ ११
 इत्येवमुक्तः पवनः श्र इत्येवाब्रवीद्वचः ।
 दर्शयिष्यामि ते तेजस्ततो रात्रिरुपागमत् ॥ १२
 अथ निश्चित्य मनसा शल्मलिर्वातकारितम् ।
 परयमानस्तदात्मानमसमं मातरिश्वनः ॥ १३
 नारदे यन्मया प्रोक्तं पवनं प्रति तन्मृषा ।
 असमर्थो ह्यहं वायोर्वलेन बलवान्हि सः ॥ १४
 मारुतो बलवान्नित्यं यथैनं नारदोऽब्रवीत् ।
 अहं हि दुर्बलोऽन्येभ्यो बृक्षेभ्यो नात्र संशयः ॥१५
 किं तु बुद्ध्या समो नास्ति मम कश्चिद्धनस्पतिः ।
 तदहं बुद्धिमास्थाय भयं मोक्ष्ये समीरणात् ॥ १६
 यदि तां बुद्धिमास्थाय चरेयुः पर्णिनी वने ।
 अरिष्टाः स्युः सदा क्रुद्धात्पवनान्नात्र संशयः ॥१७
 तेऽत्र बाला न जानन्ति यथा नैनान्समीरणः ।
 समीरयेत संक्रुद्धो यथा जानाम्यहं तथा ॥ १८
 ततो निश्चित्य मनसा शल्मलिः क्षुभितस्तत्तदा ।

शाखाः स्कन्धान्प्रशाखाश्च स्वयमेव व्यशातयत् ॥ १९
स परित्यज्य शाखाश्च पत्राणि कुसुमानि च ।
प्रभाते वायुमायान्तं प्रत्यैक्षत वनस्पतिः ॥ २०
ततः क्रुद्धः श्वसन्वायुः पातयन्वै महाद्रुमान् ।
आजगामाथ तं देशं स्थितो यत्र स शस्मलिः ॥ २१

तं हीनपर्णं पतितामशाखं

विशीर्णपुष्पं प्रसमीक्ष्य वायुः ।

उवाच वाक्यं स्मयमान एनं

मुदा युतं शस्मलिं रुग्णशाखम् ॥ २२

अहमप्येवमेव त्वां कुर्वाणः शस्मले रुषा ।

आत्मना यत्कृतं कृत्स्नं शाखानामपकर्षणम् ॥ २३

हीनपुष्पाग्रशाखस्त्वं शीर्णाङ्कुरपलाशवान् ।

आत्मदुर्मन्त्रितेनेह मद्द्वीर्ध्वशशोऽभवः ॥ २४

एतच्छ्रुत्वा वचो वायोः शस्मलिर्व्रीडितस्तदा ।

अतप्यत वचः स्मृत्वा नारदो यत्तदाब्रवीत् ॥ २५

एवं यो राजशार्दूल दुर्बलः सन्वलीयसा ।

वैरमासज्जते बालस्तप्यते शस्मलिर्यथा ॥ २६

तस्माद्वैरं न कुर्वीत दुर्बलो बलवत्तरैः ।

शोचेद्वि वैरं कुर्वाणो यथा वै शस्मलिस्तथा ॥ २७

न हि वैरं महात्मनो विवृण्वन्त्यपकारिषु ।

शनैः शनैर्महाराज दर्शयन्ति स्म ते बलम् ॥ २८

वैरं न कुर्वीत नरो दुर्बुद्धिर्बुद्धिजीविना ।

बुद्धिर्बुद्धिमतो याति तूलेष्विव हुताशनः ॥ २९

न हि बुद्ध्या समं किञ्चिद्विद्यते पुरुषे नृप ।

तथा बलेन राजेन्द्र न समोऽस्तीति चिन्तयेत् ॥ ३०

तस्मात्क्षमेत बालाय जडाय बधिराय च ।

बलाधिकाय राजेन्द्र तद्दृष्टं त्वयि शत्रुहन् ॥ ३१

अक्षौहिण्यो दशैका च सप्त चैव महाद्युते ।

बलेन न समा राजन्नर्जुनस्य महात्मनः ॥ ३२

हतास्ताश्चैव भग्नाश्च पाण्डवेन यशस्विना ।

चरता बलमास्थाय पाकशासनिना मृषे ॥ ३३

उक्तास्ते राजधर्माश्च आपद्धर्माश्च भारत ।

विस्तरेण महाराज किं भूयः प्रब्रवीमि ते ॥ ३४

इति श्रीमहाभारते शान्तिपर्वणि

एकपञ्चाशदधिकशततमोऽध्यायः ॥ १५१ ॥

१५२

युधिष्ठिर उवाच ।

पापस्य यदधिष्ठानं यतः पापं प्रवर्तते ।

एतदिच्छाम्यहं ज्ञातुं तत्त्वेन भरतर्षभ ॥ १

भीष्म उवाच ।

पापस्य यदधिष्ठानं तच्छृणुष्व नराधिप ।

एको लोभो महाग्राहो लोभात्पापं प्रवर्तते ॥ २

अतः पापमधर्मश्च तथा दुःखमनुत्तमम् ।

निकृत्या मूलमेतद्वि येन पापकृतो जनाः ॥ ३

लोभात्क्रोधः प्रभवति लोभात्क्रामः प्रवर्तते ।

लोभान्मोहश्च माया च मानस्तम्भः परामुता ॥ ४

अक्षमा ह्रीपरित्यागः श्रीनाशो धर्मसंक्षयः ।

अभिध्याप्रज्ञता चैव सर्वं लोभात्प्रवर्तते ॥ ५

अन्यायश्चावितर्कश्च विकर्मसु च याः क्रियाः ।

कूटविद्यादयश्चैव रूपैश्वर्यमदस्तथा ॥ ६

सर्वभूतेष्वविश्वासः सर्वभूतेष्वनार्जवम् ।

सर्वभूतेष्वभिद्रोहः सर्वभूतेष्वयुक्तता ।

हरणं परवित्तानां परदारभिमर्शनम् ॥ ७

वाग्वेगो मानसो वेगो निन्दवागस्तथैव च ।

उपस्थोदरयोर्वेगो भृत्यवेगश्च दारुणः ॥ ८

ईर्ष्यावेगश्च बलशान्मिध्यावेगश्च दुस्त्यजः ।

रसवेगश्च दुर्वारः श्रोत्रवेगश्च दुःसहः ॥ ९

कुत्सा विकत्था मात्सर्यं पापं दुष्करकारिता ।

साहसानां च सर्वेषामकार्याणां क्रियास्तथा ॥ १०

जातौ बाल्येऽथ कौमार्ये यौवने चापि मानवः ।

न संत्यजत्यात्मकर्म यन्न जीर्यति जीर्यतः ॥ ११
 यो न पूरयितुं शक्यो लोभः प्राप्या कुरुद्रह ।
 नित्यं गम्भीरतोयाभिरापगाभिरिवोद्धिः ।
 न प्रहृष्यति लाभैर्यो यश्च कामैर्न वृष्यति ॥ १२
 यो न देवैर्न गन्धर्वैर्नासुरैर्न महोरगैः ।
 ज्ञायते नृप तत्त्वेन सर्वैर्भूतगणैस्तथा ।
 स लोभः सह मोहेन विजेतव्यो जितात्मना ॥ १३
 दम्भो द्रोहश्च निन्दा च पैशुन्यं मत्सरस्तथा ।
 भवन्त्येतानि कौरव्य लुब्धानामकृतात्मनाम् ॥ १४
 सुमहान्त्वपि शास्त्राणि धारयन्ति बहुश्रुताः ।
 छेत्तारः संशयानां च छिद्यन्तीहाल्पबुद्धयः ॥ १५
 द्वेषक्रोधप्रसक्ताश्च शिष्टाचारबहिष्कृताः ।
 भ्रतःक्षुरा वाङ्मधुराः कूपाङ्गलास्तुणैरिव ।
 धर्मवैतसिकाः क्षुद्रा मुष्णन्ति ध्वजिनो जगत् ॥ १६
 कुर्वते च बहुन्मार्गास्तांस्तान्हेतुबलाश्रिताः ।
 सर्वं मार्गं विलुम्पन्ति लोभाज्ञानेषु निष्ठिताः ॥ १७
 धर्मस्याह्वियमाणस्य लोभप्रस्तैर्दुरात्मभिः ।
 या या विक्रियते संस्था ततः साभिप्रपद्यते ॥ १८
 दर्पः क्रोधो मदः स्वप्नो हर्षः शोकोऽतिमानिता ।
 तत एव हि कौरव्य दृश्यन्ते लुब्धबुद्धिषु ।
 एतान्शिष्टान्बुध्यस्व नित्यं लोभसमन्वितान् ॥ १९
 शिष्टांस्तु परिपृच्छेथा यान्वक्ष्यामि शुचित्रितान् ।
 येषु वृत्तिभयं नास्ति परलोकभयं न च ॥ २०
 नामिषेषु प्रसङ्गोऽस्ति न प्रियेष्वप्रियेषु च ।
 शिष्टाचारः प्रियो येषु दमो येषु प्रतिष्ठितः ॥ २१
 सुखं दुःखं परं येषां सत्यं येषां परायणम् ।
 दातारो न गृहीतारो दयावन्तस्तथैव च ॥ २२
 पितृदेवातिथेयाश्च नित्योद्युक्तास्तथैव च ।
 सर्वोपकारिणो धीराः सर्वधर्मानुपालकाः ॥ २३
 सर्वभूतहिताश्चैव सर्वदेयाश्च भारत ।

न ते चालयितुं शक्या धर्मव्यापारपारगाः ॥ २४
 न तेषां भिद्यते वृत्तं यदपुरा साधुभिः कृतम् ।
 न त्रासिनो न चपला न रौद्राः सत्पथे स्थिताः ॥ २५
 ते सेव्याः साधुभिर्नित्यं येष्वहिंसा प्रतिष्ठिता ।
 कामक्रोधव्यपेता ये निर्ममा निरहंक्रुताः ।
 सुव्रताः स्थिरमर्यादास्तानुपास्व च पृच्छ च ॥ २६
 न गवार्थं यशोर्थं वा धर्मस्तेषां युधिष्ठिर ।
 अवश्यकार्यं इत्येव शरीरस्य क्रियास्तथा ॥ २७
 न भयं क्रोधचापल्यं न शोकस्तेषु विद्यते ।
 न धर्मध्वजिनश्चैव न गुह्यं किञ्चिदास्थिताः ॥ २८
 येष्वलोभस्तथामोहो ये च सत्याजैवे रताः ।
 तेषु कौन्तेय रज्येथा येष्वतन्त्रीकृतं मनः ॥ २९
 ये न हृष्यन्ति लाभेषु नालाभेषु व्यथन्ति च ।
 निर्ममा निरहंकाराः सत्त्वस्थाः समदर्शिनः ॥ ३०

लाभालाभौ सुखदुःखे च तात
 प्रियाप्रिये मरणं जीवितं च ।
 समानि येषां स्थिरविक्रमाणां
 बुद्धात्मनां सत्त्वमवस्थितानाम् ॥ ३१
 सुखप्रियैस्तान्सुमहाप्रतापा-
 न्यत्तोऽप्रमत्तश्च समर्थयेथाः ।
 दैवात्सर्वे गुणवन्तो भवन्ति
 शुभाशुभा वाक्प्रलापा यथैव ॥ ३२

इति श्रीमहाभारते शान्तिपर्वणि
 द्विपञ्चाशदधिकशततमोऽध्यायः ॥ १५२ ॥

१५३

युधिष्ठिर उवाच ।

अनर्थानामधिष्ठानमुक्तो लोभः पितामह ।
 अज्ञानमपि वै तात श्रोतुमिच्छामि तत्त्वतः ॥ १
 भीष्म उवाच ।
 करोति पापं योऽज्ञानान्नात्मनो वेत्ति च क्षमम् ।

प्रद्वेष्टि साधुवृत्तांश्च स लोकस्यैति वाच्यताम् ॥ २
अज्ञानान्निरयं याति तथाज्ञानेन दुर्गतिम् ।
अज्ञानात्क्लेशमाप्नोति तथापत्सु निमज्जति ॥ ३

युधिष्ठिर उवाच ।

अज्ञानस्य प्रवृत्ति च स्थानं वृद्धि क्षयोदयौ ।
मूलं योगं गति कालं कारणं हेतुमेव च ॥ ४
श्रोतुमिच्छामि तत्त्वेन यथावदिह पार्थिव ।
अज्ञानप्रभवं हीदं यद्दुःखमुपलभ्यते ॥ ५

भीष्म उवाच ।

रागो द्वेषस्तथा मोहो हर्षः शोकोऽभिमानिता ।
कामः क्रोधश्च दर्पश्च तन्द्गीरालस्यमेव च ॥ ६
इच्छा द्वेषस्तथा तापः परवृद्धयुवतापिता ।
अज्ञानमेतन्निर्दिष्टं पापानां चैव याः क्रियाः ॥ ७
एतया या प्रवृत्तिश्च वृद्ध्यादीन्यांश्च पृच्छसि ।
विस्तरेण महाबाहो शृणु तच्च विशां पते ॥ ८
उभावेतौ समफलौ समदोषौ च भारत ।
अज्ञानं चातिलोभश्चाप्येकं जानीहि पार्थिव ॥ ९
लोभप्रभवमज्ञानं वृद्धं भूयः प्रवर्धते ।
स्थाने स्थानं क्षये क्षैण्यमुपैति विविधां गतिम् ॥ १०
मूलं लोभस्य महतः कालात्मगतिरेव च ।
छिन्नेऽच्छिन्ने तथा लोभे कारणं काल एव हि ॥ ११
तस्याज्ञानात् लोभो हि लोभादज्ञानमेव च ।
सर्वे दोषास्तथा लोभात्तस्माद्धोभं विवर्जयेत् ॥ १२
जनको युवनाश्चश्च वृषादर्भिः प्रसेनजित् ।
लोभक्षयादिवं प्राप्तास्तथैवान्ये जनाधिपाः ॥ १३
प्रत्यक्षं तु कुरुश्रेष्ठ त्यज लोभमिहात्मना ।
त्यक्त्वा लोभं सुखं लोके प्रेत्य चानुचरिष्यसि ॥ १४

इति श्रीमहाभारते शान्तिपर्वणि

त्रिपञ्चाशदधिकशततमोऽध्यायः ॥ १५३ ॥

१५४

युधिष्ठिर उवाच ।

स्वाध्यायकृतयत्नस्य ब्राह्मणस्य पितामह ।
धर्मकामस्य धर्मात्मान्किं नु श्रेय इहोच्यते ॥ १
बहुधादर्शने लोके श्रेयो यदिह मन्यसे ।
अस्मिन्लोके परे चैव तन्मे ब्रूहि पितामह ॥ २
महानयं धर्मपथो बहुशाखश्च भारत ।
किं खिदेवेह धर्माणामनुश्रेयतमं मतम् ॥ ३
धर्मस्य महतो राजन्बहुशाखस्य तत्त्वतः ।
यन्मूलं परमं तात तत्सर्वं ब्रूह्यतन्द्रितः ॥ ४

भीष्म उवाच ।

हन्त ते कथयिष्यामि येन श्रेयः प्रपत्स्यसे ।
पीत्वामृतमिव प्राज्ञो ज्ञानवृत्तो भविष्यसि ॥ ५
धर्मस्य विधयो नैके ते ते प्रोक्ता महर्षिभिः ।
स्वं स्वं विज्ञानमाश्रित्य दमस्तेषां परायणम् ॥ ६
दमं निःश्रेयसं प्राहुर्वृद्धा निश्चयदर्शिनः ।
ब्राह्मणस्य विशेषेण दमो धर्मः सनातनः ॥ ७
नादान्तस्य क्रियासिद्धिर्यथावदुपलभ्यते ।
दमो दानं तथा यज्ञानधीतं चातिवर्तते ॥ ८
दमस्तेजो वर्धयति पवित्रं च दमः परम् ।
विपाप्मा तेजसा युक्तः पुरुषो विन्दते महत् ॥ ९
दमेन सदृशं धर्मं नान्यं लोकेषु शुश्रुम ।
दमो हि परमो लोके प्रशस्तः सर्वधर्मिणाम् ॥ १०
प्रेत्य चापि मनुष्येन्द्र परमं विन्दते सुखम् ।
दमेन हि समायुक्तो महान्तं धर्ममभ्रुते ॥ ११
सुखं दान्तः प्रस्वपिति सुखं च प्रतिबुध्यते ।
सुखं पर्येति लोकांश्च मनश्चास्य प्रसीदति ॥ १२
अदान्तः पुरुषः क्लेशमभीक्ष्णं प्रतिपद्यते ।
अनर्थाश्च बहूनन्यान्प्रसृजत्यात्मदोषजान् ॥ १३
आश्रमेषु चतुर्ष्वर्हुर्दममेवोत्तमं व्रतम् ।

तस्य लिङ्गानि वक्ष्यामि येषां समुदयो दमः ॥ १४
 क्षमा धृतिरहिंसा च समता सत्यमार्जवम् ।
 इन्द्रियावजयो दाक्ष्यं मार्दवं ह्रीरचापलम् ॥ १५
 श्रुकार्पण्यमसंरम्भः संतोषः प्रियवादिता ।
 श्रवित्स्तानसूया चाप्येषां समुदयो दमः ॥ १६
 गुरुपूजा च कौरव्य दया भूतेष्वपैशुनम् ।
 जनवादोऽमृषावादाः स्तुतिनिन्दाविवर्जनम् ॥ १७
 क्रामः क्रोधश्च लोभश्च दर्पः स्तम्भो विकथनम् ।
 मोह ईर्ष्यावमानश्चेत्येतद्दान्तो न सेवते ॥ १८
 अनिन्दितो ह्यकामात्माथाल्पेच्छोऽथानसूयकः ।
 समुद्रकल्पः स नरो न कदाचन पूर्यते ॥ १९
 अहं त्वयि मम त्वं च मयि ते तेषु चाप्यहम् ।
 पूर्वसंबन्धिसंयोगान्नैतद्दान्तो निषेवते ॥ २०
 सर्वा प्राण्यास्तथारण्या याश्च लोके प्रवृत्तयः ।
 निन्दां चैव प्रशंसां च यो नाश्रयति मुच्यते ॥ २१
 मैत्रोऽथ शीलसंपन्नः सुसहायपरश्च यः ।
 मुक्तश्च विविधैः सङ्गैस्तस्य प्रेत्य महत्फलम् ॥ २२
 सुवृत्तः शीलसंपन्नः प्रसन्नात्मात्मविदुषः ।
 प्राप्येह लोके सत्कारं सुगतिं प्रतिपद्यते ॥ २३
 कर्म यच्छुभमेवेह सद्भिराचरितं च यत् ।
 तदेव ज्ञानयुक्तस्य मुनेर्धर्मो न हीयते ॥ २४
 निष्कन्ध वनमास्थाय ज्ञानयुक्तो जितेन्द्रियः ।
 कालाकाङ्क्षी चरन्नेवं ब्रह्मभूयाय कल्पते ॥ २५
 अभयं यस्य भूतेभ्यो भूतानामभयं यतः ।
 तस्य देहाद्विमुक्तस्य भयं नास्ति कुतश्चन ॥ २६
 अवाचिनोति कर्माणि न च संप्रचिनोति ह ।
 समः सर्वेषु भूतेषु मैत्रायणगतिश्चरेत् ॥ २७
 शङ्कनीनामिवाकाशे जले वारिचरस्य वा ।
 यथा गतिर्न दृश्येत तथा तस्य न संशयः ॥ २८
 गृहान्तुःस्य यो राजन्मोक्षमेवाभिपद्यते ।

लोकास्तेजोमयास्तस्य कल्पन्ते शाश्वतीः समाः ॥ २९
 संन्यस्य सर्वकर्माणि संन्यस्य विधिवत्तपः ।
 संन्यस्य विविधा विद्याः सर्वं संन्यस्य चैव ह ॥ ३०
 कामेषु चाप्यनावृत्तः प्रसन्नात्मात्मविच्छुचिः ।
 प्राप्येह लोके सत्कारं स्वर्गं समभिपद्यते ॥ ३१
 यच्च पैतामहं स्थानं ब्रह्मराशिसमुद्भवम् ।
 गुहायां पिहितं नित्यं तद्दमेनाभिपद्यते ॥ ३२
 ज्ञानारामस्य बुद्धस्य सर्वभूताविरोधिनः ।
 नावृत्तिभयमस्तीह परलोके भयं कुतः ॥ ३३
 एक एव दमे दोषो द्वितीयो नोपपद्यते ।
 यदेनं क्षमया युक्तमशक्तं मन्यते जनः ॥ ३४
 एतस्य तु महाप्राज्ञ दोषस्य सुमहान्गुणः ।
 क्षमायां विपुला लोकाः सुलभा हि सहिष्णुता ॥
 दान्तस्य किमरण्येन तथादान्तस्य भारत ।
 यत्रैव हि वसेद्दान्तस्तदरण्यं स आश्रमः ॥ ३६

वैशंपायन उवाच ।

एतद्भीष्मस्य वचनं श्रुत्वा राजा युधिष्ठिरः ।
 अमृतेनेव संवृत्तः प्रहृष्टः समपद्यत ॥ ३७
 पुनश्च परिपप्रच्छ भीष्मं धर्मभृतां वरम् ।
 तपः प्रति स चोवाच तस्मै सर्वं कुरुद्वह ॥ ३८

इति श्रीमहाभारते शान्तिपर्वणि

चतुःपञ्चाशदधिकशततमोऽध्यायः ॥ १५४ ॥

१५५

भीष्म उवाच ।

सर्वमेतत्तपोमूलं कवयः परिचक्षते ।
 न ह्यतप्रतपा मूढः क्रियाफलमवाप्यते ॥ १
 प्रजापतिरिदं सर्वं तपसैवासृजत्प्रभुः ।
 तथैव वेदानृषयस्तपसा प्रतिपेदिरे ॥ २
 तपसो ह्यानुपूर्व्येण फलमूलानिलाशनाः ।
 त्रीँल्लोकांस्तपसा सिद्धाः पश्यन्ति सुसमाहिताः ॥ ३

औषधान्यगदादीनि तिस्रो विद्याश्च संस्कृताः ।
 तपसैव हि सिध्यन्ति तपो मूलं हि साधनम् ॥ ४
 यदुरापं दुराभ्रायं दुराधर्षं दुरुत्सहम् ।
 सर्वं तत्तपसा शक्यं तपो हि दुरतिक्रमम् ॥ ५
 सुरापोऽसंमतादायी भ्रूणहा गुस्तल्पगः ।
 तपसैव सुतप्तेन नरः पापाद्धिसुच्यते ॥ ६
 तपसो बहुरूपस्य तैस्तैर्द्वारैः प्रवर्ततः ।
 निवृत्त्या वर्तमानस्य तपो नानशनात्परम् ॥ ७
 अहिंसा सत्यवचनं दानमिन्द्रियनिग्रहः ।
 एतेभ्यो हि महाराज तपो नानशनात्परम् ॥ ८
 न दुष्करतरं दानान्नातिमातरमाश्रमः ।
 त्रैविद्येभ्यः परं नास्ति संन्यासः परमं तपः ॥ ९
 इन्द्रियाणीह रक्षन्ति धनधान्याभिगुप्तये ।
 तस्मादर्थे च धर्मे च तपो नानशनात्परम् ॥ १०
 ऋषयः पितरो देवा मनुष्या मृगसत्तमाः ।
 यानि चान्यानि भूतानि स्थावराणि चराणि च ॥ ११
 तपःपरायणाः सर्वे सिध्यन्ति तपसा च ते ।
 इत्येवं तपसा देवा महत्त्वं चाप्यवाप्नुवन् ॥ १२
 इमानीष्टविभागानि फलानि तपसा सदा ।
 तपसा शक्यते प्राप्तुं देवत्वमपि निश्चयात् ॥ १३

इति श्रीमहाभारते शान्तिपर्वणि

पञ्चपञ्चाशदधिकशततमोऽध्यायः ॥ १५५ ॥

१५६

युधिष्ठिर उवाच ।

सत्यं धर्मे प्रशंसन्ति विप्रर्षिपितृदेवताः ।
 सत्यमिच्छाम्यहं श्रोतुं तन्मे ब्रूहि पितामह ॥ १
 सत्यं किलक्षणं राजन्कथं वा तदवाप्यते ।
 सत्यं प्राप्य भवेत्किं च कथं चैव तदुच्यते ॥ २

भीष्म उवाच ।

चातुर्वर्ण्यस्य धर्माणां संकरो न प्रशस्यते ।

अविकारितमं सत्यं सर्ववर्णेषु भारत ॥ ३
 सत्यं सत्सु सदा धर्मः सत्यं धर्मः सनातनः ।
 सत्यमेव नमस्येत सत्यं हि परमा गतिः ॥ ४
 सत्यं धर्मस्तपो योगः सत्यं ब्रह्म सनातनम् ।
 सत्यं यज्ञः परः प्रोक्तः सत्ये सर्वं प्रतिष्ठितम् ॥ ५
 आचारानिह सत्यस्य यथावदनुपूर्वशः ।
 लक्षणं च प्रवक्ष्यामि सत्यस्येह यथाक्रमम् ॥ ६
 प्राप्यते ह यथा सत्यं तच्च श्रोतुं त्वमर्हसि ।
 सत्यं त्रयोदशविधं सर्वलोकेषु भारत ॥ ७
 सत्यं च समता चैव दमश्चैव न संशयः ।
 अमात्सर्यं क्षमा चैव ह्रीस्तितिक्षानसूयता ॥ ८
 त्यागो ध्यानमथार्यत्वं धृतिश्च सततं स्थिरा ।
 अहिंसा चैव राजेन्द्र सत्याकाराख्योदश ॥ ९
 सत्यं नामाव्ययं नित्यमविकारि तथैव च ।
 सर्वधर्माविरुद्धं च योगेनैतदवाप्यते ॥ १०
 आत्मनीष्टे तथानिष्टे रिपौ च समता तथा ।
 इच्छाद्वेषक्षयं प्राप्य कामक्रोधक्षयं तथा ॥ ११
 दमो नान्यस्पृहा नित्यं धैर्यं गाम्भीर्यमेव च ।
 अभयं क्रोधशमनं ज्ञानेनैतदवाप्यते ॥ १२
 अमात्सर्यं बुधाः प्राहुर्दानं धर्मे च संयमम् ।
 अवस्थितेन नित्यं च सत्येनामत्सरी भवेत् ॥ १३
 अक्षमायाः क्षमायाश्च प्रियाणीहाप्रियाणि च ।
 क्षमते सर्वतः साधुः साध्वाप्रोति च सत्यवान् ॥ १४
 कल्याणं कुरुते गाढं ह्रीमान्न श्लाघते क्वचित् ।
 प्रशान्तवाङ्मना नित्यं ह्रीस्तु धर्मादवाप्यते ॥ १५
 धर्मार्थहेतोः क्षमते तितिक्षा क्षान्तिरुच्यते ।
 लोकसंग्रहणार्थं तु सा तु धैर्येण लभ्यते ॥ १६
 त्यागः स्नेहस्य यस्त्यागो विषयाणां तथैव च ।
 रागद्वेषप्रहीणस्य त्यागो भवति नान्यथा ॥ १७
 आर्यता नाम भूतानां यः करोति प्रयत्नतः ।

शुभं कर्म निराकारो वीतरागत्वमेव च ॥ १८
 धृतिर्नाम सुखे दुःखे यथा नाप्नोति विक्रियाम् ।
 तां भजेत सदा प्राज्ञो य इच्छेद्भूतिमात्मनः ॥ १९
 सर्वथा क्षमिणा भाव्यं तथा सत्यपरेण च ।
 वीतहर्षभयक्रोधो धृतिमाप्नोति पण्डितः ॥ २०
 अद्रोहः सर्वभूतेषु कर्मणा मनसा गिरा ।
 अनुग्रहश्च दानं च सतां धर्मः सनातनः ॥ २१
 एते त्रयोदशाकाराः पृथक्सत्यैकलक्षणाः ।
 भजन्ते सत्यमेवेह वृंहयन्ति च भारत ॥ २२
 नान्तः शक्यो गुणानां हि वक्तुं सत्यस्य भारत ।
 अतः सत्यं प्रशंसन्ति विप्राः सपितृदेवताः ॥ २३
 नास्ति सत्यात्परो धर्मो नानृतात्पातकं परम् ।
 स्थितिर्हि सत्यं धर्मस्य तस्मात्सत्यं न लोपयेत् ॥ २४
 उैति सत्याद्दानं हि तथा यज्ञाः सदक्षिणाः ।
 व्रताग्निहोत्रं वेदाश्च ये चान्ये धर्मनिश्चयाः ॥ २५
 अश्वमेधसहस्रं च सत्यं च तुलया धृतम् ।
 अश्वमेधसहस्राद्धि सत्यमेवातिरिच्यते ॥ २६

इति श्रीमहाभारते शान्तिपर्वणि

षट्पञ्चाशदधिकशततमोऽध्यायः ॥ १५६ ॥

१५७

युधिष्ठिर उवाच ।

यतः प्रभवति क्रोधः कामश्च भरतर्षभ ।
 शोकमोहौ विवित्सा च परासुत्वं तथा मदः ॥ १
 लोभो मात्सर्यभीर्ष्या च कुत्सासूया कृपा तथा ।
 एतस्सर्वं महाप्राज्ञ याथातथ्येन मे वद ॥ २

भीष्म उवाच ।

त्रयोदशैतेऽतिबलाः शत्रवः प्राणिनां स्मृताः ।
 व्पासते महाराज समस्ताः पुरुषानिह ॥ ३

एते प्रमत्तं पुरुषमप्रमत्ता नुदन्ति हि ।
 वृका इव विलुम्पन्ति दृष्ट्वैव पुरुषेतरान् ॥ ४
 एभ्यः प्रवर्तते दुःखमेभ्यः पापं प्रवर्तते ।
 इति मर्त्यां विजानीयात्सततं भरतर्षभ ॥ ५
 एतेषामुदयं स्थानं क्षयं च पुरुषोत्तम ।
 हन्त ते वर्तयिष्यामि तन्मे निगदतः शृणु ॥ ६
 लोभात्क्रोधः प्रभवति परदोषैरुदीर्यते ।
 क्षमया तिष्ठते राजञ्श्रीमांश्च विनिवर्तते ॥ ७
 संकल्पाज्जायते कामः सेव्यमानो विवर्धते ।
 अवयदर्शनाद्भ्येति तत्त्वज्ञानाच्च धीमताम् ॥ ८
 विरुद्धानि हि शास्त्राणि पश्यन्तीहाल्पबुद्धयः ।
 विवित्सा जायते तत्र तत्त्वज्ञानान्निवर्तते ॥ ९
 प्रीते शोकः प्रभवति वियोगात्तस्य देहिनः ।
 यदा निरर्थकं वेत्ति तदा सद्यः प्रणश्यति ॥ १०
 परासुता क्रोधलोभाद्भ्यासाच्च प्रवर्तते ।
 दयया सर्वभूतानां निर्वेदात्सा निवर्तते ॥ ११
 सत्त्वत्यागात्तु मात्सर्यमहितानि च सेवते ।
 एतत्तु क्षीयते तात साधूनामुपसेवनात् ॥ १२
 कुलाज्ज्ञानात्तथैश्वर्यान्मदो भवति देहिनाम् ।
 एभिरेव तु विज्ञातैर्मदः सद्यः प्रणश्यति ॥ १३
 ईर्ष्या कामात्प्रभवति संघर्षाच्चैव भारत ।
 इतरेषां तु मर्त्यानां प्रज्ञया सा प्रणश्यति ॥ १४
 विभ्रमाल्लोकवाह्यानां द्वेष्यैर्वाक्यैरसंगतैः ।
 कुत्सा संजायते राजन्नुपेक्षाभिः प्रशाम्यति ॥ १५
 प्रतिकर्तुमशक्याय बलस्थायापकारिणे ।
 असूया जायते तीव्रा कारुण्याद्धिनिवर्तते ॥ १६
 कृपणान्सततं दृष्ट्वा ततः संजायते कृपा ।
 धर्मनिष्ठां यदा वेत्ति तदा शाम्यति सा कृपा ॥ १७
 एतान्येव जितान्याहुः प्रशाम्नाच्च त्रयोदश ।
 एते हि धार्तराष्ट्राणां सर्वे दोषास्त्रयोदश ।

त्वया सर्वात्मना नित्यं विजिता जेष्यसे च तान् ॥ १८

इति श्रीमहाभारते शान्तिपर्वणि

सप्तपञ्चाशदधिकशततमोऽध्यायः ॥ १५७ ॥

१५८

युधिष्ठिर उवाच ।

आनृशंस्यं विजानामि दर्शनेन सतां सदा ।

नृशंसात्र विजानामि तेषां कर्म च भारत ॥ १

कण्टकान्कूपमग्निं च वर्जयन्ति यथा नराः ।

तथा नृशंसकर्माणं वर्जयन्ति नरा नरम् ॥ २

नृशंसो ह्यधमो नित्यं प्रेत्य चेह च भारत ।

तस्माद्ब्रवीहि कौरव्य तस्य धर्मविनिश्चयम् ॥ ३

भीष्म उवाच ।

स्पृहास्यान्तर्हिता चैव विदितार्था च कर्मणा ।

आक्रोष्टा क्रुश्यते चैव बन्धिता बध्यते च यः ॥ ४

दत्तानुकीर्तिर्विषमः क्षुद्रो नैकृतिकः शठः ।

असंभोगी च मानी च तथा सङ्गी विकथनः ॥ ५

सर्वातिशङ्की परुषो बालिशः कृपणस्तथा ।

वर्गप्रशंसी सततमाश्रमद्वेषसंकरी ॥ ६

हिंसाविहारी सततमविशेषगुणागुणः ।

बह्वलीको मनस्वी च लुब्धोऽत्यर्थं नृशंसकृत् ॥ ७

धर्मशीलं गुणोपेतं पाप इत्यवगच्छति ।

आत्मशीलानुमानेन न विश्वसिति कस्यचित् ॥ ८

परेषां यत्र दोषः स्यात्तद्ब्रह्मं संप्रकाशयेत् ।

समानेष्वेव दोषेषु वृत्त्यर्थमुपघातयेत् ॥ ९

तथोपकारिणं चैव मन्यते वञ्चितं परम् ।

दत्त्वापि च धनं काले संतपत्युपकारिणे ॥ १०

भक्ष्यं भोज्यमथो लेह्यं यच्चान्यत्साधु भोजनम् ।

प्रेक्षमाणेषु योऽश्रीयान्नृशंस इति तं विदुः ॥ ११

ब्राह्मणेभ्यः प्रदायाग्रं यः सुहृद्भिः सहाश्रुते ।

स प्रेत्य लभते स्वर्गमिह चानन्यमश्रुते ॥ १२

एष ते भरतश्रेष्ठ नृशंसः परिकीर्तितः ।

सदा विवर्जनीयो वै पुरुषेण बुभूषता ॥ १३

इति श्रीमहाभारते शान्तिपर्वणि

अष्टपञ्चाशदधिकशततमोऽध्यायः ॥ १५८ ॥

१५९

भीष्म उवाच ।

कृतार्थो यक्ष्यमाणश्च सर्ववेदान्तगश्च यः ।

आचार्यपितृभार्यायं स्वाध्यायार्थमथापि वा ॥ १

एते वै साधवो दृष्टा ब्राह्मणा धर्मभिक्षवः ।

अस्वेभ्यो देयमेतेभ्यो दानं विद्याविशेषतः ॥ २

अन्यत्र दक्षिणा या तु देया भरतसत्तम ।

अन्येभ्यो हि बहिर्धेयां नाकृताञ्च द्विधीयते ॥ ३

सर्वरत्नानि राजा च यथाहं प्रतिपादयेत् ।

ब्राह्मणाश्चैव यज्ञाश्च सहाज्नाः सहदक्षिणाः ॥ ४

यस्य त्रैवार्षिकं भक्तं पर्याप्तं भुज्यवृत्तये ।

अधिकं वापि विद्येत स सोमं पातुमर्हति ॥ ५

यज्ञश्चेत्प्रतिविद्धः स्यादङ्गेनैकेन यज्वनः ।

ब्राह्मणस्य विशेषेण धार्मिके सति राजनि ॥ ६

यो वैश्यः स्याद्बहुपशुर्हानक्रतुरसोमपः ।

कुटुम्बात्तस्य तद्रव्यं यज्ञार्थं पार्थिवो हरेत् ॥ ७

आहरेद्वेदमतः किञ्चित्कामं शूद्रस्य द्रव्यतः ।

न हि वेदमनि शूद्रस्य कश्चिदस्ति परिग्रहः ॥ ८

योऽनाहिताग्निः शतगुरस्यजा च सहस्रगुः ।

तयोरपि कुटुम्बाभ्यामाहरेद्विचारयन् ॥ ९

अदातृभ्यो हरेत्त्रितयं व्याख्याप्य नृपतिः प्रभो ।

तथा ह्याचरतो धर्मो नृपतेः स्यादथाखिलः ॥ १०

तथैव सप्तमे भक्ते भक्तानि षडनश्रता ।

अश्वस्तनविधानेन हर्तव्यं हीनकर्मणः ।

खलात्क्षेत्रात्तथागाराद्यतो वाप्युपपद्यते ॥ ११

आख्यातव्यं नृपस्यैतत्पृच्छतोऽपृच्छतोऽपि वा ।

न तस्मै धारयेद्दण्डं राजा धर्मेण धर्मवित् ॥ १२
 क्षत्रियस्य हि बालिश्याद्ब्राह्मणः क्षुद्रियते क्षुधा ।
 श्रुतशीले समाज्ञाय वृत्तिमस्य प्रकल्पयेत् ।
 अथैनं परिरक्षेत पिता पुत्रमिवौरसम् ॥ १३
 इष्टि वैश्वानरीं नित्यं निर्वपेदन्दपर्यये ।
 अषिकल्पः पुराधर्मो धर्मवादैस्तु केवलम् ॥ १४
 विश्वैस्तु देवैः साध्यैश्च ब्राह्मणैश्च महर्षिभिः ।
 आपस्तु मरणाद्गीतैर्लिङ्गप्रतिनिधिः कृतः ॥ १५
 प्रभुः प्रथमकल्पस्य योऽनुकल्पेन वर्तते ।
 न सांपरायिकं तस्य दुर्मतेर्विद्यते फलम् ॥ १६
 न ब्राह्मणान्वेदयेत् कश्चिद्वाजनि मानवः ।
 अवीर्यो वेदनाद्द्विद्यात्सुवीर्यो वीर्यवत्तरम् ॥ १७
 तस्माद्ब्राह्मणं सदा तेजो दुःसहं ब्रह्मवादिनाम् ।
 मन्ता शास्ता विधाता च ब्राह्मणो देव उच्यते ।
 तस्मिन्नाकुशलं नूयान्न शुक्तामीरयेद्विरम् ॥ १८
 क्षत्रियो बाहुवीर्येण तरत्यापदभात्मनः ।
 धनेन वैश्यः शूद्रश्च मन्त्रैर्होमैश्च वै द्विजः ॥ १९
 न वै कन्या न युवतिर्नामन्त्रो न च बालिशः ।
 परिवेष्टामिहोत्रस्य भवेन्नासंस्कृतस्तथा ।
 नरके निपतन्त्येते जुह्वानाः स च यस्य तत् ॥ २०
 प्राजापत्यमदत्त्वाश्वमद्याधेयस्य दक्षिणाम् ।
 अनाहिताग्निरिति स प्रोच्यते धर्मदर्शिभिः ॥ २१
 पुण्यान्यन्यानि कुर्यात् श्रद्धधानो जितेन्द्रियः ।
 अनाप्रदक्षिणैर्यज्ञैर्न यजेत कथंचन ॥ २२
 प्रजाः पशूँश्च स्वर्गं च हन्ति यज्ञो ह्यदक्षिणः ।
 इन्द्रियाणि यशः कीर्तिमायुश्चास्योपकृन्तति ॥ २३
 वदक्या ह्यासते ये च ये च केचिदनग्रयः ।
 कुलं चाश्रोत्रियं येषां सर्वे ते शूद्रधर्मिणः ॥ २४
 वदपानोदके प्राप्ते ब्राह्मणो वृषलीपतिः ।
 वषित्वा द्वादश समाः शूद्रकर्मैह गच्छति ॥ २५

अनार्या शयने विभ्रदुञ्जन्विभ्रच्च यो द्विजाम् ।
 अत्राह्मणो मन्यमानस्तृणेष्वसीत् पृष्ठतः ।
 तथा स शुध्यते राजञ्जगुणु चात्र वचो मम ॥ २६
 यदेकरात्रेण करोति पापं
 कृष्णं वर्णं ब्राह्मणः सेवमानः ।
 स्थानासनाभ्यां विचरन्व्रती सं-
 स्मिभिर्वर्षैः शमयेदात्मपापम् ॥ २७
 न नर्मयुक्तं वचनं हिनस्ति
 न स्त्रीषु राजन्न विवाहकाले ।
 न गुर्वर्थे नात्मनो जीवितार्थं
 पञ्चानृतान्याहुरपातकानि ॥ २८
 श्रद्धधानः शुभां विद्यां हीनादपि समाचरेत् ।
 सुवर्णमपि चामेध्यादाददीतेति धारणा ॥ २९
 स्त्रीरत्नं दुष्कुलाद्यापि विषादप्यमृतं पिबेत् ।
 अदुष्टा हि स्त्रियो रत्नमाप इत्येव धर्मतः ॥ ३०
 गोब्राह्मणहितार्थं च वर्णानां संकरेषु च ।
 गृहीयात्तु धनुर्वैश्यः परिव्राणाय चात्मनः ॥ ३१
 सुरापानं ब्रह्महत्या गुरुत्ल्पमथापि वा ।
 अनिर्देश्यानि मन्यन्ते प्राणान्तानीति धारणा ॥ ३२
 सुवर्णहरणं स्तैन्यं विप्रासङ्गश्च पातकम् ।
 विहरन्मद्यपानं चाप्यगम्यागमनं तथा ॥ ३३
 पतितैः संग्रयोगाच्च ब्राह्मणैर्योनितस्तथा ।
 अचिरेण महाराज तादृशो वै भवत्युत ॥ ३४
 संवत्सरेण पतति पतितेन सहाचरन् ।
 याजनाध्यापनाद्यौनात्र तु यानासनाशनात् ॥ ३५
 एतानि च ततोऽन्यानि निर्देश्यानीति धारणा ।
 निर्देश्यकेन विधिना कालेनाव्यसनी भवेत् ॥ ३६
 अन्नं तिर्यङ्गु होतव्यं प्रेतकर्मण्यपातिते ।
 त्रिषु त्वेतेषु पूर्वेषु न कुर्यात् विचारणाम् ॥ ३७
 अमात्यान्वा गुरुन्वापि जह्याद्धर्मेण धार्मिकः ।

प्रायश्चित्तमकुर्वाणैर्नैतै र्हति संविदम् ॥ ३८
 अधर्मकारी धर्मेण तपसा हन्ति किल्बिषम् ।
 ब्रुवन्स्तेन इति स्तेनं तावत्प्राप्नोति किल्बिषम् ।
 अस्तेनं स्तेन इत्युक्त्वा द्विगुणं पापमाप्नुयात् ॥ ३९
 त्रिभागं ब्रह्महत्यायाः कन्या प्राप्नोति दुष्यती ।
 यस्तु दूषयिता तस्याः शेषं प्राप्नोति किल्बिषम् ॥ ४०
 ब्राह्मणायावगूर्येद् भृष्टा गुरुतरं भवेत् ।
 वर्षाणां हि शतं पापः प्रतिष्ठां नाधिगच्छति ॥ ४१
 सहस्रं त्वेव वर्षाणां निपात्य नरके वसेत् ।
 तस्मान्नेवावगूर्याद्वि नैव जातु निपातयेत् ॥ ४२
 शोणितं यावतः पांसून्संगृहीयाद्विजक्षतात् ।
 तावतीः स सभा राजन्नरके परिवर्तते ॥ ४३
 भ्रूणहाहवमध्ये तु शुष्यते शस्त्रपातितः ।
 आत्मानं जुहुयाद्ब्रह्मै समिद्धे तेन शुष्यति ॥ ४४
 सुरापो वारुणीमुष्णां पीत्वा पापाद्विमुच्यते ।
 तथा स काये निर्दग्धे मृत्युना प्रेत्य शुष्यति ।
 लोकांश्च लभते विप्रो नान्यथा लभते हि सः ॥ ४५
 गुरुत्पमधिष्ठाय दुरात्मा पापचेतनः ।
 सूरीं ज्वलन्तीमाश्लिष्य मृत्युना स विशुष्यति ॥ ४६
 अथ वा शिश्रुवृषणावादायाञ्जलिना स्वयम् ।
 नैर्ऋतीं दिशमास्थाय निपतेत्स त्वजिह्वागः ॥ ४७
 ब्राह्मणार्थेऽपि वा प्राणान्संत्यजेत्तेन शुष्यति ।
 अश्वमेधेन वापीष्ट्वा गोमेधेनापि वा पुनः ।
 अग्निष्टोमेन वा सम्यगिहं प्रेत्य च पूयते ॥ ४८
 तथैव द्वादश समाः कपाली ब्रह्महा भवेत् ।
 ब्रह्मचारी भवेद्द्वैक्षं स्वकर्मोदाहरन्मुनिः ॥ ४९
 एवं वा तपसा युक्तो ब्रह्महा सक्नी भवेत् ।
 एवं वा गर्भमज्ञाता चात्रेयी योऽभिगच्छति ।
 द्विगुणा ब्रह्महत्या वै आत्रेयीव्यसने भवेत् ॥ ५०
 सुरापो नियताहारो ब्रह्मचारी क्षमाचरः ।

ऊर्ध्वं त्रिभ्योऽथ वर्षेभ्यो यजेताग्निष्टुता परम् ।
 ऋषभैकसहस्रं गा दत्त्वा शुभमवाप्नुयात् ॥ ५१
 वैश्यं हत्वा तु वर्षे द्वे ऋषभैकशताश्च गाः ।
 शूद्रं हत्वाब्दमेवैकमृषभैकादशाश्च गाः ॥ ५२
 श्वर्बरखरान्हत्वा शौद्रमेव व्रतं चरेत् ।
 मार्जारवाचमण्डूकान्काकं भासं च मूषकम् ॥ ५३
 उक्तः पशुसमो धर्मो राजन्प्राणिनिपातनात् ।
 प्रायश्चित्तान्यथान्यानि प्रवक्ष्याम्यनुपूर्वशः ॥ ५४
 तल्पे चान्यस्य चौर्ये च पृथक्संवत्सरं चरेत् ।
 त्रीणि श्रोत्रियभार्यायां परदारो तु द्वे स्मृते ॥ ५५
 काले चतुर्थे भुञ्जानो ब्रह्मचारी व्रती भवेत् ।
 स्थानासनाभ्यां विहरेन्निरहोऽभ्युदियादपः ।
 एवमेव निराचान्तो यश्चाग्नीनपविध्यति ॥ ५६
 त्यजत्यकारणे यश्च पितरं मातरं तथा ।
 पतितः स्यात्स कौरव्य तथा धर्मेषु निश्चयः ॥ ५७
 प्रासाच्छादनमत्यर्थं दद्यादिति निर्दर्शनम् ।
 भार्यायां व्यभिचारिण्यां निरुद्धायां विशेषतः ।
 यत्पुंसां परदारेषु तच्चैनां चारयेद्भ्रतम् ॥ ५८
 श्रेयांसं शयने हित्वा या पापीयांसमृच्छति ।
 श्वभिस्तां खादयेद्राजा संस्थाने बहुसंवृते ॥ ५९
 पुमांसं बन्धयेत्प्राज्ञः शयने तप्त आयसे ।
 अप्यादधीत दारूणि तत्र दह्येत पापकृत् ॥ ६०
 एष दण्डो महाराज स्त्रीणां भर्तृव्यतिक्रमे ।
 संवत्सराभिश्शस्तस्य दुष्टस्य द्विगुणो भवेत् ॥ ६१
 द्वे तस्य त्रीणि वर्षाणि चत्वारि सहसेचिनः ।
 कुचरः पञ्च वर्षाणि चरेद्द्वैक्षं मुनिव्रतः ॥ ६२
 परिवित्तिः परिवेत्ता यया च परिविद्यते ।
 पाणिग्राहश्च धर्मेण सर्वं ते पतिताः स्मृताः ॥ ६३
 चरेयुः सर्व एवैते वीरहा यद्भ्रतं चरेत् ।
 चान्द्रायणं चरेन्मासं कृच्छ्रं वा पापशुद्धये ॥ ६४

परिवेत्ता प्रयच्छेत परिविक्ताय तां स्तुषाम् ।
 ज्येष्ठेन त्वभ्यनुज्ञातो यवीयान्प्रत्यनन्तरम् ।
 एतसो मोक्षमाप्नोति सा च तौ चैव धर्मतः ॥ ६५
 अमानुषीषु गोवर्जमनावृष्टिर्न दुष्यति ।
 अधिष्ठातारमत्तारं पशूनां पुरुषं विदुः ॥ ६६
 परिधायोर्ध्ववालं तु पात्रमादाय सृन्मयम् ।
 चरेत्सप्त गृहान्भैक्षं स्वकर्म परिकीर्तयन् ॥ ६७
 तत्रैव लब्धभोजी स्याद्वाद्दशाहात्स शुष्यति ।
 चरेत्संवत्सरं चापि तद्व्रतं यन्निराकृति ॥ ६८
 भवेत्तु मानुषेष्वेवं प्रायश्चित्तमनुत्तमम् ।
 दानं वादानसक्तेषु सर्वमेव प्रकल्पयेत्
 अनास्तिकेषु गोमात्रं प्राणमेकं प्रचक्षते ॥ ६९
 श्वराहमनुष्याणां कुक्कुटस्य खरस्य च ।
 मांसं मूत्रपुरीषं च प्राश्य संस्कारमर्हति ॥ ७०
 ब्राह्मणस्य सुरापस्य गन्धमाघ्राय सोमपः ।
 अपरुयहं पिबेदुष्णारुयहमुष्णं पयः पिबेत् ।
 त्र्यहमुष्णं घृतं पीत्वा वायुभक्षो भवेत्त्र्यहम् ॥ ७१
 एवमेतत्समुद्दिष्टं प्रायश्चित्तं सनातनम् ।
 ब्राह्मणस्य विशेषेण तत्त्वज्ञानेन जायते ॥ ७२
 इति श्रीमहाभारते शान्तिपर्वणि
 एकोनषष्ट्यधिकशततमोऽध्यायः ॥ १५९ ॥
 १६०
 वैशंपायन उवाच ।
 कथान्तरमथासाद्य खड्गयुद्धविशारदः ।
 नकुलः शरतत्पस्थमिदमाह पितामहम् ॥ १
 धनुः प्रहरणं श्रेष्ठमिति वादः पितामह ।
 मतरतु मम धर्मज्ञ खड्ग एव सुसंशितः ॥ २
 विशीर्णं कार्मुके राजनप्रक्षीणेषु च वाजिषु ।
 खड्गेन शक्यते युद्धे साध्वात्मा परिरक्षितुम् ॥ ३
 शरासनधरांश्चैव गदाशक्तिधरांस्तथा ।

एकः खड्गधरो वीरः समर्थः प्रतिबाधितुम् ॥ ४
 अत्र मे संशयश्चैव कौतुहलमतीव च ।
 किं खित्प्रहरणं श्रेष्ठं सर्वयुद्धेषु पार्थिव ॥ ५
 कथं चोत्पादितः खड्गः कस्यार्थाय च केन वा ।
 पूर्वाचार्यं च खड्गस्य प्रब्रूहि प्रपितामह ॥ ६
 तस्य तद्वचनं श्रुत्वा माद्रीपुत्रस्य धीमतः ।
 सर्वकौशलसंयुक्तं सूक्ष्मचित्रार्थवच्छुभम् ॥ ७
 ततस्तस्योत्तरं वाक्यं स्वरवर्णोपपादितम् ।
 शिक्षान्यायोपसंपन्नं द्रोणशिष्याय पृच्छते ॥ ८
 उवाच सर्वधर्मज्ञो धनुर्वेदस्य पारगः ।
 शरतरूपगतो भीष्मो नकुलाय महात्मने ॥ ९
 तत्त्वं शृणुष्व माद्रेय यदेतत्परिपृच्छसि ।
 प्रबोधितोऽस्मि भवता धातुमानिव पर्वतः ॥ १०
 सलिलैर्कार्णवं तात पुरा सर्वमभूदिदम् ।
 निष्प्रकम्पमनाकाशमनिर्देश्यमहीतलम् ॥ ११
 तमःसंवृतमरुपर्शमतिगम्भीरदर्शनम् ।
 निःशब्दं चाप्रमेयं च तत्र जज्ञे पितामहः ॥ १२
 सोऽसृजद्वायुमग्निं च भास्करं चापि वीर्यवान् ।
 आकाशमसृजञ्चोर्ध्वमधो भूमिं च नैर्ऋतिम् ॥ १३
 नभः सचन्द्रतारं च नक्षत्राणि ग्रहांस्तथा ।
 संवत्सरानहोरात्रानृतूनथ लवान्क्षणान् ॥ १४
 ततः शरीरं लोकस्थं स्थापयित्वा पितामहः ।
 जनयामास भगवान्पुत्रानुत्तमतेजसः ॥ १५
 मरीचिमृषिमग्निं च पुलस्त्यं पुलहं क्रतुम् ।
 वसिष्ठाङ्गिरसौ चोभौ रुद्रं च प्रभुमीश्वरम् ॥ १६
 प्राचेतसस्तथा दक्षः कन्याः षष्टिमजीजनत् ।
 ता वै ब्रह्मर्षयः सर्वाः प्रजार्थं प्रतिपेदिरे ॥ १७
 ताभ्यो विश्वानि भूतानि देवाः पितृगणास्तथा ।
 गन्धर्वाप्सरसश्चैव रक्षांसि विविधानि च ॥ १८
 पतत्रिमृगमीनाश्च प्लवंगाश्च महोरगाः ।

नानाकृतिबलाश्चान्ये जलक्षितिबिचारिणः ॥ १९
 औद्भिदाः स्वेदजाश्चैव अण्डजाश्च जरायुजाः ।
 जज्ञे तात तथा सर्वं जगत्थावरजङ्गमम् ॥ २०
 भूतसर्गमिमं कृत्वा सर्वलोकपितामहः ।
 शाश्वतं वेदपठितं धर्मं च युयुजे पुनः ॥ २१
 तस्मिन्धर्मे स्थिता देवाः सहाचार्यपुरोहिताः ।
 आदित्या वसवो रुद्राः ससाध्या मरुदश्विनः ॥ २२
 भृग्वज्र्यङ्गिरसः सिद्धाः काश्यपश्च तपोधनः ।
 वसिष्ठागौतमागस्त्यास्तथा नारदपर्वतौ ॥ २३
 ऋषयो बालखिल्याश्च प्रभासाः सिकतास्तथा ।
 घृताचाः सोमवायव्या वैखानसमरीचिपाः ॥ २४
 अकृष्णश्चैव इंसाश्च ऋषयोऽथाग्नियोनिजाः ।
 वानप्रस्थाः पृथग्रश्च स्थिता ब्रह्मानुशासने ॥ २५
 दानवेन्द्रास्त्वतिक्रम्य तरिपतामहशासनम् ।
 धर्मस्यापचयं चक्रुः क्रोधलोभसमन्विताः ॥ २६
 हिरण्यकशिपुश्चैव हिरण्याक्षो विरोचनः ।
 शम्बरो विप्रचित्तिश्च प्रहादो नमुचिर्वलिः ॥ २७
 एते चान्ये च बहवः सगणा दैत्यदानवाः ।
 धर्मसेतुमतिक्रम्य रेमिरेऽधर्मनिश्चयाः ॥ २८
 सर्वे स्म तुल्यजातीया यथा देवास्तथा वयम् ।
 इत्थेवं हेतुमास्थाय स्पर्धमानाः सुरर्षिभिः ॥ २९
 न प्रियं नाप्यनुकोशं चक्रुर्भूतेषु भारत ।
 श्रीनुपायानतिक्रम्य दण्डेन रुरुधुः प्रजाः ।
 न जग्मुः संविदं तैश्च दर्पादिसुरसत्तमाः ॥ ३०
 अथ वै भगवान्ब्रह्मा ब्रह्मर्षिभिरुपस्थितः ।
 तदा हिमवतः पृष्ठे सुरभ्ये पद्मतारके ॥ ३१
 शतयोजनविस्तारे मणिमुक्ताचयाचिते ।
 तस्मिन्गिरिवरे पुत्र पुष्पितद्रुमकानने ।
 तस्यौ स विबुधश्रेष्ठो ब्रह्मा लोकार्थसिद्धये ॥ ३२
 ततो वर्षसहस्रान्ते वितानमकरोऽप्रभुः ।

विधिना कल्पदृष्टेन यथोक्तेनोपपादितम् ॥ ३३
 ऋषिभिर्यज्ञपटुभिर्यथावत्कर्मकर्तृभिः ।
 मरुद्भिः परिसंस्तीर्णं दीप्यमानैश्च पावकैः ॥ ३४
 काञ्चनैर्यज्ञभाण्डैश्च भ्राजिष्णुभिरलंकृतम् ।
 घृतं देवगणैश्चैव प्रबभौ यज्ञमण्डलम् ॥ ३५
 तथा ब्रह्मर्षिभिश्चैव सदस्यैरुपशोभितम् ।
 तत्र घोरतमं वृत्तमृषीणां मे परिश्रुतम् ॥ ३६
 चन्द्रमा विमलं व्योम यथाभ्युदिततारकम् ।
 विदार्याग्निं तथा भूतमुत्थितं श्रूयते ततः ॥ ३७
 नीलोत्पलसवर्णाभं तीक्ष्णदंष्ट्रं कुशोदरम् ।
 प्रांशु दुर्दर्शनं चैवाप्यतितेजस्तथैव च ॥ ३८
 तस्मिन्नुत्पतमाने च प्रचचाल वसुंधरा ।
 तत्रोर्मिकलिलावर्तश्रुक्षुभे च महार्णवः ॥ ३९
 पेतुरूका महोत्पाताः शाखाश्च मुमुचुर्दुर्माः ।
 अप्रसन्ना दिशः सर्वाः पवनश्चाशिवो वयौ ।
 मुहुर्मुहुश्च भूतानि प्राव्यथन्त भयात्तथा ॥ ४०
 ततः सुतुमुलं दृष्ट्वा तदद्भुतमुपस्थितम् ।
 महर्षिसुरगन्धर्वानुवाचेदं पितामहः ॥ ४१
 मयैतच्चिन्तितं भूतमसिर्नामैष वीर्यवान् ।
 रक्षणार्थाय लोकस्य वधाय च सुरद्विषाम् ॥ ४२
 ततस्तद्रूपमुत्सृज्य बभौ निक्लिश एव सः ।
 विमलरतीक्ष्णधारश्च कालान्तक इवोद्यतः ॥ ४३
 ततस्तं शितिकण्ठाय रुद्रार्यर्षभकेतवे ।
 ब्रह्मा ददावसिं दीप्रमधर्मप्रतिवारणम् ॥ ४४
 ततः स भगवान्रुद्रो ब्रह्मर्षिगणसंस्तुतः ।
 प्रगृह्णासिममेयात्मा रूपमन्यश्चकार ह ॥ ४५
 चतुर्बाहुः स्पृशन्मूर्त्नां भूस्थितोऽपि नभस्तलम् ।
 ऊर्ध्वदृष्टिर्महालिङ्गो मुखाब्जवालाः समुत्सृजन् ।
 विकुर्वन्बहुधा वर्णात्रीलपाण्डुरलोहितान् ॥ ४६
 विभ्रत्कृष्णाजिनं वासो हेमप्रवरतारकम् ।

नेत्रं चैकं ललाटेन भास्करप्रतिमं महत् ।
 शुशुभाते च विमले द्वे नेत्रे कृष्णपिङ्गले ॥ ४७
 ततो देवो महादेवः शूलपाणिर्भगाक्षिहा ।
 संप्रगृह्य तु निर्विशं कालार्कानलसंनिभम् ॥ ४८
 त्रिकूटं चर्म चोद्यम्य सविद्युतमिवाम्बुदम् ।
 चचार विविधान्मार्गान्महाबलपराक्रमः ।
 विधुन्वन्नसिमाकाशे दानवान्तचिकीर्षया ॥ ४९
 तस्य नादं विनदतो महाहासं च मुञ्चतः ।
 बभौ प्रतिभयं रूपं तदा रुद्रस्य भारत ॥ ५०
 तद्रूपधारिणं रुद्रं रौद्रकर्म चिकीर्षवः ।
 निशम्य दानवाः सर्वे हृष्टाः समभिदुःखुः ॥ ५१
 श्रमभिश्चाप्यवर्षन्त प्रदीप्तैश्च तथोल्लुक्कैः ।
 शोरैः प्रहरणैश्चान्यैः शितधारैर्योमुखैः ॥ ५२
 ततस्तद्दानवानीकं संप्रणेतारमच्युतम् ।
 रुद्रखड्गबलोद्भूतं प्रचचाल मुमोह च ॥ ५३
 चित्रं शीघ्रतरत्वाच्च चरन्तमसिधारिणम् ।
 तमेकमसुराः सर्वे सहस्रमिति मेनिरे ॥ ५४
 छिन्दन्मिन्दश्रुजन्कृन्तन्दारयन्प्रमथन्नपि ।
 अचरदैत्यसधेषु रुद्रोऽग्निरिव कक्षगः ॥ ५५
 असिवेगप्ररुणास्ते छिन्नबाहूरुवक्षसः ।
 संप्रकृत्तोत्तमाङ्गाश्च पेतुरुर्व्या महासुराः ॥ ५६
 अपरे दानवा भग्ना रुद्रघातावपीडिताः ।
 अन्योन्यमभिनर्दन्तो दिशः संप्रतिपेदिरे ॥ ५७
 भूमिं केचित्प्रविविशुः पर्वतानपरे तथा ।
 अपरे जग्मुराकाशमपरेऽम्भः समाविशन् ॥ ५८
 तस्मिन्महति संवृत्ते समरे भृशदारुणे ।
 भूमौ भूमिः प्रतिभया तदा रुधिरकर्दमा ॥ ५९
 हुनवानां शरीरैश्च महद्भिः शोणितोक्षितैः ।
 समाकीर्णा महाबाहो शैलैरिव सकिंशुकैः ॥ ६०
 रुधिरण परिक्लिन्ना प्रबभौ वसुधा तदा ।

रक्ताद्रवसना श्यामा नारीव मदविह्वला ॥ ६१
 स रुद्रो दानवान्दत्त्वा कृत्वा धर्मोत्तरं जगत् ।
 रौद्रं रूपं विहायाशु चक्रे रूपं शिवं शिवः ॥ ६२
 ततो महर्षयः सर्वे सर्वे देवगणास्तथा ।
 जयेनाद्भुतकल्पेन देवदेवमथार्चयन् ॥ ६३
 ततः स भगवान्रुद्रो दानवक्षतजोक्षितम् ।
 अस्मि धर्मस्य गोप्तारं ददौ सत्कृत्य विष्णवे ॥ ६४
 विष्णुर्मरीचये प्रादान्मरीचिर्भगवांश्च तम् ।
 महर्षिभ्यो ददौ खड्गमृषयो वासवाय तु ॥ ६५
 महेन्द्रो लोकपालेभ्यो लोकपालास्तु पुत्रक ।
 मनवे सूर्यपुत्राय ददुः खड्गं सुविस्तरम् ॥ ६६
 उचुश्चैनं तथैवाद्यं मानुषाणां त्वमीश्वरः ।
 असिना धर्मगर्भेण पालयस्व प्रजा इति ॥ ६७
 धर्मसेतुमतिक्रान्ताः सूक्ष्मस्थूलार्थकारणात् ।
 विभज्य दण्डं रक्षयाः स्युर्धर्मतो न यदृच्छया ॥ ६८
 दुर्वाचा निग्रहो दण्डो हिरण्यबहुलस्तथा ।
 व्यङ्गनं च शरीरस्य वधो वानरूपकारणात् ॥ ६९
 असेरेतानि रूपाणि दुर्वाचादीनि निर्दिशेत् ।
 असेरेव प्रमाणानि परिमाणव्यतिक्रमात् ॥ ७०
 अधिसृज्याथ पुत्रं स्वं प्रजानामधिपं ततः ।
 मनुः प्रजानां रक्षार्थं क्षुपाय प्रददावसिम् ॥ ७१
 क्षुपाज्जग्राह चेद्वक्त्रिक्वाकोश्च पुरुरवाः ।
 आयुश्च तस्माल्लेभे तं नहुषश्च ततो भुवि ॥ ७२
 ययातिर्नहुषाच्चापि पूरुस्तस्माच्च लब्धवान् ।
 आमूर्तरयसस्तस्मात्ततो भूमिशयो नृपः ॥ ७३
 भरतश्चापि दौःषन्तिलेभे भूमिशयावसिम् ।
 तस्माच्च लेभे धर्मज्ञो राजन्नैडविडस्तथा ॥ ७४
 ततश्चैडविडालेभे धुन्धुमारो जनेश्वरः ।
 धुन्धुमाराच्च काम्बोजो मुचुकुन्दस्ततोऽलभत् ॥ ७५
 मुचुकुन्दान्मरुत्तश्च मरुत्तादपि रैवतः ।

रैवताद्युवनाश्रय युवनाश्रात्ततो रघुः ॥ ७६
 इक्ष्वाकुवंशजस्तस्माद्धरिणाश्रयः प्रतापवान् ।
 हरिणाश्रादसि लेभे शुनकः शुनकादपि ॥ ७७
 वशीनरो वै धर्मात्मा तस्माद्भोजाः सयादवाः ।
 यदुभ्यश्च शिविलेभे शिवेश्रापि प्रतर्दनः ॥ ७८
 प्रतर्दनादष्टकश्च रुशदश्रोऽष्टकादपि ।
 रुशदश्राद्भरद्वाजो द्रोणस्तस्मात्कृपस्ततः ।
 ततस्त्वं भ्रातृभिः सार्धं परमासिमवाप्तवान् ॥ ७९
 कृत्तिकाश्रास्य नक्षत्रमसेरग्निश्च दैवतम् ।
 रोहिण्यो गोत्रमस्याथ रुद्रश्च गुरुरुत्तमः ॥ ८०
 असेरष्टौ च नामानि रहस्यानि निबोध मे ।
 पाण्डवेय सदा यानि कीर्तयल्लभते जयम् ॥ ८१
 असिर्विंशसनः खड्गस्तीक्ष्णवर्मा दुरासदः ।
 श्रीगर्भो विजयश्चैव धर्मपालस्तथैव च ॥ ८२
 अग्र्यः प्रहरणानां च खड्गो माद्रवतीसुत ।
 महेश्वरप्रणीतश्च पुराणे निश्चयं गतः ॥ ८३
 पृथुस्तूपादयामास धनुराद्यमर्दिदम् ।
 तेनेयं पृथिवी पूर्वं वैन्येन परिरक्षिता ॥ ८४
 तदेतदार्षं मात्रेय प्रमाणं कर्तुमर्हसि ।
 असेश्च पूजा कर्तव्या सदा युद्धविशारदैः ॥ ८५
 इत्येष प्रथमः कल्पो व्याख्यातस्ते सुविस्तरः ।
 असेरुत्पत्तिसंसर्गो यथावद्भरतर्षभ ॥ ८६
 सर्वथैतदिह श्रुत्वा खड्गसाधनमुत्तमम् ।
 लभते पुरुषः कीर्तिं प्रेय चानन्त्यामश्रुते ॥ ८७

इति श्रीमहाभारते शान्तिपर्वणि

पष्ठ्यधिकशततमोऽध्यायः ॥ १६० ॥

१६१

वैशंपायन उवाच ।

इत्युक्त्वति भीष्मे तु तूष्णींभूते युधिष्ठिरः ।
 पप्रच्छावसरं गत्वा भ्रातृन्विदुरपञ्चमान् ॥ १

धर्मे चार्धे च कामे च लोकवृत्तिः समाहिता ।
 तेषां गरीयान्कतमो मध्यमः को लघुश्च कः ॥ १
 कस्मिंश्चात्मा नियन्तव्यस्त्रिवर्गविजयाय वै ।
 संतुष्टा नैष्ठिकं वाक्यं यथावद्वक्तुमर्हथ ॥ २
 ततोऽर्थगतितत्त्वज्ञः प्रथमं प्रतिभानवान् ।
 जगाद विदुरो वाक्यं धर्मशास्त्रमनुस्मरन् ॥ ३
 बाहुश्रुत्यं तपस्यागः श्रद्धा यज्ञक्रिया क्षमा ।
 भावशुद्धिर्दया सत्यं संयमश्चात्मसंपदः ॥ ५
 एतदेवाभिपद्यस्व मा ते भूषलितं मनः ।
 एतन्मूलौ हि धर्मार्थावेतदेकपदं हितम् ॥ ६
 धर्मेणैवर्षयस्तीर्णा धर्मे लोकाः प्रतिष्ठिताः ।
 धर्मेण देवा दिविगा धर्मे चार्थः समाहितः ॥ ७
 धर्मो राजन्गुणश्रेष्ठो मध्यमो ह्यर्थ उच्यते ।
 कामो यवीयानिति च प्रवदन्ति मनीषिणः ।
 तस्माद्धर्मप्रधानेन भवितव्यं यतात्मना ॥ ८
 समाप्तवचने तस्मिन्नर्थशास्त्रविशारदः ।
 पार्थो वाक्यार्थतत्त्वज्ञो जगौ वाक्यमतन्द्रितः ॥ ९
 कर्मभूमिरियं राजन्निह वार्त्ता प्रशस्यते ।
 कृषिवाणिज्यगोरक्ष्यं शिल्पानि विविधानि च ॥ १०
 अर्थ इत्येव सर्वेषां कर्मणामव्यतिक्रमः ।
 न ऋतेऽर्थेन वर्तेते धर्मकामाविति श्रुतिः ॥ ११
 विजयी ह्यर्थयान्धर्ममाराधयितुमुत्तमम् ।
 कामं च चरितुं शक्तो दुष्प्रापमकृतात्मभिः ॥ १२
 अर्थस्यावयवावेतौ धर्मकामाविति श्रुतिः ।
 अर्थसिद्ध्या हि निर्वृत्तायुभावेतौ भविष्यतः ॥ १३
 उद्भूतार्थं हि पुरुषं विशिष्टतरयोनयः ।
 ब्रह्माणमिव भूतानि सततं पर्युपासते ॥ १४
 जटाजिनधरा दान्ताः पङ्कदिग्धा जितेन्द्रियाः ।
 मुण्डा निस्तन्त्रश्चापि वसन्त्यर्थार्थिनः पृथक् ॥ १५
 काषायवसनाश्चान्ये श्मश्रुला ह्रीसुसंवृताः ।

विद्वांसश्चैव शान्ताश्च मुक्ताः सर्वपरिग्रहैः ॥ १६
 अर्थार्थिनः सन्ति केचिदपरे स्वर्गकाङ्क्षिणः ।
 कुलप्रत्यागमाश्चैके स्वं स्वं मार्गमनुष्ठिताः ॥ १७
 आस्तिका नास्तिकाश्चैव नियताः संयमे परे ।
 अप्रज्ञानं तमोभूतं प्रज्ञानं तु प्रकाशता ॥ १८
 ध्यानभोगैर्द्विषो दण्डैर्यो योजयति सोऽर्थवान् ।
 एतन्मतिमतां श्रेष्ठ मतं मम यथातथम् ।
 अनयोस्तु निबोध त्वं वचनं वाक्यकण्ठयोः ॥ १९
 ततो धर्मार्थकुशलौ माद्रीपुत्रावनन्तरम् ।
 नकुलः सहदेवश्च वाक्यं जगदतुः परम् ॥ २०
 आसीनश्च शयानश्च विचरन्नपि च स्थितः ।
 अर्थयोगं दृढं कुर्याद्योगैरुच्चावचैरपि ॥ २१
 अस्मिन्तु वै सुसंवृत्ते दुर्लभे परमप्रिये ।
 इह कामानवाप्नोति प्रत्यक्षं नात्र संशयः ॥ २२
 योऽर्थो धर्मेण संयुक्तो धर्मो यश्चार्थसंयुतः ।
 मध्विवाप्तसंयुक्तं तस्मादेतौ मताविह ॥ २३
 अनर्थस्य न कामोऽस्ति तथार्थोऽधर्मिणः कुतः ।
 तस्माद्दुद्विजते लोको धर्मार्थाद्यो बहिष्कृतः ॥ २४
 तस्माद्धर्मप्रधानेन साध्योऽर्थः संयतात्मना ।
 विश्वस्तेषु च भूतेषु कल्पते सर्व एव हि ॥ २५
 धर्मं समाचरेत्पूर्वं तथार्थं धर्मसंयुतम् ।
 ततः कामं चरेत्पश्चात्सिद्धार्थस्य हि तत्फलम् ॥ २६
 विरेमन्तुस्तु तद्वाक्यमुक्त्वा तावश्चिनोः सुतौ ।
 भीमसेनस्तदा वाक्यमिदं वक्तुं प्रचक्रमे ॥ २७
 नाकामः कामयत्यर्थं नाकामो धर्ममिच्छति ।
 नाकामः कामयानोऽस्ति तस्मात्कामो विशिष्यते ॥
 कामेन युक्ता ऋषयस्तपस्येव समाहिताः ।
 पलाशफलमूलाशा वायुभक्षाः सुसंयताः ॥ २९
 वेदोपवादेष्वपरे युक्ताः स्वाध्यायपारगाः ।
 श्राद्धयज्ञक्रियायां च तथा दानप्रतिग्रहे ॥ ३०

वणिजः कर्षका गोपाः कारवः शिल्पिनस्तथा ।
 दैवकर्मकृतश्चैव युक्ताः कामेन कर्मसु ॥ ३१
 समुद्रं चाविशन्यन्ये नराः कामेन संयुताः ।
 कामो हि विविधाकारः सर्वं कामेन संततम् ॥ ३२
 नास्ति नासीन्नाभविष्यद्भूतं कामात्मकात्परम् ।
 एतत्सारं महाराज धर्मार्थावत्र संश्रितौ ॥ ३३
 नवनीतं यथा दध्नस्तथा कामोऽर्थधर्मतः ।
 श्रेयस्तैलं च पिण्याकाद्भूतं श्रेय उदन्धितः ॥ ३४
 श्रेयः पुण्यफलं काष्ठात्कामो धर्मार्थयोर्वरः ।
 पुष्पतो मध्विव रसः कामात्संजायते सुखम् ॥ ३५
 सुचारुवेषाभिरलंकृताभि-
 र्मदोत्कटाभिः प्रियवादिनीभिः ।
 रमस्व योषाभिरुपेत्य कामं
 कामो हि राजंस्तरसाभिपाती ॥ ३६
 बुद्धिर्ममैषा परिषत्स्थितस्य
 मा भूद्विचारस्तव धर्मपुत्र ।
 स्यात्संहितं सद्भिरफलगुसारं
 समेत्य वाक्यं परमानृशंस्यम् ॥ ३७
 धर्मार्थकामाः सममेव सेव्या
 यस्त्वेकसेवी स नरो जघन्यः ।
 द्वयोस्तु दक्षं प्रवदन्ति मध्यं
 स उत्तमो यो निरतस्त्रिवर्गे ॥ ३८
 प्राज्ञः सुहृच्चन्दनसारलिप्तो
 विचित्रमाल्याभरणैरुपेतः ।
 ततो वचः संप्रहविग्रहेण
 प्रोक्त्वा यवीयान्विरराम भीमः ॥ ३९
 ततो मुहूर्तादथ धर्मराजो
 वाक्यानि तेषामनुचिन्त्य सम्यक् ।
 उवाच वाचावितथं सम्यग्
 बहुश्रुतो धर्मभृतां वरिष्ठः ॥ ४०

निःसंशयं निश्चितधर्मशास्त्राः

सर्वे भवन्तो विदितप्रमाणाः ।

विज्ञातुकामस्य ममेह वाक्य-

मुक्तं यद्वै नैष्टिकं तच्छ्रुतं मे ।

इह त्ववश्यं गदतो ममापि

वाक्यं निबोधध्वमनन्यभावाः ॥ ४१

यो वै न पापो निरतो न पुण्ये

नार्थे न धर्मे मनुजो न कामे ।

विमुक्तदोषः समलोष्टकाञ्चनः

स मुच्यते दुःखसुखार्थसिद्धेः ॥ ४२

भूतानि जातीमरणान्वितानि

जराविकारैश्च समन्वितानि ।

भूयश्च तैस्तैः प्रतिबोधितानि

मोक्षं प्रशंसन्ति न तं च विद्वाः ॥ ४३

स्नेहे नबद्धस्य न सन्ति तानी-

त्येवं स्वयंभूर्भगवानुवाच ।

बुधाश्च निर्वाणपरा वदन्ति

तस्मान्न कुर्यात्प्रियमप्रियं च ॥ ४४

एतत्प्रधानं न तु कामकारो

यथा नियुक्तोऽस्मि तथा चरामि ।

भूतानि सर्वाणि विधिर्नियुक्ते

विधिर्वलीयानिति वित्त सर्वे ॥ ४५

न कर्मणाप्रोत्यनवाप्यमर्थं

यद्भावि सर्वं भवतीति वित्त ।

त्रिवर्गहीनोऽपि हि विन्दतेऽर्थं

तस्मादिदं लोकहिताय गुह्यम् ॥ ४६

ततस्तदर्थं वचनं मनोनुगं

समस्तमाहाय ततोऽतिहेतुमत् ।

तदा प्रणेदुश्च जहर्षिरे च ते

कुरुप्रवीराय च चक्रुरञ्जलीन् ॥ ४७

सुचारुवर्णाक्षरशब्दभूषितां

मनोनुगां निर्धुतवाक्यकण्ठकाम् ।

निशम्य तां पार्थिव पार्थभाषितां

गिरं नरेन्द्राः प्रशशंसुरेव ते ।

पुनश्च पप्रच्छ सरिद्रामसुतं

ततः परं धर्ममहीनसत्त्वः ॥ ४८

इति श्रीमहाभारते शान्तिपर्वणि

एकषष्ट्यधिकशततमोऽध्यायः ॥ १६१ ॥ -

१६२

युधिष्ठिर उवाच ।

पितामह महाप्राज्ञ कुरुणां कीर्तिवर्धन ।

प्रश्नं कंचित्प्रवक्ष्यामि तन्मे व्याख्यातुमर्हसि ॥ १

कीदृशा मानवा सौम्याः कैः प्रीतिः परमा भवेत् ।

आयत्यां च तदात्वे च के क्षमास्तान्वदस्व मे ॥ २

न हि तत्र धनं स्फीतं न च संबन्धिवान्धवाः ।

तिष्ठन्ति यत्र सुहृदस्तिष्ठन्तीति मतिर्मम ॥ ३

दुर्लभो हि सुहृच्छ्रोता दुर्लभश्च हितः सुहृत् ।

एतद्धर्मभृतां श्रेष्ठ सर्वं व्याख्यातुमर्हसि ॥ ४

भीष्म उवाच ।

संधेयान्पुरुषान्राजन्नसंधेयांश्च तत्त्वतः ।

वदतो मे निबोध त्वं निखिलेन युधिष्ठिर ॥ ५

लुब्धः क्रूरस्त्यक्तधर्मा निकृतः शठ एव च ।

क्षुद्रः पापसमाचारः सर्वशङ्की तथालसः ॥ ६

दीर्घसूत्रोऽञ्जुः कष्टो गुरुदारप्रधर्षकः ।

व्यसने यः परित्यागी दुरात्मा निरपत्रपः ॥ ७

सर्वतः पापदर्शी च नास्तिको वेदनिन्दकः ।

संप्रकीर्णोन्द्रियो लोके यः कामनिरतश्चरेत् ॥ ८

असत्यो लोकविद्विष्टः समये चानवस्थितः ।

पिशुनोऽथाकृतप्रज्ञो मत्सरी पापनिश्चयः ॥ ९

दुःशीलोऽथाकृतात्मा च नृशंसः कितवस्तथा ।

मित्रैरर्थकृती नित्यमिच्छत्यर्थपरश्च यः ॥ १०
 बह्वश्च यथाशक्ति यो न तुष्यति मन्दधीः ।
 अमित्रमिव यो भुङ्क्ते सदा मित्रं नरर्षभ ॥ ११
 भ्रष्टानक्रोधनो यश्च अकस्माच्च विरज्यते ।
 सुहृदश्चैव कल्याणानाद्यु त्यजति किल्बिषी ॥ १२
 भ्रष्टेऽप्यपकृते मूढस्तथाज्ञानात्कृतेऽपि च ।
 कार्योपसेवी मित्रेषु मित्रद्वेषी नराधिप ॥ १३
 शत्रुर्मित्रमुखो यश्च जिह्वप्रेक्षी विलोभनः ।
 न रज्यति च कल्याणे यस्यजेत्तादृशं नरम् ॥ १४
 पान्यो द्वेषणः क्रूरो निर्दृणः परुषस्तथा ।
 रोपतापी मित्रशुक्त्या प्राणिवधे रतः ॥ १५
 कृतब्रह्माधमो लोके न संधेयः कथंचन ।
 छिद्रान्वेषी न संधेयः संधेयानपि मे शृणु ॥ १६
 कुलीना वाक्यसंपन्ना ज्ञानविज्ञानक्रोविदाः ।
 मित्रज्ञाश्च कृतज्ञाश्च सर्वज्ञाः शोकवर्जिताः ॥ १७
 माधुर्यगुणसंपन्नाः सत्यसंधा जितेन्द्रियाः ।
 व्यायामशीलाः सततं भृतपुत्राः कुलोद्भवाः ॥ १८
 रूपवन्तो गुणोपेतास्तथालुब्धा जितश्रमाः ।
 दोषैर्विमुक्ताः प्रथितैस्ते ग्राह्याः पार्थिवेन ह ॥ १९
 यथाशक्तिसमाचाराः सन्तस्तुष्यन्ति हि प्रभो ।
 नास्थाने क्रोधवन्तश्च न चाकस्माद्विरागिणः ॥ २०
 विरक्तश्च न रुष्यन्ति मनसाप्यर्थक्रोविदाः ।
 आत्मानं पीडयित्वापि सुहृत्कार्यपरायणाः ।
 न विरज्यन्ति मित्रेभ्यो वासो रक्तमिवाविकम् ॥ २१
 दोषाश्च लोभमोहादीनिर्धेषु युवतिष्वथ ।
 न दर्शयन्ति सुहृदां विश्वस्ता बन्धुवत्सलाः ॥ २२
 लोष्टकाञ्चनतुल्यार्थाः सुहृत्स्वशठबुद्धयः ।
 ये चरन्त्यनभीमाना निसृष्टार्थविभूषणाः ।
 संगृह्णन्तः परिजनं स्वाम्यर्थपरमाः सदा ॥ २३
 ईदृशैः पुरुषश्रेष्ठैः संधिं यः कुरुते नृपः ।

तस्य विस्तीर्यते राष्ट्रं ज्योत्स्ना ग्रहपतेरिव ॥ २४
 शास्त्रनित्या जितक्रोधा बलवन्तो रणप्रियाः ।
 क्षान्ताः शीलगुणोपेताः संधेयाः पुरुषोत्तमाः ॥ २५
 ये च दोषसमायुक्ता नराः प्रोक्ता मयानघ ।
 तेषामप्यधमो राजन्कृतघ्नो मित्रघातकः ।
 त्यक्तव्यः स दुराचारः सर्वेषामिति निश्चयः ॥ २६
 युधिष्ठिर उवाच ।
 विस्तरेणार्थसंबन्धं श्रोतुमिच्छामि पार्थिव ।
 मित्रद्रोही कृतघ्नश्च यः प्रोक्तस्तं च मे वद ॥ २७
 भीष्म उवाच ।
 हन्त ते वर्तयिष्येऽहमितिहासं पुरातनम् ।
 उदीच्यां दिशि यद्भूतं म्लेच्छेषु मनुजाधिप ॥ २८
 ब्राह्मणो मध्यदेशीयः कृष्णाङ्गो ब्रह्मवर्जितः ।
 प्रामं प्रेक्ष्य जनाकीर्णं प्राविशद्वैक्षकाह्वया ॥ २९
 तत्र दस्युर्धनयुतः सर्ववर्णविशेषवित् ।
 ब्रह्मण्यः सत्यसंधश्च दाने च निरतोऽभवत् ॥ ३०
 तस्य क्षयमुपागम्य ततो भिक्षामयाचत ।
 प्रतिश्रयं च वासार्थं भिक्षां चैवाथ वार्षिकीम् ॥
 प्रादान्तस्मै स विप्राय वस्त्रं च सदृशं नवम् ।
 नारीं चापि वयोपेतां भर्त्रा विरहितां तदा ॥ ३२
 एतत्संप्राप्य हृष्टात्मा दस्योः सर्वं द्विजस्तदा ।
 तस्मिन्गृह्वरे राजंस्तथा रेमे स गौतमः ॥ ३३
 कुटुम्बार्थेषु दस्योः स साहाय्यं चाप्यथाकरोत् ।
 तत्रावसत्सोऽथ वर्षाः समुद्रे शबरालये ।
 बाणवेधे परं यत्नमकरोच्चैव गौतमः ॥ ३४
 वक्राङ्गास्तु स नित्यं वै सर्वतो बाणगोचरे ।
 जघान गौतमो राजन्यथा दस्युगणस्तथा ॥ ३५
 हिंसापरो घृणाहीनः सदा प्राणिवधे रतः ।
 गौतमः संनिकर्षेण दस्युभिः समतामियात् ॥ ३६
 तथा तु वसतस्तस्य दस्युग्रामे सुखं तदा ।

अगच्छन्वहवो मासा निघ्नतः पक्षिणो बहून् ॥ ३७
 ततः कदाचिदपरो द्विजस्तं देशमागमत् ।
 जटी चीराजिनधरः स्वाध्यायपरमः शुचिः ॥ ३८
 विनीतो नियताहारो ब्रह्मण्यो वेदपारगः ।
 सम्राज्ञचारी तद्देश्यः सखा तस्यैव सुप्रियम् ।
 तं दस्युग्राममगमद्यत्रासौ गौतमोऽभवत् ॥ ३९
 स तु विप्रगृहान्वेषी शूद्रान्नपरिवर्जकः ।
 ग्रामे दस्युजनाकीर्णे व्यचरत्सर्वतोदिशम् ॥ ४०
 ततः स गौतमगृहं प्रविवेश द्विजोत्तमः ।
 गौतमश्चापि संप्राप्तस्तावन्योन्येन संगतौ ॥ ४१
 वक्राङ्गभारहस्तं तं धनुष्पाणिं कृतागसम् ।
 रुधिरैणावसिक्ताङ्गं गृहद्वारमुपागतम् ॥ ४२
 तं दृष्ट्वा पुरुषादाभमपध्वस्तं क्षयागतम् ।
 अभिज्ञाय द्विजो व्रीडामगमद्वाक्यमाह च ॥ ४३
 किमिदं कुरुषे मौढ्याद्विप्रस्त्वं हि कुलोद्गतः ।
 मध्यदेशपरिज्ञातो दस्युर्भावं गतः कथम् ॥ ४४
 पूर्वान्स्मर द्विजाश्र्यांस्तान्प्रख्यातान्वेदपारगात् ।
 येषां वंशोऽभिजातस्त्वमीदृशः कुलपांसनः ॥ ४५
 अबुध्यात्मनात्मानं सत्यं शीलं श्रुतं दमम् ।
 अनुक्रोशं च संस्मृत्य त्यज वासमिमं द्विज ॥ ४६
 एषमुक्तः स सुहृदा तदा तेन हितैषिणा ।
 प्रत्युवाच ततो राजन्विनिश्चित्य तदार्तवत् ॥ ४७
 अधनोऽस्मि द्विजश्रेष्ठ न च वेदविदप्यहम् ।
 वृत्त्यर्थमिह संप्राप्तं विद्धि मां द्विजसत्तम ॥ ४८
 स्वदर्शनात्तु विप्रर्षे कृतार्थं वेद्वयं द्विज ।
 आत्मानं सह यास्यावः श्वो वसाद्येह शर्वरीम् ॥ ४९

इति श्रीमहाभारते शान्तिपर्वणि

द्विषष्ट्यधिकशततमोऽध्यायः ॥ १६२ ॥

१६३

भीष्म उवाच ।

तस्यां निशायां व्युष्टायां गते तस्मिन्द्विजोत्तमे ।
 निष्क्रम्य गौतमोऽगच्छत्समुद्रं प्रति भारत ॥ १
 सामुद्रकान्स वणिजस्ततोऽपश्यत्स्थितान्पथि ।
 स तेन सार्थेन सह प्रययौ सागरं प्रति ॥ २
 स तु सार्थो महाराज कस्मिंश्चिद्विरिगह्वरे ।
 मत्तेन द्विरदेनाथ निहतः प्रायशोऽभवत् ॥ ३
 स कथंचित्ततस्तस्मात्सार्थान्मुक्तो द्विजस्तदा ।
 कांदिग्भूतो जीवितार्थी प्रदुद्रावोत्तरां दिशम् ॥ ४
 स सर्वतः परिभ्रष्टः सार्थादेशात्तथार्थतः ।
 एकाकी व्यद्रवत्त्र वने किंपुरुषो यथा ॥ ५
 स पन्थानमथासाद्य समुद्राभिसरं तदा ।
 आससाद् वनं रम्यं महत्पुष्पितपादपम् ॥ ६
 सर्वतुर्कैराम्रवनैः पुष्पितैरुपशोभितम् ।
 नन्दनोद्देशसदृशं यक्षकिनरसेवितम् ॥ ७
 शालतालधवाश्रत्थत्वचागुरुवनैस्तथा ।
 चन्दनस्य च मुख्यस्य पादपैरुपशोभितम् ।
 गिरिप्रस्थेषु रम्येषु शुभेषु सुसुगन्धिषु ॥ ८
 समन्ततो द्विजश्रेष्ठा वत्सु कूजन्ति तत्र वै ।
 मनुष्यवदनास्त्वन्ये भारुण्डा इति विश्रुताः ।
 भूलिङ्गशकुनाश्चान्ये समुद्रं सर्वतोऽभवन् ॥ ९
 स तान्यतिमनोज्ञानि विहंगाभिरुतानि वै ।
 शृण्वन्सुरमणीयानि विप्रोऽगच्छत् गौतमः ॥ १०
 ततोऽपश्यत्सुरमध्ये स सुवर्णसिकताचिते ।
 देशभागे समे चित्रे स्वर्गोद्देशसमप्रभे ॥ ११
 श्रिया जुष्टं महावृक्षं न्यग्रोधं परिमण्डलम् ।
 शाखाभिरनुरूपाभिर्भूषितं छत्रसंनिभम् ॥ १२
 तस्य मूलं सुसंसिक्तं वरचन्दनवारिणा ।
 दिव्यपुष्पान्वितं श्रीमत्पितामहसदोपमम् ॥ १३

तं दृष्ट्वा गौतमः प्रीतो मुनिकान्तमनुत्तमम् ।
 मेघं सुरगृहप्रख्यं पुष्पितैः पादपैर्वृतम् ।
 तमागम्य मुदा युक्तस्तस्याधस्तादुपाविशत् ॥ १४
 तत्रासीनस्य कौरव्य गौतमस्य सुखः शिवः ।
 पुष्पाणि समुपस्पृश्य प्रववावनिलः शुचिः ।
 हृदयन्सर्वगात्राणि गौतमस्य तदा नृप ॥ १५
 स तु विप्रः परिश्रान्तः स्पृष्टः पुण्येन वायुना ।
 सुखमासाद्य सुष्वाप भास्करश्चास्तमभ्यगात् ॥ १६
 ततोऽस्तं भास्करे याते संध्याकाल उपस्थिते ।
 आजगाम स्वभवनं ब्रह्मलोकात्स्वगोत्तमः ॥ १७
 नाडीजङ्घ इति ख्यातो दयितो ब्रह्मणः सखा ।
 बक्राजो महाप्राज्ञः कश्यपस्यात्मसंभवः ॥ १८
 राजधर्मेति विख्यातो बभूवाप्रतिमो भुवि ।
 देवकन्यामुतः श्रीमान्विद्वाग्देवपतिप्रभः ॥ १९
 स्पृष्ट्वाटकसंछन्नो भूपणैरर्कसंनिभैः ।
 भूषितः सर्वगात्रेषु देवगर्भः श्रिया ज्वलन् ॥ २०
 तमागतं द्विजं दृष्ट्वा विस्मितो गौतमोऽभवत् ।
 क्षुत्पिपासापरीतात्मा हिंसार्थी चाप्यवैक्षत् ॥ २१

राजधर्मोवाच ।

स्वागतं भवते विप्र दिष्ट्वा प्राप्तोऽसि रे गृहम् ।
 श्रुत्वा च सविता यातः संध्येयं समुपस्थिता ॥ २२
 मम स्वं निलयं प्राप्तः प्रियातिथिरनिन्दितः ।
 पूजितो यास्यसि प्रातर्विधिदृष्टेन कर्मणा ॥ २३

इति श्रीमहाभारते शान्तिपर्वणि

त्रिषष्ट्यधिकशततमोऽध्यायः ॥ १६३ ॥

१६४

भीष्म उवाच ।

शिरं तां मधुरां श्रुत्वा गौतमो विस्मितस्तदा ।
 कौतूहलान्वितो राजन् राजधर्माणैश्क्षत् ॥ १

राजधर्मोवाच ।

भोः कश्यपस्य पुत्रोऽहं माता दाक्षायणी च मे ।
 अतिथिरस्त्वं गुणोपेतः स्वागतं ते द्विजर्षभ ॥ २

भीष्म उवाच ।

तस्मै दत्त्वा स सत्कारं विधिदृष्टेन कर्मणा ।
 शालपुष्पमयीं दिव्यां वृसीं समुपकल्पयत् ॥ ३
 भगीरथरथाक्रान्तान्देशान्गङ्गानिपेवितान् ।
 ये चरन्ति महामीनास्तांश्च तस्यान्वकल्पयत् ॥ ४
 वह्निं चापि सुसंदीप्तं मीनांश्चैव सुपीवरान् ।
 स गौतमायातिथये न्यवेदयत् काश्यपः ॥ ५
 मुक्तवन्तं च तं विप्रं प्रीतात्मानं महामनाः ।
 कुमापनयनार्थं स पक्षाभ्यामभ्यवीजयत् ॥ ६
 ततो विश्रान्तमासीनं गोत्रप्रश्रमपृच्छत् ।
 सोऽब्रवीद्गौतमोऽस्मीति ब्राह्म नान्यदुदाहरत् ॥ ७
 तस्मै पर्णमयं दिव्यं दिव्यपुष्पाधिवासितम् ।
 गन्धाढ्यं शयनं प्रादात्स शिश्ये तत्र वै सुखम् ॥ ८
 अथोपविष्टं श्यने गौतमं बकराट् तदा ।
 पप्रच्छ काश्यपो वाग्मी किमागमनकारणम् ॥ ९
 ततोऽब्रवीद्गौतमस्तं दरिद्रोऽहं महामते ।
 समुद्रगमनाकाङ्क्षी द्रव्यार्थमिति भारत ॥ १०
 तं काश्यपोऽब्रवीत्प्रीतो नोत्कण्ठां कर्तुमर्हसि ।
 कृतकार्यो द्विजश्रेष्ठ सद्रव्यो यास्यसे गृहान् ॥ ११
 चतुर्विधा ह्यर्थगतिर्वृहस्पतिमतं यथा ।
 पारंपर्यं तथा दैवं कर्म मित्रमिति प्रभो ॥ १२
 प्रादुर्भूतोऽस्मि ते मित्रं सुहृत्त्वं च मम त्वयि ।
 सोऽहं तथा यतिष्यामि भविष्यसि यथार्थवान् ॥ १३
 ततः प्रभातसमये सुखं पृष्ठाब्रवीदिदम् ।
 गच्छ सौम्य पथानेन कृतकृत्यो भविष्यसि ॥ १४
 इतस्त्रियोजनं गत्वा राक्षसाधिपतिर्महान् ।
 विरूपाक्ष इति ख्यातः सखा मम महाबलः ॥ १५

तं गच्छ द्विजमुख्य त्वं मम वाक्यप्रचोदितः ।
 कामानभीप्सितस्तुभ्यं दाता नास्त्यत्र संशयः ॥ १६
 इत्युक्तः प्रययौ राजन्गौतमो विगतक्लमः ।
 फलान्यमृतकरूपानि भक्षयन्स यथेष्टतः ॥ १७
 श्वन्दनागुरुमुख्यानि त्वक्पत्राणां वनानि च ।
 तस्मिन्पथि महाराज सेवमानो द्रुतं ययौ ॥ १८
 ततो मेरुव्रजं नाम नगरं शैलतोरणम् ।
 शैलप्राकारवप्रं च शैलयन्नागलं तथा ॥ १९
 विदितश्चाभवत्तस्य राक्षसेन्द्रस्य धीमतः ।
 प्रहितः सुहृदा राजन्प्रीयता वै प्रियातिथिः ॥ २०
 ततः स राक्षसेन्द्रः स्वान्प्रेष्यानाह युधिष्ठिर ।
 गौतमो नगरद्वाराच्छीघ्रमानीयतामिति ॥ २१
 ततः पुरवरात्तस्मात्पुरुषाः श्वेतवेष्टनाः ।
 गौतमेत्यभिभाषन्तः पुरद्वारमुपागमन् ॥ २२
 ते तमूचुर्महाराज प्रेष्या रक्षःपतेद्विजम् ।
 त्वस्व तूर्णमागच्छ राजा त्वां द्रष्टुमिच्छति ॥ २३
 राक्षसाधिपतिर्वीरो विरूपाक्ष इति श्रुतः ।
 स त्वां त्वरति वै द्रष्टुं तत्क्षिप्रं संविधीयताम् ॥ २४
 ततः स प्राद्वद्विप्रो विस्मयाद्विगतक्लमः ।
 गौतमो नगरद्विं तां पश्यन्परमविस्मितः ॥ २५
 तैरेव सहितो राज्ञो वेश्म तूर्णमुपाद्रवन् ।
 दर्शनं राक्षसेन्द्रस्य काङ्क्षमाणो द्विजस्तदा ॥ २६

इति श्रीमहाभारते शान्तिपर्वणि

चतुःषष्ट्यधिकशततमोऽध्यायः ॥ १६४ ॥

१६५

भीष्म उवाच ।

ततः स विदितो राज्ञः प्रविश्य गृहमुत्तमम् ।
 पूजितो राक्षसेन्द्रेण निषसादासनोत्तमे ॥ १
 पृष्टश्च गोत्रचरणं स्याध्यायं ब्रह्मचारिकम् ।
 न तत्र व्याजहारान्यद्गोत्रमात्रादृते द्विजः ॥ २

ब्रह्मवर्चसहीनस्य स्वाध्यायविरतस्य च ।
 गोत्रमात्रविदो राजा निवासं समपृच्छत ॥ ३
 क ते निवासः कल्याण किंगोत्रा ब्राह्मणी च ते ।
 तत्त्वं ब्रूहि न भीः कार्या विश्रमस्व यथासुखम् ॥ ४

गौतम उवाच ।

मध्यदेशप्रसूतोऽहं वासो मे शबरालये ।
 शूद्रा पुनर्भूर्भार्या मे सत्यमेतद्ब्रवीमि ते ॥ ५
 भीष्म उवाच ।

ततो राजा विममृशे कथं कार्यमिदं भवेत् ।
 कथं वा सुकृतं मे स्यादिति बुद्धयान्वचिन्तयत् ॥ ६
 अयं वै जननाद्विप्रः सुहृत्तस्य महात्मनः ।
 संप्रेषितश्च तेनायं काश्यपेन ममान्तिकम् ॥ ७
 तस्य प्रियं करिष्यामि स हि मामाश्रितः सदा ।
 भ्राता मे बान्धवश्चासौ सखा च हृदयंगमः ॥ ८
 कार्तिक्यामय भोक्ताः सहस्रं मे द्विजोत्तमाः ।
 तत्रायमपि भोक्ता वै देयमस्मै च मे धनम् ॥ ९
 ततः सहस्रं विप्राणां विदुषां समलंकृतम् ।
 स्नातानामनुसंप्राप्तमहतक्षौमवाससाम् ॥ १०
 तानागतान्द्विजश्रेष्ठान्विरूपाक्षो विशां पते ।
 यथाहं प्रतिजग्राह विधिदृष्टेन कर्मणा ॥ ११
 श्रुत्यस्तेषां तु संन्यस्ता राक्षसेन्द्रस्य शासनात् ।
 भूमौ वरकुथास्तीर्णाः प्रेष्यैर्भरतसत्तम ॥ १२
 तासु ते पूजिता राज्ञा निषण्णा द्विजसत्तमाः ।
 व्यराजन्त महाराज नक्षत्रपतयो यथा ॥ १३
 ततो जाम्बूनदाः पात्रीर्वआङ्का विमलाः शुभाः ।
 वरान्नपूर्णा विप्रेभ्यः प्रादान्मधुघृताप्लुताः ॥ १४
 तस्य नित्यं तथाषाढ्यां माघ्यां च बहवो द्विजाः ।
 ईप्सितं भोजनवरं लभन्ते सत्कृतं सदा ॥ १५
 विशेषतस्तु कार्तिक्यां द्विजेभ्यः संप्रयच्छति ।
 शरद्व्यपाये रत्नानि पौर्णमास्यामिति श्रुतिः ॥ १६

सुवर्णं रजतं चैव मणीनथ च मौक्तिकम् ।
 वज्रान्महाधनांश्चैव वैडूर्यांजिनराङ्गवान् ॥ १७
 त्तराशीन्विनिक्षिप्य दक्षिणार्थे स जारत ।
 ततः प्राह द्विजश्रेष्ठान्विरूपाक्षो महायशः ॥ १८
 गृहीत रत्नान्येतानि यथोत्साहं यथेष्टतः ।
 येषु येषु च भाण्डेषु भुक्तं वो द्विजसत्तमाः ।
 तान्येवादाय गच्छध्वं स्ववेश्मानीति भारत ॥ १९
 श्लुक्तवचने तस्मिन्नाक्षसेन्द्रे महात्मनि ।
 यथेष्टं तानि रत्नानि जगृहुर्ब्राह्मणर्षभाः ॥ २०
 ततो महाहँस्ते सर्वे रत्नैरभ्यर्चिताः शुभैः ।
 ब्राह्मण्यं सृष्टवसनाः सुप्रीताः स्म तदाभवन् ॥ २१
 ततस्तान्नाक्षसेन्द्रश्च द्विजानाह पुनर्वचः ।
 नानादिगागतान्नाजन्नाक्षसान्प्रतिषिध्य वै ॥ २२
 अथैकदिवसं विप्रा न वोऽस्तीह भयं क्वचित् ।
 एक्षसेभ्यः प्रमोदध्वमिष्टतो यात माचिरम् ॥ २३
 ततः प्रदुद्रुवुः सर्वे विप्रसंघाः समन्ततः ।
 गौतमोऽपि सुवर्णस्य भारमादाय सत्वरः ॥ २४
 कृच्छ्रात्समुद्रहन्वीर न्यग्रोधं समुपागमत् ।
 न्यषीदञ्च परिश्रान्तः क्लान्तश्च क्षुधितश्च ह ॥ २५
 ततस्तमभ्यगाद्राजन्नाजधर्मा खगोत्तमः ।
 स्वागतेनाभ्यनन्दञ्च गौतमं मित्रवत्सलः ॥ २६
 तस्य पक्षाग्रविक्षेपैः क्लमं व्यपनयत्खगः ।
 पूजां चाप्यकरोद्धीमान्भोजनं चाप्यकल्पयत् ॥ २७
 स भुक्तवान्सुविश्रान्तो गौतमोऽचिन्तयत्तदा ।
 हृत्कस्याभिरूपस्य भारोऽयं सुमहान्मया ।
 गृहीतो लोभमोहाद्वै दूरं च गमनं मम ॥ २८
 न चास्ति पथि भोक्तव्यं प्राणसंधारणं मम ।
 किं कृत्वा धारयेयं वै प्राणानित्यभ्यचिन्तयत् ॥ २९
 ततः स पथि भोक्तव्यं प्रेक्षमाणो न किंचन ।
 हृतप्रः पुरुषव्याघ्र मनसेदमचिन्तयत् ॥ ३०

अयं वकपतिः पार्श्वे मांसराशिः स्थितो मम ।
 इमं हत्वा गृहीत्वा च यास्येऽहं समभिद्रुतम् ॥ ३१

इति श्रीमहाभारते शान्तिपर्वणि

पञ्चषष्ट्यधिकशततमोऽध्यायः ॥ १६५ ॥

१६६

भीष्म उवाच ।

अथ तत्र महार्चिष्माननलो वातसारथिः ।
 तस्याविदूरे रक्षार्थं खगेन्द्रेण कृतोऽभवत् ॥ १
 स चापि पार्श्वे सुष्वाप विश्वस्तो बकराट् तदा ।
 कृतघ्नस्तु स दुष्टात्मा तं जिघांसुरजागरत् ॥ २
 ततोऽलातेन दीप्तेन विश्वस्तं निजघान तम् ।
 निहत्य च मुदा युक्तः सोऽनुबन्धं न दृष्टवान् ॥ ३
 स तं विपक्षरोमाणं कृत्वाग्रावपचत्तदा ।
 तं गृहीत्वा सुवर्णं च ययौ द्रुततरं द्विजः ॥ ४
 ततोऽन्यस्मिन्गते चाह्नि विरूपाक्षोऽब्रवीत्सुतम् ।
 न प्रेक्षे राजधर्माणमद्य पुत्र खगोत्तमम् ॥ ५
 स पूर्वसंध्यां ब्रह्माणं वन्दितुं याति सर्वदा ।
 मां चादृष्ट्वा कदाचित्स न गच्छति गृहान्खगः ॥ ६
 उभे द्विरात्रं संध्ये वै नाभ्यगात्स ममालयम् ।
 तस्मान्न शुध्यते भावो मम स ज्ञायतां सुहृत् ॥ ७
 स्वाध्यायेन वियुक्तो हि ब्रह्मवर्चसवर्जितः ।
 तं गतस्तत्र मे शङ्का हन्यात्तं स द्विजाधमः ॥ ८
 दुराचारस्तु दुर्बुद्धिरिद्धितैर्लक्षितो मया ।
 निष्क्रियो दारुणाकारः कृष्णो दस्युरिवाधमः ॥ ९
 गौतमः स गतस्तत्र तेनोद्विग्नं मनो मम ।
 पुत्र शीघ्रमितो गत्वा राजधर्मनिवेशनम् ।
 ज्ञायतां स विशुद्धात्मा यदि जीवति माचिरम् ॥ १०
 स एवमुक्तस्वरितो रक्षोभिः सहितो ययौ ।
 न्यग्रोधं तत्र चापश्यत्कङ्कालं राजधर्मणः ॥ ११

स रुद्रन्नगमत्पुत्रो राक्षसेन्द्रस्य धीमतः ।
 स्वरमाणः परं शक्त्या गौतमग्रहणाय वै ॥ १२
 ततोऽविदूरे जगृहुर्गौतमं राक्षसास्तदा ।
 राजधर्मशरीरं च पक्षास्थिचरणोज्झितम् ॥ १३
 तमादायाथ रक्षांसि द्रुतं मेरुव्रजं ययुः ।
 राज्ञश्च दर्शयामासुः शरीरं राजधर्मणः ।
 कृतघ्नं पुरुषं तं च गौतमं पापचेतसम् ॥ १४
 सरोद राजा तं दृष्ट्वा सामात्यः सपुरोहितः ।
 आर्तनादश्च सुमहानभूतस्य निवेशने ॥ १५
 सस्त्रीकुमारं च पुरं बभूवास्वस्थमानसम् ।
 अथाब्रवीन्नृपः पुत्रं पापोऽयं वध्यतामिति ॥ १६
 अस्य मांसैरिमे सर्वे विहरन्तु यथेष्टतः ।
 पापचारः पापकर्मा पापात्मा पापनिश्चयः ।
 हन्तव्योऽयं मम मतिर्भवद्भिरिति राक्षसाः ॥ १७
 इत्युक्त्वा राक्षसेन्द्रेण राक्षसा घोरविक्रमाः ।
 नैच्छन्त तं भक्षयितुं पापकर्मायमित्युत ॥ १८
 दस्यूनां दीयतामेष साध्वद्य पुरुषाधमः ।
 इत्युचुस्तं महाराज राक्षसेन्द्रं निशाचराः ॥ १९
 शिरोभिश्च गता भूमिमूचू रक्षोगणाधिपम् ।
 न दातुमर्हसि त्वं नो भक्षणायास्य किस्निषम् ॥ २०
 एवमस्त्विति तानाह राक्षसेन्द्रो निशाचरान् ।
 दस्यूनां दीयतामेष कृतघ्नोऽद्यैव राक्षसाः ॥ २१
 इत्युक्ते तस्य ते दासाः शूलमुद्रपाणयः ।
 छित्त्वा तं खण्डशः पापं दस्युभ्यः प्रददुस्तदा ॥ २२
 दस्यवश्चापि नैच्छन्त तमचुं पापकारिणम् ।
 क्रव्यादा अपि राजेन्द्र कृतघ्नं नोपभुञ्जते ॥ २३
 ब्रह्मणे च सुरापे च चोरे भग्नव्रते तथा ।
 निष्कृतिर्विहिता राजन्कृतघ्ने नास्ति निष्कृतिः ॥ २४

मित्रद्रोही नृशंसश्च कृतघ्नश्च नराधमः ।
 क्रव्यादैः कृमिभिश्चान्यैर्न भुज्यन्ते हि तादृशः ॥ २५

इति श्रीमहाभारते शान्तिपर्वणि

षट्षष्ट्यधिकशततमोऽध्यायः ॥ १६६ ॥

१६७

भीष्म उवाच ।

ततश्चितां बकपतेः कारयामास राक्षसः ।
 रत्नैर्गन्धैश्च बहुभिर्वस्त्रैश्च समलंकृताम् ॥ १
 तत्र प्रज्वाल्य नृपते बकराजं प्रतापवान् ।
 प्रेतकार्याणि विधिवद्द्राक्षसेन्द्रश्चकार ह ॥ २
 तस्मिन्कालेऽथ सुरभिर्देवी दाक्षायणी शुभा ।
 उपरिष्ठात्ततस्तस्य सा बभूव पयस्विनी ॥ ३
 तस्या वक्त्राद्भ्युतः फेनः क्षीरमिश्रस्तदानघ ।
 सोऽपतद्वै ततस्तस्यां चितायां राजधर्मणः ॥ ४
 ततः संजीवितस्तेन बकराजस्तदानघ ।
 उत्पत्य च समेयाय विरूपाक्षं बकाधिपः ॥ ५
 ततोऽभ्ययादेवराजो विरूपाक्षपुरं तदा ।
 प्राह चेदं विरूपाक्षं दिष्ट्यायं जीवतीत्युत ॥ ६
 श्रावयामास चेन्द्रस्तं विरूपाक्षं पुरातनम् ।
 यथा शापः पुरा दत्तो ब्रह्मणा राजधर्मणः ॥ ७
 यदा बकपती राजन्ब्रह्माणं नोपसर्पति ।
 ततो रोषादिदं प्राह बकेन्द्राय पितामहः ॥ ८
 यस्मान्मूढो मम सदो नागतोऽसौ बकाधमः ।
 तस्माद्धवं स दुष्टात्मा नचिरात्समवाप्स्यति ॥ ९
 तदायं तस्य वचनान्निहतो गौतमेन वै ।
 तेनैवाभूतसिक्तश्च पुनः संजीवितो बकः ॥ १०
 राजधर्मा ततः प्राह प्रणिपत्य पुरंदरम् ।
 यदि तेऽनुग्रहकृता मयि बुद्धिः पुरंदर ।
 सखायं मे सुदयितं गौतमं जीवयेत्युत ॥ ११

तस्य वाक्यं समाज्ञाय वासवः पुरुषर्षभ ।
 संजीवयित्वा सख्ये वै प्रादात्तं गौतमं तदा ॥ १२
 सभाण्डोपस्करं राजंस्तमासाद्य बकाधिपः ।
 संपरिष्वज्य सुहृदं प्रीत्या परमया युतः ॥ १३
 अथ तं पापकर्माणं राजधर्मा बकाधिपः ।
 विसर्जयित्वा सधनं प्रविवेश स्वमालयम् ॥ १४
 यथोचितं च स बको ययौ ब्रह्मसदस्तदा ।
 ब्रह्मा च तं महात्मानमातिथ्येनाभ्यपूजयत् ॥ १५
 गौतमश्चापि संप्राप्य पुनस्तं शबरालयम् ।
 शूद्रायां जनयामास पुत्रान्दुष्कृतकारिणः ॥ १६
 शापश्च सुमहांस्तस्य दत्तः सुरगणैस्तदा ।
 कुक्षौ पुनर्भ्यां भार्यायां जनयित्वा चिरात्सुतान् ।
 निरयं प्राप्स्यति महत्कृतघ्नोऽयमिति प्रभो ॥ १७
 एतन्नाह पुरा सर्वं नारदो मम भारत ।
 संसृत्य चापि सुमहदाख्यानां पुरुषर्षभ ।
 मयापि भवते सर्वं यथावदुपवर्णितम् ॥ २८
 कुतः कृतघ्नस्य यशः कुतः स्थानं कुतः सुखम् ।
 अथद्वेयः कृतघ्नो हि कृतघ्ने नास्ति निष्कृतिः ॥ १९
 मित्रद्रोहो न कर्तव्यः पुरुषेण विशेषतः ।
 मित्रशुद्धिरयं घोरमनन्तं प्रतिपद्यते ॥ २०
 कृतघ्नेन सदा भाव्यं मित्रकामेन चानघ ।
 मित्रात्प्रभवते सत्यं मित्रात्प्रभवते बलम् ।
 सत्कारैरुत्तमैर्मित्रं पूजयेत् विचक्षणः ॥ २१
 परिखाड्यो बुधैः पापः कृतघ्नो निरपत्रपः ।
 मित्रद्रोही कुलाङ्गारः पापकर्मा नराधमः ॥ २२
 एष धर्मभृतां श्रेष्ठ प्रोक्तः पापो मया तव ।
 मित्रद्रोही कृतघ्नो वै किं भूयः श्रोतुमिच्छसि ॥ २३
 वैशंपायन उवाच ।
 पतच्छ्रुत्वा तदा वाक्यं भीष्मेणोक्तं महात्मना ।

युधिष्ठिरः प्रीतमना बभूव जनमेजय ॥ २४

इति श्रीमहाभारते शान्तिपर्वणि

सप्तषष्ठ्यधिकशततमोऽध्यायः ॥ १६७ ॥

॥ समाप्तमापद्धर्मपर्वं ॥

१६८

युधिष्ठिर उवाच ।

धर्माः पितामहेनोक्ता राजधर्माश्रिताः शुभाः ।

धर्ममाश्रमिणां श्रेष्ठं वक्तुमर्हसि पार्थिव ॥ १

भीष्म उवाच ।

सर्वत्र विहितो धर्मः स्वर्ग्यः सत्यफलं तपः ।

बहुद्वारस्य धर्मस्य नेहास्ति विफला क्रिया ॥ २

यस्मिन्यस्मिंस्तु विनये यो यो याति विनिश्चयम् ।

स तमेवाभिजानाति नान्यं भरतसत्तम ॥ ३

यथा यथा च पर्येति लोकतन्मसारवत् ।

तथा तथा चिरागोऽत्र जायते नात्र संशयः ॥ ४

एवं व्यवसिते लोके बहुदोषे युधिष्ठिर ।

आत्ममोक्षनिमित्तं वै यतेत मतिमान्नरः ॥ ५

युधिष्ठिर उवाच ।

नष्टे धने वा दारे वा पुत्रे पितरि वा मृते ।

यथा बुद्ध्या नुदेच्छोकं तन्मे ब्रूहि पितामह ॥ ६

भीष्म उवाच ।

नष्टे धने वा दारे वा पुत्रे पितरि वा मृते ।

अहो दुःखमिति ध्यायच्छोकस्यापचितिं चरेत् ॥ ७

अत्राप्युदाहरन्तीममितिहासं पुरातनम् ।

यथा सेनजितं विप्रः कश्चिदित्यब्रवीद्वचः ॥ ८

पुत्रशोकाभिसंतप्तं राजानं शोकविह्वलम् ।

विषण्णवदनं दृष्ट्वा विप्रो वचनमब्रवीत् ॥ ९

किं नु खल्वसि मूढस्त्वं शोच्यः किमनुशोचसि ।

यदा त्वामपि शोचन्तः शोच्या चास्यन्ति तां गतिम् ॥

त्वं चैवाहं च ये चान्ये त्वां राजन्यर्युपासते ।

सर्वे तत्र गमिष्यामो यत एवागता वयम् ॥ ११

सेनजिदुवाच ।

का बुद्धिः किं तपो विप्र कः समाधिस्तपोधन ।

किं ज्ञानं किं श्रुतं वा ते यत्प्राप्य न विषीदसि ॥ १२

ब्राह्मण उवाच ।

पश्य भूतानि दुःखेन व्यतिषक्तानि सर्वशः ।

आत्मापि चायं न मम सर्वा वा पृथिवी मम ॥ १३

यथा मम तथान्येषामिति बुद्ध्या न मे व्यथा ।

एतां बुद्धिमहं प्राप्य न प्रहृष्ये न च व्यथे ॥ १४

यथा काष्ठं च काष्ठं च समेयातां महोदधौ ।

समेत्य च व्यपेयातां तद्द्रव्यतसमागमः ॥ १५

एवं पुत्राश्च पौत्राश्च ज्ञातयो बान्धवास्तथा ।

तेषु स्नेहो न कर्तव्यो विप्रयोगो हि तैर्ध्रुवम् ॥ १६

अदर्शनादापतितः पुनश्चादर्शनं गतः ।

न त्वासौ वेद न त्वं तं कः सन्कमनुशोचसि ॥ १७

तृष्णार्तिप्रभवं दुःखं दुःखार्तिप्रभवं सुखम् ।

सुखात्संजायते दुःखमेवमेतत्पुनः पुनः ।

सुखस्थानन्तरं दुःखं दुःखस्थानन्तरं सुखम् ॥ १८

सुखात्त्वं दुःखमापन्नः पुनरापत्स्थसे सुखम् ।

न नित्यं लभते दुःखं न नित्यं लभते सुखम् ॥ १९

नालं सुखाय सुहृदो नालं दुःखाय शत्रवः ।

न च प्रज्ञालभर्थानां न सुखानामलं धनम् ॥ २०

न बुद्धिर्धनलाभाय न जाड्यमसमृद्धये ।

लोकपर्यायवृत्तान्तं प्राज्ञो जानाति नेतरः ॥ २१

बुद्धिमन्तं च मूढं च शूरं भीरुं जडं कविम् ।

दुर्बलं बलवन्तं च भागिनं भजते सुखम् ॥ २२

धेनुर्वत्सस्य गोपस्य स्वामिनस्तस्करस्य च ।

पयः पिबति यस्तस्या धेनुस्तस्येति निश्चयः ॥ २३

ये च मूढतमा लोके ये च बुद्धेः परं गताः ।

ते नराः सुखमेधन्ते क्लिश्यत्यन्तरितो जनः ॥ २४

अन्येषु रेमिरे धीरा न ते मध्येषु रेमिरे ।

अन्यप्राप्तिं सुखामाहुर्दुःखमन्तरमन्तयोः ॥ २५

ये तु बुद्धिसुखं प्राप्ता द्वंद्वातीता विमत्सराः ।

तान्निवार्था न चानर्था व्यथयन्ति कदाचन ॥ २६

अथ ये बुद्धिमप्राप्ता व्यतिक्रान्ताश्च मूढताम् ।

तेऽतिवेलं प्रहृष्यन्ति संतापमुपयान्ति च ॥ २७

नित्यप्रमुदिता मूढा दिवि देवगणा इव ।

अवलेपेन महता परिहृष्या विचेतसः ॥ २८

सुखं दुःखान्तमालस्यं दुःखं दाक्ष्यं सुखोदयम् ।

भूतिश्चैव श्रिया सार्धं दक्षे वसति नालसे ॥ २९

सुखं वा यदि वा दुःखं द्वेष्यं वा यदि वा प्रियम् ।

प्राप्तं प्राप्तमुपासीत हृदयेनापराजितः ॥ ३०

शोकस्थानसहस्राणि हर्षस्थानशतानि च ।

दिवसे दिवसे मूढमाविशन्ति न पण्डितम् ॥ ३१

बुद्धिमन्तं कृतप्रज्ञं शुश्रूषुमनसूयकम् ।

दान्तं जितेन्द्रियं चापि शोको न स्पृशते नरम् ॥ ३२

एतां बुद्धिं समास्थाय गुप्तचित्तश्चरेद्बुधः ।

उदयास्तमयज्ञं हि न शोकः स्पृष्टुमर्हति ॥ ३३

यन्निमित्तं भवेच्छोकस्त्राप्तो वा दुःखमेव वा ।

आयासो वा यतोमूलस्तदेकाङ्गमपि त्यजेत् ॥ ३४

यद्यत्त्यजति कामानां तत्सुखस्याभिपूर्यते ।

कामानुसारी पुरुषः कामाननु विनश्यति ॥ ३५

यच्च कामसुखं लोके यच्च दिव्यं महत्सुखम् ।

तृष्णाक्षयसुखस्यैते नार्हतः षोडशी कलाम् ॥ ३६

पूर्वदेहकृतं कर्म शुभं वा यदि वाशुभम् ।

प्राज्ञं मूढं तथा शूरं भजते यादृशं कृतम् ॥ ३७

एवमेव किलैतानि प्रियाण्येवाप्रियाणि च ।

जीवेषु परिवर्तन्ते दुःखानि च सुखानि च ॥ ३८

तदेवं बुद्धिमास्थाय सुखं जीवेहुणान्वितः ।

सर्वान्कामाञ्जुगुप्सेत सङ्गान्कुर्वीत पृष्ठतः ।
 वृत् एष हृदि प्रौढो मृत्युरेष मनोमयः ॥ ३९
 यदा संहरते कामान्कूर्मोऽङ्गानीव सर्वशः ।
 तदात्मज्योतिरात्मा च आत्मन्येव प्रसीदति ॥ ४०
 किञ्चिदेव ममत्वेन यदा भवति कल्पितम् ।
 तदेव परितापार्थं सर्वं संपद्यते तदा ॥ ४१
 न विभेति यदा चायं यदा चास्मान्न विभ्यति ।
 यदा नेच्छति न द्वेष्टि ब्रह्म संपद्यते तदा ॥ ४२
 वभे सत्यानृते त्यक्त्वा शोकानन्दौ भयाभये ।
 प्रियाप्रिये परित्यज्य प्रशान्तोत्सा भविष्यति ॥ ४३
 यदा न कुरुते धीरः सर्वभूतेषु पापकम् ।
 कर्मणा मनसा वाचा ब्रह्म संपद्यते तदा ॥ ४४
 या दुस्त्वया दुर्मतिभिर्यां न जीर्यति जीर्यतः ।
 योऽसौ प्राणान्तिको रोगस्तां वृष्णां त्यजतः सुखम् ॥
 अत्र पिङ्गलया गीता गाथाः श्रूयन्ति पार्थिव ।
 यथा सा कृच्छ्रकालेऽपि लेभे धर्मं सनातनम् ॥ ४६
 संकेते पिङ्गला वेश्या कान्तेनासीद्विनाकृता ।
 अथ कृच्छ्रगता शान्तां बुद्धिमास्थापयत्तदा ॥ ४७

पिङ्गलोवाच ।

उन्मत्ताहमनुन्मत्तं कान्तमन्ववसं चिरम् ।
 अन्तिके रमणं सन्तं नैनमध्यगमं पुरा ॥ ४८
 एकस्थूणं नवद्वारमपिधास्याम्यगारकम् ।
 का हि कान्तमिहायान्तमयं कान्तेति मंस्यते ॥ ४९
 अकामाः कामरूपेण धूर्ता नरकरूपिणः ।
 न पुनर्वञ्चयिष्यन्ति प्रतिबुद्धास्मि जागृमि ॥ ५०
 अनर्थोऽपि भवत्यर्थो दैवात्पूर्वकृतेन वा ।
 संबुद्धाहं निराकारा नाहमद्याजितेन्द्रिया ॥ ५१
 सुखं निराशः स्वपिति नैराश्यं परमं सुखम् ।
 आशामनाशां कृत्वा हि सुखं स्वपिति पिङ्गला ॥

भीष्म उवाच ।

एतैश्चान्यैश्च विप्रस्य हेतुमद्भिः प्रभाषितैः ।
 पर्यवस्थापितो राजा सेनजिन्मुमुदे सुखम् ॥ ५३

इति श्रीमहाभारते शान्तिपर्वणि

अष्टषष्ट्यधिकशततमोऽध्यायः ॥ १६८ ॥

१६९

युधिष्ठिर उवाच ।

अतिक्रामति कालेऽस्मिन्सर्वभूतक्षयावहे ।
 किं श्रेयः प्रतिपद्येत तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 पितुः पुत्रेण संवादं तन्निबोध युधिष्ठिर ॥ २
 द्विजातेः कस्वचित्पार्थ स्वाध्यायनिरतस्य वै ।
 वभूव पुत्रो मेधावी मेधावी नाम नामतः ॥ ३
 सोऽब्रवीत्पितरं पुत्रः स्वाध्यायकरणे रतम् ।
 मोक्षधर्मार्थंकुशलो लोकतत्त्वविचक्षणः ॥ ४
 धीरः किं स्वित्तात कुर्यात्प्रजान-

न्क्षिप्रं ह्यायुर्भ्रंशयते मानवानाम् ।

पितस्तदाचक्ष्व यथार्थयोगं

ममानुपूर्व्या येन धर्मं चरेयम् ॥ ५

पितोवाच ।

वेदानधीत्य ब्रह्मचर्येण पुत्र
 पुत्रानिच्छेत्पावनार्थं पितृणाम् ।
 अग्नीनाधाय विधिवच्चेष्टयज्ञो
 वनं प्रविश्याथ मुनिर्बुभूषेत् ॥ ६

पुत्र उवाच ।

एवमभ्याहते लोके समन्तारपरिवारिते ।
 अमोघासु पतन्तीषु किं धीर इव भाषसे ॥ ७

पितोवाच ।

कथमभ्याहतो लोकः केन वा परिवारितः ।
अमोघाः काः पतन्तीह किं नु भीषयसीव माम् ॥ ८

पुत्र उवाच ।

मृत्युनाभ्याहतो लोको जरया परिवारितः ।
अहोरात्राः पतन्त्येते ननु कस्मान्न बुध्यसे ॥ ९
यदाहमेतज्जानामि न मृत्युस्तिष्ठतीति ह ।
सोऽहं कथं प्रतीक्षिष्ये जालेनापिहितश्चरन् ॥ १०
रात्र्यां रात्र्यां व्यतीतायामायुरल्पतरं यदा ।
गाधोदके मत्स्य इव सुखं विन्देत कस्तदा ।
तदेव बन्ध्यं दिवसमिति विद्याद्विचक्षणः ॥ ११
अनवाप्तेषु कामेषु मृत्युरभ्येति मानवम् ।
शष्पाणीव विचिन्वन्तमन्यत्रगतमानसम् ।
वृकीवोरणमासाद्य मृत्युरादाय गच्छति ॥ १२
अद्यैव कुरु यच्छ्रेयो मा त्वा कालोऽत्यगादयम् ।
अकृतेष्वेव कार्येषु मृत्युर्वै संप्रकर्षति ॥ १३
श्वःकार्यमद्य कुर्वीत पूर्वाह्ने चापराह्निकम् ।
न हि प्रतीक्षते मृत्युः कृतं वास्य न वा कृतम् ।
को हि जानाति कस्याद्य मृत्युसेना निवेक्ष्यते ॥ १४
युवैव धर्मशीलः स्यादनिमित्तं हि जीवितम् ।
कृते धर्मे भवेत्कीर्तिरिह प्रेत्य च वै सुखम् ॥ १५
मोहेन हि समाविष्टः पुत्रदारार्थमुद्यतः ।
कृत्वा कार्यमकार्यं वा पुष्टिमेषां प्रयच्छति ॥ १६
तं पुत्रपशुसंमत्तं व्यासक्तमनसं नरम् ।
सुप्तं व्याघ्रं महौघो वा मृत्युरादाय गच्छति ॥ १७
संचिन्वानकमेवैकं कामानामवितृप्तकम् ।
व्याघ्रः पशुमिवादाय मृत्युरादाय गच्छति ॥ १८
इदं कृतमिदं कार्यमिदमन्यत्कृताकृतम् ।
एवमीहासुखासक्तं कृतान्तः कुरुते वशे ॥ १९
कृतानां फलमप्राप्तं कर्मणां फलसङ्गिनम् ।

क्षेत्रापणमृहासक्तं मृत्युरादाय गच्छति ॥ २०
मृत्युर्जरा च व्याधिश्च दुःखं चानेककारणम् ।
अनुषक्तं यदा देहे किं स्वस्थ इव तिष्ठसि ॥ २१
जातमेवान्तकोऽन्ताय जरा चान्वेति देहिनम् ।
अनुषक्ता द्वयेनैते भावाः स्थावरजङ्गमाः ॥ २२
मृत्योर्वा गृहमेवैतद्या ग्रामे वसतो रतिः ।
देवानामेष वै गोष्ठो यदरण्यमिति श्रुतिः ॥ २३
निबन्धनी रज्जुरेषा या ग्रामे वसतो रतिः ।
छिन्त्यैनां सुकृतो यान्ति नैनां छिन्दन्ति दुष्कृतः ॥
न हिंसयति यः प्राणान्मनोवाक्कायहेतुभिः ।
जीवितार्थापनयनैः कर्मभिर्न स बध्यते ॥ २५
न मृत्युसेनामायान्ती जातु कश्चित्प्रबाधते ।
ऋते सत्यमसंत्याज्यं सत्ये ह्यमृतमाश्रितम् ॥ २६
तस्मात्सत्यव्रताचारः सत्ययोगपरायणः ।
सत्यारामः समो दान्तः सत्येनैवान्तकं जयेत् ॥ २७
अमृतं चैव मृत्युश्च द्वयं देहे प्रतिष्ठितम् ।
मृत्युमापद्यते मोहात्सत्येनापद्यतेऽमृतम् ॥ २८
सोऽहं ह्यहिंस्रः सत्यार्थी कामक्रोधबहिष्कृतः ।
समदुःखसुखः क्षेमी मृत्युं हास्याम्यमर्त्यवन् ॥ २९
शान्तियज्ञरतो दान्तो ब्रह्मयज्ञे स्थितो मुनिः ।
वाङ्मनःकर्मयज्ञश्च भविष्याम्युदगायने ॥ ३०
पशुयज्ञैः कथं हिंसेर्मादृशो यष्टुमर्हति ।
अन्तवद्विरुत प्राज्ञः क्षत्रयज्ञैः पिशाचवत् ॥ ३१
यस्य वाङ्मनसी स्यातां सम्यक्प्रणिहिते सदा ।
तपस्त्यागश्च योगश्च स वै सर्वमवाप्नुयात् ॥ ३२
नास्ति विद्यासमं चक्षुर्नास्ति विद्यासमं बलम् ।
नास्ति रागसमं दुःखं नास्ति त्यागसमं सुखम् ॥ ३३
आत्मन्येवात्मना जात आत्मनिष्ठोऽप्रजोऽपि वा ।
आत्मन्येव भविष्यामि न मां तारयति प्रजा ॥ ३४
नैतादृशं ब्राह्मणस्यास्ति वित्तं -

यथैकता समता सत्यता च ।
शीले स्थितिर्दण्डनिधानमार्जवं
ततस्ततश्चोपरमः क्रियाभ्यः ॥ ३५
किं ते धनैर्बान्धवैर्वापि किं ते
किं ते दारैर्ब्राह्मण यो मरिष्यति ।
आत्मानमन्विच्छ गुहां प्रविष्टं
पितामहरते क गतः पिता च ॥ ३६

भीष्म उवाच ।

पुत्रस्यैतद्वचः श्रुत्या तथाकार्षीत्पिता नृप ।
इथा त्वमपि वर्तस्व सत्यधर्मपरायणः ॥ ३७
इति श्रीमहाभारते शान्तिपर्वणि
एकोनसप्तत्यधिकशततमोऽध्यायः ॥ १६९ ॥

१७०.

युधिष्ठिर उवाच ।

धनिनो वाधना ये च वर्तयन्ति स्वतन्त्रिणः ।
सुखदुःखागमस्तेषां कः कथं वा पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।
शम्याकेन विमुक्तेन गीतं शान्तिगतेन ह ॥ २
अब्रवीन्मां पुरा कश्चिद्ब्राह्मणस्त्यागमास्थितः ।
छिद्यमानः कुदारेण कुचैलेन बुभुक्षया ॥ ३
इत्पन्नमिह लोके वै जन्मप्रभृति मानवम् ।
विविधान्युपवर्तन्ते दुःखानि च सुखानि च ॥ ४
तयोरेकतरे मार्गे यद्येनमभिसंनयेत् ।
न सुखं प्राप्य संहृष्येन्न दुःखं प्राप्य संज्वरेत् ॥ ५
न वै चरसि यच्छ्रेय आत्मनो वा यदीहसे ।
अकामात्मापि हि सदा धुरमुद्यम्य चैव हि ॥ ६
अर्किचनः परिपतन्सुखमास्वादयिष्यसि ।
अर्किचनः सुखं शेते समुत्तिष्ठति चैव हि ॥ ७

अर्किचन्यं सुखं लोके पथ्यं शिवमनामयम् ।
अन्नमित्रमथो ह्येतदुर्लभं सुलभं सताम् ॥ ८
अर्किचनस्य शुद्धस्य उपपन्नस्य सर्वशः ।
अवेक्षमाणस्त्रील्लोकान्न तुल्यमुपलक्षये ॥ ९
आर्किचन्यं च राज्यं च तुलया समतोलयम् ।
अत्यरिच्यत दारिद्र्यं राज्यादपि गुणाधिकम् ॥ १०
आर्किचन्ये च राज्ये च विशेषः सुमहानयम् ।
नित्योद्विग्नो हि धनवान्मृत्योरास्यगतो यथा ॥ ११
नैवास्याग्निर्न चादित्यो न मृत्युर्न च दस्यवः ।
प्रभवन्ति धनज्यानिनिर्मुक्तस्य निराशिषः ॥ १२
तं वै सदा कामचरमनुपस्तीर्णशायिनम् ।
बाहूपधानं शाम्यन्तं प्रशंसन्ति दिवोकसः ॥ १३
धनवान्क्रोधलोभाभ्यामाविष्टो नष्टचेतनः ।
तिर्यग्गीक्षः शुष्कमुखः पापको भुक्कुटीमुखः ॥ १४
निर्दशंश्चाधरोष्ठं च क्रुद्धो दारुणभाषिता ।
कस्तमिच्छेत्परिद्रष्टुं दातुमिच्छति चेन्महीम् ॥ १५
श्रिया ह्यभीक्ष्णं संवासो मोहयत्यविचक्षणम् ।
सा तस्य चित्तं हरति शारदाभ्रमिवानिलः ॥ १६
अथैनं रूपमानश्च धनमानश्च विन्दति ।
अभिजातोऽस्मि सिद्धोऽस्मि नास्मि केवलमानुषः ।
इत्येभिः कारुणैस्तस्य त्रिमिश्रितं प्रसिच्यते ॥ १७
स प्रसिक्तमना भोगान्विसृज्य पितृसंचितान् ।
परिक्षीणः परस्वानामादानं साधु मन्यते ॥ १८
तमतिक्रान्तमर्यादमादानं ततस्ततः ।
प्रतिषेधन्ति राजानो लुब्धा मृगमिवेषुभिः ॥ १९
एवमेतानि दुःखानि तानि तानीह मानवम् ।
विविधान्युपवर्तन्ते गात्रसंस्पर्शजानि च ॥ २०
तेषां परमदुःखानां बुद्ध्या भैषज्यमाचरेत् ।
लोकधर्म समाज्ञाय भ्रुवाणामध्रुवैः सह ॥ २१
नात्यक्त्वा सुखमाप्नोति नात्यक्त्वा विन्दते परम् ।

नात्यक्त्वा चाभयः शेते त्यक्त्वा सर्वं सुखी भव ॥

इत्येतद्वास्तिनपुरे ब्राह्मणेनोपवर्णितम् ।

शम्याकेन पुरा मह्यं तस्मात्स्यायः परो मतः ॥ २३

इति श्रीमहाभारते शान्तिपर्वणि

सप्तत्यधिकशततमोऽध्यायः ॥ १७० ॥

१७१

युधिष्ठिर उवाच ।

ईहमानः समारम्भान्यदि नासादयेद्धनम् ।

धनतृष्णाभिभूतश्च किं कुर्वन्सुखमाप्नुयात् ॥ १

भीष्म उवाच ।

सर्वसान्मयमनायासः सत्यवाक्यं च भारत ।

निर्वेदश्चाविवित्सा च यस्य स्यात्स सुखी नरः ॥ २

एतान्येव पदान्याहुः पञ्च वृद्धाः प्रशान्तये ।

एष स्वर्गश्च धर्मश्च सुखं चानुत्तमं सताम् ॥ ३

अत्राप्युदाहरन्तीममितिहासं पुरातनम् ।

निर्वेदान्मङ्गिना गीतं तन्निबोध युधिष्ठिर ॥ ४

ईहमानो धनं मङ्किर्भग्नेश्च पुनः पुनः ।

केनचिद्धनशेषेण क्रीतवान्दम्यगोयुगम् ॥ ५

सुसंबद्धौ तु तौ दम्यौ दमनायाभिनिःसतौ ।

आसीनमुष्ट्रं मध्येन सहमैवाभ्यधावताम् ॥ ६

तयोः संप्राप्तयोरुष्ट्रः स्कन्धदेशममर्षणः ।

उत्थायोत्क्षिप्य तौ दम्यौ प्रससार महाजवः ॥ ७

द्वियमाणौ तु तौ दम्यौ तेनोष्ट्रेण प्रमाथिना ।

अत्रियमाणौ च संप्रेक्ष्य मङ्किस्तत्राब्रवीदिदम् ॥ ८

न चैवाविहितं शक्यं दक्षेणापीहितुं धनम् ।

युक्तेन श्रद्धया सम्यगीहां समनुतिष्ठता ॥ ९

कृतस्य पूर्वं चानर्थैर्युक्तस्याप्यनुतिष्ठतः ।

इमं पश्यत संगत्या मम दैवमुपप्लवम् ॥ १०

उद्यम्योद्यम्य मे दम्यौ विषमेणेव गच्छति ।

उत्क्षिप्य काकतालीयमुन्माथेनेव जम्बुकः ॥ ११

मणी बोधस्य लम्बेते प्रियौ वत्सतरौ मम ।

शुद्धं हि दैवमेवेदमतो नैवास्ति पौरुषम् ॥ १२

यदि वाप्युपपद्येत पौरुषं नाम कर्हिचित् ।

अन्विष्यमाणं तदपि दैवमेवावतिष्ठते ॥ १३

तस्मान्निर्वेद एवेह गन्तव्यः सुखमीप्सता ।

सुखं स्वपिति निर्विण्णो निराशश्चार्थसाधने ॥ १४

अहो सम्यक्शुकेनोक्तं सर्वतः परिमुच्यता ।

प्रतिष्ठता महारण्यं जनकस्य निवेशनात् ॥ १५

यः कामान्प्राप्नुयात्सर्वान्यश्चैन्नान्केवलांस्यजेत् ।

प्रापणात्सर्वकामानां परित्यागो विशिष्यते ॥ १६

नान्तं सर्वविवित्सानां गतपूर्वोऽस्ति कश्चन ।

शरीरे जीविते चैव तृष्णा मन्दस्य वर्धते ॥ १७

निवर्तस्व विवित्साभ्यः शाम्य निर्विद्य मामक ।

असकृच्चसि निकृतो न च निर्विद्यसे तनो ॥ १८

यदि नाहं विनाशयस्ते यद्येवं रमसे मया ।

मा मां योजय लोभेन वृथा त्वं वित्तकामुक ॥ १९

संचितं संचितं द्रव्यं नष्टं तव पुनः पुनः ।

कदा विमोक्ष्यसे मूढ धनेहां धनकामुक ॥ २०

अहो नु मम बालिश्यं योऽहं क्रीडनकस्तव ।

किं नैव जातु पुरुषः परेषां प्रेष्यतामियात् ॥ २१

न पूर्वं नापरे जातु कामानामन्तमाप्नुवन् ।

त्यक्त्वा सर्वसमारम्भान्प्रतिबुद्धोऽस्मि जागृमि ॥ २२

नूनं ते हृदयं काम वज्रसारमयं दृढम् ।

यदनर्थशताविष्टं शतधा न विदीर्यते ॥ २३

त्यजामि काम त्वां चैव यच्च किंचित्प्रियं तव ।

तथाहं सुखमन्विच्छन्नात्मन्युपलभे सुखम् ॥ २४

काम जानामि ते मूलं संकल्पात्किल जायसे ।

न त्वां संकल्पयिष्यामि समूलो न भविष्यसि ॥ २५

ईहा धनस्य न सुखा लब्ध्वा चिन्ता च भूयसी ।

लब्धनाशो यथा मृत्युर्लब्धं भवति वा न वा ॥ २६

परेय यो न लभते ततो दुःखतरं नु किम् ।
 न च तुष्यति लब्धेन भूय एव च मार्गति ॥ २७
 अनुतर्षुल एवार्थः स्वादु गाङ्गमिवोदकम् ।
 महिलापनमेतत्तु प्रतिकुद्रोऽस्मि संत्यज ॥ २८
 य इमं मामकं देहं भूतभ्रामः समाश्रितः ।
 स यात्वितो यथाकामं वसतां वा यथासुखम् ॥ २९
 न युष्मास्विह मे प्रीतिः कामलोभानुसारिषु ।
 तस्मादुत्सृज्य सर्वान्व्यः सत्यमेवाश्रयाम्यहम् ॥ ३०
 सर्वभूतान्यहं देहे पश्यन्मनसि चात्मनः ।
 योगे बुद्धिं श्रुते सत्त्वं मनो-ब्रह्मणि धारयन् ॥ ३१
 विहरिष्याम्यनासक्तः सुखी लोकाग्निरामयः ।
 यथा मा त्वं पुनर्नैवं दुःखेषु प्रणिधास्यसि ॥ ३२
 त्वया हि मे प्रणुन्नस्य गतिरन्या न विद्यते ।
 तृष्णाशोकश्रमाणां हि त्वं काम प्रभवः सदा ॥ ३३
 धननाशोऽधिकं दुःखं मन्ये सर्वमहत्तरम् ।
 ज्ञातयो ह्यवमन्यन्ते मित्राणि च धनच्युतम् ॥ ३४
 भवज्ञानसहस्रैस्तु दोषाः कष्टतराधने ।
 धने सुखकला या च सापि दुःखैर्विधीयते ॥ ३५
 धनमस्येति पुरुषं पुरा निघ्नन्ति दस्यवः ।
 छिद्यन्ति विविधैर्दण्डैर्नित्यमुद्वेजयन्ति च ॥ ३६
 मन्दलोलुपता दुःखसिन्धुं बुद्धं चिरान्मया ।
 यद्यदालम्बसे काम तत्तदेवानुसूयसे ॥ ३७
 भतस्वज्ञोऽसि बालश्च दुस्तोषोऽपूरणोऽनलः ।
 नैव त्वं वेत्थ सुलभं नैव त्वं वेत्थ दुर्लभम् ॥ ३८
 पातालमिव दुष्पूरो मां दुःखैर्योक्तुमिच्छसि ।
 नाहमद्य समावेष्टुं शक्यः काम पुनस्त्वया ॥ ३९
 निर्वेदमहमासाद्य द्रव्यनाशाद्यदृच्छया ।
 निर्बुद्धिं परमां प्राप्य नाद्य कामान्विचिन्तये ॥ ४०
 अतिक्लेशान्सहामीह नाहं बुध्याम्यबुद्धिमान् ।
 निकृतो धननाशेन शये सर्वाङ्गविज्वरः ॥ ४१

परित्वजामि काम त्वां हित्वा सर्वमनोगतीः ।
 न त्वं मया पुनः काम नस्योतेनेव रंश्यते ॥ ४२
 क्षमिष्येऽक्षममाणानां न हिंसिष्ये च हिंसितः ।
 द्वेष्यमुक्तः प्रियं वक्ष्याम्यनाहत्य तदप्रियम् ॥ ४३
 तृप्तः स्वस्थेन्द्रियो नित्यं यथा लब्धेन वर्तयन् ।
 न सकामं करिष्यामि त्वामहं शत्रुमात्मनः ॥ ४४
 निर्वेदं निर्वृतिं तृप्तिं शान्तिं सत्यं दमं क्षमाम् ।
 सर्वभूतदयां चैव विद्धि मां शरणागतम् ॥ ४५
 तस्मात्कामश्च लोभश्च तृष्णा कार्पण्यमेव च ।
 त्यजन्तु मां प्रतिघ्नन्तं सत्त्वस्थो ह्यस्मि सांप्रतम् ॥ ४६
 प्रहाय कामं लोभं च क्रोधं पारुष्यमेव च ।
 नाद्य लोभवशं प्राप्तो दुःखं प्राप्स्याम्यनात्मवान् ॥
 यद्यत्त्यजति कामानां तत्सुखस्याभिपूर्यते ।
 कामस्य वशगो नित्यं दुःखमेव प्रपद्यते ॥ ४८
 कामान्व्युदस्य धुनुते यत्किञ्चित्पुरुषो रजः ।
 कामक्रोधोद्भवं दुःखमह्नीररतिरेव च ॥ ४९
 एष ब्रह्मप्रविष्टोऽहं ग्रीष्मे शीतमिव हृदम् ।
 शान्स्यामि परिनिर्वामि सुखमासे च केवलम् ॥ ५०
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ ५१
 आत्मना सप्तमं कामं हत्वा शत्रुमिवोत्तमम् ।
 प्राप्यावध्यं ब्रह्मपुरं राजेव स्यामहं सुखी ॥ ५२
 एतां बुद्धिं समास्थाय मङ्गिनिर्वेदमागतः ।
 सर्वान्कामान्परित्यज्य प्राप्य ब्रह्म महत्सुखम् ॥ ५३
 दम्यनाशकृते मङ्गिरमरत्वं किलागमत् ।
 अचिच्छन्त्काममूलं स तेन प्राप महत्सुखम् ॥ ५४
 अत्राप्युदाहरन्तीममितिहासं पुरातनम् ।
 गीतं विदेहराजेन जनकेन प्रशाम्यता ॥ ५५
 अनन्तं बत मे वित्तं यस्य मे नास्ति किञ्चन ।
 मिथिलायां प्रदीप्तायां न मे दद्याति किञ्चन ॥ ५६

अत्रैवोदाहरन्तीमं बोध्यस्य पदसंचयम् ।
निर्वेदं प्रति विन्यस्तं प्रतिबोध युधिष्ठिर ॥ ५७
बोध्यं दान्तमूर्षि राजा नदुषः पर्यपृच्छत ।
निर्वेदाच्छान्तिमापन्नं शान्तं प्रज्ञानतर्पितम् ॥ ५८
उपदेशं महाप्राज्ञ शमस्योपदिशस्व मे ।
कां बुद्धिं समनुध्याय शान्तश्चरसि निर्वृतः ॥ ५९

बोध्य उवाच ।

उपदेशेन वर्तामि नानुशास्मीह कंचन ।
लक्षणं तस्य वक्ष्येऽहं तत्स्वयं प्रविमृश्यताम् ॥ ६०
पिङ्गला कुररः सर्पः सारङ्गान्वेषणं वने ।
इषुकारः कुमारी च षडेते गुरवो मम ॥ ६१

इति भीमहाभारते शान्तिपर्वणि

एकसप्तत्यधिकशततमोऽध्यायः ॥ १७१ ॥

१७२

युधिष्ठिर उवाच ।

केन वृत्तेन वृत्तज्ञ वीतशोकश्चरेन्महीम् ।
किं च कुर्वन्नरो लोके प्राप्नोति परमां गतिम् ॥ १

भीष्म उवाच ।

अत्राप्युदाहरन्तीममितिहासं पुरातनम् ।
प्रह्लादस्य च संवादं मुनेराजगरस्य च ॥ २
अरन्तं ब्राह्मणं कंचित्कल्यचित्तमनामयम् ।
पप्रच्छ राजन्प्रह्लादो बुद्धिमान्प्राज्ञसंमतः ॥ ३
स्वस्यः शक्तो मृदुर्दान्तो निर्विर्वित्सोऽनसूयकः ।
सुवाग्बहुमतो लोके प्राज्ञश्चरति बालवत् ॥ ४
नैव प्रार्थयसे लाभं नालाभेष्वनुशोचसि ।
नित्यतृप्त इव ब्रह्मज्ञ किंचिदवमन्यसे ॥ ५
स्रोतसा द्वियमाणासु प्रजास्वविमना इव ।
धर्मकामार्थकार्येषु कूटस्थ इव लक्ष्यसे ॥ ६
नानुतिष्ठसि धर्मार्थौ न कामे चापि वर्तसे ।

इन्द्रियार्थाननारत्य मुक्तश्चरसि साक्षिवत् ॥ ७
का नु प्रज्ञा श्रुतं वा किं वृत्तिर्वा का नु ते मुने ।
क्षिप्रमाचक्ष्व मे ब्रह्मरूश्रेयो यविह मन्यसे ॥ ८
अनुयुक्तः स मेधावी लोकधर्मविधानवित् ।
उवाच ऋक्ष्णया वाचा प्रह्लादमनपार्थया ॥ ९
पश्यन्प्रह्लाद भूतानामुत्पत्तिमनिमित्ततः ।
हासं वृद्धिं विनाशं च न प्रहृष्ये न च व्यथे ॥ १०
स्वभावादेव संदृश्य वर्तमानाः प्रवृत्तयः ।
स्वभावनिरताः सर्वाः परितप्ये न केनचित् ॥ ११
पश्यन्प्रह्लाद संयोगान्विप्रयोगपरायणान् ।
संचयांश्च विनाशान्तात्र क्वचिद्विदधे मनः ॥ १२
अन्तवन्ति च भूतानि गुणयुक्तानि पश्यतः ।
उत्पत्तिनिघनज्ञस्य किं कार्यमवशिष्यते ॥ १३
जलजानामपि ह्यन्तं पर्यायेणोपलक्ष्ये ।
महतामपि कायानां सूक्ष्माणां च महोदधौ ॥ १४
जङ्गमस्थावराणां च भूतानामसुराधिप ।
पार्थिवानामपि व्यक्तं मृत्युं पश्यामि सर्वशः ॥ १५
अन्तरिक्षचराणां च दानवोत्तम पक्षिणाम् ।
उत्तिष्ठति यथाकालं मृत्युर्बलवतामपि ॥ १६
दिवि संचरमाणानि ह्यस्वानि च महान्ति च ।
ज्योतीषि च यथाकालं पतमानानि लक्ष्ये ॥ १७
इति भूतानि संपश्यन्ननुषक्तानि मृत्युना ।
सर्वसामान्यतो विद्वान्कृतकृत्यः सुखं स्वपे ॥ १८
सुमहान्तमपि प्रासं प्रसे लब्धं यदृच्छया ।
शये पुनरभुञ्जानो दिवसानि बहून्पि ॥ १९
आस्रवत्यपि मामन्नं पुनर्बहुगुणं बहु ।
पुनरल्पगुणं स्तोत्रं पुनर्नैवोपपद्यते ॥ २०
कणान्कदाचित्कदापि पिण्याकमपि च प्रसे ।
भक्ष्ये शालिमांसानि भक्षांश्चोच्चावचान्पुनः ॥ २१
शये कदाचित्पर्यङ्के भूमावपि पुनः शये ।

प्रासादेऽपि च मे शय्या कदाचिदुपपद्यते ॥ २२
 धार्यामि च चीराणि शाणीं क्षौमाजिनानि च ।
 महार्हाणि च वासांसि धारयाम्यहमेकदा ॥ २३
 न संनिपतितं धर्म्यभुपभोगं यदृच्छया ।
 प्रसाचक्षे न चाप्येनमनुरुष्ये सुदुर्लभम् ॥ २४
 अचलमनिधनं शिवं विशोकं
 शुचिमतुलं विदुषां मते निविष्टम् ।
 अन्नभिसतमसेवितं च मूढै-
 व्रतमिदमाजगरं शुचिश्चरामि ॥ २५
 अचलितमतिरच्युतः स्वधर्मा-
 त्परिमितसंसरणः परावरजः ।
 विगतभयकषायलोभमोहो
 व्रतमिदमाजगरं शुचिश्चरामि ॥ २६
 अनियतफलभक्ष्यभोज्यपेयं
 विधिपरिणामविभक्तदेशकालम् ।
 हृदयसुखमसेवितं कदर्यै-
 व्रतमिदमाजगरं शुचिश्चरामि ॥ २७
 इदमिदमिति तृष्णयाभिभूतं
 जनमनवाप्रधनं विषीदमानम् ।
 निपुणमनुनिशाम्य तत्त्वबुद्ध्या
 व्रतमिदमाजगरं शुचिश्चरामि ॥ २८
 बहुविधमनुदृश्य चार्थहेतोः
 कृपणमिहार्यमनार्यमाश्रयन्तम् ।
 उपशमरुचिरात्मवान्प्रशान्तो
 व्रतमिदमाजगरं शुचिश्चरामि ॥ २९
 सुखमसुखमनर्थमर्थलाभं
 रतिमरतिं मरणं च जीवितं च ।
 विधिनियतमवेक्ष्य तत्त्वतोऽहं
 व्रतमिदमाजगरं शुचिश्चरामि ॥ ३०
 अपगतभयरागमोहदर्पो

धृतिमतिबुद्धिसमन्वितः प्रशान्तः ।
 उपगतफलभोगिनो निशाम्य
 व्रतमिदमाजगरं शुचिश्चरामि ॥ ३१
 अनियतशयनासनः प्रकृत्या
 दमनियमव्रतसत्यशौचयुक्तः ।
 अपगतफलसंचयः प्रहृष्टो
 व्रतमिदमाजगरं शुचिश्चरामि ॥ ३२
 अभिगतमसुखार्थमीहनार्थै-
 रूपगतबुद्धिरवेक्ष्य चात्मसंस्थः ।
 तृषितमनियतं मनो नियन्तुं
 व्रतमिदमाजगरं शुचिश्चरामि ॥ ३३
 न हृदयमनुरुष्यते मनो वा
 प्रियसुखदुर्लभतामनित्यतां च ।
 तदुभयमुपलक्ष्यजिवाहं
 व्रतमिदमाजगरं शुचिश्चरामि ॥ ३४
 बहु कथितमिदं हि बुद्धिमद्भिः
 कविभिरभिप्रथयद्भिरात्मकीर्तिम् ।
 इदमिदमिति तत्र तत्र तत्-
 स्वपरमतैर्गहनं प्रतर्कयद्भिः ॥ ३५
 तदहमनुनिशाम्य विप्रयातं
 पृथगभिपन्नमिहाबुधैर्मनुष्यैः ।
 अनवसितमनन्तदोषपारं
 नृषु विहरामि विनीतरोषतृष्णः ॥ ३६
 भीष्म उवाच ।
 अजगरचरितं व्रतं महात्मा
 य इह नरोऽनुचरोद्विनीतरागः ।
 अपगतभयमन्युलोभमोहः
 स खलु सुखी विहरेदिमं विहारम् ॥ ३७
 इति श्रीमहाभारते शान्तिपर्वणि
 त्रिसप्तत्यधिकशततमोऽध्यायः ॥ १७२ ॥

१७३

युधिष्ठिर उवाच ।

बान्धवाः कर्म वित्तं वा प्रज्ञा वेह पितामह ।
 नरस्य का प्रतिष्ठा स्यादेतत्पृष्टो वदस्व मे ॥ १
 भीष्म उवाच ।
 प्रज्ञा प्रतिष्ठा भूतानां प्रज्ञा लाभः परो मतः ।
 प्रज्ञा नैःश्रेयसी लोके प्रज्ञा स्वर्गो मतः सताम् ॥२
 प्रज्ञया प्रापितार्थो हि बलिरैश्वर्यसंक्षये ।
 प्रह्लादो नमुचिर्मङ्गिस्तस्याः किं विद्यते परम् ॥ ३
 अत्राप्युदाहरन्तीमसि तिहासं पुरातनम् ।
 इन्द्रकाश्यपसंवादं तन्निबोध युधिष्ठिर ॥ ४
 वैश्यः कश्चिदृषिं तात काश्यपं संशितव्रतम् ।
 रथेन पातयामास श्रीमान्दत्तस्तपस्विनम् ॥ ५
 आर्तः स पतितः क्रुद्धस्त्यक्त्वात्मानमथाब्रवीत् ।
 मरिष्याम्यधनस्येह जीवितार्थो न विद्यते ॥ ६
 तथा मुमुर्षुमासीनमकूजन्तमचेतसम् ।
 इन्द्रः सगालरूपेण बभाषे क्रुद्धमानसम् ॥ ७
 मनुष्ययोनिनिच्छन्ति सर्वभूताति सर्वशः ।
 मनुष्यत्वे च विप्रत्वं सर्व एवाभिनन्दति ॥ ८
 मनुष्यो ब्राह्मणश्चासि श्रोत्रियश्चासि काश्यप ।
 सुदुर्लभमवाप्यैतददोषान्मर्तुमिच्छसि ॥ ९
 सर्वे लाभाः साभिमाना इति सत्या वत श्रुतिः ।
 संतोषणीयरूपोऽसि लोभाद्यदभिमन्यसे ॥ १०
 अहो सिद्धार्थता तेषां येषां सन्तीह पाणयः ।
 पाणिमद्भयः स्पृहास्माकं यथा तव धनस्य वै ॥११
 न पाणिलाभादधिको लाभः कश्चन विद्यते ।
 अपाणित्वाद्द्वयं ब्रह्मन्कण्टकान्नोद्धरामहे ॥ १२
 अथ येषां पुनः पाणी देवदत्तौ दशाङ्गुली ।
 उद्धरन्ति कृभीनङ्गाश्शमानान्कषन्ति च ॥ १३
 हिमवर्षातपानां च परित्राणानि कुर्वते ।

चेलमत्रं सुखं शय्यां निवातं चोपभुञ्जते ॥ १४
 अधिष्ठाय च गां लोके भुञ्जते बाहयन्ति च ।
 उपायैर्वहुभिश्चैव वशयानात्मनि कुर्वते ॥ १५
 ये खल्वजिह्वाः कृपणा अल्पप्राणा अपाणयः ।
 सहन्ते तानि दुःखानि दिष्ट्या त्वं न तथा मुने ॥१६
 दिष्ट्या त्वं न सगालो वै न कृमिर्न च मूषकः ।
 न सर्पो न च मण्डूको न चान्यः पापयोनिजः ॥१७
 एतावतापि लाभेन तोष्टुमर्हसि काश्यप ।
 किं पुनर्योऽसि सत्त्वानां सर्वेषां ब्राह्मणोत्तमः ॥१८
 इमे मां क्रमयोऽदन्ति तेषामुद्धरणाय मे ।
 नास्ति शक्तिरपाणित्वात्पश्यावस्थामिमां मम ॥ १९
 अकार्यमिति चैवेमं नास्मानं संत्यजाम्यहम् ।
 नेतः पापीयसीं योनिं पतेयमपरामिति ॥ २०
 मध्ये वै पापयोनीनां सार्गाली यामहं गतः ।
 पापीयस्यो बहुतरा इतोऽन्याः पापयोनयः ॥ २१
 जात्यैवैके सुखतराः सन्त्यन्ये भृशदुःखिताः ।
 नैकान्तसुखमेवेह कचित्पश्यामि कस्यचित् ॥ २२
 मनुष्या ह्याह्यतां प्राप्य राज्यमिच्छन्त्यनन्तरम् ।
 राज्यादेवत्वमिच्छन्ति देवत्वादिन्द्रतामपि ॥ २३
 भवेत्त्वं यद्यपि त्वाह्यो न राजा न च देवतम् ।
 देवत्वं प्राप्य चेन्द्रत्वं नैव तुष्येस्तथा सति ॥ २४
 न तृप्तिः प्रियलाभेऽसि तृष्णा नाद्भिः प्रशाम्यति ।
 संप्रज्वलति सा भूयः समिद्धिरिवः पावकः ॥ २५
 अस्त्वेव त्वयि शोको वै हर्षश्चास्ति तथा त्वयि ।
 सुखदुःखे तथा चोभे तत्र का परिदेवना ॥ २६
 परिच्छिद्यैव कामानां सर्वेषां चैव कर्मणाम् ।
 मूलं रुन्धीन्द्रियग्रामं शकुन्तानिव पञ्जरे ॥ २७
 न खल्वप्यरसज्ञस्य कामः कचन जायते ।
 संरपर्शाद्दर्शनाद्वापि श्रवणाद्वापि जायते ॥ २८
 न त्वं स्मरसि वारुण्या लट्ठकानां च पक्षिणाम् ।

ताभ्यां चाभ्यधिको भक्ष्यो न कश्चिद्विद्यते कश्चित् ॥
 यानि चान्यानि दूरेषु भक्ष्यभोज्यानि काश्यप ।
 येषामभुक्तपूर्वं ते तेषामस्मृतिरेव च ॥ ३०
 अप्राशनमसंस्पर्शमसंदर्शनमेव च ।
 पुरुषस्यैष नियमो मन्ये श्रेयो न संशयः ॥ ३१
 पाणिमन्तो धनैर्युक्ता बलवन्तो न संशयः ।
 मनुष्या मानुषैरेव दासत्वमुपपादिताः ॥ ३२
 वधबन्धपरिच्छेदैः क्लिश्यन्ते च पुनः पुनः ।
 ते खल्वपि रमन्ते च मोदन्ते च हसन्ति च ॥ ३३
 अपरे बाहुबलिनः कृतविद्या मनस्विनः ।
 जुगुप्सितां सुकृपणां पापां वृत्तिमुपासते ॥ ३४
 व्रत्सहन्ते च ते वृत्तिमन्यामप्युपसेवितुम् ।
 स्वकर्मणा तु नियतं भवितुव्यं तु तत्तथा ॥ ३५
 न पुल्कसो न चण्डाल आत्मानं त्यक्तमिच्छति ।
 असंतुष्टः स्वया योन्या मायां पश्यस्व यादृशीम् ॥
 दृष्ट्वा कुणीन्पक्षहतान्मनुष्यानामयाविनः ।
 सुसंपूर्णः स्वया योन्या लब्धलाभोऽसि काश्यप ॥
 यदि ब्राह्मण देहस्ते निरातङ्को निरामयः ।
 अङ्गानि च समप्राणि न च लोकेषु धिक्कृतः ॥ ३८
 न केनचित्प्रवादेन सत्येनैवापहारिणा ।
 धर्मायोस्तिष्ठ विप्रर्षे नात्मानं त्यक्तमर्हसि ॥ ३९
 यदि ब्रह्मञ्छृणोष्येतच्छ्रद्धधासि च मे वचः ।
 वेदोक्तस्य च धर्मस्य फलं मुख्यमवाप्स्यसि ॥ ४०
 स्वाध्यायमग्निसंस्कारमप्रमत्तोऽनुपालय ।
 सत्यं दमं च दानं च स्पर्धिष्ठा मा च केनचित् ॥
 ये केचन स्वध्ययन्ताः प्राप्ता यजनयाजनम् ।
 कथं ते जातु शोचेयुर्ध्यायेयुर्वाप्यशोभनम् ॥ ४२
 इच्छन्तस्ते विहाराय सुखं महदवाप्नुयुः ।
 एत जाताः सुनक्षत्रे सुतीर्थाः सुसुहूर्तजाः ॥ ४३
 नक्षत्रेष्वामुरेष्वन्ये दुस्तीर्था दुर्मुहूर्तजाः ।

संपतन्त्यासुरीं योनिं यज्ञप्रसववर्जिताम् ॥ ४४
 अहमासं पण्डितको हैतुको वेदनिन्दकः ।
 आन्वीक्षिकीं तर्कविद्यामनुरक्तो निरर्थिकाम् ॥ ४५
 हेतुवादान्प्रवदिता वक्ता संसत्सु हेतुमत् ।
 आक्रोष्टा चामिवक्ता च ब्रह्मयज्ञेषु वै द्विजान् ॥ ४६
 नास्तिकः सर्वशङ्की च मूर्खः पण्डितमानिकः ।
 तस्येयं फलनिर्घृत्तिः सृगालत्वं मम द्विज ॥ ४७
 अपि जातु तथा तस्यादहोरात्रशतैरपि ।
 यदहं मानुषीं योनिं सृगालः प्राप्नुयां पुनः ॥ ४८
 संतुष्टश्चाप्रमत्तश्च यज्ञदानतपोरतिः ।
 ज्ञेयज्ञाता भवेयं वै वर्ज्यवर्जयिता तथा ॥ ४९
 ततः स मुनिरुत्थाय काश्यपस्तमुवाच ह ।
 अहो बतासि कुशलो बुद्धिमानिति विस्मितः ॥ ५०
 समवैक्षत तं विप्रो ज्ञानदीर्घेण चक्षुषा ।
 ददर्श चैनं देवानामिद्रं देवं शचीपतिम् ॥ ५१
 ततः संपूजयामास काश्यपो हरिवाहनम् ।
 अनुज्ञातश्च तेनाथ प्रविवेश स्वमाश्रमम् ॥ ५२

इति श्रीमहाभारते शान्तिपर्वणि

त्रिसप्तत्यधिकशततमोऽध्यायः ॥ १७३ ॥

१७४

युधिष्ठिर उवाच ।

यद्यस्ति दत्तमिष्टं वा तपस्तप्तं तथैव च ।
 गुरूणां चापि शुश्रूषा तन्मे ब्रूहि पितामह ॥ १
 भीष्म उवाच ।
 आत्मनानर्थयुक्तेन पापे निविशते मनः ।
 स कर्म कलुषं कृत्वा क्लेशे महति धीयते ॥ २
 दुर्भिक्षादेव दुर्भिक्षं क्लेशात्क्लेशं भयाद्भयम् ।
 मृतेभ्यः प्रमृतं यान्ति दरिद्राः पापकारिणः ॥ ३
 उरसवादुत्सवं यान्ति स्वर्गात्स्वर्गं सुखात्सुखम् ।

श्रद्धाघानाश्च दान्ताश्च घनाढ्याः शुभकारिणः ॥ ४
 व्यालकुक्षरदुर्गेषु सर्पचोरभयेषु च ।
 हस्तावापेन गच्छन्ति नास्तिकाः किमतः परम् ॥ ५
 प्रियदेवातिथेयाश्च वदान्याः प्रियसाधवः ।
 क्षेण्यमात्मवतां मार्गमास्थिता हस्तदक्षिणम् ॥ ६
 पुलाका इव धान्येषु पुत्तिका इव पक्षिषु ।
 तद्विधास्ते मनुष्येषु येषां धर्मो न कारणम् ॥ ७
 सुशीघ्रमपि धावन्तं विधानमनुधावति ।
 शेते सह शयानेन येन येन यथा कृतम् ॥ ८
 उपतिष्ठति तिष्ठन्तं गच्छन्तमनुगच्छति ।
 करोति कुर्वतः कर्म छायेवानुविधीयते ॥ ९
 येन येन यथा यद्यत्पुरा कर्म समाचितम् ।
 तत्तदेव नरो भुङ्क्ते नित्यं विहितमात्मनः ॥ १०
 स्वकर्मफलविशिष्टं विधानपरिरक्षितम् ।
 भूतग्राममिमं कालः समन्तात्परिकर्षति ॥ ११
 अचोद्यमानानि यथा पुष्पाणि च फलानि च ।
 स्वकालं नातिवर्तन्ते तथा कर्म पुराकृतम् ॥ १२
 संमानश्चावमानश्च लाभालाभौ क्षयोदयौ ।
 प्रवृत्ता विनिवर्तन्ते विधानान्ते पुनः पुनः ॥ १३
 आत्मना विहितं दुःखमात्मना विहितं सुखम् ।
 गर्भशय्यामुपादाय भुज्यते पौर्ववैदिकम् ॥ १४
 बालो युवा च वृद्धश्च यत्करोति शुभाशुभम् ।
 तस्यां तस्यामवस्थायां भुङ्क्ते जन्मनि जन्मनि ॥ १५
 यथा धेनुसहस्रेषु वत्सो विन्दति मातरम् ।
 तथा पूर्वकृतं कर्म कर्तारमनुगच्छति ॥ १६
 समुन्नमग्रतो वत्सं पश्चाच्छुध्यति कर्मणा ।
 उपवासैः प्रतप्तानां दीर्घं सुखमनन्तकम् ॥ १७
 दीर्घकालेन तपसा सेवितेन तपोवने ।
 धर्मनिर्धूतपापानां संसिध्यन्ते मनोरथाः ॥ १८
 शकुनीनामिवाकाशे मत्स्यानामिव चोदके ।

पदं यथा न दृश्येत तथा ज्ञानविदां गतिः ॥ १९
 अलमन्यैरुपालम्भैः कीर्तितैश्च व्यतिक्रमैः ।
 पेशलं चानुरूपं च कर्तव्यं हितमात्मनः ॥ २०

इति श्रीमहाभारते शान्तिपर्वणि

चतुःसप्तत्यधिकशततमोऽध्यायः ॥ १७४ ॥

१७५

युधिष्ठिर उवाच ।

कुतः सृष्टमिदं विश्वं जगत्स्थावरजङ्गमम् ।
 प्रलये च कमभ्येति तन्मे ब्रूहि पितामह ॥ १
 ससागरः सगगनः सशैलः सबलाहकः ।
 सभूमिः साग्निपवनो लोकोऽयं केन निर्मितः ॥ २
 कथं सृष्टानि भूतानि कथं वर्णविभक्तयः ।
 शौचाशौचं कथं तेषां धर्माधर्मावथो कथम् ॥ ३
 कीदृशो जीवतां जीवः क्व वा गच्छन्ति ये मृताः ।
 अस्माल्लोकादमुं लोकं सर्वं शंसतु नो भवान् ॥ ४

भीष्म उवाच ।

अत्राप्युदाहरन्तीममितिहासं पुरातनम् ।
 भृगुणाभिहितं श्रेष्ठं भरद्वाजाय पृच्छते ॥ ५
 कैलासशिखरे दृष्ट्वा दीप्यमानमिवौजसा ।
 भृगुं महर्षिमासीनं भरद्वाजोऽन्वपृच्छत ॥ ६
 ससागरः सगगनः सशैलः सबलाहकः ।
 सभूमिः साग्निपवनो लोकोऽयं केन निर्मितः ॥ ७
 कथं सृष्टानि भूतानि कथं वर्णविभक्तयः ।
 शौचाशौचं कथं तेषां धर्माधर्मावथो कथम् ॥ ८
 कीदृशो जीवतां जीवः क्व वा गच्छन्ति ये मृताः ।
 परलोकमिमं चापि सर्वं शंसतु नो भवान् ॥ ९
 एवं स भगवान्पृष्ट्वा भरद्वाजेन संशयम् ।
 महर्षिर्ब्रह्मसंकाशः सर्वं तस्मै ततोऽब्रवीत् ॥ १०
 मानसो नाम विख्यातः श्रुतपूर्वो महर्षिभिः ।

अनादिनिधनो देवस्तथाभेद्योऽजरामरः ॥ ११
 अव्यक्त इति विख्यातः शाश्वतोऽथाक्षरोऽव्ययः ।
 यतः सृष्टानि भूतानि जायन्ते च म्रियन्ति च ॥ १२
 सोऽसृजत्प्रथमं देवो महान्तं नाम नामतः ।
 आकाशमिति विख्यातं सर्वभूतधरः प्रभुः ॥ १३
 आकाशादभवद्वारि सलिलादग्निमारुतौ ।
 अग्निमारुतसंयोगात्ततः समभवन्मही ॥ १४
 ततस्तेजोमयं दिव्यं पद्मं सृष्टं स्वयंभुवा ।
 तस्मात्पद्मात्समभवद्ब्रह्मा वेदमयो निधिः ॥ १५
 अहंकार इति ख्यातः सर्वभूतात्मभूतकृत् ।
 ब्रह्मा वै सुमहातेजा य एते पञ्च धातवः ॥ १६
 शैलास्तस्यास्थिसंज्ञास्तु मेदो मांसं च मेदिनी ।
 समुद्रास्तस्य रुधिरमाकाशमुदरं तथा ॥ १७
 एतन्नैव निःश्वासस्तेजोऽग्निर्निम्नगाः सिराः ।
 अग्नीषोमौ तु चन्द्रार्कौ नयने तस्य विश्रुते ॥ १८
 नभश्चोर्ध्वं शिरस्तस्य क्षितिः पादौ दिशो भुजौ ।
 दुर्विज्ञेयो ह्यनन्तत्वात्सिद्धैरपि न संशयः ॥ १९
 स एव भगवान्विष्णुरनन्त इति विश्रुतः ।
 सर्वभूतात्मभूतस्थो दुर्विज्ञेयोऽकृतात्मभिः ॥ २०
 अहंकारस्य यः स्रष्टा सर्वभूतभवाय वै ।
 यतः समभवद्विश्वं पृष्टोऽहं यदिह त्वया ॥ २१

भरद्वाज उवाच ।

एतन्नस्य दिशां चैव भूतलस्यानिलस्य च ।
 कान्यत्र परिमाणानि संशयं छिन्धि मेऽर्थतः ॥ २२

भृगुरुवाच ।

अनन्तमेतदाकाशं सिद्धचारणसेवितम् ।
 त्वयं नानाश्रयाकीर्णं यस्यान्तो नाधिगम्यते ॥ २३
 ऊर्ध्वं गतेरधस्तात्तु चन्द्रादित्यौ न दृश्यतः ।
 तत्र देवाः स्वयं दीप्ता भास्वराश्चाग्निर्वचसः ॥ २४

ते चाप्यनन्तं न पश्यन्ति नभसः प्रथितौजसः ।
 दुर्गमत्वादनन्तत्वादिति मे विद्धि मानद ॥ २५
 उपरिष्टोपरिष्टास्तु प्रज्वलद्भिः स्वयंप्रभैः ।
 निरुद्धमेतदाकाशमप्रमेयं सुरैरपि ॥ २६
 पृथिव्यन्ते समुद्रास्तु समुद्रान्ते तमः स्मृतम् ।
 तमसोऽन्ते जलं प्राहुर्जलस्यान्तेऽग्निरेव च ॥ २७
 रसातलान्ते सलिलं जलान्ते पन्नगाधिपः ।
 तदन्ते पुनराकाशमाकाशान्ते पुनर्जलम् ॥ २८
 एवमन्तं भगवतः प्रमाणं सलिलस्य च ।
 अग्निमारुततोयेभ्यो दुर्ज्ञेयं देवतैरपि ॥ २९
 अग्निमारुततोयानां वर्णाः क्षितितलस्य च ।
 आकाशसदृशा ह्येते भिद्यन्ते तत्त्वदर्शनात् ॥ ३०
 पठन्ति चैव मुनयः शास्त्रेषु विविधेषु च ।
 त्रैलोक्ये सागरे चैव प्रमाणं विहितं यथा ।
 अदृश्याय त्वगम्याय कः प्रमाणमुदाहरेत् ॥ ३१
 सिद्धानां देवतानां च यदा परिमिता गतिः ।
 तदा गौणमनन्तस्य नामानन्तेति विश्रुतम् ।
 नामधेयानुरूपस्य मानसस्य महात्मनः ॥ ३२
 यदा तु दिव्यं तद्रूपं ह्रसते वर्धते पुनः ।
 कोऽन्यस्तद्वेदितुं शक्तो योऽपि स्यात्तद्विधोऽपरः ॥ ३३
 ततः पुष्करतः सृष्टः सर्वज्ञो मूर्तिमान्प्रभुः ।
 ब्रह्मा धर्ममयः पूर्वं प्रजापतिरनुत्तमः ॥ ३४

भरद्वाज उवाच ।

पुष्कराद्यदि संभूतो ज्येष्ठं भवति पुष्करम् ।
 ब्रह्माणं पूर्वजं चाह भवान्संदेह एव मे ॥ ३५

भृगुरुवाच ।

मानसस्येह या मूर्तिर्ब्रह्मत्वं समुपागता ।
 तस्यासनविधानार्थं पृथिवी पद्ममुच्यते ॥ ३६
 कर्णिका तस्य पद्मस्य मेरुर्गगनमुच्छ्रितः ।

तस्य मध्ये स्थितो लोकान्सृजते जगतः प्रभुः ॥३७

इति श्रीमहाभारते शान्तिपर्वणि

षडसत्यधिकशततमोऽध्यायः ॥ १७५ ॥

१७६

भरद्वाज उवाच ।

प्रजाविसर्गं विविधं कथं स सृजते प्रभुः ।

मेरुमध्ये स्थितो ब्रह्मा तद्ब्रूहि द्विजसत्तम ॥ १

भृगुरुवाच ।

प्रजाविसर्गं विविधं मानसो मनसासृजत् ।

संशुक्षणार्थं भूतानां सृष्टं प्रथमतो जलम् ॥ २

यत्प्राणाः सर्वभूतानां वर्धन्ते येन च प्रजाः ।

परित्यक्ताश्च नश्यन्ति तेनेदं सर्वमावृतम् ॥ ३

पृथिवी पर्वता मेघा मूर्तिमन्तश्च ये परे ।

सर्वं तद्धारुणं ज्ञेयमापस्तस्तम्भिरे पुनः ॥ ४

भरद्वाज उवाच ।

कथं सलिलमुत्पन्नं कथं चैवाग्निमारुतौ ।

कथं च मेदिनी सृष्टेत्यत्र मे संशयो महान् ॥ ५

भृगुरुवाच ।

ब्रह्मकल्पे पुरा ब्रह्मन्ब्रह्मर्षीणां समागमे ।

लोकसंभवसंदेहः समुत्पन्नो महात्मनाम् ॥ ६

तेऽतिष्ठन्ध्यानमालम्ब्य मौनमास्थाय निश्चलाः ।

त्यक्ताहाराः पवनपा दिव्यं वर्षशतं द्विजाः ॥ ७

तेषां धर्ममयी वाणी सर्वेषां श्रोत्रमागमत् ।

दिव्या सरस्वती तत्र संबभूव नभस्तलात् ॥ ८

पुरा स्तिमितनिःशब्दमाकाशमचलोपमम् ।

नष्टचन्द्रार्कपवनं प्रसुप्तमिव संबभौ ॥ ९

ततः सलिलमुत्पन्नं तमसीवापरं तमः ।

तस्माच्च सलिलोत्पीडादुदतिष्ठन्न मारुतः ॥ १०

यथा भाजनमच्छिद्रं निःशब्दमिव लक्ष्यते ।

तच्चाग्निमसा पृथमागं सशब्दं कुरुतेऽनिलः ॥ ११

तथा सलिलसंरुद्धे नभसोऽन्ते निरन्तरे ।

मिच्चार्णवतलं वायुः समुत्पतति घोषवान् ॥ १२

स एष चरते वायुरर्णवोत्पीडसंभवः ।

आकाशस्थानमासाद्य प्रशान्तिं नाधिगच्छति ॥१३

तस्मिन्वाय्वम्बुसंघर्षे दीप्ततेजा महाबलः ।

प्रादुर्भवत्यूर्ध्वशिखः कृत्वा वितिमिरं नभः ॥ १४

अग्निः पवनसंयुक्तः खात्समुत्पतते जलम् ।

सोऽग्निमार्कुरतसंयोगाद्ब्रह्मत्वमुपपद्यते ॥ १५

तस्याकाशे निपतितः स्नेहस्तिष्ठति योऽपरः ।

स संघातत्वमापन्नो भूमित्वमुपगच्छति ॥ १६

रसानां सर्वगन्धानां स्नेहानां प्राणिनां तथा ।

भूमिर्योनिरिह ज्ञेया यस्यां सर्वं प्रसूयते ॥ १७

इति श्रीमहाभारते शान्तिपर्वणि

षट्सत्यधिकशततमोऽध्यायः ॥ १७६ ॥

१७७

भरद्वाज उवाच ।

एते ते धातवः पञ्च ब्रह्मा यानसृजत्पुरा ।

आवृता यैरिमे लोका महाभूताभिसंज्ञितैः ॥ १

यदासृजत्सहस्राणि भूतानां स महामतिः ।

पञ्चानामेव भूतत्वं कथं समुपपद्यते ॥ २

भृगुरुवाच ।

अमितानां महाशब्दो यान्ति भूतानि संभवम् ।

ततस्तेषां महाभूतशब्दोऽयमुपपद्यते ॥ ३

चेष्टा वायुः खमाकाशमूष्माग्निः सलिलं द्रवः ।

पृथिवी चात्र संघातः शरीरं पाञ्चभौतिकम् ॥ ४

इत्येते पञ्चभिर्भूतैर्युक्तं स्थावरजङ्गमम् ।

श्रोत्रं घ्राणं रसः स्पर्शो दृष्टिश्चेन्द्रियसंज्ञिताः ॥ ५

भरद्वाज उवाच ।

पञ्चभिर् यदि भूतैस्तु युक्ताः स्थावरजङ्गमाः ।

सावराणां न दृश्यन्ते शरीरे पञ्च धातवः ॥ ६
 अन्नधूमणामचेष्टानां घनानां चैव तत्त्वतः ।
 वृक्षाणां नोपलभ्यन्ते शरीरे पञ्च धातवः ॥ ७
 न शृण्वन्ति न पश्यन्ति न गन्धरसवेदिनः ।
 न च स्पर्शं विजानन्ति ते कथं पाञ्चभौतिकाः ॥ ८
 अद्रवत्वादनमित्वाद्भौमत्वाद्वायुतः ।
 आकाशस्वाभ्रमेयत्वाद्वृक्षाणां नास्ति भौतिकम् ॥ ९
 मृगुरुवाच ।

घनानामपि वृक्षाणामाकाशोऽस्ति न संशयः ।
 तेषां पुष्पफले व्यसिःर्नित्यं समुपलभ्यते ॥ १०
 ऊर्मतो ग्लानपर्णानां त्वक्फलं पुष्पमेव च ।
 स्थायो चैव शीतेन स्पर्शसेनात्र विद्यते ॥ ११
 वायुदृश्यशनिनिष्पेषैः फलपुष्पं विशीर्यते ।
 श्रोत्रेण गृह्णते शब्दस्तस्माच्छृण्वन्ति पादपाः ॥ १२
 बद्धी वेष्टयते वृक्षं सर्वतश्चैव गच्छति ।
 न हृष्टश्च मार्गोऽस्ति तस्मात्पश्यन्ति पादपाः ॥ १३
 पुण्यापुण्येस्तथा गन्धैर्धूँश्च विविधैरपि ।
 अरोगाः पुष्पिताः सन्ति तस्माज्जिघ्रन्ति पादपाः ॥
 पादैः सलिलपानं च व्यार्धानामपि दर्शनम् ।
 व्याधिप्रतिक्रियत्याश्च विद्यते रसनं द्रुमे ॥ १५
 वक्त्रेणोत्पलनालेन यथोर्ध्वं जलमाददेत् ।
 तथा पवनसंयुक्तः पादैः पिबति पादपः ॥ १६
 ग्रहणात्सुखदुःखस्य छिन्नस्य च विरोहणात् ।
 जीवं पश्यामि वृक्षाणामचैतन्यं न विद्यते ॥ १७
 तेन तज्जलमादत्तं जरयत्यग्निमास्तौ ।
 आहारपरिणामाच्च स्नेहो वृद्धिश्च जायते ॥ १८
 जङ्गमानां च सर्वेषां शरीरे पञ्च धातवः ।
 प्रत्येकशः प्रभिव्यन्ते दैः शरीरं विचेष्टते ॥ १९
 त्वक्च मांसं तथास्थीनि मज्जा स्नायु च पञ्चमम् ।
 इत्येतदिह संख्यातं शरीरे पृथिवीमयम् ॥ २०

तेजोऽग्निश्च तथा क्रोधश्चक्षुरुष्मा तथैव च ।
 अग्निर्जरयते चापि पञ्चाग्नेयाः शरीरिणः ॥ २१
 श्रोत्रं घ्राणमथास्यं च हृदयं कोष्ठमेव च ।
 आकाशात्प्राणिनामेते शरीरे पञ्च धातवः ॥ २२
 श्लेष्मा पित्तमथ स्वेदो वसा शोणितमेव च ।
 इत्यापः पञ्चधा देहे भवन्ति प्राणिनां सदा ॥ २३
 प्राणात्प्रणीयते प्राणी व्यानाद्वायच्छते तथा ।
 गच्छत्यपानोऽवाक्चैव समानो हृद्यवस्थितः ॥ २४
 उदानादुच्छ्वसिति च प्रतिभेदाच्च भाषते ।
 इत्येते वायवः पञ्च चेष्टयन्तीह देहिनम् ॥ २५
 भूर्मेर्गन्धगुणान्वेत्ति रसं चाद्भयः शरीरवान् ।
 ज्योतिः पश्यति चक्षुर्भ्यां स्पर्शं वेत्ति च वायुना ॥
 तस्य गन्धस्य तक्ष्यामि विस्तराभिहितान्गुणान् ।
 इष्टश्चानिष्टगन्धश्च मधुरः कटुरेव च ॥ २७
 निर्हारी संहतः स्निग्धो रूक्षो विशद एव च ।
 एवं त्वविधो ज्ञेयः पार्थिवो गन्धविस्तरः ॥ २८
 शब्दः स्पर्शश्च रूपं च रसश्चापां गुणाः स्मृताः ।
 रसज्ञानं तु वक्ष्यामि तन्मे निगदतः शृणु ॥ २९
 रसो बहुविधः प्रोक्तः सूरिभिः प्रथितात्मभिः ।
 मधुरो लवणस्तिक्तः कषायोऽम्लः कटुस्तथा ।
 एष षड्विधविस्तारो रसो वारिमयः स्मृतः ॥ ३०
 शब्दः स्पर्शश्च रूपं च त्रिगुणं ज्योतिरुच्यते ।
 ज्योतिः पश्यति रूपाणि रूपं च बहुधा स्मृतम् ॥
 ह्रस्वो दीर्घस्तथा स्थूलश्चतुरस्रोऽणु वृत्तवान् ।
 शुक्लः कृष्णस्तथा रक्तो नीलः पीतोऽरुणस्तथा ।
 एवं द्वादशविस्तारो ज्योतीरुपगुणः स्मृतः ॥ ३२
 शब्दस्पर्शौ तु विज्ञेयौ द्विगुणो वायुरुच्यते ।
 वायव्यस्तु गुणः स्पर्शः स्पर्शश्च बहुधा स्मृतः ॥ ३३
 कठिनश्चिक्कणः ऋक्षणः पिच्छलो मृदुदारुणः ।
 उष्णः शीतः सुखो दुःखः स्निग्धो विशद एव च ।

एवं द्वादशविस्तारो वायव्यो गुण उच्यते ॥ ३४
 तत्रैकगुणमाकाशं शब्द इत्येव तत्समुत्तम् ।
 तस्य शब्दस्य वक्ष्यामि विस्तरं विविधात्मकम् ॥ ३५
 षड्ज ऋषभगान्धारौ मध्यमः पञ्चमस्तथा ।
 धैवतश्चापि विज्ञेयस्तथा चापि निषादकः ॥ ३६
 एष सप्तविधः प्रोक्तो गुण आकाशलक्षणः ।
 त्रैस्वर्येण तु सर्वत्र स्थितोऽपि पटहादिषु ॥ ३७
 आकाशजं शब्दमाहुरेभिर्वायुगुणैः सह ।
 अन्याहृतैश्चेतयते न वेत्ति विषमागतैः ॥ ३८
 आप्यायन्ते च ते निरयं धातवस्तेस्तु धातुभिः ।
 आपोऽग्निर्मारुतश्चैव नित्यं जाप्रति देहिषु ॥ ३९

इति श्रीमहाभारते शान्तिपर्वणि

सप्तसप्तत्यधिकशततमोऽध्यायः ॥ १७७ ॥

१७८

भरद्वाज उवाच ।

पार्थिवं धातुमाश्रित्य शरीरोऽग्निः कथं भवेत् ।
 अवकाशविशेषेण कथं वर्तयतेऽनिलः ॥ १

भृगुरुवाच ।

वायोगतिमहं ब्रह्मन्कीर्तयिष्यामि तेऽनघ ।
 प्राणिनामनिलो देहान्यथा चेष्टयते बली ॥ २
 श्रितो मूर्धानमग्निस्तु शरीरं परिपालयन् ।
 प्राणो मूर्धनि चाग्नौ च वर्तमानो विचेष्टते ॥ ३
 स जन्तुः सर्वभूतात्मा पुरुषः स सनातनः ।
 मनो बुद्धिरहंकारो भूतानि विषयाश्च सः ॥ ४
 एवं त्विह स सर्वत्र प्राणेन परिपाल्यते ।
 पृष्ठतश्च समानेन स्वां स्वां गतिमुपाश्रितः ॥ ५
 वस्तिमूलं गुदं चैव पावकं च समाश्रितः ।
 वहन्मूत्रं पुरीषं चाप्यपानः परिवर्तते ॥ ६
 प्रयत्ने कर्मणि बले य एकस्त्रिषु वर्तते ।
 उदान इति तं प्राहुरध्यात्मविदुषो जनाः ॥ ७

संधिष्वपि च सर्वेषु संनिविष्टस्तथानिलः ।
 शरीरेषु मनुष्याणां व्यान इत्युपदिश्यते ॥ ८
 धातुष्वग्निस्तु विततः समानेन समीरितः ।
 रसान्धातूंश्च दोषांश्च वर्तयन्नवतिष्ठति ॥ ९
 अपानप्राणयोर्मध्ये प्राणापानसमाहितः ।
 समन्वितः स्वधिष्ठानः सम्यक्पचति पावकः ॥ १०
 आस्यं हि पायुसंयुक्तमन्ते स्याद्बुद्धसंज्ञितम् ।
 स्रोतस्तस्मात्प्रजायन्ते सर्वस्रोतांसि देहिनाम् ॥ ११
 प्राणानां संनिपाताच्च संनिपातः प्रजायते ।
 ऊष्मा चाग्निरिति ज्ञेयो योऽन्नं पचति देहिनाम् ॥
 अग्निवेगवहः प्राणो गुदान्ते प्रतिहन्यते ।
 स ऊर्ध्वमागम्य पुनः समुत्क्षिपति पावकम् ॥ ११
 पक्वाशयस्त्वधो नाभेरूर्ध्वमामाशयः स्थितः ।
 नाभिमध्ये शरीरस्य सर्वे प्राणाः समाहिताः ॥ १४
 प्रसृता हृदयात्सर्वे तिर्यगूर्ध्वमधस्तथा ।
 वहन्त्यन्नरसान्नाड्यो दश प्राणप्रचोदिताः ॥ १५
 एष मार्गोऽथ योगान्तं येन गच्छन्ति तत्पदम् ।
 जितकृमासना धीरा मूर्धन्यात्मानमादधुः ॥ १६
 एवं सर्वेषु विहितः प्राणापानेषु देहिनाम् ।
 तस्मिन्स्थितो नित्यमग्निः स्थाल्यामिव समाहितः ॥ १७

इति श्रीमहाभारते शान्तिपर्वणि

अष्टसप्तत्यधिकशततमोऽध्यायः ॥ १७८ ॥

१७९

भरद्वाज उवाच ।

यदि प्राणायते वायुर्वायुरेव विचेष्टते ।
 अस्तित्वाभाषते चैव तस्माज्जीवो निरर्थकः ॥ १
 यद्यूष्मभाव आग्नेयो वह्निना पच्यते यदि ।
 अग्निर्जरयते चैव तस्माज्जीवो निरर्थकः ॥ २
 जन्तोः प्रमीयमाणस्य जीवो नैवोपलभ्यते ।
 वायुरेव जहात्येनमूष्मभावश्च नश्यति ॥ ३

यदि वातोपमो जीवः संश्लेषो यदि वायुना ।
वायुमण्डलवद्दृश्यो गच्छेत्सह मरुद्गणैः ॥ ४
श्लेषो यदि च वातेन यदि तस्मात्प्रणश्यति ।
महार्णवविमुक्तत्वादन्यत्सलिलभाजनम् ॥ ५
कूपे वा सलिलं दद्यात्प्रदीपं वा हुताशने ।
प्रक्षिप्तं नश्यति क्षिप्तं यथा नश्यत्यसौ तथा ॥ ६
पञ्चसाधारणे ह्यस्मिन्शरीरे जीवितं कुतः ।
येषामन्यतरत्यागाच्चतुर्णां नास्ति संग्रहः ॥ ७
नश्यन्त्यापो ह्यनाहाराद्वायुरुच्छ्वासनिग्रहात् ।
नश्यते कोष्ठभेदात्स्वमग्निर्नश्यत्यभोजनात् ॥ ८
व्याधित्रणपरिक्लेशैर्मेदिनी चैव शीर्यते ।
पीडितेऽन्यतरे ह्येषां संघातो याति पञ्चधा ॥ ९
तस्मिन्पञ्चत्वमापन्ने जीवः किमनुधावति ।
किं देदयति वा जीवः किं शृणोति ब्रवीति वा ॥ १०
एषा गौः परलोकस्थं तारयिष्यति मामिति ।
यो दत्त्वा म्रियते जन्तुः सा गौः कं तारयिष्यति ॥
गौश्च प्रतिग्रहीता च दाता चैव समं यदा ।
इहैव बिलयं यान्ति कुतस्तेषां समागमः ॥ १२
विद्गैरुपयुक्तस्य शैलाग्रात्पतितस्य वा ।
अग्निना चोपयुक्तस्य कुतः संजीवनं पुनः ॥ १३
छिन्नस्य यदि वृक्षस्य न मूलं प्रतिरोहति ।
बीजान्यस्य प्रवर्तन्ते मृतः क पुनरेष्यति ॥ १४
बीजमात्रं पुरा सृष्टं यदेतत्परिवर्तते ।

मृता मृताः प्रणश्यन्ति बीजाद्वीजं प्रवर्तते ॥ १५

इति श्रीमहाभारते शान्तिपर्वणि

एकोनाशीतित्यधिकशततमोऽध्यायः ॥ १६९ ॥

१८०

भृगुरुवाच ।

न प्रणाशोऽस्ति जीवानां दत्तस्य च कृतस्य च ।
याति देहान्तरं प्राणी शरीरं तु विशीर्यते ॥ १

न शरीराश्रितो जीवस्तस्मिन्नष्टे प्रणश्यति ।
यथा समित्सु दग्धासु न प्रणश्यति पावकः ॥ २

भरद्वाज उवाच ।

अग्नेर्यथा तथा तस्य यदि नाशो न विद्यते ।
इन्धनस्योपयोगान्ते न चाग्निर्नोपलभ्यते ॥ ३
नश्यतीत्येव जानामि शान्तमग्निमनिन्धनम् ।
गतिर्यस्य प्रमाणं वा संस्थानं वा न दृश्यते ॥ ४

भृगुरुवाच ।

समिधासुपयोगान्ते सन्नेवाग्निर्न दृश्यते ।
आकाशानुगतत्वाद्धि दुर्ग्रहः स निराश्रयः ॥ ५
तथा शरीरसंत्यागे जीवो ह्याकाशवस्थितः ।
न गृह्यते सुसूक्ष्मत्वाद्यथा ज्योतिर्न संशयः ॥ ६
प्राणान्धारयते ह्यग्निः स जीव उपधार्यताम् ।
वायुसंधारणो ह्यग्निर्नश्यत्युच्छ्वासनिग्रहात् ॥ ७
तस्मिन्नष्टे शरीराग्नौ शरीरं तदचेतनम् ।
पतितं याति भूमित्वमयनं तस्य हि क्षितिः ॥ ८
जङ्गमानां हि सर्वेषां स्थावराणां तथैव च ।
आकाशं पवनोऽभ्येति ज्योतिस्तमनुगच्छति ।
तत्र त्रयाणामेकत्वं इयं भूमौ प्रतिष्ठितम् ॥ ९
यत्र खं तत्र पवनस्तत्राग्निर्यत्र मास्तः ।
अमूर्तयस्ते विज्ञेया आपो मूर्तास्तथा क्षितिः ॥ १०

भरद्वाज उवाच ।

यद्यग्निमास्तौ भूमिः खमापश्च शरीरिषु ।
जीवः किलक्षणस्तत्रेतदाचक्ष्व मेऽनघ ॥ ११
पञ्चात्मके पञ्चरतौ पञ्चविज्ञानसंयुते ।
शरीरे प्राणिनां जीवं ज्ञातुमिच्छामि यादृशम् ॥ १२
मांसशोणितसंघाते मेदःस्नाय्वस्थिसंचये ।
भियमाने शरीरे तु जीवो नैवोपलभ्यते ॥ १३
यद्यजीवं शरीरं तु पञ्चभूतसमन्वितम् ।

शरीरे मानसे दुःखे कस्तां वेदयते रुजम् ॥ १४
 शृणोति कथितं जीवः कर्णाभ्यां न शृणोति तत् ।
 महर्षे मनसि व्यग्रे तस्माज्जीवो निरर्थकः ॥ १५
 सर्वं पश्यति यद्दृश्यं मनोयुक्तेन चक्षुषा ।
 मनसि व्याकुले तद्धि पश्यन्नपि न पश्यति ॥ १६
 न पश्यति न च ब्रूते न शृणोति न जिघ्रति ।
 न च स्पर्शरसौ वेत्ति निद्रावशगतः पुनः ॥ १७
 हृष्यति क्रुध्यति च कः शोचत्युद्विजते च कः ।
 इच्छति ध्यायति द्वेष्टि वाचमीरयते च कः ॥ १८

भृगुरुवाच ।

न पञ्चसाधारणमत्र किञ्चि-

च्छरीरमेको बहतेऽन्तरात्मा ।

स वेत्ति गन्धांश्च रसावश्रुतिं च

स्पर्शं च रूपं च गुणाश्च येऽन्ये ॥ १९

पञ्चात्मके पञ्चगुणप्रदर्शी

स सर्वगात्रानुगतोऽन्तरात्मा ।

स वेत्ति दुःखानि सुखानि चात्र

तद्विप्रयोगात् न वेत्ति देहः ॥ २०

यदा न रूपं न स्पर्शो नोष्मभावश्च पावके ।

तदा शान्ते शरीराग्नौ देहं त्यक्त्वा स नश्यति ॥

अम्मयं सर्वमेवेदमापो मूर्तिः शरीरिणाम् ।

तत्रात्मा मानसो ब्रह्मा सर्वभूतेषु लोककृत् ॥ २२

आत्मानं तं विजानीहि सर्वलोकहितात्मकम् ।

तस्मिन्यः संश्रितो देहे ह्यञ्चिन्दुरिव पुष्करे ॥ २३

क्षेत्रज्ञं तं विजानीहि नित्यं लोकहितात्मकम् ।

तमो रजश्च सत्त्वं च विद्धि जीवगुणानिमान् ॥ २४

सचेतनं जीवगुणं वदन्ति

स चेष्टते चेष्टयते च सर्वम् ।

ततः परं क्षेत्रविदं वदन्ति

प्रावर्तयद्यो भुवनानि सप्त ॥ २५

न जीवनाशोऽस्ति हि देहभेदे

मिथ्यैतदाहुर्मृत इत्यबुद्धाः ।

जीवस्तु देहान्तरितः प्रयाति

दशार्धतैवास्य शरीरभेदः ॥ २६

एवं सर्वेषु भूतेषु गूढश्चरति संवृतः ।

दृश्यते त्वग्रया बुद्ध्या सूक्ष्मया तत्त्वदर्शिमिः ॥

तं पूर्वापररात्रेषु युञ्जानः सततं बुधः ।

लघ्वाहारो विशुद्धात्मा पश्यत्यात्मानमात्मनि ॥ २८

चित्तस्य हि प्रसादेन हित्वा कर्म शुभाशुभम् ।

प्रसन्नात्मात्मनि स्थित्वा सुखमक्षयमश्रुते ॥ २९

मानसोऽग्निः शरीरेषु जीव इत्यभिधीयते ।

सृष्टिः प्रजापतेरेषा भूताध्यात्मविनिश्चये ॥ ३०

इति श्रीमहाभारते शान्तिपर्वणि

अशीत्यधिकशततमोऽध्यायः ॥ १८० ॥

१८१

भृगुरुवाच ।

असृजद्ब्राह्मणानेव पूर्वं ब्रह्मा प्रजापतिः ।

आत्मतेजोभिनिर्धृत्तान्भारकप्राप्तिसमप्रभान् ॥ १

ततः सत्यं च धर्मं च तपो ब्रह्म च शाश्वतम् ।

आचारं चैव शौचं च स्वर्गाय विदधे प्रभुः ॥ २

देवदानवगन्धर्वदेवैत्यासुरमहोरगाः ।

यक्षराक्षसनागाश्च पिशाचा मनुजास्तथा ॥ ३

ब्राह्मणाः क्षत्रिया वैश्याः शूद्राश्च द्विजसत्तम ।

ये चान्ये भूतसंघानां संघास्तांश्चापि निर्ममे ॥ ४

ब्राह्मणानां सितो वर्णः क्षत्रियाणां तु लोहितः ।

वैश्यानां पीतको वर्णः शूद्राणामसितस्तथा ॥ ५

भरद्वाज उवाच ।

चातुर्वर्ण्यस्य वर्णेन यदि वर्णो विभज्यते ।

सर्वेषां खलु वर्णानां दृश्यते वर्णसंकरः ॥ ६

कामः क्रोधो भयं लोभः शोकश्चिन्ता क्षुधा श्रमः ।

स्वेषां नः प्रभवति कस्माद्दुर्णो विभज्यते ॥ ७
 वेदमूत्रपुरीषाणि श्रेष्ठा पित्तं सशोणितम् ।
 तनुः क्षरति सर्वेषां कस्माद्दुर्णो विभज्यते ॥ ८
 जङ्गमानामसंख्येयाः स्थावराणां च जातयः ।
 तेषां विविधवर्णानां कुतो वर्णविनिश्चयः ॥ ९

भृगुरुवाच ।

न विशेषोऽस्ति वर्णानां सर्वं ब्राह्ममिदं जगत् ।
 ब्रह्मणा पूर्वंसृष्टं हि कर्मभिर्वर्णतां गतम् ॥ १०
 कामभोगप्रियास्तीक्ष्णाः क्रोधनाः प्रियसाहसाः ।
 त्यक्तस्वधर्मा रक्ताङ्गास्ते द्विजाः क्षत्रतां गताः ॥ ११
 गोषु वृत्तिं समाधाय पीताः कृष्युपजीविनः ।
 स्वधर्मं नानुतिष्ठन्ति ते द्विजा वैश्यतां गताः ॥ १२
 हिंसानृत्प्रिया लुब्धाः सर्वकर्मोपजीविनः ।
 कृष्णाः शौचपरिभ्रष्टास्ते द्विजाः शूद्रतां गताः ॥ १३
 इत्येतैः कर्मभिर्व्यस्ता द्विजा वर्णान्तरं गताः ।
 धर्मो यज्ञक्रिया चैषां नित्यं न प्रतिपिष्यते ॥ १४
 वर्णाश्रित्वा एते हि येषां ब्राह्मी सरस्वती ।
 विहिता ब्रह्मणा पूर्वं लोभात्स्वज्ञानतां गताः ॥ १५
 ब्राह्मणा धर्मतन्त्रस्थास्तपस्तेषां न नश्यति ।
 ब्रह्म धारयतां नित्यं व्रतानि नियमांस्तथा ॥ १६
 ब्रह्म चैतपुरा सृष्टं ये न जानन्त्यतद्विदः ।
 तेषां बहुविधास्त्वन्यास्तत्र तत्र हि जातयः ॥ १७
 पिशाचा राक्षसाः प्रेता बहुधा म्लेच्छजातयः ।
 प्रपञ्चज्ञानविज्ञानाः स्वच्छन्दाचारचेष्टिताः ॥ १८
 प्रजा ब्राह्मणसंस्काराः स्वधर्मकृतनिश्चयाः ।
 ऋषिभिः स्वेन तपसा सृज्यन्ते चापरे परैः ॥ १९
 आदिदेवसमुद्भूता ब्रह्ममूलाक्षयाव्यया ।
 सा सृष्टिर्मानसी नाम धर्मतन्त्रपरायणा ॥ २०

इति श्रीमहाभारते शान्तिपर्वणि

एकाशीत्यधिकशततमोऽध्यायः ॥ १८१ ॥

१८२

भरद्वाज उवाच ।

ब्राह्मणः केन भवति क्षत्रियो वा द्विजोत्तम ।
 वैश्य शूद्रश्च विप्रर्षे तद्ब्रूहि वदतां वर ॥ १

भृगुरुवाच ।

जातकर्मादिभिर्वस्तु संस्कारैः संस्कृतः शुचिः ।
 वेदाध्ययनसंपन्नः षट्सु कर्मस्ववस्थितः ॥ २
 शौचाचारस्थितः सम्यग्विघसाशी गुरुप्रियः ।
 नित्यव्रती सत्यपरः स वै ब्राह्मण उच्यते ॥ ३
 सत्यं दानं दमोऽद्रोह आनुशंस्यं क्षमा घृणा ।
 तपश्च दृश्यते यत्र स ब्राह्मण इति स्मृतः ॥ ४
 क्षत्रजं सेवते कर्म वेदाध्ययनसंमतः ।
 दानादानरतिर्यश्च स वै क्षत्रिय उच्यते ॥ ५
 कृषिगोरक्ष्यवाणिज्यं यो विशत्यनिशं शुचिः ।
 वेदाध्ययनसंपन्नः स वैश्य इति संज्ञितः ॥ ६
 सर्वभक्षरतिर्नित्यं सर्वकर्मकरोऽशुचिः ।
 त्यक्तवेदस्वनाचारः स वै शूद्र इति स्मृतः ॥ ७
 शूद्रे चैतद्भवेद्दक्ष्यं द्विजे चैतन्न विद्यते ।
 न वै शूद्रो भवेच्छूद्रो ब्राह्मणो न च ब्राह्मणः ॥ ८
 सर्वोपायैस्तु लोभस्य क्रोधस्य च विनिग्रहः ।
 एतत्पवित्रं ज्ञातव्यं तथा चैवात्मसंयमः ॥ ९
 नित्यं क्रोधात्तपो रक्षेच्छूद्रं रक्षेत मत्सरात् ।
 विद्यां मानावमानाभ्यामात्मानं तु प्रमादतः ॥ १०
 यस्य सर्वे समारम्भा निराशीर्वन्धनास्त्वह ।
 त्यागे यस्य हुतं सर्वं स त्यागी स च बुद्धिमान् ॥ ११
 अहिंस्रः सर्वभूतानां भैत्रायणगतश्चरेत् ।
 अविस्मभ्ने न गन्तव्यं विस्मभ्ने धारयेन्मनः ॥ १२
 परिग्रहान्परित्यज्य भवेद्बुद्ध्या जितेन्द्रियः ।
 अशोकं स्थानमातिष्ठेदिह चामुत्र चाभयम् ॥ १३
 तपोनित्येन दान्तेन मुनिना संयतात्मना ।

अजितं जेतुकामेन भाव्यं सङ्गेष्वसङ्गिना ॥ १४
इन्द्रियैर्गृह्यते यद्यत्तत्तद्रयक्तमिति स्थितिः ।
अव्यक्तमिति विज्ञेयं लिङ्गप्राह्यमतीन्द्रियम् ॥ १५
मनः प्राणे निगृह्णीयात्प्राणं ब्रह्मणि धारयेत् ।
निर्वाणादेव निर्वाणो न च किञ्चिद्विचिन्तयेत् ।
सुखं वै ब्राह्मणो ब्रह्म स वै तेनाधिगच्छति ॥ १६
शौचेन सततं युक्तस्तथाचारसमन्वितः ।
सानुक्रोशश्च भूतेषु तद्विजातिषु लक्षणम् ॥ १७

इति श्रीमहाभारते शान्तिपर्वणि

द्वयश्रीत्वधिकशततमोऽध्यायः ॥ १८२ ॥

१८३

भृगुरुवाच ।

सत्यं ब्रह्म तपः सत्यं सत्यं सृजति च प्रजाः ।
सत्येन धार्यते लोकः स्वर्गं सत्येन गच्छति ॥ १
अनृतं तमसो रूपं तमसा नीयते ह्यधः ।
तमोप्रस्ता न पश्यन्ति प्रकाशं तमसावृतम् ॥ २
स्वर्गः प्रकाश इत्याहुर्नरकं तम एव च ।
सत्यानृतात्तदुभयं प्राप्यते जगतीचरैः ॥ ३
तत्र त्वेवंविधा वृत्तिलोके सत्यानृता भवेत् ।
धर्माधर्मौ प्रकाशश्च तमो दुःखं सुखं तथा ॥ ४

तत्र यत्सत्यं स धर्मो यो धर्मः स प्रकाशो यः
प्रकाशस्तत्सुखमिति । १ । तत्र यदनृतं सोऽधर्मो
योऽधर्मस्तत्तमो यत्तमस्तदुःखमिति । २ ॥ ५

अत्रोच्यते ।

शारीरैर्मानसैर्दुःखैः सुखैश्चाप्यसुखोदयैः ।
लोकसृष्टिं प्रपश्यन्तो न मुह्यन्ति विचक्षणाः ॥ ६
तत्र दुःखविमोक्षार्थं प्रयतेत विचक्षणः ।
सुखं ह्यनित्यं भूतानामिहलोके परत्र च ॥ ७
राहुप्रस्तस्य सोमस्य यथा ज्योत्स्ना न भासते ।
तथा तमोभिर्भूतानां भूतानां भ्रश्यते सुखम् ॥ ८

तत्खलु द्विविधं सुखमुच्यते शारीरं मानसं
च । १ । इह खल्वमुर्ध्वमश्च लोके सर्वारम्भप्रवृत्त्याः
सुखार्था अभिधीयन्ते । २ । न ह्यतस्त्रिवर्गफलं वि-
शिष्टतरमस्ति । ३ । स एष काम्यो गुणविशेषो
धर्मार्थयोरारम्भस्तद्वेतुरस्योत्पत्तिः सुखप्रयोजना । ४
॥ ९

भरद्वाज उवाच ।

यदेतद्भवताभिहितं सुखानां परमाः स्त्रिय इति
तत्र गृह्णीमः । १ । न ह्येषामृषीणां महति स्थित-
नामप्राप्य एष गुणविशेषो न चैनमभिलषन्ति । २ ।
श्रूयते च भगवांस्त्रिलोककृद्ब्रह्मा प्रभुरेकाकी वि-
श्रुति । ३ । ब्रह्मचारी न काममुखेष्व्वात्मानमवद-
धाति । ४ । अपि च भगवान्विश्वेश्वर उमापतिः
काममभिवर्तमानमनङ्गत्वेन शममनयत् । ५ ।
तस्माद्भूमो न महात्मभिरयं प्रतिगृहीतो न त्वेष
तावद्विशिष्टो गुण इति नैतद्भगवतः प्रत्येति । ६ ।
भगवता तूक्तं सुखानां परमा स्त्रिय इति । ७ ।
लोकप्रवादोऽपि च भवति द्विविधः फलोदयः
सुकृतात्सुखमवाप्यते दुष्कृताद्दुःखमिति । ८ । अत्रो-
च्यताम् । ९ ॥ १०

भृगुरुवाच ।

अनृतात्खलु तमः प्रादुर्भूतं तमोप्रस्ता अधर्म-
मेवानुवर्तन्ते न धर्मम् । १ । क्रोधलोभमोहमाना-
नृतादिभिरवच्छन्ना न खल्वस्मिल्लोके न चासुत्र
सुखमाप्नुवन्ति । २ । विविधन्याधिगणोपतापैरव-
कीर्यन्ते । ३ । वधबन्धरोगपरिकेशादिभिश्च क्षुत्पि-
पासाश्रमकृतैरुपतापैरुपतप्यन्ते । ४ । चण्डवाता-
त्युष्णातिशीतकृतैश्च प्रतिभयैः शारीरैर्दुःखैरुप-
तप्यन्ते । ५ । बन्धुधनविनाशविप्रयोगकृतैश्च मानसैः
शोकेरभिभूयन्ते जरासृष्टुकृतैश्चान्यैरिति । ६ ॥ ११

यस्त्वैतैः शारीरैर्मानसैर्दुःखैर्न स्पृश्यते स सुखं
वेद । १ । न चैते दोषाः स्वर्गे प्रादुर्भवन्ति । २ ।
तत्र भवति खलु । ३ ॥ १२
सुसुखः पवनः स्वर्गे गन्धश्च सुरभिस्तथा ।
धुतिपासाश्रमो नास्ति न जरा न च पापकम् ॥ १३
नित्यमेव सुखं स्वर्गे सुखं दुःखमिहोभयम् ।
नरके दुःखमेवाहुः समं तु परमं पदम् ॥ १४
पृथिवी सर्वभूतानां जनित्री तद्विधाः स्त्रियः ।
पुमान्प्रजापतिस्तत्र शुक्रं तेजोमयं विदुः ॥ १५
इत्येतल्लोकनिर्माणं ब्रह्मणा विहितं पुरा ।
प्रजा विपरिवर्तन्ते स्वैः स्वैः कर्मभिरावृताः ॥ १६

इति श्रीमहाभारते शान्तिपर्वणि

अथशीत्यधिकशततमोऽध्यायः ॥ १८३ ॥

१८४

भरद्वाज उवाच ।

दानस्य किं फलं प्राहुर्धर्मस्य चरितस्य च ।
तपसश्च सुतप्तस्य स्वाध्यायस्य हुतस्य च ॥ १

भृगुरुवाच ।

हुतेन शाम्यते पापं स्वाध्याये शान्तिरुत्तमा ।
दानेन भोग इत्याहुस्तपसा सर्वमाप्नुयात् ॥ २
दानं तु द्विविधं प्राहुः परत्रार्थमिहैव च ।
सद्गुणो यदीयते किञ्चित्परत्रोपतिष्ठति ॥ ३
असन्सु दीयते यत्तु तद्दानमिह भुज्यते ।
यादृशं दीयते दानं तादृशं फलमाप्नोति ॥ ४

भरद्वाज उवाच ।

किं कस्य धर्मचरणं किं वा धर्मस्य लक्षणम् ।
धर्मः कतिविधो वापि तद्गुणान्क्वमर्हति ॥ ५

भृगुरुवाच ।

सधर्मचरणे युक्ता ये भवन्ति मनीषिणः ।

तेषां धर्मफलावाप्तिर्योऽन्यथा स विमुह्यति ॥ ६

भरद्वाज उवाच ।

यदेतच्चातुराश्रम्यं ब्रह्मर्षिविहितं पुरा ।

तेषां स्वे स्वे य आचारास्तान्मे वक्तुमिहार्हसि ॥ ७

भृगुरुवाच ।

पूर्वमेव भगवता लोकहितमनुतिष्ठता धर्मसंरक्ष-
णार्थमाश्रमाश्चत्वारोऽभिनिर्दिष्टाः । १ । तत्र गुरु-
कुलवासमेव तावत्प्रथममाश्रममुदाहरन्ति । २ । स-
न्यगत्र शौचसंस्कारविनयनियमप्रणीतो विनीतात्मा
उभे संध्ये भास्कराग्निदेवतान्युपस्थाय विहाय तन्द्रा-
लस्ये गुरोरभिवादनवेदाभ्यासश्रवणपवित्रीकृतान्त-
रात्मा त्रिषवणमुपस्पृश्य ब्रह्मचर्याग्निपरिचरणगुरु-
शुश्रूषानित्यो भैक्षादिसर्वनिवेदितान्तरात्मा गुरु-
वचननिर्देशानुष्ठानाप्रतिकूलो गुरुप्रसादलब्धस्वा-
ध्यायतत्परः स्यात् । ३ ॥ ८

भवति चात्र श्लोकः ।

गुरुं यस्तु समाराध्य द्विजो वेदमवाप्नुयात् ।

तस्य स्वर्गफलावाप्तिः सिध्यते चास्य मानसम् ॥ ९

गार्हस्थ्यं खलु द्वितीयमाश्रमं वदन्ति । १ ।

तस्य समुदाचारलक्षणं सर्वमनुव्याख्यास्यामः । २ ।

समावृत्तानां सदारानां सहधर्मचर्याफलार्थिनां

गृहाश्रमो विधीयते । ३ । धर्मार्थकामावाप्तिर्ह्यत्र

त्रिवर्गसाधनमवेक्ष्यागर्हितेन कर्मणा धनान्यादाय

स्वाध्यायप्रकर्षोपलब्धेन ब्रह्मर्षिनिर्मितेन वा अद्रि-

सारगतेन वा हव्यनियमाभ्यासदैवतप्रसादोपलब्धेन

वा धनेन गृहस्थो गार्हस्थ्यं प्रवर्तयेत् । ४ । तद्धि

सर्वाश्रमाणां मूलमुदाहरन्ति । ५ । गुरुकुलवासिनः

परिव्राजका ये चान्ये संकल्पितव्रतनियमधर्मा-

नुष्ठायिनस्तेषामप्यत एव भिक्षाबलिसंविभागाः

प्रवर्तन्ते । ६ ॥ १०

वानप्रस्थानां द्रव्योपस्कार इति प्रायशः खल्वेते
साधवः साधुपथ्यदर्शनाः स्वाध्यायप्रसङ्गिनस्तीर्था-
भिगमनदेशदर्शनार्थं पृथिवीं पर्यटन्ति । १ । तेषां
प्रत्युत्थानाभिवादनानसूयावाक्प्रदानसौमुख्यशक्त्या-
सनशयनाभ्यवहारसक्तियाश्चेति । २ ॥ ११ ।

भवति चात्र श्लोकः ।

अतिथिर्यस्व भग्नशो गृह्णात्यतिनियतैः ।
स दत्त्वा दुष्कृतं तस्मै पुण्यमादाय गच्छति ॥ १२

अपि चात्र यज्ञक्रियाभिर्देवताः प्रीयन्ते निवापेन
पितरो वेदाभ्यासश्रवणधारणेन ऋषयः । १ । अप-
त्योत्पादनेन प्रजापतिरिति । २ ॥ १३

श्लोकौ चात्र भवतः ।

वत्सलाः सर्वभूतानां वाक्याः श्रोत्रमुखा गिरः ।
परिवादोपघातौ च पारुष्यं चात्र गर्हितम् ॥ १४
अवज्ञानमहंकारो दम्भश्चैव विगर्हितः ।

अहिंसा सत्यमक्रोधः सर्वाश्रमगतं तपः ॥ १५

अपि चात्र माल्याभरणवस्त्राभ्यङ्गगन्धोपभोग-
नृत्तगीतवादित्रश्रुतिसुखनयनाभिरामसंदर्शनानां प्रा-
प्तिर्भक्ष्यभोज्यपेयलेह्यचोष्याणामभ्यवहार्याणां वि-
विधानामुपभोगः स्वदारविहारसंतोषः कामसुखा-
वाप्तिरिति ॥ १६

त्रिवर्गगुणनिर्वृत्तिर्यस्य नित्यं गृहाश्रमे ।

स सुखान्यनुभूयेह शिष्टानां गतिमाप्नुयात् ॥ १७

च्छृष्टवृत्तिर्गृहस्थो यः स्वधर्मचरणे रतः ।

त्यक्तकामसुखारम्भस्तस्य स्वर्गो न दुर्लभः ॥ १८

इति श्रीमहाभारते शान्तिपर्वणि

चतुरशीत्यधिकशततमोऽध्यायः ॥ १८४ ॥

१८५

सृगुरुवाच ।

वानप्रस्थाः खलु ऋषिधर्ममनुसरन्तः पुण्यानि
तीर्थानि नदीप्रस्रवणानि सुविविक्तेष्वरण्येषु सृग्-
महिषवराहसुनरगजाकीर्णेषु तपस्यन्तोऽनुसं चरन्ति
। १ । त्यक्तग्राम्यवस्त्राहारोपभोगा वन्यौषधिमूलफल-
पर्णपरिमितविचित्रनियताहाराः स्थानासनिनो भूमि-
पापाणसिकताशर्करानालुकाभस्मशायिनः काशकुश-
चर्मवल्कलसंघृताङ्गाः केशश्मश्रुनखरोमधारिणो लि-
यतकालोपस्पर्शना अस्कन्नहोमबलिकालानुष्ठायिनः
समित्कुशकुमुमोपहारहोमार्जनलब्धविश्रामाः शीतो-
ष्णपवननिष्टप्रविभिन्नसर्पत्वचो विविधनियमयोग-
चर्याविहितधर्मानुष्ठानहृतमांसशोणितस्वगस्थिभू-
ता धृतिपराः सत्त्वयोगाच्छरीराण्युद्वहन्ति । २ ॥ १
यस्त्वेतां नियतश्चर्यां ब्रह्मर्षिविहितान् चरेत् ।
स दहेदग्निद्रोषाङ्गयेहोकांश्च दुर्जयान् ॥ २

परिव्राजकानां पुनराचारस्तथथा । १ । विष्णु-
च्याप्तिधनकलत्रपरिवर्धसङ्गानात्मनः स्नेहपाशानव-
धूय परिश्रजन्ति समलोष्टाश्मकाश्चरन्नास्त्रिवर्गप्रवृत्ते-
ष्वारम्भेष्वसक्तबुद्धयोऽरिमित्रोदासीनेषु तुल्यवृत्तयः
स्थावरजरायुजाण्डजस्वेदजोद्भिज्जानां भूतानां वाङ्म-
नःकर्मभिरनभिद्रोहिणोऽनिकेताः पर्वतपुलिनवृक्ष-
मूलवेवतायतनान्यनुचरन्तो वासार्थमुपेयुर्नगरं ग्रामं
वा नगरे पञ्चरात्रिका ग्रामैकरात्रिकाः । २ । प्रविश्य
च प्राणधारणमात्रार्थं द्विजातीनां भवनान्यसंकीर्ण-
कर्मणामुपतिष्ठेयुः पात्रपतितायाचितभैक्षाः काम-
क्रोधदर्पमोहलोभकार्पण्यदम्भपरिवादाभिमानहिंसा-
निवृत्ता इति । ३ ॥ ३

भवति चात्र श्लोकः ।

अभयं सर्वभूतेभ्यो दत्त्वा चरति यो मुनिः ।

न तस्य सर्वभूतेभ्यो भयमुत्पद्यते कवित् ॥ ४
 कृत्वाग्निहोत्रं स्वशरीरसंस्थं
 शरीरमग्निं स्वमुखे जुहोति ।
 यो भैक्षचर्योपगतैर्हविर्भि-
 श्रिताग्निनां स व्यतियाति लोकान् ॥ ५
 मोक्षाश्रमं यः कुरुते यथोक्तं
 शुचिः सुसंकरिपतबुद्धियुक्तः ।
 अग्निधनं ज्योतिरिव प्रशान्तं
 स ब्रह्मलोकं श्रयते द्विजातिः ॥ ६
 भरद्वाज उवाच ।
 अस्माल्लोकात्परो लोकः श्रूयते नोपलभ्यते ।
 तमहं ज्ञातुमिच्छामि तद्भवान्वक्तुमर्हति ॥ ७
 भृगुरुवाच ।
 इत्यरे हिमवत्पार्श्वे पुण्ये सर्वगुणान्विते ।
 पुण्यः क्षेम्यश्च काम्यश्च स वरो लोक उच्यते ॥ ८
 तत्र ह्यपापकर्माणः शुचयोऽत्यन्तनिर्मलाः ।
 लोभमोहपरित्यक्ता मानवा निरुपद्रवाः ॥ ९
 स स्वर्गसदृशो देशस्तत्र ह्युक्ताः शुभा गुणाः ।
 काले मृत्युः प्रभवति स्पृशन्ति व्याधयो न च ॥ १०
 न लोभः परदारेषु स्वदारनिरतो जनः ।
 न चान्योन्यवधस्तत्र द्रव्येषु न च विस्मयः ।
 षोडशधर्मो नैवास्ति संदेहो नापि जायते ॥ ११
 कृतस्य तु फलं तत्र प्रत्यक्षमुपलभ्यते ।
 शय्यायानासनोपेताः प्रासादभवनश्रयाः ।
 सर्वकामैर्वृताः केचिद्वेमाभरणभूषिताः ॥ १२
 प्राणधारणमात्रं तु केषांचिदुपपद्यते ।
 भ्रमेण महता केचित्कुर्वन्ति प्राणधारणम् ॥ १३
 इह धर्मपराः केचित्केचिन्नेकृतिका नराः ।
 सुखिता दुःखिताः केचिन्निर्धना धनिनोऽपरे ॥ १४
 इह श्रमो भयं मोहः क्षुधा तीव्रा च जायते ।

लोभश्चार्थकृतो नृणां येन मुह्यन्ति पण्डिताः ॥ १५
 इह चिन्ता बहुविधा धर्माधर्मस्य कर्मणः ।
 यस्तद्वेदोभयं प्राज्ञः पाप्मना न स लिप्यते ॥ १६
 सोपधं निकृतिः स्तेयं परिवादोऽभ्यसूयता ।
 परोपघातो हिंसा च पैशुन्यमनृतं तथा ॥ १७
 एतानासेवते यस्तु तपस्तस्य प्रहीयते ।
 यस्त्वेतान्नाचरेद्विद्वांस्तपस्तस्याभिवर्धते ॥ १८
 कर्मभूमिरियं लोक इह कृत्वा शुभाशुभम् ।
 शुभैः शुभमवाप्नोति कृत्वाशुभमतोऽन्यथा ॥ १९
 इह प्रजापतिः पूर्वं देवाः सर्षिगणास्तथा ।
 इष्टेष्टतपसः पूता ब्रह्मलोकमुपाश्रिताः ॥ २०
 उत्तरः पृथिवीभागः सर्वपुण्यतमः शुभः ।
 इहत्यास्तत्र जायन्ते ये वै पुण्यकृतो जनाः ॥ २१
 असत्कर्माणि कुर्वन्तस्तिर्यग्योनिषु चापरे ।
 क्षीणायुषस्तथैवान्ये नश्यन्ति पृथिवीतले ॥ २२
 अन्योन्यभक्षणे सक्ता लोभमोहसमन्विताः ।
 इहैव परिवर्तन्ते न ते यान्त्युत्तरां दिशम् ॥ २३
 ये गुरुनुपसेवन्ते नियता ब्रह्मचारिणः ।
 पन्थानं सर्वलोकानां ते जानन्ति मनीषिणः ॥ २४
 इत्युक्तोऽयं मया धर्मः संक्षेपाद्ब्रह्मनिर्मितः ।
 धर्माधर्मौ हि लोकस्य यो वै वेत्ति स बुद्धिमान् ॥

भीष्म उवाच ।

इत्युक्तो भृगुणा राजन्भरद्वाजः प्रतापवात् ।
 भृगुं परमधर्मात्मा विस्मितः प्रत्यपूजयत् ॥ २६
 एष ते प्रभवो राजञ्जगतः संप्रकीर्तितः ।
 निखिलेन महाप्राज्ञ किं भूयः श्रोतुमिच्छसि ॥ २७

इति श्रीमहाभारते शान्तिपर्वणि

पञ्चाशीत्यधिकशततमोऽध्यायः ॥ १८५ ॥

१८६

युधिष्ठिर उवाच ।

आचारस्य विधिं तात प्रोच्यमानं त्वयानघ ।
 श्रोतुमिच्छामि धर्मज्ञ सर्वज्ञो ह्यसि मे मतः ॥ १
 भीष्म उवाच ।
 दुराचारा दुर्विचेष्टा दुष्प्रज्ञाः प्रियसाहसाः ।
 असन्तो ह्यभिविख्याताः सन्तश्चाचारलक्षणाः ॥ २
 पुरीषं यदि वा मूत्रं ये न कुर्वन्ति मानवाः ।
 राजमार्गो गवां मध्ये धान्यमध्ये च ते शुभाः ॥ ३
 शौचमावश्यकं कृत्वा देवतानां च तर्पणम् ।
 धर्ममाहुर्मनुष्याणामुपस्पृश्य नदीं तरेत् ॥ ४
 सूर्यं सदोपतिष्ठेत् न स्वप्याद्भ्रास्करोदये ।
 सायं प्रातर्जपन्संध्यां तिष्ठेत्पूर्वां तथापराम् ॥ ५
 पञ्चाद्रो भोजनं कुर्यात्प्राङ्मुखो मौनमास्थितः ।
 न निन्देदन्नभक्ष्यांश्च स्वाद्वस्वादु च भक्षयेत् ॥ ६
 नार्द्रपाणिः समुत्तिष्ठेन्नार्द्रपादः स्वपेन्निशि ।
 देवर्षिनारदप्रोक्तमेतदाचारलक्षणम् ॥ ७
 शुचिकाममनद्वाहं देवगोष्ठं चतुष्पथम् ।
 ब्राह्मणं धार्मिकं चैव नित्यं कुर्यात्प्रदक्षिणम् ॥ ८
 अतिथीनां च सर्वेषां प्रेष्याणां स्वजनस्य च ।
 सामान्यं भोजनं भृत्यैः पुरुषस्य प्रशस्यते ॥ ९
 सायं प्रातर्मनुष्याणामशनं देवनिर्मितम् ।
 नान्तरा भोजनं दृष्टमुपवासी तथा भवेत् ॥ १०
 होमकाले तथा जुह्वन्नृतुकाले तथा व्रजन् ।
 अनन्यस्त्रीजनः प्राज्ञो ब्रह्मचारी तथा भवेत् ॥ ११
 अमृतं ब्राह्मणोच्छिष्टं जनन्या हृदयं कृतम् ।
 उपासीत जनः सत्यं सत्यं सन्त उपासते ॥ १२
 यजुषा संस्कृतं मांसं निवृत्तो मांसभक्षणात् ।
 न भक्षयेद्दृथामांसं पृष्ठमांसं च वर्जयेत् ॥ १३
 स्वदेशे परदेशे वा अतिथिं नोपवासयेत् ।

काम्यं कर्मफलं लब्ध्वा गुरूणामुपपादयेत् ॥ १४
 गुरुभ्य आसनं देयं कर्तव्यं चाभिवादनम् ।
 गुरूनभ्यर्च्य युज्यन्ते आयुषा यशसा श्रिया ॥ १५
 नेक्षेतादित्यमुद्यन्तं न च नम्रां परस्त्रियम् ।
 मैथुनं समये धर्म्यं गुह्यं चैव समाचरेत् ॥ १६
 तीर्थानां हृदयं तीर्थं शुचीनां हृदयं शुचिः ।
 सर्वमार्यकृतं शौचं बालसंस्पर्शनानि च ॥ १७
 दर्शने दर्शने नित्यं सुखप्रभ्रमुदाहरेत् ।
 सायं प्रातश्च विप्राणां प्रदिष्टमभिवादनम् ॥ १८
 देवगोष्ठे गवां मध्ये ब्राह्मणानां क्रियापथे ।
 स्वाध्याये भोजने चैव दक्षिणं पाणिमुद्धरेत् ॥ १९
 पण्यानां शोभनं पण्यं कृषीणां वाद्यते कृषिः ।
 बहुकारं च सस्यानां बाह्ये वाह्यं तथा गवाम् ॥ २०
 संपन्नं भोजने नित्यं पानीये तर्पणं तथा ।
 सुशृतं पायसे ब्रूयाद्यवाम्नां कृसरे तथा ॥ २१
 श्मश्रुकर्मणि संप्राप्ते क्षुते स्नानेऽथ भोजने ।
 व्याधितानां च सर्वेषामायुष्यमभिनन्दनम् ॥ २२
 प्रत्यादित्यं न मेहेत न पश्येदात्मनः शकृत् ।
 सुतस्त्रिया च शयनं सहभोज्यं च वर्जयेत् ॥ २३
 त्वंकारं नामधेयं च ज्येष्ठानां परिवर्जयेत् ।
 अवराणां समानानामुभयेषां न दुष्यति ॥ २४
 हृदयं पापवृत्तानां पापमाख्याति वैकृतम् ।
 ज्ञानपूर्वं विनश्यन्ति गूह्याना महाजने ॥ २५
 ज्ञानपूर्वं कृतं पापं छादयन्त्यबहुश्रुताः ।
 नैनं मनुष्याः पश्यन्ति पश्यन्ति त्रिदिवीकसः ॥ २६
 पापेन हि कृतं पापं पापमेवानुवर्तते ।
 धार्मिकेण कृतो धर्मः कर्तारमनुवर्तते ॥ २७
 पापं कृतं न स्मरतीह मूढो
 विवर्तमानस्य तदेति कर्तुः ।
 राहुर्ग्रहा चन्द्रमुपैति चापि -

तथानुर्थं पापमुपैति कर्म ॥ २८
 आशया संचितं द्रव्यं यत्काले नेह मुज्यते ।
 तदुधा न प्रशंसन्ति मरणं न प्रतीक्षते ॥ २९
 मानसं सर्वभूतानां धर्ममाहुर्मनीषिणः ।
 तस्मात्सर्वेषु भूतेषु मनसा शिवमाचरेत् ॥ ३०
 एक एव चरेद्धर्मं नास्ति धर्मो सहायता ।
 केवलं विधिमासाद्य सहायः किं करिष्यति ॥ ३१
 देवा योनिर्मुष्याणां देवानाममृतं दिवि ।
 प्रेत्यभावे सुखं धर्माच्छश्वत्तैरुपभुज्यते ॥ ३२

इति श्रीमहाभारते शान्तिपर्वेऽथि

षडशीत्यधिकशततमोऽध्यायः ॥ १८६ ॥

१८७

युधिष्ठिर उवाच ।

अध्यात्मं नाम यदिदं पुरुषस्येह चिन्त्यते ।
 यदध्यात्मं यतश्चैतत्तन्मे ब्रूह पितामह ॥ १
 भीष्म उवाच ।
 अध्यात्ममिति मां पार्थ यदेतदनुपुच्छसि ।
 तद्ब्रह्मरूपास्यामि ते तात श्रेयस्करतरं सुखम् ॥ २
 यज्ज्ञात्वा पुरुषो लोके प्रीतिं सौख्यं च विन्दति ।
 फललाभश्च सद्यः स्यात्सर्वभूतहितं च तत् ॥ ३
 पृथिवी वायुराकाशमापो ज्योतिश्च पञ्चमम् ।
 महाभूतानि भूतानां सर्वेषां प्रभवाप्ययौ ॥ ४
 ततः सृष्टानि तत्रैव तानि यान्ति पुनः पुनः ।
 महाभूतानि भूतेषु सागरस्योर्मयो यथा ॥ ५
 प्रसार्य च यथाङ्गानि कूर्मः संहरते पुनः ।
 तद्ब्रह्मतानि भूतात्मा सृष्ट्वा संहरते पुनः ॥ ६
 महाभूतानि पञ्चव सर्वभूतेषु भूतकृत् ।
 अकरोत्तेषु वैषम्यं तत्तु जीवोऽनु पश्यति ॥ ७
 शब्दः श्रोत्रं तथा खानि त्रयमाकाशयोनिजम् ।
 वायोस्त्वक्स्पर्शचेष्टाश्च वागित्येतच्चतुष्टयम् ॥ ८

रूपं चक्षुस्तथा पक्तिस्त्रिविधं तेज उच्यते ।
 रसः क्लेदश्च जिह्वा च त्रयो जलगुणाः स्मृताः ॥ ९
 घ्रेयं घ्राणं शरीरं च ते तु भूमिगुणास्त्रयः ।
 महाभूतानि पञ्चैव षष्ठं तु मन उच्यते ॥ १०
 इन्द्रियाणि मनश्चैव विज्ञानान्यस्य भारत ।
 सप्तमी बुद्धिरित्याहुः क्षेत्रज्ञः पुनरष्टमः ॥ ११
 चक्षुरालोकनायैव संशयं कुरुते मनः ।
 बुद्धिरध्यवसायाय क्षेत्रज्ञः साक्षिवत्स्थितः ॥ १२
 ऊर्ध्वं पादतलाभ्यां यदर्वागूर्ध्वं च पश्यति ।
 एतेन सर्वमेवेदं विद्ध्वभिव्याप्तमन्तरम् ॥ १३
 पुरुषे चेन्द्रियाणीह वेदितव्यानि कृत्स्नशः ।
 तमो रजश्च सत्त्वं च विद्धि भावांस्तदाश्रयान् ॥ १४
 एतां बुद्ध्वा नरो बुद्ध्वा भूतानामागतिं गतिम् ।
 समवेक्ष्य शनैश्चैव लभते शममुत्तमम् ॥ १५
 गुणान्नेनीयते बुद्धिर्बुद्धिरेवेन्द्रियाण्यपि ।
 मनःषष्ठानि सर्वाणि बुद्धयभावे कुतो गुणाः ॥ १६
 इति तन्मयमेवैतत्सर्वं स्थावरजङ्गमम् ।
 प्रलीयते चोद्भवति तस्मान्निर्दिश्यते तथा ॥ १७
 येन पश्यति तच्चक्षुः शृणोति श्रोत्रमुच्यते ।
 जिघ्रति घ्राणमित्याह रसं जानाति जिह्वया ॥ १८
 त्वचा स्पृशति च स्पर्शान्बुद्धिर्विक्रियतेऽसकृत् ।
 येन संकल्पयत्यर्थं किंचिद्भवति तन्मनः ॥ १९
 अधिष्ठानानि बुद्धेर्हि पृथगर्थानि पञ्चधा ।
 पञ्चेन्द्रियाणि यान्याहुस्तान्यदृश्योऽधितिष्ठति ॥ २०
 पुरुषाधिष्ठिता बुद्धिस्त्रिषु भावेषु वर्तते ।
 कदाचिद्भवते प्रीतिं कदाचिदनुशोचति ॥ २१
 न सुखेन न दुःखेन कदाचिदपि वर्तते ।
 एवं नराणां मनसि त्रिषु भावेष्ववस्थिता ॥ २२
 सेयं भावात्मिका भावांस्त्रीनेताज्जातिवर्तते ।
 सरितां सागरो भर्ता महावेलाभिवोर्मिमान् ॥ २३

अतिभावगता बुद्धिर्भावे मनसि वर्तते ।
 प्रवर्तमानं हि रजस्तद्भावमनुवर्तते ॥ २४
 इन्द्रियाणि हि सर्वाणि प्रदर्शयति सा सदा ।
 प्रीतिः सत्त्वं रजः शोकस्तमो मोहश्च ते त्रयः ॥ २५
 ये ये च भावा लोकेऽस्मिन्सर्वेष्वेतेषु ते त्रिषु ।
 इति बुद्धिगतिः सर्वा व्याख्याता तव भारत ॥ २६
 इन्द्रियाणि च सर्वाणि विजेतव्यानि धीमता ।
 सत्त्वं रजस्तमश्चैव प्राणिनां संश्रिताः सदा ॥ २७
 त्रिविधा वेदना चैव सर्वसत्त्वेषु दृश्यते ।
 सात्त्विकी राजसी चैव तामसी चेति भारत ॥ २८
 सुखस्पर्शः सत्त्वगुणो दुःखस्पर्शो रजोगुणः ।
 तमोगुणेन संयुक्तौ भवतोऽव्यावहारिकौ ॥ २९
 तत्र यत्प्रीतिसंयुक्तं काये मनसि वा भवेत् ।
 वर्तते सात्त्विको भाव इत्यवेक्षेत तत्तदा ॥ ३०
 अथ यद्दुःखसंयुक्तमतुष्टिकरमात्मनः ।
 प्रवृत्तं रज इत्येव तन्नसंरभ्य चिन्तयेत् ॥ ३१
 अथ यन्मोहसंयुक्तमव्यक्तमिव यद्भवेत् ।
 अप्रतर्क्यमविज्ञेयं तमस्तदुपधारयेत् ॥ ३२
 प्रहर्षः प्रीतिरानन्दः सुखं संशान्तचित्ता ।
 कथंचिदभिवर्तन्त इत्येते सात्त्विका गुणाः ॥ ३३
 अतुष्टिः परितापश्च शोको लोभस्तथाक्षमा ।
 लिङ्गानि रजसस्तानि दृश्यन्ते हेत्वहेतुभिः ॥ ३४
 अभिमानस्तथा मोहः प्रमादः स्वप्नन्द्रिता ।
 कथंचिदभिवर्तन्ते विविधास्तामसा गुणाः ॥ ३५
 दूरगं बहुधागामि प्रार्थनासंशयात्मकम् ।
 मनः सुनियतं यस्य स सुखी प्रेत्य चेह च ॥ ३६
 सत्त्वक्षेत्रज्ञयोरेतदन्तरं पश्य सूक्ष्मयोः ।
 सृजते तु गुणानेक एको न सृजते गुणान् ॥ ३७
 मशकोदुम्बरौ चापि संप्रयुक्तौ यथा सदा ।
 अन्योन्यमन्यौ च यथा संप्रयोगस्तथा तयोः ॥ ३८

पृथग्भूतौ प्रकृत्या तौ संप्रयुक्तौ च सर्वदा ।
 यथा मत्स्यो जलं चैव संप्रयुक्तौ तथैव तौ ॥ ३९
 न गुणा विदुरात्मानं स गुणान्वेत्ति सर्वशः ।
 परिद्रष्टा गुणानां च संस्रष्टा मन्यते सदा ॥ ४०
 इन्द्रियैस्तु प्रदीपार्थं कृस्ते बुद्धिसप्तमैः ।
 निर्विचेष्टैरजानङ्घ्रिः परमात्मा प्रदीपवत् ॥ ४१
 सृजते हि गुणान्सत्त्वं क्षेत्रज्ञः परिपश्यति ।
 संप्रयोगस्तयोरेष सत्त्वक्षेत्रज्ञयोर्ध्रुवः ॥ ४२
 आश्रयो नास्ति सत्त्वस्य क्षेत्रज्ञस्य च कश्चन ।
 सत्त्वं मनः संसृजति न गुणान्वै कदाचन ॥ ४३
 रवमीस्तेषां स मनसा यदा सम्यङ्द्विचच्छति ।
 तदा प्रकाशतेऽस्यात्मा घटे दीपो ज्वलन्निव ॥ ४४
 त्यक्त्वा यः प्राकृतं कर्म नित्यमात्सरतिर्मुनिः ।
 सर्वभूतात्मभूतः स्यात्स गच्छेत्परमां गतिम् ॥ ४५
 यथा वारिचरः पक्षी लिप्यमानो न लिप्यते ।
 एवमेव कृतप्रज्ञो भूतेषु परिवर्तते ॥ ४६
 एवंस्वभावमेवैतत्स्वबुद्ध्या विहरेन्नरः ।
 अशोचन्नप्रदृष्यश्च चरेद्विगतमत्सरः ॥ ४७
 स्वभावसिद्ध्या संसिद्धान्स नित्यं सृजते गुणान् ।
 ऊर्णानामिर्यथा स्रष्टा विज्ञेयास्तनुवद्गुणाः ॥ ४८
 प्रध्वस्ता न निवर्तन्ते निवृत्तिर्नोपलभ्यते ।
 प्रत्यक्षेण परोक्षं तदनुमानेन सिध्यति ॥ ४९
 एवमेके व्यवस्यन्ति निवृत्तिरिति चापरे ।
 उभयं संप्रधायैतदव्यवस्येद्यथा मति ॥ ५०
 इतीमं हृदयग्रन्थि बुद्धिभेदमयं दृढम् ।
 विमुच्य सुखमासीत न शोचेच्छिन्नसंशयः ॥ ५१
 मलिनाः प्राप्नुयुः शुद्धिं यथा पूर्णां नदीं नराः ।
 अवगाह्य सुविद्वांसो विद्धि ज्ञानमिदं तथा ॥ ५२
 महानदीं हि पारजस्तप्यते न तरन्यथा ।
 एवं ये विदुरध्यात्मं कैवल्यं ज्ञानमुत्तमम् ॥ ५३

स्तां बुद्धा नरः सर्वा भूतानामागतिं गतिम् ।
 प्रवेक्ष्य च शनैर्बुद्ध्या लभते शं परं ततः ॥ ५४
 त्रिवर्गो यस्य विदितः प्राग्ज्योतिः स विमुच्यते ।
 अन्विष्य मनसा युक्तस्तत्त्वदर्शी निस्तसुकः ॥ ५५
 न चात्मा शक्यते द्रष्टुमिन्द्रियेषु विभागशः ।
 तत्र तत्र विस्तरेषु दुर्जयेष्वकृतारमभिः ॥ ५६
 एतद्बुद्धा भवेद्बुद्धः किमन्यद्बुद्धलक्षणम् ।
 विशाय तद्धि मन्यन्ते कृतकृत्या मनीषिणः ॥ ५७
 न भवति विदुषां ततो भयं
 यदविदुषां सुमहद्भयं भवेत् ।
 न हि गतिरधिकास्ति कस्यचि-
 त्सति हि गुणे प्रवदन्त्यतुल्यताम् ॥ ५८
 यत्करोत्यनभिसंधिपूर्वकं
 तच्च निर्णुदति यत्पुरा कृतम् ।
 नाप्रियं तदुभयं कृतः प्रियं
 तस्य तज्जनयतीह कुर्वतः ॥ ५९
 लोक आतुरजनान्विराविण-
 स्तत्तदेव बहु पश्य शोचतः ।
 तत्र पश्य कुशलानशोचतो
 ये विदुस्तदुभयं पदं सदा ॥ ६०
 इति श्रीमहाभारते शान्तिपर्वणि
 सप्ताशीत्यधिकशततमोऽध्यायः ॥ १८७ ॥

१८८

भीष्म उवाच ।

हन्त वक्ष्यामि ते पार्थ ध्यानयोगं चतुर्विधम् ।
 यं ज्ञात्वा शाश्वतीं सिद्धिं गच्छन्ति परमर्षयः ॥ १
 यथा खनुष्ठितं ध्यानं तथा कुर्वन्ति योगिनः ।
 महर्षयो ज्ञानतृप्ता निर्वाणगतमानसाः ॥ २
 नावर्तन्ते पुनः पार्थ मुक्ताः संसारदोषतः ।
 जन्मदोषपरिक्षीणाः स्वभावे पर्यवस्थिताः ॥ ३

निर्द्वंद्वा नित्यसत्त्वस्था विमुक्ता नित्यमाश्रिताः ।
 असङ्गीन्यविवादीनि मनःशान्तिकराणि च ॥ ४
 तत्र स्वाध्यायसंश्रिष्टमेकाग्रं धारयेन्मनः ।
 पिण्डीकृत्येन्द्रियग्राममासीनः काष्ठवन्मुनिः ॥ ५
 शब्दं न विन्देच्छ्रोत्रेण स्पर्शं त्वचा न वेदयेत् ।
 रूपं न चक्षुषा विद्याजिह्वया न रसांस्तथा ॥ ६
 घ्रेयाण्यपि च सर्वाणि जहाद्दधानेन योगवित् ।
 पञ्चवर्गप्रमाथीनि नेच्छेच्चैतानि वीर्यवान् ॥ ७
 ततो मनसि संसज्य पञ्चवर्गं विचक्षणः ।
 समादध्यान्मनो भ्रान्तमिन्द्रियैः सह पञ्चभिः ॥ ८
 विसंचारि निरालम्बं पञ्चद्वारं चलाचलम् ।
 पूर्वं ध्यानपथे धीरः समादध्यान्मनोऽन्तरम् ॥ ९
 इन्द्रियाणि मनश्चैव यदा पिण्डीकरोत्ययम् ।
 एष ध्यानपथः पूर्वो मया समनुवर्णितः ॥ १०
 तस्य तत्पूर्वसंरुद्धं मनःषष्ठमनन्तरम् ।
 स्फुरिष्यति समुद्धान्तं विद्युद्बन्धुधरे यथा ॥ ११
 जलविन्दुर्यथा लोलः पर्णस्थः सर्वतश्चलः ।
 एवमेवास्य तच्चित्तं भवति ध्यानवर्त्मनि ॥ १२
 समाहितं क्षणं किञ्चिद्ध्यानवर्त्मनि तिष्ठति ।
 पुनर्वागुपथं भ्रान्तं मनो भवति वायुवत् ॥ १३
 अनिर्वेदो गतक्लेशो गततन्द्रीरमत्सरः ।
 समादध्यात्पुनश्चेतो ध्यानेन ध्यानयोगवित् ॥ १४
 विचारश्च वितर्कश्च विवेकश्चोपजायते ।
 मुनेः समादधानस्य प्रथमं ध्यानमादितः ॥ १५
 मनसा छिद्यमानस्तु समाधानं च कारयेत् ।
 न निर्वेदं मुनिर्गच्छेत्कुर्यादेवात्मनो हितम् ॥ १६
 पांसुभस्मकरीषाणां यथा वै राशयश्चिताः ।
 सहसा वारिणा सिक्ता न यान्ति परिभावात् ॥ १७
 किञ्चित्क्षिप्तगन्धं यथा च स्याच्छुष्कचूर्णमभावितम् ।
 क्रमशस्तु शनैर्गच्छेत्सर्वं तत्परिभावनम् ॥ १८

एवमेवेन्द्रियग्रामं शनैः संपरिभावयेत् ।
 संहरेत्क्रमशश्चैव स सम्यक्प्रशमिष्यति ॥ १९
 स्वयमेव मनश्चैव पञ्चवर्गश्च भारत ।
 पूर्वं ध्यानपथं प्राप्य नित्ययोगेन शाम्यति ॥ २०
 न तत्पुरुषकारेण न च दैवेन केनचित् ।
 सुखमेष्यति तत्सस्य यदेवं संयतात्मनः ॥ २१
 सुखेन तेन संयुक्तो रंस्यन्ते ध्यानकर्मेणि ।
 गच्छन्ति योगिनो ह्येवं निर्वाणं तन्निरामयम् ॥ २२

इति श्रीमहाभारते शान्तिपर्वणि

अष्टाशीत्यधिकशततमोऽध्यायः ॥ १८८ ॥

१८९

युधिष्ठिर उवाच ।

चातुराश्रम्यमुक्तं ते राजधर्मास्तथैव च ।
 नानाश्रयाश्च बहवः इतिहासाः पृथग्विधाः ॥ १
 श्रुतास्त्वत्तः कथाश्चैव धर्मयुक्ता महामते ।
 संदेहोऽस्ति तु कश्चिन्मे तद्भवान्वक्तुमर्हति ॥ २
 जापकानां फलावाप्तिं श्रोतुमिच्छामि भारत ।
 किं फलं जपतामुक्तं क्व वा तिष्ठन्ति जापकाः ॥ ३
 जपस्य च विधिं कृत्स्नं वक्तुमर्हसि तेऽनघ ।
 जापका इति किं चैतस्सांख्ययोगक्रियाविधिः ॥ ४
 किं यज्ञविधिरेवैष किमेतज्जप्यमुच्यते ।
 एतन्मे सर्वमाचक्ष्व सर्वज्ञो ह्यसि मे वद ॥ ५

भीष्म उवाच ।

अत्राप्युदाहरन्तीममितिहासं पुरातनम् ।
 यमस्य यत्पुरा वृत्तं कालस्य ब्राह्मणस्य च ॥ ६
 संन्यास एव वेदान्ते वर्तते जपनं प्रति ।
 वेदवादाभिनिर्वृत्ता शान्तिर्ब्रह्मण्यवस्थितौ ।
 मार्गौ तावप्युभावेतौ संश्रितौ न च संश्रितौ ॥ ७
 यथा संश्रूयते राजन्कारणं चात्र वक्ष्यते ।
 मनःसमाधिरत्रापि तथेन्द्रियजयः स्मृतः ॥ ८

सत्यमग्निपरीचारो विविक्तानां च सेवनम् ।
 ध्यानं तपो दमः क्षान्तिरनसूया मिताशनम् ॥ ९
 विषयप्रतिसंहारो मितजल्पस्तथा शमः ।
 एष प्रवृत्तको धर्मो निवृत्तकमथो शृणु ॥ १०
 यथा निवर्तते कर्म जपतो ब्रह्मचारिणः ।
 एतत्सर्वमशेषेण यथोक्तं परिवर्जयेत् ।
 त्रिविधं मार्गमासाद्य व्यक्ताव्यक्तमनाश्रयम् ॥ ११
 कुशोच्चयनिषण्णः सन्कुशहस्तः कुशैः शिखी ।
 चीरैः परिवृतस्तस्मिन्मध्ये छन्नः कुशैस्तथा ॥ १२
 विषयेभ्यो नमस्कुर्याद्विषयान्न च भावयेत् ।
 साम्यमुत्पाद्य मनसो मनस्येव मनो दधत् ॥ १३
 तद्धिया ध्यायति ब्रह्म जपन्वै संहितां हिताम् ।
 संन्यस्यत्यथ वा तां वै समाधौ पर्यवस्थितः ॥ १४
 ध्यानमुत्पादयत्यत्र संहिताबलसंश्रयात् ।
 शुद्धात्मा तपसा दान्तो निवृत्तद्वेषकामवान् ॥ १५
 अरागमोहो निद्वंद्वो न शोचति न सज्जते ।
 न कर्ताकरणीयानां न कार्याणामिति स्थितिः ॥ १६
 न चाहंकारयोगेन मनः प्रस्थापयेत्कचित् ।
 न चात्मग्रहणे युक्तो नावमानी न चाक्रियः ॥ १७
 ध्यानक्रियापरो युक्तो ध्यानवान्ध्याननिश्चयः ।
 ध्याने समाधिमुत्पाद्य तदपि त्यजति क्रमात् ॥ १८
 स वै तस्यामवस्थायाः सर्वत्यागकृतः सुखी ।
 निरीहस्त्यजति प्राणान्ब्राह्मीं संश्रयते तनुम् ॥ १९
 अथ वा नेच्छते तत्र ब्रह्मकायनिषेवणम् ।
 उत्क्रामति च मार्गस्थो नैव क्वचन जायते ॥ २०
 आत्मबुद्धिं समास्थाय शान्तीभूतो निरामयः ।
 अमृतं विरजःशुद्धमात्मानं प्रतिपद्यते ॥ २१

इति श्रीमहाभारते शान्तिपर्वणि

एकोनवत्यधिकशततमोऽध्यायः ॥ १८९ ॥

१९०

युधिष्ठिर उवाच ।

गतीनामुत्तमा प्राप्तिः कथिता जापकेष्विह ।
एकैवैषा गतिस्तेषामुत यान्त्यपरामपि ॥ १

भीष्म उवाच ।

शृणुष्वभावहितो राज्ञापकानां गतिं विभो ।
यथा गच्छन्ति निरयमनेकं पुरुषर्षभ ॥ २
यथोक्तमेतत्पूर्वं यो नानुतिष्ठति जापकः ।
एकदेशक्रियश्चात्र निरयं स निगच्छति ॥ ३
अवज्ञानेन कुरुते न तुष्यति नं शोचति ।
ईदृशो जापको याति निरयं नात्र संशयः ॥ ४
अहंकारकृतश्चैव सर्वे निरयगामिनः ।
परावमानी पुरुषो भविता निरयोपगः ॥ ५
अभिध्यापूर्वकं जप्यं कुरुते यश्च मोहितः ।
यत्राभिध्यां स कुरुते तं वै निरयमुच्छति ॥ ६
अथैश्वर्यप्रवृत्तः सञ्जापकस्तत्र रज्यते ।
स एव निरयस्तस्य नासौ तस्मात्प्रमुच्यते ॥ ७
रागेण जापको जप्यं कुरुते तत्र मोहितः ।
यत्रास्य रागः पतति तत्र तत्रोपजायते ॥ ८
दुर्बुद्धिरकृतप्रज्ञश्चले मनसि तिष्ठति ।
चलामेव गतिं याति निरयं वाधिगच्छति ॥ ९
अकृतप्रज्ञको बालो मोहं गच्छति जापकः ।
स मोहान्निरयं याति तत्र गत्वानुशोचति ॥ १०
दृढग्राही करोमीति जप्यं जपति जापकः ।
न संपूर्णो न वा युक्तो निरयं सोऽधिगच्छति ॥ ११

युधिष्ठिर उवाच ।

अनिमित्तं परं यत्तदव्यक्तं ब्रह्मणि स्थितम् ।
सद्भूतो जापकः कस्मात्स शरीरमथाविशेत् ॥ १२

भीष्म उवाच ।

दुष्प्रज्ञानेन निरया बहवः समुदाहृताः ।

प्रशस्तं जापकत्वं च दोषाश्चैते तदात्मकाः ॥ १३

इति श्रीमहाभारते शान्तिपर्वणि

नवत्यधिकशततमोऽध्यायः ॥ १९० ॥

१९१

युधिष्ठिर उवाच ।

कीदृशो जापको याति निरयं वर्णयस्व मे ।
कौतूहलं हि मे जातं तद्भवान्वक्तुमर्हति ॥ १

भीष्म उवाच ।

धर्मस्यांशः प्रसूतोऽसि धर्मिष्ठोऽसि स्वभावतः ।
धर्ममूलाश्रयं वाक्यं शृणुष्वभावहितोऽनघ ॥ २
अमूनि यानि स्थानानि देवानां परमात्मनाम् ।
नानासंस्थानवर्णानि नानारूपफलानि च ॥ ३
दिव्यानि कामचारीणि विमानानि सभास्तथा ।
आक्रीडा विविधा राजन्पद्मिन्वश्रामलोदकाः ॥ ४
चतुर्णां लोकपालानां शुक्रस्याथ बृहस्पतेः ।
मरुतां विश्वदेवानां साध्यानामश्विनोरपि ॥ ५
रुद्रादित्यवसूनां च तथान्येषां दिवोकसाम् ।
एते वै निरयास्तात स्थानस्य परमात्मनः ॥ ६
अभयं चानिमित्तं च न च क्लेशभयावृतम् ।
द्वाभ्यां मुक्तं त्रिभिर्मुक्तमष्टाभिस्त्रिभिरेव च ॥ ७
चतुर्लक्षणवर्जं तु चतुष्कारणवर्जितम् ।
अप्रहर्षमनानन्दमशोकं विगतक्लमम् ॥ ८
कालः संपच्यते तत्र न कालस्तत्र वै प्रभुः ।
स कालस्य प्रभू राजन्स्वर्गस्यापि तथेश्वरः ॥ ९
आत्मकेवलतां प्राप्तस्तत्र गत्वा न शोचति ।
ईदृशं परमं स्थानं निरयास्ते च तादृशाः ॥ १०
एते ते निरयाः प्रोक्ताः सर्वे एव यथातथम् ।
तस्य स्थानवरस्येह सर्वे निरयसंज्ञिताः ॥ ११

इति श्रीमहाभारते शान्तिपर्वणि

एकनवत्यधिकशततमोऽध्यायः ॥ १९१ ॥

१९२

युधिष्ठिर उवाच ।

कालमृत्युयमानां च ब्राह्मणस्य च सत्तम ।
 विवादो व्याहृतः पूर्वं तद्भवान्वक्तुमर्हति ॥ १
 भीष्म उवाच ।
 अत्राप्युदाहरन्तीममितिहासं पुरातनम् ।
 इक्ष्वाकोः सूर्यपुत्रस्य यद्वृत्तं ब्राह्मणस्य च ॥ २
 कालस्य मृत्योश्च तथा यद्वृत्तं तन्निबोध मे ।
 यथा स तेषां संवादो यस्मिन्स्थानेऽपि चाभवत् ॥
 ब्राह्मणो जापकः कश्चिद्धर्मवृत्तो महायशाः ।
 षडङ्गविन्महाप्राज्ञः पैप्पलादिः स कौशिकः ॥ ४
 तस्यापरोक्षं विज्ञानं षडङ्गेषु तथैव च ।
 वेदेषु चैव निष्णातो हिमवत्पादसंश्रयः ॥ ५
 सोऽन्त्यं ब्राह्मं तपस्तेपे संहितां संयतो जपन् ।
 तस्य वर्षसहस्रं तु नियमेन तथा गतम् ॥ ६
 स देव्या दर्शितः साक्षात्प्रीतास्मीति तदा किल ।
 जप्यमावर्तयंस्तूष्णीं न च तां किञ्चिद्ब्रवीत् ॥ ७
 तस्यानुकम्पया देवी प्रीता समभवत्तदा ।
 वेदमाता ततस्तस्य तज्जप्यं समपूजयत् ॥ ८
 समाप्तजप्यस्तूथाय शिरसा पादयोस्तथा ।
 पपात देव्या धर्मात्मा वचनं चेदमब्रवीत् ॥ ९
 दिष्ट्या देवि प्रसन्ना त्वं दर्शनं चागता मम ।
 यदि वापि प्रसन्नासि जप्ये मे रमतां मनः ॥ १०
 सावित्र्युवाच ।
 किं प्रार्थयसि विप्रर्षे किं चेष्टं करवाणि ते ।
 प्रब्रूहि जपतां श्रेष्ठ सर्वं तत्ते भविष्यति ॥ ११
 भीष्म उवाच ।
 इत्युक्तः स तदा देव्या विप्रः प्रोवाच धर्मवित् ।
 जप्यं प्रति ममेच्छेयं वर्धयति पुनः पुनः ॥ १२
 मनसश्च समाधिर्मे वर्धेताहरहः शुभे ।

तत्तथेति ततो देवी मधुरं प्रत्यभाषत ॥ १३
 इदं चैवापरं प्राह देवी तत्प्रियकाम्यया ।
 निरयं नैव यातासि यत्र याता द्विजर्षभाः ॥ १४
 यास्यसि ब्राह्मणः स्थानमनिमित्तमनिन्दितम् ।
 साधये भविता चैतद्यत्त्वयाहमिहार्थिता ॥ १५
 नियतो जप चैकाग्रो धर्मस्त्वां समुपैष्यति ।
 कालो मृत्युर्यमश्चैव समायास्यन्ति तेऽन्तिकम् ।
 भविता च विवादोऽत्र तव तेषां च धर्मतः ॥ १६
 एवमुक्त्वा भगवती जगाम भवनं स्वकम् ।
 ब्राह्मणोऽपि जपन्नास्ते दिव्यं वर्षशतं तदा ॥ १७
 समाप्ते नियमे तस्मिन्नथ विप्रस्य धीमतः ।
 साक्षात्प्रीतस्तदा धर्मो दर्शयामास तं द्विजम् ॥ १८
 धर्म उवाच ।

द्विजाते पश्य मां धर्ममहं त्वां द्रष्टुमागतः ।
 जप्यस्य च फलं यत्ते संप्राप्तं तच्च मे शृणु ॥ १९
 जिता लोकास्त्वया सर्वे ये दिव्या ये च मानुषाः ।
 देवानां निरयान्साधो सर्वानुत्क्रम्य यास्यसि ॥ २०
 प्राणत्यागं कुरु मुने गच्छ लोकान्यथेप्सितान् ।
 त्यक्त्वात्मनः शरीरं च ततो लोकानवाप्स्यसि ॥ २१

ब्राह्मण उवाच ।

कृतं लोकैर्हि मे धर्मं गच्छ च त्वं यथासुखम् ।
 बहुदुःखसुखं देहं नोत्सजेयमहं विभो ॥ २२
 धर्म उवाच ।

अवश्यं भोः शरीरं ते त्यक्तव्यं मुनिपुंगव ।
 स्वर्गं आरोह्यतां विप्र किं वा ते रोचतेऽनघ ॥ २३

ब्राह्मण उवाच ।

न रोचये स्वर्गवासं विना देहादहं विभो ।
 गच्छ धर्मं न मे श्रद्धा स्वर्गं गन्तुं विनात्मना ॥ २४
 धर्म उवाच ।

अलं देहे मनः कृत्वा त्यक्त्वा देहं सुखी भव ।

गच्छ लोकानरजसो यत्र गत्वा न शोचसि ॥ २५

ब्राह्मण उवाच ।

मे जपन्महाभाग कृतं लोकैः सनातनैः ।

सशरीरेण गन्तव्यो मया स्वर्गो न वा विभो ॥ २६

धर्म उवाच ।

यदि त्वं नेच्छसि त्यक्तुं शरीरं पश्य वै द्विज ।

एष कालस्तथा मृत्युर्यमश्च त्वामुपागताः ॥ २७

भीष्म उवाच ।

अथ वैवस्वतः कालो मृत्युश्च त्रितयं विभो ।

ब्राह्मणं तं महाभागमुपागम्येदंमब्रुवन् ॥ २८

तपसोऽस्य सुतपस्य तथा सुचरितस्य च ।

फलप्राप्तिस्तव श्रेष्ठा यमोऽहं त्वामुपब्रुवे ॥ २९

यथावदस्य जप्यस्य फलं प्राप्तस्त्वमुत्तमम् ।

कालस्ते स्वर्गमारोढुं कालोऽहं त्वामुपागतः ॥ ३०

मृत्युं मा विद्धि धर्मज्ञ रूपिणं स्वयमागतम् ।

कालेन चोदितं विप्र त्वामितो नेतुमद्य वै ॥ ३१

ब्राह्मण उवाच ।

स्वागतं सूर्यपुत्राय कालाय च महात्मने ।

मृत्यवे चाथ धर्माय किं कार्यं करवाणि वः ॥ ३२

भीष्म उवाच ।

अर्घ्यं पाद्यं च दत्त्वा स तेभ्यस्तत्र समागमे ।

अब्रवीत्परमप्रीतः स्वशक्त्या किं करोमि वः ॥ ३३

वस्मिन्नेवाथ काले तु तीर्थयात्रामुपागतः ।

इक्ष्वाकुरगमत्तत्र समेता यत्र ते विभो ॥ ३४

सर्वानिव तु राजर्षिः संपूज्याभिप्रणम्य च ।

कुशलप्रभ्रमकरोत्सर्वेषां राजसत्तमः ॥ ३५

तस्मै सोऽधासनं दत्त्वा पाशमर्घ्यं तथैव च ।

अब्रवीद्ब्राह्मणो वाक्यं कृत्वा कुशलसंविदम् ॥ ३६

स्वागतं ते महाराज ब्रूहि यद्यदिहेच्छसि ।

स्वशक्त्या किं करोमीह तद्भवान्प्रब्रवीतु मे ॥ ३७

राजोवाच ।

राजाहं ब्राह्मणश्च त्वं यदि षट्कर्मसंस्थितः ।

ददामि वसु किञ्चित्ते प्रार्थितं तद्वदस्व मे ॥ ३८

ब्राह्मण उवाच ।

द्विविधा ब्राह्मणा राजन्धर्मश्च द्विविधः स्मृतः ।

प्रवृत्तश्च निवृत्तश्च निवृत्तोऽस्मि प्रतिग्रहात् ॥ ३९

तेभ्यः प्रयच्छ दानानि ये प्रवृत्ता नराधिप ।

अहं न प्रतिगृह्णामि किमिष्टं किं ददानि ते ।

ब्रूहि त्वं नृपतिश्रेष्ठ तपसा साधयामि किम् ॥ ४०

राजोवाच ।

क्षत्रियोऽहं न जानामि देहीति वचनं क्वचित् ।

प्रयच्छ युद्धमित्येयं वादिनः स्मो द्विजोत्तम ॥ ४१

ब्राह्मण उवाच ।

तुष्यसि त्वं स्वधर्मेण तथा तुष्टा वयं नृप ।

अन्योन्यस्योत्तरं नास्ति यदिष्टं तस्समाचर ॥ ४२

राजोवाच ।

स्वशक्त्याहं ददानीति त्वया पूर्वं प्रभाषितम् ।

याचे त्वां दीयतां मह्यं जप्यस्यास्य फलं द्विज ॥ ४३

ब्राह्मण उवाच ।

युद्धं मम सदा वाणी याचतीति विकथसे ।

न च युद्धं मया सार्धं किमर्थं याचसे पुनः ॥ ४४

राजोवाच ।

वाग्वज्रा ब्राह्मणाः प्रोक्ताः क्षत्रिया बाहुजीविनः ।

वाग्युद्धं तदिदं तीव्रं मम विप्र त्वया सह ॥ ४५

ब्राह्मण उवाच ।

सैवाद्यापि प्रतिज्ञा मे स्वशक्त्या किं प्रदीयताम् ।

ब्रूहि दास्यामि राजेन्द्र विभवे सति माचिरम् ॥ ४६

राजोवाच ।

यत्तद्वर्षशतं पूर्णं जप्यं वै जपता त्वया ।

फलं प्राप्तं तत्प्रयच्छ मम दित्सुर्भवान्यदि ॥ ४७

ब्राह्मण उवाच ।

परमं गृह्यतां तस्य फलं यज्जपितं मया ।
अर्धं त्वमविचारेण फलं तस्य समाप्नुहि ॥ ४८
अथ वा सर्वमेवेह जप्यकं मामकं फलम् ।
राजन्प्राप्नुहि कामं त्वं यदि सर्वमिहेच्छसि ॥ ४९

राजोवाच ।

कृतं सर्वेण भद्रं ते जप्यं यद्याचितं मया ।
स्वस्ति तेऽस्तु गमिष्यामि किं च तस्य फलं वद ॥ ५०

ब्राह्मण उवाच ।

फलप्राप्तिं न जानामि दत्तं यज्जपितं मया ।
अयं धर्मश्च कालश्च यमो मृत्युश्च साक्षिणः ॥ ५१

राजोवाच ।

अज्ञातमस्य धर्मस्य फलं मे किं करिष्यति ।
प्राप्तोतु तत्फलं विप्रो नाहमिच्छे ससंशयम् ॥ ५२

ब्राह्मण उवाच ।

नारदेऽपरवक्तव्यं दत्तं वाचा फलं मया ।
वाक्यं प्रमाणं राजर्षे ममापि तव चैव हि ॥ ५३
नाभिसंधिर्मया जप्ये कृतपूर्वं कथंचन ।
जप्यस्य राजशार्दूल कथं ज्ञास्याम्यहं फलम् ॥ ५४
ददस्वेति त्वया चोक्तं ददामीति तथा मया ।
न वाचं दूषयिष्यामि सत्यं रक्ष स्थिरो भव ॥ ५५
अथैवं वदतो मेऽद्य वचनं न करिष्यसि ।
महानधर्मो भविता तव राजन्मृषाकृतः ॥ ५६
न युक्तं तु मृषा वाणी त्वया वक्तुमरिंदम ।
तथा मयाप्यभ्यधिकं मृषा वक्तुं न शक्यते ॥ ५७
संश्रुतं च मया पूर्वं ददानीत्यविचारितम् ।
तद्गृहीष्वविचारेण यदि सत्ये स्थितो भवान् ॥ ५८
इहागम्य हि मां राजज्ज्ञाप्यं फलमयाचिथाः ।
तन्मन्त्रिसृष्टं गृहीष्व भव सत्ये स्थिरोऽपि च ॥ ५९
नायं लोकोऽस्ति न परो न च पूर्वान्स तारयेत् ।

कुत एवावरान् राजन्मृषावादपरायणः ॥ ६०
न यज्ञाध्ययने दानं नियमास्तारयन्ति हि ।
तथा सत्यं परे लोके यथा वै पुरुषर्षभ ॥ ६१
तपांसि यानि चीर्णानि चरिष्यसि च यत्तपः ।
समाः शतैः सहस्रैश्च तत्सत्यान्न विशिष्यते ॥ ६२
सत्यमेकाक्षरं ब्रह्म सत्यमेकाक्षरं तपः ।
सत्यमेकाक्षरो यज्ञः सत्यमेकाक्षरं श्रुतम् ॥ ६३
सत्यं वेदेषु जागर्ति फलं सत्ये परं स्मृतम् ।
सत्याद्धर्मो दमश्चैव सर्वं सत्ये प्रतिष्ठितम् ॥ ६४
सत्यं वेदास्तथाङ्गानि सत्यं यज्ञास्तथा विधिः ।
व्रतचर्यास्तथा सत्यमोकारः सत्यमेव च ॥ ६५
प्राणिनां जननं सत्यं सत्यं संततिरेव च ।
सत्येन वायुरभ्येति सत्येन तपते रविः ॥ ६६
सत्येन चाग्निर्दहति स्वर्गः सत्ये प्रतिष्ठितः ।
सत्यं यज्ञस्तपो वेदाः स्तोभा मन्त्राः सरस्वती ॥ ६७
तुलामारोपितो धर्मः सत्यं चैवेति नः श्रुतम् ।
समां कक्षां धारयतो यतः सत्यं ततोऽधिकम् ॥ ६८
यतो धर्मस्ततः सत्यं सर्वं सत्येन वर्धते ।
किमर्थमनृतं कर्म कर्तुं राजन्स्त्वमिच्छसि ॥ ६९
सत्ये कुरु स्थिरं भावं मा राजन्ननृतं कृथाः ।
कस्मात्त्वमनृतं वाक्यं देहीति कुरुषेऽशुभम् ॥ ७०
यदि जप्यफलं दत्तं मया नेषिष्यसे नृप ।
स्वधर्मेभ्यः परिभ्रष्टो लोकाननुचरिष्यसि ॥ ७१
संश्रुत्य यो न दिस्सेत याचित्वा यश्च नेच्छति ।
उभावानृतिकावेतौ न मृषा कर्तुमर्हसि ॥ ७२

राजोवाच ।

योद्धव्यं रक्षितव्यं च क्षत्रधर्मः किल द्विज ।
दातारः क्षत्रियाः प्रोक्ता गृहीयां भवतः कथम् ॥ ७३

ब्राह्मण उवाच ।

न छन्दयामि ते राजन्नापि ते गृहमात्रजम् ।

इहागम्य तु याचित्वा न गृहीषे पुनः कथम् ॥ ७४

धर्म उवाच ।

अविवादोऽस्तु युवयोर्विक्तं मां धर्ममागतम् ।

द्विजो दानफलैर्युक्तो राजा सत्यफलेन च ॥ ७५

स्वर्ग उवाच ।

स्वर्गं मा विद्धि राजेन्द्र रूपिणं स्वयमागतम् ।

अविवादोऽस्तु युवयोरुभौ तुल्यफलयौ युवाम् ॥ ७६

राजोवाच ।

कृतं स्वर्गेण मे कार्यं गच्छ स्वर्गं यथासुखम् ।

विप्रो यदीच्छते दातुं प्रतीच्छतु स मे धनम् ॥ ७७

ब्राह्मण उवाच ।

वाक्ये यदि स्यादज्ञानान्मया हस्तः प्रसारितः ।

निवृत्तिलक्षणं धर्ममुपासे संहितां जपन् ॥ ७८

निवृत्तं मां चिरं राजन्विप्रं लोभयसे कथम् ।

त्वेन कार्यं करिष्यामि त्वत्तो नेच्छे फलं नृप ।

तपःस्वाध्यायशीलोऽहं निवृत्तश्च प्रतिग्रहात् ॥ ७९

राजोवाच ।

यदि विप्र निस्पृष्टं ते जप्यस्य फलमुत्तमम् ।

आवयोर्यत्फलं किञ्चित्सहितं नौ तदस्त्वह ॥ ८०

द्विजाः प्रतिग्रहे युक्ता दातारो राजवंशजाः ।

यदि धर्मः श्रुतो विप्र सहैव फलमस्तु नौ ॥ ८१

मा वा भूत्सहभोज्यं नौ मदीयं फलमाप्नुहि ।

प्रतीच्छ मत्कृतं धर्मं यदि ते मय्यनुग्रहः ॥ ८२

भीष्म उवाच ।

ततो विकृतचेष्टौ द्वौ पुरुषौ समुपस्थितौ ।

गृहीत्वान्योन्यमावेष्ट्य कुचेलावूचतुर्वचः ॥ ८३

न मे धारयसीत्येको धारयामीति चापरः ।

इहास्ति नौ विवादोऽयमयं राजानुशासकः ॥ ८४

सत्यं ब्रवीम्यहमिदं न मे धारयते भवान् ।

अचूतं वदसीह त्वमृणं ते धारयाम्यहम् ॥ ८५

तावुभौ भृशसंतप्तौ राजानमिदमूचतुः ।

परीक्ष्यतां यथा स्याव नावामिह विगर्हितौ ॥ ८६

विरूप उवाच ।

धारयामि नरव्याघ्र विकृतस्येह गोः फलम् ।

ददतश्च न गृह्णाति विकृतो मे महीपते ॥ ८७

विकृत उवाच ।

न मे धारयते किञ्चिद्विरूपोऽयं नराधिप ।

मिथ्या ब्रवीत्ययं हि त्वा मिथ्याभासं नराधिप ॥

राजोवाच ।

विरूप किं धारयते भवानस्य वदस्व मे ।

श्रुत्वा तथा करिष्यामीत्येवं मे धीयते मतिः ॥ ८९

विरूप उवाच ।

शृणुष्वावहितो राजन्यथैतद्धारयाम्यहम् ।

विकृतस्यास्य राजर्षे निखिलेन नरर्षभ ॥ ९०

अनेन धनप्राप्त्यर्थं शुभा दत्ता पुरानघ ।

धेनुर्विप्राय राजर्षे तपःस्वाध्यायशीलिने ॥ ९१

तस्याश्चायं मया राजन्फलमभ्येत्य याचितः ।

विकृतेन च मे दत्तं विशुद्धेनान्तरात्मना ॥ ९२

ततो मे सुकृतं कर्म कृतमात्मविशुद्धये ।

गावौ हि कपिले क्रीत्वा वत्सले बहुदोहने ॥ ९३

ते चोच्छ्वल्ये राजन्मया समपवर्जिते ।

यथाविधि यथाश्रद्धं तदस्याहं पुनः प्रभो ॥ ९४

इहाद्य वै गृहीत्वा तत्प्रयच्छे द्विगुणं फलम् ।

एकस्याः पुरुषव्याघ्र कः शुद्धः कोऽत्र दोषवान् ॥

एवं विवदमानौ स्वस्त्वामिहाभ्यागतौ नृप ।

कुरु धर्ममधर्मं वा विनये नौ समाधय ॥ ९६

यदि नेच्छति मे दानं यथा दत्तमनेन वै ।

भवानत्र स्थिरो भूत्वा मार्गं स्थापयतु प्रभुः ॥ ९७

राजोवाच ।

दीयमानं न गृह्णासि ऋणं कस्मात्त्वमद्य वै ।

यथैव तेऽभ्यनुज्ञातं तथा गृहीष्व माचिरम् ॥ ९८

विकृत उवाच ।

दीयतामित्यनेनोक्तं ददानीति तथा मया ।

नायं मे धारयत्यत्र गम्यतां यत्र वाञ्छति ॥ ९९

राजोवाच ।

ददतोऽस्य न गृह्णासि विषमं प्रतिभाति मे ।

दण्ड्यो हि त्वं मम मतो नारत्यत्र खलु संशयः ॥

विकृत उवाच ।

मयास्य दत्तं राजर्षे गृहीयां तत्कथं पुनः ।

काममत्रापराधो मे दण्डमाज्ञापय प्रभो ॥ १०१

विरूप उवाच ।

दीयमानं यदि मया नेषिष्यसि कथंचन ।

नियंस्याति त्वा नृपतिरयं धर्मानुशासकः ॥ १०२

विकृत उवाच ।

स्वं मया याचितेनेह दत्तं कथमिहाद्य तत् ।

गृहीयां गच्छतु भवानभ्यनुज्ञां ददानि ते ॥ १०३

ब्राह्मण उवाच ।

श्रुतमेतत्त्वया राजन्ननयोः कथितं द्वयोः ।

प्रतिज्ञातं मया यत्ते तद्गृहाणाविचारितम् ॥ १०४

राजोवाच ।

प्रस्तुतं सुमहत्कार्यमावयोर्गह्वरं यथा ।

जापकस्य दृढीकारः कथमेतद्भविष्यति ॥ १०५

यदि तावन्न गृह्णामि ब्राह्मणेनापवर्जितम् ।

कथं न लिप्येयमहं दोषेण महताद्य वै ॥ १०६

भीष्म उवाच ।

तौ चोवाच स राजर्षिः कृतकार्यौ गमिष्यथः ।

नेदानीं मामिहासाद्य राजधर्मो भवेन्मृषा ॥ १०७

स्वधर्मः परिपाल्यश्च राज्ञामेष विनिश्चयः ।

विप्रधर्मश्च सुगुरुर्मान्मान्साविशत् ॥ १०८

ब्राह्मण उवाच ।

गृहाण धारयेऽहं ते याचितं ते श्रुतं मया ।

न चेद्गृहीष्यसे राजञ्शपिष्ये त्वां न संशयः ॥ १०९

राजोवाच ।

धिप्राजधर्मं यस्यायं कार्यस्येह विनिश्चयः ।

इत्थर्थं मे ग्रहीतव्यं कथं तुल्यं भवेदिति ॥ ११०

एष पाणिरपूर्वं भो निक्षेपार्थं प्रसारितः ।

यन्मे धारयसे विप्र तदिदानीं प्रदीयताम् ॥ १११

ब्राह्मण उवाच ।

संहितां जपता यावान्मया कश्चिद्गुणः कृतः ।

तत्सर्वं प्रतिगृहीष्व यदि किञ्चिदिहास्ति मे ॥ ११२

राजोवाच ।

जलमेतन्निपतितं मम पाणौ द्विजोत्तम ।

सममस्तु सहैवास्तु प्रतिगृह्णातु वै भवान् ॥ ११३

विरूप उवाच ।

कामक्रोधौ विद्धि नौ त्वमावाभ्यां कारितौ भवान् ।

समेति च यदुक्तं ते समा लोकास्तवास्य च ॥ ११४

नायं धारयते किञ्चिज्जिज्ञासा त्वत्कृते कृता ।

कालो धर्मस्तथा मृत्युः कामक्रोधौ तथा युवाम् ॥

सर्वमन्योन्यनिकषे निघृष्टं पश्यतस्तव ।

गच्छ लोकजितान्त्वेन कर्मणा यत्र वाञ्छसि ॥

भीष्म उवाच ।

जापकानां फलावाप्तिर्मया ते संप्रकीर्तिता ।

गतिः स्थानं च लोकाश्च जापकेन यथा जिताः ॥ ११७

प्रयाति संहिताध्यायी ब्रह्माणं परमेष्ठिनम् ।

अथ वाग्निं समायाति सूर्यमाविशतेऽपि वा ॥ ११८

स तैजसेन भावेन यदि तत्राश्रुते रतिम् ।

गुणांस्तेषां समादत्ते रागेण प्रतिमोहितः ॥ ११९

एवं सोमे तथा वायौ भूम्याकाशशरीरगः ।

सरागस्तत्र वसति गुणांस्तेषां समाचरन् ॥ १२०

अथ तत्र विरागी स गच्छति त्वथ संशयम् ।
 परमव्ययमिच्छन्स तमेवाविशते पुनः ॥ १२१
 अमृताच्चामृतं प्राप्तः शीतीभूतो निरात्मवान् ।
 ब्रह्मभूतः स निर्द्वन्द्वः सुखी शान्तो निरामयः ॥ १२२
 ब्रह्मस्थानमन्नावर्तमेकमक्षरसंज्ञकम् ।
 अदुःखमजरं शान्तं स्थानं तत्प्रतिपद्यते ॥ १२३
 अतुर्मिलक्षणेर्हीनं तथा षड्भिः सषोडशैः ।
 मूर्खं समतिक्रम्य आकाशं प्रतिपद्यते ॥ १२४
 अथ वेच्छति रागात्मा सर्वं तदधिनिष्ठति ।
 अथ प्रार्थयते तच्च मनसा प्रतिपद्यते ॥ १२५
 अथ वा वीक्षते लोकान्सर्वात्रिरयसंस्थितान् ।
 नेःस्पृहः सर्वतो मुक्तस्तत्रैव रमते सुखी ॥ १२६
 त्वमेषा महाराज जापकस्य गतिर्यथा ।
 तत्ते सर्वमाख्यातं किं भूयः श्रोतुमिच्छसि ॥ १२७

इति श्रीमहाभारते शान्तिपर्वणि

द्विनवत्यधिकशततमोऽध्यायः ॥ १९२ ॥

१९३

युधिष्ठिर उवाच ।

केसुतरं तदा तौ स्म चक्रतुरस्तेन भाषिते ।
 ब्रह्मणो वाथ वा राजा तन्मे ब्रूहि पितामह ॥ १
 अथ वा तौ गतौ तत्र यदेतत्कीर्तितं त्वया ।
 संवादो वा तयोः कोऽभूत्किं वा तौ तत्र चक्रतुः ॥ २

भीष्म उवाच ।

तप्येवं प्रतिश्रुत्य धर्मं संपूज्य चाभिभो ।
 यमं कालं च मृत्युं च स्वर्गं संपूज्य चार्हतः ॥ ३
 पूर्वं ये चापरे तत्र समेता ब्राह्मणर्षभाः ।
 क्षर्वासंपूज्य शिरसा राजानं सोऽब्रवीद्वचः ॥ ४
 क्लेनानेन संयुक्तो राजर्षे गच्छ पुण्यताम् ।
 अन्वता चाभ्यनुज्ञातो जपेयं भूय एव हि ॥ ५
 अस्त्र मम पूर्वं हि देव्या दत्तो महाबल ।

श्रद्धा ते जपतो नित्यं भवितेति विशां पते ॥ ६

राजोवाच ।

यद्येवमफला सिद्धिः श्रद्धा च जपितुं तव ।
 गच्छ विप्र मया सार्धं जापकं फलमाप्नुहि ॥ ७

ब्राह्मण उवाच ।

कृतः प्रयत्नः सुमहान्सर्वेषां संनिधाविह ।
 सह तुल्यफलो चावां गच्छावो यत्र नौ गतिः ॥ ८

भीष्म उवाच ।

व्यवसायं तयोस्तत्र विदित्वा त्रिदशेश्वरः ।
 सह देवैरुपययौ लोकपालैस्तथैव च ॥ ९
 साध्या विश्वेऽथ मरुतो ज्योतीषि सुमहान्ति च ।
 नद्यः शैलाः समुद्राश्च तीर्थानि विविधानि च ॥ १०
 तपांसि संयोगविधिर्वेदाः स्तोभाः सरस्वती ।
 नारदः पर्वतश्चैव विश्वावसुर्हहा हुद्दुः ॥ ११
 गन्धर्वश्चित्रसेनश्च परिवारगणैर्युतः ।

नागाः सिद्धाश्च मुनयो देवदेवः प्रजापतिः ।

विष्णुः सहस्रशीर्षश्च देवोऽचिन्त्यः समागमत् ॥ १२

अवाद्यन्तान्तरिक्षे च भेर्यस्तूर्याणि चाभिभो ।

पुष्पवर्षाणि दिव्यानि तत्र तेषां महात्मनाम् ।

ननृतुश्चाप्सरःसंधास्तत्र तत्र समन्ततः ॥ १३

अथ स्वर्गस्तथा रूपी ब्राह्मणं वाक्यमब्रवीत् ।

संसिद्धस्त्वं महाभाग त्वं च सिद्धस्तथा नृप ॥ १४

अथ तौ सहितौ राजन्नन्योन्येन विधानतः ।

विषयप्रतिसंहारमुभावेव प्रचक्रतुः ॥ १५

प्राणापानौ तथोदानं समानं व्यानमेव च ।

एवं तान्मनसि स्थाप्य दधतुः प्राणयोर्मनः ॥ १६

उपस्थितकृतौ तत्र नासिकाग्रमधो भ्रुवौ ।

कुङ्कुण्यां चैव मनसा शनैर्धारयतः स्म तौ ॥ १७

निश्चेष्टाभ्यां शरीराभ्यां स्थिरदृष्टी समाहितौ ।

जितासनौ तथाधाय मूर्धन्यात्मानमेव च ॥ १८

तालुदेशमथोद्दाल्य ब्राह्मणस्य महात्मनः ।
ज्योतिर्ज्वाला सुमहती जगाम त्रिदिवं तदा ॥ १९
हाहाकारस्ततो दिक्षु सर्वासु सुमहानभूत् ।
तज्ज्योतिः स्तूयमानं स्म ब्रह्माणं प्राविशत्तदा ॥ २०
ततः स्वागतमित्याह तत्तेजः स पितामहः ।
प्रादेशमात्रं पुरुषं प्रत्युद्गम्य विशां पते ॥ २१
भूयश्चैवापरं प्राह वचनं मधुरं स्म सः ।
जापकैस्तुल्यफलता योगानां नात्र संशयः ॥ २२
योगस्य तावदेतेभ्यः फलं प्रत्यक्षदर्शनम् ।
जापकानां विशिष्टं तु प्रत्युत्थानं समाधिकम् ॥ २३
उच्यतां मयि चेत्युक्त्वाचेतयत्स ततः पुनः ।
अथास्य प्रविवेशास्यं ब्राह्मणो विगतञ्जरः ॥ २४
राजाप्येतेन विधिना भगवन्तं पितामहम् ।
यथैव द्विजशार्दूलस्तथैव प्राविशत्तदा ॥ २५
स्वयंभुवमथो देवा अमिवाद्य ततोऽब्रुवन् ।
जापकार्थमयं यत्नस्तदर्थं वयमागताः ॥ २६
कृतपूजाविमौ तुल्यं त्वया तुल्यफलाविमौ ।
योगजापकयोर्दृष्टं फलं सुमहदद्य वै ।
सर्वल्लोकानतीत्यैतौ गच्छेतां यत्र वाञ्छितम् ॥

ब्रह्मोवाच ।

महास्मृतिं पठेद्यस्तु तथैवानुस्मृतिं शुभाम् ।
तावप्येतेन विधिना गच्छेतां मत्सलोकताम् ॥ २८
यश्च योगे भवेद्भक्तः सोऽपि नास्त्यत्र संशयः ।
विधिनानेन देहान्ते मम लोकानवाप्नुयान् ।
गम्यतां साधयिष्यामि यथास्थानानि सिद्धये ॥ २९

भीष्म उवाच ।

इत्युक्त्वा स तदा देवस्तत्रैवान्तरधीयत ।
आमन्त्र्य तं ततो देवा ययुः स्वं स्वं निवेशनम् ॥ ३०
ते च सर्वे महात्मानो धर्मं सत्कृत्य तत्र वै ।
पृष्ठतोऽनुययु राजन्सर्वे सुप्रीतमानसाः ॥ ३१

एतत्फलं जापकानां गतिश्चैव प्रकीर्तिता ।
यथाश्रुतं महाराज किं भूयः श्रोतुमिच्छसि ॥ ३२
इति श्रीमहाभारते शान्तिपर्वणि
त्रिनवत्यधिकशततमोऽध्यायः ॥ १९३ ॥
१९४

युधिष्ठिर उवाच ।

किं फलं ज्ञानयोगस्य वेदानां नियमस्य च ।
भूतात्मा वा कथं ज्ञेयस्तन्मे ब्रूहि पितामह ॥ १
भीष्म उवाच ।

अत्राप्युदाहरन्तीममितिहासं पुरातनम् ।
मनोः प्रजापतेर्वीदं महर्षेश्च बृहस्पतेः ॥ २

प्रजापतिं श्रेष्ठतमं पृथिव्यां

देवर्षिसंघप्रवरो महर्षिः ।

बृहस्पतिः प्रश्रमिमं पुराणं

प्रप्रच्छ शिष्योऽथ गुरुं प्रणम्य ॥ ३

यत्कारणं मन्त्रविधिः प्रवृत्तो

ज्ञाने फलं यत्प्रवदन्ति विप्राः ।

यन्मन्त्रशब्दैरकृतप्रकाशं

तदुच्यतां मे भगवन्वथावत् ॥ ४

यदर्थशास्त्रागममन्त्रविद्भि-

र्षैश्चैरनेकैर्वरगोप्रदानैः ।

फलं महद्भिर्यदुपास्यते च

तत्किं कथं वा भविता क वा तत् ॥ ५

मही महीजाः पवनोऽन्तरिक्षं

जलौकसश्चैव जलं दिवं च ।

दिवौकसश्चैव यतः प्रसूता-

स्तदुच्यतां मे भगवन्पुराणम् ॥ ६

ज्ञानं यतः प्रार्थयते नरो वै

ततस्तदर्थं भवति प्रवृत्तिः ।

न चाप्यहं वेदं परं पुराणं

मिथ्याप्रवृत्तिं च कथं नु कुर्याम् ॥ ७
 ऋक्सामसंघांश्च यजुषि चाहं
 छन्दांसि नक्षत्रगतिं निरुक्तम् ।
 अधीत्य च व्याकरणं सकल्पं
 शिक्षां च भूतप्रकृतिं न वेद्मि ॥ ८
 स मे भवाञ्छंसतु सर्वमेत-
 ज्ञाने फलं कर्मणि वा यदस्ति ।
 यथा च देहाद्भवते शरीरी
 पुनः शरीरं च यथाभ्युपैति ॥ ९
 मनुस्वाच ।
 यद्यत्प्रियं यस्य सुखं तदाहु-
 स्तदेव दुःखं प्रवदन्त्यनिष्टम् ।
 इष्टं च मे स्यादितरच्च न स्या-
 देतत्कृते कर्मविधिः प्रवृत्तः ।
 इष्टं त्वनिष्टं च न मां भजेते-
 त्येतत्कृते ज्ञानविधिः प्रवृत्तः ॥ १०
 कामात्मकाश्छन्दसि कर्मयोगा
 एभिर्विमुक्तः परमभुवीत ।
 नानाविधे कर्मपथे सुखार्थी
 नरः प्रवृत्तो न परं प्रयाति ।
 परं हि तत्कर्मपथादपेतं
 निराशिषं ब्रह्मपरं ह्यवश्यम् ॥ ११
 प्रजाः सृष्ट्वा मनसा कर्मणा च
 द्वावप्येतौ सत्पथौ लोकजुष्टौ ।
 दृष्ट्वा कर्म शाश्वतं चान्तवच्च
 मनस्स्यागः कारणं नान्यदस्ति ॥ १२
 स्वेनात्मना चक्षुरिव प्रणेता
 निशाल्यये तमसा संवृतात्मा
 ज्ञानं तु विज्ञानगुणेन युक्तं
 कर्माशुभं पश्यति वर्जनीयम् ॥ १३

सर्पान्कुशाप्राणि तथोदपानं
 ज्ञात्वा मनुष्याः परिवर्जन्ति ।
 अज्ञानतस्तत्र पतन्ति मूढा
 ज्ञाने फलं पश्य यथा विशिष्टम् ॥ १४
 कृत्स्नस्तु मन्त्रो विधिवत्प्रयुक्तो
 यज्ञा यथोक्तास्त्वथ दक्षिणाश्च ।
 अन्नप्रदानं मनसः समाधिः
 पञ्चात्मकं कर्मफलं वदन्ति ॥ १५
 गुणात्मकं कर्म वदन्ति वेदा-
 स्तस्मान्मन्त्रा मन्त्रमूलं हि कर्म ।
 विधिर्विधेयं मनसोपपत्तिः
 फलस्य भोक्ता तु यथा शरीरी ॥ १६
 शब्दाश्च रूपाणि रसाश्च पुण्याः
 स्पर्शाश्च गन्धाश्च शुभास्तथैव ।
 नरो नसंस्थानगतः प्रभुः स्या-
 देतत्फलं सिध्यति कर्मलोके ॥ १७
 यद्यच्छरीरेण करोति कर्म
 शरीरयुक्तः समुपाश्रुते तत् ।
 शरीरमेवायतनं सुखस्य
 दुःखस्य चाप्यायतनं शरीरम् ॥ १८
 वाचा तु यत्कर्म करोति किञ्चि-
 द्वाचैव सर्वं समुपाश्रुते तत् ।
 मनस्तु यत्कर्म करोति किञ्चि-
 न्नमःस्थ एवायमुपाश्रुते तत् ॥ १९
 यथागुणं कर्मगणं फलार्थी
 करोत्ययं कर्मफले निविष्टः ।
 तथा तथायं गुणसंप्रयुक्तः
 शुभाशुभं कर्मफलं भुनक्ति ॥ २०
 मत्स्यो यथा स्रोत इवाभिपाती
 तथा कृतं पूर्वमुपैति कर्म ।

शुभे त्वसौ तुष्यति दुष्कृते तु
 न तुष्यते वै परमः शरीरी ॥ २१
 यतो जगत्सर्वमिदं प्रसूतं
 ज्ञात्वात्मवन्तो व्यतियान्ति यत्तत् ।
 यन्मन्त्रशब्दैरकृतप्रकाशं
 तदुच्यमानं शृणु मे परं यत् ॥ २२
 रसैर्वियुक्तं विविधैश्च गन्धै-
 रशब्दमस्पर्शमरूपवच्च ।
 अप्राह्यमव्यक्तमवर्णमेकं
 पञ्चप्रकारं ससृजे प्रजानाम् ॥ २३
 न स्त्री पुमान्वापि नपुंसकं च
 न सन्न चासत्सदसच्च तन्न ।
 पश्यन्ति यद्ब्रह्मविदो मनुष्या-
 स्तदक्षरं न क्षरतीति विद्धि ॥ २४
 इति श्रीमहाभारते शान्तिपर्वणि
 चतुर्नवत्यधिकशततमोऽध्यायः ॥ १९४ ॥
 १९५
 मनुरुवाच ।
 अक्षरात्खं ततो वायुर्वायोर्ज्योतिस्ततो जलम् ।
 जलात्प्रसूता जगती जगत्यां जायते जगत् ॥ १
 इमे शरीरैर्जलमेव गत्वा
 जलाच्च तेजः पवनोऽन्तरिक्षम् ।
 खाद्वै निवर्तन्ति नभाविनस्ते
 ये भाविनस्ते परमाप्नुवन्ति ॥ २
 नोष्णं न शीतं मृदु नापि तीक्ष्णं
 नाम्लं कषायं मधुरं न तिक्तम् ।
 न शब्दवन्नापि च गन्धवत्त-
 न्न रूपवत्तत्परमस्वभावम् ॥ ३
 स्पर्शं तनुर्वेदं रसं तु जिह्वा
 घ्राणं च गन्धाञ्छ्रवणे च शब्दान् ।

रूपाणि चक्षुर्न च तत्परं य-
 द्ब्रह्मन्त्यनध्यात्मविदो मनुष्याः ॥ ४
 निवर्तयित्वा रसनं रसेभ्यो
 घ्राणं च गन्धाच्छ्रवणे च शब्दान् ।
 स्पर्शात्तनुं रूपगुणात्तु चक्षु-
 स्ततः परं पश्यति स्वं स्वभावम् ॥ ५
 यतो गृहीत्वा हि करोति यच्च
 यस्मिंश्च तामारभते प्रवृत्तिम् ।
 यस्मिंश्च यद्येन च यश्च कर्ता
 तत्कारणं तं समुपायमाहुः ॥ ६
 यच्चाभिभूः साधकं व्यापकं च
 यन्मन्त्रवच्छंस्यते चैव लोके ।
 यः सर्वहेतुः परमार्थकारी
 तत्कारणं कार्यमतो यदन्यत् ॥ ७
 यथा च कश्चित्सुकृतैर्मनुष्यः
 शुभाशुभं प्राप्नोतेऽथाविरोधात् ।
 एवं शरीरेषु शुभाशुभेषु
 स्वकर्मजैर्ज्ञानमिदं निबद्धम् ॥ ८
 यथा प्रदीपः पुरतः प्रदीपः
 प्रकाशमन्यस्य करोति दीप्यन् ।
 तथेह पञ्चेन्द्रियदीपवृक्षा
 ज्ञानप्रदीपाः परवन्त एव ॥ ९
 यथा हि राज्ञो बहवो ह्यमात्याः
 पृथक्प्रमाणं प्रवदन्ति युक्ताः ।
 तद्वच्छरीरेषु भवन्ति पञ्च
 ज्ञानैकदेशः परमः स तेभ्यः ॥ १०
 यथार्चिषोऽग्नेः पवनस्य वेगा
 मरीचयोऽर्कस्य नदीषु चापः ।
 गच्छन्ति चायान्ति च तन्यमाना-
 स्तद्वच्छरीराणि शरीरिणां तु ॥ ११

यथा च कश्चित्परशुं गृहीत्वा
 धूमं न पश्येज्ज्वलनं च काष्ठे ।
 तद्वच्छरीरोदरपाणिपादं
 छित्त्वा न पश्यन्ति ततो यदन्यत् ॥ १२
 तान्येव काष्ठानि यथा विमथ्य
 धूमं च पश्येज्ज्वलनं च योगात् ।
 तद्वत्सुबुद्धिः सममिन्द्रियत्वा-
 द्बुधः परं पश्यति स्वं स्वभावम् ॥ १३
 यथात्मनोऽङ्गं पतितं पृथिव्यां
 स्वप्रान्तरे पश्यति चात्मनोऽन्यत् ।
 श्रोत्रादियुक्तः सुमनाः सुबुद्धि-
 लिङ्गात्तथा गच्छति लिङ्गमन्यत् ॥ १४
 उत्पत्तिवृद्धिक्षयसंनिपातैः
 न युज्यतेऽसौ परमः शरीरी ।
 अनेन लिङ्गेन तु लिङ्गमन्य-
 द्ब्रूच्छत्यदृष्टः प्रतिसंधियोगात् ॥ १५
 न चक्षुषा पश्यति रूपमात्मनो
 न चापि संस्पर्शमुपैति किञ्चित् ।
 न चापि तैः साधयतेऽथ कार्यं
 ते तं न पश्यन्ति स पश्यते तान् ॥ १६
 यथा प्रदीपे ज्वलतोऽनलस्य
 संतापजं रूपमुपैति किञ्चित् ।
 न चान्तरं रूपगुणं विभर्ति
 तथैव तद्दृश्यते रूपमस्य ॥ १७
 यथा मनुष्यः परिमुच्य काय-
 महश्यमन्यद्विशते शरीरम् ।
 विसृज्य भूतेषु महत्सु देहं
 तदाश्रयं चैव विभर्ति रूपम् ॥ १८
 स्वं वायुमग्निं सलिलं तथोर्वीं
 समन्ततोऽभ्याविशते शरीरी ।

नानाश्रयाः कर्मसु वर्तमानाः
 श्रोत्रादयः पञ्च गुणाःश्रयन्ते ॥ १९
 श्रोत्रं स्वतो घ्राणमथो पृथिव्या-
 स्तेजोमयं रूपमथो विपाकः ।
 जलाश्रयः स्वेद उक्तो रसश्च
 वाय्वात्मकः स्पर्शकृतो गुणश्च ॥ २०
 महत्सु भूतेषु वसन्ति पञ्च
 पञ्चेन्द्रियार्थाश्च तथेन्द्रियेषु ।
 सर्वाणि चैतानि मनोनुगानि
 बुद्धिं मनोऽन्वेति मनः स्वभावम् ॥ २१
 शुभाशुभं कर्म कृतं यदस्य
 तदेव प्रत्याददते स्वदेहे ।
 मनोऽनुवर्तन्ति परावराणि
 जलौकसः स्रोत इवानुकूलम् ॥ २२
 चलं यथा दृष्टिपथं परैति
 सूक्ष्मं महद्द्रुपमिवाभिपाति ।
 स्वरूपमालोचयते च रूपं
 परं तथा बुद्धिपथं परैति ॥ २३
 इति श्रीमहाभारते शान्तिपर्वणि
 पञ्चनवत्यधिकशततमोऽध्यायः ॥ १९५ ॥
 १९६
 मनुरुवाच ।
 यदिन्द्रियैस्तूपकृतानपुरस्ता-
 त्प्राप्तान्गुणान्संस्मरते चिराय ।
 तेष्विन्द्रियेषूपहतेषु पञ्चा-
 त्स बुद्धिरूपः परमः स्वभावः ॥ १
 यथेन्द्रियार्थान्युगपत्समस्ता-
 न्नावेक्षते कृत्स्नमतुल्यकालम् ।
 यथाबलं संचरते स विद्वां-
 स्तस्मात्स एकः परमः शरीरी ॥ २

रजस्तमः सत्त्वमथो तृतीयं
 गच्छत्यसौ ज्ञानगुणान्विरूपात् ।
 तथेन्द्रियाण्याविशते शरीरी
 हृताशनं वायुरिवेन्धनस्थम् ॥ ३
 न चक्षुषा पश्यति रूपमात्मनो
 न पश्यति स्पर्शनमिन्द्रियेन्द्रियम् ।
 न श्रोत्रलिङ्गं श्रवणे निदर्शनं
 तथागतं पश्यति तद्विनश्यति ॥ ४
 श्रोत्रादीनि न पश्यन्ति स्वं स्वमात्मानमात्मना ।
 सर्वज्ञः सर्वदर्शी च क्षेत्रज्ञस्तानि पश्यति ॥ ५
 यथा हिमवतः पार्श्वं पृष्ठं चन्द्रमसो यथा ।
 न दृष्टपूर्वं मनुजैर्न च तन्नास्ति तावता ॥ ६
 तद्वद्भूतेषु भूतात्मा सूक्ष्मो ज्ञानात्मवानसौ ।
 अदृष्टपूर्वश्चक्षुर्भ्यां न चासौ नास्ति तावता ॥ ७
 पश्यन्नपि यथा लक्ष्म जगत्सोमे न विन्दति ।
 एवमस्ति न वेत्येतन्न च तन्न परायणम् ॥ ८
 रूपवन्तमरूपत्वादुदयास्तमये बुधाः ।
 धिया समनुपश्यन्ति तद्गताः सविर्गुर्गतिम् ॥ ९
 तथा बुद्धिप्रदीपेन दूरस्थं सुविपश्चितः ।
 प्रत्यासन्नं निनीषन्ति ज्ञेयं ज्ञानाभिसंहितम् ॥ १०
 न हि खल्वनुपायेन कश्चिदर्थोऽभिसिध्यति ।
 सूत्रजालैर्यथा मत्स्यान्वघ्नन्ति जलजीविनः ॥ ११
 मृगैर्मृगाणां ग्रहणं पक्षिणां पक्षिभिर्यथा ।
 गजानां च गजैरेवं ज्ञेयं ज्ञानेन गृह्यते ॥ १२
 अहिरेव ह्यहेः पादान्पश्यतीति निदर्शनम् ।
 तद्वन्मूर्तिषु मूर्तिस्थं ज्ञेयं ज्ञानेन पश्यति ॥ १३
 नोत्सहन्ते यथा वेत्तुमिन्द्रियैरिन्द्रियाण्यपि ।
 तथैवेह परा बुद्धिः परं बुद्ध्या न पश्यति ॥ १४
 यथा चन्द्रो ह्यमावास्यामलिङ्गत्वान्न दृश्यते ।
 न च नाशोऽस्य भवति तथा विद्धि शरीरिणम् ॥

क्षीणकोशो ह्यमावास्यां चन्द्रमा न प्रकाशते ।
 तद्वन्मूर्तिवियुक्तः सञ्शरीरी नोपलभ्यते ॥ १६
 यथा कोशान्तरं प्राप्य चन्द्रमा भ्राजते पुनः ।
 तद्वल्लिङ्गान्तरं प्राप्य शरीरी भ्राजते पुनः ॥ १७
 जन्मवृद्धिक्षयश्चास्य प्रत्यक्षेणोपलभ्यते ।
 सा तु चन्द्रमसो व्यक्तिर्न तु तस्य शरीरिणः ॥ १८
 उत्पत्तिवृद्धिव्ययतो यथा स इति गृह्यते ।
 चन्द्र एव त्वमावास्यां तथा भवति मूर्तिमान् ॥ १९
 नाभिसर्पद्विमुखद्वया शशिनं दृश्यते तमः ।
 विसृजंश्चोपसर्पश्च तद्वत्पश्य शरीरिणम् ॥ २०
 यथा चन्द्रार्कसंयुक्तं तमस्तदुपलभ्यते ।
 तद्वच्छरीरसंयुक्तः शरीरीत्युपलभ्यते ॥ २१
 यथा चन्द्रार्कनिर्मुक्तः स राहुर्नोपलभ्यते ।
 तद्वच्छरीरनिर्मुक्तः शरीरी नोपलभ्यते ॥ २२
 यथा चन्द्रो ह्यमावास्यां नक्षत्रैर्युज्यते गतः ।
 दद्वच्छरीरनिर्मुक्तः फलैर्युज्यति कर्मणः ॥ २३

इति श्रीमहाभारते शान्तिपर्वणि

षण्णवत्यधिकशततमोऽध्यायः ॥ १९६ ॥

१९७

मनुर्वाच ।

यथा व्यक्तमिदं शेते स्वप्ने चरति चेतनम् ।
 ज्ञानमिन्द्रियसंयुक्तं तद्वत्प्रेत्य भवाभवौ ॥ १
 यथाम्भसि प्रसन्ने तु रूपं पश्यति चक्षुषा ।
 तद्वत्प्रसन्नेन्द्रियवाञ्छेयं ज्ञानेन पश्यति ॥ २
 स एव लुलिते तस्मिन् यथा रूपं न पश्यति ।
 तथेन्द्रियाकुलीभावे ज्ञेयं ज्ञाने न पश्यति ॥ ३
 अबुद्धिरज्ञानकृता अबुद्ध्या दुष्यते मनः ।
 दुष्टस्य मनसः पञ्च संप्रदुष्यन्ति मानसाः ॥ ४
 अज्ञानतृप्तो विषयेष्ववगाढो न दृश्यते ।
 अदृष्टैव तु पूतात्मा विषयेभ्यो निवर्तते ॥ ५

तर्पच्छेदो न भवति पुरुषस्येह कल्मषात् ।
 निवर्तते तथा तर्पः पापमन्तं गतं यथा ॥ ६
 विषयेषु च संसर्गाच्छाश्वतस्य नसंश्रयात् ।
 मनसा चान्यदाकाङ्क्षन्परं न प्रतिपद्यते ॥ ७
 ज्ञानमुत्पद्यते पुंसां क्षयात्पापस्य कर्मणः ।
 अथादर्शतलप्रख्ये पश्यत्यात्मानमात्मनि ॥ ८
 प्रसूतैरिन्द्रियेर्दुःखी तैरेव नियतैः सुखी ।
 तस्मादिन्द्रियरूपेभ्यो यच्छेदात्मानमात्मना ॥ ९
 इन्द्रियेभ्यो मनः पूर्वं बुद्धिः परतरा ततः ।
 बुद्धेः परतरं ज्ञानं ज्ञानात्परतरं परम् ॥ १०
 अव्यक्तात्प्रसृतं ज्ञानं ततो बुद्धिस्ततो मनः ।
 मनः श्रोत्रादिभिर्युक्तं शब्दादीन्साधु पश्यति ॥ ११
 यस्तांस्यजति शब्दादीन्सर्वाश्च व्यक्तयस्तथा ।
 विमुञ्चत्याकृतिग्रामांस्तान्मुक्त्वामृतमश्रुते ॥ १२
 उच्चिद् सविता यद्वत्सृजते रश्मिमण्डलम् ।
 स एवास्तमुपागच्छंस्तदेवात्मनि यच्छति ॥ १३
 अन्तरात्मा तथा देहमाविश्येन्द्रियरश्मिभिः ।
 प्राप्येन्द्रियगुणान्पञ्च सोऽस्तमावृत्य गच्छति ॥ १४
 प्रणीतं कर्मणा मार्गं नीयमानः पुनः पुनः ।
 प्राप्नोत्यथं कर्मफलं प्रवृद्धे धर्ममात्मवान् ॥ १५
 विषया विनिवर्तन्ते निराहारस्य देहिनः ।
 रसवर्जं रसोऽप्यस्य परं दृष्ट्वा विवर्तते ॥ १६
 बुद्धिः कर्मगुणैर्हीना यदा मनसि वर्तते ।
 तदा संपद्यते ब्रह्म तत्रैव प्रलयं गतम् ॥ १७
 अस्पर्शनमशृण्वानमनास्वादमदर्शनम् ।
 अध्राणमवितर्कं च सत्त्वं प्रविशते परम् ॥ १८
 मनस्याकृतयो मग्ना मनस्स्वतिगतं मतिम् ।
 मतिस्स्वतिगता ज्ञानं ज्ञानं त्वभिगतं परम् ॥ १९
 इन्द्रियैर्मनसः सिद्धिर्न बुद्धिं बुध्यते मनः ।

न बुद्धिर्बुध्यतेऽव्यक्तं सूक्ष्मस्त्वेतानि पश्यति ॥२०

इति श्रीमहाभारते शान्तिपर्वणि

सप्तमवख्यधिकशततमोऽध्यायः ॥ १९७ ॥

१९८

मनुरुवाच ।

ज्ञानं ज्ञेयाभिनिर्वृत्तं विद्धि ज्ञानगुणं मनः ।
 प्रज्ञाकरणसंयुक्तं ततो बुद्धिः प्रवर्तते ॥ १
 यदा कर्मगुणोपेता बुद्धिर्मनसि वर्तते ।
 तदा प्रज्ञायते ब्रह्म ध्यानयोगसमाधिना ॥ २
 सेयं गुणवती बुद्धिर्गुणेष्वेवाभिवर्तते ।
 अवताराभिनिःस्रोतं गिरेः शृङ्गादिवोदकम् ॥ ३
 यदा निर्गुणमाप्नोति ध्यानं मनसि पूर्वजम् ।
 तदा प्रज्ञायते ब्रह्म निकष्यं निकषे यथा ॥ ४
 मनस्त्वपहृतं बुद्धिमिन्द्रियार्थनिर्दर्शनम् ।
 न समक्षं गुणावेक्षि निर्गुणस्य निदर्शनम् ॥ ५
 सर्वाण्येतानि संवार्थं द्वाराणि मनसि स्थितः ।
 मनस्येकाग्रतां कृत्वा तत्परं प्रतिपद्यते ॥ ६
 यथा महान्ति भूतानि निवर्तन्ते गुणक्षये ।
 तथेन्द्रियाण्युपादाय बुद्धिर्मनसि वर्तते ॥ ७
 यदा मनसि सा बुद्धिर्वर्ततेऽन्तरचारिणी ।
 व्यवसायगुणोपेता तदा संपद्यते मनः ॥ ८
 गुणबुद्धिर्गुणोपेतं यदा ध्यानगुणं मनः ।
 तदा सर्वगुणान्हित्वा निर्गुणं प्रतिपद्यते ॥ ९
 अव्यक्तस्येह विज्ञाने नास्ति लुप्त्यं निदर्शनम् ।
 यत्र नास्ति पदन्यासः कस्तं विषयमाप्नुयात् ॥१०
 तपसा चानुमानेन गुणैर्जात्या श्रुतेन च ।
 निनीषेत्स्परं ब्रह्म विशुद्धेनान्तरात्मना ॥ ११
 गुणहीनो हि तं मार्गं बहिः समनुवर्तते ।
 गुणाभावात्प्रकृत्या च निस्तर्क्यं ज्ञेयसंमितम् ॥१२
 नैर्गुण्याद्ब्रह्म चाप्नोति सगुणत्वान्निवर्तते ।

गुणप्रसारिणी बुद्धिर्हुताशन इवेन्धने ॥ १३
 यथा पञ्च विमुक्तानि इन्द्रियाणि स्वकर्मभिः ।
 तथा तत्परमं ब्रह्म विमुक्तं प्रकृतेः परम् ॥ १४
 एवं प्रकृतितः सर्वे प्रभवन्ति शरीरिणः ।
 निवर्तन्ते निवृत्तौ च सर्गं नैवोपयान्ति च ॥ १५
 पुरुषः प्रकृतिर्बुद्धिर्विशेषाश्चेन्द्रियाणि च ।
 अहंकारोऽभिमानश्च संभूतो भूतसंज्ञकः ॥ १६
 एकस्याद्या प्रवृत्तिस्तु प्रधानात्संप्रवर्तते ।
 द्वितीया मिथुनव्यक्तिमविशेषान्नियच्छति ॥ १७
 धर्मादुत्कृष्यते श्रेयस्तथाश्रेयोऽप्यधर्मतः ।
 रागवान्प्रकृतिं ह्येति विरक्तो ज्ञानवान्भवेत् ॥ १८

इति श्रीमहाभारते शान्तिपर्वणि

अष्टनवत्यधिकशततमोऽध्यायः ॥ १९८ ॥

१९९

मनुरुवाच ।

यदा ते पञ्चभिः पञ्च विमुक्ता मनसा सह ।
 अथ तद्ब्रह्मसे ब्रह्म मणौ सूत्रमिवापितम् ॥ १
 तदेव च यथा सूत्रं सुवर्णं वर्तते पुनः ।
 मुक्तास्वथ प्रवालेषु मृन्मये राजते तथा ॥ २
 तद्ब्रह्मेषु मनुष्येषु तद्ब्रह्मस्तिमृगादिषु ।
 तद्ब्रह्मकीटपतंगेषु प्रसक्तात्मा स्वकर्मभिः ॥ ३
 येन येन शरीरेण यत्तत्कर्म करोत्ययम् ।
 तेन तेन शरीरेण तत्तत्फलमुपाश्रुते ॥ ४
 यथा ह्येकरसा भूमिरोषध्यात्मानुसारिणी ।
 तथा कर्मानुगा बुद्धिरन्तरात्मानुदर्शिनी ॥ ५
 ज्ञानपूर्वोद्भवा लिप्सा लिप्सापूर्वाभिसंधिता ।
 अभिसंधिपूर्वकं कर्म कर्ममूलं ततः फलम् ॥ ६
 फलं कर्मात्मकं विद्यात्कर्म ज्ञेयात्मकं तथा ।
 ज्ञेयं ज्ञानात्मकं विद्याज्ज्ञानं सदसदात्मकम् ॥ ७
 ज्ञानानां च फलानां च ज्ञेयानां कर्मणां तथा ।

क्षयान्ते तत्फलं दिव्यं ज्ञानं ज्ञेयप्रतिष्ठितम् ॥ ८
 महद्भि परमं भूतं युक्ताः पश्यन्ति योगिनः ।
 अबुधास्तं न पश्यन्ति ह्यात्मस्था गुणबुद्धयः ॥ ९
 पृथिवीरूपतो रूपमपामिह महत्तरम् ।
 अद्भयो महत्तरं तेजस्तेजसः पवनो महान् ॥ १०
 पवनाच्च महद्भ्योम तस्मात्परतरं मनः ।
 मनसो महती बुद्धिर्बुद्धेः कालो महान्मृतः ॥ ११
 कालात्स भगवान्निष्पुण्यस्य सर्वमिदं जगत् ।
 नादिर्न मध्यं नैवान्तस्तस्य देवस्य विशते ॥ १२
 अनादित्वादमध्यत्वादनन्तत्वाच्च सोऽन्ययः ।
 अत्येति सर्वदुःखानि दुःखं ह्यन्तवदुच्यते ॥ १३
 तद्ब्रह्म परमं प्रोक्तं तद्ब्रह्म परमं स्मृतम् ।
 तद्ब्रह्म कालविषयाद्विमुक्ता मोक्षमाश्रिताः ॥ १४
 गुणैस्त्वैतैः प्रकाशन्ते निर्गुणत्वात्ततः परम् ।
 निवृत्तिलक्षणो धर्मस्तथानन्याय कल्पते ॥ १५
 ऋचो यजूंषि सामानि शरीराणि व्यपाश्रिताः ।
 जिह्वामेषु प्रवर्तन्ते यत्नसाध्या विनाशिनः ॥ १६
 न चैवमिष्यते ब्रह्म शरीराश्रयसंभवम् ।
 न यत्नसाध्यं तद्ब्रह्म नादिमध्यं न चान्तवत् ॥ १७
 ऋचामादिस्था साम्नां यजुषामादिरुच्यते ।
 अन्तश्चादिमतां दृष्टो न चादिर्ब्रह्मणः स्मृतः ॥ १८
 अनादित्वादनन्तत्वात्तदनन्तमथाव्ययम् ।
 अव्ययत्वाच्च निर्द्वंद्वं द्वंद्वाभावात्ततः परम् ॥ १९
 अदृष्टतोऽनुपायाच्चाप्यभिसंवेद्य कर्मणः ।
 न तेन मर्त्याः पश्यन्ति येन गच्छन्ति तत्परम् ॥ २०
 विषयेषु च संसर्गाच्छाश्रतस्य च दर्शनात् ।
 मनसा चान्यदाकाङ्क्षन्परं न प्रतिपद्यते ॥ २१
 गुणान्यदिह पश्यन्ति तदिच्छन्त्यपरे जनाः ।
 परं नैवाभिकाङ्क्षन्ति निर्गुणत्वाद्गुणार्थिनः ॥ २२
 गुणैर्यस्त्ववरैर्युक्तः कथं विद्याद्गुणानिमान् ।

श्रुमानाद्धि गन्तव्यं गुणैरवयवैः सह ॥ २३
 श्लेष्णेन मनसा विद्धो वाचा वक्तुं न शक्नुमः ।
 लो हि मनसा प्राखं दर्शनेन च दर्शनम् ॥ २४
 एतेन निर्मलीकृत्य बुद्धिं बुद्ध्या तथा मनः ।
 तसा चेन्द्रियप्राममनन्तं प्रतिपद्यते ॥ २५

बुद्धिप्रहीणो मनसासमृद्ध-

स्तथा निराशीर्गुणतामुपैति ।

परं त्यजन्तीह विलोभ्यमाना
 हुताशनं वायुरिवेन्धनस्थम् ॥ २६

गुणादाने विप्रयोगे च तेषां

मनः सदा बुद्धिपरावराभ्याम् ।

अनेनैव विधिना संप्रवृत्तो

गुणादाने ब्रह्मशरीरमेति ॥ २७

अव्यक्तात्मा पुरुषोऽव्यक्तकर्मा

सोऽव्यक्तत्वं गच्छति ह्यन्तकाले ।

तैरेवायं चेन्द्रियैर्वर्धमानै-

र्ग्यायद्धिर्वा वर्तते कर्मरूपः ॥ २८

सर्वैरयं चेन्द्रियैः संप्रयुक्तो

वेहः प्राप्तः पञ्चभूताश्रयः स्यात् ।

नासामर्थ्याद्गच्छति कर्मणोह

हीनस्तेन परमेणाव्ययेन ॥ २९

पृथ्व्या नरः पश्यति नान्तमस्या

ह्यन्तश्चास्या भविता चेति विद्धि ।

परं नयन्तीह विलोभ्यमानं

यथा प्लवं वायुरिवार्णवस्थम् ॥ ३०

दिवाकरो गुणमुपलभ्य निर्गुणो

यथा भवेत्कथमगतरिश्ममण्डलः ।

तथा ह्यसौ मुनिरिह निर्विशेषवा-

न्स निर्गुणं प्रविशति ब्रह्म चान्वयम् ॥ ३१

अनागतिं सुकृतिमतां परां गतिं

स्वयंभुवं प्रभवनिधानमव्ययम् ।

सनातनं यदमृतमव्ययं पदं

विचार्य तं शमममृतत्वमभ्रुते ॥ ३२

इति श्रीमहाभारते शान्तिपर्वणि

एकोनविंशततमोऽध्यायः ॥ १९९ ॥

२००

युधिष्ठिर उवाच ।

पितामह महाप्राज्ञ पुण्डरीकाक्षमच्युतम् ।

कर्तारमकृतं विष्णुं भूतानां प्रभवाप्ययम् ॥ १

नारायणं हृषीकेशं गोविन्दमपराजितम् ।

तत्त्वेन भरतश्रेष्ठ श्रोतुमिच्छामि केशवम् ॥ २

भीष्म उवाच ।

श्रुतोऽयमर्थो रामस्य जामदग्न्यस्य जल्पतः ।

नारदस्य च देवर्षेः कृष्णद्वैपायनस्य च ॥ ३

असितो देवलस्तात वाल्मीकिश्च महातपाः ।

मार्कण्डेयश्च गोविन्दे कथयत्यद्भुतं महत् ॥ ४

केशवो भरतश्रेष्ठ भगवानीश्वरः प्रभुः ।

पुरुषः सर्वमित्येव श्रूयते बहुधा विभुः ॥ ५

किं तु यानि विदुर्लोकं ब्राह्मणाः शार्ङ्गधन्वनः ।

माहात्म्यानि महाबाहो शृणु तानि युधिष्ठिर ॥ ६

यानि चाद्दुर्मनुष्येन्द्र ये पुराणविदो जनाः ।

अशेषेण हि गोविन्दे कीर्तयिष्यामि तान्यहम् ॥ ७

महाभूतानि भूतात्मा महात्मा पुरुषोत्तमः ।

वायुर्ज्योतिस्तथा चापः खं गां चैवान्वकल्पयत् ॥ ८

स दृष्ट्वा पृथिवीं चैव सर्वभूतेश्वरः प्रभुः ।

अप्सवेव शयनं चक्रे महात्मा पुरुषोत्तमः ॥ ९

सर्वतेजोमयस्तस्मिन्शयानः शयने शुभे ।

सोऽग्रजं सर्वभूतानां संकर्षणमचिन्तयत् ॥ १०

आश्रयं सर्वभूतानां मनसेति विशुश्रुम् ।

स धारयति भूतात्मा उभे भूतभविष्यती ॥ ११

ततस्तस्मिन्महाबाहो प्रादुर्भूते महात्मनि ।
 भास्करप्रतिमं दिव्यं नाभ्यां पद्ममजायत ॥ १२
 स तत्र भगवान्देवः पुष्करे भासयन्दिशः ।
 ब्रह्मा समभवत्तात सर्वभूतपितामहः ॥ १३
 तस्मिन्नपि महाबाहो प्रादुर्भूते महात्मनि ।
 तमसः पूर्वजो जज्ञे मधुर्नाम महासुरः ॥ १४
 तमुग्रमुप्रकर्माणुमुग्रां बुद्धिं समास्थितम् ।
 ब्रह्मणोपचितिं कुर्वञ्जघान पुरुषोत्तमः ॥ १५
 तस्य तात वधात्सर्वे देवदानवमानवाः ।
 मधुसूदनमित्याहुर्वृषभं सर्वसात्वताम् ॥ १६
 ब्रह्मा तु ससृजे पुत्रान्मानसान्दक्षसप्तमान् ।
 मरीचिन्मन्थङ्गिरसौ पुलस्त्यं पुलहं क्रतुम् ॥ १७
 मरीचिः कश्यपं तात पुत्रं चासृजदप्रजम् ।
 मानसं जनयामास तैजसं ब्रह्मसत्तमम् ॥ १८
 अङ्कुष्ठादसृजद्रह्या मरीचेरपि पूर्वजम् ।
 सोऽभवद्भरतश्रेष्ठ दक्षो नाम प्रजापतिः ॥ १९
 तस्य पूर्वमजायन्त दश तिस्रश्च भारत ।
 प्रजापतेर्दुहितरस्तासां ज्येष्ठाभवदितिः ॥ २०
 सर्वधर्मविशेषज्ञः पुण्यकीर्तिर्महायशाः ।
 मारीचः कश्यपस्तात सर्वासामभवत्पतिः ॥ २१
 उत्पाद्य तु महाभागस्तासामवरजा दश ।
 इदौ धर्माय धर्मज्ञो दक्ष एव प्रजापतिः ॥ २२
 धर्मस्य वसवः पुत्रा रुद्राश्चामिततेजसः ।
 विश्वेदेवाश्च साध्याश्च मरुत्वन्तश्च भारत ॥ २३
 अपरास्तु यवीयस्यस्ताभ्योऽन्याः सप्तविंशतिः ।
 सोमस्तासां महाभागः सर्वासामभवत्पतिः ॥ २४
 इतरास्तु व्यजायन्त गन्धर्वास्तुरगान्द्विजान् ।
 गाश्च किंपुरुषान्मत्स्यानौद्भिदांश्च वनस्पतीन् ॥ २५
 आदित्यानदितिर्जज्ञे देवश्रेष्ठान्महाबलान् ।
 तेषां विष्णुर्वामनोऽभूद्रोविन्दश्चाभवत्प्रभुः ॥ २६

तस्य विक्रमणादेव देवानां श्रीर्न्यवर्धत ।
 दानवाश्च पराभूता दैतेयी चासुरी प्रजा ॥ २७
 विप्रचित्तिप्रधानांश्च दानवानसृजद्भुतः ।
 दितिस्तु सर्वानसुरान्महासत्त्वान्व्यजायत ॥ २८
 अहोरात्रं च कालं च यथर्तुं मधुसूदनः ।
 पूर्वाह्णं चापराह्णं च सर्वमेवान्वकल्पयत् ॥ २९
 बुद्ध्यापः सोऽसृजन्मेघांस्तथा स्थावरजङ्गमान् ।
 पृथिवीं सोऽसृजद्विश्वां सहितां भूरितेजसा ॥ ३०
 ततः कृष्णो महाबाहुः पुनरेव युधिष्ठिर ।
 ब्राह्मणानां शतं श्रेष्ठं मुखादसृजतः प्रभु ॥ ३१
 बाहुभ्यां क्षत्रियशतं वैश्यानामूरुतः शतम् ।
 पद्भ्यां शूद्रशतं चैव केशवो भरतर्षभ ॥ ३२
 स एवं चतुरो वर्णान्समुत्पाद्य महायशाः ।
 अध्यक्षं सर्वभूतानां धातारमकरोत्प्रभुः ॥ ३३
 यावद्यावदभूच्छूद्रा देहं धारयितुं नृणाम् ।
 तावत्तावदजीवंस्ते नासीद्यमकृतं भयम् ॥ ३४
 न चैषां मैथुनो धर्मो बभूव भरतर्षभ ।
 संकल्पादेव चैतेषामपत्यमुदपद्यत ॥ ३५
 तत्र त्रेतायुगे काले संकल्पाज्जायते प्रजा ।
 न ह्यभूमैथुनो धर्मस्तेषामपि जनाधिप ॥ ३६
 द्वापरं मैथुनो धर्मः प्रजानामभवन्नृप ।
 तथा कलियुगे राजन्द्ब्रह्मापेदिरे जनाः ॥ ३७
 एष भूतपतिस्तात स्वध्यक्षश्च प्रकीर्तितः ।
 निरध्यक्षांस्तु कौन्तेय कीर्तयिष्यामि तानपि ॥ ३८
 दक्षिणापथजन्मानः सर्वे तलव्रान्ध्रकाः ।
 उत्साः पुलिन्दाः शबराश्चूपा मण्डपैः सह ॥ ३९
 उत्तरापथजन्मानः कीर्तयिष्यामि तानपि ।
 यौनकाभ्योजगान्धाराः किराता बर्बरैः सह ॥ ४०
 एते पापकृतस्तात चरन्ति पृथिवीमिमाम् ।
 श्वकाकबलगृध्राणां सधर्माणो नराधिप ॥ ४१

नैते कृतयुगे तात चरन्ति पृथिवीमिमाम् ।
 श्रेताप्रभृति वर्तन्ते ते जना भरतर्षभ ॥ ४२
 ततस्तस्मिन्महाघोरे संध्याकाले युगान्तिके ।
 राजानः समसज्जन्त समासाद्येतरैतरम् ॥ ४३
 एवमेष कुरुश्रेष्ठ प्रादुर्भावो महात्मनः ।
 देवदेवर्षिराचष्ट नारदः सर्वलोकदृक् ॥ ४४
 नारदोऽप्यथ कृष्णस्य परं मेने नराधिप ।
 शश्वतत्वं महाबाहो वथावद्भरतर्षभ ॥ ४५
 एवमेष महाबाहुः केशवः सत्यविक्रमः ।
 अचिन्त्यः पुण्डरीकाक्षो नैष केवलमानुषः ॥ ४६
 इति श्रीमद्वाभारते शान्तिपर्वणि

द्विशततमोऽध्यायः ॥ २०० ॥

२०१

युधिष्ठिर उवाच ।

के पूर्वमासन्पतयः प्रजानां भरतर्षभ ।
 के चर्षयो महाभागा दिक्षु प्रत्येकशः स्मृताः ॥ १
 भीष्म उवाच ।
 श्रूयतां भरतश्रेष्ठ यन्मा त्वं परिपृच्छसि ।
 प्रजानां पतयो ये स्म दिक्षु प्रत्येकशः स्मृताः ॥ २
 एकः स्वयंभूर्भगवानाद्यो ब्रह्मा सनातनः ।
 ब्रह्मणः सप्त पुत्रा वै महात्मानः स्वयंभुवः ॥ ३
 मरीचिरज्यङ्गिरसौ पुलस्त्यः पुलहः क्रतुः ।
 वसिष्ठश्च महाभागः सदृशा वै स्वयंभुवा ॥ ४
 सप्त ब्रह्माण इत्येष पुराणे निश्चयो गतः ।
 अत ऊर्ध्वं प्रवक्ष्यामि सर्वानेव प्रजापतीन् ॥ ५
 अत्रिवंशसमुत्पन्नो ब्रह्मयोनिः सनातनः ।
 प्राचीनबर्हिर्भगवांस्तस्मात्प्राचेतसो दश ॥ ६
 दशानां तनयस्त्वेको दक्षो नाम प्रजापतिः ।
 तस्य द्वे नामनी लोके दक्षः क इति चोच्यते ॥ ७
 मरीचेः कश्यपः पुत्रस्तस्य द्वे नामनी श्रुते ।

अरिष्टनेमिरित्येकं कश्यपेत्यपरं विदुः ॥ ८
 अङ्गश्रैवौरसः श्रीमान्राजा भौमश्च वीर्यवान् ।
 सहस्रं यश्च दिव्यानां युगानां पर्युपासिता ॥ ९
 अर्यमा चैव भगवान्ये चान्ये तनया विभो ।
 एते प्रदेशाः कथिता भुवनानां प्रभावताः ॥ १०
 शशबिन्दोश्च भार्याणां सहस्राणि दशाच्युत ।
 एकैकस्यां सहस्रं तु तनयानामभूत्तदा ॥ ११
 एवं शतसहस्राणां शतं तस्य महात्मनः ।
 पुत्राणां न च ते कंचिदिच्छन्त्यन्यं प्रजापतिम् ॥ १२
 प्रजामाचक्षते विप्राः पौराणीं शशबिन्द्वीम् ।
 स वृष्णिवंशप्रभवो महावंशः प्रजापतेः ॥ १३
 एते प्रजानां पतयः समुद्दिष्टा यशस्विनः ।
 अतः परं प्रवक्ष्यामि देवांस्त्रिभुवनेश्वरान् ॥ १४
 भर्गोऽशश्चार्यमा चैव मित्रोऽथ वरुणस्तथा ।
 सविता चैव धाता च विवस्वांश्च महाबलः ॥ १५
 पूषा त्वष्टा तथैवेन्द्रो द्वादशो विष्णुरुच्यते ।
 त एते द्वादशादित्याः कश्यपस्यात्मसंभवाः ॥ १६
 नासत्यश्चैव दसश्च स्मृतौ द्वावश्विनावपि ।
 मार्ताण्डस्यात्मजावेतावष्टमस्य प्रजापतेः ॥ १७
 त्वष्टुश्चैवात्मजः श्रीमान्विश्वरूपो महायशाः ।
 अजैकपादहिर्बुध्नयो विरूपाक्षोऽथ रैवतः ॥ १८
 हरश्च बहुरूपश्च त्र्यम्बकश्च सुरेश्वरः ।
 सावित्रश्च जयन्तश्च पिनाकी चापराजितः ।
 पूर्वमेव महाभागा वसवोऽष्टौ प्रकीर्तिताः ॥ १९
 एत एवंविधा देवा मनोरेव प्रजापतेः ।
 ते च पूर्वे सुराश्चेति द्विविधाः पितरः स्मृताः ॥ २०
 शीलरूपरतास्त्वन्ये तथान्ये सिद्धसाध्ययोः ।
 ऋभवो मरुतश्चैव देवानां चोदिता गणाः ॥ २१
 एवमेते समाम्नाता विश्वेदेवास्तथाश्विनौ ।
 आदित्याः क्षत्रियास्तेषां विशन्तु मरुतस्तथा ॥ २२

अश्विनौ तु मतौ शूद्रौ तपस्युमे समाहितौ ।
 स्मृतास्त्वङ्गिरसो देवा ब्राह्मणा इति निश्चयः ।
 इत्येतत्सर्वदेवानां चानुर्वर्ण्यं प्रकीर्तितम् ॥ २३
 एतान्वै प्रातरुत्थाय देवान्यस्तु प्रकीर्तयेत् ।
 स्वजादन्यकृताश्चैव सर्वपापात्प्रमुच्यते ॥ २४
 यवक्रीतोऽथ रैभ्यश्च अर्वाचसुपरात्रसू ।
 औशिजश्चैव कक्षीवान्नलश्चाङ्गिरसः सुताः ॥ २५
 ऋषेर्मेधातिथेः पुत्रः कण्वो बर्हिषदस्तथा ।
 त्रैलोक्यभावनास्तात् प्राच्यां सप्तर्षयस्तथा ॥ २६
 छन्मुच्यो विमुचश्चैव स्वस्त्यात्रेयश्च वीर्यवान् ।
 प्रमुचश्चेध्मवाहश्च भगवांश्च दृढव्रतः ॥ २७
 मित्रावरुणयोः पुत्रस्तथागस्त्यः प्रतापवान् ।
 एते ऋद्धर्षयो नित्यमाश्रिता दक्षिणां दिशम् ॥ २८
 रुषद्गुः कवषो धौम्यः परिव्याधश्च वीर्यवान् ।
 एकतश्च द्वितश्चैव त्रितश्चैव महर्षयः ॥ २९
 अत्रेः पुत्रश्च भगवांस्तथा सारस्वतः प्रभुः ।
 एते नव महात्मानः पश्चिमामाश्रिता दिशम् ॥ ३०
 आत्रेयश्च वसिष्ठश्च कश्यपश्च महानृषिः ।
 गौतमः सभरद्वाजो विश्वामित्रोऽथ कौशिकः ॥ ३१
 तथैव पुत्रो भगवानृचीकस्य महात्मनः ।
 जम्बदग्निश्च सप्तैते षडीर्ची दिशमाश्रिताः ॥ ३२
 एते प्रतिदिशं सर्वे कीर्तितास्तिग्मतेजसः ।
 साक्षिभूता महात्मानो भुवनानां प्रभावनाः ॥ ३३
 एवमेते महात्मानः स्थिताः प्रत्येकशो दिशः ।
 एतेषां कीर्तनं कृत्वा सर्वपापैः प्रमुच्यते ॥ ३४
 यस्यां यस्यां दिशि ह्येते तां दिशं शरणं गतः ।
 मुच्यते सर्वपापेभ्यः स्वस्तिमांश्च गृहान्त्रजेत् ॥ ३५

इति श्रीमहाभारते शान्तिपर्वणि

एकाधिकद्विशततमोऽध्यायः ॥ २०१ ॥

२०२

युधिष्ठिर उवाच ।

पितामह महाप्राज्ञ युधि सत्वपराक्रम ।
 श्रोतुमिच्छामि कात्स्न्येन कृष्णमव्ययमीश्वरम् ॥ १
 यथास्य तेजः सुमहद्यश्च कर्म पुरातनम् ।
 तन्मे सर्वं यथातत्त्वं प्रब्रूहि भरतर्षभ ॥ २
 तिर्यग्योनिगतं रूपं कथं धारितवान्हरिः ।
 केन कार्यविसर्गेण तन्मे ब्रूहि पितामह ॥ ३
 भीष्म उवाच ।
 पुराहं भृगयां यातो मार्कण्डेयाश्रमे स्थितः ।
 तत्रापश्यं मुनिगणान्समासीनान्सहस्रशः ॥ ४
 ततस्ते मधुपर्केण पूजां चक्रुरथो मयि ।
 प्रतिगृह्य च तां पूजां प्रत्यनन्दमृषीन्हम् ॥ ५
 कथैषा कथिता तत्र कश्यपेन महर्षिणा ।
 मनःप्रह्लादिनीं दिव्यां तामिहैकमनाः शृणु ॥ ६
 पुरा दानवमुख्या हि क्रोधलोभसमन्विताः ।
 बलेन मत्ताः शतशो भरकाद्या महासुराः ॥ ७
 तथैव चान्ये बहवो दानवा युद्धदुर्मदाः ।
 न सहन्ते स्म देवानां समृद्धिं तामनुत्तमाम् ॥ ८
 दानवैरर्द्यमानास्तु देवा देवर्षयस्तथा ।
 न शर्म लेभिरे राजन्विशमानास्ततस्ततः ॥ ९
 पृथिवीं चार्तरूपां ते समपश्यन्दिवौकसः ।
 दानवैरभिसंकीर्णां घोररूपैर्महाबलैः ।
 भारतामपकृष्टां च दुःखितां संनिमज्जतीम् ॥ १०
 अथादितेयाः संत्रस्ता ब्रह्माणमिदमब्रुवन् ।
 कथं शक्यामहे ब्रह्मन्दानवैरुपमर्दनम् ॥ ११
 स्वयंभूस्तानुवाचेदं निसृष्टोऽत्र विधिर्मया ।
 ते वरेणाभिसंमत्ता बलेन च मदेन च ॥ १२
 नावभोत्स्यन्ति संमूढा विष्णुमव्यक्तदर्शनम् ।
 वराहरूपिणं देवमधृष्यममरैरपि ॥ १३

एष देगेन गत्वा हि यत्र ते दानवाधमाः ।
 अन्तर्भूमिगता घोरा निवसन्ति सहस्रशः ।
 शमयिष्यति श्रुत्वा ते जहृषुः सुरसत्तमाः ॥ १४
 ततो विष्णुर्महातेजा वाराहं रूपमाश्रितः ।
 अन्तर्भूमिं संप्रविश्य जगाम दितिजान्प्रति ॥ १५
 दृष्ट्वा च सहिताः सर्वे दैत्याः सत्त्वममानुषम् ।
 प्रसह्य सहसा सर्वे संतरथुः कालमोहिताः ॥ १६
 सर्वे च समभिद्रुत्य वराहं जगद्गुह्यः समम् ।
 संक्रुद्धाश्च वराहं तं व्यकर्षन्त समन्ततः ॥ १७
 दानवेन्द्रा महाकाया महावीर्या बलोच्छ्रिताः ।
 नाशक्रुवंश्च किंचित्ते तस्य कर्तुं तदा विभो ॥ १८
 ततोऽगमन्निवस्मयं ते दानवेन्द्रा भयात्तदा ।
 संशयं गतमात्मानं मेनिरे च सहस्रशः ॥ १९
 ततो देवादिदेवः स योगात्मा योगसारथिः ।
 योगमास्थाय भगवांस्तदा भरतसत्तम ॥ २०
 विननाद महानादं क्षोभयन्दैत्यदानवान् ।
 संनादिता येन लोकाः सर्वाश्चैव दिशो दश ॥ २१
 तेन संनादशब्देन लोकाः संक्षोभमागमन् ।
 संभ्रान्ताश्च दिशः सर्वा देवाः शक्रपुरोगमाः ॥ २२
 निर्विचैष्टं जगच्चापि बभूवातिभृशं तदा ।
 श्वावरं जङ्गमं चैव तेन नादेन मोहितम् ॥ २३
 ततस्ते दानवाः सर्वे तेन शब्देन भीषिताः ।
 पेतुर्गतासवश्चैव विष्णुतेजोविमोहिताः ॥ २४
 स्नातलगताश्चैव वराहस्त्रिदशद्विषः ।
 स्रुरैः संदारयामास मांसमेदोस्थिसंचयम् ॥ २५
 नादेन तेन महता सनातन इति स्मृतः ।
 पद्मनाभो महायोगी भूताचार्यः स भूतराट् ॥ २६
 ततो देवगणाः सर्वे पितामहमुपाब्रुवन् ।
 नादोऽयं कीदृशो देव नैनं विद्वा वयं विभो ।
 कोऽसौ हि कस्य वा नादो येन विह्वलितं जगत् ॥

एतस्मिन्नन्तरे विष्णुर्वाराहं रूपमास्थितः ।
 उदतिष्ठन्महादेवः स्तूयमानो महर्षिभिः ॥ २८
 पितामह उवाच ।
 निहत्य दानवपतीन्महावर्ष्मा महाबलः ।
 एष देवो महायोगी भूतात्मा भूतभावनः ॥ २९
 सर्वभूतेश्वरो योगी योनिरात्मा तथात्मनः ।
 स्थिरीभवत कृष्णोऽयं सर्वपापप्रणाशनः ॥ ३०
 कृत्वा कर्मातिसाध्वेतदशक्यममितप्रभः ।
 समायातः स्वमात्मानं महाभागो महाद्युतिः ।
 पद्मनाभो महायोगी भूतात्मा भूतभावनः ॥ ३१
 न संतापो न भीः कार्या शोको वा सुरसत्तमाः ।
 विधिरेष प्रभावश्च कालः संक्षयकारकः ।
 लोकान्धारयतानेन नादो मुक्तो महात्मना ॥ ३२
 स एव हि महाभागः सर्वलोकनमस्कृतः ।
 अच्युतः पुण्डरीकाक्षः सर्वभूतसमुद्भवः ॥ ३३

इति श्रीमहाभारते शान्तिपर्वणि

द्वयधिकद्विंशततमोऽध्यायः ॥ २०२ ॥

२०३

युधिष्ठिर उवाच ।

योगं मे परमं तात मोक्षस्य वद भारत ।
 तमहं तत्त्वतो ज्ञातुमिच्छामि वदतां वर ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 संवादं भोक्षसंयुक्तं शिष्यस्य गुरुणा सह ॥ २
 कश्चिद्वाह्यणमासीनमाचार्यमृषिसत्तमम् ।
 शिष्यः परममेधावी श्रेयोर्थी सुसमाहितः ।
 चरणानुपसंगृह्य स्थितः प्राञ्जलिरब्रवीत् ॥ ३
 उपासनात्प्रसन्नोऽसि यदि वै भगवन्मम ।
 संशयो मे महान्कश्चित्त्नमे व्याख्यातुमर्हसि ॥ ४
 कुतश्चाहं कुतश्च त्वं तत्सन्ध्यग्रूहि यत्परम् ।

कथं च सर्वभूतेषु समेषु द्विजसत्तम ।
 सम्यग्वृत्ता निवर्तन्ते विपरीताः क्षयोदयाः ॥ ५
 वेदेषु चापि यद्वाक्यं लौकिकं व्यापकं च यत् ।
 एतद्विद्वन्ध्यातत्त्वं सर्वं व्याख्यातुमर्हसि ॥ ६
 गुरुस्वाच ।
 शृणु शिष्य महाप्राज्ञ ब्रह्मगुह्यमिदं परम् ।
 अध्यात्मं सर्वभूतानामागमानां च यद्वसु ॥ ७
 वासुदेवः सर्वमिदं विश्वस्य ब्रह्मणो मुखम् ।
 सत्यं ज्ञानमथो यज्ञस्तितीक्षा दम आर्जवम् ॥ ८
 पुरुषं सनातनं विष्णुं यत्तद्वेदविदो विदुः ।
 सर्गप्रलयकर्तारमव्यक्तं ब्रह्म शाश्वतम् ।
 तदिदं ब्रह्म वाष्णैयमितिहासं शृणुष्व मे ॥ ९
 ब्राह्मणो ब्राह्मणैः श्राव्यो राजन्यः क्षत्रियैस्तथा ।
 माहात्म्यं देवदेवस्य विष्णोरमिततेजसः ।
 अर्हस्त्वमसि कल्याण वाष्णैयं शृणु यत्परम् ॥ १०
 कालचक्रमनाद्यन्तं भावाभावस्वलक्षणम् ।
 त्रैलोक्यं सर्वभूतेषु चक्रवत्परिवर्तते ॥ ११
 यत्तदक्षरमव्यक्तममृतं ब्रह्म शाश्वतम् ।
 वदन्ति पुरुषव्याघ्रं केशवं पुरुषर्षभम् ॥ १२
 पितृन्देवानृषींश्चैव तथा वै यक्षदानवान् ।
 नागासुरमनुष्यांश्च सृजते परमोऽव्ययः ॥ १३
 तथैव वेदशास्त्राणि लोकधर्माश्च शाश्वतान् ।
 प्रलये प्रकृतिं प्राप्य युगादौ सृजते प्रभुः ॥ १४
 यथर्तुष्वृत्तुलिङ्गानि नानारूपाणि पर्यये ।
 दृश्यन्ते तानि तान्येव तथा ब्रह्माहरात्रिषु ॥ १५
 अथ यद्यद्यदा भावि कालयोगाद्युगादिषु ।
 तत्तदुत्पद्यते ज्ञानं लोकयात्राविधानजम् ॥ १६
 युगान्तेऽन्तर्हितान्वेदान्सेतिहासान्महर्षयः ।
 लेभिरे तपसा पूर्वमनुज्ञाताः स्वयंभुवा ॥ १७
 वेदविद्वेद भगवान्वेदाङ्गानि बृहस्पतिः ।

भार्गवो नीतिशास्त्रं च जगाद जगती द्वितम् ॥१८
 गान्धर्वं नारदो वेदं भरद्वाजो धनुर्ग्रहम् ।
 देवर्षिचरितं गार्ग्यः कृष्णात्रेयश्चिकित्सितम् ॥ १९
 न्यायतन्त्राण्यनेकानि तैसैरुक्तानि वादिभिः ।
 हेत्वागमसदाचारैर्यदुक्तं तदुपास्यते ॥ २०
 अनाद्यं यत्परं ब्रह्म न देवा नर्षयो विदुः ।
 एकस्तद्वेद भगवान्धाता नारायणः प्रभुः ॥ २१
 नारायणादधिगणास्तथा मुख्याः सुरासुराः ।
 राजर्षयः पुराणाश्च परमं दुःखभेषजम् ॥ २२
 पुरुषाधिष्ठितं भावं प्रकृतिः सूयते तदा ।
 हेतुयुक्तमतः सर्वं जगत्संपरिवर्तते ॥ २३
 दीपादन्ये यथा दीपाः प्रवर्तन्ते सहस्रशः ।
 प्रकृतिः सृजते तद्वदानन्त्यात्रापचीयते ॥ २४
 अव्यक्तकर्मजा बुद्धिरहंकारं प्रसूयते ।
 आकाशं चाप्यहंकाराद्वायुराकाशसंभवः ॥ २५
 वायोस्तेजस्ततश्चापस्त्वद्भयो हि वसुधोद्रता ।
 मूलप्रकृतयोऽष्टौ ता जगदेतास्त्ववस्थितम् ॥ २६
 ज्ञानेन्द्रियाण्यतः पञ्च पञ्च कर्मेन्द्रियाण्यपि ।
 विषयाः पञ्च चेकं च विकारे षोडशं मनः ॥ २७
 श्रोत्रं त्वक्चक्षुषी जिह्वा घ्राणं पञ्चेन्द्रियाण्यपि ।
 पादौ पायुरुपस्थश्च हस्तौ वाक्कर्मणामपि ॥ २८
 शब्दः स्पर्शोऽथ रूपं च रसो गन्धस्तथैव च ।
 विज्ञेयं व्यापकं चित्तं तेषु सर्वगतं मनः ॥ २९
 रसज्ञाने तु जिह्वेयं व्याहृते वाक्कतथैव च ।
 इन्द्रियैर्विविधैर्युक्तं सर्वं व्यस्तं मनस्तथा ॥ ३०
 विद्यात्तु षोडशैतानि देवतानि विभागशः ।
 देहेषु ज्ञानकर्तारमुपासीनमुपासते ॥ ३१
 तद्वत्सोमगुणा जिह्वा गन्धस्तु पृथिवीगुणः ।
 श्रोत्रं शब्दगुणं चैव चक्षुरग्नेर्गुणस्तथा ।
 स्पर्शं वायुगुणं विद्यात्सर्वभूतेषु सर्वदा ॥ ३२

मनः सत्त्वगुणं प्राहुः सत्त्वमव्यक्तजं तथा ।
 सर्वभूतात्मभूतस्थं तस्माद्बुद्धयेत बुद्धिमान् ॥ ३३
 श्ते भावा जगत्सर्वं वहन्ति सचराचरम् ।
 श्रिता विरजसं देयं यमाहुः परमं पदम् ॥ ३४
 त्वद्वारं पुरं पुण्यमेतैर्भविः समन्वितम् ।
 व्याप्य शेते महानात्मा तस्मात्पुरुष उच्यते ॥ ३५
 अजरः सोऽमरश्चैव व्यक्ताव्यक्तोपदेशवान् ।
 व्यापकः सगुणः सूक्ष्मः सर्वभूतगुणाश्रयः ॥ ३६
 यथा दीपः प्रकाशात्मा ह्रस्वो वा यदि वा महान् ।
 ज्ञानात्मानं तथा विद्यात्पुरुषं सर्वजन्तुषु ॥ ३७
 सोऽत्र वेदयते वेद्यं स शृणोति स पश्यति ।
 कारणं तस्य देहोऽयं स कर्ता सर्वकर्मणाम् ॥ ३८
 अग्निर्दास्मिन्नो यद्बुद्धिज्ञे दारौ न दृश्यते ।
 तथैवात्मा शरीरस्थो योगेनैवात्र दृश्यते ॥ ३९
 नदीष्वापो यथा युक्ता यथा सूर्ये मरीचयः ।
 संतन्वाना यथा यान्ति तथा देहाः शरीरिणाम् ॥
 स्वप्नयोगे यथैवात्मा पञ्चेन्द्रियसमागतः ।
 देहमुत्सृज्य वै याति तथैवात्रोपलभ्यते ॥ ४१
 कर्मणा व्याप्यते पूर्वं कर्मणा चोपपद्यते ।
 कर्मणा नीयतेऽन्यत्र स्वकृतेन बलीयसा ॥ ४२
 स तु देहाद्यथा देहं त्यक्त्वान्यं प्रतिपद्यते ।
 तथा तं संप्रवक्ष्यामि भूतग्रामं स्वकर्मजम् ॥ ४३

इति श्रीमहाभारते शान्तिपर्वणि

व्यधिकद्विशततमोऽध्यायः ॥ २०३ ॥

२०४

गुरुवाच ।

चतुर्विधानि भूतानि स्थावराणि चराणि च ।
 अव्यक्तप्रभवान्याहुरव्यक्तनिधनानि च ।
 अव्यक्तनिधनं विद्यादव्यक्तात्मात्मकं मनः ॥ १

यथाश्वत्थकणीकायामन्तर्भूतो महाद्रुमः ।
 निष्पन्नो दृश्यते व्यक्तमव्यक्तात्संभवस्तथा ॥ २
 अभिद्रवत्ययस्कान्तमथो निश्चेतनावुभौ ।
 स्वभावहेतुजा भावा यद्ब्रह्मद्वन्द्वीदृशम् ॥ ३
 तद्ब्रह्मव्यक्तजा भावाः कर्तुः कारणलक्षणाः ।
 अचेतनाश्चेतयितुः कारणादभिसंहिताः ॥ ४
 न भूः खं द्यौर्न भूतानि नर्षयो न सुरासुराः ।
 नान्यदासीदृते जीवमासेदुर्न तु संहितम् ॥ ५
 सर्वनीत्या सर्वगतं मनोहेतु सलक्षणम् ।
 अज्ञानकर्म निर्दिष्टमेतत्कारणलक्षणम् ॥ ६
 तत्कारणैर्हि संयुक्तं कार्यसंप्रदकारकम् ।
 येनैतद्वर्तते चक्रमनादिनिधनं महत् ॥ ७
 अव्यक्तनाभं व्यक्तारं विकारपरिमण्डलम् ।
 क्षेत्रज्ञाधिष्ठितं चक्रं स्निग्धाक्षं वर्तते ध्रुवम् ॥ ८
 स्निग्धत्वात्तिलवत्सर्वं चक्रेऽस्मिन्पीड्यते जगत् ।
 तिलपीडैरिवाक्रम्य भोगैरज्ञानसंभवैः ॥ ९
 कर्म तत्कुरुते तर्षादहंकारपरिग्रहम् ।
 कार्यकारणसंयोगे स हेतुरुपपादितः ॥ १०
 नात्येति कारणं कार्यं न कार्यं कारणं तथा ।
 कार्याणां तूपकरणे कालो भवति हेतुमान् ॥ ११
 हेतुयुक्ताः प्रकृतयो विकाराश्च परस्परम् ।
 अन्योन्यमभिवर्तन्ते पुरुषाधिष्ठिताः सदा ॥ १२
 सरजस्तामसैर्भावैश्च्युतो हेतुवलान्वितः ।
 क्षेत्रज्ञमेवानुयाति पांसुर्वातिरितो यथा ।
 न च तैः स्पृश्यते भावो न ते तेन महात्मना ॥ १३
 सरजस्कोऽरजस्कश्च स वै वायुर्यथा भवेत् ।
 तथैतदन्तरं विद्यात्क्षेत्रक्षेत्रज्ञयोर्बुधः ।
 अभ्यासात्स तथा युक्तो न गच्छेत्प्रकृतिं पुनः ॥ १४
 संदेहमेतमुत्पन्नमच्छिन्नद्भगवानृषिः ।
 तथा वार्तां समीक्षेत कृतलक्षणसंमिताम् ॥ १५

बीजान्यद्युपदग्धानि न रोहन्ति यथा पुनः ।
ज्ञानदग्धैस्तथा क्लेशैर्नात्मा संबध्यते पुनः ॥ १६

इति श्रीमहाभारते शान्तिपर्वणि

चतुरधिकद्विशततमोऽध्यायः ॥ २०४ ॥

२०५

गुरुरुवाच ।

प्रवृत्तिलक्षणो धर्मो यथायमुपपद्यते ।
तेषां विज्ञाननिष्ठानामन्यत्तत्त्वं न रोचते ॥ १
दुर्लभा वेदविद्वांसो वेदोक्तेषु व्यवस्थिताः ।
प्रयोजनमतस्त्वत्र मार्गमिच्छन्ति संस्तुतम् ॥ २
सद्भिराचरितत्वात्तु वृत्तमेतदगर्हितम् ।
इयं सा बुद्धिरन्येयं यया याति परां गतिम् ॥ ३
शरीरवानुपादत्ते मोहात्सर्वपरिग्रहान् ।
कामक्रोधादिभिर्भविष्युक्तो राजसतामसैः ॥ ४
नाशुद्धमाचरेत्तस्मादभीप्सन्देहयापनम् ।
कर्मणो विवरं कुर्वन्न लोकानाप्रयाच्छुभान् ॥ ५
लोहयुक्तं यथा हेम विपकं न विराजते ।
तथापक्वफायाख्यं विज्ञानं न प्रकाशते ॥ ६
यश्चाधर्मं चरेन्मोहात्कामलोभावान् प्लवन् ।
धर्म्यं पन्थानमाक्रम्य सानुबन्धो विनश्यति ॥ ७
शब्दादीन्विषयांस्तस्मादसंरागादनुप्लवेत् ।
क्रोधहर्षौ विषादश्च जायन्ते हि परस्परम् ॥ ८
पञ्चभूतात्मके देहे सत्त्वराजसतामसे ।
कमभिष्टुवते चायं कं वा क्रोशति किं वदेत् ॥ ९
स्पर्शरूपरसाद्येषु सङ्गं गच्छन्ति बालिशाः ।
नावगच्छन्त्यविज्ञानादात्मजं पार्थिवं गुणम् ॥ १०
मृन्मयं शरणं यद्वन्मृदैव परिलिप्यते ।
पार्थिवोऽयं तथा देहो मृद्विकारैर्विलिप्यते ॥ ११
मधु तैलं पयः सर्पिर्मांसानि लवणं गुडः ।
धान्यानि फलमूलानि मृद्विकाराः सहाम्भसा ॥ १२

यद्वत्कान्तरमातिष्ठन्नौत्सुक्यं समनुव्रजेत् ।
श्रमादाहारमादद्यादस्वादपि हि यापनम् ॥ १३
तद्वत्संसारकान्तरमातिष्ठन्नश्रमतत्परः ।
यात्रार्थमद्यादाहारं व्याधितो भेषजं यथा ॥ १४
सत्यशौचाजैवत्यागैर्यशसा विक्रमेण च ।
क्षान्त्या धृत्या च बुद्ध्या च मनसा तपसैव च ॥ १५
भावान्सर्वान्यथावृत्तान्संबसेत यथाक्रमम् ।
शान्तिमिच्छन्नदीनात्मा संयच्छेदिन्द्रियाणि च ॥
सत्त्वेन रजसा चैव तमसा चैव मोहिताः ।
चक्रवत्परिवर्तन्ते ह्यज्ञानाज्जन्तवो भृशम् ॥ १७
तस्मात्सम्यक्परीक्षेत दोषानज्ञानसंभवान् ।
अज्ञानप्रभवं नित्यमहंकारं परित्यजेत् ॥ १८
महाभूतानीन्द्रियाणि गुणाः सत्त्वं रजस्तमः ।
त्रैलोक्यं सेश्वरं सर्वमहंकारे प्रतिष्ठितम् ॥ १९
यथेह नियतं कालो दर्शयत्यार्तवान्गुणान् ।
तद्वद्भूतेष्वहंकारं विद्याद्भूतप्रवर्तकम् ॥ २०
संमोहकं तमो विद्यात्कृष्णमज्ञानसंभवम् ।
प्रीतिदुःखनिबद्धांश्च समस्तांस्त्रीनथो गुणान् ।
सत्त्वस्य रजसश्चैव तमसश्च निबोध तान् ॥ २१
प्रमोहो हर्षजः प्रीतिरसंदेहो धृतिः स्मृतिः ।
एतान्सत्त्वगुणान्विद्यादिमान् राजसतामसान् ॥ २२
कामक्रोधौ प्रमादश्च लोभमोहौ भयं क्रमः ।
विषादशोकावरतिर्मानदर्पावनार्यता ॥ २३
दोषाणामेवमादीनां परीक्ष्य गुरुलाघवम् ।
विमृशेदात्मसंस्थानामेकैकमनुसंततम् ॥ २४
शिष्य उवाच ।
के दोषा मनसा त्यक्ताः के बुद्ध्या शिथिलीकृताः ।
के पुनः पुनरायान्ति के मोहादफला इव ॥ २५
केषां बलावलं बुद्ध्या हेतुभिर्विमृशेद्बुधः ।
एतत्सर्वं समाचक्ष्व यथा विद्यामहं प्रभो ॥ २६

गुरुरुवाच ।

दोषैर्मूलादवच्छिन्नैर्विशुद्धात्मा विमुच्यते ।
 विनाशयति संभूतमयस्मयमयो यथा ।
 तथाकृतात्मा सहजैर्दोषैर्नश्यति राजसैः ॥ २७
 राजसं तामसं चैव शुद्धात्माकर्मसंभवम् ।
 तत्सर्वं देहिनां बीजं सर्वमात्मवतः समम् ॥ २८
 तस्मादात्मवता वर्ज्यं रजश्च तम एव च ।
 त्जस्तमोभ्यां निर्मुक्तं सत्त्वं निर्मलतामियात् ॥ २९
 अथ वा मन्त्रवद्भूयुर्मांसादानां यजुष्कृतम् ।
 हेतुः स एवानादाने शुद्धधर्मानुपालने ॥ ३०
 रजसा धर्मयुक्तानि कार्याण्यपि समाप्रयात् ।
 अर्थयुक्तानि चात्यर्थं कामान्सर्वांश्च सेवते ॥ ३१
 तमसा लोभयुक्तानि क्रोधजानि च सेवते ।
 हिंसाविहाराभिरतस्तन्द्नीनिद्रासमन्वितः ॥ ३२
 सत्त्वस्थः सात्त्विकान्भावान्शुद्धान्पश्यति संप्रितः ।
 स देही विमलः श्रीमान्शुद्धो विद्यासमन्वितः ॥ ३३

इति श्रीमहाभारते शान्तिपर्वणि

पञ्चाधिकद्विंशततमोऽध्यायः ॥ २०५ ॥

२०६

गुरुरुवाच ।

रजसा साध्यते मोहस्तमसा च नरर्षभ ।
 क्रोधलोभौ भयं दर्प एतेषां साधनाच्छुचिः ॥ १
 परमं परमात्मानं देवमक्षयमव्ययम् ।
 विष्णुमव्यक्तसंस्थानं विशन्ते देवसत्तमम् ॥ २
 तस्य मायाविदग्धाङ्गा ज्ञानभ्रष्टा निराशिषः ।
 मानवा ज्ञानसंमोहात्ततः कामं प्रयान्ति वै ॥ ३
 कामात्क्रोधमवाप्याथ लोभमोहौ च मानवाः ।
 मानदर्पादहंकारमहंकारात्ततः क्रियाः ॥ ४
 क्रियाभिः स्नेहसंबन्धः स्नेहाच्छोकमनन्तरम् ।
 सुखदुःखसमारम्भाजन्माजन्मकृतक्षणाः ॥ ५

जन्मतो गर्भवासं तु शुक्रशोणितसंभवम् ।
 पुरीषमूत्रविकृदशोणितप्रभवाविलम् ॥ ६
 तृष्णाभिभूतस्तेर्बद्धस्तानेवाभिपरिप्लवन् ।
 संसारतन्त्रवाहिन्यस्तत्र बुध्येत योषितः ॥ ७
 प्रकृत्या क्षेत्रभूतास्ता नराः क्षेत्रज्ञलक्षणाः ।
 तस्मादेता विशेषेण नरोऽतीयुर्विपश्चितः ॥ ८
 कृत्या ह्येता घोररूपा मोहन्याविकक्षणान् ।
 रजस्यन्तर्हिता मूर्तिरिन्द्रियाणां सनातनी ॥ ९
 तस्मात्तर्पात्मकाद्रागाद्बीजाज्जायन्ति जन्तवः ।
 स्वदेहज्ञानस्वसंज्ञान्यद्बद्धात्कृमींस्यजेत् ।
 स्वसंज्ञानस्वजांस्तद्भ्रसुतसंज्ञान्कृमींस्यजेत् ॥ १०
 शुक्रतो रसतश्चैव स्नेहाज्जायन्ति जन्तवः ।
 स्वभावात्कर्मयोगाद्वा तानुपेक्षेत बुद्धिमान् ॥ ११
 रजस्तमसि पर्यस्तं सत्त्वं तमसि संस्थितम् ।
 ज्ञानाधिष्ठानमज्ञानं बुद्धयहंकारलक्षणम् ॥ १२
 तद्बीजं देहिनामाहुस्तद्बीजं जीवसंज्ञितम् ।
 कर्मणा कालयुक्तेन संसारपरिवर्तकम् ॥ १३
 रमत्ययं यथा स्वप्ने मनसा देहवानिव ।
 कर्मगर्भैर्गुणैर्देही गर्भे तदुपपद्यते ॥ १४
 कर्मणा बीजभूतेन चोद्यते यद्यदिन्द्रियम् ।
 जायते तदहंकाराद्रागयुक्तेन चेतसा ॥ १५
 शब्दरागाच्छ्रोत्रमस्य जायते भावितात्मनः ।
 रूपरागात्तथा चक्षुर्ग्राणं गन्धचिकीर्षया ॥ १६
 स्पर्शनेभ्यस्तथा वायुः प्राणापानव्यपाश्रयः ।
 व्यानोदानौ समानश्च पञ्चधा देहयापना ॥ १७
 संजातैर्जायते गात्रैः कर्मजैर्ब्रह्मणा वृतः ।
 दुःखाद्यन्तैर्दुःखमध्यैर्नरैः शारीरमानसैः ॥ १८
 दुःखं विद्यादुपादानादभिमानाच्च वर्धते ।
 त्यागात्तेभ्यो निरोधः स्यान्निरोधज्ञो विमुच्यते ॥ १९
 इन्द्रियाणां रजस्येव प्रभवप्रलयानुभौ ।

परीक्ष्य संचरेद्विद्वान्यथावच्छास्त्रचक्षुषा ॥ २०

ज्ञानेन्द्रियाणीन्द्रियार्थान्नोपसर्पन्त्यतर्षुलम् ।

ज्ञातैश्च कारणैर्देही न देहं पुनरर्हति ॥ २१

इति श्रीमहाभारते शान्तिपर्वणि

षडधिकद्विंशत्तमोऽध्यायः ॥ २०६ ॥

२०७

गुरुवाच ।

अत्रोपायं प्रवक्ष्यासि यथावच्छास्त्रचक्षुषा ।

तद्विज्ञानाच्चरन्प्राज्ञः प्राप्नुयात्परमां गतिम् ॥ १

सर्वेषामेव भूतानां पुरुषः श्रेष्ठ उच्यते ।

पुरुषेभ्यो द्विजानाहुर्द्विजेभ्यो मन्त्रवादिनः ॥ २

सर्वभूतविशिष्टास्ते सर्वज्ञाः सर्वदर्शिनः ।

ब्राह्मणा वेदतत्त्वज्ञास्तत्त्वार्थगतिनिश्चयाः ॥ ३

नेत्रहीनो यथा ह्येकः कृच्छ्राणि लभतेऽध्वनि ।

ज्ञानहीनस्तथा लोके तस्माज्ज्ञानविदोऽधिकाः ॥ ४

तांस्तानुपासते धर्मान्धर्मकामा यथागमम् ।

न त्वेषामर्थसामान्यमन्तरेण गुणानिमान् ॥ ५

वाग्देहमनसां शौचं क्षमा सत्यं धृतिः स्मृतिः ।

सर्वधर्मेषु धर्मज्ञा ज्ञापयन्ति गुणानिमान् ॥ ६

यदिदं ब्रह्मणो रूपं ब्रह्मचर्यमिति स्मृतम् ।

परं तत्सर्वभूतेभ्यस्तेन यान्ति परां गतिम् ॥ ७

लिङ्गसंयोगहीनं यच्छरीरस्पर्शवर्जितम् ।

श्रोत्रेण श्रवणं चैव चक्षुषा चैव दर्शनम् ॥ ८

जिह्वया रसनं यच्च तदेव परिवर्जितम् ।

बुद्ध्या च व्यवसायेन ब्रह्मचर्यमकल्मषम् ॥ ९

सम्यग्वृत्तिर्ब्रह्मलोकं प्राप्नुयान्मध्यमः सुरान् ।

द्विजाद्यो जायते विद्वान्कन्यसीं वृत्तिमास्थितः ॥ १०

सुदुष्करं ब्रह्मचर्यमुपायं तत्र मे शृणु ।

संप्रवृत्तमुदीर्णं च निगृहीयाद्विजो मनः ॥ ११

योषितां न कथाः श्राव्या न निरीक्ष्या निरम्बराः ।

कदाचिद्दर्शनादासां दुर्बलानाविशेद्रजः ॥ १२

रागोत्पत्तौ चरेत्कृच्छ्रमहन्निः प्रविशेदपः ।

मग्नः स्वप्ने च मनसा त्रिर्जपेदघमर्षणम् ॥ १३

पाप्मानं निर्दहेद्देवमन्तभूतं रजोमयम् ।

ज्ञानयुक्तेन मनसा संततेन विचक्षणः ॥ १४

कुण्ठामेध्यसंयुक्तं यद्वदच्छिद्रबन्धनम् ।

तद्वहेद्दहतं विद्यादात्मानं देहबन्धनम् ॥ १५

वातपित्तकफान्तरक्तं त्वड्भांसं स्नायुमस्थि च ।

मज्जां चैव सिराजालैस्तर्पयन्ति रसा नृणाम् ॥ १६

दश विद्याद्वमन्योऽत्र पञ्चेन्द्रियगुणावहाः ।

याभिः सूक्ष्माः प्रतायन्ते धमन्योऽन्याः सहस्रधा

एवमेताः सिरानद्यो रसोदा देहसागरम् ।

तर्पयन्ति यथाकालमापगा इव सागरम् ॥ १८

मध्ये च हृदयस्थैका सिरा त्वत्र मनोवहा ।

शुक्रं संकल्पजं कृणां सर्वगात्रैर्धिमुश्चति ॥ १९

सर्वगात्रप्रतायिन्यस्तस्या ह्यनुगताः सिराः ।

नेत्रयोः प्रतिपद्यन्ते वह्न्यस्तैजसं गुणम् ॥ २०

पयस्यन्तर्हितं सर्पिर्यद्विर्मथ्यते खजैः ।

शुक्रं निर्मथ्यते तद्वहेद्दसंकल्पजैः खजैः ॥ २१

स्वप्नेऽप्येवं यथाभ्येति मनःसंकल्पजं रजः ।

शुक्रमस्पर्शजं देहात्सृजन्त्यस्य मनोवहा ॥ २२

महर्षिर्भगवानत्रिर्वेद तच्छुक्रसंभवम् ।

त्रिवीजमिन्द्रदैवत्यं तस्मादिन्द्रियमुच्यते ॥ २३

ये वै शुक्रगतिं विद्युर्भूतसंकरकारिकाम् ।

विरागा दग्धदोपास्ते नाप्नुयुर्देहसंभवम् ॥ २४

गुणानां साम्यमागम्य मनसैव मनोवहम् ।

देहकर्म नुदन्प्राणानन्तकाले विमुच्यते ॥ २५

भविता मनसो ज्ञानं मन एव प्रतायते ।

ज्योतिष्मद्विरजो दिव्यमत्र सिद्धं महात्मनाम् ॥ २६

तस्मात्तद्विघाताय कर्म कुर्यादकल्मषम् ।

खलमश्न हित्वेह न तिर्यग्गतिमाप्नुयात् ॥ २७
 रक्षाधिगतं ज्ञानं जरादुर्बलतां गतम् ।
 परिपक्वबुद्धिः कालेन आदत्ते मानसं बलम् ॥ २८
 युद्धर्गमिव पन्थानमतीत्य गुणबन्धनम् ।
 यदा पश्येत्तदा दोषानतीत्यामृतमश्नुते ॥ २९
 इति श्रीमहाभारते शान्तिपर्वणि

सहाधिकद्विशततमोऽध्यायः ॥ २०७ ॥

२०८

गुरुर्वाच ।

दुर्गन्तेष्विन्द्रियार्थेषु सक्ताः सीदन्ति जन्तवः ।
 ये त्वसक्ता महात्मानस्ते यान्ति परमां गतिम् ॥ १
 जन्ममृत्युजरादुःखैर्व्याधिभिर्मनसः क्लमैः ।
 श्रेयं संततं लोकं घटेन्मोक्षाय बुद्धिमान् ॥ २
 बाह्यनोभ्यां शरीरेण शुचिः स्यादनहंकृतः ।
 प्रशान्तो ज्ञानयान्मिभक्षुर्निरपेक्षश्चरेत्सुखम् ॥ ३
 अथ वा मनसः सङ्गं पश्येद्भूतानुकम्पया ।
 अत्राप्यपेक्षां कुर्वीत ज्ञात्वा कर्मफलं जगत् ॥ ४
 शकृतं प्राक्शुभं कर्म पापं वा तदुपाश्रुते ।
 तस्माच्छुभानि कर्माणि कुर्याद्वाबुद्धिकर्मभिः ॥ ५
 अहिंसा सत्यवचनं सर्वभूतेषु चार्जवम् ।
 क्षमा चैवाप्रमादश्च यस्यैते स सुखी भवेत् ॥ ६
 यश्चैनं परमं धर्मं सर्वभूतसुखावहम् ।
 दुःखान्निःसरणं वेद स तत्त्वज्ञः सुखी भवेत् ॥ ७
 तस्मात्समाहितं बुद्ध्या मनो भूतेषु धारयेत् ।
 नापथ्यायेन्न स्पृहयेन्नाबद्धं चिन्तयेदसत् ॥ ८
 अज्ञानयोगप्रयोगेण मनोज्ञं संप्रवर्तते ।
 विवक्षता वा सद्वाक्यं धर्मं सूक्ष्ममवेक्षता ।
 सत्यां वाचमहिंसां च वदेदनुपवादिनीम् ॥ ९
 क्लृप्तापेतामपरुषामनृशंसामपैशुनाम् ।
 ईदृगल्पं च वक्तव्यमविक्षिप्तं चेतसा ॥ १०

वाक्प्रबुद्धो हि संरागाद्विरागाद्व्याहरेद्यदि ।
 बुद्ध्या ह्यनिगृहीतेन मनसा कर्म तामसम् ।
 रजोभूतैर्हि करणैः कर्मणा प्रतिपद्यते ॥ ११
 स दुःखं प्राप्य लोकेऽस्मिन्नरकायोपपद्यते ।
 तस्मान्मनोवाक्शरीरैराचरेद्वैर्यमात्मनः ॥ १२
 प्रकीर्णमेवभारो हि यद्वद्धार्येत दस्युभिः ।
 प्रतिलोमां दिशं बुद्ध्वा संसारमबुधास्तथा ॥ १३
 तानेव च यथा दस्युन्निश्वा गच्छेच्छिवां दिशम् ।
 तथा रजस्तमःकर्माण्युत्सृज्य प्राप्नुयात्सुखम् ॥ १४
 निःसंदिग्धमनीहो वै मुक्तः सर्वपरिमहैः ।
 विविक्तचारी लघ्वाशी तपस्वी नियतेन्द्रियः ॥ १५
 ज्ञानदग्धपरिहेशः प्रयोगरतिरात्मवान् ।
 निष्प्रचारेण मनसा परं तदधिगच्छति ॥ १६
 धृतिमानात्मवान्बुद्धिं निगृहीयादसंशयम् ।
 मनो बुद्ध्या निगृहीयाद्विषयान्मनसात्मनः ॥ १७
 निगृहीतेन्द्रियस्यास्य कुर्वाणस्य मनो वशे ।
 देवतास्ताः प्रकाशन्ते हृष्टा यान्ति तमीश्वरम् ॥ १८
 ताभिः संसक्तमनसो ब्रह्मवत्संप्रकाशते ।
 एतैश्चापगतैः सर्वैर्ब्रह्मभूयाय कल्पते ॥ १९
 अथ वा न प्रवर्तेत योगतश्चैरुपक्रमेत् ।
 येन तन्मयं तच्चं वृत्तिः स्यात्तत्तदाचरेत् ॥ २०
 कणपिण्याककुल्माषशाकयावकसक्तवः ।
 तथा मूलफलं मैक्षं पर्यायेणोपयोजयेत् ॥ २१
 आहारं नियतं चैव देशे काले च सात्त्विकम् ।
 तत्परीक्ष्यानुवर्तेत यत्प्रवृत्त्यनुवर्तकम् ॥ २२
 प्रवृत्तं नोपरुन्धेत शनैरग्निमिवेन्धयेत् ।
 ज्ञानेन्धितं ततो ज्ञानमर्कवत्संप्रकाशते ॥ २३
 ज्ञानाधिष्ठानमज्ञानं त्रील्लोकानधितिष्ठति ।
 विज्ञानानुगतं ज्ञानमज्ञानादापकृष्यते ॥ २४
 पृथक्त्वात्संप्रयोगाच्च नास्युर्वेद शाश्वतम् ।

स तयोरपवर्गज्ञो वीतरागो विमुच्यते ॥ २५
वयोतीतो जरामृत्यू जित्वा ब्रह्म सनातनम् ।
अमृतं तदवाप्नोति यत्तदक्षरमव्ययम् ॥ २६

इति श्रीमहाभारते शान्तिपर्वणि

अष्टाधिकद्विशततमोऽध्यायः ॥ २०८ ॥

२०९

गुरुवाच ।

निष्कल्मषं ब्रह्मचर्यमिच्छता चरितुं सदा ।
निद्रा सर्वात्मना त्याज्या खप्रदोषानवेक्षता ॥ १
खप्रे हि रजसा देही तमसा चाभिभूयते ।
देहान्तरमिवापन्नश्चरत्यपगतस्मृतिः ॥ २
ज्ञानाभ्यासाज्जागरतो जिज्ञासार्थमनन्तरम् ।
विज्ञानाभिनिवेशात्तु जागरत्यनिशं सदा ॥ ३
अत्राह को न्वयं भावः स्वप्ने विषयवानिव ।
प्रलीनैरिन्द्रियैर्देही वर्तते देहवानिव ॥ ४
अत्रोच्यते यथा होतद्वेद योगेश्वरो हरिः ।
तथैतदुपपन्नार्थं वर्णयन्ति महर्षयः ॥ ५
इन्द्रियाणां श्रमात्स्वप्नमाहुः सर्वगतं बुधाः ।
मनसस्तु प्रलीनत्वात्तत्तदाहुर्निर्दर्शनम् ॥ ६
कार्यव्यासक्तमनसः संकल्पो जाग्रतो ह्यपि ।
यद्वन्मनोरथैश्चर्यं स्वप्ने तद्वन्मनोगतम् ॥ ७
संसारणामसंख्यानां कामात्मा तदवाप्नुयात् ।
मनस्यन्तर्हितं सर्वं वेद सोत्तमपूरुषः ॥ ८
गुणानामपि यद्यत्तत्कर्म जानात्युपस्थितम् ।
तत्तच्छंसन्ति भूतानि मनो यद्भावितं यथा ॥ ९
ततस्तमुपवर्तन्ते गुणा राजसतामसाः ।
सात्त्विको वा यथायोगमानन्तर्यफलोदयः ॥ १०
ततः पर्यत्यसंबद्धान्वातपित्तकफोत्तरान् ।
रजस्तमोभयैर्भावैस्तदप्याहुर्दुरन्वयम् ॥ ११
प्रसन्नैरिन्द्रियैर्यद्यत्संकल्पयति मानसम् ।

तत्तत्स्वप्नेऽप्युपरते मनोदृष्टिर्निरीक्षते ॥ १२
व्यापकं सर्वभूतेषु वर्ततेऽप्रतिघं मनः ।
मनस्यन्तर्हितं द्वारं देहमास्थाय मानसम् ॥ १३
यत्तत्सदसदव्यक्तं स्वपित्यस्मिन्निदर्शनम् ।
सर्वभूतात्मभूतस्थं तदध्यात्मगुणं विदुः ॥ १४
लिप्सेत मनसा यश्च संकल्पादेश्चरं गुणम् ।
आत्मप्रभावात्तं विद्यात्सर्वां ह्यात्मनि देवताः ॥ १५
एवं हि तपसा युक्तमर्कवत्तमसः परम् ।
त्रैलोक्यप्रकृतिर्देही तपसा तं महेश्वरम् ॥ १६
तपो ह्यधिष्ठितं देवैस्तपोन्नमसुरैस्तमः ।
एतदेवासुरैर्गुप्तं तदाहुर्ज्ञानलक्षणम् ॥ १७
सत्त्वं रजस्तमश्चेति देवासुरगुणान्विदुः ।
सत्त्वं देवगुणं विद्यादितरावासुरौ गुणौ ॥ १८
ब्रह्म तत्परमं वेद्यममृतं ज्योतिरक्षरम् ।
ये विदुर्भावितात्मानस्ते यान्ति परमां गतिम् ॥ १९
हेतुमच्छक्यमाख्यातुमेतावज्ज्ञानचक्षुषा ।
प्रत्याहारेण वा शक्यमव्यक्तं ब्रह्म वेदितुम् ॥ २०

इति श्रीमहाभारते शान्तिपर्वणि

नवाधिकद्विशततमोऽध्यायः ॥ २०९ ॥

२१०

गुरुवाच ।

न स वेद परं धर्मं यो न वेद चतुष्टयम् ।
व्यक्ताव्यक्ते च यत्तत्त्वं संप्राप्तं परमर्षिणा ॥ १
व्यक्तं मृत्युमुखं विद्यादव्यक्तममृतं पदम् ।
प्रवृत्तिलक्षणं धर्ममृषिर्नारायणोऽब्रवीत् ॥ २
अत्रैवावस्थितं सर्वं त्रैलोक्यं सचराचरम् ।
निवृत्तिलक्षणं धर्ममव्यक्तं ब्रह्म शाश्वतम् ॥ ३
प्रवृत्तिलक्षणं धर्मं प्रजापतिराश्रवीत् ।
प्रवृत्तिः पुनरावृत्तिर्निवृत्तिः परमा गतिः ॥ ४
तां गतिं परमामेति निवृत्तिपरमो मुनिः ।

ज्ञानतत्त्वपरो नित्यं शुभाशुभनिदर्शकः ॥ ५
 तदेवमेतौ विज्ञेयावव्यक्तपुरुषावुभौ ।
 अव्यक्तपुरुषाभ्यां तु यत्स्यादन्यन्महत्तरम् ॥ ६
 तं विशेषमवेक्षेत विशेषेण विचक्षणः ।
 अनाद्यन्तावुभावेतावलिङ्गौ चाप्युभावपि ॥ ७
 एतौ नित्यौ सूक्ष्मतरौ महद्भयश्च महत्तरौ ।
 सामान्यमेतदुभयोरेवं ह्यन्यद्विशेषणम् ॥ ८
 प्रकृत्या सर्गधर्मिण्या तथा त्रिविधसत्त्वया ।
 विपरीतमतो विद्यात्क्षेत्रज्ञस्य च लक्षणम् ॥ ९
 प्रकृतेश्च विकाराणां द्रष्टारमगुणान्वितम् ।
 अप्राप्तौ पुरुषावेतावलिङ्गत्वादसंहितौ ॥ १०
 संयोगलक्षणोत्पत्तिः कर्मजा गृह्यते यया ।
 करणैः कर्मनिर्वृत्तैः कर्ता यद्यद्विचेष्टते ।
 कीर्त्यते शब्दसंज्ञाभिः कोऽहमेषोऽप्यसाविति ॥ ११
 इष्णीषवान्यथा वस्त्रैस्त्रिभिर्भवति संवृतः ।
 संवृतोऽयं तथा देही सत्त्वराजसतामसैः ॥ १२
 तस्माच्चतुष्टयं वेद्यमेतैर्हेतुभिराचितम् ।
 यथासंज्ञो ह्ययं सम्यगन्तकाले न भुङ्कति ॥ १३
 श्रियं दिव्यामभिप्रेत्सुब्रह्म वाङ्मनसा शुचिः ।
 शारीरैर्निर्यमैरुग्रैश्चरेन्निष्कल्मषं तपः ॥ १४
 त्रैलोक्यं तपसा व्याप्तमन्तर्भूतेन भास्यता ।
 सूर्यश्च चन्द्रमाश्चैव भासतस्तपसा दिवि ॥ १५
 प्रतापस्तपसो ज्ञानं लोके संशब्दितं तपः ।
 राजस्तमोघ्नं यत्कर्म तपसस्तत्स्थलक्षणम् ॥ १६
 ब्रह्मचर्यमहिंसा च शारीरं तप उच्यते ।
 बाह्यनोनियमः साम्यं मानसं तप उच्यते ॥ १७
 विधिज्ञेभ्यो द्विजातिभ्यो ब्राह्ममन्त्रं विशिष्यते ।
 आहारनियमेनास्य पाप्मा नश्यति राजसः ॥ १८
 वैमनस्यं च विषये यान्त्यस्य करणानि च ।
 तस्मात्तन्मात्रमादद्याद्यावदत्र प्रयोजनम् ॥ १९

अन्तकाले वयोत्कर्षाच्छनैः कुर्याद्दानातुरः ।
 एवं युक्तेन मनसा ज्ञानं तदुपपद्यते ॥ २०
 रजसा चाप्ययं देही देहवाञ्छब्दवच्चरेत् ।
 कार्यैरव्याहृतमतिवैराग्यात्प्रकृतौ स्थितः ।
 आ देहादप्रमादाच्च देहान्ताद्विप्रमुच्यते ॥ २१
 हेतुयुक्तः सदोत्सर्गो भूतानां प्रलयस्तथा ।
 परप्रत्ययसर्गं तु नियतं नातिवर्तते ॥ २२
 भवान्तप्रभवप्रज्ञा आसते ये विपर्ययम् ।
 धृत्या देहान्धारयन्तो बुद्धिसंक्षिप्तमानसाः ।
 स्थानेभ्यो ध्वंसमानाश्च सूक्ष्मत्वात्तानुपासते ॥ २३
 यथागमं च तत्सर्वं बुद्ध्या तन्नैव बुध्यते ।
 देहान्तं कश्चिदन्वास्ते भावितात्मा निराश्रयः ।
 युक्तो धारणया कश्चित्सत्तां केचिदुपासते ॥ २४
 अभ्यस्यन्ति परं देवं विद्युत्संशब्दिताक्षरम् ।
 अन्तकाले ह्युपासन्नास्तपसा दग्धकिल्बिषाः ॥ २५
 सर्व एते महात्मानो गच्छन्ति परमां गतिम् ।
 सूक्ष्मं विशेषणं तेषामवेक्षेच्छास्त्रचक्षुषा ॥ २६
 देहं तु परमं विद्याद्विमुक्तमपरिग्रहम् ।
 अन्तरिक्षादन्यतरं धारणासक्तमानसम् ॥ २७
 मर्त्यलोकाद्विमुच्यन्ते विद्यासंयुक्तमानसाः ।
 ब्रह्मभूता विरजसस्ततो यान्ति परां गतिम् ॥ २८
 कषायवर्जितं ज्ञानं येषामुत्पद्यतेऽचलम् ।
 ते यान्ति परमाल्लोकान्विशुध्यन्तो यथाबलम् ॥ २९
 भगवन्तमजं दिव्यं विष्णुमव्यक्तसंज्ञितम् ।
 भावेन यान्ति शुद्धा ये ज्ञानवृत्ता निराशिषः ॥ ३०
 ज्ञात्वात्मस्थं हरिं चैव निवर्तन्ते न तेऽव्ययाः ।
 प्राप्य तत्परमं स्थानं मोदन्तेऽक्षरमव्ययम् ॥ ३१
 एतावदेतद्विज्ञानमेतदस्ति च नास्ति च ।
 वृष्णाबद्धं जगत्सर्वं चक्रवत्परिवर्तते ॥ ३२
 विसतन्तुर्यथैवायमन्तस्थः सर्वतो विसे ।

वृष्णातनुरनाद्यन्तस्ताहा देहगतः सदा ॥ ३३
 सूच्या सूत्रं यथा बन्धे संसारयति वायकः ।
 तद्वत्संसारसूत्रं हि वृष्णासूच्या निबध्यते ॥ ३४
 विकारं प्रकृतिं चैव पुरुषं च सनातनम् ।
 यो यथावद्विजानाति स विवृष्णो विमुच्यते ॥ ३५
 प्रकाशं भगवानेतदहर्षिर्नारायणोऽमृतम् ।
 भूतानामनुकम्पार्थं जगाद जगतो हितम् ॥ ३६

इति श्रीमहाभारते शान्तिपर्वणि

दशाधिकद्विशततमोऽध्यायः ॥ २१० ॥

२११

युधिष्ठिर उवाच ।

केन वृत्तेन वृत्तज्ञो जनको मिथिलाधिपः ।
 जगाम मोक्षं धर्मज्ञो भोगानुत्सृज्य मानुषान् ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 येन वृत्तेन वृत्तज्ञः स जगाम महत्सुखम् ॥ २
 जनको जनदेवस्तु मिथिलायां जनाधिपः ।
 और्ध्वदेहिकधर्माणामासीद्युक्तो विचिन्तने ॥ ३
 तस्य स्म शतमाचार्या वसन्ति सततं गृहे ।
 दर्शयन्तः पृथग्धर्माज्ञानापाषण्डवादिनः ॥ ४
 स तेषां प्रेत्यभावे च प्रेत्यजातौ विनिश्चये ।
 आगमस्यः स भूयिष्ठमात्मतत्त्वे न तुष्यति ॥ ५
 तत्र पञ्चशिखो नाम कापिलेयो महामुनिः ।
 परिधावन्महीं कृत्स्नां जगाम मिथिलामपि ॥ ६
 सर्वसंन्यासधर्माणां तत्त्वज्ञानविनिश्चये ।
 सुपर्यवसितार्थश्च निर्द्वन्द्वो नष्टसंशयः ॥ ७
 ऋषीणामाहुरेकं यं कामादवसितं नृषु ।
 शाश्वतं सुखमत्यन्तमन्विच्छन्स सुदुर्लभम् ॥ ८
 यमाहुः कपिलं सांख्याः परमार्थं प्रजापतिम् ।
 स मन्ये तेन रूपेण विस्मययति हि स्वयम् ॥ ९

आसुरेः प्रथमं शिष्यं यमाहुश्चिरजीविनम् ।
 पञ्चस्रोतसि यः सत्रमास्ते वर्षसहस्रिकम् ॥ १०
 तं समासीनमागम्य मण्डलं कापिलं महत् ।
 पुरुषावस्थमव्यक्तं परमार्थं निबोधयत् ॥ ११
 इष्टिसत्रेण संसिद्धो भूयश्च तपसा मुनिः ।
 क्षेत्रक्षेत्रज्ञयोर्व्यक्तिं बुबुधे देवदर्शनः ॥ १२
 यत्तदेकाक्षरं ब्रह्म नानारूपं प्रदृश्यते ।
 आसुरिर्मण्डले तस्मिन्प्रतिपेदे तदव्ययम् ॥ १३
 तस्य पञ्चशिखः शिष्यो मानुष्या पयसा शृतः ।
 ब्राह्मणी कपिला नाम काचिदासीत्कुटुम्बिनी ॥ १४
 तस्याः पुत्रत्वमागम्य स्त्रियाः स पिबति स्तनौ ।
 ततः स कापिलेयत्वं लेभे वृद्धिं च नैष्ठिकीम् ॥ १५
 एतन्मे भगवानाह कापिलेयाय संभवम् ।
 तस्य तत्कापिलेयत्वं सर्ववित्त्वमनुत्तमम् ॥ १६
 सामान्यं कपिलो ज्ञात्वा धर्मज्ञानामनुत्तमम् ।
 उपेत्य शतमाचार्यान्मोहयामास हेतुभिः ॥ १७
 जनकस्त्वभिसंरक्तः कापिलेयानुदर्शनान् ।
 उत्सृज्य शतमाचार्यान्पृष्टतोऽनुजगाम तम् ॥ १८
 तस्मै परमकल्याय प्रणतय च धर्मतः ।
 अत्रवीत्परमं मोक्षं यत्तत्सांख्यं विधीयते ॥ १९
 जातिनिर्वेदमुक्त्वा हि कर्मनिर्वेदमब्रवीत् ।
 कर्मनिर्वेदमुक्त्वा च सर्वनिर्वेदमब्रवीत् ॥ २०
 यदर्थं कर्मसंसर्गः कर्मणां च फलोदयः ।
 तदनाश्वासिकं मोघं विनाशि चलमभ्रुवम् ॥ २१
 दृश्यमाने विनाशे च प्रत्यक्षे लोकसाक्षिके ।
 आगमात्परमस्तीति ब्रुवन्नपि पराजितः ॥ २२
 अनात्मा ह्यात्मनो मृत्युः क्लेशो मृत्युर्जराभयः ।
 आत्मानं मन्यते मोहात्तदसम्यक्परं मतम् ॥ २३
 अथ चेदेवमप्यस्ति यल्लोके नोपपद्यते ।
 अजरोऽयममृत्युश्च राजासौ मन्यते तथा ॥ २४

अस्ति नास्तीति चाप्येतत्तस्मिन्नसति लक्षणे ।
 किमधिष्ठाय तद्भूयालोकयात्राविनिश्चयम् ॥ २५
 प्रत्यक्षं ह्येतयोर्मूलं कृतान्तैतिहयोरपि ।
 शत्यक्षो ह्यागमोऽभिन्नः कृतान्तो वा न किञ्चन ॥
 यत्र तत्रानुमानेऽस्ति कृतं भावयतेऽपि वा ।
 अन्यो जीवः शरीरस्य नास्तिकानां मते स्मृतः ॥ २७
 रेतो वटकणीकायां घृतपाकाधिवासनम् ।
 जातिस्मृतिरयस्कान्तः सूर्यकान्तोऽम्बुभक्षणम् ॥ २८
 प्रेत्य भूतालयश्चैव देवताभ्युपयाचनम् ।
 मृते कर्मनिवृत्तिश्च प्रमाणमिति निश्चयः ॥ २९
 न त्वेते हेतवः सन्ति ये केचिन्मूर्तिसंस्थिताः ।
 अमर्त्यस्य हि मर्त्येन सामान्यं नोपपद्यते ॥ ३०
 अविद्याकर्मचेष्टानां केचिदाहुः पुनर्भवम् ।
 कारणं लोभमोहौ तु दोषाणां च निषेवणम् ॥ ३१
 अविद्यां क्षेत्रमाहुर्हि कर्म बीजं तथा कृतम् ।
 वृष्णासंजननं स्नेह एष तेषां पुनर्भवः ॥ ३२
 तस्मिन्मूढे च दग्धे च चित्ते मरणधर्मिणि ।
 अन्योऽन्याज्जायते देहस्तमाहुः सत्त्वसंक्षयम् ॥ ३३
 यदा स रूपतश्चान्यो जातितः श्रुतितोऽर्थतः ।
 कथमस्मिन्स इत्येव संबन्धः स्यादसंहितः ॥ ३४
 एवं सति च का प्रीतिर्दानविद्यातपोबलैः ।
 यदन्याचरितं कर्म सर्वमन्यः प्रपद्यते ॥ ३५
 यदा ह्ययमिहैवान्यैः प्राकृतैर्दुःखितो भवेत् ।
 सुखितैर्दुःखितैर्वापि दृश्योऽप्यस्य विनिर्णयः ॥ ३६
 तथा हि मुसलैर्हन्युः शरीरं तत्पुनर्भवेत् ।
 पृथग्ज्ञानं यदन्यच्च येनैतन्नोपलभ्यते ॥ ३७
 ऋतुः संबत्सरस्तिथयः शीतोष्णे च प्रियाप्रिये ।
 यथातीतानि पश्यन्ति तादृशः सत्त्वसंक्षयः ॥ ३८
 जरया हि परीतस्य मृत्युना वा विनाशिनः ।
 दुर्बलं दुर्बलं पूर्वं गृहस्येव विनश्यति ॥ ३९

इन्द्रियाणि मनो वायुः शोणितं मांसमस्थि च ।
 आनुपूर्व्यां विनश्यन्ति स्वं धातुमुपयान्ति च ॥ ४०
 लोकयात्राविधानं च दानधर्मफलागमः ।
 यदर्थं वेदशब्दाश्च व्यवहाराश्च लौकिकाः ॥ ४१
 इति सम्यङ्छानस्येते बहवः सन्ति हेतवः ।
 एतदस्तीदमस्तीति न किञ्चित्प्रतिपद्यते ॥ ४२
 तेषां विमृशतामेवं तत्तत्समभिधावताम् ।
 कच्चिन्निविशते बुद्धिस्तत्र जीर्यति वृक्षवत् ॥ ४३
 एवमर्थैरनर्थैश्च दुःखिताः सर्वजन्तवः ।
 आगमैरपकृष्यन्ते हस्तिपैर्हस्तिनो यथा ॥ ४४

अर्थास्तथात्यन्तसुखावहांश्च

लिप्सन्त एते बहवो विशुल्काः ।

महत्तरं दुःखमभिप्रपन्ना

हित्वामिषं मृत्युवशं प्रयान्ति ॥ ४५

विनाशिनो ह्यध्रुवजीवितस्य

किं बन्धुभिर्भिन्नपरिग्रहैश्च ।

विहाय यो गच्छति सर्वमेव

क्षणेन गत्वा न निवर्तते च ॥ ४६

भूव्योमतोयानलवायवो हि

सदा शरीरं परिपालयन्ति ।

इतीदमालक्ष्य कुतो रतिर्भवे-

द्विनाशिनो ह्यस्य न शर्म विद्यते ॥ ४७

इदमनुपधि वाक्त्रयमच्छलं

परमनिरामयमात्मसाक्षिकम् ।

नरपतिरभिधीक्ष्य विस्मितः

पुनरनुयोक्तुमिदं प्रचक्रमे ॥ ४८

इति श्रीमहाभारते शान्तिपर्वणि

एकादशाधिकद्विंशततमोऽध्यायः ॥ २११ ॥

२१२

भीष्म उवाच ।

जनको जनदेवस्तु ज्ञापितः परमर्षिणा ।
 पुनरेवानुपप्रच्छ सांपराये भवाभवौ ॥ १
 भगवन्यदिदं प्रेत्य संज्ञा भवति कस्यचित् ।
 एवं सति किमज्ञानं ज्ञानं वा किं करिष्यति ॥ २
 सर्वमुच्छेदनिष्ठं स्यात्पश्य चैतद्विजोत्तम ।
 अप्रमत्तः प्रमत्तो वा किं विशेषं करिष्यति ॥ ३
 असंसर्गो हि भूतेषु संसर्गो वा विनाशिषु ।
 कस्मै क्रियेत कल्पेन निश्चयः कोऽत्र तत्त्वतः ॥ ४
 तमसा हि प्रतिच्छन्नं भिन्नान्तमिव चातुरम् ।
 पुनः प्रशमयन्वाक्यैः कविः पञ्चशिखोऽब्रवीत् ॥ ५
 उच्छेदनिष्ठा नेहास्ति भावनिष्ठा न विद्यते ।
 अयं ह्यपि समाहारः शरीरेन्द्रियचेतसाम् ।
 वर्तते पृथगन्योन्यमप्यपाश्रित्य कर्मसु ॥ ६
 धातवः पञ्चशाखोऽयं खं वायुर्ज्योतिरम्बु भूः ।
 ते स्वभावेन तिष्ठन्ति वियुज्यन्ते स्वभावतः ॥ ७
 आकाशं वायुरूप्ता च स्नेहो यच्चापि पार्थिवम् ।
 एष पञ्चसमाहारः शरीरमिति नैकधा ।
 ज्ञानमूष्मा च वायुश्च त्रिविधः कर्मसंग्रहः ॥ ८
 इन्द्रियाणीन्द्रियार्थाश्च स्वभावश्चेतना मनः ।
 प्राणापानौ विकारश्च धातवश्चात्र निःसृताः ॥ ९
 श्रवणं स्पर्शनं जिह्वा दृष्टिर्नासा तथैव च ।
 इन्द्रियाणीति पञ्चैते चित्तपूर्वगमा गुणाः ॥ १०
 तत्र विज्ञानसंयुक्ता त्रिविधा वेदना ध्रुवा ।
 सुखदुःखेति यामाहुरदुःखेत्यसुखेति च ॥ ११
 शब्दः स्पर्शश्च रूपं च रसो गन्धश्च मूर्त्यथ ।
 एते ह्यामरणात्पञ्च षड्गुणा ज्ञानसिद्धये ॥ १२
 तेषु कर्मनिर्गमश्च सर्वतत्त्वार्थनिश्चयः ।
 तमाहुः परमं शुक्रं बुद्धिरित्यव्ययं रहत् ॥ १३

इमं गुणसमाहारमात्मभावेन पश्यतः ।
 असम्यग्दर्शनैर्दुःखमनन्तं नोपशाम्यति ॥ १४
 अनात्मेति च यद्दृष्टं तेनाहं न भमेत्यपि ।
 वर्तते किमधिष्ठाना प्रसक्ता दुःखसंततिः ॥ १५
 तत्र सम्यग्ज्ञानो नाम त्यागशास्त्रमनुत्तमम् ।
 शृणु यत्तत्र मोक्षाय भाष्यमाणं भविष्यति ॥ १६
 त्याग एव हि सर्वेषामुक्तानामपि कर्मणाम् ।
 नित्यं मिथ्याविनीतानां ह्येशो दुःखावहो मतः ॥ १७
 द्रव्यत्यागे तु कर्माणि भोगत्यागे व्रतान्यपि ।
 सुखत्यागे तपोयोगः सर्वत्यागे समापना ॥ १८
 तस्य मार्गोऽयमद्वैधः सर्वत्यागस्य दर्शितः ।
 विप्रहाणाय दुःखस्य दुर्गतिर्ह्यन्यथा भवेत् ॥ १९
 पञ्च ज्ञानेन्द्रियाण्युक्त्वा मनःषष्ठानि चेतसि ।
 मनःषष्ठानि वक्ष्यामि पञ्च कर्मेन्द्रियाणि तु ॥ २०
 हस्तौ कर्मेन्द्रियं ज्ञेयमथ पादौ गतीन्द्रियम् ।
 प्रजनानन्दयोः शेषो विसर्गो पायुरिन्द्रियम् ॥ २१
 वाक्तु शब्दविशेषार्थं गतिं पञ्चान्वितां विदुः ।
 एवमेकादशैतानि बुद्ध्या त्ववसृजेन्मनः ॥ २२
 कर्णौ शब्दश्च चित्तं च त्रयः श्रवणसंग्रहे ।
 तथा स्पर्शं तथा रूपे तथैव रसगन्धयोः ॥ २३
 एवं पञ्चत्रिका ह्येते गुणास्तदुपलब्धये ।
 येन यस्त्रिविधो भावः पर्यायात्समुपस्थितः ॥ २४
 सात्त्विको राजसश्चैव तामसश्चैव ते त्रयः ।
 त्रिविधा वेदना येषु प्रसूता सर्वसाधना ॥ २५
 प्रहर्षः प्रीतिरानन्दः सुखं संशान्तचित्तता ।
 अङ्कुतश्चित्कुतश्चिद्वा चित्ततः सात्त्विको गुणः ॥ २६
 अतुष्टिः परितापश्च शोको लोभस्तथाक्षमा ।
 लिङ्गानि रजसस्तानि दृश्यन्ते हेत्वहेतुतः ॥ २७
 अविवेकस्तथा मोहः प्रमादः स्वप्नतन्द्रिता ।
 कथंचिदपि वर्तन्ते विविधास्तामसा गुणाः ॥ २८

तत्र यत्प्रीतिसंयुक्तं काये मनसि वा भवेत् ।
 वर्तते सात्त्विको भाव इत्यपेक्षेत तत्तथा ॥ २९
 यत्तु संतापसंयुक्तमप्रीतिकरमात्मनः ।
 प्रवृत्तं रज इत्येव ततस्तदभिचिन्तयेत् ॥ ३०
 अथ यन्मोहसंयुक्तं काये मनसि वा भवेत् ।
 अप्रतर्क्यमविज्ञेयं तमस्तदुपधारयेत् ॥ ३१
 तद्धि श्रोत्राश्रयं भूतं शब्दः श्रोत्रं समाश्रितः ।
 नोभयं शब्दविज्ञाने विज्ञानस्येतरस्य वा ॥ ३२
 एवं त्वक्चक्षुषी जिह्वा नासिका चैव पञ्चमी ।
 र्शो रूपा रसे गन्धे तानि चेतो मनश्च तत् ॥ ३३
 स्वकर्मयुगपद्भावे दशश्वेषु तिष्ठति ।
 चित्तमेकादशं विद्धि बुद्धिर्द्वादशमी भवेत् ॥ ३४
 तेषामयुगपद्भावे उच्छेदो नास्ति तामसः ।
 आस्थितो युगपद्भावे व्यवहारः स लौकिकः ॥ ३५
 इन्द्रियाण्यवस्थ्यापि दृष्ट्वा पूर्वं श्रुतागमम् ।
 चिन्तयन्नानुपर्येति त्रिभिरेवान्वितो गुणैः ॥ ३६
 यत्तमोपहतं चित्तमाशु संचारमश्रुवम् ।
 करोत्युपरमं काले तदाहुस्तामसं सुखम् ॥ ३७
 यद्यदागमसंयुक्तं न कृत्स्नमुपशाम्यति ।
 अथ तत्राप्युपादत्ते तमो व्यक्तमिवानृतम् ॥ ३८
 एवमेष प्रसंख्यातः स्वकर्मप्रत्ययी गुणः ।
 कथंचिद्वर्तते सम्यक्केषांचिद्धा न वर्तते ॥ ३९
 एवमाहुः समाहारं क्षेत्रमध्यात्मचिन्तकाः ।
 स्थितो मनसि यो भावः स वै क्षेत्रज्ञ उच्यते ॥ ४०
 एवं सति क उच्छेदः शाश्वतो वा कथं भवेत् ।
 स्वभावाद्वर्तमानेषु सर्वभूतेषु हेतुतः ॥ ४१
 यथार्णवगता नद्यो व्यक्तीर्जहति नाम च ।
 न च स्वतां नियच्छन्ति तादृशः सत्त्वसंक्षयः ॥ ४२
 एवं सति कुतः संज्ञा प्रेत्यभावे पुनर्भवेत् ।
 प्रतिसंमिश्रिते जीवे गृह्यमाणे च मध्यतः ॥ ४३

इमां तु यो वेद विमोक्षबुद्धि-
 मात्मानमन्विच्छति चाप्रमत्तः ।
 न लिप्यते कर्मफलैरनिष्टैः
 पत्रं विसरयेव जलेन सिक्तम् ॥ ४४
 दृढैश्च पार्शैर्वहुभिर्विमुक्तः
 प्रजानिमित्तैरपि देवतैश्च ।
 यदा ह्यसौ सुखदुःखे जहाति
 मुक्तस्तदाप्यां गतिमेत्यलिङ्गः ।
 श्रुतिप्रमाणागममङ्गलैश्च
 शेते जरामृत्युभयादतीतः ॥ ४५
 क्षीणे च पुण्ये विगते च पापे
 ततोनिमित्ते च फले विनष्टे ।
 अलेपमाकाशमलिङ्गमेव-
 मास्थाय पश्यन्ति महद्ब्रह्मसक्ताः ॥ ४६
 यथोर्णनाभिः परिवर्तमान-
 स्तन्तुक्षये तिष्ठति पात्यमानः ।
 तथा विमुक्तः प्रजहाति दुःखं
 विध्वंसते लोष्ट इवाद्रिमच्छेत् ॥ ४७
 यथा रुरुः शृङ्गमथो पुराणं
 हित्वा त्वचं वाप्युरगो यथावत् ।
 विहाय गच्छत्यनवेक्षमाण-
 स्तथा विमुक्तो विजहाति दुःखम् ॥ ४८
 द्रुमं यथा वाप्युदके पतन्त-
 मुत्सृज्य पक्षी प्रपतत्यसक्तः ।
 तथा ह्यसौ सुखदुःखे विहाय
 मुक्तः पराद्वर्षां गतिमेत्यलिङ्गः ॥ ४९
 अपि च भवति मैथिलेन गीतं
 नगरमुपाहितमग्निनामिवीक्ष्य ।
 न खलु मम तुषोऽपि दहतेऽत्र
 स्वयमिदमाह किल स भूमिपालः ॥ ५०

इदममृतपदं विदेहराजः

स्वयमिह पञ्चशिखेन भाष्यमाणः ।

निखिलमभिसमीक्ष्य निश्चितार्थं

परमसुखी विजहार वीतशोकः ॥ ५१

इमं हि यः पठति विमोक्षनिश्चयं

न हीयते सत्तमवेक्षते तथा ।

एषद्रवान्प्रानुभवत्यदुःखितः

प्रमुच्यते कपिलमिवैत्य मैथिलः ॥ ५२

इति श्रीमहाभारते शान्तिपर्वणि

द्वादशाधिकद्विंशततमोऽध्यायः ॥ २१२ ॥

२१३

युधिष्ठिर उवाच ।

किं कुर्वन्सुखमाप्नोति किं कुर्वन्दुःखमाप्नुते ।

किं कुर्वन्निर्भयो लोके सिद्धश्चरति भारत ॥ १

भीष्म उवाच ।

दममेव प्रशंसन्ति वृद्धाः श्रुतिसमाधयः ।

सर्वेषामेव वर्णानां ब्राह्मणस्य विशेषतः ॥ २

नादान्तस्य क्रियासिद्धिर्यथावदुपलभ्यते ।

क्रिया तपश्च वेदाश्च दमे सर्वं प्रतिष्ठितम् ॥ ३

दमस्तेजो वर्धयति पवित्रं दम उच्यते ।

विपाप्मा निर्भयो दान्तः पुरुषो विन्दते महत् ॥ ४

सुखं दान्तः प्रस्वपिति सुखं च प्रतिबुध्यते ।

सुखं लोके विपर्येति मनश्चास्य प्रसीदति ॥ ५

तेजो दमेन प्रियते न तत्तीक्ष्णोऽधिगच्छति ।

अमित्रांश्च बहून्नित्यं पृथगात्मनि पश्यति ॥ ६

क्रव्याद्गृध इव भूतानामदान्तेभ्यः सदा भयम् ।

तेषां विप्रतिषेधार्थं राजा सृष्टः स्वयंभुवा ॥ ७

आश्रमेषु च सर्वेषु दम एव विशिष्यते ।

यच्च तेषु फलं धर्मं भूयो दान्ते तदुच्यते ॥ ८

तेषां लिङ्गानि वक्ष्यामि येषां समुदयो दमः ।

अकार्पण्यमसंरुभः संतोषः श्रद्धधानता ॥ ९

अक्रोध आर्जवं नित्यं नातिवादो न मानिता ।

गुरुपूजानसूया च दया भूतेष्वपैशुनम् ॥ १०

जनवादभृषावादस्तुतिनिन्दाविवर्जनम् ।

साधुकामश्चास्पृहयन्नायाति प्रत्ययं नृषु ॥ ११

अवैरकृतसूपचारः समो निन्दाप्रशंसयोः ।

सुवृत्तः शीलसंपन्नः प्रसन्नात्मात्मवान्बुधः ।

प्राप्य लोके च सत्कारं स्वर्गं वै प्रेत्य गच्छति ॥ १२

सर्वभूतहिते युक्तो न स्मयाद्दृष्टि वै जनम् ।

महाहृद इवाक्षोभ्य प्रज्ञावृत्तः प्रसीदति ॥ १३

अभयं सर्वभूतेभ्यः सर्वेषामभयं यतः ।

नमस्यः सर्वभूतानां दान्तो भवति ज्ञानवान् ॥ १४

न हृष्यति महत्यर्थे व्यसने च न शोचति ।

स वै परिमितप्रज्ञः स दान्तो द्विज उच्यते ॥ १५

कर्मभिः श्रुतसंपन्नः सद्भिराचरितैः शुभैः ।

सदैव दमसंयुक्तस्तस्य भुङ्क्ते महत्फलम् ॥ १६

अनसूया क्षमा शान्तिः संतोषः प्रियवादिता ।

सत्यं दानमनायासो नैष मार्गो दुरात्मनाम् ॥ १७

कामक्रोधौ वशे कृत्वा ब्रह्मचारी जितेन्द्रियः ।

विक्रम्य घोरे तपसि ब्राह्मणः संशितव्रतः ।

कालाकाङ्क्षी चरेल्लोकान्निरपाय इवात्मवान् ॥ १८

इति श्रीमहाभारते शान्तिपर्वणि

त्रयोदशाधिकद्विंशततमोऽध्यायः ॥ २१३ ॥

२१४

युधिष्ठिर उवाच ।

द्विजातयो ब्रतोपेता यदिदं भुञ्जते हविः ।

अन्नं ब्राह्मणकामाय कथमेतत्पितामह ॥ १

भीष्म उवाच ।

अवेदोक्तव्रतोपेता भुञ्जानाः कार्यकारिणः ।

वेदोक्तेषु च भुञ्जाना व्रतलुप्ता युधिष्ठिर ॥ २

युधिष्ठिर उवाच ।

यदिदं तप इत्याहुरूपवासेन पृथग्जनाः ।
स्तत्तपो महाराज उताहो किं तपो भवेत् ॥ ३

भीष्म उवाच ।

मासपक्षोपवासेन मन्यन्ते यत्तपो जनाः ।
आत्मतन्त्रोपघातः स न तपस्तस्मात् मतम् ।
त्यागश्च सन्नतिश्चैव शिष्यते तप उत्तमम् ॥ ४
सदोपवासी च भवेद्ब्रह्मचारी सदैव च ।
मुनिश्च स्यात्सदा विप्रो दैवतं च सदा भजेत् ॥ ५
कुटुम्बिको धर्मकामः सदास्वप्नश्च भारत ।
अमांसाशी सदा च स्यात्पवित्रं च सदा जपेत् ॥ ६
अमृताशी सदा च स्यान्न च स्याद्विषभोजनः ।
विषसाशी सदा च स्यात्सदा चैवातिथिप्रियः ॥ ७

युधिष्ठिर उवाच ।

कथं सदोपवासी स्याद्ब्रह्मचारी कथं भवेत् ।
विषसाशी कथं च स्यात्सदा चैवातिथिप्रियः ॥ ८

भीष्म उवाच ।

अन्तरा प्रातराशं च सायमाशं तथैव च ।
सदोपवासी च भवेद्यो न भुङ्के कथंचन ॥ ९
भार्या गच्छन्ब्रह्मचारी ऋतौ भवति ब्राह्मणः ।
ऋतवादी सदा च स्याज्ज्ञाननित्यश्च यो नरः ॥ १०
अभक्ष्यन्वृथामांसममांसाशी भवत्युत ।
दाननित्यः पवित्रश्च अस्वप्नश्च दिवास्वप्न ॥ ११
भृत्यातिथिषु यो भुङ्के भुक्तवत्सु सदा स ह ।
अमृतं सकलं भुङ्के इति विद्धि युधिष्ठिर ॥ १२
अभुक्तवत्सु नाश्रानः सततं यस्तु वै द्विजः ।
अभोजनेन तेनास्य जितः स्वर्गो भवत्युत ॥ १३
देवताभ्यः पितृभ्यश्च भृत्येभ्योऽतिथिभिः सह ।
अवशिष्टं तु योऽश्नाति तमाहुर्विषसाशिनम् ॥ १४
तेषां लोका ह्यपर्यन्ताः सद्ने ब्रह्मणा सह ।

उपस्थिताश्चाप्सरोभिः परियान्ति विवौकसः ॥ १५

देवताभिश्च ये सार्धं पितृभिश्चोपमुञ्जते ।

रमन्ते पुत्रपौत्रैश्च तेषां गतिरनुत्तमा ॥ १६

इति भीमहाभारते शान्तिपर्वणि

चतुर्दशाधिकद्विशततमोऽध्यायः ॥ २१४ ॥

२१५

युधिष्ठिर उवाच ।

यदिदं कर्म लोकेऽस्मिन्शुभं वा यदि वाशुभम् ।
पुरुषं योजयत्येव फलयोगेन भारत ॥ १
कर्ता स्वित्तस्य पुरुष उताहो नेति संशयः ।
एतदिच्छामि तत्त्वेन त्वत्तः श्रोतुं पितामह ॥ २

भीष्म उवाच ।

अत्राप्युदाहरन्तीममितिहासं पुरातनम् ।
प्रह्लादस्य च संवादमिन्द्रस्य च युधिष्ठिर ॥ ३
असक्तं धूतपाप्मानं कुले जातं बहुश्रुतम् ।
अस्तम्भमनहंकारं सत्त्वरथं समये रतम् ॥ ४
तुल्यनिन्दास्तुतिं दान्तं शून्यागारनिवेशनम् ।
चराचराणां भूतानां विदितप्रभवाप्ययम् ॥ ५
अक्रुध्यन्तमहृष्यन्तमप्रियेषु प्रियेषु च ।
काञ्चने वाथ लोष्टे वा उभयोः समदर्शनम् ॥ ६
आत्मनिःश्रेयसज्ञाने धीरं निश्चितनिश्चयम् ।
परावरज्ञं भूतानां सर्वज्ञं समदर्शनम् ॥ ७
शक्रः प्रह्लादमासीनमेकान्ते संयतेन्द्रियम् ।
बुभुत्समानस्तत्प्रज्ञामभिगम्येदमब्रवीत् ॥ ८
यैः कैश्चित्संमतो लोके गुणैः स्यात्पुरुषो नृषु ।
भवत्यनपगान्सर्वास्तान्गुणाल्लक्षयामहे ॥ ९
अथ ते लक्ष्यते बुद्धिः समा बालजनैरिह ।
आत्मानं मन्यमानः सःश्रेयः किमिह मन्यसे ॥ १०
बद्धः पाशैश्चयुतः स्थानाद्विषतां वशमागतः ।
श्रिया विहीनः प्रह्लाद शोचितव्ये न शोचसि ॥ ११

प्रज्ञालाभात्तु दैतेय उताहो धृतिमत्तया ।
 प्रह्लाद स्वस्वरूपोऽसि पश्यन्व्यसनमात्मनः ॥ १२
 इति संचोदितस्तेन धीरो निश्चितनिश्चयः ।
 उवाच श्लक्ष्णया वाचा स्वां प्रज्ञामनुवर्णयन् ॥ १३
 प्रवृत्तिं च निवृत्तिं च भूतानां यो न बुध्यते ।
 तस्य स्तम्भो भवेद्वाल्यान्नास्ति स्तम्भोऽनुपश्यतः ॥
 स्वभावात्संप्रवर्तन्ते निवर्तन्ते तथैव च ।
 सर्वे भावास्तथाभावाः पुरुषार्थो न विद्यते ॥ १५
 पुरुषार्थस्य चाभावे नास्ति कश्चित्स्वकारकः ।
 स्वयं तु कुर्वतस्तस्य जातु मानो भवेदिह ॥ १६
 यस्तु कर्तारमात्मानं मन्यते साध्वसाधुनोः ।
 तस्य दोषवती प्रज्ञा स्वमूर्त्यज्ञेति मे मतिः ॥ १७
 यदि स्यात्पुरुषः कर्ता शक्तात्मश्रेयसे श्रुवम् ।
 आरम्भास्तस्य सिध्येन्न च जातु पराभवेत् ॥ १८
 अनिष्टस्य हि निर्वृत्तिरनिवृत्तिः प्रियस्य च ।
 लक्ष्यते यतमानानां पुरुषार्थस्ततः कुतः ॥ १९
 अनिष्टस्याभिनिर्वृत्तिमिष्टसंवृत्तिमेव च ।
 अप्रयत्नेन पश्यामः केषांचित्तत्त्वभावतः ॥ २०
 प्रतिरूपधराः केचिद्बुद्ध्यन्ते बुद्धिसत्तमाः ।
 विरूपेभ्योऽल्पबुद्धिभ्यो लिप्समाना धनागमम् ॥
 स्वभावप्रेरिताः सर्वे निविशन्ते गुणा यदा ।
 शुभाशुभास्तदा तत्र तस्य किं मानकारणम् ॥ २२
 स्वभावादेव तत्सर्वमिति मे निश्चिता मतिः ।
 आत्मप्रतिष्ठिता प्रज्ञा मम नास्ति ततोऽन्यथा ॥ २३
 कर्मजं त्विह मन्येऽहं फलयोगं शुभाशुभम् ।
 कर्मणां विषयं कृत्स्नमहं वक्ष्यामि तच्छृणु ॥ २४
 यथा वेदयते कश्चिदोदं वायसो वदन् ।
 एवं सर्वाणि कर्माणि स्वभावस्यैव लक्षणम् ॥ २५
 विकारानेव यो वेद न वेद प्रकृतिं पराम् ।
 तस्य स्तम्भो भवेद्वाल्यान्नास्ति स्तम्भोऽनुपश्यतः ॥

स्वभावभाविनो भावान्सर्वानिवेह निश्चये ।
 बुध्यमानस्य दर्पो वा मानो वा किं करिष्यति ॥ २७
 वेद धर्मविधिं कृत्स्नं भूतानां चाप्यनित्यताम् ।
 तस्माच्छक्र न शोचामि सर्वं ह्येवेदमन्तवत् ॥ २८
 निर्ममो निरहंकारो निरीहो मुक्तबन्धनः ।
 स्वस्थोऽव्यपेतः पश्यामि भूतानां प्रभवाप्यथौ ॥ २९
 कृतप्रज्ञस्य दान्तस्य वितृष्णस्य निराशिषः ।
 नायासो विद्यते शक्र पश्यतो लोकविद्यया ॥ ३०
 प्रकृतौ च विकारे च न मे प्रीतिर्न च द्वेषे ।
 द्वेषारं न च पश्यामि यो ममाद्य ममायते ॥ ३१
 नोर्ध्वं नावाङ्गं तिर्यक्च न क्वचिच्छक्र कामये ।
 न विज्ञाने न विज्ञेये नाज्ञाने शर्म विद्यते ॥ ३२

शक्र उवाच ।

येनैषा लभ्यते प्रज्ञा येन शान्तिरवाप्यते ।
 प्रब्रूहि तमुपायं मे सम्यक्प्रह्लाद पृच्छते ॥ ३३

प्रह्लाद उवाच ।

आर्जवेनाप्रमादेन प्रसादेनात्मवन्तया ।
 वृद्धशुश्रूषया शक्र पुरुषो लभते महत् ॥ ३४
 स्वभावाल्लभते प्रज्ञां शान्तिमेति स्वभावतः ।
 स्वभावादेव तत्सर्वं यत्किंचिदनुपश्यसि ॥ ३५

भीष्म उवाच ।

इत्युक्तो दैत्यपतिना शक्रो विस्मयमागमन् ।
 प्रीतिमांश्च तदा राजस्तद्वाक्यं प्रत्यपूजयन् ॥ ३६
 स तदाभ्यर्च्य दैत्येन्द्रं त्रैलोक्यपतिरीश्वरः ।
 असुरेन्द्रमुपामन्त्र्य जगाम स्वं निवेशनम् ॥ ३७

इति श्रीमहाभारते शान्तिपर्वणि

पञ्चदशाधिकद्विंशततमोऽध्यायः ॥ २१५ ॥

२१६

युधिष्ठिर उवाच ।

यथा बुद्धया महीपालो भ्रष्टश्रीर्विचरेन्महीम् ।
कालदण्डविनिष्पिष्टस्तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।
वासवस्य च संवादं बलेर्वैरोचनस्य च ॥ २
पितामहमुपागत्य प्रणिपत्य कृताञ्जलिः ।
सर्वनिवासुराञ्जित्वा बलिं पप्रच्छ वासवः ॥ ३
यस्य स्म ददतो वित्तं न कदाचन हीयते ।
तं बलिं नाधिगच्छामि ब्रह्मन्नाचक्ष्व मे बलिम् ॥ ४
स एव हास्तमयते स स्म विद्योतते दिशः ।
स वर्षति स्म वर्षाणि यथाकालमतन्द्रितः ।
तं बलिं नाधिगच्छामि ब्रह्मन्नाचक्ष्व मे बलिम् ॥ ५
स वायुर्वरुणश्चैव स रविः स च चन्द्रमाः ।
सोऽग्निस्तपति भूतानि पृथिवी च भवत्युत ।
तं बलिं नाधिगच्छामि ब्रह्मन्नाचक्ष्व मे बलिम् ॥ ६

ब्रह्मोवाच ।

नैतत्ते साधु मघवन्यदेतदनुपृच्छसि ।
पृष्टस्तु नानृतं ब्रूयात्तस्माद्ब्रूयामि ते बलिम् ॥ ७
श्रेष्ठेषु यदि वा गोषु खरेष्वश्वेषु वा पुनः ।
वरिष्ठो भविता जन्तुः शून्यागारे शचीपते ॥ ८

शक्र उवाच ।

यदि स्म बलिना ब्रह्मन्शून्यागारे समेयिष्यान् ।
हन्यामेतं न वा हन्यां तद्ब्रह्मन्ननुशाधि माम् ॥ ९

ब्रह्मोवाच ।

मा स्म शक्र बलिं हिंसीर्न बलिर्वधमर्हति ।
न्यायांस्तु शक्र प्रष्टव्यस्त्वया वासव काम्यया ॥ १०

भीष्म उवाच ।

एवमुक्तो भगवता महेन्द्रः पृथिवीं तदा ।

चचारैरावतस्कन्धमधिरूह्य श्रिया वृतः ॥ ११

ततो ददर्श स बलिं खरवेषेण संवृतम् ।

यथाख्यातं भगवता शून्यागारकृतालयम् ॥ १२

शक्र उवाच ।

खरयोनिमनुप्राप्तस्तुषभक्षोऽसि दानव ।

इयं ते योनिरधमा शोचस्याहो न शोचसि ॥ १३

अदृष्टं बत पश्यामि द्विषतां वशमागतम् ।

श्रिया विहीनं मित्रैश्च भ्रष्टवीर्यपराक्रमम् ॥ १४

यत्तद्यानसहस्रेण ज्ञातिभिः परिवारितः ।

लोकान्प्रतापयन्सर्वान्यास्यस्मानवितर्कयन् ॥ १५

त्वन्मुखाश्चैव दैतेया व्यतिष्ठन्तव शासने ।

अकृष्टपच्या पृथिवी तवैश्वर्ये बभूव ह ।

इदं च तेऽद्य व्यसनं शोचस्याहो न शोचसि ॥ १६

यदातिष्ठः समुद्रस्य पूर्वकूले विलेलिहन् ।

ज्ञातिभ्यो विभजन्वित्तं तदासीत्ते मनः कथम् ॥

यत्ते सहस्रसमिता ननृतुर्देवयोषितः ।

बहूनि वर्षपूगानि विहारे दीप्यतः श्रिया ॥ १८

सर्वाः पुष्करमालिन्यः सर्वाः काञ्चनसप्रभाः ।

कथमद्य तदा चैव मनस्ते दानवेश्वर ॥ १९

छत्रं तवासीत्सुमहत्सौवर्णं मणिभूषितम् ।

ननृतुर्यत्र गन्धर्वाः षट्सहस्राणि सप्तधा ॥ २०

यूपस्तवासीत्सुमहान्यजतः सर्वकाञ्चनः ।

यत्राददः सहस्राणामयुतानि गवां दश ॥ २१

यदा तु पृथिवीं सर्वा यजमानोऽनुपर्ययाः ।

शम्याक्षेपेण विधिना तदासीत्किं नु ते हृदि ॥ २२

न ते पश्यामि भृङ्गारं न छत्रं व्यजनं न च ।

ब्रह्मदत्तां च ते मालां न पश्याम्यसुराधिप ॥ २३

बलिरुवाच ।

न त्वं पश्यासि भृङ्गारं न छत्रं व्यजनं न च ।

ब्रह्मदत्तां च मे मालां न त्वं द्रक्ष्यसि वासव ॥ २४

गुहायां निहितानि त्वं मम रत्नानि पृच्छसि ।
 यदा मे भविता कालस्तदा त्वं तानि द्रक्ष्यसि ॥२५
 न त्वेतदनु रूपं ते यशसो वा कुलस्य वा ।
 समृद्धार्थोऽसमृद्धार्थं यन्मां कथितुमिच्छसि ॥२६
 न हि दुःखेषु शोचन्ति न प्रहृष्यन्ति चर्द्धिषु ।
 कृतप्रज्ञा ज्ञानतृप्ताः क्षान्ताः सन्तो मनीषिणः ॥२७
 त्वं तु प्राकृतया बुद्ध्या पुरंदर विकथसे ।
 यदाहमिव भावी त्वं तदा नैवं वदिष्यसि ॥ २८

इति श्रीमहाभारते ज्ञानितपर्वणि

षोडशाधिकद्विशततमोऽध्यायः ॥ २१६ ॥

२१७

भीष्म उवाच ।

पुनरेव तु तं शक्रः प्रहसन्निदमब्रवीत् ।
 निःश्वसन्तं यथा नागं प्रव्याहाराय भारत ॥ १
 यत्तद्यानसहस्रेण ज्ञातिभिः परिवारितः ।
 लोकान्प्रतायन्सर्वान्यास्यस्मानवितर्कयन् ॥ २
 दृष्ट्वा सुकृपणां चेमामवस्थामात्मनो बले ।
 ज्ञातिभिन्नपरित्यक्तः शोचस्याहो न शोचसि ॥ ३
 प्रीतिं प्राप्यातुलां पूर्वं लोकांश्चात्मवशे स्थितान् ।
 विनिपातमिमं चाद्य शोचस्याहो न शोचसि ॥ ४

बलिरुवाच ।

अनित्यमुपलक्ष्येदं कालपर्यायमात्मनः ।
 तस्माच्छक्र न शोचामि सर्वं ह्येवेदमन्तवत् ॥ ५
 अन्तवन्त इमे देहा भूतानाममराधिप ।
 तेन शक्र न शोचामि नापराधादिदं मम ॥ ६
 जीवितं च शरीरं च प्रेत्य वै सह जायते ।
 उभे सह विवर्धते उभे सह विनश्यतः ॥ ७
 तदीदृशमिदं भावमवशः प्राप्य केवलम् ।
 यद्येवमभिजानामि का व्यथा मे विजानतः ॥ ८
 भूतानां निधनं निष्ठा स्रोतसामिव सागरः ।

नैतत्सम्यग्विजानन्तो नरा मुह्यन्ति वज्रभृत् ॥ ९
 ये त्वेवं नाभिजानन्ति रजोमोहपरायणाः ।
 ते कृच्छ्रं प्राप्य सीदन्ति बुद्धिर्येषां प्रणश्यति ॥१०
 बुद्धिलाभे हि पुरुषः सर्वं नुदति किल्बिषम् ।
 विपाप्मा लभते सत्त्वं सत्त्वस्थः संप्रसीदति ॥११
 ततस्तु ये निवर्तन्ते जायन्ते वा पुनः पुनः ।
 कृपणाः परितप्यन्ते तेऽनर्थैः परिचोदिताः ॥ १२
 अर्थसिद्धिमनर्थं च जीवितं मरणं तथा ।
 सुखदुःखफलं चैव न द्वेषि न च कामये ॥१३
 हतं हन्ति हतो ह्येव यो नरो हन्ति कंचन ।
 उभौ तौ न विजानीतो यश्च हन्ति हतश्च यः ॥१४
 हत्वा जित्वा च मघवन्यः कश्चित्पुरुषायते ।
 अकर्ता ह्येव भवति कर्ता त्वेव करोति तन् ॥१५
 को हि लोकस्य कुरुते विनाशप्रभवानुभौ ।
 कृतं हि तत्कृतेनैव कर्ता तस्यापि चापरः ॥१६
 पृथिवी वायुराकाशमापो ज्योतिश्च पञ्चमम् ।
 एतद्योनीनि भूतानि तत्र का परिदेवना ॥ १७
 महाविद्योऽल्पविद्यश्च बलवान्दुर्बलश्च यः ।
 दर्शनीयो विरूपश्च सुभगो दुर्भगश्च यः ॥ १८
 सर्वं कालः समादत्ते गन्भीरः स्वेन तेजसा ।
 तस्मिन्कालवशं प्राप्ते का व्यथा मे विजानतः ॥१९
 दग्धमेवानुदहति हतमेवानुहन्ति च ।
 नश्यते नष्टमेवाग्रे लब्धव्यं लभते नरः ॥ २०
 नास्य द्वीपः कुतः पारं नावारः संप्रदृश्यते ।
 नान्तमस्य प्रपश्यामि विधेर्दिव्यस्य चिन्तयन् ॥२१
 यदि मे पश्यतः कालो भूतानि न विनाशयेत् ।
 स्यान्मे हर्षश्च दर्पश्च क्रोधश्चैव शचीपते ॥ २२
 तुषभक्षं तु मां ज्ञात्वा प्रधिावक्तजने गृहे ।
 विभ्रनं गार्दभं रूपमादिश्य परिगर्हसे ॥ २३
 इच्छन्नहं विकुर्यां हि रूपाणि षडुधात्मनः ।

विभीषणानि यानीक्ष्य पलायेथास्त्वमेव मे ॥ २४
 कालः सर्वं समादत्ते कालः सर्वं प्रयच्छति ।
 कालेन विधृतं सर्वं मा कृथाः शक्र पौरुषम् ॥२५
 पुरा सर्वं प्रव्यथते मयि क्रुद्धे पुरंदर ।
 अवैमि त्वस्व लोकस्व धर्मं शक्र सनातनम् ॥ २६
 त्वमप्येवमपेक्षस्व मात्मना विस्मयं गमः ।
 प्रभवश्च प्रभावश्च नात्मसंस्थः कदाचन ॥ २७
 कौमारमेव ते चित्तं तथैवाद्य यथा पुरा ।
 समवेक्षस्व मघवन्बुद्धिं विन्दस्व नैष्ठिकीम् ॥ २८
 देवा मनुष्याः पितरो गन्धर्वोरगराक्षसाः ।
 आसन्सर्वे मम वशे तत्सर्वं वेत्थ वासव ॥ २९
 नमस्तस्यै दिशेऽप्यस्तु यस्यां वैरोचनो बलिः ।
 इति मामभ्यपद्यन्त बुद्धिमात्सर्यमोहिताः ॥ ३०
 नाहं तदनुशोचामि नास्मिभ्रंशं शचीपते ।
 एवं मे निश्चिता बुद्धिः शास्तुस्तिष्ठान्यहं वशे ॥३१
 दृश्यते हि कुले जातो दर्शनीयः प्रतापवान् ।
 दुःखं जीवन्सहामात्यो भवितव्यं हि तत्तथा ॥३२
 दौष्कुलेयस्तथा मूढो दुर्जातः शक्र दृश्यते ।
 सुखं जीवन्सहामात्यो भवितव्यं हि तत्तथा ॥३३
 कल्याणी रूपसंपन्ना दुर्भगा शक्र दृश्यते ।
 अलक्षणा विरूपा च सुभगा शक्र दृश्यते ॥ ३४
 नैतदस्मत्कृतं शक्र नैतच्छक्र त्वया कृतम् ।
 यत्त्वमेवंगतो वञ्चिन्यद्वाप्येवंगता वयम् ॥ ३५
 न कर्म तव नान्येषां कुतो मम शतक्रतो ।
 ऋद्धिर्वाप्यथ वा नर्द्धिः पर्यायकृतमेव तत् ॥ ३६
 पश्यामि त्वा विराजन्तं देवराजमवस्थितम् ।
 श्रीमन्तं द्युतिमन्तं च गर्जन्तं च ममोपरि ॥ ३७
 एतच्चैवं न चेत्कालो मामाक्रम्य स्थितो भवेत् ।
 पातयेयमहं त्वाद्य सवज्रमपि मुष्टिना ॥ ३८
 न तु विक्रमकालोऽयं क्षमाकालोऽयमागतः ।

कालः स्थापयते सर्वं कालः पचति वै तथा ॥ ३९
 मां चेदभ्यागतः कालो दानवेश्वरमूर्जितम् ।
 गर्जन्तं प्रतपन्तं च कमन्यं नागमिष्यति ॥ ४०
 द्वादशानां हि भवतामादित्यानां महात्मनाम् ।
 तेजांस्येकेन सर्वेषां देवराज हृतानि मे ॥ ४१
 अहमेवोद्धाम्यापो विसृजामि च वासव ।
 तपामि चैव त्रैलोक्यं विद्योताम्यहमेव च ॥ ४२
 संरक्षामि विलुम्पामि ददाम्यहमथाददे ।
 संयच्छामि नियच्छामि लोकेषु प्रभुरीश्वरः ॥ ४३
 तदद्य विनिवृत्तं मे प्रभुत्वममराधिप ।
 कालसैन्यावगाढस्य सर्वं न प्रतिभाति मे ॥ ४४
 नाहं कर्ता न चैव त्वं नान्यः कर्ता शचीपते ।
 पर्यायेण हि भुज्यन्ते लोकाः शक्र यदृच्छया ॥४५
 मासार्धमासवेरमानमहोरात्रामिसंवृतम् ।
 ऋतुद्वारं वर्षमुखमाहुर्वेदविदो जनाः ॥ ४६
 आहुः सर्वमिदं चिन्त्यं जनाः केचिन्मनीषया ।
 अस्याः पञ्चैव चिन्तायाः पर्येष्यामि च पञ्चधा ॥
 गम्भीरं गहनं ब्रह्म महत्तोयार्णवं यथा ।
 अनादिनिधनं चाहुरक्षरं परमेव च ॥ ४८
 सत्त्वेषु लिङ्गमावेश्य नलिङ्गमपि तत्स्वयम् ।
 मन्यन्ते ध्रुवमेवैनं ये नरास्तत्त्वदर्शिनः ॥ ४९
 भूतानां तु विपर्यासं मन्यते गतवानिति ।
 न ह्येतावद्भवेद्भ्रम्यं न यस्मात्प्रकृतेः परः ॥ ५०
 गतिं हि सर्वभूतानामगत्वा क्व गमिष्यसि ।
 यो धावता न हातव्यस्तिष्ठन्नपि न हीयते ।
 तमिन्द्रियाणि सर्वाणि नानुपश्यन्ति पञ्चधा ॥५१
 आहुश्चैनं केचिदग्निं केचिदाहुः प्रजापतिम् ।
 ऋतुमासार्धमासांश्च दिवसांस्तु क्षणांस्तथा ॥ ५२
 पूर्वाह्नमपराह्नं च मध्याह्नमपि चापरे ।
 मुहूर्तमपि चैवाहुरेकं सन्तमनेकधा ।

तं कालमवजानीहि यस्य सर्वमिदं वशे ॥ ५३
 बहूनीन्द्रसहस्राणि समतीतानि वासव ।
 बलवीर्योपपन्नानि यथैव त्वं शचीपते ॥ ५४
 त्वामप्यतिबलं शक्रं देवराजं बलोत्कटम् ।
 प्राप्ते काले महावीर्यः कालः संशमयिष्यति ॥ ५५
 य इदं सर्वमादत्ते तस्याच्छक्र स्थिरो भव ।
 मया त्वया च पूर्वैश्च न स शक्योऽतिवर्तितुम् ॥
 यामेतां प्राप्य जानीषे राजश्रियमनुत्तमाम् ।
 स्थिता मयीति तन्मिथ्या नैषा ह्येकत्र तिष्ठति ॥ ५७
 स्थिता हीन्द्रसहस्रेषु तद्विशिष्टतमेष्वियम् ।
 मां च लोला परित्यज्य त्वामगाद्विबुधाधिप ॥ ५८
 मैवं शक्र पुनः कार्षीः शान्तो भवितुमर्हसि ।
 त्वामप्येवंगतं त्यक्त्वा क्षिप्रमन्यं गमिष्यति ॥ ५९

इति श्रीमहाभारते शान्तिपर्वणि

सप्तदशाधिकद्विशततमोऽध्यायः ॥ २१७ ॥

२१८

भीष्म उवाच ।

शतक्रतुरथापश्यद्वूलेर्दीप्तां महात्मनः ।
 स्वरूपिणीं शरीराद्धि तदा निष्क्रामतीं श्रियम् ॥ १
 तां दीप्तां प्रभया दृष्ट्वा भगवान्पाकशासनः ।
 विस्मयोत्फुल्लनयनो बलिं प्रपच्छ वासवः ॥ २
 बले केयमपक्रान्ता रोचमाना शिखण्डिनी ।
 त्वत्तः स्थिता सकेयूरा दीप्यमाना स्वतेजसा ॥ ३

बलिरुवाच ।

न हीमामासुरीं वेद्मि न दैवीं न च मानुषीम् ।
 त्वमेवैनां पृच्छ मा वा यथेष्टं कुरु वासव ॥ ४

शक्र उवाच ।

का त्वं बलेरपक्रान्ता रोचमाना शिखण्डिनी ।
 अजानतो ममाचक्ष्व नामधेयं शुचिस्मिते ॥ ५
 का त्वं तिष्ठसि मायेव दीप्यमाना स्वतेजसा ।

हित्वा दैत्येश्वरं सुभ्रु तन्ममाचक्ष्व तत्त्वतः ॥६
 श्रीरुवाच ।

न मा विरोचनो वेद न मा वैरोचनो बलिः ।
 आहुर्मां दुःसहेत्येवं विधित्सेति च मां विदुः ॥७
 भूतिर्लक्ष्मीति मामाहुः श्रीरित्येवं च वासव ।
 त्वं मां शक्र न जानीषे सर्वे देवा न मां विदुः ॥८

शक्र उवाच ।

किमिदं त्वं मम कृते उताहो बलिनः कृते ।
 दुःसहे विजहास्येनं चिरसंबासिनी सती ॥ ९

श्रीरुवाच ।

न धाता न विधाता मां विदधाति कथंचन ।
 कालस्तु शक्र पर्यायान्मै न शक्रावमन्यथाः ॥ १०

शक्र उवाच ।

कथं त्वया बलिस्त्यक्तः किमर्थं वा शिखण्डिनि ।
 कथं च मां न जह्यास्त्वं तन्मे ब्रूहि शुचिस्मिते ॥११

श्रीरुवाच ।

सत्ये स्थितास्मि दाने च व्रते तपसि चैव हि ।
 पराकमे च धर्मे च पराचीनस्ततो बलिः ॥ १२
 ब्रह्मण्योऽयं सदा भूत्वा सत्यवादी जितेन्द्रियः ।
 अभ्यसूयद्ब्राह्मणान्यै उच्छिष्टश्चास्पृशद्दृढतम् ॥ १३
 यज्ञशीलः पुरा भूत्वा मामेव यजतेत्ययम् ।
 प्रोवाच लोकान्मूढात्मा कालेनोपनिपीडितः ॥ १४
 अपाकृता ततः शक्र त्वयि वत्स्यामि वासव ।
 अप्रमत्तेन धार्यास्मि तपसा विक्रमेण च ॥ १५

शक्र उवाच ।

अस्ति देवमनुष्येषु सर्वभूतेषु वा पुमान् ।
 यस्त्वामेको विषहितुं शक्युयात्कमलालये ॥ १६

श्रीरुवाच ।

नैव देवो न गन्धर्वो नासुरो न च राक्षसः ।
 यो मामेको विषहितुं शक्तः कश्चित्पुरंदर ॥ १७

शक्र उवाच ।

विष्टेया मयि नित्यं त्वं यथा तद्ब्रूहि मे शुभे ।
त्त्करिष्यामि ते वाक्यमृतं त्वं वक्तुमर्हसि ॥ १८

श्रीरुवाच ।

शास्यामि नित्यं देवेन्द्र यथा त्वयि निबोध तत् ।
विधिना वेददृष्टेन चतुर्धा विभजस्व माम् ॥ १९

शक्र उवाच ।

अहं वै त्वा निधास्यामि यथाशक्ति यथाबलम् ।
न तु मेऽतिक्रमः स्याद्वै सदा लक्ष्म तवान्तिके ॥
भूमिरेव मनुष्येषु धारणी भूतभाविनी ।
सा ते पादं तितिक्षेत समर्था हीति मे मतिः ॥ २१

श्रीरुवाच ।

एष मे निहितः पादो योऽयं भूमौ प्रतिष्ठितः ।
द्वितीयं शक्र पादं मे तस्मात्सुनिहितं कुरु ॥ २२

शक्र उवाच ।

प्राप एव मनुष्येषु द्रवन्त्यः परिचारिकाः ।
प्राप्ते पादं तितिक्षन्तामलमापस्तितिक्षितुम् ॥ २३

श्रीरुवाच ।

एष मे निहितः पादो योऽयमप्सु प्रतिष्ठितः ।
तृतीयं शक्र पादं मे तस्मात्सुनिहितं कुरु ॥ २४

शक्र उवाच ।

स्मिन्देवाश्च यज्ञाश्च यस्मिन्वेदाः प्रतिष्ठिताः ।
तृतीयं पादमग्निस्ते सुधृतं धारयिष्यति ॥ २५

श्रीरुवाच ।

एष मे निहितः पादो योऽयमग्नौ प्रतिष्ठितः ।
चतुर्थं शक्र पादं मे तस्मात्सुनिहितं कुरु ॥ २६

शक्र उवाच ।

१ वै सन्तो मनुष्येषु ब्रह्मण्याः सत्यवादिनः ।
१ ते पादं तितिक्षन्तामलं सन्तस्तितिक्षितुम् ॥ २७

श्रीरुवाच ।

एष मे निहितः पादो योऽयं सत्सु प्रतिष्ठितः ।
एवं विनिहितां शक्र भूतेषु परिधत्स्व माम् ॥ २८

शक्र उवाच ।

भूतानामिह वै यस्त्वा मया विनिहितां सतीम् ।
उपहन्यात्स मे द्विष्यात्तथा शृण्वन्तु मे वचः ॥ २९

भीष्म उवाच ।

ततस्त्यक्तः श्रिया राजा दैत्यानां बलिरज्रवीत् ।
यावत्पुरस्तात्प्रतपेत्तावद्वै दक्षिणां दिशम् ॥ ३०
पश्चिमां तावदेवापि तथोदीचीं दिवाकरः ।
तथा मध्यदिने सूर्यो अस्तमेति यदा तदा ।
पुनर्देवासुरं युद्धं भावि जेतास्मि वस्तदा ॥ ३१
सर्वल्लोकान्यदादित्य एकस्थस्तापयिष्यति ।
तदा देवासुरे युद्धे जेताहं त्वां शतक्रतो ॥ ३२

शक्र उवाच ।

ब्रह्मणास्मि समादिष्टो न हन्तव्यो भवानिति ।
तेन तेऽहं बले वशं न विमुञ्चामि मूर्धनि ॥ ३३
यथेष्टं गच्छ दैत्येन्द्र स्वस्ति तेऽस्तु महासुर ।
आदित्यो नावतपिता कदाचिन्मध्यतः स्थितः ॥ ३४
स्थापितो ह्यस्य समयः पूर्वमेव स्वयंभुवा ।
अजस्रं परियात्येष सत्येनावतपन्प्रजाः ॥ ३५
अयनं तस्य षण्मासा उत्तरं दक्षिणं तथा ।
येन संयाति लोकेषु शीतोष्णे विसृजन्रविः ॥ ३६

भीष्म उवाच ।

एवमुक्तस्तु दैत्येन्द्रो बलिरिन्द्रेण भारत ।
जगाम दक्षिणामाशामुदीचीं तु पुरंदरः ॥ ३७
इत्येतद्बलिना गीतमनहंकारसंज्ञितम् ।
वाक्यं श्रुत्वा सहस्राक्षः खमेवारुरुहे तदा ॥ ३८

इति श्रीमहाभारते शान्तिपर्वणि

अष्टादशाधिकद्विशततमोऽध्यायः ॥ २१८ ॥

२१९

भीष्म उवाच ।

अत्रैवोदाहरन्तीममितिहासं पुरातनम् ।
 शतक्रतोश्च संवादं नमुचेश्च युधिष्ठिर ॥ १
 श्रिया विहीनमासीनमक्षोभ्यमिव सागरम् ।
 भवाभवङ्गं भूतानामित्युवाच पुरंदरः ॥ २
 बद्धः पाशैश्च्युतः स्थानाद्विषतां वशमागतः ।
 श्रिया विहीनो नमुचे शोचस्याहो न शोचसि ॥ ३
 नमुचिरुवाच ।
 अनवाप्यं च शोकेन शरीरं चोपतप्यते ।
 अमित्राश्च प्रहृष्यन्ति नास्ति शोके सहायता ॥ ४
 तस्माच्छक्र न शोचामि सर्वं ह्येवेदमन्तवत् ।
 संतापाद्भ्रश्यते रूपं धर्मश्चैव सुरेश्वर ॥ ५
 विनीय खलु तद्दुःखमागतां वैमनस्यजम् ।
 ध्यातव्यं मनसा हृद्यं कल्याणं संविजानता ॥ ६
 यथा यथा हि पुरुषः कल्याणे कुरुते मनः ।
 तदैवास्य प्रसीदन्ति सर्वार्थां नात्र संशयः ॥ ७
 एकः शास्ता न द्वितीयोऽस्ति शास्ता
 गर्भे शयानं पुरुषं शास्ति शास्ता ।
 तेनानुशिष्टः प्रवणादिवोदकं
 यथा नियुक्तोऽस्मि तथा वहामि ॥ ८
 भावाभावावभिजानन्गरीयो
 जानामि श्रेयो न तु तत्करोमि ।
 आशासु धर्म्याः सुहृदां सुकुर्व-
 न्यथा नियुक्तोऽस्मि तथा वहामि ॥ ९
 यथा यथास्य प्राप्तव्यं प्राप्नोत्येव तथा तथा ।
 भवितव्यं यथा यच्च भवत्येव तथा तथा ॥ १०
 यत्र यत्रैव संयुङ्क्ते धाता गर्भं पुनः पुनः ।
 तत्र तत्रैव वसति न यत्र स्वयमिच्छति ॥ ११
 भावो योऽयमनुप्राप्तो भवितव्यमिदं मम ।

इति यस्य सदा भावो न स मुखेत्कदाचन ॥ १
 पर्यायैर्हन्यमानानामभियोक्ता न विद्यते ।
 दुःखमेतत्तु यद्वेष्टा कर्ताहमिति मन्यते ॥ १३
 ऋषीश्च देवांश्च महासुरांश्च
 त्रैविद्यघृद्धांश्च वने मुनींश्च ।
 कान्नापदो नोपनमन्ति लोके
 परावरज्ञास्तु न संभ्रमन्ति ॥ १४
 न पण्डितः क्रुध्यति नापि सज्जते
 न चापि संसीदति न प्रहृष्यति ।
 न चार्थकृच्छ्रव्यसनेषु शोचति
 स्थितः प्रकृत्या हिमवानिवाचलः ॥ १५
 यमर्थसिद्धिः परमा न हर्षये-
 त्तथैव काले व्यसनं न मोहयेत् ।
 सुखं च दुःखं च तथैव मध्यमं
 निषेवेते यः स धुरंधरो नरः ॥ १६
 यां यामवस्थां पुरुषोऽधिगच्छे-
 त्तस्यां रमेतापरितप्यमानः ।
 एवं प्रवृद्धं प्रणुदेन्मनोजं
 संतापमायासकरं शरीरात् ॥ १७
 तत्सदः स परिषत्सभासदः
 प्राप्य यो न कुरुते सभाभयम् ।
 धर्मतत्त्वमवगाह्य बुद्धिमा-
 न्योऽभ्युपैति स पुमान्धुरंधरः ॥ १८
 प्राज्ञस्य कर्माणि दुरन्वयानि
 न वै प्राज्ञो मुह्यति मोहकाले ।
 स्थानान्युतश्चेन्न मुमोह गौतम-
 स्तावत्कृच्छ्रामापदं प्राप्य वृद्धः ॥ १९
 न मन्त्रबलवीर्येण प्रज्ञया पौरुषेण वा ।
 अलभ्यं लभते मर्त्यस्तत्र का परिदेवना ॥ २०
 यदेवमनुजातस्य धातारो विदधुः पुरा ।

तदेवानुभविष्यामि किं मे मृत्युः करिष्यति ॥ २१
 लब्धव्यान्येव लभते गन्तव्यान्येव गच्छति ।
 प्राप्तव्यान्येन प्राप्नोति दुःखानि च सुखानि च ॥
 एतद्विदित्वा कात्स्न्येन यो न मुह्यति मानवः ।
 कुशलः सुखदुःखेषु स वै सर्वधनेश्वरः ॥ २३

इति श्रीमहाभारते शान्तिपर्वणि

एकोनविंशत्यधिकद्विशततमोऽध्यायः ॥ २१९ ॥

२२०

युधिष्ठिर उवाच ।

ममस्य व्यसने कृच्छ्रे किं श्रेयः पुरुषस्य हि ।
 बन्धुनाशे महीपाल राज्यनाशेऽपि वा पुनः ॥ १
 त्वं हि नः परमो वक्ता लोकेऽस्मिन्भरतर्षभ ।
 एतद्भवन्तं पृच्छामि तन्मे वक्तुमिहार्हसि ॥ २

भीष्म उवाच ।

पुत्रदारैः सुखैश्चैव वियुक्तस्य धनेन च ।
 ममस्य व्यसने कृच्छ्रे धृतिः श्रेयस्करी नृप ॥ ३
 धैर्येण युक्तस्य सतः शरीरं न विशीर्यते ।
 आरोग्याच्च शरीरस्य स पुनर्विन्दते श्रियम् ॥ ४
 यस्य राज्ञो नरास्तात सात्त्विकीं वृत्तिमास्थिताः ।
 तस्य स्थैर्यं च धैर्यं च व्यवसायश्च कर्मसु ॥ ५
 अत्रैवोदाहरन्तीममितिहासं पुरातनम् ।
 बलिवासवसंवादं पुनरेव युधिष्ठिर ॥ ६
 वृत्ते देवासुरे युद्धे दैत्यदानवसंक्षये ।
 विष्णुक्रान्तेषु लोकेषु देवराजे शतक्रतौ ॥ ७
 इज्यमानेषु देवेषु चातुर्वर्ण्ये व्यवस्थिते ।
 समूह्यमाने त्रैलोक्ये प्रीतियुक्ते स्वयंभुवि ॥ ८
 रुद्रैर्वसुभिरादित्यैरश्विभ्यामपि चर्षिभिः ।
 गन्धर्वैर्भुजगेन्द्रैश्च सिद्धैश्चान्यैर्वृतः प्रभुः ॥ ९
 चतुर्दन्तं सुदान्तं च वारणेन्द्रं श्रिया वृतम् ।
 आरुह्यैरावतं शक्रस्त्रैलोक्यमनुसंययौ ॥ १०

स कदाचित्समुद्रान्ते कस्मिंश्चिद्विरिगह्वरे ।
 बलिं वैरोचनिं वज्री ददर्शोपससर्प च ॥ ११
 तमैरावतमूर्धस्थं प्रेक्ष्य देवगणैर्वृतम् ।
 सुरेन्द्रमिन्द्रं दैत्येन्द्रो न शुशोच न विव्यथे ॥ १२
 दृष्ट्वा तमविकारस्थं तिष्ठन्तं निर्भयं बलिम् ।
 अधिरूढो द्विपश्रेष्ठमित्युवाच शतक्रतुः ॥ १३
 दैत्य न व्यथसे शौर्यादथ वा वृद्धसेवया ।
 तपसा भावितत्वाद्वा सर्वथैतत्सुदुष्करम् ॥ १४
 शत्रुमिर्वशमानीतो हीनः स्थानादनुत्तमात् ।
 वैरोचने किमाश्रित्य शोचितव्ये न शोचसि ॥ १५
 श्रेष्ठ्यं प्राप्य स्वजातीनां भुक्त्वा भोगाननुत्तमान् ।
 हृतस्वबलराज्यस्त्वं ब्रूहि कस्मान्न शोचसि ॥ १६
 ईश्वरो हि पुरा भूत्वा पितृपैतामहे पदे ।
 तत्त्वमद्य हतं दृष्ट्वा सपत्नैः किं न शोचसि ॥ १७
 बद्धश्च वारुणैः पाशैर्वज्रेण च समाहतः ।
 हृतदारो हृतधनो ब्रूहि कस्मान्न शोचसि ॥ १८
 भ्रष्टश्रीर्विभवभ्रष्टो यन्न शोचसि दुष्करम् ।
 त्रैलोक्यराज्यनाशे हि कोऽन्यो जीवितुमुत्सहेत् ॥
 एतच्चान्यच्च परुषं ब्रुवन्तं परिभूय तम् ।
 श्रुत्वा सुखमसंभ्रान्तो बलिवैरोचनोऽब्रवीत् ॥ २०
 निगृहीते मयि भृशं शक्र किं कथितेन ते ।
 वज्रमुद्यम्य तिष्ठन्तं पश्यामि त्वां पुरंदर ॥ २१
 अशक्तः पूर्वमासीस्त्वं कथंचिच्छक्ततां गतः ।
 कस्त्वदन्य इमा वाचः सुकूरा वक्तुमर्हति ॥ २२
 यस्तु शत्रोर्वशस्थस्य शक्तोऽपि कुरुते दयाम् ।
 हस्तप्राप्तस्य वीरस्य तं चैव पुरुषं विदुः ॥ २३
 अनिश्चयो हि युद्धेषु द्वयोर्विबदमानयोः ।
 एकः प्राप्नोति विजयमेकश्चैव पराभवम् ॥ २४
 मा च ते भूत्स्वभावोऽयं मया दैवतपुंगव ।
 ईश्वरः सर्वभूतानां विक्रमेण जितो बलात् ॥ २५

नैतदस्मत्कृतं शक्र नैतच्छक्र त्वया कृतम् ।
 यत्त्वमेवंगतो वञ्चिन्यद्वाप्येवंगता वयम् ॥ २६
 अहमासं यथाद्य त्वं भविता त्वं यथा वयम् ।
 मावमंस्था मया कर्म दुष्कृतं दृतमित्युत ॥ २७
 सुखदुःखे हि पुरुषः पर्यायेणाधिगच्छति ।
 पर्यायेणासि शक्रत्वं प्राप्तः शक्र न कर्मणा ॥ २८
 कालः काले नयति मां त्वां च कालो नयत्ययम् ।
 तेनाहं त्वं यथा नाद्य त्वं चापि न यथा वयम् ॥
 न मातृपितृशुश्रूषा न च दैवतपूजनम् ।
 नान्यो गुणसमाचारः पुरुषस्य सुखावहः ॥ ३०
 न विद्या न तपो दातं न मित्राणि न बान्धवाः ।
 शक्नुवन्ति परित्रातुं नरं कालेन पीडितम् ॥ ३१
 नागामिनमनर्थं हि प्रतिघातशतैरपि ।
 शक्नुवन्ति प्रतिव्योदुमृते बुद्धिवलान्नराः ॥ ३२
 पर्यायैर्हन्यमानानां परित्राता न विद्यते ।
 इदं तु दुःखं यच्छक्र कर्ताहमिति मन्यते ॥ ३३
 यदि कर्ता भवेत्कर्ता न क्रियेत कदाचन ।
 यस्मात्तु क्रियते कर्ता तस्मात्कर्ताप्यनीश्वरः ॥ ३४
 कालेन त्वाहमजयं कालेनाहं जितस्त्वया ।
 गन्ता गतिमतां कालः कालः कलयति प्रजाः ॥ ३५
 इन्द्र प्राकृतया बुद्ध्या प्रलपन्नायबुध्यसे ।
 केचित्त्वां बहु मन्यन्ते श्रेष्ठ्यं प्राप्तं स्वकर्मणा ॥ ३६
 कथमस्माद्विधो नाम जानल्लोकप्रवृत्तयः ।
 कालेनाभ्याहतः शोचेन्मुहेद्वाप्यर्थसंभ्रमे ॥ ३७
 नित्यं कालपरीतस्य मम वा मद्धिधस्य वा ।
 बुद्धिर्व्यसनमासाद्य भिन्ना नौरिव सीदति ॥ ३८
 अहं च त्वं च ये चान्ये भविष्यन्ति सुराधिपाः ।
 ते सर्वे शक्र यास्यन्ति मार्गमिन्द्रशतैर्गतम् ॥ ३९
 त्वामप्येवं सुदुर्धर्षं ज्वलन्तं परया श्रिया ।
 काले परिणते कालः कालयिष्यति मामिव ॥ ४०

बहूनीन्द्रसहस्राणि दैतेयानां युगे युगे ।
 अभ्यतीतानि कालेन कालो हि दुरतिक्रमः ॥ ४१
 इदं तु लब्ध्वा त्वं स्थानमात्मानं बहु मन्यसे ।
 सर्वभूतभवं देवं ब्रह्माणमिव शाश्वतम् ॥ ४२
 न चेदमचलं स्थानमनन्तं वापि कस्यचित् ।
 त्वं तु बालिशया बुद्ध्या ममेदमिति मन्यसे ॥ ४३
 अविश्वास्ये विश्वसिपि मन्यसे चाध्रुवं ध्रुवम् ।
 ममेयमिति मोहात्त्वं राजश्रियमभीप्ससि ॥ ४४
 नेयं तव न चास्माकं न चान्येषां स्थिरा मता ।
 अतिक्रम्य बहूनन्यांस्त्वयि तावदिव्यं स्थिताः ॥ ४५
 कंचित्कालमियं स्थित्वा त्वयि वासव चञ्चला ।
 गौर्निपानमिवोत्सृज्य पुनरन्यं गमिष्यति ॥ ४६
 राजलोका ह्यतिक्रान्ता यात्र संख्यातुमुत्सहे ।
 त्वत्तो बहुतराश्रान्ये भविष्यन्ति पुरंदर ॥ ४७
 सवृक्षौषधिरत्नेयं ससरित्पर्वताकरा ।
 तानिदानीं न पश्यामि यैर्भुक्तेः पुरा मही ॥ ४८
 पृथुरैलो मयो भौमो नरकः शम्बरस्ताथा ।
 अश्वघ्रीवः पुलोमा च स्वर्भानुरमितध्वजः ॥ ४९
 प्रह्लादो नमुचिर्दक्षो विप्रचित्तिर्बिरोचनः ।
 ह्रीनिषेधः सुहोत्रश्च भूरिहा पुष्पवान्वृषः ॥ ५०
 सत्येषुर्ध्वभो राहुः कपिलाश्वो विरूपकः ।
 बाणः कार्तस्वरो बह्विर्विश्वदंष्ट्रोऽथ नैर्ऋतः ॥ ५१
 रिताहृत्यौ वीरताम्रौ वराहाश्वो रुचिः प्रभुः ।
 विश्वजित्प्रतिशौरिश्च वृषाण्डो विष्करो मधुः ॥ ५२
 हिरण्यकशिपुश्चैव केटभश्चैव दानवः ।
 दैत्याश्च कालखञ्जाश्च सर्वे ते नैर्ऋतैः सह ॥ ५३
 एते चान्ये च बहवः पूर्वं पूर्वतराश्च ये ।
 दैत्येन्द्रा दानवेन्द्राश्च यांश्चान्याननुशुभ्रम् ॥ ५४
 बहवः पूर्वदैत्येन्द्राः संत्यज्य पृथिवीं गताः ।
 कालेनाभ्याहताः सर्वे कालो हि बलवत्तरः ॥ ५५

सर्वैः क्रतुशतैरिष्टं न त्वमेकः शतक्रतुः ।
 सर्वे धर्मपराश्चासन्सर्वे सततसन्निभः ॥ ५६
 वृन्तरिक्षचराः सर्वे सर्वेऽभिमुखयोधिनः ।
 सर्वे संहननोपेताः सर्वे परिघवाहवः ॥ ५७
 सर्वे मायाशतधराः सर्वे ते कामचारिणः ।
 सर्वे समरमासाद्य न श्रूयन्ते पराजिताः ॥ ५८
 सर्वे सत्यव्रतपराः सर्वे कामविहारिणः ।
 सर्वे वेदव्रतपराः सर्वे चासन्वहुश्रुताः ॥ ५९
 सर्वे संहतमैश्वर्यमीश्वराः प्रतिपेदिरे ।
 न चैश्वर्यमदस्तेषां भूतपूर्वां महात्मनाम् ॥ ६०
 सर्वे यथार्थदातारः सर्वे विगतमत्सराः ।
 सर्वे सर्वेषु भूतेषु यथावत्प्रतिपेदिरे ॥ ६१
 सर्वे दाक्षायणीपुत्राः प्राजापत्या महाबलाः ।
 ज्वलन्तः प्रतपन्तश्च कालेन प्रतिसंहताः ॥ ६२
 त्वं चैवेमां यदा भुक्त्वा पृथिवीं त्यक्ष्यसे पुनः ।
 न शक्यसि तदा शक्रं नियन्तुं शोकमात्मनः ॥ ६३
 मुञ्चेच्छां कामभोगेषु मुञ्चेमं श्रीभवं मदम् ।
 एवं स्वराज्यनाशे त्वं शोकं संप्रसहिष्यसि ॥ ६४
 शोककाले शुचो मा त्वं हर्षकाले च मा हृषः ।
 श्रुतीतानागते हित्वा प्रत्युत्पन्नेन वर्तय ॥ ६५
 मां चेदभ्यागतः कालः सदायुक्तमतन्द्रितम् ।
 क्षमस्व नचिरादिन्द्र त्वामप्युपगमिष्यति ॥ ६६
 शसयन्निव देवेन्द्र वाग्भिस्तक्षसि मामिह ।
 संयते मयि नूनं त्वमात्मानं बहु मन्यसे ॥ ६७
 कालः प्रथममायान्मां पश्चात्त्वामनुधावति ।
 तेन गर्जसि देवेन्द्र पूर्वं कालहते मयि ॥ ६८
 को हि स्थातुमलं लोके कुड्मस्य मम संयुगे ।
 कालस्तु बलवान्प्राप्तस्तेन तिष्ठसि वासव ॥ ६९
 वत्तद्वर्षसहस्रान्तं पूर्णं भवितुमर्हति ।
 यथा मे सर्वगात्राणि नस्वस्थानि हतौजसः ॥ ७०

अहमैन्द्राद्युतः स्थानात्त्वमिन्द्रः प्रकृतो दिवि ।
 मुञ्चित्रे जीवलोकेऽस्मिन्नुपास्यः कालपर्यायान् ॥ ७१
 किं हि कृत्वा त्वमिन्द्रोऽद्य किं हि कृत्वा च्युता वयम् ।
 कालः कर्ता विकर्ता च सर्वमन्यदकारणम् ॥ ७२
 नाशं विनाशमैश्वर्यं सुखदुःखे भवाभवौ ।
 विद्वान्प्राप्यैवमत्यर्थं न प्रहृष्येन्न च व्यथेत् ॥ ७३
 त्वमेव हीन्द्र वेत्थास्मान्वेदाहं त्वां च वासव ।
 विकत्थसे मां किं बद्धं कालेन निरपत्रम् ॥ ७४
 त्वमेव हि पुरा वेत्थ यत्तदा पौरुषं मम ।
 समरेषु च विक्रान्तं पर्याप्तं तन्निदर्शनम् ॥ ७५
 आदित्याश्चैव रुद्राश्च साध्याश्च वसुभिः सह ।
 मया विनिर्जिताः सर्वे मरुत्तश्च शचीपते ॥ ७६
 त्वमेव शक्र जानासि देवासुरसमागमे ।
 समेता विबुधा भद्रास्तरसा समरे मया ॥ ७७
 पर्वताश्चासकृत्क्षिप्ताः सवनाः सवनौकसः ।
 सटङ्कशिखरा घोराः समरे मूर्ध्नि ते मया ॥ ७८
 किं नु शक्यं मया कर्तुं यत्कालो दुरतिक्रमः ।
 न हि त्वां नोत्सहे हन्तुं सधन्नमपि मुष्टिना ॥ ७९
 न तु विक्रमकालोऽयं क्षमाकालोऽयमागतः ।
 तेन त्वा मर्षये शक्र दुर्मर्षणतरस्त्वया ॥ ८०
 त्वं मा परिणते काले परीतं कालवहिना ।
 नियतं कालपाशेन बद्धं शक्र विकत्थसे ॥ ८१
 अयं स पुरुषः श्यामो लोकस्य दुरतिक्रमः ।
 बद्धा तिष्ठति मां रौद्रः पशुं रशनया यथा ॥ ८२
 लाभालाभौ सुखं दुःखं कामक्रोधौ भवाभवौ ।
 वधो बन्धः प्रमोक्षश्च सर्वं कालेन लभ्यते ॥ ८३
 नाहं कर्ता न कर्ता त्वं कर्ता यस्तु सदा प्रभुः ।
 सोऽयं पचति कालो मां वृक्षे फलमिवागतम् ॥ ८४
 यान्येव पुरुषः कुर्वन्सुखैः कालेन युज्यते ।
 पुनस्तान्येव कुर्वाणो दुःखैः कालेन युज्यते ॥ ८५

न च कालेन कालज्ञः स्पृष्टः शोचितुमर्हति ।
 तेन शक्र न शोचामि नास्ति शोके सहायता ॥ ८६
 यदा हि शोचतां शोको व्यसनं नापकर्षति ।
 सामर्थ्यं शोचतो नास्ति नाद्य शोचाम्यहं ततः ॥ ८७
 एवमुक्तः सहस्राक्षो भगवान्पाकशासनः ।
 प्रतिसंहृत्य संरम्भमित्युवाच शतक्रतुः ॥ ८८
 सवञ्जमुद्यतं बाहुं दृष्ट्वा पाशांश्च वारुणान् ।
 कस्येह न व्यथेद्बुद्धिमृत्योरपि जिघांसतः ॥ ८९
 सा ते न व्यथते बुद्धिरचला तत्त्वदर्शिनी ।
 ब्रुवन्न व्यथसे स त्वं वाक्यं सत्यपराक्रम ॥ ९०
 को हि विश्वासमर्थेषु शरीरे वा शरीरभृत् ।
 कर्तुमुत्सहते लोके दृष्ट्वा संप्रस्थितं जगत् ॥ ९१
 अहमप्येवमेवैनं लोकं जानाम्यशाश्वतम् ।
 कालप्रावाहितं घोरे गुह्ये सततगोऽक्षरे ॥ ९२
 न चात्र परिहारोऽस्ति कालस्पृष्टस्य कस्यचित् ।
 सूक्ष्माणां महतां चैव भूतानां परिपच्यताम् ॥ ९३
 अनीशस्याप्रमत्तस्य भूतानि पचतः सदा ।
 अनिवृत्तस्य कालस्य क्षयं प्राप्नो न मुच्यते ॥ ९४
 अप्रमत्तः प्रमत्तेषु कालो जागर्ति देहिषु ।
 प्रयत्नेनाप्यतिक्रान्तो दृष्टपूर्वो न केनचित् ॥ ९५
 पुराणः शाश्वतो धर्मः सर्वप्राणभृतां समः ।
 कालो न परिहार्यश्च न चास्यास्ति व्यतिक्रमः ॥ ९६
 अहोरात्रांश्च मासांश्च क्षणान्काष्ठाः कला लवान् ।
 संपिण्डयति नः कालो वृद्धिं वाधुषिको यथा ॥ ९७
 इदमद्य करिष्यामि श्वः कर्तास्मीति वादिनम् ।
 कालो हरति संप्राप्तो नदीवेग इवोडुपम ॥ ९८
 इदानीं तावदेवासौ मया दृष्टः कथं मृतः ।
 इति कालेन ह्रियतां प्रलापः श्रूयते नृणाम् ॥ ९९
 नश्यन्त्यर्थास्तथा भोगाः स्थानैश्चर्यमेव च ।
 अनित्यमध्रुवं सर्वं व्यवसायो हि दुष्करः ।

उच्छ्राया विनिपातान्ता भावोऽभावस्य एव च ॥
 सा ते न व्यथते बुद्धिरचला तत्त्वदर्शिनी ।
 अहमासं पुरा चेति मनसापि न बुध्यसे ॥ १०१
 कालेनाक्रम्य लोकेऽस्मिन्पच्यमाने बलीयसा ।
 अज्येष्ठमकनिष्ठं च क्षिप्यमाणो न बुध्यसे ॥ १०१
 ईर्ष्यामिमानलोभेषु कामक्रोधभयेषु च ।
 स्पृहामोहाभिमानेषु लोकः सक्तो विमुहति ॥ १०१
 भवांस्तु भावतत्त्वज्ञो विद्वाऽज्ञानतपोन्वितः ।
 कालं पश्यति सुव्यक्तं पाणानामलकं यथा ॥ १०१
 कालचारित्रतत्त्वज्ञः सर्वशास्त्रविशारदः ।
 वैरोचने कृतात्मासि स्पृहणीयो विजानताम् ॥ १०१
 सर्वलोको ह्ययं मन्ये बुद्ध्या परिगतस्त्वया ।
 विहरन्सर्वतोमुक्तो न कचित्परिपञ्जसे ॥ १०६
 रजश्च हि तमश्च त्वा स्पृशतो न जितेन्द्रियम् ।
 निष्प्रीतिं नष्टसंतापं त्वमात्मानमुपाससे ॥ १०७
 सुहृदं सर्वभूतानां निर्वैरं शान्तमानसम् ।
 दृष्ट्वा त्वां मम संजाता त्वय्यनुक्रोशिनी मतिः ॥
 नाहमेतादृशं बुद्धं हन्तुमिच्छामि बन्धने ।
 आनुशंस्यं परो धर्मो अनुक्रोशस्तथा त्वया ॥ १०८
 मोक्षयन्ते वारुणाः पाशास्तवेमे कालपर्ययात् ।
 प्रजानामपचारेण स्वस्ति तेऽस्तु महासुर ॥ ११०
 यदा श्वश्रू स्नुषा वृद्धां परिचारेण योक्षयते ।
 पुत्रश्च पितरं मोहात्प्रेषयिष्यति कर्मसु ॥ १११
 ब्राह्मणैः कारयिष्यन्ति वृषलाः पादधावनम् ।
 शूद्राश्च ब्राह्मणीं भार्यामुपयास्यन्ति निर्भयाः ॥ ११२
 वियोजिषु च वीजानि भोक्षयन्ते पुरुषा यदा ।
 संकरं कांस्यभाण्डैश्च बलिं चापि कुपात्रकैः ॥ ११३
 चातुर्वर्ण्यं यदा कृत्स्नमुन्मर्यादं भविष्यति ।
 एकैकस्ते तदा पाशः क्रमशः प्रतिमोक्षयते ॥ ११४
 अस्मत्तस्ते भयं नास्ति समयं मतिपालय ।

सुखी भव निराबाधः स्वस्थचेता निरामयः ॥ ११५

तमेवमुक्त्वा भगवान्शतक्रतुः

प्रतिप्रयातो गजराजवाहनः ।

विजित्य सर्वानसुरान्सुराधिपो

ननन्द हर्षेण बभूव चैकराट् ॥ ११६

महर्षयस्तुष्टुवुरञ्जसा च तं

वृषाकर्षिं सर्वचराचरेश्वरम् ।

हिमापहो हन्यमुदावहंस्त्वर-

स्तथामृतं चार्पितमीश्वराय ह ॥ ११७

द्विजोत्तमैः सर्वगतैरभिष्टुतो

विदीप्ततेजा गतमन्युरीश्वरः ।

प्रशान्तचेता मुदितः स्वमालयं

त्रिविष्टपं प्राप्य मुमोद वासवः ॥ ११८

इति श्रीमहाभारते शान्तिपर्वणि

विंशत्यधिकद्विंशत्तमोऽध्यायः ॥ २२० ॥

२२१

युधिष्ठिर उवाच ।

पूर्वरूपाणि मे राजन्पुरुषस्य भविष्यतः ।

पराभविष्यतश्चैव त्वं मे ब्रूहि पितामह ॥ १

भीष्म उवाच ।

मन एव मनुष्यस्य पूर्वरूपाणि शंसति ।

भविष्यतश्च भद्रं ते तथैव नभविष्यतः ॥ २

अत्राप्युदाहरन्तीममितिहासं पुरातनम् ।

श्रिया शक्रस्य संवादं तन्निबोध युधिष्ठिर ॥ ३

महतस्तपसो व्युष्ट्या पश्यल्लोकौ परावरौ ।

सामान्यभूमिभिर्गत्वा ब्रह्मलोकनिवासिभिः ॥ ४

ब्रह्मैवामितदीप्तौजाः शान्तपाप्मा महातपाः ।

विचचार यथाकामं त्रिषु लोकेषु नारदः ॥ ५

कदाचित्प्रातस्तथाय पिश्वशुः सलिलं शुचिः ।

ध्रुवद्वारभवां गङ्गां जगामावततार च ॥ ६

सहस्रनयनश्चापि वज्री शम्बरपाकहा ।

तस्या देवर्षिजुष्टायास्तीरमभ्याजगाम ह ॥ ७

तावाप्तुत्य यतात्मानौ कृतजप्यौ समासतुः ।

नद्याः पुलिनमासाद्य सूक्ष्मकाञ्चनवालुकम् ॥ ८

पुण्यकर्मभिराख्याता देवर्षिकथिताः कथाः ।

चक्रतुस्तौ कथाशीलौ शुचिसंहृष्टमानसौ ।

पूर्ववृत्तव्यपेतानि कथयन्तौ समाहितौ ॥ ९

अथ भास्करमुद्यन्तं रश्मिजालपुरस्कृतम् ।

पूर्णमण्डलमालोक्य तावुत्थायोपतस्थतुः ॥ १०

अभितस्तूदयन्तं तमकर्मकर्मिवापरम् ।

आकाशे ददृशे ज्योतिरुद्यतार्चिःसमप्रभम् ॥ ११

तयोः समीपं संप्राप्तं प्रत्यदृश्यत भारत ।

तत्सुपर्णाकंचरितमास्थितं वैष्णवं पदम् ।

भाभिरप्रतिमं भाति त्रैलोक्यमवभासयत् ॥ १२

दिव्याभिरूपशोभाभिरप्सरोभिः पुरस्कृताम् ।

बृहतीमंशुमत्प्रख्यां बृहद्भानोरिवार्चिषम् ॥ १३

नक्षत्रकल्पाभरणां ताराभक्तिसमस्रजम् ।

श्रियं ददृशतुः पद्भ्यां साक्षात्पद्गतलस्थिताम् ॥ १४

सावरुह्य विमानाप्रादङ्गनानामनुत्तमा ।

अभ्यगच्छन्निलोकेशं शक्रं चर्षिं च नारदम् ॥ १५

नारदानुगतः साक्षान्मघवांस्तामुपागमत् ।

कृताञ्जलिपुटो देवीं निवेद्यात्मानमात्मना ॥ १६

चक्रे चानुपमां पूजां तस्याश्चापि स सर्ववित् ।

देवराजः श्रियं राजन्वाक्यं चेदमुवाच ह ॥ १७

का त्वं केन च कार्येण संप्राप्ता चारुहासिनि ।

कुतश्चागम्यते सुध्रु गन्तव्यं क्व च ते शुभे ॥ १८

श्रीरुवाच ।

पुण्येषु त्रिषु लोकेषु सर्वे स्थावरजङ्गमाः ।

ममात्मभावमिच्छन्तो यतन्ते परमात्मना ॥ १९

साहं वै पङ्कजे जाता सूर्यरश्मिबोधिते ।

भूत्यर्थं सर्वभूतानां पद्मा श्रीः पद्ममालिनी ॥ २०
 अहं लक्ष्मीरहं भूतिः श्रीश्चाहं बलसूदन ।
 अहं श्रद्धा च मेधा च सन्नतिर्विजितिः स्थितिः ॥
 अहं धृतिरहं सिद्धिरहं त्विड्भूतिरेव च ।
 अहं स्वाहा स्वधा चैव संस्तुतिर्नियतिः कृतिः ॥ २२
 राज्ञां विजयमानानां सेनाश्रेषु ध्वजेषु च ।
 निवासे धर्मशीलानां विषयेषु पुरेषु च ॥ २३
 जितकाशिनि शूरे च संप्राप्तेष्वनिवर्तिनि ।
 निवसामि मनुष्येन्द्रे सदैव बलसूदन ॥ २४
 धर्मनित्ये महाबुद्धौ ब्रह्मण्ये सत्यवादिनि ।
 प्रश्रिते दानशीले च सदैव निवसाम्यहम् ॥ २५
 असुरेष्ववसं पूर्वं सत्यधर्मनिबन्धना ।
 विपरीतांस्तु तान्बुद्ध्वा त्वयि वासमरोचयम् ॥ २६
 शक्र उवाच ।
 कथं वृत्तेषु दैत्येषु त्वमवात्सीर्बवानने ।
 दृष्ट्वा च किमिहागारुवं हित्वा दैतेयदानवान् ॥ २७
 श्रीरुवाच ।
 स्वधर्ममनुतिष्ठस्तु धैर्यादचलितेषु च ।
 स्वर्गमार्गाभिरामेषु सत्त्वेषु निरता ह्यहम् ॥ २८
 दानाध्ययनयज्ञेज्या गुरुदैवतपूजनम् ।
 विप्राणामतिथीनां च तेषां नित्यमवर्तत ॥ २९
 सुसंमृष्टगृहाश्चासञ्जितस्त्रीका हुताप्रयः ।
 गुरुशुश्रूषवो दान्ता ब्रह्मण्याः सत्यवादिनः ॥ ३०
 श्रद्धाघाना जितक्रोधा दानशीलानसूयकाः ।
 भृतपुत्रा भृतामाल्या भृतदारा ह्यनीर्षवः ॥ ३१
 अमर्षणा न चान्योन्यं स्पृहयन्ति कदाचन ।
 न च जातूपतप्यन्ते धीराः परसमृद्धिभिः ॥ ३२
 दातारः संगृहीतार आर्याः करुणवेदिनः ।
 महाप्रसादा ऋजवो दृढभक्ता जितेन्द्रियाः ॥ ३३
 संतुष्टभृत्यसचिवाः कृतज्ञाः प्रियवादिनः ।

यथार्थमानार्थकरा ह्रीनिषेधा यतव्रताः ॥ ३४
 नित्यं पर्वसु सुखाताः स्वनुलिप्ताः स्वलंकृताः ।
 उपवासतपःशीलाः प्रतीता ब्रह्मवादिनः ॥ ३५
 नैनानभ्युदियात्सूर्यो न चाप्यासन्प्रगेनिशाः ।
 रात्रौ दधि च सक्तुश्च नित्यमेव व्यवर्जयन् ॥ ३६
 काल्यं घृतं चान्ववेक्षन्प्रयता ब्रह्मचारिणः ।
 मङ्गलानपि चापश्यन्ब्राह्मणांश्चाप्यपूजयन् ॥ ३७
 सदा हि ददातां धर्मः सदा चाप्रतिगृह्णताम् ।
 अर्धं च रात्र्याः स्वपतां दिवा चास्वपतां तथा ॥ ३८
 कृपणानाथवृद्धानां दुर्बलानुरयोषिताम् ।
 दायं च संविभागं च नित्यमेवानुमोदताम् ॥ ३९
 विषण्णं त्रस्तमुद्धिमं भयार्तं व्याधिपीडितम् ।
 हृतस्वं व्यसनार्तं च नित्यमाश्वासयन्ति ते ॥ ४०
 धर्ममेवान्ववर्तन्त न हिंसन्ति परस्परम् ।
 अनुकूलाश्च कार्येषु गुरुवृद्धोपसेविनः ॥ ४१
 पितृदेवातिथींश्चैव यथावत्तेऽभ्यपूजयन् ।
 अवशेषाणि चाश्रन्ति नित्यं सत्यतपोरताः ॥ ४२
 नैकेऽश्रन्ति सुसंपन्नं न गच्छन्ति परस्त्रियम् ।
 सर्वभूतेष्ववर्तन्त यथात्मनि दयां प्रति ॥ ४३
 नैवाकाशे न पशुषु नायो नौ न च पर्वसु ।
 इन्द्रियस्य विसर्गं तेऽरोचयन्त कदाचन ॥ ४४
 नित्यं दानं तथा दाक्ष्यमार्जवं चैव नित्यदा ।
 उत्साहश्चानहंकारः परमं सौहृदं क्षमा ॥ ४५
 सत्यं दानं तपः शौचं कारुण्यं वागनिष्ठुरा ।
 मित्रेषु चानभिद्रोहः सर्वं तेष्वभवत्प्रभो ॥ ४६
 निद्रा तन्द्रीरसंप्रीतिरसूया चानवेक्षिता ।
 अरतिश्च विषादश्च न स्पृहा चाविशन्त तान् ॥ ४७
 साहमेतंगुणेष्वेव दानवेष्टवसं पुरा ।
 प्रजासर्गमुपादाय नैकं युगविपर्ययम् ॥ ४८
 ततः कालविपर्यासे तेषां गुणविपर्ययात् ।

अपश्यं विगतं धर्मं कामक्रोधवशात्मनाम् ॥ ४९
 सभासदां ते वृद्धानां सत्याः कथयतां कथाः ।
 प्राहसन्नभ्यसूयंश्च सर्ववृद्धान्गुणावराः ॥ ५०
 यतः सहसमासीनान्वृद्धानभिगतान्सतः ।
 नाभ्युत्थान्ताभिवादाभ्यां यथापूर्वमपूजयन् ॥ ५१
 वर्तयन्त्येव पितरि पुत्राः प्रभवताऽऽत्मनः ।
 भमित्रभृत्यतां प्राप्य ख्यापयन्तोऽनपत्रपाः ॥ ५२
 तथा धर्मादपेतेन कर्मणा गर्हितेन ये ।
 महतः प्राप्नुवन्त्यर्थास्तेष्वेषामभवत्प्रहा ॥ ५३
 षडैश्राप्यवदन्रात्रौ नीचैस्तन्नाप्रिरज्वलत् ।
 पुत्राः पितृन्भयवदन्भार्याश्चाभ्यवदन्पतीन् ॥ ५४
 मातरं पितरं वृद्धमाचार्यमतिथिं गुरुम् ।
 गुरुवन्नाभ्यनन्दन्त कुमारान्नान्वपालयन् ॥ ५५
 भिक्षां बलिमदत्त्वा च स्वयमन्नानि भुञ्जते ।
 अनिष्टा संत्रिभज्याथ पितृदेवातिथीन्गुरुन् ॥ ५६
 न शौचमनुरुच्यन्त तेषां सूदजनास्तथा ।
 मनसा कर्मणा वाचा भक्तमासीदनावृतम् ॥ ५७
 विप्रकीर्णानि धान्यानि काकमूषकभोजनम् ।
 अपावृतं पयोऽतिष्ठदुक्लिष्टाश्चास्पृशन्धृतम् ॥ ५८
 कुमालपाटीपटकं प्रकीर्णं कांस्यभाजनम् ।
 द्रव्योपकरणं सर्वं नान्ववैक्षत्कुटुम्बिनी ॥ ५९
 प्राकारागारविध्वंसान्न स्म ते प्रतिकुर्वते ।
 नाद्रियन्ते पशून्बद्धा यवसेनोदकेन च ॥ ६०
 बाळानां प्रेक्षमाणानां स्वयं भक्षानभक्षयन् ।
 तथा भृत्यजनं सर्वं पर्यभ्रन्ति च दानवाः ॥ ६१
 पायसं कृसरं मांसमपूपानथ शङ्कुलीः ।
 अपाचयन्नात्मनोऽर्थे वृथामांसान्यभक्षयन् ॥ ६२
 इत्सूर्यशायिनश्चासन्सर्वे चासन्प्रगेनिशाः ।
 अवर्तन्कलहाश्चात्र दिवारात्रं गृहेगृहे ॥ ६३
 अनार्याश्चार्यमासीनं पर्युपासन्न तत्र ह ।

आश्रमस्थान्विकर्मस्थाः प्रद्विषन्ति परस्परम् ।
 संकराश्चाप्यवर्तन्त न च शौचमवर्तन्त ॥ ६४
 ये च वेदविदो विप्रा विस्पष्टमनृचश्च ये ।
 निरन्तरविशेषास्ते बहुमानावमानयोः ॥ ६५
 हावमाभरणं वेवं गतिं स्थितिमवेक्षितुम् ।
 असेवन्त भुजिष्या वै दुर्जनाचरितं विधिम् ॥ ६६
 स्त्रियः पुरुषवेपेण पुंसः स्त्रीवेषधारिणः ।
 क्रीडारतिविहारेषु परां मुदमवाप्नुवन् ॥ ६७
 प्रभवद्भिः पुरा दायानर्हेभ्यः प्रतिपादितान् ।
 नाभ्यवर्तन्त नास्तिक्याद्वर्तन्तः संभवेष्वपि ॥ ६८
 मित्रेणाभ्यर्थितं मित्रमर्थे संशयिते क्वचित् ।
 वालकोऽत्र्यप्रमात्रेण स्वार्थेनाग्नत तद्वसु ॥ ६९
 परस्वादानरुचयो विपण्यव्यवहारिणः ।
 अदृश्यन्तार्यवर्णेषु शूद्राश्चापि तपोधनाः ॥ ७०
 अधीयन्तेऽव्रताः केचिद्दृथाव्रतमथापरे ।
 अशुश्रूषुर्गुरोः शिष्यः कश्चिच्छिष्यसखो गुरुः ॥
 पिता चैव जनित्री च श्रान्तौ वृत्तोत्सवाविव ।
 अप्रभुत्वे स्थितौ वृद्धावन्नं प्रार्थयतः सुतान् ॥ ७२
 तत्र वेदविदः प्राज्ञा गार्भ्मीर्ये सागरोपमाः ।
 कृष्यादिष्वभवन्सक्ता मूर्खाः श्राद्धान्यमुञ्जत ॥ ७३
 प्रातः प्रातश्च सुप्रभं कल्पनं प्रेषणक्रियाः ।
 शिष्यानुग्रहितास्तस्मिन्नकुर्वन्गुरवश्च ह ॥ ७४
 श्वश्रूश्चशुरयोरेभ्यो वधूः प्रेष्यानशासत ।
 अन्वशासच्च भर्तारं समाहूयाभिजल्पती ॥ ७५
 प्रयत्नेनापि चारक्षच्चित्तं पुत्रस्य वै पिता ।
 व्यभजंश्चापि संरम्भाहुःस्ववासं तथावसन् ॥ ७६
 अग्निदाहेन चोरैर्वा राजभिर्वा हृतं धनम् ।
 दृष्ट्वा द्वेषात्प्राहसन्त सुहृत्संभाविता ह्यपि ॥ ७७
 कृतघ्ना नास्तिकाः पापा गुरुदाराभिर्मर्शिनः ।
 अभक्ष्यभक्ष्यणरता निर्मर्यादा हतत्विषः ॥ ७८

तेष्वेवमादीनाचारानाचरत्सु विपर्यये ।
 नाहं देवेन्द्र वत्स्यामि दानवेष्विति मे मतिः ॥७९
 तां मां स्वयमनुप्राप्तमभिनन्द शचीपते ।
 त्वयार्चितां मां देवेश पुरोधास्यन्ति देवताः ॥८०
 यत्राहं तत्र मत्कान्ता मद्विशिष्टा मदर्पणाः ।
 सप्त देव्यो मयाष्टम्यो वासं चेष्यन्ति मेऽष्टधा ॥८१
 आशा श्रद्धा धृतिः कान्तिर्विजितिः सन्नतिः क्षमा ।
 अष्टमी वृत्तिरेतासां पुरोगा पाकशासन ॥ ८२
 ताश्चाहं चासुरांस्त्यक्त्वा युष्मद्विषयमागता ।
 त्रिदशेषु निवत्स्यामो धर्मनिष्ठान्तरात्मसु ॥ ८३

भीष्म उवाच ।

इत्युक्तवचनां देवीमत्यर्थं तौ ननन्दतुः ।
 नारदश्च त्रिलोकर्षिर्वृत्रहन्ता च वासवः ॥ ८४
 ततोऽनलसखो वायुः प्रववौ देववेश्मसु ।
 इष्टगन्धः सुखस्पर्शः सर्वेन्द्रियसुखावहः ॥ ८५
 शुचौ चाभ्यर्चिते देशे त्रिदशाः प्रायशः स्थिताः ।
 लक्ष्म्या सहितमासीनं मघवन्तं दिदृक्षवः ॥ ८६

ततो दिवं प्राप्य सहस्रलोचनः

श्रियोपपन्नः सुहृदा सुरर्षिणा ।

रथेन हर्यश्चयुजा सुरर्षभः

सदः सुराणामभिसत्कृतो ययौ ॥ ८७

अथेङ्गितं वज्रधरस्य नारदः

श्रियाश्च देव्या मनसा विचारयन् ।

श्रियै शशंसामरदृष्टपौरुषः

शिवेन तत्रागमनं महर्द्धिमत् ॥ ८८

ततोऽमृतं द्यौः प्रववर्ष भास्वती

पितामहस्यायतने स्वयंभुवः ।

अनाहता दुन्दुभयश्च नेदिरे

तथा प्रसन्नाश्च दिशश्चकाशिरे ॥ ८९

यथर्तु सस्येषु ववर्ष वासवो

न धर्ममार्गाद्विचचाल कश्चन ।

अनेकरत्नाकरभूषणा च भूः

सुषोषघोषा भुवनौकसां जये ॥ ९०

क्रियाभिरामा मनुजा यशस्विनो

वभुः शुभे पुण्यकृतां पथि स्थिताः ।

नरामराः किंनरयक्षराक्षसाः

समृद्धिमन्तः सुखिनो यशस्विनः ॥ ९१

न जात्वकाले कुसुमं कुतः फलं

पपात वृक्षात्पवनेरितादपि ।

रसप्रदाः कामदुष्पाश्च धेनवो

न दारुणा वाग्विचचार कस्यचित् ॥ ९२

इमां सपर्यां सह सर्वकामदैः

श्रियाश्च शक्रप्रमुखैश्च दैवतैः ।

पठन्ति ये विप्रसदः समागमे

समृद्धकामाः श्रियमाप्नुवन्ति ते ॥ ९३

त्वया कुरूणां वर यत्प्रचोदितं

भवाभवस्येह परं निदर्शनम् ।

तदद्य सर्वं परिकीर्तितं मया

परीक्ष्य तत्त्वं परिगन्तुमर्हसि ॥ ९४

इति श्रीमहाभारते शान्तिपर्वणि

एकविंशत्यधिकद्विंशत्तमोऽध्यायः ॥ २२१ ॥

२२२

युधिष्ठिर उवाच ।

किंशीलः किंसमाचारः किंविद्यः किंपरायणः ।

प्राप्नोति ब्रह्मणः स्थानं यत्परं प्रकृतेर्भुवम् ॥ १

भीष्म उवाच ।

मोक्षधर्मेषु नियतो लब्धाहारो जितेन्द्रियः ।

प्राप्नोति ब्रह्मणः स्थानं यत्परं प्रकृतेर्भुवम् ॥ २

अत्राप्युदाहरन्तीममितिहासं पुरातनम् ।

जैगीषव्यस्य संवादमसितस्य च भारत ॥ ३

जैगीषव्यं महाप्राज्ञं धर्माणामागतागमम् ।
 षक्रुष्यन्तमहृष्यन्तमसितो देवलोऽब्रवीन् ॥ ४
 न प्रीयसे वन्द्यमानो निन्द्यमानो न कुष्यसि ।
 का ते प्रज्ञा कुतश्चैषा किं चैतस्याः परायणम् ॥ ५
 इति तेनानुयुक्तः स तमुवाच महातपाः ।
 महद्वाक्यमसंदिग्धं पुष्कलार्थपदं शुचिः ॥ ६
 या गतिर्या परा निष्ठा या शान्तिः पुण्यकर्मणाम् ।
 तां तेऽहं संप्रवक्ष्यामि यन्मां पृच्छसि वै द्विज ॥ ७
 निन्दसु च समो नित्यं प्रशंसत्सु च देवत ।
 निहुवन्ति च ये तेषां समर्थं सुकृतं च ये ॥ ८
 रक्ताश्च न विवक्षन्ति वक्तारमहिते रतम् ।
 प्रतिहन्तुं न चेच्छन्ति हन्तारं वै मनीषिणः ॥ ९
 नाप्राप्तमनुशोचन्ति प्राप्तकालानि कुर्वते ।
 न चातीतानि शोचन्ति न चैनान्प्रतिजानते ॥ १०
 संप्राप्तानां च पूज्यानां कामादर्थेषु देषल ।
 यथोपपत्तिं कुर्वन्ति शक्तिमन्तः कृतव्रताः ॥ ११
 पक्वविद्या महाप्राज्ञा जितक्रोधा जितेन्द्रियाः ।
 मनसा कर्मणा वाचा नापराध्यन्ति कस्यचित् ॥ १२
 अनीर्षवो न चान्योन्यं विहिंसन्ति कदाचन ।
 न च जातूपतप्यन्ते धीराः परसमृद्धिभिः ॥ १३
 निन्दाप्रशंसे चाल्यर्थं न वदन्ति परस्य ये ।
 न च निन्दाप्रशंसाभ्यां विक्रियन्ते कदाचन ॥ १४
 सर्वतश्च प्रशान्ता ये सर्वभूतहिते रताः ।
 न कुष्यन्ति न हृष्यन्ति नापराध्यन्ति कस्यचित् ।
 विमुच्य हृदयग्रन्थींश्चङ्गम्यन्ते यथामुखम् ॥ १५
 न येषां बान्धवाः सन्ति ये चान्येषां न बान्धवाः ।
 क्षमित्राश्च न सन्त्येषां ये चामित्रा न कस्यचित् ॥
 य एवं कुर्वते मर्त्याः सुखं जीवन्ति सर्वदा ।
 धर्ममेवानुवर्तन्ते धर्मज्ञा द्विजसत्तम ।
 ये ह्यतो विच्युता मार्गात्ते हृष्यन्त्युद्विजन्ति च ॥

आस्थितस्तमहं मार्गमसूयिष्यामि कं कथम् ।
 निन्द्यमानः प्रशस्तो वा हृष्येयं केन हेतुना ॥ १८
 यद्यदिच्छन्ति तन्मार्गमभिगच्छन्ति मानवाः ।
 न मे निन्दाप्रशंसाभ्यां ह्यासधृद्धी भविष्यतः ॥ १९
 अमृतस्येव संतृप्येदवमानस्य तत्त्ववित् ।
 विषस्येवोद्विजेन्नित्यं संमानस्य विचक्षणः ॥ २०
 अवज्ञातः सुखं शेते इह चामुत्र चोभयोः ।
 विमुक्तः सर्वपापेभ्यो योऽवमन्ता स बध्यते ॥ २१
 परां गतिं च ये केचित्प्रार्थयन्ति मनीषिणः ।
 एतद्भ्रतं समाश्रित्य सुखमेधन्ति ते जनाः ॥ २२
 सर्वतश्च समाहृत्य क्रतून्सर्वाङ्घ्रितेन्द्रियः ।
 प्राप्नोति ब्रह्मणः स्थानं यत्परं प्रकृतेर्भुवम् ॥ २३
 नास्य देवा न गन्धर्वा न पिशाचा न राक्षसाः ।
 पदमन्ववरोहन्ति प्राप्तस्य परमां गतिम् ॥ २४

इति श्रीमहाभारते शान्तिपर्वणि

द्वाविंशत्यधिकद्विंशत्तमोऽध्यायः ॥ २२२ ॥

२२३

युधिष्ठिर उवाच ।

प्रियः सर्वस्य लोकस्य सर्वसत्त्वामिनन्दिता ।
 गुणैः सर्वैरुपेतश्च को न्वस्ति भुवि मानवः ॥ १

भीष्म उवाच ।

अत्र ते वर्तयिष्यामि पृच्छतो भरतर्षभ ।
 उग्रसेनस्य संवादं नारदे केशवस्य च ॥ २

उग्रसेन उवाच ।

पश्य संकल्पते लोको नारदस्य प्रकीर्तने ।
 मन्ये स गुणसंपन्नो ब्रूहि तन्मम पृच्छतः ॥ ३

वासुदेव उवाच ।

कुकुराधिप यान्मन्ये शृणु तान्मे विवक्षतः ।
 नारदस्य गुणान्साधून्संक्षेपेण नराधिप ॥ ४

न चारित्रनिमित्तोऽस्याहंकारो देहपातनः ।
 अभिन्नश्रुतचारित्रस्तस्मात्सर्वत्र पूजितः ॥ ५
 तपस्वी नारदो बाढं वाचि नास्य व्यतिक्रमः ।
 कामाद्वा यदि वा लोभात्तस्मात्सर्वत्र पूजितः ॥ ६
 अध्यात्मविधितस्वज्ञः क्षान्तः शक्तो जितेन्द्रियः ।
 ऋजुश्च सत्यवादी च तस्मात्सर्वत्र पूजितः ॥ ७
 तेजसा यशसा बुद्ध्या नयेन विनयेन च ।
 जन्मना तपसा वृद्धस्तस्मात्सर्वत्र पूजितः ॥ ८
 सुखशीलः सुसंभोगः सुभोज्यः स्वादरः शुचिः ।
 सुवाक्यश्चाप्यनीर्घ्यश्च तस्मात्सर्वत्र पूजितः ॥ ९
 कल्याणं कुरुते बाढं पापमस्मिन्न विद्यते ।
 न प्रीयते परानर्थैस्तस्मात्सर्वत्र पूजितः ॥ १०
 वेदश्रुतिमिराख्यानैरर्थानभिजिगीषते ।
 तितिक्षुरनवज्ञश्च तस्मात्सर्वत्र पूजितः ॥ ११
 समत्वाद्धि प्रियो नास्ति नाप्रियश्च कथंचन ।
 मनोनुकूलवादी च तस्मात्सर्वत्र पूजितः ॥ १२
 बहुश्रुतश्चित्रकथः पण्डितोऽनललोऽशठः ।
 अदीनोऽक्रोधनोऽलुब्धस्तस्मात्सर्वत्र पूजितः ॥ १३
 नार्थे न धर्मे कामे वा भूतपूर्वोऽस्य विग्रहः ।
 दोषाश्चास्य समुच्छिन्नास्तस्मात्सर्वत्र पूजितः ॥ १४
 दृढभक्तिरनिन्धात्मा श्रुतवाननृशंसवान् ।
 वीतसंमोहदोषश्च तस्मात्सर्वत्र पूजितः ॥ १५
 असक्तः सर्वसङ्गेषु सत्तात्मेव च लक्ष्यते ।
 अदीर्घसंशयो वाग्मी तस्मात्सर्वत्र पूजितः ॥ १६
 समाधिर्नास्य मानार्थे नात्मानं स्तौति कर्हिचित् ।
 अनीर्घ्यदृढसंभाषस्तस्मात्सर्वत्र पूजितः ॥ १७
 लोकस्य विविधं वृत्तं प्रकृतेश्चाप्यकुसयन् ।
 संसर्गविद्याकुशलस्तस्मात्सर्वत्र पूजितः ॥ १८
 नासूयत्यागमं कंचित्स्वं तपो नोपजीवति ।
 अवन्ध्यकालो वश्यात्मा तस्मात्सर्वत्र पूजितः ॥ १९

कृतश्रमः कृतप्रज्ञो न च वृत्तः समाधितः ।
 नियमस्थोऽप्रमत्तश्च तस्मात्सर्वत्र पूजितः ॥ २०
 सापन्नपश्च युक्तश्च मुनेयः श्रेयसे परैः ।
 अभेत्ता परगुह्यानां तस्मात्सर्वत्र पूजितः ॥ २१
 न दृष्यत्यर्थलाभेषु नालाभेषु व्यथत्यपि ।
 स्थिरबुद्धिरसक्तात्मा तस्मात्सर्वत्र पूजितः ॥ २२
 तं सर्वगुणसंपन्नं दक्षं शुचिमकातरम् ।
 कालज्ञं च नयज्ञं च कः प्रियं न करिष्यति ॥ २३

इति श्रीमहाभारते शान्तिपर्वणि

त्रयोविंशत्यधिकद्विंशततमोऽध्यायः ॥ २२३ ॥

२२४

युधिष्ठिर उवाच ।

आद्यन्तं सर्वभूतानां श्रोतुमिच्छामि कौरव ।
 ध्यानं कर्म च कालं च तथैवायुर्युगे युगे ॥ १
 लोकतत्त्वं च काल्पेन भूतानामागतं गतिम् ।
 सर्गश्च निधनं चैव कुत एतत्प्रवर्तते ॥ २
 यदि तेऽनुग्रहे बुद्धिरस्मास्विह सतां वर ।
 एतद्भवन्तं पृच्छामि तद्भवान्प्रब्रवीतु मे ॥ ३
 पूर्वं हि कथितं श्रुत्वा भृगुभाषितमुत्तमम् ।
 भरद्वाजस्य विप्रर्षेस्ततो मे बुद्धिरुत्तमा ॥ ४
 जाता परमधर्मिष्ठा दिव्यसंस्थानसंस्थिता ।
 ततो भूयस्तु पृच्छामि तद्भवान्वक्तुमर्हति ॥ ५

भीष्म उवाच ।

अत्र ते वर्तयिष्येऽहमितिहासं पुरातनम् ।
 जगौ यद्भगवान्व्यासः पुत्राय परिपृच्छते ॥ ६
 अधीत्य वेदानखिलान्साङ्गोपनिषदस्तथा ।
 अन्विच्छन्नैष्टिकं कर्म धर्मनैपुणदर्शनात् ॥ ७
 कृष्णद्वैपायनं व्यासं पुत्रो वैयासकिः शुक्रः ।
 पप्रच्छ संदेहमिमं छिन्नधर्मार्थसंशयम् ॥ ८
 भूतग्रामस्य कर्तारं कालज्ञाने च निश्चयम् ।

ब्रह्मणस्य च यत्कृत्यं तद्भवान्वक्तुमर्हति ॥ ९
 तस्मै प्रोवाच तत्सर्वं पिता पुत्राय पृच्छते ।
 भतीतानागते विद्वान्सर्वज्ञः सर्वधर्मवित् ॥ १०
 भनाद्यन्तमजं दिव्यमजरं ध्रुवमव्ययम् ।
 क्षप्रतर्क्यमविज्ञेयं ब्रह्माग्रे समवर्तत ॥ ११
 काष्ठा निमेषा दश पञ्च चैव
 त्रिंशत्तु काष्ठा गणयेत्कलां ताम् ।
 त्रिंशत्कलाश्चापि भवेन्मुहूर्तो
 भागः कलाया दशमश्च यः स्यात् ॥ १२
 त्रिंशन्मुहूर्तश्च भवेदहश्च
 रात्रिश्च संख्या मुनिभिः प्रणीता ।
 मासः स्मृतो राज्यहनी च त्रिंश-
 त्संवत्सरो द्वादशमास उक्तः ।
 संवत्सरं द्वे अयने वदन्ति
 संख्याविदो दक्षिणमुत्तरं च ॥ १३
 अहोरात्रे विभजते सूर्यो मानुषलौकिके ।
 रात्रिः स्वप्राय भूतानां चेष्टायै कर्मणामहः ॥ १४
 पित्र्ये राज्यहनी मासः प्रविभागस्तयोः पुनः ।
 कृष्णोऽहः कर्मचेष्टायां शुक्रः स्वप्राय शर्वरी ॥ १५
 वैदे राज्यहनी वर्षं प्रविभागस्तयोः पुनः ।
 अहस्तत्रोदगयनं रात्रिः स्यादक्षिणायनम् ॥ १६
 षे ते राज्यहनी पूर्वं कीर्तिते दैवलौकिके ।
 तयोः संख्याय वर्षाभ्रं ब्राह्मे वक्ष्याम्यहःक्षपे ॥ १७
 तेषां संवत्सराप्राणि प्रवक्ष्याम्यनुपूर्वशः ।
 कृते त्रेतायुगे चैव द्वापरे च कलौ तथा ॥ १८
 चत्वार्यहः सहस्राणि वर्षाणां तत्कृतं युगम् ।
 तस्य तावच्छती संध्या संध्यांशश्च तथाविधः ॥ १९
 इतरेषु ससंध्येषु ससंध्यांशेषु च त्रिषु ।
 एकापायेन संयान्ति सहस्राणि शतानि च ॥ २०
 शतानि शाश्वताल्लोकान्धारयन्ति सनातनान् ।

एतद्ब्रह्मविदां तात विदितं ब्रह्म शाश्वतम् ॥ २१
 चतुष्पात्सकलो धर्मः सत्यं चैव कृते युगे ।
 नाधर्मेणागमः कश्चित्परस्तस्य प्रवर्तते ॥ २२
 इतरेष्वागमाद्धर्मः पादशस्त्ववरोप्यते ।
 चौरिकानृतमायाभिरधर्मश्चोपचीयते ॥ २३
 अरोगाः सर्वसिद्धार्थाश्चतुर्वर्षशतायुषः ।
 कृते त्रेतादिष्वेतेषां पादशो हसते वयः ॥ २४
 वेदवादाश्चानुयुगं हसन्तीति च नः श्रुतम् ।
 आर्युंषि चाशिषश्चैव वेदस्यैव च यत्फलम् ॥ २५
 अन्ये कृतयुगे धर्मास्तेतायां द्वापरेऽपरे ।
 अन्ये कलियुगे धर्मा यथाशक्तिकृता इव ॥ २६
 तपः परं कृतयुगे त्रेतायां ज्ञानमुत्तमम् ।
 द्वापरे यज्ञमेवाहुर्दानमेव कलौ युगे ॥ २७
 एतां द्वादशसाहस्रीं युगाख्यां कवयो विदुः ।
 सहस्रं परिवृत्तं तद्ब्राह्मं दिवसमुच्यते ॥ २८
 रात्रिस्तावत्तिथी ब्राह्मी तदादौ विश्वमीश्वरः ।
 प्रलयेऽध्यात्ममाविश्य सुखा सोऽन्ते विबुध्यते ॥
 सहस्रयुगपर्यन्तमहर्ष्यद्ब्रह्मणो विदुः ।
 रात्रि युगसहस्रान्तां तेऽहोरात्रविदो जनाः ॥ ३०
 प्रसिबुद्धो विकुरुते ब्रह्माक्षर्यं क्षपाक्षये ।
 सृजते च महद्भूतं तस्माद्भ्यक्तात्मकं मनः ॥ ३१
 ब्रह्म तेजोमयं शुक्रं यस्य सर्वमिदं जगत् ।
 एकस्य भूतं भूतस्य द्वयं स्थावरजङ्गमम् ॥ ३२
 अहर्मुखे विबुद्धः सन्सृजते विद्यया जगत् ।
 अग्र एव महाभूतमाशु व्यक्तात्मकं मनः ॥ ३३
 अभिभूयेह चार्चिष्मद्भ्यसृजत्सप्त मानसान् ।
 दूरगं बहुधागामि प्रार्थनासंशयात्मकम् ॥ ३४
 मनः सृष्टिं विकुरुते चोद्यमानं सिसृक्षया ।
 आकाशं जायते तस्मात्तस्य शब्दो गुणो मतः ॥ ३५
 आकाशात्तु विबुर्वाणात्सर्वगन्धवहः शुचिः ।

बलवाञ्छायते वायुस्तस्य स्पर्शो गुणो मतः ॥ ३६
 वायोरपि विकुर्वाणाज्ज्योतिर्भूतं तमोनुदम् ।
 रोचिष्णु जायते तत्र तद्रूपगुणमुच्यते ॥ ३७
 ज्योतिषोऽपि विकुर्वाणाद्भवन्त्यापो रसात्मिकाः ।
 अद्भ्यो गन्धगुणा भूमिः पूर्वेषा सृष्टिरुच्यते ॥ ३८
 गुणाः पूर्वस्य पूर्वस्य प्राप्नुवन्त्युत्तरोत्तरम् ।
 तेषां यावत्तिर्थं यद्यत्तत्तावद्गुणं स्मृतम् ॥ ३९
 उपलभ्याप्सु चेद्गन्धं केचिद्भूयुरनैपुणात् ।
 पृथिव्यामेव तं विद्यादापो वायुं च संश्रितम् ॥ ४०
 एते तु सप्त पुरुषा नानावीर्याः पृथक्पृथक् ।
 नाशक्नुवन्प्रजाः स्रष्टुमसमागम्य सर्वतः ॥ ४१
 ते समेत्य महात्मानमन्योन्यमभिसंश्रिताः ।
 शरीराश्रयणं प्राप्तास्ततः पुरुष उच्यते ॥ ४२
 श्रयणाच्छरीरं भवति मूर्तिमत्षोडशात्मकम् ।
 तदाविशन्ति भूतानि महान्ति सह कर्मणा ॥ ४३
 सर्वभूतानि चादाय तपसश्चरणाय च ।
 आदिकर्ता महाभूतं तमेवाहुः प्रजापतिम् ॥ ४४
 स वै सृजति भूतानि स एव पुरुषः परः ।
 अजो जनयते ब्रह्मा देवर्षिपितृमानवान् ॥ ४५
 लोकात्रदीः समुद्रांश्च दिशः शैलान्वनस्पतीन् ।
 नरकिंनररक्षांसि वयःपशुमृगोरगान् ।
 अव्ययं च व्ययं चैव द्वयं स्थावरजङ्गमम् ॥ ४६
 तेषां ये यानि कर्माणि प्राक्सृष्ट्यां प्रतिपेदिरे ।
 तान्येव प्रतिपद्यन्ते सृज्यमानाः पुनः पुनः ॥ ४७
 हिंसाहिंसे मृदुक्रूरे धर्माधर्मं ऋतानृते ।
 अतो यन्मन्यते धाता तस्मात्तत्तस्य रोचते ॥ ४८
 महाभूतेषु नानात्वमिन्द्रियार्थेषु मूर्तिषु ।
 विनियोगं च भूतानां धातैव विदधात्युत ॥ ४९
 केचित्पुरुषकारं तु प्राहुः कर्मविदो जनाः ।
 दैवमित्यपरे विप्राः स्वभावं भूतचिन्तकाः ॥ ५०

पौरुषं कर्म दैवं च फलवृत्तिस्वभावतः ।
 त्रय एतेऽपृथग्भूता नविवेकं तु केचन ॥ ५१
 एवमेतच्च नैवं च यद्भूतं सृजते जगत् ।
 कर्मस्था विषमं ब्रूयुः सत्त्वस्थाः समदर्शिनः ॥ ५२
 तपो निःश्रेयसं जन्तोस्तस्य मूलं दमः शमः ।
 तेन सर्वानवाप्नोति यान्कामान्मनसेच्छति ॥ ५३
 तपसा तदवाप्नोति यद्भूतं सृजते जगत् ।
 स तद्भूतश्च सर्वेषां भूतानां भवति प्रभुः ॥ ५४
 ऋषयस्तपसा वेदानध्वेषन्त दिवानिशम् ।
 अनादिनिधना नित्या वागुत्सृष्टा स्वयंभुवाः ॥ ५५
 ऋषीणां नामधेयानि याश्च वेदेषु सृष्टयः ।
 शर्वर्यन्तेषु जातानां तान्येवैभ्यो ददाति सः ॥ ५६
 नामभेदस्तपःकर्मयज्ञाख्या लोकसिद्धयः ।
 आत्मसिद्धिस्तु वेदेषु प्रोच्यते दशभिः क्रमैः ॥ ५७
 यदुक्तं वेदवादेषु गहनं वेददृष्टिभिः ।
 तदन्तेषु यथायुक्तं क्रमयोगेन लक्ष्यते ॥ ५८
 कर्मजोऽयं पृथग्भावो द्वन्द्वयुक्तो वियोगिनः ।
 आत्मसिद्धिस्तु विज्ञाता जहाति प्रायशो बलम् ॥ ५९
 द्वे ब्रह्मणी वेदितव्ये शब्दब्रह्म परं च यत् ।
 शब्दब्रह्मणि निष्णातः परं ब्रह्माधिगच्छति ॥ ६०
 आरम्भयज्ञाः क्षत्रस्य हविर्यज्ञा विशस्तथा ।
 परिचारयज्ञाः शूद्रास्तु तपोयज्ञा द्विजातयः ॥ ६१
 त्रेतायुगे विधिस्त्वेषां यज्ञानां न कृते युगे ।
 द्वापरे विप्लवं यान्ति यज्ञाः कलियुगे तथा ॥ ६२
 अपृथग्धर्मिणो मर्त्या ऋक्सामानि यजूषि च ।
 कान्यां पृष्टि पृथग्दृष्ट्वा तपोभिस्तप एव च ॥ ६३
 त्रेतायां तु समस्तास्ते प्रादुरासन्महाबलाः ।
 संयन्तारः स्थावराणां जङ्गमानां च सर्वशः ॥ ६४
 त्रेतायां संहता ह्येते यज्ञा वर्णास्तथैव च ।
 संरोधादायुषस्त्वेते व्यस्यन्ते द्वापरे युगे ॥ ६५

दृश्यन्ते नापि दृश्यन्ते वेदाः कलियुगेऽखिलाः ।
 षत्सीदन्ते सयज्ञाश्च केयला धर्मसेतवः ॥ ६६
 कृते युगे यस्तु धर्मो ब्राह्मणेषु प्रदृश्यते ।
 आत्मवत्सु तपोवत्सु श्रुतवत्सु प्रतिष्ठितः ॥ ६७
 अधर्मव्रतसंयोगं यथाधर्मं युगे युगे ।
 विक्रियन्ते स्वधर्मस्था वेदवादा यथायुगम् ॥ ६८
 यथा विश्वानि भूतानि वृद्ध्या भूयांसि प्रावृषि ।
 सज्यन्ते जङ्गमस्थानि तथा धर्मा युगे युगे ॥ ६९
 यथर्तुष्वृतुलिङ्गानि नानारूपाणि पर्यये ।
 दृश्यन्ते तानि तान्येव तथा ब्रह्माहरात्रिषु ॥ ७०
 विहितं कालनानात्वमनादिनिधनं तथा ।
 कीर्तितं यत्पुरस्ताते तत्सूते चात्ति च प्रजाः ॥ ७१
 दधाति प्रभवे स्थानं भूतानां संयमो यमः ।
 स्वभावेनैव वर्तन्ते द्वंद्वयुक्तानि भूरिशः ॥ ७२
 सर्गः कालः क्रिया वेदाः कर्ता कार्यं क्रिया फलम् ।
 प्रोक्तं ते पुत्र सर्वं वै यन्मां त्वं परिपृच्छसि ॥ ७३
 प्रत्याहारं तु वक्ष्यामि शर्वर्यादो गतेऽहनि ।
 यथेदं कुस्तेऽध्यात्मं सुसूक्ष्मं विश्वमीश्वरः ॥ ७४
 दिवि सूर्यास्तथा सप्त दहन्ति शिखिनोऽर्चिषा ।
 सर्वमेतत्तदार्चिर्भिः पूर्णं जाज्वल्यते जगत् ॥ ७५
 इति श्रीमहाभारते शान्तिपर्वणि

चतुर्विंशत्यधिकद्विंशत्तमोऽध्यायः ॥ २२४ ॥

२२५

व्यास उवाच ।

पृथिव्यां यानि भूतानि जङ्गमानि घ्रुवाणि च ।
 तान्येवाग्ने प्रलीयन्ते भूमित्वमुपयान्ति च ॥ १
 ततः प्रलीने सर्वस्मिन्स्थावरे जङ्गमे तथा ।
 अकाष्ठा निस्त्वृणा भूमिर्दृश्यते कूर्मपृष्ठवत् ॥ २
 भूमेरपि गुणं गन्धमाप आददते यदा ।
 आत्तगन्धा तदा भूमिः प्रलयत्वाय कल्पते ॥ ३

आपस्ततः प्रतिष्ठन्ति ऊर्मिमत्यो महास्वनाः ।
 सर्वमेवेदमापूर्यं तिष्ठन्ति च चरन्ति च ॥ ४
 अपामपि गुणांस्तात ज्योतिराददते यदा ।
 आपस्तदा आत्तगुणा ज्योतिष्युपरमन्ति च ॥ ५
 यदादित्यं स्थितं मध्ये गूहन्ति शिखिनोऽर्चिषः ।
 सर्वमेवेदमर्चिर्भिः पूर्णं जाज्वल्यते नभः ॥ ६
 ज्योतिषोऽपि गुणं रूपं वायुराददते यदा ।
 प्रशाम्यति तदा ज्योतिर्वायुर्दोषयते महान् ॥ ७
 ततस्तु मूलमासाद्य वायुः संभवमात्मनः ।
 अधश्चोर्ध्वं च तिर्यक्च दोषधीति दिशो दश ॥ ८
 वायोरपि गुणं स्पर्शमाकाशं प्रसते यदा ।
 प्रशाम्यति तदा वायुः खं तु तिष्ठति नानदत् ॥ ९
 आकाशस्य गुणं शब्दमभिव्यक्तात्मकं मनः ।
 मनसो व्यक्तमव्यक्तं ब्राह्मः स प्रतिसंचरः ॥ १०
 तदात्मगुणमाविश्य मनो प्रसति चन्द्रमाः ।
 मनस्युपरतेऽध्यात्मा चन्द्रमस्यवतिष्ठते ॥ ११
 तं तु कालेन महता संकल्पः कुरुते वशे ।
 चित्तं प्रसति संकल्पस्तच्च ज्ञानमनुत्तमम् ॥ १२
 कालो गिरति विज्ञानं कालो बलमिति श्रुतिः ।
 बलं कालो प्रसति तु तं विद्वान्कुरुते वशे ॥ १३
 आकाशस्य तदा घोषं तं विद्वान्कुरुतेऽऽत्मनि ।
 तदव्यक्तं परं ब्रह्म तच्छान्धतमनुत्तमम् ।
 एवं सर्वाणि भूतानि ब्रह्मैव प्रतिसंचरः ॥ १४
 यथावत्कीर्तितं सम्यगेवमेतदसंशयम् ।
 बोध्यं विद्यामयं दृष्ट्वा योगिभिः परमात्मभिः ॥ १५
 एवं विस्तारसंक्षेपौ ब्रह्माव्यक्ते पुनः पुनः ।
 युगसाहस्रयोरदावहो रात्र्यास्तथैव च ॥ १६

इति श्रीमहाभारते शान्तिपर्वणि

पञ्चविंशत्यधिकद्विंशत्तमोऽध्यायः ॥ २२५ ॥

२२६

व्यास उवाच ।

भूतप्राप्ते नियुक्तं यत्तदेतत्कीर्तितं मया ।
 ब्राह्मणस्य तु यत्कृत्यं तत्ते वक्ष्यामि पृच्छते ॥ १
 जातकर्मप्रभृत्यस्य कर्मणां दक्षिणावताम् ।
 क्रिया स्यादा समावृत्तेराचार्ये वेदपारगे ॥ २
 अधीत्य वेदानखिलान्गुरुश्रूषणे रतः ।
 गुरुणामनृणो भूत्वा समावर्तेत यज्ञवित् ॥ ३
 आचार्येणाभ्यनुज्ञातश्चतुर्णामेकमाश्रमम् ।
 आ विमोक्षाच्छरीरस्य सोऽनुतिष्ठेद्यथाविधि ॥ ४
 प्रजासर्गेण दारैश्च ब्रह्मचर्येण वा पुनः ।
 बने गुरुसकाशे वा यतिधर्मेण वा पुनः ॥ ५
 गृहस्थस्त्वेव सर्वेषां चतुर्णां मूलमुच्यते ।
 तत्र पक्कषायो हि दान्तः सर्वत्र सिध्यति ॥ ६
 प्रजावाञ्छ्रोत्रियो यज्वा मुक्तो दिव्यैस्त्रिभिर्ऋणैः ।
 अथान्यानाश्रमान्पश्चात्पूतो गच्छति कर्मभिः ॥ ७
 यत्पृथिव्यां पुण्यतमं विद्यास्थानं तदावसेत् ।
 यतेत तस्मिन्प्रामाण्यं गन्तुं यशसि चोत्तमे ॥ ८
 तपसा वा सुमहता विद्यानां पारणेन वा ।
 इन्वया वा प्रदानैर्वा विप्राणां वर्धते यशः ॥ ९
 यावदस्य भवत्यस्मिँल्लोके कीर्तिर्यशस्करी ।
 तावत्पुण्यकृताल्लोकाननन्तान्पुरुषोऽभुते ॥ १०
 अध्यापयेदधीयीत याजयेत यजेत च ।
 न वृथा प्रतिगृहीयान्न च दद्यात्कथंचन ॥ ११
 याज्यतः शिष्यतो वापि कन्यया वा धनं महत् ।
 यद्यागच्छेद्यजेद्दानैकोऽश्रीयात्कथंचन ॥ १२
 गृहमावसतो ह्यस्य नान्यत्तीर्थं प्रतिग्रहात् ।
 देवर्षिपितृगुर्वर्थं वृद्धानुरबुभुक्षताम् ॥ १३
 अन्तर्हिताभितप्तानां यथाशक्ति बुभूषताम् ।
 द्रव्याणामतिशक्त्यापि देयमेषां कृतादपि ॥ १४

अर्हतामनुरूपाणां नादेयं ह्यस्ति किंचन ।
 उच्चैःश्रवसमप्यश्वं प्रापणीयं सतां विदुः ॥ १५
 अनुनीय तथा काव्यः सत्यसंधो महाव्रतः ।
 स्वैः प्रागैर्ब्राह्मणप्राणान्परित्राय दिवं गतः ॥ १६
 रन्तिदेवश्च सांकृत्यो वसिष्ठाय महात्मने ।
 अपः प्रदाय शीतोष्णा नाकपृष्ठे महीयते ॥ १७
 आत्रेयश्चन्द्रदमयोरर्हतोर्विचित्रं धनम् ।
 दत्त्वा लोकान्ययौ धीमाननन्तान्स महीपतिः ॥ १८
 शिविरोशीनरोऽङ्गानि सुतं च प्रियमौरसम् ।
 ब्राह्मणार्थमुपाकृत्य नाकपृष्ठमिती गतः ॥ १९
 प्रतर्दनः काशिपतिः प्रदाय नयने स्वके ।
 ब्राह्मणायातुलां कीर्तिमिह चामुत्र चाभुते ॥ २०
 दिव्यं मृष्टशलाकं तु सौवर्णं परमर्द्धिमत् ।
 छत्रं देवावृधो दत्त्वा सराष्ट्रोऽभ्यपतदिवम् ॥ २१
 सांकृतिश्च तथात्रेयः शिष्येभ्यो ब्रह्म निर्गुणम् ।
 उपदिश्य महातेजा गतो लोकानमुत्तमाम् ॥ २२
 अम्बरीषो गवां दत्त्वा ब्राह्मणेभ्यः प्रतापवान् ।
 अर्बुदानि दशैकं च सराष्ट्रोऽभ्यपतदिवम् ॥ २३
 सावित्री कुण्डले दिव्ये शरीरं जनमेजयः ।
 ब्राह्मणार्थे परित्यज्य जग्मतुर्लोकमुत्तमम् ॥ २४
 सर्वरत्नं वृषादर्भो युवनाश्वः प्रियाः स्त्रियः ।
 रम्यमावसथं चैव दत्त्वा मुं लोकमास्थितः ॥ २५
 निमी राष्ट्रं च वैदेहो जामदग्न्यो वसुंधराम् ।
 ब्राह्मणेभ्यो ददौ चापि गयश्चोर्वी सपत्नानाम् ॥ २६
 अवर्षति च पर्जन्ये सर्वभूतानि चासकृत् ।
 वसिष्ठो जीवयामास प्रजापतिरिव प्रजाः ॥ २७
 करंधमस्य पुत्रस्तु मरुत्तो नृपतिस्तथा ।
 कन्यामङ्गिरसे दत्त्वा दिवमाशु जगाम ह ॥ २८
 ब्रह्मदत्तश्च पाञ्चाल्यो राजा बुद्धिमतां वरः ।
 निर्धि शङ्खं द्विजात्रेभ्यो दत्त्वा लोकानवाप्तवान् ॥

राजा मित्रसहस्रापि वसिष्ठाय महात्मने ।
 भयन्ती प्रियां दत्त्वा तथा सह दिवं गतः ॥ ३०
 सहस्रजिच्च राजर्षिः प्राणानिष्टान्महायशाः ।
 ब्राह्मणार्थे परित्यज्य गतो लोकाननुत्तमान् ॥ ३१
 सर्वकामैश्च संपूर्णं दत्त्वा वेदम हिरण्मयम् ।
 भुङ्क्ताय गतः स्वर्गं शतद्युम्नो महीपतिः ॥ ३२
 नाम्ना च द्युतिमान्नाम शाखराजः प्रतापवान् ।
 दत्त्वा राज्यमृचीकाय गतो लोकाननुत्तमान् ॥ ३३
 मदिराश्च राजर्षिर्दत्त्वा कन्यां सुमध्यमाम् ।
 हिरण्यहस्ताय गतो लोकान्द्वैरभिष्टुतान् ॥ ३४
 लोमपादश्च राजर्षिः शान्तां दत्त्वा सुतां प्रभुः ।
 ऋश्यशृङ्गाय विपुलैः सर्वकामैर्युज्यत ॥ ३५
 दत्त्वा शतसहस्रं तु गवां राजा प्रसेनजित् ।
 सक्त्सानां महातेजा गतो लोकाननुत्तमान् ॥ ३६
 एते चान्ये च बहवो दानेन तपसा च ह ।
 महात्मानो गताः स्वर्गं शिष्टात्मानो जितेन्द्रियाः ॥
 तेषां प्रतिष्ठिता कीर्तिर्यावत्स्थास्यति मेदिनी ।
 शनयज्ञप्रजासर्गैरेते हि दिवमाप्नुवन् ॥ ३८

इति श्रीमहाभारते शान्तिपर्वणि

षड्विंशत्यधिकशततमोऽध्यायः ॥ २२६ ॥

२२७

व्यास उवाच ।

त्रयीविद्यामवेशेत वेदेषूक्तामथाङ्गतः ।
 ऋक्सामवर्णाक्षरतो यजुषोऽथर्वणस्तथा ॥ १
 वेदादिषु कुशला ह्यध्यात्मकुशलाश्च ये ।
 सत्त्वन्तो महाभागाः पश्यन्ति प्रभवाप्ययौ ॥ २
 एवं धर्मेण वर्तेत क्रियाः शिष्टवदाचरेत् ।
 असंरोधेन भूतानां वृत्तिं लिप्सेत वै द्विजः ॥ ३
 सद्गुण आगतविज्ञानः शिष्टः शास्त्रविचक्षणः ।
 सधर्मेण क्रिया लोके कुर्वाणः सत्यसंगरः ॥ ४

तिष्ठत्येतेषु गृहवान्पटसु कर्मसु स द्विजः ।
 पञ्चभिः सततं यज्ञैः श्रद्धानो यजेत च ॥ ५
 धृतिमानप्रमत्तश्च दान्तो धर्मविदात्मवान् ।
 वीतहर्षभयक्रोधो ब्राह्मणो नावसीदति ॥ ६
 दानमध्ययनं यज्ञस्तपो ह्यीरार्जवं दमः ।
 एतैर्बर्धयते तेजः पाप्मानं चापकर्षति ॥ ७
 धूतपाप्मा तु मेधावी लघ्वाहारो जितेन्द्रियः ।
 कामक्रोधौ वशे कृत्वा निनीषेद्ब्रह्मणः पदम् ॥ ८
 अग्नींश्च ब्राह्मणांश्चाचंद्देवताः प्रणमेत च ।
 वर्जयेद्दुषतीं वाचं हिंसां चाधर्मसंहिताम् ॥ ९
 एषा पूर्वतरा वृत्तिर्ब्राह्मणस्य विधीयते ।
 ज्ञानागमेन कर्माणि कुर्वन्कर्मसु सिध्यति ॥ १०
 पञ्चेन्द्रियजलां घोरां लोभकूलां सुदुस्तराम् ।
 मन्युपङ्कामनाधृष्यां नदीं तरति बुद्धिमान् ॥ ११
 काममन्युद्धतं यत्स्थान्नित्यमत्यन्तमोहितम् ।
 महता विधिदृष्टेन बलेनाप्रतिघातिना ।
 स्वभावस्रोतसा वृत्तमुद्धते सततं जगत् ॥ १२
 कालोदकेन महता वर्षावर्तेन संततम् ।
 मासोर्मिणर्तुवेगेन पक्षोलपत्तणेन च ॥ १३
 निमेषोन्मेषफेनेन अहोरात्रजवेन च ।
 कामग्राहेण घोरेण वेदयज्ञप्लवेन च ॥ १४
 धर्मद्वीपेन भूतानां चार्थकामरवेण च ।
 ऋतसोपानतीरेण विहिंसातरुवाहिना ॥ १५
 युगहृदौघमध्येन ब्रह्मप्रायभवेन च ।
 धात्रा सृष्टानि भूतानि कृष्यन्ते यमसादनम् ॥ १६
 एतत्प्रज्ञामयैर्धारा निस्तरन्ति मनीषिणः ।
 प्लवैरप्लवन्तो हि किं करिष्यन्त्यचेतसः ॥ १७
 उपपन्नं हि यत्प्राज्ञो निस्तरन्नेतरो जनः ।
 दूरतो गुणदोषो हि प्राज्ञः सर्वत्र पश्यति ॥ १८
 संशयात्मा स कामात्मा चलचित्तोऽल्पचेतनः ।

अप्राज्ञो न तरत्येव यो ह्यास्ते न स गच्छति ॥ १९

अप्लवो हि महादोषमुह्यमानोऽधिगच्छति ।

कामप्राद्गृहीतस्य ज्ञानमप्यस्य न प्लवः ॥ २०

तस्मादुन्मज्जनस्यार्धे प्रयतेत विचक्षणः ।

एतदुन्मज्जनं तस्य यदयं ब्राह्मणो भवेत् ॥ २१

अवदाते कुले जातस्त्रिसंदेहस्त्रिकर्मकृत् ।

तस्मादुन्मज्जनस्तिष्ठेन्नस्तिरेत्प्रज्ञया यथा ॥ २२

संस्कृतस्य च दान्तस्य नियतस्य कृतात्मनः ।

प्राज्ञस्यानन्तरा सिद्धिरिह लोके परत्र च ॥ २३

वर्तते तेषु गृहवानक्रुध्यन्ननसूयकः ।

पञ्चभिः सततं यज्ञैर्विघसाशी यजेत च ॥ २४

सतां वृत्तेन वर्तेत क्रियाः शिष्टवदाचरेत् ।

असंरोधेन धर्मस्य वृत्तिं लिप्सेद्गर्हिताम् ॥ २५

श्रुतिविज्ञानतत्त्वज्ञः शिष्टाचारो विचक्षणः ।

स्वधर्मेण क्रियावांश्च कर्मणा सोऽप्यसंकरः ॥ २६

क्रियावाञ्छद्धानश्च दाता प्राज्ञोऽनसूयकः ।

धर्माधर्मविशेषज्ञः सर्वं तरति दुस्तरम् ॥ २७

धृतिमानप्रमत्तश्च दान्तो धर्मविदात्मवान् ।

वीतहर्षभयक्रोधो ब्राह्मणो नावसीदति ॥ २८

एषा पूर्वतरा वृत्तिर्ब्राह्मणस्य विधीयते ।

ज्ञानविच्छेदेन कर्माणि कुर्वन्सर्वत्र सिध्यति ॥ २९

अधर्मं धर्मकामो हि करोतीहात्रिचक्षणः ।

धर्मं चाधर्मसंकाशं शोचन्नत्र करोति सः ॥ ३०

धर्मं करोमीति करोत्यधर्म-

मधर्मकामश्च करोति धर्मम् ।

उभे बालः कर्मणी न प्रजान-

न्स जायते म्रियते चापि देही ॥ ३१

इति श्रीमहाभारते शान्तिपर्वणि

सप्तविंशत्यधिकद्विंशत्तमोऽध्यायः ॥ २२७ ॥

२२८

व्यास उवाच ।

अथ चेत्रोचयेदेतद्ब्रुह्येत मनसा तथा ।

उन्मज्जंश्च निमज्जंश्च ज्ञानवान्प्लववान्भवेत् ॥ १

प्रज्ञया निर्मितैर्धोरास्तारयन्त्यनुधान्प्लवैः ।

नाब्रुधास्तारयन्त्यन्यानात्मानं वा कथंचन ॥ २

छिन्नदोषो मुनिर्योगान्युक्तो युञ्जीत द्वादश ।

दश कर्मसुखानर्थानुपायापायनिर्भयः ॥ ३

चक्षुराचारवित्प्राज्ञो मनसा दर्शनेन च ।

यच्छेद्वाङ्मनसी बुद्ध्या य इच्छेच्छानमुत्तमम् ।

ज्ञानेन यच्छेदात्मानं य इच्छेच्छान्तिमात्मनः ॥ ४

एतेषां चेदनुद्रष्टा पुरुषोऽपि सुदारुणः ।

यदि वा सर्ववेदज्ञो यदि वाप्यनृचोऽजपः ॥ ५

यदि वा धार्मिको यज्ञा यदि वा पापकृत्तमः ।

यदि वा पुरुषव्याघ्रो यदि वा वैव्यधारिता ॥ ६

तरत्येव महादुर्गं जरामरणसागरम् ।

एवं ह्येतेन योगेन युञ्जानोऽप्येकमन्ततः ।

अपि जिज्ञासमानो हि शब्दब्रह्मातिवर्तते ॥ ७

धर्मोपस्थो हीवरूथ उपायापायकूबरः ।

अपानाक्षः प्राणयुगः प्रज्ञायुर्जीवबन्धनः ॥ ८

चेतनावन्धुरश्चास्त्राचारग्रहनेमिवान् ।

दर्शनस्पर्शनवहो घ्राणश्रवणवाहनः ॥ ९

प्रज्ञानाभिः सर्वतन्त्रप्रतोदो ज्ञानसारथिः ।

क्षेत्रज्ञाधिष्ठितो धीरः श्रद्धादमपुरःसरः ॥ १०

त्यागवत्सर्मानुगः क्षेम्यः शौचगो ध्यानगोचरः ।

जीवयुक्तो रथो दिव्यो ब्रह्मलोके विराजते ॥ ११

अथ संत्वरमाणस्य रथमेतं युयुक्षतः ।

अक्षरं गन्तुमनसो विधिं वक्ष्यामि शीघ्रगम् ॥ १२

सप्त यो धारणाः कृत्वा वाग्यतः प्रतिपद्यते ।

पृष्ठतः पार्श्वतश्चान्या यावत्यस्ताः प्रधारणाः ॥ १३

क्रमशः पार्थिवं यच्च वायव्यं खं तथा पयः ।
 श्योतिषो यत्तदैश्वर्यमहंकारस्य बुद्धितः ॥ १४
 अव्यक्तस्य तथैश्वर्यं क्रमशः प्रतिपद्यते ।
 विक्रमाश्चापि यस्यैते तथा युक्ते स योगतः ॥ १५
 अथास्य योगयुक्तस्य सिद्धिमात्मनि पश्यतः ।
 निर्मथ्यमानः सूक्ष्मत्वाद्द्रवाणीमानि दर्शयेत् ॥ १६
 शैशिरस्तु यथा धूमः सूक्ष्मः संश्रयते नभः ।
 तथा देहाद्विमुक्तस्य पूर्वरूपं भवत्युत् ॥ १७
 अथ धूमस्य विरमे द्वितीयं रूपदर्शनम् ।
 बलरूपमिवाकाशे तत्रैवात्मनि पश्यति ॥ १८
 अथां व्यतिक्रमे चापि बहिरूपं प्रकाशते ।
 तस्मिन्नुपरते चास्य पीतवस्त्रवदिष्यते ।
 ऊर्णारूपस्रवणं च तस्य रूपं प्रकाशते ॥ १९
 अथ श्रेतां गतिं गत्वा वायव्यं सूक्ष्ममप्यजः ।
 अणुं चेतसः सौक्ष्म्यमव्यक्तं ब्रह्मणोऽस्य वै ॥ २०
 एतेष्वपि हि जातेषु फलजातानि मे शृणु ।
 आतस्य पार्थिवैश्वर्ये सृष्टिरिष्टा विधीयते ॥ २१
 प्रजापतिरिवाश्रोभ्यः शरीरात्सृजति प्रजाः ।
 अहृत्यङ्गुष्ठमात्रेण हस्तापादेन वा तथा ॥ २२
 पृथिवीं कम्पयत्येको गुणो वायोरिति स्मृतः ।
 आकाशभूतश्चाकाशे सवर्णत्वात्प्रणश्यति ॥ २३
 वर्णतो गृह्यते चापि कामात्पिबति चाशयान् ।
 न चास्य तेजसा रूपं दृश्यते शान्यते तथा ॥ २४
 अहंकारस्य विजितेः पञ्चैते स्युर्वशानुगाः ।
 षण्णामात्मनि बुद्धौ च जितायां प्रभवत्यथ ॥ २५
 निर्दोषा प्रतिभा ह्येनं कृत्स्ना समभिवर्तते ।
 तथैव व्यक्तमात्मानमव्यक्तं प्रतिपद्यते ॥ २६
 यतो निःसरते लोको भवति व्यक्तसंज्ञकः ।
 तत्राव्यक्तमयी व्याख्यां शृणु त्वं विस्तरेण मे ।
 तथा व्यक्तमयीं चैव संख्यां पूर्वं निबोध मे ॥ २७

पञ्चविंशतितत्त्वानि तुल्यान्युभयतः समम् ।
 योगे सांख्येऽपि च तथा विशेषांस्तत्र मे शृणु ॥
 प्रोक्तं तद्व्यक्तमित्येव जायते वर्धते च यत् ।
 जीर्यते म्रियते चैव चतुर्भिलक्ष्णैर्युतम् ॥ २९
 विपरीतमतो यत्तु तदव्यक्तमुदाहृतम् ।
 द्वावात्मानौ च वेदेषु सिद्धान्तेष्वप्युदाहृतौ ॥ ३०
 चतुर्लक्षणजं त्वन्यं चतुर्वर्गं प्रचक्षते ।
 व्यक्तमव्यक्तजं चैव तथा बुद्धेमथेतरत् ।
 सत्त्वं ज्ञेत्रज्ञ इत्येतद्व्यमप्यनुदर्शितम् ॥ ३१
 द्वावात्मानौ च वेदेषु विषयेषु च रज्यतः ।
 विषयात्प्रतिसंहारः सांख्यानां सिद्धिलक्षणम् ॥ ३२
 निर्ममश्चानहंकारो निर्द्वन्द्विशिष्यसंशयः ।
 नैव क्रुध्यति न द्वेष्टि नानृता भाषते गिरः ॥ ३३
 आकुष्टस्ताडितश्चैव मैत्रेण ध्याति नाशुभम् ।
 वाग्दण्डकर्ममनसां त्रयाणां च निवर्तकः ॥ ३४
 समः सर्वेषु भूतेषु ब्रह्माणमभिवर्तते ।
 नैवेच्छति न चानिच्छो यात्रामात्रव्यवस्थितः ॥ ३५
 अलोलुपोऽव्यथो दान्तो न कृती न निराकृतिः ।
 नास्येन्द्रियमनेकाग्रं नातिक्षिप्तमनोरथः ।
 अहिंस्रः सर्वभूतानामीदृक्संख्यो विमुच्यते ॥ ३६
 अथ योगाद्विमुच्यन्ते कारणैर्यैर्निबोध मे ।
 योनैश्वर्यमतिक्रान्तो योऽतिक्रामति मुच्यते ॥ ३७
 इत्येषा भावजा बुद्धिः कथिता ते न संशयः ।
 एवं भवति निर्द्वन्द्वो ब्रह्माणं चाधिगच्छति ॥ ३८

इति श्रीमहाभारते शान्तिपर्वणि

अष्टाविंशत्यधिकद्विंशततमोऽध्यायः ॥ २२८ ॥

२२९

व्यास उवाच ।

अथ ज्ञानपूर्वं धीरो गृहीत्वा शान्तिमास्थितः ।

उन्मज्जंश्च निमज्जंश्च ज्ञानमेवामिसंश्रयेत् ॥ १

शुक उवाच ।

किं तज्ज्ञानमथो विद्या यया निस्तरति द्वयम् ।
प्रवृत्तिलक्षणो धर्मो निवृत्तिरिति चैव हि ॥ २

व्यास उवाच ।

यस्तु पश्येत्स्वभावेन विना भावमचेतनः ।
पुष्यते च पुनः सर्वान्प्रज्ञया मुक्तहेतुकः ॥ ३
येषां चैकान्तभावेन स्वभावः कारणं मतम् ।
पूर्वा तृणवुसीकां वै ते लभन्ते न किञ्चन ॥ ४
ये चैनं पक्षमाश्रित्य वर्तयन्त्यल्पचेतसः ।
स्वभावं कारणं ज्ञात्वा न श्रेयः प्राप्नुवन्ति ते ॥ ५
स्वभावो हि विनाशाय मोहकर्ममनोभवः ।
निरुक्तमेतयोरेतस्वभावपरभावयोः ॥ ६
कृप्यादीनि हि कर्माणि सस्यसंहरणानि च ।
प्रज्ञावद्भिः प्रहृतानि यानासनगृहाणि च ॥ ७
आत्मीयानां गृहाणां च गदानामगदस्य च ।
प्रज्ञावन्तः प्रवक्तारो ज्ञानवद्भिरनुष्ठिताः ॥ ८
प्रज्ञा संयोजयत्यर्थैः प्रज्ञा श्रेयोऽधिगच्छति ।
राजानो भुञ्जते राज्यं प्रज्ञया तुल्यलक्षणाः ॥ ९
पारावर्यं तु भूतानां ज्ञानेनैवोपलभ्यते ।
विद्यया तात सृष्टानां विज्ञैव परमा गतिः ॥ १०
भूतानां जन्म सर्वेषां विविधानां चतुर्विधम् ।
अराय्यण्डमथोद्भेदं स्वेदं चाप्युपलक्षयेत् ॥ ११
स्वावरेभ्यो विशिष्टानि जङ्गमान्युपलक्षयेत् ।
उपपन्नं हि यज्ञेष्टा विशिष्येत् विशिष्ययोः ॥ १२
आहुर्द्विबहुपादानि जङ्गमानि द्वयानि च ।
बहुपादस्यो विशिष्टानि द्विपादानि बहून्यपि ॥ १३
द्विपादानि द्वयान्याहुः पार्थिवानीतराणि च ।
पार्थिवानि विशिष्टानि तानि ह्यन्नानि भुञ्जते ॥ १४
पार्थिवानि द्वयान्याहुर्मध्यमान्युत्तमानि च ।
मध्यमानि विशिष्टानि जातिधर्मोपधारणात् ॥ १५

मध्यमानि द्वयान्याहुर्धर्मज्ञानीतराणि च ।
धर्मज्ञानि विशिष्टानि कार्याकार्योपधारणात् ॥ १६
धर्मज्ञानि द्वयान्याहुर्वेदज्ञानीतराणि च ।
वेदज्ञानि विशिष्टानि वेदो ह्येषु प्रतिष्ठितः ॥ १७
वेदज्ञानि द्वयान्याहुः प्रवक्तृणीतराणि च ।
प्रवक्तृणि विशिष्टानि सर्वधर्मोपधारणात् ॥ १८
विज्ञायन्ते हि यैर्वेदाः सर्वधर्मक्रियाफलाः ।
सयज्ञाः सखिला वेदाः प्रवक्तृभ्यो विनिःसृताः ॥
प्रवक्तृणि द्वयान्याहुरात्मज्ञानीतराणि च ।
आत्मज्ञानि विशिष्टानि जन्माजन्मोपधारणात् ॥ २०
धर्मद्वयं हि यो वेद स सर्वः सर्वधर्मवित् ।
स त्यागी सत्यसंकल्पः स तु क्षान्तः स ईश्वरः ॥
धर्मज्ञानप्रतिष्ठं हि तं देवा ब्राह्मणं विदुः ।
शब्दब्रह्मणि निष्णातं परे च कृतनिश्चयम् ॥ २१
अन्तःस्थं च बहिष्ठं च येऽऽधियज्ञाधिदैवतम् ।
जानन्ति तान्नमस्यामस्ते देवास्तात ते द्विजाः ॥ २२
तेषु विश्वमिदं भूतं साग्रं च जगदाहितम् ।
तेषां माहात्म्यभावस्य सदृशं नास्ति किञ्चन ॥ २४
आदि ते निधनं चैव कर्म चातीत्य सर्वशः ।
चतुर्विधस्य भूतस्य सर्वस्येशः स्वयंभुवः ॥ २५

इति श्रीमहाभारते शान्तिपर्वणि

एकोनविंशदधिकद्विशततमोऽध्यायः ॥ २२९ ॥

२३०

व्यास उवाच ।

एषा पूर्वतरा वृत्तिर्ब्राह्मणस्य विधीयते ।
ज्ञानवानेव कर्माणि कुर्वन्सर्वत्र सिध्यति ॥ १
तत्र चेन्न भवेदेवं संशयः कर्मनिश्चये ।
किं नु कर्म स्वभावोऽयं ज्ञानं कर्मेति वा पुनः ॥ २
तत्र चेह विविस्ता स्याज्ज्ञानं चेत्युरुषं प्रति ।
उपपत्त्युपलब्धिभ्यां वर्णयिष्यामि तच्छृणु ॥ ३

पौषं कारणं केचिदाहुः कर्मसु मानवाः ।
 दैवमेके प्रशंसन्ति स्वभावं चापरे जनाः ॥ ४
 पौषं कर्म दैवं च फलवृत्तिस्वभावतः ।
 त्रयमेतत्पृथग्भूतमविवेकं तु केचन ॥ ५
 एवमेतन्न चाप्येवमुभे चापि न चाप्युभे ।
 कर्मस्था विषमं ब्रूयुः सत्त्वस्थाः समदर्शिनः ॥ ६
 त्रेतायां चापरे चैव कलिजाश्च ससंशयाः ।
 तपस्विनः प्रशान्ताश्च सत्त्वस्थाश्च कृते युगे ॥ ७
 अपृथग्दर्शिनः सर्वे ऋक्सामसु यजुःषु च ।
 कामद्वेषौ पृथग्दृष्ट्वा तपः कृत उपासते ॥ ८
 तपोधर्मेण संयुक्तस्तपोनित्यः सुसंशितः ।
 तेन सर्वानवाप्नोति कामान्यान्मनसेच्छति ॥ ९
 तपसा तदवाप्नोति यद्भूत्वा सृजते जगत् ।
 तद्भूतश्च ततः सर्वो भूतानां भवति प्रभुः ॥ १०
 तदुक्तं वेदवादिषु गहनं वेददर्शिभिः ।
 वेदान्तेषु पुनर्न्यक्तं क्रमयोगेन लक्ष्यते ॥ ११
 भार्गवभयज्ञाः क्षत्रस्य हविर्भयज्ञा विशः स्मृताः ।
 परिचारयज्ञाः शूद्राश्च जपयज्ञा द्विजातयः ॥ १२
 परिनिष्ठितकार्यो हि स्वाध्यायेन द्विजो भवेत् ।
 कुर्यादन्यन्न वा कुर्यान्मैत्रो ब्राह्मण उच्यते ॥ १३
 त्रेतादौ सकला वेदा यज्ञा वर्णाश्रमास्तथा ।
 संरोधादायुषस्त्वेते व्यस्यन्ते द्वापरे युगे ॥ १४
 द्वापरे विप्लवं यान्ति वेदाः कलियुगे तथा ।
 दृश्यन्ते नापि दृश्यन्ते कलेरन्ते पुनः पुनः ॥ १५
 तस्मीदन्ति स्वधर्माश्च तत्राधर्मेण पीडिताः ।
 ग्नां भूमेश्च ये चापामोषवीनां च ये रसाः ॥ १६
 अधर्मान्तर्हिता वेदा वेदधर्मास्तथाश्रमाः ।
 विक्रियन्ते स्वधर्मस्थाः स्थावराणि चराणि च ॥ १७
 यथा सर्वाणि भूतानि वृष्टिर्भौमानि वर्षति ।
 सृजते सर्वतोऽङ्गानि तथा वेदा युगे युगे ॥ १८

विसृतं कालनानात्वमनादिनिधनं च यत् ।
 कीर्तितं तत्पुरस्ताम्ने यतः संयान्ति यान्ति च ॥ १९
 धातेदं प्रभवस्थानं भूतानां संयमो यमः ।
 स्वभावेन प्रवर्तन्ते द्वंद्वसृष्टानि भूरिशः ॥ २०
 सर्गः कालो धृतिर्वेदाः कर्ता कार्यं क्रिया फलम् ।
 एतत्ते कथितं तात यन्मां त्वं परिपृच्छसि ॥ २१

इति श्रीमहाभारते शान्तिपर्वणि

त्रिंशदधिकद्विशततमोऽध्यायः ॥ २३० ॥

२३१

भीष्म उवाच ।

इत्युक्तोऽभिप्रशस्यैतत्परमर्षेस्तु शासनम् ।
 मोक्षधर्मार्थसंयुक्तमिदं प्रष्टुं प्रचक्रमे ॥ १

शुक उवाच ।

प्रजापाञ्चश्रोत्रियो यज्वा वृद्धः प्रज्ञोऽनसूयकः ।
 अनागतमनैतिह्यं कथं ब्रह्माधिगच्छति ॥ २
 तपसा ब्रह्मचर्येण सर्वत्यागेन मेधया ।
 सांख्ये वा यदि वा योगे एतत्पृष्टोऽभिधत्स्व मे ॥ ३
 मनसश्चेन्द्रियाणां चाप्यैकाग्र्यं समवाप्यते ।
 येनोपायेन पुरुषैस्तच्च व्याख्यातुमर्हसि ॥ ४

व्यास उवाच ।

नान्यत्र विद्यातपसोर्नान्यत्रेन्द्रियनिग्रहात् ।
 नान्यत्र सर्वसंत्यागात्सिद्धिं विन्दति कश्चन ॥ ५
 महाभूतानि सर्वाणि पूर्वसृष्टिः स्वयंभुवः ।
 भूयिष्ठं प्राणभृद्रामे निविष्टानि शरीरिषु ॥ ६
 भूमेर्देहो जलात्सारो ज्योतिषश्चक्षुषी स्मृते ।
 प्राणापानाश्रयो वायुः खेष्वाकाशं शरीरिणाम् ॥ ७
 क्रान्ते विष्णुर्वले शक्रः कोष्ठेऽग्निर्भुक्तमर्हति ।
 कर्णयोः प्रदिशः श्रोत्रे जिह्वायां वाक्सरस्वती ॥ ८
 कर्णौ त्वक्चक्षुषी जिह्वा नासिका चैव पञ्चमी ।

दर्शनानीन्द्रियोक्तानि द्वाराण्याहारसिद्धये ॥ ९
 शब्दं स्पर्शं तथा रूपं रसं गन्धं च पञ्चमम् ।
 इन्द्रियाणि पृथक्त्वर्थान्मनसो दर्शयन्त्युत ॥ १०
 इन्द्रियाणि मनो युक्ते वदयान्यन्तेव वाजिनः ।
 मनश्चापि सदा युक्ते भूतात्मा हृदयाश्रितः ॥ ११
 इन्द्रियाणां तथैवेषां सर्वेषामीश्वरं मनः ।
 नियमे च विसर्गे च भूतात्मा मनसस्तथा ॥ १२
 इन्द्रियाणीन्द्रियार्थाश्च स्वभावश्चेतना मनः ।
 प्राणापानौ च जीवश्च नित्यं देहेषु देहिनाम् ॥ १३
 आश्रयो नास्ति सत्त्वस्य गुणशब्दो न चेतना ।
 सत्त्वं हि तेजः सृजति न गुणान्यै कदाचन ॥ १४
 एवं सप्तदशं देहे वृतं षोडशभिर्गुणैः ।
 मनीषी मनसा विप्रः पश्यत्यत्मानमात्मनि ॥ १५
 न ह्ययं चक्षुषा दृश्यो न च सर्वैरीन्द्रियैः ।
 मनसा संप्रदीपेन महानात्मा प्रकाशते ॥ १६
 अशब्दस्पर्शरूपं तदरसागन्धमव्ययम् ।
 अशरीरं शरीरे स्वे निरीक्षेत निरिन्द्रियम् ॥ १७
 अव्यक्तं व्यक्तदेहेषु मर्त्येष्वमरमाश्रितम् ।
 योऽनुपश्यति स प्रेत्य कल्पते ब्रह्मभूयसे ॥ १८
 विद्याभिजनसंपन्ने ब्राह्मणे गवि हस्तिनि ।
 शुनि चैव श्वपाके च पण्डिताः समदर्शिनः ॥ १९
 न हि सर्वेषु भूतेषु जङ्गमेषु भ्रुवेषु च ।
 वसत्येको महानात्मा येन सर्वमिदं ततम् ॥ २०
 सर्वभूतेषु चात्मानं सर्वभूतानि चात्मनि ।
 यदा पश्यति भूतात्मा ब्रह्म संपद्यते तदा ॥ २१
 यावानात्मनि वेदात्मा तावानात्मा परात्मनि ।
 य एवं सततं वेद सोऽमृतत्वाय कल्पते ॥ २२
 सर्वभूतात्मभूतस्य सर्वभूतहितस्य च ।
 देवापि मार्गं मुह्यन्ति अपदस्य पदैषिणः ॥ २३
 शकुनीनामिवाकाशे जले वारिचरस्य वा ।

यथा गतिर्न दृश्येत तथैव सुमहात्मनः ॥ २४
 कालः पचति भूतानि सर्वाण्येवात्मनात्मनि ।
 यस्मिंस्तु पच्यते कालस्तं न वेदेह कश्चन ॥ २५
 न तदूर्ध्वं न तिर्यक्च नाधो न च तिरः पुनः ।
 न मध्ये प्रतिगृहीते नैव कश्चित्कुतश्चन ॥ २६
 सर्वेऽन्तःस्था इमे लोका ब्राह्मणेषां न किञ्चन ।
 यः सहस्रं समागच्छेद्यथा वाणो गुणच्युतः ॥ २७
 नैवान्तं कारणस्येयाद्यद्यपि स्यान्मनोजवः ।
 तस्मात्सूक्ष्मात्सूक्ष्मतरं नास्ति स्थूलतरं ततः ॥ २८
 सर्वतःपाणिपादान्तं सर्वतोऽक्षिशिरोमुखम् ।
 सर्वतःश्रुतिमल्लोके सर्वभावस्य तिष्ठति ॥ २९
 तदेवाणोरणुतरं तन्महद्भ्रुवो महत्तरम् ।
 तदन्तः सर्वभूतानां भ्रुवं तिष्ठन्न दृश्यते ॥ ३०
 अक्षरं च क्षरं चैव द्वैधीभावोऽयमात्मनः ।
 क्षरः सर्वेषु भूतेषु दिव्यं ह्यमृतमक्षरम् ॥ ३१
 नवद्वारं पुरं गत्वा हंसो हि नियतो वशी ।
 ईशः सर्वस्य भूतस्य स्थावरस्य चरस्य च ॥ ३२
 हानिभङ्गविकल्पानां नवानां संप्रयेण च ।
 शरीराणामजस्याहुर्हसत्यं पारदर्शिनः ॥ ३३
 हंसोक्तं चाक्षरं चैव कूटस्थं यत्तदक्षरम् ।
 तद्विद्वानक्षरं प्राप्य जहाति प्राणजन्मनी ॥ ३४

इति श्रीमहाभारते शान्तिपर्वणि

एकत्रिंशदधिकद्विंशत्तमोऽध्यायः ॥ २३१ ॥

२३२

व्यास उवाच ।

पृच्छतस्तव सत्पुत्र यथावदिह तत्त्वतः ।
 सांख्यन्यायेन संयुक्तं यदेतत्कीर्तितं मया ॥ १
 योगकृत्यं तु ते कृत्स्नं वर्तयिष्यामि तच्छृणु ।
 एकत्वं बुद्धिमनसोरिन्द्रियाणां च सर्वशः ।
 आत्मनो ध्यायिनस्तात ज्ञानमेतदनुत्तमम् ॥ २

तदेतदुपशान्तेन दान्तेनाध्यात्मशीलिना ।
 आत्मारामेण बुद्धेन बोद्धव्यं शुचिकर्मणा ॥ ३
 योगदोषान्समुच्छिद्य पञ्च यान्कवयो विदुः ।
 कामं क्रोधं च लोभं च भयं स्वप्नं च पञ्चमम् ॥ ४
 क्रोधं शमेन जयति कामं संकल्पवर्जनात् ।
 सत्त्वसंसेवनाद्धीरो निद्रामुच्छेतुमर्हति ॥ ५
 धृत्या शिश्रोदरं रक्षेत्पाणिपादं च चक्षुषा ।
 चक्षुः श्रोत्रे च मनसा मनो वाचं च कर्मणा ॥ ६
 अप्रमादाद्भयं जह्याल्लोभं प्राज्ञोपसेवनात् ।
 एवमेतान्योगदोषाञ्जयेन्नित्यमतन्द्रितः ॥ ७
 अग्नींश्च ब्राह्मणांश्चावेद्देवताः प्रणमेत च ।
 वर्जयेद्बुधितान् वाचं हिंसायुक्तं मनोनुगाम् ॥ ८
 ब्रह्म तेजोमयं शुक्रं यस्य सर्वमिदं रसः ।
 एकस्य भूतं भूतस्य द्वयं स्थावरजङ्गमम् ॥ ९
 ध्यानमध्ययनं दानं सत्यं ह्रीरार्जवं क्षमा ।
 शौचमाहारसंशुद्धिरिन्द्रियाणां च निग्रहः ॥ १०
 एतैर्विबर्धते तेजः पाप्मानं चापकर्षति ।
 सिध्यन्ति चास्य सर्वार्था विज्ञानं च प्रवर्तते ॥ ११
 समः सर्वेषु भूतेषु लब्धालब्धेन वर्तयन् ।
 धृतपाप्मा तु तेजस्वी लब्धाहारो जितेन्द्रियः ।
 कामक्रोधौ वशे कृत्वा निनीपेद्ब्रह्मणः पदम् ॥ १२
 मनसश्चेन्द्रियाणां च कृत्वेकाग्र्यं समाहितः ।
 प्राप्नात्रापररात्रेषु धारयेन्मन आत्मना ॥ १३
 जन्तोः पञ्चेन्द्रियस्यास्य यदेकं छिद्रमिन्द्रियम् ।
 ततोऽस्य स्रवति प्रज्ञा हृतेः पादादिवोदकम् ॥ १४
 मनस्तु पूर्वमादद्यात्कुमीनानिव मत्स्यहा ।
 हतः श्रोत्रं ततश्चक्षुर्जिह्वां घ्राणं च योगवित् ॥ १५
 तत एतानि संयम्य मनसि स्थापयेद्यतिः ।
 यथैवापोह्य संकल्पान्मनो ह्यात्मनि धारयेत् ॥ १६
 पञ्च ज्ञानेन संधाय मनसि स्थापयेद्यतिः ।

यदैतान्यवतिष्ठन्ते मनःषष्ठानि चात्मनि ।
 प्रसीदन्ति च संस्थाय तदा ब्रह्म प्रकाशते ॥ १७
 विधूम इव दीपार्चिरादित्य इव दीप्तिमान् ।
 वैद्युतोऽग्निरिवाकाशे पश्यत्यात्मानमात्मना ।
 सर्वं च तत्र सर्वत्र व्यापकत्वाच्च दृश्यते ॥ १८
 तं पश्यन्ति महात्मानो ब्राह्मणा ये मनीषिणः ।
 धृतिमन्तो महाप्राज्ञाः सर्वभूतहिते रताः ॥ १९
 एवं परिमितं कालमाचरन्संशितव्रतः ।
 आसीनो हि रहस्येको गच्छेदक्षरसाम्यताम् ॥ २०
 प्रमोहो भ्रम आवर्तो घ्राणश्रवणदर्शने ॥
 अद्भुतानि रसस्पर्शं शीतोष्णं मास्ताकृतिः ॥ २१
 प्रतिभामुपसर्गाश्चाप्युपसंगृह्य योगतः ।
 तांस्तत्त्वविदनादृत्य स्वात्मनैव निवर्तयेत् ॥ २२
 कुर्यात्परिचयं योगे त्रैकाल्यं नियतो मुनिः ।
 गिरिशृङ्गे तथा चैत्ये वृक्षाग्रेषु च योजयेत् ॥ २३
 संनियम्येन्द्रियग्रामं गोष्ठे भाण्डमना इव ।
 एकामश्चिन्तयेन्नित्यं योगान्नोद्वेजयेन्मनः ॥ २४
 येनोपायेन शक्येत संनियन्तुं चलं मनः ।
 तं तं युक्तो निषेवेत न चैव विचलेत्ततः ॥ २५
 शून्या गिरिशृङ्गाश्चैव देवतायतनानि च ।
 शून्यागाराणि चैकाग्रो निवासार्थमुपक्रमेत् ॥ २६
 नाभिष्वजेत्परं वाचा कर्मणा मनसापि वा ।
 उपेक्षको यथाहारो लब्धालब्धे समो भवेत् ॥ २७
 यश्चैनमभिनन्देत् यश्चैनमपवादयेत् ।
 समस्तयोश्चाप्युभयोर्नाभिध्यायेच्छुभाशुभम् ॥ २८
 न प्रहृष्येत लाभेषु नालाभेषु च चिन्तयेत् ।
 समः सर्वेषु भूतेषु सधर्मा मातरिश्चनः ॥ २९
 एवं सर्वात्मनः साधोः सर्वत्र समदर्शिनः ।
 षण्मासान्नित्ययुक्तस्य शब्दब्रह्मातिवर्तते ॥ ३०
 वेदनातीः प्रजा दृष्ट्वा समलोष्टादमकाञ्चनः ।

एतस्मिन्निरतो मार्गे विरमेन्न विमोहितः ॥ ३१
 अपि वर्णावकृष्टस्तु नारी वा धर्मकाङ्क्षिणी ।
 तावप्येतेन मार्गेण गच्छेतां परमां गतिम् ॥ ३२
 अजं पुराणमजरं सनातनं
 यदिन्द्रियैरुपलभते नरोऽचलः ।
 अणोरणीयो महतो महत्तरं
 तदात्मना पश्यति युक्त आत्मवान् ॥ ३३
 इदं महर्षेर्वचनं महात्मनो
 यथावदुक्तं मनसानुदृश्य च ।
 अवेक्ष्य चेयात्परमेष्ठिसाल्म्यतां
 प्रयान्ति यां भूतगतिं मनीषिणः ॥ ३४

इति श्रीमहाभारते शान्तिपर्वणि
 द्वात्रिंशदधिकद्विंशत्तमोऽध्यायः ॥ २३२ ॥

२३३

शुक उवाच ।

यदिदं वेदवचनं कुरु कर्म त्यजेति च ।
 कां दिशं विद्यया यान्ति कां च गच्छन्ति कर्मणा ॥
 एतद्वै श्रोतुमिच्छामि तद्भवान्प्रब्रवीतु मे ।
 एतत्त्वन्वोन्यवैरूप्ये वर्तते प्रतिकूलतः ॥ २

भीष्म उवाच ।

इत्युक्तः प्रत्युवाचेदं पराशरसुतः सुतम् ।
 कर्मविद्यामयावेतौ व्याख्यास्यामि क्षराक्षरौ ॥ ३
 यां दिशं विद्यया यान्ति यां च गच्छन्ति कर्मणा ।
 शृणुष्वैकमनाः पुत्र गह्वरं ह्येतदन्तरम् ॥ ४
 अस्ति धर्म इति प्रोक्तं नास्तीत्यत्रैव यो वदेत् ।
 तस्य पक्षस्य सदृशमिदं मम भवेदथ ॥ ५
 द्वाविमावथ पन्थानौ यत्र वेदाः प्रतिष्ठिताः ।
 प्रवृत्तिलक्षणो धर्मो निवृत्तौ च सुभाषितः ॥ ६
 कर्मणा बध्यते जन्तुर्विद्यया तु प्रमुच्यते ।
 तस्मात्कर्म न कुर्वन्ति यतयः पारदर्शिनः ॥ ७

कर्मणा जायते प्रेय मूर्तिमान्षोडशात्मकः ।
 विद्यया जायते नित्यमध्ययो ह्यव्ययात्मकः ॥ ८
 कर्म त्वेके प्रशंसन्ति स्वल्पबुद्धितरा नराः ।
 तेन ते देहजालानि रमयन्त उपासते ॥ ९
 ये तु बुद्धिं परां प्राप्ता धर्मनैपुण्यदर्शिनः ।
 न ते कर्म प्रशंसन्ति कूपं नद्यां पिबन्निव ॥ १०
 कर्मणः फलमाप्नोति भुक्त्वदुःखे भवाभवौ ।
 विद्यया तद्वाप्नोति यत्र गत्वा न शोचति ॥ ११
 यत्र गत्वा न म्रियते यत्र गत्वा न जायते ।
 न जीर्यते यत्र गत्वा यत्र गत्वा न वर्धते ॥ १२
 यत्र तद्ब्रह्म परममव्यक्तमजरं ध्रुवम् ।
 अव्याहृतमनायासममृतं चावियोगि च ॥ १३
 द्वंद्वैर्यत्र न बाध्यन्ते मानसेन च कर्मणा ।
 समाः सर्वत्र मैत्राश्च सर्वभूतहिते रताः ॥ १४
 विद्यामयोऽन्यः पुरुषस्तात कर्ममयोऽपरः ।
 विद्धि चन्द्रमसं दर्शं सूक्ष्मया कलया स्थितम् ॥
 तदेतदृषिणा प्रोक्तं विस्तरेणानुमीयते ।
 नवजं शशिनं दृष्ट्वा वक्रं तन्तुमिधाम्बरे ॥ १६
 एकादशविकारात्मा कलासंभारसंभृतः ।
 मूर्तिमानिति तं विद्धि तात कर्मगुणात्मकम् ॥ १७
 देवो यः संप्रितस्तस्मिन्नन्विन्दुरिव पुष्करे ।
 क्षेत्रज्ञं तं विजानीयान्निर्यं त्यागजितात्मकम् ॥ १८
 तमो रजश्च सत्त्वं च विद्धि जीवगुणानिमान् ।
 जीवमात्मगुणं विद्यादात्मानं परमात्मनः ॥ १९
 सचेतनं जीवगुणं वदन्ति
 स चेष्टते चेष्टयते च सर्वम् ।
 ततः परं क्षेत्रविदो वदन्ति
 प्रावर्तयथो भुवनानि सप्त ॥ २०

इति श्रीमहाभारते शान्तिपर्वणि
 त्रयत्रिंशदधिकद्विंशत्तमोऽध्यायः ॥ २३३ ॥

२३४

शुक उवाच ।

क्षरात्प्रभृति यः सर्गः सगुणानीन्द्रियाणि च ।
 बुद्धैश्वर्याभिसर्गार्थं यद्भयानं चात्मनः शुभम् ॥ १
 भूय एव तु लोकेऽस्मिन्सद्बृत्तिं वृत्तिर्हैतुकीम् ।
 यया सन्तः प्रवर्तन्ते तदिच्छाम्यनुवर्णितम् ॥ २
 वेदे वचनमुक्तं तु कुरु कर्म त्यजेति च ।
 कथमेतद्विजानीयां तच्च व्याख्यातुमर्हसि ॥ ३
 लोकवृत्तान्ततत्त्वज्ञः पूतोऽहं गुरुशासनात् ।
 कृत्वा बुद्धिं वियुक्तात्मा त्यक्ष्याम्यात्मानमव्यथः ॥ ४

व्यास उवाच ।

यैषा वै विहिता वृत्तिः पुरस्ताद्ब्रह्मणा स्वयम् ।
 एषा पूर्वतरैः सद्भिराचीर्णा परमर्षिभिः ॥ ५
 ब्रह्मचर्येण वै लोकाञ्जयन्ति परमर्षयः ।
 आत्मनश्च हृदि श्रेयस्त्वन्विच्छ मनसात्मनि ॥ ६
 वने मूलफलाशी च तप्यन्मुविपुलं तपः ।
 पुण्यायतनचारी च भूतानामविहिंसकः ॥ ७
 विधूमे सन्नमुसले वानप्रस्थप्रतिश्रेयः ।
 काले प्राप्ते चरन्भैक्षं कल्पते ब्रह्मभूयसे ॥ ८
 निःस्तुतिर्निर्नमस्कारः परित्यज्य शुभाशुभे ।
 अरण्ये विचरैकाकी येन केनचिदाशितः ॥ ९

शुक उवाच ।

यदिदं वेदवचनं लोकवादे विरुध्यते ।
 प्रमाणे चाप्रमाणे च विरुद्धे शास्त्रता कुतः ॥ १०
 इत्येतच्छ्रोतुमिच्छामि भगवान्प्रब्रवीतु मे ।
 कर्मणामविरोधेन कथमेतत्प्रवर्तते ॥ ११

भीष्म उवाच ।

इत्युक्तः प्रत्यावाचेदं गन्धवत्याः सुतः सुतम् ।
 ऋषिस्तपूजयन्वाक्यं पुत्रस्यामिततेजसः ॥ १२
 गृहस्थो ब्रह्मचारी च वानप्रस्थोऽथ भिक्षुकः ।

यथोक्तकारिणः सर्वे गच्छन्ति परमां गतिम् ॥ १३
 एको य आश्रमानेताननुतिष्ठेद्यथाविधि ।
 अकामद्वेषसंयुक्तः स परत्र महीयते ॥ १४
 चतुष्पदी हि निःश्रेणी ब्रह्मण्येषा प्रतिष्ठिता ।
 एतामाश्रित्य निःश्रेणी ब्रह्मलोके महीयते ॥ १५
 आयुषस्तु चतुर्भागं ब्रह्मचार्यनसूयकः ।
 गुरौ वा गुरुपुत्रे वा वसेद्धर्मार्थकोविदः ॥ १६
 कर्मातिरेकेण गुरोरध्येतव्यं बुभूषता ।
 दक्षिणो नापवादी स्यादाहूतो गुरुमाश्रयेत् ॥ १७
 जघन्यशायी पूर्वं स्यादुत्थायी गुरुवेशमनि ।
 यच्च शिष्येण कर्तव्यं कार्यं दासेन वा पुनः ॥ १८
 कृतमित्येव तत्सर्वं कृत्वा तिष्ठेत् पार्श्वतः ।
 किंकरः सर्वकारी च सर्वकर्मसु कोविदः ॥ १९
 शुचिर्दक्षो गुणोपेतो ब्रूयादिषुरिवात्वरः ।
 चक्षुषा गुरुमव्यग्रो निरीक्षेत जितेन्द्रियः ॥ २०
 नाभुक्तवति चाश्रीयादपीतवति नो पिबेत् ।
 न तिष्ठति तथासीत नासुप्ते प्रस्वपेत् च ॥ २१
 उत्तानाभ्यां च पाणिभ्यां पादावस्य मृदु स्पृशेत् ।
 दक्षिणं दक्षिणेनैव सव्यं सव्येन पीडयेत् ॥ २२
 अभिवाद्य गुरुं ब्रूयादधीष्णु भगवन्निति ।
 इदं करिष्ये भगवन्निदं चापि कृतं मया ॥ २३
 इति सर्वमनुज्ञाप्य निवेश्य गुरवे धनम् ।
 कुर्यात्कृत्वा च तत्सर्वमाख्येयं गुरवे पुनः ॥ २४
 यांस्तु गन्धान्रसान्यापि ब्रह्मचारी न सेवते ।
 सेवेत तान्समावृत्त इति धर्मेषु निश्चयः ॥ २५
 ये केचिद्विस्तरणोक्ता नियमा ब्रह्मचारिणः ।
 तान्सर्वाननुगृहीयाद्भवेच्चानपगो गुरोः ॥ २६
 स एवं गुरवे प्रीतिमुपहृत्य यथाबलम् ।
 आश्रमेष्वाश्रमेष्वेवं शिष्यो वर्तेत कर्मणा ॥ २७
 वेदव्रतोपवासेन चतुर्थे चायुषो गते ।

गुरवे दक्षिणां दत्त्वा समावर्तेद्यथाविधि ॥ २८

धर्मलब्धैर्युतो दारैरग्नीनुत्पाद्य धर्मतः ।

द्वितीयमायुषो भागं गृहमेधिव्रती भवेत् ॥ २९

इति श्रीमहाभारते शान्तिपर्वणि

चतुस्त्रिंशदधिकद्विंशत्तमोऽध्यायः ॥ २३४ ॥

२३५

व्यास उवाच ।

द्वितीयमायुषो भागं गृहमेधी गृहे वसेत् ।

धर्मलब्धैर्युतो दारैरग्नीनुत्पाद्य सुव्रतः ॥ १

गृहस्थवृत्तयश्चैव चतस्रः कविभिः स्मृताः ।

कुसूलधान्यः प्रथमः कुम्भीधान्यस्त्वनन्तरम् ॥ २

अश्वस्तनोऽथ कापोतीमाश्रितो वृत्तिमाहरेत् ।

तेषां परः परो ज्यायान्धर्मतो लोकजित्तमः ॥ ३

षट्कर्मा वर्तयत्येकस्त्रिभिरन्यः प्रवर्तते ।

द्वाभ्यामेकश्चतुर्थस्तु ब्रह्मसत्रे व्यवस्थितः ।

गृहमेधिव्रतान्यत्र महान्तीह प्रचक्षते ॥ ४

नात्मार्थं पाचयेदन्नं न वृथा घातयेत्पशून् ।

प्राणी वा यदि वाप्राणी संस्कारं यजुषार्हति ॥ ५

न दिवा प्रस्वपेज्जातु न पूर्वापररात्रयोः ।

न भुञ्जीतान्तराकाले नानृतावाह्वयेरिस्त्रियम् ॥ ६

नास्यानश्वसेद्विप्रो गृहे कश्चिदपूजितः ।

तथास्यातिथयः पूज्या हव्यकव्यवहाः सदा ॥ ७

वेदविद्याव्रतस्नाताः श्रोत्रिया वेदपारगाः ।

स्वधर्मजीविनो दान्ताः क्रियावन्तस्तपस्विनः ।

तेषां हव्यं च कव्यं चाप्यर्हणार्थं विधीयते ॥ ८

न खरैः संप्रयातस्य स्वधर्माज्ञानकस्य च ।

अपविद्धाग्निहोत्रस्य गुरोर्वालीककारिणः ॥ ९

संविभागोऽत्र भूतानां सर्वेषामेव शिष्यते ।

तथैषापचमानेभ्यः प्रदेयं गृहमेधिना ॥ १०

विघसाशी भवेन्नित्यं नित्यं चामृतभोजनः ।

अमृतं यज्ञशेषं स्वाद्भोजनं हविषा समम् ।

भृत्यशेषं तु योऽभ्राति तमाहुर्विघसाशिनम् ॥ १

स्वदारनिरतो दान्तो ह्यनसूयुर्जितेन्द्रियः ।

ऋत्विक्पुरोहिताचार्यैर्मातुलातिथिसंश्रितैः ॥ १२

वृद्धबालातुरैर्वैद्यैर्ज्ञातिसंबन्धिवान्धवैः ।

मातापितृभ्यां जामीभिर्भ्रात्रा पुत्रेण भार्यया ॥ १३

दुहित्रा दासवर्गेण विवादं न समाचरेत् ।

एतान्विमुच्य संवादान्सर्वपापैः प्रमुच्यते ॥ १४

एतैर्जितैस्तु जयति सर्वाल्लोकान् संशयः ।

आचार्यो ब्रह्मलोकेशः प्राजापत्ये पिता प्रभुः ॥ १५

अतिथिस्त्विन्द्रलोकेशो देवलोकस्य चर्त्विजः ।

जामयोऽप्सरसां लोके वैश्वदेवे तु ज्ञातयः ॥ १६

संबन्धिवान्धवा दिक्षु पृथिव्यां मातृमातुलौ ।

वृद्धबालातुरकुशास्वाकाशे प्रभविष्णवः ॥ १७

भ्राता ज्येष्ठः समः पित्रा भार्या पुत्रः स्वकां तदुः

छाया स्वा दासवर्गस्तु दुहिता कृपणं परम् ॥ १८

तस्मादेतैरधिक्षिप्तः सर्वैर्नित्यमसंस्वरः ।

गृहधर्मरतो विद्वान्धर्मनित्यो जितकृमः ॥ १९

न चार्थबद्धः कर्माणि धर्मं वा कंचिदाचरेत् ।

गृहस्थवृत्तयस्त्रिस्त्रसासां निःश्रेयसं परम् ॥ २०

परस्परं तथैवाहुश्चातुराश्रम्यमेव तत् ।

ये चोक्ता नियमास्तेषां सर्वं कार्यं बुभूषता ॥ २१

कुम्भीधान्यैस्सृञ्छशिलैः कापोतीं चास्थितैस्तथा ।

यस्मिंश्चैते वसन्त्यर्हास्तद्राष्ट्रमभिवर्धते ॥ २२

दश पूर्वान्दश परान्पुनाति च पितामहान् ।

गृहस्थवृत्तयस्त्वेता वर्तयेद्यो गतव्यथः ॥ २३

स चक्रचरलोकानां सदृशीं प्राप्नुयाद्गतिम् ।

यतेन्द्रियाणामथ वा गतिरेषा विधीयते ॥ २४

स्वर्गलोको गृहस्थानामुदारमनसां हितः ।

स्वर्गो विमानसंयुक्तो वेददृष्टः सुपुष्पितः ॥ २५

स्वर्गलोके गृहस्थानां प्रतिष्ठा नियतात्मनाम् ।
 ब्रह्मणा विहिता श्रेणिरेषा यस्मात्प्रमुच्यते ।
 द्वितीयं क्रमशः प्राप्य स्वर्गलोके महीयते ॥ २६
 अतः परं परममुदारमाश्रमं
 तृतीयमाहुस्त्यजतां कलेवरम् ।
 वनौकसां गृहपतिनामुत्तमं
 शृणुष्वैतत्किंशरीरकारिणाम् ॥ २७
 इति श्रीमहाभारते शान्तिपर्वणि
 पञ्चत्रिंशदधिकद्विशततमोऽध्यायः ॥ २३५ ॥
 २३६

भीष्म उवाच ।

प्रोक्ता गृहस्थवृत्तिस्ते विहिता या मनीषिणाम् ।
 तदनन्तरमुक्तं यत्तन्निबोध युधिष्ठिर ॥ १
 क्रमशस्तत्रवधूयैनां तृतीयां वृत्तिमुत्तमाम् ।
 संयोगव्रतखिन्नानां वानप्रस्थाश्रमौकसाम् ॥ २
 श्रयतां पार्थ भद्रं ते सर्वलोकाश्रयात्मनाम् ।
 प्रेक्षापूर्वं प्रवृत्तानां पुण्यदेशनिवासिनाम् ॥ ३

व्यास उवाच ।

गृहस्थस्तु यदा पश्येद्वलीपलितमात्मनः ।
 अपत्यस्यैव चापत्यं वनमेव तदाश्रयेत् ॥ ४
 तृतीयमायुषो भागं वानप्रस्थाश्रमे वसेत् ।
 तानेवाग्नीपरिचरेद्यजमानो दिवौकसः ॥ ५
 नियतो नियताहारः षष्ठ्यभक्तोऽप्रमादवान् ।
 तदग्निहोत्रं ता गावो यज्ञाङ्गानि च सर्वशः ॥ ६
 अकृष्टं वै व्रीहियवं नीवारं विघसानि च ।
 हवींषि संप्रयच्छेते मखेष्वत्रापि पञ्चसु ॥ ७
 वानप्रस्थाश्रमेऽप्येताश्चतस्रो वृत्तयः स्मृताः ।
 सद्यःप्रक्षालकाः केचित्केचिन्मासिकसंचयाः ॥ ८
 वार्षिकं संचयं केचित्केचिद्वाद्दशवार्षिकम् ।
 कुर्वन्त्यतिथिपूजार्थं यज्ञतन्त्रार्थसिद्धये ॥ ९

अभ्रावकाशा वर्षासु हेमन्ते जलसंश्रयाः ।
 ग्रीष्मे च पञ्चतपसः शश्वच्च मितभोजनाः ॥ १०
 भूमौ विपरिवर्तन्ते तिष्ठेद्वा प्रपदैरपि ।
 स्थानासनैर्वर्तयन्ति सवनेष्वभिषिञ्चते ॥ ११
 दन्तोलूखलिनः केचिद्वरमुकुटस्तथापरे ।
 शुक्लपक्षे पिबन्त्येके यवागूं कथितां सकृत् ॥ १२
 कृष्णपक्षे पिबन्त्येके भुञ्जते च यथाक्रमम् ।
 मूलैरेके फलैरेके पुष्पैरेके दृढव्रताः ॥ १३
 वर्तयन्ति यथान्यायं वैखानसमतं श्रिताः ।
 एताश्चान्यःश्च विविधा दीक्षास्तेषां मनीषिणाम् ॥
 चतुर्थश्चौपनिषदो धर्मः साधारणः स्मृतः ।
 वानप्रस्थो गृहस्थश्च ततोऽन्यः संप्रवर्तते ॥ १५
 अस्मिन्नेव युगे तात विप्रैः सर्वार्थदर्शिभिः ।
 अगस्त्यः सप्त ऋषयो मधुच्छन्दोऽघमर्षणः ॥ १६
 सांस्कृतिः सुदिवा तण्डित्यवान्नोऽथ कृतश्रमः ।
 अहोवीर्यस्तथा कान्यस्ताण्ड्यो मेधातिथिर्बुधः ॥ १७
 शलो वाकश्च निर्वाकः शून्यपालः कृतश्रमः ।
 एवंधर्मसु विद्वांसस्ततः स्वर्गमुपागमन् ॥ १८
 तात प्रत्यक्षधर्माणस्तथा यायावरा गणाः ।
 ऋषीणामुग्रतपसां धर्मनैपुणदर्शिनाम् ॥ १९
 अवाच्यापरिमेयाश्च ब्राह्मणा वनमाश्रिताः ।
 वैखानसा वालखिल्याः सिकताश्च तथापरे ॥ २०
 कर्मभिस्ते निरानन्दा धर्मनित्या जितेन्द्रियाः ।
 गताः प्रत्यक्षधर्माणस्ते सर्वे वनमाश्रिताः ।
 अनक्षत्रा अनाश्रुष्या दृश्यन्ते ज्योतिषां गणाः ॥ २१
 जरया च परिद्युनो व्याधिना च प्रपीडितः ।
 चतुर्थे चायुषः शेषे वानप्रस्थाश्रमं त्यजेत् ।
 सद्यस्कारां निरूप्येष्टिं सर्ववेदसदक्षिणाम् ॥ २२
 आत्मयाजी सोऽऽत्तरतिरात्मक्रीडात्मसंश्रयः ।
 आत्मन्यग्नीन्समारोप्य त्यक्त्वा सर्वपरिग्रहान् ॥ २३

सद्यस्क्रांश्च यजेद्यज्ञानिष्टीश्चैवेह सर्वदा ।
 सदैव याजिनां यज्ञादात्मनीज्या निवर्तते ॥ २४
 त्रींश्चैवाग्नीन्यजेत्सम्यगात्मन्येवात्मनोक्षणात् ।
 प्राणेभ्यो यजुषा पञ्च षट् प्राश्रीयादकुत्सयन् ॥ २५
 केशलोमनखान्वाप्य वानप्रस्थो मुनिस्ततः ।
 आश्रमादाश्रमं सद्यः पूतो गच्छति कर्मभिः ॥ २६
 अभयं सर्वभूतेभ्यो यो दत्त्वा प्रव्रजेद्विजः ।
 लोकास्तेजोमयास्तस्य प्रेत्य चानन्यमश्रुते ॥ २७

सुशीलवृत्तो व्यपनीतकल्मषो

न चेह नामुत्र च कर्तुमीहते ।

अरोषमोहो गतसंधिविग्रहो

भवेदुदासीनवदात्मविभ्ररः ॥ २८

यमेषु चैवात्मगतेषु न व्यथे-

त्स्वशास्त्रसूत्राहुतिमन्त्रविक्रमः ।

भवेद्यथेष्टा गतिरात्मयाजिनो

न संशयो धर्मपरे जितेन्द्रिये ॥ २९

ततः परं श्रेष्ठमतीव सद्गुणै-

रधिष्ठितं त्रीनाधिवृत्तमुत्तमम् ।

चतुर्थमुक्तं परमाश्रमं शृणु

प्रकीर्त्यमानं परमं परायणम् ॥ ३०

इति श्रीमहाभारते शान्तिपर्वणि

षट्त्रिंशदधिकद्विंशततमोऽध्यायः ॥ २३६ ॥

२३७

शुक उवाच ।

वर्तमानस्तथैवात्र वानप्रस्थाश्रमे यथा ।

योक्तव्योऽऽत्मा यथा शक्त्या परं वै काङ्क्षता पदम् ॥ १

व्यास उवाच ।

प्राप्य संस्कारमेताभ्यामाश्रमाभ्यां ततः परम् ।

यत्कार्यं परमार्थार्थं तदिहैकमनाः शृणु ॥ २

कषायं पाचयित्वा तु श्रेणिस्थानेषु च त्रिषु ।

प्रव्रजेच्च परं स्थानं परिव्रज्यामनुत्तमाम् ॥ ३

तद्भवानेवमभ्यस्य वर्ततां श्रूयतां तथा ।

एक एव चरेन्नित्यं सिद्ध्यर्थमसहायवान् ॥ ४

एकश्चरति यः पश्यन्न जहाति न हीयते ।

अनग्निरनिकेतः स्याद्ब्राम्हमन्त्रार्थाश्रयेत् ॥ ५

अश्वस्तनविधानः स्यान्मुनिर्भावसमन्वितः ।

लघ्वाशी नियताहारः सकृदन्ननिषेविता ॥ ६

कपालं वृक्षमूलानि कुचेलमसहायता ।

उपेक्षा सर्वभूतानामेतावद्विभ्रुलक्षणम् ॥ ७

यस्मिन्वाचः प्रविशन्ति कूपे प्राप्ताः शिला इव ।

न वक्तारं पुनर्यान्ति स कैवल्यश्रमे वसेत् ॥ ८

नैव पश्येन्न शृणुयादवाच्यं जातु कस्यचित् ।

ब्राह्मणानां विशेषेण नैव ब्रूयात्कथंचन ॥ ९

यद्ब्राह्मणस्य कुशलं तदेव सततं वदेत् ।

तूष्णीमासीत निन्दायां कुर्वन्भेषजमात्मनः ॥ १०

येन पूर्णमिवाकाशं भवत्येकेन सर्वदा ।

शून्यं येन जनाकीर्णं तं देवा ब्राह्मणं विदुः ॥ ११

येन केनचिदाच्छ्रोत्रो येन केनचिदाशितः ।

यत्रकचनशार्थी च तं देवा ब्राह्मणं विदुः ॥ १२

अहेरिव गणाद्गीतः सौहित्यान्नरकादिव ।

कुणपादिव च स्त्रीभ्यस्तं देवा ब्राह्मणं विदुः ॥ १३

न क्रुध्येन्न प्रहृष्येच्च मानितोऽमानितश्च यः ।

सर्वभूतेष्वभयदस्तं देवा ब्राह्मणं विदुः ॥ १४

नाभिनन्देत् मरणं नाभिनन्देत् जीवितम् ।

कालमेव प्रतीक्षेत् निदेशं भृतको यथा ॥ १५

अनभ्याहतचित्तः स्यादनभ्याहतवाक्तथा ।

निर्मुक्तः सर्वपापेभ्यो निरमित्रस्य किं भयम् ॥ १६

अभयं सर्वभूतेभ्यो भूतानामभयं यतः ।

तस्य देहाद्विमुक्तस्य भयं नास्ति कुतश्चन ॥ १७

यथा नागपदेऽन्याति पदानि पद्गामिनाम् ।

सर्वाण्येवापिधीयन्ते पदजातानि कौञ्जरे ॥ १९
 एवं सर्वमहिंसायां धर्मार्थमपिधीयते ।
 असृतः स नित्यं वसति योऽहिंसां प्रतिपद्यते ॥ १९
 अहिंसकः समः सत्यो धृतिमान्नियतेन्द्रियः ।
 शरण्यः सर्वभूतानां गतिमाप्रोत्यनुत्तमाम् ॥ २०
 एवं प्रज्ञानवृत्तस्य निर्भयस्य मनीषिणः ।
 न मृत्युरतिगो भावः स मृत्युमधिगच्छति ॥ २१
 विमुक्तं सर्वसङ्गेभ्यो मुनिमाकाशवत्स्थितम् ।
 अस्मेकचरं शान्तं तं देवा ब्राह्मणं विदुः ॥ २२
 जीवितं यस्य धर्मार्थं धर्मोऽरत्यर्थमेव च ।
 अहोरात्राश्च पुण्यार्थं तं देवा ब्राह्मणं विदुः ॥ २३
 निराशिषमनारम्भं निर्नमस्कारमरतुतिम् ।
 अक्षीणं क्षीणकर्माणं तं देवा ब्राह्मणं विदुः ॥ २४
 सर्वाणि भूतानि सुखे रमन्ते
 सर्वाणि दुःखस्य भृशं त्रसन्ति ।
 तेषां भयोत्पादनजातखेदः
 कुर्यान्न कर्माणि हि श्रद्धधानः ॥ २५
 दानं हि भूताभयदक्षिणायाः
 सर्वाणि दानान्यधितिष्ठतीह ।
 तीक्ष्णां तनुं यः प्रथमं जहाति
 सोऽनन्तमाप्रोत्यभयं प्रजाभ्यः ॥ २६
 उत्तान आस्येन हविर्जुहोति
 लोकस्य नाभिर्जगतः प्रतिष्ठा ।
 तस्याङ्गमङ्गानि कृताकृतं च
 वैश्वानरः सर्वमेव प्रपेदे ॥ २७
 प्रादेशमात्रे हृदि निश्रितं य-
 त्स्मिन्प्राणानात्मयाजी जुहोति ।
 तस्याग्निहोत्रं हुतमात्मसंस्थं
 सर्वेषु लोकेषु सदैवतेषु ॥ २८
 दैवं त्रिधातुं त्रिवृतं सुपर्णं

ये विद्युरख्यं परमार्थतां च ।
 ते सर्वलोकेषु महीयमाना
 देवाः समर्थाः सुकृतं व्रजन्ति ॥ २९
 वेदांश्च वेद्यं च विधिं च कृत्स्न-
 मथो निरुक्तं परमार्थतां च ।
 सर्वं शरीरात्मनि यः प्रवेद
 तस्मै स्म देवाः स्पृहयन्ति नित्यम् ॥ ३०
 भूमावसक्तं दिवि चाप्रमेयं
 हिरण्यमयं योऽण्डजमण्डमध्ये ।
 पतत्रिणं पक्षिणमन्तरिक्षे
 यो वेद भोग्यात्मनि दीप्तरश्मिः ॥ ३१
 आवर्तमानमजरं विवर्तनं
 षण्णोमिकं द्वादशारं सुपर्वं ।
 यस्येदमास्ये परियाति विश्वं
 तत्कालचक्रं निहितं गुहायाम् ॥ ३२
 यः संप्रसादं जगतः शरीरं
 सर्वान्स लोकानधिगच्छतीह ।
 तस्मिन्द्रुतं तर्पयतीह देवां-
 स्ते वै वृष्टास्तर्पयन्त्यास्यमस्य ॥ ३३
 तेजोमयो नित्यतनुः पुराणो
 लोकाननन्तानभयानुपैति ।
 भूतानि यस्मान्न त्रसन्ते कदाचि-
 त्स भूतेभ्यो न त्रसते कदाचित् ॥ ३४
 अगर्हणीयो न च गर्हतेऽन्या-
 न्स वै विप्रः परमात्मानमीक्षेत् ।
 दिनीतमोहो व्यपनीतकल्मषो
 न चेह नामुत्र च योऽर्थमृच्छति ॥ ३५
 अरोषमोहः समलोष्टकाश्चनः
 प्रहीणशोको गतसंधिविग्रहः ।
 अपेतनिन्दास्तुतिरप्रियाप्रिय-

श्वरभृदासीनवदेष भिक्षुकः ॥ ३६

इति श्रीमहाभारते शान्तिपर्वणि

सप्तत्रिंशदधिकद्विंशततमोऽध्यायः ॥ २३७ ॥

२३८

व्यास उवाच ।

प्रकृतेस्तु विकारा ये क्षेत्रज्ञस्तैः परिश्रितः ।
ते चैनं न प्रजानन्ति स तु जानाति तानपि ॥ १
तैश्चैष कुरुते कार्यं मनःपट्टेरिहेन्द्रियैः ।
सुदान्तैरिव संयन्ता दृढैः परमवाजिभिः ॥ २
इन्द्रियेभ्यः परा ह्यर्था अर्थेभ्यः परमं मनः ।
मनसस्तु परा बुद्धिबुद्धेरात्मा महानपरः ॥ ३
महतः परमव्यक्तमव्यक्तात्परतोऽमृतम् ।
अमृतान्न परं किञ्चित्सा काष्ठा सा परा गतिः ॥ ४
एवं सर्वेषु भूतेषु गूढोऽऽत्मा न प्रकाशते ।
दृश्यते त्वय्यया बुद्धया सूक्ष्मया तत्त्वदर्शिभिः ॥
अन्तरात्मनि संलीय मनःषष्ठानि मेधया ।
इन्द्रियाणीन्द्रियार्थाश्च बहु चिन्त्यमचिन्तयन् ॥ ६
ध्यानोपरमणं कृत्वा विद्यासंपादितं मनः ।
अनीश्वरः प्रशान्तात्मा ततोऽर्ह्यमृतं पदम् ॥ ७
इन्द्रियाणां तु सर्वेषां वश्यात्मा चलित्रमृतिः ।
आत्मनः संप्रदानेन मर्त्या मृत्युमुपाश्रुते ॥ ८
हित्वा तु सर्वसंकल्पान्सत्त्वे चित्तं निवेशयेत् ।
सत्त्वे चित्तं समावेश्य ततः कालंजरो भवेत् ॥ ९
चित्तप्रसादेन यतिर्जहाति हि शुभाशुभम् ।
प्रसन्नात्मात्मनि स्थित्वा सुखमानन्त्यमश्रुते ॥ १०
लक्षणं तु प्रसादस्य यथा तृप्तः सुखं स्वपेत् ।
निवाते वा यथा दीपो दीप्यमानो न कम्पते ॥ ११
एवं पूर्वापरे रात्रे युञ्जन्नास्मानमात्मना ।
सत्त्वाहारविशुद्धात्मा पश्यत्यात्मानमात्मनि ॥ १२
रहस्यं सर्ववेदानामनैतिह्यमनागमम् ।

आत्मैप्रत्ययिकं शास्त्रमिदं पुत्रानुशासनम् ॥ १३
धर्माख्यानेषु सर्वेषु सत्याख्यानेषु यद्गुम् ।
दशेदमृक्सहस्राणि निर्मध्यामृतमुद्धृतम् ॥ १४
नवनीतं यथा दध्नः काष्ठादग्रियथैव च ।
तथैव विदुषां ज्ञानं पुत्रहेतोः समुद्धृतम् ।
स्नातकानामिदं शास्त्रं वाच्यं पुत्रानुशासनम् ॥ १५
तदिदं नाप्रशान्ताय नादान्तायातपस्विने ।
नावेदविदुषे वाच्यं तथा नानुगताय च ॥ १६
नासूयकायानृजवे न चानिर्दिष्टकारिणे ।
न तर्कशास्त्रदग्धाय तथैव पिशुनाय च ॥ १७
ऋषते ऋषनीयाय प्रशान्ताय तपस्विने ।
इदं प्रियाय पुत्राय शिष्यायानुगताय च ।
रहस्यधर्मं वक्तव्यं नान्यस्मै तु कथंचन ॥ १८
यद्यप्यस्य महीं दद्यात्तत्पूर्णाभिमां नरः ।
इदमेव ततः श्रेय इति मन्येत तत्स्ववित् ॥ १९
अतो गुह्यतरार्थं तदध्यात्ममतिमानुषम् ।
यत्तन्महर्षिभिर्दृष्टं वेदान्तेषु च गीयते ।
तत्तेऽहं संप्रवक्ष्यामि यन्मां त्वं परिप्रच्छसि ॥ २०
इति श्रीमहाभारते शान्तिपर्वणि

अष्टात्रिंशदधिकद्विंशततमोऽध्यायः ॥ २३८ ॥

२३९

शुक उवाच ।

अध्यात्मं विस्तरेणेह पुनरेव वदस्व मे ।
यदध्यात्मं यथा चेदं भगवन्नृपिसत्तम ॥ १
व्यास उवाच ।
अध्यात्मं यदिदं तात पुरुषस्येह विद्यते ।
तत्तेऽहं संप्रवक्ष्यामि तस्य व्याख्यामिमां शृणु ॥ २
भूमिरापस्तथा ज्योतिर्वायुराकाशमेव च ।
महाभूतानि भूतानां सागरस्योर्मयो यथा ॥ ३
प्रसार्येह यथाङ्गानि कूर्मः संहरते पुनः ।

तद्वन्महान्ति भूतानि यवीयःसु विकुर्वते ॥ ४°

इति तन्मयमेवेदं सर्वं स्थावरजङ्गमम् ।

सर्गे च प्रलये चैव तस्मान्निर्दिश्यते तथा ॥ ५

महाभूतानि पञ्चैव सर्वभूतेषु भूतकृत् ।

अकरोत्तात वैषम्यं यस्मिन्यदनुपश्यति ॥ ६

शुक उवाच ।

अकरोद्यच्छरीरेषु कथं तदुपलक्षयेत् ।

इन्द्रियाणि गुणाः केचित्कथं तानुपलक्षयेत् ॥ ७

व्यास उवाच ।

एतत्ते वर्तयिष्यामि यथावद्विद् दर्शनम् ।

शृणु तत्त्रयमिहैकाग्रो यथातत्त्वं यथा च तत् ॥ ८

शब्दः श्रोत्रं तथा खानि त्रयमाकाशसंभवम् ।

प्राणश्चेष्टा तथा स्पर्श एते वायुगुणास्त्रयः ॥ ९

रूपं चक्षुर्विपाकश्च त्रिधा ज्योतिर्विधीयते ।

रसोऽथ रसनं स्नेहो गुणास्त्रयेते त्रयोऽम्भसाम् ॥ १०

प्रेयं घ्राणं शरीरं च भूमेरेते गुणास्त्रयः ।

एतावानिन्द्रियग्रामो व्याख्यातः पाञ्चभौतिकः ॥ ११

वायोः स्पर्शो रसोऽद्भ्यश्च ज्योतिषो रूपमुच्यते ।

आकाशप्रभवः शब्दो गन्धो भूमिगुणः स्मृतः ॥ १२

मनो बुद्धिश्च भावश्च त्रय एतेऽऽत्मथोनिजाः ।

न गुणानतिवर्तन्ते गुणेष्वयः परमा मताः ॥ १३

इन्द्रियाणि नरे पञ्च षष्ठं तु मन उच्यते ।

सप्तमी बुद्धिमेवाहुः क्षेत्रज्ञं पुनरष्टमम् ॥ १४

चक्षुरालोचनायैव संशयं कुरुते मनः ।

बुद्धिरध्यवसानाय साक्षी क्षेत्रज्ञ उच्यते ॥ १५

रजस्तमश्च सत्त्वं च त्रय एते स्वथोनिजाः ।

समाः सर्वेषु भूतेषु तद्गुणेषूपलक्षयेत् ॥ १६

यथा कूर्म इहाङ्गानि प्रसार्य विनियच्छति ।

एवमेवेन्द्रियग्रामं बुद्धिः सृष्ट्वा नियच्छति ॥ १७

यदूर्ध्वं पादतलयोरवाङ्मूर्ध्नि पश्यति ।

एतस्मिन्नेव कृत्ये वै वर्तते बुद्धिरुत्तमा ॥ १८

गुणाग्नेनीयते बुद्धिर्बुद्धिरेवेन्द्रियाण्यपि ।

मनःषष्ठानि सर्वाणि बुद्ध्यभावे कुतो गुणाः ॥ १९

तत्र यस्पीतिसंयुक्तं किञ्चिदात्मनि लक्षयेत् ।

प्रशान्तमिव संशुद्धं सत्त्वं तदुपधारयेत् ॥ २०

यत्तु संतापसंयुक्तं काये मनसि वा भवेत् ।

रजः प्रवर्तकं तत्स्यात्सततं हारि देहिनाम् ॥ २१

यत्तु संमोहसंयुक्तमव्यक्तविषयं भवेत् ।

अप्रतर्क्यमविज्ञेयं तमस्तदुपधार्यताम् ॥ २२

प्रहर्षः प्रीतिरानन्दः साम्यं स्वस्थात्मचित्ता ।

अकस्माद्यदि वा कस्माद्वर्तते सात्त्विको गुणः ॥ २३

अभिमानो मृषावादो लोभो मोहस्तथाक्षमा ।

लिङ्गानि रजसस्तानि वर्तन्ते हेत्वहेतुतः ॥ २४

तथा मोहः प्रमादश्च तन्द्री निद्राप्रबोधिता ।

कथञ्चिदभिवर्तन्ते विज्ञेयास्तामसा गुणाः ॥ २५

इति श्रीमहाभारते शान्तिपर्वणि

एकोनचत्वारिंशदधिकद्विंशत्तमोऽध्याय ॥ २३९ ॥

२४०

व्यास उवाच ।

मनः प्रसृजते भावं बुद्धिरध्यवसायिनी ।

हृदयं प्रियाप्रिये वेद त्रिविधा कर्मचोदना ॥ १

इन्द्रियेभ्यः परा ह्यर्था अर्थेभ्यः परमं मनः ।

मनसस्तु परा बुद्धिर्बुद्धेरात्मा परो मतः ॥ २

बुद्धिरात्मा मनुष्यस्य बुद्धिरेवात्मनोऽऽत्मिका ।

यदा विकुरुते भावं तदा भवति सा मनः ॥ ३

इन्द्रियाणां पृथग्भावाद्बुद्धिर्विक्रियते ह्यणु ।

शृण्वती भवति श्रोत्रं स्पृशती स्पर्श उच्यते ॥ ४

पश्यन्ती भवते दृष्टी रसती रसनं भवेत् ।

जिघ्रती भवति घ्राणं बुद्धिर्विक्रियते पृथक् ॥ ५

इन्द्रियाणीति तान्याहुस्तेष्वहस्याधितिष्ठति ।

तिष्ठती पुरुषे बुद्धिस्त्रिषु भावेषु वर्तते ॥ ६
 कदाचिद्भते प्रीतिं कदाचिदपि शोचते ।
 न सुखेन न दुःखेन कदाचिदिह युज्यते ॥ ७
 सेयं भावात्मिका भावांस्त्रीनैतानतिवर्तते ।
 सरितां सागरो भर्ता महाबेलामिबोर्मिमान् ॥ ८
 यदा प्रार्थयते किञ्चित्तदा भवति सा मनः ।
 अधिष्ठानानि वै बुद्ध्या पृथगेतानि संस्मरेत् ।
 इन्द्रियाण्येव मेध्यानि विजेतव्यानि कृत्स्नशः ॥ ९
 सर्वाण्येवानुपूर्व्येण यद्यन्नानुविधीयते ।
 अविभागता बुद्धिर्भावे मनसि वर्तते ।
 प्रवर्तमानं तु रजः सत्त्वमप्यनुवर्तते ॥ १०
 ये चैव भावा वर्तन्ते सर्व एष्वेव ते त्रिषु ।
 अन्वर्थाः संप्रवर्तन्ते रथनेमिमरा इव ॥ ११
 प्रदीपार्थं नरः कुर्यादिन्द्रियैर्बुद्धिसत्त्वमैः ।
 निश्चरद्भिर्थायोगमुदासीनैर्यदृच्छया ॥ १२
 एवंस्वभावमेवेदमिति विद्वान्न मुह्यति ।
 अशोचन्नप्रहृष्यंश्च नित्यं विगतमत्सरः ॥ १३
 न ह्यात्मा शक्यते द्रष्टुमिन्द्रियैः कामगोचरैः ।
 प्रवर्तमानैरनये दुर्धरैरकृतात्मभिः ॥ १४
 तेषां तु मनसा रश्मीन्यदा सम्यङ्भ्रियच्छति ।
 तदा प्रकाशते ह्यात्मा घटे दीप इव ज्वलन् ।
 सर्वेषामेव भूतानां तमस्यपगते यथा ॥ १५
 यथा वारिचरः पक्षी न लिप्यति जले चरन् ।
 एवमेव कृतप्रज्ञो न दोषैर्विषयांश्चरन् ।
 असज्जमानः सर्वेषु न कथंचन लिप्यते ॥ १६
 यक्त्वा पूर्वकृतं कर्म रतिर्यस्य सदात्मनि ।
 सर्वभूतात्मभूतस्य गुणमार्गेष्वसज्जतः ॥ १७
 सत्त्वमात्मा प्रसवति गुणान्वापि कदा च न ।
 न गुणा विदुरात्मानं गुणान्वेद स सर्वदा ॥ १८
 परिद्रष्टा गुणानां स स्रष्टा चैव यथातथम् ।

सत्त्वक्षेत्रज्ञयोरेतदन्तरं विद्धि सूक्ष्मयोः ॥ १९
 सृजते तु गुणानेक एको न सृजते गुणान् ।
 पृथग्भूतौ प्रकृत्या तौ संप्रयुक्तौ च सर्वदा ॥ २०
 यथा मत्स्योऽद्विरन्यः सन्संप्रयुक्तौ तथैव तौ ।
 मशकोदुम्बरौ चापि संप्रयुक्तौ यथा सह ॥ २१
 इषीका वा यथा मुञ्जे पृथक्च सह चैव च ।
 तथैव सहितावेतावन्योन्यस्मिन्प्रतिष्ठितौ ॥ २२

इति श्रीमहाभारते शान्तिपर्वणि

चत्वारिंशदधिकद्विशततमोऽध्यायः ॥ २४० ॥

२४१

व्यास उवाच ।

सृजते तु गुणान्सत्त्वं क्षेत्रज्ञस्त्वनुतिष्ठति ।
 गुणान्विक्रियतः सर्वानुदासीनवदीश्वरः ॥ १
 स्वभावयुक्तं तत्सर्वं यदिमान्सृजते गुणान् ।
 ऊर्णनाभिर्यथा सूत्रं सृजते तन्तुबद्गुणान् ॥ २
 प्रध्वस्ता न निवर्तन्ते प्रवृत्तिर्नोपलभ्यते ।
 एवमेके व्यवस्यन्ति निवृत्तिरिति चापरे ॥ ३
 उभयं संप्रधायैतदध्यवस्येद्यथासति ।
 अनेनैव विधानेन भवेद्दर्भशयो महान् ॥ ४
 अनादिनिधनं नित्यमासाद्य विचरेन्नरः ।
 अक्रुष्यन्नप्रहृष्यंश्च नित्यं विगतमत्सरः ॥ ५
 इत्येवं हृदयप्रस्थि बुद्धिचिन्तामयं दृढम् ।
 अतीत्य सुखमासीत अशोचंश्छिन्नसंशयः ॥ ६
 तप्येयुः प्रच्युताः पृथ्व्या यथा पूर्णा नदी नराः ।
 अवगाढा ह्यग्निद्रांसो विद्धि लोकमिमं तथा ॥ ७
 न तु ताम्यति वै विद्वान्स्थले चरति तत्त्ववित् ।
 एवं यो विन्दतेऽऽत्मानं केवलं ज्ञानमात्मनः ॥ ८
 एवं बुद्ध्वा नरः सर्वा भूतानामागतिं गतिम् ।
 समवेक्ष्य शनैः सम्यग्लभते शममुत्तमम् ॥ ९
 एतद्वै जन्मसामर्थ्यं ब्राह्मणस्य विशेषतः ।

आत्मज्ञानं शमश्चैव पर्याप्तं तत्परायणम् ॥ १०

एतदुद्धा भवेद्बुद्धः किमन्यद्बुद्धलक्षणम् ।

विज्ञायैतद्विमुच्यन्ते कृतकृत्या मनीषिणः ॥ ११

न भवति विदुषां महद्भयं

यद्विदुषां सुमहद्भयं भवेत् ।

न हि गतिरधिकास्ति कस्यचि-

द्भवति हि या विदुषः सनातनी ॥ १२

लोकमातुरमसूयते जन-

स्तत्तदेव च निरीक्ष्य शोचते ।

तत्र पश्य कुशलानशोचतो

ये विदुस्तदुभयं कृताकृतम् ॥ १३

यत्करोत्यनभिसंधिपूर्वकं

तच्च निर्गुदति यत्पुरा कृतम् ।

न प्रियं तदुभयं न चाप्रियं

तस्य तज्जनयतीह कुर्वतः ॥ १४

इति श्रीमहाभारते शान्तिपर्वणि

एकचत्वारिंशदधिकद्विंशततमोऽध्यायः ॥ २४१ ॥

२४२

शुक उवाच ।

यस्माद्दर्मात्परो धर्मो विद्यते नेह कश्चन ।

यो विशिष्टश्च धर्मेभ्यस्तं भवान्प्रब्रवीतु मे ॥ १

व्यास उवाच ।

धर्मं ते संप्रवक्ष्यामि पुराणमृषिसंस्तुतम् ।

विशिष्टं सर्वधर्मेभ्यस्तमिहैकमनाः शृणु ॥ २

इन्द्रियाणि प्रमाथीनि बुद्ध्या संयम्य यत्नतः ।

सर्वतो निष्पतिष्णूनि पिता बालान्निवात्मजान् ॥ ३

धनसञ्चन्द्रियाणां च ह्यैकाग्र्यं परमं तपः ।

तज्यायः सर्वधर्मेभ्यः स धर्मः पर उच्यते ॥ ४

तानि सर्वाणि संधाय मनःषष्ठानि मेधया ।

आत्मवृत्त इवासीत् बहु चिन्त्यमचिन्तयन् ॥ ५

गोचरेभ्यो निवृत्तानि यदा स्थास्यन्ति वेदमनि ।

तदा त्वमात्मनात्मानं परं द्रक्ष्यसि शाश्वतम् ॥ ६

सर्वात्मानं महात्मानं विधूममिव पावकम् ।

तं पश्यन्ति महात्मानो ब्राह्मणा ये मनीषिणः ॥ ७

यथा पुष्पफलोपेतो बहुशाखो महाद्रुमः ।

आत्मनो नामिजानीते क मे पुष्पं क मे फलम् ॥ ८

एवमात्मा न जानीते क गमिष्ये कुतो न्वहम् ।

अन्यो ह्यत्रान्तरात्मास्ति यः सर्वमनुपश्यति ॥ ९

ज्ञानदीपेन दीप्तेन पश्यत्यात्मानमात्मना ।

दृष्ट्वा त्वमात्मनात्मानं निरात्मा भव सर्ववित् ॥ १०

विमुक्तः सर्वपापेभ्यो मुक्तत्वच इवोरगः ।

परां बुद्धिमवाप्येह विपाप्सा विगतज्वरः ॥ ११

सर्वतःस्रोतसं घोरां नदीं लोकप्रवाहिनीम् ।

पञ्चेन्द्रियग्राहवतीं मनःसंकल्परोधसम् ॥ १२

लोभमोहचृणच्छत्रां कामक्रोधसरीसृपाम् ।

सत्यतीर्थानृतक्षोभां क्रोधपङ्कान् सरिद्धराम् ॥ १३

अव्यक्तप्रभवां शीघ्रां दुस्तरामकृतात्ममिः ।

प्रतरस्व नदीं बुद्धया कामग्राहसमाकुलाम् ॥ १४

संसारसागरगमां योनिपातालदुस्तराम् ।

आत्मजन्मोद्भवां तात जिह्वावर्तां दुरासदाम् ॥ १५

यां तरन्ति कृतप्रज्ञा धृतिमन्तो मनीषिणः ।

तां तीर्णः सर्वतोमुक्तो विपूतात्मात्मविच्छुचिः ॥ १६

उत्तमां बुद्धिमास्थाय ब्रह्मभूयं गमिष्यसि ।

संतीर्णः सर्वसंक्षेशान्प्रसन्नात्मा विकल्मषः ॥ १७

भूमिष्ठानीव भूतानि पर्वतस्थो निशामय ।

अक्रुध्यन्नप्रहृष्यंश्च ननुशंसमतिस्तथा ।

ततो द्रक्ष्यसि भूतानां सर्वेषां प्रभवाप्ययौ ॥ १८

एवं वै सर्वधर्मेभ्यो विशिष्टं मेनिरे बुधाः ।

धर्मं धर्मभृतां श्रेष्ठं मुनयस्तत्त्वदर्शिनः ॥ १९

आत्मनोऽन्ययिनो ज्ञात्वा इदं पुत्रानुशासनम् ।

प्रयताय प्रवक्तव्यं द्वितायानुगताय च ॥ २०
 आत्मज्ञानमिदं गुह्यं सर्वगुह्यतमं महत् ।
 अब्रुवं यदहं तात आत्मसाक्षिकमञ्जसा ॥ २१
 नैव स्त्री न पुमानेतन्नैव चेदं नपुंसकम् ।
 अदुःखमसुखं ब्रह्म भूतभव्यमवात्मकम् ॥ २२
 नैतज्ज्ञात्वा पुमान्स्त्री वा पुनर्भवमवाप्नुयात् ।
 अभवप्रतिपत्त्यर्थमेतद्वर्म विधीयते ॥ २३
 यथा मतानि सर्वाणि न चैतानि यथा तथा ।
 कथितानि मया पुत्र भवन्ति न भवन्ति च ॥ २४

तत्प्रीतियुक्तेन गुणान्वितेन

पुत्रेण सत्पुत्रगुणान्वितेन ।

पृष्टो हीदं प्रीतिमता हितार्थं

ब्रूयात्सुतस्येह यदुक्तमेतत् ॥ २५

इति श्रीमहाभारते शान्तिपर्वणि

द्विचत्वारिंशदधिकद्विंशततमोऽध्यायः ॥ २४२ ॥

२४२

व्यास उवाच ।

गन्धानरसान्नानुस्नय्यात्सुखं वा

नालंकारांश्चाप्नुयात्तस्य तस्य ।

मानं च कीर्तिं च यशश्च नेच्छे-

त्स वै प्रचारः पश्यतो ब्राह्मणस्य ॥ १

सर्वान्वेदानधीयीत शुश्रूषुब्रह्मचर्यवान् ।

ऋचो यजूषि सामानि न तेन न स ब्राह्मणः ॥ २

ज्ञातिवत्सर्वभूतानां सर्ववित्सर्ववेदविन् ।

नाकामो म्रियते जातु न तेन न च ब्राह्मणः ॥ ३

इष्टीश्च विविधाः प्राप्य क्रतूश्चेवात्रदक्षिणान् ।

नैव प्राप्नोति ब्राह्मण्यमसिध्यानात्कथंचन ॥ ४

यदा चायं न विभेति यदा चास्मान् विभ्यति ।

यदा नेच्छति न द्वेष्टि ब्रह्म संपद्यते तदा ॥ ५

यदा न कुरुते भावं सर्वभूतेषु पापकम् ।

कर्मणा मनसा वाचा ब्रह्म संपद्यते तदा ॥ ६

कामबन्धनमेवैकं नान्यदस्तीह बन्धनम् ।

कामबन्धनमुक्तो हि ब्रह्मभूयाय कल्पते ॥ ७

कामतो मुच्यमानरतु धूम्राध्रादिव चन्द्रमाः ।

विरजाः कालमाकाङ्क्षन्धीरो धैर्येण वर्तते ॥ ८

आपूर्यमाणमचलप्रतिष्ठं

समुद्रमापः प्रविशन्ति यद्वत् ।

स कामकान्तो न तु कामकामः

स वै लोकात्स्वर्गमुपैति देही ॥ ९

वेदस्योपनिषत्सत्यं सत्यस्योपनिषद्मः ।

दमस्योपनिषद्दानं दानस्योपनिषत्तपः ॥ १०

तपसोपनिषत्त्यागस्त्यागस्योपनिषत्सुखम् ।

सुखस्योपनिषत्स्वर्गः स्वर्गस्योपनिषच्छमः ॥ ११

हेदनं शोकमनसोः संतापं वृष्ण्या सह ।

सत्त्वमिच्छसि संतोषाच्छान्तिं लक्षणमुत्तमम् ॥ १२

विशोको निर्ममः शान्तः प्रसन्नात्मात्मवित्तमः ।

षड्भिलक्षणवानेतैः समग्रः पुनरेष्यति ॥ १३

षड्भिः सत्त्वगुणोपैतैः प्राज्ञैरधिकमस्त्रिभिः ।

ये विदुः प्रेत्य चात्मानमिहस्थांस्तान्स्तथा विदुः ॥ १४

अकृत्रिममसंहार्यं प्राकृतं निरुपस्कृतम् ।

अध्यात्मं सुकृतप्रज्ञः सुखमव्ययमश्नुते ॥ १५

निष्प्रचारं मनः कृत्वा प्रतिष्ठाप्य च सर्वतः ।

यामयं लभते तुष्टिं सा न शक्यमतोऽन्यथा ॥ १६

येन वृष्यत्यभुञ्जानो येन तुष्यत्यवित्तवान् ।

येनारुनेहो बलं धत्ते यस्तं वेद स वेदविन् ॥ १७

संगोप्य ह्यात्मनो द्वाारण्यपिधाय विचिन्तयन् ।

यो ह्यास्ते ब्राह्मणः शिष्टः स आत्मरतिरुच्यते ॥ १८

समाहितं परे तच्चे क्षीणकाममवस्थितम् ।

सर्वतः सुखमन्वेति वदुश्चान्द्रमसं यथा ॥ १९

सविशेषाणि भूतानि गुणांश्चाभजतो मुनेः ।

गुणेनापोह्यते दुःखं भास्करेण तमो यथा ॥ २०
 पतिक्रान्तकर्मणमतिक्रान्तगुणक्षयम् ।
 ह्यहणं विषयाश्लिष्टं जराभृत्यु न विन्दतः ॥ २१
 ३ यदा सर्वतो मुक्तः समः पर्यवतिष्ठते ।
 निद्रियाणीन्द्रियार्थाश्च शरीरस्थोऽतिवर्तते ॥ २२
 धारणं परमं प्राप्य अतिक्रान्तस्य कार्यताम् ।
 नरावर्तनं नास्ति संप्राप्तस्य परात्परम् ॥ २३
 ति श्रीमहाभारते शान्तिपर्वणि

त्रिचत्वारिंशदधिकद्विंशततमोऽध्यायः ॥ २४३ ॥

२४४

व्यास उवाच ।

द्विद्वानि मोक्षजिज्ञासुरर्थधर्मावनुष्ठितः ।
 तत्रा गुणवता शिष्यः श्राव्यः पूर्वमिदं महत् ॥ १
 आकाशं मारुतो ज्योतिरापः पृथ्वी च पञ्चमी ।
 भावाभावौ च कालश्च सर्वभूतेषु पञ्चसु ॥ २
 अन्तरात्मकमाकाशं तन्मयं श्रोत्रमिन्द्रियम् ।
 तस्य शब्दं गुणं विद्यान्मूर्तिशास्त्रविधानवित् ॥ ३
 वरणं मारुतात्मेति प्राणापानौ च तन्मयौ ।
 दर्शनं चेन्द्रियं विद्यात्तथा स्पर्शं च तन्मयम् ॥ ४
 ततः पाकः प्रकाशश्च ज्योतिश्चक्षुश्च तन्मयम् ।
 तस्य रूपं गुणं विद्यान्तमोऽन्ववसितात्मकम् ॥ ५
 प्रहेदः क्षुद्रता स्नेह इत्यापो ह्युपदिश्यते ।
 रसनं चेन्द्रियं जिह्वा रसश्चापां गुणो मतः ॥ ६
 संघातः पार्थिवो धातुरस्थिदन्तनखानि च ।
 अम्लं लोमं च केशश्च सिराः स्नायु च चर्म च ॥
 इन्द्रियं घ्राणसंज्ञानं नासिकेत्यभिधीयते ।
 अन्धश्चैवेन्द्रियार्थोऽयं विज्ञेयः पृथिवीमयः ॥ ८
 इतरेषु गुणाः सन्ति सर्वे सर्वेषु चोत्तराः ।
 पञ्चानां भूतसंघानां संतर्ति मुनयो विदुः ॥ ९
 मनो नवममेषां तु बुद्धिस्तु दशमी स्मृता ।

एकादशोऽन्तरात्मा च सर्वतः पर उच्यते ॥ १०
 व्यवसायात्मिका बुद्धिर्मनोव्याकरणात्मकम् ।
 कर्मानुमानाद्विज्ञेयः स जीवः क्षेत्रसंज्ञकः ॥ ११
 एभिः कालाष्ट्रमैर्भावंयः सर्वैः सर्वमन्वितम् ।
 पश्यत्यकलुषं प्राज्ञः स मोहं नानुवर्तते ॥ १२
 इति श्रीमहाभारते शान्तिपर्वणि

चतुश्चत्वारिंशदधिकद्विंशततमोऽध्यायः ॥ २४४ ॥

२४५

व्यास उवाच ।

शरीराद्विप्रमुक्तं हि सूक्ष्मभूतं शरीरिणम् ।
 कर्मभिः परिपश्यन्ति शास्त्रोक्तैः शास्त्रचेतसः ॥ १
 यथा मरीच्यः सहिताश्चरन्ति
 गच्छन्ति तिष्ठन्ति च दृश्यमानाः ।
 देहैर्विमुक्ता विचरन्ति लोकां-
 स्तथैव सत्त्वान्यतिमानुषाणि ॥ २
 प्रतिरूपं यथैवाप्सु तापः सूर्यस्य लक्ष्यते ।
 सत्त्ववांस्तु तथा सत्त्वं प्रतिरूपं प्रपश्यति ॥ ३
 तानि सूक्ष्माणि सत्त्वस्था विमुक्तानि शरीरतः ।
 स्वेन तत्त्वेन तत्त्वज्ञाः पश्यन्ति नियतेन्द्रियाः ॥ ४
 स्वपतां जाग्रतां चैव सर्वेषामात्मचिन्तितम् ।
 प्रधानद्वेधयुक्तानां जहतां कर्मजं रजः ॥ ५
 यथाहनि तथा रात्रौ यथा रात्रौ तथाहनि ।
 वशे तिष्ठति सत्त्वात्मा सततं योगयोगिनाम् ॥ ६
 तेषां नित्यं सदानित्यो भूतात्मा सततं गुणैः ।
 सप्तभिस्त्वन्वितः सूक्ष्मैश्चरिष्णुरजरामरः ॥ ७
 मनोबुद्धिपराभूतः स्वदेहपरदेहवित् ।
 स्वप्नेष्वपि भवत्येष विज्ञाता सुखदुःखयोः ॥ ८
 तत्रापि लभते दुःखं तत्रापि लभते सुखम् ।
 क्रोधलोभौ तु तत्रापि कृत्वा व्यसनमर्हति ॥ ९
 प्रीणितश्चापि भवति महतोऽर्थानवाप्य च ।

करोति पुण्यं तत्रापि जाप्रन्निव च पश्यति ॥ १०
 तमेवमतितेजोशं भूतात्मानं हृदि स्थितम् ।
 तमोरजोभ्यामाविष्टा नानुपश्यन्ति मूर्तिषु ॥ ११
 शान्द्योगपरा भूत्वा स्वमात्मानं परीप्सवः ।
 अनुच्छ्वासान्यमूर्तिनि यान्ति वज्रोपमान्यपि ॥ १२
 पृथग्भूतेषु सृष्टेषु चतुर्ष्वश्रमकर्मसु ।
 समाधौ योगमेवैतच्छाण्डिल्यः शममब्रवीत् ॥ १३
 विदित्वा सप्त सूक्ष्माणि षडङ्गं च महेश्वरम् ।
 प्रधानविनियोगस्थः परं ब्रह्माधिगच्छति ॥ १४
 इति श्रीमहाभारते शान्तिपर्वणि

षट्चत्वारिंशदधिकद्विंशततमोऽध्यायः ॥ २४५ ॥

२४६

व्यास उवाच ।

हृदि कामद्रुमश्चित्रो मोहसंचयसंभवः ।
 क्रोधमानमहास्कन्धो विविक्त्सापरिमोचनः ॥ १
 तस्य चाज्ञानमाधारः प्रमादः परिषेचनम् ।
 सोऽभ्यसूयापलाशो हि पुरादुष्कृतसारवान् ॥ २
 संमोहचिन्ताविटपः शोकशाखो भयंकरः ।
 मोहनीभिः पिपासाभिर्लताभिः परिवेष्टितः ॥ ३
 वपासते महावृक्षं सुलुब्धास्तं फलेप्सवः ।
 आयासैः संयतः पाशैः फलानि परिवेष्टयन् ॥ ४
 यस्तान्पाशान्वशे कृत्वा तं वृक्षमपकर्षति ।
 गतः स दुःखयोरन्तं यत्मानस्तयोर्द्वयोः ॥ ५
 संरोह्यकृतप्रज्ञः संतापेन हि पादपम् ।
 स तमेव ततो हन्ति विषं प्रस्तमिवातुरम् ॥ ६
 तस्यानुशयमूलस्य मूलमुद्भियते बलात् ।
 त्यागाप्रमादाकृतिना साम्येन परमासिना ॥ ७
 एवं यो वेद कामस्य केवलं परिकर्षणम् ।
 वधं वै कामशास्त्रस्य स दुःखान्यतिवर्तते ॥ ८
 शरीरं पुरमित्याहुः स्वामिनी बुद्धिरिष्यते ।

तत्र बुद्धेः शरीरस्थं मनो नामार्थचिन्तकम् ॥ ९
 इन्द्रियाणि जनाः पौरास्तदर्थं तु परा कृतिः ।
 तत्र द्वौ दारुणौ दोषौ तमो नाम रजस्तथा ॥ १०
 यदर्थमुपजीवन्ति पौराः सहपुरेश्वराः ।
 अद्वारेण तमेवार्थं द्वौ दोषावुपजीवतः ॥ ११
 तत्र बुद्धिर्हि दुर्धर्षा मनः साधर्म्यमुच्यते ।
 पौराश्चापि मनस्त्रस्तास्तेषामपि चला स्थितिः ॥ १२
 यदर्थं बुद्धिरध्यास्ते न सोऽर्थः परिधीदति ।
 यदर्थं पृथग्ध्यास्ते मनस्तत्परिधीदति ॥ १३
 पृथग्भूतं यदा बुद्ध्या मनो भवति केवलम् ।
 तत्रैनं विवृतं शून्यं रजः पर्यवतिष्ठते ॥ १४
 तन्मनः कुरुते सख्यं रजसा सह संगतम् ।
 तं चादाय जनं पौरं रजसे संप्रयच्छति ॥ १५

इति श्रीमहाभारते शान्तिपर्वणि

षट्चत्वारिंशदधिकद्विंशततमोऽध्यायः ॥ २४५ ॥

२४७

भीष्म उवाच ।

भूतानां गुणसंख्यानं भूयः पुत्र निशामय ।
 द्वैपायनमुत्वाद्भ्रष्टं श्लाघया परयानघ ॥ १
 दीप्तानलनिभः प्राह भगवानधूत्रवर्चसे ।
 ततोऽहमपि वक्ष्यामि भूयः पुत्र निदर्शनम् ॥ २
 भूमेः स्थैर्यं पृथुत्वं च काठिन्यं प्रसवात्मता ।
 गन्धो गुरुत्वं शक्तिश्च संघातः स्थापना वृत्तिः ॥ ३
 अपां शैत्यं रसः क्लेदो द्रवत्वं स्नेहसौम्यता ।
 जिह्वा विष्यन्दिनी चैव भौमाप्यास्त्रवणं तथा ॥ ४
 अग्नैर्दुर्धषता तेजस्तापः पाकः प्रकाशनम् ।
 शौचं रागो लघुशतैर्क्षुण्यं दशमं चोर्ध्वभागिता ॥ ५
 वायोरनियमः स्पर्शो वादस्थानं स्वतन्त्रता ।
 बलं शैत्यं च मोहश्च चेष्टा कर्मकृता भवः ॥ ६
 आकाशस्य गुणः शब्दो व्यापित्वं छिद्रतापि च ।

शनाश्रयमनालम्बमव्यक्तमविकारिता ॥ ७
 अप्रतीघातता चैव भूतत्वं विकृतानि च ।
 गुणाः पञ्चाशत् प्रोक्ताः पञ्चभूतात्मभाविताः ॥ ८
 बलोपपत्तिर्व्यक्तिश्च विसर्गः कल्पना क्षमा ।
 सदसच्चाश्रुता चैव मनसो नव वै गुणाः ॥ ९
 इष्टानिष्टविकल्पश्च व्यवसायः समाधिता ।
 संशयः प्रतिपत्तिश्च बुद्धौ पञ्चेह ये गुणाः ॥ १०

युधिष्ठिर उवाच ।

कथं पञ्चगुणा बुद्धिः कथं पञ्चेन्द्रिया गुणाः ।
 एतन्मे सर्वमाचक्ष्व सूक्ष्मज्ञानं पितामह ॥ ११

भीष्म उवाच ।

आहुः षष्टिं भूतगुणान्यै

भूतविशिष्टा नित्यविपक्ताः ।

भूतविपक्ताश्चाक्षरसृष्टाः

पुत्र न नित्यं तदिह वदन्ति ॥ १२

तत्पुत्र चिन्ताकलितं यदुक्त-

मनागतं वै तव संप्रतीह ।

भूतार्थतत्त्वं तदवाप्य सर्वं

भूतप्रभावाद्भव शान्तबुद्धिः ॥ १३

इति श्रीमहाभारते शान्तिपर्वणि

सप्तचत्वारिंशदधिकद्विंशततमोऽध्यायः ॥ २४७ ॥

२४८

युधिष्ठिर उवाच ।

य इमे पृथिवीपालाः शेरते पृथिवीतले ।
 शूतनामप्य एते हि गतसत्त्वा महाबलाः ॥ १
 एकैकशो भीमबला नागायुतबलास्तथा ।
 एते हि निहताः संख्ये तुल्यतेजोबलैर्नरैः ॥ २
 नैषां पश्यामि हन्तारं प्राणिनां संयुगे पुरा ।
 विक्रमेणोपसंपन्नास्तेजोबलसमन्विताः ॥ ३
 अथ चेमे महाप्राज्ञ शेरते हि गतासवः ।

मृता इति च शब्दोऽयं वर्तत्येषु गतासुषु ॥ ४
 इमे मृता नृपतयः प्रायशो भीमविक्रमाः ।
 तत्र मे संशयो जातः कुतः संज्ञा मृता इति ॥ ५
 कस्य मृत्युः कुतो मृत्युः केन मृत्युरिह प्रजाः ।
 हरत्यमरसंकाश तन्मे ब्रूहि पितामह ॥ ६
 भीष्म उवाच ।

पुरा कृतयुगे तात राजासीदविकल्पकः ।
 स शत्रुवशमापन्नः संग्रामे क्षीणवाहनः ॥ ७
 तस्य पुत्रो हरिर्नाम नारायणसमो बले ।
 स शत्रुभिर्हतः संख्ये सबलः सपदानुगः ॥ ८
 स राजा शत्रुवशगः पुत्रशोकसमन्वितः ।
 यदृच्छयाशान्तिपरो ददर्श भुवि नारदम् ॥ ९
 स तस्मै सर्वमाचष्ट यथा वृत्तं जनेश्वरः ।
 शत्रुभिर्ग्रहणं संख्ये पुत्रस्य मरणं तथा ॥ १०
 तस्य तद्वचनं श्रुत्वा नारदोऽथ तपोधनः ।
 आख्यानमिदमाचष्ट पुत्रशोकापहं तदा ॥ ११
 राजञ्छृणु समाख्यानमद्येदं बहुविस्तरम् ।
 यथा वृत्तं श्रुतं चैव मयापि वसुधाधिप ॥ १२
 प्रजाः सृष्ट्वा महातेजाः प्रजासर्गे पितामहः ।
 अतीव घृष्टा बहुला नामृष्यत पुनः प्रजाः ॥ १३
 न ह्यन्तरमभूत्किञ्चिदकिञ्चिन्तुभिरच्युत ।
 निरुच्छ्वासमिवोन्नद्धं त्रैलोक्यमभवन्नृप ॥ १४
 तस्य चिन्ता समुत्पन्ना संहारं प्रति भूपते ।
 चिन्तयन्नाप्यगच्छच्च संहारे हेतुकारणम् ॥ १५
 तस्य रोषान्महाराज खेभ्योऽग्निरुदतिष्ठत ।
 तेन सर्वा दिशो राजन्ददाह स पितामहः ॥ १६
 ततो दिवं भुवं खं च जगच्च सचराचरम् ।
 ददाह पावको राजन्भगवत्कोपसंभवः ॥ १७
 तत्रादह्यन्त भूतानि जङ्गमानि ध्रुवाणि च ।
 महता कोपवेगेन कुपिते प्रपितामहे ॥ १८

ततो हरिजटः स्थाणुर्वेदाध्वरपतिः शिवः ।
जगाद् शरणं देवो ब्रह्माणं परवीरहा ॥ १९
तस्मिन्नभिगते स्थाणौ प्रजानां हितकाम्यया ।
अत्रवीद्वरदो देवो ज्वलन्निव तदा शिवम् ॥ २०
करवाण्यथ कं कामं वरार्होऽसि मतो मम ।
कर्ता ह्यस्मि प्रियं शंभो तव यद्बुद्धि वर्तते ॥ २१

इति श्रीमहाभारते शान्तिपर्वणि

अष्टचत्वारिंशदधिकद्विशततमोऽध्यायः ॥ २४८ ॥

२४९

स्थाणुरुवाच ।

प्रजासर्गनिमित्तं मे कार्यवत्तामिमां प्रभो ।
विद्धि सृष्टास्त्वया हीमा मा कुप्यासां पितामह ॥ १
तव तेजोमिना देव प्रजा दहन्ति सर्वशः ।
ता दृष्ट्वा मम कारुण्यं मा कुप्यासां जगत्प्रभो ॥२

प्रजापतिरुवाच ।

न कुप्ये न च मे कामो न भवेन्प्रजा इति ।
लाघवार्थं धरण्यास्तु ततः संहार इष्यते ॥ ३
इयं हि मां सदा देवी भारता समचोदयत् ।
संहारार्थं महादेव भारेणाप्सु निमज्जति ॥ ४
यदाहं नाधिगच्छामि बुद्ध्या बहु विचारयन् ।
संहारमासां वृद्धानां ततो मां क्रोध आविशत् ॥ ५

स्थाणुरुवाच ।

संहारान्तं प्रसीदस्व मा क्रुधस्त्रिदशेश्वर ।
मा प्रजाः स्थावरं चैव जङ्गमं च विनीनशः ॥ ६
प्लवङ्गानि च सर्वाणि सर्वं चैव तृणोलपम् ।
स्थावरं जङ्गमं चैव भूतग्रामं चतुर्विधम् ॥ ७
तदेतद्भस्मसाद्भूतं जगत्सर्वमुपप्लुतम् ।
प्रसीद भगवन्साधो वर एष वृत्तो मया ॥ ८
नष्टा न पुनरेष्यन्ति प्रजा हेताः कथंचन ।
तस्मान्निवर्त्यतामेतत्तेजः स्वेनैव तेजसा ॥ ९

उपायमन्यं संपश्य प्रजानां हितकाम्यया ।
यथेमे जन्तवः सर्वं निवर्तेरन्परंतप ॥ १०
अभावमभिगच्छेयुस्सन्नप्रजनाः प्रजाः ।
अधिदैवनियुक्तोऽस्मि त्वया लोकेष्विहेश्वर ॥ ११
त्वद्भवं हि जगन्नाथ जगत्स्थावरजङ्गमम् ।
प्रसाद्य त्वां महादेव याचाम्यावृत्तिजाः प्रजाः ॥

नारद उवाच ।

श्रुत्वा तु वचनं देवः स्थाणोर्निर्यतवाङ्मनाः ।
तेजस्तत्त्वं निजग्राह पुनरेवान्तरात्मना ॥ १३
ततोऽग्निमुपसंगृह्य भगवाल्लोकपूजितः ।
प्रवृत्तिं च निवृत्तिं च कल्पयामास वै प्रभुः ॥१४
उपसंहरतस्तस्य तमग्निं रोषजं तदा ।
प्रादुर्बभूव विश्वेभ्यः स्त्रेभ्यो नारी महात्मनः ॥१५
कृष्णा रक्ताम्बरधरा रक्तनेत्रतलान्तरा ।
दिव्यकुण्डलसंपन्ना दिव्याभरणभूषिता ॥ १६
सा विनिःसृत्य वै स्त्रेभ्यो दक्षिणामाश्रिता दिशम् ।
ददृशातेऽथ तौ कन्यां देवी विश्वेश्वराबुभौ ॥ १७
तामाहूय तदा देवो लोकानामादिरीश्वरः ।
मृत्यो इति महीपाल जहि चेमाः प्रजा इति ॥१८
त्वं हि संहारबुद्ध्या मे चिन्तिता रुषितेन च ।
तस्मात्संहर सर्वास्त्वं प्रजाः सजडपण्डिताः ॥ १९
अविशेषेण चैव त्वं प्रजाः संहर भामिनि ।
मम त्वं हि नियोगेन श्रेयः परमवाप्स्यसि ॥ २०
एवमुक्त्वा तु सा देवी मृत्युः कमलमालिनी ।
प्रदध्यौ दुःखिता बाला साश्रुपातमतीव हि ॥ २१
पाणिभ्यां चैव जग्राह तान्यश्रूणि जनेश्वरः ।
मानवानां हितार्थाय यथाचे पुनरेव च ॥ २२
इति श्रीमहाभारते शान्तिपर्वणि

एकोनपञ्चाशदधिकद्विशततमोऽध्यायः ॥ २४९ ॥

२५०

नारद उवाच ।

विनीय दुःखमबला सा त्वतीवायतेक्षणा ।
 उवाच प्राञ्जलिर्भूत्वा लतेवावर्जिता तदा ॥ १
 तया सृष्टा कथं नारी मादृशी वदतां वर ।
 रौद्रकर्माभिजायेत सर्वप्राणिभयंकरी ॥ २
 विभेम्यहमधर्मस्य धर्म्यमादिश कर्म मे ।
 त्वं मां भीतामवेक्षस्व शिवेनेश्वर चक्षुषा ॥ ३
 बालान्बृहान्वयःस्थांश्च न हरेयमनागसः ।
 प्राणिनः प्राणिनामीश नमस्तेऽभिप्रसीद मे ॥ ४
 प्रियान्पुत्रान्वयस्यांश्च भ्रातृन्मामृः पितृन्पि ।
 अध्यास्यान्ति यदेव मृतांस्तेषां त्रिभेम्यहम् ॥ ५
 हृषणाश्रुपरिहृदो दहेन्मां शांश्रुतीः समाः ।
 तेभ्योऽहं बलवद्गीता शरणं त्वामुपागता ॥ ६
 यमस्य भवने देव यात्यन्ते पापकर्मिणः ।
 प्रसादये त्वा वरद प्रसादं कुरु मे प्रभो ॥ ७
 एतमिच्छाम्यहं कामं त्वत्तो लोकपितामह ।
 इच्छेयं त्वत्प्रसादाच्च तपस्तप्तुं सुरेश्वर ॥ ८

पितामह उवाच ।

मृत्यो संकल्पिता मे त्वं प्रजासंहारहेतुना ।
 गच्छ संहार सर्वास्त्वं प्रजा मा च विचारय ॥ ९
 एतदेवमवश्यं हि भविता नैतदन्यथा ।
 क्रियतामनवद्याङ्गि यथोक्तं मद्बचोऽनघे ॥ १०

नारद उवाच ।

एवमुक्ता महाबाहो मृत्युः परपुरंजय ।
 न व्याजहार तस्थौ च प्रह्ला भगवदुन्मुखी ॥ ११
 पुनः पुनरथोक्ता सा गतसत्त्वेव भासिनी ।
 कृष्णीमासीत्ततो देवो देवानामीश्वरेश्वरः ॥ १२
 प्रसाद किल ब्रह्मा खयमेवात्मनात्मवान् ।

सयमानश्च लोकेशो लोकान्सर्वानवैक्षत ॥ १३
 निवृत्तरोषे तस्मिन्स्तु भगवत्यपराजिते ।
 सा कन्यापजगामास्य समीपादिति नः श्रुतम् ॥ १४
 अपसृत्याप्रतिश्रुत्य प्रजासंहरणं तदा ।
 त्वरमाणेव राजेन्द्र मृत्युर्धेनुकमभ्ययात् ॥ १५
 सा तत्र परमं देवी तपोऽचरत दुश्चरम् ।
 समा ह्येकपदे तस्थौ दश पद्मानि पञ्च च ॥ १६
 तां तथा कुर्वतीं तत्र तपः परमदुश्चरम् ।
 पुनरेव महातेजा ब्रह्मा वचनमब्रवीत् ॥ १७
 कुरुष्व मे वचो मृत्यो तदनादृत्य सत्करा ।
 तथैकपदे तात पुनरन्यानि सप्त सा ॥ १८
 तस्थौ पद्मानि षट् चैव पञ्च द्वे चैव मानद ।
 भूयः पद्मायुतं तात मृगैः सह चचार सा ॥ १९
 पुनर्गत्वा ततो राजन्मौनमातिष्ठदुत्तमम् ।
 अप्सु वर्षसहस्राणि सप्त चैकं च पार्थिव ॥ २०
 ततो जगाम सा कन्या कौशिकी भरतर्षभ ।
 तत्र वायुजलाहारा चचार नियमं पुनः ॥ २१
 ततो ययौ महाभागा गङ्गां मेरुं च केवलम् ।
 तस्थौ दार्विव निश्चेष्टा भूतानां हितकाम्यया ॥ २२
 ततो हिमवतो मूर्ध्नि यत्र देवाः समीजिरे ।
 तत्राङ्गुष्ठेन राजेन्द्र निखर्वमपरं ततः ।
 तस्थौ पितामहं चैव तोषयामास यत्नतः ॥ २३
 ततस्तामब्रवीत्तत्र लोकानां प्रभवाप्ययः ।
 किमिदं धर्तते पुत्रि क्रियतां तद्बचो मम ॥ २४
 ततोऽब्रवीत्पुनर्मृत्युर्भगवन्तं पितामहम् ।
 न हरेयं प्रजा देव पुनस्त्वाहं प्रसादये ॥ २५
 तामधर्मभयत्रस्तां पुनरेव च याचतीम् ।
 तदाब्रवीद्देवदेवो निगृह्येदं वचस्ततः ॥ २६
 अधर्मो नास्ति ते मृत्यो संयच्छेमाः प्रजाः शुभे ।
 मया ह्युक्तं मृषा भद्रे भविता नेह किंचन ॥ २७

धर्मः सनातनश्च त्वामिहैवानुप्रवेक्ष्यते ।
 अहं च विबुधाश्चैव त्वद्विते निरताः सदा ॥ २८
 इममन्यं च ते कामं ददामि मनसेऽपिसतम् ।
 न त्वा दोषेण यास्यन्ति व्याधिसंपीडिताः प्रजाः ॥
 पुरुषेषु च रूपेण पुरुषस्त्वं भविष्यसि ।
 स्त्रीषु स्त्रीरूपिणी चैव तृतीयेषु नपुंसकम् ॥ ३०
 सैवमुक्त्वा महाराज कृताञ्जलिरुवाच ह ।
 पुनरेव महात्मानं नेति देवेशमव्ययम् ॥ ३१
 ताम्रवीत्तदा देवो मृत्यो संहर मानवान् ।
 अधर्मस्ते न भविता तथा ध्यास्याम्यहं शुभे ॥ ३२
 यानश्चुबिन्दून्पतितानपश्यं
 ये पाणिभ्यां धारितारस्ते पुरस्तात् ।
 ते व्याधयो मानवान्घोररूपाः
 प्राप्ते काले पीडयिष्यन्ति मृत्यो ॥ ३३
 सर्वेषां त्वं प्राणिनामन्तकाले
 कामक्रोधौ सहितौ योजयेथाः ।
 एवं धर्मस्त्वामुपैष्यत्यमेयो
 न चाधर्मं लप्स्यसे तुल्यवृत्तिः ॥ ३४
 एवं धर्मं पालयिष्यस्यथोक्तं
 न चात्मानं मज्जयिष्यस्वधर्मैः ।
 तस्मात्कामं रोचयाभ्यागतं त्वं
 संयोज्याथो संहरस्वेह जन्तून् ॥ ३५
 सा वै तदा मृत्युसंज्ञापदेशा-
 च्छापाद्गीता बाढमित्यब्रवीत्तम् ।
 अथो प्राणान्प्राणिनामन्तकाले
 कामक्रोधौ प्राप्य निर्मोह्य हन्ति ॥ ३६
 मृत्योर्ये ते व्याधयश्चाश्रुपाता
 मनुष्याणां रुज्यते यैः शरीरम् ।
 सर्वेषां वै प्राणिनां प्राणनान्ते
 तस्माच्छोकं मा कृथा बुध्य बुद्ध्या ॥ ३७

सर्वे देवाः प्राणिनां प्राणनान्ते
 गत्वा वृत्ताः संनिवृत्तास्तथैव ।
 एवं सर्वे मानवाः प्राणनान्ते
 गत्वावृत्ता देववद्राजसिंह ॥ ३८
 वायुर्भीमो भीमनादो महौजाः
 सर्वेषां च प्राणिनां प्राणभूतः ।
 नानावृत्तिर्देहिनां देहभेदे
 तस्माद्वायुर्देवदेवो विशिष्टः ॥ ३९
 सर्वे देवा मर्त्यसंज्ञाविशिष्टाः
 सर्वे मर्त्या देवसंज्ञाविशिष्टाः ।
 तस्मात्पुत्रं मा शुचो राजसिंह
 पुत्रः स्वर्गं प्राप्य ते मोदते ह ॥ ४०
 एवं मृत्युर्देवसृष्टा प्रजानां
 प्राप्ते काले संहरन्ती यथावत् ।
 तस्याश्चैव व्याधयस्तेऽश्रुपाताः
 प्राप्ते काले संहरन्तीह जन्तून् ॥ ४१
 इति श्रीमहाभारते शान्तिपर्वणि
 पञ्चाशदधिकद्विंशततमोऽध्यायः ॥ २५० ॥
 २५१
 युधिष्ठिर उवाच ।
 इमे वै मानवाः सर्वे धर्मं प्रति विशङ्किताः ।
 कोऽयं धर्मः कुतो धर्मस्तन्मे ब्रूहि पितामह ॥
 धर्मो न्वयमिहार्थः किममुत्रार्थोऽपि वा भवेत् ।
 उभयार्थोऽपि वा धर्मस्तन्मे ब्रूहि पितामह ॥ २
 भीष्म उवाच ।
 सदाचारः स्मृतिर्वेदास्त्रिविधं धर्मलक्षणम् ।
 चतुर्थमर्थमित्याहुः कवयो धर्मलक्षणम् ॥ ३
 अपि ह्युक्तानि कर्माणि व्यवस्यन्त्युत्तरावरे ।
 लोक्रयात्रार्थमेवेह धर्मस्य नियमः कृतः ।
 उभयत्र सुखोदकं इह चैव परत्र च ॥ ४

अलब्ध्वा निपुणं धर्मं पापः पापे प्रसज्जति ।
 न च पापकृतः पापान्मुच्यन्ते केचिदापदि ॥ ५
 अपापवादी भवति यदा भवति धर्मवित् ।
 धर्मस्य निष्ठा स्वाचारस्तमेवाश्रित्य भोक्तव्यसे ॥ ६
 यदाधर्मसमाविष्टो धनं गृह्णाति तस्करः ।
 रमते निर्हरस्तेनः परवित्तमराजके ॥ ७
 यदास्य तद्भ्रान्त्यन्ये तदा राजानमिच्छति ।
 तदा तेषां स्पृह्यते ये वै तुष्टाः स्वकैर्धनैः ॥ ८
 अभीतः शुचिरभ्येति राजद्वारमशङ्कितः ।
 न हि दुश्चरितं किञ्चिदन्तरात्मनि पश्यति ॥ ९
 सत्यस्य वचनं साधु न सत्याद्विद्यते परम् ।
 सत्येन विधृतं सर्वं सर्वं सत्ये प्रतिष्ठितम् ॥ १०
 अपि पापकृतो रौद्राः सत्यं कृत्वा पृथक्पृथक् ।
 अद्रोहमधिसंवादं प्रवर्तन्ते तदाश्रयाः ।
 ते चेन्मिथोऽधृतिं कुर्युर्विनश्येयुरसंशयम् ॥ ११
 न हर्तव्यं परधनमिति धर्मः सनातनः ।
 मन्यन्ते बलवन्तस्तं दुर्बलैः संप्रवर्तितम् ।
 यदा नियतिदौर्बल्यमथैषामेव रोचते ॥ १२
 न ह्यत्यन्तं बलयुता भवन्ति सुखिनोऽपि वा ।
 तस्मादनार्जवे बुद्धिर्न कार्या ते कथंचन ॥ १३
 असाधुभ्योऽस्य न भयं न चोरेभ्यो न राजतः ।
 न किञ्चित्कस्यचित्कुर्वन्निर्भयः शुचिरावसेत् ॥ १४
 सर्वतः शङ्कते स्तेनो मृगो ग्राममिवेयिवान् ।
 बहुधाचरितं पापमन्यत्रैवानुपश्यति ॥ १५
 मुदितः शुचिरभ्येति सर्वतो निर्भयः सदा ।
 न हि दुश्चरितं किञ्चिदात्मनोऽन्येषु पश्यति ॥ १६
 दातव्यमित्यत्रं धर्म उक्तो भूतहिते रतैः ।
 तं मन्यन्ते धनयुताः कृपणैः संप्रवर्तितम् ॥ १७
 यदा नियतिकार्षण्यमथैषामेव रोचते ।
 न ह्यत्यन्तं धनवन्तो भवन्ति सुखिनोऽपि वा ॥ १८

यदन्यैर्विहितं नेच्छेदात्मनः कर्म पूरुषः ।
 न तत्परेषु कुर्वीत जानन्नप्रियमात्मनः ॥ १९
 योऽन्यस्य स्यादुपपतिः स कं किं वक्तुमर्हति ।
 यदन्यस्तस्य तत्कुर्यान्न मृध्येदिति मे मतिः ॥ २०
 जीवितुं यः स्वयं चेच्छेत्कथं सोऽन्यं प्रघातयेत् ।
 यद्यदात्मन इच्छेत तत्पस्यापि चिन्तयेत् ॥ २१
 अतिरिक्तैः संविभजेद्भोगैरन्यानकिञ्चनान् ।
 एतस्मात्कारणाद्वात्रा कुसीदं संप्रवर्तितम् ॥ २२
 यस्मिन्स्तु देवाः समये संतिष्ठेरस्तथा भवेत् ।
 अथ चेद्वाभसमये स्थितिर्धर्मोऽपि शोभना ॥ २३
 सर्वं प्रियाभ्युपगतं धर्ममाहुर्मनीषिणः ।
 पश्यैतं लक्षणोद्देशं धर्माधर्मं युधिष्ठिर ॥ २४
 लोकसंग्रहसंयुक्तं विधात्रा विहितं पुरा ।
 सूक्ष्मधर्मार्थनियतं सतां चरितमुत्तमम् ॥ २५
 धर्मलक्षणमाख्यातमेतत्ते कुरुसत्तम ।
 तस्मादनार्जवे बुद्धिर्न कार्या ते कथंचन ॥ २६

इति श्रीमहाभारते शान्तिपर्वणि

एकपञ्चाशदधिकद्विशततमोऽध्यायः ॥ २५१ ॥

२५२

युधिष्ठिर उवाच ।

सूक्ष्मं साधु समादिष्टं भवता धर्मलक्षणम् ।
 प्रतिभा त्वस्ति मे काचित्तां ब्रूयामनुमानतः ॥ १
 भूयांसो हृदये ये मे प्रश्रास्ते व्याहृतास्त्वया ।
 इममन्यं प्रवक्ष्यामि न राजन्विग्रहादिव ॥ २
 इमानि हि प्रापयन्ति सृजन्त्युत्तारयन्ति च ।
 न धर्मः परिपाठेन शक्यो भारत वेदितुम् ॥ ३
 अन्यो धर्मः समस्यस्य विषमस्यस्य चापरः ।
 आपदस्तु कथं शक्याः परिपाठेन वेदितुम् ॥ ४
 सदाचारो मतो धर्मः सन्तस्त्वाचारलक्षणाः ।

साध्यासाध्यं कथं शक्यं सदाचारो ह्यलक्षणम् ॥५
दृश्यते धर्मरूपेण अधर्मं प्राकृतश्चरन् ।
धर्मं चाधर्मरूपेण कश्चिदप्राकृतश्चरन् ॥ ६
पुनरस्य प्रमाणं हि निर्दिष्टं शास्त्रकोविदैः ।
वेदवादाश्चानुयुगं ह्यसन्तीति ह नः श्रुतम् ॥ ७
अन्ये कृतयुगे धर्मास्त्रेतायां द्वापरेऽपरे ।
अन्ये कलियुगे धर्मा यथाशक्तिकृता इव ॥ ८
आम्नायवचनं सत्यमित्ययं लोकसंग्रहः ।
आम्नायेभ्यः परं वेदाः प्रसूता विश्वतोमुखाः ॥ ९
ते चेत्सर्वे प्रमाणं वै प्रमाणं तन्न विद्यते ।
प्रमाणे चाप्रमाणे च विरुद्धे शास्त्रता कुतः ॥ १०
धर्मस्य ह्यियमाणस्य बलवद्भिर्दुरात्मभिः ।
या या विक्रियते संस्था ततः सापि प्रणश्यति ॥११
विद्य चैवं न वा विद्य शक्यं वा वेदितुं न वा ।
अणीयान्क्षुरधाराया गरीयान्पर्वतादपि ॥ १२
गन्धर्वनगराकारः प्रथमं संप्रदृश्यते ।
अन्वीक्ष्यमाणः कविभिः पुनर्गच्छत्यदर्शनम् ॥ १३
निपानानीव गोभ्याशे क्षेत्रे कुल्येव भारत ।
स्मृतोऽपि शाश्वतो धर्मो विप्रहीणो न दृश्यते ॥१४
कामादन्ये क्षयादन्ये कारणैरपरैस्तथा ।
असन्तो हि वृथाचारं भजन्ते बहवोऽपरे ॥ १५
धर्मो भवति स क्षिप्रं विलीनस्त्वेव साधुषु ।
अन्ये तानाहुस्त्रमत्तानपि चावहसन्त्युत ॥ १६
महाजना ह्युपावृत्ता राजधर्मं समाश्रिताः ।
न हि सर्वहितः कश्चिदाचारः संप्रदृश्यते ॥ १७
तेनैवान्यः प्रभवति सोऽपरं बाधते पुनः ।
दृश्यते चैव स पुनस्तुल्यरूपो यदृच्छया ॥ १८
येनैवान्यः प्रभवति सोऽपरानपि बाधते ।
आचाराणामनैकाग्र्यं सर्वेषामेव लक्ष्येत् ॥ १९
चिराभिपन्नः कविभिः पूर्वं धर्मं उदाहृतः ।

तेनाचारेण पूर्वेण संस्था भवति शाश्वती ॥ २०

इति श्रीमहाभारते शान्तिपर्वणि

द्विपञ्चासदधिकद्विशततमोऽध्यायः ॥ २५२ ॥

२५३

भीष्म उवाच ।

अत्राप्युदाहरन्तीमभितिहासं पुरातनम् ।
तुलाधारस्य वाक्यानि धर्मं जाजलिना सह ॥ १
वने वनचरः कश्चिज्जाजलिर्नाम वै द्विजः ।
सागरोद्देशमागम्य तपस्तेपे महातपाः ॥ २
नियतो नियताहारश्चीराजिनजटाधरः ।
मलपङ्कधरो धीमान्बहुवर्षगणान्मुनिः ॥ ३
स कदाचिन्महातेजा जलवासो महीपते ।
चचार लोकान्विप्रर्षिः प्रेक्षमाणो मनोजवः ॥ ४
स चिन्तयामास मुनिर्जलमध्ये कदाचन ।
विप्रेक्ष्य सागरान्तां वै महीं सवनकाननाम् ॥ ५
न मया सदृशोऽस्तीह लोके स्थावरजङ्गमे ।
अप्सु वैहायसं गच्छेन्मया योऽन्यः सहेति वै ॥६
स दृश्यमानो रक्षोभिर्जलमध्येऽवदत्ततः ।
अब्रुवंश्च पिशाचास्तं नैवं त्वं वक्तुमर्हसि ॥ ७
तुलाधारो वणिग्धर्मा वाराणस्यां महायशाः ।
सोऽप्येवं नार्हते वक्तुं यथा त्वं द्विजसत्तम ॥ ८
इत्युक्तो जाजलिभूतैः प्रत्युवाच महातपाः ।
पश्येयं तमहं प्राज्ञं तुलाधारं यशस्विनम् ॥ ९
इति ब्रुवाणं तमपि रक्षांस्युद्धृत्य सागरात् ।
अब्रुवन्गच्छ पन्थानमास्थायेमं द्विजोत्तम ॥ १०
इत्युक्तो जाजलिभूतैर्जगाम विमनास्तदा ।
वाराणस्यां तुलाधारं समासाद्याब्रवीद्वचः ॥ ११
युधिष्ठिर उवाच ।
किं कृतं सुकृतं कर्म तात जाजलिना पुरा ।
येन सिद्धिं परां प्राप्तस्तन्नो व्याख्यातुमर्हसि ॥ १२

भीष्म उवाच ।

अतीव तपसा युक्तो घोरेण स बभूव ह ।
 न्युत्सर्षनरतः सायं प्रातर्महातपाः ॥ १३
 अग्नीन्परिचरन्सम्यक्स्वाध्यायपरमो द्विजः ।
 वानप्रस्थविधानज्ञो जाजलिर्बलितः श्रिया ॥ १४
 सत्ये तपसि तिष्ठन्स न च धर्ममवैक्षत ।
 वर्षास्वाकाशशायी स हेमन्ते जलसंश्रयः ॥ १५
 वातातपसहो ग्रीष्मे न च धर्ममविन्दत ।
 दुःखशय्याश्च विविधा भूमौ च परिवर्तनम् ॥ १६
 ततः कदाचित्स मुनिर्वर्षास्वाकाशमास्थितः ।
 अन्तरिक्षाज्जलं मूर्ध्ना प्रत्यगृह्णन्मुहुर्मुहुः ॥ १७
 अथ तस्य जटाः क्लिन्ना बभूवुर्प्रथिताः प्रभो ।
 अरण्यगमनान्नित्यं मलिनो मलसंयुताः ॥ १८
 स कदाचिन्निराहारो वायुभक्षो महातपाः ।
 तस्यौ काष्ठवदव्यग्रो न चचाल च कर्हिचित् ॥ १९
 तस्य स्म स्थाणुभूतस्य निर्विचेष्टस्य भारत ।
 कुलिङ्गशकुनौ राजन्नीडं शिरसि चक्रतुः ॥ २०
 स तौ दयावान्निप्रर्षिरूपप्रैक्षत दंपती ।
 कुर्वाणं नीडकं तत्र जटामु तृणतनुभिः ॥ २१
 यदा स न चलत्येव स्थाणुभूतो महातपाः ।
 ततस्तौ परिविश्वस्तौ सुखं तत्रोषतुस्तदा ॥ २२
 अतीतास्वथ वर्षासु शरत्काल उपस्थिते ।
 प्राजापत्येन विधिना विश्वासात्काममोहितौ ॥ २३
 त्वापातयतां राजञ्जिशरस्वण्डानि खेचरौ ।
 तन्यबुध्यत तेजस्वी स विप्रः संशितव्रतः ॥ २४
 हुद्वा च स महातेजा न चचालैव जाजलिः ।
 धर्मं धृतमना नित्यं नाधर्मं स त्वरोचयत् ॥ २५
 बहून्ग्रहानि चागम्य ततस्तौ तस्य मूर्धनि ।
 आशासितौ वै वसतः संप्रहृष्टौ तदा विभो ॥ २६
 षण्डेभ्यस्त्वथ पुष्टेभ्यः प्रजायन्त शकुन्तकाः ।

व्यवर्धन्त च तत्रैव न चाकम्पत जाजलिः ॥ २७
 स रक्षमाणस्वण्डानि कुलिङ्गानां यतव्रतः ।
 तथैव तस्यौ धर्मात्मा निर्विचेष्टः समाहितः ॥ २८
 ततस्तु कालसमये बभूवुग्तेऽथ पक्षिणः ।
 वुवुधे तांश्च स मुनिर्जातपक्षाश्शकुन्तकान् ॥ २९
 ततः कदाचित्सांस्तत्र पश्यन्पक्षीन्यतव्रतः ।
 बभूव परमप्रीतस्तदा मतिमतां वरः ॥ ३०
 तथा तानभिसंवृद्धान्दृष्ट्वा चाप्रवृत्तां मुदम् ।
 शकुनौ निर्भयौ तत्र ऊषतुश्चात्मजैः सह ॥ ३१
 जातपक्षांश्च सोऽपश्यदुद्गीनान्पुनरागतान् ।
 सायं सायं द्विजान्विप्रो न चाकम्पत जाजलिः ॥
 कदाचित्पुनरभ्येत्य पुनर्गच्छन्ति संततम् ।
 त्यक्त्वा मातृपितृभ्यां ते न चाकम्पत जाजलिः ॥ ३३
 अथ ते दिवसं चारीं गत्वा सायं पुनर्नृप ।
 उपावर्तन्त तत्रैव निवासार्थं शकुन्तकाः ॥ ३४
 कदाचिद्दिवसान्पश्च समुत्पत्य विहंगमाः ।
 षष्टेऽहनि समाजग्मुर्न चाकम्पत जाजलिः ॥ ३५
 क्रमेण च पुनः सर्वे दिवसानि बहून्वपि ।
 नोपावर्तन्त शकुना जातप्राणाः स्म ते यदा ॥ ३६
 कदाचिन्मासमात्रेण समुत्पत्य विहंगमाः ।
 नैवागच्छंस्ततो राजन्प्रातिष्ठत स जाजलिः ॥ ३७
 ततस्तेषु प्रलीनेषु जाजलिर्जातविस्मयः ।
 सिद्धोऽस्मीति मतिं चक्रे ततस्तं मान आविशत् ॥
 स तथा निर्गतान्दृष्ट्वा शकुन्तान्त्रियतव्रतः ।
 संभावितात्मा संभाव्य भृशं प्रीतस्तदाभवत् ॥ ३९
 स नद्यां समुत्पृश्य तर्पयित्वा हुताशनम् ।
 उदयन्तमथादित्यमभ्यगच्छन्महातपाः ॥ ४०
 संभाव्य चटकान्मूर्ध्नि जाजलिर्जपतां वरः ।
 आस्फोटयत्तदाकाशे धर्मः प्राप्तो मयेति वै ॥ ४१
 अथान्तरिक्षे वागासीत्तां स शुश्राव जाजलिः ।

धर्मेण न समस्त्वं वै तुलाधारस्य जाजले ॥ ४२
 वाराणस्यां महाप्राज्ञस्तुलाधारः प्रतिष्ठितः ।
 सोऽप्येवं नार्हते वक्तुं यथा त्वं भापसे द्विज ॥ ४३
 सोऽमर्षवशमापन्नस्तुलाधारदिदृक्षया ।
 पृथिवीमचरद्राजन्यत्रसायंगृहो मुनिः ॥ ४४
 कालेन महतागच्छत्स तु वाराणसीं पुरीम् ।
 विक्रीणन्तं च पण्यानि तुलाधारं ददर्श सः ॥ ४५
 सोऽपि दृष्ट्वैव तं विप्रमायान्तं भाण्डजीवनः ।
 समुत्थाय सुसंहृष्टः स्वागतेनाभ्यपूजयत् ॥ ४६

तुलाधार उवाच ।

आयानेवासि विदितो मम ब्रह्मत्र संशयः ।
 ब्रवीमि यत्तु वचनं तच्छृणुष्व द्विजोत्तम ॥ ४७
 सागरानूपमाश्रित्य तपस्तप्तं त्यया महत् ।
 न च धर्मस्य संज्ञां त्वं पुरा वेत्थ कथंचन ॥ ४८
 ततः सिद्धस्य तपसा तव विप्र शकुन्तकाः ।
 क्षिप्रं शिरस्यजायन्त ते च संभावितास्त्वया ॥ ४९
 जातपक्षा यदा ते च गताश्चारीमितस्ततः ।
 मन्यमानस्ततो धर्मं चटकप्रभवं द्विज ।
 खे वाचं त्वमथाश्रौषीर्मां प्रति द्विजसत्तम ॥ ५०
 अमर्षवशमापन्नस्ततः प्राप्तो भवानिह ।
 करवाणि प्रियं किं ते तद्ब्रूहि द्विजसत्तम ॥ ५१

इति श्रीमहाभारते शान्तिपर्वणि

त्रिपञ्चाशदधिकद्विंशत्तमोऽध्यायः ॥ २५३ ॥

२५४

भीष्म उवाच ।

इत्युक्तः स तदा तेन तुलाधारेण धीमता ।
 प्रोवाच वचनं धीमाञ्जाजलिर्जपतां वरः ॥ १
 विक्रीणानः सर्वरसान्सर्धगन्धांश्च वाणिज ।
 वनस्पतीनोषधीश्च तेषां मूलफलानि च ॥ २
 अध्यगा नैष्ठिकीं बुद्धिं कुतस्त्वाभिदमागतम् ।

एतदाचक्ष्व मे सर्वं निखिलेन महामते ॥ ३
 एवमुक्तस्तुलाधारो ब्राह्मणेन यशस्विना ।
 उवाच धर्मसूक्ष्माणि वैश्यो धर्मार्थतत्त्ववित् ।
 जाजलिं कष्टतपसं ज्ञानवृत्तस्तदा नृप ॥ ४
 वेदाहं जाजले धर्मं सरहस्यं सनातनम् ।
 सर्वभूतहितं मैत्रं पुराणं यं जना विदुः ॥ ५
 अद्रोहेणैव भूतानामस्त्वद्रोहेण वा पुनः ।
 या वृत्तिः स परो धर्मस्तेन जीवामि जाजले ॥
 परिच्छिन्नैः काष्ठतृणैर्मयेदं शरणं कृतम् ।
 अलकं पद्मकं तुङ्गं गन्धांश्चोष्वावचांस्तथा ॥ ७
 रसांश्च तांस्तान्निवर्षे मन्त्रवर्जानहं बहून् ।
 क्रीत्वा वै प्रतिविक्रीणे परहस्तादमायया ॥ ८
 सर्वेषां यः सुहृन्नित्यं सर्वेषां च हिते रतः ।
 कर्मणा मनसा वाचा स धर्मं वेद जाजले ॥ ९
 नाहं परेषां कर्माणि प्रशंसामि शपासि वा ।
 आकाशस्येव विप्रर्षे पश्यल्लोकस्य चित्रताम् ॥ १०
 नानुरुध्ये विरुध्ये वा न द्वेषि न च कामये ।
 समोऽस्मि सर्वभूतेषु पश्य मे जाजले व्रतम् ॥ ११
 इष्टानिष्टविमुक्तस्य प्रीतिरागबहिष्कृतः ।
 तुला मे सर्वभूतेषु समा तिष्ठति जाजले ॥ १२
 इति मां त्वं विजानीहि सर्वलोकस्य जाजले ।
 समं मतिमतां श्रेष्ठ समलोष्टाशनकाञ्चनम् ॥ १३
 यथान्धबधिरोग्मत्ता उच्छ्वासपरमाः सदा ।
 देवैरपिहितद्वाराः सोपमा पश्यतो मम ॥ १४
 यथा वृद्धातुरकृशा निःस्पृहा विषयान्प्रति ।
 तथार्थकामभोगेषु ममापि विगता स्पृहा ॥ १५
 यदा चायं न विभेति यदा चास्मान्न विभ्यति ।
 यदा नेच्छति न द्वेष्टि तदा सिध्यति वै द्विजः ।
 यदा न कुरुते भावं सर्वभूतेषु पापकम् ।
 कर्मणा मनसा वाचा ब्रह्म संपश्यते तदा ॥ १७

न भूतो न भविष्यश्च न च धर्मोऽस्ति कश्चन ।
 षोऽभयः सर्वभूतानां स प्राप्नोत्यभयं पदम् ॥ १८
 यस्मादुद्विजते लोकः सर्वो मृत्युमुखादिव ।
 वाक्क्रूराहण्डपाशुष्यात्स प्राप्नोति महद्भयम् ॥ १९
 यथावद्वर्तमानानां वृद्धानां पुत्रपौत्रिणाम् ।
 श्रुवतीमहे वृत्तमहिंसाणां महात्मनाम् ॥ २०
 प्रनष्टः शाश्वतो धर्मः सदाचारेण मोहितः ।
 तेन वैद्यस्तपस्वी वा बलवान्वा विमोह्यते ॥ २१
 आचाराज्जाजले प्राज्ञः क्षिप्रं धर्ममवाप्नुयात् ।
 एवं यः साधुभिर्दान्तश्चरेदद्रोहचेतसा ॥ २२
 नद्यां यथा चेह काष्ठमुह्यमानं यदृच्छया ।
 यदृच्छयैव काष्ठेन संधिं गच्छेत् केनचित् ॥ २३
 तत्रापराणि दारूणि संसृज्यन्ते ततस्ततः ।
 तृणकाष्ठकरीपाणि कदाचिन्नसमीक्षया ।
 एवमेवायमाचारः प्रादुर्भूतो यतस्ततः ॥ २४
 यस्मान्नोद्विजते भूतं जातु किञ्चित्कथंचन ।
 अभयं सर्वभूतेभ्यः स प्राप्नोति सदा मुने ॥ २५
 यस्मादुद्विजते विद्वन्सर्वलोको वृकादिव ।
 क्रोशतस्तीरमासाद्य यथा सर्वे जलेचराः ॥ २६
 सहायवान्द्रव्यवान्यः सुभगोऽन्योऽपरस्तथा ।
 ततस्तानेव कवयः शास्त्रेषु प्रवदन्त्युत ।
 कीर्त्यर्थमल्पहृद्देखाः पटवः कृत्स्ननिर्णयाः ॥ २७
 तपोभिर्यज्ञदानैश्च वाक्यैः प्रज्ञाश्रितैस्तथा ।
 प्राप्नोत्यभयदानस्य यद्यत्कल्मिहाश्रुते ॥ २८
 लोके यः सर्वभूतेभ्यो ददात्यभयदक्षिणाम् ।
 स सर्वयज्ञैरीजानः प्राप्नोत्यभयदक्षिणाम् ।
 न भूतानामहिंसाया ज्यायान्धर्मोऽस्ति कश्चन ॥ २९
 यस्मान्नोद्विजते भूतं जातु किञ्चित्कथंचन ।
 सोऽभयं सर्वभूतेभ्यः संप्राप्नोति महामुने ॥ ३०
 यस्मादुद्विजते लोकः सर्पाद्वैश्रमगताविव ।

न स धर्ममवाप्नोति इह लोके परत्र च ॥ ३१
 सर्वभूतात्मभूतस्य सम्यग्भूतानि पश्यतः ।
 देवापि मार्गे मुह्यन्ति अपदस्य पदैषिणः ॥ ३२
 दानं भूताभयस्याहुः सर्वदानेभ्य उत्तमम् ।
 ब्रवीमि ते सत्यमिदं श्रद्धस्व च जाजले ॥ ३३
 स एव सुभगो भूत्वा पुनर्भवति दुर्भगः ।
 व्यापत्तिं कर्मणां दृष्ट्वा जुगुप्सन्ति जनाः सदा ॥ ३४
 अकारणो हि नेहास्ति धर्मः सूक्ष्मोऽपि जाजले ।
 भूतभव्यार्थमेवेह धर्मप्रवचनं कृतम् ॥ ३५
 सूक्ष्मत्वान्न स विज्ञातुं शक्यते बहुनिह्ववः ।
 उपलभ्यान्तरा चान्यानाचारानवबुध्यते ॥ ३६
 ये च छिन्दन्ति वृषणान्ये च भिन्दन्ति नस्तकान् ।
 वहन्ति महतो भारान्वद्भ्रन्ति दमयन्ति च ॥ ३७
 हत्वा सत्त्वानि खादन्ति तान्कथं न विगर्हसे ।
 मानुषा मानुषानेव दासभोगेन भुञ्जते ॥ ३८
 वधबन्धविरोधेन कारयन्ति दिवानिशात् ।
 आत्मना चापि जानासि यदुःखं वधताडने ॥ ३९
 पञ्चेन्द्रियेषु भूतेषु सर्वं वसति दैवतम् ।
 आदित्यश्चन्द्रमा वायुर्ब्रह्मा प्राणः क्रतुर्थमः ॥ ४०
 तानि जीवानि विक्रीय का मृतेषु विचारणा ।
 का तैले का घृते ब्रह्मन्मधुन्यप्त्रवौषधेषु वा ॥ ४१
 अदंशमशके देशे सुखं संवर्धितान्पशून् ।
 तांश्च मातुः प्रियाञ्जानन्नाक्रम्य बहुधा नराः ।
 बहुदंशकुशान्देशान्नयन्ति बहुकर्दमान् ॥ ४२
 वाहसंपीडिता धुर्याः सीदन्त्यविधिनापरे ।
 न मन्ये भ्रूणहत्यापि विशिष्टा तेन कर्मणा ॥ ४३
 कृषिं साध्विति मन्यन्ते सा च वृत्तिः सुदारुणा ।
 भूमिं भूमिशयांश्चैव हन्ति काष्ठमयोमुखम् ।
 तथैवानडुहो युक्तान्समवेक्षस्व जाजले ॥ ४४
 अग्न्या इति गवां नाम क एनान्दन्तुमर्हति ।

महश्चकाराकुशलं पृषधो गालभन्निव ॥ ४५
 ऋषयो यतयो ह्येतन्नहुषे प्रत्यवेदयन् ।
 गां मातरं चाप्यवधीर्वृषभं च प्रजापतिम् ।
 अकार्यं नहुषाकार्पिलेप्यामस्त्वस्मृते भयम् ॥ ४६
 शतं चैकं च रोगाणां सर्वभूतेष्वपातयत् ।
 ऋषयस्ते महाभागाः प्रजास्वेव हि जाजले ।
 भ्रूणहं नहुषं त्वाहुर्न ते होष्यामहे हविः ॥ ४७
 इत्युक्त्वा ते महात्मानः सर्वे तत्त्वार्थदर्शिनः ।
 ऋषयो यतयः शान्तास्तरसा प्रत्यवेदयन् ॥ ४८
 ईदृशानशिवान्घोरानाचारानिह जाजले ।
 केवलाचरितत्वात्तु निपुणान्नावबुध्यसे ॥ ४९
 कारणाद्धर्ममन्विच्छेन्न लोकचरितं चरेत् ।
 यो हन्याद्यश्च मां स्तौति तत्रापि शृणु जाजले ॥
 समौ तावपि मे स्यातां न हि मे स्तः प्रियाप्रिये ।
 एतदीदृशकं धर्मं प्रशंसन्ति मनीषिणः ॥ ५१
 उपपत्त्या हि संपन्नो यतिभिश्चैव सेव्यते ।
 सततं धर्मशीलैश्च नैपुण्येनोपलक्षितः ॥ ५२

इति श्रीमहाभारते शान्तिपर्वणि

चतुःपञ्चाशदधिकद्विंशततमोऽध्यायः ॥ २५४ ॥

२५५

जाजलिरुवाच ।

यथा प्रवर्तितो धर्मस्तुलां धारयता त्वया ।
 स्वर्गद्वारं च वृत्तिं च भूतानामवरोत्स्यते ॥ १
 कृष्या ह्यन्नं प्रभवति ततस्त्वमपि जीवसि ।
 पशुभिश्चौषधीभिश्च मर्त्या जीवन्ति वाणिज ॥ २
 यतो यज्ञः प्रभवति नास्तिक्यमपि जल्पसि ।
 न हि वर्तेदयं लोको धार्तामुत्सृज्य केवलम् ॥ ३

तुलाधार उवाच ।

वक्ष्यामि जाजले वृत्तिं नास्मि ब्राह्मण नास्तिकः ।
 न च यज्ञं विनिन्दामि यज्ञवित्तु सुदुर्लभः ॥ ४

नमो ब्राह्मणयज्ञाय ये च यज्ञविदो जनाः ।
 स्वयज्ञं ब्राह्मणा हित्वा क्षात्रं यज्ञमिहास्थिताः ॥
 लुब्धैर्वित्तपरैर्ब्रह्मन्नास्तिकैः संप्रवर्तितम् ।
 वेदवादानविज्ञाय सत्याभासमिवानृतम् ॥ ६
 इयं देयमिदं देयमिति नान्तं चिकीर्षति ।
 अतः सैन्यं प्रभवति विकर्माणि च जाजले ।
 तदेव सुकृतं हव्यं येन तुष्यन्ति देवताः ॥ ७
 नमस्कारेण हविषा स्वाध्यायैरौषधेस्तथा ।
 पूजा स्याद्देवतानां हि यथा शास्त्रनिदर्शनम् ॥ ८
 इष्टापूर्तादसाधूनां त्रिपमा जायते प्रजा ।
 लुब्धेभ्यो जायते लुब्धः समेभ्यो जायते समः ॥
 यजमानो यथात्मानमृत्विजश्च तथा प्रजाः ।
 यज्ञात्प्रजा प्रभवति नभसोऽम्भ इवामलम् ॥ १०
 अग्नौ प्रास्ताहुतिर्ब्रह्मन्नादित्यमुपतिष्ठति ।
 आदित्याज्जायते वृष्टिर्वृष्टेरजं ततः प्रजाः ॥ ११
 तस्मात्स्वनुष्ठितात्पूर्वं सर्वान्कामांश्च लेभिरे ।
 अकृष्टपत्त्या पृथिवी आशीर्भिर्वीरुवोऽभवन् ।
 न ते यज्ञेष्व्वात्मसु वा फलं पश्यन्ति किञ्चन ॥ १२
 शङ्कमानाः फलं यज्ञे ये यजेरन्कथंचन ।
 जायन्तेऽसाधवो धूर्ता लुब्धा वित्तप्रयोजनाः ॥ १३
 स स्म पापकृतां लोकान्गच्छेदशुभकर्मणा ।
 प्रमाणमप्रमाणेन चः कुर्यादशुभं नरः ।
 पापात्मा सोऽकृतप्रज्ञः सदैवेह द्विजोत्तम ॥ १४
 कर्तव्यमितिकर्तव्यं वेत्ति यो ब्राह्मणोभयम् ।
 ब्रह्मैव वर्तते लोके तैदि कर्तव्यतां पुनः ॥ १५
 विगुणं च पुनः कर्म ज्याय इत्यनुशुश्रुम ।
 सर्वभूतोपघातश्च फलभावे च संयमः ॥ १६
 सत्ययज्ञा दमयज्ञा अलुब्धाश्चात्मवृत्तयः ।
 उत्पन्नस्याग्निः सर्वे जना आसन्नमत्सराः ॥ १७
 क्षेत्रक्षेत्रज्ञतत्त्वज्ञाः स्वयज्ञपरिनिष्ठिताः ।

ब्राह्मं वेदमधीयन्तस्तोषयन्त्यमरानपि ॥ १८
 अखिलं देवतं सर्वं ब्रह्म ब्राह्मणसंश्रितम् ।
 वृष्यन्ति नृष्यन्ती देवास्तृप्तास्तृप्तस्य जाजले ॥ १९
 यथा सर्वरसेस्तृप्तो नाभिनन्दति किञ्चन ।
 तथा प्रज्ञाननृप्तस्य नित्यं वृप्तिः सुखोदया ॥ २०
 धर्मारामा धर्मसुखाः कृत्स्नव्यवसितास्तथा ।
 अस्ति नस्तत्त्वतो भूय इति प्रज्ञागवेषिणः ॥ २१
 ज्ञानविज्ञानिनः केचित्परं पारं तितीर्षवः ।
 अतीव तत्सदा पुण्यं पुण्याभिजनसंहितम् ॥ २२
 यत्र गत्वा न शोचन्ति न च्यवन्ति व्यथन्ति च ।
 ते तु तद्ब्रह्मणः स्थानं प्राप्नुवन्तीह सात्त्विकाः ॥ २३
 नैव ते स्वर्गमिच्छन्ति न यजन्ति यशोधनैः ।
 सतां वर्तमानुवर्तन्ते यथाबलमहिंसया ॥ २४
 वनस्पतीनोषधीश्च फलमूलं च ते विदुः ।
 न चैतानुत्विजो लुब्धा याजयन्ति धनार्थिनः ॥ २५
 स्वमेव चार्थं कुर्वाणा यज्ञं चक्रुः पुनर्द्विजाः ।
 परिनिष्ठितकर्माणः प्रजानुग्रहकाम्यया ॥ २६
 प्रापयेयुः प्रजाः स्वर्गं स्वधर्मचरणेन वै ।
 इति मे वर्तते बुद्धिः समा सर्वत्र जाजले ॥ २७
 प्रयुञ्जन्ते यानि यज्ञे सदा प्राज्ञा द्विजर्षभ ।
 तेन ते देवयानेन पथा यान्ति महामुने ॥ २८
 आवृत्तिस्तत्र चैकस्य नास्यावृत्तिर्मनीषिणाम् ।
 इमौ तौ देवयानेन गच्छतो जाजले पथा ॥ २९
 स्वयं चैवाप्तनहुहो युज्यन्ति च वहन्ति च ।
 स्वयमुखाश्च दुह्यन्ते मनःसंकरूपतिद्धिमिः ॥ ३०
 स्वयं यूपानुपादाय यजन्ते स्वाप्तदक्षिणैः ।
 यस्तथाभावितात्मा स्यात्स गामालब्धुमर्हति ॥ ३१
 शोषधीभिस्तथा ब्रह्मन्यजेरंस्ते नतादृशा ।
 बुद्धित्यागं पुरस्कृत्य तादृशं प्रब्रवीमि ते ॥ ३२
 नेराशिषमनारम्भं निर्भमस्कारमस्तुतिम् ।

अक्षीणं क्षीणकर्माणं तं देवा ब्राह्मणं विदुः ॥ ३३
 नाश्रावयन्न च यजन्न ददद्ब्राह्मणेषु च ।
 ग्राम्यां वृत्तिं लिप्समानः कां गतिं याति जाजले ।
 इदं तु दैवतं कृत्वा यथा यज्ञमवाप्नुयात् ॥ ३४
 जाजलिरुवाच ।

न वै मुनीनां शृणुमः स्म तत्त्वं
 पृच्छामि त्वा वाणिज कष्टमेतत् ।

पूर्वं पूर्वं चास्य नावेक्षमाणा

नातः परं तमृषयः स्थापयन्ति ॥ ३५

अस्मिन्नेवात्मतीर्थे न पशवः प्राप्नुयुः सुखम् ।
 अथ स्वकर्मणा केन वाणिज प्राप्नुयात्सुखम् ।
 शंस मे तन्महाप्राज्ञ भृशं वै श्रद्धामि ते ॥ ३६
 तुलाधार उवाच ।

उत यज्ञा उतायज्ञा मखं नार्हन्ति ते क्वचित् ।
 आज्येन पयसा दग्ना पूर्णाहुत्या विशेषतः ।
 वालैः शृङ्गेण पादेन संभवत्येव गौर्मुखम् ॥ ३७
 पत्नीं चानेन विधिना प्रकरोति नियोजयन् ।
 पुरोडाशो हि सर्वेषां पशूनां मेध्य उच्यते ॥ ३८
 सर्वा नद्यः सरस्वत्यः सर्वे पुण्याः शिलोच्चयाः ।
 जाजले तीर्थमात्मैव मा स्म देशातिथिर्भव ॥ ३९
 एतानीदृशकान्धर्मानाचरन्निह जाजले ।
 कारणैर्धर्ममन्विच्छन्न लोकानापृते शुभान् ॥ ४०

भीष्म उवाच ।

एतानीदृशकान्धर्मास्तुलाधारः प्रशंसति ।
 उपपत्त्या हि संपन्नान्नित्यं सद्भिर्निषेवितान् ॥ ४१

इति श्रीमहाभारते शान्तिपर्वणि

पञ्चपञ्चाशदधिकद्विशततमोऽध्यायः ॥ २५५ ॥

२५६

तुलाधार उवाच ।

सद्भिर्वा यदि वासद्भिर्यं पन्थाः समाश्रितः ।

प्रत्यक्षं क्रियतां साधु ततो ज्ञास्यसि तद्यथा ॥ १
एते शकुन्ता बहवः समन्ताद्विचरन्ति हि ।
तवोत्तमाङ्गे संभूताः श्येनाश्चान्याश्च जातयः ॥ २
आह्वयैनान्महाब्रह्मन्विशमानांस्ततस्ततः ।
पश्येमान्हस्तपादेषु श्लिष्टान्देहे च सर्वशः ॥ ३
संभावयन्ति पितरं त्वया संभाविताः खगाः ।
असंशयं पिता च त्वं पुत्रानाह्वय जाजले ॥ ४

भीष्म उवाच ।

ततो जाजलिना तेन समाहूताः पतत्रिणः ।
वाचमुच्चारयन्दिव्यां धर्मस्य वचनात्किल ॥ ५
अहिंसादिकृतं कर्म इह चैव परत्र च ।
स्पर्धां निहन्ति वै ब्रह्मन्साहता हन्ति तं नरम् ॥ ६
श्रद्धावृद्धं वाङ्मनसी न यज्ञस्त्रानुमर्हति ।
अत्र गाथा ब्रह्मगीताः कीर्तयन्ति पुराविदः ॥ ७
शुचेश्रद्धाधानस्य श्रद्धाधानस्य चाशुचेः ।
देवाश्चित्तममन्यन्त सदृशं यज्ञकर्मणि ॥ ८
श्रोत्रियस्य कदर्यस्य वदान्यस्य च वार्धुषेः ।
मीमांसित्वोभयं देवाः सममन्नमकल्पयन् ॥ ९
प्रजापतिस्तानुवाच विषमं कृतमित्युत ।
श्रद्धापूतं वदान्यस्य हतमश्रद्धयेतरत् ।
भोज्यमन्नं वदान्यस्य कदर्यस्य न वार्धुषेः ॥ १०
अश्रद्धाधान एवैको देवानां नार्हते हविः ।
तस्यैवान्नं न भोक्तव्यमिति धर्मविदो विदुः ॥ ११
अश्रद्धा परमं पापं श्रद्धा पापप्रमोचनी ।
जहाति पापं श्रद्धावान्सर्पो जीर्णाभिव त्वचम् ॥ १२
ज्यायसी या पवित्राणां निवृत्तिः श्रद्धया सह ।
निवृत्तशीलदोषो यः श्रद्धावान्पूत एव सः ॥ १३
किं तस्य तपसा कार्यं किं वृत्तेन किमात्मना ।
श्रद्धामयोऽयं पुरुषो यो यच्छ्रद्धः स एव सः ॥ १४
इति धर्मः समाख्यातः सद्भिर्धर्मार्थदर्शिभिः ।

वयं जिज्ञासमानास्त्वा संप्राप्ता धर्मदर्शनात् ॥ १५
स्पर्धां जहि महाप्राज्ञ ततः प्राप्स्यसि यत्परम् ।
श्रद्धावाङ्श्रद्धाधानश्च धर्माश्चैवेह वाणिजः ।
स्ववर्त्मनि स्थितश्चैव गरीयानेष जाजले ॥ १६
एवं बहुमतार्थं च तुलाधारेण भाषितम् ।
सम्यक्चैवमुपालब्धो धर्मश्चोक्तः सनातनः ॥ १७
तस्य विख्यातवीर्यस्य श्रुत्वा वाक्यानि स द्विजः ।
तुलाधारस्य कौन्तेय शान्तिमेवान्वपद्यत ॥ १८
ततोऽचिरेण कालेन तुलाधारः स एव च ।
दिवं गत्वा महाप्राज्ञो विहरेतां यथासुखम् ।
स्वं स्वं स्थानमुपागम्य स्वकर्मफलनिर्जितम् ॥ १९
समानां श्रद्धाधानानां संयतानां सुचेतसाम् ।
कुर्वतां यज्ञ इत्येव न यज्ञो जातु नेष्यते ॥ २०
श्रद्धा वै सार्विकी देवी सूर्यस्य दुहिता नृप ।
सावित्री प्रसवित्री च जीवविश्वासिनी तथा ॥ २१
वाग्वृद्धं त्रायते श्रद्धा मनोवृद्धं च भारत ।
यथौपम्योपदेशेन किं भूयः श्रोतुमिच्छसि ॥ २२

इति श्रीमहाभारते शान्तिपर्वणि

षट्पञ्चाशदधिकद्विंशत्तमोऽध्यायः ॥ २५६ ॥

२५७

भीष्म उवाच ।

अत्राप्युदाहरन्तीममितिहासं पुरातनम् ।
प्रजानामनुकम्पार्थं गीतं राज्ञा विचख्नुना ॥ १
छिन्नस्थूणं वृषं दृष्ट्वा विरावं च गवां भृशम् ।
गोप्रहे यज्ञवाटस्य प्रेक्षमाणः स पार्थिवः ॥ २
स्वस्ति गोभ्योऽस्तु लोकेषु ततो निर्वचनं कृतम् ।
हिंसायां हि प्रवृत्तायामाशीरेषानुकल्पिता ॥ ३
अव्यवस्थितमर्यादैर्विमूढैर्नास्तिकैर्नरैः ।
संशयात्मभिरव्यक्तैर्हिंसा समनुकीर्तिता ॥ ४
सर्वकर्मस्वहिंसा हि धर्मात्मा ननुरब्रवीत् ।

कामरागाद्विहिंसन्ति बहिर्वेषां पशून्मराः ॥ ५
 तस्मात्प्रमाणतः कार्यो धर्मः सूक्ष्मो विजानता ।
 अहिंसैव हि सर्वेभ्यो धर्मेभ्यो ज्यायसी मता ॥ ६
 इषोष्य संशितो भूत्वा हित्वा वेदकृताः श्रुतीः ।
 धाचारः इत्यनाचाराः कृपणाः फलहेतवः ॥ ७
 यदि यज्ञांश्च वृक्षांश्च यूपांश्चोद्दिश्य मानवाः ।
 वृथा मांसानि खादन्ति नैष धर्मः प्रशस्यते ॥ ८
 मांसं मधु सुरा मत्स्या आसवं कृसरौदनम् ।
 धूर्तैः प्रवर्तितं ह्येतन्नैतद्वेदेषु कल्पितम् ॥ ९
 कामान्मोहाच्च लोभाच्च लौत्यमेतत्प्रवर्तितम् ।
 विष्णुमेवाभिजानन्ति सर्वयज्ञेषु ब्राह्मणाः ।
 पायसैः सुमनोभिश्च तस्यापि यजनं स्मृतम् ॥ १०
 यज्ञियाश्चैव ये वृक्षा वेदेषु परिकल्पिताः ।
 यन्नापि किञ्चित्कर्तव्यमन्यच्चोक्षैः सुसंस्कृतम् ।
 महासत्त्वैः शुद्धभावैः सर्वं देवाहमेव तत् ॥ ११

युधिष्ठिर उवाच ।

शरीरमापदश्चापि विवदन्त्यविहिंसतः ।
 कथं यात्रा शरीरस्य निरारम्भस्य सेत्स्यति ॥ १२

भीष्म उवाच ।

यथा शरीरं न ग्लान्येन्नैयान्मृत्युवशं यथा ।
 तथा कर्मसु वर्तेत समर्थो धर्ममाचरेत् ॥ १३

इति श्रीमहाभारते शान्तिपर्वणि

सप्तपञ्चाशदधिकद्विंशततमोऽध्यायः ॥ २५७ ॥

२५८

युधिष्ठिर उवाच ।

कथं कार्यं परीक्षेत शीघ्रं वाथ चिरेण वा ।
 सर्वथा कार्यदुर्गेऽस्मिन्भवान्नः परमो गुरुः ॥ १

भीष्म उवाच ।

अत्राप्युदाहरन्तीममितिहासं पुरातनम् ।

चिरकारेस्तु यत्पूर्वं वृत्तमाङ्गिरसे कुले ॥ २
 चिरकारिक भद्रं ते भद्रं ते चिरकारिक ।
 चिरकारी हि मेधावी नापराध्यति कर्मसु ॥ ३
 चिरकारी महाप्राज्ञो गौतमस्याभवत्सुतः ।
 चिरं हि सर्वकार्याणि समेक्षावान्प्रपद्यते ॥ ४
 चिरं संचिन्तयन्नर्थाश्चिरं जाग्रच्चिरं स्वपन् ।
 चिरकार्याभिसंपत्तेश्चिरकारी तथोच्यते ॥ ५
 अलसग्रहणं प्राप्तो दुर्मेधावी तथोच्यते ।
 बुद्धिलाघवयुक्तेन जनेनादीर्घदर्शिना ॥ ६
 व्यभिचारे तु कस्मिंश्चिद्भ्रष्ट्यापरान्मुतान् ।
 पित्रोक्तः कुपितेनाथ जहीमां जननीमिति ॥ ७
 स तथेति चिरेणोक्त्वा स्वभावाच्चिरकारिकः ।
 विमृश्य चिरकारित्वाच्चिन्तयामास वै चिरम् ॥ ८
 पितुराज्ञां कथं कुर्यां न हन्यां मातरं कथम् ।
 कथं धर्मच्छले नास्मिन्निमज्जेयमसाधुवत् ॥ ९
 पितुराज्ञा परो धर्मः स्वधर्मो मातृरक्षणम् ।
 अस्वतन्त्रं च पुत्रत्वं किं नु मां नात्र पीडयेत् ॥ १०
 स्त्रियं हत्वा मातरं च को हि जातु सुखी भवेत् ।
 पितरं चाप्यवज्ञाय कः प्रतिष्ठामवाप्नुयात् ॥ ११
 अनवज्ञा पितुर्युक्ता धारणं मातृरक्षणम् ।
 युक्तक्षमावुभावेतौ नातिवर्तेतमां कथम् ॥ १२
 पिता ह्यात्मानमाधत्ते जायायां जज्ञियामिति ।
 शीलचारित्रगोत्रस्य धारणार्थं कुलस्य च ॥ १३
 सोऽहमात्मा स्वयं पित्रा पुत्रत्वे प्रकृतः पुनः ।
 विज्ञानं मे कथं न स्याद्बुधे चात्मसंभवम् ॥ १४
 जातकर्मणि यत्प्राह पिता यच्चोपकर्मणि ।
 पर्याप्तः स दृढीकारः पितुर्गौरवनिश्चये ॥ १५
 गुरुर्ययः परो धर्मः पोषणाध्ययनाद्वितः ।
 पिता यदाह धर्मः स वेदेष्वपि सुनिश्चितः ॥ १६
 प्रीतिमात्रं पितुः पुत्रः सर्वं पुत्रस्य वै पिता ।

शरीरादीनि देयानि पिता त्वेकः प्रयच्छति ॥ १७
 तस्मात्पितुर्वचः कार्यं न विचार्य कथंचन ।
 पातकान्यपि पूयन्ते पितुर्वचनकारिणः ॥ १८
 भोगे भाग्ये प्रसवने सर्वलोकनिदर्शने ।
 भर्त्रा चैव समायोगे सीमन्तोन्नयने तथा ॥ १९
 पिता स्वर्गः पिता धर्मः पिता परमकं तपः ।
 पितरि प्रीतिमापन्ने सर्वाः प्रीयन्ति देवताः ॥ २०
 आशिषस्ता भजत्येनं पुरुषं प्राह याः पिता ।
 निष्कृतिः सर्वपापानां पिता यदभिनन्दति ॥ २१
 मुच्यते बन्धनात्पुष्टं फलं धृतात्प्रमुच्यते ।
 क्लिश्यन्नपि सुतस्नेहैः पिता स्नेहं न मुञ्चति ॥ २२
 पतद्विचिन्तितं तावत्पुत्रस्य पितृगौरवम् ।
 पिता ह्यल्पतरं स्थानं चिन्तयिष्यामि मातरम् ॥ २३
 यो ह्ययं मयि संचातो मर्त्यध्वे पाञ्चभौतिकः ।
 अस्य मे जननी हेतुः पावकस्य यथारणिः ।
 माता देहारणिः पुंसां सर्वस्वार्त्स्य निवृत्तिः ॥ २४
 न च शोचति नाप्येनं स्याद्विषमकर्षति ।
 श्रिया हीनोऽपि यो गोहे अम्बेति प्रतिपद्यते ॥ २५
 पुत्रपौत्रसमाकीर्णो जननीं यः समाश्रितः ।
 अपि वर्षशतस्वान्ते स द्विहायनवच्चरेत् ॥ २६
 समर्थं वासमर्थं वा कृशं वाप्यकृशं तथा ।
 रक्षत्येव सुतं माता नान्यः पोष्टा विधानतः ॥ २७
 तदा स वृद्धो भवति यदा भवति दुःखितः ।
 तदा शून्यं जगत्स्य यदा मात्रा त्रियुज्यते ॥ २८
 नास्ति मातृसमा छाया नास्ति मातृसमा गतिः ।
 नास्ति मातृसमं त्राणं नास्ति मातृसमा प्रपा ॥ २९
 कुक्षिसंधारणाद्वात्री जननाज्जननी स्मृता ।
 अङ्गानां वर्धनादम्बा वीरसूत्रेण वीरसूः ॥ ३०
 शिशो शुश्रूषणाच्छुश्रूषार्ता देहघनस्तरम ।
 चेतनावात्ररो हन्याद्यस्य नासुपिरं शिरः ॥ ३१

दंपत्योः प्राणसंश्लेषे योऽभिसंधिः कृतः किल ।
 तं माता वा पिता वेद भूतार्थो मातरि स्थितः ॥ ३२
 माता जानाति यद्गोत्रं माता जानाति यस्य सः ।
 मातुर्भरणसात्रेण प्रीतिः स्नेहः पितुः प्रजाः ॥ ३३
 पाणिबन्धं स्वयं कृत्वा सहधर्ममुपेत्य च ।
 यदि याप्यन्ति पुरुषाः स्त्रियो नार्हन्ति याप्यताम् ॥
 भरणाद्धि स्त्रियो भर्ता पात्याच्चैव स्त्रियाः पतिः ।
 गुणस्यास्य निवृत्तौ तु न भर्ता न पतिः पतिः ॥ ३५
 एवं स्त्री नापराप्नोति नर एषाप्यराध्यति ।
 व्युच्चरंश्च महादोषं नर एवापराध्यति ॥ ३६
 स्त्रिया हि परमो भर्ता देवतां परमं स्मृतम् ।
 तस्यात्मना तु सदृशमात्मानं परमं ददौ ।
 सर्वकार्यापराध्यवान्नापराध्यन्ति चाङ्गनाः ॥ ३७
 यश्चनोक्तो हि निर्देशः स्त्रिया मैथुनतृप्तये ।
 तस्य स्मारयतो व्यक्तमधर्मो नात्र संशयः ॥ ३८
 यात्रभ्रारी मातरं च गौरवे चाधिके स्थिताम् ।
 अवध्यां तु विजानीयुः पशवोऽप्यविचक्षणाः ॥ ३९
 देवतानां समावायमेकस्थं पितरं विदुः ।
 मर्त्यानां देवतानां च स्नेहाद्भ्येति मातरम् ॥ ४०
 एवं विमृशतस्तस्य चिरकारितया बहु ।
 दीर्घः कालो व्यतिक्रान्तस्तनस्तस्यागमत्पिता ॥ ४१
 मेधातिथिर्महाप्राज्ञो गौतमस्तपस्वि स्थितः ।
 विमृश्य तेन कालेन पत्न्याः संस्थाव्यतिक्रमम् ॥
 सोऽब्रवीद्दुःखसंतप्तो भृशमश्रूणि वर्तयन् ।
 श्रुतधैर्यप्रसादेन पश्चात्तापमुपागतः ॥ ४३
 आश्रमं मम संश्रावस्त्रिलोकेशः पुरंदरः ।
 अतिथिर्व्रतमास्थाय त्राज्ञां रूपमास्थितः ॥ ४४
 समयो सान्निद्रतो धार्मिभः स्वागतेनामिपूजितः ।
 अर्घ्यं पाद्यं च न्यायेन तयाभिप्रतिपादितः ॥ ४५
 परवत्यस्मि चाप्युक्तः प्रणयिष्ये नयेन च ।

अत्र चाकुशले जाते स्त्रियो नास्ति व्यतिक्रमः ॥ ४६
 एवं न स्त्री न चैत्राहं नाध्वगस्त्रिदशेश्वरः ।
 अपराध्यति धर्मस्य प्रमादस्त्वपराध्यति ॥ ४७
 ईर्ष्याजं व्यसनं प्राहुस्तेन चैवोर्ध्वरेतसः ।
 ईर्ष्या त्वहमाक्षिप्तो ममो दुष्कृतसागरे ॥ ४८
 हत्वा सार्धं च नारीं च व्यसन्निस्वाच्च शासिताम् ।
 भर्तव्यत्वेन भार्या च को नु मां तारयिष्यति ॥ ४९
 अन्तरेण मयाज्ञात्तश्चिरकारी ह्युदारधीः ।
 यद्यद्य चिरकारी स्यात्स मां त्रायेत पातकान् ॥ ५०
 चिरकारिक भद्रं ते भद्रं ते चिरकारिक ।
 यद्यद्य चिरकारी त्वं ततोऽसि चिरकारिकः ॥ ५१
 ब्रह्मि मां मातरं चैव तपो यच्चार्जितं मया ।
 आत्मानं पातकेभ्यश्च भवाद्य चिरकारिकः ॥ ५२
 सहजं चिरकारित्वं चिरप्राज्ञतया तव ।
 सफलं तत्तवाद्यास्तु भवाद्य चिरकारिकः ॥ ५३
 विस्माशंसितो मात्रा चिरं गर्भेण धारितः ।
 सफलं चिरकारित्वं कुरु त्वं चिरकारिक ॥ ५४
 चिरायते च संतापाच्चिरं स्वपिति वारितः ।
 आवयोश्चिरसंतापादवेक्ष्य चिरकारिक ॥ ५५
 एवं स दुःखितो राजन्महर्षिर्गौतमस्तदा ।
 चिरकारिं ददशार्थं पुत्रं स्थितमथान्तिके ॥ ५६
 चिरकारी तु पितरं दृष्ट्वा परमदुःखितः ।
 शशं त्यक्त्वा ततो मूर्ध्नां प्रसादायोपचक्रमे ॥ ५७
 गौतमस्तु सुतं दृष्ट्वा शिरसा पतितं भुवि ।
 पत्नीं चैव निराकारां परामभ्यगमन्मुदम् ॥ ५८
 न हि सा तेन संभेदं पत्नीं नीता महात्मना ।
 विजने चाश्रमस्थेन पुत्रश्चापि समाहितः ॥ ५९
 ह्यात्स्वनपवादेन शस्त्रपाणौ सुते स्थिते ।
 विनीतं प्रश्नयित्वा च व्यवस्येदात्मकर्मसु ॥ ६०
 बुद्धिश्चासीत्सुतं दृष्ट्वा पितुश्चरणयोनिताम् ।

शस्त्रग्रहणचापस्य संवृणोति भयादिति ॥ ६१
 ततः पित्रा चिरं स्तुत्वा चिरं चाघ्राय मूर्धनि ।
 चिरं दोभ्यां परिष्वस्य चिरं जीवेत्युदाहृतः ॥ ६२
 एवं स गौतमः पुत्रं प्रीतिर्हर्षसमन्वितः ।
 अभिनन्द्य महाप्राज्ञ इदं वचनमब्रवीत् ॥ ६३
 चिरकारिक भद्रं ते चिरकारी चिरं भव ।
 चिरायमाणे त्वयि च चिरमस्मि सुदुःखितः ॥ ६४
 गाथाश्चाप्यब्रवीद्विद्वान्गौतमो मुनिसत्तमः ।
 चिरकारिषु धीरेषु गुणोद्देशसमाश्रयात् ॥ ६५
 चिरेण मित्रं बध्नीयाच्चिरेण च कृतं त्यजेत् ।
 चिरेण हि कृतं मित्रं चिरं धारणमर्हति ॥ ६६
 रागे दर्पे च माने च द्रोहे पापे च कर्मणि ।
 अप्रिये चैव कर्तव्ये चिरकारी प्रशस्यते ॥ ६७
 बन्धूनां सुहृदां चैव भृत्यानां स्त्रीजनस्य च ।
 अव्यक्तेष्वपराधेषु चिरकारी प्रशस्यते ॥ ६८
 एवं स गौतमस्तस्य प्रीतः पुत्रस्य भारत ।
 कर्मणा तेन कौरव्य चिरकारितया तया ॥ ६९
 एवं सर्वेषु कार्येषु विमृश्य पुरुषस्ततः ।
 चिरेण निश्चयं कृत्वा चिरं न परितप्यते ॥ ७०
 चिरं धारयते रोषं चिरं कर्म नियच्छति ।
 पश्चात्तापकरं कर्म न किञ्चिदुपपद्यते ॥ ७१
 चिरं वृद्धानुपासीत चिरमन्वास्य पूजयेत् ।
 चिरं धर्मान्निषेवेत कुर्याच्चान्वेषणं चिरम् ॥ ७२
 चिरमन्वास्य विदुषश्चिरं शिष्टान्निषेवेय च ।
 चिरं विनीय चात्मानं चिरं यात्यनवज्ञताम् ॥ ७३
 ब्रुवतश्च परस्यापि वाक्यं धर्मोपसंहितम् ।
 चिरं पृच्छेच्चिरं ब्रूयाच्चिरं न परिभूयते ॥ ७४
 उपास्य बहुलास्तस्मिन्नाश्रमे सुमहातपाः ।

समाः स्वर्गं गतो विप्रः पुत्रेण सहितस्तदा ॥ ७५

इति श्रीमहाभारते शान्तिपर्वणि

अष्टपञ्चाशदधिकद्विंशत्तमोऽध्यायः ॥ २५८ ॥

२५९

युधिष्ठिर उवाच ।

कथं राजा प्रजा रक्षेत्र च किञ्चित्प्रतापयेत् ।

पृच्छामि त्वां सतां श्रेष्ठ तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

द्युमत्सेनस्य संवादं राज्ञा सत्यवता सह ॥ २

अन्याद्दत्तं व्याजहार सत्यवानिति नः श्रुतम् ।

वधाय नीयमानेषु पितुरेवानुशासनात् ॥ ३

अधर्मतां याति धर्मो यात्यधर्मश्च धर्मताम् ।

वधो नाम भवेद्धर्मो नैतद्भवितुमर्हति ॥ ४

द्युमत्सेन उवाच ।

अथ चेद्वधो धर्मो धर्मः को जातुचिद्भवेत् ।

दस्यवश्चेन्न हन्येरन्सत्यवन्संकरो भवेत् ॥ ५

ममेदमिति नास्यैतत्प्रवर्तेत कलौ युगे ।

लोकयात्रा न चैव स्यादथ चेद्वैथ शंस नः ॥ ६

सत्यवानुवाच ।

सर्व एव त्रयो वर्णाः कार्या ब्राह्मणबन्धनाः ।

धर्मपाशनिबद्धानामल्पो व्यपचरिष्यति ॥ ७

यो यस्तेषामपचरेत्तमाचक्षीत वै द्विजः ।

अयं मे न शृणोतीति तस्मिन् राजा प्रधारयेत् ॥ ८

तत्त्वाभेदेन यच्छास्त्रं तत्कार्यं नान्यथा वधः ।

असमीक्ष्यैव कर्माणि नीतिशास्त्रं यथाविधि ॥ ९

दस्युन्दिह नस्ति वै राजा भूयसो वाप्यनागसः ।

भार्या माता पिता पुत्रो हन्यते पुरुषे हते ।

परेणापकृते राजा तस्मात्सन्त्यक्प्रधारयेत् ॥ १०

असाधुश्चैव पुरुषो लभते शीलमेकदा ।

साधोश्चापि ह्यसाधुभ्यो जायतेऽशोभना प्रजा ॥

न मूलघातः कर्तव्यो नैष धर्मः सनातनः ।

अपि खल्ववधेनैव प्रायश्चित्तं विधीयते ॥ १२

उद्वेजनेन बन्धेन विरूपकरणेन च ।

वधदण्डेन ते क्लेश्या न पुरोऽहितसंपदा ॥ १३

यदा पुरोहितं वा ते पर्येयुः शरणैषिणः ।

करिष्यामः पुनर्ब्रह्मज्ञ पापमिति वादिनः ॥ १४

तदा विसर्गमर्हाः स्युरितीदं नृपशासनम् ।

विभ्रह्ण्डाजिनं मुण्डो ब्राह्मणोऽर्हति वासनम् ॥ १५

गरीयांसो गरीयांसमपराधे पुनः पुनः ।

तथा विसर्गमर्हन्ति न यथा प्रथमे तथा ॥ १६

द्युमत्सेन उवाच ।

यत्र यत्रैव शक्येरन्संयन्तुं समये प्रजाः ।

स तावत्प्रोच्यते धर्मो यावन्न प्रतिलङ्घ्यते ॥ १७

अहन्यमानेषु पुनः सर्वमेव पराभवेत् ।

पूर्वं पूर्वतरे चैव सुशास्या अभवञ्जनाः ॥ १८

मृदवः सत्यभूयिष्ठा अल्पद्रोहाल्पमन्यवः ।

पुरा विग्दण्ड एवासीद्वाग्दण्डस्तदनन्तरम् ॥ १९

आसीदादानदण्डोऽपि वधदण्डोऽद्य वर्तते ।

वधेनापि न शक्यन्ते नियन्तुमपरे जनाः ॥ २०

नैव दस्युर्मनुष्याणां न देवानामिति श्रुतिः ।

न गन्धर्वपितृणां च कः कस्येह न कश्चन ॥ २१

पद्मं श्मशानादादत्ते पिशाचाच्चापि दैवतम् ।

तेषु यः समयं कुर्यादज्ञेषु हतबुद्धिषु ॥ २२

सत्यवानुवाच ।

ताञ्च शक्रोषि चेत्साधून्परित्रातुमर्हिसया ।

कस्यचिद्भूतभव्यस्य लाभेनान्तं तथा कुरु ॥ २३

द्युमत्सेन उवाच ।

राजानो लोकयात्रार्थं तप्यन्ते परमं तपः ।

अपत्रपन्ति तादृग्भ्यस्तथावृत्ता भवन्ति च ॥ २४
 विनास्थमाना सुकृतो न कामाद्घ्नन्ति दुष्कृतीन् ।
 सुकृतेनैव राजानो भूयिष्ठं शासते प्रजाः ॥ २५
 श्रेयसः श्रेयसीमेवं वृत्तिं लोकोऽनुवर्तते ।
 सदैव हि गुरोर्वृत्तमनुवर्तन्ति मानवाः ॥ २६
 आत्मानमसमाधाय समाधित्सति यः परान् ।
 विषयेष्विन्द्रियवशं मानवाः प्रहसन्ति तम् ॥ २७
 यो राज्ञो दम्भमोहेन किञ्चित्कुर्यादसांप्रतम् ।
 सर्वोपायैर्नियम्यः स तथा पापान्निवर्तते ॥ २८
 आत्मैवादौ नियन्तव्यो दुष्कृतं संनियच्छता ।
 इण्डयेच्च महादण्डैरपि बन्धूनन्तरान् ॥ २९
 यत्र वै पापकृत्केश्यो न महद्दुःखमर्हति ।
 वर्धन्ते तत्र पापानि धर्मो हसति च ध्रुवम् ।
 इति कारुण्यशीलस्तु विद्वान्वै ब्राह्मणोऽन्वशात् ॥ ३०
 इति चैवानुशिष्टोऽस्मि पूर्वैस्तात पितामहैः ।
 आश्वासयद्भिः सुभृशमनुक्रोशात्तथैव च ॥ ३१
 एतत्प्रथमकल्पेन राजा कृतयुगेऽभजत् ।
 पादोनेनापि धर्मेण गच्छेत्त्रेतायुगे तथा ।
 द्वापरे तु द्विपादेन पादेन त्वपरे युगे ॥ ३२
 तथा कलियुगे प्राप्ते राज्ञां दुश्चरितेन ह ।
 भवेत्कालविशेषेण कला धर्मस्य षोडशी ॥ ३३
 अथ प्रथमकल्पेन सत्यवन्संक्रो भवेत् ।
 आयुः शक्तिं च कालं च निर्दिश्य तप आदिशेत् ॥
 सत्याय हि यथा नेह जहाद्धर्मफलं महत् ।
 भूतानामनुकम्पार्थं मनुः स्वायम्भुवोऽब्रवीत् ॥ ३५

इति श्रीमहाभारते शान्तिपर्वणि

एकोनपञ्चविंशतिशततमोऽध्यायः ॥ २५९ ॥

२६०

युधिष्ठिर उवाच ।

प्रविरोधेन भूतानां त्यागः पाङ्गुण्यकारकः ।

यः स्यादुभयभागधर्मस्तन्मे ब्रूहि पितामह ॥ १
 गार्हस्थ्यस्य च धर्मस्य त्यागधर्मस्य चोभयोः ।
 अदूरसंप्रस्थितयोः किं स्वच्छ्रेयः पितामह ॥ २
 भीष्म उवाच ।

उभौ धर्मौ महाभागवुभौ परमदुश्चरौ ।
 उभौ महाफलौ तात सद्भिराचरितावुभौ ॥ ३
 अत्र ते वर्तयिष्यामि प्रामाण्यमुभयोस्तयोः ।
 शृणुष्वैकमनाः पार्थ छिन्नधर्मार्थसंशयम् ॥ ४
 अत्राप्युदाहरन्तीममितिहासं पुरातनम् ।
 कपिलस्य गोश्र्व संवादं तन्निवोध युधिष्ठिर ॥ ५
 आम्नाथमनुपश्यन् हि पुराणं शाश्वतं ध्रुवम् ।
 नहुषः पूर्वमालेभे त्वष्टुर्गामिति नः श्रुतम् ॥ ६
 तां नियुक्तामदीनात्मा सत्त्वस्थः समये रतः ।
 ज्ञानवान्नियताहारो ददर्श कपिलस्तदा ॥ ७
 स बुद्धिमुत्तमां प्राप्तो नैष्ठिकीमकुतोभयाम् ।
 स्मरामि शिथिलं सत्यं वेदा इत्यब्रवीत्सकृत् ॥ ८
 तां गामृषिः स्यूमरश्मिः प्रविश्य यतिमब्रवीत् ।
 हंहो वेदा यदि मता धर्माः केनापरे मताः ॥ ९
 तपस्विनो धृतिमतः श्रुतिविज्ञानचक्षुषः ।
 सर्वमार्षं हि मन्यन्ते व्याहृतं विदितात्मनः ॥ १०
 तस्यैवं गततृष्णस्य विज्वरस्य निराशिषः ।
 का विवक्षास्ति वेदेषु निरारम्भस्य सर्वशः ॥ ११

कपिल उवाच ।

नाहं वेदान्विनिन्दामि न विवक्षामि कर्हिचित् ।
 पृथगाश्रमिणां कर्माण्येकार्थानीतिः नः श्रुतम् ॥ १२
 गच्छत्येव परित्यागी वानप्रस्थश्च गच्छति ।
 गृहस्थो ब्रह्मचारी च उभौ तावपि गच्छतः ॥ १३
 देवयाना हि पन्थानश्चत्वारः शाश्वता मताः ।
 तेषां ज्यायःकनीयस्त्वं फलेषूक्तं बलाबलम् ॥ १४
 एवं विदित्वा सर्वार्थानारभेदिति वैदिकम् ।

नारभेदिति चान्यत्र नैष्ठिकी श्रूयते श्रुतिः ॥ १५
 अनारम्भे ह्यदोषः स्यादारम्भेऽदोष उत्तमः ।
 एवं स्थितस्य शास्त्रस्य दुर्विज्ञेयं बलाबलम् ॥ १६
 यद्यत्र किञ्चित्प्रत्यक्षमर्हिसायाः परं मतम् ।
 ऋते त्वागमशास्त्रेभ्यो ब्रूहि तद्यदि पश्यसि ॥ १७

स्युमरश्मिरुवाच ।

स्वर्गकामो यजेतेति सततं श्रूयते श्रुतिः ।
 फलं प्रकल्प्य पूर्वं हि ततो यज्ञः प्रतायते ॥ १८
 अजश्चाश्वश्च मेषश्च गौश्च पक्षिगणाश्च ये ।
 प्राण्यारण्या ओषधयः प्राणस्यान्नमिति श्रुतिः ॥ १९
 तथैवाब्रं ह्यहरहः सायं प्रातर्निरूप्यते ।
 पशवश्चाथ धान्यं च यज्ञस्याङ्गमिति श्रुतिः ॥ २०
 एतानि सह यज्ञेन प्रजापतिरकल्पयत् ।
 तेन प्रजापतिर्देवान्यज्ञेनायजत प्रभुः ॥ २१
 ते स्नान्योन्यंचराः सर्वे प्राणिनः सप्त सप्त च ।
 यज्ञेषूपकृतं विश्वं प्रादुरुत्तमसंज्ञितम् ॥ २२
 एतच्चैवाभ्यनुज्ञातं पूर्वंः पूर्वतरैस्तथा ।
 को जातु न विचिन्वीत विद्वान्स्वां शक्तिमात्मनः ॥
 पशवश्च मनुष्याश्च द्रुमाश्चौषधिभिः सह ।
 स्वर्गमेवाभिकाङ्क्षते न च स्वर्गस्त्वृते मखम् ॥ २४
 ओषध्यः पशवो वृक्षा वीरुदाड्यं पयो दधि ।
 हविर्भूमिर्दिशः श्रद्धा कालश्चैतानि द्वादश ॥ २५
 ऋजो यजूंषि सामानि यजमानश्च षोडशः ।
 अभिर्ज्ञेयो गृहपतिः स सप्तदश उच्यते ।
 अङ्गान्येतानि यज्ञस्य यज्ञो मूलमितिः श्रुतिः ॥ २६
 आज्येन पयसा दग्ना शकृतामिक्षया त्वचा ।
 वालैः शृङ्गेण पादेन संभवत्येव गौर्मखम् ॥ २७
 एवं प्रत्येकशः सर्वं यद्यदस्य विधीयते ।
 यज्ञं वहन्ति संभूय सहर्त्विग्भिः सदक्षिणैः ।
 संहृदैतानि सर्वाणि यज्ञं निर्वर्तयन्त्युत । ८

यज्ञार्थानि हि सृष्टानि यथा वै श्रूयते श्रुतिः ।
 एवं पूर्वं पूर्वतराः प्रवृत्ताश्चैव मानवाः ॥ २१
 न हिनस्ति ह्यारभते नाभिदृष्ट्याति किञ्चन ।
 यज्ञो यष्टव्य इत्येव यो यजत्यफलेप्सया ॥ २०
 यज्ञाङ्गान्यपि चैतानि यथोक्तानि नसंशयः ।
 विधिना विधियुक्तानि तारयन्ति परस्परम् ॥ २१
 आन्नायमार्षं पश्यामि यस्मिन्वेदाः प्रतिष्ठिताः ।
 तं विद्वांसोऽनुपश्यन्ति ब्राह्मणस्यानुदर्शनात् ॥ २२
 ब्राह्मणप्रभवो यज्ञो ब्राह्मणार्पण एव च ।
 अनु यज्ञं जगत्सर्वं यज्ञश्चानुं जगत्सदा ॥ २३
 ओमिति ब्रह्मणो योनिर्जमः स्वाहा स्वधा वषट् ।
 यस्यैतानि प्रयुज्यन्ते यथाशक्ति कृतान्यपि ॥ २४
 न तस्य त्रिषु लोकेषु परलोकभयं विदुः ।
 इति वेदा वदन्तीह सिद्धाश्च परमर्षयः ॥ २५
 ऋचो यजूंषि सामानि स्तोभाश्च विधिचोदिताः ।
 वस्मिन्नेतानि सर्वाणि बहिरेव स वै द्विजः ॥ २६
 अद्याधेये यद्भवति यश्च सोमे सुते द्विज ।
 यश्चेतरैर्महायज्ञैर्वेद तद्गगवान्स्वतः ॥ २७
 तस्माद्ब्रह्मन्यजेतैव याजयेन्नाविचारयन् ।
 यजतः स्वर्गविधिना प्रेत्य स्वर्गफलं महत् ॥ २८
 नायं लोकोऽस्त्ययज्ञानां परश्चेति विनिश्चयः ।
 वेदवादविदश्चैव प्रमाणभुभयं तदा ॥ २९

इति श्रीमहाभारते शान्तिपर्वणि

षष्ठ्यधिकद्विंशत्तमोऽध्यायः ॥ २६० ॥

२६१

कपिल उवाच ।

एतावदनुपश्यन्तो यतयो यान्ति मार्गगाः ।
 नैषां सर्वेषु लोकेषु कश्चिदस्ति व्यतिक्रमः ॥ १
 निर्द्वंष्टा निर्नमस्कारा निराशीर्विन्धना बुधाः ।
 विमुक्ताः सर्वपापेभ्यश्चरन्ति शुचयोऽमलाः ॥ २

अपवर्गेऽथ संत्यागे बुद्धौ च कृतनिश्चयाः ।
 ऋषिश्च ब्रह्मभूताश्च ब्रह्मण्येव कृतालयः ॥ ३
 विशोका नष्टरजसस्तेषां लोकाः सनातनाः ।
 तेषां गतिं परां प्राप्य गार्हस्थ्ये किं प्रयोजनम् ॥४

स्युमरश्मिरुवाच ।

श्वेषा परमा निष्ठा यद्येषा परमा गतिः ।
 गृहस्थानव्यपाश्रित्य नाश्रमोऽन्यः प्रवर्तते ॥ ५
 स्या मातरमाश्रित्य सर्वे जीवन्ति जन्तवः ।
 एवं गृहस्थमाश्रित्य वर्तन्त इतरेऽऽश्रमाः ॥ ६
 गृहस्थ एव यजते गृहस्थस्तप्यते तपः ।
 गार्हस्थ्यमस्य धर्मस्य मूलं यत्किञ्चिदेजते ॥ ७
 जनाद्ब्रह्मिनिर्वृत्ताः सर्वे प्राणभृतो मुने ।
 ज्ञानं चाप्युतान्यत्र न कथंचन विद्यते ॥ ८
 गान्ताः स्युर्बहिरोषध्या बह्वरण्यास्तथा द्विज ।
 दोषधिभ्यो बहिर्यस्मात्प्राणी कश्चिन्न विद्यते ।
 स्यैषा वाग्भवेत्सत्या मोक्षो नास्ति गृहादिति ॥९
 अश्रधानैरप्राज्ञैः सूक्ष्मदर्शनवर्जितैः ।
 निराशैरलसैः श्रान्तैस्तप्यमानैः स्वकर्मभिः ।
 अमस्योपरमो दृष्टः प्रव्रज्या नाम पण्डितैः ॥ १०
 त्रैलोक्यस्यैव हेतुर्हि मर्यादा शाश्वती ध्रुवा ।
 ब्राह्मणो नाम भगवाञ्छान्मप्रभृति पूज्यते ॥ ११
 प्राग्गर्भाधानान्मन्त्रा हि प्रवर्तन्ते द्विजातिषु ।
 अविश्रम्भेषु वर्तन्ते विश्रम्भेष्वप्यसंशयम् ॥ १२
 इहः पुनः संश्रयणे संस्थिते पात्रभोजनम् ।
 इतं गवां पशूनां वा पिण्डानां चाप्सु मज्जनम् ॥
 अर्चिष्मन्तो बहिर्यदः क्रव्यादाः पितरः स्मृताः ।
 इतस्याप्यनुमन्यन्ते मन्त्रा मन्त्राश्च कारणम् ॥ १४
 एवं क्रोशत्सु वेदेषु कुतो मोक्षोऽस्ति कस्यचित् ।
 ऋणवन्तो यदा मर्त्याः पितृदेवद्विजातिषु ॥ १५
 प्रिया विहीनैरलसैः पण्डितैरपलापितम् ।

वेदवादापरिज्ञानं सत्याभासमिवानृतम् ॥ १६

न वै पापैर्द्विष्यते कृष्यते वा

यो ब्राह्मणो यजते वेदशास्त्रैः ।

ऊर्ध्वं यज्ञः पशुभिः सार्धमेति

संतर्पितस्तर्पयते च कामैः ॥ १७

न वेदानां परिभवात्त शाक्येन न मायया ।

महत्प्राप्नोति पुरुषो ब्रह्म ब्रह्मणि विन्दति ॥ १८

कपिल उवाच ।

दर्शं च पौर्णमासं च अग्निहोत्रं च धीमताम् ।

चातुर्मास्यानि चैवासंस्तेषु यज्ञः सनातनः ॥ १९

अनारम्भाः सुधृतयः शुचयो ब्रह्मसंश्रिताः ।

ब्रह्मणैव स्म ते देवास्तर्पयन्त्यमृतैःपिणः ॥ २०

सर्वभूतात्मभूतस्य सर्वभूतानि पश्यतः ।

देवापि मार्गे मुह्यन्ति अपदस्य पदैःपिणः ॥ २१

चतुर्द्वारं पुरुषं चतुर्मुखं

चतुर्धा चैनमुपयाति निन्दा ।

बाहुभ्यां वाच उदरादुपस्था-

त्तेषां द्वारं द्वारपालो बुभूषेत् ॥ २२

नाक्षैर्दीव्येन्द्राददीतान्यवित्तं

न वायोनीयस्य शतं प्रगृहेत् ।

क्रुद्धो न चैव प्रहरेत् धीमां-

स्तथास्य तत्पाणिपादं सुगुप्तम् ॥ २३

नाक्रोशमल्लेत्रं मृषा वदेच्च

न पैशुनं जनवादं च कुर्यात् ।

सत्यव्रतो मितभाषोऽप्रमत्त-

स्तथास्य वाग्द्वारमथो सुगुप्तम् ॥ २४

नानाशनः स्यान्न महाशनः स्या-

दलोलुपः साधुभिरागतः स्यात् ।

यात्रार्थमाहारमिहाददीत

तथास्य स्याज्जाठरी द्वारगुप्तिः ॥ २५

न वीरपत्नीं विहरेत नारीं
 न चापि नारीमनृतावाह्वयीत ।
 भार्याव्रतं ह्यात्मनि धारयीत
 तथास्योपस्थद्वारगुप्तिर्भवेत् ॥ २६
 द्वाराणि यस्य सर्वाणि सुगुप्तानि मनीषिणः ।
 उपस्थमुदरं बाहू धात्रचतुर्थी स वै द्विजः ॥ २७
 मोघान्यगुप्तद्वारस्य सर्वाण्येव भवन्त्युत ।
 किं तस्य तपसा कार्यं किं यज्ञेन किमात्मना ॥ २८
 अनुत्तरीयवसनमनुपस्तीर्णशायिनम् ।
 बाहूपधानं ज्ञान्यन्तं तं देवा ब्राह्मणं विदुः ॥ २९
 द्वंद्वारामेषु सर्वेषु य एको रमते मुनिः ।
 परेषामननुध्यायन्तं देवा ब्राह्मणं विदुः ॥ ३०
 येन सर्वमिदं बुद्धं प्रकृतिर्विकृतिश्च या ।
 गतिज्ञः सर्वभूतानां तं देवा ब्राह्मणं विदुः ॥ ३१
 अभयं सर्वभूतेभ्यः सर्वेषामभयं यतः ।
 सर्वभूतात्मभूतो यस्तं देवा ब्राह्मणं विदुः ॥ ३२
 नान्तरेणानुजानन्ति वेदानां यत्क्रियाफलम् ।
 अनुज्ञाय च तत्सर्वमन्यद्रोचयतेऽफलम् ॥ ३३
 फलवन्ति च कर्माणि व्युष्टिमन्ति ध्रुवाणि च ।
 विगुणानि च पश्यन्ति तथाऽनैकान्तिकानि च ॥ ३४
 गुणाश्चात्र सुदुर्ज्ञेया ज्ञाताश्चापि सुदुष्कराः ।
 अनुष्णिताश्चान्तवन्त इति त्वमनुपश्यसि ॥ ३५
 स्यूमरश्मिरुवाच ।
 यथा च वेदग्रामार्थं त्यागश्च सफलो यथा ।
 तौ पन्थानावुभौ व्यक्तौ भगवन्स्तद्ब्रवीहि मे ॥ ३६
 कपिल उवाच ।
 प्रत्यक्षमिह पश्यन्ति भवन्तः सत्पथे स्थिताः ।
 प्रत्यक्षं तु किमत्रास्ति यद्भवन्त उपासते ॥ ३७
 स्यूमरश्मिरुवाच ।
 स्यूमरश्मिरहं ब्रह्मञ्जिज्ञासार्थमिहागतः ।

श्रेयस्कामः प्रत्यत्रोचमार्जवात्र विवक्षया ।
 इमं च संशयं घोरं भगवान्ब्रवीतु मे ॥ ३८
 प्रत्यक्षमिह पश्यन्तो भवन्तः सत्पथे स्थिताः ।
 किमत्र प्रत्यक्षतमं भवन्तो यदुपासते ।
 अन्यत्र तर्कशास्त्रेभ्य आगमाच्च यथागमम् ॥ ३९
 आगमो वेदवादस्तु तर्कशास्त्राणि चागमः ।
 यथागममुपासीत आगमस्तत्र सिध्यति ।
 सिद्धिः प्रत्यक्षरूपा च दृश्यत्यागमनिश्चयान् ॥ ४०
 नौर्नावीव निबद्धा हि स्रोतसा सनिबन्धना ।
 ह्वियमाणा कथं विप्र कुबुद्धींस्तारयिष्यति ।
 एतद्ब्रवीतु भगवानुपपन्नोऽस्म्यधीहि भोः ॥ ४१
 नैव त्यागी न संतुष्टो नाशोको न निरामयः ।
 न निर्विषित्सो नावृत्तो नापवृत्तोऽस्ति कश्चन ॥ ४२
 भवन्तोऽपि च हृष्यन्ति शोचन्ति च यथा वयम् ।
 इन्द्रियार्थाश्च भवतां समानाः सर्वजन्तुषु ॥ ४३
 एवं चतुर्णां वर्णानामाश्रमाणां प्रवृत्तिषु ।
 एकमालम्बमानानां निर्णये किं निरामयम् ॥ ४४
 कपिल उवाच ।
 यद्यदाचरते शास्त्रमथ सर्वप्रवृत्तिषु ।
 यस्य यत्र ह्यनुष्ठानं तत्र तत्र निरामयम् ॥ ४५
 सर्वं पावयते ज्ञानं यो ज्ञानं ह्यनुवर्तते ।
 ज्ञानादपेत्य या वृत्तिः सा विनाशयति प्रजाः ॥ ४६
 भवन्तो ज्ञानिनो नित्यं सर्वतश्च निरागमाः ।
 ऐकात्म्यं नाम कश्चिद्धि कदाचिदाभिमन्यते ॥ ४७
 शास्त्रं ह्यबुद्ध्या तत्त्वेन केचिद्वादबला जनाः ।
 कामद्वेषाभिभूतत्वादहंकारवशं गताः ॥ ४८
 याथातथ्यमविज्ञाय शास्त्राणां शास्त्रदस्यवः ।
 ब्रह्मस्तेना निराग्न्भा अपक्वमतयोऽशिवाः ॥ ४९
 वैगुण्यमेव पश्यन्ति न गुणाननुयुञ्जते ।
 तेषां तमःशरीराणां तम एव परायणम् ॥ ५०

यो यथाप्रकृतिर्जन्तुः प्रकृतेः स्याद्ब्रह्मानुगः ।
 तस्य द्वेषश्च कामश्च क्रोधो दम्भोऽनृतं मदः ।
 नित्यमेवाभिवर्तन्ते गुणाः प्रकृतिसंभवाः ॥ ५१
 एतद्बुद्ध्यानुपश्यन्तः संत्यजेयुः शुभाशुभम् ।
 परां गतिमभीप्सन्तो यतयः संयमे रताः ॥ ५२

स्युमराश्मिरुवाच ।

सर्वमेतन्मया ब्रह्मज्ञास्त्रतः परिकीर्तितम् ।
 न ह्यविज्ञाय शास्त्रार्थं प्रवर्तन्ते प्रवृत्तयः ॥ ५३
 यः कश्चिन्न्याय्य आचारः सर्वं शास्त्रमिति श्रुतिः ।
 यदन्याय्यमशास्त्रं तदित्येषा श्रूयते श्रुतिः ॥ ५४
 न प्रवृत्तिर्कृते शास्त्रात्काचिदस्तीति निश्चयः ।
 यदन्यद्वेद्यादेभ्यस्तदशास्त्रमिति श्रुतिः ॥ ५५
 शास्त्रापेतं पश्यन्ति बहवो व्यक्तमानिनः ।
 शास्त्रदोषान्न पश्यन्ति इह चामुत्र चापरे ।
 अविज्ञानहतप्रज्ञा हीनप्रज्ञास्तमोवृताः ॥ ५६
 शक्यं त्वेकेन मुक्तेन कृतकृत्येन सर्वशः ।
 पिण्डमात्रं व्यपाश्रित्य चरितुं सर्वतोदिशम् ।
 वेदवादं व्यपाश्रित्य मोक्षोऽस्तीति प्रभाषितुम् ॥ ५७
 इदं तु दुष्करं कर्म कुटुम्बमभिसंश्रितम् ।
 दानमध्ययनं यज्ञः प्रजासंतानमार्जवम् ॥ ५८
 यद्येतदेवं कृत्वापि न विमोक्षोऽस्ति कस्यचित् ।
 धिक्तरिं च कार्यं च श्रमश्चायं निरर्थकः ॥ ५९
 नास्तिक्यमन्यथा च स्याद्वेदानां पृष्ठतः क्रिया ।
 एतस्यानन्त्यमिच्छामि भगवन्श्रोतुमञ्जसा ॥ ६०
 तथ्यं वदस्व मे ब्रह्मन्नुपसन्नोऽस्म्यधीहि भोः ।
 यथा ते विदितो मोक्षस्तथेच्छाम्युपशिक्षितुम् ॥ ६१

इति श्रीमहाभारते शान्तिपर्वणि

एकषष्ट्यधिकद्विशततमोऽध्यायः ॥ २६१ ॥

२६२

कापिल उवाच ।

वेदाः प्रमाणं लोकानां न वेदाः पृष्ठतः कृताः ।
 द्वे ब्रह्मणी वेदितव्ये शब्दब्रह्म परं च यत् ।
 शब्दब्रह्मणि निष्णातः परं ब्रह्माधिगच्छति ॥ १
 शरीरमेतत्कुरुते यद्वेदे कुरुते तनुम् ।
 कृतशुद्धशरीरो हि पात्रं भवति ब्राह्मणः ॥ २
 आनन्त्यमनुयुङ्क्ते यः कर्मणा तद्ब्रवीमि ते ।
 निरागममनैतिह्यं प्रत्यक्षं लोकसाक्षिकम् ॥ ३
 धर्म इत्येव ये यज्ञान्वितन्वन्ति निराशिषः ।
 उत्पन्नत्यागिनोऽलुब्धाः कृपासूयाविवर्जिताः ।
 धनानामेष वै पन्थास्तीर्थेषु प्रतिपादनम् ॥ ४
 अनाश्रिताः पापकृत्याः कदाचित्कर्मयोनितः ।
 मनःसंकल्पसंसिद्धा विशुद्धज्ञाननिश्चयाः ॥ ५
 अक्रुध्यन्तोऽनसूयन्तो निरहंकारमत्सराः ।
 ज्ञाननिष्ठास्त्रिशुक्लाश्च सर्वभूतहिते रताः ॥ ६
 आसन्गृहस्था भूयिष्ठमव्युत्क्रान्ताः स्वकर्मसु ।
 राजानश्च तथा युक्ता ब्राह्मणाश्च यथाविधि ॥ ७
 समा ह्यार्जवसंपन्नाः संतुष्टा ज्ञाननिश्चयाः ।
 प्रत्यक्षधर्माः शुचयः श्रद्धधानाः परावरे ॥ ८
 पुरस्ताद्भावित्वात्मानो यथावच्चरितव्रताः ।
 चरन्ति धर्मं कृच्छ्रेऽपि दुर्गे चैवाधिसंहताः ॥ ९
 संहत्य धर्मं चरतां पुरासीत्सुखमेव तत् ।
 तेषां नासीद्विधातव्यं प्रायश्चित्तं कदाचन ॥ १०
 सत्यं हि धर्ममास्थाय दुराधर्षतमा मताः ।
 न मात्रामनुरुध्यन्ते न धर्मच्छलमन्ततः ॥ ११
 य एव प्रथमः कल्पस्तमेवाभ्याचरन्सह ।
 अस्यां स्थितौ स्थितानां हि प्रायश्चित्तं न विद्यते ।
 दुर्बलात्मन उत्पन्नं प्रायश्चित्तमिति श्रुतिः ॥ १२
 यत एवंविधा विप्राः पुराणा यज्ञवाहनाः ।

त्रैविद्यवृद्धाः शुचयो वृत्तवन्तो यशस्विनः ।
 यजन्तोऽहरहर्ह्यङ्गैर्निराशीर्वन्धना बुधाः ॥ १३
 तेषां यज्ञाश्च वेदाश्च कर्माणि च यथागमम् ।
 आगमाश्च यथाकालं संकल्पाश्च यथाव्रतम् ॥ १४
 अपेतकामक्रोधानां प्रकृत्या संशितात्मनाम् ।
 ऋजूनां शमनित्यानां स्थितानां स्वेषु कर्मसु ।
 सर्वमानन्त्यमेवासीदितिः न शाश्वती श्रुतिः ॥ १५
 तेषामदीनसत्त्वानां दुश्चराचारकर्मणाम् ।
 स्वकर्मभिः संवृतानां तपो धोरत्वमागतम् ॥ १६
 तं सदाचारमाश्चर्यं पुराणं शाश्वतं ध्रुवम् ।
 अशक्नुवद्भिश्चरितुं किञ्चिद्धर्मेषु सूचितम् ॥ १७
 निरापद्धर्म आचारस्त्वप्रमादोऽपराभवः ।
 सर्ववर्णेषु यत्तेषु नासीत्कश्चिद्व्यतिक्रमः ॥ १८
 धर्ममेकं चतुष्पादमाश्रितास्ते नरर्षभाः ।
 तं सन्तो विधियद्वाप्य गच्छन्ति परमां गतिम् ॥
 गृहेभ्य एव निष्कस्य वनमन्ये समाश्रिताः ।
 गृहमेवाभिसंश्रित्य ततोऽन्ये ब्रह्मचारिणः ॥ २०
 धर्ममेतं चतुष्पादमाश्रमं ब्राह्मणा विदुः ।
 आनन्त्यं ब्रह्मणः स्थानं ब्राह्मणा नाम निश्चयः ॥
 अत एवविधा विप्राः पुराणा धर्मचारिणः ।
 त एते विवि दृश्यन्ते ज्योतिर्भूता द्विजातयः ॥ २२
 नक्षत्राणीव विष्ण्येषु ब्रह्मस्तारकाण्डाः ।
 आनन्त्यमुपसंप्राप्तः संतोषादिति वैदिकम् ॥ २३
 यद्यागच्छन्ति संसारं पुनर्योनिषु तादृशाः ।
 न लिप्यन्ते पापकृत्यैः कदाचित्कर्मदोनिः ॥ २४
 एवं युक्तो ब्राह्मणः स्वादन्यो ब्राह्मणको भवेत् ।
 कर्मैव पुरुषस्याह शुभं वा यदि वाशुभम् ॥ २५
 एवं पक्कपायाणामानन्त्येन श्रुतेन च ।
 सर्वमानन्त्यमेवासीदेवं नः शाश्वती श्रुतिः ॥ २६
 तेषामपेततृष्णानां निर्णिक्तानां शुभात्मनाम् ।

चतुर्थं औपनिषदो धर्मः साधारणः स्मृतः ॥ २७
 स सिद्धैः साध्यते नित्यं ब्राह्मणैर्नियतात्मभिः ।
 संतोषमूलस्त्यागात्मा ज्ञानाधिष्ठानमुच्यते ॥ २८
 अपवर्गगतिर्नित्यो यतिधर्मः सनातनः ।
 साधारणः केवलो वा यथाबलमुपास्यते ॥ २९
 गच्छतो गच्छतः क्षेमं दुर्वलोऽत्रावसीदति ।
 ब्रह्मणः पदमन्विच्छन्संसारान्मुच्यते शुचिः ॥ ३०
 स्यूभरश्मिरुवाच ।
 ये भुञ्जते ये ददते यजन्तोऽधीयते च ये ।
 मात्राभिर्धर्मलब्धाभिर्ये वा त्यागं समाश्रिताः ॥ ३१
 एतेषां प्रत्यभावे तु कतमः स्वर्गजित्तमः ।
 एतदाचक्ष्व मे ब्रह्मण्यथातथ्येन पृच्छतः ॥ ३२
 कपिल उवाच ।
 परिग्रहाः शुभाः सर्वे गुणतोऽभ्युदयाश्च ये ।
 न तु त्यागमुखं प्राप्ता एतच्चमपि पश्यसि ॥ ३३
 स्यूभरश्मिरुवाच ।
 भवन्तो ज्ञाननिष्ठा वै गृहस्थाः कर्मनिश्चयाः ।
 आश्रमाणां च सर्वेषां विष्टायामैक्यमुच्यते ॥ ३४
 एकत्वे च पृथक्त्वे च विशेषो नान्य उच्यते ।
 तद्यथावद्यथान्यायं भगवान्प्रब्रवीतु मे ॥ ३५
 कपिल उवाच ।
 शरीरपक्तिः कर्माणि ज्ञानं तु परमा गतिः ।
 पक्के कषाये यमनै रसज्ञाने न तिष्ठति ॥ ३६
 आनृशंस्यं क्षया शान्तिरहिंसा सत्यमार्जवम् ।
 अद्रोहो नाभिमानश्च हीस्तितिक्षा शमस्तथा ॥ ३७
 पन्थानो ब्रह्मणस्त्वेने एतैः प्राप्नोति यत्परम् ।
 तद्विद्वाननुबुध्येत मनसा कर्मनिश्चयम् ॥ ३८
 यां विप्राः सर्वतः शान्ता विशुद्धा ज्ञाननिश्चयाः ।
 गतिं गच्छन्ति संतुष्टास्तामाहुः परमां गतिम् ॥ ३९
 वेदांश्च वेदितव्यं च विदित्वा च यथास्थिति ।

एवं वेदविदित्याहुरतोऽन्यो वातरेटकः ॥ ४०
 सर्वं विदुर्वेदविदो वेदे सर्वं प्रतिष्ठितम् ।
 वेदे हि निष्ठा सर्वस्य यद्यदस्ति च नास्ति च ॥ ४१
 एषैव निष्ठा सर्वस्य यद्यदस्ति च नास्ति च ।
 एतदन्तं च मध्यं च सञ्ज्ञासञ्च विजानतः ॥ ४२
 समस्तत्याग इत्येव शम इत्येव निष्ठितः ।
 संतोष इत्यत्र शुभमपवर्गे प्रतिष्ठितम् ॥ ४३

श्रुतं सत्यं विदितं वेदितव्यं

सर्वस्यात्मा जङ्गमं स्थावरं च ।

सर्वं सुखं यच्छिवमुत्तमं च

ब्रह्माव्यक्तं प्रभवश्चाव्ययश्च ॥ ४४

तेजः क्षमा शान्तिरनामयं शुभं

तथाविधं व्योम सनातनं ध्रुवम् ।

एतैः शब्दैर्गम्यते बुद्धिनेत्रै-

स्तस्मै नमो ब्रह्मणे ब्राह्मणाय ॥ ४५

इति श्रीमद्भारते शान्तिपर्वणि

द्विषष्ट्यधिकद्विशततमोऽध्यायः ॥ २६२ ॥

२६३

युधिष्ठिर उवाच ।

धर्ममर्थं च कामं च वेदाः शंसन्ति भारत ।
 कस्य लाभो विशिष्टोऽत्र तन्मे ब्रूहि पितामह ॥ १

भीष्म उवाच ।

अत्र ते वर्तयिष्यामि इतिहासं पुरातनम् ।
 कुण्डधारेण यत्प्रीत्या भक्तायोपकृतं पुरा ॥ २
 अधनो ब्राह्मणः कश्चित्कामाद्धर्ममवैक्षत ।
 यज्ञार्थं स ततोऽर्थार्थी तपोऽतप्यत दारुणम् ॥ ३
 स निश्चयमथो कृत्वा पूजयामास देवताः ।
 भक्त्या न चैवाध्यगच्छन्नं संपूज्य देवताः ॥ ४
 ततश्चिन्तां पुनः प्राप्तः कतमद्वैवं नु तन् ।
 यन्मे द्रुतं प्रसीद्वेत् मानुषैरजडीकृतम् ॥ ५

अथ सौम्येन वपुषा देवानुचरमन्तिके ।
 प्रत्यपश्यज्जलधरं कुण्डधारमवस्थितम् ॥ ६
 दृष्ट्वैव तं महात्मानं तस्य भक्तिरजायत ।
 अयं मे दास्यति श्रेयो वपुरेतद्वि तादृशम् ॥ ७
 संनिकृष्टश्च देवस्य न चान्यैर्मानुषैर्वृतः ।
 एष मे दास्यति धनं प्रभूतं शीघ्रमेव च ॥ ८
 ततो धूपैश्च गन्धैश्च मात्स्यैरुखावचैरपि ।
 बलिभिर्विधिविधैश्चापि पूजयामास तं द्विजः ॥ ९
 ततः स्वल्पेन कालेन तुष्टो जलधरस्तदा ।
 तस्योपकारे नियताभिमां वाचमुवाच ह ॥ १०
 ब्रह्मणे च सुरापे च चोरे भगवते तथा ।
 निष्कृतिर्विहिता सद्भिः कृतं नास्ति निष्कृतिः ॥ ११
 आशायास्तनयोऽधर्मः क्रोधोऽसूयासुतः स्मृतः ।
 पुत्रो लोभो निकृत्यास्तु कृतघ्नो नार्हति प्रजाम् ॥
 ततः स ब्राह्मणः स्वप्ने कुण्डधारस्य तेजसा ।
 अपश्यत्सर्वभूतानि कुशेषु शयितस्तदा ॥ १३
 शमेन तपसा चैव भक्त्या च निरुपरकृतः ।
 शुद्धात्मा ब्राह्मणो रात्रौ निदर्शनमपश्यत ॥ १४
 मणिभद्रं स तत्रस्थं देवतानां महाद्युतिम् ।
 अपश्यत महात्मानं व्यादिशन्तं युधिष्ठिर ॥ १५
 तत्र देवाः प्रयच्छन्ति राज्यानि च धनानि च ।
 शुभैः कर्मभिरारब्धाः प्रच्छिदन्त्यशुभेषु च ॥ १६
 पश्यतामथ यक्षाणां कुण्डधारो महाद्युतिः ।
 निष्पत्य पतितो भूमौ देवानां भरतर्षभ ॥ १७
 ततस्तु देववचनान्मणिभद्रो महायज्ञाः ।
 उवाच पतितं भूमौ कुण्डधार किसिध्यते ॥ १८

कुण्डधार उवाच ।

यदि प्रसन्ना देवा मे भक्तोऽयं ब्राह्मणो मम ।
 अस्यानुग्रहमिच्छामि कृतं किञ्चित्सुखोदयम् ॥ १९

भीष्म उवाच ।

ततस्तं मणिभद्रस्तु पुनर्वचनमब्रवीत् ।
देवानामेव वचनात्कुण्डधारं महाद्युतिम् ॥ २०
उत्तिष्ठोत्तिष्ठ भद्रं ते कृतकार्यः सुखी भव ।
यावद्धनं प्रार्थयते ब्राह्मणोऽयं सखा तव ।
देवानां शासनात्तावदसंख्येयं ददाम्यहम् ॥ २१
विचार्य कुण्डधारस्तु मानुषं चलमश्रुवम् ।
तपसे मतिमाधत्त ब्राह्मणस्य यशस्विनः ॥ २२

कुण्डधार उवाच ।

नाहं धनानि याचामि ब्राह्मणाय धनप्रद ।
अन्यमेवाहमिच्छामि भक्तायानुग्रहं कृतम् ॥ २३
पृथिवीं रत्नपूर्णां वा महद्वा धनसंचयम् ।
भक्त्या नाहमिच्छामि भवेदेष तु धार्मिकः ॥ २४
धर्मेऽस्य रमतां बुद्धिर्धर्मं चैवोपजीवतु ।
धर्मप्रधानो भवतु ममैषोऽनुग्रहो मतः ॥ २५

मणिभद्र उवाच ।

यदा धर्मफलं राज्यं सुखानि विविधानि च ।
फलान्येवायमश्रातु कायहेतुशिविर्जितः ॥ २६

भीष्म उवाच ।

ततस्तदेव बहुशः कुण्डधारो महायशः ।
अभ्यासमकरोद्धर्मे ततस्तुष्टास्य देवताः ॥ २७

मणिभद्र उवाच ।

प्रीतास्ते देवताः सर्वा द्विजस्यास्य तथैव च ।
भविष्यत्येष धर्मात्मा धर्मे चाधास्यते मतिः ॥ २८

भीष्म उवाच ।

ततः प्रीतो जलधरः कृतकार्यो युधिष्ठिर ।
ईप्सितं मनसो लब्ध्वा चरमन्यैः सुदुर्लभम् ॥ २९
ततोऽपश्यत चीराणि सूक्ष्माणि द्विजसत्तमः ।
पार्श्वतोऽभ्यागतो न्यस्तान्यथ निर्वेदमागतः ॥ ३०

ब्राह्मण उवाच ।

अयं न सुकृतं वेत्ति को न्वन्यो वेत्स्यते कृतम् ।
गच्छामि वनमेवाहं वरं धर्मेण जीवितुम् ॥ ३१

भीष्म उवाच ।

निर्वेदाद्देवतानां च प्रसादात्स द्विजोत्तमः ।
वनं प्रविश्य सुमहत्तप आरब्धवांस्तदा ॥ ३२
देवताविधिशेषेण फलमूलाशनो द्विजः ।
धर्मे चापि महाराज रतिरस्याभ्यजायत ॥ ३३
त्यक्त्वा मूलफलं सर्वं पर्णाहारोऽभवद्विजः ।
पर्णं त्यक्त्वा जलाहारस्तासीद्विजसत्तमः ॥ ३४
वायुभक्षस्ततः पश्चाद्बहून्वर्षगणानभूत् ।
न चास्य क्षीयते प्राणस्तदद्भुतमिवाभवत् ॥ ३५
धर्मे च श्रद्धानस्य तपस्युधे च वर्ततः ।
कालेन महता तस्य दिव्या दृष्टिरजायत ॥ ३६
तस्य बुद्धिः प्रादुरासीद्यदि दद्यां महद्भनम् ।
तुष्टः कस्मैचिदेवाहं न मिथ्या वाग्भवेन्मम ॥ ३७

ततः प्रहृष्टवदनो भूय आरब्धवांस्तपः ।
भूयश्चाच्चिन्तयत्सिद्धो यत्परं सोऽभ्यपद्यत ॥ ३८
यदि दद्यामहं राज्यं तुष्टो वै यस्य कस्यचित् ।

स भवेदचिराद्राजा न मिथ्या वाग्भवेन्मम ॥ ३९
तस्य साक्षात्कुण्डधारो दर्शयामास भारत ।

ब्राह्मणस्य तपोयोगात्सौहृदेनाभिचोदितः ॥ ४०
समागम्य स तेनाथ पूजां चक्रे यथाविधि ।

ब्राह्मणः कुण्डधारस्य विस्मितश्चाभवन्नृप ॥ ४१
ततोऽब्रवीत्कुण्डधारो दिव्यं ते चक्षुरुत्तमम् ।

पश्य राज्ञां गतिं विप्र लोकांश्चावेक्ष चक्षुषा ॥ ४२
ततो राज्ञां सहस्राणि मग्नानि निरये तदा ।

दूरादपश्यद्विप्रः स दिव्ययुक्तेन चक्षुषा ॥ ४३
कुण्डधार उवाच ।

मां पूजयित्वा भावेन यदि त्वं दुःखमाप्नुयाः ।

कृतं मया भवेत्किं ते कश्च तेऽनुग्रहो भवेत् ॥४४
पश्य पश्य च भूयस्त्वं कामानिच्छेत्कथं नरः ।
स्वर्गद्वारं हि संरुद्धं मानुषेषु विशेषतः ॥ ४५

भीष्म उवाच ।

ततोऽपश्यत्स कामं च क्रोधं लोभं भयं मदम् ।
निद्रां तन्द्रीं तथा लस्यमावृत्य पुरुषान्स्थितान् ॥४६

कुण्डधार उवाच ।

एतैर्लोकाः सुसंरुद्धा देवानां मानुषाद्भयम् ।
तथैव देववचनाद्विघ्नं कुर्वन्ति सर्वशः ॥ ४७
न देवैरननुज्ञातः कश्चिद्भवति धार्मिकः ।
एष शक्तोऽसि तपसा राव्यं दातुं धनानि च ॥४८

भीष्म उवाच ।

ततः पपात शिरसा ब्राह्मणस्तोयधारिणे ।
व्याच चैनं धर्मात्मा महान्मेऽनुग्रहः कृतः ॥ ४९
कामलोभानुबन्धेन पुरा ते यदसूयितम् ।
मया स्नेहमविज्ञाय तत्र मे क्षन्तुमर्हसि ॥ ५०
शान्तमेव मयेत्युक्त्वा कुण्डधारो द्विजर्षभम् ।
संपरिष्वज्य बाहुभ्यां तत्रैवान्तरधीयत ॥ ५१
ततः सर्वाणिमाल्लोकान्ब्राह्मणोऽनुचचार ह ।
कुण्डधारप्रसादेन तपसा योजितः पुरा ॥ ५२
विहायसा च गमनं तथा संकल्पितार्थता ।
धर्माच्छक्त्या तथा योगाद्या चैव परमा गतिः ॥५३
देवता ब्राह्मणाः सन्तो यक्षा मानुषचारणाः ।
धार्मिकान्पूजयन्तीह न धनाढ्यात्र कामिनः ॥५४
सुप्रसन्ना हि ते देवा यत्ते धर्मं रता मतिः ।
घने सुखकला काचिद्धर्मे तु परमं सुखम् ॥ ५५

इति श्रीमहाभारते शान्तिपर्वणि

त्रिषष्ट्यधिकद्विसप्ततमोऽध्यायः ॥ २६३ ॥

२६४

युधिष्ठिर उवाच ।

बहूनां यज्ञतपसामेकार्थानां पितामह ।
धर्मार्थं न सुखार्थार्थं कथं यज्ञः समाहितः ॥ १

भीष्म उवाच ।

अत्र ते वर्तयिष्यामि नारदेनानुकीर्तितम् ।
उच्छ्रवृत्तेः पुरावृत्तं यज्ञार्थं ब्राह्मणस्य ह ॥ २
राष्ट्रे धर्मोत्तरे श्रेष्ठे विदर्भेष्वभवद्विजः ।
उच्छ्रवृत्तिर्ऋषिः कश्चिद्यज्ञे यज्ञं समादधे ॥ ३
श्यामाकमशनं तत्र सूर्यपत्नी सुवर्चला ।
तित्तं च विरसं शाकं तपसा स्वादुतां गतम् ॥ ४
उपगम्य वने पृथ्वीं सर्वभूताविहिसया ।
अपि मूलफलैरिज्यो यज्ञः स्वर्ग्यः परंतप ॥ ५
तस्य भार्या व्रतकृशा शुचिः पुष्करचारिणी ।
यज्ञपत्नीत्वमानीता सत्येनानुविधीयते ।
सा तु शापपरिब्रस्ता न स्वभावानुवर्तिनी ॥ ६
मयूरजीर्णपर्णानां वस्त्रं तस्याश्च पर्णिनाम् ।
अकामायाः कृतं तत्र यज्ञे होत्रानुमार्गतः ॥ ७
शुक्रस्य पुनराजातिरपध्यानादधर्मवित् ।
तस्मिन्वने समीपस्थो मृगोऽभूत्सहचारिकः ।
वचोभिरब्रवीत्सत्यं त्वया दुष्कृतकं कृतम् ॥ ८
यदि मन्त्राङ्गहीनोऽयं यज्ञो भवति वैकृतः ।
मां भोः प्रक्षिप होत्रे त्वं गच्छ स्वर्गमतन्द्रितः ॥९
ततस्तु यज्ञे सावित्री साक्षात्तं संन्यमञ्चयत् ।
निमञ्चयन्ती प्रत्युक्ता न हन्यां सहवासिनम् ॥ १०
एवमुक्त्वा निवृत्ता सा प्रविष्टा यज्ञपावकम् ।
किं नु दुश्चरितं यज्ञे दिदृक्षुः सा रसातलम् ॥११
सा तु बद्धाञ्जलिं सत्यमयाचद्धरिणं पुनः ।
सत्येन संपरिष्वज्य संदिष्टो गम्यतामिति ॥ १२
ततः स हरिणो गत्वा पदान्यष्टौ न्यवर्तत ।

साधु हिंसय मां सत्य हतो यास्यामि सद्गतिम् ॥
 पश्य ह्यप्सरसो दिव्या मया दत्तेन चक्षुषा ।
 विमानानि विचित्राणि गन्धर्वाणां महात्मनाम् ॥ १४
 ततः सुरुचिरं दृष्ट्वा स्पृहालप्रेन चक्षुषा ।
 मृगमालोक्य हिंसायां स्वर्गवासं समर्थयत् ॥ १५
 स तु धर्मो मृगो भूत्वा बहुवर्षोषितो वने ।
 तस्य निष्कृतिमाधत्त न ह्यसौ यज्ञसंविधिः ॥ १६
 तस्य तेन तु भावेन मृगहिंसात्मनस्तदा ।
 तपो महत्समुच्छ्रितं तस्माद्धिंसा न यज्ञिया ॥ १७
 ततस्तं भगवान्धर्मो यज्ञं याजयत स्वयम् ।
 समाधानं च भार्याया लेभे स तपसा परम् ॥ १८
 अहिंसा सकलो धर्मो हिंसा यज्ञेऽसमाहिता ।
 सत्यं तेऽहं प्रवक्ष्यामि यो धर्मः सत्यवादिनाम् ॥

इति श्रीमहाभारते शान्तिपर्वणि

चतुःषष्ट्यधिकद्विंशत्तमोऽध्याय ॥ २६४ ॥

२६५

युधिष्ठिर उवाच ।

कथं भवति पापात्मा कथं धर्मं करोति वा ।
 केन निर्वेदमादत्ते मोक्षं वा केन गच्छति ॥ १
 भीष्म उवाच ।
 विदिताः सर्वधर्मास्ते स्थित्यर्थमनुपृच्छसि ।
 शृणु मोक्षं सनिर्वेदं पापं धर्मं च मूलतः ॥ २
 विज्ञानार्थं हि पञ्चानामिच्छा पूर्वं प्रवर्तते ।
 प्राप्य ताञ्जायते कामो द्वेषो वा भरतर्षभ ॥ ३
 ततस्तदर्थं यतते कर्म चारभते पुनः ।
 इष्टानां रूपगन्धानामभ्यासं च चिकीर्षति ॥ ४
 ततो रागः प्रभवति द्वेषश्च तदनन्तरम् ।
 ततो लोभः प्रभवति मोहश्च तदनन्तरम् ॥ ५
 लोभमोहाभिभूतस्य रागद्वेषान्वितस्य च ।
 न धर्मं जायते बुद्धिर्व्याजाद्धर्मं करोति च ॥ ६

व्याजेन चरतो धर्ममर्थव्याजोऽपि रोचते ।
 व्याजेन सिध्यमानेषु धनेषु कुरुनन्दन ॥ ७
 तत्रैव कुरुते बुद्धिं ततः पापं चिकीर्षति ।
 सुहृद्विर्वार्यमाणोऽपि पण्डितैश्चापि भारत ॥ ८
 उत्तरं न्यायसंबद्धं ब्रवीति विधियोजितम् ।
 अधर्मस्त्रिविधस्तस्य वर्धते रागमोहजः ॥ ९
 पापं चिन्तयते चैव प्रब्रवीति करोति च ।
 तस्याधर्मप्रवृत्तस्य दोषान्पश्यन्ति साधवः ॥ १०
 एकशीलाश्च मित्रत्वं भजन्ते पापकर्मिणः ।
 स नेह सुखमाप्नोति कुत एव परत्र वै ॥ ११
 एवं भवति पापात्मा धर्मात्मानं तु मे शृणु ।
 यथा कुशलधर्मा स कुशलं प्रतिपद्यते ॥ १२
 य एतान्प्रज्ञया दोषान्पूर्वमेवानुपश्यति ।
 कुशलः सुखदुःखानां साधुंश्चाप्युपसेवते ॥ १३
 तस्य साधुसमाचारादभ्यासाच्चैव वर्धते ।
 प्रज्ञा धर्मं च रमते धर्मं चैवोपजीवति ॥ १४
 सोऽथ धर्मादवापेषु धनेषु कुरुते मनः ।
 तस्यैव सिञ्चते मूलं गुणान्पश्यति यत्र वै ॥ १५
 धर्मात्मा भवति ह्येवं मित्रं च लभते शुभम् ।
 स मित्रधनलाभात्तु प्रेत्य चेह च नन्दति ॥ १६
 शब्दे स्पर्शे तथा रूपे रसे गन्धे च भारत ।
 प्रभुत्वं लभते जन्तुर्धर्मस्यैतत्फलं विदुः ॥ १७
 स धर्मस्य फलं लब्ध्वा न तृप्यति युधिष्ठिर ।
 अतृप्यमाणो निर्वेदमादत्ते ज्ञानचक्षुषा ॥ १८
 प्रज्ञाचक्षुर्यदा कामे दोषमेवानुपश्यति ।
 विरज्यते तदा कामान्न च धर्मं विमुञ्चति ॥ १९
 सर्वत्यागे च यतते दृष्ट्वा लोकं क्षयात्मकम् ।
 ततो मोक्षाय यतते नानुपायादुपायतः ॥ २०
 शनैर्निर्वेदमादत्ते पापं कर्म जहाति च ।
 धर्मात्मा चैव भवति मोक्षं च लभते परम् ॥ २१

एतत्ते कथितं तात यन्मां त्वं परिपृच्छसि ।
पापं धर्मं तथा मोक्षं निर्वेदं चैव भारत ॥ २२
तस्माद्धर्मे प्रवर्तेथाः सर्वावस्थं युधिष्ठिर ।
धर्मे स्थितानां कौन्तेय सिद्धिर्भवति शाश्वती ॥ २३

इति श्रीमहाभारते शान्तिपर्वणि

पञ्चषष्ठ्यधिकद्विंशत्तमोऽध्यायः ॥ २६५ ॥

२६६

युधिष्ठिर उवाच ।

मोक्षः पितामहेनोक्त उपायान्नुपायतः ।
तमुपायं यथान्यायं श्रोतुमिच्छामि भारत ॥ १

भीष्म उवाच ।

त्वय्येवैतन्महाप्राज्ञ युक्तं निपुणदर्शनम् ।
यदुपायेन सर्वार्थान्नित्यं मृगयसेऽनघ ॥ २
करणे घटस्य या बुद्धिर्घटोत्पत्तौ न सानघ ।
एवं धर्माभ्युपायेषु नान्यद्धर्मेषु कारणम् ॥ ३
पूर्वं समुद्रे यः पन्था न च गच्छति पश्चिमम् ।
एकः पन्था हि मोक्षस्य तन्मे विस्तरतः शृणु ॥ ४
क्षमया क्रोधमुच्छिन्द्यात्कामं संकल्पवर्जनात् ।
सत्त्वसंसेवनाद्धीरो निद्रामुच्छेत्तुमर्हति ॥ ५
अप्रमादाद्भयं रक्षेच्छ्वासं क्षेत्रज्ञशीलनात् ।
इच्छां द्वेषं च कामं च धैर्येण विनिवर्तयेत् ॥ ६
ध्रमं प्रमोहमावर्तमभ्यासाद्विनिवर्तयेत् ।
निद्रां च प्रतिभां चैव ज्ञानाभ्यासेन तत्त्ववित् ॥ ७
उपद्रवांस्तथा रोगान्हितजीर्णमिताशानात् ।
लोभं मोहं च संतोषाद्विषयांस्तत्त्वदर्शनात् ॥ ८
अनुक्रोशादधर्मं च जयेद्धर्ममुपेक्षया ।
आयत्या च जयेदाशामर्थं सङ्गविवर्जनात् ॥ ९
अनित्यत्वेन च स्नेहं क्षुधं योगेन पण्डितः ।
कारुण्येनात्मनो मानं तृष्णां च परितोषतः ॥ १०
स्थानेन जयेत्तद्ग्रीं वितर्कं निश्चयाज्जयेत् ।

मौनेन बहुभाष्यं च शौर्येण च भयं जयेत् ॥ ११
यच्छेद्वाङ्मनसी बुद्ध्या तां यच्छेद्भ्रान्तचक्षुषा ।
ज्ञानमात्मा महान्यच्छेत्तं यच्छेच्छान्तिरात्मनः ॥
तदेतदुपशान्तेन बोद्धव्यं शुचिकर्मणा ।
योगदोषासमुच्छिद्य पञ्च यान्कवयो विदुः ॥ १३
कामं क्रोधं च लोभं च भयं स्वप्नं च पञ्चमम् ।
परित्यज्य निषेवेत तथेमन्योगसाधनान् ॥ १४
ध्यानमध्ययनं दानं सत्यं ह्रीराजैवं क्षमा ।
शौचमाहारतः शुद्धिरिन्द्रियाणां च संयमः ॥ १५
एतैर्विवर्धते तेजः पाप्मानमपहन्ति च ।
सिध्यन्ति चास्य संकल्पा विज्ञानं च प्रवर्तते ॥ १६
भूतपापः स तेजस्वी लघ्वाहारो जितेन्द्रियः ।
कामक्रोधौ वशे कृत्वा निनीषेद्ब्रह्मणः पदम् ॥ १७
अमूढत्वमसङ्गित्वं कामक्रोधविवर्जनम् ।
अदैन्यमनुदीर्णत्वमनुद्वेगो व्यवस्थितिः ॥ १८
एष मार्गो हि मोक्षस्य प्रसन्नो विमलः शुचिः ।
तथा वाक्कायमनसां नियमः कामतोऽन्यथा ॥ १९

इति श्रीमहाभारते शान्तिपर्वणि

षट्षष्ट्यधिकद्विंशत्तमोऽध्यायः ॥ २६६ ॥

२६७

भीष्म उवाच ।

अत्रैवोदाहरन्तीममितिहासं पुरातनम् ।
नारदस्य च संवादं देवलस्यासितस्य च ॥ १
आसीनं देवलं वृद्धं बुद्ध्वा बुद्धिमतां वरः ।
नारदः परिपृच्छ भूतानां प्रभवाप्ययम् ॥ २
कुतः सृष्टमिदं विश्वं ब्रह्मन्थावरजङ्गमम् ।
प्रलये च कमभ्येति तद्भवान्प्रब्रवीतु मे ॥ ३
असित उवाच ।
येभ्यः सृजति भूतानि कालो भावप्रचोदितः ।
महाभूतानि पञ्चेति तान्याहुर्भूतचिन्तकाः ॥ ४

तेभ्यः सृजति भूतानि काल आत्मप्रचोदितः ।
 एतेभ्यो यः परं ब्रूयादसद्ब्रूयादसंशयम् ॥ ५
 विद्धि नारद पञ्चैताञ्छाश्वतानचलान्ध्रुवान् ।
 महतस्तेजसो राशीन्कालषष्ठान्स्वभावतः ॥ ६
 आपञ्चैवान्तरिक्षं च पृथिवी वायुपावकौ ।
 असिद्धिः परमेतेभ्यो भूतेभ्यो मुक्तसंशयम् ॥ ७
 नोपपत्त्या न वा युक्त्या त्वसद्ब्रूयादसंशयम् ।
 वेत्थ तानभिनिर्वृत्तान्बडेते यस्य राशयः ॥ ८
 पञ्चैव तानि कालश्च भावाभावौ च केवलौ ।
 अष्टौ भूतानि भूतानां शाश्वतानि भवाप्ययौ ॥ ९
 अभावाद्भावितेष्वेव तेभ्यश्च प्रभवन्त्यपि ।
 विनष्टोऽपि च तान्येव जन्तुर्भवति पञ्चधा ॥ १०
 तस्य भूमिमयो देहः श्रोत्रमाकाशसंभवम् ।
 सूर्यश्चक्षुरसुर्वायुरद्भवस्तु खलु शोणितम् ॥ ११
 चक्षुषी नासिकाकर्णौ त्वग्निहेति च पञ्चमी ।
 इन्द्रियाणीन्द्रियार्थानां ज्ञानानि कवयो विदुः ॥ १२
 दर्शनं श्रवणं घ्राणं स्पर्शनं रसनं तथा ।
 उपपत्त्या गुणान्विद्धि पञ्च पञ्चसु पञ्चधा ॥ १३
 रूपं गन्धो रसः स्पर्शः शब्दश्चैवाथ तद्गुणाः ।
 इन्द्रियैरुपलभ्यन्ते पञ्चधा पञ्च पञ्चभिः ॥ १४
 रूपं गन्धं रसं स्पर्शं शब्दं चैतास्तु तद्गुणान् ।
 इन्द्रियाणि न बुध्यन्ते क्षेत्रज्ञस्तैस्तु बुध्यते ॥ १५
 चित्तमिन्द्रियसंघातात्परं तस्मात्परं मनः ।
 मनसस्तु परा बुद्धिः क्षेत्रज्ञो बुद्धितः परः ॥ १६
 पूर्वं चेतयते जन्तुरिन्द्रियैर्विषयान्पृथक् ।
 विचार्य मनसा पश्चादथ बुद्ध्या व्यवस्यति ।
 इन्द्रियैरुपलब्धार्थान्सर्वान्यस्त्वध्वयस्यति ॥ १७
 चित्तमिन्द्रियसंघातं मनो बुद्धिं तथाष्टमीम् ।
 अष्टौ ज्ञानेन्द्रियाण्याहुरेतान्यध्यात्मचिन्तकाः ॥ १८
 पाणिपादं च पायुश्च मेहनं पञ्चमं मुखम् ।

इति संशब्दमानानि शृणु कर्मेन्द्रियाण्यपि ॥ १९
 जल्पनाभ्यव्यवहारार्थं मुखमिन्द्रियमुच्यते ।
 गमनेन्द्रियं तथा पादौ कर्मणः करणे करौ ॥ २०
 पायूपस्थौ विसर्गार्थमिन्द्रिये तुल्यकर्मणी ।
 विसर्गे च पुरीषस्य विसर्गे चाभिकामिके ॥ २१
 बलं षष्ठं षडेतानि वाचा सम्यग्यथागमम् ।
 ज्ञानचेष्टेन्द्रियगुणाः सर्वे संशब्दिता मया ॥ २२
 इन्द्रियाणां स्वकर्मभ्यः श्रमादुपरमो यदा ।
 भवतीन्द्रियसंन्यासादथ स्वपिति वै नरः ॥ २३
 इन्द्रियाणां व्युपरमे मनोऽनुपरतं यदि ।
 सेवते विषयानेव तद्दिशास्वप्नदर्शनम् ॥ २४
 सात्त्विकाश्चैव ये भावास्तथा राजसतामसाः ।
 कर्मयुक्तान्प्रशंसन्ति सात्त्विकानितरांस्तथा ॥ २५
 आनन्दः कर्मणां सिद्धिः प्रतिपत्तिः परा गतिः ।
 सात्त्विकस्य निमित्तानि भावान्संश्रयते स्मृतिः ॥
 जन्तुष्वेकतमेष्वेवं भावा ये विधिमास्थिताः ।
 भावयोरीप्सितं नित्यं प्रत्यक्षगमनं द्वयोः ॥ २७
 इन्द्रियाणि च भावाश्च गुणाः सप्तदश स्मृताः ।
 तेषामष्टादशो देही यः शरीरे स शाश्वतः ॥ २८
 अथ वा सशरीरास्ते गुणाः सर्वे शरीरिणाम् ।
 संश्रितास्तद्वियोगे हि सशरीरा न सन्ति ते ॥ २९
 अथ वा संनिपातोऽयं शरीरं पाञ्चभौतिकम् ।
 एकञ्च दश चाष्टौ च गुणाः सह शरीरिणाम् ।
 ऊष्मणा सह विंशो वा संघातः पाञ्चभौतिकः ॥ ३०
 महान्संधारयत्येतच्छरीरं वायुना सह ।
 तस्यास्य भावयुक्तस्य निमित्तं देहभेदने ॥ ३१
 यथैवोत्पद्यते किञ्चित्पञ्चद्वयं गच्छते तथा ।
 पुण्यपापविनाशान्ते पुण्यपापसमीरितम् ।
 देहं विशति कालेन ततोऽयं कर्मसंभवम् ॥ ३२
 हित्वा हित्वा ह्ययं प्रैति देहादेहं कृताश्रयः ।

कालसंचोदितः क्षेत्री विशीर्णाद्वा गृहाद्ब्रह्मम् ॥३३
 तत्र नैवानुत्पद्यन्ते प्राज्ञा निश्चितनिश्चयाः ।
 कृपणास्त्वनुत्पद्यन्ते जनाः संबन्धिमानिनः ॥ ३४
 न ह्ययं कस्यचित्कश्चिन्नास्य कश्चन विद्यते ।
 भक्त्येको ह्ययं नित्यं शरीरे सुखदुःखभाक् ॥ ३५
 नैव संजायते जन्तुर्न च जातु विपद्यते ।
 याति देहमयं भुक्त्वा कदाचित्परमां गतिम् ॥ ३६
 पुण्यपापमयं देहं क्षपयन्कर्मसंचयात् ।
 क्षीणदेहः पुनर्देही ब्रह्मत्वमुपगच्छति ॥ ३७
 पुण्यपापक्षयार्थं च सांख्यं ज्ञानं विधीयते ।
 तत्क्षये ह्यस्य पश्यन्ति ब्रह्मभावे परां गतिम् ॥३८

इति श्रीमहाभारते शान्तिपर्वणि

सप्तषष्ठ्यधिकशततमोऽध्यायः ॥ २६७ ॥

२६८

युधिष्ठिर उवाच ।

भ्रातरः पितरः पुत्रा ज्ञातयः सुहृदस्तथा ।
 अर्थहेतोर्हताः क्रूरैरस्माभिः पापबुद्धिभिः ॥ १
 येयमर्थोद्भवा तृष्णा कथमेतां पितामह ।
 निवर्तयेम पापं हि तृष्णया कारिता वयम् ॥ २

भीष्म उवाच ।

अत्रायुदाहरन्तीममितिहासं पुरातनम् ।
 गीतं विदेहराजेन माण्डव्यायानुपृच्छते ॥ ३
 सुसुखं वत जीवामि यस्य मे नास्ति किंचन ।
 मिथिलायां प्रदीपायां न मे दहति किंचन ॥ ४
 अर्थाः खलु समृद्धा हि बाढं दुःखं विज्ञानताम् ।
 असमृद्धास्त्वपि सदा मोहयन्त्यविचक्षणान् ॥ ५
 यत्र कामसुखं लोके यत्र दिव्यं महत्सुखम् ।
 कृष्णाक्षयसुखस्यैते नार्हतः षोडशीं कलाम् ॥ ६
 यैव शृङ्गं गोः काले वर्धमानस्य वर्धते ।
 यैव तृष्णा वित्तेन वर्धमानेन वर्धते ॥ ७

किञ्चिदेव ममत्वेन यदा भवति कल्पितम् ।
 तदेव परितापाय नाशे संपद्यते पुनः ॥ ८
 न कामाननुरुध्येत दुःखं कामेषु वै रतिः ।
 प्राप्त्यार्थमुपयुञ्जीत धर्मे कामं विवर्जयेत् ॥ ९
 विद्वान्सर्वेषु भूतेषु व्याघ्रमांसोपमो भवेत् ।
 कृतकृत्यो विशुद्धात्मा सर्वं त्यजति वै सह ॥ १०
 उभे सत्यानृते त्यक्त्वा शोकानन्दौ प्रियाप्रिये ।
 भयाभये च संत्यज्य संप्रशान्तो निरामयः ॥ ११
 या दुस्त्यजा दुर्मतिभिर्यां न जीर्यति जीर्यतः ।
 योऽसौ प्राणान्तिको रोगस्तां तृष्णां त्यजतः सुखम् ॥
 चारित्रमात्मनः पश्यंश्चन्द्रशुद्धमनामयम् ।
 धर्मात्मा लभते कीर्तिं प्रेत्य चेह यथासुखम् ॥१३
 राह्वस्तद्वचनं श्रुत्वा प्रीतिमानभवद्भिजः ।
 पूजयित्वा च तद्वाक्यं माण्डव्यो मोहमाश्रितः ॥१४

इति श्रीमहाभारते शान्तिपर्वणि

अष्टषष्ठ्यधिकद्विशततमोऽध्यायः ॥ २६८ ॥

२६९

युधिष्ठिर उवाच ।

किंशीलः किंसमाचारः किंविद्यः किंपरायणः ।
 प्राप्नोति ब्रह्मणः स्थानं यत्परं प्रकृतेर्भुवम् ॥ १

भीष्म उवाच ।

मोक्षधर्मेषु निरतो लब्धाहारो जितेन्द्रियः ।
 प्राप्नोति परमं स्थानं यत्परं प्रकृतेर्भुवम् ॥ २
 स्वगृहादग्निनिःसृत्य लाभालाभे समो मुनिः ।
 समुपोढेषु कामेषु निरपेक्षः परिव्रजेत् ॥ ३
 न चक्षुषा न मनसा न वाचा दूषयेद्दपि ।
 न प्रत्यक्षं परोक्षं वा दूषणं व्याहरेत्कचित् ॥ ४
 न हिंस्यात्सर्वभूतानि मैत्रायणगतिश्चरेत् ।
 नेदं जीवितमासाद्य वैरं कुर्वीत केनचित् ॥ ५
 अतिवादांस्तिक्षेत् नाभिमन्येत्कथंचन ।

क्रोधयमानः प्रियं ब्रूयादाक्रुष्टः कुशलं वदेत् ॥ ६
 प्रदक्षिणं प्रसव्यं च ग्राममध्ये न चाचरेत् ।
 भैक्षचर्यामनापन्नो न गच्छेत्पूर्वकेतितः ॥ ७
 अवकीर्णः सुगुप्तश्च न वाचा ह्यप्रियं वदेत् ।
 मृदुः स्यादप्रतिक्रूरो विस्त्रब्धः स्यादरोषणः ॥ ८
 विधूमे न्यस्तमुसले व्यङ्गारे भुक्तयज्जने ।
 अतीते पात्रसंचारे भिक्षां लिप्सेत वै मुनिः ॥ ९
 अनुयात्रिकमर्थस्य मात्रालाभेष्वनाहतः ।
 अलाभे न विहन्येत लाभश्चैनं न हर्षयेत् ॥ १०
 लाभं साधारणं नेच्छेन्न भुञ्जीताभिपूजितः ।
 अभिपूजितलाभं हि जुगुप्सेतैव तादृशः ॥ ११
 न चान्नदोषान्निन्देत न गुणानभिपूजयेत् ।
 शय्यासने विविके च नित्यमेवाभिपूजयेत् ॥ १२
 शून्यागारं वृक्षमूलमरण्यमथ वा गुहाम् ।
 अज्ञातचर्यां गत्यान्यां ततोऽन्यत्रैव संविशेत् ॥ १३
 अनुरोधविरोधाभ्यां समः स्यादचलो ध्रुवः ।
 सुकृतं दुष्कृतं चोभे नानुरुध्येत कर्मणि ॥ १४
 वाचो वेगं मनसः क्रोधवेगं
 विवित्सावेगमुदरोपस्थवेगम् ।
 एतान्वेगान्विनयेद्वै तपस्वी
 निन्दा चास्य हृदयं नोपहन्यात् ॥ १५
 मध्यस्थ एव तिष्ठेत प्रशंसानिन्दयोः समः ।
 एतत्पवित्रं परमं परिव्राजक आश्रमे ॥ १६
 महात्मा सुन्नतो दान्तः सर्वत्रैवानपाश्रितः ।
 अपूर्वचारकः सौम्यो अनिकेतः समाहितः ॥ १७
 वानप्रस्थगृहस्थानां न संसृज्येत कर्हिचिन् ।
 अज्ञातलिप्सां लिप्सेत न चैनं हर्षं आविशेत् ॥
 विजानतां मोक्ष एष श्रमः स्यादविजानताम् ।
 मोक्षयानमिदं क्लृप्तं विदुषां हारितोऽब्रवीत् ॥ १९
 अभयं सर्वभूतेभ्यो दत्त्वा यः प्रब्रजेद्ब्रह्मन् ।

लोकास्तेजोमयास्तस्य तथानन्याय कल्पते ॥ २०

इति श्रीमहाभारते शान्तिपर्वणि

एकोनसप्तत्यधिकद्विशततमोऽध्यायः ॥ २६९ ॥

२७०

युधिष्ठिर उवाच ।

धन्या धन्या इति जनाः सर्वेऽस्मान्प्रवदन्त्युत ।
 न दुःखिततरः कश्चित्पुमानस्माभिरस्ति ह ॥ १
 लोकसंभावितैर्दुःखं यथाप्राप्तं कुरुसत्तम ।
 प्राप्य जातिं मनुष्येषु देवैरपि पितामह ॥ २
 कदा वयं करिष्यामः संन्यासं दुःखसंज्ञकम् ।
 दुःखमेतच्छरीराणां धारणं कुरुसत्तम ॥ ३
 विमुक्ताः सप्तदशभिर्हेतुभूतैश्च पञ्चभिः ।
 इन्द्रियाथैर्गुणैश्चैव अष्टाभिः प्रपितामह ॥ ४
 न गच्छन्ति पुनर्भावं मुनयः संशितव्रताः ।
 कदा वयं भविष्यामो राज्यं हित्वा परंतप ॥ ५

भीष्म उवाच ।

नास्त्यनन्तं महाराज सर्वं संख्यायानगोचरम् ।
 पुनर्भावोऽपि संख्यातो नास्ति किञ्चिदिहाचलम् ॥
 न चापि गम्यते राजत्रैष दोषः प्रसङ्गतः ।
 उद्योगादेव धर्मज्ञ कालेनैव गमिष्यथ ॥ ७
 ईशोऽयं सततं देही नृपते पुण्यपापयोः ।
 तत एव समुत्थेन तमसा रुध्यतेऽपि च ॥ ८
 यथाञ्जनमयो वायुः पुनर्मानःशिलं रजः ।
 अनुप्रविश्य तद्गर्भो दृश्यते रज्जयन्दिशः ॥ ९
 तथा कर्मफलैर्देही रज्जितस्तमसावृतः ।
 विवर्णो वर्णमाश्रित्य देहेषु परिवर्तते ॥ १०
 ज्ञानेन हि यदा जन्तुरज्ञानप्रभवं तमः ।
 व्यपोहति तदा ब्रह्म प्रकाशेत सनातनम् ॥ ११
 अयत्नसाध्यं मुनयो वदन्ति
 ये चापि मुक्तास्त उपासितव्याः ।

त्वया च लोकेन च सामरेण

तस्मान्न शान्तिं महर्षिसंघाः ॥ १२

अस्मिन्नर्थे पुरा गीतं शृणुष्वैकमना नृप ।

यथा दैत्येन वृत्रेण भ्रष्टैश्वर्येण चेष्टितम् ॥ १३

निर्जितेनासहायेन हृतराज्येन भारत ।

अशोचता शत्रुमध्ये बुद्धिमास्थाय केवलाम् ॥ १४

भ्रष्टैश्वर्यं पुरा वृत्रमुशना वाक्यमब्रवीत् ।

कश्चित्पराजितस्याद्य न व्यथा तेऽस्ति दानव ॥ १५

वृत्र उवाच ।

सत्येन तपसा चैव विदित्वा संश्रयं ह्यहम् ।

न शोचामि न हृष्यामि भूतानामागतिं गतिम् ॥

कालसंचोदिता जीवा मज्जन्ति नरकेऽवशाः ।

परिदृष्टानि सर्वाणि दिव्यान्याहुर्मनीषिणः ॥ १७

क्षपयित्वा तु तं कालं गणितं कालचोदिताः ।

सावशेषेण कालेन संभवन्ति पुनः पुनः ॥ १८

तिर्यग्योनिसहस्राणि गत्वा नरकमेव च ।

निर्गच्छन्त्यवशा जीवाः कालबन्धनबन्धनाः ॥ १९

एवं संसरमाणानि जीवान्यहमदृष्टवान् ।

यथा कर्म तथा लाभ इति शास्त्रनिर्दर्शनम् ॥ २०

तिर्यगच्छन्ति नरकं मानुष्यं दैवमेव च ।

सुखदुःखे प्रियद्वेष्ये चरित्वा पूर्वमेव च ॥ २१

कृतान्तविधिसंयुक्तं सर्वलोकः प्रपद्यते ।

गतं गच्छन्ति चाध्वानं सर्वभूतानि सर्वदा ॥ २२

भीष्म उवाच ।

कालसंख्यानसंख्यातं सृष्टिस्थितिपरायणम् ।

तं भाषमाणं भगवानुशना प्रत्यभाषत ।

भीमान्दुष्टप्रलापांस्त्वं तात कस्मात्प्रभाषसे ॥ २३

वृत्र उवाच ।

प्रत्यक्षमेतद्भवतस्तथान्येषां मनीषिणाम् ।

मया यज्जयलुब्धेन पुरा तप्तं महत्तपः ॥ २४

गन्धानादाय भूतानां रसांश्च विविधानपि ।

अवर्धं त्रीन्समाक्रम्य लोकान्वै र्वेन तेजसा ॥ २५

ज्वालामालापरिक्षिप्तो वैहायसचरस्तथा ।

अजेयः सर्वभूतानामासं नित्यमपेतमी ॥ २६

ऐश्वर्यं तपसा प्राप्तं भ्रष्टं तच्च स्वकर्मभिः ।

धृतिमास्थाय भगवन्न शोचामि ततस्त्वहम् ॥ २७

युयुत्सता महेन्द्रेण पुरा सार्धं महात्मना ।

ततो मे भगवान्दृष्टो हरिर्नारायणः प्रभुः ॥ २८

वैकुण्ठः पुरुषो विष्णुः शुक्लोऽनन्तः सनातनः ।

मुञ्जकेशो हरिश्मश्रुः सर्वभूतपितामहः ॥ २९

नूनं तु तस्य तपसः सावशेषं ममास्ति वै ।

यदहं प्रष्टुमिच्छामि भवन्तं कर्मणः फलम् ॥ ३०

ऐश्वर्यं वै महद्ब्रह्मन्कस्मिन्वर्णे प्रतिष्ठितम् ।

निवर्तते चापि पुनः कथमैश्वर्यमुत्तमम् ॥ ३१

कस्माद्भूतानि जीवन्ति प्रवर्तन्तेऽथ वा पुनः ।

किं वा फलं परं प्राप्य जीवन्तिष्ठति शाश्वतः ॥ ३२

केन वा कर्मणा शक्यमथ ज्ञानेन केन वा ।

ब्रह्मर्षे तत्फलं प्राप्तुं तन्मे व्याख्यातुमर्हसि ॥ ३३

इतीदमुक्तः स मुनिस्तदानीं

प्रत्याह यत्तच्छृणु राजसिंह ।

मयोच्यमानं पुरुषर्षभ त्व-

मनन्यचित्तः सह सोदरीयैः ॥ ३४

इति श्रीमहाभारते शान्तिपर्वणि

सप्तत्यधिकद्विंशततमोऽध्यायः ॥ २७० ॥

२७१

उशनोवाच ।

नमस्तस्मै भगवते देवाय प्रभविष्णवे ।

यस्य पृथ्वीतलं तात साकाशं बाहुगोचरम् ॥ १

मूर्धा यस्य त्वनन्तं च स्थानं दानवसत्तम ।

तस्याहं ते प्रवक्ष्यामि विष्णोर्माहात्म्यमुत्तमम् ॥ २

भीष्म उवाच ।

तयोः संवदतोरेवमाजगाम महामुनिः ।
सनत्कुमारो धर्मात्मा संशयच्छेदनाय वै ॥ ३
स पूजितोऽसुरेन्द्रेण मुनिनोशनसा तथा ।
निषसादासने राजन्महार्हे मुनिपुंगवः ॥ ४
तमासीनं महाप्राज्ञमुशना वाक्यमब्रवीन् ।
ब्रूह्यस्मै दानवेन्द्राय विष्णोर्माहात्म्यमुत्तमम् ॥ ५
सनत्कुमारस्तु ततः श्रुत्वा प्राह वचोऽर्थवत् ।
विष्णोर्माहात्म्यसंयुक्तं दानवेन्द्राय धीमते ॥ ६
शृणु सर्वमिदं दैत्य विष्णोर्माहात्म्यमुत्तमम् ।
विष्णौ जगत्स्थितं सर्वमिति विद्धि परंतप ॥ ७
सृजत्येष महाबाहो भूतग्रामं चराचरम् ।
एष चाक्षिपते काले काले विस्जते पुनः ।
अस्मिन्गच्छन्ति विलयमस्माच्च प्रभवन्त्युत ॥ ८
नैष दानवता शक्यस्तपसा नैव चेज्यया ।
संप्रामुमिन्द्रियाणां तु संयमेनैव शक्यते ॥ ९
बाह्ये चाभ्यन्तरे चैव कर्मणा मनसि स्थितः ।
निर्मलीकुरुते बुद्ध्या सोऽमुत्रानन्दमश्नुते ॥ १०
यथा हिरण्यकर्ता वै रूपमग्नौ विशोधयेत् ।
बहुशोऽतिप्रयत्नेन महतात्मकृतेन ह ॥ ११
तद्ब्रज्जातिशतैर्जीवः शुध्यतेऽल्पेन कर्मणा ।
यत्नेन महता चैवाप्येकजातौ विशुध्यते ॥ १२
लीलयारुपं यथा गात्रात्प्रमृज्यादात्मनो रजः ।
बहु यत्नेन महता दोषनिर्हरणं तथा ॥ १३
यथा चाल्पेन माल्येन वासितं तिलसर्षपम् ।
न मुञ्चति स्वकं गन्धं तद्वत्सूक्ष्मस्य दर्शनम् ॥ १४
तदेव बहुभिर्माल्यैर्वास्वमानं पुनः पुनः ।
विमुञ्चति स्वकं गन्धं माल्यगन्धेऽवतिष्ठति ॥ १५
एवं जातिशतैर्युक्तो गुणैरेव प्रसङ्गिषु ।
बुद्ध्या निवर्तते दोषो यत्नेनाभ्यासजेन वै ॥ १६

कर्मणा स्वेन रक्तानि चिरक्तानि च दानव ।
यथा कर्मविशेषांश्च प्राप्नुवन्ति तथा शृणु ॥ १७
यथा च संप्रवर्तन्ते यस्मिंस्तिष्ठन्ति वा विभो ।
तत्तेऽनुपूर्व्या व्याख्यास्ये तदिहैकमनाः शृणु ॥ १८
अनादिनिधनः श्रीमान्हरिर्नारायणः प्रभुः ।
स वै सृजति भूतानि स्यावराणि चराणि च ॥ १९
एष सर्वेषु भूतेषु क्षरश्चाक्षर एव च ।
एकादशविकारात्मा जगत्पिबति रश्मिभिः ॥ २०
पादौ तस्य महीं विद्धि मूर्धानं दिवमेव च ।
बाहवस्तु दिशो दैत्य श्रोत्रमाकाशमेव च ॥ २१
तस्य तेजोमयः सूर्यो मनश्चन्द्रमसि स्थितम् ।
बुद्धिर्ज्ञानिगता नित्यं रसस्त्वप्सु प्रवर्तते ॥ २२
भुवोरनन्तरास्तस्य ग्रहा दानवसत्तम ।
नक्षत्रचक्रं नेत्राभ्यां पादयोर्भूश्च दानव ॥ २३
रजस्तमश्च सत्त्वं च विद्धि नारायणात्मकम् ।
सोऽऽश्रमाणां मुखं तात कर्मणस्तत्फलं विदुः ॥ २४
अकर्मणः फलं चैव स एव परमव्ययः ।
छन्दांसि तस्य रोमाणि अक्षरं च सरस्वती ॥ २५
ब्रह्माश्रयो बहुमुखो धर्मो हृदि समाश्रितः ।
स ब्रह्मपरमो धर्मस्तपश्च सदसच्च सः ॥ २६
श्रुतिशास्त्रग्रहोपेतः षोडशत्विक्कृतुश्च सः ।
पितामहश्च विष्णुश्च सोऽश्विनौ स पुरंदरः ॥ २७
मित्रश्च वरुणश्चैव यमोऽथ धनदस्तथा ।
ते पृथग्दर्शनास्तस्य संविदन्ति तथैकताम् ।
एकस्य विद्धि देवस्य सर्वं जगदिदं वशे ॥ २८
नानाभूतस्य दैत्येन्द्र तस्यैकत्वं वदत्ययम् ।
जन्तुः पश्यति ज्ञानेन ततः सत्त्वं प्रकाशते ॥ २९
संहारविक्षेपसहस्रकोटी-
स्तिष्ठन्ति जीवाः प्रचरन्ति चान्ये ।
प्रजाविसर्गस्य च पारिमाण्यं .

वापीसहस्राणि बहूनि दैत्य ॥ ३०
 वाप्यः पुनर्योजनविल्लुतास्ताः
 क्रोशं च गम्भीरतयावगाढाः ।
 आयामतः पञ्चशताश्च सर्वाः
 प्रत्येकशो योजनतः प्रवृद्धाः ॥ ३१
 वाप्या जलं क्षिप्यति वालकोट्या
 त्वह्ना सकृच्चाप्यथ न द्वितीयम् ।
 तासां क्षये विद्धि कृतं विसर्गं
 संहारमेकं च तथा प्रजानाम् ॥ ३२
 षड्जीववर्णाः परमं प्रमाणं
 कृष्णो धूम्रो नीलमथास्य मध्यम् ।
 रक्तं पुनः सहातरं सुखं तु
 हारिद्रवर्णं सुसुखं च शुक्लम् ॥ ३३
 परं तु शुक्लं विमलं विशोकं
 गतकृमं सिध्यति दानवेन्द्र ।
 गत्वा तु योनिप्रभवानि दैत्य
 सहस्रशः सिद्धिमुपैति जीवः ॥ ३४
 गतिं च यां दर्शनमाह देवो
 गत्वा शुभं दर्शनमेव चाह ।
 गतिः पुनर्वर्णकृता प्रजानां
 वर्णस्तथा कालकृतोऽसुरेन्द्र ॥ ३५
 शतं सहस्राणि चतुर्दशैह
 परा गतिर्जीवगुणस्य दैत्य ।
 आरोहणं तत्कृतमेव विद्धि
 स्थानं तथा निःसरणं च तेषाम् ॥ ३६
 कृष्णस्य वर्णस्य गतिर्निकृष्टा
 स मज्जते नरके पच्यमानः ।
 स्थानं तथा दुर्गतिभिस्तु तस्य
 प्रजाविसर्गान्सुबहून्वदन्ति ॥ ३७
 शतं सहस्राणि ततश्चरित्वा

प्राप्नोति वर्णं हरितं तु पश्चात् ।
 स चैव तस्मिन्निवसत्यनीशो
 युगक्षये तमसा संवृतात्मा ॥ ३८
 स वै यदा सत्त्वगुणेन युक्त-
 स्तमो व्यपोहन्घटते स्वबुद्धया
 स लोहितं वर्णमुपैति नीलो
 मनुष्यलोके परिवर्तते च ॥ ३९
 स तत्र संहारविसर्गमेव
 स्वकर्मजैर्वन्धनैः छिद्यमानः ।
 ततः स हारिद्रमुपैति वर्णं
 संहारविक्षेपशते व्यतीते ॥ ४०
 हारिद्रवर्णस्तु प्रजाविसर्गा-
 न्सहस्रशस्तिष्ठति संचरन्वै ।
 अविप्रमुक्तो निरये च दैत्य
 ततः सहस्राणि दशापराणि ॥ ४१
 गतीः सहस्राणि च पञ्च तस्य
 चत्वारि संवर्तकृतानि चैव ।
 विमुक्तमेनं निरयाच्च विद्धि
 सर्वेषु चान्येषु च संभवेषु ॥ ४२
 स देवलोके विहरत्यभीक्ष्णं
 ततश्च्युतो मानुषतामुपैति ।
 संहारविक्षेपशतानि चाष्टौ
 मर्त्येषु तिष्ठन्नमृतत्वमेति ॥ ४३
 सोऽस्मादथ भ्रश्यति कालयोगा-
 त्कृष्णे तले तिष्ठति सर्वकष्टे ।
 यथा त्वयं सिध्यति जीवलोके-
 स्तत्तेऽभिधास्याम्यसुरप्रवीर ॥ ४४
 दैवानि स व्यूहशतानि सप्त
 रक्तो हरिद्रोऽथ तथैव शुक्लः ।
 संश्रित्य संधावति शुक्लमेत-

मष्टापरानर्च्यतमान्स लोकान् ॥ ४५
 अष्टौ च षष्टिं च शतानि यानि
 मनोविरुद्धानि महाद्युतीनाम् ।
 शुद्धस्य वर्णस्य परा गतिर्या
 त्रीण्येव रुद्धानि महानुभाव ॥ ४६
 संहारविक्षेपमनिष्टमेकं
 चत्वारि चान्यानि वसत्यनीशः ।
 षष्टस्य वर्णस्य परा गतिर्या
 सिद्धा विशिष्टस्य गतकृमस्य ॥ ४७
 सप्तोत्तरं तेषु वसत्यनीशः
 संहारविक्षेपशतं सशेषम् ।
 तस्मादुपावृत्य मनुष्यलोके
 ततो महान्मानुषतामुपैति ॥ ४८
 तस्मादुपावृत्य ततः क्रमेण
 सोऽग्रे स्म संतिष्ठति भूतसर्गम् ।
 स सप्तकृत्वश्च परैति लोका-
 न्संहारविक्षेपकृतप्रवासः ॥ ४९
 सप्तैव संहारमुपप्लवानि
 संभाव्य संतिष्ठति सिद्धलोके ।
 ततोऽव्ययं स्थानमनन्तमेति
 देवस्य विष्णोरथ ब्रह्माणश्च ।
 शेषस्य चैवाथ नरस्य चैव
 देवस्य विष्णोः परमस्य चैव ॥ ५०
 संहारकाले परिदग्धकाया
 ब्रह्माणमायान्ति सदा प्रजा हि ।
 चेष्टात्मनो देवगणाश्च सर्वे
 ये ब्रह्मलोकादमराः स्म तेऽपि ॥ ५१
 प्रजाविसर्गं तु सशेषकालं
 स्थानानि स्वान्येव सरन्ति जीवाः ।
 निःशेषाणां तत्पदं यान्ति चान्ते

सर्वापदा ये सदृशा मनुष्याः ॥ ५२
 ये तु च्युताः सिद्धलोकात्क्रमेण
 तेषां गतिं यान्ति तथानुपूर्व्या ।
 जीवाः परे तद्बलवेषरूपा
 विधिं स्वकं यान्ति विपर्ययेण ॥ ५३
 स यावदेवास्ति सशेषमुक्ते
 प्रजाश्च देव्यौ च तथैव शुद्धे ।
 तावत्तदा तेषु विशुद्धभावः
 संयम्य पञ्चेन्द्रियरूपमेतत् ॥ ५४
 शुद्धां गतिं तां परमां परैति
 शुद्धेन नित्यं मनसा विचिन्वन् ।
 ततोऽव्ययं स्थानमुपैति ब्रह्म
 दुष्प्रापमभ्येति स शाश्वतं वै ।
 इत्येतदाख्यातमहीनसत्त्व
 नारायणस्येह बलं मया ते ॥ ५५
 वृत्र उवाच ।
 एवं गते मे न विपादोऽस्ति कश्चि-
 त्सम्यक्च पश्यामि वचस्तवैतत् ।
 श्रुत्वा च ते वाचमदीनसत्त्व
 विकल्मषोऽस्म्यद्यं तथा विपाप्मा ॥ ५६
 प्रवृत्तमेतद्भगवन्महर्षे
 महाद्युतेश्चक्रमनन्तवीर्यम् ।
 विष्णोरनन्तस्य सनातनं त-
 स्थानं सर्गां यत्र सर्वे प्रवृत्ताः ।
 स वै महात्मा पुरुषोत्तमो वै
 तस्मिन्महात्सर्वमिदं प्रतिष्ठितम् ॥ ५७
 भीष्म उवाच ।

एवमुक्त्वा स कौन्तेय वृत्रः प्राणानवासृजत् ।
 योजयित्वा तथात्मानं परं स्थानमद्वाप्तवान् ॥ ५८

युधिष्ठिर उवाच ।

अयं स भगवान्देवः पितामह जनार्दनः ।
सनत्कुमारो वृत्राय यत्तदाख्यातवानपुरा ॥ ५९

भीष्म उवाच ।

मूलस्थायी स भगवान्त्वेनानन्तेन तेजसा ।
तत्स्थः सृजति तान्भावान्नानारूपान्महातपाः ॥ ६०
तुरीयार्धेन तस्येवं विद्धि केशवमच्युतम् ।
तुरीयार्धेन लोकांस्त्रीन्भावयत्येष बुद्धिमान् ॥ ६१
अर्वाकिस्थितस्तु यः स्थायी कल्पान्ते परिवर्तते ।
स शेते भगवान्पु योऽसावतिबलः प्रभुः ।
तान्विधाता प्रसन्नत्मा लोकांश्चरति शाश्वतान् ॥ ६२

सर्वाण्यशून्यानि करोत्यनन्तः

सनत्कुमारः संचरते च लोकान् ।

न चानिरुद्धः सृजते महात्मा

तत्स्थं जगत्सर्वमिदं विचित्रम् ॥ ६३

युधिष्ठिर उवाच ।

वृत्रेण परमार्थज्ञ दृष्टा मन्येऽऽत्मनो गतिः ।
शुभा तस्मात्स सुखितो न शोचति पितामह ॥ ६४
शुक्लः शुक्लाभिजातीयः साध्यो नावर्ततेऽनघ ।
तिर्यग्गतेश्च निर्मुक्तो निरयाच्च पितामह ॥ ६५
हारिद्रवर्णे रक्ते वा वर्तमानस्तु पार्थिव ।
तिर्यगेवानुपश्येत कर्मभिस्तामसंवृतः ॥ ६६
वयं तु भृशमापन्ना रक्ताः कष्टमुखेऽसुखे ।
कां गतिं प्रतिपत्स्यामो नीलां कृष्णाधमामथ ॥ ६७

भीष्म उवाच ।

शुद्धाभिजनसंपन्नाः पाण्डवाः संशितव्रताः ।
विद्वत्य देवलोकेषु पुनर्मानुष्यमेष्यथ ॥ ६८
प्रजाविर्सां च सुखेन काले
प्रयेत्य देवेषु सुखानि भुक्त्वा ।
सुखेन संयास्यथ सिद्धसंख्यां

मा वो भयं भृद्धिमलाः स्थ सर्वे ॥ ६९

इति भीमहाभारते शान्तिपर्वणि

एकसप्तत्यधिकद्विशततमोऽध्यायः ॥ २७१ ॥

२७२

युधिष्ठिर उवाच ।

अहो धर्मिष्ठता तात वृत्रस्यामिततेजसः ।
यस्य विज्ञानमतुलं विष्णोर्भक्तिश्च तादृशी ॥ १
दुर्विज्ञेयमिदं तात विष्णोरमिततेजसः ।
कथं वा राजशार्दूल पदं तज्ज्ञातवानसौ ॥ २
भवता कथितं ह्येतच्छ्रद्धे चाहमच्युत ।
भूयस्तु मे समुत्पन्ना बुद्धिरव्यक्तदर्शनात् ॥ ३
कथं विनिहतो वृत्रः शक्रेण भरतर्षभ ।
धर्मिष्ठो विष्णुभक्तश्च तत्त्वज्ञश्च पदान्वये ॥ ४
एतन्मे संशयं ब्रूहि पृच्छतो भरतर्षभ ।
वृत्रस्तु राजशार्दूल यथा शक्रेण निर्जितः ॥ ५
यथा चैवाभवद्युद्धं तच्चाक्ष्व पितामह ।
विस्तरेण महाबाहो परं कौतूहलं हि मे ॥ ६

भीष्म उवाच ।

रथेनेन्द्रः प्रयातो वै सार्धं सुराणैः पुरा ।
ददर्शाथाप्रतो वृत्रं विष्टितं पर्वतोपमम् ॥ ७
योजनानां शतान्यूर्ध्वं पञ्चोच्छ्रितमरिदम ।
शतानि विस्तरेणाथ त्रीण्येवाभ्यधिकानि तु ॥ ८
तत्प्रेक्ष्य तादृशं रूपं त्रैलोक्येनापि दुर्जयम् ।
वृत्रस्य देवाः संव्रस्ता न शान्तिमुपलेभिरे ॥ ९
शक्रस्य तु तदा राजभ्रूरुस्तम्भो व्यजायत ।
भयाद्दृत्रस्य सहसा दृष्ट्वा तद्रूपमुत्तमम् ॥ १०
ततो नादः समभवद्वादित्राणां च निस्वनः ।
देवासुराणां सर्वेषां तस्मिन्पुद्ग उपस्थिते ॥ ११
अथ दृत्रस्य कौरव्य दृष्ट्वा शक्रमुपस्थितम् ।
न संभ्रमो न भीः काचिदास्था वा समजायत ॥ १२

ततः समभवद्युद्धं त्रैलोक्यस्य भयंकरम् ।
 शक्रस्य च सुरेन्द्रस्य वृत्रस्य च महात्मनः ॥ १३
 असिभिः पट्टिशैः शूलैः शक्तितोमरमुद्गरैः ।
 शिलाभिर्विबिधाभिश्च कार्मुकैश्च महास्वनैः ॥ १४
 अक्षैश्च विविधैर्विद्यैः पावकोत्कामिरेव च ।
 देवासुरैस्ततः सैन्यैः सर्वमासीत्समाकुलम् ॥ १५
 पितामहपुरोगाश्च सर्वे देवगणास्तथा ।
 ऋषयश्च महाभागास्तद्युद्धं द्रष्टुमागमन् ॥ १६
 विमानाद्यैर्महाराज सिद्धाश्च भरतर्षभ ।
 गन्धर्वाश्च विमानाद्यैरप्सरोग्भिः समागमन् ॥ १७
 ततोऽन्तरिक्षमावृत्य वृत्रो धर्मभृतां वरः ।
 अश्मवर्षेण देवेन्द्रं पर्वतात्समवाकिरत् ॥ १८
 ततो देवगणाः क्रुद्धाः सर्वतः शस्त्रवृष्टिभिः ।
 अश्मवर्षमपोहन्त वृत्रप्रेरितमाहवे ॥ १९
 वृत्रश्च कुरुशार्दूल महामायो महाबलः ।
 मोहयामास देवेन्द्रं मायायुद्धेन सर्वतः ॥ २०
 तस्य वृत्राद्वितस्याथ मोह आसीच्छतक्रतोः ।
 रथंतरेण तं तत्र वसिष्ठः समबोधयत् ॥ २१

वसिष्ठ उवाच ।

देवश्रेष्ठोऽसि देवेन्द्र सुरारिविनिवर्हण ।
 त्रैलोक्यबलसंयुक्तः कस्माच्छक्र विधीदसि ॥ २२
 एष ब्रह्मा च विष्णुश्च शिवश्चैव जगत्प्रभुः ।
 सोमश्च भगवान्देवः सर्वे च परमर्षयः ॥ २३
 मा कार्षीः कश्मलं शक्र कश्चिदेवेतरो यथा ।
 आर्या युद्धे मतिं कृत्वा जहि शत्रुं सुरेश्वर ॥ २४
 एष लोकगुरुहृद्यक्षः सर्वलोकनमस्कृतः ।
 निरीक्षते त्वां भगवांस्त्यज मोहं सुरेश्वर ॥ २५
 एते ब्रह्मर्षयश्चैव बृहस्पतिपुरोगमाः ।
 स्तवेन शक्र दिव्येन स्तुवन्ति त्वां जयाय वै ॥ २६

भीष्म उवाच ।

एवं संबोध्यमानस्य वसिष्ठेन महात्मना ।
 अतीव वासवस्यासीद्वृत्रमुत्तमतेजसः ॥ २७
 ततो बुद्धिमुपागम्य भगवान्पाकशासनः ।
 योगेन महता युक्तस्तां मायां व्यपकर्षत ॥ २८
 ततोऽङ्गिरःसुतः श्रीमांस्ते चैव परमर्षयः ।
 दृष्ट्वा वृत्रस्य विक्रान्तमुपागम्य महेश्वरम् ।
 ऊचुर्वृत्रविनाशार्थं लोकानां हितकाम्यया ॥ २९
 ततो भगवतस्तेजो ज्वरो भूत्वा जगत्पतेः ।
 समाविशन्महारीद्रं वृत्रं दैत्यवरं तदा ॥ ३०
 विष्णुश्च भगवान्देवः सर्वलोकामिपूजितः ।
 ऐन्द्रं समाविशद्वञ्चं लोकसंरक्षणे रतः ॥ ३१
 ततो बृहस्पतिर्धीमानुपागम्य शतक्रतुम् ।
 वसिष्ठश्च महातेजाः सर्वे च परमर्षयः ॥ ३२
 ते समासाद्य वरदं वासवं लोकपूजितम् ।
 ऊचुरेकाग्रमनसो जहि वृत्रमिति प्रभो ॥ ३३

महेश्वर उवाच ।

एष वृत्रो महाशक्र बलेन महता वृतः ।
 विश्वात्मा सर्वगाश्चैव बहुमायश्च विश्रुतः ॥ ३४
 तदेनमसुरश्रेष्ठं त्रैलोक्येनापि दुर्जयम् ।
 जहि त्वं योगमास्थाय मावमंस्थाः सुरेश्वर ॥ ३५
 अनेन हि तपस्तप्तं बलार्थममराधिप ।
 षष्टि वर्षसहस्राणि ब्रह्मा चास्मे वरं ददौ ॥ ३६
 महत्त्वं योगिनां चैव महामायत्वमेव च ।
 महाबलत्वं च तथा तेजश्चाद्यं सुरेश्वर ॥ ३७
 एतद्वै मामकं तेजः समाविशति वासव ।
 वृत्रमेनं त्वमप्येवं जहि वज्रेण दानवम् ॥ ३८

शक्र उवाच ।

भगवंस्त्वत्प्रसादेन दितिजं सुदुरासदम् ।
 वज्रेण निहनिष्यामि पश्यतस्ते सुरर्षभ ॥ ३९

भीष्म उवाच ।

धाविद्यमाने दैत्ये तु ज्वरेणाथ महासुरे ।
 देवतानामृषीणां च हर्षान्नादो महानभूत् ॥ ४०
 ततो दुन्दुभयश्चैव शङ्खाश्च सुमहास्वनाः ।
 मुरजा डिण्डिमाश्चैव प्रावाद्यन्त सहस्रशः ॥ ४१
 अमुराणां तु सर्वेषां स्मृतिलोपोऽभवन्महान् ।
 प्रज्ञानाशश्च बलवान्क्षणेन समपद्यत ॥ ४२
 तमाविष्टमथो ज्ञात्वा ऋषयो देवतास्तथा ।
 स्तुवन्तः शक्रमीशानं तथा प्राचोदयन्नपि ॥ ४३
 रथस्यस्य हि शक्रस्य युद्धकाले महात्मनः ।
 ऋषिभिः स्तूयमानस्य रूपमासीत्सुदुर्दृशम् ॥ ४४
 इति श्रीमहाभारते शान्तिपर्वणि

द्विसप्तत्यधिकद्विशततमोऽध्यायः ॥ २७२ ॥

२७३

भीष्म उवाच ।

वृत्रस्य तु महाराज ज्वराविष्टस्य सर्वशः ।
 अभवन्यानि लिङ्गानि शरीरे तानि मे शृणु ॥ १
 ज्वलितास्योऽभवद्दोरो वैवर्ण्यं चागमत्परम् ।
 गात्रकम्पश्च सुमहाञ्चासश्चाप्यभवन्महान् ।
 रोमहर्षश्च तीव्रोऽभून्नःश्चासश्च महात्रूप ॥ २
 शिवा चाशिवसंकाशा तस्य वक्त्रात्सुदारुणा ।
 निष्पपात महाघोरा स्मृतिः सा तस्य भारत ।
 रक्ताश्च ज्वलितास्तस्य दीप्ताः पार्श्वे प्रपेदिरे ॥ ३
 गृध्रकङ्कवडाश्चैव वाचोऽसुखन्सुदारुणाः ।
 वृत्रस्योपरि संहृष्टाश्चक्रवत्परिवभ्रमुः ॥ ४
 ततस्तं रथमास्थाय देवाप्यायितमाहवे ।
 बभ्रोद्यतकरः शक्रस्तं दैत्यं प्रत्यवैक्षत ॥ ५
 अमानुषमथो नादं स मुमोच महासुरः ।
 ब्रह्मजम्भत च राजेन्द्र तीव्रज्वरसमन्वितः ।
 अथास्य जम्भतः शक्रस्ततो वज्रमवासृजत् ॥ ६

स वज्रः सुमहातेजाः कालामिसदृशोपमः ।
 क्षिप्रमेव महाकायं वृत्रं दैत्यमपातयत् ॥ ७
 ततो नादः समभवत्पुनरेव समन्ततः ।
 वृत्रं विनिहतं दृष्ट्वा देवानां भरतर्षभ ॥ ८
 वृत्रं तु हत्वा भगवानन्दानवारिर्महायशः ।
 वज्रेण विष्णुयुक्तेन दिवमेव समाविशत् ॥ ९
 अथ वृत्रस्य कौरव्य शरीरादभिनिःसृता ।
 ब्रह्महत्या महाघोरा रौद्रा लोकभयावहा ॥ १०
 करालवदना भीमा विकृता कृष्णपिङ्गला ।
 प्रकीर्णमूर्धजा चैव घोरनेत्रा च भारत ॥ ११
 कपालमालिनी चैव कृशा च भरतर्षभ ।
 रुधिरार्द्रा च धर्मज्ञ चीरवस्त्रनिवासिनी ॥ १२
 साभिनिष्क्रम्य राजेन्द्र तादृग्रूपा भयावहा ।
 वज्रिणं मृगयामास तदा भरतसत्तम ॥ १३
 कस्यचित्त्वथ कालस्य वृत्रहा कुरुनन्दन ।
 स्वर्गायाभिमुखः प्रायाल्लोकानां हितकाम्यया ॥ १४
 विसान्निःसरमाणं तु दृष्ट्वा शक्रं महौजसम् ।
 कण्ठे जप्राह देवेन्द्रं सुलभा चाभवत्तदा ॥ १५
 स हि तस्मिन्समुत्पन्ने ब्रह्महत्याकृते भये ।
 नलिन्यां विसमध्यस्थो बभूवाब्दगणान्बहून् ॥ १६
 अनुसृत्य तु यत्नात्स तथा वै ब्रह्महत्याया ।
 तदा गृहीतः कौरव्य निश्चेष्टः समपद्यत ॥ १७
 तस्या व्यपोहने शक्रः परं यत्नं चकार ह ।
 न चाशकत्तां देवेन्द्रो ब्रह्महत्यां व्यपोहितुम् ॥ १८
 गृहीत एव तु तथा देवेन्द्रो भरतर्षभ ।
 पितामहमुपागम्य शिरसा प्रत्यपूजयत् ॥ १९
 ज्ञात्वा गृहीतं शक्रं तु द्विजप्रवरहत्याया ।
 ब्रह्मा संचिन्तयामास तदा भरतसत्तम ॥ २०
 तामुवाच महानाहो ब्रह्महत्यां पितामहः ।
 स्वरेण मधुरेणाथ सान्त्वयन्निव भारत ॥ २१

मुच्यतां त्रिदशेन्द्रोऽयं मत्प्रियं कुरु भामिनि ।
ब्रूहि किं ते करोम्यद्य कामं कं त्वमिहेच्छसि ॥ २२

ब्रह्महृत्योवाच ।

त्रिलोकपूजिते देवे प्रीते त्रैलोक्यकर्तारि ।
कृतमेवेह मन्येऽहं निवासं तु विधत्स्व मे ॥ २३
त्वया कृतेयं मर्यादा लोकसंरक्षणार्थिना ।
स्थापना वै सुमहती त्वया देव प्रवर्तिता ॥ २४
प्रीते तु त्वयि धर्मज्ञ सर्वलोकेश्वरे प्रभो ।
शक्रादपगमिष्यामि निवासं तु विधत्स्व मे ॥ २५

भीष्म उवाच ।

तथेति तां प्राह तदा ब्रह्महृत्यां पितामहः ।
उपायतः स शक्रस्य ब्रह्महृत्यां व्यपोहत ॥ २६
ततः स्वयंभुवा ध्यातस्तत्र बहिर्महात्मना ।
ब्रह्माण्मुपसंगम्य ततो धचनमब्रवीत् ॥ २७
प्राप्तोऽस्मि भगवन्देव त्वत्सकाशकरिदम ।
यत्कर्तव्यं मया देव तद्भवान्वक्तुमर्हति ॥ २८

ब्रह्मोवाच ।

बहुधा विभजिष्यामि ब्रह्महृत्यामिमामहम् ।
शक्रस्याद्य विमोक्षार्थं चतुर्भागं प्रतीच्छ मे ॥ २९

अग्निरुवाच ।

मम मोक्षस्य कोऽन्तो वै ब्रह्मन्ध्यायस्व वै प्रभो ।
एतदिच्छामि विज्ञातुं तत्त्वतो लोकपूजित ॥ ३०

ब्रह्मोवाच ।

यस्त्वां ज्वलन्तमासाद्य स्वयं वै मानवः क्वचित् ।
बीजौषधिरसैर्वहे न यक्षयति तमोवृतः ॥ ३१
तमेषा यास्यति क्षिप्रं तत्रैव च निवस्यति ।
ब्रह्महृत्या हव्यवाह व्येतु ते मानसो ज्वरः ॥ ३२

भीष्म उवाच ।

इत्युक्तः प्रतिजप्राह तद्वचो हव्यकव्यभुक् ।
पितामहस्य भगवांस्तथा च तदभूत्प्रभो ॥ ३३

ततो वृक्षौषधितृणं समाहूय पितामहः ।
इममर्थं महाराज वक्तुं समुपचक्रमे ॥ ३४
ततो वृक्षौषधितृणं तथैवोक्तं यथातथम् ।
व्यथितं वह्निवद्राजन्ब्रह्माणमिदमब्रवीत् ॥ ३५
अस्माकं ब्रह्महृत्यातो कोऽन्तो लोकपितामह ।
स्वभावनिहतानस्मान्न पुनर्हन्तुमर्हसि ॥ ३६
वयमग्निं तथा शीतं वर्षं च पवनेरितम् ।
सहामः सततं देव तथा छेदनभेदनम् ॥ ३७
ब्रह्महृत्यामिमामद्य भवतः शासनाद्वयम् ।
ग्रहीष्यामस्त्रिलोकेश मोक्षं चिन्तयतां भवान् ॥ ३८

ब्रह्मोवाच ।

पर्वकाले तु संप्राप्ते यो वै छेदनभेदनम् ।
करिष्यति नरो मोहात्तमेषानुगमिष्यति ॥ ३९

भीष्म उवाच ।

ततो वृक्षौषधितृणमेवमुक्तं महात्मना ।
ब्रह्माणमभिसंपूज्य जगामाशु यथागतम् ॥ ४०
आहूयाप्सरसो देवस्ततो लोकपितामहः ।
वाचा मधुरया प्राह सान्त्वयन्निव भारत ॥ ४१
इयमिन्द्रादनुप्राप्ता ब्रह्महृत्या वराङ्गनाः ।
चतुर्थमस्या भागं हि मयोक्ताः संप्रतीच्छत ॥ ४२

अप्सरस उचुः ।

ग्रहणे कृतबुद्धीनां देवेश तव शासनान् ।
मोक्षं समयतोऽस्माकं चिन्तयस्व पितामह ॥ ४३

ब्रह्मोवाच ।

रजस्वलासु नारीषु यो वै मैथुनमाचरेत् ।
तमेषा यास्यति क्षिप्रं व्येतु वो मानसो ज्वरः ॥ ४४

भीष्म उवाच ।

तथेति हृष्टमनस उक्त्वाथाप्सरसां गणाः ।
स्वानि स्थानानि संप्राप्य रेमिरे भरतर्षभ ॥ ४५
ततस्त्रिलोककृद्देवः पुनरेव महातपाः ।

अपः संचिन्तयामास ध्यातास्ताश्चाप्यथागमन् ॥ ४६
तास्तु सर्वाः समागम्य ब्रह्माणमभितौजसम् ।
इदमूचुर्बचो राजन्प्रणिपत्य पितामहम् ॥ ४७
इमाः स्म देव संप्राप्तास्त्वत्सकाशमरिंदम ।
शासनान्तव देवेश समाज्ञापय नो विभो ॥ ४८
ब्रह्मोवाच ।

इयं वृत्रादनुप्राप्ता पुरुहूतं महाभया ।
ब्रह्महत्या चतुर्थांशमस्या यूयं प्रतीच्छत ॥ ४९
आप ऊचुः ।

एवं भवतु लोकेश यथा वदसि नः प्रभो ।
मोक्षं समयतोऽस्माकं संचिन्तयितुमर्हसि ॥ ५०
हं हि देवेश सर्वस्य जगतः परमो गुरुः ।
कोऽन्यः प्रसादो हि भवेद्यः कृच्छ्राज्ञः समुद्धरेत् ॥
ब्रह्मोवाच ।

अल्पा इति मतिं कृत्वा यो नरो बुद्धिमोहितः ।
श्लेष्ममूत्रपुरीषाणि युष्मासु प्रतिमोक्षयति ॥ ५२
तमेषा यास्यति क्षिप्रं तत्रैव च निवस्यति ।
तथा वो भविता मोक्ष इति सत्यं ब्रवीमि वः ॥
भीष्म उवाच ।

ततो विमुच्य देवेन्द्रं ब्रह्महत्या युधिष्ठिर ।
यथानिसृष्टं तं देशमगच्छद्देवशासनात् ॥ ५४
एवं शक्रेण संप्राप्ता ब्रह्महत्या जनाधिप ।
पितामहमनुज्ञाप्य सोऽश्वमेधमकल्पयन् ॥ ५५
श्रूयते हि महाराज संप्राप्ता वासवेन वै ।
ब्रह्महत्या ततः शुद्धिं हयमेवेन लब्धवान् ॥ ५६
समवाप्य श्रियं देवो हत्वारीश्व सहस्रशः ।
प्रहर्षमतुलं लेभे वासवः पृथिवीपते ॥ ५७
वृत्रस्य रुधिराच्चैव खुण्डाः पार्थ जज्ञिरे ।
द्विजातिभिरभक्ष्यास्ते दीक्षितैश्च तपोधनैः ॥ ५८
सर्वावस्थं त्वमप्येषां द्विजातीनां श्रियं कुरु ।

इमे हि भूतले देवाः प्रथिताः कुरुनन्दन ॥ ५९
एवं शक्रेण कौरव्य बुद्धिसौक्ष्म्यान्महासुरः ।
उपायपूर्वं निहतो वृत्रोऽथामिततेजसा ॥ ६०
एवं त्वमपि कौरव्य पृथिव्यामपराजितः ।
भविष्यसि यथा देवः शतशतुरमित्रहा ॥ ६१
ये तु शक्रकथां विन्यामिमां पर्वसु पर्वसु ।
विप्रमध्ये पठिष्यन्ति न ते प्राप्स्यन्ति कित्तिवषम् ॥
इत्येतद्वृत्रमाश्रित्य शक्रस्यात्यद्भुतं महत् ।
कथितं कर्म ते तात किं भूयः श्रोतुमिच्छसि ॥ ६३

इति भीमहाभारते शान्तिपर्वणि

त्रिसप्तत्यधिकद्विशततमोऽध्यायः ॥ २७३ ॥

२७४

युधिष्ठिर उवाच ।

पितामह महाप्राज्ञ सर्वशास्त्रविशारद ।
अस्ति वृत्रवधादेव विवक्षा मम जायते ॥ १
ज्वरेण मोहितो वृत्रः कथितस्ते जनाधिप ।
निहतो वासवेनेह वज्रेणेति ममानघ ॥ २
कथमेष महाप्राज्ञ ज्वरः प्रादुरभूत्कुतः ।
ज्वरोत्पत्तिं निपुणतः श्रोतुमिच्छाम्यहं प्रभो ॥ ३

भीष्म उवाच ।

शृणु राजञ्ज्वरस्येह संभवं लोकविश्रुतम् ।
विस्तरं चास्य वक्ष्यामि यादृशं चैव भारत ॥ ४
पुरा मेरोर्महाराज शृङ्गं त्रैलोक्यविश्रुतम् ।
ज्योतिष्कं नाम सावित्रं सर्वरत्नविभूषितम् ।
अप्रमेयमनाधृष्यं सर्वलोकेषु भारत ॥ ५
तत्र देवो गिरितटे हेमधातुविभूषिते ।
पर्यङ्क इव विभ्राजन्नपविष्टो बभूव ह ॥ ६
शैलराजसुता चास्य नित्यं पार्श्वे स्थिता बभौ ।
तथा देवा महात्मानो वसवश्च महौजसः ॥ ७

तथैव च महात्मानावश्विनौ भिषजां वरौ ।
 तथा वैश्रवणो राजा गुह्यकैरभिसंवृतः ॥ ८
 यक्षाणामधिपः श्रीमान्कैलासनिलयः प्रभुः ।
 अङ्गिरःप्रमुखाश्चैव तथा देवर्षयोऽपरे ॥ ९
 विश्वावसुश्च गन्धर्वस्तथा नारदपर्वतौ ।
 अप्सरोगणसंघाश्च समाजग्मुरनेकशः ॥ १०
 ववौ शिवः सुखो वायुर्नानागन्धवहः शुचिः ।
 सर्वर्तुकुमुपोपेताः पुष्पवन्तो महाद्रुमाः ॥ ११
 तथा विद्याधराश्चैव सिद्धाश्चैव तपोधनाः ।
 महावेवं पशुपतिं पर्युपासन्त भारत ॥ १२
 भूतानि च महाराज नानारूपधराण्यथ ।
 राक्षसाश्च महारौद्राः पिशाचाश्च महाबलाः ॥ १३
 बहुरूपधरा दृष्टा नानाप्रहरणोद्यताः ।
 देवस्यानुचरास्तत्र तस्थिरे चानलोपमाः ॥ १४
 नन्दी च भगवांस्तत्र देवस्यानुमते स्थितः ।
 प्रगृह्य ज्वलितं शूलं दीप्यमानं स्वतेजसा ॥ १५
 गङ्गा च सरितां श्रेष्ठा सर्वतीर्थजलोद्भवा ।
 पर्युपासत तं देवं रूपिणी कुरुनन्दन ॥ १६
 एवं स भगवांस्तत्र पूज्यमानः सुरर्षिभिः ।
 देवैश्च सुमहाभागैर्महादेवो व्यतिष्ठत ॥ १७
 कस्यचित्त्वथ कालस्य दक्षो नाम प्रजापतिः ।
 पूर्वोक्तेन विधानेन यक्ष्यमाणोऽन्वपद्यत ॥ १८
 ततस्तस्य मखं देवाः सर्वे शक्रपुरोगमाः ।
 गमनाय समागम्य बुद्धिमापेदिरे तदा ॥ १९
 ते विमानैर्महात्मानो ज्वलितैर्ज्वलनप्रभाः ।
 देवस्यानुमतेऽगच्छन्नाङ्गाद्वारमिति श्रुतिः ॥ २०
 प्रस्थिता देवता दृष्ट्वा शैलराजसुता तदा ।
 उवाच वचनं साध्वी देवं पशुपतिं पतिम् ॥ २१
 भगवन्क नु यान्त्येते देवाः शक्रपुरोगमाः ।
 ब्रूहि तत्त्वेन तत्त्वज्ञ संशयो मे महानयम् ॥ २२

महेश्वर उवाच ।

दक्षो नाम महाभागे प्रजानां पतिरुत्तमः ।
 हयमेधेन यजते तत्र यान्ति दिवोकसः ॥ २३

उमा उवाच ।

यज्ञमेतं महाभाग किमर्थं नाभिगच्छसि ।
 केन वा प्रतिषेधेन गमनं ते न विद्यते ॥ २४

महेश्वर उवाच ।

सुरैरेव महाभागे सर्वमेतदनुष्ठितम् ।
 यज्ञेषु सर्वेषु मम न भाग उपकल्पितः ॥ २५
 पूर्वोपायोपपन्नेन मार्गेण वरवर्षिणि ।
 न मे सुराः प्रयच्छन्ति भागं यज्ञस्य धर्मतः ॥ २६

उमा उवाच ।

भगवन्सर्वभूतेषु प्रभावाभ्यधिको गुणैः ।
 अजेयश्चाप्रधृष्यश्च तेजसा यशसा श्रिया ॥ २७
 अनेन ते महाभाग प्रतिषेधेन भागतः ।
 अतीव दुःखमुत्पन्नं वेपथुश्च ममानघ ॥ २८

भीष्म उवाच ।

एवमुक्त्वा तु सा देवी देवं पशुपतिं पतिम् ।
 तूष्णींभूताभवद्राजन्दह्यमानेन चेतसा ॥ २९
 अथ देव्या मतं ज्ञात्वा हृद्गतं यत्किीर्षितम् ।
 स समाज्ञापयामास तिष्ठ त्वमिति नन्दिनम् ॥ ३०
 ततो योगबलं कृत्वा सर्वयोगेश्वरेश्वरः ।
 तं यज्ञं सुमहातेजा भीमैरनुचरैस्तदा ।
 सहसा घातयामास देवदेवः पिनाकधृक् ॥ ३१
 केचिन्नादानमुञ्चन्त केशिद्धासांश्च चक्रिरे ।
 रुधिरेणापरे राजंस्तत्रामि समवाकिरन् ॥ ३२
 केचिद्यूपान्समुत्पाट्य बध्नमुर्विकृताननाः ।
 आस्थैरन्ये चाप्रसन्त तथैव परिचारकान् ॥ ३३
 ततः स यज्ञो नृपते वध्यमानः समन्ततः ।
 आस्थाय मृगरूपं वै स्वमेवाभ्यपतत्तदा ॥ ३४

तं तु यज्ञं तथारूपं गच्छन्तमुपलभ्य सः ।
 धनुरादाय बाणं च तदान्वसरत प्रभुः ॥ ३५
 ततस्तस्य सुरेशस्य क्रोधादमिततेजसः ।
 ललाटात्प्रसृतो घोरः स्वेदविन्दुर्वभूव ह ॥ ३६
 तस्मिन्पतितमात्रे तु स्वेदविन्दौ तथा भुवि ।
 प्रादुर्बभूव सुमहानग्निः कालानलोपमः ॥ ३७
 तत्र चाजायत तदा पुरुषः पुरुषर्षभ ।
 ह्रस्वोऽतिमात्ररक्ताक्षो हरिश्मश्रुर्विभीषणः ॥ ३८
 ऊर्ध्वकेशोऽतिलोमाङ्गः श्येनोलूकस्तथैव च ।
 करालः कृष्णवर्णश्च रक्तवासास्तथैव च ॥ ३९
 तं यज्ञं स महासत्त्वोऽदहत्कश्मिवानलः ।
 देवाश्चाप्यद्रवन्सर्वे ततो मीता दिशो दश ॥ ४०
 तेन तस्मिन्विचरता पुरुषेण विशां पते ।
 पृथिवी व्यचलद्वाजन्नतीव भरतर्षभ ॥ ४१
 हाहाभूते प्रवृत्ते तु नादे लोकभयंकरे ।
 पितामहो महादेवं दर्शयन्प्रत्यभाषत ॥ ४२
 भवतोऽपि सुराः सर्वे भागं दास्यन्ति वै प्रभो ।
 क्रियतां प्रतिसंहारः सर्वदेवेश्वर त्वया ॥ ४३
 इमा हि देवताः सर्वा ऋषयश्च परंतप ।
 तव क्रोधान्महादेव न शान्तिमुपलेभिरे ॥ ४४
 यश्चैष पुरुषो जातः स्वेदात्ते विबुधोत्तम ।
 ज्वरो नामैष धर्मज्ञ लोकेषु प्रचरिष्यति ॥ ४५
 एकीभूतस्य न ह्यस्य धारणे तेजसः प्रभो ।
 समर्था सकला पृथ्वी बहुधा सृज्यतामयम् ॥ ४६
 इत्युक्तो ब्रह्मणा देवो भागे चापि प्रकल्पिते ।
 भगवन्तं तथेत्याह ब्रह्माणममितौजसम् ॥ ४७
 परां च प्रीतिमगमदुत्समंश्च पिनाकधृक् ।
 अवाप च तदा भागं यथोक्तं ब्रह्मणा भवः ॥ ४८
 ज्वरं च सर्वधर्मज्ञो बहुधा व्यसृजत्तदा ।
 शान्त्यर्थं सर्वभूतानां शृणु तच्चापि पुत्रक ॥ ४९

शीर्षाभितापो नागानां पर्वतानां शिलाजतुः ।
 अपां तु नीलिकां विद्यान्निर्मोकं भुजगेषु च ॥५०
 खोरकः सौरभेयाणामूषरं पृथिवीतले ।
 पशूनामपि धर्मज्ञ दृष्टिप्रत्यवरोधनम् ॥ ५१
 रन्ध्रागतमथाश्वानां शिखोद्भेदश्च बर्हिणाम् ।
 नेत्ररोगः कोकिलानां ज्वरः प्रोक्तो महात्मना ॥५२
 अञ्जानां पित्तभेदश्च सर्वेषामिति नः श्रुतम् ।
 शुकानामपि सर्वेषां हिक्किका प्रोच्यते ज्वरः ॥ ५३
 शार्दूलेष्वथ धर्मज्ञ श्रमो ज्वर इहोच्यते ।
 मानुषेषु तु धर्मज्ञ ज्वरो नामैष विश्रुतः ।
 मरणे जन्मनि तथा मध्ये चाविशते नरम् ॥ ५४
 एतन्माहेश्वरं तेजो ज्वरो नाम सुदारुणः ।
 नमस्यश्चैव मान्यश्च सर्वप्राणिभिरीश्वरः ॥ ५५
 अनेन हि समाविष्टो वृत्रो धर्मभृतां वरः ।
 व्यजृम्भत ततः शक्रस्तस्मै वज्रमवासृजत् ॥ ५६
 प्रविश्य वज्रो वृत्रं तु दारयामास भारत ।
 दारितश्च स वज्रेण महायोगी महासुरः ।
 जगाम परमं स्थानं विष्णोरमिततेजसः ॥ ५७
 विष्णुभक्त्या हि तेनेदं जगद्भ्याप्तमभूत्पुरा ।
 तस्माच्च निहतो युद्धे विष्णोः स्थानमवाप्तवान् ॥५८
 इत्येष वृत्रमाश्रित्य ज्वरस्य महतो मया ।
 विस्तरः कथितः पुत्र किमन्यत्प्रब्रवीमि ते ॥ ५९
 इमां ज्वरोत्पत्तिमदीनमानसः
 पठेत्सदा यः सुसमाहितो नरः ।
 विमुक्तरोगः स सुखी मुदा युतो
 लभेत कामान्स यथामनीषितान् ॥ ६०

इति श्रीमहाभारते शान्तिपर्वणि

चतुःसप्तत्यधिकद्विशततमोऽध्यायः ॥ २७४ ॥

२७५

युधिष्ठिर उवाच ।

शोकाद्दुःखाच्च मृत्योश्च त्रस्यन्ति प्राणिनः सदा ।
उभयं मे यथा न स्यात्तन्मे ब्रूहि पितामह ॥ १

भीष्म उवाच

अत्रैवोदाहरन्तीममितिहासं पुरातनम् ।
नारदस्य च संवादं समङ्गस्य च भारत ॥ २

नारद उवाच ।

उरसेव प्रणमसे बाहुभ्यां तरसीव च ।
संप्रहृष्टमना नित्यं विशोक इव लक्ष्यसे ॥ ३
उद्वेगं नेह ते किञ्चित्सुसूक्ष्ममपि लक्ष्ये ।
नित्यतृप्त इव स्वस्थो बालवच्च विचेष्टसे ॥ ४

समङ्ग उवाच ।

भूतं भव्यं भविष्यच्च सर्वं सत्त्वेषु मानद ।
तेषां तत्त्वानि जानामि ततो न विमना ह्यहम् ॥ ५
उपक्रमानहं वेद पुनरेव फलोदयान् ।
लोके फलानि चित्राणि ततो न विमना ह्यहम् ॥ ६
अगाधाश्चाप्रतिष्ठाश्च गतिमन्तश्च नारद ।
अन्धा जडाश्च जीवन्ति पश्यास्मानपि जीवतः ॥ ७
विहितेनैव जीवन्ति अरोगाङ्गा दिवोकसः ।
बलवन्तोऽबलाश्चैव तद्बदस्मान्सभाजय ॥ ८
सहस्रिणश्च जीवन्ति जीवन्ति शतिनस्तथा ।
शाकेन चान्ये जीवन्ति पश्यास्मानपि जीवतः ॥ ९

यदा न शोचेमहि किं नु न स्या-

द्धर्मेण वा नारद कर्मणा वा ।

कृतान्तवश्यानि यदा सुखानि

दुःखानि वा यन्न दिवर्धयन्ति ॥ १०

यस्मै प्रज्ञां कथयन्ते मनुष्याः

प्रज्ञामूलो हीन्द्रियाणां प्रसादः ।

मुह्यन्ति शोचन्ति यदेन्द्रियाणि

प्रज्ञालाभो नास्ति मूढेन्द्रियस्य ॥ ११

मूढस्य दर्पः स पुनर्मोह एव

मूढस्य नायं न परोऽस्ति लोकः ।

न ह्येव दुःखानि सदा भवन्ति

सुखस्य वा नित्यशो लाभ एव ॥ १२

भावात्मकं संपरिवर्तमानं

न मादृशः संज्वरं जातु कुर्यात् ।

इष्टान्भोगान्प्रानुरुध्येत्सुखं वा

न चिन्तयेद्दुःखमभ्यागतं वा ॥ १३

समाहितो न स्पृहयेत्परेषां

नानागतं नाभिनन्देत् लाभम् ।

न चापि हृष्येद्विपुलेऽर्थलाभे

तथार्थनाशे च न वै विधीदेत् ॥ १४

न बान्धवा न च वित्तं न कौली

न च श्रुतं न च मन्त्रा न वीर्यम् ।

दुःखान्नातुं सर्वं एवोत्सहन्ते

परत्र शीले न तु यान्ति शान्तिम् ॥ १५

नास्ति बुद्धिरयुक्तस्य नायोगाद्विद्यते सुखम् ।

धृतिश्च दुःखत्यागश्चाप्युभयं न सुखोदयम् ॥ १६

प्रियं हि हर्षजननं हर्षं उत्सेकवर्धनः ।

उत्सेको नरकायैव तस्मात्तं संत्यजाम्यहम् ॥ १७

एताञ्चशोकभयोत्सेकान्मोहान्मुखदुःखयोः ।

पश्यामि साक्षिवह्लोके वेदस्यास्य विचेष्टनान् ॥ १८

अर्थकामौ परित्यज्य विशोको विगतज्वरः ।

तृष्णामोहौ तु संत्यज्य चरामि पृथिवीमिमाम् ॥ १९

न मृत्युतो न चाधर्मान्न लोभान्न कुतश्चन ।

पीतामृतरयेवात्यन्तमिह चामुत्र वा भयम् ॥ २०

एतद्ब्रह्मन्विजानामि महत्कृत्वा तपोऽव्ययम् ।

तेन नारद संप्राप्तो न मां शोकः प्रबाधते ॥ २१

इति श्रीमहाभारते ज्ञानिपर्वणि

पञ्चसप्तत्यधिकद्विशततमोऽध्यायः ॥ २७५ ॥

२७६

युधिष्ठिर उवाच ।

अतत्त्वज्ञस्य शास्त्राणां सततं संशयात्मनः ।

अकृतव्यवसायस्य श्रेयो ब्रूहि पितामह ॥ १

भीष्म उवाच ।

गुरुपूजा च सततं बृद्धानां पर्युपासनम् ।

श्रवणं चैव विद्यानां कूटस्थं श्रेय उच्यते ॥ २

अत्राप्युदाहरन्तीममितिहासं पुरातनम् ।

गालवस्य च संवादं देवर्षेणरिदस्य च ॥ ३

वीतमोहकुमं विप्रं ज्ञानतृप्तं जितेन्द्रियम् ।

श्रेयस्कामं जितात्मानं नारदं गालवोऽब्रवीत् ॥ ४

यैः कैश्चित्संमतो लोके गुणैस्तु पुरुषो नृषु ।

भवत्यनपमान्सर्वास्तांगुणाल्लक्ष्याम्यहम् ॥ ५

भवानेवंविधोऽस्माकं संशयं छेत्तुमर्हति ।

अमूढश्चिरमूढानां लोकतत्त्वमजानताम् ॥ ६

ज्ञाने ह्येवं प्रवृत्तिः स्यात्कार्याकार्ये विजानतः ।

यत्कार्यं न व्यवस्यामस्तद्भवान्वक्तुमर्हति ॥ ७

भगवन्नाश्रमाः सर्वे पृथगाचारदर्शिनः ।

इदं श्रेय इदं श्रेय इति नानाप्रधाविताः ॥ ८

तांस्तु विप्रस्थितान्दृष्ट्वा शास्त्रैः शास्त्राभिनन्दिनः ।

स्वशास्त्रैः परितुष्टांश्च श्रेयो नोपलभामहे ॥ ९

शास्त्रं यदि भवेदेकं व्यक्तं श्रेयो भवेत्तदा ।

शास्त्रैश्च बहुभिर्भूयः श्रेयो गुह्यं प्रवेशितम् ॥ १०

एतस्मात्कारणाच्छ्रेयः कलिलं प्रतिभाति माम् ।

ब्रवीतु भगवांस्तन्मे उपसन्नोऽस्म्यधीहि भोः ॥ ११

नारद उवाच ।

आश्रमास्तात चत्वारो यथासंकल्पिताः पृथक् ।

तान्सर्वान्नुपश्य त्वं समाश्रित्यैव गालव ॥ १२

तेषां तेषां तथा हि त्वमाश्रमाणां ततस्ततः ।

नानारूपगुणोद्देशं पश्य विप्रस्थितं पृथक् ।

नयन्ति चैव ते सम्यगाभिप्रेतमसंशयम् ॥ १३

ऋजु पश्यंस्तथा सम्यगाश्रमाणां परां गतिम् ।

यत्तु निःश्रेयसं सम्यक्तत्त्वैवासंशयात्मकम् ॥ १४

अनुग्रहं च मित्राणाममित्राणां च निग्रहम् ।

संग्रहं च त्रिवर्गस्य श्रेय आहुर्मनीषिणः ॥ १५

निवृत्तिः कर्मणः पापात्सततं पुण्यशीलता ।

सद्भिश्च समुदाचारः श्रेय एतदसंशयम् ॥ १६

मार्दवं सर्वभूतेषु व्यवहारेषु चार्जवम् ।

वाक्चैव मधुरा प्रोक्ता श्रेय एतदसंशयम् ॥ १७

देवताभ्यः पितृभ्यश्च संविभागोऽतिथिष्वपि ।

असंत्यागश्च भृत्यानां श्रेय एतदसंशयम् ॥ १८

सत्यस्य वचनं श्रेयः सत्यज्ञानं तु दुष्करम् ।

यद्भूतहितमत्यन्तमेतत्सत्यं ब्रवीम्यहम् ॥ १९

अहंकारस्य च त्यागः प्रणयस्य च निग्रहः ।

संतोषश्चैकचर्या च कूटस्थं श्रेय उच्यते ॥ २०

धर्मेण वेदाध्ययनं वेदाङ्गानां तथैव च ।

विद्यार्थानां च जिज्ञासा श्रेय एतदसंशयम् ॥ २१

शब्दरूपरसस्पर्शान्सह गन्धेन केवलान् ।

नात्यर्थमुपसेवेत श्रेयसोऽर्थी परंतप ॥ २२

नक्तंचर्यां दिवास्वप्नमालस्यं पैशुनं मदम् ।

अतियोगमयोगं च श्रेयसोऽर्थी परित्यजेत् ॥ २३

कर्मोत्कर्षं न मार्गेत परेषां परिनिन्दया ।

स्वगुणैरेव मार्गेत विप्रकर्षं पृथग्जनात् ॥ २४

निर्गुणास्त्वेव भूयिष्ठमात्मसंभाविनो नराः ।

दोषैरन्यान्गुणवतः क्षिपन्त्यात्मगुणक्षयात् ॥ २५

अनुच्यमानाश्च पुनस्ते मन्यन्ते महाजनात् ।

गुणवत्तरमात्मानं स्वेन मानेन दर्पिताः ॥ २६

अद्भुवन्कस्यचिन्निन्दिमात्मपूजामवर्णयन् ।
 विपश्चिद्रुणसंपन्नः प्राप्नोत्वैव महद्यशः ॥ २७
 अद्भुवन्वाति सुरभिर्गन्धः सुमनसां शुचिः ।
 तथैवाव्याहरन्भाति विमलो भानुरम्बरे ॥ २८
 एवमादीनि चान्यानि परित्यक्तानि मेधया ।
 ज्वलन्ति यशसा लोके यानि न व्याहरन्ति च ॥
 न लोके दीप्यते मूर्खः केवलत्प्रशंसया ।
 अपि चापिहितः श्वभ्रे कृतविद्यः प्रकाशते ॥ ३०
 असन्नुच्चैरपि प्रोक्तः शब्दः समुपशाम्यति ।
 दीप्यते त्वेव लोकेषु शनैरपि सुभाषितम् ॥ ३१
 मूढानामवलितानामसारं भाषितं बहु ।
 दर्शयत्यन्तरात्मानं दिवा रूपमिवांशुमान् ॥ ३२
 एतस्मात्कारणात्प्रज्ञां मृगयन्ते पृथग्विधाम् ।
 प्रज्ञालाभो हि भूतानामुत्तमः प्रतिभाति माम् ॥ ३३
 नापृष्टः कस्यचिद्भूयान्न चान्यायेन पृच्छतः ।
 ज्ञानवानपि मेधावी जडवल्लोकमाचरेत् ॥ ३४
 ततो वासं परीक्षेत धर्मनित्येषु साधुषु ।
 मनुष्येषु वदान्येषु स्वधर्मनिरतेषु च ॥ ३५
 चतुर्णां यत्र वर्णानां धर्मव्यतिकरो भवेत् ।
 न तत्र वासं कुर्वीत श्रेयोर्था वै कथंचन ॥ ३६
 निरारम्भोऽप्ययमिह यथालब्धोपजीवनः ।
 पुण्यं पुण्येषु विमलं पापं पापेषु चाप्रयात् ॥ ३७
 अपामग्रेस्त्वधेन्दोश्च स्पर्शं वेदयते यथा ।
 तथा पश्यामहे स्पर्शमुभयोः पापपुण्ययोः ॥ ३८
 अपश्यन्तोऽन्नविषयं भुञ्जते विषसाशिनः ।
 भुञ्जानं चान्नविषयान्विषयं विद्धि कर्मणाम् ॥ ३९
 यत्रागमयमानानामसत्कारेण पृच्छताम् ।
 प्रब्रूयाद्ब्रह्मणो धर्मं त्यजेत्तं देशमात्मवान् ॥ ४०
 शिष्योपाध्यायिका वृत्तिर्यत्र स्यात्सुसमाहिता ।
 यथावच्छास्त्रसंपन्ना कस्तं देशं परित्यजेत् ॥ ४१

आकाशस्था ध्रुवं यत्र दीपं ब्रूयुर्विपश्चिताम् ।
 आत्मपूजाभिकामा वै को वसेत्तत्र पण्डितः ॥ ४२
 यत्र संलोडिता लुब्धैः प्रायशो धर्मसेतवः ।
 प्रदीप्तमिव शैलान्तं कस्तं देशं न संत्यजेत् ॥ ४३
 यत्र धर्ममनाशङ्काश्चरेयुर्वीतमत्सराः ।
 चरेत्तत्र वसेच्चैव पुण्यशीलेषु साधुषु ॥ ४४
 धर्ममर्थनिमित्तं तु चरेयुर्यत्र मानवाः ।
 न ताननुवसेज्जातु ते हि पापकृतो जनाः ॥ ४५
 कर्मणा यत्र पापेन वर्तन्ते जीवितेप्सवः ।
 व्यवधावेत्ततरुणं ससर्पाच्छरणादिव ॥ ४६
 येन खट्वां समारूढः कर्मणानुशयी भवेत् ।
 आदितस्तत्र कर्तव्यमिच्छता भवमात्मनः ॥ ४७
 यत्र राजा च राज्ञश्च पुरुषाः प्रत्यनन्तराः ।
 कुट्टुम्बिनामग्रभुजस्यजेत्तद्राष्ट्रमात्मवान् ॥ ४८
 श्रोत्रियास्त्वप्रभोक्तारो धर्मनित्याः सनातनाः ।
 याजनाध्यापने युक्ता यत्र तद्राष्ट्रमावसेत् ॥ ४९
 स्वाहास्वधावषट्कारा यत्र सम्यगनुष्ठिताः ।
 अजस्रं चैव वर्तन्ते वसेत्तत्राविचारयन् ॥ ५०
 अशुचीन्यत्र पश्येत् ब्राह्मणान्वृत्तिकर्षितान् ।
 त्यजेत्तद्राष्ट्रमासत्रमुपसृष्टमिवाग्निषम् ॥ ५१
 प्रीयमाणा नरा यत्र प्रयच्छेयुरयाचिताः ।
 स्वस्थचित्तो वसेत्तत्र कृतकृत्य इवात्मवान् ॥ ५२
 दण्डो यत्राविनीतेषु सत्कारश्च कृतात्मसु ।
 चरेत्तत्र वसेच्चैव पुण्यशीलेषु साधुषु ॥ ५३
 उपसृष्टेष्वदान्तेषु दुराचारेष्वसाधुषु ।
 अविनीतेषु लुब्धेषु सुमहदण्डधारणम् ॥ ५४
 यत्र राजा धर्मनित्यो राज्यं वै पर्युपासिता ।
 अपास्य कामान्कामेशो वसेत्तत्राविचारयन् ॥ ५५
 तथाशीला हि राजानः सर्वान्विषयवासिनः ।
 श्रेयसा योजयन्त्याशु श्रेयसि प्रत्युपस्थिते ॥ ५६

पृच्छतस्ते मया तात श्रेय एतदुदाहृतम् ।
न हि शक्यं प्रधानेन श्रेयः संख्यातुमात्मनः ॥ ५७
एवं प्रवर्तमानस्य वृत्तिं प्रणिहितात्मनः ।
तपसैवेह बहुलं श्रेयो व्यक्तं भविष्यति ॥ ५८

इति श्रीमहाभारते शान्तिपर्वणि

षट्सप्तत्यधिकद्विशततमोऽध्यायः ॥ २७६ ॥

२७७

युधिष्ठिर उवाच ।

कथं नु मुक्तः पृथिवीं चरेदस्मद्विधो नृपः ।
नित्यं कैश्च गुणैर्युक्तः सङ्गपांशाद्विमुच्यते ॥ १

भीष्म उवाच ।

अत्र ते वर्तयिष्यामि इतिहासं पुरातनम् ।
अरिष्टनेमिना प्रोक्तं सगरायानुपृच्छते ॥ २

सगर उवाच ।

किं श्रेयः परमं ब्रह्मन्कृत्वेह सुखमश्नुते ।
कथं न शोचेन्न क्षुभ्येदेतदिच्छामि वेदितुम् ॥ ३

भीष्म उवाच ।

एवमुक्तस्तदा ताक्षर्यः सर्वशास्त्रविशारदः ।
विवुध्य संपदं चाश्यां सद्वाक्यमिदमब्रवीत् ॥ ४
सुखं मोक्षसुखं लोके न च लोकोऽवगच्छति ।
प्रसक्तः पुत्रपशुषु धनधान्यसमाकुलः ॥ ५
सक्तबुद्धिरशान्तात्मा न स शक्यश्चिकित्सितुम् ।
लेहपाशसितो मूढो न स मोक्षाय कल्पते ॥ ६
लेहजानिह ते पाशान्वक्ष्यामि शृणु तान्मम ।
सकर्णकेन शिरसा शक्याश्छेतुं विजानता ॥ ७
संभाव्य पुत्रान्कालेन यौवनस्थान्निवेश्य च ।
समर्थाञ्जीवने ज्ञात्वा मुक्तश्चर यथासुखम् ॥ ८
भार्या पुत्रवतीं वृद्धां लालितां पुत्रवत्सलाम् ।
ज्ञात्वा प्रजहि काले त्वं परार्थमनुदृश्य च ॥ ९

सापत्यो निरपत्यो वा मुक्तश्चर यथासुखम् ।
इन्द्रियैरिन्द्रियार्थास्त्वमनुभूय यथाविधि ॥ १०
कृतकौतूहलस्तेषु मुक्तश्चर यथासुखम् ।
उपपत्त्योपलब्धेषु लाभेषु च समो भव ॥ ११
एष तावत्समासेन तव संकीर्तितो मया ।
मोक्षार्थो विस्तरेणापि भूयो वक्ष्यामि तच्छृणु ॥
मुक्ता वीतभया लोके चरन्ति सुखिनो नराः ।
सक्तभावा विनश्यन्ति नरास्तत्र न संशयः ॥ १३
आहारसंचयाश्चैव तथा कीटपिपीलिकाः ।
असक्ताः सुखिनो लोके सक्ताश्चैव विनाशिनः ॥
स्वजने न च ते चिन्ता कर्तव्या मोक्षबुद्धिना ।
इमे मया विनाभूता भविष्यन्ति कथं त्विति ॥ १५
स्वयमुत्पद्यते जन्तुः स्वयमेव विवर्धते ।
सुखदुःखे तथा मृत्युं स्वयमेवाधिगच्छति ॥ १६
भोजनाच्छादने चैव मात्रा पित्रा च संग्रहम् ।
स्वकृतेनाधिगच्छन्ति लोके नास्त्यकृतं पुरा ॥ १७
धात्रा विहितभक्ष्याणि सर्वभूतानि मेदिनीम् ।
लोके विपरिधावन्ति रक्षितानि स्वकर्मभिः ॥ १८
स्वयं मृत्पिण्डभूतस्य परतन्त्रस्य सर्वदा ।
को हेतुः स्वजनं पोषुं रक्षितुं बाहटात्मनः ॥ १९
स्वजनं हि यदा मृत्युर्हन्त्येव तव पश्यतः ।
कृतेऽपि यत्ने महति तत्र बोद्धव्यमात्मना ॥ २०
जीवन्तमपि चैवैनं भरणे रक्षणे तथा ।
असमाप्ते परित्यज्य पश्चादपि मरिष्यसि ॥ २१
यदा मृतश्च स्वजनं न ज्ञास्यसि कथंचन ।
सुखितं दुःखितं वापि ननु बोद्धव्यमात्मना ॥ २२
मृते वा त्वयि जीवे वा यदि भोक्ष्यति वै जनः ।
स्वकृतं ननु बुद्ध्वैवं कर्तव्यं हितमात्मनः ॥ २३
एवं विजानल्लोकेऽस्मिन्कः कस्येत्यभिनिश्चितः ।
मोक्षे निवेश्य मनो भूयश्चाप्युपधारय ॥ २४

क्षुत्विपासादयो भावा जिता यस्येह देहिनः ।
 क्रोधो लोभस्तथा मोहः सत्त्ववान्मुक्त एव सः ॥
 द्यूते पाने तथा स्त्रीषु मृगयायां च यो नरः ।
 न प्रमाद्यति संमोहात्सततं मुक्त एव सः ॥ २६
 दिवसे दिवसे नाम रात्रौ रात्रौ सदा सदा ।
 भोक्तव्यमिति यः खिन्नो दोषबुद्धिः स उच्यते ॥ २७
 आत्मभावं तथा स्त्रीषु मुक्तमेव पुनः पुनः ।
 यः पश्यति सदा युक्तो यथावन्मुक्त एव सः ॥ २८
 संभवं च विनाशं च भूतानां चेष्टितं तथा ।
 यस्तत्त्वतो विजानाति लोकेऽस्मिन्मुक्त एव सः ॥ २९
 प्रस्थं वाहसहस्रेषु यात्रार्थं चैव कोटिषु ।
 प्रासादे मञ्चकस्थानं यः पश्यति स मुच्यते ॥ ३०
 मृत्युनाभ्याहतं लोकं व्याधिभिश्चोपपीडितम् ।
 अवृत्तिकर्षितं चैव यः पश्यति स मुच्यते ॥ ३१
 यः पश्यति सुखी तुष्टो नपश्यंश्च विहन्यते ।
 यश्चाप्यल्पेन संतुष्टो लोकेऽस्मिन्मुक्त एव सः ॥ ३२
 अग्नीषोमाविदं सर्वमिति यश्चानुपश्यति ।
 न च संस्पृश्यते भावैरद्भुतैर्मुक्त एव सः ॥ ३३
 पर्यङ्कशय्या भूमिश्च समाने यस्य देहिनः ।
 शालयश्च कदन्नं च यस्य स्थान्मुक्त एव सः ॥ ३४
 क्षौमं च कुशचीरं च कौशेयं वल्कलानि च ।
 आविकं चर्म च समं यस्य स्थान्मुक्त एव सः ॥ ३५
 पञ्चभूतसमद्भूतं लोकं यश्चानुपश्यति ।
 तथा च वर्तते दृष्ट्वा लोकेऽस्मिन्मुक्त एव सः ॥ ३६
 सुखदुःखे समे यस्य लाभालाभौ जयाजयौ ।
 इच्छाद्वेषौ भयोद्वेगौ सर्वथा मुक्त एव सः ॥ ३७
 रक्तमूत्रपुरीषाणां दोषाणां संचयं तथा ।
 शरीरं दोषबहुलं दृष्ट्वा चेदं विमुच्यते ॥ ३८
 वलीपलितसंयोगं कार्श्यं वैवर्ण्यमेव च ।
 कुञ्जभावं च जरया यः पश्यति स मुच्यते ॥ ३९

पुंस्त्रोपघातं कालेन दर्शनोपरमं तथा ।
 बाधिर्यं प्राणमन्दत्वं यः पश्यति स मुच्यते ॥ ४०
 गतानृषींस्तथा देवानसुरांश्च तथा गतान् ।
 लोकादस्मात्परं लोकं यः पश्यति स मुच्यते ॥ ४१
 प्रभावैरन्वितस्तैस्तैः पार्थिवेन्द्राः सहस्रशः ।
 ये गताः पृथिवीं त्यक्त्वा इति ज्ञात्वा विमुच्यते ॥
 अर्थाश्च दुर्लभाल्लोके क्लेशांश्च सुलभांस्तथा ।
 दुःखं चैव कुटुम्बार्थं यः पश्यति स मुच्यते ॥ ४३
 अपत्यानां च वैगुण्यं जनं विगुणमेव च ।
 पश्यन्भूयिष्ठशो लोके को मोक्षं नाभिपूजयेत् ॥ ४४
 शास्त्रालोकाच्च यो बुद्धः सर्वं पश्यति मानवः ।
 असारमिव मानुष्यं सर्वथा मुक्त एव सः ॥ ४५
 एतच्छ्रुत्वा मम वचो भवांश्चरतु मुक्तवत् ।
 गार्हस्थ्ये यदि ते मोक्षे कृता बुद्धिरविद्धवा ॥ ४६
 तत्तस्य वचनं श्रुत्वा सम्यक्स पृथिवीपतिः ।
 मोक्षजैश्च गुणैर्युक्तः पालयामास च प्रजाः ॥ ४७

इति श्रीमहाभारते ज्ञानितपर्वणि

सप्तसप्तत्यधिकद्विशततमोऽध्यायः ॥ २७७ ॥

२७८

युधिष्ठिर उवाच ।

तिष्ठते मे सदा तात कौतूहलमिदं हृदि ।
 तदहं श्रोतुमिच्छामि त्वत्तः कुरुपितामह ॥ १
 कथं देवर्षिरुशना सदा काव्यो महामतिः ।
 असुराणां प्रियकरः सुराणामप्रिये रतः ॥ २
 वर्धयामास तेजश्च किमर्थममितौजसाम् ।
 नित्यं वैरनिबद्धाश्च दानवाः सुरसत्तमैः ॥ ३
 कथं चाप्युशना प्राप शुक्रत्वममरद्युतिः ।
 ऋद्धिं च स कथं प्राप्तः सर्वमेतद्भवीहि मे ॥ ४
 न याति च स तेजस्वी मध्येन नभसः कथम् ।
 एतदिच्छामि विज्ञातुं निखिलेन पितमह ॥ ५

भीष्म उवाच ।

शृणु राजन्नवहितः सर्वमेतद्यथातथम् ।
यथामति यथा चैतच्छ्रुतपूर्वं मयानघ ॥ ६
एष भार्गवदायादो मुनिः सत्यो दृढव्रतः ।
असुराणां प्रियकरो निमित्ते करुणात्मके ॥ ७
इन्द्रोऽथ धनदो राजा यक्षरक्षोधिपः स च ।
प्रभविष्णुश्च कोशस्य जगतश्च तथा प्रभुः ॥ ८
तस्यात्मानमथाविश्य योगसिद्धो महामुनिः ।
रुद्धा धनपतिं देवं योगेन हृतवान्वसु ॥ ९
हृते धने ततः शर्म न लेभे धनदस्तथा ।
आपन्नमन्युः संविभ्रः सोऽभ्यगात्सुरंसत्तमम् ॥ १०
निवेदयामास तदा शिवायामिततेजसे ।
देवश्रेष्ठाय रुद्राय सौम्याय बहुरूपिणे ॥ ११

कुबेर उवाच ।

योगात्मकेनोशनसा रुद्धा मम हृतं वसु ।
योगेनात्मगतिं कृत्वा निःसृतश्च महातपाः ॥ १२

भीष्म उवाच ।

एतच्छ्रुत्वा ततः क्रुद्धो महायोगी महेश्वरः ।
संरक्तनयनो राजञ्छूलमादाय तस्थिवान् ॥ १३
कासौ कासाविति प्राह गृहीत्वा परमायुधम् ।
उशना दूरतस्तस्य बभौ ज्ञात्वा चिकीर्षितम् ॥ १४
स महायोगिनो बुद्ध्वा तं रोषं वै महात्मनः ।
गतिमागमनं वेत्ति स्थानं वेत्ति ततः प्रभुः ॥ १५
चिन्त्योग्रेण तपसा महात्मानं महेश्वरम् ।
शना योगसिद्धात्मा शूलग्रे प्रत्यदृश्यत ॥ १६
ज्ञातरूपः स तदा तपःसिद्धेन धन्विना ।
आत्वा शूलं च देवेशः पाणिना समनामयत् ॥ १७
आन्तेनाथ शूलेन पाणिनामिततेजसा ।
भनाकमिति चोवाच शूलमुप्रायुधः प्रभुः ॥ १८
पाणिमध्यगतं दृष्ट्वा भार्गवं तमुप्रापतिः ।

आस्यं विवृत्य ककुदी पाणिं संप्राक्षिपच्छनैः ॥ १९
स तु प्रविष्ट उशना कोष्ठं माहेश्वरं प्रभुः ।

व्यचरन्नापि तत्रासौ महात्मा भृगुनन्दनः ॥ २०

युधिष्ठिर उवाच ।

किमर्थं व्यचरद्राजन्नुशना तस्य धीमतः ।

जठरे देवदेवस्य किं चाकार्षीन्महाद्युतिः ॥ २१

भीष्म उवाच ।

पुरा सोऽन्तर्जलगतः स्थाणुभूतो महाव्रतः ।

वर्षाणामभवद्राजन्प्रयुतान्यर्बुदानि च ॥ २२

उदतिष्ठत्तपस्ताप्त्वा दुश्चरं स महाहृदात् ।

ततो देवातिदेवस्तं ब्रह्मा समुपसर्पत ॥ २३

तपोवृद्धिमपृच्छञ्च कुशलं चैनमव्ययम् ।

तपः सुचीर्णमिति च प्रोवाच वृषभध्वजः ॥ २४

तत्संयोगेन वृद्धिं चाप्यपश्यत्स तु शंकरः ।

महामतिरचिन्त्यात्मा सत्यधर्मरतः सदा ॥ २५

स तेनाह्व्यो महायोगी तपसा च धनेन च ।

व्यराजत महाराज त्रिषु लोकेषु वीर्यवान् ॥ २६

ततः पिनाकी योगात्मा ध्यानयोगं समाविशत् ।

उशना तु समुद्धिमो निलिल्ये जठरे ततः ॥ २७

तुष्टाव च महायोगी देवं तत्रस्थ एव च ।

निःसारं काङ्क्षमाणस्तु तेजसा प्रत्यहन्यत ॥ २८

उशना तु तदोवाच जठरस्थो महामुनिः ।

प्रसादं मे कुरुष्वेति पुनः पुनररिंदम ॥ २९

तमुवाच महादेवो गच्छ शिभ्रेण मोक्षणम् ।

इति स्त्रोतांसि सर्वाणि रुद्ध्वा त्रिदशपुंगवः ॥ ३०

अपश्यमानः स द्वारं सर्वतःपिहितो मुनिः ।

पर्यक्रामद्दृष्टमान इतश्चेतश्च तेजसा ॥ ३१

स विनिष्क्रम्य शिभ्रेण शुक्रत्वमभिपेदिवान् ।

कार्येण तेन नभसो नागच्छत् च मध्यतः ॥ ३२

निष्क्रान्तमथ तं दृष्ट्वा ज्वलन्तमिव तेजसा ।

भवो रोषसमाविष्टः शूलोद्यतकरः स्थितः ॥ ३३
न्यवारयत तं देवी क्रुद्धं पशुपतिं पतिम् ।
पुत्रत्वमगमहेत्या वारिते शंकरे च सः ॥ ३४

देव्युवाच ।

हिंसनीयस्त्वया नैष मम पुत्रत्वमागतः ।
न हि देवोदरत्कश्चिन्निःसृतो नाशमर्हति ॥ ३५

भीष्म उवाच ।

ततः प्रीतोऽभवहेत्याः प्रहसंश्चेदमब्रवीत् ।
गच्छत्वेष यथाकाममिति राजन्पुनः पुनः ॥ ३६
ततः प्रणम्य वरदं देवं देवीमुमां तथा ।
उशना प्राप तद्धीमान्गतिमिष्टां महामुनिः ॥ ३७
एतत्ते कथितं तात भार्गवस्य महात्मनः ।
चरितं भरतश्रेष्ठ यन्मां त्वं परिपृच्छसि ॥ ३८

इति श्रीमद्वाभारते शान्तिपर्वणि

अष्टसप्तत्यधिकद्विशततमोऽध्यायः ॥ २७८ ॥

२७९

युधिष्ठिर उवाच ।

अतः परं महाबाहो यच्छ्रेयस्तद्वदस्व मे ।
न तृप्याभ्यमृतस्येव वचसरते पितामह ॥ १
किं कर्म पुरुषः कृत्वा शुभं पुरुषसत्तम ।
श्रेयः परमवाप्नोति प्रेत्य चेह च तद्वद ॥ २

भीष्म उवाच ।

अत्र ते वर्तयिष्यामि यथा पूर्वं महायशाः ।
पराशरं महात्मानं पप्रच्छ जनको नृपः ॥ ३
किं श्रेयः सर्वभूतानामस्मिँल्लोके परत्र च ।
यद्भवेत्प्रतिपत्तव्यं तद्भवान्प्रब्रवीतु मे ॥ ४
ततः स तपसा युक्तः सर्वधर्मविधानवित् ।
नृपायानुग्रहमना मुनिर्वाक्यमथाब्रवीत् ॥ ५
धर्म एव कृतः श्रेयानिह लोके परत्र च ।

तस्माद्धि परमं नास्ति यथा प्राहुर्मनीषिणः ॥ ६
प्रतिपद्य नरो धर्मं स्वर्गलोके महीयते ।
धर्मात्मकः कर्मविधिर्देहिनां नृपसत्तम ।
तस्मिन्नाश्रमिणः सन्तः स्वकर्माणीह कुर्वते ॥ ७
चतुर्विधा हि लोकस्य यात्रा तात विधीयते ।
मर्त्या यत्रावतिष्ठन्ते सा च कामात्प्रवर्तते ॥ ८
सुकृतासुकृतं कर्म निषेव्य विविधैः क्रमैः ।
दशार्धप्रविभक्तानां भूतानां बहुधा गतिः ॥ ९
सौवर्णं राजतं वापि यथा भाण्डं निषिच्यते ।
तथा निषिच्यते जन्तुः पूर्वकर्मवशानुगः ॥ १०
नाबीजाज्जायते किञ्चिन्नाकृत्वा सुखमेधते ।
सुकृती विन्दति सुखं प्राप्य देहक्षयं नरः ॥ ११
दैवं तात न पश्यामि नास्ति दैवस्य साधनम् ।
स्वभावतो हि संसिद्धा देवगन्धर्वदानवाः ॥ १२
प्रेत्य जातिकृतं कर्म न स्मरन्ति सदा जनाः ।
ते वै तस्य फलप्राप्तौ कर्म चापि चतुर्विधम् ॥ १३
लोकयात्राश्रयश्चैव शब्दो वेदाश्रयः कृतः ।
शान्त्यर्थं मनसस्तात नैतद्दृढानुशासनम् ॥ १४
चक्षुषा मनसा वाचा कर्मणा च चतुर्विधम् ।
कुरुते यादृशं कर्म तादृशं प्रतिपद्यते ॥ १५
निरन्तरं च मिश्रं च फलते कर्म पार्थिव ।
कल्याणं यदि वा पापं न तु नाशोऽस्य विद्यते ॥ १६
कदाचित्सुकृतं तात कूटस्थमिव तिष्ठति ।
मज्जमानस्य संसारे यावद्दुःखाद्विमुच्यते ॥ १७
ततो दुःखक्षयं कृत्वा सुकृतं कर्म सेवते ।
सुकृतक्षयाद्दुष्कृतं च तद्विद्धि मनुजाधिप ॥ १८
दमः क्षमा धृतिस्तेजः संतोषः सत्यवादिता ।
हीरहिंसान्यसनिता दाक्ष्यं चेति सुखावहाः ॥ १९
दुष्कृते सुकृते वापि न जन्तुरयतो भवेत् ।
नित्यं मनःसमाधाने प्रयतेत विचक्षणः ॥ २०

नायं परस्य सुकृतं दुष्कृतं वापि सेवते ।
 करोति यादृशं कर्म तादृशं प्रतिपद्यते ॥ २१
 सुखदुःखे समाधाय पुमानन्येन गच्छति ।
 अन्येनैव जनः सर्वः संगतो यश्च पार्थिव ॥ २२
 परेषां यदसूयेत न तत्कुर्यात्स्वयं नरः ।
 यो ह्यसूयुस्तथायुक्तः सोऽवहासं नियच्छति ॥ २३
 मीरू राजन्यो ब्राह्मणः सर्वभक्षो
 वैश्योऽनीहावान्हीनवर्णोऽलसश्च ।
 विद्वांश्चाशीलो वृत्तहीनः कुलीनः
 सत्याद्भ्यो ब्राह्मणः स्त्री च दुष्टा ॥ २४
 रागी मुक्तः पचमानोऽऽत्महेतो-
 र्मुखो वक्ता नृपहीनं च राष्ट्रम् ।
 एते सर्वे शोच्यतां यान्ति राज-
 न्यश्चायुक्तः स्नेहहीनः प्रजासु ॥ २५

इति श्रीमहाभारते शान्तिपर्वणि
 एकोनाशीत्यधिकद्विंशततमोऽध्यायः ॥ २७९ ॥

२८०

पराशर उवाच ।

मनोरथरथं प्राप्य इन्द्रियार्थहयं नरः ।
 रश्मिभिर्ज्ञानसंभूतैर्यो गच्छति स बुद्धिमान् ॥ १
 सेवाश्रितेन मनसा वृत्तिहीनस्य शस्यते ।
 द्विजातिहस्तान्निवृत्ता न तु तुल्यात्परस्परम् ॥ २
 आयुर्नसुलभं लब्ध्वा नात्र कर्षेद्विशां पते ।
 इत्कर्षार्थं प्रयतते नरः पुण्येन कर्मणा ॥ ३
 वर्णोभ्योऽपि परिभ्रष्टः स वै संमानमर्हति ।
 न तु यः सत्क्रियां प्राप्य राजसं कर्म सेवते ॥ ४
 वर्णोत्कर्षमवाप्नोति नरः पुण्येन कर्मणा ।
 दुर्लभं तमलब्धा हि हन्यात्पापेन कर्मणा ॥ ५
 अज्ञानाद्भि कृतं पापं तपसैवाभिनिर्णुदेत् ।
 पापं हि कर्म फलति पापमेव स्वयं कृतम् ।

तस्मात्पापं न सेवेत कर्म दुःखफलोदयम् ॥ ६
 पापानुबन्धं यत्कर्म यद्यपि स्यान्महाफलम् ।
 न तत्सेवेत मेधावी शुचिः कुसलिलं यथा ॥ ७
 किंकष्टमनुपश्यामि फलं पापस्य कर्मणः ।
 प्रत्यापन्नस्य हि सतो नात्मा तावद्विरोचते ॥ ८
 प्रत्यापत्तिश्च यस्येह बालिशस्य न जायते ।
 तस्यापि सुमहांस्तापः प्रस्थितस्योपजायते ॥ ९
 विरक्तं शोध्यते वस्त्रं न तु कृष्णोपसंहितम् ।
 प्रयत्नेन मनुष्येन्द्र पापमेवं निबोध मे ॥ १०
 स्वयं कृत्वा तु यः पापं शुभमेवानुतिष्ठति ।
 प्रायश्चित्तं नरः कर्तुमुभयं सोऽभुते पृथक् ॥ ११
 अज्ञानात्तु कृतां हिंसामहिंसा व्यपकर्षति ।
 ब्राह्मणाः शास्त्रनिर्देशादित्याहुर्ब्रह्मवादिनः ॥ १२
 तथा कामकृतं चास्य विहिंसैवापकर्षति ।
 इत्याहुर्धर्मशास्त्रज्ञा ब्राह्मणा वेदपारगाः ॥ १३
 अहं तु तावत्पश्यामि कर्म यद्वर्तते कृतम् ।
 गुणयुक्तं प्रकाशं च पापेनानुपसंहितम् ॥ १४
 यथा सूक्ष्माणि कर्माणि फलन्तीह यथातथम् ।
 बुद्धियुक्तानि तानीह कृतानि मनसा सह ॥ १५
 भवत्यल्पफलं कर्म सेवितं नित्यमुल्बणम् ।
 अबुद्धिपूर्वं धर्मज्ञ कृतमुग्रेण कर्मणा ॥ १६
 कृतानि यानि कर्माणि दैवतैर्मुनिभिस्तथा ।
 नाचरेत्तानि धर्मात्मा श्रुत्वा चापि न कुत्सयेत् ॥
 संचिन्त्य मनसा राजन्विदित्वा शक्तिमात्मनः ।
 करोति यः शुभं कर्म स वै भद्राणि पश्यति ॥ १८
 नवे कपाले सलिलं संन्यस्तं हीयते यथा ।
 नवेतरे तथाभावं प्राप्नोति सुखभावितम् ॥ १९
 सतोयेऽन्यत्तु यत्तोयं तस्मिन्नेव प्रसिच्यते ।
 वृद्धे वृद्धिमवाप्नोति सलिले सलिलं यथा ॥ २०
 एवं कर्माणि यानीह बुद्धियुक्तानि भूपते ।

नसमानीह हीनानि तानि पुण्यतमान्यपि ॥ २१
 राह्या जेतव्याः सायुधाश्चोन्नताश्च
 सम्यकर्तव्यं पालनं च प्रजानाम् ।
 अग्निश्चेयो बहुभिश्चापि यज्ञै-
 रन्ते मध्ये वा वनमाश्रित्य स्थेयम् ॥ २२
 दमान्वितः पुरुषो धर्मशीलो
 भूतानि चात्मानमिवानुपश्येत् ।
 गरीयसः पूजयेदात्मशक्त्या
 सत्येन शीलेन सुखं नरेन्द्र ॥ २३
 इति श्रीमहाभारते शान्तिपर्वणि
 अशीत्यधिकद्विशततमोऽध्यायः ॥ २८० ॥

२८१

पराशर उवाच ।

कः कस्य चोपकुरुते कश्च कस्मै प्रयच्छति ।
 प्राणी करोत्ययं कर्म सर्वमात्मार्थमात्मना ॥ १
 गौरवेण परित्यक्तं निःस्नेहं परिवर्जयेत् ।
 सोढ्यं भ्रातरमपि किमुतान्यं पृथग्जनम् ॥ २
 विशिष्टस्य विशिष्टाच्च तुल्यौ दानप्रतिग्रहौ ।
 तयोः पुण्यतरं दानं तद्विजस्य प्रयच्छतः ॥ ३
 न्यायागतं धनं वर्णैर्न्यायेनैव विवर्धितम् ।
 संरक्ष्यं यत्नमास्थाय धर्मार्थमिति निश्चयः ॥ ४
 न धर्मार्थी नृशंसेन कर्मणा धनमर्जयेत् ।
 शक्तितः सर्वकार्याणि कुर्यान्नर्द्धिमनुस्सरेत् ॥ ५
 अपो हि प्रयतः शीतास्तापिता ज्वलनेन वा ।
 शक्तितोऽतिथये दत्त्वा क्षुधातार्थाश्रुते फलम् ॥ ६
 रन्तिदेवेन लोकेष्टा सिद्धिः प्राप्ता महात्मना ।
 फलपत्रैरथो मूलैर्मुनीनार्चितवानसौ ॥ ७
 तैरेव फलपत्रैश्च स माठरमतोषयत् ।
 तस्माहेभे परं स्थानं शैब्योऽपि पृथिवीपतिः ॥ ८
 देवतातिथिभृत्येभ्यः पितृभ्योऽथात्मनस्तथा ।

ऋणवाञ्छायते मर्त्यस्तस्मादनृणतां व्रजेत् ॥ ९
 स्वाध्यायेन महर्षिभ्यो देवेभ्यो यज्ञकर्मणा ।
 पितृभ्यः श्राद्धदानेन नृणामभ्यर्चनेन च ॥ १०
 वाचः शेषवहार्येण पालनेनात्मनोऽपि च ।
 यथावद्दुत्यवर्गस्य चिकीर्षेद्धर्ममादितः ॥ ११
 प्रयत्नेन च संसिद्धा धनेरपि विवर्जिताः ।
 सम्यग्घृत्वा हुतवहं मुनयः सिद्धिमागताः ॥ १२
 विश्वामित्रस्य पुत्रत्वमृचीकतनयोऽगमत् ।
 ऋग्भिः स्तुत्वा महाभागो देवान्यै यक्षभागिनः ॥
 गतः शुक्रत्वमुशना देवदेवप्रसादान्नात् ।
 देवीं स्तुत्वा तु गगने मोदते तेजसा वृतः ॥ १४
 असितो देवलश्चैव तथा नारदपर्वतौ ।
 कक्षीवाञ्छामदभ्यश्च रामस्ताण्ड्यस्तथांशुमान् ॥ १५
 वसिष्ठो जमदग्निश्च विश्वामित्रोऽत्रिरेव च ।
 भरद्वाजो हरिश्मश्रुः कुण्डधारः श्रुतश्रवाः ॥ १६
 एते महर्षयः स्तुत्वा विष्णुमृग्भिः समाहिताः ।
 लेभिरे तपसा सिद्धिं प्रसादात्तस्य धीमतः ॥ १७
 अनर्हाश्चार्हतां प्राप्ताः सन्तः स्तुत्वा तमेव ह ।
 न तु वृद्धिमिहान्विच्छेत्कर्म कृत्वा जुगुप्सितम् ॥
 येऽर्था धर्मेण ते सत्या येऽधर्मेण धिगस्तु तान् ।
 धर्मं वै शाश्वतं लोके न जह्याद्धनकाङ्क्षया ॥ १९
 आहिताग्निर्हि धर्मात्मा यः स पुण्यकृदुत्तमः ।
 वेदा हि सर्वे राजेन्द्र स्थितास्त्रिष्वग्निषु प्रभो ॥ २०
 स चाप्यग्न्याहितो विप्रः क्रिया यस्य न हीयते ।
 श्रेयो ह्यनाहिताग्निवमग्निहोत्रं न निष्क्रियम् ॥ २१
 अग्निरात्मा च माता च पिता जनयिता तथा ।
 गुरुश्च नरशार्दूल परिचर्या यथातथम् ॥ २२
 मान त्यक्त्वा यो नरो वृद्धसेवी
 विद्वान्ङ्गीवः पश्यति प्रीतियोगान् ।
 दाक्ष्येणाहीनो धर्मयुक्तो नदान्तो

लोकेऽस्मिन्वै पूज्यते सद्भिरार्यैः ॥ २३

इति श्रीमहाभारते शान्तिपर्वणि

एकाशीत्यधिकद्विशततमोऽध्यायः ॥ २८१ ॥

२८२

पराशर उवाच ।

वृत्तिः सकाशाद्वर्णेभ्यस्त्रिभ्यो हीनस्य शोभना ।
 प्रीत्योपनीता निर्दिष्टा धर्मिष्ठाङ्कुरुते सदा ॥ १
 इतिश्चेन्नास्ति शूद्रस्य पितृपैतामही ध्रुवा ।
 न वृत्तिं परतो मार्गेच्छुश्रूषां तु प्रयोजयेत् ॥ २
 एद्विस्तु सह संसर्गः शोभते धर्मदर्शिभिः ।
 नेत्यं सर्वास्ववस्थासु नासद्भिरिति मे मतिः ॥ ३
 श्योदयगिरौ द्रव्यं संनिकर्षेण दीप्यते ।
 तथा सत्संनिकर्षेण हीनवर्णोऽपि दीप्यते ॥ ४
 षादशेन हि वर्णेन भाव्यते शुक्लमम्बरम् ।
 षादशं कुरुते रूपमेतदेवमवैहि मे ॥ ५
 म्साहुणेषु रज्येथा मा दोषेषु कदाचन ।
 अनित्यमिह मर्त्यानां जीवितं हि चलाचलम् ॥ ६
 सुखे वा यदि वा दुःखे वर्तमानो विचक्षणः ।
 श्चिर्नोति शुभान्येव स भद्राणीह पश्यति ॥ ७
 र्मादिपेतं यत्कर्म यद्यपि स्यान्महाफलम् ।
 तत्सेवेत मेधावी न तद्धितमिहोच्यते ॥ ८
 गो हृत्वा गोसहस्राणि नृपो दद्यादरक्षिता ।
 ष शब्दमात्रफलभाप्राजा भवति तस्करः ॥ ९
 वयंभूरसृजन्नाग्रे धातारं लोकपूजितम् ।
 शतासृजत्पुत्रमेकं प्रजानां धारणे रतम् ॥ १०
 प्रचयित्वा वैश्यस्तु कुर्यादत्यर्थमृद्धिमत् ।
 क्षितव्यं तु राजन्यैरुपयोज्यं द्विजातिभिः ॥ ११
 श्रजिह्वैरशठक्रोधैर्हव्यकव्यप्रयोक्तृभिः ।
 र्द्वैर्निर्माजं न कार्यमेवं धर्मो न नश्यति ॥ १२
 प्रनष्टे ततो धर्मं भवन्ति सुखिताः प्रजाः ।

सुखेन तासां राजेन्द्र मोदन्ते दिवि देवताः ॥ १३
 तस्माद्यो रक्षति नृपः स धर्मेणाभिपूज्यते ।
 अधीते चापि यो विप्रो वैश्यो यश्चार्जने रतः ॥ १४
 यश्च शुश्रूषते शूद्रः सततं नियतेन्द्रियः ।
 अतोऽन्यथा मनुष्येन्द्र स्वधर्मात्परिहीयते ॥ १५
 प्राणसंतापनिर्दिष्टाः काकिण्योऽपि महाफलाः ।
 न्यायेनोपार्जिता दत्ताः किमुतान्याः सहस्रशः ॥ १६
 सत्कृत्य तु द्विजातिभ्यो यो ददाति नराधिप ।
 यादृशं तादृशं नित्यमभ्राति फलमूर्जितम् ॥ १७
 अभिगम्य दत्तं तुष्ट्या तद्वन्यमाहुरभिष्टुतम् ।
 याचितेन तु यदत्तं तदाहुर्मध्यमं बुधाः ॥ १८
 अवज्ञया दीयते यत्तथैवाश्रद्धयापि च ।
 तदाहुरधमं दानं मुनयः सत्यवादिनः ॥ १९
 अतिक्रमे मज्जमानो विविधेन नरः सदा ।
 तथा प्रयत्नं कुर्वीत यथा मुच्येत संशयात् ॥ २०
 दमेन शोभते विप्रः क्षत्रियो विजयेन तु ।
 धनेन वैश्यः शूद्रस्तु नित्यं दाक्ष्येण शोभते ॥ २१

इति श्रीमहाभारते शान्तिपर्वणि

द्वयशीत्यधिकद्विशततमोऽध्यायः ॥ २८२ ॥

२८३

पराशर उवाच ।

प्रतिप्रहागता विप्रे क्षत्रिये शस्त्रनिर्जिताः ।
 वैश्ये न्यायार्जिताश्चैव शूद्रे शुश्रूषयार्जिताः ।
 स्वल्पाप्यर्थाः प्रशस्यन्ते धर्मस्थार्थे महाफलाः ॥ १
 नित्यं त्रयाणां वर्णानां शूद्रः शुश्रूषुरुच्यते ।
 क्षत्रधर्मा वैश्यधर्मा नावृत्तिः पतति द्विजः ।
 शूद्रकर्मा यदा तु स्यात्तदा पतति वै द्विजः ॥ २
 धाणिज्यं पाशुपाल्यं च तथा शिल्पोपजीवनम् ।
 शूद्रस्यापि विधीयन्ते यदा वृत्तिर्न जायते ॥ ३
 रङ्गावतरणं चैव तथा रूपोपजीवनम् ।

मद्यमांसोपजीव्यं च विक्रयो लोहचर्मणोः ॥ ४
 अपूर्विणा न कर्तव्यं कर्म लोके विगर्हितम् ।
 कृतपूर्विणस्तु त्यजतो महान्धर्म इति श्रुतिः ॥ ५
 संसिद्धः पुरुषो लोके यदाचरति पापकम् ।
 मदेनाभिप्लुतमनास्तच्च नग्राह्यमुच्यते ॥ ६
 श्रूयन्ते हि पुराणे वै प्रजा धिग्दण्डशासनाः ।
 दान्ता धर्मप्रधानाश्च न्यायधर्मानुवर्तकाः ॥ ७
 धर्म एव सदा नृणामिह राजन्प्रशस्यते ।
 धर्मवृद्धा गुणानेव सेवन्ते हि नरा भुवि ॥ ८
 तं धर्ममसुरास्तात नामृष्यन्त जनाधिप ।
 विवर्धमानाः क्रमशस्तत्र तेऽन्वाविशन्प्रजाः ॥ ९
 तेषां दर्पः समभवत्प्रजानां धर्मनाशनः ।
 दर्पात्मनां ततः क्रोधः पुनस्तेषामजायत ॥ १०
 ततः क्रोधाभिभूतानां वृत्तं लज्जासमन्वितम् ।
 ह्यीश्वैवाप्यनशद्राजंस्ततो मोहो व्यजायत ॥ ११
 ततो मोहपरीतास्ते नापश्यन्त यथा पुरा ।
 परस्परामर्देन वर्तयन्ति यथासुखम् ॥ १२
 तान्प्राप्य तु स धिग्दण्डो नकारणमतोऽभवत् ।
 ततोऽभ्यगच्छन्देवांश्च ब्राह्मणांश्चावमन्य ह ॥ १३
 एतस्मिन्नेव काले तु देवा देववरं शिवम् ।
 अगच्छञ्छरणं वीरं बहुरूपं गणाधिपम् ॥ १४
 तेन स्म ते गगनगाः सपुराः पातिताः क्षितौ ।
 तिष्ठोऽप्येकेन बाणेन देवाप्यायिततेजसा ॥ १५
 तेषामधिपतिस्त्वासीद्भीमो भीमपराक्रमः ।
 देवतानां भयकरः स हतः शूलपाणिना ॥ १६
 तस्मिन्हृतेऽथ स्वं भावं प्रत्यपद्यन्त मानवाः ।
 प्रावर्तन्त च वेदा वै शास्त्राणि च यथा पुरा ॥ १७
 ततोऽभ्यषिञ्चन्राज्येन देवानां दिवि वासवम् ।
 सप्तर्षयश्चान्वयुञ्जन्नराणां दण्डधारणे ॥ १८
 सप्तर्षीणामयोर्ध्वं च विपृथुर्नाम पार्थिवः ।

राजानः क्षत्रियाश्चैव मण्डलेषु पृथक्पृथक् ॥ १
 महाकुलेषु ये जाता वृत्ताः पूर्वतराश्च ये ।
 तेषामथासुरो भावो हृदयान्नापसर्पति ॥ २०
 तस्मात्तेनैव भावेन सानुषङ्गेन पार्थिवाः ।
 आसुराप्येव कर्माणि न्यषेवन्भीमविक्रमाः ॥ २१
 प्रत्यतिष्ठंश्च तेष्वेव तान्येव स्थापयन्ति च ।
 भजन्ते तानि चाद्यापि ये बालिशतमा नराः ॥ २२
 तस्माद्दहं ब्रवीमि त्वां राजन्संचिन्त्य शास्त्रतः ।
 संसिद्धाधिगमं कुर्यात्कर्म हिंसात्मकं त्यजेत् ॥ २३
 न संकरेण द्रविणं विचिन्वीत विचक्षणः ।
 धर्मार्थं न्यायमुत्सृज्य न तत्कल्याणमुच्यते ॥ २४
 स त्वमेवंविधो दान्तः क्षत्रियः प्रियवान्धवः ।
 प्रजा भृत्यांश्च पुत्रांश्च स्वधर्मेणानुपालय ॥ २५
 इष्टानिष्टसमायोगो वैरं सौहार्दमेव च ।
 अथ जातिसहस्राणि बहूनि परिवर्तते ॥ २६
 तस्माद्गुणेषु रज्येथा मा दोषेषु कदाचन ।
 निर्गुणो यो हि दुर्धुद्विरात्मनः सोऽरिरुच्यते ॥ २७
 मानुषेषु महाराज धर्माधर्मौ प्रवर्ततः ।
 न तथान्येषु भूतेषु मनुष्यरहितेष्विह ॥ २८
 धर्मशीलो नरो विद्वानीहकोऽनीहकोऽपि वा ।
 आत्मभूतः सदा लोके चरेद्भूतान्यर्हिसयम् ॥ २९
 यदा व्यपेतहृद्वैखं मनो भवति तस्य वै ।
 नानृतं चैव भवति तदा कल्याणमृच्छति ॥ ३०

इति श्रीमहाभारते शान्तिपर्वणि

व्यशीत्यधिकद्विसप्ततमोऽध्यायः ॥ २८३ ॥

२८४

पराशर उवाच ।

एष धर्मविधिस्तात गृहस्थस्य प्रकीर्तितः ।
 तपोविधि तु वक्ष्यामि तन्मे निगदतः शृणु ॥ १
 प्रायेण हि गृहस्थस्य ममत्वं नाम जायते ।

सङ्गागतं नरश्रेष्ठ भवैस्तामसराजसैः ॥ २
 गृहाण्याश्रित्य गावश्च क्षेत्राणि च धनानि च ।
 दाराः पुत्राश्च भृत्याश्च भवन्तीह नरस्य वै ॥ ३
 एवं तस्य प्रवृत्तस्य नित्यमेवानुपश्यतः ।
 रागद्वेषौ विवर्धेते ह्यनित्यत्वमपश्यतः ॥ ४
 रागद्वेषाभिभूतं च नरं द्रव्यवशानुगम् ।
 मोहजाता रतिर्नाम समुपैति नराधिप ॥ ५
 कृतार्थो भोगतो भूत्वा स वै रतिपरायणः ।
 लभं प्राभ्यसुखादन्यं रतितो नानुपश्यति ॥ ६
 ततो लोभाभिभूतात्मा सङ्गाद्वर्धयते जनम् ।
 पुष्ट्यर्थं चैव तस्येह जनस्यार्थं चिकीर्षति ॥ ७
 स जानन्नपि चाकार्यमर्थार्थं सेवते नरः ।
 बालस्नेहपरीतात्मा तत्क्षयाच्चानुत्पद्यते ॥ ८
 ततो मानेन संपन्नो रक्षन्नात्मपराजयम् ।
 करोति येन भोगी स्यामिति तस्माद्विनश्यति ॥ ९
 तपो हि बुद्धियुक्तानां शाश्वतं ब्रह्मदर्शनम् ।
 अन्विच्छतां शुभं कर्म नराणां त्यजतां सुखम् ॥ १०
 स्नेहायतननाशाञ्च धननाशाञ्च पार्थिव ।
 आधिव्याधिप्रतापाञ्च निर्वेदमुपगच्छति ॥ ११
 निर्वेदादात्मसंबोधः संबोधाच्छास्त्रदर्शनम् ।
 शास्त्रार्थदर्शनाद्वाजंस्तप एवानुपश्यति ॥ १२
 दुर्लभो हि मनुष्येन्द्र नरः प्रत्यवमर्शवान् ।
 यो वै प्रियसुखे क्षीणे तपः कर्तुं न्यवस्यति ॥ १३
 तपः सर्वगतं तात हीनस्यापि विधीयते ।
 जितेन्द्रियस्य दान्तस्य स्वर्गमार्गप्रदेशकम् ॥ १४
 प्रजापतिः प्रजाः पूर्वमसृजत्तपसा विभुः ।
 क्वचित्क्वचिद्गतपरो व्रतान्यास्थाय पार्थिव ॥ १५
 आदित्या वसवो रुद्रास्तथैवाभ्यश्विमारुताः ।
 विश्वेदेवास्तथा साध्याः पितरोऽथ मरुद्गणाः ॥ १६
 यक्षराक्षसगन्धर्वाः सिद्धाश्चान्ये दिवौकसः ।

संसिद्धास्तपसा तात ये चान्ये स्वर्गवासिनः ॥ १७
 ये चादौ ब्रह्मणा सृष्टा ब्राह्मणास्तपसा पुरा ।
 ते भावयन्तः पृथिवीं विचरन्ति दिवं तथा ॥ १८
 मर्त्यलोके च राजानो ये चान्ये गृहमेधिनः ।
 महाकुलेषु दृश्यन्ते तत्सर्वं तपसः फलम् ॥ १९
 कौशिकानि च वस्त्राणि शुभान्याभरणानि च ।
 वाहनासनयानानि सर्वं तत्तपसः फलम् ॥ २०
 मनोनुकूलाः प्रमदा रूपवत्यः सहस्रशः ।
 वासः प्रासादवृष्टे च तत्सर्वं तपसः फलम् ॥ २१
 शयनानि च मुख्यानि भोज्यानि विविधानि च ।
 अभिप्रेतानि सर्वाणि भवन्ति कृतकर्मणाम् ॥ २२
 नाप्राप्यं तपसा किञ्चिन्नैलोक्येऽस्मिन्परंतप ।
 उपभोगपरित्यागः फलान्यकृतकर्मणाम् ॥ २३
 सुखितो दुःखितो वापि नरो लोभं परित्यजेत् ।
 अवेक्ष्य मनसा शास्त्रं बुद्ध्या च नृपसत्तम ॥ २४
 असंतोषोऽसुखायैव लोभादिन्द्रियविभ्रमः ।
 ततोऽस्य नश्यति प्रज्ञा विद्येवाभ्यासवर्जिता ॥ २५
 नष्टप्रज्ञो यदा भवति तदा न्यायं न पश्यति ।
 तस्मात्सुखक्षये प्राप्ते पुमानुग्रं तपश्चरेत् ॥ २६
 यदिष्टं तत्सुखं प्राहुर्द्रेष्यं दुःखमिहोच्यते ।
 कृताकृतस्य तपसः फलं पश्यस्व यादृशम् ॥ २७
 नित्यं भद्राणि पश्यन्ति विषयांश्रोपभुञ्जते ।
 प्राकाश्यं चैव गच्छन्ति कृत्वा निष्कल्मषं तपः ॥
 अप्रियाण्यवमानांश्च दुःखं बहुविधात्मनः ।
 फलार्थी सत्पथत्यक्तः प्राप्नोति विषयात्मकम् ॥ २९
 धर्मं तपसि दाने च विचिकित्सास्य जायते ।
 स कृत्वा पापकान्येव निरयं प्रतिपद्यते ॥ ३०
 सुखे तु वर्तमानो वै दुःखे वापि नरोत्तम ।
 स्ववृत्ताद्यो न चलति शास्त्रचक्षुः स मानवः ॥ ३१
 इषुप्रपातमात्रं हि स्पर्शयोगे रतिः स्मृता ।

रसने दर्शने घ्राणे श्रवणे च विशां पते ॥ ३२
 ततोऽस्य जायते तीव्रा वेदना तत्क्षयात्पुनः ।
 बुधा येन प्रशंसन्ति मोक्षं सुखमनुत्तमम् ॥ ३३
 ततः फलार्थं चरति भवन्ति ज्यायसो गुणाः ।
 धर्मवृत्त्या च सततं कामार्थाभ्यां न हीयते ॥ ३४
 अप्रयत्नागताः सेव्या गृहस्थैर्विषयाः सदा ।
 प्रयत्नेनोपगम्यश्च स्वधर्म इति मे मतिः ॥ ३५
 मानिनां कुलजातानां नित्यं शास्त्रार्थचक्षुषाम् ।
 धर्मक्रियावियुक्तानामशक्त्या संवृतात्मनाम् ॥ ३६
 क्रियमाणं यदा कर्म नाशं गच्छति मानुषम् ।
 तेषां नान्यदृते लोके तपसः कर्म विद्यते ॥ ३७
 सर्वात्मना तु कुर्वीत गृहस्थः कर्मनिश्चयम् ।
 दाक्ष्येण हृद्यकव्यार्थं स्वधर्मं विचरेन्नृप ॥ ३८
 यथा नदीनदाः सर्वे सागरे यान्ति संस्थितिम् ।
 एवमाश्रमिणः सर्वे गृहस्थे यान्ति संस्थितिम् ॥ ३९

इति श्रीमहाभारते शान्तिपर्वणि

चतुरशीत्यधिकद्विशततमोऽध्यायः ॥ २८४ ॥

२८५

जनक उवाच ।

वर्णो विशेषवर्णानां महर्षे केन जायते ।
 एतदिच्छाम्यहं श्रोतुं तद्ब्रूहि वदतां वर ॥ १
 यदेतज्जायतेऽपत्यं स एवायमिति श्रुतिः ।
 कथं ब्राह्मणतो जातो विशेषग्रहणं गतः ॥ २
 पराशर उवाच ।
 एवमेतन्महाराज येन जातः स एव सः ।
 तपसस्तपकर्षेण जातिग्रहणतां गतः ॥ ३
 सुक्षेत्राच्च सुवीजाच्च पुण्यो भवति संभवः ।
 अतोऽन्यतरतो हीनादवरो नाम जायते ॥ ४
 वक्त्राद्बुजाभ्यामूरुभ्यां पद्भ्यां चैवाथ जज्ञिरे ।
 सृजतः प्रज्ञापतेल्लोकानिति धर्मविदो विदुः ॥ ५

मुखजा ब्राह्मणास्तात बाहुजाः क्षत्रबन्धवः ।
 ऊरुजा धनिनो राजन्पादजाः परिचारकाः ॥ ६
 चतुर्णामेव वर्णानामागमः पुरुषर्षभ ।
 अतोऽन्ये त्वतिरिक्ता ये ते वै संकरजाः स्मृताः ॥ ७
 क्षत्रजातिरथाम्बुजा उत्रा वैदेहकास्तथा ।
 श्वपाकाः पुत्कसाः स्तेना निषादाः सूतमागधाः ॥ ८
 आयोगाः करणा ब्राह्म्याश्चण्डालाश्च नराधिप ।
 एते चतुर्भ्यो वर्णेभ्यो जायन्ते वै परस्परम् ॥ ९

जनक उवाच ।

ब्रह्मणैकेन जातानां नानात्वं गोत्रतः कथम् ।
 बहूनीह हि लोके वै गोत्राणि मुनिसत्तम ॥ १०
 यत्र तत्र कथं जाताः स्वयोनिं मुनयो गताः ।
 शूद्रयोनी समुत्पन्ना वियोनी च तथापरे ॥ ११

पराशर उवाच ।

राजन्नैतद्भवेद्ब्राह्मणपक्षेण जन्मना ।
 महात्मनां समुत्पत्तिस्तपसा भावितात्मनाम् ॥ १२
 उत्पाद्य पुत्रान्मुनयो नृपते यत्र तत्र ह ।
 स्वेनैव तपसा तेषामृषित्वं विदधुः पुनः ॥ १३
 पितामहश्च मे पूर्वमृदयशृङ्गश्च काश्यपः ।
 वटस्ताण्ड्यः कृपश्चैव कक्षीवान्कमठादयः ॥ १४
 यवक्रीतश्च नृपते द्रोणश्च वदतां वरः ।
 आयुर्मतङ्गो दत्तश्च द्रुपदो मत्स्य एव च ॥ १५
 एते स्वां प्रकृतिं प्राप्ता वैदेह तपसोऽऽश्रयात् ।
 प्रतिष्ठिता वेदविदो दमे तपसि चैव हि ॥ १६
 मूलगोत्राणि चत्वारि समुत्पन्नानि पार्थिव ।
 अङ्गिराः कश्यपश्चैव वसिष्ठो भृगुरेव च ॥ १७
 कर्मतोऽन्यानि गोत्राणि समुत्पन्नानि पार्थिव ।
 नामधेयानि तपसा तानि च ग्रहणं सताम् ॥ १८

जनक उवाच ।

विशेषधर्मान्विर्णानां प्रब्रूहि भगवन्मम ।

तथा सामान्यधर्माश्च सर्वत्र कुशलो ह्यसि ॥ १९

पराशर उवाच ।

प्रतिग्रहो याजनं च तथैवाध्यापनं नृप ।
विशेषधर्मो विप्राणां रक्षा क्षत्रस्य शोभना ॥ २०
कृषिश्च पशुपाल्यं च वाणिज्यं च विशामपि ।
द्विजानां परिचर्या च शूद्रकर्म नराधिप ॥ २१
विशेषधर्मा नृपते वर्णानां परिकीर्तिताः ।
धर्मान्साधारणांस्तात विस्तरेण शृणुष्व मे ॥ २२
भानुशंस्यमहिंसा चाप्रमादः संविभागीता ।
श्राद्धकर्मातिथेयं च सत्यमक्रोध एव च ॥ २३
खेषु दारेषु संतोषः शौचं नित्यानसूयता ।
आत्मज्ञानं तितिक्षा च धर्माः साधारणा नृप ॥ २४
ब्राह्मणाः क्षत्रिया वैश्यास्त्रयो वर्णा द्विजातयः ।
अत्र तेषामधीकारो धर्मेषु द्विपदां वर ॥ २५
विकर्मावस्थिता वर्णाः पतन्ति नृपते त्रयः ।
उन्नमन्ति यथासन्तमाश्रित्येह स्वकर्मसु ॥ २६

न चापि शूद्रः पततीति निश्चयो

न चापि संस्कारमिहार्हतीति वा ।

श्रुतिप्रवृत्तं न च धर्ममाप्नुते

न चास्य धर्मे प्रतिषेधनं कृतम् ॥ २७

वैदेहकं शूद्रमुदाहरन्ति

द्विजा महाराज श्रुतोपपन्नाः ।

अहं हि पश्यामि नरेन्द्र देवं

विश्वस्य विष्णुं जगतः प्रधानम् ॥ २८

सतां वृत्तमनुष्ठाय निहीना उज्जिहीर्षवः ।

मन्त्रवर्जं न दुष्यन्ति कुर्वाणाः पौष्टिकीः क्रियाः ॥

यथा यथा हि सद्बृत्तमालम्बन्तीतरे जनाः ।

तथा तथा सुखं प्राप्य प्रेत्य चेह च शेरते ॥ ३०

जनक उवाच ।

किं कर्म दूषयत्येनमथ जातिर्महामुने ।

संदेहो मे समुत्पन्नस्तन्मे व्याख्यातुमर्हसि ॥ ३१

पराशर उवाच ।

असंशयं महाराज उभयं दोषकारकम् ।
कर्म चैव हि जातिश्च विशेषं तु निशामय ॥ ३२
जात्या च कर्मणा चैव दुष्टं कर्म निषेवते ।
जात्या दुष्टश्च यः पापं न करोति स पूरुषः ॥ ३३
जात्या प्रधानं पुरुषं कुर्वाणं कर्म धिक्कृतम् ।
कर्म तदूषयत्येनं तस्मात्कर्म नशोभनम् ॥ ३४

जनक उवाच ।

कानि कर्माणि धर्म्याणि लोकेऽस्मिन्द्विजसत्तम ।
न हिंसन्तीह भूतानि क्रियमाणानि सर्वदा ॥ ३५

पराशर उवाच ।

शृणु मेऽत्र महाराज यन्मां त्वं परिपृच्छसि ।
यानि कर्माण्यहिंसाणि नरं त्रायन्ति सर्वदा ॥ ३६
संन्यस्याप्रीनुपासीनाः पश्यन्ति विगतज्वराः ।
नैःश्रेयसं धर्मपथं समारूढा यथाक्रमम् ॥ ३७
प्रश्रिता विनयोपेता दमनित्याः सुसंशिताः ।
प्रयान्ति स्थानमजरं सर्वकर्मविवाजिताः ॥ ३८
सर्वे वर्णा धर्मकार्याणि सम्य-

कृत्वा राजन्सत्यवाक्यानि चोक्त्वा ।

त्यक्त्वाधर्मं दारुणं जीवलोके

यान्ति स्वर्गं नात्र कार्यो विचारः ॥ ३९

इति श्रीमहाभारते शान्तिपर्वणि

पञ्चाशीत्यधिकद्विंशततमोऽध्यायः ॥ २८५ ॥

२८६

पराशर उवाच ।

पिता सखायो गुरवः स्त्रियश्च

न निर्गुणा नाम भवन्ति लोके ।

अनन्यभक्ताः प्रियवादिनश्च

हिताश्च वदयाश्च तथैव राजन् ॥ १

पिता परं दैवतं मानवानां
 मातुर्विशिष्टं पितरं वदन्ति
 ज्ञानस्य लाभं परमं वदन्ति
 जितेन्द्रियार्थाः परमाप्रवृत्ति ॥ २
 रणाजिरे यत्र शराभिसंस्तरं
 नृपात्मजो घातमवाप्य दहते ।
 प्रयाति लोकानभरैः सुदुर्लभा-
 न्निषेवते स्वर्गफलं यथासुखम् ॥ ३
 श्रान्तं भीतं भ्रष्टशस्त्रं रुदन्तं
 पराङ्मुखं परिवर्हेत्स्व हीनम् ।
 अनुद्यतं रोगिणं याचमानं
 न वै हिंस्याद्वालवृद्धौ च राजन् ॥ ४
 परिवर्हेः सुसंपन्नमुद्यतं तुल्यतां गतम् ।
 अतिक्रमेत नृपतिः संग्रामे क्षत्रियात्मजम् ॥ ५
 तुल्यादिह वधः श्रेयान्विशिष्टाञ्चेति निश्चयः ।
 निहीनात्कातराञ्चैव नृपाणां गर्हितो वधः ॥ ६
 पापात्पापसमाचाराग्निहीनाच्च नराधिप ।
 पाप एव वधः प्रोक्तो नरकायेति निश्चयः ॥ ७
 न कश्चिन्नाति वै राजन्दिष्टान्तवशमागतम् ।
 सावशेषायुषं चापि कश्चिदेवापकर्षति ॥ ८
 स्निग्धैश्च क्रियमाणानि कर्माणीह निवर्तयेत् ।
 हिंसात्मकानि कर्माणि नायुरिच्छेत्परायुषा ॥ ९
 गृहस्थानां तु सर्वेषां विनाशमभिकाङ्क्षताम् ।
 निधनं शोभनं तात पुलिनेषु क्रियावताम् ॥ १०
 आयुषि क्षयमापन्ने पञ्चत्वमुपगच्छति ।
 नाकारणात्तद्भवति कारणैरुपपादितम् ॥ ११
 तथा शरीरं भवति देहाद्येनोपपादितम् ।
 अध्वानं गतकश्चायं प्राप्तश्चायं गृहाद्गृहम् ॥ १२
 द्वितीयं कारणं तत्र नान्यत्किञ्चन विद्यते ।
 तद्देहं देहिनां युक्तं मोक्षभूतेषु वर्तते ॥ १३

सिरास्त्राद्यवस्थिसंघातं वीभत्सामेध्यसंकुलम् ।
 भूतानामिन्द्रियाणां च गुणानां च समागमम् ॥ १४
 त्वगन्तं देहमित्याहुर्विद्वांसोऽध्यात्मचिन्तकाः ।
 गुणैरपि परिक्षीणं शरीरं मर्त्यतां गतम् ॥ १५
 शरीरिणा परित्यक्तं निश्चेष्टं गतचेतनम् ।
 भूतैः प्रकृतिमापन्नैस्ततो भूमौ निमज्जति ॥ १६
 भावितं कर्मयोगेन जायते तत्र तत्र ह ।
 इदं शरीरं वैदेहं म्रियते यत्र तत्र ह ।
 तत्स्वभावोऽपरो दृष्टो विसर्गः कर्मणस्तथा ॥ १७
 न जायते तु नृपते कञ्चित्कालमयं पुनः ।
 परिभ्रमति भूतात्मा द्यामिवाम्बुधरो महान् ॥ १८
 स पुनर्जायते राजन्प्राप्येहायतनं नृप ।
 मनसः परमो ह्यात्मा इन्द्रियेभ्यः परं मनः ॥ १९
 द्विविधानां च भूतानां जङ्गमाः परमा नृप ।
 जङ्गमानामपि तथा द्विपदाः परमा मताः ।
 द्विपदानामपि तथा द्विजा वै परमा स्मृताः ॥ २०
 द्विजानामपि राजेन्द्र प्रज्ञावन्तः परा मताः ।
 प्राज्ञानामात्मसंबुद्धाः संबुद्धानाममानिनः ॥ २१
 जातमन्वेति मरणं नृणामिति विनिश्चयः ।
 अन्तवन्ति हि कर्माणि सेवन्ते गुणतः प्रजाः ॥ २२
 आपन्नं तूत्तरां काष्ठां सूर्ये यो निधनं व्रजेत् ।
 नक्षत्रे च मुहूर्ते च पुण्ये राजन्स पुण्यकृत् ॥ २३
 अयोजयित्वा क्लेशेन जनं प्लाज्य च दुष्कृतम् ।
 मृत्युनाप्राकृतेनेह कर्म कृत्वात्मशक्तितः ॥ २४
 विषमुद्गन्धनं दाहो दस्युहस्तात्तथा वधः ।
 दंष्ट्रिभ्यश्च पशुभ्यश्च प्राकृतो वध उच्यते ॥ २५
 न चैभिः पुण्यकर्माणो युज्यन्ते नाभिसंधिजैः ।
 एवंविधैश्च बहुभिरपरैः प्राकृतैरपि ॥ २६
 ऊर्ध्वं हित्वा प्रतिष्ठन्ते प्राणाः पुण्यकृतां नृप ।
 मध्यतो मध्यपुण्यानामधो दुष्कृतकर्मणाम् ॥ २७

एकः शत्रुर्न द्वितीयोऽस्ति शत्रु-
 रज्ञानतुल्यः पुरुषस्य राजन् ।
 येनाष्टुतः कुरुते संप्रयुक्तो
 घोराणि कर्माणि सुदारुणानि ॥ २८
 प्रबोधनार्थं श्रुतिधर्मयुक्तं
 वृद्धानुपास्यं च भवेत् यस्य
 प्रयत्नसाध्यो हि स राजपुत्र
 प्रज्ञाशरेणोन्मथितः परैति ॥ २९
 अधीत्य वेदांस्तपसा ब्रह्मचारी
 यज्ञाञ्चकृत्या संनिसृज्येह पञ्च ।
 वनं गच्छेत्पुरुषो धर्मकामः
 श्रेयश्चित्वा स्थापयित्वा स्ववंशम् ॥ ३०
 एषभोगैरपि त्यक्तं नात्मानमवसादयेत् ।
 षण्डालत्वेऽपि मानुष्यं सर्वथा तात दुर्लभम् ॥ ३१
 इयं हि योनिः प्रथमा यां प्राप्य जगतीपते ।
 आत्मा वै शक्यते त्रातुं कर्मभिः शुभलक्षणैः ॥ ३२
 कथं न विप्रणश्येन्न योनितोऽस्या इति प्रभो ।
 कुर्वन्ति धर्मं मनुजाः श्रुतिप्रामाण्यदर्शनात् ॥ ३३
 यो दुर्लभतरं प्राप्य मानुष्यमिह वै नरः ।
 धर्माविमन्ता कामात्मा भवेत्स खलु वञ्चयते ॥ ३४
 यस्तु प्रीतिपुरोगेण चक्षुषा तात पश्यति ।
 दीपोपमानि भूतानि यावदर्चिर्न नश्यति ॥ ३५
 सात्त्वेनानुप्रदानेन प्रियवादेन चाप्युत ।
 समदुःखसुखो भूत्वा स परत्र महीयते ॥ ३६
 दानं त्यागः शोभना मूर्तिरङ्गयो
 भूयः प्लाव्यं तपसा वै शरीरम् ।
 सरस्वतीनैमिषपुष्करेषु
 ये चाप्यन्ये पुण्यदेशाः पृथिव्याम् ॥ ३७
 गृहेषु येषामसवः पतन्ति
 तेषामथो निर्हरणं प्रशस्तम् ।

यानेन वै प्रापणं च श्मशाने
 शौचेन नूनं विधिना चैव दाहः ॥ ३८
 इष्टिः पुष्टिर्यजनं याजनं च
 दानं पुण्यानां कर्मणां च प्रयोगः ।
 शक्त्या पित्र्यं यच्च किञ्चित्प्रशस्तं
 सर्वाण्यात्मार्थं मानवो यः करोति ॥ ३९
 धर्मशास्त्राणि वेदाश्च षडङ्गानि नराधिप ।
 श्रेयसोऽर्थे विधीयन्ते नरस्याङ्घ्रिष्ठकर्मणः ॥ ४०

भीष्म उवाच ।

एतद्वै सर्वमाख्यातं मुनिना सुमहात्मना ।
 विदेहराजाय पुरा श्रेयसोऽर्थे नराधिप ॥ ४१

इति श्रीमहाभारते शान्तिपर्वणि

षडशीत्यधिकद्विंशत्तमोऽध्यायः ॥ २८६ ॥

२८७

भीष्म उवाच ।

पुनरेव तु पप्रच्छ जनको मिथिलाधिपः ।
 पराशरं महात्मानं धर्मे परमनिश्चयम् ॥ १
 किं श्रेयः का गतिर्ब्रह्मन्किं कृतं न विनश्यति ।
 क गतो न निवर्तेत तन्मे ब्रूहि महामुने ॥ २

पराशर उवाच ।

असङ्गः श्रेयसो मूलं ज्ञानं ज्ञानगतिः पुरा ।
 चीर्णं तपो न प्रणश्येद्वापः क्षेत्रे न नश्यति ॥ ३
 छित्त्वाधर्ममयं पाशं यदा धर्मेऽभिरज्यते ।
 दत्त्वाभयकृतं दानं तदा सिद्धिमवाप्नुयात् ॥ ४
 यो ददाति सहस्राणि गवामश्वशतानि च ।
 अभयं सर्वभूतेभ्यस्तद्दानमतिवर्तते ॥ ५
 वसन्विषयमध्येऽपि न वसत्येव बुद्धिमान् ।
 संवसत्येव दुर्बुद्धिरसत्सु विषयेष्वपि ॥ ६
 नाधर्मः श्लिष्यते ब्राह्ममापः पुष्करपर्णवत् ।

अप्राज्ञमधिकं पापं श्लिष्यते जतु काष्ठवत् ॥ ७
 नाधर्मः कारणापेक्षी कर्तारमभिसुञ्चति ।
 कर्ता खलु यथाकालं तत्सर्वमभियद्यते ।
 न भिद्यन्ते कृतात्मान आत्मप्रत्ययदर्शिनः ॥ ८
 बुद्धिकर्मेन्द्रियाणां हि प्रमत्तो यो न बुध्यते ।
 शुभाशुभेषु सक्तात्मा प्राप्नोति सुमहद्भयम् ॥ ९
 वीतरागो जितक्रोधः सम्यग्भवति यः सदा ।
 विषये वर्तमानोऽपि न स पापेन युज्यते ॥ १०
 मर्यादायां धर्मसेतुर्निबद्धो नैव सीदति ।
 पुष्टस्रोत इवायत्तः रफीतो भवति संचयः ॥ ११
 यथा भानुगतं तेजो मणिः शुद्धः समाधिना ।
 आदत्ते राजशार्दूल तथा योगः प्रवर्तते ॥ १२
 यथा तिलानामिह पुष्पसंश्रया-
 ल्पृथक्पृथग्याति गुणोऽतिसौम्यताम् ।
 तथा नराणां भुवि भावितात्मनां
 यथाश्रयं सत्त्वगुणः प्रवर्तते ॥ १३
 जहाति दारानिहते न संपदः
 सदश्रयानं विविधाश्च याः क्रियाः ।
 त्रिविष्टपे जातमतिर्यदा नर-
 स्तदास्य बुद्धिर्विषयेषु भिद्यते ॥ १४
 प्रसक्तबुद्धिर्विषयेषु यो नरो
 यो बुध्यते ह्यात्महितं कदाचन ।
 स सर्वभावानुगतेन चेतसा
 नृपामिषेणेव झपो विकृष्यते ॥ १५
 संघातवान्मर्त्यलोकः परस्परमपाश्रितः ।
 कदलीगर्भनिःसारो नौरिवाप्सु निमज्जति ॥ १६
 न धर्मकालः पुरुषस्य निश्चितो
 न चापि मृत्युः पुरुषं प्रतीक्षते ।
 क्रिया हि धर्मस्य सदैव शोभना
 यदा नरो मृत्युमुखेऽभिवर्तते ॥ १७

यथान्धः स्वगृहे युक्तो ह्यभ्यासादेव गच्छति ।
 तथा युक्तेन मनसा प्राज्ञो गच्छति तां गतिम् ॥
 मरणं जन्मनि प्रोक्तं जन्म वै मरणाश्रितम् ।
 अविद्वान्मोक्षधर्मेषु बद्धो भ्रमति चक्रवत् ॥ १९
 यथा मृणालोऽनुगतमाशु मुञ्चति कर्दमम् ।
 तथात्मा पुरुषस्येह मनसा परिमुच्यते ।
 मनः प्रणयतेऽऽत्मानं स एनमभियुञ्चति ॥ २०
 परार्थे वर्तमानस्तु स्वकार्यं योऽभिमन्यते ।
 इन्द्रियार्थेषु सक्तः सन्स्वकार्यात्परिहीयते ॥ २१
 अधस्तिर्यग्गतिं चैव स्वर्गं चैव परां गतिम् ।
 प्राप्नोति स्वकृतैरात्मा प्राज्ञस्येहेतरस्य च ॥ २२
 मृन्मये भाजने पक्के यथा वै न्यस्यते द्रवः ।
 तथा शरीरं तपसा तप्तं विषयमभ्रुते ॥ २३
 विषयानभ्रुते यस्तु न स भोक्ष्यत्यसंशयम् ।
 यस्तु भोगांस्त्यजेदात्मा स वै भोक्तुं व्यवस्यति ॥
 नीहारेण हि संवीतः शिश्रोदरपरायणः ।
 जात्यन्ध इव पन्थानमावृतात्मा न बुध्यते ॥ २५
 वणिग्यथा समुद्राद्वै यथार्थं लभते धनम् ।
 तथा मर्यार्णवे जन्तोः कर्मविज्ञानतो गतिम् ॥ २६
 अहोरात्रमये लोके जरारूपेण संचरन् ।
 मृत्युर्प्रसति भूतानि पवनं पन्नगो यथा ॥ २७
 स्वयं कृतानि कर्माणि जातो जन्तुः प्रपद्यते ।
 नाकृतं लभते कश्चित्किञ्चिदत्र प्रियाप्रियम् ॥ २८
 शयानं यान्तमासीनं प्रवृत्तं विषयेषु च ।
 शुभाशुभानि कर्माणि प्रपद्यन्ते नरं सदा ॥ २९
 न ह्यन्यत्तीरमासाद्य पुनस्ततुं व्यवस्यति ।
 दुर्लभो दृश्यते ह्यस्य विनिपातो महार्णवे ॥ ३०
 यथा भारावसक्ता हि नौर्महान्भसि तन्तुना ।
 तथा मनोऽभियोगाद्वै शरीरं प्रतिकर्षति ॥ ३१
 यथा समुद्रमभितः संस्यूताः सरितोऽपराः ।

तथावा प्रकृतिर्योगादभिसंस्थूयते सदा ॥ ३२
 मेहपाशैर्वह्विधैरासक्तमनसो नराः ।
 प्रकृतिस्था विषीदन्ति जले सैकतवेश्मवत् ॥ ३३
 शरीरगृहसंस्थस्य शौचतीर्थस्य देहिनः ।
 बुद्धिमार्गप्रयातस्य सुखं त्विह परत्र च ॥ ३४
 विस्तराः कुशसंयुक्ताः संक्षेपास्तु सुखावहाः ।
 पार्यं विस्तराः सर्वे त्यागमात्महितं विदुः ॥ ३५
 संकल्पजो मित्रवर्गो ज्ञातयः कारणात्मकाः ।
 भार्या दासाश्च पुत्राश्च स्वमर्थमनुयुञ्जते ॥ ३६
 न माता न पिता किञ्चित्कस्यचित्प्रतिपद्यते ।
 दानपथ्योदनो जन्तुः स्वकर्मफलमभ्रुते ॥ ३७
 माता पुत्रः पिता भ्राता भार्या मित्रजनस्तथा ।
 अष्टापदपदस्थाने त्वक्षमुद्रेव न्यस्यते ॥ ३८
 सर्वाणि कर्माणि पुरा कृतानि
 शुभाशुभान्यात्मनो यान्ति जन्तोः ।
 उपस्थितं कर्मफलं विदित्वा
 बुद्धिं तथा चोदयतेऽन्तरात्मा ॥ ३९
 व्यवसायं समाश्रित्य सहायान्योऽधिगच्छति ।
 न तस्य कश्चिदारम्भः कदाचिदवसीदति ॥ ४०
 अद्वैधमनसं युक्तं शूरं धीरं विपश्चितम् ।
 न श्रीः संत्यजते नित्यमादित्यमिव रश्मयः ॥ ४१
 आस्तिक्यव्यवसायाभ्यामुपायाद्विस्मयाद्विया ।
 यमारभत्यनिन्द्यात्मा न सोऽर्थः परिसीदति ॥ ४२
 सर्वैः स्वानि शुभाशुभानि नियतं कर्माणि जन्तुः स्वयं
 गर्भासंप्रतिपद्यते तदुभयं यत्तेन पूर्वं कृतम् ।
 श्रुत्युश्वापरिहारवान्समगतिः कालेन विच्छेदिता
 दारोश्चूर्णमिवाश्मसारविहितं कर्मान्तिकं प्रापयेत् ॥
 स्वरूपतामात्मकृतं च विस्तरं
 कुलान्वयं द्रव्यसमृद्धिसंचयम् ।
 नरो हि सर्वो लभते यथाकृतं

शुभाशुभेनात्मकृतेन कर्मणा ॥ ४४

भीष्म उवाच ।

इत्युक्तो जनको राजन्यथातथ्यं मनीषिणा ।
 श्रुत्वा धर्मविदां श्रेष्ठः परां मुदमवाप ह ॥ ४५
 इति श्रीमहाभारते शान्तिपर्वणि
 सप्तदशीत्यधिकद्विंशत्तमोऽध्यायः ॥ २८७ ॥

२८८

युधिष्ठिर उवाच ।

सत्यं क्षमां दमं प्रज्ञां प्रशंसन्ति पितामह ।
 विद्वांसो मनुजा लोके कथमेतन्मतं तव ॥ १

भीष्म उवाच ।

अत्र ते वर्तयिष्येऽहमितिहासं पुरातनम् ।
 साध्यानामिह संवादं हंसस्य च युधिष्ठिर ॥ २
 हंसो भूत्वाथ सौवर्णस्त्वजो नित्यः प्रजापतिः ।
 स वै पर्येति लोकांस्त्रीनथ साध्यानुपागमत् ॥ ३

साध्या ऊचुः ।

शकुने वयं स्म देवा वै साध्यास्त्वामनुयुञ्महे ।
 पृच्छामस्त्वां मोक्षधर्मं भवांश्च किल मोक्षवित् ॥४

श्रुतोऽसि नः पण्डितो धीरवादी

साधुशब्दः पतते ते पतत्रिन् ।

किं मन्यसे श्रेष्ठतमं द्विज त्वं

कस्मिन्मनस्ते रमते महात्मन् ॥ ५

तन्नः कार्यं पक्षिवर प्रशाधि

यत्कार्याणां मन्यसे श्रेष्ठमेकम् ।

यत्कृत्वा वै पुरुषः सर्वबन्धै-

र्विमुच्यते विद्मगेन्द्रेह शीघ्रम् ॥ ६

हंस उवाच ।

इदं कार्यममृताशाः शृणोमि

तपो दमः सत्यमात्माभिगुप्तिः ।

ग्रन्थीन्विमुच्य हृदयस्य सर्वा-
 निप्रयाप्रिये स्वं वशमानयीत ॥ ७
 नारुंतुदः स्यान्न नृशंसवादी
 न हीनतः परमभ्याददीत ।
 ययास्य वाचा पर उद्विजेत
 न तां वदेद्गुशतीं पापलोक्याम् ॥ ८
 वाक्सायका वदनात्रिष्यतन्ति
 यैराहतः शोचति राज्यहानि ।
 परस्य नामर्मसु ते तपन्ति
 तान्पण्डितो नावसृजेत्परेषु ॥ ९
 परश्रेदेनमतिवादबाणै-
 श्चेशं विध्येच्छम एवेह कार्यः ।
 संरोष्यमाणः प्रतिमृष्यते यः
 स आदत्ते सुकृतं वै परस्य ॥ १०
 क्षेपाभिमानादभिषङ्गव्यलीकं
 निगृह्णाति ज्वलितं यश्च मन्युम् ।
 अदुष्टचेता मुदितोऽनसूयः
 स आदत्ते सुकृतं वै परेषाम् ॥ ११
 आक्रुश्यमानो न वदामि किञ्चि-
 त्क्षमाम्ययं ताड्यमानश्च नित्यम् ।
 श्रेष्ठं ह्येतत्क्षममप्याहुरार्याः
 सत्यं तथैवार्जवमानृशंस्यम् ॥ १२
 वेदस्योपनिषत्सत्यं सत्यस्योपनिषद्मः ।
 दमस्योपनिषन्मोक्ष एतत्सर्वानुशासनम् ॥ १३
 वाचो वेगं मनसः क्रोधवेगं
 विवित्सावेगमुदरोपस्थवेगम् ।
 एतान्वेगान्यो विषहत्युदीर्णा-
 स्तं मन्येऽहं ब्राह्मणं वै मुनिं च ॥ १४
 अक्रोधनः क्रुध्यतां वै विशिष्ट-
 स्तथा तितिक्षुरतितिक्षोर्विशिष्टः ।

अमानुषान्मानुषो वै विशिष्ट-
 स्तथाज्ञानाज्ज्ञानवान् नै प्रधानः ॥ १५
 आक्रुश्यमानो नाक्रोशेन्मन्युरेव तितिक्षतः ।
 आक्रोष्टारं निर्दहति सुकृतं चास्य विन्दति ॥ १६
 यो नात्युक्तः प्राह रूक्षं प्रियं वा
 यो वा हतो न प्रतिहन्ति धैर्यात् ।
 पापं च यो नेच्छति तस्य हन्तु-
 स्तस्मै देवाः स्पृहयन्ते सदैव ॥ १७
 पापीयसः क्षमेतैव श्रेयसः सदृशस्य च ।
 विमानितो हतोऽऽकुष्ट एव सिद्धिं गमिष्यति ॥ १८
 सदाहमार्याञ्जिभृतोऽप्युपासे
 न मे विवित्सा न च मेऽस्ति रोषः ।
 न चाप्यहं लिप्समानः परैमि
 न चैव किञ्चिद्विषमेण यामि ॥ १९
 नाहं शप्तः प्रतिशपामि किञ्चि-
 द्दमं द्वारं ह्यमृतस्येह वेद्मि ।
 गुह्यं ब्रह्म तदिदं वो ब्रवीमि
 न मानुषाच्छ्रेष्ठतरं हि किञ्चित् ॥ २०
 विमुच्यमानः पापेभ्यो घनेभ्य इव चन्द्रमाः ।
 विरजाः कालमाकाङ्क्षन्धीरो धैर्येण सिध्यति ॥ २१
 यः सर्वेषां भवति ह्यर्चनीय
 उत्सेचने स्तम्भ इवाभिजातः ।
 यस्मै वाचं सुप्रशस्तां वदन्ति
 स वै देवान्गच्छति संयतात्मा ॥ २२
 न तथा वक्तुमिच्छन्ति कल्याणान्पुरुषे गुणान् ।
 यथेषां वक्तुमिच्छन्ति नैर्गुण्यमनुयुञ्जकाः ॥ २३
 यस्य वाङ्मनसी गुप्ते सम्यक्प्रणिहिते सदा ।
 वेदास्तपश्च त्यागश्च स इदं सर्वमाप्नुयात् ॥ २४
 आक्रोशनावमानाभ्यामबुधाद्वर्धते बुधः ।
 तस्मान्न वर्धयेदन्यं न चात्मानं विद्दिसयेत् ॥ २५

अमृतस्येव संतृप्येदवमानस्य वै द्विजः ।
 मुखं ह्यवमतः शेते योऽवमन्ता स नश्यति ॥ २६
 यत्क्रोधनो यजते यद्ददाति
 तद्वा तपस्तप्यति यज्जुहोति ।
 वैवस्वतस्तद्भरतेऽस्य सर्वं
 मोघः श्रमो भवति क्रोधनस्य ॥ २७
 चत्वारि यस्य द्वाराणि सुगुप्तान्यमरोत्तमाः ।
 उपस्थमुदरं हस्तौ वाक्चतुर्थी स धर्मवित् ॥ २८
 सत्यं दमं ह्यार्जवमानृशंस्यं
 धृतिं तितिक्षामभिसेवमानः ।
 स्वाध्यायनित्योऽस्पृह्यन्परेषा-
 भेकान्तशील्यूर्ध्वगतिर्भवेत्सः ॥ २९
 सर्वानेताननुचरन्वत्सवच्चतुरः स्तनान् ।
 न पावनतमं किञ्चित्सत्यादध्यगमं क्वचित् ॥ ३०
 आचक्षेऽहं मनुष्येभ्यो देवेभ्यः प्रतिसंचरन् ।
 सत्यं स्वर्गस्य सोपानं पारावारस्य नौरिव ॥ ३१
 गृह्यैः संनिवसति गृह्यशांश्रोपसेवते ।
 गृह्यगिच्छेच्च भवितुं तादृग्भवति पूरुषः ॥ ३२
 यदि सन्तं सेवते यद्यसन्तं
 तपस्विनं यदि वा श्तेनमेव ।
 वासो यथा रङ्गवशं प्रयाति
 तथा स तेषां वशमभ्युपैति ॥ ३३
 सदा देवाः साधुभिः संवदन्ते
 न मानुषं विषयं यान्ति द्रष्टुम् ।
 नेन्दुः समः स्यादसमो हि वायु-
 र्ज्ञावाचं विषयं यः स वेद ॥ ३४
 अदुष्टं वर्तमाने तु हृदयान्तरपूरुषे ।
 नैव देवाः प्रीयन्ते सतां मार्गस्थितेन वै ॥ ३५
 शिश्रोदरे येऽभिरताः सदैव
 स्तेना नरा वाक्पुरुषाश्च नित्यम् ।

अपेतदोषानिति तान्विदित्वा
 दूराद्देवाः संपरिवर्जयन्ति ॥ ३६
 न वै देवा हीनसत्त्वेन तोष्याः
 सर्वाशिना दुष्कृतकर्मणा वा ।
 सत्यव्रता ये तु नराः कृतज्ञा
 धर्मे रतास्तैः सह संभजन्ते ॥ ३७
 अव्याहृतं व्याहृताच्छ्रेय आहुः
 सत्यं वदेद्ब्रह्माहृतं तद्वितीयम् ।
 धर्मं वदेद्ब्रह्माहृतं तत्तृतीयं
 प्रियं वदेद्ब्रह्माहृतं तच्चतुर्थम् ॥ ३८
 साध्या ऊचुः ।
 केनायमावृतो लोकः केन वा न प्रकाशते ।
 केन त्यजति मित्राणि केन स्वर्गं न गच्छति ॥ ३९
 हंस उवाच ।
 अज्ञानेवावृतो लोको मात्सर्याज्ञ प्रकाशते ।
 लोभात्त्यजति मित्राणि सङ्गात्स्वर्गं न गच्छति ॥
 साध्या ऊचुः ।
 कः स्विको रमते ब्राह्मणानां
 कः स्विको बहुभिर्जोषमास्ते ।
 कः स्विको बलवान्दुर्बलोऽपि
 कः स्विको कलहं नान्ववैति ॥ ४१
 हंस उवाच ।
 प्राज्ञ एको रमते ब्राह्मणानां
 प्राज्ञ एको बहुभिर्जोषमास्ते ।
 प्राज्ञ एको बलवान्दुर्बलोऽपि
 प्राज्ञ एषां कलहं नान्ववैति ॥ ४२
 साध्या ऊचुः ।
 किं ब्राह्मणानां देवत्वं किं च साधुत्वमुच्यते ।
 असाधुत्वं च किं तेषां किमेषां मानुषं मतम् ॥ ४३

इंस उवाच ।

स्वाध्याय एषां देवत्वं व्रतं साधुत्वमुच्यते ।
असाधुत्वं परीवादो मृत्युमर्तुषमुच्यते ॥ ४४

भीष्म उवाच ।

संवाद इत्ययं श्रेष्ठः साध्यानां परिकीर्तितः ।
क्षेत्रं वै कर्मणां योनिः सद्भावः सत्वमुच्यते ॥४५

इति श्रीमहाभारते शान्तिपर्वणि

अष्टाशीत्यधिकद्विंशत्तमोऽध्यायः ॥ २८८ ॥

२८९

युधिष्ठिर उवाच ।

सांख्ये योगे च मे तात विशेषं वक्तुमर्हसि ।
तव सर्वज्ञ सर्वं हि विदितं कुरुसत्तम ॥ १

भीष्म उवाच ।

सांख्याः सांख्यं प्रशंसन्ति योगा योगं द्विजातयः ।
वदन्ति कारणैः श्रेष्ठं स्वपक्षोद्भावनाय वै ॥ २
अनीश्वरः कथं मुच्येदित्येवं शत्रुकर्शन ।
वदन्ति कारणैः श्रेष्ठं योगाः सम्यङ्गानीषिणः ॥ ३
वदन्ति कारणं चेदं सांख्याः सम्यग्द्विजातयः ।
विज्ञायेह गतीः सर्वा विरक्तो विषयेषु यः ॥ ४
ऊर्ध्वं स देहात्सुख्यक्तं विमुच्येदिति नान्यथा ।
एतदाहुर्महाप्राज्ञाः सांख्यं वै मोक्षदर्शनम् ॥ ५
स्वपक्षे कारणं ग्राह्यं समर्थं वचनं हितम् ।
शिष्टानां हि मतं ग्राह्यं त्वद्विधैः शिष्टसंमतैः ॥ ६
प्रत्यक्षहेतवो योगाः सांख्याः शास्त्रविनिश्चयाः ।
उभे चैते मते तत्त्वे मम तात युधिष्ठिर ॥ ७
उभे चैते मते ज्ञाने नृपते शिष्टसंमते ।
अनुष्ठिते यथाशास्त्रं नयेतां परमां गतिम् ॥ ८
तुल्यं शौचं तयोर्युक्तं दया भूतेषु चानघ ।
व्रतानां धारणं तुल्यं दर्शनं न समं तयोः ॥ ९

युधिष्ठिर उवाच ।

यदि तुल्यं व्रतं शौचं दया चात्र पितामह ।
तुल्यं न दर्शनं कस्मात्तन्मे ब्रूहि पितामह ॥ १०

भीष्म उवाच ।

रागं मोहं तथा स्नेहं कामं क्रोधं च केवलम् ।
योगाच्छिच्चादितो दोषान्पञ्चैतान्प्राप्नुवन्ति तत् ॥
यथा चानिमिषाः स्थूला जालं छिच्चा पुनर्जलम् ।
प्राप्नुवन्ति तथा योगास्तत्पदं वीतकल्मषाः ॥ १२
तथैव वागुरां छिच्चा बलवन्तो यथा मृगाः ।
प्राप्नुयुर्विमलं मार्गं विमुक्ताः सर्वबन्धनैः ॥ १३
लोभजानि तथा राजन्बन्धनानि बलान्विताः ।
छिच्चा योगाः परं मार्गं गच्छन्ति विमलाः शिवम् ॥
अबलाश्च मृगा राजन्वागुरासु तथापरे ।
विनश्यन्ति न संदेहस्तद्वद्योगबलादृते ॥ १५
बलहीनाश्च कौन्तेय यथा जालगता मृषाः ।
अन्तं गच्छन्ति राजेन्द्र तथा योगाः सुदुर्बलाः ॥
यथा च शकुनाः सूक्ष्माः प्राप्य जालमरिदम ।
तत्र सक्ता विपद्यन्ते मुच्यन्ते च बलान्विताः ॥१७
कर्मजैर्बन्धनैर्बद्धास्तद्वद्योगाः परंतप ।
अबला वै विनश्यन्ति मुच्यन्ते च बलान्विताः ॥
अल्पकश्च यथा राजन्बहिः शाम्यति दुर्बलः ।
आक्रान्त इन्धनैः स्थूलैस्तद्वद्योगोऽबलः प्रभो ॥१९
स एव च यदा राजन्बहिर्जातबलः पुनः ।
समीरणयुतः कृत्स्नां दहेत्क्षिप्रं महीमपि ॥ २०
तद्वज्जातबलो योगी दीप्ततेजा महाबलः ।
अन्तकाल इवादित्यः कृत्स्नं संशोषयेज्जगत् ॥ २१
दुर्बलश्च यथा राजन्स्रोतसा ह्वियते नरः ।
बलहीनस्तथा योगो विषयैर्ह्वियतेऽवशः ॥ २२
तदेव च यथा स्रोतो विप्रम्भयति वारणः ।
तद्वद्योगबलं लब्ध्वा व्यूहते विषयान्बहून् ॥ २३

विशन्ति चावशाः पार्थ योगा योगबलान्विताः ।
 प्रजापतीनृषीन्देवान्महाभूतानि चेश्वराः ॥ २४
 न यमो नान्तकः क्रुद्धो न मृत्युर्भीमविक्रमः ।
 ईशते नृपते सर्वे योगस्यामिततेजसः ॥ २५
 आत्मनां च सहस्राणि बहूनि भरतर्षभ ।
 योगः कुर्याद्वलं प्राप्य तैश्च सर्वैर्महीं चरेत् ॥ २६
 प्राप्नुयाद्विषयांश्चैव पुनश्चोभ्रं तपश्चरेत् ।
 संक्षिपेच्च पुनः पार्थ सूर्यस्तेजोगुणानिव ॥ २७
 बलस्थस्य हि योगस्य बन्धनेशस्य पार्थिव ।
 विमोक्षप्रभविष्णुत्वमुपपन्नमसंशयम् ॥ २८
 बलानि योगे प्रोक्तानि मयैतानि विशां पते ।
 निदर्शनार्थं सूक्ष्माणि वक्ष्यामि च पुनस्तव ॥ २९
 आत्मनश्च समाधाने धारणां प्रति चाभिभो ।
 निदर्शनानि सूक्ष्माणि शृणु मे भरतर्षभ ॥ ३०
 अप्रमत्तो यथा धन्वी लक्ष्यं हन्ति समाहितः ।
 युक्तः सम्यक्तथा योगी मोक्षं प्राप्नोत्यसंशयम् ॥ ३१
 स्नेहपूर्णे यथा पात्रे मन आधाय निश्चलम् ।
 पुरुषो यत्त आरोहेत्सोपानं युक्तमानसः ॥ ३२
 युक्त्वा तथायमात्मानं योगः पार्थिव निश्चलम् ।
 करोत्यमलमात्मानं भास्करोपमदर्शनम् ॥ ३३
 यथा च नावं कौन्तेय कर्णधारः समाहितः ।
 महार्णवगतं शीघ्रं नयेत्पार्थिव पत्तनम् ॥ ३४
 तद्ब्रह्मात्मसमाधानं युक्त्वा योगेन तत्त्वविन् ।
 दुर्गमं स्थानमाप्नोति हित्वा देहमिमं नृप ॥ ३५
 सारथिश्च यथा युक्त्या सदश्वान्सुसमाहितः ।
 देशमिष्टं नयत्याशु धन्विनं पुरुषर्षभ ॥ ३६
 तथैव नृपते योगी धारणासु समाहितः ।
 प्राप्नोत्याशु परं स्थानं लक्षं मुक्त इवाशुगः ॥ ३७
 आवेश्यात्मनि चात्मानं योगी तिष्ठति योऽचलः ।
 पापं हन्तेव मीनानां पद्माप्नोति सोऽजरम् ॥ ३८

नाभ्यां कण्ठे च शीर्षे च हृदि वक्षसि पार्श्वयोः ।
 दर्शने स्पर्शने चापि घ्राणे चामितविक्रम ॥ ३९
 स्थानेष्वेतेषु यो योगी महाव्रतसमाहितः ।
 आत्मना सूक्ष्ममात्मानं युङ्क्ते सम्यग्विशां पते ॥ ४०
 स शीघ्रममलप्रज्ञः कर्म दग्ध्वा शुभाशुभम् ।
 उत्तमं योगमास्थाय यदीच्छति विमुच्यते ॥ ४१
युधिष्ठिर उवाच ।
 आहारान्कीदृशान्कृत्वा कानि जित्वा च भारत ।
 योगी बलमवाप्नोति तद्भवान्वक्तुमर्हति ॥ ४२
भीष्म उवाच ।
 कणानां भक्षणे युक्तः पिण्याकस्य च भक्षणे ।
 स्नेहानां वर्जने युक्तो योगी बलमवाप्नुयात् ॥ ४३
 मुञ्जानो यावकं रूक्षं दीर्घकालमरिंदम ।
 एकारामो विशुद्धात्मा योगी बलमवाप्नुयात् ॥ ४४
 पक्षान्मासानृतूश्चित्रान्संचरंश्च गुहास्तथा ।
 अपः पीत्वा पयोमिश्रा योगी बलमवाप्नुयात् ॥ ४५
 अखण्डमपि वा मासं सततं मनुजेश्वर ।
 उपोष्य सम्यक्शुद्धात्मा योगी बलमवाप्नुयात् ॥ ४६
 कामं जित्वा तथा क्रोधं शीतोष्णे वर्षमेव च ।
 भयं निद्रां तथा श्वासं पौरुषं विषयांस्तथा ॥ ४७
 अरतिं दुर्जेयां चैव घोरं लृष्ट्यां च पार्थिव ।
 स्पर्शान्सर्वास्तथा तन्त्रीं दुर्जेयां नृपसत्तम ॥ ४८
 दीपयन्ति महात्मानः सूक्ष्ममात्मानमात्मना ।
 वीतरागा महाप्राज्ञा ध्यानाध्ययनसंपदा ॥ ४९
 दुर्गस्त्वेष मतः पन्था ब्राह्मणानां विपश्चिताम् ।
 न कश्चिद्भ्रजति ह्यस्मिन्क्षेमेण भरतर्षभ ॥ ५०
 यथा कश्चिद्द्वनं घोरं बहुसर्पसरीसृपम् ।
 श्वभ्रवत्तोयहीनं च दुर्गमं बहुकण्टकम् ॥ ५१
 अभक्तमटवीप्रायं दावदग्धमहीरहम् ।
 पन्थानं तस्कराकीर्णं क्षेमेणाभिपतेद्युवा ॥ ५२

योगमार्गं तथासाद्य यः कश्चिद्भजते द्विजः ।
 क्षेमेणोपरमेन्मार्गाद्बहुदोषो हि स स्मृतः ॥ ५३
 सुस्थेयं क्षुरधारसु निशितासु महीपते ।
 धारणासु तु योगस्य दुःस्थेयमकृतात्मभिः ॥ ५४
 विपन्ना धारणास्तात नयन्ति नशुभां गतिम् ।
 नेतृहीना यथा नावः पुरुषानर्णवे नृप ॥ ५५
 यस्तु तिष्ठति कौन्तेय धारणासु यथाविधि ।
 मरणं जन्म दुःखं च सुखं च स विमुञ्चति ॥ ५६
 नानाशास्त्रेषु निष्पन्नं योगेष्विदमुदाहृतम् ।
 परं योगं तु यत्कृत्स्नं निश्चितं तद्विजातिषु ॥ ५७

परं हि तद्ब्रह्म महन्महात्म-
 न्ब्रह्मणमीशं वरदं च विष्णुम् ।
 भवं च धर्मं च षडाननं च
 षड्ब्रह्मपुत्रांश्च महानुभावान् ॥ ५८
 तमश्च कष्टं सुमहद्भजश्च
 सत्त्वं च शुद्धं प्रकृतिं परां च ।
 सिद्धिं च देवीं वरुणस्य पत्नीं
 तेजश्च कृत्स्नं सुमहच्च धैर्यम् ॥ ५९
 ताराधिपं वै विमलं सतारं
 विश्वांश्च देवानुरगान्पितृंश्च ।
 शैलंश्च कृत्स्नानुदधींश्च धोरा-
 न्नदीश्च सर्वाः सवनान्धनांश्च ॥ ६०
 नामान्नगान्यक्षगणान्दिशश्च
 गन्धर्वसंघान्पुरुषान्स्त्रियश्च ।
 परस्परं प्राप्य महान्महात्मा
 विशेत योगी नचिराद्विमुक्तः ॥ ६१
 कथा च येयं नृपते प्रसक्ता
 देवे महावीर्यमतौ शुभेयम् ।
 योगान्स सर्वानभिभूय मर्त्या-

नारायणात्मा कुरुते महात्मा ॥ ६२
 इति श्रीमहाभारते शान्तिपर्वणि
 एकोननवत्यधिकद्विशततमोऽध्यायः ॥ २८९ ॥
 २९०
 युधिष्ठिर उवाच ।
 सम्यक्त्वयायं नृपते वर्णितः शिष्टसंमतः ।
 योगमार्गो यथान्यायं शिष्यायेह हितैषिणा ॥ १
 सांख्ये त्विदानीं कात्स्न्येन विधिं प्रब्रूहि पृच्छते
 त्रिषु लोकेषु यज्ज्ञानं सर्वं तद्विदितं हि ते ॥ २
 भीष्म उवाच ।
 शृणु मे त्वमिदं शुद्धं सांख्यानां विदितात्मनाम्
 विहितं यतिभिर्बुद्धैः कपिलादिभिरीश्वरैः ॥ ३
 यस्मिन्न विभ्रमाः केचिद्दृश्यन्ते मनुजर्षभ ।
 गुणाश्च यस्मिन्बहवो दोषहानिश्च केवला ॥ ४
 ज्ञानेन परिसंख्याय सदोषान्विषयानृप ।
 मानुषान्दुर्जयान्कृत्स्नान्पैशाचान्विषयांस्तथा ॥ ५
 राक्षसान्विषयाञ्ज्ञात्वा यक्षाणां विषयांस्तथा ।
 विषयानौरगाञ्ज्ञात्वा गान्धर्वविषयांस्तथा ॥ ६
 पितृणां विषयाञ्ज्ञात्वा तिर्यक्षु चरतां नृप ।
 सुपर्णविषयाञ्ज्ञात्वा मरुतां विषयांस्तथा ॥ ७
 राजर्षिविषयाञ्ज्ञात्वा ब्रह्मर्षिविषयांस्तथा ।
 आसुरान्विषयाञ्ज्ञात्वा वैश्रवांस्तथैव च ॥ ८
 देवर्षिविषयाञ्ज्ञात्वा योगानामपि चेश्वरान् ।
 विषयांश्च प्रजेज्ञानां ब्रह्मणो विषयांस्तथा ॥ ९
 आयुषश्च परं कालं लोके विज्ञाय तत्त्वतः ।
 सुखस्य च परं तत्त्वं विज्ञाय वदतां वर ॥ १०
 प्राप्ते काले च यदुःखं पततां विषयैषिणाम् ।
 तिर्यक्च पततां दुःखं पततां नरके च यत् ॥ ११
 स्वर्गस्य च गुणान्कृत्स्नान्दोषान्सर्वांश्च भारत ।
 वेदवादे च ये दोषा गुणा ये चापि वैदिकाः ॥ १२

ज्ञानयोगे च ये दोषा गुणा योगे च ये नृप ।
 सांख्यज्ञाने च ये दोषास्तथैव च गुणा नृप ॥ १३
 सत्त्वं दशगुणं ज्ञात्वा रजो नवगुणं तथा ।
 तमश्चाष्टगुणं ज्ञात्वा बुद्धिं सप्तगुणां तथा ॥ १४
 पद्गुणं च नभो ज्ञात्वा मनः पञ्चगुणं तथा ।
 बुद्धिं चतुर्गुणां ज्ञात्वा तमश्च त्रिगुणं महत् ॥ १५
 द्विगुणं च रजो ज्ञात्वा सत्त्वमेकगुणं पुनः ।
 मार्गं विज्ञाय तत्त्वेन प्रलये प्रेक्षणं तथा ॥ १६
 ज्ञानविज्ञानसंपन्नाः कारणैर्भाविताः शुभैः ।
 प्राप्नुवन्ति शुभं मोक्षं सूक्ष्मा इव नभः परम् ॥ १७
 रूपेण दृष्टिं संयुक्तं घ्राणं गन्धगुणेन च ।
 शब्दे सक्तं तथा श्रोत्रं जिह्वां रसगुणेषु च ॥ १८
 तनुं स्पर्शं तथा सक्तां वायुं नभसि चाश्रितम् ।
 मोहं तमसि संसक्तं लोभमर्थेषु संश्रितम् ॥ १९
 विष्णुं क्रान्ते बले शक्रं कोष्ठे सक्तं तथानलम् ।
 अप्सु देवीं तथा सक्तमपस्तेजसि चाश्रिताः ॥ २०
 तेजो वायौ तु संसक्तं वायुं नभसि चाश्रितम् ।
 नभो महति संयुक्तं महद्बुद्धौ च संश्रितम् ॥ २१
 बुद्धिं तमसि संसक्तां तमो रजसि चाश्रितम् ।
 रजः सत्त्वे तथा सक्तं सत्त्वं सक्तं तथात्मनि ॥ २२
 सक्तमात्मानमीशे च देवे नारायणे तथा ।
 देवं मोक्षे च संसक्तं मोक्षं सक्तं तु न क्वचित् ॥
 ज्ञात्वा सत्त्वयुतं देहं वृत्तं षोडशभिर्गुणैः ।
 स्वभावं चेतनां चैव ज्ञात्वा वै देहमाश्रिते ॥ २४
 मध्यस्थमेकमात्मानं पापं यस्मिन्न विद्यते ।
 द्वितीयं कर्म विज्ञाय नृपते विषयैषिणाम् ॥ २५
 इन्द्रियाणीन्द्रियार्थाश्च सर्वानात्मनि संश्रितान् ।
 प्राणापानौ समानं च व्यानोदानौ च तत्त्वतः ॥
 अवाक्चैवानिलं ज्ञात्वा प्रवहं चानिलं पुनः ।
 सप्त वातांस्तथा शेषान्सप्तधा विधिवत्पुनः ॥ २७

प्रजापतीनृषींश्चैव मार्गांश्च सुबहून्वरान् ।
 सप्तर्षींश्च बहूञ्ज्ञात्वा राजर्षींश्च परंतप ॥ २८
 सुरर्षीन्महत्श्चान्यानमहर्षीन्सूर्यसंनिभान् ।
 ऐश्वर्याद्भियाविताञ्ज्ञात्वा कालेन महता नृप ॥ २९
 महतां भूतसंघानां श्रुत्वा नाशं च पार्थिव ।
 गतिं चाप्यशुभां ज्ञात्वा नृपते पापकर्मणाम् ॥ ३०
 वैतरण्यां च यदुःखं पतितानां यमक्षये ।
 योनीषु च विचित्रासु संसारानशुभांस्तथा ॥ ३१
 जठरे चाशुभे वासं शोणितोदकभाजने ।
 श्लेष्ममूत्रपूरीषे च तीव्रगन्धसमन्विते ॥ ३२
 शुक्रशोणितसंघाते मज्जास्नायुपरिग्रहे ।
 सिराशतसमाकीर्णे नवद्वारे पुरेऽशुचौ ॥ ३३
 विज्ञायाहितमात्मानं योगांश्च विविधानृप ।
 तामसानां च जन्तूनां रमणीयावृतात्मनाम् ॥ ३४
 सार्विकानां च जन्तूनां कुत्सितं भरतर्षभ ।
 गर्हितं महतामर्थे सांख्यानां विदितात्मनाम् ॥ ३५
 उपप्लवांस्तथा घोराञ्शशिनस्तेजसस्तथा ।
 ताराणां पतनं दृष्ट्वा नक्षत्राणां च पर्ययम् ॥ ३६
 द्वंद्वानां विप्रयोगं च विज्ञाय कृपणं नृप ।
 अन्योन्यभक्षणं दृष्ट्वा भूतानामपि चाशुभम् ॥ ३७
 बाल्ये मोहं च विज्ञाय क्षयं देहस्य चाशुभम् ।
 रागे मोहे च संप्राप्ते क्वचित्सत्त्वं समाश्रितम् ॥ ३८
 सहस्रेषु नरः कश्चिन्मोक्षबुद्धिं समाश्रितः ।
 दुर्लभत्वं च मोक्षस्य विज्ञाय श्रुतिपूर्वकम् ॥ ३९
 बहुमानमलब्धेषु लब्धे मध्यस्थतां पुनः ।
 विषयाणां च दौरात्म्यं विज्ञाय नृपते पुनः ॥ ४०
 गतासूनां च कौन्तेय देहान्दृष्ट्वा तथाशुभान् ।
 वासं कुलेषु जन्तूनां दुःखं विज्ञाय भारत ॥ ४१
 ब्रह्मप्राणां गतिं ज्ञात्वा पतितानां सुदारुणाम् ।
 सुरापाने च सक्तानां ब्राह्मणानां दुरात्मनाम् ।

गुरुदारप्रसक्तानां गतिं विज्ञाय चाशुभाम् ॥ ४२
 जननीषु च वर्तन्ते ये न सम्यग्युधिष्ठिर ।
 सदेवकेषु लोकेषु ये न वर्तन्ति मानवाः ॥ ४३
 तेन ज्ञानेन विज्ञाय गतिं चाशुभकर्मणाम् ।
 तिर्यग्योनिगतानां च विज्ञाय गतयः पृथक् ॥ ४४
 वेदवादांस्तथा चित्रानृतूनां पर्ययांस्तथा ।
 क्षयं संवत्सराणां च मासानां प्रक्षयं तथा ॥ ४५
 पक्षक्षयं तथा दृष्ट्वा दिवसानां च संक्षयम् ।
 क्षयं वृद्धिं च चन्द्रस्य दृष्ट्वा प्रत्यक्षतस्तथा ॥ ४६
 वृद्धिं दृष्ट्वा समुद्राणां क्षयं तेषां तथा पुनः ।
 क्षयं धनानां च तथा पुनर्वृद्धिं तथैव च ॥ ४७
 संयोगानां क्षयं दृष्ट्वा युगानां च विशेषतः ।
 क्षयं च दृष्ट्वा शैलानां क्षयं च सरितां तथा ॥ ४८
 वर्षानां च क्षयं दृष्ट्वा क्षयान्तं च पुनः पुनः ।
 जरामृत्युं तथा जन्म दृष्ट्वा दुःखानि चैव ह ॥ ४९
 देहदोषांस्तथा ज्ञात्वा तेषां दुःखं च तत्त्वतः ।
 देहविक्रवतां चैव सम्यग्विज्ञाय भारत ॥ ५०
 आत्मदोषांश्च विज्ञाय सर्वानात्मनि संश्रितान् ।
 स्वदेहादुत्थिताङ्गान्धांस्तथा विज्ञाय चाशुभान् ॥
 युधिष्ठिर उवाच ।
 कान्स्वगात्रोद्भवान्दोषान्पश्यत्यमितविक्रम ।
 एतन्मे संशयं कृत्स्नं वक्तुमर्हसि तत्त्वतः ॥ ५२
 भीष्म उवाच ।
 पञ्च दोषान्प्रभो देहे प्रवदन्ति मनीषिणः ।
 मार्गज्ञाः कापिलाः सांख्याः शृणु तानरिसूदन ॥ ५३
 कामक्रोधौ भयं निद्रा पञ्चमः श्वास उच्यते ।
 एते दोषाः शरीरेषु दृश्यन्ते सर्वदेहिनाम् ॥ ५४
 छिन्दन्ति क्षमया क्रोधं कामं संकल्पवर्जनात् ।
 सत्त्वसंशीलनान्निद्रामप्रमादाद्भयं तथैव ।
 छिन्दन्ति पञ्चमं श्वासं लघ्वाहारतया नृप ॥ ५५

गुणान्गुणशतैर्ज्ञात्वा दोषान्दोषशतैरपि ।
 हेतून्हेतुशतैश्चित्रैश्चित्रान्विज्ञाय तत्त्वतः ॥ ५६
 अपां फेनोपमं लोकं विष्णोर्मायाशतैर्वृतम् ।
 चित्तभित्तिप्रतीकाशं नलसारमनर्थकम् ॥ ५७
 तमः श्वभ्रनिभं दृष्ट्वा वर्षबुद्धुदसंनिभम् ।
 नाशप्रायं सुखाद्धीनं नाशोत्तरमभावगम् ।
 रजस्तमसि संमग्नं पङ्के द्विपमिवावशम् ॥ ५८
 सांख्या राजन्महाप्राज्ञास्त्यक्त्वा देहं प्रजाकृतम् ।
 ज्ञानज्ञेयेन सांख्येन व्यापिना महता नृप ॥ ५९
 राजसानशुभान्गन्धांस्तामसांश्च तथाविधान् ।
 पुण्यांश्च सात्त्विकान्गन्धान्स्पर्शजान्देहसंश्रितान् ।
 छित्त्वाशु ज्ञानशस्त्रेण तपोदण्डेन भारत ॥ ६०
 ततो दुःखोदकं घोरं चिन्ताशोकमहाह्वदम् ।
 व्याधिमृत्युमहाप्राहं महाभयमहोरगम् ॥ ६१
 तमःकूर्मं रजोमीनं प्रज्ञया संतरन्त्युत ।
 स्नेहपङ्कं जरादुर्गं स्पर्शद्वीपमरिदम् ॥ ६२
 कर्मागाधं सत्यतीरं स्थितव्रतमिदं नृप ।
 हिंसाशीघ्रमहावेगं नानारसमहाकरम् ॥ ६३
 नानाप्रीतिमहारत्नं दुःखञ्जरसमीरणम् ।
 शोकतृष्णामहावर्तं तीक्ष्णव्याधिमहागजम् ॥ ६४
 अस्थिसंघातसंघाटं श्लेष्मफेनमरिदम् ।
 दानमुक्ताकरं भीमं शोणितहृदविद्रुमम् ॥ ६५
 हसितोत्कृष्टनिर्घोषं नानाज्ञानसुदुस्तरम् ।
 रोदनाश्रुमलक्षारं सङ्गत्यागपरायणम् ॥ ६६
 पुनराजन्मलोकौघं पुत्रबान्धवपत्तनम् ।
 अहिंसासत्यमर्यादं प्राणत्यागमहोर्मिणम् ॥ ६७
 वेदान्तगमनद्वीपं सर्वभूतदयोदधिम् ।
 मोक्षदुष्प्रापविषयं वडवामुखसागरम् ॥ ६८
 तरन्ति मुनयः सिद्धा ज्ञानयोगेन भारत ।
 तीर्त्वा च दुस्तरं जन्म विशन्ति विमलं नभः ॥ ६९

ततस्तान्मुकृतीन्सांख्यान्सूर्यो वहति रश्मिभिः ।
 पद्मतन्तुवदाविश्य प्रवहन्विषयान्नृप ॥ ७०
 तत्र तान्प्रवहो वायुः प्रतिगृह्णाति भारत ।
 वीतरागान्यतीन्सिद्धान्वीर्ययुक्तांस्तपोधनान् ॥ ७१
 सूक्ष्मः शीतः सुगन्धी च सुखस्पर्शश्च भारत ।
 सप्तानां मरुतां श्रेष्ठो लोकान्गच्छति यः शुभान् ।
 स तान्वहति कौन्तेय नभसः परमां गतिम् ॥ ७२
 नभो वहति लोकेश रजसः परमां गतिम् ।
 रजो वहति राजेन्द्र सत्त्वस्य परमां गतिम् ॥ ७३
 सत्त्वं वहति शुद्धात्मपरं नारायणं प्रभुम् ।
 प्रभुर्वहति शुद्धात्मा परमात्मानमात्मना ॥ ७४
 परमात्मानमासाद्य तद्भूतायतनामलाः ।
 अमृतत्वाय कल्पन्ते न निवर्तन्ति चाभिभो ।
 परमा सा गतिः पार्थ निर्द्वंद्वानां महात्मनाम् ॥ ७५

युधिष्ठिर उवाच ।

स्थानमुत्तममासाद्य भगवन्तं स्थिरव्रताः ।
 आजन्ममरणं वा ते स्मरन्त्युत न वानघ ॥ ७६
 यदत्र तथ्यं तन्मे त्वं यथावद्वक्तुमर्हसि ।
 त्वदृते मानवं नान्यं प्रष्टुमर्हामि कौरव ॥ ७७
 मोक्षदोषो महानेष प्राप्य सिद्धिं गतानृषीन् ।
 यदि तत्रैव विज्ञाने वर्तन्ते यतयः परे ॥ ७८
 प्रवृत्तिलक्षणं धर्मं पश्यामि परमं नृप ।
 ममस्य हि परे ज्ञाने किं नु दुःखतरं भवेत् ॥ ७९

भीष्म उवाच ।

यथान्यायं त्वया तात प्रश्नः पृष्ठः सुसंकटः ।
 बुद्धानामपि संमोहः प्रश्नेऽस्मिन्भरतर्षभ ।
 अत्रापि तत्त्वं परमं शृणु सम्यङ्प्रयैरितम् ॥ ८०
 बुद्धिश्च परमा यत्र कापिलानां महात्मनाम् ।
 इन्द्रियाण्यपि बुध्यन्ते स्वदेहं देहिनो नृप ।
 कारणान्यात्मनस्तानि सूक्ष्मः पश्यति वैस्तु सः ॥

आत्मना विप्रहीणानि काष्ठकुड्यसमानि तु ।
 विनश्यन्ति न संदेहः फेना इव महार्णवे ॥ ८२
 इन्द्रियैः सह सुप्तस्य देहिनः शत्रुतापन ।
 सूक्ष्मश्चरति सर्वत्र नभसीव समीरणः ॥ ८३
 स पश्यति यथान्यायं स्पर्शान्स्पृशति चाभिभो ।
 बुध्यमानो यथापूर्वमखिलेनेह भारत ॥ ८४
 इन्द्रियाणीह सर्वाणि स्वे स्वे स्थाने यथाविधि ।
 अनीशत्वात्प्रलीयन्ते सर्पा हतविषा इव ॥ ८५
 इन्द्रियाणां तु सर्वेषां स्वस्थानेष्वेव सर्वशः ।
 आक्रम्य गतयः सूक्ष्माश्चरत्यात्मा न संशयः ॥ ८६
 सत्त्वस्य च गुणान्कृत्वान्रजसश्च गुणान्पुनः ।
 गुणांश्च तमसः सर्वाङ्गुणान्बुद्धेश्च भारत ॥ ८७
 गुणांश्च मनसस्तद्वन्नभसश्च गुणांस्तथा ।
 गुणान्वायोश्च धर्मात्मंस्तेजसश्च गुणान्पुनः ॥ ८८
 अपां गुणांस्तथा पार्थ पार्थिवांश्च गुणानपि ।
 सर्वात्मना गुणैर्व्याप्य क्षेत्रज्ञः स युधिष्ठिर ॥ ८९
 आत्मा च याति क्षेत्रज्ञं कर्मणी च शुभाशुभे ।
 शिष्या इव महात्मानमिन्द्रियाणि च तं विभो ॥ ९०
 प्रकृतिं चाप्यतिक्रम्य गच्छत्यात्मानमव्ययम् ।
 परं नारायणात्मानं निर्द्वंद्वं प्रकृतेः परम् ॥ ९१
 विमुक्तः पुण्यपापेभ्यः प्रविष्टस्तमनामयम् ।
 परमात्मानमगुणं न निवर्तति भारत ॥ ९२
 शिष्टं त्वत्र मनस्तात इन्द्रियाणि च भारत ।
 आगच्छन्ति यथाकालं गुरोः संदेशकारिणः ॥ ९३
 शक्यं चाल्पेन कालेन शान्तिं प्राप्तुं गुणार्थिना ।
 एवं युक्तेन कौन्तेय युक्तज्ञानेन मोक्षिणा ॥ ९४
 सांख्या राजन्महाप्राज्ञा गच्छन्ति परमां गतिम् ।
 ज्ञानेनानेन कौन्तेय तुल्यं ज्ञानं न विद्यते ॥ ९५
 अत्र ते संशयो मा भूज्ज्ञानं सांख्यं परं मतम् ।
 अक्षरं श्रुवमव्यक्तं पूर्वं ब्रह्म सनातनम् ॥ ९६

अनादिमध्यनिधनं निर्द्वंद्वं कर्तुं शाश्वतम् ।
 कूटस्थं चैव नित्यं च यद्वदन्ति शमात्मकाः ॥ ९७
 यतः सर्वाः प्रवर्तन्ते सर्गप्रलयविक्रियाः ।
 यच्च शंसन्ति शास्त्रेषु वदन्ति परमर्षयः ॥ ९८
 सर्वे विप्राश्च देवाश्च तथागमविदो जनाः ।
 ब्रह्मण्यं परमं देवमनन्तं परतोऽच्युतम् ॥ ९९
 प्रार्थयन्तश्च तं विप्रा वदन्ति गुणबुद्धयः ।
 सम्यग्युक्तास्ताथा योगाः सांख्याश्चामितदर्शनाः ॥
 अमूर्तेस्तस्य कौन्तेय सांख्यं मूर्तिरिति श्रुतिः ।
 अभिज्ञानानि तस्याहुर्मतं हि भरतर्षभ ॥ १०१
 द्विविधानीह भूतानि पृथिव्यां पृथिवीपते ।
 जङ्गमागमसंज्ञानि जङ्गमं तु विशिष्यते ॥ १०२
 ज्ञानं महद्यद्वि महत्सु राज-
 न्वेदेषु सांख्येषु तथैव योगे ।
 यच्चापि दृष्टं विविधं पुराणं
 सांख्यागतं तन्निखिलं नरेन्द्र ॥ १०३
 यच्चेतिहासेषु महत्सु दृष्टं
 यच्चार्थशास्त्रे नृप शिष्टजुष्टे ।
 ज्ञानं च लोके यदिहास्ति किञ्चि-
 त्सांख्यागतं तच्च महन्महात्मन् ॥ १०४
 शमश्च दृष्टः परमं बलं च
 ज्ञानं च सूक्ष्मं च यथावदुक्तम् ।
 तपांसि सूक्ष्माणि सुखानि चैव
 सांख्ये यथावद्विहितानि राजन् ॥ १०५
 विपर्यये तस्य हि पार्थ देवा-
 नाच्छन्ति सांख्याः सततं सुखेन ।
 तांश्चानुसंचार्थं ततः कृतार्थाः
 पतन्ति विप्रेषु यतेषु भूयः ॥ १०६
 हित्वा च देहं प्रविशन्ति मोक्षं
 दिवौकसो यामिव पार्थ सांख्याः ।

ततोऽधिकं तेऽभिरता महार्हे
 सांख्ये द्विजाः पार्थिव शिष्टजुष्टे ॥ १०७
 तेषां न तिर्यग्गमनं हि दृष्टं
 नावाग्गतिः पापकृतां निवासः ।
 न चाबुधानामपि ते द्विजातयो
 ये ज्ञानमेतन्नृपतेऽनुरक्ताः ॥ १०८
 सांख्यं विशालं परमं पुराणं
 महार्णवं विमलमुदारकान्तम् ।
 कृत्स्नं च सांख्यं नृपते महात्मा
 नारयणो धारयतेऽप्रमेयम् ॥ १०९
 एतन्मयोक्तं नरदेव तत्त्वं
 नारायणो विश्वमिदं पुराणम् ।
 स सर्गकाले च करोति सर्गं
 संहारकाले च तदति भूयः ॥ ११०
 इति श्रीमहाभारते शान्तिपर्वणि
 नवत्यधिकद्विशततमोऽध्यायः ॥ २९० ॥

२९१

युधिष्ठिर उवाच ।

किं तदक्षरमित्युक्तं यस्मान्नावर्तते पुनः ।
 किं च तत्क्षरमित्युक्तं यस्मादावर्तते पुनः ॥ १
 अक्षरक्षरयोर्नैकमिच्छाम्यरिनिषूदन ।
 उपलब्धुं महाबाहो तत्त्वेन कुरुनन्दन ॥ २
 त्वं हि ज्ञाननिधिर्विद्विरुच्यसे वेदपारगे ।
 ऋषिभिश्च महाभागैर्यतिभिश्च महात्मभिः ॥ ३
 शेषमरूपं दिनानां ते दक्षिणायनभास्करे ।
 आवृत्ते भगवत्यर्के गन्तासि परमां गतिम् ॥ ४
 त्वयि प्रतिगते श्रेयः कुतः श्रोष्यामहे वयम् ।
 कुरुवंशप्रदीपस्त्वं ज्ञानद्रव्येण दीप्यसे ॥ ५
 तदेतच्छ्रोतुमिच्छामि त्वत्तः कुरुकुलोद्बह ।
 न तृप्यामीह राजेन्द्र शृण्वन्नमृतमीदृशम् ॥ ६

भीष्म उवाच ।

अत्र ते वर्तयिष्येऽहमितिहासं पुरातनम् ।
 वसिष्ठस्य च संवादं करालजनकस्य च ॥ ७
 वसिष्ठं श्रेष्ठमासीनसृषीणां भास्करसृष्टिम् ।
 पप्रच्छ जनको राजा ज्ञानं नैःश्रेयसं परम् ॥ ८
 परमध्यात्मकुशलमध्यात्मगतिनिश्चयम् ।
 मैत्रावरुणिमासीनमभिवाद्य कृताञ्जलिः ॥ ९
 स्वक्षरं प्रश्रितं वाक्यं मधुरं चाप्यनुस्वणम् ।
 पप्रच्छर्षिवरं राजा करालजनकः पुरा ॥ १०
 भगवन्श्रोतुमिच्छामि परं ब्रह्म सनातनम् ।
 यस्मान्न पुनरावृत्तिमाप्नुवन्ति मनीषिणः ॥ ११
 यच्च तत्क्षरमित्युक्तं यत्रेदं क्षरते जगत् ।
 यच्चाक्षरमिति प्रोक्तं शिवं क्षेण्यमनामयम् ॥ १२
 वसिष्ठ उवाच ।
 श्रूयतां पृथिवीपाल क्षरतीदं यथा जगत् ।
 यन्न क्षरति पूर्वेण यावत्कालेन चाप्यथ ॥ १३
 युगं द्वादशसाहस्रं कल्पं विद्धि चतुर्गुणम् ।
 दशकल्पशतावृत्तं तदहर्ब्राह्ममुच्यते ।
 रात्रिश्चैतावती राजन्यस्थान्ते प्रतिबुध्यते ॥ १४
 सृजत्यनन्तकर्माणं महान्तं भूतमप्रजम् ।
 मूर्तिमन्तममूर्तात्मा विश्वं शंभुः स्वयंभुवः ।
 अग्निमा लघिमा प्राप्तिरीशानं ज्योतिरव्ययम् ॥ १५
 सर्वतःपाणिपादान्तं सर्वतोक्षिशिरोमुखम् ।
 सर्वतःश्रुतिमह्लोके सर्वमावृत्य तिष्ठति ॥ १६
 हिरण्यगर्भो भगवानेष बुद्धिरिति स्मृतः ।
 महानिति च योगेषु विरिञ्च इति चाप्युत ॥ १७
 सांख्ये च पठ्यते शास्त्रे नामभिर्बहुधात्मकः ।
 विचित्ररूपो विश्वात्मा एकाक्षर इति स्मृतः ॥ १८
 वृत्तं नैकात्मकं येन कृत्स्नं त्रैलोक्यमात्मना ।
 तथैव बहुरूपत्वाद्धिश्चरूप इति स्मृतः ॥ १९

एष वै विक्रियापन्नः सृजत्यात्मानमात्मना ।
 अहंकारं महातेजाः प्रजापतिमहंकृतम् ॥ २०
 अन्यक्ताद्व्यक्तमुत्पन्नं विद्यासर्गं वदन्ति तम् ।
 महान्तं चाप्यहंकारमविद्यासर्गमेव च ॥ २१
 अविधिश्च विधिश्चैव समुत्पन्नौ तथैकतः ।
 विद्याविद्येति विख्याते श्रुतिशास्त्रार्थचिन्तकैः ॥ २२
 भूतसर्गमहंकारान्तृतीयं विद्धि पार्थिव ।
 अहंकारेषु भूतेषु चतुर्थं विद्धि वैकृतम् ॥ २३
 वायुज्योतिरथाकाशमपोऽथ पृथिवी तथा ।
 शब्दः स्पर्शश्च रूपं च रसो गन्धस्तथैव च ॥ २४
 एवं युगपदुत्पन्नं दशवर्गमसंशयम् ।
 पञ्चमं विद्धि राजेन्द्र भौतिकं सर्गमर्थवत् ॥ २५
 श्रोत्रं त्वक्चक्षुषी जिह्वा घ्राणमेव च पञ्चमम् ।
 वाक्च हस्तौ च पादौ च पायुर्मैदं तथैव च ॥ २६
 बुद्धीन्द्रियाणि चैतानि तथा कर्मेन्द्रियाणि च ।
 संभूतानीह युगपन्मनसा सह पार्थिव ॥ २७
 एषा तत्त्वचतुर्विंशति सर्वाकृतिषु वर्तते ।
 यां ज्ञात्वा नाभिश्चोचन्ति ब्राह्मणास्तत्त्वदर्शिनः ॥ २८
 एतदेहं समाख्यातं त्रैलोक्ये सर्वदेहिषु ।
 वेदितव्यं नरश्रेष्ठ सदेवनरदानवे ॥ २९
 सयक्षभूतगन्धर्वं सकिंनरमहोरगे ।
 सचारणपिशाचे वै सदेवर्षिनिशाचरे ॥ ३०
 सदंशकीटमशके सपूतिकृमिमूषके ।
 शुनि श्वपाके वैणये सचण्डाले सपुल्कसे ॥ ३१
 हस्त्यश्वत्थरशार्दूले सवृक्षे गवि चैव ह ।
 यच्च मूर्तिमयं किञ्चित्सर्वत्रैतन्निदर्शनम् ॥ ३२
 जले भुवि तथाकाशे नान्यत्रेति विनिश्चयः ।
 स्थानं देहवतामस्ति इत्येवमनुशुश्रुम् ॥ ३३
 कृत्स्नमेतावतस्तात क्षरते व्यक्तसंज्ञकम् ।
 अहन्यहनि भूतात्मा ततः क्षर इति स्मृतः ॥ ३४

एतदक्षरमित्युक्तं क्षरतीदं यथा जगत् ।
जगन्मोहात्मकं प्राहुरव्यक्तं व्यक्तसंज्ञकम् ॥ ३५
महांश्चैवाग्रजो नित्यमेतत्क्षरनिदर्शनम् ।
कथितं ते महाराज यस्मान्नावर्तते पुनः ॥ ३६
पञ्चविंशतिमो विष्णुर्नित्यस्त्वस्तत्त्वसंज्ञकः ।
तत्त्वसंश्रयणादेतत्त्वमाहुर्मनीषिणः ॥ ३७
यदमूर्त्यसृजद्व्यक्तं तत्तन्मूर्त्यधितिष्ठति ।
चतुर्विंशतिमो व्यक्तो ह्यमूर्तः पञ्चविंशकः ॥ ३८
स एव हृदि सर्वासु मूर्तिष्व्वातिष्ठतेऽऽत्मवान् ।
चेतयंश्चेतनो नित्यः सर्वमूर्तिरमूर्तिमान् ॥ ३९
सर्गप्रलयधर्मिण्या असर्गप्रलयात्मकः ।
गोचरे वर्तते नित्यं निर्गुणो गुणसंज्ञकः ॥ ४०
एवमेष महानात्मा सर्गप्रलयकोविदः ।
विकुर्वाणः प्रकृतिमानभिमन्यत्यबुद्धिमान् ॥ ४१
तमःसत्त्वरजोयुक्तस्तासु तास्विह योनिषु ।
लीयतेऽप्रतिबुद्धत्वादबुद्धजनसेवनान् ॥ ४२
सहवासो निवासात्मा नान्योऽहमिति मन्यते ।
योऽहं सोहऽमिति ह्युक्त्वा गुणाननु निवर्तते ॥ ४३
तमसा तामसान्भावान्विविधानप्रतिपद्यते ।
रजसा राजसांश्चैव सात्त्विकान्सत्त्वसंश्रयात् ॥ ४४
शुक्लोहितकृष्णानि रूपाण्येतानि त्रीणि तु ।
सर्वाण्येतानि रूपाणि जानीहि प्राकृतानि वै ॥ ४५
तामसा निरयं यान्ति राजसा मानुषांस्तथा ।
सात्त्विका देवलोकाय गच्छन्ति सुखभागिनः ॥ ४६
निष्कैवल्येन पापेन तिर्यग्योनिमवाप्नुयात् ।
पुण्यपापेन मानुष्यं पुण्येनैकेन देवताः ॥ ४७
एवमव्यक्तविषयं क्षरमाहुर्मनीषिणः ।
पञ्चविंशतिमो योऽयं ज्ञानादेव प्रवर्तते ॥ ४८

इति श्रीमहाभारते शान्तिपर्वणि

एकनवत्यधिकद्विशततमोऽध्यायः ॥ २९१ ॥

२९२

वसिष्ठ उवाच ।

एवमप्रतिबुद्धत्वादबुद्धमनुवर्तते ।
देहादेहसहस्राणि तथा समभिपद्यते ॥ १
तिर्यग्योनिसहस्रेषु कदाचिदेवतास्वपि ।
उपपद्यति संयोगाद्गुणैः सह गुणक्षयात् ॥ २
मानुषत्वाद्दिवं याति दिवो मानुष्यमेव च ।
मानुष्यान्निरयस्थानमानन्त्यं प्रतिपद्यते ॥ ३
कोशकारो यथात्मानं कीटः समनुरुधति ।
सूत्रतन्तुगुणैर्नित्यं तथायमगुणो गुणैः ॥ ४
द्वंद्वमेति च निद्वंद्वस्तासु तास्विह योनिषु ।
शीर्षरोगेऽक्षिरोगे च दन्तशूले गलप्रहे ॥ ५
जलोदरेऽर्शसां रोगे ज्वरगण्डविषूचिके ।
श्वित्रे कुष्ठेऽग्निदाहे च सिध्मापस्मारयोरपि ॥ ६
यानि चान्यानि द्वंद्वानि प्राकृतानि शरीरिषु ।
उत्पद्यन्ते विचित्राणि तान्येषोऽप्यभिमन्यते ।
अभिमन्यत्यभीमानात्तथैव सुकृतान्वपि ॥ ७
एकवासाश्च दुर्वासाः शायी नित्यमधस्तथा ।
मण्डूकशायी च तथा वीरासनगतस्तथा ॥ ८
चीरधारणमाकाशे शयनं स्थानमेव च ।
इष्टकाप्रस्तरे चैव कण्टकप्रस्तरे तथा ॥ ९
भस्मप्रस्तरशायी च भूमिशय्यानुलेपनः ।
वीरस्थानाम्बुपङ्के च शयनं फलकेषु च ॥ १०
विविधासु च शय्यासु फलगृह्यान्वितोऽफलः ।
मुञ्जमेखलनप्रत्वं क्षौमकृष्णाजिनानि च ॥ ११
शाणीवालपरीधानो व्याघ्रचर्मपरिच्छदः ।
सिंहचर्मपरीधानः पट्टासास्तथैव च ॥ १२
कीटकावसनश्चैव चीरवासास्तथैव च ।
वस्त्राणि चान्यानि बहून्यभिमन्यत्यबुद्धिमान् ॥ १३
भोजनानि विचित्राणि रत्नानि विविधानि च ।

एकवस्त्रान्तराशिवमेककालिकभोजनम् ॥ १४
 चतुर्थाष्टमकालश्च षष्ठकालिक एव च ।
 षड्भोजनश्चैव तथैवाष्टाहभोजनः ॥ १५
 सप्तरात्रदशाहारो द्वादशाहार एव च ।
 मासोपवासी मूलाशी फलाहारस्तथैव च ॥ १६
 शयुभक्षोऽम्बुपिण्याकगोभयादन एव च ।
 गोमूत्रभोजनश्चैव शाकपुष्पाद् एव च ॥ १७
 शैवालभोजनश्चैव तथाचामेन वर्तयन् ।
 वर्तयन्शीर्णपणैश्च प्रकीर्णफलभोजनः ॥ १८
 विविधानि च कृच्छ्राणि सेवते सुखकाङ्क्षया ।
 चान्द्रायणानि विधिवल्लिङ्गानि विविधानि च ॥ १९
 चातुराश्रम्यपन्थानमाश्रयत्याश्रमानपि ।
 श्पासीनश्च पाषण्डान्गुहाः शैलांस्तथैव च ॥ २०
 विविक्ताश्च शिलाछायास्तथा प्रसन्नवणानि च ।
 विविधानि च जप्यानि विविधानि व्रतानि च ॥
 नियमान्बुविचित्रांश्च विविधानि तपांसि च ।
 यज्ञांश्च विविधाकारान्विधींश्च विविधांस्तथा ॥ २२
 वणिक्पथं द्विजक्षत्रं वैश्यशूद्रं तथैव च ।
 दानं च विविधाकारं दीनान्धकूपणेष्वपि ॥ २३
 अभिमन्यत्यसंबोधात्तथैव त्रिविधान्गुणान् ।
 सत्त्वं रजस्तमश्चैव धर्मार्थौ काम एव च ।
 प्रकृत्यात्मानमेवात्मा एवं प्रविभजत्युत ॥ २४
 स्वधाकारवषट्कारौ स्वाहाकारनमस्क्रियाः ।
 याजनाध्यापनं दानं तथैवाहुः प्रतिग्रहम् ।
 यजनाध्ययने चैव यज्ञान्यदपि किञ्चन ॥ २५
 जन्ममृत्युविवादे च तथा विशसनोऽपि च ।
 शुभाशुभमयं सर्वमेतदाहुः क्रियापथम् ॥ २६
 प्रकृतिः कुरुते देवी महाप्रलयमेव च ।
 द्विसान्ते गुणानेतानभ्येत्यैकोवतिष्ठति ॥ २७
 शिमजालमिवादित्यस्तत्कालेन नियच्छति ।

एवमेषोऽसकृत्सर्वं क्रीडार्थमभिमन्यते ॥ २८
 आत्मरूपगुणानेतान्विधान्दृढदयप्रियान् ।
 एवमेव विकुर्वाणः सर्गप्रलयकर्मणी ॥ २९
 क्रियाक्रियापथे रक्तस्त्रिगुणस्त्रिगुणातिगः ।
 क्रियाक्रियापथोपेतस्तथा तदिति मन्यते ॥ ३०
 एवं द्वंद्वान्यथैतानि वर्तन्ते मम नित्यशः ।
 ममैवैतानि जायन्ते बाधन्ते तानि मामिति ॥ ३१
 निस्तर्तव्यान्यथैतानि सर्वाणीति नराधिप ।
 मन्यतेऽयं ह्यबुद्धित्वात्तथैव सुकृतान्यपि ॥ ३२
 भोक्तव्यानि मथैतानि देवलोकागतेन वै ।
 इहैव चैनं भोक्ष्यामि शुभाशुभफलोदयम् ॥ ३३
 सुखमेव च कर्तव्यं सकृत्कृत्वा सुखं मम ।
 यावदन्तं च मे सौख्यं जातां जातां भविष्यति ॥ ३४
 भविष्यति च मे दुःखं कृतेनेहाप्यनन्तकम् ।
 महद्दुःखं हि मानुष्यं निरये चापि मज्जनम् ॥ ३५
 निरयाञ्चापि मानुष्यं कालेनैष्याम्यहं पुनः ।
 मनुष्यत्वाच्च देवत्वं देवत्वात्पौरुषं पुनः ।
 मनुष्यत्वाच्च निरयं पर्यायेणोपगच्छति ॥ ३६
 य एवं वेत्ति वै नित्यं निरात्मात्मगुणैर्वृतः ।
 तेन देवमनुष्येषु निरये चोपपद्यते ॥ ३७
 ममत्वेनावृतो नित्यं तत्रैव परिवर्तते ।
 सर्गकोटिसहस्राणि मरणान्तासु मूर्तिषु ॥ ३८
 य एवं कुरुते कर्म शुभाशुभफलात्मकम् ।
 स एव फलमश्नाति त्रिषु लोकेषु मूर्तिमान् ॥ ३९
 प्रकृतिः कुरुते कर्म शुभाशुभफलात्मकम् ।
 प्रकृतिश्च तदश्नाति त्रिषु लोकेषु कामगा ॥ ४०
 तिर्यग्योनौ मनुष्यत्वे देवलोके तथैव च ।
 त्रीणि स्थानानि चैतानि जानीयात्प्राकृतानि ह ॥ ४१
 अलिङ्गां प्रकृतिं त्वाहुर्लिङ्गैरनुमिमीमहे ।
 तथैव पौरुषं लिङ्गमनुमानाद्धि पश्यति ॥ ४२

स लिङ्गान्तरमासाद्य प्राकृतं लिङ्गमद्रणम् ।
 व्रणद्वाराण्यधिष्ठाय कर्माण्यात्मनि मन्यते ॥ ४३
 श्रोत्रादीनि तु सर्वाणि पञ्च कर्मेन्द्रियाणि च ।
 वागादीनि प्रवर्तन्ते गुणेष्वेव गुणैः सह ।
 अहमेतानि वै कुर्वन्मैतानीन्द्रियाणि च ॥ ४४
 निरिन्द्रियोऽभिमन्येत व्रणवानस्मि निर्ब्रणः ।
 अलिङ्गो लिङ्गमात्मानमकालः कालमात्मनः ॥ ४५
 असत्त्वं सत्त्वमात्मानमतत्त्वं तत्त्वमात्मनः ।
 अमृत्युर्मृत्युमात्मानमचरञ्चरमात्मनः ॥ ४६
 अक्षेत्रः क्षेत्रमात्मानमसर्गः सर्गमात्मनः ।
 अतपास्तप आत्मानमगतिर्गतिमात्मनः ॥ ४७
 अभवो भवमात्मानमभयो भयमात्मनः ।
 अक्षरः क्षरमात्मानमबुद्धिस्त्वभिमन्यते ॥ ४८

इति श्रीमहाभारते शान्तिपर्वणि

द्विनवत्यधिकत्रिंशत्तमोऽध्यायः ॥ २९२ ॥

२९३

वसिष्ठ उवाच ।

एवमप्रतिबुद्धत्वाद्बुद्धजनसेवनात् ।
 सर्गकोटिसहस्राणि पतनान्तानि गच्छति ॥ १
 धाम्ना धामसहस्राणि मरणान्तानि गच्छति ।
 तिर्यग्योनौ मनुष्यत्वे देवलोके तथैव च ॥ २
 चन्द्रमा इव कोशानां पुनस्तत्र सहस्रशः ।
 लीयतेऽप्रतिबुद्धत्वादेवमेष ह्यबुद्धिमान् ॥ ३
 कलाः पञ्चदशा योनिस्तद्धाम इति पठ्यते ।
 नित्यमेतद्विजानीहि सोमः षोडशमी कला ॥ ४
 कलायां जायतेऽजस्रं पुनः पुनरबुद्धिमान् ।
 धाम तस्योपयुञ्जन्ति भूय एव तु जायते ॥ ५
 षोडशी तु कला सूक्ष्मा स सोम उपधार्यताम् ।
 न तूपयुज्यते देवैर्देवानुपयुनक्ति सा ॥ ६
 एवं तां क्षपयित्वा हि जायते नृपसत्तम ।

सा ह्यस्य प्रकृतिर्दृष्टा तत्क्षयान्मोक्ष उच्यते ॥ ७
 तदेवं षोडशकलं देहमन्यक्तसंज्ञकम् ।
 ममायमिति मन्वानस्तत्रैव परिवर्तते ॥ ८
 पञ्चविंशस्तथैवात्मा तस्यैवा प्रतिबोधनात् ।
 विमलस्य विशुद्धस्य शुद्धानिलनिषेवणात् ॥ ९
 अशुद्ध एव शुद्धात्मा तादृग्भवति पार्थिव ।
 अबुद्धसेवनाच्चापि बुद्धोऽप्यबुधतां व्रजेत् ॥ १०
 तथैवाप्रतिबुद्धोऽपि ज्ञेयो नृपतिसत्तम ।
 प्रकृतेस्त्रिगुणायास्तु सेवनात्प्राकृतो भवेत् ॥ ११

करालजनक उवाच ।

अक्षरक्षरयोरेष द्वयोः संबन्ध इष्यते ।
 स्त्रीपुंसोर्वापि भगवत्संबन्धस्तद्बुद्ध्यते ॥ १२
 ऋते न पुरुषेणेह स्त्री गर्भं धारयत्युत ।
 ऋते स्त्रियं न पुरुषो रूपं निर्वर्तयेत्तथा ॥ १३
 अन्योन्यस्याभिसंबन्धादन्योन्यगुणसंश्रयात् ।
 रूपं निर्वर्तयत्येतदेवं सर्वासु योनिषु ॥ १४
 रत्यर्थमभिसंरोधादन्योन्यगुणसंश्रयात् ।
 ऋतौ निर्वर्तते रूपं तद्बुद्ध्यामि निदर्शनम् ॥ १५
 ये गुणाः पुरुषस्येह ये च मातृगुणास्तथा ।
 अस्थि स्नायु च मज्जा च जानीमः पितृतो द्विज ॥
 त्वङ्मांसं शोणितं चैव मातृजान्यपि शुश्रुम ।
 एवमेतद्विजश्रेष्ठ वेदशास्त्रेषु पठ्यते ॥ १७
 प्रमाणं यच्च वेदोक्तं शास्त्रोक्तं यच्च पठ्यते ।
 वेदशास्त्रप्रमाणं च प्रमाणं तत्सनातनम् ॥ १८
 एवमेवाभिसंबद्धां नित्यं प्रकृतिपूरुषौ ।
 पश्यामि भगवंस्तस्मान्मोक्षधर्मो न विद्यते ॥ १९
 अथ वानन्तरकृतं किञ्चिदेव निदर्शनम् ।
 तन्ममाचक्ष्व तत्त्वेन प्रत्यक्षो ह्यसि सर्वथा ॥ २०
 मोक्षकामा वयं चापि काङ्क्षामो यदनामयम् ।
 अदेहमजरं दिव्यमतीन्द्रियमनीश्वरम् ॥ २१

वसिष्ठ उवाच ।

यदेतदुक्तं भवता वेदशास्त्रनिदर्शनम् ।
 एवमेतद्यथा चैतन्न गृह्णाति तथा भवान् ॥ २२
 धार्यते हि त्वया ग्रन्थ उभयोर्वेदशास्त्रयोः ।
 न तु ग्रन्थस्य तत्त्वज्ञो यथावत्त्वं नरेश्वर ॥ २३
 यो हि वेदे च शास्त्रे च ग्रन्थधारणतत्परः ।
 न च ग्रन्थार्थतत्त्वज्ञस्तस्य तद्धारणं वृथा ॥ २४
 भारं स वहते तस्य ग्रन्थस्यार्थं न वेत्ति यः ।
 यस्तु ग्रन्थार्थतत्त्वज्ञो नास्य ग्रन्थागमो वृथा ॥ २५
 ग्रन्थस्यार्थं च पृष्टः संस्तादृशो वक्तुमर्हति ।
 यथा तत्त्राभिगमनादर्थं तस्य स विन्दति ॥ २६
 यस्तु संसत्सु कथयेद्ग्रन्थार्थं स्थूलबुद्धिमान् ।
 स कथं मन्दविज्ञानो ग्रन्थं वक्ष्यति निर्णयात् ॥ २७
 निर्णयं चापि छिद्रात्मा न तं वक्ष्यति तत्त्वतः ।
 सोपहासात्मतामेति यस्माच्चैवात्मवानपि ॥ २८
 तस्मात्त्वं शृणु राजेन्द्र यथैतदनुदृश्यते ।
 याथातथ्येन सांख्येषु योगेषु च महात्मसु ॥ २९
 यदेव योगाः पश्यन्ति सांख्यैस्तदनुगम्यते ।
 एकं सांख्यं च योगं च यः पश्यति स बुद्धिमान् ॥
 त्वङ्गांसं रुधिरं मेदः पित्तं मज्जास्थि स्नायु च ।
 एतदैन्द्रियकं तात यद्भवानिदमाह वै ॥ ३१
 द्रव्याद्रव्यस्य निष्पत्तिरिन्द्रियादिन्द्रियं तथा ।
 देहाद्देहमवाप्नोति बीजाद्बीजं तथैव च ॥ ३२
 निरिन्द्रियस्याबीजस्य निर्द्रव्यस्यास्य देहिनः ।
 कथं गुणा भविष्यन्ति निर्गुणत्वान्महात्मनः ॥ ३३
 गुणा गुणेषु जायन्ते तत्रैव निविशन्ति च ।
 एवं गुणाः प्रकृतितो जायन्ते च न सन्ति च ॥ ३४
 त्वङ्गांसं रुधिरं मेदः पित्तं मज्जास्थि स्नायु च ।
 अष्टौ तान्यथ शुक्रेण जानीहि प्राकृतानि वै ॥ ३५
 पुमांश्चैवापुमांश्चैव त्रैलिङ्ग्यं प्राकृतं स्मृतम् ।

नैव पुमान्पुमांश्चैव स लिङ्गीत्यभिधीयते ॥ ३६
 अलिङ्गा प्रकृतिर्लिङ्गैरुपलभ्यति सात्मजैः ।
 यथा पुष्पफलैर्नित्यमृतवो मूर्तयस्तथा ॥ ३७
 एवमप्यनुमानेन ह्यलिङ्गमुपलभ्यते ।
 पञ्चविंशतिमस्तात लिङ्गेष्वनियतात्मकः ॥ ३८
 अनादिनिधनोऽनन्तः सर्वदर्शी निरामयः ।
 केवलं त्वभिमानित्वाद्गुणेष्वगुण उच्यते ॥ ३९
 गुणा गुणवतः सन्ति निर्गुणस्य कुतो गुणाः ।
 तस्मादेवं विजानन्ति ये जना गुणदर्शिनः ॥ ४०
 यदा त्वेष गुणान्सर्वान्प्राकृतानभिमन्यते ।
 तदा स गुणवानेव परमेणानुपश्यति ॥ ४१
 यत्तद्बुद्धेः परं प्राहुः सांख्या योगाश्च सर्वशः ।
 बुध्यमानं महाप्राज्ञमबुद्धपरिवर्जनात् ॥ ४२
 अप्रबुद्धमथाव्यक्तं सगुणं प्राहुरीश्वरम् ।
 निर्गुणं चेश्वरं नित्यमधिष्ठितारमेव च ॥ ४३
 प्रकृतेश्च गुणानां च पञ्चविंशतिकं बुधाः ।
 सांख्ययोगे च कुशल्य बुध्यन्ते परमैषिणः ॥ ४४
 यदा प्रबुद्धास्त्वव्यक्तमवस्थाजन्मभीरवः ।
 बुध्यमानं प्रबुध्यन्ति गमयन्ति समं तदा ॥ ४५
 एतन्निदर्शनं सम्यगसम्यगनुदर्शनम् ।
 बुध्यमानाप्रबुद्धाभ्यां पृथक्पृथगरिदम् ॥ ४६
 परस्परैणैतदुक्तं क्षराक्षरनिदर्शनम् ।
 एकत्वमक्षरं प्राहुर्नानात्वं क्षरमुच्यते ॥ ४७
 पञ्चविंशतिनिष्ठोऽयं यदासम्यक्प्रवर्तते ।
 एकत्वं दर्शनं चास्य नानात्वं चाप्यदर्शनम् ॥ ४८
 तत्त्वनिस्तत्त्वयोरेतत्पृथगेव निदर्शनम् ।
 पञ्चविंशतिसर्गं तु तत्त्वमाहुर्मनीषिणः ॥ ४९
 निस्तत्त्वं पञ्चविंशस्य परमाहुर्निदर्शनम् ।

वर्गस्य वर्गमाचारं तत्त्वं तत्त्वात्सनातनान् ॥ ५०

इति श्रीमहाभारते शान्तिपर्वणि

त्रिनवत्यधिकद्विंशततमोऽध्यायः ॥ २९३ ॥

२९४

करालजनक उवाच ।

नानात्वैकत्वमित्युक्तं त्वयैतद्वपिसत्तम ।
पश्यामि चाभिसंदिग्धमेतयोर्वै निदर्शनम् ॥ १
तथाप्रबुद्धबुद्धाभ्यां बुध्यमानस्य चानघ ।
स्थूलबुद्ध्या न पश्यामि तत्त्वमेतन्न संशयः ॥ २
अक्षरक्षरयोरुक्तं त्वया यदपि कारणम् ।
तदप्यस्थिरबुद्धित्वात्प्रनष्टमिव मेऽनघ ॥ ३
तदेतच्छ्रोतुमिच्छामि नानात्वैकत्वदर्शनम् ।
बुद्धमप्रतिबुद्धं च बुध्यमानं च तत्त्वतः ॥ ४
विद्याविवे च भगवन्नक्षरं क्षरमेव च ।
सांख्यं योगं च कात्स्न्येन पृथक्चैवापृथक्च ह ॥ ५

वसिष्ठ उवाच ।

हन्त ते संप्रवक्ष्यामि यदेतदनुपृच्छसि ।
योगकृत्यं महाराज पृथगेव शृणुष्व मे ॥ ६
योगकृत्यं तु योगानां ध्यानमेव परं बलम् ।
तच्चापि द्विविधं ध्यानमाहुर्वेदविदो जनाः ॥ ७
एकाग्रता च मनसः प्राणायामस्तथैव च ।
प्राणायामस्तु सगुणो निर्गुणो मनसस्तथा ॥ ८
मूर्धोत्सर्गो पुरीषे च भोजने च नराधिप ।
त्रिकालं नाभियुञ्जीत शेषं युञ्जीत तत्परः ॥ ९
इन्द्रियाणीन्द्रियार्थेभ्यो निवर्त्य मनसा मुनिः
दशद्वादशभिर्वापि चतुर्विंशत्परं ततः ॥ १०
तं चोदनाभिर्मतिमान्नात्मानं चोदयेदथ ।
तिष्ठन्तमजरं तं तु यत्तदुक्तं मनीषिभिः ॥ ११
तैश्चात्मा सततं ज्ञेय इत्येवमनुशुश्रुम ।
द्रव्यं ह्यहीनमनसो नान्यथेति विनिश्चयः ॥ १२

विमुक्तः सर्वसङ्गेभ्यो लब्धाहारो जितेन्द्रियः ।
पूर्वरात्रे परे चैव धारयेत मनोऽऽत्मनि ॥ १३
स्थिरीकृत्येन्द्रियग्रामं मनसा मिथिलेश्वर ।
मनो बुद्ध्या स्थिरं कृत्वा पाषाण इव निश्चलः ॥ १४
स्थाणुवच्चाप्यकम्पः स्याद्विरिवच्चापि निश्चलः ।
बुधा विधिविधानज्ञास्तदा युक्तं प्रचक्षते ॥ १५
न शृणोति न चाघ्राति न रस्यति न पश्यति ।
न च स्पर्शं विजानाति न संकल्पयते मनः ॥ १६
न चाभिमन्यते किञ्चिन्न च बुध्यति काष्ठवत् ।
तदा प्रकृतिमापन्नं युक्तमाहुर्मनीषिणः ॥ १७
निवाते च यथा दीप्यन्दीपस्तद्वत्स दृश्यते ।
निरिङ्गश्चाचलश्चोर्ध्वं न तिर्यग्गतिमाप्नुयात् ॥ १८
तदा तमनुपश्येत् यस्मिन्दृष्टे तु कथ्यते ।
हृदयस्थोऽन्तरात्मेति ज्ञेयो ज्ञस्तात मद्विधैः ॥ १९
विधूम इव सप्तार्चिरादित्य इव रश्मिमान् ।
वैद्युतोऽग्निरिवाकाशे दृश्यतेऽऽत्मा तथात्मनि ॥ २०
यं पश्यन्ति महात्मानो धृतिमन्तो मनीषिणः ।
ब्राह्मणा ब्रह्मयोनिस्था ह्ययोनिममृतात्मकम् ॥ २१
तदेवाद्दुरणुभ्योऽणु तन्महद्द्रव्यो महत्तरम् ।
तदन्तः सर्वभूतेषु श्रुवं तिष्ठन्न दृश्यते ॥ २२
बुद्धिद्रव्येण दृश्येत मनोदीपेन लोककृत् ।
महतस्तमसस्तात पारे तिष्ठन्नतामसः ॥ २३
स तमोनुद इत्युक्तस्तत्त्वज्ञैर्वेदपारगैः ।
विमलो वितमस्कश्च निर्लिङ्गोऽलिङ्गसंज्ञितः ॥ २४
योगमेतद्वि योगानां मन्थे योगस्य लक्षणम् ।
एवं पश्यं प्रपश्यन्ति आत्मानमजरं परम् ॥ २५
योगदर्शनमेतावदुक्तं ते तत्त्वतो मया ।
सांख्यज्ञानं प्रवक्ष्यामि परिसंख्यानिदर्शनम् ॥ २६
अव्यक्तमाहुः प्रकृतिं परां प्रकृतिवादिनः ।
तस्मान्महत्समुत्पन्नं द्वितीयं राजसत्तम ॥ २७

अहंकारस्तु महत्स्वृतीयमितिः नः श्रुतम् ।
 पञ्च भूतान्यहंकारादाहुः सांख्यानुदर्शिनः ॥ २८
 एताः प्रकृतयस्त्वष्ट्रौ विकाराश्चापि षोडश ।
 पञ्च चैव विशेषा वै तथा पञ्चेन्द्रियाणि च ॥ २९
 एतावदेव तत्त्वानां सांख्यमाहुर्मनीषिणः ।
 सांख्ये विधिविधानज्ञा नित्यं सांख्यपथे रताः ॥
 यस्माद्यदभिजायेत तत्तत्रैव प्रलीयते ।
 लीयन्ते प्रतिलोमानि सृज्यन्ते चान्तरात्मना ॥ ३१
 अनुलोमेन जायन्ते लीयन्ते प्रतिलोमतः ।
 गुणा गुणेषु सततं सागरस्योर्मयो यथा ॥ ३२
 सर्गप्रलय एतावान्प्रकृतेर्नृपसत्तम ।
 एकत्वं प्रलये चास्य बहुत्वं च यदासृजत् ।
 एवमेव च राजेन्द्र विज्ञेयं ह्येयचिन्तकैः ॥ ३३
 अधिष्ठातारमव्यक्तमस्याप्येतन्निदर्शनम् ।
 एकत्वं च बहुत्वं च प्रकृतेरनु तत्त्ववान् ।
 एकत्वं प्रलये चास्य बहुत्वं च प्रवर्तनात् ॥ ३४
 बहुधात्मा प्रकुर्वीत प्रकृतिं प्रसवारिकाम् ।
 तत्र क्षेत्रं महानात्मा पञ्चविंशोऽधितिष्ठति ॥ ३५
 अधिष्ठातेति राजेन्द्र प्रोच्यते यतिसत्तमैः ।
 अधिष्ठानादधिष्ठाता क्षेत्राणामिति नः श्रुतम् ॥ ३६
 क्षेत्रं जानाति चाव्यक्तं क्षेत्रज्ञ इति चोच्यते ।
 अव्यक्तिके पुरे शेते पुरुषश्चेति कथ्यते ॥ ३७
 अन्यदेव च क्षेत्रं स्यादन्यः क्षेत्रज्ञ उच्यते ।
 क्षेत्रमव्यक्तमित्युक्तं ज्ञाता वै पञ्चविंशकः ॥ ३८
 अन्यदेव च ज्ञानं स्यादन्यज्ज्ञेयं तदुच्यते ।
 ज्ञानमव्यक्तमित्युक्तं ह्येयो वै पञ्चविंशकः ॥ ३९
 अव्यक्तं क्षेत्रमित्युक्तं तथा सत्त्वं तथेश्वरम् ।
 अनीश्वरमतत्त्वं च तत्त्वं तत्पञ्चविंशकम् ॥ ४०
 सांख्यदर्शनमेतावत्परिसंख्यानदर्शनम् ।
 सांख्यं प्रकृते चैव प्रकृतिं च प्रचक्षते ॥ ४१

तत्त्वानि च चतुर्विंशत्परिसंख्याय तत्त्वतः ।
 सांख्याः सह प्रकृत्या तु निस्तत्त्वः पञ्चविंशकः ॥
 पञ्चविंशोऽप्रबुद्धात्मा बुध्यमान इति स्मृतः ।
 यदा तु बुध्यतेऽऽत्मानं तदा भवति केवलः ॥ ४३
 सम्यग्दर्शनमेतावद्भाषितं तत्र तत्त्वतः ।
 एवमेतद्विज्ञानन्तः साम्यतां प्रतियान्त्युत ॥ ४४
 सम्यङ्निदर्शनं नाम प्रत्यक्षं प्रकृतेस्तथा ।
 गुणतत्त्वान्यथैतानि निर्गुणोऽन्यस्तथा भवेत् ॥ ४५
 न त्वेवं वर्तमानानामावृत्तिर्विद्यते पुनः ।
 विद्यतेऽक्षरभावत्वादपरस्परमव्ययम् ॥ ४६
 पश्येरल्लोकमतयो न सम्यक्तेषु दर्शनम् ।
 तेऽव्यक्तं प्रतिपद्यन्ते पुनः पुनररिदम् ॥ ४७
 सर्वमेतद्विज्ञानन्तो न सर्वस्य प्रबोधनात् ।
 व्यक्तीभूता भविष्यन्ति व्यक्तस्य वशवर्तिनः ॥ ४८
 सर्वमव्यक्तमित्युक्तमसर्वः पञ्चविंशकः ।
 य एनमभिजानन्ति न भयं तेषु विद्यते ॥ ४९

इति श्रीमहाभारते शान्तिपर्वणि

चतुर्नवत्यधिकद्विशततमोऽध्यायः ॥ २९४ ॥

२९५

वसिष्ठ उवाच ।

सांख्यदर्शनमेतावदुक्तं ते नृपसत्तम ।
 विद्याविद्ये त्विदानीं मे त्वं निबोधानुपूर्वशः ॥ १
 अविद्यामाहुर्व्यक्तं सर्गप्रलयधर्मि वै ।
 सर्गप्रलयनिर्मुक्तं विद्यां वै पञ्चविंशकम् ॥ २
 परस्परमविद्यां वै तन्निबोधानुपूर्वशः ।
 यथोक्तमृषिभिस्तात सांख्यस्यास्य निदर्शनम् ॥ ३
 कर्मेन्द्रियाणां सर्वेषां विद्या बुद्धीन्द्रियं स्मृतम् ।
 बुद्धीन्द्रियाणां च तथा विशेषा इति नः श्रुतम् ॥ ४
 विशेषाणां मनस्तेषां विद्यामाहुर्मनीषिणः ।
 मनसः पञ्च भूतानि विद्या इत्यभिचक्षते ॥ ५

अहंकारस्तु भूतानां पञ्चानां नात्र संशयः ।
 अहंकारस्य च तथा बुद्धिर्विद्या नरेश्वर ॥ ६
 बुद्धेः प्रकृतिरव्यक्तं तत्त्वानां परमेश्वरम् ।
 विद्या ज्ञेया नरश्रेष्ठ विधिश्च परमः स्मृतः ॥ ७
 अव्यक्तस्य परं प्राहुर्विद्यां वै पञ्चविंशकम् ।
 सर्वस्य सर्वमित्युक्तं ज्ञेयं ज्ञानस्य पार्थिव ॥ ८
 ज्ञानमव्यक्तमित्युक्तं ज्ञेयं वै पञ्चविंशकम् ।
 तथैव ज्ञानमव्यक्तं विज्ञाता पञ्चविंशकः ॥ ९
 विद्याविद्यार्थतत्त्वेन मयोक्तं ते विशेषतः ।
 अक्षरं च क्षरं चैव यदुक्तं तन्निबोध मे ॥ १०
 उभावेतौ क्षरावुक्तावुभावेतौ च नश्वरौ ।
 कारणं तु प्रवक्ष्यामि यथा ख्यातौ तु तत्त्वतः ॥ ११
 धनादिनिधनावेतावुभावेदेश्वरौ मतौ ।
 तत्त्वसंज्ञावुभावेतौ प्रोच्येते ज्ञानचिन्तकैः ॥ १२
 सर्गप्रलयधर्मित्वादव्यक्तं प्राहुरक्षरम् ।
 तदेतद्गुणसर्गाय विकुर्वाणं पुनः पुनः ॥ १३
 गुणानां महदादीनामुत्पद्यति परस्परम् ।
 अधिष्ठानात्क्षेत्रमाहुरेतत्तत्पञ्चविंशकम् ॥ १४
 यदा तु गुणजालं तदव्यक्तात्मनि संक्षिपेत् ।
 तदा सह गुणैस्तैस्तु पञ्चविंशो विलीयते ॥ १५
 गुणा गुणेषु लीयन्ते तदैका प्रकृतिर्भवेत् ।
 क्षेत्रज्ञोऽपि यदा तात तत्क्षेत्रे संप्रलीयते ॥ १६
 तदाक्षरत्वं प्रकृतिर्गच्छते गुणसंज्ञिता ।
 निर्गुणत्वं च वैदेह गुणेषु प्रतिवर्तनात् ॥ १७
 एवमेव च क्षेत्रज्ञः क्षेत्रज्ञानपरिक्षये ।
 प्रकृत्या निर्गुणस्त्वेष इत्येवमनुशुश्रुम ॥ १८
 क्षरो भवत्येष यदा तदा गुणवतीमथ ।
 प्रकृतिं त्वमिजानाति निर्गुणत्वं तथात्मनः ॥ १९
 तदा विशुद्धो भवति प्रकृतेः परिवर्जनात् ।
 अन्योऽहमन्येयमिति यदा बुध्यति बुद्धिमान् ॥ २०

तदैषोऽन्यत्वतामेति न च मिश्रत्वमाव्रजेत् ।
 प्रकृत्या चैव राजेन्द्र नमिश्रोऽन्यश्च दृश्यते ॥ २१
 यदा तु गुणजालं तत्प्राकृतं विजुगुप्सते ।
 पश्यते चापरं पश्यं तदा पश्यन्न संवरेत् ॥ २२
 किं मया कृतमेतावद्योऽहं कालमिमं जनम् ।
 मत्स्यो जालं ह्यविज्ञानादनुवर्तितवांस्तथा ॥ २३
 अहमेव हि संमोहादन्यमन्यं जनाज्जनम् ।
 मत्स्यो यथोदकज्ञानादनुवर्तितवानिह ॥ २४
 मत्स्योऽन्यत्वं यथाज्ञानादुदकान्नाभिमन्यते ।
 आत्मानं तद्वदज्ञानादन्यत्वं चैव वेदयहम् ॥ २५
 ममास्तु धिगबुद्धस्य योऽहं मप्रमिमं पुनः ।
 अनुवर्तितवान्मोहादन्यमन्यं जनाज्जनम् ॥ २६
 अयमत्र भवेद्बुद्धुरनेन सह मोक्षणम् ।
 साम्यमेकत्वमायातो यादृशस्तादृशस्त्वहम् ॥ २७
 तुल्यतामिह पश्यामि सदृशोऽहमनेन वै ।
 अयं हि विमलो व्यक्तमहमीदृशकस्तथा ॥ २८
 योऽहमज्ञानसंमोहादज्ञया संप्रवृत्तवान् ।
 ससङ्गयाहं निःसङ्गः स्थितः कालमिमं त्वहम् ॥ २९
 अनयाहं वशीभूतः कालमेतं न बुद्धवान् ।
 उच्चमध्यमनीचानां तामहं कथमावसे ॥ ३०
 समानयानया चेह सहवासमहं कथम् ।
 गच्छाम्यबुद्धभावत्वादेपेदानीं स्थिरो भवे ॥ ३१
 सहवासं न यास्यामि कालमेतद्धि वञ्चनान् ।
 वञ्चितोऽस्म्यनया यद्धि निर्विकारो विकारया ॥ ३२
 न चायमपराधोऽस्या अपराधो ह्ययं मम ।
 योऽहमत्राभवं सक्तः पराङ्मुखमुपस्थितः ॥ ३३
 ततोऽस्मि बहुरूपासु स्थितो मूर्तिष्वमूर्तिमान् ।
 अमूर्तश्चापि मूर्तात्मा ममत्वेन प्रधर्षितः ॥ ३४
 प्रकृतेरन्यत्वेन तासु तास्विह योनिषु ।
 निर्ममस्य ममत्वेन किं कृतं तासु तासु च ।

योनीषु वर्तमानेन नष्टसंज्ञेन चेतसा ॥ ३५
 न ममात्रानया कार्यमहंकारकृतात्मया ।
 आत्मानं बहुधा कृत्वा येयं भूयो युनक्ति माम् ।
 इदानीमेष बुद्धोऽस्मि निर्ममो निरहंकृतः ॥ ३६
 ममत्वमनया नित्यमहंकारकृतात्मकम् ।
 अपेत्याहमिमां हित्वा संश्रयिष्ये निरामयम् ॥ ३७
 अनेन साम्यं यास्यामि नानयाहमचेतसा ।
 क्षमं मम सहानेन नैकत्वमनया सह ।
 एवं परमसंबोधात्पञ्चविंशोऽनुबुद्धवान् ॥ ३८
 अक्षरत्वं नियच्छेत् त्यक्त्वा क्षरमनामयम् ।
 अव्यक्तं व्यक्तधर्माणं सगुणं निर्गुणं तथा ।
 निर्गुणं प्रथमं दृष्ट्वा तादृग्भवति मैथिल ॥ ३९
 अक्षरक्षरयोरेतदुक्तं तव निदर्शनम् ।
 मयेह ज्ञानसंपन्नं यथाश्रुतिनिदर्शनात् ॥ ४०
 निःसंदिग्धं च सूक्ष्मं च विबुद्धं विमलं तथा ।
 प्रवक्ष्यामि तु ते भूयस्तन्निबोध यथाश्रुतम् ॥ ४१
 सांख्ययोगौ मया प्रोक्तौ शास्त्रद्वयनिदर्शनात् ।
 यदेव शास्त्रं सांख्योक्तं योगदर्शनमेव तत् ॥ ४२
 प्रबोधनकरं ज्ञानं सांख्यानामवनीपते ।
 विस्पष्टं प्रोच्यते तत्र शिष्याणां हितकाम्यया ॥ ४३
 बृहच्चैव हि तच्छास्त्रमित्याहुः कुशला जनाः ।
 अस्मिन्नश्वाख्ये योगानां पुनर्दधि पुनः शरः ॥ ४४
 पञ्चविंशात्परं तत्त्वं न पश्यति नराधिप ।
 सांख्यानां तु परं तत्र यथावदनुवर्णितम् ॥ ४५
 बुद्धमप्रतिबुद्धं च बुध्यमानं च तत्त्वतः ।
 बुध्यमानं च बुद्धं च प्राहुर्योगनिदर्शनम् ॥ ४६

इति श्रीमहाभारते शान्तिपर्वणि

पञ्चनवत्यधिकद्विंशततमोऽध्यायः ॥ २९५ ॥

२९६

वसिष्ठ उवाच ।

अप्रबुद्धमथाव्यक्तमिमं गुणविधिं शृणु ।
 गुणान्धारयते ह्येषा स्रजत्याक्षिपते तथा ॥ १
 अजस्रं त्विह क्रीडार्थं विकुर्वन्ती नराधिप ।
 आत्मानं बहुधा कृत्वा तान्येव च विचक्षते ॥ २
 एतदेवं विकुर्वाणां बुध्यमानो न बुध्यते ।
 अव्यक्तबोधनाच्चैव बुध्यमानं वदन्त्यपि ॥ ३
 न त्वेव बुध्यतेऽव्यक्तं सगुणं वाथ निर्गुणम् ।
 कदाचिच्चेव खत्वेतदाहुरप्रतिबुद्धकम् ॥ ४
 बुध्यते यदि वाव्यक्तमेतद्वै पञ्चविंशकम् ।
 बुध्यमानो भवत्येष सङ्घात्मक इति श्रुतिः ॥ ५
 अनेनाप्रतिबुद्धेति वदन्त्यव्यक्तमच्युतम् ।
 अव्यक्तबोधनाच्चैव बुध्यमानं वदन्त्युत ॥ ६
 पञ्चविंशं महात्मानं न चासावपि बुध्यते ।
 षड्विंशं विमलं बुद्धमप्रमेयं सनातनम् ॥ ७
 सततं पञ्चविंशं च चतुर्विंशं च बुध्यते ।
 दृश्यादृश्ये ह्यनुगतमुभावेव महाद्युती ॥ ८
 अव्यक्तं न तु तद्ब्रह्म बुध्यते तात केवलम् ।
 केवलं पञ्चविंशं च चतुर्विंशं न पश्यति ॥ ९
 बुध्यमानो यदात्मानमन्योऽहमिति मन्यते ।
 तदा प्रकृतिमानेष भवत्यव्यक्तलोचनः ॥ १०
 बुध्यते च परां बुद्धिं विशुद्धाममलां यदा ।
 षड्विंशो राजशार्दूल तदा बुद्धत्वमाव्रजेत् ॥ ११
 ततस्त्यजति सोऽव्यक्तं सर्गप्रलयधर्मिणम् ।
 निर्गुणः प्रकृतिं वेद गुणयुक्तामचेतनाम् ॥ १२
 ततः केवलधर्मासौ भवत्यव्यक्तदर्शनात् ।
 केवलेन समागम्य विमुक्तोऽऽत्मानमाप्नुयात् ॥ १३
 एतत्तत्त्वमित्याहुर्निस्तत्त्वमजरामरम् ।
 तत्त्वसंश्रयणादेतत्त्ववन्न च मानद ।

पञ्चविंशतितत्त्वानि प्रवदन्ति मनीषिणः ॥ १४
 न चैष तत्त्ववांस्तात निस्तत्त्वस्त्वेष बुद्धिमान् ।
 एष मुञ्चति तत्त्वं हि क्षिप्रं बुद्धस्य लक्षणम् ॥ १५
 षड्विंशोऽहमिति प्राज्ञो गृह्यमाणोऽजरामरः ।
 केवलेन बलेनैव समतां यात्यसंशयम् ॥ १६
 षड्विंशेन प्रबुद्धेन बुध्यमानोऽप्यबुद्धिमान् ।
 एतन्नानात्वमित्युक्तं सांख्यश्रुतिनिदर्शनात् ॥ १७
 चेतनेन समेतस्य पञ्चविंशतिकस्य च ।
 एकत्वं वै भवत्यस्य यदा बुद्ध्या न बुध्यते ॥ १८
 बुध्यमानोऽप्रबुद्धेन समतां याति मैथिल ।
 सङ्गधर्मा भवत्येष निःसङ्गात्मा नराधिप ॥ १९
 निःसङ्गात्मानमासाद्य षड्विंशकमजं विदुः ।
 विभुस्त्यजति चाव्यक्तं यदा त्वेतद्विबुध्यते ।
 चतुर्विंशमगाधं च षड्विंशस्य प्रबोधनात् ॥ २०
 एष ह्यप्रतिबुद्धश्च बुध्यमानश्च तेऽनघ ।
 प्रोक्तो बुद्धश्च तत्त्वेन यथाश्रुतिनिदर्शनात् ।
 नानात्वैकत्वमेतावद्ब्रष्टव्यं शास्त्रदृष्टिभिः ॥ २१
 मशकोदुम्बरे यद्ब्रदन्यत्वं तद्ब्रदेतयोः ।
 मत्स्योऽम्भसि यथा तद्ब्रदन्यत्वमुपलभ्यते ॥ २२
 एवमेवावगन्तव्यं नानात्वैकत्वमेतयोः ।
 एतद्विमोक्ष इत्युक्तमव्यक्तज्ञानसंहितम् ॥ २३
 पञ्चविंशतिकस्यास्य योऽयं देहेषु वर्तते ।
 एष मोक्षयितव्येति प्राहुरव्यक्तगोचरात् ॥ २४
 सोऽयमेवं विमुच्येत नान्यथेति धिनिश्चयः ।
 परेण परधर्मा च भवत्येष समेत्य वै ॥ २५
 विशुद्धधर्मा शुद्धेन बुद्धेन च स बुद्धिमान् ।
 विमुक्तधर्मा मुक्तेन समेत्य पुरुषर्षभ ॥ २६
 नियोगधर्मिणा चैव नियोगात्मा भवत्यपि ।
 विमोक्षिणा विमोक्षश्च समेत्येह तथा भवेत् ॥ २७
 शुचिकर्मा शुचिश्चैव भवत्यमितदीप्तिमान् ।

विमलात्मा च भवति समेत्य विमलात्मना ॥ २८
 केवलात्मा तथा चैव केवलेन समेत्य वै ।
 स्वतन्त्रश्च स्वतन्त्रेण स्वतन्त्रत्वमाप्नुते ॥ २९
 एतावदेतत्कथितं मया ते
 तथ्यं महाराज यथार्थतत्त्वम् ।
 अमत्सरत्वं प्रतिगृह्य चार्थं
 सनातनं ब्रह्म विशुद्धमाद्यम् ॥ ३०
 न वेदनिष्ठस्य जनस्य राज-
 न्प्रदेयमेतत्परमं त्वया भवेत् ।
 विवित्समानाय विबोधकारकं
 प्रबोधहेतोः प्रणतस्य शासनम् ॥ ३१
 न देयमेतच्च तथा नृतात्मने
 शठाय ह्रीवाय न जिह्वबुद्धये ।
 न पण्डितज्ञानपरोपतापिने
 देयं त्वयेदं विनिबोध यादृशे ॥ ३२
 श्रद्धान्वितायाथ गुणान्विताय
 परापवादाद्विरताय नित्यम् ।
 विशुद्धयोगाय बुधाय चैव
 क्रियावतेऽथ क्षमिणे हिताय ॥ ३३
 विविक्तशीलाय विधिप्रियाय
 विवादहीनाय बहुश्रुताय ।
 विजानते चैव न चाहितक्षमे
 दमे च शक्ताय शमे च देहिनाम् ॥ ३४
 एतैर्गुणैर्हीनतमे न देय-
 मेतत्परं ब्रह्म विशुद्धमाहुः ।
 न श्रेयसा योक्षयति तादृशे कृतं
 धर्मप्रवक्तारमपात्रदानात् ॥ ३५
 पृथ्वीमिमां यद्यपि रत्नपूर्णां
 दद्यान्नदेयं त्विदमत्रताय ।
 जितेन्द्रियायैतदसंशयं ते

भवेत्प्रदेयं परमं नरेन्द्र ॥ ३६
 कराल मा ते भयमस्तु किञ्चि-
 देतच्छ्रुतं ब्रह्म परं त्वयाद्य ।
 यथावदुक्तं परमं पवित्रं
 निःशोकमत्यन्तमनादिमध्यम् ॥ ३७
 अगाधजन्मामरणं च राज-
 निरामयं वीतभयं शिवं च ।
 समीक्ष्य मोहं त्यज चाद्य सर्वं
 ज्ञानस्य तत्त्वार्थमिदं विदित्वा ॥ ३८
 अवाप्तमेतद्धि पुरा सनातना-
 द्विरण्यगर्भाद्ब्रह्मतो नराधिप ।
 प्रसाद्य यत्नेन तमुग्रतेजसं
 सनातनं ब्रह्म यथाद्य वै त्वया ॥ ३९
 पृष्टस्त्वया चास्मि यथा नरेन्द्र
 तथा भयेदं त्वयि चोक्तमद्य ।
 तथावाप्तं ब्रह्मणो मे नरेन्द्र
 महज्ज्ञानं मोक्षविदां पुराणम् ॥ ४०
 भीष्म उवाच ।
 एतदुक्तं परं ब्रह्म यस्मान्नावर्तते पुनः ।
 पञ्चविंशो महाराज परमर्षिनिदर्शनात् ॥ ४१
 पुनरावृत्तिमाप्नोति परं ज्ञानमवाप्य च ।
 नावबुध्यति तत्त्वेन बुध्यमानोऽजरामरः ॥ ४२
 एतन्निःश्रेयसकरं ज्ञानानां ते परं मया ।
 कथितं तत्त्वतस्तात श्रुत्वा देवर्षितो नृप ॥ ४३
 हिरण्यगर्भादृषिणा वसिष्ठेन महात्मना ।
 वसिष्ठार्षिणादूर्वात्तदोऽवाप्तवानिदम् ॥ ४४
 नारदाद्विदितं मह्यमेतद्ब्रह्म सनातनम् ।
 मा शुचः कौरवेन्द्र त्वं श्रुत्वैतत्परमं पदम् ॥ ४५
 येन क्षराक्षरे वित्ते न भयं तस्य विद्यते ।
 विद्यते तु भयं तस्य यो नैतद्वेत्ति पार्थिव ॥ ४६

अविज्ञानाच्च मूढात्मा पुनः पुनरुपद्रवन् ।
 प्रेत्य जातिसहस्राणि मरणान्तान्युपाश्रुते ॥ ४७
 देवलोकं तथा तिर्यङ्मानुष्यमपि चाश्रुते ।
 यदि शुध्यति कालेन तस्माद्ज्ञानसागरात् ॥ ४८
 अज्ञानसागरो घोरो ह्यव्यक्तोऽगाध उच्यते ।
 अहन्यहनि मज्जन्ति यत्र भूतानि भारत ॥ ४९
 यस्माद्गाधादव्यक्तादुत्तीर्णस्त्वं सनातनात् ।
 तस्मात्त्वं विरजाश्चैव वितमस्कश्च पार्थिव ॥ ५०

इति श्रीमहाभारते शान्तिपर्वणि

षण्णवत्यधिकद्विशततमोऽध्यायः ॥ २९६ ॥

२९७

भीष्म उवाच ।

मृगयां विचरन्कश्चिद्विजने जनकात्मजः ।
 वने ददर्श विप्रेन्द्रमृषिं वंशधरं भृगोः ॥ १
 तमासीनमुपासीनः प्रणम्य शिरसा मुनिम् ।
 पश्चादनुमतस्तेन पप्रच्छ वसुमानिदम् ॥ २
 भगवन्किमिदं श्रेयः प्रेत्य वापीह वा भवेत् ।
 पुरुषस्याश्रुवे देहे कामस्य वशवर्तिनः ॥ ३
 सत्कृत्य परिपृष्टः सन्सुमहात्मा महातपाः ।
 निजगाद् ततस्तस्मै श्रेयस्करमिदं वचः ॥ ४
 मनसोऽप्रतिकूलानि प्रेत्य चेह च वाञ्छसि ।
 भूतानां प्रतिकूलेभ्यो निवर्तस्व यतेन्द्रियः ॥ ५
 धर्मः सतां हितः पुंसां धर्मश्चैवाश्रयः सताम् ।
 धर्माह्लोकाह्वयस्तात प्रवृत्ताः सचराचराः ॥ ६
 स्वादुकामुक कामानां वैतृष्ण्यं किं न गच्छसि ।
 मधु पश्यसि दुर्बुद्धे प्रपातं नानुपश्यसि ॥ ७
 यथा ज्ञाने परिचयः कर्तव्यस्तत्फलार्थिना ।
 तथा धर्मे परिचयः कर्तव्यस्तत्फलार्थिना ॥ ८
 असता धर्मकामेन विशुद्धं कर्म दुष्करम् ।
 सता तु धर्मकामेन सुकरं कर्म दुष्करम् ॥ ९

वने ग्राम्यसुखाचारो यथा ग्राम्यस्तथैव सः ।
 ग्रामे वनसुखाचारो यथा वनचरस्तथा ॥ १०
 मनोवाक्कर्मके धर्मे कुरु श्रद्धां समाहितः ।
 निवृत्तौ वा प्रवृत्तौ वा संप्रधार्य गुणागुणान् ॥ ११
 नित्यं च बहु दातव्यं साधुभ्यश्चानसूयता ।
 प्रार्थितं व्रतशौचाभ्यां सत्कृतं देशकालयोः ॥ १२
 शुभेन विधिना लब्धमर्हाय प्रतिपादयेत् ।
 क्रोधमुत्सृज्य दत्त्वा च नानुत्पयेन्न कीर्तयेत् ॥ १३
 अन्नशंसः शुचिर्दान्तः सत्यवागार्जवे स्थितः ।
 योनिकर्मविशुद्धश्च पात्रं स्याद्वेदविद्विजः ॥ १४
 सत्कृता चैकपत्नी च जात्या योनिरिहेष्यते ।
 ऋग्यजुःसामगो विद्वान्पद्गर्भा पात्रमुच्यते ॥ १५
 स एव धर्मः सोऽधर्मस्तं प्रतिनरं भवेत् ।
 पात्रकर्मविशेषेण देशकालाववेक्ष्य च ॥ १६
 लीलयाल्पं यथा गात्रात्प्रमृज्याद्रजसः पुमान् ।
 बहुयत्नेन महता पापनिर्हरणं तथा ॥ १७
 विरिक्तस्य यथा सम्यग्धृतं भवति भेषजम् ।
 तथा निर्हृतदोषस्य प्रेत्यधर्मः सुखावहः ॥ १८
 मानसं सर्वभूतेषु वर्तते वै शुभाशुभे ।
 अशुभेभ्यः समाक्षिप्य शुभेष्वेवावतारयेत् ॥ १९
 सर्वं सर्वेण सर्वत्र क्रियमाणं च पूजय ।
 स्वधर्मे यत्र रागस्ते कामं धर्मा विधीयताम् ॥ २०
 अधृतात्मन्धृतौ तिष्ठ दुर्बुद्धे बुद्धिमान्भव ।
 अप्रशान्त प्रशाम्य त्वमप्राज्ञ प्राज्ञवच्चर ॥ २१
 तेजसा शक्यते प्राप्नुमुपायसहचारिणा ।
 इह च प्रेत्य च श्रेयस्तस्य मूलं धृतिः परा ॥ २२
 राजर्षिरधृतिः स्वर्गात्पतितो हि महाभिषः ।
 ययातिः क्षीणपुण्यश्च धृत्या लोकानवाप्तवान् ॥ २३
 तपस्विनां धर्मवतां विदुषां चोपसेवनात् ।
 प्राप्स्यसे विपुलां बुद्धिं तथा श्रेयोऽभिपत्स्यसे ॥ २४

स तु स्वभावसंपन्नस्तच्छ्रुत्वा मुनिभाषितम् ।
 विनिवर्त्य मनः कामाद्धर्मे बुद्धिं चकार ह ॥ २५

इति श्रीमहाभारते शान्तिपर्वणि

सप्तमवख्यधिकद्विशततमोऽध्यायः ॥ २९७ ॥

२९८

युधिष्ठिर उवाच ।

धर्माधर्मविमुक्तं यद्विमुक्तं सर्वसंश्रयान् ।
 जन्ममृत्युविमुक्तं च विमुक्तं पुण्यपापयोः ॥ १
 यच्छिवं नित्यमभयं नित्यं चाक्षरमव्ययम् ।
 शुचि नित्यमनायासं तद्भवान्वक्तुमर्हति ॥ २

भीष्म उवाच ।

अत्र ते वर्तयिष्येऽहमितिहासं पुरातनम् ।
 याज्ञवल्क्यस्य संवादं जनकस्य च भारत ॥ ३
 याज्ञवल्क्यमृषिं श्रेष्ठं दैवरातिर्महायशाः ।
 पप्रच्छ जनको राजा प्रभं प्रभविदां वरः ॥ ४
 कतीन्द्रियाणि विप्रर्षे कति प्रकृतयः स्मृताः ।
 किमव्यक्तं परं ब्रह्म तस्माच्च परतस्तु किम् ॥ ५
 प्रभवं चाप्ययं चैव कालसंख्यां तथैव च ।
 वक्तुमर्हसि विप्रेन्द्र त्वदनुग्रहकाङ्क्षिणः ॥ ६
 अज्ञानात्परिपृच्छामि त्वं हि ज्ञानमयो निधिः ।
 तदहं श्रोतुमिच्छामि सर्वमेतदसंशयम् ॥ ७

याज्ञवल्क्य उवाच ।

श्रूयतामवनीपाल यदेतदनुपृच्छसि ।
 योगानां परमं ज्ञानं सांख्यानां च विशेषतः ॥ ८
 न तवाविदितं किञ्चिन्मां तु जिज्ञासते भवान् ।
 पृष्टेन चापि वक्तव्यमेष धर्मः सनातनः ॥ ९
 अष्टौ प्रकृतयः प्रोक्ता विकाराश्चापि षोडश ।
 अथ सप्त तु व्यक्तानि प्राहुरध्यात्मचिन्तकाः ॥ १०
 अव्यक्तं च महांश्रैव तथाहंकार एव च ।

पृथिवी वायुराकाशमापो ज्योतिश्च पञ्चमम् ॥ ११
 एताः प्रकृतयस्त्वष्ट्रौ त्रिकारानपि मे शृणु ।
 श्रोत्रं त्वक्चैव चक्षुश्च जिह्वा घ्राणं च पञ्चमम् ॥
 शब्दस्पर्शौ च रूपं च रसो गन्धस्तथैव च ।
 वाक्च हस्तौ च पादौ च पायुर्मेढं तथैव च ॥ १३
 एते विशेषा राजेन्द्र महाभूतेषु पञ्चसु ।
 बुद्धीन्द्रियाण्यथैतानि सविशेषाणि मैथिल ॥ १४
 मनः षोडशकं प्रादुरध्यात्मगतिचिन्तकाः ।
 त्वं चैवान्ये च विद्वांसस्तत्त्वबुद्धिविशारदाः ॥ १५
 अव्यक्ताश्च महानात्मा समुत्पद्यति पार्थिव ।
 प्रथमं सर्गमित्येतदाहुः प्राधानिकं बुधाः ॥ १६
 महत्श्राप्यहंकार उत्पद्यति नराधिप ।
 द्वितीयं सर्गमित्याहुरेतद्बुद्ध्यात्मकं स्मृतम् ॥ १७
 अहंकाराच्च संभूतं मनो भूतगुणात्मकम् ।
 तृतीयः सर्ग इत्येष आहंकारिक उच्यते ॥ १८
 मनसस्तु समुद्भूता महाभूता नराधिप ।
 चतुर्थं सर्गमित्येतन्मानसं परिचक्षते ॥ १९
 शब्दः स्पर्शश्च रूपं च रसो गन्धस्तथैव च ।
 पञ्चमं सर्गमित्याहुर्भौतिकं भूतचिन्तकाः ॥ २०
 श्रोत्रं त्वक्चैव चक्षुश्च जिह्वा घ्राणं च पञ्चमम् ।
 सर्गं तु षष्ठमित्याहुर्वहुचिन्तात्मकं स्मृतम् ॥ २१
 अधः श्रोत्रेन्द्रियग्राम उत्पद्यति नराधिप ।
 सप्तमं सर्गमित्याहुरेतदैन्द्रियकं स्मृतम् ॥ २२
 ऊर्ध्वस्रोतस्तथा तिर्यगुत्पद्यति नराधिप ।
 अष्टमं सर्गमित्याहुरेतदाजिबकं बुधाः ॥ २३
 तिर्यक्स्रोतस्त्वधःस्रोत उत्पद्यति नराधिप ।
 नवमं सर्गमित्याहुरेतदाजिबकं बुधाः ॥ २४
 एतानि नव सर्गाणि तत्त्वानि च नराधिप ।
 चतुर्विंशतिरुक्तानि यथाश्रुतिनिर्दर्शनानि ॥ २५
 अत ऊर्ध्वं महाराज गुणस्थैतस्य तत्त्वतः ।

महात्मभिरनुप्रोक्तां कालसंख्यां निबोध मे ॥ २६
 इति श्रीमहाभारते शान्तिपर्वणि
 अष्टनवत्यधिकद्विशततमोऽध्यायः ॥ २९८ ॥
 २९९

याज्ञवल्क्य उवाच ।

अव्यक्तस्य नरश्रेष्ठ कालसंख्यां निबोध मे ।
 पञ्च कल्पसहस्राणि द्विगुणान्यहरुच्यते ॥ १
 रात्रिरेतावती चास्य प्रतिबुद्धो नराधिप ।
 सृजत्योषधिमेवाग्ने जीवनं सर्वदेहिनाम् ॥ २
 ततो ब्रह्माणमसृजद्वैरण्याण्डसमुद्भवम् ।
 सा मूर्तिः सर्वभूतानामित्येवमनुशुश्रुम ॥ ३
 संवत्सरमुपित्वाण्डे निष्क्रम्य च महामुनिः ।
 संदधेऽर्धं महीं कृत्स्नां दिवमर्धं प्रजापतिः ॥ ४
 द्यावापृथिव्योरित्येष राजन्वेदेषु पठ्यते ।
 तयोः शकलयोर्मध्यमाकाशमकरोत्प्रसुः ॥ ५
 एतस्यापि च संख्यानं वेदवेदाङ्गपारगैः ।
 दश कल्पसहस्राणि पादोत्तान्यहरुच्यते ।
 रात्रिमेतावती चास्य प्रादुरध्यात्मचिन्तकाः ॥ ६
 सृजत्यहंकारमृषिर्भूतं दिव्यात्मकं तथा ।
 चतुरश्रापरान्पुत्रान्देहात्पूर्वं महानृषिः ।
 ते वै पितृभ्यः पितरः श्रूयन्ते राजसत्तम ॥ ७
 देवाः पितृणां च सुता देवल्लोकाः समावृताः ।
 चराचरा नरश्रेष्ठ इत्येवमनुशुश्रुम ॥ ८
 परमेष्ठी त्वहंकारोऽसृजद्भूतानि पञ्चधा ।
 पृथिवी वायुराकाशमापो ज्योतिश्च पञ्चमम् ॥ ९
 एतस्यापि निशामाहुस्सृतीयमिह कुर्वतः ।
 पञ्च कल्पसहस्राणि तावदेवाहरुच्यते ॥ १०
 शब्दः स्पर्शश्च रूपं च रसो गन्धश्च पञ्चमः ।
 एते विशेषा राजेन्द्र महाभूतेषु पञ्चसु ।
 यैराविष्टानि भूतानि अहन्यहनि पार्थिव ॥ ११

अन्योन्यं स्पृहयन्त्येते अन्योन्यस्य हिते रताः ।
 अन्योन्यमभिमन्यन्ते अन्योन्यस्पर्धिनस्तथा ॥ १२
 ते बध्यमाना अन्योन्यं गुणैर्ह्यारिभिरव्यथाः ।
 इहैव परिवर्तन्ते तिर्यग्योनिप्रवेशिनः ॥ १३
 त्रीणि कल्पसहस्राणि एतेषामहरुच्यते ।
 रात्रिरेतावती चैव मनसश्च नराधिप ॥ १४
 मनश्चरति राजेन्द्र चरितं सर्वमिन्द्रियैः ।
 न चेन्द्रियाणि पश्यन्ति मन एवात्र पश्यति ॥ १५
 चक्षुः पश्यति रूपाणि मनसा तु न चक्षुषा ।
 मनसि व्याकुले चक्षुः पश्यन्नपि न पश्यति ।
 तथेन्द्रियाणि सर्वाणि पश्यन्तीत्यभिचक्षते ॥ १६
 मनस्युपरते राज्ञिन्द्रियोपरमो भवेत् ।
 न चेन्द्रियव्युपरमे मनस्युपरमो भवेत् ।
 एवं मनःप्रधानानि इन्द्रियाणि विभावयेत् ॥ १७
 इन्द्रियाणां हि सर्वेषामीश्वरं मन उच्यते ।
 एतद्विशन्ति भूतानि सर्वाणीह महायशाः ॥ १८

इति श्रीमहाभारते शान्तिपर्वणि

नवनवत्यधिकद्विशततमोऽध्यायः ॥ २९९ ॥

३००

याज्ञवल्क्य उवाच ।

तत्त्वानां सर्गसंख्या च कालसंख्या तथैव च ।
 मया प्रोक्तानुपूर्व्येण संहारमपि मे शृणु ॥ १
 यथा संहर्ते जन्तून्ससर्ज च पुनः पुनः ।
 अनादिनिधनो ब्रह्मा नित्यश्चाक्षर एव च ॥ २
 अहःक्षयमथो बुद्ध्वा निशि स्वप्नमनास्तथा ।
 चोदयामास भगवानव्यक्तोऽहंकृतं नरम् ॥ ३
 ततः शतसहस्रांशुरव्यक्तेनाभिचोदितः ।
 कृत्वा द्वादशधात्मानमादित्यो ज्वलदग्निवत् ॥ ४
 चतुर्विधं प्रजाजालं निर्दहत्याशु तेजसा ।
 जरायवण्डरवेदजातमुद्भिज्जं च नराधिप ॥ ५

एतदुन्मेषमात्रेण विनष्टं स्थाणुजङ्गमम् ।
 कूर्मपृष्ठसमा भूमिर्भवत्यथ समन्ततः ॥ ६
 जगद्गन्धामितबलः केवलं जगतीं ततः ।
 अम्भसा बलिना क्षिप्रमापूर्यत समन्ततः ॥ ७
 ततः कालाग्निमासाद्य तदम्भो याति संक्षयम् ।
 विनष्टेऽम्भसि राजेन्द्र जाज्वलीत्यनलो महान् ॥ ८
 तमप्रमेयोऽतिबलं ज्वलमानं विभावसुम् ।
 ऊष्माणं सर्वभूतानां सप्तार्चिषमथाञ्जसा ॥ ९
 भक्षयामास बलवान्वायुरष्टात्मको बली ।
 विचरन्नमितप्राणस्तिर्यग्ूर्ध्वमधस्तथा ॥ १०
 तमप्रतिबलं भीममाकाशं प्रसत्तेऽऽत्मना ।
 आकाशमप्यतिनदन्मनो प्रसति चारिकम् ॥ ११
 मनो प्रसति सर्वात्मा सोऽहंकारः प्रजापतिः ।
 अहंकारं महानात्मा भूतभव्यमविष्यवित् ॥ १२
 तमप्यनुपमात्मानं विश्वं शंभुः प्रजापतिः ।
 अणिमा लघिमा प्राप्तिरीशानो ज्योतिरव्ययः ॥ १३
 सर्वतःपाणिपादान्तः सर्वतोक्षिशिरोमुखः ।
 सर्वतःश्रुतिमाल्लोके सर्वमावृत्य तिष्ठति ॥ १४
 हृदयं सर्वभूतानां पर्वणोऽद्भुष्टमात्रकः ।
 अनुप्रसत्यनन्तं हि महात्मा विश्वमीश्वरः ॥ १५
 ततः समभवत्सर्वमक्षयाव्ययमद्रणम् ।
 भूतभव्यमनुष्याणां स्रष्टारमनघं तथा ॥ १६
 एषोऽप्ययस्ते राजेन्द्र यथावत्परिभाषितः ।
 अध्यात्ममधिभूतं च अधिदैवं च श्रूयताम् ॥ १७

इति श्रीमहाभारते शान्तिपर्वणि

त्रिंशत्तमोऽध्यायः ॥ ३०० ॥

३०१

याज्ञवल्क्य उवाच ।

पादावध्यात्ममित्याहुर्ब्राह्मणास्त्वदर्शिनः ।
 गन्तव्यमधिभूतं च विष्णुस्तत्राधिदैवतम् ॥ १

पाथुरध्यात्ममित्याहुर्ग्रथात्त्वार्थदर्शिनः ।
 विसर्गमधिभूतं च मित्रस्तत्राधिदैवतम् ॥ २
 उपस्थोऽध्यात्ममित्याहुर्ग्रथायोगनिदर्शनम् ।
 अधिभूतं तथानन्दो दैवतं च प्रजापतिः ॥ ३
 हस्ताध्यात्ममित्याहुर्ग्रथासांख्यनिदर्शनम् ।
 कर्तव्यमधिभूतं तु इन्द्रस्तत्राधिदैवतम् ॥ ४
 वागध्यात्ममिति प्राहुर्ग्रथाश्रुतिनिदर्शनम् ।
 वक्तव्यमधिभूतं तु वह्निस्तत्राधिदैवतम् ॥ ५
 चक्षुरध्यात्ममित्याहुर्ग्रथाश्रुतिनिदर्शनम् ।
 रूपमत्राधिभूतं तु सूर्यस्तत्राधिदैवतम् ॥ ६
 श्रोत्रमन्याः समित्याहुर्ग्रथाश्रुतिनिदर्शनम् ।
 शब्दस्तत्राधिभूतं तु दिशस्तत्राधिदैवतम् ॥ ७
 जिह्वामध्यात्ममित्याहुर्ग्रथात्त्वनिदर्शनम् ।
 रस एवाधिभूतं तु आपस्तत्राधिदैवतम् ॥ ८
 घ्राणमध्यात्ममित्य हुर्ग्रथाश्रुतिनिदर्शनम् ।
 गन्ध एवाधिभूतं तु पृथिवी चाधिदैवतम् ॥ ९
 त्वगध्यात्ममिति प्राहुस्तत्त्वबुद्धिविशारदाः ।
 स्पर्श एवाधिभूतं तु पवनश्चाधिदैवतम् ॥ १०
 मनोऽध्यात्ममिति प्राहुर्ग्रथाश्रुतिनिदर्शनम् ।
 मन्तव्यमधिभूतं तु चन्द्रमाश्चाधिदैवतम् ॥ ११
 अहंकारिकमध्यात्ममाहुस्तत्त्वनिदर्शनम् ।
 अभिमानोऽधिभूतं तु भवस्तत्राधिदैवतम् ॥ १२
 बुद्धिरध्यात्ममित्याहुर्ग्रथावेदनिदर्शनम् ।
 बोद्धव्यमधिभूतं तु क्षेत्रज्ञोऽत्राधिदैवतम् ॥ १३
 एषा ते व्यक्ततो राजन्विभूतिरनुषण्णिता ।
 आदौ मध्ये तथा चान्ते यथातत्त्वेन तत्त्ववित् ॥
 प्रकृतिर्गुणान्विकुरुते स्वच्छन्देनात्मकाम्यया ।
 क्रीडार्थं तु महाराज शतशोऽथ सहस्रशः ॥ १५
 यथा दीपसहस्राणि दीपान्मर्त्याः प्रकुर्वते ।
 प्रकृतिस्तथा विकुरुते पुरुषस्य गुणान्वहून् ॥ १६

सत्त्वमानन्द उद्रेकः प्रीतिः प्राकाश्यमेव च ।
 सुखं शुद्धित्वमारोग्यं संतोषः श्रद्धानता ॥ १७
 अकार्पण्यमसंरम्भः क्षमा धृतिरहिंसता ।
 समता सत्यमानृष्यं मार्दवं ह्रीरचापलम् ॥ १८
 शौचमार्जवमाचारमलौल्यं हृद्यसंभ्रमः ।
 इष्टानिष्टवियोगानां कृतानामविकल्थनम् ॥ १९
 दानेन चानुग्रहणमस्पृहार्थं परार्थता ।
 सर्वभूतदया चैव सत्त्वस्यैते गुणाः स्मृताः ॥ २०
 रजोगुणानां संघातो रूपमैश्वर्यविग्रहे ।
 अत्याशित्वमकारुण्यं सुखदुःखोपसेवनम् ॥ २१
 परापवादिषु रतिर्विवादानां च सेवनम् ।
 अहंकारस्त्वसत्कारश्चिन्ता वैरोपसेवनम् ॥ २२
 परितापोऽपहरणं ह्रीनाशोऽनार्जवं तथा ।
 भेदः परुषता चैव कामक्रोधौ मदस्तथा ।
 द्वेषो द्वेषोऽतिवादश्च एते प्रोक्ता रजोगुणाः ॥ २३
 तामसानां तु संघातं प्रवक्ष्याम्युपधार्यताम् ।
 मोहोऽप्रकाशस्तामिस्रमन्धतामिस्रसंज्ञितम् ॥ २४
 मरणं चान्धतामिस्रं तामिस्रं क्रोध उच्यते ।
 तमसो लक्षणानीह भक्षणाभिरोचनम् ॥ २५
 भोजनानामपर्याप्तिस्तथा पेयेष्वलुप्तता ।
 गन्धवासो विहारेषु शयनेष्व्वासनेषु च ॥ २६
 दिवास्त्रे विवादे च प्रमादिषु च वै रतिः ।
 नृत्यवादित्रगीतानामज्ञानाच्छ्रद्धानता ।
 द्वेषो धर्मविशेषाणामेते वै तामसा गुणाः ॥ २७

इति श्रीमहाभारते शान्तिपर्वणि

एकाधिकत्रिंशत्तमोऽध्यायः ॥ ३०१ ॥

३०२

याज्ञवल्क्य उवाच ।

एते प्रधानस्य गुणास्त्रयः पुरुषसत्तम ।

कृत्स्नस्य चैव जगत्स्तिष्ठन्त्यनपगाः सदा ॥ १

शतधा सहस्रधा चैव तथा शतसहस्रधा ।
कोटिशश्च करोत्येष प्रत्यगात्मानमात्मना ॥ २
सात्त्विकस्योत्तमं स्थानं राजसस्येह मध्यमम् ।
तामसस्याधमं स्थानं प्राहुरध्यात्मचिन्तकाः ॥ ३
केवलेनेह पुण्येन गतिमूर्ध्वाभवामुधात् ।
पुण्यपापेन मानुष्यमधर्मैणाप्यधोगतिम् ॥ ४
द्वंद्वमेषां त्रयाणां तु संनिपातं च तत्त्वतः ।
सत्त्वस्य रजसश्चैव तमसश्च शृणुष्व मे ॥ ५
सत्त्वस्य तु रजो दृष्टं रजसश्च तमस्तथा ।
तमसश्च तथा सत्त्वं सत्त्वस्याव्यक्तमेव च ॥ ६
अव्यक्तसत्त्वसंयुक्तो देवलोकमवाप्नुयात् ।
रजःसत्त्वसमायुक्तो मनुष्येषूपपद्यते ॥ ७
रजस्तमोभ्यां संयुक्तस्तिर्यग्योनिषु जायते ।
रजस्तामससत्त्वैश्च युक्तो मानुष्यमाप्नुयात् ॥ ८
पुण्यपापवियुक्तानां स्थानमाहुर्मनीषिणाम् ।
शाश्वतं चाव्ययं चैव अक्षरं चाभयं च यत् ॥ ९
ज्ञानिनां संभवं श्रेष्ठं स्थानमव्रणमच्युतम् ।
अतीन्द्रियमवीजं च जन्ममृत्युतमोनुदम् ॥ १०
अव्यक्तस्थं परं यत्तत्पृष्टतेऽहं नराधिप ।
स एष प्रकृतिस्थो हि तस्थुरित्यभिधीयते ॥ ११
अचेतनश्चैव मतः प्रकृतिस्थश्च पार्थिव ।
एतेनाधिष्ठितश्चैव सृजते संहारत्यपि ॥ १२

जनक उवाच ।

अनादिनिधनावेतानुभावेव महागुणे ।
अमूर्तिमन्तावचलावप्रकम्प्यौ च निर्गणौ ॥ १३
अप्राह्यावृषिशार्दूल कथमेको ह्यचेतनः ।
चेतनावास्तथा चैकः क्षेत्रज्ञ इति भाषितः ॥ १४
त्वं हि विप्रेन्द्र कात्स्न्येन मोक्षधर्ममुपाससे ।
साकल्यं मोक्षधर्मस्य श्रोतुमिच्छामि तत्त्वतः ॥ १५
अस्तित्वं केवलत्वं च विनाभावं तथैव च ।

तथैवोत्क्रमणस्थानं देहिनेऽपि वियुज्यतः ॥ १६
कालेन यद्वि प्राप्नोति स्थानं तद्ब्रूहि मे द्विज ।
सांख्यज्ञानं च तत्त्वेन पृथग्योगं तथैव च ॥ १७
अरिष्टानि च तत्त्वेन वक्तुमर्हसि सत्तम ।
विदितं सर्वमेतत्ते पाणावामलकं यथा ॥ १८

इति श्रीमहाभारते ज्ञानिपर्वणि

द्वयधिकत्रिंशत्तमोऽध्यायः ॥ ३०२ ॥

३०३

याज्ञवल्क्य उवाच ।

न शक्यो निर्गुणस्तात गुणीकर्तुं विशां पते ।
गुणवांश्चाप्यगुणवान्यथातत्त्वं निबोध मे ॥ १
गुणैर्हि गुणवानेव निर्गुणश्चागुणस्तथा ।
प्राहुरेवं महात्मानो मुनयस्तत्त्वदर्शिनः ॥ २
गुणस्वभावस्त्वव्यक्तो गुणानेवाभिवर्तते ।
उपयुङ्क्ते च तानेव स चैवाज्ञः स्वभावतः ॥ ३
अव्यक्तस्तु न जानीते पुरुषो ज्ञः स्वभावतः ।
न मत्तः परमस्तीति नित्यमेवाभिमन्यते ॥ ४
अनेन कारणेनैतदव्यक्तं स्यादचेतनम् ।
नित्यत्वादक्षरत्वाच्च क्षराणां तत्त्वतोऽन्यथा ॥ ५
यदाज्ञानेन कुर्वीत गुणसर्गं पुनः पुनः ।
यदात्मानं न जानीते तदाव्यक्तमिहोच्यते ॥ ६
कर्तृत्वाच्चापि तत्त्वानां तत्त्वधर्मा तथोच्यते ।
कर्तृत्वाच्चैव योनीनां योनिधर्मा तथोच्यते ॥ ७
कर्तृत्वात्प्रकृतीनां तु तथा प्रकृतिधर्मिता ।
कर्तृत्वाच्चापि बीजानां बीजधर्मा तथोच्यते ॥ ८
गुणानां प्रसदत्वाच्च तथा प्रसवधर्मवान् ।
कर्तृत्वात्प्रलयानां च तथा प्रलयधर्मिता ॥ ९
बीजत्वात्प्रकृतित्वाच्च प्रलयत्वात्तथैव च ।
उपेक्षकत्वादप्यत्वाद्भिमानाच्च केवलम् ॥ १०
मन्यन्ते यतयः शुद्धा अध्यात्माविगतज्वराः ।

अनित्यं नित्यमव्यक्तमेवमेतद्धि शुश्रुम ॥ ११
 अव्यक्तैकत्वमित्याहुर्नानात्वं पुरुषस्था ।
 सर्वभूतदयावन्तः केवलं ज्ञानमास्थिताः ॥ १२
 अन्यः स पुरुषोऽव्यक्तस्त्वध्रुवो ध्रुवसंज्ञकः ।
 यथा मुञ्ज इषीकायास्तथैवैतद्धि जायते ॥ १३
 अन्यं च मशकं विद्यादन्यञ्चोदुम्बरं तथा ।
 न चोदुम्बरसंयोगैर्मशकस्तत्र लिप्यते ॥ १४
 अन्य एव तथा मत्स्यस्तथान्यदुदकं स्मृतम् ।
 न चोदकस्य स्पर्शेन मत्स्यो लिप्यति सर्वशः ॥ १५
 अन्यो ह्यग्निरूखाप्यन्या नित्यमेवमवैहि भोः ।
 न चोपलिप्यते सोऽग्निरूखासंस्पर्शनेन वै ॥ १६
 पुष्करं त्वन्यदेवात्र तथान्यदुदकं स्मृतम् ।
 न चोदकस्य स्पर्शेन लिप्यते तत्र पुष्करम् ॥ १७
 एतेषां सह संवासं विवासं चैव नित्यशः ।
 कथा तथैतं पश्यन्ति न नित्यं प्राकृता जनाः ॥ १८
 ये त्वन्यथैव पश्यन्ति न सम्यक्तेषु दर्शनम् ।
 ते व्यक्तं निरयं घोरं प्रविशन्ति पुनः पुनः ॥ १९
 सांख्यदर्शनमेतत्ते परिसंख्यातमुत्तमम् ।
 एवं हि परिसंख्याय सांख्याः केवलतां गताः ॥ २०
 ये त्वन्ये तत्त्वकुशलास्तेषामेतन्निदर्शनम् ।
 अतः परं प्रवक्ष्यामि योगानामपि दर्शनम् ॥ २१

इति श्रीमद्भागवते शान्तिपर्वणि

न्यधिकत्रिंशत्तमोऽध्यायः ॥ ३०३ ॥

३०४

याज्ञवल्क्य उवाच ।

सांख्यज्ञानं मया प्रोक्तं योगज्ञानं निबोध मे ।
 यथाश्रुतं यथादृष्टं तत्त्वेन नृपसत्तम ॥ १
 नास्ति सांख्यसमं ज्ञानं नास्ति योगसमं बलम् ।
 तावुभावेकचर्यौ तु उभावनिधनौ स्मृतौ ॥ २
 इत्यकपृथक्तु पश्यन्ति येऽल्पबुद्धिरता नराः ।

वयं तु राजन्पश्याम एकमेव तु निश्चयात् ॥ ३
 यदेव योगाः पश्यन्ति तत्सांख्यैरपि दृश्यते ।
 एकं सांख्यं च योगं यः पश्यति स तत्त्ववित् ॥ ४
 रुद्रप्रधानानपरान्विद्धि योगानपरंतप ।
 तेनैव चाथ देहेन विचरन्ति दिशो दश ॥ ५
 यावद्धि प्रलयस्तात सूक्ष्मेणाष्टगुणेन वै ।
 योगेन लोकान्विचरन्मुखं संन्यस्य चानघ ॥ ६
 वेदेषु चाष्टगुणितं योगमाहुर्मनीषिणः ।
 सूक्ष्ममष्टगुणं प्राहुर्नेतरं नृपसत्तम ॥ ७
 द्विगुणं योगकृत्यं तु योगानां प्राहुरुत्तमम् ।
 सगुणं निर्गुणं चैव यथाशास्त्रनिदर्शनम् ॥ ८
 धारणा चैव मनसः प्राणायामश्च पार्थिव ।
 प्राणायामो हि सगुणो निर्गुणं धारणं मनः ॥ ९
 यत्र दृश्येत मुञ्चन्वै प्राणान्मैथिलसत्तम ।
 वाताधिक्यं भवत्येव तस्माद्धि न समाचरेत् ॥ १०
 निशायाः प्रथमे यामे चोदना द्वादश स्मृताः ।
 मध्ये सुप्त्वा परे यामे द्वादशैव तु चोदनाः ॥ ११
 तदेवमुपशान्तेन दान्तेनैकान्तशीलिना ।
 आत्मारामेण बुद्धेन योक्तव्योऽऽत्मा न संशयः ॥
 पञ्चानामिन्द्रियाणां तु दोषानाक्षिप्य पञ्चधा ।
 शब्दं स्पर्शं तथा रूपं रसं गन्धं तथैव च ॥ १३
 प्रतिभामपवर्गं च प्रतिसंहृत्य मैथिल ।
 इन्द्रियग्राममखिलं मनस्यभिनिवेश्य ह ॥ १४
 मनस्तथैवाहंकारे प्रतिष्ठाप्य नराधिप ।
 अहंकारं तथा बुद्धौ बुद्धिं च प्रकृतावपि ॥ १५
 एवं हि परिसंख्याय ततो ध्यायेत केवलम् ।
 विरजस्कमलं नित्यमनन्तं शुद्धमद्रणम् ॥ १६
 तस्थुषं पुरुषं सत्त्वमभेद्यमजरामरम् ।
 शाश्वतं चाव्ययं चैव ईशानं ब्रह्म चाव्ययम् ॥ १७
 युक्तस्य तु महाराज लक्षणान्युपधारयेत् ।

लक्षणं तु प्रसादस्य यथा वृषः सुखं स्वपेत् ॥ १८
 निवाते तु यथा दीपो ज्वलेत्तेहसमन्वितः ।
 निश्चलोर्ध्वशिखस्तद्व्युक्तमाहुर्मनीषिणः ॥ १९
 पाषाण इव मेघोत्थैर्यथा विन्दुभिराहतः ।
 नालं चालयितुं शक्यस्तथा युक्तस्य लक्षणम् ॥ २०
 शङ्खदुन्दुभिनिर्घोषैर्विधैर्गीतवादितैः ।
 क्रियमाणैर्न कम्पेत युक्तरथैतन्निर्दर्शनम् ॥ २१
 तैलपात्रं यथा पूर्णं कराभ्यां गृह्य पूरुषः ।
 सोपानमारुहेद्वीतस्तर्ज्यमानोऽसिपाणिभिः ॥ २२
 संयतात्मा भयात्तेषां न पात्राद्विन्दुमुत्सृजेत् ।
 तथैवोत्तरमाणस्य एकाग्रमनसस्तथा ॥ २३
 स्थिरत्वादिन्द्रियाणां तु निश्चलत्वात्तथैव च ।
 एवं युक्तस्य तु मुनेर्लक्षणाभ्युपधारयेत् ॥ २४
 स युक्तः पश्यति ब्रह्म यत्तत्परममव्ययम् ।
 महत्तस्तमलो मध्ये स्थितं ज्वलनसंनिभम् ॥ २५
 एतेन केवलं याति त्यक्त्वा देहमसाक्षिकम् ।
 कालेन महता राजश्रुतिरेषा सनातनी ॥ २६
 एतद्धि योगं योगानां किमन्ययोगलक्षणम् ।
 विज्ञाय तद्धि मन्यन्ते कृतकृत्या मनीषिणः ॥ २७

इति श्रीमहाभारते शान्तिपर्वणि

चतुरधिकत्रिंशत्तमोऽध्यायः ॥ ३०४ ॥

३०५

याज्ञवल्क्य उवाच ।

तथैवोत्क्रममाणं तु शृणुष्यावहितो नृप ।
 पद्भ्यामुत्क्रममाणस्य धैष्यत्वं स्थानमुच्यते ॥ १
 जङ्घाभ्यां तु वसून्देवानामुयादिति न श्रुतम् ।
 जानुभ्यां च महाभागान्देवान्साध्यान्वाप्नुयात् ॥ २
 पायुनोत्क्रममाणस्तु मेरुं स्थानमवाप्नुयात् ।
 पृथिवीं जघनेनाथ ऊरुभ्यां तु प्रजापतिम् ॥ ३
 पार्श्वभ्यां मरुतो देवान्नासाभ्यामिन्दुमेव च ।

बाहुभ्यामिन्द्रमित्याहुर्रसा रुद्रमेव च ॥ ४
 ग्रीवायास्तमृषिश्रेष्ठं नरमाप्नोत्यनुत्तमम् ।
 विश्वेदेवान्मुखेनाथ दिशः श्रात्रेण चाप्नुयात् ॥ ५
 घ्राणेन गन्धबहनं नेत्राभ्यां सूर्यमेव च ।
 भ्रूभ्यां चेवाश्विनौ देवौ ललाटेन पितृन्थ ॥ ६
 ब्रह्माणमाप्नोति विभुं मूर्ध्ना देवाग्रजं तथा ।
 एतान्युत्क्रमणस्थानान्युक्तानि मिथिलेश्वर ॥ ७
 अरिष्टानि तु वक्ष्यामि विहितानि मनीषिभिः ।
 संवत्सरवियोगस्य संभवेयुः शरीरिणः ॥ ८
 योऽरुन्धतीं न पश्येत दृष्टपूर्वा कदाचन ।
 तथैव ध्रुवमित्याहुः पूर्णेन्दुं दीपमेव च ।
 खण्डाभासं दक्षिणतस्तेऽपि संवत्सरायुषः ॥ ९
 परचक्षुषि चात्मानं ये न पश्यन्ति पार्थिव ।
 आत्मच्छायाकृतीभूतं तेऽपि संवत्सरायुषः ॥ १०
 अतिद्युतिरतिप्रज्ञा अप्रज्ञा चाद्युतिस्तथा ।
 प्रकृतेर्विक्रियापत्तिः षण्मासान्मृत्युलक्षणम् ॥ ११
 देवानान्यवजानाति ब्राह्मणैश्च विरुध्यते ।
 कृष्णश्यावच्छत्रिच्छ्रयायः षण्मासान्मृत्युलक्षणम् ॥
 शीर्णनाभि यथा चक्रं छिद्रं सोमं प्रपश्यति ।
 तथैव च सहस्रांशुं सप्ररात्रेण मृत्युभाक् ॥ १३
 शत्रुगन्धमुपाग्राति सुरभिं प्राप्य यो नरः ।
 देवतायतनस्यस्तु षड्रात्रेण स मृत्युभाक् ॥ १४
 कर्णनासाघनमनं दन्तदृष्टिचिरागिता ।
 संज्ञालोपो निरुष्मत्वं सद्योमृत्युनिर्दर्शनम् ॥ १५
 अकस्माच्च वैद्यस्य वाममक्षि नराधिप ।
 मूर्धतश्चोत्पतेद्भूमः सद्योमृत्युनिर्दर्शनम् ॥ १६
 एतावन्ति त्वरिष्टानि विदित्वा मानवोऽऽत्मवान् ।
 निशि चाहन्ति चात्मानं योजयेत्परमात्मनि ॥ १७
 प्रतीक्षमाणस्तत्कालं यत्कालं प्रति तद्भवेत् ।
 अथास्य नेष्टं मरणं स्थातुमिच्छेदिमां क्रियाम् ॥ १८

सर्वगन्धान्सांश्रैव धारयेत समाहितः ।
 तथा हि मृत्युं जयति तत्परेणान्तरात्मना ॥ १९
 ससांख्यधारणं चैव विदित्वा मनुजर्षभ ।
 जयेच्च मृत्युं योगेन तत्परेणान्तरात्मना ॥ २०
 गच्छेत्प्राप्याक्षयं कृत्स्नमजन्म शिवमव्ययम् ।
 शश्वतं स्थानमचलं दुष्प्रापमकृतात्मभिः ॥ २१

इति श्रीमहाभारते शान्तिपर्वणि

पञ्चाधिकत्रिंशत्तमोऽध्यायः ॥ ३०५ ॥

३०६

याज्ञवल्क्य उवाच ।

अव्यक्तस्थं परं यत्तत्पृष्टस्तेऽहं नराधिप ।
 परं गुह्यमिमं प्रश्नं शृणुष्ववाहितो नृप ॥ १
 यथावैणोह विधिना चरतावमतेन ह ।
 मयादित्वाद्वाप्तानि यजूंषि मिथिलाधिप ॥ २
 महता तपसा देवस्तपिष्ठः सेवितो मया ।
 प्रीतेन चाहं विभुना सूर्येणोक्तस्तदानघ ॥ ३
 वरं वृणीष्व विप्रर्षे यदिष्टं ते सुदुर्लभम् ।
 तत्ते दास्यामि प्रीतात्मा मत्प्रसादो हि दुर्लभः ॥ ४
 ततः प्रणम्य शिरसा मयोक्तस्तपतां वरः ।
 यजूंषि नोपयुक्तानि क्षिप्रमिच्छामि वेदितुम् ॥ ५
 ततो मां भगवानाह वितरिष्यामि ते द्विज ।
 सरस्वतीह वाग्भूता शरीरं ते प्रवेक्ष्यति ॥ ६
 ततो मामाह भगवानास्यं स्वं विवृतं कुरु ।
 विवृतं च ततो मेऽऽस्यं प्रविष्टा च सरस्वती ॥ ७
 ततो विदह्यमानोऽहं प्रविष्टोऽम्भस्तदानघ ।
 अविज्ञानादमर्षाच्च भास्करस्य महात्मनः ॥ ८
 ततो विदह्यमानं मामुवाच भगवान्ऋषिः ।
 मुहूर्तं सहातां दाहस्ततः शीतीभविष्यसि ॥ ९
 शीतीभूतं च मां दृष्ट्वा भगवानाह भास्करः ।
 प्रतिष्ठास्यति ते वेदः सोत्तरः सखिलो द्विज ॥ १०

कृत्स्नं शतपथं चैव प्रणेष्यसि द्विजर्षभ ।
 तस्यान्ते चापुनर्भावे बुद्धिस्तव भविष्यति ॥ ११
 प्राप्स्यसे च यदिष्टं तत्सांख्ययोगेप्सितं पदम् ।
 एतावदुक्त्वा भगवानस्तमेवाभ्यवर्तत ॥ १२
 ततोऽनुज्याहृतं श्रुत्वा गते देवे विभावसौ ।
 गृहमागत्य संहृष्टोऽचिन्तयं वै सरस्वतीम् ॥ १३
 ततः प्रवृत्तातिशुभा स्वरज्यञ्जनभूषिता ।
 अङ्कारमादितः कृत्वा मम देवी सरस्वती ॥ १४
 ततोऽहमर्ष्यं विधिवत्सरस्वत्यै न्यवेदयम् ।
 तपतां च वरिष्ठाय निषण्णस्तत्परायणः ॥ १५
 ततः शतपथं कृत्स्नं सरहस्यं ससंग्रहम् ।
 चक्रे सपरिशेषं च हर्षेण परमेण ह ॥ १६
 कृत्वा चाध्ययनं तेषां शिष्याणां शतमुत्तमम् ।
 विप्रियार्थं सशिष्यस्य मातुलस्य महात्मनः ॥ १७
 ततः सशिष्येण मया सूर्येणैव गभस्तिभिः ।
 व्याप्तो यज्ञो महाराज पितुस्तव महात्मनः ॥ १८
 मिषतो देवलस्यापि ततोऽर्धं हृतवानहम् ।
 स्ववेददक्षिणायाथ विमर्दं मातुलेन ह ॥ १९
 सुमन्तुनाथ पैलेन तथा जैमिनिना च वै ।
 पित्रा ते मुनिभिश्चैव ततोऽहमनुमानितः ॥ २०
 दश पञ्च च प्राप्तानि यजूंष्यर्कान्मयानघ ।
 तथैव लोमहर्षाच्च पुराणमवधारितम् ॥ २१
 बीजमेतत्पुरस्कृत्य देवीं चैव सरस्वतीम् ।
 सूर्यस्य चानुभावेन प्रवृत्तोऽहं नराधिप ॥ २२
 कर्तुं शतपथं वेदमपूर्वं कारितं च मे ।
 यथाभिलषितं मार्गं तथा तच्चोपपादितम् ॥ २३
 शिष्याणामखिलं कृत्स्नमनुज्ञातं ससंग्रहम् ।
 सर्वे च शिष्याः शुचयो गताः परमहर्षिताः ॥ २४
 शाखाः पञ्चदशेमास्तु विद्या भास्करदर्शिताः ।
 प्रतिष्ठाप्य यथाकामं वेद्यं तदनुचिन्तयम् ॥ २५

किमत्र ब्रह्मण्यमृतं किं च वेद्यमनुत्तमम् ।
 चिन्तये तत्र चागत्य गन्धर्वो मामपृच्छत ॥ २६
 विश्वावसुस्ततो राजन्वेदान्तज्ञानकोविदः ।
 चतुर्विंशतिकान्प्रश्नान्पृष्ट्वा वेदस्य पार्थिव ।
 पञ्चविंशतिमं प्रश्नं पप्रच्छान्वीक्षिकीं तथा ॥ २७
 विश्वाविश्वं तथाश्वाश्वं मित्रं वरुणमेव च ।
 ज्ञानं ज्ञेयं तथाज्ञो ज्ञाः कस्तपा अतपास्तथा ।
 सूर्यादः सूर्य इति च विद्याविद्ये तथैव च ॥ २८
 वेद्यावेद्यं तथा राजन्नचलं चलमेव च ।
 अपूर्वमक्षयं क्षय्यमेतत्प्रश्नमनुत्तमम् ॥ २९
 अथोक्तश्च मया राजन्राजा गन्धर्वसत्तमः ।
 पृष्टवाननुपूर्वेण प्रश्नमुत्तममर्थयत् ॥ ३०
 मुहूर्तं मृष्यतां तावद्यावदेनं विचिन्तये ।
 बाढमित्येव कृत्वा स तूष्णीं गन्धर्व आस्थितः ॥
 ततोऽन्वचिन्तयमहं भूयो देशी सरस्वतीम् ।
 मनसा स च मे प्रश्नो दध्नो घृतमिवोद्धृतम् ॥ ३२
 तत्रोपनिपदं चैव परिशेषं च पार्थिव ।
 मभ्रामि मनसा तात दृष्ट्वा चान्वीक्षिकीं पराम् ॥ ३३
 चतुर्थी राजशार्दूल विद्यैषा सांपरायिकी ।
 उदीरिता मया तुभ्यं पञ्चविंशोऽधि धिष्ठिता ॥ ३४
 अथोक्तस्तु मया राजन्राजा विश्वावसुस्तदा ।
 श्रूयतां यद्भवानस्मान्प्रश्नं संप्रष्टवानिह ॥ ३५
 विश्वाविश्वेति यदिदं गन्धर्वेन्द्रानुपृच्छसि ।
 विश्वाव्यक्तं परं विद्याद्भूतभव्यभयंकरम् ॥ ३६
 त्रिगुणं गुणकर्तृत्वादविश्वो निष्कलस्तथा ।
 अश्वस्तथैव मिथुनमेवमेवानुदृश्यते ॥ ३७
 अव्यक्तं प्रकृतिं प्राहुः पुरुषेति च निर्गुणम् ।
 तथैव मित्रं पुरुषं वरुणं प्रकृतिं तथा ॥ ३८
 ज्ञानं तु प्रकृतिं प्राहुर्ज्ञेयं निष्कलमेव च ।
 अज्ञश्च ज्ञश्च पुरुषस्तास्मान्निष्कल उच्यते ॥ ३९

कस्तपा अतपाः प्रोक्तः कोऽसौ पुरुष उच्यते ।
 तपाः प्रकृतिरित्याहुरतपा निष्कलः स्मृतः ॥ ४०
 तथैवावेद्यमव्यक्तं वेद्यः पुरुष उच्यते ।
 चलाचलमिति प्रोक्तं त्वया तदपि मे शृणु ॥ ४१
 चलां तु प्रकृतिं प्राहुः कारणं क्षेपसर्गयोः ।
 अक्षेपसर्गयोःकर्ता निश्चलः पुरुषः स्मृतः ॥ ४२
 अजावुभावप्रजौ च अक्षयौ चाप्युभावपि ।
 अजौ नित्यावुभौ प्राहुरध्यात्मगतनिश्चयाः ॥ ४३
 अक्षयत्वात्प्रजनने अजमत्राहुरव्ययम् ।
 अक्षयं पुरुषं प्राहुः क्षयो ह्यस्य न विद्यते ॥ ४४
 गुणक्षयत्वात्प्रकृतिः कर्तृत्वादक्षयं बुधाः ।
 एषा तेऽन्वीक्षिकी विद्या चतुर्थी सांपरायिकी ॥
 विद्योपेतं धनं कृत्वा कर्मणा नित्यकर्मणि ।
 एकान्तदर्शना वेदाः सर्वे विश्वावसो स्मृताः ॥ ४६
 जायन्ते च म्रियन्ते च यस्मिन्नेते यतश्च्युताः ।
 वेदार्थं ये न जानन्ति वेद्यं गन्धर्वसत्तम ॥ ४७
 साङ्गोपाङ्गानपि यदि पञ्च वेदानधीयते ।
 वेदवेद्यं न जानीते वेदभारवहो हि सः ॥ ४८
 यो घृतार्थी खरीक्षीरं मथेद्गन्धर्वसत्तम ।
 विष्टां तत्रानुपश्येत् न मण्डं नापि वा घृतम् ॥ ४९
 तथा वेद्यमवेद्यं च वेदविद्यो न विन्दति ।
 स केवलं मूढमतिर्ज्ञानभारवहः स्मृतः ॥ ५०
 द्रष्टव्यौ नित्यमेवैतौ तत्परेणान्तरात्मना ।
 यथास्य जन्मनिधने न भवेतां पुनः पुनः ॥ ५१
 अजस्रं जन्मनिधनं चिन्तयित्वा त्रयीमिमाम् ।
 परित्यज्य क्षयमिह अक्षयं धर्ममास्थितः ॥ ५२
 यदा तु पश्येत्ऽत्यन्तमहन्त्यहनि काश्यप ।
 तदा स केवलीभूतः षड्विंशमनुपश्यति ॥ ५३
 अन्यश्च शश्वदव्यक्तस्तथान्यः पञ्चविंशकः ।
 तस्य द्वायनुपश्येत् तमेकमिति साधवः ॥ ५४

तेनैतन्नाभिजानन्ति पञ्चविंशकमच्युतम् ।
जन्ममृत्युभयाद्योगाः सांख्याश्च परमैषिणः ॥ ५५

विश्वावसुरुवाच ।

पञ्चविंशं यदेतत्ते प्रोक्तं ब्राह्मणसत्तम ।
तथा तन्न तथा वेति तद्भवान्वक्तुमर्हति ॥ ५६
जैगीषव्यस्यासितस्य देवलस्य च मे श्रुतम् ।
पराशरस्य विप्रर्वैर्वाङ्गण्यस्य धीमतः ॥ ५७
भिक्षोः पञ्चशिखस्याथ कपिलस्य शुक्रस्य च ।
गौतमस्यार्ष्टिषेणस्य गर्गस्य च महात्मनः ॥ ५८
नारदस्यासुरेश्चैव पुलस्त्यस्य च धीमतः ।
सनत्कुमारस्य ततः शुक्रस्य च महात्मनः ॥ ५९
कश्यपस्य पितुश्चैव पूर्वमेव मया श्रुतम् ।
तदनन्तरं च रुद्रस्य विश्वरूपस्य धीमतः ॥ ६०
दैवतेभ्यः पितृभ्यश्च दैत्येभ्यश्च ततस्ततः ।
प्राप्तमेतन्मया कृत्स्नं वेद्यं नित्यं वदन्त्युत ॥ ६१
तस्मात्तद्वै भवद्बुद्ध्या श्रोतुमिच्छामि ब्राह्मण ।
भवान्प्रबर्हः शास्त्राणां प्रगल्भश्चातिबुद्धिमान् ॥ ६२
न तवाविदितं किञ्चिद्वाचाश्रुतिनिधिः स्मृतः ।
कथ्यते देवलोके च पितृलोके च ब्राह्मण ॥ ६३
ब्रह्मलोकगताश्चैव कथयन्ति महर्षयः ।
तिश्च तपतां शश्वदादित्यस्ताव भाषते ॥ ६४
सांख्यज्ञानं त्वया ब्रह्मज्ञाप्राप्तं कृत्स्नमेव च ।
यैव योगज्ञानं च याज्ञवल्क्य विशेषतः ॥ ६५
नेःसंदिग्धं प्रबुद्धस्त्वं बुध्यमानश्चराचरम् ।
श्रोतुमिच्छामि तज्ज्ञानं घृतं मण्डमयं यथा ॥ ६६

याज्ञवल्क्य उवाच ।

कृत्स्नधारिणमेव त्वां मन्ये गन्धर्वसत्तम ।
जिज्ञाससि च मां राजंस्तन्निबोध यथाश्रुतम् ॥ ६७
अबुध्यमानां प्रकृतिं बुध्यते पञ्चविंशकः ।
न तु बुध्यति गन्धर्व प्रकृतिः पञ्चविंशकम् ॥ ६८

अनेनाप्रतिबोधेन प्रधानं प्रवदन्ति तम् ।
सांख्ययोगाश्च तत्त्वज्ञा यथाश्रुतिनिदर्शनात् ॥ ६९
पश्यंस्तथैवापश्यंश्च पश्यत्यन्यस्तथानघ ।
षड्विंशः पञ्चविंशं च चतुर्विंशं च पश्यति ।
न तु पश्यति पश्यंस्तु यश्चैनमनुपश्यति ॥ ७०
पञ्चविंशोऽभिमन्येत नान्योऽस्ति परमो मम ।
न चतुर्विंशकोऽप्राहो मनुजैर्ज्ञानदर्शिभिः ॥ ७१
मत्तयेवोदकमन्वेति प्रवर्तति प्रवर्तनात् ।
यथैव बुध्यते मत्स्यस्तथैषोऽप्यनुबुध्यते ।
सस्नेहः सहवासाच्च साभिमानश्च नित्यशः ॥ ७२
स निमज्जति कालस्य यदैकत्वं न बुध्यते ।
उन्मज्जति हि कालस्य ममत्वेनाभिसंवृतः ॥ ७३
यदा तु मन्यतेऽन्योऽहमन्य एष इति द्विजः ।
तदा स केवलीभूतः षड्विंशमनुपश्यति ॥ ७४
अन्यश्च राजन्नवरस्तथान्यः पञ्चविंशकः ।
तत्स्थत्वादनुपश्यन्ति एक एवेति साधवः ॥ ७५
तेनैतन्नाभिनन्दन्ति पञ्चविंशकमच्युतम् ।
जन्ममृत्युभयाद्गीता योगाः सांख्याश्च काश्यप ।
षड्विंशमनुपश्यन्ति शुचयस्तत्परायणाः ॥ ७६
यदा स केवलीभूतः षड्विंशमनुपश्यति ।
तदा स सर्वविद्विद्वात्र पुनर्जन्म विन्दति ॥ ७७
एवमप्रतिबुद्धश्च बुध्यमानश्च तेऽनघ ।
बुद्धश्चोक्तो यथातत्त्वं मया श्रुतिनिदर्शनात् ॥ ७८
पश्यापश्यं योऽनुपश्येत्क्षेमं तत्त्वं च काश्यप ।
केवलाकेवलं चाद्यं पञ्चविंशात्परं च यत् ॥ ७९

विश्वावसुरुवाच ।

तथ्यं शुभं चैतदुक्तं त्वया भोः
सम्यक्क्षेमं देवताद्यं यथावत् ।
स्वस्त्यक्षयं भवतश्चास्तु नित्यं
बुद्ध्या सदा बुद्धियुक्तं नमस्ते ॥ ८०

याज्ञवल्क्य उवाच ।
 एवमुक्त्वा संप्रयातो दिवं स
 विभ्राजन्वै श्रीमता दर्शनेन ।
 तुष्टश्च तुष्ट्या परयाभिनन्द्य
 प्रदक्षिणं मम कृत्वा महात्मा ॥ ८१
 ब्रह्मादीनां खेचराणां क्षितौ च
 ये चाधस्तात्संवसन्ते नरेन्द्र ।
 तत्रैव तद्दर्शनं दर्शयन्वै
 सम्यक्क्षेम्यं ये पथं संश्रिता वै ॥ ८२
 सांख्याः सर्वे सांख्यधर्मे रताश्च
 तद्वद्योगा योगधर्मे रताश्च ।
 ये चाप्यन्ये मोक्षकामा मनुष्या-
 स्तेषामेतद्दर्शनं ज्ञानदृष्टम् ॥ ८३
 ज्ञानान्मोक्षो जायते पूरुषाणां
 नास्त्यज्ञानादेवमाहुर्नरेन्द्र ।
 तस्माज्ज्ञानं तत्त्वतोऽन्वेषितव्यं
 येनात्मानं मोक्षयेज्जन्ममृत्योः ॥ ८४
 प्राप्य ज्ञानं ब्राह्मणात्क्षत्रियाद्वा
 वैश्याकृद्ब्राह्मिणीनां च भीक्षुणां ।
 श्रद्धातव्यं श्रद्धाधनेन नित्यं
 न श्रद्धिनं जन्ममृत्युं विशेताम् ॥ ८५
 सर्वे वर्णा ब्राह्मणा ब्रह्मजाश्च
 सर्वे नित्यं व्याहरन्ते च ब्रह्म ।
 तत्त्वं शास्त्रं ब्रह्मबुद्ध्या ब्रवीमि
 सर्वं विश्वं ब्रह्म चैतत्समस्तम् ॥ ८६
 ब्रह्मास्यतो ब्राह्मणाः संप्रसूता
 बाहुभ्यां वै क्षत्रियाः संप्रसूताः ।
 नाभ्यां वैश्याः पादतश्चापि शूद्राः
 सर्वे वर्णा नान्यथा वेदितव्याः ॥ ८७
 अज्ञानतः कर्मयोनिं भजन्ते

तां तां राजंस्ते यथा यान्त्यभावम् ।
 तथा वर्णा ज्ञानहीनाः पतन्ते
 घोरादज्ञानात्प्राकृतं योनिजालम् ॥ ८८
 तस्माज्ज्ञानं सर्वतो मार्गितव्यं
 सर्वत्रस्थं चैतदुक्तं मया ते ।
 तस्यै ब्रह्मा तस्थिवांश्चापरो य-
 स्तस्मै नित्यं मोक्षमाहुर्द्विजेन्द्राः ॥ ८९
 यत्ते पृष्टं तन्मया चोपदिष्टं
 याथातथ्यं तद्विशोको भवस्व ।
 राजन्गच्छस्वैतदर्थस्य पारं
 सम्ब्रूयस्वोक्तं स्वस्ति तेऽस्त्वत्र नित्यम् ॥ ९०

भीष्म उवाच ।

स एवमनुशास्तस्तु याज्ञवल्क्येन धीमता ।
 प्रीतिमानभवद्राजा सिधिलाधिपतिस्तदा ॥ ९१
 गते मुनिवरे तस्मिन्कृते चापि प्रदक्षिणे ।
 दैवरातिर्नरपतिरासीनस्तत्र मोक्षवित् ॥ ९२
 गोकोटिं स्पर्शयामास हिरण्यस्य तथैव च ।
 रत्नाञ्जलिमथैकं च ब्राह्मणेभ्यो ददौ तदा ॥ ९३
 विदेहराज्यं च तथा प्रतिष्ठाप्य सुतस्य वै ।
 यतिधर्ममुपासंश्चाप्यवसन्मिथिलाधिपः ॥ ९४
 सांख्यज्ञानमधीयानो योगशास्त्रं च कृत्स्नशः ।
 धर्माधर्मौ च राजेन्द्र प्राकृतं परिगृह्यन् ॥ ९५
 अनन्तमिति कृत्वा स नित्यं केवलमेव च ।
 धर्माधर्मौ पुण्यपापे सत्यासत्ये तथैव च ॥ ९६
 जन्ममृत्युं च राजेन्द्र प्राकृतं तदचिन्तयत् ।
 ब्रह्माव्यक्तस्य कर्मेदमिति नित्यं नराधिप ॥ ९७
 पश्यन्ति योगाः सांख्याश्च स्वशास्त्रकृतलक्षणाः ।
 इष्टानिष्टवियुक्तं हि तस्यै ब्रह्म परात्परम् ।
 नित्यं तमाहुर्विद्वांसः शुचिस्तस्माच्छुचिर्भव ॥ ९८
 दीयते यच्च लभते दत्तं यच्चानुमन्यते ।

ददाति च नरश्रेष्ठ प्रतिगृह्णाति यच्च ह ।
 ददात्यव्यक्तमेवैतत्प्रतिगृह्णाति तच्च वै ॥ ९९
 आत्मा हेवात्मनो ह्येकः कोऽन्यस्त्वत्तोऽधिको भवेत् ।
 एवं मन्यस्व सततमन्यथा मा विचिन्तय ॥ १००
 यस्याव्यक्तं न विदितं सगुणं निर्गुणं पुनः ।
 तेन तीर्थानि यज्ञाश्च सेवितव्याविपश्चिता ॥ १०१
 न स्वाध्यायैस्तपोभिर्वा यज्ञैर्वा कुरुनन्दन ।
 लभतेऽव्यक्तसंस्थानं ज्ञात्वाव्यक्तं महीपते ॥ १०२
 तथैव महतः स्थानमाहंकारिकमेव च ।
 अहंकारात्परं चापि स्थानानि समवाप्नुयात् ॥ १०३
 ये त्वव्यक्तात्परं नित्यं जानते शास्त्रतत्पराः ।
 जन्ममृत्युवियुक्तं च वियुक्तं सदसच्च यत् ॥ १०४

पतन्मयाप्तं जनकात्पुरस्ता-

त्तेनापि चाप्तं नृप याज्ञवल्क्यात् ।

ज्ञानं विशिष्टं न तथा हि यज्ञा

ज्ञानेन दुर्गं तरते न यज्ञैः ॥ १०५

दुर्गं जन्म निधनं चापि राज-

न्न भूतिकं ज्ञानविदो वदन्ति ।

यज्ञैस्तपोभिर्नियमैर्ब्रतैश्च

दिवं समासाद्य पतन्ति भूमौ ॥ १०६

तस्यादुपासस्व परं महच्छुचि

शिवं विमोक्षं विमलं पवित्रम् ।

क्षेत्रज्ञवित्पार्थिवं ज्ञानयज्ञ-

मुपास्य वै तत्त्वमृषिर्भविष्यसि ॥ १०७

उपनिषद्मुपाकरोत्तदा वै

जनकनृपस्य पुरा हि याज्ञवल्क्यः ।

यदुपगणितशाश्वताव्ययं त-

च्छुभममृतत्वमशोकमृच्छतीति ॥ १०८

इति श्रीमहाभारते शान्तिपर्वणि

षडधिकत्रिंशत्तमोऽध्यायः ॥ ३०६ ॥

३०७

युधिष्ठिर उवाच ।

ऐश्वर्यं वा महत्प्राप्य धनं वा भरतर्षभ ।
 दीर्घमायुरवाप्याथ कथं मृत्युमतिक्रमेत् ॥ १
 तपसा वा सुमहता कर्मणा वा श्रुतेन वा ।
 रसायनप्रयोगैर्वा कैनोंपैति जरान्तकौ ॥ २

भीष्म उवाच ।

अत्राप्युदाहरन्तीममितिहासं पुरातनम् ।
 भिक्षोः पञ्चशिखस्येह संवादं जनकस्य च ॥ ३
 वैदेहो जनको राजा महर्षिं वेदवित्तमम् ।
 पर्यपृच्छत्पञ्चशिखं छिन्नधर्मार्थसंशयम् ॥ ४
 केन वृत्तेन भगवन्नतिक्रामेज्जरान्तकौ ।
 तपसा वाथ बुद्ध्या वा कर्मणा वा श्रुतेन वा ॥ ५
 एवमुक्तः स वैदेहं प्रत्युवाच परोक्षवित् ।
 निवृत्तिर्नैतयोरस्ति नानिवृत्तिः कथंचन ॥ ६
 न ह्यहानि निवर्तन्ते न भासा न पुनः क्षपाः ।
 सोऽयं प्रपद्यतेऽध्वानं चिराय ध्रुवमध्रुवः ॥ ७
 सर्वभूतसमुच्छेदः स्रोतसेवोह्यते सदा ।
 उह्यमानं निमज्जन्तमपूवे कालसागरे ।
 जरामृत्युमहाप्राहे न कश्चिदभिपद्यते ॥ ८
 नैवास्य भविता कश्चिन्नासौ भवति कस्यचित् ।
 पथि संगतमेवेदं दारैरन्यैश्च बन्धुभिः ।
 नायमत्यन्तसंवासो लब्धपूर्वो हि केनचित् ॥ ९
 क्षिप्यन्ते तेन तेनैव निघ्नन्तः पुनः पुनः ।
 कालेन जाता जाता हि वायुनेवाभ्रसंचयाः ॥ १०
 जरामृत्यू हि भूतानां खादितारौ वृकाविव ।
 बलिनां दुर्बलानां च ह्रस्वानां महतामपि ॥ ११
 एवंभूतेषु भूतेषु नित्यमूताध्रुवेषु च ।
 कथं हृष्येत जातेषु मृतेषु च कथं ज्वरेत् ॥ १२
 कुतोऽहमागतः कोऽस्मि क्व गमिष्यामि कस्य वा ।

कस्मिन्स्थितः क्व भविता कस्मात्किमनुशोचसि ॥

द्रष्टा स्वर्गस्य न ह्यस्ति तथैव नरकस्य च ।

भागमांस्त्वनतिक्रम्य दद्याच्चैव यजेत च ॥ १४

इति श्रीमहाभारते शान्तिपर्वणि

सहाधिकत्रिंशत्तमोऽध्यायः ॥ ३०७ ॥

३०८

युधिष्ठिर उवाच ।

अपरित्यज्य गार्हस्थ्यं कुरुराजर्षिसत्तम ।

क्वः प्राप्तो विनयं बुद्ध्या मोक्षतत्त्वं वदस्व मे ॥ १

संन्यस्यते यथात्मायं संन्यस्तात्मा यथा च यः ।

परं मोक्षस्य यच्चापि तन्मे ब्रूहि पितामह ॥ २

भीष्म उवाच ।

अत्राप्युदाहरन्तीममितिहासं पुरातनम् ।

जनकस्य च संवादं सुलभायाश्च भारत ॥ ३

संन्यासफलिकः कश्चिद्बभूव नृपतिः पुरा ।

मैथिलो जनको नाम धर्मध्वज इति श्रुतः ॥ ४

स वेदे मोक्षशास्त्रे च रवे च शास्त्रे कृतागमः ।

इन्द्रियाणि समाधाय शशास वसुधामिमाम् ॥ ५

तस्य वेदविदः प्राज्ञाः श्रुत्वा तां साधुवृत्तताम् ।

लोकेषु स्पृहयन्त्यन्ये पुरुषाः पुरुषेश्वर ॥ ६

अथ धर्मयुगे तस्मिन्योगधर्ममनुष्ठिता ।

महीमनुचचारैका सुलभा नाम भिक्षुकी ॥ ७

तया जगदिदं सर्वमटन्त्या मिथिलेश्वरः ।

तत्र तत्र श्रुतो मोक्षे कथ्यमानस्त्रिदण्डिभिः ॥ ८

सा सुसूक्ष्मां कथां श्रुत्वा तथ्यं नेति ससंशया ।

दर्शने जातसंकल्पा जनकस्य बभूव ह ॥ ९

ततः सा विप्रहायाथ पूर्वरूपं हि योगतः ।

अविभ्रदनवद्याङ्गी रूपमन्यदनुत्तमम् ॥ १०

चक्षुर्निमेषमात्रेण लब्धस्त्रगतिगामिनी ।

विदेहानां पुरीं सुभ्रूर्जगाम कमलेक्षणा ॥ ११

सा प्राप्य मिथिलां रम्यां समृद्धजनसंकुलाम् ।

भैक्षचर्यापदेशेन ददर्श मिथिलेश्वरम् ॥ १२

राजा तस्याः परं दृष्ट्वा सौकुमार्यं वपुस्तथा ।

केयं कस्य कुतो वेति बभूवागतविस्मयः ॥ १३

ततोऽस्याः स्वागतं कृत्वा व्योदिश्य च वरासनम् ।

पूजितां पादशौचेन वरान्नेनाप्यतर्पयत् ॥ १४

अथ भुक्तवती प्रीता राजानं मन्त्रिभिवृत्तम् ।

सर्वभाष्यविदां मध्ये चोदयामास भिक्षुकी ॥ १५

सुलभा त्वस्य धर्मेषु मुक्तो नेति ससंशया ।

सत्त्वं सत्त्वेन योगज्ञा प्रविवेश महीपते ॥ १६

नेत्राभ्यां नेत्रयोरस्य रश्मीन्संयोज्य रश्मिभिः ।

सा स्म संचोदयिष्यन्तं योगबन्धैर्बन्ध ह ॥ १७

जनकोऽप्युत्समयन् राजा भावमस्या विशेषयन् ।

प्रतिजग्राह भावेन भावमस्या नृपोत्तमः ॥ १८

तदेकस्मिन्नधिष्ठाने संवादः श्रूयतामयम् ।

छत्रादिषु विमुक्तस्य मुक्तायाश्च त्रिदण्डके ॥ १९

भगवत्याः क्व चर्येयं कृता क्व च गमिष्यसि ।

कस्य च त्वं कुतो वेति पप्रच्छैतां महीपतिः ॥ २०

श्रुते वयसि जातौ च सद्भावो नाधिगम्यते ।

एष्वर्थेषूत्तरं तस्मात्प्रवेद्यं सत्समागमे ॥ २१

छत्रादिषु विशेषेषु मुक्तं मां विद्धि सर्वशः ।

स त्वां संमन्तुमिच्छामि मानार्हासि मता हि मे ॥

यस्माच्चैतन्मया प्राप्तं ज्ञानं वैशेषिकं पुरा ।

यस्य नान्यः प्रवक्तारस्ति मोक्षे तमपि मे शृणु ॥ २३

पाराशर्यसगोत्रस्य वृद्धस्य सुमहात्मनः ।

भिक्षोः पञ्चशिखस्याहं शिष्यः परमसंमतः ॥ २४

सांख्यज्ञाने तथा योगे महीपालविधौ तथा ।

त्रिविधे मोक्षधर्मेऽस्मिन्गताध्वा छिन्नसंशयः ॥ २५

स यथाशास्त्रदृष्टेन मार्गेणेह परिव्रजन् ।

वार्षिकांश्चतुरो मासान्पुरा मयि सुखोपितः ॥ २६

तेनाहं सांख्यमुख्येन मुह्यन्त्यर्थेन तत्त्वतः ।
 श्रावितस्त्रिविधं मोक्षं न च राज्याद्विचालितः ॥ २७
 सोऽहं तामखिलां वृत्तिं त्रिविधां मोक्षसंहिताम् ।
 मुक्तरागश्चराम्येकः पदे परमके स्थितः ॥ २८
 वैराग्यं पुनरेतस्य मोक्षस्य परमो विधिः ।
 ज्ञानादेव च वैराग्यं जायते येन मुच्यते ॥ २९
 ज्ञानेन कुरुते यत्नं यत्नेन प्राप्यते महत् ।
 महद्द्वन्द्वप्रमोक्षाय सा सिद्धिर्या वयोतिगा ॥ ३०
 सेयं परमिका बुद्धिः प्राप्ता निर्द्वन्द्वता मया ।
 इहैव गतमोहेन चरता मुक्तसङ्गिना ॥ ३१
 यथा क्षेत्रं मृदूभूतमङ्गिराश्रावितं तथा ।
 जनयत्यङ्कुरं कर्म नृणां तद्वत्पुनर्भवम् ॥ ३२
 यथा चोत्तापितं बीजं कपाले यत्र तत्र वा ।
 प्राप्याप्यङ्कुरहेतुत्वमबीजत्वात् जायते ॥ ३३
 तद्वद्भवता तेन शिखाप्रोक्तेन भिक्षुणा ।
 ज्ञानं कृतमबीजं मे विषयेषु न जायते ॥ ३४
 नाभिषज्जति कस्मिंश्चिन्नानर्थे न परिग्रहे ।
 नाभिरज्यति चैतेषु व्यर्थत्वाद्गामदोषयोः ॥ ३५
 यश्च मे दक्षिणं बाहुं चन्दनेन समुक्षयेत् ।
 सव्यं वास्या च यस्तक्षेत्रसमावेतावुभौ मम ॥ ३६
 सुखी सोऽहमवाप्तार्थः समलोष्टाश्मकाञ्चनः ।
 मुक्तसङ्गः स्थितो राज्ये विशिष्टोऽन्यैस्त्रिदण्डभिः ॥
 मोक्षे च त्रिविधा निष्ठा दृष्टा पूर्वैर्महर्षिभिः ।
 ज्ञानं लोकोत्तरं यच्च सर्वत्यागश्च कर्मणाम् ॥ ३८
 ज्ञाननिष्ठां वदन्त्येके मोक्षशास्त्रविदो जनाः ।
 कर्मनिष्ठां तथैवान्ये यतयः सूक्ष्मदर्शिनः ॥ ३९
 प्रहायोभयमप्येतज्ज्ञानं कर्म च केवलम् ।
 वृत्तीयेयं समाख्याता निष्ठा तेन महात्मना ॥ ४०
 यमे च नियमे चैव द्वेषे कामे परिग्रहे ।
 माने दम्भे तथा स्नेहे सदृशास्ते कुटुम्बिभिः ॥

त्रिदण्डादिषु यद्यस्ति मोक्षो ज्ञानेन केनचित् ।
 छत्रादिषु कथं न स्यात्तुल्यहेतौ परिग्रहे ॥ ४२
 येन येन हि यस्यार्थः कारणेनेह कस्यचित् ।
 तत्तदालम्बते द्रव्यं सर्वः स्वे स्वे परिग्रहे ॥ ४३
 दोषदर्शी तु गार्हस्थ्ये यो व्रजत्याश्रमान्तरम् ।
 व्रतसृजन्परिगृह्णंश्च सोऽपि सङ्गात् मुच्यते ॥ ४४
 आधिपत्ये तथा तुल्ये निग्रहानुग्रहात्मनि ।
 राजर्षिभिक्षुकाचार्या मुच्यन्ते केन हेतुना ॥ ४५
 अथ सत्याधिपत्येऽपि ज्ञानेनैवेह केवलम् ।
 मुच्यन्ते किं न मुच्यन्ते पदे परमके स्थिताः ॥ ४६
 काषायधारणं मौण्ड्यं त्रिविष्टम्बः कमण्डलुः ।
 लिङ्गान्यत्यर्थमेतानि न मोक्षयेति मे मतिः ॥ ४७
 यदि सत्यापि लिङ्गेऽस्मिञ्ज्ञानमेवात्र कारणम् ।
 निर्मोक्षायैह दुःखस्य लिङ्गमात्रं निरर्थकम् ॥ ४८
 अथ वा दुःखशैथिल्यं वीक्ष्य लिङ्गे कृता मतिः ।
 किं तदेवार्थसामान्यं छत्रादिषु न लक्ष्यते ॥ ४९
 आर्किचन्ये न मोक्षोऽस्ति कैचन्ये नास्ति बन्धनम् ।
 कैचन्ये चेतरे चैव जन्तुर्ज्ञानेन मुच्यते ॥ ५०
 तस्माद्द्वर्माथकामेषु तथा राज्यपरिग्रहे ।
 बन्धनायतनेष्वेषु विद्वयबन्धे पदे स्थितम् ॥ ५१
 राज्यैश्वर्यमयः पाशः स्नेहायतनबन्धनः ।
 मोक्षार्मनिशितेनेह छिन्नान्यागासिना मया ॥ ५२
 सोऽहमेवंगतो मुक्तो जातास्यस्त्वयि भिक्षुकि ।
 अयथार्थो हि ते वर्णो वक्ष्यामि शृणु तन्मम ॥ ५३
 सौकुमार्यं तथा रूपं वपुर्य्यं तथा वयः ।
 तवैतानि समस्तानि नियमश्चेति संशयः ॥ ५४
 यच्चाप्यनुरूपं ते लिङ्गस्यास्य विचेष्टितम् ।
 मुक्तोऽयं स्यान्न वेत्यस्माद्धर्षितो मत्परिग्रहः ॥ ५५
 न च कामसमायुक्ते मुक्तेऽप्यस्ति त्रिदण्डकम् ।
 न रक्ष्यते त्वया चेदं न मुक्तस्यास्ति गोपना ॥ ५६

मत्पक्षसंश्रयाच्चायं शृणु यस्ते व्यतिक्रमः ।
 आश्रयन्त्याः स्वभावेन मम पूर्वपरिग्रहम् ॥ ५७
 प्रवेशस्ते कृतः केन मम राष्ट्रे पुरे तथा ।
 कस्य वा संनिसर्गात्त्वं प्रविष्टा हृदयं मम ॥ ५८
 वर्णप्रवरमुख्यासि ब्राह्मणी क्षत्रियो ह्यहम् ।
 नावयोरेकयोगोऽस्ति मा कृथा वर्णसंकरम् ॥ ५९
 वर्तसे मोक्षधर्मेषु गार्हस्थ्ये त्वहमाश्रमे ।
 अयं चापि सुकष्टस्ते द्वितीयोऽऽश्रमसंकरः ॥ ६०
 सगोत्रां वासगोत्रां वा न वेद त्वां न वेत्थ माम् ।
 सगोत्रमाविशन्त्यास्ते तृतीयो गोत्रसंकरः ॥ ६१
 अथ जीवति ते भर्ता प्रोषितोऽप्यथ वा कश्चित् ।
 अगम्या परभार्येति चतुर्थो धर्मसंकरः ॥ ६२
 सा त्वमेतान्यकार्याणि कार्यापेक्षा व्यवस्यसि ।
 अविज्ञानेन वा युक्ता मिथ्याज्ञानेन वा पुनः ॥ ६३
 अथ वापि स्वतन्त्रासि स्वदोषेणह केनचित् ।
 यदि किञ्चिच्छ्रुतं तेऽस्ति सर्वं कृतमनर्थकम् ॥ ६४
 इदमन्यत्तृतीयं ते भावस्पर्शविघातकम् ।
 दुष्टाया लक्ष्यते लिङ्गं प्रवक्तव्यं प्रकाशितम् ॥ ६५
 न मय्येवाभिसंधिस्ते जयैषिण्या जये कृतः ।
 येयं मत्परिषत्कृत्स्ना जेतुमिच्छसि तामपि ॥ ६६
 तथा ह्येवं पुनश्च त्वं दृष्टिं स्वां प्रतिमुञ्चसि ।
 मत्पक्षप्रतिघाताय स्वपक्षोद्भावनाय च ॥ ६७
 सा स्वेनामर्षजेन त्वमृद्विमोहेन मोहिता ।
 भूयः सृजसि शोभास्त्रं त्रिषामृतमिवैकधा ॥ ६८
 इच्छतोर्हि द्वयोर्लाभः स्त्रीपुंसोरमृतोपमः ।
 अलाभश्चाप्यरक्तस्य सोऽत्र दोषो विषोपमः ॥ ६९
 मा श्राक्षीः साधु जानीष्व स्वशास्त्रमनुपालय ।
 कृतेयं हि विजिज्ञासा मुक्तो नेति त्वया मम ।
 एतत्सर्वं प्रतिच्छन्नं मयि नार्हसि गूहितुम् ॥ ७०
 सा यदि त्वं स्वकार्येण यद्यन्यस्य महीपतेः ।

तत्त्वं सत्रप्रतिच्छन्ना मयि नार्हसि गूहितुम् ॥ ७१
 न राजानं मृषा गच्छेन्न द्विजातिं कथंचन ।
 न स्त्रियं स्त्रीगुणोपेतां हन्युर्ह्येते मृषागताः ॥ ७२
 राज्ञां हि बलमैश्वर्यं ब्रह्म ब्रह्मविदां बलम् ।
 रूपयौवनसौभाग्यं स्त्रीणां बलमनुत्तमम् ॥ ७३
 अत एतैर्बलैरेते बलिनः स्वार्थमिच्छता ।
 आर्जवेनाभिगन्तव्या विनाशाय ह्यनार्जवम् ॥ ७४
 सा त्वं जातिं श्रुतं वृत्तं भावं प्रकृतिमात्मनः ।
 कृत्यमागमने चैव बल्लुमर्हसि तत्त्वतः ॥ ७५
 इत्येतैरसुखैर्वाक्यैरयुक्तैरसमञ्जसैः ।
 प्रत्यादिष्टा नरेन्द्रेण सुलभा न व्यकम्पत ॥ ७६
 उक्तवाक्ये तु नृपतौ सुलभा चारुदर्शना ।
 ततश्चास्तरं वाक्यं प्रचक्रामाथ भाषितुम् ॥ ७७
 नवभिर्नवभिश्चैव दोषैर्वाग्बुद्धिदूषणैः ।
 अपेतमुपपन्नार्थमष्टादशगुणान्वितम् ॥ ७८
 सौक्ष्म्यं संख्याक्रमौ चोभौ निर्णयः सप्रयोजनः ।
 पञ्चैतान्यर्थजातानि वाक्यमित्युच्यते नृप ॥ ७९
 एषामेकैकशोऽर्थानां सौक्ष्म्यादीनां सुलक्षणम् ।
 शृणु संसार्थमाणानां पदार्थैः पदवाक्यतः ॥ ८०
 ज्ञानं ज्ञेयेषु भिन्नेषु यथाभेदेन वर्तते ।
 तत्रातिशयिनी बुद्धिस्तस्यसौक्ष्म्यमिति वर्तते ॥ ८१
 दोषाणां च गुणानां च प्रमाणं प्रविभागशः ।
 कञ्चिदर्थमभिप्रेत्य सा संख्येत्युपधार्यताम् ॥ ८२
 इदं पूर्वमिदं पश्चाद्वक्तव्यं यद्विवक्षितम् ।
 क्रमयोगं तमप्याहुर्वाक्यं वाक्यविदो जनाः ॥ ८३
 धर्मार्थकाममोक्षेषु प्रतिज्ञाय विशेषतः ।
 इदं तदिति वाक्यान्ते प्रोच्यते स विनिर्णयः ॥ ८४
 इच्छाद्वेषभवेर्दुःखैः प्रकरो यत्र जायते ।
 तत्र या नृपते वृत्तिस्तत्रयोजनमिष्यते ॥ ८५
 तान्येतानि यथोक्तानि सौक्ष्म्यादीनि जनाधिप ।

एकार्थसमवेतानि वाक्यं मम निशामय ॥ ८६
 स्पेतार्थमभिन्नार्थं नापवृत्तं न चाधिकम् ।
 नाश्रक्षणं न च संदिग्धं वक्ष्यामि परमं तव ॥ ८७
 न गुर्वक्षरसंबद्धं पराङ्मुखमुखं न च ।
 नानृतं न त्रिवर्गेण विरुद्धं नाप्यसंस्कृतम् ॥ ८८
 न न्यूनं कष्टशब्दं वा व्युत्क्रमाभिहितं न च ।
 न शेषं नानुकरूपेण निष्कारणमहेतुकम् ॥ ८९
 कामात्क्रोधाद्भयाल्लोभाद्दैन्यादानार्थकात्तथा ।
 हीतोऽनुक्रोशतो मानान्न वक्ष्यामि कथंचन ॥ ९०
 वक्ता श्रोता च वाक्यं च यदा त्वविकलं नृप ।
 सममेति विवक्षायां तदा सोऽर्थः प्रकाशते ॥ ९१
 वक्तव्ये तु यदा वक्ता श्रोतारमवमन्यते ।
 स्वार्थमाह परार्थं वा तदा वाक्यं न रोहति ॥ ९२
 अथ यः स्वार्थमुत्सृज्य परार्थं प्राह मानवः ।
 विशङ्का जायते तस्मिन्वाक्यं तदपि दोषवत् ॥ ९३
 यस्तु वक्ता द्वयोरर्थमविरुद्धं प्रभाषते ।
 श्रोतुश्चैवात्मनश्चैव स वक्ता नेतरो नृप ॥ ९४
 तदर्थवदिदं वाक्यमुपेतं वाक्यसंपदा ।
 अविक्षिप्तमना राजन्नेकाग्रः श्रोतुमर्हसि ॥ ९५
 कासि कस्य कुतो वेति त्वयाहमभिचोदिता ।
 तत्रोत्तरमिदं वाक्यं राजन्नेकमनाः शृणु ॥ ९६
 यथा जतु च काष्ठं च पांसवश्चोदविन्दुभिः ।
 सुश्लिष्टानि तथा राजन्प्राणिनामिह संभवः ॥ ९७
 शब्दः स्पर्शा रसो रूपं गन्धः पञ्चेन्द्रियाणि च ।
 पृथगात्मा दशात्मानः संश्लिष्टा जतुकाष्ठवत् ॥ ९८
 न चैषां चोदना काचिदस्तीत्येष विनिश्चयः ।
 एकैकस्येह विज्ञानं नास्यात्मनि तथा परे ॥ ९९
 न वेद चक्षुश्चक्षुष्टं श्रोत्रं नात्मनि वर्तते ।
 तथैव व्यभिचारेण न वर्तन्ते परस्परम् ।
 संश्लिष्टा नाभिजायन्ते यथाप इह पांसवः ॥ १००

बाह्यानन्यानपेक्षन्ते गुणांस्तानपि मे शृणु ।
 रूपं चक्षुः प्रकाशश्च दर्शने हेतवस्त्रयः ।
 यथैवात्र तथान्येषु ज्ञानज्ञेयेषु हेतवः ॥ १०१
 ज्ञानज्ञेयान्तरे तस्मिन्मनो नामापरो गुणः ।
 विचारयति येनायं निश्चये साध्वसाधुनी ॥ १०२
 द्वादशस्वपरस्तत्र बुद्धिर्नाम गुणः स्मृतः ।
 येन संशयपूर्वेषु बोद्धव्येषु व्यवस्यति ॥ १०३
 अथ द्वादशके तस्मिन्सत्त्वं नामापरो गुणः ।
 महासत्त्वोऽल्पसत्त्वो वा जन्तुर्येनानुमीयते ॥ १०४
 क्षेत्रज्ञ इति चाप्यन्यो गुणस्तत्र चतुर्दशः ।
 ममायमिति येनायं मन्यते न च मन्यते ॥ १०५
 अथ पञ्चदशो राजन्गुणस्तत्रापरः स्मृतः ।
 पृथक्कलासमूहस्य सामर्थ्यं तदिहोच्यते ॥ १०६
 गुणस्त्वेवापरस्तत्र संघात इति षोडशः ।
 आकृतिर्व्यक्तिरित्येतौ गुणौ यस्मिन्समाश्रितौ ॥
 सुखदुःखे जरामृत्यू लाभालाभौ प्रियाप्रिये ।
 इति चैकोनविंशोऽयं द्वंद्वयोग इति स्मृतः ॥ १०८
 ऊर्ध्वमेकोनविंशत्याः कालो नामापरो गुणः ।
 इतीमं विद्धि विंशत्या भूतानां प्रभवाप्ययम् ॥ १०९
 विंशकश्चैष संघातो महाभूतानि पञ्च च ।
 सदसद्भावयोगौ च गुणावन्धौ प्रकाशकौ ॥ ११०
 इत्येवं विंशतिश्चैव गुणाः सप्त च ये स्मृताः ।
 विधिः शुक्रं बलं चेति त्रय एते गुणाः परे ॥ १११
 एकविंशश्च दश च कलाः संख्यानतः स्मृताः ।
 समग्रा यत्र वर्तन्ते तच्छरीरमिति स्मृतम् ॥ ११२
 अव्यक्तं प्रकृतिं त्वासां कलानां कश्चिदिच्छति ।
 व्यक्तं चासां तथैवान्यः स्थूलदर्शी प्रपश्यति ॥ ११३
 अव्यक्तं यदि वा व्यक्तं द्वयीमथ चतुष्टयीम् ।
 प्रकृतिं सर्वभूतानां पश्यन्त्यध्यात्मचिन्तकाः ॥ ११४
 सेयं प्रकृतिरव्यक्ता कलाभिव्यक्ततां गता ।

अहं च त्वं च राजेन्द्र ये चाप्यन्ये शरीरिणः ॥
 विन्दुन्यासादयोऽवस्थाः शुक्रशोणितसंभवाः ।
 यासामेव निपातेन कललं नाम जायते ॥ ११६
 कललादर्बुदोत्पत्तिः पेशी चाप्यर्बुदोद्भवा ।
 पेश्यास्त्वङ्गाभिनिर्वृत्तिर्नखरोमाणि चाङ्गतः ॥ ११७
 संपूर्णे नवमे मासे जन्तोर्जातस्य मैथिल ।
 जायते नामरूपत्वं स्त्री पुमान्वेति लिङ्गतः ॥ ११८
 जातमात्रं तु तद्रूपं दृष्ट्वा ताम्रनखाङ्गुलि ।
 कौमाररूपमापन्नं रूपतो नोपलभ्यते ॥ ११९
 कौमाराद्यौवनं चापि स्थाविर्यं चापि यौवनात् ।
 भूनेन क्रमयोगेन पूर्वं पूर्वं न लभ्यते ॥ १२०
 कलानां पृथगर्थानां प्रतिभेदः क्षणे क्षणे ।
 वर्तते सर्वभूनेषु सौक्ष्म्यात् न विभाव्यते ॥ १२१
 न चैषामप्ययो राजल्लक्ष्यते प्रभवो न च ।
 भवस्थायामवस्थायां दीपस्येवार्चिषो गतिः ॥ १२२
 तस्याप्येवंप्रभावस्य सदश्रस्येव धावतः ।
 अजस्रं सर्वलोकस्य कः कुतो वा न वा कुतः ॥
 कस्येदं कस्य वा नेदं कुतो वेदं न वा कुतः ।
 संबन्धः कोऽस्ति भूतानां स्वैरप्यवयवैरिह ॥ १२४
 यथादित्यान्मणेश्चैव वीरुद्भयश्चैव पावकः ।
 भवत्येवं समुदयात्कलानामपि जन्तवः ॥ १२५
 आत्मन्येवात्मनात्मानं यथा त्वमनुपश्यसि ।
 एवमेवात्मनात्मानमन्यस्मिन्किं न पश्यसि ।
 यद्यात्मनि परस्मिंश्च समतामध्यवस्यसि ॥ १२६
 अथ मां कासि कस्येति किमर्थमनुपृच्छसि ।
 इदं मे स्यादिदं नेति द्वंद्वैर्मुक्तस्य मैथिल ।
 कासि कस्य कुतो वेति वचने किं प्रयोजनम् ॥
 रिपौ मित्रेऽथ मध्यस्थे विजये संधिविग्रहे ।
 कृतवान्यो महीपाल किं तस्मिन्मुक्तलक्षणम् ॥ १२८
 त्रिवर्गे सप्तधा व्यक्तं यो न वेदेह कर्मसु ।

सङ्गवान्यस्त्रिवर्गे च किं तस्मिन्मुक्तलक्षणम् ॥ १२९
 प्रिये चैवाप्रिये चैव दुर्बले बलवत्यपि ।
 यस्य नास्ति समं चक्षुः किं तस्मिन्मुक्तलक्षणम् ॥
 तदमुक्तस्य ते मोक्षे योऽभिमानो भवेन्नृप ।
 सुहृद्भिः स निवार्यस्ते विचित्रस्येव भेषजैः ॥ १३१
 तानि तान्यनुसंद्श्य सङ्गस्थानान्यरिदम ।
 आत्मनात्मनि संपश्येत्किं तस्मिन्मुक्तलक्षणम् ॥
 इमान्यन्यानि सूक्ष्माणि मोक्षमाश्रित्य कानिचित् ।
 चतुरङ्गप्रवृत्तानि सङ्गस्थानानि मे शृणु ॥ १३३
 य इमां पृथिवीं कृत्स्नामेकच्छत्रां प्रशस्ति ह ।
 एकमेव स वै राजा पुरमध्यावसत्युत ॥ १३४
 तत्पुरे चैकमेवास्य गृहं यदधितिष्ठति ।
 गृहे शयनमप्येकं निशायां यत्र लीयते ॥ १३५
 शय्यार्थं तस्य चाप्यत्र स्त्रीपूर्वमधितिष्ठति ।
 तदनेन प्रसङ्गेन फलेनैवेह युज्यते ॥ १३६
 एवमेवोपभोगेषु भोजनाच्छादनेषु च ।
 गुणेषु परिमेयेषु निग्रहानुग्रहौ प्रति ॥ १३७
 परतन्त्रः सदा राजा स्वल्पे सोऽपि प्रसज्जते ।
 संधिविग्रहयोगे च कुतो राज्ञः स्वतन्त्रता ॥ १३८
 स्त्रीषु क्रीडाविहारेषु नित्यमस्यास्वतन्त्रता ।
 मन्त्रे चामात्यसमितौ कुत एव स्वतन्त्रता ॥ १३९
 यदा त्वाङ्गापयत्यन्यांस्तदास्योक्ता स्वतन्त्रता ।
 अवशः कार्यते तत्र तस्मिंस्तस्मिन्गुणे स्थितः ॥ १४०
 स्वप्नकामो न लभते स्वप्नं कार्यार्थिर्मिर्जनैः ।
 शयने चाप्यनुज्ञातः सुप्त उस्थाप्यतेऽवशः ॥ १४१
 स्नाह्यालभ पिब प्राश जुहुध्यप्रीन्यजेति च ।
 वदस्व शृणु चापीति विवशः कार्यते परैः ॥ १४२
 अभिगम्याभिगम्यैतं याचन्ते सततं नराः ।
 न चाप्युत्सहते दातुं वित्तरक्षी महाजनात् ॥ १४३
 दाने कोशक्षयो ह्यस्य वैरं चाप्यप्रयच्छतः ।

क्षणेनास्योपवर्तन्ते दोषा वैराग्यकारकाः ॥ १४४
 प्राज्ञाञ्छूरास्तथैवाढ्यानेकस्थानेऽपि शङ्कते ।
 भयमप्यभये राज्ञो यैश्च नित्यमुपास्यते ॥ १४५
 यदा चैते प्रदुष्यन्ति राजन्ये कीर्तिता मया ।
 तदैवास्य भयं तेभ्यो जायते पश्य यादृशम् ॥ १४६
 सर्वः स्वे स्वे गृहे राजा सर्वः स्वे स्वे गृहे गृही ।
 निप्रहानुग्रहौ कुर्वन्तुल्यो जनक राजभिः ॥ १४७
 पुत्रा दारास्तथैवात्मा कोशो मित्राणि संचयः ।
 परैः साधारणा ह्येते तैस्तैरेवास्य हेतुभिः ॥ १४८
 हतो देशः पुरं दग्धं प्रधानः कुञ्जरो मृतः ।
 लोकसाधारणेष्वेषु मिथ्याज्ञानेन तप्यते ॥ १४९
 अमुक्तो मानसैर्दुःखैरिच्छाद्वेषप्रियोद्भवैः ।
 शिरोरोगादिभी रोगैस्तथैव विन्निपातिभिः ॥ १५०
 द्वंद्वैस्तैरुपहतः सर्वतः परिशङ्कितः ।
 बहुप्रत्यर्थिकं राज्यमुपास्ते गणयन्निशाः ॥ १५१
 तदल्पमुखमत्यर्थं बहुदुःखमसारवत् ।
 को राज्यमभिपद्येत प्राप्य चोपशमं लभेत् ॥ १५२
 ममेदमिति यश्चेदं पुरं राष्ट्रं च मन्यसे ।
 बलं कोशममात्यांश्च कस्यैतानि न वा नृप ॥ १५३
 मित्रामात्यं पुरं राष्ट्रं दण्डः कोशो महीपतिः ।
 सप्ताङ्गचक्रसंघातो राज्यमित्युच्यते नृप ॥ १५४
 सप्ताङ्गस्यास्य राज्यस्य त्रिदण्डस्येव तिष्ठतः ।
 अन्योन्यगुणयुक्तस्य कः केन गुणतोऽधिकः ॥ १५५
 तेषु तेषु हि कालेषु तत्तदङ्गं विशिष्यते ।
 येन यत्सिध्यते कार्यं तत्प्राधान्याय कल्पते ॥ १५६
 सप्ताङ्गश्चापि संघातस्त्रयश्चान्ये नृपोत्तम ।
 संभूय दशवर्गोऽयं भुङ्क्ते राज्यं हि राजवत् ॥ १५७
 यश्च राजा महोत्साहः क्षत्रधर्मरतो भवेत् ।
 स तुष्येद्दशभागेन ततस्त्वन्यो दशावरैः ॥ १५८
 नास्त्यसाधारणो राजा नास्ति राज्यमराजकम् ।

राज्येऽसति कुतो धर्मो धर्मेऽसति कुतः परम् ॥
 योऽप्यत्र परमो धर्मः पवित्रं राजराज्ययोः ।
 पृथिवी दक्षिणा यस्य सोऽश्वमेधो न विद्यते ॥ १६०
 साहमेतानि कर्माणि राज्यदुःखानि मैथिल ।
 समर्था शतशो वक्तुमथ वापि सहस्रशः ॥ १६१
 स्वदेहे नाभिषङ्गो मे कुतः परपरिमहे ।
 न मामेवंविधां मुक्तामीदृशं वक्तुमर्हसि ॥ १६२
 ननु नाम त्वया मोक्षः कृत्स्नः पञ्चशिखाच्छ्रुतः ।
 सोपायः सोपनिषदः सोपासङ्गः सनिश्चयः ॥ १६३
 तस्य ते मुक्तसङ्गस्य पाशानाक्रम्य तिष्ठतः ।
 छत्रादिषु विशेषेषु कथं सङ्गः पुनर्नृप ॥ १६४
 श्रुतं ते न श्रुतं मन्ये मिथ्या वापि श्रुतं श्रुतम् ।
 अथ वा श्रुतसकाशं श्रुतमन्यच्छ्रुतं त्वया ॥ १६५
 अथापीमासु संज्ञासु लौकिकीषु प्रतिष्ठसि ।
 अभिषङ्गावरोधाभ्यां बद्धत्वं प्राकृतो यथा ॥ १६६
 सत्त्वेनानुप्रवेशो हि योऽयं त्वयि कृतो मया ।
 किं तवापकृतं तत्र यदि मुक्तोऽसि सर्वतः ॥ १६७
 नित्यमो ह्येष धर्मेषु यतीनां शून्यवासिता ।
 शून्यमावासयन्त्या च मया किं कस्य दूषितम् ॥
 न पाणिभ्यां न बाहुभ्यां पादोरुभ्यां न चानघ ।
 न गात्रावयवैरन्यैः स्पृशामि त्वा नराधिप ॥ १६९
 कुले महति जातेन ह्रीमता दीर्घदर्शिना ।
 नैतत्सदसि वक्तव्यं सद्वासद्वा मिथः कृतम् ॥ १७०
 ब्राह्मणा गुरवश्चेमे तथामात्या गुरुत्तमाः ।
 त्वं चाथ गुरुरप्येषामेवमन्योन्यगौरवम् ॥ १७१
 तदेवमनुसंहस्य वाच्यावाच्यं परीक्षता ।
 स्त्रीपुंसोः समवायोऽयं त्वया वाच्यो न संसदि ॥
 यथा पुष्करपर्णस्थं जलं तत्पर्णसंस्थितम् ।
 तिष्ठत्यस्पृशती तद्वत्त्वयि वत्स्यामि मैथिल ॥ १७३
 यदि वाप्यस्पृशन्त्या मे स्पर्शं जानामि कंचन ।

ज्ञानं कृतमवीजं ते कथं तेनेह भिक्षुणा ॥ १७४
 न गार्हस्थ्य्याह्युतश्च त्वं मोक्षं नावाप्य दुर्विदम् ।
 उभयोरन्दराले च वर्तसे मोक्षवातिकः ॥ १७५
 न हि मुक्तस्य मुक्तेन ज्ञस्यैकत्वपृथक्त्वयोः ।
 भावाभावसमायोगे जायते वर्णसंकरः ॥ १७६
 वर्णाश्रमपृथक्त्वे च दृष्टार्थस्यापृथक्त्विनः ।
 नान्यदन्यदिति ज्ञात्वा नान्यदन्यत्प्रवर्तते ॥ १७७
 पाणौ कुण्डं तथा कुण्डे पयः पयसि मक्षिकाः ।
 आश्रिताश्रययोगेन पृथक्त्वेनाश्रया वयम् ॥ १७८
 न तु कुण्डे पयोभावः पयश्चापि न मक्षिकाः ।
 स्वयमेवाश्रयन्त्येते भावा न तु पराश्रयम् ॥ १७९
 पृथक्त्वादाश्रमाणां च वर्णान्यत्वे तथैव च ।
 परस्परपृथक्त्वाच्च कथं ते वर्णसंकरः ॥ १८०
 नास्मि वर्णोत्तमा जाता न वेदया नावरा तथा ।
 तव राजन्सवर्णास्मि शुद्धयोनिरविभ्रुता ॥ १८१
 प्रधानो नाम राजर्षिर्व्यक्तं ते श्रोत्रमागतः ।
 कुले तस्य समुत्पन्नां सुलभां नाम विद्धि माम् ॥
 द्रोणश्च शतशृङ्गश्च वक्रद्वारश्च पर्वतः ।
 मम सत्रेषु पूर्वेषां चिता मघयता सह ॥ १८३
 साहं तस्मिन्कुले जाता भर्तृर्यसति मद्विधे ।
 विनीता मोक्षधर्मेषु चराम्येका मुनिघ्नतम् ॥ १८४
 नास्मि सन्नप्रतिच्छन्ना न परस्वाभिमानिनी ।
 न धर्मसंकरकरी स्वधर्मेऽस्मि धृतव्रता ॥ १८५
 नास्थिरा स्वप्रतिज्ञायां नासमीक्ष्यप्रवादिनी ।
 नासमीक्ष्यागता चाहं त्वत्सकाशं जनाधिप ॥ १८६
 मोक्षे ते भावितां बुद्धिं श्रुत्वाहं क्रुशलैषिणी ।
 तव मोक्षस्य चाप्यस्य जिज्ञासार्थमिहागता ॥ १८७
 न वर्गस्था ब्रवीन्त्येतत्स्वपक्षपरपक्षयोः ।
 मुक्तो न मुच्यते यश्च शान्तो यश्च न शान्यति ॥
 यथा शून्ये पुरागारे भिक्षुरेकां निशां वसेत् ।

तथा हि त्वच्छरीरेऽस्मिन्निमां वत्स्यामि शर्वरीम् ।
 साहमासनदानेन वागातिध्येन चार्चिता ।
 सुप्ता सुशरणा प्रीता श्वो गमिष्यामि मैथिला ॥ १९०
 इत्येतानि स वाक्यानि हेतुमन्त्यर्थवन्ति च ।
 श्रुत्वा नाधिजगौ राजा किञ्चिदन्यदतः परम् ॥ १९१

इति श्रीमहाभारते शान्तिपर्वणि

अष्टाधिकत्रिंशत्तमोऽध्यायः ॥ ३०८ ॥

३०९

युधिष्ठिर उवाच ।

कथं निर्वेदमापन्नः शुको वैयासकिः पुरा ।
 एतदिच्छामि कौरव्य श्रोतुं कौतूहलं हि मे ॥ १
 भीष्म उवाच ।

प्राकृतेन सुवृत्तेन चरन्तमकुतोभयम् ।
 अध्याप्य कृत्स्नं स्वाध्यायमन्वशाद्रे पिता सुतम् ॥
 धर्मं पुत्र निषेवस्व सुतीक्ष्णो हि हिमातपौ ।
 क्षुत्पिपासे च वायुं च जय नित्यं जितेन्द्रियः ॥ ३
 सत्यमार्जवमक्रोधमनसूयां दमं तपः ।
 अहिंसां चानृशंस्यं च विधिवत्परिपालय ॥ ४
 सत्ये तिष्ठ रते धर्मे हित्वा सर्वमनार्जवम् ।
 देवतातिथिशेषेण यात्रां प्राणस्य संश्रय ॥ ५
 फेनपात्रोपमे देहे जीवे शकुनिवत्स्थिते ।
 अनित्ये प्रियसंवासे कथं स्वपिपि पुत्रक ॥ ६
 अप्रमत्तेषु जाग्रत्सु नित्ययुक्तेषु शत्रुषु ।
 अन्तरं लिप्तमानेषु बालत्वं नावबुध्यसे ॥ ७
 गण्यमानेषु वर्षेषु क्षीयमाणे तथायुपि ।
 जीविते शिष्यमाणे च किमुत्थाय न धावसि ॥ ८
 ऐहलौकिकमीहन्ते मांसशोणितवर्धनम् ।
 पारलौकिककायेषु प्रसुप्ता भृशनास्तिकाः ॥ ९
 धर्माय येऽभ्यस्यन्ति बुद्धिमोहान्विता नराः ।
 अपथा गच्छतां तेषामनुयातापि पीड्यते ॥ १०

ये तु तुष्टाः सुनियताः सत्यागमपरायणाः ।
 धर्म्यं पन्थानमारूढास्तानुपास्व च पृच्छ च ॥ ११
 उपधार्थं मतं तेषां वृद्धानां धर्मदर्शिनाम् ।
 नियच्छ परया बुद्ध्या चित्तमुत्पथगामि वै ॥ १२
 अद्यकालिकया बुद्ध्या दूरे श्व इति निर्भयाः ।
 सर्वभक्षा न पश्यन्ति कर्मभूमिं विचेतसः ॥ १३
 धर्मनिःश्रेणिमास्थाय किञ्चित्किञ्चित्समारूह ।
 कोशकारवदात्मानं वेष्ट्यन्नावबुध्यसे ॥ १४
 नास्तिकं भिन्नमर्यादं कूलपातमिवास्थिरम् ।
 धामतः कुरु विस्रब्धो नरं वेणुमिवोद्धतम् ॥ १५
 कामं क्रोधं च मृत्युं च पञ्चेन्द्रियजलां नदीम् ।
 तावं धृतिमयीं कृत्वा जन्मदुर्गाणि संतर ॥ १६
 मृत्युनाभ्याहते लोके जरया परिपीडिते ।
 अमोघासु पतन्तीषु धर्मयानेन संतर ॥ १७
 तिष्ठन्तं च शयानं च मृत्युरन्वेपते यदा ।
 निर्वृतिं लभसे कस्मादकस्मान्मृत्युनाशितः ॥ १८
 संचिन्वानकमेवैनं कामानामवितृप्तकम् ।
 वृकीवोरणमासाद्य मृत्युरादाय गच्छति ॥ १९
 क्रमशः संचितशिखो धर्मबुद्धिमयो महान् ।
 अन्धकारे प्रवेष्टव्ये दीपो यत्नेन धार्यताम् ॥ २०
 संपतन्देहजालानि कदाचिदिह मानुषे ।
 ब्राह्मण्यं लभते जन्तुस्तत्पुत्र परिपालय ॥ २१
 ब्राह्मणस्य हि देहोऽयं न कामार्थाय जायते ।
 इह क्लेशाय तपसे प्रेत्य त्वनुपमं सुखम् ॥ २२
 ब्राह्मण्यं बहुभिरवाप्यते तपोभि-
 स्तद्ब्रह्मवा न परिपणेन हेडितव्यम् ।
 स्वाध्याये तपसि दमे च निश्चयुक्तः
 क्षेमार्थी कुशलपरः सदा यतस्व ॥ २३
 अव्यक्तप्रकृतिरयं कलाशरीरः
 सूक्ष्मात्मा क्षणशुद्धिशो निमेषरोमा ।

ऋत्वास्यः समबलशुक्लकृष्णनेत्रो
 मांसाङ्गो द्रवति वयोहयो नराणाम् ॥ २४
 तं दृष्ट्वा प्रसूतमजस्रमुप्रदेगं
 गच्छन्तं सततमिहाव्यपेक्षमाणम् ।
 चक्षुरते यदि न परप्रणेत्तनेयं
 धर्मे ते भवतु मनः परं निशम्य ॥ २५
 येऽमी तु प्रचलितधर्मकामवृत्ताः
 क्रोशन्तः सततमनिष्टसंप्रयोगाः ।
 छिद्यन्ते परिगतवेदनाशरीरा
 बह्वीभिः सुभृशमधर्मवासनाभिः ॥ २६
 राजा धर्मपरः सदा शुभगोप्ता
 समीक्ष्य सुकृतिनां दधाति लोकान् ।
 बहुविधमपि चरतः प्रदिशति
 सुखमनुपगतं निरवद्यम् ॥ २७
 श्वानो भीषणायोमुखानि वयांसि
 वडगृध्रकुलपक्षिणां च संधाः ।
 नरां कदने रुधिरपा गुरुवचन-
 नुदमुपरतं विशसन्ति ॥ २८
 मर्यादा नियताः स्वयंभुवा य इहेमाः
 प्रमिनन्ति दशगुणा मनोनुगत्वात् ।
 निवसति भृशमसुखं पितृविषय-
 विपिनमवगाह्य स पापः ॥ २९
 यो लुब्धः सुभृशं प्रियानृतश्च मनुष्यः
 सततनिकृतिवञ्चनारतिः स्यात् ।
 उपनिधिभिरसुखकृत्स परमनिरयगो
 भृशमसुखमनुभवति दुष्कृतकर्मा ॥ ३०
 उष्णां वैतरणीं महानदी-
 मवगाढोऽसिपत्रवनभिन्नगात्रः ।
 परशुवनशयो निपतितो
 वसति च महानिरये भृशार्तः ॥ ३१

महापदानि कथ्यसे न चाप्यवेक्षसे परम् ।
 चिरस्य मृत्युकारिकामनागतां न बुध्यसे ॥ ३२
 प्रयास्यतां किमास्यते समुत्थितं महद्भयम् ।
 अतिप्रमाथि दारुणं सुखस्य संविधीयताम् ॥ ३३
 पुरा मृतः प्रणीयसे यमस्य मृत्युशासनात् ।
 तदन्तिकाय दारुणैः प्रयत्नमार्जवे कुरु ॥ ३४
 पुरा समूलबान्धवं प्रभुर्हरत्यदुःखवित् ।
 तवेह जीवितं यमो न चास्ति तस्य वारकः ॥ ३५
 पुरा विवाति मारुतो यमस्य यः पुरःसरः ।
 पुरैक एव नीयसे कुरुष्व सांपरायिकम् ॥ ३६
 पुरा सहिक्र एव ते प्रवाति मारुतोऽन्तकः ।
 पुरा च विभ्रमन्ति ते दिशो महाभयागमे ॥ ३७
 स्मृतिश्च संनिरुध्यते पुरा तवेह पुत्रक ।
 समाकुलस्य गच्छतः समाधिमुत्तमं कुरु ॥ ३८
 कृताकृते शुभाशुभे प्रमादकर्मविपुते ।
 स्मरन्पुरा न तप्यसे निधत्स्व केवलं निधिम् ॥ ३९
 पुरा जरा कलेवरं विजर्जरीकरोति ते ।
 बलाङ्गरूपहारिणी निधत्स्व केवलं निधिम् ॥ ४०
 पुरा शरीरमन्तको भिनत्ति रोगसायकैः ।
 प्रसह्य जीवितक्षये तपो महत्समाचर ॥ ४१
 पुरा वृका भयंकरा मनुष्यदेहगोचराः ।
 अभिद्रवन्ति सर्वतो यतस्व पुण्यशीलने ॥ ४२
 पुरान्धकारमेककोऽनुपश्यसि त्वरस्व वै ।
 पुरा हिरण्मयान्नगान्निरीक्षसेऽद्रिमूर्धनि ॥ ४३
 पुरा कुसंगतानि ते सुहृन्मुखाश्च शत्रवः ।
 विचालयन्ति दर्शनाद्दृष्ट्व पुत्र यत्परम् ॥ ४४
 धनस्य यस्य राजतो भयं न चास्ति चौरतः ।
 मृतं च यन्न मुञ्चति समर्जयस्व तद्धनम् ॥ ४५
 न तत्र संविभज्यते स्वकर्मभिः परस्परम् ।
 यदेव यस्य यौतकं तदेव तत्र सोऽभुते ॥ ४६

परत्र येन जीव्यते तदेव पुत्र दीयताम् ।
 धनं यदक्षयं ध्रुवं समर्जयस्व तत्स्वयम् ॥ ४७
 न यावदेव पच्यते महाजनस्य यावकम् ।
 अपक्व एव यावके पुरा प्रणीयसे त्वर ॥ ४८
 न मातृपितृबान्धवा न संस्तुतः प्रियो जनः ।
 अनुव्रजन्ति संकटे व्रजन्तमेकपातिनम् ॥ ४९
 यदेव कर्म केवलं स्वयं कृतं शुभाशुभम् ।
 तदेव तस्य यौतकं भवत्यमुत्र गच्छतः ॥ ५०
 हिरण्यरत्नसंचयाः शुभाशुभेन संचिताः ।
 न तस्य देहसंक्षये भवन्ति कार्यसाधकाः ॥ ५१
 परत्रगामिकस्य ते कृताकृतस्य कर्मणः ।
 न साक्षिरात्मना समो नृणामिहास्ति कश्चन ॥ ५२
 मनुष्यदेहशून्यकं भवत्यमुत्र गच्छतः ।
 प्रपश्य बुद्धिचक्षुषा प्रदृश्यते हि सर्वतः ॥ ५३
 इहामिसूर्यवायवः शरीरमाश्रितास्त्रयः ।
 त एव तस्य साक्षिणो भवन्ति धर्मदर्शिनः ॥ ५४
 यथानिशेषु सर्वतःऽपृशत्सु सर्वदारिषु ।
 प्रकाशगृहवृत्तिषु स्वधर्ममेव पालय ॥ ५५
 अनेकपारिपन्थिके विरूपरोद्गरक्षिते ।
 स्वमेव कर्म रक्षयतां स्वकर्म तत्र गच्छति ॥ ५६
 न तत्र संविभज्यते स्वकर्मणा परस्परम् ।
 यथाकृतं स्वकर्मजं तदेव भुज्यते फलम् ॥ ५७
 यथाप्सरोगणाः फलं सुखं महर्षिभिः सह ।
 तथाऽप्रुवन्ति कर्मतो विमानकामगामिनः ॥ ५८
 यथेह यत्कृतं शुभं विपाप्मभिः कृतात्मभिः ।
 तदाऽप्रुवन्ति मानवास्तथा विशुद्धयोनयः ॥ ५९
 प्रजापतेः सलोकतां बृहस्पतेः शतक्रतोः ।
 व्रजन्ति ते परां गतिं गृहस्थधर्मसेतुभिः ॥ ६०
 सहस्रशोऽप्यनेकशः प्रवक्तुमुत्सहामहे ।
 अबुद्धिमोहनं पुनः प्रमुर्धिना न यावकम् ॥ ६१

गता द्विरष्टवर्षता ध्रुवोऽसि पञ्चविंशकः ।
 कुरुष्व धर्मसंचयं वयो हि तेऽतिवर्तते ॥ ६२
 पुरा करोति सोऽन्तकः प्रमादगोमुखं दमम् ।
 यथागृहीतमुत्थितं त्वरस्व धर्मपालने ॥ ६३
 यदा त्वमेव पृष्ठतस्त्वमग्रतो गमिष्यसि ।
 तथा गतिं गमिष्यतः किमात्मना परेण वा ॥ ६४
 यदेकपातिनां सतां भवत्यमुत्र गच्छताम् ।
 भयेषु सांपरायिकं निधत्स्व तं महानिधिम् ॥ ६५
 सकूलमूलबान्धवं प्रभुर्हृत्यसङ्गवान् ।
 न सन्ति यस्य वारकाः कुरुष्व धर्मसंनिधिम् ॥ ६६
 इदं निदर्शनं मया तवेह पुत्र संमतम् ।
 स्वदर्शनानुमानतः प्रवर्णितं कुरुष्व तन् ॥ ६७
 दधाति यः स्वकर्मणा धनानि यस्य कस्यचित् ।
 अनुद्धिमोहजैर्गुणैः शतैक एव युज्यते ॥ ६८
 श्रुतं समर्थमस्तु ते प्रकुर्वतः शुभाः क्रियाः ।
 तदेव तत्र दर्शनं कृतज्ञमर्थसंहितम् ॥ ६९
 निबन्धनी रञ्जुरेषा या प्राप्ते वसतो रतिः ।
 छिन्वैनां सुकृतो यान्ति नैनां छिन्दन्ति दुष्कृतः ॥
 किं ते धनेन किं बन्धुभिरते
 किं ते पुत्रैः पुत्रक यो मरिष्यसि ।
 आत्मानमन्विच्छ गुहां प्रविष्टं
 पितामहास्ते क गताश्च सर्वे ॥ ७१
 श्वःकार्यमद्य कुर्वीत पूर्वाह्ने चापराह्निकम् ।
 को हि तद्वेद कस्याद्य मृत्युसेना निवेक्ष्यते ॥ ७२
 अनुगम्य श्मशानान्तं निवर्तन्तीह बान्धवाः ।
 अग्नौ प्रक्षिप्य पुरुषं ज्ञातयः सुहृदस्तथा ॥ ७३
 नास्तिकाग्निरनुक्रोशान्नरान्यापमतौ स्थितान् ।
 वामतः कुरु विश्रब्धं परं प्रेप्सुरतन्द्रितः ॥ ७४
 एवमभ्याहृते लोके कालेनोपनिपीडिते ।
 सुमहद्वैर्यमालम्ब्य धर्मं सर्वात्मना कुरु ॥ ७५

अथेमं दर्शनोपायं सम्यग्यो वेत्ति मानवः ।
 सम्यक्स धर्मं कृत्वेह परत्र सुखमेधते ॥ ७६
 न देहभेदे मरणं विजानतां
 न च प्रणाशः स्वनुपालिते पथि ।
 धर्मं हि यो वर्धयते स पण्डितो
 य एव धर्माच्चयवते स मुह्यति ॥ ७७
 प्रयुक्तयोः कर्मपथि स्वकर्मणोः
 फलं प्रयोक्ता लभते यथाविधि ।
 निहीनकर्मा निरयं प्रपद्यते
 त्रिविष्टपं गच्छति धर्मपारमः ॥ ७८
 सोपानभूतं स्वर्गस्य मानुष्यं प्राप्य दुर्लभम् ।
 तथात्मानं समादध्याद्भ्रूयेत न पुनर्यथा ॥ ७९
 यस्य नोत्क्रामति मतिः स्वर्गमार्गानुसारिणी ।
 तमाहुः पुण्यकर्माणमशोच्यं मित्रबान्धवैः ॥ ८०
 यस्य नोपहता बुद्धिर्निश्चयेष्ववलम्बते ।
 स्वर्गे कृतावकाशस्य तस्य नास्ति महद्भयम् ॥ ८१
 तपोवनेषु ये जातास्तत्रैव निधनं गताः ।
 तेषामल्पतरो धर्मः कामभोगमजानताम् ॥ ८२
 यस्तु भोगान्परित्यज्य शरीरेण तपश्चरेत् ।
 न तेन किञ्चिन्नप्राप्तं तन्मे बहुमतं फलम् ॥ ८३
 मातापितृसहस्राणि पुत्रदारशतानि च ।
 अनागतान्यतीतानि कस्य ते कस्य वा वयम् ॥ ८४
 न तेषां भवता कार्यं न कार्यं तव तैरपि ।
 स्वकृतैस्तानि यातानि भवांश्चैव गमिष्यति ॥ ८५
 इह लोके हि धनिनः परोऽपि स्वजनायते ।
 स्वजनस्तु दरिद्राणां जीवतामेव नश्यति ॥ ८६
 संचिनोत्यशुभं कर्म कलत्रापेक्षया नरः ।
 ततः ह्येशमवाप्नोति परत्रेह तथैव च ॥ ८७
 पश्य त्वं छिद्रभूतं हि जीवलोकं स्वकर्मणा ।
 तत्कुरुष्व तथा पुत्र कृत्स्नं यत्समुदाहृतम् ॥ ८८

तदेतत्संग्रहश्चैव कर्मभूमिं प्रविश्य ताम् ।
 शुभान्याचरितव्यानि परलोकमभीप्सता ॥ ८९
 मासर्तुसंज्ञापरिवर्तकेन
 सूर्याग्निना रात्रिदिवेन्धनेन ।
 स्वकर्मनिष्ठाफलसाक्षिकेण
 भूतानि कालः पचति प्रसह्य ॥ ९०
 धनेन किं यत्र ददाति नाश्रुते
 बलेन किं येन रिपून् बाधते ।
 श्रुतेन किं येन न धर्ममाचरे-
 त्किमात्मना यो न जितेन्द्रियो वशी ॥ ९१
 इदं द्वैपायनवचो हितशुक्तं निश्चय्य तु ।
 शुको मतः परित्यज्य पितरं भोक्षदेशिकम् ॥ ९२
 इति श्रीमहाभारते शान्तिपर्वणि
 तवाधिकत्रिंशत्तमोऽध्यायः ॥ ३०९ ॥
 ३१०
 युधिष्ठिर उवाच ।
 कथं व्यासस्य धर्मात्मा शुको जज्ञे महातपाः ।
 सिद्धिं च परमां प्राप्तस्तन्मे ब्रूहि पितामह ॥ १
 कस्यां चोत्पादयामास शुक्रं व्यासस्तपोधनः ।
 न ह्यस्य जननीं विद्म्य जन्म चाय्यं महात्मनः ॥ २
 कथं च बालस्य सतः सूक्ष्मज्ञाने गता मतिः ।
 यथा नान्यस्य लोकेऽस्मिन्द्वितीयस्येह कस्यचित् ॥
 एतदिच्छान्यहं श्रोतुं विस्तरेण महाद्युते ।
 न हि मे त्स्मिरस्तीह शृण्वतोऽमृतमुत्तमम् ॥ ४
 माहात्म्यमात्मयोगं च विज्ञानं च शुकस्य ह ।
 यथावदानुपूर्व्येण तन्मे ब्रूहि पितामह ॥ ५
 भीष्म उवाच ।
 न हायनैर्न पलितैर्न वित्तेन न बन्धुभिः ।
 ऋषयश्चक्रिरे धर्मं योऽनूचानः स नो महान् ॥ ६
 तपोमूलमिदं सर्वं यन्मां पृच्छसि पाण्डव ।

तदिन्द्रियाणि संयम्य तपो भवति नान्यथा ॥ ७
 इन्द्रियाणां प्रसङ्गेन दोषमृच्छत्यसंशयम् ।
 संनियम्य तु तान्येव सिद्धिं प्राप्नोति मानवः ॥ ८
 अश्वमेधसहस्रस्य वाजपेयशतस्य च ।
 योगस्य कलया तात न तुल्यं विद्यते फलम् ॥ ९
 अत्र ते वर्तयिष्यामि जन्मयोगफलं यथा ।
 शुकस्याग्र्यां गतिं चैव दुर्बिदामकृतात्मभिः ॥ १०
 मेरुशृङ्गे किल पुरा कर्णिकारवनायुते ।
 विजहार महादेवो भीमैर्भूतगणैर्वृतः ॥ ११
 शैलराजसुता चैव देवी तत्राभवत्पुरा ।
 तत्र दिव्यं तपस्तेपे कृष्णद्वैपायनः प्रभुः ॥ १२
 योगेनात्मानमाविश्य योगधर्मपरायणः ।
 धारयन्स तपस्तेपे पुत्रार्थं कुरुसन्तम ॥ १३
 अग्नेर्भूमेरपां वाथोरन्तरिक्षस्य चाभिभो ।
 वीर्येण संमितः पुत्रो मम भूयादिति स्म ह ॥ १४
 संकल्पेनाथ सोऽनेन दुष्प्रापेणाकृतात्मभिः ।
 वरयामास देवेशमास्थितस्तप उत्तमम् ॥ १५
 अतिष्ठन्मारुताहारः शतं किल समाः प्रभुः ।
 आराधयन्महादेवं बहुरूपमुमापतिम् ॥ १६
 तत्र ब्रह्मर्षयश्चैव सर्वे देवर्षयस्तथा ।
 लोकपालाश्च लोकेशं साध्याश्च वसुभिः सह ॥ १७
 आदित्याश्चैव रुद्राश्च दिवाकरनिशाकरौ ।
 मरुतो मारुतश्चैव सागराः सरितस्तथा ॥ १८
 अश्विनौ देवगन्धर्वास्तथा नारदपर्वतो ।
 विश्वावसुश्च गन्धर्वः सिद्धाश्चाप्सरसां गणाः ॥ १९
 तत्र रुद्रो महादेवः कर्णिकारमयीं शुभाम् ।
 धारयाणः स्रजं भाति ज्योत्स्नामिव निशाकरः ॥ २०
 तस्मिन्दिव्ये वने रम्ये देवदेवर्षिसंकुले ।
 आस्थितः परमं योगमृषिः पुत्रार्थमुद्यतः ॥ २१
 न चास्य हीयते वर्णां न रत्नानिरुपजायते ।

त्रयाणामपि लोकानां तदद्भुतमिवाभवत् ॥ २२
जटाश्च तेजसा तस्य वैश्वानरशिखोपमाः ।
प्रञ्जलन्त्यः स्म दृश्यन्ते युक्तस्यामिततेजसः ॥ २३
मार्कण्डेयो हि भगवानेतदाख्यातवान्मम ।
स देवचरितानीह कथयामास मे सदा ॥ २४
ता एताद्यापि कृष्णस्य तपसा तेन दीपिताः ।
अग्निवर्णा जटास्तात प्रकाशन्ते महात्मनः ॥ २५
एवंविधेन तपसा तस्य भक्त्या च भारत ।
महेश्वरः प्रसन्नात्मा चकार मनसा मतिम् ॥ २६
उवाच चैनं भगवांरुयम्बकः प्रहसन्निव ।
एवंविधस्ते तनयो द्वैपायन भविष्यति ॥ २७
यथा ह्यग्निर्यथा वायुर्यथा भूमिर्यथा जलम् ।
यथा च खं तथा शुद्धो भविष्यति सुतो महान् ॥
तद्भावभावी तद्दुद्धिस्तदात्मा तदपाश्रयः ।
तेजसावृत्य लोकांस्त्रीन्यशः प्राप्स्यति केवलम् ॥ २९

इति श्रीमहाभारते शान्तिपर्वणि

दशाधिकत्रिंशत्तमोऽध्यायः ॥ ३१० ॥

३११

भीष्म उवाच ।

स लब्ध्वा परमं देवादरं सत्यवतीसुतः ।
अरणीं त्वथ संगृह्य ममन्थाग्निचिकीर्षया ॥ १
अथ रूपं परं राजन्विभ्रतीं स्वेन तेजसा ।
घृताचीं नामाप्सरसमपश्यद्भगवानृषिः ॥ २
ऋषिरप्सरसं दृष्ट्वा सहसा काममोहितः ।
अभवद्भगवान्व्यासो वने तस्मिन्पुधिष्ठिर ॥ ३
सा च कृत्वा तदा व्यासं कामसंविग्रमानसम् ।
शुकी भूत्वा महाराज घृताची समुपागमत् ॥ ४
स तामप्सरसं दृष्ट्वा रूपेणान्येन संवृताम् ।
शरीरजेनानुगतः सर्वगात्रातिगेन ह ॥ ५
स तु धैर्येण महता निगृह्णन्हृच्छयं मुनिः ।

न शशाक नियन्तुं तद्ग्यासः प्रविशतं मनः ।
भाविन्वाचैव भावस्य घृताच्या वपुषा हृतः ॥ ६
यत्नान्नियच्छतस्तस्य मुनेरग्निचिकीर्षया ।
अरण्यामेव सहसा तस्य शुक्रमवापतन् ॥ ७
सोऽविशङ्केन मनसा तथैव द्विजसत्तमः ।
अरणीं ममन्थ ब्रह्मर्षिस्तस्यां जज्ञे शुको नृप ॥ ८
शुके निर्मथ्यमाने तु शुको जज्ञे महातपाः ।
परमर्षिर्महायोगी अरणीगर्भसंभवः ॥ ९
यथाध्वरे समिद्धोऽग्निर्भाति हव्यमुपात्तवान् ।
तथारूपः शुको जज्ञे प्रञ्जलन्निव तेजसा ॥ १०
विभ्रत्पितुश्च कौरव्य रूपवर्णमनुत्तमम् ।
बभौ तदा भावितात्मा विधूमोऽग्निरिव ज्वलन् ॥
तं गङ्गा सरितां श्रेष्ठा मेरुपुष्टे जनेश्वर ।
स्वरूपिणी तदाभ्येत्य स्नापयामास वारिणा ॥ १२
अन्तरिक्षाच्च कौरव्य दण्डः कृष्णाजिनं च ह ।
पपात भुवि राजेन्द्र शुक्रस्यार्थं महात्मनः ॥ १३
जेगीयन्ते स्म गन्धर्वा नन्तुश्चाप्सरोगणाः ।
देवदुन्दुभयश्चैव प्रावाद्यन्त महास्वनाः ॥ १४
विधावसुश्च गन्धर्वस्तथा तुम्बुरुनारदौ ।
हाहाहूहू च गन्धर्वौ तुष्टुवुः शुक्रसंभवम् ॥ १५
तत्र शक्रपुरोगाश्च लोकपालाः समागताः ।
देवा देवर्षयश्चैव तथा ब्रह्मर्षयोऽपि च ॥ १६
दिव्यानि सर्वपुष्पाणि प्रववर्षात्र मारुतः ।
जङ्गमं स्यावरं चैव प्रहृष्टमभवज्जगत् ॥ १७
तं महात्मा स्वयं प्रीत्या देव्या सह महाद्युतिः ।
जातमात्रं मुनेः पुत्रं विधिनोपानयत्तदा ॥ १८
तस्य देवेश्वरः शक्रो दिव्यमद्भुतदर्शनम् ।
ददौ कमण्डलुं प्रीत्या देववासांसि चाग्निभो ॥ १९
हंसाश्च शतपत्राश्च सारसाश्च सहस्रशः ।
प्रदक्षिणमवर्तन्त शुकाश्चाषाश्च भारत ॥ २०

आरण्यस्तथा दिव्यं प्राप्य जन्म महाश्रुतिः ।
 तत्रैवोवास मेधावी व्रतचारी समाहितः ॥ २१
 उत्पन्नमात्रं तं वेदाः सरहस्याः ससंग्रहाः ।
 उपतस्थुर्महाराज यथास्य पितरं तथा ॥ २२
 बृहस्पतिं तु वद्रे स वेदवेदाङ्गभाष्यवित् ।
 उपाध्यायं महाराज धर्ममेवानुचिन्तयन् ॥ २३
 सोऽधीत्य वेदानखिलाः सरहस्यान्ससंग्रहान् ।
 इतिहासं च कात्स्न्येन राजशास्त्राणि चाभिभो ॥ २४
 गुरवे दक्षिणां दत्त्वा समावृत्तो महामुनिः ।
 उषं तपः समारेभे ब्रह्मचारी समाहितः ॥ २५
 देवतानामृषीणां च बाल्येऽपि स महातपाः ।
 संमन्त्रणीयो मान्यश्च ज्ञानेन तपसा तथा ॥ २६
 न त्वस्य रमते बुद्धिराश्रमेषु नराधिप ।
 त्रिषु गार्हस्थ्यमूलेषु मोक्षधर्मानुदर्शिनः ॥ २७
 इति श्रीमहाभारते शान्तिपर्वणि
 एकादशाधिकत्रिंशत्तमोऽध्यायः ॥ ३११ ॥
 ३१२
 भीष्म उवाच ।
 स मोक्षमनुचिन्त्यैव शुकः पितरमभ्यगात् ।
 प्राहाभिवाद्य च गुरुं श्रेयोर्थीं दिनयान्वितः ॥ १
 मोक्षधर्मेषु कुशलो भगवान्प्रब्रवीतु मे ।
 यथा मे मनसः शान्तिः परमा संभवेत्प्रभो ॥ २
 श्रुत्वा पुत्रस्य वचनं परमर्षिरुवाच तम् ।
 अधीष्व पुत्र मोक्षं वै धर्माश्च विविधानपि ॥ ३
 पितुर्नियोगाज्जग्राह शुको ब्रह्मविदां वरः ।
 योगशास्त्रं च निखिलं कापिलं चैव भारत ॥ ४
 स तं ब्राह्मया श्रिया युक्तं ब्रह्मतुल्यपराक्रमम् ।
 मेने पुत्रं यदा व्यासो मोक्षविशाविशारदम् ॥ ५
 उवाच गच्छेति तदा जनकं मिथिलेश्वरम् ।
 स ते वक्ष्यति मोक्षार्थं निखिलेन विशेषतः ॥ ६

पितुर्नियोगाद्गमन्मैथिलं जनकं नृपम् ।
 प्रष्टुं धर्मस्य निष्ठं वै मोक्षस्य च परायणम् ॥ ७
 उक्तश्च मानुषेण त्वं पथा गच्छेत्यविस्मितः ।
 न प्रभावेण गन्तव्यमन्तरिक्षचरेण वै ॥ ८
 आर्जवेणैव गन्तव्यं न सुखान्वेषिणा पथा ।
 नान्वेष्टव्या विशेषास्तु विशेषा हि प्रसङ्गिनः ॥ ९
 अहंकारो न कर्तव्यो याज्ये तस्मिन्नराधिपे ।
 स्थातव्यं च वशे तस्य स ते छेत्स्यति संशयम् ॥
 स धर्मकुशलो राजा मोक्षशास्त्रविशारदः ।
 याज्यो मम स यद्भूयात्तत्कार्यमविशङ्कया ॥ ११
 एवमुक्तः स धर्मात्मा जगाम मिथिलां मुनिः ।
 पद्भ्यां शक्तोऽन्तरिक्षेण क्रान्तुं भूमिं ससागराम् ।
 स गिरींश्चाप्यतिक्रम्य नदीगतीर्त्वा सरांसि च ।
 बहुव्यालमृगाकीर्णां विविधाश्चाटवीस्तथा ॥ १३
 मेरोर्हरेश्च द्वे वर्षे वर्षं द्वैः प्रवतं तथा ।
 क्रमेणैव व्यतिक्रम्य भारतं वर्षमासदत् ॥ १४
 स देशान्विविधान्पश्यन्श्रीनहूणनिषेवितान् ।
 आर्यावर्तमिमं देशमाजगाम महामुनिः ॥ १५
 पितुर्वचनमाज्ञाय तमेवार्थं विचिन्तयन् ।
 अध्वानं सोऽतिचक्राम खेऽचरः खे चरन्निव ॥ १६
 पत्तनानि च रम्याणि स्फीतानि नगराणि च ।
 रत्नानि च विचित्राणि शुकः पश्यन्न पश्यति ॥ १७
 उद्यानानि च रम्याणि तथैवायतनानि च ।
 पुण्यानि चैव तीर्थानि सोऽतिक्रम्य तथाध्वनः ॥
 सोऽचिरेणैव कालेन विदेहानाससाद् ह ।
 रक्षितान्धर्मराजेन जनकेन महात्मना ॥ १९
 तत्र प्रामान्बहून्पश्यन्बहून्नरसभोजनान् ।
 पहीघोषान्समृद्धांश्च बहुगोकुलसंकुलान् ॥ २०
 स्फीतांश्च शालियवसैर्हंससारससेवितान् ।
 पद्मिनीभिश्च शतशः श्रीमतीम्भिरलंकृतान् ॥ २१

स विदेहानतिक्रम्य समृद्धजनसेवितान् ।
 मिथिलोपवनं रम्यमाससाद् महर्द्धिमत् ॥ २२
 हस्त्यश्रथसंकीर्णं नरनारीसमाकुलम् ।
 शयन्नपद्मशिव तत्समतिक्रामदच्युतः ॥ २३
 मनसा तं वहन्भारं तमेवार्थं विचिन्तयन् ।
 आत्मारामः प्रसन्नात्मा मिथिलामाससाद् ह ॥ २४
 तस्या द्वारं समासाद्य द्वारपालैर्निवारितः ।
 स्थितो ध्यानपरो मुक्तो विदितः प्रविवेश ह ॥ २५
 स राजमार्गमासाद्य समृद्धजनसंकुलम् ।
 पार्थिवक्षयमासाद्य निःशङ्कः प्रविवेश ह ॥ २६
 तत्रापि द्वारपालास्तमुपवाचो न्यषेधयन् ।
 तथैव च शुकस्तत्र निर्मग्न्युः समतिष्ठत ॥ २७
 न चातपाध्वसंतप्तः क्षुत्पिपासाश्रमान्वितः ।
 प्रताम्यति ग्लायति वा नापैति च तथातपात् ॥ २८
 तेषां तु द्वारपालानामेकः शोकसमन्वितः ।
 मध्यगतमिवादित्यं दृष्ट्वा शुकमवस्थितम् ॥ २९
 पूजयित्वा यथान्यायमभिवाद्य कृताञ्जलिः ।
 प्रावेशयत्ततः कक्ष्यां द्वितीयां राजवेश्मनः ॥ ३०
 तत्रासीनः शुकस्तात मोक्षमेवानुचिन्तयन् ।
 ज्ञायाम्मातपे चैव समदर्शी महाद्युतिः ॥ ३१
 तं मुहूर्तादिवागम्य राज्ञो मन्त्री कृताञ्जलिः ।
 प्रावेशयत्ततः कक्ष्यां तृतीयां राजवेश्मनः ॥ ३२
 तत्रान्तःपुरसंबद्धं महचैत्ररथोपमम् ।
 सुविभक्तजलाक्रीडं रम्यं पुष्पितपादपम् ॥ ३३
 तद्दर्शयित्वा स शुकं मन्त्री काननमुत्तमम् ।
 श्रद्धमासनमादिश्य निश्चक्राम ततः पुनः ॥ ३४
 तं चारुवेपाः सुश्रोण्यस्तरुण्यः प्रियदर्शनाः ।
 सूक्ष्मरक्ताम्बरधरास्तप्रकाञ्चनभूषणाः ॥ ३५
 संलापोल्लापकुशला नृत्तगीतविशारदाः ।
 स्मितपूर्वाभिभाषिण्यो रूपेणात्सरसां समाः ॥ ३६

कामोपचारकुशला भावज्ञाः सर्वकोविदाः ।
 परं पञ्चाशतो नार्यो वारमुख्याः समाद्रवन् ॥ ३७
 पाद्यादीनि प्रतिग्राह्य पूजया परयार्च्यं च ।
 देशकालोपपन्नेन साध्वन्नेनाप्यतर्पयन् ॥ ३८
 तस्य भुक्तवतस्तात तदन्तःपुरकाननम् ।
 सुरम्यं दर्शयामासुरेकैकश्येन भारत ॥ ३९
 क्रीडन्त्यश्च हसन्त्यश्च गायन्त्यश्चैव ताः शुकम् ।
 उदारसत्त्वं सत्त्वज्ञाः सर्वाः पर्यचरन्तदा ॥ ४०
 आरण्यस्तु शुद्धात्मा त्रिसंदेहस्त्रिकर्मकृतः ।
 वश्येन्द्रियो जितक्रोधो न हृष्यति न कुप्यति ॥
 तस्मै शय्यासनं दिव्यं वराहं रत्नभूषितम् ।
 स्पर्ध्यास्तरणसंस्तीर्णं ददुस्ताः परमस्त्रियः ॥ ४२
 पादशौचं तु कृत्वैव शुकः संध्यामुपास्य च ।
 निषसादासने पुण्ये तमेवार्थं विचिन्तयन् ॥ ४३
 पूर्वरात्रे तु तत्रासौ भूत्वा ध्यानपरायणः ।
 मध्यरात्रे यथान्यायं निद्रामाहारयत्प्रभुः ॥ ४४
 ततो मुहूर्तादुत्थाय कृत्वा शौचमनन्तरम् ।
 स्त्रीभिः परिवृतो धीमान्ध्यानमेवान्वपद्यत ॥ ४५
 अनेन विधिना कार्ष्णिस्तदहःशेषमच्युतः ।
 तां च रात्रिं नृपकुले वर्तयामास भारत ॥ ४६
 इति श्रीमहाभारते शान्तिपर्वणि

द्वादशाधिकत्रिंशत्तमोऽध्यायः ॥ ३१२ ॥

३१३

भीष्म उवाच ।

ततः स राजा जनको मन्त्रिभिः सह भारत ।
 पुरः पुरोहितं कृत्वा सर्वाण्यन्तःपुराणि च ॥ १
 आसनं च पुरस्कृत्य रत्नानि विविधानि च ।
 शिरसा चार्घ्यमादाय गुरुपुत्रं समभ्यगात् ॥ २
 स तदासनमादाय बहुरत्नविभूषितम् ।
 स्पर्ध्यास्तरणसंकीर्णं सर्वतोभद्रमृद्धिमत् ॥ ३

पुरोधसा संगृहीतं हस्तेनालभ्य पार्थिवः ।
 प्रददौ गुरुपुत्राय शुकाय परमार्चितम् ॥ ४
 तत्रोपविष्टं तं कार्ष्णिं शाकृतः प्रत्यपूजयत् ।
 पाद्यं निवेश्य प्रथममर्घ्यं गां च न्यवेदयत् ।
 स च तां मन्त्रवत्पूजां प्रत्यगृह्णाद्यथाविधि ॥ ५
 प्रतिगृह्य च तां पूजां जनकाद्विजसत्तमः ।
 गां चैव समनुज्ञाय राजानमनुमान्य च ॥ ६
 पर्यपृच्छन्महातेजा राज्ञः कुशलमव्ययम् ।
 अनामयं च राजेन्द्र शुक्रः सानुचरस्य ह ॥ ७
 अनुज्ञातः स तेनाथ निषसाद सहानुगः ।
 उदारसत्त्वाभिजनो भूमौ राजा कृताञ्जलिः ॥ ८
 कुशलं चाव्ययं चैव पृष्ट्वा वैयासकिं नृपः ।
 किमागमनमित्येव पर्यपृच्छत पार्थिवः ॥ ९

शुक्र उवाच ।

पित्राहमुक्तो भद्रं ते मोक्षधर्मार्थकोविदः ।
 विदेहराजो याज्यो मे जनको नाम विश्रुतः ॥ १ •
 तत्र गच्छस्व वै तूर्णं यदि ते हृदि संशयः ।
 प्रवृत्तौ वा निवृत्तौ वा स ते छेत्यति संशयम् ॥
 सोऽहं पितुर्नियोगात्त्वामुपप्रष्टुमिहागतः ।
 तन्मे धर्मभृतां श्रेष्ठ यथावद्वक्तुमर्हसि ॥ १ २
 किं कार्यं ब्राह्मणेनेह मोक्षार्थंश्च किमात्मकः ।
 कथं च मोक्षः कर्तव्यो ज्ञानेन तपसापि वा ॥ १ ३

जनक उवाच ।

यत्कार्यं ब्राह्मणेनेह जन्मप्रभृति तच्छृणु ।
 कृतोपनयनस्तात भवेद्वेदपरायणः ॥ १ ४
 तपसा गुरुवृत्त्या च ब्रह्मचर्येण चाभिभो ।
 देवतानां पितृणां चाप्यनृषानसूयकः ॥ १ ५
 वेदानधीत्य नियतो दक्षिणामपवर्ज्य च ।
 अभ्यनुज्ञामथ प्राप्य समावर्तेत वै द्विजः ॥ १ ६
 समावृत्तस्तु गार्हस्थ्ये सदारो नियतो वसेत् ।

अनसूयुर्यथान्यायमाद्वितामिस्तथैव च ॥ १ ७
 उत्पाद्य पुत्रपौत्रं तु वन्याश्रमपदे वसेत् ।
 तानेवाग्नीन्यथाशास्त्रमर्चयन्नतिथिप्रियः ॥ १ ८
 स वनेऽग्नीन्यथान्यायमात्मन्यारोप्य धर्मवित् ।
 निर्द्वन्द्वो वीतरागात्मा ब्रह्माश्रमपदे वसेत् ॥ १ ९

शुक्र उवाच ।

उत्पन्ने ज्ञानविज्ञाने प्रत्यक्षे हृदि शाश्वते ।
 किमवश्यं निवस्तव्यमाश्रमेषु वनेषु च ॥ २ ०
 एतद्भवन्तं पृच्छामि तद्भवान्वक्तुमर्हति ।
 यथावेदार्थतत्त्वेन ब्रूहि मे त्वं जनाधिप ॥ २ १

जनक उवाच ।

न विना ज्ञानविज्ञानं मोक्षस्याधिगमो भवेत् ।
 न विना गुरुसंबन्धं ज्ञानस्याधिगमः स्मृतः ॥ २ २
 आचार्यः प्लाविता तस्य ज्ञानं पूव इहोच्यते ।
 विज्ञाय कृतकृत्यस्तु तीर्णस्तदुभयं त्यजेत् ॥ २ ३
 अनुच्छेदाय लोकानामनुच्छेदाय कर्मणाम् ।
 पूर्वैराचरितो धर्मश्चातुराश्रम्यसंकथः ॥ २ ४
 अनेन क्रमयोगेन बहुजातिषु कर्मणा ।
 कृत्वा शुभाशुभं कर्म मोक्षो नामेह लभ्यते ॥ २ ५
 भावितैः कारणैश्चायं बहुसंसारयोनिषु ।
 आसादयति शुद्धात्मा मोक्षं वै प्रथमाश्रमे ॥ २ ६
 तमासाद्य तु मुक्तस्य दृष्टार्थस्य विपश्चितः ।
 त्रिष्वशाश्रमेषु को न्वर्थो भवेत्परमभीप्सतः ॥ २ ७
 राजसांस्तामसांश्चैव नित्यं दोषान्विवर्जयेत् ।
 सात्त्विकं मार्गमास्थाय पश्येदात्मानमात्मना ॥ २ ८
 सर्वभूतेषु चात्मानं सर्वभूतानि चात्मनि ।
 संपश्यन्नोपलिप्येत जले वारिचरो यथा ॥ २ ९
 पक्षीयं प्लवनादूर्ध्वमनुमानन्त्यमश्रुते ।
 विहाय देहं निर्मुक्तो निर्द्वन्द्वः प्रशमं गतः ॥ ३ ०
 अत्र गाथाः पुरा गीताः शृणु राजा ययातिना ।

धार्यन्ते या द्विजैस्तात मोक्षशास्त्रविशारदैः ॥ ३१
 ज्योतिरात्मनि नान्यत्र रतं तत्रैव चैव तत् ।
 स्वयं च शक्यं तद्द्रष्टुं सुसमाहितचेतसा ॥ ३२
 न बिभेति परो यस्मान्न बिभेति पराच्च यः ।
 यश्च नेच्छति न द्वेष्टि ब्रह्म संपद्यते तदा ॥ ३३
 यदा भावं न कुरुते सर्वभूतेषु पापकम् ।
 कर्मणा मनसा वाचा ब्रह्म संपद्यते तदा ॥ ३४
 संयोज्य तपसात्मानसीर्ष्यासुत्सज्य मोहिनीम् ।
 त्यक्त्वा कामं च लोभं च ततो ब्रह्मत्वमभूते ॥ ३५
 यदा श्रव्ये च दृश्ये च सर्वभूतेषु चाप्ययम् ।
 समो भवति निर्द्वन्द्वो ब्रह्म संपद्यते तदा ॥ ३६
 यदा स्तुतिं च निन्दां च समत्वेनैव पश्यति ।
 काञ्चनं चायसं चैव सुखदुःखे तथैव च ॥ ३७
 शीतमुष्णं तथैवार्थमनर्थं प्रियमप्रियम् ।
 जीवितं मरणं चैव ब्रह्म संपद्यते तदा ॥ ३८
 प्रसार्येह यथाङ्गानि कूर्मं संहरते पुनः ।
 तथेन्द्रियाणि मनसा संयन्तव्यानि भिक्षुणा ॥ ३९
 तमःपरिगतं वेदम् यथा दीपेन दृश्यते ।
 तथा बुद्धिप्रदीपेन शक्य आत्मा निरीक्षितुम् ॥ ४०
 एतत्सर्वं प्रपश्यामि त्वयि बुद्धिमतां वर ।
 यच्चान्यदपि वेत्तव्यं तत्त्वतो वेदं तद्भवान् ॥ ४१
 ब्रह्मर्षे विदितश्चासि विषयान्तमुपागतः ।
 गुरोस्त्व प्रसादेन तव चैवोपशिक्षया ॥ ४२
 तस्यैव च प्रसादेन प्रादुर्भूतं महामुने ।
 ज्ञानं दिव्यं ममापीदं तेनासि विदितो मम ॥ ४३
 अधिकं तव विज्ञानमधिका च गतिस्त्वव ।
 अधिकं च तवैश्वर्यं तच्च त्वं नावबुध्यसे ॥ ४४
 बाल्याद्वा संशयाद्वापि भयाद्वाप्यविमोक्षजात् ।
 इत्यत्रे चापि विज्ञाने नाधिगच्छति तां गतिम् ॥
 व्यवसायेन शुद्धेन मद्विधैरिच्छन्नसंशयः ।

विमुच्य हृदयप्रन्थीनासादयति तां गतिम् ॥ ४६
 भवांश्चोत्पन्नविज्ञानः स्थिरबुद्धिरलोलुपः ।
 व्यवसायादृते ब्रह्मज्ञासादयति तत्परम् ॥ ४७
 नास्ति ते सुखदुःखेषु विशेषो नास्ति लोलुपा ।
 नौत्सुक्यं नृत्तगीतेषु न राग उपजायते ॥ ४८
 न बन्धुषु निबन्धस्ते न भयेष्वस्ति ते भयम् ।
 पश्यामि त्वां महाभाग तुल्यलोष्टाशमकाञ्चनम् ॥
 अहं च त्वानुपश्यामि ये चाप्यन्ये मनीषिणः ।
 आस्थितं परमं मार्गमक्षयं तमनामयम् ॥ ५०
 यत्फलं ब्राह्मणस्येह मोक्षार्थंश्च यदात्मकः ।
 तस्मिन्वै वर्तसे विप्र किमन्यत्परिपृच्छसि ॥ ५१

इति श्रीमहाभारते शान्तिपर्वणि

त्रयोदशाधिकत्रिंशत्तमोऽध्यायः ॥ ३१३ ॥

३१४

भीष्म उवाच ।

एतच्छ्रुत्वा तु वचनं कृतात्मा कृतनिश्चयः ।
 आत्मनात्मानमास्थाय दृष्ट्वा चात्मानमात्मना ॥ १
 कृतकार्यः सुखी शान्तस्तूष्णीं प्रायादुदङ्मुखः ।
 शैशिरं गिरिसुदिश्य सधर्मा मातरिश्वनः ॥ २
 एतस्मिन्नेव काले तु देवर्षिर्नारदस्तदा ।
 हिमवन्तमियाद्द्रष्टुं सिद्धचारणसेवितम् ॥ ३
 तमप्सरोगणाकीर्णं गीतस्वननिनादितम् ।
 किंनराणां समूहैश्च भृङ्गराजैस्तथैव च ॥ ४
 मद्गुभिः खञ्जरीटैश्च विचित्रैर्जीवजीवकैः ।
 चित्रवर्णैर्मयूरैश्च केकाशतविराजितैः ।
 राजहंससमूहैश्च हृष्टैः परश्रुतैस्तथा ॥ ५
 पक्षिराजो गरुत्मांश्च यं नित्यमधिगच्छति ।
 चत्वारो लोकपालाश्च देवाः सर्षिगणास्तथा ।
 यत्र नित्यं समायान्ति लोकस्य हितकाम्यया ॥ ६
 विष्णुना यत्र पुत्रार्थे तपस्तप्तं महात्मना ।

यत्रैव च कुमारेण बाल्ये क्षिप्ता दिवौकसः ॥ ७
 शक्तिर्न्यस्ता क्षितितले त्रैलोक्यमवमन्य वै ।
 यत्रोवाच जगत्कन्दः क्षिपन्वाक्यमिदं तदा ॥ ८
 योऽन्योऽस्ति मत्तोऽभ्यधिको विप्रा यस्याधिकं प्रियाः
 यो ब्रह्मण्यो द्वितीयोऽस्ति त्रिषु लोकेषु वीर्यवान् ॥
 सोऽभ्युद्धरत्विमां शक्तिमथ वा कम्पयत्विति ।
 तच्छ्रुत्वा व्यथिता लोकाः क इमामुद्धरेदिति ॥ १०
 अथ देवगणं सर्वं संध्रान्तेन्द्रियमानसम् ।
 अपश्यद्भगवान्विष्णुः क्षिप्तं सामुरराक्षसम् ।
 किं न्वत्र सुकृतं कार्यं भवेदिति विचिन्तयन् ॥ ११
 स नामृष्यत तं क्षेपमवैक्षंत च पावकिम् ।
 स प्रहस्य विशुद्धात्मा शक्तिं प्रज्वलितां तदा ।
 कम्पयामास सव्येन पाणिना पुरुषोत्तमः ॥ १२
 शक्त्यां तु कम्पमानायां विष्णुना बलिना तदा ।
 मेदिनी कम्पिता सर्वा सशैलवनकानना ॥ १३
 शक्तेनापि समुद्धतुं कम्पिता सा न तूद्धृता ।
 रक्षता स्कन्दराजस्य धर्षणां प्रभविष्णुना ॥ १४
 तां कम्पयित्वा भगवान्प्रह्लादमिदमब्रवीत् ।
 पश्य वीर्यं कुमारस्य नैतदन्यः करिष्यति ॥ १५
 सोऽमृष्यमाणस्तद्वाक्यं समुद्धरणनिश्चितः ।
 जग्राह तां तस्य शक्तिं न चैनामप्यकम्पयत् ॥ १६
 नादं महान्तं मुक्त्वा स मूर्च्छितो गिरिमूर्धनि ।
 विह्वलः प्रापतद्भूमौ हिरण्यकशिपोः सुतः ॥ १७
 यत्रोत्तरां दिशं गत्वा शैलराजस्य पार्श्वतः ।
 तपोऽतप्यत दुर्धर्षस्तात नित्यं वृषध्वजः ॥ १८
 पावकेन परिक्षिप्तो दीप्यता तस्य चाश्रमः ।
 आदित्यबन्धनं नाम दुर्धर्षमकृतात्मभिः ॥ १९
 न तत्र शक्यते गन्तुं यक्षराक्षसदानवैः ।
 दशयोजनविस्तारमग्निज्वालासमावृतम् ॥ २०
 भगवान्पावकस्तत्र स्वयं तिष्ठति वीर्यवान् ।

सर्वविघ्नान्प्रशमयन्महादेवस्य धीमतः ॥ २१
 दिव्यं वर्षसहस्रं हि पादेनैकेन तिष्ठतः ।
 देवान्संतापयंस्तत्र महादेवो धृतव्रतः ॥ २२
 ऐन्द्रीं तु दिशमास्थाय शैलराजस्य धीमतः ।
 विविक्ते पर्वततटे पाराशर्यो महातपाः ।
 वेदानध्यापयामास व्यासः शिष्यान्महातपः ॥ २३
 सुमन्तुं च महाभागं वैशंपायनमेव च ।
 जैमिनिं च महाप्राज्ञं पैलं चापि तपस्विनम् ॥ २४
 एभिः शिष्यैः परिवृतो व्यास आस्ते महातपाः ।
 तत्राश्रमपदं पुण्यं ददर्श पितुरुत्तमम् ।
 आरण्येयो विशुद्धात्मा नभसीव दिवाकरः ॥ २५
 अथ व्यासः परिक्षिप्तं ज्वलन्तमिव पावकम् ।
 ददर्श सुतमायान्तं दिवाकरसमप्रभम् ॥ २६
 असज्जमानं वृक्षेषु शैलेषु विषमेषु च ।
 योगयुक्तं महात्मानं यथा वाणं गुणच्युतम् ॥ २७
 सोऽभिगम्य पितुः पादावगृह्णादरणीसुतः ।
 यथोपजोषं तैश्चापि समागच्छन्महामुनिः ॥ २८
 ततो निवेदयामास पित्रे सर्वमशेषतः ।
 शुको जनकराजेन संवादं प्रीतमानसः ॥ २९
 एवमध्यापयन्निश्यान्व्यासः पुत्रं च वीर्यवान् ।
 उवास हिमवत्पृष्ठे पाराशर्यो महामुनिः ॥ ३०
 ततः कदाचिच्छिष्यास्तं परिवार्यावतस्थिरे ।
 वेदाध्ययनसंपन्नाः शान्तात्मानो जितेन्द्रियाः ॥ ३१
 वेदेषु निष्ठां संप्राप्य साज्ञेष्वतितपस्विनः ।
 अथोचुस्ते तदा व्यासं शिष्याः प्राञ्जलयो गुरुम् ॥
 महता श्रेयसा युक्ता यशसा च स वर्धिताः ।
 एकं त्रिदानीमिच्छामो गुरुणानुग्रहं कृतम् ॥ ३३
 इति तेषां वचः श्रुत्वा ब्रह्मर्षिस्तानुवाच ह ।
 उच्यतामिति तद्वत्सा यद्वः कार्यं प्रियं मया ॥ ३४
 एतद्वाक्यं गुरोः श्रुत्वा शिष्यास्ते हृष्टमानसाः ।

पुनः प्राञ्जलयो भूत्वा प्रणम्य शिरसा गुरुम् ॥ ३५
 ऊचुस्ते सहिता राजन्निदं वचनमुत्तमम् ।
 यदि प्रीत उपाध्यायो धन्याः स्मो मुनिसत्तम ॥ ३६
 काङ्क्षामस्तु वयं सर्वे वरं दत्तं महर्षिणा ।
 षष्ठः शिष्यो न ते ख्यातिं गच्छेदत्र प्रसीद नः ॥
 चत्वारस्ते वयं शिष्या गुरुपुत्रश्च पञ्चमः ।
 इह वेदाः प्रतिष्ठेरन्नेष नः काङ्क्षितो वरः ॥ ३८
 शिष्याणां वचनं श्रुत्वा व्यासो वेदार्थतत्त्ववित् ।
 पराशरात्मजो धीमान्परलोकार्थचिन्तकः ।
 उवाच शिष्यान्धर्मात्मा धर्म्यं नैःश्रेयसं वचः ॥ ३९
 ब्राह्मणाय सदा देयं ब्रह्म शुश्रूषवे भवेत् ।
 ब्रह्मलोके निवासं यो भ्रुवं समभिकाङ्क्षति ॥ ४०
 भवन्तो बहुलाः सन्तु वेदो विस्तार्यतामयम् ।
 नाशिष्ये संप्रदातव्यो नात्रते नाकृतात्मनि ॥ ४१
 एते शिष्यगुणाः सर्वे विज्ञातव्या यथार्थतः ।
 नापरीक्षितचारित्रे विद्या देया कथंचन ॥ ४२
 यथा हि कनकं शुद्धं तापच्छेदनिघर्षणैः ।
 परीक्षेत तथा शिष्यानीक्षेत्कुलगुणादिभिः ॥ ४३
 न निथोज्याश्च वः शिष्या अनियोगे महाभये ।
 यथामति यथापाठं तथा विद्या फलिष्यति ॥ ४४
 सर्वस्तरतु दुर्गाणि सर्वो भद्राणि पश्यतु ।
 श्रावयेच्चतुरो वर्णान्कृत्वा ब्राह्मणमग्रतः ॥ ४५
 वेदस्याध्ययनं हीदं तच्च कार्यं महत्स्मृतम् ।
 स्तुत्यर्थमिह देवानां वेदाः सृष्टाः स्वयंभुवा ॥ ४६
 यो निर्वदेत संमोहाद्ब्राह्मणं वेदपारगम् ।
 सोऽपध्यानाद्ब्राह्मणस्य पराभूयादसंशयम् ॥ ४७
 यथाधर्मेण विब्रूयाद्यथाधर्मेण पृच्छति ।
 तयोरन्यतरः प्रैति विद्वेषं बाधिगच्छति ॥ ४८
 एतद्द्वः सर्वमाख्यातं स्वाध्यायस्य विधिं प्रति ।

उपकुर्याच्च शिष्याणामेतच्च हृदि वो भवेत् ॥ ४९

इति श्रीमहाभारते शान्तिपर्वणि

चतुर्दशाधिकत्रिंशत्तमोऽध्यायः ॥ ३१४ ॥

३१५

भीष्म उवाच ।

एतच्छ्रुत्वा गुरोर्वाक्यं व्यासशिष्या महौजसः ।
 अन्योन्यं हृष्टमनसः परिष्वजिरे तदा ॥ १
 उक्ताः स्मो यद्भगवता तदात्वायतिसंहितम् ।
 तन्नो मनसि संरूढं करिष्यामस्तथा च तत् ॥ २
 अन्योन्यं च सभास्यैव सुप्रीतमनसः पुनः ।
 विज्ञापयन्ति स्म गुरुं पुनर्वाक्यविशारदाः ॥ ३
 शैलादस्मान्महीं गन्तुं काङ्क्षितं नो महामुने ।
 वेदाननेकधा कर्तुं यदि ते रुचितं विभो ॥ ४
 शिष्याणां वचनं श्रुत्वा पराशरसुतः प्रभुः ।
 प्रत्युवाच ततो वाक्यं धर्मार्थसहितं हितम् ॥ ५
 क्षितिं वा देवलोकं वा गम्यतां यदि रोचते ।
 अप्रमादश्च वः कार्यो ब्रह्म हि प्रचुरच्छलम् ॥ ६
 तेऽनुज्ञातास्ततः सर्वे गुरुणा सत्यवादिना ।
 जग्मुः प्रदक्षिणं कृत्वा व्यासं मूर्ध्नाभिवाद्य च ॥ ७
 अवतीर्य महीं तेऽथ चातुर्दोत्रमकल्पयन् ।
 संयाजयन्तो विप्रांश्च राजन्यांश्च विशस्तथा ॥ ८
 पूज्यमाना द्विजैर्नित्यं मोदमाना गृहे रताः ।
 याजनाध्यापनरताः श्रीमन्तो लोकविश्रुताः ॥ ९
 अवतीर्णेषु शिष्येषु व्यासः पुत्रसहायवान् ।
 तूष्णीं ध्यानपरो धीमानेकान्ते समुपाविशत् ॥ १०
 तं ददर्शाश्रमपदे नारदः सुमहातपाः ।
 अथैनमब्रवीत्काले मधुराक्षरया गिरा ॥ ११
 भो भो महर्षे वासिष्ठ ब्रह्मघोषो न वर्तते ।
 एको ध्यानपरस्तूष्णीं किमास्से चिन्तयन्निव ॥ १२
 ब्रह्मघोषैर्विरहितः पर्वतोऽयं न शोभते ।

रजसा तमसा चैव सोमः सोपप्लवो यथा ॥ १३
 न भ्राजते यथापूर्वं निषादानामिवालयः ।
 देवर्षिगणजुष्टोऽपि वेदध्वनिनिराकृतः ॥ १४
 ऋषयश्च हि देवाश्च गन्धर्वाश्च महौजसः ।
 विमुक्ता ब्रह्मघोषेण न भ्राजन्ते यथा पुरा ॥ १५
 नारदस्य वचः श्रुत्वा कृष्णद्वैपायनोऽब्रवीत् ।
 महर्षे यत्त्वया प्रोक्तं वेदवादेविकक्षण ॥ १६
 पतन्मनोनुकूलं मे भवानर्हति भाषितुम् ।
 सर्वज्ञः सर्वदर्शी च सर्वत्र च कुतूहली ॥ १७
 त्रिषु लोकेषु यद्वृत्तं सर्वं तव मते स्थितम् ।
 तदाज्ञापय विप्रर्षे ब्रूहि किं करवाणि ते ॥ १८
 यन्मया समनुष्ठेयं ब्रह्मर्षे तदुदाहर ।
 वियुक्तस्येह शिष्येभ्यं नातिहृष्टमिदं मनः ॥ १९

नारद उवाच ।

अनाज्ञायमला वेदा ब्राह्मणस्याद्वतं मलम् ।
 मलं पृथिव्या वाहीकाः स्त्रीणां कौतूहलं मलम् ॥
 अधीयतां भवान्वेदान्साधं पुत्रेण धीमता ।
 विधुन्वन्न्रह्मघोषेण रक्षोभयकृतं तमः ॥ २१

भीष्म उवाच ।

नारदस्य वचः श्रुत्वा व्यासः परमधर्मवित् ।
 तथेत्युवाच संहृष्टो वेदाभ्यासे दृढव्रतः ॥ २२
 शुकेन सह पुत्रेण वेदाभ्यासमथाकरोत् ।
 स्वरेणोच्चैः स शैक्षेण लोकानापूरयन्निव ॥ २३
 तयोरभ्यसतोरेवं नानाधर्मप्रवादिनोः ।
 वातोऽतिमात्रं प्रयवौ समुद्रानिलवेजितः ॥ २४
 ततोऽनध्याय इति तं व्यासः पुत्रमवारयत् ।
 शुको वारितमात्रस्तु कौतूहलसमन्वितः ॥ २५
 अपृच्छत्पितरं ब्रह्मन्कुतो वायुरभूदयम् ।
 आख्यातुमर्हति भवान्वायोः सर्वं विचेष्टितम् ॥ २६
 शुकस्यैतद्वचः श्रुत्वा व्यासः परमविस्मितः ।

अनध्यायनिमित्तेऽस्मिन्निदं वचनमब्रवीत् ॥ २७
 दिव्यं ते चक्षुरूपत्रं स्वस्थं ते निर्मलं मनः ।
 तमसा रजसा चापि त्यक्तः सत्त्वे व्यवस्थितः ॥ २८
 आदर्शे स्वामिव छायां पश्यस्यात्मानमात्मना ।
 न्यस्यात्मनि स्वयं वेदान्बुद्ध्या समनुचिन्तय ॥ २९
 देवयानचरो विष्णोः पितृयानश्च तामसः ।
 द्वावेतौ प्रेत्य पन्थानौ दिवं चाधश्च गच्छतः ॥ ३०
 पृथिव्यामन्तरिक्षे च यत्र संवान्ति वायवः ।
 सप्तैते वायुमार्गा वै तान्निबोधानुपूर्वशः ॥ ३१
 तत्र देवगणाः साध्याः समभूवन्महाबलाः ।
 तेषामप्यभवत्पुत्रः समानो नाम दुर्जयः ॥ ३२
 उदानस्तस्य पुत्रोऽभूद्भयानस्तस्याभवत्सुतः ।
 अपानश्च ततो ज्ञेयः प्राणश्चापि ततः परम् ॥ ३३
 अनपत्योऽभवत्प्राणो दुर्धर्षः शत्रुतापनः ।
 पृथक्कर्माणि तेषां तु प्रवक्ष्यामि यथातथम् ॥ ३४
 प्राणिनां सर्वतो वायुश्चेष्टा वर्तयते पृथक् ।
 प्राणनाच्चैव भूतानां प्राण इत्यभिधीयते ॥ ३५
 प्रेरयत्यभ्रसंघातान्भूमजांश्चोष्मजांश्च यः ।
 प्रथमः प्रथमे मार्गे प्रवहो नाम सोऽनिलः ॥ ३६
 अम्बरे स्नेहमभ्रेभ्यस्तडिद्भ्यश्चोत्तमद्युतिः ।
 आवहो नाम संवाति द्वितीयः श्वसनो नदन् ॥ ३७
 उदयं ज्योतिषां शश्वत्सोमादीनां करोति यः ।
 अन्तर्देहेषु चोदानं यं वदन्ति महर्षयः ॥ ३८
 यश्चतुर्भ्यः समुद्रेभ्यो वायुर्धारयते जलम् ।
 उद्धृत्याददते चापो जीमूतेभ्योऽम्बरेऽनिलः ॥ ३९
 योऽद्भिः संयोज्य जीमूतान्पर्जन्याय प्रयच्छति ।
 उद्धहो नाम वर्षिष्ठस्तृतीयः स सदागतिः ॥ ४०
 समुद्धमाना बहुधा येन नीलाः पृथग्धनाः ।
 वर्षमोक्षकृतारम्भास्ते भवन्ति घनाघनाः ॥ ४१
 संहता येन चाविद्धा भवन्ति नदतां नदाः ।

रक्षणार्थाय संभूता मेघत्वमुपयान्ति च ॥ ४२
 योऽसौ वहति देवानां विमानानि विहायसा ।
 चतुर्थः संवहो नाम वायुः स गिरिमर्दनः ॥ ४३
 येन वेगवता रुग्णा रूक्षेणारुजता रसान् ।
 वायुना विहता मेघा न भवन्ति बलाहकाः ॥ ४४
 दारुणोत्पातसंचारो नभसः स्तनयित्नुमान् ।
 पद्भ्रमः स महावेगो विवहो नाम मारुतः ॥ ४५
 यस्मिन्पारिप्लवे दिव्या वहन्त्यापो विहायसा ।
 पुण्यं चाकाशगङ्गायास्तोयं विष्टभ्य तिष्ठति ॥ ४६
 दूरात्प्रतिहतो यस्मिन्नेकरश्मिर्दिवाकरः ।
 योनिर्गुसहस्रस्य येन भाति वसुंधरा ॥ ४७
 यस्मादाप्यायते सोमो निधिर्दिव्योऽमृतस्य च ।
 षष्ठः परिवहो नाम स वायुर्जवतां वरः ॥ ४८
 सर्वप्राणभृतां प्राणान्योऽन्तकाले निरस्यति ।
 यस्य वर्तमानुवर्तेते मृत्युवैवस्वताबुधौ ॥ ४९
 सम्यगन्वीक्षतां बुद्ध्या शान्तयाध्यात्मनित्यया ।
 ध्यानाभ्यासाभिरामाणां योऽमृतत्वाय कल्पते ॥ ५०
 यं समासाद्य वेगेन दिशामन्तं प्रपेदिरे ।
 इक्षस्य दश पुत्राणां सहस्राणि प्रजापतेः ॥ ५१
 येन सृष्टः पराभूतो यात्येव न निवर्तते ।
 एतवहो नाम परो वायुः स दुरतिक्रमः ॥ ५२
 एवमेतेऽदितेः पुत्रा मारुताः परमाद्भुताः ।
 जनारमन्तः संवान्ति सर्वगाः सर्वधारिणः ॥ ५३
 एतत्तु महदाश्चर्यं यदयं पर्वतोत्तमः ।
 कम्पितः सहसा तेन वायुनाभिप्रवायता ॥ ५४
 विष्णोर्निःश्वासवातोऽयं यदा वेगसमीरितः ।
 सहस्रोदीर्यते तात जगत्प्रव्यथते तदा ॥ ५५
 तस्माद्ब्रह्मविदो ब्रह्म नाधीयन्तेऽतिवायति ।
 धारोर्वायुभयं ह्युक्तं ब्रह्म तत्पीडितं भवेत् ॥ ५६
 एतावदुक्त्वा वचनं पराशरसुतः प्रभुः ।

उक्त्वा पुत्रमधीष्वेति ज्योमगङ्गामथात्तदा ॥ ५७

इति श्रीमहाभारते शान्तिपर्वणि

पञ्चदशाधिकत्रिंशत्तमोऽध्यायः ॥ ३१५ ॥

३१६

भीष्म उवाच ।

एतस्मिन्नन्तरे शून्ये नारदः समुपागमत् ।
 शुक्रं स्वाध्यायनिरतं वेदार्थान्वक्तुमीप्सितान् ॥ १
 देवर्षिं तु शुक्रो दृष्ट्वा नारदं समुपस्थितम् ।
 अर्घ्यपूर्वेण विधिना वेदोक्तेनाभ्यपूजयत् ॥ २
 नारदोऽथाब्रवीत्प्रीतो ब्रह्मि ब्रह्मविदां वर ।
 केन त्वां श्रेयसा तात योजयामीति दृष्टवत् ॥ ३
 नारदस्य वचः श्रुत्वा शुक्रः प्रोवाच भारत ।
 अस्मिल्लोके हितं यत्स्यात्तेन मां योक्तुमर्हसि ॥ ४

नारद उवाच ।

तत्त्वं जिज्ञासतां पूर्वमृषीणां भावितात्मनाम् ।
 सनत्कुमारो भगवानिदं वचनमब्रवीत् ॥ ५
 नास्ति विद्यासमं चक्षुर्नास्ति विद्यासमं तपः ।
 नास्ति रागसमं दुःखं नास्ति त्यागसमं सुखम् ॥ ६
 निवृत्तिः कर्मणः पापात्सततं पुण्यशीलता ।
 सद्वृत्तिः समुदाचारः श्रेय एतदनुत्तमम् ॥ ७
 मानुष्यमसुखं प्राप्य यः सज्जति स मुह्यति ।
 नालं स दुःखमोक्षाय सद्गो वै दुःखलक्षणम् ॥ ८
 सक्तस्य बुद्धिश्चलति मोहजालविवर्धिनी ।
 मोहजालवृतो दुःखमिह चामुत्र चाभ्रुते ॥ ९
 सर्वोपायेन कामस्य क्रोधस्य च विनिग्रहः ।
 कार्यः श्रेयोर्थिना तौ हि श्रेयोघातार्थमुद्यतौ ॥ १०
 नित्यं क्रोधात्तपो रक्षेच्छ्रियं रक्षेत मत्सरत् ।
 विद्यां मानावमानाभ्यामात्मानं तु प्रमादतः ॥ ११
 आनृशंस्यं परो धर्मः क्षमा च परमं बलम् ।
 आत्मज्ञानं परं ज्ञानं न सत्याद्विद्यते परम् ॥ १२

सत्यस्य वचनं श्रेयः सत्यादपि हितं भवेत् ।
 यद्भूतहितमत्यन्तमेतत्सत्यं मतं मम ॥ १३
 सर्वात्मफलत्यागी निराशीर्निष्परिग्रहः ।
 येन सर्वं परित्यक्तं स विद्वान्स च पण्डितः ॥ १४
 इन्द्रियैरिन्द्रियार्थेभ्यश्चरत्यात्मयशैरिह ।
 असज्जमानः शान्तात्मा निर्विकारः समाहितः ॥ १५
 आत्मभूतैरतद्भूतः सह चैव विनैव च ।
 स विमुक्तः परं श्रेयो नचिरेणाधिगच्छति ॥ १६
 अदर्शनमसंस्पर्शस्तथासंभाषणं सदा ।
 यस्य भूतैः सह मुने स श्रेयो विन्दते परम् ॥ १७
 न हिंस्यात्सर्वभूतानि मैत्रायणमतश्चरेत् ।
 नेदं जन्म समासाद्य वैरं कुर्वीत केनचित् ॥ १८
 आर्किचन्यं सुसंतोषो निराशीर्धूमचापलम् ।
 एतदाहुः परं श्रेय आत्मज्ञस्य जितात्मनः ॥ १९
 परिग्रहं परित्यज्य भव तात जितेन्द्रियः ।
 अशोकं स्थानमातिष्ठ इह चामुत्र चाभयम् ॥ २०
 निरामिषा न शोचन्ति त्यजेहामिपमात्मनः ।
 परित्यज्यामिषं सौम्य दुःखतापाद्विमोक्षयसे ॥ २१
 तपोनित्येन दान्तेन मुनिना संयतात्मना ।
 धजितं जेतुक्वामेन भाव्यं सङ्गेष्वसङ्गिना ॥ २२
 गुणसङ्गेष्वनासक्त एकचर्यारतः सदा ।
 ब्राह्मणे नचिरादेव सुखमायात्यनुत्तमम् ॥ २३
 द्वंद्वारामेषु भूतेषु य एको रमते मुनिः ।
 विद्धि प्रज्ञानवृषं तं ज्ञानवृषो न शोचति ॥ २४
 शुभैर्लभति देवत्वं व्यामिश्रैर्जन्म मानुषम् ।
 अशुभैश्चाप्यधोजन्म कर्मभिलभतेऽवशः ॥ २५
 तत्र मृत्युजरादुःखैः सततं समभिद्रुतः ।
 संसारे पच्यते जन्तुस्तत्कथं नावबुध्यसे ॥ २६
 अहिते हितसंज्ञस्त्वमधुवे ध्रुवसंज्ञकः ।
 अनर्थं चार्थसंज्ञस्त्वं किमर्थं नावबुध्यसे ॥ २७

संवेष्ट्यमानं बहुभिर्मोहतन्तुभिरात्मजैः ।
 कोशकारवदात्मानं वेष्ट्यन्नावबुध्यसे ॥ २८
 अलं परिग्रहेणेह दोषवान्हि परिग्रहः ।
 कृमिर्हि कोशकारस्तु बध्यते स्वपरिग्रहात् ॥ २९
 पुत्रदारकुटुम्बेषु सक्ताः सीदन्ति जन्तवः ।
 सरःपङ्कान्निवे मग्ना जीर्णा वनगजा इव ॥ ३०
 महाजालसमाकृष्टान्स्थले मत्स्यानिबोद्धृतात् ।
 स्नेहजालसमाकृष्टान्पद्मय जन्तूरसुदुःखितात् ॥ ३१
 कुटुम्बं पुत्रदारं च शरीरं द्रव्यसंचयाः ।
 पारक्यमध्रुवं सर्वं किं स्वं सुकृतदुष्कृतम् ॥ ३२
 यदा सर्वं परित्यज्य गन्तव्यमवशेन ते ।
 अनर्थे किं प्रसक्तस्त्वं स्वमर्थं नानुतिष्ठसि ॥ ३३
 अविश्रान्तमनालम्बमपाथेयमदैशिकम् ।
 तमःकान्तारमध्वानं कथमेको गमिष्यसि ॥ ३४
 न हि त्वा प्रस्थितं कश्चित्पृष्ठतोऽनुगमिष्यति ।
 सुकृतं दुष्कृतं च त्वा यास्यन्तमनुयास्यति ॥ ३५
 विद्या कर्म च शौर्यं च ज्ञानं च बहुविस्तरम् ।
 अर्थार्थमनुसार्यन्ते सिद्धार्थस्तु विमुच्यते ॥ ३६
 निबन्धनी रज्जुरेषा या ग्रामे वसतो रतिः ।
 छिन्नैनां सुकृतो यान्ति नैनां छिन्दन्ति दुष्कृतः ॥
 रूपकूलां मनःस्रोतां स्पर्शद्वीपां रसावहाम् ।
 गन्धपङ्कां शब्दजलां स्वर्गमार्गदुरावहाम् ॥ ३८
 क्षमारित्रां सत्यमयीं धर्मस्थैर्यवटाकराम् ।
 त्यागवाताध्वगां शीघ्रां बुद्धिनावा नदीं तरेत् ॥ ३९
 त्यज धर्ममधर्मं च उभे सत्यानृते त्यज ।
 उभे सत्यानृते त्यक्त्वा येन त्यजसि तं त्यज ॥ ४०
 त्यज धर्ममसंकल्पपादधर्मं चाप्यहिंसया ।
 उभे सत्यानृते बुद्ध्या बुद्धि परमनिश्चयात् ॥ ४१
 अस्मिस्थूणं स्नायुयुतं मांसशोणितलेपनम् ।
 चर्मावनद्धं दुर्गन्धि पूर्णं मूत्रपुरीषयोः ॥ ४२

जराशोकसमाविष्टं रोगायतनमातुरम् ।
 रजस्वल्मनित्यं च भूतावासं समुत्सृज ॥ ४३
 इदं विश्वं जगत्सर्वमजगच्चपि यद्भवेत् ।
 महाभूतात्मकं सर्वं महदात्परमाणु यत् ॥ ४४
 इन्द्रियाणि च पञ्चैव तमः सत्त्वं रजस्तथा ।
 इत्येष समदशको राशिरव्यक्तसंज्ञकः ॥ ४५
 सर्वैरिहेन्द्रियाथैश्च व्यक्ताव्यक्तैर्हि संहिताः ।
 पञ्चविंशक इत्येष व्यक्ताव्यक्तमयो गुणः ॥ ४६
 एतैः सर्वैः समायुक्तः पुमानित्यभिधीयते ।
 त्रिवर्गोऽत्र सुखं दुःखं जीवितं मरणं तथा ॥ ४७
 य इदं वेद तत्त्वेन स वेद प्रभवान्प्ययौ ।
 पाराशर्येह बोद्धव्यं ज्ञानानां यच्च किंचन ॥ ४८
 इन्द्रियैर्गृह्यते यद्यत्तत्तद्व्यक्तमिति स्थितिः ।
 अव्यक्तमिति विज्ञेयं लिङ्गप्राह्यमतीन्द्रियम् ॥ ४९
 इन्द्रियैर्नियतैर्देही धाराभिरिव तर्प्यते ।
 लोके विततमात्मानं लोकं चात्मनि पश्यति ॥ ५०
 परावरदृशः शक्तिर्ज्ञानिवेलां न पश्यति ।
 पश्यतः सर्वभूतानि सर्वावस्थासु सर्वदा ॥ ५१
 ब्रह्मभूतस्य संयोगो नाशुभेनोपपद्यते ।
 ज्ञानेन विधिधान्क्लेशानतिवृत्तस्य मोहजान् ।
 लोके बुद्धिप्रकाशेन लोकमार्गो न रिष्यते ॥ ५२
 अनादिनिधनं जन्तुमात्मनि स्थितमव्ययम् ।
 अकर्तारिममूर्तं च भगवानाह तीर्थवित् ॥ ५३
 यो जन्तुः स्वकृतैस्तैस्तैः कर्मभिर्नित्यदुःखितः ।
 स दुःखप्रतिघातार्थं हन्ति जन्तून्नेकधा ॥ ५४
 ततः कर्म समादत्ते पुनरन्यन्नवं बहु ।
 तप्यतेऽथ पुनस्तेन भुक्त्वापथ्यमिवातुरः ॥ ५५
 अजस्रमेव मोहार्तो दुःखेषु सुखसंज्ञितः ।
 बध्यते मध्यते चैव कर्मभिर्मन्थवत्सदा ॥ ५६
 ततो निवृत्तो बन्धात्स्वात्कर्मणामुदयाविह ।

परिभ्रमति संसारं चक्रवद्बहुवेदनः ॥ ५७
 स त्वं निवृत्तबन्धस्तु निवृत्तश्चापि कर्मतः ।
 सर्ववित्सर्वजित्सिद्धो भव भावविवर्जितः ॥ ५८
 संयमेन नवं बन्धं निवर्त्य तपसो बलात् ।
 संप्राप्ता बहवः सिद्धिमप्यबाधां सुखोदयाम् ॥ ५९

इति श्रीमहाभारते शान्तिपर्वणि

षोडशाधिकप्रश्नातमोऽध्यायः ॥ ३१६ ॥

३१७

नारद उवाच ।

अशोकं शोकनाशार्थं शास्त्रं शान्तिकरं शिवम् ।
 निश्चयं लभते बुद्धिं तां लब्ध्वा सुखमेधते ॥ १
 शोकस्थानसहस्राणि भयस्थानशतानि च ।
 दिवसे दिवसे मूढमाविशन्ति न पण्डितम् ॥ २
 तस्मादनिष्टनाशार्थमितिहासं निबोध मे ।
 तिष्ठते चेद्वशे बुद्धिर्लभते शोकनाशनम् ॥ ३
 अनिष्टसंप्रयोगाच्च विप्रयोगात्प्रियस्य च ।
 मनुष्या मानसैर्दुःखैर्युज्यन्ते अरुपबुद्धयः ॥ ४
 द्रव्येषु समतीतेषु ये गुणास्तात्र चिन्तयेत् ।
 ताननाद्रियमाणस्य स्नेहबन्धः प्रमुच्यते ॥ ५
 दोषदर्शी भवेत्तत्र यत्र रागः प्रवर्तते ।
 अनिष्टवद्वितं पश्येत्तथा क्षिप्रं विरज्यते ॥ ६
 नार्थो न धर्मो न यशो योऽतीतमनुशोचति ।
 अप्यभावेन युज्येत तद्वास्य न निवर्तते ॥ ७
 गुणैर्भूतानि युज्यन्ते वियुज्यन्ते तथैव च ।
 सर्वाणि नैतदेकस्य शोकस्थानं हि विद्यते ॥ ८
 मृतं वा यदि वा नष्टं योऽतीतमनुशोचति ।
 दुःखेन लभते दुःखं द्वावनर्थी प्रपद्यते ॥ ९
 नाशु कुर्वन्ति ये बुद्ध्या दृष्ट्वा लोकेषु संततिम् ।
 सम्यक्प्रपश्यतः सर्वं नाशुकर्मोपपद्यते ॥ १०
 दुःखोपघाते शरीरे मानसे वाप्युपस्थिते ।

यस्मिन्न शक्यते कर्तुं यत्नस्तन्नानुचिन्तयेत् ॥ ११
 भैषज्यमेतद्दुःखस्य यदेतन्नानुचिन्तयेत् ।
 चिन्त्यमानं हि न व्येति भूयश्चापि प्रवर्धते ॥ १२
 प्रज्ञया मानसं दुःखं हन्याच्छारीरमौषधैः ।
 एतद्विज्ञानसामर्थ्यं न बालैः समतामियात् ॥ १३
 अनित्यं यौवनं रूपं जीवितं द्रव्यसंचयः ।
 आरोग्यं प्रियसंवासो गृह्येत्तत्र न पण्डितः ॥ १४
 न जानपदिकं दुःखमेकः शोचितुमर्हति ।
 अशोचन्प्रतिकुर्वीत यदि पश्येदुपक्रमम् ॥ १५
 सुखाद्बहुतरं दुःखं जीविते नात्र संशयः ।
 स्निग्धत्वं चेन्द्रियार्थेषु मोहान्मरणमप्रियम् ॥ १६
 परित्यजति यो दुःखं सुखं वाप्युभयं नरः ।
 अभ्येति ब्रह्म सोऽत्यन्तं न तं शोचन्ति पण्डिताः ॥
 दुःखमर्था हि त्यज्यन्ते पालने न च ते सुखाः ।
 दुःखेन चाधिगम्यन्ते नाशमेधां न चिन्तयेत् ॥ १८
 अन्यामन्यां धनावस्थां प्राप्य वैशेषिकीं नराः ।
 अतृप्ता यान्ति विध्वंसं संतोषं यान्ति पण्डिताः ॥
 सर्वे क्षयान्ता निचयाः पतनान्ताः समुच्छ्रयाः ।
 संयोगा विप्रयोगान्ता मरणान्तं हि जीवितम् ॥ २०
 अन्तो नास्ति पिपासायास्तुष्टिस्तु परमं सुखम् ।
 तस्मात्संतोषमेवेह धनं पश्यन्ति पण्डिताः ॥ २१
 निमेषमात्रमपि हि वयो गच्छन्न तिष्ठति ।
 स्वशरीरेष्वनित्येषु नित्यं किमनुचिन्तयेत् ॥ २२
 भूतेष्वभावं संचिन्त्य ये बुद्ध्वा तमसः परम् ।
 न शोचन्ति गताध्वानः पश्यन्तः परमां गतिम् ॥
 संचिन्वानकमेवैनं कामानामवितृप्तकम् ।
 व्याघ्रः पशुमिवासाद्य मृत्युरादाय गच्छति ॥ २४
 अथाप्युपायं संपश्येद्दुःखस्य परिमोक्षणे ।
 अशोचन्नारभेतैव युक्तश्चाव्यसनी भवेत् ॥ २५
 शब्दे स्पर्शे च रूपे च गन्धेषु च रसेषु च ।

नोपभोगात्परं किञ्चिद्विनियो वाधनस्य वा ॥ २६
 प्राक्संप्रयोगाद्भूतानां नास्ति दुःखमनामयम् ।
 विप्रयोगान्तु सर्वस्य न शोचेत्प्रकृतिस्थितः ॥ २७
 धृत्या शिश्रोदरं रक्षेत्पाणिपादं च चक्षुषा ।
 चक्षुःश्रोत्रे च मनसा मनो वाचं च विद्यया ॥ २८
 प्रणयं प्रतिसंहृत्य संस्तुतेष्वितरेषु च ।
 विचरेदसमुन्नद्धः स सुखी स च पण्डितः ॥ २९
 अध्यात्मरतिरासीनो निरपेक्षो निरासिषः ।
 आत्मनैव सहायेन यश्चरेत्स सुखी भवेत् ॥ ३०

इति श्रीमहाभारते शान्तिपर्वणि

सप्तदशाधिकत्रिंशत्तमोऽध्यायः ॥ ३१७ ॥

३१८

नारद उवाच ।

सुखदुःखविपर्यासो यदा समुपपद्यते ।
 नैनं प्रज्ञा सुनीतं वा त्रायते नापि पौरुषम् ॥ १
 स्वभावाद्यत्नमातिष्ठेद्यत्नवान्नायसीदति ।
 जरामरणरोगेभ्यः प्रियमात्मानमुद्धरेत् ॥ २
 रुजन्ति हि शरीराणि रोगाः शारीरमानसाः ।
 सायका इव तीक्ष्णाग्नाः प्रयुक्ता दृढधर्म्बभिः ॥ ३
 ब्याधितस्य विवित्साभिच्छस्यतो जीवितैषिणः ।
 अवशस्य विनाशाय शरीरमपकृष्यते ॥ ४
 स्रवन्ति न निवर्तन्ते स्रोतांसि सरितामिव ।
 आयुरादाय मर्त्यानां रात्र्यहानि पुनः पुनः ॥ ५
 व्यत्ययो ह्ययमत्यन्तं पक्षयोः शुक्लकृष्णयोः ।
 जातं मर्त्यं जरयति निमेषं नावतिष्ठते ॥ ६
 सुखदुःखानि भूतानामजरो जरयन्नसौ ।
 आदित्यो ह्यस्तमभ्येति पुनः पुनरुदेति च ॥ ७
 अदृष्टपूर्वनादाय भावानपरिशङ्कितान् ।
 इष्टानिष्टान्मनुष्याणामस्तं गच्छन्ति रात्रयः ॥ ८
 यो यमिच्छेद्यथाकामं कामानं तत्तदाप्नुयात् ।

यदि स्यान्नपराधीनं पुरुषस्य क्रियाफलम् ॥ १
 संयताश्च हि दक्षाश्च मतिमन्तश्च मानवाः ।
 दृश्यन्ते निष्फलाः सन्तः प्रहीणाश्च स्वकर्मभिः ॥
 अपरे बालिशाः सन्तो निर्गुणाः पुरुषाधमाः ।
 आशीर्भिरप्यसंयुक्ता दृश्यन्ते सर्वकामिनः ॥ ११
 भूतानामपरः कश्चिद्विस्वायां सततोत्थितः ।
 बद्धनायां च लोकस्य स सुखेष्वेव जीर्यते ॥ १२
 अचेष्टमानमासीनं श्रीः कंचिदुपतिष्ठति ।
 कश्चित्कर्मानुसृत्यान्यो न प्राप्यमधिगच्छति ॥ १३
 अपराधं समाचक्ष्व पुरुषस्य स्वभावतः ।
 शुक्रमन्यत्र संभूतं पुनरन्यत्र गच्छति ॥ १४
 तस्य योनौ प्रसक्तस्य गर्भो भवति वा न वा ।
 आन्नपुष्पोपमा यस्य निवृत्तिरुपलभ्यते ॥ १५
 केषांचिदुत्तमकामानामनुसंतानमिच्छताम् ।
 सिद्धौ प्रयतमानानां नैवाण्डमुपजायते ॥ १६
 गर्भाश्चोद्विजमानानां क्रुद्धादाशीविषादिव ।
 आयुष्माञ्जायते पुत्रः कथं प्रेतः पितैव सः ॥ १७
 देवानिष्ट्वा तपस्तप्त्वा कृपणैः पुत्रगृह्णिभिः ।
 दश मासान्परिधृता जायन्ते कुलपांसनाः ॥ १८
 अपरे धनधान्यानि भोगांश्च पितृसंचितान् ।
 विपुलानभिजायन्ते लब्धास्तैरेव मङ्गलैः ॥ १९
 अन्योन्यं समभिप्रेत्य मैथुनस्य समागमे ।
 उपद्रव इवाविष्टो योनिं गर्भः प्रपद्यते ॥ २०
 शीर्षं परशरीरेण निच्छवीकं शरीरिणम् ।
 प्राणिनां प्राणसंरोधे मांसश्लेष्मविचेष्टितम् ॥ २१
 निर्दग्धं परदेहेन परदेहं चलाचलम् ।
 विनश्यन्तं विनाशान्ते नावि नावमिवाहितम् ॥ २२
 संगत्या जठरे न्यस्तं रेतोबिन्दुमचेतनम् ।
 केन यत्नेन जीवन्तं गर्भं त्वमिह पश्यसि ॥ २३
 अन्नपानानि जीर्यन्ते यत्र भक्षाश्च भक्षिताः ।

तस्मिन्नेवोदरे गर्भः किं नान्नमिव जीर्यते ॥ २४
 गर्भमूत्रपुरीषाणां स्वभावनियता गतिः ।
 धारणे वा विसर्गे वा न कर्तुर्विद्यते वशः ॥ २५
 स्रवन्ति ह्युदराद्गर्भा जायमानास्तथापरे ।
 आगमेन सहान्येषां विनाश उपपद्यते ॥ २६
 एतस्माद्योनिसंबन्धाद्यो जीवन्परिमुच्यते ।
 प्रजां च लभते कांचित्पुनर्द्वेषु मज्जति ॥ २७
 शतस्य सहजातस्य सप्तमीं दशमीं दशाम् ।
 प्राप्नुवन्ति ततः पञ्च न भवन्ति शतायुषः ॥ २८
 नाभ्युत्थाने मनुष्याणां योगाः स्युर्नात्र संशयः ।
 व्याधिभिश्च विमथ्यन्ते व्यालैः क्षुद्रमृगा इव ॥ २९
 व्याधिभिर्भक्ष्यमाणानां त्यजतां विपुलं धनम् ।
 वेदनां नापकर्षन्ति यतमानाश्चिकित्सकाः ॥ ३०
 ते चापि निपुणा वैद्याः कुशलाः संभृतौषधाः ।
 व्याधिभिः परिक्रम्यन्ते मृगा व्याधैरिवादिताः ॥ ३१
 ते पिबन्तः कषायांश्च सर्पीषि विविधानि च ।
 दृश्यन्ते जरया भग्ना नागा नागैरिवोत्तमैः ॥ ३२
 के वा भुवि चिकित्सन्ते रोगार्तामृगपक्षिणः ।
 श्वापदानि दरिद्रांश्च प्रायो नार्ता भवन्ति ते ॥ ३३
 घोरानपि दुराधर्षान्नपतीनुप्रतेजसः ।
 आक्रम्य रोग आदत्ते पशून्पशुपचो यथा ॥ ३४
 इति लोकमनाक्रन्दं मोहशोकपरिप्लुतम् ।
 स्रोतसा सहसा क्षिप्तं ह्वियमाणं बलीयसा ॥ ३५
 न धनेन न राज्येन नोग्रेण तपसा तथा ।
 स्वभावा व्यतिवर्तन्ते ये नियुक्ताः शरीरिषु ॥ ३६
 न म्रियेरन्न जीर्यन्सर्वे स्युः सर्वकामिकाः ।
 नाप्रियं प्रतिपश्येयुरूथानस्य फलं प्रति ॥ ३७
 उपर्युपरि लोकस्य सर्वो भवितुमिच्छति ।
 यतते च यथाशक्ति न च तद्वर्तते तथा ॥ ३८
 ऐश्वर्यमदमत्तांश्च मत्तान्मद्यमदेन च ।

अप्रमत्ताः शठाः क्रूरा विक्रान्ताः पर्युपासते ॥ ३९
 क्लेशाः प्रतिनिवर्तन्ते केषांचिदसमीक्षिताः ।
 स्वं स्वं च पुनरन्येषां न किंचिदभिगम्यते ॥ ४०
 महद्ब्रह्म फलवैषम्यं दृश्यते कर्मसंधिषु ।
 वहन्ति शिविकामन्ये यान्यन्ये शिविकागताः ॥
 सर्वेषामृद्धिकामानामन्ये रथपुरःसराः ।
 मनुजाश्च शतस्त्रीकाः शतशो विधयाः स्त्रियः ॥ ४२
 द्वंद्वारामेषु भूतेषु गच्छन्त्येकैकशो नराः ।
 इदमन्यत्परं पश्य मात्र मोहं करिष्यसि ॥ ४३
 त्यज धर्ममधर्मं च उभे सत्यानृते त्यज ।
 उभे सत्यानृते त्यक्त्वा येन त्यजसि तं त्यज ॥ ४४
 एतत्ते परमं गुह्यमाख्यातमृषिसत्तम ।
 येन देवाः परित्यज्य मर्त्यलोकं दिवं गताः ॥ ४५

भीष्म उवाच ।

नारदस्य वचः श्रुत्वा शुक्रः परमबुद्धिमान् ।
 संचिन्त्य मनसा धीरो निश्चयं नाध्यगच्छत् ॥ ४६
 पुत्रदारैर्मेहान्क्लेशो विद्याभ्रायै महाञ्जमः ।
 किं नु स्याच्छाश्वतं स्थानमल्पक्लेशं महोदयम् ॥ ४७
 ततो मुहूर्तं संचिन्त्य निश्चितां गतिमात्मनः ।
 परावरह्यो धर्मस्य परां नैःश्रेयसीं गतिम् ॥ ४८
 कथं त्वहमसंक्लिष्टो गच्छेयं परमां गतिम् ।
 नावर्तेयं यथा भूयो योनिःसंसारसागरे ॥ ४९
 परं भावं हि काङ्क्षामि यत्र नावर्तते पुनः ।
 सर्वसङ्गान्परित्यज्य निश्चितां मनसो गतिम् ॥ ५०
 तत्र यास्यामि यत्रात्मा शमं मेऽधिगमिष्यति ।
 अक्षयश्चाव्ययश्चैव यत्र स्यास्यामि शाश्वतः ॥ ५१
 न तु योगमृते शक्या प्राप्तुं सा परमा गतिः ।
 अवबन्धो हि मुक्तस्य कर्मभिर्नोपपद्यते ॥ ५२
 तस्माद्योगं समास्थाय त्यक्त्वा गृहकलेवरम् ।
 वायुभूतः प्रवेक्ष्यामि तेजोराशिं दिवाकरम् ॥ ५३

न ह्येष क्षयमाप्नोति सोमः सुरगुणैर्यथा ।
 कम्पितः पतते भूमिं पुनश्चैवाधिरोहति ।
 क्षीयते हि सदा सोमः पुनश्चैवाभिपूर्यते ॥ ५४
 रविस्तु संतापयति लोकान्द्रिभिरुत्कृणैः ।
 सर्वतस्तेज आदत्ते नित्यमक्षयमण्डलः ॥ ५५
 अतो मे रोचते गन्तुमादित्यं दीप्ततेजसम् ।
 अत्र वत्स्यामि दुर्धर्षो निःसङ्केनान्तरात्मना ॥ ५६
 सूर्यस्य सदने चाहं निक्षिप्येदं कलेवरम् ।
 ऋषिभिः सह यास्यामि सौरं तेजोऽतिदुःसहम् ॥
 आपृच्छामि नगान्नागान्गिरीनुर्वीं दिशो दिवम् ।
 देवदानवगन्धर्वाङ्घ्रिशाचोरगराक्षसान् ॥ ५८
 लोकेषु सर्वभूतानि प्रवेक्ष्यामि नसंशयः ।
 पश्यन्तु योगवीर्यं मे सर्वे देवाः सहर्षिभिः ॥ ५९
 अथानुज्ञाप्य तमृषिं नारदं लोकविश्रुतम् ।

तस्मादनुज्ञां संप्राप्य जगाम पितरं प्रति ॥ ६०
 सोऽभिवाद्य महात्मानमृषिं द्वैपायनं मुनिम् ।
 शुक्रः प्रदक्षिणीकृत्य कृष्णमापृष्टवान्मुनिः ॥ ६१

श्रुत्वा ऋषिस्तद्वचनं शुक्रस्य

प्रीतो महात्मा पुनराह चैनम् ।

भो भोः पुत्र स्थीयतां तावदद्य

यावच्चक्षुः प्रीणयामि त्वदर्थम् ॥ ६२

निरपेक्षः शुक्रो भूत्वा निःस्नेहो मुक्तबन्धनः ।

मोक्षमेवानुसंचिन्त्य गमनाय मनो दधे ।

पितरं संपरित्यज्य जगाम द्विजसत्तमः ॥ ६३

इति श्रीमहाभारते शान्तिपर्वणि

अष्टादशाधिकत्रिंशत्तमोऽध्यायः ॥ ३१८ ॥

३१९

भीष्म उवाच ।

गिरिपृष्ठं समासृज्य सुतो व्यासस्य भारत ।

समे देशे विविकं च निःशलाक उपाविशत् ॥ १

धारयामास चात्मानं यथाशास्त्रं महामुनिः ।
 पादात्प्रभृतिगत्रेषु क्रमेण क्रमयोगवित् ॥ २
 ततः स प्राङ्मुखो विद्वानादित्ये नचिरोदिते ।
 पाणिपादं समाधाय विनीतवदुपाविशत् ॥ ३
 न तत्र पक्षिसंघातो न शब्दो नापि दर्शनम् ।
 यत्र वैयासकिर्षीमान्योक्तं समुपचक्रमे ॥ ४
 स ददर्श तदात्मानं सर्वसङ्गविनिःसृतम् ।
 प्रजहास ततो हासं शुक्रः संप्रेक्ष्य भास्करम् ॥ ५
 स पुनर्योगमास्थाय मोक्षमार्गोपलब्धये ।
 महायोगीश्वरो भूत्वा सोऽत्यक्रामद्विहायसम् ॥ ६
 ततः प्रदक्षिणं कृत्वा देवर्षिं नारदं तदा ।
 निवेदयामास तदा स्वं योगं परमर्षये ॥ ७
 दृष्टो मार्गः प्रवृत्तोऽस्मि स्वस्ति तेऽस्तु तपोधन ।
 त्वत्प्रसादाद्गमिष्यामि गतिमिष्टां महाद्युते ॥ ८
 नारदेनाभ्यनुज्ञातस्ततो द्वैपायनात्मजः ।
 अभिवाद्य पुनर्योगमास्थायकाशमाविशत् ॥ ९
 कैलासपृष्ठादुत्पत्य स पपात दिवं तदा ।
 अन्तरिक्षचरः श्रीमान्व्यासपुत्रः सुनिश्चितः ॥ १०
 तमुद्यन्तं द्विजश्रेष्ठं वैनतेयसमद्युतिम् ।
 ददृशुः सर्वभूतानि मनोमारुतरंहसम् ॥ ११
 व्यवसायेन लोकांस्त्रीन्सर्वान्सोऽथ विचिन्तयन् ।
 आस्थितो दिव्यमध्वानं पावकार्कसमप्रभः ॥ १२
 तमेकमनसं यान्तमव्यग्रमकुतोभयम् ।
 ददृशुः सर्वभूतानि जङ्गमानीतराणि च ॥ १३
 यथाशक्ति यथान्यायं पूजयांचक्रिरे तदा ।
 पुष्पवर्षैश्च दिव्यैस्तमवचक्रुर्दिवीकसः ॥ १४
 तं दृष्ट्वा विस्मिताः सर्वे गन्धर्वाप्सरसां गणाः ।
 ऋषयश्चैव संसिद्धाः परं विस्मयमागताः ॥ १५
 अन्तरिक्षचरः कोऽयं तपसा सिद्धिमागतः ।
 अधःकायोर्ध्वक्त्रश्च नेत्रैः समभिवाह्यते ॥ १६

ततः परमधीरात्मा त्रिषु लोकेषु विश्रुतः ।
 भास्करं समुदीक्षन्स प्राङ्मुखो वाग्यतोऽगमत् ।
 शब्देनाकाशमखिलं पूरयन्निव सर्वतः ॥ १७
 तमापतन्तं सहसा दृष्ट्वा सर्वाप्सरोगणाः ।
 संभ्रान्तमनसो राजन्नासन्परमविस्मिताः ।
 पञ्चचूडाप्रभृतयो भृशमुत्फुल्लोचनाः ॥ १८
 दैवतं कतमं ह्येतदुत्तमां गतिमास्थितम् ।
 सुनिश्चितमिहायाति विमुक्तमिव निःस्पृहम् ॥ १९
 ततः समतिचक्राम मलयं नाम पर्वतम् ।
 उर्वशी पूर्वचित्तिश्च यं नित्यमुपसेवते ।
 ते स्म ब्रह्मर्षिपुत्रस्य विस्मयं ययतुः परम् ॥ २०
 अहो बुद्धिसमाधानं वेदाभ्यासरते द्विजे ।
 अचिरेणैव कालेन नभश्चरति चन्द्रवत् ।
 पितृशुश्रूषया सिद्धिं संप्राप्तोऽयमनुत्तमाम् ॥ २१
 पितृभक्तो दृढतपाः पितुः सुदयितः सुतः ।
 अनन्यमनसा तेन कथं पित्रा विवर्जितः ॥ २२
 उर्वश्या वचनं श्रुत्वा शुक्रः परमधर्मवित् ।
 उदैक्षत दिशः सर्वा वचने गतमानसः ॥ २३
 सोऽन्तरिक्षं महीं चैव सशैलवनकाननाम् ।
 आलोकयामास तदा सरांसि सरितस्तथा ॥ २४
 ततो द्वैपायनसुतं बहुमानपुरःसरम् ।
 कृताञ्जलिपुटाः सर्वा निरीक्षन्ते स्म देवताः ॥ २५
 अब्रवीत्तास्तदा वाक्यं शुक्रः परमधर्मवित् ।
 पिता यद्यनुगच्छेन्मां क्रोशमानः शुकेति वै ॥ २६
 ततः प्रतिवचो देयं सर्वैरेव समाहितैः ।
 एतन्मे स्नेहतः सर्वे वचनं कर्तुमर्हथ ॥ २७
 शुक्रस्य वचनं श्रुत्वा दिशः सवनकाननाः ।
 समुद्राः सरितः शैलाः प्रत्यूचुस्तं समन्ततः ॥ २८
 यथाज्ञापयसे विप्र वाढमेवं भविष्यति ।

ऋषेर्व्याहरतो वाक्यं प्रतिवक्ष्यामहे वयम् ॥ २९

इति श्रीमहाभारते शान्तिपर्वणि

एकोनविंशत्यधिकत्रिंशत्तमोऽध्यायः ॥ ३१९ ॥

३२०

भीष्म उवाच ।

इत्येवमुक्त्वा वचनं ब्रह्मर्षिः सुमहातपाः ।
 प्रातिष्ठत शुक्रः सिद्धिं हित्वा लोकांश्चतुर्विधान् ॥ १
 तमो ह्यष्टविधं हित्वा जहौ पञ्चविधं रजः ।
 ततः सत्त्वं जहौ धीमांस्तद्भुतमिवाभवत् ॥ २
 ततस्तस्मिन्पदे नित्ये निर्गुणे लिङ्गवर्जिते ।
 ब्रह्मणि प्रत्यतिष्ठत्स विधूमोऽग्निरिव ज्वलन् ॥ ३
 उल्कापाता दिशां दाहा भूमिकम्पास्तथैव च ।
 प्रादुर्भूताः क्षणे तस्मिंस्तद्भुतमिवाभवत् ॥ ४
 द्रुमाः शाखाश्च मुमुचुः शिखराणि च पर्वताः ।
 निर्घातशब्दैश्च गिरिर्हिमवान्दीर्यतीव ह ॥ ५
 न बभासे सहस्रांशुर्न जज्वाल च पावकः ।
 हृदाश्च सरितश्चैव चुक्षुभुः सागरास्तथा ॥ ६
 वर्षं वासवस्तोयं रसवच्च सुगन्धि च ।
 ववौ समीरणश्चापि दिव्यगन्धवहः शुचिः ॥ ७
 स शृङ्गेऽप्रतिमे दिव्ये हिमवन्मेरुसंभवे ।
 संश्लिष्टे श्वेतपीते द्वे रुक्मरूप्यमये शुभे ॥ ८
 शतयोजनविस्तारे तिर्यग्ूर्ध्वं च भारत ।
 उदीचीं दिशमाश्रित्य रुचिरे संददर्श ह ॥ ९
 सोऽविशङ्केन मनसा तथैवाभ्यपतच्छुक्रः ।
 ततः पर्वतशृङ्गे द्वे सहसैव द्विधाकृते ।
 अदृश्येतां महाराज तद्भुतमिवाभवत् ॥ १०
 ततः पर्वतशृङ्गाभ्यां सहसैव विनिःसृतः ।
 न च प्रतिजघानास्य स गतिं पर्वतोत्तमः ॥ ११
 ततो महानभूच्छब्दो दिवि सर्वदिवौकसाम् ।
 गन्धर्वाणामृषीणां च ये च शैलनिवासिनः ॥ १२

दृष्ट्वा शुक्रमतिक्रान्तं पर्वतं च द्विधाकृतम् ।
 साधु साञ्चिति तत्रासीन्नादः सर्वत्र भारत ॥ १३
 स पूज्यमानो देवैश्च गन्धर्वैर्ऋषिभिस्तथा ।
 यक्षराक्षससंघैश्च विद्याधरगणैस्तथा ॥ १४
 दिव्यैः पुष्पैः समाकीर्णमन्तरिक्षं समन्ततः ।
 आसीत्किल महाराज शुक्राभिपतने तदा ॥ १५
 ततो मन्दाकिनीं रम्यामुपरिष्ठादभिन्नजन् ।
 शुको ददर्श धर्मात्मा पुष्पितद्रुमकाननाम् ॥ १६
 तस्यां क्रीडन्त्यभिरताः स्नान्ति चैवाप्सरोगणाः ।
 शून्याकारं निराकाराः शुक्रं दृष्ट्वा विवाससः ॥ १७
 तं प्रक्रमन्तमाज्ञाय पिता स्नेहसमन्वितः ।
 उत्तमां गतिमास्थाय पृष्ठतोऽनुससार ह ॥ १८
 शुक्रस्तु मारुतादूर्ध्वं गतिं कृत्वान्तरिक्षगाम् ।
 दर्शयित्वा प्रभावं स्वं सर्वभूतोऽभवत्तदा ॥ १९
 महायोगगतिं त्वय्यां व्यासोऽथाय महातपाः ।
 निमेषान्तरमात्रेण शुक्राभिपतनं ययौ ॥ २०
 स ददर्श द्विधा कृत्वा पर्वताग्रं शुक्रं गतम् ।
 शशंसुर्ऋषयस्तस्मै कर्म पुत्रस्य तत्तदा ॥ २१
 ततः शुकेति दीर्घेण शैक्षेणाक्रन्दितस्तदा ।
 स्वयं पित्रा स्वरेणोच्चैर्लीलोकाननुनाय वै ॥ २२
 शुक्रः सर्वगतो भूत्वा सर्वात्मा सर्वतोमुखः ।
 प्रत्यभाषत धर्मात्मा भोःशब्देनानुनादयन् ॥ २३
 तत एकाक्षरं नादं भो इत्येव समीरयन् ।
 प्रत्याहरज्जगत्सर्वमुच्चैः स्थावरजङ्गमम् ॥ २४
 ततः प्रभृति चाद्यापि शब्दानुच्चारितान्पृथक् ।
 गिरिगह्वरपृष्ठेषु व्याजहार शुक्रं प्रति ॥ २५
 अन्तर्हितः प्रभावं तु दर्शयित्वा शुक्रस्तदा ।
 गुणान्संत्यज्य शब्दादीन्पदमध्यगमत्परम् ॥ २६
 महिमानं तु तं दृष्ट्वा पुत्रस्यामिततेजसः ।
 निपसाद गिरिप्रस्थे पुत्रमेवानुचिन्तयन् ॥ २७

ततो मन्दाकिनीतीरे क्रीडन्तोऽप्सरसां गणाः ।
 आसाद्य तमृषिं सर्वाः संभ्रान्ता गतचेतसः ॥२८
 जले निलिल्यिरे काश्चित्काश्चिद्गुल्मान्प्रपेदिरे ।
 वसनान्यादद्दुः काश्चिद्दृष्ट्वा तं मुनिसत्तमम् ॥ २९
 तां मुक्ततां तु विज्ञाय मुनिः पुत्रस्य वै तदा ।
 सक्ततामात्मनश्चैव प्रीतोऽभूद्भीडितश्च ह ॥ ३०
 तं देवगन्धर्ववृतो महर्षिगणपूजितः ।
 पिनाकहस्तो भगवानभ्यागच्छत शंकरः ॥ ३१
 तमुवाच महादेवः सान्त्वपूर्वमिदं वचः ।
 बुत्रशोकाभिसंतप्तं कृष्णद्वैपायनं तदा ॥ ३२
 अग्नेभूमेरपां वायोरन्तरिक्षस्य चैव ह ।
 वीर्येण सदृशः पुत्रस्त्वया मत्तः पुरा वृतः ॥ ३३
 स तथालक्षणो जातस्तपसा तव संभृतः ।
 मम चैव प्रभावेन ब्रह्मतेजोमयः शुचिः ॥ ३४
 स गतिं परमां प्राप्तो दुष्प्रापामजितेन्द्रियैः ।
 देवतैरपि विप्रैषं तं त्वं किमनुशोचसि ॥ ३५
 यावत्स्थास्यन्ति गिरयो यावत्स्थास्यन्ति सागराः ।
 तावत्तवाक्षया कीर्तिः सपुत्रस्य भविष्यति ॥ ३६
 छायां स्वपुत्रसदृशीं सर्वतोऽनपगां सदा ।
 द्रक्ष्यसे त्वं च लोकेऽस्मिन्मत्प्रसादान्महामुने ॥३७
 सोऽनुनीतो भगवता स्वयं रुद्रेण भारत ।
 छायां पश्यन्समावृत्तः स मुनिः परया मुदा ॥३८
 इति जन्म गतिश्चैव शुक्रस्य भरतर्षभ ।
 विस्तरेण मयाख्यातं यन्मां त्वं परिपृच्छसि ॥३९
 एतदाचष्ट मे राजन्देवर्षिर्नारदः पुरा ।
 व्यासश्चैव महायोगी संजल्पेषु पदे पदे ॥ ४०
 इतिहासमिमं पुण्यं मोक्षधर्मार्थसंहितम् ।
 धारयेद्यः शमपरः स गच्छेत्परमां गतिम् ॥ ४१

इति श्रीमहाभारते शान्तिपर्वणि

विंशत्यधिकत्रिंशत्तमोऽध्यायः ॥ ३२० ॥

३२१

युधिष्ठिर उवाच ।

गृहस्थो ब्रह्मचारी वा वानप्रस्थोऽथ भिक्षुकः ।
 य इच्छेत्सिद्धिमास्थातुं देवतां कां यजेत सः ॥ १
 कुतो ह्यस्य ध्रुवः स्वर्गः कुतो निःश्रेयसं परम् ।
 विधिना केन जुहुयादैवं पितृभ्यं तथैव च ॥ २
 मुक्तश्च कां गतिं गच्छेन्मोक्षश्चैव किमात्मकः ।
 स्वर्गतश्चैव किं कुर्याद्येन न च्यवते दिवः ॥ ३
 देवतानां च को देवः पितृणां च तथा पिता ।
 तस्मात्परतरं यच्च तन्मे ब्रूहि पितामह ॥ ४

भीष्म उवाच ।

गूढं मां प्रश्नवित्प्रश्नं पृच्छसे त्वमिहानघ ।
 न ह्येष तर्कया शक्यो वक्तुं वर्षशतैरपि ॥ ५
 ऋते देवप्रसादाद्वा राजञ्ज्ञानागमेन वा ।
 गहनं ह्येतदाख्यातं व्याख्यातव्यं तवारिहन् ॥ ६
 अत्राप्युदाहरन्तीममितिहासं पुरातनम् ।
 नारदस्य च संवादमृषेर्नारायणस्य च ॥ ७
 नारायणो हि विश्वात्मा चतुर्भूर्तिः सनातनः ।
 धर्मात्मजः संबभूव पितैव मेऽभ्यभाषत ॥ ८
 कृते युगे महाराज पुरा स्वायंभुवेऽन्तरे ।
 नरो नारायणश्चैव हरिः कृष्णस्तथैव च ॥ ९
 तेभ्यो नारायणनरौ तपस्तेपतुरव्ययौ ।
 बदर्याश्रममासाद्य शकटे कनकामये ॥ १०
 अष्टचक्रं हि तद्यानं भूतयुक्तं मनोरमम् ।
 तत्रायौ लोकनाथौ तौ कृशौ धमनिसंततौ ॥ ११
 तपसा तेजसा चैव दुर्निरीक्षौ सुरैरपि ।
 यस्य प्रसादं कुर्वति स देवो द्रष्टुमर्हति ॥ १२
 नूनं तयोरनुमते हृदि हृच्छयचोदितः ।
 महामेरोर्गिरेः शृङ्गात्प्रच्युतो गन्धमादनम् ॥ १३
 नारदः सुमहद्भूतं लोकान्सर्वानिचीचरत् ।

तं देशमगमद्राजन्वदर्याश्रममाशुगः ॥ १४
 तयोराह्निकवेलायां तस्य कौतूहलं त्वभूत् ।
 इदं तदास्पदं कृत्स्नं यस्मिँल्लोकाः प्रतिष्ठिताः ॥ १५
 सदेवासुरगन्धर्वाः सर्षिकिनरलेलिहाः ।
 एका मूर्तिरियं पूर्वं जाता भूयश्चतुर्विधा ॥ १६
 धर्मस्य कुलसंतानो महानेभिर्विबर्धितः ।
 अहो ह्यनुमहीतोऽयं धर्मं एभिः सुरैरिह ।
 नरनारायणाभ्यां च कृष्णेन हरिणा तथा ॥ १७
 तत्र कृष्णो हरिश्चैव कस्मिँश्चित्कारणान्तरे ।
 स्थितौ धर्मोत्तरौ ह्येतौ तथा तपसि धिष्ठितौ ॥ १८
 एतौ हि परमं धाम कानयोराह्निकक्रिया ।
 पितरौ सर्वभूतानां दैवतं च यशस्विनौ ।
 कां देवतां नु यजतः पितृन्वा कान्महामती ॥ १९
 इति संचिन्त्य मनसा भक्त्या नारायणस्य ह ।
 सहसा प्रादुरभवत्समीपे देवयोस्तदा ॥ २०
 कृते दैवे च पित्र्ये च ततस्ताभ्यां निरीक्षितः ।
 पूजितश्चैव विधिना यथाप्रोक्तेन शास्त्रतः ॥ २१
 तं दृष्ट्वा महदाश्चर्यमपूर्वं विधिविस्तरम् ।
 लपोपविष्टः सुप्रीतो नारदो भगवानृषिः ॥ २२
 नारायणं संनिरीक्ष्य प्रसन्नेनान्तरात्मना ।
 नमस्कृत्वा महादेवमिदं वचनमब्रवीत् ॥ २३
 वेदेषु सपुराणेषु साङ्गोपाङ्गेषु गीयसे ।
 त्वमजः शाश्वतो धाता मतोऽमृतमनुत्तमम् ।
 प्रतिष्ठितं भूतभङ्गं त्वयि सर्वमिदं जगत् ॥ २४
 चत्वारो ह्यश्रमा देव सर्वे गार्हस्थ्यमूलकाः ।
 यजन्ते त्वामहरहर्नानामूर्तिसमास्थितम् ॥ २५
 पिता माता च सर्वस्य जगतः शाश्वतो गुरुः ।
 कं त्वद्य यजसे देवं पितरं कं न विद्महे ॥ २६
 श्रीभगवानुवाच ।
 अवाच्यमेतद्वक्तव्यमात्मगुह्यं सनातनम् ।

तव भक्तिमतो ब्रह्मन्वक्ष्यामि तु यथातथम् ॥ २७
 यत्तत्सूक्ष्ममविज्ञेयमव्यक्तमचलं ध्रुवम् ।
 इन्द्रियैरिन्द्रियार्थैश्च सर्वभूतैश्च वर्जितम् ॥ २८
 स ह्यन्तरात्मा भूतानां क्षेत्रज्ञश्चेति कथ्यते ।
 त्रिगुणव्यतिरिक्तोऽसौ पुरुषश्चेति कल्पितः ॥
 तस्मादव्यक्तमुत्पन्नं त्रिगुणं द्विजसत्तम ॥ २९
 अव्यक्ता व्यक्तभावस्था या सा प्रकृतिरव्यया ।
 तां योनिमावयोर्विद्धि योऽसौ सदसदात्मकः ।
 आवाभ्यां पूज्यतेऽसौ हि दैवे पित्र्ये च कल्पिते ॥
 नास्ति तस्मात्परोऽन्यो हि पिता देवोऽथ वा द्विजः ।
 आत्मा हि नौ स विज्ञेयस्ततस्तं पूजयावहे ॥ ३१
 तेनैषा प्रथिता ब्रह्मन्मर्यादा लोकभाविनी ।
 दैवं पित्र्यं च कर्तव्यमिति तस्यानुशासनम् ॥ ३२
 ब्रह्मा स्थाणुर्मनुर्दक्षो भृगुर्धर्मस्तपो दमः ।
 मरीचिरङ्गिरात्रिश्च पुलस्त्यः पुलहः क्रतुः ॥ ३३
 वसिष्ठः परमेष्ठी च विवस्वान्सोम एव च ।
 कर्दमश्चापि यः प्रोक्तः क्रोधो विक्रीत एव च ॥ ३४
 एकविंशतिरुत्पन्नारते प्रजापतयः स्मृताः ।
 तस्य देवस्य मर्यादां पूजयन्ति सनातनीम् ॥ ३५
 दैवं पित्र्यं च सततं तस्य विज्ञाय तत्त्वतः ।
 आत्मप्राप्तानि च ततो जानन्ति द्विजसत्तमाः ॥ ३६
 स्वर्गस्था अपि ये केचित्तं नमस्यन्ति देहितः ।
 ते तत्प्रसादाद्ब्रूच्छन्ति तेनादिष्टफलां गतिम् ॥ ३७
 ये हीनाः सप्रदशभिर्गुणैः कर्मभिरेव च ।
 कलाः पञ्चदश त्यक्त्वा ते मुक्ता इति निश्चयः ॥
 मुक्तानां तु गतिर्ब्रह्मक्षेत्रज्ञ इति कल्पितः ।
 स हि सर्वगतश्चैव निर्गुणश्चैव कथ्यते ॥ ३९
 दृश्यते ज्ञानयोगेन आवां च प्रसूतौ ततः ।
 एवं ज्ञात्वा तमात्मानं पूजयावः सनातनम् ॥ ४०
 तं वेदाश्चाश्रमाश्चैव नानातनुसम्प्रस्थिताः ।

भक्त्या संपूजयन्त्याद्यं गतिं चैषां ददाति सः ॥४१
 ये तु तद्भाविता लोके एकान्तित्वं समास्थिताः ।
 एतद्भ्यधिकं तेषां यत्ते तं प्रविशन्त्युत ॥ ४२ ॥
 इति गुह्यसमुद्देशस्तव नारद कीर्तितः ।
 भक्त्या प्रेरणा च विप्रर्षे अस्मद्भक्त्या च ते श्रुतः ॥

इति श्रीमहाभारते शान्तिपर्वणि

एकविंशत्यधिकत्रिंशत्तमोऽध्यायः ॥ ३२१ ॥

३२२

भीष्म उवाच ।

स एवमुक्तो द्विपदां वरिष्ठो
 नारायणेनोत्तमपूरुषेण ।
 जगाद् वाक्यं द्विपदां वरिष्ठं
 नारायणं लोकहिताधिवासम् ॥ १ ॥
 यदर्थमात्मप्रभवेह जन्म
 तवोत्तमं धर्मगृहे चतुर्था ।
 तत्साध्यतां लोकहितार्थमद्य
 गच्छामि द्रष्टुं प्रकृतिं तवाद्याम् ॥ २ ॥
 वेदाः स्वधीता मम लोकनाथ
 तप्तं तपो नानृतमुक्तपूर्वम् ।
 पूजां गुरुणां सततं करोमि
 परस्य गुह्यं न च भिन्नपूर्वम् ॥ ३ ॥
 गुमानि चत्वारि यथागमं मे
 शत्रौ च मित्रे च समोऽस्मि नित्यम् ।
 तं चादिदेवं सततं प्रपन्न
 एकान्तभावेन वृणोम्यजस्रम् ।
 एभिर्विशेषैः परिशुद्धसत्त्वः
 कस्मान्न पश्येयमनन्तमीशम् ॥ ४ ॥
 तत्पारमेष्ठ्यस्य वचो निशम्य
 नारायणः सात्वतधर्मगोप्ता ।
 गच्छेति तं नारदमुक्तवान्स

संपूजयित्वात्मविधिक्रियाभिः ॥ ५ ॥
 ततो विसृष्टः परमेष्ठिपुत्रः
 सोऽभ्यर्चयित्वा तमृषिं पुराणम् ।
 स्वमुस्पपातोत्तमवेगयुक्त-
 स्ततोऽधिमेरो सहसा निलिल्ये ॥ ६ ॥
 तत्रावतस्थे च मुनिर्मुहूर्त-
 मेकान्तमासाद्य गिरेः स शृङ्गे ।
 आलोकयन्नुत्तरपश्चिमेन
 ददर्श चाल्यद्भुतरूपयुक्तम् ॥ ७ ॥
 क्षीरोदवेरुत्तरतो हि द्वीपः
 श्वेतः स नाम्ना प्रथितो विशालः ।
 मेरोः सहस्रैः स हि योजनानां
 द्वात्रिंशतोर्ध्वं कविभिर्निरुक्तः ॥ ८ ॥
 अतीन्द्रियाश्चानशनाश्च तत्र
 निष्पन्दहीनाः सुसुगन्धिनश्च ।
 श्वेताः पुमांसो गतसर्वपापा-
 श्चक्षुर्मुषः पापकृतां नराणाम् ॥ ९ ॥
 वज्रास्थिकायाः सममानोन्माना
 विख्यान्वयरूपाः शुभसारोपेताः ।
 छत्राकृतिशीर्षा मेघौघनिनादाः
 सत्पुष्करचतुष्का राजीवशतपादाः ॥ १० ॥
 षष्ठा दन्तैर्युक्ताः शुक्लैरष्टभिर्दंष्ट्राभिर्ये ।
 जिह्वाभिर्ये विष्वक्वक्त्रं लेलिहन्ते सूर्यप्रख्यम् ॥ ११ ॥
 भक्त्या देवं विश्वोत्पन्नं यस्मात्सर्वे लोकाः सूताः ।
 वेदा धर्मा मुनयः शान्ता देवाः सर्वे तस्य विसर्गाः ॥
 युधिष्ठिर उवाच ।
 अतीन्द्रिया निराहारा अनिष्पन्दाः सुगन्धिनः ।
 कथं ते पुरुषा जाताः का तेषां गतिरुत्तमा ॥ १३ ॥
 ये विमुक्ता भवन्तीह नरा भरतसत्तम ।
 तेषां लक्षणमेतद्धि यच्छ्रेतद्वीपवासिनाम् ॥ १४ ॥

तस्मान्मे संशयं छिन्धि परं कौतूहलं हि मे ।
त्वं हि सर्वकथारामस्त्वां चैवोपाश्रिता वयम् ॥ १५

भीष्म उवाच ।

विस्तीर्णैषा कथा राजञ्छ्रुता मे पितृसंनिधौ ।
सैषा तव हि वक्तव्या कथासारो हि स स्मृतः ॥
राजोपरिचरो नाम बभूवाधिपतिर्भुवः ।
आखण्डलसखः ख्यातो भक्तो नारायणं हरिम् ॥
धार्मिको नित्यभक्तश्च पितृत्रित्यमतन्द्रितः ।
साम्राज्यं तेन संप्राप्तं नारायणवरात्पुरा ॥ १८
सात्वतं विधिमास्थाय प्राक्सूर्यमुखानिःसृतम् ।
पूजयामास देवेशं तच्छेषेण पितामहान् ॥ १९
पितृशेषेण विप्रांश्च संविभज्याश्रितांश्च सः ।
शेषान्भुक्सत्यपरः सर्वभूतेष्वहिंसकः ।
सर्वभावेन भक्तः स देवदेवं जनार्दनम् ॥ २०
तस्य नारायणे भक्तिं वहतोऽमित्रकर्शन ।
एकशय्यासनं शक्रो दत्तवान्देवराट्स्वयम् ॥ २१
आत्मा राज्यं धनं चैव कलत्रं वाहनानि च ।
एतद्भगवते सर्वमिति तत्प्रेक्षितं सदा ॥ २२
काम्यनैमित्तिकाजस्रं यज्ञियाः परमक्रियाः ।
सर्वाः सात्वतमास्थाय विधिं चक्रे समाहितः ॥ २३
पञ्चरात्रविदो मुख्यास्तस्य गोहे महात्मनः ।
प्रायणं भगवत्प्रोक्तं भुञ्जते चाप्रभोजनम् ॥ २४
तस्य प्रशासतो राज्यं धर्मेणाभिघातिनः ।
नानृता वाक्समभवन्मनो दुष्टं न चाभवत् ।
न च कायेन कृतवान्स पापं परमण्वपि ॥ २५
ये हि ते मुनयः ख्याताः सप्त चित्रशिखण्डिनः ।
तैरेकमतिभिर्भूत्वा यत्प्रोक्तं शास्त्रमुत्तमम् ॥ २६
मरीचिरच्यङ्गिरसौ पुलस्त्यः पुलहः ऋतुः ।
वसिष्ठश्च महातेजा एते चित्रशिखण्डिनः ॥ २७
सप्त प्रकृतयो हेतास्तथा स्वायंभुवोऽष्टमः ।

एताभिर्धार्यते लोकस्ताभ्यः शास्त्रं विनिःसृतम् ॥
एकाग्रमनसो दान्ता मुनयः संयमे रताः ।
इदं श्रेय इदं ब्रह्म इदं हितमनुत्तमम् ।
लोकान्संचिन्त्य मनसा ततः शास्त्रं प्रचक्रिरे ॥ २९
तत्र धर्मार्थकामा हि भोक्षः पश्चाच्च कीर्तितः ।
मर्यादा विविधाश्चैव दिवि भूमौ च संस्थिताः ॥
आराध्य तपसा देवं हरिं नारायणं प्रभुम् ।
दिव्यं वर्षसहस्रं वै सर्वे ते ऋषिभिः सह ॥ ३१
नारायणानुशास्ता हि तदा देवी सरस्वती ।
विवेश तानृपीन्सर्वाल्लोकानां हितकाम्यया ॥ ३२
ततः प्रवर्तिता सम्यक्तपोविद्भिर्द्विजातिभिः ।
शब्दे चार्थे च हेतौ च एषा प्रथमसर्गजा ॥ ३३
आदावेव हि तच्छास्त्रमोकारस्वरभूषितम् ।
ऋषिभिर्भावितं तत्र यत्र कारुणिको ह्यसौ ॥ ३४
ततः प्रसन्नो भगवाननिर्दिष्टशरीरगः ।
ऋषीनुवाच तान्सर्वानिदृश्यः पुरुषोत्तमः ॥ ३५
कृतं शतसहस्रं हि श्लोकानामिदमुत्तमम् ।
लोकतन्त्रस्य कृत्स्नस्य यस्माद्धर्मः प्रवर्तते ॥ ३६
प्रवृत्तौ च निवृत्तौ च योनिरेतद्भविष्यति ।
ऋग्यजुःसामभिर्जुष्टमथर्वाङ्गिरसैस्तथा ॥ ३७
तथा प्रमाणं हि मया कृतो ब्रह्मा प्रसादजः ।
रुद्रश्च क्रोधजो विप्रा यूयं प्रकृतयस्तथा ॥ ३८
सूर्याचन्द्रमसौ वायुर्भूमिरापोऽग्निरेव च ।
सर्वे च नक्षत्रगणा यच्च भूताभिश्चिदितम् ॥ ३९
अधिकारेषु वर्तन्ते यथास्वं ब्रह्मवादिनः ।
सर्वे प्रमाणं हि यथा तथैतच्छास्त्रमुत्तमम् ॥ ४०
भविष्यति प्रमाणं वै एतन्मदनुशासनम् ।
अस्मात्प्रवक्ष्यते धर्मान्मनुः स्वायंभुवः स्वयम् ॥ ४१
उशना बृहस्पतिश्चैव यदोत्पन्नौ भविष्यतः ।
तदा प्रवक्ष्यतः शास्त्रं युष्मन्मतिभिरुद्धृतम् ॥ ४२

स्वायंभुवेषु धर्मेषु शास्त्रे चोशनसा कृते ।
 बृहस्पतिमते चैव लोकेषु प्रविचारिते ॥ ४३
 युष्मत्कृतमिदं शास्त्रं प्रजापालो वसुस्ततः ।
 बृहस्पतिसकाशाद्वै प्राप्यते द्विजसत्तमाः ॥ ४४
 स हि मद्भाविता राजा मद्भक्तश्च भविष्यति ।
 तेन शास्त्रेण लोकेषु क्रियाः सर्वाः करिष्यति ॥ ४५
 एतद्वि सर्वशास्त्राणां शास्त्रमुत्तमसंज्ञितम् ।
 एतदर्थं च धर्म्यं च यशस्यं चैतदुत्तमम् ॥ ४६
 अस्य प्रवर्तनाच्चैव प्रजावन्तो भविष्यथ ।
 स च राजा श्रिया युक्तो भविष्यति महान्वसुः ॥
 संस्थिते तु नृपे तस्मिन्शास्त्रमेतत्सनातनम् ।
 अन्तर्धास्यति तत्सत्यमेतद्वः कथितं मया ॥ ४८
 एतावदुक्त्वा वचनमदृश्यः पुरुषोत्तमः ।
 विसृज्य तानृधीन्सर्वान्कामपि प्रस्थितो दिशम् ॥ ४९
 ततस्ते लोकपितरः सर्वलोकार्थचिन्तकाः ।
 प्रावर्तयन्त तच्छास्त्रं धर्मयोनिं सनातनम् ॥ ५०
 उत्पन्नेऽऽङ्गिरसे चैव युगे प्रथमकल्पिते ।
 साङ्गोपनिषदं शास्त्रं स्थापयित्वा बृहस्पतौ ॥ ५१
 जगमुर्यथेप्सितं देशं तपसे कृतनिश्चयाः ।
 धारणात्सर्वलोकानां सर्वधर्मप्रवर्तकाः ॥ ५२

इति श्रीमहाभारते शान्तिपर्वणि

द्वाविंशत्यधिकत्रिंशत्तमोऽध्यायः ॥ ३२२ ॥

३२३

भीष्म उवाच ।

ततोऽतीते महाकल्पे उत्पन्नेऽङ्गिरसः सुते ।
 बभूवुर्निर्वृता देवा जाते देवपुरोहिते ॥ १
 बृहद्ब्रह्म महश्चेति शब्दाः पर्यायवाचकाः ।
 एभिः समन्वितो राजन्गुणैर्विद्वान्बृहस्पतिः ॥ २
 तस्य शिष्यो बभूवाभ्यो राजोपरिचरो वसुः ।
 अधीतवांस्तदा शास्त्रं सम्यक्चित्रशिखण्डिजम् ॥ ३

स राजा भावितः पूर्वं दैवेन विधिना वसुः ।
 पालयामास पृथिवीं दिवमाखण्डलो यथा ॥ ४
 तस्य यज्ञो महान्नासीदश्वमेधो महात्मनः ।
 बृहस्पतिरुपाध्यायस्तत्र होता बभूव ह ॥ ५
 प्रजापतिसुताश्चात्र सदस्यात्स्वभवंक्षयः ।
 एकतश्च द्वितश्चैव त्रितश्चैव महर्षयः ॥ ६
 धनुषाक्षोऽथ रैभ्यश्च अर्वावसुपरावसू ।
 ऋषिर्मेधातिथिश्चैव ताण्ड्यश्चैव महानृषिः ॥ ७
 ऋषिः शक्तिर्महाभागस्तथा वेदशिराश्च यः ।
 कपिलश्च ऋषिश्रेष्ठः शालिहोत्रपितामहः ॥ ८
 आद्यः कठस्तैत्तिरिश्च वैशंपायनपूर्वजः ।
 कण्वोऽथ देवहोत्रश्च एते षोडश कीर्तिताः ।
 संभृताः सर्वसंभारास्तस्मिन्राजन्महाक्रतौ ॥ ९
 न तत्र पशुघातोऽभूत्स राजैवं स्थितोऽभवत् ।
 अर्हिस्रः शुचिरक्षुद्रो निराशीः कर्मसंस्तुतः ।
 आरण्यकपदोद्गीता भागास्तत्रोपकल्पिताः ॥ १०
 प्रीतस्ततोऽस्य भगवान्देवदेवः पुरातनः ।
 साक्षात्तं दर्शयामास सोऽदृश्योऽन्येन केनचित् ॥
 स्वयं भागमुपाघ्राय पुरोडाशं गृहीतवान् ।
 अदृश्येन हृतो भागो देवेन हरिमेघसा ॥ १२
 बृहस्पतिस्ततः क्रुद्धः स्रुवमुद्यम्य वेगितः ।
 आकाशं घ्नन्स्रुवः पातै रोषादश्रूण्यवर्तयत् ॥ १३
 उवाच चोपरिचरं मया भागोऽयमुद्यतः ।
 ग्राह्यः स्वयं हि देवेन मत्प्रत्यक्षं न संशयः ॥ १४
 उद्यता यज्ञभागा हि साक्षात्प्राज्ञाः सुरैरिह ।
 किमर्थमिह न प्राप्तो दर्शनं स हरिर्विभुः ॥ १५
 ततः स तं समुद्धृतं भूमिपालो महान्वसुः ।
 प्रसादयामास मुनिं सदस्यास्ते च सर्वशः ॥ १६
 ऊचुश्चैनमसंभ्रान्ता न रोषं कर्तुमर्हसि ।
 नैष धर्मः कृतयुगे यस्त्वं रोषमचीकृथाः ॥ १७

अरोषणो ह्यसौ देवो यस्य भागोऽयमुद्यतः ।
 न स शक्यस्त्वया द्रष्टुमस्माभिर्वा बृहस्पते ।
 यस्य प्रसादं कुरुते स वै तं द्रष्टुमर्हति ॥ १८
 एकतद्वितत्रिता ऊचुः ।
 वयं हि ब्रह्मणः पुत्रा मानसाः परिकीर्तिताः ।
 गता निःश्रेयसार्थं हि कदाचिद्दिशमुत्तराम् ॥ १९
 तत्त्वा वर्षसहस्राणि चत्वारि तप उक्तमम् ।
 एकपादस्थिताः सम्यक्काष्ठभूताः समाहिताः ॥ २०
 भेरोरुत्तरभागे तु क्षीरोदस्यानुकूलतः ।
 स देशो यत्र नस्तप्तं तपः परमदारुणम् ।
 कथं पश्येमहि वयं देवं नारायणं त्विति ॥ २१
 ततो व्रतस्यावभृथे वागुवाचाशरीरिणी ।
 सुतप्तं वस्तपो विप्राः प्रसन्नेनान्तरात्मना ॥ २२
 यूयं जिज्ञासवो भक्ताः कथं द्रक्ष्यथ तं प्रभुम् ।
 क्षीरोदधेरुत्तरतः श्वेतद्वीपो महाप्रभः ॥ २३
 तत्र नारायणपरा मानवाश्चन्द्रवर्चसः ।
 एकान्तभावोपगतास्ते भक्ताः पुरुषोत्तमम् ॥ २४
 ते सहस्रार्चिषं देवं प्रविशन्ति सनातनम् ।
 अतीन्द्रिया निराहारा अनिष्पन्दाः सुगन्धिनः ॥
 एकान्तिनस्ते पुरुषाः श्वेतद्वीपनिवासिनः ।
 गच्छन्तं तत्र मुनयस्त्रात्मा मे प्रकाशितः ॥ २६
 अथ श्रुत्वा वयं सर्वे वाचं तामशरीरिणीम् ।
 यथाख्यातेन मार्गेण तं देशं प्रतिपेदिरे ॥ २७
 प्राप्य श्वेतं महाद्वीपं तच्चित्तास्तद्विदक्ष्वः ।
 ततो नो दृष्टिविषयस्तदा प्रतिहतोऽभवत् ॥ २८
 न च पश्याम पुरुषं तत्तेजोहृतदर्शनाः ।
 ततो नः प्रादुरभवद्विज्ञानं देवयोगजम् ॥ २९
 न किलातप्ततपसा शक्यते द्रष्टुमञ्जसा ।
 ततः पुनर्वर्षशतं तत्त्वा तात्कालिकं महत् ॥ ३०
 व्रतावसाने सुशुभात्तान्ददृशिरै वयम् ।

श्वेतांश्चन्द्रप्रतीकाशान्सर्वलक्षणलक्षितान् ॥ ३१
 नित्याञ्जलिकृतान्ब्रह्म जपतः प्रागुदञ्जुखान् ।
 मानसो नाम स जपो जप्यते तैर्महात्मभिः ।
 तेनैकाग्रमनस्त्वेन प्रीतो भवति वै हरिः ॥ ३२
 या भवेन्मुनिशार्दूल भाः सूर्यस्य युगक्षये ।
 एकैकस्य प्रभा तादृक्साभवन्मानवस्य ह् ॥ ३३
 तेजोनिवासः स द्वीप इति वै मेनिरे वयम् ।
 न तत्राभ्यधिकः कश्चित्सर्वे ते समतेजसः ॥ ३४
 अथ सूर्यसहस्रस्य प्रभां युगपदुत्थिताम् ।
 सहसा दृष्टवन्तः स्म पुनरेव बृहस्पते ॥ ३५
 सहिताश्चाभ्यधावन्त ततस्ते मानवा द्रुतम् ।
 कृताञ्जलिपुटा हृष्टा नम इत्येव वादिनः ॥ ३६
 ततोऽभिवदतां तेषामश्रौष्म विपुलं ध्वनिम् ।
 बलिः किलोपह्विते तस्य देवस्य तैर्नरैः ॥ ३७
 वयं तु तेजसा तस्य सहसा हृतचेतसः ।
 न किञ्चिदपि पश्यामो हतदृष्टिवलेन्द्रियाः ॥ ३८
 एकस्तु शब्दोऽविरतः श्रुतोऽस्माभिरुदीरितः ।
 जितं ते पुण्डरीकाक्ष नमस्ते विश्वभावन ॥ ३९
 नमस्तेऽस्तु हृषीकेश महापुरुषपूर्वज ।
 इति शब्दः श्रुतोऽस्माभिः शिक्षाक्षरसमीरितः ॥ ४०
 एतस्मिन्नन्तरे वायुः सर्वगन्धवहः शुचिः ।
 दिव्यान्युवाह पुष्पाणि कर्मण्याश्चौषधीस्तथा ॥ ४१
 तैरिष्टः पञ्चकालज्ञैर्हरिरेकान्तिभिर्नरैः ।
 नूनं तत्रागतो देवो यथा तैर्वागुदीरिता ।
 वयं त्वेनं न पश्यामो मोहितास्तस्य मायया ॥ ४२
 मारुते संनिवृत्ते च बला च प्रतिपादिते ।
 चिन्ताव्याकुलितात्मानो जाताः स्मोऽङ्गिरसां वर ॥
 मानवानां सहस्रेषु तेषु वै शुद्धयोनिषु ।
 अस्मान् कश्चिन्मनसा चक्षुषा वाप्यपूजयत् ॥ ४४
 तेऽपि स्वस्था मुनिगणा एकभावमनुव्रताः ।

नास्मासु दधिरे भावं ब्रह्मभावमनुष्ठिताः ॥ ४५
 ततोऽस्मान्मुपरिश्रान्तांस्तपसा चापि कर्शितान् ।
 उवाच स्वस्थं किमपि भूतं तत्राशरीरकम् ॥ ४६
 दृष्टा वः पुरुषाः श्रेताः सर्वेन्द्रियविवर्जिताः ।
 दृष्टो भवति देवेश एभिर्दृष्टैर्द्विजोत्तमाः ॥ ४७
 गच्छध्वं मुनयः सर्वे यथागतमितोऽचिरान् ।
 न स शक्यो अभक्तेन द्रष्टुं देवः कथंचन ॥ ४८
 कामं कालेन महता एकान्तित्वं समागतैः ।
 शक्यो द्रष्टुं स भगवान्प्रभामण्डलदुर्दशः ॥ ४९
 महत्कार्यं तु कर्तव्यं युष्माभिर्द्विजसत्तमाः ।
 इतः कृतयुगेऽतीते विपर्यासं गतेऽपि च ॥ ५०
 वैवस्वतेऽन्तरे विप्राः प्राप्ते त्रेतायुगे ततः ।
 सुराणां कार्यसिद्धयर्थं सहाया वै भविष्यथ ॥ ५१
 ततस्तद्भुतं वाक्यं निशम्यैवं स्य सोमप ।
 तस्य प्रसादात्प्राप्ताः स्मो देशमीप्सितमञ्जसा ॥ ५२
 एवं सुतपसा चैव हव्यकव्यैस्तथैव च ।
 देवोऽस्माभिर्न दृष्टः स कथं त्वं द्रष्टुमर्हसि ।
 नारायणो महद्भूतं विश्वसुग्धव्यकव्यमुक् ॥ ५३

भीष्म उवाच ।

एवमेकतवाक्येन द्वितत्रितमतेन च ।
 अनुनीतः सदस्यैश्च बृहस्पतिरुदारधीः ।
 समानीय ततो यज्ञं दैवतं समपूजयत् ॥ ५४
 समाप्तयज्ञो राजापि प्रजाः पालितवान्बभूवुः ।
 ब्रह्मशापाद्विभो भ्रष्टः प्रविवेश महीं ततः ॥ ५५
 अन्तर्भूमिगतश्चैव सततं धर्मवत्सलः ।
 नारायणपरो भूत्वा नारायणपदं जगौ ॥ ५६
 तस्यैव च प्रसादेन पुनरेवोत्थितस्तु सः ।
 महीतलाद्गतः स्थानं ब्रह्मणः समनन्तरम् ।

परां गतिमनुप्राप्य इति नैष्ठिकमञ्जसा ॥ ५७

इति श्रीमहाभारते शान्तिपर्वणि

त्रयोविंशत्यधिकत्रिंशत्तमोऽध्यायः ॥ ३२३ ॥

३२४

पुधिष्ठिर उवाच ।

यदा भक्तो भगवत आसीद्राजा महाबसुः ।
 किमर्थं स परिभ्रष्टो विवेश विवरं भुवः ॥ १

भीष्म उवाच ।

अत्राप्युदाहरन्तीममितिहासं पुरातनम् ।
 ऋषीणां चैव संवादं त्रिदशानां च भारत ॥ २
 अजेन यष्टव्यमिति देवाः प्रादुर्द्विजोत्तमान् ।
 स च च्छागो ह्यजो ह्येयो नान्यः पशुरिति स्थितिः ॥

ऋषय ऊचुः ।

वीजैर्यज्ञेषु यष्टव्यमिति वै वैदिकी श्रुतिः ।
 अजसंज्ञानि बीजानि छागं न भ्रन्तुमर्हथ ॥ ४
 नैव धर्मः सतां देवा यत्र वध्येत वै पशुः ।
 इदं कृतयुगं श्रेष्ठं कथं वध्येत वै पशुः ॥ ५

भीष्म उवाच ।

तेषां संबदतामेवमृषीणां विबुधैः सह ।
 मार्गागतो नृपश्रेष्ठस्तं देशं प्राप्तवान्बभूवुः ।
 अन्तरिक्षचरः श्रीमान्समप्रबलवाहनः ॥ ६
 तं दृष्ट्वा सहसायान्तं वसुं ते त्वन्तरिक्षगम् ।
 ऊचुर्द्विजातयो देवानेष च्छेत्स्यति संशयम् ॥ ७
 यज्वा दानपतिः श्रेष्ठः सर्वभूतहितप्रियः ।
 कथं स्वदन्यथा ब्रूयाद्वाक्यमेष महान्वसुः ॥ ८
 एवं ते संविदं कृत्वा विबुधा ऋषयस्तथा ।
 अपृच्छन्सहसाभ्येत्य वसुं राजानमन्तिक्रात् ॥ ९
 भो राजन्केन यष्टव्यमजेनाहो स्विदौषधैः ।
 एतन्नः संशयं छिन्धि प्रमाणं नो भवान्मतः ॥ १०

स तान्कृताञ्जलिर्भूत्वा परिपप्रच्छ वै वसुः ।
 कस्य वः को मतः पक्षो ब्रूत सत्यं समागताः ॥ ११
 ऋषय ऊचुः ।
 धान्यैर्यष्टव्यमित्येष पक्षोऽस्माकं नराधिप ।
 देवानां तु पशुः पक्षो मतो राजन्वदस्व नः ॥ १२
 भीष्म उवाच ।
 देवानां तु मतं ज्ञात्वा वसुना पक्षसंश्रयात् ।
 छागेनाजेन यष्टव्यमेवमुक्तं वचस्तदा ॥ १३
 कुपितास्ते ततः सर्वे मुनयः सूर्यवर्चसः ।
 ऊचुर्वसुं विमानस्थं देवपक्षार्थवादिनम् ॥ १४
 सुरपक्षो गृहीतस्ते यस्मात्तस्माद्विचः पत ।
 अद्यप्रभृति ते राजन्नाकारो विहता गतिः ।
 अस्मच्छापाभिघातेन महीं भित्त्वा प्रवेक्ष्यसि ॥
 ततस्तस्मिन्मुहूर्तेऽथ राजोपरिचरस्तदा ।
 अधो वै संबभूवाशु भूमेर्विवरगो नृपः ।
 स्मृतिस्त्वेन न प्रजहौ तदा नारायणाज्ञया ॥ १६
 देवास्तु सहिताः सर्वे वसोः शापविमोक्षणम् ।
 चिन्तयामासुरव्यग्राः सुकृतं हि नृपस्य तत् ॥ १७
 अनेनास्मत्कृते राज्ञा शापः प्राप्तो महात्मना ।
 अस्य प्रतिप्रियं कार्यं सहितैर्नो दिवोकसः ॥ १८
 इति बुद्ध्या व्यवस्थाशु गत्वा निश्चयमीश्वराः ।
 ऊचुस्तं हृष्टमनसो राजोपरिचरं तदा ॥ १९
 ब्रह्मण्यदेवं त्वं भक्तः सुरासुरगुरुं हरिम् ।
 कामं स तव तुष्टात्मा कुर्याच्छापविमोक्षणम् ॥ २०
 मानना तु द्विजातीनां कर्तव्या वै महात्मनाम् ।
 अवश्यं तपसा तेषां फलितव्यं नृपोत्तम ॥ २१
 यतस्त्वं सहसा भ्रष्ट आकाशाग्नेदिनीतलम् ।
 एकं त्वनुग्रहं तुभ्यं दद्वो वै नृपसत्तम ॥ २२
 यावत्त्वं शापदोषेण कालमासिष्यसेऽनघ ।
 भूमेर्विवरगो भूत्वा तावन्तं कालमाप्स्यसि ।

यज्ञेषु सुहुतां विप्रैर्वसोर्धारं महात्मभिः ॥ २३
 प्राप्स्यसेऽस्मदनुध्यानान्मा च त्वां ग्लानिरास्पृशेत् ।
 न क्षुत्पिपासे राजेन्द्र भूमेश्छिद्रे भविष्यतः ॥ २४
 वसोर्धारानुपीतत्वात्तेजसाप्यायितेन च ।
 स देवोऽस्मद्वरात्पीतो ब्रह्मलोकं हि नेष्यति ॥ २५
 एवं दत्त्वा वरं राज्ञे सर्वे तत्र दिवोकसः ।
 गताः स्वभवनं देवा ऋषयश्च तपोधनाः ॥ २६
 चक्रे च सततं पूजां विष्वक्सेनाय भारत ।
 जप्यं जगौ च सततं नारायणमुखोद्गतम् ॥ २७
 तत्रापि पञ्चभिर्यज्ञैः पञ्चकालानरिंदम ।
 अयजद्धरिं सुरपतिं भूमेर्विवरगोऽपि सन् ॥ २८
 ततोऽस्य तुष्टो भगवान्भक्त्या नारायणो हरिः ।
 अनन्यभक्तस्य सतस्तत्परस्य जितात्मनः ॥ २९
 वरदो भगवान्विष्णुः समीपस्थं द्विजोत्तमम् ।
 गरुमन्तं महावेगमावभाषे स्मयन्निव ॥ ३०
 द्विजोत्तम महाभाग गम्यतां वचनान्मम ।
 सम्राड्जा वसुर्नाम धर्मात्मा मां समाश्रितः ॥ ३१
 ब्राह्मणानां प्रकोपेन प्रविष्टो वसुधातलम् ।
 मानितास्ते तु विप्रेन्द्रास्त्वं तु गच्छ द्विजोत्तम ॥ ३२
 भूमेर्विवरसंगुप्तं गरुडेह ममाज्ञया ।
 अधश्चरं नृपश्रेष्ठं खेचरं कुरु माचिरम् ॥ ३३
 गरुत्मानथ विशिष्य पक्षौ मास्तवेगवान् ।
 विवेश विवरं भूमेर्यत्रास्ते वाग्यतो वसुः ॥ ३४
 तत एतं समुत्क्षिप्य सहसा विनतासुतः ।
 उत्पपात नभस्तूर्णं तत्र चैनममुञ्चत ॥ ३५
 तस्मिन्मुहूर्ते संजज्ञे राजोपरिचरः पुनः ।
 सशरीरो गतश्चैव ब्रह्मलोकं नृपोत्तमः ॥ ३६
 एवं तेनापि कौन्तेय वाग्दोषाद्देवताज्ञया ।
 प्राप्ता गतिरयज्वार्हा द्विजशापान्महात्मना ॥ ३७
 केवलं पुरुषस्तेन सेवितो हरिरीश्वरः ।

ततः शीघ्रं जहौ शपं ब्रह्मलोकमवाप च ॥ ३८
 एतत्ते सर्वमाख्यातं ते भूता मानवा यथा ।
 नारदोऽपि यथा श्वेतं द्वीपं स गतवानृषिः ।
 तत्ते सर्वं प्रवक्ष्यामि शृणुष्वैकमना नृप ॥ ३९

इति श्रीमहाभारते शान्तिपर्वणि

चतुर्विंशत्यधिकत्रिंशत्तमोऽध्यायः ॥ ३२४ ॥

३२५

भीष्म उवाच ।

प्राप्य श्वेतं महाद्वीपं नारदो भगवानृषिः ।
 ददर्श तानेव नराञ्छ्वेतांश्चन्द्रप्रभाञ्चुभान् ॥ १
 पूजयामास शिरसा मनसा तैश्च पूजितः ।
 दिदृक्षुर्जप्यपरमः सर्वकृच्छ्रधरः स्थितः ॥ २
 भूत्वैकाम्रमना विप्र ऊर्ध्वबाहुर्महामुनिः ।
 स्तोत्रं जगौ स विश्वाय निर्गुणाय महात्मने ॥ ३

नारद उवाच ।

नमस्ते देवदेव । १ । निष्क्रिय । २ । निर्गुण । ३ ।
 लोकसाक्षिन् । ४ । क्षेत्रज्ञ । ५ । अनन्त । ६
 [= ११६] । पुरुष । ७ । महापुरुष । ८ । त्रिगुण
 । ९ । प्रधान । १० ॥

अमृत । ११ । ज्योम । १२ । सनातन । १३ ।
 सदसद्व्यक्तान्वयक । १४ । ऋतधामन् । १५ ।
 पूर्वादिदेव । १६ । वसुप्रद । १७ । प्रजापते । १८ ।
 सुप्रजापते । १९ । वनस्पते । २० ॥

महाप्रजापते । २१ । ऊर्जस्पते । २२ । वाच-
 स्पते । २३ । मनस्पते । २४ । जगत्पते । २५ ।
 दिवस्पते । २६ । मरुत्पते । २७ । सलिलपते । २८ ।
 पृथिवीपते । २९ । दिक्पते । ३० ॥

पूर्वनिवास । ३१ । ब्रह्मपुरोहित । ३२ । ब्रह्म-
 कायिक । ३३ । महाकायिक । ३४ । महाराजिक

। ३५ । चतुर्महाराजिक । ३६ । आभासुर । ३७ ।
 महाभासुर । ३८ । सप्तमहाभासुर । ३९ । याम्य
 । ४० ॥

महायाम्य । ४१ । संज्ञासंज्ञ । ४२ । तुषित
 । ४३ । महानुषित । ४४ । प्रतर्दन । ४५ । परि-
 निर्मित । ४६ । वशवर्तिन् । ४७ । अपरिनिर्मित
 । ४८ । यज्ञ । ४९ । महायज्ञ । ५० ॥

यज्ञसंभव । ५१ । यज्ञयोने । ५२ । यज्ञवर्ध
 । ५३ । यज्ञहृदय । ५४ । यज्ञस्तुत । ५५ । यज्ञ-
 भागहर । ५६ । पञ्चयज्ञधर । ५७ । पञ्चकालकर्तृ-
 गते । ५८ । पञ्चरात्रिक । ५९ । वैकुण्ठ । ६० ॥

अपराजित । ६१ । मानसिक । ६२ । परम-
 स्वामिन् । ६३ । सुखात । ६४ । हंस । ६५ । परम-
 हंस । ६६ । परमयाज्ञिक । ६७ । सांख्ययोग
 । ६८ । अमृतेशय । ६९ । हिरण्येशय । ७० ॥

वेदेशय । ७१ । कुशेशय । ७२ । ब्रह्मेशय
 । ७३ । पद्मेशय । ७४ । विश्वेश्वर । ७५ । त्वं
 जगदन्वयः । ७६ । त्वं जगत्प्रकृतिः । ७७ । त्वामि-
 रास्थम् । ७८ । वडवामुखोऽग्निः । ७९ । त्वमाहुतिः
 । ८० ॥

त्वं सारथिः । ८१ । त्वं वषट्कारः । ८२ ।
 त्वमोकारः । ८३ । त्वं मनः । ८४ । त्वं चन्द्रमा
 । ८५ । त्वं चक्षुराद्यम् । ८६ । त्वं सूर्यः । ८७ ।
 त्वं दिशां गजः । ८८ । दिग्भानो । ८९ । ह्यशिरः
 । ९० ॥

प्रथमत्रिसौपर्ण । ९१ । पञ्चाधे । ९२ । त्रिणा-
 चिकेत । ९३ । षडङ्गविधान । ९४ । प्रागज्योतिषं
 । ९५ । ज्येष्ठसामग । ९६ । सामिकव्रतधर । ९७ ।
 अथर्वशिरः । ९८ । पञ्चमहाकल्प । ९९ । फेन-

प्राचार्य । १०० ॥

वालखिल्य । १०१ । वैखानस । १०२ । अभय-
योग । १०३ । अभयपरिसंख्यान । १०४ । युगादे
। १०५ । युगमध्य । १०६ । युगनिधन । १०७ ।
आखण्डल । १०८ । प्राचीनगर्भ । १०९ । कौशिक
। ११० ॥

पुरुष्टुत । १११ । पुरुहूत । ११२ । विश्वरूप
। ११३ । अनन्तगते । ११४ । अनन्तभोग । ११५ ।
अनन्त । ११६ [= ६] । अनादे । ११७ ।
अमध्य । ११८ । अव्यक्तमध्य । ११९ । अव्यक्त-
निधन । १२० ॥

व्रतावास । १२१ । समुद्राधिवास । १२२ ।
शशोवास । १२३ । तपोवास । १२४ । लक्ष्म्यावास
। १२५ । विद्यावास । १२६ । कीर्त्यावास । १२७ ।
श्रीवास । १२८ । सर्वावास । १२९ । वासुदेव
। १३० ॥

सर्वच्छन्दक । १३१ । हरिहय । १३२ । हरिमेघ
। १३३ । महायज्ञभागहर । १३४ । वरप्रद । १३५
[= १५७] । यमनियममहानियमकृच्छ्रातिकृच्छ्र-
महाकृच्छ्रसर्वकृच्छ्रनियमधर । १३६ । निवृत्तिधर्म-
प्रवचनगते । १३७ । प्रवृत्तवेदक्रिय । १३८ । अज
। १३९ । सर्वगते । १४० ॥

सर्वदर्शिन । १४१ । अप्राज्ञ । १४२ । अचल
। १४३ । महाविभूते । १४४ । माहात्म्यशरीर
। १४५ । पवित्र । १४६ । महापवित्र । १४७ ।
हिरण्यमय । १४८ । बृहत् । १४९ । अप्रतर्क्य
। १५० ॥

अविज्ञेय । १५१ । ब्रह्माद्य । १५२ । प्रजा-
सर्गकर । १५३ । प्रजानिधनकर । १५४ । महा-

मायाधर । १५५ । चित्रशिखण्डिन । १५६ । क
प्रद । १५७ [= १३५] । पुरोडाशभागहर । १५८
गताध्वन् । १५९ । छिन्नतृष्ण । १६० ॥

छिन्नसंशय । १६१ । सर्वतोनिवृत्त । १६२ ।
ब्राह्मणरूप । १६३ । ब्राह्मणप्रिय । १६४ । विश्वमूर्ते
। १६५ । महामूर्ते । १६६ । बान्धव । १६७ ।
भक्तवत्सल । १६८ । ब्रह्मण्यदेव । १६९ । भक्तो
त्वां दिदृक्षुः । १७० । एकान्तदर्शनाय नमो नमः
। १७१ ॥ ४

इति श्रीमहाभारते शान्तिपर्वणि

पञ्चवित्यधिकत्रिंशत्तमोऽध्यायः ॥ ३२५ ॥

३२६

मीष्म उवाच ।

एवं स्तुतः स भगवान्गुह्यैस्तथैश्च नामभिः ।
तं मुनिं दर्शयामास नारदं विश्वरूपधृक् ॥ १
किञ्चिच्चन्द्रविशुद्धात्मा किञ्चिच्चन्द्राद्विशेषवान् ।
कृशानुवर्णः किञ्चिच्च किञ्चिद्धिष्ण्याकृतिः प्रभुः ॥ २
शुकपत्रवर्णः किञ्चिच्च किञ्चित्फटिकसप्रभः ।
नीलाञ्जनचयप्रख्यो जातरूपप्रभः क्वचित् ॥ ३
प्रधालङ्कुरवर्णश्च श्वेतवर्णः क्वचिद्भौ ।
क्वचित्सुवर्णवर्णाभो वैडूर्यसदृशः क्वचित् ॥ ४
नीलवैडूर्यसदृश इन्द्रनीलनिभः क्वचित् ।
मयूरश्रीवर्णाभो मुक्ताहारनिभः क्वचित् ॥ ५
एतान्वर्णान्वद्भुविधानरूपे विभ्रत्सनातनः ।
सहस्रनयनः श्रीमान्शतशीर्षः सहस्रपात् ॥ ६
सहस्रोदरबाहुश्च अव्यक्त इति च क्वचित् ।
ॐकारमुद्रिन्वक्त्रात्सावित्रीं च तदन्वयाम् ॥ ७
शेषेभ्यश्चैव वक्त्रेभ्यश्चतुर्वेदोद्गतं वसु ।
आरण्यकं जगौ देवो हरिर्नारायणो वशी ॥ ८
वेदीं कमण्डलुं दर्भान्मणिरूपानथोपलान् ।

अजिनं दण्डकाष्ठं च ज्वलितं च हुताशनम् ।
 धारयामास देवेशो हस्तैर्यज्ञपतिस्तदा ॥ ९
 तं प्रसन्नं प्रसन्नात्मा नारदो द्विजसत्तमः ।
 वाग्यतः प्रयतो भूत्वा ववन्दे परमेश्वरम् ।
 तमुवाच नतं मूर्धा देवानामादिरव्ययः ॥ १०
 एकतश्च द्वितश्चैव त्रितश्चैव महर्षयः ।
 इमं देशमनुप्राप्ता मम दर्शनलालसाः ॥ ११
 न च मां ते दृष्टशिरे न च द्रक्ष्यति कश्चन ।
 ऋते ह्येकान्तिकश्रेष्ठात्त्वं चैवैकान्तिको मतः ॥ १२
 ममैतास्तनवः श्रेष्ठा जाता धर्मगृहे द्विज ।
 तास्त्वं भजस्व सततं साधयस्व यथागतम् ॥ १३
 वृणीष्व च वरं विप्र मत्तत्त्वं यमिहेच्छसि ।
 प्रसन्नोऽहं तवाद्येह विश्वमूर्तिरिहाव्ययः ॥ १४

नारद उवाच ।

अद्य मे तपसो देव यमस्य नियमस्य च ।
 सद्यः फलमवाप्तं वै दृष्टो यद्भगवन्मया ॥ १५
 वर एष ममात्यन्तं दृष्टस्त्वं यत्सनातनः ।
 भगवान्विश्वदृक्सिंहः सर्वमूर्तिर्महाप्रभुः ॥ १६

भीष्म उवाच ।

एवं संदर्शयित्वा तु नारदं परमेष्विजम् ।
 उवाच वचनं भूयो गच्छ नारद माचिरम् ॥ १७
 इमे ह्यनिन्द्रियाहारा मद्भक्ताश्चन्द्रवर्चसः ।
 एकाप्राश्चिन्तयेयुर्मां नैषां विघ्नो भवेदिति ॥ १८
 सिद्धाश्चैते महाभागाः पुरा ह्येकान्तिनोऽभवन् ।
 तमोरजोविनिर्मुक्ता मां प्रवेक्ष्यन्त्यसंशयम् ॥ १९
 न दृश्यश्चक्षुषा योऽसौ न स्पृश्यः स्पर्शनेन च ।
 न घ्रेयश्चैव गन्धेन रसेन च विवर्जितः ॥ २०
 सत्त्वं रजस्तमश्चैव न गुणास्तं भजन्ति वै ।
 यश्च सर्वगतः साक्षी लोकस्यात्मेति कथ्यते ॥ २१
 भूतप्रामशरीरेषु नश्यत्सु न विनश्यति ।

अजो नित्यः शाश्वतश्च निर्गुणो निष्कलस्तथा ॥ २२
 द्विर्द्वादशेभ्यस्तत्त्वेभ्यः ख्यातो यः पञ्चविंशकः ।
 पुरुषो निष्क्रियश्चैव ज्ञानदृश्यश्च कथ्यते ॥ २३
 यं प्रविश्य भवन्तीह मुक्ता वै द्विजसत्तम ।
 स वासुदेवो विज्ञेयः परमात्मा सनातनः ॥ २४
 पश्य देवस्य माहात्म्यं महिमानं च नारद ।
 शुभाशुभैः कर्मभिर्यो न लिप्यति कदाचन ॥ २५
 सत्त्वं रजस्तमश्चैव गुणानेतान्प्रचक्षते ।
 एते सर्वशरीरेषु तिष्ठन्ति विचरन्ति च ॥ २६
 एतान्गुणांस्तु क्षेत्रज्ञो भुङ्क्ते नैमिः स भुज्यते ।
 निर्गुणो गुणभुक्चैव गुणस्रष्टा गुणाधिकः ॥ २७
 जगत्प्रतिष्ठा देवेषु पृथिव्यप्सु प्रलीयते ।
 ज्योतिष्यापः प्रलीयन्ते ज्योतिर्वायौ प्रलीयते ॥ २८
 खे वायुः प्रलयं याति मनस्याकाशमेव च ।
 मनो हि परमं भूतं तदव्यक्ते प्रलीयते ॥ २९
 अन्यक्तं पुरुषे ब्रह्मन्निष्क्रिये संप्रलीयते ।
 नास्ति तस्मात्परतरं पुरुषाद्वै सनातनान् ॥ ३०
 नित्यं हि नास्ति जगति भूतं स्थावरजङ्गमम् ।
 ऋते तमेकं पुरुषं वासुदेवं सनातनम् ।
 सर्वभूतात्मभूतो हि वासुदेवो महाबलः ॥ ३१
 पृथिवी वायुराकाशमापो ज्योतिश्च पञ्चमम् ।
 ते समेता महात्मानः शरीरमिति संज्ञितम् ॥ ३२
 तदाविशति यो ब्रह्मन्नदृश्यो लघुविक्रमः ।
 उत्पन्न एव भवति शरीरं चेष्टयन्प्रभुः ॥ ३३
 न विना धातुसंघातं शरीरं भवति क्वचित् ।
 न च जीवं विना ब्रह्मन्धातवश्चेष्टयन्त्युत ॥ ३४
 स जीवः परिसंख्यातः शेषः संकर्षणः प्रभुः ।
 तस्मात्सनत्कुमारत्वं यो लभेत स्वकर्मणा ॥ ३५
 यस्मिंश्च सर्वभूतानि प्रलयं यान्ति संक्षये ।
 स मनः सर्वभूतानां प्रद्युम्नः परिपश्यते ॥ ३६

तस्मात्प्रसूतो यः कर्ता कार्यं कारणमेव च ।
 यस्मात्सर्वं प्रभवति जगत्स्थावरजङ्गमम् ।
 सोऽनिरुद्धः स ईशानो व्यक्तिः सा सर्वकर्मसु ॥
 यो वासुदेवो भगवान्क्षेत्रज्ञो निर्गुणात्मकः ।
 ज्ञेयः स एव भगवाञ्जीवः संकर्षणः प्रभुः ॥ ३८
 संकर्षणाच्च प्रद्युम्नो मनोभूतः स उच्यते ।
 प्रद्युम्नाद्योऽनिरुद्धस्तु सोऽहंकारो महेश्वरः ॥ ३९
 मत्तः सर्वं संभवति जगत्स्थावरजङ्गमम् ।
 अक्षरं च क्षरं चैव सच्चासच्चैव नारद ॥ ४०
 मां प्रविश्य भवन्तीह मुक्ता भक्तास्तु ये मम ।
 अहं हि पुरुषो ज्ञेयो निष्क्रियः पञ्चविंशकः ॥ ४१
 निर्गुणो निष्कलश्चैव निर्द्वन्द्वो निष्परिग्रहः ।
 एतत्त्वया न विज्ञेयं रूपवानिति दृश्यते ।
 इच्छन्मुहूर्तान्नश्येयमीशोऽहं जगतो गुरुः ॥ ४२
 माया ह्येषा मया सृष्टा यन्मां पश्यसि नारद ।
 सर्वभूतगुणैर्युक्तं नैवं त्वं ज्ञातुमर्हसि ।
 मयैतत्कथितं सम्यक्तत्र मूर्तिचतुष्टयम् ॥ ४३
 सिद्धा ह्येते महाभागा नरा ह्येकान्तिनोऽभवन् ।
 तमोरजोभ्यां निर्मुक्ताः प्रवेक्ष्यन्ति च मां मुने ॥
 अहं कर्ता च कार्यं च कारणं चापि नारद ।
 अहं हि जीवसंज्ञो वै मयि जीवः समाहितः ।
 मैवं ते बुद्धिर्त्रामूढृष्टो जीवो मयेति च ॥ ४५
 अहं सर्वत्रगो ब्रह्मन्भूतग्रामान्तरात्मकः ।
 भूतग्रामशरीरेषु नश्यत्सु न नशाम्यहम् ॥ ४६
 हिरण्यगर्भो लोकादिश्वतुर्वक्त्रो निरुक्तगः ।
 ब्रह्मा सनातनो देवो मम बह्वर्थचिन्तकः ॥ ४७
 पश्यैकादश मे रुद्रान्दक्षिणं पार्श्वमास्थितान् ।
 द्वादशैव तथादित्यान्वामं पार्श्वं समास्थितान् ॥ ४८
 अग्रतश्चैव मे पश्य वसूनष्टौ सुरोत्तमान् ।
 नासत्यं चैव दस्रं च भिषजौ पश्य पृष्ठतः ॥ ४९

सर्वान्प्रजापतीन्पश्य पश्य सप्त ऋषीन्पि ।
 वेदान्यज्ञांश्च शतशः पश्यामृतमथौषधीः ॥ ५०
 तपांसि नियमांश्चैव यमानपि पृथग्विधान् ।
 तथाष्टगुणमैश्वर्यमेकस्थं पश्य मूर्तिमत् ॥ ५१
 श्रियं लक्ष्मीं च कीर्तिं च पृथिथीं च ककुब्धिनीम् ।
 वेदानां मातरं पश्य मत्स्थां देवीं सरस्वतीम् ॥ ५२
 ध्रुवं च ज्योतिषां श्रेष्ठं पश्य नारद खेचरम् ।
 अम्भोधरान्समुद्रांश्च सरांसि सरितस्तथा ॥ ५३
 मूर्तिमन्तः पितृगणांश्चतुरः पश्य सत्तम ।
 त्रींश्चैवेमान्गुणान्पश्य मत्स्थान्मूर्तिविकर्जितान् ॥ ५४
 देवकार्यादपि मुने पितृकार्यं विशिष्यते ।
 देवानां च पितृणां च पिता हेकोऽहमादितः ॥ ५५
 अहं ह्यशिशो भूत्वा समुद्रे पश्चिमोत्तरे ।
 पिबामि सुहुतं हृद्यं कव्यं च श्रद्धयान्वितम् ॥ ५६
 मया सृष्टः पुरा ब्रह्मा मयज्ञमयजत्स्वयम् ।
 ततस्तस्मै वरान्प्रीतो ददावहमनुत्तमान् ॥ ५७
 मत्पुत्रत्वं च कल्पादौ लोकाध्यक्षत्वमेव च ।
 अहंकारकृतं चैव नाम पर्यायवाचकम् ॥ ५८
 त्वया कृतां च मर्यादां नातिक्रान्यति कश्चन ।
 त्वं चैव वरदो ब्रह्मन्वरेऽसूनां भविष्यसि ॥ ५९
 सुरासुरगणानां च ऋषीणां च तपोधन ।
 पितृणां च महाभाग सततं संशितव्रत ।
 विविधानां च भूतानां त्वमुपास्यो भविष्यसि ॥ ६०
 प्रादुर्भावगतश्चाहं सुरकार्येषु नित्यदा ।
 अनुशास्यस्त्वया ब्रह्मज्ञियोष्यश्च सुतो यथा ॥ ६१
 एतांश्चान्यांश्च रुचिरान्ब्रह्मणेऽमिततेजसे ।
 अहं दत्त्वा वरान्प्रीतो निवृत्तिपरमोऽभवम् ॥ ६२
 निर्वाणं सर्वभद्राणां निवृत्तिः परमा स्मृता ।
 तस्मान्निवृत्तिमापन्नश्चरेत्सर्वाङ्गनिवृत्तः ॥ ६३
 विद्यासहायवन्तं मामादित्यस्यं सनातनम् ।

कपिलं प्राहुराचार्याः सांख्यनिश्चितनिश्चयाः ॥ ६४
 हिरण्यगर्भो भगवानेष लन्दसि सुष्ठुतः ।
 सोऽहं योगगतिर्ब्रह्मन्योगशास्त्रेषु शब्दितः ॥ ६५
 एषोऽहं व्यक्तिमागम्य तिष्ठामि दिवि शाश्वतः ।
 ततो युगसहस्रान्ते संहरिष्ये जगत्पुनः ।
 कृत्वात्मस्थानि भूतानि स्थावराणि चराणि च ॥ ६६
 एकाकी विद्यया सार्धं विहरिष्ये द्विजोत्तम ।
 ततो भूयो जगत्सर्वं करिष्यामीह विद्यया ॥ ६७
 अस्मन्मूर्तिश्चतुर्थी या सासृजच्छेषमव्ययम् ।
 स हि संकर्षणः प्रोक्तः प्रद्युम्नं सोऽप्यजीजनत् ॥
 प्रद्युम्नादनिरुद्धोऽहं सर्गो मम पुनः पुनः ।
 अनिरुद्धान्तथा ब्रह्मा तत्रादिकमलोद्भवः ॥ ६९
 ब्रह्मणः सर्वभूतानि चराणि स्थावराणि च ।
 एतां सृष्टिं विजानीहि कल्पादिषु पुनः पुनः ॥ ७०
 यथा सूर्यस्य गगनादुदयास्तमथाविह ।
 नष्टैः पुनर्बलात्काल आनयत्यमितद्युतिः ।
 तथा बलादहं पृथ्वीं सर्वभूतहिताय वै ॥ ७१
 सत्त्वैराक्रान्तसर्वाङ्गां नष्टां सागरमेखलाम् ।
 आनयिष्यामि स्वं स्थानं वाराहं रूपमास्थितः ॥ ७२
 हिरण्याक्षं हनिष्यामि दैतेयं बलगर्वितम् ।
 नारसिंहं वपुः कृत्वा हिरण्यकशिपुं पुनः ।
 सुरकार्ये हनिष्यामि यद्वाङ्मं दितिनन्दनम् ॥ ७३
 विरोचनस्य बलवान्बलिः पुत्रो महासुरः ।
 भविष्यति स शक्रं च स्वराज्याच्च्यावयिष्यति ॥
 त्रैलोक्येऽपहृते तेन विमुखे च शचीपतौ ।
 अदित्यां द्वादशः पुत्रः संभविष्यामि कश्यपात् ॥
 ततो राज्यं प्रदास्यामि शक्रायामिततेजसे ।
 देवताः स्थापयिष्यामि स्वेषु स्थानेषु नारद ।
 बलिं चैव करिष्यामि पातालतलवासिनम् ॥ ७६
 त्रेतायुगे भविष्यामि रामो भृगुकुलोद्भवः ।

क्षत्रं चोत्सादयिष्यामि समृद्धबलवाहनम् ॥ ७७
 संधौ तु समनुप्राप्ते त्रेतायां द्वापरस्य च ।
 रामो दाशरथिर्भूत्वा भविष्यामि जगत्पतिः ॥ ७८
 त्रितोपघाताद्वैरूप्यमेकतोऽथ द्वितस्तथा ।
 प्राप्स्यतो वानरत्वं हि प्रजापतिसुतावृषी ॥ ७९
 तयोर्यं त्वन्वये जाता भविष्यन्ति वनौकसः ।
 ते सहाया भविष्यन्ति सुरकार्ये मेम द्विज ॥ ८०
 ततो रक्षःपतिं चोरं पुलस्त्यकुलपांसनम् ।
 हनिष्ये रावणं संख्ये सगणं लोककण्टकम् ॥ ८१
 द्वापरस्य कलेश्चैव संधौ पर्यवसानिके ।
 प्रादुर्भावः कंसहेतोर्मथुरायां भविष्यति ॥ ८२
 तत्राहं दानवान्हत्वा सुबहून्देवकण्टकान् ।
 कुशस्थलीं करिष्यामि निवासं द्वारकां पुरीम् ॥ ८३
 वसानस्तत्र वै पुर्यामदितेर्विप्रियंकरम् ।
 हनिष्ये नरकं भौमं सुरं पीठं च दानवम् ॥ ८४
 प्राग्ज्योतिषपुरं रम्यं नानाधनसमन्वितम् ।
 कुशस्थलीं नयिष्यामि हत्वा वै दानवोत्तमान् ॥ ८५
 शंकरं च महासेनं बाणप्रियहितैषिणम् ।
 पराजेष्याम्यथोद्युक्तौ देवलोकनमङ्कृतौ ॥ ८६
 ततः सुतं बलेर्जित्वा बाणं बाहुसहस्रिणम् ।
 विनाशयिष्यामि ततः सर्वान्सौभनिवासिनः ॥ ८७
 यः काल्यवनः ख्यातो गर्गतेजोभिसंवृतः ।
 भविष्यति वधस्तस्य मत्त एव द्विजोत्तम ॥ ८८
 जरासंधश्च बलवान्सर्वराजविरोधकः ।
 भविष्यत्यसुरः रफीतो भूमिपालो गिरिव्रजे ।
 मम बुद्धिपरिस्पन्दाद्बधस्तस्य भविष्यति ॥ ८९
 समागतेषु बलिषु पृथिव्यां सर्वराजसु ।
 वासविः सुसहायो वै मम ह्येको भविष्यति ॥ ९०
 एवं लोका वदिष्यन्ति नरनारायणावृषी ।
 उद्युक्तौ दहतः क्षत्रं लोककार्यार्थमीश्वरौ ॥ ९१

कृत्वा भारवतरणं वसुधाया यथेप्सितम् ।
 सर्वसात्वतमुख्यानां द्वारकायाश्च सत्तम ।
 करिष्ये प्रलयं घोरमात्मज्ञातिविनाशनम् ॥ ९२
 कर्माण्यपरिमेयानि चतुर्भूतिधरो ह्यहम् ।
 कृत्वा लोकानामिष्यामि स्वानहं ब्रह्मसत्कृतान् ॥
 हंसो ह्यशिराश्चैव प्रादुर्भावा द्विजोत्तम ।
 यदा वेदश्रुतिर्नष्टा मया प्रत्याहृता तदा ।
 सवेदाः सश्रुतीकाश्च कृताः पूर्वं कृते युगे ॥ ९४
 अतिक्रान्ताः पुराणेषु श्रुतास्ते यदि वा क्वचित् ।
 अतिक्रान्ताश्च बहवः प्रादुर्भावा ममोत्तमाः ।
 लोककार्याणि कृत्वा च पुनः स्वां प्रकृतिं गताः ॥
 न ह्येतद्ब्रह्मणा प्राप्तमीदृशं मम दर्शनम् ।
 यत्स्वया प्राप्तमद्येह एकान्तगतबुद्धिना ॥ ९६
 एतत्ते सर्वमाख्यातं ब्रह्मन्भक्तिमतो मया ।
 पुराणं च भविष्यं च सरहस्यं च सत्तम ॥ ९७
 एवं स भगवान्देवो विश्वमूर्तिधरोऽन्ययः ।
 एतावदुक्त्वा वचनं तत्रैवान्तरधीयत ॥ ९८
 नारदोऽपि महातेजाः प्राप्यानुग्रहमीप्सितम् ।
 नरनारायणौ द्रष्टुं प्राद्वदद्दराश्रमम् ॥ ९९
 इदं महोपनिषदं चतुर्वेदसमन्वितम् ।
 सांख्ययोगकृतं तेन पञ्चरात्रानुशब्दितम् ॥ १००
 नारायणमुखोद्गीतं नारदोऽश्रावयत्पुनः ।
 ब्रह्मणः सद्ने तात यथा दृष्टं यथा श्रुतम् ॥ १०१
 युधिष्ठिर उवाच ।
 एतदाश्चर्यभूतं हि माहात्म्यं तस्य धीमतः ।
 किं ब्रह्मा न विजानीते यतः शुश्राव नारदात् ॥
 पितामहो हि भगवांस्तस्माद्देवादनन्तरः ।
 कथं स न विजानीत्याप्रभावममितौजसः ॥ १०३
 भीष्म उवाच ।
 महाकल्पसहस्राणि महाकल्पशतानि च ।

समतीतानि राजेन्द्र सर्गाश्च प्रलयाश्च ह ॥ १०४
 सर्गस्यादौ स्मृतो ब्रह्मा प्रजासर्गकरः प्रभुः ।
 जानासि देवप्रवरं भूयश्चातोऽधिकं नृप ।
 परमात्मानमीशानमात्मनः प्रभवं तथा ॥ १०५
 ये त्वन्ये ब्रह्मसद्ने सिद्धसंघाः समागताः ।
 तेभ्यस्तच्छ्रावयामास पुराणं वेदसमितम् ॥ १०६
 तेषां सकाशात्सूर्यश्च श्रुत्वा वै भावितात्मनाम् ।
 आत्मानुगामिनां ब्रह्म श्रावयामास भारत ॥ १०७
 षट्षष्टिर्हि सहस्राणि ऋषीणां भावितात्मनाम् ।
 सूर्यस्य तपतो लोकानान्निर्मिता ये पुरःसराः ।
 तेषामकथयत्सूर्यः सर्वेषां भावितात्मनाम् ॥ १०८
 सूर्यानुगामिभिस्तात ऋषिभिस्तैर्महात्मभिः ।
 मेरौ समागता देवाः श्राविताश्चेदमुत्तमम् ॥ १०९
 देवानां तु सकाशाद्देवैः श्रुत्वासितो द्विजः ।
 श्रावयामास राजेन्द्र पितृणां मुनिसत्तमः ॥ ११०
 मम चापि पिता तात कथयामास शतनुः ।
 ततो मयैतच्छ्रुत्वा च कीर्तितं तव भारत ॥ १११
 सुरैर्वा मुनिभिर्वापि पुराणं वैरिदं श्रुतम् ।
 सर्वे ते परमात्मानं पूजयन्ति पुनः पुनः ॥ ११२
 इदमाख्यानमार्षेयं पारंपर्यागतं नृप ।
 नावासुदेवभक्ताय त्वया देयं कथंचन ॥ ११३
 मत्तोऽन्यानि च ते राजन्नपाख्यानशतानि वै ।
 यानि श्रुतानि धर्म्याणि तेषां सारोऽयमुद्धृतः ॥
 सुरासुरैर्यथा राजन्निर्मथ्यामृतमुद्धृतम् ।
 एवमेतत्पुरा विप्रैः कथामृतमिहोद्धृतम् ॥ ११५
 यश्चेदं पठते नित्यं यश्चेदं शृणुयान्नरः ।
 एकान्तभावोपागत एकान्ते सुसमाहितः ॥ ११६
 प्राप्य श्वेतं महाद्वीपं भूत्वा चन्द्रप्रभो नरः ।
 स सहस्रार्चिषं देवं प्रविशेन्नात्र संशयः ॥ ११७
 मुच्येदार्तस्तथा रोगाच्छुत्वेमामादितः कथाम् ।

जिज्ञासुर्लभते कामान्भक्तो भक्तगतिं व्रजेत् ॥११८
त्वयापि सततं राजन्नभ्यर्च्यः पुरुषोत्तमः ।
स हि माता पिता चैव कृत्स्नस्य जगतो गुरुः ॥
ब्रह्मण्यदेवो भगवान्प्रीयतां ते सनातनः ।
युधिष्ठिर महाबाहो महाबाहुर्जनार्दनः ॥ १२०
वैशंपायन उवाच ।

श्रुत्वैतदाख्यानवरं धर्मराड्जनमेजय ।
भ्रातरश्चास्य ते सर्वे नारायणपराभवन् ॥ १२१
जितं भगवता तेन पुरुषेणेति भारत ।
नित्यं जप्यपरा भूत्वा सरस्वतीमुदीरयन् ॥ १२२
यो ह्यस्माकं गुरुः श्रेष्ठः कृष्णद्वैपायनो मुनिः ।
स जगौ परमं जप्यं नारायणमुदीरयन् ॥ १२३
गत्वान्तरिक्षात्सततं क्षीरोदप्रमृताशयम् ।
पूजयित्वा च देवेशं पुनरायात्स्वमाश्रमम् ॥ १२४

इति श्रीमहाभारते शान्तिपर्वणि

पञ्चविंशत्यधिकत्रिंशत्तमोऽध्यायः ॥ ३२६ ॥

३२७

जनमेजय उवाच ।

कथं स भगवान्देवो यज्ञेष्वप्रहरः प्रभुः ।
यज्ञधारी च सततं वेदवेदाङ्गवित्त्था ॥ १
निवृत्तं चास्थितो धर्मं क्षेमी भागवतप्रियः ।
प्रवृत्तिधर्मान्विदधे स एव भगवान्प्रभुः ॥ २
कथं प्रवृत्तिधर्मेषु भागार्हा देवताः कृताः ।
कथं निवृत्तिधर्माश्च कृता व्यावृत्तबुद्धयः ॥ ३
एतं नः संशयं विप्र छिन्धि गुह्यं सनातनम् ।
त्वया नारायणकथा श्रुता वै धर्मसंहिता ॥ ४
इमे सन्नद्धाका लोकाः ससुरासुरमानवाः ।
क्रियास्वभ्युद्योक्तासु सक्ता दृश्यन्ति सर्वशः ।
मोक्षश्चोक्तस्त्वया ब्रह्मजिर्वाणं परमं सुखम् ॥ ५
ये च मुक्ता भवन्तीह पुण्यपापविवर्जिताः ।

ते सहस्रार्चिषं देवं प्रविशन्तीति शुश्रुमः ॥ ६
अहो हि दुरनुष्ठेयो मोक्षधर्मः सनातनः ।
यं हित्वा देवताः सर्वा ह्यन्यकव्यभुजोऽभवन् ॥ ७
किं नु ब्रह्मा च रुद्रश्च शक्रश्च बलमित्प्रभुः ।
सूर्यस्ताराधिपो वायुरग्निर्वरुण एव च ।
आकाशं जगती चैव ये च शेषा दिवोकसः ॥ ८
प्रलयं न विजानन्ति आत्मनः परिनिर्मितम् ।
ततस्ते नास्थिता मार्गं ध्रुवमक्षयमव्ययम् ॥ ९
स्मृत्वा कालपरीमाणं प्रवृत्तिं ये समास्थिताः ।
दोषः कालपरीमाणे महानेष क्रियावताम् ॥ १०
एतन्मे संशयं विप्र हृदि शल्यमिवापिर्षितम् ।
छिन्धीतिहासकथनात्परं कौतूहलं हि मे ॥ ११
कथं भागहराः प्रोक्ता देवताः क्रतुषु द्विज ।
किमर्थं चाध्वरे ब्रह्मन्निज्यन्ते त्रिदिवोकसः ॥ १२
ये च भागं प्रगृह्णन्ति यज्ञेषु द्विजसत्तम ।
ते यजन्तो महायज्ञैः कस्य भागं ददन्ति वै ॥ १३

वैशंपायन उवाच ।

अहो गूढतमः प्रभस्त्वया पृष्टो जनेश्वर ।
नातप्रतपसा ह्येष नावेदविदुषा तथा ।
नापुराणविदा चापि शक्यो व्याहर्तुमञ्जसा ॥ १४
हन्त ते कथयिष्यामि यन्मे पृष्टः पुरा गुरुः ।
कृष्णद्वैपायनो व्यासो वेदन्यासो महानृषिः ॥ १५
सुमन्तुर्जैमिनिश्चैव पैलश्च सुहृद्व्रतः ।
अहं चतुर्थः शिष्यो वै पञ्चमश्चाशुकः स्मृतः ॥ १६
एतान्समागतान्सर्वान्पञ्च शिष्यान्दमान्वितान् ।
शौचाचारसमायुक्ताञ्छितक्रोधाञ्छितेन्द्रियान् ॥ १७
वेदानध्यापयामास महाभारतपञ्चमान् ।
मेरौ गिरिवरे रम्ये सिद्धचारणसेविते ॥ १८
तेषामभ्यस्यतां वेदान्कदाचित्संशयोऽभवत् ।
एष वै यस्त्वया पृष्टस्तेन तेषां प्रकीर्तितः ।

ततः श्रुतो मया चापि तवाख्येयोऽद्य भारत ॥ १९
 शिष्याणां वचनं श्रुत्वा सर्वाज्ञानतमोनुदः ।
 पराशरसुतः श्रीमान्व्यासो वाक्यमुवाच ह ॥ २०
 मया हि सुमहत्तमं तपः परमदारुणम् ।
 भूतं भव्यं भविष्यच्च जानीयामिति सत्तमाः ॥
 तस्य मे तप्ततपसो निगृहीतेन्द्रियस्य च ।
 नारायणप्रसादेन क्षीरोदस्यानुकूलतः ॥ २२
 त्रैकालिकमिदं ज्ञानं प्रादुर्भूतं यथेप्सितम् ।
 तच्छृणुष्वं यथाज्ञानं वक्ष्ये संशयमुत्तमम् ।
 यथा वृत्तं हि कल्पादौ दृष्टं मे ज्ञानचक्षुषा ॥ २३
 परमात्मेति यं प्राहुः सांख्ययोगविदो जनाः ।
 महापुरुषसंज्ञां स लभते स्वेन कर्मणा ॥ २४
 तस्मात्प्रसूतमव्यक्तं प्रधानं तद्विदुर्बुधाः ।
 अव्यक्ताद्भ्यक्तमुत्पन्नं लोकसृष्ट्यर्थमीश्वरात् ॥ २५
 अनिरुद्धो हि लोकेषु महानात्मेति कथ्यते ।
 योऽसौ व्यक्तत्वमापन्नो निर्ममे च पितामहम् ।
 सोऽहंकार इति प्रोक्तः सर्वतेजोमयो हि सः ॥ २६
 पृथिवी वायुराकाशमापो ज्योतिश्च पञ्चमम् ।
 अहंकारप्रसूतानि महाभूतानि भारत ॥ २७
 महाभूतानि सृष्ट्वा तद्गुणान्निर्ममे पुनः ।
 भूतेभ्यश्चैव निष्पन्ना मूर्तिमन्तोऽष्ट ताञ्छृणु ॥ २८
 मरीचिरङ्गिराश्चात्रिः पुलस्त्यः पुलहः क्रतुः ।
 वसिष्ठश्च महात्मा वै मनुः स्वायंभुवस्तथा ।
 ज्ञेयाः प्रकृतयोऽष्टौ ता यामु लोकाः प्रतिष्ठिताः ॥
 वेदान्वेदाङ्गसंयुक्तान्यज्ञान्यज्ञाङ्गसंयुतान् ।
 निर्ममे लोकसिद्धयर्थं ब्रह्मा लोकपितामहः ।
 अष्टाभ्यः प्रकृतिभ्यश्च जातं विश्वमिदं जगत् ॥ ३०
 रुद्रो रोषात्मको जातो दशान्यान्सोऽसृजत्स्वयम् ।
 एकादशैते रुद्रास्तु विकाराः पुरुषाः स्मृताः ॥ ३१
 ते रुद्राः प्रकृतिश्चैव सर्वे चैव सुरर्षयः ।

उत्पन्ना लोकसिद्धयर्थं ब्रह्माणं समुपस्थिताः ॥ ३२
 वयं हि सृष्टा भगवंस्त्वया वै प्रभविष्णुना ।
 येन यस्मिन्नधीकारे वर्तितव्यं पितामह ॥ ३३
 योऽसौ त्वया विनिर्दिष्टो अधिकारोऽर्थचिन्तकः ।
 परिपाल्यः कथं तेन सोऽधिकारोऽधिकारिणा ॥ ३४
 प्रदिशस्व बलं तस्य योऽधिकारार्थचिन्तकः ।
 एवमुक्तो महादेवो देवांस्तानिदमब्रवीत् ॥ ३५
 साध्वहं ज्ञापितो देवा युष्माभिर्भद्रमस्तु वः ।
 ममाप्येषा समुत्पन्ना चिन्ता या भवतां मता ॥ ३६
 लोकतत्रस्य कृत्स्नस्य कथं कार्यः परिग्रहः ।
 कथं बलक्षयो न स्याद्युष्माकं ह्यात्मनश्च मे ॥ ३७
 इतः सर्वेऽपि गच्छामः शरणं लोकसाक्षिणम् ।
 महापुरुषमव्यक्तं स नो वक्ष्यति यद्वितम् ॥ ३८
 ततस्ते ब्रह्मणा सार्धभृषयो विबुधास्तथा ।
 क्षीरोदस्योत्तरं कूलं जग्मुर्लोकहितार्थिनः ॥ ३९
 ते तपः समुपातिष्ठन्ब्रह्मोक्तं वेदकल्पितम् ।
 स महानियमो नाम तपश्चर्या सुदारुणा ॥ ४०
 ऊर्ध्वं दृष्टिर्बाह्वश्च एकाग्रं च मनोऽभवत् ।
 एकपादस्थिताः सम्यक्काष्ठभूताः समाहिताः ॥ ४१
 दिव्यं वर्षसहस्रं ते तपस्तत्त्वा तदुत्तमम् ।
 शुश्रुवुर्मधुरां वागीं वेदवेदाङ्गभूषिताम् ॥ ४२
 भो भोः स ब्रह्मका देवा ऋषयश्च तपोघनाः ।
 स्वागतेनार्च्यं वः सर्वाऽश्वावये वाक्यमुत्तमम् ॥
 विज्ञातं वो मया कार्यं तच्च लोकहितं महत् ।
 प्रवृत्तियुक्तं कर्तव्यं युष्मत्प्राणोपबृंहणम् ॥ ४४
 सुतप्तं वस्तपो देवा ममाराधनकाम्यया ।
 भोक्ष्यथास्य महासत्त्वास्तपसः फलमुत्तमम् ॥ ४५
 एष ब्रह्मा लोकगुरुः सर्वलोकपितामहः ।
 यूयं च विबुधश्रेष्ठा मां यजध्वं समाहिताः ॥ ४६
 सर्वे भागान्कल्पयध्वं यज्ञेषु मम नित्यशः ।

तथा श्रेयो विधास्यामि यथाधीकारमीश्वराः ॥ ४७
 श्रुत्वैतदेवदेवस्व वाक्यं हृष्टतनुरूहाः ।
 ततस्ते विबुधाः सर्वे ब्रह्मा ते च महर्षयः ॥ ४८
 वेददृष्टेन विधिना वैष्णवं क्रतुमाहरन् ।
 तस्मिन्सत्रे तदा ब्रह्मा स्वयं भागमकल्पयत् ।
 देवा देवर्षयश्चैव सर्वे भागानकल्पयन् ॥ ४९
 ते कार्तियुगधर्माणो भागाः परमसत्कृताः ।
 प्रापुरादित्यवर्णं तं पुरुषं तमसः परम् ।
 बृहन्तं सर्वगं देवमीशानं वरदं प्रभुम् ॥ ५०
 ततोऽथ वरदो देवस्तान्सर्वानमरान्स्थितान् ।
 अशरीरो बभाषेदं वाक्यं खस्थो महेश्वरः ॥ ५१
 येन यः कल्पितो भागः स तथा समुपागतः ।
 प्रीतोऽहं प्रविशाम्यद्य फलमावृत्तिलक्षणम् ॥ ५२
 एतद्वो लक्षणं देवा मत्प्रसादसमुद्भवम् ।
 यूयं यज्ञैरिज्यमानाः समाप्तवरदक्षिणैः ।
 युगे युगे भविष्यध्वं प्रवृत्तिफलभोगिनः ॥ ५३
 यज्ञैर्ये चापि यक्ष्यन्ति सर्वलोकेषु वै सुराः ।
 कल्पयिष्यन्ति वो भागांस्ते नरा वेदकल्पितान् ॥ ५४
 यो मे यथा कल्पितवान्भागमस्मिन्महाक्रतौ ।
 स तथा यज्ञभागार्हो वेदसूत्रे मया कृतः ॥ ५५
 यूयं लोकान्धारयध्वं यज्ञभागफलोदिताः ।
 सर्वार्थचिन्तका लोके यथाधीकारनिर्मिताः ॥ ५६
 याः क्रियाः प्रचरिष्यन्ति प्रवृत्तिफलसत्कृताः ।
 ताभिराप्यायितबला लोकान्वै धारयिष्यथ ॥ ५७
 यूयं हि भाविता लोके सर्वयज्ञेषु मानवैः ।
 मां ततो भावयिष्यध्वमेषा वो भावना मम ॥ ५८
 इत्यर्थं निर्मिता वेदा यज्ञाश्चौषधिभिः सह ।
 एभिः सम्यक्प्रयुक्तैर्हि प्रीयन्ते देवताः क्षितौ ॥ ५९
 निर्माणमेतद्युष्माकं प्रवृत्तिगुणकल्पितम् ।
 मया कृतं सुरश्रेष्ठा यावत्कल्पक्षयादिति ।

चिन्तयध्वं लोकहितं यथाधीकारमीश्वराः ॥ ६०
 मरीचिरङ्गिराश्चात्रिः पुलस्त्यः पुलहः क्रतुः ।
 वसिष्ठ इति सप्तैते मानसा निर्मिता हि वै ॥ ६१
 एते वेदविदो मुख्या वेदाचार्याश्च कल्पिताः ।
 प्रवृत्तिधर्मिणश्चैव प्राजापत्येन कल्पिताः ॥ ६२
 अयं क्रियावतां पन्था व्यक्तीभूतः सनातनः ।
 अनिरुद्ध इति प्रोक्तो लोकसर्गकरः प्रभुः ॥ ६३
 सनः सनत्सुजातश्च सनकः ससनन्दनः ।
 सनत्कुमारः कपिलः सप्तमश्च सनातनः ॥ ६४
 सप्तैते मानसाः प्रोक्ता ऋषयो ब्रह्मणः सुताः ।
 स्वयमागतविज्ञाना निवृत्तं धर्ममास्थिताः ॥ ६५
 एते योगविदो मुख्याः सांख्यधर्मविदस्तथा ।
 आचार्या मोक्षशास्त्रे च मोक्षधर्मप्रवर्तकाः ॥ ६६
 यतोऽहं प्रसृतः पूर्वमन्यक्तात्रिगुणो महान् ।
 तस्मात्परतरो योऽसौ क्षेत्रज्ञ इति कल्पितः ।
 सोऽहं क्रियावतां पन्थाः पुनरावृत्तिदुर्लभः ॥ ६७
 यो यथा निर्मितो जन्तुर्यस्मिन्यस्मिन्श्च कर्मणि ।
 प्रवृत्तौ वा निवृत्तौ वा तत्फलं सोऽश्रुतेऽवशः ॥ ६८
 एष लोकगुरुर्ब्रह्मा जगदादिकरः प्रभुः ।
 एष माता पिता चैव युष्माकं च पितामहः ।
 मयानुशिष्टो भविता सर्वभूतवरप्रदः ॥ ६९
 अस्य चैवानुजो रुद्रो ललाटाद्यः समुत्थितः ।
 ब्रह्मानुशिष्टो भविता सर्वत्रसवरप्रदः ॥ ७०
 गच्छध्वं स्वानधीकारान्श्चिन्तयध्वं यथाविधि ।
 प्रवर्तन्तां क्रियाः सर्वाः सर्वलोकेषु माचिरम् ॥ ७१
 प्रहस्यन्तां च कर्माणि प्राणिनां गतयस्तथा ।
 परिनिर्मितकालानि आयूंषि च सुरोत्तमाः ॥ ७२
 इदं कृतयुगं नाम कालः श्रेष्ठः प्रवर्तते ।
 अहिंस्या यज्ञपशवो युगेऽस्मिन्नैतदन्यथा ।
 चतुष्पात्सकलो धर्मो भविष्यत्यत्र वै सुराः ॥ ७३

ततस्त्रेतायुगं नाम त्रयी यत्र भविष्यति ।
 प्रोक्षिता यत्र पशवो बधं प्राप्स्यन्ति वै मखे ।
 तत्र पादचतुर्थो वै धर्मस्य न भविष्यति ॥ ७४
 ततो वै द्वापरं नाम मिश्रः कालो भविष्यति ।
 द्विपादहीनो धर्मश्च युगे तस्मिन्भविष्यति ॥ ७५
 ततस्त्रिष्येऽथ संप्राप्ते युगे कलिपुरस्कृते ।
 एकपादस्थितो धर्मो यत्र तत्र भविष्यति ॥ ७६
 देवा ऊचुः ।
 एकपादस्थिते धर्मे यत्रकचनगामिनि ।
 कथं कर्तव्यमस्माभिर्भगवंस्तद्वदस्व नः ॥ ७७
 श्रीभगवानुवाच ।
 यत्र वेदाश्च यज्ञाश्च तपः सत्यं दमस्तथा ।
 अहिंसाधर्मसंयुक्ताः प्रचरेयुः सुरोत्तमाः ।
 स वै देशः सेवितव्यो मा वोऽधर्मः पदा स्पृशेत् ॥
 व्यास उवाच ।
 तेऽनुशिष्टा भगवता देवाः सर्षिगणास्तथा ।
 नमस्कृत्वा भगवते जग्मुर्देशान्यथेप्सितान् ॥ ७९
 गतेषु त्रिदिवौकःसु ब्रह्मैकः पर्यवस्थितः ।
 दिदृक्षुर्भगवन्तं तमनिरुद्धतनौ स्थितम् ॥ ८०
 तं देवो दर्शयामास कृत्वा ह्यशिरो महत् ।
 साङ्गानावर्तयन्वेदान्कमण्डलुगणित्रधृक् ॥ ८१
 ततोऽश्वशिरसं दृष्ट्वा तं देवममितौजसम् ।
 लोककर्ता प्रभुर्ब्रह्मा लोकानां हितकाम्यया ॥ ८२
 मूर्ध्ना प्रणम्य वरदं तस्थौ प्राञ्जलिरप्रतः ।
 स परिष्वज्य देवेन वचनं श्रावितस्तदा ॥ ८३
 लोककार्यगतीः सर्वास्त्रं चिन्तय यथाविधि ।
 धाता त्वं सर्वभूतानां त्वं प्रभुर्जगतो गुरुः ।
 त्वय्यावेशितभारोऽहं धृतिं प्राप्स्याम्यथाञ्जसा ॥
 यदा च सुरकार्यं ते अविषह्यं भविष्यति ।
 प्रादुर्भावं गमिष्यामि तदात्मज्ञानदेशिकः ॥ ८५

एवमुक्त्वा ह्यशिरास्तत्रैवान्तरधीयत ।
 तेनानुशिष्टो ब्रह्मापि स्वं लोकमचिराद्गतः ॥ ८६
 एवमेष महाभागः पद्मनाभः सनातनः ।
 यज्ञेष्वग्रहरः प्रोक्तो यज्ञधारी च नित्यदा ॥ ८७
 निवृत्तिं चास्थितो धर्मं गतिमक्षयधर्मिणाम् ।
 प्रवृत्तिधर्मान्विदधे कृत्वा लोकस्य चित्रताम् ॥ ८८
 स आदिः स मध्यः स चान्तः प्रजानां
 स धाता स धेयः स कर्ता स कार्यम् ।
 युगान्ते स सुप्तः सुसंक्षिप्य लोका-
 न्युगादौ प्रबुद्धो जगद्धृत्संसर्ज ॥ ८९
 तस्मै नमध्वं देवाय निर्गुणाय गुणात्मने ।
 अजाय विश्वरूपाय धाम्ने सर्वदिवौकसाम् ॥ ९०
 महाभूताधिपतये रुद्राणां पतये तथा ।
 आदित्यपतये चैव वसूनां पतये तथा ॥ ९१
 अश्विभ्यां पतये चैव मरुतां पतये तथा ।
 वेद्यज्ञाधिपतये वेदाङ्गपतयेऽपि च ॥ ९२
 समुद्रवासिने नित्यं हरये मुखकेशिने ।
 शान्तये सर्वभूतानां मोक्षधर्मानुभाषिणे ॥ ९३
 तपसां तेजसां चैव पतये यशसोऽपि च ।
 वाचश्च पतये नित्यं सरितां पतये तथा ॥ ९४
 कपर्दिने वराहाय एकशृङ्गाय धीमते ।
 विवस्वतेऽश्वशिरसे चतुर्भूर्तिधृते सदा ॥ ९५
 गुह्याय ज्ञानदृश्याय अक्षराय क्षराय च ।
 एष देवः संचरति सर्वत्रगातिरज्ययः ॥ ९६
 एवमेतत्पुरा दृष्टं मया वै ज्ञानचक्षुषा ।
 कथितं तच्च वः सर्वं मया पृष्टेन तत्स्वतः ॥ ९७
 क्रियतां मह्यचः शिष्याः सेव्यतां हरिरीश्वरः ।
 गीयतां वेदशब्दैश्च पूज्यतां च यथाविधि ॥ ९८
 वैशंपायन उवाच ।
 इत्युक्तास्तु वयं तेन वेदव्यासेन धीमता ।

सर्वे शिष्याः सुतश्चास्य शुक्रः परमधर्मवित् ॥ ९९
 स चास्माकमुपाध्यायः सहास्मामिर्विशां पते ।
 चतुर्वेदोद्गताभिश्च ऋग्भिस्तमभितुष्टुवे ॥ १००
 एतत्ते सर्वमाख्यातं यन्मां त्वं परिपृच्छसि ।
 एवं मेऽकथयद्वाज्जन्पुरा द्वैपायनो गुरुः ॥ १०१
 यश्चेदं शृणुयान्नित्यं यश्चेदं परिकीर्तयेत् ।
 नमो भगवते कृत्वा समाहितमना नरः ॥ १०२
 भवत्यरोगो द्युतिमान्बलरूपसमन्वितः ।
 आतुरो मुच्यते रोगाद्बद्धो मुच्येत बन्धनात् ॥
 कामकामी लभेत्कामं दीर्घमायुरवाप्नुयात् ।
 ब्राह्मणः सर्ववेदी स्यात्क्षत्रियो विजयी भवेत् ।
 वैश्यो विपुललाभः स्याच्छूद्रः सुखमवाप्नुयात् ॥
 अपुत्रो लभते पुत्रं कन्या त्रैवेप्सितं पतिम् ।
 लग्नगर्भा विमुच्येत गर्भिणी जनयेत्सुतम् ।
 वन्ध्या प्रसवमाप्नोति पुत्रपौत्रसमृद्धिमत् ॥ १०५
 क्षेमेण गच्छेदध्वानमिदं यः पठते पथि ।
 यो यं कामं कामयते स तमाप्नोति च ध्रुवम् ॥

इदं महर्षेर्वचनं विनिश्चितं

महात्मनः पुरुषवरस्य कीर्तनम् ।

समागमं चर्षिर्दिवोकसामिमं

निशम्य भक्ताः सुसुखं लभन्ते ॥ १०७

इति श्रीमहाभारते शान्तिपर्वणि

सप्तविंशत्यधिकत्रिंशत्तमोऽध्यायः ॥ ३२७ ॥

३२८

जनमेजय उवाच ।

अस्तौषीवैरिमं व्यासः सशिष्यो मधुसूदनम् ।
 नाममिर्विविधैरेषां निरुक्तं भगवन्मम ॥ १
 वक्तुमर्हसि शुश्रूषोः प्रजापतिपतेर्हरेः ।
 श्रुत्वा भवेयं यत्पूतः शरच्चन्द्र इवामलः ॥ २

वैशंपायन उवाच ।

शृणु राजन्यथाचष्ट फल्गुनस्य हरिर्विसुः ।
 प्रसन्नात्मात्मनो नाम्नां निरुक्तं गुणकर्मजम् ॥ ३
 नामभिः कीर्तितैस्तस्य केशवस्य महात्मनः ।
 पृष्टवान्केशवं राजन्फल्गुनः परवीरहा ॥ ४

अर्जुन उवाच ।

भगवन्भूतभव्येश सर्वभूतस्रगव्यय ।
 लोकधाम जगन्नाथ लोकानामभयप्रद ॥ ५
 यानि नामानि ते देव कीर्तितानि महर्षिभिः ।
 वेदेषु सपुराणेषु यानि गुह्यानि कर्मभिः ॥ ६
 तेषां निरुक्तं त्वत्तोऽहं श्रोतुमिच्छामि केशव ।
 न ह्यन्यो वर्तयेन्नाम्नां निरुक्तं त्वामृते प्रभो ॥ ७

श्रीभगवानुवाच ।

ऋग्वेदे सयजुर्वेदे तथैवाथर्वसामसु ।
 पुराणे सोपनिषदे तथैव ज्योतिषेऽर्जुन ॥ ८
 सांख्ये च योगशास्त्रे च आयुर्वेदे तथैव च ।
 बहूनि मम नामानि कीर्तितानि महर्षिभिः ॥ ९
 गौणानि तत्र नामानि कर्मजानि च कानिचित् ।
 निरुक्तं कर्मजानां च शृणुष्व प्रयतोऽनघ ।
 कथ्यमानं मया तात त्वं हि मेऽर्धं स्मृतः पुरा ॥
 नमोऽतियशसे तस्मै देहिनां परमात्मने ।
 नारायणाय विश्वाय निर्गुणाय गुणात्मने ॥ ११
 यस्य प्रसादजो ब्रह्मा रुद्रश्च क्रोधसंभवः ।
 योऽसौ योनिर्हि सर्वस्य स्थावरस्य चरस्य च ॥ १२
 अष्टादशगुणं यत्तत्सत्त्वं सत्त्ववतां वर ।
 प्रकृतिः सा परा मह्यं रोदसी योगधारिणी ।
 ऋता सत्यामराजय्या लोकानामात्मसंज्ञिता ॥ १३
 तस्मात्सर्वाः प्रवर्तन्ते सर्गप्रलयविक्रियाः ।
 ततो यज्ञश्च यष्टा च पुराणः पुरुषो विराट् ।

अनिरुद्ध इति प्रोक्तो लोकानां प्रभवाप्ययः ॥ १४
 ब्राह्मे रात्रिक्षये प्राप्ते तस्य ह्यमिततेजसः ।
 प्रसादात्प्रादुरभवत्पद्मं पद्मानिभेक्षण ।
 तत्र ब्रह्मा समभवत्स तस्यैव प्रसादजः ॥ १५
 अहः क्षये ललाटाच्च सुतो देवस्य वै तथा ।
 क्रोधाविष्टस्य संजज्ञे रुद्रः संहारकारकः ॥ १६
 एतौ द्वौ विबुधश्रेष्ठौ प्रसादक्रोधजौ स्मृतौ ।
 तदादेशितपन्थानौ सृष्टिसंहारकारकौ ।
 निमित्तमात्रं तावत्र सर्वप्राणिवरप्रदौ ॥ १७
 कपर्दी जटिलो मुण्डः श्मशानगृहसेवकः ।
 सप्रव्रतधरो रुद्रो योगी त्रिपुरदारुणः ॥ १८
 दक्षक्रतुहरश्चैव भगनेत्रहरस्तथा ।
 नारायणात्मको ह्येयः पाण्डवेय युगे युगे ॥ १९
 तस्मिन् हि पूज्यमाने वै देवदेव महेश्वरे ।
 संपूजितो भवेत्पार्थ देवो नारायणः प्रभुः ॥ २०
 अहमात्मा हि लोकानां विश्वानां पाण्डुनन्दन ।
 तस्मादात्मानमेवाग्ने रुद्रं संपूजयाम्यहम् ॥ २१
 यद्यहं नार्चयेयं वै ईशानं वरदं शिवम् ।
 आत्मानं नार्चयेत्कश्चिदिति मे भावितं मनः ।
 मया प्रमाणं हि कृतं लोकः समनुवर्तते ॥ २२
 प्रमाणानि हि पूज्यानि ततस्तं पूजयाम्यहम् ।
 यस्तं वेत्ति स मां वेत्ति योऽनु तं स हि मामनु ॥
 रुद्रो नारायणश्चैव सत्त्वमेकं द्विधाकृतम् ।
 लोके चरति कौन्तेय व्यक्तित्थं सर्वकर्मसु ॥ २४
 न हि मे केनचिद्देवो वरः पाण्डवनन्दन ।
 इति संचिन्त्य मनसा पुराणं विश्वमीश्वरम् ।
 पुत्रार्थमारोधितवानात्मानमहमात्मना ॥ २५
 न हि विष्णुः प्रणमति कस्मैचिद्विबुधाय तु ।
 ऋत आत्मानमेवेति ततो रुद्रं भजाम्यहम् ॥ २६
 सन्नहकाः सरुद्राश्च सेन्द्रा देवाः सहर्षिभिः ।

अर्चयन्ति सुरश्रेष्ठं देवं नारायणं हरिम् ॥ २७
 भविष्यतां वर्ततां च भूतानां चैव भारत ।
 सर्वेषामग्रणीर्विष्णुः सेव्यः पूज्यश्च नित्यशः ॥ २८
 नमस्व हृद्यदं विष्णुं तथा शरणदं नम ।
 वरदं नमस्व कौन्तेय हृद्यकन्यभुजं नम ॥ २९
 चतुर्विधा मम जना भक्ता एवं हि ते श्रुतम् ।
 तेषामेकान्तिनः श्रेष्ठास्ते चैवानन्यदेवताः ।
 अहमेव गतिस्तेषां निराशीः कर्मकारिणाम् ॥ ३०
 ये च शिष्टास्त्रयो भक्ताः फलकामा हि ते मताः ।
 सर्वे च्यवनधर्माणः प्रतिबुद्धस्तु श्रेष्ठभाक् ॥ ३१
 ब्रह्माणं शितिकण्ठं च याश्चान्या देवताः स्मृताः ।
 प्रबुद्धवर्याः सेवन्ते मामेवैष्यन्ति यत्परम् ।
 भक्तं प्रति विशेषस्ते एष पार्थानुकीर्तितः ॥ ३२
 त्वं चैवाहं च कौन्तेय नरनारायणौ स्मृतौ ।
 भारवतरणार्थं हि प्रविष्टौ मानुषीं तनुम् ॥ ३३
 जानाम्यध्यात्मयोगांश्च योऽहं यस्माच्च भारत ।
 निवृत्तिलक्षणो धर्मस्तथाभ्युदयिकोऽपि च ॥ ३४
 नराणामयनं ख्यातमहमेकः सनातनः ।
 आपो नारा इति प्रोक्ता आपो वै नरसूनवः ।
 अयनं मम तत्पूर्वमतो नारायणो ह्यहम् ॥ ३५
 छादयाभि जगद्विश्वं भूत्वा सूर्यं इवांशुभिः ।
 सर्वभूताधिवासश्च वासुदेवस्ततो ह्यहम् ॥ ३६
 गतिश्च सर्वभूतानां प्रजानां चापि भारत ।
 व्याप्ता मे रोदसी पार्थ कान्तिश्चाभ्यधिका मम ॥
 अधिभूतानि चान्तेऽहं तदिच्छंश्चास्मि भारत ।
 क्रमणाच्चाप्यहं पार्थ विष्णुरित्यभिसंज्ञितः ॥ ३८
 दमारिसिद्धिं परीप्सन्तो मां जनाः कामयन्ति हि ।
 दिवं चोर्वीं च मध्यं च तस्माद्दामोदरो ह्यहम् ॥ ३९
 पृथिरित्युच्यते चान्नं वेदा आपोऽमृतं तथा ।
 ममैतानि सदा गर्भे पृथिगर्भस्ततो ह्यहम् ॥ ४०

ऋषयः प्राद्वुरेवं मां त्रितकूपाभिपातितम् ।
 पृथिगर्भं त्रितं पाहीत्येकतद्वितपातितम् ॥ ४१
 ततः स ब्रह्मणः पुत्र आद्यो ऋषिवरस्त्रितः ।
 उत्तारोदपानाद्वै पृथिगर्भानुकीर्तनात् ॥ ४२
 सूर्यस्य तपतो लोकानग्नेः सोमस्य चाप्युत ।
 अंशवो ये प्रकाशन्ते मम ते केशसंज्ञिताः ।
 सर्वज्ञाः केशवं तस्मान्मामाहुर्द्विजसत्तमाः ॥ ४३
 स्वपत्न्यामाहितो गर्भं उतध्येन महात्मना ।
 उतध्येऽन्तर्हिते चैव कदाचिद्देवमायया ।
 बृहस्पतिरथाविन्दन्तां पत्नीं तस्य भारत ॥ ४४
 ततो वै तमृषिश्रेष्ठं मैथुनोपगतं तथा ।
 उवाच गर्भः कौन्तेय पञ्चभूतसमन्वितः ॥ ४५
 पूर्वागतोऽहं वरद नाहंस्थम्बां प्रवाधितुम् ।
 एतद्बृहस्पतिः श्रुत्वा चुक्रोध च शशाप च ॥ ४६
 मैथुनोपगतो यस्मात्त्वयाहं विनिवारितः ।
 तस्मादन्धो जास्यसि त्वं मच्छापात्रात्र संशयः ॥
 स ज्ञापादृषिमुख्यस्य दीर्घं तम उपेयिवान् ।
 स हि दीर्घतमा नाम नात्रा ह्यासीदृषिः पुरा ॥
 वेदानवाप्य चतुरः साङ्गोपाङ्गान्सनातनान् ।
 प्रयोजयामास तदा नाम गुह्यामिदं मम ॥ ४९
 आनुपूर्व्येण विधिना केशवेति पुनः पुनः ।
 स चक्षुष्मान्समभवद्गौतमश्चाभवत्पुनः ॥ ५०
 एवं हि वरदं नाम केशवेति ममार्जुन ।
 देवानामथ सर्वेषामृषीणां च महात्मनाम् ॥ ५१
 अग्निः सोमेन संयुक्त एकयोनि मुखं कृतम् ।
 अग्नीषोमात्मकं तस्माज्जगत्कृत्वां चराचरम् ॥ ५२

अपि हि पुराणे भवति । १ । एकयोन्यात्मका-
 वग्नीषोमौ । २ । देवाश्चाग्निमुखा इति । ३ । एक-

योनित्वाच्च परस्परं महयन्तो लोकान्धारयत इति
 । ४ ॥ ५३

इति श्रीमहाभारते शान्तिपर्वणि

अष्टाविंशत्यधिकत्रिंशत्तमोऽध्यायः ॥ ३२८ ॥

३२९

अर्जुन उवाच ।

अग्नीषोमौकथं पूर्वमेकयोनी प्रवर्तितौ ।
 एष मे संशयो जातस्तं छिन्धि मधुसूदन ॥ १

श्रीभगवानुवाच ।

हन्त ते वर्तयिष्यामि पुराणं पाण्डुनन्दन ।
 आत्मतेजोद्भवं पार्थ शृणुष्वैकमना मम ॥ २

संप्रक्षालनकालेऽतिक्रान्ते चतुर्थे युगसहस्रान्ते
 । १ । अव्यक्ते सर्वभूतप्रलये स्थावरजङ्गमे । २ ।
 ज्योतिर्धरणिवायुरहितेऽन्धे तमसि जलैकार्णवे लोके
 । ३ । तम इत्येवाभिभूतेऽसंज्ञकेऽद्वितीये प्रतिष्ठिते
 । ४ । नैव रात्र्यां न दिवसे न सति नासति न
 व्यक्ते नाव्यक्ते व्यवस्थिते । ५ । एतस्यामवस्थायां
 नारायणगुणाश्रयादक्षयादजरादनिन्द्रियादप्राज्ञादसं-
 भवात्सत्यादर्हिसाल्ललाभाद्विविधप्रवृत्तिविशेषान् । ६ ।
 अक्षयादजरामरादमूर्तितः सर्वव्यापिनः सर्वकर्तुः
 शाश्वतात्तमसः पुरुषः प्रादुर्भूतो हरिरव्ययः । ७ ॥ ३

निदर्शनमपि ह्यत्र भवति । १ । नासीद्दहो न
 रात्रिरासीत् । २ । न सदासीन्नासदासीत् । ३ ।
 तम एव पुरस्तादभवद्विश्वरूपम् । ४ । सा विश्वस्य
 जननीत्येवमस्थार्थोऽनुभाष्यते । ५ ॥ ४

तस्येदानीं तमःसंभवस्य पुरुषस्य पद्मयोने-
 ब्रह्मणः प्रादुर्भाषे स पुरुषः प्रजाः सिद्धमाणो
 नेत्राभ्यामग्नीषोमौ ससर्ज । १ । ततो भूतसर्गे
 प्रवृत्ते प्रजाक्रमवशाद्ब्रह्मक्षत्रमुपातिष्ठत् । २ । यः

सोमस्तद्ब्रह्म यद्ब्रह्म ते ब्राह्मणाः । ३ । योऽग्निस्तत्क्षत्रं
क्षत्राद्ब्रह्म बलवत्तरम् । ४ । कस्मादिति लोकप्रत्यक्ष-
गुणमेतत्तद्यथा । ५ । ब्राह्मणेभ्यः परं भूतं नोत्पन्न-
पूर्वम् । ६ । दीप्यमानेऽग्नौ जुहोतीति कृत्वा
ब्रवीमि । ७ । भूतसर्गः कृतो ब्राह्मणा भूतानि च
प्रतिष्ठाप्य त्रैलोक्यं धार्यत इति । ८ ॥ ५

मन्त्रवादोऽपि हि भवति । १ । त्वमग्ने यज्ञानां
होता विश्वेषाम् । २ । हितो देवेभिर्मानुषे जने
इति । ३ । निदर्शनं चात्र भवति । ४ । विश्वेषा-
मग्ने यज्ञानां होतेति । ५ । हितो देवैर्मानुषैर्जगत
इति । ६ । अग्निर्हि यज्ञानां होता कर्ता । ७ ।
स चाग्निर्ब्रह्म । ८ ॥ ६

न ह्यृते मन्त्राद्ब्रह्मणमस्ति । १ । न विना पुरुषं
तपः संभवति । २ । हविर्मन्त्राणां संपूजा विद्यते
देवमनुष्याणामनेन त्वं होतेति नियुक्तः । ३ । ये
च मानुषा होत्राधिकारास्ते च । ४ । ब्राह्मणस्य हि
याजनं विधीयते क्षत्रवैश्ययोर्द्विजात्योः । ५ । तस्मा-
द्ब्राह्मणा ह्यग्निभूता यज्ञानुद्ब्रह्मन्ति । ६ । यज्ञा
देवांस्तर्पयन्ति देवाः पृथिवीं भावयन्ति । ७ ॥ ७

शतपथे हि ब्राह्मणं भवति । १ । अग्नौ समिद्धे
स जुहोति यो विद्वान्ब्राह्मणमुखे दानाद्दुर्तिं जुहोति
। २ । एवमप्यग्निभूता ब्राह्मणा विद्वान्सोऽग्नि भाव-
यन्ति । ३ । अग्निर्विष्णुः सर्वभूतान्यनुप्रविश्य
प्राणान्धारयति । ४ । अपि चात्र सनत्कुमारगीताः
श्लोका भवन्ति । ५ ॥ ८

विश्वं ब्रह्मासृजत्पूर्वं सर्वादिर्निर्वस्करम् ।
ब्रह्मघोषैर्दिवं तिष्ठन्त्यमरा ब्रह्मयोनयः ॥ ९
ब्राह्मणानां मतिर्वाक्यं कर्म श्रद्धा तपांसि च ।
धारयन्ति महीं द्यां च शैत्याद्धार्यमृतं यथा ॥ १०

नास्ति सत्यात्परो धर्मो नास्ति मातृसमो गुरुः ।
ब्राह्मणेभ्यः परं नास्ति प्रेत्य चेह च भूतये ॥ ११
नैषामुक्षा वर्धते नोत वाहा
न गर्गरो मथ्यते संप्रदाने ।
अपध्वस्ता दस्युभूता भवन्ति
येषां राष्ट्रं ब्राह्मणा वृत्तिहीनाः ॥ १२

वेदपुराणेतिहासप्रामाण्यान्नारायणमुखोद्भूताः
सर्वात्मानः सर्वकर्तारः सर्वभावनाश्च ब्राह्मणाः । १ ।
वाक्समकालं हि तस्य देवस्य वरप्रदस्य ब्राह्मणाः
प्रथमं प्रादुर्भूता ब्राह्मणेभ्यश्च शेषा वर्णाः प्रादु-
र्भूताः । २ । इत्थं च सुरासुरविशिष्टा ब्राह्मणा यदा
मया ब्रह्मभूतेन पुरा स्वयमेवोत्पादिताः सुरासुर-
महर्षयो भूतविशेषाः स्थापिता निगृहीताश्च । ३
॥ १३

अहल्याधर्षणनिमित्तं हि गौतमाद्गरिश्मश्रुताः
मिन्द्रः प्राप्तः । १ । कौशिकनिमित्तं चेन्द्रो मुष्क-
वियोगं मेषवृषणत्वं चावाप । २ । आश्विनोर्ग्रहप्रति-
षेधोद्यतवज्रस्य पुरंदरस्य च्यवनेन स्तम्भितो बाहुः
। ३ । क्रतुवधप्राप्तमन्युना च दक्षेण भूयस्तपसा
चात्मानं संयोज्य नेत्राकृतिरन्या ललाटे रुद्रस्यो-
त्पादिता । ४ ॥ १४

त्रिपुरवधार्थं दीक्षामभ्युपगतस्य रुद्रस्योशनसा
शिरसो जटा उत्कृत्य प्रयुक्ताः । १ । ततः प्रादु-
र्भूता भुजगाः । २ । तैरस्य भुजगैः पीड्यमानः
कण्ठो नीलतामुपनीतः । ३ । पूर्वं च मन्वन्तरे
स्वायंभुवे नारायणहस्तबन्धग्रहणात्रीलकण्ठमेव वा
। ४ ॥ १५

अमृतोत्पादने पुरश्चरणात्पुपगतस्याङ्गिरसो बृह-
स्पतेरुपस्पृशतो न प्रसादं गतवत्यः क्लिापः । १ ।

अथ बृहस्पतिरपां चुक्रोध । २ । यस्मान्ममोप-
स्पृशतः कलुषीभूता न प्रसादमुपगतास्तास्मादद्य-
प्रभृति श्लषमकरमत्स्यकच्छपजन्तुसंकीर्णाः कलुषी-
भवतेति । ३ । तदाप्रभृत्यापो यादोभिः संकीर्णाः
संवृत्ताः । ४ ॥ १६

विश्वरूपो वै त्वाष्ट्रः पुरोहितो देवानामासीत्स्व-
स्त्रीयोऽसुराणाम् । १ । स प्रत्यक्षं देवेभ्यो भागम-
ददत्परोक्षमसुरेभ्यः । २ ॥ १७

अथ हिरण्यकशिपुं पुरस्कृत्य विश्वरूपमातरं स्व-
सारमसुरा वरमयाचन्त । १ । हे स्वसरयं ते पुत्र-
स्त्वाष्ट्रो विश्वरूपस्त्रिशिरा देवानां पुरोहितः प्रत्यक्षं
देवेभ्यो भागमददत्परोक्षमस्माकम् । २ । ततो
देवा वर्धन्ते वयं क्षीयामः । ३ । तदेनं त्वं वार-
यितुमर्हसि तथा यथास्मान्भजेदिति । ४ ॥ १८

अथ विश्वरूपं नन्दनवनमुपगतं मातोवाच । १ ।
पुत्र किं परपक्षवर्धनस्त्वं मातुलपक्षं नाशयसि । २ ।
नार्हस्येवं कर्तुमिति । ३ । स विश्वरूपो मातुर्वाक्य-
मनतिक्रमणीयमिति मत्वा संपूज्य हिरण्यकशिपु-
मगात् । ४ ॥ १९

हिरण्यगर्भाच्च वसिष्ठाद्विरण्यकशिपुः शापं प्राप्त-
वान् । १ । यस्मात्त्वयान्यो वृतो होता तस्माद-
समाप्तयन्नस्त्वमपूर्वात्सत्त्वजाताद्वधं प्राप्स्यसीति
। २ । तच्छापदानाद्विरण्यकशिपुः प्राप्तवान्वधम्
। ३ ॥ २०

विश्वरूपो मातृपक्षवर्धनोऽत्यर्थं तपस्यभवत् । १ ।
तस्य व्रतभङ्गार्थमिन्द्रो बह्वीः श्रीमत्योऽप्सरसो नि-
युयोज । २ । ताश्च दृष्ट्वा मनः क्षुभितं तस्याभव-
त्तासु चाप्सरःसु नचिरादेव सक्तोऽभवत् । ३ ।
सक्तं चैनं ज्ञात्वाप्सरस ऊर्चुर्गच्छामहे वयं यथा-

गतमिति । ४ ॥ २१

तास्त्वाष्ट्र उवाच । १ । क गमिष्यथ आस्यतां
तावन्मया सह श्रेयो भविष्यतीति । २ । तास्तम-
श्रुवन् । ३ । वयं देवस्त्रियोऽप्सरस इन्द्रं वरदं पुरा
प्रभविष्णुं वृणीमह इति । ४ ॥ २२

अथ ता विश्वरूपोऽब्रवीदद्यैव सेन्द्रा देवा न
भविष्यन्तीति । १ । ततो मन्त्राञ्जजाप । २ । तै-
र्मन्त्रैः प्रावर्धत त्रिशिराः । ३ । एकेनास्येन सर्व-
लोकेषु द्विजैः क्रियावद्विर्यज्ञेषु सुहुतं सोमं पपावे-
केनाप एकेन सेन्द्रान्देवान् । ४ । अथेन्द्रस्तं वि-
वर्धमानं सोमपानाप्यायितसर्वगात्रं दृष्ट्वा चिन्ता-
मापेदे । ५ ॥ २३

देवाश्च ते सहेन्द्रेण ब्रह्माणमभिजग्मुरूचुश्च । १ ।
विश्वरूपेण सर्वयज्ञेषु सुहुतः सोमः पीयते । २ ।
वयमभागाः संवृताः । ३ । असुरपक्षो वर्धते वयं
क्षीयामः । ४ । तदर्हसि नो विधातुं श्रेयो यदन-
न्तरमिति । ५ ॥ २४

तान्ब्रह्मोवाच ऋषिर्भागवस्तपस्तप्यते दधीचः
। १ । स याच्यतां वरं यथा कलेवरं जह्यात् । २ ।
तस्यास्थिभिर्वज्रं क्रियतामिति । ३ ॥ २५

देवास्तत्रागच्छन्त्यत्र दधीचो भगवानृषिस्तपस्तेपे
। १ । सेन्द्रा देवास्तमभिगम्योर्चुर्भगवंस्तपसः कुशल-
मविभ्रं चेति । २ । तान्दधीच उवाच स्वागतं
भवद्भयः किं क्रियताम् । ३ । यद्वक्ष्यथ तत्करि-
ष्यामीति । ४ । ते तमश्रुवन्शरीरपरित्यागं लोक-
हितार्थं भगवान्कर्तुमर्हतीति । ५ । अथ दधीचस्त-
थैवाविमनाः सुखदुःखसमो महायोगी आत्मानं
समाधाय शरीरपरित्यागं चकार । ६ ॥ २६

तस्य परमात्मन्यवसृते तान्यस्थीनि धाता संगृह्य

वज्रमकरोत् । १ । तेन वज्रेणाभेद्येनाप्रधृष्येण
ब्रह्मास्थिसंभूतेन विष्णुप्रविष्टेनेन्द्रो विश्वरूपं जघान
। २ । शिरसां चास्य छेदनमकरोत् । ३ । तस्माद-
नन्तरं विश्वरूपगात्रमथनसंभवं त्वष्ट्रोत्पादितमेवारि
वृत्रमिन्द्रो जघान । ४ ॥ २७

तस्यां द्वैधीभूतायां ब्रह्मवध्यायां भयादिन्द्रो
देवराज्यं परित्यज्य अप्सु संभवां शीतलां मानस-
सरोगतां नलिनीं प्रपेदे । १ । तत्र चैश्वर्ययोगा-
दणुमात्रो भूत्वा विसग्रन्थि प्रविवेश । २ ॥ २८

अथ ब्रह्मवध्याभयप्रनष्टे त्रैलोक्यनाथे शचीपती
जगदनीश्वरं बभूव । १ । देवान् राजस्तमश्चाविवेश
। २ । मन्त्रा न प्रावर्तन्त । ३ । महर्षीणां रक्षांसि
प्रादुरभवन् । ४ । ब्रह्म चोत्सादनं जगाम । ५ ।
अनिन्द्राश्चाबला लोकाः सुप्रधृष्या बभूवुः । ६ ॥ २९

अथ देवा ऋषयश्चायुषः पुत्रं नहुषं नाम देव-
राजत्वेऽभिषिषिचुः । १ । नहुषः पञ्चभिः शतै-
र्ज्योतिषां ललाटे ज्वलद्भिः सर्वतेजोहरौस्त्रिविष्टपं
पालयांबभूव । २ । अथ लोकाः प्रकृतिमापेदिरे
स्वस्थाश्च बभूवुः । ३ ॥ ३०

अथोवाच नहुषः । १ । सर्वं मां शक्रोपभुक्त-
मुपस्थितमृते शचीमिति । २ । स एवमुक्त्वा
शचीसमीपमगमदुवाच चैनाम् । ३ । सुभगोऽह-
मिन्द्रो देवानां भजस्व मामिति । ४ । तं शची
प्रत्युवाच । ५ । प्रकृत्या त्वं धर्मवत्सलः सोमवंशो-
द्भवश्च । ६ । नार्हसि परपत्नीधर्षणं कर्तुमिति
। ७ ॥ ३१

तामथोवाच नहुषः । १ । ऐन्द्रं पदमध्यास्यते
मया । २ । अहमिन्द्रस्य राज्यरत्नहरो नात्राधर्मः
कश्चित्त्वमिन्द्रभुक्तेति । ३ । सा तमुवाच । ४ ।

अस्ति मम किञ्चिद्भ्रतमपर्यवसितम् । ५ । तस्यावष्टुषे
त्वामुपगमिष्यामि कैश्चिदेवाहोभिरिति । ६ । स
शच्यैवमभिहितो नहुषो जगाम । ७ ॥ ३२

अथ शची दुःस्वशोकार्ता भर्तृदर्शनलालसा
नहुषभयगृहीता बृहस्पतिभुपागच्छत् । १ । स च
तामभिगतां दृष्ट्वैव ध्यानं प्रविश्य भर्तृकार्यतत्सं
ज्ञात्वा बृहस्पतिरुवाच । २ । अनेनैव व्रतेन तपसा
चान्विता देवीं वरदामुपश्रुतिमाह्वय । ३ । सा
तवेन्द्रं दर्शयिष्यतीति । ४ ॥ ३३

साथ महानियममास्थिता देवीं वरदामुपश्रुतिं
मन्त्रैराह्वयत् । १ । सोपश्रुतिः शचीसमीपमगात्
। २ । उवाच चैनामियमस्मि त्वयोपहृतोपस्थित
। ३ । किं ते प्रियं करवाणीति । ४ । तां मूर्ध्नां
प्रणम्योवाच शची भगवत्यर्हसि मे भर्तारं दर्श-
यितुं त्वं सत्या मता चेति । ५ । सैनां मानसं
सरोऽनयत् । ६ । तत्रेन्द्रं विसग्रन्थिगतमदर्शयत्
। ७ ॥ ३४

तामिन्द्रः पत्नीं कृशां ग्लानां च दृष्ट्वा चिन्तयां-
बभूव । १ । अहो मम महदुःखमिदमघोपगतम्
। २ । नष्टं हि मामियमन्विष्योपागमहुःस्वार्तेति
। ३ । तामिन्द्र उवाच कथं वर्तयसीति । ४ । सा
तमुवाच । ५ । नहुषो मामाह्वयति । ६ । काल-
श्चास्य मया कृत इति । ७ ॥ ३५

तामिन्द्र उवाच । १ । गच्छ । २ । नहुषस्त्वया
वाच्योऽपूर्वेण मामृपियुक्तेन यानेन त्वमधिरूढ
उद्धहस्व । ३ । इन्द्रस्य हि महान्ति वाहनानि
मनसः प्रियाण्यधिरूढानि मया । ४ । त्वमन्येनो-
पयातुमर्हसीति । ५ । सैवमुक्ता दृष्टा जगाम । ६ ।
इन्द्रोऽपि विसग्रन्थिमेवाविवेश भूयः । ७ ॥ ३६

अथेन्द्राणीमभ्यागतां दृष्ट्वाच नहुषः पूर्णः स काल इति । १ । तं शच्यब्रवीच्छ्रेण यथोक्तम् । २ । स महर्षियुक्तं वाहनमधिरूढः शचीसमीपमुपागच्छत् । ३ ॥ ३७

अथ मैत्रावरुणिः कुम्भयोनिरगत्यो महर्षिन्विक्रियमाणंस्तान्द्रुषेणापश्यत् । १ । पद्भ्यां च तेनास्पृश्यत् । २ । ततः स नहुषमब्रवीदकार्यप्रवृत्त पापपतस्व महीम् । ३ । सर्पो भव यावद्भूमिर्गिरयश्च तिष्ठेयुस्तावदिति । ४ । स महर्षिवाक्यसमकालमेव तस्माद्यानादवापतत् । ५ ॥ ३८

अथानिन्द्रं पुनस्त्रैलोक्यमभवत् । १ । ततो देवा ऋषयश्च भगवन्तं विष्णुं शरणमिन्द्रार्थेऽभिजग्मुः । २ । ऊचुश्चैनं भगवन्निद्रं ब्रह्मवध्याभिभूतं त्रातुमर्हसीति । ३ । ततः स वरदस्तानब्रवीदश्वमेधं यज्ञं वैष्णवं शक्रोऽभियजतु । ४ । ततः स्वं स्थानं प्राप्स्यतीति । ५ ॥ ३९

ततो देवा ऋषयश्चेन्द्रं नापश्यन्त्यदा तदा शचीमूर्च्छाच्छ सुभगे इन्द्रमानयस्वेति । १ । सा पुनस्तत्सरः समभ्यगच्छत् । २ । इन्द्रश्च तस्मात्सरसः समुत्थाय बृहस्पतिमभिजगाम । ३ । बृहस्पतिश्चाश्वमेधं महाक्रतुं शक्रायाहरत् । ४ । ततः कृष्णसारङ्गं मेध्यमश्वमुत्सृज्य वाहनं तमेव कृत्वा इन्द्रं मरुत्पतिं बृहस्पतिः स्वस्थानं प्रापयामास । ५ ॥ ४०

ततः स देवराड्देवैर्ऋषिभिः स्तूयमानस्त्रिविष्टपस्थो निष्कल्मषो बभूव । १ । ब्रह्मवध्यां चतुर्षु स्थानेषु वनिताभिवनस्पतिगोषु व्यभजत् । २ । एवमिन्द्रो ब्रह्मतेजःप्रभावोपवृंहितः शत्रुवधं कृत्वा स्वस्थानं प्रापितः । ३ ॥ ४१

आकाशगङ्गागतश्च पुरा भरद्वाजो महर्षिरूपा-

स्पृशंस्त्रीन्क्रमान्कमता विष्णुनाभ्यासादितः । १ । स भरद्वाजेन ससलिलेन पाणिनोरसि ताडितः सलक्षणोरस्कः संवृत्तः । २ ॥ ४२

भृगुणा महर्षिणा शत्रोऽग्निः सर्वभक्षत्वमुपनीतः । १ ॥ ४३

अदितिर्वै देवानामन्नमपचदेतद्भुक्त्वासुरान्दन्वियन्तीति । १ । तत्र बुधो व्रतचर्यासमाप्तावागच्छत् । २ । अदितिं चावोचद्भिक्षां देहीति । ३ । तत्र देवैः पूर्वमेतत्प्राश्यं नान्येनेत्यदितिर्भिक्षां नादात् । ४ । अथ भिक्षाप्रत्याख्यानरूपितेन बुधेन ब्रह्मभूतेन विवस्वतो द्वितीये जन्मन्यण्डसंज्ञितस्याण्डं मारितमदित्याः । ५ । स मार्तण्डो विवस्वानभवच्छ्राद्धदेवैः । ६ ॥ ४४

दक्षस्य वै दुहितरः षष्टिरासन् । १ । ताभ्यः कश्यपाय त्रयोदश प्रादाद्दश धर्माय दश मनवे सप्तविंशतिमिन्द्रवे । २ । तासु तुल्यासु नक्षत्राख्यां गतासु सोमो रोहिण्यामभ्यधिकां प्रीतिमकरोत् । ३ । ततस्ताः शेषाः पत्न्य ईर्ष्यावत्यः पितुः समीपं गत्वेममर्थं शशंसुः । ४ । भगवन्नस्मासु तुल्यप्रभावासु सोमो रोहिणीमधिकं भजतीति । ५ । सोऽब्रवीद्यक्ष्मैनमावेक्ष्यतीति । ६ ॥ ४५

दक्षशापात्सोमं राजानं यक्ष्माविवेश । १ । स यक्ष्मणाविष्टो दक्षमगमत् । २ । दक्षश्चैनमब्रवीन्नसमं वर्तस इति । ३ । तत्रर्षयः सोममश्रुवन्क्षीयसे यक्ष्मणा । ४ । पश्चिमस्यां दिशि समुद्रे हिरण्यसरस्तीर्थम् । ५ । तत्र गत्वात्मानमभिषेचयस्वेति । ६ । अथागच्छत्सोमस्तत्र हिरण्यसरस्तीर्थम् । ७ । गत्वा चात्मनः स्नपनमकरोत् । ८ । स्नात्वा चात्मानं पाप्मनो मोक्षयामास । ९ । तत्र चावभा-

सितस्तीर्थे यदा सोमस्तदाप्रभृति तीर्थं तत्प्रभास-
मिति नाम्ना ख्यातं बभूव । १० । तच्छापादद्यापि
क्षीयते सोमोऽमावास्यान्तरस्थः । ११ । पौर्णमासी-
मात्रेऽधिष्ठितो मेघलेखाप्रतिच्छन्नं वपुर्दर्शयति
। १२ । मेघसदृशं वर्णमगमत्तदस्य शशलक्ष्म
विमलमभवत् । १३ ॥ ४६

स्थूलशिरा महर्षिर्मरोः प्रागुत्तरे दिग्भागे तप-
स्तेपे । १ । तस्य तपस्तप्यमानस्य सर्वगन्धवहः
शुचिर्वायुर्विवायमानः शरीरमस्पृशत् । २ । स तपसा
तापितशरीरः कृशो वायुनोपवीज्यमानो हृदयपरि-
तोषमगमत् । ३ । तत्र तस्यानिलव्यजनकृतपरि-
तोषस्य सद्यो वनस्पतयः पुष्पशोभां न दर्शितवन्त
इति स एताञ्जशपा न सर्वकालं पुष्पवन्तो भवि-
ष्यथेति । ४ ॥ ४७

नारायणो लोकहितार्थं वडवामुखो नाम महर्षिः
पुराभवत् । १ । तस्य मेरौ तपस्तप्यतः समुद्र
आहूतो नागतः । २ । तेनामर्षितेनात्मगात्रोष्मणा
समुद्रः स्तिमितजलः कृतः । ३ । स्वेदप्रस्यन्दन-
सदृशश्चास्य लवणभावो जनितः । ४ । उक्तश्चापेयो
भविष्यसि । ५ । एतच्च ते तोयं वडवामुखसंज्ञितेन
पीयमानं मधुरं भविष्यति । ६ । तदेतदद्यापि
वडवामुखसंज्ञितेनानुवर्तिना तोयं सामुद्रं पीयते
। ७ ॥ ४८

हिमवतो गिरेर्दुहितरमुमां रुद्रश्चकमे । १ ।
भृगुरपि च महर्षिर्हिमवन्तमागम्याब्रवीत्कन्यामुमां
मे देहीति । २ । तमब्रवीद्धिमवानभिलषितो वरो
रुद्र इति । ३ । तमब्रवीद्भृगुर्यस्मात्स्वयाहं कन्या-
वरणकृतभावः प्रत्याख्यातस्तस्मान्न रत्नानां भवा-
न्भाजनं भविष्यतीति । ४ । अद्यप्रभृत्येतदवस्थित-

मृषिवचनम् । ५ ॥ ४९

तदेवंविधं माहात्म्यं ब्राह्मणानाम् । १ । क्षत्रमपि
शाश्वतीमव्ययां पृथिवीं पत्नीमभिगम्य बुभुजे । २ ।
तदेतद्ब्रह्माग्नीषोमीयम् । ३ । तेन जगद्धार्यते । ४
॥ ५०

इति श्रीमहाभारते शान्तिपर्वणि

एकोनत्रिंशदधिकत्रिंशत्तमोऽध्यायः ॥ ३२९ ॥

३३०

श्रीभगवानुवाच ।

सूर्याचन्द्रमसौ शश्वत्केशैर्म अंशुसंज्ञितैः ।
बोधयंस्तापयंश्चैव जगदुत्तिष्ठतः पृथक् ॥ १
बोधनात्तापनाच्चैव जगतो हर्षणं भवेत् ।
अग्नीषोमकृतैरेभिः कर्मभिः पाण्डुनन्दन ।
हृषीकेशोऽहमीशानो वरदो लोकभावनः ॥ २
इडोपहूतयोगेन हरे भागं क्रतुष्वहम् ।
वर्णश्च मे हरिश्रेष्ठस्तस्माद्धरिहं स्मृतः ॥ ३
धाम सारो हि लोकानामृतं चैव विचारितम् ।
ऋतधामा ततो विप्रैः सत्यश्चाहं प्रकीर्तितः ॥ ४
नष्टं च धरणीं पूर्वमविन्दं वै गुहागताम् ।
गोविन्द इति मां देवा वाग्भिः समभितुष्टुवुः ॥ ५
शिपिविष्टेति चाख्यायां हीनरोमा च यो भवेत् ।
तेनाविष्टं हि यत्किञ्चिच्छिपिविष्टं हि तत्समृतम् ॥ ६
यास्को मामृषिरव्यग्रो नैकयज्ञेषु गीतवान् ।
शिपिविष्ट इति ह्यस्माद्बुद्ध्यानामधरो ह्यहम् ॥ ७
स्तुत्वा मां शिपिविष्टेति यास्को ऋषिरुदारपीः ।
मत्प्रसादाद्दधो नष्टं निरुक्तमभिजग्मिवान् ॥ ८
न हि जातो न जायेऽहं न जनिष्ये कदाचन ।
क्षेत्रज्ञः सर्वभूतानां तस्माद्दहमजः स्मृतः ॥ ९
नोक्तपूर्वं मया क्षुद्रमश्लीलं वा कदाचन ।

ऋता ब्रह्मसुता सा मे सत्या देवी सरस्वती ॥ १०
 सखासचैव कौन्तेय मय्यावेशितमात्मनि ।
 पौष्करे ब्रह्मसदने सत्यं मामृषयो विदुः ॥ ११
 अत्वात्त च्युतपूर्वोऽहं सत्त्वं वै विद्धि मत्कृतम् ।
 जन्मनीहाभवत्सत्त्वं पौर्विकं मे धनंजय ॥ १२
 निराशीःकर्मसंयुक्तं सात्वतं मां प्रकल्पय ।
 सात्वतज्ञानदृष्टोऽहं सात्वतः सात्वतां पतिः ॥ १३
 कृषामि मेदिनीं पार्थ भूत्वा कार्णायसो महान् ।
 कृष्णो वर्णश्च मे यस्मात्तस्मात्कृष्णोऽहमर्जुन ॥ १४
 मया संश्लेषिता भूमिरद्भिव्योम च वायुना ।
 वायुश्च तेजसा सार्धं वैकुण्ठत्वं ततो मम ॥ १५
 निर्वाणं परमं सौख्यं धर्मोऽसौ पर उच्यते ।
 तस्मान्न च्युतपूर्वोऽहमच्युतस्तेन कर्मणा ॥ १६
 पृथिवीनभसी चोभे विश्रुते विश्वलौकिके ।
 तयोः संधारणार्थं हि मामधोक्षजमञ्जसा ॥ १७
 निरुक्तं वेदविदुषो ये च शब्दार्थचिन्तकाः ।
 हे मां गायन्ति प्राग्वंशे अधोक्षज इति स्थितिः ॥
 शब्द एकमदौरेष व्याहृतः परमर्षिभिः ।
 नान्यो अधोक्षजो लोके ऋते नारायणं प्रभुम् ॥ १९
 पुत्रं ममार्चिषो लोके जन्तूनां प्राणधारणम् ।
 भूतार्चिरहमव्यभैर्वेदज्ञैः परिकीर्तितः ॥ २०
 प्रचो हि धातवः ख्याताः कर्मजा इति च स्मृताः ।
 पित्तं श्लेष्मा च वायुश्च एष संघात उच्यते ॥ २१
 एतैश्च धार्यते जन्तुरेतैः क्षीणैश्च क्षीयते ।
 आयुर्वेदविदस्तस्मात्त्रिधातुं मां प्रचक्षते ॥ २२
 वृषो हि भगवान्धर्मः ख्यातो लोकेषु भारत ।
 नैघण्टुकपदाख्यातं विद्धि मां वृषमुत्तमम् ॥ २३
 कपिर्वराहः श्रेष्ठश्च धर्मश्च वृष उच्यते ।
 तस्माद्दृषाकपिं प्राह कश्यपो मां प्रजापतिः ॥ २४
 न चादिं न मध्यं तथा नैव चान्तं

कदाचिद्विदन्ते सुराश्चासुराश्च ।
 अनाद्यो ह्यमध्यस्तथा चाप्यनन्तः
 प्रगीतोऽहमीशो विभुर्लोकसाक्षी ॥ २५
 शुचीनि श्रवणीयानि शृणोमीह धनंजय ।
 न च पापानि गृह्णामि ततोऽहं वै ह्युचिश्रवाः ॥ २६
 एकशृङ्गः पुरा भूत्वा वराहो दिव्यदर्शनः ।
 इमामुद्धृतवान्भूमिमेकशृङ्गस्ततो ब्रह्म ॥ २७
 तथैवासं त्रिककुदो वाराहं रूपमास्थितः ।
 त्रिककुत्तेन विख्यातः शरीरस्य तु मापनात् ॥ २८
 धिरिश्च इति चः प्रोक्तः कपिलज्ञानचिन्तकैः ।
 स प्रजापतिरेवाहं चेतनात्सर्वलोककृत् ॥ २९
 विद्याश्चहायवन्तं मामादित्यस्थं सनातनम् ।
 कपिलं प्राहुराचार्याः स्याख्या निश्चितनिश्चयाः ॥
 हिरण्यगर्भो द्युतिमानेष यश्छन्दसि स्तुतः ।
 योगैः संपूज्यते नित्यं स एवाहं विभुः स्मृतः ॥ ३१
 एकविंशतिशाखं च ऋग्वेदं मां प्रचक्षते ।
 सहस्रशाखं यत्साम ये वै वेदविदो जनाः ।
 गायन्त्यारण्यके विप्रा मद्भक्तास्तेऽपि दुर्लभाः ॥ ३२
 षट्पञ्चाशतमष्टौ च सप्तत्रिंशतमित्युत ।
 यस्मिन्शाखा यजुर्वेदे सोऽहमाध्वर्यवे स्मृतः ॥ ३३
 पञ्चकल्पमथर्वाणं कृत्यामिः परिवृंहितम् ।
 कल्पयन्ति हि मां विप्रा अथर्वाणविदस्तथा ॥ ३४
 शाखाभेदाश्च ये केचिद्याश्च शाखासु गीतयः ।
 स्वरवर्णसमुच्चाराः सर्वास्तान्विद्धि मत्कृतान् ॥ ३५
 अत्तद्वयशिरः पार्थ समुदेति वरप्रदम् ।
 सोऽहमेवोत्तरे भागे क्रमाक्षरविभागवित् ॥ ३६
 रामावेशितमार्गेण मत्प्रसादान्महात्मना ।
 पाञ्चालेन क्रमः प्राप्तस्तस्माद्भूतात्सनातनात् ।
 बाभ्रव्यगोत्रः स बभौ प्रथमः क्रमपारगः ॥ ३७
 नारायणाद्वरं लब्ध्वा प्राप्य योगमनुत्तमम् ।

क्रमं प्रणीय शिक्षां च प्रणयित्वा स गालवः ॥३८
 कण्डरीकोऽथ राजा च ब्रह्मदत्तः प्रतापवान् ।
 जातीमरणजं दुःखं स्मृत्वा स्मृत्वा पुनः पुनः ।
 सप्तजातिषु मुख्यत्वाद्योगानां संपदं गतः ॥ ३९
 पुराहमात्मजः पार्थः प्रथितः कारणान्तरे ।
 धर्मस्य कुरुशार्दूल ततोऽहं धर्मजः स्मृतः ॥ ४०
 नरनारायणौ पूर्वं तपस्तेपतुरव्ययम् ।
 धर्मयातं समारूढौ पर्वते गन्धमादने ॥ ४१
 तत्कालसमयं चैव दक्षयज्ञो बभूव ह ।
 न चैवाकल्पयद्भागं दक्षो रुद्रस्य भारत ॥ ४२
 ततो दधीचिवचनाद्दक्षयज्ञमपाहरत् ।
 ससर्ज शूलं क्रोधेन प्रज्वलन्तं मुहुर्मुहुः ॥ ४३
 तच्छूलं भस्मसात्कृत्वा दक्षयज्ञं सविस्तरम् ।
 भावयोः सहसागच्छद्दूर्याश्रममन्तिकान् ।
 वेगेन महता पार्थ पतन्नारायणोरसि ॥ ४४
 ततः स्वतेजसाविष्टाः केशा नारायणस्य ह ।
 बभूवुर्मुञ्जवर्णास्तु ततोऽहं मुञ्जकेशवान् ॥ ४५
 तच्च शूलं विनिर्धूतं हुंकारेण महात्मना ।
 जगाम शंकरकरं नारायणसमाहृतम् ॥ ४६
 अथ रुद्र उपाधावत्तावृषी तपसान्वितौ ।
 तत एनं समुद्रूतं कण्ठे जग्राह पाणिना ।
 नारायणः स विश्वात्मा तेनास्य शितिकण्ठता ॥४७
 अथ रुद्रविघातार्थमिषीकां जग्ृहे नरः ।
 मञ्जैश्च संयुयोजाशु सोऽभवत्परशुर्महान् ॥ ४८
 क्षिप्रश्च सहसा रुद्रे खण्डनं प्राप्तवांस्तदा ।
 ततोऽहं खण्डपरशुः स्मृतः परशुखण्डनान् ॥ ४९

अर्जुन उवाच ।

अस्मिन् युद्धे तु वाष्णेय त्रैलोक्यमथने तदा ।
 जयं कः प्राप्तवांस्तत्र शंसैतन्मे जनार्दन ॥ ५०

श्रीभगवानुवाच ।

तयोः संलभयोर्युद्धे रुद्रनारायणात्मनोः ।
 उद्विग्नाः सहसा कृत्स्ना लोकाः सर्वेऽभवंस्तदा ॥५१
 नागृह्णात्पावकः शुभ्रं मखेषु सुहुतं हविः ।
 वेदा न प्रतिभान्ति स्म ऋषीणां भावितात्मनाम् ॥
 देवान् रजस्तमश्चैव समाविशिशुस्तदा ।
 वसुधा संचकम्पेऽथ नभश्च त्रिपफाल ह ॥ ५३
 निष्प्रभाणि च तेजांसि ब्रह्मा चैवासनाभ्युतः ।
 अगाच्छोषं समुद्रश्च हिमवांश्च व्यशीर्यत ॥ ५४
 तस्मिन्नेवं समुत्पन्ने निमित्ते पाण्डुनन्दन ।
 ब्रह्मा वृतो देवगणैर्ऋषिभिश्च महात्मभिः ।
 आजगामाशु तं देशं यत्र युद्धमवर्तत ॥ ५५
 साञ्जलिप्रग्रहो भूत्वा चतुर्वक्त्रो निरुक्ताः ।
 उवाच वचनं रुद्रं लोकानामस्तु वै शिवम् ।
 न्यस्यायुधानि विश्वेश जगतो हितकाम्यया ॥ ५६
 यदक्षरमथाव्यक्तमीशं लोकस्य भावनम् ।
 कूटस्थं कर्तृनिर्द्वन्द्वमकर्तेति च यं विदुः ॥ ५७
 व्यक्तिभावगतस्यास्य एका मूर्तिरियं शिवा ।
 नरो नारायणश्चैव जातौ धर्मकुलोद्भवौ ॥ ५८
 तपसा महता युक्तौ देवश्रेष्ठौ महाव्रतौ ।
 अहं प्रसादजस्तस्य कस्मिंश्चित्कारणान्तरे ।
 त्वं चैव क्रोधजस्तात पूर्वसर्गे सनातनः ॥ ५९
 मया च सार्धं वरदं विबुधैश्च महर्षिभिः ।
 प्रसादयाशु लोकानां शान्तिर्भवतु माचिरम् ॥ ६०
 ब्रह्मणा त्वेषमुक्तस्तु रुद्रः क्रोधाग्निसुत्सजन् ।
 प्रसादयामास ततो देवं नारायणं प्रभुम् ।
 शरणं च जगामाद्यं वरेण्यं वरदं हरिम् ॥ ६१
 ततोऽथ वरदो देवो जितक्रोधो जितेन्द्रियः ।
 प्रीतिमानभवत्तत्र रुद्रेण सह संगतः ॥ ६२
 ऋषिभिर्ब्रह्मणा चैव विबुधैश्च सुपूजितः

उवाच देवमीशानमीशः स जगतो हरिः ॥ ६३
यस्त्वां वेत्ति स मां वेत्ति यस्त्वामनु स मामनु ।
नावयोरन्तरं किञ्चिन्मा ते भूद्बुद्धिरन्यथा ॥ ६४
अद्य प्रभृति श्रीवत्सः शूलाङ्कोऽयं भवत्वयम् ।
मम पाण्यङ्कितश्चापि श्रीकण्ठस्त्वं भविष्यसि ॥ ६५
एवं लक्षणमुत्पाद्य परस्परकृतं तदा ।
सख्यं चैवातुलं कृत्वा रुद्रेण सहितावृषी ।
तपस्तेपतुरव्यग्रौ विसृज्य त्रिदिवौकसः ॥ ६६
एष ते कथितः पार्थ नारायणजयो मृषे ।
नामानि चैव गुह्यानि निरुक्तानि च भारत ।
ऋषिभिः कथितानीह यानि संकीर्तितानि ते ॥ ६७
एवं बहुविधै रूपैश्चरामीह वसुंधराम् ।
ब्रह्मलोकं च कौन्तेय गोलोकं च सनातनम् ।
मया त्वं रक्षितो युद्धे महान्तं प्राप्तवाञ्छयम् ॥ ६८
यस्तु ते सोऽप्रतो याति युद्धे संप्रत्युपस्थिते ।
तं विद्धि रुद्रं कौन्तेय देवदेवं कपर्दिनम् ॥ ६९
कालः स एव कथितः क्रोधजेति मया तव ।
निहतांस्तेन वै पूर्वं हतवानसि वै रिपून् ॥ ७०
अप्रमेयप्रभावं तं देवदेवमुमापतिम् ।
नमस्व देवं प्रयतो विश्वेशं हरमव्ययम् ॥ ७१

इति श्रीमहाभारते ज्ञान्तिपर्वणि

विंशदधिकत्रिंशत्तमोऽध्यायः ॥ ३३० ॥

३३१

जनमेजय उवाच ।

ब्रह्मन्सुमहदाख्यानं भवता परिकीर्तितम् ।
यच्छ्रुत्वा मुनयः सर्वे विस्मयं परमं गताः ॥ १
इदं शतसहस्राद्धिं भारताख्यानविस्तरात् ।
आमध्य मतिमन्थेन ज्ञानोदधिमनुत्तमम् ॥ २
नवनीतं यथा दध्नो मलयान्धन्दनं यथा ।
आरण्यकं च वेदेभ्य ओषधिभ्योऽमृतं यथा ॥ ३

समुद्धृतमिदं ब्रह्मन्कथामृतमनुत्तमम् ।
तपोनिधे त्वयोक्तं हि नारायणकथाश्रयम् ॥ ४
स हीशो भगवान्देवः सर्वभूतात्मभावनः ।
अहो नारायणं तेजो दुर्दर्शं द्विजसत्तम ॥ ५
यत्राविशन्ति कल्पान्ते सर्वे ब्रह्मादयः सुराः ।
ऋषयश्च सगन्धर्वा यच्च किञ्चिच्चराचरम् ।
न ततोऽस्ति परं मन्ये पावनं दिवि चेह च ॥ ६
सर्वाश्रमाभिगमनं सर्वतीर्थाविगाहनम् ।
न तथा फलदं चापि नारायणकथा यथा ॥ ७
सर्वथा पाविताः स्मेह श्रुत्वेमामादितः कथाम् ।
हरेर्विश्वेश्वरस्येह सर्वपापप्रणाशनीम् ॥ ८
न चित्रं कृतवांस्तत्र यदार्यो मे धनंजयः ।
वासुदेवसहायो यः प्राप्तवाञ्छयमुत्तमम् ॥ ९
न चास्य किञ्चिदप्राप्यं मन्ये लोकेष्वपि त्रिषु ।
त्रैलोक्यनाथो विष्णुः स यस्यासीत्साह्यकृत्सखा ॥
धन्याश्च सर्व एवासन्ब्रह्मंस्ते मम पूर्वकाः ।
हिताय श्रेयसे चैव येषामासीज्जनार्दनः ॥ ११
तपसापि न दृश्यो हि भगवाँल्लोकपूजितः ।
यं दृष्टवन्तस्ते साक्षाच्छ्रीवत्साङ्गविभूषणम् ॥ १२
तेभ्यो धन्यतरश्चैव नारदः परमेष्ठिजः ।
न चाल्पतेजसमृषिं वेद्मि नारदमव्ययम् ।
श्वेतद्वीपं समासाद्य येन दृष्टः स्वयं हरिः ॥ १३
देवप्रसादानुगतं व्यक्तं तत्तस्य दर्शनम् ।
यद्दृष्ट्वांस्तदा देवमनिरुद्धतनौ स्थितम् ॥ १४
बदरीमाश्रमं यत्तु नारदः प्राद्रवत्पुनः ।
नरनारायणौ द्रष्टुं किं नु तत्कारणं मुने ॥ १५
श्वेतद्वीपान्निवृत्तश्च नारदः परमेष्ठिजः ।
बदरीमाश्रमं प्राप्य समागम्य च तावृषी ॥ १६
कियन्तं कालमवसत्काः कथाः पृष्ट्वांश्च सः ।
श्वेतद्वीपादुपावृत्ते तस्मिन्वा सुमहात्मनि ॥ १७

किमत्रतां महात्मानौ नरनारायणावृषी ।
 तदेतन्मे यथातत्त्वं सर्वमाख्यातुमर्हसि ॥ १८
 वैशंपायन उवाच ।
 नमो भगवते तस्मै व्यासायामिततेजसे ।
 यस्म प्रसादाद्दृश्यामि नारायणकथामिमाम् ॥ १९
 प्राप्य श्वेतं महाद्वीपं दृष्ट्वा च हरिमव्ययम् ।
 निवृत्तो नारदो राजंस्तरसा मेरुमागमत् ।
 हृदयेनोद्बहन्भारं यदुक्तं परमात्मना ॥ २०
 पश्चादस्याभवद्राजजात्मनः साध्वसं महत् ।
 ब्रह्मत्वा दूरमध्वानं क्षेमी पुनरिहागतः ॥ २१
 ततो मेरोः प्रचक्राम पर्वतं गन्धमादनम् ।
 निपपात च खान्तुर्णं विशालां बदरीमनु ॥ २२
 ततः स दृष्टो देवो पुराणावृषिसत्तमौ ।
 तपश्चरन्तो सुमहदात्मनिष्ठौ महाव्रतौ ॥ २३
 तेजसाभ्यधिकौ सूर्यात्सर्वलोकविरोचनात् ।
 श्रीवत्सलक्षणौ पूज्यौ जटामण्डलधारिणौ ॥ २४
 जालपादभुजौ तौ तु पादयोश्चक्रलक्षणौ ।
 व्यूढोरस्कौ दीर्घभुजौ तथा मुष्कषटुष्कणौ ॥ २५
 षष्टिदन्तावष्टदंष्ट्रौ मेघौषसदृशस्वनौ ।
 स्वास्यौ पृथुललाटौ च सुहृन् सुभ्रुनासिकौ ॥ २६
 भातपत्रेण सदृशे शिरसी देवयोस्तयोः ।
 एवं लक्षणसंपन्नौ महापुरुषसंज्ञितौ ॥ २७
 तौ दृष्ट्वा नारदो हृष्टस्ताभ्यां च प्रतिपूजितः ।
 स्वागतेनाभिभाष्याथ पृष्ठश्चानामयं तदा ॥ २८
 बभूवान्तर्गतमतिर्निरीक्ष्य पुरुषोत्तमौ ।
 सद्दोगतास्त्र ये वै सर्वभूतनमस्कृताः ॥ २९
 श्वेतद्वीपे मया दृष्टास्तादृशावृषिसत्तमौ ।
 इति संचिन्त्य मनसा कृत्वा चाभिप्रदक्षिणम् ।
 उपोषिविदिशे तत्र पीठे कुशमये शुभे ॥ ३०
 ततस्तौ तपसां वासौ यशसां तेजसामपि ।

ऋषी शमदमोपेतौ कृत्वा पूर्वाह्निकं विधिम् ॥ ३१
 पश्चान्नारदमव्ययौ पाद्यार्घ्याभ्यां प्रपूज्य च ।
 पीठयोश्चोपविष्टौ तौ कृतातिध्याह्निकौ नृप ॥ ३२
 तेषु तत्रोपविष्टेषु स देशोऽभिव्यराजत ।
 आज्याद्दृतिमहाज्वालैर्यज्ञवाटोऽग्निभिर्षथा ॥ ३३
 अथ नारायणस्तत्र नारदं वाक्यमब्रवीत् ।
 सुखोपविष्टं विश्रान्तं कृतातिध्वं सुखस्थितम् ॥ ३४
 अपीदानीं स भगवान्परमात्मा सनातनः ।
 श्वेतद्वीपे त्वया दृष्ट आक्योः प्रकृतिः परा ॥ ३५

नारद उवाच ।

दृष्टो मे पुरुषः श्रीमान्विश्वरूपधरोऽव्ययः ।
 सर्वे हि लोकास्तत्रस्थास्तथा देवाः सहर्षिभिः ।
 अद्यापि चैनं पश्यामि युवां पश्यन्सनातनौ ॥ ३६
 यैर्लक्षणैरुपेतः स हरिरव्यक्तरूपधृक् ।
 तैर्लक्षणैरुपेतौ हि व्यक्तरूपधरो युवाम् ॥ ३७
 दृष्टौ मया युवां तत्र तस्य देवस्य पार्श्वतः ।
 इह चैवागतोऽस्म्यद्य विसृष्टः परमात्मना ॥ ३८
 को हि नाम भवेत्तस्य तेजसा यशसा श्रिया ।
 सदृशस्त्रिषु लोकेषु ऋते धर्मात्मजौ युवाम् ॥ ३९
 तेन मे कथितं पूर्वं नाम क्षेत्रज्ञसंज्ञितम् ।
 प्रादुर्भावाश्च कथिता भविष्यन्ति हि ये यथा ॥
 तत्र ये पुरुषाः श्वेताः पञ्चेन्द्रियविवर्जिताः ।
 प्रतिबुद्धाश्च ते सर्वे भक्ताश्च पुरुषोत्तमम् ॥ ४१
 तेऽर्चयन्ति सदा देवं तैः साधं रमते च सः ।
 प्रियभक्तो हि भगवान्परमात्मा द्विजप्रियः ॥ ४२
 रमते सोऽर्च्यमानो हि सदा भागवतप्रियः ।
 विश्वभुक्सर्वगो देवो बान्धवो भक्तवत्सलः ।
 स कर्ता कारणं चैव कार्यं चातिबलद्युतिः ॥ ४३
 तपसा योज्य सोऽऽत्मानं श्वेतद्वीपात्परं हि यत् ।
 तेज इत्यभिविख्यातं स्वयंभासावभासितम् ॥ ४४

ज्ञान्तिः सा त्रिषु लोकेषु सिद्धानां भावितात्मनाम् ।
 एतया शुभया बुद्ध्या नैष्ठिकं व्रतमास्थितः ॥ ४५
 न तत्र सूर्यस्तपति न सोमोऽभिविराजते ।
 न वायुर्वाति देवेशे तपश्चरति दुश्चरम् ॥ ४६
 वेदीमष्टतलोत्सेषां भूमावास्थाय विश्वभुक् ।
 एकपादस्थितो देव ऊर्ध्वबाहुरुदङ्गुलः ।
 साङ्गानावर्तयन्वेदांस्तपस्तेपे सुदुश्चरम् ॥ ४७
 यद्गङ्गा ऋषयश्चैव स्वयं पशुपतिश्च यत् ।
 शैवाश्च विबुधश्रेष्ठा दैत्यदानवराक्षसाः ॥ ४८
 नागाः सुपर्णा गन्धर्वाः सिद्धा राजर्षयश्च ये ।
 इज्यं कव्यं च सततं विधिपूर्वं प्रयुञ्जते ।
 कृत्वां तत्तस्य देवस्य चरणानुपतिष्ठति ॥ ४९
 थाः क्रियाः संप्रयुक्तास्तु एकान्तगतबुद्धिभिः ।
 ताः सर्वाः शिरसा देवः प्रतिगृह्णाति वै स्वयम् ॥
 न तस्यान्यः प्रियतरः प्रतिबुद्धैर्महात्मभिः ।
 विद्यते त्रिषु लोकेषु ततोऽस्म्यैकान्तिकं गतः ।
 इह चैवागतस्तेन विसृष्टः परमात्मना ॥ ५१
 एवं मे भगवान्देवः स्वयमाख्यातवान्ह्रिः ।
 आसिष्ये तत्परो भूत्वा युवाभ्यां सह नित्यशः ॥

इति श्रीमहाभारते ज्ञान्तिपर्वणि

एकत्रिंशदधिकत्रिंशत्तमोऽध्यायः ॥ ३३२ ॥

३३२

नरनारायणावृचतुः ।

धन्योऽस्यनुगृहीतोऽसि यत्ते दृष्टः स्वयं प्रभुः ।
 न हि तं दृष्टवान्कश्चित्प्रायोनिरपि स्वयम् ॥ १
 अव्यक्तयोनिर्भगवान्दुर्दर्शः पुरुषोत्तमः ।
 नारदैतद्धि ते सत्यं वचनं समुदाहृतम् ॥ २
 नास्य भक्तैः प्रियतरो लोके कश्चन विद्यते ।
 ततः स्वयं दर्शितवान्स्वमात्मानं द्विजोत्तम ॥ ३
 तपो हि तप्यतस्तस्य यत्स्थानं परमात्मनः ।

न तत्संप्राप्ते कश्चिदृते ह्यावां द्विजोत्तम ॥ ४
 या हि सूर्यसहस्रस्य समस्तस्य भवेत्पुतिः ।
 स्थानस्य सा भवेत्तस्य स्वयं तेन विराजता ॥ ५
 तस्मादुत्तिष्ठते विप्र देवाद्दिश्वभुवः परेः ।
 क्षमा क्षमावतां श्रेष्ठ यया भूमिस्तु युज्यते ॥ ६
 तस्माच्चोत्तिष्ठते देवात्सर्वभूतहितो रसः ।
 आपो येन हि युज्यन्ते द्रवत्वं प्राप्नुवन्ति च ॥ ७
 तस्मादेव समुद्भूतं तेजो रूपगुणात्मकम् ।
 येन स्म युज्यते सूर्यस्ततो लोकान्विराजते ॥ ८
 तस्मादेवात्समुद्भूतः स्पर्शस्तु पुरुषोत्तमात् ।
 येन स्म युज्यते वायुस्ततो लोकान्विवात्यसौ ॥ ९
 तस्माच्चोत्तिष्ठते शब्दः सर्वलोकेश्वरात्प्रभोः ।
 आकाशं युज्यते येन ततस्तिष्ठत्यसंवृतम् ॥ १०
 तस्माच्चोत्तिष्ठते देवात्सर्वभूतगतं मनः ।
 चन्द्रमा येन संयुक्तः प्रकाशगुणधारणः ॥ ११
 षड्भूतोत्पादकं नाम तत्स्थानं वेदसंज्ञितम् ।
 विद्यासहायो यत्रास्ते भगवान्द्व्यकठ्यभुक् ॥ १२
 ये हि निष्कल्मषा लोके पुण्यपापविषर्जिताः ।
 तेषां वै श्लेममध्वानं गच्छतां द्विजसत्तम ।
 सर्वलोकतमोहन्ता आदित्यो द्वारमुत्पसे ॥ १३
 आदित्यदग्धसर्वाङ्गा अदृश्याः केनचित्कल्पित् ।
 परमाणुभूता भूत्वा तु तं देवं प्रविशन्त्युत ॥ १४
 तस्मादपि विनिर्मुक्ता अनिरुद्धतनौ स्थिताः ।
 मनोभूतास्ततो भूयः प्रशुभ्रं प्रविशन्त्युत ॥ १५
 प्रशुभ्राश्चापि निर्मुक्ता जीवं संकर्षणं तथा ।
 विशन्ति विप्रप्रवराः सांख्या भागवतैः सह ॥ १६
 ततश्चैगुण्यहीनास्ते परमात्मानमङ्गुषा ।
 प्रविशन्ति द्विजश्रेष्ठ क्षेत्रज्ञं निर्गुणात्मकम् ।
 सर्वावासं वासुदेवं क्षेत्रज्ञं विद्धि तरवतः ॥ १७
 समाहितमनस्काश्च नियताः संयतेन्द्रियाः ।

एकान्तभात्रोपगता वासुदेवं विशन्ति ते ॥ १८
 आवामपि च धर्मस्य गृहे जातौ द्विजोत्तम ।
 रम्यां विशालामाश्रित्य तप उग्रं समास्थितौ ॥ १९
 ये तु तस्यैव देवस्य प्रादुर्भावाः सुरप्रियाः ।
 भविष्यन्ति त्रिलोकस्थास्तेषां स्वस्तीत्यतो द्विज ॥ २०
 विधिना स्वेन युक्ताभ्यां यथापूर्वं द्विजोत्तम ।
 आस्थिताभ्यां सर्वकृच्छ्रं व्रतं सम्यक्तदुत्तमम् ॥ २१
 आवाभ्यामपि दृष्टस्त्वं श्वेतद्वीपे तपोधन ।
 समागतो भगवता संजल्पं कृतवान्यथा ॥ २२
 सर्वं हि नौ संविदितं त्रैलोक्ये सचराचरे ।
 यद्भविष्यति वृत्तं वा वर्तते वा शुभाशुभम् ॥ २३

वैशंपायन उवाच

एतच्छ्रुत्वा तयोर्वाक्यं तपस्युप्रेऽभ्यवर्तत ।
 नारदः प्राञ्जलिर्भूत्वा नारायणपरायणः ॥ २४
 जजाप विधिवन्मन्त्रान्नारायणगतान्बहून् ।
 दिव्यं वर्षसहस्रं हि नरनारायणाश्रमे ॥ २५
 अवसत्स महातेजा नारदो भगवानृषिः ।
 तमेवाभ्यर्चयन्देवं नरनारायणौ च तौ ॥ २६

इति श्रीमहाभारते शान्तिपर्वणि

द्वात्रिंशदधिकत्रिंशत्तमोऽध्यायः ॥ ३३२ ॥

३३३

वैशंपायन उवाच ।

कस्यचित्त्वथ कालस्य नारदः परमेश्विजः ।
 देवं कृत्वा यथान्यायं पित्र्यं चक्रे ततः परम् ॥ १
 ततस्तं वचनं प्राह ज्येष्ठो धर्मात्मजः प्रभुः ।
 क इज्यते द्विजश्रेष्ठ दैत्रे पित्र्ये च कल्पिते ॥ २
 त्वया मतिमतां श्रेष्ठ तन्मे शंस यथागमम् ।
 किमेतत्क्रियते कर्म फलं चास्य किमिष्यते ॥ ३

नारद उवाच ।

त्वयैतत्कथितं पूर्वं देवं कर्तव्यमित्यपि ।

दैवतं च परो यज्ञः परमात्मा सनातनः ॥ ४
 ततस्तद्भावितो नित्यं यजे वैकुण्ठमव्ययम् ।
 तस्माच्च प्रसूतः पूर्वं ब्रह्मा लोकपितामहः ॥ ५
 मम वै पितरं प्रीतः परमेष्ठयप्यजीजनन् ।
 अहं संकल्पजस्तस्य पुत्रः प्रथमकल्पितः ॥ ६
 यजाम्यहं पितृन्साधो नारायणविधौ कृते ।
 एवं स एव भगवान्पिता माता पितामहः ।
 इज्यते पितृयज्ञेषु मया नित्यं जगत्पतिः ॥ ७
 श्रुतिश्चाप्यपरा देव पुत्रान्हि पितरोऽयजन् ।
 वेदश्रुतिः प्रनष्टा च पुनरध्यापितां सुतैः ।
 ततस्ते मन्त्रदाः पुत्राः पितृत्वमुपपेदिरे ॥ ८
 नूनं पुरैतद्विदितं युवयोर्भावितात्मनोः ।
 पुत्राश्च पितरश्चैव परस्परमपूजयन् ॥ ९
 त्रीन्पिण्डान्यस्य वै पृथ्व्यां पूर्वं दत्त्वा कुशानिति ।
 कथं तु पिण्डसंज्ञां ते पितरो लेभिरे पुरा ॥ १०

नरनारायणावृचतुः ।

इमां हि धरणीं पूर्वं नष्टां सागरमेखलाम् ।
 गोविन्द उज्जहाराशु वाराहं रूपमाश्रितः ॥ ११
 स्थापयित्वा तु धरणीं स्वे स्थाने पुरुषोत्तमः ।
 जलकर्दमलिप्राज्ञो लोककार्यार्थमुद्यतः ॥ १२
 प्राप्ते चाह्निककाले स मध्यंदिनगते रवौ ।
 दंष्ट्राविलम्बान्मृत्पिण्डान्विधूय सहसा प्रभुः ।
 स्थापयामासं वै पृथ्व्यां कुशानास्तीर्य नारद ॥ १३
 स तेष्वात्मानमुद्दिश्य पित्र्यं चक्रे यथाविधि ।
 संकल्पयित्वा त्रीन्पिण्डान्स्वेनैव विधिना प्रभुः ॥
 आत्मगात्रोष्मसंभूतैः स्नेहगर्भैस्तिष्ठैरपि ।
 प्रोक्ष्यापवर्गां देवेशः प्राङ्मुखः कृतवान्स्वयम् ॥ १५
 मर्यादास्थापनार्थं च ततो वचनमुक्तवान् ।
 अहं हि पितरः स्रष्टुमुद्यतो लोककृत्स्वयम् ॥ १६
 तस्य चिन्तयतः सद्यः पितृकार्यविधिं परम् ।

दृष्ट्वाभ्यां प्रविनिर्धूता ममैते दक्षिणां दिशम् ।
 आश्रिता धरणीं पिण्डास्तस्मात्स्वितर एव ते ॥ १७
 प्रयो मूर्तिविहीना वै पिण्डमूर्तिधरास्त्विमे ।
 भवन्तु पितरो लोके मया सृष्टाः सनातनाः ॥ १८
 पिता पितामहश्चैव तथैव प्रपितामहः ।
 अहमेवात्र विज्ञेयस्त्रिषु पिण्डेषु संस्थितः ॥ १९
 नास्ति मत्तोऽधिकः कश्चित्को वाभ्यर्च्यो मया स्वयम्
 को वा मम पिता लोके अहमेव पितामहः ॥ २०
 पितामहपिता चैव अहमेवात्र कारणम् ।
 इत्येवमुक्त्वा वचनं देवदेवो वृषाकपिः ॥ २१
 वराहपर्वते विप्र दत्त्वा पिण्डान्सविस्तरान् ।
 आत्मानं पूजयित्वैव तत्रैवादर्शनं गतः ॥ २२
 एतदर्थं शुभमते पितरः पिण्डसंज्ञिताः ।
 लभन्ते सततं पूजां वृषाकपिवचो यथा ॥ २३
 ये यजन्ति पितृन्देवान्गुरुंश्चैवातिथीस्तथा ।
 गाश्चैव द्विजमुख्यांश्च पृथिवीं मातरं तथा ।
 कर्मणा मनसा वाचा विष्णुमेव यजन्ति ते ॥ २४
 अन्तर्गतः स भगवान्सर्वसंस्कारशरीरगः ।
 समः सर्वेषु भूतेषु ईश्वरः सुखदुःखयोः ।
 महान्महात्मा सर्वात्मा नारायण इति श्रुतः ॥ २५

इति श्रीमहाभारते शान्तिपर्वणि

अथस्त्रिंशदधिकत्रिंशत्तमोऽध्यायः ॥ ३३३ ॥

३३४

वैशंपायन उवाच ।

शुत्वैतन्नारदो वाक्यं नरनारायणेरितम् ।
 अत्यन्तभक्तिमान्देवे एकान्तित्वमुपेयिवान् ॥ १
 प्रोष्य वर्षसहस्रं तु नरनारायणाश्रमे ।
 श्रुत्वा भगवदाख्यानं दृष्ट्वा च हरिमव्ययम् ।
 द्विमवन्तं जगामाशु यत्रास्य स्वक आश्रमः ॥ २
 तावपि ख्याततपसौ नरनारायणावृषी ।

तस्मिन्नेवाश्रमे रभ्ये तेपतुस्तप उत्तमम् ॥ ३
 त्वमप्यमितविक्रान्तः पाण्डवानां कुलोद्बहः ।
 पावितात्माद्य संवृत्तः श्रुत्वेमामादितः कथाम् ॥ ४
 नैव तस्य परो लोको नायं पार्थिवसत्तम ।
 कर्मणा मनसा वाचा यो द्विव्याद्विष्णुमव्ययम् ॥ ५
 मज्जन्ति पितरस्तस्य नरके शाश्वतीः समाः ।
 यो द्विव्याद्विबुधश्रेष्ठं देवं नारायणं हरिम् ॥ ६
 कथं नाम भवेद्देव्य आत्मा लोकस्य कस्यचित् ।
 आत्मा हि पुरुषव्याघ्र ज्ञेयो विष्णुरिति स्थितिः ॥
 य एष गुरुरस्माकमृषिर्गन्धवतीसुतः ।
 तेनैतत्कथितं तात माहात्म्यं परमात्मनः ।
 तस्माच्छ्रुतं मया चेदं कथितं च तवानघ ॥ ८
 कृष्णद्वैपायनं व्यासं विद्धि नारायणं प्रभुम् ।
 को ह्यन्यः पुरुषव्याघ्र महाभारतकृद्भवेत् ।
 धर्मान्नानाविधांश्चैव को ब्रूयात्समृते प्रभुम् ॥ ९
 वर्ततां ते महायज्ञो यथा संकल्पितस्त्वया ।
 संकल्पिताश्रमेभस्त्वं श्रुतधर्मश्च तत्स्वतः ॥ १०
 एतत्तु महदाख्यानं श्रुत्वा पारिक्षितो नृपः ।
 ततो यज्ञसमाप्त्यर्थं क्रियाः सर्वाः समारभत् ॥ ११
 नारायणीयमाख्यानमेतत्ते कथितं मया ।
 नारदेन पुरा राजगुरवे मे निवेदितम् ।
 ऋषीणां पाण्डवानां च शृण्वतोः कृष्णभीष्मयोः ॥

स हि परमगुरुर्भुवनपति-

धरणिधरः शमनियमनिधिः ।

श्रुतित्रिनयनिधिर्द्विजपरमहित-

स्तव भवतु गतिर्हरिर्मरहितः ॥ १३

तपसां निधिः सुमहतां महतो

यशसश्च भाजनमरिष्टकहा ।

एकान्तिनं शरणदोऽभयदो गतिदोऽस्तु वः

स मखभागहरस्त्रिगुणातिगः ॥ १४

चतुष्पञ्चधरः पूर्ते-

दृयोश्च फलभागहरः ।

विदधाति नित्यमजितोऽतिबलो

मतिमात्मगां सुकृतिनामृषिणाम् ॥ १५

वं लोकसाक्षिणमजं पुरुषं

रविवर्णमीश्वरगतिं बहुशः ।

प्रणमध्वमेकमतयो यतयः

अलिलोद्भवोऽपि तमृषि प्रणतः ॥ १६

अ हि लोकयोनिरमृतस्य पदं

सूक्ष्मं पुराणमचलं परमम् ।

वत्सांस्ययोगिभिरुदारधृतं

बुद्ध्या यतात्मभिर्विदितं सततम् ॥ १७

इति भीमहाभारते शान्तिपर्वणि

चतुर्षिषादधिकत्रिंशत्तमोऽध्यायः ॥ ३३३ ॥

३३५

जनमेजय उवाच ।

हुतं भगवतस्तस्य माहात्म्यं परमात्मनः ।

जन्म धर्मगृहे चैव नरनारायणात्मकम् ।

महाबराहसृष्टा च पिण्डोत्पत्तिः पुरातनी ॥ १

प्रवृत्तौ च निवृत्तौ च यो यथा परिकल्पितः ।

अ तथा न श्रुतो ब्रह्मन्कथ्यमानस्त्वयानघ ॥ २

अथ तत्कथितं पूर्वं त्वया ह्यशिरो महत् ।

इव्यकव्यभुजो विष्णोरुदकपूर्वं महोदधौ ।

अथ दृष्टं भगवता ब्रह्मणा परमेष्ठिना ॥ ३

किं तदुत्पादितं पूर्वं हरिणा लोकधारिणा ।

रूपं प्रभावमहतामपूर्वं धीमतां वर ॥ ४

दृष्ट्वा हि विबुधश्रेष्ठमपूर्वममितौजसम् ।

तदश्चशिरसं पुण्यं ब्रह्मा किमकरोन्मुने ॥ ५

एतन्नः संशयं ब्रह्मन्पुराणज्ञानसंभवम् ।

कथयस्वोत्तममते महापुरुषनिर्मितम् ।

पाविताः स्म त्वया ब्रह्मन्पुण्यां कथयता कथाम् ॥६

वैशंपायन उवाच ।

कथयिष्यामि ते सर्वं पुराणं वेदसंमितम् ।

जगौ यद्भगवान्व्यासो राज्ञो धर्मसुतस्य वै ॥ ७

श्रुत्वाश्चशिरसो मूर्तिं देवस्य हरिमेधमः ।

उत्पन्नसंशयो राजा तमेव समचोदयत् ॥ ८

युधिष्ठिर उवाच ।

यत्तद्वर्षितवान्ब्रह्मा देवं ह्यशिरोधरम् ।

किमर्थं तत्समभवद्बुधैर्वोपकल्पितम् ॥ ९

व्यास उवाच ।

यत्किञ्चिदिह लोके वै देहबद्धं विशां पते ।

सर्वं पञ्चभिराविष्टं भूतैरीश्वरबुद्धिजैः ॥ १०

ईश्वरो हि जगत्सृष्टा प्रभुर्नारायणो विराट् ।

भूतान्तरात्मा वरदः सगुणो निर्गुणोऽपि च ।

भूतप्रलयमव्यक्तं शृणुष्व नृपसत्तम ॥ ११

धरण्यामथ लीनायामप्सु चैकार्णवे पुरा ।

ज्योतिर्भूते जले चापि लीने ज्योतिषि चानिखे ॥

वायौ चाकाशसंलीने आकाशे च मनोनुगे ।

व्यक्ते मनसि संलीने व्यक्ते चाव्यक्ततां गते ॥१३

अव्यक्ते पुरुषं याते पुंसि सर्वगतेऽपि च ।

तम एवाभवत्सर्वं न प्राज्ञायत किञ्चन ॥ १४

तमसो ब्रह्म संभूतं तमोमूलमृतात्मकम् ।

तद्विश्वभावसंज्ञान्तं पौरुषीं तनुमास्थितम् ॥ १५

योऽनिरुद्ध इति प्रोक्तस्तत्प्रधानं प्रचक्षते ।

तदव्यक्तमिति ज्ञेयं त्रिगुणं नृपसत्तम ॥ १६

विद्यासहायवान्देवो विश्वक्सेनो हरिः प्रभुः ।

क्षप्रवेव शयनं चक्रे निद्रायोगमुपागतः ।

जगतश्चिन्तयन्सृष्टिं चित्रां बहुगुणोद्भवाम् ॥ १७

तस्य चिन्तयतः सृष्टिं महानात्मगुणः स्मृतः ।

अहंकारस्ततो जातो ब्रह्मा शुभचतुर्मुखः ।
 हिरण्यगर्भो भगवान्सर्वलोकपितामहः ॥ १८
 पद्मेऽनिरुद्धात्संभूतस्तदा पद्मानिभेक्षणः ।
 सहस्रपत्रे द्युतिमानुपविष्टः सनातनः ॥ १९
 दृष्टशोऽद्भुतसंकाशे लोकानापोमयान्प्रभुः ।
 सत्त्वस्थः परमेष्ठी स ततो भूतगणान्सृजत् ॥ २०
 पूर्वमेव च पद्मस्य पत्रे सूर्याशुसप्रभे ।
 नारायणकृतौ विन्दू अपामास्तां गुणोत्तरी ॥ २१
 तावपश्यत्स भगवाननादिनिधनोऽच्युतः ।
 एकस्तत्राभवद्विन्दुर्मध्वाभो रुचिरप्रभः ॥ २२
 स तामसो मधुर्जातस्तदा नारायणाज्ञया ।
 कठिनस्त्वपरो विन्दुः कैटभो राजसस्तु सः ॥ २३
 तावभ्यधावतां श्रेष्ठौ तमोरजगुणान्वितौ ।
 बलवन्तौ गदाहस्तौ पद्मनालानुसारिणौ ॥ २४
 दृष्टशातेऽरविन्दस्थं ब्रह्माणममितप्रभम् ।
 सृजन्तं प्रथमं वेदांश्चतुरश्वारुविग्रहान् ॥ २५
 ततो विग्रहवन्तौ तौ वेदान्दृष्ट्वासुरोत्तमौ ।
 सहसा जगृहतुर्वेदान्ब्रह्मणः पश्यतस्तदा ॥ २६
 अथ तौ दानवश्रेष्ठौ वेदान्गृह्य सनातनान् ।
 रसां विविशतुस्तूर्णमुदकपूर्वं महोदधौ ॥ २७
 ततो हृतेषु वेदेषु ब्रह्मा कर्मलमाविशत् ।
 ततो वचनमीशानं प्राह वेदैर्विनाकृतः ॥ २८
 वेदा मे परमं चक्षुर्वेदा मे परमं बलम् ।
 वेदा मे परमं धाम वेदा मे ब्रह्म चोत्तमम् ॥ २९
 मम वेदा हृताः सर्वे दानवाभ्यां बलादितः ।
 अन्धकारा हि मे लोका जाता वेदैर्विनाकृताः ।
 वेदानृते हि किं कुर्यां लोकान्वै स्रष्टुमुद्यतः ॥ ३०
 अहो बत महद्दुःखं वेदनाशनजं मम ।
 प्राप्तं दुनोति हृदयं तीव्रशोकाय रन्धयन् ॥ ३१
 को हि शोकार्णवे मम मामितोऽद्य समुद्धरेत् ।

वेदांस्तानानयेन्नष्टान्कस्य चाहं प्रियो भवे ॥ ३२
 इत्येवं भाषमाणस्य ब्रह्मणो नृपसत्तम ।
 हरेः स्तोत्रार्थमुद्भूता बुद्धिर्बुद्धिमतां वर ।
 ततो जगौ परं जप्यं साञ्जलिप्रग्रहः प्रभुः ॥ ३३
 नमस्ते ब्रह्महृदय नमस्ते मम पूर्वज ।
 लोकाद्य भुवनश्रेष्ठ सांख्ययोगनिधे विभो ॥ ३४
 व्यक्ताव्यक्तकराचिन्त्य क्षेमं पन्थानमास्थित ।
 विश्वभुक्सर्वभूतानामन्तरात्मन्नयोनिज ॥ ३५
 अहं प्रसादजस्तुभ्यं लोकधात्रे स्वयंभुवे ।
 त्वत्तो मे मानसं जन्म प्रथमं द्विजपूजितम् ॥ ३६
 चाक्षुषं वै द्वितीयं मे जन्म चासीत्पुरातनम् ।
 त्वत्प्रसादाच्च मे जन्म तृतीयं वाचिकं महत् ॥ ३७
 त्वत्तः श्रवणजं चापि चतुर्थं जन्म मे विभो ।
 नासिक्यं चापि मे जन्म त्वत्तः पञ्चममुच्यते ॥
 अण्डजं चापि मे जन्म त्वत्तः षष्ठं विनिर्मितम् ।
 इदं च सप्तमं जन्म पद्मजं मेऽमितप्रभ ॥ ३९
 सर्गे सर्गे ब्रह्मं पुत्रस्तव त्रिगुणवर्जितः ।
 प्रथितः पुण्डरीकाक्ष प्रधानगुणकल्पितः ॥ ४०
 त्वमीश्वरस्वभावश्च स्वयंभूः पुरुषोत्तमः ।
 त्वया विनिर्मितोऽहं वै वेदचक्षुर्वयोतिगः ॥ ४१
 ते मे वेदा हृताश्चक्षुरन्धो जातोऽस्मि जागृहि ।
 वदस्व चक्षुषी मह्यं प्रियोऽहं ते प्रियोऽसि मे ॥ ४२
 एवं स्तुतः स भगवान्पुरुषः सर्वतोमुखः ।
 जहौ निद्रामथ तदा वेदकार्यार्थमुद्यतः ।
 ऐश्वरेण प्रयोगेण द्वितीयां तनुमास्थितः ॥ ४३
 सुनासिकेन कायेन भूत्वा चन्द्रप्रभस्तदा ।
 कृत्वा हयशिरः शुभ्रं वेदानामालयं प्रभुः ॥ ४४
 तस्य मूर्धा समभवद्दधौः सनश्चरतारका ।
 केशाश्चास्याभवन्दीर्घा रवेरंशुसमप्रभाः ॥ ४५
 कर्णावाकाशपाताले ललाटं भूतधारिणी ।

गङ्गा सरस्वती पुण्या भ्रुवावास्तां महानदी ॥ ४६
 चक्षुषी सोमसूर्यौ ते नासा संध्या पुनः स्मृता ।
 उँकारस्त्वथ संस्कारो विद्युज्जिह्वा च निर्मिता ॥ ४७
 दन्ताश्च पितरो राजन्सोमपा इति विश्रुताः ।
 गोलोको ब्रह्मलोकश्च ओष्ठावास्तां महात्मनः ।
 ग्रीवा चास्याभवद्राज्जन्कालरात्रिर्गुणोत्तरा ॥ ४८
 एतद्वयशिरः कृत्वा नानामूर्तिभिरावृतम् ।
 अन्तर्दधे स विश्वेशो विवेश च रसां प्रभुः ॥ ४९
 रसां पुनः प्रविष्टश्च योगं परममास्थितः ।
 शैशवं स्वरं समास्थाय ओमिति प्रासृजत्स्वरम् ॥ ५०
 स स्वरः सानुनादी च सर्वगः स्निग्ध एव च ।
 बभूवान्तर्महीभूतः सर्वभूतगुणोदितः ॥ ५१
 ततस्तावसुरौ कृत्वा वेदान्समयबन्धनान् ।
 रसातले विनिक्षिप्य यतः शब्दस्ततो ह्रुतौ ॥ ५२
 एतस्मिन्नन्तरे राजन्देवो ह्यशिशोधरः ।
 जग्राह वेदानखिलान् रसातलगतान्हरिः ।
 प्रादाच्च ब्रह्मणे भूयस्ततः स्वां प्रकृतिं गतः ॥ ५३
 स्थापयित्वा ह्यशिर उदक्पूर्वं महोदधौ ।
 वेदानामालयश्चापि बभूवाश्चशिरास्ततः ॥ ५४
 अथ किञ्चिदपश्यन्तौ दानवौ मधुकैटभौ ।
 पुनराजगमतुस्तत्र वेगितौ पश्यतां च तौ ।
 यत्र वेदा विनिक्षिप्तास्तस्थानं शून्यमेव च ॥ ५५
 तत उत्तममास्थाय वेगं बलवतां वरौ ।
 पुनरुत्तस्थतुः शीघ्रं रसानामालयात्तदा ।
 ददृशाते च पुरुषं तमेवादिकरं प्रभुम् ॥ ५६
 श्वेतं चन्द्रविशुद्धाभमनिरुद्धतनौ स्थितम् ।
 भूयोऽप्यमितविक्रान्तं निद्रायोगमुपागतम् ॥ ५७
 आत्मप्रमाणरचिते धपामुपरि कल्पिते ।
 शयने नागभोगाह्वये ज्वालामालासमावृते ॥ ५८
 निष्कल्मषेण सत्त्वेन संपन्नं रुचिरप्रभम् ।

तं दृष्ट्वा दानवेन्द्रौ तौ महाहासममुञ्चताम् ॥ ५९
 ऊचतुश्च समाविष्टौ रजसा तमसा च तौ ।
 भयं स पुरुषः श्वेतः शेते निद्रामुपागतः ॥ ६०
 धनेन नूनं वेशानां कृतमाहरणं रसात् ।
 कस्यैष को नु खल्वेष किं च स्वपिति भोगवान् ॥
 इत्युच्चारितवाक्यौ तौ बोधयामासतुर्हरिम् ।
 युद्धार्थिनौ तु विज्ञाय विबुद्धः पुरुषोत्तमः ॥ ६२
 निरीक्ष्य चासुरेन्द्रौ तौ ततो युद्धे मनो दधे ।
 अथ युद्धं समभवत्तयोर्नारायणस्य च ॥ ६३
 रजस्तमोविष्टतनू तावुभौ मधुकैटभौ ।
 ब्रह्मणोपचितिं कुर्वञ्जघान मधुसूदनः ॥ ६४
 ततस्तयोर्वेधेनाशु वेदापहरणेन च ।
 शोकापनयनं चक्रे ब्रह्मणः पुरुषोत्तमः ॥ ६५
 ततः परिवृतो ब्रह्मा हतारिवेदसत्कृतः ।
 निर्ममे स तदा लोकान्कृत्स्नान्स्थावरजङ्गमान् ॥ ६६
 दत्त्वा पितामहायाश्रयां बुद्धिं लोकविसर्गिकीम् ।
 तत्रैवान्तर्दधे देवो यत एवागतो हरिः ॥ ६७
 तौ दानवौ हरिर्हत्वा कृत्वा ह्यशिरस्तनुम् ।
 पुनः प्रवृत्तिधर्मार्थं तामेव विदधे तनुम् ॥ ६८
 एवमेष महाभागो बभूवाश्चशिरा हरिः ।
 पौराणमेतदाख्यातं रूपं वरदमैश्वरम् ॥ ६९
 यो ह्येतद्ब्राह्मणो नित्यं शृणुयाद्धारयेत वा ।
 न तस्याध्ययनं नाशमुपगच्छेत्कदाचन ॥ ७०
 आराध्य तपसोप्रेण देवं ह्यशिशोधरम् ।
 पाञ्चालेन क्रमः प्राप्तो रामेण पथि देशिते ॥ ७१
 एतद्वयशिशो राजन्नाख्यानं तव कीर्तितम् ।
 पुराणं वेदसमितं यन्मां त्वं परिपृच्छसि ॥ ७२
 यां यामिच्छेत्तनुं देवः कर्तुं कार्यविधौ क्वचित् ।
 तां तां कुर्याद्विकुर्वाणः स्वयमात्मानमात्मना ॥ ७३
 एष वेदनिधिः श्रीमानेष वै तपसो निधिः ।

एष योगश्च सांख्यं च ब्रह्म चाद्यं हरिर्विभुः ॥ ७४
 नारायणपरा वेदा यद्वा नारायणात्मकाः ।
 तपो नारायणपरं नारायणपरा गतिः ॥ ७५
 नारायणपरं सत्यमृतं नारायणात्मकम् ।
 नारायणपरो धर्मः पुनरावृत्तिदुर्लभः ॥ ७६
 प्रवृत्तिलक्षणश्चैव धर्मो नारायणात्मकः ।
 नारायणात्मको गन्धो भूमौ श्रेष्ठतमः स्मृतः ॥ ७७
 अपां चैव गुणो राजन्सो नारायणात्मकः ।
 ज्योतिषां च गुणो रूपं स्मृतं नारायणात्मकम् ॥ ७८
 नारायणात्मकश्चापि स्पर्शो वायुगुणः स्मृतः ।
 नारायणात्मकश्चापि शब्द आकाशसंभवः ॥ ७९
 मनश्चापि ततो भूतमन्यत्तगुणलक्षणम् ।
 नारायणपरः कालो ज्योतिषामयनं च यत् ॥ ८०
 नारायणपरा कीर्तिः श्रीश्च लक्ष्मीश्च देवताः ।
 नारायणपरं सांख्यं योगो नारायणात्मकः ॥ ८१
 कारणं पुरुषो येषां प्रधानं चापि कारणम् ।
 स्वभावश्चैव कर्माणि दैवं येषां च कारणम् ॥ ८२
 पञ्चकारणसंख्यातो निष्ठा सर्वत्र वै हरिः ।
 तत्त्वं जिज्ञासमानानां हेतुभिः सर्वतोमुखैः ॥ ८३
 तत्त्वमेको महायोगी हरिर्नारायणः प्रभुः ।
 सब्रह्मकानां लोकानामृषीणां च महात्मनाम् ॥ ८४
 सांख्यानां योगिनां चापि यतीनामात्मवेदिनाम् ।
 मनीषितं विजानाति केशवो न तु तस्य ते ॥ ८५
 ये केचित्सर्वलोकेषु दैवं पित्र्यं च कुर्वते ।
 दानानि च प्रयच्छन्ति तप्यन्ति च तपो महत् ॥ ८६
 सर्वेषामाश्रयो विष्णुरैश्वरं विधिमास्थितः ।
 सर्वभूतकृतावासो वासुदेवेति चोच्यते ॥ ८७
 अयं हि नित्यः परमो महर्षि-
 महाविभूतिर्गुणवान्निर्गुणाख्यः ।
 गुणैश्च संयोगामुपैति शीघ्रं

कालो यथतद्वितुसंप्रयुक्तः ॥ ८८

नैवास्य विन्दन्ति गतिं महात्मनो

न चागतिं कश्चिदिहानुपश्यति ।

ज्ञानात्मकाः संयमिनो महर्षयः

पश्यन्ति नित्यं पुरुषं गुणाधिकम् ॥ ८९

इति श्रीमद्भारते ज्ञानिपर्वणि

पञ्चविंशदधिकत्रिंशत्तमोऽध्यायः ॥ ३३५ ॥

३३६

जनमेजय उवाच ।

अहो ह्येकान्तिनः सर्वान्प्रीणाति भगवान्हरिः ।

विधिप्रयुक्तां पूजां च गृह्णाति भगवान्स्वयम् ॥ १

ये तु दग्धेन्धना लोके पुण्यपापविवर्जिताः ।

तेषां त्वयामिनिर्दिष्टा पारंपर्यागता गतिः ॥ २

चतुर्थ्यां चैव ते गत्यां गच्छन्ति पुरुषोत्तमम् ।

एकान्तिनस्तु पुरुषा गच्छन्ति परमं पदम् ॥ ३

नूनमेकान्तधर्मोऽयं श्रेष्ठो नारायणप्रियः ।

अगत्वा गतयस्तिस्त्रो यद्गच्छन्त्यव्ययं हरिम् ॥ ४

सहोपनिषदान्वेदान्ये विप्राः सम्यगास्थिताः ।

पठन्ति विधिमास्थाय ये चापि यतिधर्मिणः ॥ ५

तेभ्यो विशिष्टां जानामि गतिमेकान्तिनां नृणाम् ।

केनैष धर्मः कथितो देवेन ऋषिणापि वा ॥ ६

एकान्तिनां च का चर्या कदा चोत्पादिता विभो ।

एतन्मे संशयं छिन्धि परं कौतूहलं हि मे ॥ ७

वैशंपायन उवाच ।

समुपोदेष्वनीकेषु कुरुपाण्डवयोर्मृधे ।

अर्जुने विमनस्के च गीता भगवता स्वयम् ॥ ८

आगतश्च गतिश्चैव पूर्वं ते कथिता मया ।

गहनो ह्येष धर्मो वै दुर्विज्ञेयोऽकृतात्मभिः ॥ ९

संमितः सामवेदेन पुरैवादियुगे कृतः ।

धार्यते स्वयमीशेन राजन्नारायणेन ह ॥ १०

एतमर्थं महाराज पृष्टः पार्थेन नारदः ।
 ऋषिमध्ये महाभागः शृण्वतोः कृष्णभीष्मयोः ॥
 गुरुणा च ममाप्येष कथितो नृपसत्तम ।
 यथा तु कथितस्तत्र नारदेन तथा शृणु ॥ १२
 यदासीन्मानसं जन्म नारायणमुखोद्गतम् ।
 ब्रह्मणः पृथिवीपाल तदा नारायणः स्वयम् ।
 तेन धर्मेण कृतवान्दैवं पित्र्यं च भारत ॥ १३
 फेनपा ऋषयश्चैव तं धर्मं प्रतिपेदिरे ।
 वैखानसाः फेनपेभ्यो धर्ममेतं प्रपेदिरे ।
 वैखानसेभ्यः सोमस्तु ततः सोऽन्तर्दधे पुनः ॥ १४
 यदासीच्छाक्षुषं जन्म द्वितीयं ब्रह्मणो नृप ।
 तदा पितामहात्सोमादेतं धर्ममजानत ।
 नारायणात्मकं राजन्रुद्राय प्रददौ च सः ॥ १५
 ततो योगस्थितो रुद्रः पुरा कृतयुगे नृप ।
 बालखिल्यानृपीन्सर्वान्धर्ममेतमपाठयत् ।
 अन्तर्दधे ततो भूयस्तस्य देवस्य मायया ॥ १६
 तृतीयं ब्रह्मणो जन्म यदासीद्वाचिकं महत् ।
 तत्रैष धर्मः संभूतः स्वयं नारायणानृप ॥ १७
 सुपर्णो नाम तमृषिः प्राप्तवान्पुरुषोत्तमान् ।
 तपसा वै सुतप्तेन दमेन नियमेन च ॥ १८
 त्रिः परिक्रान्तवानेतत्सुपर्णो धर्ममुत्तमम् ।
 यस्मान्तस्माद्गतं ह्येतन्निसौपर्णमिहोच्यते ॥ १९
 ऋग्वेदपाठपठितं ब्रतमेतद्वि दुश्चरम् ।
 सुपर्णाञ्चाप्यधिगतो धर्मं एष सनातनः ॥ २०
 वायुना द्विपदां श्रेष्ठं प्रथितो जगदायुषा ।
 वायोः सकाशात्प्राप्तश्च ऋषिभिर्विघ्नसाशिभिः ॥
 तेभ्यो महोदधिश्चैनं प्राप्तवान्धर्ममुत्तमम् ।
 ततः सोऽन्तर्दधे भूयो नारायणसमाहितः ॥ २२
 यदा भूयः श्रवणजा सृष्टिरासीन्महात्मनः ।
 ब्रह्मणः पुरुषव्याघ्र तत्र कीर्तयतः शृणु ॥ २३

जगत्स्रष्टुमना देवो हरिनारायणः स्वयम् ।
 चिन्तयामास पुरुषं जगत्सर्गकरं प्रभुः ॥ २४
 अथ चिन्तयतस्तस्य कर्णाभ्यां पुरुषः सूतः ।
 प्रजासर्गकरो ब्रह्मा तमुवाच जगत्पतिः ॥ २५
 सृज प्रजाः पुत्र सर्वा मुखतः पादतस्तथा ।
 श्रेयस्तव विधास्यामि बलं तेजश्च सुव्रत ॥ २६
 धर्मं च मत्तो गृहीष्व सात्वतं नाम नामतः ।
 तेन सर्वं कृतयुगं स्थापयस्व यथाविधि ॥ २७
 ततो ब्रह्मा नमश्चक्रे देवाय हरिमेधसे ।
 धर्मं चाग्र्यं स जग्राह सरहस्यं ससंप्रहम् ।
 आरण्यकेन सहितं नारायणमुखोद्गतम् ॥ २८
 उपदिश्य ततो धर्मं ब्रह्मणेऽमिततेजसे ।
 तं कार्तियुगधर्माणं निराशीः कर्मसंश्रितम् ।
 जगाम तमसः पारं यत्रान्यक्तं व्यवस्थितम् ॥ २९
 ततोऽथ वरदो देवो ब्रह्मलोकपितामहः ।
 असृजत्स तदा लोकान्कृत्स्नान्स्थावरजङ्गमान् ॥ ३०
 ततः प्रावर्तत तदा आदौ कृतयुगं शुभम् ।
 ततो हि सात्वतो धर्मो व्याप्य लोकानवस्थितः ॥
 तेनैवाद्येन धर्मेण ब्रह्मा लोकविसर्गकृत् ।
 पूजयामास देवेशं हरिं नारायणं प्रभुम् ॥ ३२
 धर्मप्रतिष्ठाहेतोश्च मनुं स्वारोचिषं ततः ।
 अध्यापयामास तदा लोकानां हितकाम्यया ॥ ३३
 ततः स्वारोचिषः पुत्रं स्वयं शङ्खपदं नृप ।
 अध्यापयत्पुराव्यग्रः सर्वलोकपतिर्विभुः ॥ ३४
 ततः शङ्खपदश्चापि पुत्रमात्मजमौरसम् ।
 दिशापालं सुधर्माणमध्यापयत भारत ।
 ततः सोऽन्तर्दधे भूयः प्राप्ते त्रेतायुगे पुनः ॥ ३५
 नासिक्यजन्मनि पुरा ब्रह्मणः पार्थिवोत्तम ।
 धर्ममेतं स्वयं देवो हरिनारायणः प्रभुः ।
 उज्जगारारविन्दाक्षो ब्रह्मणः पश्यतस्तदा ॥ ३६

सनत्कुमारो भगवांस्ततः प्राधीतवान्नृप ।
 सनत्कुमारादपि च वीरणो वै प्रजापतिः ।
 कृतादौ कुरुशार्दूल धर्ममेतमधीतवान् ॥ ३७
 वीरणश्चाप्यधीत्येनं रौच्याय मनवे ददौ ।
 रौच्यः पुत्राय शुद्धाय सुव्रताय सुमेधसे ॥ ३८
 कुक्षिनाम्नेऽथ प्रददौ दिशां पालाय धर्मिणे ।
 ततः सोऽन्तर्दधे भूयो नारायणमुखोद्गतः ॥ ३९
 अण्डजे जन्मनि पुनर्ब्रह्मणे हरियोनये ।
 एष धर्मः समुद्भूतो नारायणमुखात्पुनः ॥ ४०
 गृहीतो ब्रह्मणा राजन्प्रयुक्तश्च यथाविधि ।
 अभ्यापिताश्च मुनयो नाम्ना बर्हिषदो नृप ॥ ४१
 बर्हिषद्भ्यश्च संक्रान्तः सामवेदान्तगं द्विजम् ।
 ज्येष्ठं नाम्नाभिविख्यातं ज्येष्ठसामव्रतो हरिः ॥ ४२
 ज्येष्ठाश्चाप्यनुसंक्रान्तो राजानमविकम्पनम् ।
 अन्तर्दधे ततो राजन्नेष धर्मः प्रभोर्हरेः ॥ ४३
 यदिदं सप्तमं जन्म पद्मजं ब्रह्मणो नृप ।
 तत्रैष धर्मः कथितः स्वयं नारायणेन हि ॥ ४४
 पितामहाय शुद्धाय युगादौ लोकधारिणे ।
 पितामहश्च दक्षाय धर्ममेतं पुरा ददौ ॥ ४५
 ततो ज्येष्ठे तु दौहित्रे प्रादाद्दक्षो नृपोत्तम ।
 आदित्ये सवितुर्ज्येष्ठे विवस्वास्त्रगृहे ततः ॥ ४६
 त्रेतायुगादौ च पुनर्विवस्वान्मनवे ददौ ।
 मनुश्च लोकभूत्यर्थं सुतायेक्ष्वाकवे ददौ ॥ ४७
 इक्ष्वाकुणा च कथितो व्याप्य लोकानवस्थितः ।
 गमिष्यति क्षयान्ते च पुनर्नारायणं नृप ॥ ४८
 व्रतिनां चापि यो धर्मः स ते पूर्वं नृपोत्तम ।
 कथितो हरिरीतासु समासविधिकल्पितः ॥ ४९
 नारदेन तु संप्राप्तः सरहस्यः ससंग्रहः ।
 एष धर्मो जगन्नाथात्साक्षान्नारायणान्नृप ॥ ५०
 एवमेष महान्धर्म आद्यो राजन्सनातनः ।

दुर्विज्ञेयो दुष्करश्च सात्वतैर्धार्यते सदा ॥ ५१
 धर्मज्ञानेन चैतेन सुप्रयुक्तेन कर्मणा ।
 अर्हिसाधर्मयुक्तेन प्रीयते हरिरीश्वरः ॥ ५२
 एकव्यूहविभागो वा क्वचिद्व्यूहसंज्ञितः ।
 त्रिव्यूहश्चापि संख्यातश्चतुर्व्यूहश्च दृश्यते ॥ ५३
 हरिरेव हि क्षेत्रज्ञो निर्ममो निष्कलस्तथा ।
 जीवश्च सर्वभूतेषु पञ्चभूतगुणातिगः ॥ ५४
 मनश्च प्रथितं राजन्पञ्चेन्द्रियसमीरणम् ।
 एष लोकनिधिर्धामानेष लोकविसर्गकृत् ॥ ५५
 अकर्ता चैव कर्ता च कार्यं कारणमेव च ।
 यथेच्छति तथा राजन्क्रीडते पुरुषोऽव्ययः ॥ ५६
 एष एकान्तिधर्मस्ते कीर्तितो नृपसत्तम ।
 मया गुरुप्रसादेन दुर्विज्ञेयोऽकृतात्मभिः ।
 एकान्तिनो हि पुरुषा दुर्लभा बहवो नृप ॥ ५७
 यथेकान्तिभिराकीर्णं जगत्स्यात्कुरुनन्दन ।
 अर्हिसकैरात्मविद्भिः सर्वभूतहिते रतैः ।
 भवेत्कृतयुगप्राप्तिराशीःकर्मविवर्जितैः ॥ ५८
 एवं स भगवान्व्यासो गुरुर्मम विशां पते ।
 कथयामास धर्मज्ञो धर्मराज्ञे द्विजोत्तमः ॥ ५९
 ऋषीणां संनिधौ राजञ्शृण्वतोः कृष्णमीप्सयोः ।
 तस्याप्यकथयत्पूर्वं नारदः सुमहातपाः ॥ ६०
 देवं परमकं ब्रह्म श्रेतं चन्द्राभमच्युतम् ।
 यत्र चैकान्तिनो यान्ति नारायणपरायणाः ॥ ६१
 जनमेजय उवाच ।
 एवं बहुविधं धर्मं प्रतिबुद्धैर्निषेधितम् ।
 न कुर्वन्ति कथं विप्रा अन्ये नानाव्रते स्थिताः ॥ ६२
 वैशंपायन उवाच ।
 तिस्रः प्रकृतयो राजन्देहबन्धेषु निर्मिताः ।
 सात्त्विकी राजसी चैव तामसी चेति भारत ॥ ६३
 देहबन्धेषु पुरुषः श्रेष्ठः कुरुकुलोद्बह ।

सात्त्विकः पुरुषव्याघ्र भवेन्मोक्षार्थनिश्चितः ॥६४
 अत्रापि स विजानाति पुरुषं ब्रह्मवर्तिनम् ।
 नारायणपरो मोक्षस्ततो वै सात्त्विकः स्मृतः ॥६५
 मनीषितं च प्राप्नोति चिन्तयन्पुरुषोत्तमम् ।
 एकान्तभक्तिः सततं नारायणपरायणः ॥ ६६
 मनीषिणो हि ये केचिद्यतयो मोक्षकाङ्क्षिणः ।
 तेषां वै छिन्नगुणानां योगक्षेमवहो हरिः ॥ ६७
 जायमानं हि पुरुषं यं पश्येन्मधुसूदनः ।
 सात्त्विकस्तु स विज्ञेयो भवेन्मोक्षे च निश्चितः ॥
 सांख्ययोगेन तुल्यो हि धर्म एकान्तसेवितः ।
 नारायणात्मके मोक्षे ततो यान्ति परां गतिम् ॥६९
 नारायणेन दृष्टश्च प्रतिबुद्धो भवेत्पुमान् ।
 एवमात्मेच्छया राजन्प्रतिबुद्धो न जायते ॥ ७०
 राजसी तामसी चैव व्यामिश्रे प्रकृती स्मृते ।
 तदात्मकं हि पुरुषं जायमानं विशां पते ।
 प्रवृत्तिलक्षणैर्युक्तं नावेक्षति हरिः स्वयम् ॥ ७१
 पश्यत्येनं जायमानं ब्रह्मा लोकपितामहः ।
 रजसा तमसा चैव मानुषं समभिष्टुतम् ॥ ७२
 कामं देवाश्च ऋषयः सत्त्वस्था नृपसत्तम ।
 हीनाः सत्त्वेन सूक्ष्मेण ततो वैकारिकाः स्मृताः ॥

जनमेजय उवाच ।

कथं वैकारिको गच्छेत्पुरुषः पुरुषोत्तमम् ॥ ७४

वैशंपायन उवाच ।

सुसूक्ष्मसत्त्वसंयुक्तं संयुक्तं त्रिभिरक्षरैः ।
 पुरुषः पुरुषं गच्छेन्निक्रियः पञ्चविंशकम् ॥ ७५
 एवमेकं सांख्ययोगं वेदारण्यकमेव च ।
 परस्परान्गान्येतानि पञ्चरात्रं च कथ्यते ।
 एष एकान्तिनां धर्मो नारायणपरात्मकः ॥ ७६

यथा समुद्रात्प्रसृता जलौघा-

स्तमेव राजन्पुनराविशन्ति ।

इमे तथा ज्ञानमहाजलौघा

नारायणं वै पुनराविशन्ति ॥ ७७

एष ते कथितो धर्मः सात्वतो यदुबान्धव ।
 कुरुष्वैनं यथान्यायं यदि शक्नोषि भारत ॥ ७८
 एवं हि सुमहाभागो नारदो गुरवे मम ।
 श्वेतानां यतिनामाह एकान्तगतिमव्ययाम् ॥ ७९
 व्यासश्चाकथयत्प्रीत्या धर्मपुत्राय धीमते ।
 स एवायं मया तुभ्यमाख्यातः प्रसृतो गुरोः ॥ ८०
 इत्थं हि दुश्चरो धर्म एष पार्थिवसत्तम ।
 यथैव स्वं तथैवान्ये न भजन्ति विमोहिताः ॥८१
 कृष्ण एव हि लोकानां भावनो मोहनस्तथा ।
 संहारकारकश्चैव कारणं च विशां पते ॥ ८२

इति श्रीमहाभारते शान्तिपर्वणि

षट्त्रिंशदधिकत्रिंशत्तमोऽध्यायः ॥ ३३६ ॥

३३७

जनमेजय उवाच ।

साख्यं योगं पञ्चरात्रं वेदारण्यकमेव च ।
 ज्ञानान्येतानि ब्रह्मर्षे लोकेषु प्रचरन्ति ह ॥ १
 किमेतान्येकनिष्ठानि पृथङ्निष्ठानि वा मुने ।
 प्रब्रूहि वै मया पृष्टः प्रवृत्तिं च यथाक्रमम् ॥ २

वैशंपायन उवाच ।

जज्ञे बहुज्ञं परमशुदारं

यं द्वीपमध्ये सुतमात्मवन्तम् ।

पराशराद्ब्रह्मवती महर्षिं

तस्मै नमोऽज्ञानतमोनुदाय ॥ ३

पितामहाद्यं प्रवदन्ति षष्ठं

महर्षिर्माषेयविभूतियुक्तम् ।

नारायणस्यांशजमेकपुत्रं

द्वैपायनं वेदमहानिधानम् ॥ ४

तमादिकालेषु महाविभूति-

नारायणो ब्रह्ममहानिधानम् ।

ससर्ज पुत्रार्थमुदारतेजा

व्यासं महात्मानमजः पुराणः ॥ ५

जनमेजय उवाच ।

त्वथैव कथितः पूर्वं संभवो द्विजसत्तम ।
वसिष्ठस्य सुतः शक्तिः शक्तेः पुत्रः पराशरः ॥ ६
पराशरस्य दाय्यादः कृष्णद्वैपायनो मुनिः ।
भूयो नारायणसुतं त्वमेवैनं प्रभाषसे ॥ ७
किमतः पूर्वजं जन्म व्यासस्यामिततेजसः ।
कथयस्वोत्तममते जन्म नारायणोद्भवम् ॥ ८

वैशंपायन उवाच ।

वेदार्थान्वेत्तुकामस्य धर्मिष्ठस्य तपोनिधेः ।
गुरोर्मे ज्ञाननिष्ठस्य हिमवत्पाद आसतः ॥ ९
कृत्वा भारतमाख्यानं तपःश्रान्तस्य धीमतः ।
शुश्रूषां तत्परा राजन्कृतवन्तो वयं तदा ॥ १०
सुमन्तुर्जैमिनिश्चैव पैलश्च सुदृढव्रतः ।
अहं चतुर्थः शिष्यो वै शुको व्यासात्मजस्तथा ॥
एभिः परिश्रुतो व्यासः शिष्यैः पञ्चभिरुत्तमैः ।
शुशुभे हिमवत्पादे भूतैर्भूतपतिर्यथा ॥ १२
वेदानावर्तयन्साङ्गान्भारतार्थाश्च सर्वशः ।
तमेकमनसं दान्तं युक्ता वयमुपास्महे ॥ १३
कथान्तरेऽथ कस्मिंश्चित्पृष्टोऽस्माभिर्द्विजोत्तमः ।
वेदार्थान्भारतार्थाश्च जन्म नारायणान्तथा ॥ १४
स पूर्वमुक्त्वा वेदार्थान्भारतार्थाश्च तन्ववित् ।
नारायणादिदं जन्म व्याहर्तुमुपचक्रमे ॥ १५
शृणुष्वमाख्यानवरमेतदार्पेयमुत्तमम् ।
आदिकालोद्भवं विप्रास्तपसाधिगतं मया ॥ १६
प्राप्ते प्रजाविसर्गे वै सप्तमे पद्मसंभवे ।
नारायणो महायोगी शुभाशुभविवर्जितः ॥ १७
ससृजे नाभितः पुत्रं ब्रह्माणममितप्रभम् ।

ततः स प्रादुरभवदथैनं वाक्यमब्रवीत् ॥ १८
मम त्वं नाभितो जातः प्रजासर्गकरः प्रभुः ।
सृज प्रजास्त्वं विविधा ब्रह्मन्सजडपण्डिताः ॥ १९
स एवमुक्तो विमुखश्चिन्ताव्याकुलमानसः ।
प्रणम्य वरदं देवमुवाच हरिमीश्वरम् ॥ २०
का शक्तिर्मम देवेश प्रजाः स्रष्टुं नमोऽस्तु ते ।
अप्रज्ञावानहं देव विधत्स्व यदनन्तरम् ॥ २१
स एवमुक्तो भगवान्भूत्वाथान्तर्हितस्ततः ।
चिन्तयामास देवेशो बुद्धिं बुद्धिमतां वरः ॥ २२
स्वरूपिणीं ततो बुद्धिरुपतस्थे हरिं प्रभुम् ।
योगेन चैनां निर्योगः स्वयं नियुयुजे तदा ॥ २३
स तामैश्वर्ययोगस्थां बुद्धिं शक्तिमतीं सतीम् ।
उवाच वचनं देवो बुद्धिं वै प्रभुरव्ययः ॥ २४
ब्रह्माणं प्रविशस्वेति लोकसृष्ट्यर्थसिद्धये ।
ततस्तमीश्वरादिष्टा बुद्धिः क्षिप्रं विवेश सा ॥ २५
अथैनं बुद्धिसंयुक्तं पुनः स ददृशे हरिः ।
भूयश्चैनं वचः प्राह सृजेमा विविधाः प्रजाः ॥ २६
एवमुक्त्वा स भगवांस्तत्रैवान्तरधीयत ।
प्राप चैव मुहूर्तेन स्वस्थानं देवसंज्ञितम् ॥ २७
तां चैव प्रकृतिं प्राप्य एकीभावगतोऽभवत् ।
अथास्य बुद्धिरभवत्पुनरन्या तदा किल ॥ २८
सृष्टा इमाः प्रजाः सर्वा ब्रह्मणा परमेष्ठिना ।
दैत्यदानवगन्धर्वरक्षोगणसमाकुलाः ।
जाता हीयं वसुमती भाराक्रान्ता तपस्विनी ॥ २९
बहवो बलिनः पृथ्व्यां दैत्यदानवराक्षसाः ।
भविष्यन्ति तपोयुक्ता वरान्प्राप्स्यन्ति चोत्तमान् ॥
अवश्यमेव तैः सर्वैर्वरदानेन दर्पितैः ।
बाधितव्याः सुरगणा ऋषयश्च तपोधनाः ।
तत्र न्याय्यमिदं कर्तुं भारावतरणं मया ॥ ३१
अथ नानासमुद्भूतैर्वसुधायां यथाक्रमम् ।

निग्रहेण च पापानां साधूनां प्रग्रहेण च ॥ ३२
 इमां तपस्विनीं सत्यां धारयिष्यामि मेदिनीम् ।
 मया ह्येषा हि ध्रियते पातालस्थेन भोगिना ॥ ३३
 मया धृता धारयति जगद्धि सचराचरम् ।
 तस्मात्पृच्छ्याः परित्राणं करिष्ये संभवं गतः ॥ ३४
 एवं स चिन्तयित्वा तु भगवान्मधुसूदनः ।
 रूपाण्यनेकान्यसृजत्प्रादुर्भावभवाय सः ॥ ३५
 वाराहं नारसिंहं च वामनं मानुषं तथा ।
 एभिर्मया निहन्तव्या दुर्विनीताः सुरारयः ॥ ३६
 अथ भूयो जगत्सृष्टा भोःशब्देनानुनादयन् ।
 सरस्वतीमुच्चचार तत्र सारस्वतोऽभवत् ॥ ३७
 अपान्तरतमा नाम सुतो वाक्संभवो विभोः ।
 भूतभव्यभविष्यद्भ्यः सत्यवादी दृढव्रतः ॥ ३८
 तमुवाच नतं मूर्धा देवानामादिरव्ययः ।
 वेदाख्याने श्रुतिः कार्या त्वया मतिमतां वर ।
 तस्मात्कुरु यथाज्ञप्तं मयैतद्वचनं मुने ॥ ३९
 तेन भिन्नास्तदा वेदा मनोः स्वायंभुवेऽन्तरे ।
 ततस्तुतोष भगवान्हरिस्तेनास्य कर्मणा ।
 तपसा च सुतपेन यमेन नियमेन च ॥ ४०
 श्रीभगवानुवाच ।
 मन्वन्तरेषु पुत्र त्वमेवं लोकप्रवर्तकः ।
 भविष्यस्यचलो ब्रह्मन्नप्रधृष्यश्च नित्यशः ॥ ४१
 पुनस्तिष्ये च संप्राप्ते कुरवो नाम भारताः ।
 भविष्यन्ति महात्मानो राजानः प्रथिता भुवि ॥
 तेषां त्वत्तः प्रसूतानां कुलभेदो भविष्यति ।
 परस्परविनाशार्थं त्वाभृते द्विजसत्तम ॥ ४३
 तत्राप्यनेकधा वेदान्भेत्स्यसे तपसान्वितः ।
 कृष्णे युगे च संप्राप्ते कृष्णवर्णो भविष्यसि ॥ ४४
 धर्माणां विविधानां च कर्ता ज्ञानकरस्तथा ।
 भविष्यसि तपोयुक्तो न च रागाद्धिमोक्ष्यसे ॥ ४५

वीतरागश्च पुत्रस्ते परमात्मा भविष्यति ।
 महेश्वरप्रसादेन नैतद्वचनमन्यथा ॥ ४६
 यं मानसं वै प्रवदन्ति पुत्रं
 पितामहस्योत्तमञ्जुद्वियुक्तम् ।
 वसिष्ठमग्र्यं तपसो निधानं
 यश्चापि सूर्यं व्यतिरिच्य भाति ॥ ४७
 तस्यान्वये चापि ततो महर्षिः
 पराशरो नाम महाप्रभावः ।
 पिता स ते वेदनिधिर्विरिष्ठो
 महातपो वै तपसो निवासः ।
 कानीनगर्भः पितृकन्यकायां
 तस्मादृषेस्त्वं भविता च पुत्रः ॥ ४८
 भूतभव्यभविष्याणां छिन्नसर्वार्थसंशयः ।
 ते ह्यतिक्रान्तकाः पूर्वं सहस्रयुगपर्ययाः ॥ ४९
 तांश्च सर्वान्मयोद्दिष्टान्द्रक्ष्यसे तपसान्वितः ।
 पुनर्द्रक्ष्यसि चानेकसहस्रयुगपर्ययान् ॥ ५०
 अनादिनिधनं लोके चक्रहस्तं च मां मुने ।
 अनुध्यानात्मम मुने नैतद्वचनमन्यथा ॥ ५१
 शनैश्चरः सूर्यपुत्रो भविष्यति मनुर्महान् ।
 तस्मिन्मन्वन्तरे वैव सप्तर्षिगणपूर्वकः ।
 त्वमेव भविता वत्स मत्प्रसादान्न संशयः ॥ ५२
 व्यास उवाच ।
 एवं सारस्वतमृषिमपान्तरतमं तदा ।
 उक्त्वा वचनमीशानः साधयस्वेत्यथामवीत् ॥ ५३
 सोऽहं तस्य प्रसादेन देवस्य हरिमेधसः ।
 अपान्तरतमा नाम ततो जातोऽऽज्ञया हरेः ।
 पुनश्च जातो विख्यातो वसिष्ठकुलनन्दनः ॥ ५४
 तदेत्कथितं जन्म मया पूर्वकमात्मनः ।
 नारायणप्रसादेन तथा नारायणांशजम् ॥ ५५
 मया हि सुमहत्तमं तपः परमदारुणम् ।

पुरा मतिमतां श्रेष्ठाः परमेण समाधिना ॥ ५६
एतद्वः कथितं सर्वं यन्मां पृच्छथ पुत्रकाः ।
पूर्वजन्म भविष्यं च भक्तानां स्नेहतो मया ॥ ५७

वैशंपायन उवाच ।

एष ते कथितः पूर्वं संभवोऽस्मद्गुरोर्नृप ।
व्यासस्याङ्घ्रिष्टमनसो यथा पृष्ठः पुनः शृणु ॥ ५८
सांख्यं योगं पञ्चरात्रं वेदाः पाशुपतं तथा ।
ज्ञानान्येतानि राजर्षे विद्धि नानामतानि वै ॥ ५९
सांख्यस्य वक्ता कपिलः परमर्षिः स उच्यते ।
हिरण्यगर्भो योगस्य वेत्ता नान्यः पुरातनः ॥ ६०
अपान्तरतमाश्रय वेदाचार्यः स उच्यते ।
प्राचीनगर्भं तमृषिं प्रवदन्तीह केचन ॥ ६१
उमावतिर्भूतपतिः श्रीकण्ठो ब्रह्मणः सुतः ।
उक्तवानिदमव्यग्रो ज्ञानं पाशुपतं शिवः ॥ ६२
पञ्चरात्रस्य कृत्स्नस्य वेत्ता तु भगवान्स्वयम् ।
सर्वेषु च नृपश्रेष्ठ ज्ञानेष्वेतेषु हरयते ॥ ६३
यथागमं यथाज्ञानं निष्ठा नारायणः प्रभुः ।
न चैनमेवं जानन्ति तमोभूता विशां पते ॥ ६४
तमेव शास्त्रकर्तारं प्रवदन्ति मनीषिणः ।
निष्ठां नारायणमृषिं नान्योऽस्तीति च वादिनः ॥
निःसंशयेषु सर्वेषु नित्यं वसति वै हरिः ।
ससंशयान्द्वैतुबलान्नाध्यावसति माधवः ॥ ६६
पञ्चरात्रविदो ये तु यथाक्रमपरा नृप ।
एकान्तभावोपगतास्ते हरिं प्रविशन्ति वै ॥ ६७

सांख्यं च योगं च सनातने द्वे

वेदाश्च सर्वे निखिलेन राजन् ।

सर्वैः समस्तैर्ऋषिभिर्निरुक्तो

नारायणो विश्वमिदं पुराणम् ॥ ६८

शुभाशुभं कर्म समीरितं य-

त्प्रवर्तते सर्वलोकेषु किञ्चित् ।

तस्मादृषेस्तद्भवतीति विद्या-

दिव्यन्तरिक्षे भुवि चाप्सु चापि ॥ ६९

इति श्रीमहाभारते शान्तिपर्वणि

सप्तत्रिंशदधिकत्रिंशत्तमोऽध्यायः ॥ ३३७ ॥

३३८

जनमेजय उवाच ।

बहवः पुरुषा ब्रह्मन्नुताहो एक एव तु ।

को ह्यत्र पुरुषः श्रेष्ठः को वा योनिरिहोच्यते ॥ १

वैशंपायन उवाच ।

बहवः पुरुषा लोके सांख्ययोगविचारिणाम् ।

नैतदिच्छन्ति पुरुषमेकं कुरुकुलोद्भव ॥ २

बहूनां पुरुषाणां च यथैका योनिरुच्यते ।

तथा तं पुरुषं विश्वं व्याख्यास्यामि गुणाधिकम् ॥

नमस्कृत्वा तु गुरवे व्यासायामिततेजसे ।

तपोयुक्ताय दान्ताय वन्द्याय परमर्षये ॥ ४

इदं पुरुषसूक्तं हि सर्ववेदेषु पार्थिव ।

ऋतं सत्यं च विख्यातमृषिसिंहेन चिन्तितम् ॥ ५

उत्सर्गेणापवादेन ऋषिभिः कपिलादिभिः ।

अध्यात्मचिन्तामाश्रित्य शास्त्राप्युक्तानि भारत ॥ ६

समासतस्तु यद्ब्यासः पुरुषैकत्वमुक्तवान् ।

तत्तेऽहं संप्रवक्ष्यामि प्रसादादमितौजसः ॥ ७

अत्राप्युदाहरन्तीममितिहासं पुरातनम् ।

ब्रह्मणा सह संवादं त्र्यम्बकस्य विशां पते ॥ ८

क्षीरोदस्य समुद्रस्य मध्ये हाटकसप्रभः ।

वैजयन्त इति ख्यातः पर्वतप्रवरो नृप ॥ ९

तत्राध्यात्मगतिं देव एकाकी प्रविचिन्तयन् ।

वैराजसदने नित्यं वैजयन्तं निषेवते ॥ १०

अथ तत्रासतस्तस्य चतुर्वक्त्रस्य धीमतः ।

ललाटप्रभवः पुत्रः शिव आगाद्यदृच्छया ।

आकाशेनैव योगीशः पुरा त्रिनयनः प्रभुः ॥ ११

ततः खान्निपपाताशु धरणीधरमूर्धनि ।
 अमृतश्चाभवत्प्रीतो ववन्दे चापि पादयोः ॥ १२
 तं पाक्षयोर्निपतितं दृष्ट्वा सन्धेन पाणिना ।
 उत्थापयामास तदा प्रभुरेकः प्रजापतिः ॥ १३
 ह्वाच चैनं भगवांश्चिरस्यागतमात्मजम् ।
 स्वागतं ते महाबाहो दिष्ट्या प्राप्तोऽसि मेऽन्तिकम् ॥
 कश्चित्ते कुशलं पुत्र स्वाध्यायस्तपसोः सदा ।
 नित्यमुप्रतपास्त्वं हि ततः पृच्छामि ते पुनः ॥ १५

रुद्र उवाच ।

त्वत्प्रसादेन भगवन्स्वाध्यायतपसोर्मम ।
 कुशलं चान्वयं चैव सर्वस्य जगतस्तथा ॥ १६
 चिरदृष्टो हि भगवान्वैराजसदने मया ।
 ततोऽहं पर्वतं प्राप्तस्त्विमं त्वत्पादसेवितम् ॥ १७
 कौतूहलं चापि हि मे एकान्तगमनेन ते ।
 नैतत्कारणमल्पं हि भविष्यति पितामह ॥ १८
 किं नु तत्सदनं श्रेष्ठं क्षुत्पिपासाविवर्जितम् ।
 सुरासुरैरभ्युषितमृषिभिश्चामितप्रभैः ॥ १९
 गन्धर्वैरप्सरोभिश्च सततं संनिषेवितम् ।
 रुत्सज्येसं गिरिवरमेकाकी प्राप्तवानसि ॥ २०

ब्रह्मोवाच ।

वैजयन्तो गिरिवरः सततं सेव्यते मया ।
 अत्रैकाप्रेण मनसा पुरुषश्चिन्त्यते विराट् ॥ २१

रुद्र उवाच ।

बहवः पुरुषा ब्रह्मंस्त्वया सृष्टाः स्वयंभुवा ।
 सृज्यन्ते चापरे ब्रह्मन्स चैकः पुरुषो विराट् ॥ २२
 को ह्यसौ चिन्त्यते ब्रह्मंस्त्वया वै पुरुषोत्तमः ।
 एतन्मे संशयं ब्रूहि महत्कौतूहलं हि मे ॥ २३

ब्रह्मोवाच ।

बहवः पुरुषाः पुत्र ये त्वया समुदाहृताः ।

एवमेतदतिक्रान्तं द्रष्टव्यं नैवमित्यपि ।
 आधारं तु प्रवक्ष्यामि एकस्य पुरुषस्य ते ॥ २४
 बहूनां पुरुषाणां स यथैका योनिरुच्यते ।
 तथा तं पुरुषं विश्वं परमं सुमहत्तमम् ।
 निर्गुणं निर्गुणा भूत्वा प्रविशन्ति सनातनम् ॥ २५

इति श्रीमहाभारते शान्तिपर्वणि

अष्टात्रिंशदधिकत्रिंशत्तमोऽध्यायः ॥ ३३८ ॥

३३९

ब्रह्मोवाच ।

शृणु पुत्र यथा ह्येष पुरुषः शाश्वतोऽव्ययः ।
 अक्षयश्चाप्रमेयश्च सर्वगश्च निरुच्यते ॥ १
 न स शक्यस्त्वया द्रष्टुं मयान्यैर्वापि सत्तम ।
 सगुणो निर्गुणो विश्वो ज्ञानदृश्यो ह्यसौ स्मृतः ॥
 अशरीरः शरीरेषु सर्वेषु निवसत्यसौ ।
 वसन्नपि शरीरेषु न स लिप्यति कर्मभिः ॥ ३
 ममान्तरात्मा तव च ये चान्ये देहसंज्ञिताः ।
 सर्वेषां साक्षिभूतोऽसौ न प्राह्यः केनचित्कचित् ॥
 विश्वमूर्धा विश्वभुजो विश्वपादाक्षिनासिकः ।
 एकश्चरति क्षेत्रेषु स्वैरचारी यथासुखम् ॥ ५
 क्षेत्राणि हि शरीराणि बीजानि च शुभाशुभे ।
 तानि वेत्ति स योगात्मा ततः क्षेत्रज्ञ उच्यते ॥ ६
 नागतिनं गतिस्तस्य ज्ञेया भूतेन केनचित् ।
 सांख्येन विधिना चैव योगेन च यथाक्रमम् ॥ ७
 चिन्तयामि गतिं चास्य न गतिं वेद्मि चोत्तमाम् ।
 यथाज्ञानं तु वक्ष्यामि पुरुषं तं सनातनम् ॥ ८
 तस्यैकत्वं महत्त्वं हि स चैकः पुरुषः स्मृतः ।
 महापुरुषशब्दं स विभर्त्येकः सनातनः ॥ ९

एको हुताशो बहुधा समिध्यते

एकः सूर्यस्तपसां योनिरेका ।

एको वायुर्बहुधा वाति लोके

महोदधिश्चाम्भसां योनिरेकः ।

पुरुषश्चैको निर्गुणो विश्वरूप-

स्तं निर्गुणं पुरुषं चाविशन्ति ॥ १०

हित्वा गुणभयं सर्वं कर्म हित्वा शुभाशुभम् ।

रुभे सत्यानृते त्यक्त्वा एवं भवति निर्गुणः ॥ ११

अचिन्त्यं चापि तं ज्ञात्वा भावसूक्ष्मं चतुष्टयम् ।

विचरेद्यो यतिर्यत्तः स गच्छेत्पुरुषं प्रभुम् ॥ १२

एवं हि परमात्मानं केचिदिच्छन्ति पण्डिताः ।

एकात्मानं तथात्मानमपरेऽध्यात्मचिन्तकाः ॥ १३

तत्र यः परमात्मा हि स नित्यं निर्गुणः स्मृतः ।

स हि नारायणो ज्ञेयः सर्वात्मा पुरुषो हि सः ।

न लिप्यते फलैश्चापि पद्मपत्रमिवाम्भसा ॥ १४

कर्मात्मा त्वपरो योऽसौ मोक्षबन्धैः स युज्यते ।

सप्तदशकेनापि राशिना युज्यते हि सः ।

एवं बहुविधः प्रोक्तः पुरुषस्ते यथाक्रमम् ॥ १५

यत्कृत्स्नं लोकतन्त्रस्य धाम

वेद्यं परं बोधनीयं सबोद्ध

मन्ता मन्तव्यं प्राशिता प्राशितव्यं

प्राता घ्रेयं स्पर्शिता स्पर्शनीयम् ॥ १६

द्रष्टा द्रष्टव्यं श्राविता श्रावणीयं

ज्ञाता ज्ञेयं सगुणं निर्गुणं च ।

यद्वै प्रोक्तं गुणसाम्यं प्रधानं

नित्यं चैतच्छाश्वतं चाव्ययं च ॥ १७

यद्वै सूते धातुराद्यं निधानं

तद्वै विप्राः प्रवदन्तेऽनिरुद्धम् ।

यद्वै लोके वैदिकं कर्म साधु

आशीर्युक्तं तद्वि तस्योपभोज्यम् ॥ १८

देवाः सर्वे मुनयः साधु दान्ता-

स्तं प्राग्यज्ञैर्यज्ञभागं यजन्त ।

अहं ब्रह्मा आद्य ईशः प्रजानां

तस्माज्जातस्त्वं च मत्तः प्रसूतः ।

मत्तो जगज्जङ्गमं स्थावरं च

सर्वे वेदाः सरहस्या हि पुत्र ॥ १९

चतुर्विभक्तः पुरुषः स फ्रीडति यथेच्छति ।

एवं स एव भगवाब्ज्ज्ञानेन प्रतिबोधितः ॥ २०

एतत्ते कथितं पुत्र यथावदनुपृच्छतः ।

सांख्यज्ञाने तथा योगे यथावदनुवर्णितम् ॥ २१

इति श्रीमहाभारते शान्तिपर्वणि

एकोनचत्वारिंशदधिकत्रिंशत्तमोऽध्यायः ॥ ३३९ ॥

३४०

युधिष्ठिर उवाच ।

धर्माः पितामहेनोक्ता मोक्षधर्माश्रिताः शुभाः ।

धर्ममाश्रमिणां श्रेष्ठं धक्तुमर्हसि मे भवान् ॥ १

भीष्म उवाच ।

सर्वत्र विहितो धर्मः स्वर्ग्यः सत्यफलोदयः ।

बहुद्वारस्य धर्मस्य नेहास्ति विफला क्रिया ॥ २

यस्मिन्वस्मिंस्तु विषये यो यो याति विनिश्चयम् ।

स तमेवाभिजानाति नान्यं भरतसत्तम ॥ ३

अपि च त्वं नरव्याघ्र श्रोतुमर्हसि मे कथाम् ।

पुरा शक्रस्य कथितां नारदेन सुरर्षिणा ॥ ४

सुरर्षिर्नारदो राजन्सिद्धक्षैलोक्यसंमतः ।

पर्येति क्रमशो लोकान्वायुरव्याहृतो यथा ॥ ५

स कदाचिन्महेष्वास देवराजालयं गतः ।

सत्कृतश्च महेन्द्रेण प्रत्यासन्नगतोऽभवत् ॥ ६

तं कृतक्षणमासीनं पर्येष्टुच्छच्छचीपतिः ।

ब्रह्मर्षे किञ्चिदाश्चर्यमस्ति दृष्टं स्वयानघ ॥ ७

यथा त्वमपि विप्रर्षे त्रैलोक्यं सचराचरम् ।

जातकौतूहलो नित्यं सिद्धश्चरसि साक्षिवत् ॥ ८

न ह्यस्यविदितं लोके देवर्षे तव किञ्चन ।
श्रुतं वाप्यनुभूतं वा दृष्टं वा कथयस्व मे ॥ ९
तस्मै राजन्सुरेन्द्राय नारदो वदतां वरः ।
आसीनायोपपन्नाय प्रोक्तवान्विपुलां कथाम् ॥ १०
यथा येन च कल्पेन स तस्मै द्विजसत्तमः ।
कथां कथितवान्पृष्टस्तथा त्वमपि मे शृणु ॥ ११

इति श्रीमहाभारते शान्तिपर्वणि

चत्वारिंशदधिकत्रिंशत्तमोऽध्यायः ॥ ३४० ॥

३४१

भीष्म उवाच ।

आसीत्किल्ब कुरुश्रेष्ठ महापद्मे पुरोत्तमे ।
गङ्गाया दक्षिणे तीरे कश्चिद्विप्रः समाहितः ॥ १
सौम्यः सोमान्वये वेदे गताध्वा छिन्नसंशयः ।
धर्मनित्यो जितक्रोधो नित्यवृत्तो जितेन्द्रियः ॥ २
अहिंसानिरतो नित्यं सत्यः सज्जनसंमतः ।
न्यायप्राप्तेन वित्तेन स्वेन शीलेन चान्वितः ॥ ३
ज्ञातिसंबन्धिविपुले मित्रापाश्रयसंमते ।
कुले महति विख्याते विशिष्टां वृत्तिमास्थितः ॥ ४
स पुत्रान्बहुलान्दृष्ट्वा विपुले कर्मणि स्थितः ।
कुलधर्माश्रितो राजन्धर्मचर्यापरोऽभवत् ॥ ५
ततः स धर्मं वेदोक्तं यथाशास्त्रोक्तमेव च ।
शिष्टाचीर्णं च धर्मं च त्रिविधं चिन्त्य चेतसा ॥ ६
किं नु मे स्याच्छुभं कृत्वा किं क्षमं किं परायणम् ।
इत्येवं खिद्यते नित्यं न च याति विनिश्चयम् ॥ ७
तस्यैवं खिद्यमानस्य धर्मं परममास्थितः ।
कदाचिदतिथिः प्राप्तो ब्राह्मणः सुसमाहितः ॥ ८
स तस्मै सत्क्रियां चक्रे क्रियायुक्तेन हेतुना ।
विश्रान्तं चैनमासीनमिदं वचनमब्रवीत् ॥ ९

इति श्रीमहाभारते शान्तिपर्वणि

एकचत्वारिंशदधिकत्रिंशत्तमोऽध्यायः ॥ ३४१ ॥

३४२

ब्राह्मण उवाच ।

समुत्पन्नाभिधानोऽस्मि वाङ्माधुर्येण तेऽनघ ।
मित्रतामभिपन्नस्त्वां किञ्चिद्दृश्यामि तच्छृणु ॥ १
गृहस्थधर्मं विप्रेन्द्र कृत्वा पुत्रगतं त्वहम् ।
धर्मं परमकं कुर्यां को हि मार्गो भवेद्भिज ॥ २
अहमात्मानमात्मस्थमेक एवात्मनि स्थितः ।
कर्तुं काङ्क्षामि नेच्छामि घट्टः साधारणैर्गुणैः ॥ ३
यावदेवानतीतं मे वयः पुत्रफलाश्रितम् ।
तावदिच्छामि पाथेयमादातुं पारलौकिकम् ॥ ४
अस्मिन्हि लोकसंताने परं पारमर्मीप्सतः ।
उत्पन्ना मे मतिरियं कुतो धर्ममयः पूवः ॥ ५

समुह्यमानानि निशम्य लोके

निर्यात्यमानानि च सार्विकानि ।

दृष्ट्वा च धर्मध्वजकेतुमालां

प्रकीर्यमाणामुपरि प्रजानाम् ॥ ६

न मे मनो रज्यति भोगकाले

दृष्ट्वा यतीन्आर्थयतः परत्र ।

तेनातिथे बुद्धिवलाश्रयेण

धर्मार्थतत्त्वे विनियुङ्क्ष्व मां त्वम् ॥ ७

भीष्म उवाच ।

सोऽतिथिर्वचनं तस्य श्रुत्वा धर्माभिलाषिणः ।
प्रोवाच वचनं ऋक्ष्यं प्राज्ञो मधुरया गिरा ॥ ८
अहमप्यत्र मुह्यामि ममाप्येष मनोरथः ।
न च संनिश्चयं यामि बहुद्वारे त्रिविष्टपे ॥ ९
केचिन्मोक्षं प्रशंसन्ति केचिद्वज्रफलं द्विजाः ।
वानप्रस्थाश्रमं केचिद्गार्हस्थ्यं केचिदाश्रिताः ॥ १०
राजधर्माश्रयं केचित्केचिदात्मफलाश्रयम् ।
गुरुचर्याश्रयं केचित्केचिद्वाक्यं यमाश्रयम् ॥ ११

मातरं पितरं केचिच्छुश्रूषन्तो दिवं गताः ।
 अहिंसया परे स्वर्गं सत्येन च तथा परे ॥ १२
 आहवेऽभिमुखा केचिन्निहताः स्विद्विं गताः ।
 केचिदुच्छ्रवतैः सिद्धाः स्वर्गमार्गसमाश्रिताः ॥ १३
 केचिदध्ययने युक्ता वेदव्रतपराः शुभाः ।
 बुद्धिमन्तो गताः स्वर्गं तुष्टात्मानो जितेन्द्रियाः ॥ १४
 आर्जवेनापरे युक्ता निहतानार्जवैर्जनैः ।
 ऋजवो नाकष्ट्रे वै शुद्धात्मानः प्रतिष्ठिताः ॥ १५
 एवं बहुविधैर्लोकैर्धर्मद्वारैरनाजुतैः ।
 ममापि मतिराविन्ना मेघलेखैव वायुना ॥ १६

इति श्रीमहाभारते शान्तिपर्वणि

द्विचत्वारिंशदधिकत्रिंशत्तमोऽध्यायः ॥ ३४२ ॥

३४३

अतिथिरुवाच ।

उपदेशं तु ते विप्र करिष्येऽहं यथागमम् ।
 गुरुणा मे यथाख्यातमर्थतस्तच्च मे शृणु ॥ १
 यत्र पूर्वाभिसर्गेण धर्मचक्रं प्रवर्तितम् ।
 नैमिषे गोमतीतीरे तत्र नागाह्वयं पुरम् ॥ २
 समग्रैस्त्रिदशैस्तत्र इष्टमासीद्विजर्षभ ।
 यत्रेन्द्रातिक्रमं चक्रे मान्धाता राजसत्तमः ॥ ३
 कृताधिवासो धर्मात्मा तत्र चक्षुःश्रवा महान् ।
 पद्मनाभो महाभागः पद्म इत्येव विश्रुतः ॥ ४
 स वाचा कर्मणा चैव मनसा च द्विजर्षभ ।
 प्रसादयति भूतानि त्रिविधे वर्त्मनि स्थितः ॥ ५
 साग्रा दानेन भेदेन दण्डेनेति चतुर्विधम् ।
 विषमस्यं जनं स्वं च चक्षुर्ध्यानेन रक्षति ॥ ६
 तमभिक्रम्य विधिना प्रष्टुमर्हसि काङ्क्षितम् ।
 स ते परमकं धर्मं नमिथ्या दर्शयिष्यति ॥ ७
 स हि सर्वातिथिर्नागो बुद्धिशास्त्रविशारदः ।

गुणैरनवमैर्युक्तः समस्तैरामिकाभिकैः ॥ ८
 प्रकृत्या नित्यसलिलो नित्यमध्ययने रतः ।
 तपोदमाभ्यां संयुक्तो वृत्तेनानवरेण च ॥ ९
 यज्वा दानरुचिः क्षान्तो वृत्ते च परमे स्थितः ।
 सत्यवागनसूयुश्च शीलवानभिसंश्रितः ॥ १०

शेषान्नभोक्ता वचनानुकूलो

हितार्जवोत्कृष्टकृताकृतज्ञः ।

अवैरकृद्भूतहिते नियुक्तो

गङ्गाहृदाम्भोऽभिजनोपपन्नः ॥ ११

इति श्रीमहाभारते शान्तिपर्वणि

त्रिचत्वारिंशदधिकत्रिंशत्तमोऽध्यायः ॥ ३४३ ॥

३४४

ब्राह्मण उवाच ।

अतिभारोद्यतस्यैव भारापनयनं महत् ।
 पराश्वासकरं वाक्यमिदं मे भवतः श्रुतम् ॥ १
 अध्वकृन्तस्य शयनं स्थानकृन्तस्य चासनम् ।
 तृषितस्य च पानीयं क्षुधार्तस्य च भोजनम् ॥ २
 ईप्सितस्येव संप्राप्तिरन्नस्य समयेऽतिथेः ।
 एषितस्यात्मनः काले वृद्धस्येव सुतो यथा ॥ ३
 मनसा चिन्तितस्येव प्रीतिस्त्रिगधस्य दर्शनम् ।
 प्रह्लादयति मां वाक्यं भवता यदुदीरितम् ॥ ४
 दत्तचक्षुरिवाकाशे पश्यामि विमृशामि च ।
 प्रज्ञानवचनाद्योऽयमुपदेशो हि मे कृतः ।
 बाढमेवं करिष्यामि यथा मां भाषते भवान् ॥ ५
 इहेमां रजनीं साधो निवसस्व मया सह ।
 प्रभाते यास्यति भवान्पर्याश्वस्तः सुखोषितः ।
 असौ हि भगवान्सूर्यो मन्दरशिखरवाङ्मुखः ॥ ६

भीष्म उवाच ।

ततस्तेन कृतातिथ्यः सोऽतिथिः शत्रुसूदन ।

ह्वास किल तां रात्रिं सह तेन द्विजेन वै ॥ ७
 तत्तच्च धर्मसंयुक्तं तयोः कथयतोस्तदा ।
 व्यतीता सा निशा कृत्स्ना सुखेन दिवसोपमा ॥ ८
 ततः प्रभातसमये सोऽतिथिस्तेन पूजितः ।
 ब्राह्मणेन यथाशक्त्या स्वकार्यमभिकाङ्क्षता ॥ ९
 ततः स विप्रः कृतधर्मनिश्चयः
 कृताभ्यनुज्ञाः स्वजनेन धर्मवित् ।
 यथोपदिष्टं भुजगेन्द्रसंश्रयं
 जगाम काले सुकृतैकनिश्चयः ॥ १०

इति श्रीमहाभारते शान्तिपर्वणि

चतुश्चत्वारिंशदधिकत्रिंशत्तमोऽध्यायः ॥ ३४४ ॥

३४५

भीष्म उवाच ।

स वनानि विचित्राणि तीर्थानि च सरांसि च ।
 अभिगच्छन्क्रमेण स्म कञ्चिन्मुनिमुपस्थितः ॥ १
 तं स तेन यथोद्दिष्टं नागं विप्रेण ब्राह्मणः ।
 पर्येष्टुच्छ्रयथान्यायं श्रुत्वैव च जगाम सः ॥ २
 सोऽमिगम्य यथाख्यातं नागायतनमर्थवित् ।
 प्रोक्तवानहमस्मीति भोःशब्दालंकृतं वचः ॥ ३
 ततस्तस्य वचः श्रुत्वा रूपिणीं धर्मवत्सला ।
 दर्शयामास तं विप्रं नागपत्नीं पतिव्रता ॥ ४
 सा तस्मै विधिवत्पूजां चक्रे धर्मपरायणा ।
 स्वागतेनागतं कृत्वा किं करोमीति चाब्रवीत् ॥ ५

ब्राह्मण उवाच ।

विश्रान्तोऽभ्यर्चितश्चास्मि भवत्यां श्रद्धणया गिरा ।
 द्रष्टुमिच्छामि भवति तं देवं नागमुत्तमम् ॥ ६
 एतद्वि परमं कार्यमेतन्मे फलमीप्सितम् ।
 अनेनार्थेन चास्म्यद्य संप्राप्तः पन्नगालयम् ॥ ७

नागभार्योवाच ।

आर्यं सूर्यरथं वोढुं गतोऽसौ मासचारिकः ।
 सप्ताष्टभिर्दिनैर्विप्रं दर्शयिष्यत्यसंशयम् ॥ ८
 एतद्विदितमार्यस्य विवासकरणं मम ।
 भर्तुर्भवतु किं चान्यत्क्रियतां तद्वदस्व मे ॥ ९

ब्राह्मण उवाच ।

अनेन निश्चयेनाहं साधिवि संप्राप्तवानिह ।
 प्रतीक्षन्नागमं देवि वत्स्याम्यस्मिन्महावने ॥ १०
 संप्राप्तस्यैव चान्यप्रमावेद्योऽहमिहागतः ।
 ममाभिगमनं प्राप्तो वाच्यश्च वचनं त्वया ॥ ११
 अहमप्यत्र वत्स्यामि गोमत्याः पुलिने शुभे ।
 कालं परिमिताहारो यथोक्तं परिपालयन् ॥ १२

भीष्म उवाच ।

ततः स विप्रस्तां नागीं समाधाय पुनः पुनः ।
 तदेव पुलिनं नद्याः प्रययौ ब्राह्मणर्षभः ॥ १३
 इति श्रीमहाभारते शान्तिपर्वणि

पञ्चचत्वारिंशदधिकत्रिंशत्तमोऽध्यायः ॥ ३४५ ॥

३४६

भीष्म उवाच ।

अथ तेन नरश्रेष्ठ ब्राह्मणेन तपस्विना ।
 निराहारेण वसता दुःखितास्ते भुजंगमाः ॥ १
 सर्वे संभूय सहितास्तस्य नागस्य बान्धवाः ।
 भ्रातरस्तनया भार्या ययुस्तं ब्राह्मणं प्रति ॥ २
 तेऽपश्यन्पुलिने तं वै विविक्ते नियतव्रतम् ।
 समासीनं निराहारं द्विजं जप्यपरायणम् ॥ ३
 ते सर्वे समभिक्रम्य विप्रमभ्यर्च्य चासकृत् ।
 ऊचुर्वाक्यमसंदिग्धमातिथेयस्य बान्धवाः ॥ ४
 षष्ठो हि दिवसस्तेऽद्य प्राप्तस्येह तपोधन ।
 न चाभिलषसे किञ्चिदाहारं धर्मवत्सल ॥ ५

अस्मानभिगतश्चासि वयं च त्वामुपस्थिताः ।
 कार्यं चातिथ्यमस्माभिर्वयं सर्वे कुटुम्बिनः ॥ ६
 मूलं फलं वा पर्णं वा पयो वा द्विजसत्तम ।
 आहारहेतोरन्नं वा भोक्तुमर्हसि ब्राह्मण ॥ ७
 त्यक्ताहारेण भवता वने निवसता सता ।
 बालवृद्धमिदं सर्वं पीड्यते धर्मसंकटात् ॥ ८
 न हि नो भ्रूणहा कश्चिद्वाजापथ्योऽनृतोऽपि वा ।
 पूर्वाशी वा कुले ह्यस्मिन्देवतातिथिबन्धुषु ॥ ९

ब्राह्मण उवाच ।

अपदेशेन युष्माकमाहारोऽयं मया वृतः ।
 द्विरून् दशरात्रं वै नागस्यागमनं प्रति ॥ १०
 यद्यष्टरात्रे निर्याते नागमिष्यति पन्नगः ।
 तदाहारं करिष्यामि तन्निमित्तमिदं व्रतम् ॥ ११
 कर्तव्यो न च संतापो गम्यतां च यथागतम् ।
 तन्निमित्तं व्रतं मद्यं नैतद्भेत्सुमिहार्हत ॥ १२

भीष्म उवाच ।

तेन ते समनुज्ञाता ब्राह्मणेन भुजंगमाः ।
 स्वमेव भवनं जग्मुरकृतार्था नरर्षभ ॥ १३

इति श्रीमहाभारते शान्तिपर्वणि

षट्चत्वारिंशदधिकत्रिंशत्तमोऽध्यायः ॥ ३४६ ॥

३४७

भीष्म उवाच ।

अथ काले बहुतिथे पूर्णे प्राप्तो भुजंगमः ।
 दत्ताभ्यनुज्ञः स्वं वेदम कृतकर्मा विवस्वतः ॥ १
 तं भार्या समभिक्रामत्पादशौचादिभिर्गुणैः ।
 उपपन्नां च तां सार्ध्वीं पन्नगः पर्यपृच्छत ॥ २
 अपि त्वमसि कल्याणि देवतातिथिपूजने ।
 पूर्वमुक्तेन विधिना युक्ता युक्तेन मत्समम् ॥ ३
 न खल्वस्यकृतार्थेन स्त्रीबुद्ध्या मार्दवीकृता ।

मद्वियोगेन सुश्रोणि वियुक्ता धर्मसेतुना ॥ ४

नागभार्योवाच ।

शिष्याणां गुरुशुश्रूषा विप्राणां वेदपारणम् ।
 भृत्यानां स्वामिवचनं राज्ञां लोकानुपालनम् ॥ ५
 सर्वभूतपरित्राणं क्षत्रधर्म इहोच्यते ।
 वैश्यानां यज्ञसंवृत्तिरातिथेयसमन्विता ॥ ६
 विप्रक्षत्रियवैश्यानां शुश्रूषा शूद्रकर्म तत् ।
 गृहस्थधर्मो नागेन्द्र सर्षभूतद्वितैपिता ॥ ७
 नियताहारता नित्यं व्रतचर्या यथाक्रमम् ।
 धर्मो हि धर्मसंबन्धादिन्द्रियाणां विशेषणम् ॥ ८
 अहं कस्य कुतो वाहं कः को मे ह भवेदिति ।
 प्रयोजनमतिर्नित्यमेवं मोक्षाश्रमी भवेत् ॥ ९
 पतिव्रतात्वं भार्यायाः परमो धर्म उच्यते ।
 तत्रोपदेशान्नागेन्द्र तच्च तत्त्वेन वेद्मि वै ॥ १०
 साहं धर्मं विजानन्ती धर्मनित्ये त्वयि स्थिते ।
 सत्पथं कथमुत्सृज्य यास्यामि विषमे पथि ॥ ११
 देवतानां महाभाग धर्मचर्या न हीयते ।
 अतिथीनां च सत्कारे नित्ययुक्तास्म्यतन्द्रिता ॥ १२
 सप्ताष्टदिवसास्त्वद्य विप्रस्येहागतस्य वै ।
 स च कार्यं न मे ख्याति दर्शनं तव काङ्क्षति ॥ १३
 गोमत्यास्त्वेष पुलिने त्वदर्शनसमुत्सुकः ।
 आसीनोऽऽवर्तयन्ब्रह्म ब्राह्मणः संशितव्रतः ॥ १४
 अहं त्वनेन नागेन्द्र सामपूर्वं समाहिता ।
 प्रस्थाप्यो मत्सकाशं स संप्राप्तो भुजगोत्तमः ॥ १५
 एतच्छ्रुत्वा महाप्राज्ञ तत्र गन्तुं त्वमर्हसि ।
 दातुमर्हसि वा तस्य दर्शनं दर्शनश्रवः ॥ १६

इति श्रीमहाभारते शान्तिपर्वणि

सप्तचत्वारिंशदधिकत्रिंशत्तमोऽध्यायः ॥ ३४७ ॥

३४८

नाग उवाच ।

अथ ब्राह्मणरूपेण कं तं समनुपश्यसि ।
 मानुषं केवलं विप्रं देवं वाथ शुचिस्मिते ॥ १
 को हि मां मानुषः शक्तो द्रष्टुकामो यशस्विनि ।
 संदर्शनरुचिर्वाक्यमाज्ञापूर्वं वदिष्यति ॥ २
 सुरासुरगणानां च देवर्षीणां च भामिनि ।
 ननु नागा महावीर्याः सौरसेयास्तरस्विनः ॥ ३
 वन्दनीयाश्च वरदा वयमप्यनुयायिनः ।
 मनुष्याणां विशेषेण धनाध्यक्षा इति श्रुतिः ॥ ४

नागभार्योवाच ।

आर्जवेनाभिजानामि नासौ देवोऽनिलाशन ।
 एकं त्वस्य विजानामि भक्तिमानतिरोषणः ॥ ५
 स हि कार्यान्तराकङ्क्षी जलेऽप्युः स्तोकको यथा ।
 वर्षं वर्षप्रियः पक्षी दर्शनं तव काङ्क्षति ॥ ६
 न हि त्वा दैवतं किञ्चिद्विचित्रं प्रतिपालयेत् ।
 तुल्ये ह्यभिजने जातो न कश्चित्पर्युपासते ॥ ७
 तद्रोषं सहजं त्यक्त्वा त्वमेनं द्रष्टुमर्हसि ।
 आशालेदेन तस्याद्य नात्मानं दग्धुमर्हसि ॥ ८
 आशया त्वभिपन्नानामकृत्वाश्रुप्रसार्जनम् ।
 राजा वा राजपुत्रो वा भूणहत्यैव युज्यते ॥ ९
 मौनाञ्जानफलावाप्तिर्दानेन च यशो महत् ।
 वाग्मिन्त्वं सत्यवाक्येन परत्र च महीयते ॥ १०
 भूमिप्रदानेन गर्ति लभत्याश्रमसंमिताम् ।
 नष्ट्यार्थस्य संप्राप्तिं कृत्वा फलमुपाश्रुते ॥ ११
 अभिप्रेतामसंछिष्टां कृत्वाकामवतीं क्रियाम् ।
 न याति निरयं कश्चिदिति धर्मविदो विदुः ॥ १२

नाग उवाच ।

अभिमानेन मानो मे जातिदोषेण वै महान् ।

रोषः संकल्पजः साध्वि दग्धो वाचाग्निना त्वया ॥
 न च रोषादहं साध्वि पश्येयमधिकं तमः ।
 यस्य वक्तव्यतां यान्ति विशेषेण भुजंगमाः ॥ १४
 दोषस्य हि वशं गत्वा दशग्रीवः प्रतापवान् ।
 तथा शक्रप्रतिस्पर्धी हतो रामेण संयुगे ॥ १५
 अन्तःपुरगतं वत्सं श्रुत्वा रामेण निर्हृतम् ।
 धर्षणाद्रोषसंविन्नाः कार्तवीर्यसुता हताः ॥ १६
 जामदग्न्येन रामेण सहस्रनयनोपमः ।
 संयुगे निहतो रोषात्कार्तवीर्यो महाबलः ॥ १७
 तदेष तपसां शत्रुः श्रेयसश्च निपातनः ।
 निगृहीतो मया रोषः श्रुत्वैव वचनं तव ॥ १८
 आत्मानं च विशेषेण प्रशंसाम्यनपायिनि ।
 यस्य मे त्वं विशालाक्षि भार्या सर्वगुणान्विता ॥
 एष तत्रैव गच्छामि यत्र तिष्ठत्यसौ द्विजः ।
 सर्वथा चोक्तवान्वाक्यं नाकृतार्थः प्रयास्यति ॥ २०

इति श्रीमहाभारते शान्तिपर्वणि

अष्टचत्वारिंशदधिकत्रिंशत्तमोऽध्यायः ॥ ३४८ ॥

३४९

भीष्म उवाच ।

स पन्नगपतिस्तत्र प्रययौ ब्राह्मणं प्रति ।
 तमेव मनसा ध्यायन्कार्यवतां विचारयन् ॥ १
 तमभिक्रम्य नागेन्द्रो मतिमान्स नरेश्वर ।
 प्रोवाच मधुरं वाक्यं प्रकृत्या धर्मवत्सलः ॥ २
 भो भो क्षाम्याभिभाषे त्वां न रोषं कर्तुमर्हसि ।
 इह त्वमभिसंप्राप्तः कस्यार्थे किं प्रयोजनम् ॥ ३
 आभिमुख्यादभिक्रम्य स्नेहात्पृच्छामि ते द्विज ।
 विविक्ते गोमतीतीरे किं वा त्वं पर्युपाससे ॥ ४

ब्राह्मण उवाच ।

धर्मारण्यं हि मां विद्धि नागं द्रष्टुमिहागतम् ।

पद्मनाभं द्विजश्रेष्ठं तत्र मे कार्यमाहितम् ॥ ५
तस्य चाहमसांनिध्यं श्रुतवानस्मि तं गतम् ।
स्वजनं तं प्रतीक्षामि पर्जन्यमिव कर्षकः ॥ ६
तस्य चाङ्केशकरणं स्वस्तिकारसमाहितम् ।
वर्तयाम्ययुतं ब्रह्म योगयुक्तो निरामयः ॥ ७

नाग उवाच ।

अहो कल्याणवृत्तस्त्वं साधु सज्जनवत्सलः ।
अबाह्यस्त्वं महाभाग परं स्नेहेन पश्यसि ॥ ८
अहं स नागो विप्रर्षे यथा मां विन्दते भवान् ।
आज्ञापय यथा स्वैरं किं करोमि प्रियं तव ॥ ९
मयन्तं स्वजनादस्मि संप्राप्तं श्रुतवानिह ।
अतस्त्वां स्वयमेवाहं द्रष्टुमभ्यागतो द्विज ॥ १०
संप्राप्तश्च भवानद्य कृतार्थः प्रतियास्यति ।
विस्त्रब्धो मां द्विजश्रेष्ठ विषये योक्तुमर्हसि ॥ ११
वयं हि भवता सर्वे गुणक्रीता विशेषतः ।
यस्त्वमात्महितं त्यक्त्वा मामेवेहानुरुध्यसे ॥ १२

ब्राह्मण उवाच ।

आगतोऽहं महाभाग तव दर्शनलालसः ।
कंचिदर्थमनर्थज्ञः प्रष्टुकामो भुजंगम ॥ १३
अहमात्मानमात्मस्थो मार्गमाणोऽऽत्मनो हितम् ।
वासार्यिने महाप्राज्ञ बलवन्तमुपास्मि ह ॥ १४
प्रकाशितस्त्वं स्वगुणैर्यशोगर्भगभस्तिभिः ।
शशाङ्करसंस्पर्शैर्हृद्यैरात्मप्रकाशितैः ॥ १५
तस्य मे प्रभ्रमुत्पन्नं छिन्धि त्वमनिलाशन ।
पश्चात्कार्यं वदिष्यामि श्रोतुमर्हति मे भवान् ॥ १६

इति श्रीमहाभारते शान्तिपर्वणि

एकोनपञ्चाशदधिकत्रिंशत्तमोऽध्यायः ॥ ३४९ ॥

३५०

ब्राह्मण उवाच ।

विवस्वतो गच्छति पर्ययेण
बोढुं भवांस्तं रथमेकचक्रम् ।
आश्चर्यभूतं यदि तत्र किञ्चि-
दृष्टं त्वया शंसितुमर्हसि त्वम् ॥ १

नाग उवाच ।

यस्य रश्मिसहस्रेषु शाखास्त्रिव विहंगमाः ।
वसन्त्याश्रित्य मुनयः संसिद्धा दैवतैः सह ॥ २
यतो वायुर्विनिःसृत्य सूर्यरश्म्याश्रितो महान् ।
विजृम्भत्यम्बरे विप्र किमाश्चर्यतरं ततः ॥ ३
शुक्रो नामासितः पादो यस्य वारिधरोऽम्बरे ।
तोयं सृजति वर्षासु किमाश्चर्यमतः परम् ॥ ४
योऽष्टमासांस्तु शुचिना किरणैर्नोज्झितं पयः ।
पर्यादत्ते पुनः काले किमाश्चर्यमतः परम् ॥ ५
यस्य तेजोविशेषेषु नित्यमात्मा प्रतिष्ठितः ।
यतो बीजं मही चैयं धार्यते सचराचरम् ॥ ६
यत्र देवो महाबाहुः शाश्वतः परमोऽक्षरः ।
अनादिनिधनो विप्र किमाश्चर्यमतः परम् ॥ ७
आश्चर्याणामिवाश्चर्यमिदमेकं तु मे शृणु ।
बिमले यन्मया दृष्टमम्बरे सूर्यसंश्रयात् ॥ ८
पुरा मध्याह्नसमये लोकांस्तपति भास्करे ।
प्रत्यादित्यप्रतीकाशः सर्वतः प्रत्यदृश्यत ॥ ९
स लोकांस्तेजसा सर्वांस्त्रिभुवा निर्विभासयन् ।
आदित्याभिमुखोऽभ्येति गगनं पाटयन्निव ॥ १०
हुताहुतिरिव ज्योतिर्व्याप्य तेजोमरीचिभिः ।
अनिर्देश्येन रूपेण द्वितीय इव भास्करः ॥ ११
तस्याभिगमनप्राप्तौ हस्तो दत्तो विवस्वता ।
तेनापि दक्षिणो हस्तो दत्तः प्रत्यर्चनार्थिना ॥ १२

ततो भिच्चैव गगनं प्रविष्टो रविमण्डलम् ।
 एकीभूतं च तत्तेजः क्षणेनादित्यतां गतम् ॥ १३
 तत्र नः संशयो जातस्तयोस्तेजःसमागमे ।
 अनयोः को भवेत्सूर्यो रथस्थो योऽयमागतः ॥ १४
 ते वयं जातसंदेहाः पर्यपृच्छामहे रविम् ।
 क एष दिवमाक्रम्य गतः सूर्य इवापरः ॥ १५

इति श्रीमहाभारते शान्तिपर्वणि

पञ्चाशदधिकत्रिंशत्तमोऽध्यायः ॥ ३५० ॥

३५१

सूर्य उवाच ।

नैष देवोऽनिलसखो नासुरो न च पन्नगः ।
 उच्छ्वृत्तिव्रते सिद्धो मुनिरेष विवं गतः ॥ १
 एष मूलफलाहारः शीर्णपर्णाशनस्तथा ।
 अबभक्षो वायुभक्षश्च आसीद्विप्रः समाहितः ॥ २
 ऋचश्चानेन विप्रेण संहितान्तरभिष्टुताः ।
 स्वर्गद्वारकृतोद्योगो येनासौ त्रिविवं गतः ॥ ३
 असन्नधीरनाकाङ्क्षी नित्यमुच्छशिलाशनः ।
 सर्वभूतहिते युक्त एष विप्रो भुजंगम ॥ ४
 न हि देवा न गन्धर्वा नासुरा न च पन्नगाः ।
 प्रभवन्तीह भूतानां प्राप्नानां परमां गतिम् ॥ ५

नाग उवाच ।

एतदेवंविधं दृष्टमाश्चर्यं तत्र मे द्विज ।
 संसिद्धो मानुषः कायो योऽसौ सिद्धगतिं गतः ।
 सूर्येण सहितो ब्रह्मपृथिवीं परिवर्तते ॥ ६

इति श्रीमहाभारते शान्तिपर्वणि

एकपञ्चाशदधिकत्रिंशत्तमोऽध्यायः ॥ ३५१ ॥

३५२

ब्राह्मण उवाच ।

आश्चर्यं नात्र संदेहः सुप्रीतोऽस्मि भुजंगम ।
 अन्यर्थोपगतैर्वाक्यैः पन्थानं चास्मि दर्शितः ॥ १

स्वस्ति तेऽस्तु गमिष्यामि साधो भुजंगसत्तम ।
 स्मरणीयोऽस्मि भवता संप्रेषणनिधोजनैः ॥ २

नाग उवाच ।

अनुक्त्वा मद्रतं कार्यं केदानीं प्रस्थितो भवान् ।
 उच्यतां द्विज यत्कार्यं यदर्थं त्वमिहागतः ॥ ३
 उक्तानुक्ते कृते कार्ये मामामम्य द्विजर्षभ ।
 मया प्रत्यभ्यनुज्जातस्ततो यास्यसि ब्राह्मण ॥ ४
 न हि मां केवलं दृष्ट्वा त्यक्त्वा प्रणयवानिह ।
 गन्तुमर्हसि विप्रर्षे वृक्षमूलगतो यथा ॥ ५
 त्वयि चाहं द्विजश्रेष्ठ भवान्मयि न संशयः ।
 लोकोऽयं भवतः सर्वः का चिन्ता मयि तेऽनघ ॥

ब्राह्मण उवाच ।

एवमेतन्महाप्राज्ञ विज्ञातार्थं भुजंगम ।
 नातिरिक्तास्त्वया देवाः सर्वथैव यथातथम् ॥ ७
 य एवाहं स एव त्वमेवमेतद्भुजंगम ।
 अहं भवांश्च भूतानि सर्वे सर्वत्रगाः सदा ॥ ८
 आसीत्तु मे भोगपते संशयः पुण्यसंचये ।
 सोऽहमुच्छ्व्रतं साधो चरिष्याम्यर्थदर्शनम् ॥ ९
 एष मे निश्चयः साधो कृतः कारणवत्तरः ।
 आमम्रयामि भद्रं ते कृतार्थोऽस्मि भुजंगम ॥ १०

इति श्रीमहाभारते शान्तिपर्वणि

द्विपञ्चाशदधिकत्रिंशत्तमोऽध्यायः ॥ ३५२ ॥

३५३

भीष्म उवाच ।

स चामम्रयोरगश्रेष्ठं ब्राह्मणः कृतनिश्चयः ।
 दीक्षाकाङ्क्षी तदा राजंश्च्यवनं भार्गवं श्रितः ॥ १
 स तेन कृतसंस्कारो धर्ममेवोपतस्थिवान् ।
 तथैव च कथामेतां राजन्कथितवांस्तदा ॥ २
 भार्गवेणापि राजेन्द्र जनकस्य निवेशने ।

कथैषा कथिता पुण्या नारदाय महात्मने ॥ ३
 नारदेनापि राजेन्द्र देवेन्द्रस्य निवेशने ।
 कथिता भरतश्रेष्ठ पृष्टेनाक्लिष्टकर्मणा ॥ ४
 देवराजेन च पुरा कथैषा कथिता शुभा ।
 समस्तेभ्यः प्रशस्तेभ्यो वसुभ्यो वसुधाधिप ॥ ५
 यदा च मम रामेण युद्धमासीत्सुदारुणम् ।
 वसुभिश्च तदा राजन्कथेयं कथिता मम ॥ ६
 पृच्छमानाय तत्त्वेन मया तुभ्यं विशां पते ।
 कथेयं कथिता पुण्या धर्म्या धर्मभृतां वर ॥ ७

तदेष परमो धर्मो यन्मां पृच्छसि भारत ।
 असन्नधीरनाकाङ्क्षी धर्मार्थकरणे नृप ॥ ८
 स च किल कृतनिश्चयो द्विजाग्र्यो
 भुजगपतिप्रतिदेशितार्थकृत्यः ।
 यमनियमसमाहितो वनान्तं
 परिगणितोऽच्छशिलाशनः प्रविष्टः ॥ ९
 इति भीमहाभारते शान्तिपर्वणि
 त्रिपञ्चाशदधिकत्रिंशत्तमोऽध्यायः ॥ ३५३ ॥
 ॥ समाप्तं मोक्षधर्मपर्व ॥

॥ समाप्तं शान्तिपर्व ॥

